

پروفېسسور دوكتور ئەھەت ئەنجان

چەتئەلدە

# جەدەتچىلىكتىن مۇستەقىللىققىچە تۈركىستان ئۈچۈن كۈرەشلەر

تۈركچىدىن تەرجىمە قىلغۇچى: ئا. بوران

2 ..... تەرجىمە قىلغۇچىدىن

3 ..... ئاپتوردىن

7 ..... بىرىنچى باب

7 ..... ھەرىكەتنىڭ كېلىش مەنبەلىرى

7 ..... ھەرىكەتنىڭ نەزەرىيىۋىي مەنبەسى

11 ..... چار رۇسىيىدىكى سىياسىي ھەرىكەتلەر ۋە

11 ..... تۈركىستانغا كۆرسەتكەن تەسىرلىرى

23 ..... تۈركىستان ئاپتونومىيىسى

27 ..... ئالاش - ئوردا ئاپتونومىيىسى

29 ..... باشقىرىدىن تۈركىستان ئاپتونومىيىسى

34 ..... ئىدىل - ئۇرال ئاپتونومىيىسى

95 ..... بىرىنچى قېتىملىق كۆچ - كۆچ:

95 ..... 1916 - يىلقى قوزغىلاڭ دەۋرى

96 ..... ئىككىنچى قېتىملىق كۆچ - كۆچ:

96 ..... باسمىچىلىق دەۋرى

97 ..... ئۈچىنچى قېتىملىق كۆچ - كۆچ:

98 ..... كۆلىمىگە ئاشۇرۇش دەۋرى

100 ..... ئىككىنچى باب

100 ..... بولشېۋىكلار ئىنقىلاۋىدىن ئىككىنچى دۇنيا ئۇرۇشىغىچە:

100 ..... مۇساپىرلىق ئىچىدە ئۆتكەن يىللار

ئورتا ئاسىيا مىللىي ئاۋام ئىنقىلابىي جەمئىيەتلەر ئىتتىپاقىنىڭ چەتئەلدە قانات يايدۇرغان دەسلەپكى

115 ..... پائالىيەتلىرى

131 ..... تۈركىستانلىقلار ياۋرۇپادا

143 ..... مۇستەقىللىككە مىللەتلەر بىرلىكىسى:

143 ..... پروپىتى

156	..... تۈركىستان - بېرلىن سېپى ۋە ئۇنىڭ نېرسى
301	..... ئۈچىنچى باب
301	..... ئىككىنچى دۇنيا ئۇرۇشى يىللىرىدا
301	..... كۈچلۈك دۆلەتلەر ئۇرۇشىدىكى پېچكىلەر
302	..... بارباروسسا ھەرىكىتىنىڭ باشلىنىشى
397	..... تۆتىنچى باب
397	..... ئىدىيولوگىيەلىك سوغۇق ئۇرۇش يىللىرىدا
438	..... بەشىنچى باب
438	..... مۇستەقىللىق يولىدا
438	..... مۇستەقىللىق يولىدا
438	..... تۈركىيە، ئىران ۋە ئافغانىستان سېپىدىكى سىياسى ئۆزگىرىشلەر ۋە ئىنقىلاپلار
473	..... خانىمە
478	..... قوشۇمچىلار:
478	..... ھۈججەتلەر:
478	..... 1 - ھۈججەت:
478	..... قۇقان مۇختارىيىتىنىڭ باياناتى
478	..... ياشاسون تۈركىستان مختارىيىتى
479	..... 19 - ھۈججەت:
	شەرقى تۈركىستانغا دائىر ت م ب بىلەن ياقۇپ خانزادە مۇستاپانىڭ ئەنگىلىيە پادىشاھىغا ئىشەرتكەن
479	..... خېتى:
479	..... بايراقلار:
	چەتئەلدىكى تۈركىستانلىقلار تەرىپىدىن تۈركىستانغا مۇناسىۋەتلىك نەشرى قىلغان مەتبۇئات
480	..... تىزىملىكى
480	..... ۋەقەلەر كالىندارى:
480	..... كەينى مۇقاۋىسىدا:

## تەرجىمە قىلغۇچىدىن

پروفېسسور دوكتور ئەھمەت ئەنجان ئەپەندىنىڭ بۇ كىتابى، بۈگۈنگە كەلگۈچە بولغان مىللىي مۇستەقىللىق ياكى مىللىي ئەركىنلىك ھەرىكەتلىرىمىزگە ئورتاق ئىدىيە مەنبە ياكى ھەرىكەت ئۈلگىسى بولۇپ كېلىۋاتقان نۇرغۇن چۈشەنچە ياكى ھادىسىلەر ئۈستىدە ئىنتايىن تەپسىلىي مەلۇماتلارنى بەرمەكتە. گەرچە ئاپتور بۇ كىتابىدا شەرقىي تۈركىستاننىڭ يېقىنقى زامان تارىخىغا مۇناسىۋەتلىك بايانلار ئۈستىدە توختىلىشنى شەرقىي تۈركىستانلىق ئاپتورلارنىڭ يازغان كىتابلىرىغا ھۆلە قىلىپ چەتنەپ ئۆتۈپ كەتكەندەك قىلىمۇ، بۇ ئەسەرنى ئەستايىدىللىق بىلەن ئوقۇپ چىققىنىمىزدا، يەنىلا نۇرغۇن كۆز قاراش ۋە ھەرىكەت ئۈسۈللىرىمىزنىڭ ئەسلىدە ئورتاق ئاسىيادىكى

قېرىنداشلىرىمىزنىڭ يېقىنقى زامان مىللىي مۇستەقىللىق كۈرەش تارىخى، بولۇپمۇ بۈگۈنكى كۈندە چەتئەللەردە قانات يايدۇرۇلۇۋاتقان مىللىي مۇستەقىللىق ھەرىكەتلىرىمىزگە ئالاقىدار ئىدىيە ياكى ھەرىكەت ئۇسۇللىرى بىلەن بىۋاسىتە تومۇرداش، نۇرغۇن تەرەپلەر ھەتتا ئۆز پىتى كۆچۈرۈپ كېلىنگەن ئىكەنلىكىنى ئوچۇق كۆرۈپ ئاللايمىز. شۇنداق بولغاچقا، ۋەتەننىمىزنىڭ مىللىي مۇستەقىللىق كۈرەشى ئۈچۈن باش قاتۇرۇپ كېلىۋاتقان ھەر بىر ۋەتەنپەرۋەرىمىزگە نىسبەتەن ئالغاندا، بۇ كىتاب، بۈگۈنگىچە قانات يايدۇرۇلغان ھەرىكەتلىرىمىزنى باھالاشتا ۋە كەلگۈسىدىكى پائالىيەتلىرىمىزنىڭ يولىنى تاللاشتا سەلبىي ياكى ئىجابىي جەھەتلەردە مۇھىم پايدىلىنىش ماتېرىياللىرىدىن بىرى بولالايدۇ دەپ قارايمەن.

يېقىنقى بىر دەۋردە تۈركىيە جۇمھۇرىيىتىنىڭ ئەڭ مۇھىم دۆلەت مىنىستىرلىرىدىن بىرسى بولغان ۋە ھازىرغىچە تۈركىيەنىڭ داڭلىق ئۇنىۋېرسىتېتلىرىدىن بىرىدە پروفېسسورلۇق قىلىپ كېلىۋاتقان دوكتور ئا. ئەھمەت ئەنجان (ئابدۇللا ئاھات ئاندىجان) ئەپەندىنىڭ تۈركىيە تۈركچىسىدە يېزىلغان بۇ ئەڭ يېڭى يىرىك ئەسىرىنى، ئاپتونىڭ ئۆزىدىن بىۋاسىتە رۇخسەت ئېلىپ ئۇيغۇرچىلاشتۇرۇپ كىتابخانلىرىمىزغا سۇنماقتىمەن. بۇ كىتابنىڭ ئەسلى نۇسخىسىدا نۇرغۇنلىغان تارىخىي رەسىم، خەرىتە، پايدىلىنىش ماتېرىيال مەنبەلىرى ۋە ئەسلى ئورگىنال ھۆججەت نۇسخىلىرى بېرىلگەن بولۇپ، تېخنىكىلىق سەۋەبلەر تۈپەيلىدىن قىسقارتىۋېتىشكە ياكى مۇھىم مەزمونلىرىنى يېزىق ئارقىلىق ئىپادىلەشكە مەجبۇر بولدۇم. شۇنىڭدەك يەنە، بۇ كىتابتا ئاپتور ھاشىيىدە ياكى قوشۇمچە بەتلەردە بەرگەن نۇرغۇنلىغان ئىزاھات، پايدىلىنىش ماتېرىياللىرى ۋە ئىندىكىسار بار ئىدى. ئۇلارنىڭ بىر قىسمىنىمۇ قىسقارتىپ قۇر ئارىسىدا تىرىق ئىچىدە ئۇششاق ھەرپلەر بىلەن بېرىشكە مەجبۇر بولدۇم. ئەگەر بۇ ئەسەرنى ”مەرتلىك بىلەن باستۇرۇش چىقىمىنى ئۈستىگە ئالالايدىغان بىرەر ساخاۋەتچى“ ئوتتۇرغا چىقىپ قالغۇدەك بولسا، ”... - ئا.ھ. ئىزاھاتى“ (ئاپتونىڭ ھاشىيىدىكى ئىزاھاتى) قىسمىنى ۋە ”... - ئوت.“ (ئۇيغۇرچىغا تەرجىمە قىلغۇچىنىڭ ئىزاھاتى) نىڭ زۆرۈر بولغانلىرىنى پۈتۈنلەي ھاشىيىگە - بەت ئاستىغا يۆتكىۋېتىشنى تەلەپ قىلىمەن.

ئۇيغۇرچىلاشتۇرۇلغان (2010) ۋە تەرجىمان قايتا سېلىشتۇرۇپ چىققان (2011) بۇ تەرجىمە نۇسخىسىدا كۆرۈلگەن كەمچىلىك ياكى خاتالىقلار بولسا تۈزىتىپ ئوقۇغايىزلىرى.

- ئا. بوران

## ئارماغان

تۈركىستان غايىسى ئۈچۈن كۈرەش قىلغان بارلىق كىشىلەرنى  
ھۆرمەت بىلەن،  
دادام ھاجى يولداش ۋە ئاپام بىبى ھاجىرىنى سېغىنىش بىلەن  
ئەسلەيمەن.

## ئاپتوندىن

ئۆتكەن يىگىرمىنچى ئەسىر - ئۇرۇش ۋە ئىنقىلاب داۋالغۇشلىرى بىلەن تولغان بىر ئەسىر ئىدى. ئۇ ئەسىردە پارتلىغان ئىككى قېتىملىق دۇنيا ئۇرۇشى ۋە ئۇنىڭ كەينىگە ئۇلىشىپ كەلگەن ئۇزۇنغا سوزۇلغان ئىدىئولوگىيە ساھەسىدىكى سوغۇق ئۇرۇش مەزگىللىرىدە مىليونلىغان ئادەم ھاياتىدىن ئايرىلغان بولسا، يەنە مىليونلىغان كىشىلەر ئانا ۋەتەن تۇپراقلىرىدىن ئايرىلىپ مۇساپىر بولۇشقا مەجبۇرلاندى. بولۇپمۇ سوۋېتلەر ئىتتىپاقىدىكى كوممۇنىزم ئىدىيىسىنىڭ چاڭگىلىغا چۈشۈپ قالغان ھەر قايسى مىللەت خەلقى، ئىنسانىيەت تارىخىدىكى ئەڭ پاجىئەلىك تىراكىپىدىيەلەرنى باشتىن كۆچۈرۈشكە مەجبۇر بولدى. ”كەلگۈسى“ ئۈچۈن دېگەننى باھانە قىلىپ ”بۈگۈن“ نىڭ ئىنسانلىرىنى قۇللارغا ئايلاندۇرۇش مەقسەت قىلىنغان بۇ كوممۇنىزم دېگەن ئوتتۇپىيە مۇھىتىدا ئۇنىنى چىقارماي جىم تۇرۇپ باش ئېگىپ بەرگەنلەر جېنىنى ساقلاپ قالالغان بولسا، ئۇنىڭغا بوي سۇنماي قارشى چىققانلار رەھىمسىزلەرچە باستۇرۇلۇپ يوق قىلىندى.

ئىنسانىيەت قېلىپىدىن چىققان بۇ ئىدىيىگە قارشى كۈرەش قىلىش، ۋەتىنىنى مۇستەقىل قىلىشنى ئۈمىد قىلىپ ئانا ۋەتەنلىرىدىن ئايرىلىپ چەت دۆلەتلەرگە چىقىپ كەتكەن سىياسىي مۇھاجىرلار، ”دۇنيا كۈچ تەڭپوڭلۇقىنى بەلگىلەيدىغان دەرىجىدىن تاشقىرى چوڭ كۈچلەرنىڭ توقۇنۇش مەيدانلىرىدا بېچكا بولۇپ بېرىش“ پاجىئەسىگە دۇچ كېلىدۇ.

ئۇلار، بېشىغا كېلىدىغان شۇنچە ئېغىر خەۋىپ-خەتەرلەرگە قارىماي ئۆز زىممىسىگە ئالغان مۇستەقىللىقنى قولغا كەلتۈرۈش غايىسى ئۈچۈن تەۋرەنمەي چىڭ تۇرۇپ كۈرەشنى ئاخىرغىچە قەتئىي داۋاملاشتۇرۇش دەيدىغان بىرلا يولنى ئۆزلىرىگە غايە قىلىپ تاللىۋالغان ئىدى. دەرۋەقە، ئۇلار ھەقىقەتەنمۇ بۇ غايىسىدا چىڭ تۇرۇپ كۈرەش قىلدى. بۇ مۇھاجىرلار، قېچىپ بارغان دۆلەتلەردىكى مۇھىتنىڭ شۇنچە مۇشەققەتلىكىگە ۋە قارشى تۇرۇۋاتقان دۈشمىنىڭ شۇنچە كۈچلۈكلىكىگە پەرۋا قىلماي، قولىدىن كېلىدىغان پۈتۈن ئىمكانىيەتلىرىدىن تولۇق پايدىلىنىپ بۇ كۈرەشنى ئاخىرقى غەلىبىنى قولغا كەلتۈرگىچە داۋاملاشتۇرۇش يولىدا قەتئىي چىڭ تۇرۇپ كۈرەش قىلىشتى.

قوللىنىۋاتقان بۇ كىتاب، ”مۇستەقىل تۈركىستان“ غايىسى ئۈچۈن ۋەتىنىدىن ئايرىلىپ چەت دۆلەتلەرگە مۇساپىر بولۇپ چىقىپ، دۇنيادىكى نۇرغۇنلىغان دۆلەتلەرگە چىقىپ كەتكەن ھەمدە 70 يىلدەك ۋاقىت داۋاملاشقان بۇ ئۇزۇنغا سوزۇلغان جاپا-مۇشەققەتلىك دەۋردە ئۆز غايىسى ئۈچۈن سوۋېتلەر ئىتتىپاقىغا قارشى كۈرەشنى داۋام قىلىپ كەلگەن تۈركىستانلىق مۇھاجىرلارنىڭ سەرگۈزەشتىلىرىنى، ياكى مۇنداق ئېيتقاندا ”چەتئەللەردە تۈركىستان مۇستەقىللىقى ئۈچۈن قانات يايدۇرۇلغان كۈرەشلەر“ نى كىتاپخانلارغا تونۇشتۇرۇش مەقسەت قىلىندۇ.

ئافغانىستاندىن تارتىپ تا ياۋرۇپاغىچە بولغان بىپايان زېمىنگە يېيىلغان، 70 يىلدىن ئارتۇق دېگىدەك ۋاقىت سەرىپ قىلىنغان بۇ سىياسىي ھەرىكەتلەرنىڭ بەلگىلىك بىر دەۋرىدە ئاكتىپ رول ئويناش بىلەنلا قالماي، بۇ ھەرىكەتتە بەلگىلىك بىر دەۋرنى شەكىللەندۈرۈش ئۈچۈن تۈرتكىلىك رول ئوينىغان بىرسى بولۇش سۈپىتىم بىلەن، شۇنچە كەڭ دائىرىلەرنى ئۆز ئىچىگە ئالغان بىر مىللىي مۇستەقىللىق كۈرەش ئىش ئىزلىرىنىڭ تارىخىنىڭ قاراڭغۇ بولۇڭ-پۇچقاڭلىرىدا تۇپا-چاڭ بېسىپ ئۈن-تۈنسىز يوقۇلۇپ كېتىشىدىن بەكلا ئەنسىرەيتتىم. بۇ كۈرەشنىڭ ئىجابىي ياكى سەلبىي تەرەپلىرى بىلەن توغرا ياكى خاتا تەرەپلىرىنى خۇلاسىلاپ چىقىپ، ”چەتئەللەردە تۈركىستان مۇستەقىللىقى ئۈچۈن قانات يايدۇرۇلغان كۈرەشلەر“ نى بىتەرەپ ۋە پاكىتقا ھۆرمەت قىلغان ئاساستا قەلەمگە ئېلىش، شۇ ئاساستا تارىخنىڭ باھالىشىغا سۇنۇش لازىم ئىدى. بۇ مەقسەتتە، تۈركىستان ژورنىلىنى نەشر قىلىش ئىشى بىلەن شوغۇللىنىۋاتقان 1990-يىللىرىدىن تارتىپلا بۇ ھەقتىكى ماتېرىياللارنى يىغىشقا كىرىشكەن ئىدىم.

تۈركىستان مۇستەقىللىقى ئۈچۈن ئېلىپ بېرىلغان بۇ ھەرىكەتنىڭ كۆپۈنچە ۋاقىتلاردا مەخپىي تەشكىلات شەكلىدە پائالىيەت قىلىپ كەلگەنلىكى سەۋەبىدىن ئەسلى ھۆججەتلەرنى قولغا كەلتۈرۈش ئىمكانىيەتلىرى ئاساسەن يوق دىيەرلىك بولدى، بۇ كىتاپنى يېزىشتا دۇچ كېلىدىغان ئاساسلىق قىيىنچىلىغىم ئىدى. بۇ جەھەتتىكى يەنە بىر قىيىنچىلىغىم، بىر ئەسىرگە يېقىن داۋام قىلدۇرۇلغان بۇ ھەرىكەت بىر-بىرسىدىن يىراق نۇرغۇنلىغان دۆلەتلەردە ۋە بىر-بىرسىگە ئوخشىمايدىغان سىياسىي مۇھىتلار ئىچىدە قانات يايدۇرۇلغانلىقى ئىدى. شۇ سەۋەبتىن غەرىپ ياكى شەرقىتىكى نۇرغۇن ئەللەردىكى مۇناسىۋەتلىك ماتېرىيال مەنبەلىرىنى تەتقىق قىلىشقا مەجبور ئىدىم. ئەسلى نۇسخا ھۆججەتلەرگە ئېرىشىش، بۇ ھەرىكەتنىڭ تارىخىي تەرەققىيات جەريانى بىلەن مۇناسىۋەتلىك مەنبەلەرنى بىر باشتىن كۆزدىن كۆچۈرۈپ چىقىش، ھەمدە ئۇ دەۋرلەرگە شەخسەن قاتناشقان كىشىلەرنىڭ گۇۋاچىلىغىنى قولغا كەلتۈرۈش قاتارىدىكى ئىشلار ئۈچۈن تەخمىنەن ئون يىلغا يېقىن ۋاقىت سەرىپ قىلىشىمغا توغرا كەلدى. شۇنداق قىلىپ، شۇنچە ئەجرە قىلىشىمغا چۈشلۈك بىر نەتىجىگە ئېرىشتىم دەپ قارايمەن. ئاخىرىدا، ئاساسەن ئالغاندا ئەسلى نۇسخا ھۆججەتلەر بىلەن ئەمەلىي مەنبەلەرگە تايانغان بىر ئەسەرنى ئوتتۇرىغا چىقىرىشقا مۇۋەپپەقىيەت بولدۇم.

جەدىتچىلىكتىن مۇستەقىللىققىچە بولغان دەۋر ئىچىدە چەتئەلدە تۈركىستان مۇستەقىللىغى ئۈچۈن ئېلىپ بېرىلغان بۇ كۈرەش - يىگىرمىنچى ئەسىر بويىچە بىر قانچە ئەۋلات داۋاملاشتۇرۇپ كەلگەن بىر كۈرەش ئىدى. تۈركىستان تەۋەسىدە سوۋېت ھاكىمىيىتى تىكلەنگەن يىللاردا، مۇھاجىرەتتىكى كۈرەشلەرنىڭ دەسلەپكى ۋاقىتلاردىكى مەركىزى ئافغانىستان بولغان ئىدى. بۇ كۈرەشتە يىتەكچىلىك رول ئوينىغان كىشىلەر تۈركىستانلىق زىيالىيلار، باسمىچلىق ھەرىكىتىنىڭ يىتەكچىلىرى، ئىتتىپاق (ئىتتىپاقلىق، بىرلىك - ئۆت) ۋە تەرەققىي ھەرىكىتىنىڭ بىر قىسىم يىتەكچىلىرى، شۇنىڭدەك يەنە كونا بۇخارا ئەمرى قاتارلىق كىشىلەردىن تەشكىل تاپماقتا ئىدى.

بۇ سىياسىي ھەرىكەتنىڭ مۇھىم مەركىزى 1920-يىللارنىڭ ئوتتۇرىلىرىدىن باشلاپ گېرمانىيە، فىرانسىيە ۋە پولشا قاتارلىق ئەللەرنى ئاساس قىلغان ھالدا قالغان بىر قىسىم ياۋرۇپا ئەللىرىگە، بولۇپمۇ تۈركىيىنى ئاساس قىلغان غەرب ئەللىرىگە يۆتكىلىدۇ. ئۇلار يەنە سوۋېتلەرگە قۇل قىلىنغان ھەرخىل مىللەت مۇھاجىرلىرى بىلەن بىرلىشىپ پرومېتېي فرونتىنىمۇ شەكىللەندۈرىدۇ. تۈركىستان مىللىي ئىتتىپاق تەشكىلاتى تەۋەسىدە قانات يايدۇرۇلغان بۇ خىل پائالىيەتلەر 1940-يىللارغىچە داۋام قىلىدۇ.

ئىككىنچى دۇنيا ئۇرۇشىنىڭ باشلىرىدا، سوۋېت ئارمىيىسى سېپىدە جەڭ قىلغان يۈز مىڭلىغان تۈركىستانلىق ئەسكەرلەرنىڭ ناتىستلار گېرمانىيىسىگە ئەسەرگە چۈشىشى ھەمدە بۇلاردىن "تۈركىستان لېزىيونلىرى" (تۈركىستانلىق مۇھاجىر ياللانا قىسىملار - ئۆت) تەشكىل قىلىنىشى بىلەن، چەتئەلدىكى تۈركىستان ئۈچۈن ئېلىپ بېرىلىدىغان كۈرەشلەر يېپ-يېڭى بىر تۈسكە كىرىدۇ. بۇ جاھان ئۇرۇشى جەريانىدا، يۈز مىڭلىغان تۈركىستانلىق ئۆزلىرى بىلەن قىلچە مۇناسىۋىتى بولمىغان بىر ئۇرۇشتا پىچكا بولۇپ بەرگەن ئىدى. ئاقىۋەتتە، بۇ ياللانا ئەسكەرلەر ئۇرۇش سېپىنىڭ ھەر ئىككى تەرىپىدە رەھىمسىزلەرچە قىرغىن قىلىنىپ يوق قىلىندى.

ئۇرۇشتىن كېيىنكى دەۋرلەردە، (سوتسىيالىزم ۋە كاپىتالىزم دەپ - ئۆت) ئىككىگە بۆلۈنگەن ئىدىئولوگىيە لاگېر ئوتتۇرىسىدىكى سوغۇق ئۇرۇشلار ھەل قىلغۇچ ئامىلغا ئايلىنىدۇ. ئاق ش بىلەن سوۋېتلەر ئىتتىپاقى يىتەكچىلىكىدە دەۋر سۈرگەن بۇ سوغۇق ئۇرۇش مۇھىتدا، تۈركىستان مىللىي ھەرىكىتىنىڭ خادىملىرى ياۋرۇپا، تۈركىيە، ئوتتۇرا شەرق ۋە ئافغانىستان سەپلىرى بويىچە قايتىدىن تەشكىللىنىشكە باشلاپ، تۈركىستان مۇستەقىللىق غايىسى ئۈچۈن پائالىيەتلىرىنى قانات يايدۇرىدۇ.

ئافغانىستاننىڭ ئىشغال قىلىنىشىدىن كېيىن شەكىللەنگەن يېڭى دەۋردە، باسمىچىلارنىڭ نەۋرىلىرى سوۋېتلەر ئىتتىپاقى بىلەن يەنە بىر قېتىم تىغ-تىغ تاقابىل تۇرۇش جېڭىگە ئاتلىنىشقا مەجبۇر بولىدۇ. بۇ قېتىم ئۇرۇشتا توقۇنۇش ساھەسى شىمالىي ئافغانىستان ئەتراپىغا يېپىلغان ئىدى.

گورباچىيېۋ تەرىپىدىن ئوتتۇرىغا قويۇلغان ئېچىۋېتىش ۋە ئىسلاھات (گلاستنىست ۋە پېرىستروئىكا) سىياسىتى سوۋېت ئىمپېرىيىسىنىڭ يىمىرىلىش دەۋرىگە كىرگەنلىكىنىڭ دەسلەپكى شەپسىنى بەرمەكتە ئىدى. بۇنىڭ ئاقىۋىتىدە، 1990-يىللارغا كەلگەندە تۈركىستان زېمىنىدا بەش مۇستەقىل جۇمھۇرىيەت بارلىققا كەلگەن ۋەزىيەت ئوتتۇرىغا چىقىدۇ. شۇنداق قىلىپ، 70 يىل داۋام قىلىپ كەلگەن "چەت دۆلەتلەردە تۈركىستان مۇستەقىللىغى ئۈچۈن كۈرەش قىلىش" ۋەزىيىتى تاماملانغان ھېساپلاندى.

بۈگۈنكى كۈندە، ئورتا ئاسىيا دۆلەتلىرىدە ھەل بولمىغان يەنە مۇنداق بىر مەسىلە قالدى: رۇسىيە فېدىراتسىيىسى بىلەن خىتاي ئارىسىدا قىستىلىپ قالغان بۇ يېڭى تۈركىي جۇمھۇرىيەتلىرىنىڭ كىلەچىكى قانداق بولىدۇ؟ ئۇلارنىڭ ئالدىدا "ئۆز ئالدىغا ھەرىكەت قىلىپ، كۈچلۈك خوشنا دۆلەتلەرنىڭ خالىغانچە كىرىپ چىقالايدىغان ئارقا بېغى ياكى ئالدى قوراسىغا ئايلىنىپ قېلىش، ياكى بولمىسا ئورتاق تۈركىستان جۇمھۇرىيەتلەر گەۋدىسىگە ئۇيۇشۇپ، ئاۋراسىيادىكى كۈچ تەڭپۇڭلۇقىنى شەكىللەندۈرەلىگەندەك قۇدرەتلىك بىر پوتېنسىيال كۈچكە ئايلىنىش" تىن ئىبارەت ئىككى خىل يول تۇرماقتا.

مانا بۇ، يىگىرمە بىرىنچى ئەسىرگە كىرىش بوسۇغىسىدا تۈركىستان تۇپراقلىرىدا ياشاۋاتقانلار بىلەن چەتئەللەردە تۈركىستان ئۈچۈن كۈرەش قىلىۋاتقانلارنىڭ باش قاتۇرىشىغا تىگىشلىك ئەڭ مۇھىم ۋەزىپىلەرنىڭ بىرىسى. تەبىئىكى، تارىخنىڭ بۇ مەسىلىگە بېرىدىغان جاۋابى - بۇنىڭدىن كېيىن تۈركىستان ئۈچۈن تاللاپ ئېلىنىدىغان كۈرەش يولىغا باغلىق بولىدۇ.

بۇ يەردە، مۇنداق بىر مەسىلىنى ئەسكەرتىپ ئۆتۈشمىگە توغرا كېلىدۇ: ھەممىگە مەلۇم بولغىنىدەك، ئۇلۇغ تۈركىستان تېررىتورىيىسى بۇرۇن سوۋېت ئىشغالىيىتى ئاستىدىكى تۈركىستان (غەربىي) ۋە خىتاي ئىشغالىيىتى ئاستىدىكى تۈركىستان (شەرقىي) دەپ ئىككى قىسىمغا ئايرىۋېتىلگەن ئىدى. بۇ كىتابتا، غەربىي تۈركىستان رايونلىرىدىن چەت دۆلەتلەرگە چىقىپ كەتكەن ئىنقىلاپچىلارنىڭ ئېلىپ بارغان سىياسىي كۈرەشلىرىنى بايان قىلىش بىلەنلا چەكلەندىم. شەرقىي تۈركىستانلىق ئىنقىلاپچىلارنىڭ چەت دۆلەتلەرگە چىقىپ قانات يايدۇرغان سىياسىي كۈرەشلىرى ھەققىدىكى مەلۇماتلار بولسا، ئەيسا يۈسۈپ ئالىپتىكىن بىلەن مۇھەممەت ئىمىن بۇغرا قاتارىدىكى يىتەكچىلەر تەرىپىدىن يېزىلغان ھەرخىل كىتاپلاردا تەپسىلىي تونۇشتۇرۇلغان بولۇپ، شەرقىي تۈركىستانلىقلار تا بۈگۈنگىچە مۇستەملىكە زۇلۇمى ئاستىدا ئېغىرماقتا، شۇنىڭدەك بۇ رايوننىڭ مۇستەقىللىقىغا مۇناسىۋەتلىك سىياسىي كۈرەشلەر ھېلى ھەم ئىزچىل تۈردە داۋاملاشتۇرۇلماقتا.

ھەر قانداق بىر ئەسەر ئوتتۇرىغا چىقىش جەريانىدا كۆرۈلگىنىگە ئوخشاش، بۇ كىتابنىڭ دۇنياغا كېلىشىدىمۇ نۇرغۇنلىغان كىشىلەر مەنەت سىڭدۈردى. شۇڭا ئۇلارنىڭ ھەممىسىگە بىر-بىرلەپ رەخمەت بىلدۈرۈش، مەن ئۈچۈن باش تارتىپ بولمايدىغان بىر قەرزدۇر. شۇنىڭدەك يەنە، تۈركىستان مىللىي بىرلىك ھەرىكىتى بىلەن مۇناسىۋەتلىك بولغان، ھەمدە بۈگۈنگىچە ھەر قانداق بىر يەردە ئېلان قىلىنمىغان ئارخىپلارنىڭ بىر قىسمىغا ئېرىشەلمىش ئۈچۈن كۈچ چىقارغان مەرھۇم سائىدە ئوكتاي خانىم ئەپەندىگە ئالاھىدە رەخمىتىمنى بىلدۈرمەي تۇرالمايمەن.

بۇ كىتاۋىم ئۈستىدە ئىشلەش جەريانىدا، ئالدى بىلەن ئۇلۇغ ئۇستازىمىز دوكتور بايمىرزا ھېيتى ۋە مەرھۇم ۋەلى قېيۇمخان قاتارىدىكى نۇرغۇنلىغان كىشىلەر قىممەتلىك ۋاقىتلىرىنى ئاجرىتىپ، بىلىدىغانلىرىنى ۋە ئەسلىملىرىنى مېنىڭ بىلەن ئورتاقلاشقان ئىدى. مەيلى يېزىق شەكلىدە ياكى ئېغىزچە بولسۇن، ماڭا بەرگەن ياردەملىرى ئۈچۈن ئۇلارنىڭ ھەممىسىگە رازىمەنلىك بىلەن رەخمىتىمنى بىلدۈرمەكچىمەن. شۇنىڭدەك يەنە نېمىسچە مەنبەلەردىن ماتېرىيال بىلەن تەمىنلەش جەھەتلەردە ياردىمىنى ئايمىغان ھامبولدت ئۇنىۋېرسىتېتى مەسئۇللىرىدىن ئانكى بېنتزىنگە، ئەرەپ ئەلىپبەسى بىلەن يېزىلغان مەكتۇپلارنىڭ ھەمدە ئەسلى قول يازما ماتېرىياللارنىڭ ئوقۇلىشى جەھەتتە بەرگەن ياردەملىرى ئۈچۈن سايبىر سەيھانغا، قىممەتلىك تەتقىقاتچى يازغۇچى ئۆمەر خاقان ئۆزئالپارغىمۇ رەخمىتىمنى بىلدۈرمەن.

بۇ يەردە يەنە مۇنداق ئىككى كىشىنىمۇ ئالاھىدە تىلغا ئېلىپ ئۆتمەكچىمەن. ئۇلاردىن بىرىسى سۈيۈملۈك دوستۇم ۋە سىياسىي سەبىدىشىم ئەلى دوغان، يەنە بىرىسى بولسا ئىسمىنى ئاشكارىلىماسلىغىمنى ئالاھىدە تەلەپ قىلىپ تۇرۇۋالغان ئىنتايىن قىممەتلىك ھەمىيەتچى بىر دوستۇمنىڭ بۇ كىتابنىڭ بېسىلىشى جەريانىدا قوشقان تۆھپىلىرى ئۈچۈن ئۇلارنىڭ ھەر ئىككىسىگە چىن قەلبىمدىن رەخمەت ئېيتىمەن.

ئەسلى نۇسخا ماتېرىياللار بىلەن كونا رەسىملەرنىڭ ئەسلىگە كەلتۈرۈلىشى، شۇ ئارقىلىق سۈپەتلىك شەكىلدە بېسىلىشى بەكلا مۇھىم بىر ئىش ئىدى. بۇ جەھەتتىكى كىشىنى ھەيران قالدۇرۇش دەرەجىدىكى ياردەملىرى ۋە RAM ئىشلىتىشتىكى خىزمەتلىرى ئۈچۈن قىممەتلىك دوستۇم ئۆمەر دولگەرگە رەخمىتىمنى بىلدۈرۈپ ئۆتمەكچىمەن. شۇنىڭدەك يەنە، خۇددى بۇرۇن بېسىلغان «ئۆزگىرىش دەۋرىدىكى تۈرك دۇنياسى» دېگەن كىتاۋىمغا ئوخشاش، بۇ كىتاۋىمنىڭمۇ سۈپەتلىك بېسىلىشى ۋە كىتاپخانلىرىمغا يەتكۈزۈلىشىگە كاپالەتلىك قىلغان ئەمرە نەشرىياتىنىڭ غوجايىنى سامى چەلىككە چىن قەلبىمدىن رەخمەت ئېيتىمەن.

ئەڭ ئاخىرىدا، مەيلى بۇ كىتاۋىمنىڭ تەييارلىق باسقۇچىدا ياكى يېزىلىۋاتقان ۋاقىتلاردا بولسۇن، ئالاھىدە قىزغىن ۋە چوڭقۇر مۇھەببەتكە تولغان يېزىقچىلىق مۇھىتى يارىتىپ بېرىش ئارقىلىق مېنى قوللاپ

رىغبەتلەندۈرگەن سۈيۈملۈك يولدىشىم دوكتور گۈلنۇر ئەنجانغا، يېزىق ئۈستىلىگە ھەر كىلىپ ئولتۇرۇشۇمدا، كىتاپنى قاچان يېزىپ بولالايسەن دەپ سوراپ تۇرۇپلىپ، بۇ كىتابنى تېزىرەك پۈتتۈرۈشىمگە تۈرتكە بولۇپ بەرگەن ئوغۇللىرىم ئايىبەك بىلەن ئىلبەككىمۇ چىن قەلبىمدىن رەخمەت ئېيتىمەن.

– ئا. ئەھمەت ئەنجان

2003-يىلى فېۋرال، ئاتاكوپى – ئىستانبۇل

## بىرىنچى باب

### ھەرىكەتنىڭ كېلىش مەنبەلىرى

ۋەتەننىمىز تۈركىستان تۇپراقلىرىغا يېرىم ئەسىردىن ئارتۇق ۋاقىتتىن بېرى بېسىپ كىرىۋالغان تاجاۋۇزچى دۈشمەن كۈچلىرىدىن قۇتۇلۇپ ئەركىنلىك ۋە مۇستەقىللىققا ئېرىشىش – ھەربىر تۈركىستانلىقنىڭ قەلبىدە ساقلانغان ئەڭ كۈچلۈك غايە ئىكەنلىكىدىن قىلچە گۇمان قىلمايمەن. مانا ئەندى، بۇ ئارزۇيىمىزغا يېتىش ۋاقتى كەلدى. قولدا قۇرالى بولغان ۋە قۇرال تۇتۇش ئىمكانى بار ھەر بىر تۈركىستانلىقنى بۇ شەرەپلىك ۋەزىپىنى ئورۇنداشقا چاقىرىمەن. ياشسۇن ئەركىنلىك ۋە مۇستەقىللىق! ...

– بۇخارا خەلق جۇمھۇرىيىتى جۇمھۇر رەئىسى ئوسمان غوجا ئوغلىنىڭ باياناتىدىن ...

1921-يىلى 10-دىكابىر

### ھەرىكەتنىڭ نەزەرىيىۋىي مەنبەسى

چەتئەلدىكى تۈركىستان ئۈچۈن پائالىيەت قىلغۇچىلار بىلەن ئۇلارنىڭ ئىدىيىۋىي ئاساسلىرى، تەخمىنەن ئالغاندا 20-ئەسىرنىڭ باشلىرىدا شەكىللىنىشكە باشلىغان ئىدى. بۇ چارەك ئەسىر جەريانىدا جەدىتچىلىك ھەرىكىتى ئوتتۇرىغا چىقىپ، تۈركىستاندىكى ئىجتىمائىي ۋە سىياسىي تەشكىلاتلارنىڭ شەكىللىنىشىگە يېتەكچىلىك قىلىپ ئۇلارنىڭ تەشكىللىنىشىگە باشلامچى بولغان ئىدى. چاررۇسىيىدە 1905-يىلىدىكى خانلىق-پارلامېنت (مەشرۇتىيەت) ھۆكۈمىتى دەۋرىدىن كېيىن ئوتتۇرىغا چىققان سىياسىي ئېقىملار، قۇرۇلغان پارتىيىلەر ۋە دۇما (رۇسىيە پارلامېنتى، ئالى قۇرۇلتىيى – ئا. ھ. ئىزاھاتى) ھۆكۈمەتلىرى رۇسىيە تەۋەسىدىكى بارلىق مۇسۇلمان-تۈركىي خەلقلەرگىمۇ ئۆز تەسىرىنى كۆرسىتىشكە باشلايدۇ. بۇنداق ۋەزىيەت، ئۇلاردىكى يېڭىدىن بىخلىنىۋاتقان سىياسىي تەشكىلاتلارنىڭ تەشكىل قىلىنىشىگىمۇ ئۆز تەسىرىنى يۇقتۇرماقتا ئىدى. 1917-يىلىدىكى ئۆكتەبىر بولشېۋىكلار سىياسىي ئۆزگىرىشى بولسا، پۈتكۈل رۇسىيە بويىچە تۈپ يىلتىزىدىن ئىجتىمائىي ئۆزگىرىش ۋەزىيىتىنى بارلىققا كەلتۈرگەن ئىدى. تۈركىستان تېرىتورىيىسىنىڭ بىر قىسمىدا نەچچە يۈز يىلدىن بېرى ھۆكۈم سۈرۈپ كېلىۋاتقان بۇخارا ۋە خىۋە خانلىقلىرى ئاغدۇرۇلۇپ، ئۇلارنىڭ ئورنىغا روسىيە سوۋېتلەر تېزىڭىنى ئاستىدىكى خەلق جۇمھۇرىيەتلىرى قۇرۇلماقتا ئىدى. يەنە بىر تەرەپتىن رۇسىيىدىكى سىياسىي ئۆزگىرىشلەردىن كېلىپ چىققان قالايماقان ۋەزىيەت، بارلىق مۇسۇلمان-تۈركىي خەلقلەرنى ئومۇمىي يۈزلۈك دېڭىدەك مۇستەقىل دۆلەت قۇرۇش جەھەتتە ئىزدىنىش يولىغا يۈزلەندۈرمەكتە ئىدى. رەھبەرلىك سېپى ئىچىدىكى بىر قىسىم كىشىلەر بولشېۋىكلەر بىلەن بىرلىكتە ھەرىكەت قىلغانلىرىدا بۇ غايىسىگە تېخىمۇ ئاسان يېتەلەيدىغانلىقىغا ئىشەنگەن بولسا، يەنە بەزى كىشىلەر بولشېۋىزمنى مۇستەقىللىق يولىدىكى ئەڭ

چوڭ توسالغۇ دەپ قارىغانلىقى ئۈچۈن، بۇ يېڭى ئېقىمغا قارشى سىياسىي ۋە قۇراللىق كۈرەشلەرنى باشلىۋەتكەن ئىدى. بۇنىڭ نەتىجىسىدە، سىياسىي ئۆزگىرىشتىن كېيىنكى دەۋرلەردە تۈركىي خەلقلەر ياشاۋاتقان تۇپراقلاردا نۇرغۇنلىغان مىللىي ھۆكۈمەتلەر ئوتتۇرىغا چىقىدۇ. ئەمما بۇ ھۆكۈمەتلەرنىڭ ھەممىسىلا دېگىدەك بىر مەزگىل پائالىيەت كۆرسەتكەندىن كېيىن بولۇپلا قالماي تەرىپىدىن بىرمۇ-بىر باستۇرۇۋېتىلىدۇ. 1920-يىللاردىن باشلاپ بۇ تۇپراقلاردا سوۋېت ھاكىمىيىتى تىكلەنىپ، بۈيۈك تۈركىستان تېرىتورىيىسى بىر مۇنچە ئۇششاق پارچىلارغا بۆلۈۋېتىلىپ، ئۇ يەرلەردە ئايرىم-ئايرىم يېڭى سىياسىي ئورگانلار قۇرۇلۇپ چىقىرىلىدۇ.

(خەرىتە ئورنى)

خەرىتە-1. يىگىرمىنچى ئەسىرنىڭ باشلىرىدىكى تۈركىستان ھەرىكەتنىڭ كېلىش مەنبەسى پۈتۈن بۇ دەۋردە، رۇسىيە تەۋەسىدىكى تۈركىي خەلقلەر ئىچىدە بىر-بىرىگە ئوخشىمايدىغان دۇنيا قاراش ۋە ھەرخىل ئۆمىدلەردە بولغان نۇرغۇنلىغان سىياسىي ئەرباپلار ئوتتۇرىغا چىقىشقا باشلاپ، بۇ تۇپراقلاردىكى تارىخىي بىر دەۋرنىڭ شەكىللىنىشىگە ئۆز ھەسسەلىرىنى قوشقان ئىدى. بۇ سىياسىي خادىملارنىڭ بىر قىسمى كومۇنىزم ئىدىيىسىنى تاللاپ ئېلىپ يېڭى قۇرۇلغان ھۆكۈمەت تەركىبىدە بەزى ۋەزىپىلەرگە تەيىنلەنگەن بولسا، بولۇپلا قالماي ھاكىمىيەتكە قارشى تۇرىدىغان خادىملارنىڭ مۇتلەق كۆپ قىسمى رەھىمسىزلىكچە باستۇرۇۋېتىلىدۇ. بۇ باستۇرۇلۇشلاردىن قۇتۇلۇپ قالالغانلىرى چەت دۆلەتلەرگە قېچىپ كېتىشكە مەجبۇر بولىدۇ. چەت دۆلەتلەرگە مۇساپىر بولۇپ چىقىپ كەتكەن بۇ سىياسىي خادىملار، بۇرۇنقى كۆز قاراش ۋە ھەرىكەت ئۇسۇلى جەھەتلەردىكى پەرقلىق كۆز قاراش ۋە ئىچكى زىددىيەتلىرىنى ياكى بۇنداق مەزھەپلەرنىڭ خېلى كۆپ قىسمىنى چەتئەللەرگە بىرگە ئېلىپ چىقىشىدۇ. ئەنە شۇنداق سەۋەپلەر تۈپەيلىدىن، 70 يىلغا يېقىن ۋاقىت جەريانىدا ھەرخىل دۆلەتلەردە قانات يايدۇرۇلغان تۈركىستان مۇستەقىللىق پائالىيەتلىرىگە توغرا باھا بېرىش جەھەتتە، بۇ پائالىيەتلەرنى چەتئەللەردە قانات يايدۇرۇشقا مەجبۇر بولغان خادىملارنىڭ قايسى خىل تارىخىي ھادىسىلەر ۋە قايسى خىل سىياسىي تەسىرلەردىن كېيىن ئوتتۇرىغا چىققانلىقلىرىنى، شۇنىڭدەك يەنە، قايسى خىل شارائىتلار ئاستىدا ۋەتىنىدىن ئايرىلىشقا مەجبۇر بولغانلىقلىرى بىلەن تەپسىلى تونۇشۇپ چىقىشىمىز ئىنتايىن مۇھىم ئەھمىيەتكە ئىگە.

بۇ كىتابتا، ئەنە شۇ دەۋرلەرنى شەكىللەندۈرۈشكە تەسىر كۆرسەتكەن نۇرغۇن ۋەقەلەرنىڭ بارلىققا كېلىش جەريانى، چەتئەللەردىكى ھەرىكەتلەرگە ھەل قىلغۇچ تەسىر كۆرسەتكەن ئامىللار ئۈستىدە نوختىلىق توختىلىپ ئۆتىمىز. بۇ ئامىللاردىن جەدىتچىلىك، چاررۇسىيەدە يۈز بەرگەن سىياسىي ھەرىكەتلەر، 1917-يىلىدىكى سىياسىي ئۆزگىرىشلەر (كېرىنسىكى سىياسىي ئۆزگىرىشى بىلەن بولۇپلا قالماي قوزغىلىڭى)، تۈركىستاندىكى خانلىقلارنىڭ ئاغدۇرۇلىشى، تۈركىي خەلقلەرنىڭ ۋەتىنىدە قۇرۇلغان مىللىي ھۆكۈمەتلەر، ئوسمانلار ئىمپېرىيىسىنى مەنبە قىلغان ئامىللار، ئورتا ئاسىيا مىللىي ئاۋام ئىختىلال جەمئىيەتلەر ئىتتىپاقىنىڭ قۇرۇلىشى، باسمىچلىق ھەرىكىتى ۋە تۈركىستاندىن چەتئەلگە قاراپ كۆچۈش دولقۇنلىرى قاتارلىقلارنى كۆرسىتىپ ئۆتىشىمىز مۇمكىن.

## جەدىتچىلىك

داڭلىق تۈركشۇناس ئالىم ئىسمائىل گاسپىرالىنىڭ قىرىمدا باشلاتقان ئۇسۇلۇ جەدىت (يېڭى ئۇسۇل) مەكتەپلىرىنىڭ نامى كېيىنكى ۋاقىتلاردا تۈرك دۇنياسىدىكى بارلىق يېڭىلىقچىلارنىڭ ئورتاق نامى ھالغا كېلىپ، ئۇلار ئۆزلىرىنى ”جەدىتچىلەر“ دەپ ئاتاشقا باشلايدۇ. ئوقۇتۇشتا ئەرەبچىنىڭ ئورنىغا تۈركىي تىلىنى دەستىتىش، دىنىي دەرىسلەر بىلەن بىرگە ماتېماتىكا، تارىخ، جوغراپىيە قاتارىدىكى زامانىۋىي بىلىم دەرىسلىرىنىمۇ دەرس سېتىكىسىغا كىرگۈزۈشنى مەقسەت قىلغان بۇ كۆزقاراش، يالغۇز ئوقۇتۇش ساھەلىرى بويىچەلا چەكلىنىپ قېلىشى مۇمكىن ئەمەس ئىدى. دەرۋەقە ئارىدىن ئۇزۇن ئۆتمەيلا، جەدىتچىلىك دېگەن بۇ يېڭىلىق ھەرىكىتى



چاررۇسىيە ھۆكۈمرانلىغى تەۋەسىدە ياشايدىغان بارلىق مۇسۇلمان تۈركىي قەۋىملەر ئىچىدە، ئاممىۋىي ئىسلاھات ۋە ئۆزگىرىش تەلەپلىرىنى ئەكس ئەتتۈرىدىغان بىر ئاتالغۇ ئورنىدا ئىستىمال قىلىنىشقا باشلايدۇ. شۇنداق قىلىپ، گاسپىرالنىڭ "تىلدا بىرلىك، پىكىردە بىرلىك ۋە ئىشتا بىرلىك" شۇئارى بىلەن بىرگە جەدىتچىلىك دېگەن بۇ كۆز قاراش، پان ئىسلاۋىيانىزمغا قارشى تۇرىدىغان، ھەمدە تۈرك دۇنياسىنى ئەقەللىي جەھەتلەردە بولسىمۇ بىرلەشتۈرۈشنى مەقسەت قىلىدىغان سىياسىي بىر ئېقىم ھالىغا ئايلىنىدۇ. شۇنىڭ بىلەن بىرگە يەنە دىنىي ئوقۇتۇشنى ئاساس قىلغان ئەنئەنىۋىي ئوقۇتۇش سىستېمىسى (ئۇسۇلۇ قەدىم) نى ساقلاپ قېلىشنى ئارزۇ قىلىدىغان سەپلەرمۇ مۇرەككەپ ئەگرى-توقاي ئۆزگىرىش جەريانىلىرىنى باشتىن كەچۈرمەكتە ئىدى (كونا سىستېمىدا 5~7 يىل داۋام قىلىدىغان مەكتەپ ئوقۇتۇشى بىلەن ئۇنىڭدىن كېيىن داۋاملاشتۇرىلىدىغان 7 يىل ئەتراپىدىكى مەدرىسە ئوقۇتۇشى بويىچە ئىككى باسقۇچتىن تەشكىل تاپماقتا ئىدى. بۇ تۈردىكى مەدرىسىلەر ئادەتتە بىرەر مەسچىت، بىرەر كۈللىيە ياكى باي بىرەرسىنىڭ قوراسىدا ئېچىلاتتى. دەرسلەرنى ئىماملار، ئۇلار يوق ۋاقىتلاردا قارى-موللار بېرەتتى. قىزلار مەدرىسىلىرىنىڭ دەرسلەرنى بولسا ئىمامنىڭ ئايالى ياكى ئوقۇغان بىرەر ئايال بېرەتتى. دەرەس سېتىكلىرى 4 كىتاپتىن تەشكىل تاپقان چارنامە - نامىي ھەق، كۈللىيات، مۇھىمات ئەل مۇسلىمىن ۋە پەند نامەئىي ئەتتار - ھەپتى يەك، ئەخلاقنامە قاتارىدىكى كىتاپلار بىلەن بەزى شائىرلارنىڭ دىۋان شىئېرلىرىدىن تەشكىل تاپاتتى. مەدرىسە ئوقۇتۇشى جەريانىدا ئوقۇغۇچىلارغا ئىسلام قائىدىلىرى ئۆگۈتىلەتتى، ئىبادەت قىلىش ۋە قۇرئان ئوقۇش دەرسلەرمۇ بېرىلەتتى. تارىخ، جوغراپىيە ۋە ماتېماتىكا قاتارلىق دەرسلەر يوق ئىدى. ... - ئا. ھ. ئىزاھاتى). ۋاقىتنىڭ ئۆتۈشى بىلەن قەدىمچىلىق دېگەن سۆز، شەرىئەت ئاساسلىرىغا تايىنىدىغان ئىجتىمائىي ئورگانلارنىڭ ئىزچىللىغىنى ھىمايە قىلىش باھانىسى بىلەن ھەرخىل ئىجتىمائىي ئۆزگىرىشلەرگە توسقۇنلۇق قىلىش دېگەن ئۇقۇمنى بىلدۈرىدىغان سۆزلۈككە ئايلىنىپ قالدۇ. نەتىجىدە، 1910-يىللارغا كەلگەندە، جەدىتچىلەر قەدىمچىلەرنى "مۇتەئەسسەپلەر" ۋە "قالاقلار" دەپ قارىغان بولسا، قەدىمچىلەرمۇ جەدىتچىلەرنى "دىنىسزلار" ۋە "كاپىرلار" دەپ قارىشىدىغان ھالەت شەكىللەنگەن ئىدى. ئەنە شۇنداق شەكىللەنگەن قۇتۇپلىشىش، ئوسمانىلار ئىمپېرىيىسىنىمۇ ئۆز ئىچىگە ئالغان ھالدا، بارلىق مۇسۇلمان تۈرك دۇنياسىغا تەسىر كۆرسىتىپ، بىر مۇنچە ئاممىۋىي توقۇنۇشلارغا سەۋەپ بولىدىغان ئامىللارنىڭ بىرىگىمۇ ئايلىنىپ قالغان ئىدى.

(رەسىم ئورنى)

تۈركىستان جەدىتچىلىك ھەرىكىتىنىڭ باشلامچىلىرىدىن مۇنەۋۋەر قارى، ئايالى ۋە پەرزەنتلىرى بىلەن بىرگە، تاشكەنت، 1917-يىلى

1900-يىللاردىن باشلاپ بۇ تۈردىكى ھادىسىلار تۈركىستانغىمۇ تارقىلىشقا باشلايدۇ. مۇنەۋۋەر قارى 1901-يىلىدا تۇنجى قېتىم ئۇسۇلۇ جەدىت مەكتىۋىنى ئاچقىنىدىن كېيىن، بۇنىڭغا ئوخشاش مەكتەپلەرنىڭ سانى تېز سۈرئەتتە كۆپىيىشكە باشلايدۇ. ئۇنىڭ ئۈستىگە نەشرى قىلىنىشقا باشلىغان نۇرغۇنلىغان گېزىت-ژورناللار، تۈركىستان تەۋەسىدە بىخلىنىشقا باشلىغان بۇ ئىلغار ۋە لېبىرال ئېقىملارنىڭ زورىيىشىغا تۈرتكە بولۇپ بېرىدۇ (تۈركىستاندا جەدىتچىلەر تەرىپىدىن بەكلا كۆپ گېزىت-ژورنال نەشرى قىلىنغان ئىدى. بۇ ھەرىكەت باشلانغان كۈندىن تارتىپ بىرىنچى دۇنيا ئۇرۇشىغا كەلگىچە نەشرى قىلىنغان تىپىك گېزىت-ژورناللار تۆۋەندىكىچە: «تەرەققىي»، 1905-يىلىدىن باشلاپ تاشكەنتتە نەشر قىلىنغان بولۇپ، 20 سان چىقىرىلغان، مۇنەۋۋەر قارى ۋە يېقىنلىرى تەرىپىدىن چىقىرىلغان؛ «خۇرىشدد»، 1906-يىلى تاشكەنتتە چىقىرىلغان بولۇپ، 20 سان چىقىرىلغان، مۇنەۋۋەر قارى تەرىپىدىن چىقىرىلغان؛ «شۆھرەت»، 1907، تاشكەنتتە چىقىرىلغان، 10 سان چىقىرىلغان، ئابدۇللا ئەۋلانى تەرىپىدىن چىقىرىلغان؛ «ئاسىيا»، 1908، تاشكەنتتە چىقىرىلغان، 6 سان چىققان، مۇنەۋۋەر قارى ۋە يېقىنلىرى تەرىپىدىن چىقىرىلغان؛ «بۇخارائىي شەرىف»، 1912، بۇخارادا چىقىرىلغان، پارسچە،

153 سان چىقىرىلغان، مىرزا جالال تەرىپىدىن چىقىرىلغان؛ «تۇران»، 1912، بۇخارادا، 49 سان چىققان، غىياس مەخدۇم ھۈسنىي چىقارغان؛ «سەمەرقەنت»، 1913، سەمەرقەنتتە، 45 سان چىققان، مەخمۇت غوجا بەھبۇدىي چىقارغان؛ «سادائىي تۈركىستان»، 1914، تاشكەنتتە، 67 سان چىققان، ئۈبەيدۇللا غوجا چىقارغان؛ «سادائىي فەرغانە»، 1914، قوقاندا، 123 سان چىققان، ئابىتجان مەھمۇت چىقارغان؛ «قازاقلار»، 1913، ئۈرۈمچىدە چىققان، مۇستاپا ئورازباي ئوغلى – ئەخمەت بايتۇرسۇن چىقارغان؛ «تىرىك سۆز»، 1915، قوقاندا چىققان، ئابىتجان مەھمۇت چىقارغان. ... - ئا. ھ. ئىزاھاتى). 1906-يىلىغا كەلگەندە چاغاتاي تىلىدا نەشرى قىلىنىشقا باشلىغان «خۇرىش» گېزىتىدە، بۇ گېزىتنىڭ قۇرغۇچىسى مۇنەۋۋەر قارى بىلەن ئىلغار بىر دىنىي زات بولغان مەھمۇت غوجا بەھبۇدىي بىر تەرەپتىن چار رۇسىيىگە، يەنە بىر تەرەپتىن بۇ ھەرىكەتكە توسقۇنلۇق قىلىۋاتقان كىشىلەرگە قارشى ماقالىلار يېزىشقا باشلايدۇ. بەھبۇدىي، تۈركىستانلىق جەدىتچىلەر ئۈچۈن بىر پروگرامما سۈنۈپ، بۇ ئاساستا بارلىق مۇسۇلمانلارنىڭ بىر نوقتىغا جەم بولۇشى لازىملىغىنى كۆرسىتىپ ئۆتدۇ. ئۇلار، ھۆكۈمەت دائىرىلىرى بىرەر گېزىتنى تاقىۋېتىش بويىچىسى چىقارسا، ئۇنىڭ ئورنىغا يەنە بىر گېزىتنى نەشر قىلىشقا تەييار. بۇخارا ئەمىرلىكى تەۋەسى، جەدىتچىلىك ھەرىكىتى ئەڭ ئاكتىپ پائالىيەت قىلىۋاتقان جايلاردىن بىرى ئىدى. ئابدۇراۋوپ پىتىرات باشلامچىلىغىدىكى جەدىتچىلەر، بۇخارا ئەمىرىنىڭ بارلىق توسالغۇ ۋە بېسىملىرىغا قارشى ئوقۇتۇش ساھەسىگە ئوخشاش سىياسىي ساھەلەردىمۇ ئىسلاھات ۋە ئۇيغۇنۇش ۋەزىيىتىنى يارىتىشقا تىرىشماقتا ئىدى.

(رەسىم ئورنى)

بۇخارادا نەشرى قىلىنغان «تۇران» گېزىتى، 1912-يىلى دىكابىر (گېزىتتا، ”بۇخارادا بىر نۇسخىسى 2 تىيىن، باشقا شەھەرلەردە بىر نۇسخىسى 5 تىيىن“ دېگەندەك خەتلەر يېزىلغان. بۇ گېزىتنىڭ پادۋال ئۈستى ماقالىسى: «تۇراننىڭ 1913-يىللىقى ئۈچۈن ئابۇنە دەپتىرى ئېچىلدى» - ئۆت.)

تۈركىستاندىكى جەدىتچى گۇرۇپپىلار، مەملىكەت ئىچىدە يالغۇز زامانىۋىي ئوقۇتۇش مۇھىتىنى بەرپا قىلىش بىلەنلا چەكلىنىپ قالماي، ئۇيۇشتۇرۇلغان تەشكىلاتلار ۋاستىسىغا تايىنىپ تۈركىيىنى نوقتىدا قىلغان ھالدا نۇرغۇنلىغان ئەللەرگە ئوقۇغۇچى ئۆۋەرتىشكە كىرىشىدۇ. 1908-يىلىغا كەلگەندە، بۇخارادا «تەربىيەئىي ئەتفال» (بالىلار ئوقۇتۇشى) نامىدا بىر مەخپىي جەمئىيەت قۇرۇلدى (ئوسمان غوجا، ئەخمەتجان مەخدۇم، سەدرىدىن ئەينى، ئابدۇۋاھىت رافىي ۋە ئابدۇلقادىر مەخدۇملار بۇ جەمئىيەتنىڭ قۇرغۇچىلىرىدىن ئىدى. - ئا. ھ. ئىزاھاتى). جەمئىيەت ئەزالىرىدىن ئابدۇراۋوپ پىتىرات، ئوسمان غوجا، ئابدۇلئەزىز غۇلجىلىق ۋە سادىق ئاشۇر ئوغلى 1909-يىلىغا كەلگەندە يوشۇرۇن شەكىلدە ئىستانبۇلغا بېرىپ، ئۇ يەردە «بۇخارا تاممىنى مائارىف جەمئىيەتى خەيرىيەسى» دېگەن ئىسىم بىلەن بىر شۆبە ئاچىدۇ. بۇ جەمئىيەت، ئىككى يىل ئىچىدە تۈركىيىگە 25 نەپەر ئوقۇغۇچى ئۆۋەرتىدۇ. شۇنىڭغا ئوخشاش قۇرۇلغان يەنە بىر جەمئىيەت بولسا، «تۇران نەشرىي مائارىف جەمئىيەتى» ئىدى (بۇ جەمئىيەتنىڭ قۇرغۇچىلىرى تۈۋەندىكى كىشىلەردىن تەشكىل تاپماقتا: مۇقىمىدىن بەگجان، ئابدۇراۋوپ پىتىرات، غۇلجىلىق ئابدۇلئەزىز، ئەخمەتجان مەخدۇم ۋە ئالمىجان ئىدىرىسى قاتارلىقلار. ... - ئا. ھ. ئىزاھاتى). بۇ جەمئىيەتلەرنىڭ ئەزالىرى، ئىستانبۇلدا پائالىيەت ئېلىپ بېرىۋاتقان ۋاقىتلاردا، ئوسمانلار ئىلغار كۈچلىرى ئىچىدىن چىققان ژۇن تۈرك ھەرىكىتى (ياش تۈركلەر ھەرىكىتى. تۈرك ياشلىرى ھەرىكىتى - ئۆت.) ۋە ئىتتىپاق تەرەققىي (ئىتتىپاقلىق ۋە تەرەققىيات - ئۆت.) ئېقىمى بىلەنمۇ تونۇشقان ئىدى. شۇ سەۋەبتىن، كېيىنكى يىللارغا كەلگەندە بۇخارا ۋە خىۋە خانلىقلىرىغا قارشى ھەرىكەتلەرنى ئېلىپ بېرىۋاتقان ۋاقىتلىرىدا، ئۇلار ئۆزلىرىنى (تۈركىيىدىكى بۇ ئېقىمغا تەۋە كىشىلەرنىڭ ئۆزلىرىنى ژۇن تۈركلەر ياكى ياش تۈركلەر دەپ ئاتاشقىنىغا ئوخشاش - ئۆت.) ”ياش خىۋەلىكلەر“ ۋە ”ياش بۇخارالىقلار“ دەپ ئاتىشىدۇ.

بۇ جەمئىيەتلەر تەرىپىدىن تۈركىيىگە ئۆۋەرتىلگەن ئوقۇغۇچىلارنىڭ بەكلا ئاز بىر قىسمى تۈركىستانغا قايتىپ كېلەلگەن بولۇپ، مۇتلەق كۆپ قىسىم ئوقۇغۇچىلار بىرىنچى دۇنيا ئۇرۇشى ۋە ئۇنىڭ كەينىدىنلا باشلانغان بولشېۋىك ئىنقىلابىنىڭ پەيدا قىلغان قالايماقانچىلىقلىرى تۈپەيلىدىن تۈركىيىدىن ئايرىلماي شۇ

يەردە تۇرۇپ قالدۇ. تۈركىيەدە تۇرۇپ قالغانلارنىڭ بىر قىسمى ھەرخىل ۋەزىپىلەرگە تەيىنلىنىپ ئانادولۇ (تۈركىيەنىڭ كىچىك ئاسىيا قىسمىنى كۆرسىتىدۇ، ئۇيغۇرچە بەزى مەنبەلەردە ئاناتولىيە، كىچىك ئاسىيا دەپمۇ ئېلىنغان. - ئوت) غا تارقىلىپ، ئۇ يەرلەردە ياش تۈركىيە جۇمھۇرىيىتىنىڭ ھەرخىل ئورگانلىرىنىڭ قۇرۇلۇشىدا ۋەزىپە ئۆتەيدۇ. ئىستانبۇلدا قالغانلار بولسا، 1920-يىللارنىڭ ئوتتۇرىلىرىدىن باشلاپ تۈركىستانغا مۇناسىۋەتلىك سىياسىي ۋە مەدەنىي پائالىيەتلەرنى تەشكىللەشكە كىرىشىپ، بۇ ھەرىكەتلەرگە يىتەكچىلىك قىلىدۇ.

## چار رۇسىيىدىكى سىياسىي ھەرىكەتلەر ۋە

### تۈركىستانغا كۆرسەتكەن تەسىرلىرى

چار رۇسىيە سىياسىي پارتىيىلەر 1880-يىللىرىدىن باشلاپ ئوتتۇرغا چىقىشقا باشلىغان ئىدى. چار رۇسىيە دائىرىلىرىنىڭ بېسىملىرى سەۋەبىدىن پائالىيەتلىرىنى يەر ئاستىدا قانات يايدۇرۇشقا مەجبور بولغان ۋاقىتلاردا بىرىنچى بولۇپ قۇرۇلغان پارتىيە، پىلېخانوف يىتەكچىلىكىدە قۇرۇلغان سوتسىيالىستىك دېموكراتىك پارتىيىسى ئىدى. «ئىسكرا» نامىدىكى ژورنال ئەتراپىغا ئۇيۇشقان بۇ گۇرۇھقا مەنسۇپ كىشىلەر، ئاساسەن ئىشچىلار سىنىپى ئارىسىدا پائالىيەت قىلىشماقتا ئىدى. 1903-يىلى بۇ پارتىيە ياۋرۇپادا چاقىرىلغان بىر قېتىملىق قۇرۇلتىيىدا، لېنىن يىتەكچىلىكىدىكى بولشېۋىكلەر ۋە مارتوۋ يىتەكچىلىكىدىكى مېنشېۋىكلەر دىگەن ئىككى گۇرۇھقا بۆلۈنۈپ كېتىدۇ. يەنە بىر تەرەپتە دېھقانلار ئاممىسىغا تايىنىشنى تاللىۋالغان سوتسىيالىستىك رېۋولوتسىيونېرچىلار (قىسقارتىلىپ س-ر چىلار ياكى ئېس-ئارچىلار دەپلا ئاتىلىدۇ - ئوت)، يېزا خەلق ئاممىسىنى ھوقۇققا ئىگە قىلىش دەيدىغان شۇئار ئاساسىدا چار پادىشاھى ھاكىمىيىتىگە قارشى كەڭ كۆلەملىك تېررورلۇق ھەرىكەتلىرىنى قانات يايدۇرماقتا ئىدى.

بۇرژۇئازىيىنىڭ، يەنى ئوتتۇرا ھال سىنىپىنىڭ تەلپىلىرىنى ئەكس ئەتتۈرىدىغان كونستىتۇتسىيونال (ئاساسىي قانۇنچى) دېموكراتىلار بولسا، پارلامېنتلىق ۋە ئومۇمىي سايلام تۈزۈمىنى ئاساس قىلىدىغان بىر پادىشالىق ھۆكۈمەت قۇرۇش يولى ئۈستىدە ئىزدىنىشكە كىرىشكەن بولۇپ، ئۇلار قىسقارتىلىپ كادېتچىلار دەپ ئاتىلىپ پائالىيەت قىلىشماقتا ئىدى.

(رەسىم ئورنى)

تاشكەنتتە نەشر قىلىنغان «سەدائىي تۈركىستان» گېزىتى، 1914-يىلى ماي 7-سان. (بىرىنچى بەتتە «تۈركىستان كۈتۈپخانىسى»، «دەللال - كامىسيۇنېر»، «مۇسۇلمان مەمورى روھانىلىرى ھەققىدە كىڭەش مەجلىسى»، «قىرائەتخانىغا ھەۋەسلەر»، «يول خاتىرىلىرى» دېگەندەك ماقالىلار ئورۇن ئالغان. - ئوت)

1905-يىلقى رۇس-ياپون ئۇرۇشىدا رۇسىيەنىڭ مەغلۇب بولۇشى، ئۇنىڭ كەينىدىنلا پارتىلاپ پۈتكۈل دۆلەتكە يېيىلغان قوزغىلاڭلار چار رۇسىيە ھاكىمىيىتىنى ئىنتايىن قىيىن ئەھۋالغا چۈشۈرۈپ قويغان ئىدى. نەتىجىدە، چار ئىككىنچى نىكولاي بىر خىتاپنامە ئېلان قىلىپ، پارلامېنت - پادىشالىق تۈزۈمىنى ئاساس قىلىدىغان بىر ئاساسىي قانۇن ۋە سايلامنى ئاساس قىلىدىغان بىر پارلامېنت (دۇما) نى قوبۇل قىلىشقا مەجبور بولىدۇ. شۇنداق قىلىپ ھەر قايسى سىياسىي پارتىيىلەر قانۇنىي ئورۇنغا ئېرىشىدۇ. كەينىدىنلا پۈتۈن رۇسىيە بويىچە ئومۇمىي سايلام ئۆتكۈزۈلىدۇ. رۇسىيەدە كۆپ پارتىيىلىك مەشرۇتىيەت (پارلامېنت-خانلىق تۈزۈمى، ئاساسىي قانۇن-پادىشاھلىق تۈزۈمى - ئوت) نىڭ تەشكىل قىلىنىشى، رۇسىيە ئىمپېرىيىسى تەۋەسىدە ياشايدىغان مۇسۇلمان-تۈركىي خەلق ئاممىسىنىمۇ ھەرىكەتكە كەلتۈرىدۇ. مۇسۇلمان-تۈركىي ئىلغار كۈچلىرى بىر تەرەپتىن ئۆز يۇرتلىرىدا سىياسىي تەشكىلات قۇرۇش پائالىيەتلىرىنى باشلىۋەتكەن بولسا، يەنە بىر تەرەپتىن رۇسىيە تەۋەسىدە

قۇرۇلتاي ئېچىش ئىشلىرىغا كىرىشىپ كېتىدۇ. قۇرۇلغان تەشكىلاتلارنىڭ پروگراممىلىرى ئاساسەن ئالغاندا رۇسىيە سىياسىي پارتىيىلىرىنىڭ پروگراممىلىرىغا ئوخشىشىپ كەتكەن بولۇپ، كۆپۈنچىسى سوتسىيالىست ياكى لېبېرال قاراشلارغا ئىگە ئىدى. ئۆز گۇرۇپپىلىرىغا ۋاكالىتەن ياكى بىتەرەپ ھالدا دۇماغا سايلانغان مۇسۇلمان تۈركىي خەلقلەردىن چىققان ۋەكىللەر، ئادەتتە ئۆزلىرىنىڭكىگە ئوخشاش كۆز قاراشقا ئىگە پارتىيە پروگراممىسى بولغان رۇسىيە پارتىيىلىرىنى قوللاپ ئاۋاز بېرىشەتتى. بىر قىسىم خەلق ۋەكىللىرى ھەتتا ئۇدۇل رۇسىيە سىياسىي پارتىيىلىرىگە ئەزا بولۇپ كىرىپ شۇ پارتىيە ئىچىدە تۇرۇپ پائالىيەت ئېلىپ بېرىشنى تاللىۋېلىشقان ئىدى. شۆبھىسىزكى، بۇ تۈردىكى ئىچىگە كىرىۋېلىپ ياكى بىرلىشىپ تۇرۇپ پائالىيەت قىلىشلىرى رۇسىيە پارتىيىلىرىنىڭ “مىللىي مەسىلىلەر” گە قارىتا قايسى خىل پوزىتسىيىدە بولىشىغا قاراپ بەلگىلەنەتتى.

“مىللىي” مەسىلىگە تۇتقان پوزىتسىيىلىرىگە ئاساسەن سوتسىيالىستىك ئىنقىلاۋىي پارتىيىسى (ئېس-ئارچىلار)، باشقا مىللەتلەر ئۈچۈن ئالغاندا ئۆزلىرىگە ئەڭ يېقىن پارتىيە بولۇپ، ئۇلارنىڭ پارتىيە پروگراممىلىرىدا ئىمپىرىيە تەۋەسىدىكى ھەر مىللەت خەلقلەرگە ئەڭ كەڭ دائىرىلىك “فېدېراتسىيىلىك ئورگان” قۇرۇش ھوقۇقى بېرىلىشىنى ئوتتۇرىغا قويماقتا ئىدى. 1905-يىلقى قۇرۇلتىيىدا شەرتسىز سېلىق دېتېرىمىناتسىيە (ئۆز تەغدىرىنى ئۆزلىرى بەلگىلەش ھوقۇقى) قارىشىنى ئوتتۇرىغا قويغان ئېس-ئارچىلار پارتىيىسى، كېيىنكى قۇرۇلتايلاردا بۇ قارىشىنى ئۆزگەرتىپ، ھەر بىر رايون ئۈچۈن ئۆزىگە خاس ھەل قىلىش چارىسىنى تېپىپ چىقىش دەيدىغان بىر تەكلىپنى ماقۇللىشىدۇ. ئەمما بۇ قاراشنى قانداق ئەمەلگە ئاشۇرۇش ھەققىدە ئېنىق بىر چۈشەندۈرۈش بەرمىگەن ئىدى. رۇسىيە لېبېرالزىمچىلىرىنىڭ قۇرغان ئاساسىي قانۇنچى دېموكراتلار پارتىيىسى (كادېت)، رۇسىيىنىڭ ھەر قايسى مىللەتلەرگە ئاساسەن رايونلارغا بولىنىدىغان بۇنداق فېدېراتىپلىق بىر دۆلەت شەكلىگە قەتئىي قوشۇلماقتى. ئۇلار بىرلا مەركەزىي ھۆكۈمەتكە بوي سۇنىدىغان “رۇسىيە پۈتۈنلىكى” نى ھىمايە قىلىدىغان بىر تۈزۈمنى ئوتتۇرىغا قويۇشۇپ، پۈلەكلەردىن باشقا ھەرقانداق بىر مىللەتكە سىياسىي ئاپتونومىيە (بىر مىللەتنىڭ پەقەت سىياسىي جەھەتتىلا ئۆز ئۆزىنى باشقۇرۇش ھوقۇقى - ئۆت) بېرىلىشىنى قەتئىي قوبۇل قىلماسلىق دەيدىغان بىر لايىھىنى ئوتتۇرىغا قويۇشىدۇ. شۇنداقسىمۇ رۇسىيىنى شەكىللەندۈرگەن مىللەتلەرنىڭ مەدەنىي جەھەتتە ئۆزى باشقۇرۇش ھوقۇقى بىلەن ئۆز ئانا تىلىدا ئوقۇتۇش ھوقۇقىنى بېرىشكە قارشى ئەمەسلىكىنى تەكىتلەشەتتى. ئۇنىڭدىن باشقا بولشېۋىك بىلەن مېنشىۋىك پارتىيىلىرى بولسا، سىياسىي ئاپتونومىيىنىڭ مۇقەررەر نەتىجىسى بولغان فېدېراتسىيىگىمۇ، بىر پۈتۈن ئىجتىمائىي تۈزۈم ئىچىدە مەدەنىي ساھەلىرى بويىچە ئاپتونومىيە ھوقۇقى بېرىلىشىگىمۇ قارشى ئىدى. بۇ ئىككى پارتىيە، فېدېراتسىيە دېگەن شەكىل، دۆلەتنى بىر مۇنچى ئۇششاق مەركەزلەرگە بۆلۈپ تىنىدىغانلىقى ئۈچۈن بەكلا خەتەرلىك ئاقىۋەتلەرنىڭ كېلىپ چىقىشىغا سەۋەپ بولۇشى مۇمكىن دەپ قارىماقتا ئىدى. شۇنىڭدەك يەنە، مەدەنىي جەھەتتىكى ئاپتونومىيىمۇ ھەر قايسى مىللەت ئىشچىلار سىنىپى (پرولېتارىيات) ئوتتۇرىسىدىكى مۇناسىۋەتلەرگە توسالغۇ پەيدا قىلىدۇ، بۇ خەلقلەرنىڭ مەدەنىي ساھەسىدىكى تەرەققىياتى جەريانىدا بۇرچۇنارزىيە تەسىرىنى كۈچەيتىۋېتىدۇ دەپ ھىساپلىشاتتى. شۇ سەۋەپلەر تۈپەيلىدىن بۇنداق بىر تۈزۈمنى قەتئىي رەت قىلىش لازىم دەپ قارىماقتا ئىدى. بولشېۋىكلارنىڭ قارشى بويىچە ئالغاندا، كاپىتالىزمنىڭ مەھسۇلى بولغان مىللەتچىلىك بارلىق جەھەتلەردە ئوتتۇراھال بىر سىنىپنىڭ ئالاھىدىلىكىنى ئىپادىلەيدىغان بولغاچقا، سوتسىيالىزم مەنپەئەتلىرى بىلەن زىت كېلىدىكەن.

يوقۇرىقىدەك قىسقىچە ئىزاھات بېرىپ ئۆتكىنىمىزدىن كېيىن، تۈرك ۋە مۇسۇلمان سىياسىي خادىملىرىنىڭ دەسلەپكى ۋاقىتلاردا نىمە ئۈچۈن كادېت پارتىيىسىدىكىلەر ياكى ئېس-ئار پارتىيىسىدىكىلەر بىلەن ھەمكارلىق ئورنىتىش يولىنى تاللىۋالغانلىقىنى، شۇنىڭدەك قۇرۇلغان مىللىي پارتىيە پروگراممىلىرىنىڭ ئاساسىي مەزمونىنىڭ نىمە سەۋەپتىن بۇ پارتىيىنىڭ پروگراممىلىرىغا ئوخشاپ قېلىۋاتقانلىغىنى تېخىمۇ ئېنىق چۈشىنەلەيمىز. بولشېۋىكلار پارتىيىسىنىڭ مىللىي مەسىلىلەرگە تۇتقان قاتتىق قوللۇق پوزىتسىيىسى تۈپەيلىدىن، مۇسۇلمان-تۈركىي يىتەكچىلىرى بىلەن زىيالىلىرى 1917-يىلقى ئۆكتەبىر ئىنقىلاۋىغىچە، يەنى

رۇسىيەدە بولشېۋىكلار ھاكىمىيەتنى تارتىپ ئالغىچە بولغان ئارىلىقتا ئۇلارغا يېقىن يولماسلىق يولىنى تاللىۋېلىشقان ئىدى.

1917-يىلىدىكى ئىنقىلاب مەزگىلىدە 900 ۋەكىل قاتناشقان تۇنجى قېتىملىق پۈتۈن رۇسىيە مۇسۇلمانلار قۇرۇلتىيى، يوقۇرىدا بايان قىلغىنىمىزدەك ئۆز ئىچىدە ئوخشىمىغان قاراشلار شەكىللىنىۋاتقان بىر مۇھىتتا چاقىرىلغان ئىدى. بۇ قۇرۇلتايدا، ئىدىل-ئۇرال تۈركلىرىگە يېتەكچىلىك قىلىۋاتقان بىر گۇرۇپ "رۇسىيە ئىمپېرىيىسىنىڭ ئاساسىي شەكلىنى ساقلاپ قېلىش ۋە ھەرقايسى مىللەتلەرنىڭ تېرىتورىيىسىز مەدەنىي ئاپتونومىيىسى" نى ھىمايە قىلىشقان بولسا، تۈركىستان، ئەزەربەيجان ۋە باشقىرىدىكى ئۇمەكلىرىنىمۇ ئۆز ئىچىگە ئالغان يەنە بىر گۇرۇھتىكىلەر بولسا "تېرىتورىيىلىك ئاپتونومىيە" نى، يەنى فېدېراتسىيىلىك بىر رۇسىيە تۈزۈمى ئىچىدە ئاپتونومىيىلىك رايونلارنى شەكىللەندۈرۈش دەيدىغان بىر لايىھىنى ھىمايە قىلىشماقتا ئىدى. پۈتۈن توقتاروپتىن باشقا بارلىق تاتار ئۇمەكلىرى "پۈتۈن رۇسىيە مۇسۇلمانلىرى، بىر مەركەزدىن باشقۇرىلىدىغان سىياسىي تۈزۈم ئىچىدە مەدەنىي جەھەتتىكى بىر ئاپتونومىيە" نى تەلەپ قىلىشماقتا ئىدى. ئەگەر بىر مەركەزدىن باشقۇرىلىدىغان بۇ تۈر سىياسىي تۈزۈلمە ۋۇجۇتقا چىققىنىدا، بۇرۇن كۆرۈلگەنلەرگە ئوخشاش كەلگۈسىدە ئۇرۇشلاردىن باشقا مىللەتلەر يەنىلا ئۆز رولىنى جەدى قىلدۇرالمىي بۇغۇلۇپ قالىدىغانلىغىنى ھېس قىلىشقان يەنە بىر گۇرۇھتىكىلەر بولسا، بۇنداق بىر مەركەزلىك تېرىتورىيىسىز مەدەنىي ئاپتونومىيە شەكىلىگە پۈتۈن كۈچى بىلەن قارشى تۇرماقتا ئىدى. شۇنداق قىلىپ بىر-بىرىسى بىلەن زىتلىشىپ قالغان ئۇنۋونىستلار (بىر مەركەزدىن باشقۇرىلىدىغان بىر پۈتۈن رۇسىيە شەكلىنى تەلەپ قىلىدىغانلار - ئا. ھ. ئىزاھاتى) بىلەن فېدېراتىپچىلار ھېچ بىر ئورتاق كېلىشىمگە كېلەلمەيدۇ. ئەمما بۇ قۇرۇلتايدا ئوتتۇرىغا چىققان بۇ خىل تالاش-تارتىشلاردىن كېلىپ چىققان زىددىيەتلەر، سوۋېتلەر ئىتتىپاقىدىن قېچىپ چىققان سىياسىي مۇساپىرلار بىلەن بىرگە تا چاتتەلەرگىچە بىرگە سۆزۈلۈپ كېلىپ، تاشقى دۇنيادىكى ئىدىيىۋى توقۇنۇشلاردا بىر-بىرىسىنى تەنقىتلىشىدىغان ۋە بىر-بىرىسىگە قارشى سەپلەرگە بۆلۈنىشىلەردە كۈچلۈك باھانە بولۇپ بېرىدۇ.

رۇسىيەدە بولشېۋىكلار ھاكىمىيەتنى تېزگىنىگە ئېلىپ بولغىنىدىن كېيىن، مېنىشۋېكلار پارتىيىسىنىڭ باش سېكرېتارى ۋە ۋاقىتلىق ھۆكۈمەتنىڭ باش مىنىستىرى كېرېنكى، كادېت پارتىيىسىنىڭ باش سېكرېتارى مىليۇكوۋ، ئېس-ئار پارتىيىسىنىڭ باش سېكرېتارى ۋىكتور چېرنوۋ قاتارىدىكى بولشېۋىكلەرگە قارشى يېتەكچىلەرمۇ، فرانسىيىنى ئاساس قىلغان ھالدا ياۋرۇپانىڭ ھەرقايسى جايلىرىغا تارقاپ كېتىشىدۇ. ئادەتتە ئاقلار - ئاق ئۇرۇسلار (ئاق پادىشا تەرەپتارى، يەنى چار رۇسىيە تەرەپتارلىرى، تەرجىمىدە ئاساسەن "ئاقلار" دەپ ئېلىنىدى. - ئۇت) دەپ ئاتىلىپ كەلگەن بۇ سىياسىي خادىملار، ھەرخىل تەشۋىقات ئەپكارلىرى ئەتراپىغا جەم بولۇشۇپ بولشېۋىكلارغا قارشى سىياسىي كۈرەشلىرىنى قانات يايدۇرىدۇ. بۇ ئاقلار بىلەن بۇرۇندىن مۇناسىۋىتى بولغان ياكى كېيىنكى يىللار ئىچىدە ئورنىتىلغان مۇناسىۋەتلەر، چەتئەللەردىكى مۇساپىر تۈركىي يېتەكچىلىرىنىڭ ۋە تەنپەرۋەر بولۇش-بولماسلىغىنى باھالايدىغان يەنە بىر سىياسىي ئۆلچەم ھالىغا كەلتۈرۈلۈپ، ئۆز ئىچىدە كۆرۈلگەن ھەرخىل تالاش-تارتىشلاردا بىر-بىرىسىگە ھۇجۇم قىلىش باھانىسى قىلىۋېلىنىدۇ.

## بولشېۋىكلار مىللىي سىياسىتى

تۈركىستان بىلەن ۋولگا ئەتراپىدا قۇرۇلغان ئاپتونومىيىلەرنىڭ ھەممىسىنى دېگىدەك 1917-يىلقى بولشېۋىكلار ئىنقىلابىدىن كېيىن ئوتتۇرىغا چىققان ئاپتونومىيىلەر دېيىش مۇمكىن. ئەسلىدە بۇ ئاپتونومىيىلەرنىڭ قۇرۇلۇش جەريانىنى ئاساسەن ئالغاندا سوتسىيالىزم، ئىسلامىزم ۋە مىللەتچىلىكتىن ئىبارەت ئۈچ بۆلۈڭلۈك ۋەزىيەتنىڭ تەرەققىياتى نەتىجىسىدە ئوتتۇرىغا چىققان دېيىش مۇمكىن. تۈركىستانلىق يەرلىك ھۆكۈمەت رەھبەرلىرى بىلەن بولشېۋىزم ئوتتۇرىسىدىكى مۇناسىۋەتلەر، چار رۇسىيىدىكى باشقا ئۇرۇس بولمىغان مىللەتلەر ئارىسىدا كۆرۈلگىنىگە ئوخشاش، ئىنتايىن دولقۇنسىمان ۋە بەزىدە زىددىيەتلەر بىلەن تولغان بىر

ۋەزىيەتنى شەكىللەندۈرمەكتە ئىدى. ئەسلىنى سۈرۈشتە قىلغاندا، تۈركىستانلىق زىيالىيلارنىڭ ھەممىسى دېگىدەك ماركسىزم بىلەن لېنىنىزم ھەققىدە ئېنىق بىر ساۋاتقا ئىگە كىشىلەردىن ئەمەس ئىدى. شۇنداق بولغاچقا، بولشېۋىكلارنىڭ قانداق بىر ھاكىمىيەت سىستېمىسىنى يولغا قويىدىغانلىقىنى پەقەتلا مۆلچەرلىيەلمىگەن ئىدى. شۇڭا ئۇلار بولشېۋىكلارنىڭ قايسى خىل تۈزۈم بىلەن ھاكىمىيەت يۈرگۈزىدىغانلىقىدىن ئىبارەت ئەسلى ماھىيىتىنى ئەمەلىي تەجرىبىلەر ئارقىلىق بىۋاسىتە باشتىن ئۆتكۈزۈش، ئېغىر خاتالىشىش جەريانىدا تونۇپ يېتىش پۇرسىتىگە ئېرىشەلەيدۇ. ئۇلار بۇنداق بىر تەجرىبىنى قولغا كەلتۈرۈش ئۈچۈن ھەقىقەتەنمۇ ئېغىر بەدەل تۆلەشكە مەجبۇر بولغان ئىدى. ئەلۋەتتە بۇ خىل خاتالىشىش جەريانى يالغۇز تۈركىستانلىق يېتەكچىلەرگىلا خاس بىر ئالاھىدىلىك بولۇپ قالماي، ئىدىل-ئۇرال ۋە باشقىرت تۈركلىرىنى ئۆز ئىچىگە ئالغان بارلىق تۈركىي قەۋملىرى ئۈچۈنمۇ ئورتاق بىر جەريان دېيىش مۇمكىن ئىدى.

ئەسلىدە، لېنىن تا 1913-يىللىرىدا مىللىي مەسىلىلەر ھەققىدىكى ماقالىلىرىدا، بولۇپمۇ كېيىنكى يىللاردا ئىزچىل مۇنازىرىلەرگە سەۋەپ بولىدىغان ئاپتونومىيە، سېلىق دېتېرىمىناتسىيە (ئۆز تەغدېرىنى ئۆزلىرى بەلگىلەش ھوقۇقى) پىرىنسىپلىرى ۋە مەدەنىي ساھە بويىچە چەكلىنىدىغان ئاپتونومىيە قاتارىدىكى چۈشەنچىلەر ھەققىدە قايسى خىل كۆز قاراشتا ئىكەنلىكىنى ناھايىتى ئوچۇق شەرھىلەپ بولغان ئىدى. لېنىن، مەدەنىي جەھەتتەلا چەكلىنىدىغان مىللىي ئاپتونومىيە ھەققىدە توختالغىنىدا مۇنداق دېگەن ئىدى:

ئادەتتە دېموكراتىيە نوقتىسىدىن، خۇسۇسەن پرولىتارىياتنىڭ سىنىپىي كۈرەش تەلۋى نوقتىسىدىن ئېلىپ ئېتىقاندا بۇنداق بىر پارچىلىنىشقا، بۇنداق بىر ئاپتونومىيەگە يول قۇيۇشقا بولامدۇ-بولمامدۇ؟ مانا بۇ، ئەڭ ئالدى بىلەن ئايدىڭلاشتۇرۇپ ئېلىشىمىزغا تېگىشلىك مەسىلىدۇر. ... ھەر خىل مىللەتلەر بىرلا دۆلەت ئىچىدە ياشىماقچى بولىدىكەن، ئۇلار مىليونلارچە، ھەتتا مىليادلارچە ئىقتىسادىي، قانۇنىي ۋە ئىجتىمائىي باغلار بىلەن بىر-بىرىگە زىچ باغلىنىپ ياشاشقا مەجبۇر. مائارىپ ئىشلىرىنى ئەنە شۇ باغلاردىن قانداقمۇ ئايرىم تۇتالىشىمىز مۇمكىن؟ ... ئوقۇتۇش ئىشلىرىنى دۆلەتنىڭ باشقۇرۇش دائىرىسى سىرتىدا قالدۇرالىشىمىز مۇمكىنمۇ؟ ئەگەر بىرلا دۆلەت تەۋەسىدە ياشايدىغان ھەر خىل مىللەتلەر ئىقتىسادىي باغلار بىلەن ئۆزئارا چەمبەر-چەس باغلانغاندا بولىدىكەن، ئۇ مىللەتلەرنى مەدەنىي جەھەتتە، بولۇپمۇ ئوقۇتۇش ئىشلىرىدا ئىزچىل تۈردە ئايرىم تۇتىمەن دېيىش ئاخىرقانلىق بىر ھەرىكەت بولۇپلا قالماي، يەنە قانداقلىقىنىڭ بىر ئىپادىسىدۇر. بۇنىڭ دەل ئەكسىچە، مەكتەپلەر ئەمەلىي تۇرمۇشقا زۆرۈر بولغان ئىشلارغا ئالدىن تەييارلىق قىلىش مەقسىتىدە، مىللىي توپلۇملارنى ئوقۇتۇش ئىشلىرىدا بىرلەشتۈرۈشنى ئەمەلگە ئاشۇرۇش ئۈچۈن تىرىشچانلىق كۆرسىتىشىمىز لازىم. (لېنىن، «مىللىي مەسىلىلەر ۋە مىللىي مۇستەقىللىق كۈرەشلىرى» 113-بەت. - ئا. ھ. ئىزاھاتى)

لېنىن يەنە ئۆزىگە ئۆزى خوجا بولۇش ھوقۇقى مەسىلىسى ھەققىدە، يەنى سېلىق دېتېرىمىناتسىيە ھەققىدە توختالغىنىدىمۇ كەلگۈسىدە ئىجرا قىلىنىدىغان سىياسىي تۈزۈمگە يول كۆرسەتمە بولالىغىدەك مۇنداق بايانلارنى ئوتتۇرغا قويغان ئىدى:

پروگراممىزدىكى سېلىق دېتېرىمىناتسىيە دېگەن مەزمونى يالغۇز سىياسىي جەھەتتەلا ئوتتۇرغا قويۇلغان بىر ئابىستىراكت ئۇقۇم دەپ چۈشىنىشىمىز كېرەك. يەنى ئۆزىنى ئۆزى باشقۇرۇش دېگەنلىك، مەركەزىي دۆلەتتىن بۆلۈنۈپ چىقىپ مۇستەقىل دۆلەت قۇرۇش دېگەن مەنىنى بىلدۈرىدۇ. ... ئەگەر، بىرەر مىللەت بىر پۈتۈن دۆلەت ئىچىدە ئايرىم بىر مىللەت بولۇپ ياشىمەن دەپ ئويلىغىنىدا، ئۇنىڭ رۇسىيىدىن بۆلۈنۈپ چىقىپ مۇستەقىل دۆلەت قۇرۇشتىن ئىبارەت پەقەت ۋە پەقەت بىرلا ھوقۇقى بولىدۇ. ... بۇنداق بىر تەلەپنى ئوتتۇرغا قويالىمىغان بىر مىللەت، فېدىراتسىيەلىك مۇناسىۋەت قۇرۇش ياكى زېمىن تەلۋى بولمىغان مەدەنىي ئەركىنلىك دېگەندەك تەلەپلەردە بولۇش ھوقۇقى بولمايدۇ. ...

شۇنداق قىلىپ رۇسىيىدىن ئايرىلمىغان، ئېنىغىراق ئېيتقاندا بۆلۈنۈپ چىقىپ كىتەلمىگەن مىللەتلەرنىڭ كەلگۈسى تەغدېرى ئالدىن-ئالا ئېنىق بەلگۈلۈۋېتىلگەن ئىدى. دىمەك، بۇنداق ئەھۋالدا قالغان مىللەتلەر ئۆز خاھىشلىرى بويىچە بۈيۈك ئۇرۇش مىللىتى (!) ئىچىدە ئېرىپ يوقۇلۇشقا مەھكۇمدۇر. ئۇنداقتا

بۆلۈنۈپ چىقىپ كېتىشنى تەلەپ قىلىدىغانلار قانداق قىلىشى كېرەك؟ لېنىننىڭ بۇ ھەقتە دىگەنلىرىنىمۇ كادېت پارتىيىسىنىڭ باياناتچىسىغا بەرگەن جاۋابىدىن ئېنىق كۆرۈۋېلىشقا بولىدۇ:

ئۆز تەغدىرىنى ئۆزلىرى بەلگىلەش ھوقۇقى دېگەن باشقا بىر ئىش، ئۆز تەغدىرىنى ئۆزلىرى بەلگىلەش ھوقۇقىدىن پايدىلىنىش دېگەنلىك، يەنى، بىر مىللەتنىڭ بەلگىلىك شارائىتلار ئاستىدا بۆلۈنۈپ چىقىپ كېتىش تەلۋىنىڭ توغرا بولۇش-بولماسلىقى تۈپتىن ئوخشىمايدىغان يەنە باشقا بىر ئىشتۇر.

پارتىيىمىز بۇ مەسىلىنى ھەرخىل ئەھۋاللارنى بىر پۈتۈنلۈك بويىچە تەھلىل قىلغان ھالدا، ئىجتىمائىي ۋەزىيەتنىڭ ھەمدە پرولېتارىياتنىڭ سوتسىيالىزم شارائىتى ئاستىدىكى سىنىپىي كۈرەش ئېھتىياجىنىڭ تەلۋىگە ماسلاشتۇرغان ئاساستا بەلگىلىشى لازىم.

بىز سېلىق دېتېرىمىناتسىيىنى، ... ئىقتىسادىي جەھەتتىن پارچىلىنىش ۋە ئۇششاق دۆلەتلەرگە بۆلۈنۈشنى غايە قىلغانلىقى سەۋەبىدىن قوبۇل قىلالمايمىز. بۇنىڭ دەل ئەكسىچە، بىز چوڭ دۆلەتلەرنىڭ ۋۇجۇتقا كېلىشىنىلا ئارزۇ قىلىمىز. ئەمما بۇ ئارزۇمۇ دېموكراتىيە ۋە ئىنتېرناتسىيونالىزم پىرىنسىپلىرىغا تولۇق ئۇيغۇن كەلگەن بولۇشى لازىم. بۇلارنىمۇ بۆلۈنۈپ چىقىش ھوقۇقى بولماي تۇرۇپ قىياس قىلىش ئەسلا مۇمكىن ئەمەس. ... پارچىلىنىش، بىزنىڭ پىلانىمىزدا يوق ئىش. بىز ھەر قانداق بىر تۈردىكى بۆلۈنۈپ چىقىپ كېتىش تەرەپتارى ئەمەسمىز.

بۇلاردىن مەلۇم بولغىنىدەك، لېنىننىڭ ”ئۆز تەغدىرىنى ئۆزلىرى بەلگىلەش ھوقۇقى“ دېگىنى ھەرگىزمۇ رۇسىيىدىن بۆلۈنۈپ چىقىپ كېتىش دىگەن مەنىنى بەرمەيدىغانلىقىنى كۆرۈۋېلىش مۇمكىن. رۇسىيىدىن ئايرىلىپ مۇستەقىل بولالغىنى ئۈچۈن لازىملىق ئالدىنقى شەرت شۇكى، پرولېتارىياتنىڭ خەلقئارالىق سىنىپىي كۈرەش سېپى پارچىلانمىسى كېرەك. ئەمما رۇسىيىدىن ئايرىلىپ مۇستەقىل بولۇش دەيدىغان بۇ ئىشنى ئەمەلىيەتتە قانداق ئەمەلگە ئاشۇرۇشقا بولىدىغانلىقى ھەققىدە ھېچكىم بىر نەمە بىلمەتتى. ئاخىرىدا، لېنىن رۇسلاردىن باشقا مىللەتلەرگە مۇنداق ئىككى خىل تاللاش ھەققىنى ئوتتۇرىغا قويدۇ: بۇنىڭ بىرىسى، ئەمەلىيەتتە ھەرگىز ئىجرا قىلىشقا بولمايدىغان ۋە لېنىننىڭ ئۆزىمۇ ئىجرا قىلىنىشىنى خالىمايدىغان ”رۇسىيىدىن ئايرىلىپ مۇستەقىل بىر دۆلەت قۇرۇش“ يولى؛ يەنە بىرىسى بولسا، ”رۇس مىللىتى ئىچىگە سىڭىپ يوقىلىش“ يولى. بۇ ئىككى يولدىن باشقا تاللاشقا بولىدىغان ئۈچىنچى بىر يول يوق ئىدى. بۇ ئىككى يولنىڭ بىرىنچىسى پۈتۈنلەي نەزەرىيىۋىي بىر گەپ بولۇپ، قەغەز يۈزىدىلا مەنىگە ئىگە بولۇشتىن باشقا قىلچىمۇ ئەمەلىي قىممىتى يوق قۇرۇق گەپ ئىدى. لېنىن ۋە ئۇنىڭ سەبداشلىرى رۇسلاردىن باشقا مىللەتلەرگە سۇنغان تاللاش يولى پەقەت ئىككىنچى خىلدىكىلا يول ئىدى. يەنى، رۇس مىللىتى بىلەن يۇغۇرۇلۇپ يوقاپ كېتىشى شەرت ئىدى. ئەمما يوقۇرىدا تەكىتلەنگىنىدەك، لېنىننىڭ بۇ نەزەرىيىسىنى تەپسىلىي چۈشىنىدىغان مۇسۇلمان تۈركىي زىيالىيلەرنىڭ سانى بارماق بىلەن سانۋالغىچىلىك دەرىجىدە ئاز ئىدى.

ئۆكتەبىر ئىنقىلاۋى جەريانىدا بولۇپ، رۇسلار بولۇپ، رۇسلاردىن باشقا مىللەتلەرگە بولسا ئالاھىدە جەلپ قىلىشتا كۈچلۈك بىر توخماق قىلىپ پايدىلانغان بولسا، رۇسلاردىن باشقا مىللەتلەرگە بولسا ئالاھىدە جەلپ قىلارلىق بىر پىسخولوگىيىلىك يەمچۈك ئورنىدا پايدىلانماقتا ئىدى. لېنىن بىلەن ستالىن بىرلىكتە قول قويۇپ 1917-يىلى 15-نويابىردا ئېلان قىلغان «رۇسىيىدىكى ھەر مىللەت خەلقىنىڭ ھوقۇقى» دىگەن باياناتى، كومۇنىزم بىلەن كومۇنىستلارنى ئېنىق تونۇپ يېتەلمىگەن مىللەتلەرنىڭ زىيالىيلار قوشۇنىدىكىلەرنى بەكلا كۈچلۈك جەلپ قىلىۋالغان ئىدى. بۇ خىتاپنامىدا بولۇپ، ئىنقىلاۋى ھۆكۈمىتىنىڭ مىللىي سىياسەتلىرى ئاساس قىلىدىغان تۆت مۇھىم نوقتىنى ئوتتۇرىغا قويماقتا ئىدى. بۇ نوقتىلارغا ئاساسەن، رۇسىيىدىكى ھەر قايسى مىللەتلەر ھوقۇقتا باراۋەر، ئۇلارنىڭ ھەممىسى دۆلەتنىڭ غوجايىنلىرى دەپ كۆرسىتىلگەن ئىدى. بۇ ئۇقتۇرۇشتا، بۆلۈنۈپ چىقىپ كېتىش ۋە ئۆز مىللىتىنىڭ مۇستەقىل دۆلەتلىرىنى قۇرۇش ھوقۇقىنىمۇ ئۆز ئىچىگە ئالغان ھالدا ئۆز تەغدىرىنى ئۆزلىرى ئىختىيارى شەكىلدە بەلگىلەش ھوقۇقىغا ئىگە دەپ كۆرسىتىلگەن؛ مىللىي ۋە دىنىي جەھەتلەردىكى بۇرۇنقى ھەر تۈرلۈك كەمسىتىش مۇئامىلىلەر بىلەن

چەكلىمىلەر بىردەك ئەمەلدىن قالدۇرىلىدۇ دەپ كۆرسىتىلگەن. شۇنىڭدەك يەنە ئېتنىك ئاز سانلىق مىللەتلەرنىڭ ئەركىن تەرەققىياتى كاپالەتكە ئىگە قىلىنىدۇ دەپ كۆرسىتىلگەن.

بۇ بايانات ئېلان قىلىنىپ ئارىدىن بەش كۈن ئۆتكەندە، بولشېۋىكلار ھۆكۈمىتى بىۋاسىتە مۇسۇلمانلار ئاھالىسىگە قارىتىپ ئۇلارنىڭ دىنىي ۋە مىللىي ھېسسىياتلىرىنى ئۆزلىرىگە جەلىپ قىلىشنى مەقسەت قىلغان يەنە بىر بايانات ئېلان قىلىدۇ. ئاتېزىم ياكى ئىنتېرناتسىيونالىزىمدىن قىلچىمۇ ئېغىز ئاچمىغان بۇ ئىككىنچى باياناتتا ”چارۋىسىيە يولغا قويغان بارلىق بېسىم ۋە چەكلىمىلەر ئەمەلدىن قالدۇرۇلىدۇ، بارلىق مۇسۇلمان خەلقلەرى دىنىي ۋە مىللىي ئۆرپ-ئادەتلىرى بىلەن خالىغانچە شوغۇللىنالايدۇ“ دەپ تەكىتلەپ كۆرسىتىش بىلەن بىرگە، مۇسۇلمان خەلقلەردىن بولشېۋىكلار ئىنقىلاۋىنى قوللاپ-قۇۋەتلەشلىرى تەلەپ قىلىنغان ئىدى. ئۆزىمۇ بىر گىروژىن بولغان ستالىن، ئۆكتەبىر ئىنقىلاۋى بىلەن بىرگە داۋاملىشىپ كېلىۋاتقان ئىچكى ئۇرۇشتا رەقپىلىرىنى يېڭىپ چىقىش ۋە رۇسىيەدە كومۇنىستىك ھاكىمىيەتنى تىكلەش ئۈچۈن رۇس بولمىغان مىللەتلەر ئىچىدىن چىققان يەرلىك ئىلغار كۈچلەرگە بەكلا ئىھتىياجلىق ئىكەنلىكىنى ياخشى بىلەتتى. ستالىننىڭ قارىشى بويىچە، بۇ تۈردىكى كىشىلەر بۇرژۇئازلار ئىچىدىن ياكى كۈچلۈك مىللەتچىلىك ئىدىيىسىگە ئىگە بولغان كىشىلەر ئارىسىدىن چىققان بولۇشىنىڭ قىلچە ئەھمىيىتى يوق ئىدى. نىمىلا بولسا بولسۇن، بۇ تۈردىكى يەرلىك ئىلغار كىشىلەردىن پايدىلىنىشلىرى ۋە ئۇلارنىڭ يىتەكچى ئورۇندىكى ئادەملىرىگە كومۇنىزىم ئىدىيىسىنى قوبۇل قىلغۇزۇش لازىم ئىدى. ئەنە شۇنداق مەقسەت بىلەن، بۇ باياناتلار ئېلان قىلىنىپ بىرەر ئايىمۇ ۋاقىت ئۆتمەي، يەنى نوپابىر ئېيىدا، ستالىن مىللىي ئىشلار كومۇنىستىك ئىدارىسى (ناركومىناتس)، نارودنىي كومىسسارىيات پو دېلام ناتسىيونال نوستېرى. كومىسسارلىق، كومۇنىستلار ھاكىمىيىتىدە مىنىستېرلىك ئورنىدىكى بىر ئورگان. - ئا. ھ. ئىزاھاتى) نى قۇردۇرۇپ، بۇ كومىسسارلىقنى بىۋاسىتە ئۆزىگە قارايدىغان بىر ئورگانغا ئايلاندۇرىدۇ. بۇ كومىسسارلىق، كېيىنكى ۋاقىتلاردا سوۋېت دائىرىلىرى بىلەن ئۇرۇش بولمىغان مىللەتلەر ئوتتۇرىسىدىكى مۇناسىۋەتلەرگە مەسئۇل بولىدىغان باشقا مىللەت خەلقلەرى بىلەن ھۆكۈمەت ئوتتۇرىسىدا كۆرۈۈكلۈك رول ئوينايدىغان بىر ئورگان ھالىتىگە كەلتۈرىلىدۇ. ئالى كومىسسارلىق تەۋەسىدە يەھۇدىيلارنىمۇ ئۆز ئىچىگە ئالغان ھالدا ئۇرۇش بولمىغان بارلىق مىللەتلەر ئۈچۈن ئايرىم-ئايرىم تارماق كومىسسارلىقلار تەسىس قىلىنىدۇ. ناركومىناتسقا قارايدىغان ئەڭ چوڭ ۋە ئەڭ كۈچلۈك تارماق - مەركەزى مۇسۇلمان ئىشلىرى كومىسسارلىقى، يەنى مۇسكوم بۆلۈمى بولۇپ، بۇ بۆلۈم رۇسىيىدىكى بارلىق مۇسۇلمان خەلقلەرگە دائىر ئىشلارغا مەسئۇل ئىدى. مۇسكوم رەھبەرلىك گۇرۇپپىسىغا بولشېۋىكلار ئىدىيىسىنى قوبۇل قىلغان تۈركىي نەسلىلىك ئۈچ كىشى مەسئۇل قىلىپ تەيىنلەنگەن ئىدى. بۇ ئۈچ كىشىدىن بىرى باشقىرتلاردىن بولغان شېرىپ ماناتوۋ بولۇپ، قالغان ئىككىسى تاتار تۈركلىرىدىن كەلگەن موللانۇر ۋاھىتوۋ بىلەن گالىمجان ئىبراھىموۋ ئىدى. بىر مەزگىل ئۆتكەندىن كېيىن، ناركومىناتس، ئۇرۇش بولمىغان مىللەتلەرنىڭ مەمورى، مالىيە ۋە ھەربىي ئىشلارنىمۇ ئۆز ئىچىگە ئالغان ھالدا بارلىق ئىشلارنى ئۆز تىزگىنىدە تۇتۇپ باشقۇرىدىغان كۈچلۈك بىر ئورگان ھالىغا كەلتۈرىلىدۇ. مۇنداقسىغا ئالغاندا بۇ ئورگان دۆلەت ئىچىدىكى بىر دۆلەتتەك ھوقۇققا ئىگە بىر ئورگان ھالىغا كەلتۈرۈلگەن ئىدى. بۇ ئورگان، لېنىن ئۆلگەندىن كېيىنكى دەۋرلەردىكى داھىلىق تالىشىش ئىشلىرىدا ستالىن ئۈچۈن ئىنتايىن مۇھىم ياردەمچى كۈچكە ئايلاندۇرۇلغان ئىدى.

مۇسۇلمان تۈركىي رەھبەرلىرىنىڭ بولشېۋىكلار تەرىپىگە ئۆتۈپ كېتىشىگە سەۋەپ بولغان ئامىللار ئىچىدە قىزىلار بىلەن ئۇرۇش قىلىۋاتقان ئاق ئۇرۇش گېنىراللىرىنىڭ باشقا مىللەتلەرگە تۇتقان پوزىتسىيىلىرىمۇ مۇھىم ئورۇن تۇتماقتا ئىدى. بۇ گېنىراللار ئەگەر قىزىلار ئۈستىدىن غەلبە قازىنالمىغاندا، رۇسىيە پادىشاھلىقىنى قايتىدىن ئەسلىگە كەلتۈرۈشىدىغانلىقىنى، ياكى ھېچ بولمىغاندا ئۇرۇش شوۋېنىزىمى ئاساسىدا قۇرۇلىدىغان بىر تۈزۈمنى تىكلەيدىغانلىقىنى مەقسەت قىلىشقان بولۇپ، يەرلىك مىللەتلەرنىڭ مۇستەقىللىق ياكى ئاپتونومىيە دەيدىغان تەلەپلىرىگە قەتئىي يول قويۇشمايدىغانلىقىنى ھەر ۋاقىت تەكىتلەپ كەلمەكتە



ئىدى. ئەگەر ئاقلار غەلبە قىلىپ قالغىدەك بولغىنىدا ھەممە نەرسە ئۆزگەرمەي بۇرۇنقى ھالىتىدە قالدۇغانلىقىنى مۆلچەرلەشكەن يەرلىك يىتەكچىلەرنىڭ بىر قىسمى، يوقۇرىدا تەكىتلەنگەن سەۋەپلەر تۈپەيلىدىن قىزىلار تەرىپىگە ئۆتۈپ ئۇلار بىلەن ھەمكارلىشىش يولىنى تاللىۋېلىشقان ئىدى.

ئۆكتەبىر ئىنقىلاۋى پارتلىشى بىلەن تەڭ، چاررۇسىيە تەۋەسىدىكى بارلىق مۇسۇلمان تۈركىي خەلقلەر رايونىدا مۇستەقىللىق ھەرىكەتلىرى پارتلاشقا باشلايدۇ. باشقىرتلار 15-نويابىردا ئاپتونومىيە قۇرغانلىقىنى ئېلان قىلىشىدۇ. بۇنىڭ كەينىدىنلا، يەنى 27-نويابىر كۈنىسى (كونا ئۇرۇس كاللىندارى بويىچە 13-دىكابىر. - ئا. ھ. ئىزاھاتى) قوقان ئاپتونومىيىسىنىڭ قۇرۇلغانلىقى ئېلان قىلىنىدۇ. دىكابىر ئېيىدا تۈركىستاننىڭ قازاقىستان تەۋەسىدە ئالاش-ئوردا ھۆكۈمىتىنىڭ قۇرۇلغانلىقى ئېلان قىلىنىدۇ. بۇنىڭغا ئۇلۇشۇپلا ئىدىل-ئۇرال تەۋەسىدە، ئەزەربەيجاندا ۋە قىرىمدا بۇ تۈردىكى ئىشلار كۈن تەرتىپىگە قويۇلىدۇ. بەكلا قىسقا ئۆمۈرلۈك قوقان ھۆكۈمىتىدىن باشقىلىرى خېلى ۋاقىتلارغىچە مەۋجۇت بولۇپ تۇرىدۇ. ئەمما سوۋېت دائىرىلىرى، بولۇپمۇ ستالىن، بۇ جايلاردا بارلىققا كەلگەن بارلىق ”مىللىي ھەيئەت“ لەرنى مەركەزدىن ئايرىلىشقا ئۇرۇنغان ”بۇرجۇئا ئاپتونومىيىچى گۇروھلار“ دەپ قاراپ، بۇ تۈردىكى ھەرىكەتلەرگە قەتئىي يول قويمايدىغانلىقىنى بىلدۈرىدۇ. شۇنداق بولسىمۇ بارلىق ھوقۇقنى ئىشچىلار سىنىپى بىلەن دېھقانلارغا تاپشۇرغان ئاپتونومىيىلەرگە يەنىلا رۇخسەت بېرىدىغانلىقىنى بىلدۈرىدۇ. بۇنداق بىر ئاپتونومىيە - پۈتۈنلەي كومۇنىستىك پارتىيىنىڭ تىزگىنلىشى ئاستىدا تۇرىدىغان سوۋېت خاراكتىرىنى ئالدىنقى بىر ئاپتونومىيە دىگەنلىك ئىدى. ئۇلارنىڭ بۇخىل كۆزقارىشى 1918-يىلى ماي ئايلىرىدا ئوتتۇرغا قويۇلغانلىقىغا قارىماي، بۇ ئىشلار خېلى كېيىنكى ۋاقىتلاردا ئاندىن ئىجرا قىلىنىدۇ. ھالبۇكى، ئۇ ۋاقىتلاردا رۇسىيىدە پۈتۈن سەپلەر بويىچە ئىچكى ئۇرۇش داۋام قىلىۋاتقان بولغاچقا، ئۇ كۈنلەردە، سوۋېتلەر ئىتتىپاقى ئۆزلىرىنى ھىمايە قىلىش ئېھتىمالى بولىدىغان ھەرقانداق بىر كۈچنى ئىتتىپاقىدىشى دەپ ھىساپلاپ تۇرۇشقا مەجبور بولىۋاتقان ۋاقىتلار ئىدى. شۇنىڭ ئۈچۈن، كومۇنىستىك پارتىيە يىتەكچىلىرى ستالىننىڭ ”بۇرجۇئازىيە ئاپتونومىيىلىرى“ دەپ كۆرسەتكەن بۇ ھۆكۈمەتلەرنى دەرھال باستۇرۇۋەتمەي، پۇرسەت يار بەرگىنىدە ئۇلارنى كومۇنىستلاشتۇرۇشقا پۈتۈن كۈچى بىلەن تىرىشىپ، بولشېۋىكلارنىڭ ئاساسىي پىرىنسىپلىرىنى قوبۇل قىلىشنى خالىمايدىغانلارغا قارىتا ئۇ كۈنلەردە يۇمشاق مۇئامىلە قىلىپ تۇرۇشقا تىرىشقان ئىدى.

## ئىنقىلاب ۋە ئۇنىڭدىن كېيىنكى دەۋرلەردە تۈركىستان ۋەزىيىتى

يىگىرمىنچى ئەسىرگە قەدەم تاشلىنىۋاتقان كۈنلەردە، تۈركىستان تەۋەسىنىڭ مۇتلەق كۆپ قىسمى چاررۇسىيە تەرىپىدىن بېسىۋېلىنغان بىر ۋەزىيەتتە ئىدى (خەرىتە-1 گە قارالسۇن. - ئا. ھ. ئىزاھاتى). بۈيۈك تۈركىستاننىڭ مۇھىم بىر قىسمىنى تەشكىل قىلغان بۇخارا ۋە خىۋە خانلىقلىرى ئىچكى ئىشلاردا ئەركىن، ئەمما تاشقى ئىشلاردا رۇسىيىگە باغلىنىپ تۇرىۋاتقان بېقىندى بىر دۆلەتكە ئايلاندۇرۇلغان ئىدى. ئۇرۇشلار ئىگەللىۋالغان يەرلەرنى تۈركىستان باش گوبېرنىيىسى بىلەن دالا (ستېپ) باش گوبېرنىيىسى دىگەن ئىككى مەمورى رايونغا بۆلۈپ باشقۇرماقتا ئىدى. تۈركىستان گوبېرنىيىسى بولسا سىر دەريا ۋادىسى، پەرغانە، سەمەرقەند، سەمەرىچى (يەتتەسۇ) ۋە كاسپى سىرتىدا قالغان جايلار (ترانسكاسپىيا) قاتارىدىكى رايونلارنى ئۆز ئىچىگە ئالغان بولۇپ، دالا گوبېرنىيىسى بولسا ئاقمولىنسك (ئاقموللا، بۈگۈنكى قازاقىستان پايتەختى ئاستانا - ئوت) بىلەن سەمىپىلاتىنسك رايونلىرىنى ئۆز ئىچىگە ئالغان ئىدى. تاشكەنت شەھىرى بولسا بۇ ئىككى گوبېرنىيىنىڭ مەركىزى قىلىپ بېكىتىلگەن ئىدى. بۈيۈك تۈركىستانغا تەۋە بولغان تورغاي بىلەن ئۇرال رايونلىرى بولسا دالا گوبېرناتورلىقىنىڭ سىرتىدا قالدۇرۇپ، ئۇ يەرنى رۇسىيە ئىچكى ئىشلار مەھكىمىسىگە بىۋاسىتە قارايدىغان يەر قىلىشغان ئىدى. بۇ تۈردىكى مەمورى ئورگان تۈزۈلۈشى 1917-يىلقى بولشېۋىكلار ئىنقىلاۋىغىچە داۋاملىشىپ كەلگەن ئىدى. سوۋېت تەرەپ بۇ رايونلارنى پۈتۈنلەي بېسىۋېلىپ بۇخارا بىلەن خىۋە دۆلەتلىرىنى سوۋېتلەر

ئىتتىپاقىغا قوشۇلغاندىن كېيىن، تۈركىستان تېررىتورىيىسىنى قايتىدىن پارچىلاپ، تا بۈگۈنگىچە ساقلىنىپ كېلىۋاتقان سىياسىي رايونلارنى شەكىللەندۈرىدۇ.

كېرىنسىكى يېتەكچىلىكىدە كادېت، ئېس-ئار ۋە سوتسىيالىستىك دېموكراتىكلار بىرلىشىپ قوزغىغان 1917-يىلقى فىۋرال ئىنقىلابىدا چاررۇسىيە تەۋەسىدە ياشايدىغان بارلىق مىللەتلەر رۇسىيە تەۋەسىدە تۈپ يىلتىزىدىن بىر ئۆزگىرىش بارلىققا كېلىدىغان بولدى دەپ قارىشىپ ئۇلاردىن بەكلا زور ئۈمىدلەرنى كۈتكەن ئىدى. بۇ چاغدا ئىمپېرىيىنىڭ بارلىق بولۇڭ پۇچقاقلرىدا نەچچە ئەسىردىن بېرى ھۆكۈم سۈرۈپ كېلىۋاتقان ئىزىش ۋە زۇلۇم سېلىش سىياسىتىگە ئەندى خاتىمە بېرىلىدىغان بولدى دېگەن بىر ئۈمىد ھەممە يەرگە يېپىلغان ئىدى. بۇ قوزغىلاڭ خەۋىرى تاشكەنتكە يېتىپ كېلىشى بىلەن تەڭ، تۈركىستان گوبېرناتورى گېنېرال كۇرۇپاتىكىن بارلىق قۇراللىق كۈچى بىلەن بىرگە كېرىنسىكى ھۆكۈمىتىگە بوي سۇندىغانلىقىنى، شۇنىڭدەك يەنە، بۇ جايلاردا يېڭى ھۆكۈمەتكە قارشى قوزغىلىدىغان ھەرقانداق بىر ئىسيانى قىلچە رەھىم قىلماي قەتئىي تۈردە باستۇرىدىغانلىقىنى ئېلان قىلىدۇ. ھۆكۈمەت، مارت ئېيىدا ئېلان قىلغان بىر بەلگىلىمىگە ئاساسەن چاررۇسىيە دەۋرىدىكى گوبېرنىيىنىڭ بارلىق مەمورى ئورگانلىرىنى پۈتۈنلەي تاقىۋېتىپ، ئۇنىڭ ئورنىغا ۋاقىتلىق ھۆكۈمەت كومىتېتلىرىنى مەسئۇل قىلىپ تىكلەش قارارىنى ئالىدۇ. بۇ قارارغا ئاساسەن تۈركىستان تەۋەسىدىكى ھۆكۈمەت مەھكىمىسى شىچېكىن باشچىلىقىدىكى 9 كىشىلىك بىر كومىتېتقا بارلىق ۋەزىپىلىرىنى ئۆتكۈزۈپ بېرىدۇ. دالا (ستېپ) گوبېرنىيە تەۋەسى بولسا پۈتۈنلەي مەركەزى ھۆكۈمەتكە قارايدىغان قىلىنىدۇ (شىچېكىن رەئىسلىكىدىكى ۋاقىتلىق ھۆكۈمەت ئەزالىرى پىروپىراجېنسىكى، زىيا پوۋىنسىكى، شىكاپىسكى، ئېلپاتوۋسكى، گېنېرال دەۋلەتشىن، سادىر مەقسۇدىي، مۇھەممەتجان تىنىشباي ۋە ئەلىخان بۆكەيخان ئوغلى قاتارلىق كىشىلەردىن تەشكىل تاپقان - ئا. ھ. ئىزاھاتى). ئاپرىل ئېيىدا چاقىرىلغان تۇنجى نۆۋەتلىك ئىشچى-دېھقانلار قۇرۇلتىيى شىچېكىننى ۋەزىپىسىدىن قالدۇرۇپ، ئۇنىڭ ئورنىغا ئالۋىكىنى ھۆكۈمەت رەئىسلىكىگە تەيىنلەيدۇ.

فىۋرال ئىنقىلابىدىن كېيىن بارلىققا كەلگەن ئاز-تۇلا ئەركىن نەپەس ئالغىلى بولىدىغان سىياسىي مۇھىت، تۈركىستانلىقلار ئىچىدىكى سىياسىي ئېقىملارنىڭ ھەرىكىتىنىمۇ تېزلىتىش پۇرسىتىگە ئىگە قىلىدۇ. تۈركىستانلىق ئىلغارلار، تۈركىستاندىكى ئىجتىمائىي ۋە سىياسىي ۋەقەلەرگە يېتەكچىلىك قىلىش مەقسىتىدە مارت ئېيىدا يىغىلىپ، كۆپ سانلىق ئەزالىرى جەدىتچىلەردىن تەشكىل تاپقان ئىسلام پارتىيىسى (شۇراسى) نى قۇرۇپ چىقىدۇ. بۇ شۇرانىڭ باش سېكرېتارىلىقىنى تۈركىستان جەدىتچىلىك ھەرىكىتىنىڭ ئاۋانگارتلىرىدىن بىرى بولغان مۇنەۋۋەر قارى ئۈستىگە ئالىدۇ. يېڭى قۇرۇلغان بۇ ئىسلام شۇراسى، دەرھال ھەرىكەتكە كېلىپ تۈركىستان تەۋەسىدە بىر ئومۇمىي قۇرۇلتاي چاقىرىش قارارىنى ئېلىشىدۇ. قۇرۇلتاي چاقىرىش تەييارلىقلىرى پۈتكەندە، يەنى 1917-يىلى 17-ئىفرىل كۈنىسى تاشكەنت شەھىرىدە 440 نەپەر ۋەكىل قاتناشقان تۇنجى قېتىملىق تۈركىستان مۇسۇلمانلار قۇرۇلتىيى چاقىرىلىدۇ. بۇ قۇرۇلتايدا «رۇسىيىدىكى كەلگۈسى ئىجتىمائىي تۈزۈم ۋە تۈركىستاننىڭ بۇ تۈزۈم ئىچىدىكى ئورنى»، «ئۇرۇس كۆچمەنلىرىگە بۆلۈپ بېرىلگەن يەرلەرنىڭ ئەھۋالى» دىگەندەك بىر قانچە تېمىنى مەزمون قىلغان ھالدا مۇزاكىرىلەر ئۇيۇشتۇرىلىدۇ. قۇرۇلتايغا قاتناشقان ۋەكىللەرنىڭ ھەممىسى جەدىتچىلىكنى ھىمايە قىلىدىغان كىشىلەردىن تەشكىل تاپقان بولماستىن، ئۇلارنىڭ ئىچىدە دىنىي رەھبەرلەرنى ھىمايە قىلىدىغان كونسېرۋاتىپ كىشىلەرمۇ خېلى كۆپ قىسمىنى تەشكىل قىلاتتى. شۇ سەۋەبتىن قۇرۇلتايغا قاتناشقان ۋەكىللەردىن ئوخشىمىغان كۆز قاراشلار ئاساسىدا بىر قانچە خىل گۇرۇھلار بارلىققا كېلىدۇ. بۇ قېتىمقى قۇرۇلتاينى تۈركىستاندىكى بارلىق ئىدىيىۋىي ئېقىملارنى بىر يەرگە كەلتۈرەلگەن تۈركىستان تارىخىدىكى ئىنتايىن مۇھىم بىر ۋەقە دەپ قارىغان قانۇنشۇناس ئۇبەيدۇللا غوجا، ئىسلام شۇراسىدىكى جەدىتچىلەر بىلەن تېخى رەسمىي بىر تەشكىل بولۇپ ئۇيۇشۇشقا ئۇلگىرەلمىگەن مۇتەئەسسەپلەرنى ئورتاق بىر پىكىرگە كەلتۈرۈش ئۈچۈن تۈركىستاندا بىر «مىللىي مەركەز» تەشكىل قىلىش زۆرۈر دىگەن تەكلىپنى ئورتاق قويدۇ. بۇ تەكلىپ قۇرۇلتايدا ماقۇللىنىپ، مۇستاپا چوقاي ئوغلى رەئىسلىكىدە «تۈركىستان مۇسۇلمانلار مەركەزى شۇراسى» تەشكىل قىلىنىدۇ. بۇ شۇراغا مەھمۇد غوجا بەھبۇدى، ئۇبەيدۇللا غوجا، ئابدجان مەھمۇت، شاھ

ئەخمەت شاھ ئىسلام، مىر ئادىل ۋە مۇپتى سەدىدىن خان قاتارىدىكى تۈركىستانلىق داڭلىق زاتلارمۇ قاتناشقان ئىدى. كېيىنكى يىللاردا قۇرۇلدىغان باشقىرىدىن ئاپتونومىيىسىنىڭ يېتەكچىلىرىدىن ئەخمەت زەكى ۋەلىدىمۇ بۇ مەركەزدە كاتتىپلىق ۋەزىپىسىگە تەيىنلەنگەن ئىدى. تۈركىستان مۇسۇلمانلار مەركەزى شۇراسى، قۇرۇلغان كۈنىدىن باشلاپ خەلق ئارىسىدا "مىللىي مەركەز" دىگەن نام بىلەن تونۇلىدۇ (بۇ شۇرانىڭ ئەزالىرى ئۈبەيدۇللا غوجا، ئەسەدۇللا غوجا، ئابىتجان مەخمۇت، مىر ئادىل، شاھ ئەخمەت شاھ ئىسلام، مەخمۇت غوجا بەھبۇدى ۋە مۇپتى سەدىدىن خان قاتارلىق كىشىلەردىن تەشكىل تاپقان ئىدى. مىللىي مەركەزنىڭ ھەرقايسى جايلىرىدىكى تەشكىللىنىش ئىشلىرىغا ۋاستىچى قىلىپ پەرغانغا ناسىرخان تۆرە، سەمەرقەنتكە مەخمۇت غوجا بەھبۇدى، ئەزەر دېڭىزى سىرتىدىكى جايلارغا ئوراز سەردار، سىر دەرياسى رايونىغا شاھ ئىسلام ۋە يەتتەسۇ رايونىغا تىنىشبايىۋ مەسئۇل قىلىنغان. - ئا. ھ. ئىزاھاتى).

بۇ كۈنلەردە، كېرىنسىكى ھۆكۈمىتى خەلقنىڭ ئۇلاردىن كۈتكەن ئۈمىدىنى يەردە قويۇپ، رۇسىيە تەۋەسىدە مۇقىملىقنى ساقلىيالغىدەك تۈزۈكەرەك بىر ھۆكۈمەت رەھبەرلىك گۇرۇپپىسىنى تەشكىللىيەلمەيدۇ. شۇڭا، پۈتكۈل رۇسىيە تەۋەسىدە مەركەز بىلەن يەرلىك ھۆكۈمەت ئارىسىدا ئېغىر دەرىجىدە بوشلۇقلار ساقلانماقتا ئىدى. ئۇنىڭ ئۈستىگە ئۇرۇستىن باشقا مىللەتلەر ئۆز تەۋەسىدە ھۆكۈمەت تەركىۋىدە تېگىشلىك ئورۇنغا ئېرىشىش ئۈمىدلىرىمۇ يوققا چىققان ئىدى. چاررۇسىيە دەۋرىدىن قالغان رۇس شوۋېننىزىمى پۈتۈن ساھەلەر بويىچە تېخىمۇ كۈچەيتىلىپ داۋاملاشماقتا ئىدى. تۈركىستاننى باشقۇرۇش ئۈچۈن تەيىنلەنگەن ۋاقىتلىق ھۆكۈمەت كومىتېتى تەركىۋىدىمۇ ئېغىر ئىچكى توقۇنۇشلار كۆرۈلمەكتە ئىدى. ئۇنىڭدىن باشقا يەنە تاشكەنتتە قۇرۇلغان ئىشچى-ئەسكەر ۋە دېھقانلار سوۋېتىمۇ ھاكىمىيەتنى ئۆتكۈزۈۋېلىشنى تەلەپ قىلىپ ھۆكۈمەت تەرەپ بىلەن دۈشمەنلىشىش ھالىتىدە تۇرماقتا ئىدى. يەنە بىر تەرەپتىن مىللىي مەركەز تەركىۋىدە يېتەرلىك ئورۇنغا ئىگە بولالمىغانلىقىنى باھانە قىلىشقان تۈركىستانلىق مۇتەئەسسىپ كۈچلەر 6-ئايدا بىر يەرگە يىغىلىپ شىر ئەلى لاپىن يېتەكچىلىكىدىكى «ئۇلىمالار جەمئىيىتى» نامىدا بىر تەشكىلات قۇرۇپ چىقىدۇ. نەتىجىدە، 1917-يىلىنىڭ ياز ئايلىرىغا كەلگەچە بولغان ئارىلىقتا تۈركىستان تەۋەسىدە مەركەزى ھۆكۈمەتكە ۋەكىللىك قىلىدىغان ۋاقىتلىق ھۆكۈمەت كومىتېتى، ئۇرۇس ئىشچىلىرى بىلەن ئۇرۇس ئەسكەرلىرى تەرىپىدىن قۇرۇلغان ئىشچى-ئەسكەر ۋە دېھقانلار سوۋېتى، تۈركىستانلىق جەدىتچىلەر تەرىپىدىن قۇرۇلغان ئىسلام شۇراسى ۋە شەرىئەت تەرەپتارلىرى تەرىپىدىن قۇرۇلغان ئۇلىمالار جەمئىيىتى قاتارلىق تۆت مۇستەقىل ئورگان بىرلىكتە مەۋجۇت بولۇۋاتقان بىر ۋەزىيەت شەكىللەنگەن ئىدى. بۇلاردىن باشقا يەنە جەدىتچىلەر بىلەن مۇتەئەسسىپچىلارنىڭ ئورتاق ۋەكىلى دەپ قارالغان "مىللىي مەركەز" مۇ بار ئىدى. 1917-يىلى ئاۋغۇست ئايلىرىدا ئۆتكۈزۈلگەن تاشكەنت شەھەرلىك ھۆكۈمەت سايلىمى تۈركىستانلىق گۇرۇھلار ئوتتۇرىسىدىكى بۆلۈنۈشنى تېخىمۇ ئوچۇق ئوتتۇرغا چىقىرىپ بەرگەن ئىدى. ئۇلىمالار جەمئىيىتى ئۇرۇسلارنىڭ ئوڭ قانتىغا ۋەكىللىك قىلىدىغان كۈچلەر بىلەن بىرلىشىپ پۈتۈن ئاۋازنىڭ يۈزدە 60 قىسمىغا ئېرىشىۋېلىش نەتىجىسىدە لىكوشىن شەھەر باشلىغى بولۇپ سايلىنىدۇ. بۇلارغا نىسبەتەن قالغان ئاۋازنىڭ يۈزدە 25 قىسمىنى ئېس-ئارچىلار ئالغان بولسا، جەدىتچىلەر ئاران يۈزدە 10 ئاۋازغا ئېرىشىدۇ. بۇ قېتىمقى سايلام نەتىجىسى، تۈركىستانلىق لىبېراللىستلارغا بەكلا ئېغىر زەربە بولىدۇ.

(رەسىم ئورنى)

ئۈبەيدۇللا غوجا، 1920-يىللىرى

شۇ يىلى سىنئەبەردە تۈركىستانلىق مۇسۇلمانلارنىڭ ئىككىنچى قېتىملىق قۇرۇلتىيى چاقىرىلىدۇ. رۇسىيە ئىجتىمائىي تۈزۈمنىڭ ئۆزگەرگەنلىكىگە قارىماي، تۈركىستاندىكى ئۇرۇسلار ھاكىمىيەتنى قولدىن بەرمەسلىك ئۈچۈن جان-جەھلى بىلەن تىرىكشىشى، بۇمۇ ئازلىق قىلىپ كېرىنسىكى ھۆكۈمىتىنىڭمۇ ئۇلارنى قوللاپ قۇۋەتلەپ بېرىشى، تۈركىستانلىقلارنى رۇسىيە دېموكراتىيىسىدىن پۈتۈنلەي ئۈمىدسىزلەندۈرۈۋېتىدۇ.

شۇنداق قىلىپ تۈركىستانلىقلار ئارىسىدا ”رۇسىيىدىن بۆلۈنۈپ چىقىپ ئۆز تەغدىرىمىزنى ئۆزىمىز ھەل قىلىش چارىسىنى تېپىپ چىقىشىمىز كىرەك“ دەيدىغان كۆز قاراشتىكىلەرنىڭ سانى كۆپىيىشكە باشلايدۇ. تۈركىستانلىق يەرلىك يىتەكچىلەر ئاپتونومىيىلىك بىر تۈركىستان جۇمھۇرىيىتى تەشكىللەش ئارقىلىق بۇ ۋەتەندە رۇسىيە قانۇنلىرىنى ئەمەلدىن قالدۇرۇش ھەققىدە مۇنازىرە قوزغايدۇ. مۇنازىرىدە كونسېرۋاتىپلار ئۈستۈنلۈكتە بولغاچقا، يېڭىدىن قۇرۇلدىغان ئاپتونومىيىدە ھۆكۈمەت شەكلى شەرىئەت پىرىنسىپلىرى ئاساسىدا قۇرۇلۇشى، شەرىئەت سوت مەھكىمىلىرىنى كۈچكە ئىگە قىلىش تەلۋى ئوتتۇرغا قويۇلدى. دۆلەت ئىقتىسادىنى رۇسىيىگە بېقىنمايدىغان ھالغا كەلتۈرۈش، كىۋەز تېرىش بىلەن دۆلەت ئىھتىياجىغا ئاساسەن بۇغداي تېرىشقىمۇ كاپالەتلىك قىلىش دېگەن مەزمۇنلار تالاش-تارتىش قىلىنىدۇ (بىرىنچى دۇنيا ئۇرۇشى جەريانىدا پاختىغا بولغان تەلەپ ئارتىپ كەتكەچكە، تۈركىستاندىكى ئېتىزلىقلارنىڭ مۇتلەق كۆپ قىسمىدا كىۋەز تېرىش مەجبۇرىيىتى يولغا قويۇلغان ئىدى. - ئا. ھ. ئىزاھاتى). بۇ قۇرۇلتايدا، رۇسىيە پارلامېنتىدا تۈركىستانلىقلارغا 35 كىشىلىك ۋەكىل ئورنى ئايرىلغانلىقى ھەققىدىكى مەركەزى ھۆكۈمەت قارارى ماقۇللىنىپ، تۈركىستان بويىچە ئومۇمىي سايلام ئۆتكۈزۈش قارارى ئېلىنىدۇ. قۇرۇلتاي يەنە تۈركىستانلىقلارنىڭ تەلۋىنى ھۆكۈمەت باش مىنىستىرى كېرىنسىكىگە يەتكۈزۈش ئۈچۈن مۇستاپا چوقاي ئوغلى، ناربۇتابېك، پولاتجان ۋە شاھ ئىسلاملاردىن تەشكىل تاپقان بىر ھەيئەت قۇرۇلدى. بۇ ھەيئەت كېچىكتۈرمەي دەرھال رۇسىيىگە قاراپ يولغا چىقىپ، پېتېربۇرگدا كېرىنسىكى بىلەن كۆرۈشىدۇ. ئەمما كېرىنسىكى بۇ ۋەكىللەرگە كەسكىن قىلىپ مۇنداق جاۋاب بېرىدۇ:

تۈركىستاندا رۇسىيىگە قارشى بىرەر توپىلاڭ چىقىدىغاندەك قىلىدۇ دەيدىغان گەپ-سۆزلەرگە ئۈنچە بەك ئىشىنىپ كەتمىدىم. ئەگەر راستىنلا شۇنداق بىرەر ۋەقە يۈز بەرگەندەك قىلسا قىلچە رەھىم قىلىنماي ئەڭ كەسكىن تەدبىر قوللىنىپ باستۇرىلىدۇ.

بۇ ئارىدا، تۈركىستان تەۋەسىدىكى ئۇرۇشلار ئوتتۇرىسىدا يۈز بەرگەن توقۇنۇشلارمۇ بارغانسىرى كۈچىيىپ بارماقتا ئىدى. سىنتەبىر ئېيىغا كەلگەندە تاشكەنتتىكى ئۇرۇش بولۇشۇپۇنكىلىرى نالىۋىكىن رەئىسلىكىدىكى ۋاقىتلىق ھۆكۈمەتكە قارشى بىر قېتىملىق قۇراللىق سىياسىي ئۆزگىرىش قوزغىغان بولسىمۇ غەلبە قازىنالمىغان ئىدى. ئەمما ئۆكتەبىر ئىنقىلابىنىڭ غەلبىسى ھەمدە پېتېربۇرگدا ھاكىمىيەتنىڭ بولۇشۇپۇنكىلىرى قولىغا ئۆتۈشى، تاشكەنتتىكى بولۇشۇپۇنكىلارنىمۇ زور دەرىجىدە جاسارەتلەندۈرۈپ كۈچەيتىۋېتىدۇ. تاشكەنت گازارمىسىدىكى ئەسكەرلەرنىڭ ھەممىسى يېڭى ھۆكۈمەت تەرىپىگە ئۆتۈپ كېتىدۇ. تۆت كۈن داۋام قىلغان ئۇرۇش نەتىجىسىدە، 11-نويابىر كۈنىسى بولۇشۇپۇنكىلار تۈركىستان ۋاقىتلىق ھۆكۈمەت ئۆمىكى جايلاشقان بىنانى ئىشغال قىلىۋالدى. كولېسوف، توبولن ۋە ئۇسپېنسىكى رەھبەرلىكىدە تەشكىللەنگەن «ئىنقىلابىي كومىتېت» تاشكەنتنىڭ ھوقۇقىنى تارتىپ ئالغان بولسىمۇ، ئۇلارنىڭ ئىچىدىن ھاكىمىيەت يۈرگۈزۈلگەندەك ئىقتىدارغا ئىگە خادىملار يوق دېيەرلىك ئىدى. شۇڭا، ئۇلار سوتسىيالىستىك دېموكراتىپلار بىلەن، يەنى مېنىشېۋىك ۋە ئېس-ئارچىلار بىلەن ھەمكارلىق ئورنىتىشقا مەجبۇر بولدى. نويابىر ئېيىنىڭ ئوتتۇرىسىدا چاقىرىلغان سوۋېت قۇرۇلتىيى، تۈركىستاندا سوۋېت ھاكىمىيىتى قۇرۇلغانلىقىنى ئېلان قىلىشىدۇ. بۇ قۇرۇلتاي ئالغان قارارغا ئاساسەن 21 كىشىلىك تۈركىستان خەلق كومىسسارىياتى (تۈركسۇۋناركوم - ئا. ھ. ئىزاھاتى) تەشكىل قىلىنىدۇ. كومىسسارلارنىڭ 5 نەپىرى كومۇنىستلاردىن، 2 نەپىرى سوتسىيالىستىك دېموكراتىپلاردىن ۋە 8 نەپىرى سوتسىيالىستىك دېموكراتىپلاردىن تەشكىل تاپىدۇ. بۇ قۇرۇلتاي يەنە، تۈركىستاندا قۇرۇلدىغان ھۆكۈمەت تەركىبىدە بىر مۇ يەرلىك خەلق (تۈركىستانلىقلارنى كۆزدە تۇتماقتا - ئا. ھ. ئىزاھاتى) ۋەكىلى بولماسلىقى كېرەك دېگەن بىر قارار ماقۇللايدۇ.

يۈز بەرگەن بۇ ۋەقەلەر تۈركىستانلىقلار ئارىسىدا قاتتىق نارازىلىقلارنى پەيدا قىلىدۇ. شىر ئەلى لاپىن يىتەكچىلىكىدىكى ئولمىلار جەمىيىتى تاشكەنتتە 515 نەپەر ۋەكىل قاتناشقان بىر قېتىملىق مۇسۇلمانلار قۇرۇلتىيى چاقىرىپ، ھاكىمىيەت تۈركىستانلىقلارغا ئۆتكۈزۈپ بېرىلسۇن دېگەن تەلەپنى ئوتتۇرغا قويىشىدۇ. لاپىن، تاشكەنت سوۋېت مەسئۇللىرىغا ئۇرۇشلار بىلەن مۇسۇلمانلار تەڭ مىقتاردا ۋەكىل قاتناشتۇرىدىغان بىر

بىرلەشمە ھۆكۈمەت تەشكىل قىلىش تەكلىۋىنى سۇندۇ. كولىپسوۋ ئۇلارغا "يەرلىك خەلقلەر ئىچىدە پىرولتارىيات سىنىپى بولمىغانلىقى ئۈچۈن، يەرلىكلەرنىڭ ھۆكۈمەت تەركىۋىگە كىرىشىنى قوبۇل قىلالمايمىز" دىگەن جاۋابىنى بېرىدۇ. بۇ تەلەپكە تاشكەنت سوۋېتىنىڭ رەت قىلىش جاۋابى كەلگەندىن كېيىن، تۈركىستانلىق جەدىتچىلار بىلەن كونسېرۋاتىپچىلار ئوتتۇرىسىدا مەجبورى بولسىمۇ بىر ھەمكارلىشىش پۇرسىتى تۇغۇلىدۇ. مىللىي مەركەز بىلەن ئولىمالار جەمئىيىتى بىر يەرگە كېلىپ، ئاخىرى قوقان مۇختارىيىتىنىڭ قۇرۇلغانلىقىنى ئېلان قىلىش بىلەن نەتىجىلىنىدىغان ئورتاق پائالىيەتلىرىنى باشلىۋېتىدۇ.

## مىللىي ئاپتونومىيىلىك ھۆكۈمەتلەر: قوقان مۇختارىيىتى

تاشكەنتتىكى ھۆكۈمەتكە قاتنىشىشنى تەلەپ قىلىپ سۇنغان تەكلىۋى رەت قىلىنغان ئولىمالار تەشكىلاتى، مەجبورى ھالدا مۇستاپا چوقاي ئوغلى يىتەكچىلىگىدىكى مىللىي مەركەزدىكىلەر بىلەن ھەمكارلىشىش يولىغا كىرىدۇ. بۇ ئىككى تەشكىلات بىرلىكتە ھەرىكەت قىلىپ قوقان شەھىرىدە تۆتىنچى قېتىملىق مۇسۇلمانلار ئورتا ئاسىيا قۇرۇلتىيى چاقىرىش قارارى ئېلىشىدۇ. 1917-يىلى 25-نويابىردا 208 نەپەر ۋەكىل قاتنىشىشى بىلەن چاقىرىلغان قۇرۇلتاي، 36 نەپەر مۇسۇلمان ۋە 18 نەپەر ئۇرۇس ۋەكىلىدىن تەشكىل تاپقان بىر ئىجرائىيە قۇرۇلتىيى سايلاپ چىقىدۇ. ئاندىن دەرھال 12 كىشىلىك بىر ۋاقىتلىق ھۆكۈمەت تەشكىلەپ، 27-يانۋار كۈنىسى تۈركىستان مۇختارىيىتى (ئاپتونومىيىسى) نىڭ قۇرۇلغانلىقىنى ئېلان قىلىدۇ.

27-نويابىر كۈنىسى ئېلان قىلىنغان مۇختارىيەت ئۇختۇرۇشىدا، رۇسىيە جۇمھۇرىيىتىنىڭ فېدىراتىپ بىر جۇمھۇرىيەت بولۇشىغا قارشى ئەمەسلىكىنى، ئەمما تۈركىستان ئۈچۈن تېرىتورىيىلىك ئاپتونومىيە تەلەپ قىلىدىغانلىقى ئۇختۇرۇلىدۇ. بۇ مۇختارىيەتنىڭ ھاكىمىيەت يۈرگۈزۈشىنى ماقۇللايدىغان بىردىن بىر ھوقۇقلۇق ئورگان تۈركىستان ئىجرائىيە قۇرۇلتىيىدۇر دەپ بېكىتىلگەن ئىدى. بۇ خىتاپنامىدا يەنە تۈركىستاندا ياشاۋاتقان ئاز سانلىق مىللەتلەر ھوقۇقىنى قوغدايدىغانلىقى ئالاھىدە تەكىتلەپ كۆرسىتىلگەن ئىدى. بۇ ھۆكۈمەتنىڭ رەئىسلىكىگە تۈركىستانلىق قازاقلاردىن تىنىشباي تەيىنلىنىدۇ (ئاپتونومىيە خىتاپنامىسىنىڭ ئەسلى نۇسخىسى ئۈچۈن «ھۆججەتلەر» قىسمىغا قارالسۇن. قوقان ھۆكۈمىتى تۈۋەندىكى ئەزالاردىن تەشكىل تاپماقتا ئىدى: جۇمھۇر رەئىسى ۋە ئىچكى ئىشلار نازىرى: مۇھەممەت تىنىشباي؛ مۇئاۋىن رەئىسى: شاھ ئەخمەت شاھ ئىسلام؛ دۆلەت مۇداپىئەسى ۋە بىخەتەرلىك نازىرى: ئۇبەيدۇللا غوجا ئەسەدۇللا غوجا ئوغلى - كېيىن مۇئاۋىن رەئىس بولىدۇ؛ يېزائىگىلىك نازىرى: ھىدايەت يۈرگۈلئاغا؛ سەھىيە نازىرى: مىر ئادىل؛ مائارىپ نازىرى: ناسىرخان تۈرە؛ يىمەكلىكلەر نازىرى: ئابىتجان مەخمۇت؛ مالىيە نازىرى: سالومون ھەرزىفېل - كېيىن ئۇنىڭ ئورنىغا شاھ ئىسلام تەيىنلىنىدۇ؛ تاشقى ئىشلار نازىرى: مۇستاپا چوقاي ئوغلى. - ئا. ھ. ئىزاھاتى).

بۇ ۋەزىيەتتىن قىزىلار پەقەتلا رازى ئەمەس ئىدى. دەرۋەقە، ئەگەر قوقان مۇختارىيىتى مۇۋەپپەقىيەت بىلەن ھاكىمىيەت يۈرگۈزۈلگەندە، تۈركىستان تەۋەسىدە سوۋېت ھاكىمىيىتىگە ئېھتىياج بارمۇ-يوق دىگەن سۇئال ئوتتۇرىغا چىقىشى مۇقەررەر ئىدى. شۇ سەۋەپتىن بۇ ئاپتونومىيىنى دەرھال ئاغدۇرۇپ تاشلاش شەرت ئىدى. ئەمما بۇنىڭ ئۈچۈن تاشكەنت سوۋېتىنىڭ يىتەكچىلىكىدىكى مۇقتاردا قۇراللىق كۈچى يوق ئىدى. ئۇنىڭ ئۈستىگە موسكۋا بىلەن تاشكەنت ئوتتۇرىسىدىكى يوللار ئۇرۇس كازاكلارنىڭ ئاتامانى گېنېرال دۇتوۋ قوشۇنلىرى تەرىپىدىن ئۈزۈلۈپتەلگەن ئىدى. بۇ ئارىدا تۈركىستاننىڭ ھەر قايسى جايلىرىدىن قوقان ھۆكۈمىتىنى قەتئىي ھەمىيە قىلىش ھەققىدىكى خەۋەرلەر كەينى ئۈزۈلمەي كېلىپ تۇرماقتا ئىدى.

(رەسىم ئورنى)

قوقان شەھىرىدە قۇرۇلغان تۈركىستان مىللىي ھۆكۈمىتىنى ھىمايە قىلىش كاتتا يىغىنى، تاشكەنت 1917-يىلى 13-دىكابىر (رەسىم ئورنى)  
تۈركىستان مىللىي ھۆكۈمىتىنى ھىمايە قىلىش نامايىشى، تاشكەنت. 1917-يىلى 13-دىكابىر

قوقان ھۆكۈمىتى موسكۋاغا خەۋەر يوللاپ، ئۆزلىرىنى ”تۈركىستان تەۋەسىدىكى بىردىن-بىر قانۇنلۇق ھۆكۈمەت ئورگىنى“ دەپ ئېتىراپ قىلىنىشىنى تەلەپ قىلىدۇ. ستالىن بۇ تەلەپكە قەتئىي قارشى چىقىپ، ”خەلق تەرىپىدىن سايلانغان سوۋېت ھاكىمىيىتىنىڭ بىردىن-بىر قانۇنى ھۆكۈمەت بولىدىغانلىقى، ئۇنىڭدىن باشقا ھەرقانداق بىر ئورگان بىلەن مۇناسىۋەت ئورنىتىشنى قوبۇل قىلالمايدىغانلىقى“ نى بىلدۈرىدىغان جاۋاب يوللايدۇ. موسكۋادىن بۇنداق بىر جاۋاب ئالغان قوقان ھۆكۈمىتى، 1918-يىلى يانۋار ئېيىدا ئومۇمىي سايلام ئۆتكۈزىدىغانلىقىنى، سايلامدا بارلىققا كېلىدىغان قۇرۇلتاي ۋەكىللىرىنىڭ ئۈچتە بىرىسى مۇسۇلمان بولمىغان ۋەكىللەرگە بېرىلىدىغانلىقىنى ئېلان قىلىدۇ. قوقان ھۆكۈمىتى، يەنە بىر تەرەپتىن پۇل ۋە قۇرال جەھەتتە ياردەم بېرىلگەندەك دوست ئىزدەشكە كىرىشىدۇ. بۇ مەقسەتتە ھۆكۈمەتنىڭ تاشقى ئىشلارغا مەسئۇل نازىرى مۇستاپا چوقاي ئوغلى ئاقلار گېنېرالى دۇتوۋ بىلەن ئالاقىلىشىپ كۆرگەن بولسىمۇ، دۇتوۋ ”ئۇرۇس كازاكلرى يىتەكچىلىك قىلىدىغان ھۆكۈمەتكىلا ياردەم بېرىلەيمىز“ دەپ جاۋاب بەرگەچكە، بۇ كۆرۈشۈشتىنمۇ بىرەر نەتىجە چىقمايدۇ. بۇخارا ئەمىرى سەئىد ئالمىخان بولسا، ئەڭ چوڭ دۈشمەن دەپ ھېساپلىغان جەدىتچىلەر قاتناشقان بۇنداق بىر ھۆكۈمەت بىلەن ئۇچۇرۇشىشنى ھەرگىز خالىمايتتى. شۇنداق بولغاچقا، ئۇ بارلىق كۆرۈشۈش تەكلىپلىرىنى رەت قىلىدۇ. تۈركىستاننىڭ قازاقلار ئولتۇراقلاشقان رايونىدا قۇرۇلغان ئالاش-ئوردا ھۆكۈمىتى ئۆز دەرىدىن ئېشىنىلغىدەك ھالدا ئەمەس ئىدى. قوقان ھۆكۈمىتى كېرەكلىك قۇرال-ياراغ ۋە ئىقتىسادىي ياردەمگە ئېرىشەلمىگەنلىكى، ھۆكۈمەت رەھبەرلىكى ئىچىدە ئۈمىدسىزلىكلەرنىڭ باش كۆتۈرىشىگە سەۋەپ بولىدۇ. ھۆكۈمەت رەئىسى تىنىشبايېۋمۇ 1918-يىلى 17-يانۋار كۈنى ھۆكۈمەت رەئىسلىكىدىن ئىستىپا بېرىدۇ. ئۇنىڭ ئورنىغا مۇستاپا چوقاي ئوغلى رەئىسلىككە تەيىنلىنىدۇ (تىنىشبايېۋ ئىستىپا بەرگەندىن كېيىن خەلق شۇراسى جۇمھۇر رەئىسلىكىنى ئادۋۇكات ئۈبەيدۇللا غوجىغا تەكلىپ قىلغان بولسىمۇ، بۇ ۋەزىپىدىن باش تارتقان ئۈبەيدۇللا غوجا بۇ ئورۇنغا مۇستاپا چوقاي ئوغلىنى تەكلىپ قىلىپ، ئۆزى مۇئاۋىن رەئىسلىك ۋەزىپىسىنى ئۈستىگە ئالىدۇ. - ئا. ھ. ئىزاھاتى.).

شۇ يىلىنىڭ يانۋار ئايلىرىدا، قىزىل ئارمىيە ئورېنپۇرگ رايونىنى ئىگەللەپ ياتقان گېنېرال دۇتوۋ كۈچلىرىنى يېڭىپ، موسكۋا بىلەن تاشكەنت ئوتتۇرىسىدىكى ترانسپورت يوللىرىنى ئېچىۋالىدۇ. بۇ ۋەقەلەرنىڭ كەينىدىنلا تاشكەنت سوۋېتىمۇ 31-يانۋار كۈنىسى بىر يىغىن ئېچىپ قوقان ھۆكۈمىتىنى ”بۇرچۇئا ئەكسىلىنىقلاۋىي ھۆكۈمەت“ دەپ ئېلان قىلىشىپ، بۇ ھۆكۈمەتنى دەرھال تارقىتىۋېتىش قارارىنى ئالىدۇ. قىزىل قوغدىغۇچىلار (قىزىل گۇۋاردىيە - ئۇت) ئاۋسترو-ۋېنگىر ئۇرۇش ئەسىرلىرى ۋە بۇ يەردە تۇرىۋاتقان ئەرمەن مىللىسلىرىنىڭ ياردىمىگە تايىنىپ 1918-يىلى 14-فېۋرال كۈنىسى قوقان شەھىرىگە ھۇجۇم باشلايدۇ. 18-فېۋرال كۈنىسىگە داۋام قىلغان تۆت كۈنلۈك قانلىق جەڭ نەتىجىسىدە تۈركىستان مۇختارىيەت ھۆكۈمىتى مۇنقەرز بولىدۇ. قىزىل گۇۋاردىيەلەر بىلەن ئۇلارغا ياردەملەشكەن ئەرمەن مىللىسلىرى قوقان شەھىرىدە قانلىق قىرغىچىلىق يۈرگۈزىدۇ. قوقان ھۆكۈمىتى، شۇنچە قىسقا ئۆمۈر كۆرگىنىگە قارىماي تۈركىستان تەۋەسىدىكى ”تۇنجى سىياسىي ئاپتونومىيە تەلپۈنىنىڭ سىموۋولى“ بولۇش جەھەتتىن ئالغاندا، ئىنتايىن مۇھىم تارىخىي ئەھمىيەتكە ئىگە بىر ھۆكۈمەت ئىدى.

ھۆكۈمەت باشلىغى مۇستاپا چوقاي ئوغلى ھۆكۈمەت باستۇرۇلغاندا ئۆلۈمدىن قۇتۇلۇپ، ئاۋال قازاقىستانغا، ئۇ يەردىن باشقىرىدىنلا قېچىپ بېرىۋالغان ئىدى. چوقاي ئوغلى باشقىرىدىنلا بارغاندىن كېيىن، ئۇ يەردىكى باشقىرىدىنلا مىللىي ئاپتونومىيىسىنى قۇرۇش ھەرىكىتىگە قاتنىشىدۇ. سوۋېتلەر ئىتتىپاقى ئۇ يەردىنمۇ ئىگەللىۋالغاندىن كېيىن گروزىيىگە قېچىپ بېرىپ، ئۇ يەردە نەشرىياتچىلىق پائالىيەتلىرىنى باشلىۋېتىدۇ.

تېلىس بولشېۋىكلار تەرىپىدىن بېسىۋېلىنغان ۋاقىتلاردا، چوقاي ئوغلى ئۇ يەرنىمۇ تاشلاپ تۈركىيە ئارقىلىق پارىژغا بېرىۋېلىپ، ياۋرۇپادا تۈركىستان ئازاتلىق پائالىيەتلىرىنى باشلىۋېتىدۇ. مۇختار يېتەكچى رەئىسى بولغان تېنشىبايېۋمۇ قازاقىستانغا بېرىۋالغاندىن كېيىن، ئۇ يەردە قۇرۇلغان ئالاش-ئوردادا ھۆكۈمىتىنىڭ ئىچكى ئىشلار نازىرى بولۇپ ۋەزىپە ئۆتىدۇ.

قوقان مۇختارىيىتى باستۇرۇلۇپ، شەھەر ئۇرۇسلار تەرىپىدىن چىقىپ تۈپ-تۈز قىلىۋېتىلگەنلىكى سەۋەبىدىن، ئەينى ۋاقىتتا قوقان شەھەر مۇداپىئىسى بىلەن قوقان ھۆكۈمىتىنى قوغداش ۋەزىپىسىگە تەيىنلەنگەن ئەرگەش قۇربېشى، قول ئاستىدىكى قۇراللىق كۈچلىرى بىلەن بىرگە تاغلىق رايونلارغا چېكىنىپ بېرىۋېلىپ بولشېۋىكلارغا قارشى خاراكتېردىكى قۇراللىق قارشىلىق كۆرسىتىش ھەرىكىتىنى باشلىۋېتىدۇ. كېيىنكى يىللاردا «باسمىچىلىق» دەپ نام ئالغان بۇ قۇراللىق قارشىلىق كۆرسىتىش ھەرىكىتى، پۈتۈن تۈركىستان تەۋەسى بويىچە تېز سۈرئەتتە كېڭىيىپ، ئىككى يىل ئىچىدە تۈركىستاننىڭ مۇتلەق كۆپ قىسىم جايلىرىغا ئۆز تەسىرىنى كېڭەيتكەن ئىدى. شۇ سەۋەپتىن، قوقان مۇختارىيىتىنىڭ ئاغدۇرۇلغان كۈنى تۈركىستاندىكى باسمىچىلىق ھەرىكىتىنىڭمۇ باشلانغان كۈنى دەپ قوبۇل قىلىنماقتا.

## تۈركىستان ئاپتونومىيىسى

قوقان شەھىرىدە قۇرۇلغان مۇختارىيات جۇمھۇرىيىتىنىڭ بولشېۋىكلار تەرىپىدىن رەھىمسىزلىرىچە باستۇرۇۋېتىلىشى، بولشېۋىكلار بىلەن تۈركىستان خەلقى ئوتتۇرىسىدىكى زىددىيەت بىلەن دۈشمەنلىكنى زور دەرىجىدە كۈچەيتىۋەتكەن ئىدى. بۇ ۋەقەلەر، تۈركىستاننىڭ ئىلغارلىرىغا مۇنتىزىم قۇراللىق كۈچكە ئىگە بولماي تۇرۇپ ۋەتىنىنى باشقۇرۇش ھەققىگە ئېرىشكىلى بولمايدىغانلىقىنى ئېنىق كۆرسىتىپ بەرگەن ئىدى. ئۇ كۈنلەردە، يەنە بىر قىسىم تۈركىستانلىق پائالىيەتچىلەر بولشېۋىكلار بىلەن ھەمكارلىشىش يولى ئارقىلىق يېڭى ھۆكۈمەت تەركىۋىدە ئەمەلىي تەسىر كۆرسىتەلگىدەك بىرەر ئورۇنغا ئېرىشىش خىيالىدا چارە ئاخىرۇشقا كىرىشكەن ئىدى. كومۇنىستلار، ئىيولدا تاشكەنتتە بىر قېتىملىق كومۇنىستىك پارتىيە قۇرۇلتىيى چاقىرىشىدۇ. بۇ قۇرۇلتايغا تۈركىستاندىكى 1500 كومۇنىستقا ۋاكالىتەن 43 نەپەر ۋەكىل قاتنىشىدۇ. بۇ قۇرۇلتايدا، رۇسىيە كومپارتىيىسىگە قاراشلىق تۈركىستان كومۇنىستىك پارتىيىسىنى قۇرۇپ چىقىش قارارى ئېلىنىدۇ. بۇ ۋاقىتلاردا تاشكەنت شەھىرى شەرق ئەللىرى كومۇنىستىك پارتىيىلىرىنىڭ پائالىيە مەركىزىگە ئايلانغان ئىدى. مەسىلەن، ئىرانلىقلارنىڭ ئادالەت پارتىيىسى، مۇستاپا سۇپھىنىڭ تۈركىيە كومۇنىستىك پارتىيىسى، ياش بۇخارالىقلار ۋە ياش خۇەلىكلەر ئىچىدىكى بولشېۋىزمغا ھەۋەس قىلىدىغان گۇروھلار، ھىندىستان ئىنقىلاپچىلىرى ۋە خىتاي كومۇنىستلىرى بۇ شەھەرگە يىغىلغان ئىدى (ئۇ يىللاردا تاشكەنت شەھىرى ئىران ۋە ھىندىستان باشچىلىقىدىكى بىر مۇنچە شەرق ئەللەر كومپارتىيىلىرىنىڭ پائالىيەت مەركىزىگە ئايلانغان ئىدى. ئىران كومپارتىيىسىنىڭ «بايراقىي ئادالەت»، ھىندىستان كومپارتىيىسىنىڭ بولسا «زېمىندار» دېگەن گېزىتلىرى تاشكەنتتە نەشرى قىلىنماقتا ئىدى. تۈركىيە كومپارتىيىسىنىڭ باش سېكرىتارى مۇستاپا سۇپھىمۇ تۈركىيەگە بارىدىغان ئۇكرائىنا بىلەن كاپكازىيە يوللىرى دېنىكىن بىلەن ۋرانگېل قۇراللىق قوشۇنلىرى تەرىپىدىن كېسىۋېتىلگەنلىكى ئۈچۈن ئانادولۇغا قايتىپ كىتەلمەي، تۈركىستان ئارقىلىق ھەزەر دېڭىزىدىن ئۆتۈپ تۈركىيەگە بېرىۋېلىشنى پىلانلاپ يۈرەتتى. بۇنىڭغىمۇ ئىمكانىيەت يار بەرمىگەندىن كېيىن بۇ يولدىنمۇ ۋاز كەچكەن مۇستاپا سۇپھى گروزىيەلىك كومۇنىست ئېلىئاۋانىڭ تەلۋىگە ئاساسەن بىر مەزگىل تاشكەنتتە تۇرۇپ پائالىيەت قىلىشقا ماقۇل بولغان ئىدى. شۇنداق قىلىپ، مۇستاپا سۇپھىمۇغلى تاشكەنتتە قېلىپ ئۇ يىللاردا تۈركىيە كومۇنىستلىرىنىڭ ئورگان گېزىتى بولغان «يېڭى دۇنيا» نى نەشرى قىلدۇرۇپ، ئورتا ئاسىيا تەۋەسىگە تارقىلىپ كەتكەن ئوسمانلار ئۇرۇش ئەسىرلىرى ئارىسىدا كومۇنىزم ئىدىيىسىنى تارقىتىشنى مەقسەت قىلغان پائالىيەتلەر بىلەن شوغۇللىنىدۇ، ھەمدە شەرق ئەللەر كومپارتىيە تەشكىلاتلىرىنىڭ ئورتاق

پائالىيەت سورۇنى بولغان «بەينەلمىلەل شەرق تەبلىغات شۇراسى» نى قۇرۇپ چىقىش ئىشلىرىغا قاتناشماقتا ئىدى. - ئا. ھ. ئىزاھاتى).

ئۇ ۋاقىتلاردا پەرغانە رايونىدا باشلانغان باسمىچىلىق ھەرىكىتى تۈركىستان تەۋەسىدە تېز سۈرئەت بىلەن كىڭىيىپ بارماقتا ئىدى. يەنە بىر تەرەپتە ئاقلار 1918-يىلىنىڭ ئوتتۇرىلىرىغىچە قازاننىمۇ ئۆز ئىچىگە ئالغان ھالدا موسكۋا بىلەن تاشكەنت ئوتتۇرىسىدىكى مۇھىم مەركىزى شەھەرلەرنىڭ كۆپ قىسمىنى تارتىۋالغان بولۇپ، موسكۋا بىلەن ئورتا ئاسىيانى بىر-بىرىسىگە باغلاپ تۇرىدىغان يوللار پۈتۈنلەي ئۈزۈپ تاشلانغان ئىدى. شۇنىڭدەك يەنە، موسكۋا بىلەن تۈركىستان ئوتتۇرىسىدىكى بىپايان زېمىندا نۆۋەت بىلەن ئىدىل-ئۇرال، باشقىرىدىستان ۋە ئالاش-ئوردا ئاپتونومىيىلىرى ئېلان قىلىنغان ئىدى. ئادىمىرال كولچاكا تەۋە بولغان ئاق ئۇرۇش قۇراللىق كۈچلىرى، ئاتامان دۇتوۋغا تەۋە ئۇرۇش كازاكىلىرى، بولشېۋىك دۈشمىنى بولغان تۇنجى قۇرۇلتايغا تەۋە سوتسىيالىستلار بىلەن يوقۇرىدا تىلغا ئېلىنغان ئاپتونومىيىلەرگە تەۋە قۇراللىق ئەسكەرى كۈچلەر، تارقاق ئۇرۇش سېپى تەشكىل قىلىپ قىزىل ئارمىيىگە قارشى ئۇرۇش قىلماقتا ئىدى. ئەنە شۇنداق بىر ئەھۋال ئاستىدا، ئەگەر موسكۋا دائىرىلىرى يەرلىك كىشىلەردىن پارتىيىگە ئەزا قوبۇل قىلماسلىق پىكىرىدە چىڭ تۇرۇۋالسا كومۇنىستىك ھاكىمىيەت بىلەن يەرلىك خەلق ئوتتۇرىسىدا مۇناسىۋەت قۇرالمايدىغانلىقىنى تونۇپ يېتىدۇ. شۇنداق قىلىپ، موسكۋا دائىرىلىرى ئاساسەن كونا جەدىتچىلەردىن تەشكىل تاپقان تۈركىستانلىق زىيالىيلارنى تۈركىستان كومۇنىست پارتىيىسىگە جەلىپ قىلىش ئۈچۈن تاشكەنتتىكى ئۇرۇش كومۇنىستلىرىنى مەجبورلاشقا باشلايدۇ. دەرۋەقە كومۇنىستلار بۇنداق بىر سىياسىي ئۆزگەرتىش ئىشىنى ئوڭۇشلۇق ئىشقا ئاشۇرىدۇ. كومۇنىستلار 1918-يىلى دىكابىر ئېيىدا چاقىرىغان ئىككىنچى نۆۋەتلىك قۇرۇلتىيىدا 900 گە يېقىن تۈركىستانلىقنى كومپارتىيىگە ئەزا قىلىپ قوبۇل قىلىشىدۇ. بۇ قۇرۇلتايدا يەنە پارتىيە پائالىيەتلىرىنى تۈركىستاننىڭ يەرلىك ئالاھىدىلىكى بىلەن ئىجتىمائىي ئەھۋالغا ماسلاشتۇرۇپ قانات يايدۇرۇش، تۈركىستان خەلقىنى پارتىيىگە يېقىنلاشتۇرۇش مەقسىتىدە «مۇسۇلمانلار بىيرۇسى» (مۇسبىرو) قۇرۇش قاتارلىق قارارلارمۇ قوبۇل قىلىنىدۇ. بۇ بىرو، كومپارتىيە مەركەزى كومىتېتىگە بىۋاسىتە قارايدىغان بولۇپ پائالىيەت قىلىشى لازىم ئىدى. مۇسۇلمانلار بىروسىنىڭ تۇنجى قېتىملىق يىغىنى 1919-يىلى مايدا ئېچىلىپ، بۇ يىغىندا رەھبەرلىك گۇرۇپپىسىنىڭ ئەزالىرى سايلاپ چىقىرىلىدۇ (تۈركىستان كومۇنىستىك پارتىيىسى مۇسۇلمانلار بىروسىنىڭ بىرىنچى نۆۋەتلىك ئىجرائىيە ئورگىنى تۈۋەندىكى كىشىلەردىن تەشكىل تاپىدۇ: تۇرار رىزىقۇلوۋ، ئابباس ئەلىيېۋ، ئەپەندىيېۋ، ن. خوجايېۋ، تۇرسۇن خوجايېۋ، پەخرىدىنوو، مۇھىدىدىنوو ۋە ئەيسايېۋ. - ئا. ھ. ئىزاھاتى). مۇسۇلمانلار بىروسى، تۇنجى قېتىملىق يىغىنىدا رۇسىيە كومۇنىستلىرىنىڭ يەرلىك كىشىلەرگە قارىتا يۈرگۈزۈپ كەلگەن زوراۋانلىق سىياسەتلىرى بىلەن يەرلىكلەرنى قول قاتارىدا كۆرۈپ كەمسىتىش ھەرىكەتلىرىنى قاتتىق تەنقىتلىشىدۇ.

بۇ ئىشلاردىن خاتىرجەم بولمىغان موسكۋا رەھبەرلىرى، تۈركىستان رايونىدا سوۋېت ھاكىمىيىتىنى مۇستەھكەملەش ئىشلىرىنى ئىجرا قىلىدىغان بىر ھەيئەت (تۈرك كومىسسسىيە) قۇرۇلغانلىقىنى ئېلان قىلىدۇ. گېنىرال فرۇنزې رەئىسلىكىدە قۇرۇلغان بۇ تۈرك كومىسسسىيە ئەزالىرى تەركىۋىدە كىۋېشېۋ، رۇدزۇتاك قاتارىدىكى داڭلىق كومۇنىستلار بىلەن بىرگە يەنە تۇرار رىزىقۇلوۋدەك مۇسۇلمان رەھبەرلەرمۇ بار ئىدى. تۈرك كومىسسسىيىسى، رۇسىيە كومپارتىيىسىنىڭ ئورتا ئاسىيادىكى تولۇق ھوقۇقلۇق ۋەكىلى ھىساپلىناتتى. بۇ كومىسسسىيىنىڭ ھوقۇق دائىرىسى بىلەن ۋەزىپىلىرى تۈركىستان رايونى بىلەنلا چەكلىنىپ قالمايتتى. ئۇلارغا يەنە ئىنقىلاپنى خوشنا ئەللەرگىچە كىڭەيتىش ۋە ئۇ جايلاردىكى سىياسىي ھەرىكەتلەرنى تېزگىنلەش قاتارلىق ۋەزىپىلەرمۇ يۈكلەنگەن ئىدى. تۈرك كومىسسسىيىسىنىڭ موسكۋادا چاقىرىلغان 1919-يىلىنىڭ سىنتەبىردىكى يىغىنىدا ئېلىنغان قارارلار، سوۋېت دائىرىلىرىنىڭ شۇ ۋاقىتتىكى كۆزقاراشلىرىنى ئىپادىلەش جەھەتتە بەكلا قىزىقارلىق بىر ئىش ئىدى.



1. تۈركىستان ۋە ئۇنىڭغا خوشنا ئەللەرگە قارىتىلدىغان سىياسەتلەرنىڭ مۇنداق ئىككى تۈرلۈك مۇھىم مەقسىدى بولشى لازىم: بىرىنچى ۋەزىپىسى، تۈركىستانغا خوشنا بولغان ئاسىيا ئەللىرىدىكى ئىنقىلاۋىي ھەرىكەتلەرگە ياردەم قىلىش؛ ئىككىنچى ۋەزىپىسى بولسا تۈركىستاندىن ئىقتىسادى جەھەتلەردە پايدىلىنىش.

2. ھىندىستان بىلەن ئىراندا يۈز بېرىدىغان ئىنقىلاۋىي ھەرىكەتلەر سوۋېت رۇسىيىسى ئۈچۈن ئىنتايىن مۇھىم ئەھمىيەتكە ئىگە. چۈنكى ئۇ ئەللەردە پەيدا قىلىنىدىغان قالايمىقانچىلىقلار سەۋەبىدىن، ئىتتىپاقداش كۈچلەر سوۋېت چىگرالىرىدىكى قۇراللىق كۈچلىرىنى چېكىندۈرۈشكە مەجبور بولىدۇ. ئۇنىڭ ئۈستىگە بۇنداق ھەرىكەتلەر دۇنيا ئىنقىلاۋىنىڭ راۋاجلىنىشى ئۈچۈن ئاساس تىكلەش ۋەزىپىسىنىمۇ ئۆتىيەلەيدۇ. بۇ نوقتىدىن ئالغاندا، تۈركىستان - شەرق ئەللىرىدە قوزغۇتىلىدىغان ئىنقىلاپ ۋە قوزغىلاڭ كۆتۈرۈش ھەرىكەتلىرى ئۈچۈن ئالدىنقى سەپ رولىغا ئىگە.

بۇنداق غايىلارنىڭ ئەمەلگە ئاشۇرۇلىشىغا چىن قەلبىدىن ئىشىنىدىغان فرۇنزې، تا بۇخارا ئەمىرلىگىنى ئىشغال قىلىش پىلانىنى تۈزۈۋاتقان يىللىرىدىلا بۇ ئۇرۇشنى بۇخارانىڭ نېرىلىرىغا، يەنى ئافغانىستاننىڭ ئىچكى قىسىملىرىغىچە كىڭەيتىش ھەققىدە تەكلىپ سۇنۇپ كەلگەن ئىدى. ھەتتا تۈرك كومىسسسىيە رەئىسىنىڭ ئورۇنباسارى كىۋىشېۋ، ئافغانىستان كومپارتىيىسىنى قۇرۇش لايىھىلىرىنىمۇ ئاللا بۇرۇن تەييارلاپ قويغان بولۇپ، قۇرۇلغۇسى بۇ پارتىيىنىڭ "ئافغانىستاندىكى قالاق ھاكىمىيەتنى ئاغدۇرۇپ تاشلاپ، ئۇنىڭ ئورنىغا بىر سوۋېت خەلق جۇمھۇرىيىتى تىكلەش" ۋەزىپىسىنىمۇ تەييارلاپ بولغان ئىكەن. ئەمما ۋەزىيەتنىڭ تەرەققىياتى سوۋېت رەھبەرلىرىنىڭ كۈتكىنىدەك بولماي، قىزىل ئارمىيىنىڭ ئىشغالىيەت ھەرىكىتى بۇخارا بىلەن خۇە خانلىقلىرى تەۋەسىدىلا چەكلىنىپ قالىدۇ.

(رەسىم ئورنى)

تۇرار رىزقۇلوۋ

بۇ جەرياندا، تۈركىستانلىق ئىنقىلاۋى خادىملار مۇسۇلمانلار بىيروسىنى ۋاستە قىلغان ھالدا تۈركىستان كومپارتىيىسى ئىچىدە تەشكىللىنىش ۋە كىڭىيىش ئىشلىرى بىلەن شوغۇللانماقتا ئىدى. بۇ بىيرو، كومپارتىيە مەركەزى رەھبەرلىك گۇرۇپپىسىنىڭ تۈركىستانلىق كومۇنىستلارغا تاپشۇرغان گېزىت چىقىرىش، تەشۋىقاتچى يېتىشتۈرۈش ۋە كومپارتىيە ھۇججەت-كىتاپلىرىنى تەرجىمە قىلىش قاتارىدىكى ۋەزىپىلىرىنى بىر چەتكە قايرىپ قويۇپ، تۈركىستاننىڭ كىلەچىكىگە مۇناسىۋەتلىك مەسىلىلەر ئۈستىدە مۇھاكىمە يۈرگۈزۈش، پىلان-لايىھە تۈزۈش قاتارىدىكى ئىشلار بىلەن شوغۇللىنىدىغان بىر تەتقىقات مەركىزىگە ئايلاندۇرۇلغان ئىدى. بۇ بىيرو يەنە باشقا تۈرۈك قەۋملىرى ئولتۇراقلاشقان جايلارنىڭ نۆۋەتتىكى ئەھۋالىغا ماسلاشقان ھالدا، مىللەتچى سوتسىيالىزم شەكلىدە بىر تۈركىستان قۇرۇپ چىقىش مەقسەت قىلىنغان ۋەزىپىلەرنى تۈزۈش ئىشلىرى بىلەنمۇ شوغۇللانماقتا ئىدى. موسكۋا دائىرىلىرى، تۈركىستانلىق كومۇنىستلارنىڭ بۇ بىيرونى بۇ شەكىلدە پايدىلىنىپ كېتىشىدىن زادىلا خاتىرجەم بولالماي قالىدۇ. ئەمما داۋام قىلىۋاتقان ئىچكى ئۇرۇش، دۈچ كېلىۋاتقان ئېغىر ئىقتىسادىي قىيىنچىلىقلار، ئۇلارنى بۇ جەھەتتە كەسكىن تەدبىر قوللۇنىشىنى چەكلەپ تۇرماقتا ئىدى.

1920-يىلىنىڭ باشلىرىدا، مۇسۇلمانلار بىروسى كەلگۈسى غايىلىرى ۋە تۈركىستاندا ئىجرا قىلماقچى بولىۋاتقان سىياسەتلەرنى ئۇچۇق ئوتتۇرغا قويدۇ. 12-يانۋاردىن 18-يانۋارغىچە بىرلا ۋاقىتتا چاقىرىلغان مۇسۇلمانلار بىيروسى 3-نۆۋەتلىك ۋە تۈركىستان كومپارتىيىسى 5-نۆۋەتلىك قۇرۇلتىيىدا، تۇرار رىزقۇلوۋ «مىللىي مەسىلىلەر ۋە مىللىي كومپارتىيە ياچىكىلىرى» دىگەن تىمىدا بىر ئۇختۇرۇش چىقىرىدۇ. كېيىن يەنە، رىزقۇلوۋ بىلەن ئۇنىڭ يېقىنلىرى تۈركىستان ئاپتونوم سوۋېت سوتسىيالىستىك جۇمھۇرىيىتى دىگەن ئىسمىنى تۈرك جۇمھۇرىيىتى دىگەنگە، تۈركىستان كومۇنىستىك پارتىيىسىنىڭ نامىنىمۇ تۈرك كومۇنىستىك پارتىيىسى دېگەنگە ئۆزگەرتىش تەكلىۋىنى ئوتتۇرغا قويدۇ. بۇ تەكلىپ لايىھىسىدە، قۇرۇلماقچى بولغان تۈرك جۇمھۇرىيىتىنىڭ ئۆزىگە تەۋە ئايرىم ئاساسىي قانۇنى بولشى، ئىقتىسادىي، مالىيە، ھەربى ئىشلار ساھەسى ۋە

تاشقى ئىشلارغا مۇناسىۋەتلىك سىياسەت مەسلىھەت مۇستەقىل قارار قوبۇل قىلىش ھوقۇقى بولۇش لازىم دەپ كۆرسىتىلگەن ئىدى. شۇنىڭدەك يەنە مۇسۇلمان تۈركلەردىن تەشكىل قىلىنغان بىر ئارمىيە قۇرۇپ چىقىش لازىم دەيدىغان بىر تەكلىپمۇ بار ئىدى. مۇسۇلمان بولمىغان ھەربىي قىسىملار تۈركىستان تەۋەسىدىن چىقىپ كىتىشى تەلەپ قىلىنغان ئىدى. بۇ تەكلىپلەر ھەر ئىككى قۇرۇلتاي تەرىپىدىن مۇتلەق ئۈستۈن ئاۋاز بىلەن ماقۇللىنىدۇ. بۇ قۇرۇلتايدا قوبۇل قىلىنغان يەنە بىر قاراردا رۇسىيە تەۋەسىدىكى بارلىق تۈركلەرنىڭ ئورتا ئاسىيادا قۇرۇلىدىغان بۇ تۈرك جۇمھۇرىيىتى ئەتراپىغا ئۇيۇشۇشلىرى چاقىرىق قىلىنغان ئىدى. تۈركىستانلىق كومۇنىستلار تەرىپىدىن ئاۋازغا قويۇلۇپ قارارلاشتۇرۇلغان بۈيۈك تۈرك جۇمھۇرىيىتى قۇرۇش غايىسى بىلەن بۇ ھەقتە قانات يايدۇرۇلىۋاتقان پائالىيەتلەر موسكۋانى قاتتىق چۈچىتىۋىتىدۇ. نەتىجىدە، ئۇلار بۇ ھەقتە كەسكىن ھەرىكەت قوللىنىش قارارىغا كېلىدۇ. سوۋېت دائىرىلىرى، تۈركىستان ئالدىنقى سەپ باش قۇماندانى گېنېرال فرۇنزېنىڭ تەكلىۋىگە ئاساسەن تۈركىستان كومپارتىيە قۇرۇلتىيىدا ماقۇللانغان قارارلارنى پۈتۈنلەي رەت قىلىدۇ. موسكۋا، تۈركىستان كومپارتىيىسى رۇسىيە كومپارتىيىسىگە قارايدىغان بىر رايون دەرىجىلىك تەشكىلات بولغاچقا، مەركەزنىڭ رۇخسىتىنى ئالماي تۇرۇپ ھەرقانداق بىر قارار ئېلىش ھوقۇقىغا ئىگە ئەمەس دەپ ئېلان قىلىدۇ.

1920-يىلىنىڭ ئىيون ئايلىرىغا كەلگەندە، سوۋېت دائىرىلىرى بېشىنى ئاغرىتىپ كېلىۋاتقان مەسلىھەتنىڭ خېلى كۆپ قىسمىدىن قۇتۇلغان ئىدى. ئۇكرائىنادىكى گېنېرال دېنىكىن بىلەن سىبىرىيىدىكى گېنېرال كولچاك كۈچلىرى تارمار قىلىنىپ، موسكۋا-ئورتا ئاسىيا ئوتتۇرىسىدىكى بارلىق توسالغۇلار سۈيۈرۈپ تاشلانغان ئىدى. قىزىل ئارمىيە سىبىرىيىدە قولغا كەلتۈرگەن بۇ غالبىيىتىدىن كېيىن، سوۋېتلەر ئىتتىپاقىنىڭ قۇراللىق كۈچلىرىگە مەسئۇل كومىسسارى تروتسكى نىشانىنى تۈركىستان بىلەن ئۇنىڭ جەنۇبىدىكى خوشنا ئەللەرگە بۇراپ، ئۇ يەرلەرگە كۆز تىكىشكە باشلايدۇ. تروتسكىنىڭ قارشىچە، خەلقارا ۋەزىيەت تەرەققىياتى پارىژ بىلەن لوندۇنغا بارىدىغان يولنى ئافغانىستان، ھىندىستان ۋە بېنگاللىرىنىڭ شارائىتى بەلگىلەيدىغان قىلىپ قويغانمىش. بۇنىڭ ئۈچۈن، تۈركىستان تەۋەسىدىكى باسمىچىلىق ھەرىكەتلىرىنى تولۇق بېسىقتۇرۇپ ئۇ يەرلەردە سوۋېت ھاكىمىيىتىنى مۇستەھكەملەش باسقۇچىغا ئۆتۈش، بۇخارا بىلەن خىۋە ئەمىرلىكلىرىنى ئاغدۇرۇپ تاشلاشنى ئىشقا ئاشۇرۇش زۆرۈر ئىكەن. شۇ چاغدىلا ئافغانىستان بىلەن ھىندىستان يوللىرىنى ئېچىلغان ھېسپلاش مۇمكىن بولاتتىكەن. تروتسكى بۇ پىلاننى ئەمەلگە ئاشۇرۇش ئۈچۈن گېنېرال فرۇنزېنى تولۇق ھوقۇقلۇق تۈرك فرونتى (تۈرك ئالدىنقى سېپى - ئا. ھ. ئىزاھاتى) قۇماندانى قىلىپ تەيىنلەيدۇ. فرونزې، دۇنيا ئىنقىلاۋى ھەققىدىكى ئۇنداق رومانىك خىياللىرى يوق، ئۆزىنىڭ ئەمەلىي تەجرىبىسىدىن باشقا ئىشەنمەيدىغان (پراگماتىستىك) بىر كومۇنىست بولغاچقا، ئۇرۇس بولمىغان مىللەتلەردىن تەشكىللەنگەن قۇراللىق كۈچكە تايىنىپ بىرەر غەلبە قازىنىش مۇمكىنچىلىكىگە قەتئىي ئىشەنمەيدىغان بىرسى ئىدى. ئۇنىڭ قارشىچە، بۇ جايلاردىكى ئىنقىلاپلار ئۇرۇس قۇراللىق كۈچلىرىگە تايىنىش ئارقىلىقلا ئاساسقا ئېرىشەلەيدىكەن ۋە شۇ ئارقىلىقلا راۋاجلىنالايدىكەنمىش. شۇنداق بولغاچقا، يەرلىك سىياسىي ئەرباپلار بىلەن يەرلىك قۇراللىق كۈچلەرگە زادىلا ئىھتىياج يوق دەپ قارالماقتا ئىدى.

'مۇسكوم' دا كۆرۈلىۋاتقان بۇ ئىشلار بىلەن بۈيۈك تۈركىستان جۇمھۇرىيىتى قۇرۇش جەھەتتىكى بۇ تۈر ئۇرۇنۇشلار، فرۇنزېنى يەرلىكلەرگە ئىشەنمەسلىك كېرەك دېگەن قارىشىدا تېخىمۇ چىڭ تۇرۇشىغا باھانە بولۇپ بەرگەن ئىدى. شۇنداق قىلىپ، فرۇنزې ئەندى بۈيۈك تۈرك جۇمھۇرىيىتى قۇرۇش خامخىيالىنى قىلىۋاتقان تۈركىستانلىق كومۇنىستلارغا زەربە بېرىشنىڭ پۇرسىتى پىشىپ يېتىلدى دەپ قارايدۇ. دېگەندەك، ئارىدىن ئۇزۇن ئۆتمەيلا رۇسىيە كومۇنىستىك پارتىيە مەركەزى كومىتېتى تۈرك كومىسسسىيىسى تەركىۋىگە، يەنى تۈرك كومىسسسىيادا بىرمۇ مۇسۇلمان قوبۇل قىلىنمايدۇ دېگەن بىر قارار ماقۇللىشىپ، كومىسسسىيە ئەزالىرىنى قايتىدىن تاللاپ ئىشقا سېلىشقا كىرىشىدۇ. كاگانوۋىچ، گېورگى سافاروۋ ۋە ياكوب پېتېرس قاتارىدىكى داڭلىق كومۇنىستلاردىن تەشكىل تاپقان يېڭى ئەزالار تۈركىستان كومپارتىيىسى تەركىۋىدە كەڭ كۆلەملىك تازىلاش

ھەرىكىتى ئېلىپ بېرىشنى ئۆزلىرىگە ۋەزىپە قىلىشىدۇ. ئاقشەت، تۇرار رىزقۇلوۋ بىلەن نىزام خوجايېۋ قاتارىدىكى داڭلىق رەھبەرلەر تۈركىستان كومپارتىيىسىدىن قوغلاپ چىقىرىلىدۇ. ئۇندىن باشقا ئۇلارنىڭ ھۆكۈمەت ئىجرائىيە كومىتېتىدىكى (تۇرتسىك) ۋەزىپىلىرىمۇ ئېلىپ تاشلىنىدۇ. ئۇلاردىن بوشىغان ئورۇنلارغا تەجربىسىز، ئېلىپنىڭ سۇنقىنىمۇ بىلمەيدىغان ساۋاتسىز تۈركىستانلىق كومۇنىستلارنى سەپلىشىدۇ. يېڭى ئىجرائىيە كومىتېتىنىڭ رەئىسلىكىگە ئەنە شۇنداق ساۋاتسىز تۈركىستانلىق كومۇنىست بولغان رەھبەرلەر تەيىنلىنىدۇ. رۇسىيە كومپارتىيىسى، يېڭىدىن ۋەزىپىگە تەيىنلەشكەن بۇ تۈركىستانلىقلارنى “ئۆزبەك ۋە قازاق پرولېتارىياتىنىڭ ھەقىقىي ۋەكىللىرى” دەپ داڭلاپ ئېلان قىلىشىدۇ. شۇنداق قىلىپ، مىللەتچى كومۇنىستلارنىڭ تۈركىستان تەۋەسىدە مىللىي خاراكتىرغا ئىگە بىر تۈرك دۆلىتى قۇرۇپ چىقىش دېگەن خامخىياللىرىمۇ سۇغا چىلىشىدۇ.

## ئالاش - ئوردا ئاپتونومىيىسى

ئالاش ھەرىكىتى، 1905-يىللىرىدا تۈركىستاننىڭ قازاقىستان تەۋەسىدە باشلانغان تۇنجى سىياسىي ھەرىكەت بولۇشىغا قارىماي ئەينى ۋاقىتتىكى ۋەزىيەتكە ئاساسەن پائالىيەتلىرىنى يەر ئاستىدا يوشۇرۇن قانات يايدۇرۇپ كەلگەن بولۇپ، 1917-يىلىغا كەلگەندىلا ئاندىن ئاشكارە سىياسىي پائالىيەت قىلىش پۇرسىتىنى قولغا كەلتۈرەلگەن ئىدى. 1917-يىلى ئىيون ئېيىدا چاقىرىلغان قۇرۇلتىيىدا قازاقىستانغا ئاپتونومىيە بېرىلىشى، بۇ رايونلارغا قارىتا ئۇرۇس مۇھاجىر كۆچۈرۈش ھەرىكىتى توختىتىلىشى، قازاق ياشلىرىنى ئالدىنقى سەپلەردە قارا ئىشچى ئورنىدا ئىشلىتىشكە خاتىمە بېرىلىشى قاتارىدىكى مەسىلىلەر كۈنتەرتىپكە قويۇلۇپ مۇزاكىرە قىلىنغان ئىدى. بۇ جەرياندا ئۆكتەبىر ئىنقىلاۋى پارتلاپ، بۇ رايوندا ئېغىر قالايماقانچىلىق ھۆكۈم سۈرۈشكە باشلايدۇ. شىمالدىكى ئومسك ۋىلايىتى قىزىللار بىلەن ئۇرۇش قىلىۋاتقان ئاق ئۇرۇس گېنېرالى كولىچاكنىڭ قۇراللىق كۈچلىرى تەرىپىدىن بېسىپ ئېلىنغان، جەنۇبتا بولسا تاشكەنت سوۋېتى بىلەن قوقان ئاپتونومىيىسى ئوتتۇرىسىدىكى ھاكىمىيەت تالىشىش ئۇرۇشى باشلىنىپ كەتكەن ئىدى.

ئەنە شۇنداق قالايماقانچىلىقلار يۈز بېرىۋاتقان 1917-يىلىنىڭ دىكابىر ئايلىرىدا، ئۈچىنچى نۆۋەتلىك قازاق قۇرۇلتىيى چاقىرىلىدۇ. بۇ قۇرۇلتايدا قازاق ئاپتونومىيىسىنى جاكارلاش قارارى قوبۇل قىلىنىپ، 15 ئەزالىق بىر ئالاش-ئوردا ھۆكۈمىتى قۇرۇلىدۇ. ئەلىخان بۈكەيخان ئوغلى ھۆكۈمەت رەئىسلىكىگە سايلىنىدۇ. ئۇرۇسلار تەرىپىدىن ئاغدۇرۇۋېتىلگەن قوقان مۇختارىيەت ھۆكۈمىتىنىڭ تۇنجى رەئىسى بولغان مۇھەممەت تىنىشباي ئوغلىمۇ بۇ ھۆكۈمەتنىڭ ئىچكى ئىشلار نازىرى ۋەزىپىسىگە تەيىنلەنگەن ئىدى. قازاقىستان پايانسىز كەتكەن جوغراپىيىلىك ئالاھىدىلىكىگە ئاساسەن، غەرب ۋە شەرق دېگەن ئىككى مىللىي مەركەز قۇرۇپ چىقىلىدۇ. ئۇرال رايونىنى ئۆز ئىچىگە ئالغان غەربىي ئالاش-ئوردىدا جاھانشاھ بىلەن خەلىل دوستمۇھەممەت ئوغلى ئاكا-ئۇكىلار مەركەزىي ھۆكۈمەتكە ۋاكالىتلىك قىلماقتا ئىدى. ئالاش-ئوردا ھۆكۈمىتى تېز سۈرئەت بىلەن قۇراللىق قوشۇن تەشكىللەشكە كىرىشىدۇ. ئوربىنۇرگ، تورغاي، كوستاناي ۋە سەمپالاتىننىڭ قوشۇنلار تەشكىل قىلىنىدۇ. بۇ ئارىدا باشقىرىدىن ھۆكۈمەت ھۆكۈمىتىنى ئوربىنۇرگقا يۆتكەپ كېلىۋالغان ئىدى. شۇڭا بۇ ئىككى ھۆكۈمەت ئۆزئارا زىچ ھەمكارلىشىپ ئىشقا كىرىشكەن ئىدى. يەنە بىر تەرەپتىن ئالاش-ئوردا ھۆكۈمىتى سىبىرىيىنى قولدا تۇتۇپ تۇرىۋاتقان ئادىمىرال كولىچاك، ئۇرۇس كازاكلارنىڭ ئاتامانى دۇتوۋ قاتارلىقلار بىلەن كۆرۈشۈپ قۇرال-ياراغ ۋە تېنىكىلىق ياردەم تەلەپ قىلىدۇ. ئەمما ئادىمىرال كولىچاك، قازاقلار قۇرغان ھۆكۈمەتكە قۇرال بېرىشنى خالىمايدۇ. ھەتتا قۇرال بەرمەيلا قالماي ئەكسىچە ئارمىيىسىنىڭ ئېھتىياجى دىگەن باھاندا ئۇلاردىن پۇل تەلەپ قىلىپ تۇرىۋالىدۇ. 1918-يىلىنىڭ ئوتتۇرىلىرىغا كەلگەندە، ئادىمىرال كولىچاك تېخىمۇ ھەددىدىن ئېشىپ ئالاش-ئوردا قۇراللىق كۈچلىرى بىلەن باشقىرىدىن قۇراللىق كۈچلىرىنى تارقىتىۋېتىش ۋە بۇ ھۆكۈمەتلەرنى ئەمەلدىن قالدۇرۇۋېتىش ئۈچۈن ھەرىكەتكە ئاتلىنىدۇ. ئەمما كولىچاك بۇ خىل

زومىلىقىنى ئۇزۇن داۋاملاشتۇرالمىدۇ. 1919-يىلىنىڭ باشلىرىدا فرۇنزې قۇماندانلىقىدىكى قىزىل ئارمىيە ئاقلارنىڭ قۇراللىق كۈچلىرىنى مەغلۇپ قىلىپ، ئاۋال ئۇرالنىڭ شەھىرىنى، كەينىدىنلا ئورېنبۇرگ شەھىرىنى بېسىۋالدى. بۇ ۋەقەلەر يۈز بەرگەندىن كېيىن، ئالاش-ئوردا رەھبەرلىك گۇرۇپپىسى باشقىرىدىن باشقا ھۆكۈمىتى بىلەن بىرلىكتە سوۋېت دائىرىلىرى بىلەن كىلىشىش يولىنى ئاقتۇرۇشقا مەجبۇر بولدى. 1919-يىلىنىڭ 16-فېۋرال كۈنى باشقىرى ھۆكۈمىتىگە ۋاكالىتەن زەكى ۋەلىدىي، ئالاش ئوردا ھۆكۈمىتىگە ۋاكالىتەن ئەخمەت بايتۇرسۇن موسكۋاغا بېرىپ بىر كىلىشىم ئىمزالىدى. ئۇلار ئۆزئارا كىلىشىم تۈزۈشكە نىلىكىگە قارىماي، ئىككى تەرەپ يەنىلا بىر-بىرىگە ئىشەنمەي ئاستىرىتىن زىتلىشىپ تۇردى. ئاخىرى 1919-يىلىنىڭ نوپابىر ئېيىدا، سوۋېت ھەربىي ئىشلار ئىنقىلاۋىي كومىتېتى ئالاش-ئوردا رەھبەرلىرىگە قارىتا ئومۇمىي يۈزلۈك كىچىرىم ئېلان قىلدى. شۇ يىلىدىكى دىكابىردا ئورېنبۇرگدا فرۇنزې بىلەن ئۆتكۈزۈلگەن ئىككى ھەپتىلىك سۆھبەت نەتىجىسىدە، ئالاش-ئوردا قۇراللىق كۈچلىرى ئاقلار بىلەن بولغان بارلىق مۇناسىۋەتلىرىنى ئۈزۈپ قىزىل ئارمىيە سېپىگە قوشۇلۇپ كەتكەنلىكىنى ئېلان قىلدى.

(رەسىم ئورنى)

ئالاش ئوردا ئاپتونومىيىسىنىڭ رەئىسى ئەخمەت بايتۇرسۇن

ئەسلىدە، موسكۋا دائىرىلىرى ئالاش-ئوردا ھۆكۈمىتى بىلەن ئۇزۇن مۇددەت بىرلىكتە پائالىيەت قىلىش مۇمكىن ئەمەسلىكىنى ئىنتايىن ياخشى بىلەتتى. شۇ سەۋەبتىن ئالاش-ئوردىنىڭ قازاقىستاندىكى تەسىر دائىرىسىنى بەلگىلىك بىر سەۋىيىدە ساقلاپ تۇرۇش، شارائىت پىشپى يېتىلگەندە بۇ مىللىي تەشكىلاتنى تارقىتىۋېتىشنى پىلانلىشىپ ئۆزلىرى بىلەن بىر سەپتە تۇرۇۋاتقان بەزى قازاق كومۇنىستلىرىنى مۇھىم ئورۇنلارغا جايلاشتۇرۇپ كەلمەكتە ئىدى. خىرىستىيانلىقنى قوبۇل قىلغان بىر قازاق تۈركى بولغان ئەلباي جانكەلدىڭنى قازاق ئۆلكىسىنىڭ پەۋقۇلئاددە ئىشلار كومىسسارىلىقىغا، يەنە بىر قازاق تۈركى بولغان مۇھەممەت تۇڭگاچىڭنى مىللىي مەسلىلەرگە مەسئۇل خەلق كومىسسارىلىقىغا تەيىنلەشكەن ئىدى. لېنىن، 1919-يىلى ئوتتۇرىلىرىدا قازاق دالالىرىنى باشقۇرۇشقا مەسئۇل بىر ئىنقىلاۋىي كومىتېت (كىرىپۇكوم) قۇرۇش قارارىغا كېلىدى. پېستروۋسكى ئىسىملىك بىر ئۇرۇس يېتەكچىلىكىدە قۇرۇلغان بۇ كومىتېتتا ئەلباي جانكەلدىڭ بىلەن مىنداش ئوغلىغا ئوخشاش قازاقلارغىمۇ ۋەزىپە بېرىلگەن ئىدى. بۇ كومىتېت كەلگۈسىدە قۇرۇلدىغا قازاق ھۆكۈمىتىنىڭ يادروسىنى تەشكىل قىلىشى پىلانلانغان ئىدى. بۇ جەرياندا دىكابىر ئېيىدا ئىمزالانغان شەرتنامىغا قارىماي ئالاش-ئوردا قۇراللىق كۈچلىرى بەزى يەرلەردە قىزىل ئارمىيىگە قوشۇلۇشنى رەت قىلىپ كەلمەكتە ئىدى. بۇ مەسىلىگە قارىتا كىرىپۇكوم 1920-يىلى 11-يانۋار كۈنى يىغىن چاقىرىپ ئالاش-ئوردا بىلەن قىرغىز (قازاق) (ئۇ ۋاقىتلاردا بۈگۈنكى قازاقىستان تەۋەسى ”قىرغىز“ رايونى دەپ، بۈگۈنكى قىرغىز تەۋەسى بولسا ”قارا قىرغىز“ رايونى دەپ ئاتالماقتا ئىدى. - ئا. ھ. ئىزاھاتى) ئىنقىلاۋىي كومىتېتىنىڭ بىرلەشتۈرۈلگەنلىكىنى جاكارلايدۇ. شۇنداق قىلىپ ئالاش-ئوردا ھۆكۈمىتى تەرىپىدىن چىقىرىلغان بارلىق قانۇنلار ئىناۋەتسىز قىلىنىپ، بۇ ھۆكۈمەت تەرىپىدىن تېزگىنلەپ كېلىنگەن جايلار كىرىپۇكوم رەھبەرلىكى ئاستىغا ئۆتكۈزۈپ بېرىلدى. كىرىپۇكوم يەنە قىزىل ئارمىيىگە قوشۇلۇشنى رەت قىلىپ كېلىۋاتقان ئالاش-ئوردا ھەربىي قىسىملىرىغا چاقىرىقنامە چىقىرىپ، ئەڭ قىسقا ۋاقىت ئىچىدە قۇرال تاپشۇرۇشنى ئۆقتۈردى. بولشېۋىكلار، قازاقىستانغا بىر ئاپتونومىيە بېرىدىغانلىقىنىڭ ئىپادىسى ئورنىدا ئالاش-ئوردا رەھبەرلىرىدىن ئەخمەت بايتۇرسۇننى كىرىپۇكوم ھەيئەت ئەزاسى قىلىپ بەلگىلەپ، ئەلخان بۈكەيخانوۋنى تورغاي ئوبلاستىنىڭ كومىسسارىلىقىغا ھەمدە مۇھەممەد تىنىشبايۋنى سەمەرىچى رايونىنىڭ كومىسسارىلىقىغا تەيىنلىشىدۇ.

1921-يىلى كومۇنىستلار ھاكىمىيىتىنىڭ تەلىپى كېلىپ ئىنتايىن مۇۋەپپەقىيەتلىك پائالىيەتلەر بىلەن شوغۇللانغان بىر يىل بولدى. بۇ يىلنىڭ دەسلەپكى ئايلىرىدا قىزىل ئارمىيە كۈچلىرى بىپايان قازاق دالالىرىدىكى بارلىق قارشىلىق كۆرسىتىش ھەرىكەتلىرى ئۈستىدىن غالىپ كېلىدى. ئۇرۇشتا يېڭىلىگەن

گېنېرال دۇتوۋ بولسا، شەرقىي تۈركىستانغا قېچىپ كېتىدۇ. قازاقىستان رايونىدىكى مەسىلىلەرنى ھەل قىلىۋالغان قىزىل ئارمىيە گېنېرالى فرونزى، نىشانىنى تۈركىستان باسمىچىلىرىغا قارشى ھەرىكەتكە ئاتلىنىش ئۈچۈن جەنۇپ تەرەپكە بۇرايدۇ. پۈتۈن يىل قازاقىستاننىڭ ھەرقايسى شەھەرلىرىدە قۇرۇلتاي ئېچىش ئىشلىرى بىلەن شوغۇللانغان بولۇپ، رەھبەرلىكى، ئافرىل ئېيىدا رۇسىيە بولۇپ، پارتيىسىنىڭ قىرغىز (قازاق) بىروسى قۇرۇلغانلىقىنى ئېلان قىلىدۇ. قازاقىستان كومپارتىيىسىنىڭ يادروسىنى بەرپا قىلىش ئۈچۈن قۇرۇلغان بۇ بىرو، كېرپۇكومنىڭ بارلىق ھوقۇقلىرىنى ئۆتكۈزۈۋالغان ئىدى. يەنە شۇ يىلى 4-ئۆكتەبىردە قىرغىز (قازاق) ئاپتونوم سوۋېت سوتسىيالىستىك جۇمھۇرىيىتى قۇرۇلغانلىقىنى جاكارلىشىدۇ. شۇنداق قىلىپ قازاقىستاندا سوۋېت ھاكىمىيىتى رەسمىي تەشكىل قىلىنغان بولىدۇ.

بولۇپ، ئۇلار پەيدا قىلغان بارلىق توسالغۇلارغا قارىماي، ئالاش-ئوردا ھەرىكىتى مىللىي باشقۇرۇش تۈزۈمىنى يولغا قويۇش جەھەتتە تەۋرەنمەي چىڭ تۇرغان بولۇپ، قازاقىستان ئۈچۈن كۆپلىگەن پايدىلىق ئىشلارنى قىلىپ بېرىدۇ. ئارىدىن بەش يىلدەك ۋاقىت ئۆتكەندىن كېيىن، تۇرار رىزقۇلوۋ ئىچكى ئۇرۇش يىللىرىغا بەرگەن بىر باھاسىدا، "ئالاش-ئوردا قۇرۇلغاندىن كېيىنكى دەسلەپكى يىللاردا ئىلغار ۋە ئىنقىلاۋىي خاراكتېرلەرگە ئىگە ئىدى" دەپ باھا بېرىدۇ. سوۋېتلەر ئىتتىپاقى دەۋرىدە بېسىلغان قازاقىستان سوۋېت ئانسىكلوپېدىيىسىدە بولسا، "ئالاش پارتيىسىنىڭ پروگراممىسى پان ئىسلامىزم ۋە پان تۈركىزم ئىدىيىسىنى ھىمايە قىلاتتى، قازاقىستاندا بۇرچۇئا ئاپتونومىيىسى قۇرۇش تەلپۈنى ئوتتۇرغا قويغان ئىدى. سوۋېتلەر قازاقلارنىڭ ئىچكى ئىشلىرىغا ئارىلاشمىسۇن دەپ، مەركەزى ھۆكۈمەتنى ئىتىراپ قىلمىغان ئىدى. ھەر قايسى ۋىلايەتلەرگە ئۆزلىرىنىڭ شۆبىلىرىنى قۇرۇپ، ئۆز گېزىتلىرىنى چىقىرىشقا كىرىشكەن ئىدى" دەپ تەنقىتلەش ئارقىلىق، بىر مەنىدە بۇ ئاپتونومىيە ھۆكۈمىتىنىڭ ئۆز ۋەتىنى ئۈچۈن ئىشلىگەن ئۇتۇغلىرىنى ۋاسىتىلىق بىر شەكىلدە ئىتىراپ قىلىشقان ھېساپلاندى.

## باشقىرىدىستان ئاپتونومىيىسى

1917-يىلى ئۆكتەبىر ئىنقىلاۋى پارتلىغان ئايلاردا ئومۇمىي ۋەزىيەتنى مۇزاكىرە قىلىش ۋە زۆرۈر ئالدىنى ئېلىش تەدبىرلىرىنى ئوتتۇرغا قويۇشنى مەقسەت قىلىپ يىغىن چاقىرغان باشقىرت مەركىزىي شۇراسى 29-نويابىر كۈنىسى مۇختارىيەت جاكارلاش قارارىنى ئالىدۇ (كونا ئۇرۇس يىلىنامە بويىچە 17-نويابىر - ئا. ھ. ئىزاھاتى). بۇ يىغىندا ئاپتونومىيە قۇرۇش قارارى بىلەن بىرگە يەنە قانۇنشۇناس يۇنۇس بەكوۋ رەئىسلىكىدە بىر مىللىي باشقىرت ھۆكۈمىتىنىمۇ قۇرۇپ چىقىدۇ. ئىچكى ئىشلار نازارلىقى بىلەن ھەربىي ئىشلار نازارلىقىنى تارىخچى ئەخمەت زەكى ۋەلىدىگە تاپشۇرغان ئىدى. ھۆكۈمەت دەرھال باشقىرت ھەربىي ئىشلار ئورگىنى تەسىس قىلىپ، مىللىي ئارمىيە قۇرۇپ چىقىشقا كىرىشىدۇ. بۇ مەقسەتتە يەنە باج يىغىشقا كىرىشىدۇ. بۇ جەرياندا ئۇكرائىنا ھۆكۈمىتى بىلەن مۇناسىۋەت ئورناتقانلىقىنى ئېلان قىلىپ، ئۇكرائىناغا ئۆزلىرىنىڭ رەسمىي ۋاكالىتچىلىرىنى ئەۋەتكەن ئىدى. مۇختارىيەت ئېلان قىلىنغان جايلار باشقىرت ئاھالىسى زىچ ئولتۇراقلاشقان كىچىك باشقىردىستان دەپ ئاتالغان رايونلارنى ئۆز ئىچىگە ئالغان بولۇپ، ئورېنبۇرگ شەھىرى پايتەخت قىلىپ تاللانغان ئىدى. قازاقىستان تەۋەسىدە ئېلان قىلىنغان ئالاش-ئوردا مۇختارىيەت ھۆكۈمىتىمۇ بۇ شەھەردە ئىدى. 1918-يىلىنىڭ يانۋار ئېيىدا سوۋېت قۇراللىق كۈچلىرى ئورېنبۇرگ شەھىرىنى ئىشغال قىلىۋالغاندىن كېيىن ھۆكۈمەت تارقىلىپ كېتىدۇ. ئاندىن ئەخمەت زەكى ۋەلىدى قاتارىدىكى بارلىق ھۆكۈمەت ئەزالىرى قولغا ئېلىنىدۇ. ئافرىل ئېيىدا ئۇرۇس كازاكللىرى بىلەن باشقىرت ئەسكەرلىرى بىرلىشىپ بولۇپ، ئۆزلىرىگە قارشى بىرلىكتە ھۇجۇم قىلىپ ئۇلارنى تۈرمىدىن قۇتقۇزىۋالىدۇ. يەنە شۇ ۋاقىتلاردا چىلبايىنسكىدە چېخ ياللانما ئەسكەرلىرى باشلانغان سوۋېت ھاكىمىيىتىگە قارشى قوزغۇلاڭ مۇۋەپپەقىيەتلىك بولۇپ، باشقىرت ھۆكۈمىتىگە ئىيول ئايلىرىدا قايتىدىن پائالىيەت قىلىشى ئۈچۈن پۇرسەت تۇغۇلىدۇ. بۇ ھۆكۈمەت مەملىكەت بويىچە ئومۇمىي

يۈزلۈك سەپەرۋەرلىك ئېلان قىلىپ، قوزغۇلاڭچى چېخ ياللانما ئەسكەرلىرىدىن ئالغان قۇرال-ياراغ ۋە ئوق-دورلاردىن پايدىلىنىپ قىسقا ۋاقىت ئىچىدىلا ئىككى پىيادىلار دۈزىيىسى (تۈمەنى) قۇرۇپ چىقىشىدۇ. قۇرۇلغان بۇ قىسىملار ئاق ئۇرۇس ۋە چېخ ياللانما ئەسكەرلىرى بىلەن بىرلىكتە سوۋېتلەرگە قارشى جەڭگە ئاتلىنىدۇ. ئىيول ئېيىدا قىزىلار ئۇفا بىلەن ئورېنبۇرگنى تاشلاپ قېچىشقا مەجبور بولىدۇ. بۇ ۋەقەدىن كېيىن باشقىرت مىللىي ھۆكۈمىتى بىلەن ھەربىي ئىشلار قۇماندانلىق مەركەزى قايتىدىن چېلىياپىنسىكتىن ئورېنبۇرگقا كۆچۈپ كېلىۋالىدۇ. باشقىرت مىللىي ھۆكۈمىتىنىڭ قۇرۇلۇشى جەريانىدا تۈركىستان مىللىي ھۆكۈمىتى ئەزالىرىدىن بولغان ئۇبەيدۇللا غوجا، داڭلىق شائىر ئابدۇلخەمەت سۇلايمان چولپان، كېيىنكى ۋاقىتلاردا بۇخارا خەلق جۇمھۇرىيىتىنىڭ دۆلەت مۇداپىيە نازىرلىقىغا تەيىنلىنىدىغان ئابدۇلخەمەت ئارپوۋ بىلەن تاشكەنتلىك زىيالىيلاردىن مەر مۇخلىس قاتارلىق بىر مۇنچە داڭلىق كىشىلەر بۇ يەرگە كېلىپ ھۆكۈمەت پائالىيەتلىرىگە قاتنىشىدۇ.

ئۇ يىللىرى، بۇ جاينىڭ سىياسىي ۋە ھەربىي كۈچ ۋەزىيىتى باشقىرت ۋە ئالاش-ئوردا مۇختارىيەتلىرى ئۈچۈن بەكلا پايدىلىق ئەھۋالدا ئىدى. سامارادا دېموكراتىيە تەرەپتارى بولغان سوتسىيالىستىك ئىنقىلابىي پارتىيە - ئېس-ئارچىلار كۆپ سانلىقنى تەشكىل قىلىدىغان تۇنجى پارلامېنت ھۆكۈمىتى تەشكىل قىلىنغان ئىدى. سىبىرىيىدە ئاق ئۇرۇس ئادىمرالى كولچاك، ئورېنبۇرگتا بولسا كازاكلارنىڭ ئاتامانى دوتوۋ قاتارلىقلار قىزىلارغا قارشى ئۇرۇشنى داۋاملاشتۇرماقتا ئىدى. بۇ جەرياندا، باشقىرت ھۆكۈمىتى بۇخارا ئەمىرلىكى بىلەن ئالاقىلىشىپ، ئورتا ئاسىياغا بارىدىغان تۆمۈريوللارنى ئۈزۈۋېتىش ھەرىكەتلىرىدە ئۆزئارا ھەمكارلىشىپ پائالىيەت قىلىش تەلۋىنى قويغان بولسىمۇ، بۇخارا ئەمىرى "موسكۋادا ھۆكۈمەت كىمىنىڭ قولىغا ئۆتكەن بولسا مەن شۇلارنى رۇسىيىنىڭ قانۇنلۇق ھۆكۈمىتى دەپ ئېتىراپ قىلىمەن، رۇسىيە بىلەن تۈزۈشكەن كىلىشىملەرگە سادىق قېلىشىم كىرەك، شۇ سەۋەپتىن ھەرقانداق بىر قوزغۇلاڭ تەرىپىگە ئۆتۈش خىيالىدا ئەمەسمەن" دەپ جاۋاب قايتۇرۇپ، ئۇلارنىڭ تەلۋىنى رەت قىلىدۇ. يەنە بىر تەرەپتىن ئالاش-ئوردا ھۆكۈمىتى بىلەنمۇ مۇزاكىرە قىلىشىپ، ئۇلار بىلەن بىرلىكتە ئورتاق قۇراللىق كۈچ تەشكىل قىلىش قارارىنى ئېلىشىدۇ. بۇ قۇراللىق كۈچكە كونا چاررۇسىيە ئارمىيىسىنىڭ ئوفىتسېرلىرىدىن ئىشېۋلاتوۋنى مەسئۇل قىلىپ تەيىنلىشىدۇ. شۇنىڭدەك يەنە 30-ئاۋغۇستتىن 7-سېنتەبىرگىچە ئورېنبۇرگتا باشقىردىستان، قازاغىستان ۋە سابىق قوقان مۇختارىيەت رەھبەرلىرى يىغىلىپ «شەرقىي جەنۇب مۇسۇلمان ئەللەر فېدېراتسىيىسى» نى قۇرۇپ چىقىش ھەققىدە قارار قوبۇل قىلىدۇ (3-خەرىتىگە قارالسۇن. - ئا. ھ. ئىزاھاتى). ئەگەر سىبىرىيە، سامارا ھۆكۈمەتلىرى بىلەن ئۇرۇس كازاكلرىمۇ بۇ فېدېراتسىيىگە قوشۇلۇشنى خالىسا، بۇ ئىتتىپاقنى تېخىمۇ كىڭەيتىپ «شەرقىي رۇسىيە ئىتتىپاقى» غا ئۆزگەرتىشى مۇمكىنلىكىنى بىلدۈرىدۇ (بۇ يىغىنغا ئالاش-ئوردىدىن ئەلخان بۈكەيخانوف، ئەخمەت بايتۇرسۇنوف، مەر ياقۇپ دۆلەت، قوقان ھۆكۈمىتىدىن مۇستاپا چوقاي ئوغلى، مۇھەممەتجان تىنىشبايېۋ، ئۇبەيدۇللا غوجا، باشقىردىستاندىن ئەخمەت زەكى ۋەلىدى ۋە باشقا بىر قىسىم ھۆكۈمەت ئەزالىرى قاتناشقان ئىدى. - ئا. ھ. ئىزاھاتى). بۇ ۋاقىتتا ئابدۇلخەمەت سۇلايمان چولپان، بۇخارالىق ئابدۇلخەمەت ئارپوۋ، نىزام غوجا، باشقىرتلاردىن ئىلىياس ئالكىن، ئەخمەت زەكى ۋەلىدى، قازاقلاردىن بولسا ئەلخان بۈكەيخانوف قاتارلىق كىشىلەرنىڭ قاتنىشىشى بىلەن «تۈرك سوتسىيالىستلار پارتىيىسى» نى قۇرۇپ چىقىش ئىشى باشلىنىدۇ. «مىللەتچى سوتسىيالىزم» ئاساسلىرى بويىچە قۇرۇش پىلانلانغان بۇ پارتىيىنى بارلىق شەرق تۈركلىرىنىڭ ئورتاق پارتىيىسى ھالىتىگە كەلتۈرۈش ئۈچۈن تىرىشچانلىق كۆرسەتمەكچى بولغان ئىدى. پارتىيە قۇرغۇچىلىرى دەسلەپكى ئىجرائىتىنى باشقىردىستاندا يولغا قويۇپ، ئۆز كۆز قاراشلىرى ئاساسىدا بىر تېرىتورىيە قانۇنى چىقىرىشىدۇ. ھۆكۈمەت، سامارادىكى سوتسىيالىست ئېس-ئارچىلار ھۆكۈمىتى بىلەن زىچ ھەمكارلىق ئورنىتىپ، قىزىلارغا قارشى ئۇرۇشقا زور ياردەمدە بولۇپ كېلىۋاتقان ئىدى.

رۇسىيىدە داۋاملىشىۋاتقان ئىچكى ئۇرۇش يالغۇز چاررۇسىيە چېگرا تەۋەسىدىكى مىللەتلەر بىلەنلا چەكلىنىپ قالغان بولماستىن، كومۇنىستىك ھاكىمىيەتكە قارشى جەڭ قىلىۋاتقان ئاق ئۇرۇس گېنېراللىرى، ئىتتىپاقداش

دۆلەتلەر (ئەنگىلىيە بىلەن فرانسىيە) بىلەن سىبىرىيىنىڭ بىر قىسمىغا بېسىپ كىرىۋالغان ياپونىيىنىڭمۇ ھىمايىسىگە ئېرىشكەن ئىدى. ئاق ئۇرۇس ئادىمىرالى كولچاك قۇماندانلىقى ئاستىدىكى ئۇرال ئالدىنقى سېپى 3 كورپۇستىن تەشكىل تاپقان ئىدى. تەخمىنەن 30 مىڭ كىشىلىك سىبىرىيە كورپۇسى ئاساسەن چېخ ئەسكەرلىرىدىن تەشكىل تاپقان بولۇپ، يىكاتېرىنا بۇرگ شەھىرىدە چۈشكۈن تۈزگەن بۇ كورپۇسقا چېخ گېنېرالى گايدا قۇماندانلىق قىلماقتا ئىدى. 50 مىڭ كىشىلىك غەربىي كورپۇس ئارمىيىسىگە ئۇرۇس گېنېرالى قانجىن قۇماندانلىق قىلماقتا ئىدى. جەنۇب يۆنىلىش ئارمىيىسى ئۇرۇس كازاكلېرىدىن تەشكىل تاپقان بولۇپ، ئاتامان دۆتوۋنىڭ قۇماندانلىقىدا ئىدى. ئەينى ۋاقىتتا سوتسىيالىست گۇرۇپپىلارمۇ سامارانى بېسىۋېلىپ، بۇ يەردە بىر تۇنجى پارلامېنت ھۆكۈمىتى (كومۇچ) نى تەشكىللىگەن ئىدى. بۇ ھۆكۈمەت درېكتىۋالار دەپ ئاتالغان بىر گۇرۇپ تەرىپىدىن باشقۇرۇلماقتا ئىدى.

1918-يىلىنىڭ ئوتتۇرىلىرىدىن باشلاپ غەلىبىلىك جەڭ قىلىپ كېلىۋاتقان ئاقلار قوشۇنى قىزىلارغا قارشى ئۇرۇشلاردا كۆرۈنەرلىك ئۈستۈنلۈككە ئىگە ئىدى. شۇنداق قىلىپ ئاق ئۇرۇسلار بولشېۋىكلار ھاكىمىيىتىنى ئاغدۇرۇپ تاشلاپ رۇسىيىگە قايتىدىن ھۆكۈمرانلىق قىلىدىغان بولدى دەيدىغان ئىشەنچ ئومۇمىي يۈزلۈك كېڭىيىپ كېتىۋاتماقتا ئىدى. ئەمما شۇ يىلىنىڭ كۈز ئايلىرىدا فرانسىيە، ئەنگىلىيە، ئامېرىكا ۋە ياپونىيە ھەربىي ھەيئەتلىرى ئومسكى شەھىرىگە يىغىلىدۇ. بۇ يەردە ئۆتكۈزۈلگەن يىغىندا، غەرب ئەللىرىنىڭ ۋەكىللىرى مۆتىدىل سوتسىيالىست كۈچلەرنى ئاساس قىلىپ تەشكىل قىلىنىدىغان ھۆكۈمەتنى قوللاش ئورنىغا ئاق ئۇرۇس گېنېراللىرىنى قوللاشتا چىڭ تۇرۇپ، مۆتىدىل دېموكراتىك گۇرۇھلارنى تارقىتىۋېتىش ئۈچۈن ياردەم قىلىشىدۇ. ئۇلارنىڭ ياردىمىگە ئېرىشكەن ئادىمىرال كولچاك خۇدنى بىلەلمەي قەتئىي ئىشقا ئاشۇرغىلى بولمايدىغان قارارلار ئېلىشقا كىرىشىدۇ. شۇنداق قىلىپ، 18-نويابىر كۈنىسىگە كەلگەندە كولچاك ئۆزىنى پۈتۈن رۇسىيىنىڭ ئىلاھىي غوجايىنى (ۋېرخوۋنىي پراۋىتال - ئا. ھ. ئىزاھاتى) دەپ جاكارلايدۇ. كەينىدىنلا بۇ جايلاردا ئۇنىڭ قۇماندانلىقى ئاستىدا بولماي ئۆز ئالدىغا قىزىلارغا قارشى ئۇرۇش قىلىۋاتقان بارلىق قۇراللىق كۈچلەرنى تارقىتىۋېتىش ھەرىكىتىنى باشلىۋېتىدۇ. ئۇنىڭ تۇنجى ھەرىكىتى ئېس-ئارچىلارنى ئاساس قىلغان تۇنجى پارلامېنت ھۆكۈمىتى - كومۇچقا زەربە بېرىشتىن باشلىنىدۇ. بۇ ھۆكۈمەتنىڭ سوتسىيالىست ئەزالىرىنى قولغا ئالىدۇ. ئۈچ كۈندىن كېيىن ئالاش-ئوردا بىلەن باشقىرىدىن ھۆكۈمەتلىرىنى تارقىتىۋەتكەنلىكىنى، شۇنىڭدەك باشقىرت-قازاق قۇراللىق كۈچلىرىنىمۇ بىرگە تارقىتىۋەتكەنلىكىنى جاكارلايدۇ. ئۆز قوشۇنلىرى بىلەن بىرگە جەڭ قىلىۋاتقان 3-باشقىرت پولكىنى قۇرالسىزلاندۇرۇپ دەرھال تارقىتىۋېتىدۇ. بۇ ۋەقەلەر باشقىرت ۋە قازاق مىللىي ھۆكۈمەتلىرىنى بەكلا قىيىن ئەھۋالغا چۈشۈرۈپ قويدۇ. بۇ ۋاقىتتا باشقىرت ھۆكۈمىتى ئورېنبۇرگتا كۈچلۈك ھەربىي قۇۋەتكە ئىگە ئۇرۇس كازاكلېرىنىڭ ئاتامانى دۆتوۋنى ئۇچۇقتۇرۇۋېتىش ھەرىكىتىنى پىلانلىغان بولسىمۇ ئەمەلگە ئاشۇرالمىدۇ. قۇرال ۋە ماددىي تەمىنات جەھەتتىكى قىيىنچىلىقلار رەسمىي ئۆزىنى كۆرسىتىشكە باشلايدۇ. بۇ جەرياندا قىزىلار سامارا بىلەن ئۇفا شەھەرلىرىنى قايتىدىن ئىگەللەيدۇ. بۇ ھادىسىلار يۈز بەرگەندىن كېيىن، باشقىرىدىن ھۆكۈمەت مەركىزى ئورېنبۇرگتىن چېكىنىپ چىقىپ شەرقىي باشقىرىدىن رايونىنىڭ تىمپس بازىرىغا كۆچۈپ بېرىۋالىدۇ.

1919-يىلىنىڭ باشلىرىدا، پۈتۈن رۇسىيىدىكى كۈچ تەڭپۇڭلىقىغا كۈچلۈك تەسىر كۆرسىتىدىغان مۇنداق بىر ۋەقە يۈز بېرىدۇ: ئىتتىپاقداش دۆلەتلەر 23-يانۋار كۈنىسى بولشېۋىكلار ھاكىمىيىتىنى رەسمىي ئىتىراپ قىلغانلىقىنى جاكارلىشىدۇ. ئىتتىپاقداش دۆلەتلەر سوۋېتلەر ئىتتىپاقى بىلەن 15-فېۋرال كۈنىسى رەسمىي سۆھبەت ئۆتكۈزۈش ھەققىدە كېلىشىمگە كېلىشىدۇ. بۇنداق بىر ۋەزىيەت، سوۋېت ھاكىمىيىتىنىڭ كۈچىيىشى ئۈچۈن تېپىلماس بىر پۇرسەت ئىدى. ئەمما موسكۋاغا قارشى ئۇرۇش قىلىۋاتقان مىللەتلەر ئۈچۈن بۇ ئىش ئاخىرقى كۈنلىرىنىڭ يېقىنلىشىپ قالغانلىقىنىڭ بىشارىتى ھېساپلىناتتى. مۇختارىيەت ئۈچۈن جەڭ قىلىۋاتقان باشقىرت ۋە ئالاش-ئوردا ھۆكۈمەتلىرى ئۈچۈن ئېيتقاندا، ئۇلارنىڭ موسكۋا دائىرىلىرى بىلەن ھەمكارلىشىشتىن باشقا چىقىش يولى قالمىغان ئىدى.

باشقورت ھۆكۈمىتى، سوۋېت تەرەپ بىلەن ھەمكارلىشىشنىڭ شەرتى قىلىپ مۇنۇ تەلەپلەرنى ئوتتۇرغا قويدۇ: «ئىچكى ئىشلار بىلەن ئىقتىسادىي ئىشلاردا تولۇق مۇختارىيەت بېرىلسۇن؛ مىللىي ئارمىيە ئادەتتە سوۋېت قۇماندانلىقى ئاستىدا بولسىمۇ، ئىچكى جەھەتتە ئۆز ئالدىغا ئەركىن پائالىيەت قىلالايدىغان بولسۇن؛ كومۇنىزم ئىدىيىلىرى مەجبورى تېڭىلمىسۇن.» بۇ يەردە، ھەربىي ئىشلار نازىرى ۋە ئارمىيە قۇماندانى زەكى ۋەلىدى باشقورت قۇراللىق كۈچلىرىنى تۈركىستان ئالدىنقى سېپىغا ئۆتۈش تەلۋىنىمۇ قوشۇمچە قىلىپ ئوتتۇرغا قويدۇ. بولشېۋىكلار ھۆكۈمىتى بۇ شەرتلەرنى قوبۇل قىلىدىغانلىقىنى بىلدۈرگەندىن كېيىن، 18- فېۋرال كۈنى باشقورت پولىكلرى سوۋېت بىرىنچى كورپۇس ئارمىيە شىتابىغا قوشۇۋېتىلدى. ئاندىن، قازاق رەھبەر ئەخمەت بايتۇرسۇن بىلەن باشقورت رەھبىرى ئەخمەت زەكى ۋەلىدى مەسئۇللىغىدىكى ئىككى ھەيئەت بىرلىكتە موسكۋاغا بېرىپ كومۇنىست رەھبەرلىكى بىلەن سۆھبەتكە ئولتۇرىدۇ. 23-مارت كۈنى باشقورت ئارمىيىسى بىلەن باشقوردىستاننىڭ ئىقتىسادىي ئەھۋالىغا مۇناسىۋەتلىك 20 ماددىلىق كىلىشىم تۈزۈلۈپ، لېنىن بىلەن ستالىن ئىككىسىنىڭ تەستىقلاپ ئىمزالىشىدىن كېيىن رۇسىيە گېزىتلىرىدا ئېلان قىلىندۇ.

شۇ كۈنلەردە، يەنى 21-فېۋرال كۈنى باشقوردىستان مىللىي ھۆكۈمىتى جايلاشقان تىمپىستە باشقوردىستان ئومۇمىي قۇرۇلتىيى چاقىرىلىپ، مىللەتچىلەر ئۈستۈنلۈكتىكى بىر «ئىنقىلاۋىي كومىتېت» (بۆكۈم - ئاھ. ئىزاھاتى) سايلىنىدۇ. شۇنداق قىلىپ، بولشېۋىكلار بىلەن بىرلىكتە ھەرىكەت قىلىشتا تەلەپ قىلىنغان سىياسى تەلەپلەر بىر-بىرلەپ ئەمەلدە كۆرسىتىلىشكە تىرىشىلىدۇ. ھۆكۈمەت رەئىسلىكىدىن ئىستىپا بەرگەن كۇلايېۋنىڭ ئورنىغا خارس يۇماگۈلوۋ تەيىنلەنگەن ئىدى. زەكى ۋەلىدى بولسا ھەربىي ئىشلار نازارىتىنىڭ نازىرلىق ۋەزىپىسىنى داۋاملىق ئۈستىگە ئالغان ئىدى. ۋەلىدىنىڭ شۇنچە تىرىشچانلىق كۆرسەتكىنىگە قارىماي، باشقورت قۇراللىق كۈچلىرى تۈركىستان ئالدىنقى سېپىگە ئۆتۈۋېتىلمەي، ئاق ئۇرۇس گېنېرالى دېنىكىنگە قارشى ئۇرۇش بولۇۋاتقان ئۇكرائىنا ئالدىنقى سېپىگە يولغا سېلىۋېتىلدى. يەنە بىر تەرەپتىن زەكى ۋەلىدى سەبداشلىرى بىلەن بىرلىشىپ بولشېۋىك رەھبەرلىرىنى مۇنداق ئىككى تۈرلۈك ئىشقا ماقۇل قىلىش ئۈچۈن تىرىشىپ باقىدۇ: بىرىنچى ئىش، قازاق ۋە باشقورت رايونلىرىنى بىرلا مەمورىي ئورگان ئاستىغا توپلاپ، بۇ جايلاردا مۇختارىيەت ئىلان قىلدۇرۇش پىلانى ئىدى. بۇ تەكلىپكە قىزىقمىغان سوۋېت دائىرىلىرى، ئورېنبۇرگتا بىر ئۇرۇس رايونى شەكىللەندۈرۈش ئارقىلىق قازاقىستان بىلەن باشقوردىستاننى جوغراپىيىلىك ۋە مەمورىي جەھەتلەردە بىر-بىرىسىدىن ئايرىۋېتىش قارارىنى ئېلىشىدۇ. شۇنداق قىلىپ، ۋەلىدى بىلەن ھەمراھلىرىنىڭ ئورېنبۇرگنى مەركەز قىلغان ئاساستا بىر قازاق-باشقورت ئاپتونومىيىسى تەشكىل قىلىش ھەققىدىكى ئۇرۇنۇشلىرىمۇ يوققا چىقىدۇ. ئىككىنچى ئىش بولسا، شەرقتىكى مۇسۇلمان تۈرك ئەللىرىنىڭ سوتسىيالىست پارتىيىلىرىنى بىرلەشتۈرۈپ بىر پۈتۈن سىياسىي تەشكىلات ھالىتىگە كەلتۈرۈش پىلانى ئىدى. بۇ پىلان بويىچە تۈركىستان تەۋەسىدىكى «تۈدە»، قازاقىستاندىكى «ئۈچ جۈز» ۋە ۋەلىدى سەبداشلىرى بىلەن بىرلىكتە قۇرۇپ چىققان «ئەرك» پارتىيىسىنى بىر مەركەز ئاستىغا يىغماقچى بولغان ئىدى. بۇ تۈردىكى بىرلىشىشتىن بارلىققا كېلىدىغان ئورگان «ئەرك سوتسىيالىست پارتىيىسى» دېگەن نام بىلەن، رۇسىيە كومۇنىستىك پارتىيىسىدىنمۇ مۇستەقىل ھالدا «كومىنتېرن» (خەلقارا كومۇنىستىك پارتىيىلەر مەركەزى ئورگىنى - كومىنىستىك پارتىيىسىنى ئىنتېرناتسىيۇنال، يەنى خەلقارا كومۇنىستىك ئىنتېرناتسىيۇنال. - ئا. ھ. ئىزاھاتى) غا ئەزا بولۇشنى مەقسەت قىلىشقان ئىدى. مۇسۇلمان تۈرك رەھبەرلىرىنى رۇسىيە كومپارتىيىسىگە بېقىنمايدىغان ئايرىم بىر ئورگان ھالىغا كەلتۈرۈش مۇددىسى قىلىنغان بۇ لايىھە سوۋېت دائىرىلىرى تەرىپىدىن قوبۇل قىلىنىشىنى پەرەز قىلىش ھەرگىز مۇمكىن بولمايدىغان بىر ئىش ئىدى. دېگەندەك، بۇ تەكلىپ لايىھىسى ئۇرۇشلار تەرىپىدىن دەرھال رەت قىلىۋېتىلدى. زەكى ۋەلىدى بىلەن سەبداشلىرى، بارلىق تەكلىپ لايىھىلىرىنىڭ ھەممىسىلا رەت قىلىۋېتىلگەندىن كېيىن، رۇسىيە كومپارتىيىسىگە ئەزا بولۇپ پائالىيەت قىلىشتىن باشقا چىقىش يولى قالمايدۇ.



موسكوۋا دائىرلىرى بۇ كۈنلەردە ئۆز دەرتلىرىدىن ئېشىنىپ بولالماي ۋاقتىنى كەينىگە سوزۇپ پەيت كۈتۈشنى ئۆزلىرىگە بىردىن-بىر مەقسەت قىلىپ كېلىۋاتقاچقا، باشقىرت مىللىي ھۆكۈمىتى بىلەن سۆھبەت ئۆتكۈزۈۋاتقان قىياپەتكە كىرىۋېلىپ رۇسىيىدىكى مۇقىملىقنى قولغا كەلتۈرۈۋالغىچە ۋاقتىنى كەينىگە سوزۇشنىڭ غېمىدا قالغان ئىدى. شۇنىڭدەك يەنە سوۋېت تەرەپنىڭ باشقىردىستان تەۋەسىدە ساداقەت بىلەن ئىشلەپ بېرىدىغان يەرلىك كومۇنىستلاردىن پايدىلىنىپ مىللىي ھۆكۈمەتنىڭ ئورنىغا يەنە بىر قورچاق سىياسىي ئورگان تەشكىللەش مەقسەت قىلىنغان پائالىيەتلىرىمۇ داۋام قىلىپ تۇرماقتا ئىدى. بولشېۋىكلارنىڭ باشقىردىستان ھۆكۈمىتى بىلەن ئىمزالاشقان شەرتنامىلارغا ئەمەل قىلىش نىيىتى يوقلىقى، بۇ شەرتنامىلار ئادەم ئالدايدىغان قىلچە قىممىتى يوق قەغەز يۈزىدىكى ۋاقىتلىق نەرسىلەر ئىكەنلىكى باشقىرت ھۆكۈمەت رەھبەرلىرىگە ئاللىمۇ قاچان ئېنىق مەلۇم ئىشلار ئىدى. زەكى ۋەلىدىي توغان كۈندىلىك خاتىرىلىرىدە لېنىننىڭ ئۇلار بىلەن سۆھبەتلىشىپ ئىككى كۈنمۇ ئۆتمەي، چاقىرىلغان پارتىيە قۇرۇلتىيىدا بۇخارىغا جاۋابەن سۆزلىگەن نۇتقىدا ”تاكتىكىلىق سەۋەپلەر تۈپەيلىدىن بۇرچۇئا مىللەتچىلىرى بىلەن شەرتنامە تۈزۈشكە مەجبورلىنىدىغان ئەھۋاللارمۇ كۆرۈلىشى مۇمكىن. فىنلاندىيىدە ئىشچىلار سىنىپىنى قىرغىن قىلغان بۇرچۇئا مىللەتچىسى سۈنھاۋدا يالغاندىن ھىجىيىپ يول قويۇشقا مەجبور بولمىغانمىدۇق؟ تېخى تۈنگۈنلا باشقىرت ھۆكۈمىتى بىلەنمۇ ئەنە شۇنداق يالغان شەرتنامە تۈزۈشكە مەجبور بولمىدۇقمۇ؟” دىگەن جۈملىلىرىنى نەقىل كەلتۈرۈپ مۇنداق دەپ يازىدۇ:

بۇ نوقتىغا كەلگەندە، لېنىن ۋە ئۇنىڭ ھەمراھلىرى بىلەن سۆھبەت قىلىپ ئۇلارنى مەجبورلىيالمىغانمىز قولغا كەلتۈرگەن بىر ئۇتۇقىمىزدەك كۆرۈنىمۇ، ئەسلىدە ئۇلارنىڭ بىزگە يالغاندىن دوسلۇق ئىپادىلىگەن كۆرۈنۈشكە كىرىۋالغان كىشىلەر ئىكەنلىكىنى، كۈنلەرنىڭ بىرىدە بىزنىمۇ خۇددى ئۆزبەك ئىمام-موللىرى، فىنلاندىيە كاپىتالىست بۇرچۇئالىرىنى ئۇچۇقتۇرىۋەتكەندەك قۇتۇلۇشقا تىگىشلىك ئۇنسۇرلار دەپ ئويلاپ يۈرگەنلىكى، يەنى كومپارتىيىسىنى يېتىشتۈرۈۋالغىنىدىن كېيىن ھاكىمىيەتنى قوللىمىزدىن تارتىپ ئېلىپ ئۇلارغا ئۆتكۈزۈپ بېرىش نىيىتىدە ئىكەنلىكىنى شۇ كۈنلەردىلا سىزىپ بولغان ئىدۇق. ئەمما لېنىننىڭ بۇ نۇتقىدىن بۇ تۈر مەزمونلارنى بىلىپ قالغانلىقىمىزنى ھېچكىمگە تىنمىغان ئىدۇق.

ھەقىقەتەنمۇ سوۋېت دائىرلىرى دەل شۇنداق بىر يالغان تاكتىكا ئىشلىتىش ئۇسۇلىنى ئىشقا سالغان ئىدى. سوۋېت ھۆكۈمىتى ۋەزىيەتنى ئاساسەن تىزگىنلەپ بولغاندىن كېيىن، يەرلىك كومۇنىستلارغا تايىنىپ مەجبورى تېڭىلغان ئاپتونومىيىلەرنى تىكلەش، ئاخىرىدا بولشېۋىزم ۋاستىسى ئارقىلىق مىللىي دۆلەتلەرنى قۇرۇۋېلىش خىيالىدا بولىۋاتقان يەرلىك كادىرلارنى رەھىمسىزلىرىچە باستۇرۇش ئىشقا كىرىشمەكچى بولغان ئىدى. ستالىن، 1920-يىلى ئاپرېل ئېيىدا باشقىرت ئارمىيىسىگە مۇناسىۋەتلىك بىر قىسىم مەسلىلەرنى مۇزاكىرە قىلىش باھانىسىدا زەكى ۋەلىدىنى موسكوۋاغا چاقىرتىدۇ. موسكوۋادىكى كۆرۈشۈش جەريانىدا، لېنىن زەكى ۋەلىدىگە مۇنداق دەپ مەسلىھەت قىلىدۇ: ”يەرلىك مەسلىلەر ئۈستىدە چىڭ تۇرىۋالماي، رۇسىيىنىڭ ئومۇمىي ئىشلىرى بىلەن شوغۇللىنىشقا تىرىشماڭ!“ لېنىننىڭ بۇنداق بىر مەسلىھەت بېرىشىدىكى ئەسلى مەقسەت، ۋەلىدىنى باشقىردىستاندىن ئايرىۋېتىش ئىدى. دىگەندەك، ئۇزۇنغا قالماي زەكى ۋەلىدىنى گېنېرال دېنىكىنگە قارشى ئۇرۇش بولىۋاتقان ئۇكرائىنا ئالدىنقى سېپىدىكى تاتار-باشقىرت قىسىملىرىنى رەتكە سېلىش ۋەزىپىسىگە تەيىنلىشىدۇ. بۇ كۈنلەردە، زەكى ۋەلىدىمۇ سۇلتان غالىيېۋگە مۇناسىۋەتلىك ۋەقەلەرنى يېقىندىن كۆزىتىپ كېلىۋاتقان ئىدى. زەكى ۋەلىدى، موسكوۋانىڭ غالىيېۋگە تۇتقان رەزىل پوزىتسىيىسىگە قاراپ كومۇنىستلارنىڭ پات ئارىدا مۇسۇلمان تۈرك قەۋملىرىدىن كەلگەن بارلىق رەھبىرى خادىملارغا قارىتا ئومۇمىي يۈزلۈك تازىلاش ھەرىكىتى باشلاش ئېھتىمالى بارلىغىنى مولچەرلەيدۇ. شۇڭا، 29-ئىيۇن كۈنى سەھەردە موسكوۋادىن ئايرىلغان زەكى ۋەلىدى، كۆپ ئۆتمەي ئوتتۇردا كۆرۈنمەي تۇيۇقسىز يوقاپ كېتىدۇ. دەل شۇ كۈنى تۈركىستاندا تۇرار رىزقۇلوۋ بىلەن ئۇنىڭ سەبداشلىرى كومۇنىستلار پارتىيىسىدىن قوغلاپ چىقىرىلىپ، بارلىق ۋەزىپىلىرىدىن ئېلىپ تاشلىنىدۇ. ئاندىن ئۇلار ئۇچۇقتۇرۇۋېتىلىدۇ. بۇلاردىن شۇنى كۆرۈۋېلىشقا بولىدىكى، زەكى ۋەلىدى

ۋەزىيەتنى ھەقىقەتەنمۇ توغرا مۆلچەرلىيەلەيدىغان بىرسى ئىدى. ۋەلىدى، ئۇزۇنغا قالماي باكۇغا بېرىۋالدى. ئۇ يەردىن تۈركىستان تەرەپكە ئۆتۈپ، ئۇ يەردە قانات يايدۇرىلىۋاتقان مىللىي ئازاتلىق ھەرىكەتلىرىگە قوشۇلۇپ كىتىدۇ.

## ئىدىل - ئۇرال ئاپتونومىيىسى

چاررۇسىيە پايتەختى پېتىربۇرگتا فۇرال ئىنقىلاۋىدىن كېيىن يەنە بىر قېتىم ئىنقىلاپ پارتلاپ ھاكىمىيەت بولۇشپۇنكلار قولىغا ئۆتكەنلىكى ھەققىدىكى خەۋەرلەر ئىدىل-ئۇرال تەۋەسىگە يېتىپ كەلگەن كۈنلەردە، بۇ ھەرىكەت بۇ يەرلەردە كېرىنسىكى يىتەكچىلىگىدە قوزغىتىلغان فۇرال ئىنقىلاۋى بولغان كۈنلەردىكىدەك ئۇنچىلىك ھاياجان پەيدا قىلىپ كىتەلمىگەن ئىدى. ھەتتا ئۇنىڭ تەتۈرسىچە ھەممە يەردە يەنە قانداق ئىشلار يۈز بېرىدىغانلىقىنى ھېچ كىم بىلەلمەي قاتتىق ئۈمىدسىزلىك، ۋەھىمە ئىچىدە قالغان ئىدى. ئەنە شۇنداق بىر پەيتتە تاتار زىيالىيلىرى دەرھال بىر مىللىي قۇرۇلتاي چاقىرىش قارارىنى ئالدى. قۇرۇلتاي يېرى ئۈچۈن ئۇفا شەھىرى تاللىنىپ، چاقىرىلماقچى بولغان بۇ قۇرۇلتايغا «ئىچكىرى رۇسىيە ۋە سىبىرىيە مۇسۇلمانلار قۇرۇلتىيى» دەپ نام بېرىلدى. قۇرۇلتاي، 30-نويابىر كۈنىسى 120 نەپەر ۋەكىلنىڭ قاتنىشىشى بىلەن ئېچىلىش مۇراسىمى ئۆتكۈزۈلدى. ۋەكىللەر ئۈمىگىنىڭ كۆپ قىسمى ھېچقانداق بىر سىياسىي پارتىيىگە مەنسۇپ كىشىلەردىن بولمىغاچقا، ئېنىق بىر سىياسىي پروگرامما تۈزۈپ ئوتتۇرىغا قۇيالىشىمۇ تەس ئىدى.

يىغىن باشلىنىپ ئۇزۇنغا قالماي، شۇ يىلى مارت ئېيىدا چاقىرىلغان پۈتۈن رۇسىيە مۇسۇلمانلىرى قۇرۇلتىيىدا ئاساسلىق مۇزاكىرە تىمىسى قىلىنغان تېرىتورىيىلىك مۇختارىيەت تەلەپ قىلىش كىرەكمۇ ياكى تېرىتورىيىسىز مۇختارىيەت تەلەپ قىلىش كېرەك دېگەن مەسىلە بۇ يىغىندىمۇ ئاساسلىق مۇزاكىرە تىمىسىگە ئايلىنىدۇ. قۇرۇلتاي ئەزالىرىنىڭ يېرىمى رۇسىيە فېدىراتسىيىسى ئىچىدە قېلىپ تېرىتورىيىسى بىلەن چېگرالىرى ئېنىق بەلگىلەنگەن بىر ئىدىل-ئۇرال ئاپتونومىيىسى قۇرۇشتا چىڭ تۇرىدۇ. بۇلار «تېرىتورىيىچىلار» دەپ ئاتالغان ئىدى. چېگرالىرى ئېنىق بەلگىلەنگەن مۇختارىيەت دۆلىتىنى قۇرۇش تەلەپ قىلىنسا رۇسىيە تەرەپتە قالغان تۈرك قەۋملىرى بىلەن بولغان مۇناسىۋەتلىرىمىزگە تەسىر يېتىدۇ، بۇنىڭ ئاقىۋىتىدە تۈرك قەۋملىرىنىڭ پارچىلىنىپ تۈزۈپ كېتىشىگە سەۋەپ بولۇپ قالىدۇ دەپ قارايدىغان يەنە بىر گۇرۇھتىكىلەر بولسا، ئۇرۇسلارنى مەركەز قىلغان بىر مەركەزىي ھاكىمىيەت تەۋەسىدە مۇسۇلمان تۈركلىرىگە كۈلتۈر ۋە دىنىي جەھەتتىكى مۇختارىيەت بېرىلىشىنى تەلەپ قىلىش لايىھىسىنى ئوتتۇرىغا قويىشىدۇ. بۇ گۇرۇھتىكىلەر «تۈركچىلەر» دەپ ئاتالدى. قازان ئۇنىۋېرسىتېتى ئوقۇغۇچىسى ئالىمجان شەرەپ، تاتار ۋە باشقىرتلار كۆپ سانلىقىنى تەشكىل قىلىدىغان جايلارنى ئۆز ئىچىگە ئالغان ھالدا قۇرۇلغىسى ئىدىل-ئۇرال دۆلىتىنىڭ خەرىتىسىنى سىزىپ قۇرۇلتايغا سۇنىدۇ. بۇ خەلق قۇرۇلتىيىنىڭ يىغىنى بىرەر ئايدەك داۋاملىشىدۇ. بولۇپمۇ بۇ يەردە يۈز بېرىۋاتقان ئىشلارغا يېقىندىن دىققەت قىلىپ كەلمەكتە ئىدى. بۇنىڭ ئۈچۈن تاتار مىللەتچىلىرى بىلەن ئۇچۇرۇشۇش يوللىرىنى ئاقتۇرۇشقا كىرىشكەن ئىدى. قۇرۇلتاينىڭ ئەڭ ئاخىرقى كۈنى، ستالىن تەرىپىدىن سۇنۇلغان مۇسۇلمانلار مەسلىسىگە مەسئۇل بىر مەركەزى كومىسسارلىق ئورگىنى تەشكىل قىلىش توغرىسىدىكى تەكلىپ ئوتتۇرىغا قويۇلغان بولسىمۇ، قۇرۇلتاي ۋەكىللىرى تەرىپىدىن بىردەك رەت قىلىنىدۇ. ئاخىرىدا، قۇرۇلتايدا ئىدىل-ئۇرال ئاپتونومىيىسىنى قۇرۇپ چىقىش قارارى قوبۇل قىلىنىپ، مائارىپ، مالىيە ۋە دىنىي ئىشلاردىن ئىبارەت ئۈچ نازارەتتىن تەشكىل تاپىدىغان بىر مىللىي ئورگان قۇرۇش قارارى قىلىنىدۇ. بۇ مىللىي ئىدارىنىڭ رەئىسلىكىگە سادر مەقسۇدىي (ئارسال) تەيىنلىنىدۇ.

يەنە شۇ كۈنلەردە، ئىدىل-ئۇرال قۇرۇلتىيىدا رەت قىلىۋېتىلگەن ستالىننىڭ كومپارتىيىگە تەۋە بىر مۇسكوم تەشكىل قىلىش دېگەن تەكلىپى قازان سوتسىيالىستىچىلار كومىتېتىنىڭ رەئىسى موللانۇر ۋاھىتوۋ تەرىپىدىن ماقۇل كۆرۈلدى. نەتىجىدە ستالىن، ۋاھىتوۋنى تاتار زىيالىيلىرىدىن گالىمجان ئىبراھىموۋ ۋە باشقىرتلاردىن

شېرىپ ماناتوۋلار بىلەن بىرگە مۇسكومغا، يەنى مۇسۇلمانلار كومىسسسىيىسىگە مەسئۇل قىلىپ بېكىتىدۇ. مۇسكوم، خەلق كومىسسسالار كومىتېتىنىڭ 1918-يىلى 17-يانۋار كۈنىدىكى قارارىغا ئاساسەن قۇرۇلغان مىللىي ئىشلار كومىسسسالىقى (ناركومئاتس) غا قارايدىغان بىر بۆلۈم بولۇپ ئىش بىجىرىدىغان بولىدۇ. شۇنداق قىلىپ، بۇ ئورگان ستالىنغا بىۋاسىتە قارايدىغان بىر ئورگانغا ئايلاندى. بۇ ئىشلار تاتار مىللىي ھەرىكىتىنىڭ ئىچكى قىسمىدا ئېغىر بۆلۈنۈشلەرنى كەلتۈرۈپ چىقىرىدۇ. بۇ ۋاقىتتا، مىللىي قۇرۇلتاي پۈتۈن رۇسىيە مۇسۇلمانلار قۇرۇلتىيى ئۈچۈن ۋاقىتدا قۇرۇلغان «ھەربىي شۇرا» بىلەن بىرگە قۇراللىق كۈچ تەشكىللەش ئۈچۈن قايتا بىر يىغىن ئېچىش ھەققىدىمۇ بىر قارار ماقۇللاشقان ئىدى. بۇ قارارغا ئاساسەن، موتەلق كۆپچىلىكى تاتارلار بىلەن باشقىرتلاردىن تەشكىل تاپقان 150 كىشىگە يېقىن قۇرۇلتاي ۋەكىلى 21-يانۋار كۈنى قازان شەھىرىدە يىغىن چاقىرىدۇ. بۇ يىغىندا يىغىن قاتناشقۇچىلىرى ئىدىل-ئۇرال مۇختارىيەتلىك دۆلەت قۇرۇپ چىقىش ھەققىدىكى ئارزۇسىدا چىڭ تۇرىدىغانلىقىنى يەنە بىر قېتىم ئوتتۇرغا قويىشىدۇ. يىغىنغا قاتناشقان بولشېۋىك ھەيئەتلەر يىغىننى تاشلاپ چىقىش ئارقىلىق بۇ قارارغا نارازىلىق بىلدۈرۈشىدۇ. بۇ ئارىدا، ئىدىل-ئۇرال مۇختارىيىتىگە توسقۇنلۇق قىلماقچى بولغان قازان سوۋېتى، 26-فېۋرال كۈنىسى ئالى دەرىجىلىك قۇراللىق ئىنقىلاۋىي قۇماندانلىق شىتاب تەشكىللىگەن ئىدى. شېيىكىمان رەئىسلىگىدە قۇرۇلغان قۇماندانلىق شىتاب ھەيئەتلىرى ئارىسىدا تاتارلاردىن ياقۇبوۋ بىلەن سۇلتان غالىيېۋلەرمۇ بار ئىدى. ئىككى كۈن ئۆتكەندىن كېيىن، قازان سوۋېتى بۇ رايوندا ھەربىي ھالەت ئېلان قىلىپ ھەربىي شۇرانىڭ بارلىق ئەزالىرىنى قولغا ئالدى. شۇرا ئەزالىرىغا سوۋېتلەرگە ساداقەت قەسىمى بېرىش ۋە ئىدىل-ئۇرال ئاپتونومىيىسىنى رەت قىلىش شەرتى بىلەن تۈرمىدىن قويۇۋېتىدىغانلىقى ئۇختۇرۇلدى. سەئىد گىراي بىلەن ئىلياس ئالكىن ئاكا-ئۇكىلار، توكۇمبېتوۋ بىلەن مۇزەپپەرۇۋلاردىن تەشكىللەنگەن ھەربىي شۇرا ھەيئەتلىرى بىر ئامالنى قىلىپ بولشېۋىكلارنىڭ قولىدىن قېچىپ قۇتۇلۇپ، قازان شەھىرىدىن بۇلاق دەرياسىنىڭ ئۇ تەرىپىگە ئۆتۈۋېلىپ ئىدىل-ئۇرال دۆلىتىنى قۇرۇشتا قەتئىي چىڭ تۇرىدىغانلىقىنى يەنە بىر قېتىم تەكىتلىشىدۇ (سوۋېتلەر بۇ ۋەقەنى كىچىك كۆرسىتىش ئۈچۈن بۇ دۆلەتنى ترانسىبۇلاق جۇمھۇرىيىتى دەپ ئاتىۋېلىشقان - ئا. ھ. ئىزاھاتى). ئەمما بولشېۋىكلار بۇ ئىشقا تاكتىكا ئىشلىتىپ ئۇزۇنغا سۆرمەي دەرھال جاۋاب بېرىشتى. دېگەندەك، 23-مارت كۈنىسى پراۋدا گېزىتىدە، ستالىن بىلەن بىرلىكتە موللانۇر ۋاھىتوۋ ۋە قالغان مۇسكوم ئەزالىرىنىڭ ئىمزاسى بىلەن جەنۇبىي ئۇرال ۋە ئوتتۇرا ۋولگا ۋادىلىرىنى ئۆز ئىچىگە ئالغان يەرلەردە رۇسىيە فېدېراتسىيىسىگە قارايدىغان «تاتار-باشقىرت سوۋېت جۇمھۇرىيىتى» قۇرۇلغانلىقىنى ئېلان قىلىشىدۇ. بۇ ئىش بولۇپ بەش كۈن ئۆتكەندە قىزىل ئارمىيە قازان شەھىرىگە كىرىپ، مىللىي قۇرۇلتاينىڭ بۇلاق دەرياسىنىڭ قارشى قىرغىقىغا جايلاشقان مەركىزىنى ئىگەللەۋالدى؛ كەينىدىنلا بىر ئۇختۇرۇش چىقىرىپ مىللىي قۇرۇلتاي بىلەن ھەربىي ئىشلار شۇراسىنىڭ تارقىتىۋېتىلگەنلىكىنى ئېلان قىلىشىدۇ. قولغا ئېلىنىشتىن قېچىپ قۇتۇلالغان مىللىي قۇرۇلتاي ۋەكىللىرى باشقىردىستان رايونىغا ۋە سىبىرىيىدىكى ئادىمىرال كولچاك ھۆكۈمىتىنىڭ مەركەزى جايلاشقان ئومسك رايونىغا بېرىۋالدى. شۇندىن باشلاپ ئىدىل-ئۇرال مىللىي مەركەزى ئۆز پائالىيەتلىرىنى ئەنە شۇ يەردە تۇرۇپ قانات يايدۇرىدۇ.

ئۇ كۈنلەردە، بارغانسېرى كۈچىيىپ كېتىۋاتقان ئىچكى ئۇرۇش بولشېۋىكلارنى بەكلا قىيىن ئەھۋالغا چۈشۈرۈپ قويماقتا ئىدى. شۇنداق بولغاچقا، ئۇلار پايدىلىنىشقا بولىدىغان بارلىق ئىمكانلاردىن تولۇق پايدىلىنىشقا مەجبور بولماقتا ئىدى. شۇنىڭ ئۈچۈن، بولشېۋىك ھاكىمىيىتى مۇسۇلمان ئىشچىلىرى بىلەن دېھقانلىرىدىن قۇراللىق پولىكلار تەشكىللەش مەقسىتىدە مۇسكوم رەھبىرى موللانۇر ۋاھىتوۋ رەئىسلىگىدە «مەركەزى مۇسۇلمان قۇراللىق كۈچلەر ئىدارىسى» قۇرۇپ چىقىشنى قارار قىلىشىدۇ. بۇ ئىدارە، بىر تەرەپتىن ھەربىي ئەتىرەتلەرنى قۇرۇشقا كىرىشكەن بولسا، يەنە بىر تەرەپتىن بۇ ئەتىرەتتىكى ھەربىلەرگە ئىدىيەۋى تەلىم-تەربىيە بېرىش ئىشىغا تۇتۇش قىلىدۇ. بۇ جەرياندا، ئاق ئۇرۇش قۇراللىق كۈچلىرى قازاننى بېسىۋالدى. بۇ ئۇرۇشتا موللانۇر ۋاھىتوۋغا ئوق تىگىپ ئۆلدى. بۇ ئەھۋاللار يۈز بەرگەچكە، سوۋېت تەرەپ بۇ پىلاننى ئىجرا قىلىش ئىشىنى

ۋاقتىنچە توختىتىپ تۇرۇشقا مەجبور بولىدۇ. قىزىل ئارمىيە قازان شەھىرىنى قايتا تارتىپ ئالغان سىنتەبىردىن كېيىن، بۇ لايىھىنى قايتا ئىجرا قىلىش ئىشىنى مىرسائىد سۇلتان غالىيېۋگە تاپشۇرىدۇ. غالىيېۋغا يەنە مۇسكوم رەئىسلىكىگىمۇ تەيىنلەنگەن ئىدى.

سۇلتان غالىيېۋ بىلەن ئۇنىڭ سەبداشلىرى، تاتار-باشقىرت جۇمھۇرىيىتىنى قۇرۇش لايىھىسىنى ئەمەلگە ئاشۇرۇش پىلانىنىمۇ توختاتمىغان ئىدى. بۇ ئىشنى 1919-يىلىنىڭ ئاخىرلىرىدا چاقىرىلغان شەرق خەلقلىرى پۈتۈن رۇسىيە كوممۇنىستىك تەشكىلاتلىرى قۇرۇلتىيىدا قايتا ئوتتۇرىغا قويىدۇ. بۇ تەكلىپ قۇرۇلتاي ۋەكىللىرى تەرىپىدىن دەرھال ماقۇللىنىدۇ. ئەمما ئۇلارنىڭ موسكۋانىڭ دەرۋازىسى ئالدىدا، رۇسىيىنىڭ مەركەزى قىسمىدا چوڭ بىر تۈرك دۆلىتى قۇرۇش پىلانىنى بولشېۋىكلار ھەرگىزمۇ قوبۇل قىلالمايتتى. شۇنداق بولغاچقا، 13-دېكابىر كۈنىسى، لېنىن يىتەكچىلىكىدە ئېچىلغان رۇسىيە كوممۇنىستىك پارتىيىسى سىياسىي بىيرو يىغىنىدا بۇ تەكلىپ رەت قىلىنىپ، بۇ ھەقتىكى بارلىق پائالىيەتلەرنى دەرھال توختىتىش ھەققىدە قارار قوبۇل قىلىشىدۇ. شۇنىڭغا قارىماي پائالىيىتىنى داۋام قىلىۋاتقان شەرق خەلقلىرى كوممۇنىستىك تەشكىلاتلار قۇرۇلتىيى مەركەزى بىيروسى، بۇ مەسىلىنىڭ قايتىدىن قۇرۇلتاي كۈن تەرتىۋىگە ئېلىنىشىنى تەلەپ قىلىدۇ. شۇنىڭدەك، سۇلتان غالىيېۋنىڭ يېقىن خىزمەتدەشى، قازان بولۇمى كوممۇنىستلار پارتىيىسى رەئىسى بۇرۇندۇكوۋ، سىياسىي بىيرونىڭ بۇ ھەقتىكى قارارىنى ئېتىراپ قىلمايدىغانلىقىنى ئېلان قىلىدۇ. ئەپسۇسكى، كۆرسىتىلگەن پۈتۈن بۇ تىرىشچانلىقلار ۋەزىيەتنى ئۆزگەرتەلمەيدۇ. 1919-يىلى 23-مارت كۈنىسى ئاپتونوم باشقىرت سوتسىيالىستىك جۇمھۇرىيىتىنىڭ قۇرۇلغانلىقى رەسمىي ئېلان قىلىنىدۇ. شۇنداق قىلىپ، ۋولگا بويلىرىدا تارىختىن بۇيان بىر-بىرسى بىلەن ئارىلىشىپ ياشاپ كەلگەن تاتارلار بىلەن باشقىرتلارنى بىرلەشتۈرۈپ ئۇلۇغ تۈرك جۇمھۇرىيىتى قۇرۇش غايىسىگە خاتىمە بېرىلىدۇ. ئورنىبۇرگدا بىر ئۇرۇس رايونى شەكىللەندۈرۈپ قازاغىستان بىلەن باشقىردىستان ئوتتۇرىسىغا بىر سۇنئىي سېپىل سوقۇلغان بولشېۋىكلار دائىرىسى، بۇنىڭغا ئوخشاپ كېتىدىغان ئىشتىن بىرسىنى ۋولگا بويلىرىدىمۇ ئەمەلگە ئاشۇرۇپ، تۈرك قەۋملىرىنى يەنە بىر قېتىم سۇنئىي چېگرالار بىلەن ئايرىپ بۆلۈشتىدۇ. جاھانگىرلارنىڭ تارىختىن بۇيان يولغا قويۇپ كەلگەن بۆلۈپ پارچىلاپ باشقۇرۇش سىياسىتى ھەقىقەتەنمۇ قىلچە ئۆزگەرمەي داۋاملىشىپ كەلمەكتە ئىدى. تەخمىنەن بىرەر يىل ئۆتكەندە، يەنى 1920-يىلىنىڭ 27-ماي كۈنىسى سىياسىي بىيرو، ئىدىل-ئۇرال جۇمھۇرىيىتى لايىھىسىدە كۆرسىتىلگەن تېرىتورىيىلەرنىڭ ئۈچتە بىرىگە تەڭ دېگىدەك بىر ساھە ئىچىدە ئاپتونوم تاتار سوۋېت سوتسىيالىستىك جۇمھۇرىيىتى قۇرۇشنى قوبۇل قىلىشىدۇ. قۇرۇلغان بۇ جۇمھۇرىيەتنىڭ چېگرالىرى ئىچىدە، نوپۇسىنىڭ ئاران يېرىمىنى تاتار تۈركلىرى تەشكىل قىلماقتا ئىدى. تاتارلارنىڭ كۆپ سانلىغىنى تەشكىل قىلىدىغان رايونلار بولسا، بۇ جۇمھۇرىيەت چېگراسىنىڭ سىرتىدا قالدۇرۇلغان ئىدى.

غالىيېۋنىڭ تاتارىستاندىكى ئىجرائەتلىرى ئالاھىدە نەتىجىلىك كېتىۋاتاتتى. يەرلىك كادىرلارنى تەربىيىلەش بىلەن سىياسىيلاشتۇرۇشتا قۇراللىق قىسىملارنىڭ رولى بەكلا مۇھىم بولىدىغانلىقىنى ياخشى بىلىدىغان غالىيېۋ، بۇ ئىشقا ئالاھىدە ئەھمىيەت بېرىدۇ (بۇنىڭغا ئوخشىغان بىر قاراشنى كېيىنكى بىر يىللىرى ماۋزەيدوڭ خىتايدا يولغا قويۇپ كۆرىنەرلىك نەتىجىلەرگە ئېرىشكەن ئىدى - ئا. ھ. ئىزاھاتى). مۇسۇلمان ئەسكەرلەردىن تەشكىل قىلىنغان قىزىل ئارمىيە، غالىيېۋنىڭ "شەرق كوممۇنىزمى" سىتىراتىگىيىسىدە ئىنتايىن مۇھىم ئورۇنغا ئىگە ئىدى. سۇلتان غالىيېۋ مۇسۇلمان ھەربىي ئىشلار مەھكىمىسىنىڭ رەئىسى بولۇپ تەيىنلەنگەن 1918-يىلىنىڭ ياز ئايلىرىدا، قىزىل ئارمىيە ئىچىدىكى تاتار-باشقىرت قۇراللىق كۈچلىرىنىڭ سانى 50 مىڭ نەپەر ئەتراپىغا يەتكەن ئىدى. ئارىدىن بىرەر يىل ئۆتۈپ 1919-يىلىنىڭ باشلىرىغا كەلگەندە، شەرق فرونتىنى تەشكىل قىلغان قىزىل ئارمىيە 6-يۆلۈنۈش ئارمىيىسىدىكى مۇسۇلمان ئەسكەر سانى 250 مىڭ كىشىگە يېتىپ، قۇماندانلىق ھوقۇقى پۈتۈنلەي مۇسۇلمان ئوفىسېرلىرىنىڭ قولىدا ئىدى.

(رەسىم ئورنى)

مىرسائىد سۇلتان غالىيېۋ

سۇلتان غالىيېۋ، مۇسكوم بىلەن مۇسۇلمان ھەربى ئىشلار ئىدارىسىنىڭ رەئىسلىك ۋەزىپىسىنى بىرگە ئۆتەش بىلەن بىرگە «ئىزىناتسىيۇنالئوتسىيە» گېزىتىنىڭ تەھرىرلىگىنىمۇ ئۆز ئۈستىگە ئالغان ئىدى. بۇنىڭدىن باشقا يەنە شەرق ئەمگەكچىلەر كوممۇنىستىك ئۇنىۋېرسىتېتى (ك ئۇ ت ۋا) دىمۇ دەرس بېرىپ تۇراتتى. 1920-يىلى قۇرۇلغان بۇ ئۇنىۋېرسىتېت، ئاسىيا ۋە ئافرىقا ئەللىرىدىن كەلگەن كوممۇنىست كادىرلارنى تەربىيەلەيدىغان بىر ئالىي مەكتەپ ئىدى. ھىندىستانلىق موبىندرا-نات روي، ئىرانلىق سۇلتانزادە، ھىندىنوزىيلىك كوممۇنىست تاڭ مالاكا قاتارلىق داڭلىق كىشىلەرمۇ بۇ ئۇنىۋېرسىتېتتا دەرس بېرەتتى. بۇنداق پايدىلىق شارائىت، غالىيېۋگە كېيىنكى دەۋرلەردە ”ئۈچىنچى دۇنيا سوتسىيالىزمى“ دەيدىغان قارىشىنىڭ شەكىللىنىشىدە نەزەرىيە ئاساسلىرىنى تېخىمۇ چوڭقۇرلاشتۇرۇش ئۈچۈن پۇرسەت بولۇپ بەرگەن ئىدى. «مۇستەملىكە ئەللەر ئىنتېرناتسىيۇنالى» بىلەن «شەرق كوممۇنىزمى» دېگەن قارىشىنى ئوتتۇرغا قويغان مۇسۇلمان سۇلتان غالىيېۋ، ئوتتۇرىغا قويغان بۇ تۈردىكى قاراشلىرى نەتىجىسىدە شەرق مۇسۇلمان-تۈرك كادىرلىرى ئىچىدە تەسىرى كۈنساين ئېشىپ بېرىۋاتقان بىر نەزىرىيىچىگە ئايلانماقتا ئىدى.

شەرق مۇسۇلمان تۈركلىرى ئىچىدىن چىققان بىر كىشىنىڭ بولشىۋىك نەزىرىيىۋى ئاساسلىرى بىلەن سوتسىيالىزم چۈشەنچىلىرى ئۈستىدە بۇنچە تەسىر قوزغىغان داڭلىق بىرسىگە ئايلىنىپ كېتىۋاتقانلىقى، ستالىن قاتارىدىكى بارلىق ئىنقىلاب داھىلىرىنىڭ كۈچلۈك نارازىلىقىنى قوزغاپ، ئۇنىڭغا كۆز تىكشە باشلىغان ئىدى. غالىيېۋ ئوتتۇرىغا قويغان نەزەرىيە، ماركسىزمى يېڭىدىن ئىزاھلاشقا زورلايدىغان بىر نەزەرىيە ئىدى. شۇنىڭدەك يەنە ”ئىنقىلابقا ئەڭ كۈچلۈك تەسىر كۆرسىتىدىغان ئامىل - رۇسىيە ئىشچىلار سىنىپىدۇر“ دېگەن قاراشنىمۇ قايتا ئويلىنىشقا مەجبۇر قىلاتتى. 1920-يىلىنىڭ ئاۋغۇست ئېيىدا، ”موسكۋا ساڭا ئېھتىياجلىق“ دېگەن باھانە بىلەن ئۇنى مەركەزگە چاقىرىشقا مۇسۇلمان ئەسكەرلەر ئۈچۈن قازاندا قۇرۇلغان بارلىق كورۇس مەركەزلىرىنى مۇسۇلمان ھەربى ئىشلار ئىدارىسى بىلەن بىرگە قوشۇپ موسكۋاغا يۆتكەپ كېتىدۇ. سۇلتان غالىيېۋنىڭ ئورۇنباسارى بولغان شامىل ئوسمانوۋنىمۇ ”ھەربىلەر ئارىسىدا مىللەتچىلىك تەشۋىقاتى بىلەن شوغۇللانغان“ دېگەن جىنايەتنى ئارتىپ تۈركىستانغا سۈرگۈن قىلىۋېتىدۇ.

كوممۇنىستلار ئىچكى ئۇرۇشتا غالىپ كېلىپ رۇسىيىدىكى ھاكىمىيەتنى مۇقىملاشتۇرۇۋالغاندىن كېيىن، ئۆزلىرىنىڭ ئەسلى غايىسى بىلەن يولغا قويماقچى بولغان ئەسلى پىلانلىرىنى ئوتتۇرىغا قويۇشقا كىرىشىدۇ. دەسلەپكى ۋاقىتلاردىكى سىلىق مۇئامىلىلىرى ئورنىغا قاتتىق قول سىياسەت يۈرگۈزۈش ئۇسۇللىرى دەستىلىدۇ. ئۇلار ئۆز كۆزقاراشلىرىغا ئۇيغۇن بولمىغان ھەرقانداق قاراشنى ”ئىنقىلاب يولىدىن ئېزىش، ئەكسىل ئىنقىلاۋى ھەرىكەت“ دەپ ھۆكۈم قىلىشىدۇ. سۇلتان غالىيېۋنى قولغا ئالغان 1923-يىلى مىللەتچى كوممۇنىست كادىرلارنى تازىلاش ھەرىكىتىگە ئاتلىنىدۇ. ئاپىرىل ئېيىدا چاقىرىلغان 12-نۆۋەتلىك پارتىيە قۇرۇلتىيىدا غالىيېۋنى ”مىللىي ئاغمىچى“ دەپ تەنقىتلىشىپ، بارلىق ۋەزىپىلىرىدىن ئېلىپ تاشلىشىدۇ. بىرەر ئايدىن كېيىن قولغا ئېلىنغان بولسىمۇ، ئۇزۇن ئۆتمەي يەنە قويۇۋېتىلىدۇ. ئۇ يىللىرى، سوۋېتلەر ئىتتىپاقى فېدېراتسىيە شەكىلدە رەسمى ئوتتۇرىغا چىققان ئىدى. بۇ فېدېراتسىيەلىك دۆلەت، مىللىي مەسىلىلەرنى تۈپ يىلتىزىدىن ھەل قىلدۇق دەپ جاركارىلىشىپ، مىللىي ئىشلار كومىسسارىلىغىنى تارقىتىۋەتكەن ئىدى. كېيىنكى يىللاردا، رۇسىيە كوممۇنىستىك پارتىيە مەركەزى كوممۇنىستىنىڭ 4-سانلىق يىغىنىدا، ستالىن سۇلتان غالىيېۋ بىلەن ئۇنىڭ ئوتتۇرىغا قويغان غالىيېۋنىمىگە رەددىيە بېرىدىغان ئۇزۇن بىر نوتۇق سۆزلەيدۇ. يىغىندىن كېيىن، غالىيېۋنى قايتىدىن تەنقىتلەش ھەرىكىتى باشلىتىلىدۇ. ئاخىرى ئۇنى كوممۇنىستىك پارتىيىدىن قوغلاپ چىقىرىدۇ. كېيىن ئۇنى يەنە قايتىدىن قولغا ئېلىشىدۇ. شۇنداق قىلىپ، ئۇنى بىر مەزگىل تەنقىت قىلىنىپ پارتىيىدىن قوغلانغان مىللەتچى كوممۇنىست سەبداشلىرى بىلەن قوشۇپ ستالىن تېرورىغا قۇربانلىق قىلىشىدۇ.

تاتار زىيالىلىرىدىن بولشېۋىكلەرگە يېقىن كەلمەيدىغانلار يا ئۇجۇقتۇرىلىدۇ ياكى بولمىسا چەتئەلگە قېچىپ كېتىشكە مەجبور بولىدۇ. قازان شەھىرىنى بولشېۋىكلار ئىشغال قىلىۋالغاندا ئاق ئۇرۇش ئادىمىرالى كولچاكنىڭ يېنىغا پانالىق تىلەپ بېرىۋالغان مىللىي قۇرۇلتاي بولسا، ئاقلار مەغلۇپ بولغان ۋاقتىقىچە ئۇز پائالىيەتلىرىنى شۇ يەردە داۋاملاشتۇرۇپ، كېيىن تارقىلىپ كېتىدۇ. بۇ قۇرۇلتاي، 1919-يىلى ئەتىيازدا بىر قېتىملىق كىچىك بىر يىغىن ئېچىش پۇرسىتىگە ئېرىشىدۇ. بۇ يىغىندا پارىژدا چاقىرىلىدىغان خەلقئارالىق تېجلىق قۇرۇلتىيىغا ئىدىل-ئۇرال ۋە سىبىرىيە تۈركلىرىنىڭ مەسلىھىتىنى تونۇشتۇرۇش مەقسىتىدە بىر ھەيئەت ئىۋەرتىش قارارى ئېلىنغان ئىدى. مىللىي ھۆكۈمەت باشلىغى سادر مەقسۇدىي، تەھرىر ئاياز ئىسھاقى ۋە تۇنجى قۇرۇلتاينىڭ ئەزالىرىدىن فۇئات توقتاروۋ قاتارلىق كىشىلەردىن تەشكىللەنگەن ۋەكىللەر ئۈمىگى ئۇزۇنغا سوزۇلغان ئەگرى-توقايلىق يوللارنى بېسىپ ئۆتۈپ مىڭ بىر مۇشەققەت بىلەن پارىژغا يېتىپ بارىدۇ. ئەمما سوۋېتلەر ئىتتىپاقىدا يۈز بەرگەن ئۆزگىرىشلەر، بۇ ئۈمەكنىڭ يۇرتىغا قايتىپ كېتىش يولىنى توساپ قويىدۇ. شۇنداق قىلىپ، بۇ ۋەكىللەر ئۈمىگىنىڭ ئەزالىرىدىن ئاياز ئىسھاقى ياۋرۇپا ئارقىلىق يىراق شەرققە بارماقچى بولغان تاتار كادىرلىرى بىلەن بىرلىكتە چەتئەلدىكى ئىدىل-ئۇرال مىللىي كۈرىشىنى شەكىللەندۈرىدىغان يىتەكچىلەردىن بىرى بولۇپ قالىدۇ.

## تۈركىستان خانلىقلىرىنىڭ ئاقىۋىتى ۋە خەلق جۇمھۇرىيەتلىرىنىڭ قۇرۇلىشى

14-ئەسىرلەردە ئۇلۇغ تۆمۈر تەرىپىدىن قۇرۇلغان چاغاتاي ئىمپېرىيىسى 150 يىلدەك ۋاقىت ھۆكۈم سۈرگەندىن كېيىن، ئورنىنى شەيبانى ئۆزبەكخان قۇرغان دۆلەتكە بوشىتىپ بەرگەن ئىدى. ئۆزبەكخان، سافاۋىلەر دۆلىتى بىلەن بولغان ئۇرۇشتا يېڭىلىپ دۆلىتى مۇنقەرز بولىدۇ. ئۇزۇن ئۆتمەي بۇ جايلاردا نۇرغۇنلىغان ئۇششاق خانلىقلار ئوتتۇرغا چىقىشقا باشلايدۇ. 17-ئەسىرنىڭ ئاخىرلىرىغا كەلگەندە ئۆزبەكلەرنىڭ مانگىت قەبىلىسى بۇخارا، كونگرات قەبىلىسى بولسا خارەزم تەۋەسىدە خانلىق قۇرغان ئىدى. 19-ئەسىرنىڭ ئوتتۇرىلىرىدا بۇخارا خانلىقىغا قارشى ئىسيان كۆتەرگەن ئۆزبەك مىڭلار قەبىلىسى فەرغانە رايونىدا قوقان خانلىغىنى قۇرۇپ چىقىدۇ. 19-ئەسىرگە كەلگەندە بۇ رايوندا يېڭى بىر كۈچ - چارۋىسىيە پەيدا بولۇشقا باشلايدۇ. ئۇرۇسلار 1868-يىلى سەمەرقەند شەھىرىنى بېسىۋالىدۇ. شۇ يىلى بۇخارا خانلىغى رۇسىيىنىڭ ھىمايىسىنى قوبۇل قىلىشقا مەجبور بولىدۇ. بۇنىڭغا ئوخشىغان ۋەقە خىۋە خانلىغىدىمۇ يۈز بېرىپ، 1873-يىلىسى خىۋە خانلىغىمۇ رۇسىيىنىڭ بېقىندىسىغا ئايلىنىپ قالىدۇ. 1876-يىلى روسىيىلىكلەر قوقان خانلىقىنى ئاغدۇرۇپ تاشلاپ، بۇ زېمىن تۈركىستان ئومۇمىي ۋالىيلىغى (گوبىرنىيىسى) نى قۇرۇۋالىدۇ. 20-ئەسىرگە قەدەم باسقان يىللاردا تۈركىستان تەۋەسىدە ئىچكى ئىشلاردا قىسمەن مۇستەقىل، ئەمما تاشقى مۇناسىۋەتلەردە پۈتۈنلەي رۇسىيىنىڭ تېزگىنىدە ئىككىلا خانلىق ساقلىنىپ قالغان ئىدى. بۇلاردىن بۇخارا خانلىغى 200000 كىلومېتىر چاسا زېمىنغا ۋە 2 مىليوندىك نوپۇسقا ئىگە بىر خانلىق ئىدى. خىۋە خانلىغى ئۇنىڭدىن خېلى كۆپ كىچىك بولۇپ، 55000 كىلومېتىر چاسا زېمىنغا ئىگە ئىدى. بۇ خانلىقلارنىڭ ھەر ئىككىسىلا سىياسىي ۋە قۇراللىق كۈچ جەھەتتە تۈركىستان ئومۇمىي ۋالىيلىغى تەرىپىدىن تېزگىنلەنمەكتە ئىدى (1-خەرىتىگە قارالسۇن. - ئا. ھ. ئىزاھاتى).

## خىۋە خانلىغى

خىۋە خانلىغى، 1912-يىلىدىن باشلاپ ئىچكى بۆلۈنۈش دەۋرىگە كىرىپ قالغان ئىدى. خانلىق تەلەپ قىلغان يەر بېجىنىڭ ئېغىرلىغى سەۋىبىدىن ئوتتۇرغا چىققان نارازىلىق ھەرىكەتلەر، يومۇد تۈركمەنلىرىنىڭ قوزغىلاڭ كۆتۈرىشىگە سەۋەپ بولىدۇ. قوزغىلاڭچىلارنىڭ باشلىغى مۇھەممەد قۇربان سەردار، يومۇد قەبىلىلىرى تەرىپىدىن خان دەپ ئېلان قىلىنىپ جۈنەيدىخان دېگەن نامنى ئالىدۇ. جۈنەيدىخان 1916-يىلىنىڭ بېشىدا

خۇەنى بېسىۋېلىپ، ۋەزىرىنى ئۆلۈمگە ھۆكۈم قىلىپ خۇە خانى ئىسغەندىيارنى ئۆزىگە بېقىندى قىلىۋالدى. خۇە ھاكىمىيىتى جۈنەيدىخانەك بۇنداق كۈچلۈك بىر رەھبەرنىڭ قولىغا ئۆتۈپ قېلىشىدىن رۇسىيىلىكلەر ھەرگىز خاتىرجەم بولالمايتتى. شۇڭا، رۇسىيە جۈنەيتخاننى ھاكىمىيەت بېشىدىن ئايرىلىشقا مەجبورلاش ئۈچۈن ھەر جەھەتتە سىياسىي بېسىم ئىشلىتىشكە كىرىشىدۇ. بۇ بېسىمغا بەرداشلىق بېرەلمىگەن جۈنەيدىخان، بىر مەزگىل ئۆتكەندىن كېيىن خۇەدىن ئايرىلىپ ئىرانغا چىقىپ كېتىشكە مەجبور بولىدۇ. بۇ قالايماقانچىلىقلار، جەدىتچىلىكنىڭ بىر مەھسۇلى سۈپىتىدە بارلىققا كەلگەن پالەتۇن نىياز يۈسۈپ يىتەكچىلىكىدىكى ياش خۇەلىكلەر ھەرىكىتىنىڭ كۈچىيىشىگە پۇرسەت بولۇپ بېرىدۇ. 1917-يىلقى روسسىيە فېئىرال ئىنقىلاۋىدىن كېيىن، ياش خۇەلىكلەر ئىسلاھات ئېلىپ بېرىش تەلەپلىرىنى قايتىدىن ئوتتۇرىغا قويۇپ خانغا بېسىم ئىشلىتىشكە باشلايدۇ. ئىسغەندىيار خان، 1917-يىلى 5-ئاپرېلدا بىر بايانات ئېلان قىلىپ خانلىق-پارلامېنت ھاكىمىيەت تۈزۈمى - مەشرۇتىيەت تۈزۈمىنى يولغا قويۇشقا، بۇنىڭ ئۈچۈن بىر قۇرۇلتاي تەشكىل قىلىشقا ماقۇل بولىدۇ. شۇنداق قىلىپ، ياش خۇەلىكلەر بىلەن پومىشچىك-بايلاردىن تەشكىل تاپقان 32 كىشىلىك بىر قۇرۇلتاي تەشكىل قىلىنىدۇ. بۇ قۇرۇلتاينىڭ رەئىسلىكىگە جەدىتچىلىك ھەرىكىتىنىڭ ئاۋانگارتلىرىدىن بولغان بابا ئاخۇن سايلىنىپ، باش مىنىستىر (باش نازىر - ئۆت) لىككە بولسا مەتمۇرات تەيىنلىنىدۇ. ئەمما جەدىتچىلارنىڭ باشقۇرىشىدا قۇرۇلغان بىر ھۆكۈمەت، قەبىلە رەئىسلىرى بىلەن پومىشچىك-بايلار قوبۇل قىلالمايدىغان بىر ھۆكۈمەت ھېساپلىناتتى. بۇ ئارىدا جۈنەيدىخانمۇ ئىراندىن قايتىپ كەلگەن بولۇپ، ياش خۇەلىكلەر ھۆكۈمىتىنى تارقىتىۋېتىش ھەققىدە ئىسغەندىيارخانغا بېسىم ئىشلىتىشكە كىرىشىدۇ. ئىيول ئېيىدا خۇە خانى ھۆكۈمەتنى تارقىتىۋېتىپ، ياش خۇەلىكلەردىن تەشكىل تاپقان قۇرۇلتاي ئەزالىرىنى قاماققا ئالىدۇ. قولغا ئېلىنىشتىن قېچىپ قۇتۇلغان جەدىتچىلار باشلىقلىرى ئۆز پائالىيەتلىرىنى يەر ئاستىغا كۆچۈرۈپ قانات يايدۇرىشىدۇ.

1917-يىلى پارتلىغان روسسىيە ئۆكتەبىر ئىنقىلاۋى خانلىق ئىچىدە قالايماقانچىلىقلارنىڭ تېخىمۇ كۈچىيىشىگە سەۋەپ بولىدۇ. خۇە ھەربىي گازارمىسىدىكى ئۇرۇس ئەسكەرلىرى بولشېۋىك ھاكىمىيىتى تەرىپىگە ئۆتۈۋالغان ئىدى. ياش خۇەلىكلەر بولسا، خانلىق ھاكىمىيىتىگە قارشى تۇرۇش ئۈچۈن ئۇرۇس ھەربىي قۇماندانلىرى بىلەن ئالاقە ئورنىتىش يوللىرىنى ئاڭتۇرۇشقا كىرىشىدۇ. يەنە بىر تەرەپتە جۈنەيدىخان بولسا، ھەم خۇە خانلىقىغا ھەم ئۇرۇسلارغا قارشى ئىككى سەپ بويىچە جەڭگە ئاتلانغان ئىدى. 1918-يىلىنىڭ سىنتەبىر ئېيىدا خۇە خانى ئىسغەندىيار، جۈنەيدىخاننىڭ ئوغلى ئىشىم تەرىپىدىن ئۆلتۈرۈلۈپ، ئىسغەندىيارخاننىڭ ئىنىسى سەئىد ئابدۇللا ئاكىسىنىڭ ئورنىغا خان دەپ ئېلان قىلىنىدۇ. شۇنداق قىلىپ بۇ خانلىقنىڭ ھوقۇقى ئەمەلىيەتتە جۈنەيدىخاننىڭ قولىغا ئۆتكەن ھېساپلىنىدۇ. يەنە بىر تەرەپتىن، ئۈرگەنچ شەھىرىنى ئۆزلىرىگە بازار قىلىپ تاللىۋالغان ياش خۇەلىكلەر، قىزىل ئارمىيە بىلەن بولغان ھەمكارلىقلىرىنى داۋام قىلدۇرماقتا ئىدى. ئۇلار 1918-يىلىنىڭ ئىيول ئېيىدا چاقىرىغان بىر يىغىندا خۇە ئىنقىلاۋىي كومىتېتىنىڭ قۇرۇلغانلىقىنى ئېلان قىلىشىدۇ.

(رەسىم ئورنى)

خۇە خانلىقىنىڭ خادىملىرى، مەرۋ، 1897 (ئەھەت ئەنجان ئارخىۋىدىن)

1919-يىلىنىڭ دىكابىر ئايلىرىدا، تۈركىستان ئالدىنقى سېپى ئىنقىلاۋى كومىتېتى بىلەن ھەربىي شۇراسى، سوۋېت ھۆكۈمىتى تۈركىستان كومىسسسىيىسى بىلەن بىرلىشىپ خۇە خانلىقىغا قارشى تۇرۇش قىلىش قارارىنى ئالىدۇ. بۇنىڭ ئۈچۈن ”جۈنەيدىخان ۋە ئۇنىڭ ھىمايىچىلىرىنىڭ قانلىق دىكتاتورلىقىدىن خۇە ئەمگەكچىلىرىنى قۇتقۇزۇش“ دېگەن شۇئارنى كۆتۈرۈپ چىقىشقان ئىدى. تۆتكۈل دىگەن يەردىن يولغا چىققان ئۇرۇس قوشۇنلىرى خۇە خانلىقى تەۋەسىگە كىرىپ كېلىدۇ. ئۇرۇش بىرەر ئايدەك داۋاملىشىپ، 1920-يىلى 25-يانۋار كۈنىگە كەلگەندە خۇە شەھىرى سوۋېت قوشۇنلىرى تەرىپىدىن بېسىپ ئېلىنىدۇ. ئۇرۇسلار بىلەن بىرگە

شەھەرگە كىرگەن خىۋە ئىنقىلاۋىي كومىتېتى، 1920-يىلىنىڭ 1-فېۋرال كۈنى بىر خەلق قۇرۇلتىيى تەشكىللەپ چىقىدۇ. بۇ قۇرۇلتايدا قۇبۇل قىلىنغان بىر قارارغا ئاساسەن خانلىق تۈزۈم ئەمەلدىن قالدۇرۇلۇپ، ئۇنىڭ ئورنىغا خارەزم خەلق جۇمھۇرىيىتى قۇرۇلغانلىقى جاكارلىنىدۇ. شۇنداق قىلىپ، ياش خىۋەلىكلەر ھەرىكىتى يەنە بىر قېتىم ھاكىمىيەت بېشىغا چىقىدۇ. جۈنەيدخان بولسا، يېڭى ھۆكۈمەت بىلەن بولشېۋىكلارغا قارشى ئۇرۇشنى داۋاملاشتۇرۇش مەقسىتىدە خىۋە سەھەرلىرىغا چېكىنىدۇ. بۇ جەرياندا ئەڭ ئاخىرقى خىۋە خانى بولغان سەئىد ئابدۇللا، تەختتىن چۈشكەنلىكىنى ئېلان قىلىدۇ. ئۇرۇشلار تەرىپىدىن موسكۋاغا ئېلىپ كېتىلگەن سەئىد ئابدۇللا، موسكۋادا يوقسۇلۇق ئىچىدە ئۆلىدۇ.

## بۇخارا خانلىقى

بۇخارا خانلىقى، تۈركىستان خانلىقلىرى ئارىسىدىكى ئەڭ كونا ۋە ئەڭ كۈچلۈك خانلىق ھېساپلىناتتى. بۇخارا خانلىقى، رۇسىيلىكلەر تۈركىستاننى ئىشغال قىلىشقا باشلىغان يىللاردىلا بىرمۇنچە شەھەرنى ئۇرۇشلارغا تارتقۇزۇپ قويۇپ، ئاخىرى 1873-يىلىدا ئەمىر سەئىد مۇزەپپەر بىلەن تۈركىستان ئومۇمىي ۋالىسى فون كاۋفمان ئوتتۇرسىدا ئىمزالانغان كېلىشىم نەتىجىسىدە رۇسىيىگە بېقىندى بىر دۆلەت ھالىتىگە چۈشۈپ قالغان ئىدى. بۇخارا ئەمىرلىكى، بۇ كېلىشىمگە ئاساسەن سەمەرقەند شەھىرىنى ئۇرۇشلارغا ئۆتكۈزۈپ بېرىدىغان؛ تاشقى سىياسەتتە رۇسىيىنىڭ تېزگىنى ئاستىدا تۇرىدىغان؛ خانلىق چېگرالىرى ئىچىدە رۇسىيە گراژدانلىرىنىڭ سودا ئىشلىرىدىكى ئەركىنلىكىگە كاپالەتلىك قىلىدىغان ۋە رۇسىيىنىڭ سىياسىي كومىسسسىيە تۇرغۇزۇشنى قوبۇل قىلىدىغان بولغان ئىدى. شۇنداق قىلىپ رۇسىيىنىڭ بىر مۇستەملىكىسىگە ئايلانغان بۇخارا، 1885-يىلىغا كەلگەچە سىياسىي ۋە قۇراللىق كۈچ جەھەتتە تاشكەنتتىكى تۈركىستان ئومۇمىي ۋالىيلىقىنىڭ تېزگىنلىشى ئاستىدا تۇرىدۇ. 1885-يىلى، گوبېرناتورلۇق تۇيۇقسىز ئالغان بىر قارارغا ئاساسەن بۇخارا شەھىرىنىڭ يېنىدا بىر ئۇرۇس سىياسىي ۋاكالىتچىلىك ئورگىنى قۇرۇپ چىقىدۇ. بۇ ۋاقىتقا كەلگەچە، ئەمىر مۇزەپپەر، كېيىن تەختكە چىققان ئەمىر ئابدۇلئەھەت، رۇسىيە بىلەن بىر خىل تەڭپۇڭلۇق سىياسىتىنى يولغا قويۇپ ئۆز ھۆكۈمرانلىقىنى ساقلاپ كېلىۋاتقان ئىدى. 1911-يىلىغا كەلگەندە، ئەڭ ئاخىرقى بۇخارا ئەمىرى بولىدىغان مىر سەئىد ئالىمخان تەختكە ئولتۇرىدۇ. سەئىد ئالىم، 13 ياش ۋاقىتلىرىدىلا ئاتىسى تەرىپىدىن پېتىربۇرگقا ئەۋەرتىلىپ ئۇ يەردە 3 يىلدەك ھەربىي ۋە سىياسىي تەلىم ئېلىپ كەلگەن بىرسى ئىدى. بۇخاراغا قايتىپ كەلگەندىن كېيىن نەسەف ۋە كەرمىنە شەھەرلىرىدە ھۆكۈمەت ئىشلىرىغا مەسئۇل بولۇپ تۇرغان ئىدى. سەئىد ئالىمخان ھاكىمىيەت بېشىغا چىقىشتىن سەل ئاۋال، يەنى 1910-يىلىنىڭ يانۋار ئېيىدا، بۇخارادا كەڭ كۆلەملىك سۈنئىي-شەئەلەر توقۇنۇشى پارتلاپ، ئىچكى كۈچ تەڭپۇڭلىقى ئاساسەن بۇزۇلۇپ كەتكەن ئىدى. بۇنى پۇرسەت بىلگەن ئالىمخان، تەختكە ئولتۇرۇشى ھامان ئاتىسى يولغا قويۇپ كەلگەن قاتتىق قوللۇق سىياسىتىنى داۋاملاشتۇرىدۇ. بۇ ۋاقىتلاردا بۇخارا خانلىقىدا 3 مىڭغا يېقىن ئادەتتىكى مەمورى خادىم ۋە 10 مىڭغا يېقىن قۇراللىق كۈچ مەۋجۇت ئىدى. تاشقى مۇداپىيە جەھەتتە، ئالىمخان ئۆزىگە «ئاتلىق ئەسكەرلەر گېنېرالى» ھەمدە «چارنىڭ باش ياۋەرى» دېگەن ئۇنۋانلارنى بەرگەن چارپادىشاغا ئىشەنچ قىلاتتى، ھەتتا «ھېچقانداق بىر ئارمىيىگە ئەھتىياجىمىز يوق، بۇخارانىڭ زېمىن پۈتۈنلىكىدىن پۈتۈنلەي رۇسىيە جاۋاپكار، ئەسكەر يېتىشتۈرۈش ئىشى بەكلا قىممەتكە توختايدىغان چىقىمى كۆپ بىر ئىش» دېيىلگەندەك دەرىجىدە ئۇرۇشلارغا ئىشىنىدىغان، ئۆزىنى بەكلا خاتىرجەم ھېس قىلىدىغان بىر كىشى ئىدى. ئەمما دەل شۇ پەيتلەردە، يەنى ئالىمخان بۇ گەپلەرنى قىلىۋاتقان پەيتلەردە، چار رۇسىيە پايتەختى پېتىربۇرگتىكى رۇسىيە ھۆكۈمەت كابىنىتىدا بۇخارا خانلىقىنى رۇسىيىگە رەسمىي قوشۇۋېلىش مەسلىسى مۇزاكىرە قىلىنماقتا ئىدى. بۇ ئارىدا پارتلىغان بىرىنچى دۇنيا ئۇرۇشى، كەينىدىنلا ئۇلۇشۇپ كەلگەن رۇسىيە ئىنقىلاۋى، بۇخارا خانلىقىنىڭ يەنە بىر مەزگىل داۋام قېلىشى ئۈچۈن پۇرسەت بولۇپ بەرگەن ئىدى.



بۇخارا، ئەسىرلەر بۇيى ئىسلام دۇنياسىنىڭ ئەڭ مۇھىم تەلىم-تەربىيە ۋە مەدەنىيەت مەركەزلىرىدىن بىرى بولۇپ كەلگەن ئىدى. ئەڭ مۇھىمى، باھاۋۇددىن نەقشەبەندى تەرىپىدىن قۇرۇلغان نەقشەبەندىچىلىك ئېقىمىنىڭ مەركىزى بولۇش سەۋەبىدىن، بۇخارا شەھىرى پۈتۈن ئىسلام دۇنياسىدا بۇخارا ئى شەرىق دەپ ھۆرمەتلىنىدىغان بىر شەھەر ئىدى. بۇ تارىخىي ۋە ئىجتىمائىي جەريان، بۇخارا مەدرىسە مۇددەرىسلىرى بىلەن دىنىي ئۆلىمالار يىتەكچىلىگىدىكى كۈچلۈك بىر ئادەت (قېدىمچىلىق) ئەقىدىسىنى شەكىللەندۈرگەن ئىدى. بۇ شەھەر، يەنە بىر تەرەپتىن جەدىتچىلىك ھەرىكىتىنىڭ مۇھىم مەركەزلىرىدىن بىرسى ھېساپلىناتتى. تۈركىستان جەدىتچىلىگىنىڭ نەزىرىيە يىتەكچىلىرىدىن ئابدۇراۋوف فىتىرات مەدرىسە ئوقۇشىنى تۈگەتكىنىدىن كېيىن، تېخىمۇ يوقۇرى بىلىم ئېلىش ئۈچۈن ئىستانبۇلغا بارىدۇ. ئۇ يەردە ژون تۈركلەر (ياش تۈركلەر - ئۆت) بىلەن تونۇشىدۇ. فىتىرات چىقارغان تۇنجى مەتبۇئات ئەسىرىگە «مۇنازەرە» (1911-يىلىسى بىلىم ئېلىش مەقسىتىدە ئىستانبۇلغا كەلگەن فىتىرات، شۇ چاغلاردا «مۇنازەرە» نى يېزىشقا كىرىشكەن ئىدى. فارس تىلىدا يېزىلغان بۇ ئەسەر، بۇخارا دىن ھەرمگە قاراپ كىتىۋاتقان بىر مۇددەرىس بىلەن، ھىندىستاندا تونۇشۇپ قالغان ياۋرۇپالىق بىر ئالىم ئوتتۇرىسىدا ئۆتكەن سۆھبەتلەر تۈسىدە رەتلەنگەن ئىدى. ئەسەرنىڭ مەزمونى بولسا، ئۇ ۋاقىتلاردا كەڭ كۆلەمدە تالاش-تارتىش قىلىنىۋاتقان ئۇسۇلىي جەدىت مەكتەپلىرى ھەققىدە بولۇپ، بۇخارا بىر قېتىملىق مائارىپ ئىسلاھاتىغا ئېھتىياج بولۇش-بولماسلىقىغا دائىر مەسلىلەرنى ئۆز ئىچىگە ئالغان ئىدى. يىغىپ ئېيتقاندا، ياۋرۇپالىق ئالىم ئىسلام بىلىمىنىڭ چوڭقۇرلۇقى ۋە ئەرەپچىگە بولغان ئۈستىلىغىدىن پايدىلىنىپ، بۇخارالىق مۇددەرىسنى مائارىپ ساھەسىدە ئىسلاھات قىلىشنىڭ زۆرۈرلىكىگە قايىل قىلغانلىقى تەسۋىرلەنگەن. - ئا. ھ. ئىزاھاتى) دېگەن نام بېرىلگەن بولۇپ، بۇخارالىق جەدىتچىلار "ياش بۇخارالىقلار" دېگەن نام بىلەن بۇ مەتبۇئات ئەسىرىنى دەستۇر قىلغان ئاساستا بىر يەرگە كەلگەن ئىدى. ياش بۇخارالىقلارنىڭ يىتەكچىلىرىدىن ئوسمان غوجىمۇ، 1908-يىلىسى يېقىن دوستى خەمىت غوجا بىلەن بىرگە ئىستانبۇلغا بارغىنىدا ژون تۈرك ئېقىمىدىكىلەر بىلەنلا تونۇشۇپ قالغان بولماي، يەنە ئىتتىھاد ۋە تەرەققىيىنىڭ يىتەكچىلىرى بىلەنمۇ تونۇشقان ئىدى. شۇ ۋاقىتلاردا تىكلەنگەن بۇ مۇناسىۋەت، ئوسمان غوجىنىڭ كىلەچەكتىكى سىياسىي كۈرەش يولىنى ئاساسىي جەھەتتىن شەكىللەندۈرۈپ بەرگەن دېيىشكە بولاتتى.

بىرىنچى دۇنيا ئۇرۇشى، جەدىتچىلار ئوتتۇرىغا قويغان ئىسلاھات يۈرگۈزۈش ھەققىدىكى تەلەپلىرىنى رەت قىلىش ئۈچۈن ئەمىرگە تېپىلماس بىر باھانە بولۇپ بەرگەن ئىدى. شۇڭا ئۇ، ئۇزۇندىن بۇيان ئۇسۇلىي جەدىت مەكتەپلىرىنىڭ چەكلىنىشىنى تەلەپ قىلىپ كېلىۋاتقان دىنىي زاتلارنىڭ تەلۋىنى قوبۇل قىلىپ، ئۇسۇلىي جەدىت مەكتەپلىرىنى تاقاش بويىرىغىنى چىقىرىدۇ. شۇنىڭدەك يەنە ھەر خىل لىبىرال پائالىيەتلەرنىمۇ بىرگە قوشۇپ چەكلەيدۇ. ئارىدىن بىر قانچە يىل ئۆتۈپ، 1917-يىلقى فىئورال ئىنقىلاۋدا رۇسىيىدە قۇرۇلغان كېرىنسىكى ھۆكۈمىتىنىڭ بېسىم قىلىشى نەتىجىسىدە، ئىلاجىسىز بىر پارچە ئەركىنلىك باياناتى ئېلان قىلىشقا مەجبۇر بولىدۇ. ئەمما ئۇ، بۇ باياناتتا ۋەدە قىلغان ئىشلارنىڭ ئىجرا قىلىنىشىغا مۇناسىۋەتلىك ھەرقانداق بىر ئۇرۇنۇشقا قەتئىي يول قويمىدۇ. خانلىققا قارشى تەشكىللەنگەن، ئابدۇراۋوف فىتىراتنى ئىدىيىۋى داھى قىلىپ ئۇنىڭ يىتەكچىلىگىدە كۈرەشنى داۋاملاشتۇرۇپ كېلىۋاتقان جەدىتچىلار، ھۆرىيەت باياناتىدا ئېلان قىلىنغان قارارلارنىڭ ئىجرا قىلىنىشى كاپالەتكە ئىگە قىلىنمىسۇن، دىگەن تەلەپ بىلەن ئاپىرىل ئېيىدا كەڭ كۆلەملىك بىر نارازىلىق نامايىشى ئۆتكۈزىدۇ. ئەمما بۇ نامايىش ئەمىرگە قاراشلىق قۇراللىق كۈچلەر تەرىپىدىن تارقىتىۋېتىلىپ، 40 قا يېقىن جەدىتچىلار يىتەكچىسى قولغا ئېلىنغان بولسا، قالغانلىرى ئۇرۇسلار تىزگىنلەپ تۇرغان قاغان شەھىرىگە قېچىپ بېرىۋالىدۇ.

بۇخارا ئەمىرى، 1917-يىلقى بولشېۋىكلار ئىنقىلاۋى دەۋرىدە بارلىق ئىمكانىيەتلەردىن پايدىلىنىپ بۇ ۋەقەدىن ئۆزىنى چەتكە ئېلىش سىياسىتىنى يولغا قويۇشقا تىرىشىدۇ. شۇنىڭدەك يەنە، تۈركىستان تەۋەسىدە يۈز بېرىۋاتقان مۇستەقىللىق ھەرىكەتلىرىگە قەتئىي يېقىن يولماسلىققا تىرىشىدۇ. 1918-يىلىنىڭ كىرىشلىرىدە قوقان مۇختارىيىتىنى باستۇرۇۋەتكەن تاشكەنت سوۋېتى، قولغا كەلتۈرگەن بۇ ئوڭاي غالىبىيىتىدىن

ھاياجانلىنىپ نۆۋەتتىكى نىشانىنى بۇخاراغا قاراتقان ئىدى. تاشكەنت سوۋېتتىننىڭ يىتەكچىسى كولپىسوف، قول ئاستىدىكى ئۇرۇس قۇراللىق كۈچلىرىنى ئىشقا سېلىپ بۇخاراغا قارىتا بىر قېتىملىق چاقماق تېزلىگىدە ھۇجۇم قىلىشنى ئورۇنلاشتۇرىدۇ. بۇ چاغدا، قاغاندىكى ياش بۇخارالىقلار مەركەزى كومىتېتىمۇ ئۇرۇس قۇراللىق كۈچلىرى بىلەن بىرلىكتە ھەرىكەتكە ئاتلىنىپ، بۇخارادا ۋەزىيەتنى قولغا ئالغىدەك كۈچكە ئىگە بىر ئىنقىلاۋىي كومىتېت قۇرۇپ چىقىشىدۇ. ئەمما بۇ ھۇجۇم مەغلۇبىيەت بىلەن ئاخىرلىشىپ، سوۋېت قوشۇنلىرى ئۇرۇشتا يېڭىلىدۇ. بۇ غالىبىيەتتىن بۇخارا ئەمرى ئالاھىدە جاسارەتلىنىپ قالغان بولسا، ياش بۇخارالىقلار ھەرىكىتى ئىچىدە ئۆمىتسىزلىك ھۆكۈم سۈرۈپ تارقىلىپ كېتىشكە باشلايدۇ. مەركەزى كومىتېت باشلىغى پەيزۇللا غوجىمۇ ۋەزىپىسىنى تاشلاپ موسكىۋاغا كېتىۋالىدۇ. ئەزالارنىڭ بىر قىسمى تاشكەنتكە، يەنە بەزىلىرى بولسا سەمەرقەنتكە كېتىدۇ. 1919-يىلى بۇ ھەرىكەت ئىچىدە ئىدىيىۋى بۆلۈنۈشلەر بارلىققا كېلىپ، قىسمەن ئەزالار تۈركىستان رايونىنى باشقۇرۇش ئۈچۈن موسكۋا تەيىنلەپ بەرگەن تۈرك كومىسسسىيە ئەتراپىغا يىغىلىشقا باشلايدۇ. بۇ ئەزالارنىڭ ھەممىسى دېگىدەك كوممۇنىزم ئىدىيىسىنى قوبۇل قىلىپ، شۇ يىلى ئىيوندا بۇخارا كوممۇنىستلار پارتىيىسىنى قۇرۇپ چىقىشىدۇ. ئوسمان غوجائوغلى، پولات غوجا، پەيزۇللا غوجايېۋ قاتارىدىكى كوممۇنىست پارتىيىگە يېقىن كەلمەيدىغان بەزى ئەزالار بولسا، ياش بۇخارالىقلار ھەرىكىتىنى تەشكىللەپ پارتىيە شەكلىگە كەلتۈرۈش ئۈچۈن تىرىشماقتا ئىدى.

بولشېۋىكلار، رۇسىيىدىكى ۋەزىيەتنى ئاساسەن تېزگىنلەپ بولغان 1920-يىللىرى خۇە بىلەن بۇخارا خانلىقلىرىغا قارىتا قايتا ھەرىكەت باشلايدۇ. ئىچكى توقۇنۇشلار سەۋەبىدىن بەكلا ئاجىزلىشىپ كەتكەن خۇە تەۋەسىدە، فرونىزى قۇماندانلىقىدىكى قۇراللىق ھەرىكەت بەكلا ئۇڭاي غەلبە قىلىپ خۇە ئۇرۇسلارنىڭ قولىغا ئۆتىدۇ. 1920-يىلى ماي ئېيىدا، فرونىزى بۇخارا خانلىقىنىڭ چېگرا بويلىرىغا ئەسكەر يىغىشقا كىرىشىدۇ. بۇ ئىشلار يۈز بېرىۋاتقان ئاۋغۇست ئېيىدا، ياش بۇخارالىقلار بۇخارانىڭ يۈز كىلومېتىردەك جەنۇبىدىكى چارجوي شەھىرىگە يىغىلىپ بىر يىغىن ئاچىدۇ. يىغىندا ئۇلار ئىچكى جەھەتتە ئىككى گۇرۇھ بولۇپ بۆلۈنۈپ كېتىدۇ. فەيزۇللا غوجا بىلەن ئۇنىڭ سەبداشلىرى مىللەتچىلىك ۋە ئىنقىلاۋىي گۇرۇھنى شەكىللەندۈرمەكتە ئىدى. بولشېۋىكلارغا يېقىن تۇرىدىغانلار بولسا، ئىشتىراكىيۇن نامى بىلەن بىر يەرگە يىغىلىدۇ. مىرزا ئابدۇلقادىر مۇھىددىن ئوغلى بىلەن قازانلىق نەجىپ ھۈسەيىن، بۇ گۇرۇھنىڭ ئالدىنقى قاتاردىكى رەھبەرلىرىدىن ئىدى.

بۇ خىل پىكىر ئايرىمچىلىغى، بۇخارا ئەمىرىگە قارىتا قايسى خىل تەدبىر قوللىنىش كېرەكلىكىنى بەلگىلەش جەھەتتىمۇ ئىپادىلەنمەكتە ئىدى. مىللەتچى ۋە ئىنقىلاپچى گۇرۇپپىلار ئەزالىرىنىڭ كۆپۈنچىسى ئەمىرنىڭ بىرلا زەربە بىلەن تەختىدىن چۈشۈرۈلىشىنى ھەمدە قىزىل ئارمىيىنىڭ بۇ ۋەقەگە بىۋاسىتە ئارالاشماسلىقىنى تەلەپ قىلىشماقتا ئىدى. بۇنىڭغا قوشۇلمايدىغان ئىشتىراكىيۇم گۇرۇپپىسىدىكىلەر، قىزىل ئارمىيە بىلەن بىرلىشىپ بىر قۇراللىق ھەرىكەت ئېلىپ بېرىشنى تەشەببۇس قىلىشاتتى. تېخى بىر قانچە ئاي ئىلگىرىلا قىزىل ئارمىيىنىڭ خۇە خانلىقىغا قارىتا ھەرىكەت قوللانغانلىقىنىڭ ئۇتۇغلىرى، شۇنىڭدەك بۇ ھەرىكەتتىن كېيىن ياش خۇەلىكلەر تەرىپىدىن خارەزم خەلق جۇمھۇرىيىتىنى قۇرۇپ چىققانلىق ھەققىدىكى پاكىتلارمۇ كېيىنكى قاراشتىكى كىشىلەرنى قىزىقتۇرۇپ كەلمەكتە ئىدى. نەتىجىدە، جەدىتچىلەر ئىچىدە كۈندىن كۈنگە كۈچىيىپ كېتىۋاتقان بولشېۋىكلارغا قىزىقىدىغان سولچى ئېقىمدىكىلەر ئۈستۈنلۈككە ئېرىشىپ، ئىككىنچى خىل قاراش، يەنى قىزىل ئارمىيە بىلەن بىرلىكتە ھەرىكەت قىلىش پىكىرى قوبۇل قىلىنىدۇ. بۇ يىغىندىن كېيىن قىزىل ئارمىيىنى بۇخاراغا رەسمى تەكلىپ قىلىشىدۇ. بۇنىڭ نەتىجىسىدە گېنىرال فرونىزى قۇماندانلىقىدىكى رۇسىيە قۇراللىق قوشۇنى بۇخارا زېمىنىگە كىرىپ كېلىدۇ. ئەمىرنىڭ قۇراللىق كۈچلىرى سان جەھەتتىنلا يىتەرسىز بولۇپ قالماي، ھەربىي تەلىم-تەربىيە سەۋىيىسىمۇ بەكلا تۆۋەن ئىدى (1918~1919-يىللاردا تۈركىستاندا تۇرىۋاتقان ئەنگىلىيە ئۇنىۋېرسىتېتى فېرېدېرىك بايلېينىڭ دېيىشىچە، بۇخارا ئارمىيىسىنىڭ يېرىمى لازىم بولغاندا توپلىنىدىغان، قالغان يېرىمى بولسا دائىملىق ئەسكەرلەردىن بولۇپ جەمئىي 50 مىڭ كىشىدىن تەشكىل تاپماقتا ئىدى. - ئا. ھ. ئىزاھاتى). شۇنداق بولغاچقا، ئۇلاردا زامانىۋىي

قۇراللار بىلەن قۇراللانغان قىزىل ئارمىيەگە تەڭ كېلەلگىدەك ئارمىيىسى يوق ئىدى. شۇنىڭغا قارىماي بۇخارا دىكى ئۇرۇش بەكلا شىددەتلىك بولىدۇ. بۇ ئۇرۇش جەمئىي بەش كۈن داۋام قىلدۇ. بۇخارا ئەمىرى، ئۇرۇشتا بۇنىڭدىن ئارتۇق تىرىكشەلمەيدىغانلىقىنى مۆلچەرلەپ، 1920-يىلى 1-سېنتەبىر كۈنى شەھەرنى تاشلاپ چېكىنىپ چىقىش توغرىسىدا بويرۇق بېرىپ شەرقىي بۇخارا تەرەپكە قاراپ چېكىنىدۇ. بۇخارا شەھىرى قولدىن كەتكەندىن كېيىن يىغىلغان ياش بۇخارالىقلار ئىنقىلاۋىي كومىتېتى، دەرھال بۇخارا خەلق جۇمھۇرىيىتىنىڭ قۇرۇلغانلىقىنى ئېلان قىلدۇ.

بۇ ۋاقىتتا بۇخارا ئەمىرى ئافغانىستان ئەلچىسى ئابدۇشۈكۈرخان ۋە پەۋقۇلئاددە ۋەكىل مۇھەممەد ئەسلامخانلار بىلەن بىرگە، بۇخارا ئارمىيىسىدىن ساق قالغان ئەسكەرلىرىنى ھەمدە بىر قىسىم خىزمەتچىلىرىنى يېنىغا ئېلىپ، شەرقىي بۇخارانىڭ مەركىزى بولغان ھىسار شەھىرىگە بېرىۋالىدۇ. ئەمىر ھىسارغا كەلگەندىن كېيىن، ئۆزىگە قاراشلىق باسمىچىلار يېتەكچىلىرىنى بىر يەرگە يىغىپ قاراشلىق كۆرسىتىش كۈچى شەكىللەندۈرۈشكە كىرىشىدۇ. باسمىچىلار ئىچىدە مۇھەممەد سەئىدىگە پەرۋانچى، ئابدۇلھاپىز پەرۋانچى ۋە لاقاي ئىبراھىمبەگ قاتارلىقلار ئەڭ داڭلىق باسمىچى قۇماندانلار ئىدى. ئەمىر سەئىد ئالىمخان يەنە چەت دۆلەتلەر ئارىسىدا ئۆزلىرىگە ياردەم بېرەلگىدەك ئەللەرنى سۈرۈشتە قىلىشقا كىرىشىدۇ. ھىسار شەھىرىدە تۇرىۋاتقان 1920-يىلىنىڭ 12-ئۆكتەبىر كۈنىسى، ئەنگىلىيە پادىشاھى بەشىنچى گېئورگقا قارىتىپ بىر پارچە خەت يېزىپ ياردەم بېرىشلىرىنى تەلەپ قىلىپ 15 كىشىلىك بىر ئۆمەك بىلەن قەشقەردە تۇرغۇزۇلغان ئەنگىلىيە كونسۇلخانىسىغا ئەۋەتىدۇ. بۇ ئۆمەك، قەشقەر كونسۇلىدىن رۇخسەت ئېلىپ ھىندىستانغا ئۆتمەكچى، ئۇ يەردە ئەمىرنىڭ خېتىنى ئەنگىلىيىنىڭ ھىندىستاندىكى ئومۇمىي ۋالىسىغا تاپشۇرماقچى ئىدى. سەئىد ئالىمخان، بۇ خەتتە ۋىلسون پرىنسىپلىرىدىن ۋە مىللەتلەرنىڭ ئۆز تەغدىرىنى ئۆزى بەلگىلەش ھوقۇقى قاتارلىقلار ھەققىدە توختىلىپ كېلىپ تۈۋەندىكىلەرنى تەلەپ قىلماقتا ئىدى:

ياردىمىڭىزگە مۇھتاج بولىۋاتقان بۇ كۈنلەردە، ئالىيلىرىنىڭ، دۆلەت قەرزى ھىساۋىدا يۈز مىڭ پوند ستېرنلنىڭ، ئوق-دورلىرى بىلەن قوشۇلۇپ 20 مىڭ تال مىلتىق، 30 پىلىموت ۋە ئۇچۇشقا تەييار 10 ئايرۇپىلان بېرىش ئارقىلىق ئالىيلىرىنىڭ ياردەمسۈيەتلىكىنى ئىپادىلەيدىغانلىقىغا قەتئىي ئىشەنچىم كامىلدۇر. يوقۇرىدا كۆرسىتىلگەن نەرسىلەر ۋەكىللىرىمگە تاپشۇرۇلسا، بەكلا خۇشال بولاتتىم. ئۇرۇشلارغا قارشى جەڭ قىلىشنى سىز مەندىنمۇ ياخشى بىلىدىغانلىقىڭىز ئۈچۈن، تولۇق قۇراللانغان 2 مىڭ نەپەر ئەسكەر بىلەن قاراتىپكىن يولى ئارقىلىق ھۇزۇرۇمغا ئەۋەرتىپ بىرەلسىڭىز بەكلا سۆيۈنگەن بولاتتىم. بۇ ياردىمىڭىز، دوستلۇقىمىزنى مۇستەھكەملەپ، ئۆزئارا ھەمكارلىقىمىزنى كۈچەيتىشكە ئالاھىدە تۈرتكە بولاتتى.

بۇ مەكتۇپ ئەسلىدە ئەنگىلىيىنى بۇخاراغا تەكلىپ قىلىش خېتى ئىدى. ئەگەر ئەنگىلىيە ھۆكۈمىتى ماقۇل بولغىنىدا، بۇ مەكتۇپكە ئاساسەن بۇخارا ئەمىرلىكى تەۋەسىگە ئەسكەر كىرگۈزۈلۈشى مۇمكىن ئىدى. ئەمما قەشقەردىكى ئەنگىلىيە كونسۇلى، ئەمىر تەرىپىدىن ئەۋەتىلگەن بۇ ئۆمەكنى ھىندىستانغا ئۆتۈشكە رۇخسەت قىلماي، ئەمىرنىڭ مەكتۇبىنى تەرجىمە قىلدۇرۇپ دېھلىغا ئەۋەرتىپ بېرىدۇ. شۇنداق پەرەز قىلىشقا بولىدۇكى، ئەمىر سەئىد ئالىمخان، ئەۋەرتكەن مەكتۇبىنى پادىشانىڭ ئالدىغا قويۇشتىن ئاۋال دېھلى ۋە ۋىتېخالىدىكى مۇناسىۋەتلىك كىشىلەر ئوقۇپ چىقىپ، بۇ مەسىلىنى مۇزاكىرە قىلىدۇ دەپ مۆلچەرلىگەن بولىشى مۇمكىن. ئەمما بۇ رايوندىكى مەسىلىلەرگە مەسئۇل د. ت. مونتىد، ئۆزىدىكى بۇ خەتكە قوشۇمچە قىلىپ ھەرقايسى جايلاردىكى مۇناسىۋەتلىك كىشىلەرگە ئەۋەرتىپ بەرگەنلىكىنى، ئۇ كىشىلەر مونتىدىن قوشۇمچە قىلغان باھاسىنى ئەمىرنىڭ مەكتۇبىدىنمۇ قىممەتلىك دەپ قارايدىغانلىقىنى ئەمىر ھەرگىز ئويلىمىغان بولىشى كىرەك. مونتىد بۇ تەكلىپكە مۇنداق باھا بەرگەن ئىدى:

ھەمكارلىق ئورنىتىشنى ھەرگىز قوبۇل قىلىشقا بولمايدۇ. رۇسىيەگە تەۋە دۆلەتلەردىن بىرسىگە بېرىلىدىغان بۇنداق بىر ياردەم، جاسۇس بەللى (ئۇرۇش ئېلان قىلغانلىق) دەپ قارىلىشى مۇمكىن.

ئۇ ۋاقتلاردىكى شارائىتتا ئەنگىلىيە ستراتېگىيىچىلىرىنىڭ نەزىرىدە، بۇخارا ئەمىرلىكى رۇسىيە ئىمپېرىيىسىنىڭ تەبىئىي بىر پارچىسى ھېساپلىناتتى. شۇڭا، ئەمىر سەئىد ئالىمخاننى سوۋېتلەرگە قارشى بىر قوزغىلاڭچى دەپلا ھېساپلىشاتتى. ئېنگىلىزلار، سوۋېت تەۋەسىدىكى ۋەقەلەرگە ئارىلىشىش ياكى بۇ رايونلاردا يېڭىدىن بىرەر دۆلەت قۇرۇشنى مەقسەت قىلىدىغان ھەرىكەتلەرگە يار-يۈلەك بولۇش نىيىتىمۇ يوق ئىدى.

(رەسىم ئورنى)

بۇخارا ئەمىرى سەئىد ئالىمخان

شۇنداق بولغاچقا، ئېنگىلىزلار سەئىد ئالىمخاننىڭ بۇ تەكلىپ خېتىگە جاۋاپ يېزىپ ئاۋازە بولۇشنى خىيالىغىمۇ كەلتۈرۈپ قويۇشمايدۇ.

بۇ ئارىدا، تۈركىستاندىكى رۇسىيە قۇراللىق كۈچلىرىنىڭ يېتەكچىلىرى موسكۋادىن ئالغان ياردەمگە تايىنىپ ئەمىر ئۆستىدىكى بېسىمنى بارغانسېرى كۈچەيتىمەكتە ئىدى. 1921-يىلى فېۋرالنىڭ ئاخىرلىرىدا قىزىل ئارمىيە كۈچلىرى ھىساغا بارغانسېرى يېقىنلىشىپ كېلىدۇ. شۇ سەۋەپتىن ئەمىر كۆلپا قاراپ چېكىنىشكە مەجبور بولىدۇ. بۇ يەردە يۈز بەرگەن ئون كۈنلۈك جەڭدە بىرەر نەتىجىگە ئېرىشەلمىگەن ئەمىر، ئافغانىستان تەرىپىگە ئۆتۈپ كېتىش قارارىغا كېلىدۇ (بايلىقنىڭ دېيىشىچە، ئەمىر ئاۋال قەلئەئىي ۋامار بىلەن گىلگىت ئارقىلىق ھىندىستانغا ئۆتۈشنى پىلانلىغان ئىكەن. ئەمما خاروگ رايونىغا ئۆزەرتىلگەن بولۇپمۇ كۈچلىرى تەرىپىدىن پامىر ئېغىزى ئۈزۈپتىلگەنلىكى ئۈچۈن يولنى ئافغانىستانغا بۇرۇشقا مەجبور بولغان. - ئا. ھ. ئىزاھاتى). سەئىد ئالىمخان كۈندىلىك خاتىرىسىدە ئۇ كۈنلەردىكى ھادىسىلارنى تۈۋەندىكىدەك يېزىپ قالدۇرغان ئىدى:

جەڭ باشلانغان ۋاقتلاردا ئۇرۇش ئىشلىرىغا مەسئۇل ياردەمچىم بولۇپ ۋەزىپە ئۆتەۋاتقان، شۇنىڭدەك يەنە مېنىڭ تاغام بولغان مۇھەممەد سەئىدبەگ پەرۋانچى، ئۇرۇشقا قۇماندانلىق قىلىۋاتقان قۇماندان ئابدۇلھاپىز پەرۋانچى بىلەن ئىبراھىمبەگ قاتارىدىكى كىشىلەر قوشۇنۇمنىڭ ھەربى قۇماندانلىرى ئىدى. شۇنداق قىلىپ 6 ئاي داۋام قىلغان ئۇرۇش جەريانىدا بولۇپمۇ بىزگە تەڭ كىلىلمەيدىغانلىقىنى بىلىپ، موسكۋادىن يېتەرلىك دەرىجىدە ئەسكەر ۋە ئارقا سەپ تەمىنات ماتېرىياللىرىنى كەلتۈرۈپ يىغىشقا كىرىشتى. بولۇپمۇ ئالغان يېڭى ياردەملىرى سايسىدە ئىسلام ئارمىيىسىگە قارشى ھۇجۇم باشلىدى. ئىسلام جەڭچىلىرىدە قۇرال-ياراغ ۋە ئوق-دورا يېتىشمەگەنلىكى ئۈچۈن، ئون كۈن بۇيىچە ئۇرۇشنى داۋاملاشتۇرۇشقا تىرىشتۇق. بۇ جەرياندا پېقىر ئاجىز بەندىمۇ، ھەربى ياردەمگە ئېرىشىش مەقسىدى بىلەن چەت دۆلەتلەر بىلەن ئالاقىلىشىشقا كىرىشتىم. ئاندىن ھىساردىن كۆلپا شەھىرىگە ئۆتتۈم. بۇ يەردە مۇھەممەد ئىبراھىم دىۋانچى بىلەن دەۋلەتمەند دىۋانچى - ئۇلار ئەسلىدە بۇخارانىڭ شەرقىدىكى ئۆزبەكلەردىن ئىدى - قاتارلىقلار بۇخارا دۆلىتىگە ساداقەت كۆرسىتىپ كۆپ قېتىم لايىقەتلىك خىزمەتلەرنى قىلغان ئىدى. ئۇلارنى كۆرسەتكەن تۆھپىلىرىگە ئاساسەن ئارمىيە قۇماندانلىقىغا تەيىن قىلىپ، ئاندىن ئۇلارنى ھۇزۇرۇمغا چاقىرتىپ مۇنداق دېدىم: ”پەقىر ئاجىزە بەندە سەلتەنەت دەۋرۈزىمىز بولغان كابىلغا بېرىپ ياردەم تەلەپ قىلىپ باقماقچىمەن. ئەگەر بۇ يەردىن ئايرىلغىنىمغا چۈشلۈك بىرەر ياردەم كەلتۈرەلسەم ئۆزىمىزنى خېلىلا ئۇڭشۇۋالالايمىز. ئاڭغىچە سىزلىرىمۇ ئەسكەرلىك بىلەن بىرگە دۈشمەنگە قارشى تىرىشىپ تۇرغايىسىز. بۇ كۈنلەردە دۈشمەننىڭ ھۇجۇملىرى بەكلا كۆپىيىپ كېتىۋاتىدۇ. ئەگەر بۇ ھۇجۇملارنى توسىيالىمىساق، پېقىر پۇخرا قۇرقۇش ئىچىگە پېتىپ قالىدۇ. مەن قايتىپ كەلگەنگە قەدەر خەلقنى ئەنسىرەتمەي تۇتۇپ تۇرالىساڭلار بەك ياخشى بولۇر.“

ئەمىر-فەرمان چىقىرىپ ئۇنى بەلگىلىك يەرلەرگە ئىبەرتتىم. مۇھەممەد ئىبراھىمبەگ بىلەن دەۋلەتمەندبەگلەرگە مېنىڭ رۇخسەت بويىچە ئىش قىلىشلىرىنى ۋە دۈشمەننىڭ يولنى ئۆزۈپتېشىلىرىنى ئۇقتۇردۇم. پېقىر ئۆزەم كۆلپا ۋىلايىتىدىكى ئامۇ دەرياسىنىڭ كېچىك يېرىدىن، 1921-جەمادۇسىنىڭ يىگىرمە بىرىنچى چارشەنبە كۈنى ئۆتۈپ ئافغانىستان زېمىنىگە داخىل بولۇندۇم.

شۇنداق قىلىپ، سەئىد ئالمىخان 1921-يىلى مارت كۈنىسى 300 دەك ئەسكىرى بىلەن بىرگە ئافغانىستان تەرىپىگە ئۆتدۇ. ئافغانىستان ۋە باشقا ئەللەرنىڭ ياردىمىنى ئېلىپ قايىتىپ كېلىدىغانلىغىنى ئېيتقان ئىدى؛ ئىبراھىمبەگ لاقاي (لاقاي ئىبراھىمبەگ 1889-يىلى تۇغۇلغان. ئۆزبەكلەرنىڭ لاقاي قەبىلىسى تۇرىدىغان رايونلاردا ئاۋال ھىسار بېگى، كېيىن يەنە ساقچى باشلىغى بولىدۇ. بۇخارا ئەمىرى تەرىپىدىن مېرئان بېگى، توپچىبېشى بولۇپ، ئاخىرى لەشكەربېشى - ئارمىيە قۇماندانى قىلىپ تەيىنلىنىدۇ. بۇخارا ئەمىرى سەئىد ئالمىخان ۋەتىنىدىن ئايرىلغىنىدىن كېيىنكى 1926-يىلىغا كەلگىچە ئەمىر نامىدا بۇخارادىكى جەڭنى داۋاملاشتۇرىدۇ. - ئا. ھ. ئىزاھاتى) بىلەن دەۋلەتمەندىبەگ قاتارىدىكى باسمىچى يىتەكچىلەردىن شۇ چاغقىچە ئۆز نامىدا ئۇرۇشنى داۋام قىلدۇرۇشنى تەلەپ قىلىدۇ. ئەمما ئەمىر، بۇ ئارزۇسىنى ھەرگىز ئەمەلگە ئاشۇرالمىدۇ. دە، ئۆمۈرىنىڭ ئاخىرىغىچە ۋەتىنىگە قايتالمىدۇ.

## خارەزم خەلق جۇمھۇرىيىتى

قىزىل ئارمىيىنى ئارقا تىرەك قىلغان خىۋە ئىنقىلاۋى كومىتېتى خارەزم خەلق جۇمھۇرىيىتىنى قۇرۇپ ئۇزۇن ئۆتمەي، يەنى ئاپرىل ئېيىدا بىرىنچى نۆۋەتلىك خەلق قۇرۇلتىيىنى چاقىرىدۇ. بۇ قۇرۇلتاي، دۆلەت رەئىسلىكىگە ياش خىۋەلىكلەر ھەرىكىتىنىڭ باشلامچىسى پالىۋان نىياز ھاجى يۈسۈپنى، باش نازىرلىققا بولسا يەنە بىر ياش خىۋەلىكلەر باشلامچىسى بولغان بابا ئاخۇن سەلىمبايىنى سايلىغان ئىدى. خىۋە ئىنقىلاۋى كومىسسسىيىسىنىڭ رەئىسلىكىنى ئۈستىگە ئالغان جۇما نىياز سۇلتانمۇرات بولسا ئىچكى ئىشلار نازىرلىقىغا تەيىنلەنگەن ئىدى. سوۋېت دائىرىلىرى رۇسىيىدە داۋاملىشىۋاتقان ئىچكى ئۇرۇش، تۈركىستاندا كۈنساين كېڭىيىپ كېتىۋاتقان باسمىچىلىق ھەرىكەتلىرى، خىۋە تەۋەسىدە يىتەرلىك دەرىجىدە رول ئوينىيالايدىغان بىر كوممۇنىستلار ئاساسى تىكلەنمەسلىكى ۋە پات يېقىندا ھۇجۇم قىلماقچى بولىۋاتقان بۇخارا خانلىقى تەۋەسىدە ئۈنۈملۈك رول ئوينىيالايدىغان ئورۇنغا ئېرىشىش-ئېرىشەلمەسلىكى قاتارىدىكى سەۋەپلەر تۈپەيلىدىن، خىۋەدە جەدىتچىلاردىن تەشكىل قىلىنىدىغان بىر ھۆكۈمەتنىڭ قۇرۇلىشىغا ۋە قۇرۇلىدىغان بۇ جۇمھۇرىيەتنى يەنە بىر مەزگىل ياشىشىغا يول قۇيۇپ تۇرۇشقا مەجبۇر ئىدى. شۇنداق بولغاچقا، 1920-يىلىنىڭ 13-سېنتەبىر كۈنىسى سوۋېت رۇسىيە ھۆكۈمىتى بىلەن خارەزم خەلق جۇمھۇرىيىتى ئوتتۇرىسىدا 24 ماددىلىق بىر ھەمكارلىق شەرتنامىسى ئىمزالىنىدۇ.

خارەزم ھۆكۈمىتى، خەلق جۇمھۇرىيىتىنى ئىمكانىيەتنىڭ بارىچە مۇستەقىل بىر ھالغا كەلتۈرۈۋېلىش ۋە مۇستەقىل مىللىي ھاكىمىيەت تىكلۈۋېلىشقا تىرىشماقتا ئىدى. بۇنىڭ ئەكسىچە سوۋېت دائىرىلىرى بولسا، بۇ دۆلەتكە مۇناسىۋەتلىك ئالدىن تەييارلاپ قويغان ستراتېگىيىسىنى قەدەم مۇقەدەم ئىشقا ئاشۇرۇشقا كىرىشكەن ئىدى. جۇمھۇرىيەت ئېلان قىلىنغاندىن كېيىن دەرھال خارەزم كوممۇنىستلار پارتىيىسى دېگەن بىر پارتىيىنى قۇرغۇزىدۇ. قوچقارئوغلى رەئىسلىكىدە قۇرۇلغان بۇ پارتىيە، موسكۋانىڭ يۆلىشى بىلەن ئۇزۇنغا قالمايلا كۈچىيىشكە باشلايدۇ. 1921-يىلىنىڭ باھار ئايلىرىدا ھۆكۈمەتكە قارشى بىر قېتىملىق سىياسىي ئۆزگىرىش قوزغاپ، دۆلەت رەئىسى پالىۋان نىيازنى ئۆز ئىچىگە ئالغان بارلىق ھۆكۈمەت ئەزالىرىنى قولغا ئالىدۇ. 1921-يىلى ماي ئېيىدا چاقىرىلغان ئىككىنچى نۆۋەتلىك خەلق قۇرۇلتىيىدا ئاتا مەخدۇم رەئىسلىكىدىكى يېڭى بىر ھۆكۈمەت تەشكىللىنىپ ۋەزىپە تاپشۇرۇۋالىدۇ. ئەمما بۇ ھۆكۈمەتنىڭ ئۆمۈرىمۇ ئۇزۇنغا بارالمىدۇ. بۇ قېتىم سوۋېتلەر ئىتتىپاقىنىڭ خارەزم خەلق جۇمھۇرىيىتىدىكى تولۇق ھوقۇقلۇق ۋەكىلى بىك، بۇ ھۆكۈمەتنى ئەمەلدىن قالدۇرۇپ ھۆكۈمەت ئەزالىرىنى قولغا ئالىدۇ. خىۋە جەدىتچىلىرى، بۇ تۈردىكى ھادىسىلەرنىڭ يۈز بېرىپ كېلىۋاتقانلىقىغا قارىماي سوۋېتلەرنىڭ ھەممىنى قولغا ئېلىش سىياسىتىگە قارشى چىقىش ھەرىكىتىنى داۋام قىلىۋېرىدۇ.

خارەزم خەلق جۇمھۇرىيىتىنىڭ قۇرۇلشىدىن كېيىن قاراقۇم سەھراىرىغا چېكىنىپ بېرىۋالغان جۇنەيدىخان، ھۆكۈمەتكە قارشى ئۇرۇشنى داۋاملاشتۇرماقتا ئىدى. ھاجى نىياز بىلەن ئاتا ھاجى قاتارىدىكى تۈرمىدىن قاچقان ياكى باستۇرۇلۇشتىن قۇتۇلۇپ قالغان باشقا بارلىق كونا ھۆكۈمەت ئەزالىرى جۇنەيدىخان كۈچلىرىگە بېرىپ قوشۇلماقتا ئىدى. 1924-يىلى يانىۋاردا خىۋەدىكى بولشېۋىكلەرگە قارشى كۈچلەر زور كۆلەملىك بىر قوزغىلاڭ كۆتۈرىشىدۇ. بۇ ئارىدا جۇنەيدىخانمۇ شەھەرگە ھۇجۇم باشلايدۇ. ئەمما فېۋرال ئېيىنىڭ باشلىرىدا بۇ يەرلەرگە تېز سۈرئەتتە يۆتكەپ كېلىنگەن قىزىل ئارمىيە كۈچلىرى ۋەزىيەتنى قايتىدىن تېزگىنلىۋالىدۇ. 1924-يىلىنىڭ 29-سېنتەبىر كۈنىسى، قىزىل ئارمىيە تەرىپىدىن قورشاۋغا ئېلىنغان قۇرۇلتاي بىناسىدا يىغىن ئېچىۋاتقان 5-نۆۋەتلىك خەلق قۇرۇلتىيى، خارەزم خەلق جۇمھۇرىيىتىنى تارقىتىۋېتىش قارارىنى ماقۇللايدۇ. شۇنداق قىلىپ لېنىن يەنە بىر قېتىم راستقا چىقىۋالغان ھېساپلىنىدۇ. يەنى، ئۇرۇشلاردىن باشقا مىللەتلەردىن يەنە بىرسى ئۆز خاھىشى بويىچە (!) ئۆزىنىڭ مىللىي ھاكىمىيىتىنى تارقىتىۋېتىپ ”ئۆز ئىختىيارى بىلەن“ سوۋېت رۇسىيىسىگە قوشۇلۇپ كېتىدۇ. بۇ ۋەقەلەردىن كېيىن، ياش خىۋەلىكلەر ھەرىكىتىنى شەكىللەندۈرگەن زىيالىيلارنىڭ بىر قىسمى سوۋېت دائىرىلىرى بىلەن كېلىشىپ ئۇلار بىلەن ھەمكارلىشىشقا كىرىشىدۇ. ئۇلار بىلەن كېلىشىشنى خالىمىغانلار بولسا، يا باسمىچىلار تەرىپىگە ئۆتۈپ كېتىدۇ ياكى بولمىسا ئىراننىڭ خۇراساندىكى تۈركمەن رايونلىرىغا ئۆتۈپ كېتىدۇ. 1924-يىلىنىڭ ئاخىرلىرىدا سوۋېتلەر ئىتتىپاقى تۈركىستاننى پارچىلاش سىياسىتىنى ئىشقا كىرىشتۈرۈپ، خارەزم خەلق جۇمھۇرىيىتىگە تەۋە زېمىنلارنى يېڭى قۇرۇلغان تۈركمەنستان بىلەن ئۆزبېكىستان جۇمھۇرىيەتلىرى ئوتتۇرىسىدا بۆلۈشتۈرىدۇ (4-خەرىتىگە قارالسۇن. - ئا. ھ. ئىزاھاتى).

## بۇخارا خەلق جۇمھۇرىيىتى

1920-يىلى 6-ئۆكتەبىر كۈنى چاقىرىلغان بىرىنچى نۆۋەتلىك خەلق قۇرۇلتىيى، بۇخارا خەلق جۇمھۇرىيىتىنىڭ قۇرۇلغانلىغىنى رەسمى تۈردە جاكارلىغان ئىدى. مىرزا ئابدۇلقادىر مۇھىددىن جۇمھۇر رەئىسلىكىگە، پەيزۇللا غوجايېۋ بولسا نازىرلار شۇراسى رەئىسلىكىگە (باش مىنىستىرلىكىگە)، ئابدۇلخەمىت ئارىپ ھەربىي ئىشلار نازىرلىقىغا، ئاتا غوجا ئىچكى ئىشلار نازىرلىقىغا ۋە ئوسمان غوجا بولسا مالىيە نازىرلىقىغا تەيىنلەنگەن ئىدى. كېيىنكى ۋاقىتلاردا مۇھاجىرەتتە يۈرگەندە، مۇھاجىرەتتىكى تۈركىستان ھەرىكىتىنىڭ يىتەكچىلىرىدىن بىرسى بولدىغان ئوسمان غوجا، ئەينى ۋاقىتتا شەرقىي بۇخارا (بۈگۈنكى تاجىكىستان) رايونىنىڭ باشقۇرۇشىغىمۇ مەسئۇل ئىدى. ئۇ ۋاقىتلاردا شەرقىي بۇخارا، باسمىچىلىق ھەرىكەتلىرى ئەڭ كۆپ يۈز بېرىۋاتقان رايونلاردىن بىرى بولۇپ، يېڭى قۇرۇلغان ياش بۇخارالىقلار ھۆكۈمىتى ئۈچۈن بۇ رايوننىڭ تەرتىۋىنى ساقلاش بەكلا مۇھىم ئەھمىيەتكە ئىگە ئىدى. ھۆكۈمەت، سوۋېت سىستېمىسىگە ئاساسلىنىپ قۇرۇلغان بولۇپ، يېڭى قۇرۇلغان بۇخارا كوممۇنىستىك پارتىيىسىگە قارايتتى. بۇ پارتىيە بولسا قاغان (قاغان - ئەمىرلىك رۇسىيىگە قارام بولغان يىللاردىن باشلاپ، يەنى 1873-يىللىرىدا بۇخارانىڭ 12 كىلومېتىر سىرتىدا قۇرۇلغان بىر ئاھالىلەر رايونى ئىدى. بۇخارا ئەمىرلىكىنى تىزگىنلەش ۋەزىپىسىنى ئۈستىگە ئالغان چار رۇسىيە ۋاكالىتچىسى بۇ يەردە تۇرۇۋاتقان ئىدى. ترانسىئەزەر [ئەزەر سىرتى - كاسپى دېڭىزى سىرتىدا قالغان، يەنى كاسپىنىڭ شەرقى دېمەكچى. - ئۆت] تۆمۈر يولىنىڭ تۇتاشتۇرۇلۇشى بىلەن تەڭ، بۇ جاي ئىنتايىن مۇھىم يول ئېغىزلىرىدىن بىرسىگە ئايلىنىدۇ. - ئا. ھ. ئىزاھاتى) دا تۇرىۋاتقان رۇسىيە سىياسىي ۋاكالىتخانىسى تەرىپىدىن نازارەت قىلىنماقتا ئىدى. شۇنىڭدەك يەنە بۇ يەردە 40 كىشىلىك بىر پارلامېنتمۇ بار ئىدى.

سوۋېت دائىرىلىرى، تاكتىكىلىق سەۋەپلەر تۈپەيلىدىن جەدىتچىلارنىڭ تېزگىنىدە تۇرىدىغان بىر خەلق جۇمھۇرىيىتىنىڭ قۇرۇلۇشىغا يول قويۇش بىلەن بىرگە، بۇخارانى تارتىۋېلىش ستراتېگىيىسىدىنمۇ ۋاز كەچمىگەن ئىدى. بۇ جەرياندا، يەنى 1921-يىلىنىڭ 4-مارت كۈنىسى، رۇسىيە دۆلىتى بىلەن بۇخارا خەلق

جۇمھۇرىيىتى ئوتتۇرىسىدا بىر ھەمكارلىق شەرتنامىسى ئىمزالىنىدۇ. موسكۋا دائىرىلىرى بۇ شەرتنامىغا ئاساسەن بۇخارانىڭ تولۇق مۇستەقىللىغىنى ئېتىراپ قىلغان ئىدى. يەنە بىر تەرەپتىن، بۇ ھۆكۈمەتنىڭ قۇرۇلۇشى بىلەن تەڭ، مەسىلىلەرمۇ ئوتتۇرىغا چىقىشقا باشلايدۇ. دۆلەت رەئىسى ئابدۇقادىر مۇھەممەدنىڭ بۇخارادا ئىجرا قىلىنىۋاتقان سوۋېتلەشتۈرۈش ھەرىكىتىگە قارشى تۇرغانلىقى رۇسىيىلىكلەرنى بىئارام قىلماقتا ئىدى. بىر يىلدىن كېيىن چاقىرىلغان ئىككىنچى نۆۋەتلىك خەلق ۋەكىللەر قۇرۇلتىيىدا ھۆكۈمەت ئەزالىرى ئالماشتۇرۇلۇپ، ئوسمان غوجا جۇمھۇر رەئىسلىكىگە سايلىنىدۇ. پەيزۇللا غوجايېقى بولسا نازىرلار شۇراسى رەئىسلىكى مەنسىۋىدە خىزمىتىنى داۋام قىلىۋېرىدۇ (ھۆكۈمەتنىڭ باشقا ئەزالىرى تۆۋەندىكىچە ئىدى: ھەربىي ئىشلار نازىرى ئارپى ئوغلى ئابدۇلخەمەت، ئەدلىيە نازىرى مىرزا ئابدۇلراخمان، ئىچكى ئىشلار نازىرى ئاتا غوجا، مائارىپ نازىرى قارى يولداش، يېزا ئىگىلىك نازىرى ئاشۇر ئوغلى خەلىم، سەھىيە نازىرى ئابدۇلۋاھىت، مالىيە نازىرى ئابدۇلقادىر مۇھەممەد ئوغلى. - ئا. ھ. ئىزاھاتى).

بۇخارا خەلق جۇمھۇرىيىتى، ئىنتايىن زور قىيىنچىلىقلارغا دۇچ كېلىش، ئۇرۇشلارنىڭ ئېغىر بېسىمى ئاستىدا قېلىش قاتارىدىكى مۇشەققەتلەرگە قارىماي ھەقىقەتەنمۇ ھەيران قالارلىق دەرىجىدە ھەرىكەتچان بىر ھۆكۈمەت كۆز قارىشىنى ئوتتۇرىغا قويۇپ پائالىيەت قىلماقتا ئىدى. ياش بۇخارالىقلار، ھاكىمىيەتنى قانچىكى مۇستەھكەملىيەلسە رۇسىيىدىن شۇنچە ئاسان ئايرىلىپ مۇستەقىل بولالايدىغانلىقىغا، ئەڭ بولمىغاندا ئاپتونومىيىلىرىنى ئىزچىل داۋاملاشتۇرالايدىغانلىقىغا ئىشىنىتتى. بۇ ئىشەنچلىرى بىلەن بۇ جەھەتتىكى ئىجرائەتلىرى سەۋىيىدىن، ھەتتا بۇخارا كومۇنىستلار پارتىيىسىگە ئەزا بولغان ۋاقىتلىرىدىمۇ موسكۋا دائىرىلىرى تەرىپىدىن «گۇمانلىق» دەپ قارىلىپ، ھەقىقىي كومۇنىست مۇئامىلىسىگە زادىلا ئېرىشەلمەيدۇ. دېگەندەك، موسكۋا تەرىپىدىن تولۇق ھوقۇقلۇق بۇخارا ۋەكىلى قىلىپ تەيىنلەنگەن كۇيىشىۋ، ئەينى ۋاقىتتا يېڭى قۇرۇلغان بۇخارا خەلق جۇمھۇرىيىتىگە قارىتا مۇنداق باھا بەرگەن ئىدى:

كومۇنىستلار بۇخارادا ئىنقىلاب قوزغىيالىدى. ئەمما، ئىقتىسادىي ۋە پىسخولوگىيىلىك شارائىتلار تىخى پىشىپ يېتىلمىگەنلىكى ئۈچۈن، قوبۇل قىلىشقا بولىدىغان، ئەمما ئەمەلىي سەۋەپلەر تۈپەيلىدىن «سوتسىيالىزمچى» دەپ قاراشقا بولمايدىغان بىر تۈزۈم قۇرۇپ چىققان ئىدى.

تۈركىستاندا تۇرىۋاتقان سابىق ئوسمانلار ئوفىتسېرلىرى، بۇخارا ھۆكۈمىتى تەرىپىدىن بىخەتەرلىك ئىشلىرى بىلەن قۇراللىق كۈچلەرنىڭ تەلىم-تەربىيىسى قاتارىدىكى ئىشلارغا سەپلەنگەن ئىدى. بۇ ئوفىتسېرلاردىن ئەلى رىزا ئەپەندىگە ھەربىي ئىشلار نازىر ياردەمچىلىكى (باش مەسلىھەتچى) ۋەزىپىسى بېرىلگەن ئىدى. سوۋېتلەرنىڭ، بۇخارا جۇمھۇرىيىتى قۇراللىق كۈچلىرىنى مەركەزى تاشكەنتتە تۇرىدىغان تۈركىستان فرونتى قۇماندانلىق شىتابىغا قارايدىغان بولسۇن دېگەن تەلپۈنگە بۇخارا ھۆكۈمىتى ئىزچىل قارشى چىقىپ كەلمەكتە ئىدى. بۇ جەرياندا شەرقىي بۇخارادىكى ئەمىر تەرەپتارلىرىدىن بولغان باسمىچى يىتەكچىلەر بۇخارا ھۆكۈمىتىگە قارشى قوزغىلاڭ كۆتۈرىشىدۇ. بەلجىۋان رايونىدا دەۋلەتمەندىبەگ، كۆلابتا ئاشۇربەگ، قورغانتۆپىدە توغايىسېرىق، دارۋازدا ئەشان سۇلتان، قاراتېكىندە فۇزەيىل مەختۇم ۋە قاراتاغ قىسمىدا ئابدۇرراخمان بەگلەر قوزغىلاڭ كۆتەرگەن ئىدى. بۇخارا جۇمھۇرىيىتىنىڭ قۇرۇلىشىدىن كېيىن دەرھال بۇ جايلارغا ئىشەرتىلگەن ئوسمان غوجا، ئۇنىڭ جۇمھۇر رەئىسلىكىگە تەيىنلەنگىنىدىن كېيىن ئورنىغا مەسئۇل قىلىپ ئىشەرتىلگەن ئىنىسى ئاتا غوجا، نۇرغۇن قېتىملىق سۆھبەتلەر نەتىجىسىدە دەۋلەتمەندىبەگنى ئاساس قىلغان بىر قىسىم باسمىچى يىتەكچىلەر بىلەن ئەپلىشىپ قالىدۇ.

ياش بۇخارالىقلار ھاكىمىيەت ئۈستىگە چىقار-چىقمايلا مۇنەۋۋەر قارى، سەدۇللا غوجا ۋە ئۈبەيدۇللا غوجا قاتارىدىكى جەدىتچىلەر ھەرىكىتىنىڭ باشلامچىلىرىدىن بولغان داڭلىق كىشىلەرنى بۇخاراغا تەكلىپ قىلىپ ھەرخىل ۋەزىپىلەرگە تەيىنلىشىدۇ. كەلگۈسىنىڭ ئىزباسارلىرىنى يېتىشتۈرۈش ئىشى، ئۇلار ئەڭ بەك ئەھمىيەت بېرىدىغان غايىلاردىن بىرى ئىدى. ياش بۇخارالىقلار ھەرىكىتىنىڭ ئىدىيىۋىي يىتەكچىسى بولغان فىترات، تەلىم-تەربىيە ئىشلىرى بىلەن ئۆزى بىۋاسىتە مەشغۇل بولىدۇ. تۈركچە (تۈركىستاندا ئىشلىتىلىۋاتقان چاغاتاي

شۋىسى. - ئا. ھ. ئىزاھاتى) رەسمىي دۆلەت تىلى دەپ ئېلان قىلىندۇ. تۈركىيە بىلەن ياۋرۇپا ئەللىرىگە ئوقۇغۇچى ئىۋەرتىش پروگراممىسى تەييارلىنىدۇ. سوۋېت ۋەكىللىرى چىقارغان بارلىق توسالغۇلارغا قارىماي، 1921~1922-يىللىرى بۇخارا جۇمھۇرىيىتى گېرمانىيىگە 70 نەپەردەك ئوقۇغۇچى ئىۋەرتىدۇ. شۇنىڭدەك يەنە تۈركىيە، ئەزەربەيجان ۋە گىرۇزىيە قاتارلىق دۆلەتلەرگىمۇ رەسمىي ياكى غەيرىي رەسمىي يوللار ئارقىلىق نۇرغۇنلىغان ئوقۇغۇچى ئوقۇشقا چىققاقتا ئىدى (جەدىتچىلىك ھەرىكەتلىرى باشلىنىپ ئۇسۇلىي جەدىت مەكتەپلىرىنىڭ ئىچىلىشقا باشلىغىنىدىن كېيىن، نۇرغۇنلىغان ئوقۇغۇچى ئوسمانلار تەۋەسىدە بىلىم ئېلىش مەقسىتىدە كۆپۈنچە ھاللاردا ئۆز ئىمكانىيەتلىرىگە تايىنىپ تۈركىيىگە كېلىپ ئىستانبۇلدىكى مەكتەپلەرگە ئوقۇشقا كىرگەن ئىدى. ئەمما دۆلەت تەرىپىدىن رەسمىي شەكىلدە گۇرۇپپىلار ھالدا ئوقۇغۇچى ئىۋەرتىش ئىشلىرى بۇخارا خەلق جۇمھۇرىيىتى ۋە تۈركىستان ئا س ر قۇرۇلغان يىللاردا ئەمەلگە ئاشۇرۇلغان ئىدى. تۈركىيىگە ئوقۇغۇچى ئىۋەرتىش ئىشلىرىغا مۇناسىۋەتلىك ئىشلار ھەققىدە ئەخمەت نائىم ئۆكتەم ئەسلىملىرىدە مۇنداق دەپ يازىدۇ: ”كېيىن بۇخارا دىن تۈركىيىگە 50 نەپەردەك ئوقۇغۇچى ئىۋەرتىلدى. ئۇلارنىڭ ئىچىدە مېنىڭ ئۇكاممۇ بار ئىدى. ... بۇخارا ھۆكۈمىتى ئوقۇش راسخوتى ئۈچۈن خېلى كۆپ مىقتاردا ئاستىراخان ئەلتىر تىرىسىنىمۇ ئىۋەرتىپ بەرگەن ئىدى. ئەنقەرە ھۆكۈمىتىگە بىر ۋەكىللەر ئۆمىگىنىمۇ يوللىغان ئىدى.“ ... تۈركىستاندىكى جەدىتچى مەكتەپلىرىدە ئۇزۇن يىل ئوقۇتقۇچىلىق قىلغان راجى چىقىرىۋۇز كۈندىلىك خاتىرىسىدە، 1922-يىلى ئىچىدە بىر ئوقۇغۇچىلار ئۆمىگى گېرمانىيىگە، يەنە بىر ئۆمەك تۈركىيىگە ئىۋەرتىلگەنلىكىنى يازىدۇ. ئانادولۇغا ئىۋەرتىلگەنلەر سانسۇن بىلەن كاستامونو تەۋەسىدە ئوقۇغان ئىدى. - ئا. ھ. ئىزاھاتى). بۇخارا دىكى بۇ ئىشلارغا ئوخشاش، تۈركىستان ئاپتونومىيىلىك سوۋېت سوتسىيالىستىك جۇمھۇرىيىتىدەمۇ شۇنىڭغا ئوخشايدىغان بىر قاراش بار بولۇپ، جەدىتچىلەر تەرىپىدىن تەشكىللەنگەن «كۆمەك» (ھەمكارلىق) نامىدىكى تەشكىلات نۇرغۇن ساندىكى تۈركىستانلىق ياشنى گېرمانىيىگە ئىۋەرتكەن ئىدى. تۈركىستاندىكى سوۋېتلەشتۈرۈش ئىشلىرىنىڭ ئاخىرلىشىشى بىلەن تەڭ، بۇ ئوقۇغۇچىلارنىڭ بىر قىسمى قايتۇرۇپ كېلىنگەن بولسا، يەنە بىر قىسمى قايتماي شۇ يەرلەردە تۇرۇپ قالىدۇ. سىرتتا قالغانلار، كېيىنكى ۋاقىتلاردا ياۋرۇپا ۋە تۈركىيەدە داۋام قىلدۇرۇلىدىغان تۈركىستان مۇستەقىللىقى ئۈچۈن قانات يايدۇرۇلغان كۈرەشلەردە ئاكتىپ رول ئوينايدۇ. ياش بۇخارا لىقلار ھۆكۈمىتى ئىمكانىيەت يار بەرگىنىچە چەتئەللەر بىلەن سىياسىي مۇناسىۋەت تىكلەشكە كىرىشىدۇ. موسكۋا، باكۇ ۋە كابولغا سىياسىي ۋەكىللىرىنى ئىۋەرتىشىدۇ. قۇرۇلغان تۇنجى ھۆكۈمەتتە تاشقى ئىشلار مىنىستىرى بولغان ھاشىم سايىق، كېيىنچە ئافغانىستانغا باش ئەلچى قىلىپ ئىۋەرتىلىدۇ.

## تۈركىيىگە ياردەم

بۇخارا جۇمھۇرىيىتى، قۇرۇلغان كۈنلىرىدىن باشلاپلا ئەنقەرە ھۆكۈمىتى بىلەن يېقىن مۇناسىۋەتتە بولۇش ئۈچۈن تىرىشچانلىق كۆرسەتكەن ئىدى. پارلامېنت ھۆكۈمىتى، بۇخارا خانلىقى ئاغدۇرۇلغان ۋاقىتلاردا موسكۋاغا ئىلىپ كېتىلگەن بۇخارا خانلىق غەزىنىسىنىڭ بىر قىسمىنى ئەنقەرە ھۆكۈمىتىگە ياردەم سۈپىتىدە ئىۋەرتىلىشى ھەققىدە بىر قارارمۇ قوبۇل قىلىشقان ئىدى. بۇ ئىش ھەققىدە تۈركىيە بىلەن رۇسىيىنىڭ رەسمىي ئارخىپ مەنبەلىرىدە ھېچقانداق بىر ھۇججەت ئۇچۇرماسلىقىدىن قەتئىي نەزەر، تۈركىستانلىق يىتەكچىلەر بۇ ئىش ئۈچۈن چىڭ تۇرۇپ كۈرەش قىلغانلىقى بىر ئەمەلىيەت ئىدى. بۇخارا خەلق جۇمھۇرىيىتىنىڭ پىرىزدېنتى ئوسمان غوجائوغلۇ خاتىرە دەپتىرىدە، پەيزۇللا غوجايىپ بىلەن بىرلىكتە موسكۋادا لېنىن بىلەن كۆرۈشكىنىدە ”تۈركىيىگە بېرىلىدىغان ياردەم مەسلىسىنىڭ ئوتتۇرىغا قويۇلغانلىقىنى، ئۇلار ئۆزلىرىنىڭ بۇ ياردەمنى قىلىشقا كۈچلىرىنىڭ يېتىدىغانلىقىنى تىلغا ئالغان“ لىغىنى كۆرسىتىپ ئۆتكەن بولۇپ، چار رۇسىيە دەۋرىدىن تارتىپ بۇخارا ئەمىرلىكىنىڭ غەزىنىسىدە تۇرغان 100 مىليون ئالتۇن روبلىنى تۈركىيىگە ئىۋەرتىپ



بېرىش ھەققىدە بىر پىكىرگە كەلگەنلىگىنى نەقىل كەلتۈرىدۇ. ئوسمان غوجائوغلى، ئۇندىن كېيىنكى ۋەقەلەر ئۈستىدە توختىلىپ كېلىپ مۇنۇلارنى يازىدۇ:

لېنىن بىلەن يوقۇرقىدەك ئورتاق قاراشقا كەلگىنىمىزدىن كېيىن بۇخاراغا قايتىپ كەلدۇق. پارلامېنت رەئىسى ئابدۇلقادىر مىرزا ئوغلى بىلەن كۆرۈشۈپ بۇ مەسىلىنى قۇرۇلتاي يىغىنىغا سۇندۇق. مەن، خەلققە ۋە پارلامېنتقا ئانادولۇدىكى قېرىنداشلىرىمىز بىلەن ئىرقداشلىرىمىزنىڭ ئىنتايىن ئېغىر قىيىنچىلىق ئاستىدا قالغانلىقىنى، گىرتسىيىلىكلەر تەرىپىدىن رەھىمسىزلەرچە باستۇرۇلغانلىقىنى سۆزلەپ كېلىپ، ئۇلارغا، بىزنىڭ ئاكا قېرىنداشلىرىمىزغا ياردەم قىلىشىمىز لازىملىغىنى ھاياجانلانغان ھالدا سەمىملىك بىلەن تەپسىلىي ئىزاھلاپ ئۆتتۈم. بىزنىڭ ئۇ ۋاقىتتىكى پارلامېنتىمىزدا تۆت پارتىيە بار ئىدى. بۇ پارتىيىلەردىن مىللىي بىرلىك، ئازاتلىق ۋە ئاخىر پارتىيىلىرىنىڭ ھەممىسىلا ياردەم قىلىش تەرىپىدە تۇرغان بولۇپ، پەقەت كوممۇنىستىك پارتىيىنىڭ رەئىسى، ئاۋام خەلق ئىچىدىن كەلگەن، تىگى تاتار نەجىپ ھۈسەيىن ئوغلى بۇ ئىشقا ئەقىل يەتكۈزەلمەي، خەلق ئاممىسى ئارىسىدا تەتۈر تەشۋىق قىلىپ ”بۇنداق ياردەم قىلىدىغان ئىش ھېچقاچان كۆرۈلۈپ باقمىغان، بىز بۇ پۇلنى ئېنگىلىزىلەر بىلەن سۇلھى قىلىپ شەرتنامە تۈزۈشكەن ئوسمانلار سۇلتانلىرىغا بەرمەكتىمىز. ئۇ سۇلتانلار بولسا، مانا بۈگۈن ئىمپېرىيالىستلار بىلەن تىل بىرىكتۈرمەكتە” دېگىنىچە جاھاننى مالماتاي قىلىپ خەلقنى كۈشكۈرتۈشكە كىرىشتى. تۈركچى سەپتىكلەر بۇ مەسىلىنى خەلققە چۈشەندۈرۈش ئۈچۈن كەڭ كۆلەمدە تەشۋىقات قىلىشقا كىرىشىدۇ. ئەمما نەجىپ ھۈسەيىن ئوغلى ياردەم قىلىش مەسىلىسىگە قارشى خەلقنى كۈشكۈرتىش جەھەتتە بەكلا ھەددىدىن ئېشىپ چىچاڭشىپ كەتكەنلىكى ئۈچۈن، ھۆكۈمەت قارار چىقىرىپ ئۇنى بۇخارا چېگرىسىدىن قوغلاپ چىقىرىدۇ. ... بۇخارا پارلامېنتى، تۈركىيىگە 100 مىليون ئالتۇن روبلى ياردىمى بېرىشنى دەرھال ئاۋازغا قويۇپ بىرمۇ قارشى پىكىر بولمىغان ھالدا قىزغىن ئالاقىش-سادالار ئىچىدە تولۇق ئاۋاز بىلەن قوبۇل قىلىشىدۇ. پارلامېنت ئالغان بۇ قارارغا ئاساسەن، ئەتىسى دەرھال تۇتۇش قىلىپ كېرەكلىك ھۆججەتلەرنى پۈتكۈزۈپ، پۇلنى دەرھال ئەنقەرە ھۆكۈمىتىگە يەتكۈزۈش ئۈچۈن رۇسىيە غەزىنىسىگە خەۋەر قىلدۇق.

بۇنىڭغا ئوخشايدىغان يەنە بىر ئىزاھاتنى، بۇخارالىق جەدىتچىلاردىن ئەخمەت نائىمۇ تىلغا ئېلىپ ئۆتكەن ئىدى. ئەخمەت نائىم بىلەن ئۆتكۈزۈلگەن بىر قېتىملىق سۆھبەتتە ئۇ مۇنداق دەيدۇ:

بۇخارا ئىنقىلاۋى جەريانىدا ئەرك (ئەمىرنىڭ سارىيى) ئىچىدە ئەمىرلىك غەزىنىسى بار ئىدى. ... ياش بۇخارالىقلار بىلەن بىرلىشىپ ھەرىكەت قىلىۋاتقان ئۇرۇسلار ئەمىر سارىيىنى بومباردىمان قىلىشقا باشلايدۇ. ... ئاندىن بۇخارا غەزىنىسىنى ماشىنىلارغا بېسىپ موسكۋاغا توشۇپ كېتىشتى. ... لېنىن تۈركىيىگە ياردەم بېرىش ئويىغا كەلگەن بولسىمۇ، قايسى پۇل بىلەن ياردەم قىلىشنى بىلەلمەي تۇراتتى. ... لېنىن، ئوسمان غوجىنى موسكۋاغا تەكلىپ قىلىپ، ئۇنىڭغا ”سىز تۈركلەر بىلەن بىر ئىرقتىكى كىشىلەردىن سىز. بۇ پۇلنى ئۇلارغا ئىۋەرتىپ بېرەيلى” دەيدۇ. بۇخارا مەجلىسى، موسكۋادا تۇنۇپ تۇرىلىۋاتقان ئۇ پۇلنى تۈركىيىگە بېرىش قارارىنى ئالىدۇ. ... ئەمما بۇنىڭ قانچىلىك قىسمىنى بەرگەندۇ؟ ... مەسىلەن جەمئىي 200 مىليون دېسەك، ئاران 50 مىليونى بېرىلگەندۇ ھەقىچان. ... نېمىلا بولسا بولسۇن، بۇ پۇل تۈركىيىگە بېرىلدى.

بۇخارا ئەمىرلىكىنىڭ ئاغدۇرۇلىشىنى ئۆز كۆزى بىلەن كۆرگەن تۈركىستانلىق كۆچمەنلەرنىڭ ھەممىسىلا ”ئەمىرلىك غەزىنىلىرى پويىزغا يۈكلىنىپ موسكۋاغا ئېلىپ كېتىلدى” دەپ يۈرۈشەتتى. 1918~1919-يىللىرىدا تۈركىستاندا مەخپىي ۋەزىپە بىلەن تۇرىۋاتقان ئېنگىلىز ئوفىتسىرى فرېدېرىك بايلېي، كېيىنكى ۋاقىتلاردا ئېلان قىلغان كۈندىلىك خاتىرىسىدە، بۇخارا ئەمىرلىكىنىڭ غەزىنىسىگە مۇناسىۋەتلىك يۈز بەرگەن ۋەقەلەرنى تەستىقلايدىغان تۈۋەندىكىدەك پاكىتلارنى خاتىرلەپ قويغان:

ئۇرۇش ئايرۇپىلانلىرى ۋە بروۋنىك ۋاگونلار بىلەن قوغدىلغان يولداش فرونزى قۇماندانلىقىدىكى بولشېۋىك قۇشونلىرى، 1920-يىلىنىڭ سىنتەبىر ئېيىدا شەھەرنى بېسىۋالىدۇ. غەزىنىدىن لىق 3 ۋاگون ئالتۇن-ياقۇتلارنى ئېلىپ كېتىشىدۇ.

بۇ ئىش ھەققىدە ئەخمەت نائىم ئۆكتەمنىڭ بەرگەن چۈشەندۈرۈشى تېخىمۇ قايىل قىلارلىق ئىدى. بۇخارا مەجلىسىنىڭ تۈركىيىگە ياردەم قىلىش ھەققىدە ئالغان قارارىنى تەستىقلىغان بولۇپ، ئامانەت مال دېگەن باھانە بىلەن موسكۋادا تۇتۇپ تۇرىلىۋاتقان، ئەمما، ئەسلىدە ئاللىبۇرۇنلا مۇسادىرە قىلىۋېلىشقان بۇ ئالتۇنلارغا مۇناسىۋەتلىك كەلگۈسىدە ئوتتۇرىغا چىقىش ئېھتىمالى بولىدىغان بىر مال-مۆلۈك مەسلىسىنى ھەل قىلىۋەتكەن ھېساپلاندى. يەنە بىر تەرەپتىن بۇخارا جۇمھۇرىيىتىمۇ ئەسلىدىنلا موسكۋانىڭ قولىدىن قايتۇرۇپ ئالمايدىغانلىقىغا كۆزى يەتكەن بىر پۇلنى تۈركىيىگە ئىشەنچلىك تەقدىم قىلىش قارارىنى ئېلىش ئارقىلىق، ھېچ بولمىغاندا شۇ باھاندا بولسىمۇ ئۆز ئىرقىدىكى قېرىنداشلىرىغا ياردەم قىلىۋېلىشنى ئويلىغان بولۇشى مۇمكىن. 100 مىليون ئالتۇن روبلىدىن ئىبارەت شۇنچە كۆپ مىقتاردا پۇل ياردەم قىلىش قارارىنىڭ ئېلىنىش سەۋەبىنىمۇ شۇ شەكىلدە چۈشەندۈرۈش مۇمكىن. ئەمما رۇسىيىلىكلەر بۇ پۇلنىڭ ئاران 11 مىليون روبلى قىسمىنىلا تۈركىيىگە ئىشەرتىپ بەرگەن بولۇپ، قالغىنىنى ئۆزلىرى خىيانەت قىلىۋالدى (ئەنقەرە مەركەزى بانكىسىنىڭ شۇ ۋاقىتلاردىكى سېلىشتۇرما مەلۇماتلىرىغا ئاساسلانغاندا، تۈركىيىگە ياردەم قىلىنغان ۋاقىتلاردىكى 1 ئالتۇن روبلى 0.59 تۈرك لىراسىغا تەڭ كېلەتتىكەن. بۇ بويىچە ھېساپلانغاندا، بۇخارا جۇمھۇرىيىتىنىڭ تۈركىيىگە ئىشەرتىپ بېرىلىشىنى تەلەپ قىلغان پۇلى 59 مىليون تۈرك لىراسىغا تەڭ دېگەن گەپ. سوۋېتلەر ئىتتىپاقى بۇ پۇلنىڭ ئاران 11 مىليون روبلىسىنى، يەنى 6.4 مىليون تۈرك لىرا قىسمىنىلا تۈركىيىگە تاپشۇرغان. - ئا. ھ. ئىزاھاتى).

تۈركىيىگە ياردەم قىلىش ئىشىنى ئىسپاتلايدىغان يەنە بىر شاھىت بولسا، سىبىرىيىدىكى ئەسىرلەر لاگېرىدىن قېچىپ تۈركىستانغا كېلىۋالغان، تاشكەنت ۋە بۇخارا قاتارلىق شەھەرلەردە ئۇزۇن يىللاپ ئوقۇتقۇچىلىق كەسپى بىلەن شوغۇللانغان بىر تۈركىيە ئوفىتسىپىرى بولغان راجى چاقىرئۆز ئىدى. ئۇنىڭ تۈرك دۇنيا تارىخى ژورنىلىنىڭ 1987-يىلقى سانىدا ئېلان قىلىنغان خاتىرىلىرىدا مۇنۇ قۇرلار يېزىلغان ئىدى:

مەن تاشكەنتتىكى ۋاقىتىمدا، يېڭىدىن قۇرۇلغان بۇخارا مۇۋاپىقەت ھۆكۈمىتىنىڭ ئانادولۇدا مۇستەقىللىق كۈرىشىنى قانات يايدۇرىۋاتقان ئەنقەرە ھۆكۈمىتىگە پۇل ياردەم قىلغانلىقىدىن خەۋەر تاپقان ئىدىم. ئەپسۇسكى، بۇ ياردەم بىزنىڭ تارىخىمىزغا "ئۇرۇشلارنىڭ پۇل ياردەم قىلىشى" دەپ يېزىلماقتا. لېكىن كېيىنكى ۋاقىتلارغا كەلگەندە ھوقۇقلۇق كىشىلىرىمىز بۇ ھادىسىنىڭ ئەسلى ماھىيىتىنى ئايدىڭلاشتۇرۇپ بېرىدۇ. مەسىلەن ئاتاتۈرك دەۋرىدە تاشقى ئىشلار مىنىستىرى بولغان يۈسۈف كامال تەڭرىشەنك «ئاقشام» گېزىتىدە ئېلان قىلغان ئەسلىملىرىدە (1970-يىلى 4-ماي كۈنىدىكى سانىدا) تارىخىمىزدا "ئۇرۇس ياردىمى" دەپ خاتا چۈشىنىۋېلىنغان ھادىسىنىڭ ئەسلىدە قېرىنداش بۇخارا تۈرك ھۆكۈمىتى تەرىپىدىن قىلىنغان ياردەم ئىكەنلىكىنى كۆرسىتىپ ئۆتكەن ئىدى. ... كېيىنچە، تۈركىيىگە قايتىپ كەلگەندىن كېيىن ئوقۇشۇمچە، بۇخارا ھۆكۈمىتى بەرگەن 100 مىليون ئالتۇننىڭ ئاران 10 مىليونلۇق قىسمىلا ئەنقەرەگە يېتىپ كېلەلگەن ئىكەن. دېمەك بۇ ئىشتا ۋاستىچىلىق رول ئوينىغان موسكۋا، توشۇپ بېرىش ھەققى ئۈچۈن 90 مىليون ئالتۇننى ئۆزىنىڭ غەزىنىسىگە سېلىۋاپتۇ. مانا بۇ - تارىخىمىزدىكى ئۇرۇس ياردىمى دەپ كۆتۈرۈپ يۈرگەن گېپىمىزنىڭ ئەسلى ماھىيىتى.

تەڭرىشەنك كەچلىك گېزىتتا ئېلان قىلغان ئەسلىمىسىدە بۇ مەسىلە ئۈستىدە ھەقىقەتەنمۇ بەكلا ئېنىق توختالغان ئىدى:

بۈگۈن مەن بۇ يەردە، ھېچ كىمنىڭ خەۋىرى بولمىغان بىر ئىشنى ئاشكارىلىماقچىمەن. بىز ئازاتلىق ئۇرۇشى قىلىۋاتقان ۋاقىتلىرىمىزدا ئۇرۇشلار بەرگەن ئالتۇنلار توغرىسىدا يوقۇرىدا توختىلىپ ئۆتكەن ئىدىم. ئۇرۇشلار بىزگە بۇ ياردەمنى قىلدى، ئەمما بۇ پۇل ياردىمىنى ئەسلىدە ئۇرۇشلار ئەمەس بەلكى بۇخارا تۈركلىرى قىلغان ئىدى. ئۇرۇشلار بىر ۋاستىچىلىق رولىنىلا ئوينىغان، خالاس.

شۇنداق قىلىپ، تارىخىمىزدا سوۋېت ياردىمى دەپ خاتىرىلىنىپ كېلىنكەن بۇ ياردەم ئىشى، ئەسلىدە تۈركىستان تۈركلىرىنىڭ بىزگە قوشقان بىر تۆھپىسى دەپ تۈزىتىلىشى لازىم دېگەن بۇ پىكىر، يۈسۈف كامال

تەڭرىشەنك تەرىپىدىن تۇنجى قېتىم ئوتتۇرغا قويۇلماقتا ئىدى. ياش تۈركىيە دۆلىتىنىڭ قۇرۇلۇش يىللىرىدا مالىيە ۋە تاشقى ئىشلار مىنىستىرى بولغان، س س س ر بىلەن 1921-يىلى 16-مارت كۈنىسىدىكى موسكۋا شەرتنامىسىنى ئىمزالىغان ھەيئەتنىڭ باشلىغى تەڭرىشەنك، ئۇ ۋاقىتتىكى ئىشلارغا بىۋاسىتە قاتناشقان بىرسى بولۇپ، ئۇ پەيتتىكى سىياسىي ھادىسىلار ھەققىدە بىرىنچى قول ماتېرىياللارغا ئىگە بىرسى ئىدى (يۈسۈپ كامال تەڭرىشەنك ئىستانبۇل ئىشغال قىلىنغاندىن كېيىن ئەنقەرەگە بېرىۋالغان بولۇپ، كاستامونودىن ت ب م م - تۈركىيە بۈيۈك مىللەت مەجلىسى، تۈركىيە ئالى خەلق قۇرۇلتىيى - غا خەلق ۋەكىلى بولۇپ سايلىنىدۇ. دەسلەپتە مالىيە ئىشلىرىغا مەسئۇل بولۇپ، يەنى 1920~1921-يىللاردا، كېيىن يەنە تاشقى ئىشلار ۋەكىلى بولۇپ ۋەزىپە ئۆتەيدۇ. س س س ر بىلەن تۈزۈشكەن موسكۋا ئەھدىنامىسى، يەنى 1920-يىلى 16-مارت، ھەمدە فرانسىيە بىلەن تۈزۈشكەن ئەنقەرە ئەھدىنامىسى، يەنى 1922-يىلى 20-نويابىر مۇزاكىرىلىرىدە تۈركىيە ۋەكىللەر ئۆمىگىنىڭ باشلىقى بولغان ئىدى. - ئا. ھ. ئىزاھاتى). ئەپسۇسكى، پۈتۈن بۇ چۈشەندۈرۈشلەرگە قارىماي تۈركىستان-تۈركىيە مۇناسىۋەتلىرى جەھەتتە بەكلا مۇھىم ئورۇن تۇتىدىغان بۇ ئىش، تارىخنىڭ قاراڭغۇ بۇلۇڭلىرىدا كۆمۈلۈپ قالماقتا.

## ئانادولۇ ھۆكۈمىتىنىڭ تۈركىستان سىياسىتى

تۈركىيە ئىنتايىن جاپالىق كۈنلەرنى ياشاۋاتقىنىغا قارىماي، مۇستاپا كامال پاشا ئورتا ئاسىيادىكى ۋەزىيەتنىڭ تەرەققىياتىنى يېقىندىن كۆزىتىپ، ئۇ يەرنىڭ ۋەزىيىتىگە ئالاھىدە كۆڭۈل بۆلۈپ كەلمەكتە ئىدى. مۇستاپا كامال پاشا 1920-يىلى ئەسكەشەھەردە ئۇچۇرلىق سىيىت ھەمىزە ئىسىملىك بىر تۈركىستانلىققا "تۈركىستانغا قايتىپ ئۇ يەردە تەكشۈرۈش ئېلىپ بېرىپ، ئۇ يەردىكى ئىشلاردىن مېنى خەۋەردار قىلغىن" دەپ ۋەزىپە تاپشۇرغان ئىدى. سىيىت ھەمىزەنىڭ مۇستاپا كامال پاشاغا ئىشەرتكەن 1921-يىلى 16-ئۆكتەبىردىكى خېتى، بۇ رايونلارغا مۇناسىۋەتلىك بەزى كۆرۈنۈشلەر بىلەن بەزى مەسلىھەتلەرنى ئۆز ئىچىگە ئالماقتا ئىدى (بۇ خەتنىڭ ئەسلى نۇسخىسىدا مۇنۇلار يېزىلغان ئىدى: "ئۆتكەن يىلى زۇلۇم ئاستىدا ياشاۋاتقان ۋەتىنىمىدىن كېلىپ زاتى فەھمانلىرى بىلەن ئەسكەشەھەردە مۇشەررەف بولغىنىمىدىن كېيىن ئەنقەرەدە بىرىنچى مەۋادىتتا مۇختەۋى بويۇقى بىلەن ۋەتەننى ئەسلىم بولغان تۈركىستانغا ئەزىمەت قىلىنغان ئىدىم. ئۇ يەرلەرنى ئايلىنىش جەريانىدا ھال ۋە روھى ھۆكۈمىتى مىللىيەگە مەربۇت بولغان ئۇ ھاۋالى ئاھالىسى خۇش، بۇخارا، تاشكەنتتە بىرەردىن ئەلچى، قازاقلار نامىغا بىر كونسۇل، تۈركىستان ئۈچۈن بىر كونسۇل ئىرسالىنى ئىنايەت بويۇقلىشى ئارقىلىق ئۇ يەرلەرنىڭ ئاھالىسى ھەر تۈرلۈك پىداكارلىقنى ئىختىيار قىلىدىغانلىقىنى ۋەدە قىلدى ۋە ئۈچ ماھ مۇددەت بىلەن ئاجىزلىرىنى ئىشەرتكەن ھالدا ئالتى ئايدىن بۇيان ئىنتىزار قىلىۋاتقانلىقىنى تەلپ قىلىپ كۈچلۈك شىتانىڭ تەخمىنى ھاسائەپەندى بىلەن ھۆكۈمەتنى مىللىيەگە ئەڭ چوڭ پىداكارلىق كۆرسىتىدىغان ئاسىيائىي كەبىر تۈركلەرگە ماتلۇپلارنىڭ ئىسافىنى مەنپەئەتنى ئومۇمىيە نامىدا ئىستىراھام ۋە ئۈچ ئاي مۇخەلت بىلەن كەلگەن بولغىنىمغا قارىماي ئالتى ئايدىن بېرى بۇ يەرلەردە تۇرۇۋاتقانلىقىمىدىن چىقىم جەھەتتىن دەنمۇ مۇزاياكادا بولغانلىقىمنى ۋە بەزى مۇھىم ماسرۇقاتتا بولۇش ئۈچۈن تايىن بويۇلغان ۋاقىتقا مۇنتازار بولغانلىقىمنى ئىپادىلىمەكچىمەن." - ئا. ھ. ئىزاھاتى). تۈركىيە بۈيۈك مىللەت مەجلىسى (تۈركىيە بۈيۈك مىللەت مەجلىسى، تۈركىيە ئالى خەلق قۇرۇلتىيى - قىسقارتىلىپ ت ب م م دەپمۇ ئاتىلىدۇ. - ئ.ت) ھۆكۈمىتىنىڭ تۇنجى قېتىملىق دېپلوماتىيە سىياسىتىگە مۇناسىۋەتلىك كېلىشىملىرىدىن بىرسى بولغان 1921-يىلى 1-مارت كۈنىسى موسكۋادا ئىمزالانغان تۈركىيە-ئافغانىستان ئىتتىپاقلىق مۇئاھەدەنامەسى (دوسلۇق شەرتنامىسى - ئ.ت) نىڭ ئىككىنچى ماددىسىدا، "ھەر ئىككى دۆلەت بۇخارا بىلەن خۇشە دۆلىتىنىڭ مۇستەقىللىقىنى ئىتىراپ قىلىدۇ" دەپ تەكىتلىگەن ئىدى (1921-يىلى 1-مارت كۈنىسى موسكۋادا تۈركىيە تەرىپىدىن مالىيە ۋەكىلى يۈسۈپ كامال ئەپەندى بىلەن مائارىپ ۋەكىلى دوكتور رىزا نۇر ئەپەندى، ئافغانىستان تەرىپىدىن پەۋقۇلئاددە ئەلچى

گېنېرال مەھمەت ۋەلىخانلارنىڭ قول قويۇپ ئىمزالانغان شەرتنامىنىڭ ئىككىنچى ماددىسىدا مۇنداق دېيىلىدۇ: ئىككىنچى ماددا: تارافىنى ئالىيەنى ئاكىدەنىڭ بارلىق شەرق مىللەتلەرنىڭ ئازادى ۋە ھۈرىيەتى كامىلگە ۋە ھەقىقىي ئىستىقلالغا مالىك بولغانلىقىنى ۋە تارزى ئىدارەئىي ھۆكۈمەت ئىلە ئۆزلىرىنى باشقۇرۇشتا مۇختار بولغانلىقىنى، بۇخارا ۋە خىۋە دۆلەتلىرىنىڭ ئىستىقلالىنى تەستىق ئېتىدۇ. - ئا. ھ. ئىزاھاتى). 1921- يىلىنىڭ فىۋرال ئېيىدا، تۈركىيە ئالى خەلق قۇرۇلتىيى ھۆكۈمىتى تەرەپىدىن موسكۋاغا باش ئەلچى قىلىپ تەيىنلەنگەن ئەلى فۇئات پاشا (جەبەسوي) نىڭ ھەيئىتىدە، ئاتاقتا تۈرك كوممۇنىستىك پارتىيىسىنىڭ رەسمى ئەزاسى دەپ كۆرسىتىلگەن تۆت نەپەر ئادەم مۇ بار ئىدى. دوكتور تەۋفىق رۇشتۇ (ئاراس)، فۇئات (جارىم)، بېسىم (ئاتالاي) ۋە ئىسمائىل سۇپھى قاتارلىق ئەپەندىلەردىن تەشكىللەنگەن بۇ 4 كىشىلىك تەكشۈرۈش ئۆمىگىنىڭ ۋەزىپىسى بولسا، رۇسىيىدىكى يېڭى تۈزۈمنى تەكشۈرۈپ تەتقىق قىلىپ چىقىش ئىدى. بۇ ھەيئەت ئەزالىرىدىن سويسالىيەلىك ئىسمائىل سۇپھى، 1921- يىلىنىڭ ئىيول ئېيىدا تۈركىستانغا ئەۋەتىلدى. شۇنداق قىلىپ بۇ ئىككى دۆلەت ئوتتۇرىسىدا غەيرى رەسمىي بىر يول ئېچىلغان ئىدى.

راجى چېقىركۆزنىڭ كۈندىلىك خاتىرىسىگە قارىغاندا، سويسالىيەلىك ئىسمائىل سۇپھى تۈركىستاندا بىر كۈزەتكۈچىلا بولۇپ قالماي، يەنە نۇرغۇنلىغان پائالىيەتلەرنىمۇ ئېلىپ بارغان:

تۈركىيە بۈيۈك مىللەت مەجلىسىنىڭ بۇرۇر مىللەت ۋەكىلى سويسالىيەلىك ئىسمائىل سۇپھى ئەپەندى، تەتقىقاتى ئىلمىيە (ئىلمىي تەتقىقات) مۇراخاسى سۈپىتى بىلەن 1921- يىلىدا ئەنقەرەدىن موسكۋا ئارقىلىق تاشكەنتكە كەلگەن ئىدى (چېقىركۆزنىڭ ئەسلىمىلىرىدە 1920- يىلى دەپ يېزىلغان بولسىمۇ، ئەمەلىيەتتە ئۇ ۋاقىتتا كېلىشى مۇمكىن ئەمەس. چۈنكى ئەلى فۇئات ئەپەندى ھەيئىتى بىلەن موسكۋاغا سەپەر قىلغان ۋاقتى 1921- يىلى 19- فىۋرال كۈنى ئىكەنلىكى ئېنىق. بەلكىم، بۇ بىر باسما خاتالىغى بولشىمۇ مۇمكىن - ئا. ھ. ئىزاھاتى). بىز ئۇنىڭغا، ھەممىمىزدە ۋەتەنگە قايتىش ئارزۇسى بارلىغىنى، بۇ ھەقتە بىزگە ياردەم قىلىشىنى تەلەپ قىلدۇق. ئەمما ئىسمائىل سۇپھى ئەپەندى بىزنىڭ تاشكەنتتىكى پائالىيەتلىرىمىزنى كۆرگىنىدىن كېيىن، بۇ يەردە ياخشى ئىش قىلىۋاتقانلىغىمىزنى، شۇڭا بۇ يەردە يەنە بىر مەزگىل قېلىشىمىزنىڭ تېخىمۇ پايدىلىق بولىدىغانلىغىنى چۈشەندۈرۈپ كېلىپ بىزگە مۇنداق دېدى:

”ئەزىز قېرىنداشلىرىم! تۈركىستاندا تۇرۇپ بۇ يەردىكى ئىرقداشلىرىمىزغا ياردەمچى بولۇشنىڭ ئۆزىمۇ تۈركىيىدىكى خىزمەتلەرگە ئوخشاشلا ئۇلۇغ ئىش ھېساپلىنىدۇ. بۈيۈك مىللەت مەجلىسىدە سىزى ئېلىپ بارغان پائالىيەتلەر توغرىلۇق مەلۇمات بېرىمەن. بۇ يەردە ئېلىپ بېرىۋاتقان پائالىيەتلىرىڭىزنىڭ تۈركىيەدە ۋەزىپە ئۆتەۋاتقانغا ئوخشاش مۇئامىلە قىلىنىشىگە كاپالەتلىك قىلىمەن. ھەتتا، موسكۋاغا قايتقىنىمدا باش ئەلچىمىز ئەلى فۇئات پاشاغا ئەھۋالىڭىزلاردىن مەلۇمات بېرىپ، سىزىگە مائاش بېرىلىشىگە كاپالەتلىك قىلىمەن.“

ئىسمائىل سۇپھى ئەپەندىنىڭ بۇ سۆزلىرى بىز تۈركىيىلىك ئوفىتسېرلارغا مەنئى رىغبەتلەندۈرۈش بولۇپ، تۈركىستاندا يەنە بىر مەزگىل قېلىشىمىز ئۈچۈن مۇھىم تەشۋىقات بولغان ئىدى. دېگەندەك ئۇزۇن ئۆتمەيلا تۈركىيە باش ئەلچىخانسىدىن بىزگە پۇل كېلىشىگە باشلىدى.

ئىسمائىل سۇپھى سويسالىيەلىك ئىسمائىل سۇپھى تۈركىستاندا تۇرىۋاتقان ۋاقتلىرىدا، تۈركىستانلىق زىيالىيلار قۇرۇشقا كىرىشكەن تۈركىستان مىللىي بىرلىك (مىللىي ئىتتىپاق - ئۇت) تەشكىلاتىنىڭ تەشكىللىنىشىدىمۇ ئاكتىپ رول ئوينىدى.

ئوسمان غوجائوغلى بۇخارا خەلق جۇمھۇرىيىتىگە بېرىۋاتقان ۋاقتلاردا، تۈركىيىدە ئوقۇپ كەلگەن رەجەپ ئەپەندى بىلەن نازىرى ئەپەندىلەرنى سەدىردىن ئەپەندى بىلەن قوشۇپ ئۈچ كىشىلىك بىر ھەيئەت تەشكىللەپ ئەنقەرەگە ئەۋەتتى. 1921- يىلى 31- دىكابىر كۈنى ئەنقەرەگە يېتىپ بارغان بۇ ھەيئەت، مۇستاپا كامال پاشا تەرەپىدىن قوبۇل قىلىندى. بۇ كۆرۈشۈشتە ھەيئەت ئەزالىرى مۇستاپا كامال پاشاغا تۈركىستاننىڭ ئومۇمىي ۋەزىيىتى ھەققىدە مەلۇمات بېرىدۇ. بۇخاراغا بىر تۈركىيە سەفارىت (ئەلچىلىك - ئۇت) ھەيئىتى

ئۆزىنىڭ ھەقىقىدىكى تەلۋى يەتكۈزۈلۈشى، ئاخىرىدا كامال پاشاغا بۇخارا خەلق جۇمھۇرىيىتى ئۆزىگە سوغاتلار تەقدىم قىلىندۇ. مۇستاپا كامال پاشا كۆرۈشۈشتىن كېيىنكى بىر نۇتقىدا مۇنداق دەيدۇ:

مۇھتەرەم دوستلار، تۈركىستانلىق قېرىنداشلىرىمىز ساكاريا غالىبىيىتىمىزنى تەبرىكلەپ بىزگە 3 تال قېلىچ ۋە بىر قۇرئان كېرىم ئۆزۈمگە تەقدىم قىلىندى. تۈرك مىللىتى نامىدىن ئۇلارغا رەھمەت ئېيتىمەن، بۇ مۇقەددەس كىتاپنى تۈرك مىللىتىگە سوغا قىلدىم، بۇ ئۈچ تال قېلىچتىن بىر تېلىنى مەن ئۆزۈمگە ئېلىپ قالدىم، ئىككىنچىسىنى غەربىي ئالدىنقى سەپ قۇماندانى ئىسمەت پاشاغا تەقدىم قىلىمەن. ئۈچىنچىسىنى بولسا، ئىزمىر فەتىھى ئۈچۈن ساقلاپ قويدۇم. بۇ قېلىچ ئىزمىرگە تۇنجى ئايلاق باسقان كوماندىرىمىزغا تەقدىم قىلىندۇ (ئاتاتۈرككە تەقدىم قىلىنغان قولىمىزدا نۇسخىدىكى قۇرئان كەرىم بۈگۈن قۇرۇلتاي - ت ب م م كۈتۈپخانىسىدا ساقلانماقتا. ئالتۇن قېلىچلاردىن ئىككى تېلىنى ئاتاتۈرك بىلەن ئىسمەت پاشا يېنىغا ئېسىپ يۈرگەن. 1922-يىلى 26-ئاۋغۇست كۈنى ئومۇمىي يۈزلۈك قايتارما ھۇجۇمغا تەييارلىق قىلىۋاتقان مەزگىللەردە غوجاتۈپىدە تارتىلغان داڭلىق رەسىمدىكى ئاتاتۈرك بىلەن ئىسمەت ئىنۋونۇنىڭ بېلىدىكى قېلىچلار سوغات قىلىنغان ئەنە شۇ قېلىچلاردۇر. ئۈچىنچى قېلىچنى بولسا ئىزمىرگە تۇنجى ئايلاق باسقان ئاتلىق ئەسكەرلەر ئوفىتسىپىرى شەرەپ ئەپەندىنىڭ بېلىگە ئاتا تۈرك ئۆز قولى بىلەن ئېسىپ قويغان. - ئا. ھ. ئىزاھاتى).

بۇخارا ھەيئىتى تۈركىيىدە تۇرۇۋاتقان مەزگىللەردە خۇددى بىر ئەلچىلىك ھەيئىتى دەرىجىسىدە مۇئامىلە قىلىنىپ، دىپلوماتىيىلىك مۇراسىملارغا تەكلىپ قىلىندۇ (1922-يىلى 3-مارت كۈنى ئافغانىستان ئەلچىخانىسى تەرىپىدىن ئۆتكۈزۈلگەن مۇستەقىللىق بايرىمىنى تەبرىكلەش زىياپىتىدە، بۇخارا ئۆمىگىنىڭ ئەزالىرىمۇ قاتناشقان بولۇپ، ئۈمەك باشلىقى نازىرى ئەپەندى "شەرق - شەرقلەر ئىگىدۇر" دېگەن پىرىنسىپ ياقلىغان بىر نوتۇق سۆزلەيدۇ. - ئا. ھ. ئىزاھاتى). بۇ جەرياندا، يەنى بۇ ۋەكىللەر ئۆمىگىنىڭ زىيارىتىدىن ئۇزۇن ئۆتمەي، تۈركىيىدە بۇخارا خەلق جۇمھۇرىيىتىگە بىر ئەلچىلىك ھەيئىتى ئۆزىگە قارار ئېلىنىپ تەييارلىق خىزمەتلەر باشلىنىدۇ. مۇستاپا كامال پاشا 1922-يىلى 1-مارت كۈنى ئۆمىگىدىكى قۇرۇلتاينىڭ ئىككىنچى ئىجرائەت يىلىنىڭ ئېچىلىش مۇناسىۋىتى بىلەن سۆزلىگەن نۇتقىدا، بۇخاراغا ئۆزى تىلىدىغان ئەلچىلىك ئۆمىگى ھەققىدە توختىلىپ مۇنداق دەيدۇ:

بۇخارا خەلق سوۋېت جۇمھۇرىيىتى ئەنقەرەگە ۋەكىللەر ئۆمىگى ئۆزىگە مەۋجۇت ھەمكارلىق مۇناسىۋەتلىرىنىڭ شەكىلەن تەسپىتىنى ئارزۇ ئەتمەش ۋە بۇ ئارزۇنىڭ ئىفاسى، تەرىپىمىزدىن ئۇيغۇن كۆرۈلمۈشتۈر. ... بۇخاراغا بۈگۈنلەردە مۇھىم رىجالىمىزدىن بىر زاتنىڭ باشقانلىقى ئاستىدا بىر سەفەرەت ھەيئەتىمىز سەپەرگە ئاتلىنىش ئالدىدا تۇرماقتا.

ئەلچىلىك ۋەزىپىسىگە غالىپ پاشا، ئەلچىلىك مۇستەشارلىقىغا (مۇئاۋىن مەسئۇللىقىغا - ئۆت) بولسا، رۇشەن ئەشرەق (ئۇنئايىدىن) تەيىنلەنگەن ئىدى. شۇنىڭدەك يەنە، ھەمدۇللا سۇپھى تەڭرىمۇۋەرمۇ بۇ ھەيئەتكە كىرگۈزۈلۈپ، ئۇنىڭغا تۈركىستاندا تەكشۈرۈپ تەتقىق قىلىش ئىشلىرىنى بېجىرىش ۋەزىپىسى تاپشۇرۇلدى (جامال پاشا، بىرەر يىل بۇرۇن تاشكەنتتىن م. كامال پاشاغا ئۆزۈمگە بىر پارچە خېتىدە، ھەمدۇللا سۇپھى بىلەن كۆرۈشۈپ رۇشەن ئەشرەق ئەپەندىمۇ ئۆز ئىچىگە ئالدىغان بىر ھەيئەتنىڭ تاشكەنتكە ئۆزۈمگە تەقدىم قىلىشىنى مەسلىھەت قىلغان ئىدى. بۇخاراغا ئۆزۈم تىلىدىغان ئۆمىگىنىڭ جامال پاشا تەرىپىدىن كۆرسىتىلگەن كىشىلەردىن تەشكىل تاپقانلىقى، غازى مۇستاپا كامال پاشانىڭ بۇ مەسلىھەتلەرگە دىققەت قىلغانلىقىنى كۆرسەتمەكتە. - ئا. ھ. ئىزاھاتى). 1922-يىلى 9-مارت كۈنى ئەزەربەيجان باش ئەلچىسى ئابىلوف، ئافغانىستان ئەلچىلىكىگە تەيىنلەنگەن فاھرەتتىن پاشا بىلەن بۇخارا باش ئەلچىلىكىگە تەيىنلەنگەن غالىپ پاشالار ئۈچۈن بىر زىياپەت ئويۇشتۇرۇلغان بولۇپ، بۇ زىياپەتكە رۇسىيە، ئافغانىستان ئەلچىلىرى بىلەن بىر قاتاردا بۇخارا ئۆزۈم تىلىگەن ۋەكىللەر ئۆمىگى ئەزالىرىمۇ قاتنىشىدۇ. ئەپسۇسكى، ئەلچىلىك ئۆمىگىنىڭ تەيىنلىنىشى، ئەنئەنە پاشانىڭ بۇخاراغا كەلگەن ۋاقىتقا توغرا كېلىپ قالغان بولۇپ، ئەنئەنە پاشانىڭ باسمىچىلار تەرىپىگە قوشۇلغان ۋاقىتلىرىدا بولسا، ئەلچىلىك ھەيئىتى يېڭىلا يولغا چىققان بىر ئەھۋالدا ئىدى. ئەنقەرە ھۆكۈمىتى بىلەن موسكۋا

ئوتتۇرسىدىكى شۇنچە يېقىن مۇناسىۋەتلەرگە قارىماي، سوۋېتلەر ئىتتىپاقى بۇخارا جۇمھۇرىيىتى تەۋەسىدە بارغانسېرى ئۇلغىيىپ كېتىۋاتقان باسمىچىلىق تىركىشىشلىرى سەۋىيىدىن، ئەلچىلەر ئۈمىگىنىڭ باتۇمدىن ئالغا قاراپ ئىلگىرلىشىنى چەكلەپ قويدۇ. شۆبھىسىزكى، بۇخارا ھۆكۈمىتى بىلەن ئەنقەرە ھۆكۈمىتى ئوتتۇرسىدىكى سىياسىي مۇناسىۋەتلەرنىڭ ئارتىپ بېرىشىنى موسكۋا دائىرىلىرى ھەرگىزمۇ خالىمايتتى. باش ئەلچى غالىپ پاشا بولسا تىرازوندا توسىلىپ قالدۇ. ئارىدىن 6 ئايدەك ۋاقىت ئۆتكىنىگە قارىماي، ئەلچى ۋەزىپە ئۆتەش يېرىگە يېتىپ بېرىش ئىمكانىيىتى بولمىغاچقا، ت ب م قارارىغا ئاساسەن بۇ ۋەزىپە ئورنىنىڭ داۋاملىق ساقلىنىپ قېلىش شەرتى بىلەن، ھەيئەت ئەزالىرىنىڭ ۋەزىپىلىرى ئەمەلدىن قالدۇرىلدى. غالىپ پاشامۇ سالامەتلىك سەۋەبلىرى تۈپەيلىدىن ۋەزىپىسىدىن ئىستىپا بېرىدۇ (تاشقى ئىشلار ۋاكالەتچىلىك ۋەكىلى دوكتور رىزا نۇرنىڭ بۇرۇرۇ مىللەت ۋەكىلى ئىسمائىل سۇپھى سويساللىنىڭ سورىغان سۇئالىغا بەرگەن جاۋابى، ت ب م مەخپى جەلسە خاتىرىلىرىدا ساقلىنغان مەلۇماتتا "ئىستانبۇلدىن تۈركىستانغا مېڭىشتا باتۇم ئارقىلىق يولغا چىققان ئىدىم. ئۇ يەردىكى تۈرك كونسۇلى ئىبراھىم تالى ئەپەندىنىڭ قېشىغا باردىم. تۇيۇقسىزلا يان ئۆيىدىن ھەمدۇللا سۇپھى ئەپەندى چىقىپ كەلدى. ئۇ كىشى تۈرك ئۇچاقلىرىنىڭ باشلىقى ئىدى. ئۇ، ماڭا مۇنداق دېدى: نائىم، ئوغلۇم، نەدىن چىقىپ كېلىۋاتىسەن؟ بۇ ماسكوفلۇقلار بىزنى تۈركىستانغا كىرىشىمىزگە يول قويمايۋاتىدۇ. ئانقارا ھۆكۈمىتىمىز ئەلچى تەيىنلىدى. ئەلچى تىرازوندا ساقلاپ ياتىدۇ. ۋىزا بەرمىگەنلىكى ئۈچۈن تىرازوندىن باتۇمغا كىلەلمەيۋاتىدۇ. قارىمىسەن بۇ تۈرك-ئۇرۇس دوستلۇقى دېگەنلىرىگە...". دېگەنلەر يېزىلغان. - ئا. ھ. ئىزاھاتى).

## بۇخارا خەلق جۇمھۇرىيىتىنىڭ ئاقىۋىتى

1921-يىلىنىڭ ئۆكتەبىر ئايلىرى بۇخارا جۇمھۇرىيىتى ئۈچۈنلا ئەمەس، بەلكى تۈركىستان باسمىچىلىق تارىخى جەھەتتىن ئالغاندىمۇ ئىنتايىن مۇھىم بىر ئۆزگىرىش يۈز بېرىدۇ. ئەنۋەر پاشا، قۇشچىزادە سەلىم سامى (ھاجى سەمى) بىلەن ئوفىسىيەر مۇھىتتىن ئەپەندىلەرنى بىرگە ئېلىپ بۇخاراغا كېلىدۇ. ئەنۋەر پاشا بۇخارادا تۇرغان 21 كۈن جەريانىدا بۇخارا ھۆكۈمىتىنىڭ يېتەكچىلىرى بىلەن كۆرۈشۈپ ئومۇمىي ۋەزىيەت ئۈستىدە مۇزاكىرە قىلىشىدۇ. بۇ ۋاقىتلاردا ئۇرۇشلار ئەنۋەر پاشانىڭ رۇسىيىگە قارشى تەرەپتە تۇرىدىغانلىغىنى سېزىپ بولغان ئىدى. شۇڭا، ئۇرۇشلارنىڭ پاشاغا تۇتقان پوزىتسىيىسىمۇ ئۆزگىرىشكە باشلىغان ئىدى. ئۇلارنىڭ بۇ خىل پوزىتسىيە ئۆزگەرتىشلىرى ئەنۋەر پاشاغا مۇئەييەن قىلىش كېرەكلىكىنى ھېس قىلدۇرماقتا ئىدى. ئافغانىستاندىن موسكۋاغا قاراپ يولغا چىققان جامال پاشانىڭ ئەنۋەر پاشا بىلەن كۆرۈشۈش ئۈچۈن تۈركىستانغا كېلىپ كۆرۈشۈپلىشىغا يول قويۇلماسلىقى، ئەنۋەر پاشانى تېخىمۇ گۇمانلاندىرغان ئىدى. شۇنداق بولغاچقا، ئەنۋەر پاشا 8-نويابىر كۈنى يېنىدىكى تۈرك ئوفىسىيەر ۋە بىر قىسىم ئەسكەرلىرىنى بىرگە ئېلىپ يوشۇرۇن ھالدا بۇخارادىن ئايرىلىدۇ. ئارىدىن ئۇزۇن ئۆتمەي بىر پارچە بايانات ئېلان قىلىپ، سوۋېت رۇسىيە دائىرىلىرىگە قارشى ھەرىكەت قىلىش ئۈچۈن باسمىچىلار ھەرىكىتىگە قوشۇلۇپ كەتكەنلىكىنى بىلدۈرىدۇ.

ئۇ كۈنلەردە، دۈشەنبە شەھىرىدە جۇمھۇر رەئىسى ئوسمان غوجىغا مۇناسىۋەتلىك مۇنداق بىر ۋەقە يۈز بېرىدۇ: بۇخارا خەلق جۇمھۇرىيىتى ھۆكۈمىتى بىلەن شەرقىي بۇخارا تەۋەسىدە پائالىيەت قىلىۋاتقان باسمىچىلار ئوتتۇرسىدا تۈزۈلگەن كېلىشىم ئۇزۇنغا بارماي بوزۇلىدۇ. نەتىجىدە، ئۇ يەردىكى باسمىچى يېتەكچىلەرنىڭ پائالىيەتلىرى قايتىدىن ئۇلغۇيۇپ كېتىدۇ. بۇ ۋەزىيەتنى نەق مەيدانغا بېرىپ تەكشۈرۈپ كۆرۈش ۋە بۇ رايوندا ئۇزۇن مۇددەتلىك تېجلىقنى قولغا كەلتۈرۈش مەقسىتىدە، جۇمھۇر رەئىسى ئوسمان غوجا مەسلىھەتچىسى ئەلى رىزا ئەپەندى بىلەن بىرگە بىر قۇراللىق قوشۇننى يېنىغا ئېلىپ ئۇ يەرگە ئۆزى بېرىشقا مەجبۇر بولىدۇ. ئەمما دۈشەنبە شەھىرىدىكى ئۇرۇس ھەربىي گازارىمىدا ئۆتكۈزۈلگەن بىر قېتىملىق مۇزاكىرىدە ئۇرۇس قۇراللىق كۈچلىرىنىڭ يېتەكچىلىرى بىلەن ئېغىر ئىختىلاپ يۈز بېرىدۇ. بۇ زىددىيەت تېزلىكتە قۇراللىق توقۇنۇشقا

ئايلىنىپ كېتىدۇ. بۇ ئەھۋاللارغا ئاساسەن، ئوسمان غوجا ئۇرۇس ھەربىي گازامىسىنى ئۆتكۈزۈۋالدى. شۇنىڭ بىلەن، يېقىن ئەتراپتىكى ئۇرۇس قوشۇنلىرى دۈشەننىگە ھۇجۇم قىلىشقا كىرىشىدۇ. بۇنداق بىر ۋەزىيەت ئاستىدا، ئوسمان غوجا خەلقنى رۇسىيە قوشۇنلىرىغا قارشى جەڭگە ئاتلىش ھەققىدە بىر چاقىرىقنامە ئېلان قىلىپ، سوۋېت دائىرىلىرىگە قارشى ئۇرۇش باشلايدۇ (بۇ باياناتنىڭ ئەسلى تىكىستى: ۋەتىنىمىز تۈركىستان تۇپراقلىرىغا يېرىم ئەسىردىن ئارتۇق ۋاقىتتىن بېرى بېسىپ كىرىۋالغان تاجاۋۇزچى دۈشمەن كۈچلىرىدىن قۇتۇلۇپ ئەركىنلىك ۋە مۇستەقىللىققا ئېرىشىش - ھەربىي تۈركىستانلىقنىڭ قەلبىدە ساقلانغان ئەڭ كۈچلۈك غايە ئىكەنلىكىدىن قىلچە گۇمان قىلمايمەن. مانا ئەندى، بۇ ئارزۇيىمىزغا يېتىش ۋاقتى كەلدى. قولىدا قۇرالى بولغان ۋە قۇرال تۇتۇش ئىمكانى بار ھەر بىر تۈركىستانلىقنى بۇ شەرەپلىك ۋەزىپىنى ئورۇنداشقا چاقىرىمەن. ياشسۇن ئەركىنلىك ۋە مۇستەقىللىق! - ئا. ھ. ئىزاھاتى). ئۇرۇسلار بۇ يەرگە زور كۈلەمدە قۇراللىق كۈچ يىغىشقا باشلىغاندا دۈشەننىدىن چېكىنىپ چىقىشقا مەجبۇر بولغان ئوسمان غوجا، مۇداپىيە مېنىستىرى مەسلىھەتچىسى ئەلى رىزا ئەپەندى بىلەن بىرلىكتە 1921-يىلىنىڭ بېشىدا ئافغانىستانغا ئۆتۈپ كېتىشكە مەجبۇر بولىدۇ.

(رەسىم ئورنى)

بۇخارا خەلق جۇمھۇرىيىتى مىنىستىرلار سوۋېتىنىڭ رەئىسى فەيزۇللا غوجايىف

بۇ ۋەقە بۇخارا ھۆكۈمىتى ئىچىدە ئېغىر بۆلۈنۈشلەرگە سەۋەب بولىدۇ. دۈشەننى ۋەقەسى تۈپەيلىدىن بۇخارادىكى رۇسىيە ئەلچىسى يۈرىنىپ، بۇخارا ھۆكۈمىتىگە قاتتىق ئۆلتىماتوم تاپشۇرىدۇ. بۇ ئەلچى، ئوسمان غوجىنى "خائىن" دەپ ئېلان قىلىشنى، بۇخارا ئارمىيىسىنى تاشكەنت سوۋېتىگە قاراشلىق تۈركىستان ئالدىنقى سەپ قۇماندانلىق شىتاۋىغا ئۆتكۈزۈپ بېرىلىشىنى تەلەپ قىلىدۇ. ھۆكۈمەت فەيزۇللا غوجايىف رەئىسلىكىدە يىغىن چاقىرىپ، گۇناسىزلىقى ئىسپاتلانغاندا ھۆكۈمىنى ئەمەلدىن قالدۇرۇش شەرتى بىلەن ئوسمان غوجىنى "خائىن" دەپ ئېلان قىلىدۇ، ھەمدە ۋەقەنى سۈرۈشتە قىلىش ئۈچۈن سابىق مالىيە نازىرى ناسىر مەخدۇم يىتەكچىلىكىدە بىر تەكشۈرۈش ئۆمىكى (كومىسسىيە) تەشكىللەيدۇ. ياش بۇخارالىقلار ئۇرۇسلارنىڭ بېسىمى ئاستىدا ئورتاق غايىگە ئىگە بىر سەبىدىشىنى جازالاشقا مەجبۇرلىنىشتىن بەكلا نارازى بولغاچقا، بۇ ھەقتە باشقا بىر چىقىش يولى ئىزدىنىشكە كىرىشىدۇ. ناسىر مەخدۇم يىتەكچىلىكىدىكى تەكشۈرۈش ئۆمىكى ۋەقەنىڭ ئۇرۇسلار تەرىپىدىن باشلىتىلغانلىقىنى، بۇ ئىشتا ئوسمان غوجا گۇناھسىز ئىكەنلىكىنى ئىسپاتلاپ چىقىدۇ. ئەمما، ئېلىنىپ بولغان قارارنى ئەمەلدىن قالدۇرۇش ئىمكانى يوق ئىدى. شۇنداق قىلىپ، ئوسمان غوجا ھەققىدە چىقىرىلغان قارارنى ئۆزگەرتەلمەيدۇ. ناسىر مەخدۇم ئۇرۇسلارنىڭ دىتغا ياقمايدىغان بىر خۇلاسە چىقارغان تەكشۈرۈش ئۆمىكىگە مەسئۇل بولغانلىقى سەۋەبىدىن بېشىغا كېلىش ئېھتىمال بولغان خەۋپنى مولچەرلەپ، ئوتتۇردىن جىمىمىتلا يوقاپ كېتىدۇ. ئۇ ئاۋال باكۇغا، يەنى بۇخارا دۆلىتىنىڭ ۋاكالىتچىسى بولۇپ تۇرىۋاتقان ئىنىسى مۇھىددىن مەخدۇمنىڭ يېنىغا بېرىۋالىدۇ. كېيىن يەنە ئۇ يەردىن تۈركىيىگە ئۆتۈپ، كېيىنچە تۈركىستان مىللىي بىرلىگىنىڭ ئەزاسى سۈپىتىدە پائالىيىتىنى داۋام قىلدۇرىدۇ.

يەنە بىر تەرەپتە، باشقىرىدىستاندا ئىزىنى يوقىتىۋېتىپ خارەزم خەلق جۇمھۇرىيىتىدە پەيدا بولغان زەكى ۋەلىدى، ئۆكتەبىرنىڭ باشلىرىدا بۇخاراغا كېلىپ ئەنۋەر پاشا بىلەن كۆرۈشىدۇ. بۇخارا جۇمھۇرىيىتىنىڭ ئىچكى ئەھۋاللىرىنى يېقىندىن كۆزىتىپ كېلىۋاتقان ۋەلىدى سىياسىي بىر تەشكىلات قۇرۇپ قۇراللىق كۈرەشكە قاتنىشىش ئىرادىسىگە كەلگەن ئىدى. ئۇنىڭ فەيزۇللا غوجايىف بىلەن ئۆتكەزگەن سۆھبىتى ھەققىدە يازغانلىرى، بۇ بوران-چاپقۇنلۇق يىللاردا تۈركىستانلىق زىيالىيلار بىلەن يىتەكچىلەر ئوتتۇرىسىدىكى ئىختىلاپلارنى تەسۋىرلەش جەھەتتىن ئالغاندا، كىشىنى بەكلا ھەيران قالدۇرىدىغان بىر ماتىرىيالىدۇر:

”ئەنۋەرمۇ، سەنمۇ باسمىچىلار تەرىپىگە ئۆتۈپ كەتكىنىڭلاردا سىلەرگە قارشى ئاشكارە ئۇرۇش ئېلان قىلىشقا مەجبۇر بولىمىز؛ سىلەر تەرەپكە مەنسۇپ دەپ گۇمان قىلىنغانلىكى كىشىلەرنى ئىشتىن قوغلاپ تازىلايمىز؛

ئۇرۇسلار خېلىدىن بېرى ئارپوۋنى ھەربىي ئىشلاردىن (نازىرلىغىدىن - ئاپتور) ئېلىپ تاشلىشىمنى مەندىن تەلەپ قىلىپ كېلىۋاتقان ئىدى. بۇلاردىن خەۋىرنىڭ بولسۇن. ئېھتىمال، سېنىڭ بىلەن ئەندى قايتا كۆرۈشەلمەسلىكىمىز مۇمكىن. شۇنىسى ئېنىقكى، بەكلا شەپقەتسىز ھەرىكەتكە ئۆتۈمىز. بەلكىم سۇلتانوۋ ئۆز ئورنىدا قېلىشى مۇمكىن. ئۇنىڭ ۋاستىسى بىلەن سىلەرگە قارشى ئۇرۇش يولىمىز ئوچۇق تۇتۇلدى. فەيزۇللا غوجا بۇلارنى دەپ يىغلاپ كەتتى.

دېگەندەك، فەيزۇللا غوجايىق دۈشەنبە ۋەقەلىرىنىڭ باشلىنىشىدىن كېيىن بىر تەرەپتىن ئۆزىنىڭ تۇغقىنى بولغان ئوسمان غوجىغا دەرھال خەۋەر بېرىپ سىياسىي ۋەزىيەتنىڭ بەكلا خەتەرلىك ئىكەنلىكىنى ئېيتىپ ھەرگىز قايتىپ كەلمەسلىكىنى جېكىلەيدۇ. ئەگەر قايتىپ كەلگەندەك بولسا قولغا ئېلىشقا مەجبور ئىدى. بۇ ئارىدا، ئۇرۇسلار ئۆزۈندىن بۇيان كۆڭلىگە پۈكۈپ يۈرگەن بۇخارا ئارمىيىسىنىڭ قۇماندانلىق ھوقۇقىنى تاشكەنتتىكى سوۋېت دائىرىلىرىگە ئۆتكۈزۈپ بېرىش ھەققىدىكى ئارزۇلىرىنى ئىشقا ئاشۇرۇۋالغان ئىدى. بۇ قارار سەۋەبىدىن، ھۆكۈمەت قۇرۇلۇپ تۇنجى كۈندىن باشلاپ بىر مىللىي ئارمىيە قۇرۇپ چىقىش ئۈچۈن تىرىشچانلىق كۆرسىتىپ يۈرگەن ھەربىي ئىشلار نازارىتىنىڭ نازىرى ئابدۇلخەمەت ئارپوۋمۇ باسمىچىلارغا قوشۇلۇپ كېتىش ئويىغا كېلىپ، 1921-يىلى 23-مارت كۈنىسى ئەنۋەر پاشانىڭ يېنىغا بېرىۋالدى.

بۇخارادىكى ۋەزىيەت، سوۋېت ھۆكۈمىتىنىڭ بۇخارا جۇمھۇرىيىتىنى سوۋېتلەشتۈرۈلىشىگە باشلاپ بارىدىغان يولغا قاراپ ھەرىكەت قىلىشىغا يۈزلەندۈرۈلمەكتە ئىدى. بۇ ۋەقەلەر يۈز بەرگەندىن كېيىن، بۇخارادىكى سوۋېت رۇسىيە ۋاكالەتچىسى ”فەيزۇللا گۇروھى ئۈچۈن ئىيتقاندا، ئۇلاردا كوممۇنىزمنى غايە قىلىش دەيدىغان بىرەر ئاڭ مەۋجۇت ئەمەس. بارلىق غوجايىپۇلار ئۈچۈن ئالغاندا، كوممۇنىزم دېمەك، ھوقۇقىنى ساقلاپ قېلىشنىڭ بىر نىقاۋىدىن باشقا مەنىگە ئىگە ئەمەس“ دەپ كۆرسەتمەكتە ئىدى. رۇسىيە ئىنقىلاۋىنىڭ ئالدىنقى قاتاردىكى يېتەكچىلىرىدىن بولغان ئوردوۋونكىدزى، 1921-يىلى 18-ماي كۈنىسى بۇخارادا سۆزلىگەن بىر نۇتقىدا، ”مىنىستىرلەر سوۋېتى رەئىسىنىڭ بىر بۇخارالىق بولۇشىغا قارشى ئەمەسمەن. مەركەزى ئىجرائىيە كومىتېتىنىڭ رەئىسلىكىنىمۇ بىر بۇخارالىق ئۈستىگە ئالالىشى مۇمكىن، ئەمما كوممۇنىستىك پارتىيىنىڭ سېكرىتارى بولىدىغان كىشى، مىللەت نوقتىسىدىن ئالغاندا، بىتەرەپ بولۇشى لازىم ئىدى. نازىرلاردىمۇ مىللىي تەرەپپازلىق بولماسلىقى كېرەك. شۈبھىسىزكى ئۇلارمۇ بىر بۇخارالىق بولسا تېخىمۇ مۇۋاپىق بولاتتى. ئەمما بىر رۇس ياكى گۇرۇزىن بولۇشى، ئارپوۋ (بۇنىڭدىن سەل ئاۋال باسمىچىلار تەرىپىگە ئۆتۈپ كەتكەن ھەربىي ئىشلار نازىرى ئابدۇلخەمەت ئارپوۋ كۆزدە تۇتۇلماقتا - ئاھ. ئىزاھاتى) نىڭ بولغىنىدىن مىڭ مەرتىۋە ياخشى“ دېيىش ئارقىلىق، بىر مەندە سوۋېتلەر ئىتتىپاقىنىڭ كەلگۈسىدە بۇ رايونلاردا ئىجرا قىلىدىغان ھاكىمىيەت شەكلىنىڭ تۈپكى ماھىيىتىنى ئاشكارىلاپ بەرمەكتە ئىدى. دېگەندەك، ئارىدىن ئۇزۇن ئۆتمەي بۇخارا ھۆكۈمىتىنىڭ بارلىق ئەزالىرى قولغا ئېلىندى. فەيزۇللا غوجايىقنى موسكۋاغا ئېلىپ كېتىشىدۇ. كېيىن ئۇنىڭدىن بۇخارانىڭ سوۋېتلەشتۈرۈلىشى ئۈچۈن كىرەكلىك بارلىق ئىشلاردا ھەمكارلىشىش ۋەدىسىنى ئېلىپ ۋەزىپىسىنى ئەسلىگە كەلتۈرىشىدۇ. 1923-يىلى بۇخارا جۇمھۇرىيىتىنىڭ سوۋېتلەشتۈرۈلۈشىگە توسالغۇلۇق قىلىشقا ئۇرۇنغان ئابدۇرراۋۇف فىتىرات، ئاتا غوجايىپۇ، نائىمجان ياقۇبزادە، سەتتار غوجايىپۇ ۋە شۇنىڭغا ئوخشىغان بارلىق ئۆكتىچىلەر ئاساسەن تازىلىۋېتىلدى. ئاخىرىدا، 1924-يىلىنىڭ 19-سېنتەبىر كۈنىسى بۇخارا خەلق جۇمھۇرىيىتىنى سوتسىيالىستىك جۇمھۇرىيەت دەپ ئېلان قىلىشىدۇ، ئۇنىڭدىن بىر كۈن كېيىن چاقىرىلغان خەلق ۋەكىللىرى 5-نۆۋەتلىك قۇرۇلتىيدا، بۇخارا سوتسىيالىستىك جۇمھۇرىيىتىنى تارقىتىۋېتىش قارارى ئېلىندى. ئارىدىن ئۇزۇن ئۆتمەي، تۈركىستان تەۋەسىدە يېڭى-يېڭى جۇمھۇرىيەتلەر قۇرۇلۇشقا باشلاپ، ستالىننىڭ ئاساسلىق مەقسەتلىرىدىن بىرى بولغان ”تۈركىستان دېگەن ئۇقۇمنى تارىخ بېتىدىن ئۆچۈرۈپ تاشلاپ، ئۇرۇغداشلاردىن (قەۋملىرىدىن - ئۆت) مىللەت يارىتىش“ پىلانى ئىشقا كىرىشتۈرۈلدى.

(خەرىتە ئورنى)

خەرىتە-2: 1921-يىللاردىكى غەربىي تۈركىستان سىياسىي خەرىتىسى



## ئوسمانلار ئىمپېرىيىسىنى مەنبە قىلغان تەسىرلەر

ئوسمانلار ئىمپېرىيىسى، تارىختىن بۇيان تۈركىستاندا قۇرۇلغان دۆلەت ۋە خانلىقلارغا بىۋاسىتە ياكى ۋاسىتىلىق ھالدا ھەر جەھەتتىن تەسىر كۆرسىتىپ كەلگەن ئىدى. ئەمما بىز بۇ يەردە، 1920-يىللاردىن باشلاپ چەتئەللەردە ئېلىپ بېرىلغان پائالىيەتلەرگە ئاساس سېلىپ بېرىلگەن ۋە بۇ پائالىيەتلەرنىڭ شەكىللىنىشى ئۈچۈن ياردەمچىلىك رول ئوينىيالىغان تەسىرلەر ئۈستىدىلا توختىلىپ ئۆتىمىز. بۇ رايونغا كۆرسەتكەن تەسىرلەرنى مۇنداق ئىككى تۈر بويىچە كۆرسىتىش مۇمكىن. بۇ تەسىرلەرنىڭ بىرىسى، بىرىنچى جاھان ئۇرۇشى جەريانىدا كاپكاز ئالدىنقى سېپىدە ئەسىرگە چۈشۈپ، رۇسىيەنىڭ سىبىرىيە قاتارىدىكى ھەرقايسى جايلىرىغا سۈرگۈن قىلىۋېتىلگەن تۈركىيە ئۇرۇش ئەسىرلىرىدىن، ھەمدە ئۇنىڭدىن باشقا ھەرخىل يوللار ئارقىلىق تۈركىستانغا كېلىپ قالغان پىدائىلاردىن كەلمەكتە. بىرىنچى دۇنيا ئۇرۇشى ئاخىرلاشقاندىن كېيىن بۇ ئەسىرلەرنىڭ بىر قىسمى تۈركىستاننىڭ ھەرقايسى رايونلىرىغا تارقىلىپ، مىللىي مۇستەقىللىق كۈرىشىدە جەدىتچىلەر ۋە باسمىچىلار بىلەن بىرلىكتە كۈرەش قىلغان ئىدى. يەنە بىر تەسىر بولسا، ئىتتىھات ۋە تەرەققى ھەرىكىتىدىن كەلمەكتە. بۇ ھەرىكەت، جەدىتچىلىك ئېقىمى بىلەن بىرگە، كۆز قاراش ۋە تەشكىللىنىش جەھەتلەردە تۈركىستان تېرىتورىيىسىدە بارلىققا كەلگەن سىياسىي خادىملارغا ئۆز تەسىرىنى كۆرسىتىدۇ. ئەمەلىي نوقتىدىن ئالغاندا جامال پاشا، ئەنۋەر پاشا ۋە ھاجى سەمى قاتارلىق ئىتتىھاتچىلار بۇ رايوندىكى ھەرىكەتلەرگە ئۆزلىرى بىۋاسىتە قاتنىشىپ، تۈركىستاننىڭ ئىچى ۋە سىرتىدىكى كۈرەشلەرنى شەكىللەندۈرۈشتە بىۋاسىتە رول ئوينىيدۇ. قۇراللىق كۈرەش ئاخىرلاشقان يىللاردىن كېيىنمۇ، تۈركىستانلىق خادىملار بىلەن ئىتتىھات ۋە تەرەققىينىڭ سابىق ئەزالىرى ئوتتۇرىسىدىكى مۇناسىۋەتلەر داۋاملىق ساقلىنىپ كەلگەن ئىدى. شۇڭا، بۇ تەسىرلەرنى تەپسىلىي تەھلىل قىلىپ چىقىشقا توغرا كېلىدۇ.

## ئۇرۇش ئەسىرلىرى ۋە پىدائىلار

بىرىنچى دۇنيا ئۇرۇشى مەزگىلىدە كاپكاز ئالدىنقى سېپىدا مىڭلىغان تۈركىيەلىك ئوفىتسېر ۋە جەڭچى رۇسىيىگە ئەسىر چۈشكەن ئىدى. بۇ ئەسىرلەرنىڭ ئومۇمىي سانى ھەققىدە رۇسىيە ۋە تۈركىيە مەنبەلىرى 60~65 مىڭ ئەتراپىدىكى بىر سانلىق مەلۇماتنى تىلغا ئېلىشماقتا. بولۇپمۇ ئۇرۇشنىڭ دەسلەپكى يىلىدا ئىنتايىن پاجىئەلىك ئاخىرلاشقان سارىقامىش (سېرىق قۇمۇش)، تۈركىيە-ئەرمەنىيە چېگراسى بويىدىكى قىشى ئىنتايىن سوغۇق تاغلىق كەنت (ئۆت) جېڭىدە 9-كورىيۇس (قولئوردۇ) قۇماندانى ئىھسان پاشانىمۇ ئۆز ئىچىگە ئالغان 300 گە يېقىن ئوفىتسېر ۋە 15 مىڭغا يېقىن جەڭچى ئەسىرگە چۈشۈپ قالىدۇ. ئۇنىڭدىن كېيىن، ئۇرۇشلارنىڭ ئەرزۇرۇم بىلەن تىراپونغا قىلغان ھۇجۇملىرىدا، شۇنىڭدەك تۈركىيە 2-كورىيۇسنىڭ 1916-يىلقى قايتارما ھۇجۇملىرى جەريانىدىمۇ مىڭلىغان جەڭچى رۇسىيىگە ئەسىرگە چۈشۈپ قالىدۇ. ئەسىرگە چۈشكەنلەر ئارمىيىگىلا تەۋە خادىملار بىلەن چەكلەنگەن بولماي، پۇخرالارنىمۇ ئۆز ئىچىگە ئالماقتا ئىدى. ئۇرۇش باشلىنىشتىن ئاۋال، بولۇپمۇ قارا دېڭىز تەۋەسىدىكى شەھەرلەردىن كەلگەن مىڭلىغان تۈركىيە پۇخراسى نوۋرۇسسىك، ئودېسسا قاتارىدىكى ئۇرۇش شەھەرلىرىدە ياشىماقتا ۋە تىجارەت بىلەن شوغۇللانماقتا ئىدى. ئۇرۇش باشلىنىشى بىلەن تەڭ، بۇ ئادەملەرنىمۇ يىغىشتۇرۇپ ئەسىرلەر لاگېرىغا قاماپ قويۇشقان ئىدى. ئۇنىڭدىن باشقا يەنە رۇسىيە تەرىپىدىن بېسىۋېلىنغان ئاردىخان، قارس ۋە باتۇم قاتارىدىكى ۋىلايەتلەرنىڭ مۇسۇلمان خەلقى ئىچىدە ئۇرۇشلار تەرىپىدىن گۇمانلىق دەپ قارىلىپ قولغا ئېلىنغان نۇرغۇنلىغان كىشىلەر بار بولۇپ، بۇلارغىمۇ ئەسىرلەرگە ئوخشاش مۇئامىلە قىلىنغان ئىدى. بۇ تۈردىكى كىشىلەر ئىچىدە يەنە ئىتتىھات ۋە تەرەققىي دائىرىلىرىگە قارشى كۈرەش

قىلغان، كېيىن رۇسىيىگە سىياسىي پانالىق تىلەپ سېغىنغان بىر تۈركۈم كىشىلەرمۇ بارئىدى. بۇ ئەسىرلەر ئاساسەن ئالغاندا ئومسك، تومسك، ئىركۇتسك، ئۇرالسك، سامارا، قازان، نىجنى نوۋگورود، خاركوۋ ۋە باكو قاتارىدىكى بىپايان زېمىنلەرگە تارقالغان شەھەرلەردىكى مەخسۇس لاگىرلارغا قامالغان ئىدى. ئۇلارنىڭ مۇتلەق كۆپ قىسمى تۇرۇۋاتقان يەردىكى يېزىلاردا، زاۋۇتلاردا ۋە تاش يول ياساش ئىشلىرىدا ئىشلىتىلمەكتە ئىدى.

دەسلەپكى ۋاقىتلاردا، ھەربى ئەسىرلەرنىڭ نەدە تۇرىدىغانلىقى ھەققىدە ئېنىق بىر مەلۇمات ئالغىلى بولمايتتى. ئەمما ۋاقىتنىڭ ئۆتۈشى بىلەن بۇ ئەسىرلەرنىڭ باكو شەھىرىدىن خېلى يىراقتىكى دېڭىز ئوتتۇرىسىدىكى قاقاس نارگىن ئارىلىغا، ئىركۇتسك شەھىرى قاتارىدىكى سىبىرىيىدىكى ھەرقايسى لاگىرلارغا ۋە تۈركىستاننىڭ يەتتىسۇ رايونىدىكى لاگىرلارغا قامالغانلىقى ئاشكارىلىنىدۇ. بولۇپمۇ ئوفتسىپىلارنى لاگىردىن قېچىپ كېتىشىدىن ساقلىنىش ئۈچۈن سىبىرىيە رايونىدىكى لاگىرلارغا ئاپىرىپ قامۇۋېتىشكەن ئىدى. ئۇرۇش داۋام قىلىۋاتقان يىللاردا ئەسىرلەر لاگىرغا يېقىن يەرلەردە ياشايدىغان رۇسىيە تۈركلىرى، بۇ لاگىرلارغا قامالغان تۈركىيە تۈركلىرىنىڭ تۇرمۇش شارائىتىنى ياخشىلاش ۋە پۇرسەت تاپقان ھامان لاگىردىن قېچىشلىرىغا ياردەملىشىش پائالىيەتلىرى بىلەن شوغۇللىنىپ كەلمەكتە ئىدى. دېگەندەك، ئىخسان پاشانىمۇ ئۆز ئىچىگە ئالغان خېلى كۆپ ساندىكى ئوفتسىپىلار قازان تۈركلىرىنىڭ ياردەم قىلىشى بىلەن خىتايغا قاچۇرۇۋېتىلگەن ئىدى.

بولشېۋىك ئىنقىلاۋى پارتلاپ بىرەر ئاي ئۆتكەندە رۇسىيە بىلەن گېرمانىيە ئوتتۇرىسىدا باشلىغان تېنچلىق سۆھبەتلىرى مارت ئېيىدا ئاخىرلىشىپ، 1918-يىلىنىڭ 3-مارت كۈنىسى بېرېست-لىتوۋسك شەرتنامىسى ئىمزالىنىدۇ. بولشېۋىك ئىنقىلاۋىنىڭ قالايماقانچىلىقى ئىچىدىكى رۇسىيە بۇ شەرتنامىغا بىنائەن ئۇرۇشتىن چېكىنىپ چىقىدۇ. سوۋېت ئارمىيىسى پولشا بىلەن بالتىق دۆلەتلىرىنى بوشتىپ چىقىپ كېتىدۇ. بۇ شەرتنامە گېرمانىيە بىلەن بىر سەپتە تۇرۇپ ئۇرۇشقا قاتناشقان ئوسمانلار ئىمپېرىيىسى ئۈچۈنمۇ بەزى پايدىلىق ماددىلارنى ئۆز ئىچىگە ئالغان ئىدى. بۇ ماددىلارغا ئاساسەن، رۇسىيە تەرىپىدىن ئىشغال قىلىۋېلىنغان قارس، ئاردىخان ۋە باتۇم تەۋەسى ئوسمانلار ئىمپېرىيىسىگە قايتۇرۇپ بېرىلىشى، شۇنىڭدەك يەنە ھەر قايسى تەرەپلەر قولىدا تۇتۇپ تۇرىۋاتقان ئەسىرلەرنىمۇ قويۇپ بېرىشلىرى كېرەك ئىدى. ئەمما سوۋېت رۇسىيىسىدە يۈز بەرگەن ئىچكى ئۇرۇشلار بۇ ئىشلارنى ئەمەلگە ئاشۇرۇشقا ئېغىر توسالغۇ بولماقتا ئىدى.

1917-يىلىنىڭ نوپابىر ئېيىدا، «تۈرك يۇرتى» مەجمۇئەسىنى نەشر قىلىپ تۈرك دۇنياسىدا داڭ چىقارغان قازان تۈركلىرىدىن يۈسۈپ ئاقچۇرا ئەپەندى، «ھىلالى ئەھمەر» (قىزىل ئاي، قىزىل ھىلال جەمىيىتى، دەسلەۋى ئوسمانلى سۇلتانلىقى دەۋرىدە قۇرۇلغان. - ئوت) تەرىپىدىن كوپىنھاگىغا ئىۋەرتىلىدۇ. ئاقچۇرا، تەلەت پاشانىڭ تەلۋىگە ئاساسەن بېرېست-لىتوۋسك سۆھبىتىگە ھىلالى ئەھمەر ۋاكالىتچىسى سالاھىتى بىلەن قاتنىشىدۇ. ئاقچۇرا، شەرتنامىنىڭ ئىمزالىنىشىدىن كېيىن بولشېۋىك ھۆكۈمىتىنىڭ ماقۇللىغىنى ئېلىپ ئىسپانىيە ئەلچىخانا تەۋەلىگىدە ھىلالى ئەھمەر ۋاكالىتچىسى سۈپىتىدە رۇسىيىدە قالىدۇ. ئوسمانلار دۆلىتى يەنە گېرمانىيە ئەسىر تەكشۈرۈش ئۆمىكى تەۋەسىدە باشقا بىر ۋاكالىتخانا تەشكىللەپ، ئۇنىڭ رەئىسلىكىگە رەمىزى پاشانى تەيىنلەيدۇ. مالىيە نازارىتىنىڭ ئادۋوكاتلىرىدىن بولغان ئەلى ھەيدەر ئەپەندىمۇ رۇسىيىدىكى ھادىسىلارنى كۈزىتىش ۋە ئەسىرلەرگە مۇناسىۋەتلىك ئۇچۇرلارنى يىغىش مەقسىتىدە موسكۋاغا ئىۋەرتىلگەن ئىدى. بۇ ئارىدا موسكۋا، قازان، پېتېربورگ، ئۇفا ۋە ئورېنبۇرگ قاتارلىق شەھەرلەردە رۇسىيە تۈركلىرى تەرىپىدىن ئەسىرگە چۈشكەن تۈركىيە تۈركلىرىگە ياردەم قىلىش مەقسىتىدە بىر مۇنچە كومىتېتلار قۇرۇلغان ئىدى.

يۈسۈپ ئاقچۇرا ئەپەندى، 1918-يىلى 14-مارت كۈنىسى موسكۋاغا كېلىپ رۇسىيىدىكى ئوسمانلار ئەسىرلىرىگە قارىتىپ بىر ئوچۇق خەت ئېلان قىلىدۇ. بۇ مەكتۇپ، رۇسىيە تۈركلىرى تەرىپىدىن نەشر قىلىنغان گېزىتلارغىمۇ كۆچۈرۈپ بېسىلىدۇ. ئاقچۇرا ئەپەندى بۇ ئوچۇق خېتىدە سىبىرىيە قاتارلىق يىراق يەرلەردىكى لاگىرلاردىن خەۋەر ئالمايۋاتقانلىغىنى ئالاھىدە تەكىتلەپ، ئوسمانلار ئەسىرلىرىنىڭ نېمە قىلىشلىرى كېرەكلىكى ھەققىدە مەسلىھەتلەر بەرگەن ئىدى. موسكۋادىكى گېرمان ئەسىر تەكشۈرۈش ئۆمىكى تەۋەلىگىدە

پائالىيەت قىلىپ كېلىۋاتقان تۈركىيە ئۆمىگمۇ بۇ جەرياندا نۇرغۇن تۈرك ئەسىرلىرىنى تۈركىيىگە قايتۇرۇش ئىشلىرىغا ياردەم بېرىدۇ. يۈسۈپ ئاقچۇرا ئەپەندى، 1919-يىلىنىڭ ئاخىرلىرىدىلا ئىستانبۇلغا قايتىپ كېتىدۇ. ئۇ، «سەھەر» گېزىتى بىلەن «تۈرك دۇنياسى» نامىدىكى ژورنالدا ئېلان قىلغان 2-ئۆكتەبىر كۈنىكى «رۇسىيىدىكى ئەسىرگە چۈشكەن ئەسكەرلىرىمىز» سەرلەۋھەلىك ماقالىسىدا، رۇسىيىدە قالغان تۈرك ئەسىرلىرىگە مۇناسىۋەتلىك بەزى سانلىق مەلۇماتلارنى بەرگەن. ئاقچۇرانىڭ ماقالىسىدىن قارىغاندا، موسكۋا دائىرلىرى ھاكىمىيەتنى قولغا ئالغان يەرلەردە 400 نەپەر، ئاقلارنىڭ قولىدىكى سېبرىيىدە 6 مىڭ نەپەر، شىمالى كاپكازىيىدە 2 مىڭ نەپەر، ئۇكرائىنادا 1800 نەپەر ۋە تۈركىستاندا 300 نەپەر تۈرك ئەسكىرى قالغان.

رۇسىيىدە ئىنقىلاپ پارتلىشى بىلەن تەڭ، ئىتتىھاد ۋە تەرەققىي دائىرلىرى، ئەزەربەيجان بىلەن تۈركىستانغا ئوخشاش جايلاردا ئوسمانلار دۆلىتىنىڭ تەسىرىنى كۈچەيتىش، مۇمكىن بولغىنىدا بۇ جايلارنى تۈركىيىگە قوشۇۋېلىشنى ئەمەلگە ئاشۇرۇش پىلانىنى تۈركىيىلىك ئۇرۇش ئەسىرلىرى ۋاسىتىسى ئارقىلىق ئىشقا ئاشۇرۇشنىمۇ مۇزاكىرە قىلىشقان ئىدى. بېرىست-لىتۋىسكا شەرتنامىسىدىن كېيىن رۇسىيە بىلەن تۈركىيە ئوتتۇرىسىدا قۇرۇلغان بىرلەشمە كومىسسسىيىدە ۋەزىپىگە تەيىنلەنگەن غالىپ كامالى ئەپەندى 1918-يىلىنىڭ 21-دېكابىر كۈنلىرى پېتىرگرادتىن ئىستانبۇلغا ئىۋەرتكەن خېتىدىلا بۇ مەسىلىگە مۇناسىۋەتلىك قاراشلىرىنى تۈۋەندىكىچە بايان قىلغان ئىدى:

رۇسىيىدە ئەسىرگە چۈشكەن زابىتانى ئوسمانلاردىن بەزىلىرىنى ھىدەماتى مۇختەلىفەدە (بەزى ۋەزىپىلەردە) ئىشلىتىلىش ئۈچۈن قىرىم، كاپكاز، باخۇسۇس تۈركىستاندا قالدۇرۇلۇشى خاتىرى ئاجىزانەمگە كەلمەكتە. بۇنىڭ قانچىلىك دەرىجىگىچە مۇمكىن ۋە مۇسب ۋە مۇئەسسەر بولالىشىنىڭ تايىن ۋە تەغدىرى ھۆكۈمەتنى سەنىيەنىڭ قارارى ۋۇكۇفكارانەسىگە مانۇتتۇر.

بۇ ۋاقىتتا سېبرىيىدە ئادىمىرال كولچاك، جەنۇبىي رۇسىيىدە بولسا گېنېرال دېنىكىن بىلەن ۋرانگېل قۇماندانلىقىدىكى چارپادىشا تەرەپتار قۇراللىق كۈچلىرى قىزىلارغا قارشى ئۇرۇش قىلماقتا ئىدى. سېبرىيە بىلەن ئورتا ئاسىيادا قويۇۋېتىلگەن گېرمانىيىلىك، چېخلىق، ئاۋۇستىرىيىلىك ياكى بولمىسا پولشالىق ئەسىرگە چۈشكەن ئەسكەرلەر، ئىچكى ئۇرۇشتا بىتەرەپلىكنى ساقلىماي قايسى بىر تەرەپنى قوللاپ ھەرىكەت قىلىشماقتا ئىدى. ئۇلارنىڭ بەزىلىرى ئاق ئۇرۇسلار تەرىپىگە، يەنە بەزىلىرى بولسا قىزىلار سېپىگە قوشۇلۇپ ئۇرۇشقا قاتناشماقتا ئىدى.

رۇسىيىدە مەركىزى ھاكىمىيەت تارقىلىپ كەتكەن كۈنلەردە، ھەرقايسى ئەسىرلەر لاگېرىدىكى ئەسىرلەرنىڭ ئەھۋالى كۈندىن كۈنگە ناچارلاشماقتا ئىدى. يىمەك-ئىچمەك بىلەن كىيىم-كېچەك قىيىنچىلىقى چېكىگە يەتكەن ئىدى. ئەزەربەيجان بىلەن تاتارىستاندىكى لاگېرلارغا خەلق تەرىپىدىن تەشكىل قىلىنغان ئىسلامىي خەيرخاھلار جەمئىيەتلىرى ياردەمچى بولۇش ئۈچۈن كۈچ چىقارماقتا ئىدى. ئۆكتەبىر ئىنقىلابىدىن كېيىن ئەسىرلەر لاگېرلىرىدا كوممۇنىزم تەشۋىقاتلىرىمۇ كەڭ كۆلەمدە قانات يايدۇرۇلغان ئىدى. سوۋېت دائىرلىرى، ئەسىرگە چۈشكەن ئەسكەرلەردىن ئىنتېرناتسىيوناللىق قوشۇنلىرىنى تەشكىللەپ ئالدىنقى سەپلەردە ئۇرۇشقا قاتناشتۇرۇشنى مەقسەت قىلىشقان ئىدى. بۇ جەرياندا، سان جەھەتتىن بەكلا ئاز بولسىمۇ، بىر قىسىم تۈركىيىلىك ئەسىرلەرمۇ كوممۇنىستلارنىڭ تەسىرىگە يولۇققانلىقى ۋە قىزىل گۇۋاردىيىچىلەر بىلەن بىرگە ئۇرۇشقا قاتناشقانلىقى مەلۇم (1919-يىلىدا ئاستراخان شەھىرىنى ئاق ئۇرۇسلاردىن مۇداپىيە قىلىش ئۈچۈن تەشكىللەنگەن ئىنتېرناتسىيوناللىق قوشۇنلار تەركىبىدە يۈزبېشى ياقۇب كوماندىرلىقىدا بىر تۈرك پىدائىلار قوشۇنىنىڭ بارلىقى مەلۇم. بۇنىڭغا ئوخشاش فرانسىيە ئىشغالىيەتچى قوشۇنى تەركىبىدىكى مۇسۇلمان ئەسكەرلەر ئىچىدە يۈرگۈزۈلگەن تەشۋىقات پائالىيەتلىرىنى ئودىسىدا ئىنقىلاۋى كومىتېتىگە قاراشلىق تۈرك ئەسكەرلىرىگە تايىنىپ ئېلىپ بارغان ئىكەن. تۈرك كوممۇنىستىك پارتىيە باش سىكىرتارى مۇستاپا سۇپى، ئۈچىنچى ئىنتېرناتسىيوناللىق بىرىنچى قېتىملىق قۇرۇلتىيىدا بەرگەن دوكلاتىدا ”بۈگۈن رۇسىيىنىڭ نۇرغۇنلىغان ئۇرۇش سەپلىرىدە سوۋېت ھاكىمىيىتىنى قوغداش يولىدا مىڭلىغان تۈرك قىزىل گۇۋاردىيىچىلىرى

ئاكتىپ خىزمەت قىلماقتا“ دەپ كۆرسىتىدۇ. ئۇندىن كېيىنكى ۋاقىتلاردا تۈرك كومۇنىستىك پارتىيىسىنىڭ پائالىيەتلىرى بىلەن تەشكىللەنگەن تۈرك قىزىل پولىكى باكۇدا تۇرغۇزۇلغان ئىدى. مۇستاپا سۇپى بىلەن ئۇنىڭ سەبداشلىرىنىڭ ۋاپاتىدىن كېيىن بۇ پولىكى تۈركىيەگە قايتۇرۇپ كېلىنگەن ئىدى. شۇنداق قىلىپ، 1920- يىللارنىڭ باشلىرىدا قىزىل ئارمىيە تەركىۋىدە تۈرك ئەسكىرى قالمىدى دېيىشكە بولىدۇ. ... - ئا. ھ. ئىزاھاتى). لاگىرلاردىكى تۈركىيلىك ئەسەرلەرنىڭ ئەھۋالىغا مۇناسىۋەتلىك ئەڭ ئىشەنچلىك ماتېرىيال سۈپىتىدە، 1920-يىلى 26-ئافرىلدا باشقىردىستان جۇمھۇرىيىتى ھەربىي ئىشلار كومىسسارى زەكى ۋەلىدىي (توغان) نىڭ لېنىن بىلەن تروتسكىگە ئىۋەرتكەن تېلېگرافىنى كۆرسىتىپ ئۆتىشىمىز مۇمكىن. بۇ تېلېگرافتا، ئەسەرگە چۈشكەن ھەربىلەرنىڭ قىزىل ئارمىيىگە كىرىشىگە مۇناسىۋەتلىك پروگرامما ھەققىدىمۇ مەلۇمات بېرىلمەكتە ئىدى. بۇ تېلېگراف، رۇسىيىدىكى تۈركىي يىتەكچىلەرنىڭ تۈركىيە ئۇرۇش ئەسەرلىرىگە نەقەدەر كۆڭۈل بۆلۈپ كەلگەنلىكى نوقتىسىدىن ئالغاندىمۇ مۇھىم ئەھمىيەتكە ئىگە بىر ماتېرىيال ھېساپلىنىدۇ.

يولداش لېنىنغا، يولداش تروتسكىغا:

سىبىرىيىدە 12500 تۈركىيلىك ئەسەر بار ئىدى. ئۇلارنىڭ كۆپ قىسمى ئاچارچىلىق، كېسەللىكتىن ياكى بولمىسا ئۆلۈم جازاسىغا ھۆكۈم قىلىنىشلاردىن ئۆلۈپ تۈگىدى. قالغان 2500 نەپەرنىڭ كۆپ قىسمى، ھازىر كراسنويارسك، ئومسك ۋە ۋېرنې ئۇدىنىسك شەھەرلىرىدە تۇتۇپ تۇرۇلماقتا. ئۇلارنىڭ ئىچىدە ئىشقا يارىغىدەك نۇرغۇن ساندا ئەسكەر بار. كېيىنكى ئىككى ئاي ئىچىدە باشقىردىستانغا تۆت گۇرۇپ كەلدى. ئۇلار ئانا ۋەتەنلىرىگە قايتۇرۇلۇشىنى تەلەپ قىلماقتا. ئۇلارنىڭ خېلى كۆپ قىسمى كېسەل، ئۇلارنىڭ ئىچىدە ئەسكەر بولالىغىدەكلىرىنىڭ سانى بەكلا ئاز. ئۇلارنى سېمپالاتىنىسكتە بىر يەرگە يىغىپ ۋېرنې ئارقىلىق پىيادە ماڭغۇزۇپ تاشكەنتكە، ئۇ يەردىن يەنە ئىرانغا، ئاخىرىدا ۋەتەنگە قايتۇرۇۋېتىشكە مۇمكىن بولماسمۇ؟

خالغانلىرى تۈرك قىزىل ئارمىيە قىسىملىرىغا كىرسۇن. بۇنداق بىر قوشۇن فروننى قۇماندانلىغىدا ھەمدە تۈركىيە كوممۇنىستلىرىدىن لۇتفى ئۆمەر بىلەن مۇستافا سۇپھىلارنىڭ يىتەكچىلىگىدە تاشكەنتتە قۇرۇلماقتا. قاتناش يولى بولمىغانلىقى ئۈچۈن ئودېسسا تەرەپ بىلەن قايتۇرۇلۇشىنى تەلەپ قىلالمايمىز. بۇ ئارىدا، سوۋېت باشقىردىستاندا تۇرۇپ قېلىشنى خالايدىغان دوختۇر ياكى مۇتەخەسسسلەرنىڭ سىبىرىيىدىن ستېرلىتاماقتا شەھەرگە كېلىشىگە رۇخسەت بېرىشىڭىزلارنى تەلەپ قىلىمىز. بۇ كىشىلەرنىڭ سىبىرىيىدىن تاشكەنت تەرەپكە ئۆتەلىشى ئۈچۈن پۇل ئاجرىتىلىشىنى تەلەپ قىلىمەن. چۈنكى ئۇلار بەكلا ئاچ قالغان بولۇپ، ھەتتا كىيىم-كېچەكلىرىمۇ يوق دېگىدەك ئېچىنىشلىق بىر ھالدا تۇرماقتا. ئۇلارنى ئۆلۈمدىن قۇتقۇزۇپ قېلىشىڭىزلارنى ئالاھىدە تەلەپ قىلىمەن.

- ستېرلىتاماقتا شەھىرى باشقىردىستان جۇمھۇرىيەت ھەربىي ئىشلار خەلق كومىسسارى

ۋەلىدوۋ

بۇلاردىن شۇنى كۆرۈۋېلىشقا بولىدىكى، بىرپىست-لىتوۋسك تېنچلىق شەرتنامىسى ئىمزالىنىپ ئىككى يىل ۋاقىت ئۆتكىنىگە قارىماي تۈركىيلىك ئۇرۇش ئەسەرلىرىنىڭ بىر قىسمى تېخىچە ۋەتەنگە قايتۇرۇلمىغان ئىدى. بولشېۋىك ئىنقىلاۋى بىلەن بىرپىست-لىتوۋسك شەرتنامىسىدىن كېيىنكى قالايماقانچىلىق ۋەزىيەتتە، سىبىرىيىدىكى لاگىرلاردىن جەنۇپ تەرەپلەرگە قېچىپ كىتەلگەن تۈركىيە ئۇرۇش ئەسەرلىرىدىن تۈركىستان ۋە كاپكازىيىگە كېلەلگەنلىرى باكۇ ئارقىلىق تۈركىيىگە يولغا سېلىنغان ئىدى.

مۇستەقىل ئەزەربەيجان جۇمھۇرىيىتى قۇرۇلغاندىن كېيىن، بۇ رايون سابىق ئوسمانلار ئوفىتسىپلىرى ئۈچۈن جەلپ قىلارلىق بىر مەركەزگە ئايلانماقتا ئىدى. جامال پاشا ئافغانىستاندا ئەنگىلىيىلىكلەرگە قارشى بىر ئۇرۇش سېپى ئېچىش پىلانىغا ئاساس يارىتىش مەقسىتىدە ئوسمانلار ئۇرۇش ئەسەرلىرىنى تۈركىستان بىلەن ئافغانىستان رايونلىرىغا يوللاشنى داۋاملاشتۇرماقتا ئىدى. ياش بۇخارالىقلار بۇخارا خەلق جۇمھۇرىيىتىنى قۇرۇپ چىققىنىدا بۇ جۇمھۇرىيەتنىڭ ھەربىي ئىشلار نازىرىنىڭ شەخسى ۋەكىللىكىگە تەيىنلىنىدىغان يۈزبېشى ئەلى

ريزا ئەپەندىنىڭ خەلىل پاشاغا يازغان مەكتۇبىدا بۇ ئىشلار ئېنىق شەرھىلەنگەن بولۇپ، بۇ مەكتۇپ 1921-يىلىنىڭ 23 ئاۋغۇست كۈنىسى تاشكەنتتىن ئۆتەرلىگەن ئىدى.

مۇھتەرەم پاشا ھەزەرەتلىرى،

بەندىڭىز ھۆكۈمىتى مەتبۇئاتىدا (مەن تەۋە بولمىغان ھۆكۈمەتتىن) ھېچقانداق بىر ئەمىر ئالماي تۇرۇپ يىگانە ئۆز تەشەببۇسۇ شەخسىيەم نەتىجەسى ھېساپلىنىدىغان سىبىرىيەدە قالغان تۈرك ئەسىر قېرىنداشلىرىمنى قۇتقۇزۇشقا تەشەببۇس ئەتتىم ۋە بۇ ئىشتا مۇۋەپپىقىيەتلىكمۇ بولدۇم. بۈگۈنگىچە سىبىرىيىدىن قايتۇرۇپ كېلىنگەن دوستلارمىزنىڭ مىقتارى 985 نەپەردۇر. ئاخىرقى قېتىمقىسى بولغان ئۆزەم بىرلىكتە ساماراغا ئېلىپ كېلىۋالغان ئىككى يۈز ئوتتۇز يەتتە كىشىلىك گۇرۇپپىنىڭ سەكسەن نەپىرى باكۇغا، مۇتەباكىسى (قالغىنى) تەشكەنتكە يولغا سېلىندى. سامارادا جامال پاشا ھەزەرەتلىرىگە تەسەددۇق ئەيلەدىم. زاتى ئاللىرىگە بېرىلىشى ئۈچۈن يازغان تەزكەرە سۈرەتى زىر (قوشۇمچە بەت) دا مۇھەررەردۇر. تاشكەنتكە يوللانغان دوستلاردىن بىر قىسمى جامال پاشا بىلەن ئافغانىستانغا مۇتەھمىي (بىرلىكتە) ھارەكەت بۇلۇنۇپتۇرلار. بىر قىسمى خۇە جۇمھۇرىيىتىگە مىڭبېشى ئوسمان ئەپەندى يىتەكچىلىگىدە يولغا چىقىدۇ. مۇتەباكى قالغان دوستلارمۇ بۈگۈن باكۇغا مۇتەۋەججىھەن ھارەكەت قىلىدۇ. ... باقى ئارزى ئىھتىرام بىلدۈرىمەن. ...

- يۈزبېشى ئەلى رىزا

يۈزبېشى (كونا ئوسمانلى سۇلتانلىقى دەۋرى ۋە بۈگۈنكى تۈركىيە جۇمھۇرىيىتىدە ھەربىي ئۇنۋان. كاپىتان - ئۆت) ئەلى رىزا، سىبىرىيىنىڭ كراسنويارسك لاگېرىدىن كۆپ سانلىقى ئوفىتسېرلەردىن تەشكىل تاپقان يۈزلىگەن ئۇرۇش ئەسىرىنى قۇتقۇزۇپ بىر قىسمىنى تۈركىستانغا، يەنە بىر قىسمىنى بولسا ئانا ۋەتىنىگە يولغا سېلىش ئىشىنى ھەقىقەتەنمۇ ئوڭۇشلۇق بىجىرەلىگەن ئىدى. بۇ ئارىلىقتا، بۇخارا جۇمھۇرىيىتى تەرىپىدىن باكۇغا ئۆتەرلىگەن ۋاكالىتچىمۇ، بۇ يەردىكى سابىق ئوسمانلار ئوفىتسېرلىرى بىلەن تەلىم-تەربىيە ساھەسىدە ياردەمچى بولالمىغىدەك سەۋىيىدىكى پىدائى پۇخرالارنى تۈركىستانغا يولغا سالماقتا ئىدى. نەتىجىدە، ئۇرۇشلارنىڭ پۈتۈن كۈچى بىلەن توسقۇنلۇق قىلىشلىرىغا قارىماي، بۇخارا بىلەن خۇدەدە قۇرۇلغان خەلق جۇمھۇرىيەتلىرىنىڭ قۇراللىق كۈچ تەشكىللىشى ئاساسلىغى سابىق ئوسمانلار ئوفىتسېرلىرىنىڭ باشقۇرۇشىدا ئەمەلگە ئاشۇرۇلماقتا ئىدى. ئۇرۇشتا ئەسىرگە چۈشكەن ئوسمانلار ئوفىتسېرلىرىنىڭ بۇ پائالىيەتلىرى، ئەنۋەر پاشانىڭ بۇخاراغا كېلىپ باسمىچىلار ھەرىكىتىگە قوشۇلغان ۋاقىتلارغا كەلگىچە توختىماي داۋام قىلىدۇ. تۈركىيىلىك ئوفىتسېرلارنىڭ بەزىلىرى ئەنۋەر پاشا بىلەن بىرلىكتە پائالىيەت قىلغان بولسا، يەنە بەزىلىرى كېيىنرەك باسمىچىلار تەرىپىگە ئۆتۈپ كېتىدۇ. باسمىچىلارغا قوشۇلمىغان ئوفىتسېرلار بولسا، سوۋېت دائىرىلىرى تەرىپىدىن يىغىشتۇرۇلۇپ تۈركىيىگە قايتۇرۇۋېتىلىدۇ.

(رەسىم ئورنى)

تۈرك ئوفىسېرلىرى بىلەن تۈركىستانلىق جەدىتچىلار: ئالدىدا ياڭپاشلىغانلار (سولدىن ئوڭغا): 1. ئابدۇلۋاھىت، 2. بەشەرۇلا؛ ئىككىنچى قاتاردىكىلەر: 1. تالىپجان، 2. مۇساخان مەجىت ئاقساقال ئوغلى، 3. ئاناخان؛ ئۈچىنچى قاتاردىكىلەر: 1. كەبىر بەكر، 2. سۇلايمان سامى ئەپەندى، 3. مېيان بۇزۇرك، 4. قايماقام (ھاكىم - ئۆت) يۈسۈف زىيا ئەپەندى، 5. مۇنەۋۋەر قارى، 6. يۈزبېشى غالىپ، 7. ... يۈزبېشى، 8. ئىسرائىلجان؛ ئۆرە تۇرغانلار: ئېشان غوجا، ھەيدەر ئەپەندى، زاھىر جان، ئابدۇلقادىر، يۈسۈپجان ئەخەتجان ئوغلى. بۇ رەسىم 1920-يىلى باھار ئايلىرىدا تاشكەنتتە تارتىلغان (ئەھەت ئەنجان ئارخىۋىدىن)

ئەسىرگە چۈشكەن ئوسمانلار ئوفىسېرلىرىنىڭ كۆرىنەرلىك خىزمەت كۆرسەتكەن يەنە بىر ساھەسى بولسا ئوقۇتقۇچىلىق ساھەسىدىكى خىزمەتلەر ئىدى. جەدىتچىلىك ھەرىكىتىنىڭ كېڭىيىشى بىلەن بىرلىكتە سان جەھەتتىن كۆپىيىپ بارغان ئۇسۇلۇ جەدىت مەكتەپلىرىدە نۇرغۇن ساندا ئوسمانلار تۈركى (ئەسىرگە چۈشكەن

ئوفتسىپىرلار بىلەن پۇخرالار) ئوقۇتقۇچى بولۇپ خىزمەت قىلىدۇ. جەدىتچىلار مەكتىۋىدە ئۇزۇن يىللار ئوقۇتقۇچىلىق قىلغان راجى چاكىرئۆزنىڭ ئەسلىمىلىرى بۇ ھەقتە تەپسىلى مەلۇماتلار بىلەن تەمىنلىمەكتە: 1918-يىلى يانۋار ئېيىنىڭ باشلىرىدا تاشكەنتكە يېتىپ كەلدۇق. ... تەلەپ قىلىپ چىڭ تۇرىۋالغاققا تېخى يېڭىلاتىن ئېچىلىشقا باشلىغان ئوكۇل (مەكتەپ) لاردا ئوقۇتقۇچىلىق قىلىش ئۈچۈن تاشكەنتتە يەنە بىر مەزگىل تۇرۇپ قېلىشقا ماقۇل بولدۇق. دېمەككى، ئانادولۇدىن نەچچە مىڭ كىلومېتىر يىراقتىكى بىر تۈرك دۆلىتىدە ئوقۇتقۇچىلىق قىلىش پىشانىمىزغا پۈتۈلگەن ئىكەن. ئەسلىدىنلا بىزدىن بۇرۇن بۇ يەرلەرگىچە يېتىپ كەلگەن تۈرك سۇبايلىرى (ئوفتسىپىرلىرى) مۇ ئوقۇتقۇچىلىق قىلماقتا ئىكەن.

بۇ دوستلىرىمىزدىن ھەيدەر شەۋكى، 1-نەمۇنە مەكتىۋىدە ئىشلىگەچ تەمىر تۈدەسنى باشقۇراتتى. گالىپ، 6-تۇران مەكتىۋىدە، يۈزباشى شۈكرۇ، 2-مۇختارىيەت مەكتىۋىدە ۋە تۇران گۈجۈ بولسا تۈدەنىڭ باشلىقى بولۇپ، سەئىت ئاخارى بولسا 12-تۇران مەكتىۋىدە ئىزچى تۈدەنىڭ باشلىقى ئىدى. ئىستانبۇلدا ئوقۇپ كەلگەن ئابدۇراخمان ئەپەندى 10-ئىرفان مەكتىۋىدە بولۇپ، تەرەققىي جەمىيىتى (دەرنىگى) تۈدەسنىڭ باشلىقى بولۇپ ۋەزىپە ئۆتمەكتە ئىدى. مەنمۇ 6-تۇران مەكتىۋىگە تەقسىم قىلىندىم. ئۇ مەكتەپنىڭ تەۋەلىگىدە تۈرك كۈچى تۈدەسنى قۇرۇپ ئوقۇتۇش ئىشلىرىنى باشلىۋەتتىم. بۇ بەشتىن-بەشتىن سىنىپلىق باشلانغۇچ مەكتەپلەردە تۈركىستانلىق ئوقۇتقۇچىلار بىلەن بىرلىكتە، بىز ئانادولۇدىن كەلگەن ئەسىرگە چۈشكەن تۈرك سۇبايلىرىمۇ دەرس بېرەتتۇق.

تۈدە دەپ ئاتالغان ئىزچىلار تەشكىلاتى، ياش-ئۆسمۈرلەر جەمىيىتى شەكلىدە قۇرۇلغان بىر تەشكىلات ئىدى. بۇ تۈدەلەردە ياشلارغا بەدەن چېنىقتۇرۇش دەرسلىرى بىلەن تەنتەربىيە پائالىيەتلىرى ئۆگۈتىلەتتى. ... بىز كەلگەن ۋاقىتلاردا جەدىتچىلارنىڭ باشلانغۇچ ۋە تولۇقسىز ئوتتۇرا مەكتەپ سانى 72 گە يەتكەن (تاشكەنت شەھىرىدىكى سان كۆزدە تۇتۇلماقتا - ئاپتوردىن) ئىدى. بىرىنىڭ كەينىدىن بىرسى ئېچىلىشقا باشلىغان بۇ مەكتەپلەرگە ئوقۇتقۇچى تېپىش ھەقىقەتەن تەس ئىش ئىدى. شۇ سەۋەپتىن ئۇرۇسچە لىسسە (گېمنازىيە ياكى تولۇق ئوتتۇرا مەكتەپ - ئ.ئ.ت) لىرىنىڭ يوقۇرى يىللىق سىنىپلىرىدا ئوقۇۋاتقان تۈركىستانلىق ئوقۇغۇچىلاردىن بىر قىسمى يەرلىك باشلانغۇچ مەكتەپلەرگە ئوقۇتقۇچى قىلىپ تاللانغان ئىدى. شۇنىڭدەك يەنە ئوقۇتقۇچى تەلۋىنى قاندۇرۇش ئۈچۈن 3 ياكى 6 ئايلىق ئوقۇتقۇچى يېتىشتۈرۈش كۇرۇسلىرىمۇ ئېچىلغان ئىدى.

(رەسىم ئورنى)

جەدىتچى مەكتەپلىرىدە ئوقۇتقۇچىلىق قىلغان ئوسمانلار زىبىتلىرى (ئوفتسىپىرلىرى - ئ.ئ.ت) بىلەن تۈركىستانلىق جەدىتچىلەر: بىرىنچى رەتتە، يەردە ئولتۇرغانلار (سولدىن ئوڭغا): 1. ئانا خان نىزامخان، 2. ئۈستەغەمەن (جوڭبۇي - ئ.ئ.ت) ئاتى، 3. مەھمەت ئىمىن ئەپەندى ئەفەندىزادە، 4. سۇلتان غوجا ئوغلى، 5. راجى چاكىرگۈز، 6. كېرىم ناربۇتابەگ، 7. شاھ ئىسھاك قارى؛ ئىككىنچى رەتتىكىلەر: 1. كازىم ئەپەندى، 2. ئەلەت ئەپەندى، 3. ئەخمەت رىفات ئەپەندى، 4. مۇنەۋۋەر قارى، 5. نۇرى ئەپەندى، 8. سادۇللا غوجا، 7. نۇرسۇن غوجايىق، 8. يۈزباشى جامال، 9. يۈزباشى شۈكرۇ ئەپەندى؛ ئۈچىنچى رەتتىكىلەر: 1. ... 2. ئالىيىق، 3. سېيىت ئىكرام، 4. ئۈستەغەمەن زىيا، 5. ... 6. يۈزباشى لۇتفۇ، 7. ميان بۇرۇرۇك، 8. ئابدۇلغەنى؛ تۆتىنچى رەتتىكىلەر: 1. مۇختەر ئەپەندى، 2. يۈزباشى غالىپ ئەپەندى، 3. ھەيدەر شەۋكى، 4. سۇلتان غوجا، سىدىق غوجا، 5. يۈسۈف زىيا ئەپەندى، 6. تاشپولات ناربۇتابېكوف، 7. ئابدۇلكېرىم ئەپەندى، 8. ... 9. ... 10. ... بۇ رەسىم 1920-يىلى 14-ئافرىلدا تاشكەنتتە تۈركىستانلىق جەدىتچىلاردىن سۇلتان غوجىنىڭ بېغىدا تارتىلغان. (ئەھەت ئەنجان ئارخىۋىدىن)

تۈركىستاننى سوۋېتلەشتۈرۈش دەۋرىلىرىدە بۇ كىشىلەرنىڭ مۇتلەق كۆپ قىسمى تۈركىيىگە قايتىپ كېتىشكە مەجبۇر قىلىنغان بولسا، يەنە بىر قىسمى تۈركىستان مىللىي مۇستەقىللىق كۈرىشىگە قاتنىشىدۇ. بۇخارا ھۆكۈمىتىنىڭ تەپتىش مەھكىمىسى 1922-يىلى ئېلان قىلغان بىر ھۆججەتتە، بۇخارا جۇمھۇرىيىتى تەۋەسى ئىچىدە تۇرىۋاتقان ۋە ئوسمانلار پاسپورتى بىلەن يۈرگەن بارلىق ئوقۇتقۇچى ۋە تىجارەتچىلەرنى قىسقا

ۋاقت ئىچىدە بۇ دۆلەت چېگرىسىدىن چىقىپ كېتىشى تەلەپ قىلىنغان ئىدى. بۇ ئوقۇتقۇچىلار، ئېلان قىلىنغان بۇ ئوقۇتقۇشقا پەرۋا قىلماي ئۆز ۋەزىپىلىرىنى داۋاملاشتۇرۇشقا تىرىشىدۇ. بۇ سەۋەپتىن 7 نەپىرى ئايال، 24 نەپىرى ئەر كىشىدىن تەركىپ تاپقان ئوسمانلار ۋەتەندىشى قولغا ئېلىنىپ موسكۋاغا ئۇۋەرتىپ بېرىلىدۇ. سوۋېت بېسىمى ئەڭ ئېغىر بولغان يىللاردىمۇ بۇ غايىلىرى ئۈچۈن ئۆزلىرىنى پىدا قىلغان بۇ پىدائىلار، تەۋرەنمەس ئىشەنچ بىلەن كۈچلۈك غەيرەت كۆرسىتىپ ئۆز ۋەزىپىلىرىنى داۋاملاشتۇرۇشقا تىرىشچانلىق كۆرسەتكەنلىكىنى كۆرۈۋېلىش مۇمكىن.

## ئىتتىپاق ۋە تەرەققىي تەشكىلاتى بىلەن مۇناسىۋەتلەر

تۈركىستانلىق جەدىتچىلارنىڭ ئىتتىپاق ۋە تەرەققىي (ئىتتىپاقلىق ۋە تەرەققىيات - ئۆت) ئېقىمى بىلەن يېڭى تونۇشقان ۋاقىتلىرى، بىر قىسىم ئەزالىرىنىڭ ئوقۇغۇچى بولۇپ ئىستانبۇلغا كەلگەن ۋاقىتلىرىغا توغرا كېلىدۇ. ئۇ يىللاردا ھاكىمىيەت ئۈستىدە تۇرغان ئىتتىپاق ۋە تەرەققىي پارتىيىسى تازا روناق تېپىۋاتقان ۋاقىتلار ئىدى. بىلىم ئېلىش ۋاقتىنى تاماملىغان ياكى بىرىنچى دۇنيا ئۇرۇشى سەۋىيىدىن دۆلىتىگە قايتىپ كەتكەن جەدىتچىلار، ئوسمانلار دۆلىتىنىڭ ئۆكتىچىلەر سېپىدىكى زىيالىيلارغا بېرىلگەن ژۇن تۈرك دىگەن نامىدىن ئىلھام ئېلىپ بۇخارا بىلەن خىۋە ئەمىرلىكلىرىگە قارشى قانات يايدۇرغان سىياسىي ھەرىكىتىگە "ياش بۇخارالىقلار" ۋە "ياش خىۋەلىكلەر" دېگەن نامنى بېرىشىدۇ. قىزىق يېرى بۇ تۈركىستانلىق ياشلار ئىتتىپاق ۋە تەرەققىي بىلەن بولغان شۇنچە قويۇق مۇناسىۋەت قىلىپ كېلىۋاتقىنىغا قارىماي، تۈركىستاندا بۇ تەشكىلاتنىڭ شۆبىلىرىنى ئېچىش ئىشىنى ئويلاشمىغان ئىدى.

ئىتتىپاق ۋە تەرەققىي تەشكىلاتىنىڭ تۈركىستان تېرىتورىيىسىدە قانات يايدۇرغان تۇنجى ھەرىكىتى، تەلەت پاشانىڭ بويىرىغا ئاساسەن رودوسلۇق ھەبىبزادە ئەخمەت كامال (ئىلقۇل) نى 1914-يىلى 16-فېۋرالدا شەرقىي تۈركىستانغا ئۆۋەرتىش بىلەن باشلانغان ئىدى. قەشقەرگە يېتىپ بارغان ئەخمەت كامال، قەشقەردە دارئۇل مۇئەللىمىنى ئىتتىپاق نامىدا بىر ئوقۇتقۇچى يېتىشتۈرۈش مەكتىۋى ئاچىدۇ. شۇ يىلى ئىككىنچى ئايدا تارقاتقان ئوقۇتقۇشنىڭ روھىغا ئاساسەن، تەشكىلاتى مەخسۇسنىڭ ئىككىنچى ئورۇندىكى ئادىمى قۇشچىبېشى ئەشرەف ئەپەندى يەنە بىر گۇرۇپ تەشكىل قىلىدۇ. بۇ گۇرۇپ تۈركىستانغا بېرىش، ئۇ يەردىكى تۈركلەرنى ئويغۇتۇش، تەشكىللەش ۋە چارۋىسىگە قارشى قوزغىلاڭ پارتىلىتىش ھەرىكىتى بىلەن شوغۇللىنىشنى ئۆزىگە ۋەزىپە قىلغان ئىدى. ئەشرەف ئەپەندى، ئۆز ئىسمى بولغان ھاجى سەلىم سەمى يىتەكچىلىكىدىكى بەش كىشىلىك تىزىملىك تەييارلاپ ئەنۋەر پاشانىڭ تەستىقلىشىغا سۇندۇ (بۇ گۇرۇپ سەلىم سامى ئەپەندى، ھۈسەين ئەمىرۇللاھ - باركان - ئەپەندى، ئادىل ھىكىمەت ئەپەندى، سىلىستەرلىق تاتار ھۈسەين ئەپەندى ۋە بۇرسالىق ئىبراھىم - ھەقىقەتەر - ئەپەندىلەردىن تەشكىل تاپقان. - ئا. ھ. ئىزاھاتى). ئىستانبۇلدىن يولغا چىققان بۇ گۇرۇپ، ھىندىستان ئارقىلىق قەشقەرگە كېلىدۇ. ئەمما ئۇ يەردىن ئافغانىستانغا كىرىۋاتقىنىدا تەلىيى ئوڭدىن كەلمەي ئۇرۇشلارنىڭ قولغا چۈشۈپ قېلىپ تۈركىستاننىڭ ئىچكى قىسمىغا سۈرگۈن قىلىۋېتىلىدۇ. ئۇلار، تەخمىنەن ئون بەش ئاي ئۆتكەندىن كېيىن تۇرپاتقان يېرىدىن قېچىپ قازاق-قىرغىز قەۋملىرى باشلاتقان يەتتەسۇ قوزغىلىڭىغا قوشۇلۇپ كېتىدۇ. بۇ قوزغىلاڭ باستۇرۇۋېتىلگەندىن كېيىن تەكلىماكان چۆلىدىن ئۆتۈپ شەرققە قاراپ قېچىپ، ئەڭ ئاخىرى شاڭخەيگە يېتىپ بارىدۇ. 1920-يىلى ئاۋرۇپا ئېيىدا ھاجى سەلىم سەمى ئەپەندى بىلەن ئىبراھىم ئەپەندى ئىككىسى مانجۇرىيە ئارقىلىق رۇسىيەگە ئۆتۈپ، شۇ چاغلاردا موسكۋادا تۇرۇۋاتقان ئەنۋەر پاشانىڭ يېنىغا بېرىۋالىدۇ. ئۇلارنىڭ گۇرۇپپىسىدىكى قالغان ئەزالار ئۇزۇنغا سوزۇلغان جاپالىق سەپەردىن كېيىن ئاخىرى تۈركىيەگە كېلىۋالىدۇ.

1917-يىلى رۇسىيە ئىنقىلابىدىن كېيىن ئوتتۇرا چىققان قالايماقان ۋەزىيەت، ئىتتىپاق ۋە تەرەققىي رەھبەرلىرىنى قۇللۇقتا قالغان ئورتا ئاسىيا تۈرك خەلىقلىرىنى تەشكىللەپ بۇ جايلاردا مۇستەقىل تۈركىي قەۋملەر

دۆلەت قۇرۇپ چىقىش ياكى ئىمكان بولسا بۇ جايلارنى تۈركىيىگە قوشۇۋېلىش ئارزۇسىغا كەلتۈرگەن ئىدى. بۇ ھەقتە مۇزاكىرە قىلىشقان پارتىيە مەركەزى ئورگىنى، ئىتتىھات ۋە تەرەققىي پىرقىسىنىڭ كاپىكاز شۆبىسىنى قۇرۇش قارارىنى ئېلىپ بۇ شۆبىنىڭ رەئىسلىكىگە ھاسان رۇشەنى ئەپەندىنى تەيىنلىشىدۇ. بولشېۋىك ئىنقىلاۋدىن كېيىن دەرھال باكۇغا يېتىپ كەلگەن ھاسان رۇشەنى ئەپەندى، بىر تەرەپتىن ئەزەربەيجاندا تەشكىللەش ئىشلىرىنى باشلىۋەتكەن بولسا، يەنە بىر تەرەپتىن تۈركىستاندىمۇ تەشكىل قۇرۇش ئىشىغا كاپالەتلىك قىلىش ئۈچۈن مەھمەت ئېمىن ئەفەندىنى تاشكەنتكە يولغا سالىدۇ.

ئەسلىدە، 1917-يىلقى بولشېۋىك ئىنقىلاۋدىن خېلى بۇرۇنلا ئۇرۇشتا ئەسىرگە چۈشكەن ئوسمانلار ئوفىتسىپىرلىرى تەرىپىدىن تۈركىستاندا «ئىتتىھات ۋە تەرەققىيەرۋەر» نامىدا بىر تەشكىلات قۇرۇلغان ئىدى. تۈركىستان جەدىتچىلىگىنىڭ باشلامچىلىرىدىن بولغان مۇنەۋۋەر قارىنىڭ كۈندىلىك خاتىرىلىرىدا بۇ ھەقتە خېلى تەپسىلى مەلۇمات بېرىلگەن:

ئۆكتەبىر ئىنقىلاۋى ھارپىسىدا تەشكىللەنگەن جەمئىيەتنىڭ نىزامنامىسىنى ئوسمان ئەپەندى بىلەن ھەيدەر ئەپەندى يېزىپ بەرگەن ئىدى. مەن بۇ نىزامنامىنى ئۆزبەكچىلەشتۈرۈپ بەردىم. ... 1917-يىلى ئاۋغۇستنىڭ ئاخىرلىرىدا بىزنىڭ ئۆيدە ئۆتكۈزۈلگەن بىر يىغىندا بۇ نىزامنامە قوبۇل قىلىندى. بۇ يىغىندا، ئۈچ كىشىلىك بىر رىياسەت ھەيئىتى سايلاپ چىقتۇق. ئوسمان ئەپەندى رەئىس، ھەيدەر ئەپەندى بولسا رەھبەر قىلىپ كۆرسەتتۇق. ئۈچىنچى كىشىنى يەرلىكلەردىن (تۈركىستان يەرلىكلىرىدىن - ئاپتوردىن) كۆرسىتىش لازىم ئىدى. ئۇ نامزاتنى تاللاش ئىشى ئوسمان ئەپەندى بىلەن ھەيدەر ئەپەندىگە قالدۇرۇلدى. ... جەمئىيەت ئەزالىرى، نىزامنامىدا كۆرسىتىلگەن مەنپەئەتلىرىمىزگە توقۇنۇش كەلمەيدىغان ھەرقانداق بىر پارتىيىگە ئەزا بولۇش ھوقۇقىغا ئىگە ئىدى. شۇ سەۋەبتىن بىر قىسىم ئەزالىرىمىز بولشېۋىكلەر پارتىيىسىگە قاتناشقان بولسا، يەنە بەزىلىرى ئىس-ئار (سوتسىيالىست رېۋولوتسىيونار) پارتىيىسىگە ئەزا بولغان ئىدى. مەنمۇ بىرەر پارتىيىگە ئەزا بولۇش ئۈيۈمنى ھەيدەر ئەپەندى ئارقىلىق رىياسەتكە ئۇقتۇرغان ئىدىم، رىياسەت ماڭا، ھازىرچە ھۆكۈمەت ئېنىق بىر شەكىلدە مۇقىملاشمىغانلىقى، قايسىسىنىڭ ئاخىرىدا ھاكىمىيەتنى ساقلاپ قالالىشى تېخى ئېنىق بولمىغانلىقى ئۈچۈن بىر مەزگىل سەۋرى قىلىپ ساقلاپ تۇرۇڭ، دېگەن مەسلىھەتنى بېرىشتى.

1918-يىلىنىڭ بېشىدا تۈركىستان ئىتتىھات ۋە تەرەققىيەرۋەرلەر جەمئىيىتى، ئۆز ئەزالىرىدىن بىرى بولغان ئابدجان مەھمۇدىنى بىر پارچە مەكتۇپ بىلەن ھاسان رۇشەنى ئەپەندىنىڭ يېنىغا ئىۋەرتمىدۇ. ئابدجان مەھمۇد، ئەفەندىزادە مەھمەت ئېمىن ئەپەندى ۋە زاھىتجان ئەپەندىلەر بىلەن بىرگە ئەزەربەيجانغا يېتىپ بارىدۇ. ئىتتىھات ۋە تەرەققىي جەمئىيىتىنىڭ كاپىكاز شۆبىسى رەئىسىگە سۇنۇلغان 1918-يىلى 9-يانۋار كۈنىدىكى بۇ مەكتۇپتا، تۈركىستاندا مىللىي قۇراللىق كۈچ تەشكىللەش ئۈچۈن تەجرىبىلىك كىشىلەردىن بىر قانچىنى بېرىلىشى تەلەپ قىلىنغان ئىدى:

تۈركىيە نۇمايەندەسى (مۇمەسسلى) ھاسان رۇشەنى ئەپەندىگە:

تۈركىستان ئۇمۇرۇ داخلىيىسىنى ئىسلاھى (ئىچكى ئىشلىرىنى ئوڭشاش ئۈچۈن) ۋە مىللىي قۇراللىق كۈچ تەشكىلى ئۈچۈن تۈركىيىنىڭ مۇقتەدىر كىشىلىرىگە جىددى ئېھتىياجلىق بولماقتىمىز. تەرەققىي ئالىرىدىن تۈركىستانغا ئىۋەرتىلگەن مەھمەت ئېمىن ئەفەندىنىڭ دەلالەتى (ۋاستىسى) ئىلە زاتى ئالىڭىزدەن تەلىمات ۋە ئادەم ئېلىش ئۈچۈن تۈركىستان نۇمايەندىسى سۈپىتى بىلەن بەندەڭىز تۈركىستانلىق مىللەتداشلىرىڭىز تەرىپىدىن باكۇغا كەلدىم. رۇخسىتىڭىز بىلەن خىلافتى كۈبرا (مۇۋاپىق) پروگراممىلار ۋە بارلىق ئىشلىرىمىزغا يارىغىدەك ئادەملىرىڭىزدىن بېرىشىڭىزنى ئۈزۈر بىلەن تەلەپ قىلىمەن ئەفەندىم.

1918-يىلى 9-يانۋار

(رەسىم ئورنى)

تۈركىستان ئىتتىھات ۋە تەرەققىيەرۋەر تەشكىلاتىنىڭ ئەزاسى ئابدجان ماھمۇد ئەپەندى (ئالدى قاتار ئوڭدا ئولتۇرغان ساقاللىق ۋە تۇماقلىق كىشى)، ئىتتىھات تەرەققىي جەمئىيىتىنىڭ ۋاكالىتچىسى ھاسان رۇشەنى بىلەن رەسىم مۇناسىۋەت باغلاۋاتقان ۋاقىتلاردا باكۇدا چۈشكەن



رەسمى. ئەفەندىزادە مەھمەت ئېمىن (سولدا ئولتۇرغان كىشى)، تۈركىستانلىق زاھىتجان (سولدا ئۆرە تۇرغان كىشى) ۋە بىر ئوسمانلار زابىتى (سۇباي، ئوفىسىيەر - ئوت)، 1918 - يىلى 10 - يانۋار باكۇ. (ئەھەت ئەنجان ئارخىۋىدىن)

ھاسان رۇشەنى ئەپەندى بۇ مەكتۇپنى تۈركىستان مىللەتچىلىرىنىڭ تەلەپلىرى بىلەن بىرگە قوشۇپ ئىستانبۇلدىكى ئىتتىھات ۋە تەرەققىي مەركىزى كومىتېتىغا دەرھال ئىۋەرتىپ بېرىش بىلەن بىرگە، سۆھبەت جەريانىدا ئابدجان مەخمۇد ئەپەندىگە تۆۋەندىكىدەك جاۋاب بېرىدۇ:

تۈركىستان ئۇمۇرۇ داھىلىيەسىنى ئىسلاھ (ئىچكى ئىشلىرىنى تۈزەش) ۋە قۇۋۋەئىي مىللىيەسى (مىللىي قۇراللىق كۈچلىرى) نى تەشكىل قىلىش ئۈچۈن تۈركىيە مەمۇرى كادىرلىرىدىن ۋە زابىتلىرىدىن بىر قانچە ئەفەندىنىڭ تۈركىستانغا ئىزامى (ئىۋەرتىلىشى) ۋە خىلافەتئىي كۇبراننىڭ سىياسىتىگە مۇۋاپىق (ئۇيغۇن) دەستۇر (تەييارلانغان ھۆججەت) مەمنۇنلۇق بىلەن ئوقۇپ كۆرۈلدى. زاتئىي ئالىيلەرى ئىلە مۇھتەرەم تۈركىستانلىق قېرىنداشلىرىمىزنىڭ بۇ پارلاق تەشەببۇسى قەلبىمدە زور ئۈمىدلەر ۋە چوڭقۇر مەسەررەتلەر (خۇشاللىق) ياراتتى. دۆلەت ۋە مىللەتم نامىدا سىزنى تەبرىكلەيمەن ۋە مۇۋەپپەقىيىتىڭىزنى جانابىي ھەقتىن تەمىنى ئەيلەيمەن.

ئارزۇيىڭىزنى جايىغا كەلتۈرۈش ئۈچۈن دۆلەتئىي ئالىيەنىڭ باكۇدا تۇرىدىغان ئەڭ قىممەتلىك مەمۇرى كادىرلىرىدىن سابىق بايبۇرت قايماقامى (ناھىيە ھاكىمى) يۈسۈف زىيا ئەپەندى، بارلىق تۈركىستاننىڭ سىياسىي ۋە مەمۇرى ئىشلىرىنى تانزىم ئېتىش ئۈچۈن زاتئىي ئالىيلەرگىزگە ھەمرا بولىدۇ. خىلافەتئىي كۇبراننىڭ ۋە دۆلەتئىي ئالىيەئىي ئوسمانلارنىڭ ئارزۇسىغا ۋە سىياسىتىگە مۇۋاپىق بولغان پروگرام ۋە تەلىماتنامە ئىلە بىر سىياسىي رەسمىيەتنامە ۋە بىر ئىتتىماتنامە نۇسخىسى زىيا ئەپەندىگە بېرىلدى.

بۇ پروگرام مۇجىبىنچە كاپىكازلاردا قىلىنغىنىغا ئوخشاش، زىيا ئەپەندىنىڭ ياردىمى ئىلە تۈركىستاندىمۇ بىر ئىتتىھات ۋە تەرەققىي فىرقاسى تەشكىل قىلىنىدۇ ۋە تۈركىستاننىڭ خىلافەتئىي كۇبراغا قوشۇلۇپ كېتىشى ئۈچۈن تىرىشچانلىق كۆرسىتىلىدۇ. شۇنىڭدەك يەنە فىرقانىڭ تەشەككۈلىنى (تەشكىل قىلىنىشى) مۇتەئاقىپ، تۈركىستاننىڭ ئىلھاق (قوشۇلۇپ كېتىش) ئارزۇسىنى مۇقەددەس خەلىفەمىزگە رەسمىيەن ئۇقتۇرۇش ۋە تۈركىستاننىڭ ئېھتىياجلىرىنى تەسۋىيە (تەرتىپكە سېلىش) قىلىش ئارقىلىق، بارلىق تۈركىستان نامىغا نۇمايەندەلەر (مۇمەسسلىلەر) تاللىنىپ مەزكۇر رەسمىيەتنامە (پروتوكول) ۋە ئىتتىماتنامە ئىلە ئىستانبۇلغا ئىۋەرتىلىدۇ. نۇمايەندەلەرگىزنىڭ باكۇدان ئىتتىبارەن راۋان بىر شەكىلدە ئىستانبۇلغا بېرىشلىرىنى بەندەڭىز تەمىن قىلىمەن.

بۇلاردىن باشقا تۈركىستاندا زابىت (ئوفىسىيەرلار) يېتىشتۈرۈش ئۈچۈن بىر ھەربىي مەكتەپ ئېچىش، تەشكىلاتئىي ئەسكەرىيە قۇرۇش ۋە مىللىي ئالاي (پولك) لار تەشكىل قىلىش ئۈچۈن تۆۋەندە ئىسىملىرى زىكىرى قىلىنغان زابىتلەرمۇ ئىۋەرتىلدى. زابىت ئەفەندىلەر بىلا كايىد ۋە شەرت (مۇتلەق تۈردە شەرتسىز) ئىتتىھات ۋە تەرەققىي فىرقاسىغا ئىتائەت قىلىدۇ ۋە پەقەت ئەسكەرى ئىشلار بىلەنلا مەشغۇل بولىدۇ. ئەنە شۇ شەكىلدە ئىش قىلىنغىنىدا زور مۇۋەپپەقىيەتلەرگە مازھار بولالىشىڭىزنى ئۈمىد قىلىمەن ۋە تۈركىيەنىڭ ھەر ۋەچھىلە تۈركىستانلىق قېرىنداشلىرىمىزغا ياردەم قىلىدىغانلىغىنى ۋەد ۋە تەيىد ئەيلەيمەن، ئەفەندىم.

25-رەب. ھ. 1336 (1918 - يىلى 8 - مارت) تۈركىيە نۇمايەندەسى

ھ. رۇشەنىي

ئىتتىھات ۋە تەرەققىي فىرقىسى تەرىپىدىن تەستىقلانغان بۇ مەكتۇپتىن قارىغاندا، تۈركىستان سىياسىتى مۇنداق ئىككى ئاساس ئۈستىگە قۇرۇلغانلىغىنى كۆرۈۋېلىشقا بولىدۇ: ئاۋال مىللىي قۇراللىق كۈچلەرنىڭ تەشكىللىنىشىنى مەقسەت قىلىپ بۇ جايلارغا ئوسمانلار ئوفىسىيەرلىرى ئىۋەرتىلىدۇ ھەمدە ئىمكانىيەت يار بەرسە بىر ھەربىي مەكتەپ ئېچىلىدىغان بولىدۇ. شۇنىڭدەك يەنە تۈركىستانلىق ۋاكالىتچىلەر ئىستانبۇلغا

بېرىپ، ئوسمانلار سۇلتانغا تۈركىستاننىڭ ئۆز ئىختىيارى بىلەن ئوسمانلار دۆلىتىگە قوشۇلۇپ كېتىش ئارزۇسىنى بىلدۈرۈپ بۇ ھەقتە ياردەم تەلەپ قىلىنىدىغان بولىدۇ. شۇندىن ئىتتىۋارەن بۇ سىياسەتلەر تېزلىكتە ئىجرا قىلىنىشقا باشلىنىدۇ. ھاسان رۇشەنىي ئەپەندى (ئەسلى ئارگىنالدا ھۈسەيىن رۇشەنىي بەي دەپ خاتا بېسىلغان. - ئ.ت) 1916-يىلىنىڭ بېشىدا بايبۇرتتا ئۇرۇسلارغا ئەسەرگە چۈشۈپ نارگىن ئارىلىدىكى لاگىرغا ئۆتەرلىگەن، 1918-يىلىنىڭ بېشىدا لاگىردىن قېچىپ باكۇغا كېلىۋالغان بايبۇرت قايماقامى (ناھىيە ھاكىمى. - ئ.ت) يۈسۈف زىيا ئەپەندىنى ئىتتىھات ۋە تەرەققىي پىرقىسىنىڭ تۈركىستاندا تۇرۇشلۇق ۋەكىلى قىلىپ تەيىنلىگەن ئىدى. ئابدۇجان مەھمۇد ئەپەندى بىلەن يۈسۈف زىيا ئەپەندى ئىككىسى 20 نەپەردەك ئوسمانلار زابىتلىرى (ئوفىسىسېر) بىلەن بىرگە ۋاقىتنى ئۇزارتماي تۈركىستانغا قاراپ دەرھال يولغا چىقىدۇ.

يۈسۈف زىيا ئەپەندى بىلەن ھەمراھلىرى تۈركىستانغا يېتىپ بېرىپ كۈتمىگەن بىر ئەھۋالغا دۇچ كېلىدۇ: تاشكەنتتە بولۇپچىلىقلار ھاكىمىيىتى ئاستىدىكى بىر ھۆكۈمەت قۇرۇلغان ئىدى. ئۇلار سەمەرقەنت شەھىرىگە يېتىپ بارغىنىدا بولسا، قوقان شەھىرىدە ئېلان قىلىنغان تۈركىستان مۇختارىيەت ھۆكۈمىتىنى قىزىلار رەھبىرىلەرچە باستۇرۇۋەتكەنلىكىدىن خەۋەر تاپىدۇ. يۈسۈف زىيا ئەپەندى 1918-يىلى 16-ئىيول كۈنىسى تاشكەنتتىن موسكۋا باش ئەلچىسى غالىپ كامال ئەپەندىگە بىر پارچە مەكتۇپ ئۆتۈپ، يۈز بەرگەن بۇ ھادىسىلەرنى تەپسىلىي تونۇشتۇرىدۇ:

ئالتى ئاي مۇقەددەم (ئاۋال) نارگېن جەزىرەسى ئۇسپىرا (ئەسەرلەر) قارارگاھىدىن فرار (قاچقان) قىلغان ئىدىم. بىر مۇددەت باكۇدا قالغاندىن كېيىن، مەمۇرىيەتتىكى مەخسۇسە (مەخسۇس ۋەزىپە) ئىلە باكۇدا تۇرۇۋاتقان رۇشەنىي ئەپەندىنىڭ تەكلىپى ۋە تەۋسىيىسىگە ئاساسەن يىگىرمە نەپەردەك زابىت بىلەن بىرگە تۈركىستان جەھەتتىگە كەلدىم. سەمەرقەنتكە مۇۋاسىلات قىلار-قىلماي (يېتىپ بارار-بارمايلا) قوقان ھادىسەئىيى فاجىئەسى ۋەقە بولدى. بۇ ھادىسىنىڭ كەينىدىنلا بۇخارا ۋە ئاشقابات ۋەقەسى (بۇخارا ۋە خىۋەگە قارىتىلغان رۇس ھۇجۇمى كۆزدە تۇتۇلماقتا - ئاپتوردىن) يۈز بەردى. يەككىلىرىنى ۋەيلەدەن (كەينىدىنلا روي بەرگەن) بۇ ۋەقەلەر پروگراممىمىزنى ئاستىن-ئۈستۈن قىلىۋەتكەنلىكى ئۈچۈن، مىڭ بىر مۇشكىلات ئىلە زابىتانى باكۇغا قايتۇرۇۋەتتىم. بىر يېرىم ئايدەك سەمەرقەنتتە، بىرەر ئاي بۇخارادا ۋە يەنە بىر يېرىم ئايدەك ئاشقابات ئەتراپىدا بەكلا ئاۋارە ۋە قىيىنچىلىق ئىچىدە ياشىغىنىمىدىن كېيىن ئورنىبۇرگقا مۇتەۋەججىھەن (قاراپ) ھەرىكەت ئەيلەدىم. ئورنىبۇرگقا مۇۋاسىلات ئەتمەكتەن ئەۋەل، قازاقلار بىلەن بولۇپچىلىقلار ئوتتۇرىسىدا يېڭىدىن ۋەقە بولغان مۇسادەمە (توقۇنۇش)، شىمەندۇفەر (پويىز) نەقلىياتغا ئىجرائىي تەسىر ئەيلەگەندەن (قاتنىشىنى تەسىرگە ئۇچىراتقىنى ئۈچۈن)، تاشكەنتكە ئاۋدەت ئەيلەدىم. بۇ يەردە كۈنىلەرى زىردە مۇھەررەر (كىملىكلىرى قوشۇمچە بەتتە يېزىلغان) زەۋات تەرىپىدىن تەشكىل قىلىنغان جەمئىيەتكە تەۋە بولدۇم. مەلۇم (قوشۇمچە قىلىنغان) ھۇججەت مۇتائالاسىدىنمۇ مۇستەبان (مەلۇم بولغان) كۆرسىتىلگەندەك بۇ "قىرقە" تەرىپىدىن بابئالىگە (ئوسمانلار ھۆكۈمىتى تۇرىدىغان ئىستانبۇل سىركىچى-تىكىلىگەن تاش ئوتتۇرىسىدا، جاھالئوغلدىكى ھۆكۈمەت تۇرۇشلۇق بىنا - ئ.ت) بىر ھەيئەت ئىنتىخاپ (تاللاندى) ۋە ئىزام (ئۆۋەرتىلدى) ئېتىلدى. بەندەگىزمۇ بۇ ھەيئەت رېفائاتىدا (بىلەن بىرلىكتە) موسكۋاغا بېرىش ۋە تۈركىستان ھەققىدە ئارزۇيى مەلۇمات ئەيلەمەك خىيالىدا ئىدىم. ماتەئەسسۇف يوللاردا يېڭىدىن زۇھۇر قىلغان قالايماقانچىلىقلار ھەرىكەتمىگە مەنئىي بولدى.

ھەيئەت موسكۋا تارىقىيە (يولى بىلەن) تۈركىيە تەرەپكە ئۆتۈشى لازىم. يەدەلەردە (قوللىرىغا) "بايبۇرت قايماقامى يۈسۈف زىيا ئەپەندى" ئىمزالىق ھاۋى بىرەر يول خېتى بېرىلدى. زاتئىي دەۋلەتلەرگە مۇراجەتلىرىدە مەلۇم (قوشۇمچە قىلىنغان) ھۇججەتنىڭ ئۆزلىرىگە تاپشۇرۇلىشىنى ۋە ھارەكەتلەرنىڭ تەسكىلىنى (ئاسانلاشتۇرۇپ بېرىلىشىنى) ئارزۇ ۋە ئىستىراھام ئەيلەيمەن.

يۈسۈف زىيا ئەپەندى خېتىنىڭ قالغان قىسىملىرىدا تۈركىستان ئاھالىسىنىڭ ئەھۋالى، ئەنگىلىيىلىكلەر بىلەن ئىرانلىقلارنىڭ بۇ رايوندا ئېلىپ بېرىۋاتقان پائالىيەتلىرى، ئۆزىنىڭ بۇ جايلاردا يەنە بىر مەزگىل قېلىشى لازىملىقى قاتارلىق مەسىلىلەر ھەققىدە توختىلىش بىلەن بىرگە، ئەگەر ئوسمانلار دۆلىتى بۇ جايلارنى ئۆزىگە

قوشۇۋېلىش نىيىتى بولغىنىدا، ۋاقتىنى كەنگە سوزماي دەرھال ھەرىكەتكە ئاتلانمىغىنىدا بەكلا كېچىكىپ قالىدىغانلىغىنى ئالاھىدە تەكىتلەپ كۆرسەتكەن. خېتىنىڭ قوشۇمچە قىسمىدا بولسا، تۈركىستاندا ئۆزىدىن بۇرۇن ئىتتىھات ۋە تەرەققىيپەرۋەر جەمئىيىتىنى قۇرغان ئىككى ئوسمانلار زابىتىنىڭ ئىسمىلىرىنى قوشۇپ قويغان. بۇ كىشىلەر مۇلازىمى ئەۋۋەل سامسۇنلۇق ھەيدەر ئازىمى بىن شەۋكى (دالا ئارمىيسى توپچىلار پولكى 4، روتا 3، ئوتلىدىيە 8) ۋە مۇلازىم سۇلايمان سەمى بىن تەۋفىق (پولك 88، روتا 1 ياۋەرى) ئىسمىلىق ئوفىتسىپەرلەر ئىدى. يۈسۈف زىيا ئەپەندى تۈركىستاندىكى ۋەزىيەتنىڭ يېنىدا بىرگە ئېلىپ كەلگەن 20 نەپەر زابىت بىلەن ھەل قىلغىلى بولىدىغان ئۇنچىۋالا ئوڭاي بىر ئىش ئەمەسلىكىنى تونۇپ يەتكەنلىكى ئۈچۈن، ئۇلارنى دەرھال باكۇغا قايتۇرۇۋەتكەن ئىدى. ئۆزى بولسا، ئىتتىھات ۋە تەرەققىي جەمئىيىتىنىڭ مۇمەسسلى بولۇپ تۈركىستاندا قېلىپ پائالىيەتلىرىنى داۋام قىلدۇرۇش قارارىغا كەلگەن ئىدى.

شۇنداق قىلىپ، يۈسۈف زىيا ئەپەندىنىڭ قوشۇلىشىدىن كېيىن بۇرۇن قۇرۇلۇپ بولغان جەمئىيەت يېڭىدىن رەتكە سېلىنىپ، نىزامنامىسىغىمۇ تىگىشلىك تۈزۈتۈشلەر كىرگۈزۈلدى. ئۇ ۋاقىتتىكى ئىشلارنى مۇنەۋۋەر قارى بىلەن مۇقتى سەدرىدىنخاننىڭ كۈندىلىك خاتىرىلىرىدىن كۆرۈۋېلىش مۇمكىن. مۇنەۋۋەر قارى ئۆز خاتىرە دەپتىرىدە، نىزامنامىدىكى تۈزۈتىشلەر ھەققىدە توختۇلۇپ كېلىپ مۇنۇلارنى يېزىپ قالدۇرغان ئىدى:

باكۇنى تۈركلەر تارتىپ ئالغىنىدىن كېيىن بىزنىڭ ”ئىتتىھات ۋە تەرەققىيپەرۋەرلەر“ جەمئىيىتىمىزنىڭ ئىسمىدىكى ”پەرۋەر“ قىسمى ئېلىپ تاشلىنىپ، ”ئىتتىھات ۋە تەرەققىي“ غا ئۆزگەرتىلدى. ... ئەسلىدە بۇرۇنلاردىمۇ بۇ جەمئىيىتىمىز ”ئىتتىھات ۋە تەرەققىي“ دەپلا ئاتىلىپ كېلىنمەكتە ئىدى. ... بۇنداق ئۆزگەرتىلىشنىڭ سەۋبىنى سورىغىنىدا ھەيدەر ئەپەندى ماڭا، ”باكۇنى ئىتتىھات ۋە تەرەققىي جەمئىيىتىنىڭ رەھبەرلىكى تارتىپ ئالدى. ئۇلار بىلەن بولغان مۇناسىۋەتنى ئاسانلاشتۇرۇش ئۈچۈن جەمئىيەتنىڭ ئىسمىنى ئىتتىھات ۋە تەرەققىي دەپ ئالدۇق“ دەپ جاۋاب بەردى. شۇنىڭدەك، ھەيدەر ئەپەندى يەنە بۇرۇنقى رەئىس ئوسمان ئەپەندىنىڭ كېتىپ قالغانلىقىنى، ئۇنىڭ ئورنىغا ئىتتىھات ۋە تەرەققىي تەرىپىدىن زىيا ئەپەندىنىڭ ئىۋەرتىلگەنلىكىنىمۇ قوشۇپ قويدى.

كۈندىلىك خاتىرىلىرى ئارقىلىق ئۇ دەۋىردىكى ئىشلارنى يۇرۇتۇپ بەرگەن سەدرەددىنخان، جەدىتچىلىك ھەرىكىتىگە يارىۋەك بولۇپ كەلگەن بىلىملىك دىنىي زاتلاردىن بولۇپ، قوقان مۇختارىيىتىنىڭ قۇرۇلۇش ئىشلىرىغا قاتناشقان، كېيىن يەنە مۇنەۋۋەر قارى تەرىپىدىن تاشكەنتكە تەكلىپ قىلىنىپ ئۇ يەردە پائالىيەتلىرىنى داۋاملاشتۇرغان بىرسى ئىدى. ئۇ كۈندىلىك خاتىرە دەپتىرىدە يۈسۈف زىيا ئەپەندىنىڭ كېلىشىدىن كېيىن قىلىنغان ئىشلار، ئۇنىڭ ئىستانبۇلغا ھەيئەت ئىۋەرتىش ئىشلىرى ھەققىدە توختىلىپ تۈۋەندىكىلەرنى يازدۇ:

سابىق بايبۇرت قايماقىمى يۈسۈف زىيا ئەپەندى مەخفى (يوشۇرۇنچە) ھالدا ئىتتىھات ۋە تەرەققىي جەمئىيىتىگە كەلتۈرۈلۈپ جەمئىيەتنىڭ پروگراممىسى بىلەن نىزامنامىلىرى قايتا تۈزۈلدى. تۈركىيە ئەسكەرلىرى باكۇغا مۇتەۋەججە بولغىنىدا (يولغا سېلىنغىنىدا) جەمئىيەت تەرىپىدىن تۈركىستاننىڭ ۋەزىيىتىنى، جەمئىيەتنىڭ ۋەزىيىتىنى يەرلىك تىل ئارقىلىق ئىپادىلەش ئۈچۈن ئابدىجان مەھمۇد، مىر ئادىل ۋە مىر ئەخمەتلەر فەرغانىدىن، ئۈبەيدۇللا غوجا بىلەن مەن تاشكەنتتىن، ھاجى مەردانقۇل سەمەرقەنتتىن، سېيىت ناسىر مىر جېلىل تۈركىستان شەھىرىدىن بولۇپ بىر مۇراھەس ھەيئىتى تەشكىللەپ چىقتۇق. 1918-يىلىدا ئوسمانلار دۆلىتىنىڭ موسكۋا باش ئەلچىسى ۋاستىسى بىلەن ماتېرىياللىرىمىز ئىۋەرتىلدى. ئابدىجان ماخمۇد بىلەن ئۈبەيدۇللا غوجا موسكۋادا قالدى. بىز ئىستانبۇلغا كەلدۇق. تەلەت ۋە ئەنۋەر پاشالار بىلەن ھەمدە تاشقى ئىشلار نازىرى نەسىم ئەپەندى ۋە مەركەزىي كومىتەت ئەزالىرى بىلەن كۆرۈشتۈق. ... ماڭا تۈركىيە پاسپورتى بېرىلىپ تۈركىستان ۋەزىيىتىنى تونۇشتۇرۇشۇم ئۈچۈن قازى ئابدۇررەشىد ۋە كۆپرۈلۈ فۇئات ئەپەندىلەر بىلەن بىرلىكتە شىۋىتسارىيىگە ئىۋەرتىلدىم. ئاۋستىرىيىدە ئىنقىلاپ بولۇۋاتقىنى ئۈچۈن ئۈمىگىمىز ئۈدسىغا قايتىپ كەلدى. ... ئىستانبۇلدا ئىتتىھات ۋە تەرەققىي ئەزالىرىدىن غالىپ كامال ئەپەندى بىلەن كۆرۈشتۈم.

تۈركىستاندىكى ئىتتىھات ۋە تەرەققىي ئەزالىرىدىن تەشكىللىگەن بۇ ھەيئەت ئەزالىرى ئەنۋەر پاشانى زىيارەت قىلغىنىدا، پاشاغا ئۈچ قىسىمدىن تەشكىل تاپقان سەككىز بەتلىك بىر دوكلات سۇنغانلىقىنى مەلۇم. بۇ دوكلاتتا تۈركىستاننىڭ تارىخى، جۇغراپىيىلىك تۈزۈلۈشى ۋە ئىقتىسادى ئەھۋالى تونۇشتۇرۇلغاندىن كېيىن كېيىنكى ۋاقىتلاردىكى سىياسىي ۋەزىيەت ئەتراپلىق چۈشەندۈرۈلۈپ، ئۇرۇشلارنىڭ ئىجرا قىلىۋاتقان تۈركىستان سىياسەتلىرىدىن شىكايەت قىلىنغان ئىدى. دوكلاتنىڭ تەلپەر قىسمىدا مۇنۇ سۆزلەر يېزىلغان ئىدى:

ئەندى بىزنىڭ قەلبىمىز، پۈتۈنلەي ئۇلۇغ تۈركىيىگە قوشۇلۇپ كېتىش ئىختىراسى بىلەن سوقماقتا. پۈتۈن تۈركلۈكنىڭ بىرلىشىشى پەقەت بىزنىڭ ئۇلۇغ مەقسەتلىرىمىزگە ئۇيغۇن كەلگەن بىر يولدۇر. بىزنىڭ بارلىق ئارزۇيىمىز ۋە ھەرىكىتىمىز بۇدۇر. بۇ مۇئەللا (ئۇلۇغ) ئەمەل، چوڭ-كىچىك پۈتۈن خەلقىمىز ۋە بارلىق سىنىپلارنىڭ ئەڭ يۈكسەك غايىسىدۇر.

ئەزەربەيجاننى ئوسمانلار ئارمىيىسى ئۆتكۈزۈۋېلىشىدىن بارلىققا كەلگەن تۈركىستان تەۋەسى ئۈچۈن بۇ تۈردىكى ھاياجان پەيدا قىلغۇچى مۇھىت ئىچىدە يېزىلغان بۇ جۈملىلەر، ئەنۋەر پاشانىڭ كېيىنكى ۋاقىتلاردا بېرىدىغان قارارلىرىغىمۇ تەسىر كۆرسەتتى دېيىلسە، ھەرگىز مۇبالىغە بولمايدۇ.

ئىتتىھات ۋە تەرەققىي رەھبەرلىرىنىڭ بۇ رايونلارغا مۇناسىۋەتلىك كۆز قاراشلىرىغا تەسىر قىلغان يەنە بىر ئامىل، موسكۋا باش ئەلچىسى غالىپ كامال ئەپەندى تەرىپىدىن ئىشۋەرتلىگەن دوكلاتلاردۇر. ئەلى رىزا ئەپەندى قاتارلىق كىشىلەرنىمۇ ئۆز ئىچىگە ئالغان تۈركىستاندا تۇرۇۋاتقان ئوسمانلار زابىتىلىرىدىن كەلگەن ھەمدە باش ئەلچىنى موسكۋادا زىيارەت قىلغان تۈركىستانلىق مىللەتچىلەر بەرگەن مەلۇماتلارنى دەرھال ئىستانبۇلغا ئىشۋەرتىپ تۇرغان كامال ئەپەندى، بولۇپمۇ باكۇنىڭ ئىشغال قىلىنىشىدىن كېيىن، تۈركىستاننىمۇ ئاسانلا قولغا كەلتۈرۈشكە بولىدۇ دەيدىغان قاراشقا كەلتۈرگەن ئىدى. سادرازام (ۋەزىر) تەلەت پاشاغا ئىشۋەرتلىگەن دوكلاتلاردا ”باكۇ شەھىرى ئىشغال قىلىنغان ۋاقىتلاردا كراسنوۋودسكىتا تۇرۇپ تۈركىستاندا مىللىي تەشكىلات قۇرۇش ۋە ئەنگىلىيىلىكلەرنىڭ ئۇ جايلارنى ئىشغال قىلىۋېلىشىغا قارشى تۇرۇش مەقسىتىدە، مۇقتەدىر (قابىلىيەتلىك) 5~10 ھەربىي تەلىم-تەربىيىچى ۋە يىتەرلىك مىقتاردا قۇرال، ئوق-دورا ئىشۋەرتلىسە، ئۇ جايلاردا قۇراللىق كۈچ جەھەتتىن بەكلا ئاجىز تۇرۇۋاتقان بولۇپمۇ ئىشغال قىلىش ئارقىلىق مۇختارىيەت ئېلان قىلىش مۇمكىنچىلىگىنىڭ بارلىقى” يېزىلغان ئىدى.

بۇ ۋاقىتلاردا ئەنۋەر پاشانىڭ ئۈگەي قېرىندىشى نۇرى پاشا قۇماندانلىقىدىكى ئىسلام ئارمىيىسى 20-ئىيول كۈنىسى گەنجەنى تارتىپ ئېلىپ، بۇ شەھەردە بىر مىللىي ئەزەربەيجان ھۆكۈمىتى قۇرۇپ چىققان ئىدى. ئۇزۇنغا سوزۇلغان ئۇرۇشتىن كېيىن 1918-يىلى 15-سېنتەبىردە نۇرى ۋە خەلىل پاشا قۇماندانلىقىدىكى تۈركىيە ئارمىيىسى باكۇغا كىرىدۇ. گەنجەدىكى ئەزەربەيجان ھۆكۈمىتىنىمۇ باكۇغا يۆتكەپ كېلىدۇ. ئەزەربەيجاندىن كېيىن داغىستاننى ئىشغال قىلىش ئۈچۈن يولغا چىققان تۈركىيە قوشۇنلىرى 6-ئۆكتەبىر كۈنىسى دەرەنت شەھىرىنى قىزىللاردىن تارتىپ ئېلىپ، 13-ئۆكتەبىر كۈنى ”شىمالى كاپكازىيە جۇمھۇرىيىتى“ نى ئېلان قىلىشىدۇ. تۈركىيە قوشۇنلىرىنىڭ كاپكازىيىدىكى ئۇتۇقلىرى تۈركىستانلىقلارنىمۇ ئۈمىدلەندۈرۈپ، تۈركىيە جەڭچىلىرىنىڭ ئۇزۇنغا قالماي تۈركىستان رايونلىرىغىمۇ يېتىپ كېلىدىغانلىقى ھەققىدىكى گەپ-سۆزلەر كۆپىيىشكە باشلايدۇ. ئەپسۇسكى، بۇنداق ھاياجان پەيدا قىلىدىغان مۇھىت ئۇزۇن داۋام قىلالمايدۇ. كاپكازىيەدە بۇنداق غەلبىلەر قولغا كەلتۈرۈلگەنگە قارىماي، ئوسمانلار دۆلىتى، ئىتتىپاقىدىشى گېرمانىيە بىلەن بىرگە ئۇرۇشتا يېڭىلىدۇ. 1918-يىلى 30-ئۆكتەبىر كۈنىسى ئىمزالانغان موندروس كىلىشىمىگە ئاساسەن تۈركىيە قوشۇنلىرى داغىستان بىلەن ئەزەربەيجاندىن چىقىپ كېتىشكە مەجبۇر بولىدۇ.

بۇنداق ۋەزىيەت، تۈركىستانلىقلارنىڭ كۈتكەن ئۈمىدلىرىنىمۇ يوققا چىقىرىۋېتىدۇ. ئىتتىھات ۋە تەرەققىيچىلارنىڭ ئوسمانلار دۆلىتى ھاكىمىيىتىدىكى تەسىر كۈچىنىڭ ئاخىرلىشىغا ئەگىشىپ، تۈركىستاندىكى جەمئىيەتمۇ ئۆزگىرىشكە باشلايدۇ. جەمئىيەت ئىچىدىكى ئۆزگىرىشلەرنى مۇقتى سەدرەددىنخان تۆۋەندىكىدەك بايان قىلىدۇ:

1919-يىلىنىڭ فمۋرال ئېيىدا تاشكەنتكە ئاۋدەت ئەتتىم. جەمىيەت ھۇزۇرىدا سەياھەتتىمىز ھەققىدە دوكلات بەردىم. جەمىيەتنىڭ ئىسمى مىللىي ئىتتىھادقا تەدبىل (ئۆزگەرتىلدى) قىلىندى. ... 1919-يىلىدا تاشكەنتتە تۇرىۋاتقان جامال پاشا بىلەن جەمىيەت ئىشلىرى ھەققىدە سۆھبەتلەشتىم. پاشا بىر قانچە كۈن ئۆتكەندىن كېيىن ئافغانىستانغا قاراپ يولغا چىقتى. خەلىل پاشا بىلەن ھاجى سەمى ئەپەندىمۇ تاشكەنتتىن ئايرىلدى. ...

1920-يىلى، بۇخارا تۇرىۋاتقان كومىتېت مەركىزىنىڭ بويىرىغى بىلەن، ئارق كەرمى بىلەن يۈسۈف ئەپەندىلەر ئەنگىلىيە ۋە ياپونىيە ھۆكۈمەتلىرىگە تۈركىستاننىڭ ئەھۋالىنى تونۇشتۇرۇش ئۈچۈن يولغا چىقىپ، ئەۋلىيا ئاتا شەھىرىگە كەلگەندە بارلىق ھۆججەتلىرى بىلەن بىرلىكتە رۇسلارنىڭ چېكاسىغا تۇتۇلۇپ قالدۇ. مەن بۇ يېقىن ئەتراپتا تۇرىۋاتقان راخمانقۇل قۇربىشىنىڭ يېنىغا قېچىپ بېرىۋالدىم. ئۇ يەردىن قايتىپ كەلگەندە جەمىيەت ئەزالىرىمىزدىن بولغان فەرغانە ھەربى قىسىمىنىڭ مۇدىرى ھەمدەم ھاجىنىڭ خائىنلىق قىلىشى بىلەن بولشېۋىكلارغا تاپشۇرۇپ بېرىلدىم. ... ھۆججەتلىرىمنىڭ يالغاندىن ياسالغان ئىكەنلىكىگە ئىقرار قىلىپ، بۇنداق بىر جەمىيەتنىڭ بارلىقىنى ئىنكار قىلىپ تۇرىۋالدىم. نەتىجىدە ئۆلۈم جازاسىغا مەھكۇم قىلىندىم. ... جامال پاشانىڭ تۈركىستان ئومۇمىي چېكا رەئىسى پېتىرسكە قىلغان مۇراجەتلىرى سايبىسىدا ئۆلۈم جازايىم ئەمەلدىن قالدۇرۇلۇپ، 5 يىللىق قاماق جازاسىغا ھۆكۈم قىلىندىم.

ئوسمانلار دۆلىتىنىڭ مەغلۇبىيىتىدىن كېيىن، تۈركىستاندىكى ئىتتىھات ۋە تەرەققىي شۆبىسى مىللىي ئىتتىھاد نامىدىكى مۇستەقىل بىر تەشكىلات ھالىتىگە ئۆزگەرتىلىپ، تۈركىستاندا قالغان ئوسمانلار ئوفىتسىپىلىرى بىلەن تۈركىستانلىق مىللەتچىلەرنىڭ ئورتاق ھەمكارلىشىشى ئارقىلىق پائالىيەتلىرىنى داۋاملاشتۇردى. دەرۋەقە، ئەنۋەر پاشانىڭ تاغىسى خەلىل پاشا (قوت) ئۆزىنىڭ كۈندىلىك خاتىرە دەپتىرىدە، شەرقىي تۈركىستاننى مۇستەقىل قىلىش تەكلىۋىگە ئۇرۇسلار ماقۇل كەلگەنلىكىگە ئاساسەن، 1921-يىلى موسكۋادىن تۈركىستانغا كەلگەنلىكىنى، تاشكەنتتە بولسا، تۈركى قەۋملىرى ئۈچۈن ئىتتىھات ۋە تەرەققىي ئىنقىلاۋىي جەمىيىتى پروگراممىسى ئاساسىدا مەخپى بىر جەمىيەت قۇرغانلىقىنى بايان قىلغان. خەلىل پاشا يەنە، پىداكار ۋە ئەقىللىق ياشلارنىڭ ئىتتىھات ۋە تەرەققىيگە قاتناشقانلىقىغا ئوخشاش، بۇ جەمىيەتكىمۇ تىزىملىتىلغانلىقىنى ئېيتىپ جەمىيەت نىزامنامىسىنى تۈركى قەۋملىرىنىڭ شۆبىلىرىدا يېزىپ مەخپى تارقىتىلغانلىقىنىمۇ كۈندىلىك خاتىرىسىگە قوشۇپ قويغان. بۇ پائالىيەتلەرنىڭ ھەممىسىنى تاشكەنتكە كىلەر-كەلمەي تونۇشقان ئەسىرگە چۈشكەن ئوسمانلار ئوفىتسىپىلىرىدىن ھەيدەر ئەپەندى (تاشخان) نىڭ ياردىمىگە تايىنىپ ئىشقا ئاشۇرغانلىقىنى تەكىتلەش ئارقىلىق، تاشكەنتتە تونۇشقان تۈركىستانلىق ياشلار ئىچىدە ھاپىز قارى، تاجەتتىن ئەپەندى ۋە موللا سەدرىدىن قاتارىدىكى كىشىلەرنىڭ ئىسىملىرىنى يېزىپ كۆرسەتمەكتە ئىدى. ئەنۋەر پاشانىڭ تەلۋىگە ئاساسەن موسكۋاغا قايتىپ كەتكەن ۋاقىتلىرىدا، ئورتا ئاسىيا ئىتتىھات ۋە تەرەققىي جەمىيىتى بارلىق مەركەزلەردە تېز سۈرئەت بىلەن كىڭەيتىلگەنلىكىنىمۇ تىلغا ئالغان. ئەمما، خەلىل پاشا تاشكەنتكە كەلگەن ۋاقىتلاردىن بۇرۇنلا بۇ تەشكىلات ئۆز پائالىيەتلىرىنى داۋاملاشتۇرماقتا ئىدى. ئېھتىمال، خەلىل پاشا تاشكەنتتە بۇ جەمىيەتنىڭ ئەزالىرى بىلەن ئۇچۇرلاشقان، مەلۇم ۋاقىت بۇ تەشكىلاتنىڭ پائالىيەتلىرىگە قاتناشقان ۋە ئۇنىڭدىن كېيىن بۇ ھادىسىلەرنى بىر جەمىيەت قۇردۇم دەپ تونۇشتۇرغان بولشى كېرەك.

1920-يىلىنىڭ باشلىرىدىن تارتىپ تۈركىستان تەۋەسىدە سوۋېت ھاكىمىيىتىنىڭ ساقلىنىپ قېلىشى مۇقىملىشىپ قالغاندەك كۆرۈنمەكتە ئىدى. بۇنداق بىر ۋەزىيەت ئاستىدا ئىتتىھات ۋە تەرەققىينىڭ داۋامى بولغان مىللىي ئىتتىھادنىڭ ساقلىنىپ قېلىش ئېھتىمالى بەكلا ئازىيىپ كەتكەن بولۇپ، بۇ مەخپى جەمىيەت تارقىلىپ كېتىش نوقتىسىغا يېقىنلىشىپ قالغان ئىدى. مۇنەۋەر قارى ئۆزىنىڭ كۈندىلىك خاتىرە دەپتىرىگە بۇ تارقىلىپ كېتىش جەريانىنى تۆۋەندىكىدەك يېزىپ قالدۇرماقتا ئىدى:

شۇرا (سوۋېت - ئا.ھ. ئىزاھاتى) ھۆكۈمىتىنىڭ پۇت تىرەپ قالىدىغانلىقى مۇقىملىشىپ قالغاندىن كېيىن، جەمىيەتنىڭ ئەھۋالى بىلەن ئۇنىڭ پائالىيەت قىلىپ قىلالماسلىقى ئىشى بىزنى ئويغا سالماقتا ئىدى.

ئەسلىدىنلا بۇنداق بىر پائالىيەتنىڭ ھاجىتى قالمىغان دېيىش مۇمكىن ئىدى. شۇنداق بولغاچقا، مەنمۇ بولشېۋىكلار پارتىيىسىگە ئەزا بولۇشنى توغرا تاپتىم. جەمىيەت رىياسىتى (رەھبەرلىك گۇرۇپپىسى) دىكىلەر مېنىڭ بۇنداق قىلىشىمغا قارشى چىقماي، مۇنداق بىر قارارغا كېلىشتى: ”شۇرا ھۆكۈمىتى ئۆز ھاكىمىيىتىنى ساقلاپ قالىدىغانلىقى ئېنىق. شۇڭا، جەمىيەت غايىلىرىنى ھۆكۈمەت بىلەن كېلىشىپ تۇرۇپ ئەمەلگە ئاشۇرۇش تېخىمۇ مۇۋاپىق ۋە ئەڭ ئاسان يول دەپ قارايمىز. شۇنداق بولغاچقا، بۇ جەمىيەت بۈگۈندىن باشلاپ تارقىتىۋېتىلدى. مۇنەۋۋەر قارى بىلەن قالغان ئەزالار باشلىغان ئىشنى ئاخىرغىچە داۋاملاشتۇرۇشى ئۈچۈن بولشېۋىكلار پارتىيىسىگە ئەزا بولۇشلىرىغا رۇخسەت قىلىندى.“

مۇنەۋۋەر قارى بۇ جەمىيەتنىڭ تارقىلىپ كىتىشىگە تۈركىيىنىڭ ئۇرۇشتا يېڭىلىپ قالغانلىقى ھەمدە ئىتتىھات ۋە تەرەققىي تەرەپتارلىرىنىڭ بۇرۇنقى كۈچ-قۇۋىتىدىن ئايرىلىپ قالغانلىقى، ئەزالار ئارىسىدا رەھبەرلىك گۇرۇپپىسىغا بولغان ئىشەنچلىرىنىڭ ئازىيىپ كەتكەنلىكى ۋە ماددىي ئىمكانىيەتلەرنىڭ بولمىغانلىقى قاتارلىقلار سەۋەپ بولغان دەپ كۆرسىتىپ ئۆتۈدۇ.

قىسقىچە خۇلاسەلەشقا توغرا كەلسە، تۈركىستاندا ئىتتىھات ۋە تەرەققىينىڭ تەشكىلىي پائالىيەتلىرى بۇ ھەرىكەتكە تەۋە ئوسمانلار ئۇرۇش ئەسىرى ئوفىتسىپىلىرى تەرىپىدىن باشلىتىلغان دېيىشكە بولىدۇ. 1917-يىلقى ئۆكتەبىر ئىنقىلابىدىن بۇرۇن بۇ ئوفىتسىپىلار ئىتتىھات ۋە تەرەققىيپەرۋەرلەر جەمىيىتىنى قۇرۇپ چىقىپ، تۈركىستاننىڭ ھەر قايسى شەھەرلىرىدە شۆبىلىرىنى قۇرۇپ چىقىشقان ئىدى. ئەزەربەيجانغا تۈركىيە ئارمىيىسى كىرىپ كەلگەندىن كېيىن، بۇ جەمىيەتنىڭ نامى ئىتتىھات ۋە تەرەققىي جەمىيىتى دىگەنگە ئۆزگەرتىلىدۇ. ئوسمانلار ئىمپېرىيىسىنىڭ ئۇرۇشتا مەغلۇپ بولۇپ ئىتتىھات ۋە تەرەققىي خادىملىرى تارقىلىپ كەتكەن بىر ۋەزىيەتتە، بۇ تەشكىلاتنىڭ نامى مىللىي ئىتتىھاتقا ئۆزگەرتىلىدۇ. دىمەك، بۇ جەمىيەت 1917~21-يىللار ئارىسىدا ئاكتىپ تەسىر كۆرسىتىپ كەلگەنلىكى مەلۇم. مۇنەۋۋەر قارى ئۆزىنىڭ ئەسلىمىلىرىدە ”جەمىيەتنىڭ ئەزالىرى ئۇنچىلىك كۆپ ئەمەس ئىدى، ئەمما ئۇلارنىڭ تەسىرى بىلەن قۇدرىتى بەكلا كۈچلۈك ئىدى“ دەپ يازىدۇ. ئەنئەۋەر بىلەن جامال پاشالارنىڭ تۈركىستان بىلەن ئافغانىستاندىكى پائالىيەتلىرى جەريانىدا جەمىيەت خادىملىرى قايتىدىن ئاكتىپ پائالىيەت قىلىدىغان ھالەتكە كەلتۈرۈلگەن بولسىمۇ، بۇ ئىككى تارىخىي شەخسنىڭ سەھنىدىن ئايرىلىشى ئىتتىھاتچى ئوفىسسىپىلارنىڭ تارقىلىپ كىتىشىگە، سىياسىي سەپتە بولسا ئىتتىھات ۋە تەرەققىي روھىنىڭ يوقۇلىشىغا سەۋەپ بولىدۇ. شۇنىڭغا قارىماي، تۈركىستانلىق خادىملارنىڭ ئىتتىھاتچىلار بىلەن بولغان ھەمكارلىقى ئۈزۈلمەي داۋاملىشىپ تۇرىدۇ. ئۇلار چەت دۆلەتلەرگە چىقىپ كۈرەش قىلغان يىللىرى بويىچە باشتا نۇرى پاشا، ئۇنىڭدىن قالسا خېلىل پاشا، مەخمۇت شەۋكەت ئەسەندال قاتارىدىكى كونا ئىتتىھاتچىلار بىلەن بولغان مۇناسىۋەتلىرى ئۈزۈلمەيدۇ.

## جامال پاشا ئافغانىستاندا

تۈركىيىنىڭ بىرىنچى دۇنيا ئۇرۇشىدىكى مەغلۇبىيىتىدىن كېيىن، 1920-يىلى ماينىڭ ئاخىرلىرىدا جامال پاشا موسكۋاغا كېلىپ، سوۋېت رۇسىيە ھۆكۈمىتىگە بىر پارچە مەخپىي تەكلىپ سۈندۈدۇ. جامال پاشا سۇنغان بۇ پىلانى بويىچە ئافغانىستانغا بېرىپ ئەنگلىيىلىكلەرگە قارشى بىر تەشكىلات قۇرۇپ ھىندىستاندا قوزغىلاڭ كۆتۈرمەكچى ئىدى. بۇ مەقسەت ئۈچۈن كېرەكلىك كۈچلەر جامال پاشا رەھبەرلىكى ئاستىدىكى ئوسمانلار ئوفىسسىپىلىرىدىن، تۈركىستان تەۋەسىدىكى ئۇرۇشلارغا قارشى جەڭ قىلىۋاتقان باسمىچىلاردىن، ئافغانىستاندا پاشا (ئوسمانلاردا گېنېرال - ئۆت) تەشكىللەپ چىقىدىغان ھىندى ئىنقىلابچىلىرىدىن، ئافغانىستان-ھىندىستان چېگرالىرىدىكى مۇستەقىل پەشتۇ قەبىلىلىرىدىن ۋە ئەگەر مۇمكىن بولغىنىدا ئافغانىستان ھۆكۈمىتىنىڭ بىۋاسىتە قاتنىشىشىدىن تەشكىل تاپىدىغان بولاتتى. بۇ پائالىيەتكە ئىتتىھادىي ئىسلام، يەنى ئىسلام ئىتتىپاقى پىكىرى يېتەكچى ئىدىيە قىلىپ تاللىۋېلىنماقچى ئىدى. شۇنىڭدەك يەنە لازىم تېپىلغان

يەرلەردە ”جاھانگىرلىككە قارشى سوتسىيالىزم“ ئىدىيىسىنىمۇ ئىشقا سېلىشقا بولاتتى. بۇنداق قىلىشتىكى مەقسەت، ھىندىستان باشچىلىقىدا بارلىق شەرق ئەللەر خەلقلىرىنى ئەنگىلىيە جاھانگىرلىكىنىڭ چاڭگىلىدىن قۇتقۇزۇپ چىقىش ئىدى. ئافغانىستان ئەمىرى ئامانۇللىنىڭ ئەنگىلىيىلىكلەرگە قارشى كۈرەش قىلىۋاتقانلىقى بۇ لايىھە ئۈچۈن مۇۋاپىق بىر مۇھىت يارىتىپ بەرمەكتە ئىدى.

موسكۋا دائىرىلىرى، ئاساسەن ئەمەلگە ئاشۇرۇش ئىمكانىيىتى يوق بۇ تەكلىپ لايىھىسىنى شۇنچە پايدىسىز شەرتلەرنى ئۆز ئىچىگە ئالغانلىقىغا قارىماي قوبۇل قىلىشىدۇ. ناۋادا ئىسلام ھەمكارلىقى ھەققىدە نەمۇ تەسىر كۆرسىتىلگەندەك قىلسا، شۇنىڭدەك يەنە ئافغانىستاننى مەركەز قىلغان ھالدىكى بۇ ھەرىكەت مۇۋەپپىقىيەتكە ئېرىشەلگەندەك قىلغىنىدا، رۇسىيىلىكلەر بىر چالغىدا بىر نەچچە قۇش ئۇرۇۋالغان بولاتتى. يەنى، بىرىنچى بولۇپ ئەنگىلىيىنىڭ بېشىغا بىر مۇنچە بالا تېپىپ بەرگەن بولاتتى. بۇ ھەرىكەتكە ئافغانىستان بىۋاسىتە قاتنىشىپ قالغىدەك بولسا، بىر مەزگىل ئۆتكەندىن كېيىن تاشقى جەھەتتىكى ياردەمگە مۇھتاج بولۇپ قالدىغانلىقى مۇقەررەر ئىدى. شۇنداق بىر ۋەزىيەت شەكىللەنگەندە، بۇنداق ياردەمنى پەقەت سوۋېت رۇسىيىسىدىنلا تەلەپ قىلالىشى مۇمكىن ئىدى. بۇنداق بىر ۋەزىيەتنىڭ شەكىللىنىشى ئافغانىستاننىڭ سوۋېت رۇسىيىسىنىڭ تەسىر دائىرىسىگە كىرگەنلىكىدىن دېرەك بېرىتتى. ئاخىرىدا يەنە، تۈركىستاندا رۇسىيىلىكلەرنى قاتتىق ئاۋازچىلىققا سېلىپ كېلىۋاتقان باسمىچىلار ھەرىكىتىنىڭ نىشانىنى ئەنگىلىيىگە قارشى تۇرۇش ھەرىكىتى تەرەپكە بۇرۇۋېتىشكە بولىدىغانلىقى ئۈچۈن، بۇنىڭدىن سوۋېت ئىتتىپاقىمۇ خېلىلا ئارام تېپىپ قالغان بولاتتى. بۇنداق بىر ئەھۋال قىسمەنلىكتە ئىشقا ئاشۇرۇلغانلىقىدىمۇ باسمىچىلىق ھەرىكەتلىرى زور دەرىجىدە ئاجىزلاپ كېتىدىغانلىقى چوقۇم ئىدى. بۇ پىلان زادىلا ئەمەلگە ئاشماي قالغاندىمۇ، سوۋېتلەر ئىتتىپاقى بۇ ئىشقا بىۋاسىتە ئارىلىشىپ قالمىغانلىقى ئۈچۈن، ئۇلارغا بىرەر زىيىنىمۇ تەگمەيدىغان بىر ئىش بولاتتى.

جامال پاشا، رۇسلارنىڭ ۋاسىتىسى ئارقىلىق ئافغانىستان ھۆكۈمىتى تەرىپىدىن قىزغىن قارشى ئېلىنىدىغانلىقى ھەققىدە كاپالەت ئېلىۋالغان ئىدى. ئافغانىستان ئەمىرى ئامانۇللا ئەنگىلىيىلىكلەرگە قارشى يۈرگۈزگەن كۈرىشىدىن كېيىن دۆلىتىگە قارىتا يۈرگۈزۈلىۋاتقان سۈيىقەست ھەرىكەتلىرىدىن قۇتۇلۇۋالغان بولۇپ، مۇستەقىل دىپلوماتىيىلىك مۇناسىۋەتلەر تىكلەش ھوقۇقىغا ئېرىشكەن ئىدى. شۇنداق قىلىپ ئۆز تەلەپلىرىنى ئەنگىلىيىلىكلەرگە قوبۇل قىلدۇرۇۋالدى. ئامانۇللامۇ شۇ سەۋەبتىن ئەنگىلىيىلىكلەر ياخشى كۆرمەيدىغان بىر ھۆكۈمران دەپ تونۇلغان ئىدى. يەنە بىر جەھەتتىن ئىسلام خەلىپىسىنىڭ شەھىرى بولغان ئىستانبۇلنىڭ ئەنگىلىيىلىكلەر يىتەكچىلىكىدىكى چەتئەل كۈچلىرى تەرىپىدىن ئىشغال قىلىنىۋېلىشى ئىسلام دۇنياسىدا كۈچلۈك داۋالغۇشلارنىڭ كىلىپ چىقىشىغا سەۋەب بولغان ئىدى. داڭلىق مەۋلەۋى مەھمەد ئەلى رەئىسلىكىدىكى خىلافەت جەمىيىتى (پەيغەمبەر ۋەكىلى جەمىيىتى، خەلىپىلىك جەمىيىتى - ئ.ت)، ”ھوقۇقىي ئوسمانىيە (ئوسمانلار ھوقۇقى) كامىلەن (پۈتۈنلەي) مەھفۇز (بىخەتەر) ھالەتكە كەلگىچە ھىندى مۇسۇلمانلىرى جىھاد قىلىش كۈرىشىنى توختاتماي داۋاملاشتۇرۇشى لازىم، بۇنىڭ ئۈچۈن مۇسۇلمان ھىندىلار مۇسۇلمان بولغان باشقا بىر دۆلەتكە ھىجرەت (كۆچۈپ بېرىشقا - ئ.ت) قىلىشقا مەجبۇر“ دەيدىغان بىر پەتۋا چىقىرىدۇ. بۇنىڭ نەتىجىسىدە يۈزمىڭدىن ئارتۇق ھىندى مۇسۇلمانلىرى ئافغانىستان تەۋەسىگە كىرىۋالغان ئىدى. رۇسىيىلىكلەر بۇ ھىندى ئىنقىلاپچىلىرىنى تەشكىللەپ چىقىش ئۈچۈن كابولغا ئىۋەرتكەن باش ئەلچىخانا ئۆمۈگىدىكىلەر بىلەن بىرگە قوشۇپ ھىندى كومۇنىست رەھبەرلىرىدىن بىر كىشىنىمۇ كابولغا ئىۋەرتكەن ئىدى. ئەمما ئافغانىستان ھۆكۈمىتى ئۇرۇشلارنىڭ بۇ مەقسەت ئۈچۈن پائالىيەت قىلىشىغا يول قويمىي، ئۇ ھىندى يىتەكچىسىنى ئۆز گۇرۇپپىسىدىكىلەر بىلەن قوشۇپ چىگرادىن قوغلاپ چىقىرىدۇ. يۈز بەرگەن بۇ ۋەقەلەرگە قارىماي، جامال پاشا رۇسىيىلىكلەرگە رۇخسەت قىلىنىمىغىنى بىلەن چوقۇم ماڭا رۇخسەت قىلىدۇ دەپ ئىشىنىپ، ئافغانىستاندىكى ھىندى مۇسۇلمانلىرىنى تەشكىللەپ ئەنگىلىيىگە قارشى سەپ ئۇيۇشتۇرالايمەن دېگەندە چىڭ تۇرماقتا ئىدى.

جمال پاشا، 1920-يىلىنىڭ ئاۋغۇست ئېيى ئوتتۇرىلىرىدا تاشكەنتكە كېلىپ، ئۇ يەردە تۈركىستان تەۋەسىدىكى ھەربى قۇماندان فرۇنزى تەرىپىدىن ھەربىي مۇراسىم بىلەن كۈتۈۋېلىنىدۇ. پاشانى كۈتۈۋېلىشقا چىققانلار ئىچىدە تاشكەنتتىكى مەكتەپلەردە ئوقۇتقۇچىلىق قىلىۋاتقان ئون كىشى ۋە سىبىرىيىدىكى ئۇرۇش ئەسىر لاگېرلىرىدىن يېقىندىلا كەلگەن 70 كىشى بولۇپ جەمئىي 80 نەپەر تۈركىيىلىك ئوفىتسېرمۇ بار ئىدى. جمال پاشا تاشكەنتكە كېلىپ تۇرغان ئىككى يېرىم ئاي ۋاقىت جەريانىدا تۈركىستانلىق جەدىتچىلەر بىلەن، ئۇ يەردىكى ئىتتىھات-تەرەققىي جەمئىيىتىنىڭ ئەزالىرى ۋە بۇ تەرەپلەردىكى ئۇرۇش ئەسىرى بولغان تۈركىيە ئوفىتسېرلىرى بىلەن سۆھبەتلىشىپ چىقىدۇ. بۇ جەرياندا ئافغانىستانغا بىرلىكتە ئېلىپ كىتىش مەقسىتىدە ھەر تۈرلۈك ھەربى ساھەلىرى بويىچە بىلىمى بار تۈركىيىلىك ئوفىتسېرلاردىن 15 نەپەر كىشىنى تاللىۋالىدۇ. شۇنىڭدەك يەنە خىۋەدە يېڭىدىن قۇرۇلغان خارەزم خەلق جۇمھۇرىيىتىدە ھەربىي، مەمورىي ۋە تەلىم-تەربىيە ئىشلىرى ساھەلىرىدە ئىشلەيدىغان يەنە 15 نەپەر تۈركىيىلىك ئوفىتسېر ئۆۋەرتىش ھەققىدە ئۇرۇسلارنىڭ ماقۇللىقىنى ئېلىۋالىدۇ. جمال پاشا، ئاۋغۇست ئېيىنىڭ ئاخىرلىرىدا ئافغانىستان سەپىرى ئۈچۈن بارلىق تەييارلىقلىرىنى پۈتكۈزۈپ، يېنىغا 14 نەپەر تۈركىيىلىك ئوفىتسېر، 9 نەپەر تۈركىستانلىق ئەسكەر ۋە ھىندى ئىنقىلاپچىلىرىدىن مەۋلەۋى بەرەكەتۇللاھ ئەپەندى قاتارلىقلارنى ئېلىپ يولغا چىقىدۇ.

جمال پاشا تاشكەنتتىن ئايرىلىپ ئۇرۇن ئۆتمەيلا بۇخاراغا ئەمىرلىك ئاغدۇرۇلۇپ، ئۇنىڭ ئورنىغا ياش بۇخارالىقلار تەرىپىدىن بىر خەلق جۇمھۇرىيىتى قۇرۇلىدۇ. شۇنداق بولغاچقا، خارەزم خەلق جۇمھۇرىيىتىگە ئۆۋەرتىلىش ئۈچۈن تاللانغان ئوفىتسېرلاردىن 9 نەپەرى بۇخاراغا، قالغان 6 نەپەرى خارەزمگە ماڭغۇزۇلىدۇ. ئۇلاردىن ئېشىپ قالغان ئوفىتسېرلارنىڭ بىر قىسمى تاشكەنتتە قالدۇرۇلۇپ، يەنە بىر قانچىسى پەرغانە رايونىغا، يەنە بىر قانچىسى باكۇغا ئۆۋەرتىلگەن ئىدى. ئەنە شۇ ئوفىتسېرلاردىن بىرسى بولغان راجى چاقىرئۆز، كۈندىلىك خاتىرە دەپتىرىدە جمال پاشا بىلەن كۆرۈشۈشلەردە ئۇنىڭ ئىككى يوللۇق بىر پىلان تۈزگەنلىكى ھەققىدە توختۇلىدۇ:

جمال پاشا، ئافغانىستان ئارمىيىسىنى زامانىۋىلاشتۇرۇش، ھىندىستاندا ئەنگلىيە چاڭگىلىدىن قۇتۇلۇش ئۈچۈن بىر قوزغىلاڭ كۆتۈرۈش سېپى تەشكىللەش مەقسىتىدە ئافغانىستانغا قاراپ يولغا چىققان ئىدى. بۇ پىلان، موسكۋا تەرەپىنى بەكلا خوش قىلىدىغان ۋە ئۇلار تەرىپىدىن قوللاپ قۇۋەتلەشكە ئېرىشكەن بىر پىلان ئىدى. ئەمما ئۇرۇشلار بىلمەيدىغان ئىككىنچى باسقۇچلۇق بىر پىلانمۇ بار بولۇپ، ئۇ پىلان بويىچە جمال پاشا ھىندىستاندا قوزغىلىدىغان ھەرىكەتلەر مۇۋەپپەقىيەتكە ئېرىشكەندەك قىلغىنىدا، بۇ قوزغىلاڭنى جمال پاشا شىمالىي تەرەپلەرگە، يەنى تۈركىستان تەرەپلەرگە كىڭەيتىش، شۇنداق قىلىپ تۈركىستاننىڭ ھەرقايسى جايلىرىدا، بولۇپمۇ پەرغانە ۋادىسىدا سوۋېتلەر ھاكىمىيىتىگە قارشى قانات يېپىۋاتقان باسمىچىلىق نامىدىكى قۇراللىق مۇستەقىللىق كۈرىشىنى تېخىمۇ ئۇلغايىتىشنى مەقسەت قىلماقتا ئىدى. ...

جمال پاشا، ئۆزىنىڭ موسكۋا دائىرىلىرىدىن مەخپى تۇتۇپ كەلگەن ئىككىنچى باسقۇچلۇق پىلانىنى نۆۋىتى كەلگىنىدە ئىشقا ئاشۇرۇش مەقسىتىدە بۇخارا ئەمىرلىكى، پەرغانە رايونى ۋە خىۋە تەرەپلىرىگە تۈركىيىلىك ئوفىتسېرلارنى ئۆۋەتەن يەرلەشتۈرۈش كېرەكلىكىنى ھېس قىلغان ئىدى. شۇ سەۋەپتىن ئارىمىزدىن ئۇ جايلارغا ئۆۋەرتىلىدىغان كىشىلەرنى تاللاپ چىققان ئىدۇق.

بۇ خىل ئادەم تاللاشتا، ھەرقايسى رايونلارغا ئۆۋەرتىلىدىغان تۈركىيىلىك ئوفىتسېرلارنى ئىمكان بار ئارمىيىنىڭ ھەرقايسى بۆلۈملىرىدىن (زەمبىرەكچىلەر، ئىستىھكامچىلار قاتارلىق) تاللىنىشىغا دىققەت قىلاتتۇق. شۇنداق قىلىپ ھەر بىر گۇرۇپ تۈركىيىلىك ئوفىتسېرلار ئۆز تەۋەسىدە ئارمىيە قىسىملىرىنى تەشكىللىيەلگىدەك ئىقتىدارغا ئېرىشەلگەن بولاتتى (بۇ ئوفىتسېرلەردىن بۇخاراغا ئۆۋەرتىلگەنلەردىن مىڭبېشى - شياۋشاۋ، مايور، - ئوسمان ئەپەندى - خارپۇتلۇق - مەسئۇللىقىدا يۈزبېشى - كاپىتان، شياڭۋېي - ئىمىن ئەپەندى، ئۈستەغمەن - جوڭۋېي - نافي - ماناستىرلىق - زاپاس ئوفىتسېر مەھمەت ئاياشلى، زاپاس



ئوفتسىپ خەلىل - بارتىنلىق -، مىلتىقچى ئارپى ۋە سەئىت جامال - مۇزىكا ئوقۇتقۇچىسى - قاتارلىق كىشىلەردىن تەشكىل تاپقىنىغا ئوخشاش. - ئا.ھ. ئىزاھاتى).

جامال پاشا (پاشا - ئوسمانلار دەۋرىدە گېنېرال ئۇنۋانىنى كۆرسىتىدۇ. - ئ.ت.) كاپۇلغا بارغىنىدا بىر مەزگىل ئافغانىستان ھۆكۈمىتى ئۈچۈن خىزمەت قىلغاندىن كېيىن تۈركىيىگە قايتىپ كىتىۋاتقان زىيا، رىفات دېگەن ئىككى تۈركىيىلىك ئوفىسىپ بىلەن ئۇچۇرىشىدۇ. جامال پاشا بۇ ئوفىسىپلاردىن مۇستاپا كامال پاشاغا بىر پارچە خەت يېزىپ ئۆتەردۇ. جامال پاشا بۇ خېتىدا، ئافغانىستان ئەمىرى مۇنتىزىم بىر ئارمىيە تەشكىللىۋېلىشى ئۈچۈن مۇستاپا كامال پاشادىن ياردەم سوراپ، بۇ ئىشىغا كېرەكلىك ئوفىسىپلاردىن ئۆتەرتىپ بېرىشىنى تەلەپ قىلغانلىقى بايان قىلىنغانىكەن.

مۇستاپا كامال پاشا قانات يايىدۇرۇۋاتقان مۇشەققەتلىك كۈرەش جەريانىدا دۈچ كىلىۋاتقان ئېغىر قىيىنچىلىقلارغا قارىماي بۇ ئىشقا ئالاھىدە ئەھمىيەت بېرىپ، دۆلەت مۇداپىيە رەئىسى فەۋزى پاشاغا ئافغانىستان ئارمىيىسىنى يېتىشتۈرۈپ چىقىش ئۈچۈن بىر ئوفىسىپلار ھەيئىتى تەشكىللەپ چىقىش ۋەزىپىسىنى تاپشۇرغان. ئاتاتۈرك ئۆز قولى بىلەن يازغان بۇ بويرۇقتا، بۇ ئۈمەك ئەنگىلىيىلىكلەرنى يىراق يەرلەردە ئاۋارە قىلىپ تۇنۇپ تۇرۇش ۋەزىيىتىنى شەكىللەندۈرۈش ۋاسىتىسى ئارقىلىق ئانادولۇغا كېلىۋاتقان بېسىملارنى ئازايتىشقا بولىدىغانلىقىنى كۆرسىتىپ ئۆتكەن. شۇنىڭدەك يەنە، ئافغانىستانغا ئۆتەرتىلىدىغان ئوفىسىپلار ئافغانىستان ھۆكۈمىتىنىڭ خىزمىتىدە بولىۋاتقان مەزگىللەردە ئەمىلىنى ئۆستۈرۈش ۋە مائاش بەلگىلەش ئىشلىرىنى تۈركىيە ئارمىيىسى شىتاتى بويىچە ھەل قىلىنىشى كېرەك دەپ بويرۇق بېرىدۇ (ئاتاتۈركنىڭ 1920- يىلى 12-ئاينىڭ 21-كۈنىدىكى ئۆز قەلىمى بىلەن فەۋزى پاشاغا يېزىپ ئۆتەرتكەن بۇ ھۆججەت، ئازاتلىق ئۇرۇشى جەريانىدا بۇ ئۇلۇغ داھىنىڭ ئافغانىستان ۋە تۈركىستان رايونلىرىدىكى ۋەزىيەتكە ھەمدە تۈرك ۋە ئىسلام دۇنياسى بىلەن مۇناسىۋەتلىك ۋەزىيەتلەرگە قانداق قارايدىغانلىقىدىن خەۋەردار بولۇشىمىز نوقتىسىدىن ئىنتايىن مۇھىم ئەھمىيەتكە ئىگە بىر ماتېرىيال. بۇ ھۆججەتنىڭ مەزمونىدىن قارىغاندا، ئاتاتۈرك، جامال پاشانىڭ بۇ رايونلاردا قانات يايىدۇرۇۋاتقان پائالىيەتلىرىنى قوللاپ قۇۋۋەتلىگەن، تۈركىيىلىك ئوفىسىپلار تەرىپىدىن يېتىشتۈرىلىدىغان قۇراللىق كۈچلەرنىڭ ئۇ رايوندىكى كۈچ تەڭپۇڭلۇقىغا تەسىر كۆرسىتىپ، تۈركلۈك ۋە تۈركىيە پايدىسى ئۈچۈن پايدىلىق ئىمكانىيەتلەر يارىتىشقا بولىدىغانلىقىنى كۆزدە تۇتقان. ئۇ خەتنىڭ ئەسلى نۇسخىسى مۇنداق ئىدى: ”مۇداپا ۋە مالىيەمىز ئىجاباتى ئىلە قايىلى تەلىق بولغان تەغدىردە ئافغان ئارمىيىسىنى تەنسىق قىلىش ئۈچۈن بىر ھەيئەتى زابىتانىڭ ئىزامىنى ئەھم ۋە ئەلزم كۆرمەكتىمەن. جەمال پاشانىڭ مەربۇت مەكتۇبىدا زىكرەتلىگەن ۋەجھىدە، بۇنىڭ ئىتتىقالبە ئانادولۇ ئۈستىگە چۈشكەن بارى ساقىلى تاهىفقا يارىغىدەك نۇكۇئى ئاتىيەگە رىيايەت قىلىنغان تەغدىردە ئاسىيايى ۋۇستادا ئەمىرىمىزگە ئامادە قۇۋۋەتلىك بىر ئارمىيەگە مالىك بولالىشىمىز خۇسۇسۇ ئالاھىدە تەمىن قىلىنغان ۋە شۇنداق قىلىپ ھەر ئىجابەت قىلغان ۋاقىتتا ئاناۋەتەنى گاۋائىلى ئۇرۇشتىن سىيانەت ئۈچۈن ئېنىگىلىزلىرىنى تېخىمۇ يىراقلاردا ئىشغال قىلىش ئۈچۈن بىر ۋاسىتە قولغا كەلتۈرگەن بولىمىز. فىكىرى ئاجىزانەمەگە قارىغاندا بۇ ھەيئەتى تەشكىل قىلىدىغان زابىتانىڭ ئىنتىخابىدا ۋە ئۆزلىرىگە بېرىلىدىغان تەلىماتتا زىددەكى نۇقۇئات نازارى دىققەتكە ئېلىنىشى لازىم. ئەۋۋەلەن: بۇ ھەيئەتنىڭ بىدائەتتە قەتئىيەن سىياسەت بىلەن ئىشتىغال قىلماستىن پەقەت ۋەزىفەئى ئەسكەرىيەسىنى ئىفا ۋە ئۆزىنى مەيلى ئافغان ۋە مەيلى تۈركىستان ۋە بۇخارا ئاھالى ۋە ئەسكەرلەرگە فەۋقۇلئاددە سۈيۈندۈرىشى؛ سانىيەن: بارىدىغان زابىتانىڭ زاھىرەن ئافغان ھۆكۈمىتىنىڭ ئادەملىرى بولغاندەك كۆرۈنۈش بىلەن بەرابەر دائىما ۋە ھەر خالۇكارادا تۈركىيە ھۆكۈمەتىنىڭ بىلجۈملە ئەۋامىرىگە تەۋە بولىدىغان ئەخلاق ۋە مەتانەتتە ئىنتىخاب قىلىنىشى ۋە بۇنى بىر دەرىجەگىچە تەمىن زىمىنىدا ئافغانىستان خىزمىتىدە بولىۋاتقان مۇددەتتە ئۆستۈرۈلۈش ۋە باشقا خۇسۇساتتا تۈركىيە ئارمىيىسى شىتاتىغا تەۋە قىلىنىشى؛ سالىسەن: ئىشبو ھەيئەت ئىلە سىملىق ۋەيا سىمسىز تەلگراف مۇھابەراتىنىڭ قۇرۇلۇشىغا تىرىشىشى؛ رابىئەن: ئافغانىستان مۇدىرانى ئۇمۇرۇ سىرتىدا ھىلىلىلەر ساپەسىدە ئىسلامىيەت ۋە تۈركلۈكنىڭ مەنافىتىغا مۇغەيىر بىر سۈرەتتە ھەرىكەتلەرگە توسقۇن بولالىغىدەك ۋە

ئىسلام ۋە تۈرك مەنافىئىسىگە خادىم بىر ئافغان ھىزبى مەۋقئى ئىقتىدارغا كەلتۈرۈلگەندەك دەرىجىدە قاۋى بىر ئورۇن ئىگەللەش؛“ ئاتاتۈركنىڭ مىللىي تاشقى سىياسىتى. 1-توم، 218-219، ھۆججەت نومۇرى: 36. - ئا.ھ. ئىزاھاتى).

جامال پاشا ئافغانىستانغا كىلە-كەلمەيلا ئەمىر ئامانۇللا بىلەن كۆرۈشۈپ، ئۆزىنىڭ پىلاننى پۈتۈن تەپسىلاتى بىلەن ئۇنىڭغا سۇندۇ. بۇ كۆرۈشۈش جەريانىدا، ئەمىر ئامانۇللا ئافغانىستان بىلەن رۇسىيە ئوتتۇرسىدا ئىمزالانغان، ئەمما تېخى تەستىقلانمىغان كىلىشىمنامە بىلەن ئەنگىلىيلىكلەر بىلەن تۈزگەن كىلىشىم ئارگىنالىنى جامال پاشانىڭ ئالدىغا قويۇپ ئۇنى بىرلىكتە باھالاپ چىقىشنى تەلەپ قىلىدۇ. ئەمىر شۇ ئارقىلىق بەلكىم جامال پاشانىڭ ئىشەنچىسىگە ئېرىشىشنى مەقسەت قىلغان بولىشى مۇمكىن. بۇ ھەقتىكى مۇزاكىرىلەردىن كېيىن، ئەمىر ئامانۇللا ھىندىستاندىكى ئەنگىلىيە ھۆكۈمرانلىقىغا قارشى ئافغانىستاندا تۇرۇۋاتقان ھىندى ئىنقىلاپچىلىرىنىڭ تەشكىللىنىشى ۋە ھەربىي تەلىم-تەربىيە بىلەن شوغۇللىنىشىنى قوبۇل قىلىدۇ. ئافغانىستان ھۆكۈمىتى بۇ تۈردىكى پائالىيەتلەرگە يار-يۈلەك بولىدىغانلىقىنى، بۇنىڭ ھىساۋىغا ئافغان ئەمىرى يۈز مىڭ كىشىلىك ئافغان ئارمىيىسىنى تەشكىللەپ قۇرالىاندۇرۇپ چىقماقچى بولىۋاتقانلىقىنى ۋە ئەنگىلىيىلىكلەر ئىشقا سېلىشى ئېھتىمال بولغان بىرەر ئىقتىسادىي چەكلىمىگە (ئامبارگو، ئېمبارگو - ئۆت) تاقابىل تۇرالىشى ئۈچۈن ھەر يىلى 20 مىليون رۇبلى قىممىتىدە ماددىي ياردەم بېرىلىشىنى تەلەپ قىلماقتا ئىدى. جامال پاشا، ئورتاق كىلىشىمگە كەلگەن نوقتىلاردىن خەۋەردار قىلىش، بۇلارنى تەستىقلاتقۇزۇش ئۈچۈن بەدىرى ئەپەندىنى موسكۋاغا ئۆۋەرتىدۇ. بەدىرى ئەپەندى قاراخان، چېچەرىن ۋە ستالىنلار بىلەن كۆرۈشۈپ جامال پاشانىڭ ئىۋەتكەن دوكلاتىنى ئۇلارغا سۇنۇش بىلەن بىرگە ئۇلارغا بۇ ھەقتە مەلۇمات بېرىدۇ. شۆبھىسىزكى، موسكۋا دائىرىلىرى ئۆز چىگراسىنىڭ يېنىدا، كۈنلەرنىڭ بىرىدە ئۆزلىرىگە قارشى ئىشقا سېلىنىشى ئېھتىمال بولغان زور بىر قۇراللىق كۈچنى ئۆز قوللىرى بىلەن قۇرۇپ بەرگەندەك ساددا كىشىلەردىن ئەمەس ئىدى. شۇ سەۋەپتىن، سوۋېت رەھبەرلىرى بۇ تەكلىپنى مۇنداقلا ئاڭلاپ قوبۇش بىلەن چەكلىنىپ، جامال پاشانىڭ بۇ لايىھىسىنى بىر چەتكە تاشلاپ قويۇشىدۇ. بىر مەزگىل ساقلاپ باققان جامال پاشا، سوۋېت رۇسىيىسىدىن ئۈمىدىنى ئۈزۈپ قۇرال ياردىمى تەلەپ قىلىش ئۈچۈن گېرمانىيىدىن ئۈمىد كۈتۈشكە مەجبور بولىدۇ.

بۇ ئارىدا، جامال پاشا بىلەن يېنىدىكى ئوسمانلار ئوفتسىپلىرى ئافغان ئارمىيىسىنى رەتكە سېلىش ۋە ھەربىي تەلىم-تەربىيە بېرىش جەھەتتىكى پائالىيەتلىرىنى باشلىۋىتىدۇ. ھەر بىرسىگە بىرەردىن تۈركىيىلىك كوماندىرى قويۇلغان نەمۇنە روتىلارنى قۇرۇپ چىقىدۇ. بۇ ئوفتسىپلار يەنە ھەربىي مەكتەپ ئوقۇغۇچىلىرى بىلەن ھىندى ئىنقىلاپچىلىرىغىمۇ ھەربىي تەلىم-تەربىيە بەرمەكتە ئىدى. جامال پاشا، باسمىچىلار يىتەكچىسى شىر مۇھەممەت بەگنىڭ تەلۋىگە ئاساسەن ئافغان ھۆكۈمىتى خانئاباد شەھىرىدە ئېچىپ بەرگەن قۇربىشلار مەكتىۋىگىمۇ ئالاھىدە كۆڭۈل بۆلۈپ، ئۇلارنىڭ تەربىيىلىنىشىگە ياردەملىشىش ئۈچۈن ئۇ يەرگىمۇ تۈركىيىلىك ئوفتسىپلارنى ئۆۋەرتكەن ئىدى. يەنە بىر جەھەتتىن، جامال پاشا پەرغانە بىلەن پامىر رايونلىرىدىكى ئۇرۇشلارغا قارشى جەڭ قىلىۋاتقان باسمىچىلارنى ئەنگىلىيىلىكلەرگە قارشى پايدىلىنىش ئۈچۈن ھىندىستان تەرەپكە قاراپ يۈزلەندۈرۈش ئارزۇسىدا ئىدى. شۇڭا ئوفتسىپلىرىدىن راغىپ ئەپەندىنى ھەمدە تۈركىستانلىق قارى كامىلىنى باسمىچىلار بىلەن سۆھبەتلىشىپ كىلىش ئۈچۈن تاشكەنتكە يولغا سالىدۇ. بۇ ئۈمەكنىڭ جامال پاشا نامىدا ئېلىپ بارغان ”قۇراللىقلارنى ھەمدە تەشكىلاتلىقلارنى ساقلاپ قېلىش شەرتى بىلەن ئۇرۇشلار بىلەن سۆھبەت قىلىڭلار“ دىگەن تەكلىۋى باسمىچىلار ئارىسىدا كۈچلۈك نارازىلىقلارنى پەيدا قىلىدۇ. باسمىچىلىق ھەرىكىتىنى سىياسىي ئاساسقا ئىگە قىلىش ئۈچۈن كۈچ چىقىرىۋاتقان ئورتا ئاسىيا مىللىي ئاۋام ئىنقىلاۋىي جەمئىيەتلەر ئىتتىپاقى مەركەزى كومىتېتى، جامال پاشاغا بىر پارچە خەت ئىۋەرتىپ ئۇنىڭ ”بۇ رايوندا ئىشقا سېلىۋاتقان سىياسىتىنىڭ تۈركىستاننىڭ كىلەچىگىنى ۋەيران قىلغۇچى، ئىسلام دۇنياسىنى پارچىلىماقچى بولغان كۈچلەرگە خىزمەت قىلماقچى بولىۋاتقانلىقى“ ھەققىدە ئاگاھلاندۇرۇش بېرىشكە مەجبور بولىدۇ.

جامال پاشانىڭ سوۋېت رۇسىيىسىدىن كۈتكەن ئۈمىدلىرى يوققا چىقىدۇ. شۇنداق بولغاچقا، ئۇ گېرمانىيىدىن ئۈمىد قىلىپ، ئەنۋەر پاشانىڭ گېرمانىيە ھەربىي قۇماندانلىرى بىلەن بولغان مۇناسىۋەتلىرىدىن پايدىلىنىش ئارزۇسىدا ئىدى. ئۇنىڭ 1921-يىلى 4-ئاينىڭ 29-كۈنى كابلدا تۇرۇپ ئەنۋەر پاشاغا يازغان خېتى مۇھەققى كۆز قاراشلىرىنى ئوچۇق كۆرسىتىپ بەرمەكتە (يامائۇچى، «رەنجىگەن ئادەم - ئەنۋەر پاشا»، 197-بەت. - ئاھ. ئىزاھاتى). بۇ مەكتۇپتا كۆرسىتىلىشىچە، ئافغانىستان ئەمرى قۇرال ياردىمى ئېلىش ئۈچۈن 400 مىڭ ئەنگىلىيە ئالتۇنى ئايرىغان بولۇپ، بەدى ئەپەندىنى بۇ ھەقتىكى سۆھبەت ئىشىغا مەسئۇل قىلغان ئىدى. ئەگەر بۇ ئىش ئەمەلگە ئېشىپ قالغىدەك بولسا، ئافغانىستاننىڭ رۇسىيىگە ياكى ئەنگىلىيىگە مۇھتاج بولۇپ قالمايدىغانلىقى ئېنىق ئوتتۇرغا چىققان بولاتتى. بۇ مەقسەتتە ئەنۋەر پاشانىڭ گېرمانىيىدىكى تونۇشلىرىدىن گېنرال فون سېكت بىلەن گېنرال كرېستىن پايدىلانماقچى بولىدۇ. ئەپسۇسكى، ۋېرساي شەرتنامىسى تۈپەيلىدىن نېمىسلارمۇ قۇرال بىلەن تەمىنلەش جەھەتتە ئۆز بېشىغا ھەرىكەت قىلالىغىدەك ئىمكانىيەتلىرى يوق ئىدى. قۇرال بىلەن تەمىنلەش ئىشى ئەمەلگە ئاشقان تەغدىردىمۇ نېمىسلاردىن ئالغان قۇرالنى سوۋېت رۇسىيە تۇپرىقى ئارقىلىق ئافغانىستانغا توشۇپ كېلىشتىن باشقا يولمۇ يوق ئىدى. بۇنىڭ ئۈچۈن يەنە موسكۋانىڭ تەستىقىنى ئېلىشقا توغرا كەلتى. ئەسلىدە، بۇلارنىڭ ھەممىسى ئەمەلگە ئاشمايدىغان ئىشلار بولۇپ، بۇ ئىشلارنىڭ ھېچبىرىسى ئوڭۇشلۇق بولمىدى.

بۇ ئارىدا، يەنى 1921-يىلى 2-ئاينىڭ 28-كۈنى سوۋېت-ئافغانىستان شەرتنامىسى ئىمزالىنىدۇ. ئىمزالانغان بۇ شەرتنامىغا ئاساسەن، غەزەنە بىلەن قەندىھار شەھەرلىرىدە رۇسىيە كونسۇلخانىسى ئېچىلىدىغان (5-ماددا)، بۇخارا بىلەن خىۋە جۇمھۇرىيەتلىرىنىڭ ئۆزى باشقۇرۇش ھوقۇقلىرى قوغدىلىدىغان (8-ماددا)، ئۆتكەن ئەسىردە ئافغانىستاندىن تارتىپ ئېلىنغان بەزى يەرلەر ئافغانىستانغا قايتۇرۇلۇپ بېرىلىدىغان ۋە رۇسىيە ھۆكۈمىتى ئافغانىستانغا ئىقتىسادى ياردەم بېرىدىغان بولىدۇ. ئەمما بۇ شەرتنامىنىڭ بەزى ماددىلىرىغا دائىر ئىشلارنى ئىجرا قىلىشتا ھەر ئىككى تەرەپنىڭمۇ بىرقىسىم قىيىنچىلىقلىرى بار ئىدى. ئافغانىستان تەرەپ كونسۇلخانىلارنىڭ ئېچىلىشى مەسىلىسىدە، سوۋېت تەرەپ بولسا چىگرا رايونلىرىنىڭ قايتۇرۇلۇپ بېرىلىشى مەسىلىسىدە بەك قىزغىن ئەمەس ئىدى. شۇنىڭدەك يەنە، تۈركىيلىك كومۇنىست مۇستاپا سۇپھى تەرىپىدىن يېتىشتۈرۈلۈپ ھىندىستانغا قارشى پائالىيەت قىلىش مەقسىتىدە ئافغانىستانغا ئۆتۈرۈلگەن سوۋېت تەشۋىقاتچىلىرىنىڭ ئافغانىستان خەلقى ئارىسىدا تەشۋىقات بىلەن شوغۇللىنىشلىرى ئافغان ھۆكۈمدارلىرىنى بەكلا ئەنسىرتىپ كەلمەكتە ئىدى. نەتىجىدە، ئافغانىستان ھاكىمىيىتى ئابدۇرراب رەئىسلىكىدىكى بۇ تەشۋىقاتچىلار گۇرۇپپىسىنى چىگرىدىن قوغلاپ چىقىرىشقا مەجبۇر بولىدۇ.

شەكىللەنگەن بۇنداق بىر ۋەزىيەت، ئافغانىستان دائىرىلىرىنى ئەنگىلىيە تەرەپكە يېقىنلاشتۇرۇشقا يۈزلەندۈرمەكتە ئىدى. بولۇپمۇ تاشقى ئىشلار ۋەزىرى مەخمۇت تارزى بىلەن ئىچكى ئىشلار ۋەزىرى شۇجائۇددەۋلە ئىككىسى سوۋېت ئىتتىپاقى بىلەن ھەمكارلىق ئورنىتىشقا قارشى چىقىپ، ئەنگىلىيە بىلەن كىلىشىم تۈزۈش كىرەكلىكى ھەققىدە پىلان قىلىۋاتماقتا ئىدى. ھەتتا بۇ مەسىلە ئۈستىدە جامال پاشا بىلەن مەخمۇت تارزى ئوتتۇرىسىدا قاتتىق بىر مۇنازىرىمۇ بولۇپ ئۆتتى. پاشا، تارزىغا "يولغا قويۇۋاتقان سىياسىتىڭىز پۈتۈنلەي خاتا بىر سىياسەت، رۇسىيە بىلەن بولغان دوستلۇق مۇناسىۋەتلىرىڭىزنى ئۇزۇپ ئەنگىلىيە بىلەن ھەمكارلىق ئورنىتىشىڭىز مۇستاپا كامال پاشا، ئەنۋەر پاشا ۋە باشقا ئىسلام مۇجاھىدلىرىغا قارشى چىققانلىق ھېساپلىنىدۇ، بۇنىڭ ئاقىۋىتى ئىسلام دۇنياسىغا خائىنلىق قىلغانلىق بولىدۇ" دەپ جىكەلىدۇ. جامال پاشانىڭ بۇ دىگەنلىرىگە قارىتا ئافغانىستان تاشقى ئىشلار ۋەزىرى مەخمۇت تارزى (مەخمۇت تارزى، ئابدۇراخمانخان ئەمىرلىك قىلغان ۋاقىتلىرىدا، يەنى 1881~1901-يىللىرى، يېڭىلىقچى ئىدىيىسى سەۋىبىدىن ئافغانىستاندىن قېچىپ ئوسمانلار دۆلىتىگە پانالىق تىلەپ بېرىپ، كېيىن شامغا ئورۇنلىشىپ شۇ يەردىن ئۆيلەنگەن بىر سىياسەتچىدۇر. 1901-يىلىسى ھەبىبۇللاخان ئەمىر بولغىنىدىن كېيىن ئافغانىستانغا قايتىپ كېلىپ يېڭى ئەمىرنىڭ مەسلىھەتچىسى بولغان ئىدى. بۇ جەرياندا قىزى سۈرەبىيانى ئەمىرنىڭ نىكاھىغا بېرىپ ئۇنىڭ قېنى

ئاتىسى بولغان ئىدى. تاشقى ئىشلار مىنىستىرلىكى، مائارىپ مىنىستىرلىكى قاتارلىق ۋەزىپىلەرنى ئۈستىگە ئالغان ئىدى. 1928-يىلى بەچچەئىي ساقا قوزغىلىڭى ۋاقتىدا قايتىدىن ئافغانىستاندىن ئايرىلىپ تۈركىيىگە پانالىق تىلەپ بېرىۋالغان ئىدى. - ئا.ھ. ئىزاھاتى) نىڭ سۆزلىرى بەكلا ئېنىق ئىدى:

بىز ئالدى بىلەن ئافغانىستان مەنپەئىتىنى كۆزدە تۇتۇشقا مەجبۇرمىز. رۇسىيىنىڭ مۇسۇلمانلارغا سېلىۋاتقان زۇلۇملىرى ھەممىگە مەلۇم. شۇنداق ئىكەن، بىزنىڭ ئۇلار بىلەن ھەمكارلىق ئورنىتىشىمىز بىزگە زىيانلىق بىر ئىش دەپ قارايمىز. ئەمما سىزمۇ ئانادولۇنىڭ مەنپەئەتىنى كۆزدە تۇتۇپ ئۇلارغا خىزمەت قىلماقچى، شۇ ئارقىلىق بىزنىمۇ شۇ سىياسەت تەرىپىدە تۇرۇشقا مەجبورلىماقچى بولىۋاتىسىز. بىزنىڭ مۆلچەرلىشىمىزچە تۈركىيە ھۆكۈمىتىنىڭ ئىشى تۈگىدى. ئانادولۇنىڭ ھېچقانداق تەرتىپى، قىممىتى قالمايدۇ. بىز ئانادولۇ ئۈچۈن ئۆزىمىزنى خەتەرگە ئاتالمايمىز. شۇنىڭدەك سىزگىمۇ شۇنى مەسلىھەت قىلىمەنكى، شۇ رۇسىيىلىكلەرنى ئۆز ھالىغا تاشلاپ، ئەنگىلىيىلىكلەر بىلەن دوستانە مۇناسىۋەت تىكلەشكە تىرىشىڭ. شۇنداق بولغاندا سىزمۇ قۇتۇلۇپ قالالايسىز، گەپ تامام.

بۇنداق بىر ئەھۋالدا، ئەگەر ئافغانىستانغا رۇسىيىنىڭ ياردىمىنى كەلتۈرەلمىگەندە ئەنگىلىيە-ئافغانىستان تەڭ-باراۋەرلىك كىلىشىمىنىڭ ئىمزالانغانلىقىدىن مۆلچەرلىگەن جامال پاشا، سوۋېت رەھبەرلىرى بىلەن بىۋاسىتە كۆرۈشۈش ۋە ئۇلارنى قايىل قىلىش مەقسىتىدە موسكۋاغا بېرىش قارارىغا كېلىدۇ. ئەگەر لازىم بولغاندا گېرمانىيىگە بېرىپ قۇرال ھەل قىلىش ئۈچۈن ئۆزى بىۋاسىتە تىرىشىپ باقماقچى بولىدۇ. ئەنئەنە پاشا بۇخاراغا كەلگەن 1921-يىلى ئۆكتەبىر ئېيىدا، جامال پاشا ئۇنىڭ بىلەن كۆرۈشۈپلىش ئۈچۈن تاشكەنت ئارقىلىق موسكۋاغا بېرىش يولىنى تاللىغان ئىدى. ئەمما رۇسىيىلىكلەر ئىككى ئىتتىھاتچى داھىنىڭ ئۇچۇرشىشىغا يول قويۇشمايدۇ. جامال پاشا، موسكۋاغا، ئۇ يەردىن ياۋرۇپاغا ئۆتىدۇ. ئۇنىڭ بارلىق تىرىشچانلىقلىرى نەتىجىسىز قېلىپ قۇرۇق قول قايتىشقا توغرا كېلىدۇ. بۇ جەرياندا مۇستاپا كامال پاشا بىلەن بولغان ئالاقىسىمۇ ئۈزۈلۈپ قالغاندەك كۆرۈنەتتى.

ئەسلىدە ئەنقەرە رەھبەرلىكى جامال پاشاغا، سەل ئىلگىرىسىگىچە ئەنئەنە پاشا بىلەن بولغان ئالاقىسىنى ئۈزۈپ ئافغانىستاندىكى پائالىيەتلەرنى رەتكە سېلىۋالالسا ئۇنىڭغا ياردەم بېرەلەيدىغانلىقىنى ئۇقتۇرغان ئىدى. مۇستاپا كامال پاشا موسكۋادا تۇرۇشلۇق باش ئەلچىسى ئەلى فۇئات پاشاغا ئىۋەتكەن شىفىرلىق تېلگراممىسىدا، ئۇ ۋاقىتلاردا ئەنقەرە ھۆكۈمىتىنىڭ ئافغانىستاندىكى پائالىيەتلەرگە ياردەم قىلىشىنى توختاتمىغانلىقىنى كۆرسەتمەكتە:

تېلگرافنامە ئىزىنى 1921-يىلى 8-تەشىرىنسانى (نويابىر) كۈنىسى يىگىرمە ئىككى كۈندە تاپشۇرۇپ ئالدىم. جامال پاشا بۈگۈنگىچە كۆرسىتىپ كىلىۋاتقان سەمىمىيىتىنى داۋاملاشتۇرغىنىدا ئۇنىڭغا ياردەم ئىۋەتىشىمىز مۇمكىن. ھەر ھالدا ئەنئەنە پاشا قاتارىدىكىلەر بىلەن بولغان ئالاقىسىنى ئۈزگەن بولۇشى كېرەك. بۇنى ئۇنىڭ ئۆزىگە مېنىڭ نامىدا ئوچۇق ئۇختۇرۇپ قويغىسىز. مەدىنە مۇھاپىزەتچىسى فاخرەتتىن پاشانى ئافغانىستانغا باش ئەلچى قىلىپ تەيىنلىدۇ. جامال پاشانىڭ ئافغانىستاندىكى قىلغان خىزمىتىنى ئاستا-ئاستا خەلققە ئۇختۇرۇپ ئۇنىڭ ئورنىنى كۈچەيتىشكە تىرىشىمىز. ھازىرغىچە بولغان ئىشارەتنى ئاق نىيەتلىك پىكىرلىرىنى ھەمدە مۇمكىن بولىدىغانلىرىنى ئەمەلگە ئاشۇرۇپ كەلدىم. ئۇنىڭدىن تېلگراف ۋە ئىشارى دەۋلەتتىكىزگە كۈتىمەن. ... مۇستاپا كامال.

ئەمما بۇ كونا بۇيرۇقۋازلىققا كۆنۈپ كەتكەن پاشانىڭ ئەنقەرەنى ئۆزىنىڭ قول ئاستىدىكى بىر ئورگان دەپ تونۇشى ھەمدە رۇسىيىلىكلەر بىلەن ئۆتكۈزگەن سۆھبەتلىرىدە ئەنقەرە ھۆكۈمىتى نامىدا سۆزلەپ يۈرىدىغان ئادىتى، مۇستاپا كامال پاشانى رەنجىتىپ قويىدۇ. شۇڭا يوقۇرىدىكى تېلگراممىنى ئىۋەرتىپ بىرەر ئايىمۇ ئۆتمەي ئۇنىڭ بىلەن بولغان مۇناسىۋەتلەرنى توختىتىشقا مەجبور بولىدۇ. مۇستاپا كامال پاشا موسكۋادا تۇرۇشلۇق باش ئەلچى ئەلى فۇئات پاشاغا ئىۋەتكەن شىفىرلىق خېتىدە بۇ مەسلىنى ئوچۇق ئېيتىدۇ:

ئاخىرەن ئەنقەرەگە مۇۋاسىلات قىلغان (يېتىپ كەلگەن) ئۇكرائىنا ھەيئەتى رەئىسى يولداش فرۇنزې بىلەن جەمال پاشانىڭ ئىۋەتكەن بىر مەكتۇبىدا بىزنىڭ ۋەزىيەت ۋە ئەفكارىمىز بىلەن قابىلى تەلىق بولمىغان ۋە ھازىرغىچە كونا زېھنىيەتنىڭ ئىدامەسىگە تەۋە تەۋسىيەلىرىدىن بىلىنگىنىگە نازارەن تىلغا ئېلىنغان تۈركىيە بۈيۈك مىللەت مەجلىسى ھۆكۈمەتىنى كەيىق ۋە ئارزۇغا كۆرە سەۋك ۋە ئىدارە قىلىنىدۇ دەيدىغان ماھىيەتتە كۆرمەكتەدۇر. مەن، خەلقنى ئىتتىھات ۋە تەرەققىي بايرىغى ئاستىغا دەۋەت قىلالمايمەن. ئەنقەرەگە نەسھەت بېرىش ئەمەس، ئەنقەرەنىڭ تامامەن نوقتەئى نەزەرى ۋە تەلىماتى دائىرەسىدە ھارەكەت قىلىش بىلەن پايدىلىق بولالايدىغانلىقىنى ۋە شۇنداق قىلىپ كۆز قارىشىنى ئۆزگەرتىشىگە قەدەر ئۆزى بىلەن مۇناسىۋەتنى ساقلاپ قېلىشىمنىڭ ئۇيغۇن بولمايدىغانلىقىنى تەبلىغ قىلىشىڭىزنى تەلەپ قىلىمەن.

شۇنداق قىلىپ، جامال پاشا ئۈچۈن ئانادولۇنىڭ يولمۇ تاقالغان ھېساپلاندى.

ئەنۋەر پاشانىڭ باسمىچىلارغا قوشۇلۇپ كەتكەنلىكى رۇسىيە دائىرىلىرىنى بەكلا قىيىن ئەھۋالغا چۈشۈرۈپ قويغان ئىدى. يەنە بىر جەھەتتە مەيلى داۋام قىلىۋاتقان ئىچكى ئۇرۇش بولسۇن ياكى ئەنگىلىيىنىڭ يولغا قويۇۋاتقان ئىقتىسادى چەكلىمىلىرى كەلتۈرۈپ چىقارغان قىيىنچىلىقلار بولسۇن، رۇسىيىنىڭ ئافغانىستاندىن ھىندىستانغا ھەرىكەت قوللىنىش پىلانلىرىنى پۈتۈنلەي قىممەتى يوق ھالغا كەلتۈرۈپ قويغان ئىدى. تېخىمۇ مۇھىم بولغىنى، ئانادولۇدىكى مۇستاپا كامال ھۆكۈمىتى ئۆز ئورنىنى مۇستەھكەملىۋالغانلىقى ئېنىق ئوتتۇرغا چىققان ئىدى. بۇلارنىڭ نەتىجىسىدە، رۇسىيىنىڭ كەلگۈسىدىكى پىلانلىرى ئۈچۈن ئېيتقاندا ئىتتىھات تەرەققىي گۇرۇپپىسىدىكى ئەزالارنى ساقلاپ يۈرۈشنىڭ ھېچقانداق قىممىتى قالمىغاندەك كۆرۈنمەكتە ئىدى.

جامال پاشا موسكۋادا بىر مەزگىل تۇرۇپ ئافغانىستانغا كېرەكلىك ياردەم ئېلىش ئۈچۈن يول مېڭىپ باققان بولسىمۇ ھېچقانداق بىر نەتىجىگە ئېرىشەلمەيدۇ. ئۇ ۋاقىتلاردا، ھۈسەيىن جاھىت ئەپەندى بىلەن ئۆتكۈزگەن بىر سۆھبەتتە ”غايىسىنىڭ ھىندىستاندا ئەنگىلىيىلىكلەرگە قارشى بىر ئىسىيان چىقىرىشقا تەييارلىق قىلىش ئىكەنلىكىنى، بۇ ئىشتا مۇۋەپپەقىيەتلىك بولالايدىغانلىقىغا ئىشىنىدىغانلىقىنى، ئەمما ئەنۋەر پاشانىڭ تۈركىستاندا پائالىيەت قىلىشى بەكلا چوڭ خاتالىق ئىكەنلىكىنى، شۇڭا قايتىدىن ئافغانىستانغا قايتىپ بېرىپ بۇرۇن باشلاپ قويغان ئىشلىرىنى داۋاملاشتۇرماقچى بولۇۋاتقانلىقىنى، ئەنۋەر پاشانىمۇ ئافغانىستانغا ئاپىرۇپىلىشقا تىرىشىدىغانلىقىنى“ ئېيتقان. يەنە شۇ ھۈسەيىن جاھىت ئەپەندىگە ئىۋەتكەن، كېيىنكى يىللاردا «تونۇلۇش» گېزىتىدە ئېلان قىلىنغان بىر مەكتۇبىدىمۇ مۇنۇلارنى يازغان:

ئەنۋەرنىڭ بۇ خاتالىقى تۈپەيلىدىن ھىندىستان ئىنقىلاۋىنى قوزغاش يولىدىكى ئىككى يىللىق ئىشىم ئاستىن-ئۈستۈن بولۇپ كەتتى. مانا ئەندى رۇسىيىلىكلەر بىلەن بىرلىشىپ ھەرىكەت قىلىشنىڭ ھېچقانداق بىر ئىمكانىيىتى قالمىدى. ئەندى رۇسىيىدىن پۈتۈنلەي ئايرىلماقچىمەن. ئېھتىمال ئافغانىستانغا قايتىپ كېتىشىم مۇمكىن. ئەمما تىبلىسقا بېرىپ ئۇ يەردىن تېلېگراف ماشىنىسىنىڭ ئۈستىدە تۇرۇپ مۇستاپا كامال پاشا بىلەن بىۋاسىتە سۆزلىشىپ ئېنىق بىر ھەرىكەت پىلانى تېپىپ چىقىپ ئىران يولى ئارقىلىق ئافغانىستانغا قاراپ يولغا چىقماقچىمەن. بۇ ئىشلاردىن، نىمە بولشىدىن قەتئىي نەزەر ھىندىستاندا ئىنقىلاپ قوزغاش ئويۇمىدىن ھەرگىز ۋاز كەچمەيدىغانلىقىمنى، نىمە بولشىدىن قەتئىي نەزەر ئافغانىستانغا قايتىپ بارىدىغانلىقىمنى قاراخانغا ئېيتتىم. ئافغانىستانغا بېرىپ ئەنۋەر بىلەن كۆرۈشكەنكىچە بولغان ئارىلىقتا رۇسىيە قوشۇنلىرىنىڭ ھەرەكەتنى توختۇتۇپ تۇرۇشىنى تەلەپ قىلغان بولساممۇ ئۇلار قوبۇل قىلىشىمىدى. مەن ھەم يۈرتۈم ئۈچۈن، ھەم شەرق ئەللىرى ئۈچۈن سالامەت يولى ئافغانىستاندىن باشلىنىدۇ دەپ ھېساپلايمەن. ھىندىستان ئىشلىرى تەخىر قىلىنسا ئافغانىستان ئىشلىرى بىلەن ئۇ يەردە ئارمىيە قۇرۇپ چىقىش ئىشلىرىغا ئەھمىيەت بەرمەكچىمەن.

ئەنۋەر پاشا باسمىچىلار سېپىغا ئۆتۈپ كېتىشى بىلەن تەڭ، سوۋېت رەھبەرلىرىنىڭ ئىتتىھات ۋە تەرەققىي يىتەكچىلىرىگە بولغان كۆزقاراشلىرىمۇ پۈتۈنلەي ئۆزگەرگەن ئىدى. ئۇرۇسلار، جامال پاشانىڭ ئۆزلىرىنى ئاخماق قىلىپ يۈرگەنلىكىنى، ئافغانىستانغا بارا-بارمايلا ئۇ يەردىكى ئەگەشكۈچىلىرى بىلەن بىرلىكتە ئەنۋەر پاشاغا

قوشۇلۇپ كىتىدىغانلىقى ياكى بولمىسا ئۇنىڭغا ياردەم قىلىدىغانلىقىنى پەرەز قىلىشماقتا ئىدى. شۇ سەۋەبتىن جامال پاشانىڭ ئافغانىستانغا بېرىشىنى چەكلەش ئويىغا كېلىشكەن ئىدى. بۇ ۋاقىتتا، چېچەرىن شۇ كۈنلەردە موسكۋادا تۇرىۋاتقان خەلىل پاشانى يېنىغا چاقىرىپ ”ئىتتىھاتچى داھىلارنىڭ رۇسىيەدە تۇرۇپ قېلىشى ئۇلار ئۈچۈن بىرەر مەسىلە پەيدا قىلمايدىغانلىقىنى، ئەمما رەت قىلغىلى بولمايدىغان يوقۇرى دەرىجىلىك بىر ئورۇننىڭ چىڭ تۇرىۋالغانلىقى سەۋەبىدىن ئۇلارنىڭ رۇسىيىدىن چىقىپ كېتىشى زۆرۈر ئىكەنلىكىنى“ ئۇختۇرىدۇ. خەلىل پاشا ئۆزىنىڭ كۈندىلىك خاتىرە دەپتىرىدە بۇ يوقۇرى دەرىجىلىك ئورۇننىڭ ئەنقەرە ھۆكۈمىتى ئىكەنلىكىنى گەپ ئايلاندۇرۇپ يۈرۈپ چېچەرىندىن ئېلىۋالغانلىقىنى يازىدۇ.

تارىخ نۇرغۇنلىغان تەساددېپىلىقلارغا تولۇپ تاشقان ئىكەن. ئەگەر جامال پاشا ئافغانىستانغا بېرىش پىلانىدا چىڭ تۇرىۋالماي، خەلىل پاشادەك ھەرقانداق بىر ياۋرۇپا دۆلىتىگە كەتكەن بولسا، بەلكىم ھايات قالغان بولار ئىدى. خەلىل پاشانىڭ يازغانلىرىدىن قارىغاندا، سوۋېت مەركەزى شۇراسىدا ئىشلەيدىغان يېقىن بىر دوستى ئۇنىڭ يېنىغا كېلىپ ”شۇرا مەركىزىدە جامال پاشانىڭ ئۆلتۈرۈلۈشى ھەققىدە قارار ئېلىندى. ... ئەمما بۇ ئىش موسكۋادا ئىشقا ئاشۇرۇلماي تېبلىستە ئىجرا قىلىنىش قارار قىلىندى. ...“ دەپ ئېيتقان ئىكەن. خەلىل پاشانىڭ ئاگاھلاندۇرۇشلىرىغا قۇلاق سالمىغان جامال پاشا تېبلىسكە كېلىدۇ. بىر مەزگىل ئۇ يەردە تۇرۇپ ئەنقەرە بىلەن ئالاقە باغلىماقچى بولغان. ئۇنىڭدىن كېيىن ئافغانىستانغا قايتىپ بېرىپ ئاۋال ھىندىستاننى، ئاندىن كېيىن تۈركىستاننى مۇستەملىكىلىكتىن ئازات قىلىشنى پىلانلىغان ئىدى. ئەپسۇسكى، تەغدىر ئۇنىڭغا بۇ ئويلىغانلىرىنى ئەمەلگە ئاشۇرۇشقا پۇرسەت بەرمەيدۇ. 1922-يىلى 6-ئاينىڭ 21-كۈنىسى، تېبلىسنىڭ چوڭ كوچىلىرىدىن بىرسىدە، رۇسىيە جاسۇسلۇق ئورگېنى تەرىپىدىن باشقۇرىلىۋاتقان ئەرمەن تېررورچىلىرى تەرىپىدىن سۇيىقەست بىلەن شېھىت قىلىنىدۇ. ئۇنىڭ مۇھاپىزاتچىلىرىدىن نۇسرەت ۋە سۈرەييا ئەپەندىلەرمۇ شۇ قاتاردا قۇربان بولىدۇ.

## ئەنقەرە پاشانىڭ پائالىيەتلىرى

1920-يىلىنىڭ ياز ئايلىرىدا، موسكۋا شەھىرى ئىتتىھاتچى يېتەكچىلەرنىڭ بىر يەرگە كېلىشى ئۈچۈن ساھىبخانلىق قىلىۋاتقان بىر شەھەر ئىدى. 15-ئاۋغۇست كۈنى موسكۋاغا يېتىپ كەلگەن ئەنقەرە پاشا، بىر تەرەپتىن گېرمانىيە بىلەن سوۋېت روسىيىسى ئوتتۇرىسىدىكى سۆھبەتلىشىشكە ۋاستىچى بولۇپ خىزمەت قىلغان بولسا، يەنە بىر تەرەپتىن ”شەرقتىكى مۇسۇلمان مىللەتلەرنى تەشكىلاتلاندىرۇپ ئەنگىلىيە جاھانگىرلىكىگە قارشى سەپ تەشكىللەش“ دەپ يىغىنچاقلاپ ئېيتىشقا بولىدىغان سىياسى لايىھىسى ئۈچۈن ياردەمچى كۈچ ئاخىنۇرۇش بىلەن مەشغۇل بولماقتا ئىدى. سوۋېت دائىرىلىرى ئانادولۇدىكى مۇستاپا كامال پاشا ھەرىكىتىنىڭ ئىستىقبالى ھەققىدە تېخى ئېنىق بىرەر قارارغا كىلەلمەي تۇرىۋاتقان ئىدى. شۇنداق بولغاچقا، ئەنقەرە پاشانى قولدا زاپاس كۈچ قاتارىدا تۇتۇپ تۇرۇشنى پىلانلاشقان ئىدى. ئەنقەرە پاشا، خەلىپىنىڭ كۈيۈغۈلى ھېساپلىناتتى. شۇنىڭدەك بۇرۇن ئوسمانلار ئىمپېرىيىسىنىڭ تەغدىرىنى قولدا تۇتۇپ كەلگەن بىر كىشى ئىدى. بۇ ئالاھىدىلىكلىرىگە ئاساسەن مۇسۇلمان خەلق ئاممىسى ئارىسىدا تەسىر كۆرسىتىشى مۇمكىن بولىدىغان بىرسى ھېساپلىناتتى. شۇنداق بولغاچقا، بولشېۋىك يېتەكچىلىرىدىن زىننۇبېۋ بىلەن رادېكنىڭ قوللاپ قۇۋۋەتلىشى بىلەن، ئەنقەرە پاشانىڭ باكۇدا چاقىرىلغان شەرق خەلقلىرى قۇرۇلتىيىغا قاتنىشىشىغا رۇخسەت قىلىشقان ئىدى. پاشا، بۇ قۇرۇلتايدا ئۆزىنى دەمەشىق، ئالجىرىيە، تۇنىس، ترابۇسگارپ، مىسىر، ئەربىستان ۋە ھىندىستان ئىسلام جەمئىيەتلىرى ئىتتىھادىنىڭ ۋاكالىتچىسى دەپ تونۇشتۇرغان ئىدى. ئەمما قۇرۇلتاي قاتناشقۇچىلىرىنىڭ كۈچلۈك نارازىلىق كۆرسىتىشى نەتىجىسىدە قۇرۇلتايدا سۆزگە چىقىشىغا رۇخسەت بېرىلمەيدۇ. بۇنىڭ نەتىجىسىدە، تەبلىگىنى (دوكلات، بايانات - ئۆت) باشقا بىرسىگە ئوقۇتۇشقا مەجبۇر بولىدۇ. بۇ قۇرۇلتايدا شۇنچە پايدىسىز ئەھۋاللارغا قارىماي ئەنقەرە پاشاغا ھەر قايسى مۇسۇلمان ئەللىرىنىڭ ۋەكىللىرى

بىلەن تونۇشۇش پۇرسىتىنى يارىتىپ بېرىدۇ. شۇنداق قىلىپ، ئىتتىھاتچى يىتەكچىلەرنىڭ ئۇزۇندىن بېرى ئويلاپ يۈرگەن "شەرقتىكى مۇسۇلمان ئەللىرىنىڭ ئىنقىلاپ تەرەپتارى گۇرۇپپىلىرى بىر بايراق ئاستىغا توپلاشنى مەقسەت قىلغان سىياسى سەھنە بەرپا قىلىش" كۆز قارىشى قۇرۇلتاي جەريانىدا ئېنىق ئوتتۇرغا چىققان ئىدى.

ئىتتىھات ۋە تەرەققىيچىلار 1921-يىلىنىڭ باشلىرىدا، ئىسلام ئىنقىلاۋىي جەمئىيەتلەر ئىتتىھادىنى قۇرۇپ چىقىدۇ. بۇ جەمئىيەتنىڭ رەئىسى ۋە بىردىن بىر ۋاكالىتچىسى بولۇپ ئەنۋەر پاشا سايلاندى (زىيا ئەپەندى - سېكرىتار -، ئىبراھىم تالى ئەپەندى - كاتىپ -، خەلىل پاشا، سامى ئەپەندى، ئازمى ئەپەندى ۋە سەيىب ئەپەندىلەر مەركىزى ئىجرائىيە كومىتېتىنىڭ قالغان ئەزالىرىنى تەشكىل تاپماقتا. - ئا.ھ. ئىزاھاتى). ھەر قايسى ئىسلام ئەللىرى ئۈچۈن ئايرىم-ئايرىم ۋاكالىتچىلەر بەلگىلەنگەن ئىدى. خەلىل پاشا بىلەن ھاجى سەمى ئەپەندى شەرقىي تۈركىستانغا، ئازمى ئەپەندى ئافغانىستانغا، جامال پاشا بولسا ھىندىستانغا مەسئۇل قىلىپ تەيىنلىنىدۇ. كىچىك تەلەت ئەپەندى بىلەن ئائىل ئەپەندىلەر ئانادولۇغا ۋەزىپە ئۆتەيدىغان بولىدۇ. ئەسلىدە، بۇ جەمئىيەت قۇرۇلغان ۋاقىتلاردا جامال پاشا بىلەن ئازمى ئەپەندى ئىككىسى ئافغانىستاندا تۇرۇۋاتقان بولۇپ، ئۇ يەردە ھىندىستانغا دائىر پائالىيەتلىرىنى خېلى بۇرۇنلا باشلاپ بولغان ئىدى. بۇلارغا سېلىشتۇرغاندا، خەلىل پاشا شەرقىي تۈركىستانغا زادىلا يېتىپ بارالمايدۇ.

(رەسىم ئورنى)

ئەنۋەر پاشا، تۈركىيىنىڭ ئافغانىستاندا تۇرۇشلۇق ئەلچىسى فەخرى پاشا (ئوتتۇردا)، ئىتتىھات ۋە تەرەققى مەركىزى كومىتېتىدىن دوكتور نازىم ئەپەندى، رىزا ئەپەندى ۋە ئوسمان بەدرى (ئوڭدا باشتىكى كىشى) ئەپەندىلەر بىلەن بىرگە. موسكۋا، 1921.

بۇ جەمئىيەتنىڭ قۇرۇلۇش نەزەرىيىسى بىلەن ئۇنىڭ سىياسىي پائالىيەت سەھنىسى نۇرغۇنلىغان زىدىيەتلىك قاراشلار بىلەن تولغان ئىدى. مىللەتچى بولۇپ چىقىدىغان بىلەن خەلقئارالىق ئىسلام ئىتتىھادى قاراشلىرى جەھەتتە، پادىشاھلىقنىڭ، خەلىپىلىكنىڭ مەۋجۇتلۇقىنى ساقلاپ قالغان بىر تۈزۈم بەرپا قىلىش تەلەپ قىلىنماقتا ئىدى. ئەنۋەر پاشا، مۇستاپا كامال پاشاغا يازغان 1921-يىلى 4-مارت كۈنىسىدىكى خېتىدە بۇ مەسىلىنى تۈۋەندىكىچە ئوتتۇرغا قويماقتا ئىدى:

مەن ئىسلام ئىنقىلاۋىي جەمئىيەتلەر ئىتتىھادى باشلامچىلىقىدا ئەنگىلىيە باشچىلىقىدىكى ياۋرۇپا جاھانگىرلىكىگە ۋە بىزنى بىۋاسىتە ئېزىشنى ئويلاپ يۈرگەن كاپىتالىزمغا قارشى كۈرەشنى داۋام قىلدۇرماقچىمەن. تەبىئىيىكى، بۇنىڭدىن تۈركىستاننىڭ مۇقەددىراتىمۇ مۇتەسسىر قالمايدۇ. چۈنكى ئىجابىدا تۈركىيە ھۆكۈمىتىمۇ ماڭا قارشى چىقىشى ئېھتىمالدۇر. ۋە مېنىڭ بىلەن ھېچقانداق بىر قەرزى بولمىغانلىقىنى تىلغا كەلتۈرۈشى مۇمكىن. ... بۇ خۇسۇستا تۈركىيەدە پائالىيەت قىلىشى ئۈچۈن بىر سولچى پىرقىنىڭ ۋۇجۇدۇ لازىمدۇر. ... ئىسلام ئىنقىلاۋىي جەمئىيەتلەر ئىتتىھادى، كومۇنىست بولمايدۇ، ئەمما يوقاتماقچى بولىۋاتقان نىشاننىڭ مۇشتەرەك بولۇشى سەۋەبىدىن خەلقئارا كومۇنىزمچىلىرى بىلەن تەۋھىدى (بىرلىكتە) پائالىيەت قىلىمىز.

ئەنۋەر پاشا بىر تەرەپتىن ئانادولۇدا كۈرەش قىلىۋاتقان كامال پاشانى قوللايدىغانلىقىنى ئېيتسا، يەنە بىر تەرەپتىن ئانادولۇغا قايتىپ بېرىشنى مەقسەت قىلغان پائالىيەتچى بىرگە ئېلىپ بارماقتا ئىدى. شۇڭا ئۇ، ئىتتىھات ۋە تەرەققىيچىلار ئانادولۇ قولىنى تەشكىل قىلماقچى بولغان خەلق شۇرالار پىرقىسىنى قۇرۇپ چىقىدۇ. بۇ پىرقە قۇرۇلا-قۇرۇلماي ئەنقەرەدىكى قۇرۇلتاينىڭ سولچىلىرى بىلەن ھەمدە كامال پاشاغا قارشى كۈچلەر بىلەن مۇناسىۋەت تىكلەش ئۈچۈن يول ئاچتۇرۇشقا كىرىشىدۇ. ئەنۋەر پاشا، يەنە بىر تەرەپتىن تۈرك كومۇنىستلار پىرقىسىغا يازغان خېتىدە ئۇلارنىڭ ئۈچىنچى ئىنتېرناتسىيونال بىلەن بولغان مۇناسىۋەتلىرىنى ياخشىلاش ھەققىدە ۋاسىتىچى بولۇپ بېرىشىنىمۇ تەكلىپ قىلىدۇ (ئەنۋەر پاشا بۇ خېتىدە غەرب جاھانگىرلىكىگە قارشى جەڭنى قانات يايدۇرۇش قارارىنىڭ سەۋەپلىرىنى بايان قىلغاندىن كېيىن، ئەنقەرە دائىرىلىرىنى قاتتىق

خاتىرجەمسىز قىلىدىغان ھەمكارلىق تەكلىپلىرىنى ئوتتۇرغا قويۇپ ئۆتكەن: ... ياۋرۇپا كاپىتالىزىمى بىلەن جاھانگىرلىكىگە قارشى كۈرەش قىلىشتا چىڭ تۇرۇش، بۇ جەھەتتە سىياسەت يولغا قويۇشنى ئازمەتتىم. بۇ نوقتائى نەزەردىن ئارىمىزدا ئاساسەن ھېچقانداق پەرقىمىز يوقتۇر. دېمەككى، بىنائەنالىيخ خىزمىتىڭىزنى ھۆرمەت بىلەن سالاملايمەن ۋە ھەر ئەھۋالدا موسكۋادا تەۋفىق رۇشتۇ ئەپەندى ۋە قالغان سەبداشلىرىنىڭ خىزمىتىنى تەسكىلگە سائى قىلغان ھالدا ئۈچىنچى ئىنتېرناتسىيونال بىلەن كىلىشىم تۈزۈشىڭىزىلەرگە تىرىشىدىغانلىقىمىزنى ئاز ئەيلەيمەن. ۋە شۇنداق كېلىدۇكى، خەلىقنىڭ ئىزاھاتىنى ئاڭلىغاندىن كېيىن تۈركىيىدە ئىككى پىرقە مۇشتەرك خىزمەتتە بولۇش ئارقىلىق خەلق مەنلىكىنى ئۇقتۇرۇشتا ۋە ئۇلارنى ئىزلىشتىن قۇتۇلدۇرۇشتا تەۋھىدى خىزمەت قىلالىشى ئۈچۈن بىر توسالغۇ قالمىدۇ. ... - ئا. ھ. ئىزاھاتى).

ئىسلام ئىنقىلاۋى جەمىيەتلەر ئىتتىھادىنىڭ ئىككىنچى نۆۋەتلىك قۇرۇلتىيى 1921-يىلى 27-ئىيولدا موسكۋادا چاقىرىلىدۇ. ئىنتايىن ئاز ساندا ۋەكىللەر قاتناشقان بۇ قۇرۇلتاينىڭ ئەڭ مۇھىم نەتىجىسى بەلكىم جەمىيەت ئىچىدىكى ئەرەپ ھەيئەتلىرى بىلەن بولغان پىكىر ئوخشىماسلىقنىڭ قەتئى تۈردە ئوتتۇرغا چىقىشى بولسا كېرەك. ئەرەپ رايونلىرىدىن كەلگەن ۋەكىللەر پۈتۈنلەي كونا ئىتتىھاتچى يىتەكچىلەرنىڭ تىزىكىنى ئاستىدىكى بىر ھەرىكەت توغرىسىدا بەكلا سوغۇق مۇئامىلىدە بولۇشماقتا ئىدى. ئۇلار رەھبەرلىك ئىشلىرىغا ۋەكىل كىرگۈزۈش، قارار ئېلىشلارغا قوشۇلۇشنى تەلەپ قىلىشماقتا ئىدى. شۇنىڭدەك يەنە ئەنگىلىيە جاھانگىرلىكىگە قارشى بىر ئىسلام ئىتتىپاقى ھەرىكىتى تەشكىل قىلىش مەسلىسىدىمۇ ئۈنچە بەك قىزغىنلىق كۆرسىتىپ كەتمەيدۇ. بۇ ئەھۋاللار، ئەنۋەر پاشا ئۈچۈن ئېيتقاندا، كەلگۈسىگە قارىتا كۈتكەن ئۈمىدلىرىنى قايتىدىن كۆزدىن كۆچۈرۈپ چىقىش، ئۇنى قايتا بەرپا قىلىش مەجبۇرىيىتىنى ئوتتۇرغا چىقارغان ئىدى. شۇنداق قىلىپ، ئەرەپ ئەللىرىنى ئاساس قىلىدىغان بىر ھەرىكەت پەيدا قىلىش ئىمكانىيىتى قالمىغانلىقى ئېنىق ئوتتۇرغا چىققان ئىدى. بۇندىن باشقا تاللاشقا بولىدىغان بىرلا يول قالغان ئىدى: تۈركىيىنى ئاساس قىلغان ھالدا تۈركىي رايونلىرىنى ئاساس قىلىپ ھەرىكەت قوزغاشتىن باشقا چارە قالمىغان ئىدى.

بۇ ۋاقىتلاردا ئانادولۇدىكى كۈرەشلەر ھېلى غەلبە قازانسا، ھېلى مەغلۇب بولۇپ بەكلا ئىگىز-پەس كېتىۋاتماقتا ئىدى. ھەتتا ئىنۋىزىيە دالا ئۇرۇشلىرىدىن كېيىن تۈرك قوشۇنلىرى ئانادولۇنىڭ تا ئىچكى قىسىملىرىغىچە چېكىنىشكە مەجبۇر بولغان، مۇستاپا كامال پاشا بىلەن ئۇنىڭ قول ئاستىدىكى رەھبەرلەرنىڭ كۈنى بەكلا قىيىن ئەھۋالدا قالغان ئىدى. بۇنداق بىر ۋەزىيەتنى پۇرسەت بىلگەن ئەنۋەر پاشا، چېگرا بويلىرىدا مۇسۇلمان قوشۇنلار تەشكىل قىلىپ تەييار قىلىنىشى ھەققىدە سوۋېت دائىرلىرىغا بېسىم قىلىشقا كىرىشىدۇ. ئەگەر ئانادولۇدىكى ۋەزىيەت يامانلاپ كەتكەندەك بولغىنىدا تەشكىل قىلىنىدىغان بۇ قوشۇنلار بىلەن بىرلىكتە چېگرادىن بۆسۈپ كىرىپ ئانادولۇدىكى جەڭگە قاتنىشىشنى ئويلىماقتا ئىدى. ئەنۋەر پاشا، تاغىسى خەلىل پاشاغا يازغان بىر پارچە خېتىدە بۇ مەسىلە ھەققىدىكى ئويلىغانلىرىنى ئېنىق ئوتتۇرغا قويۇپ مۇنداق دەيدۇ:

تاغا،

سوۋېت ئەركانى بىلەن بولغان مۇناسىۋىتىڭىزنىڭ قۇيۇق ئىكەنلىكىنى بىلىمەن. مېنىڭ نامىدا ئۇلارغا مۇنۇ تەكلىپلەرنى ئوتتۇرغا قويساڭ: ئەگەر ئەزەربەيجان-داغىستان-باشقىردىستان-قازاقىستان-تۈركمەنىستان ۋە تۈركىستان قاتارىدىكى تۈركلەر تەۋەلىرىدىن تاللاپ بىر ئاتلىق ئەسكەرلەر كورپۇسى تەشكىل قىلىنغىنىدا، بۇ ئارمىيە بىلەن ئانادولۇغا كىرىش، گىرتسىيىلىكلەرنى كۈتمىگەن بىر ۋاقىتتا خالىغان بىر جەناھلىرىغا (قاننىغا) زەربە بېرىش قاتارىدىكى ئۇتۇغۇق ئۇرۇشلار ئارقىلىق مىللى مۇستەقىللىق كۈرىشى سېپى ئۈچۈن پەۋقۇلئاددە بىر بىر ياردەم قىلىنغان ھېساپلىنىدىغانلىقىنى، دېمەك گىرتسىيە ئارمىيىسىنى پەرىشان قىلىپ دېڭىزغا تۆكۈش ئىشى بەكلا ئاسانغا توختايدىغان بىر ئىش بولىدىغانلىقىنى چۈشەندۈرگىن.



ئەگەر ئەنۋەر پاشا بۇ پىلانىنى ئوڭۇشلۇق ئەمەلگە ئاشۇرالمىغاندا، ئانادولۇدىكى ھەرىكەتلەرنىڭ يىتەكچىلىك ئورنىنى مۇستاپا كامال پاشادىن تارتىپ ئالغان، قايتىدىن مىللى قەھرىمان ھالىغا كىلەلگەن بولاتتى. ئەمما سوۋېت يىتەكچىلىرى مۇستاپا كامال رەھبەرلىكى ئورنىغا ئەنۋەر پاشانى يۈلەش مەسلىسىگە بەك قىزىقىپ كەتمەيتتى. سوۋېت تەرەپ ئەنۋەر پاشانى لازىم بولغىنىدا بىر كوزۇر ئورنىدا پايدىلىنىشنىلا مەقسەت قىلىپ ئايلاندۇرۇپ تۇتۇپ تۇرۇۋاتماقتا ئىدى. قاراخان، چېچېرىن قاتارىدىكى رەھبەرلەر ۋاستىچىلىقى بىلەن ئەنۋەر پاشا بىلەن ئۇنىڭ گۇرۇپپىسىدىكىلەرنى باھانە كۆرسىتىپ تۇتۇپ تۇرۇۋاتقان بولغاچقا، ئۇلارغا ماددى جەھەتتىن بىر قىسىم ياردەملەرنى قىلىپ ئۇلارنى بەلگىلىك دائىرە ئىچىدە پائالىيەت قىلىپ تۇرۇشىغا يول قويۇپمۇ كەلمەكتە ئىدى.

يەنە بىر تەرەپتە، ئىتتىھاتچىلارنىڭ ئانادولۇغا قاراتقان پائالىيەتلىرىدىن قاتتىق بىئارام بولۇپ كېلىۋاتقان كامال پاشا، بۇ مەسلىنى قەتئى تۈردە ھەل قىلىۋېتىش ئۈچۈن قاتتىق تەدبىر قوللىنىش كېرەك دەپ قارار قىلىدۇ. مۇستاپا كامال پاشانىڭ شەرق ئالدىنقى سېپى قۇماندانى قازىم قارابەكر پاشاغا، ئەۋزى پاشانىڭ بولسا شەرق ۋە غەرب ئارمىيىسى قۇماندانلىقلىرىغا قارىتىپ يازغان خەتلىرى ئانادولۇ ھۆكۈمىتىنىڭ بۇ مەسلىگە ھەقىقەتەنمۇ قاتتىق ئەھمىيەت بەرگەنلىكىنى ئۇچۇق كۆرسىتىپ بېرىدۇ. يېڭى ھۆكۈمەت، ئەنۋەر پاشا ھەرقانداق بىر يول بىلەن ئانادولۇغا كىرىپ كەلگىنىدە، ئۇنى دەرھال قولغا ئېلىش توغرىلىق ئۇختۇرۇش تارقىتىدۇ. ئافرىل ئېيىنىڭ ئوتتۇرىلىرىدىن باشلاپ ئەنۋەر پاشا بىلەن مۇناسىۋەت باغلاپ كېلىۋاتقان سىياسىيونلارغا بېسىم ئىشلىتىشكە كىرىشلىدۇ. ئەنۋەر پاشاغا يېقىنلىق قىلىش ئېھتىمالى بار دەپ گۇمان قىلىنغان ئوفىسىيەرلار نازارەت ئاستىغا ئېلىنىپ تېزگىنلەنمەكتە ئىدى. ئانادولۇدا تەشكىلاتلىنىشنى ئىشقا ئاشۇرۇشقا مەسئۇل قىلىنغان كىچىك تەلەت ئەپەندى قولغا ئېلىنىپ چېگرادىن قوغلاپ چىقىرىلغان، نۇرى پاشا ئەرزۇرۇمدا قاماققا ئېلىنغان، خەلىل پاشامۇ كاپكازىيىگە كېتىشكە مەجبۇرلانغان ئىدى.

ساكارىيە دالا ئۇرۇشىنىڭ غالىبىيىتى، ئانادولۇ ھۆكۈمىتىنىڭلا ئەمەس، بەلكى ئىتتىھاتچىلارنىڭمۇ تەغدىرىنى بەلگىلەيدىغان بىر ۋەزىيەتنى بارلىققا كەلتۈرگەن ئىدى. شۇنداق قىلىپ، ئانادولۇدىكى كامال پاشا ھۆكۈمىتىنىڭ پۈت تەرەپ قالايدىغانلىقى ئېنىق ئوتتۇرغا چىققان، سوۋېت روسىيە دائىرىلىرىنىڭمۇ كىم بىلەن مۇناسىۋەت قىلىشى مەسلىسى ئېنىق ئوتتۇرغا چىققان ھېساپلىناتتى. ساكارىيە دالا ئۇرۇشىنىڭ غالىبىيىتى روسلار ئۈچۈن ئەنۋەر پاشا بىلەن ئۇنىڭ سەيداشلىرىنىڭ ھېچ بىر سىياسى قىممىتى قالمىغانلىقىدىنمۇ دېرەك بەرمەكتە ئىدى. ئىتتىھاتچىلار ئارىسىدىمۇ ئۈمىتسىزلىكلەر كەڭ يېيىلىشقا باشلىغان ئىدى. ئانادولۇنىڭ تەغدىرىنى بەلگىلەش مەقسىتىدە ئىتتىھات ۋە تەرەققىچىلار تەرىپىدىن قۇرۇلغان خەلق شۇرالار پىرقىسىنىڭ 5~8-سىنىتەبىر كۈنلىرىدىكى باتۇم قۇرۇلتىيى ئەنە شۇنداق ئۈمىدسىزلىك مۇھىتى ئاستىدا چاقىرىلىدۇ. قۇرۇلتايدا ئېلىنغان ئەڭ مۇھىم بىر قارار، ”سۈرگۈندىكى ئىتتىھاتچىلارنىڭ ئانادولۇغا قايتىپ كىتەلىشىگە كاپالەتلىك قىلىش ئۈچۈن مۇستاپا كامال پاشا رەھبەرلىكىنى ماقۇلغا كەلتۈرۈشكە تىرىشىش“ بولغان ئىدى (خەلىل پاشا، كۈندىلىك خاتىرىسىدە باتۇمدا ھەقىقى مەنىدە بىر قۇرۇلتاي ئۆتكۈزۈلمىگەنلىكىنى، ئەنۋەر پاشا تەرىپىدىن يېزىلغان بىر باياناتنى، پەقەتلا ئەنۋەر پاشانىڭ كۆڭلىنى ئاياپ كىچىك تەلەت پاشا بىلەن بىرگە قول قويۇپ ئەنقەرە ھۆكۈمىتىگە ئىۋەرتكەنلىكىنى تەكىتلەيدۇ. - ئا.ھ. ئىزاھاتى).

ئانادولۇدىنمۇ ئۈمىدى قالمىغان ئەنۋەر پاشانىڭ ئالدىدا تاللىۋالغىدەك يول يوق دىيەرلىك ئىدى. ئۇنىڭ ئالدىدا، بىر بولسا ياۋرۇپاغا قايتىپ ئىنتايىن ياخشى كۆرىدىغان ناچىيە سۇلتانى بىلەن تېنچ تۇرمۇش كەچۈرۈش ياكى بولمىسا ھەزەر دېڭىزىنىڭ نېرسىغا ئۆتۈپ ئىستىقبالى قاراڭغۇ بولغان بىر كىلەچەك ئىچىدە ئىقبال ئاختۇرۇشتىن ئىبارەت ئىككىلا يول قالغان ئىدى. بۇ ۋاقىتلاردا، ھاجى سەمى، ئورتا ئاسىيادا ئۇلارغا يار-يۈلەك بولىدىغان بىر تەشكىلات قۇرۇپ چىققانلىقىنى، تۈركىستان خەلقىنىڭمۇ ئۇنىڭدەك بىر يىتەكچىگە مۇھتاج ئىكەنلىكىنى ئېيتىپ تۇرۇۋاتقان ئىدى. جامال پاشامۇ ئۇزۇندىن بۇيان ئافغانىستاندا پائالىيەت قىلىپ كەلمەكتە ئىدى. شۇنىڭدەك يەنە ئەنۋەر پاشانىڭ سىياسى ئورنىنى داۋاملىق ساقلىيالىشى ئۈچۈنمۇ يېڭى ئۇنۇغلارغا

ئېھتىياجى بار ئىدى. شۇنداق قىلىپ، پاشا ئېنىق بىر قارارغا كېلىدۇ. نىشانىنى ھەزەر دېڭىزنىڭ نېرسى، يەنى تۈركىستان قىلىپ بەلگىلەيدۇ. 1921-يىلى 28-سېنتەبىر كۈنىسى باتۇمدىن ئايرىلىپ، ئۆكتەبىرنىڭ ئوتتۇرلىرىدا بۇخاراغا يېتىپ كېلىدۇ.

## ئەنۋەر پاشا تۈركىستاندا

ئەنۋەر پاشانىڭ تۈركىستانغا كېلىشى بۇخارا جۇمھۇرىيىتى ئۈچۈن مۇھىم ئەھمىيەتكە ئىگە بولۇپلا قالماي، تۈركىستان باسمىچىلىق ھەرىكىتى تارىخى نوقتىسىدىن ئالغاندىمۇ ئىنتايىن مۇھىم بىر ۋەقە ھېساپلىناتتى. ئەنۋەر پاشا، قۇشچىزادە سەلىم سەمى (ھاجى سامى) بىلەن زاپاس ئوفىسىسىز مۇھىتتىن ئەپەندى ئىككىسىنى بۇخاراغا بىرگە ئېلىپ كەلگەن ئىدى. پاشا بۇخاراغا كېلىپ بۇخارا رەھبەرلىرى ئارىسىدىكى ئىلغار كىشىلەر بىلەن بىر قۇر سۆھبەتلىشىپ چىقىدۇ. بۇ كۆرۈشۈشلەردىن مۇنداق 3 ئاساسلىق يۈزلىنىش ئوتتۇرىغا چىقىدۇ: بۇخارالىق جەدىتچىلىرىنىڭ بىر قىسمى ئەنۋەر پاشادىن بۇخارا جۇمھۇرىيىتى بىلەن سوۋېتلەر ئىتتىپاقى ئوتتۇرىسىدا ۋاستىچىلىق رول ئويناپ، بۇخارا جۇمھۇرىيىتىنىڭ كۈچلىنىشى ئۈچۈن ياردەمدە بولۇشىنى ئۈمىد قىلىشماقتا ئىدى. ئوسمان غوجا بىلەن ئابدۇلخەمىت ئارپوۋ قاتارىدىكى يېتەكچىلەر بولسا پاشانىڭ باسمىچىلارغا قوشۇلۇپ، ئۇلارنى تەشكىللەپ تۈركىستاننى رۇسىيىنىڭ چاڭگىلىدىن قۇتۇلدۇرۇشىنى ئۈمىد قىلماقتا ئىدى. زەكى ۋەلىدى باشچىلىقىدىكى يەنە بىر گۇرۇھ كىشىلەر بولسا ئەنۋەر پاشا ئۇدۇل بېرىپ ئۇرۇشقا يېتەكچىلىك قىلغۇدەك بولسا، سوۋېت تەرەپ پۈتۈن كۈچىنى بۇ تەرەپكە مەركەزلەشتۈرۈشكە كىرىشىدىغانلىقىنى، ئەنگىلىيىنى ئۆز ئىچىگە ئالغان تۈركىستاندىكى كۈرەشكە يار يۈلەك بولۇش ئىھتىمالى بولغان تاشقى كۈچلەر بۇنداق بولۇشىنى خالاپ كەتمەيدىغانلىقىنى، بولۇپمۇ تۈركىستان ئۈچۈن قانات يايدۇرىلغان بۇنداق بىر كۈرەش رايون خاراكتىرلىق بىر كۈرەش بولۇش ئالاھىدىلىكىنى يوقۇتۇپ پانتۇركسىزم بىلەن پانئىسلامىزم خاراكتىرىنى ئالغان بىر ھەرىكەت كۆرۈنىشىگە كىرىپ قالىدىغانلىقىنى ئوتتۇرىغا قويىدۇ.

ئەنۋەر پاشا بۇخاراغا كېلىپلا سەۋەپلەر تۈپەيلىدىن پاشا ئافغانىستانغا ئۆتۈپ كېتىشى كېرەكلىكىنى، تۈركىستان مىللىي مۇستەقىللىق ھەرىكىتىگە شۇ يەردە تۇرۇپ ياردەم قىلىشى لازىملىقىنى تەكىتلەشمەكتە ئىدى. ئەمما ئەنۋەر پاشا بىلەن بىرگە بۇخاراغا كەلگەن ھاجى سەمى بولسا ”تۈركىستان خەلقى پارتلاشقا تەييار بولۇپ قالغان بولۇپ، ئۇلارغا ئەنۋەر پاشادەك كۈچلۈك بىر لىدېرنىڭلا كىملىك قىلىۋاتقانلىقى“ نى تەكىتلەپ چىڭ تۇرۇۋالغان ئىدى.

ئەنۋەر پاشا بۇخاراغا كېلىپلا سوۋېت رۇسىيە خەلق كوممىسارىلىقىغا قارىتىپ يازغان بىر پارچە خېتىدىن قارىغاندا ئۇنىڭ ئېنىق بىر قارارغا كەلمىگەنلىكىنى، نىمە قىلارنى بىلەلمەي تۇرۇۋاتقانلىقىنى كۆرسىتىپ بېرىدۇ. ئەنۋەر پاشا بۇ خېتىدە مۇنۇلارنى يازماقتا ئىدى:

سوۋېت رۇسىيىسىنىڭ ئىنقىلاۋىي رەھبەرلىكى ئاستىدىكى مۇستەقىل بۇخارانىڭ ياردىمىگە تايىنىپ بىز ئىسلام ئاسىياسىنى بېرىتانيە جاھانگىرلىكىدىن ئازات قىلىش ۋەزىپىمىزنى مۇۋەپپەقىيەتلىك ھالدا بىجا كەلتۈرۈلۈشىمىز مۇمكىن. ئەنۋەر پاشا بۇخاراغا كېلىپلا، موسكۋا خەلق كوممىسارىلار كومىتېتىدىن بۇخارا تەۋەسىنى خۇددى ئىشغال قىلىۋالغان دۈشمەن تۇپرىقىدا تۇرۇۋاتقىنىدەك مۇئامىلە قىلىشىۋاتقان قىزىل ئارمىيە قىسىملىرىنى چېكىندۈرۈپ چىقىپ كېتىشىڭىزلا ئۈچۈن تەلەپ قىلىمەن. ... شەرقىي بۇخارادىكى ئىسىيان كۆتۈرۈش ۋەقەلىرى بارغانسېرى كىڭىيىپ بارماقتا. بۇ توردىكى قوزغىلاڭلار جۇمھۇرىيەتنىڭ باشقا رايونلىرىغىمۇ يامىراپ كىتىشى مۇمكىن. ... ياش بۇخارالىقلار ئىچىدىمۇ موسكۋاغا قارشى ئىسىيان كۆتۈرۈشلەر ئۆسۈپ يىتىلمەكتە. بۇ ھادىسىلەر سىزلىرىنىڭ شەرق ئالدىنقى سېپىڭىزلاغا ئېغىر تەھدىت پەيدا قىلىۋاتقانلىقى ھەققىدە سىزلىرىنى ئاگاھلاندۇرماقچىمەن. بۇخارا خەلقىگە ئۆز تەغدىرىنى ئۆزلىرى بەلگىلەش پۇرسىتى بېرىلىشى لازىم دەپ قارايمەن. بۇخارا خەلقىنىڭ تەلۋىگە ئاساسەن سوۋېت رۇسىيە ھۆكۈمىتى بىلەن بۇخارا جۇمھۇرىيىتى

ئوتتۇرسىدا ئۆتكۈزۈلدىغان سۆزلىشىشلەردە بۇخارا خەلقىگە ۋەكىل بولۇپ قاتنىشىشقا تەييار ئىكەنلىكىمنى بىلدۈرمەن.

ئەنۋەر پاشا موسكۋادىكى سوۋېت دائىرىلىرىگە يوقۇرقى قۇرلارنى يېزىپ ئىۋەرتىۋاتقان ۋاقىتلاردا، تاتارلاردىن بولغان سۇلتان غالىيېۋ پرولىتارىيات مىللەتلىرى ۋە ئۈچىنچى ئىنتېرناتسىيونال نەزەرىيىسىنى ئوتتۇرغا قويۇپ، شەرقتىكى ئىنقىلاپلارنى پەقەت مۇسۇلمان مىللەتلەرنىڭ بىۋاسىتە قاتنىشىشى ئارقىلىقلا ئىشقا ئاشۇرۇش مۇمكىنلىكىنى ئوتتۇرغا قويماقتا ئىدى. بۇنىڭغا ئوخشاپ كېتىدىغان پىكىردىكى يەنە بىر تۈركىستانلىق لىدېر بولغان تۇرار رىسقولوۋمۇ، جەنۇپتا مۇستەقىل بىر سوتسىيالىستىك تۈركلەر فېدېراتسىيىسى قۇرۇپ چىقىش، شۇ ئارقىلىق بۇ مۇستەقىل فېدېراتىپ دۆلەتنى ئاسىيادا سوتسىيالىزمنى كىڭەيتىشكە ۋاسىتە قىلىش لازىم دەيدىغان قاراشنى ئوتتۇرغا قويماقتا ئىدى. ئەنۋەر پاشانىڭ يوقۇرىدا نەقىل كەلتۈرۈلگەن مەكتۇبىدىكى كۆز قاراشلىرى بىلەن سۇلتان غالىيېۋ ۋە تۇرار رىسقولوۋنىڭ كۆز قاراشلىرىنىڭ بىر نوقتىدىن چىقىۋاتقانلىقى ھەققىدە ئۆزئارا خەۋىرى بارمىدى، بۇ ھەقتە بىر نېمە دىمەك تەس. ئەمما بولشېۋىكلار ئىنقىلاۋنىڭ لىدېرلىرى ئۇرۇشلاردىن باشقا مىللەتلەرنىڭ مىللەتچىلىك ھەققىدىكى غايىلىرىنى ئەمەلگە ئاشۇرالمىدى. سوتسىيالىزم بىلەن ئىنقىلاپنى باھانە قىلىشلىرىغا يول قويماسلىق جەھەتتە قەتئىي چىڭ تۇرماقتا ئىدى. ئۇلارنىڭ قارىشى بويىچە، سۇلتان غالىيېۋنىڭ تىلغا ئالغان 'پرولىتارىيات مىللىتى' پەقەتلا 'رۇسىيە ئىنقىلاۋىنىڭ قۇللىرى' بولۇشتىن باشقىچە بولماسلىقى كېرەك ئىدى. شۇنداق بولغاچقا، مەيلى سۇلتان غالىيېۋ بولسۇن ياكى تۇرار رىسقولوۋ بولسۇن، ئۇلارنىڭ ھەر ئىككىسىنىلا كومپارتىيىدىن ھەيدەپ چىقىرىش لازىم دەپ قاراشماقتا ئىدى.

ئۇرۇشلار، ئەنۋەر پاشانى يەرلىكلەر بىلەن ئالاقە قىلىش ياكى پائالىيەت قىلىشقا قوشۇلمايتتى. ئافغانىستاندىن تاشكەنتكە كەلگەن جامال پاشانى ئەنۋەر پاشا بىلەن ئۇچۇرىشىشىغىمۇ ئەنە شۇ سەۋەپتىن يول قويۇشمىغان ئىدى. بۇخارادا تۇرۇشلۇق رۇسىيە باش ئەلچىسى يۇرىنېۋ، جامال پاشانى مەيلى ئافغانىستانغا قايتىپ كېتىشى ياكى تۈركىستانغا بېرىشىنىڭ ھەر ئىككىسىگىلا رۇخسەت قىلىشقا بولمايدىغانلىقىنى بىلدۈرۈشى ئەنۋەر پاشا ئۈچۈن بىر ئاگاھلاندىرۇش بولغان ئىدى. رۇسىيە باش ئەلچىسى، پاشاغا ئۇنىڭ بارلىق پائالىيەتلىرىنى يېقىندىن كۆزىتىپ كىلىۋاتقانلىقىنى، ئۇنىڭ بۇ تۈردىكى پائالىيەتلەر بىلەن شوغۇللىنىشىدىن بەكلا نارازى ئىكەنلىكىنى ئېيتقان ئىدى. بۇ گەپلەرگە قاراپ ئۇرۇشلار تەرىپىدىن قولغا ئېلىنىشى ياكى ئۆلتۈرۈۋېتىلىشى مۇمكىنلىكىنى پەرەز قىلغان ئەنۋەر پاشا، ئەندى قەتئىي بىر قارارغا كىلىش ۋاقتىنىڭ كەلگەنلىكىنى تونۇپ يېتىدۇ. ئۇنىڭ كۆز ئالدىدا "تۈركىستان مۇستەقىللىقى ئۈچۈن جەڭ قىلىش" ساقلانغىلى بولمايدىغان بىر مەجبورىيەت بولۇپ نامايەن بولماقتا ئىدى. خۇددى سۆيگەن ئايالى ناچىيە سۇلتانغا يازغان خېتىدە كۆرسەتكىنىدەك، ئەندى قېلىچ قېنىدىن چىقىپ بولغان ئىدى. شۇنداق بولغاچقا، تولۇق بىر نەتىجىگە ئېرىشمەي تۇرۇپ بۇ يولدىن قايتمايدىغانلىقى ئېنىق ئىدى.

ئەنۋەر پاشا، 11-ئاينىڭ 8-كۈنى تۈركىيىلىك ئوفتسىپلار بىلەن بەزى ئەسكەرلەرنى بىرگە ئېلىپ يوشۇرۇن شەكىلدە بۇخارادىن ئايرىلىدۇ (ئەنۋەر پاشا بىلەن بىرگە ھاجى سەمى، تىرمىز ھەربىي گازارما قۇماندانى ھاسان ئەپەندى، ماناستىرلىق باشمۇلازمەتچى نافی ئەپەندى ۋە 30 دەك قۇراللىق ساقچى ئەسكىرى بار ئىدى. - ئا. ھ. ئىزاھاتى). ئۇ يەردىن شەرقىي بۇخاراغا يېتىپ بارغىنىدا بەكلا خەتەرلىك بىر ئىشقا دۇچ كېلىدۇ. باسمىچىلار يىتەكچىلىرىدىن لاقاي ئىبراھىم بەگ "راس ئەنۋەر پاشا ئىكەنلىكى ئېنىق ئەمەس" دىگەن باھانە بىلەن ئەنۋەر پاشانى قولغا ئېلىپ قاماپ قويىدۇ. ئەمما بۇ قولغا ئېلىنىش ئۇزۇن داۋام قىلمايدۇ. كېيىن سابىق بۇخارا ئەمرى سەئىد ئالىمخان بىلەن ئافغانىستان ئەمرى ئامانۇللاخان قاتارلىقلارنىڭ ۋاسىتىچىلىقى نەتىجىسىدە، ئارىدىن ئۈچ ئاي ئۆتكەندە قويۇپ بېرىلىدۇ.

ئەنۋەر پاشا، ئىبراھىم لاقاي بەگنىڭ قولىدىن قۇتۇلۇپ چىقىپ باسمىچى يىتەكچىلەرنى بىر يەرگە يىغىپ رۇسلارغا قارشى كەڭ كۆلەملىك ئۇرۇش باشلايدۇ. ئېغىر ۋەھىمە ئاستىدا قالغان ئۇرۇشلار بۇ جايلارغا زور مىقتاردا

ھەربىي قۇۋۋەت توپلاشقا كىرىشىدۇ. ئىسلام قوشۇنلىرىنىڭ باش قۇماندانى، خەلىپىنىڭ كۈيۈغلى بولغان ئەنۋەر پاشا، غايىسىگە سادىق بولۇپ، غەيرەت شىجائەت بىلەن ئارزۇلىرىنى ئىشقا ئاشۇرۇش يولىدا رۇسىيىلىكلەرگە قارشى نەچچە ئاي توختىماي ئۇرۇش قىلىدۇ. ئەنۋەر پاشا ئەمىر ئامانۇللاغا يازغان بىر پارچە خېتىدە ئۆزىنىڭ كەلگۈسى غايە ۋە ئۈمىدلىرىنىڭ نەقەدەر بۈيۈك ئىكەنلىكىنى ئوچۇق بايان قىلغان ئىدى:

ياردىمىڭز سايىسىدە بۇخارا بىلەن تۈركىستان تەۋەسىدە رۇسىيىلىكلەرنىڭ ھاكىمىيىتىنى يوقۇتۇش ئارقىلىق ئۆز قولىمىز بىلەن تىكلىنىدىغان بىر شەرقىي ئىسلام ھۆكۈمەتلەر ئىتتىھادى بارلىققا كېلىدىغان بولدى. شۇنداق قىلىپ، شەرقتە قىسقا ۋاقىت ئىچىدىلا قۇدرەتلىك گېرمانىيە فېدېراتسىيىسىگە ئوخشايدىغان دۇنياغا ئۆزىنى تونىتالايدىغان بىر ھۆكۈمەت تىكلەنگۈسى.

ئەنۋەر پاشا، ناتۇنۇش بىر تۇپراقلاردا، ئىنتايىن مۇشەققەتلىك شارائىتلارغا دۇچ كەلگىنىگە قەرىماي ئالاھىدە ئۇتۇغلىق جەڭلەرگە قۇماندانلىق قىلىدۇ. ئەپسۇسكى، تارىخ ئەمەلگە ئاشمايدىغان ئارزۇلار بىلەن تولۇپ تاشقان ئىدى. ئەنۋەر پاشا، 1922-يىلى 8-ئاينىڭ 4-كۈنىسى، بەلجىۋاندىكى (بۈگۈنكى تاجىكىستاننىڭ بىر شەھىرى. - ئا.ھ. ئىزاھاتى) بىر قېتىملىق ئۇرۇس ھۇجۇمىدا تەككەن پىلىموت ئوقىدا شېھىت بولىدۇ (ئۇنىڭ قانات يايىدىغان بۇ بۈيۈك كۈرىشىنىڭ چېگرا ھالقىغان دائىرىلىرى ھەققىدە "ئامۇ دەرياسىنىڭ نېرىقى قىرغاقلىرىدا" دېگەن باپتا مۇزاكىرە قىلىنىدۇ. - ئا.ھ. ئىزاھاتى).

## ھاجى سەمى ۋە باشقا ئىتتىھاتچىلار

ئەنۋەر پاشانىڭ ۋاپاتىدىن كېيىن، رۇسىيىلىكلەرگە قارشى جەڭگە ھاجى سەمى رەھبەر قىلىپ بەلگىلەنگەن ئىدى. پۈتۈن ئۆمۈرىنى ھەربىي قوشۇنلارغا قۇماندانلىق قىلىش بىلەنلا ئۆتكۈزگەن بۇ قارام ئىتتىھاتچى، باسمىچىلار بىلەن بىرلىشىپ يەنە بىرەر يىلدەك جەڭ قىلغاندىن كېيىن تۈركىستان تۇپراقلىرىدىن ئايرىلىدۇ. چەتئەلدىكى تۈركىستان مۇستەقىللىق كۈرىشى ئۈچۈن قانات يايىدۇرۇلغان كۈرەشلەردە تۆھپىسى بولغان ئىتتىھاتچىلاردىن يەنە بىرسى، يازغۇچى ۋە دىپلومات مەخمۇت شەۋكەت ئەسەندال ئىدى. ئىتتىھاتچى ھەرىكەتلەر موسكۋادا جانلىنىشقا باشلىغان ۋاقىتلاردا تۈركىيە جۇمھۇرىيىتىنىڭ باكۇدا تۇرۇشلۇق ۋاكالىتچىسى بولغان ئەسەندال، ئىتتىھاتچى يىتەكچىلەر بىلەن ئىزچىل مۇناسىۋەت باغلاپ كېلىۋاتقان ئىدى. ئۇنىڭ بۇ تۈردىكى مۇناسىۋەتلىرىدىن ئەنقەرە ھۆكۈمىتىنىڭ خەۋىرى بار-يوقلىقى ھەققىدە ئېنىق بىر مەلۇمات يوق. ئەسەندالنىڭ بىئوگرافىيىسىدە بۇ تۈردىكى مۇناسىۋەتلىرى تۈپەيلىدىن ئەنقەرە دائىرىلىرى ئۇنىڭغا بىر مەزگىل سوغۇق مۇئامىلىدە بولغانلىقى، شۇ سەۋەپتىن بىر مەزگىل خېلى قىيىن ئەھۋالدا قالغانلىقى يېزىلغان. شۇنداق بولمىغا قارىماي، ئەسەندال ئاۋال تېھرانغا، كېيىن يەنە ئافغانىستانغا ئەلچى قىلىپ تەيىنلىنىدۇ (ئەسەندال 1925-يىلى 6-ئۆكتەبىردىن 1930-يىلى 31-ئاۋغۇستقىچە بولغان ئارىلىقتا تېھرانغا، 1933-يىلى 11-ئىيولدىن 1941-يىلى 31-ئۆكتەبىرگىچە بولغان ئارىلىقتا كابولغا باش ئەلچى بولىدۇ. 1931~1933-يىللار ئىچىدە ئەلازىغ خەلق ۋەكىلى بولۇپ سايلىنىپ، مىللىي مەجلىس - تۈركىيە بۈيۈك مىللەت مەجلىسى، يەنى تۈركىيە ئالى خەلق قۇرۇلتىيىدا ۋەزىپە ئۆتىيدۇ. - ئا.ھ. ئىزاھاتى). ئەسەندال، بۇ تۈر ۋەزىپىلەرنى ئۈستىگە ئالغان مەزگىللەردە تۈركىستانلىق رەھبەرلەر بىلەن يېقىن مۇناسىۋەت باغلاپ، ھەر جەھەتتە ئۇلارغا ياردەم قولىنى ئۇزارتىپ كەلگەن ئىدى.

ئەنۋەر پاشانىڭ ۋاپاتىدىن كېيىن، ئۇنىڭ تاغىسى خەلىل پاشا بىلەن ئىنىسى نۇرى پاشالار ئۈچۈن ئېيتقاندا، تۈركىيە جۇمھۇرىيىتى ئۇلارنى خەۋىپلىك ئادەم دەپ قارايدىغان دەۋىرلەرمۇ ئۆتۈپ كەتكەن ئىدى. شۇنداق بولغاچقا، بىر مەزگىل ئۆتكەندىن كېيىن ئۇلارنىڭ ھەر ئىككىسىلا تۈركىيىگە قايتىپ ئەنقەرە ھۆكۈمىتى بىلەن يارىشىپ تېنچ كۈنىنى ئۆتكۈزىدۇ. بۇ ئىككىلا پاشا كېيىنكى دەۋىرلەردە تۈركىيىگە كەلگەن تۈركىستانلىق يىتەكچىلەر بىلەن مۇناسىۋەتلىرىنى ئۈزمەي داۋاملاشتۇرىدۇ. زەكى ۋەلىدى توغان كۈندىلىك خاتىرە دەپتىرىدە، ئىستانبۇلغا

كەلگىنىدە (1924-يىلى) ئۇنى ئەنۋەر پاشانىڭ مۇھاپىزەتچىسى مۇھىتتىن ئەپەندى ئالدىغا چىقىپ كۈتۈۋالغانلىقىنى، فرانسىيىگە مېڭىش ئالدىدىمۇ ئىزمىردىن ئۆتكىنىدە ئۇ يەردە 3 كۈن تۇرۇپ خەلىل پاشانىڭ مېھمىنى بولغانلىقىنى يازدۇ. بۇ تۈردىكى مۇناسىۋەتلەر كېيىنكى ۋاقىتلاردىمۇ داۋاملىشىدۇ. سابىق ئىتتىھاتچىلار 1920-يىللارنىڭ كېيىنكى يېرىمىدا ئىستانبۇلدا باشلىنىدىغان تۈركىستان مىللىي بىرلىكى (ئىتتىپاقى) ھەرىكىتى ۋە تۈركىستانلىق ياشلار ئىتتىپاقىنىڭ پائالىيەتلىرىنى يېقىندىن كۆزىتىپ، ئۇلارنى ئەمەلى ھەرىكەتلىرى بىلەن قوللاپ قۇۋەتلەپ تۇرىدۇ.

## ئورتا ئاسىيا مىللىي ئاۋام ئىنقىلاۋىي جەمئىيەتلەر ئىتتىپاقى

1920-يىللارغا كەلگەندە، بولشېۋىزمنى قوبۇل قىلمايدىغان تۈركىستانلىق زىيالىيلار، تۈركىستاننىڭ كەلگۈسى تەغدىرىگە مۇناسىۋەتلىك مەسىلىلەردە ئاكتىپ رول ئېلىش، داۋام قىلىۋاتقان مىللىي كۈرەشكە يېتەكچىلىك قىلىش ئۈچۈن بىر سىياسىي تەشكىلات قۇرۇپ چىقىش لازىم، دەپ قاراشقان ئىدى. ئەمما بۇ ھەقتە ئىشنى نەدىن باشلاش ۋە قانداق قىلىش مەسىلىسىدە ئۆز ئىچىدە نۇرغۇنلىغان ئوخشىمىغان پىكىرلەر ئوتتۇرغا چىقىدۇ. بۇخارالىق جەدىتچىلار بىلەن تۈركىستانلىق شۇرائىي ئىسلامچىلار يىغىلىپ چاقىرىلغان بىر قېتىملىق يىغىنىدا، تەرەققىي پەرۋەر جەدىتچىلار گۇرۇپپىسى ۋە سوتسىيالىستىچىلار گۇرۇپپىسى (كېيىنچە ئەرك پارتىيىسى دەپ نام بېرىلدى. - ئا.ھ. ئىزاھاتى) دېگەن ئىككى سىياسىي ئېقىم ئوتتۇرغا چىقىدۇ. سوتسىيالىست گۇرۇپپىسىدىكىلەرنىڭ پروگراممىسىدا دېھقانلارنى "پرولىتارىيات" دەپ قوبۇل قىلماقتا ئىدى. شۇنداق قىلىپ سانائەت تەرەققىي قىلمىغانلىقى سەۋەبىدىن ۋەتەندە مەۋجۇت بولمىغان ئىشچىلار سىنىپىنىڭ ئورنىغا دېھقانلار سىنىپىنى قۇرۇلغۇسى مۇستەقىل تۈركىستاننىڭ ئاساسى ھەرىكەتلەندۈرگۈچى كۈچى دەپ قوبۇل قىلماقچى بولغان ئىدى. يەر بىلەن سۇنى ئۆز ئىچىگە ئالغان بارلىق مۈلۈك دۆلەت ئىگىلىكىگە ئۆتكۈزۈلۈپ، كوللىكتىپ مۈلۈكچىلىك تۈزۈمى يولغا قويۇلىدىغان بولۇشى، دۆلەتتە دىن سىياسىي ئىشلاردىن ئايرىلغان ئىلغارلىق پىرىنسىپلىرى يولغا قويۇلىدىغان بولۇشى لازىم دەپ قارالماقتا ئىدى. بۇلارنى ئاساسلىق نوقتىلار بويىچە يىغىنچاقلاپ ئىپادىلىگەندە، سوتسىيالىستىچىلار گۇرۇپپىسىنىڭ پروگراممىسى پرولىتارىياتنىڭ ئورنىغا دېھقانلار سىنىپىنى دەستىش، دىننى دۆلەت باشقۇرۇشقا ئارىلاشتۇرمايدىغان مەدەنىيەتلىك مىللەتچى سوتسىيالىزم تۈسىنى ئالدىدىغان بىر خىل تۈزۈم بەرپا قىلىشقا مەركەزلەشكەن ئىدى.

تەرەققىيپەرۋەرلەر بولسا دىننى مەسىلىلەرنى كۆپىرەك تەكىتلىشەتتى. شۇنىڭدەك يەنە، ئۇلار خەلقنى ھەرقانداق بىر سىنىپقا ئايرىپ مۇئامىلە قىلىشقىمۇ قوشۇلمايتتى؛ يەرنىڭ خۇسۇسىي مۈلۈك بولىدىغانلىقىنى قوبۇل قىلىشەتتى. ئۇلارنىڭ ئاساسىي غايىسى دىن ساقلاپ قېلىنىدىغان، ھاكىمىيەت ئىشلىرى ھەرقانداق بىر سىنىپقا مەنسۇپ بولمايدىغان، تەرەقىياتتا بۇرژۇئازىيىنى ئاساس قىلىدىغان دۆلەت تۈزۈمىنى ئوتتۇرىغا قويماقتا ئىدى.

مەملىكەتنىڭ ھەر قايسى بولۇڭ-پۇچقاقلرىغا تارقىلىپ قانات يېيىۋاتقان مىللىي مۇستەقىللىق كۈرەشلىرىنىڭ چېچىلاڭغۇ ھالىتىنىڭ ئالدىنى ئېلىش ھەمدە ئورتاق بىر سىياسىي قاراشقا ئاساسەن بىر يەرگە كېلىش مەسىلىسى ئىنتايىن مۇھىم ۋەزىپىلەرنىڭ بىرى ئىدى. بۇنىڭ ئۈچۈن ھەر قايسى گۇرۇپپىلارنىڭ بىر مەركەز ئاستىغا يىغىلىپ پائالىيەت قىلىشنى كاپالەتكە ئىگە قىلىش ئۈچۈن مەخپىي بىر تەشكىلات قۇرۇپ چىقىش پىكىرى ئوتتۇرغا قويۇلدى. 1921-يىلىنىڭ 7-ئېيىدا تۈركىستانغا يېتىپ كەلگەن تۈركىيە ئالىي خەلق قۇرۇلتىيى خەلق ۋەكىلى ئىسمائىل سۇپھى (سويساللىئوغلى) ئەپەندىمۇ ئەنە شۇنداق ئورتاق پائالىيەت قىلىش ئاساسىنى تىكلەش ھەققىدە مەسلىھەت بەرمەكتە ئىدى. شۇنىڭدەك يەنە، بىر قىسىم جەدىتچى يېتەكچىلەرنىڭ تەلۋىگە ئاساسەن، ھاكىمىيەت يۈرگۈزۈش، ھەربىي خىزمەت ئۆتەش، مائارىپنى يولغا قويۇش، ساغلىقنى ساقلاش ۋە سەھىيە ئىشلىرى، ئىقتىسادى پىرىنسىپ ۋە ئومۇمىي ئىشلار قاتارىدىكى ئىشلارغا

مۇناسىۋەتلىك 72 ماددىلىق بىر سىياسىي ۋە ئىجتىمائىي قانۇن-پىرىنسىپ تەييارلىنىدۇ. ياش بۇخارالىقلارنىڭ يىتەكچىلىرى ئاساسەن ئالغاندا تەرەققىيپەرۋەرلەر گۇرۇپپىسىغا مەنسۇپ بولغان ئىدى. زەكى ۋەلىدىي، ئابدۇلخەمىت ئارپوۋ ۋە يەنە بىر قىسىم ئالاش-ئوردا ۋەكىللىرى بولسا سوتسىيالىستىچىلار گۇرۇپپىسى تەرەپكە مەنسۇپ بولغان ئىدى. شۇنداق قىلىپ 1921-يىلى 12-ئاينىڭ 29-كۈنى ئۆتكۈزۈلگەن بىر قېتىملىق يىغىندا 7 ماددىلىق ئورتاق پائالىيەت قىلىش پىرىنسىپى تۈزۈپ چىقىرىلىدۇ، بۇ ئاساستا قۇرۇلغان مەخپىي ئىتتىپاققا "ئورتا ئاسىيا مىللىي ئاۋام ئىنقىلاۋىي جەمئىيەتلەر ئىتتىپاقى" دېگەن نام بېرىلىپ، ئادەتتە قىسقارتىلىپ "جەمئىيەت" دەپلا ئاتىلىدىغان بولىدۇ. بارلىق گۇرۇپپىلار ئورتاق ئەمەل قىلماقچى بولغان 7 ماددىلىق ئاساسىي پىرىنسىپ تۈۋەندىكىچە ئىدى:

1. جەمئىيەتنىڭ غايىسى تۈركىستان مۇستەقىللىقىنى قولغا كەلتۈرۈش بولۇپ، تۈركىستاننىڭ تەغدىرىنى تۈركىستانلىقلار ئۆز قولىدا تۇتۇشى شەرت؛

2. مۇستەقىل تۈركىستاننىڭ ئىجتىمائىي تۈزۈمى دېموكراتىك جۇمھۇرىيەت تۈزۈمىنى ئاساس قىلىدۇ؛

3. مۇستەقىللىقنى قولغا كەلتۈرۈش غايىمىز پەقەت مىللىي ئارمىيە قۇرۇپ چىقىش ئارقىلىقلا ئىشقا ئاشۇرغىلى بولىدىغان ئىش بولۇپ، مىللىي ھۆكۈمەت پەقەت ئەنە شۇنداق مىللىي ئارمىيىگە تايىنىش ئارقىلىقلا مەۋجۇت بولۇپ تۇرالايدۇ؛

4. تۈركىستان مۇستەقىللىقى ئىقتىسادى جەھەتتىكى مۇستەقىللىق ئارقىلىقلا ئەمەلگە ئاشىدىغان بىر ئىشتۇر. تۈركىستان ئىگىلىك ئىشلىرىنىڭ ئومۇمىي پىلانىنى بەلگىلەش، سانائەت بىلەن يېزا ئىگىلىكىنىڭ قايسى تۈرلىرىگە ئالاھىدە ئەھمىيەت بېرىش لازىملىقىنى بېكىتىش، ياسىلىدىغان تۆمۈر يوللار بىلەن ئېچىلىدىغان ئورتاق قاناللارنىڭ قايسى يۈنۈلۈشلەردە بولىشىنى بەلگىلەش قاتارىدىكى ئىشلار تۈركىستان خەلقىنىڭ قولىدا بولىشى لازىم؛

5. ئومۇمىي مائارىپ بىلەن مەخسۇس مائارىپنى تەرەققىي قىلدۇرۇش، ياۋرۇپا مەدەنىيىتىنى ئۆگۈنۈشتە رۇسسىيە مەدەنىيىتىنى ۋاستە قىلىۋالماي، ياۋرۇپادىن بىۋاسىتە ئۆگۈنىشكە غەيرەت قىلىش لازىم؛

6. مىللەتلەر مەسلىسىنى مەملىكەتنىڭ تەبىئىي بايلىقلىرىدىن پايدىلىنىشتا نويۇس سانغا قاراپ تەقسىم قىلىش ئۇسۇلىدىن پايدىلىنىش ئارقىلىق ھەل قىلىش لازىم؛

7. دىنىي ئىشلاردا تولۇق ئەركىنلىك بېرىلىش؛ دۆلەت ئىشلىرى بىلەن دىنىي ئىشلارنى بىر-بىرىدىن ئايرىش لازىم (سوتسىيالىستلار تۈۋەسىنىڭ 9 ماددىلىق، تەرەققىيپەرۋەر جەدىتچىلار پىرقىسىنىڭ 19 ماددىلىق پروگراممىلىرى شۇ ماتېرىيالدا تەپسىلىي بايان قىلىنغان. - ئا.ھ. ئىزاھاتى).

جەمئىيەت رەئىسى ۋەزىپىسىگە ئاۋال مۇنەۋۋەر قارى تەكلىپ قىلىندى. ئەمما مۇنەۋۋەر قارى بۇ ۋەزىپىنى قوبۇل قىلالمايدىغانلىقىنى بىلدۈرگەندىن كېيىن، يازغۇچى سەدىردىن ئەينىگە تەكلىپ قىلىندى. ئۇمۇ بۇ ۋەزىپىنى ئۈستىگە ئالالمايدىغانلىقىنى بىلدۈرگەندىن كېيىن، ئىسمائىل سۇپھى ئەپەندىنىڭ تەكلىۋىگە ئاساسەن ئەخمەت زەكى ۋەلىدىي جەمئىيەت رەئىسى ۋەزىپىسىگە سايلىنىدۇ. دەسلەپكى قەدەمدە تۈزۈپ چىقىرىلغان 7 ماددىلىق بۇ پىرىنسىپ، جەمئىيەتنىڭ 1921-يىلقى سەمەرقەنت قۇرۇلتىيىدا ۋە 1922-يىلقى تاشكەنت قۇرۇلتايلىرىدا ئاساسەن ئۆزگەرتىلمەي ساقلاپ قېلىندى. زەكى ۋەلىدى توغان، سەمەرقەنت قۇرۇلتىيىدا مىللىي تۈركىستان بايرىغى لايىھىلىنىپ ئاندىن تەستىقلانغانلىقىنى يازىدۇ. تۈركىستان تەۋەسىدە ھەمدە چەت دۆلەتلەردە ئۇزۇن يىل قانات يايدۇرۇلغان مۇستەقىللىق ئۈچۈن ئېلىپ بېرىلغان كۈرەشلەرنىڭ ھەقىقىي خۇسۇسىيىتىنى ئىپادىلەش جەھەتتىن ئالغاندا، بۇ تەشكىلات پىرىنسىپ قىلغان نىزامنامە ئىنتايىن مۇھىم ئەھمىيەتكە ئىگە.

نىزامنامىنىڭ بىرىنچى ماددىسىدا، بۇ ئىتتىپاق ئۆزبەك تەرەققىيپەرۋەر جەدىتچىلىرى، ياش بۇخارالىقلار پىرقىسى، ياش خىۋەلىكلەر پىرقىسى، قازاقىستان ئالاش ئوردا پىرقىسى، باشقىرىدىن پىرقىسى، تۈركىستاندىكى يەرلىك قەشقەرلىكلەر ۋە تارانچىلار تەشكىلاتلىرى، چارچۇي مىللىي تۈركمەن تەشكىلاتى ۋە

تۈركىستان سوتسىيالىست فېدېراتسىيە تۈرك ۋە ئادەمى مەركەزىيەت پىرقىسى قاتارلىق تەشكىلاتلارنىڭ ئەزالىرى تەرىپىدىن قۇرۇلغانلىقى كۆرسىتىلمەكتە. ئۇ ۋاقىتلاردا تۈركىستاندا قۇرۇلغان بارلىق تەشكىلاتلار ئوخشىمىغان سىياسىي كۆزقاراشلارغا ئىگە بولۇش بىلەنلا قالماي، مۇستەقىللىق دېگەن ئورتاق غايە ئاساسىدا ھەمدە پەقەت بىرلا تۈركىستان قۇرۇش دەيدىغان كۆزقاراش بويىچە بىرلىشەلگەنلىكى ھەقىقەتەنمۇ ئەھمىيىتى چوڭ بىر ۋەقە ھېساپلىنىدۇ.

جوغراپىيىلىك نوقتىدا تۈركىستان ئېنىقلىمىسى 2-ماددىدا ئوتتۇرىغا قويۇلغان بولۇپ، ”بۇرۇن تۈركىستان باش گوبېرناتورلىقىغا تەۋە بولغان ۋىلايەتلەر، بۇرۇنقى بۇخارا ۋە خىۋە خانلىقلىرىغا تەۋە رايونلار، بۇرۇنقى قازاق سەھرا ۋىلايەتلىرى باش گوبېرناتورلىقىغا تەۋە رايونلارنى ئۆز ئىچىگە ئالىدۇ“ دەپ كۆرسىتىلگەن ئىدى. بۇ ماددىنىڭ ئاخىرىدا رۇسىيە، سىبىرىيە ۋە ئۇرال بىلەن ئورتاق چېگرىسى بولغان رايونلاردا ئەگەر ئۇرۇشلار كۆپ سانلىقنى تەشكىل قىلغان بولسا، بۇ جايلار تېرىتورىيىدىن چىقىرىپ تاشلىنىپ، بۇنىڭ ئورنىغا تۈركلەر كۆپ سانلىقنى تەشكىل قىلغان جايلار تۈركىستان تەۋەسىگە قوشۇۋېلىنىشى كېرەك دېگەن تەشەببۇس ئوتتۇرىغا قويۇلغان ئىدى. بۇ خىل ھەل قىلىش ئۇسۇلى ئارقىلىق باشقىرىدىن، بۈكەي خوردا ۋە بوغدارما قاتارىدىكى تۈرك نوپۇسى زىچ جايلار تۈركىستان تېرىتورىيە تەۋەلىكىگە كىرگۈزۈلمەكتە ئىدى. ئۇرۇشلار زىچ ئولتۇراقلاشقان تاتارىستان بىلەن سىبىرىيە تۈركلىرى ئورۇنلاشقان جايلار مەسىلىسىدە، ئۇ يەرلەردە پەقەت تۈركىستان مۇستەقىللىق ھەرىكىتىگە ياردەمچى بولىدىغان تەشكىلاتلارنىلا قۇرۇپ چىقىشقا بولىدۇ دەپ ھۆكۈم قىلىنغان ئىدى.

(رەسىم ئورنى)

3-خەرىتە. مۇستەقىللىق كۈرىشى يىللىرىدا تۈركىستانلىق جەدىتچىلەر تەرىپىدىن قۇرۇپ چىققان بولغان «مۇختارىيەتلىك مۇسۇلمان ئەللەر فېدېراتسىيىسى» نىڭ خەرىتىسى. (بۇ خەرىتىدە يەتتەسى ۋىلايەتنىڭ شەرقىدىكى شەرقىي تۈركىستان رايونلىرى خىتاي خەرىتىسى ئىچىدە كۆرسىتىلگەن. ئ.ت.ت) (بېننىگسېندىن ئېلىندى)

بۇ ئىتتىپاقنىڭ ئاساسىي پروگراممىسى بۇ ئىتتىپاققا قوشۇلغان پارتىيىلەر تەرىپىدىن قوبۇل قىلىنغان 7 ماددىلىق ئاساسىي پىرىنسىپقا ئاساسەن بېكىتىلگەن ئىدى. مەركەزى كومىتېت بىلەن ئۇنىڭ ھەر قايسى جايلاردىكى شۆبىلىرى قەۋملار ئاساسىدا تەشكىل قىلىنغان بولماستىن، بەلكى رايونلارنى ئاساس قىلىپ تەشكىل قىلىناتتى. تۈركىستان مۇستەقىللىقىغا چىن قەلبىدىن ئىشىنىدىغان قالمۇق، يەرلىك يەھۇدىي، ئىرانلىق، ئافغان، ھىندى، ئۇكرائىن ۋە ھەتتا ئۇرۇشلارنىڭمۇ بۇ ئىتتىپاققا قاتنىشالايدىغانلىقى كۆرسىتىلگەن (5-ماددا). بۇ بەلگىلىمە تەشكىللىنىشنىڭ ئىرقى ئاساسىغا ئەمەس بەلكى ئەركىنلىك، دېموكراتىيە دېگەندەك چۈشەنچىلەرنى قوبۇل قىلىش-قىلماسلىق ئاساسىغا تۈزۈلگەنلىكىنى كۆرۈۋېلىش مۇمكىن. رۇسىيىلىكلەرگە قارشى مۇستەقىللىق كۈرىشى بىلەن شوغۇللىنىش مەقسەت قىلىنغان بىر تەشكىلاتقا ئۇرۇشلارنىڭمۇ قاتنىشىشىغا يول قويۇش، بۇ كۈرەشنىڭ بىرەر مىللەتكە قارشى چىقىشىنى مەقسەت قىلغان بولماي، بەلكى بولمىغاندا جاھانگىرلىك تۈزۈمىگە قارشى تۇرۇش پىرىنسىپىغا ئاساسلىنىۋاتقانلىقىنى كۆرۈپ ئېلىشقا بولىدۇ. بۇ يەردە كىشىنىڭ دىققىتىنى تارتىدىغان يەنە بىر نوقتا شۇكى، تاجىكلارنى باشقا بىر گۇرۇپقا مەنسۇپ كىشىلەر دەپ قارىماي، بۇ ۋەتەنگە تەۋە قىلىپ كۆرسىتىلگەنلىكىدۇر. ئەسلىدە بۇ جەمىيەت قۇرۇلۇشى ئۈچۈن ئۇيۇشتۇرۇلغان دەسلەپكى يىغىندىلار رەئىسلىك ۋەزىپىسىنى ئاۋال تاشكەنتلىك مۇنەۋۋەر قارىغا بېرىش تەشەببۇس قىلىنىپ، ئۇنىڭدىن كېيىن تاجىك يىتەكچىلىرىدىن بىرى بولغان سەدرىدىن ئەينىگە تەۋسىيە قىلىنغان؛ ئەمما ئۇلارنىڭ ھەر ئىككىسىلا مەخپى يەر ئاستى پائالىيەت بىلەن شوغۇللىنىشنى خالىمايدىغانلىقىنى بىلدۈرۈپ بۇ ۋەزىپىنى قوبۇل قىلغىلى ئۇنىمىغان ئىدى. ئۇنىڭدىن كېيىن، تەشكىلاتنىڭ رەئىسلىكىنى باشقىرت تۈركلىرىدىن بولغان زەكى ۋەلىدىگە تەۋسىيە قىلىشقان ئىدى. بۇ ئىشلار، 1920-يىللاردىكى تۈركىستانلىق زىيالىيلارنىڭ قەبىلە ۋە ئۇرۇقداشلىق پەرقىنى كۆزدە تۇتماسلىقىنى ئەمەلگە ئاشۇرالايدىغانلىقىنىڭ ئوچۇق ئىپادىسى ئىدى. مۇسۇلمان ياكى تۈرك بولمىغانلارنىمۇ بۇ جەمىيەتكە ئەزا قىلىپ قوبۇل قىلىنغانلىقى،

جەمىيەت قۇرغۇچىلىرىنىڭ تۈركىستان ئىتتىپاقى بىلەن تۈركىستان مۇستەقىللىقىغا ئىشىنىشىنىلا شەرت قىلىپ، مىللەت ۋە دىن پەرقلىرىگە قارىماي تۈركىستاندا ياشايدىغان بارلىق كىشىلەرنى تۈركىستانلىق دەپ قوبۇل قىلىۋاتقانلىقىنىمۇ ئىپادىلىمەكتە.

تەشكىلاتقا ئەزا بولۇشنىڭ ئۇسۇللىرى ئىتتىھات ۋە تەرەققىي جەمىيىتىگە ئەزا بولۇش ئۇسۇللىرىغا ئوخشاپ كېتەتتى (ت ب م ۋەكىلى ئىبراھىم يارقىن - ئارىفخان - چەتئەلدە پائالىيەت قىلىۋاتقان يىللىرىدىمۇ ت ب م گە ئەزا بولۇش ئۈچۈن شۇنىڭغا ئوخشايدىغان ئىشلار ئىشلەنگەنلىكىنى كۆرسىتىپ ئۆتدۇ. ئۇنىڭ دېيىشىچە، بۇنداق ئۇسۇل ئىتتىھاتچىلاردىن ئۆگىنىۋېلىنغان ئۇسۇل ئىكەن. ئەزا بولغۇچى كىشى، تەشكىلاتقا كىرىدىغان ۋاقىتتا قەسىمنى بوزۇسا ۋە تەشكىلاتنىڭ سىررىنى ئاشكارىلاپ قويسا ئۆلتۈرۈلۈشى قوبۇل قىلىنغان - 1991 - يىلى 10 - يانۋار كۈنىسى، ئىستانبۇل غازى ئوسمانپاشا تەۋەسىدە يارقىن بىلەن ئۆتكۈزۈلگەن شەخسى سۆھبەت خاتىرىسىدىن ئېلىندى. - ئا.ھ. ئىزاھاتى). نىزامنامىنىڭ 7 - ۋە 8 - ماددىلىرىدا بۇ تەشكىلگە ئەزا بولۇش ئۇسۇللىرى تەپسىلى تونۇشتۇرۇلغان. ئەزا بولغۇچى نامزات پروگراممىنى تولۇق ئوقۇپ چىقىپ قوبۇل قىلىدىغانلىقىنى بىلدۈرگەندىن كېيىن، ئالدىغا قويۇلغان قۇرال (مىلتىق، تاپانچا ياكى بولمىسا قىلىچ) نى ئوڭ قولىدا تۇتقۇچ، يەنە بىر قولى بىلەن قۇرئان كەرىمنى كۆتۈرۈپ تۇرىدۇ. ئەگەر مۇسۇلمان ئەمەس بولغىنىدا قۇرئان ئورنىغا مىللىي بايراقنى كۆتۈرۈپ تۇرۇپ تۈۋەندىكى قەسىمنى ئوقۇيدىكەن:

تۈركىستان مۇستەقىللىقى ئۈچۈن، ئۇلۇغ تۈركىستان قۇرۇش غايىسىغا ئىشىنىدىغان تۈركىستانلىقلار بىلەن مىللەت ياكى قەبىلە پەرقىگە قارىماي بىرلىشىپ، تۈركىستان مىللىي بىرلىكى يولى بويىچە ھۈرىيەتنى قولغا كەلتۈرگەنگىچە جان تىكىپ خىزمەت قىلىدىغانلىقىمنى ۋەجدانىم بىلەن قەسەم قىلىمەن. جەمىيەتنىڭ سىرلىرىنى ساقلايمەن. بۇنىڭ ئۈچۈن جېنىمنى پىدا. قۇرالغا، قۇرئانغا ياكى مىللىي بايرىقىمىزغا قولۇمنى قويۇپ تۇرۇپ جەمىيەت ئەزالىرى ئالدىدا بەرگەن قەسىمىگە خىيانەت قىلغىدەك بولسام، قېنىم بۇ قۇرال ئۈچۈن ھالال بولسۇن!

تەشكىلاتنىڭ پائالىيەت شەكلى كومۇنىستىك پارتىيىنىڭ ياچىكا سىستېمىسىغا ئوخشاپ كىتەتتى. ھەر بىر ياچىكا بىر قانچە كىشىلىك گۇرۇپپىدىن تەشكىل تاپاتتى. تۈۋەن دەرىجىلىك ياچىكىدىن پەقەت بىرلا كىشى يوقۇرىدىكى ياچىكا بىلەن مۇناسىۋەت تىكلىيەلەيتتى. شۇ ئارقىلىق ياچىكا ئەزالىرىدىن بىرەرسى قولغا چۈشۈپ قالغىدەك بولغىنىدا قالغان ياچىكىلارنىڭ ئەزالىرىنى پاش قىلىنىشتىن ساقلاپ قېلىش مەقسەت قىلىنغان ئىدى. بۇ نىزامنامىنىڭ قالغان ماددىلىرىدا قۇرۇلتاي ئومۇمىي يىغىنى تەشكىلاتنىڭ ئاساسلىق قارار چىقىرىش ئورگىنى دەپ بەلگىلەنگەن بولۇپ، بۇ قۇرۇلتاينىڭ قانداق چاقىرىلىدىغانلىقى ھەققىدىكى تەپسىلىي باسقۇچلار كۆرسىتىلگەن. مەركەزى كومىتېت ئورگىنىدا قەۋمىلەرگە تەۋە كىشىلەر ئاساسىي ئورۇندا تۇرماستىن، قابىلىيەت بىلەن سالاھىيەت ئاساس ئورۇندا تۇرىدۇ دەپ تەكىتلەنگەن. مەركەزى كومىتېت - سىياسىي، مالىيە ۋە مەدەنىي خاراكتېردىكى پائالىيەتلەردە بىردىن-بىر ھۆكۈم چىقىرايلىدىغان ئورگان دەپ بەلگىلەنگەن (13، -، 14 - ۋە 15 - ماددىلار). ئىقتىسادىي مەنبە بولسا ئەزالار تۆلەيدىغان بەدەل پۇلى، مەتبۇئاتچىلىق كىرىملىرى ۋە زۆرۈر تېپىلغاندا يىغىدىغان باج-سىلىق كىرىملىرىدىن تەشكىل تاپىدۇ دەپ بەلگىلەنگەن.

تەشكىلاتنىڭ ئىنتىزامى ھەممىدىن ئۈستۈن تۇتۇلماقتا ئىدى. بىرەر قارار ئېلىنىشتىن بۇرۇن ھەر خىل پىكىرلەر ئىركىن ئوتتۇرىغا قويۇلۇپ مۇنازىرە قىلىنىدىغانلىقى، ئەمما ھەر تەرەپنىڭ پىكىرى ئېلىنىپ قارار قوبۇل قىلىنغاندىن كېيىن، تالاش تارتىش قىلماي قەتئىي ئىجرا قىلىنىدىغانلىقى كۆرسىتىلگەن (17-ماددا). ئادەتتىكى ئەھۋالدا چەت دۆلەتلەردە قۇرۇلىدىغان ۋاكالەتخانىلار مەركەزگە بىۋاسىتە قارايدۇ. ئەمما ھەر قانداق بىر شەكىلدە تۈركىستاندىكى مەركەزى كومىتېت تارقىلىپ كېتىپ قالغىنىدا چەتئەلدىكى مەركەزى كومىتېت ھوقۇقىنى ئۆز ئۈستىگە ئۆتكۈزۈپ ئېلىپ، مۇستەقىل قارار چىقىرىدىغان ئورگانغا ئايلىنىدۇ (20، -، 21 - ۋە 23 - ماددىلار).



بۇ جەمىيەتنى تەشكىل قىلغۇچى ھەر قايسى گۇرۇپپىلار كىڭىشىپ قارار قىلىنغان ۋەزىپىلەرنى يىغىنچاقلىغىنىمىزدا مۇنۇ مەزمونلارنى ئۆز ئىچىگە ئالماقتا: ”تۈركىستان مۇستەقىل بولۇشى، ۋەتەننىڭ كىلەچىكى تۈركىستانلىقلار تەرىپىدىن بەلگىلىنىشى كېرەك. قۇرۇش پىلانلانغان مۇستەقىل دۆلەت دىن بىلەن سىياسەت ئارىلاشتۇرۇلمايدىغان تۈزۈمدە باشقۇرۇلۇشى ۋە مىللىي ئارمىيىگە تايىنىپ ياشايدىغان بولۇشى كېرەك. ئېتىقات ئەركىنلىكى كاپالەتكە ئىگە قىلىنىدۇ. دۆلەت، ئىقتىسادىي، مائارىپ ۋە يېزا ئىگىلىك ساھەلىرىدە خەلقنىڭ سەۋىيىسىنى ئۆستۈرۈشنى ئۆزىگە مەقسەت قىلىدۇ.“

شۆبھىسىزكى، بۇ غايىلارنى ئەمەلگە ئاشۇرۇش ئۈچۈن ئالدى بىلەن مۇستەقىللىقنى قولغا كەلتۈرۈش لازىم ئىدى. بۇنىڭ ئۈچۈن جەمىيەت سەمەرقەنت، خىۋە ۋە فەرغانە رايونلىرىدا ئۇرۇش قىلىۋاتقان باسمىچى يىتەكچىلەرنىڭ يېنىغا مەسلىھەتچىلەر گۇرۇپپىسى ئىۋەرتىش ئارقىلىق ئىشنى باشلىغان ئىدى. بۇنىڭدىكى مەقسەت، باسمىچى گۇرۇپپىلارنى ئورتاق بىر سىياسىي سەھنە ئەتراپىدا بىر يەرگە كەلتۈرۈش ھەمدە ئېلىپ بېرىۋاتقان جەڭنى پىلانلىق بىر شەكىلدە قانات يايدۇرۇشنى مەقسەت قىلىشماقتا ئىدى.

## باسمىچىلىق ھەرىكەتلىرى

باسمىچىلىق ھەرىكىتى، سوۋېت ھاكىمىيىتىگە قارشى قانات يايدۇرۇلغان تۈركىستان مىللىي مۇستەقىللىق كۈرىشىنىڭ قۇراللىق كۈرەش ساھەسىنى شەكىللەندۈرگەن ئىدى. قوقان ئاپتونومىيىسى تاشكەنت سوۋېتى تەرىپىدىن تارقىتىۋېتىلگەندىن كېيىن ئوتتۇرىغا چىققان بۇ ھەرىكەت، قىسقا ۋاقىت ئىچىدىلا پۈتۈن تۈركىستانغا كېڭىيىپ 1930-يىللارنىڭ بېشىغىچە داۋام قىلىپ بارىدۇ. قوقان مۇختارىيىتى ئېلان قىلىنغان ۋاقىتتا، بۇ ھۆكۈمەت شەھەر ئامانلىقىنى ساقلاش ۋەزىپىسىنى ئەرگەش بەگكە تاپشۇرغان ئىدى. قوقان ساقچى باشلىقى ۋەزىپىسىگە تەيىنلەنگەندە ”قۇربىشى“ ئۇنىۋانىنى ئالغان ئەرگەش بەگ، قوقان ئاپتونومىيىسى تارقىتىۋېتىلگەندىن كېيىن تاققا چىقىپ كېتىپ، پەرغانە رايونىدا سوۋېت ھاكىمىيىتىگە قارشى قۇراللىق كۈرەشنى باشلايدۇ. دەسلەپتە قوقان شەھىرى بىلەن ئۇنىڭ ئەتراپى بىلەنلا چەكلىنىپ قالغان بۇ قوزغىلاڭ، 1918-يىلىنىڭ ئوتتۇرىلىرىغا كەلگەندە پۈتكۈل پەرغانە تەۋەسىگە كېڭىيىدۇ. شۇ سەۋەبتىن قوقان مۇختارىيىتىنىڭ تارقىتىۋېتىلگەن كۈنى، باسمىچىلىق ھەرىكىتىنىڭ باشلانغان كۈنى دەپ قوبۇل قىلىنماقتا.

سوۋېت دائىرىلىرى، خەلق ئارىسىدا ۋە دۇنيا جامائەتچىلىكى ئالدىدا كىچىك كۆرسىتىش ئۈچۈن بۇ ھەرىكەتنى ”باسمىچىلىق“ دەپ ئاتاشقان ئىدى. شۇنداق قىلىپ بىر تەرەپتىن يەرلىك خەلقنىڭ بۇ ھەرىكەتكە ياردەم قىلىش ئارزۇسىنى ئازايتىشقا ئۇرۇنغان بولسا، يەنە بىر تەرەپتىن خەلقاراغا بۇ ھەرىكەتنى ئادەتتىكى بۇلاڭچىلىق ھەرىكەت قىلىپ كۆرسىتىشنى مەقسەت قىلماقتا ئىدى. سوۋېت دائىرىلىرىنىڭ بۇ تۈر ئۇرۇنۇشلىرىغا قارىماي، بىر مەزگىل ئۆتكەندىن كېيىن ”باسمىچىلىق“ دىگەن بۇ ئاتالغۇ ئەسلى لوغات مەنىسىنى يوقۇتۇپ، خەلق ئارىسىدا ”مۇستەقىللىق جەڭچىلىرى“ ياكى ”مۇجاھىتلار“ دىگەن مەنىنى بىلدۈرىدىغان سۆز ئورنىدا ئىستىمال قىلىنىشقا باشلايدۇ. ئەسلىدە، باسمىچى يىتەكچىلىرى دەسلەپكى كۈنلىرىدىن تارتىپلا ئۆزلىرىنى ”قۇربىشى“، كۈرەش پائالىيەتلىرىنى بولسا ”قۇربىشلار ھەرىكىتى“ دەپ ئاتايدىغان كەلگەن ئىدى. ئەمما سوۋېت تەرەپىنىڭ كۈچەپ تەشۋىق قىلىشى نەتىجىسىدە، ”باسمىچىلار“ دىگەن بۇ ئاتالغۇ خەلقئارالىق ئاتالغۇلار تەركىبىگە كىرىپ، بۇ رايون بىلەن مۇناسىۋەتلىك ئىشلىرىدا كەڭ كۆلەمدە قوللۇنۇش ۋەزىيىتىنى بارلىققا كەلتۈرگەن ئىدى.

(رەسىم ئورنى)

باسمىچىلار بىلەن سوۋېت دائىرىلىرى ئوتتۇرىسىدا ئۆتكۈزۈلگەن تېنچلىق سۆھبەت سورۇنلىرىدىن بىر كۆرۈنۈش. پەرغانە شەھىرى، 1921-يىلىنىڭ ياز ئايلىرى

باسمچىلىق ھەرىكىتىنىڭ تەشكىلى شەكلى ئاساسەن قوقان خانلىقىدا يولغا قويۇلغان ھەربى تۈزۈمگە ئاساسەن تۈزۈلگەن ئىدى. ئون كىشىلىك گۇرۇپپىلارغا ئون بېشىلار، يۈز كىشىلىك گۇرۇپپىلارغا يۈز بېشىلار قۇماندانلىق قىلاتتى. بەش يۈز كىشىلىك گۇرۇپپىلارغا پانسادارلار مەسئۇل ئىدى. قۇربىشلار ئۈچۈن ئەڭ كامدا مىڭ كىشىلىك بىر قۇراللىق قوشۇن تەشكىل قىلىنىشى لازىم ئىدى. بىر قانچە قۇر بېشىغا مەسئۇل بولغان كىشى ”لەشكەر بېشى“ دەپ ئاتالماقتا ئىدى. ئادەتتە باسمىچى يىتەكچىلىرى خەلق ئاممىسىنىڭ بارلىق تەبىقىلىرىدىن كەلگەن كىشىلەردىن تەركىپ تاپماقتا ئىدى. ئۇلارنىڭ ئىچىدە رايونلارغا تەۋە يىتەكچىلەر، دىنىي زاتلار، كونا ھەربىلەر، سابىق ھۆكۈمەت ئەمەلدارلىرى ياكى بىلىملىك جەدىتچىلەرمۇ بار ئىدى. پەقەت مۇشۇ ئالاھىدىلىكىگە ئاساسەن باسمىچىلىق ھەرىكىتىنى سوۋېت دائىرىلىرى تەرىپلەشكىنىدەك ئۇنداق فىئودال خاراكتىرىگە ئىگە بولماي، ئەكسىچە خەلق ئاممىسىنىڭ بارلىق ساھەلىرىگە ۋەكىللىك قىلىدىغان بىر ئومۇمىي خەلق ھەرىكىتى ئىكەنلىكىنى كۆرۈۋېلىشقا بولىدۇ. بولۇپمۇ فەرغانە رايونىدىكى باسمىچىلار تەرىپىدىن ئوتتۇرغا قويۇلغان ”تۈركىستان - تۈركىستانلىقلارنىڭدۇر“، ”سوۋېت ھاكىمىيىتى تۈركىستاندىن چىقىپ كەتسۇن“، ”بىزگە مۇستەبىتلەردىن تازىلانغان تۈركىستان كىرەك“ دىگەندەك شۇئارلىرى، بۇ ھەرىكەتنىڭ ئاساسلىق غايىسىنى تولۇق ئىپادىلەپ بەرمەكتە.

باسمچىلىق ھەرىكىتىنىڭ سوۋېتلەر تەرىپىدىن قايسى تۈردە تەرىپلىنىۋاتقانلىقىنى فرۇنزېنىڭ ئۆزى بىۋاسىتە قىزىل ئارمىيىگە ئېلان قىلغان بىر بۇيرۇقىدىن ئېنىق كۆرۈۋېلىشىمىز مۇمكىن:

يولداشلار، تۈركىستاننىڭ ئۈنچە-مەرۋايىتى دەپ تونۇلغان فەرغانە ئىككى يىلدىن ئارتۇق ۋاقىتتىن بېرى قانلىق ئۇرۇش مەيدانىغا ئايلىنىپ قالماقتا. ... بۇ يەردىكى سوۋېت ھاكىمىيىتى قۇرۇلغان دەسلەپكى يىللىرىدا ياۋرۇپالىق ۋە يەرلىك بولۇپ كەڭ ئىشچى-دېھقانلار ئاممىسىنى ئۆز ئەتراپىغا جەلىپ قىلىشنىڭ ئورنىغا، ئەمگەكچىلەر خەلقىنى ئۆزلىرىدىن يىراقلاشتۇرۇش ئۈچۈن قولىدىن كېلىشىچە ھەرىكەت قىلىپ كەلگەن ئىدى. ... مۈلۈكنىڭ كولىكتىپلاشتۇرۇلۇشى ئورنىغا پەقەت بۇرچۇن ئازىيە سىنىپىنىڭ قولىدىكى مۈلۈكلەرنى مۇسادىرە قىلىش بىلەنلا قالماي، ئورتا ھاللىق دېھقانلارنىمۇ بۇلاڭ-تالاڭ قىلىشقان. ... بۇ جايلاردا پائالىيەت قىلىۋاتقان قىزىل ئارمىيە قوشۇنلىرىنى، ئىنقىلاپنى ھىمايە قىلىدىغان يىتەكچىلەردىن بەزى كىشىلەر ۋە ئەمگەكچى خەلق ئىستىبدات قۇرالى سۈپىتىدە پايدىلىنىپ كەتكەن. باسمىچىلار ھەرىكىتى دەپ ئېيتىلىۋاتقان بۇ ھەرىكەتلەر، ئەنە شۇ ئاساستا بارلىققا كەلگەن بىر ھەرىكەتتۇر. شۇڭا، باسمىچىلارنى ئاددى بۇلاڭچىلار ھەرىكىتى دەپ قارىماسلىقىمىز لازىم. ئەگەر راستىنلا ئادەتتىكى بۇلاڭچىلارنىڭ ھەرىكىتى بولغىنىدا ئىدى، ئۇلارنى ئاللىمۇ قاچان يىغىشتۇرۇپ بولار ئىدۇق.

باسمچىلىق ھەرىكەتلىرى ئاساسەن ئالغاندا خەلق ئاممىسىنىڭ دىنىي ھىسسىياتلىرىنىڭ قوزغىتىلىشى ۋە مىللىي ھىسسىيات ئاساسىدا كۈچىيىپ بارغان بىر ھەرىكەت ئىدى. بۇ ھەرىكەتنىڭ ئەڭ ئاجىز يېرى، ئۇلاردا ئورتاق بىر سىياسىي پروگراممىنىڭ يوقلىقى ئىدى. شۇنداق بولغاچقا، بىر مەركەز ئەتراپىغا ئۇيۇشۇش، ئورتاق سىتراتېگىيەلەر تۈزۈپ چىقىش ئىمكانىيىتى بولماي قالدۇ. ئورتا ئاسىيا مىللىي ئاۋام ئىنقىلاۋىي جەمئىيەتلەر ئىتتىپاقى ئورتاق بىر سىياسىي پروگرامما تۈزۈپ چىقىش، باسمىچىلىق ھەرىكەتلىرىنى بىرلا يىتەكچى ئورگان ئەتراپىدا بىرلەشتۈرۈش ئۈچۈن تىرىشچانلىق كۆرسىتىپ باققان بولسىمۇ تۈزۈك بىر نەتىجىگە ئېرىشەلمەيدۇ.

1918-يىلى فەرغانە رايونىدا باشلانغان باسمىچىلىق ھەرىكىتى تېز سۈرئەت بىلەن كېڭىيىپ، 1919-يىلىنىڭ ئوتتۇرىلىرىغا كەلگەندە پەرغانە رايونىدىكى بارلىق مەركەزى شەھەرلەر باسمىچىلارنىڭ قولىغا ئۆتۈپ بولغان بىر ۋەزىيەت شەكىللەنگەن ئىدى. دەسلەۋدە ئەرگەش قۇربىشى تەرىپىدىن باشلىتىلغان بۇ ھەرىكەت، بىر مەزگىل ئۆتكەندىن كېيىن مادامنىبەگ (مۇھەممەد ئىمىن)، شىر مۇھەممەتبەگ قاتارىدىكى قابىلىيەتلىك قۇربىشىلىرىنىڭ ئوتتۇرغا چىقىشى نەتىجىسىدە راسا كۈچىيىپ بارغان ئىدى. سوۋېت دائىرىلىرى بۇ ھەرىكەتنى باستۇرۇش ئۈچۈن سوفونوۋ، فىلىپوۋ ۋە سىياسىبوۋلاردىن تەشكىل تاپقان بىر ئىنقىلاۋىي ئالدىنقى سەپ تەشكىل قىلىدۇ. بۇ رەھبەرلىك گۇرۇپپىسى بۇ ئىشنى كىلىشتۈرەلمىگەندىن كېيىن، قايتىدىن 5 كىشىلىك ئىنقىلاۋىي

كومىتتە تەشكىل قىلىپ چىقىدۇ. بۇ كومىتتە بىلەن قىزىل ئارمىيە شۇنچە تىرىشقىنىغا قارىماي بۇ ھەرىكەت بېسىقماق تۇرماق كۈندىن كۈنگە كۈچلىنىپ كېڭىيىشكە باشلايدۇ. سوۋېت دائىرىلىرى تۈركىستان باسمىچىلىق ھەرىكىتىگە خاتىمە بەرگۈزۈش ئۈچۈن تېخىمۇ كەسكىن تەدبىر قوللىنىشى لازىم ئىكەن دەيدىغان خۇلاسغا كېلىدۇ. 1919-يىلىنىڭ ئوتتۇرىلىرىغا كەلگەندە تۈركىستاندا سوۋېت ھاكىمىيىتىنى ساقلاپ قېلىش مەقسىتىدە ”تۈركىستان فرونتى” تەشكىللىنىپ، بۇنىڭغا گېنېرال فرۇنزىنى باش قۇماندان قىلىپ تەيىنلىنىدۇ. فرونزى، ئۆزىنىڭ شىتاپ ھەيئىتىنى ئېلىپ 1920-يىلى فەۋرالدا تاشكەنتكە كېلىپ پائالىيەتلىرىنى باشلىۋېتىدۇ.

1920-يىللارغا كەلگەندە تۈركىستان تەۋەسىدە پەرغانە رايونى، تۈركمەن سەھراسى ۋە شەرقىي بۇخارا رايونى قاتارلىق ئۈچ مۇھىم باسمىچىلىق مەركىزى بارلىققا كېلىدۇ. بۇلار پەرغانە رايونى، تۈركىستان سەراسى ۋە شەرقىي بۇخارا رايونى قاتارلىق جايلاردىن تەشكىل تاپماقتا ئىدى. قوقان مۇختارىيىتى ئاغدۇرۇلشى بىلەن تەڭ تۇنجى بولۇپ باسمىچىلىق ھەرىكىتى ئوتتۇرىغا چىققان پەرغانە تەۋەسىدە ئەرگەش قۇر بېشى، مادامنىبەگ، شىر مۇھەممەتبەگ ۋە خال غوجا قاتارلىق كىشىلەر ئەڭ داڭدار باسمىچى يىتەكچىلىرىدىن بولغان ئىدى. مادامنىبەگنىڭ قوشۇنى تەركىۋىدە ئاق ئۇرۇس ئوفىتسېرلىرى بىلەن ئۇرۇس ئەسكەرلىرىمۇ بار ئىدى. خىۋە خانلىقىنىڭ ئاغدۇرۇلشى بىلەن تەڭ، جۈنەيتخان باشچىلىقىدىكى تۈركمەن باسمىچىلىرى خارەزم جۇمھۇرىيىتىنىڭ يېزا-قىشلاقلىرىغا چېكىنىپ بېرىۋېلىپ شۇ يەرلەردە جەڭ قىلماقتا ئىدى. چارچوبىدا قۇرۇلغان مەخپى مىللىي تۈركمەن كومىتېتىمۇ ئۇ جايلاردىكى ئۇششاق گۇرۇپپىلارنى بىر مەركەز ئاستىغا يىغىشقا كىرىشكەن ئىدى. سوۋېتلەر دائىرىسى بۇخارا خانلىقىنى ئاغدۇرۇۋېتىشى نەتىجىسىدە، بولۇپمۇ شەرقىي بۇخارا تەۋەسىدە نۇرغۇنلىغان باسمىچى قوشۇنلارنىڭ ئوتتۇرىغا چىقىشىغا سەۋەپ بولۇپ بەرگەن ئىدى. ئىبراھىم لاقايىبەگ، فۇزەيل مەخدۇم ۋە دەۋىلەتمەندىبەگ قاتارىدىكى كىشىلەر بۇ رايوننى ئاساسەن ئۆز تېزگىنى ئاستىغا ئېلىۋالغان ھېساپتا ئىدى. شۇنىڭدەك يەنە سەمەرقەنت رايونى بىلەن زەرەپشان ۋادىسىدا ئۇششاق-چۈششەك نۇرغۇنلىغان باسمىچى گۇرۇپپىلىرى ھەرىكەت قىلماقتا ئىدى.

بەزى قۇربىشلار ئۆز رايونلىرىدا ھۆكۈمەت قۇرۇش ۋاستىسىغا تايىنىپ تېخىمۇ كۈچلۈك ئاساس تىكلەش ئۈچۈن تىرىشماقتا ئىدى. 1919-يىلى 24-سېنتەبىر كۈنى مادامنىبەگ شەرقىي تۈركىستان چېگراسىغا يېقىن بىر يەر بولغان ئۆركەشتامدا پەرغانە ۋاقىتلىق ھۆكۈمىتىنى قۇرۇپ چىقىدۇ. ئەمما سوۋېت قۇراللىق قوشۇنىنىڭ تىنماي ھۇجۇم قىلىشى نەتىجىسىدە بەش ئايدەك ۋاقىت ئۆتكەندىن كېيىن ئۇمۇ تېنچلىق سۆھبىتىگە ئولتۇرۇشقا مەجبۇر بولىدۇ. بۇنىڭغا ئوخشايدىغان ئەھۋالدىن يەنە بىرنى 1920-يىلى 3-مارت كۈنى شىر مۇھەممەتبەگ ئەمەلگە ئاشۇرغان بولۇپ، تۈركىستان ۋاقىتلىق ھۆكۈمىتىدىن بىرنى قۇرۇپ چىققان ئىدى. ئۆزىنى ئەمىرئى لەشكەرئى ئىسلام (ئىسلام ئارمىيە ئەمىرى) دەپ ئېلان قىلغان شىر مۇھەممەتبەگ، قوقان خانلىقىغا ئوخشىتىلغان ھۆكۈمەت ئورگىنى تەشكىللىپ چىقىدۇ. ئۇنىڭ ئۈستىگە يەنە پەرغانە تەۋەسىدىكى داڭلىق كىشىلەر ئارىسىدىن 12 كىشىلىك بىر مەسلىھەتچىلەر كېڭىشىنىمۇ تەشكىللىەيدۇ. ئىنىسى تاش مۇھەممەتبەگنى ئافغانىستاندا تۇرۇشلۇق ۋەكىلى قىلىپ ئىۋەرتىدۇ. يەنە بىر ئىنىسى بولغان روزمۇھەممەتبەگنىمۇ شەرقىي تۈركىستانغا ۋەكىل قىلىپ تەيىنلەيدۇ. ئەپسۇسكى، روزمۇھەممەتبەگ بۇ ۋەزىپىنى ئۈستىگە ئېلىش ئۈچۈن قەشقەرگە كىتىۋاتقىنىدا تاغ ئىچىدە دۈچ كەلگەن بىر قېتىملىق قار كۆچۈش ھادىسىسىدە پۈتۈن ئادەملىرى بىلەن قار ئاستىدا قېلىپ قۇربان بولىدۇ. شىر مۇھەممەتبەگ پەرغانە رايونىدا ئۇرۇشنى ئىككى يىلغىچە ئىزچىل داۋاملاشتۇرىدۇ. ئاندىن 1921-يىلىنىڭ سېنتەبىرلىرىدە دۈشەنبەگە قېچىپ بېرىۋالغان ئەمىر سەئىد ئالىمخاننىڭ يېنىغا بېرىۋېلىپ، ئۇ يەردە ئەمىر ئافغانىستانغا ماڭىدىغان ۋاقىتقىچە ئۇنىڭ يېنىدا تۇرۇپ پائالىيەت قىلىدۇ. ئۇنىڭدىن كېيىن، باسمىچىلارغا كېلىپ قوشۇلغان ئەنۋەر پاشانىڭ قېشىغا ئىنىسى نۇر مۇھەممەتبەگنى ئىۋەرتىپ، ئەنۋەر پاشا قانات يايدۇرغان بارلىق كۈرەشلەرگە ئىزچىل تۈردە ياردەم قىلىپ كېلىدۇ. ئەنۋەر پاشانىڭ ۋاپاتىدىن كېيىن، شارائىتنىڭ بارغانسېرى قىيىنلىشىپ كىتىۋاتقانلىقى

ئۈچۈن، ئىنسى بىلەن بىرلىكتە 1922-يىلىنىڭ سىنتەبىر ئېيىدا ئافغانىستانغا ئۆتۈپ كېتىشكە مەجبور بولدى.

(رەسىم ئورنى)

ئەپسانىلاشقان باسمىچىلار رەھبىرى شىر مۇھەممەتبەگ دوستلىرى بىلەن بىرگە: 1. شىر مۇھەممەتبەگ؛ 2. ئۇكىسى، لەشكەر بېشى نۇر مۇھەممەتبەگ؛ 3. لەشكەر بېشى موللا ھاتەم؛ 4. باش كاتىۋى نەزىر قاباۋىي (1922-يىلى)

1922-يىلىنىڭ ئاخىرلىرىدا تۈركىستان تەۋەسىدە ھەرىكەت قىلىۋاتقان باسمىچىلارنىڭ ئومۇمىي سانى ئاتىمىش مىڭ ئەتراپىدا، ئۇلارغا قارشى تۇرۇش ئۈچۈن سوۋېت دائىرىلىرىنىڭ بۇ جايلارغا يۆتكەپ ئاپارغان ئەسكەر سانى يۈز مىڭ ئەتراپىدا دەپ خاتىرىلەنگەن. ئەنئەنە پاشانىڭ قوشۇلىشى بىلەن شەرقىي بۇخارا تەۋەسى باسمىچىلىق ھەرىكىتىنىڭ مەركىزىگە ئايلىنىپ، باسمىچىلىق ھەرىكەتلىرىمۇ خەلقئارالىق سىياسىي مەسىلىلەر كۈن تەرتىۋىگە كىرگەن ئىدى. بۇ رايونغا قىزىقىدىغان بارلىق دۆلەتلەر ئەنئەنە پاشانىڭ بۇ جايلاردا نىمە ئىشلارنى ۋۇجۇتقا چىقىرالار دەپ ئۇنىڭ بارلىق ھەرىكىتىنى يېقىندىن كۈزىتىپ كەلمەكتە ئىدى. ئەنئەنە پاشا ئۆزىنىڭ ئۇرۇش تەجرىبىسىنى تولۇق ئىشقا سېلىپ، قىسقا ۋاقىت ئىچىدىلا بۇ جايلارنى ئۆز تەسىر دائىرىسىگە ئېلىۋالغان ئىدى. بۇ جايلاردىكى ئىبراھىم لاقابىگەدىن باشقا بارلىق باسمىچى كۈچلىرىنى بىر يەرگە كەلتۈرۈپ ئۈنۈملۈك ھەمكارلىق تىكلەنگەن ئىدى. قۇرۇلۇش مەخدۇم، ئىشان سۇلتان ۋە دۆلەتمەندبەگ قاتارلىق قۇر بېشىلار ئەنئەنە پاشانىڭ رەھبەرلىكى ئاستىدا كۈرەشنى داۋاملاشتۇرۇپ كەلمەكتە ئىدى. بۇ جەرياندا، ئەنئەنە پاشا ئافغانىستان ئەمىرى ئامانۇللاخان بىلەن قۇيۇق مۇناسىۋەت تىكلەنگەن ئىدى. يەنە بىر تەرەپتىن، يۈز بېرىۋاتقان بۇ ھادىسىلەر سوۋېت دائىرىلىرىنى بۇ جايلارغا تېخىمۇ كۆپ ئەسكەر يۆتكەش، ئەنئەنە پاشاغا ياردەم بېرىش ئېھتىمالى بولىدىغان بارلىق ساھەلەرگە كۈچلۈك بېسىم ئىشلىتىش ۋەزىيىتىنىمۇ كەلتۈرۈپ چىقارغان ئىدى. ئۇرۇشلار شۇ ئارقىلىق 1922-يىلىنىڭ ئوتتۇرىلىرىغا كەلگىچە سابىق بۇخارا ئەمىرى تەرەپتارى بولغان باسمىچىلار يەتتەكچىلىرىنى ئەنئەنە پاشادىن ئايرىۋېتىش ئۈچۈن تۇتۇش قىلىدۇ. بۇ جەرياندا ئافغانىستان ئەمىرىنىڭ تۇتقان سىياسەتلىرىمۇ ئۇلارغا پايدىسىز تەرەپكە قاراپ ئۆزگەرمەكتە ئىدى. يۈز بەرگەن بۇ تۈردىكى قىيىنچىلىقلارغا قارىماي، ئەنئەنە پاشا ئۇرۇشنى قەتئىي چىڭ تۇرۇپ داۋاملاشتۇرماقتا ئىدى. ئەپسۇسكى، بەلجىۋان ئۇنىڭ بارالمايدىغان ئەڭ ئاخىرقى مەنزىلى بولۇپ قالىدۇ. ئەنئەنە پاشا، 1922-يىلىنىڭ 4-ئاۋغۇست كۈنى بىر قېتىملىق ئۇرۇش ھۇجۇمىدا شېھىت بولىدۇ. ئەنئەنە پاشانىڭ ۋاپاتى باسمىچىلىق ھەرىكەتلىرىنىڭ ئاساسەن تارقىلىپ كېتىشىگە سەۋەپ بولىدۇ. ئۇنىڭ ئورنىنى ئالغان ھاجى سەمىيىنىڭ كۆرسەتكەن پۈتۈن تىرىشچانلىقلىرى بۇ خىل تارقىلىشنىڭ ئالدىنى ئېلىشقا يېتىشمەي، باسمىچىلىق ھەرىكىتى 1923-يىلىدىن كېيىن ئۆزىنىڭ بۇرۇنقى كۈچ قۇدرىتىگە زادىلا ئېرىشەلمەيدۇ.

ئىچكى-تاشقى قىيىنچىلىقلىرىنىڭ مۇتلەق كۆپ قىسمىدىن قۇتۇلىۋالغان مۇسكۇدا دائىرىلىرى، تۈركىستان تەۋەسىدىكى باسمىچىلىق ھەرىكەتلىرىنى تولۇق يوقۇتۇش ئىرادىسىگە كېلىپ 1923-يىلىنىڭ بېشىدا تۈركىستان تەۋەسىگە زور مىقتاردا قىزىل ئارمىيە قوشۇنلىرىنى يۆتكەشكە كىرىشىدۇ. يەنە شۇ يىلى سۈۋېتلەر ئىتتىپاقى ئارمىيىسى باش قوماندانى س. س. كامېنېۋنىڭ تۈركىستانغا كىلىشى، بۇ يەردىكى باسمىچىلارغا قارشى ئۇرۇشقا بىۋاسىتە قۇماندانلىق قىلغانلىقى، سوۋېت دائىرىلىرىنىڭ بۇ ئىشقا ئالاھىدە ئەھمىيەت بەرگەنلىكىنى كۆرسىتىپ بېرىدۇ. يەنە بىر تەرەپتىن، سوۋېت دائىرىلىرى باسمىچىلىق ھەرىكەتلەرگە قىلىنىۋاتقان ياردەملەرنى چەكلەش ئۈچۈن خەلقنىڭ كۆڭلىنى ئېلىشقا ئەھمىيەت بېرىلىشى كىرەكلىكىنى تونۇپ يەتمەكتە ئىدى. رۇسىيە كومپارتىيە مەركەزى كومىتېتىنىڭ تۈرك بىيروسى كۈچلۈك نازارەتلىق قوزغىۋەتكەن ۋەقە مۈلۈكلىرىنى مۇسادىرە قىلىش قارارىغا تۈزىتىش كىرگۈزىدىغانلىقىنى ئېلان قىلىدۇ. شۇنىڭدەك يەنە ئىسلامىي ئوقۇتۇش مۇئەسسەلىرىنى قايتىدىن ئېچىۋېتىش ھەمدە شەرىئەت مەھكىمىلىرىنىڭ پائالىيەت قىلىشىغا يول قويىدىغانلىقىنىمۇ ئېلان قىلىدۇ. چىقىرىلغان بۇ قارارلار بىلەن بىرگە، يېڭى

ئىقتىسادىي سىياسەتلىرى (ن.ئى.پ) نى مۇزاكىرىگە قويۇشى خەلقنىڭ نارازىلىقلىرىنى تىنچىتىش ھەمدە بولۇپشۇنكلار ھاكىمىيىتىگە بولغان ئۆچمەنلىكلەرنى ئازايتىش رولىنى ئوينىدى.

(رەسىم ئورنى)

تىللا قارى مەدرىسىنىڭ قوروسىدا تەشكىللەنگەن بىرلا كىشىلىك قارىلغۇچى ھەم سوتچى بولغان سوۋېت ئۇچۇق سوت مەھكىمە مەيدانىدىن بىر كۆرۈنۈش. سەمەرقەنت، 1923

(رەسىم ئورنى)

سوت مەھكىمىسىدە سوتلىنىۋاتقان باسمىچىلاردىن بىر كۆرۈنۈش. سەمەرقەنت، 1923

1923-يىلىنىڭ ئاخىرلىرىغا كەلگەندە باسمىچى گۇرۇپپىلارنىڭ كۆپ قىسمى تارمار قىلىنغان ۋەزىيەت شەكىللەنگەن ئىدى. باستۇرۇلۇشتىن ئامان قالغان باسمىچى يىتەكچىلىرىنىڭ بىر قىسمى سوۋېت قۇراللىق كۈچلىرىگە تەسلىم بولىدۇ. يەنە بىر قىسمى بولسا تارقاق شەكىللەردە ئۇششاق گۇرۇپپىلارغا بۆلۈنۈپ كۈرەشنى داۋاملاشتۇرىدۇ. شەرقىي بۇخارا رايونىدىكى لاقاي ئىبراھىمبەگ، تۈركمەنىستان تەۋەسىدە جۈنەيتخان قاتارلىقلار رۇسىيىلىكلەرگە قارشى كۈرەشنى يەنە بىر قانچە يىل داۋاملاشتۇرغان يىتەكچىلەر ئىدى. ئەمما يىتەكچىلەر دەرىجىدە قۇراللانمىغان، ئارقا سەپ تەمىنات ياردىمى بولمىغان، ئۆز ئىچىدىمۇ بىرەر سىياسىي بىرلىككە كاپالەتلىك قىلالىمىغان باسمىچى گۇرۇپپىلار مەخسۇس ھەربىي تەلىم-تەربىيە كۆرگەن مۇنتىزىم ئارمىيە ئالدىدا مۇۋەپپەقىيەتكە ئېرىشەلمىشى مۇمكىن ئەمەس ئىدى. شۇنداق بولغاچقا، قالغان باسمىچىلارمۇ كېيىنكى يىللاردا ئافغانىستاننى ئاساس قىلغان ھالدا ئىران ۋە شەرقىي تۈركىستان قاتارىدىكى خوشنا ئەللەرگە ئۆتۈپ كېتىشكە مەجبۇر بولىدۇ. 1926-يىلىنىڭ باھار ئايلىرىغىچە شەرقىي بۇخارا رۇسىيىلىكلەرگە قارشى كۈرەشنى داۋاملاشتۇرۇپ كەلگەن ئىبراھىم لاقايىگە، شۇ ۋاقىتتىكى كۈنلىرىنى مۇنداق خاتىرىلەپ قالدۇرغان ئىدى:

يىتەكچى دەرىجىدە قۇرال-ياراق ۋە ئوق-دورا، ئۇرۇشقا قاتناشتۇرغۇدەك ئادەم كۈچىمىز بولمىغاچقا، سوۋېت تەۋەسىدە تىرىشىپ تۇرۇپىرىشنىڭ قىلچە ئەھمىيىتى قالمىغان ئىدى. بىر بۇلۇڭغا قىستاپ قويۇلغان ئەھۋالدا ئىدىم. ئاخىرىدا ماڭغۇدەك بىرلا يول قالغان بولۇپ، چېگرادىن ئۆتۈپ ئافغانىستان تەرەپكە ئۆتۈپ كېتىشتىن باشقا چارەم يوق ئىدى. ئاخىرى يېنىمدىكى 50 نەپەر يىگىتلىرىم بىلەن بىرگە چېگرادىن چىقىپ كېتىشكە مەجبۇر بولدۇم.

تۈركمەن سەھراىرىنىڭ غوجايىنى ھالىغا كەلگەن ئەپسانىۋى باسمىچىلار يىتەكچىسى جۈنەيتخانمۇ 1928-يىلىسى ئەسكەرلىرىنى ئېلىپ ئاۋال ئىران تەرەپكە، ئۇ يەردىن يەنە ئافغانىستانغا ئۆتۈپ كېتىدۇ. شۇنداق قىلىپ تۈركىستان تەۋەسىدە 1918-يىلىدىن بۇيان داۋاملىشىپ كېلىۋاتقان قۇراللىق مىللىي مۇستەقىللىق كۈرەشى ئاساسىي جەھەتتىن ئاخىرلاشقان ھىساپلاندى (تۈركىستاندىن چەتئەلگە چىقىپ كەتكەن باسمىچى يىتەكچىلەر داۋاملاشتۇرۇۋاتقان قۇراللىق كۈرەشلەر ھەققىدە ئامۇ دەرياسىنىڭ ئۇ قېتىدا دېگەن بايقا قارالسۇن - ئا.ھ. ئىزاھاتى).

## تۈركىستان تەۋەسىدىن چەت دۆلەتلەرگە كۆچ - كۆچلەر

تۈركىستاندىن قېچىپ چىقىپ چەت دۆلەتلەردە قانات يايدۇرۇلغان سىياسىي كۈرەشلەر ئاساسەن زىيالىيلار تەرىپىدىن قانات يايدۇرۇلغان ھەرىكەتلەر ئىدى. بۇ ئىنقىلاپچىلار تەرىپىدىن قانات يايدۇرۇلغان پائالىيەتلەر ئاساسلىقى تۈركىستانلىق مۇجاھىتلار بىلەن مۇھاجىرلار تۇرۇۋاتقان دۆلەتلەرگە مەركەزلەشكەنلىكى كۆرۈلمەكتە. فرانسىيىنى ھېساپقا ئالمىغاندا، قالغان دۆلەتلەرنىڭ ھەممىسىدە دېگىدەك ئەھۋال شۇنداق ئىدى. ئەنە شۇ سەۋەپتىن، 20-ئەسىرنىڭ بېشىدىن تارتىپ تۈركىستاندىن چەت دۆلەتلەرگە قاراپ كۆچ-كۆچ ھەرىكەتلىرىنىڭ

سەۋەپلىرى بىلەن ئالاھىدىلىكىدىن تولۇق خەۋەردار بولغىنىمىزدا، چەت دۆلەتلەردە قانات يايدۇرۇلغان كۈرەشلەرنى تېخىمۇ ياخشى چۈشىنىپ ئالالايمىز.

1900-يىللارنىڭ باشلىرىدىن باشلانغان تۇنجى چوڭ كۆچۈش دولقۇنى، 1916-يىلىسى چاررۇسىيىگە قارشى قانات يايدۇرۇلغان قوزغىلاڭلاردىن كېيىن كۆرۈلدى. ئىككىنچى قېتىملىق چوڭ كۆچ-كۆچ، باسمىچىلىق ھەرىكەتلىرى كۆپەيگەن يىللاردا يۈز بېرىدۇ. ئۈچۈنچى قېتىملىق كۆچۈش دولقۇنى سوۋېتلەر ئىتتىپاقىدا "كوللىكتىپلاشتۇرۇش ھەرىكىتى" باشلانغان يىللاردا يۈز بېرىدۇ.

1916-يىلىدىكى شەرقىي تۈركىستانغا قاراپ يۈز بەرگەن چوڭ كۆچ-كۆچنى ھىساپقا ئالمىغاندا، سوۋەتلەر ئىتتىپاقى دەۋرىدىكى بارلىق كۆچۈش ھەرىكەتلىرى ئاساسەن ئالغاندا ئافغانىستانغا، بولۇپمۇ شىمالىي ئافغانىستانغا قاراپ يۈزلەنگەن ئىدى. تۈركىستانلىق كۆچمەنلەرگە نىسبەتەن ئافغانىستاننىڭ بۇنچە جەلىپ قىلارلىق بولۇشىغا، ئاساسەن ئالغاندا تۆۋەندىكىچە تارىخىي ۋە جوغراپىيىلىك جەھەتتىكى بىر قانچە تۈرلۈك ئامىل سەۋەپچى بولماقتا ئىدى.

14-ئەسىرلەردە ئورتا ئاسىيادا تۆمۈر تەرىپىدىن قۇرۇلغان چاغاتاي ئىمپېراتورلىقى ئۇنىڭ نەۋرىسى بابۇر دەۋرىگە كەلگىنىدە پارچىلىنىپ كېتىدۇ. شەيبانى ئۆزبەكخانغا قارشى ئۇرۇش قىلىۋاتقان بابۇر شاھ بۇ ئۇرۇشتا يېڭىلىپ بۇ رايوننى تاشلاپ چىقىپ كېتىدۇ. بابۇر ھىندىستانغا كەتكىنىدىن كېيىن، ئامۇ دەرياسىنىڭ جەنۇبىغا ئۆتكەن شەيبانى ئۆزبەكخان بۇ رايوندىكى قۇندۇز، بەدەخشان، بەلىخ ۋە ھېرات قاتارىدىكى شەھەر دۆلەتلىرىنى بېسىۋالىدۇ. ئاندىن كېيىن غەربكە يۈزلىنىپ ئىراندىكى سافاۋىتلار سۇلالىسىغا قارشى ئۇرۇش قىلىدۇ. 1510-يىلقى مەرۋى ئۇرۇشىدا يېڭىلىپ جەڭ مەيدانىدا ئۆلتۈرىلىدۇ. شەيبانى ئۆزبەكخاننىڭ ئۆلۈمىدىن كېيىن بۇ جايلاردا ئۇزۇنغا سوزۇلغان ئۇرۇشلار يۈز بېرىپ، ھەر قايسى ئۆزبەك گۇرۇپلىرى ئامۇ دەرياسىنىڭ شىمال ۋە جەنۇب تەرەپلىرىدە بىر قانچە خانلىق قۇرۇپ چىقىشىدۇ. جەنۇبتا، يەنى بۈگۈنكى شىمالىي ئافغانىستاندا قۇرۇلغان ئۆزبەك خانلىقلىرى ئۇششاق شەھەر دۆلەتلىرىنى شەكىللەندۈرگەن ئىدى.

ئۇ ۋاقتلاردا، يەنى 18-ئەسىرنىڭ ئوتتۇرىلىرىدىن باشلاپ ھىندىقۇش تاغلىرىنىڭ جەنۇبىدا بىر ئافغانىستان دۆلىتى شەكىللەنمەكتە ئىدى. ھىندىقۇش تاغلىرىنىڭ جەنۇبىدىكى پەشتۇ قەبىلىلىرىنى تىزگىنلەپ تۇرۇۋاتقان ئەخمەت شاھ دۇررانى، 1759-يىلى ھىندىقۇشنىڭ شىمالىغا يۈرۈش قىلىپ بەلىخ شەھىرىنى بېسىۋالغان بولسىمۇ، ئافغان ھاكىمىيىتى ئۇ يەرلەردە ئۇزۇنغىچە پۇت تىرەپ تۇرالمىدۇ. تەخمىنەن ئون يىلدەك ۋاقىت ئۆتكەندىن كېيىن، بۇخارا خانى ئەخمەت شاھ ئامۇ دەرياسىنىڭ جەنۇبىغا ھۇجۇم قىلىپ بەلىخ شەھىرىنى قايتۇرۇۋالىدۇ. شۇنداق قىلىپ بۇ جايلار بۇخارا خانلىقىنىڭ ھاكىمىيىتى ئاستىغا ئۆتكەن ئىدى. ئەخمەت شاھنىڭ ۋاپاتىدىن كېيىن بۇ جايلاردا بارلىققا كەلگەن ھۆكۈمەتسىزلىك ۋەزىيىتى قۇندۇز، تاشقورغان ۋە سەمەنگان قاتارىدىكى شەھەرلەردە قايتىدىن ئۇششاق ئۆزبەك خانلىقلىرىنىڭ ئوتتۇرىغا چىقىشىغا پۇرسەت يارىتىپ بېرىدۇ. ئەمما بۇ ئۇششاق شەھەر دۆلەتلىرى ئۆزئارا تىنماي جىدەللىشىپ كەلمەكتە ئىدى. بۇ خىل ۋەزىيەتتىن پايدىلانغان ئافغان ئەمىرى دوست مۇھەممەتخان، 1859-يىلىسى ئامۇ دەرياسىنىڭ جەنۇبىدىكى ئۇششاق ئۆزبەك دۆلەتلىرىنى تارمار كەلتۈرۈپ بۇ جايلارنىڭ ئىگىدارچىلىق ھوقۇقىنى قولغا كىرگۈزۋالىدۇ. شۇنداق قىلىپ، جەنۇبىي تۈركىستان تەۋەسى سىياسىي جەھەتتىن ئافغان تۈركىستانى ھالىغا كېلىپ قالىدۇ.

1880-يىلىسى، ئافغان پادىشاھى بولغان ئەمىر ئابدۇراخمانخان شىمالىي ئافغانىستانغا، يەنى ئافغان تۈركىستانىغا قارىتا بىر قېتىملىق پەشتۇلاشتۇرۇش سىياسىتىنى يولغا قويۇشقا كىرىشىدۇ. شىمالىي ئافغانىستانغا پەشتۇ كۆچۈرۈش ئىشى مۇنداق ئىككى خىل شەكىلدە ئىجرا قىلىنغان ئىدى: ئەمىر ئابدۇراخمان، تەخمىنەن يىگىرمە يىلدەك ھاكىمىيەت يۈرگۈزگەن مەزگىللەردە، ھەر قانداق بىرەر باھانە سەۋەپ بىلەن مۇقىملىقىغا تەسىر كۆرسىتىپ ئۇنى ئاۋازە قىلغان پەشتۇ قەبىلىلىرىنىڭ يەر ۋە مال-مۈلۈكلىرىنى مۇسادىرە قىلىۋالاتتى. ئاندىن بۇ پەشتۇ قەبىلىلىرىنى سۈرگۈن قىلىش نامىدا شىمالىي ئافغانىستان تەرەپلىرىگە ھەيدىۋېتىدۇ. ئۇنىڭ يەنە بىر خىل پەشتۇ كۆچۈرۈش ئۇسۇلى، ئۆز ئىختىيارى بىلەن بۇ جايلارغا كۆچۈپ بېرىشنى

خالايدىغان پەشتۇلارنى رىغبەتلەندۈرۈش ئىدى. ئافغان تۈركىستانغا كۆچۈپ بېرىشنى خالايدىغان پەشتۇلارغا يول راسخوتى بېرىش، باج-سىلىقلاردىن كېچىرىم قىلىش ۋە يەر تەخسىم قىلىپ تېرىقچىلىق ئىشلىرىغا لازىملىق شەرت-شارائىتلارغا كاپالەتلىك قىلىش قاتارىدىكى ئېتىۋارلىق سىياسەتلەرنى يولغا قويماقتا ئىدى. ئۇنىڭ يولغا قويغان بۇ خىل ئاسسىمىلاتسىيە قىلىش سىياسىتى يەرلىك پەشتۇ ھۆكۈمدارلارنىڭ زورلۇق-زومبىلىقلىرى بىلەن قوشۇلۇپ، يەرلىك خەلق ئىچىدە بەكلا كۈچلۈك نارازىلىقلارنىڭ كېلىپ چىقىشىغا سەۋەبچى بولغان ئىدى.

ئەمىر ئابدۇراخمان كەڭ كۆلەملىك پەشتۇلاشتۇرۇش سىياسىتىنى يولغا قويۇپ كەلگىنىگە قارىماي، 20-ئەسىرگە كىرگەن ۋاقىتلاردا شىمالىي ئافغانىستاننىڭ ھېرات، مەيمەنە، شىبىرغان، مازارى شەرىپ، كاتاغان ۋە بەدەخشان قاتارلىق ۋىلايەتلىرى يەنىلا "جەنۇبىي تۈركىستان" دىگەن نامغا ئۇيغۇن نوپۇس تەركىۋىنى ساقلاپ كەلمەكتە ئىدى. يەنى، بۇ جايلاردا يەنىلا نوپۇسنىڭ مۇتلەق كۆپ قىسمىنى تۈركى قەۋىملىرى تەشكىل تاپماقتا ئىدى. شۇنداق بولغاچقا، ئافغانىستاننىڭ بۇ تەۋەسىگە كۆچۈپ بارغان تۈركىستانلىقلار ئۆرپە-ئادەت جەھەتلەردە قىلچىمۇ ياتلىق ھېس قىلىشمايتتى. بۇ جايلارنىڭ تۈركىستانلىق كۆچمەنلەرنى ئۆزىگە تارتىپ كېلىشىدىكى يەنە بىر سەۋەب، بۇ يەرلەر جوغراپىيىلىك جەھەتتىن شىمالىي تۈركىستانغا چىگراداش قوشنا يەرلەر بولغانلىقى ئىدى. ئافغانىستان، تۈركىستان چۆللىرىدىن تارتىپ تا بۇخارا ئەمىرلىكى بىلەن تۈركىستان باش گوبېرناتورلۇقىنىمۇ ئۆز ئىچىگە ئالغان تۈركىستان زېمىنلىرىگە قوشنا ئىدى. بۇ خىل چىگراداشلىق مۇناسىۋەت تا شەرقىي تۈركىستانغىچە سوزۇلغان ئىدى. چىگرا سىزىقى شىمالدا قاراقۇرۇم چۆلى، ئوتتۇردا ئامو دەرياسى ۋە شەرق تەرىپىدە ئۆتكىلى بولمايدىغان تەبىئىي توساق بولغان پامىر تاغلىرىدىن ئىبارەت تەبىئىي چىگرالار بىلەن قورشالغان ئىدى. بۇنداق بىر رايوننى چىگرانىڭ ھەر ئىككى تەرىپىدىكى ھۆكۈمەتلەر ئاسانلىقچە تىزگىنلەپ كەتمەيتتى. شۇنداق بولغاچقا تۈركمەن چۆللىرىنى بېسىپ ئۆتۈپ ھېرات بىلەن مەيمەنە شەھىرىگە بېرىش، ئامو دەرياسىدىن ئۆتۈپ مەزارى شەرىپ بىلەن كاتاغان ۋىلايەتلىرىگە بېرىش، پامىر تاغلىرىدىن ئۆتۈپ بەدەخشان ۋىلايىتىگە بېرىش بەكلا ئاسان ئىدى.

تۈركىستانلىق كۆچمەنلەرنىڭ ئافغانىستاننى تاللاپ ئېلىشىغا سەۋەب بولغان يەنە بىر ئامىل، بۇ ئەلنىڭ دىنىي مۇھىتى ئىدى. ئافغانىستان مۇستەقىل بىر ئىسلام دۆلىتى بولغانلىقى، سۈننىي مەزھىپى ئاساسلىق مەزھەپنى تەشكىل قىلغانلىقى ئوخشاش بىر مۇھىتتىن كەلگەن تۈركىستانلىقلار ئۈچۈن ھەقىقەتەنمۇ ئالاھىدە جەلپ قىلىش كۈچىگە ئىگە ئىدى. يەنە بىر خوشنىسى بولغان شەرقىي تۈركىستان خىتايلارنىڭ ھاكىمىيىتى ئاستىدا، ئىراندا شىيە مەزھىپى مىللەت قاتارىدا ئاساس ئورۇندا تۇراتتى. يىغىپ ئېيتقاندا، يوقۇرىدا كۆرسىتىلگەن سەۋەپلەر تۈپەيلىدىن، تۈركىستاندىن قوشنا ئەللەرگە كۆچۈشلەردە ئافغانىستانغا كۆچۈش بىرىنچى ئورۇندا تۇراتتى.

## بىرىنچى قېتىملىق كۆچ - كۆچ:

### 1916 - يىلقى قوزغىلاڭ دەۋرى

1916-يىلى چاررۇسىيە دائىرىلىرىنىڭ تۈركىستانلىقلارنى ھەربىي ئىشچى ئورنىدا ئالدىنقى سەپكە ئىشەرتىش ھەققىدە ئېلىنغان قارار، تۈركىستان خەلقىنىڭ كۈچلۈك نارازىلىقىنى قوزغاپ، ھەر قايسى جايلاردا ئىسيان كۆتۈرۈلىشىگە سەۋەب بولدى. ئەسلىدىنلا ئۇزۇندىن بېرى سۈركىلىش ۋە نارازىلىق ھىسسىياتلىرى داۋاملىشىپ كەلمەكتە ئىدى. چاررۇسىيە ھۆكۈمدارلىرى ئاۋال قازاق-قىرغىز دالالىرىدىن باشلاپ ئۇرۇسلارنى كۆچۈرۈپ نوپۇس نىسبىتىنى ئۆزگەرتىش سىياسىتىنى پۈتۈن تۈركىستان تەۋەسىگە كىڭەيتىشكە كىرىشكەن ئىدى. ھوسۇللۇق

مۇنبەت يەرلەرنى تارتىپ ئالغان ئۇرۇشلار ئۆز ھاكىمىيىتىنى ئارقا تىرەك قىلىپ، ئىگەللىۋالغان يەرلەردە يەرلىك خەلققە قارىتا ئېغىر زۇلۇم ۋە ئاسسىمىلاتسىيە سىياسىتىنى يولغا قويۇپ كەلمەكتە ئىدى. رۇسىيىلىك غوجايىنلار يەرلىكلەرنى مەجبورى ئەمگەككە سېلىشى، قاتتىق ئىشلىتىپ ئاز ھەق بېرىش بىلەنلا قالماي، يەنە ئېغىر باج-سىلىق سېلىش سىياسىتى يەرلىك خەلقنى جېنىدىن جاق تويغۇزىۋەتكەن ئىدى. 1916-يىلىنىڭ 8-ئىيۇن كۈنى رۇسىيە ھۆكۈمىتى شۇ ۋاقىتقىچە يەرلىكلەرنى ھەربىلىككە ئالماي كەلگەن ئىدى. دەل شۇ يىلىسى تۈركىستانلىقلارنى ھەربى ئىشچى سۈپىتىدە ئالدىنقى سەپلەردە ئىشلىتىش ئۈچۈن ئەسكەرلىككە تۇتۇش بويىرىقىنى چىقىرىدۇ. بۇ بويۇققا بىنائەن تۈركىستان گوبېرنىيىسى تەۋەسىدىن 250 مىڭ، قازاق دالاسى گوبېرناتورلىغىدىن 234 مىڭ بولۇپ تەخمىنەن يەرىم مىليون نەپەر ھەربى ئىشچى يىغىش تەلەپ قىلىنىدۇ. ھەربىلىككە تىزىملىتىش جەريانىدا خوجەنت شەھىرىدە باشلانغان قوزغىلاڭ، قىسقا ۋاقىت ئىچىدىلا پۈتۈن مەملىكەتكە كېڭىيىپ كېتىدۇ. يەتتىسۇ تەۋەسىدە باشلانغان ئۇرۇس كۆچمەنلىرى يەرلىشىۋالغان يەرلەردىكى توقۇنۇشلار تىزلىكتە كېڭىيىپ چوڭ بىر قوزغىلاڭغا ئايلىنىپ كېتىدۇ. گېنېرال كروپاتكىن يىتەكچىلىكىدىكى ئۇرۇس قۇراللىق قىسىملىرى قوزغىلاڭنى 1917-يىلىنىڭ فېۋرال ئايلىرىغا كەلگىنىدىلا ئاران باستۇرۇپ بولالايدۇ. ئەمما بۇ باستۇرۇشلاردا تۈركىستانلىقلار بەكلا ئېغىر بەدەل تۆلەيدۇ. 6 ئاي داۋام قىلغان قوزغىلاڭدا، ئۆلگەن ئۇرۇسلارنىڭ سانى 5~6 مىڭغا يەتمىگەن بولسا، يالغۇز پىشپەك تەۋەسىدىلا 30 مىڭدىن ئارتۇق قىرغىز ئۆلتۈرىلىدۇ. تۈركىستان تەۋەسى بويىچە ئۆلتۈرۈلگەن يەرلىكلەرنىڭ سانى يۈزمىڭدىنمۇ ئېشىپ كېتىدۇ. قوزغىلاڭ باستۇرۇلغاندىن كېيىن، 200 مىڭدەك تۈركىستانلىق رۇسىيىنىڭ سىبىرىيە قاتارىدىكى جايلىرىغا سۈرگۈن قىلىنىدۇ. قوزغىلاڭ ئەڭ قاتتىق بولغان يەتتىسۇ رايونىدا يەرلىك خەلقنىڭ كامدا يۈزدە 30 پىرسەنت قىسمى قىرىپ تاشلانغان ئىدى. بۇنچە ئېغىر ۋەھشىلىكلەر يۈز بەرگەچكە، خەلقنىڭ بىر قىسمى يۇرتلىرىنى تاشلاپ باشقا ئەللەرگە قېچىپ كېتىشكە مەجبور بولىدۇ. 1916-يىلقى قوزغىلاڭ جەريانىدا تەخمىنەن يېرىم مىليوندىك تۈركىستانلىق چىگرادىن قېچىپ ئۆتۈپ شەرقىي تۈركىستان تەۋەسىگە پانالىق تىلىگەنلىكى مەلۇم. چاررۇسىيە ھۆكۈمدارلىرى بۇ خىل ۋەزىيەتتىنمۇ ئۈستىلىق بىلەن پايدىلىنىدۇ. چاررۇسىيە دائىرىلىرى ئۆلتۈرۈلگەن، سۈرگۈن قىلىنغان ۋە يۇرتىدىن ئايرىلىپ قوشنا ئەللەرگە پانالىق تىلەپ قېچىپ كەتكەن تۈركىستانلىقلاردىن قالغان يەرلەر بىلەن ئۇلارنىڭ مال-مۈلكىنى ئىسلاۋيان كۆچمەنلىرىگە مۇكاپات قىلىپ تارقىتىپ بېرىدۇ.

## ئىككىنچى قېتىملىق كۆچ - كۆچ:

### باسمىچىلىق دەۋرى

تۈركىستاندا سوۋېتلەر ئىتتىپاقىغا قارشى قانات يايدۇرۇلغان قۇراللىق كۈرەشلەر ئاجىزلىشىشقا باشلىغان ۋاقىتلاردا، باسمىچى گۇرۇپىلىرى بىلەن بىرگە نۇرغۇن ساندا تۈركىستانلىق ۋەتىنىدىن ئايرىلىپ قېچىپ كېتىشكە مەجبور بولغان ئىدى. سوۋېتلەر ئىتتىپاقى تەرىپىدىن 1922، 1924- ۋە 1926-يىللىرىدا ئىلان قىلىنغان ئىستاتىستىكىلىق سانلىق مەلۇماتلاردىن قارىغاندا، تۈركىستان تېرىتورىيىسى بويىچە كۆچ-كۆچ ۋە قىرغىنچىلىق سەۋەبىدىن كۆرۈنەرلىك مىقتاردا نوپۇس ئازىيىشى بارلىققا كەلگەنلىكىنى كۆرسەتمەكتە. باسمىچىلىق ھەرىكىتى ئەڭ كۈچلۈك يۈز بەرگەن تۈركمەن دالالىرى، شەرقىي بۇخارا رايونى بىلەن پەرغانە ۋادىسى قاتارىدىكى رايونلاردىمۇ كۆچ-كۆچ ھەرىكىتى خېلى كۆپ يۈز بەرگەنلىكى كۆرۈلمەكتە. بۇ دەۋىردىكى ھىجرەت دولقۇنى ئاساسەن ئالغاندا يېرىم چارۋۇچىلىق بىلەن شوغۇللىنىدىغان ئۆزبەك گۇرۇپپىلىرى (لاقاي، دورمان، قاتاغان، كونگرات، قارلۇق، تاز ۋە باشقىلار)، تۈركمەن قەۋملىرى (بولۇپمۇ ئەرسارى ۋە سەرىق) ۋە شەرقىي بۇخارا



تەۋەسىدە ياشايدىغان تاجىك قاتارلىقلارنىمۇ ئۆز ئىچىگە ئالماقتا ئىدى. يالغۇز بۇخارا ئەمىرلىكى تەۋەلىكىدىنلا ھىجرەت قىلغانلارنىڭ سانى بىر مىليون ئەتراپىدا ئىكەنلىكىنى سوۋېتلەر ئىتتىپاقى مەنبەلىرىدىنمۇ كۆرۈۋېلىش مۇمكىن. بۇ كۆچكەنلەرنىڭ ئاساسىي قىسمى ئۆزبەكلەر بىلەن تاجىكلاردىن تەشكىل تاپماقتا ئىدى. (رەسىم ئورنى)

4- خەرىتە. تۈركىستاننى سىياسىي جەھەتتە پارچىلىۋېتىشتىن كېيىن بارلىققا كەلگەن ئەڭ ئاخىرقى كۆرۈنىشى ۋە تۈركىستاندىن چەت دۆلەتلەرگە قاراپ كۆچۈش يوللىرى

شەرقىي بۇخارانىڭ چېگراغا يېقىن رايونلىرى (بۈگۈنكى تاجىكىستان - ئا.ھ. ئىزاھاتى) تۈركىستاننىڭ ئىچكى قىسىملىرىدىن كەلگەنلەر ئۈچۈن چېگرادىن ئۆتۈۋېلىشتا كۆۋرۈكلۈك رول ئوينىماقتا ئىدى. شۇنىڭدەك بۇ يەرلەر ئەڭ كۆپ كۆچ-كۆچ بولغان يەرلەردىن بىرسى ئىدى. بۇخارا ئەمىرلىكىنىڭ شەرقىي قىسمىنى تەشكىل قىلىدىغان تاجىكىستاندا، 1917-يىلىدىكى ئومۇمىي نوپۇس ستاتىستىكىسىغا قارىغاندا 1374685 نوپۇس بار بولغان بولسا، 1926-يىلىغا كەلگەندە، بۇ سان 831180 گە چۈشۈپ قالغان. مۇنداق ئېيتقاندا، يالغۇز تاجىكىستاندىكىلا ئازالغان نوپۇس سانى 543505 كىشىگە يەتكەن. سوۋېتلەر ئىتتىپاقىنىڭ يەنە شۇ قېتىملىق نوپۇس ئىستاتىستىكا رەقەملىرىگە ئاساسلانغاندا، بۇ مۇددەت ئىچىدە سۇرخان دەرياسى تەۋەسىدىن ئاساسىي قىسمىنى ئۆزبەكلەر تەشكىل قىلغان 44 مىڭ ئۆيلۈك (تەخمىنەن 206800 كىشى) ئامۇ دەرياسىدىن ئۆتۈپ ئافغانىستانغا قېچىپ كەتكەن. 1920-يىللىرى بويىچە قاراتېكىن تەۋەسىدىن ۋاھىش ۋادىسى ئارقىلىق ئافغانىستانغا 1300 قىرغىز ئۆيلىگى (تەخمىنەن ئالغاندا 6500 نوپۇس) چېگرادىن ئۆتۈپ كەتكەن. شەرقىي پامىر تەۋەسى ئارقىلىق ئافغانىستاننىڭ بەدەخشان تەۋەسىگە ئۆتۈپ كەتكەن قىرغىز تۈركىلىرىنىڭ سانىمۇ 200 ئۆيلۈك (تەخمىنەن ئالغاندا 1000 كىشى) ئەتراپىدا ئىكەن. تۈركمەنلەر بولسا ئاساسەن ئالغاندا قاراقۇم چۆلى ئارقىلىق ئىراننىڭ تۈركمەن رايونىغا ھەمدە شىمالىي ئافغانىستانغا ئۆتۈپ كەتكەن. 1926-يىلىنىڭ كىرىشلىرىدە شىمالىي ئافغانىستانغا ئۆتكەن تۈركمەن سانى 42580 قوش دەپ كۆرسىتىلمەكتە. ھەر بىر قوش - ئۆيلۈكتە ئوتتۇرا ھىساپ بىلەن 5 جان بار دەپ قوبۇل قىلىنغانىدىمۇ ئافغانىستانغا 250 مىڭ ئەتراپىدا تۈركمەن قېچىپ كەتكەن دەپ ئېلىشقا بولىدۇ. ئىراننىڭ تۈركمەن تەۋەسىگە كۆچۈپ چىققانلارنىڭ سانى ھەققىدە ئېنىق بىر مەلۇمات يوق.

ئافغانىستانغا كۆچۈپ كەتكەن تۈركلەرنىڭ قەۋم نىسبىتىگە قارايدىغان بولساق، ئۆزبەكلەر بىرىنچى ئورۇندا تۇرىدىغانلىقىنى كۆرۈپ ئالالايمىز. ئۇنىڭدىن قالسا تۈركمەنلەر بىلەن تاجىكلار كۆپ سانلىقنى تەشكىل قىلماقتا. يۇرتىدىن ئايرىلىپ بۇ تەرەپلەرگە كۆچۈپ چىققان قىرغىزلار بىلەن قازاقلارنىڭ سانىنى بۇلارغا سېلىشتۇرغاندا بەكلا ئاز دېيىش مۇمكىن. باسمىچىلىق ھەرىكىتى دەۋرىدە تۈركىستاندا يۈز بەرگەن كۆچ-كۆچ دولقۇنى، ئاساسەن ئالغاندا ئافغانىستانغا كۆچۈشنى ئاساس قىلغان ئىدى. ئىران بىلەن شەرقىي تۈركىستانغا كۆچۈشلەر بولسا ئىككىنچى ۋە ئۈچىنچى ئورۇندا تۇراتتى. بولشېۋىكلار ئىنقىلابىنىڭ ئاخىرلىرىدا باشلىنىپ، باسمىچىلىق ھەرىكىتى بويىچە داۋام قىلغان بۇ كۆچۈشنىڭ سانلىق مەلۇماتىغا مۇناسىۋەتلىك ئېنىق بىر رەقەمنى ئوتتۇرىغا قويۇشنىڭ ئىمكانىيىتى يوق دېيەرلىك. شۇنداقتىمۇ ھەرخىل مەنبەلەردە كۆرسىتىلگەن سانلىق مەلۇماتلارنىڭ ئوتتۇرىچە قىممىتىنى ئېلىپ ھىساپلىغانىدىمۇ، ئەڭ كامىدا 1.5~2 مىليوندەك تۈركىستانلىقنىڭ ۋەتىنىدىن ئايرىلىپ چەت دۆلەتلەرگە قېچىپ كىتىشكە مەجبور بولغانلىقىنى كۆرۈۋېلىش مۇمكىن.

## ئۈچىنچى قېتىملىق كۆچ - كۆچ:

## كوللىكتىپلاشتۇرۇش دەۋرى

سوۋېت دائىرىلىرى تۈركىستاندا باسمىچلىق ھەرىكەتلىرىنى باستۇرۇپ بولغىنىدىن كېيىن ھاكىمىيەتنى مۇستەھكەملەپ سىياسىي، ئىجتىمائىي ۋە ئىقتىسادىي ساھەلەر بويىچە يېڭى سىياسەتلەرنى بەلگىلەپ يولغا قويۇشقا كىرىشىدۇ.

بۇ ۋەزىپىلىرىنىڭ ئىككىسى سىياسىي ساھەدىكى ۋەزىپىلەر ئىدى. ئۇلاردىن بىرىسى، تۈركىستان تەۋەسىدىكى تۈركىلەرنى قەۋملەر بويىچە تۈرلەرگە ئايرىپ يېڭى جۇمھۇرىيەتلەر تەشكىل قىلىش لايىھىسىنى كۈنتەرتىپكە قويۇشى ئىدى. 1924-يىلىنىڭ 14-ئۆكتەبىر كۈنى س س س ج ئى (سوۋېت سوتسىيالىستىك رىسپوبلىكىلار ئىتتىپاقى، ياكى س س س ر، - ئۆت) مەركەزى ئىجرائىيە كومىتېتى يىغىن چاقىرىپ، 1917-يىلىدىن بۇيان مەۋجۇتلۇغىنى ساقلاپ كىلىۋاتقان تۈركىستان ئاپتونومىيىلىك سوۋېت سوتسىيالىستىك جۇمھۇرىيەتلىرىنى ئەمەلدىن قالدۇرۇش قارارىنى ئالىدۇ. تۈركىستان تەۋەسىدە قۇرۇلدىغان رىسپوبلىكىلارنىڭ ئاساسى شۇ يىلىنىڭ ماي ئېيىدىن ئىتىبارەن تەييارلىنىشقا باشلىنىدۇ. سىنتەبىر ئېيىغا كەلگەندە چاقىرىلغان بۇخارا ۋە خارەزم خەلق جۇمھۇرىيەتلىرى ئۆزلىرىنى ئۆز ئىختىيارى بىلەن ئەمەلدىن قالدۇرغان (!) لىق قارارىنى ئېلىشىدۇ. بۇ ئىشلار يۈز بېرىپ ئۇزۇن ئۆتمەي، بۇ ئىككى خەلق جۇمھۇرىيىتىنىڭ تېرىتورىيىسى ئۈستىدە ئۆزبەكىستان بىلەن تۈركمەنىستان دىگەن ئىككى سوتسىيالىستىك جۇمھۇرىيەتنى پەيدا قىلىش قارارى ئېلىنىدۇ. شۇنىڭدەك يەنە قازاقىستان تەۋەسىدەمۇ بىر قىرغىزىستان جۇمھۇرىيىتى بىلەن ئۇنىڭغا قاراشلىق يەنە بىر قاراقالپاق ئوبلاستى تەشكىل قىلىنىدۇ. تەشكىل قىلىنغان قازاقىستان ئاپتونوم ئوبلاستى بولسا رۇسىيە پىدىراتسىيىسىگە بىۋاسىتە قارايدىغان قىلىپ بەلگىلىنىدۇ. بۇ ئاپتونومىيىلىك رايون، 1926-يىلىنىڭ ماي ئېيىدا قىرغىزىستان سوۋېت سوتسىيالىستىك جۇمھۇرىيىتىگە ئۆزگەرتىلىدۇ. قاراقالپاق ئوبلاستى بولسا، ئاۋال رۇسىيە جۇمھۇرىيىتىگە (1932- يىلىغىچە)، ئاندىن كېيىن ئۆزبەكىستان جۇمھۇرىيىتىگە (1936-يىلى) گە قارايدىغان قىلىنىدۇ. ئۆزبەكىستانغا قارايدىغان قىلىپ تەشكىللەنگەن تاجىكىستان ئوبلاستىمۇ 1929-يىلىنىڭ دىكابىر ئېيىدا جۇمھۇرىيەت دەرىجىسىگە ئۆستۈرۈلىدۇ. شۇنداق قىلىپ، 1930-يىللارغا كەلگەندە سابىق تۈركىستان تېرىتورىيىسى ئۈستىدە تۈركىستان دىگەن ئۇقۇمنى ئەسلىتىدىغان ھېچقانداق بىر ئورگان قالدۇرۇلمايدۇ.

ئىجتىمائىي ساھەدە بولسا، مۇسۇلمان تۈرك جامائەتى نوقتىسىدىن ئالغاندا ئىنتايىن مۇھىم ئەھمىيەتكە ئىگە بولغان ئۈچ ئورگاننى زور دەرىجىدە ئۆزگەرتىش مەسلىسى ئوتتۇرغا قويۇلىدۇ. تارىختىن بۇيان تۈرك قەۋملىرىنىڭ ئىجتىمائىي تۈزۈلۈشىنىڭ ئۆزلىنى تەشكىل قىلىپ كېلىۋاتقان ۋەقە ئورگانلىرى 1930-يىلىسى چەكلەۋىتىلىپ، ۋەقەنىڭ بارلىق يەر ۋە مال-مۈلكلىرى مۇسادىرە قىلىنىدۇ. باسمىچلىق دەۋرىدە پائالىيەتلىرىگە كۆز يۇمۇپ كېلىنگەن شەرىئەت قازىخانلىرى 1927-يىلىنىڭ 21-سىنتەبىر كۈنىسى ئىلان قىلىنغان بىر قارار بىلەن ئەمەلدىن قالدۇرۇلىدۇ. بۇندىن كېيىن ھەممە يەردە سوۋېت قانۇنلىرى كۈچكە ئىگە قىلىنىدىغان ۋەزىيەت يارىتىلغان ئىدى. 1924-يىلى قۇرۇلغان، ئەمما ئىچكى قالايماقانچىلىقلار سەۋەبىدىن پائالىيىتىنى داۋاملاشتۇرالمىي كەلگەن خۇداسىزلار جەمىيىتى ئاكتىپ ھالغا كەلتۈرۈلۈپ دىنىي ئىشلار چەكلەشكە باشلىنىدۇ. بۇ جەرياندا ئەرەپ ئېلىپبەسى ئەمەلدىن قالدۇرۇلۇپ، ئۇنىڭ ئورنىغا ئىسلاۋىيان ئېلىپبەسىنى ئىشلىتىش قارار قىلىنىدۇ.

سوۋېت ھاكىمىيىتى، 1928-يىلى 5-يىللىق بىر ئىقتىسادىي پىلاننى ئىجرا قىلىشقا كىرىشىدۇ. بارلىق يەر ۋە مال-چارۋۇلارنى دۆلەت مۈلكى دەپ ئىلان قىلىپ، خۇسۇسىي مۈلك ئەمەلدىن قالدۇرۇلىدۇ. يىزائىگىلىكى بىلەن چارۋىچىلىق ئىشلىرى ”كولخوز“ بىلەن ”سوۋخوز“ لار ۋاسىتىسى ئارقىلىق ئىشلىنىدىغان بولىدۇ. ئۇندىن باشقا يەنە ئۆزبەكىستاندىن باشلاپ بارلىق جۇمھۇرىيەتلەرنىڭ سۇغۇرۇشقا بولىدىغان يەرلىرىدە كىۋەز تېرىشنى كىڭەيتىش قارا قىلىنىدۇ. بۇنىڭ نەتىجىسىدە ئېغىر تەبىئىي ئاپەتلەر بارلىققا كىلىشكە باشلايدۇ. بارلىق

ساھەلەر بۇيىچە ھۇسۇل ئازىيىپ كېتىش ھادىسىلىرى كۆرۈلۈشكە باشلايدۇ. دېھقانلار مال-چارۋىلىرىنى دۆلەتكە تاپشۇرۇپ بەرگەندىن كۆرە ئۆلتۈرۈۋېتىش يولىنى تاللىۋالدى. بۇنداق ۋەقەلەرگە ئاساسەن سوۋېت دائىرىلىرى قايتىدىن قاتتىق جازالاش تۈزۈمىنى يولغا قويۇشقا كىرىشىپ، يۈز مىڭلىغان كىشىنى قاماققا ئالدى ياكى سۈرگۈن قىلىۋېتىدۇ. سوۋېتلەر ئىتتىپاقىنىڭ بارلىق بۆلۈك-پۇچقاقلرى، بولۇپمۇ تۈركىستان تەۋەلىرىدە كۆرۈلۈپ باقمىغان ئېغىر قەھەتچىلىك ۋە ئاچارچىلىق يۈز بىرىدۇ. بىر قىسىم يەرلەردە ئۇششاق-چۈششەك نارازىلىق ۋەقەلىرى كۆرۈلگەندەك قىلىسىمۇ، بۇ تۈردىكى ۋەقەلەر تىزلىك بىلەن باستۇرۇۋېتىلىدۇ.

1930-يىللىرىنىڭ يەنە بىر ئالاھىدىلىكى شۇكى، كومپارتىيە ئەزاسى بولۇپ ھاكىمىيەت ئورگانلىرىنى قۇرۇپ چىقىش جەريانىدا ۋەزىپە ئۆتىگەن جەدىتچىلارنى تازىلاش ۋەقەلىرى كۆرۈلۈشى ئىدى. 1929-يىلىدىن باشلاپ يولغا قويۇلغان ستالىن تېررورچىلىغى، 1938-يىللارغا كەلگەندە ئەڭ يوقۇرى پەللىگە يېتىپ مىليونلىغان ئادەم باستۇرۇۋېتىلىدۇ.

يۈز بەرگەن بۇ ھادىسىلار تۈركىستان خەلقىنىڭ بىر قىسىمىنى يەنە بىر قىتىم خوشنا ئەللەرگە قاراپ قېچىشقا مەجبۇرلايدۇ. بۇ قېتىملىق كۆچ-كۆچتە شەھەرلىكلەرنىڭ قېچىشى ئاساسلىق ئورۇندا تۇرغان بولۇپ، بۇ قېچىشنىڭ ئاساسلىق سەۋەبى - دىنى ئۆزى ئەدەتلىرىنى بىرەر مۇسۇلمانلار مۇھىتى ئىچىدە داۋاملاشتۇرۇش پۇرسىتىنى قولغا كەلتۈرۈشنى مەقسەت قىلغان دېيىش مۇمكىن. باشقىچە قىلىپ ئېيتقاندا، بۇ قېتىمقى كۆچ-كۆچنى ھەقىقىي ھىجرەت دېيىشكە بولاتتى. ئافغانىستانغا قاچماقچى بولغانلار چىگراغا يېقىن يەرلەردىكى كولخوز ۋە سوۋخوزلاردا ئىشلەشنى ئىختىيار قىلىشاتتى. ئۇلار بۇ يەرلەردە ئەتراپ مۇھىت بىلەن تونۇشۇپ چىققەدەك ۋاقىت ئىشلىگەندىن كىيىن پۇرسەت كەلگەن ھامان چىگرادىن قېچىپ كېتىشەتتى. ئۇششاق گۇرۇپپىلار بۇيىچە يۈز بەرگەن بۇ تۈردىكى قېچىش ھەرىكەتلىرى جەريانىدا، ئامۇ دەرياسىدىن كىچىپ ئۆتۈشكە ئۇرۇنغان نۇرغۇنلىغان تۈركىستانلىق، چىگرا مۇداپىيە قىسىملىرى تەرىپىدىن قىرىپ تاشلىنىدۇ. قاچقۇچىلار يەنىلا بۇرۇنقى ۋاقىتلاردىكىدەك ئاساسلىغى ئافغانىستاننى تاللاپ ئالغان بولسا، يەنە بىر قىسىمى ئىران بىلەن شەرقىي تۈركىستاننى تاللاپ ئېلىشقان ئىدى. چەتئەلگە قاراپ بۇنداق قېچىش ھەرىكەتلىرىنىڭ كۈن ساين كۆپىيىپ بېرىشىغا ئەگىشىپ، ئوتتۇرلۇقتا ئېغىر دەرىجىدە ئىش كۈچى يىتىشمەسلىك ھادىسىلىرى كۆرۈلۈشكە باشلايدۇ. بۇنداق بىر ۋەزىيەتتىن ئەنسىرەشكەن سوۋېت دائىرىلىرى بۇنىڭ ئالدىنى ئېلىشقا كىرىشىپ يېڭى-يېڭى تەدبىرلەرنى ئېلىشقا باشلايدۇ. 1930-يىللاردىن باشلاپ چىگرا بويلىرىدىكى تەكشۈرۈش ئىشلىرىنى تەدرىجى شەكىلدە كۈچەيتىپ، 1938-يىلىغا كەلگەندە چىگرادىن قېچىپ ئۆتۈش ئاساسەن مۇمكىن بولمايدىغان ۋەزىيەتنى شەكىللەندۈرۈۋالدى.

ئامۇ دەرياسى يولىدىن پايدىلىنىپ ئافغانىستانغا قېچىپ چىققان ئۆزبەك مۇھاجىرلار مازارى شېرىكە ۋە قاتانغان ۋىلايەتلىرىنىڭ ئىمامساھىپ، قۇندۇز، باغلان، خانئاۋات ۋە بەلخ قاتارلىق شەھەرلەرگە زىچىراق مەركەزلىشىدۇ. تاجىكلار بولسا بەدەخشان ۋىلايىتى بىلەن ئۇنىڭ مەركىزى بولغان پەيزاۋاتنى ئاساس قىلىپ قېچىپ چىققان ئىدى. قاراقۇم چۆلىنىڭ ئوتتۇر قىسىملىرىدىن قېچىپ ئۆتكەن تۈركمەنلەر ئادەتتە ھېرات بىلەن مەيمەنە ۋىلايەتلىرىگە قاراپ كۆچىشىدۇ. بۇ چۆلنىڭ شەرقى قىسمىدىن قېچىپ ئۆتكەنلەر بولسا ئاساسەن شىبىرغان ۋىلايىتى تەرەپلەرگە، بولۇپمۇ چىگراغا يېقىن تۇرىدىغان ئەندخوي شەھىرىگە قاراپ قاچقان ئىدى (1964-يىلىدىن بۇرۇنلاردا شىمالىي ئافغانىستاننىڭ مەمورى بۆلۈملىرى غەرىپتىن شەرققە قاراپ ھېرات، مەيمەنە، سىبىرغان، مازارى شېرىپ، قاتانغان ۋە بەدەخشان شەھەرلىرى بولۇپ ئايرىلاتتى. كىيىنچە يېڭى تەشكىلى ئورگانلارغا ئايرىلىپ، بىر قىسىم ۋىلايەتلەرنىڭ ناملىرى ئۆزگەرتىلىپ، ۋىلايەت سانلىرىمۇ كۆپەيتىلدى. بۈگۈنكى كۆرۈنىشى بويىچە شىمالىي ئافغانىستان فارياب، جۇزجان، بەلخ، سەمەنگان، قۇندۇز، تاھار، باغلان ۋە بەدەخشان ۋىلايەتلىرىدىن تەشكىل تاپماقتا. - ئا.ھ. ئىزاھاتى). ئىران تەرەپكە ئۆتكەن تۈركىستانلىقلار مەشھەتنى مەركەز قىلغان ھالدا ھەزەر دېڭىز بويلىرىغا سوزۇلغان تۈركمەن رايونلىرىغا جايلىشىدۇ. شەرقىي تۈركىستانغا قاراپ قاچقانلار ئاساسلىقى قەشقەر تەۋەسىنى تاللىۋېلىشقان ئىدى.

## ئىككىنچى باب

### بولشېۋىكلار ئىنقىلاۋىدىن ئىككىنچى دۇنيا ئۇرۇشىغىچە:

#### مۇساپىرلىق ئىچىدە ئۆتكەن يىللار

ۋىجدانم بىلەن قەسەم قىلىمەنكى، تۈركىستان ئازاتلىغى ئۈچۈن، ئۇلۇغ ۋە ئازات تۈركىستان قۇرۇش غايىسى ئۈچۈن بەل باغلىغان تۈركىستانلىقلارنىڭ مىللەت ۋە قەبىلە پەرقىگە قارىماستىن بىرلىشىپ، تۈركىستان مىللىي بىرلىك يولى بىلەن ئازاتلىققا، بەختكە ۋە سائادەتكە ئېرىشكەنگىچە بارلىقىمنى ئاتاپ جان تىكىپ خىزمەت قىلىمەن. جەمىيەتنىڭ سىرىنى ساقلايمەن، بۇ يولدا جېنىم پىدا. قۇرالغا، مىللىي بايرىقىمىزغا ياكى قۇرئان كەرىمگە قولۇمنى قويۇپ، جەمىيەت ئەزالىرى ئالدىدا ئىچكەن قەسىمىمگە خىيانەت قىلغىدەك بولسام، قېنىم بۇ قۇرالنىڭ ھەققى بولسۇن. ...

تۈركىستان مىللىي بىرلىك تەشكىلاتىغا ئەزا قوبۇل قىلىش نىزامنامىسىدىن ...

#### ئامۇ دەرياسىنىڭ ئۇ قېتىدا

بىر دۆلەتنىڭ تەغدىرى، ئۇ دۆلەتنىڭ جوغراپىيىلىك ئورنى بىلەن زىچ مۇناسىۋەتلىك. كىچىك بىر دۆلەت ئۈچۈن ئېيتقاندا، ئۇنىڭ چوڭ دۆلەتلەر بىلەن خوشنا بولۇپ قېلىشى ھەر دائىم تەھدىت ئاستىدا ياشاشقا مەجبور دىگەنلىك بولۇپ، بۇ دۆلەتنىڭ تارىخى تەرەققىياتى ئەنە شۇ چوڭ دۆلەتلەر تەرىپىدىن بەلگىلىنىدۇ. ئەمما بەكلا ئاز كۆرۈلىدىغان بولسىمۇ بىر قىسىم ئەھۋاللاردا چوڭ دۆلەتلەر بىلەن خوشنا بولۇپ قېلىش بەلكىم كىچىك دۆلەت ئۈچۈن پايدىلىق بولۇپ قېلىشىمۇ مۇمكىن. ئادەتتە چوڭ دۆلەتلەر بىر-بىرىسى بىلەن بىۋاسىتە خوشنا بولۇپ قېلىشنى ئانچە بەك خالاپ كەتمەيدۇ. ئەگەر بىۋاسىتە خوشنا بولۇپ قېلىش ئېھتىمالى كۆرۈلگەندەك قىلسا، ئوتتۇرىسىغا بىرەر بوشلۇق دۆلىتىدىن بىرنى پەيدا قىلىپ ئۆزئارا سۆزلىشىش ئېھتىمالىدىن ساقلىنىشقا تىرىشىدۇ. ئافغانىستان، ئەنە شۇنداق ئىككى چوڭ دۆلەتنىڭ ئارىسىنى ئايرىپ تۇرۇش ئۈچۈن ساقلىنىپ قالغان كىچىك دۆلەتلەردىن بىرى دېيىش مۇمكىن.

(رەسىم ئورنى)

5-خەرىتە. تۈركىستانلىق مۇھاجىرلارنىڭ شىمالىي ئافغانىستاندىكى نوقتىلىق تارقىلىش يەرلىرى

ئافغانىستان تېرىتورىيىسىنىڭ بىر تەرىپىدە 19-ئەسىر بويىچە ئاسىياغا قاراپ تىز سۈرئەت بىلەن كىڭىيىپ كىتىۋاتقان چاررۇسىيە، يەنە بىر تەرىپىدە بولسا، ھىندىستاننى مۇستەملىكە قىلىۋالغان كۈچلۈك ئەنگىلىيە ئىمپېرىيىسى مەۋجۇت ئىدى. ئافغانىستان، چېگرالىرى ئەنە شۇ ئىككى چوڭ دۆلەت تەرىپىدىن سىزىلىپ تەڭپۇڭلۇق ساقلاشنى مەقسەت قىلىپ قۇرۇلغان بىر دۆلەت ئىدى. باشقىچە قىلىپ ئېيتقاندا، چاررۇسىيە بىلەن ئەنگىلىيە ئىمپېرىيىسى ئوتتۇرىسىدىكى لازىملىق بوشلۇق ئېھتىياجى ۋە ئۆزئارا بىۋاسىتە ئۇچۇرۇشۇپ قېلىشتىن ساقلىنىش زۆرۈرىيىتى ئافغانىستاننىڭ مەۋجۇت بولۇپ تۇرىشىنىڭ ئاساسى سەۋەبى ئىدى. 19-ئەسىر بويىچە بۇ يەرلەردە داۋاملىشىپ كەلگەن توقۇنۇشلار، 20-ئەسىرنىڭ باشلىرىغا كەلگەندە ئاساسەن توختىغان بولۇپ، بۇ ئىككى چوڭ كۈچ، بۇ بوشلۇق دۆلىتىنىڭ مەۋجۇت بولۇپ تۇرۇشىغا بىردەك ماقۇل كىلىشكەن ئىدى. 1907-

يىلى ئەنگىلىيە ئىمپىرىيىسى بىلەن چاررۇسىيە ئوتتۇرسىدا پېتېرېۋرگتا ئىمزالانغان كىلىشمانامىگە ئاساسەن ئىران رۇسىيىنىڭ تەسىر دائىرىسىدە بولىدىغان، تىبەت بولسا ئەنگىلىيىنىڭ تەسىر دائىرىسىگە تەۋە قىلىنغان، تىبەت ئەنگىلىيە تەسىر دائىرىسىدە قالىدىغان، ئافغانىستان بۇلارنىڭ ئوتتۇرسىدا مۇستەقىل بىر دۆلەت بولۇپ تۇرىشى قوبۇل قىلىنغان ئىدى. بۇ شەرتنامىغا ئاساسەن، ئافغانىستاندا ھەرقانداق بىر چەتئەل كۈچى تۇرغۇزۇلماسلىقى شەرت ئىدى. شۇنىڭدەك يەنە بۇ دۆلەت تاشقى مۇناسىۋەت جەھەتلەردە ئەنگىلىيىگە قارام قىلىنغانلىقى ئۈچۈن، ئەنگىلىيە دائىرىلىرىنىڭ رۇخسىتى بولماي تۇرۇپ ھېچ بىر خەلقئارالىق مۇناسىۋەت ئورنىتالمايدىغانلىقى بەلگىلەنگەن ئىدى. شۆبھىسىزكى، بۇنداق بىر ۋەزىيەت ئافغانىستاندا ھاكىمىيەت يۈرگىزىۋاتقانلارغا نىسبەتەن بەك ماقۇل بىر ئەھۋال ھېساپلانمايتتى.

ئەمىر ئابدراخماننىڭ ۋاپاتىدىن كىيىن ھاكىمىيەت ئۈستىگە چىققان چوڭ ئوغلى ھەبىبۇللاخان، بىرىنچى دۇنيا ئۇرۇشى بۇيىچە بىتەرەپلىك سىياسىتىدە چىڭ تۇرۇپ دۆلىتىنى ئۇرۇشقا ئارىلىشىپ قېلىشتىن ساقلاپ كەلگەن ئىدى. يەنە بىر تەرەپتىن، ئەنگىلىيە ئۇرۇشتا غەلبە قىلغان بولمىغا قارىماي ئۇرۇشتا بەكلا ھالسىرىغان، ماددىي مەنبەلىرى قۇرۇلغان بولۇپ، 19-ئەسىردىكى دۇنياغا ھاكىم بولۇۋاتقان كۈچىدىن ئاساسەن مەھرۇم بولۇپ قالغان ئىدى. ئەنگىلىيە دائىرىلىرى، ئىمپىرىيىنىڭ قالغان قىسىملىرىدا ھەرقانداق بىر يېڭى جىدەل-ماجرىا پەيدا بولۇشىنى خالىمايتتى. بۇنداق ۋەزىيەتتىن پايدىلىنىشنى كۆڭلىگە پۈككەن ھەبىبۇللاخان، تاشقى مۇناسىۋەت ئورنىتىش جەھەتلەردە ئەنگىلىيىنىڭ تەستىقىنى ئېلىش مەجبۇرىيىتىنى ئەمەلدىن قالدۇرۇش ئۈچۈن ھەرىكەت قىلىشقا كىرىشىدۇ. ئۇ ئاۋال ھىندىستاندا تۇرۇشلۇق ئەنگىلىيە باش كۆبىرناتۇرىدىن ئافغانىستاننىڭ تولۇق مۇستەقىللىغىنى رەسمى ئىتىراپ قىلىشنى تەلەپ قىلىدۇ. ئەمما، بۇ تەلەپ ئوتتۇرغا قويۇلۇپ ئۇزۇن ئۆتمەي، يەنى 1919-يىلىنىڭ فىۋرال ئېيىدا ھەبىبۇللاخان بىر سۈيىقەستتە ئۆلتۈرىلىدۇ. ئۇنىڭ ئورنىغا چىققان ئامانۇللاخانمۇ بۇ تۈردىكى تەلەپتە بولۇشنى توختاتماي، تەختكە ئولتۇرىشى ھامان بۇ تەلەپنى قايتا ئوتتۇرغا قويدۇ. ئۇ ئاۋال ئافغانىستان-ھىندىستان چېگراسىنىڭ ھەر ئىككى تەرەپىدە ياشايدىغان پەشتۇ قەبىلىلىرىنى ئەنگىلىيە ھۆكۈمرانلىقىغا قارشى پائالىيەتلەرگە كۈشكۈرتۈپ، ئۇ يەرگە ئافغانىستان قوشۇنلىرىنى ئەۋەتىپ تار دائىرىلىك بولسىمۇ بىر ئۇرۇش باشلىتىدۇ. بىرىنچى دۇنيا ئۇرۇشىدىن تېخى ئەندىلا قولى بوشىغان ئەنگىلىيە بولسا، بۇ يەرلەردە يېڭىدىن باش ئاغرىقى چىقىشىنى زادىلا خالىمايتتى. يەنە بىر تەرەپتىن، ئەنگىلىيە دائىرىلىرى سوۋېت رۇسىيىسى باشلىغان خەلقئارا ئەركىنلىك، جاھانگىرلىككە قارشى ئىتتىپاق چاقىرىقىنىڭ ھىندىستانغىمۇ كېڭىيىپ كېتىشىدىن ئەنسىرمەكتە ئىدى. شۇڭا، ئەگەر ئافغانىستان دائىرىلىرىنىڭ تولۇق مۇستەقىللىق تەلەپىگە قارشى چىققىدەك بولسا، ئۇلارنىڭ سوۋېتلەر ئىتتىپاقى بىلەن يېقىنلىشىپ كېتىشىدىن ساقلىنىش مۇمكىن ئەمەس ئىدى. بۇنداق بىر ۋەزىيەت شەكىللەنگەندەك بولۇپ قالسا، بولمىشىمۇ ئافغانىستان تەۋەسىگىچە يېتىپ كېلىپ، سوۋېتلەر ئىتتىپاقى بىلەن ئېنگىلىز-ھىندى ئىمپىرىيىسى ئۆزئارا خوشنا دۆلەت ھالىغا كېلىپ قېلىش ئەھتىمالى مەۋجۇت ئىدى. بۇنداق بىر ۋەزىيەت شەكىللەندى دىمەك، رايون خاراكتېرىدىكى كۈچ تەڭپۇڭلىغى ئاستىن-ئۈستۈن بولۇپ كېتىشىدىن دىرەك بىرەتتى. ئەنگىلىيىگە نىسبەتەن ئالغاندا، ئەڭ ئۇيغۇن ۋەزىيەت - ئافغانىستاننى كۈچ تەڭپۇڭلىغىنى ساقلاپ قالىدىغان بوشلۇق ھالىتىنى داۋام قىلىدىغان بىتەرەپ دۆلەت ھالىتىدە قېلىشى ئىدى. شۇ سەۋەبتىن راۋالپېندىدە ئومۇمىي پىرىنسىپلىرىنى كېيىن بەلگىلەش شەرتى بىلەن ۋاقىتلىق بىر كىلىشىم تۈزۈلۈپ، ئافغانىستاننىڭ ئىچكى ئىشلار بىلەن دىپلوماتىك مۇناسىۋەتلەردە ئەركىن بولۇشى ئوتتۇرغا قويۇلىدۇ. بۇ بىر ۋاقىتلىق كىلىشىم بولسىمۇ، بۇ كىلىشىم يېڭى ئەمىر ئۈچۈن ئېيتقاندا قولغا كەلتۈرۈلگەن ئىنتايىن زور ئۇتۇق ھېسابلىناتتى. شۇڭا ئۇ، 1919-يىلىنىڭ نويابىر ئېيىدا دۆلىتىنىڭ مۇستەقىل بولغانلىغىنى رەسمى ئىلان قىلىدۇ. سەردار ۋەلىخان، تولۇق ھوقۇقلۇق تاشقى ئىشلار ۋەكىلى قىلىپ تەيىنلىنىپ، ئافغانىستان دۆلىتى تىز سۈرئەت بىلەن تاشقى مۇناسىۋەت تىكلەش ھەرىكىتىگە كىرىشىدۇ. ئافغانىستاننىڭ مۇستەقىللىغىنى بىرىنچى بولۇپ ئېتىراپ قىلغان دۆلەت، سوۋېت رۇسىيىسى ئىدى.

1919-يىلىنىڭ 9-كۈنىسى، ئەمىر ئامانۇللاخاننىڭ لېنىنغا قارىتىپ ئۇلۇغ رۇسىيە دۆلىتىنىڭ رەئىسىگە دىگەن سۆزلەر بىلەن يېزىلغان خېتىنىڭ موسكۋاغا يەتكۈزۈلۈشى بىلەن تەڭ، ئافغانىستان دىپلوماتىيە يولىدا تۇنجى قەدىمنى ئاتقان ھىساپلىنىدۇ.

سوۋېتلەر ئىتتىپاقىدا ئىچكى ئۇرۇش داۋام قىلىۋاتقان بولۇپ، ئەنگىلىيە بولسا بولشېۋىكلار ھاكىمىيىتىگە قارىتا بىر ئىقتىسادىي ئامبارگو يولغا قويماقتا ئىدى. شۇنداق بولغاچقا، سوۋېتلەر ئىتتىپاقى ئۈچۈن ئەتراپىدىكى دۆلەتلەر بىلەن دوستانە مۇناسىۋەت ئورنىتىش ئىشى بەكلا مۇھىم ئەھمىيەتكە ئىگە ئىدى. تارىختا ئوتتۇرىغا چىققان ئەڭ پىراگماتىك (رىئاللىقتىن باشقىغا ئىشەنمەيدىغان. - ئۆت) داھىلاردىن بىرسى ھېساپلانغان لېنىن، ئۇزۇنغا قالماي ئافغانىستان ئەمرىگە نۆۋەندىكىچە جاۋاب خەت ئىشەرتىدۇ:

دۇنيا خەرىتىسىدە يېڭىدىن ئورۇن ئالغان ئافغانىستان، بۈگۈنكى دۇنيادا بىردىن بىر مۇستەقىل مۇسۇلمان دۆلىتى بولۇپ قالدى. تەغدىر، قېرىنداش ئافغان خەلقىگە مۇنداق بىر ئۇلۇغ ۋەزىپىنى يۈكلەمەكتە: بارلىق ئىزىلگۈچى مۇسۇلمان خەلقلەرنى ئۆز ئەتراپىغا توپلاپ، ئۇلارنىڭ ئەركىنلىك ۋە مۇستەقىللىق يولىغا يېتەكچىلىك قىلىش.

بۇنداق بىر ۋەزىيەتنىڭ بارلىققا كېلىشى، ئافغانىستاننىڭ خەلقئارادىكى ئورنىنى پۈتۈنلەي ئۆزگەرتىۋېتىدۇ. بۇ رايونغا مۇناسىۋەتلىك بارلىق كۈچلەر ئۆز مەقسىدى بويىچە يېڭى-يېڭى ئۇيۇنلارنى تەييارلاشقا كىرىشىدۇ. لېنىن بىلەن ئامانۇللاخان بىر-بىرىگە دوسلۇق خەتلىرىنى ئىشەرتىۋاتقان شۇ كۈنلەردە، تۈركىستان ئالدىنقى سەپ قۇماندانلىقىغا تەيىنلەنگەن گېنېرال فرۇنزې، بۇخارا ئەمىرلىكىگە قارشى قوزغىماقچى بولىۋاتقان ئۇرۇشنى "ئافغانىستان چېگرىسىنىڭ ئىچكى قىسىملىرىغىچە كىڭەيتىش" ئۈستىدە پىلان تۈزمەكتە ئىدى. تۈركىستان تەۋەسىدە سوۋېتلەر ھاكىمىيىتى ئورنىتىشنى مەقسەت قىلىپ قۇرۇلغان تۈرك كومىسسارلىغىنىڭ ئىككىنچى ئورۇندىكى رەئىسى كۇبېشېۋ بولسا، تاشكەنتنى مەركەز قىلغان ھالدا ئافغانىستان ئىنقىلاۋىي پارتىيىسىنى ئاللىبۇرۇنلا قۇردۇرۇپ بولغان ئىدى. ئەگەر ئافغانىستانغا قارىتا بىر سوۋېت ئىشغالىيىتى ئەمەلگە ئىشىپ قالغىدەك بولغىنىدا، بۇ پارتىيە مۇتەئەسسەپ ئامانۇللاخان ھاكىمىيىتىنى ئاغدۇرۇپ تاشلاپ، ئۇنىڭ ئورنىغا سوۋېت خەلق جۇمھۇرىيىتىدىن بىرنى تىكلەش ئۈچۈن ئاۋانگارت رول ئوينايدىغان بولۇشى كېرەك ئىدى. ئەمما خەلقئارالىق سىياسىي ۋەزىيەت، رۇسىيە بولشېۋىكلارنىڭ ئافغانىستاننى ئىشغال قىلىشى ئۈچۈن ئۇيغۇن ئەمەس ئىدى. ئۇنىڭ ئۈستىگە، سوۋېتلەر ئىتتىپاقى تۈركىستاندىكى باسمىچىلىق ھەرىكەتلىرىنىمۇ تېخىچە تىزگىنلەپ بولالمايۋاتقان، ھەمدە ئىچكى ئۇرۇش كەلتۈرۈپ چىقارغان ئىقتىسادىي مەسىلىلەر سوۋېت ھاكىمىيىتىنى بەكلا ئاۋارە قىلماقتا ئىدى. ئەنە شۇنداق سەۋەپلەر تۈپەيلىدىن، سوۋېت دائىرىلىرى ئافغانىستاندا سىزىقىدىن چىقمايدىغان كىچىك بىر كومۇنىستىك دۆلەت پەيدا قىلىش پىلانلىرىنى بىر چەتكە قايىپ قويۇپ، ئۇنىڭ ئورنىغا تۈركىستان تەۋەسىنى سوۋېتلەشتۈرۈش ھەرىكىتىنى بىرىنچى ئورۇندىكى ئىشلار قاتارىغا قويىشىدۇ. سوۋېتلەر بىلەن ئافغانىستاننىڭ ھەر ئىككىسىلا ئۇزۇن كەتكەن ئورتاق چىگرا بويلىرىنى تىزگىنلىيەلمەي كەلگەچكە، "بەندەئى تۈركىستان" دەپ تونۇلغان شىمالىي ئافغانىستان رايونى، باسمىچىلارنىڭ ۋە تۈركىستان مىللىي ھەرىكىتىنىڭ تەبىئىي بازىسى ھالىغا ئايلىنىپ قالغان ئىدى. ئەگەر ئافغانىستان ھۆكۈمىتى تۈركىستاندا داۋام قىلىۋاتقان كۈرەشكە پائال ياردەم قىلغىدەك بولسا، بۇ يەردىكى كۈچ تەڭپۇڭلىقىنى زور دەرىجىدە ئۆزگەرتىۋېتىشى مۇمكىن ئىدى. شۇنداق بولغاچقا، سوۋېتلەر ئىتتىپاقى بۇ جەھەتتىكى ھەر قانداق بىر ئۇرۇشنى باشتىن تارتىپلا چەكلەشكە مەجبۇر ئىدى.

سوۋېت رەھبەرلىرىنىڭ ئاساسىي غەزەللىرىدىن بىرسى ھىندىستاندىكى ئەنگىلىيە ھۆكۈمرانلىقىغا خاتىمە بەرگۈزۈش ئىدى. ئۇلار بۇ مەقسەتتە ئىككى باسقۇچلۇق بىر ستراتىگىيە تاللىۋېلىشقان ئىدى. ئالدى بىلەن مۇستەقىللىق ئۈچۈن چەت دۆلەتلەردە پائالىيەت قىلىۋاتقان ھىندى ئىنقىلاۋىي ھەرىكەتلىرىنى تەشكىللەپ، ئۇلارنى قۇراللىق پائالىيەت قىلالايدىغان قۇراللىق كۈچ ھالىتىگە كەلتۈرۈش لازىم ئىدى. ئاندىن كىيىن سوۋېتلەر ئىتتىپاقىنىڭ ياردىمى بىلەن ھىندىستاندا بىر ئىنقىلاپ پەيدا قىلىشى لازىم ئىدى. ئەمما بۇ پىلاننى

ئەمەلگە ئاشۇرۇشتا ئافغانىستان ھۆكۈمەت تەرەپىنىڭ ياردىمى بەكلا مۇھىم ئورۇن تۇتاتتى. چۈنكى بۇنداق كەڭ دائىرىلىك بىر ھەرىكەتنى ئىشقا ئاشۇرۇشقا بولىدىغان بىردىن بىر يەر ئافغانىستان ئىدى. شۇنداق بولغاچقا، باكۇدا چاقىرىلغان مۇسۇلمان خەلقلەر قۇرۇلتىيىدا، ھىندىستان ئۈمەك ئەزالىرىدىن ئابانى مۇكەررىجى، ئافغانىستاندا بىر تەشۋىقات مەركىزى قۇرۇشنى تەكلىپ قىلىدۇ. ئەمما سوۋېت دائىرىلىرىنىڭ بۇ ئارزۇسىغا ئافغانىستان ماقۇل جاۋاب بەرمەيدۇ.

دەل شۇ پەيتتە جامال پاشا سەھنىگە چىقىدۇ. جامال پاشانىڭ ئەنگىلىيە جاھانگىرلىكىگە قارشى باشلامچى بولغان كۈرىشى، دەل سوۋېتلەر ئىتتىپاقى ئارزۇ قىلىۋاتقان بىر ئىش ئىدى. جامال پاشا بىر مۇسۇلمان داھىسى بولغىنى ئۈچۈن ئافغانىستان ھۆكۈمىتى تەرىپىدىنمۇ قىزغىن قارشى ئېلىنىشى مۇمكىن ئىدى. ئەنە شۇنداق ئويلىغان بولۇپ، جامال پاشاغا ياردەم قىلىش ھەققىدە ۋەدە بېرىپ، ئۇنىڭ ھىندى ئىنقىلابچىسى بەرەكەتۇللا بىلەن بىرگە ئافغانىستانغا بېرىش ئىشلىرىغا ياردەم قىلغان ئىدى. جامال پاشانىڭ پىلانلىرى بىلەن ئۇنىڭ ئارزۇلىرى بىر-بىرىگە زىت ئايرىم-ئايرىم مەزمونلار بىلەن تولغان ئىدى. ئەگەر پاشا مۇۋەپپەقىيەت قازىنالمىغاندا، ئافغانىستاندا ھەربىي تەلىم-تەربىيە كۆرگەن ھەمدە قۇراللانغان مۇھىم بىر قۇراللىق كۈچ بارلىققا كەلگەن ھېساپلىناتتى. سوۋېت دائىرىلىرى ئۆزلىرىنىڭ ياردىمى ئارقىلىق قۇرۇلىدىغان بۇنداق بىر قۇراللىق كۈچنى ئۇلارنىڭ ئۆزلىرىگە قارشى تۇرۇشتا پايدىلىنىپ كىتىش ئەھتىمالىنىمۇ مۆلچەرلەشكەن ئىدى. بۇلارنى تولۇق مۇزاكىرە قىلىشقان سوۋېت دائىرىلىرى شەرقتىكى بارلىق مۇسۇلمان ئەللىرىنى، بولۇپمۇ ھىندىستانلىقلارنى قىزىقتۇرىدىغان بىر ئىشقا تۇتۇش قىلىدۇ. ئۇرۇشلار، تاشكەنتتە ئاسىيا ئىنقىلابىغا يول باشچىلىق قىلىشنى مەقسەت قىلىدىغان بىر ئورتا ئاسىيا بىيرۇسىنى تەسسىس قىلىدۇ. ئەسلىدە كومىنتېرنىڭ ئىككىنچى قۇرۇلتىيى دەۋرىدلا بۇ ھەقتىكى ئىشلارنىڭ ئۇلى سېلىنغان ئىدى. ئۇ قۇرۇلتايدا، ھەر قايسى مىللەتلەر بىلەن مۇستەملىكىچىلەر ھەققىدە ئىلمى مۇھاكىمىلەر باشلىنىپ، شەرق ئەللىرىدىكى بۇرژۇئازلار بىلەن پومىشچىكلارغا قارشى كۈرەشنى قانات يايدۇرۇش قارارى ئېلىنغان ئىدى. شۇ يىلىنىڭ سىنتەبىرىدە چاقىرىلغان باكۇ قۇرۇلتىيىدا، داڭلىق بولۇپ، ھىندىستاندىن رادەك، مۇسۇلمان خەلقلەرنى ئەنگىلىيىگە قارشى كۈرەش قىلىش ۋە ئۇلارنىڭ شىللىسىغا چىقىۋالغان ئەمىر، سۇلتان ۋە خانلارنى ئاغدۇرۇپ تاشلاشقا چاقىرىق قىلغان ئىدى.

قۇرۇلغان بۇ ئورتا ئاسىيا بىيرۇسى، ئورتا ئاسىيادىكى سوۋېت ئارمىيىسىنىڭ قۇماندانى م. سوكونىكوۋ، كومىنتېرن شەرق مىللەتلەر بولۇمىنىڭ تۇنجى رەئىسى گېورگى سافاروۋ ھەمدە ھىندىستانلىق كومۇنىستلار داھىسى مانابىندرا ناد روي قاتارلىق كىشىلەردىن تەشكىل تاپماقتا ئىدى. روي، كومىنتېرنىڭ خەلقئارالىق ئىككىنچى قۇرۇلتىيىدا ”ياۋرۇپادىكى ئىنقىلاب پەقەت ياۋرۇپالىقلارنىڭ ئاسىيادىكى مۇستەملىكىلىرىدىن قولغا كەلتۈرىدىغان كىرىملىرى بىكار قىلىنغاندىلا، يەنى ئاسىيادىكى مۇستەملىكىلىرىنى كومۇنىستلاشتۇرۇش ئارقىلىقلا ئەمەلگە ئاشىدۇ“ دەيدىغان نەزىرىيىسىنى ئوتتۇرىغا قويغان ئىدى. روي، تاشكەنتتىكى ئورتا ئاسىيا بىيرۇسىغا ئەزا بولغاندىن كىيىن، ھىندىستانلىق مۇسۇلمانلارغا كومۇنىستىك تەلىم-تەربىيە بېرىش مەقسىتىدە بىر مەكتەپ ئاچىدۇ. يەنە بىر تەرەپتىن سوۋېتلەر ئىتتىپاقىنىڭ ياردىمىگە تايىنىپ بىر ھۆرىيەت ئارمىيىسى قۇرۇپ چىقىشقا تۇتۇش قىلىدۇ.

بۇ جايلاردىكى ھەل قىلغۇچ كۈچ ئورنىدىكى ئەنگىلىيە ئۈچۈن ئېيتقاندا، ئافغانىستاننىڭ بىتەرەپلىگىنى ساقلاپ قىلىشى ئۈچۈن كۈچ چىقىرىش ئۇلارنىڭ ئەڭ مۇھىم ۋەزىپىسى ھېساپلىناتتى. ئامۇ دەرياسىنىڭ قىرغاقلىرىغىچە يېتىپ كەلگەن سوۋېت ئىنقىلابىنى ھىندىستانغىچە يامىراپ كىتىشتىن ساقلاپ قالالايدىغان بۇ تەبىئىي توسالغۇنى نىمە بولسا بولسۇن قەتئىي ساقلاپ قىلىش لازىم ئىدى. ھىندىستان خەلىپىلىك كومىتېتى تارقاتقان بىر پەتۋا سەۋەبىدىن، يۈز مىڭدىن ئارتۇق ھىندىستانلىق مۇسۇلمان ئافغانىستان تەۋەسىگە ئۆتۈۋالغان ئىدى. شۇنىڭدەك يەنە ھىندىستان-ئافغانىستان چىگراسىدا تۇرىۋاتقان مۇستەقىل پەشتۇ قەبىلىلىرىمۇ جىم يۈرمەي قۇتۇرۇپ تۇرماقتا ئىدى. شۇنداق بولغاچقا، ئەنگىلىيە دائىرىلىرى ئۈچۈن ئېيتقاندا سوۋېت رۇسىيىسىنىڭ

تەسىرىگە ئۇچۇرمايدىغان، ھىندى ئىنقىلاۋىي ھەرىكەتلىرىنىڭ كۈچىيىپ كىتىشىنى چەكلەپ تۇرىدىغان، ئافغانىستان مۇقىملىقىغا تەھدىت يەتكۈزۈپ بىر ئەسىرگە يېقىن ۋاقىتتىن بويان داۋام قىلىپ كىلىۋاتقان پەشتۇنىستان مەسىلىسىنى قايتا كۆشكۈرتىمەيدىغان تېنچ بىر ئافغانىستان ئارزۇ قىلىش ئىدى. ھىندىستاندىكى بىر ئەنگىلىيىلىك مەسئۇل كىشىنىڭ ئېيتقان تۆۋەندىكى سۆزلىرى، ئەينى ۋاقىتتىكى ئەنگىلىيە دائىرىلىرىنىڭ روھى ھالىتىنى ئىنتايىن ئوچۇق ئەكس ئەتتۈرۈپ بەرمەكتە:

كاپكازىيە بىلەن ئىراندىن قوغلاندىق. باغداتتىنمۇ چىقىرىۋىتىلىشىمىز مۇمكىن. ئافغانىستان قولمىزدىن كەتتى. ئەندى ھىندىستاننى تەۋەككۈل قىلىپ ئوتتۇرغا قويالمايمىز.

1921-يىلى، بۇ رايوننىڭ كۈچ تەڭپۇڭلىقىنى زور دەرىجىدە ئۆزگەرتىۋەتكىدەك ئۆزگىرىشلەر كۆرۈلدى. سوۋېتلەر تەۋەسىدە داۋام قىلىۋاتقان ئىچكى ئۇرۇشلارغا قوشۇلۇپ، ئەنگىلىيە باشچىلىقىدىكى بارلىق غەرب ئەللىرى تەرىپىدىن يولغا قويۇلۇۋاتقان ئىقتىسادىي ئامبارگو سوۋېتلەر ئىتتىپاقىنى ئىنتايىن ئېغىر ئىقتىسادىي قىيىنچىلىق ئىچىگە پاتۇرۇپ قويغان ئىدى. كومۇنىستىك پارتىيە رەھبەرلىرى ئەگەر ئىقتىسادىي ئامبارگو ئەمەلدىن قالدۇرۇلماي داۋام قىلغىنىدا، سوۋېت ھاكىمىيىتىنى ساقلاپ قېلىشتا بەكلا ئېغىر قىيىنچىلىقلارغا دۇچ كىلىدىغانلىقىنى تونۇپ يەتكەن ئىدى. شۇنداق بولغاچقا، 1921-يىلىنىڭ مارت ئېيىدا سوۋېت دائىرىلىرى ئەنگىلىيە بىلەن بىر سودا كىلىشىمى تۈزۈشكە مەجبور بولىدۇ. بۇ كىلىشىمگە ئاساسەن سوۋېتلەر ئىتتىپاقى ”ئافغانىستان بىلەن ھىندىستاندا يۈرگۈزۈلۋاتقان ئەنگىلىيىگە قارشى قۇراللىق كۈرەش قوزغاش تەشۋىقاتلىرىنى توختىتىش“ قا ماقۇل بولىدۇ. شۇنداق قىلىپ، سوۋېت رۇسىيىسى ھېچ بولمىغاندا قىسقا بىر مەزگىل ئۈچۈن بولسىمۇ ھىندىستانلىق ئىنقىلاپچىلارنى جامال پاشا ۋاستىسى ئارقىلىق ئىشقا ئاشۇرۇشنى پىلانلىشىۋاتقان ئەنگىلىيىگە قارشى ھەرىكەت پەيدا قىلىشنى ئارزۇ قىلىدىغان سىياسىتىدىن ۋاز كىچىشكە مەجبور بولىدۇ. يەنە بىر تەرەپتىن، بولشېۋىك رەھبەرلىكى ئەنگىلىيىنىڭ تۈركىيىدىن باشلاپ ئىران ۋە ئافغانىستانغىچە سوزۇلغان، ھەمدە پەرغانىدىكى باسمىچىلىق ھەرىكىتىدە ئەڭ يوقۇرى پەللىگە يەتكەن بىر تۈز سىزىق بويىچە سوۋېت رۇسىيىسىنى بۇغۇپ تاشلىيالىشىنىڭ مۇمكىنلىكىنى مولچەرلەشمەكتە ئىدى. شۇڭا، بۇنداق بىر ئىھتىماللىق يۈز بېرىشىنىڭ چوقۇم ئالدى ئېلىنىشى لازىم ئىدى. بولۇپمۇ تاشقى ئىشلار كومىسسارى چىچېرىننىڭ پۈتۈن كۈچى بىلەن تىرىشچانلىق كۆرسىتىش ئارقىلىق، سوۋېت ئىتتىپاقى 1921-يىلىنىڭ فېۋرال ئېيىدا ئىران ۋە ئافغانىستان بىلەن، مارت ئېيىدا بولسا تۈركىيە بىلەن دوسلۇق ۋە ھەمكارلىق شەرتنامىلىرىنى ئىمزا ئالدى. شۇنداق قىلىپ، سوۋېتلەر ئىتتىپاقى جەنۇب چىگرالىرىنى بىخەتەرلىكىنى كاپالەتلەندۈرۋالدى. ئەندى ئىچكى مەسىلىلەر بىلەن ياۋرۇپا تەرەپتىكى مەسىلىلەرگە بەخۇدۇك كۆڭۈل بۆلەلىشى مۇمكىن ئىدى.

بۇ جەرياندا ئافغانىستان بىلەن بۇ رايونغا مۇناسىۋەتلىك كۈچلەرنىڭ دىققىتىنى قوزغىدىغان يەنە بىر ھادىسە يۈز بەردى. مارت ئېيىنىڭ كىرىشلىرىدە بۇخارا ئەمىرى سەئىد ئالىمخان، رۇسىيىنىڭ ياردەمگە تايىنىپ پائالىيەت قىلىۋاتقان ياش بۇخارالىقلار بىلەن بولغان ئۇرۇشتا يېڭىلىپ ۋەتىنىدىن ئايرىلىپ ئافغانىستانغا چىقىپ كىتىشكە مەجبور بولىدۇ. بۇ ۋەقە، تۈركىستاندىكى ئۇرۇشلاردىن بىر قىسمىنىڭ رەسمى ھالدا ئافغانىستانغا كۆچۈرۈلگەنلىكى نوقتىسىدىن ئالغاندا ئىنتايىن مۇھىم ئەھمىيەتكە ئىگە ئىدى. ئافغانىستان دائىرىلىرى بۇنداق بىر ۋەزىيەتكە قارىتا ئېنىق بىر يول تاللىۋېلىشقا مەجبور ئىدى.

بۇ رايوندا ئوتتۇرغا چىققان بۇخارا يېڭى ۋەزىيەت ئەنگىلىيىلىكلەرگەمۇ ئۆز تەسىرىنى كۆرسەتكەن بولۇپ، ئافغانىستان بىلەن بولغان مۇناسىۋەتلىرىنىڭ قانداق بىر مۇناسىۋەت ھالىغا كەلتۈرۈلىشىنى كېچىكتۈرمەستىن دەرھال ئېنىق بەلگىلىۋېلىشلىرى لازىم ئىدى. 1921-يىلىنىڭ يانۋار ئېيىدا سىر ھېنرى دوپس يىتەكچىلىگىدىكى بىر ۋەكىللەر ئۈمىگى كابولغا ئەۋەتىلدى. سۆھبەتلىشىشلەر ئوتتۇرلۇقتا ئۇزۇنغىچە ئۇزۇلۇپ قالغانلىقى تۈپەيلىدىن تولۇق بىر يىل دېگىدەك سوزۇلۇپ كېتىدۇ. ئاخىرى، يىل ئاخىرىدا بىر شەرتنامە



ئىمزالىنىدۇ. شۇنداق قىلىپ، ئافغانىستاننىڭ تولۇق مۇستەقىللىقى خوشنا ئىككى چوڭ دۆلەت تەرىپىدىنمۇ ئېتىراپ قىلىنغان ھېسابلىنىدۇ.

دوبىس كاپولغا كەلگەن ۋاقىتلاردا جامال پاشامۇ ئافغانىستاندا تۇرىۋاتقان ئىدى. ئەنگىلىيە-ئافغانىستان سۆھبىتى ئۈزۈلۈپ بولسىمۇ داۋام قىلىپ تۇرىۋاتقان پەيتلەردە، جامال پاشانىڭ ئافغان ئارمىيىسىنى تەشكىللەش پائالىيەتلىرىمۇ خېلى بىر يەرگە بېرىپ قالغان ئىدى. پاشا، ئافغان ئەمىرىنى قۇدرەتلىك بىر ئارمىيىگە ئىگە بولماي تۇرۇپ ھېچقانداق نەتىجىگە ئېرىشكىلى بولمايدىغانلىقى، ھەمدە بۇ ئارمىيىنى تۈركىيىلىك ئوفىتسېرلارنىڭ نازارىتى ئارقىلىقلا ئوڭۇشلۇق قۇرۇپ چىقىشقا بولىدىغانلىقىغا ئىشەندۈرگەن ئىدى. دىگەندەك، ئافغان ئەمىرى ئامانۇللامۇ، 1921-يىلى 7-ئاينىڭ 13-كۈنىسى مۇستاپا كامال پاشاغا بىر پارچە خەت ئىۋەرتىپ، تۈركىستان ئارقىلىق دۆلىتىگە كەلگەن ئۈچ نەپەر تۈركىيىلىك ئوفىتسېرنىڭ ئافغانىستان ئۈچۈن قىلىپ بەرگەن پايدىلىق خىزمەتلىرى ئۈستىدە توختىلىپ كېلىپ، ئافغان ئارمىيىسىنىڭ زامانىۋىلاشتۇرۇلۇشى ۋە كۈچەيتىلىشى ئۈچۈن بىر ھەربىي ھەيئەت ئىۋەرتىشنى تەلەپ قىلىدۇ (بۇ خەتتە تىلغا ئېلىنغان تۈركىيىلىك ئوفىتسېرلار زىيا بەي، رىفات بەي ۋە ھۈسەيىن جاھىت بەي قاتارىدىكى كىشىلەر ئىدى. بىرىنچى دۇنيا ئۇرۇشى مەزگىلىدە رۇسىيىگە ئەسەرگە چۈشكەن بۇ ئوفىتسېرلار ئۇرۇشتىن كىيىن قويۇپ بىرىلگەن ئىدى. ئۇلار تۈركىستان ئارقىلىق ئافغانىستانغا كېلىپ ئافغان ھۆكۈمىتىگە بىر مەزگىل خىزمەت قىلغان. - ئا.ھ. ئىزاھاتى).

جامال پاشا بۇ ئىشلار بىلەنلا چەكلىنىپ قالماي، ھىندىستان چىگرىلىرىدىكى ئەنگىلىيىگە قارشى پەشتۇ قەبىلىلىرى بىلەن بولغان مۇناسىۋەتلىرىنىمۇ بارغانسېرى قۇيۇقلاشتۇرغان ئىدى. ھىندى ئىنقىلاپچىلىرىغا مۇناسىۋەتلىك مەسىلىلەردىمۇ ئالاھىدە نەتىجىلەرنى قولغا كەلتۈرگەن ئىدى. بۇ ئىشلارنى ئەنگىلىيىلىكلەر ئەنسىرىگەن ھالدا يېقىندىن كۈزىتىپ كەلمەكتە ئىدى. ئافغانىستان-ئەنگىلىيە شەرتنامىسى ئىمزالىنىدىغانغا ئاز ۋاقىت قالغان كۈنلەردە جامال پاشا كابولدىن ئايرىلىدۇ. ئۇ، ئافغانىستان ئارمىيىسىنى زامانىۋىلاشتۇرۇش جەھەتتە سوۋېت دائىرىلىرىنىڭ ياردىمىگە ئېرىشىش ئۈچۈن موسكۋاغا قاراپ يولغا چىققان ئىدى. يول ئۈستىدە ئۇ ۋاقىتلاردا بۇخاراغا يېتىپ كەلگەن ئەنۋەر پاشا بىلەن ئۇچۇرىشىشنى كۆڭلىگە پۈككەن ئىدى. ئەپسۇسكى، جامال پاشانىڭ بۇ ئىككىلا ئارزۇسى ئەمەلگە ئاشمايدۇ. ئۇرۇشلار ئۇنىڭ ئەنۋەر پاشا بىلەن ئۇچۇرىشىشىغا رۇخسەت قىلماي ئۇدۇل موسكۋاغا يولغا سېلىپ قويغانلىقى، ئۇنى سوۋېت رۇسىيىسى بىلەن ئەنگىلىيە مەسلىھەتلىشىۋېلىپ ئۇنى بۇ جايلاردىن يىراقلاشتۇرۇشقا ئۇرۇنىۋاتقان بولۇشى مۇمكىن دەيدىغان گۇمانغا كەلتۈرىدۇ. ئافغان ئەمىرى بولسا، يا ئۆز ئارزۇسى بويىچە ياكى بولمىسا بۇ ئىككى دۆلەتنىڭ بېسىمىگە بەرداشلىق بېرەلمەي جامال پاشانى دۆلىتىدىن چىقىپ كېتىشىگە رۇخسەت قىلغان بولۇشى مۇمكىن. جامال پاشا ئافغانىستاندىن ئايرىلا-ئايرىلماي، تۈركىيە ئوفىتسېرلىرىنىڭ قۇماندانلىقىدىكى ئۈلگە قىسىملىرىنى تارقىتىۋېتىپ، بۇ قىسىملارنىڭ باشقۇرۇش ھوقۇقلىرىنى دەرھال ئافغانلىق ئوپىسېرلار ئۆتكۈزۈپ ئالغانلىقى، يوقۇرىدىكى مۆلچەرىمىزنىڭ توغرىلىقىنى كۈچەيتىپ بەرمەكتە. قازىم قارابەكر پاشا ئىتتىھاتچىلارغا بەرگەن بىر قېتىملىق باھاسىدا، ”جامال پاشا ئارمىيىنى قولغا ئالغىنىدىن كىيىن ئەمىرىمۇ تەختتىن چۈشىرىدىغانلىقى ھەققىدە گەپ-سۆزلەر تارقىلىپ يۈرمەكتە“ دىگەندەك بىر مۇلاھىزىسىنى ئوتتۇرغا قويىدۇ.

بۇ ئىشلارنىڭ ھەقىقىي ئەھۋالنىڭ زادى قانداق ئىكەنلىكىنى مەڭگۈ بىلەلمەيمىز. جامال پاشا شۇندىن باشلاپ قايتا ئافغانىستانغا قايتىپ بارالمايدۇ. جامال پاشا تېبلىستا ئەرمەنى تېررورچىلىرى تەرىپىدىن ئېتىپ ئۆلتۈرۈلگىنىدە، ئافغان ھۆكۈمىتى ”جامال پاشا تۈركىيىگە تەۋە بىرسى بولغىنىدەك ئافغانىستانغىمۇ مەنسۇپ بىرسى“ دەپ سوۋېت رۇسىيىسىدىن قاتىللىرىنىڭ دەرھال قولغا ئېلىنىشىنى تەلەپ قىلغان. شۇنىڭ بىلەن بىرگە يەنە ئافغانىستان جامال پاشا ئۈچۈن رەسمى مائەم ئىلان قىلىدۇ. ئەمىر ئامانۇللامنىڭ بۇ خىل پوزىتسىيىسى ھەقىقەتەنمۇ ئۇنىڭ ئىچكى ھىسسىياتىنى ئىپادىلەمتى ياكى تىمساھنىڭ كۆزىگە ياش كەلگىنىدەك بىر

ئىشىمدى؟ بۇنىمۇ ھىچكىم بىلەلمىدى. ئەمما شۇنىسى ھەممىگە ئايانكى، جامال پاشاغا ئوخشاش كۈچلۈك بىر رەقىبىدىن قۇتۇلغانلىقى ئۈچۈن ئەنگىلىيە دائىرىلىرى بەكلا خوشال ئىدى.

## ئەمىر ئامانۇللانىڭ خامخىياللىرى

ئەمىر ئامانۇللانىڭ تەختكە ئولتۇرۇشىدىن كېيىنلا ئەنگىلىيىنى مەجبۇرلاپ يۈرۈپ ۋەتىنىنى تولۇق مۇستەقىللىققا ئېرىشتۈرۈۋالغانلىقى، ئىسلام دۇنياسىدا ئۇنى پەۋقۇلئاددە يۇقۇرى ئابرويغا ئېرىشتۈرۈپتۇ. شۇڭا ئۇ ئۆزىنى ئەنگىلىيە جاھانگىرلىگىنىڭ قول ئاستىدىكى ئىزلىگەن ئاجىز مۇسۇلمان خەلقلەرنىڭ قۇتقازغۇچىسى ئورنىدىكى ئىنتايىن مۇھىم داھىلاردىن بىرسى دەپ ھىساپلاشقا باشلايدۇ. دەل شۇ پەيتلەردە، بۇخارا ئەمرى دۆلىتىدىن ئايرىلىپ ئافغانىستانغا پانالىق تىلەپ كەلگەنلىكى، ئەمىر ئامانۇللا ئۈچۈن يېڭى بىر پۇرسەت يارىتىپ بەرگەن ئىدى. سوۋېت زۇلۇمى ئاستىدا قالغان ئاجىز مۇسۇلمان مىللەتلەرنىڭ قۇتقازغۇچىسى بولۇش رولىنى ئوينايدىغان پۇرسەت ئۆزىلا ئالدىغا كەلگەن ئىدى. بۇ ئىشتا غەلبە قازىنالىغىنىدا دۆلىتىنىڭ تەسىر دائىرىسىنى ئورتا ئاسىيانىڭ ئىچكى قىسىملىرىغىچە كىڭەيتىش ئىمكانىغا ئىرىشەلگەن بولاتتى. بۇنداق بىر ۋەزىيەتنىڭ تۈرتكىسىدە، بۇ جايلاردىكى ۋەقەلەرنى ئۆزىگە خاس بىر بېقىشتا كۈزىتىشكە كىرىشىدۇ.

ئەسلىدىلا، ئافغان ئەمرى تۈركىستاندىكى ۋەزىيەتنى دىققەت بىلەن يېقىندىن كۈزىتىپ تۇرۇشقا مەجبۇر ئىدى. چۈنكى ھېراتتىن باشلىنىپ تا پامىر تاغلىرىنىڭ چوققىلىرىغىچە سوزۇلغان شىمالى ئافغانىستان تەۋەسى، ئافغان خەلقى ئارىسىدا جەنۇبىي تۈركىستان دەپ تونۇلماقتا ئىدى (بۇ رايوندىكى شەھەرلەر ھېرات، فارياب، جۇزجان، مازارى شەرىپ، سەمەنگان، قاتاغان، تاھار ۋە بەدەخشان قاتارىدا بىر تۈز سىزىق ئۈستىگە تىزىلغان ئىدى. - ئا.ھ. ئىزاھاتى). ئافغانىستاننى ئوتتۇرىسىدىن كېسىپ ئۆتىدىغان ھىندىقۇش تاغلىرىنىڭ شىمالىغا جايلاشقان بۇ جايلاردا ئۆزبەكلەر، تۈركمەنلەر ۋە تاجىكلار ياشايتتى. بۇ تۈردىكى ئېتنىك تەركىپ ئامۇ دەرياسىنىڭ نېرقى تەرەپلىرىدە، يەنى تۈركىستاندىمۇ شۇ بويىچە داۋاملىشاتتى. ھىندىقۇش تاغلىرى شەكىللەندۈرگەن تەبىئىي توسالغۇ سەۋەبىدىن، شىمالىي ئافغانىستان تەۋەسى تىزگىنلىنىشى بەكلا قىيىن جايلاردىن بىرى ئىدى. بولۇپمۇ ئافغانىستان، سوۋېت رۇسىيىسى ۋە خىتاي چىگرىلىرىنىڭ بىر-بىرىسى بىلەن كىسىشكەن نوقتىسى بولغان پامىر رايونىدا ئىگىز تاغلار چوچىيىپ تۇرغانلىقى ئۈچۈن، بۇ دۆلەتلەرنى بىر-بىرىسىدىن ئايرىپ تۇرىدىغان چىگرالارنىڭ تەكشۈرۈپ چارىلىنىشى مۇمكىن بولمىغىدەك قىيىن بىر ئىش ئىدى.

ئەمىر ئامانۇللانىڭ تۈركىستان مىللىي كۈرەش يىتەكچىلىرى بىلەن بولغان دەسلەپكى ئۇچۇرىشى پەرغانە تەۋەسىدىكى قۇربىشلىرىدىن شىر مۇھەممەتبەگ بىلەن كۆرۈشۈشتىن باشلانغان ئىدى. شىر مۇھەممەتبەگ، پەرغانىدا ۋاقىتلىق تۈركىستان ھۆكۈمىتىنى ئىلان قىلغان ۋاقىتلاردا تاغىسى تاش مۇھەممەتبەگنى 1920-ئۆيلى 3-ئاينىڭ 31-كۈنىسى بىر ھەيئەت بىلەن قوشۇپ ئافغانىستانغا يولغا سالغان ئىدى. ئۇمەك ئەزالىرى ئەمىر ئامانۇللا بىلەن بىر قاتاردا ھەربىي ئىشلار نازىرى نادىر شاھ بىلەنمۇ كۆرۈشكەن ئىدى. تاش مۇھەممەتبەگ تۈركىستاندىكى كۈرەش ھەققىدە مەلۇمات بېرىپ ئۆتۈپ، بۇ ھەرىكەت ئۈچۈن ياردەم بېرىشلىرىنى ئۈتۈندۇ. ئەمىر، بۇ ۋەكىللەر ئۈمىكىگە ياردەم قىلىدىغانلىقى ھەققىدە ۋەدە قىلىش بىلەن بىرگە، يەنە ھەر ۋاقىت ئالاقىلىشىپ تۇرۇش ئۈچۈن ئافغانىستاندا بىر ۋاكالىتخانە ئېچىشلىرى ئۈچۈنمۇ رۇخسەت قىلىدۇ. شۇنداق قىلىپ، تاشمۇھەممەتبەگ باسمىچىلارنىڭ ۋاكالىتچىسى سۈپىتىدە ئافغانىستاندا تۇرۇپ قالىدۇ. ئەمىر ئامانۇللاخان، بۇ ۋاقىتلاردا باسمىچىلىق ھەرىكىتىگە بىۋاسىتە ياردەم قىلالايدىغانلىقىنى بىلدۈرۈش بىلەن بىرگە، ئافغانىستاندىن قۇرال-ياراق ۋە ئوق-دورا يۆتكىشىگىمۇ قىلچە توسالغۇلۇق قىلماي ۋاسىتىلىق ھالدا ياردەم قىلىپ كەلگەن ئىدى. كۆپۈنچە ھاللاردا پامىر رايونىدىكى ئالايباي كارىدورى چىگرادىن ئۆتۈش يوللىرى سۈپىتىدە پايدىلىنىلماقتا ئىدى. ئەمىر يەنە خاناۋات شەھىرىدە بىر قۇربىشلار مەكتىۋى ئېچىشقا رۇخسەت قىلىش بىلەن بىرگە، مەكتەپكە ياردەممۇ قىلىپ تۇرىدۇ. 1920-يىلىنىڭ 20-ئىيول كۈنىسىدە، پەرغانە رايونىنىڭ ھەر قايسى

شەھەرلىرىدىن يىغىلغان 80 نەپەر ياش بۇ مەكتەپكە ئوقۇشقا ئۈمىدلىنىدۇ. تاش مۇھەممەتبەگنىڭ ئوغلى خالمۇھەممەت ئوقۇغۇچىلارغا مەسئۇل قىلىپ قويۇلىدۇ. كەلگۈسىدە ئافغانىستان پادىشاھى بولىدىغان ئەينى ۋاقىتلاردا ھەربىي ئىشلار نازىرى بولۇپ ۋەزىپە ئۆتەۋاتقان نادىرخان، مەكتەپنىڭ باشقۇرۇش ئىشلىرى ھەمدە ئوقۇتۇلىدىغان دەرسلەرگە يېقىندىن كۆڭۈل بۆلۈپ كەلمەكتە ئىدى. ئوقۇغۇچىلار 6 ئايلىق مۇددەت بويىچە قاتتىق ھەربىي تەلىم-تەربىيە كۆرۈپ تۇراتتى. جامال پاشا ئافغانىستانغا كىلىشى بىلەن تەڭ، مەكتەپنىڭ ئوقۇتقۇچىلار سېپىگە ئوسمانلار ئوفىتسىپىلىرىمۇ قوشۇلغان ئىدى.

بۇخارا ئەمىرى سەئىد ئالىمخاننىڭ ئافغانىستاندىن پانالىق تىلىگەنلىكى، يېڭى بىر سىياسىي ۋەزىيەت شەكىللەندۈرىدۇ. بۇخارا خانلىقى تەخمىنەن ئالغاندا ئافغانىستاننىڭ ئۈچتەن بىرى چوڭلىغىدىكى بىر يەر مەيدانىغا ئىگە بولۇپ، ئافغانىستان بىلەن بۇخارا خانلىق تۇپراقلىرىنى پەقەت ئامۇ دەرياسىلا ئايرىپ تۇراتتى. بۇخارا ئەمىرىنىڭ ئافغانىستانغا پانالىق تىلىشى، بىر مەنىدە ئەمىرلىكنىڭ ئامانۇللا خاننىڭ ھاكىمىيىتى ئاستىغا ئۆتكەنلىكىدىنمۇ بىشارەت بىرەتتى. ئامانۇللاخان، بۇخارا ئەمىرىنى كاپولغا تەكلىپ قىلىپ، ئۇنىڭ ئەتىراپىدىكى ئەسكەرلىرىنىڭ سانىنى قىسقارتىپ پايتەختكە يېقىن بىر يەرگە ئورۇنلاشتۇرىدۇ.

بۇ ۋاقىتلاردا ئەنۋەر پاشانىڭ قوشۇلىشى بىلەن تۈركىستاندىكى باسمىچلىق ھەرىكىتى يېڭى بىر پەللىگە چىققان بولۇپ، خەلقارالىق ئەھمىيەتكە ئىگە بىر ھەرىكەتكە ئايلانغان ئىدى. ئەنۋەر پاشانىڭ بۇخارا ئەمىرىگە تەۋە لاقاي ئىبراھىمبەگ تەرىپىدىن قولغا ئېلىنغانلىقى، پاشانى ئامانۇللاخان بىلەن يېقىن مۇناسىۋەت تىكلەشكە سەۋەبچى بولىدۇ. ئامانۇللاخاننىڭ تەلىۋىگە ئاساسەن، ئەمىر سەئىد ئالىمخان ئىبراھىمبەگكە ئەنۋەر پاشانى قويۇپ بېرىشى، شۇنىڭدەك يەنە ئۇنىڭ بۇ جايلاردىكى قانات يايدۇرۇۋاتقان كۈرەشلىرىگە ياردەم قىلىشى ھەققىدە بىر پارچە خەت ئىۋەرتىدۇ. بۇ خەت، نۇرۇللاخان ئىسمىلىك بىر ئافغان مەسئۇلى ۋاستىسى ئارقىلىق لاقاي ئىبراھىمبەگكە يەتكۈزۈلىدۇ. شۇنىڭغا قارىماي لاقاي، ئەنۋەر پاشانى يەنە بىر مەزگىل قولدا تۇتۇپ تۇرىۋالىدۇ.

1922-يىلىنىڭ كىرىشلىرىدە قويۇپ بېرىلگەن ئەنۋەر پاشا، ئۇ يەرلەردە كۈرەش قىلىۋاتقان باسمىچى يىتەكچىلىرىنى بىر قۇماندانلىق شىتاۋى ئاستىغا يىغىپ، رۇسىيە قۇراللىق كۈچلىرىگە قارشى كەڭ كۆلەملىك كۈرەشنى قانات يايدۇرۇۋېتىدۇ. ئەپسۇسكى، لاقاي ئىبراھىمبەگ باشچىلىغىدىكى بىر قىسىم ئەمىر تەرەپ باسمىچى يىتەكچىلىرى ئەنۋەر پاشاغا ياردەم بەرمەسلىك مەيدانىدا چىڭ تۇرىۋالىدۇ. ئەنۋەر پاشا، 1922-يىلىنىڭ يانۋار ئېيىدا، ئەمىر سەئىد ئالىمخانغا ئىۋەرتكەن بىر پارچە خېتىدە، لاقاي ئىبراھىمبەگ ئۈستىدە دەرت تۆكۈپ كىلىپ، ئۇنىڭ ئورتاق ھەرىكەت ئېلىپ بارغان ئۇرۇشلارغا قاتناشمايۋاتقانلىقى ئۈستىدە توختالغان.

ئەنۋەر پاشا يازغان خەتلىرىدە بۇخارا ئەمىرىنىڭ ۋەكىلى، خەلىفەئى مۇسلىمىنىڭ كويوغلى سەيىد ئەنۋەر دەپ ئىمزا قويۇشلىرى، ئەمىرنىڭ بۇخاراغا قايتىپ كىتىش ھەققىدىكى تەلىۋىگە ۋاقتى كەلمىگەنلىكىنى باھانە قىلىپ قوشۇلماسلىقى ئەمىر تەرەپ كىشىلەر ئىچىدە ئېغىر گۇمانلارنىڭ چىقىشىغا سەۋەب بولماقتا ئىدى. ئەسلىدە، ئەمىر ئالىمخان بىلەن، ئۇنى قوللاپ قۇۋەتلەۋاتقان باسمىچىلارنىڭ بۇنداق گۇماندا بولىشىنى پۈتۈنلەي سەۋەپسىز دەپ قاراشقىمۇ بولمايتتى. ئەنۋەر پاشا بىلەن ئامانۇللاخان ئوتتۇرىسىدا يىزىشقان خەتلەرنى تەھلىل قىلغىنىمىزدا، ئۇلارنىڭ ھەر ئىككىسىلا بۇخارا ئەمىرىنى ۋەقەلەرنى تىزگىنلىمەيدىغان كىرىگى يوق بىرسى دەپ قارايدىغانلىقى، بۇخاراغا قايتۇرۇلماسلىقى ھەققىدە ھەر ئىككىسى ئۆزئارا كىلىشىۋالغانلىقىنى كۆرىۋېلىشقا بولىدۇ. ئەنۋەر پاشانىڭ ئەمىر ئامانۇللاغا ئىۋەرتكەن خېتىدە، ئۇنىڭ ياردىمىگە تايىنىپ بۇخارا ۋە تۈركىستان تەۋەسىدىن ئۇرۇشلارنى قوغلاپ چىقىرىۋەتكەندىن كىيىن، مەمورى شەكلى گىرمانىيىگە ئوخشايدىغان قۇدرەتلىك چوڭ بىر ئىسلام دۆلەتلەر بىرلەشمىسى قۇرۇپ چىقىش ھەققىدە توختالماقتا ئىدى.

ئەنگىلىيە جاھانگىرلىكىگە قارشى ئۇرۇشتا غەلبە قىلغانلىقى ئۈچۈن، ئۆزىنى شەرقتىكى ئىزلىگەن ئىسلام ئەللىرىنىڭ قۇتقازغۇچىلىرىدىن بىرىمەن دەپ ھىس قىلىپ يۈرگەن ئەمىر ئامانۇللا ئۈچۈن ئېيتقاندا، بۇ تۈردىكى غايىلار ئۇنى بەكلا قىزىقتۇرغان بولۇپ، ئەنۋەر پاشانىڭ مۇۋەپپەقىيەتلىك كۈرەشلىرى ئامانۇللاخاننىڭ خام خىياللىرىنى تېخىمۇ كۈچەيتىپ ئادەمنىڭ ئەقلىگە كەلمەيدىغان خام خىياللارنى قىلىشقا سەۋەب بولۇپ

بەرمەكتە ئىدى. ئۇنىڭ قارىشىدا، ئاسىيا قىتئەسىنىڭ مەركىزىدە قۇرۇلىدىغان تۈركىستان، بۇخارا ۋە ئافغانىستان دۆلەتلەر پىدىراتسىيىسىنىڭ تەختىگە چىقىدىغان بىرسى، بىر زامانىۋىي چىڭگىزخان ياكى ئەمىر تۆمۈر بولۇپ ھىساپلىناتتى.

ئەمىر ئامانۇللا، دەسلەپتە ئەنۋەر پاشانىڭ يېنىغا ئەلچى سۈپىتىدە بىر كۈزەتكۈچى (ئەخمەتخان) ئەۋەرتىدۇ. ئەنۋەر پاشا قۇماندانلىقىدىكى جەڭلەر نەتىجىلىك داۋاملىشىپ بېرىۋاتقانلىقى ئۈچۈن، ئامانۇللاخان يەنە ئەفدالىدىنخان قۇماندانلىقىدىكى 300 نەپەر ئەسكەردىن تەشكىل تاپقان بىر قۇراللىق كۈچ بىلەن بىرگە، ئۇرۇشقا كىرەكلىك يەنە باشقا نەرسىلەرنىمۇ قوشۇپ ئەنۋەرگە بېرىدۇ. بۇنىڭدىن باشقا يەنە، جىھاد قىلىش نامى ئاستىدا پىدائى بولۇپ تۈركىستانغا بېرىشنى خالايدىغان ئافغانلارنىڭ ئەنۋەر پاشا قۇراللىق كۈچلىرىگە بېرىپ قوشۇلىشىغىمۇ رۇخسەت قىلىدۇ. ئافغان ھۆكۈمىتى بۇ كىشىلەرگە بىۋاسىتە ياردەم قىلمىغىنى بىلەن، ئۇلارغا قىلچە توسالغۇلۇقمۇ قىلمايدۇ. كىيىنكى دەۋرلەردە، سوۋېت مەنبەلىرىدە بۇ تۈردىكى پىدائىلارنىڭ سانىنى تەخمىنەن 140 نەپەر ئەتراپىدا ئىكەنلىكىنى كۆرسەتمەكتە. بۇ پىدائىلار ئىچىدە بىر قانچە نەپەر دىنى زاتىمۇ بار ئىدى. پەنشىر رايونىدىن كەلگەن مەۋلەۋى ئابلىھەيىنى ئەنۋەر پاشا شىخۇلىئىسلام دەپ ئىلان قىلىپ، قول ئاستىدىكى قۇراللىق كۈچلەر ئىچىدە دىنىي پائالىيەتلەر بىلەن شوغۇللىنىدىغان ۋەزىپىلەرگە تەيىنلىگەن ئىدى. بۇ جەرياندا، ئەمىر ئامانۇللا ھەر ئىھتىمالغا قارشى كەلگۈسىدە روي بېرىدىغان يېڭى ئەھۋاللارغا تەييارلىق كۆرۈپ قۇيۇش ئۈچۈن ئافغانىستان تەۋەسىدىمۇ بىر قىسىم ئالدىن تەييارلىق ئىشلىرىغا كىرىشىدۇ. بەزى قۇراللىق قىسىملىرىنى بۇخارا ئەمىرلىكىنىڭ چىگراسى ئەتراپىغا يۆتكەشكە باشلايدۇ. قاتناغان بىلەن بەدەخشان ۋالىسى شاھ ۋەلىخان، ئەنۋەر پاشانىڭ پائالىيەتلىرىنى يېقىندىن كۆزۈتۈش ۋەزىپىسىگە قويۇلغان ئىدى. شىمال تەرەپتىكى قۇراللىق قىسىملارنىڭ باش قۇماندانلىق ۋەزىپىسىنى ھەربى ئىشلار نازىرى مۇھەممەت نادىرخان ئۇ يەرگە ئۆزى بىۋاسىتە بەرىپ ئۈستىگە ئالىدۇ.

1922-يىلىنىڭ 10-ئاپرىل كۈنىسى، بۇخارا خەلق جۇمھۇرىيىتىنىڭ جۇمھۇر رەئىسى ئوسمان غوجا، ئەلى رىزا ئەپەندى ۋە ھاجى سەمىلەر بىلەن بىرگە ئافغانىستانغا قېچىپ كىرىدۇ. ئوسمان غوجا بىلەن ئۇنىڭ سەبداشلىرىنى ھەربى ئىشلار نازىرى نادىرخان ئالاھىدە ئىتتىۋار بىلەن كۈتۈۋېلىپ مېھمان قىلىدۇ. ئۇندىن كىيىن، ئۇلار ئامانۇللاخاننىڭ تەكلىۋىگە ئاساسەن مازارى شەرىپتىن كابولغا كېلىدۇ. ئوسمان غوجا، 20-ئاپرىل كۈنىسى ئەمىر بىلەن كۆرۈشۈپ، ئۇنىڭغا بۇخارانىڭ ئومۇمىي ۋەزىيىتى تونۇشتۇرۇلغان بىر دوكلات تەييارلاپ سۇنىدۇ. شۇ كۈندىن باشلاپ ئوسمان غوجا بىلەن ئۇنىڭ ھەمراھلىرى ئافغانىستاندا تۇرۇپ، قۇرال ۋە ئەسكەر يۆتكەشكە ئوخشاش ئىشلار بىلەن شوغۇللىنىشقا باشلايدۇ.

ئۇ يەردىكى ۋەزىيەتنىڭ بۇ شەكىلدە تەرەققى قىلىشى سوۋېت رۇسىيە دائىرىلىرىنى بەكلا ئەنسىرىتىپ، بۇ ئىشلاردىن بەكلا رەنجىپ يۈرمەكتە ئىدى. تاشقى ئىشلار كومىسسارىلىقىنىڭ سىكرىتارى قاراخان، سوۋېت ھۆكۈمىتى نامىدا ئەنۋەر پاشاغا قارىتىپ بىر پارچە خەت ئەۋەتىپ ئۇنىڭ بىلەن يارىشىپ قېلىشنى تەكلىپ قىلىدۇ. پاشا بۇ تەكلىپكە قىسقىچىلا قىلىپ ئېنىق بىر جاۋاب بېرىدۇ. ئەزەربەيجان كومۇنىستىك پارتىيىسىنىڭ رەھبىرى نەرىمان نورمانوۋ ۋاستىسى ئارقىلىق ئەۋەرتكەن بۇ جاۋاب خېتىدە، ئەنۋەر پاشا رۇسىيىلىكلەرنىڭ تۈركىستان، بۇخارا ۋە خىۋە زىمىنلىرىدىن ئەسكەرلىرىنى چىكىندۈرۈپ چىقىپ كىتىشلىرىنى تەلەپ قىلىدۇ. ئەگەر يارىشىشقا توغرا كەلسە، ئەنە شۇنىڭدىن كىيىنلا ئاندىن تىنچلىق سۆھبىتىگە ئولتۇراقلايدىغانلىقىنى ئۇختۇرىدۇ. بۇ جاۋاپقا قارىتا، سوۋېت رەھبەرلىكى پولىشا بىلەن بولغان ئۇرۇشتىن قۇتۇلغاندىن كىيىن شەكىللەنگەن ئۆزلىرىگە پايدىلىق ۋەزىيەتتىن پايدىلىنىپ، بۇ جايلارغا قارىتا ئۈچ خىل سىتراتىگىيىلىك ھەرىكەت باشلاشقا كىرىشىدۇ. بىرىنچى بولۇپ گېنېرال كامېنىۋ قۇماندانلىقىدىكى بىر ئارمىيىنى شەرقىي بۇخاراغا يولغا سالدى. بۇنىڭغا قوشۇمچە قىلىپ ئافغانىستان دائىرىلىرىغا بېسىم ئىشلىتىپ ئەنۋەر پاشاغا بېرىۋاتقان ياردىمىنى توختۇتۇشنى تەلەپ قىلىدۇ. يەنە بىر تەرەپتىن ئەنۋەر پاشانىڭ بۇخارا ئۆز ھاكىمىيەت ئورگىنىنى قۇرۇش پىلانىنى تۈزۈۋاتقانلىقىنى، شۇنىڭ ئۈچۈن بۇخارا ئەمىرىنىڭ قايتىپ كىلىشىگە توسقۇنلۇق

قىلىۋاتقانلىغى ھەققىدە سۆز تارقىتىپ ئاغدۇرمىچىلىق تەشۋىقاتى بىلەن كەڭ شوغۇللىنىشقا كىرىشىدۇ. دىگەندەك، بۇ تەشۋىقات زور تەسىر پەيدا قىلىپ، بۇخارا ئەمىرى ئافغانىستاندىن خەۋەر ئىۋەرتىپ، ئەنۋەر پاشا بىلەن بىرگە پائالىيەت قىلىۋاتقان ئۆز تەرەپبازلىرىنىڭ ئەنۋەر پاشا بىلەن ھەمكارلىقلىرىنى دەرھال توختۇتۇشنى تەلەپ قىلىدۇ. بۇنداق بىر ۋەزىيەت ئاستىدا كونا ئەمىرگە قارايدىغان باسمىچى يىتەكچىلەرنىڭ بىر قىسمى ئەنۋەر پاشاغا قىلىۋاتقان ياردەملىرىنى توختىتىش بىلەنلا قالماستىن، پاشاغا قارشى جەڭ قىلىشقىمۇ كىرىشىدۇ.

سوۋېت دائىرلىرىنىڭ ئافغان ھۆكۈمىتىگە قىلغان سىياسىي بېسىملىرىمۇ ئۆز تەسىرىنى كۆرسەتمەكتە ئىدى. مۇستەقىللىقنى قولغا كەلتۈرگەن كۈنلەردىن بېرى موسكۋادا ھەمدە ياۋرۇپا پايىتەختلىرىدە ھوقۇقلۇق ۋاكالىتچى بولۇپ ۋەزىپە ئۆتەۋاتقان مەھەممەد ۋەلىخان، ئافغانىستان بىلەن سوۋېتلەر ئىتتىپاقى ئوتتۇرىسىدىكى دوستانە مۇناسىۋەتلەرنىڭ بۇزۇلماسلىقىنى ئارزۇ قىلىدىغان بىرسى ئىدى. شۇنداق بولغاچقا، ئافغان ئەمىرىنىڭ باسمىچىلار بىلەن بولغان ھەر تۈرلۈك مۇناسىۋەتلىرىنى ئۈزۈشنى تەلەپ قىلىش، باسمىچىلارنىڭ ئافغان تۈركىستاندىكى پائالىيەتلىرىنىڭ چەكلىنىشى ئۈستىدە تىرىشچانلىق كۆرسىتىشكە باشلايدۇ. ئامانۇللاخان، سوۋېتلەر ئىتتىپاقى ھاكىمىيىتى تەرىپىدىن يولغا قويۇلىۋاتقان بۇ سىياسىي بېسىملارغا قارشى تىرىشكەن ئۆزۈنچى بەرداشلىق بېرەلمەيدۇ-دە، ئاخىرى ئەنۋەر پاشانىڭ يېنىدا ئۇرۇشقا قاتنىشىۋاتقان ئافغان جەڭچىلىرىنى قايتۇرۇپ كېلىش قارارىنى ئالىدۇ. ئەسلىدە ئافغان قىسىملىرى 300 دەك ئەسكەردىن تەشكىل تاپقان بولۇپ، ھەربىي كۈچ نوقتىسىدىن ئالغاندا ئۈنچىلىك مۇھىم ئەھمىيەتكىمۇ ئىگە ئەمەس ئىدى. شۇنداقسىمۇ، بۇ قوشۇننىڭ قايتۇرۇپ كېلىنىشى ھەققىدە قارار ئېلىنغانلىقىنىڭ ئۆزىلا ئافغانىستان دائىرلىرىنىڭ بۇنىڭدىن كىيىن ئەنۋەر پاشاغا بېرىدىغان پۈتۈن ياردەملىرىنى توختۇتدىغانلىقىنىڭ بىشارىتى بولۇش نوقتىسىدىن ئالغاندا بەكلا مۇھىم ئەھمىيەتكە ئىگە ئىدى. بۇ ۋاقىتلاردا سوۋېت رۇسىيە ھۆكۈمىتى، ئافغانىستاندىن چىگرا بويلىرىغا قۇراللىق كۈچ يىغىش ھەرىكەتلىرىنى توختۇتۇشنى، ئافغان ھۆكۈمىتىنىڭ بۇخارا تەۋەسىدە داۋاملىشىۋاتقان ئۇرۇش مەسىلىسىدە بىتەرەپلىك ئىلان قىلىشنى تەلەپ قىلىدۇ. ئەنە شۇنداق بىر ۋەزىيەتتە، يەنى 1922-يىلىنىڭ ئاۋغۇست ئېيىدا، ئەنۋەر پاشا شېھىت بولىدۇ.

ئەنۋەر پاشانىڭ ۋاپاتىدىن كىيىن، ئەمىر ئامانۇللا شىمالى ئافغانىستانغا بارىدۇ. ئۇ يەردە قۇماندانلىرى بىلەن ئۆتكۈزگەن مۇزاكىرىلەردىن كىيىن چىگرا بويلىرىدىكى جىددى ھالەت بويىرىقىنى ئەمەلدىن قالدۇرۇپ كابولغا قايتىپ كېلىدۇ. شۇنداق قىلىپ ئۇنىڭ زامانىۋىي دۇنيانىڭ چىڭگىزخاننى بولمىدى دەيدىغان خامخىياللىرى يوققا چىققان ئىدى. سوۋېتلەر ئىتتىپاقىغا ياخشى كۆرۈنۈش مەقسەتتە بىر مەرتىلىك قىلىپ، تەخمىنەن 6 ئاي بويىچە ئەنۋەر پاشا ھەرىكىتىنى يېقىندىن كۈزىتىپ كېلىۋاتقان، شۇنىڭدەك ئۇنىڭ بىلەن دوستانە مۇناسىۋەت تىكلەنگەن ھەربىي ئىشلار نازىرى نادىرخانى ۋەزىپىسىدىن قالدۇرۇپ، ئۇنى پارىژغا باش ئەلچى قىلىپ يولغا سېلىۋېتىدۇ. بۇ جەرياندا، ئەنۋەر پاشانىڭ ۋاپاتىدىن كىيىن دۆلىتىگە قايتىپ كەتكەن شەيخۇلئىسلام مەۋلەۋى ئابلىھەيمۇ، سوۋېتلەر ئىتتىپاقىغا قارشى تەشۋىقاتلار بىلەن شوغۇللاندى دېگەن جىنايەت بىلەن خانىۋات شەھىرىدە قولغا ئېلىنىپ تۇرمىگە تاشلىنىدۇ (مەۋلەۋى ئابلىھەيم، 1927-يىلىسى قايتىدىن تۈركىستانغا كىرىدۇ. گارم شەھىرى ئەتىراپىدا سوۋېتلەر ئىتتىپاقىغا قارشى تەشۋىقات پائالىيەتلىرى بىلەن شوغۇللىنىپ قۇراللىق قوزغۇلاڭ قوزغايىمەن دەپ كۆپ تىرىشىپ باققان بولسىمۇ ئەمەلگە ئاشۇرالمىدۇ. - ئا.ھ. ئىزاھاتى).

## بۇخارا ئەمىرىنىڭ سۈرگۈن ھاياتى

يېڭى ئەسىرنىڭ كىرىشى بىلەن تەڭ يېپىلىشقا باشلىغان يېڭىچە كۆز قاراشلار تەسىرىدە پۈتۈن ئۆلكىنى قاپلىغان ئۆزگىرىشلەر نەتىجىسىدە تەختىدىن ئايرىلىپ قالغان ئەمىر، 1921-يىلىنىڭ مارت ئېيىدا 300 دەك ئەسكىرى بىلەن ئافغانىستانغا قېچىپ كىتىشكە مەجبۇر بولغان ئىدى. ئەمىر، بۇ قېتىمقى سەپىرىدە ئافغانىستان قاتارلىق چەت دۆلەتلەردىن ياردەم تەلەپ قىلىش، ئاندىن بۇخارا ۋەزىيەت ئوڭشىلىپ ئىمكانىيەت يار

بەرگىدەك قىلسا ۋەتەننىڭ قايتىپ كىتىشىنى پىلانلىغان ئىدى. بۇ ئىشلارنى كۆڭلىگە پۈكۈپ تېخى بۇخارا دىن ئايرىلمىغان كۈنلىرىدىلا بۇ ھەقتە تەييارلىق قىلىشقا كىرىشكەن ئىدى. ئەمىر، سەپەرگە ئاتلىنىشتىن بۇرۇن قەشقەردىكى ئەنگىلىيە كونسۇلخانىسىنىڭ ۋاستىسى ئارقىلىق ئەنگىلىيە پادىشاھىغا قارىتىپ بىر پارچە ياردەم تەلەپ قىلىش خېتىنى يازىدۇ. بۇخارا ئەمىرى، ئۆزىنىڭ كۈندىلىك خاتىرىسىدە ئافغانىستانغا بارغاندىن كىيىنكى ئەھۋاللارنى مۇنداق بايان قىلىدۇ:

ئافغانىستان چىگرىسىدىن ئۆتۈشۈمىز بىلەن تەڭ، ئافغان چىگرا مۇداپىيە قوشۇنلىرىنىڭ قۇماندانلىرى قوشۇنى بىلەن بىرگە ئالدىمىزغا چىقىپ بىزنى ئالاھىدە قىزغىن كۈتمۈلگەن ئىدى. ... مەن، چىگرادىن ئۆتۈپلا ئۇ يەرگە يېتىپ كەلگەنلىكىمنى قاتاغان ۋالىسىگە خەۋەر قىلىۋېتىپ، قاتاغانغا قاراپ يولغا چىقتىم. نەبى مۇھەممەت ئەكپەرخان ۋالى بىلەن باش قۇماندان بىنەنخان ئىككىسى مېنى ھەربىي قىسىم بىلەن بىرگە ئالدىمغا چىقىپ كۆتۈۋالدى. ... بۇ چاغدا ئەمىر ھەزرىتى ماڭا تەسەللى بېرىش ئۈچۈن بىر پارچە خەت ئۆزۈمگە، بېشىمغا كەلگەن بۇ ئوڭۇشسىزلىقلارنى بىر باشتىن تەپسىلى مۇھاكىمە قىلىش نىيىتىدە مېنى كابلغا تەكلىپ قىلغان ئىكەن.

بۇ بەندە ئى ئاجىزە، ئامۇ دەرياسىدىن ئافغانىستان تەرىپىگە كېچىپ ئۆتكىنىدە بۇخارانىڭ تاللانغان ئۈچ يۈز نەپەر جەڭچىسىنىمۇ بىرگە ئېلىپ ئۆتكەن ئىدىم. ئۇنىڭدىن باشقا يەنە، ئۇ دەريانىڭ كىچىك ئېغىزىدىكى چۈشكۈن يېرىمدە تەخمىنەن ئون مىڭدەك ئادەممۇ دەريادىن ئۆتۈپ ئەتراپىمغا يىغىلغان ئىدى. بۇ خەلق ئاممىسى ئىچىدىن تەخمىنەن بەش يۈز نەپەر ئادەمنى تاللىدىم، يەنى بۇخارا خەلقى ئارىسىدىكى مىنىڭ دىققىتىمنى تارتقان كىشىلەرنى يېنىمغا ئېلىپ، قالغان كىشىلەرنى ئافغانىستاننىڭ ھەر قايسى يەرلىرىگە يولغا سېلىۋەتتىم. شۇنداق قىلىپ تاللانغان بۇ بەش يۈز كىشى بىلەن بىرلىكتە كابلغا قاراپ يولغا چىقتىم. كابلغا بارغىنىمىزدا، ئىستىراھەت قىلىشىم ئۈچۈن ئايرىلغان مۇرات باغ دىگەن قەلئەگە چۈشتۇق. ... ئۇنىڭدىن كىيىن ئافغان ئەمىرى ئەڭ مۇتەپپەك كىشىلىرى بىلەن بىرلىكتە زىيارىتىمگە كىلىپ مىنىڭ بىلەن قۇچاڭلىشىپ كۆرۈشتى. شۇنداق قىلىپ بۇ تارىخىي ئۇچۇرۇشۇش ئىشقا ئاشۇرۇلدى. شۇندىن كىيىن ئافغانىستان دۆلىتىنىڭ بىر ئايلىق ئەزىز مەھمىنى بولۇپ تۇردۇم. بىر ئايدىن كىيىن كۈندىلىك راسخوتلىرىم ئۈچۈن 12 مىڭ ئافغان رۇپىيىسى ئايلىق توختۇتۇپ بەردى.

سەئىد ئالىمخان، ئافغانىستان ئەمىرى ئامانۇللادىن دۆلىتىنىڭ دىپلوماتىيە جەھەتتە ئىتىراپ قىلىنىشىنى، ئۆزىگە قاراشلىق باسمىچى يېتەكچىلىرىگە ياردەم قىلىشىنى ھەمدە ئەنگىلىيە قاتارلىق چەت دۆلەتلەر بىلەن مۇناسىۋەت تىكلۈۋېلىشىغا ۋاستىچى بولۇپ بىرىشىنى تەلەپ قىلىدۇ. ئەمىر ئالىمخان ئافغانىستانغا ئۆتۈپ كېتىپ ئۇ يەردە پائالىيەت قىلىشىدىن سوۋېت رۇسىيىسى پەقەتلا خاتىرجەم ئەمەس ئىدى. شۇڭا، ئۇرۇشلار بۇخارا ئەمىرىگە بىرىلىدىغان ھەرقانداق ياردەمنى توختۇتۇش ھەمدە ئەمىرنىڭ پائالىيەتلىرىنى چەكلەش جەھەتتە ئافغانىستان ئەمىرىگە سىياسى بېسىم قىلىشقا كىرىشىدۇ. سوۋېتلەر ئىتتىپاقىنىڭ ئافغانىستاندا تۇرۇشلۇق باش ئەلچىسى ۋاستىسى ئارقىلىق بېسىم ئىشلىتىش سىياسىتى ئۇزۇنغا قالماي نەتىجە بېرىشكە باشلايدۇ. ئامانۇللادىن، ئەمىر ئالىمخاننى ھەر جەھەتتىن ھۆرمەت قىلىپ ۋە كۆڭۈل بۆلۈۋاتقان قىياپەتكە كىرىۋېلىپ، ئۇنىڭ يېنىدىكى قۇراللىق كۈچلىرىنىڭ سانىنى ئازايتىش ۋە قۇراللىرىنى تاپشۇرۇلۇشى ھەققىدە بويۇق قىلىدۇ. شۇنىڭدەك يەنە ئالىمخاننىڭ بۇخارا تەۋەسى بىلەن بولغان مۇناسىۋەتلىرىنى چەكلەش ئىشلىرىنىمۇ تۇتۇش قىلىدۇ. سەئىد ئالىمخان، ئافغانىستانغا كەلگىنىدىن كىيىن ئەمەلگە ئاشۇرماقچى بولغان ئىشلىرىنىڭ بىرىسىدىنمۇ تۈزۈك نەتىجە ئالالمىغانلىغىنى كۈندىلىك خاتىرە دەپتىرىدە تۈۋەندىكىچە يېزىپ قالدۇرىدۇ:

بۇ بەندە ئى ئاجىزە، ئۆز ئىشلىرىمنى يولغا سېلىۋېلىش ئۈچۈن ئىشقا كىرىشكەن ئىدىم. ئەمما نىمىلا قىلسام تەلەپ قىلغان ياردەملەرگە ئىرىشەلمەي كەلدىم. ھەرھالدا، ئاللاھ تەئالا ماڭا ياردەم قىلىنىشىنى تەغدىر قىلمىغان بولسا كىرەك. شۇ سەۋەپتىن تەغدىرى ئىلاھىگە بويۇن ئىگىپ كابلدا تۇرۇپ قىلىش قارارىغا كەلدىم.

ئافغان ئەمىرى جانابى ئالىلىرى كابولنىڭ جەنۇبىدىكى بىر باغنى (گاللاى فاتۇ) ماڭا ئايرىپ بېرىپ، ئايلىق چىقىملىرىم ئۈچۈن بەلگىلەپ بەرگەن مائاشنىمۇ ئون تۆت مىڭ بەش يۈز رۇپىيەگە ئۆستۈرۈپ بەردى.

1917-يىلىنىڭ فىۋرالدىكى كېرىنسىكى ئىنقىلابى دەۋرىدە، بۇخارا ئەمىرى بۇرۇن ئۇرۇس بانكىلىرىغا ئامانەت قويغان 150 مىليون روبلى (تەخمىنەن 15 مىليون پوند ستېرلىڭ) قىممىتىدىكى ھېساۋىنى ئۈزۈپ، ئۇ پۇللارنى لوندون بىلەن پارىژدىكى بىر نەچچە بانكىغا ئۆتۈپ بەرگەن ئىدى. شۇنىڭدەك يەنە ئىشەنچلىك دەپ قارىغان بىر كىشىنىڭ ۋاستىچىلىقى ئارقىلىق 120 مىڭ پوند ستېرلىڭ قىممىتىدىكى ئاستراخان ئەللىرى كۆرپىسىنى ياۋرۇپا بىلەن ئامېرىكىدا سېتىش ئۈچۈن سىرتقا چىقىرىۋەتكەن ئىدى. ئافغانىستانغا كەلگىنىدىن كىيىن ئەنگىلىيە بىلەن گېرمانىيە بانكىلىرىغا ئامانەت قويغان پۇللىرىنى بانكىدىن ئېلىشنى تەلەپ قىلغان بولسىمۇ مۇۋەپپەقىيەت بولالمايدۇ. بولشېۋىك ھۆكۈمىتى بۇ پۇللارنى سوۋېتلەرگە تەۋە دەپ تۇرىۋالغان ئىدى. بانكىلار بولسا، بۇ پۇللار ھوقۇق جەھەتتە بۇخارا ئەمىرلىكىنىڭ قانۇنى ئادىمىگە تەۋە بولىدىغانلىغىنى، ئەمما بۈگۈن بۇخارا ئەمىرلىكى دىگەن بىر ئورۇن بولمىغاچقا، ئەمىرنىڭ شەخسى نامىغا قارىتىپ پۇل بىرەلمەيدىغانلىغىنى ئۇقتۇرىدۇ. بۇ جەرياندا ئاستراخان ئەللىرى تىرىلىرىنى ئامانەت قويغان ئۇنىڭ يېقىن كىشىسىمۇ ئۇنىڭغا خىيانەت قىلىپ پۇلنى يەۋالغان ئىدى. ئۇ يېقىن ئادىمى بانكىلار ئوتتۇرىسىدىكى تالاش-تارتىشلاردىن خەۋەر تاپقان بولسا كىرەك، بۇ ئەللىرى تىرىلىرىنىڭ بۇخارا ئەمىرىگە تەۋە ئەمەس، بەلكى بۇخارا ئەمىرلىكىنىڭ مۈلكى ھېساپلىنىدىغانلىغىنى، شۇ سەۋەبتىن بۇ ئەللىرى تىرىلىرى ئەمىرىگە تاپشۇرالمىدىغانلىقىنى، بۇخارا مۇقىم بىر ھۆكۈمەت قۇرۇلغانغا قەدەر بۇ پۇللارنى ئۆز يېنىدا ساقلاپ تۇرىدىغانلىقى خەۋىرىنى يەتكۈزىدۇ. يەنە بىر تەرەپتىن، ئەمىر بۇخارا ئايرىلغان ۋاقىتتا ئەپسانە ھالىغا كەلگەن غەزىنىسىنىمۇ ئېلىپ چىقالمىغان ئىدى (ئەنگىلىيە ۋە فرانسىيە بانكىلىرىدىكى ھېساپلىرىنىڭ ئاقىۋىتى قانداق بولغانلىقى ھەققىدە ھېچ قانداق بىر مەلۇمات يوق. ئېھتىمال، ئۇ پۇللار شۇ بانكىلارنىڭ غەزىنىسىگە ئۆتۈپ كەتكەن بولۇشى مۇمكىن. ئاستراخان كۆرپىلىرى - ئەللىرى تىرىلىرى ئۈچۈن ئەمىر تەرەپ سوتقا ئەرز قىلغان بولۇپ، سوت مەھكىمىسى بۇ ئەللىرى تىرىلىرىنىڭ سېتىلىشىدىن كەلگەن پۇلنىڭ يېرىمىنى ئەمىرىگە، قالغان يېرىمىنى بولسا بۇ كۆرپىلەرنى چەتكە چىقىرىپ سېتىشقا مەسئۇل بولغان كىشىگە بېرىلىشى كىرەك دەپ ھۆكۈم چىقىرىدۇ. بۇخارا ئەمىرلىكىنى سوۋېتلەر ئىتتىپاقى بېسىۋالغاندىن كېيىن، بۇخارا ئەمىرلىكىنىڭ غەزىنىسىدىكى ئالتۇن-كۆمۈش ۋە ئۈنچە-ياقۇتلارنى 3 ۋاگونغا لىق تولدۇرۇپ موسكۋاغا توشۇپ كەتكەنلىكىنى بايلىپ كىتابىدا يېزىپ ئېلان قىلغان ئىدى. - ئاھ، ئىزاھاتى). نەتىجىدە، ئالىمخان ئافغان ئەمىرى ئامانۇللانىڭ تىزگىنى ئاستىدا ياشاشقا باشلايدۇ. ئامۇ دەرياسىنىڭ ئۇ تەرىپى بىلەن، يەنى بۇخارا بىلەن مۇناسىۋەت قىلىش ئىشلىرىنى ئۇنىڭ تاغىسى مۇھەممەت سەئىدبەك پەرۋانچى ۋاستىسى ئارقىلىق داۋاملاشتۇرىدۇ.

ئەنۋەر پاشانىڭ باسمىچىلىق ھەرىكىتىگە قوشۇلۇپ كەتكەنلىكى ئەمىر سەئىد ئالىمخانغا يېڭى بىر ئۈمىد ئۇچقۇنى بولۇپ كۆرۈنۈپ، ئۇرۇسلارغا قارشى كۈرەشنىڭ غالىبىيىتىگە بولغان ئىشەنچىسىنى ئاشۇرغان ئىدى. يەنە بىر تەرەپتىن، ئەنۋەر پاشا ئەگەر غەلبىنى قولغا كەلتۈرەلگىدەك قىلسا، ئۇنى قايتا تەختىگە چىقىرىش-چىقارماسلىق مەسلىسىدە ئەنۋەر پاشاغا دىگەندەك ئىشىنىپمۇ كىتەلمەيتتى. ئەنە شۇ خىل گۇمانلىرى نەتىجىسىدە، ئىبراھىم لاقايىبەگ ۋاستىسى ئارقىلىق پاشانى قولدا تۇتۇپ تۇرۇشنى بويرىغان ئىدى. ئەمما ئافغانىستان ئەمىرى ئامانۇللاخاننىڭ زورلىشى بىلەن قىسقا بىر مەزگىل ئۆتكەندىن كېيىن پاشانى قويۇپ بېرىش ھەققىدە ئىبراھىم لاقايىبەگكە مەكتۇپ يېزىپ ئۆتۈشكە مەجبۇر بولغان ئىدى. ئەنۋەر پاشا قويۇپ بېرىلگەندىن كېيىن ئۇنىڭ ئېلىپ بارغان پائالىيەتلىرى ئەمىر ئالىمخاننىڭ يوقۇرىقىدەك گۇمانلىرىنى تەستىقلىغاندەك كۆرۈنمەكتە ئىدى. ئەنۋەر پاشا، ئەمىر ئالىمخاننى بۇ ھەرىكەتنىڭ سىرتىدا قالدۇرۇپ ئامانۇللاخان بىلەن بىۋاسىتە مۇناسىۋەت تىكلەشكە كىرىشكەن ئىدى. دىگەندەك، سەئىد ئالىمخان ئۆزىنىڭ كۈندىلىك خاتىرىسىگە بۇ ھەقتە تۆۋەندىكى قاراشلىرىنى يېزىپ قالدۇرىدۇ:

ئىبراھىم لاقايىبەگ بۇخارانىڭ شەرقىي قىسمىدىكى پۇقرالار (ۋەتەنداشلىرى دىمەكچى، - ئاھ. ئىزاھاتى) بىلەن كىلىشىپ بۇ بەندە ئى ئاجىزەنىڭ ۋەتىنىگە قايتىپ كىتىشىگە ئىجازەت قىلىنىشى ھەققىدە ئافغان ئەمىرىگە بىر پارچە خەت يېزىپ، سەككىز كىشىلىك بىر ھەيئەت تەشكىللەپ يېزىلغان مەكتۇپنى پايتەخت كابۇلغا ئىۋەرتكەن، بۇ ھەيئەتمۇ كابۇلغا كېلىپ ئافغان ئەمىرىنىڭ ھۇزۇرىغا چىقىپ بۇ تەلەپنى بىۋاسىتە ئۇقتۇرغان. ئافغان ئەمىرىمۇ ئۆزىگە قىلىنغان بۇ مۇراجەتنى خوشاللىق بىلەن قوبۇل قىلىپ مېنىڭ قايتىپ كېتىشىمگە ماقۇل بولغان. ئەمما ئەنۋەر پاشا بۇ ھەقتە باشقىچە كۆز قاراشتا ئىكەنلىكىنى بىلدۈرۈپ نارازىلىق بىلدۈرگەنكەن. ئەنۋەر پاشانىڭ دېيىشىچە بولغاندا، بۈگۈنكى كۈنلەردە دۈشمەن ھۇجۇم يولىنىڭ ئاساسىي كۈچى بۇخارانىڭ مەركىزىدىكى قورغاندا دەپ قاراش توغرا ئەمەسمۇ. ئەنۋەر پاشا دىگەنمىشكى، ئۇدۇلىمىزدىكى دۈشمەن خەلقارالىق قانۇنلارنى قەتئىي كۆزگە ئىلمايدىغان كۈچلۈك بىر دۆلەتتۇر. بىز ھازىرچە ئۇلارغا قارشى جەڭنى داۋاملاشتۇرۇپ تۇرايلى. خۇدا بويىرىسا بىر پۇرسەتنى تېپىپ بايسۇن ۋىلايىتىنى تارتىپ ئېلىپ ئۆز تىزگىنىمىزگە ئېلىۋالالىساق، ئۇنىڭ ئەتىراپىدىكى قەلئەلەرنى ئۆزىمىزگە ئىستىھكام قىلىۋالالايمىز. ئەنە شۇنداق بىر ۋەزىيەت بارلىققا كەلگەندە پادىشاھىمىزنى قايتۇرۇپ كىلىش پۇرسىتى تۇغۇلىدۇ. ئەنۋەر پاشانىڭ ئوتتۇرىغا قويغان بۇ تۈردىكى نارازىلىقلىرى تۈپەيلىدىن، كابۇلغا ئىۋەرتىلگەن ئۈمىگىمىز قايتىپ كىتىشىگە مەجبۇر بولغان.

ئەنۋەر پاشانىڭ ۋاپاتى بۇ رايوندىكى كۈچ تەڭپۇڭلىقلىرىنى ئاستىن-ئۈستۈن قىلىۋەتكەن بولۇپ، بۇخارا رايونىدىكى ھەرىكەتلەرنىڭ ئېغىر ۋەيرانچىلىققا ئۇچۇرىشىنى كەلتۈرۈپ چىقىرىدۇ. بۇ جەرياندا ئەمىر ئالىمخان ئەنگىلىيە قاتارلىق ياۋرۇپا دۆلەتلىرىگە قارىتا بىر قېتىم ئومۇمىي يۈزلۈك مۇناسىۋەت باغلاش ھەرىكىتىنى باشلاش قارارىغا كېلىدۇ. 1923-يىلىنىڭ ئىيول ئېيىدا ”تېنچلىقپەرۋەر ۋە ھەققانىيەتكە ھۆرمەت بىلدۈرىدىغانلارغا“ نامدا بىر مۇراجەتنى جەمئىيەتنى ئاڭقۇم (بىرلەشكەن دۆلەتلەر جەمئىيىتى) غا ھەمدە بىر مۇنچە دۆلەتنىڭ پىرىزدىنتلىرىگە ئىۋەرتىدۇ. «تايىمس» گېزىتى تەرىپىدىن ”ئورتا ئاسىيادا بولۇشۇپىنكارلار تۈزۈمى“ دىگەن تىمدا ئېلان قىلىنغان بۇ مۇراجەت تىگىشلىك ئىتتىۋارغا ئېرىشەلمەي، ئەركىن دۇنيانىڭ ھەر قانداق بىر دۆلىتىدىن ھېچ بىر جاۋابى كەلمەي جىمىپ كېتىدۇ.

يوقۇرقىدەك ۋەزىيەت، ئەمىر ئالىمخاننىڭ ۋەتىنىگە قايتىپ كىتىش ھەمدە قايتىدىن تەختىگە ئولتۇرۇش ئۈمىدلىرىنى ئاساسەن يوق قىلىۋېتىدۇ. ئافغانىستانغا كىلىۋالغان تۈركىستانلىق زىيالىيلار بىلەن مىللىي ئىتتىپاق ئەزالىرى ئۇنى ۋەتەن خائىنى دەپ قاراپ كەلگەنلىكى ئۈچۈن ئۇلار بىلەنمۇ يېقىنلىشىش ئىمكانىي يوق ئىدى. يەنە بىر تەرەپتىن، ئامانۇللاخانمۇ تۈركىستان رايونىغا مۇناسىۋەتلىك پىلانلىرىنى بىر چەتكە تاشلاپ قويغاندىن كېيىن ئالىمخاننى بىر سىياسىي يۈك دەپ مۇئامىلە قىلىشقا باشلىغان ئىدى. ”مېنىڭ ئانام سېنىڭمۇ ئاناڭ ھىساپلىنىدۇ، شۇڭا ئۇنى يوقلاپ كەلگىن“ دەپ ئۇنى كابۇلغا تەكلىپ قىلىدۇ. ئەمما ئۇنى كابۇلغا كەلتۈرۈۋالغىنىدىن كېيىن نەچچە ئايغىچە كۆرۈشكىلى ئۈنمىدۇ. شۇنداق قىلىپ ئەمىر ئالىمخان چەتكە چىقىپ كىتىش ۋاقتىنىڭ كەلگەنلىكىنى ھېس قىلىدۇ. ئۇ، بۇ ئارزۇسىنى ئامانۇللاخانغا يەتكۈزگەندىن كېيىن، ئافغانىستاندا تۇرۇشلۇق ئەنگىلىيە باش ئەلچىسى خۇمپىرىستىن ھىندىستاندىن ئۆتۈش ۋىزىسى ھەل قىلىپ بېرىشى ئۈچۈن ياردەم قىلىشىنى تەلەپ قىلىدۇ. ئامانۇللاخان، ئالىمخانغا ھەرەمگە ھاجى قىلىپ كېلىشىگە بارسا بولىدىغانلىقىنى، ئەمما پۈتۈن ئائىلىسى بىلەن بارلىق ئادەملىرىنى بىرگە ئېلىپ مېڭىشى لازىملىقىنى ئۇقتۇرىدۇ. شۇنداق قىلىپ، ئافغانىستاندىن ئايرىلغىنىدىن كېيىن ئافغانىستانغا قايتىپ كەلمەسلىكى ھەققىدە ۋاسىتىلىق ئىشارەت بەرگەن ئىدى.

يەنە بىر تەرەپتىن، ئەمىرنىڭ لوندۇنغا ئىۋەرتكەن ۋىزا تەلپۈنىنى لورد كۇرزون بىۋاسىتە رەت قىلىۋېتىدۇ. ئەمىر، ئالغان بۇ جاۋابىغا قارىماي بىرمەزگىل ئۆتكەندىن كېيىن قايتىدىن ۋىزىغا ئىلتىماس قىلىپ، ھىندىستاندا قىسقا مۇددەت تۇرغاندىن كېيىن ھەرەمگە ھاج قىلىشقا بارىدىغانلىقىنى بىلدۈرىدۇ. بۇ مۇراجىتىگە ھەقىقەتەنمۇ بەكلا غەلىتە بىر جاۋاب بېرىلىدۇ. ئەمىرنىڭ ھىندىستاندىن ئۆتۈپ ھەرەمگە مېڭىشىغا رۇخسەت



قىلىنمايدىغانلىقىنى، ئەمما ھىندىستانغا قىسقا ۋاقىت ئۈچۈن زىيارەتكە كېلىشىگە قارشى ئەمەسلىكىنى ئۇختۇرىدۇ. ئەگەر ئەنگىلىيە ئىمپېرىيىسىنىڭ چېگرالىرى ئىچىدە تۇرۇپ قېلىش خىيالى بولسا، پەقەت سەيلون ياكى سەيشەل ئاراللىرىدىلا تۇرۇشىغا يول قۇيىلاتتى. ئۇلارنىڭ شۇنچە تەتۈرلۈك قىلىشلىرىغا قارىماي، ئالىمخان يەنىلا ئۈمىدىنى ئۈزۈمەيدۇ. شۇڭا ئۇ، ئەڭ ئاخىرقى قېتىم ئەنگىلىيە باش ئەلچىلىكىگە ئىلتىماس سۇنىدۇ. بۇ قېتىم ئەنگىلىيە ھۆكۈمىتى بارلىق تەلەپلىرىگە رۇخسەت قىلالمايدىغانلىقىنى ئۇقتۇرىدۇ. يەنى، ئۇنىڭدىن ھەرەمدىن قايتىپ كەلگىنىدە قايتىدىن ئافغانىستانغا كىرەلىشىنى كۆرسىتىدىغان رۇخسەت قەغىزى بولغىنىدىلا ۋىزا بېرىلىدىغانلىقىنى ئۇختۇرىدۇ. شۇنداق قىلىپ، بۇنىڭدىن كېيىنكى ۋىزا ئۈچۈن ئىلتىماس قىلىدىغان يەر ئەنگىلىيە باش ئەلچىخانىسى ئەمەس، بەلكى ئۇدۇل ئافغان ھۆكۈمىتى بولۇپ قالغان ئىدى. ئافغانىستان ئەمىرى ئامانۇللانىڭ بۇنداق بىر تونۇشتۇرۇش بەرمەيدىغانلىقىنى بىلگەن ئەمىر ئالىمخان، تەغدىرگە تەن بېرىشكە مەجبۇر بولۇپ، بۇنىڭدىن كېيىن ئافغانىستاندا ياشاپ قېلىشتىن باشقا چارىسى قالمايدۇ. ئەنە شۇنداق ئۈمىتسىزلىك ئىچىدە رۇسىيىلىكلەر بىلەن يارىشىش ئۈچۈن چارە ئاڭتۇرۇشقا ئۇرۇنۇپ باقىدۇ. ياردەمچىلىرى ۋاستىسى ئارقىلىق ئافغانىستاندىكى رۇسىيە ئەلچىخانا مەسئۇللىرىغا رۇسىيە بىلەن يارىشىپ قېلىشقا تەييار ئىكەنلىكىنى ھەمدە بۇنىڭ ئۈچۈن ئىككى تۈرلۈك شەرتى بارلىقىنى ئۇختۇرىدۇ. بۇ شەرتلىرىنىڭ بىرىسى بۇخارانىڭ كىچىك بىر پارچىسىدا كۆرسەتمىلىك بولسىمۇ بىر ئەمىرلىك تۈزۈمى تىكلەنشىگە رۇخسەت قىلىنىشىنى تەلەپ قىلىش ئىدى، شەرتلىرىنىڭ يەنە بىرىسى بولسا، ئۆزىگە بىر پىنسىيە مائاشى توختۇتۇپ بېرىلىشىنى تەلەپ قىلىش ئىدى. ئۇ دەۋىرگە مۇناسىۋەتلىك رۇسىيە مەنبەلىرىدە، ئۇرۇشلارنىڭ بۇنداق بىر تەكلىپكە پەقەتلا ئەھمىيەت بەرمىگەنلىكى كۆرۈلمەكتە (سابىق چېكاچى ئاغابېكوۋ كۈندىلىك خاتىرىلىرى. ياش تۈركىستان مەجمۇئەسى، 1930-يىلى ئۆكتەبىر 11-سان، 19-بەت. سوۋېتلەر ئىتتىپاقىنىڭ ئافغانىستان-ھىندىستان چېگراسىدىكى پەشتۇ قەبىلىلىرىگە قاراتقان ھەرىكەتلىرىنى باشقۇرغان كابۇلدا تۇرۇشلۇق ئەلچىسى روسكالىنىكوۋ، ئەنگىلىيىلىكلەرنىڭ ئۇلتىماتومى سەۋەبىدىن 1923-يىلى قايتۇرۇپ كېتىلىپ، ئۇنىڭ ئورنىغا لېۋىند ستارك تەيىنلىنىدۇ. ئەرمەن بولغان گېورگى ئاگابېكوۋ، «ئو گ پ ئۇ» خادىمى سۈپىتىدە ستاركنىڭ ئادەملىرىنىڭ ئارىسىدا كەلگەن ئىدى. بىر مەزگىل ۋەزىپە ئۆتىگەندىن كېيىن غەرب ئەللىرىگە پانالىق تىلەپ قېچىپ كىتىدۇ. غەرىپكە بارغاندىن كېيىن كۈندىلىك خاتىرىسىنى ئېلان قىلىدۇ. - ئا.ھ. ئىزاھاتى).

1927-يىلىسى تۈركىستاندا باشلانغان كۈللۈكتىپلاشتۇرۇش ھەرىكىتى كۈچلۈك ئىجتىمائىي نارازىلىق ۋە قارشىلىقلارغا سەۋەپ بولىدۇ. بۇ خىل ۋەزىيەتتىن پايدىلىنىشنى مەقسەت قىلغان ئەمىر ئالىمخان، شۇ يىلى سىنتەبىردە يەنە بىر قېتىم سىناق قىلىشقا ئۇرۇنۇپ كۆرىدۇ. ئۆزىنىڭ ئىختىيارى ۋەكىلى بولغان بۇخارالىق سودىگەر ھاجى يۈسۈپباي مۇقىمباي ۋاستىچىلىقى ئارقىلىق جەنۇۋدىكى بىرلەشكەن دۆلەتلەر جەمئىيىتىگە ئىلتىماس سۇنىدۇ. مۇقىمباي ئاۋال پارىژغا بېرىپ مۇسىۋ كاستاگنى (ج. كاستاگنى 1920-يىللىرىدا تۈركىستاندا ئوقۇتقۇچىلىق قىلغان بولۇپ، پارىژغا قايتىپ كەتكەندىن كېيىن باسمىچىلار ھەرىكىتىگە مۇناسىۋەتلىك ماقالىلار ئېلان قىلىپ تۇرغان بىر گولوگ ئىدى. فرانسىيىگە قايتىپ كەتكەندىن كېيىن پرومېتې ژورنىلىدا رېداكتور بولۇپ ئىشلىگەن ئىدى. - ئا.ھ. ئىزاھاتى) نىڭ ياردىمى بىلەن جەنۇۋگە بېرىپ بىرلەشكەن دۆلەتلەر جەمئىيىتىگە بىر پارچە دوكلات سۇنىدۇ. بۇ دوكلات «لې ژورنال دې گېنېۋې» گېزىتىنىڭ 7-سىنتەبىر سانىدا، «ئىستىلا ئاستىدىكى بۇخارالىقنىڭ زارى» دىگەن تىما بىلەن ئېلان قىلىنىدۇ. بۇ ۋاقىتتا يۈسۈپباي، ئەنگىلىيىلىكلەر بىلەن سۆزلىشىش يولىنى ئاڭتۇرۇپ يۈرەتتى. فرانسۇز ۋاستىچىلىرىنىڭ بارلىق تىرىشچانلىقلىرىغا قارىماي، ئەنگىلىيە دائىرىلىرى ئەمىرنىڭ ۋاكالىتچىسى بىلەن كۆرۈشۈشنى رەت قىلىدۇ. ئەنگىلىيە تاشقى ئىشلار مىنىستىرلىكىنىڭ مەسئۇلى كاۋىندىش بېنتىنك «بۇخارا، سوۋېت رۇسىيىسى تەرىپىدىن ئىشغال قىلىنىۋېلىشتىن بۇرۇنمۇ سابىق ئەمىرلىك خەلقئارالىق سىياسىي سەھنىدە بىرەر قىممىتى بولمىغان بىر يەر ئىدى» دىگەن سۆزلىرى بىلەن، ئەنگىلىيىنىڭ بۇخارا ئەمىرىگە قارىتا كۆز قاراشلىرىنى ئېنىق ئوتتۇرىغا قويىدۇ.

دەل شۇ پەيتلەردە، بۇخارا ئەمىرىنىڭ 30 يىلدەك خىزمىتىنى قىلغان بۇخارا يەھۇدىيىسى بولغان مىر ھەيدەر بادالىيېۋ، پارىژدا يوشۇرۇن بىر گۇرۇپپا قۇرۇپ چىققانلىقىنى ھەمدە بۇخارادا بولۇپ قارشى بىر ھەرىكەت قوزغىتالايدىغانلىقىنى ئېيتىپ ئېنگىلىز ھۆكۈمىتىگە مۇراجەتنامە سۇندۇ (بايلىقى ئۆزىنىڭ كۈندىلىك خاتىرىسىدە بادالىيېۋنى بىر تاتار تۈركى ئىدى دەپ يازدۇ. - ئا.ھ. ئىزاھاتى). مىر ھەيدەر، چار رۇسىيە دەۋرىدە بۇخارا ئەمىرىلىكىگە ياردەم قىلىدىغان بىر سىياسىي ۋەزىپىنى ئۈستىگە ئالغان بىرسى ئىدى. بولشېۋىك ئىنقىلابىدىن كېيىن، بۇخارا ئەمىرىنىڭ خىزمىتىنى قىلىشقا كىرىپ، 1918-يىلى مارت ئېيىدا تاشكەنت سوۋېتى بىلەن بۇخارا ئەمىرىلىكى ئوتتۇرىسىدا ئىمزالانغان تېنچلىق شەرتنامىسى سۆھبىتىدە ئەمىرگە ۋاكالىتەن سۆھبەتكە قاتناشقان ئىدى. ئەنگىلىيە تەرەپ مەسئۇلى فېرېدېرىك بايلى بۇخارادا تۇرۇۋاتقان دەۋىرلەردە ئۇنىڭ بىلەن يېقىن مۇناسىۋەتتە بولۇپ كەلگەن بولۇپ، ئۇنىڭ ئىرانغا ئۆتۈپ كىتىشىگە يېقىندىن ياردەمدە بولغان ئىكەن. ئەنە شۇ سەۋەپتىن بۇخارا ئەمىرىلىكىنىڭ ئاغدۇرۇلىشىدىن كېيىن، ئائىلىسىنى ئېلىپ ئافغانىستان ئارقىلىق ھىندىستانغا ئۆتۈپ كەتكەن ۋاقتىدا ئەنگىلىيە تەرەپ ھۆكۈمىتى تەرىپىدىن قىزغىن كۈتۈۋېلىنغان بولۇپ، ئۇ يەردە ئۇنى پىشاۋۇر شەھىرىگە ئورۇنلاشتۇرغان ئىدى. بىر مەزگىل ئۆتكەندىن كېيىن، يوقۇرىدا دىيىلگەن پىكىرنى كۈتۈرۈپ ئەنگىلىيە دائىرىلىرىگە مۇراجەت قىلغان. ئۇنىڭ بۇ مۇراجەت قىلىشىدا سەئىد ئالىمخان بىلەن مۇناسىۋىتى بار-يوقلىقى نامەلۇم. ئەنگىلىيىلىك مەسئۇل كىشىلەر تەبىئى ھالدا ئۇنىڭ بۇ تەلۋىگىمۇ ھېچقانداق بىر جاۋاب قايتۇرمايدۇ.

1928~1929-يىلىرى ئىچىدە ئافغانىستاننىڭ ئىچكى سىياسىتىدە ئېغىر داۋالغۇشلار كۆرۈلۈۋاتقان يىللار ئىدى. بۇ تۈردىكى ئۆزگىرىشلەر بولۇۋاتقان مەزگىللەردە ئەمىر ئالىمخان بىلەن ئۇنىڭ نامىدا ھەرىكەت قىلىپ كېلىۋاتقان ۋاكالىتچىلىرى بەزى پائالىيەتلەر بىلەن شوغۇللىنىشقا ئۇرۇنۇپ باقىدۇ. ھاجى يۈسۈپ مۇقىمباينىڭ كاتتۇ بىلەن ساخاروۋ ئىسىملىك بىر ئاق ئۇرۇس، پارىژ بىلەن جەنۇبىدە سۆھبەت ئۆتكۈزۈپ يۈرۈپ، ئەمىر ئالىمخان ئىمزا سىدا فارىسچە تەييارلانغان بىر باياناتنى تارقىتىشقا باشلايدۇ. «بۇخارا مىللەتلىرىنىڭ زارى» دېگەن تېما بىلەن فرانسۇزچىغا تەرجىمە قىلىنغان بۇ بايانات، ياۋرۇپادا تۇرۇۋاتقان چەتئەلدىكى تۈركلەر ئىچىدە، بولۇپمۇ تۈركىستانلىقلار ئارىسىدا بەكلا كۈچلۈك ئەكس تەسىر قوزغايدۇ. گېزىتلەردىمۇ ئېلان قىلىنغان بۇ باياناتنىڭ بىر قىسمىدا ئەمىر مۇنداق دېگەن ئىدى:

بىز ئۇرۇسلارنىمۇ ئېزىۋاتقان ئاتېيىست بولۇپ كېلىۋاتقاندا قارشى تۇرماقتىمىز. بىزنىڭ سېپىمىزدا ئۇرۇسلارمۇ بار. ئۇرۇسلار (چار رۇسىيىسىنى كۆزدە تۇتماقتا. - ئاپتوردىن) بىزنىڭ ۋەتىنىمىزنى نومۇسسىزلاپچە ئاشكارە ھالدا ئۇرۇش قوزغاپ بېسىۋالغان ئىدى. شۇنىڭغا قارىماي ئۇلار ۋەتىنىمىزنىڭ ئىچكى ئىشلىرىغا پەقەت ئارىلاشمىغان ئىدى. دىنى ئورگانلىرىمىزغا ھۆرمەت قىلغان ئىدى. مەرھۇم ئاتام ئۇرۇسلارنى بەكلا ياخشى كۆرەتتى. مەنمۇ رۇسىيە ساراي قوغدىغۇچى پولىكىدا تەربىيەلەنگەن ئىدىم.

بۇ قۇرلار، تۈركىستان مۇستەقىللىقى ئۈچۈن پائالىيەت قىلىۋاتقان ساھەلەردىكى كىشىلەرنى ئالىمخانغا بولغان ئۆچمەنلىكىنى تېخىمۇ كۈچەيتىۋەتكەن ئىدى.

1928-يىلى ئەمىرنىڭ ياردەمچىلىرىدىن بىرى بولغان مىرزا مۇھەممەت تاكىبەگ، مەشھەتتىكى ئەنگىلىيە كونسۇلخانىسىغا "ئەنگىلىيە ئاجىز ئەللەرنىڭ ھامىسىدۇر، شۇنداق ئىكەن ھەر قانداق بىر دۆلەتنىڭ مۇستەقىللىقىنى قولغا كەلتۈرۈش مەسلىسىدە ئەنگىلىيە كاپالەتچى بولۇشى كېرەك" دېگەن بىر مۇراجەتنى سۇندۇ. بۇ مۇراجەت، ئافغانىستانغا كېلىۋالغان ئەمىرگە سادىق باسمىچى گۇرۇپپىلىرىغا "ئەنگىلىيە بىلەن ئەمىر كىلىشىمگە كېلىشتى. ئەنگىلىيە ھۆكۈمىتى ئەمىر ئالىمخانغا ياردەم قىلىدىغان بولدى" دېگەن شەكىلدە يېتىپ كېلىدۇ. ئالىمخان 1929-يىلىنىڭ ماي ئېيىدا ئافغانىستاندىكى ئىچكى قالايماقانچىلىقلاردىن پايدىلىنىپ ھېراتقا بارىدۇ. ئۇ يەردە تۈركىستان بىلەن بۇخارا خەلقىگە قارىتىپ فارىسچە بىر بايانات ئېلان قىلىدۇ. ئەمىر بۇ باياناتنىمۇ ئۆزىنى سابىق چارپادىشاغا سادىق ئادەم دەپ تونىتىدۇ. مۇسۇلمانلارنى چوڭ ئاكىسى دەپ تونىغان ئاق ئۇرۇسلار بىلەن بىرلىشىپ بولۇپ كېلىۋاتقانلىرىگە قارشى جەڭ قىلىشقا چاقىرىدۇ.

بۇ ۋاقىتتا بۇخارادىمۇ شۇنىڭغا ئوخشىغان بىر بايانات "بارلىق رۇسىيە مۇسۇلمانلىرىغا چاقىرىق" تىمىسى بىلەن تارقىتىلىشقا باشلايدۇ. بۇ باياناتلارنىڭ كىم تەرىپىدىن باستۇرۇپ تارقىتىلىۋاتقانلىقى نامەلۇم بولۇشىغا قارىماي، سوۋېت دائىرىلىرى بۇ ئىشنى ئالىمخاننىڭ ئۈستىگە ئارتماقتا ئىدى. شۆبە يوقى، بۇ تۈر ئىشلارغا قارىتا موسكۋامۇ دەرھال جاۋابىنى بېرىدۇ.

دىگەندەك، 1929-يىلى 16-ئىيۇن كۈنى «ئىزۋېستىيا» گېزىتىدە بىر پارچە ئوچۇق خەت ئېلان قىلىندۇ. بۇ ئوچۇق خەتنىڭ ئاپتورى بولغان شاھ مۇرات، 1922-يىلى ئۇرۇسلار تەرىپىدىن موسكۋاغا ئېلىپ كىتىلگەن ئەمىرنىڭ ئۈچ ئوغلىدىن بىرى ئىدى. بۇ ئوغۇل، دادىسىنى "جاھانگىرلارغا قولچۇماق بولماقتا، ئۇنىڭ بۇ ئىشى ئۆز خەلقىگە خىيانەت قىلغانلىقى" دەپ تەنقىتلەپ كېلىپ، ئوچۇق خېتىنى مۇنۇ سۆزلەر بىلەن ئاخىرلاشتۇرغان ئىدى:

ئەگەر ئارزۇم خىلافى بىلەن كۈنلەرنىڭ بىرىدە كۆرىشىپ قالغىدەك بولسام، ئۇنى دۈشمىن دەپ تونۇيمەن. بۇ كۈنلەردە ئافغانىستاندىكى ھوقۇق تالىشىش كۈرەشلىرىمۇ ئاخىرلاشىپ قالغان ئىدى. ھوقۇق تارتىپ ئالغان نادىر شاھ ئۈچۈن ئېيتقاندا، سابىق بۇخارا ئەمىرنىڭ قىلچە قىممىتى قالمىغان بىرىسى ھىساپلىناتتى. بۇنىڭ ئەكسىچە باسمىچىلار يىتەكچىسى لاقاي ئىبراھىمبەگ بىلەن بولغان مۇناسىۋىتى تۈپەيلىدىن ئەمىردىن رەنجىمۇ يۈرگەن ئىدى.

شۇنداق بولغاچقا، ئەمىر ئالىمخاننىڭ پائالىيەتلىرىنى پۈتۈنلەي چەكلەپ ئەتىراپىنى قورشاپ قاتتىق نازارەت ئاستىغا ئالدى. بۇنداق بىر ئەھۋال ئاستىدا ئەمىرنىڭ كۈتكەن ئۈمىدلىرىنىڭ ھېچ بىرىسى ئەمەلگە ئاشمايدۇ. ئەندى ئۇ يا ئوغۇللىرى بىلەن كۆرىشەلمەي، يا بۇخاراغا قايتىپ كېتەلمەي نازارەت ئاستىدا ئاخىرقى ئۆمرىنى ئۆتكۈزۈدۇ. سابىق بۇخارا ئەمىرى ئالىمخان، 1934-يىلى نازارەت ئاستىدا تۇتۇلۇۋاتقان كابول ئەتىراپىدىكى بىر ئۆيدە ۋاپات بولىدۇ.

## ئورتا ئاسىيا مىللىي ئاۋام ئىنقىلابى جەمئىيەتلەر ئىتتىپاقىنىڭ چەتئەلدە قانات يايدۇرغان دەسلەپكى پائالىيەتلىرى

بۇخارا جۇمھۇرىيىتىدە يۈز بەرگەن بۇ ئەھۋاللاردىن كېيىن، ئوسمان غوجا قاتارلىق بىر قىسىم جەمئىيەت ئەزالىرى، 1922-يىلىنىڭ ئاۋرېل ئېيىدا ئافغانىستانغا ئۆتۈپ كىتىشكە مەجبۇر بولىدۇ. ئۇ كۈنلەر، ئافغانىستان ئەمىرى ئامانۇللاخان تۈركىستاندىكى كۈرەشلەرگە ئالاھىدە قىزىقىپ يۈرگەن، ئۇ جايلارغا قارىتا چوڭ پىلانلارنى تۈزۈپ خام خىيال قىلىپ يۈرگەن ۋاقىتلار ئىدى. شۇڭا، ئەمىر ئامانۇللاخان مازارى شەرىپتە تۇرۇۋاتقان ئوسمان غوجا بىلەن سەبداشلىرىنى كابۇلغا تەكلىپ قىلىدۇ. ئوسمان غوجىمۇ ھاجى سەمى ۋە ئەلى رىزا ئەپەندىلەر بىلەن بىرگە كابۇلغا يېتىپ كېلىدۇ. 20-ئاۋرېل كۈنىسى، ئامانۇللاخان سابىق بۇخارا جۇمھۇر رەئىسى ئوسمان غوجا بىلەن تاشقى ئىشلار نازارىتى بىناسىدا بىر سائەتتەك سۆزلىشىدۇ. ئوسمان غوجا، بۇخارا يۈز بەرگەن ۋەقەلەر ھەققىدە ئەمىرگە تەپسىلى مەلۇمات بەرگىنىدىن كېيىن، رۇسىيە ھۆكۈمىتى بۇخارانىڭ ئەركىنلىكى بىلەن مۇستەقىللىقىنى ئېتىراپ قىلغان كۈنگىچە كۈرەشنى داۋاملاشتۇرىدىغانلىقىنى، شۇنىڭ ئۈچۈن ئەمىر ئامانۇللاخاننىڭ يېقىنىدىن ياردەمدە بولۇشىنى تەلەپ قىلىدۇ. بۇ ۋاقىتلاردا ئەمىر ئامانۇللاخان، تۈركىستاندا كۈرەشنى داۋاملاشتۇرۇۋاتقان ئەنۋەر پاشاغا ياردەم قىلىۋاتقان ئىدى. شۇنداق بولغاچقا، ئوسمان غوجا بىلەن سەبداشلىرىنىڭ ۋەتىنىگە ئافغانىستاندا تۇرۇپ قۇرال-ياراق ۋە ئەسكىرى كۈچ بىلەن تەمىنلەش پائالىيەتلەر بىلەن شوغۇللىنىشىغا توسقۇنلۇق قىلمايدىغانلىقى ھەققىدە ۋەدە قىلىدۇ.

7-ئاينىڭ بېشىدا بۇخارا جۇمھۇرىيىتىدە مۇداپىيە مىنىستىرى بولغان ئابدۇلخەمىت ئارپى، ئەنۋەر پاشانىڭ ئوسمان غوجىغا يازغان بىر پارچە خېتىنى ئېلىپ كابۇلغا يېتىپ كېلىدۇ. ئەنۋەر پاشا تۈركىستاندىكى ئەھۋاللارنى

ياۋرۇپادا تەشۋىق قىلىش، بولۇپمۇ گېرمانىيىنىڭ ياردىمىنى قولغا كەلتۈرۈشنىڭ زۆرۈرلىكىنى ئويلاپ، بۇ خېتىدە ئابدۇلخەمەت ئارپىنى بېرىلىدىكى ئىنسى نۇرى پاشانىڭ قېشىغا ئۈمىدلىشىشنى تەلەپ قىلغان ئىدى. ئەنۋەر پاشا، تۈركىستان ۋەزىيىتىنى ياۋرۇپاغا بىلدۈرۈشنىڭ مۇھىملىقىنى، بولۇپمۇ گېرمانىيىنىڭ ياردىمىگە ئېرىشىشنىڭ مۇھىم ئەھمىيەتكە ئىگە ئىكەنلىكىنى ئويلايتتى. ئەگەر ئىمكانىيەت يار بەرگەندە ئوسمان غوجىنىڭمۇ بېرىلىنغا بېرىشىنى ئارزۇ قىلاتتى. ئوسمان غوجا سەبداشلىرى بىلەن بىرگە بىر قېتىملىق ۋەزىيەت مۇھاكىمە يىغىنى ئۆتكۈزگەندىن كېيىن، كۈرەشنى داۋاملاشتۇرۇش ئۈچۈن باشقىدىن شەرقىي بۇخاراغا قايتىپ كېتىش لازىم دەپ قارىشىپ، ئاۋغۇستنىڭ بېشىدا كابولدىن بۇخاراغا قاراپ يولغا چىقىدۇ. ئوسمان غوجا پەيزاۋات شەھىرىگە يېتىپ كەلگەندە بۇ يەرنىڭ ۋالىسى شاھ مۇھەممەتخان، ئۇنىڭغا ئەنۋەر پاشانىڭ شېھىت بولغانلىقى خەۋىرىنى يەتكۈزىدۇ.

ئەنۋەر پاشانىڭ ۋاپاتىدىن كېيىن، يەنى 1922-يىلىنىڭ ئاۋغۇست ئېيىدا بۇخارا سابىق جۇمھۇررەئىسى ئوسمان غوجا، كابولدا ئەلى رىزا ئەپەندى، سابىق ھەربىي ئىشلار نازىرى ئابدۇلخەمەت ئارپى، بۇخارا خەلق جۇمھۇرىيىتىنىڭ كابۇل باش ئەلچىسى ھاشىم سايىق، ھاجى سەمى ۋە بىر قىسىم باسمىچى گۇرۇپ ۋەكىللىرى قاتناشقان بىر قېتىملىق يىغىن ئۆتكۈزىدۇ. باسمىچىلىق ھەرىكىتىنى قايتىدىن جانلاندۇرۇش ئۈچۈن لازىملىق چارە-تەدبىرلەر مۇنازىرە قىلىنغان بۇ قېتىملىق يىغىندا، ئىدىيەۋى ئاساسلارغا تايانغان ئورتاق بىر كۆزقاراشنى ئاساس قىلغان پروگراممىدىن بىرسى قوبۇل قىلىنىدۇ. بۇنداق قىلىشتىكى مەقسەت، تۈركىستان مۇستەقىللىقى ئۈچۈن بارلىق باسمىچى يىتەكچىلىرىنى بىر سەپكە يىغىش ئىدى. بۇ يىغىندا يەنە مىللىي كۈرەشنىڭ مەركىزىنى تۈركىستاننىڭ سىرتىغا، يەنى شىمالىي ئافغانىستاندىكى بىرەر شەھەرگە، ئىمكانىيەت يار بەرگەندە مازارى شەرىپكە يۆتكەشنى قارار قىلىشىدۇ. بۇ يىغىندا ۋەزىيە تەقسىماتىمۇ ئېلىپ بېرىلىدۇ. ھاجى سەلىم سەمىگە "پاشا" (ئوسمانلى سۇلتانلىقى دەۋرىدىكى گېنېرال ئۇنۋانى - ئوت) ئۇنۋانى بېرىلىپ، قۇراللىق كۈچلەرنىڭ بىردىن-بىر مەسئۇلى قىلىپ تەيىنلىنىدۇ. ئەنۋەر پاشانىڭ ئەتىراپىغا يىغىلغان گۇرۇپپىلار ئىچىدە ئەمىر ئالىمخان تەرەپتارلىرىنىڭمۇ بارلىقى سەۋەبىدىن، بۇرۇن ئالىمخانغا قارشى كۈرەش ئېلىپ بارغان ئوسمان غوجا قۇراللىق كۈرەش ئېلىپ بېرىلىدىغان جايلارغا بارغىنىدا قايتىدىن پىكىر ئىختىلاپلىرى قوزغىلىپ قىلىشى مۇمكىن ئىدى. شۇڭا ئوسمان غوجا ئافغانىستاندا قېلىپ ئۇرۇش ئۈچۈن ئارقا سەپ ياردىمىنى يەتكۈزۈشكە مەسئۇل بولۇش قارار قىلىنىدۇ. ميان پۇزۇرۇك پۇل يىغىش ئىشلىرىغا مەسئۇل بولۇش، تەشۋىقات بىلەن شوغۇللىنىش ۋە قۇرال يىغىش قاتارىدىكى پائالىيەتلەرنى تەشكىللەش ئۈچۈن تاشكەنتكە قايتىدىغان بولىدۇ. ئابدۇلخەمەت ئارپى ھىندىستان ئارقىلىق ياۋرۇپاغا بېرىپ ياردەم توپلاش پائالىيەتلىرى بىلەن شوغۇللىنىدىغان بولىدۇ.

(رەسىم ئورنى)

بۇخارا جۇمھۇررەئىسى ئوسمان غوجا ئوغلى سەبداشلىرى بىلەن بىرگە كابولدىكى بابۇر شاھ قەۋرىسى ئالدىدا. سول تەرەپ باشتىكى ئوسمان غوجا ئوغلى، يېنىدىكىسى بۇخارا جۇمھۇرىيىتىنىڭ دۆلەت مۇداپىئە نازىرى ئابدۇلخەمەت ئارپى ۋە ئوتتۇردا كىچىك بالىنىڭ كەينىدە تۇرغىنى ھاجى سەمى. كابول، 1922

يىغىن ئاخىرىدا ھاجى سەمى بىلەن ئەلى رىزا ئەپەندىلەر شەرقىي بۇخارا (دارۋاز) غا قاراپ يولغا چىقىدۇ. يىغىندا ئېلىنغان قارارلار، ئالدىنقى قاتاردىكى بەش نەپەر باسمىچىلار يىتەكچىسىنىڭ ئىمزاسى بىلەن پۈتۈن تۈركىستانغا تارقىتىلىدۇ.

باسمىچىلىق ھەرىكىتىنىڭ يېڭى يىتەكچىسى بولغان ھاجى سەمى، باسمىچىلار ئارىسىدا كۆرۈلگەن مەسىلىلەرگە قارىتا بەكلا قوپال مۇئامىلە قىلىش، باشقىلار بىلەن ئاسان چىقىشالمايدىغان مەجەزلىرى نەتىجىسىدە، ئۇزۇنغا قالماي ھېچكىم گېپىنى ئىناۋەتكە ئالمايدىغان ھالغا كېلىپ قالىدۇ. پەرغانىدىكى ۋاقىتلىق ھۆكۈمەت يىتەكچىسى بولغان شىر مۇھەممەتبەگ 1922-يىلى سىنتەبىردە ئىنسى نۇر مۇھەممەت ۋە

تۆت يۈزدەك ئەسكىرى بىلەن بىرگە ئافغانىستانغا ئۆتۈپ كىتىشكە مەجبور بولغان ئىدى. شىر مۇھەممەت بەگ كۈندىلىك خاتىرىسىدە ئافغانىستانغا چىقىپ كېتىشىنى قۇرال-ياراق، ئوق-دورا يوقلىغى، ئۇرۇشلارنىڭ تەتۈر تەشۋىقاتلىرى قاتارلىقلار بىلەن باسمىچىلار ئىچىدە يۈز بەرگەن كىلىشەلمەسلىك قاتارلىقلارمۇ سەۋەبچى بولدى دەپ يازىدۇ. ئەمما ھاجى سەمىنىڭ ئەلى رىزا ئەپەندىگە ئۆزىدىن بىر خېتىدە ”ئارقىمىزدىن پىتنە-پاسات تارقىتىپ يۈرگەن ئىشان سۇلتانىنى ئۆلۈم جازاسىغا ھۆكۈم قىلدىم. شىرمەت قارغۇنىمۇ (شىر مۇھەممەت بەگكە خەلق ئاممىسى بۇ لەقەمنى قويۇشقان ئىدى. - ئا.ھ. ئىزاھاتى) ئەسكەرلىرىنىڭ بىر قىسمى بىلەن بىرگە ئافغانىستانغا پانالىق تىلەشكە مەجبور قىلدىم“ دەپ يازىدۇ. بۇ خاتىرىلەردىن قارىغاندا، شىر مۇھەممەت بەگنىڭ ئافغانىستانغا قېچىپ كىتىش قارارىغا كېلىشىدە ھاجى سەمى ئوتتۇرىسىدا يۈز بەرگەن بەزى زىددىيەتلىرىنىڭمۇ تەسىرى بارلىقىنى كۆرۈۋېلىش مۇمكىن. شۇنداق قىلىپ، ھاجى سەمى يىتەكچىلىكىنىڭ قاتتىق قوللۇق ۋە رەھىمسىز باشقۇرۇش ئۇسۇللىرى بۇ كۈرەشنىڭ تەرەققىياتىغا يامان تەسىر كۆرسىتىشكە باشلىغان ئىدى. ئافغانىستان تەرەپكە قېچىپ كىتىش ئېھتىمالى كۈچلۈك دىگەن گۇمان بىلەن كۆلپ تەۋەسىدە پائالىيەت ئېلىپ بېرىۋاتقان باسمىچىلار قۇماندانى ئاشۇر بەگنى ئۆلۈم جازاسىغا ھۆكۈم قىلىۋەتكەنلىكى، سەبىر-تاقەت قىلىشىنى ئەڭ ئاخىرقى چېكىگە يەتكۈزىدۇ.

1923-يىلىنىڭ ئىيول ئېيىدا، جەمىيەت رەئىسى زەكى ۋەلىدى ئەپەندى يېقىن دوستى فەتقۇلقادىر ئەپەندى بىلەن بىرگە ئىران ئارقىلىق ئافغانىستانغا كېلىدۇ. شۇنداق قىلىپ، ئورتا ئاسىيا مىللىي ئاۋام ئىنقىلابىي جەمىيەتلەر ئىتتىپاقىنىڭ ئافغانىستاننى مەركەز قىلغان سىياسىي كۈرەش پائالىيەتلىرى تېخىمۇ كۈچلەندۈ. جەمىيەت نوقتىسىدىن ئالغاندا، ھاجى سەمى بىلەن ئۇنىڭ سەبداشلىرىنىڭ بۇخارا تەۋەسىدە قانات يايدۇرۇۋاتقان كۈرەشلىرى ئىنتايىن مۇھىم ئەھمىيەتكە ئىگە پائالىيەت ھېساپلىناتتى. ئەسلىدە، ئۇ ۋاقىتلاردا تۈركىستاننىڭ باشقا يەرلىرىدە بىر مۇنچە باسمىچىلار يىتەكچىسى ئۇرۇسلارغا قارشى جەڭنى داۋاملاشتۇرۇپ كەلمەكتە ئىدى. ئەمما بۇلارنىڭ كۆپ قىسمى يەرلىك بايلاردىن، دىنىي قىياپەت تۈسلىرىنى ئالدىنقى ئورۇنغا قويىۋالغان، سىياسىي تەشكىلاتلىنىشقا قىزىقمايدىغان ھەمدە ئۆز ئالدىغا مۇستەقىل پائالىيەت قىلىش يولىنى تاللىۋالغان باسمىچى يىتەكچىلىرىدىن ئىدى. بۇ جەھەتتىن ئالغاندا، ھاجى سەمى يىتەكچىلىكىدە تەشكىللىك قانات يايدۇرۇۋاتقان ئىنتىزاملىق ھەرىكەتلەر، بىر مەنىدە جەمىيەتنىڭ قۇراللىق قىسىم رولىنى بىجىرىپ كىلىۋاتقان بىر ھەرىكەت دەپ ھىساپلاشقا بولاتتى.

1923-يىلىنىڭ 4-ئىيول كۈنىسى كۈتۈلمىگەن بىر ۋەقە يۈز بېرىدۇ. ھاجى سەمى ئۇشتۇمتۇت ئالغان بىر قارار بىلەن ئافغانىستان تەرەپكە ئۆتۈپ كېتىدۇ. ئۇ سەبداشلىرىغا تىزىدىن ياردار بولغانلىقىنى، شۇڭا تۈركىيەگە بېرىپ داۋالانماقچى بولغانلىقىنى دەپ كىلىپ، ”مىللىي مۇستەقىللىق كۈرىشىمىزنى بىر مەزگىل توختۇتۇپ تۇرمايلى“ دەپ سۆزلەپ يۈرىدۇ. ھاجى سەمى بىلەن سەبداشلىرىدىن تەشكىل تاپقان 35 كىشىلىك گۇرۇپپا ئافغانىستانغا يېتىپ كەلگەندە ئالاھىدە داغدۇغا بىلەن كۈتۈۋېلىنىدۇ. خاناباد شەھىرىدە خېلى ئۇزۇن ۋاقىت مەھمان قىلىپ كۈتۈۋېلىنىدۇ. زەكى ۋەلىدى ئەپەندى بىلەن ئوسمان غوجا ئىككىسى ئۇنى ئافغانىستاندا تۇرۇپ كۈرەشنى داۋاملاشتۇرۇش ھەققىدە شۇنچە كۆپ يالۋۇرغان بولسىمۇ پەقەت قايىل بولمايدۇ. يەنە بىر تەرەپتىن ئافغان دائىرىلىرىمۇ بۇ قابىلىيەتلىك قۇمانداننىڭ كابۇلغا كېلىشىنى پەقەتلا خالىمايتتى. بۇ ئىشتا سوۋېتلەر ئىتتىپاقى تەرەپ ئۇلارغا ئېغىر بېسىم ئىشلىتىپ كىلىۋاتقانلىقىدىن بۇ خىل پوزىتسىيىدە بولىۋاتقان بولمىشى ئېھتىمالغا بەك يېقىن. دىگەندەك، بىرەر ئاي ئۆتمەيلا ئافغان ھۆكۈمىتى ئۇنىڭ ئافغانىستاندىن چىقىپ كىتىشىنى تەلەپ قىلىدۇ. شۇنداق قىلىپ، ھاجى سەمى بىلەن سەبداشلىرى مازارى شەرىپ ۋە ھېرات ئارقىلىق ئىران تەرەپكە ئۆتۈپ كىتىدۇ. مۇپتى سەدىدىن خان، ئابدۇلخەمىت ئارىپ، قۇربېشى تۇراپىگ ۋە يەنە بىر مۇنچە كىشى مەشھەتتە قالىدۇ. بۇ ۋاقىتلاردا، ئەنقەرە ھۆكۈمىتى تۈركىيە چېگراسىدىن كىرىشىنى چەكلەۋەتكەن يۈز ئەللىك كىشىلىك بىر تىزىملىك ئېلان قىلغان بولۇپ، ھاجى سەمىنىڭ ئىسمىمۇ بۇ تىزىملىك ئىچىدە بار ئىدى. شۇ سەۋەبتىن تۈركىيەگە قايتىپ بېرىش ئىمكانى بولمىغان ھاجى سەمى، ھەلەپكە بارىدىغانلىقىنى

ئېيتىپ، ئىككى نەپەر دوستىنى يېنىغا ئېلىپ يولغا چىقىدۇ. قالغان 12 نەپەر كىشى تۈركىيىگە قايتىپ كېتىدۇ.

1923-يىلىنىڭ 26~28-ئىيول كۈنلىرى، زەكى ۋەلىدى بىلەن ئوسمان غوجا باشچىلىقىدىكى ئافغانىستاندا تۇرىۋاتقان بارلىق جەمئىيەت ئەزالىرى ۋەزىيەتنى مۇھاكىمە قىلىش ۋە كەلگۈسى ھەققىدە قارار ئېلىش ئۈچۈن بىر باش قوشۇش يىغىنى ئۆتكۈزۈلدى. ئۇلار مۇلاھىزە قىلىش ئارقىلىق قۇراللىق كۈرەش ئىمكانىيەتلىرىنىڭ ئاساسەن تۈگىگەنلىكىنى؛ سىياسىي كۈرەش ئۈچۈن ئافغانىستان ۋەزىيىتى ئۇيغۇن كەلمەيدىغانلىقىنى مۆلچەرلىشىدۇ. ئاخىرى تۈركىستان مەسلىھەتلىرىنى خەلقئارالىق سەھنىگە ئېلىپ چىقىپ، خەلقئارا جامائەتچىلىكىنى تۈركىستان ۋەزىيىتىدىن خەۋەردار قىلىشى زۆرۈر دەپ قارىشىدۇ. بۇنداق بىر ھەرىكەتنى بۇ تۈردىكى پائالىيەتلەرگە يول قويالايدىغان ئەللەردىلا ئەمەلگە ئاشۇرۇش مۇمكىن ئىدى. شۇنىڭدەك يەنە، چەت دۆلەتلەردىكى تۈركىستانلىقلار ئوخشىمايدىغان ئەللەرگە تارقاق جايلاشقانلىقى ئۈچۈن، كەڭ دائىرىلىق سىياسىي تەشكىلاتلىنىش ئىشىنى ئەمەلگە ئاشۇرۇش زۆرۈر ئىدى. بۇ يىغىندا تەشكىلات تۈزۈلۈش لايىھىسى ھەققىدە تۈۋەندىكىچە بىر ۋەزىيەت تەقسىماتى تۈزۈپ چىقىرىلدى: ئابدۇلخەمەت ئارپى كابولدا قالدۇرۇلغان بولسىمۇ، ئافغانىستان ھۆكۈمىتى رۇخسەت قىلغىنىدا ھاشىم سايىقىنى ياپونىيىگە ئۆتۈش بەلگىلەندى. مۇپتى سەدرىدىنخان بىلەن تۇراپەگ ئىككىسى مەشھەتتىكى پائالىيەتلەرنى داۋاملاشتۇرىدىغان، ئوسمان غوجا بولسا تۈركىيىدىكى پائالىيەتلەرنى تەشكىللەيدىغان قىلىپ بەلگىلەندى. پارىژدا تۇرىۋاتقان مۇستاپا چوقاي ئوغلى ياۋرۇپادىكى ۋاكالىتچىلىكىنى داۋاملاشتۇرىدىغان قىلىپ بېكىتىشىدۇ. جەمئىيەتنىڭ چەت دۆلەتلەردىكى پائالىيەتلىرىنى ئومۇمىي يۈزلۈك باشقۇرۇش ئىشلىرىغا مەسئۇل بولىدىغان زەكى ۋەلىدى بولسا ۋەزىيەت تەرەققىياتىغا ئاساسەن يا بېرىلىدە، يا بولمىسا ئىستانبۇلدا تۇرىدىغان بولىدۇ. بۇ يىغىندا يەنە تۈركىستان مەسلىھىتىنى خەلقئاراغا تونۇشتۇرۇش مەقسىتىدە بىر ژورنال چىقىرىش لازىملىقىمۇ قارار قىلىندۇ.

ئارىدىن بىر قانچە كۈن ئۆتۈپ، ئوسمان غوجا ھىندىستان ئارقىلىق تۈركىيىگە بېرىش ئۈچۈن يولغا چىقىدۇ. زەكى ۋەلىدى بىلەن سەبداشلىرى ئافغانىستاندىكى بۇخارا ۋاكالىتچىسىدىن پاسپورت چىقارتىپ بۇخارا گىراجدانلىقىغا ئۆتكەن ئىدى. ئارىدىن ئۇزۇن ئۆتمەي ئۇلارمۇ تۈركىيە ئارقىلىق ياۋرۇپاغا بېرىۋېلىش ئۈچۈن يولغا چىقىدۇ. شۇنداق قىلىپ، 1923-يىلىنىڭ ئوتتۇرىلىرىدىن باشلاپ تۈركىستان مىللىي مۇستەقىللىق كۈرىشىنى خەلقئارالىق سىياسىي سەھنىگە چىقىرىش ۋەزىيىتىنى ئۈستىگە ئالغان كىشىلەر، ماكانلىشىپ يىلتىز تارتقىلى بولىدىغان مۇۋاپىق بىرەر مۇھىت تېپىش مەقسىتىدە يېڭى جوغراپىيىلەرگە قاراپ سەپەرگە ئاتلىنىدۇ.

## باسمىچى رەھبەرلىرىنىڭ ئافغانىستاندىكى پائالىيەتلىرى

1923-يىلى، سوۋېتلەر ئىتتىپاقى تۈركىستان تەۋەسىگە زور تۈركۈمدە قۇراللىق قوشۇن كەلتۈرۈۋالغانلىقى ئۈچۈن، باسمىچىلىق ھەرىكەتلىرى ئومۇمىي يۈزلۈك ھالدا تەسىر كۆرسىتىلمەس ھالغا كېلىۋاتقان بىر يىل ئىدى. قاراتېكىن رايونىنىڭ داڭلىق باسمىچى يىتەكچىلىرىدىن بىرى بولغان فۇزەيىل مەختۇم، قەلئەئى ھۇمب تەۋەسىدە ئەڭ ئاخىرقى كۈچىنى ئىشقا سېلىپ تىرىشىپ باققان بولسىمۇ، 1923-يىلى 8-ئاينىڭ 12-كۈنىسى قىزىل ئارمىيە بۇ جايلارنىمۇ بېسىۋالدى. فۇزەيىل مەختۇم ياردانلىنىپ، يەنە بىر باسمىچىلار يىتەكچىسى بولغان دىلاۋەر شاھ بىلەن بىرگە ئافغانىستانغا ئۆتۈپ كىتىشكە مەجبور بولىدۇ. فەرغانە باسمىچىلىرىدىن ئىسلام قۇربېشى بىلەن مەدۇمەربەگ، ئەلى رىزا ئەپەندى بىلەن بىرگە ئاۋال شەرقىي تۈركىستانغا ئۆتدۇ. كىيىن يەنە ئۇ يەردىن ئافغانىستانغا بېرىپ پانالىق تىلەيدۇ. يەنە بىر داڭلىق باسمىچىلار يىتەكچىسى بولغان ئىبراھىم لاقىبەگ بولسا، رۇسلارغا قارشى جەڭنى تا 1926-يىلىغىچە داۋاملاشتۇرۇپ، ئاخىرى چىگرادىن چىقىپ ئافغانىستان تەرەپكە كىتىشكە مەجبور بولىدۇ. ئىبراھىمبەگ، فۇزەيىل مەختۇم بىلەن ھاجى سەمى قاتارلىق يىتەكچىلەرنىڭ شەرقىي بۇخارا تۇپراقلىرىدىن ئايرىلغانلىقىغا قارىماي، سوۋېتلەر ئىتتىپاقى دائىرىلىرى باسمىچىلىق ھەرىكەتلىرىنى

تەل-تۆكۈس يىمىرىپ تاشلاش ئۈچۈن بۇ جايلارغا ئىزچىل تۈردە قۇراللىق كۈچ يىغىشنى داۋاملاشتۇردى. ئەينى ۋاقىتتا ئەنگىلىيە جاسۇسلىق ئورگانلىرىنىڭ ئىگەللىگەن مەلۇماتلىرىغا ئاساسلانغاندا، سوۋېت دائىرىلىرى چىگرا بويلىرىغا توپ-زەمبىرەك ۋە ئۇرۇش ئايرۇپىلانلىرى بىلەن كۈچەيتىلگەن يۈز مىڭدىن ئارتۇق قۇراللىق كۈچ توپلىغانلىقى مەلۇم. بۇنىڭغا ئاساسەن ئەنگىلىيە دائىرىلىرى سوۋېت قوشۇنلىرىنى كابولغا قاراپ يۈرۈش قىلىش ئېھتىمالى بار دەپ مۆلچەرلىشىدۇ. شۇڭا ئۇلار بۇنداق بىر مۆلچەرگە ئاساسەن ۋەزىيەت ھېساۋى قىلىشقا كىرىشىدۇ. ئەنگىلىيىلىكلەرگە ئوخشاش مۆلچەرلىگەن ئافغانىستان دائىرىلىرىمۇ سوۋېت تەرەپىنىڭ ھۇجۇمىدىن ئەنسىرەشكە باشلايدۇ. سوۋېت دائىرىلىرىنىڭ شىمالى ئافغانىستان تەرەپلەرگە جايلىشىۋالغان باسمىچىلارنى تازىلاش باھانىسىدا چىگرادىن بۆسۈپ ئۆتۈش ھەرىكىتىنى قوزغاپ قېلىشىدىن قورققان ئامانۇللاخان، ئافغانىستان-سوۋېتلەر ئىتتىپاقى چىگرالىرىدىكى بارلىق چىگرا ئېغىزلىرىنى تاقىۋەتكەنلىكىنى ئېلان قىلىدۇ. ئەمما پامىر رايونىدىكى تاغلىق جىلغىلارنى مەيلى رۇسىيىلىكلەر ياكى ئافغانىستانلىقلار بولسۇن، ھەر ئىككىلا تەرەپ تولۇق تىزگىنلەپ كېتەلمەي مۇمكىن ئەمەس ئىدى. شۇنداق بولغاچقا، باسمىچىلار تۈركىستاندىكى پائالىيەتلىرىنى تارقاقلاشتۇرۇپ ئۇششاق قوشونلار بويىچە داۋاملاشتۇرۇشقا كىرىشىدۇ. زادى ئامال قىلالىمىغاندا بوش قالغان چىگرا ئېغىزلىرىدىن باشقا دۆلەتلەرگە قېچىپ چىقىۋېلىپ پائالىيەتلىرىنى داۋاملاشتۇرۇشقا تىرىشىدۇ.

تۈركىستاننىڭ فەرغانە، بۇخارا ۋە خارەزم تەرەپلىرىدە ئۇزۇن يىلدىن بېرى داۋاملىشىپ كىلىۋاتقان باسمىچىلىق ھەرىكەتلىرى يۈز مىڭلىغان تۈركىستانلىقنى يۇرتلىرىدىن ئايرىلىپ چەت دۆلەتلەرگە مۇساپىر بولۇپ چىقىپ كېتىشىگە سەۋەب بولىدۇ. باسمىچىلىق ھەرىكەتلىرى جەريانىدا، بولۇپمۇ 1918~1922-يىللار ئىچىدە بىر مىليونغا يېقىن تۈركىستانلىقنىڭ ئافغانىستان تەرەپىگە ئۆتۈپ كەتكەنلىكى مۆلچەرلەنمەكتە. خۇددى شۇنىڭدەك، يەنە يۈز مىڭلىغان تۈركمەنمۇ ئىراننىڭ خوراسان تەرەپىگە ئۆتۈپ كېتىدۇ. ئافغانىستانغا ئۆتۈپ كەتكەن باسمىچىلارنىڭ بىر قىسمى قۇراللىرىنى تاپشۇرۇپ بېرىپ شىمالىي ئافغانىستاننىڭ ھەرقايسى شەھەرلىرىگە تارقىلىپ كېتىدۇ. يەنە بىر قىسمى بولسا، ئافغان ھۆكۈمىتى تىزگىنلەپ بولالمىغان جايلاردا قۇراللىرىنى تاپشۇرماي بىر يەرگە يىغىلىپ ياشىماقتا ئىدى. قۇرال تاپشۇرمىغان بۇ تۈردىكى باسمىچىلار، پات-پاتلا چىگرادىن بۆسۈپ ئۆتۈپ سوۋېتلەر ھۆكۈمىتىنى پاراكەندە قىلىش ھەرىكىتى بىلەن شوغۇللىنىپ تۇراتتى. فەرغانە باسمىچىلىرىنىڭ يېتەكچىسى بولغان شىر مۇھەممەتبەگ، ئافغانىستاندا تۇرغان كۈنلىرى بىلەن ئۇ يەردە ئېلىپ بارغان پائالىيەتلىرىنى تۈۋەندىكىچە بايان قىلىدۇ:

چىگرادىن ئۆتۈپ بىر ھەپتە بولغاندا، بەدەخشانغا كەلتۈرۈلدى. ئامانۇللاخاننىڭ كيوغۇل تاغىسى (قىز قېرىندىشىنىڭ يولدىشى، ئەنشىتىسى. - ئۆت.) ئالدىمىزغا چىقىپ بىزنى كۈتۈۋالدى. ئون كۈندىن كېيىن خانئاۋاتقا باردۇق. ... ئۇ يەردە تاشقى ئىشلار ۋەزىرى خەيرۇللاخان بىزنىڭ قېشىمىزغا زىيارەتكە كىلىپ بىزگە يەر تەخسىم قىلىپ بىرىلىدىغانلىغىنى ھەمدە ئايلىق مائاش بىكىتىپ بېرىدىغانلىغىنى ئېيتتى. يەر تەخسىم قىلىنغاندا، بەزى ئەسكەرلىرىم يەر ئېلىشقا ئۈنىمدى. چۈنكى ئۇلار يۇرتقا قايتىش خىيالىدا ئىدى. ... ئىككى ئايدەك ۋاقىت ئۆتكەندىن كېيىن قۇربىشى توقتاسم قۇماندانلىقىدىكى 25 نەپەر كىشىنى ئىنلىرىم روزى مۇھەممەت بىلەن تاش مۇھەممەت جەڭ قىلىۋاتقان گەرباباغا ئۇۋەرتتىم. ...

ئامانۇللاخان بىزنى كابولغا تەكلىپ قىلدى. بەدەخشاندا تۇرىۋاتقان ئەسكەرلىرىمگە ئىنىم نۇر مۇھەممەتنى، خانئاۋاتتا تۇرىۋاتقانلارغا قۇربىشى موللا خاتەمنى مەسئۇل قىلىپ قويۇپ 12 نەپەر ئادىمىم بىلەن بىرگە كابولغا ئاتلاندىم. ... كابولدا تۈركىيە باش ئەلچىسى فەخرى پاشا (شىر مۇھەممەتبەگ، تۈركىستان مىللىي كۈرىشى بىلەن مۇناسىۋەتلىك قولىدىكى بارلىق ھۆججەتلەرنى باش ئەلچى فەخرى پاشاغا قويۇپ كەتكەنلىكىنى ئېيتىدۇ. فەخرى پاشا بۇ ھۆججەتلەرنى ئەنقەرەگە، مۇستاپا كامال پاشاغا ئۇۋەرتىپ بېرىدىغانلىغىنى ئېيتقان. ئەپسۇسكى، بۇ ھۆججەتلەرنىڭ نەدە قالغانلىغى ھەققىدە ھېچقانداق بىر مەلۇمات يوق. - ئا.ھ. ئىزاھاتى) ۋە ئامانۇللاخاننىڭ قېيىنئاتىسى مەخمۇتخان تارزىلار بىلەن كۆرۈشتۈم. ... ئافغانىستاندا جامال پاشا بىلەن بىرگە كەلگەن

نۇرغۇنلىغان تۈركىيلىكلەر بار ئىدى. تەشكىلاتى مەخسۇسادىن بولغان ئا. نىجاتى ئەپەندى بىلەن نەجىمدىن نىداس بىرگە كەلدى. ئۇلار بىلەن كېلىشىپ بەدەخشاندا بىر دۇكان ئېچىپ تۈركىستانغا قۇرال ئۈزۈش ئىشىنى بۇ دۇكان ۋاستىسى ئارقىلىق باشقۇرۇشقا كىرىشتۈرۈلدى.

1923-يىلى بىر نەچچە ئەسكىرىم بىلەن بىرگە ھىندىستانغا بېرىپ ئەنگىلىيە ھۆكۈمىتىدىن ياردەم تەلەپ قىلدىم. بومبايغا بارغىنىمدا چېچەرىنىمۇ ئۇ يەردە ئىكەندۇق. ئۇ مېنى ئەنگىلىيلىكلەرگە چېقىشتۇرغان ئىكەن. ئەنگىلىيلىكلەر شەرقىي تۈركىستانغا ياكى مەشھەت تەرەپلەرگە كىتىشىمنى تەلەپ قىلىشتى. ... بومباينىڭ سىرتىغا چىقىپ 25 كۈن ئۆتكەندىن كېيىن پامىر ئارقىلىق بەدەخشانغا قايتىپ كېلىۋالدىم. ... ئەمما بۇ چاغدا ئەمىر ئامانۇللىنىڭ بىزگە بولغان مۇئامىلىسى ئۆزگىرەپ قالغان ئىكەن.

ئەنگىلىيە مەنبەلىرىگە ئاساسلانغىنىمىزدا، شىر مۇھەممەتبەگكە مۇناسىۋەتلىك رەسمى مەلۇماتلار مۇنداق ئىدى:

شىر مۇھەممەت ئەپەندى، 1923-يىلى ئۆكتەبىردە پېشاورغا كەلگەن بولۇپ، يېنىدىكى 140 نەپەر ئەسكىرى بىلەن بىرگە ئەتىيازغىچە بۇ يەردە تۇرۇپ قېلىش ئۈچۈن پانالىق تىلەش ئىلتىماسىنى سۇنغان ئىدى. كېيىن يەنە قەشقەر ئارقىلىق فەرغانە تەرەپلەرگە كىتىش خىيالىدا بولدى. غەربىي شىمال چىگرا مۇداپىيە ئورگىنىدىكىلەر شىر مۇھەممەت ئەپەندىگە سىياسىي ئالاھىدىلىكى بولمىغان ئادەتتىكى بىر ۋەتەنپەرۋەر دەپ باھا بېرىشكەن. شۇنداق بولغاچقا، سوۋېتلەر ئىتتىپاقىغا قارشى تۇرۇۋاتقان ئۆكتەبىرگە ياردەم قىلىۋاتىدۇ دىگەن تەسىرات قالدۇرۇپ قويماسلىقىنى كۆزدە تۇتۇپ، ئۇنىڭ بۇ تەلەپلىرى رەت قىلىندى. ئەگەر شىر مۇھەممەت ئەپەندى ھىندىستاندىن باشقا خالىغان بىر يەرگە كېتىشكە ماقۇل بولغىنىدا، بارلىق ساياھەت چىقىملىرىنى ئۈستىمىزگە ئالىدىغانلىقىمىزنى بىلدۈردۇق. ئۇ، بىزنىڭ بۇ تەكلىپىمىزنى قوبۇل قىلماي، 1924-يىلى 3-ئاينىڭ 17-كۈنىسى ئافغانىستانغا قايتىپ كەتتى. ئۇ يەردە ئۇنىڭغا ئاتاپ تەخسىم قىلىنغان يەردە ئۆزى يالغۇز تۇرىشى ئۈچۈن رۇخسەت قىلىنغان ئىدى. ئافغان ھۆكۈمىتى ئۇنىڭغا 500 رۇپىيە مائاش بەلگىلەپ بېرىدۇ. شىر مۇھەممەتبەگ، بىر يىل ئۆتكەندىن كېيىن فەرغانىدىكى باسمىچىلار ئۈچۈن ھىندىستاندىكى مۇسۇلمانلاردىن ياردەم يىغىپ كېلىشنى پىلانلاپ بىزدىن ۋىزا ئۈچۈن قايتا ئىلتىماس قىلىدۇ. ئۇنىڭ بۇ ئىلتىماسىمۇ رەت قىلىندى. 1927-يىللىرىدا شەرقىي تۈركىستاندىكى خىتاي ھاكىمىيىتىگە قارشى ھەرىكەت قىلىشنى پىلانلاپ يۈرگەن كىشىلەر بىلەن ئالاقە باغلاپ يۈرگەنلىكى مەلۇم بولىدۇ. ئۇنىڭ بۇ قېتىمقى ياردەم تەلەپ قىلىپ سۇنغان ئىلتىماسىغا جاۋابەن، ئۇنىڭ بۇ تۈردىكى پائالىيەتلىرىگە ئەنگىلىيە ھۆكۈمىتى ياردەم بېرەلمەيدىغانلىقىنى، شۇنىڭدەك ئۇنىڭ ئۆزىگە ياكى ھەمراھلىرىغا ھىندىستانغا كىرىش پۇرسىتى بېرەلمەيدىغانلىقىنى يەنە بىر قېتىم ئۇختۇرۇلدى.

بۇلاردىن شۇنى كۆرىۋېلىشقا بولىدىكى، ئەنگىلىيە دائىرىلىرى تۈركىستاندىكى باسمىچىلىق ھەرىكەتلىرىنى سوۋېتلەر ئىتتىپاقىنىڭ ئىچكى ئىشى دەپ قارىماقتا ئىدى. سوۋېتلەر ئىتتىپاقىنى رەنجىتىپ قويماسلىق ئۈچۈن باسمىچىلارغا ھەر قانداق جەھەتتە ياردەم قولىنى ئۇزاتمايلا قالماستىن، ھەتتا ئۇلارنىڭ ئالاقە باغلاشقا ئۇرۇنۇشلىرىغىمۇ ھېچقانداق جاۋاب بېرىشمىگەن ئىدى. شۇنىڭدەك يەنە، ئەنگىلىيە دائىرىلىرى ئافغانىستان ھۆكۈمىتىنى باسمىچىلاردىن چەك چىگرا ئاجرىتىش ھەققىدە ئاگاھلاندۇرۇپ كەلگەنلىكىمۇ مەلۇم. سوۋېتلەر ئىتتىپاقى ھۆكۈمىتى تەرەپىنىڭمۇ ئېغىر بىسىمى ئاستىدا قالغان ئافغان ھۆكۈمىتى، باسمىچىلىق ھەرىكەتلىرىگە تۇتقان ھىسداشلىق قىلىش پوزىتسىيىلىرىنى 1923-يىلىدىن كېيىن پۈتۈنلەي ئۆزگەرتىپ چىگرا ئېغىزلىرىنى پۈتۈن كۈچى بىلەن تىزگىنلەشكە تىرىشىدۇ. ئافغانىستان دائىرىلىرىنىڭ پوزىتسىيىلىرىدىكى بۇ خىل ئۆزگىرىشلەر، بۇ تەۋەدە ئەڭ كۈچلۈك رول ئوينىيالايدىغان ئەنگىلىيلىكلەرنىڭ بۇ ھەرىكەتكە ياردەم قىلىشتىن باش تارتىشى، تۈركىستاندىكى سوۋېت ھاكىمىيىتىنىڭ بارغانسېرى كۈچىيىپ بېرىشى قاتارىدىكى سەۋەپلەر تۈپەيلىدىن، باسمىچىلار يىتەكچىلىرىنىڭ پائالىيەت دائىرىسى بەكلا تارىيىپ كەتكەن ئىدى. شۇنداق قىلىپ، ئۇلار ئافغانىستاندىكى تۇرغان يەرلىرىدىمۇ جىمپىلا قالىدۇ.



## بەچچەئىي ساقا ۋە قەسى ۋە تۈركىستانلىقلار

ئۆزىنى ئافغانىستان پادىشاھى دەپ ئېلان قىلغان ئامانۇللاخان، ئىتالىيە ھۆكۈمىتىنىڭ تەكلىپىگە بىنائەن 1927-يىلى دىكابىر ئېيىدىن باشلاپ كەڭ كۆلەملىك ياۋرۇپا ساياھىتى ئۈچۈن سەپەرگە ئاتلىنىدۇ. سوۋېتلەر ئىتتىپاقىنىمۇ ئۆز ئىچىگە ئالغان بىرمۇنچە ياۋرۇپا ئەللىرىنى ئايلىنىپ چىقىدۇ. بولۇپمۇ تۈركىيىگە قىلغان زىيارىتىدە مۇستاپا كامال ئاتاتۈركىنىڭ باشلاتقان ئىسلاھات ھەرىكەتلىرىدىن بەكلا تەسىرلەنگەن ئىدى. ئۇندىن كېيىن ئىراندا رىزا شاھنىڭ ئىجرا قىلغانلىرىنى كۆرىدۇ. بۇ ئىككى دۆلەتتە كۆرگەن زور ئۆزگىرىشلەر، ئامانۇللاخاننى ئۆز دۆلىتىدىمۇ شۇنداق بىر ئۆزگەرتىش-ئىسلاھات ھەرىكىتىنى يولغا قويۇش كېرەك دەيدىغان ئويغا كەلتۈرگەن ئىدى. دىگەندەك، 1928-يىلىنىڭ ئىيون ئايلىرىدا دۆلەتكە قايتىپ كەلگەن ئامانۇللا، دەرھال زامانىۋىي كىيىم-كېچەك، مەجبورى مائارىپ، بىر نىكالىق ۋە قىزلارنى مەجبورى ئوقۇتۇش دىگەندەك ئىسلاھات تېمىلىرىنى ئوتتۇرغا قويدۇ. ئەمما بۇنداق يېڭىچە ئىسلاھات قىلىش ئىشلىرىنى ئىسلام دىنىغا قارشى چىققانلىق دەپ قارايدىغان جاھىل تەبىقىلەر، بۇ تۈردىكى ئۆزگەرتىشلەردىن قاتتىق نارازى بولۇشقا باشلايدۇ. ئامانۇللاخان، بۇ تۈردىكى ئىسلاھاتلارنى زورۇر تېپىلغاندا مەجبورلاش يولى بىلەن بولسىمۇ ئەمەلگە ئاشۇرۇش ئىرادىسىگە كەلگەن ئىدى. ئىسلاھات ھەرىكىتىگە قارشى ھەرىكەت قىلىۋاتقان كىشىلەرگە ئۆلگە بولۇپ بېرىۋاتقان دىنىي يېتەكچىلەرنى باستۇرۇشقا كىرىشىدۇ. شوربازىرى رايونىنىڭ دىنىي يېتەكچىسى ھەزرىتى ساھىپىنىڭ قولىغا ئېلىنىشى، ئىسلاھاتقا قارشى تۇرىدىغان كىشىلەرنىڭ ھەرىكەتكە ئاتلىنىشىغا باھانە بولۇپ بېرىدۇ. كابولغا بەكلا يېقىن يەر بولغان كوھىيى دامان ۋادىسىدا زور كۆلەملىك بىر قوزغۇلاڭ پارتىلايدۇ. بۇ قوزغۇلاڭنىڭ يېتەكچىسى بولغان كىشى بەچچەئى ساقا (مىراپنىڭ ئوغلى) لەقەملىك بىر تاجىك ئىدى. بۇ كىشى جامال پاشا تەرىپىدىن تەشكىل قىلىنغان نەمۇنە قىسىملارنىڭ بىرسىدە ھەربىي تەلىم-تەربىيە كۆرگەن بىرسى ئىدى. ئۇنىڭ يېتەكچىلىكىدە پارتىلىغان بۇ قوزغۇلاڭ بارغاسىرى كىڭىيدۇ. تۈركىيە ۋە سوۋېت ئىتتىپاقى باش ئەلچىخانىلىرى ئامانۇللاخانغا قوزغۇلاڭچىلارغا قارشى جەڭ قىلىش مەسلىھەتىنى بەرگەن بولسا، ئەنگىلىيىلىكلەر بۇ قوزغۇلاڭچىلار بىلەن كىلىشىش ئۈچۈن سۆھبەت ئۆتكۈزۈلۈشى كىرەكلىكىنى تەكلىپ قىلماقتا ئىدى. ئامانۇللاخان بولسا، ئەسكەرلىرىگە تولۇق ئىشىنىپ كىتەلمەيتتى. ئاخىرىدا كابولنى تاشلاپ چىقىپ كىتىشكە مەجبور بولىدۇ. كابولدىن ئايرىلىش ئالدىدا ئاكىسى ئىنايىتۇللاخاننى ئۆزىنىڭ ئورنىغا ئەمىر دەپ ئېلان قىلغان ئىدى. قوزغۇلاڭچىلار ئۇزۇنغا قالماي كابولغا بېسىپ كىرىدۇ، ئىنايىتۇللاخان ئۇلار بىلەن كىلىشىم قىلىپ كابولنى تاشلاپ چىقىپ كېتىدۇ. نەتىجىدە ھاكىمىيەت قوزغۇلاڭچىلارنىڭ قولىغا ئۆتكەن ھېساپلىنىدۇ. بۇ قوزغۇلاڭنىڭ يېتەكچىسى بەچچەئى ساقا 1929-يىلى 1-ئاينىڭ 17-كۈنى ئۆزىنى غازى ھەبىبۇللا دىگەن نام بىلەن ئافغان پادىشاھى دەپ ئېلان قىلىدۇ. شۇنداق قىلىپ، قۇرۇلغىنىدىن بېرى ئافغانىستانغا ھۆكۈم سۈرۈپ كىلىۋاتقان پەشتۇنلاردىن دۇررانى قەبىلىسىنىڭ 150 يىللىق ھۆكۈمرانلىقىغا خاتىمە بېرىلىپ، ھاكىمىيەت تۇنجى قېتىم باشقا بىر ئېتنىك قەبىلىنىڭ، يەنى تاجىكلارنىڭ قولىغا ئۆتكەن ھېساپلاندى.

(رەسىم ئورنى)

ئىبراھىم لاقايەگ، 1931-يىلى

(رەسىم ئورنى)

غازى ھەبىبۇللاخان (بەچچەئى ساقا)، 1929-يىلى ئۆكتەبىر

ئافغانىستانغا ئوخشاش ئىنتايىن نازۇك ستراتىگىيىلىك ئورۇندا تۇرىۋاتقان بىر دۆلەتتە مەيدانغا كەلگەن بۇنداق بىر ھاكىمىيەت ئۆزگىرىشى، شۇنىڭدەك تۇنجى بولۇپ بىر تاجىكنىڭ ھاكىمىيەتنى تارتىپ ئالغانلىغى، بۇ رايوندىكى كۈچ تەڭپۇڭلۇقىنى زور دەرىجىدە ئۆزگەرتىۋېتىدۇ. بولۇپمۇ سوۋېت ئىتتىپاقى، بۇ ئۆزگىرىشلەرگە قارىتا

قانداق پوزىتسىيە تۇتۇش كېرەكلىكى ھەققىدە باش قاتۇرۇشقا كىرىشىدۇ. رۇسىيە دىپلوماتىك ئورۇنلىرى كونا ھاكىمىيەتكە، يەنى پەشتۇلارغا ياردەم قىلىش تەرىپىنى ئالغان بولسا، بۇنىڭغا قوشۇلمىغان ن ك ۋ د (ئىچكى ئىشلار خەلق كومىسسارىلىقى - ئا.ھ. ئىزاھاتى) تاجىك كوزۇرنى ئويناشنى پىلانلاپ، ھەبىبۇللاغا ياردەم قىلىش يولىنى توغرا تاپماقتا ئىدى. ئاخىرىدا، پولىتېبىرو (سىياسىي بىيرو - سوۋېتلەر ئىتتىپاقىنىڭ ئەڭ يوقۇرى ھۆكۈم چىقىرىش ئورگىنى - ئا.ھ. ئىزاھاتى) تاشقى ئىشلار كومىسسارىلىغىنىڭ پىكىرىنى ماقۇللاپ، سابىق پادىشا ئامانۇللانى قايتىدىن تەختكە چىقىرىش ئۈچۈن بىر ھەرىكەت باشلاش قارارىنى ئالدى. بۇ سىياسىي ۋەزىپىنى ئەمەلگە ئاشۇرۇشتا ئافغانىستاننىڭ موسكۋادا تۇرۇشلۇق باش ئەلچىسى غۇلام نەبى تاللىنىدۇ. ئامانۇللانى ھىمايە قىلىدىغان غۇلام نەبى، سوۋېت ئىتتىپاقى قوشۇنلىرىغا قوشۇلۇپ ئامۇ دەرياسىدىن ئۆتىدۇ. بۇ ۋاقىتتا پاتىيە ھىسسا ۋە تاشقورغان شەھەرلىرى سوۋېت قۇراللىق كۈچلىرى تەرىپىدىن بومباردىمان قىلىنماقتا ئىدى. بۇنىڭ كەينىدىنلا شىمالىي ئافغانىستاننىڭ مۇھىم شەھەرلىرىدىن بىرى بولغان مازارى شەرىپنى بېسىۋالدى. شۇنچە مۇۋەپپەقىيەتلىك ھەرىسى ئوپراتسىيەلەر ئىشقا ئاشۇرۇلغىنىغا قارىماي، غۇلام نەبى كۈتكەن كۈچلۈك خەلق ھىمايىسى ئوتتۇرغا چىقمايدۇ. شىمالىي ئافغانىستان خەلقى ھەبىبۇللانى تاللىۋالغاندەك كۆرۈنمەكتە ئىدى. بۇ ۋاقىتتا سابىق پادىشا ئامانۇللا، بۇنىڭدىنمۇ ئارتۇق بېھۋەدە قان تۆكۈلىشىنىڭ ئالدىنى ئېلىش مەقسىتىدە، تەختنى قايتۇرۇۋېلىش ھەرىكىتىدىن ۋاز كەچكەنلىكىنى بىلدۈرىدىغان بىر پارچە خەت قالدۇرۇپ ئىتالىيەگە كېتىۋالدى. بۇ ئەھۋال، سوۋېت ياردىمى ئاساسىدا باشلانغان غۇلام نەبى ھەرىكىتىنىڭ ئاخىرلىشىشىغا سەۋەپ بولىدۇ. غۇلام نەبىمۇ سوۋېت ئىتتىپاقىغا قايتىپ كېتىدۇ. سوۋېتلەر ئىتتىپاقى بۇنداق بىر ئوڭۇشسىزلىققا ئۇچۇرغانلىقىغا قارىماي، تاجىك كوزۇرنى ئىشقا سېلىش ئىشىنىمۇ ئېسىدىن چىقارمىغان ئىدى. بۇنىڭ ئۈچۈن 1924-يىلىدىن بېرى ئۆزبېكىستان سوۋېت جۇمھۇرىيىتى تەۋەسىدە تۇرۇۋاتقان تاجىك ئاپتونوم رايونىنى 1929-يىلى 5-ئۆكتەبىر كۈنى ئىتتىپاقداش جۇمھۇرىيەت (فېدېراتىك رېسپوبلىكا - ئۆت) دەرىجىسىگە كۆتۈرىدۇ.

تاجىكلاردىن بولغان بەچچەئىي ساقانىڭ ھاكىمىيەتنى تارتىپ ئېلىشى ئەنگىلىيە دائىرلىرىنىڭمۇ دىققىتىنى جەلپ قىلغان ئىدى. ئافغانىستاندا پەشتۇلاردىن باشقا ئېتنىك گۇرۇپلىرىنىڭ، بولۇپمۇ تاجىكلارنىڭ ھاكىمىيەت ئۈستىدىكى سالىمىغىنىڭ تارتىپ كېتىشىدىن ئەنگىلىيىلىكلەر زادىلا خاتىرجەم ئەمەس ئىدى. بۇنداق بىر ئېتنىك تەركىپ، بۇنىڭغا ئوخشايدىغان ئېتنىك تەركىپلەرگە ئىگە سوۋېتلەر ئىتتىپاقىنىڭ بۇ جايلاردىكى تەسىرىنى ئارتتۇرۇۋېتىشى مۇمكىن ئىدى. شۇنداق بولغاچقا، پەشتۇلارنىڭ تىزگىنى ئاستىدا تۇرىدىغان بىر ئافغانىستان، ئەنگىلىيە مەنپەئەتى نوقتىسىدىن ئالغاندا ھەر دائىم تاللىنىلىدىغان بىر ۋەزىيەت ھىساپلىناتتى. بۇنداق بىر ھۆكۈمران ئۈچۈن مۇۋاپىق كىلىدىغان نامزاتمۇ تەييار ئىدى. سابىق دۆلەت مۇداپىيە نازىرى نادىر خان، دۇرانييلەرنىڭ مۇھەممەتزاىيلەر گۇرۇپپىسىدىن بىرى ئىدى. بۇ كىشى "مۇساھىبان" نامىدىكى تەسىر كۈچىگە ئىگە بىر پەشتۇ ئائىلە ئەزالىرىدىن بىرى بولۇپ، ئاغدۇرۇلغان پادىشا ئامانۇللا بىلەنمۇ بىر نەۋرە كېلەتتى. نادىر خان، 1919~1924-يىللار ئىچىدە ئارمىيە قۇماندانى بولۇپ ۋەزىپە ئۆتىگەن بولۇپ، ئۇنىڭدىن كېيىن پارىژدا تۇرۇشلۇق ئافغانىستان باش ئەلچىسى بولۇپ ئىككى يىلدەك پارىژدا تۇرغان ئىدى. شۇ سەۋەپتىن غەرب ئەللىرىنى پىششىق تونۇيدىغان، بولۇپمۇ ئەنگىلىيە ھۆكۈمىتى بىلەن يېقىن مۇناسىۋەتتە بولغان بىرى ئىدى. ئارىدىن ئۇزۇن ئۆتمەي، يەنى بەچچەئىي ساقا تەختكە چىقىپ ئىككى ئاي ئۆتكەن 1929-يىلىنىڭ مارت ئېيىدا نادىرخان ھىندىستانغا كەلتۈرۈلدى. 22-مارت كۈنى جەنۇبتىكى پەشتۇ قەبىلىلىرىنىڭ يەتتە كىچىلىرى قاتناشقان بىر قېتىملىق "لويا جىرغا"، يەنى قەبىلە ئۇرۇقلىرىنىڭ ئاتاغلىق كىشىلىرىدىن تەشكىل تاپقان مىللىي قۇرۇلتاي چاقىرىلدى. "لويا جىرغا"، بەچچەئىي ساقا ھاكىمىيىتىنى مىللىي قانۇنلارغا ئۇيغۇن بىر ھاكىمىيەت ئەمەس دەپ بېكىتىشىدۇ. شۇنداق قىلىپ جەنۇبتىكى قەبىلىلەرگە، بولۇپمۇ ئەنگىلىيە ھۆكۈمىتىنىڭ ياردىمىگە تايانغان نادىرخانغا يول ئېچىلىدۇ. نادىرخان، ئۆزىنى قوللايدىغان قۇراللىق كۈچلەر بىلەن بىرلىكتە ھەيىر ئېغىزى ئارقىلىق ئافغانىستانغا كىرىپ،

كابولغا قاراپ ئىلگىرلەيدۇ. بۇ ۋاقىتتا كابولدىكى ئەنگىلىيە باش ئەلچىسى، ئەنگىلىيەلىك ئەلچىخانا خادىملىرىنىڭ ئافغانىستاندىن ئايرىلىدىغانلىقىنى، شۇندىن كېيىن ئەنگىلىيە ئايرۇپىلانلىرىنىڭ ھاۋا قاتنىشىنى توختىتىدىغانلىقىنى ئۇقتۇرىدۇ. بۇ ئەھۋالدا فرانسۇز، گېرمان ۋە ئىتالىيان خادىملىرىمۇ ئافغانىستاندىن چىقىپ كىتىدۇ.

## باسمىچىلارنىڭ سوۋېت چىگراسىدىن كىرىپ قىلغان جەڭلىرى

بەججەئىي ساقلانغان تەختكە چىقىشى، ئۇزۇندىن بېرى ئۇنىنى ئىچىگە يۇتۇپ كىلىۋاتقان سابىق بۇخارا ئەمىرى ئالىمخان بىلەن شىمالىي ئافغانىستان تەۋەسىدە پۇرسەت كۈتۈپ ياتقان باسمىچى يىتەكچىلىرىنىڭ قايتىدىن ھەرىكەت قىلىشى ئۈچۈن پۇرسەت بولۇپ بېرىدۇ. نەچچە يىلدىن بېرى كابولدىن سىرتقا چىقالماي يۈرگەن ئەمىر ئالىمخان، ھېرات شەھىرىگە بېرىپ ئۇ يەردە تۇرۇۋاتقان بۇخارالىقلار بىلەن تۈركىستانلىقلارنى بولشېۋىكلارغا قارشى ئۇرۇش قىلىشقا چاقىرىدىغان بىر بايانات ئېلان قىلىپ، باسمىچى يىتەكچىلىرىدىن جۈنەيتخان بىلەن لاقاي ئىبراھىمبەگلەرنىڭمۇ ئۇنىڭ بىلەن بىرگە ھەرىكەت قىلىدىغانلىقىنى ئېيتىدۇ. شۇنىڭدەك يەنە يېڭى ئافغان پادىشاھى ھەبىبۇللاخاننىڭمۇ ئۇلارنى قوللايدىغانلىقىنى بىلدۈرىدىغان تەشۋىقاتلارنى يېيىشقا باشلايدۇ.

ئەمىر يەنە، بىر قىسىم ياردەمچىلىرى ۋاستىسى ئارقىلىق ياۋرۇپادىمۇ بەزى پائالىيەتلەرگە كىرىشىدۇ. سوۋېت گېزىتلىرىمۇ ئەمىرنىڭ بۇ تۈردىكى ئىشلىرىنى تەپسىلى تونۇشتۇرۇپ ئېلان قىلىشماقتا ئىدى. بۇ ۋاقىتلاردا باسمىچىلارنىڭ سوۋېت-ئافغان چىگراسىدىن بۆسۈپ ئۆتۈپ تۈركىستان تەۋەسىگە ھۇجۇم قىلغانلىقى ھەققىدىكى خەۋەرلەرمۇ تارقىلىشقا باشلايدۇ.

ھەبىبۇللاخان تەختكە چىقىشى بىلەن تەڭ، ئافغانىستاندىكى باسمىچى يىتەكچىلىرىنىڭ قايتىدىن باش كۆتۈرۈپ چىقىشلىرى راستىنلا كۆرۈلۈشكە باشلىغان ئىدى. ھەبىبۇللاخان، باسمىچىلارنىڭ تۇرغان يەرلىرىدىن ئايرىلىشقا رۇخسەت يوق دەيدىغان بۇرۇن چىقىرىلغان چەكلىمىلەرنى ئەمەلدىن قالدۇرغان ئىدى. شۇڭا ئۇلار ئافغانىستان تەۋەسىدە خالىغان يەرلىرىگە بارالايدىغان بولغان ئىدى. بىر ھېسابتا، يېڭى ئەمىر باسمىچىلارنى سوۋېتلەرگە قارشى جەڭ قىلىش ئۈچۈن ئىختىيار قىلىپتۇ دەيدىغان گەپ-سۆزلەرمۇ ئېقىپ يۈرەتتى. ئىبراھىم لاقايىگە، ئامانۇللاغا قارشى قوزغىلاڭ پارتلىغان پەيتلەردە ھەبىبۇللاغا ياردەملەشكەنلىكى ئۈچۈن، يېڭى ئەمىر ئۇنى تۈركىستان چىگراسىغا ھەربىي قۇماندان قىلىپ تەيىنلەپتۇ دېگەندەك گەپ-سۆزلەرمۇ تارقىلىپ يۈرگەن ئىدى. راس دېگەندەك، يېڭى ئەمىر، لاقاي ئىبراھىمبەگنى يېنىغا چاقىرتىپ كۆرۈشكەن بولۇپ، ئۇنى شىمالىي ئافغانىستانغا بېرىپ تۈركىستانلىق مۇھاجىرلاردىن بىر ئارمىيە تەشكىل قىلىشنى، بۇ قوشون بىلەن ئۇنىڭغا قارايدىغان قۇراللىق قىسىملارنىڭ قۇماندانى سەيىت ھۈسەيىنگە ياردەم قىلىشنى تەلەپ قىلغان ئىدى. ئىبراھىم لاقايىگە بۇ تەلەپكە ئاساسەن دەرھال لاقاي قەبىلىسىدىن كىچىك بىر قۇراللىق قوشۇن تەشكىللەپ، ھەبىبۇللاخاننىڭ سېپىغا قوشۇلۇپ ئۇرۇش قىلىدۇ. ئىبراھىم لاقايىگە بىلەن كۆرۈشكەن سېيىت ھۈسەيىن، ئۇنىڭ ئەسكەر سانىنى ئاز كۆرۈپ، تېخىمۇ چوڭ قۇراللىق قوشۇن تەشكىللىشىنى تەلەپ قىلىدۇ. بۇ تەلەپكە ئاساسەن شىمالىي ئافغانىستان تەرەپكە كەلگەن ئىبراھىم لاقايىگە، ئۇ يەردە بىر ئاقساقاللار مەجلىسى چاقىرىپ، ئۇرۇشقا قاتنىشىش ئۈچۈن مەجلىستىن بىر پەتمۇ چىقىرىپ بېرىشنى تەلەپ قىلىدۇ. ئاقساقاللار مەجلىسى، بۇرۇن ئىۋەرتىپ بەرگەن قۇراللىق قوشۇندىن باشقا يەنە 400 نەپەر تۈركمەن بىلەن 500 نەپەر ئۆزبەكتىن تەشكىل تاپقان يېڭى بىر قۇراللىق قوشۇننى سېيىت ھۈسەيىننىڭ ئەمىرىگە بېرىش قارارىنى ئېلىشىدۇ. بۇ ۋاقىتتا شىر مۇھەممەتبەگمۇ ھەربىي قۇماندانلىرىدىن يۈسۈپجان قۇربېشىنى ئىبراھىم لاقايغا ياردەمچى قىلىپ ئىۋەرتكەن ئىدى. شۇنداق قىلىپ تەشكىللەنگەن بۇ قۇراللىق قوشۇنلار سوۋېتلەر ئىتتىپاقى ياردىمىگە تايىنىپ ئافغانىستانغا بېسىپ كىرگەن غۇلام نەبىنىڭ قۇراللىق كۈچلىرىگە قارشى ئېلىپ بېرىلغان ئۇرۇشلاردا ۋەزىپە

ئالدىدۇ. لاقايغا قاراشلىق جەڭچىلەر باشقا جايلاردىمۇ ئۇرۇشقا قاتنىشىدۇ. بولۇپمۇ دەھدادى ئورمانلىق رايونلىرىدا ھازارا قۇراللىق كۈچلىرىگە قارشى جەڭلەرگە قاتنىشىپ ئۇلارنى ئېغىر مەغلۇبىيەتلەرگە ئۇچراتقانلىقى مەلۇم. بۇ ۋاقىتلاردا ئىبراھىم لاقايىگە، فۇزەيىل مەخدۇمغا ئوخشاش تۈركىستان تەۋەسىگە كىرىپ ئۇرۇشلارغا قارشى يېڭى بىر ھەرىكەت قوزغاشنى ئويلىغان بولسىمۇ، بۇ ئارزۇسىغا ئېرىشەلمەيدۇ. بۇنىڭ سەۋەبىنى ئۇ مۇنداق دەپ چۈشەندۈرگەن:

ھەبىبۇللا تەختكە چىققان ۋاقىتلاردا سوۋېتلەرگە قارشى جەڭ قىلىش ئارزۇيۇم بەكلا كۈچلۈك ئىدى. ئەمما مۇجاھىتىلىرىم بىر تەرەپتىن سابىق بۇخارا ئەمىرىگە خىزمەت قىلىۋاتقان، يەنە بىر تەرەپتىن ئۆز ئائىلىلىرى بىلەن تۇرىۋاتقان يەرلىرىنى قوغداشقا مەجبور قالغان ئىدى. مۇجاھىتىلەر ئائىلىلىرىنى يات بىر ئەلدە (ئافغانىستان كۆزدە تۇتۇلماقتا - ئاپتوردىن) قوغدىنىشىمىز تاشلاپ قويۇشقا رازى ئەمەس ئىدى.

تۈركمەنىستان تەۋەسىدە ئۇرۇشلارغا قارشى ئۇزۇن يىل جەڭ قىلىپ كەلگەن جۈنەيتخان، 1928-يىلى 6-ئايدا ئىران چىگرىسىدىن ئۆتۈپ ئافغانىستانغا بېرىۋالغان ئىدى. ئۇ يەرگە بارغىنىدىن كېيىن ئادەملىرى بىلەن بىرگە ھېرات رايونىغا ئورۇنلاشقان ئىدى. ئۇ، ئافغانىستاندا بەچچەئىي ساقا قوزغىلىڭى بىلەن تەڭ باشلانغان ھاكىمىيەت تالىشىش كۈرىشى جەريانىدا بەچچەئىي ساقا تەرەپنى تالىۋالغان بولۇپ، بۇ قارارغا كەلگەنلىكىنى بىر پارچە خەت ئارقىلىق بۇخارا ئەمىرى سەئىد ئالىمخانغا ئۆقتۈردۇ.

ئافغانىستان بۇ ھادىسىلار سەۋەبىدىن ئۇرۇش قاينىمى ئىچىگە پېتىپ قېلىۋاتقان پەيتلەردە، ئافغانىستاننىڭ چىگرا خوشنىسى بولغان تۈركىستان تەۋەسىدىمۇ ۋەزىيەت بەكلا ناچارلاشماقتا ئىدى. ستالىن يولغا قويىۋاتقان كولىكتىپلاشتۇرۇش ھەرىكىتى بىلەن كولخوز قۇرۇش ئىشلىرى خەلق ئارىسىدا كۈچلۈك نارازىلىقلارنىڭ پەيدا بولىشىغا سەۋەپ بولماقتا ئىدى. خېلىدىن بېرى بۇ جايلاردا پەقەت كىۋەز تېرىشقىلا رۇخسەت قىلىنماقتا ئىدى. نەتىجىدە، خەلقنىڭ يىمەك-ئىچمەك جەھەتلەردە ئۆز-ئۆزىنى تەمىنلەش ئىمكانىيەتلىرىمۇ تارتىپ ئېلىنغان ئىدى. بۇنىڭ ئاقىۋىتىدە خەلق ئاممىسىنىڭ سوۋېتلەر ئىتتىپاقى ھاكىمىيىتىگە بولغان ئۆچمەنلىكى كۈچىيىپ، باسمىچىلىق ھەرىكەتلىرىگە ئۇيغۇن مۇھىت يارىتىلماقتا ئىدى. بۇ ھادىسىلەرنى يېقىندىن كۆزىتىپ كىلىۋاتقان فۇزەيىل مەختۇم، ئافغانىستاندا يوقۇرىدا بايان قىلىنغان ھادىسىلەر ئوتتۇرىغا چىقىشى بىلەن تەڭ كابولدىن بەدەخشانغا قاراپ يولغا چىقىدۇ. ئۇ يەرگە بارغاندىن كېيىن، بەدەخشان تەۋەسىدىكى ئادەملىرىنى يىغىپ 1929-يىلى ئاۋرېل ئېيىدا دارۋاز تەرەپتىن تۈركىستان تەۋەسىگە بېسىپ كىرىدۇ. مەخدۇم، قەلىئى ھۇمب، تەھۋىل دارا ۋە گارم شەھەرلىرىنى تارتىپ ئالىدۇ. بۇ جايلاردىكى سوۋېت ھۆكۈمەت ئادەملىرىنىڭ ھەممىسى ئۆلتۈرۈپ تاشلايدۇ (ئورتا ئاسىيا مۇتەخەسسسلەردىن بىرى بولغان ئولۇپىر روي، «يېڭى ئورتا ئاسىيا ياكى مىللەتلەرنىڭ يارىتىلىشى» ناملىق كىتابىدا قاراتىكەن، دارۋاز ۋە ۋاھىش رايونلىرىدا تەسىر كۈچكە ئىگە تەرىقەت يىتەكچىسى ۋە باسمىچىلار يىتەكچىسى بولغان ئىشان سۇلتاننىڭ فۇزەيىل مەخدۇم تەرىپىدىن 1929-يىلى ھەرىكىتى جەريانىدا قولغا ئېلىنىپ ئۆلۈم جازاسىغا ھۆكۈم قىلىنغانلىقى تىلغا ئېلىنغان. رويىنىڭ قارشى بويىچە ئالغاندا، بۇ ۋەقە فۇزەيىل مەخدۇم گارملىق بولغانلىقى سەۋەبىدىن، بۇ يەردىكى قۇلبابىلار بىلەن گارمىلار ئوتتۇرىسىدىكى مىللەت ئايرىشلاردا مۇھىم رول ئوينىغان دەپ قارىغان. ئەمما ئىشان سۇلتان ھەققىدە رويىنىڭ نەقىل كەلتۈرگەن مەلۇماتلىرى ئەمىلىيەتكە ئۇيغۇن ئەمەس. ئەسلىدە ئىشان سۇلتان ئىنىسى بىلەن بىرگە، ئەنۋەر پاشانىڭ ۋاپاتىدىن كېيىن شەرقىي بۇخارادىكى باسمىچىلىق ھەرىكىتىگە مەسئۇل قىلىنغان ھاجى سەمى تەرىپىدىن 1923-يىلى ئۆلۈمگە ھۆكۈم قىلىنغان ئىدى. ئابدۇللا رەجەپ بايسۇن ئۆزىنىڭ «تۈركىستان مىللىي كۈرەشلىرى» دىگەن كىتابىدا، ئىشان سۇلتاننىڭ ئۇرۇشلار بىلەن خەت-ئالاقە مۇناسىۋىتى بارلىقىنى ئىسپاتلاپ چىققانلىقىنى، شۇ سەۋەپتىن ئىشان سۇلتان بىلەن ئۇنىڭ ئىنىسى ئىشان سۇلايماننىڭ قولغا ئېلىنغانلىقىنى، ھاجى سەمى ئەپەندى رەئىسلىگىدە قۇرۇلغان ئاقساقاللار مەجلىسىدە سوتلانغانلىقىنى، بۇ سوتلاشتا جىنايى قىلمىشى بېكىتىلىپ ئەتىسى تاۋىلدارادىكى ئۆيىنىڭ ئالدىدا ئۆلۈم جازاسى ئىجرا قىلىنغانلىقىنى بايان قىلماقتا. ھاجى سەمى، 1923-يىلى 6-ئاينىڭ ئوتتۇرىلىرىدا ئەلى رىزا ئەپەندىگە ئىۋەرتكەن

مەكتۇبىدا “كەينىمىزدە پىتنە-پاسات چىقارغانلىقى ئۈچۈن ئىشان سۇلتاننى ئۆلۈم جازاسىغا ھۆكۈم قىلدىم” دەپ يازىدۇ. (ئ.ھ. ئىزاھاتى). كەينىدىن دۈشەننىگە ھۇجۇم قىلغان بولسىمۇ، قىزىل ئارمىيە بىلەن بولغان ئۇرۇشتا يېڭىلىپ قالىدۇ. شۇنىڭ بىلەن، ئۇندەك ئادىمى بىلەن ئافغانىستانغا قايتىپ كېتىپ، مازارى شەرق رايونىدا بەجپەئىي ساقا تەرىپىنى ئالغان قۇراللىق كۈچلەرگە قوشۇلىدۇ.

بۇ ۋاقتلاردا شىر مۇھەممەتبەگمۇ بۇرۇنقى ئادەملىرىنىڭ بىر قىسمىنى يىغىپ، تۈركىستانغا كىرىپ بىرەر ھەرىكەت پەيدا قىلىش ئۈچۈن تەييارلىق قىلىشقا كىرىشكەن ئىدى. ئۇ، تۇرۇتقان يېرىدىن سىرتقا چىقىشى چەكلەنگەنلىكى ئۈچۈن، ئۇنىڭ پائالىيەتلىرىنى ئاساسەن ئىنسى نۇر مۇھەممەتبەگ مەسئۇل بولۇپ كەلمەكتە ئىدى. تۈزۈلگەن پىلانغا ئاساسەن نۇر مۇھەممەتبەگ قۇماندانلىق قىلىۋاتقان قۇراللىق كۈچلەر، شىمالى ئافغانىستان رايونىدا بىر يەرگە كېلىپ ئىبراھىم لاقاييەگىنىڭ قىسىملىرى بىلەن بىرلەشمەكچى بولىدۇ. ئاندىن ئۇنىڭمۇ ياردىمى بىلەن سوۋېت تۈركىستان تەرىپىگە ئۆتىدىغان بولىدۇ. پىلان بويىچە پەنج دەرياسىدىن ئۆتۈپ قەلئەئىي ۋانچ رايونىغا ھۇجۇم قىلىدىغان بولىدۇ. ئەمما شىر مۇھەممەتبەگ تەشكىللىگەن بۇ قۇراللىق قوشۇن، ئىبراھىم لاقايىنىڭ قۇماندانلىق شىتاۋى ئىچىدە ئېغىر گۇمان پەيدا بولۇشىغا سەۋەپ بولىدۇ. نۇر مۇھەممەتبەگنىڭ ئىبراھىم لاقايىنى ئوينۇتۇپ يۈرۈپ ئاخىرى بىر كۈنى ئۇنى ئۇجۇقتۇرۇپتې، بۇ رايوندىكى ھەرىكەتلەرگە يالغۇز ئۆزىلا قۇماندانلىق قىلماقچى دەيدىغان گەپلەر تارقىلىشقا باشلايدۇ. بۇ قۇرۇق گەپلەرگە ئىشىنىپ قالغان لاقاي، ئۆزىگە ياردەم قىلىش ئۈچۈن كەلگەن نۇر مۇھەممەتبەگنى قولغا ئېلىپ، پۈت-قوللىرىنى زىنجىر بىلەن تۆشۈتۈپ بىر يىلدەك ئۆز يېنىدا بىرگە ئېلىپ يۈرىدۇ. شۇ ئارقىلىق شىر مۇھەممەتبەگنىڭ ئىنتىقام ئېلىش ئېھتىمالىنىڭ ئالدىنى ئالىدىغان بىر كاپالىتى سۈپىتىدە پايدىلىنىدۇ. ئۇنىڭدىن كېيىنكى يىللاردا، نۇر مۇھەممەتبەگ، بۇ بىر يىللىق ۋاقىتنى، ئۆمۈرۈمدە كۆرگەن ئەڭ جاپالىق كۈنلىرىم دەپ تونۇشتۇرىدۇ (گېلىندا فراسېر، باسمىچىلارغا ئالاقىدار ئېلىپ بارغان تەپسىلى تەھلىللىرىدە شىر مۇھەممەتبەگنىڭ 1929 - يىلى، قول ئاستىدىكى قۇراللىق كۈچلىرى بىلەن پەنج دەرياسىنى كېچىپ ئۆتۈپ قەلئەئىي ۋانچ رايونىغا ھۇجۇم قىلغانلىغىنى، ئەمما ئۆزىدىن ئۈستۈن رۇسىيە قۇراللىق كۈچلىرى تەرىپىدىن مەغلۇپ قىلىنىپ چېكىنىشكە مەجبور بولغانلىقىنى بايان قىلىدۇ. ئۇنىڭ بۇ بايانى ئەمەلىيەتكە ئۇيغۇن ئەمەس. مەيلى شىر مۇھەممەتبەگنىڭ كۈندىلىك خاتىرىسىدە ياكى ئىنسىنىڭ يېزىپ قالدۇرغان ئەسلىمە خاتىرىلىرىدە بولسۇن، بۇ ھەقتە ھېچقانداق بىر مەلۇمات يوق. شىر مۇھەممەتبەگ، تۈركىستانغا قارىتا ھەرىكەت قوللىنىش ئۈچۈن پىلان تۈزگەن، قۇراللىق كۈچمۇ توپلىغان ھەمدە ئۇكىسى نۇر مۇھەممەتبەگنىڭ قۇماندانلىقىغا تاپشۇرغان بۇ قۇراللىق كۈچلەرنى ئىبراھىم لاقايىنىڭ يېنىغا ئىۋەرتكەن. ئەمما نۇر مۇھەممەتبەگ، لاقاي تەرىپىدىن قولغا ئېلىنىپ بىر يىل بويىچە ئۇنىڭ يېنىدا گۆرۈگە ئېلىنغان ئىدى. بۇلارغا مۇناسىۋەتلىك ئەھۋاللارنى نۇر مۇھەممەتبەگ ئۆزى بىۋاسىتە ئائىلىسىگە خەۋەر قىلغان ئىدى. «نۇر مۇھەممەتبەگنىڭ ئوغلى ئەنۋەربەگ بىلەن ئۆتكۈزۈلگەن سۆھبەتلەر» دىن. - ئ.ھ. ئىزاھاتى). بۇ ۋاقىتتا، ئوسمانبەگ، توراقۇل ۋە ئىشان ئەيسا دېگەن قوربىشلىرىمۇ كىچىك-كىچىك قوشۇنلار بويىچە چىگرادىن ئۆتۈپ ھەرىكەت قىلىپ باققان بولسىمۇ، كۆزگە كۆرۈنگەندەك بىرەر نەتىجىگە ئېرىشەلمەي چېكىنىپ چىقىشقا مەجبور بولىدۇ. باسمىچىلارنىڭ چىگرادىن ئۆتۈپ پائالىيەت قىلىشى يالغۇز ئافغانىستان تەۋەسى بىلەنلا چەكلىنىپ قالمايدۇ. جۈنەيتخاننىڭ ۋاپاتىدىن كېيىن كۈرەشنى داۋاملاشتۇرۇپ كېلىۋاتقان رەجەپ قۇلى، ئىران چىگراسىدىن تۈركىستانغا كىرىپ تۇيۇقسىز ھۇجۇم قىلىش پائالىيەتلىرى بىلەن شوغۇللىنىشقا كىرىشكەن ئىدى.

1929 - يىلىنىڭ باشلىرىدا كابولنى تارتىپ ئېلىپ ئۆزىنى خان دەپ ئېلان قىلغان ھەبىبۇللاخان، ئارىدىن بىر نەچچە ئاي ئۆتمەيلا ئېغىر قىيىنچىلىقلارغا دۇچ كېلىدۇ. شىمالىي ئافغانىستاندىكى تۈركىلەر (ئۆزبەك ۋە تۈركمەنلەر) بىلەن تاجىكلار، ھەبىبۇللاخان ھاكىمىيىتىنى ھىمايە قىلىشقا تىرىشىدۇ. ئەمما جەنۇبتىكى پەشتۇ قەبىلىلىرى بىلەن ھازارلار بۇ يىڭى ھاكىمىيەتكە قارشى تۇرىشقا تىرىشىدۇ. ئۇ يىلنىڭ ئوتتۇرىلىرىدا كەلگەندە، ھەبىبۇللاخان جەنۇبتا ئەنگىلىيىلىكلەرنىڭ ياردىمىگە تايانغان نادىرخاننىڭ قوشۇنلىرى بىلەن، شىمالدا بولسا

مازارى شەرىپىنى تارتىپ ئالغان غۇلام نەبىنىڭ قوشۇنلىرى بىلەن ئۇرۇش قىلىۋاتقان بىر ئەھۋالدا ئىدى. ئافغانىستاندىكى ئەنگىلىيە ئەلچىخانا خادىملىرى 2-ئاينىڭ ئوتتۇرىلىرىدىن باشلاپلا ئافغانىستاندىن چىقىپ كېتىشكەن بولۇپ، كابولدىكى باشقا ئەللەرنىڭ ئەلچىخانىلىرىمۇ بىر-بىرلەپ بۇ يەردىكى پائالىيەتلىرىنى يىغىشتۇرۇشقا باشلىغان ئىدى. بۇ ۋاقىتتا، پادىشا ئامانۇللاغا قارشى تۇرۇپ بەچچەئىي ساقاغا ياردەم قىلىۋاتقان گىلزاي قەبىلىسى، پەشتۇلار ئارا ھەمكارلىقى ئاساسىغا تايىنىپ نادىرخان تەرەپكە يان بېسىشقا باشلايدۇ. بەچچەئىي ساقا ھاكىمىيىتىگە بېرىلىۋاتقان ياردەملەر بارغانسېرى ئازىيىشقا باشلايدۇ. شۇنداق قىلىپ، 1929-يىلىنىڭ ئۆكتەبىر ئېيىغا كەلگەندە نادىرخانغا قاراشلىق قوشۇنلار كابولنى تارتىپ ئېلىپ، نادىرخاننى پادىشا دەپ ئېلان قىلىدۇ. بۇ يېڭى پادىشا، ئىنىسى سەردار ھاشىمخاننى باش ۋەزىر، يەنە بىر ئىنىسى بولغان سەردار شاھەخمۇتنى دۆلەت مۇداپىئە نازىرى ھەمدە باش قۇماندان قىلىپ تەيىنلەيدۇ.

بۇ جەرياندا، ئامانۇللاخاننىڭ تەختتىن چۈشۈشىگە سەۋەپ بولغان بارلىق ئىسلاھات ئىشلىرى دەرھال توختىتىلىدۇ. بەچچەئىي ساقا بولسا، ئۆزىگە قاراشلىق كۆھىنى دامان تەۋەسىگە قېچىپ بېرىۋالغان ئىدى. بىر مەزگىل ئۆتكەندىن كېيىن، يېڭى پادىشانىڭ ئۇنى ئەپۇ قىلغانلىقى ھەققىدە بەرگەن ۋەدىسىگە ئاساسەن يېڭى پادىشانىڭ ئالدىغا بېرىپ ئەل بولىدۇ. ئەمما نادىرشاھ ۋەدىسىگە ئەمەل قىلماي، بەچچەئىي ساقانى 1929-يىلى 11-ئاينىڭ 3-كۈنىسى ئۆلۈم جازاسىغا ھۆكۈم قىلىپ ئۆلتۈرىۋېتىدۇ.

## باسمىچى يىتەكچىلىرىنىڭ ئاقىۋىتى

1928~1929-يىللار بويىچە ئافغانىستاندا يۈز بەرگەن ۋەقەلەر، يالغۇز ئافغان خەلقىغا ئەمەس بەلكى شىمالىي ئافغانىستانغا پانالىق تىلەپ كىرگەن تۈركىستانلىقلارغىمۇ ئېغىر قىيىنچىلىق پەيدا قىلغان بولۇپ، بۇ ۋەقەلەر لاقاي ئىبراھىمبەگ قاتارلىق بىر قىسىم باسمىچى يىتەكچىلىرىنىڭ تەغدىرىنىمۇ بەلگىلىگەن ئىدى. كابولدا، نادىرشاھنى ھاكىمىيەت ئۈستىگە چىقىرىپ بەچچەئىي ساقانى دارغا ئېسىش ۋەقەسى يۈز بېرىۋاتقان ۋاقىتلاردا، لاقاي ئىبراھىمبەگ شىمالىي ئافغانىستاننىڭ لاقاي قەبىلىسى ياشايدىغان يەرلىرىدە تۇرىۋاتقان ئىدى. بۇ قەبىلە ئافغانىستانغا ئۆتكەن ۋاقىتلىرىدا سوۋېتلەر چىگراسىغا يېقىن تۇرىدىغان ئەلىئاۋات بىلەن ئاقتۆپە قىشلاقلىرى (قىشلاق - يېزىلاردا كەنت بىلەن بازار ئوتتۇرىسىدىكى يەرلەردە ئولتۇراقلىشىپ قالغان يەرلەرگە بېرىلگەن بىر نام. - ئا.ھ. ئىزاھاتى) غا ئورۇنلاشتۇرۇلغان ئىدى. ئىبراھىم لاقاييەگمۇ ئەلىئاۋات دىگەن قىشلاقتا تۇرىۋاتقان ئىدى. بۇ جەرياندا، بۇرۇن بەچچەئىي ساقاغا ياردەم قىلىپ كەلگەن بىر قىسىم كىشىلەر بۇ يەرگە كېلىپ ئىبراھىمبەگدىن پانالىق تىلەپ تۇرىۋاتقان ئىدى. شۇ سەۋەبتىن نادىرشاھ ھۆكۈمىتى ئىبراھىم لاقايغا بىر ئۆلتىماتوم ئەۋەرتىپ، ئۇنىڭ يېنىدا پانالىق تۇرىۋاتقان كونا پادىشا تەرەپدارلىرىنى تاپشۇرۇپ بېرىشنى تەلەپ قىلىدۇ. شۇنىڭدەك يەنە لاقاي قەبىلىسىنىڭ ئادەملىرى ساقلاپ كىلىۋاتقان بارلىق قۇراللارنى ھۆكۈمەت ئورۇنلىرىغا تاپشۇرۇپ بېرىشىنىمۇ تەلەپ قىلماقتا ئىدى. ئىبراھىمبەگ بۇ ئىككى تەلەپنى رەت قىلىدۇ. دەل شۇ پەيتتە ھېچكىمنىڭ خىيالىغا كەلمىگەن بىر ۋەقە يۈز بېرىدۇ. 1930-يىلىنىڭ ئىيول ئېيىدا سوۋېتلەر قوشۇنلىرى تېز سۈرئەت بىلەن ئامۇ دەرياسىدىن كېچىپ ئۆتۈپ، ئافغانىستان تەۋەسىگە 60 كىلومېتىر ئىچكىرلەپ كىرىپ ئەلىئاۋات بىلەن ئاقتۆپە قىشلاقلىرىغا ھۇجۇم قىلىدۇ. بۇ ھۇجۇمدىن ئۆز ۋاقتىدا خەۋەر تاپقان ئىبراھىمبەگ بىلەن ئەسكەرلىرى قىزىل ئارمىيە بىلەن توقۇنۇشۇپ قالماسلىق ئۈچۈن قىشلاقلارنى بوشىتىپ چىقىپ كەتكەن ئىدى. سوۋېت قوشۇنلىرى ھەر ئىككىلا ئاھالە يەرلىرىنى ۋەيران قىلىۋېتىپ شۇ كۈنىسى چىگرادىن چېكىنىپ چىقىپ كېتىدۇ.

بۇ ۋەقە، نادىرشاھ ھۆكۈمىتىنى قاتتىق چۈچىتىۋېتىدۇ. شۇنداق قىلىپ، ئافغانىستان قۇرۇلغان كۈنىدىن بۇيانقى ھەرقانداق بىر كابول ھۆكۈمىتى ھەر قانچە تىرىشىپمۇ تىزگىنلىيەلمەي كەلگەن شىمالىي ئافغانىستان ۋەزىيىتىنى تېزگىنلەش ئىشى، كابول ئۈچۈن ھەرگىزمۇ باش تارتىپ بولمايدىغان ھەمدە دەرھال ھەل قىلمىسا

بولمايدىغان مەجبۇرىي ۋەزىپە ھالىتىگە كەلگەن ئىدى. شۇڭا، كابۇل ھۆكۈمىتى باسمىچىلارنىڭ شىمالىي ئافغانىستاندا قۇرغان ھەربىي بازىلىرىنى تىزگىنلىمەي تۇرۇپ ئۇلارنىڭ چىگرادىن ئۆتۈپ پائالىيەت قىلىشىنى چەكلىمەيدىغانلىقىنى، بۇنى چەكلىمەلمىگەندە سوۋېتلەر ئىتتىپاقىنىڭ قۇراللىق مۇداخىلىدە بولۇش ئېھتىمالىدىن مەڭگۈ قۇتۇلمايدىغانلىقىنى ئېنىق تونۇپ يەتكەن ئىدى. ئەمما نادىرشاھ تېخى دۆلىتىنىڭ ھەممە يېرىدە ئۆز ھاكىمىيىتىنى تىكلەپ بولالمىغان، بۇنىڭ ئۈچۈن يىتەرلىك دەرىجىدە قۇراللىق قوشۇنمۇ يوق ئىدى. ئەنە شۇ سەۋەپتىن كونا بۇخارا ئەمىرى سەئىت ئالىمخانى ئىشقا سېلىشنى پىلانلايدۇ. ئالىمخان بىر پارچە خەت ئىۋەرتىپ نادىرشاھ نامىدا ئىبراھىم لاقاييەگىنى كابولغا تەكلىپ قىلىدۇ. ئەگەر بۇ تەكلىپكە سەل قارىسا، ئۇنىڭ بىلەن بولغان بارلىق مۇناسىۋەتلەرنى ئۈزىدىغانلىقىنى ئەسكەرتىدۇ. ماقۇل دەپ پايتەختكە بارغىنىدا بېشىغا نېمە ئىشلار كېلىدىغانلىقىنى ياخشى بىلىدىغان ئىبراھىم لاقاي، بۇ تەكلىپنى رەت قىلىپ تۈۋەندىكىدەك جاۋاب بېرىدۇ:

ماڭا 7 يىلدىن بۇيان سوۋېتلەرگە قارشى ئۇرۇش قىلىشىم ئۈچۈن بويرۇق قىلىپ كەلگەن ئىدىڭىز. مەن ئۆز قوشۇنىم ۋە شەخسىي پۇلۇم بىلەن بۇ كۈرەشنى داۋاملاشتۇرۇپ كەلدىم. ماڭا ھەر تۈرلۈك ياردەم قىلىش ھەققىدە ۋەدىلەرنى بەرگەن ئىدىڭىز. ئەپسۇسكى، بۇ ۋەدىلەرنىڭ ھېچ بىرسىنى كۆرمىدىم. ئاخىرىدا يېڭىلىپ قالدۇق. ئەندى مەن سىزنىڭ ياردىمىڭىزگە ئېرىشەلمەيمۇ؟ ياق، كابولغا بارمايمەن. ئەگەر پادىشاھ (نادىرشاھنى دېمەكچى - ئاپتوردىن) ئادەملىرىم بىلەن بىرگە ئافغانىستاندا قېلىشىم ئۈچۈن رۇخسەت قىلغىدەك بولسا، تېنچ بىر تۇرمۇش يولغا كىرىدىغانلىقىمنى ۋە دېھقانچىلىق ئىشلىرى بىلەن شوغۇللىنىپ تېچ ياشايدىغانلىقىمنى بىلدۈرمەكچىمەن.

نادىرشاھمۇ ئىبراھىم لاقايىنى ھەرگىز ئەپۇ قىلىش نىيىتىدە ئەمەس ئىدى. ئەسلىدە، بەججەئىي ساقاغا ياردەم قىلغىنى ئۈچۈن تۈركىستانلىق مۇھاجىرلارنىڭ ھەممىسىنى جازاغا تارتىش لازىم دەپ ئويلايتتى. ئەمما بۇنىڭ ئۈچۈن ھازىرچە قولدا يىتەرلىك دەرىجىدە كۈچلۈك ۋە مۇنتىزىم بىر ئارمىيە يوق ئىدى. شۇڭا، مەلۇم مەزگىلگىچە پەشتۇ قەبىلىلىرىنى قۇراللىق ئۇرۇپ بۇ جايلارغا ئىۋەرتىپ تۇرۇش قارارىغا كېلىدۇ. ھۆكۈمەت ياردىمىگە تايانغان پەشتۇ ئەتىرەتلىرى بۇ جايلاردىكى مۇھاجىر مەھەللىلىرىگە ھۇجۇم قىلىشقا كىرىشىدۇ. ئىبراھىمبەگمۇ ئادەملىرى بىلەن بىرگە بۇ بۇلاڭچىلارغا قارشى جەڭ قىلىشقا مەجبۇر بولىدۇ. ئىبراھىمبەگ ئۇ كۈنلەر ھەققىدە توختىلىپ كېلىپ مۇنداق دەيدۇ:

نادىرخان، ئۇرۇش جەريانىدا ياردارلانغان ۋە ئۆلگەن پەشتۇلارغا ھېچقاچان تۆلەم تۆلەپ باقمىدى. ئەمما ئۆلمىگەنلەرگە بۇلاڭچىلىق قىلىش ھوقۇقىنى بېرىدۇ. مۇھاجىرلاردىن بۇلاپ-تالساۋالغان بارلىق مال-مۈلۈكلەرگە ئۇلار ئۆزلىرى ئىگە بولالايتتى. بىزلەردىن نېمىنى خالىسا شۇنى تارتىپ ئېلىشاتتى. بۇ قۇراللىق ئەتىرەتلەر ھېچقانداق قائىدە-تۈزۈم تونمايتتى. پۈتۈن نەرسىلىرىمىزنى بۇلاپ كېتىشتى ياكى مۇسادىرە قىلىشتى. ئەنە شۇ سەۋەپتىن بۇ يەردىكى مۇھاجىرلار مېنى قوللاپ قۇۋەتلىشەتتى ۋە شۇ سەۋەپتىن بۇ ئافغانلىق بۇلاڭچىلارغا قارشى مۇۋەپپىقىيەت بىلەن جەڭ قىلالغان ئىدىم.

1930-يىللىرى بويىچە داۋام قىلىپ كەلگەن بۇ زەربىلەر بىلەن تېررورلۇق ھەرىكەتلەر خەلقنى جېنىدىن جاق تويغۇزۇۋەتكەن ئىدى. ئىمام ساھىپ شەھىرىدە ۋەزىپە ئۆتەپ كېلىۋاتقان بىر دىنىي زات تەرىپىدىن نادىرشاھقا ئىۋەرتىلىپ، تا بۈگۈنگىچە ئافغانىستان مىللىي ئارخىپخانسىدا ساقلىنىپ كېلىۋاتقان بىر پارچە خەت، ئۇ ۋاقىتلاردىكى ئەھۋاللارنى بەك ئېنىق خۇلاسەلەپ كۆرسەتمەكتە:

خەلق ئاممىسىنىڭ ھاياتى خەتەر ئىچىدە قالدى. ۋەزىر مەسوت بىلەن جادارانلار (پەشتۇ قەبىلىلىرى) ئوق چىقارمايلا قالماي، بىۋاسىتە بۇلاڭ-تالاڭ قىلىشماقتا. بارلىق كاتتا رايوندا ۋە بەدەخشان تەۋەسىنىڭ يېرىمىدا مىڭلىغان رۇپىيىلىك بۇلاڭچىلىقلارنى قىلىشتى. تا بۈگۈنگىچە بۇنىڭغا تويمايۋاتىدۇ. ئاددى پۇخرانىڭ مال-مۈلكىگە تاجاۋۇز قىلماقتا؛ ئۆيلىرىنى ۋەيران قىلماقتا؛ مال-مۈلكىلىرىنى بۇلاپ-تالماقتا؛ ئۇلار نە ئار-نومۇسنى بىلىدۇ، نە خۇدادىن قورقۇشنى. قىشلاقتىن قىشلاقلارغا چېپىپ يۈرگەن، ھەممە يەرنى بۇزۇپ چەيلەپ،

ئوت قويۇپ كۆيدۈرۈپ ماڭماقتا. ئۆلتۈرۈلۈشتىن قورققان پۇخرالار تۇرۇۋاتقان ئۆي-ۋاقلارنى تاشلاپ قېچىشقا مەجبور بولماقتا. ... خۇدا ھەققى، ۋەزىردىن ۋە بۇ قەبىلىلەردىن بۇنداق ئەسكىلىكلەرنى دەرھال توختىتىشنى تەلەپ قىلغايىسىز. ئۇلار يامانلىق قىلىش بىلەن زىيان سېلىشتىن باشقا ھېچنېمىنى بىلمەيدىكەن. ئۇلارغا يامانلىق قىلىشتىن توختاڭلار دەپ بويۇق قىلىڭ. ئۇلار بەكلا ئېغىر گۇناھ ئۆتكۈزۈشىۋاتىدۇ. ... ئۆزبەكلەر بىلەن قالغان خەلقلەر ئوتتۇرسىدا تېنچلىق تىكلەشكە يول قويۇڭ.

نادىرشاھ ئۆتكەن بىر يىل جەريانىدا بۇ دۆلەتنىڭ جەنۇبىي قىسىملىرىدا داۋام قىلىپ كېلىۋاتقان رايون خاراكتېرىدىكى توقۇنۇشلارنى تۈگىتىپ، شىمالىي ئافغانىستاندىن باشقا بارلىق جايلارنى تىزگىنگە ئېلىپ بولغان ئىدى. بۇ جەرياندا ئۆزىگە قاراشلىق مۇنتىزىم بىر ئارمىيە قۇرۇۋالدى. ئەندى نۆۋەت شىمالىي ئافغانىستاننى تىزگىنلەش ئۈچۈن يۈرۈش قىلىش ۋە ئىبراھىم لاقاينى باستۇرۇشقا كەلگەن ئىدى. بۇ ئىش ئۈچۈن دۆلەت مۇداپىيە ۋەزىرى بولۇپ تۇرۇۋاتقان ئىنسى شاھمەخمۇتنى ۋەزىپىگە تەيىنلەيدۇ.

باش قۇماندان سەردار شاھمەخمۇت، 1931-يىلىنىڭ كىرىشىدە زور كۆلەملىك قۇراللىق قوشۇننى باشلاپ ھىندىقۇش تاغلىرى ئارقىلىق شىمالىي ئافغانىستان تەرەپكە ئۆتۈدۇ. شۇنداق قىلىپ، ئافغان ئارمىيىسى بىلەن ئىبراھىم لاقايىگە ئوتتۇرسىدىكى ئۇرۇش رەسمى باشلىنىدۇ. ئىبراھىمبەگ، سوۋېتلەر قوشۇنىغا قارشى جەڭلەردە قوللىنىپ كەلگەن تۇيۇقسىز زەربە بېرىپلا قېچىپ كېتىش تاكتىكىسىنى ئافغانىستان ئارمىيىسىگە قارشى تۇرۇشتىمۇ ئىشقا سالدى. 2500 كىشىلىك قۇراللىق قوشۇننى بىرەر يۈز كىشىلىك ئەتىرەتلەر ھالىغا بۆلۈپ ئۇرۇش قىلىدۇ. بۇ ئەتىرەتلەر سان جەھەتتە ئۆزلىرىدىن نەچچە ھەسسە ئۈستۈن كېلىدىغان ھۆكۈمەت قوشۇنلىرىغا بەكلا ئوڭاي زەربە بېرىپ كېلىدۇ. مەسىلەن، ھازارباغ رايونىدا ئىككى يۈز كىشىلىك بىر ئاتلىق ئەتىرەت بەش يۈز كىشىلىك ھۆكۈمەت قۇراللىق كۈچلىرىنى تارمار قىلىۋېتىپ، ئۇلارنىڭ قولىدىكى بارلىق قۇراللىرىنى غېنىمەت ئالىدۇ. كاتتاغان تەۋەسىدىكى جەڭلەردە ئىبراھىمبەگ پەقەت يەتمىشتەك ئادىمىدىن ئايرىلغان بولسا، ئافغان قوشۇنىنىڭ چىقىمى 2500 نەپەرگە يەتكەن ئىدى. بولۇپمۇ كاتتاغان تەۋەسىدە تۇرىدىغان يەرلىك ئۆزبەكلەر بىلەن مۇھاجىرلار بۇ جەڭلەرگە پۈتۈن كۈچى بىلەن ياردەم قىلىشىدۇ. ئىبراھىمبەگ ئۇلارنىڭ بۇنداق ياردەم قىلىشىدىكى سەۋەبىنى 60 يىل بۇرۇن ئافغانلارنىڭ ۋەھشىيانلىق بىلەن قىرغىنچىلىق قىلغانلىقى سەۋەب بولغان دەپ قارايتتى.

ئۇرۇش ساھەسى كىڭەيگەنسەرى يېڭىدىن قوشۇلىدىغان پىدائى سانىمۇ كۆپەيمەكتە ئىدى. قوغانبەگ، موللا خالدار ۋە موللا جورا قاتارىدىكى بىر قىسىم كىشىلەر، ئۆز ئەتىرەتلىرىنى قۇرۇپ بۇ جەڭگە قوشۇلىدۇ. ئۇلار يېڭى قەلئە ۋە يۇلجا شەھەرلىرىنى تارتىپ ئېلىپ رۇستاك گازارمىسىدىكى قۇراللارنى تارتىپ ئېلىشىدۇ. بۇ ۋاقىتلاردا، سابىق دارۋاز بېيىنىڭ ئوغلى غۇلام ھاسان بەدەخشان رايونىدا بىر قۇراللىق ئەتىرەت تەشكىللىگەن ئىدى. ئۇنىڭ مەقسىدى، سوۋېتلەر ئىتتىپاقى بىلەن ئافغانىستان ئوتتۇرسىدا بۆلۈنۈپ كەتكەن دارۋاز رايونىنى قايتا بىرلەشتۈرۈش ئىدى. چىگرادىن ئۆتۈپ سوۋېتلەر تەرىپىدە قالغان دارۋاز تەۋەسىگە كىرىپ سوۋېت قوشۇنلىرىغا قارشى تۇيۇقسىز زەربە بېرىش ھەرىكىتى باشلايدۇ. ئەمما ئۇزۇنغا بارمايلا، ئۇنىڭ قۇراللىق ئەتىرەتى قىزىل ئارمىيىدىن يېڭىلىپ تارقىلىپ كېتىدۇ.

نادىرشاھ ھۆكۈمىتى، لاقاي ئىبراھىمبەگ بىلەن ئۇنىڭغا ياردەم قىلىۋاتقانلارغا قارشى جەڭنى ئاخىرلاشتۇرۇش ئۈچۈن قەتئى ئىرادىگە كېلىدۇ. بۇ مەقسەت بىلەن، لاقايغا تەۋە ئۆزبەك ئەسكەرلىرىنىڭ بېشىنى كېسىپ كېلىپ شۇ يەرنى باشقۇرىدىغان ھۆكۈمەت ئورۇنلىرىغا تاپشۇرغانلارغا نەق پۇل مۇكاپاتى بېرىلىدۇ دېگەندەك ئادەمنىڭ ئەقلىگە كەلمەيدىغان بارلىق چارىلارنى ئىشقا سېلىشقا كىرىشىدۇ. تۈركىستانلىق مۇھاجىر ئەتىرەتلەرگە قارشى ئېلىپ بېرىلغان بۇ قانلىق جەڭلەردە نۇرغۇنلىغان بىگۇنا ئادەملەر ئۆلتۈرۈلىدۇ. بۇنداق بىر ئەھۋالدا پەشتۇ جاندارمىلىرى ئۇرۇش مۇھىتى يارىتىپ بەرگەن پۇرسەتلەردىن پايدىلىنىپ، يالغۇز تۈركىستانلىق مۇھاجىرلارغا زەر بېرىپ قالماي، بۇ تەۋەدە ياشايدىغان يەرلىك ئۆزبەك، تاجىك ۋە تۈركمەنلەرگىمۇ قارشى ھەرىكەت پىلانلىشىپ، كەنت-مەھەللىلەرنى بۇلاڭ-تالاڭ قىلىشىدۇ. بۇنىڭغا نارازىلىق بىلدۈرگەنلەرنى قىرىپ تاشلايدۇ.



1931-يىلى مارت ئېيىنىڭ ئوتتۇرىلىرىغا كەلگەندە ئۈستۈنلۈك ئافغان ھۆكۈمەت قىسىملىرى تەرىپىگە ئۆتۈۋېتىلدى. جەڭنى بۇندىن ئارتۇق داۋاملاشتۇرۇش ئىمكانىيىتى قالمىغانلىغىنى مۆلچەرلىگەن ئىبراھىم لاقايىگە، سوۋېتلەر تەرىپىگە ئۆتۈپ كېتىش قارارىغا كېلىدۇ. سوۋېت تەرەپ مەسئۇللىرى بىلەن ئۆتكەزگەن سۆھبەتلەردە، قۇراللىرىنى تاپشۇرۇپ بېرىش شەرتى بىلەن چىگرادىن ئۆتۈشىگە رۇخسەت قىلىنىدىغانلىقى ئۇختۇرىلىدۇ. ئاۋال ئائىلە-تاۋابەتلىرىنى يولغا سېلىش بەلگىلىنىدۇ. 30-مارت سەھەردە ئامۇ دەرياسىدىن ئۆتۈش ئىشى باشلىنىدۇ. بىرەر مىڭدەك ئائىلە (تەخمىنەن 5000 كىشى) سوۋېتلەر تەرىپىگە ئۆتەلىگەن بولۇپ، قالغان بىر قىسمى ئافغان چىگرا مۇداپىيە قىسىملىرى تەرىپىدىن قىرىپ تاشلىنىدۇ. چىگرادىن ئۆتكەن ئائىلىلەر گ پ ئۇ (دۆلەت بىخەتەرلىكىگە مۇناسىۋەتلىك سىياسىي ئورگان - ئا.ھ. ئىزاھاتى) تەرىپىدىن نازارەت ئاستىغا ئېلىنىپ، ئىچكىرى رايونلارغا يوللىنىدۇ.

(رەسىم ئورنى)

باسمىچى لىدېر ئىبراھىم لاقاي بەگنىڭ ئۇرۇس ئەسكەرلىرىگە ئەسەرگە چۈشكەن ۋاقىتىدىكى گ پ ئۇ تەرىپىدىن تارتىلغان رەسىمى.

1931-يىلى ئىيول

بىرەر ھەپتە ئۆتكەندىن كېيىن، يەنى 3-ئاۋغۇست كۈنى ئىبراھىم لاقاي بەگ بىلەن ھەمراھلىرى يەنە شۇ يەردىن چىگرادىن ئۆتۈش ئۈچۈن ئامۇ دەريا ياقىسىغا كېلىدۇ. سوۋېت دائىرىلىرىدە ھەرگىزمۇ ۋەدىسىدە تۇرۇش نىيىتى يوق ئىدى. ئىبراھىم لاقايىگە بىلەن ئەسكەرلىرى قارشى قىرغاققا ئۆتەر-ئۆتمەي ئۇلارنى قولغا ئېلىشقا ئۇرۇنىدۇ. لاقاي ئەسكەرلىرى بۇنىڭغا قارشىلىق كۆرسىتىدۇ. بۇ توقۇنۇشتا ئۈندەك ئادىمىدىن ئايرىلغان ئىبراھىم لاقايىگە، تۈركىستانغا قاراپ ئىچكىرلەپ يۈرۈش قىلىدۇ. تەخمىنەن 3 ئاي سوۋېت قوشۇنلىرى بىلەن جەڭ قىلىپ يۈرىدۇ. ئاخىرى 12-ئىيول كۈنى ئاقباشتاۋ تەۋەسىدە، 4000 كىشىلىك بىر قىزىل ئارمىيە قىسمى بىلەن توقۇنۇشىدۇ. بۇ ئۇرۇشتا 974 نەپەر جەڭچىسىدىن ئايرىلغان لاقايىگەنىڭ ئۆزىمۇ ياردار بولىدۇ. 23-ئىيول كۈنى كافرئىخان ئۆستىڭىنى كېچىپ ئۆتمەكچى بولۇۋاتقىنىدا سۇلتانوۋ قۇماندانلىقىدىكى گ پ ئۇ ئەتىرىتىنىڭ قولىغا چۈشۈپ، ئەتىسى تاشكەنتكە كەلتۈرىلىدۇ. سوراق قىلىش ۋە سوت ئىشلىرى تەخمىنەن بىرەر يىلدەك داۋام قىلىدۇ. ئۆلۈم جازاسىغا ھۆكۈم قىلىنغان ئىبراھىم لاقايىگە، 1932-يىلى 31-ئاۋغۇست كۈنى ئېتىپ ئۆلتۈرىلىدۇ. بۇ سۇنماس ئىرادىلىك يىتەكچىنىڭ ئۆلۈمىدىن كېيىن تۈركىستاندىكى باسمىچىلىق روھىمۇ ئاخىرلاشقان ھېساپلاندى.

شىر مۇھەممەتبەگ، 1929-يىلى ئىنىسى نۇر مۇھەممەتبەگ ۋاستىسى بىلەن تۈركىستانغا قارىتا ئەڭ ئاخىرقى قېتىم بىر ھەرىكەت قىلىشنى پىلانلىغان بولسىمۇ، ئىبراھىم لاقايىگەنىڭ توسالغۇلۇق قىلىشى تۈپەيلىدىن ئەمەلگە ئاشمىغان ئىدى. ئەسلىدە ئۇلارنىڭ بۇ مەغلۇبىيىتى ئاكا-ئۇكا ئىككىسىنىڭ ھايات قېلىشىغا سەۋەب بولىدۇ. شۇنداق قىلىپ، ئىچكى ئۇرۇشتا غالىپ كېلىپ ئافغانىستان ھاكىمىيىتىنى تارتىپ ئېلىۋالغان نادىرخان، ئىبراھىمبەگ لاقايىنىڭ دۈشمىنى دەپ تونۇلغان بۇ ئىككى ئاكا-ئۇكاغا سىلىق مۇئامىلە قىلىپ، بۇرۇنقى ئورنىنى ساقلاپ قېلىشىغا كۆز يۇمغان ئىدى. شۇنىڭدەك يەنە شىر مۇھەممەتبەگكە دۆلەتتىن بېرىلىدىغان 500 رۇپىيىلىك مائاشنىمۇ توختاتماي بېرىپ تۇرىدۇ. شۇنداق قىلىپ، بۇ ئىككى ئاكا-ئۇكا ئۈچۈن ئالغاندا، تەقسىم قىلىپ بېرىلگەن چارىكار دېگەن يەردە دېھقانچىلىق بىلەن شوغۇللىنىپ ھايات كۆچۈرۈشتىن باشقا چارىسى قالمىغان ئىدى. ئەمما، ھاياتلىق داۋام قىلىۋېرىدۇ. دۇنيا ۋەزىيىتى ئىككىنچى جاھان ئۇرۇشىغا قاراپ تېز قەدەملەر بىلەن ئالغا ئىلگىرىلەپ كەتتە، شۇ چاغدا بۇ سەھنىنىڭ كونا رولچىلىرى يەنە قايتا ئوتتۇرغا چىقىدىغان بولىدۇ. شۇڭا، ئۇ كۈنلەرگە كەلگەندە شىر مۇھەممەتبەگ بىلەن ئۇنىڭ ئىنىسى نۇر مۇھەممەتبەگ، كەلگۈسى ۋەزىيەتتە يەنە ئۆزلىرىنىڭ تېگىشلىك ئورنىنى ئېلىپ، ئافغانىستان تەۋەسىدە قايتا باشلىتىلغان يوشۇرۇن پائالىيەتلەر ئىچىدە رول ئويناشقا باشلايدۇ.

شەر مۇھەممەت بەگنىڭ مۇھىم كوماندىرلىرىدىن بىرى بولغان يۈسۈپ قۇربېشى، 1930-يىللارنىڭ باشلىرىدا شەرقىي تۈركىستاندا باشلانغان مۇستەقىللىق كۈرىشىگە قاتنىشىش ئۈچۈن كونا رەھبىرىدىن رۇخسەت ئېلىپ قەشقەرگە كېتىدۇ.

فۈزەيىل مەخدۇم، باسمىچىلىق ھەرىكەتلىرى پۈتۈنلەي ئاخىرلاشقانلىقى سەۋەبىدىن، ئىسمىنى ئۆزگەرتىپ ھەرەمگە ماڭىدۇ. ئۇ ئەندى ھاجى ئابدۇلكېرىم دېگەن ئىسىم بىلەن ئوتتۇرغا چىققان ئىدى. بىر مەزگىل ئۆتكەندىن كېيىن ئافغانىستانغا قايتىپ كېلىپ كابولدا ئولتۇراقلىشىدۇ.

كونا چېكا كادىرلىرىدىن بىرى بولغان تۇراپبەگ، تۈركىستان مىللىي مۇستەقىللىق كۈرىشى باشلانغان يىللاردا ئورتا ئاسىيا مىللىي ئاۋام ئىنقىلاۋىي جەمئىيەتلىرى تەرىپىدىن رۇسىيە مەخپىي ئاخبارات ئورۇنلىرى ئىچىگە كىرگۈزۈۋېتىلگەن جاسۇس ئىدى. ئۇنىڭ ۋەزىپىسى باسمىچىلار ئەترەتلىرىنى يوشۇرۇن ئاخباراتلار بىلەن تەمىنلەش ئىدى. 1922-يىلىنىڭ ماي ئېيىدا مامۇر نىياز بىلەن بىرگە باسمىچىلار ئەترىتىگە قوشۇلۇپ كېتىدۇ. ئۇزۇن ئۆتمەيلا قۇربېشىلىققا كۆتۈرۈلۈپ، ئەنۋەر پاشا بىلەن بىر سەپتە تۇرۇپ جەڭ قىلىدۇ. كېيىن ھاجى سەمىنىڭ ئەترىتى بىلەن بىرگە ئافغانىستان تەرەپكە ئۆتۈپ كېتىدۇ. كېيىنكى ۋاقىتلاردا ئافغانىستاندىن چىقىپ كېتىش ئۈچۈن ئۇختۇرۇش قىلىنغاندا ئەترىتى بىلەن بىرگە مەشھەتكە بېرىپ، ئۇ يەردە تۇرۇپ قالىدۇ. مەشھەتكە بارغىنىدىن كېيىن مۇپتى سەدىردىنخان بىلەن بىرگە ئىراننىڭ خۇراسان دىگەن يېرىدە پائالىيەتلىرىنى داۋاملاشتۇرىدۇ. بۇ جەرياندا سوۋېت جاسۇسلىرى ئۇنىڭ پېيىغا چۈشۈۋالغان ئىدى. بۇ جاسۇسلار ئۇنى قاچۇرۇپ چىگرادىن ئېلىپ چىقىپ، تاشكەنتتە تەشكىللەنگەن سوتتا سوتلىشىپ ئۆلۈم جازاسىغا ھۆكۈم قىلىپ دەرھال ئېتىپ تاشلايدۇ (ئابدۇللا رەجەپ بايسۇنىڭ ئەسلىمىلىرىدە تۇراپبەگ، ئىران-سوۋېت چىگراسىدىن ئۆتۈپ تۈركمەنىستانغا كىرمەكچى بولۇۋاتقىنىدا چىگرا مۇداپىيە قىسىملىرى تەرىپىدىن ئېتىپ ئۆلتۈرۈلگەنلىكى يېزىلغان. - ئا.ھ. ئىزاھاتى).

ئافغانىستانغا ئۆتۈپ كەتكەن قۇربېشىلىرىنىڭ بەزىلىرى تۈركىيىگە، يەنە بەزىلىرى ھىندىستان ياكى ئەرەبىستانغا كېتىۋالىدۇ. مۇتلەق كۆپ قىسمى ئافغانىستاندا قالىدۇ. سۇلتان بەگ، جانىبەك قازى، ھاجى پارىي قاتارىدىكى بىر قىسىم كىشىلەر بولسا، شەرقىي تۈركىستان تەرەپكە ئۆتۈپ كەتكەن بولۇپ، ئۇ يەردە 1932-يىللىرى پارتىلىغان شەرقىي تۈركىستان مۇستەقىللىق كۈرەشلىرىگە قاتنىشىدۇ. تۈركىيىگە كەتكەن مەمۇر نىيازى، ھەمراقۇلبەگ ۋە ئاچىلبەگلەر بولسا، 1926-يىلىدىن كېيىن ئىستانبۇلدا قانات يايدۇرۇلغان تۈركىستان مىللىي بىرلىك ھەرىكىتىگە قاتنىشىدۇ.

تۈركمەن بۈركۈتى دەپ تونۇلغان جۈنەيتخان، 1927-يىلىغا كەلگىچە سوۋېتلەر ئىتتىپاقىغا قارشى كۈرىشىنى داۋاملاشتۇرىدۇ. ئۇنىڭغا تەڭ كىلەلمىگەن سوۋېتلەر ئىتتىپاقى ھۆكۈمىتى ئاخىردا ئۇنىڭ بىلەن يارىشىش تەكلىۋىنى قويۇشقا مەجبور بولىدۇ. ئۇنى ئادەملىرىنىڭ قۇراللىرىنى ساقلاپ قېلىشىغا رۇخسەت قىلىپ ئۆزگەنچ تەۋەسىدىكى بىر يېزىغا ئورۇنلاشتۇرىشىدۇ. بۇ ھالەت، ھەر ئىككى تەرەپ قوبۇل قىلالايدىغان بىر ئەھۋال ئەمەس ئىدى. ئارىدىن ئۇزۇن ئۆتمەي ئۇرۇش قايتىدىن باشلىنىدۇ. ئەمما كۈچلۈك سوۋېت قوشۇنلىرى ئالدىدا جۈنەيتخان ئارتۇق تىرىكىشىپ كىتەلىشى مۇمكىن ئەمەس ئىدى. شۇڭا، 1928-يىلىنىڭ سىنتەبىر ئېيىدا 1100 كىشىلىك قۇراللىق قوشۇننى ئېلىپ ئىرانغا بېرىپ پانالىق تىلەشكە مەجبور بولىدۇ. ئىران ھۆكۈمىتى ئۇلارنى قۇرال تاپشۇرۇشقا قىستاپ تۇرۇۋالغىچقا، ياردەمچىسى ئاناقولى قۇربېشى بىلەن بىرگە ئافغانىستان تەرەپكە ئۆتۈپ كېتىدۇ. دەسلەۋىدە چار رۇسىيىگە قارشى جەڭ قىلغان، كېيىن يەنە سوۋېتلەر ئىتتىپاقىغا قارشى مۇستەقىللىق كۈرىشى بىلەن ئۇزۇن يىل شوغۇللانغان بۇ ئۇلۇغ جەڭچى، ئۇ يىللىرى 80 ياشقا كىرىپ قالغان ئىدى. ئافغانىستانغا بېرىپ ئۇزۇن ئۆتمەي ھېرات ئەتىراپىدىكى تەيمەنە دىگەن بىر كەنتتە بۇ دۇنيا بىلەن ۋىدالىشىدۇ.

\*\*\*\*\*

## تۈركىستانلىقلار ياۋرۇپادا

تۈركىستانلىقلارنىڭ ياۋرۇپا سىياسىي سەھنىلىرىدە تۇنجى قېتىم ئوتتۇرغا چىقىشى بىرىنچى دۇنيا ئۇرۇشى يىللىرىغا توغرا كەلمەكتە. 1915~1916-يىللىرىدا تۈركىستان تەۋەسى بىلەن مۇستەملىكە قىلىنغان تۈركىي ئەللىرىدىن كەلگەن ۋەكىللەردىن تەشكىل تاپقان بىر ھەيئەت، ياۋرۇپاغا بېرىپ رۇسىيە مۇستەملىكە قىلىۋالغان مىللەتلەر مەسلىسىگە دائىر ئەھۋاللارنى تونۇشتۇرۇش مەقسىتىدە ياۋرۇپا ساياھىتىگە چىقىدۇ. بۇ ھەيئەت، تۈركىستان ۋەكىلى مۇقىمدىن بەگجان، قازان ۋەكىلى يۈسۈپ ئاقچۇرا، ئەزەربەيجان ۋەكىلى ھۈسەيىنزا دە ئەلى ۋە قىرىم ۋەكىلى چەلبىزادە مەھمەت ئەسەت قاتارلىق كىشىلەردىن تەشكىل تاپماقتا ئىدى. بۇ ھەيئەت زىيارىتىنى 1915-يىلى يانۋار ئېيىدا ۋېنگرىيىنى زىيارەت قىلىش بىلەن باشلايدۇ. بۇداپىشتتا رەئىس ۋەكىلى تىزسا ۋە پارلامېنت رەھبەرلىرىدىن ئاندراسى قاتارلىق كىشىلەر بىلەن كۆرۈشكەن ھەيئەت ئەزالىرى، ئۇلارغا رۇسىيە مۇستەملىكە قىلىۋالغان تۈركىي ئەللىرىنىڭ خەرىتىسى ئىلاۋە قىلىنغان بىر دوكلات سۇندۇ. بۇ دوكلاتتا ھەر بىر رايونغا مۇناسىۋەتلىك تارىخىي مەلۇماتلار، تۈركىي قەۋملىرىنىڭ سىياسىي ۋە ئىجتىمائىي-مەدەنىي تەشكىلاتلىرى، رۇسىيە بىلەن بولغان مۇناسىۋەتلىرىدە ساقلانغان مەسلىلەر ۋە زىيارەت قىلىنغان ئەللەردىن كۈتىدىغان ئۈمىدلىرى بايان قىلىنغان ئىدى. ۋېنگرىيىدىن كېيىن ۋېنناغا بارغان ھەيئەت ئەزالىرى، بۇ يەردە ئاۋۋىستىرىيە رەئىس ۋەكىلى ستورك ۋە تاشقى ئىشلار ۋەكىلى فورگاچ بىلەن كۆرۈشۈدۇ. بۇ ھەيئەت بېرلىنغا كېلىپ گېرمانىيە تاشقى ئىشلار نازىرى پاگۇ ۋە ئۇنىڭ ياردەمچىسى زىمپېرمان بىلەن كۆرۈشكەندىن كېيىن، ئەڭ ئاخىرقى بېكىتى بولغان بۇلغارىيە زىيارىتى بىلەن ساياھىتىنى تاماملايدۇ. بۇلغارىيەگە كېلىپ رەئىس ۋەكىلى رادوسلاۋوۋ ۋە بىر قىسىم سىياسىي ئەرباپلار بىلەن كۆرۈشۈپ ئۇلارغىمۇ دوكلاتلىرىنى سۇندۇ.

بۇنىڭغا ئوخشىغان يەنە بىر ھەيئەت، 1916-يىلى ئىچىدە ئىككىنچى قېتىم ياۋرۇپاغا بېرىپ 6-ئاينىڭ 27~29-كۈنلىرى لوزان شەھىرىدە چاقىرىلغان بىرلەشكەن ئەللەر ئۈچىنچى نۆۋەتلىك قۇرۇلتىيىغا قاتنىشىدۇ. بۇ يېڭى ھەيئەت تەركىۋىدە ئالدىنقى قېتىملىق ھەيئەتتىكى يۈسۈپ ئاقچۇرا بىلەن مۇقىمدىن بەگجانلار بىلەن بىرگە، يەنە قازاق-قىرغىز رايونىغا ۋاكالىتەن ئەخمەتئوۋلى سافا، قۇمۇقلارغا ۋاكالىتەن ئەخمەت سائىپ ئاسلانوۋ، داغىستان ۋەكىلى بولۇپ سېپىت تاھىر ئەپەندى ۋە چەركەزلەر نامىدا ئەزىز مەكەر قاتارلىق كىشىلەرمۇ بار ئىدى. بۇ ھەيئەتنىڭ رەسمى نامى ئۈچۈن «رۇسىيە مۇسۇلمان تۈرك ۋە تاتار مۇدافىئە ئىي ھوقۇق جەمئىيىتى» دېگەن ئىسىم تاللىۋېلىنغان ئىدى. ھەر بىر ۋاكالىتچى ئۆز خەلقىنىڭ مەسلىلىرىگە مۇناسىۋەتلىك تەييارلىغان دوكلاتلىرىنىمۇ قۇرۇلتايغا سۇندۇ. مۇقىمدىن بەگجان چاغاتاي مىللىتى نامىدا سۇنۇلغان ئۈچ بەتلىك دوكلاتىدا، بۇخارا ۋە خىۋە خانلىقلىرى بىلەن رۇسىيە تۈركىستاننىڭ بەش ۋىلايەت خەلقىنى «چاغاتاي مىللىتى» دەپ تونۇشتۇرغان ئىدى. بۇ جايلارنى رۇسىيەلىكلەرنىڭ ئىشغال قىلىۋېلىش جەريانى تونۇشتۇرۇلغان بۇ دوكلاتتا، بۇخارا بىلەن خىۋە خانلىقلىرى ئۈچۈن تولۇق مۇستەقىللىق تەلەپ قىلىنغان بولۇپ، قالغان رايونلار ئۈچۈنمۇ مەدەنىي جەھەتتىكى ئاپتونومىيە تەلەپ قىلىنغان ئىدى. قىرغىز-قازاق ۋاكالىتچىسى سافا ئەپەندىنىڭ تۆت بەتلىك دوكلاتىدىمۇ شۇنىڭغا ئوخشايدىغان تارىخىي ۋە سىياسىي ئەھۋاللار تونۇشتۇرۇلغاندىن كېيىن قازاقىستانغا ئاپتونومىيە تەلەپ قىلىنغان بولۇپ، رۇسىيە بىلەن بولغان چىگرا سىزىغىنىڭ ئۇبۇلخەيرى خان دەۋرىدىكى ھالىتى ئاساس قىلىنىشى، رۇسىيەلىكلەر بىلەن قازاقلارنىڭ قانۇن ئالدىدا ھوقۇقتا باراۋەر بولۇشى ھەمدە بۇ جايلاردىن ئېلىنىدىغان باجلارنىڭ قازاق-قىرغىز خەلقىگە ئىشلىتىلىشى لازىم دېگەندەك تەلەپلەر ئوتتۇرغا قويۇلغان ئىدى.

تۈركىيە ئارمىيىسى كاپكازىيىگە قارىتا ھەرىكەت باشلىغان 1917-يىلىسى، سادرازام (ۋەزىر) تەلەت پاشانىڭ قوللاپ قۇۋەتلىشى بىلەن رۇسىيە تۈركلىرىنىڭ ئىزچىل پائالىيەت قىلىشىغا كاپالەتلىك قىلىش مەقسىتىدە شىۋىتسارىيىدە دائىملىق بىر بىيرو ئېچىش قارارى ئېلىنغان ئىدى. بۇ بىيرودا تۇرۇشلۇق ۋاكالىتچىلەر ھەيئىتى،

مۇستەملىكە ئاستىدىكى تۈركى ئەللىرىنىڭ مەسلىلىرىنى خەلقئارالىق سورۇنلاردا تونۇتۇش ۋەزىپىسىنى ئۆز ئۈستىگە ئالدىغان بولدى. بۇ ھەيئەتنىڭ پائالىيەتلىرىنى ئورۇنلاشتۇرۇش ئۈچۈن كۆپرۈلۈزادە فۇئات ئەپەندى مەسئۇل قىلىپ بەلگىلەنگەن ئىدى. بۇ ھەيئەت تەركىبىدىكى تۈركىستان ۋاكالىتچىلىكى ئۈچۈن تۈركىستان ئىتتىھات ۋە تەرەققىي جەمئىيىتى تەرىپىدىن ئىستانبۇلغا ئىۋەرتىلگەن مۇپتى سەدىرىدىنغان كۆرسىتىلگەن ئىدى (زەكى ۋەلىدىي توغان: «بۈگۈنكى تۈرك ئېلى تۈركىستانى ۋە يېقىنقى زامان تارىخى» ناملىق كىتابىدا - 480- بەتلەر - بۇ ھەيئەتكە نۇرەتتىن بەگ خۇدايارخان ئۈستىگە تۈركىستان ۋاكالىتچىسى سۈپىتىدە قاتناشقانلىقى بايان قىلىندۇ. ئەمما سەدىرىدىنغاننىڭ كۈندىلىك خاتىرىدە دەپتىرىدە بۇ ئىسمىنى پەقەتلا ئۇچىرتالمايمىز. شۇنىڭدەك يەنە تۈركىستاندىن ئىستانبۇلغا ئىۋەرتىلگەن تۈركىستان ئىتتىھات ۋە تەرەققىي جەمئىيىتى ئەزالىرى ئىچىدىمۇ بۇ ئىسىم كۆرۈنمەيدۇ. - ئا.ھ. ئىزاھاتى). قالغان ئەزالار قازى ئابدۇرىشىت ئەپەندى، ئەزەربەيجانلىق ھۈسەينزادە ئەلى، قازانلىق ئوسمان توقۇمبەت، ئاتاۋۇللا باھائىدىن ۋە خەلىم سابىت قاتارلىق كىشىلەردىن تەشكىل تاپماقتا ئىدى. ھەيئەت ئەزالىرى 10- ئاينىڭ 27- كۈنى يولغا چىقىدۇ. ۋارناغا يېتىپ كەلگەندە ۋېنىڭرىيىدە ئىنقىلاپ پارتىلاپ كېتىپ، يولنى ئۆزگەرتىپ ئودىسسسا ئارقىلىق گېرمانىيىگە ئۆتمەكچى بولىدۇ. ئەمما بۇ يولمۇ ئىتلىپ قالغاچقا، بۇ ھەيئەت نوپىيىرىنىڭ ئاخىرلىرىدا ئىستانبۇلغا قايتىپ كېلىشكە مەجبۇر بولىدۇ.

ئۇ يىللىرى تۈركىستان مەسلىسىنى ياۋرۇپا ئەللىرىنىڭ كۈنتەرتىۋىگە كىرگۈزۈشنى ئويلىغان يەنە بىر سىياسەتچى، شىر ئەلى لاپىن دېگەن زات ئىدى. تۈركىستان ئۆلچىملىك جەمئىيىتىنىڭ رەئىسلىك ۋەزىپىسىنى ئۆتەۋاتقان ھەمدە بولشېۋىكلار ئىنقىلاۋى يۈز بەرگەن ۋاقىتلاردا تاشكەنتتە يۈز بېرىۋاتقان سىياسىي ۋەقەلەردە مۇھىم رول ئوينىغان لاپىن، 1918- يىلى 10- ئاينىڭ كىرىشلىرىدە سادىرازم تەلەت پاشا يېزىپ بەرگەن خەتنى ئېلىپ گېرمانىيىگە كېلىدۇ. ئۇ يەردە ئۆزىنى تۈركىستان مۇختارىيىتىنىڭ پارلامېنت رەئىسى ۋە ئورتا ئاسىيا ئۆلچىملىك پىرقىسىنىڭ ۋاكالىتچىسى دەپ تونۇشتۇرىدۇ. گېرمانىيە تاشقى ئىشلار مىنىستىرلىكى بىلەن كۆرۈشۈش جەريانىدا ئۇلارغا تۈركىستانغا مۇناسىۋەتلىك بىر دوكلات سۇنىدۇ. شۇنىڭدىن كېيىن گېرمانىيىدە كېسەل بولۇپ قالغان شىر ئەلى لاپىن، 1919- يىلىنىڭ فېۋرال ئېيىدا تۈركىستانغا قايتىپ كېلىپ ئۇزۇن ئۆتمەيلا ۋاپات بولىدۇ.

قوكان مۇختارىيىتى ئاغدۇرۇلغاندىن كېيىن، تۈركىستاننىڭ نۇرغۇن جايلىرىنى ئايلىنىپ چىققان مۇستاپا چوقايىئوغلى، ئاخىرىدا گىروزىيىگە كېلىپ ئۇ يەردە نەشرىياتچىلىق پائالىيەتلىرىنى باشلايدۇ. 1919- يىلى 2- ئاينىڭ 21- چىسىلا كۈنىسى پارىژدا چاقىرىلغان ۋېرساي تېنچلىق قۇرۇلتىيىغا رۇسىيە تەۋەسىدە ياشايدىغان قەۋىملەرنىڭ ”رۇسىيىدە دېموكراتىك فېدېراتسىيەلىك جۇمھۇرىيەت پىرىنسىپلىرى ئاساسىدا ئۆز ئارزۇلىرى بويىچە ياشىشىغا كاپالەتلىك قىلىش“ دىگەن مەزمۇندا بىر پارچە تېلېگرام يوللايدۇ. گىروزىيە بولشېۋىكلار تەرىپىدىن ئىشغال قىلىۋېلىنغاندىن كېيىن تۈركىيە ئارقىلىق پارىژغا بارغان چوقاي ئوغلى، رۇسىيە دۇما قۇرغۇچى ۋەكىل سۈپىتى بىلەن ھەر خىل نەشرىيات ئەپكارلىرىغا ماقالىلار يېزىشقا كىرىشىدۇ.

(رەسىم ئورنى)

رۇسىيە مۇسۇلمان يىتەكچىلىرى: سولدىن ئوڭغا بىرىنچى رەتتە: مۇستاپا چوقايىئوغلى، ئەخمەت سالخوپ ۋە شېرىپ ماناتوۋ. ئۆرە تۇرغانلار: ئوسمان توقۇمبەتوۋ، ئۆمەر تۈرەگولوۋ ۋە سۇلتان ئەلىيېۋ. تېلىس، 1920- يىلى (ئەھەت ئەنجان ئارخىۋىدىن)

1923- يىلىغا كەلگەندە، تۈركىستاندا باسمىچىلىق ھەرىكەتلىرى ئاساسەن ئاخىرلاشقان بولۇپ، ئافغانىستاندا تۇرۇپ بىرەر سىياسىي پائالىيەت بىلەن شوغۇللىنىش ئىمكانىيىتىنىڭ يوقلىقى بارغانسېرى ئېنىق ئوتتۇرىغا چىقىشقا باشلايدۇ. 1924- يىلىنىڭ بېشىدا، چەت دۆلەتلەردە تۈركىستان مىللىي ئەركىنلىك ھەرىكىتىنى ئۈستىگە ئالغان خادىملار فرانسىيە، گېرمانىيە، تۈركىيە، ئىران ۋە ھىندىستان قاتارلىق ئەللەرگە تارقىلىپ كېتىدۇ. ئۇ ۋاقىتلاردا مۇستاپا چوقايىئوغلى پارىژدا تۇراتتى. زەكى ۋەلىدى ئەپەندى بولسا، دوستى فەتقۇلقادىر ئەپەندى بىلەن بىرگە ھىندىستان ۋە تۈركىيە يولى ئارقىلىق ياۋرۇپاغا قاراپ يولغا چىققان ئىدى. ئوسمان غوجا بىر

قىسىم دوسلىرى بىلەن بىرگە تۈركىيىدە تۇرۇپ قېلىش نىيىتىگە كەلگەن ئىدى. مۇپتى سەدىردىن، ئابدۇلخەمىت ئارىپ ۋە تۇرپان قاتارىدىكى داڭلىق كىشىلەر بولسا ئىراندا، يەنى تۈركىستان چىگرالىرىغا ئەڭ يېقىن جاي بولغان مەشھەت شەھىرىگە جايلىشىۋالغان ئىدى. بۇخارا جۇمھۇرىيىتىنىڭ ئافغانىستان ۋاكالىتىگە تەقدىم قىلىنغان ھاشىم سايىق، ئافغانىستان مائارىپ نازارىتىدە ۋەزىپىگە تەيىنلەنگەن ئىدى.

ئاكتىپ پائالىيەت قىلالايدىغان بىر سىياسىي سورۇن ئۇيۇشتۇرماي تۇرۇپ چەت دۆلەتلەردە تۈركىستان مىللىي مۇستەقىللىق كۈرىشىنى داۋاملاشتۇرۇش ئىمكانى يوقلىقى ئېنىق ئىدى. شۇ سەۋەپتىن، جەمئىيەت يىتەكچىسى ئەخمەت زەكى ۋەلىدى بىلەن باشقا يىتەكچى كىشىلەر بۇنداق بىر سورۇننى نەدە ۋە قايسى خىل شەكىلدە قۇرۇپ چىقىش كېرەكلىكى ئۈستىدە ئىزدىنىشكە كىرىشىدۇ. تۈركىستانلىق كۆچمەنلەر زىچ جايلاشقان ئافغانىستان بىلەن ئىران، ئەينى ۋاقىتتا تۈركىستانغا بىۋاسىتە چىگراداش بولۇشتەك مۇھىم بىر ئەۋزەللىككە ئىگە دۆلەتلەردىن ئىدى. ئەمما بۇ ئىككىلا دۆلەتتە سىياسىي مەركەز قۇرۇپ چىقىش ھەمدە ئاشكارە شەكىلدە سىياسىي پائالىيەتلەر بىلەن شوغۇللىنىشقا ئىمكان يوق ئىدى. بۇنىڭغا ئوخشاش ئالاھىدىلىكلەرگە ئىگە بولغان ھىندىستاندا بولسا، ئەنگىلىيە ھۆكۈمىتىنىڭ ماقۇللىقىنى ئالماي تۇرۇپ ھېچقانداق بىر پائالىيەت بىلەن شوغۇللىنىشقا بولمايتتى. شۇنداق بولغاچقا، ئۇنىڭدىن كېيىن تۈركىيە بىلەن ياۋرۇپانى ئويلىنىشقا توغرا كېلەتتى. يېڭى قۇرۇلغان ياش تۈركىيە جۇمھۇرىيىتى، تۈركىستانلىق مۇساپىرلار بىلەن كۆچمەنلەر ئۈچۈن ئالغاندا ئىككىنچى ئانا ۋەتەن ھېساپلىناتتى. ئەمما يېڭى قۇرۇلغان تۈركىيە جۇمھۇرىيىتى سوۋېتلەر ئىتتىپاقىغا قارشى تۇرىدىغان بىر سىياسىي كۈرەشكە ساھىبخانلىق قىلىش ئىشىنى خالىمايتتى. نەتىجىدە، تۈركىستان تېررىتورىيىسىگە بەك يىراق ھەمدە تۈركىستانلىق مۇساپىر سانى يوق دىيەرلىك بولۇشىغا قارىماي، ئاشكارە شەكىلدە سىياسىي پائالىيەتلەر بىلەن شوغۇللىنىپ تۈركىستان مەسلىسىنى خەلقئارالىق سەھنىلەرگە ئېلىپ چىقىش نوقتىسىدىن ئالغاندا ئەڭ مۇۋاپىق كېلىدىغان ئەللەردىن فرانسىيە، گېرمانىيەگە ئوخشاش ياۋرۇپا دۆلەتلىرى ئۇلارنى ئۆزىگە جەلىپ قىلماقتا ئىدى. ئەنە شۇ سەۋەپتىن تۈركىستانلىق يىتەكچىلەر بۇ دۆلەتلەرگە يۈزلىنىشكە باشلايدۇ. ھەقىقەتەنمۇ كېيىنكى يىللاردا ئافغانىستان، ئىران، ھىندىستان ۋە بىر قىسىم ئەرەپ ئەللىرىدە ھەر خىل تەشكىلاتلار كۆرۈنگەندەك قىلىسىمۇ، بۇ ئەللەردىكى سىياسىي مۇھىت، بۇ تەشكىلاتلارنىڭ كۈچىيىپ بىر سىياسىي ھەرىكەت ھالىتىگە ئايلىنىشىغا يول قويمايدىغانلىقى ئىسپاتلىنىدۇ.

## سىياسىي تەشكىلات قۇرغۇچى يىتەكچىلەر

تارىختىن بۇيانقى ھەرقانداق بىر سىياسىي ھەرىكەتنىڭ شەكىللىنىشى، مۇكەممەللىشىشى ۋە ھەرىكەت ئالاھىدىلىكلىرى ئاساسەن بۇ ھەرىكەتلەرنى شەكىللەندۈرگەن ۋە ئۇنىڭغا يىتەكچىلىك قىلغان رەھبەرلەرگە باغلىق بولۇپ كەلمەكتە. تۈركىستانلىق زىيالىيلارنىڭ چەتئەللەردە قانات يايدۇرغان مىللىي مۇستەقىللىق كۈرەشلىرىمۇ بۇ تۈپكى قانۇنىيەتتىن مۇستەسنا ئەمەس ئىدى. چەتئەللەردىكى تۈركىستان ئۈچۈن ئېلىپ بېرىلغان كۈرەشلەرنى ئىقتىدارلىق يىتەكچىلەر باشلىتىش نوقتىسىدىن ئالغاندا ئۇنچە تەلەپلىك دەپ ئېيتالمايمىز. ئەسلىدە تۈركىستان تەۋەسىدە قانات يايدۇرۇلغان مىللىي كۈرەشلەرگە ئاكتىپلىق بىلەن قاتناشقان كىشىلەرنىڭ كۆپ قىسمى بۇ كۈرەش جەريانىدا تازىلىۋېتىلدى ياكى سوۋېتلەر ئىتتىپاقى تەۋەسىدە قالغان ئىدى. دەسلەپتە بولۇپ ئىشلىتىش ھەققى ماھىيىتى بىلەن ئۇنىڭ ئەسلى خاراكتېرىنى ئېنىق پەرق قىلىپ كەتەلمىگەنلىكى ئۈچۈن، زىيالىيلار تەبىقىسىنىڭ خېلى كۆپ قىسمى سوتسىيالىزم تۈزۈمى ئاستىدا مىللىي دۆلەتلىرىنى قۇرۇپ چىقىشقا بولىدۇ دەپ ئىشىنىپ ۋەتەن ئىچىدە قېلىش يولىنى تاللىۋالغان ئىدى. قىسقىچە ئېيتقاندا تۈركىستاندىن چەتئەللەرگە چىقىپ كەتكەن زىيالىي پائالىيەتچىلەر بىلەن يىتەكچىلەر سان جەھەتتىن بەكلا يىتەرسىز قالغان ئىدى. ئۇنىڭ ئۈستىگە، بۇ يىتەكچىلەرنىڭ كۆپ قىسمى تۈركىستان تېررىتورىيىسىنىڭ ئايرىم-ئايرىم رايونلىرىدا، تۈپتىن پەرقلىق دەۋىرلىرىدە كۈرەش پائالىيەتلەر بىلەن شوغۇللىنىغان كىشىلەر ئىدى.

شۇنداق بولغاچقا، ئۇلار بىر-بىرىدىن ئالاھىدە پەرقلەنىپ تۇرىدىغان ھەرخىل دۇنيا قاراشلارغا ئىگە كىشىلەردىن تەركىپ تاپماقتا ئىدى.

(رەسىم ئورنى)

مۇستاپا چوقاي ئوغلى (1920-يىللار، ئەتراپىدا)

زەكى ۋەلىدى توغان (1920-يىلى ئەتراپىدا)

ئوسمان غوجا ئوغلى (1931-يىلى)

رەسىم: تۈركىستان مىللىي ھەرىكىتىنىڭ ئۈچ نەپەر يېتەكچىسى

تۈركىستاندىكى مىللىي ئازاتلىق پائالىيەتلىرىگە بىۋاسىتە قاتنىشىپ، بۇ پائالىيەتلەرنى سىياسىي پىلان بويىچە بارلىققا كېلىشىگە كاپالەتلىك قىلغان، ئۇنىڭدىن كېيىن چەتئەلگە چىقىپ كەتكەن سىياسىي يېتەكچى دەپ قاراشقا بولىدىغان كىشىلەردىن مۇستاپا چوقاي ئوغلى، زەكى ۋەلىدى توغان ۋە ئوسمان غوجا ئوغلى قاتارلىق 3 كىشىنى كۆرسىتىشىمىز مۇمكىن. تۈركىستان سىرتىدا قانات يايدۇرۇلغان سىياسىي كۈرەشلەرنىڭ 1924-يىللىرىدا باشلىنىپ 1939-يىلىغىچە قانات يايدۇرۇلغان بىرىنچى دەۋرىنى ئاساسەن يوقۇرىدا كۆرسىتىلگەن 3 نەپەر يېتەكچى بەرپا قىلىپ يېتەكچىلىك قىلىش ئاساسىدا بارلىققا كەلگەن دېيىشكە بولىدۇ. شۇنداق بولغاچقا، بۇ دەۋىردىكى تۈركىستان ئۈچۈن ئېلىپ بېرىلغان كۈرەشلەرنىڭ ئەھمىيىتىگە توغرا باھا بېرىشتە بۇ ئۈچ نەپەر لىدىرنىڭ تەرجىمەھالى بىلەن سىياسىي ئالاھىدىلىكلىرىدىن تولۇق خەۋەر تېپىشىمىزغا توغرا كېلىدۇ.

1900-يىللىرى چار رۇسىيە تەۋەسىدە بارلىققا كەلگەن سىياسىي ئۆزگىرىش دەۋرى بىلەن تۈرك دۇنياسىدا باشلانغان جەدىتچىلىك ھەرىكەتلىرى، دۇنيانىڭ باشقا جايلىرىدىكىگە ئوخشاش تۈركىستاندىمۇ ياش سىياسىيونلارنىڭ بارلىققا كېلىشى ئۈچۈن زېمىن ھازىرلاپ بەرگەن ئىدى. ئەنە شۇ داۋالغۇشلۇق دەۋىرلەردە سىياسىي سەھنىگە چىققان ياشلاردىن بىرسى مۇستاپا چوقاي ئوغلى ئىدى. ئۇ، قانۇن پاكۇلتىتىدا ئوقۇۋاتقان ئوقۇغۇچى ۋاقىتلىرىدىلا رۇسىيە دۇمىنىڭ مۇسۇلمانلار قوبۇل قىلىش كاستوم كىيىملىرى ھەيئىتى (فراكسىيونى) ئارىسىدا تۈركىستان گوبېرناتورلۇق تەۋەسىنىڭ ۋاكالىتچىلىكىنى ئۈستىگە ئالغان ئىدى. كېيىنكى دەۋىرلەردە گروزىيە تاشقى ئىشلار مىنىستىرى بولىدىغان چىنكېلى تەرىپىدىن "ئۇ بولمىسا ئىدى، مۇسۇلمانلار فراكسىيونى ئۈچۈن ئۇزۇن بەرداشلىق بىرەلمىگەن بولاتتى" دەپ باھا بېرىلگەن بۇ ياش ئەزىمەت، 1917-يىلىنىڭ دىكابىر ئېيىدا قۇرۇلغان قوقان ئاپتونومىيىلىك ھۆكۈمىتىدە ئاۋال تاشقى ئىشلار نازىرى، ئۇنىڭدىن كېيىن ھۆكۈمەت رەئىسى بولۇپ ۋەزىپە ئۆتەيدۇ.

1890-يىللىرى، ئاقمەسچىتتە داڭلىق بىر قازاق ئائىلىسىدە دۇنياغا كەلگەن چوقاي ئوغلى، 27 ياش ۋاقىتلىرىدىلا يېڭىدىن قۇرۇلغان بىر ھۆكۈمەتنىڭ رەئىسلىكىگە تەيىنلىنىدۇ. ئەمما ئۇ، بۇ ياش دۆلەت بولۇشۇنچىلىق تەرىپىدىن يوقۇتۇلغاندىن كېيىن چەتئەلگە چىقىپ كېتىشكە مەجبور بولىدۇ. ئۇ چەتكە چىقىپ ئاۋال تىبلىستا تۇرۇپ قالىدۇ. ئۇ يەردە ئەخمەت سالخوپ تەرىپىدىن چىقىرىلىۋاتقان «ۋولنىي گورېتس» (ئەركىن تاغلىقلار) ۋە «باربا» (ئۇرۇش) قاتارىدىكى گېزىتلاردا بىر مەزگىل ئىشلىگەندىن كېيىن، گروزىيە ھۆكۈمىتىنىڭمۇ ياردىمى بىلەن «نا رۇبېژى» (چىگرا بويلىرى) نامىدا بىر گېزىت (ئاپتور بۇ يەردە زورنال دېمەكچى بولسا كېرەك. - ئ.ت) چىقىرىدۇ. ئۇ كرائىنلىق مۇساپىرلارنىڭمۇ ياردىمىنى ئېلىپ چىقىرىلغان بۇ زورنالى ئاران 6 سان نەشىر قىلدۇرالايدۇ. 1921-يىلى فوۋرال ئېيىدا گروزىيىنىمۇ بولۇشۇنچىلىق بېسىۋالغاندىن كېيىن، ئايالى بىلەن بىرگە ئىستانبۇل ئارقىلىق پارىژغا بېرىۋالىدۇ.

چوقاي ئوغلى، ئۇ ۋاقىتلاردا دېموكراتىك بىر رۇسىيىنىڭ قۇرۇلىدىغانلىقىغا، شۇنىڭدەك بۇنداق بىر رۇسىيە تەۋەسىدە ئاپتونومىيىلىك بىر تۈركىستان تەشكىل قىلىشقا بولىدىغانلىقىغا ئىشىنىتتى. ئەسلىدە كادېت پارتىيىسىگە قاتناشقانلار ياكى بۇ پارتىيىگە قىزىقىدىغان بارلىق ئازسانلىق مىللەت يېتەكچىلىرىمۇ ئەنە

شۇنداق بىر كۆز قاراشتا ئىدى. ياۋرۇپاغا بېرىشتىن بۇرۇن، پارىژدا چاقىرىلغان ۋېرساي تېچلىق قۇرۇلتىيىغا تىبلىستىن ئىۋەرتكەن تېلېگراممىسىدىكى تۆۋەندىكى قۇرلار، چوقاي ئوغللىنىڭ ئەينى ۋاقتىدىكى بۇ كۆزقاراشلىرىنى ئوچۇق كۆرسىتىپ بەرمەكتە:

تۈركىستاندا ياشايدىغان قەۋملەرنىڭ ئۆز ئارزۇلىرىنى رۇسىيىدە قۇرۇلىدىغان دېموكراتىك ۋە فىدراتسىيىلىك جۇمھۇرىيەت تەۋەسىدە ئەركىن ئوتتۇرغا قويالىشى كاپالەتلەتكە ئىگە قىلىنىشى لازىم.

يەنە بىر تەرەپتىن، چوقاي ئوغلى قوقاندا قۇرۇلغان مۇختارىيەت ھۆكۈمىتى ئاغدۇرۇلغاندىن كېيىن دەرھال چەتكە چىقىپ كەتكەچكە، نە بولۇشىمۇ كىچىلىق بىلەن ياكى بۇنداق بىر ھاكىمىيەت سىستېمىسىنىڭ ئاساسىنى تەشكىل قىلىدىغان ئۇرۇس شوۋېنىزىمى بىلەن پەقەتلا ئۇچراشمىغان دېيىشكە بولىدۇ. شۇڭا، چوقاي ئوغلى رۇسىيە سوتسىيالى دېموكراتىچىلىرى تەرىپىدىن ئىزچىل تۈردە ئوتتۇرىغا قويۇپ كېلىۋاتقان بىر گەۋدە ھالىتىنى ساقلاپ قېلىشنى بىردىن بىر مەقسەت قىلىشقان دېموكراتىك رۇسىيە پۈتۈنلىگىنى بەرپا قىلىش دەيدىغان كۆز قاراشنىڭ ئەمەلگە ئاشىدىغانلىقىغا قەتئىي ئىشەنگەن ئىدى. شۇنىڭدەك يەنە، ئۇ دەۋىرلەردىكى نۇرغۇنلىغان تۈركىستانلىق ئىلغار كىشىلەرنىڭ كۆزقارىشىغا ئوخشاش، ئۇنىڭدىمۇ ئەگەر تولۇق مۇستەقىل تۈركىستان قۇرۇلسا ئۆز ئالدىغا پۈت تىرەپ تۇرالمىدۇ، ئەينى ۋاقىتتىكى خەلقئارالىق كۈچ تەڭپۇڭلىقى ئىچىدە مۇستەقىل مەۋجۇتلىغىنى ساقلاپ قالالمىدۇ دەيدىغان كۆزقاراش مەۋجۇت ئىدى. شۇنداق بولغاچقا، تۈركىستاندىن ئايرىلىپ خېلى يىللار ئۆتكەندىن كېيىنمۇ، يەنى 1923-يىلىسى، «ئورپىنىت ئېت ئوكسىدېنت» دېگەن بىر فرانسۇزچە ژورنالدا ئېلان قىلغان «رۇسىيە سىياسىتى ۋە تۈركىستان مىللىي سىياسىتى» دېگەن تېمىلىق ماقالىسىدا تىبلىستىن ۋېرساي تېچلىق قۇرۇلتىيىغا ئىۋەرتكەن تېلېگراممىسىدىكى كۆزقاراشلىرىنى يەنە بىر قېتىم قايتا تەكرارلىغان ئىدى. خېلى ئۇزۇن سەھىپىلىك بۇ ماقالىسىدا تىلغا ئېلىنغان مەزمونلار تۈركىستاننىڭ تۈرك ئىسلام دۇنياسىدا تۇتقان ئورنى، تۈركىستاننىڭ رۇسىيە تەرىپىدىن ئىشغال قىلىۋېلىنىشى، رۇسىيە مۇستەملىكىچىلىك سىياسىتى ۋە ئۇنىڭ ئاقىۋەتلىرى، 1917-يىلقى ئىنقىلاب، تۈركىستاندا بولۇپ ئۆتكەن، تۈركىستاندا ئاپتونومىيە ھەرىكەتلىرى، سوۋېتلەر سىياسىتى نەتىجىسىدە ئوتتۇرىغا چىققان ئاچارچىلىق، مائارىپ ۋە ئىقتىسادىي ئىشلار جەھەتتىكى مەغلۇبىيەتلىرى ۋە مۇستەقىللىككە قاراپ ئىلگىرلەش دېگەندەك مەزمونلارنى ئۆز ئىچىگە ئالماقتا ئىدى. شۇنىڭغا قارىماي، بۇ ماقالە بىر تۈركىستانلىق تەرىپىدىن يېزىلىپ ياۋرۇپا ژورناللىرىدا ئېلان قىلىنغان تۇنجى ئىلمىي ۋە سىياسىي ماقالە بولۇش نوقتىسىدىن ئالغاندا، ئىنتايىن مۇھىم ئەھمىيەتكە ئىگە بىر ئىلمىي ماقالە ھېساپلىنىدۇ.

بۇ تۈردىكى كۆزقاراشلارنىڭ تەسىرى ئاستىدا قالغان چوقاي ئوغلى، پارىژدا كەلگىنىدىن كېيىن چەتئەلدە مۇساپىر بولۇپ يۈرگەن بولۇپمۇ بولۇپمۇغا قارشى كۆزقاراشقا ئىگە رۇسىيە سوتسىيالى دېموكراتىچىلار بىلەن زىچ مۇناسىۋەت ئورنىتىپ كەلگەن ئىدى. ئۇ يەنە مېنىشېۋىكلار لىدېرى كېرىپىنسىكى تەرىپىدىن چىقىرىلغان «دنى»، كادېت پارتىيىسىنىڭ لىدېرى مىليۇكوۋ تەرىپىدىن چىقىرىلغان «پوسلېدىنىيا ناۋوستى» گېزىتلىرىدىمۇ بىر مەزگىل كوررېكتور بولۇپ ئىشلىگەن ئىدى. ئۇنىڭ ئۇ يىللاردا ئېلىپ بارغان پائالىيەتلىرى، كۆزقاراشلىرى ۋە سوتسىيالى دېموكراتىچى رۇسىيىلىكلەر بىلەن بولغان مۇناسىۋەتلىرى كېيىنكى ۋاقىتلاردا، بولۇپمۇ زەكى ۋەلىدى قاتارلىقلار تەرىپىدىن قاتتىق تەنقىت قىلىنىشقا ئۇچراپ، ھەرخىل ئىچكى زىددىيەتلەرنىڭ پەيدا بولۇشىغا سەۋەبچى بولىدۇ. شۇنداق بولغاچقا، زەكى ۋەلىدى، چوقاي ئوغلى بىلەن پارىژدا تۇنجى قېتىم كۆرۈشكەندىلا چوقاي ئوغللىنىڭ، ئۇنىڭ ئوتتۇرىغا قويغان مۇستەقىل تۈركىستان قۇرۇش كۆزقارىشىغا قىزىقىمىغانلىقىنى، قازانلىق لىدېر سادىر مەقسۇدىي (ئارسال) بىلەن ئەزەربەيجانلىق ئەلى مەردان توپچىبېشى قاتارلىق كىشىلەرنىڭمۇ چوقاي ئوغلى بىلەن ئوخشاش كۆز قاراشتا ئىكەنلىگىنى، شۇ سەۋەبتىن ئۇلار بىلەن چىقىشالمىغانلىقى ھەققىدە توختالغان.

ئەمما ئارىدىن ئۇزۇن ئۆتمەي، تۈركىستاننى بولۇپمۇ پارچىلاپ بۆلۈۋېتىشى ھەمدە يېڭىدىن مەمورى رايونلارغا ئايرىۋېتىلىشى، دېموكراتىك بىر رۇسىيە، ئۇنىڭ تەۋەسىدە ئۆز مەۋجۇدىيىتىنى ساقلاپ قالالايدىغان بىر

تۈركىستان قۇرۇپ چىقىش دېگەندەك كۆزقاراشلارنىڭ پۈتۈنلەي خام خىيال ئىكەنلىكى ئىسپاتلىنىشقا باشلايدۇ. بۇنىڭ نەتىجىسىدە، چوقاي ئوغلنىمۇ ئۆز ئىچىگە ئالغان چەتئەللەردە مۇساپىر بولۇپ يۈرگەن بارلىق تۈركىستانلىق زىيالىيلار ئارىسىدا تولۇق مۇستەقىل تۈركىستان قۇرۇشنى تەلەپ قىلىش كۆزقاراشى شەكىللىنىشكە باشلايدۇ. كېيىنچە، مۇستاپا چوقاي ئوغلنىمۇ ئەنە شۇ دەۋىرلەر ھەققىدە توختىلىپ كېلىپ مۇنۇلارنى بايان قىلىدۇ:

1917-يىلىنىڭ باشلىرىدا بىز ھەممىمىز فېدېراتسىيە ۋە ئۇنىتارىستىك دېگەندەك ئورتاق بىر كېسەللىكنىڭ تەسىرى ئاستىدا قالغان ئىدۇق. ھەممىمىزنى ئىسكەنجىسىگە ئېلىۋالغان بۇ كېسەللىك، رۇسىيە دېموكراتىك ئىنقىلاۋىغا قەتئىي ئىشەنگەنلىكىمىزدىن كەلمەكتە ئىدى.

ئەگەر بىز 1917-يىلقى ئىنقىلاپنىڭ دەسلەپكى كۈنلىرىدىلا «مىللىي مۇستەقىللىق» دەيدىغان بىرەر پروگراممىنى ئوتتۇرىغا قويالغان بولساق، خەلقىمىز ئىچىدە بۇنىڭغا قارشى چىقىدىغان بىرەر تەبىقىنىڭ بولۇشىغا شەخسەن مەن ئىشەنمەيمەن. شۇنىڭغا قارىماي، بىز بۇنداق بىر يولغا دەرھال ئاتلىنىپ كەتەلمىدۇق. ھالبۇكى، يوقۇرىدا ئېيتىپ ئۆتكىنىمدەك بىز رۇسىيە سوتسىيالىستىك دېموكراتىيىسىگە بەكلا ئىشىنىپ كەتكەن ئىدۇق. ئۇنىڭ ئۈستىگە ئۆز كۈچىمىزگە تايىنىپ ئۆز دۆلىتىمىزنى قۇرۇپ يولغا سېلىۋالالايدىغانلىقىمىزغا ئىشەنمىگەن (تەكىتلەش شەكلى تەرجىمانغا ئائىت. - ئ.ت) ئىدۇق. شۇنداق بولغاچقا، رۇسىيە تەركىۋىگە كىرىۋېلىپ ۋەتىنىمىزدە ئۆزىمىزنىڭ ھاكىمىيەت ئورگانلىرىنى قۇرۇپ چىقىش ھوقۇقىنى تەلەپ قىلىش دەيدىغان «فېدېراتسىيە» سىياسىتىدىن بەكلا ئۈمىد كۈتكەن ئىكەنمىز.

چەتئەلدىكى تۈركىستان ئۈچۈن ئېلىپ بېرىلىدىغان ھەرىكەتلەرنىڭ ئەڭ مۇھىم يېتەكچىلىرىدىن بىرسى قاتارىدا، ھەتتا دەسلەپكى يىللاردا ئەڭ مۇھىم رول ئوينىغان كىشى سۈپىتىدە ئەخمەت زەكى ۋەلىدى (توغان) نى كۆرسىتىپ ئۆتۈشۈمىز مۇمكىن. قىزىقارلىق بىر بىر شەكىلدە مۇستاپا چوقاي ئوغلنى بىلەن ئوخشاش بىر يىل ئىچىدە دۇنياغا كەلگەن باشقىرت تۈركلىرىدىن بولغان بۇ كىشى، كۈچلۈك سىياسىي بولۇشى بىلەن بىرگە، يەنە ئىنتايىن مۇھىم ئالىم سۈپىتىدە تونۇلۇپ، تۈركىستان ئۈچۈن ئېلىپ بېرىلغان كۈرەشلەرنىڭ بارلىق ساھەلىرىدىكى پائالىيەتلەرگە ئاكتىپلىق بىلەن قاتناشقان. ئۇ، 1917-يىلقى ئىنقىلاپ يىلىسى چاقىرىلغان مۇسلمانلار قۇرۇلتىيىدا تېرىتورىيىلىك مۇستەقىل بولۇش كۆزقاراشىنى قوللىغۇچىلار تەرىپىدە تۇرغان بىرسى ئىدى. توغاننىڭ قارشى بويىچە ئالغاندا، رۇسىيە ھەر مىللەت ئۆز تېرىتورىيىسى ئىچىدە ئۆزى باشقۇرۇش ھوقۇقىغا ئىگە بولىدىغان دۆلەتلەر ئىتتىپاقى شەكلىنى ئېلىشى كېرەك ئىدى. بۇ دۆلەتلەر سوتسىيالىزم تۈزۈمىنى ئاساس قىلىدىغان ھاكىمىيەت پىرىنسىپىنى ئاساس قىلىش دەيدىغان پەلسەپىگە ئاساسلىنىشى كېرەك ئىدى. ئەنە شۇنداق تۈپكى پىرىنسىپ ئاساسىدا، ئىنقىلاپ يىللىرىدا ئاپتونومىيىلىك باشقىردىستان دۆلىتىنى قۇرۇپ چىقىش ئۈچۈن تىرىشچانلىق كۆرسىتىدۇ (ھەرىكەتنىڭ كېلىش مەنبەلىرى ماۋزۇسىغا قارالسۇن. - ئا.ھ. ئىزاھاتى).

زەكى ۋەلىدى، ئىنقىلاپتىن كېيىن قۇرۇلغان مىللىي باشقىرت ھۆكۈمىتىدە ھەربىي ئىشلار مىنىستىرى ۋە ئىچكى ئىشلار مىنىستىرى قاتارلىق ۋەزىپىلەرنى ئۈستىگە ئالغان بولۇپ، 1919-يىلىسى ھۆكۈمەت رەئىسلىكىگە تەيىنلىنىدۇ. ئۇنىڭدىن كېيىنكى 15 ئاي بويىچە بولشېۋىكلار ھاكىمىيىتى بىلەن بىر سەپتە تۇرۇپ ئاقلارغا قارشى ئۇرۇش قىلىدۇ. 1920-يىلىنىڭ باشلىرىدا، لېنىن قاتارىدىكى بولشېۋىك رەھبەرلىرىنىڭ ئىككى يۈزلىمىچىلىكىنى سېزىپ قالىدۇ. بولشېۋىكلارنىڭ ئۆز تەغدىرىنى ئۆزلىرى بەلگىلەش دېگەن سۆزلىرىنىڭ پۈتۈنلەي قۇرۇق سەپسەتە ئىكەنلىكىنى تونۇپ يېتىدۇ. قىزىلار ئالدىنقى سەپتە غەلبە قىلىپ دۆلەت ئىچىدىكى ۋەزىيەتنى تېزگىنلىگەنسىرى، ئەسلى قىياپىتىنى تەدرىجى ئاشكارىلاشقا باشلىغان ئىدى. شۇنداق قىلىپ، ئۇرۇش شوۋېننىزمى ئاساسىغا قۇرۇلىدىغان كومۇنىزم تۈزۈمىنىڭ ئۇرۇسلاردىن باشقا مىللەتلەرگە ياشاش ھەققىنى بەرمەيدىغانلىقى ئاشكارە ئوتتۇرىغا چىقىشقا باشلايدۇ. ۋەلىدى، خۇددى سۇلتان غالىيېۋگە ئوخشاش ئاقىۋەتكە قالىدىغانلىقىنى سېزىپ، بولشېۋىك رەھبەرلىرىگە بىر نەچچە پارچە خەت تاشلاپ



قويۇپ غىپلا قىلىپ يوقاپ كېتىدۇ. كېيىن تۈركىستانغا قېچىپ بېرىۋېلىپ، ئۇ يەردىكى مىللىي مۇستەقىللىق كۈرەشلىرىگە قوشۇلۇپ كېتىدۇ. بۇ جەرياندا، تۈركىستانلىق سوتسىيالىست زىيالىيلار تەرىپىدىن قۇرۇلدىغان سوتسىيالىستىچىلار تۈدەسىنى قۇرۇش ئىشىدا مۇھىم رول ئوينايدۇ. بۇ پارتىيە كېيىنكى ۋاقىتلاردا ئەرك پارتىيىسىگە ئۆزگەرتىلىدۇ. 1920-يىلىنىڭ ئاخىرلىرىغا كەلگەندە، زەكى ۋەلىدىي، تۈركىستان مىللىي مۇستەقىللىق كۈرەشىگە يېتەكچىلىك قىلىدىغان ھەرخىل كۆز قاراشتىكى گۇرۇھلار بىرلىشىپ قۇرۇپ چىققان ئوتتۇرا ئاسىيا مۇسۇلمانلار مىللىي ئاۋام ئىنقىلاۋىي جەمئىيەتلەر ئىتتىپاقىنىڭ رەئىسلىكىگە تەيىنلىنىدۇ. باسمىچىلىق ھەرىكەتلىرى ئومۇمىي يۈزلۈك ئاجىزلىشىش باسقۇچىغا كىرۋاتقان مەزگىللەردە تۈركىستاندىن ئايرىلىش قارارىغا كېلىپ، 1923-يىلىسى ئىران ئارقىلىق ئافغانىستانغا بېرىۋالىدۇ. بىر قىسىم جەمئىيەت ئەزالىرى بىلەن بىرگە ئافغانىستاندا بىر مەزگىل پائالىيەت قىلغاندىن كېيىن ھىندىستانغا كېتىدۇ. كېيىن ئۇ يەردىمۇ تۇرماي تۈركىيە ئارقىلىق ياۋرۇپاغا بېرىۋالىدۇ.

زەكى ۋەلىدىي تەرىپىدىن يېزىلغان سوتسىيالىستلار تۈدەسىنىڭ 9 ماددىلىق پروگراممىسىنى، بىر ھېسابتا شۇ دەۋىرلەردىكى سىياسىي كۆز قاراشلارنىڭ يىغىنچاقلىنىدىغان خۇلاسسىسى دېيىشكە بولىدۇ. بۇ پروگراممىنىڭ بىرىنچى ماددىسىدا يەر، سۇ، يەرئاستى ۋە يەر ئۈستى بايلىقلىرىنى دۆلەت ئىگىلىكىگە ئۆتكۈزۈۋېلىش ھەمدە كوللىكتىپلاشتۇرۇش پىرىنسىپلىرىنى يولغا قويۇش ئوتتۇرىغا قويۇلغان. تۈركىستان تەۋەسىدە كۆزگە كۆرۈنگەندەك بىرەر سانائەتلىشىش بولمىغانلىقى ئۈچۈن، ئىشچىلار سىنىپىمۇ يوق دىيەرلىك بولۇپ، ئاھالىنىڭ مۇتلەق كۆپ قىسمى دېھقانلاردىن تەشكىل تاپماقتا ئىدى. ئەنە شۇ سەۋەبتىن، سوتسىيالىستلار تۈدەسى يېزا ئىگىلىك ساھەسىدە ئىشلەيدىغان دېھقانلارنى پرولېتارىيات سىنىپى شەكىللەنگىچە بولغان ئارىلىقتا خەلق ئاممىسىنىڭ ئاۋانگارت كۈچلىرى دەپ قاراشنى تەشەببۇس قىلىشقان ئىدى. بۇ پروگراممىدا كۆرسىتىلىشىچە، تۈركىستان مۇستەقىللىقىنى قولغا كەلتۈرۈش ھەمدە ئەركىنلىككە ئېرىشىش غايىسىنى، دېھقانلار سىنىپىنىڭ ئۆز ھوقۇقلىرىنى قولغا كەلتۈرۈش يولىدا كۈرەش قىلىشى ئارقىلىقلا ئىشقا ئاشۇرۇش مۇمكىن ئىدى (3-ماددا): مەملىكەتنى باشقۇرۇش ئىشى سوتسىيالىزم پىرىنسىپلىرى ئاساسىغا قۇرۇلىدۇ دەپ كۆرسىتىلگەن ئىدى. شۇنىڭدەك يەنە، بۇ مۇستەقىل، دېموكراتىك جۇمھۇرىيەتنىڭ تۈپكى ۋەزىپىسى، دېھقانلار سىنىپىنى چەكلىمىسىز ھالدا ئىشلەپچىقىرىش بىلەن شوغۇللىنىلىدىغان قىلىش، ئۇلارنىڭ ئىلگىرلىشىنى كاپالەتكە ئىگە قىلىش بولۇشى لازىم دەپ تەكىتلىگەن ئىدى (4-ماددا). دىن بىلەن دۆلەت ئىشلىرى بىر-بىرىدىن ئايرىۋېتىلىدۇ دەپ كۆرسىتىلگەن ئىدى. ئەڭ ئاخىرقى ماددىسىدا بولسا، تۈركىستان سوتسىيالىستلار تۈدەسى ئىزلىگەن سىنىپلار بىلەن ئىككىپالاتاتسىيىگە ئۇچۇرىغان مىللەتلەرنىڭ ھوقۇقلىرى ئۈچۈن كۈرەش قىلىش پىرىنسىپىنى قوبۇل قىلىدىغان سوتسىيالىستىك ئىنتېرناتسىيونال تەشكىلاتقا ئەزا بولالايدۇ دەپ بەلگىلەنگەن ئىدى.

ياۋرۇپاغا بارغىنىدىن كېيىن تىكلىگەن مۇناسىۋەتلىرىنىڭ ئالاھىدىلىكى بىلەن تۈركىيىگە كەلگىنىدىن كېيىن ئېلىپ بارغان پائالىيەتلىرىگە قارىغاندا، زەكى ۋەلىدىي خېلى ۋاقىتلارغىچە بۇ خىل كۆز قاراشتا چىڭ تۇرۇپ كەلگەنلىكىنى كۆرسەتمەكتە. 1926-يىلىسى ئىستانبۇلدا، بۇ پراگراممىنىڭ ماددىلىرىنى، ئېھتىمال ئۇ ۋاقىتلاردا مۇقىملىشىپ قالغان دۇنيا كۈچ تەڭپۇڭلىقىغا ئاساسلىنىپ تېخىمۇ كىڭەيتىپ قايتىدىن ئىزاھلاپ بېكىتىپ چىققانلىقى كۆرۈلمەكتە. سوتسىيالىزمنىڭ رۇسىيىدىكى ئىجرا قىلىنىشى پاجىئەلىك ۋە مۇستەبىت بىر تۈزۈمنى پەيدا قىلغانلىقىنى بىۋاسىتە بىلىدىغان، شۇنىڭدەك ئۇنى ياۋرۇپا ئەللىرىدە يولغا قويۇلىۋاتقان تۈزۈم بىلەن سېلىشتۇرۇش پۇرسىتىگە ئىگە بولالغان بىرسى بولۇشىغا قارىماي، 1926-يىللىرىدىمۇ سوۋېتلەر تۈزۈمىنى شەكىللەندۈرۈشكە سەۋەبچى بولۇۋاتقان بىر پەلسەپەنىڭ ئاساسىي پىرىنسىپلىرىدا چىڭ تۇرۇۋالغانلىقى ھەقىقەتەنمۇ كىشىنى ھەيران قالدۇرىدىغان بىر ئەھۋال.

بۇ ھادىسىلەر، زەكى ۋەلىدىنىڭ ئەسلىدە سوتسىيالىزم ئەقىدىلىرىگە ئىشىنىپ كەلگەنلىكىنى، ئەمما يەنە بىر تەرەپتىن رۇسىيىدە مەيدانغا كەلگەن كومۇنىزم ئۇلگىسىنىڭ كىڭەيمىچى سىياسىتىگە قارشى

تۇرىدىغانلىقىنىمۇ كۆرسىتىپ بەرمەكتە. ۋەلىدىنىڭ قارشى بويىچە ئالغاندا، ئۇنىڭ ئوتتۇرغا قويغان ئەندىزىسى تۈركىستان بىلەنلا چەكلىنىپ باشقا ئەللەرگە كىڭەيتىشنى مەقسەت قىلمىغانلىقى ئۈچۈن، رۇسىيە بولشېۋىزىمىنىڭ ئىنتېرناتسىيونالچى ئالاھىدىلىكىگە ئوخشىمايتتى. شۇنداق قىلىپ بۇنداق بىر ئىجتىمائىي تۈزۈم بىر تەرەپتىن مىللىي سوتسىيالىست ئالاھىدىلىكىگە ئىگە بولغان بولسا، يەنە بىر تەرەپتىن كىڭەيمىچىلىك ئالاھىدىلىكى بولمىغاچقا، رۇسىيە بولشېۋىزىمى بىلەن زىتلىشىپمۇ كەتمەيتتى. 1917-يىلقى رۇسىيە مۇسۇلمانلار قۇرۇلتىيىدا ئاياز ئىساقى، سادىر مەقسۇدى قاتارلىق ئالدىنقى قاتاردىكى تاتار مىللەتچىلىرى بىلەن ئىختىلاپ پەيدا بولغانلىقى، 1920-يىلىغا كەلگىچە بولغان ئارىلىقتا بولشېۋىك لىدېرلىرى بىلەن بىر سەپتە تۇرغىنىغا ئوخشاش ئەھۋاللار، زەكى ۋەلىدىنىڭ چەتئەلدە ئېلىپ بارغان پائالىيەتلىرى جەريانىدا ھەرخىل زىددىيەتلەرنىڭ پەيدا بولشىغا سەۋەپ بولۇپ بېرىدۇ.

چەتئەلدە قانات يايدۇرۇلغان تۈركىستان ئۈچۈن كۈرەش ھەرىكىتىنىڭ ئۈچۈنچى مۇھىم ئادىمى - ئوسمان غوجائوغلۇ ئىدى. بۇكىشى تۈركىستاندا 1905-يىلىدىن باشلاپ كۈندىن كۈنگە كۈچىيىپ بېرىۋاتقان جەدىتچىلىك ھەرىكىتىنىڭ ئاۋانگارتلىرىدىن بىرسى ئىدى. ئۇ، بۇخارادىكى جەدىتچىلەر مەكتەپلىرىنىڭ ئېچىلىشىدا مۇھىم رول ئوينىغان بولۇپ، 1908-يىلى بىر دوستى بىلەن بىرگە تۈركىيىگە كېلىپ تۈركىستانلىق ياشلارنى ئىستانبۇلدا تەربىيەلەشنى مەقسەت قىلغان «بۇخارا تامىمى مائارىف جەمئىيەتى خەيرىيەسى» نامىدا بىر جەمئىيەت قۇرۇپ چىقىدۇ. كېيىنچە بۇخاراغا قايتىپ كەلگەن غوجا ئوغلۇ، 1918-يىلىدىن باشلاپ «ياش بۇخارلىقلار» نامىدىكى تەشكىلاتنىڭ ئاۋانگارتلىرىقاتارىدا بۇخارا ئەمىرى سەئىد ئالىمخانغا قارشى قانات يايدۇرۇلغان كۈرەشلەرگە قاتنىشىدۇ. بۇخارا ئەمىرى قېچىپ كەتكەندىن كېيىن قۇرۇلغان بۇخارا خەلق جۇمھۇرىيىتى ھۆكۈمىتى ئىچىدە ئاۋال مالىيە نازىرى بولۇپ ۋەزىپە ئۆتەن بولسا، بىر يىل ئۆتكەندىن كېيىن باش جۇمھۇر (پىرېزىدېنت) بولۇپ سايلىنىدۇ.

ئوسمان غوجائوغلۇ باش جۇمھۇر بولغان ۋاقىتلاردا موسكۋانىڭ بۇخارا خەلق جۇمھۇرىيىتىنى سوۋېتلەشتۈرۈشكە ئۇرۇنىشىغا قارشى قاتتىق تىرىشىپ كۈرەش قىلىدۇ. ئۇرۇش ئەسىرى تۈركىيە ئوفىتسېرلىرىنىڭ ياردىمىگە تايىنىپ مىللىي ئالاھىدىلىكىگە ئىگە بىر ئارمىيە قۇرۇپ چىقىشقا تىرىشىپ باقىدۇ. بۇخارا ئەمىرلىكى ئاغدۇرۇلغان يىللاردا سوۋېت قۇراللىق كۈچلىرى تەرىپىدىن مۇسادىرە قىلىنىپ موسكۋاغا ئېلىپ كېتىلگەن بۇخارا ئەمىرلىكى غەزىنىسىنىڭ بىر قىسمىنى ئانادولۇ ھۆكۈمىتىگە ياردەم سۈپىتىدە ئىۋەرتىشىگە كاپالەتلىك قىلىدۇ. شەرقىي بۇخارا تەۋەسىگە قىلغان بىر قېتىملىق زىيارىتىدە دۈشەنبىدىكى ئۇرۇش گازامىسىنىڭ كوماندىرلىرىنى قولغا ئالىدۇ ۋە بىر پارچە بايانات ئېلان قىلىپ، تۈركىستانلىقلارنى ئۇرۇشلارغا قارشى ئۇرۇش قىلىشقا چاقىرىدۇ. ئۇنىڭدىن كېيىنكى ۋاقىتلاردا ئەنۋەر پاشا بىلەن كۆرۈشۈپ باسمىچىلىق ھەرىكىتىگە قوشۇلۇپ كېتىشنى ئويلىغان بولسىمۇ، بۇ مەقسەتكە يېتەلمەيدۇ. 1922-يىلىنىڭ باشلىرىدا ئافغانىستان تەرەپكە ئۆتۈپ، ئۇ يەردە سىياسىي ۋە ھەربىي مەركەز تەشكىل قىلىش ئىشلىرىغا دائىر پائالىيەتلەر بىلەن شوغۇللىنىدۇ. ئافغانىستاندىكى ۋەزىيەت بۇنىڭغا ئۇيغۇن كەلمىگەنلىكى ئۈچۈن، 1924-يىلىسى ھىندىستان ئارقىلىق تۈركىيىگە بېرىۋالىدۇ. شۇندىن كېيىن تۈركىيىدە تۇرۇپ قالىدۇ.

## 1924 - يىلقى بېرىن قۇرۇلتىيى:

### ئورتا ئاسىيا مۇسۇلمانلار مىللىي ئاۋام ئىنقىلاۋىي جەمئىيىتىدىن تۈركىستان ئازاتلىق جەمئىيىتىگىچە

رۇسىيە ئىنقىلاۋى پارتلىغان يىللاردا ئۆز پائالىيەتلىرىنى باشقىرىدىن باشقا، يەنى تۈركىستان تەۋەسىگىچە كېڭەيتىشنى ئەمەلگە ئاشۇرۇپ، مىللىي ئىنقىلاپنىڭ ئالدىنقى قاتارىدىكى رەھبەرلىرىدىن بىرىگە

ئايلانغان زەكى ۋەلىدى، ياۋرۇپاغا كىلەر-كەلمەيلا چەتئەلدە تېزلىكتە بىر تەشكىلات قۇرۇپ چىقىش زۆرۈر ئىكەنلىكىنى ھېس قىلىدۇ. ياۋرۇپاغا كىلەلگەن تۈركىستانلىق زىيالىيلارنى بىر يەرگە يىغىش ئىشى بۇ مەخسەت ئۈچۈن ئەڭ مۇۋاپىق باشلىنىش بولۇپ قېلىشى مۇمكىن دەپ مۆلچەرلىگەن ۋەلىدى، ئارىدىن ئۇزۇن ئۆتمەي، گېرمانىيىگە يىغىلغان تۈركىستانلىقلارنى ئاساس قىلىپ ئۆتكۈزگەن ھەرخىل سۆھبەتلەردىن كېيىن بىر قېتىملىق ئومۇمىي قۇرۇلتاي چاقىرىش ھەققىدە ئورتاق قاراشقا كېلىشىدۇ.

چەتئەلدە تەشكىلات قۇرۇش ۋە تەشكىللىك پائالىيەت قىلىشنىڭ كام بولسا بولمايدىغان ئالدىنقى شەرتى، بەلكى ئەڭ مۇھىم شەرتى بۇ پائالىيەتلەر ئۈچۈن لازىم بولىدىغان ماددىي مەنبە مەسىلىسى ئىدى. 1920-يىلى، ئورتا ئاسىيا مۇسۇلمانلار مىللىي ئاۋام ئىنقىلاۋىي جەمئىيىتى دىگەن تەشكىلات قۇرۇلغان ۋاقىتلاردا، جەمئىيەت مەركەزى مۇستاپا چوقاي ئوغلىنى ياۋرۇپادا تۇرۇشلۇق ۋەكىل دەپ تونۇپ، بۇخارا جۇمھۇرىيىتى غەزىنىسىدىن 20 قاداق (بىر قاداق تەخمىنەن 400 گرام كېلىدىغان بىر خىل ئېغىرلىق ئۆلچىمى. شۇ بۇيىچە ئالغاندا ئۈۋەرتىلگەن ئالتۇن جەمئىي 8 كىلوگرام ئەتىراپىدا ئىكەنلىكى مەلۇم. - ئا.ھ. ئىزاھاتى) بۇخارا ئالتۇنى ئىۋەرتىش قارار قىلىنغان ئىدى. كېيىنچە بۇ ئالتۇنلارنى ئىتتىھاتچىلار تەرىپىدىن قۇرۇلغان ئىختىلاۋىي ئىسلام جەمئىيىتىنىڭ بېرلىن شۆبىسى ۋاستىچىلىقى ئارقىلىق مۇستاپا چوقاي ئوغلىغا يەتكۈزۈپ بېرىش ئۈچۈن، 1922-يىلى 3-ئايدا كابولدا تۇرۇشلۇق ئىتتىھاتچىلاردىن بەدرى ئەپەندىگە تاپشۇرۇلغان ئىدى. ئەپسۇسكى، بەدرى ئەپەندى 1923-يىلى كابولدا ۋاپات بولىدۇ. شۇنداق قىلىپ ئۇنىڭغا تاپشۇرۇلغان ئالتۇنلار پارىژغا ئىۋەرتىلمەي قالدى. ئەۋە پاشانىڭ ئىنىسى نۇرى پاشا بۇ ئالتۇن پۇللار ھەققىدە خەۋىرىم يوق دېگىنىدىن كېيىن ئېلىپ بېرىلغان تەكشۈرۈشلەر نەتىجىسىدە، ئۇ ئالتۇنلار ئافغانىستان ھۆكۈمەت دائىرىلىرى ۋاستىسى ئارقىلىق ئىۋەرتىلىش پىلانلانغان بولسىمۇ، جامال پاشانىڭ ئافغانىستاندىن ئايرىلىشى ھەمدە بەدرى ئەپەندىنىڭ ۋاپاتىدىن كېيىن، ئافغانىستان ھۆكۈمىتى بۇ ئالتۇنلارنى مۇسادىرە قىلىۋالغانلىقى ئوتتۇرغا چىقىدۇ. زەكى ۋەلىدى بىلەن مۇستاپا چوقاي ئوغلى ئىككىسى، بۇ ئىشنى ئافغانىستاننىڭ پارىژدا تۇرۇشلۇق ئەلچىسى مەخمۇتخان تارزىغا ئوختۇرۇپ، ئافغانىستان ھۆكۈمىتىدىن بۇ ئالتۇنلارنى قايتۇرۇپ بېرىشنى تەلەپ قىلىشىدۇ. ئەمما ئۇلارنىڭ بۇ ئۇرۇنۇشلىرى نەتىجىسىز قالىدۇ. ئارىدىن ئۇزۇن ئۆتمەي مەخمۇتخان تارزىمۇ پارىژدىن ئايرىلىدۇ. نەتىجىدە بۇ پۇللاردىن پۈتۈنلەي ئۈمىد ئۈزۈلىدۇ. بۇ جەرياندا زەكى ۋەلىدى، ئەنگىلىيە ھۆكۈمەت مەسئۇللىرى بىلەن مۇناسىۋەت باغلاشقا تىرىشىپ باققان بولسىمۇ، ئۇلاردىنمۇ ھېچقانداق بىر جاۋاپقا ئېرىشەلمەيدۇ.

بۇ جەرياندا قۇرۇلتاي تەييارلىقلىرىمۇ داۋام قىلماقتا ئىدى. پۈتۈن ياز بويىچە ئافغانىستان، ئىران ۋە تۈركىيە قاتارلىق ئەللەرگە تارقىلىپ كەتكەن كونا ئەزالار ئوتتۇرىسىدا بۇ قۇرۇلتايغا مۇناسىۋەتلىك خەت ئالاقىلار بولۇپ تۇرىدۇ. شۇنداق قىلىپ 1924-يىلى 11-ئاينىڭ 29-كۈنىسى ئەخمەت زەكى ۋەلىدى، مۇستاپا چوقاي ئوغلى، ئابدۇلۋاھاپ مۇرادى، تاھىر شاكىرزادە، ئەزىمبەك بېرىمجان ۋە پەتخۇلقادىر (ئابدۇلقادىر) سۇلايمان ئوغلى قاتارلىق كىشىلەرنىڭ قاتنىشىشى بىلەن ئورتا ئاسىيا مۇسۇلمانلار مىللىي ئاۋام ئىنقىلاۋىي جەمئىيىتى ئىتتىھادىنىڭ تۈركىستان سىرتىدىكى تۇنجى قېتىملىق رەسمى قۇرۇلتىيى چاقىرىلىدۇ (زەكى ۋەلىدى توغان «ئەسلىمىلەر» ناملىق كىتابىدا بۇ قۇرۇلتايغا چوقاي ئوغلىنىڭ پارىژدىن، باشقىرتلاردىن مىرالىي ئالىمجان تاغاننىڭ بۇداپىشتىن كېلىپ قاتناشقانلىقىنى، ئۇلارنىڭ ھەر ئىككىسىلا قەسەم بېرىپ بۇ جەمئىيەتكە ئەزا بولغانلىقىنى يازغان. ئۇنىڭدىن باشقا يەنە جەمئىيەت پروگراممىسىدا مۇستەقىللىق ماددىسى بولغانلىقى ئۈچۈن، چوقاي ئوغلى بۇ جەمئىيەتكە قاتنىشىشتا ئىككىلىنىپ قالغانلىقى بايان قىلىنماقتا. يەنە شۇ يەردە مىللىي بايراقنىڭ سەمەرقەنتتە قۇبۇل قىلىنغان شەكلىنى ساقلاپ قېلىش قارار قىلىنغانلىقى، مۇشتەرەك - ئورتاق - ئانا تىلى مەسىلىسىمۇ مۇزاكىرە قىلىنغانلىقى، بۇ ھەقتىمۇ قارار قوبۇل قىلىنغانلىقى بايان قىلىنغان. زەكى ۋەلىدى كىتابىدا بۇ مەسىلىلەر ھەققىدە توختىلىش بىلەن بىرگە، كىتابىنىڭ ئاخىرىغا قوشۇمچە قىلىپ بېرىلگەن ئەسلى ئارگىنال ھۆججەتلەر بىلەن ئۇلارنىڭ تەرجىمىلىرى ئېلاۋە قىلىنغان يىغىن خاتىرىسىگە ئاساسلانغاندا، بەلكىم خاتا خاتىرىلەۋالغانلىقىدىن بولسا كېرەك، بۇ 4 مەسىلە ھەققىدە توغرا مەلۇمات بەرمىگەنلىكى ئېنىق.

بىرىنچىسى، 1924-يىلقى بېرلىن قۇرۇلتىيىنىڭ يىغىن خاتىرىلىرىگە قارىغاندا، ئالمىجان تاغاننىڭ ئىسمىنى بۇ قۇرۇلتايعا قاتناشقانلار ئىچىدە ئۇچىرىتالمايمىز. ئۇنىڭدىن كېيىنكى يىللاردا مەيلى ت ب م ئەزالىرى ئوتتۇرىسىدىكى خەت ئالاقىلىرىدا، مەيلى ت ب م قارارلىرى ئارىسىدا ئالمىجان تاغاننىڭ ت ب م ئەزاسى بوغانلىقىنى كۆرسىتىدىغان ھېچقانداق بىر ھۆججەت يوق. ئىككىنچىسى، يىغىن خاتىرىلىرىگە قارىغاندا بېرلىن قۇرۇلتىيىدا ئەدەبىي تىل مەسىلىسى ھەققىدە ھەرقانداق بىر قارار قوبۇل قىلىنمىغان. ئۈچىنچىسى، زەكى ۋەلىدى توغان بۇ قۇرۇلتايدا سەمەرقەنتتە قوبۇل قىلىنغان بايراق قىلچە ئۆزگەرتىمەي قوبۇل قىلىنغانلىقىنى يازدۇ. شۇنىڭدەك يەنە «ئەسلىمىلەر» دىگەن كىتابنىڭ 383-بېتىدە تۈركىستان بايرىغى ئۇنىڭ ئۆزى بىلەن بىرگە مۇنەۋەر قارى ۋە جانئۇزاق ئوغلى قاتارلىقلاردىن تەشكىللەنگەن بىر ھەيئەت تەرىپىدىن تەپسىلى بىر شەكىلدە تەييارلانغانلىقى، ھەتتا بايراقنىڭ قوبۇل قىلىنغان كۈنىنى مىللىي بايرام كۈنى قىلىپ بەلگىلەش ئارزۇلىرى ئۈستىدىمۇ توختالغان. ئەمما بۇلارغا قارىماي، بېرلىن قۇرۇلتىيىنىڭ يىغىن خاتىرىسى ھەققىدە توختالغانلارغا قارىغاندا بۈگۈنگىچە بىرەر بايراق بولۇپ باقمىغانلىقى ئۈستىدە توختىلىپ كېلىپ، بېرلىندىكى گۇرۇپپا تەرىپىدىن بىر لايىھە تەييارلىنىپ ئەزالارغا ئىۋەرتىلىش قارار قىلىنغان. ھەقىقەتەنمۇ 1927-يىلى، ت ب م ئىستانبۇل قۇرۇلتىيى قارارلىرىنىڭ بىرىدە، توغاننىڭ سەمەرقەنتتە تەييارلىنىپ تەستىقلانغان دەپ ئېيتقان بايراق پاسونى بويىچە قوبۇل قىلىنىشى بايان قىلىنماقتا. قوبۇل قىلىنغان بايراقنىڭ رەسمى كېيىنكى ۋاقىتلاردا، ئىستانبۇلدا نەشر قىلىنغان «يېڭى تۈركىستان» ژورنىلىدا ئېلان قىلىنغان ئىدى. بۇلاردىن قارىغاندا، توغاننىڭ «بۈگۈنكى تۈرك ئېلى ۋە تۈركىستان» دېگەن كىتابى بىلەن «ئەسلىمىلەر» دېگەن كىتابىدا توختىلىپ ئۆتكەن بايراقنىڭ سەمەرقەنت قۇرۇلتىيىدا قوبۇل قىلىنغانلىقى ھەققىدە ئېيتقانلىرى ئەسلى ئارگىنال ھۆججەتتە دېيىلگەنلەر بىلەن ئوخشىماي قالغان. تۆتىنچىسى، 1924-يىلقى بېرلىن قۇرۇلتىيى خاتىرىلىرىدە بارلىق ئەزالار باشقىدىن قەسەم قىلدۇرۇلۇپ، بىر ھىساپتا ئەزالىق قەسەم يېڭىلىغانلىقى ئېنىق. باشقىچە قىلىپ ئېيتقاندا، يالغۇز مۇستاپا چوقاي ئوغلىلا قەسەم قىلغان بولۇپ قالماي، ھەممە ئەزالار قەسەم قىلىشقان. ئۇنىڭدىن باشقا يەنە، زەكى ۋەلىدى چوقاي ئوغلىنىڭ تۈركىستان ئازاتلىق جەمئىيىتىگە ئەزا بولۇشىنى خالىمىغانلىقى ھەققىدە توختىلىپ كېلىپ، ئۇنى مەجبورى شەكىلدە ماقۇل كەلتۈرۈلگەنلىكىنى يازدۇ. بۇ ھەقتىمۇ ۋەقەلىك توغرا بايان قىلىنمىغان. توغاننىڭ ئۆزى بىۋاسىتە ھالدا، «ئەسلىمىلەر» دېگەن كىتابىدا ئافغانىستاندىكى ۋاقىتلىرىدا ت ب م ئەزالىرى بىلەن ئۆتكۈزگەن يىغىنلاردا مۇستاپا چوقاي ئوغلىنى بۇ تەشكىلاتنىڭ ياۋرۇپا ۋاكالىتچىسى قىلىپ تەيىنلەشكەنلىكىنى بايان قىلماقتا. ئافغانىستاندىكى يىغىن 1923-يىلىنىڭ 26-ئىيول كۈنىسى، يەنى بېرلىن يىغىنىدىن تەخمىنەن 17 ئاي ئاۋال ئېچىلغان ئىدى. ئۇنىڭدىن كېيىن چوقاي ئوغلىغا ئىۋەرتكەن خەتلىرىدە ئۇنىڭ بۇ ۋەزىپىنى قوبۇل قىلمىغانلىقى ھەققىدە قىلچىلىكمۇ بىر ئىشارەت بەرمىگەنلا ئەمەس، ھەتتا بۇنىڭ ئەكسىچە تەشكىلاتنىڭ ياۋرۇپا ۋاكالىتچىسى سۈپىتىدە پائالىيەت قىلىپ كەلگەنلىكىنى تەستىقلايدىغان خەتلەرمۇ ساقلىنىپ قالغان ئىدى. بۇ پاكىتلارنى بىر يەرگە كەلتۈرگىنىمىزدە، زەكى ۋەلىدىنىڭ بۇ ھەقتە شەخسى ھىساپاتىغا بېرىلىپ مۇھاكىمە قىلغانلىقىنى كۆرۈۋېلىش مۇمكىن. - ئا.ھ. ئىزاھاتى).

قۇرۇلتايدا ئاۋال تۈركىستان مۇستەقىللىق ھەرىكەتلىرىنىڭ ئومۇمىي ۋەزىيىتى ھەققىدە مۇزاكىرە قىلىشىپ، پىكىر بىرلىكى بولماسلىق ئەھۋاللىرىنىڭ خېلىلا ئېغىر ساقلىنىپ كېلىۋاتقانلىقى، جەمئىيەتنىڭ ئىچكى قىسمىدا ئەزالار بىلەن بولغان مۇناسىۋەت باغلاش ئىشلىرىنىڭ يىتەرلىك بولمايۋاتقانلىقى، ماددىي ۋە سىياسىي شەرت-شارائىتلارنىڭ مۇۋاپىق بولمايۋاتقانلىقى قاتارىدىكى مەسىلىلەر ئوتتۇرغا قويۇلدى. قۇرۇلتايدا يەنە بۇ خىل تارقاق ۋەزىيەتتىن پايدىلىنىپ كەتكەن رۇسىيە بولشېۋىكىلىرىنىڭ ئۆز ھاكىمىيەتلىرىنى كۈچەيتىۋېلىپ تۈركىستاننى پارچىلاش سىياسىتىنى ئىشقا ئاشۇرۇشقا كىرىشكەنلىكى كۆرۈلمەكتە دەپ قارىشىدۇ. بۇنداق بىر ۋەزىيەت ئاستىدا كۈرەشنى داۋاملاشتۇرۇش ئۈچۈن تۈۋەندىكىدەك ئاساسىي پىرىنسىپلار قوبۇل قىلىندۇ:

بولشېۋىكلار مەيلى مەۋجۇت بولسۇن ياكى بولمىسۇن، جەمىيەت داۋاملىق مەۋجۇت بولۇپ تۇرىشى شەرت. 1921-يىلى بۇخارا قۇرۇلتىيىدا قوبۇل قىلىنغان نىزامنامە ئۆزىنى قوبۇل قىلىنىدۇ.

بۇ جەمىيەتكە بۇرۇنقى قۇرۇلتايلاردا «ئورتا ئاسىيا مۇسۇلمانلار ئاۋام جەمىيەتلىرى ئىتتىھادى» دەپ نام بېرىلگەن ئىدى. ئەمما بولشېۋىكلارنىڭ تۈركىستاننى سۈنئىي جۇمھۇرىيەتلەر پەيدا قىلىپ بۆلۈپ تاشىشى سىياسىتى سەۋەبىدىن «تۈركىستان» سۆزىنىڭ ئەھمىيىتى تېخىمۇ مۇھىم ھالغا كەلمەكتە. ... بۇ تېرمىن پات يېقىندا پانتۈركىسىزم، پانئىسلامىزم دېگەن سۆزلەردەك چەكلەنگەن ئاتالغۇغا ئايلىنىپ قېلىشى مۇقەررەر. ئەنە شۇ سەۋەبتىن جەمىيەتنىڭ نامى ئىچىدە «تۈركىستان» ئاتالغۇسىنىڭ بولۇشى زۆرۈر ھالغا كەلمەكتە. نەتىجىدە جەمىيەتنىڭ ئىسمى «تۈركىستان ئازاتلىق جەمىيىتى» دەپ ئۆزگەرتىلدى. جەمىيەتنى ھەرقايسى رايونلار بويىچە ئاتاشتا «تۈركىستان ئازاتلىق جەمىيىتى» نىڭ ئۆزبەكىستان كومىتېتى، قازاقىستان كومىتېتى دېگەندەك قوشۇمچىلار بىلەن ئاتاش قوبۇل قىلىنىدۇ. ... باشقىرىدىن جوغراپىيەلىك جەھەتتىن يىراقتا قالغاندەك قىلغىنى بىلەن، ئىقتىسادىي مۇناسىۋەت جەھەتتىن ئالغاندا تۈركىستان تەۋەسىدە ھېساپلىنىدۇ. ... تولۇق مۇستەقىللىقنى قولغا كەلتۈرگۈچە بولغان ۋاقىت ئىچىدە بۇ جەمىيەت يوشۇرۇن پائالىيەت ئېلىپ بارىدۇ. ... جەمىيەتكە بۇرغۇنچىلىق قىلغان ئەزالار تازىلىنىدۇ. ... بېرىلىدىكى ئەزالار قەسەم قىلىشقان بولۇپ، يېڭى ئەزالارنىڭمۇ قەسەم بېرىش مۇراسىمى ئۆتكۈزۈلدى.

تۈركىستان ئۈچۈن مىللىي بايراق تەييارلىنىدۇ.

جەمىيەت رەئىسى ئەخمەت زەكى ۋەلىدى ۋەزىپىسىدىن ئىستىپا بەرگىنىگە قارىماي، جەمىيەت ئەزالىرى ئۇنىڭ ئىستىپاسىنى قوبۇل قىلمايدۇ.

قۇرۇلتايدا، رەھبەرلىك گۇرۇپپىسى قايتىدىن سايلاپ چىقىلغان. قوبۇل قىلىنغان قارارلارغا ئاساسەن تۈركىستان ئازاتلىق جەمىيىتىنىڭ چەتئەلدىكى مەركەزى كومىتېتى ئەخمەت زەكى ۋەلىدى، مۇستاپا چوقاي ئوغلى، ئابدۇلخەمەت ئارۇپ، سەدىردىنخان ۋە مېيان بۇزۇرك قاتارلىق 5 كىشىدىن تەشكىل تاپقان. جەمىيەت رەئىسلىكىگە زەكى ۋەلىدى تەيىنلەنگەن بولۇپ، مۇئاۋىن رەئىسلىككە مۇستاپا چوقاي ئوغلى قويۇلغان. جەمىيەتنىڭ مەشھەت (ئىران) تىكى شۆبىسىگە ئابدۇلخەمەت ئارۇپ، مۇپتى سەدىردىنخان ۋە تۇراپ بەگ ئىككىسى مەسئۇل قىلىنغان. ئىستانبۇل شۆبىسىگە مېيان بۇزۇرك بىلەن مۇھەممەتجانلار مەسئۇل قىلىنغان. ئەخمەت زەكى ۋەلىدى، تاھىر شاكىر، ئابدۇلۋاھاپ مۇرادىي، ئەخمەتجان ئىبراھىم ۋە ئەزىمبەك بېرىمجانلار بولسا گېرمانىيە شۆبىسىنىڭ 5 كىشىلىك ئىجرائىيە ھەيئىتىنى تەشكىل قىلغان. بېرىلدىن شەھىرىنىڭ سىرتىدا ئوقۇۋاتقان تاھىر شاكىر يىغىنغا قاتنىشالمىغان ئەھۋاللاردا، ئۇنىڭغا پەتخۇلقادىر سۇلايمان ئوغلى (ئابدۇقادىر ئىنان) ۋاكالىتلىك قىلىدىغان بولغان.

(رەسىم ئورنى)

تۈركىستان ئازاتلىق جەمىيىتى بېرىلدىن شۆبىسىنىڭ ئەزالىرى

ئولتۇرغانلار (سولدىن ئوڭغا): ئابدۇلۋاھاپ مۇرادىي، مۇستاپا چوقاي ئوغلى، ئەخمەتجان ئىبراھىم (ئوقاي). ئۆرە تۇرغانلار: سابىر تۈركىستانلى، ئابدۇلۋاھاپ ئىسھاق ئوغلى (ئوقاي)، تاھىر شاكىر (چاغاتاي)، ئەزىمبەك بېرىمجان بېرىلدىن، 1925-يىلى (ئەھەت ئەنجان ئارخۇدىن)

بۇ قۇرۇلتاي، چەتئەلدە چاقىرىلغان تۇنجى قېتىملىق قۇرۇلتاي بولۇش سۈپىتى بىلەن ئىنتايىن مۇھىم تارىخىي ئەھمىيەتكە ئىگە بىر قۇرۇلتاي ھېساپلىنىدۇ. بۇ قېتىملىق قۇرۇلتايدا قوبۇل قىلىنغان قارارلارغا دىققەت قىلغىنىمىزدا، بولشېۋىكلارنىڭ ئۆزبەك، قازاق، تۈركمەن، قىرغىز دېگەندەك تۈرك قەۋملىرىدىن مىللەت يارىتىش سىياسىتىنى تا شۇ يىللاردا تۈركىستانلىق زىيالىيلار ئېنىق تونۇپ يېتەلگەنلىكىنى كۆرۈۋېلىش مۇمكىن. زەكى ۋەلىدى توغان كۈندىلىك خاتىرە دەپتېرىدە، ئەرك پىرقىسىنىڭ چەتئەلدە تۇرۇۋاتقان 22 ئەزاسىنىڭ ماقۇللىغىنى ئالغاندىن كېيىن بۇ يىغىنغا قاتناشقانلىقىنى كۆرسىتىپ ئۆتكەن. يەنە توغاننىڭ

ياغانلىرىدىن قارىغاندا، مۇستاپا چوقاي ئوغلى بىلەن بىرگە يەنە بىر قىسىم ئەزالار تەرەققىيپەرۋەر جەدىتچىلار پىرقىسىغا ۋەكىل بولۇپ قاتناشقان دەپ كۆرسىتىلگەن. خۇلاسلىغاندا، زەكى ۋەلىدىي، تۈركىستان تەۋەسىدە ھەرخىل پارتىيىلەرنىڭ قاتنىشىشى ئارقىلىق تەشكىللەنگەن جەمئىيەت تەشكىلى تۈزۈلىشىنىڭ چەتئەللەردىمۇ شۇ بويىچە ئۆزگەرتىلمەي ساقلاپ قېلىنغانلىقىنى تىلغا ئالدى.

بىرلىن قۇرۇلتىيى بىلەن بىرگە تۈركىستانلىق تەشكىلاتچىلار ياۋرۇپادا پائالىيەت قىلىۋاتقان بولۇپ، ئۇلارغا قارشى گۇرۇپپىلار بىلەنمۇ قويۇق مۇناسىۋەت ئورنىتىشقا باشلىغان. ياۋرۇپا مەتبۇئاتلىرىدا تۈركىستانغا مۇناسىۋەتلىك خەۋەرلەر بىلەن مۇھاكىمىلارنى ئېلان قىلدۇرۇلدى. ئۈچۈن پۈتۈن غەيرىتىنى سەرپ قىلىپ تىرىشچانلىق كۆرسىتىشكە باشلايدۇ. قۇرۇلتاي چاقىرىلىپ ئۇزۇن ئۆتمەي، تۈركىستان ئازاتلىق جەمئىيىتى رەھبەرلىك گۇرۇپپىسى ئىچىدە بوھران پەيدا قىلغۇدەك دەرىجىدە بىر ھادىسە يۈز بېرىدۇ. رۇسىيىدىكى كومۇنىزم پىرىنسىپلىرىغا ۋە ئۇلارنىڭ ئەمەلىي ئىجرائەتلىرىگە قوشۇلمايدىغان سوتسىيالىست پارتىيىلەر، 1924-يىلىنىڭ 24~25-دىكابىر كۈنلىرىدە، گېرمانىيىدە خەلقئارالىق بىر قۇرۇلتاي چاقىرىشقان ئىدى. ئېس-ئار (سوتسىيالىزىم رېۋېلوتسىيە) ھەرىكىتىنىڭ سابىق لىدېرى چېرنوۋ، تۈركىستان ۋەكىلى سۈپىتىدە زەكى ۋەلىدىنى بۇ قۇرۇلتايغا تەكلىپ قىلىدۇ. يىغىنغا قاتناشقان زەكى ۋەلىدى، «بولشېۋىزىمدىن سوتسىيالىزىمغىچە» دېگەن تېمىدا بىر دوكلات سۈندۈ. بۇ ئىش، تۈركىستان ئازاتلىق جەمئىيىتىنىڭ ئىككى نەپەر مۇھىم ئەزاسى ئوتتۇرىسىدا ئېغىر زىدىيەت پەيدا بولۇشىغا سەۋەپ بولدى. مۇستاپا چوقاي ئوغلى، جەمئىيەت ئەزالىرى بۇنداق بىر قۇرۇلتايغا سوتسىيالىست نامى بىلەن قاتناشماسلىقى ھەمدە تۈركىستانغا ۋەكىللىك قىلماسلىقى كېرەك ئىدى دەپ قارايدۇ. شۇ كۈنگە كەلگەچە مۆتىدىل سوتسىيالىستلار بىلەن بىرگە پائالىيەت قىلىپ كەلگەن تېخىمۇ دېموكراتىچى ھىساپلىنىدىغان چوقاي ئوغلى ئۈچۈن ئالغاندا، ئىنقىلاۋىي خاراكتىرگە ئىگە سوتسىيالىستىچە كۆزقاراش قوبۇل قىلىشقا بولمايدىغان بىر ئىدىيە ھىساپلىناتتى. بۇ تۈردىكى تەنقىتكە قارىتا زەكى ۋەلىدى «مەن بۇ يىغىندا دوكلاتىمنى جەمئىيەت ۋەكىلى سۈپىتىدە ئەمەس، ئەرك پارتىيە ئەزاسى سۈپىتىم بىلەن سۈندۈم. ئۇنىڭ ئۈستىگە جەمئىيەتنىڭ 7 ماددىلىق ئورتاق كۆزقاراشلاردىن باشقا مەسىلىلەر ئۈستىدە ھەر قايسى پارتىيىنىڭ ئەزالىرى ئۆز پارتىيىسىنىڭ پروگراممىسىغا ئاساسەن ھەرىكەت قىلىش ئىختىيارىغا ئىگە» دېگەن بەلگىلىمىسى بويىچە ئۆزىنى ئاقلاش پىكىرىنى ئوتتۇرغا قويدى. ئىككى لىدېر ئوتتۇرىسىدىكى بۇ زىدىيەت باشقا ئەزالارنىڭ سالا قىلىشى بىلەن بېسىققان بولسىمۇ، بۇ زىدىيەت شۇنىڭ بىلەنلا تۈگەپ كەتمەي كېيىنكى ۋاقىتلاردا باشقا باھانە-سەۋەپلەر بىلەن يەنە قايتىدىن ئوتتۇرغا چىقىپ تۇرىدۇ.

1925-يىلىدا، تۈركىيىدىكى مىللەتچىلىك ھەرىكەتلىرىنىڭ يىتەكچىلىرىدىن بىرى بولغان مائارىپ مىنىستىرى ھەمدۇللا سۇپھى تەڭرى ئۆۋەر، ياۋرۇپادا تۇرىۋاتقان تۈركىيە تۈركلىرىدىن باشقا تۈرك قەۋمى لىدەرلىرىنى تۈركىيىگە يىغىش ئۈچۈن پائالىيەت قىلىشقا كىرىشىدۇ. ئۇنىڭ بۇ تىرىشچانلىقى نەتىجىسىدە سادىر مەقسۇدى ئارسال، ئاياز ئىسھاقىي، پۈتات توقتار ۋە ئابدۇللا باتتال تايماش قاتاردىكى كىشىلەر تۈركىيىگە بېرىۋالىدۇ. ئۇ ۋاقىتلاردا ياۋرۇپادا تۇرىۋاتقان دوكتور رىزا نۇرنىڭ تۈركىيىگە قايتىپ كېتىشىدىن كېيىن كۆرسەتكەن تىرىشچانلىقلىرى نەتىجىسىدە، زەكى ۋەلىدى توغان بىلەن پەتخۇلقادىر سۇلايمانمۇ تۈركىيە مائارىپ مىنىستىرلىكى تەرىپىدىن تۈركىيىگە تەكلىپ قىلىنغان ئىدى. بۇ ئىشلاردىن كېيىن ياۋرۇپادا تۇرىۋاتقان تۈركىستان ئازاتلىق جەمئىيىتىنىڭ ئەزالىرى، 1925-يىلى 9-مايدا قايتىدىن بېرلىندا يىغىلىدۇ. بۇ يىغىندا جەمئىيەت مەركىزىنى ئىستانبۇلغا يۆتكەش، مۇستاپا چوقاي ئوغلىنىڭ ياۋرۇپادا تۇرۇشلۇق ۋاكالىتچىلىك ۋەزىپىسىدە تۇرۇپىرىشى، ئەگەر ئۇ ماددىي ئىمكانىيەت يارىتىپ بېرەلگەندە تۈركىيىدە بىر نەشرىيات ئېپكارى قۇرۇپ چىقىش دېگەندەك قارارلار قوبۇل قىلىنىدۇ. بۇ ئىشلاردىن كېيىن تۈركىستان مىللىي ھەرىكىتىنىڭ سىياسىي ئېغىرلىق مەركىزى ئاساسەن ئالغاندا تۈركىيىگە كۆچۈرۈلگەن بولدى.

## مۇستەملىكە مىللەتلەر بىرلىكسىپى:

### پرومېتى

پرومېتى بىرلىكسىپىنى تەشكىل قىلغان بۇگۈرۈپپىلارنىڭ ھېچقايسىسى سوۋېتلەر ئىتتىپاقىغا قارشى ئۆز ئالدىغا كۈرەش قىلالىغىدەك كۈچكە ئىگە ئەمەس ئىدى. شۇنداق بولغاچقا، بۇ بىرلىكسەپ، ماھىيەتتە ۋەزىيەتنىڭ تەقەززاسىدىن باشقا نەرسە ئەمەس.

-تاھىر شاكىر (چاغاتاي)

### پرومېتى ھەرىكىتىنىڭ مەنبەلىرى

پرومېتىئۇس - يونان رىۋايەتلىرىدىكى بىر ئوت خۇداسىدۇر. رىۋايەتتە، پرومېتىئۇس، زېئۇسنىڭ ئۇنىمىغىنىغا قارىماي ئىنسانلارغا ئوتنى ئېلىپ كەلگەن، شۇ ئارقىلىق ئىنسانىيەتكە ئىلغارلىقنىمۇ ئېلىپ كەلگەنمىش. ئەمما زېئۇس بۇنىڭدىن ئىنتايىن قورقۇنۇشلۇق بىر شەكىلدە ئىنتىقام ئالدىدەنمىش. زېئۇس، پرومېتىئۇسنى بىر تاغ چوققىسىغا زىنجىرلەپ باغلىۋېتىدىكەن. ئاندىن زېئۇس تەرىپىدىن پرومېتىئۇسنى جازالاشقا ئىۋەرتىلگەن بىر بۈركۈت ھەر كۈنى كۈن چىقىشتىن كۈن پاتقىچە پرومېتىئۇسنىڭ قۇرسىغىنى چوقۇلاپ تىشىپ جىگرىنى چىقىرىپ يەپ تۈگىتىدىكەن. قاراڭغۇ چۈشكەندىن تارتىپ ئەتىگەن كۈن چىققىچە بولغان ئارىلىقتا پرومېتىئۇسنىڭ جىگرى قايتىدىن ئەسلىگە كىلىپ ساقىيىپ قالىدىكەن. ئەتىسى سەھەردە ھېلىقى بۈركۈت يەنە ئۈچۈپ كېلىپ ئۇنىڭ قۇرسىغىنى قايتىدىن تىشىپ بېغىرىنى يىيىشكە باشلايدىكەن. بۇ ئىش شۇنداق داۋاملىشىۋەرمىش.

تۆت ئەتىراپى كۈچلۈك قوشنا ئەللەر بىلەن قورشالغان لېخىستان (ئوسمانلار دۆلىتى دەۋرى بىلەن تۈركىيە جۇمھۇرىيىتى قۇرۇلغان دەسلەپكى يىللاردا، تۈركىيىلىكلەر پولشانى لېخىستان دەپ ئاتايتتى. - ئاھ. ئىزاھاتى) مۇ خۇددى پرومېتىئۇسقا ئوخشاش تارىختىن بېرى كۈچلۈك خوشنىلىرى تەرىپىدىن نەچچە قېتىملاپ بۆلۈشۈپلىنغان بولۇپ، ھەر قېتىم يەنە قايتىدىن مۇستەقىللىقنى قولغا كەلتۈرۈپ كەلگەن ئىدى. 20-ئەسىرگە كىرگەن دەۋرلەردىمۇ پولشا تېرىتورىيىسى يەنە بىر قېتىم رۇسىيە، پىرۇسىيە ۋە ئاۋىسترو-ۋېنگرى ئىمپېرىيىلىرى تەرىپىدىن بۆلۈشۈپلىنغان ئەھۋالدا ئىدى. ئەڭ ئاخىرقى قېتىم، 1864-يىلىسى پولشانىڭ رۇسىيە ھۆكۈمرانلىقى ئاستىدا قالغان تەرىپىدە پارتىلىغان قوزغىلاڭ قانلىق باستۇرۇۋېتىلىپ، رۇسىيە بىلەن پىرۇسىيە ئىشغال قىلىۋالغان جايلاردا ئېغىر دەرىجىدە ئاسسىمىلاتسىيە قىلىش سىياسىتىنى يۈرگۈزۈشكە كىرىشكەن ئىدى. بۇنىڭغا سېلىشتۇرغاندا، ئاۋىسترو-ۋېنگرى ئىمپېرىيىسىنىڭ قولىدا قالغان گالىچىيە رايونى نىسپى ھالدا مۇستەقىللىقنى ساقلاپ قالغان بولۇپ، بۇ قىسىمدىكى پۈلەكلەر ئۆز مىللىي ئالاھىدىلىكلىرىنى ساقلاپ قېلىش پۇرسىتىنى قولغا كەلتۈرەلگەن ئىدى. 1900-يىللىرىغا كەلگەندە، رۇسىيەدە ھەرخىل پارتىيىلەرنىڭ ئوتتۇرىغا چىقىشىغا ئەگىشىپ پولشادىمۇ بىرمۇنچە مىللىي پارتىيىلەر قۇرۇلغان ۋەزىيەت شەكىللەنگەن ئىدى. بۇ پارتىيىلەر ئىچىدە رومان دېموۋىسىكى يەتتەكچىلىگىدىكى مىللىي دېموكراتلار پارتىيىسى، جوسېف پىلسۇدسكى رەھبەرلىگىدىكى پولشا سوتسىيالى پارتىيىسى ۋە سوتسىيالى دېموكراتلار پارتىيىسى قاتارىدىكى پارتىيىلەر ئەڭ مۇھىم پارتىيىلەر ھىساپلىناتتى. جوسېف پىلسۇدسكىنىڭ سوتسىيالى پارتىيىسى، پروگراممىسى بويىچە ئالغاندا ئەڭ رادىكال تەرەپكە مەنسۇپ پارتىيە بولۇپ، شەرتسىز مۇستەقىللىق تەلپۈندە قەتئى چىڭ تۇراتتى.

پىلسۇدسكى، رۇسىيە ئىمپېرىيىسى پارچىلانماي تۇرۇپ پولشانىڭ ھەقىقىي مۇستەقىللىقنى ئىشقا ئاشۇرۇشقا بولمايدۇ دەپ قارايتتى. ئۇنىڭ بۇ قارشى رۇسىيە-ياپونىيە ئۇرۇشى پارتلاشتىن بۇرۇنلا، ياپونىيە

ھۆكۈمىتىگە تاپشۇرغان بىر پارچە ۋەزىيەت تونۇشتۇرۇش دوكلاتىدا ئوتتۇرغا قويۇلغان ئىدى. پىلسۇدسكى، 1904- يىلى 13- ئىيول كۈنى ياپون ھۆكۈمىتىگە سۇنۇلغان بۇ دوكلاتتا رۇسىيىنىڭ پارچىلىنىشى ئۈچۈن چار رۇسىيىنىڭ قول ئاستىدىكى ئۇرۇشتىن باشقا مىللەتلەر بىلەن، ھەمدە ئوسمانلار تۈركلىرى بىلەن ھەمكارلىشىش شەرت دېگەن قاراشنى تەكىتلەپ كۆرسەتكەن ئىدى. ئۇنىڭ بۇ دوكلاتتا ئوتتۇرغا قويغان تەلەپلىرى ياپونىيە ھۆكۈمىتى تەرىپىدىن قوبۇل قىلىنمىغانلىقىغا قارىماي، بۇ دوكلاتقا ئاساسەن، پىلسۇدسكى پرومپتېچىلىك ھەرىكىتىنى باشلاتقان كىشى دەپ قارالماقتا.

پىلسۇدسكى، تۈركىيە-پولشا ھەمكارلىقى مەسىلىسىگەمۇ ئالاھىدە ئەھمىيەت بېرىپ كەلگەن ئىدى. 1912~1913- يىللىرى ئارىسىدا كراكوۋدا پولشا-تۈركىيە دوستلۇق جەمئىيىتى دېگەن بىر جەمئىيەت قۇرۇلغان ئىدى. بۇ جەمئىيەتنىڭ قۇرغۇچىلىرى ئارىسىدا، كېيىكى ۋاقىتلاردا پولشا تاشقى ئىشلار مىنىستىرلىكىگە تەيىنلىنىدىغان شەرق مىللەتلەر مۇتەخەسسسى لېئون ۋاسىلىۋسكى بىلەن پىلسۇدسكىنىڭ يېقىن سەبىدىشى مىخايل سوكولنىسكىمۇ بار ئىدى. پىلسۇدسكى، 1916- يىلى بۇداپېشتىكى تۈركىيە كونسۇلخانىسى ۋاستىسى ئارقىلىق ئوسمانلار ھۆكۈمىتىگە بىر پارچە ۋەزىيەت تونۇشتۇرۇش دوكلاتى سۇندۇ. پىلسۇدسكى بۇ دوكلاتتا پولشا، ۋېنگرىيە، بولغارىيە ۋە ئوسمانلار دۆلەتلىرىنىڭ رۇسىيىگە قارشى بىر ئىتتىپاق تەشكىللىپ چىقىشى ھەققىدە تەكىللىپ بېرىدۇ. ئەگەر بۇنداق بىر ئىتتىپاق قۇرالغىنىدا ۋىستۇل دەرياسى بويىدىن تارتىپ تا سۈۋەيش قانىلىغىچە سوزۇلغان بىر فرونت بارلىققا كەلگەن بولاتتى. پىلسۇدسكىنىڭ تۈركىيىگە بولغان قىزىقىشى كېيىنكى يىللاردا داۋام قىلىپ، تۈركىيە جۇمھۇرىيىتىنىڭ يېڭى رەھبەرلىرى بىلەن مۇناسىۋەت باغلاش يوللىرىنى ئىزدىنىشكە كىرىشىدۇ. دىگەندەك، 1922- يىلى لوزان سۆھبىتى دەۋرىدە، پودپولكوۋنىڭ تادېۋسز شاپتېل يىتەكچىلىكىدىكى بىر پولشا ئۈمىگىنى تۈركىيە ئۈمەك باشلىقى ئىسمەت ئىنۋۇ بىلەن يوشۇرۇن سۆھبەتلىشىش ئۈچۈن شىۋىتسارىيىگە ئىۋەرتكەن ئىدى.

بىرىنچى دۇنيا ئۇرۇشى، پولشانى ئاۋۇستىرىيە بىلەن رۇسىيە ئوتتۇرىسىدىكى ئۇرۇشتا ئىنتايىن مۇھىم ئورۇنغا ئەگە قىلىۋەتكەن ئىدى. پۈلەك ئەسكەرلىرىدىن بىر پىدائىي قىسىم تەشكىللىگەن پىلسۇدسكى بىرىنچى دۇنيا ئۇرۇشىدا ئاۋۇستىرىيە سېپىدە تۇرۇپ ئۇرۇش قىلىدۇ. بۇنىڭ ئەكسىچە، پولشا مىللىي كومىتېتىنى قۇرغۇچى دەۋۋىسى بىلەن ئۇنىڭ پارتىيىسى رۇسىيە تەرىپىدە تۇرۇپ ئۇرۇشقان ئىدى. ئۇرۇشنىڭ كېيىنكى يىللىرىدا چار رۇسىيىگە قارشى ئۇرۇش قىلىۋاتقان تەرەپنىڭ كۈچىنى كۈچەيتىش مەقسىتىدە گېرمانىيە بىلەن ئاۋۇستىرو-ۋېنگىر ئىتتىپاقى ئىشغال قىلىپ تۇرۇۋاتقان پولشا قىسىمىدا بىر پولشا خانلىقى قۇرۇلدىغانلىقىنى ئېلان قىلىدۇ. پولشادا مۇستەقىل بىر جۇمھۇرىيەت قۇرۇپ چىقىش غايىسى بويىچە ھەرىكەت قىلىپ يۈرگەن پىلسۇدسكى بۇنداق بىر دۆلەتنىڭ قۇرۇلۇشى رازى قىلالمايتتى. شۇنىڭغا قارىماي، پىلسۇدسكى يەنىلا قۇرۇلغان بۇ ۋاقىتلىق دۆلەت ئورگىنىدا ھەربىي ئىشلار مەسئۇللىقىنى ئۆز ئۈستىگە ئېلىشقا ماقۇل بولىدۇ. بۇ ئىش، پىلسۇدسكىغا گېرمانىيە ياردىمىغا تايىنىپ ئۆزىنىڭ قۇراللىق قوشۇنىنى تەشكىللەش پۇرسىتىنى يارىتىپ بېرىدۇ.

بۇ ئارىدا، رۇسىيەدە پارتلىغان بولشېۋىك ئىنقىلاۋى ۋە ئۇنىڭدىن كېيىن رۇسىيىنىڭ ئۇرۇشتىن چېكىنىپ چىقىشى، مەۋجۇت كۈچ تەڭپۇڭلىقنىڭ يەنە بىر قېتىم بۇزۇلۇپ كېتىشىنى كەلتۈرۈپ چىقىرىدۇ. رۇسىيە بىلەن بولغان ئۇرۇشنىڭ ئاخىرلىشىشى گېرمانىيىنى شەرقىي ئۇرۇش سېپىدە خاتىرجەم ھالغا كەلتۈرۈپ، پولشاغا تۇتقان سىياسىتىدە پۈتۈنلەي باشقىچە بىر سىياسەت يۈرگۈزۈشنى كەلتۈرۈپ چىقىرىدۇ. پولشا قۇراللىق قىسىملىرىنىڭ تىزگىنىنى قايتىدىن ئۆز قولىدا بولىشىنى تەلەپ قىلغان نېمىسلار، پىلسۇدسكىنىڭ قاتتىق تىرىشىشىگە دۇچ كېلىدۇ. گېرمانىيە دائىرىلىرى بۇ سەۋەبتىن پىلسۇدسكىنى قولغا ئېلىپ ۋاقىتلىق دۆلەت كومىسسسىيىسىنىمۇ ئەمەلدىن قالدۇرىشىدۇ. ئەمما بۇ چاغدا، غەرب ئانتانتا ئەللىرى پارىژدىكى پولشا مىللىي كومىتېتىنى رەسمى ئېتىراپ قىلىپ ئۇ يەردە بىر ۋەكىللەر كومىسسسىيىسى قۇرۇپ چىقىش قارارىنى ئېلىشىدۇ. بۇنداق بىر ئەھۋالدا، گېرمانىيە ھۆكۈمىتى پىلسۇدسكىنى تۈرمىدىن بوشىتىپ قويۇۋېتىشكە مەجبۇر بولىدۇ.



پولشا ۋەكىللەر ھەيئەتتىمۇ ئۇنى قايتىدىن قۇراللىق قوشۇنلىرىنىڭ رەئىسى قىلىپ تەيىنلىشىدۇ. 1918- يىلىنىڭ نوپابىر ئېيى ئوتتۇرىلىرىدا ۋارشاۋاغا كەلگەن پىلسۇدسكى، ئۈچ كۈندىن كېيىن دۆلەت رەئىسى بولغانلىقى ئېلان قىلىندۇ.

گېرمانىيە ئۇرۇشتا يېڭىلغاندىن كېيىن پولشادىكى نېمىس ھاكىمىيەتتىكىمۇ خاتىمە بېرىلدى. بىرىنچى دۇنيا ئۇرۇشىدىن كېيىن ئىمزالانغان ۋېرساي تېجلىق شەرتنامىسىغا ئاساسەن، پولشا زېمىنىنىڭ يەنە بىر قىسمىنى قايتۇرۇپ ئېلىۋالدى. شۇنداقتىمۇ پولشانىڭ بۇرۇنقى زېمىنىنىڭ مۇتلەق كۆپ قىسمى يەنىلا رۇسىيەنىڭ تېزگىنى ئاستىدا تۇرىۋاتاتتى. بۇ ئەھۋال، يەنە بىر قېتىملىق رۇسىيە-پولشا ئۇرۇشىغا سەۋەپ بولدى. بۇ ئۇرۇش، پىلسۇدسكىگە رۇسىيە تەۋەسىدە ئۇرۇشلاردىن باشقا مىللەتلەر بىلەن ئورتاق بىر بىرلىكسەپ تەشكىل قىلىش شەرت دېگەن كۆزقارىشىنى ئىشقا ئاشۇرۇشقا پۇرسەت تۇغدۇرۇپ بەرگەن ئىدى. شۇنداق قىلىپ، پىلسۇدسكى پولشا ئارمىيىسى تەركىبىدە مۇسۇلمانلاردىن تەشكىل قىلىدىغان بىر ھەربىي قىسىم قۇرۇپ چىقىش قارارىنى ئېلىپ دەرھال ئىجرا قىلىندۇ. پولشا ئارمىيىسى كىيېۋگە كىرگەن ۋاقتىدا شىمالىي كاپىكازىيلىكلەر، ئەزەربەيلەر ۋە تاتارلاردىن تەشكىل تاپقان مۇستاپا ئەخمەتوۋ قۇماندانلىقى ئاستىدىكى بىر مۇسۇلمانلار پولكىمۇ كىيېۋگە بىرلىكتە كىرىدۇ. پۆلەكلەر بۇ ئۇرۇشتا غەلبە قىلىپ، 1921-يىلىنىڭ مارت ئېيىدا رىگادا تۈزۈلگەن شەرتنامىغا ئاساسەن پولشانىڭ دۆلەت خەرىتىسى ئەڭ ئاخىرقى شەكلىنى ئالدى. مۇستەقىللىقتىن كېيىن ئۆتكۈزۈلگەن سايلامدا پىلسۇدسكى دۆلەت رەئىسلىكى ئۈچۈن نامزات بولۇشنى خالىمىغاچقا، دۆلەت مۇداپىيە باش قۇماندانلىقىغا تەيىنلىنىدۇ. ئەمما 1923-يىلى ھۆكۈمەتنىڭ ئىجرا قىلىۋاتقان سىياسىتىگە نارازى ئىكەنلىكىنى باھانە قىلىپ، خىزمىتىنى تاشلاپ پىنسىيىگە چىقىپ سۆلپۇرۋېككە بېرىپ ماكانلىشىدۇ.

پولشا مۇستەقىللىق كۈرەشلىرىدە ئەڭ مۇھىم رول ئوينىغان مارشال پىلسۇدسكى، كېيىنكى ئىككى يۈز يىل مابەينىدە ۋەتەننى بىر قانچە قېتىم ئىشغال قىلىۋالغان، ئىككى قېتىم دۇنيا خەرىتىسىدىن ئۆچۈرۈۋېتىلىشىگە سەۋەپ بولغان رۇسىيەنىڭ كەلگۈسىدە يەنە شۇنىڭغا ئوخشاش ھەرىكەت پەيدا قىلماي قالمايدۇ دەپ قەتئىي ئىشەنەتتى. شۇ سەۋەپتىن، پىلسۇدسكى بۇنداق بىر ئېھتىماللىقتىن ساقلىنىشنىڭ پەقەت بىرلا يولى بار دەپ قارايتتى: بۇ يول، رۇسىيەنى پارچىلىۋېتىش يولى ئىدى. بۇنى ئەمەلگە ئاشۇرۇش ئۈچۈن رۇسىيە ئىشغال قىلىۋالغان يەرلەردىكى مىللەتلەرنى مۇستەقىللىققا ئېرىشتۈرۈش شەرت ئىدى. شۇنداق بولغاچقا، مارشال پىلسۇدسكى رۇسىيەگە مۇستەملىكە قىلىنغان مىللەتلەر مەسلىسىگە كۆڭۈل بۆلۈش ئىشى پولشانىڭ بىۋاسىتە كۆڭۈل بۆلۈشىگە تىگىشلىك مۇھىم ئىش دەپ تونۇلۇشى لازىم دەپ قارايتتى.

1922-يىلىدىن باشلاپ ھاكىمىيەت ئۈستىگە چىققان ھۆكۈمەتلەر، پىلسۇدسكىنىڭ پرومېتى لايىھەسىگە پەقەتلا كۆڭۈل بۆلمەي بىر چەتكە تاشلاپ قويۇشقان ئىدى. شۇنىڭغا قارىماي پرومېتى كۆزقاراشىغا ئىشىنىدىغان بىر قىسىم دۆلەت مەسئۇللىرى، بۇ لايىھەنى ئەمەلگە ئاشۇرۇش ئۈچۈن ھۆكۈمەتتىن يوشۇرۇن ھەرىكەت قىلىپ كەلمەكتە ئىدى. 1922~1926-يىللىرى ئىچىدە، پودپولكوۋنىڭ شايىتېل، 2-بىيرو (ھەربى ئىشپىيونچىلىق ۋە جاسۇسلىققا قارشى بۆلۈم - ئا.ھ. ئىزاھاتى) ئەمەلدارى كاپىتان سۇچېنىك ۋە تاشقى ئىشلار مىنىستىرلىگىنىڭ شەرق ئىشلار بۆلۈمىدىن لۇكاسىيېۋىتس قاتارلىق كىشىلەر ۋاستىسىغا تايىنىپ مۇھاجىر لىدىرلەر بىلەن مەخپىي ئۇچۇرۇشۇپ تۇرغان ئىدى. 1924-يىلى كۈز ئايلىرىدا شايىتېل ئىستانبۇلغا ھەربى مەسلىھەتچى بولۇپ تەيىنلىنىدۇ. پىلسۇدسكى، شايىتېلنى سۆلپۇرۋېكتىكى ئۆيىگە چاقىرىپ، ئۇنىڭغا سوۋېتلەر ئىتتىپاقى تەۋەسىدىكى ئۇرۇشتىن باشقا مىللەتلەرنىڭ چەتئەلدە مۇستەقىللىق ئۈچۈن پائالىيەت قىلىپ كېلىۋاتقان ۋاكالىتچىلىرى بىلەن ئالاقىلىشىش ئىشىنى مەخسۇس ۋەزىپە قىلىپ تاپشۇرىدۇ. شايىتېل، ئۇكرائىنالىقلار بىلەن، گېرۇزىيىلىكلەر بىلەن، كاپىكازىيلىكلەر بىلەن، ئەزەربەيجانلىقلار بىلەن، قىرغىزلىقلار بىلەن، ئىدىل-ئۇراللىقلار بىلەن ۋە تۈركىستانلىقلار بىلەن مۇناسىۋەت باغلاش ئارقىلىق، ئۇلارنىڭ مۇستەقىللىق ئارزۇسى

ھەققىدىكى تەلەپلەرنىڭ كۈچلۈك-ئاجىزلىقىنى ھەمدە بۇ جەھەتتە كۆرسىتىۋاتقان تىرىشچانلىقلىرىنى باھالاشقا كىرىشىدۇ.

## ياۋرۇپادىكى مۇساپىرلار گۇرۇپپىلىرى

1920-يىللاردا گىرۇزىيىلىك مۇساپىرلاردىن تەشكىل تاپقان مۇھاجىرلار گۇرۇپپىسى، ياۋرۇپادىكى ئۇرۇستىن باشقا مىللەتلەردىن تەشكىل تاپقان سوۋېت مۇساپىرلىرى ئىچىدە ئەڭ كۈچلۈك مۇھاجىرلار گۇرۇپپىسى ھىساپلىناتتى. گىرۇزىيىنى سوۋېتلەر ئىتتىپاقى بېسىۋالغاندىن كېيىن، سوتسىيالىست دۆلەت رەئىسى نېئو جوردانىيا بىلەن بىرگە نۇرغۇن ساندىكى قۇرۇلتاي ۋەكىلى پارىژغا بېرىۋېلىپ، ئۇ يەردە بىر گىرۇزىيە سەرگەردان ھۆكۈمىتىنى قۇرۇپ چىققان ئىدى. بۇ ھۆكۈمەت، 1930-يىلىنىڭ كىرىشىگىچە بولغان ئارىلىقتا فرانسىيە ھۆكۈمىتى تەرىپىدىن، قىسقا مەزگىللىك بولسىمۇ ئەنگىلىيە بىلەن بېلگىيە ھۆكۈمەتلىرى تەرىپىدىن رەسمى ئىتىراپ قىلىنغان ئىدى. شىۋىتسارىيە تاشقى ئىشلار مىنىستىرى گۇيسېپ موتتا، «ژورنال دې گېنېۋې» (جەنەۋە ژورنىلى - ئوت) نىڭ باش مۇھەررىرلىرىدىن ژېئان مارتىن قاتارلىق كىشىلەر گىرۇزىيە مۇساپىرلىرىغا ياردەم قىلىپ كېلىۋاتقان ئەڭ مۇھىم كىشىلەر ئىدى. ئەينى ۋاقىتتا مىللەتلەر جەمئىيىتىنىڭ بايانا تېخىسى بولغان موتتا، گىرۇزىيىنىڭ سۈرگۈندىكى ھۆكۈمىتىنىڭ خەلقارا جامائىتى تەرىپىدىن رەسمى ئىتىراپ قىلىنىشى جەھەتلەردە ئىنتايىن مۇھىم رول ئوينايدۇ. داڭلىق مۇخپىر ھىساپلانغان ژېئان مارتىنمۇ خەلقئارالىق گىرۇزىيە كومىتېتىنىڭ رەئىسلىكىنى ئۈستىگە ئالغان ئىدى. گىرۇزىيە گۇرۇپپىسى يەنە مىللەتلەر جەمئىيىتىنىڭ مەركىزى بولغان جەنەۋەدە دائىملىق ۋەكىل تۇرغۇزۇپ كەلمەكتە ئىدى. چەتئەلدىكى گىرۇزىيە ھۆكۈمىتى، نېئو جوردانىيانى قانۇنلۇق دۆلەت رەئىسى دەپ ئىتىراپ قىلىشاتتى. جوردانىيا گۇرۇھىدىن باشقا يەنە سپىرىدىئون كېدىئا ۋەكىللىگىدىكى گىرۇزىيە مىللەتچى دېموكراتلار گۇرۇپپىسىمۇ بار ئىدى.

1918-يىلى، ئۇكرائىننى ئاقلار قۇراللىق كۈچلىرى بېسىۋالغاندىن كېيىن چەتئەلگە چىقىپ كەتكەن ئۇكرائىنلىقلار لىدېرى سىمون (بەزى مەنبەلەردە سېمېن دەپ ئېلىنغان. - ئا.ھ. ئىزاھاتى) پېتلىيۇرا، كېيىن ھوقۇق تارتىپ ئالغان قىزىلارغا قارشى ئۇرۇش قىلىپ باققان بولسىمۇ يېڭىلىپ قالغان ئىدى. شۇندىن كېيىن پولشاغا بېرىۋالغان پېتلىيۇرا، مارشال پىلسۇدسكى بىلەن بىرگە سوۋېتلەر ئىتتىپاقىغا قارشى تۇرۇش ھەققىدە بىر شەرتنامە ئىمزالىشىپ، پولشا بىلەن بىرلىشىپ سوۋېتلەر ئىتتىپاقىغا قارشى ئۇرۇش قىلىدۇ. پولەكلەر بىلەن بولشېۋىكلەر ئوتتۇرىسىدا ئىمزالانغان رىگا شەرتنامىسىغا ئاساسەن ئۇكرائىنلىقلار سوۋېتلەر ئىتتىپاقى ھاكىمىيىتى ئاستىدا قالىدىغان بولغىنىدىن كېيىن، پېتلىيۇرا ئۇكرائىنلىق كونا ھۆكۈمەت ئادەملىرى بىلەن بىرگە پارىژغا قېچىپ بېرىۋالغان ئىدى. پارىژغا كېلىپ ئۇكرائىنلىق مىللىي ھەرىكىتىنى تەشكىللەپ چىققان پېتلىيۇرا، «ترىسۇب» دېگەن بىر ژورنال نەشرى قىلىشقا كىرىشىدۇ. ئەپسۇسكى، پېتلىيۇرا 1926-يىلى ئۇكرائىندا ئۆلتۈرۈلگەن يەھۇدىيلارنىڭ ئىنتىقامىنى ئالدۇق دەۋالغان شالوم شۋارتسبارد ئىسمىلىك بىر يەھۇدىي پىلانلىغان بىر قېتىملىق سۇيقەستتە ئۆلتۈرۈلدى. پېتلىيۇرانىڭ ئۆلۈمىدىن كېيىن، ئۇكرائىنلىق مىللىي ھەرىكىتىنىڭ لىدېرلىگىنى سابىق تاشقى ئىشلار مىنىستىرى شۇلىگىن ئۆز ئۈستىگە ئالدى.

قىزىل ئارمىيە ئەزەربەيجاننى ئىشغال قىلىۋالغاندىن كېيىن، ئەزەربەيجان خەلق جۇمھۇرىيىتى مىللىي شۇراسى تارقىتىۋېتىلىپ، شۇرا رەئىسى مەھمەت ئىمىن رەسۇلزادە چېكا (ئەكسىل ئىنقىلاپچىلار ۋە بۇزغۇنچى ئۇنسۇرلارغا قارشى پەۋقۇلئادە كومىسسسىيە. - ئا.ھ. ئىزاھاتى) تەرىپىدىن قولغا ئېلىنىپ موسكۋاغا ئېلىپ كېتىلگەن ئىدى. 1922-يىلى تۈرمىدىن قاچقان رەسۇلزادە، فىنلاندىيە ئارقىلىق تۈركىيىگە بېرىۋالدى. ئۇ، تۈركىيىگە كەلگەندىن كېيىن چەتئەلگە چىقىپ كەتكەن مۇساۋاتچىلارنى بىر يەرگە يىغىپ ئەزەربەيجان مىللىي مەركىزىنى قۇرۇپ چىقىدۇ. شۇنىڭدەك يەنە پارىژدا، ۋېرساي تېچلىق سۆھبىتىگە قاتنىشىشقا ئىۋەرتىلگەن ئەزەربەيجان ئۈمىگىدىكى ئەلى مەردان توپچىبېشى بىلەن جەيھۇن ھاجبەيلى قاتارلىق ئىككى نەپەر ھەيئەت

ئەزاسمۇ بار ئىدى. بۇرۇن دۇما ۋەكىلى بولغان، كېيىن يەنە ئەزەربەيجان قۇرۇلتىيىنىڭ رەئىسى قاتارلىق ۋەزىپىلەرنى ئۆتىگەن توپچىبېشى، مۇساپىرلار ئارىسىدا ئالاھىدە شۆھرەتكە ئىگە بىرسى ئىدى.

بۇنىڭدەك بىر ئىش شىمالى كاپىكازىيلىكلەر ئارىسىدىمۇ يۈز بەرگەن بولۇپ، سوۋېت قۇراللىق كۈچلىرى بۇ جايلارنى ئىشغال قىلىۋالغاندىن كېيىن شىمالىي كاپىكازىيە ھۆكۈمىتىنىڭ داغلىق لىدىرلىرى ياۋرۇپاغا قېچىپ كېتىشكە مەجبۇر بولغان ئىدى. شىمالىي كاپىكازىيە مۇساپىرلىرىغا «كاپىكازىيە تاغلىقلار خەلق پارتىيىسى» (ك ت خ پ) ۋەكىللىك قىلماقتا ئىدى. ئاۋال «ھۆر كاپىكازىيە تاغلىقلار خەلق پارتىيىسى» (نارودنایا پارتىيا ۋولنىخ گورتسېۋ كاۋكازا. - ئا.ھ. ئىزاھاتى) دەپ، كېيىنچە «كاپىكازىيە تاغلىقلار خەلق پارتىيىسى» (نارودنایا پارتىيا گورتسېۋ كاۋكازا. - ئا.ھ. ئىزاھاتى) دەپ ئاتالغان بۇ تەشكىلات، ئۈچ كىشىلىك بىر گۇرۇپپا تەرىپىدىن باشقۇرۇلماقتا ئىدى. بۇ پارتىيىنىڭ ئەڭ كۈچلۈك ئادىمى، داغلىق شەيخ شامىلىنىڭ نەۋرىلىرىدىن بولغان سەئىد شامىل دىگەن كىشى ئىدى. شۇنىڭدەك يەنە شىمالىي كاپىكازىيىلىك سابىق مىنىستىرلاردىن بىرى بولغان ھەيدەر بامماتنىڭ ئەتىراپىغا ئۇيۇشقان يەنە بىر گۇرۇھ كىشىلەر بار بولۇپ، بۇ كىشىلەر باممات گۇرۇھى دەپ ئاتالماقتا ئىدى.

ياۋرۇپادا تۇرۇۋاتقان ئىدىل ئۇرال تاتارلىرى تاتارىستان ۋاقىتلىق ھۆكۈمەت رەئىسى ئاياز ئىسھاقى يەتتە كىچىلىگىدە تەشكىللەنگەن ئىدى. يەنە بىر قىسىم ئىدىل ئۇراللىقلار، ياپونىيە قاتارلىق بەزى يىراق شەرق ئەللىرىگە تارقىلىپ كەتكەن ئىدى. قىرىم تاتارلىرى بولسا، تۈركىيىنى ئاساس قىلغان ھالدا رومىنىيە، لىتۋىيە ۋە پولشا قاتارىدىكى ئەللەرگە تارقالغان ئىدى. مىللىي پىرقە، قىرىم ھۆكۈمىتىنىڭ سابىق تاشقى ئىشلار مىنىستىرى جاپپار سەيىد ئەخمەت (قىرىمئەر) تەرىپىدىن قايتا تەشكىللەنگەن ئىدى.

بىرىنچى باپتا تونۇشتۇرۇپ ئۆتكىنىمىزدەك، تۈركىستانلىقلار «تۈركىستان ئازاتلىق جەمئىيىتى» دېگەن بىر تەشكىلات ئەتىراپىغا ئۇيۇشماقتا ئىدى. ئەخمەت زەكى ۋەلىدىي جەمئىيەت رەئىسى، مۇستاپا چوقاي ئوغلى بولسا ياۋرۇپا ۋاكالىتچىسى قىلىپ تەيىنلەنگەن ئىدى. بۇ تەشكىلاتلاردىن باشقا يەنە ھەر بىر مىللەتنىڭ مۇھاجىرلىرى تەرىپىدىن قۇرۇپ چىقىلغان بىر مۇنچە تەشكىلاتلارمۇ بار ئىدى. ئەمما پرومېتې ھەرىكىتى، ئۆز ۋەتىنىدە كۈچلۈك تەسىرگە ئىگە دېموكراتىك خاراكتىرگە ئىگە لىدىر ۋە گۇرۇھلار بىلەن مۇناسىۋەت قىلىش ئاساسىدا تەشكىللىنىش پىلانلىغان بىر ھەرىكەت ئىدى.

## پرومېتې تەشكىلاتىنىڭ قۇرۇلۇشى

پولشانىڭ سوۋېت مۇساپىرلىرى بىلەن بولغان مۇناسىۋەتلىرى پرومېتې تەشكىلاتىنىڭ رەسمى قۇرۇلغان ۋاقىتىدىن خېلى بۇرۇنلا باشلانغان ئىدى. ئىستانبۇلدىكى پولشا باش ئەلچىسى ئارتۇر كىنول، ھەربىي ئىشلار مەسلىھەتچىسى شايتزېل ۋە دېپلومات خولوۋكو قاتارلىقلارنىڭ ئالاھىدە تىرىشچانلىق كۆرسىتىشلىرى نەتىجىسىدە، 1924-يىلى نويابىرنىڭ بېشىدا ئەزەربەيجان، گروزىيە ۋە شىمالىي كاپىكازىيە مىللىي ھەرىكەت ۋەكىللىرى بىرلىشىپ كاپىكازىيە مۇستەقىللىق كومىتېتىنى قۇرۇپ چىققان ئىدى. بۇ كومىتېتنىڭ ئەزالىرى ئەزەربەيجاندىن رەسۇلزادە بىلەن سۇلتانوۋ، گروزىيىلەردىن رامىشۋىلى، مېدوۋانى ۋە ۋاچىنادزې، شىمالىي كاپىكازىيىلىكلەردىن بولسا سەئىد شامىل، مۇرات ئەپەندى ۋە ئەلىخان قانتۇمۇر قاتارلىق كىشىلەردىن تەشكىل تاپماقتا ئىدى. بۇ ئورگاننى، كەلگۈسىدە قۇرۇلدىغان فىدىراتسىيىلىك بىرلەشمە ئۈچۈن ئېتىلغان تۇنجى قەدەم دەپ قاراش مۇمكىن ئىدى (... تارگالىسكىنىڭ كاپىكازىيە ئىستىقلال كومىتېتىنىڭ قۇرغۇچىلىرى دەپ تونۇشتۇرغان كىشىلەر بىلەن، تەشكىل قۇرۇش ھۆججىتىگە ئىمزا قويغان دەپ ھىساپلانغان كىشىلەر بىر- بىرىگە ماس كەلمەي قالغان. قۇرغۇچىلاردىن ۋاچىنادزېنىڭ كۆرسىتىشىچە، بۇ ھۆججەتنى ئەزەربەيجان نامىدا خۇسرەۋ سۇلتانزادە، ئا. شەيخۇلئىسلامزادە ۋە ئابدۇل ئەل ئەمىرجان، گروزىيىلىكلەر نامىدا م. تىسېرېتېللى، ئا.

ئاستىيانى ۋە د. ۋاچنادزې، شىمالى كاپكازلار نامدا ۋ. كىباگى، ئا. قانتومۇر ۋە ئا. نامتوك قاتارىدىكى كىشىلەر ئىمزالىغان. ... - ئا.ھ. ئىزاھاتى).

كاپكازىيە مۇستەقىللىق كومىتېتى پرومېتى تارىخىدا ئىنتايىن مۇھىم ئەھمىيەتكە ئىگە بولۇپلا قالماي، بۇ تەشكىلاتنىڭ بارلىققا كېلىشى ئۈچۈنمۇ ئېتىلغان تۇنجى قەدەم ھىساپلىناتتى. ئەپسۇسكى، پرومېتى تەشكىلاتى ھەققىدە ئىلىپ بېرىلغان ھەر تۈرلۈك پائالىيەتلەردە كاپكازىيە مۇستەقىللىق كومىتېتىنىڭ پرومېتى تەشكىلاتىنىڭ قۇرۇلۇشىدا ئويۇنغان مۇھىم رولغا يېتەرلىك دەرىجىدە باھا بەرمىگەن ھەمدە ۋېرساي تېچلىق سۆھبىتى ئۈچۈن پارىژغا كەلگەندىن كېيىن ۋەتنى ئىشغالىيەت ئاستىدا قالغىنى ئۈچۈن پارىژدا قېلىشقا مەجبۇر بولغان ئۈمەكلەرنىڭ پائالىيەتلىرى بىلەن، ئەڭ دەسلەپ ئىستانبۇلدا مەخپى شەكىلدە قۇرۇلغان كاپكازىيە مۇستەقىللىق كومىتېتى بىر-بىرسى بىلەن ئارىلاشتۇرۇپ تىلەمەكتە. ھەر خىل مەنبەلەر تەرىپىدىن ئىشلەنگەن بۇ خاتا باھالار نەتىجىسىدە، كاپكازىيە كومىتېتىنى پۈلەكلەر باشلامچىلىق قىلغان پرومېتى پائالىيەتلەردىن خېلى كۆپ ۋاقىت بۇرۇن، ھەمدە پرومېتىگە مۇناسىۋەتسىز ھالدا قۇرۇلغان دەيدىغان بىر تۈرلۈك تۇيغۇ بېرىپ كەلمەكتە. پرومېتى سېپىنىڭ تەشكىللىنىش جەريانىنى توغرا بىلىش ئۈچۈن، بۇ ئۈمەكلەر تەرىپىدىن قۇرۇپ چىقىلغان دائىمى كاپكازىيە بىيرۇسى بىلەن ئىستانبۇلدا مەخپى شەكىلدە قۇرۇلغان يوقۇرىدا ئېيتىپ ئۆتۈلگەن كاپكازىيە مۇستەقىللىق كومىتېتى ئوتتۇرىسىدىكى پەرق ئېنىق بىلىنىشى لازىم.

ۋېرساي تېچلىق سۆھبىتى ئۈچۈن پارىژغا كەلگەن كاپكازىيە جۇمھۇرىيەتلەر ئۈمەكلىرى، ۋەتنى سوۋېتلەر ئىتتىپاقى تەرىپىدىن بېسىۋېلىنغانلىقى سەۋەبىدىن ۋەتنىگە قايتىپ كىتەلمەي پارىژدا تۇرۇپ قالىدۇ. ئۈمەك باشلىقلىرىدىن ئەلى مەردان توپچىبېشى (ئەزەربەيجان)، ئا. ئاگورويان (ئەرمەنىيە)، ئا. چىنكىلى (گروزىيە) ۋە ئا. م. چىرموي (شىمالىي كاپكازىيە) 1921-يىلى يىغىلىپ يۈرتلىرىنىڭ مۇستەقىللىقى ئۈچۈن بىرلىشىپ ھەرىكەت قىلىدىغانلىقىنى ئېلان قىلغان بولۇپ، بۇ گۇرۇپقا «دائىمى كاپكازىيە ھەيئىتى» دېگەن نام بېرىلگەن ئىدى. بۇ ھەيئەتنىڭ ئەزالىرى 1924-يىلى سىنتەبىر ئېيىدا، گروزىيە سوۋېتلەر ئىتتىپاقى تەرىپىدىن باستۇرۇۋېتىلگەن بىر قوزغىلاڭ ئۈچۈن نارازىلىق بىلدۈرۈش مەقسىتىدە قايتىدىن يىغىلىپ ئىككىنچى باياناتىنى ئېلان قىلىدۇ. بۇ ئورگاننىڭ بىرلىشىپ ئېلىپ بارغان پائالىيىتى شۇنىڭ بىلەن ئاخىرلاشقان ئىدى. ئىستانبۇلدا 1924-يىلىدا قۇرۇلغان كاپكازىيە ئازاتلىق كومىتېتىنىڭ مەركىزى پارىژغا يۆتكەپ كىلىنىشىدىن خېلى بۇرۇن، كاپكازىيە بىيرۇسىنىڭ ئەزالىرى تارقىلىپ كەتكەچكە بۇ ئورگان ئۆزلىكىدىن ئەمەلدىن قالغان ئىدى.

پولشا تاشقى ئىشلار مىنىستىرلىگىنىڭ مەسئۇلى، دىپلومات تادىيۇس ھولوۋكو، 1925-يىللىرىدا ئاۋال پارىژغا بېرىپ ئوكراينىلىق ۋە گروزىيىلىك لىدېرلەر بىلەن كۆرۈشىدۇ؛ ئۇنىڭ كەينىدىن ئىستانبۇلدىكى چەتئەلدە تۇرىۋاتقان تۈرك لىدېرلىرى بىلەن كۆرۈشىدۇ (زەكى ۋەلىدى توغان «خاتىرىلىرىم» دېگەن كىتابىدا، 1924-يىلى 6-ئايدا بېرىلدىغان لېخىستانلىق ستېمپوۋسكى دېگەن بىر ئەرباپ ئۇنى زىيارەت قىلىشقا كېلىپ سوۋېت ئىتتىپاقىنىڭ چاڭگىلىغا چۈشۈپ قالغان مۇستەملىكە مىللەتلەر ئۆزئارا ھەمكارلىق ئورنىتىشلىرى لازىم دەپ ئېيتقانلىغىنى، قۇرۇلۇش ئېھتىمالى بولغان پرومېتى تەشكىلاتىدىن ھەمدە نەشر قىلىشنى ئويلىشىۋاتقان پرومېتى ژورنىلى ھەققىدىمۇ توختىلىپ ئۆتكەنلىكىنى تىلغا ئالماقتا. ئەمما ستېمپوۋسكى دېگەن بۇ ئىسىم، پرومېتىگە مۇناسىۋەتلىك پولشا مەنبەلىرىدە كۆزگە چېلىنمايدۇ. شۇنىڭدەك يەنە ئۇ ۋاقىتلاردا پرومېتى تەشكىلاتىنىڭ باشلىنىش نوقتىسىنى تەشكىل قىلىدىغان كاپكازىيە ئازاتلىق كومىتېتىمۇ تېخى قۇرۇلمىغان ئىدى. شۇنداق بولغاچقا ستېمپوۋسكى دېگەن بۇ كىشىنىڭ، 1924-يىلىنىڭ 6-ئېيىدا، كەلگۈسىدە قۇرۇلماقچى بولغان تەشكىلاتقا پرومېتى دېگەن نام بېرىلىدىغانلىقىنى، بۇ تەشكىلات پارىژدا پرومېتى نامىدا بىر ژورنال چىقىرىدىغانلىقىنى، پولشادىكى ۋىشود ئىنىستىتۇتى بۇ تەشكىلات بىلەن بىرگە پائالىيەت قىلىدىغانلىقىنى ئالدىن بىلەلىشى مۇمكىن ئەمەس. بەلكىم پروپىسسور توغان، ستېمپوۋسكى بىلەن ئۆتكۈزگەن سوۋېتلەر ئىتتىپاقىغا قارشى ئىتتىپاقداش كۈچ شەكىللەندۈرۈش ھەققىدە سۆزلىگەن سۆزلىرى بىلەن

1926-يىلىدىن باشلاپ شەكىللىنىشكە باشلىغان پرومېتې ھەرىكىتى ئەھۋالنى بىرلەشتۈرۈپ كىتاپخانلارغا تونۇشتۇرۇشنى مەقسەت قىلىپ بۇ تۈر باياندا بولغان بولمىشى مۇمكىن. - ئا.ھ. ئىزاھاتى). بۇ كۆرۈشۈشلەردىن مەقسەت، بارلىق گۇرۇپپىلارنى بىر نوقتىغا كەلتۈرۈپ ئورتاق بىر پائالىيەت سەھنىسىنى شەكىللەندۈرۈش ئىدى. 1926-يىلىنىڭ ماي ئېيى پولشا ئۈچۈنلا ئەمەس، بەلكى پرومېتې ھەرىكىتى ئۈچۈنمۇ بىر بۇرۇلۇش نوقتىسى بولۇپ قالدۇ. ماركس پىلسۇدسكى، كۈزەتكۈچى سۈپىتىدە بىر چەتتە يىتەرلىك دەرىجىدە ساقلىدىم دەپ ھىساپلاپ، بىر قېتىملىق قۇراللىق سىياسى ئۆزگىرىشى قوزغاپ ھاكىمىيەتنى تارتىپ ئالدى. سىياسىي ئۆزگىرىشتىن كېيىن، پىلسۇدسكى دۆلەت رەئىسلىكىگە يېقىن سەبىدىشى پروپىسسور ئىگناتى موستستسكىنى سايلىتىپ، ئۆزى دۆلەت مۇداپىيە مىنىستىرى ۋە لېخ ئارمىيىسىنىڭ باش مۇپەتتىشى ۋەزىپىسىنى تاللاپ ئالدى. بۇ يېڭى ھۆكۈمەتتە، پىلسۇدسكى بىر قاراشتا ئادەتتىكى بىر ھۆكۈمەت ئەزاسى بولۇپ كۆرۈنگەندەك قىلىشمۇ، ئەمىلىيەتتە ھۆكۈمەتنىڭ پەردە ئارقىسىدىكى ئەڭ مۇھىم ئادىمى ئىدى. بولۇپمۇ تاشقى سىياسەت بىلەن دۆلەت مۇداپىيىسىگە دائىر مەسىلىلەردە بىردىن بىر ھۆكۈم چىقارغۇچى ئورۇندىكى بىرسى ئىدى. شۇنداق قىلىپ، ئۇزۇندىن بېرى ئويلاپ كېلىۋاتقان، رۇسىيە ئىشغالىيىتى ئاستىدا قالغان مىللەتلەرنىڭ ياۋرۇپادىكى ۋاكالەتچىلىرىنى بىر يەرگە توپلىيالىغىدەك كەڭ دائىرىنى ئۆز ئىچىگە ئالدىغان بىر سىياسىي تەشكىلات قۇرۇپ چىقىش دەيدىغان خىيالىنى يولغا قويۇش ئىمكانغا ئېرىشكەن ئىدى. پىلسۇدسكى ئۆزىگە بوي سۇندىغان بىر قىسىم پولشالىق مەسئۇل خادىملار، ئىككى يىلدىن بېرى تىگىشلىك ئىشلارنى ئالدىنلا تەييارلاپ، بۇ ئىشلارنى باشلاش ئاساسىنى تەييار ھالغا كەلتۈرۈپ قويغان ئىدى. شۇنداق قىلىپ پرومېتې قاراشلىرىنى رەسمى بىر تەشكىل ئىدىيىسىگە ئايلاندۇرۇش ھەمدە كۈچلۈك بىر سىياسىي ھەرىكەت ھالغا كەلتۈرۈشكە توسالغۇ بولالايدىغان ھېچقانداق بىر توسالغۇ قالمىغان ئىدى.

پرومېتې پائالىيەتلىرىنىڭ تېزلىكتە قانات يېيىشى بىلەن بىرگە، 1924- يىلى ئىستانبۇلدا قۇرۇلغان كاپىكازىيە مۇستەقىللىق كومىتېتىمۇ مەركىزىنى پارىژغا يۆتكەيدۇ. كومىتېت مەسئۇللىرى بۇنىڭ سەۋەبىنى ”يېڭى ۋەزىيەتنىڭ تەقەززاسى“، ”كاپىكازىيە سىياسىي مۇھاجىر كۈچلىرىنىڭ ئاساسلىق قىسمى پارىژغا مەركەزلەشكەنلىكى ئۈچۈن“ دەپ ئىزاھلىشىدۇ. بۇ يەردە ئوچۇق تىلغا ئېلىنمىغان ”يېڭى ۋەزىيەتنىڭ تەقەززاسى“ دېگىنى، تۈركىيە ئىچكى سىياسىتى سوۋېتلەر ئىتتىپاقىغا قارشى ئېلىپ بېرىلىدىغان ھەرقانداق بىرپائالىيەتكە ئېغىر قىيىنچىلىق پەيدا قىلىشقا قاراپ ئۆزگەرگەنلىكى كۆزدە تۇتۇلغان دەپ مۆلچەرلەش مۇمكىن. ”كاپىكازىيە سىياسىي مۇساپىرلىرىنىڭ ئاساسىي قىسمى پارىژغا يىغىلغان“ دېگىنىنى بولسا، پرومېتې تەشكىلاتىنىڭ قۇرۇلۇش ئىشلىرى پارىژغا مەركەزلەشكەن دەپ ئىزاھلاش مۇمكىن. كومىتېت مەركىزىنىڭ پارىژغا كۆچۈرۈپ كېلىنىشى بىلەن بىرگە، 1920-يىللارنىڭ باشلىرىدا كاپىكازىيە جۇمھۇرىيەتلىرى ۋەكىللەر ئۈمەك مەسئۇللىرى قۇرغان كاپىكازىيە دائىمىي ئىجرائىيە ھەيئىتىمۇ ئۆزلىكىدىن ئەمەلدىن قالغان ھېساپلاندى.

پولشانىڭ ياردەم قىلىشى ۋە ئۇلارنىڭ يىتەكچىلىك رول ئوينىشى نەتىجىسىدە، بىرەر يىلغا قالمايلا ئاق ئۇرۇسلار بىلەن ئەرمەنلەردىن باشقا سوۋېتلەر ئىتتىپاقى تەۋەسى ئىچىدە ياشايدىغان ئۇرۇس بولمىغان بارلىق مىللەت مۇساپىرلىرى بىر نوقتىغا كەلتۈرۈلۈپ پرومېتې فرونتى قۇرۇلغان ھېساپلاندى. ۋەتەننىڭ تەغدىرىنى رۇسىيە بىلەن بولغان دوستانە مۇناسىۋەتلەرگە باغلىق دەپ ھېساپلىشىدىغان ئەرمەنلەر، رۇسىيىگە قارشى كۈرەش قىلىدىغان بىر تەشكىلاتقا ئاكتىپلىق بىلەن ئەزا بولۇشنى خالىمايتتى. شۇنىڭدەك يەنە ئەزەربەيجان، تۈركىستان، ئىدىل ئۇرال ۋە قىرىم قاتارىدىكى تۈركى قەۋملەرنى ئۆز ئىچىگە ئالغان بىر تەشكىلات بىلەن ھەمكارلىق ئورنىتىشىمۇ خالىمايتتى. مۇستاپا چوقاي ئوغلى بىر ماقالىسىدا ئەرمەن گۇرۇپپىلىرىنىڭ كاپىكازىيە مۇستەقىللىق ھەرىكىتى فرونتىغا قېتىلماسلىقىنىڭ سەۋەپلىرىنى تۆۋەندىكىچە بايان قىلماقتا:

ئەمما، ئەرمەنلەر كاپىكازىيە ئىتتىپاقى فرونتىغا قېتىلىشى ئۈچۈن ھېچ بىر كاپىكاز خەلقى قوبۇل قىلالمايدىغان شەرتلەرنى ئوتتۇرىغا قويۇپ تۇرۇۋالدى. ئەرمەنلەر، كاپىكازىيىلىكلەردىن پۈتۈن كاپىكازىيىنى

بېسىۋېلىپ قۇل قىلىۋالغان رۇسىيەگە قارشى تۇرۇش ئورنىغا، ئىنتايىن ئاز مىقتاردا ئەرمەن ئازسانلىق مىللىتى ياشايدىغان تۈركىيەگە قارشى كۈرەش قىلىشنى ئاساسى ۋەزىپە قىلىشلىرىنى تەلەپ قىلىپ تۇرىۋالدۇ. ... ئەرمەنلەرنىڭ كاپكازىيە مۇستەقىللىقى يولىدا كۈرەش قىلىدىغانلار سېپىگە قاتنىشىشىغا ئەزەربەيجان مۇساۋاتچىلىرى توسالغۇلۇق قىلغان بولماستىن، بەلكى دەل ئەرمەن داشناقچىلىرى (ئىنقىلاۋى ئەرمەن قوشۇنى - ئا.ھ. ئىزاھاتى) نىڭ رۇسىيە بىلەن دوست بولۇپ، تۈركىيەگە قارشى چىقىش سىياسىتى توسالغۇ بولغان. ئۇلاردىكى بۇ خىل كۆز قاراش، ئەرمەنلەرنى پۈتۈن كاپكازىيەنى رۇسىيە جاھانگىرلىكىنىڭ چاڭگىلىدىن ئازات قىلىش يولىدا كۈرەش قىلىۋاتقانلار بىلەن بىر سەپتە تۇرۇشلىرىغا يول قويمايتتى (چوقاي ئوغلى، ئەرمەنلەر مەسىلىسى - 3. ياش تۈركىستان، 1933. 42-سان، 18-ۋە 22-بەتلەر. داشناقلىرىنىڭ بۇ خىل پوزىتسىيىسى ئىككىنچى دۇنيا ئۇرۇشى ۋاقىتلىرىدىمۇ ئۆزگەرمەيدۇ. ئۇرۇش جەريانىدا، بېرىتانيە داشناقلىرى ھەققىدە "ئەرمەنلەر ئۆز ئالدىغا قارار بېرىش ھوقۇقىغا ئىگە، رۇسىيىدىكى بارلىق سىياسىي تۈزۈملەر ئىچىدە پەقەت سوۋېت تۈزۈمىلا ئەڭ كىچىكلەر بىلەن ئەڭ ئاجىزلارنىمۇ ئۆز ئىچىگە ئالغان ھالدا مىللەتلەرنىڭ ھوقۇقلىرىنى ئەڭ ساداقەتلىك بىلەن ئېتىراپ قىلماقتا دەپ قارىشىدۇ. ئەنە شۇ سەۋەبتىن، ئۇلاردا ئازراقمۇ ئۇرۇس دۈشمەنلىكى يوق" دېگەن دوكلات بەرگەن. - ئا.ھ. ئىزاھاتى).

### پرومېتېنىڭ تەشكىلى تۈزۈلۈشى

پرومېتې ھەرىكىتىنى تەپسىلى كۈزەتكىنىمىزدە، ئۇنىڭ تۆت خىل پائالىيەت تۈرىنى ئاساس قىلىپ قۇرۇلغان بىر تەشكىلات ئىكەنلىكىنى كۆرۈۋالالايمىز. بۇلار سىياسىي ۋە ئىجتىمائىي تەشكىلى پائالىيەتلەر، نەشرىياتچىلىق پائالىيەتلىرى، ئىلمىي پائالىيەتلەر ۋە ئۇچۇر توپلاش پائالىيەتلىرى قاتارلىق تۈرلەرنى ئۆز ئىچىگە ئالماقتا ئىدى.

پرومېتې ھەرىكىتىگە يېتەكچىلىك قىلىدىغان سىياسىي مەركەز، رۇسىيە مۇستەملىكىسى ئاستىدىكى مىللەتلەرنىڭ پرومېتې تەشكىلاتى نامى بىلەن 1926-يىلى ۋارشاۋادا قۇرۇلغان بىر ئورگان ئىدى. بۇ ئورگان تەشكىللىنىش ۋاقتىدا پرومېتېگە قاتناشقان مىللىي ھەرىكەت ۋەكىللىرىدىن تەشكىل تاپقان بىر مەركەزىي ھەيئەت (پىرېزىدېم) سايلاپ چىققان بولۇپ، بۇ ئورگان پرومېتېنىڭ ئەڭ يوقۇرى ئىجرائىيە ئورگىنى ھېساپلىناتتى. بۇ ئورگاننىڭ رەئىسلىكىگە ئۇكرائىنالىق پروپىسسور رومان سىمال ستوتسكى تەيىنلەنگەن ئىدى. سالاكاجا، مەدۋانى ۋە گېۋناكاكاشىدز (1933-يىلىدىن كېيىن) قاتالىقلار ئۇنىڭ ئورۇنباشارلىرى ئىدى. مەركەزى ئورگاننىڭ قالغان ئەزالىرى بولسا باراسىي بايتۇغان، مەھمەت ئىمىن رەسۇلزادە ۋە كونراد ئىمىنادز قاتارلىق كىشىلەردىن تەشكىل تاپقان ئىدى. ئۇكرائىنالىق بازىئاك بىلەن ئوسپىتىلىك بالوبىلەتى كاتىپلىق ۋەزىپىسىنى ئۈستىگە ئالغان ئىدى. شىمالىي كاپكازىيە، گروزىيە ۋە ئەزەربەيجان مەركەزلىرى تەرىپىدىن كاپكاز مىللەتلىرى ئوتتۇرىسىدا يېقىن ئالاقە ئورنىتىش ھەمدە ئۆزئارا ھەمكارلىشىش مەقسىتىدە، 1924-يىللىرىدا «كاپكازىيە ئىستىقلال كومىتېتى» (كومۇتېتا نېزاۋىسىموتى كاۋكازا - ئا.ھ. ئىزاھاتى) نامىدا ئىستىقلاپ قۇرۇلغان تەشكىلات شەكلى، پرومېتې ئىچىدىمۇ ئۆزىنى كۆچۈرۈپ كېلىنگەن ئىدى. قىسقارتىلىپ "كاپكازىيە كومىتېتى" دەپ بىلىنگەن بۇ بۆلۈم، ھەرقايسى مىللەتلەر ئوتتۇرىسىدا يۈز بېرىش ئېھتىمالى بولغان پىكىر ئىختىلاپلىرىنى ھەل قىلىش، پىلانلىق باشقۇرۇشقا كاپالەتلىك قىلىش قاتارلىق ۋەزىپىلەرنى ئۆز ئۈستىگە ئالغان ئىدى. بۇ ئورگان ۋاستىسى ئارقىلىق، پۈتكۈل كاپكاز مىللەتلىرى پرومېتې تەركىبىدە بىر پۈتۈن بۆلۈم بولۇپ پائالىيەت قىلالايدىغان ھالغا كەلتۈرۈلگەن ئىدى.

(رەسىم ئورنى)

پرومېتې فرۇنتى تەرىپىدىن چىقىرىلغان "موسكۋا مۇستەملىكىسى ئاستىدىكى مىللەتلەر" گە مۇناسىۋەتلىك ئانكرىكا. پارىژ، 1930

مىللەت تارقىلىشى بويىچە ئالغاندا، مەركەزى ئورگان ئاساسىي جەھەتتىن پولشالىق، ئۇكرائىنالىق ۋە كاپكازىيلىك (گروزىنلار، ئەزەربەلەر ۋە شىمالىي كاپكازلىقلار) كىشىلەر تەرىپىدىن تەشكىل تاپقانلىغىنى كۆرۈۋېلىشقا بولىدۇ. بۇ خىل ئېتنىك تەركىپ ئالاھىدىلىكى پرومېتېي تەشكىلاتى تارقىتىۋېتىلگەن يىللارغىچە ئۆزگەرمەي ئۆز پىتى داۋام قىلىدۇ. تۈركىستان، قىرىم ۋە ئىدىل-ئۇرال مىللىي ھەرىكەتلىرىنىڭ ۋاكالىتچىلىرى پرومېتېي تەشكىلاتىنىڭ باش ئورگانلىرىدىلا ئورۇن ئالغان بولۇپ، بۇ ھەرىكەتلەرنىڭ يىتەكچىلىرىنى نىمە ئۈچۈن مەركەزىي رەھبەرلىك گۇرۇپپىسىغا قوبۇل قىلىنمىغانلىقى ھەققىدە ئېنىق مەلۇماتقا ئىگە ئەمەسمىز. ئەسلىدە ئىدىل-ئۇرال ھەرىكىتىنىڭ لىدىرى بولغان ئاياز ئىساقىي، 1927-يىلىنىڭ كىرىشىدىلا پولشا ھۆكۈمىتىنىڭ تەكلىۋىگە بىنائەن ئىستانبۇلدىن ۋارشاۋاغا بېرىپ ئورۇنلاشقان ئىدى. ئۇ يەردە، پىلسۇدسكى بىلەن بىۋاسىتە كۆرۈشۈپ پرومېتېي تەشكىلاتى بىلەن ئىدىل-ئۇرال ھەرىكىتى ئوتتۇرىسىدا رەسمىي بىر كىلىشىمۇ تۈزۈپ چىققان ئىدى (ئاقشېننىڭ كۈندىلىك خاتىرىسىگە قارىغاندا، ئاياز ئىساقىي، پىلسۇدسكى بىلەن ئۆتكۈزگەن سۆھبەت خاتىرىلىرىنى، پرومېتېي تەشكىلاتى بىلەن تۈزۈشكەن پرومېتېي كىلىشىمى قاتارىدىكى مۇھىم ھۆججەتلەرنى ۋارشاۋادىكى بانك گاسپودارچىنىڭ مەخسۇس ساندۇقىدا ئامانەتكە قويغان ئىكەن. ئەپسۇسكى، نېمىسلارنىڭ بومباردىمانچىلىقىدا بۇ بانكا تۈپتۈز قىلىۋېتىلگەن بولۇپ، ئامانەتكە قويۇلغان بارلىق ھۆججەتلەر يوقاپ كەتكەن. - ئا.ھ. ئىزاھاتى). شۇنىڭغا قارىماي، ئۇلار يەنىلا پرومېتېننىڭ مەركەزى كومىتېتىگە كىرەلمىگەن ئىدى. تەشكىللىنىشنىڭ بۇنداق بولۇشىنى بەلكىم ئۇكرائىنا، ئەزەربەيجان، گروزىيە قاتارىدىكى دۆلەتلەر چارۋىسىدىن سوۋېتلەر ئىتتىپاقىغا ئۆتكەن ۋاقىتلىرىدا قىسقا مۇددەتلىك بولسىمۇ تولۇق مۇستەقىل دۆلەت بولالىغانلىقى سەۋەپ بولغان دەپ قاراش مۇمكىن. يەنە بىر تەرەپتىن ئىدىل-ئۇرال ۋە قىرىم تەۋەلىرىدە مۇستەقىللىق ھەرىكەتلىرى بارلىققا كەلگەن، مۇختارىيەت ئېلان قىلىشقان بولسىمۇ، بەزىبىر موسكۋادىن تولۇق مۇستەقىل دۆلەت قۇرالمىغانلىقىمۇ راس ئىدى. شۇنداق بولغاچقا، بۇ خىل ھوقۇقىي ئورۇن پەرقلىرى ئاساسىدا پرومېتېي مەركەزىي رەھبەرلىك گۇرۇپپىسىدا گروزىيەلىك، ئەزەربەيجانلىق، شىمالىي كاپكازىيلىكلەر بىلەن ئۇكرائىنالىقلارنىڭلا ۋەكىللىرىگە ئورۇن بېرىلگەن بولۇشى ئېتىمال. بۇنىڭدىن باشقا يەنە، ئۇكرائىنا بىلەن كاپكازىيە ئەللىرىنى پولشا بىخەتەرلىكى ئۈچۈن تېخىمۇ مۇھىم ئورۇن تۇتىدۇ دەپ قارىماقتا ئىدى. تۈركىستان مىللىي بىرلىك ھەرىكىتىنىڭ پرومېتېي سېپىگە رەسمىي قوشۇلغان ۋاقىتىمۇ باشقا تەشكىلاتلارغا قارىغاندا بىرەر يىلدەك كېيىن ئىدى. شۇنداق بولغاچقا، ت م ب مۇ پرومېتېي سېپىنىڭ يوقۇرى ئورگانلىرىغا كىرگۈزۈلمىگەن بولۇپ، ئۇلار مەركەزى ئورگان بىلەن ئومۇمەن ئالغاندا كاپكاز كومىتېتى ۋاسىتىسى ئارقىلىق مۇناسىۋەت قىلىپ كەلمەكتە ئىدى.

پولشا ھۆكۈمەت خادىملىرى بىلەن پرومېتېي ھەرىكىتىنىڭ ئەزالىرى ئوتتۇرىسىدا بىۋاسىتە مۇناسىۋەت ئورنىتىلىشىغا كاپالەتلىك قىلىش ئىشى، بۇ تەشكىلاتنى ئاكتىپ پائالىيەت قىلالايدىغان ھالدا تۇتۇش جەھەتتىن ئالغاندا بەكلا مۇھىم ئەھمىيەتكە ئىگە ئىدى. بۇ مەقسەتتە بىر قانچە ياۋرۇپا پائالىيەتچىلىرىدە پرومېتېي كىلپىلىرى قۇرۇلغان ئىدى. بىرخىل ئىجتىمائىي تەشكىلات شەكلىدە پائالىيەت قىلىدىغان بۇ كىلپىلار ئاممىغا ئوچۇق پائالىيەت قىلىپ كەلمەكتە ئىدى. بۇ تۈردىكى كىلپىلار قايسى ئەلدە قۇرۇلغان بولسا، شۇ ئەلدە ياشايدىغان بارلىق مىللىي تەشكىلات ئەزالىرىنى بۇ كىلپىلارغا ئەزا قىلىپ تىزىمغا ئالغان ئىدى. بۇ كىلپىقا ئەزا بولغان ئوقۇغۇچىلارغا بەلگىلىك مىقتاردا (160 زىلوتى) ئايلىق تەمىنات بېرىلەتتى. شۇنداق قىلىپ بۇ ئوقۇغۇچىلارنى ھەر قايسى كىلپىلارنىڭ ئىجتىمائىي پائالىيەت ئىشلىرىدا ئىشلىتىش ئىمكانلىرى يارىتالغان ئىدى. بۇ كىلپىلار تەشكىللىگەن ئىلمىي دوكلات، چاي ئولتۇرىشى ۋە كۆرگەزمە قاتارىدىكى پائالىيەتلىرى ئارقىلىق پرومېتېي تەشكىلاتىغا ئەزا مۇھاجىرلىرىنى تۇرۇتقان دۆلەتلەرنىڭ سىياسىي، ئىجتىمائىي ۋە مەدەنىي ساھەلەردىكى داڭلىق كىشىلىرى بىلەن ئۇچىراشتۇرۇش ئۈچۈن كۆۈرۈكلۈك رول ئويناش ۋەزىپىسىنىمۇ ئۈستىگە ئېلىشقان ئىدى. 1927-يىلىدا قۇرۇلغان بۇ كىلپ بىلەن ئۇنىڭ تارماقلىرى كېيىنكى ۋاقىتلاردا ئاياللار ۋە ياشلار

گۇرۇپپىلىرىنى تەشكىللەش ۋەزىپىلەرنىمۇ ئۆز ئۈستىگە ئالغان ئىدى. شۇ ئارقىلىق پرومېتېنىڭ تەسىرى- دائىرىسىنى كېڭەيتىشكە تىرىشماقتا ئىدى.

پرومېتې كىلوپىلىرى بىلەن بىرگە يەنە، بەزى شەھەرلەردە بۇ تۈردىكى كىلوپىلارنىڭ پائالىيەتلىرىگە ئوخشاش ئىشلار بىلەن شوغۇللىنالايدىغان باشقا تەشكىلاتلارمۇ قۇرۇلغان ئىدى. مەسىلەن پارىژدا قۇرۇلغان «تۈركىستان، كاپكازىيە ۋە ئۇكرائىنا دوستلۇق جەمئىيىتى»، بىرنو شەھىرىدە قۇرۇلغان چېخ-لېخ كىلوپىلىرىنى ئەنە شۇ تۈردىكى ئورۇنلارنىڭ ئۈلگىلىرى دېيىش مۇمكىن. پرومېتې كىلوپىلىرى بىلەن بۇ تۈردىكى تەشكىلاتلار پات-پات ئىلمىي دوكلات يىغىنلىرى ئۇيۇشتۇرۇپ، رەسۇلزادە، چوقايۇغلى، سەئىد شامىل، شۇلگىن، گاۋازاۋا قاتارىدىكى پرومېتې ئەزاسى بولغان مۇھاجىر لىدېرلەرنى ئىلمىي دوكلات بېرىشكە تەكلىپ قىلىپ تۇراتتى. دوكلات يىغىنلىرىنىڭ ئاخىرىدا دوكلات ئاڭلىغۇچىلىرىنىمۇ بەس مۇنازىرىلەرگە قاتناشتۇرۇپ، بىر قىسىم مەسىلىلەر كەڭ دائىرىدە تالاش-تارتىش قىلىناتتى. شۇ ئارقىلىق ياۋرۇپا ئەللىرىدىكى خەلق ئاممىسىغا سوۋېتلەر ئىتتىپاقى ۋەزىيىتى بىلەن سوۋېتلەر ئىتتىپاقى مۇستەملىكىسى ئاستىدا ياشاۋاتقان مىللەتلەر ھەققىدە مەلۇماتلار بېرىلەتتى. پرومېتې بىلەن بىۋاسىتە مۇناسىۋىتى بولمىغان، ئەمما پرومېتېچىلار ئاكتىپلىق بىلەن پائالىيەت كۆرسىتىپ كېلىۋاتقان يەنە باشقا تەشكىلاتلارمۇ بار ئىدى. فرانسىيە شەرق كومىتېتى (كومىتې فرانس ئورېنت - ك ف ئو)، بۇ تۈردىكى ئورگانلارنىڭ ئەڭ مۇھىملىرىدىن بىرى ئىدى. فرانسىيەنىڭ داڭلىق سىياسەتچىلىرى ئەزا بولغان بۇ تەشكىلات، سوۋېت مۇھاجىرلىرىنىڭ پائالىيەتلىرىگە ئىقتىسادىي ياردەم توپلاش ئىشلىرىدا ئىنتايىن مۇھىم ئىجتىمائىي ئورگان بولۇپ ۋەزىپە ئۆتەپ كەلمەكتە ئىدى (ك ف ئو نىڭ 1929-يىلى رەئىسلىك ۋەزىپىسىنى ئۈستىگە ئالغان پاۋۇل دوۋمىيېر، ئۆز ۋاقتىدا يەنە پارلامېنت رەئىسى ئىدى. - ئا.ھ. ئىزاھاتى).

## پرومېتې ژورنىلى

پرومېتې تەشكىلاتىنىڭ ئەڭ مۇھىم پائالىيەتلىرىدىن بىرى - مەتبۇئات پائالىيىتىدۇر. بۇ تەشكىلات قۇرۇلۇشى بىلەن تەڭ، دۇنيا جامائەتچىلىكىگە قارىتا تەشۋىقاتلارنى كۈچەيتىش مەقسىتىدە تەشكىلات ئاۋازى ھېساپلىنىدىغان ئورتاق بىر مەتبۇئات ئەپكارى چىقىرىش قارارىنى ئالغان ئىدى. ئۇنىڭدىن باشقا، بۇ ئىتتىپاق تەۋەسىدىكى ھەر بىر تەشكىلات، ئۆزلىرى بەلگىلىگەن تىللار بويىچە ئۆزىنىڭ نەشرىيات ئەپكارلىرىنى چىقىرىشاتتى. شۇنداق قىلىپ بىر تەرەپتىن ئەركىن دۇنيا ئەللىرىدە بولۇشىۋىزمغا قارشى جامائەت پىكىرى شەكىللەندۈرسە، يەنە بىر تەرەپتىن سوۋېتلەر ئىتتىپاقى ئىچىدە ھاكىمىيەتكە قارشى گۇرۇھلارنى شەكىللەندۈرۈش ئۈچۈن كۈچ چىقارماقچى بولىشىدۇ. بۇنىڭدىن مەقسەت، پىلسۇدسكىنىڭ تەسەۋۋۇرىدىكى كەلگۈسىدە ئوتتۇرغا چىقىش ئېھتىمالى بولغان يېڭى بىر غەرىپ دۇنياسى بىلەن روسسىيەنىڭ توقۇنۇشۇپ قېلىش ئېھتىمالى تۇغۇلۇپ قالغىنىدا سوۋېتلەر ئىتتىپاقىنىڭ ئىچى ۋە سىرتىدا ئىتتىپاقداش كۈچ پەيدا قىلىش ئىدى. نەتىجىدە، مەركىزى پارىژدا تۇرىدىغان «پرومېتې» (بۇ ژورنالنىڭ ئەسلى ئىسمى فرانسۇزچە پرومېتې شەكىلدە يېزىلغان بولۇپ، تۈركچە مەنبەلەردە پرومېتې شەكىلدە، يەنى ئوقۇلۇشى بويىچە يېزىلىشى مۇقىملىشىپ قالغان ئىدى. ئەنە شۇ سەۋەپتىن بۇ كىتاپتىمۇ پرومېتې شەكىلىنى قوللاندىق. - ئا.ھ. ئىزاھاتى) نامىدا بىر ژورنال چىقىرىشنى قارار قىلىدۇ. بۇ ژورنال فرانسۇزچە چىقىرىلىدىغان، بۇ ھەرىكەتكە قاتناشقان ھەر بىر گۇرۇپ بۇ ژورنال رەھبەرلىك گۇرۇپپىسىدا بىرەردىن ئەزا بىلەن ۋەكىللىك قىلىدىغان بولىدۇ.

ئەسلىدە سوۋېتلەر ئىتتىپاقىنىڭ مۇستەملىكىسى ئاستىدىكى مىللەتلەرنىڭ ۋاكالەتچىلىرى بىرەر ژورنال ئەتراپىغا ئۇيۇشۇپ ئورتاق پائالىيەت قىلىش سەھنىسىنى شەكىللەندۈرۈش ئىشى يېڭىلىق ھېساپلانمايتتى. 1919-يىللىرىدىلا بۇنىڭغا ئوخشايدىغان پائالىيەت، مۇستەقىل گىرۇپپىنىڭ پايتەختى تىبلىستىمۇ ئوتتۇرغا چىققان ئىدى. تىبلىس، ئۇ يىللىرى سوۋېتلەر ئىتتىپاقىغا قارشى مۇھاجىرلار ئۈچۈن ئەڭ مۇۋاپىق مەركەزلەرنىڭ بىرىگە ئايلانغان ئىدى. ئۇكرائىنا، 1918-يىلىنىڭ فېۋرال ئايلىرىدا سوۋېتلەر ئىتتىپاقى تەرىپىدىن ئىشغال



قىلىۋېلىنغانغا قارىماي تىبلىستىكى ۋاكالىتخانىلىرىنى تاقىمىغان ئىدى. گىروزيە دائىرىلىرىمۇ مۇھاجىرلارنىڭ سوۋېت ئىتتىپاقىغا قارشى پائالىيەتلىرىگە ياردەم بەرمەكتە ئىدى. قوقان مۇختارىيىتى قىزىلار تەرىپىدىن ئاغدۇرۇۋېتىلگەندىن كېيىن مۇستاپا چوقاي ئوغلىمۇ تىبلىسقا بېرىۋالغان ئىدى. چوقاي ئوغلى، ئۇ يەردە «ۋولنىي گورېتس» (ئەركىن تاغلىقلار - ئا.ھ. ئىزاھاتى) ۋە «باربا» (ئۇرۇش - ئا.ھ. ئىزاھاتى) دىگەن گېزىتلاردا ئىشلىگەن ئىدى. بىر مەزگىل ئۆتكەندىن كېيىن گىروزيە ھۆكۈمىتىنىڭ ياردىمىغا تايىنىپ چوقاي ئوغلى باش تەھرىرلىكىدىكى «نا رۇبىزخې» (چىگرا بويى - ئا.ھ. ئىزاھاتى) دىگەن بىر ژورنال نەشرى قىلىنىشقا باشلايدۇ. كاپىكازىيە، ئۇكرائىنا ۋە تۈركىستان ھەمكارلىقى ئاستىدىكى بۇ پائالىيەتلەرنىڭ دەسلەپكى ئۆلگىسى بولغان بۇ ئىشلارنى، مەلۇم مەنىدىن ئالغاندا پرومېتې ئىتتىپاقى قۇرۇلىشىنىڭمۇ تۇنجى سىناقلىرى دېيىش مۇمكىن ئىدى. ئورتاق پائالىيەت قىلىدىغان بۇ تۈردىكى سورۇنلار گىروزييىنى سوۋېتلەر ئىتتىپاقى ئىشغال قىلىۋالغان 1921-يىلىنىڭ 25-فېۋرالغىچە ئۆز پائالىيەتلىرىنى داۋاملاشتۇرۇپ كەلگەن ئىدى.

پرومېتې ژورنىلىنىڭ تۇنجى رەھبەرلىك گۇرۇپپىسى تەركىۋىدە ئەزەربەيجان ۋەكىلى مۇستاپا ۋەكىلى، شىمالىي كاپىكازىيە ۋەكىلى مىر ياقۇپ مەختىيېۋ، گىروزيە ۋەكىلى گېورگېس گۇزاۋا ۋە ئۇكرائىنا ۋەكىلى سۈپىتىدە سابىق مىنىستىرلاردىن بىرى بولغان ئالبېكساندر شۇلگىن قاتارلىق كىشىلەر بار ئىدى. ژورنالنىڭ باش تەھرىرلىكىگە گىروزييىلىك گاۋازاۋا تەيىنلەنگەن ئىدى. تۈركىستاندا بىر نەچچە يىل فرانسۇز تىلى ئوقۇتقۇچىلىقىنى قىلغانلىقى سەۋەبىدىن ئاسىيا مەسىلىلىرىنى يېقىندىن كۆزىتىپ يۈرگەن، رۇس تىلى بىلەن بىرگە ئۇ يەرنىڭ يەرلىك تىلى بولغان تۈركى تىل لەخچىلىرىنى بىلىدىغان جوسېف كاستاگېن، بۇ ژورنالنىڭ نەشرىيات مەسئەلەتچىلىكى بىلەن ماقالا ئارگىناللىرىنى تۈزىتىپ باسمىغا مۇۋاپىق ھالەتكە كەلتۈرۈش ئىشلىرىغا مەسئۇل بولغان ئىدى (كوررىكتورلۇق قىلغان - ئا.ھ. ئىزاھاتى). بۇ ۋەكىللەرگە بىرەر مىڭ فرانك ئەتىراپىدا ئايلىق مائاش بېرىلەتتى.

بۇ تۈردىكى تەييارلىق ئىشلىرى پۈتۈپ، 1926-يىلىنىڭ نوپابىرىدا پرومېتې ژورنىلىنىڭ تۇنجى سانى نەشرىدىن چىقىدۇ. ژورنالنىڭ مۇقاۋىسىغا زىنجىرلىرىدىن قۇتۇلغان پرومېتېنىڭ ئىگىز بىر تاغ چوققىسىدىن پەسكە چۈشۈشكە تىرىشىۋاتقانلىقى تەسۋىرلەنگەن رەسىمى بېسىلغان ئىدى (1934-يىلىسى، 92-سانىدىن باشلاپ، مۇقاۋىدىكى بۇ رەسىم چىقىرىپ تاشلىنىپ، رەڭسىز مۇقاۋا ئۈستىگە يالغۇز پرومېتې دىگەنلا خەت بېسىلغان مۇقاۋا قويۇل قىلىندۇ. - ئا.ھ. ئىزاھاتى). شۇنىڭدەك يەنە، مۇقاۋىغا "كاپىكازىيە (گىروزيە، ئەزەربەيجان، شىمالىي كاپىكازىيە) ۋە ئۇكرائىنا مىللىي ئازاتلىق تەشكىلاتلىرىنىڭ نەشرى ئەپكارىدۇر" دەپ ئىزاھات بېرىلگەن ئىدى. 1927-يىلىنىڭ ئاخىرلىرىدىن باشلاپ تۈركىستان مىللىي بىرلىك ھەرىكىتىمۇ پرومېتې تەشكىلاتىغا قاتنىشىشى بىلەن ژورنالنىڭ مۇقاۋىسىدىكى يوقۇرقى سۆزلەرگە "تۈركىستان مىللىي بىرلىكى" دىگەن ئىزاھاتمۇ قوشۇپ بېسىلدى.

پرومېتې ھەرىكەتلىرى بىلەن بۇ ھەرىكەتكە مۇناسىۋەتلىك نەشرىياتچىلىق ئىشلىرى يالغۇز پرومېتې مەجمۇئەسى بىلەنلا چەكلىنىپ قالمايدۇ. بۇ ھەرىكەتكە مۇناسىۋەتلىك بارلىق مىللىي گۇرۇپپىلارنىڭ ئۆزىگە خاس نەشرىيات ئەپكارلىرىنى چىقىرىشىغىمۇ ياردەم بېرىلمەكتە ئىدى. بېسىلغان بۇ ژورناللار شۇ مىللەتنىڭ تەشكىلاتى قايىسى ئەلدە ۋە قايىسى تىلدا ئەڭ كۆپ تەسىر قوزغىيالايدىغانلىقىنى بەلگىلىگەن بولسا شۇ ئەلدە ۋە شۇ ئەلنىڭ تىلىدا بېسىلاتتى. پرومېتې مەركەزى ئورگىنى پولشانىڭ موسكۋادا تۇرۇشلۇق باش ئەلچىخانىسى تەرىپىدىن تەمىنلەنگەن ھەر قايىسى جايلارنىڭ يەرلىك گېزىتلارنى تېپىپ كىلىپ ۋارشاۋادىن مىللىي تەشكىلاتلارغا يەتكۈزۈپ تۇراتتى.

(رەسىم ئورنى)

پرومېتې ژورنىلىنىڭ مۇقاۋىسى

شۇنداق قىلىپ، ھەرقايسى تەشكىلاتلار مەيلى رۇسىيە تەۋەسىدىكى مەخپى قولىرى بىلەن بولسۇن، مەيلى يەرلىك گېزىتلەر ۋاسىتىسى بىلەن بولسۇن كۈندىلىك ۋەزىيەتتىن خەۋەردار بولۇش پۇرسىتىگە ئېرىشتۈرۈلگەن ئىدى. بۇ تۈردىكى نەق مەنبەدىن خەۋەردار قىلىنىش سايسىدە، پرومېتېچىلەر پرومېتې ژورنىلى بىلەن ئۆزلىرى چىقىرىۋاتقان ژورناللاردا خېلى كۈچلۈك يېزىلغان ھەمدە سوۋېتلەر ئىتتىپاقى دائىرىلىرىنى قاتتىق پاراكەندە قىلىۋاتقان ماقالىلارنىڭ ئېلان قىلىنىشى كاپالەتكە ئىگە قىلىنغان ئىدى.

تۈركىستانلىقلارنىڭ چەت دۆلەتلەردىكى سىياسىي بايانا تېچلىقنى ئۈستىگە ئېلىپ كىلىۋاتقان مىللىي ئىتتىپاق (ت م ب) تەشكىلاتى، 1927-يىلىسىدىن باشلاپ ئىستانبۇلدا «يېڭى تۈركىستان» ژورنىلىنى چىقىرىشقا باشلايدۇ. كېيىن بۇنىڭغا يەنە بېرلىندە چىقىرىلغان «ياش تۈركىستانلىقلار» (1929) ژورنىلىمۇ قوشۇلىدۇ. ئاياز ئىسھاقى تەرىپىدىن باشقۇرۇلغان ئىدىل ئۇرال تۈركلىرىنىڭ نەشر ئەپكارى بولغان «يېڭى مىللىي يول» بېرلىندىكى «ياش تۈركىستانلىقلار» ژورنىلى بېسىلىدىغان باسماخانىدا بېسىلماقتا ئىدى. ئەزەربەيجان تۈركلىرىنىڭ مۇساۋات تەشكىلاتى نامىدا بېرلىندە «قۇرتۇلۇش» (ئازاتلىق - ئۆت)، ئىستانبۇلدا بولسا «ئودلۇ يۇرت» (ئىسسىق يۇرت، يالقۇنلۇق يۇرت - ئۆت) ژورنىلىمۇ نەشرى قىلىنماقتا ئىدى. بۇ نەشرى ئەپكارلىرىغا كېيىن يەنە «بىلىدىرش» (1931) ژورنىلىمۇ قوشىلىدۇ. قىرىم مىللىي ھەرىكىتى، نەشرىياتچىلىق پائالىيەتلىرى ئۈچۈن 80 مىڭدىن ئارتۇق قىرىم تۈركلىرى ياشاۋاتقان رومىنىيىنى تاللاپ ئالغان بولۇپ، كۆستەنجىدە «ئەمەل» (غايە، ۋەزىپە - ئۆت) ژورنىلى نەشرى قىلىنماقتا ئىدى. شىمالىي كاپكازىيە تەشكىلاتلىرىنىڭ ئاۋازى بولغان «سېۋېرنى كاۋكاز» (شىمالىي كاپكازىيە) مۇ ۋارشاۋادا نەشرى قىلىنماقتا ئىدى. پارىژدا، پرومېتې ژورنىلىدىن باشقا يەنە گروزىيىلىكلەرنىڭ «ساكارتۋېلو» (يۇرتۇم) ژورنىلى بىلەن سۈرگۈندىكى ئۇكرائىنا ھۆكۈمىتى تەرىپىدىن نەشرى قىلىنغان «ترىسۇب» ژورنىلىمۇ نەشرى قىلىنماقتا ئىدى. شۇنىڭدەك يەنە قالمۇقلار تەرىپىدىن چىقىرىلىۋاتقان «كوۋېلىنىي ۋولنى»، «ھۈر كازاكلار ھەرىكىتى» (ئۇرۇس كازاكلارنىڭ مىللىي تەشكىلاتى) تەرىپىدىن چىقىرىلىۋاتقان «ۋولنىيى كازاچىستۋو» دىگەن ژورناللارمۇ بار ئىدى.

پرومېتې ژورنىلى نەشرى قىلىنىۋاتقان يىللاردا مەيلى بۇ ھەرىكەتتىن چېكىنىپ چىقىپ كەتكەن گۇرۇپپىلار ياكى باشتىن تارتىپ بۇنداق بىر تەشكىللىنىشكە قارشى چىقىپ كەلگەن ھەرخىل گۇرۇپپىلار تەرىپىدىنمۇ نۇرغۇنلىغان ئەپكارلار نەشرى قىلىنماقتا ئىدى. بۇلارنىڭ ئىچىدىكى ئەڭ كۈچلۈك تەسىرگە ئىگە بولغانلىرىدىن شىمالىي كاپكازىيە يىتەكچىلىرىدىن بولغان ھەيدەر باممات مەسئۇللىغىدىكى «كاۋكاز» ژورنىلىنى كۆرسىتىپ ئۆتۈشكە بولىدۇ. دەسلەپتە پرومېتېنى قۇرۇش ئىشلىرىغا قاتناشقان ئەلخان قانتۆمۈرمۇ كېيىنچە بۇ گۇرۇپپىغا قاتناشقان ئىدى. بىر قۇمۇق تۈركى بولغان ھەيدەر باممات، پرومېتې تەۋەسىدىكى كاپكازىيىلىكلەرگە ئوخشاش بىر شىمالىي كاپكازىيە فىدىراتسىيىسى قۇرۇلۇشىنى توغرا كۆرەتتى. ئەمما بامماتنىڭ قارشىچە تۈركىيە بىلەن شىمالىي كاپكازىيە نۇرغۇن تەرەپلەردە بىر-بىرىگە باغلانغان بولغاچقا، قۇرۇلغۇسى شىمالىي كاپكازىيە فىدىراتسىيىسى سىياسىي جەھەتتىن تۈركىيىگە قارايدىغان بولۇشى لازىم ئىدى. بامماتنىڭ بۇ قاراشلىرى ياش تۈركىيە جۇمھۇرىيىتى رەھبەرلىرى تەرىپىدىن قوبۇل قىلىنمايدۇ. شۇ سەۋەپتىن ھەيدەر باممات گۇرۇپپىسى تېخىمۇ كەسكىن بىر يول تۇتۇپ، ياپونىيە بىلەن گېرمانىيىنىڭ تۇتقان يولىغا ئوخشاپ كېتىدىغان بىر سىياسىي يولدا مېڭىشنى تاللاپ ئالىدۇ. باممات، سەئىد شامىل باشلىق جوردانىيە بىلەن رەسۇلزادىنىمۇ ئۆز ئىچىگە ئالغان بارلىق پرومېتېچىلەرگە قارشى ئىدى. بۇ گۇرۇپپىنىڭ نەشرىيات ئەپكارى بولغان «كاۋكاز» ژورنىلى رۇسچە، تۈركچە، فرانسۇزچە ۋە كىيىنكى يىللاردا ئېنگىلىزچە بولۇپ تۆت خىل تىلدا نەشرى قىلىنماقتا ئىدى. بۇ ئىشلارغا كىرەكلىك ئىقتىسادىي ياردەمنى ياپونىيىنىڭ پارىژدا تۇرۇشلۇق باش ئەلچىخانىسى تەمىنلىگەن دېيىلگەن.

## پولشا ۋە پرومېتې:

## ئىلمىي ۋە سىياسىي ياردەملەر

پرومېتې ھەرىكىتىگە بېرىلگە ئىلمىي ياردەملەر ۋارشاۋادىكى شەرق مەسىلىلىرى ئىنىستىتۇتى تەرىپىدىن تەمىنلەنمەكتە ئىدى. بۇ ئىنىستىتۇتنىڭ پەخرى رەئىسلىك ۋەزىپىسىنى ماربىشال پىلسۇدسكىنىڭ يېقىن سەبداشلىرىدىن بىرى بولغان سىياسەتچى، ساناتور ستانسلاۋ سېدلىتسكى (س. سېدلىتسكى ئۇزۇن يىللاردىن بېرى شەرق مەسىلىلىرى ئىنىستىتۇتنىڭ پەخرى رەئىسلىكىنى ئۈستىگە ئالغان كىشى بولۇپ، پولشا ئىشغال قىلىنغاندا ئۆزىنى ئۆلتۈرۈۋالغان. - ئا.ھ. ئىزاھاتى) ئۆز ئۈستىگە ئالغان ئىدى. بۇ ۋەزىپىنىڭ بىر سىياسەتچىگە بېرىلگەنلىكى پولشا ھۆكۈمىتىنىڭ بۇ ئىنىستىتۇتقا ئىنتايىن ئەھمىيەت بەرگەنلىكىنى ئوچۇق كۆرسەتمەكتە ئىدى. ئىنىستىتۇتنىڭ مۇدىرى پولشالىق ئالىم ۋە مۇخپىر ۋلودمېرز بونجكوۋسكى (ۋلودمېرز بونجكوۋسكى ئىككىنچى دۇنيا ئۇرۇشىدىن كېيىن بىر مەزگىل ئىسرائىلدا تۇرغان بولۇپ، كېيىن ئاق شىغا كۆچۈپ كېتىدۇ. بەزى مەنبەلەردە بۇ ئىسىم باجكوۋسكى شەكلىدە يېزىلماقتا. - ئا.ھ. ئىزاھاتى) ئىدى. بونجكوۋسكى بىرىنچى دۇنيا ئۇرۇشى جەريانىدا بىر قانچە يىل رۇسىيەدە تۇرغان بولۇپ، ئۇ يەردىن سىبىرىيە ئارقىلىق ياپونىيىگە بېرىۋالغان ئىدى. بۇ جەريانلاردا رۇسىيىدىكى تۈركىلەر بىلەن يېقىن مۇناسىۋەتلەردە بولغان ئىدى. بونجكوۋسكى ئۆز ۋاقتىدا يەنە ئىنىستىتۇت تەرىپىدىن نەشرى قىلىنغان ژورناللار بىلەن ئېلان قىلىنغان ئەسەرلەرنىڭ تەھرىرلىكىنىمۇ ئۈستىگە ئالغان ئىدى. ئىنىستىتۇتنىڭ باش كاتىپلىق ۋەزىپىسىنى بولسا بىر ئاكادېمىك بولغان پروفىسور ئولگېرد گۇرکا ئۆز ئۈستىگە ئالغان ئىدى. شۇنىڭدەك يەنە پروفىسور پونياتوۋسكى، پروفىسور زايانچوۋسكى، پروفىسور دوماشېۋىچ قاتارىدىكى كىشىلەرمۇ پرومېتې غايىسىغا ياردەم بېرىپ كەلگەن ئالىملار بولۇپ، ئۇلارمۇ ئىنىستىتۇتنىڭ پائالىيەتلىرىگە ئۆز ھەسسەلىرىنى قوشماقتا ئىدى.

شەرق مەسىلىلىرى ئىنىستىتۇتى، رۇسىيىنىڭ مۇستەملىكىسى بولۇپ قالغان مىللەتلەرنىڭ مەسىلىلىرىنى تونۇشتۇرىدىغان «ۋېچود» (شەرق) نامىدا بىر ئىلمىي ژورنال چىقىراتتى. بۇ ھەرىكەتنىڭ يېتەكچىلىرىنى بۇ ئىنىستىتۇت پات-پات ۋارشاۋاغا تەكلىپ قىلىپ، ئۆز مىللىي مەسىلىلىرى ھەققىدە ئىلمىي دوكلات بېرىش پائالىيەتلىرىگە ئۇيۇشتۇرۇپ تۇراتتى. پرومېتې ئەزاسى بولغان بەزى مۇھاجىر يېتەكچىلىرىنىڭ يازغان كىتاپلىرىنى شەرق مەسىلىلىرى ئىنىستىتۇتى مەسئۇل بولۇپ پۈلەكچىگە تەرجىمە قىلىپ ئېلان قىلاتتى (بۇ ئىنىستىتۇت، مەھەممەت ئىمىن رەسۇلزادىنىڭ ئەزەربەيجانغا مۇناسىۋەتلىك كىتابى بىلەن چاپىپ سىيىت ئەخمەتنىڭ قىرىم ۋە قىرىم تاتارلىرىغا مۇناسىۋەتلىك كىتابلىرىنى پۈلەكچىگە تەرجىمە قىلىپ ئېلان قىلغان ئىدى. - ئا.ھ. ئىزاھاتى). بۇ ئىنىستىتۇت يەنە شىمالىي كاپىكازىيىلىكلەر ئوتتۇرىسىدىكى تىل پەرقلىرىنى يوقۇتۇش مەقسىتىدە ئورتاق بىر ئەلىپبە تەييارلاش قاتارىدىكى پرومېتې ھەرىكىتىگە ھەسسە قوشقىلى بولىدىغان ئىلمىي پائالىيەتلەر بىلەنمۇ شوغۇللانغان ئىدى. پولشالىق ئاكادېمىكلار بىلەن بۇ تەۋەگە مۇناسىۋەتلىك مۇتەخەسسسلار قاتناشقان 1935-يىلىغىچە داۋاملاشتۇرۇلغان پائالىيەتلەر نەتىجىسىدە، يەرلىك تىللار ئوتتۇرىسىدىكى ئورتاق ئىشلىتىلىدىغان سۆزلەملەرنى تاللاپ چىقىپ شىمالىي كاپىكازىيە مىللەتلىرى ئوتتۇرىسىدا ئورتاق بىر تىل بەرپا قىلىشقا تىرىشقان ئىدى.

ۋارشاۋا باشچىلىقىدىكى بېرلىن، پارىژ، پراگا، ئىستانبۇل، تېھران ۋە خاربىن (مانجۇرىيە) قاتارىدىكى مەركەزى شەھەرلەردە توپلانغان پرومېتې ھەرىكىتىنىڭ خەلقئارالىق سەھنىلەردە قوللاپ قۇۋەتلىنىشى ۋە نازارەت قىلىنىشىغا پولشا تاشقى ئىشلار مىنىستىرلىكىنىڭ شەرق ئىشلار بۆلۈمى مەسئۇل ئىدى. بۇ بۆلۈم، باشتىن تارتىپ لۇكاسېۋىتس (1926~1935)، تادېۋۇسز، خولوۋكو (1926~1931) ۋە تادېۋۇسز شاپىتزل (1931~1935) قاتارىدىكى پىلسۇدسكى بىۋاسىتە تاللاپ ۋەزىپىگە قويغان كىشىلەر تەرىپىدىن باشقۇرۇپ كېلىنگەن ئىدى. پرومېتې ھەرىكىتىنىڭ قۇرغۇچىلىرى بولغان بۇ كىشىلەر بۇ ھەرىكەتنىڭ ئاساسىنى شەكىللەندۈرگەن سىياسىي ئىدىيىسىگە چىن قەلبىدىن سادىق كىشىلەر بولغاچقا، بۇ تەشكىلات ئىنتايىن ئاكتىپ پائالىيەت قىلىش پۇرسىتىگە ئىگە ئىدى. پرومېتې ھەرىكىتى ئۈچۈن كىرەكلىك ئىقتىسادىي ياردەم بىۋاسىتە پىلسۇدسكى قۇرۇپ

چىققان بىر فونت تەرىپىدىن تەمىنلەنمەكتە ئىدى. شۇنداق بولغاچقا، بۇ ئىقتىسادىي مەنبە مەيلى پرومېتېچىلەر تەرىپىدىن بولسۇن ياكى شۇ دەۋىرنى تەتقىق قىلغۇچىلار تەرىپىدىن بولسۇن ”پىلسۇدسكى پوندى“ دەپ ئاتالماقتا.

پرومېتې ھەرىكىتىنىڭ پائالىيەتلىرى باشلىنىش بىلەن تەڭ، سوۋېتلەر ئىتتىپاقىغا قارشى مۇھاجىر يىتەكچىلەر ئۈچۈن ئېيتقاندا، ۋارشاۋا شەھىرى ئۆز مەسىلىلىرىنى ھەل قىلىشتا ئىنتايىن ئەھمىيەتلىك مەركەزلەردىن بىرسىگە ئايلانغان ئىدى. نۇرغۇنلىغان سىياسىي ھەرىكەتلەر ئۆز مەركەزلىرى بىلەن سىياسىي قوشۇننى بۇ شەھەرگە يۆتكەشكە كىرىشكەن ئىدى. پائالىيەتلىرىنى ۋارشاۋاغا يۆتكەپ كەلگەن يىتەكچىلەردىن مەھەممەت ئىمىن رەسۇلزادە، ئاياز ئىسھاقى، سەئىد شامىل، كاپكازىيە ھەرىكىتىنىڭ رەھبەرلىك گۇرۇپپىسىنىڭ ئۈچ يىتەكچىسى بولغان مەھەممەت گىراي سۇنچ، تاۋسۇلتان شاقمان ۋە ئىبراھىم چۆلىك قاتارلىق كىشىلەرنى كۆرسىتىپ ئۆتۈش مۇمكىن.

بۇ پائالىيەتلەرگە قوشۇلۇپ يەنە پولشا ھۆكۈمىتى سوۋېت مۇھاجىر گۇرۇپپىلىرى ئۈچۈن بىر تەربىيەلەش پروگراممىسىمۇ تۈزۈپ چىققان ئىدى. ھەر خىل پولشا ئۇنىۋېرسىتېتلىرىدە ئوقۇۋاتقان ستۇدېنتلارغا ھۆكۈمەت ئوقۇش ياردەم پۇلى تارقىتىپ بەرمەكتە ئىدى. بۇ ئالىي مەكتەپ ئوقۇغۇچىلىرى پولشالىق ياشلار بىلەن بىرگە شەرق مەسىلىلىرى ئىنىستىتۇتىنىڭ ياشلار شۆبىسىنى قۇرۇپ چىققان ئىدى (قىرىم مىللىي ئازاتلىق ھەرىكىتىدە ئالاھىدە رول ئوينىغان ئەدىگە مۇستاپا قىرىمال، ئابدۇللا زېھنى سويسال، سەلىم ۋەكىلى ئورتاي ۋە ئىبراھىم ئوتار قاتىدىكى كىشىلەر پولشا ھۆكۈمىتىنىڭ بۇ پروگراممىسى ئاساسىدا ئوقۇش ياردىمىدىن بەھرىمەن بولۇپ پولشا ئۇنىۋېرسىتېتلىرىدە ئوقۇغانلاردىن ئىدى. - ئاھ. ئىزاھاتى). پولشا ھۆكۈمىتىنىڭ قىلغان ئىشلىرىدىن يەنە بىرسى، كاپكازىيە بىلەن ئۇكرائىنالىق سابىق ئەسكەرلەرنى توختام بويىچە پولشا ئارمىيىسىگە قوبۇل قىلىشنى يولغا قويىشى ئىدى. ئۆز ۋەتىنىدە سوۋېتلەر ئىتتىپاقىغا قارشى قانات يايدۇرۇلغان مۇستەقىللىق ئۇرۇشلىرىغا قاتناشقان نۇرغۇنلىغان ئوفىتسېرلار، 1927-يىلىدىن باشلاپ پىلانلىق تۈردە پولشا ئارمىيىسىدە ۋەزىپىگە قويۇلغانلىقى مەلۇم. پىلسۇدسكى تەرىپىدىن باشلىتىلغان بۇ ئىشلار ئىككىنچى دۇنيا ئۇرۇشى پارتلىغان كۈنگىچە داۋاملىشىدۇ.

\*\*\*\*\*

## تۈركىستان - بېرلىن سېپى ۋە ئۇنىڭ نېرسى

نە ئۇمىد، نە خىياللار بىلەن كەلگەن ئىدۇق،

خام خىيال ياكى ئوتوپىيەمدى ئۇلار ھەممىسى؟

بىز تۈركىستانلىق ئىنقىلاپچىلار نەدە قالدۇق ۋە نېمە قىلىپ يۈرمىز؟

- ئەخمەت نائىم، ئوقۇغۇچى، 1929

1920-يىللار، تۈركىستاندىكى سوۋېتلەر ھاكىمىيىتى كۈندىن-كۈنگە كۈچلەپ كېتىۋاتقان يىللار ئىدى. دەسلەپكى ۋاقىتلاردا، سوۋېت دائىرىلىرى داۋام قىلىۋاتقان ئىچكى ئۇرۇش قالايماقانچىلىقى، دۈچ كېلىۋاتقان ئىقتىسادىي مەسىلىلەرنىڭ كۆپلىگى قاتارلىق سەۋەپلەر تۈپەيلىدىن ئەتراپىدىكى جۇمھۇرىيەتلەرنىڭ يەرلىك يىتەكچىلىرىنىڭ ھىمايىسىنى قولغا كەلتۈرۈشكە مۇھتاج بىر ئەھۋالدا ئىدى. شۇنداق بولغاچقا، يەرلىك رەھبەرلىك گۇرۇپپىلىرىنىڭ كۆرۈنۈشتە سوتسىيالىزمچى، ئەمەلىيەتتە بولسا ھەقىقىي مىللەتچىلىك ئاساسىدىكى ھاكىمىيەت سىستېمىلىرىنى قۇرۇپ چىقماقچى بولغان ئۇرۇنۇشلىرىغا قىسمەنلىكتە بولسىمۇ كۆز يۈمۈپ تۇرۇشقا مەجبور ئىدى. بولۇپمۇ يېڭىدىن قۇرۇلغان بۇخارا جۇمھۇرىيىتىنىڭ ئۈستىدە تۇرىۋاتقان جەدىتچى مەسئۇللارنى ئۆزىگە تەمىنلىگەنلىكى، ھەمدە سوۋېتلەر ئىتتىپاقىدا مۇقىملىقنى قولغا كەلتۈرۈۋالغىچە بولغان ئارىلىقتا ئۆزلىرىگە

بەھۇدە باش ئاغرىغى تېپىۋالماي ۋاقتىنى قولغا كەلتۈرۈشى كېرەك ئىدى. ئەمما پەرغانە تەرەپلەردە باش كۆتەرگەن باسمىچلىق ھەرىكەتلىرى تېز سۈرئەت بىلەن كېڭىيىپ پۈتۈن تۈركىستانغا تېز سۈرئەت بىلەن يېيىلماقتا ئىدى. سوۋېت رەھبەرلىرى بۇ جايلاردا ۋەزىيەتنى تولۇق تېزگىنلەپ ئالغىچە بولغان ئارىلىقتا سىلىق سىياسەت يۈرگۈزۈشنىڭ ئۆزلىرىگە پايدىلىق بولىدىغانلىقىنى تونۇپ يەتكەن ئىدى. شۇنداق بولغاچقا، 1921-يىلىنىڭ ماي ئايلىرىدا لېنىن بىلەن چىچېرىن قول قويۇپ تارقاتقان بىر ھۆججەت ئارقىلىق بۇخارا جۇمھۇرىيىتىگە بىر قىسىم چەت دۆلەتلەر بىلەن بىۋاسىتە ئىقتىسادىي ۋە مەدەنىي مۇناسىۋەت ئورنىتىش ھوقۇقىنى تونغان ئىدى. بۇ پۇرسەتتىن پايدىلانغان بۇخارا جۇمھۇرىيىتى رەھبەرلىك ئورگىنى 1921~1922-يىللار ئارىسىدا، بولۇپمۇ گېرمانىيە بىلەن ئىقتىسادىي ۋە مەدەنىي مۇناسىۋەت تىكلەش ئۈچۈن تىرىشماقتا ئىدى.

يوقۇرقىدەك سىياسىي مۇھىت ئاستىدا يەرلىك جەدىتچى خادىملارنىڭ قولىدىن كېلىدىغان مۇھىم ئىشلاردىن بىرسى، چەتئەلگە ئوقۇغۇچى چىقىرىش پىلانى ئىدى. موسكۋانىڭ ھەر قانچە نارازى بولۇشىغا قارىماي، بۇخارا خەلق جۇمھۇرىيىتى بىلەن تۈركىستان ئاس س ر رەھبەرلىرى 70 نەپەردەك ئوقۇغۇچىنى ياۋرۇپاغا ئىۋەرتىش ئۈچۈن تەييارلىق قىلىشقا كىرىشىدۇ. ئوقۇغۇچى ئىۋەرتىدىغان دۆلەت قىلىپ گېرمانىيە تاللاپ ئېلىنغان ئىدى. بىرىنچى جاھان ئۇرۇشىدا مەغلۇب بولغىنىغا ھەمدە ئىچكى جەھەتتىكى قىيىن شارائىتلىرىغا قارىماي، گېرمانىيە يەنىلا بىلىم ۋە تېخنىكا مەركەزلىرىدىن بىرى ھىساپلىناتتى. ۋېرساي شەرتنامىسىدا بەلگىلەنگەن مەجبۇرىيەتلىرى تۈپەيلىدىن، ئەنگىلىيە قاتارىدىكى بارلىق كاپىتالىستىك ئەللەر بىلەن گېرمانىيە ئوتتۇرىسىدىكى مۇناسىۋەتلەر بەكلا يىرىكىلىشىپ كەتكەن ئىدى. شۇ سەۋەبتىن، گېرمانىيە ھۆكۈمىتى بىر مۇنچە خەلقئارالىق مەسلىھەتدە سوۋېت رۇسىيىسى بىلەن بىر سەپتە تۇرۇپ پائالىيەت قىلىشقا مەجبۇر بولماقتا ئىدى. يەنە بىر تەرەپتىن، كۈندىن كۈنگە ناچارلىشىپ كېتىۋاتقان ئىقتىسادىي قىيىنچىلىقلىرى سەۋەبىدىن ئىجتىمائىي تەركىپلەر ئىچىدە ئېغىر قۇتۇپلىشىشلار بارلىققا كېلىپ، سوتسىيالىزم ھەرىكەتلىرىنىڭ كۈچ تەسىرى تېز سۈرئەتتە يېيىلماقتا ئىدى. بۇنداق ۋەزىيەت ئاستىدا گېرمانىيىدىكى سىياسىي گۇرۇھلار ئىچىدىكى سوتسىيالىزمچىلارنىڭ سانىمۇ كۈندىن-كۈنگە ئېشىپ بارماقتا ئىدى. شۇنداق بولغاچقا، لېنىن قاتارىدىكى نۇرغۇنلىغان بولشېۋىك رەھبەرلىرى ياۋرۇپادىكى سوتسىيالىستىچىلار قوزغىلىڭىنىڭ ئالدى بىلەن گېرمانىيىدە پارتلىشى مۇمكىن دەپ پەرەز قىلىشماقتا ئىدى. بۇ تۈردىكى سەۋەپلەرگە ئاساسەن، موسكۋا دائىرىلىرى مەيلى ئۆز مەنپەئەتى ئۈچۈن بولسۇن ياكى كەلگۈسى ئىستىقبالى ئۈچۈن تۈركىستان ھاكىمىيەت ئورگىنىدىكى جەدىتچىلارنىڭ گېرمانىيە بىلەن مۇناسىۋەت ئورنىتىشى، بۇ دۆلەتكە ئوقۇغۇچى چىقىرىشى قاتارلىق پائالىيەتلىرىگە بىر مەزگىل كۆز يۇمغان ئىدى. بۇخارا جۇمھۇرىيىتى بىلەن تۈركىستان ئاس س ر باشلانغان بۇ تۈر پائالىيەتلەر خەلق ئاممىسى ئارىسىدا ئۆز پەرزەنتلىرىنى چەتئەلگە ئوقۇشقا ئىۋەرتىش قىزغىنلىقى ئۈچۈن رىغبەتلەندۈرگۈچى رول ئوينىماقتا ئىدى. بۇنىڭ نەتىجىسىدە، نۇرغۇنلىغان ئوقۇغۇچى ئۆز كۈچىگە تايىنىپ ئوقۇش ئۈچۈن چەتئەلگە چىقىشقا ئاتلانغان ئىدى. بۇنىڭ ئۈچۈن تۈركىيە بىرىنچى ئورۇندىكى دۆلەت قىلىپ تاللىۋېلىنغان بولۇپ، ئىككىنچى ئورۇندا يەنە شۇ گېرمانىيە تۇراتتى. 1922~1923-يىللىرىدا باشلانغان بۇ ئوقۇچى چىقىرىش ھەرىكىتى كېيىنكى يىللاردا چەتئەللەردە قانات يايدۇرۇلىدىغان تۈركىستان مىللىي كۈرەشلىرىنىڭ پائالىيەت قىلغۇچىلىرىنى يېتىشتۈرۈش جەھەتتە بەكلا مۇھىم ئەھمىيەتكە ئىگە بىر مەنبە بولۇپ قالغان ئىدى.

1922-يىلىنىڭ كىرىشىدە تۈركىستاندا نەشىر قىلىنىۋاتقان «قىزىل بايراق» گېزىتىدە، «گېرمانىيىدە ئوقۇۋاتقان مۇسۇلمانلار» دىگەن ماۋزۇدا بىر ماقالە ئېلان قىلىندۇ. گېرمانىيە دۆلەت ئورگانلىرىدىن ئېلىنغان مەلۇماتلارغا ئاساسلىنىپ يېزىلغان بۇ ماقالىدىكى مۇسۇلمان ئەللىرى ئوقۇش ئۈچۈن گېرمانىيىنى تاللاشقا ئەھمىيەت بېرىش دەرىجىسىنىڭ سانلىق مەلۇماتلار سېلىشتۇرمىسى ھەقىقەتەنمۇ قىزىقارلىق ئىدى. بۇ ماقالىدا كۆرسىتىلگەن سانلىق مەلۇماتلاردىن قارىغاندا، گېرمانىيىدە ئوسمانلار تۈركلىرىدىن ئۆز تەمىناتى بىلەن ئوقۇشنى ئاساس قىلىپ كەلگەنلەرنىڭ سانى بىرەر مىڭدەك، ئەرەپ ئەللىرىدىن بولسا بۇ سان تۆت يۈز نەپەر

ئەتراپىدا ئىدى. يەنە شۇ ۋاقىتلاردا قازاندىن قىرىق نەپەر (26 نەپىرى ئۆز چىقىمى بىلەن، 12 نەپىرى دۆلەت تەمىناتى بىلەن)، ئەزەربەيجاندىن يەتمىش بىر نەپەر، قىرىمدىن ئىككى نەپەر، شىمالى كاپكازىيە تەۋەسىدىن بولسا ئالتى نەپەر ئوقۇغۇچى بار ئىدى. بۇلارغا سېلىشتۇرغاندا تۈركىستان تەۋەسىدىن ئۆز تەمىناتى بىلەن ئوقۇيدىغان ئوقۇغۇچى يوق دىيەرلىك بولۇپ، پەقەت بىر نەپەرلا ئوقۇغۇچى ئۆزى پۇل تۆلەپ ئوقۇشقا بارغان. يېزائىگىلىك ئىنىستىتۇتتا ئوقۇيدىغان بۇ ئوقۇغۇچىنىڭ ئىسمى ئابدۇلۋاھاپ مۇرادى ئىدى. ئوسمانلار تۈركلىرى بىلەن قازان تاتارلىرىدىن باشقا ھېچ بىر قەۋم قىز ئوقۇغۇچى ئىۋەرتىمگەنلىكىنى ماقالە ئاپتورى ئالاھىدە تەكىتلەپ كۆرسەتكەن. جەدىتچىلىك ھەرىكىتى بالدۇر باشلانغان قازان، قىرىم ۋە ئەزەربەيجان قاتارىدىكى تۈركىي يۇرتلىرى غەرب دۇنياسىنىڭ ئىلىم-پەن ساھەسى بىلەن ئۇچۇرىشىشى بۇ ئېقىم بىلەن 1900-يىلىغا كەلگەندلا ئاندىن تونۇشۇش پۇرسىتىگە ئېرىشەلگەن تۈركىستان تەۋەسىگە نىسبەتەن ئالغاندا خېلىلا ئىلگىرى كەتكەن ئىدى. تۈركىيە تۈركلىرىنىڭ بۇ جەھەتتىكى ئۈستۈنلۈكىگە گەپ كەتمەيتتى.

يەنە شۇ ئاپتور ئېلان قىلغان باشقا بىر ماقالىدا ھەر قايسى تۈرك يۇرتلىرىدىن ياۋرۇپاغا ئوقۇغۇچى چىقىرىش ھەققىدە مەلۇمات بېرىپ ئۆتكەن. بۇ مەلۇماتلارغا قارىغاندا 1922-يىلىدا بۇخارا خەلق جۇمھۇرىيىتىدىن 46 نەپەر، خىۋە خەلق جۇمھۇرىيىتىدىن 5 نەپەر، قازاقىستاندىن 15 نەپەر، باشقىرىدىن 10 نەپەر ۋە تاتارىستاندىن 10 نەپەر ئوقۇغۇچى ئىۋەرتىش بەلگىلەنگەن. تۈركىستان ئاس س ر دىن ئىۋەرتىلگەن ئوقۇغۇچىلار ئاساسەن تاشكەنت شەھىرىدىن تاللانغان بولۇپ، مۇتلەق كۆپ قىسمىنى ئۆز تەمىناتىغا تايىنىپ ئوقۇماقچى بولغان 19 نەپەر ئوقۇغۇچى بارلىقى كۆرسىتىلگەن. بۇخارا جۇمھۇرىيىتىدىن ئىۋەرتىلدىغان ئوقۇغۇچىلارنى يېتەكلەش ۋە نازارەت قىلىش ۋەزىپىسى جۇمھۇرىيەت ھۆكۈمىتىنىڭ تاشقى ئىشلار مەدەنىي مۇناسىۋەتلەر بۆلۈمىنىڭ باشلىقى ئابدۇۋاھىت بورھانوپ (مۇنىزم) قاتناشتۇرۇلغان.

ياۋرۇپاغا ئوقۇغۇچى ئىۋەرتىش سەپەرۋەرلىك ھەرىكىتى تۈركىستان ئاس س ر دا خەلق كومىسسارلار سوۋېتىنىڭ رەئىسى تۇرار رىسقۇلوۋ تەرىپىدىن، بۇخارادا بولسا بۇخارا خەلق شۇرالار جۇمھۇرىيەت ھۆكۈمىتىنىڭ رەئىسى پەيزۇللا غوجايېۋ تەرىپىدىن باشلىتىلغانلىقى مەلۇم. بۇخارا جۇمھۇرىيىتىدە چەتئەل ئوقۇغۇچى چىقىرىش ھەمدە مائارىپ ئىشلىرىنى ياخشىلاش مەقسىتىدە تاتار مائارىپچى ئالىمجان ئىدرىس، بۇخارا مەركىزى ئىجرائىيە كومىتېتى ئەزاسى بورھانوپ ۋە ئەلچىخانا خادىمى كېمىنىسكى قاتارلىق كىشىلەردىن تەشكىل تاپقان بىر كومىسسىيە تەشكىل قىلىنغان. تۈركىستان ئاس س ر دا بولسا، چەت دۆلەتلەرگە ئىۋەرتىلدىغان ئوقۇغۇچىلارنىڭ ھەر تۈرلۈك رەسمىيەتلىرى، مائارىپ نازارىتى تەۋەسىدە تەشكىل قىلىنغان بىر ئىلمىي ھەيئەت تەرىپىدىن ئىشلەنمەكتە ئىدى. گېرمانىيىگە بارىدىغان ئوقۇغۇچىلار بۇ ئورگاننىڭمۇ ياردىمىگە تايىنىپ، 1922-يىلىنىڭ ئاۋغۇست ئېيىدا ئۆز ئىچىدە «كۆمەك» (ھەمكارلىق) نامىدا بىر جەمئىيەت قۇرۇپ چىقىدۇ. تاشكەنتتە قۇرۇلغان بۇ جەمئىيەتنىڭ رەئىسلىكىگە سەئىد ئەلغوجا ئىسمىلىك بىر ئوقۇغۇچى تەيىنلىنىدۇ. ھەر ئىككىلا جۇمھۇرىيەتنىڭ مەسئۇللىرى تەرىپىدىن باشلىتىلغان بۇ ھەرىكەت خەلق ئاممىسى ئىچىدە ئىنتايىن قىزغىن قوللاشقا ئېرىشكەنلىكى مەلۇم. بولۇپمۇ زىيالىيلار، تۈركىستانلىق ياشلارنىڭ ياۋرۇپا ئەللىرىدە تەربىيىلىنىشى تۈركىستاننىڭ كەلگۈسى ئۈچۈن ئىنتايىن مۇھىم ئەھمىيەتكە ئىگە دەپ قارىماقتا ئىدى. داڭلىق شائىر ئابدۇخەمىت سۇلايمان چولپان «ئىستىقبال ئۈچۈن كۈرەش» ماۋزۇلۇق ماقالىسىدا بۇ ھەقتە مۇنداق دەيدۇ:

بىز يېقىندىن بېرى ياشلىرىمىزنىڭ يىراق ئەللەرگە بېرىپ بىلىم ئېلىشى ئۈچۈن قىزىقىۋاتقانلىقىنى كۆرۈپ ئىنتايىن خوشال بولماقتىمىز. بۇ ياشلىرىمىز ئۆز ئالدىغا ھەرىكەت قىلماي «كۆمەك» لەشكەنلىكىنىمۇ بىلىمىز.

چار ھۆكۈمىتى دەۋرىدە ئىچكى رۇسىيە مۇسۇلمانلىرىنى خىرىستىيانلاشتۇرۇشقا كۈچ چىقىرىپ كەلگەن داڭلىق ئىلمىنىسكى سىياسىتىنىڭ ئالدىنقى قاتارىدىكى ئادەملىرىدىن پوپېدوۋنا، يازغان بىر پارچە خېتىدە "يەرلىك خەلق ئارىسىدىكى (مۇسۇلمان تۈركلەر كۆزدە تۇتۇلماقتا. - ئاپتورنىڭ ئىزاھاتى) بىزگە پايدىلىق بولغان، ھېچ بولمىغاندا بىزگە زىيان كەلتۈرمەيدىغان بۇ كىشىلەر، ئۇرۇس تىلىنى تارتىنىپ ئۈنچە بەك راۋان

سۆزلىمەيدىغان، يازغان نەرسىلەردە بىر مۇنچە خاتالىقلار كۆرۈلۈپ تۇرىدىغان، بىزنىڭ باش گوبىرناتورىمىزدىنلا ئەمەس ھەتتا بىزنىڭ ئەڭ كىچىك بىر ئەمەلدارلىرىمىزنى كۆرسىمۇ قورقۇپ تىترەپ تۇرىدىغان كىشىلەردۇر. دەپ يازىدۇ. بۇنىڭغا قارىتا بىز ئۇرۇس تىلى بىلەن ئەمەس، تەرەققىي تاپقان ياۋرۇپا ئەللىرىنىڭ تىلى ۋە بىلىمى ئارقىلىق جاۋاپ بىرەلسەك، بەلكىم ئادەمدەك ياشاش ھەققىگە ئىرىشەلىشىمىز مۇمكىن.

چولپان، 1917-يىلقى ئىنقىلاپتىن 5 يىل ئۆتكەن 1922-يىلىدا يازغان بۇ ماقالىسىنىڭ قۇرلىرىدا تۈركىستانغا مەدەنىيەتنى ئۇرۇسلار كەلتۈردى دەيدىغان كۆز قاراشلارنى چارلىق دەۋرىدىكىگە ئوخشاش تەشۋىق قىلىشقا كىرىشكەن كومۇنىستلار ھاكىمىيىتىنىمۇ تەنقىتلەيدۇ؛ تۈركىستانلىقلار، ئالاھىدە تەرەققى قىلغان ئۇرۇس پەن-تېخنىكا كۈچىنى ياۋرۇپا پەن-تېخنىكىسىگە بىۋاسىتە تايىنىش ئارقىلىقلا يېڭىپ چىقالشى مۇمكىن دەپ كۆرسەتمەكتە ئىدى.

چەت دۆلەتلەرگە چىقىرىلىدىغان ئوقۇغۇچىلارنىڭ ئوقۇش تەمىناتىنى تولۇقلاش ۋە يېڭى ئوقۇغۇچىلارنى داۋاملىق ئۆۋەرتىپ تۇرۇش ئۈچۈن دۆلەت ئىمكانلىرىغا تايىنىپ قالماي، ھەر تۈرلۈك مەدەنىيەت، سەنئەت ۋە تەنتەربىيە پائالىيەتلىرىدىن كېلىدىغان كىرىملەرنىڭ بىر قىسمىنى ئايرىپ قوشۇمچە فونت تەشكىل قىلىنغان. 1922-يىلىنىڭ 18-دىكابىر كۈنىدىكى «تۈركىستان» گېزىتى بەرگەن مەلۇماتلاردىن قارىغاندا، چەتئەلدە بىلىم ئېلىۋاتقان ياشلار ئۈچۈن خەلق ئىچىدە كەڭ كۆلەملىك بىر سەپەرۋەرلىك قانات يايدۇرۇلغان. سەپەرۋەرلىكنى تەشكىللىگەن كىشىلەر ئىچىدە ناسىر مىر جالالوۋ، ئابدۇخەمىت سۇلايمان چولپان، مۇنەۋۋەر قارى، ئابدۇرەشتخانوۋ ۋە شاكىرجان خەمىدى قاتارىدىكى داڭلىق كىشىلەرمۇ بار ئىدى. 1922-يىلى 2-دىكابىردا، تاشكەنتتە زىيالىيلار تەرىپىدىن بىر ئەدەبىيات كەچلىكى ئۇيۇشتۇرۇلغان بولۇپ، بۇ كەچلىكتە يىغىلغان 7500 سوم (شۇ يىللىرى تۈركىستاندا ئىشلىتىلگەن پۇل ئۆلچىمى. - ئا.ھ. ئىزاھاتى) پۇل بۇ فونتقا ياتقۇزۇلغان.

## تۈركىستانلىق ئوقۇغۇچىلار گېرمانىيىدە

ئوقۇغۇچىلار، 1922-يىلىنىڭ سىنتەبىر ئېيىدا تۈركىستاندىن يولغا چىقىدۇ. سوۋېت دائىرىلىرىنىڭ توسالغۇلۇق قىلىش ئېھتىمالىدىن ساقلىنىش ئۈچۈن تۈركىستانلىق جەدىتچىلار باشلامچىلىرىدىن ئۇبەيدۇللا غوجا ئوقۇغۇچىلار ئۈمىگى بىلەن بىرگە موسكۋاغا بارىدۇ (ئۇبەيدۇللا غوجىنىڭ ئوقۇغۇچىلار بىلەن بىرگە گېرمانىيىگە بېرىپ-بارمىغانلىقى ئېنىق ئەمەس. ئىبراھىم ئارپىخان - يارقىن - بىلەن ئۆتكۈزگەن سۆبەتتە، ئۇبەيدۇللا غوجا موسكۋادا قالغانلىقىنى ئېيتىدۇ. ئەمما سائىدە شىرئەخمەت قىزى - ئوكتايى - ئۇبەيدۇللا غوجىنىڭ بېرىلىشىچە بىرگە كەلگەنلىكىنى، ئۇ يەردە قىسقا ۋاقىت تۇرغاندىن كېيىن قايتىپ كەتكەنلىكىنى ئېيتىدۇ. - ئا.ھ. ئىزاھاتى). ئەمما ئەنسىرىگەن ئىش يۈز بەرمەيدۇ. ئوقۇغۇچىلار لېنىنگرادتىن پاراخوتقا ئولتۇرۇپ گېرمانىيىگە قاراپ يولغا چىقىدۇ. گېرمانىيىگە بارغاندىن كېيىن گېرمانىيە ئۆگۈنۈش ئۈچۈن بېرىلەن، درېسېن، ھەيدەلبېرگ ۋە دارمستادت قاتارلىق شەھەرلەردىكى مەكتەپلەرگە تارقىتىلىدۇ.

(رەسىم ئورنى)

گېرمانىيىگە ئۆۋەتىلگەن قىز ئوقۇغۇچىلاردىن بىر قىسمى ئۇبەيدۇللا غوجا (سول تەرەپ باشتىكى) ۋە ئالىجان ئىدرىس (ئوڭ تەرەپ باشتىكى) بىلەن بىرگە. ئوتتۇردا ئولتۇرغىنى سائىدە شىرئەخمەت قىزى (ئوكتايى)، ئۆكلىرى فۇزەيل ۋە نەسىردىن. موسكۋا، 1922-يىلىنىڭ ياز ئايلىرى. (ئەھەت ئەنجان ئارخىۋىدىن)

تۈركىستان ئاساس ردىن كەلگەن ئوقۇغۇچىلار ئاساسەن تولۇق ئوتتۇرا مەكتەپ پۈتتۈرگەندىن كېيىن ئۇنىۋېرسىتېتقا كىرىش سەۋىيىسىگە يەتكەن ئوقۇغۇچىلار ئىدى. بۇنىڭغا سېلىشتۇرغاندا، بۇخارا جۇمھۇرىيىتىدىن كەلگەن ئوقۇغۇچىلارنىڭ مۇتلەق كۆپ قىسمى باشلانغۇچ مەكتەپنى ئەندىلا پۈتتۈرگەن بالىلار

ئىدى. ئالمىجان ئىدىرىس بولسا ئوقۇغۇچىلار ئۈمىگىنى گېرمانىيەدە يىتەكلەش ھەمدە نېمىس دائىرىلىرى بىلەن مۇناسىۋەت باغلاش ئىشلىرىغا مەسئۇل قىلىنغان ئىدى. ئىدىرىس، مەدرىسە ئوقۇشىنى بۇخارادا تاماملىغان بىر ئىدىل ئۇرال تۈركى ئىدى. بىرىنچى دۇنيا ئۇرۇشىغا قاتناشقاندا نېمىسلارغا ئەسىرگە چۈشكەن بولۇپ، شۇ مەزگىلدە بېرلىن يېقىنلىرىدا قۇرۇلغان ۋۇنستورف ئۇرۇش ئەسىرلىرى لاگېرىدا ئىماملىق قىلغان، ئۇنىڭدىن كېيىن لاگېرنىڭ تەرتىپ ئىنتىزامىغا مەسئۇل بولغان بىرىسى ئىدى. شەرق تىللىرى بىلەن ئۇرۇس تىلىنى پىششىق بىلگەچكە 1916-يىلىدىن تارتىپ پىرۇسسىيە ئۇرۇش نازارىتى تەۋەسىدە مۇسۇلمان ئۇرۇش ئەسىرلىرىدىن بىر ياللانما قوشۇن تەشكىل قىلىش ئىشلىرىغا ياردەمچىلىك قىلىش خىزمىتىگە سېلىنغان ئىدى (ئالمىجان ئىدىرىسى 1921-يىلىغىچە داۋاملاشتۇرغان بۇ ۋەزىپىسى ئۈچۈن 1923-يىلىسى گېرمانىيە پىرىزدىنتى ئېبېرت خەت يېزىپ ئۇنى تەغدىرلىگەن ئىدى. - ئا.ھ. ئىزاھاتى). ئۇ تۈركىستانغا قايتىپ كەلگەن ۋاقىتلىرىدا بۇخارا خەلق جۇمھۇرىيىتى گېرمانىيىگە ئوقۇغۇچى چىقىرىش پىلانىنى باشلاش ئالدىدا تۇرۇۋاتقان ئىدى. شۇڭا، بۇ ئىشقا ئىدىرىسى ئەڭ مۇۋاپىق نامزات دەپ قارالغان.

تۈركىستان ئاساس رەھبەرلىرىدىن تۇرار رىزقۇلوۋ بەرگەن مەلۇماتلارغا قارىغاندا، 1923-يىلىنىڭ ئاخىرلىرى گېرمانىيەدە تۈركىستان ئاساس رەھبەرلىرىدىن 7 نەپىرى ئۆزبەك، 4 نەپىرى قازاق تۈركى بولۇپ جەمئىي 11 نەپەر ئوقۇغۇچى، بۇخارا خەلق جۇمھۇرىيىتىدىن بولسا 40 نەپىرى تۈركىستانلىق، 6 نەپىرى تاتار ۋە 4 نەپىرى يەھۇدىي بولۇپ جەمئىي 49 نەپەر ئوقۇغۇچى بار ئىدى. تۈركىستان ئاساس رەھبەرلىرى بارغان ئوقۇغۇچىلارنىڭ 4 نەپىرى ئاكادېمىيە تېخنىكومىدا، 2 نەپىرى يېزائىگىلىك ئاكادېمىيىسىدە، بىر نەپىرى مېدىتسىنا فاكۇلتىتىدا، بىرى قىز 2 نەپەر ئوقۇغۇچى تولۇق ئوتتۇرا مەكتەپتە ئوقۇماقتا ئىدى. ئومۇمەن ئالغاندا گېرمانىيەدە تۆت تۈرلۈك ئوقۇغۇچى بار ئىدى. قىزلارنى ئاساس قىلغان گۇرۇپپىلىك پىداگوگىكا مەكتەپلىرىدە ئوقۇماقتا ئىدى. بىر قىسىم ياشلار بولسا ۋاقىتلىق بىلىم تولۇقلاش ئۈچۈن تېخنىك مەكتەپلىرىگە ئورۇنلاشتۇرۇلغان ئىدى. بولۇپمۇ بۇخارا جۇمھۇرىيىتىدىن ئىۋەرتىلگەن كىچىك ياشتىكى بالىلار ئوتتۇرا مەكتەپ مائارىپ تارماقلىرىغا جايلاشتۇرۇلغان ئىدى. ئەڭ ئاخىرقى بىر گۇرۇپ بولسا ھەرخىل فاكۇلتىتلارغا تەخسىم قىلىنغان ئۈنۈپىرىستىت ستۇدېنتلىرى ئىدى.

ئۇ ۋاقىتلاردا يەنە دۆلەت تەرىپىدىن تۈركىيىگەمۇ ئوقۇغۇچى ئىۋەرتىلگەن ئىدى. ئۇ يىللىرى تۈركىستاندىكى جەدىتچىلەر مەكتەپلىرىدە ئوقۇتقۇچىلىق قىلىۋاتقان راجى چېقىركۆز ئۆزىنىڭ ئەسلىمىلىرىدە بۇخارا جۇمھۇرىيىتىدىن بىر بۆلۈم ئوقۇغۇچى دۆلەت تەمىناتى بىلەن تۈركىيىگە ئىۋەرتىلگەنلىكىنى، بۇ ئوقۇغۇچىلار ئاساسەن كاستامونو بىلەن سامسۇندىكى (تۈركىيىنىڭ قارا دېڭىز بويىدىكى شەھەرلىرى. - ئۆت.) مەكتەپلەرگە تەقسىم قىلىنغانلىقىنى يازىدۇ. بۇ مەلۇماتلار بۇخارادىكى جەدىتسىزم ھەرىكەتلىرىگە بىۋاسىتە قاتنىشىپ، كېيىنچە گېرمانىيىگە ئوقۇغۇچى بولۇپ كەتكەن ئەخمەت نائىم تەرىپىدىنمۇ توغرىلىنىدۇ.

(رەسىم ئورنى)

بۇخارا خەلق جۇمھۇرىيىتى تەرىپىدىن ئىۋەرتىلگەن تۈركىستانلىق ئوقۇغۇچىلار بېرلىن مەسچىتى ئالدىدا. 1922-يىلى ئاخىرلىرى (ئەھەت ئەنجان ئارخىۋىدىن)

تۈركىستانلىق رەھبەرلەر، گېرمانىيە بىلەن تۈركىيىگە ئوقۇغۇچى ئىۋەرتىش پىلانىلىرىدىن موسكۋانىڭ قاتتىق نارازى بولىدىغانلىقىنى ئالدىنلا بىلىپ تۇراتتى. شۇڭا ئۇلار موسكۋانىڭ بۇ ھەقتىكى ئەنسىرىشىگە ئىمكان قالدۇرماسلىق ئۈچۈن رۇسىيىگەمۇ ئوقۇغۇچى يوللاشنى پىلانلايدۇ. ئۇ ۋاقىتلاردا، ياۋرۇپا بىلەن رۇسىيىگە ئىۋەرتىلگەن ئوقۇغۇچى سانىنى سېلىشتۇرىدىغان بولساق، ھەقىقەتەنمۇ رۇسىيىلىكلەرنى خاتىرجەم قىلغىدەك بىر سان ئوتتۇرىغا چىقاتتى. 1923-يىلىسى بۇخارا خەلق جۇمھۇرىيىتى، تۈركىستان ئاساس رەھبەرلىرى (قازاق) ئاساس رەھبەرلىرىدىن 43 نەپىرى ئۆزبەك، 64 نەپىرى قازاق، 2 نەپىرى تۈركمەن، 22 نەپىرى تاجىك ۋە 12 نەپىرى ئۇيغۇر بولۇپ جەمئىي 149 نەپەر ئوقۇغۇچىنى رۇسىيىگە دۆلەت تەمىناتى بىلەن ئوقۇشقا ئىۋەرتكەن.



1922-يىلىنىڭ ئاخىرلىرىدا بۇخارا خەلق جۇمھۇرىيىتى نازىرلار شۇراسىنىڭ رەئىسى پەيزۇللا غوجايېۋ گېرمانىيىنى زىيارەت قىلىدۇ. ئۇ گېرمانىيە زىيارىتى ئۈچۈن داۋالنىشنى باھانە قىلغانىدى. غوجايېۋ، 1922-يىلىنىڭ 25-سېنتەبىرىگىچە داۋام قىلغان بۇ ساياھىتى جەريانىدا گېرمانىيىنىڭ ھەر قايسى شەھەرلىرىدە ئوقۇۋاتقان تۈركىستانلىق ئوقۇغۇچىلار بىلەن كۆرىشىدۇ؛ بۇ كۆرۈشۈشلەر بىلەن گېرمانىيەدە ئوقۇۋاتقان ئوقۇغۇچىلارغا مۇناسىۋەتلىك كۆزقاراشلىرىنى «بۇخارا ئاخبارى» دىگەن بىر گېزىتتا «بېرلىندىن كەلگەن مەكتۇپلار» سەرلەۋھەلىك بىر پارچە ماقالىسىدا بايان قىلىدۇ. غوجايېۋ بۇ ماقالىسىدا قىز ئوقۇغۇچىلارنىڭ تەربىيىلىنىۋاتقانلىقىدىن بەكلا خوشال ئىكەنلىكىنى ئالاھىدە تەكىتلەپ كۆرسىتىش بىلەن بىرگە، گېرمانىيىدە تەربىيىلىنىۋاتقان ياش قىزلارنى بىر-بىرلەپ ئىسمىنى ئاتاپ كۆرۈشكەن ئىدى. شۇنداق دېيىشكە بولىدىكى، غوجايېۋ بۇ ئارقىلىق تۈركىستانلىقلارنى مائارىپ ئىشلىرىغا قىزىقتۇرۇش، بولۇپمۇ قىزلارنى ئوقۇتۇش-تەربىيەلەشكە رىغبەتلەندۈرۈشنى مەقسەت قىلغان. غوجايېۋ بۇ قېتىمقى زىيارىتى جەريانىدا نېمىس مەسئۇللىرى بىلەنمۇ كۆرۈشكەن بولۇپ، ئۇلار بىلەن سۆزلىشىش نەتىجىسىدە ئوقۇغۇچىلارنىڭ ھەممىسىگە گېرمانىيىدە مۇددەتسىز تۇرۇش رۇخسىتىنى ھەل قىلىپ بەرگەن.

گېرمانىيىدە ئوقۇۋاتقان ئوقۇغۇچىلاردىن ئەخمەتجان ئىبراھىم 1923-يىلىنىڭ 14-مارت كۈنىسى «تۈركىستان گېزىتى» دە ئېلان قىلغان «كۆمەك ئۇيۇشماسىدەكى ئورتاقلەرمگە» (ھەمكارلىق جەمئىيىتىدىكى دوستلىرىمغا. - ئا.ھ. ئىزاھاتى) دېگەن تىمىلىق ئۇچۇق خېتىدە «كۆمەك» تەشكىلاتىنىڭ بېرلىن شۆبىسىنى قۇرۇپ چىققانلىقىنى ئۇقتۇرۇش قىلىدۇ. بۇ تەشكىلاتنىڭ قۇرۇلۇش غايىسى گېرمانىيىدىكى تۈركىستانلىق ياشلارنىڭ ئىجتىمائىي ۋە مەدەنىي تەلەپلىرىنى قاندۇرۇشنى مەقسەت قىلىدۇ دېيىلگەن ئىدى. رەئىسلىكىگە سەئىت ئەلى غوجا تەيىنلەنگەن بۇ ئوقۇغۇچىلار تەشكىلاتى شۇ يىلىنىڭ سېنتەبىرىدە سەئىت ئەلى غوجا، ئەخمەت شۈكرى ۋە سەتتار جاپپار قاتارىدىكى ئوقۇغۇچىلارنىڭ قاتنىشىشى بىلەن «كۆمەك» دېگەن بىر ژورنال چىقىرىدۇ. بېرلىندىكى «ئازات شەرق» باسمىخانسىدا ئەرەپ ئەلىپبەسى ۋە ئۆزبەك شىۋىسى بىلەن بېسىلغان 28 بەتلىك بۇ ژورنال، تۈركىستانلىقلار تەرىپىدىن چەتئەللەردە چىقىرىلغان تۇنجى ژورنال بولۇش سۈپىتى بىلەن مۇھىم تارىخىي ئەھمىيەتكە ئىگە ئىدى.

(رەسىم ئورنى)

گېرمانىيە ئۇنىۋېرسىتېتلىرىغا تەقسىم قىلىنغان تۈركىستانلىق ئوقۇغۇچىلاردىن بىر قىسمى ئالدىنقى قاتاردىكىلەر (سولدىن ئوڭغا قاراپ) ئابدۇلۇھاپ ئىسھاق ئوغلى (ئوكتاي)، سەتتار جاپپار، ئىككىنچى رەتتىكىلەر: خەيرىنسا مىجىتخان قىزى (مۇساباي)، تاھىر شاكىر (چاغاتاي)، ئەزىم بەك بېرىجان، سەئىد ئەلى غوجا (ئەنقەرە)، ئەفدال ئابدۇسەئىد (ۋېنسۇرەل)، مەريەم سۇلتانوۋا، ئەخمەتجان ئىبراھىم (ئوكتاي)، كەينىدە ئۆرە تۇرغانلار: سۇلتان مەتقۇل، ساپىر تۈركىستانلىق، ئابدۇلۇھاپ مۇرادى، داملا ؟، ئەخمەت ئائىم (ئۆكتەم)، تەمىربەك قارىبەك ئوغلى، سالھ مۇھەممەت، ئابدۇراخمان مۇھىبىي ئوغلى. 1923-يىلى 18-فېۋرال (ئەھەت ئەنجان ئارخىۋى)

بۇ ژورنال، سەئىت ئەلى غوجا تەرىپىدىن يېزىلغان «تىلەكلىرىمىز» ماۋزۇلۇق بىر كىرىش سۆز ماقالىسىدىن كېيىن، يەنە شۇ ئوقۇغۇچىنىڭ «ئەقىل ۋە سەزگۈ»، ئەخمەت شۈكرىنىڭ «تۈرك ئەدەبىياتىدا ئىدىئالىزم»، ئەخمەتجان ئىبراھىمنىڭ «تېخنىكا ۋە بىز» قاتارىدىكى ماقالىلىرى بىلەن داۋاملىشىدۇ. «تىلەكلىرىمىز» دىگەن ماقالە گېرمانىيىدىكى تۈركىستانلىق ئوقۇغۇچىلارنىڭ روھىي ھالىتىنى ئىپادىلىشى نوقتىسىدىن ئالغاندا ھەقىقەتەنمۇ كىشىنى ئويلىاندۇراتتى. ماقالىنىڭ باش تەرىپىدە تۈركىستانلىق ئوقۇغۇچىلارنىڭ گېرمانىيىگە كېلىش سەۋەپلىرى ئۈستىدە توختىلىپ كېلىپ مۇنداق دەيدۇ:

زور خوشاللىق بىلەن مەدەنىيلىشىش يولىغا قەدەم قويىۋاتقان ۋەتىنىمىز تۈركىستان، كەلگۈسىنىڭ ئۈمىتلىرى ئۈچۈن بىزنى ياۋرۇپاغا بىلىم ئېلىشقا ئىۋەرتىشتى. تۈركىستان بىزىلەردىن ئىنتايىن زور ئۈمىدلەرنى كۈتمەكتە. ئەمما بىز نەچچە يىل داۋاملىشىدىغان ئوقۇش يىللىرىمىز جەريانىدا سۈيۈملۈك تۈركىستانىمىزغا

خىزمەت قىلىشتىن مەھرۇم قىلىشنى خالىمايمىز. بىز بۇ يەردە تۇرغان مۇددەت ئىچىدە ۋەتىنىمىز ئۈچۈن خىزمەت قىلىشنى داۋاملاشتۇرىمىز. تەبىئىكى، ھەر مىللەتنىڭ ئالىي بىلىم ئالغان ياشلىرى نەدە بولمىشىدىن قەتئىي نەزەر، ئىلمىي ۋە سوتسىيالى خاراكتىردىكى خىزمىتى بىلەن ئۆز مىللىتىگە ياردەمچى بولمىشى كېرەك. (رەسىم ئورنى)

گېرمانىيىدىكى تۈركىستانلىق ئوقۇغۇچىلار تەرىپىدىن چىقىرىلغان «كۆمەك» ژورنىلىنىڭ مۇقاۋىسى. مۇقاۋىنىڭ ئۈستى تەرىپىدىكى «بىلىم ياۋرۇپادەدر!» دىگەن جۈملە كىشىنى جەلپ قىلىدۇ. (ئەخەت ئەنجان ئارخىۋى)

سەئىت ئەلى غوجا تەرىپىدىن يېزىلغان «ئاسىيانىڭ ئاق ئوغلى» ماۋزۇلۇق ماقالىسىدا بولسا چەت دۆلەتلەرگە ئوقۇغۇچى چىقىرىش بىلەن مۇناسىۋەتلىك مۇنازىرىلەر ئۈستىدە توختۇلۇپ ئۆتكەن:

چەت دۆلەتلەرگە ئوقۇغۇچى چىقىرىش ئىشىغا قارشى تۇرۇش توغرا ئەمەس، سىرتقا ئوقۇغۇچى ئۆۋەرتىشكە قارشى تۇرۇش مىللەتكە زىيانلىق بىر ھەرىكەتتۇر. ... سوۋېت ھۆكۈمىتى بىزنىڭ گېرمانىيىگە ئۆۋەرتىلىشىمىزگە رۇخسەت بېرىش ئارقىلىق سابىق چاررۇسىيە تۈزۈمى يولغا قويغان مۇستەملىكىچى شەرق سىياسىتىدىن پەرقلىق يول تۇتقانلىقىنى كۆرسەتتى.

بۇ ماقالىنىڭ كېيىنكى ئابزاسلىرىدا، كومۇنىزم كۆزقارىشىنىڭمۇ ياۋرۇپا مەدەنىيىتىنىڭ بىر مەھسۇلى ئىكەنلىكىنى كۆرسىتىش ئارقىلىق، لېنىن ئىدىيىسىنىڭ مۇكەممەللىشىش جەريانىمۇ ياۋرۇپادا ئىشقا ئاشۇرۇلغان دېگەنلەر تەكىتلەنگەن. شۇنداق قىلىپ بىلىم ئېلىش ئۈچۈن سىرتقا چىققانلارغا قارىتىلغان "بۇرجۇئازىيە ئۇنسۇرلىرىنىڭ تەسىرىگە ئۇچىراش" دەيدىغان تەنقىتلەرگە جاۋاب بېرىشكە تىرىشىلغان ئىدى.

«تېخنىكا ۋە بىز»، «چولپان چولپاندۇر» دىگەن تىمىدىكى ماقالىلاردا بولسا، تېخنىكا تەرەققىياتى بىلەن مەدەنىيەت بېسىمىغا دۇچ كېلىۋاتقان بۇ ياشلار، ئۆز مىللىي مەدەنىيىتىنىڭ ياۋرۇپا مەدەنىيىتىدىن ھەرگىزمۇ تۆۋەن تۇرمايدىغانلىقىنى ئىسپاتلاشقا تىرىشقان ئىدى. ژورنالدىكى ماقالىلار تەھلىل قىلىنغاندا، تۈركىستانلىق ياشلارنىڭ سوۋېت ئىتتىپاقىدىكى تەرەققىياتلار بىلەن كومۇنىزىمدىن ئۇنچە بەك ئەنسىرەپ كەتمەيدىغانلىقىنى كۆرسىتىدىغان بىر خىل روھى ھالىتىنى كۆرۈۋېلىش مۇمكىن. سوۋېت تۈزۈمى ئىچىدە تۈركىستاننى ساقلاپ قېلىشقا بولىدىغانلىقى، تۈركىستانلىقلارنىڭ مىللىي مەنلىكلىرىنى ساقلاپ قالالايدىغانلىقى ھەمدە ۋەتەننىڭ تەغدېرىنى ئۆزلىرى ھەل قىلالايدىغانلىقى قاتارلىقلارغا بولغان ئىشەنچلەر بايان قىلىنماقتا ئىدى. ئاپتورلار ئىمكانىيەت يار بەرگىنىدە بۇ ژورنالنىڭ نەشرى قىلىنىشىنى داۋاملاشتۇرىدىغانلىقىنى كۆرسىتىپ ئۆتكەن بولسىمۇ، ئۇلار «كۆمەك» ژورنىلىنىڭ ئىككىنچى سانىنى چىقىرىش ئىمكانىغىمۇ ئېرىشەلمەيدۇ.

\*\*\*\*\*

## ئوقۇغۇچى چىقىرىش پىلانىنىڭ ئاقىۋىتى

تۈركىستان ئاس س ر ۋە بۇخارا خەلق جۇمھۇرىيىتىدىكىلەرنىڭ بىلىم ئېلىش ئۈچۈن ياۋرۇپاغا يۈرۈش قىلىش سەپەرۋەرلىكىدىن موسكۋا دائىرىلىرى بەكلا نارازى ئىدى. پولشا بىلەن رۇسىيە ئوتتۇرىسىدىكى ئۇرۇشنىڭ ئاخىرلىشىشى، ھەمدە تۈركىستان باسمىچىلىق ھەرىكەتلىرىنىمۇ ئاساسەن تىزگىنلەپ بولغانلىقى سوۋېت رۇسىيە ھۆكۈمىتىنى خېلىلا ئارام تاپتۇرغان ئىدى. شۇنداق قىلىپ ھەرقايسى جۇمھۇرىيەتلەرنىڭ يەرلىك رەھبەرلىرىچە ئوتتۇرىغا قويۇلۇپ بولۇپ رەھبەرلىرىنى ئەنسىرىتىپ كېلىۋاتقان مەسىلىلەرنى بىر تەرەپ قىلىش ئىشىغا قول سېلىش پۇرسىتى كەلگەن ئىدى. بۇ مەسىلىلەردىن بىرسى سوۋېتلەر ئىتتىپاقىدىن باشقا دۆلەتلەرگە ئوقۇغۇچى چىقىرىشنى چەكلەش، ئۆۋەرتىلگەنلىرىنىمۇ مۇمكىن بولغان ئەڭ قىسقا ۋاقىت ئىچىدە قايتۇرۇپ كېلىشنى تەلەپ قىلىش ئىدى. نەتىجىدە 1923-يىلىنىڭ ئوتتۇرىلىرىدىن باشلاپ تۈركىستان

گېزىتلىرىدا موسكۋانىڭ بۇ ھەقتىكى قاراشلىرىغا مۇناسىۋەتلىك ماقالىلار ئېلان قىلىنىشقا باشلايدۇ. چەت دۆلەتلەرگە ئوقۇغۇچى ئىۋەرتىلمەسلىك تېما قىلىنغان ماقالىلارنىڭ بىرسىدە مۇنداق دېيىلگەن ئىدى:

رۇسىيىگە ئىۋەرتىلگەن ئوقۇغۇچىلىرىمىزدىن باشقا بېرىلدىمۇ تالىپلىرىمىز بارلىقى مەلۇم. خەۋەرلەرگە قارىغاندا، كىلەر يىلى تېخىمۇ كۆپ ساندا تالىپ ئىۋەرتىلىش پىلانلىماقتا ئىكەن. ... بۇ ئىشلار بىلەن شوغۇللىنىۋاتقان يولداشلار، بۈگۈنكى ئۇرۇس ئوتتۇرا ۋە ئالىي مەكتەپلىرىدىكى ھەممە ئېتىراپ قىلىپ كېلىۋاتقان سۈپەتلىك ئوقۇتۇش سەۋىيىسىنى كۆرمەسكە سېلىپ، چەت دۆلەتلەردىكى بۇرۇنقىدەك روھى ۋە بۇرۇنقىدەك ئىدىيىسى بويىچە ئادەم تەربىيەلەيدىغان مەكتەپلەرگىلا قىزىقىپ قالغان.

بۇ ماقالىلارنىڭ ئاپتورى يەنە گېرمانىيىدە ئوقۇۋاتقان ئوقۇغۇچىلارنىڭ ئىنقىلاپ يىللىرىدا ئۇ دۆلەتكە پانالىق تىلەپ چىقىپ كەتكەن كونا تۈزۈمنى ھىمايە قىلىدىغان ئۇنسۇرلار بىلەن، يەنى ئاقلار بىلەن مۇناسىۋەت قىلىپ يۈرگەنلىكىنى، نەتىجىدە رىياكسىيون (ئەكسىيەتچى) سىياسىي قاراشلار بىلەن زەھەرلىنىپ كىتىۋاتقانلىقى ھەققىدە ئالاھىدە توختالغان. بۇ ماقالە، بۇنىڭدىن كېيىن تۈركىستاندىن چەت دۆلەتلەرگە ئوقۇغۇچى ئىۋەرتىلمەسلىك، ئىۋەرتىلگەن ئوقۇغۇچىلارنىمۇ قايتۇرۇپ كېلىش تەلۋىنى ئوتتۇرغا قويۇپ ئاخىرلاشقان. ئەسلىدە موسكۋادىكى ھۆكۈمەت ئورگانلىرى موسكۋا بىلەن لېنىنگراد ئارقىلىق گېرمانىيىگە كەتكەن دەسلەپكى ئوقۇغۇچىلار گۇرۇپپىسىغىمۇ گېرمانىيىگە بارماي ئۇرۇس مەكتەپلىرىدە ئوقۇشلىرىنى تەرغىپ قىلىشقان. ئەگەر شۇنداق قىلغىنىدا ئۇلارغا ھەرخىل ئەۋزەل شارائىتلارنى يارىتىپ بېرىمىز دەپ ئۇلارغا ئېغىر بېسىم ئىشلىتىپمۇ باققان ئىدى. ئەمما بۇخارا جۇمھۇرىيىتى بىلەن تۈركىستان ئاس س ر رەھبەرلىكىنىڭ قەتئىي چىڭ تۇرۇپلىشى، ھەمدە ئوقۇغۇچىلارنىڭمۇ چىڭ تۇرۇپ تەلەپ قىلىشى نەتىجىسىدە ئۇرۇسلار مەقسىتىگە يېتەلمىگەن ئىدى.

چەت دۆلەتلەرگە ئوقۇغۇچى چىقىرىش ئىشلىرىغا قارشى تۇرۇش ئۈچۈن يېزىلغان بۇ تۈردىكى ماقالىلار ئوقۇغۇچىلارغا ھۇجۇم قىلىپ قالماي، بەلكى ئۇلارنى يولغا سالغان رەھبەرلەرگىمۇ ھۇجۇم قىلىشقان ئىدى. بۇ ھەقتىكى مۇنازىرىنىڭ كۈچىيىشىگە ئەگىشىپ تۈركىستان خەلق كومىسسارلار سوۋېتىنىڭ رەئىسى، ھەمدە رۇسىيە كومپارتىيىسى مەركەزى كومىتېت ئورتا ئاسىيا بىيرۇسىنىڭ ئەزاسى تۇرار رىسقۇلوۋ، ئۆزى بىۋاسىتە گېرمانىيىگە بېرىپ تەكشۈرۈپ تەتقىق قىلىپ كېلىدۇ. قايتاشدا «گېرمانىيىدىكى ئوقۇغۇچىلىرىمىز» دېگەن تېمىدا بىر پارچە ماقالە ئېلان قىلىدۇ:

گېرمانىيىگە بىلىم ئېلىش ئۈچۈن ئىۋەرتىلگەن ئوقۇغۇچىلىرىمىز ئۈستىدە نېمىس مەكتەپلىرىگە كىرەلمىدى، تۈركىيىلىك ياكى باشقا بىر قىسىم سىياسىي قاچقۇنلارنىڭ تەسىرىگە ئۇچراپ بۇزۇلۇپ كەتتى دېگەندەك بىر قىسىم كوچا خەۋەرلىرى تارقىلىپ يۈرمەكتە. شۇنىڭدەك يەنە ئۇ يەردىكى ئوقۇغۇچىلار خەت يېزىپ ئىقتىسادىي ياردەم تەلەپ قىلىشماقتا. شۇ سەۋەبتىن بۇ ئىشنى ئۆز كۆزۈم بىلەن كۆرۈپ تەكشۈرۈپ كىلىش ئۈچۈن گېرمانىيىگە بارغان ئىدىم. بارلىق ئوقۇغۇچىلار تىل ئۆگۈنۈش ئۈچۈن نېمىس ئائىلىلىرىگە تارقاقلاشتۇرۇپ ئورۇنلاشتۇرۇلغانلىقىنى كۆردۈم. ... ئوقۇغۇچىلىرىمىز رۇسىيىلىك سىياسىي قاچقۇنلار بىلەن ھېچقانداق مۇناسىۋەتتە بولماپتۇ. شەرق سىياسىي قاچقۇنلىرى (تۈركلەر، تاتارلار ۋە باشقىلار) بىلەن بەزى مۇناسىۋەتلىرى باردەك قىلغىنى بىلەن، ئۇلار ئوقۇغۇچىلىرىمىزغا قىلچە زىيان كەلتۈرەلمەپتۇ. ... تۈركىستانلىق ئوقۇغۇچىلار ئۆز غايىلىرىنى ھەرگىز ئۇنۇتمىغان. ئۇلار، ئوقۇش پۈتتۈرۈپ قايتىپ كەلگىنىدىن كېيىن ئۆز خەلقى ۋە ئۆز ھۆكۈمىتى ئۈچۈن ياخشى خىزمەت قىلىشنى ھەرگىز ئېسىدىن چىقىرىشمىغان.

يوقۇرىقىلاردىن مەلۇمكى، سوۋېتلەر ئىتتىپاقى تۈركىيىلىك تۈركلەر بىلەن بولۇپمۇ قارشى تۇرىدىغان ئاقلارنى ئەڭ خەتەرلىك ئىككى دۈشمەن گۇرۇپ دەپ قارىماقتا ئىدى. تۈركىستان خەلق كومىسسارلار سوۋېتىنىڭ رەئىسى تۇرار رىسقۇلوۋ ئۈچۈن ئېيتقاندا، ئوقۇغۇچىلارنىڭ تۈركىيىدىن كەلگەن تۈركلەر بىلەن ياكى سوۋېتلەر ئىتتىپاقىدىن كەلگەن مۇھاجىر تۈركلەر بىلەن كۆرۈشۈپ تۇرۇشى ھېچقانداق بىر مەسىلە تۇغدۇرالمىيىتى. بۇ ئەھۋاللار، كومۇنىزمنىڭ دەسلەپكى يىللىرىدا تۈركىستانلىق رەھبەرلەرنىڭ تۈركچىلىك كۆز قاراشلارنى ئىپادىلىشىدىن خەۋەردار بولۇشىمىز نوقتىسىدا ئىنتايىن مۇھىم ئەھمىيەتكە ئىگە ئىدى. بۇنداق سىياسىي

كۆزقاراشقا ئىگە بىر مىللىي رەھبەر، رۇسىيىلىكلەرنىڭ ھەرگىزمۇ ئىشەنچىسىگە ئېرىشەلمەيتتى. دىگەندەك، ئارىدىن ئۇزۇن ئۆتمەيلا رىزقۇلوۋ موڭغۇلىيىگە سۈرگۈن قىلىنىپ، كېيىن ئۆلتۈرۈۋېتىلدى.  
(رەسىم ئورنى)

تۈركىستان خەلق كوممىسارىلار سوۋېتىنىڭ رەئىسى تۇرار رىزقۇلوۋ گېرمانىيىدە. بېرلىن، 1923-يىلىنىڭ ئاخىرلىرى. (ئەھەت ئەنجان ئارخىۋى)

1924-يىلىسى ئوقۇغۇچىلاردىن سەنتار جاپپارنىڭ بىر پارچە خېتى تۈركىستان گېزىتىدە ئېلان قىلىندۇ. جاپپار بۇ خېتىدە ئەرتەكچى (چۆچەكچى) دىگەن تەخەللۇس قوللانغان ئىدى. بۇ خەتتە ئوقۇغۇچىلارنىڭ ئەھۋالى تۆۋەندىكىچە تونۇشتۇرۇلغان:

بىز 1922-يىلىنىڭ ئاخىرلىرىدا گېرمانىيىگە يېتىپ كېلىپلا تىل ئۆگۈنىشكە كىرىشىپ كەتتۇق. ئۇلۇغ تۈركىستاننى ئېكىسپىلاتاتسىيە قىلىپ ئېزىپ كەلگەن رۇسىيە خانلىقلىرىنىڭ چىقارغان زورناللىرىدا ”سارتلار (سارت سۆزى، تۈركىستاننىڭ يېزا-قىشلاقلىرىدا ياشايدىغانلار تىجارەت بىلەن شوغۇللىنىدىغان شەھەرلىكلەرگە قويغان بىر ئىسىم ئىدى. ئۇرۇسلار بولسا بارلىق تۈركىستان خەلقىنى سارتلار دەپ ئاتىشىپتى. - ئاھ. ئىزاھاتى) ياۋرۇپىغا كېلىپ نىمە ئىش قىلالايدۇ؟“ دەپ شاڭخو قىلىپ چالۋاچاقان ئىدى. ... رۇسىيە شوۋېنىستلىرىنىڭ بۇ خىل قوپال ۋە ئاخماقانە مۇئامىلىلىرىگە قارىماي نېمىسلار تەرىپىدىن ئىنتايىن قىزغىنلىق بىلەن كۆتۈرۈلۈپتىدۇ. ... كېيىنكى ۋاقىتلاردا تۈركىستان جۇمھۇرىيىتى بىلەن سوۋېت رۇسىيىسىدە ”تالىپلار ياۋرۇپادىكى چىرىگەن كۆز قاراشتىكى ئادەملەرنىڭ تەسىرى ئاستىدا قالدى، شۇڭا ئۇلارنى قايتۇرۇپ كېلىش كېرەك، بولمىسا ئۇلار كۈنلەرنىڭ بىرىدە بېشىمىزغا بالا بولىدۇ“ دىگەندەك قۇرۇق گەپلەرنى قىلىشىپ يۈرگەنلىكىنى ئاڭلاپ ھەيران قالماقتىمىز. ھەممىگە مەلۇم بولغىنىدەك، تۈركىستانلىق تالىپلار ياۋرۇپاغا سىياسىي ئىشلار بىلەن شوغۇللىنىش ئۈچۈن كەلمىدى. بىز گېرمانىيىگە كەلگىنىمىزگە ئىككى يىل بولۇپ قالدى. بۇ جەرياندا ئارىمىزدىن ھېچ كىم سىياسىي ئىشلارغا ئارىلىشىپ باققىنى يوق.

گېرمانىيىدىكى ئوقۇغۇچىلار مۇنداق ئىككى ئاساسلىق گۇرۇپپىغا ئايرىلغان: ئوقۇغۇچىلارنىڭ مۇتلەق كۆپ قىسمى ئوتتۇرا مەكتەپلەردە ئوقۇيدىغان ئوقۇغۇچىلاردىن تەشكىل تاپقان بولۇپ، بۇلارنىڭ بىر قىسمى ئوتتۇرا دەرىجىلىك كەسىپ مەكتەپلىرىدە ئوقۇيدۇ. قالغانلىرى بولسا، تولۇق ئوتتۇرا مەكتەپلەردە (لىسە، گېمنازىيە - ئوت) ئوقۇيتتى. ئىككىنچى گۇرۇپپا مەنسۇپ بولغانلار دارىلفۇنۇن بىلەن ئالىي پەن-تېخنىكا مەكتەپلىرىدە ئوقۇيدىغان ئوقۇغۇچىلاردىن تەشكىل تاپماقتا. بىز تۈركىستاندىكى تالىپ دوستلىرىمىز بىلەن قويۇق مۇناسىۋەت قىلغىنىمىزغا ئوخشاش، ئەزەربەيجان، رۇسىيە جۇمھۇرىيىتى ۋە تۈركىيە قاتارلىق ئەللەردە ئوقۇيدىغان تالىپ دوستلىرىمىز بىلەنمۇ مۇناسىۋەتلىشىپ، ئۇلار بىلەن دوستلۇق مۇناسىۋەت قۇرۇشقا تىرىشىپ كەلمەكتىمىز (جاپپارنىڭ «تۈركىستان» گېزىتىدە ئېلان قىلغان «گېرمانىيىدىكى ئورتا ئاسىيالىق تالىپلارنىڭ ئىككىنچى يىلى» دىگەن ماقالىسىدا بەرگەن تىزىملىككە ئاساسەن، ئا. ۋاھاپ مۇرادى، ئەزىم بەك بېرىمجان، سالىھ مۇھەممەد، تەمىربەك قارىبەك ئوغلى قاتارلىقلار بېرلىن ئالىي يېزائىگىلىك مەكتىۋىدە؛ بېرلىن ئالىي تېخنىكا مەكتىۋىدە ئوقۇيدىغانلار سەيىت ئەلى غوجا - خىمىيە بۆلۈمىدە، ئەفدال سەئىت - ۋەنسۈرەل - بىناكارلىق - تۆلەگەن مۆمىن - ئېلىپتىر - سۇلتان مەدقۇل - گىلوگىيە - ئەخمەتجان ئىبراھىم - ئوكاي - گىلوگىيە - بلال - ماشىناسازلىق - كەسىپلىرىدە؛ ئىبراھىم ئارپىخان - يارقىن - ۋاين يېزائىگىلىك ئالى مەكتىۋىدە، سايبىر - تۈركىستانلى - دارمىشات ئالىي تېخنىكا مەكتىۋىنىڭ خىمىيە بۆلۈمىدە، ئاتاۋۇلا درېسېن ئالىي تېخنىكا مەكتىۋى ماشىناسازلىق بۆلۈمىدە ئوقۇيتتى؛ ئىجتىمائىي پەن كەسىپلىرىدە ئوقۇيدىغانلارنىڭ سانى بەكلا ئاز ئىدى. ئەخمەت شۇكرى بېرلىن ئۇنىۋېرسىتېتىنىڭ پەلسەپە بۆلۈمىدە، ئەخمەت نائىم - ئۆكتەم - ئىقتىساد پاكۇلتىتىدا، تاھىر شاكىر - چاغاتاي - ھېيدېلبېرگدە سوتسىيالىگىيە بۆلۈمىدە ئوقۇيتتى. ئابدۇلۋاھاپ

ئسھاق ئوغلى - ئوكتاي -، شاھسۇلتان خانىم، گۈلسۈم خانىم ۋە زەھرە قوشايىلار بولسا مىدىتسىنا پاكۇلتىتىدا ئوقۇيدىغان ئوقۇغۇچىلاردىن ئىدى. - ئا.ھ. ئىزاھاتى).

سەتتار جاپپار تەمىنلىگەن بۇ مەلۇماتلاردىن قارىغاندا، گېرمانىيىدىكى ئوقۇغۇچىلار تۈركىستان تالىپلار بىرلىكى نامىدا بىر جەمئىيەت قۇرۇپ چىققان. بۇ جەمئىيەتنىڭ رەئىسلىكىگە ئابدۇلۋاھاپ مۇرادى تەيىنلەنگەن ئىدى. گېرمانىيىنىڭ مۇناسىۋەتلىك ئوگانلىرى تەرىپىدىن تەستىقلانغان بۇ جەمئىيەت، تۈركىستانلىقلارنىڭ ياۋرۇپادا قۇرغان تۇنجى رەسمىي تەشكىلاتى بولۇش سۈپىتى بىلەن مۇھىم تارىخىي ئەھمىيەتكە ئىگە ئىدى. بۇ جەمئىيەتنىڭ مەقسىتى بارلىق تۈركىستانلىق ئوقۇغۇچىلارنى ئۆز ئىچىگە ئالغان ھالدا ياۋرۇپا بىلىم ۋە ئىرىپىنى تۈركىستانغا تونۇشتۇرۇش، تۈركىستان ئىجتىمائىي تۇرمۇشى بىلەن سانائىتىنى ئىلمىيلەشتۈرۈشكە يېتەكلەش ئارقىلىق تۈركىستان خەلقىنىڭ كاپىتالىستلارنىڭ زۇلۇمىدىن ئازات قىلىنىشىنى قولغا كەلتۈرۈش دەپ يىغىنچاقلىغان ئىدى. بۇ جەمئىيەتنىڭ يەنە بىر ۋەزىپىسى بولسا تۈركىستانلىق تالىپلارنىڭ ياۋرۇپاغا كېلىشلىرى ئۈچۈن ياردەمچى بولۇش ئىدى.

سوۋېتلەرگە بېرىلگەن دوكلاتلاردا تۈركىستانلىق ئوقۇغۇچىلارنىڭ بىلىم ئېلىشتىن باشقا ھېچقانداق بىر مەسىلىگە قىزىقمىغانلىقىنى، بولۇپمۇ تۈركىيە دائىرىلىرى بىلەن مۇناسىۋەت قۇرمىغانلىقىنى ئالاھىدە تىلغا ئالغان بولسىمۇ، ئەسلىدە ئۇنداق ئەمەس ئىدى. ئىبراھىم يارقىننىڭ دېيىشىدىن قارىغاندا، بېرلىندىكى ئوقۇغۇچىلار تۈركىيە ئەلچىخانىسى بىلەن يېقىن مۇناسىۋەت باغلاپ كەلگەن. بولۇپمۇ ئوتتۇرا مەكتەپ ئوقۇشىنى ئىستانبۇلدا پۈتتۈرۈپ كەلگەن ئەخمەت نائىم، بۇ ئەلچىخانىنىڭ تەرجىمە ئىشلىرىغا ياردەملىشىپ كەلگەن ئىدى. زىيا گوكتالىپ (تۈركىيىنىڭ داڭلىق يېقىنقى زامان ئەدىپلىرىدىن بىرى - ئ.ت.) نىڭ ۋاپاتى يۈزىسىدىن ھېيدىلىپىرىگە ئوقۇۋاتقان تۈركىستانلىق ئوقۇغۇچىلارنىڭ تۈركىيە ئەلچىسىگە ئىۋەرتكەن قىسقا خېتى، ئوقۇغۇچىلارنىڭ تۈركىيىدىكى ۋەزىيەتنىڭ تەرەققىياتى بىلەن تۈرك مىللەتچىلىك ھەرىكەتلىرىگە قىزىققانلىقىنى كۆرسىتىش جەھەتتە بەكلا قىزىق خەت ئىدى. بۇ خەت «تۈركىيە جۇمھۇرىيىتىنىڭ گېرمانىيىدە تۇرۇشلۇق باش ئەلچىسى پاشا ھەزرىتىلىرىگە» دىگەن تىما بىلەن ئىۋەرتىلگەن ئىدى:

بۈگۈنكى گېزىتلاردا ئۇلۇغ مۇرىش گۆكلاپ زىيا بەگنىڭ ۋاپاتى سەۋەبىدىن تۈرك ئىرفانى بىلەن مەفكۇرە دۇنياسىدا بۈيۈك بىر بوشلۇق ئېچىلغانلىقىنى تەئەسسۇر بىلەن خەۋەر تاپقان بولدۇق. تۈركچىلىك مەپكۇرىسىنىڭ ئالەمدارى ئۇ ئۇلۇغ ئۇستاز:

”رۇسىيە پارچىلىنىپ ۋەيران بولىدۇ، تۈركىيە زورىيىپ تۇران بولىدۇ، ...“ دىگەندەك پارلاق شېئىرلىرى ئارقىلىق بىۋاسىتە ئەسارەت زىنجىرلىرى ئاستىدا ئىگىراۋاتقان تۈركلەرنىڭ سىماسىنى پارلىتىپ بەرگەنلىكى ئۈچۈن ئۇنىڭ ۋاپاتىدىن تۈركىستانلىقلارنىڭ قەلبى ئېغىر يارىلاندى.

ئەنە شۇ سەۋەبتىن، جەنۇبىي گېرمانىيىدىكى تۈركىستان تالىپلىرى ئومۇمىي تۈرك ياشلىرى بىلەن ھۆكۈمەتى مىللىيەمىزنىڭ بېشىغا كەلگەن ئەلەملىك قارا كۈنلىرىگە ئىشتىراكىنى تۈركىيە جۇمھۇرىيىتىنىڭ گېرمانىيىدىكى باش ئەلچىلىكىگە سۇنماقتىمىز.

- جەنۇبىي گېرمانىيە تۈركىستان تالىپلىرى  
ھېيدىلىپىرىگ، 1924-يىلى 13-تەشرىنسان كۈنى

1924-يىلىنىڭ ئاخىرلىرىدا تۈركىستاندىكى سىياسىي ۋەزىيەت تېز سۈرئەت بىلەن ئۆزگىرىپ، گېرمانىيىدە ئوقۇۋاتقان ئوقۇغۇچىلارنىڭ تەغدىرىگىمۇ ئېغىر تەسىر كۆرسىتىشكە باشلايدۇ. شۇ يىلىنىڭ سىنتەبىر ئېيىدا بۇخارا ۋە خىۋە خەلق جۇمھۇرىيەتلىرى تارقىتىۋېتىلىپ تۈركىستان تەۋەسى يېڭى سىياسىي تۈزۈم بويىچە ئۆزگەرتىلمەكتە ئىدى. شۇندىن باشلاپ تۈركىستان تەۋەسىدە ئۆزبېكىستان، تۈركمەنىستان ۋە قىرغىزىستان (قازاق) سوۋېت سوتسىيالىستىك جۇمھۇرىيەت (رىسپوبلىكا) لىرى قۇرۇلغان ئىدى. ئىجرا قىلىنىۋاتقان بۇ تۈردىكى سىياسەتلەر تۈركىستاننىڭ تولۇق سوۋېتلەشتۈرۈلىشىنى كەلتۈرۈپ چىقىرىپ، تۈركىستانلىق كادىرلارنىڭ

رەھبەرلىك مەۋقەسىنى ئەڭ تۆۋەن دەرىجىگە چۈشۈرۈپ قويغان ئىدى. يەنە شۇ ۋاقىتلاردا، بېرلىندا تۈركىستانلىق ئوقۇغۇچىلار ئۈچۈنلا ئەمەس، بەلكى بولشېۋىكلار ھاكىمىيىتى ئۈچۈن ئالغاندىمۇ ئىنتايىن مۇھىم بىر ۋەقە يۈز بېرىدۇ. ئورتا ئاسىيا مىللىي ئاۋام ئىنقىلاۋىي جەمئىيەتلەر ئىتتىپاقى ياۋرۇپادىكى تۇنجى قۇرۇلتىيىنى چاقىرىپ، ئىسمىنى تۈركىستان ئازاتلىق جەمئىيىتى دەپ ئۆزگەرتىدۇ. بۇ قېتىملىق يىغىندا، يەنە چەتئەلدە ئېلىپ بېرىلدىغان تۈركىستان مىللىي ئازاتلىق كۈرەشلىرىنىڭ ئاساسىي پىرىنسىپلىرى ئوتتۇرىغا قويۇلۇپ، بۇ پائالىيەتلەرگە يېتەكچىلىك قىلىدىغان مەسئۇل كىشىلەر قايتىدىن تەڭشىلىپ ۋەزىپىگە تەيىنلەنگەن ئىدى. شۇنداق قىلىپ، گېرمانىيىدە ئوقۇۋاتقان ئوقۇغۇچىلارنىڭ بۇ تەشكىلات بىلەن مۇناسىۋەت تىكلەش ھەمدە مىللىي كۈرەش پائالىيەتلىرىگە جەلپ قىلىنىش مەسلىسى ئوتتۇرىغا چىقىدۇ. بۇ ۋەزىيەتنى مۇھاكىمە قىلىشقا موسكۋا دائىرىلىرى، ئوقۇغۇچىلارنى قايتۇرۇپ كېلىش ئىشنى دەرھال باشلاشقا ئاتلىنىدۇ. 1925- يىلىدا مېيرزون (بۇ تەپتىشنىڭ ئىسمى قانداق يېزىلىدىغانلىقىنى مەيلى سائىدە ئوكتاي - شىرمۇھەممەت قىزى - بولسۇن، ياكى ئىبراھىم يارقىن - ئارىفخان - بولسۇن زادىلا ئېسىگە كەلتۈرەلمىدى. شۇڭا، بۇ ئىسىم تەلەپپۇز بويىچە يېزىلدى. - ئا.ھ. ئىزاھاتى) ئىسىملىك بىر يەھۇدىي مائارىپچى، گېرمانىيىگە تەپتىش قىلىپ ئۆتەتلىدۇ.

مېيرزون بىرىنچى قەدەمدە بۇخارا جۇمھۇرىيىتى تەرىپىدىن ئۆتەتلىگەن كىچىك ياشتىكى ئوقۇغۇچىلارنى ئوقۇۋاتقان مەكتەپلىرىدىن دەرھال چىقىرىپ، ھەممىسىنى يىغىپ بىراقلا يۇرتىغا قايتۇرۇش ئىشىغا تۇتۇش قىلىدۇ. بۇ ئوقۇغۇچىلاردىن ئاران بەش نەپەرلا ئەخمەت نايم بىلەن ۋارشاۋادا تۇرۇشلۇق تۈركىيە باش ئەلچىخانىسىنىڭ يول مېڭىشلىرى نەتىجىسىدە رىگادىن قايتۇرۇپ كېلىندى. تۈركىيە باش ئەلچىخانىسىغا كەلتۈرۈلگەن بۇ ئوقۇغۇچى بالىلار كېيىنچە تۈركىيىگە ئۆتەتلىپ شۇ يەردە ئوقۇش پۈتتۈرىدۇ (بۇ ئوقۇغۇچىلار مۇقىم چوراباي، ئۇيغۇر باقى، سالھ خەمەت، مەھەممەت كۆكقىياس ۋە ئەخمەت نائىمنىڭ ئۇكىسى قاتارلىقلار ئىدى. بۇ بەش نەپەر ئوقۇغۇچى ترابزون پىداگوگىكا مەكتىۋىگە ئورۇنلاشتۇرۇلۇپ، مەكتەپ پۈتتۈرگىنىدىن كېيىن تۈركىيىدە ئوقۇتقۇچىلىق كەسپى بىلەن شوغۇللىنىدۇ. ئەخمەت تۆمۈر كۈندىلىك خاتىرىسىدە ترابزون ئوقۇتقۇچى يىتىشتۈرۈش مەكتىۋىدە بۇ ئوقۇغۇچىلار بىلەن بىرگە تۇرغانلىقىنى، ئۇلاردىن گېرمانىيە ئۆگەنگەنلىكىنى ئېيتىدۇ. - ئا.ھ. ئىزاھاتى). يەنە شۇ ۋاقىتتا بۇخارادىن كەلگەن ئوقۇغۇچىلار ئۈچۈن گېرمانىيە بانكىلىرىدا ئېچىلغان بارلىق ھىساۋاتلارنى سوۋېت ھۆكۈمىتى تەرەپ مۇسادىرە قىلىۋالىدۇ. تولۇق ئوتتۇرا مەكتەپنىڭ ئاخىرقى يىللىقىدىكى ياكى ئۈنۋىرسىتتە دەرىجىسىدىكى ئوقۇغۇچىلارنىڭ مەكتەپ بىلەن بولغان مۇناسىۋاتلىرىگە چىقىلمىغان بولسىمۇ، ئۇلارنى ئۆز ئىختىيارى بىلەن سوۋېتلەر ئىتتىپاقىغا قايتىپ كېتىشلىرى ئۈچۈن بېسىم ئىشلىتىشكە كىرىشىدۇ. شۇنىڭدەك يەنە بېرلىندا كومۇنىستلار ئۈچۈن بىر كۈرۈس ئاچقان بولۇپ، گېرمانىيىدە ئوقۇۋاتقان ئوقۇغۇچىلارنى بۇ كۈرۈسلارغا قاتنىشىشلىرى تەلەپ قىلىنىدۇ. شۇنىڭدەك يەنە ئوقۇغۇچىلارنى ستۇدكوم، ستىچكوم دىگەندەك ناملار بىلەن قۇرۇلغان قىزىل ئوقۇغۇچىلار بىرلىكىگە قاتنىشىشلىرى ھەققىدە بېسىم ئىشلىتىدۇ. ئوقۇغۇچىلاردىن تۆلەگەن مۆمىن بىلەن سۇلتان مەدقۇلنىڭ بۇ تۈردىكى كۈرۈسلارغا قاتنىشىپ، كومۇنىستىك تەشكىلاتقا ئەزا بولغانلىقى مەلۇم.

بېسىمغا قارشى تىرىكشىپ ئوقۇشنى داۋاملاشتۇرماقچى بولغانلارغا پەلسەپە، قانۇن ۋە ئىقتىساد قاتارلىق ئالىي مەكتەپ ئىجتىمائىي پەن كەسىپلىرىنى تاللىماسلىقى، ئەگەر ئۇنداق كەسىپلەرگە قوبۇل قىلىنغانلار بولسا، دەرھال ئۇ كەسىپلەردىن چىقىپ باشقا كەسىپكە ئالمىشىپ چىقىشلىرى تەلەپ قىلىنىدۇ. بۇ تۈردىكى مەجبۇرلاشلار سەۋەبىدىن، پەلسەپە كەسىپىدە ئوقۇۋاتقان ئەخمەت شۈكرى ئوقۇشنى تۈركىيىگە كېتىپ داۋاملاشتۇرۇشقا مەجبۇر بولىدۇ. چەت دۆلەتلەردىكى تۈركىستانلىق يېتەكچىلەر بىلەن ياكى تەشكىلاتلار بىلەن مۇناسىۋىتى بار دەپ گۇمان قىلىنغان بەزى ئوقۇغۇچىلارغىمۇ مىللەتچى دىگەن قالپاق كەيگۈزۈلۈپ ئوقۇش تەمىناتلىرىنى توختۇتۇش جازاسى بېرىلىدۇ. ئوقۇغۇچىلار ئۆزبېكىستان جۇمھۇرىيىتىنىڭ بېرلىندە تۇرۇشلۇق مائارىپ كومىسسارىلىقىغا بىر پارچە خەت يېزىپ، ئوقۇشلىرىنى يېرىم يولدا توختىتىپ قايتۇرۇۋېتىلىشلىرىنىڭ

ئېغىر دەرىجىدە ماددىي ئىسراپچىلىق ھىساپلىنىدىغانلىقىنى، بۇنداق ئىشلار تۈركىستان ئىستىقبالىغا زىيانلىق بولىدىغانلىقىنى ئىپادىلەشكەن بولسىمۇ قىلچە نەتىجىسى بولمايدۇ. تۈركىستاننىڭ پارچىلىنىپ يېڭى جۇمھۇرىيەتلەرگە ئايرىلغانلىقى سەۋەبىدىن، گېرمانىيىدە ئوقۇغۇچىلار تەرىپىدىن قۇرۇلغان تۈركىستان تالىپلار جەمئىيىتىنى تارقىتىۋېتىش تەلەپ قىلىنماقتا ئىدى. تۈركىستان تالىپلار جەمئىيىتى، بەزى ئوقۇغۇچىلارنىڭ تىرىشچانلىقى نەتىجىسىدە بۇ تۈردىكى بېسىملارغا قارىماي گېرمانىيىنىڭ مۇناسىۋەتلىك ئورۇنلىرىنىڭ تەستىقىنى ئېلىپ، پائالىيەتلىرىنى 1930-يىلغىچە يوشۇرۇن داۋاملاشتۇردى. بۇ جەرياندا، 1926 ۋە 1927-يىللىرى يازلىق تەتلىنى ئۆتكۈزۈش ئۈچۈن تۈركىستانغا قايتىپ بارغان ئوقۇغۇچىلار گېرمانىيىگە قايتىپ ئوقۇشنى داۋاملاشتۇرۇشىغا رۇخسەت قىلىنمايدۇ (سالھ مۇھەممەت، نەسرەت شىرئەخمەت ئوغلى، قۇربىل شىرئەخمەت ئوغلى، خەيرىنسا مەجىتخان قىزى، شۇ قاتاردا تۇتۇپ قېلىنغان ئوقۇغۇچىلاردىن ئىدى. - ئا.ھ. ئىزاھاتى).

شۇنداق قىلىپ، 1928-يىلىغا كەلگەندە گېرمانىيىدە پەقەت ئالىي بىلىم يۇرتلىرىدىلا ئوقۇيدىغان ناھايىتى ئاز مىقتاردا ئوقۇغۇچى قالدۇ. شۇ يىلى ئۆزبەكىستاندىن ئۈچ كىشىلىك تەپتىش ھەيئىتى يولغا چىقىپ گېرمانىيىگە يېتىپ كېلىدۇ. كۆلن شەھىرىدە ئۇيۇشتۇرۇلغان پىرسا (نەشرىيات) كۆرگەزمىسىگە قاتنىشىمىز دىگەن نامدا كەلگەن بۇ ھەيئەتنىڭ ئەسلى ۋەزىپىسى گېرمانىيىدە ئالىي بىلىم يۇرتلىرىدا بىلىم ئېلىۋاتقان ئوقۇغۇچىلار ئىچىدە بىر قېتىملىق "ئىدىيىۋى تازىلاش" ئېلىپ بېرىش ئىدى. بولۇپمۇ ۋەتەن ئىچىدىكى جەدىتچىلار بىلەن مۇناسىۋىتى بولغان ياكى بولۇپمۇ كىچىكلىققا قارشى تۇرىدىغان پائالىيەتلەرگە قاتناشقان ئۇرۇغ-تۇغقانلىرى بولغان ئوقۇغۇچىلار ئەڭ ئاخىرقى قېتىم تازىلىنىدۇ (باھاۋۇدۇن ئىمىنجان بىلەن ئامانۇللا نەسرۇللا ئوغلى ئەنە شۇ قاتاردا تازىلانغانلاردىن ئىدى. - ئا.ھ. ئىزاھاتى). سوۋېت دائىرىلىرى، 1930-يىلىدىن ئىتتۇارەن مىللىي ھەرىكەتلەر بىلەن بىرەر مۇناسىۋىتىنىڭ بولۇش-بولماسلىقىغا قارىماي بارلىق ئوقۇغۇچىلارنىڭ تەمىناتىنى توختاتىۋىتىدۇ. ئۇ دەۋردە، ئوقۇشى داۋاملىشىۋاتقان بەزى ئالىي مەكتەپ كەسپىدىكى ئوقۇغۇچىلارغا فون ھۆمبۇلد ۋەخىپسى تەرىپىدىن ئوقۇش تەمىنات ياردىمى بېرىلگەنلىكى مەلۇم. بۇ تۈردىكى قىيىنچىلىق ۋە توسالغۇلارغا قارىماي، تۈركىستان بىلەن بۇخارا خەلق جۇمھۇرىيىتىدىن دۆلەت تەمىناتى بويىچە كەلگەن ياكى ئۆز ئىقتىسادىغا تايىنىپ چىققان ئوقۇغۇچىلاردىن 20 نەپەردەك ئوقۇغۇچى گېرمانىيە ئۇنىۋېرسىتېتلىرىنى پۈتتۈرۈپ دېپلومغا ئېرىشەلەيدۇ.

## تۈركىستانغا قايتۇرۇلغان ئوقۇغۇچىلار

1925-يىللىرىدىن باشلاپ پۈتۈن چەكلىمىلەردىن قۇتۇلۇپ گېرمانىيىدە قالالغان ئوقۇغۇچىلار، ئوقۇشنى پۈتتۈرگەن يىللاردا ھەرتۈرلۈك شارائىتلارنىڭ تەسىرى نەتىجىسىدە، ئۆزلىرىنىڭ بۇنىڭدىن كېيىن قانداق قىلىشلىرى ھەققىدە ئېنىق بىر قارار ئېلىشىدۇ. يەنى ئۇلار بىر ھىساپتا ئۆزلىرىنىڭ تەغدەرلىرىنى بەلگىلەشكەن ئىدى. سوۋېت ھۆكۈمىتى تەرىپىدىن ئۈچۈن يۇرتىغا قايتۇرۇپ كىتىلگەن كىچىك ياشتىكى ئوقۇغۇچىلارنىڭ ئاقىۋىتى ھەققىدە ھېچقانداق بىر مەلۇمات تېپىلمىدى. بۇ ئۆسمۈرلەرنىڭ ھەممىسى دىگىدەك باشلانغۇچ مەكتەپ ئوقۇغۇچىلىرى بولۇپ، ئۇلارنىڭ ھەممىسىلا كىچىك ياشتا ھەمدە گېرمانىيىدىمۇ بەكلا ئاز ۋاقىت تۇرغان ئىدى. شۇ سەۋەبتىن ئۇلارنىڭ ھەممىسى ئىزچىل تۈردە ئىدىيىۋى تەربىيە نەتىجىسىدە ئىدىيە ئۆزگەرتىش ئېلىپ بېرىلغانلىقى ئېھتىمالغا بەكلا يېقىن. بۇلارغا سېلىشتۇرغاندا، ئۇنىۋېرسىتېتلارنى پۈتتۈرۈپ ئۆز ئىختىيارى بىلەن ياكى بولمىسا مەجبورى قالغانلىقلىرى سەۋەبىدىن قايتۇرۇپ كېلىنگەنلەر ھەققىدە كېيىنكى يىللاردا بەزى تەكشۈرۈشلەر ئېلىپ بېرىلغان ئىدى. نەتىجىدە بۇ كىشىلەرنىڭ ۋەتىنىگە قىلغان خىزمەتلىرى بىلەن بېشىغا كەلگەنلەر ئاز-تۇلا ئاشكارىلىنىدۇ.

ئالىي مەكتەپ ئوقۇشنى پۈتتۈرگىنىدىن كېيىن تۈركىستانغا تۇنجى بولۇپ قايتىپ كەلگەن كىشى ئابدۇلۋاھاپ مۇرادىي ئىدى. مۇرادىي، 1921-يىلى ئۆز ئىمكانىيەتلىرىگە تايىنىپ ئافغانىستان ئارقىلىق گېرمانىيىگە ئوقۇشقا چىققان تۇنجى تۈركىستانلىق ئوقۇغۇچىلاردىن بىرى ئىدى. ئۇ، ئافغانىستاندىن گېرمانىيىگە كېلىشىدە ئۇ يىللىرى كابولدا تۇرۇۋاتقان جامال پاشانىڭ ياردىمىگە ئېرىشكەن بولۇپ، ئىتتىھات ۋە تەرەققىينىڭ گېرمانىيىدىكى مۇناسىۋەتلىرىگە تايىنىپ ئۇ يەرگە ئوقۇغۇچى بولۇپ بېرىۋالغان ئىدى. گېرمانىيىگە بارغاندىن كېيىن بىرلىن يېزائىگىلىك مەكتىۋىگە ئوقۇشقا قوبۇل قىلىندۇ. ئۇنىڭدىن كېيىن، يەنى 1924-يىلىسى قۇرۇلغان تۈركىستان تالىپلار بىرلىگىنىڭ رەئىسلىكىگە سايلانغان ئىدى. بۇ ۋاقىتتا چەتئەلگە چىقىپ كەتكەن تۈركىستانلىق يىتەكچىلەر بىلەن مۇناسىۋەت باغلىغان بولۇپ، بىرلىندە چاقىرىلغان تۈركىستان ئازاتلىق جەمئىيىتى قۇرۇلتىيىغا قاتنىشىپ مەخپى جەمئىيەتنىڭ ئەزاسى ۋە بىرلىن شۆبىسىنىڭ قۇرغۇچىلىرىدىن بىرسى بولۇپ قالغان ئىدى. 1926-يىلى بىرلىن يېزائىگىلىك ئىنستىتۇتىنى پۈتتۈردى. تۈركىستانغا قايتىپ كېتىپ ۋەتىنى ئۈچۈن خىزمەت قىلىش غايىسى بار ئىدى. ت ب م رەئىسى زەكى ۋەلىدىي توغاننىڭ 1926-يىلى 10-دىكابىر كۈنىدىكى خېتىغا قارىغاندا، تۈركىستاندا زىيالىيلارغا قارىتىلغان بېسىملارنى چەتئەلدە تۇرۇپ يېقىندىن كۆزىتىپ كېلىۋاتقانلىقىنى، قايتىپ كەتكەن زىيالىيلارنىڭ ئېغىر توسالغۇلارغا دۇچ كېلىدىغانلىقى ھەممىگە ئېنىق ئىدى. شۇنداق بولۇشىغا قارىماي، بولشېۋىزىمغا قارشى كۈرەشنى ۋەتەن ئىچىدە قانات يايدۇرۇش ھەمدە ئۆز ۋەتىنىنىڭ تەرەققىياتى ئۈچۈن تۆھپە قوشۇش ئارزۇسى، بۇ غايىنى ئۆزلىرىگە مەقسەت قىلىشقان كىشىلەرنى ئۆزىگە تارتىپ تۇرماقتا ئىدى. زەكى ۋەلىدىي شۇ قېتىمقى خېتىدە تۈركىستاندىكى ۋەزىيەت ھەققىدە تەپسىلى مەلۇماتلارنى بەرمەكتە ئىدى.

ۋەتەنگە قايتىپ كىتىشىڭىزنى ئەخمەت نائىمدىن ئۇققان ئىدىم. سىزگە ئاق يول تىلەيمەن. ... جەمئىيەت ئەزالىرىدىن تاشكەنتلىك موللا تەۋەككۈل ئابدۇللازادە دىگەن بىرسى كابولغا قېچىپ كەلدى. «يېڭى كاپكازىيە» ژورنىلىغا ئۆز ئىسمى بىلەن تۈركىستان ۋەزىيىتىنى تونۇشتۇرغان بىر پارچە ماقالە ئىۋەرتكەن ئىكەن. شۇنىڭدەك يەنە بۇ يەرگە كەلگەن سەمەرقەنتلىك مۇجاھىت رەئىسلىرىدىن بىرى بولغان ھەمراقۇلبەگدىن ئوقۇشىمىزچە، خەلقىمىزنىڭ روھىي ھالىتى ئىنتايىن ئۈستۈن بولۇپ، جەمئىيەت مەۋجۇتلۇقىنى ساقلاپ كىلىۋاتقان بولۇپ، يەنە بەزى يەرلەردە قولدىن كېلىشىچە پائالىيەت قىلىپ كەلمەكتە ئىكەن. شۇنداقتىمۇ ئۇلارنىڭ ئۆزئارا ئالاقىلىشىش ئىشلىرى بەكلا قىيىنلىشىپ كەتكەن. بۇ كۈنلەردە چېكا تەرىپىدىن پېيىغا چۈشۈش ھەرىكەتلىرى كۈنسىيىن كۈچەيتىلمەكتە بولۇپ، ئىككى-ئۈچ كىشى ئوتتۇرىسىدا بولۇپ ئۆتكەن گەپلەرمۇ سىرتقا يېيىلىپ كەتمەكتە ئىكەن. ...

تۈركىستاندىكى مۇنەۋۋەرلەر ئارىسىدىمۇ موسكۋادا بىلىم ئالغانلارنى “زىيالىي” دەيدىغان، گېرمانىيىدە ياكى تۈركىيىدە ئوقۇپ كەلگەنلەرنى بولسا “زىيانداشلار” دەپ تەرىپلىشىدىغان ئادەت بارلىققا كەلمەكتە ئىكەن. شۇنداق بولغاچقا، سىزمۇ ۋەتەنگە قايتىپ بارغىنىڭىزدا ئەگەر سىزنى ئۆز ئىختىيارىڭىزغا قويۇپ بىرەلگىنىدە ئۆز ئىشلىرىڭىز بىلەن شوغۇللىنىشىڭىز مۇمكىن. ئەمما سىزمۇ چەتئەلدىن كەلگەنلىكىڭىز، دەسلەپتە تۈركىيىلىك پاشالار بىلەن مۇناسىۋەت باغلىغانلىقىڭىز ھەمدە گېرمانىيىدە ئۇزۇن مەزگىل تۇرغانلىقىڭىزدەك جىنايەتلەر بىلەن قارىلىنىشىڭىز مۇمكىن. شۇنداق بولۇشىغا قارىماي، كومۇنىزم ئىدىيىسىگە بوي سۇنغان قىياپەتكە كىرىۋېلىپ، ئىمكانىيەت يار بەرگىنىچە ئۆز يولىڭىز ئۈچۈن ھەرىكەت قىلىشقا مەجبۇرسىز.

زەكى ۋەلىدى خېتىنىڭ ئىككىنچى قىسمىدا مۇرادىنىڭ ۋەتەنگە قايتىپ بارغىنىدىن كېيىن قىلىدىغان ئىشنىڭ باسقۇچلىرىنى كۆرسىتىپ بېرىشكە ئايرىغان بولۇپ، ئۇ يەردە قانداق پائالىيەت قىلىشى كېرەكلىكى ھەققىدە يول كۆرسەتمەكتە ئىدى. مۇرادىي، جەمئىيەتنىڭ مىللىي سوتسىيالىزمچىلار گۇرۇھىغا، يەنى ئەرك گۇرۇھى تەرىپىگە مەنسۇپ بىرسى ئىدى:

ۋەتەنگە قايتىپ بارغان ھامان قىلىشقا تىگىشلىك ئىشلىرىڭىز مۇنۇلار بولشى كېرەك: ھەقىقىي پىداكار، ئىنقىلاپچى ۋە تەشكىللەش ئىقتىدارىغا ئىگە يولداشلىرىمىزدىن بىرسىنى ئىنتايىن ئېھتىيات بىلەن تاللاپ



ئالغىنىڭىزدىن كېيىن، بارلىق ئىشلارنى ئۇنىڭ ۋاستىسى بىلەن ئىشلەڭ. قازاقلاردىن دىنشە، ئۆزبەكلەردىن بۇخارالىق ۋەلىجان ئۆمەرخانوۋ قاتارىدىكى ئىشەنچلىك دوستلىرىمىز بار. ئۇلار بىلەن مۇناسىۋەت باغلاڭ.

ئەمما بۇ دوستلىرىمىز بىلەن بولغان كۆرۈشۈشلەردە سىز ئۆزىڭىز بىۋاسىتە ئوتتۇرغا چىقماي، يوقۇرىدا دىگىنىمدەك ۋاستىچىلار ئارقىلىق مۇناسىۋەتلىشىڭ. ھەتتا سىز ئۇلارنىڭ نىمە ئىشلار بىلەن شوغۇللىنىپ يۈرگەنلىكىدىن خەۋىرىڭىز بولمىسىمۇ بولۇشىدۇ. ھەر بىر شەھەردىن مۇناسىۋەت قىلىدىغان كىشىلەرنى تېپىپ يېڭىدىن بىر تەشكىلات قۇرۇپ چىقىشىڭىز كېرەك. ... يېڭى جەمئىيەتنىڭ مەۋجۇتلىقىدىن كونا جەمئىيەت ئەزالىرى خەۋەر تاپقىنىدىمۇ، ئۇلار تۈركىستان تەۋەسىدە نىمە ئىشلار بىلەن شوغۇللىنىپ يۈرگەنلىكىڭلاردىن خەۋىرى بولماسلىقى، ئەزالارمۇ بىر-بىرىسىنى تونمايدىغان بولۇشى لازىم. چۈنكى كونا جەمئىيەت ئەزالىرىنىڭ كۆپ قىسمى رۇسىيە چېكاسى تەرىپىدىن تونۇلۇپ بولغان، ئۇلارنىڭ ھەر بىر ئىش ھەرىكىتىمۇ نازارەت قىلىنىۋاتقان بولۇشى چوقۇم.

تەشكىلات، ياشلار ئارىسىدا مەخپى كۆمىتتلارنى تەشكىل قىلىپ، مۇمكىن بولغىنىچە كومۇنىزم ئىدىيىسىنىڭ تەسىرىگە ئۇچۇرماستىلىقى ئۈچۈن تەدبىر ئېلىنىشى لازىم. خەلقنىڭ ئىقتىسادىي، سىياسىي ۋە ئىجتىمائىي ئەھۋاللىرى ھەققىدە سىرتقا مەلۇمات يوللاپ تۇرۇلۇشى لازىم. ... مۇمكىن بولغىنىدا چەتئەللىرىگە ئوقۇغۇچى ياكى تىجارەتچى قىياپىتىدە ئادەم چىقىرىپ تۇرۇشقا تىرىشىش لازىم.

چەتتە خەت ئىۋەرتىش، كىتاپ يوللاش ۋە پۇل يوللاش قاتارىدىكى ئىشلاردا تۈركىيە بىلەن ئافغانىستان ئەلچىلىكلىرىدىن پايدىلىنىش كېرەك. مەن تۈركىيە ئەلچىسى زاتى ئەپەندى بىلەن بىۋاسىتە كۆرۈشتۈم. ئۇ كىشى بىزگە بۇ ئىشلاردا ياردەم قىلىمەن دەپ ۋەدە قىلدى.

ئابدۇلۋاھاپ مۇرادى، نېمىس ئايالى بىلەن بالىسىنى ئېلىپ 1927-يىلىنىڭ كىرىشىدە تۈركىستانغا قايتىپ بارىدۇ. قۇغۇنچى شەھىرىدىكى يېزائىگىلىك تەجرىبە تەتقىقات يۇرتىغا ئىشقا ئورۇنلاشتۇرۇلىدۇ. ئەمما ئۇنىڭ ئىشى ئۇزۇن داۋام قىلمايدۇ. 1929-يىلىنىڭ دىكابىرىدا، تۈركىستان جەدىتچىلىكىنىڭ ئاۋانگارتلىرىدىن بىرى بولغان مۇنەۋۋەر قارى بىلەن بىرگە قولغا ئېلىنىدۇ. ك گ ب ئارخىپلىرىدىكى مەلۇماتلاردىن قارىغاندا، ”سوۋېتلەر ھاكىمىيىتىنى ئاغدۇرۇش نىيىتىدە ھەرىكەت قىلغانلىقى پاش بولغان“ مۇنەۋۋەر قارى بىلەن ئۇنىڭ 38 نەپەر سەبىدىشى ئۈستىدىكى سوتلاش ئىشى دەرھال باشلىتىلىدۇ. بۇ گۇرۇپپىنى پاش قىلغان مۇھەممەت سالخوۋىچىنىڭ تۈۋەندىكىچە پاش قىلىش ماتېرىيالى ك گ ب نىڭ سوراق خاتىرىسىگە ئۆز پىتى خاتىرىلەنگەن بولۇپ، سوتلىنىۋاتقان بۇ دېلودا پاكىت قىلىنغان:

جەدىتچىلەر (تەرەققىيپەرۋەرلەر) تۈركىستاندا ئۆكتەبىر ئىنقىلابىدىن بۇرۇن رۇسىيە بۇرجۇئازىيىسى بىلەن تۈركىستاندا ھۆكۈم سۈرۈۋاتقان قالاق فىودال كۈچلەرگە قارشى كۈرەش قىلىدىغانلارنىڭ ھەرىكەتلەندۈرگۈچى كۈچى بولۇپ ئوتتۇرغا چىققان ئىدى. ئۇلار رۇسىيە بۇرجۇئازىيىسىنىڭ جاھانگىرلىك سىياسىتىگە غەزەپلىنىپ، ئۇلارغا قارشى كۈرەش قىلغان ئىدى. يەرلىك خەلقنىڭ كونا تۇرمۇش ئادەتلىرى بىلەن كەينىدە قېلىشىغا، بۇ كەينىدە قالغانلىقىنىڭ ئالدىنى ئېلىش ھەرىكىتى بىلەن شوغۇللانمىغان دىندارلارغا قەتئىي قارشى تۇرغان ئىدى. قىسقىسى، جەدىتچىلارنىڭ كۈرەش قىلىدىغان مەقسەتلىرى ئىچىدە فىودالىزم بىلەن كونا تۇرمۇش ئەقىدىلىرىنى تازىلىۋېتىش ئارقىلىق، مىللىي بۇرجۇئازىيە دۆلىتىنى قۇرۇپ چىقىش غايىسى بار ئىدى. بۇ ھەرىكەتنىڭ داڭلىق كىشىلىرى تۈۋەندىكىلەردۇر: مۇنەۋۋەر قارى، مۇرات غوجا داموللا، ئىمام غوجا خەلىلى، ھاسان قارى، ئابدۇللا ئاۋلانى، شاروسول زۇنۇن، شاھىد ئىسان، مىر بەدى، ئابدۇلۋاھاپ مۇرادى ۋە مېجىت قادىر قاتارلىقلار.

بۇ پاش قىلىش ماتېرىيالىدا، جەدىتچىلارنىڭ ئۆكتەبىر ئىنقىلابىدىن كېيىن بولۇشىنىڭ تۈزۈمىگە قارشى كۈرەشنى داۋاملاشتۇرۇپ كېلىۋاتقانلىقى ئۈستىدە توختىلىپ كېلىپ، جەدىتچىلارنىڭ تۈپكى غەرىزىنىڭ سوۋېت تۈزۈمىنى ئاغدۇرۇپ تاشلاشتىن ئىبارەت ئىكەنلىكىنى تەكىتلەپ كۆرسەتكەن. شۇنىڭدەك يەنە، ئابدۇلۋاھاپ مۇرادىنى جامال پاشا بىلەن ئالاقىلاشقان ھەمدە ئۇنىڭ ياردىمىنى ئالغانلىقى جىنايىتى بىلەن قارىلاپ كۆرسىتىلگەن. بۇ دىلو تېز ۋاقىت ئىچىدىلا سوتلىنىپ، بەزى ئەزالارنى ئۆلۈم جازاسىغا ھۆكۈم قىلغان بولسا، يەنە

بەزىلىرىنى ھەرخىل يىللار بويىچە قاماق جازاسىغا ھۆكۈم قىلىش ياكى سۈرگۈن قىلىش جازالىرى بىلەن جازالىشىدۇ.

(رەسىم ئورنى)

ئابدۇلۇھاپ مۇرادى ك گ ب تەرىپىدىن قولغا ئېلىنىشتىن سەل ئاۋال نېمىس ئايالى مارتا ۋە قىزى پۈتتى بىلەن بىرگە چۈشكەن رەسىمى. تاشكەنت، 1929-يىلى ماي. (ئەھەت ئەنجان ئارخىۋىدىن)

دىلو ئېچىلىپ ئۇزۇن ئۆتمەي، مۇرادىنىڭ سەبداشلىرىدىن بىر قىسمىمۇ قولغا ئېلىنىدۇ. مۇرادىنىڭ ئايالى، ئېرىنىڭ نىمە گۇنا قىلغانلىقىنى، نەدە قاماقتا ياتقانلىقىنى شۇنچە سۈرۈشتە قىلغان بولسىمۇ ھېچقانداق مەلۇماتقا ئېرىشەلمەي ئاخىرى ئامالسىزلىقتىن قىزىنى ئېلىپ گېرمانىيىگە قايتىپ كېتىشكە مەجبور بولىدۇ. بىر يىلى، قولغا ئېلىنغاندىن بۇيانقى ئۇزۇن مەزگىلگىچە نەدە سولانغانلىقىنى بىلگىلى بولمىغان مۇرادىدىن خەۋەر كېلىدۇ. مۇرادى، 1933-يىلىسى ت ب م نىڭ مەشھەت شۆبىسىگە مەخپى شەكىلدە بىر پارچە خەت يوللايدۇ. مۇرادى بۇ خېتىدە، قولغا ئېلىنغاندىن كېيىن بىر مەزگىل تاشكەنت تۈرمىسىدە قامىلىپ ياتقانلىقى، ئۇ يەردە ئۇچىراشقان بىر مۇنچە كىشىلەرنىڭ ئەھۋالى ھەققىدە مەلۇماتلار بەرگەن. سۈرگۈن قىلىنغان يەردىن يېزىلغانلىقى ئەسكەرتىلگەن بۇ خەتنى راستىنلا مۇرادى ئۆزى يازغانمۇ ياكى رۇسسىيە ك گ ب سى ئىشەرتكەنمۇ بىلگىلى بولمىدى. 1935-يىلىسى ئافغانىستانغا پانالىق تىلەپ قېچىپ چىققان پەرغانىلىق نەسرۇللا دىگەن بىر تۈركىستانلىق، ئابدۇلۇھاپ مۇرادىنى سولۇۋىكى سۈرگۈن لاگېرىدا كۆرگەنلىكىنى ئېيتقان.

ئالىي مەكتەپ ئوقۇشىنى پۈتتۈرۈپ 1928-يىلى تۈركىستانغا قايتىپ بارغان ئەزىم بەگ بېرىمجان بولسا، يۇرتىغا قايتىپ ئۇزۇن ئۆتمەيلا قولغا ئېلىنىپ سېبرىيىگە سۈرگۈن قىلىنىدۇ. ئەسلىدە بېرىمجاننىڭمۇ گېرمانىيىگە ئوقۇشقا چىقىشتىن بۇرۇنلا تۈركىستان تەۋەسىدە قانات يېيىۋاتقان مىللىي ئازاتلىق كۈرەشلىرىگە ئاكتىپلىق بىلەن قاتنىشىپ كەلگەنلىكى ھەممىگە مەلۇم ئىدى. زەكى ۋەلىدى توغان كۈندىلىك خاتىرىسىدە مىللىي ئازاتلىق كۈرىشى يىللىرىدا تاشكەنتكە مەخپى ھالدا كەلگىنىدە قازاقىستان پىداگوگىكا ئىنىستىتۇتىغا چۈشكەنلىكىنى، بۇ يەردە ئەزىم بەگ بېرىمجان تەرىپىدىن كۈتۈپىلىنغانلىقىنى يازغان. بېرىمجان بېرىشتىن بۇرۇن بىر مەزگىل «ئاق چۆل» نامىدا بىر ژورنالدا ئىشلىگەن ئىدى. زەكى ۋەلىدى ياورۇپادا تۇرۇۋاتقان 1924~25-يىللىرىدا بېرىمجان بىلەن قۇيۇق ئالاقە قىلىپ كەلگەنلىكى مەلۇم. بۇ مۇناسىۋەتلىرى سوۋېت دائىرىلىرى تەرىپىدىن يېقىندىن كۈزىتىپ كېلىنمىگەن بېرىمجان، ۋەتىنىگە قايتىپ بارغىنىدا ھېچقانداق بىر خىزمەتكە ئورۇنلاشتۇرۇلماي ئۇدۇل سۈرگۈنگە يوللىۋېتىلىدۇ. ئۇنى 1937-يىلىدىكى چوڭ تازىلاشتا ئۆلتۈرۈۋېتىلگەنلىكى مۆلچەرلەنمەكتە.

ھەر تۈرلۈك ۋەقەلەرنى باشتىن كۆچۈرۈپ ئاخىرى تۈركىستانغا قايتىپ كېتىشكە مەجبور بولغان ئوقۇغۇچىلاردىن يەنە بىرسى باھاۋۇدۇن ئىمىنجان ئىدى. ئۇ، فېرېبۇرگدا ئۇنىۋېرسىتېتتا ئوقۇۋاتقان بولۇپ، گېرمانىيىدىكى تەشكىللىنىش ئىشلىرىنىڭ ھېچقايسىسىغا ئارلاشمىغانلىقىغا قارىماي، 1928-يىلىسى ۋەزىپە بىلەن كەلگەن ئىدىيىۋىي تازىلاش گۇرۇپپىسىدىكىلەر تەرىپىدىن قايتىپ كېتىشى تەلەپ قىلىنىدۇ. چۈنكى ئۇنىڭ دادىسى ئىمىنجان مەختۇم، بۇرۇنقى بۇخارا قازى كالانىڭ كۇيۇغىلى بولۇپ، جەدىتچىلار بىلەن يېقىن مۇناسىۋىتى بار ئىدى. ئۇنىڭ دادىسى مىللىي ئازاتلىق كۈرىشى يىللىرىدا زەكى ۋەلىدى باشچىلىقىدىكى جەدىتچىلارغا كۆپلىگەن ياردەملەرنى قىلغان ئىدى. بولشېۋىكلارنىڭ كۆزىدە جىنايى تارىخقا ئىگە بىرسى دەپ قارالغانچاق، 1928-يىلى قولغا ئېلىنىپ تاشكەنتكە كەلتۈرۈلىدۇ. شۆبەسىزكى، گېرمانىيىدە ئوقۇۋاتقان ئوغلۇمۇ بۇ جازادىن نېمىسۋىنى ئالىدۇ. ئۇنىۋېرسىتېتنى پۈتتۈرۈلۈشى ئۈچۈن يەنە 3 يىلى قالغان باھاۋۇدۇن، ئېغىر بېسىملار نەتىجىسىدە گېرمانىيىدە قالمايدىغانلىقىنى بىلىپ، ت ب م نىڭ ياردەم قىلىشى ئارقىلىق ۋارشاۋاغا كېتىۋالىدۇ. ئەمما ئۇ يەردىمۇ ئوقۇشنى داۋاملاشتۇرالمىدى. 1929-يىلىسى ۋەتىنىگە قايتىپ كېتىشكە مەجبور بولىدۇ. بۇنىڭغا ئوخشىغان ئەھۋال مىدىتسىنا ئوقۇغۇچىسى ئامانۇللا نەسرۇللا ئوغللىنىڭمۇ بېشىغا كېلىدۇ. ئۇ،

بۇخارا جۇمھۇرىيىتىنىڭ قۇرۇلۇشىدا ۋەزىپە ئۆتىگەن جەدوتچىلاردىن بەگجان دېگەن بىرسىنىڭ تۇققىنى ئىدى. ئىدىيىۋىي تازىلاش گۇرۇپپىسىدىكىلەرنىڭ تەلۋىگە بىنائەن ئوقۇشنى پۈتتۈرمەي تۇرۇپلا تۈركىستانغا قايتىپ كېتىشكە مەجبۇر بولىدۇ. ھەر ئىككىلا ئوقۇغۇچى يۇرتىدا قالغان ئائىلىلىرىگە سېلىنغان ئېغىر بېسىملار تەسىرىدە سوۋېت ئىتتىپاقىغا قايتىشقا مەجبۇر بولغانلىقى مەلۇم.

تۈركىستانغا ئۆز ئارزۇسى بويىچە قايتىشنى تەلەپ قىلغان، ئەمما بەكلا غەلىتى ۋەقەلەر تۈپەيلىدىن يۇرتىغا قايتىپ كېتىشكە مەجبۇر بولغان يەنە بىر ئوقۇچى بولسا سەتتار جاپپار ئىدى. سەتتار، بېرلىندىكى سوۋېت خىزمەتچىلىرى بىلەن قۇيۇق مۇناسىۋەتلىرى سەۋىبىدىن دوستلىرى تەرىپىدىن بولشېۋىك ئىشپىيىنى دېگەن بەدىئەت قىلىنغان ئىدى. ئەسلىدە ئۇ گېرمانىيىگە كەلگەن دەسلەپكى يىلىدىن باشلاپلا ئىنتايىن ئاكتىپ پائالىيەت قىلىپ كەلگەن بىرسى ئىدى. پارسچە بىلەتتى، ئەدەبىياتقا بەكلا قىزىقتى. تولۇق ئوتتۇرا مەكتەپنى پۈتتۈرگەندىن كېيىن بېرلىن ئۇنىۋېرسىتېتىنىڭ خىمىيە پاكولتېتىغا قوبۇل قىلىندۇ. 1927-يىلى سالىھ مۇھەممەت بىلەن نەسىرىدىن شىرئەخمەت ئوغلى ئىسىملىك دوستلىرى بىلەن بىرگە يازلىق تەتمل ئۈچۈن تۈركىستانغا قايتقان ئىدى. تەتمل تۈگىگەندىن كېيىن يالغۇز سەتتار جاپپارلا ئوقۇشقا قايتىپ بارالغان بولۇپ، قالغان ئىككى ساۋاغدىشىنىڭ ئوقۇشقا قايتىشىغا رۇخسەت قىلىنمايدۇ. بۇ ۋەقە سەتتار جاپپاردىن گۇمانلىنىشقا باھانە بولۇپ بېرىدۇ. دىگەندەك ئوقۇغۇچىلاردىن ئەخمەتجان ئىبراھىم 1927-يىلىسىدىلا زەكى ۋەلىدىگە يازغان بىر پارچە خېتىدە، ساۋاغداشلىرى سەتتار جاپپار بار يەردە گەپ قىلىشتىن ئەنسىرىشىدىغانلىقىنى، ئۇنىڭ 'قىزىلاردىن' ئىكەنلىكى ھەققىدە ساۋاغداشلىرى ئارىسىدا گەپ تارقىلىپ يۈرگەنلىكىنى تىلغا ئالغان. بۇ ئەھۋاللارغا قارىماي ئوقۇشنى داۋاملاشتۇرغان سەتتار جاپپار مەيلى نېمىسلار بىلەن بولسۇن ياكى مۇھاجىر يىتەكچىلەر بىلەن بولسۇن يېقىن مۇناسىۋەت تىكلەپ كېلىۋاتقانلىقى ھەممىگە مەلۇم ئىدى. زەكى ۋەلىدىنىڭ بىر پارچە ماقالىسىنى نېمىسچىغا تەرجىمە قىلىپ «دېۋىچ رۇندىچاۋ» ژورنىلىدا ئېلان قىلدۇرغان ئىدى. مۇستاپا چوقاي ئوغلىغا يازغان بىر پارچە خېتىدە «داس ستات» ناملىق بىر گېزىتتا بەخدەر ئىسىملىك بىر دوستى بارلىقىنى، ئۇنىڭ بىلەن بىرگە تۈركىستانغا مۇناسىۋەتلىك ماقالىلار يازغانلىقىنى، چوقاي ئوغلى تەلەپ قىلسا ئۇنىڭمۇ ماقالىلىرىنى نېمىسچىغا تەرجىمە قىلىپ باستۇرۇپ بىرەلەيدىغانلىقىنى ئىيتقان ئىدى. جاپپار، يازغان ماقالىلىرىدە مۇستەبىئار دىگەن تەخەللۇس قوللانغان ئىدى. ئۇ يازغان خېتىگە قارىغاندا، 1929-يىلىسى دۆلەت تەمىناتى توختىتىۋېتىلگەن بولۇپ، گېرمان دوستلىرىدىن قەرز ئېلىپ ئوقۇشنى داۋاملاشتۇرۇپ كېتىۋاتقانلىقىنى يازغان ئىدى. ئەنە شۇنداق قىيىنچىلىقلارغا قارىماي ئالاھىدە ئاكتىپ ئىجتىمائىي پائالىيەت قىلىپ يۈرگەنلىكى، بېرلىندىكى سوۋېت مەسئۇللىرى بىلەن مۇناسىۋىتىنى تىروختاماسلىقى ئۇنىڭغا بولغان گۇمانلارنى تېخىمۇ كۈچەيتىپ بەرمەكتە ئىدى. چۈنكى قالغان ئوقۇغۇچىلار سوۋېت تەرەپ ئەمەلدارلىرى بىلەن بولغان مۇناسىۋەتلىرىنى ئىمكانىيەتنىڭ بارىچە ئەڭ تۈۋەن دەرىجىگە چۈشۈرۈشكە تىرىشاتتى.

دەل شۇ پەيتتە ئوتتۇرغا چىققان باشقا بىر ئوقۇغۇچىغا مۇناسىۋەتلىك بىر ئىش، سەتتار جاپپارغا بولغان گۇمانلىنىش مەسىلىسىنى تېخىمۇ كۈچەيتىۋېتىدۇ. ئوقۇغۇچىلاردىن ئەفدال ئابدۇسائىد، پاسپور مۇددىتىنى ئۇزارتقۇزۇشنى باھانە قىلىپ بېرلىندىكى سوۋېت باش ئەلچىخانىسىغا چاقىرتىلىپ، ئۇنىڭغا پارا بېرىپ جاسۇسلۇق قىلىپ بېرىشى تەكلىپ قىلىندۇ. ئابدۇسائىد بۇ تەكلىپنى قەتئى رەت قىلىش بىلەنلا قالماي، ئەلچىخانىدىن چىقىپ بۇ ئىشنى دوستلىرىغا سۆزلەپ بېرىدۇ. ئەفدال ئابدۇسائىدقا مۇناسىۋەتلىك بۇ ئىش ئاۋال فرانسىيە گېزىتى «لى ماتىن» دا ئېلان قىلىندۇ؛ ئاندىن كېيىن «داس 12 ئۇھىرات»، «دېۋىچ زىيىتۇڭ» ۋە «كېرۇزىيىتۇڭ» قاتارىدىكى نېمىسچە گېزىتلەردىمۇ ئېلان قىلىندۇ. بۇ ۋەقەنىڭ رەسمىي بىر سىياسىي مەسىلىگە ئايلاندى كېتىشى سەۋەبىدىن، سوۋېت ھۆكۈمىتى ئەفدال ئابدۇسائىدقا جاسۇسلۇق قىلىپ بېرىش ھەققىدە تەكلىپ بەرگەن ئەلچىخانىنىڭ چېكا مەسئۇلى مىخائېلېۋسكىنى موسكۋاغا قايتۇرۇپ كېتىشكە مەجبۇر بولىدۇ.

دوستلىرى تەرىپىدىن چەتكە قېقىلغان سەتتار جاپپارنىڭ روھى ھالىتى كۈندىن-كۈنگە پەسىيشكە باشلايدۇ. بۇ ئەھۋال مۇستاپا چوقاي ئوغلغا يازغان خەتلەردە ئېنىق ئىپادىلىنىپ تۇراتتى:

دوستلىرىمنىڭمۇ، سىزنىڭمۇ مېنى ئىستەشلىرىڭىز ئازىيىپ كەتتى. بەزى سەبداشلىرىمنىڭ مېنى "بولشېۋىك ئىشپىۋىنى" دەپ تۆھمەت قىلغانلىقىدىن بۇرۇن خەۋەر تاپقان ئىدىم. لىۋىنى چىشلىدىم، كۆزلىرىم قىپ-قىزىل قىزىپ كەتتى. ... مېنىڭ بېشىمغا كەلگەن بۇ دەرتلەرنى باشقا بىر تۈركىستانلىقنىڭ بېشىغا كەلتۈرمىگەيسەن خۇدايىم، ... غېرىپلىكىمگە قوشۇلۇپ يەنە بۇ تۈردىكى تۆھمەتلەر، ... بېرلىن دۆلەت كۈتۈپخانىسىنىڭ بىر ژورنىلىدا گېرمانىيىدىكى رۇسسىيەلىك مۇھاجىرلارنى "ئۆزئارا غاجلىشىدىغان ياۋايىلار" دىگەندەك بىر نەرسە ئوقۇغان ئىدىم. كۈنلەرنىڭ بىرىدە ھەقىقى ئەھۋاللارنى چۈشىنىدىغان بىر تۈركىستانلىق ئوتتۇرغا چىقىپ بىزنى ئۇنىڭدىنمۇ ئاشۇرۇپ تەشۋىرلىشى مۇمكىن. ... ھەقىقەت بىر كۈنى چوقۇم ئوتتۇرغا چىقىدۇ.

ئۇ يەنە بۇ خېتىگە قوشۇپ ئىۋەرتكەن «دوستلىرىمغا» دىگەن شېئىرى بىلەن بارلىق ساۋاغداشلىرىغا مۇراجەت قىلماقتا ئىدى:

قەرىنداش بىلىپ سۆيگەنلەرىم،  
شۈبھە ئىچىرە باقتى مەنگە،  
بەختسىز قارا شۇ كۈنلەرىم،  
ئۆلۈم ئۆتە ياقار مەنگە.  
سەۋەبسىز ھەقسىز قارالاندىم،  
شۇل ئۈيەتسىز يۇرتداشلاردەن،  
يۈرەك ئىچىرە يارالاندىم،  
چىركىن قۇرۇق تۆھمەتلەردەن.

ئەھۋال تۈزۈشكە بولمايدىغان دەرىجىگە بېرىپ يەتكەن ئىدى. سەتتار جاپپار 1931-يىلىنىڭ بېشىدا تۈركىستانغا قايتىپ كېتىشكە مەجبور بولىدۇ. قايتىپ بارغىنىدىن كېيىن دەسلەپتە ئورتا ئاسىيا دۆلەتلىك مىدىتسىنا ئىنىستىتۇتىنىڭ خىمىيە بۆلۈمىدە ئىشلەيدۇ. 1935-يىلى ئىنىستىتۇت مۇدۈرلىكىگە تەيىنلىنىدۇ. ئۇ يىللىرى ئېنگىلىسنىڭ «تەبىئەت دىئالىكتىكىسى» دىگەن كىتابى بىلەن بىر قىسىم نېمىسچە خىمىيە كىتاپلىرىنى ئۆزبېكچىگە تەرجىمە قىلىدۇ. 1938-يىلى 8-يانىۋار تازىلاش ھەرىكىتىدە قولغا ئېلىنىدۇ. دەسلەپكى سوراقلاردا ئۈستىگە ئارتقان ھېچ بىر جىنايەتنى قوبۇل قىلمىغان سەتتار جاپپار، يىگىرمە بىر ئاي داۋام قىلغان سوراقلاردىن كېيىن، 1930~31-يىللىرىدا تاشپولات، ئارىلان سۇبۇتاي، ئابدۇلمالىكجان دىگەندەك تەخەللۇسلاردا بەش پارچە ماقالە ئېلان قىلغانلىقىنى ئېتىراپ قىلىدۇ. «دېۋىتچ ئاللىماگن زىيەتۇڭ» دا چىققان «تۈركىستان ئاياللىرى» ۋە يەنە بىر نېمىسچە ژورنالدا ئېلان قىلىنغان «پاختا ئۈچۈن كۈرەش» دىگەن تېمىلاردىكى ماقالىلىرىدا سوۋېتلەرگە قارشى پىكىرلىرىنى ئوتتۇرىغا قويغانلىقىنى قوبۇل قىلىشقا مەجبور بولىدۇ. 1938-يىلىنىڭ 9-ئۆكتەبىر كۈنىسى 10 يىللىق قاماق جازاسىغا مەھكۇم قىلىنغان سەتتار جاپپار ھەققىدە كېيىن ھېچقانداق بىر خەۋەر بولماي يوقاپ كەتتى.

يۇرتىغا قايتىپ كەتكەن بارلىق ئوقۇغۇچىلار، تۈركىستانلىق زىيالىلار بىلەن ئوخشاش تەغدىرگە دۇچ كېلىدۇ. بۇ ئوقۇغۇچىلار 1937~1938-يىللىرى ستالىن تەرىپىدىن باشلىتىلغان چوڭ تازىلاش ھەرىكىتى جەريانىدا، ئۇلارنى چەت دۆلەتلەرگە ئوقۇشقا ئىۋەرتكەن پەيزۇلا غوجايىۋ بىلەن تۇرار رىزقۇلوۋغا ئوخشاش يىتەكچىلەر بىلەن بىرگە قولغا ئېلىنىدۇ. شتۇتگارت يېزائىگىلىك ئالىي مەكتىۋىدە ئوقۇۋاتقان ۋاقتىدا يازلىق تەتىل قىلىپ يۇرتىغا بېرىپ قايتىپ كەلمىگەن سالھ مۇھەممەت، مىدىتسىنا ئوقۇغۇچىسى خەيرىنىسا مىجىتخان قىزى، پەيزۇل شىرئەخمەت ئوغلى ۋە نەسىرىدىن شىرئەخمەت ئوغلى، زەينەپ ئاللاشۇكرىۋا، ئەزىمبەك بېرىمجان، تۆلەگەن مۇمىن، سەتتار جاپپار، تەمىربەك ھاجىبەك ئوغلى، ئابدۇراخمان مۇھىبىي ئوغلى، تاھىر شاكىرى، بىيتىلەۋ ۋە

سۇلتان مەدقۇل قاتارلىق ئوقۇغۇچىلارنىڭ ھەممىسى گېرمانىيە ئۈچۈن جاسۇسلۇق قىلىۋاتقان كىشىلەر، سوۋېت تۈزۈمىگە قارشى كۈرەش قىلغانلار ۋە تۈركىستان ئازاتلىق جەمئىيىتىگە ئەزا بولغان دىگەندەك بوھتانلار بىلەن سوتلىنىدۇ. شۆبە يوقى، بۇ تۈردىكى بوھتانلارنىڭ ھېچ قايسىسى ئۇلارغا توغرا كەلمەيتتى. تۈركىستان مىللىي ئازاتلىق ھەرىكەتلىرىگە ئاكتىپلىق بىلەن قاتناشقان كىشىلەر ئەسلىدىلا يۇرتىغا قايتمىغان ئىدى. تۈركىستانغا قايتىپ كەتكەنلەردىن يالغۇز ئابدۇلۋاھاپ مۇرادى بىلەن ئەزىم بەك بېرىمجان ئىككىسىنىڭلا تۈركىستان ئازاتلىق جەمئىيىتى قۇرۇلتىيىغا قاتناشقانلىقى مەلۇم. مەريەم سۇلتانوۋا بىلەن سەتتار جاپپار، ك گ ب ئارخىپلىرىدىن چىقىرىلغان سوراق خاتىرىلىرىدە ”بۇ جەمئىيەتنىڭ ئىسمىنى بىلمەيدىغانلىقىمىزنى، بۇ ئىسمىنى مۇشۇ سوراق جەريانىدا بىرىچى قېتىم ئاڭلاۋاتقانلىقى” خاتىرىلەنگەن. سۇلتان مەدقۇل بىلەن تۆلەگەن مۆمىننىڭ 1924~1925-يىللىرىدا رۇسىيە كومۇنىستلىرى تەرىپىدىن گېرمانىيەدە ئېچىلغان كورۇسلارغا قاتنىشىپ كەلگەن ئوقۇغۇچىلار ئىكەنلىكى مەلۇم. بۇ ئوقۇغۇچىلارمۇ كومۇنىستىك ئوقۇغۇچىلار تەشكىلاتىنىڭ ئەزاسى بولغىنىغا قارىماي تازىلاشتىن قۇتۇلالمايدۇ.

بۇ ئادەملەرنىڭ ھەممىسى، ئۇزۇنغا سوزۇلغان سوتلىنىشلاردىن كېيىن س س ب ئالىي سوتى ھەربى بۆلۈمىنىڭ قارارىغا ئاساسەن قاماق، سۈرگۈن ياكى ئۆلۈم جازالىرىغا ھۆكۈم قىلىنغان ئىدى. ئۇلارنىڭ نۇرغۇنلىرىنىڭ ئاقىۋىتى ھەققىدە تا بۈگۈنكى كۈنگىچە ھېچقانداق بىر مەلۇمات يوق. 1922-يىلىدا زور ئۈمىد ۋە ئارزۇلار بىلەن باشلىغان گېرمانىيەگە بېرىپ ئوقۇش سەپىرى سوۋېت تۈرمىلىرىنىڭ قايسى بىر قاراڭغۇ بۇلۇڭلىرىدا ئاخىرلىشىدۇ. 1959-يىلىسى، خېرۇششۈۋ تەرىپىدىن باشلىتىلغان دېستالنىزاسيون دەۋرلىرىدە، بۇ كىشىلەرنىڭ گۇناھسىز ئىكەنلىكى ئېلان قىلىنىپ، ئۇلارنىڭ ئىناۋىتىنى ئەسلىگە كەلتۈرۈش قارارى چىقىدۇ. شۇنداق قىلىپ، ھەر تۈرلۈك خەتەرلەرنى بىلىپ تۇرۇپ يۇرتىغا خىزمەت قىلىش ئۈچۈن قايتىپ كەلگەن بۇ ياشلاردىن بۇ دۇنيادا ساقلىنىپ قالغان نەرسە - ئائىلىلىرىگە يوللانغان بىرەر ۋاراق گۇناھسىزلىقىنى كۆرسىتىدىغان ئۇختۇرۇش قەغەزىلا بولۇپ قالىدۇ.

بۇ ئوقۇغۇچىلارنىڭ ئىچىدە، سۈرگۈن ياكى قاماق جازالىرىغا بەرداشلىق بېرىپ ساق قالغان بىردىن بىر ئادەم مەريەم سۇلتانوۋا ئىدى. دارمستادت شەھىرىدە ئوقۇغان سۇلتانوۋا، 1928-يىلىسى تۈركىستانغا قايتىپ كەتكەن ئىدى. بىر مەزگىل قىزلار مەكتىۋىنىڭ مۇدىرەلىك ۋەزىپىسىنى ئۆتىگەندىن كېيىن، كومۇنىست پارتىيىسىنىڭ نەشىر ئەپكارى بولغان «گۈلستان» ژورنىلىدا ئىشلەيدۇ. بۇ جەرياندا توي قىلىپ ئىككى پەرزەنتلىك بولغان ئىدى. 1937-يىلىسى فاشىزم تەرەپتارى، گېرمانىيە ئىشپىيۈنى دىگەندەك جىنايەتلەر بىلەن قولغا ئېلىنىدۇ. سوت قىلىنىپ 10 يىللىق قاماق جازاسىغا ھۆكۈم قىلىنىدۇ. 1947-يىلىسى قاماق جازاسىنى تۈگىتىپ يۇرتى خارەزمگە قايتىپ كېلىدۇ. ئىككى يىل ئۆتمەيلا قايتىدىن قولغا ئېلىنىپ، سىبىرىيىنىڭ كراسنووېارسك رايونىغا سۈرگۈن قىلىنىدۇ. ستالىن ئۆلگەندىن كېيىن، 1954-يىلى، سۈرگۈندىن تىرىك قايتىپ كىلەلەيدۇ. 1957-يىلىسى قايتىدىن سوتلىنىپ گۇناھسىز دەپ ھۆكۈم چىقىرىلىدۇ.

## يۇرتىغا قايتمىغانلار

1930-يىلىسى ئۆزبەكىستان ئالىي سوت مەھكىمىسىنىڭ باشلىقى سادۇللا قاسىموپ بىلەن تۆت نەپەر سەبىدىشىنى مىللەتچىلەرگە ياردەم قىلغان دىگەن جىنايەت بىلەن قولغا ئالغاندىن كېيىن، مۇنەۋۋەر قارىنىمۇ ئۆز ئىچىگە ئالغان نۇرغۇنلىغان تۈركىستانلىق زىيالىيلار بۇ گۇرۇپپا بىلەن مۇناسىۋىتى بار دېگەن بوھتان بىلەن قولغا ئېلىنغان ئىدى. بۇلارنىڭ ئارىسىدا ئابدۇلۋاھاپ مۇرادى بىلەن ئىستىنبۇل دارىلفونۇنىنى پۈتتۈرۈپ ئوقۇتقۇچىلىق قىلىش ئۈچۈن يۇرتىغا قايتىپ كەلگەن ئىشانبەگكە ئوخشاش ئوقۇغۇچىلارمۇ بار ئىدى. بۇ ئوقۇغۇچىلارنىڭ بېشىغا كەلگەنلەر گېرمانىيە بىلەن تۈركىيەدە بىلىم ئېلىۋاتقان ئوقۇغۇچىلار ئۈچۈن ئاگاھلاندۇرۇش سىگنالى بولۇپ، يۇرتىغا قايتىپ كەتمەسلىك ئۈچۈن سەۋەب بولغان ئىدى. ئەسلىدىلا

گېرمانىيەدە قالغان ئوقۇغۇچىلارنىڭ كۆپىنچىسى ياۋروپادا تۈركىستان مىللىي ئازادلىق ھەرىكىتى ئۈچۈن قانات يايدۇرۇلۇۋاتقان پائالىيەتلەرگە قاتنىشىپ كېلىۋاتقانلىقى ئۈچۈن، بېرلىندا تۇرىدىغان سوۋېت مەسئۇل كىشىلىرى تەرىپىدىن نۇقتا قويۇلۇپ قارا تىزىملىككە ئېلىنىپ بولغان ئىدى. بۇ ئوقۇغۇچىلاردىن ئەخمەتجان ئىبراھىم (ئوكاي)، مەجىتجان ئىبراھىم (ئوكاي)، سەئىدەلى غوجا (ئەنقەرە)، ئىبراھىم ئارپىخان (يارقىن) (ئىبراھىم يارقىن 1902-يىلىسى تاشكەنتتە تۇغۇلغان. دەسلەپكى ئوقۇشىنى ئۇسۇلۇ جەدەت مەكتىۋىدە، ئوتتۇرا مەكتەپ ئوقۇشىنى گېرمانىيەدە تاماملايدۇ. 1922-يىلىسى تۈركىيە ئارقىلىق گېرمانىيەگە بېرىپ، بېرلىن ئالىي يېزائىگىلىك مەكتىۋىگە ئوقۇشقا كىرىدۇ. 1929-يىلىدىن باشلاپ ياش تۈركىستانلىقلار ھەرىكىتى تەركىۋىدە يەر ئالىدۇ. 1930-يىلى تۈركىيەگە كېلىپ، ئەنقەرە ئۇنىۋېرسىتېتى زوئولوگىيە تېخنىكا كابداسىغا ئاتىستانت بولۇپ كىرىدۇ. 1951-يىلىدىن 1972-يىلىغا كەلگىچە بۇ كابداننىڭ مۇدۈرلىكىنى ئۈستىگە ئالغان ئىبراھىم يارقىن، 1995-يىلى ئەنقەرەدە ۋاپات بولىدۇ. - ئا.ھ. ئىزاھاتى)، ئەخمەت نائىم (ئۆكتەم)، ئەخمەت شۈكۈر قاتارلىق كىشىلەر 1930-يىللاردا تۈركىيەگە بېرىپ ئۆز پائالىيەتلىرىنى داۋاملاشتۇرىدۇ. ئەخمەتجان ئوكاي، مەجىتجان ئوكاي، سەئىدەلى ئەنقەرە ۋە ئىبراھىم يارقىن قاتارلىقلار ھەر قايسى تۈركىيە ئۇنىۋېرسىتېتلىرىدە ئىلمىي تەتقىقات پائالىيەتلىرى بىلەن شوغۇللىنىپ پروفىسسورلۇق قىلىدۇ. ئەخمەت نائىم ئۆكتەم ئۇزۇن يىل تۈركىيە كۆچمەنلەر ئىتتىپاقىنىڭ رەئىسى بولۇپ خىزمەت قىلىدۇ. ئەخمەت شۈكۈر بولسا ھەر خىل تولۇق ئوتتۇرا مەكتەپلەردە (لەسەلەردە) پەلسەپە ئوقۇتقۇچىسى بولۇپ خىزمەت قىلىدۇ.

(رەسىم ئورنى)

تۈركىستانغا قايتىمىغان ئوقۇغۇچىلاردىن بىر قىسمى

ئولتۇرغانلار (سولدىن ئوڭغا): ئەفدال ئابدۇسائىت (ۋەنسۈرەل)، ئىبراھىم ئارپىخان (يارقىن)، سائىدە شىرئەخمەت قىزى (ئوكاي)، مۇستاپا چوقاي ئوغلى، مەجىدىدىن دەلىل، ئەخمەتجان ئىبراھىم (ئوكاي). ئۆرە تۇرغانلار: سەئىد ئەلى غوجا (ئەنقەرە)، ئەخمەت نائىم (ئۆكتەم)، ئابدۇۋاھاپ ئىساق ئوغلى (ئوكاي)، سابىر ئىبراھىم (تۈركىستانلى). بېرلىن، چارلوتېنبۇرگ، 1930-يىلى (ئەھەت ئەنجان ئارخىۋىدىن)

ئابدۇۋاھاپ ئىساق ئوغلى (ئوكاي) (ئابدۇل ۋاھاپ ئوكتاي 1904-يىلى تاشكەنتتە تۇغۇلغان. 1917~22-يىللاردا ئەزەربەيجاندا ئوقۇيدۇ، ئۇنىڭدىن كېيىن گېرمانىيەگە بارىدۇ. ھەيدەلېرگتە مىدىتسىنا پاكولتېتىنى پۈتتۈرىدۇ. دارماتادا ئىشلەپ يۈرگەندە ياش تۈركىستان ژورنىلىدا ئىشلەش ئۈچۈن بېرلىنغا يۆتكىلىپ، ئۇ يەردە 10 يىل ئەتىراپىدا بۇ ژورنالنى باشقۇرىدۇ. 1934-يىلى ئۆزىگە ئوخشاش تۈركىستاندىن كەلگەن ئوقۇغۇچىلاردىن بىرى بولغان سائىدە شىرئەخمەت قىزى بىلەن توي قىلىدۇ. 1939-يىلىسى تۈركىيەگە كېلىپ، ئىستانبۇل ھاسەكى دوختۇرخانىسىدا تۇغۇت بۆلۈمىنىڭ مۇتەخەسسسىسى بولۇپ ئىشلەيدۇ. 1950-يىلىدىن باشلاپ تاھىر چاغاتاي بىلەن بىرلىشىپ ياش تۈركىستانلىقلار نەشرىياتىنى باشقۇرىدۇ، مەمۇرىي بۇغرا بىلەن بىرگە تۈركىستان ژورنىلىنى چىقىرىدۇ. 1968-يىلى 12-ئىيولدا ئىستانبۇلدا ۋاپات بولىدۇ. - ئا.ھ. ئىزاھاتى) بىلەن تاھىر شاكىر (چاغاتاي) (تاھىر چاغاتاي 1902-يىلىسى تاشكەنتتە تۇغۇلغان. باشلانغۇچ ۋە ئورتا مەكتەپنى تاشكەنتتىكى ئۇسۇلۇ جەدەت مەكتىۋىدە ئوقۇيدۇ. ئۇنىڭدىن كېيىنكى ئوقۇشىنى ئۇفا ۋە ئەزەربەيجاندىكى مۇئالىم مەكتىۋىدە داۋاملاشتۇرىدۇ. 1922-يىلىنىڭ كۈز ئايلىرىدا گېرمانىيەگە ئوقۇشقا ئىۋەرتىلگەن ئوقۇغۇچىلار بىلەن بىرگە گېرمانىيەگە بارىدۇ. ھەيدېلېرگ ئۇنىۋېرسىتېتىنىڭ پەلسەپە-سوتسىيالوگىيە كەسپىنى پۈتتۈرگەن چاغاتاي، ياش تۈركىستانلىقلار ھەرىكىتىگە قاتنىشىدۇ. 1931-يىلىسى ئىدىل ئۇرال ھەرىكىتى يېتەكچىلىرىدىن بىرى بولغان ئاياز ئىساقنىڭ قىزى سائادەت ئىساقى بىلەن توي قىلىپ، 1939-يىلى تۈركىيەگە كېلىۋالىدۇ. بىر مەزگىل تۈركىيە زىرائەت - يېزائىگىلىك - بانكىسىدا مۇشاۋىر بولۇپ ئىشلىگەندىن كېيىن، 1948-يىلىسى ئەنقەرە ئۇنىۋېرسىتېتى تىل ۋە تارىخ-جوغراپىيە پاكولتېتىنىڭ ئوقۇتقۇچىسى ھەيئەت ئەزالىقىغا تەيىنلىنىدۇ. 1972-يىلىسى سوتسىيالوگىيە كابدرا باشلىقى بولۇپ تەيىنلەنگەن چاغاتاي، 1984-يىلى تۈركىيىنىڭ بۇرسا شەھىرىدە ۋاپات بولىدۇ. - ئا.ھ. ئىزاھاتى) قاتارلىق ئوقۇغۇچىلار، 1929-يىلىدىن

باشلاپلا مۇستاپا چوقاي ئوغلى بىلەن بىرگە «ياش تۈركىستان» ژورنىلىنى چىقىرىشقا كىرىشكەن ئىدى. سابىر ئىبراھىم (تۈركىستانلى) بىلەن ئابدۇل ۋاھاپ ئوكتاينىڭ ئايالى سائىدە شىرئەخمەت قىزى (ئوكتاي) مۇ بۇ گۇرۇپپىدا ئىدى. ئىككىنچى دۇنيا ئۇرۇشىغا كەلگىچە بولغان ئارىلىقتا پائالىيەتلىرىنى گېرمانىيىدە داۋاملاشتۇرۇپ كەلگەن بۇ كىشىلەر، كېيىن تۈركىيىگە بېرىۋالدى. تاھىر چاغاتاي، ئەنقەرە ئۇنىۋېرسىتېتىدە پروفېسسور بولىدۇ، ئابدۇل ۋاھاپ ئوكتاي بولسا ئىستانبۇلدا ئاياللار كېسەللىكلەر ۋە تۇغۇت بىلەن مۇناسىۋەتلىك كېسەللىكلەر مۇتەخەسسسى بولۇپ ھاسەكى دوختۇرخانىسىدا ئىشلەيدۇ. زەھرا قوشئاي ئىسىملىك يەنە بىر ئوقۇغۇچى بولسا، ھەيدىلېبېرگ مىدىتسىنا پاكولتتىنى پۈتتۈرگەندىن كېيىن تۈركىستانغا قايتىپ كەتمەي شتۇنگارتتا قېلىپ دوختۇرلۇق قىلماقتا ئىدى. ئەپسۇسكى، مەكتەپ پۈتتۈرۈپ ئۇزۇن ئۆتمەيلا ساقايماق بىر كېسەللىككە گىرىپتار بولۇپ، 1931-يىلىسى گېرمانىيىدە ۋاپات بولىدۇ.

يىغىپ ئېيتقاندا، تۈركىستانغا قايتىپ كەتمەي گېرمانىيىدە تۇرۇپ قالغان ئوقۇغۇچىلارنىڭ ھەممىسى دېگەندەك 1930-يىللاردىن باشلاپ ياۋرۇپادىن ئايرىلىپ تۈركىيىگە كېلىۋالغان ئىدى. 1922-يىلىسى گېرمانىيىگە ئىۋەرتىلگەن ئوقۇغۇچىلاردىن پەقەت بىرسىلا، يەنى ۋەلى قېيۇمخان دېگەن ئوقۇغۇچى بىرلىن يېزائىگىلىك مەكتىۋىنى پۈتتۈرگەندىن كېيىن گېرمانىيىدە تۇرۇپ قېلىپ، ئىككىنچى دۇنيا ئۇرۇشى مەزگىللىرىدە تۈركىستانلىقلارنىڭ چەتئەلدىكى كۈرەشلىرىگە مۇناسىۋەتلىك ئىنتايىن مۇھىم ئادەم بولۇپ ئوتتۇرغا چىقىدۇ. بۇخارالىق ئوقۇغۇچىلارغا مەسئۇل قىلىپ ئىۋەرتىلگەن، 1922~31-يىللار ئىچىدە ئوقۇغۇچىلار بىلەن سوۋېت تەرەپ ئوتتۇرىسىدىكى مۇناسىۋەتلەرنى ساقلاش ئىشىغا مەسئۇل بولۇپ كەلگەن ئالىمجان ئىدرىسمۇ سوۋېتلەر ئىتتىپاقىغا قايتىپ كەتمەي گېرمانىيىدە تۇرۇپ قالغانلاردىن ئىدى. كېيىن گېرمانىيىدە ھۆكۈمەت خىزمىتىگە كىرگەن ئىدرىس، ئۇرۇش ئاخىرلاشقاندىن كېيىن ۋىنگرىيىگە كېتىپ شۇ يەردە ۋاپات بولىدۇ.

\*\*\*\*\*

## سىياسى مەركەز: تۈركىيە

... بىزگە ھېچكىم ”بۇ سىلەرنىڭ ئىشىڭلار ئەمەس“ دېيەلمەيدۇ. ياق، بۇ ئىشلار بىزنىڭمۇ قىلىدىغان ئىشىمىز، شۇنىڭدەك بۇ بىزنىڭ مىللىي مەنپەئەتىمىزدۇر. چۈنكى تۈركىيە مىللىي ئىنقىلابنىڭ ئوتتۇرغا قويغان ”مىللىي مۇستەقىللىق“ غايىسى بىزنىڭمۇ غايىمىزدۇر. ...

– مۇستاپا چوقاي ئوغلىنىڭ بىر ماقالىسىدىن. 1934

تۈركىيە، تارىختىن بۇيان دۇنيا تۈركلىرىنىڭ ئۆز يۇرتى، ئىككىنچى ۋەتەن بولۇپ كەلگەن ئىدى. مەيلى ئوسمانلار دەۋرىدە ياكى جۇمھۇرىيەت يىللىرىدا بولسۇن، ھەرقانداق بىر سەۋەپتىن ۋەتەندىن ئايرىلغان تۈركلەر تىل، دىن ۋە مەدەنىي پەرقلەرگە دۇچ كەلمەسلىكى ئۈچۈن تۈركىيىنى پانالىق يېرى دەپ قاراپ كەلگەن. بولۇپمۇ 19-ئەسىرنىڭ ئاخىرلىرىدا يۈز بەرگەن قىرىم ئۇرۇشى بىلەن ئۇنىڭ كەينىدىن پارتلىغان 93-يىل ئۇرۇشى، 20-ئەسىرنىڭ بېشىدا يۈز بەرگەن بالقان ئۇرۇشى بىلەن بىرىنچى دۇنيا ئۇرۇشى، بۇرۇنقى ئوسمانلار تېرىتورىيىلىرىدە ياشايدىغان تۈركلەرنىڭ زور كۆلەملىك كۆچۈشىنى كەلتۈرۈپ چىقارغان ئىدى.

چاررۇسىيە ئاغدۇرۇلۇپ ئۇنىڭ ئورنىغا دەسسىگەن سوۋېتلەر ئىتتىپاقىنىڭ قۇرۇلۇش يىللىرىدا بولسا يەنە باشقىچە بىر كۆچۈش ۋەقەسى يۈز بېرىدۇ. 1917-يىلقى بولشېۋىكلار ئىنقىلابىدىن كېيىن، مۇستەقىللىقنى ياكى ئاپتونومىيىلىرىنى ئېلان قىلغان تۈركى خەلقلەر ياشايدىغان رايونلار سوۋېتلەر تەرىپىدىن ئىشغال قىلىنىشىغا ئەگىشىپ سوۋېتلەرگە قارشى مۇستەقىللىق كۈرۈشىگە ئاتلانغان كىشىلەر ۋەتەندىن قېچىپ چىقىشقا مەجبۇر بولغان ئىدى. بۇ ۋەقەلەردە، نۆۋەت بىلەن ئەزەربەيجانلىق، شىمالىي كاپكازىيلىك، قىرىملىق، ئىدىل ئۇراللىق ۋە تۈركىستانلىق يىتەكچىلەر ئۇدۇل ياكى ۋاستىلىق يوللار بويىچە تۈركىيىگە قاراپ قېچىشقا

باشلىغان ئىدى. ياۋرۇپاغا بېرىۋالغان بىر قىسىم ئىنقىلاپچىلارمۇ مىللىي دۆلەت قۇرۇش ئۈچۈن تىرىشىۋاتقان ياش تۈركىيە جۇمھۇرىيىتى رەھبەرلىرى تەرىپىدىن ۋەتىنىگە تەكلىپ قىلىنغان ئىدى. نەتىجىدە، 1920-يىللارنىڭ ئوتتۇرىلىرىغا كەلگەندە، تۈركىيە جۇمھۇرىيىتى تاشقى تۈرك مۇھاجىرلىرى تەرىپىدىن قۇرۇلغان تەشكىلاتلار بىلەن ئۇلار قانات يايدۇرۇپ كېلىۋاتقان پائالىيەتلىرىنىڭ مەركىزىگە ئايلانغان ئىدى.

تۈركىيىگە كېلىۋالغان مۇھاجىر يىتەكچىلىرىنىڭ ھەممىسىلا دېگىدەك سوۋېتلەر ئىتتىپاقى تەۋەسىدىكى رايونلاردىن كەلگەنلەر بولۇپ، ئۇلارنىڭ تۈركىيىنى مەركەز قىلغان ھالدا قانات يايدۇرماقچى بولغان سىياسىي كۈرەشلىرىنىڭ بىردىن بىر مەقسىتى ۋەتىنىنىڭ مۇستەقىللىقىنى قولغا كەلتۈرۈش ئىدى. ئۇلارنىڭ بۇ غايىلىرى سوۋېتلەر ئىتتىپاقىنىڭ پارچىلىنىشى نەتىجىسىدەلا ئاندىن ئىشقا ئاشىدىغان بىر غايە ئىدى. يەنە بىر تەرەپتىن، تۈركىيە جۇمھۇرىيىتى بىلەن سوۋېتلەر ئىتتىپاقى ئوتتۇرىسىدا 1921-يىلىنىڭ 16-مارت كۈنىسى ئىمزالانغان موسكۋا شەرتنامىسى، ھەر ئىككى تەرەپ بىر-بىرىگە قارشى قانات يايدۇرۇلدىغان ھەرقانداق پائالىيەتلەرگە يول قويۇشماسلىق ھەققىدە كىلىشىمگە كېلىشكەن ئىدى. بۇ شەرتنامىنىڭ 8-ماددىسى مۇنداق بايان قىلىنغان ئىدى:

ھەر ئىككى تەرەپ، ئۆز تەۋەلىكىدە، يەنە بىر دۆلەتنىڭ ھەممىسىگە ياكى بىر قىسىمغا ھۆكۈمرانلىق قىلىشنى تەلەپ قىلىدىغان ھەرقانداق بىر تەشكىلات قۇرۇلۇشىغا، پانالىق تەلۋىدە بولۇشىغا رۇخسەت قىلمايدىغانلىقىنى بىلدۈرىدۇ. ... تۈركىيە بىلەن رۇسىيە، كاپكازىيە جۇمھۇرىيەتلىرى ئۈچۈنمۇ كىلىشىم ئاساسلىرىغا ئەمەل قىلىش شەرتى بىلەن يوقۇرقى شەرتكە ئەمەل قىلىدىغانلىقىنى بىلدۈرىدۇ. سوۋېتلەر ئىتتىپاقى بۇ يەردە ئەزەربەيجان، شىمالىي كاپكازىيە، قىرغىز، ئىدىل ئۇرال ۋە تۈركىستان قاتارلىق جايلاردىن تۈركىيىگە مۇھاجىر بولۇپ كەلگەن سىياسىي خادىملارنىڭ قىلىۋاتقان پائالىيەتلىرىنى كۆزدە تۇتماقتا ئىدى. بۇ جەھەتتە مۇستاپا كامال تۈركىيىسىنىڭ كۆزدە تۇتۇۋاتقنى ئەرمەنىيە بىلەن گروزىيىگە ئوخشاش سوۋېت جۇمھۇرىيەتلىرىدىن كېلىشى ئېھتىمال بولغان تەلەپلەر بىلەن بىرگە، تۈركىيىدىن چىقىپ كىتىپ ئۆز پائالىيەتلىرىنى موسكۋادا تۇرۇپ قانات يايدۇرۇپ كېلىۋاتقان ئىتتىھات ۋە تەرەققىي يىتەكچىلىرىنى دېمەكچى ئىدى. تۈركىيە يېڭىدىن بىر دۆلەت قۇرۇشقا تىرىشىۋاتقان، سوۋېتلەر ئىتتىپاقى بولسا مەملىكەت دائىرىسى بويىچە ئۆز ھاكىمىيىتىنى ساقلاپ قېلىش ئۈچۈن تىرىشىۋاتقان بىر ۋەزىيەتتە، بۇ تەلەپلەر ھەققىدە ئالاھىدە توختىلىش بىر مۇقەررەلىك ئىدى. ئەمما ئەمەلدە بۇ شەرتلەرگە ئەمەل قىلمايدىغان ۋەقەلەرمۇ كۆرۈلىدۇ. سوۋېتلەر ئىتتىپاقى، موسكۋا شەرتنامىسىدا ئوتتۇرغا قويۇلغان بۇ شەرتلەرگە قارىماي، ئىتتىھات ۋە تەرەققىي يىتەكچىلىرىنى زاپاس كۈچ ئورنىدا تۇتۇشنى داۋاملاشتۇرۇپ كەلگەن بولسا، تۈركىيە جۇمھۇرىيىتىمۇ دۆلىتىگە قېچىپ كەلگەن سىياسىي مۇساپىرلارغا قارىتا ھېچ بولمىغاندا دەسلەپكى يىللاردا ھېچ بىر قىيىنچىلىق پەيدا قىلمىغان ئىدى.

## مۇساپىر تۈركىي يىتەكچىلەر تۈركىيىدە

مۇھاجىردىكى سىياسىي خادىملارنىڭ تۈركىيىگە كېلىپ سىياسىي پائالىيەتلەر بىلەن شوغۇللىنىشى ئۇ يىللاردىكىلا بىر ئىش ئەمەس ئىدى. ئىتتىھات ۋە تەرەققىي دەۋرىلىرىدە، يەنى 1908-يىللى داڭلىق بىر مۇنچە كاپكازىيىلىكنىڭ قاتنىشىشىدا كېيىنكى يىللاردا ئىسمىنى شىمالىي كاپكازىيە جەمىيىتى دېگەنگە ئۆزگەرتىدىغان چەركەز ئىتتىھات ۋە تەئەۋۈن جەمىيىتى دەيدىغان بىر جەمىيەت قۇرۇلغان ئىدى (چەركەز ئىتتىھات ۋە تەئەۋۈن جەمىيىتى قۇرغۇچىلىرى ئىچىدە ماركىشال مەرتەد ئابدۇللا پاشا، ماركىشال بەرزەگ زەكى پاشا، يازغۇچى ئەخمەت مىدھات ئەپەندى، غازى مۇھەممەت شامىل پاشا - ئىمام شامىلنىڭ ئوغلى - قاتارىدىكى داڭلىق كىشىلەرمۇ بار ئىدى. - ئا.ھ. ئىزاھاتى). ئارىدىن ئۇزۇن ئۆتمەي، يەنە كاپكاز تېئالى جەمىيىتى قۇرۇلۇپ پائالىيەت قىلىشقا باشلايدۇ. بۇ جەمىيەتلەر قاتارىغا يەنە 1914-يىلىسى كاپكازىيىلىكلەر نەشرى مائارىف جەمىيىتى،



1918-يىلىسى چەركەز ئاياللار تەئاۋۇن جەمىيىتى ۋە 1920-يىلىغا كەلگىنىدە كاپىكاز تەئالى جەمىيىتىمۇ قوشۇلغان ئىدى.

سوۋېت ئىنقىلابىنىڭ كېيىنكى مەزگىللەردە تۈركىيىگە تۇنجى بولۇپ كەلگەن يىتەكچىلەردىن بىرسى ئەزەربەيجان جۇمھۇر رەئىسى ۋە مۇساۋات ھەرىكىتىنىڭ رەئىسى مەھمەت ئىمىن رەسۇلزادە ئىدى. ئەزەربەيجاننىڭ ئىشغال قىلىنىشىدىن كېيىن موسكۋاغا يالاپ كېتىلگەن رەسۇلزادە، 1922-يىلى ئىچىدە نازارەت ئاستىغا ئېلىنغان يەردىن قېچىپ قۇتۇلۇپ، فىنلاندىيە ئارقىلىق تۈركىيىگە قېچىپ بېرىۋالغان ئىدى. قىرىم تۈركلىرىنىڭ يىتەكچىلىرىدىن بىرى بولغان جاپپار سىيىت ئەخمەت (قىرىمئەر) 1920-يىللىرىنىڭ باشلىرىدا تۈركىيىگە كېلىۋالغان يەنە بىر مۇساپىر يىتەكچىلىرىدىن بىرسى ئىدى. كاپىكاز يىلىنىڭ يىتەكچىلەردىن سەئىد شامىل بىلەن سۇلتان قېلىچ گېرەي بولسا، شىمالىي كاپىكاز يىلىدە باشلاتقان قوزغىلاڭ ھەرىكىتى ئوڭۇشسىزلىققا ئۇچۇرغاندىن كېيىن گروزىيە ئارقىلىق تۈركىيىگە كىرىۋالغان ئىدى. تۈركىستانلىق يىتەكچىلەردىن ئوسمان غوجا ئوغلى ئافغانىستاندا تۈركىستان مىللىي مۇستەقىللىق ئۈچۈن قانات يايدۇرغان ھەرىكىتى ئوڭۇشسىزلىققا ئۇچۇرغاندىن كېيىن، 1924-يىلى تۈركىيىگە كېلىۋېلىپ ئىستانبۇلدا ئولتۇراقلاشقان ئىدى. ئەزەربەيجان جۇمھۇرىيىتى ئاغدۇرۇۋېتىلگەندىن كېيىن جەنۇبىي ئەزەربەيجانغا بېرىپ ئەزەلى شەھىرىدە پائالىيىتىنى داۋام قىلدۇرۇپ كەلگەن مىرزا بالىمۇ 1927-يىلى تۈركىيىگە كېلىۋېلىپ مۇساپىر يىتەكچىلەر سېپىگە قوشۇلدى.

رەھبەرلەر ئارىسىدىكى ھەمدۇللا سۇپھى (تەڭرى ئۆۋەر) بىلەن رىزا نۇر قاتارىدىكى مىللەتچىلەرنىڭ ياۋرۇپادىكى مۇساپىر تۈركىي زىيالىيلىرىنى ھەمدە باشقا تۈركىي يىتەكچىلىرىنى تۈركىيىگە يىغىش سىياسىتىمۇ مۇساپىر يىتەكچىلىرىنى تۈركىيىگە يۈزلەندۈرۈشكە سەۋەپ بولغان ئامىللارنىڭ بىرى ئىدى. يوقۇرقىدەك سەۋەپلەر نەتىجىسىدە تۈركىستان ئازاتلىق جەمىيىتىنىڭ رەئىسى زەكى ۋەلىدى (توغان)، ئىدىل ئۇرال ھەرىكىتى يىتەكچىلىرىدىن ئاياز ئىساقى ۋە فۇئات توقتار بېرىلىدىن، سوربوندا پروفىسسورلار ھەيئىتىنىڭ ئەزاسى بولغان سادىرى مەقسۇدى (ئارسال) پارىژدىن كېلىپ 1925-يىلى ئىچىدە تۈركىيىگە يىغىلىدۇ. بۇلارنىڭ ئىچىدە سادىرى مەقسۇدى، فۇئات توقتار، ئابدۇللا باتتال تايماش قاتارىدىكى كىشىلەر جۇمھۇرىيەت تۈركىيىسى تەرىپىدىن ھەر تۈرلۈك ۋەزىپىلەرگە تەيىنلەنگەچكە، سىياسىي پائالىيەتلەردىن ئايرىلىپ قالىدۇ. ئەمما بۇرۇن ئۆز تەۋەلىرىدىكى سىياسىي ۋەزىيەتلەرنىڭ شەكىللىنىشى جەريانىدا ئاكتىپ رول ئوينىغان مەھمەت ئىمىن رەسۇلزادە، زەكى ۋەلىدى، ئوسمان غوجا ئوغلى، ئاياز ئىسھاقى، سەئىد شامىل ۋە جاپپار سىيىت ئەخمەت قاتارىدىكى يىتەكچىلەرنىڭ سىياسىي پائالىيەتلەردىن ئايرىلىپ ياشىشىنى تەسەۋۋۇر قىلىش مۇمكىن ئەمەس ئىدى. شۇڭا ئۇلار ۋاقىتنى چىڭ تۇتۇپ دەرھال سىياسىي پائالىيەت تەشكىلاتلىرىنى قۇرۇشقا تۇتۇش قىلىدۇ.

### مۇساپىر تۈركلەر ئاۋازى: «يېڭى كاپىكازىيە»

رەسۇلزادە يىتەكچىلىگىدىكى مۇساۋاتچىلارنىڭ تۈركىيىگە كېلىشى بىلەن تەڭ، بارلىق كاپىكازىيىلىك مۇساپىرلار بىر يەرگە يىغىلىپ بىر مەجمۇئە ئەتراپىغا جەم بولۇش ئىشى ئوتتۇرغا چىقىدۇ. ئۇلارنىڭ بىرلىكتە تىرىشچانلىق كۆرسىتىشى نەتىجىسىدە، 1923-يىلىنىڭ 26-سېنتەبىرىدە «يېڭى كاپىكازىيە» مەجمۇئەسىنىڭ تۇنجى سانى چىقىرىلىدۇ. كاپىكاز تەئالى جەمىيىتى قۇرغۇچىلىرىدىن داغىستانلىق بىر دىنى ئالىم بولغان سىيىت تاھىر ئەل ھۈسەيىنى ئەپەندى، بۇ مەجمۇئەنىڭ غوجايىنى ۋە مەسئۇل مۇدىرى بولىدۇ. 16 بەتلىك بۇ ژورنال 15 كۈندە بىر سان چىقىرىلاتتى. مەزمون جەھەتتە ئەزەربەيجان ۋە شىمالىي كاپىكازىيە قاتارلىق رۇسسىيىگە مەھكۇم قىلىنغان مىللەتلەرنىڭ مەسلىلىرىنى ئوتتۇرغا قويۇشنى ئاساسى مەقسەت قىلاتتى. يازغۇچىلىرى مۇساۋاتچى يىتەكچى مۇھەممەت ئىمىن رەسۇلزادە باشلىق ئەزەرى ۋە شىمالىي كاپىكازىيەلىك سىياسىي مۇساپىرلاردىن تەشكىل تاپماقتا ئىدى.

1924-يىلىنىڭ 27-ئاپرېل كۈنى ئىستانبۇلدا مەخپىي يىغىن چاقىرىغان مۇساۋاتچىلار، «ئەزەربەيجان مىللىي مەركىزى» نامىدا بىر تەشكىلات قۇرۇپ، بۇ مەركەزنى تۆت يىل بۇرۇن سوۋېتلەر ئىتتىپاقى تەرىپىدىن ئاغدۇرۇپ تاشلانغان ئەزەربەيجان مىللىي ھۆكۈمىتىنىڭ سۈرگۈندىكى داۋامى دەپ ئېلان قىلىشىدۇ. يەنە شۇ يىلى مۇنداق بىر ئىش ئوتتۇرغا چىقىدۇ. ئەزەربەيجان خۇسرەۋ سۇلتانزادە، ئا. شەيخۇلئىسلامزادە بىلەن ئابدۇل ئەلى ئەمىرجان، گروزىيىلىكلەردىن م. تىپتېربىلى، د. ۋاچىنازې ۋە ئا. ئاسساتىيانى، شىمالىي كاپكازىيىلىكلەردىن ۋ. جاباغى، ئەلخان قانتەمىر ۋە ئا. نامتوك قاتارلىق سىياسەتچىلەر ئىستانبۇلدا بىر يەرگە يىغىلىپ «كاپكازىيە مۇستەقىللىق كومىتېتى» نى قۇرۇپ چىقىدۇ (يەنە شۇ ۋاقىتلاردا پارىژدا كاپكازىيە جۇمھۇرىيەتلىرى ۋەكىللەر ئۆمەكلىرى رەئىسلىرى، كاپكازىيە دائىمىي كومىسسسىونى نامىدا بىر يەرگە يىغىلىپ رۇسىيىنىڭ گروزىيىدە پارتىلىغان بىر ھەرىكەتنى باستۇرۇشىغا نارازىلىق بىلدۈرۈش يۈزىسىدىن بىر پارچە دوكلات ئېلان قىلغان ئىدى. ھەرخىل مەنبەلەر بۇ كومىسسسىيە بىلەن ئىستانبۇلدا قۇرۇلغان كاپكازىيە مۇستەقىللىق كومىتېتىنى بىر بىرسىگە ئارىلاشتۇرۇۋەتمەكتە. - ئا.ھ. ئىزاھاتى). كومىتېت قارارلىرىدا كاپكازىيىلىك سىياسەتچىلەرنىڭ كاپكازىيىدىكى مۇستەقىللىق كۈرىشىنى غەلبىلىك تاماملاش، كاپكازىيىنى ئازات قىلىپ كونفېدراتسىيە ئاساسىغا تايانغان بىر رەھبەرلىك گۇرۇپپىسى تەشكىل قىلىشتىن قەتئىي يانمايدىغانلىقى ئىپادىلەنگەن. بۇ مەقسەتتە قانات يايدۇرۇلدىغان پائالىيەتلەر، كاپكازىيەگە بىۋاسىتە قوشنا بولغان تۈركىيىدە تەييارلىنىشى تەكىتلەنگەن ئىدى. كومىتېت قۇرغۇچىلىرىنىڭ قارىشىچە، تۈركىيە كاپكازىيىگە قوشنا بىر دۆلەت ھېساپلىناتتى. تۈركىيە، كاپكازىيە خەلقلىرى بىلەن تارىخىي، مىللىي ۋە دىنىي ئورتاقلىقلارغا ئىگە بىر دۆلەت دەپ قارالغانچاق، تۈركىيە كەلگۈسىدىكى كاپكازىيە ئۈچۈن ھەل قىلغۇچ رول ئوينىيالايدىغان بىر دۆلەت ھېساپلىناتتى.

تۈركىيە جۇمھۇرىيىتىنىڭ دەسلەپكى يىللىرى ئىچكى-تاشقى جەھەتلەردە ئېغىر قىيىنچىلىقلارغا دۇچ كېلىۋاتقان يىللار ئىدى. 1924-يىلىنىڭ نوپابىر ئېيىدا تەرەققىيپەرۋەر جۇمھۇرىيەت پىرقىسى تەشكىللىك شەكىلدە ئۆكتەبىرلىك پائالىيەتلەر بىلەن ئوتتۇرغا چىققان، 1925-يىلىنىڭ بېشىدا تۈركىيىنىڭ شەرقىي جەنۇبتا باشلانغان شەيخ سەئىت ئىسىيانى سەۋەبىدىن تەقىرىرى سۈكۈن قانۇنى چىقىرىلىپ ھەربىي ھالەت ئېلان قىلىنىپ، مۇستەقىللىق سوت مەھكىمىلىرى قۇرۇلدى. ئىزىم سۈيىقەستى، تەرەققىيپەرۋەر جۇمھۇرىيەت پىرقىسىنىڭ تارقىتىۋېتىلىشى بىلەن بىرگە باشلانغان كەڭ كۆلەملىك قولغا ئېلىشلار، سىياسىي مۇساپىر تەشكىلاتلىرىنىڭ پائالىيەتلىرىنىمۇ ئېغىر دەرىجىدە توسالغۇغا ئۇچۇرتىدۇ. ئۇلار پائالىيەتلىرىنىڭ مۇتلەق كۆپ قىسمىنى يەر ئاستىغا كۆچۈرۈشىگە مەجبۇر بولىدۇ. بۇ جەرياندا يېڭى كاپكازىيە ژورنىلىنىڭ ساھىبى بولغان سەيىت تاھىرنى باش كىيىم قانۇنىغا ئۆكتە چىققانلىقىنى باھانە قىلىپ قولغا ئېلىپ مۇستەقىللىق سوت مەھكىمىسىگە چىقىرىدۇ. بۇ ۋەقە سەۋەپلىك مەھەممەت ئىمىن رەسۇلزادە ژورنىلىنىڭ غوجايىنى ۋە باش مۇھەررىرلىكىنى ئۈستىگە ئالىدۇ.

بۇ جەرياندا يەنە بىر ئىش ئوتتۇرغا چىقىدۇ. داغىستانلىق مۇساپىرلار بىلەن بىر گېنېرال ئوتتۇرىسىدا كۆرۈلگەن مەسىلە شىمالىي كاپكازىيىلىك خادىملارغا قاتتىق تەسىر كۆرسىتىدۇ. سوۋېتلەر ئىنقىلاۋىدىن كېيىن داغىستان ھەربىي بۆلۈم باشلىقى، ھەربىي ئىشلار ۋە ئىچكى ئىشلار نازىرلىقلىرى، كەينىدىن ھۆكۈمەت رەئىسى قاتارلىق ۋەزىپىلەردە بولغان گېنېرال مېكائىل خەلىل 1921-يىلىسى تۈركىيىگە كېلىپ ئولتۇراقلىشىپ قالغان ئىدى. خەلىل، سىياسىي پائالىيەتلەرگە ئاكتىپ قاتنىشىپ كەتمىگەن قارىماي 1925-يىلىسى يەنە بىر كاپكازىيىلىك ئەسكەر ئەيسا رۇھى پاشا بىلەن بىرگە قولغا ئېلىنىپ ئەنقەرە مۇستەقىللىق سوت مەھكىمىسىدە سوتلىنىدۇ. سوتلانغان ھەر ئىككىلا پاشا قويۇپ بېرىلگەن بولسىمۇ، بۇ قېتىمقى قولغا ئېلىش ۋەقەسى شىمالىي كاپكازىيىلىك سىياسىي خادىملارغا ئېغىر زەربە بولۇپ تۇيۇلۇپ، ئۇلارنىڭ سىياسىي پائالىيەتلىرىگە ئېغىر بېسىم پەيدا قىلىدۇ. تۈركىيە ئىچكى سىياسىتىدىكى بۇ تۈر ئۆزگىرىشلەر سەۋەبىدىن

1924-يىلى ئىستانبۇلدا قۇرۇلغان كاپكازىيە ئازاتلىق كومىتېتىمۇ مەرگىزىنى پارىژغا يەتكەپ كېتىشكە مەجبۇر بولدى.

«يېڭى كاپكازىيە» ژورنىلى 1927-يىلىغىچە تۈركىيىدىكى مۇساپىر تۈرك سىياسىي خادىملىرىنىڭ ئاۋازى بولۇشتەك تارىخىي ۋەزىپىنى ئۈستىگە ئېلىپ كەلگەن ئىدى. ژورنالنىڭ 5-يىللىقى مۇناسىۋىتى بىلەن ئېلان قىلىنغان ماقالىدا كۆرسىتىلگىنىدەك، رۇسىيە تەھدىتىگە قارشى كۈرەش نوقتىسىدا تۈركىستاندىن ئۇكرائىناغىچە سوزۇلغان ئۇرۇشلارغا قۇل قىلىنغان بارلىق مىللەتلەرنىڭ سىياسىي ھەرىكەتلىرىگە ياردەم قىلىنىۋاتقان، ئۆزلىرىگە تەۋە تەشۋىقات قۇراللىرى بولمىغان تۈركىستانلىقلار («يېڭى كاپكازىيە» ژورنىلىغا مىللىي بىرلىك ھەرىكىتى ئەزالىرىدىن زەكى ۋەلىدى توغان، ئابدۇقادىر ئىنان، مۇستاپا چوقاي ئوغلى ۋە ئەخمەت نائىم ئۆكتەم قاتارلىق كىشىلەرمۇ ماقالە بېرىپ كەلمەكتە ئىدى. - ئا.ھ. ئىزاھاتى)، قىرىملىقلار، ئىدىل ئۇراللىقلارمۇ بۇ ژورنالدا ئۆزلىرىنىڭ كۆز قاراشلىرىنى ئوتتۇرغا قويۇش پۇرسىتىگە ئېرىشكەن ئىدى. ئەپسۇسكى، بۇ ژورنال، 1927-يىلىنىڭ 29-سېنتەبىر كۈنىسى ئەكس تەسىر قوزغىدىغان نەشرىياتچىلىق پائالىيەتلىرى بىلەن شوغۇللاندى دىگەن باھانە كۆرسىتىلىپ مىنىستىرلىك مەھكىمىسى قارارى بىلەن پىچەتلىنىدۇ.

## تۈركىستان مىللىي ئىتتىپاق تەشكىلاتى يولىدا

زەكى ۋەلىدى توغان بىلەن ئوسمان غوجا ئوغلى قاتارلىق تۈركىستان ھەرىكىتىنىڭ ئالدىنقى قاتاردىكى يېتەكچىلىرى تۈركىيىدە تۇرۇۋاتقان بولغاچقا، تۈركىستان ئازاتلىق جەمئىيىتىنىڭ ئاساسى كۈچىمۇ تۈركىيىگە مەركەزلەشكەن ئىدى. 1925~26-يىللىرى بويىچە بۇ جەمئىيەت، ھەر قايسى ئەللەردە تۇرۇۋاتقان تۈركىستانلىق زىيالىيلار ئوتتۇرىسىدا بىر ھەمكارلىق مۇناسىۋىتى تىكلەش ئۈچۈن كۈچ چىقارماقتا ئىدى. بۇ ھەرىكەتنىڭ ئالدىنقى ئورۇندىكى يېتەكچىلىرى بىر تەرەپتىن سىياسىي پائالىيەتلىرى ئۈچۈن مۇۋاپىق بىر مۇھىت يارىتىشقا تىرىشىپ كەلگەن بولسا، يەنە بىر تەرەپتىن ئۆز تۇرمۇشىنى رەتكە سېلىۋېلىش ئۈچۈنمۇ تىرىشماقتا ئىدى. ئەمما ئۇلار تولۇق تونۇشۇپ بۇلالمىغان بىر دۆلەتتىكى يېپ-يېڭى بىر مۇھىتتا بۇنداق بىر ھۇل سالالىشى بەكلا قىيىن ئىدى. بولۇپمۇ ئىقتىسادىي ئىمكانىيەتلەرنىڭ يېتەرلىك بولماسلىقى، ئەزالار ئارىسىدا ئومۇمىيۈزلۈك ئۈمىتسىزلىك ھۆكۈم سۈرىشىگە سەۋەب بولماقتا ئىدى.

زەكى ۋەلىدى، دوكتور رىزا نۇرنىڭ يول مېڭىشى نەتىجىسىدە مائارىپ مىنىستىرلىكىنىڭ نەشرىيات ۋە تەرجىمە تەتقىقات يۇرتىغا ئىشقا ئورۇنلىشىدۇ. ئەمما خىزمەت ئورنىنىڭ ئەنقەرەدە بولۇشى ئۇنىڭ سىياسىي پائالىيەتلەر بىلەن شوغۇللىنىشىغا مۇۋاپىق كەلمەيتتى. شۇ سەۋەبتىن، ئۇ ئەنقەرەدە بىر مەزگىل ئىشلىگەندىن كېيىن دارىلفۇنۇنغا مۇراجەت قىلىپ يۈرۈپ ئىستانبۇلغا يۆتكىلىۋالىدۇ. شۇنداق قىلىپ ئىستانبۇل دارىلفۇنۇنىنىڭ تارىخ بۆلۈمىگە تەيىنلىنىپ ئىلمىي تەتقىقاتچىلىق خىزمىتى بىلەن شوغۇللىنىش ئىمكانىغا ئېرىشىش بىلەنلا قالماي، ئىقتىسادىي قىيىنچىلىقلاردىنمۇ خېلىلا قۇتۇلۇپ قالغان ئىدى. بۇنىڭغا ئوخشاش پۇرسەت فەتقۇل قادىر سۇلايمان (ئابدۇقادىر ئىنان) ئۈچۈنمۇ يارىتىلىپ، ئۇمۇ دارىلفۇنۇنغا ئاستانت بولۇپ كىرىۋالىدۇ. ئەمما قالغان ئەزالار ئۇلاردەك تەلەپلىك ئەمەس ئىدى. مەسىلەن تۈركىستان ئازاتلىق جەمئىيىتى مەركەزىي كومىتېتى ئەزالىرىدىن مېيان پۇرۇق، تۈركىستاندا ئىنتايىن داڭلىق بىر يازغۇچى ھېساپلىناتتى. ئۇ، تۈركىيىگە كەلگەندىن كېيىن يېڭى مۇھىتقا كۆنەلمەسلىك، ماددىي قىيىنچىلىقلار سەۋەبىدىن ئېغىر ئۈمىدسىزلىك ئىچىگە پېتىپ قالىدۇ. ئاخىرى سوۋېتلەر ئىتتىپاقىغا قايتىپ كېتىش قارارىغا كېلىپ، جەمئىيەتكە خائىنلىق قىلمايدىغانلىقى ھەققىدە ۋەدە بېرىپ، 1927-يىلىنىڭ باشلىرىدا تۈركىستانغا قايتىپ كېتىدۇ. تۈركىيىدە تۇرغان بىر زىيالىنىڭ ئۆز ئىختىيارى بىلەن سوۋېت ئىتتىپاقىغا قايتىپ بېرىشى، كومۇنىزم تۈزۈمى ئۈچۈن تېپىلماس بىر تەشۋىقات باھانىسى بولۇپ بېرىدىغانلىقى ئۈچۈن، مېيان پۇرۇق ئۇ يەردە قىزغىن كۈتۈۋېلىنىپ مائارىپ سېپىدە خىزمەتكە ئورۇنلاشتۇرىلىدۇ. مېيان پۇرۇق سالخوۋ، تاشكەنت تاجىك تەتقىقات

يۇرتى ۋە تاشكەنت پىداگوگىكا ئىنىستىتۇتىدا تاجىك تىلى بويىچە ئوقۇتقۇچى بولۇپ ئىشلىگەن يىللىرى بويىچە ئەدەبىيات ساھەسىدە نۇرغۇنلىغان ئىجادىي ئەسەرلەرنى يارىتىدۇ. ئەمما تۈركىستان مىللىي مۇستەقىللىق كۈرىشىگە قاتناشقان بىر زىيالىنىڭ ستالىن ھاكىمىيىتىنىڭ نازارىتىدىن ساقلىنالىشى مۇمكىن ئەمەس ئىدى. دىگەندەك 1937-يىلى باشلىتىلغان چوڭ تازىلاش ھەرىكىتى جەريانىدا قولغا ئېلىنىپ، چەتئەل جاسۇسى ۋە ئىجتىمائىي تۈزۈم دۈشمىنى دىگەن جىنايەتلەر بىلەن سوتلىنىپ جىنايىي جازاغا ھۆكۈم قىلىنىدۇ. ئىككى يىل ئۆتكەندىن كېيىن تۈرمىدە ۋاپات بولىدۇ.

تۈركىستانلىق يىتەكچىلەرنىڭ سىياسىي پائالىيىتى ئۈچۈن مۇۋاپىق مۇھىت ئاقتۇرۇش ئىشلىرى داۋام قىلىۋاتقان كۈنلەردە، پولشا يىتەكچىلىكىدە پرومېتېي ھەرىكىتى باشلىتىلىدۇ. پولشالىق مەسئۇل كىشىلەر تۈركىستان ئازاتلىق جەمئىيىتىنىڭمۇ بۇ تەشكىلات تەركىبىدە ئورۇن ئېلىشىنى ئارزۇ قىلاتتى. بۇ مەقسەت بىلەن پارىژدا تۇرۇۋاتقان ياۋرۇپادا تۇرۇشلۇق ۋەكىل مۇستاپا چوقاي ئوغلى بىلەن مۇناسىۋەت باغلايدۇ. بۇ جەمئىيەت پرومېتېي تەشكىلاتىغا قوشۇلغىنىدا ھەر تۈرلۈك تەشۋىقات پائالىيەتلىرى ئۈچۈن ياردەمگە ئېرىشەلشى مۇمكىن بولاتتى. بۇنىڭغا ئوخشاش بىر تەكلىپ ئىدىل ئۇرال تۈركلىرىنىڭ يىتەكچىسى ئاياز ئىسھاقىمۇ كېلىدۇ. تەكلىپنى قوبۇل قىلغان ئىسھاقى، ئۇدۇل ۋارشاۋاغا بېرىپ ماكانلىشىپ ئىدىل ئۇرال مۇستەقىللىق ھەرىكىتىنىڭ بايانا تېجىلىقىنى ئۈستىگە ئالالايدىغان بىر ژورنال چىقىرىش ئۈچۈن تەييارلىق ئىشلىرىغا كىرىشىدۇ. 1926-يىلىنىڭ سىنتەبىر ئېيىدا پولشا پارلامېنت ۋەكىللىرىدىن بىرى بولغان خولوۋكوۋ (زەكى ۋەلىدى توغان كۈندىلىك خاتىرىسىدا بۇ ئادەمنىڭ ئىسمىنى ”خالۇجكا“ دەپ يازىدۇ. ئەمما پرومېتېي تەشكىلاتىنىڭ قۇرۇلۇش ئىشلىرىغا يىتەكچىلىك قىلغان بۇ قۇرۇلتاي ۋەكىلىنىڭ ئىسمى تادېئۇسز خولوۋكوۋ ئىدى. - ئا.ھ. ئىزاھاتى) ئىستانبۇلغا كېلىپ، تۈركىستان ئازاتلىق جەمئىيىتىنىڭ رەئىسى زەكى ۋەلىدى بىلەن كۆرۈشىدۇ. ۋەلىدى بۇ كۆرۈشۈشلەر ھەققىدە مۇستاپا چوقاي ئوغلىغا ئىۋەرەتكەن خېتىدە مۇنۇلارنى يازماقتا ئىدى:

پولشا پارلامېنت ۋەكىلى خالۇجكا كەلگەن ئىدى. ... بىز ۋە جەمئىيەت ھەققىدە سۇئاللارنى سورىدى. جەمئىيەت ئاكتىپ پائالىيەتلەردە بولالسا خوشال بولىدىغانلىقىنى بىلدۈردى. ... پۇل بولغىنىدا پارىژدا فرانسۇزچە خەۋەرلەر مەجمۇئەسى، ئىستانبۇلدا بولسا بىر ژورنال چىقىرىۋالالغان بولساق بەكلا ياخشى بولاتتى. ... قارىغاندا ئۇلار بىزگە ئىقتىسادىي ياردەم قىلىشى مۇمكىندەك كۆرۈنىدۇ. ... مەھەممەت ئىمىن رەسۇلزادىمۇ ئۇلار بىلەن بىرگە ئىكەن. مۇستافا سىزلەر بىلەن بىر تەشكىلاتنىڭ ئادىمىمۇ دەپ سورىدى.

1927-يىلىنىڭ بېشىدا جەمئىيەتنىڭ گېرمانىيىدىكى ئەزالىرىدىن تۈركىستان تالىپلار ئىتتىپاقىنىڭ رەئىسى ئابدۇلۋاھاپ مۇرادى، ئۇنىۋېرسىتېتتىكى ئوقۇشىنى پۈتتۈرۈپ تۈركىستانغا قايتىپ كېتىش قارارىغا كەلگەن ئىدى. ئۇنىڭدىن كېيىنكى يىللاردا قالغان ئوقۇغۇچىلارنىڭمۇ ۋەتەنگە قايتىپ كېتىش مەسلىسى ئوتتۇرغا چىقىدۇ. كەلگۈسى ئۈچۈن بىر پىلان لايىھىلەپ چىقىش ھەمدە قايتىپ كېتىدىغان ئوقۇغۇچىلارنىڭ قايسى خىل سىياسىي پائالىيەتلەر بىلەن شوغۇللىنىشى كېرەكلىكىنى بەلگىلەپ چىقىش مەقسىتىدە جەمئىيەتنىڭ ياۋرۇپادىكى ئەزالىرى فۇرال ئېيىدا ھەيدېلبېرگ شەھىرىدە يىغىن چاقىرىدۇ.

ھەيدېلبېرگ يىغىنىنىڭ يىغىن خاتىرىلىرى، چەتئەلدىكى تۈركىستانلىق زىيالىيلارنىڭ سوۋېتلەر ئىتتىپاقىدىكى ۋەزىيەتنى قانداق باھالاشقانلىقى ھەمدە كەلگۈسىدە نىمە ئىشلارنى قىلماقچى بولغانلىقىنى بىلىشىمىز ئۈچۈن مۇھىم ئەھمىيەتكە ئىگە. يىغىن ئېچىلىشىدا مۇستاپا چوقاي ئوغلى «سوۋېتلەر ئىتتىپاقى ۋە ئۇنىڭ ھازىرقى ئىچكى سىياسىتى» دىگەن ماۋزۇلۇق بىر دوكلات سۇنىدۇ. چوقاي ئوغلىنىڭ قارىشى بويىچە، ستالىنچىلارنىڭ ھوقۇق تۇتۇپ تۇرىشى تۈركىستان ئۈچۈن تېخىمۇ پايدىلىق بولاتتى. چۈنكى بۇنداق بولغىنىدا ئىشچىلار سىنىپىنىڭ ھاكىمىيەت قارىشى ئاز-تۇلا بولسىمۇ يۇمشاپ، دۆلەت باشقۇرۇش ئىشلىرىدا دېھقانلار سىنىپىنىڭ تەسىر كۈچى كۈچەيتىلەتتى. بۇنداق بىر ۋەزىيەتتە، ئىشچىلار سىنىپى يېتىلىپ چىقىمىغان تۈركىستاننىڭ يېزا تەبىقىلىرى نوقتىسىدىن ئالغاندا پايدىلىق بولۇشى مۇمكىن ئىدى. بۇنىڭغا نىسبەتەن ئالغاندا، زىنوۋىيۇ بىلەن تروتسكى تەرەپتارلىرى ھاكىمىيەت بېشىغا چىقىۋالغىنىدا، دۇنيا ئىنقىلاۋى بىلەن

شوغۇللىنىش غايىلىرى بىلەن سوۋېت رۇسىيىسىنى، بۇنىڭ بىلەن بىرگە تۈركىستاننى پاجىئەلىك كۈنلەرگە مۇپتالا قىلىشى مۇمكىن. ياۋرۇپا ئەللىرىنىڭ پوزىتسىيىلىرى ئۈستىدىمۇ توختالغان چوقاي ئوغلى، گېرمانىيە سوۋېتلەر ھاكىمىيىتىگە قارشى تۇرمايدىغانلىقىنى، ئەنگىلىيىلىكلەر بۇنىڭغا قارشى تۇرىدىغانلىقىغا قارىماي قەتئىي تۈردە بىرەر ئەمەلىي ھەرىكەت قوللانمايدىغانلىقىنى تەكىتلەپ كۆرسەتكەن. خۇلاسلاپ ئېيتقاندا، چوقاي ئوغلىنىڭ قارشى بويىچە سوۋېت ھاكىمىيەت سىستېمىسى يەنە بىر مەزگىل ساقلىنىپ تۇرىشى مۇمكىن. شۇنداق بولغاچقا، سوۋېت تەۋەسىدە تۇرىۋاتقان خادىملار ھاكىمىيەت كادىرلىرىنى يەرلىكلەشتۈرۈش سىياسىتى ئۈچۈن كۈچ چىقىرىشى، چەتئەلدە تۇرىۋاتقان تۈركىستانلىق خادىملار بولسا تۈركىستان مەسىلىسىنى خەلقئارالىق سەھنىگە ئېلىپ چىقىشقا تىرىشچانلىق كۆرسىتىشى شەرت ئىدى.

شۇ قېتىملىق يىغىندا ئېلىنغان قارارلاردىن قارىغاندا، تۈركىستان جۇمھۇرىيەتلىرىگە قايتىپ بارىدىغان ئوقۇغۇچىلارنىڭ ئاساسلىق ۋەزىپىسى ”يەرلىكلەشتۈرۈش سىياسىتىنى يولغا قويۇش بولۇشى لازىم“ دەپ قارىغان ئىدى. يەنى، مەمورى كادىرلار سېپىگە، سانائەت ئورۇنلىرىغا، تۆمۈر يول تارماقلىرىغا، پوچتا تېلېگرافى ئىدارىلىرىگە ۋە ئەڭ مۇھىمى مائارىپ ساھەلىرىگە يەرلىك خادىملارنى جايلاشتۇرۇشنى ئىشقا ئاشۇرۇش ئاساسىي مەقسەت قىلىنىشى لازىم دەپ قارىغان ئىدى. بۇ قاراشقا ئاساسەن يەرلىك خادىملارنىڭمۇ قوبۇل قىلالايدىغان ۋەزىيەتنى بارلىققا كەلتۈرۈش ئۈچۈن كېرەكلىك بارلىق ئىشلار قىلىنىشى كېرەك ئىدى. چەت دۆلەتلەردىن يۇرتقا قايتقان ئوقۇغۇچىلار ئارىسىدىكى مۇناسىۋەتلەر كاپالەتكە ئىگە قىلىنىشى، ئۇكرائىنانى ئاساس قىلغان گروزىيە، ئەزەربەيجان قاتارىدىكى ئەللەرگە ئوقۇغۇچى ئىۋەرتىش سىياسىتى ھەر ۋاقىت تەكىتلىنىشى لازىم ئىدى. ھەيدىلېپرگ يىغىنىدا، تۈركىستان ئازاتلىق جەمئىيىتىنىڭ نەشرىيات ئورگىنى ئورنىدا نەشرى قىلىنىدىغان مەجمۇئە مەسىلىسىمۇ ئوتتۇرىغا قويۇلغان ئىدى. يىغىن خاتىرىلىرىدە مۇستاپا چوقاي ئوغلى مەلۇم بىر شەخسى مەركەزدىن مەجمۇئەگە لازىملىق بىر يىللىق چىقىمىنى قامدىيالىغىدەك ياردەم پۇلى ئالالايدىغانلىقى، بەزى مەسىلىلەر سىرتىدا، ئەزەرى قېرىنداشلىرىمىز بىلەن بىرگە «يېڭى كاپكازىيە» ژورنىلىغا قېتىملىق ماقۇل بولغانلىقىمۇ كۆرسىتىپ ئۆتۈلگەن. بۇ لايىھىگە ئاساسەن ھەر ئىككى تۈرك دۆلىتىنىڭ مۇستەقىللىق ئۈچۈن قانات يايدۇرىلىۋاتقان كۈرىشى دۇنيا جامائەتچىلىكىگە بىرلا مەنبەدىن يەتكۈزۈپ تۇرۇلۇشى، بۇنىڭغا كاپالەتلىك قىلىش ئۈچۈن «يېڭى كاپكازىيە» ژورنىلىنىڭ ئىسمىنى «يېڭى كاپكازىيە ۋە تۈركىستان» دەپ ئۆزگەرتىلىدىغانلىقى بەلگىلەنگەن. بۇ ھەقتىكى لازىملىق ئىشلارنى قىلىش ئۈچۈن چوقاي ئوغلىنىڭ ئىستانبۇلغا بېرىپ كېلىشى قارار قىلىنغان.

ئەزەربەيجان گۇرۇپپىسى بىلەن بىرلىشىپ ژورنال چىقىرىش لايىھىسى، ماددى جەھەتتىن ياردەم قىلىدىغانلىقى ھەققىدە ۋەدە قىلغان پولشالىق مەسئۇللارنىڭ پىكىرىدىنمۇ ياكى چوقاي ئوغلى-رەسۇلزادە كىلىشكەنلىكىنىڭ نەتىجىسىدىن ئوتتۇرىغا قويۇلغانمۇ ھېچ قانداق بىر مەلۇمات يوق. ئەمما كېيىنكى ۋاقىتلاردا يوقۇرىدىكى ھەر ئىككىلا گۇرۇپ ئۆز ئالدىغا ئايرىم-ئايرىم ژورنال چىقىرىش قارارى ئېلىندۇ. بۇ جەرياندا، كەلگۈسى ئۈچۈن قىلىنىدىغان پائالىيەتلەرنىڭ پروگراممىسىنى تۈزۈپ چىقىش مەقسىتىدە، تۈركىستان ئازاتلىق جەمئىيىتىنىڭ بىر قېتىملىق ئومۇمىي قۇرۇلتاي چاقىرىش مەسىلىسى ئوتتۇرىغا قويۇلدى. جەمئىيەت يەتتە كىچىلىرى ئوتتۇرىسىدىكى خەت-ئالاقىلار نەتىجىسىدە ئىستانبۇلدا بىر قېتىملىق قۇرۇلتاي چاقىرىش قارارى ئېلىندۇ.

## تۈركىستان ئازاتلىق جەمئىيىتىنىڭ 1927 - يىلقى ئىستانبۇل قۇرۇلتىيى

1927-يىلىنىڭ 15-مارتتا مۇستاپا چوقاي ئوغلى پارىژدىن كېلىشى بىلەن تەڭ، تۈركىستان ئازاتلىق جەمئىيىتىنىڭ مەركەزى كومىتېتى زەكى ۋەلىدى توغاننىڭ ئۆيىدە تۇنجى قېتىملىق يىغىنىنى ئاچىدۇ. يىغىنغا ئەخمەت زەكى ۋەلىدى، مۇستاپا چوقاي ئوغلى، مەمۇر نىيازى، ئابدۇقادىر سۇلايمان (ئىنان) ۋە مۇستاپا شەكىللىلەر

قانتىشىدۇ. يىغىنىنىڭ ئېچىلىشىدا رەئىس زەكى ۋەلىدى دۇنيا ۋەزىيىتى بىلەن تۈركىيە ۋەزىيىتىنى، ھەمدە تۈركىستان ئازاتلىق جەمئىيىتىنىڭ ئومۇمى ئەھۋالىنى قىسقىچە تونۇشتۇرۇپ ئۆتتى. ئاندىن ئۇ، تۈركىيىنىڭ ئىچكى-تاشقى سىياسەتلىرىگە ماس كەلمەيدىغانلىقى ئۈچۈن جەمئىيەت ئاشكارە پائالىيەت قىلالماي كېلىۋاتقانلىقىنى، شۇ سەۋەبتىن پائالىيەتلىرىنى يوشۇرۇن قانات يايىدۇرۇشقا مەجبور بولۇۋاتقانلىقىنى كۆرسىتىپ ئۆتتى. تۈركىستاندىن يېڭى كەلگەن قۇربىشى ھەمراۋل بىلەن ئابدۇللا تەۋەككۈل (بابۇر) قاتارلىق كىشىلەر ۋاستىسى ئارقىلىق جەمئىيەتنىڭ ۋەتەن ئىچىدىكى پائالىيەتلىرىنىڭ پۈتۈنلەي توختاپ كەتكەنلىكى مەلۇم بولدى. ئەنە شۇ سەۋەبتىن بۇندىن كېيىنكى تۈركىستان مىللىي مۇستەقىللىق كۈرىشىگە مۇناسىۋەتلىك بارلىق پائالىيەتلەر جەمئىيەتنىڭ چەتئەلدىكى مەركەزى كومىتېتى تەرىپىدىن، يەنى ئىستانبۇل مەركەزى ئورگىنى تەرىپىدىن قانات يايىدۇرۇلۇشى بەلگىلىنىدۇ.

1927-يىلقى ئىستانبۇل قۇرۇلتىيىنىڭ بىرىنچى كۈنىسىدىكى يىغىندا ئېلىنغان بىر قارارغا ئاساسەن، جەمئىيەتنىڭ نامى «تۈركىستان مىللىي بىرلىكى» (ت م ب) (تۈركىستان مىللىي ئىتتىپاقى - ئ.ت) غا ئۆزگەرتىلىدۇ. يىغىن خاتىرىسىدا بۇ ئۆزگىرىشكە مۇناسىۋەتلىك بىرەر ئىزاھات بېرىلمىگەن بولسىمۇ، تۈركىيە تۈركچىسىدە «ئازاتلىق» دېگەن بۇ سۆزنىڭ يوقلىقى سەۋەپ بولغان بولۇشى ئېھتىمالغا بەكلا يېقىن. شۇنىڭدەك يەنە ياۋرۇپادا پائالىيەت قىلىپ كېلىۋاتقان بارلىق مۇساپىر تەشكىلاتلىرىنىڭ ئىسمىدىكى مىللىي سۆزىنىمۇ ئىتتىپاق نامىغا كىرگۈزۈشكەن. رەئىس زەكى ۋەلىدى بۇرۇنقى جەمئىيەتتە بولغىنىدەك تۈركىستان مىللىي ئىتتىپاقىمۇ تەرەققىيپەرۋەرلەر گۇرۇپپىسى بىلەن سوتسىيالىست ئەرك گۇرۇپپىسىغا ۋەكىللىك قىلىشى مەسلىسىنى ئوتتۇرغا قويدى. شۇ سەۋەبتىن ت م ب ياۋرۇپا ھەيئىتىنىڭ ئىككى كىشىدىن تەشكىل تېپىشى بەلگىلىنىدۇ. سوتسىيالىست پىرقىسى ئۈچۈن ئەخمەت نائىم، تەرەققىيپەرۋەر گۇرۇپپىسى ئۈچۈن بولسا مۇستاپا چوقاي ئوغلى ياۋرۇپادىكى ۋەكىل قىلىپ تەيىنلىنىدۇ.

22-مارت كۈنىدىكى يىغىن بىلەن قۇرۇلتاي داۋام قىلىدۇ. بۇ يىغىنلاردا قوبۇل قىلىنغان قارارلاردا ت م ب نىڭ تولۇق مۇستەقىل، دېموكراتىك بىر تۈركىستان قۇرۇپ چىقىش ئۈچۈن ھەرىكەت قىلىدىغانلىقى تەكىتلەنگەن بولۇپ، بۇ غايىگە ئاساسەن ھەرقايسى ئەللەر بىلەن ھەمكارلىق ئورنىتىشقا بولىدىغانلىقى، ئەمما كونا بۇخارا ئەمىرى بىلەن قەتئىي تۈردە ھەمكارلىشىشقا بولمايدىغانلىقى ئالاھىدە تەكىتلەندى. ت م ب تەرىپىدىن نەشرى قىلىنىدىغان مەتبۇئات ئورگىنىدا تۈركىستاندىكى سوتسىيالىست ۋە بۇرجۇئازىيە نەزەرىيىلىرىگە قارشى تۇرىدىغان ماقالە يېزىلماسلىق لازىم دەيدىغان مەسلىدە پىكىر بىرلىكى ھاسىل قىلىنىدۇ. بۇنىڭ ئەكسىچە چېكىدىن ئاشقان (رادىكال) مىللىتچى ھەرىكەتلەر بىلەن سوتسىيالىست ھەرىكەتلەرنى قوللايدىغان ماقالىلارنى ئېلان قىلىش چەكلىمە ئۇچرىمايدىغان بولىدۇ. شۇنىڭدەك يەنە تۈركىستاندىكى ياشلارنىڭ كومۇنىست بولۇش بولماسلىقى ھەققىدە تەنقىت يېزىلماسلىقى، بەلكى رۇسىيە ئىشغالىيەتچىگە ھەمدە مىللىي مۇستەقىللىق ھەرىكەتلىرىگە ئىجابىي قاراشتا بولۇش-بولماسلىقىغا ئاساسەن ئۇلارغا باھا بېرىلىشى لازىم دەپ بەلگىلىنىدۇ.

سوۋېتلەر ئىتتىپاقى بىلەن بولغان مۇناسىۋەتلەر ۋەتەن مەنپەئىتىگە ئاساسەن بەلگىلىنىدىغان بولىدۇ. تۈركىستاندا يولغا قويۇلۇۋاتقان بولشېۋىكلار سىياسىتىگە قارشى تۇرۇلىدۇ، شەرق ۋە غەرب ئەللىرىدە يۈز بېرىش ئېھتىمالى بولغان ئىنقىلابىي ھەرىكەتلەرگە ئىجابىي باھا بېرىلىدۇ دەپ بەلگىلەندى. ت م ب، بولشېۋىكلارنىڭ ھەر قايسى ئەللەردىكى ئىنقىلابىي ھەرىكەتلەرگە يامان نىيەت بىلەن ياردەم قىلماقتا دەپ تونۇيدۇ دەپ كۆرسىتىلدى. قوبۇل قىلىنغان يەنە بىر قاراردا بولسا، رۇسىيە مۇھاجىرلىرى بىلەن مۇناسىۋەت قىلىشتا قەتئىي تۈردە مۇستەقىللىقنى ئاساس قىلىش ئالاھىدە تەكىتلەپ كۆرسىتىلگەن. ئۇ خىل گۇرۇپپىدىكى كىشىلەرنىڭ ھەممىسىلا دېگەندەك جاھانگىرلىك خاراكتېردىكى مەركەزلەشكەن بىر رۇسىيە ھاكىمىيىتى قۇرۇشنى ئارزۇ قىلىدىغانلىقى ئۈچۈن، ت م ب ئۇلارنىڭ ھېچقايسى بىلەن مۇناسىۋەت قىلالمايدۇ دەپ بەلگىلىگەن. ئەمما،

رۇسىيە فېدېراتسىيىسىگە قاتنىشىش-قاتناشماسلىق مەسلىسىدە تۈركىستاننىڭ تولۇق مۇستەقىللىق ھوقۇقىنى ئېتىراپ قىلىدىغان گۇرۇپپىلار بىلەن مۇئامىلە قىلىشقا بولىدۇ دەپ بەلگىلەنگەن.  
(رەسىم ئورنى)

تۈركىستان مىللىي ئىتتىپاق (ت م ب) تەشكىلاتىنىڭ رەھبەرلىرى ئالدىنقى رەتتىكىلەر (سولدىن ئوڭغا): مۇستاپا چوقاي ئوغلى، ئوسمان غوجا ئوغلى، زەكى ۋەلىدى (توغان)، ئۆرە تۇرغانلار: فەتقۇلقادىر سۇلايمان (ئابدۇقادىر ئىنان) ۋە مۇستاپا شەكىلى. ئىستانبۇل. 1927.3.31

بىرلەشكەن مىللەتلەر جەمئىيىتى بىلەن مۇناسىۋەت باغلاش لازىم دەپ كۆرسىتىلگەن يەنە بىر قاراردا، ئەنگىلىيە ئۈچۈن مەخسۇس بىر ئىزاھات قوشۇمچە قىلىنغان. يەنى بۇ قارارغا ئاساسەن، ئەگەر ئەنگىلىيە ھۆكۈمىتى تۈركىستاندا قۇرۇلىدىغان ئىسلامىي بىر دۆلەتنى ئېتىراپ قىلغىنىدىلا ئاندىن ئۇلار بىلەن مۇناسىۋەت تىكلەشكە بولىدۇ دەپ تەكىتلەنگەن. ئۇنداق بولمىغاندا ئەنگىلىيىنىمۇ رۇسىيىگە ئوخشاش دۈشمەن دەپ تونۇش كېرەك دېيىلگەن. تۈرك-ئىسلام دۆلەتلىرى بىلەن بولغان مۇناسىۋەتلەردە پان تۈركسىزم بىلەن پان ئىسلامىزمنى قوللاپ قۇۋەتلەش خاراكتېرىنى ئالدىنقى سىياسەتلەر قەتئىي چەكلىنىشى شەرت دېيىلگەن. نەشرى قىلىنىدىغان ژورنالدا تۈركىيىنىڭ يولغا قويۇۋاتقان سىياسەتلىرىگە ئالاقىدار مەيلى ھىمايە قىلىنىدىغان ياكى قارشى چىقىدىغان ھەر قانداق ماقالە بېسىلماسلىقى لازىم دەپ قارار قىلىندى.

ت م ب تەرىپىدىن چىقىرىش پىلانلىنىۋاتقان مەتبۇئات ئورگىنىدا، ئورتاقلىققا كاپالەتلىك قىلىش ئۈچۈن چاغاتاي شىۋىسى ئاساس قىلىنىشى، مەھەللىۋى شىۋىلەر ئىشلىتىلمەسلىكى كېرەك دەپ بېكىتىلىپ يۈرتۈزلىققا قارشى كۈرەش قىلىش قىلىندۇ دەپ بەلگىلەنگەن. مىللىي ھەرىكەتنىڭ تار مەنىلىك خان ياكى ئەمىرگە قارشى بىر ھەرىكەت دەپلا تونۇلۇپ قالماستىن ئۈچۈن غەيرەت كۆرسىتىدىغانلىقى تەكىتلەنگەن. ئۇرۇشلار تەرىپىدىن پەسكەش بىر بۇلاڭچىلار ھەرىكىتى دەپ تونۇتۇلۇپ كېلىنىگەن باسمىچىلىق ھەرىكىتىنىڭ بىر مىللىي مۇستەقىللىق كۈرۈشى ئىكەنلىكىنى تونۇتۇشقا ئالاھىدە كۈچ چىقىرىدىغانلىقى بەلگىلەنگەن. رۇسىيە ئىشغالىيىتى ئاستىدىكى باشقا مىللەتلەر بىلەن ھەمدە ئۇ مىللەتلەرنىڭ چەت دۆلەتلەردىكى ۋەكىللىرى بىلەن دوستانە مۇناسىۋەت تىكلەنىشى قولغا كەلتۈرۈش لازىم دېيىلگەن. يىغىندا قوبۇل قىلىنغان يەنە بىر قاراردا، تۈركىستان چېگراسى بارلىق قازاق سەھرا-رىنىمۇ ئۆز ئىچىگە ئالىدۇ دەپ ئالاھىدە تەكىتلەنگەن ئىدى. ت م ب نىڭ چەتئەلدىكى پائالىيەتلىرى بىلەن نەشرىيات ئىشلىرى بارلىق تۈركىستان ئاھالىسىنى، بولۇپمۇ ياشلارنى نىشان قىلىپ تەشۋىقات ئېلىپ بېرىشنى مەقسەت قىلىدۇ دېيىلگەن. ۋەتەن ئىشغالىيەت ئاستىدا تۇرىۋاتقانلىقى ئۈچۈن ئۇ يەردە دىيەلمىگەن ھەممە گەپنى ت م ب ئوتتۇرغا قويىشى لازىم دەپ ئەسكەرتكەن.

25-مارت كۈنى يىغىندا تۈركىستان سوتسىيالىست ئەرك پىرقىسىنىڭ 9 ماددىلىق، تەرەققىپەرۋەر پىرقىسىنىڭ 19 ماددىلىق نىزامنامىلىرى ئوقۇپ ئۆتۈلگىنىدىن كېيىن، بۇ ئىككى نىزامنامىنىڭ بىرلەشتۈرۈلىشىدىن ئوتتۇرغا چىققان 7 ماددىلىق ئورتاق پروگرامما قايتىدىن ماقۇللىنىدۇ.

26-مارت كۈنى ئۆتكۈزۈلگەن ئەڭ ئاخىرقى قېتىملىق يىغىندا مەركەزى كومىتېتى ھەيئەت ئەزالىرى سايلىنىپ، ئۇلارغا ۋەزىپە تاپشۇرۇلدى. مەركەزى كومىتېتىدىن چىقىپ كېتىشنى تەلەپ قىلغان مامۇر نىيازنىڭ ئىستىپاسى قوبۇل قىلىنىپ، 3 كىشىلىك مەركەزى كومىتېتىغا ئوسمان غوجا ئوغلى، زەكى ۋەلىدى توغان ۋە مۇستاپا چوقاي ئوغلى سايلاندى. ياۋرۇپا ۋەكىلى مۇستاپا چوقاي ئوغلى پارىژدا تۇرىۋاتقانلىقى ئۈچۈن، ئۇنىڭغا ئابدۇقادىر ئىنان ۋەكىللىك قىلىدىغان بولغان. ت م ب رەئىسلىكىگە ئوسمان غوجا ئوغلى تەيىنلەندى. پىرومېتې مەجمۇئەسى تەۋەسىدىكى ۋەكىللىك ھوقۇقى ئەخمەت نائىم (ئۆكتەم) غا تاپشۇرۇلدى. چىقىرىش پىلانلانغان ژورنالنىڭ ساھىبلىقى ئوسمان غوجىغا بېرىلىپ، تەھرىرات ئىشلىرىنى بولسا زەكى ۋەلىدى باشقۇرىدىغان بولىدۇ.

15-مارتتىن 26-مارتقىچە داۋام قىلغان ت م ب ئىستانبۇل قۇرۇلتىيى يوقۇرقىدەك قارارلارنى ئالغاندىن كېيىن يېپىلىدۇ. ت م ب غا ئەڭ ئاخىرقى شەكلىنى بەرگەنلىكى ۋە چەتئەلدىكى پائالىيەتلەرنىڭ دائىرىسىنى كۆرسىتىپ بەرگەنلىكى سەۋىيىدىن، 1927-يىلقى قۇرۇلتاينى چەتئەلدىكى تۈركىستان ئۈچۈن قانات يايدۇرۇلغان كۈرەش تارىخىدا ئىنتايىن مۇھىم ئەھمىيەتكە ئىگە بىر قۇرۇلتاي بولدى دەپ قاراشقا بولىدۇ. قۇرۇلتايدا ئېلىنغان قارارلاردىن قارىغاندا، ت م ب ۋەكىللىرى شۇ يىللىرى تۈركىستاندا ھۆكۈمەت ئورگانلىرىغا كىرىپ خىزمەت قىلىۋاتقان مىللىي كومۇنىست كادىرلىرى بىلەن زىتلىشىپ قالماسلىققا تىرىشچانلىق كۆرسىتىلگەن. ئۇلارنىڭ بۇ ھىسسىياتلىرىنى چۈشىنىشكە بولىدۇ. ئەمما قوبۇل قىلىنغان بىر قىسىم قارارلاردا بەزى چۈشىنىكسىزلىكلەر، ھەتتا بىر قىسىم بىر-بىرسىگە زىت كېلىدىغان پىكىرلەرمۇ كۆزگە چېلىقىپ تۇراتتى. مەسىلەن ئالايلىق، سوتسىيالىزم ئىدىيىلىرى تەنقىتلىمەسلىك كېرەك دېگەن بەلگىلىمىنىڭ ئىجرا قىلىنىشى قانداق بولۇشى كېرەك؟ ئەسلىدە، بۇنداق ئېنىقلىما بېرەلگەنلىكىگە قاراپ، ت م ب ئەزالىرىنىڭ سوتسىيالىزم ئىدىيىسى بىلەن كومۇنىستىك تۈزۈم دىگەنلەرنىڭ بىر-بىرسىگە ئوخشىمايدىغان چۈشەنچىلەر ئىكەنلىكىنى شۇ يىللاردىكى مۇھىتتىمۇ ئىنتايىن ئېنىق پەرقلەندۈرەلگەنلىكىنى كۆرۈۋېلىشقا بولىدۇ. ئەپسۇسكى، نەزەرىيە جەھەتتە ئېنىق پەرق قىلىنغان بۇ ھۆكۈمەلەر ئىجرا قىلىشقا كەلگەندە تۇيۇق يولغا كىرىپ قېلىپ، كىشىنى ئېغىر ئۈمىتسىزلىككە ئۇرۇپ قويماقتا ئىدى. ئۇنىڭ ئۈستىگە، سوۋېتلەر ئىتتىپاقى، ئۇ يىللاردا سوتسىيالىزم تۈزۈمى بىلەن ھاكىمىيەت يۈرگۈزىدىغان بىردىن-بىر دۆلەت بولۇپ، سېلىشتۇرىدىغان باشقا بىر ئۈلگىمۇ يوق ئىدى. شۇنىڭدەك يەنە، بۇ غايىۋىي ئۈلگىدە مىللەت، دىن، كىشىلىك ھوقۇق قاتارلىق ساھەلەردە ئوتتۇرغا قويۇلغان بارلىق ناچار سىياسەتلەر سوتسىيالىزم نامىدا ئىجرا قىلىنماقتا ئىدى.

1927-يىلقى قۇرۇلتاي، ت م ب نىڭ 1940-يىللارغىچە بولغان ۋاقىت ئىچىدە ئىجرا قىلىنىدىغان ئاساسى ۋەزىپىلەرنى ئوتتۇرغا قويۇپ بەرگەن بىر قۇرۇلتاي ھېساپلىناتتى. يوقۇرىدا تونۇشتۇرۇلغىنىدەك، ت م ب تەشكىلاتى بىر-بىرسىگە ئوخشىمايدىغان كۆزقاراشلارغا ئىگە ئېقىملارنى، يەنى سوتسىيالىست ئەرك پارتىيىسى بىلەن تەرەققىيپەرۋەر جەدىتچىلەر پىرقىسىغا ۋەكىللىك قىلىدىغان كىشىلەرنى بىر ئورگان ئىچىگە مەركەزلەشتۈرگەن ئورتاق بىر تەشكىلات سۈپىتىدە قۇرۇلغان ئىدى. 1927-يىلقى قۇرۇلتاي، بۇ تەشكىلاتنىڭ ئەنە شۇنداق كىڭەش ئارقىلىق قۇرۇلغان ئورگان ئىكەنلىكىنى يەنە بىر قېتىم تەستىقلاپ بەرمەكتە ئىدى. ئەمما يەنە بىر تەرەپتىن ئالغاندا، بۇ تۈر بىر تەشكىللىنىشنىڭ ئۆزىلا ئېغىر زىددىيەتلەرنىڭ ئوتتۇرغا چىقىشىغا ئۇيغۇن بىر مۇھىت يارىتىپ بەرمەكتە ئىدى. بۇ تۈردىكى كۆزقاراش ۋە سىياسى ئۇسلۇپ زىددىيەتلىرىدىن باشقا يەنە، تېخىمۇ مۇھىم بولغان يەنە بىر مەسىلىمۇ بار ئىدى: 1927-يىلىسىدىكى قۇرۇلتاينىڭ سايلىمى بىلەن رەھبەرلىك مەركىزى ئورگىنىغا كەلتۈرۈلگەن ئۈچ نەپەر يىتەكچىنىڭ ھەر بىرسى بەلگىلىك بىر تارىخى دەۋر ئىچىدە ئۆز خەلقلىرى ئۈچۈن ئىنتايىن مۇھىم ئەھمىيەتكە ئىگە تارىخى ۋەقەلەرگە رەھبەرلىك قىلغان مۇھىم شەخسلەر ئىدى. بۇ ئاۋانگارتلىق رولىنى ئالغان خەلق يىتەكچىلىرى ئوتتۇرىسىدا سۈركىلىشلەر، ھەتتا بەزىدە توقۇنۇشۇپ قېلىش ھادىسىلىرى كۆرۈلمەيدۇ دەپ ئېيتىش تەس ئىدى. دېگەندەك، ئارىدىن ئۇزۇن ئۆتمەي رەھبەرلىك قاتلىمى ئىچىدە ئېغىر ئىختىلاپلار ئوتتۇرغا چىقىشقا باشلايدۇ. ئاخىردا بۇ تۈردىكى پىكىر ئىختىلاپلىرى تا بۇ تەشكىلاتنى پالەچ ھالغا چۈشۈرۈپ قويغان ۋاقىتلارغىچە كۈچىيىپ داۋام قىلىدۇ.

## «يېڭى تۈركىستان» ژورنىلى ۋە پرومېتى ئىتتىپاقىغا قېتىلىش

1927-يىلىنىڭ ئىيولدا «يېڭى تۈركىستان» ژورنىلىنىڭ تۇنجى سانى نەشىردىن چىقىدۇ. ت م ب مەخپى بىر تەشكىلات بولغاچقا، ئۆز پائالىيەتلىرىنىمۇ يوشۇرۇنۇقچە ئېلىپ بېرىشقا مەجبور ئىدى. شۇنداق بولغاچقا، «يېڭى تۈركىستان» ژورنىلىنىڭ مۇقاۋىسىدا بۇ ژورنالنىڭ كىمگە تەۋە ژورنال ئىكەنلىكىنى كۆرسىتىدىغان ھېچقانداق بىر سۆز يوق ئىدى. ژورنال، ئەرەپ ئەلىپبەسى بويىچە تۈركىيە تۈركچىسىدە بېسىلغان ئىدى. 32



بەتلىك بۇ ژورنال، سىياسىي ماقالىلار، ئەدەبىيات بۆلۈمى ۋە خەۋەر قىسمى قاتارلىق 3 بۆلۈمدىن تەشكىل تاپماقتا ئىدى. ژورنالنىڭ بىرىنچى بېتىدە كېيىنكى يىللاردا تۈركىستان مىللىي بايرىغى قىلىپ بەلگىلىنىدىغان بايراقنىڭ رەسىمى بېسىلغان ئىدى. ژورنالنىڭ غوجايىنى ئوسمان غوجا ئوغلى بولۇپ، باش مۇھەررىرى زەكى ۋەلىدى توغان ئىدى. بۇ ژورنالنىڭ بىرىنچى سانى 500 نۇسخا بېسىلغان بولۇپ، ئۇنىڭدىن كېيىنكى سانلىرى دەسلەپتە 750 نۇسخا، ئۇنىڭدىن كېيىن يەنە 1000 نۇسخا كۆپەيتىلگەن ئىدى.

كىرىش سۆزىدە ژورنالنىڭ نەشرى قىلىنىشتىكى مەقسەتلەر تەپسىلىي تونۇشتۇرۇلغان بولۇپ، ئاساسىي غايىسى، چەتئەلدىكى تۈركىستانلىقلارنىڭ ئىتتىپاقىنى ساقلاش، تۈركىستاننىڭ سىياسىي ۋە ئىقتىسادىي ۋەزىيىتى توغرىلىق مەلۇمات بېرىش، تۈرك دۇنياسىنىڭ مەدەنىي جەھەتتىكى بىرلىگىنى ساقلاشقا تىرىشىش ۋە تۈركىستاننى مۇستەملىكە قىلىۋالغان سوۋېت تۈزۈمىگە قارشى كۈرەشنى قانات يايدۇرۇش قاتارلىق مەسىلىلەر كۆرسىتىپ ئۆتۈلگەن. ژورنالنىڭ ئاپتورلىرى ئادەتتە ت م ب ئەزالىرىدىن تەشكىل تاپماقتا ئىدى. سىياسىي خاراكتىرلىق ماقالىلارنى ئادەتتە ئوسمان غوجا ئوغلى بىلەن مۇستاپا چوقاي ئوغلى يېزىپ تەييارلىماقتا ئىدى. زەكى ۋەلىدى توغاننىڭ ئىسمى ئاشكارە يېزىلىدىغان ماقالىلارنىڭ كۆپۈنچىسى بولسا مەدەنىي ۋە تارىخقا ئالاقىدار ماقالىلار ئىدى. توغاننىڭ سىياسىي خاراكتېردىكى ماقالىلارنى يازماسلىقىدىكى سەۋەب، بەلكىم ئۇنىڭ ئۇنىۋېرسىتېتتە خىزمەت قىلىدىغان بىر دۆلەت مەمورى كادىرى بولغانلىقى سەۋەب بولغان بولشى كېرەك. ژورنالغا بېسىلىدىغان ماقالىلار ت م ب مەركەزى كومىتېتى تەرىپىدىن بىردەك ئاۋاز بىلەن ماقۇللىنىشى شەرت قىلىپ بېكىتىلگەن ئىدى. ھەر قانداق بىر ئەزا ماقۇل كۆرمىگەن ماقالە قالغان ئەزالارنىڭ ماقۇللىقىدىن ئۆتكەن بولشىدىن قەتئىي نەزەر ئېلان قىلىنمايتتى. ماقالىلار مەركىزى كومىتېتنىڭ بارلىق ئەزالىرىنىڭ بىردەك ماقۇللىقىدىن ئۆتكۈزۈش كېرەك دەيدىغان بۇ شەرت، ئەمەلىي ئىجرا قىلىنىش جەھەتتە ئېغىر زىددىيەتلەرنىڭ پەيدا بولشىغا سەۋەب بولۇپ، ئاپتورلار ئىچىدە سۈركىلىش چىقىشىغا باھانە بولۇپ بەرگەن ئىدى.

«يېڭى تۈركىستان» ژورنىلىدا ئېلان قىلىنغان ماقالىلارنىڭ مۇتلەق كۆپ قىسمى سوۋېتلەر ئىتتىپاقىنىڭ تۈركىستاندا يولغا قويىۋاتقان ئىشلىرى ئۈستىدە توختىلاتتى. شۇنداق بولغاچقا، موسكۋا دائىرىلىرى قاتتىق تەنقىتلەنمەكتە ئىدى. ژورنال نەشرى قىلىنىپ ئۇزۇنغا قالماي، سوۋېت مەتبۇئاتلىرىدا «يېڭى تۈركىستان» ژورنىلى بىلەن بۇ ژورنالنى چىقىرىۋاتقان خادىملارغا قارشى ماقالە يېزىپ ئېغىر قارىلاش ھەرىكىتى قانات يايدۇرىلىدۇ. ئورتا ئاسىيا كومۇنىستىك پارتىيە رەئىسى زېلىنىسكى بىلەن ئۆزبېكىستان پارتكوم رەئىسى ئىۋانوۋ باشچىلىقىدا باشلىتىلغان قارىلاش ھەرىكىتى جەريانىدا «پراۋدا ۋوستوكا» باشلىق نۇرغۇن ساندىكى گېزىت ۋە مەجمۇئەلەر ئارقىلىق يېڭى تۈركىستانچىلارنى پان تۈركىست، پان ئىسلامىست، جاھانگىرلارنىڭ جاسۇسلىرى ۋە بۇخارا ئەمىرىنىڭ كارنىيى بولغان بۇرچۇئا بۇزۇق ئۇنسۇرلىرى دەپ قارىلاپ كۆرسىتىلمەكتە ئىدى.

بۇ ژورنالنى نەشرى قىلىش ئۈچۈن لازىملىق ئىقتىسادىي مەنبە پىلسۇدسكى فوندىدىن كېلىۋاتقانلىقى مەلۇم. تۇنجى سانىنىڭ چىقىشىدىن كېيىن، زەكى ۋەلىدىنىڭ چوقاي ئوغلىغا يازغان بىر پارچە خېتىدە بۇنىڭغا مۇناسىۋەتلىك مۇنداق سۆزلەر بار ئىدى:

ساڭا ئىۋەرتىلگەن ژورنالنىڭ چىقىمى ھەققىدىكى ھىساپ-كىتابلارنى مېدىيا (بۇ ئىسمىنىڭ راس ئىسمىم ياكى مەخپىي بەلگە ئىكەنلىكى ھەققىدە ئېنىق بىر مەلۇمات يوق. - ئا.ھ. ئىزاھاتى) غا ئاپىرىپ كۆرسەتتىم. ئۇ كىشى سەن ماڭا تونۇشتۇرغان كىشى شۇ ئىكەن. ئۇ ماڭا ”ھىساپ لازىم ئەمەس، چىقىرىۋاتقان ژورنىلىڭلارنىڭ ئۆزىلا ھىساپ تالونى دېمەكتۇر“ دەپ جاۋاب بەردى.

بۇلاردىن مەلۇم بولىدۇكى، بۇ فوندىدىن بېرىلگەن ياردەم پۇلى قانات يايدۇرۇلغان ئەمىلىي پائالىيەتلەرگە ئاساسەن بېرىلىشى پىرىنسىپ قىلىنغان بولۇپ، بۇ جەرياندىكى چىقىملار پىرومېتېي تەشكىلاتىنىڭ ئىستانبۇلدىكى ۋاكالىتچىسى تەرىپىدىن تەستىقلىنىشى لازىم ئىدى (رەھبەرلەر ئارىسىدا يېزىشقان خەتلەردىن مەلۇم بولىشىچە، ژورنال غوجايىنى بولغان كىشىگە بېرىلىدىغان مائاش، تەھرىر بۆلۈم مۇدىرىنىڭ مائاشى، ماقالە ئاپتورلىرىغا بېرىلىدىغان قەلەم ھەققى، ئىشخانا بىناسىنىڭ ئىجارە ھەققى، سوۋېت ۋە تۈركىيە گېزىتلىرىنىڭ

تەمىنلىنىشى، قەغەز، مەتبە ۋە پوچتا چىقىملىرى قاتارىدىكى چىقىملار ھەر بىر سان ئۈچۈن 200 تۈرك لىراسى ئەتراپىدا بېرىلگەنلىكى مەلۇم. بۇ جەھەتتە پىلسۇدسكى فوندىدىن ت م ب گە ئايرىلغان يىللىق ياردەم پۇلى 1000 ئاق ش دوللىرى -2000 تۈرك لىراسى- ئەتراپىدا ئىدى. - ئاھ. ئىزاھاتى). قۇرۇلتاي يېپىلغاندىن كېيىن ۋارشاۋادىكى پرومېتې مەركەزى ۋە پارىژدىكى پرومېتې ژورنىلى بىلەن مۇناسىۋەت ئورنىتىش ئىشلىرى بېجىرىلدى.

(رەسىم ئورنى)

«يېڭى تۈركىستان ژورنىلىنىڭ تۇنجى سانى»

ت م ب تەشكىلاتى پرومېتې سېپىگە قېتىلىشنى قارار قىلغاندىن كېيىن، «پرومېتې ژورنىلى» رەھبەرلىك گۇرۇپپىسى ئەزالىقى ئۈچۈن بېرىلەن ئوقۇيدىغان ئوقۇغۇچىلار ئارىسىدىن ئەخمەت نايم تاللىنىدۇ. پرومېتې ژورنىلى بىلەن بولغان مۇناسىۋەتلەر ھەمدە ئىۋەرتىلىدىغان ۋەكىلنىڭ ھوقۇق دائىرىسىغا مۇناسىۋەتلىك قارارلاردا تۆۋەندىكىدەك نوقتىلار بار ئىدى:

ئاساسىي مەسىلىلەرگە مۇناسىۋەتلىك ماقالىلار ت م ب مەركىزى تەرىپىدىن ئىۋەرتىلىدۇ. ۋاكالىتچى كۈندىلىك ۋەقەلەرگە مۇناسىۋەتلىك تىمىلار ئۈستىدە ماقالە ئېلان قىلىش ھەققىگە ئىگە دەپ بەلگىلەنگەن. بۇ ماقالىلار ت م ب نىڭ 7 ماددىلىق ئورتاق نىزامنامە قارارلىرىغا مۇۋاپىق كەلسىلا بولىدۇ. ... چەتئەلدىن پرومېتې مەجمۇئەسىگە ئىۋەرتىلىدىغان ماقالىلاردا تۈركىستانغا زىيان كەلتۈرىدىغان نوقتىلار بولغىنىدا ۋاكالىتچى بۇ يەرلەرنى توساشقا مەجبۇر. ... پرومېتې ۋاكالىتچىسى (ئەخمەت نايم) بىلەن ت م ب ياۋرۇپادا تۇرۇشلۇق ۋاكالىتچىسى (مۇستاپا چوقاي ئوغلى) بىلەن بىرگە پرومېتې تەۋەسىدە ۋە ياۋرۇپادا بارلىققا كەلگەن ۋەزىيەت ھەققىدە ت م ب مەركىزىنى خەۋەرلەندۈرۈپ تۇرۇشى لازىم.

پرومېتېگە ۋاكالىتچى ئىۋەرتىپ كەينىدىنلا پرومېتې سېپى ئىتتىپاقىغا قېتىلىش ئىشلىرى رەسمىيەشتۈرۈلگەن بولۇپ، يېڭى تۈركىستان ژورنىلىنىڭ 4-سانىدا ئېلان قىلىنغان «بىرلەشكەن 3» تىمىلىق ماقالە بىلەن بۇ ئەھۋال ئاممىغا ئېلان قىلىنغان:

رۇسىيە بويۇنتۇرۇقىغا مەھكۇم بولغان زۇلۇم ئاستىدىكى مىللەتلەرنىڭ نەشرىيات ئورگىنى سۈپىتىدە پارىژدا نەشر قىلىنغان پرومېتې مەجمۇئەسى يېقىنقى كۈنلەرگىچە ئۇكرائىنا ۋە كاپكازىيە تەشكىلاتىنىڭ ئاۋازى بولۇپ خىزمەت قىلىپ كەلگەن ئىدى. 8-سانىدىن ئىتىبارەن تۈركىستان مىللىي بىرلىكىگە مۇۋاپىق ۋەكىللىك قىلىنىدىغانلىقىنى ئېلان قىلىپ، مۇقاۋىسىگە "ئۇكرائىنا، كاپكازىيە ۋە تۈركىستان مىللىي ئىتتىپاقىنىڭ ئاۋازىدۇر" دىگەن خەتلەر يېزىلدى. ژورنالدا تۈركىستانغا مۇناسىۋەتلىك بەزى ماقالىلارمۇ ئېلان قىلىنغان. ... بۇ ئىش مۇنداق ئىككى جەھەتتە مۇھىم ئەھمىيەتكە ئىگە: 1. سابىق رۇسىيە چېگرالىرى تەۋەسىدە قالغان مىللەتلەرنىڭ ياۋرۇپادا بىرلىكتە پائالىيەت قىلىشى كاپالەتكە ئىگە قىلىنغان؛ 2. تۈركىستان، ياۋرۇپادا بىر مىللىي تەشكىلات ۋاستىسى ئارقىلىق تونۇتۇلۇش پۇرسىتىگە ئېرىشتى. ... رەسمىي نامى تۈركىستان مىللىي بىرلىكى دەپ ئاتالغان تەشكىلاتنىڭ 1923-يىلىدا قۇرۇلغان ياۋرۇپا ۋاكالىتخانىسى پارىژغا جايلاشقان. ... ئىتتىپاق ئەزالىرىدىن بىرى ت م ب غا ۋاكالىتەن پرومېتې ئىشخانىسى ھەيئىتىدە ۋەزىپە ئۆتمەكتە. ... «يېڭى تۈركىستان» مەجمۇئەسى ت م ب نى بۇ ئىشلاردا ئۇتۇقلار تىلەيدۇ ۋە بىرلەشكەن ئۆچلەرگە ئومۇمىي غايە ئۈچۈن كۈرەش قىلىپ مۇستەقىللىقىنى قولغا كەلتۈرگىنىدىن كېيىنمۇ داۋاملىق ھەمكارلىقنى داۋاملاشتۇرۇشىغا تىلەكداشلىق بىلدۈرىدۇ.

پرومېتې ژورنىلى، پرومېتې سېپىنىڭ ئاۋازى ئىدى. بۇ ژورنالنىڭ دەسلەپكى سانلىرىدا بۇ سەپنى شەكىللەندۈرگەن تەشكىلاتلار ئارىسىدا زىچ ئۇيۇشماقلىق كۆرۈلمەكتە ئىدى. ئەزەربەيجان تۈركلىرى، شىمالىي كاپكازىيىلىكلەر ۋە گىرۇزىيىلىكلەر تارىختىن بۇيان بىر ئارىدا ياشاشتەك ئەۋزەللىكى سەۋىبىدىن ئىنتايىن ئوڭۇشلۇق ھەمكارلىق ئورنىتىپ كەلگەن ئىدى. ئەمما گىرۇزىيىلىكلەر بىلەن تۈركىستانلىقلار ئوتتۇرىسىدىكى

ھەمكارلىقلار دىگەندەك ياخشى بولۇپ كىتەلمەيدۇ. پرومېتې ژورنىلى نەشرى قىلىنىپ ئەندىلا بىر يىللىقنى تولدۇرغان ۋاقىتتا ئوتتۇرغا چىققان بەزى ئىشلار تۈركىستان مىللىي ئىتتىپاق ھەرىكىتى بىلەن پرومېتې ژورنىلى رەھبەرلىكى ئوتتۇرىسىدا بەزى مەسىلىلەرنىڭ ئوتتۇرغا چىقىشىغا سەۋەپ بولىدۇ.

ت م ب نىڭ پرومېتې ئىتتىپاقىغا قوشۇلغانلىقىنى ئېلان قىلغان كۈنلەردە، سابىق بۇخارا ئەمىرى سەئىد ئالىمخاننىڭ ۋەكىلى يۈسۈپباي مۇقىمباي پارىژغا كەلگەن ئىدى. ت م ب نىڭ دۈشمىنى دەپ تونۇلغان ئەمىرنىڭ ۋەكىلى، بۇ يەردە پرومېتې ژورنىلىدىن ستىلىستى كاستاگن تەرىپىدىن كۈتۈۋېلىنىپ، ئۇ ئارزۇ قىلغان يەرلەرگە بېرىپ زىيارەت قىلىشىغا ياردەملەشكەن ئىدى. بۇ جەرياندا پرومېتې ژورنىلىنىڭ تەھرىرلىرىدىن گروزىيىلىك گۇزاۋا، سابىق ئەمىرنىڭ ۋەكىلىگە رەسمى بىر زىياپەت بېرىپ، پرومېتې سېپىنىڭ بۇخارا ئەمىرىنى قوللاپ قۇۋەتلەيدىغانلىقىنى ئىپادىلەيدىغان بىر تەسىر ياراتقان ئىدى. شۇنىڭدەك يەنە، كاستاگن، ئەمىر نامىدا بىرلەشكەن دۆلەتلەر جەمئىيىتىگە تاپشۇرۇش ئۈچۈن تەييارلانغان ئەھۋال تونۇشتۇرۇش دوكلاتىنى فرانسۇزچىغا تەرجىمە قىلىپ بېرىدۇ ۋە مۇقىمباي بىلەن بىرگە جەنۇۋىگە بېرىپ، ئۇ دوكلاتنىڭ جەمئىيەت ئورگىنىغا تاپشۇرۇلىشىغا ياردەملىشىدۇ.

بۇ ئىشلار ت م ب ئەزالىرى ئىچىدە كۈچلۈك نارازىلىق پەيدا بولۇشىغا سەۋەپچى بولىدۇ. بولۇپمۇ گۇزاۋاننىڭ ئىش-ھەرىكەتلىرىنى قاتتىق تەنقىتلىشىپ كاپكازىيە كومىتېتىغا ئىۋەرتىلگەن بىر پارچە خەت يازىدۇ. بۇ خەتتە ئۇنىڭ قايسى ھوقۇق، قايسى سالاھىيىتىگە ئاساسەن بۇخارا مەسلىسىگە ئارىلىشىپ يۈرىدۇ، دېموكراتىك بىر ژورنالنىڭ سوتسىيال دېموكرات باش تەھرىرى قانداقلا چاقىلىق خان تەرەپتارىنىڭ سىياسىي ۋاكالەتچىسى بىلەن كۆرۈشەلەيدۇ دېگەندەك سۆزلىرىنى قويىشىدۇ. بۇ ئىشلارنىڭ كەينىدىنلا ت م ب مەركىزى، پرومېتېدىكى ۋاكالەتچىسى ئەخمەت نائىم ئەپەندى بىلەن ياۋرۇپادا تۇرۇشلۇق ۋەكىلى مۇستاپا چوقاي ئوغلىغا ئەھۋال تونۇشتۇرۇش دوكلاتىنى ياكى ئەمىرنى ھىمايە قىلىدىغان ھەرقانداق بىر ماقالىنى پرومېتې ژورنىلىدا ئېلان قىلىنىشىغا قەتئىي يول قويماڭلار دەپ ئۇختۇرۇش قىلىدۇ. ت م ب بىلەن پرومېتې ژورنىلى ئوتتۇرىسىدا يۈز بەرگەن بۇ سۈركىلىشلەر ئېلان قىلىش تەلەپ قىلىنغان بىر قىسىم ماقالىلارنى باسمىلىق ئۈچۈن ژورنال باشقۇرغۇچىلىرىنىڭ چىڭ تۇرۇپلىشى نەتىجىسىدە تېخىمۇ كۈچىيىدۇ. مۇستاپا چوقاي ئوغلىنىڭ يېڭى تۈركىستان ژورنىلىدا م. قايىۋوغلى تەخەللۇسىدا ئېلان قىلىنغان بىر پارچە ماقالىسىنىڭ فرانسۇزچە تەرجىمىسى بىلەن ئەخمەت نائىم يازغان بىر ماقالىسى ژورنال مۇھەررىرى كاستاگن تەرىپىدىن ئېلان قىلىشقا مۇۋاپىق ئەمەس دىگەن سەۋەپ بىلەن رەت قىلىۋېتىلگەن ئىدى. كاستاگن، مۇستاپا چوقاي ئوغلىنىڭ ماقالىسىدا تۈركىستان ئۈچۈن رۇسىيىدىن ئايرىلىپ ياشاش مۇمكىن ئەمەس دەيدىغان كۆز قارىشى بىلەن چاررۇسىيە دەۋرىنى مەدھىلەيدىغان پۇراقلار كۈچلۈك ئىكەن دەپ ئېلان قىلمىغان ئىدى. كاستاگن تەرىپىدىن ئوتتۇرغا قويۇلغان بۇ باھالار ژورنال باشقۇرغۇچىسى گۇزاۋا تەرىپىدىنمۇ توغرا كۆرۈلگىنى ئۈچۈن، ئىككى تەرەپ ئوتتۇرىسىدىكى سوغۇقچىلىق تېخىمۇ كۈچىيىپ كېتىدۇ. ت م ب نىڭ بۇ مەسىلىگە قارىتا نارازىلىقى مەھەممەت ئىمىن رەسۇلزادە بىلەن سەئىد شامىل قاتارىدىكى يىتەكچىلەرنىڭ ئارىغا كىرىشى ئارقىلىق ۋاقىتلىق پەسىيىپ، گروزىيە ۋەكىللىرى بىلەن بولغان مۇناسىۋەتلەر قىسمەن بولسىمۇ ياخشىلىنىدۇ.

## تۈركىستان تۈركىي ياشلار ئىتتىپاقىنىڭ قۇرۇلىشى

«يېڭى تۈركىستان» ژورنىلىنىڭ نەشرىدىن چىقىشى بىلەن تەڭ، چەتئەللەردىكى تۈركىستان مىللىي مۇستەقىللىقى ئۈچۈن قانات يايدۇرۇلغان پائالىيەتلەر يېڭى بىر دولقۇنغا كۆتۈرۈلگەن ئىدى. ت م ب تەشكىلاتى، بۇ ژورنال ۋاستىسى ئارقىلىق تۈركىستان مەسلىسىنى دۇنيا جامائەتچىلىكىگە تونۇشتۇرۇش، چەت دۆلەتلەردە تۇرۇۋاتقان تۈركىستانلىقلارنى تەشكىللەش، تۈركىستانلىق ياشلارنى تەربىيەلەپ يېتىشتۈرۈش قاتارىدىكى مەقسەتلەرنى ئىشقا ئاشۇرۇش ئىمكانىيىتىگە ئېرىشكەن ئىدى. شۇنىڭغا قارىماي، ت م ب تەشكىلاتى مەخپى

تەشكىلات بولغانلىقى ئۈچۈن جامائەت ئارىسىدا ئاشكارە پائالىيەت ئېلىپ بېرىش ئەمكالىيىتى يوق ئىدى. شۇنىڭدەك يەنە، تۈركىيە ھۆكۈمىتىمۇ سىياسىي خاراكتىردىكى پائالىيەتلەردىن بەكلا ئەنسىرەيتتى. شۇنداق بولغاچقا بۇ تۈردىكى سىياسىي پائالىيەتلەرگە قەتئىي يول قويمايتتى. پائالىيەتلىرىنى ئۇچۇق ئاشكارە قانات يايدۇرالمىدىغان بىر تەشكىلات تۈركىيىدە تۇرۇۋاتقان تۈركىستانلىقلارغا، بولۇپمۇ ياشلارغا قارىتا بىۋاسىتە تەسىر كۆرسىتىشنى ھەقىقەتەنمۇ تەس ئىدى. بۇ دېگەنلىك، ت م ب تەشكىلاتى خەلق ئاممىسى ئارىسىدا ئۇچۇق ئاشكارە پائالىيەت قىلالايدىغان يېڭى بىر تەشكىلاتقا بەكلا مۇھتاج دېگەنلىك بولاتتى.

”تۈركىستان تۈركىي ياشلار ئىتتىپاقى“، ئەنە شۇنداق ئاشكارە پائالىيەت قىلىش ئىمكانىيەتلىرى ئۈستىدە ئىزدىنىشنىڭ مەھسۇلى ھېساپلىناتتى. نىزامنامىغا مۇناسىۋەتلىك تەييارلىق ئىشلارنى تۈركىستانلىق ئوقۇغۇچىلاردىن تەشكىل تاپقان بىر تەييارلىق گۇرۇپپىسى ئۈستىگە ئېلىپ، مۇناسىۋەتلىك ئورۇنلارغا تەستىقلىتىدۇ. شۇنداق قىلىپ، 1927-يىلىنىڭ 29-سېنتەبىر كۈنىسى «تۈركىستان تۈرك ياشلار ئىتتىپاقى» (تۈركىستان تۈرك گەنچلەر بىرلىگى - ت ت گ ب) رەسمى قۇرۇلىدۇ (دەسلەپكى قەدەمدىكى ئورگان ھەيئىتىنىڭ ئەزالىرى تۈۋەندىكى كىشىلەردىن تەشكىل تاپقان ئىدى: رەئىسى مەجدىدىن، مالىيە مەسئۇلى ياقۇپ پەيزى، كاتىپ زىيا، كاتىۋات باشقارما باشلىقى زاھىت، ھەيئەت ئەزالىرى تۆمۈر، ئابدۇقادىر ۋە يەھيا ئەپەندى. - ئا.ھ. ئىزاھاتى). نىزامنامىدا، بۇ جەمئىيەت ”تۈركىستان تۈرك ياشلىرىنىڭ مىللىي روھ بويىچە تەربىيىلىنىشىگە كاپالەتلىك قىلىش ۋە ئەزالىرى ئارىسىدىكى ياردەمگە مۇھتاج بولغانلىرىغا ياردەملىشىشنى ئاساسىي مەقسەت قىلىدۇ“ دەپ بەلگىلەنگەن ئىدى. بۇ نىزامنامىغا ئاساسەن، ت ت گ ب تەشكىلاتى مەدەنىي پائالىيەتلەر بىلەن شوغۇللىنىدىغان باشقا جەمئىيەتلەر بىلەن مۇناسىۋەت ئورنىتالايتتى؛ ئەمما ھەرگىز سىياسىي ئىشلار بىلەن شوغۇللىنمايتتى؛ نىزامنامىنىڭ 8-ماددىسىدا شەرتى توشىدىغان ھەرقانداق بىر تۈركىستانلىق تۈرك بۇ ئىتتىپاققا ئەزا بولالايدۇ، ئەمما تۈركىستانلىق بولمىغان تۈركلەر پەخرى ئەزا بولۇش سالاھىيىتىگە ئىگە دەپ بەلگىلىگەن ئىدى. بۇ تەشكىلات بىرىنچى قۇرۇلتىيىدا ئىتتىپاق رەئىسلىكىگە چىش دوختۇرى مەجدىدىن ئەخمەت (دەلىل) (1902-يىلى تاشكەنتتە تۇغۇلغان. تولۇق ئوتتۇرا مەكتەپنى پۈتتۈرگەندىن كېيىن 1923-يىلىسى تۈركىيىگە كەلگەندىن كېيىن چىش دوختۇرلۇق كەسپىدە ئوقۇغان. 1926-يىلى ئوقۇشنى پۈتتۈرۈپ چىش دوختۇرلۇق كەسپى بىلەن شوغۇللىنغان. - ئا.ھ. ئىزاھاتى) سايلىنىدۇ. ت ت گ ب تەشكىلاتى، پائالىيەتلىرىنى دەسلەپتە يېڭى تۈركىستان ژورنىلىنىڭ بابىئالى (سابىق ئوسمانلار خاندانلىقىنىڭ كېيىكى دەۋرلىرىدە ھۆكۈمەت بىناسى جايلاشقان كوچا بولۇپ، كېيىن بۇ رايون نەشرىياتچىلىق مەركەزلىرىدىن بىرى ھالىغا كەلگەن. - ئ.ت) دىكى ئىشخانىسىدا ئۇلارغا ئايرىلغان بىر ئېغىزلىق ئۆيدە باشلاشقا مەجبور بولىدۇ. ئەمما بۇ يەر ئۇلارغا بەكلا تارلىق قىلاتتى. شۇ سەۋەبتىن ياشلار تەشكىلاتى باشقا يەرلەردىن تېخىمۇ مۇۋاپىق يەر ئىزدەشكە كىرىشىدۇ.

ئوسمانلار ئىمپېرىيىسى دەۋرىدە ئىستانبۇلدا تۈركىستانلىق ھاجىلار بىلەن تىجارەتچىلەر پايدىلىنىشى ئۈچۈن 3 يەرگە تەككە (دەرگاھ سارىيى - ئ.ت) سالدۇرغان بولۇپ، ئۇ دەۋرلەردە تۈركىستاندىن ھاجى قىلىش ئۈچۈن مەككە مۇكەررەمگە باردىغانلار ئاۋال ئىستانبۇلغا كېلىپ ئىسلام خەلىپىسى تۇرىدىغان بۇ شەھەرنى زىيارەت قىلىپ بولۇپ، ئاندىن مەككەگە قاراپ يولغا چىقاتتى. پۈتۈنلەي تۈركىستانلىقلار تەرىپىدىن سالدۇرۇلغان بۇ دەرگاھلارنىڭ بىرسى ئۈسكۈداردا (ئىستانبۇل بوغۇزىنىڭ ئاسىيا ياقىسىدىكى بىر رايون. - ئ.ت)، بىرسى ئەيۈپ سۇلتان جامىسى يېنىدا (ئىستانبۇلنىڭ ياۋرۇپا تەرىپىدىكى تارىخىي بىر جامى ئورنى، ساھابىلاردىن ئەيۈپ ھەزرەتلىرى كونسىتانتىنپولنى پەتىخ قىلىش ئۈچۈن كېلىپ ۋاپات بولۇپ كۆمۈلگەن يەر، كېيىن كونسىتانتىنپولنى پەتىخ قىلغان ئوسمانلار پادىشاسى پاتىخ سۇلتان مۇھەممەد بۇ يەرنى تېپىپ مۇسۇلمانلاردىن تۇنجى بولۇپ كونسىتانتىنپولنى پەتىخ قىلىش ئۈچۈن كەلگەن ئەيۈپ ھەزرەتلىرىنىڭ روھىغا ئاتاپ 15-ئەسىردە بۇ جامىنى سالدۇرغان دەپ رىۋايەت قىلىنىدۇ. - ئ.ت) ۋە يەنە بىرسى سۇلتان ئەخمەت جامى يېنىدا (ئىستانبۇل بوغۇزىنىڭ ياۋرۇپا ياقىسىدىكى كونا ئوسمانلار خان ئوردىسى ئالدىغا داڭلىق ئوسمانلار بىناكارى مېمار

سناننىڭ بىۋاسىتە شاگىرتى تەرىپىدىن 16-ئەسىردە سېلىنغان 6 مۇنارلىق ئىنتايىن چىرايلىق ھەشەمەتلىك تارىخىي جامى جايلاشقان بىر يەر. رىۋايەت قىلىنىشىچە، بۇ جامىنىڭ 6 مۇنارىسى 6 نەپەر ئوسمانلى خەلىپىسىگە تەمسىل قىلىنغان بولسا، بۇلارنىڭ كەينى 4 مۇنارىسىدا 3 تىن، ئالدىدىكى 2 مۇنارىدا 2 دىن جەمئىي 16 پەشتاق شۇ چاققىچە ئۆتكەن 16 ئوسمانلى سۇلتانىغا تەمسىل قىلىنغان دېيىلىدۇ. - ئۆت) ئىدى. بولۇپمۇ ئۆسكۈدار ئۆزبەكلەر تەككىسى، تۈركىيە ئازاتلىق ئۇرۇشى يىللىرىدا ئىنتايىن مۇھىم رول ئوينىغان دەرگاھ سارايلاردىن بىرى بولۇپ، ئىسمەت پاشا (تۈركىيە ئازاتلىق ئۇرۇشى يىللىرىدىكى ھەربى قۇماندانلاردىن بىرى، كېيىن ئاناتۇركنىڭ ئورنىغا جۇمھۇرىيەت پىرىزدېنتى بولۇپ تۈركىيىنى ئىككىنچى دۇنيا ئۇرۇشى بالاسىدىن ساقلاپ قالغان. تۈركىيىدە بىر قىسىملار ئۇنىڭغا "بىردىن-بىر غوجايىن"، "خەلقنىڭ غوجايىنى" دېگەن مۇستەبىت لەقىمىنى بەرگەن. - ئۆت) نىمۇ ئۆز ئىچىگە ئالغان بىر مۇنچە تۈركىيە ئازاتلىق ئۇرۇشى رەھبەرلىرى بۇ يەردە بىر مەزگىل يۈشۈرۈنۈپ ياتقاندىن كېيىن ئانادولۇغا قاچۇرۇلغان بىر يەر ئىدى. مۇستاپا كامال ئاناتۇرك، ئۆسكۈدار ئۆزبەك دەرگاھ سارىيى شەيخىنىڭ پىداكارلىق بىلەن قىلغان بۇ ياخشىلىقلىرىنى ئۇنۇتمىغان بولۇپ، تەككىلەر بىلەن زاۋىيە (كىچىك تەككە - ئۆت) لەرنى پىچەتلەش بۇيرۇقى ئېلان قىلىنغان يىللاردا ئۆسكۈداردىكى بۇ دەرگاھ سارىيىغا ئالاھىدە ئېتىۋار بېرىپ ئۇنى تولۇق تاقىتقۇزۇمىغان. شۇنداق قىلىپ بۇ سارايدا شەيخ ئائىلىسىنىڭ تۇرۇشىغا رۇخسەت قىلىنغان ئىدى.

ئەيۈپ سۇلتان جامەسى يېنىدىكى دەرگاھ سارىيىمۇ ئۆزبەكلەر تەككەسى دەپ تونۇلاتتى. ئەمما ئۇ ساراينىڭ ئۆيلىرى مۇسادىرە قىلىنغان ئىدى. سۇلتان ئەخمەت جامەسى يېنىدىكى دەرگاھ سارىيى بولسا بۇخارا تەككەسى دەپ تونۇلاتتى. بۇ ساراينى بۇخارا ئەمىرىنىڭ قۇشېيىگى سالدۇرغان ئىكەن. ئوسمانلار ئىمپېرىيىسىنىڭ ئاخىرقى دەۋرلىرىگە كەلگەنچە تۈركىستاندىن كەلگەن ھاجىلار بىلەن سودىگەرلەرگە خىزمەت قىلىپ كەلگەن بۇ دەرگاھ سارىيى، 1920-يىللاردىن باشلاپ تۈركىيىگە كەلگەن تۈركىستانلىق ئوقۇغۇچىلارغا ساھىبخانلىق قىلىشقا باشلىغان ئىدى. بولۇپمۇ 1920-يىللارنىڭ باشلىرىدا بۇخارا خەلق جۇمھۇرىيىتى بىلەن تۈركىستان ئاس س ر دىن ئۆز خىراجىتى بىلەن تۈركىيىگە ئوقۇشقا كەلگەن ئوقۇغۇچىلارنىڭ خېلى كۆپ قىسمى بۇخارا تەككىسى دەپ تونۇلغان بۇ سارايدا تۇراتتى.

بىر مەزگىل ئىزدىنىش نەتىجىسىدە، سۇلتان ئەخمەت جامىسى يېنىدىكى بۇ دەرگاھ سارىيى ت ت گ ب مەركىزى ئۈچۈن ئەڭ مۇۋاپىق يەر دەپ تاللىنىدۇ. ئەمما بىنانى ئۆتكۈزۈۋېلىش ئۈچۈن مۇناسىۋەتلىك ئورۇنلارنىڭ مەخسۇس رۇخسەتلىنى ئېلىشقا توغرا كىلەتتى. بۇ رۇخسەتنى ئېلىش ئۈچۈن بىۋاسىتە ئاناتۇركنىڭ ئۆزىگە ئىلتىماس قىلىش توغرا كۆرىلىپ ئەنقەرەگە ئىلتىماس سۇنۇلىدۇ. باش ۋەكىل ئورۇنباسارى نامىدىن "ئەمرۇللا" دىگەن بىرسىنىڭ ئىمزا سىدا كەلگەن 1929.10.12 كۈنى جاۋاب خەتتە ئىتتىپاق تەلۋى تەستىقلىغانلىقىنى بىلدۈرىدىغان تۈۋەندىكى سۆزلەر يېزىلغان ئىدى:

رەئىسى جۇمھۇر ھەزرىتىلىرىگە تەغدىم ئەتمەكتە بۇلۇنغان ئىستىدانا مىڭزىلارغا جاۋاپتۇر.

سۇلتان ئەخمەت ئەتىراپىدا مەھمەت پاشا يانتۇلىقىدا تۈركىستانلىقلار تەككە بىناسىدا شەيخ تۇرۇۋاتقان يەردىن قالغان قىسمىنى مائارىپ ۋاكالەتچىلىكىنىڭ نازارىتى ۋە تۈرك ئۇچاقلىرى مەركەز ھەيئىتىنىڭ باشقۇرۇشى ئاستىدا بولۇش شەرتى بىلەن، ئىستانبۇلغا ئوقۇش ئۈچۈن كەلگەن تاشقى تۈرك مەملىكەتلىرى تالىپلىرىنىڭ يېتىپ قوپىشىغا ئايرىلىشى ۋە ئۇلارغا تاپشۇرۇلۇشى ئۈچۈن ئەۋقاق (ۋەقەپىلەر - ئۆت) مەركەزى مۇدىرلىكىدىن ئىستانبۇل ئەۋقاق مۇدىرلىكىگە قارىتىپ يېزىلغان (ئۇختۇرۇش) مەزكۇر ئومۇم مۇدۇرلۇك ھۆججىتى بىلەن تەبلىغ (ئۇقتۇرۇش - ئۆت) قىلىندى ئەپەندىم.

- باش ۋاكالەت مۇستەشارى نامىدىن

ئەمرۇللا

(رەسىم ئورنى)

تۈركىيىگە كەلگەن تۈركىستانلىق ئوقۇغۇچىلاردىن بىر قىسمى 1923-يىلىنىڭ باشلىرىدا، ئىستانبۇل - ئەھەت ئەنجان ئارخۇدىن

ئاتاتۇركنىڭ بىۋاستە بويىرىقى بىلەن بېرىلگەن بۇ رۇخسەت، تۈركىستان تۈرك ياشلار ئىتتىپاقىنى بىر مەركەز بىناسىغا ئېرىشتۈرۈش جەھەتتىلا ئەمەس، بەلكى تۈركىيە جۇمھۇر رەئىسىنىڭ بۇ ئىشلارغا ئالاھىدە كۆڭۈل بۆلگەنلىكى نوقتىسىدىن ئېيتقاندىمۇ ئىنتايىن مۇھىم ئەمىيەتكە ئىگە بىر ئىش ئىدى. كەڭ-كۆشادە ۋە ئەركىن بىر ماكانغا ئېرىشكەن ياشلار ئىتتىپاقى، بەلگىلىك ۋاقىتلار بويىچە ھەر تۈرلۈك تېمىلاردا ئىلمىي دوكلات يىغىنلىرىنى ئۇيۇشتۇرۇشقا كىرىشىدۇ. بۇ ئىلمىي دوكلاتلارنىڭ بىر قىسمى كېيىنكى يىللاردا كىتابچە قىلىپ بېسىلىدۇ. ئۇ دەۋىرلەر ئۈچۈن ئېلىپ ئېيتقاندا كۈلمى خېلى كەڭرى ھىساپلىنىدىغان ئىتتىپاققا تەۋە بىر كۈتۈپخانىمۇ قۇرۇلغان ئىدى. ئىتتىپاق يەنە، تۈركىستانلىق ياشلارنى ھەر قايسى مەكتەپلەرگە ئورۇنلاشتۇرۇش ئىشلىرىدىمۇ ئەستايىدىل تىرىشچانلىق كۆرسىتىشكە باشلايدۇ. ھەر يىلى ئۆتكۈزۈلىدىغان ئىتتىپاقنىڭ قۇرۇلۇش خاتىرە كۈنلىرىدە ت م ب بىلەن بىر سەپتە تۇرىۋاتقان باشقا تۈرك گۇرۇپپىلىرىنىڭ ۋەكىللىرى، ھۆكۈمەت ۋەكىللىرى، ت م ب بىلەن مۇناسىۋەتنى داۋاملاشتۇرۇپ كېلىۋاتقان سابىق ئىتتىھاتچىلار ۋە ھەتتا چەتئەل ئەلچىخانا ۋەكىللىرىمۇ خاتىرلەش يىغىنىغا قاتناشقانلىقى مەلۇم. مەسىلەن 1933-يىلىنىڭ 23-مارت كۈنى ئۇيۇشتۇرۇلغان تۈركىستان كېچىلىكىگە خەلق پارتىيىسىنىڭ ئىستانبۇل شۆبە باشلىقى، ئىستانبۇل ۋالىسىنىڭ مۇئاۋىنى، كورپۇس ۋەكىلى، ئەنۋەر پاشانىڭ ئىنىسى نۇرى پاشا، زىيا پاشا، ياپونىيە بىلەن دانىيەنىڭ كونسۇلخانلىرىدىنمۇ ۋەكىللەر، شۇنىڭدەك يەنە رۇسىيە مۇستەملىكىسى ئاستىدىكى مىللەتلەرنىڭ ۋاكالىتچىلىرى قاتارلىقلار قاتناشقان ئىدى. بۇنچە كەڭ كۆلەملىك قاتناشقۇچىلار بىلەن ئېچىلغان بىر مۇراسىم، ئۇ دەۋىرلەردە تۈركىستان تۈرك ياشلار ئىتتىپاقىنىڭ ئادەتتىكى بىر ياشلار تەشكىلاتى بولۇپ كۆرۈنمەي، تۈركىستان مىللىي ئىتتىپاقى ھەرىكىتىنىڭ ئوچۇق-ئاشكارە پائالىيەت قىلىپ كېلىۋاتقان بىر تارمىقى دەپ تونۇلغانلىقىنى كۆرسىتىدۇ. كېيىنكى يىللاردا بۇ ياشلار تەشكىلاتىنىڭ ت م ب تەركىۋىدىكى تەسىر كۈچىمۇ بارغانسېرى زورىيىپ بارىدۇ (ت ت گ ب نىڭ پائالىيەتلىرى، «تۈركىستان تۈرك ياشلار ئىتتىپاقىدىن تۈرك مەدەنىيەت ئىتتىپاقىغىچە» دېگەن بولۇمۇدە تەپسىلىي بايان قىلىندى. - ئا.ھ. ئىزاھاتى).

## ت ت گ ب بىلەن ئەزەربەيجان ياشلار ئىتتىپاقى ئورتاقلىقى

تۈركىستان مىللىي ئىتتىپاقى (بىرلىكى - ئوت) ھەرىكىتى مەخپىي بىر تەشكىلات بولغاچقا، ت ت گ ب تەشكىلاتى ئاشكارە پائالىيەتلەر بىلەن شوغۇللىنالايدىغان ت م ب نىڭ بىر تارمىقى قاتارىدا ئوتتۇرغا چىققان ئىدى. بۇنىڭغا ئوخشايدىغان ئەھۋال ئەزەربەيجان مىللىي ھەرىكىتى ئىچىدىمۇ كۆرۈلىدۇ. 1924-يىلىسى ئەزەربەيجان مىللىي مەركىزىنى قۇرغان مۇساۋاتچىلار ئاشكارە پائالىيەت بىلەن شوغۇللىنالايدىغان تەشكىلات سۈپىتىدە، شۇ يىلىسى ئەزەربەيجان ياشلار ئىتتىپاقىنى قۇرۇپ چىققان ئىدى. بۇ تەشكىلاتنىڭمۇ خۇددى ت ت گ ب غا ئوخشاش ياشلارنى تەشكىللەش، ئۇلارنىڭ مىللىي ھىسياتىنى كۈچەيتىش ۋە قىيىنچىلىقى بارلارغا ياردەم قىلىش دېگەندەك مەقسەتلىرى بار ئىدى. ت ت گ ب نىڭ قۇرۇلۇشى بىلەن بىرگە بۇ ئىككى تەشكىلات ئوتتۇرىسىدا زىچ ھەمكارلىق ۋە ئۆزئارا ياردەملىشىش بارلىققا كەلگەنلىكى مەلۇم.

1928-يىلىنىڭ باشلىرىدا، بۇ ئىككى تەشكىلات مەسئۇللىرى ئورتاق پائالىيەت قىلىش سورۇنى يارىتىش ئۈچۈن بىر يەرگە كېلىپ مەخپىي ھەمكارلىق ھەققىدە بىر توختامنامە ئىمزا لاپ يوشۇرۇن ھەرىكەت قىلىدىغان بىرلەشمە ئىتتىپاق ئورگانىدىن بىرنى قۇرۇپ چىقىدۇ. ”بىر-بىرىسىگە خوشنا ۋە قېرىنداش ئەزەربەيجان بىلەن تۈركىستان دۆلەتلىرىنىڭ بۈگۈنكى كۈندە ئۆزلىرىگە مېزان قىلىشقان غايىلىرى بىلەن مەقسەتلىرى مۇشتەرىك (ئورتاق) تۇر“ دەپ باشلانغان بىرلەشمە توختامنامىسىدا، بىرلەشمەنىڭ ئورگانلىرىنى قانداق تەشكىللەپ قايسى ھەرىكەت ئۇسۇللىرى بويىچە پائالىيەت قىلىش كىرەكلىكىنى بەلگۈلەپ چىققاندىن كېيىن، ھەر ئىككى تەشكىلات ئۈچۈن ئورتاق پايدىلىنىدىغان بىر بىناغا ئىگە بولۇشى لازىملىقى، ھەر ئىككى تەشكىلات ياشلار ئىتتىپاقى

ئەزالىرىغا مەخسۇس ئىلمىي دوكلاتلار ۋە كۆڭۈل ئېچىش بىرلەشمىسى ئۇيۇشتۇرۇش ئارقىلىق ھەمكارلىقنى كۈچەيتىشكە مۇناسىۋەتلىك مەسىلىلەر مۇزاكىرە قىلىندۇ.

بۇ ئىككى تەشكىلات تۈركىيە تەۋەسىدىلا ئەمەس، بەلكى تۈركىيە سىرتىدىكى مۇناسىۋەتلىرىدىمۇ ئورتاق ھەمكارلىشىپ پائالىيەت قىلىشنى ئىشقا ئاشۇرغان ئىدى. بۇنىڭ نەتىجىسىدە، 1928-يىلىنىڭ ئاۋغۇست ئېيىدا، ۋېنگرىيە تۇران جەمئىيىتى تەرىپىدىن ئۇيۇشتۇرۇلغان بىر قېتىملىق يىغىنغا ھەر ئىككى تەشكىلاتتىن ئىككىدىن مەسئۇل كىشى تەكلىپ بىلەن قاتنىشىپ، ۋېنگرىيىدە 18 كۈن بويىچە بۇ تەشكىلاتنىڭ مېھمىنى بولىدۇ.

بۇ ئىككى تەشكىلاتنىڭ ئورتاق پائالىيەتلىرى كېيىنكى يىللاردىمۇ داۋاملىشىدۇ.

## چوقاي ئوغلى - ۋەلىدى - غوجا ئوغلى ئۈچ بۇلۇڭلۇق ئىختىلاپلار ۋە زەكى ۋەلىدىنىڭ قايتا رەئىسلىككە سايلىنىشى

چەتئەلدىكى تۈركىستان ئۈچۈن قانات يايدۇرۇلغان كۈرەشلەرگە يىتەكچىلىك قىلغان بۇ ئۈچ كىشى ئوتتۇرىسىدىكى مۇناسىۋەتلەر تاشقى دۇنيادا تۈركىستان مىللىي ئازاتلىق ھەرىكىتىنىڭ تەرەققىياتى ۋە يۈزلىنىشىنى شەكىللەندۈرۈشكە كۈچلۈك تەسىر كۆرسىتىدىغانلىقى بىر مۇقەررەلىك ئىدى. مۇستاپا چوقاي ئوغلى 1927-يىلىقى ئىستانبۇل قۇرۇلتىيىدىكى رەئىس سايلىمىدا ئوسمان غوجا ئوغلىغا ئاۋاز بەرگەن ئىدى. جەمئىيەتنىڭ قۇرۇلىشىدىن بېرى رەئىسلىك ۋەزىپىسىنى ئۈستىگە ئېلىپ كېلىۋاتقان زەكى ۋەلىدى ئۈچۈن ئېيتقاندا، رەئىسلىك ئورنىنى غوجا ئوغلىغا ئۆتكۈزۈپ بېرىش ھەرگىزمۇ بەرداشلىق بەرگىلى بولىدىغان ئەھۋال ئەمەس ئىدى. شۇنداق بولغاچقا، زەكى ۋەلىدى قۇرۇلتاي يېپىلىپ بىرەر ئايمۇ ئۆتمەي چوقاي ئوغلىغا مۇنداق بىر پارچە خەت يازىدۇ:

ئىستانبۇلدىكى ئىشلىرىمىزدا مۇنداق ئىككى خاتالىققا يول قويغان ئىدۇق: 1. ... ئەسلىدە يېڭى تۈركىستان مەجمۇئەسىنى جەمئىيەت نامىدا ئەمەس، سېنىڭ بىلەن مېنىڭ نامىدا چىقىرىشىمىز كېرەك ئىدى. شۇنداق بولغىنىدا بۇ ئىشقا ھېچكىم ئارىلىشىۋالمايتتى. 2. ئوسمان غوجا ئوغلىنى رەئىسلىككە سايلىماسلىقىمىز لازىم ئىدى. ... بۇ ئىش، ئىككىمىزنىڭ كىلىشەلمىگەنلىكىمىزدىن تۇغۇلغان بىر ئىش ئىدى. ... ئۇ ئادەم رەئىسلىك ۋەزىپىسىنىڭ ھۆددىسىدىن چىقالايدىغان بىرى ئەمەس. ...

ت م ب رەئىسلىكىنى قايتۇرۇۋېلىش ئىرادىسىگە كەلگەن زەكى ۋەلىدى، يېقىن دوستى بولغان ئىككى باشقىرت تۈرك ئابدۇقادىر سۇلايمان (ئىنان) بىلەن مۇستاپا شەكلى ئىككىسىنى يېنىغا تارتىپ، پارىژدا تۇرۇۋاتقان چوقاي ئوغلىغا قاتتىق بېسىم ئىشلىتىشكە كىرىشىدۇ. ئۇنىڭ يازغان يەنە بىر پارچە خېتىدىكى تۆۋەندىكى قۇرلار، ئۇنىڭ بۇ مەقسىدىنى ئوچۇق كۆرسىتىپ بەرمەكتە ئىدى:

سەن قايتىپ كەتكەندىن كېيىن بىر قېتىمۇ يىغىن ئاچالمىدۇق. ئوسمان غوجا ئوغلى رەئىسلىك ۋەزىپىنىڭ ھۆددىسىدىن پەقەتلا چىقالمايۋاتىدۇ. ... ناسىر مەخدۇم ماڭا بۇ رەئىسلىك ۋەزىپىسىنى يەنە سەن ئۈستىڭگە ئالمىساڭ بولىدى دەيدۇ. ئەگەر مەن رەئىسلىككە سايلىنسام ئۇمۇ جەمئىيەتكە قايتا قاتنىشىدىغانلىقىنى بىلدۈردى. ... ئەگەر سەنمۇ ماقۇل كۆرسەڭ، جەمئىيەتكە قارىتىپ بىر پارچە خەت يازغان بولساڭ، ... بۇ يەردە ئابدۇقادىر بىلەن مۇستاپا ئىككىسى ”رياسەتچىلىكىنى زەكى ۋەلىدى ئۈستىگە ئېلىشنى تەلەپ قىلىمىز“ دەپ خەت يېزىپتۇ. ... سەنمۇ شۇنداق بىر خەت يازساڭ، شۇ چاغدا مەنمۇ رەئىسلىكىنى ئۈستۈمگە ئالغان بولاتتىم. ... مەن، باشقىردىن تىنچ رەئىس جۇمھۇر بولغان بىر ئادەممەن. شۇڭا ت م ب ئەزاسى بولۇش سۈپىتىم بىلەن ئوتتۇرىدىكى زىددىيەتلەرنى بىر تەرەپ قىلىشقا پۈتۈنلەي قۇرۇبىم يېتىدۇ.

ت م ب رەئىسلىكىنى تالىشىش كۈرىشىدە ئۆزىگە ھىمايىچى توپلاشقا كىرىشكەن زەكى ۋەلىدى، بىر تەرەپتىن ژورنال چىقىرىش ئىشلىرى ئۇنىڭ ئۈنۈپىرىستىتىكى ئىلمىي پائالىيەتلىرىگە ئېغىر پۇتلىكاشاڭ

بولۇۋاتقانلىقىنى كۆرسىتىپ، ژورنال باشقۇرۇش ئىشلىرىنى ت م ب ئەزاسى بولمىغان باشقا بىرسىنىڭ باشقۇرۇشىغا تاپشۇرۇشقا دىگەندەك بىر-بىرسىگە زىت پىكىرلەرنى قىلىشقا باشلايدۇ. ئۇ، بۇ ھەقتە چوقاي ئوغلغا مۇنۇلارنى يازغان ئىدى:

مىرزا بالا كەلدى. جاپپار سىيىت ئەخمەت (قىرىمئەر) مۇ بۇ يەردە. ... ئۇلارغا دېسەك بەلكىم ژورنالنىڭ باش مۇھەررىرلىكىنى ئۈستىگە ئېلىشقا ماقۇل بولۇشى مۇمكىن. ئەگەر ئۇلارمۇ جەمئىيەتكە ئەزا بولسا، رەئىس بولالىغىنىدا بەلكىم بۇ جەمئىيەتنى قۇتقۇزۇپ قالالىشىمىز مۇمكىن. ... ئەگەر ئوسمان غوجا ئوغلى رەئىسلىكتە قالمۇرگىدەك بولسا، بۇ جەمئىيەت چوقۇم ۋەيران بولۇپ كېتىدۇ. ... بۈگۈن جاپپار سىيىت ئەخمەت كەلدى. جەمئىيەتكە ئەزا بولسام دەپ تەلەپ قىلدى. يۈرەك كېسىلى بولغىنى ئۈچۈن پەقەتلا ماقالە يېزىش ئىشلىرى بىلەن شوغۇللىنالايدىغانلىقىنى، باشقا ئىشلار بىلەن شوغۇللىنالمىدىغانلىقىنى ئېيتتى. ... مىرزا بالانىڭ يېنىغا بېرىپ ئۇنىڭغا باش مۇھەررىرلىكى سەن ئۈستۈڭگە ئال دەپ ئېيتتىمەن. ئەمما بۇنداق قىلغىنىمىزدا مەجمۇئەيىمىز يېڭى كاپىكازىيەنىڭ بىر شۆبىسىگە ئايلىنىپ قېلىپ، ئاخىرى بۇ ئىشلار مەھەممەت ئىمىن رەسۇلزادىنىڭ قولىغا ئۆتۈپ كىتىشىمۇ مۇقەررەر. ... بۇ (ئىشلار يەنە مېنىڭ) دارۇلغۇنۇندىكى ئىشلىرىمغا بەكلا ئېغىر توسالغۇ بولماقتا.

زەكى ۋەلىدىنىڭ ت م ب نەشىر ئەپكارىنى ئۆزىگە تەۋە ئايرىم نەشرى ئەپكارى بار بولغان ئەزەربەيجان ياكى قىرىم تۈركلىرىنىڭ يىتەكچىلىرىگە ئۆتكۈزۈپ بېرىشنى تەكلىپ قىلىدىغان بۇ غەلىتى ئۇرۇنۇشى، ئەسلىدە ت م ب رەئىسلىكى ھەققىدىكى مەسىلىدە چوقاي ئوغلنى مەجبۇرلاش ۋە ئۇنى قايىل قىلىشنى مەقسەت قىلىپ ئويىناۋاتقان تاكتىكا ئۇيۇنى ئىدى. قانۇن بويىچە ئالغاندا يېڭى تۈركىستان ژورنىلىنىڭ غوجايىنى ئوسمان غوجا ئوغلى ھىساپلىناتتى. زەكى ۋەلىدى بولسا پەقەتلا باش مۇھەررىرلىك سالاھىتىگە ئىگە بىرسى ھېساپلىناتتى. بۇ ئەھۋال، ژورنال ئىشلىرىغا مۇناسىۋەتلىك قارارلارنى ئېلىش ۋە ئىقتىسادىي چىقىم تەخسىمات ئىشلىرىدا كۈچلۈك ئىختىلاپلارنىڭ پەيدا بولۇشىغا سەۋەپ بولماقتا ئىدى. مۇنازىرە تەلەپ قىلىنمايدىغان ئىلمىي سالاھىيەتكە ئىگە بولۇشتەك ئەۋزەللىكى بولغان زەكى ۋەلىدى، ئۇنداق بىر بىلىم ئاساسى بولمىغان ئوسمان غوجا ئوغلدىدەك بىرسىنىڭ قول ئاستىدا ئىشلەشكە قەتئىي رازى ئەمەس ئىدى. يەنە بىر تەرەپتىن، بۇخارا جۇمھۇرىيىتىنىڭ قۇرۇلۇشىدا ئوينىغان تارىخىي رولىنىڭ ئۈستىگە يۈكلىگەن ۋەزىپىلەر، تۈركىيىگە كەلگىنىدىن كېيىن دۈچ كەلگەن ئىقتىسادىي قىيىنچىلىقلار ئوسمان غوجا ئوغلغىمۇ نۇرغۇن قىيىنچىلىقلارنى تۇغدۇرۇپ بەرمەكتە ئىدى. بولۇپمۇ زەكى ۋەلىدىگە ئوخشاش داھىي سۈپەتلىك بىر يىتەكچىنىمۇ ئۆز ئىچىگە ئالغان تەشكىلات ئەزالىرىنى، بارلىق تەڭپۇڭلۇقلارنى ساقلىيالىغىدەك شەكىلدە باشقۇرۇپ كېتىش ھەقىقەتەنمۇ تەس ئىش ئىدى. زەكى ۋەلىدىنىڭ ئىزچىل بېسىمغا بەرداشلىق بېرەلمىگەن مۇستاپا چوقاي ئوغلى، ئىيول ئېيىدا ئوسمان غوجا ئوغلنىڭ ت م ب رەئىسى بولغانلىقىغا رازى ئەمەسلىكىنى ھەمدە قايتىدىن بىر سايلام ئۆتكۈزۈش تەلپۈندە ئىكەنلىكىنى بىلدۈرىدىغان بىر پارچە ماتېرىيال يوللايدۇ. شۇنداق قىلىپ 1927-يىلىنىڭ 24-ئىيول كۈنىسى چاقىرىلغان كېڭەيتىلگەن مەركىزى كومىتېت يىغىنىدا ئوسمان غوجا ئوغلى رەئىسلىك ۋەزىپىسىدىن قالدۇرىلىدۇ. ئۇ ۋاقىتتا بولغان ئىشلار، يىغىن خاتىرىلىرىدە تۆۋەندىكىچە خاتىرىلەنگەن ئىدى:

مارت ئېيىدىكى ت م ب قۇرۇلتىيىغا قاتناشقان ئەزالارنىڭ تەلپۈنگە ئاساسەن ئەخمەت زەكى ۋەلىدى رەئىسلىككە تەيىنلەندى. مەركەزى كومىتېت ھەيئەتلىرىنىڭ سانىمۇ 5 نەپەرگە كۆپەيتىلگەن بولۇپ، تۆتىنچى ئەزالىققا ناسىر مەخدۇم ھېكىمزا دە سايلاندى.

ئىزاھات: ئوسمان غوجا ئوغلى مەركەزى كومىتېتنىڭ بۇ قارارىنى قوبۇل قىلمايدىغانلىقىنى، بۇنىڭدىن كېيىن مەركەزى كومىتېت يىغىنلىرىغا قاتناشمايدىغانلىقىنى ھەمدە ئۆزىگە تەۋە ئايرىم بىر پىرقە قۇرۇپ چىقىدىغانلىقىنى ئېلان قىلىپ يىغىننى تاشلاپ چىقىپ كەتتى.

شۇنداق قىلىپ زەكى ۋەلىدى ئۆز مەقسىدىگە يەتكەن ئىدى. بۇرۇن مەركەزى كومىتېتتىن چىقىپ كەتكەن ناسىر مەخدۇمۇ زەكى ۋەلىدى تەرىپىدە تۇرغانلىقىنىڭ مۇكاپاتى سۈپىتىدە مەركەزى كومىتېت ھەيئەتلىكىگە



قايتىدىن كىرگۈزۈلدى. زەكى ۋەلىدى چەبەسلىك بىلەن بىر ھۈنەر ئىشلىتىپ مەركەزى كومىتېت ھەيئەت ئەزا سانىنى 5 نەپەرگە كۆپەيتىپ، كومىتېتتىكى ھىمايىچىلىرىنى كۆپەيتىۋالغان ئىدى. چۈنكى ئۇ، بۈگۈن ئۇنى ھىمايە قىلىپ ئاۋاز بەرگەن چوقاي ئوغلنىڭ كەلگۈسىدە ئۇنى ھىمايە قىلماي قېلىشى ئېھتىمالنى مۆلچەرلىگەن ئىدى. دېگەندەك، ۋەلىدىنىڭ رەئىس سايلىغاندىن كېيىن ئۇزۇن ئۆتمەيلا مۇستاپا چوقاي ئوغلغا يازغان خەتلىرىدە، ئۇنىڭغا بولغان قاراشلىرى تۈۋەندىكىچە ئىپادىلەنگەن ئىدى:

سەنە پارتىيە ئىچىدە تۇرۇپ پائالىيەت قىلماسلىققا مايىل بىر ناچار خۇي بار ئىكەن. كىشى بىرەر پارتىيە ئىچىدە پائالىيەت قىلغىنىدا پارتىيىنىڭ نەزەرىيە ئاساسلىرىغا ئەھمىيەت بېرىشكە ئادەتلىنەلەيدۇ. ... ت م ب بىر پارتىيە ھىساپلانمايدۇ. ئۇ ئاۋال بىر پارتىيە ھالىتىگە كېلىشى لازىم. ... 1927.5.30 كۈنىسى ئىۋەرتكەن خېتىڭدا ”بىر-بىرىمىزگە ئۆلتىماتوم تاپشۇرۇپ يۈرمەيلى، ھەممىمىز بىر نىشان بويىچە ئالغا ئىلگىرلەيلى، ئەگەر ئۇنداق بولمىغىنىدا مېنى بۇ جەمئىيەتتىن چىقىپ كەتتى دەپ ھىساپلىساڭ بولىدۇ ياكى بولمىسا مەن بۇ تەشكىلاتقا پۇل ئىۋەرتكۈزمەيمەن“ دەپ يېزىپسەن. بۇ دىگەنلىرىڭنىڭ ھەممىسى ئۆزۈڭنى بەكلا قالتىس چاغلانغانلىقىڭنىڭ نەتىجىسى دەپ قارايمەن. ... بۇ پوزىتسىيەڭ، سېنىڭ بىر تەشكىلات ئەزاسى سۈپىتىدە ھەرىكەت قىلمىغانلىقىڭدىن كەلمەكتە.

ھەقىقەتەنمۇ، چوقاي ئوغلى ياۋرۇپادىكى مۇناسىۋەتلىرىگە تايىنىپ ھەر تۈرلۈك ژورناللاردا ئېلان قىلغان ماقالىلىرى بىلەن ھەر قايسى ئەللەرگە بېرىپ سۆزلىگەن ئىلمىي دوكلاتلىرى نەتىجىسىدە، ت م ب سىرتىدا ئۆزىگە خاس بىر مۇھىت يارىتىۋالغان ئىدى. پارتىيە بىلەن پارتىيە نەزەرىيە ئاساسلىرىغا بەكلا ئەھمىيەت بېرىپ كېلىۋاتقان زەكى ۋەلىدى ئۈچۈن ئېيتقاندا بۇ ئەھۋاللارغا ھەرگىزمۇ تاقەت قىلغىلى بولمايتتى. يەنە بىر تەرەپتىن، ئوسمان غوجا ئوغلۇمۇ بۇرۇنقى ئىشلارنى ئۇنۇتۇپ مەركەزى كومىتېتنىڭ يىغىنلىرىغا قايتىدىن قاتنىشىشقا باشلىغان ئىدى. تۈركىستان تۈرك ياشلار ئىتتىپاقىنىڭ رەئىسى دوكتور مەجىدىدىن دەلىلمۇ سىنتەبىر ئېيىدا مەركەزى كومىتېتقا ئەزا قىلىنىپ، كېيىن يەنە باش كاتىپلىققا تەيىنلەنگەن ئىدى.

## چوقاي ئوغلنىڭ جەمئىيەتتىن چىقىرىلىشى

1928-يىلىنىڭ بېشىدا يۈز بەرگەن بىر ئىش، ت م ب نىڭ تىزگىنىنى پۈتۈنلەي قولغا كىرگۈزۈۋېلىش ۋە بىردىن بىر ھۆكۈم چىقارغۇچى بولۇۋېلىش ئۈچۈن زەكى ۋەلىدىگە تەييارلىق بىر پۇرسەت يارىتىپ بېرىدۇ. مۇستاپا چوقاي ئوغلى يازغان بىر پارچە ماقالە رۇسىيىلىك مۇھاجىرلار يىتەكچىسى مىليۇكوۋنىڭ «پوسلېدىنيا نوۋوستى» (ئاخىرقى خەۋەرلەر. - ئا.ھ. ئىزاھاتى) ناملىق ژورنالدا ئېلان قىلىنىدۇ. زەكى ۋەلىدى بۇنى پۇرسەت بىلىپ دەرھال مەركەزى كومىتېتتا قارار قىلىشىپ چوقاي ئوغلغا بىر پارچە ئاگاھلاندۇرۇش ئۇختۇرۇشى ئىۋەرتىدۇ. بۇ ئىشنى تەكشۈرۈپ كېلىش ئۈچۈن ناسىر مەخدۇم، ئابدۇقادىر ئىنان ۋە مەجىدىدىن دەلىل قاتارلىق كىشىلەردىن تەشكىل تاپقان بىر كومىسسسىيە (تەكشۈرۈش ئۈمىگى) قۇرۇپ چىقىدۇ. ت م ب قانۇنلىرىغا ئاساسەن بولۇپمۇ ئىشلارغا قارشى ھېساپلانسىمۇ مەركەزى رۇسىيىچىلىك تەرغىباتىغا ئەمەل قىلىدىغان ئۇرۇس تەشكىلاتلىرى بىلەن ت م ب ئەزالىرى ئوتتۇرىسىدا ھەرقانداق بىر مۇناسىۋەت بولماسلىقى شەرت ئىدى. ئەگەر بۇنداق بىر مۇناسىۋەت تىكلەنگەنلىكى سېزىلگەن ھامان، مەركەزى كومىتېت قارارىغا ئاساسەن شۇ ئەزا ھەققىدە تۈكشۈرۈش ئېلىپ بېرىلاتتى. ئاگاھلاندۇرۇش خېتى ئىۋەرتىلىش بىلەن تەكشۈرۈش گۇرۇپپىسى قۇرۇلغىنىغا قارىتا چوقاي ئوغلى خەت ئارقىلىق قاتتىق رەددىيە بېرىش بىلەن بىرگە، مەركەزى كومىتېت ئەزالىرىدىن دەرھال ئىستىپا بېرىدۇ. ئەمما زەكى ۋەلىدى بۇ ئىستىپادىن رازى بولماي، مۇستاپا چوقاي ئوغلىنى جەمئىيەتتىن تازىلىۋېتىشتە چىڭ تۇرىدۇ. پرومېتېي تەشكىلاتى بىلەن كاپىكازىيە كومىتېتىغا ”مۇستاپا چوقاي ئوغلى بۇندىن كېيىن ت م ب نىڭ ياۋرۇپا ۋاكالىتچىلىكىدىن قالدۇرۇلدى، بۇ ۋەزىپە پرومېتېي ژورنىلىنىڭ رەھبەرلىك گۇرۇپپىسىدا بولغان ئەخمەت نائىمغا تاپشۇرۇلدى“ دېگەن ئۇقتۇرۇش يوللىنىدۇ. ئەمما، ئۇزۇن يىلدىن بۇيان پارىژدا تۇرىۋاتقان ۋە ئەتىراپىدا

نۇرغۇن كىشىلەر بىلەن ئىنتايىن سەمىمىي مۇناسىۋەت تىكلەپ بولغان چوقاي ئوغلنىڭ ئورنىنى ئەخمەت نائىم تولۇقلاپ كىتەلىشى ھەرگىز مۇمكىن ئەمەس ئىدى. شۇ سەۋەپتىن، بىر مەزگىل ئۆتكەندىن كېيىن ئەخمەت نائىم ئۆزى بۇ ھەقتىكى قاراشلىرىنى تۈۋەندىكىچە ئىپادىلەيدۇ:

ھەرقانداق ئىش يۈز بېرىشىدىن قەتئىي نەزەر، 5 يىلدىن بۇيان ياۋرۇپادا تۈركىستانغا مۇناسىۋەتلىك ماقالىلىرى بىلەن تونۇلۇپ، ياۋرۇپادا تۈركىستاننى تونۇتۇشقا باشلىغان، بۇ جەھەتتە ئالاھىدە مۇۋەپپەقىيەتلىرىگە ئېرىشكەن ئاكتىپ ۋە ئوقىغان بىر سەبىدىشمىزنىڭ سېپىمىزدىن ئايرىلىشىغا يول قويۇلماسلىقىمىز كېرەك ئىدى. قالغان يۇرتداشلىرىمىزغا نىسبەتەن تۈركىستاندا نام ئابرويغا ئېرىشىپ شۆھرەت قازانغان، بولشېۋىكلار مەتبۇئاتىنى ھەردائىم ئاۋارە قىلىپ كېلىۋاتقان چوقاي ئەپەندىنىڭ بۇ شەكىلدە سېپىمىزدىن ئايرىلىشى ۋە ئىستىپاسىنى قوبۇل قىلىشىمىز مىللىي غايىمىزگە ۋاسىل ئۈچۈن (يېتىشىمىز ئۈچۈن) بەزى سارسىنچىلىقلار (زىيانلىق تەسىرلەر، تەۋرىنىشلەر) پەيدا قىلماسلىقىنى تىلەيمەن.

بۇ يەردە پرومېتېدە تۈركىستانغا ۋەكىللىك قىلالىشىمىز ئۈچۈن، نۇرغۇنلىغان مەلۇماتلارغا ھامىلە (ئىگە) بولۇش مەجبورىيىتى لازىم تاپماقتادۇر. ئۇرۇسچە ۋە فرانسۇزچىنى مۇكەممەل بىلگەن بىرى بولۇش تەلەپ قىلىنماقتادۇر. تۈركىستانغا مۇناسىۋەتلىك ھەر تۈرلۈك ۋەقەلەرنى ئۆز ۋاقتىدا كۆزىتىپ ماقالاتنى ئېلان قىلىپ تۇرۇش، ئۇرۇسچە بىلىمىگە ئىگە ئۈچۈن تۈركىستانغا مۇناسىۋەتلىك گېزىتلەرنى كۆرۈپ چىقىپ ماقالە يېزىش ئىمكانىغا ئېرىشەلمەي كەلمەكتەمەن (ئەخمەت نائىم ئورتا مەكتەپنى تۈركىيىدە، ئالىي مەكتەپنى بولسا گېرمانىيىدە پۈتتۈرگەن بولغاچقا، ئۇرۇسچە بىلمەيتتى. - ئا.ھ. ئىزاھاتى).

شۇ سەۋەپتىن ھۆرمەتلىك دوستلىرىم، پرومېتې تەۋەسىدىكى تۈركىستان ۋاكالىتچىلىكىنى باشقا بىر بىلىملىك كىشىگە ۋە لايىقەتلىك، ئۇرۇسچىغا ئۇستا بىر دوستىمىزنى تەيىن قىلىشقا مۇقەددەس غايىمىز ئۈچۈن تېخىمۇ مۇۋاپىق ھەرىكەت قىلغانلىق بولىدۇ دەپ قارايمەن. بۇ تەلۋمنى ۋەزىپىدىن قېچىش دەپ قارىمىغايىسىلەر. بۇنىڭ دەل ئەكسىچە، مەن ئۆز ئاجىزلىقىمنى ئىپادىلەش ئارقىلىق سېپىمىزدىكى پائالىيەتنىڭ تېخىمۇ ئۈنۈملۈك ئىشلىنىشىگە كاپالەتلىك قىلىشنى مەقسەت قىلىپ بۇلارنى يازماقتەمەن.

زەكى ۋەلىدى ئۈچۈن ئېيتقاندا، مۇستاپا چوقاي ئوغلنىڭ ت م ب مەركەزى كومىتېتىنى ئىستىپا بەرگەنلىكى يەتمەيتتى. ئۇنى جەمئىيەت ئەزالىقىدىنمۇ قوغلاپ چىقىرىپ، ئۇنىڭ تەشكىلاتتىكى تەسىرىنى پۈتۈنلەي تازىلىۋېتىش كېرەك ئىدى. ئەنە شۇ مەقسەت بىلەن مەركەزى كومىتېت تەۋەسىدە قۇرۇلغان ئۈچ كىشىلىك تەكشۈرۈش گۇرۇپپىسىغا قاتتىق بېسىم ئىشلىتىشكە كىرىشىدۇ. جەمئىيەت رەئىسى زەكى ۋەلىدىنىڭ تەسىرى ئاستىدا قۇرۇلغان بۇ تەكشۈرۈش گۇرۇپپىسىنىڭ دوكلاتلىرى مۇستاپا چوقاي ئوغلى ئۈستىگە نۇرغۇنلىغان جىنايەتلەرنى چاچىلغان ئىدى.

چوقاي ئوغلى يېڭى تۈركىستاندا بېسىلغان «تۈركىستاندا ئاچارچىلىق سىياسىتى» ۋە «قوقان مۇختارىيىتى تارىخى» دېگەن ماقالىلىرىدا مۇختارىيەتنى ھىمايە قىلىش مەيدانىنى تەكرارلىغان بولۇپ، ئۇنىڭدا مۇستەقىللىق تەلۋى يوق؛ ئۇ تولۇق مۇستەقىللىققا قەتئىي ئىشەنمەيدىغانلىقىنى ئىپادىلىگەن. ... تۈركىستاننىڭ تەلۋى ئۆكرائىنادىن پەرق قىلماسلىقى كېرەك دەپ كۆرسىتىپ، رۇسىيە دېموكراتچىلىرى بىلەن ئوخشاش يول تۇتۇپ مېڭىش لازىملىقىنى ئىپادىلىگەن.

چوقاي ئوغلى مىليۇكوف گۇرۇپپىسىنىڭ گېزىتلىرى بىلەن مۇناسىۋەت تىكلەش ئارقىلىق ت م ب نىمۇ ئۇلار بىلەن مۇناسىۋەت ئورناتتى قىلىپ كۆرسەتمەكتە؛ ئۇ ئۆزىنى ت م ب بىلەن تەڭ ئورۇنغا قويۇۋېلىپ، ئۆزىنى ئالاھىدە بىرسى قىلىپ كۆرسىتىشكە تىرىشماقتا.

شۆبھىسىزكى، چوقاي ئوغلى بۇ تۈردىكى جىنايەتلەرنىڭ ھېچقايسىسىنى ئۈستىگە ئالمايدۇ. دېگەندەك، چوقاي ئوغلى ت م ب مەركىزىگە ئىۋەرتكەن ئۆزىنى ئاقلاش ماتېرىيالىدا، ماقالىلىرىم خاتا تەرجىمە قىلىنغان دەپ يازىدۇ. ئەسلىدە چوقاي ئوغلنىڭ ئۇرۇسچە ياكى فرانسۇزچە يازغان ماقالىلىرى ئىستانبۇلدا تۈركىيە تۈركچىسىگە تەرجىمە قىلىنغاندىن كېيىن ئېلان قىلىنماقتا ئىدى. چوقاي ئوغلى، ئەخمەت نائىمغا يازغان بىر پارچە خېتىدە،

زەكى ۋەلىدى تەرىپىدىن تەشكىل قىلىنغان تەكشۈرۈش گۇرۇپپىسى بىلەن بۇ گۇرۇپپا تەرىپىدىن چىقىرىلغان قارارلارنى قەتئىي قوبۇل قىلمايدىغانلىقىنى تەكىتلەپ كۆرسىتىپ، بۇ مەسىلىنى مۇستەقىل بىر سودىيەلەر ۋاستىچىلىقى ئارقىلىق بىر تەرەپ قىلىنىشىنى تەلەپ قىلىدۇ:

مەن رەئىسسىڭىز ئەخمەت زەكى ۋەلىدىگە 2-ئىيولدا مەكتۇپ ئىۋەرتىپ كومىسسسىيە قارارلىرىغا ئاساس قىلىنغان تەرجىمىلەرنىڭ مۇتلەق تۈردە يالغان ئىكەنلىكىنى ئۇختۇرۇپ، ھەقىقەتنىڭ ئوتتۇرغا چىقىشى ئۈچۈن ئارىبىتراژ (سودىيە) ئۇسۇلىنى تەكلىپ قىلغان ئىدىم. بۇنىڭ ئۈچۈن سودىيەلىككە م. ئىمىن رەسۇلزادىنى ياكى بولمىسا س. سالامزادىنى، ئۇمۇ بولمىسا زەكى ئەپەندىنىڭ ئۆزى كۆرسىتىدىغان باشقا بىرسىنى تەيىنلىنىشىنى تەكلىپ قىلدىم. كومىسسسىيەگە مۇناسىۋەتلىك ئۇسۇل ھەققىدىمۇ بىر ئەزەربەيجانلىق، بىر شىمالىي كاپىكازىيلىك، ئەسلىدە تەشكىلات ئەھۋالىدىن خەۋىرى بولغان بىرسى ماڭا ئارتىلغان گۇنالارنى راس دەپ قارىسا مەنمۇ ئۆزەمنى گۇناكار دەپ قوبۇل قىلىمەن دەپ يازغان ئىدىم. رەئىسى مۇختەرەمىڭىز 23-ئىيول كۈنىسى ماڭا مۇنداق بىر خەت ئىۋەرتىپتۇ:

”ت م ب تۈركىستان مەسىلىسىدە ئۆزىدىن ئۈستۈن تۇرىدىغان ھەرقانداق بىر ئورگاننى ئېتىراپ قىلمايدۇ. ھەر قانداق مىللەتنىڭ مەركەزى سىياسىي تەشكىلاتىنىڭ ئۆزىگە خاس كۆز قارىشى بولىدۇ. ئۈستۈڭدە چىقىرىلغان قارارلارنى قوبۇل قىلىپ رازى بولۇشنىڭ كېرەك ئىدى. مەركەزى جەمىيەتنى ئىناۋەتكە ئالمايمەن دەپ يازغان خېتىڭ يولداشلىرىمىزنىڭ كۆڭلىگە بەكلا ئېغىر كەلدى.“ ... ئۇنىڭ بۇ جاۋابىدا نېمە دېمەكچى بولۇۋاتقانلىقى ئوچۇق بىلىنىپ تۇرىدۇ.

چوقاي ئوغلى يەنە، بۇرۇن زەكى ۋەلىدىنىڭمۇ تولۇق مۇستەقىللىق مەيدانىدا تۇرمىغانلىقىنى، ھەتتا كومۇنىستلار بىلەن ھەمكارلىشىپ ئىش قىلغان ۋاقىتلىرىنىڭمۇ بارلىقىنى كۆرسىتىپ ئۆتۈش ئارقىلىق، ئۇنىڭ يازغان بىر پارچە خېتىدىن بىر نەقىل ئېلىپ كۆرسىتىدۇ. چوقاي ئوغلى تىلغا ئالغان زەكى ۋەلىدىنىڭ ئۇ خېتىدە مۇنۇ سۆزلەر بار ئىدى:

1917~20-يىللاردا سەنمۇ، مەنمۇ ئېنىق مۇستەقىلچىلاردىن ئەمەس ئىدۇق. ئۇ چاغدا بىز ھەممىمىز ئاپتونومىيىلىك فېدېرالچىلاردىن ئىدۇق. سەن 1917-يىلىنىڭ باشلىرىدا ھەتتا ئاپتونومىيىچىمۇ ئەمەس ئىدىڭ. مانا ئەندى ھەممىمىز توغرا يولنى تېپىۋالدىق. بىز بۇنى ئوچۇق ئېتىراپ قىلىشىمىز كېرەك. ۋەتەننىمىزگە قايتىش پۇرسىتى كەلگەندە تۇتقان يولمىز ئېنىق ئوتتۇرىغا قويۇلغان بولۇشى كېرەك.

ئەمما چوقاي ئوغلىنىڭ بۇ تۈردىكى ئۆزىنى ئاقلاشلىرىنىڭ ھېچقايسىسى كارغا كەلمەيدۇ. زەكى ۋەلىدى، چوقاي ئوغلىنى يارلىمىگە قىستاپ كەلگەن بولۇپ، ئۇنىڭ ئالدىغا مۇنداق ئىككىلا يول قالدۇرغان ئىدى: يا گۇناھكار ئىكەنلىكىنى قوبۇل قىلىشى كېرەك، شۇ چاغدىلا جەمىيەتنىڭ ئادەتتىكى بىر ئەزاسى سۈپىتىدە تەشكىلاتتا قېلىشىغا يول قويۇلىدۇ، ياكى بولمىسا ئىستىپا بېرىپ جەمىيەتتىن پۈتۈنلەي ئايرىلىشى كېرەك ئىدى. ئاخىرىدا چوقاي ئوغلى ئىستىپا بېرىپ تەشكىلاتتىن ئايرىلىدۇ. شۇنداق قىلىپ، زەكى ۋەلىدى ت م ب نى پۈتۈنلەي قولغا كىرگۈزۈۋالغان ھېساپلاندى. ئۇزۇن يىلدىن بۇيان بىرگە پائالىيەت قىلىپ كەلگەن يېقىن دوستى ئابدۇقادىر ئىناننى يېڭى تۈركىستان ژورنىلىنىڭ باش مۇھەررىرلىكىگە تەيىنلەيدۇ. بۇ جەرياندا بۇرۇنقى رەقىبى بولغان ئاياز ئىسھاقى ۋە ئۇنىڭ تەشكىلاتى بىلەن ت م ب ئەزالىرى ئوتتۇرىسىدىكى مۇناسىۋەتلەر ھەققىدىمۇ بىر قارار چىقىرىدۇ. ئەندى ت م ب غا مۇتلەق ھاكىم ئورنىغا ئېرىشكەن زەكى ۋەلىدى، نۆۋەتتىكى نىشانىسىنى ياۋرۇپا تەرەپلەرگە قارىتالىشى مۇمكىن ئىدى. مەركەزى كومىتېتى 1928-يىلى 26-ئىيول كۈنىسىدىكى يىغىنىدا، ت م ب نىڭ ياۋرۇپاغا مۇناسىۋەتلىك سىياسەتلىرىنى بەلگىلەش، تەشكىلات ئۈچۈن ئىقتىسادىي مەنبە ئاقتۇرۇش ۋە ياۋرۇپاغا ئوقۇغۇچى ئىۋەرتىش دىگەندەك مەسىلىلەر ئۈستىدە ئىشقا كىرىشىش ئۈچۈن رەئىس زەكى ۋەلىدىنىڭ ياۋرۇپاغا بېرىشى ھەققىدە قارار قوبۇل قىلىشىدۇ.

## زەكى ۋەلىدى توغانىڭ ياۋرۇپا ساياھىتى

زەكى ۋەلىدى ياۋرۇپا ساياھىتىنىڭ تۇنجى بېكىتى قىلىپ پارىژنى تاللىۋالغان ئىدى. ئۇ يەردە پرومېتې زورنىلى مەسئۇللىرى بىلەن سۆھبەتلەر ئۆتكۈزۈلدى. بۇ جەرياندا زورنال ئورگىنىنىڭ ھەيئەت ئەزاسى مىر ياقۇپ مەختىيېۋ ۋاستىچىلىقى ئارقىلىق مۇستاپا چوقاي ئوغلى بىلەن مۇناسىۋەت باغلاشقا ئۇرۇنغان بولسىمۇ، ۋەلىدى ئوتتۇرسىدا يۈز بەرگەن ئىشلاردىن قاتتىق رەنجىگەن چوقاي ئوغلى ئۇنىڭ بىلەن كۆرۈشۈشنى خالىمايدۇ. زەكى ۋەلىدى فرانسىيىدىكى زىيارىتىنى ئاخىرلاشتۇرۇپ گېرمانىيىگە بارىدۇ. بېرلىندىكى تۈركىستانلىق ئوقۇغۇچىلار بىلەن ئۆتكۈزۈلگەن سۆھبەتلەردىن دىگەندەك رازى بولمايدۇ. چۈنكى كېيىنكى يىللاردا مۇستاپا چوقاي ئوغلى، بېرلىندىكى ئوقۇغۇچىلار بىلەن بەك يېقىن مۇناسىۋەت قۇرۇۋالغان ئىدى. شۇنداق بولغاچقا گېرمانىيىدىكى ئوقۇغۇچىلار ت م ب بىلەن چوقاي ئوغلى ئوتتۇرسىدا يۈز بەرگەن ئىختىلاپتا چوقاي ئوغلىغا ناھەقچىلىك قىلىندى دەپ قارىشاتتى. نەتىجىدە، زەكى ۋەلىدى بۇ يەردىكى ئوقۇغۇچىلارنى بۇ ئىشتا ئۆزىنىڭ توغرا قىلغانلىقىغا قايىل قىلالمايدۇ.

ئوقۇغۇچىلار بىلەن كۆرۈشۈشتە تۈزۈك نەتىجىگە ئېرىشەلمىگەن ۋەلىدى، پرومېتې سېپىدىكىلەر ۋە پولشا مەسئۇللىرى بىلەن كۆرۈشمەكچى بولىدۇ. بېرلىندىن ۋارشاۋاغا بارغان زەكى ۋەلىدى، بۇ يەردىمۇ كۈتكەن نەتىجىگە ئېرىشەلمەيدۇ. بولشېۋىك ئىنقىلاۋى يۈز بەرگەن يىللاردا تاتارىستان-باشقىردىستان رۇسىيىدىن ئايرىلىپ چىقىش مەسىلىسىدە تېرىتورىيىلىك ياكى تېرىتورىيىسىز ئاپتونومىيە تەلەپ قىلىش دېگەندەك مەسىلىلەردە بىر-بىرسى بىلەن زىتلىشىپ قالغان ئاياز ئىسھاقى ۋارشاۋادا كۈچلۈك تەسىرى بار بىرسى ئىدى. شۇنىڭدەك يەنە مۇستاپا چوقاي ئوغلى بىلەنمۇ ئىنتايىن يېقىن مۇناسىۋەت باغلاپ كەلگەن مەھەممەت ئىمىن رەسۇلزادە، پرومېتې سېپىنىڭ ئەڭ كۈچلۈك تەسىرگە ئىگە رەھبەرلىك گۇرۇپپا ئەزالىرىدىن بىرسى بولۇپ، ئۇمۇ زەكى ۋەلىدىگە ئۇنچىلىك قىزغىن مۇئامىلە قىلىپ كەتمەيدۇ. شۇنداق قىلىپ، زەكى ۋەلىدىنىڭ پرومېتې تەشكىلاتى بىلەن، شۇنىڭدەك بۇ تەشكىلاتقا ياردەم قىلىۋاتقان تەرەپلەر بىلەن يېقىن مۇناسىۋەت تىكلۈۋېلىش ئۈچۈن كۆرسەتكەن تىرىشچانلىقلىرى ئومۇمەن نەتىجىسىزلىك بىلەن ئاخىرلىشىدۇ. ھەتتا ئۇنىڭ ۋارشاۋا شەرقىي تەرىپىدىكى ئىنستىتۇتتا بىرەر ئىلمىي دوكلات بېرىش تەلۈمۈمۇ ھېچكىمنىڭ دىققىتىنى تارتالماي، مازاق قىلىنىش دەرىجىسىگە بېرىپ يەتكۈدەك رەت قىلىنىشقا دۇچ كېلىدۇ. بۇ ھادىسىلەر، مۇساپىرلار ئارىسىدا پرومېتې رەھبەرلىرى زەكى ۋەلىدى بىلەن مۇناسىۋەت قىلىشنى خالىمايدىغان بوپتۇ، ھەمدە ئۇنىڭغا ھەرقانداق جەھەتتە ياردەم قىلمىغۇدەك دېگەن گەپلەرنىڭ تارقىلىشىغا سەۋەپ بولىدۇ. زەكى ۋەلىدى بولسا، يۈز بەرگەن بۇ ئىشلارنىڭ پەردە ئارقىسىدا مۇستاپا چوقاي ئوغلى بىلەن ئىدىل-ئۇرال ھەرىكىتىنىڭ يىتەكچىسى ئاياز ئىسھاقى بار دەپ قارايدۇ.

ياۋرۇپادا كۈتكەن ئۈمىدلىرىنىڭ ھەممىسى بىكار بولۇپ كەتكەنلىكى زەكى ۋەلىدىنىڭ كۆڭلىنى بەكلا يېرىم قىلغان بولسىمۇ، شەرقىي تۈركلۈكنىڭ داۋالغۇچلۇق، قاينام-تاشقىنلىق يىللىرىنى باشتىن كەچۈرۈپ ئۇ دەۋردىكى تارىخىي دەۋرنىڭ شەكىللىنىشىگە يىتەكچىلىك قىلغان بىر كىشى بولۇش سۈپىتى بىلەن، قىيىنچىلىقلار ئالدىدا ئۈنچە ئاسانلا تىز پۈكۈدىغان خاراكتىردىكى بىرسىمۇ ئەمەس ئىدى. ۋەلىدى تۈركىيىگە قايتىپ كېلىپ ئۇزۇنغا قالماي، شەرق تۈركلۈگىنىڭ مەسىلىلىرىنى مۇنازىرە قىلىدىغان ئىلمىي سەھنىدىن بىرنى بەرپا قىلىش ئۈچۈن ئىشقا كىرىشىدۇ. شۇنداق قىلىپ، 1928-يىلىنىڭ دەسلەپكى ئايلىرى ئىچىدە تۈركىستان ۋە ئەزەربەيجاننى تونۇتۇش جەمئىيىتى دېگەن نامدا بىر ئورگان تەشكىللەيدۇ. جەمئىيەتنىڭ 32 ماددىلىق نىزامنامىسى 1928-يىلىنىڭ ماي ئېيىدا تەستىقلىنىپ رەسمىلەشتۈرۈلىدۇ. بۇ جەمئىيەتنىڭ قۇرغۇچىلىرى ئەخمەت زەكى ۋەلىدى، ئەخمەت ئاغا ئوغلى، دوكتور مىرزا ھاجىزادە، مەھەممەت ھېيت، ئەخمەت جاپپار ئوغلى ۋە دوكتور ئابدۇقادىر سۇلايمان قاتارلىق كىشىلەردىن تەشكىل تاپقان ئىدى. جەمئىيەت رەئىسلىكىگە زەكى ۋەلىدى، مۇئاۋىن رەئىسلىكىگە ئەخمەت ئاغا ئوغلى تەيىنلىنىدۇ. جەمئىيەتنىڭ مەقسىدى تۈركىستان بىلەن ئەزەربەيجانغا مۇناسىۋەتلىك پائالىيەتلەر بىلەن شوغۇللىنىش، بۇنىڭغا مۇناسىۋەتلىك ئىلمىي ماقالىلارنى ئېلان قىلىش ئىدى. جەمئىيەتنىڭ نامى تۈركىستان بىلەن ئەزەربەيجاننى ئۆگۈنۈش جەمئىيىتى دەپ ئاتالغىنىغا قارىماي،

جەمىيەتنىڭ قۇرغۇچىلىرى ئىچىدە ئاران بىرلا كىشى تۈركىستانلىق بولۇپ، ئۇ كىشىمۇ سىياسىي ۋە ئىلمىي ساھەلەردە ھېچكىمگە تونۇلمىغان بىرسى ئىدى. يەنە بىر تەرەپتىن جەمىيەت نىزامنامىسىدىكى رەھبەرلىك گۇرۇپپىسىنى سايلاشقا مۇناسىۋەتلىك ماددىلىرىمۇ بەكلا غەلىتى ئىدى. رەھبەرلىك گۇرۇپپىسىغا سايلىنىش ئۈچۈن خەلقئارالىق بىرەر ئىلمىي جەمىيەتكە ئەزا بولۇشى شەرت قىلىپ بەلگىلەنگەن ئىدى. بۇ شەرتكە ئاساسەن، قالغان ت م ب ئەزالىرى ياكى ئۇ يىللاردا ئىستانبۇلدا تۇرىۋاتقان ئوقۇغۇچىلار بىلەن ياشلار ئارىسىدا بۇنداق شەرتكە توشىدىغان بىرسى بولمىغاچقا، ئۇلارنىڭ بۇ جەمىيەتكە ئەزا بولۇش ئاساسەن ئالغاندا ئىمكانىيىتى يوق بىر ئىش ئىدى.

شۇنداق قىلىپ، زەكى ۋەلىدى ت م ب ۋاستىچىلىقى ئارقىلىق سىياسىي خاراكتىرلىق پائالىيەتلىرىنى تۈركىستان بىلەن ئەزەربەيجاننى ئۆگىنىش جەمىيىتى ئارقىلىق ئىلمىي پائالىيەتلىرىنى داۋاملاشتۇرۇش ئىمكانىيىتىگە ئېرىشكەن ھىساپلاندى. زەكى ۋەلىدىنىڭ ئاساسى مەقسىتى مەيلى تۈرك دۇنياسىدا بولسۇن ياكى ياۋرۇپا ئىلمىي ساھەسىدە بولسۇن، ئۆزىنىڭ دىيىشى بويىچە ئالغاندا شەرق تۈركلىرىنىڭ بايانا تېجىلىقىنى ئۈستىگە ئېلىشنى مەقسەت قىلىش ئىدى. يالغۇز ت م ب نىڭ رەئىسلىكىگە ئىگە بولغىنى ئۇنى ئارزۇ قىلغان نوقتىغا ئېرىشتۈرەلمەيتتى. ئۇنىڭ ئۈستىگە بۇ ئىتتىپاق بىر مەخپى تەشكىلات بولغاچقا، بارلىق پائالىيەتلىرىنى يەر ئاستىدا قانات يايدۇرۇشقا مەجبور ئىدى. ئاشكارە پائالىيەت قىلالايدىغان بىر ئىلمىي تەشكىلات، زەكى ۋەلىدىنىڭ پائالىيەت ساھەسىنى زور دەرىجىدە كىنگەيتىپ بېرەلەيتتى. دىگەندەك، تۈركىستان بىلەن ئەزەربەيجاننى ئۆگۈنۈش جەمىيىتى قۇرۇلۇش بىلەن تەڭ ئاكتىپ پائالىيەت كۆرسىتىشكە باشلايدۇ. ھەر ئايدا بىر ئورۇنلاشتۇرۇلغان ئىلمىي دوكلات يىغىنلىرىدا، كۆپلىگەن داڭلىق يەرلىك ياكى چەتئەللىك ئالىملار ئىلمىي دوكلات بەرمەكتە ئىدى. يەنە بىر تەرەپتىن، بۇ جەمىيەتنىڭ قۇرۇلۇشى بىلەن قانات يايدۇرغان پائالىيەتلىرى بىر قىسىم ساھەلەر ئارىسىدا كۈچلۈك نارازىلىقلارنىڭ كۆتۈرۈلۈشىگە سەۋەب بولماقتا ئىدى. بولۇپمۇ مەھەممەت ئىمىن رەسۇلزادە يىتەكچىلىكىدىكى ئەزەربەيجان مىللىي ھەرىكىتى تەۋەسىدە كۈچلۈك نارازىلىقلارنى پەيدا قىلماقتا ئىدى. بىر قىسىم ت م ب ئەزالىرىمۇ بۇ تۈردىكى پائالىيەتلەرگە تۈركىستان نامىنى شەخسى مەنپەئەتلىرى ئۈچۈن ۋاستە قىلىۋالدى دەپ قارىماقتا ئىدى. بۇ تۈردىكى نارازىلىقلار تۈركىستانلىقلار بىلەن ئەزەربەيجانلىقلار تەشكىلاتلىرى ئارىسىدا كۆرۈلۈپ قالمىغان ئىدى. زەكى ۋەلىدى ئىشلەيدىغان دارۇلفۇنىدىكى خىزمەتداشلىرى ئىچىدىمۇ ئىلمىي پائالىيەتلەرگە سىياسەتنى ئارىلاشتۇرۇۋالماسلىق ھەققىدىكى ئاستىرىتىن تەنقىتلەشلەرمۇ ئوتتۇرغا چىقىشقا باشلايدۇ. بۇ تۈردىكى تەنقىتلەرنىڭ كۆپىيىپ بېرىشى نەتىجىسىدە، 1929-يىلىنىڭ ئاخىرلىرىدا تۈركىستان ۋە ئەزەربەيجاننى تونۇتۇش جەمىيىتىنىڭ پائالىيەتلىرى ئازىيىشقا باشلاپ، بىر-ئىككى يىل ئىچىدە توختاپ قېلىش گىرداۋىغا كېلىدۇ.

1928-يىلىسى تۈركىيە جۇمھۇرىيىتىدە مەدەنىي جەھەتتە ئىنتايىن مۇھىم بىر ئۆزگىرىش يۈز بېرىدۇ: ئاناتۇركنىڭ ئەڭ مۇھىم ئىنقىلاپلىرىدىن بىرى بولغان يېزىق ئۆزگەرتىش ۋە لاتىن ھەرپلىرىگە كۆچۈش يولغا قويۇلدى. بۇ ۋەزىيەت، تۈركىيەدە نەشر قىلىنىۋاتقان تاشقى تۈركلەرنىڭ ژورناللىرىغا، بولۇپمۇ يېڭى تۈركىستان ژورنىلىغا كۈچلۈك تەسىر كۆرسىتىدۇ. ئەزەربەيجانلىقلار بىلەن شىمالىي كاپكازىيىلىكلەر خىتاپ قىلىدىغان خەلق ئاممىسىنىڭ خېلى كۆپ قىسمى تۈركىيەدە تۇرىۋاتقان بولغاچقا ئۇلاردا بۇ ھەقتە بىرەر قىيىنچىلىق سېزىلمىگىنى بىلەن، سانى بەكلا ئاز بولغان تۈركىستانلىق مۇھاجىرلاردا بۇ ژورنالنى سېتىۋالالىغىدەك مۇشتىرى يوق دېيەرلىك ئىدى. تۈركىستانلىق كىتاپخانلار ئەرەپ ئەلىپبەسىنى قوللىنىدىغان رايونلارغا تارقالغان ئىدى. شۇنداق بولغاچقا، لاتىن ھەرپلىرى بىلەن بېسىلىدىغان يېڭى تۈركىستان ژورنىلى بۇندىن كېيىن پەقەتلا تۈركىيەدە تۇرىۋاتقان تۈركىستانلىقلار بىلەن تۈركىيە جامائەتچىلىكىگەلا خىتاپ قىلالايدىغان ئىنتايىن تار بىر پائالىيەت سورۇنىغا ئىگە ھالەتكە چۈشۈپ قالىدۇ. بۇ ژورنال ئەرەپ ھەرپلىرى بىلەن بېسىلمىغانلىقى ئۈچۈن، مەيلى تۈركىستاندىكىلەردىن، مەيلى ئافغانىستاندا تۇرىۋاتقانلاردىن، مەيلى ئىران بىلەن ئەرەب ئەللىرىدە تۇرىۋاتقان تۈركىستانلىقلاردىن بۇ ژورنالنى ئوقىيالايدىغانلار يوق ئىدى. بۇ جايلاردا تۇرىۋاتقان تۈركىستانلىق

كىتاپخانلارنى قولغا كەلتۈرۈش ئۈچۈن ئەرەپ ھەرپلىرى بىلەن تۈركىستان شىۋىسىدە نەشر قىلىنىدىغان باشقا بىر ژورنال چىقىرىشقا توغرا كىلەتتى. بۇ مەسىلىنى مۇزاكىرە قىلغان ت م ب تەشكىلاتى، يېڭى تۈركىستان ژورنىلىنى بېرىلگەن يۆتكەپ شۇ يەردە ئەرەپ ھەرپلىرى بىلەن نەشرى قىلىش قارارىنى ئېلىشىدۇ. ژورنال يەنىلا سۇلايمان ئابدۇقادىرنىڭ يىتەكچىلىكىدە چىقىرىلىدىغان بولىدۇ.

1929-يىلىنىڭ كىرىشىدە، ت م ب ھەرىكىتىگە چوڭقۇر تەسىر كۆرسىتىدىغان مۇھىم بىر ئىش يۈز بېرىدۇ. يىتەكچىلەر ئوتتۇرىسىدىكى ئەمەل تاللىشىش نەتىجىسىدە ت م ب تەشكىلاتىنىڭ بەكلا زەئىپلىشىپ كېتىۋاتقانلىقىنى ھېس قىلغان ياشلار، ت م ب نىڭ پائالىيەتلىرىنى ئۆز قولىغا ئېلىپ يىتەكلەش مەقسىتىدە ت م ب تەركىۋىدە ئايرىم بىر گۇرۇھ ئۇيۇشتۇرۇشقا كىرىشىدۇ. ياشلار ئىچىدە ھىزىپ دەپ نام ئالغان بۇ گۇرۇھقا ت م ب كاتىۋى مەجىدىدىن دەلىل يىتەكچىلىك قىلماقتا ئىدى. ناسىر ھېكىمزاىدە، سالھ ئىسمائىل، ۋاسى ئەپەندى، ئابدۇللا تەۋەككۈل، زاھىت ۋە ئالىم ئەپەندىلەر بولسا بۇ ھىزىپنىڭ قالغان ئەزالىرى ئىدى. ھىزىپ گۇرۇپپىسىدىكىلەر بىرلىكتە ھەرىكەت قىلىپ ت م ب رەھبەرلىك گۇرۇپپىسى ئىچىدە ھۆكۈم چىقىرىش ئورنىغا ئېرىشىشنى پىلانلىشىدۇ. بۇ ۋاقىتتا گېرمانىيىدىكى تۈركىستانلىق ئوقۇغۇچىلارمۇ يىغىلىشىپ تۈركىستان ياشلىرى گۇرۇپپىسىنى تەشكىل قىلغان ئىدى. ت م ب نىڭ گېرمانىيىدىكى شۆبىسى بولغان بۇ ئورگاندىكى ئۈچ كىشىلىك رەھبەرلىك گۇرۇپپىسىغا ئەخمەت نائىم، ئەخمەتجان ئىبراھىم ۋە ئەفدال ئابدۇسائىد قاتارلىق كىشىلەر سايلانغان ئىدى.

## زەكى ۋەلىدى توغاننىڭ ت م ب دىن ئايرىلىشى

ت م ب نىڭ ياش ئەزالىرى، مۇستاپا چوقاي ئوغلى مەسىلىسىدە رەئىس زەكى ۋەلىدىنى بەكلا قاتتىق پوزىتسىيە تۇتۇپ ناھەقچىلىك قىلدى دەپ قاراشماقتا ئىدى. ياشلار، زەكى ۋەلىدى ت م ب دىكى داھىلىق ئورنىنى رىقابەتچىسى يوق ھالغا كەلتۈرۈۋېلىش مەقسىتىدە مۇستاپا چوقاي ئوغلىنى تەشكىلدىن چىقىرىپ تاشلىغان دەپ قارماقتا ئىدى. تۈركىستان ۋە ئەزەربەيجاننى ئۆگۈنۈش جەمئىيىتى ۋە قەسىدە ت م ب ئەزالىرى پۈتۈنلەي سىرتتا قالدۇرۇلغانلىقى زەكى ۋەلىدىگە بولغان نارازىلىقلارنى تېخىمۇ كۈچەيتىۋەتكەن ئىدى. ئەزالارنىڭ زور كۆپچىلىكى، تۈركىستان داۋاسى شەخسى مەنپەئەتلەر ئۈچۈن قۇربان قىلىۋېتىلمەكتە دەپ قاراشماقتا ئىدى. نەتىجىدە، مەيلى ت م ب تەركىۋىدىكى ھىزىپ گۇرۇپپىلىرى بولسۇن، مەيلى گېرمانىيىدىكى ياش تۈركىستان گۇرۇپپىسىدىكىلەر بولسۇن ئۇلارنىڭ ھەممىسىلا زەكى ۋەلىدى رەھبەرلىكىگە قارشى كۈچلۈك ئۆكتىچىلىك ھەرىكىتىگە ئاتلىنىدۇ. ياش تۈركىستان گۇرۇپپىسى ھەيدىپىرگە ئۆتكەزگەن بىر يىغىندا ت م ب مەركىزىگە تۈۋەندىكىدەك بىر ئۆلتىماتوم يوللايدۇ:

مۇستاپا چوقاي ئەپەندى ت م ب غا قايتىدىن قوبۇل قىلىنىشى، ئەزالىقى قايتىدىن تەستىقلىنىشى، ياۋرۇپادا تۇرۇشلۇق ۋەكىللىك سالاھىتىدە داۋاملىق قېلىشى لازىم. ئەگەر گېرمانىيە شۆبىسىنىڭ بۇ تەكلىپى رەت قىلىنغاندا، مەركەزى ھەيئەتلەرنى قايتىدىن سايلاش مەسىلىسىنى ئوتتۇرغا قويىمىز. زەكى-چوقاي زىددىيىتى يوقۇرىدا كۆرسىتىلگەن ئۇسۇل بويىچە ھەل قىلىنمايدىكەن، گېرمانىيىدىكى ت م ب شۆبىسى مەركەزدىن ئايرىلىپ پائالىيەت قىلىشقا باشلايدۇ ۋە بۇ زىددىيەت ئۈستىدە ئۆز كۆز قارىشىدا چىڭ تۇرىدۇ.

(رەسىم ئورنى)

ھىزىپ گۇرۇپپىسىنىڭ ئەزالىرى

ئۆلتۈرۈغانلار (سولدىن ئوڭغا): ناسىر ھېكىمزاىدە، مەجىدىدىن دەلىل، تەۋەككۈل بابۇر، ئۆرە تۇرغانلار: دوكتور سالھ ئىسمائىل (ئەركىنقۇل)،

زاھىت (ئۆزبۇلاق)، دوكتور ۋاسى مىرزاتاش. ئىستانبۇل، 1930. 5. 12

بۇنىڭغا ئوخشاش بىر ئىش ئىستانبۇلدىمۇ يۈز بېرىدۇ. ت م ب مەركەزى ھەيئىتى يىغىنىدا ھىزىپ گۇرۇپپىسى نامىدا مەجدىدىن دەلىل بۇ مەسىلىنى ئوتتۇرىغا قويۇپ زىددىيەتنىڭ دەرھال ھەل قىلىنىشىنى تەلەپ قىلىدۇ. بۇ تۈردىكى بېسىملار نەتىجىسىدە، مەركەزى كومىتېتى چوقاي ئوغلنى كېچىرىم قىلىش، ئۇنىڭ جەمىيەت ئەزالىقىنى قايتا ئەسلىگە كەلتۈرۈش ھەققىدە ئىپادە بىلدۈرۈشكە مەجبور بولىدۇ. ئەمما بۇنچىلىك ئىپادە بىلدۈرۈشلەر يىتەرلىك بولمايتتى. بۇندىن كېيىن زەكى ۋەلىدىنىڭ رەئىسلىك مەسلىسىنىمۇ قايتا ئويلىنىپ كۆرۈشكە توغرا كەلمەكتە ئىدى. بۇ ھەقتىكى بېسىملارغا بىر مەزگىل قارشىلىق كۆرسىتىپ كەلگەن زەكى ۋەلىدى، بىر نەچچە ئاي ئۆتكەندىن كېيىن ت م ب رەئىسلىكىدىن ھەمدە مەركەزى كومىتېتى ئەزالىقىدىن ئىستىپا بەرگەنلىكىنى بىلدۈرۈشكە مەجبور بولىدۇ. ئۇنىڭ بىلەن بىر تەغدىرداش بولۇپ كېلىۋاتقان ئابدۇقادىر سۇلايمانمۇ بىرلىكتە ئىستىپا بېرىدۇ. بۇ ئىككى كونا دوست، 1929-يىلىنىڭ 4-ماي كۈنىسى ت م ب نىڭ چەتئەلدە تۇرۇشلۇق شۆبىسىگە ئىستىپا خېتىدا تۈۋەندىكىلەرنى يازىدۇ:

جەمىيەتنىڭ سابىق ئەزاسى بولغان چوقاي ئوغلى مۇستاپا ئەپەندى بۇ يىلىنىڭ 8-ئاپرىل كۈنىسىدە مەركەزى كومىتېتىغا (كاتىپ مەجدىدىن ئەپەندىگە قارىتىپ) يازغان خېتىدا مەلۇم بولغانلارغا ئاساسەن، ت م ب تەشكىلاتىغا مەخسۇس قەبىلىلەر ئىتتىپاقىسىزلىقىنى سۆرەپ كىرىشكە ئۇرۇنغان. ھەتتا 1927-يىلقى قۇرۇلتايدىمۇ بۇ جەھەتتە گويا باشقىرت تەرەپنىڭ بېسىمى ئاستىدا باشقۇرۇلغان بىر قۇرۇلتاي بولدى دەپ قارىغان ئىدى. يەنە بىر تەرەپتىن چوقاي ئوغلى، ئۆز ۋاقتىدا ئۆزى ھەققىدە ت م ب مەركەزى تەرىپىدىن تەشكىللەنگەن كومىسسسىيە تەرىپىدىن قوبۇل قىلىنىپ كېيىن ئەمەلدىن قالدۇرۇلغان قارارىنى پەقەت ت م ب مەركەزىدىكى باشقىرت ئەزالىرىنىڭ ئۇنىڭغا قارشى تۆھمەت قىلغانلىقىنىڭ نەتىجىسى دەپ كۆرسىتىپ، بۇ قارارىنى ۋە ئۇنىڭدىن كېيىنمۇ باشقىرت ئەزالىرى ئۈستىدە ھەر تۈرلۈك بوھتانلارنى قىلىش، ت م ب نىڭ قالغان ئەزالىرى بىلەن بولغان مۇناسىۋەتلىرىگە بۇزغۇنچىلىق سېلىش ئۈچۈن باھانە قىلىۋالدىغانلىقىنى ئىيتقان ئىدى. مەيلى بۇ مەكتۇبىدا، ياكى 9-مارت كۈنىسىدىكى ئابدۇقادىرغا قارىتىپ يازغان خېتىدە، ئىستانبۇلغا كەلگەندەك بولسا ئۇ يەردىكى باشقىرت ۋەكىللىرىگە ئۆزىنى تۇتقۇزۇپ قويمايدىغانلىقىنى، ئۇلار بىلەن كۆرۈشمەيدىغانلىقىنى ئىيتىپ ئۇلار بىلەن دۈشمەنلىشىش پوزىتسىيىسىدە بولىدىغانلىقىنى ئىيتىدۇ. بىز بۇنداق بىر ئەھۋالنىڭ ئورتا ئاسىيادا بۇنداق مۇھىم ۋەقەلەر روي بېرىۋاتقان، مەسئۇلىيەتچانلىق بىلەن مۇئامىلە قىلىشقا توغرا كېلىۋاتقان بىر ۋەزىيەت ئاستىدا تەشكىلاتىمىزنى ۋەيران بولۇشىغا قاراپ تۇرالمىتتۇق. چوقاي ئەپەندىنىڭ ت م ب بىلەن بىرگە پائالىيەت قىلىشىنىڭ مۇھىم ۋە زۆرۈر بولغانلىقىنى ھېس قىلغانلىقىمىز ئۈچۈن، شۇنىڭدەك بىزنىڭ بۇ كومىتېتتا بولۇشىمىز بۇ مەقسەتلەرنىڭ ئىشقا ئاشۇرۇلىشىدا توسالغۇلۇق رول ئويناپ قالىدىغانلىقىمىز ئوتتۇرغا چىقىشى بىلەن، ت م ب نىڭ چەتئەلدىكى مەركەزى كومىتېتىدىكى باشقىردىستان ھەيئىتىدىكىلەر ۋەزىپىمىزدىن چېكىنىپ چىقىدىغانلىقىمىزنى بىلدۈرمىز ھەمدە بۇنى لازىم بولغان يەرلەرگە ئۇقتۇرماقتىمىز.

بۇ ئىستىپا خېتى بېرىلىش بىلەن بىرگە ئۆتكەن ئاز ۋاقتىنى ھىساپقا ئالمىغاندا، ت م ب قۇرۇلغاندىن بۇيان داۋام قىلىپ كېلىۋاتقان زەكى ۋەلىدى دەۋرى ئاخىرلاشقان ھىساپلاندى. ئېچىلىشىنى پىلانلاشقان يېڭى قۇرۇلتايغىچە ت م ب رەئىسلىكى ئۈچۈن ئوسمان غوجا ئوغلى ھەيئەت ئەزا قىلىپ سايلاندى. بۇ جەرياندا مەركەزى كومىتېتى قارار چىقىرىپ مۇستاپا چوقاي ئوغلنىڭ جەمىيەتكە قايتىپ كېلىشى ماقۇللىنىپ، قايتىدىن ياۋرۇپادا تۇرۇشلۇق باش ۋەكىل بولۇشى بەلگىلەندى. زەكى ۋەلىدى بىلەن ئۇنىڭ دوستى ئابدۇقادىر سۇلايمان، ت م ب مەركەزى كومىتېتىدىن چىقىپ ئۇزۇن ئۆتمەي ئۆز ئالدىغا بىر باشقىرت مەركەزى تەشكىل قىلىپ، رەسمى ئىتىراپ قىلىنىشىنى تەلەپ قىلىپ كاپكازىيە كومىتېتىغا ئىلتىماس سۇندۇ. بۇ ھەقتىكى ئىشلارنىڭ تەپسىلى ئەھۋالى ھەققىدە ئوسمان غوجا ئوغلى مۇستاپا چوقاي ئوغلغا يازغان خېتىدە مۇنداق بايان قىلىدۇ:

ئەخمەت زەكى بىلەن ئابدۇقادىر ئىككىسى ئۆز ئالدىغا باشقىرت مەركەزىنى قۇرۇپ، تەستىقلىتىش ئۈچۈن ئىلتىماس سۇندى. يىغىندا ت م ب گە قارشى پائالىيەتلەر بىلەن شوغۇللانمايمەن دەپ ۋەدە قىلغان بولسىمۇ، ئەپسۇسكى، ۋەدىسىدە تۇرمىدى. ئىسمى-جىسمى يوق باشقىرت مەركەزى نامىدا ئىلتىماس سۇندى. ... شۇنداق

بولغاچقا، ئۇلارنى ت م ب ئەزالىقىدىن پۈتۈنلەي چىقىرىپ تاشلاش قارارى ئېلىندى. بۇ ئىشنى كاپىكازىيە كومىتېتىگە ئۇختۇرماقچى بولمىغانىمىز، سىزگىمۇ بۇ ھەقتە خەۋەر يوللايمىز.

زەكى ۋەلىدىنىڭ باشقىرت مەركەزى قۇرۇشىغا مۇناسىۋەتلىك ئىلتىماسى كاپىكازىيە كومىتېتى تەرىپىدىن تەستىقلانمايدۇ. كىشىنى ئەپسۇسلاندىرىدىغىنى، بۇ ۋەقە زەكى ۋەلىدى بىلەن ئۇنىڭ دوستلىرىنى يالغۇز ت م ب دىن چىقىرىلىش بىلەنلا نەتىجىلىنىپ قالماي، ئۇلار بارلىق مۇھاجىردىكى تۈرك تەشكىلاتلىرى تەرىپىدىن چەتكە قېقىلغانلىقىنى كۆرسەتمەكتە ئىدى. ۋەزىيەتنىڭ بۇ تۈردە تەرەققى قىلىشىدىن كېيىن، زەكى ۋەلىدى سىياسىي پائالىيەتلىرىنى بىر مەزگىل توختىتىپ تۇرۇشقا مەجبۇر بولىدۇ.

زەكى ۋەلىدى ت م ب دىن ئايرىلغاندىن كېيىن، ت م ب بىلەن ئىدىل-ئۇرال مىللىي مەركەزى ئوتتۇرىسىدىكى مۇناسىۋەتلەر قايتىدىن قۇيۇقلىشىشقا باشلايدۇ. ماي ئېيىدا، بېرلىندە مۇستاپا چوقاي ئوغلى بىلەن ئاياز ئىسھاقى يىتەكچىلىگىدە تۈركىستان، ئىدىل ئۇرال ۋە قىرىم ۋاكالىتچىلىرى يىغىلىپ مىللىي مۇستەقىللىق كۈرىشىدە ئورتاق پائالىيەت قىلىش ھەققىدە قارار قوبۇل قىلىپ بىر پارچە توختامنامە ئىمزالىشىدۇ. يەنە بىر تەرەپتىن ت م ب مەركەزى رەھبەرلىك گۇرۇپپىسىدا بارلىققا كەلگەن ئۆزگىرىشلەرگە ئاساسەن، دەرھال بىر پەۋقۇلئاددە قۇرۇلتاي چاقىرىش، ۋەزىيەتنى تەھلىل قىلىپ قايتىدىن بىر ستراتېگىيە تۈزۈپ چىقىشنىڭ زۆرۈر ئىكەنلىكىنى ئوتتۇرىغا قويۇشىدۇ. ياۋرۇپادا تۇرۇشلۇق ۋاكالىتچى مۇستاپا چوقاي ئوغلى بىلەن ت م ب نىڭ بېرلىن شۆبىسى ۋەكىللىرىنى ئىستانبۇلغا چاقىرتىپ، 1929-يىلىنىڭ ياز ئايلىرىدا بىر يىغىن چاقىرىش قارارى ئېلىندى. ئەمما 6-ئايدا كاپىكازىيە كومىتېتى بىلەن مۇناسىۋەتلىك بىر ۋەقە قۇرۇلتاينى بىر نەچچە ئاي كېچىكتۈرۈپ چاقىرىلىشىغا مەجبۇر قىلىدۇ.

1929-يىلى 6-ئايدا، ئىستانبۇل جامائەت خەۋىپسىزلىك ئورگىنى ئەزەربەيجاننىڭ سابىق باش جۇمھۇرى، چەتئەلدىكى ئەزەربەيجان ھەرىكىتىنىڭ داھىسى مەھمەت ئىمىن رەسۇلزادە بىلەن شىمالىي كاپىكازىيەلىك يىتەكچى سەئىت شاملىنىڭ ئۆيىگە باستۇرۇپ كىرىپ پۈتۈن ھۈججەتلىرىنى مۇسادىرە قىلىدۇ. بۇ ۋەقە مۇھاجىر تۈرك كۈرەشچىلىرى ئارىسىدا پارتلاش خاراكتېرىدە تەسىر پەيدا قىلىدۇ. مۇھاجىرلار، تۈركىيە ھۆكۈمىتىنىڭ پات-پات ئاگاھلاندىرۇش بېرىشلىرىغا، يەنە بەزىدە ۋاقىتلىق بولسىمۇ چېگرادىن چىقىرىۋېتىلىشلىرىگە كۆنۈك ئىدى. ئەمما ئۆيلىرىگە بېسىپ كىرىپ ئۆي ئاقتۇرۇشلىرى بىلەن ماتېرىياللىرىنى مۇسادىرە قىلىشلىرى تېخى تۇنجى قېتىملىق ئىش ئىدى. تۈركىيە ھۆكۈمىتىنىڭ مۇھاجىر تۈرك يىتەكچىلىرى بىلەن بولغان مۇناسىۋەتلىرىگە قاتتىق تەسىر كۆرسىتىدىغان بۇ قېتىمقى ھادىسە، ئوسمان غوجا تەرىپىدىن نۆۋەندىكىچە بايان قىلىنغان ئىدى: ئىيون ئېيىدا رەسۇلزادە ئىمىن ئەپەندى بىلەن سەئىد شاملى ئەپەندى ئىككىسىنىڭ ئۆيلىرى ئىستانبۇل ساقچى ئىدارىسى بىرىنچى شۆبىسى تەرىپىدىن باستۇرۇلۇپ تەكشۈرۈلۈپ ۋە ماتېرىياللىرى مۇسادىرە قىلىنغانلىقى بەكلا يامان تەسىر پەيدا قىلىۋەتتى. بۇنداق قىلىشقا ئۇلاردىن ئايرىلىپ چىقىپ كەتكەن بىر قىسىم ئەزەربەيجانلىقلار بىلەن داغىستانلىقلار ئۇلارنى ئەنگىلىيىلىكلەر ئۈچۈن جاسۇسلۇق قىلماقتا دەپ ئەرز قىلغانلىقى سەۋەبىچى بولغان.

ت م ب ئەزالىرىنىڭ ئۆزئارا يېزىشقان خەتلىرىدىن قارىغاندا، بۇ تۈردىكى ئەزەلەرنى ئىسپاتلايدىغان ھېچقانداق بىر يىپ ئۇچى تېپىلمىغان بولغاچقا، بۇ ئىككى يىتەكچى ئۈستىدە ھېچقانداق بىر قانۇنى سۈرۈشتە قىلىش ئىشى كۆرۈلمىگەن. ئەمما يۈز بەرگەن بۇ ۋەقەدىن ھەر ئىككىلا يىتەكچى خاتىرجەم بولالمىغاچقا، تۈركىيەدە بىخەتەر تۇرغىلى بولمايدىغانلىقىنى ھېس قىلىشقان ئىدى. شۇ سەۋەبتىن مەھمەت ئىمىن رەسۇلزادە بىلەن سەئىد شاملى ئىككىسى تۈركىيىدىن چىقىپ كېتىپ، پائالىيەتلىرىنى تېخىمۇ ئەركىن قانات يايدۇرۇشقا بولىدۇ دەپ قاراشقان پولشاغا كۆچۈپ كېتىدۇ (ئەسلىدە سەئىد شاملى 1926-يىلىسىلا ۋارشاۋاغا بېرىۋالغان بولۇپ، ئۇ يەردە پرومېتېي پائالىيەتلىرىگە قاتناشقان ئىدى. ئەمما پات-پات تۈركىيىگىمۇ كېلىپ، بەزى پائالىيەتلىرىنى ئىستانبۇلدا قانات يايدۇرماقتا ئىدى. مەھمەت ئىمىن رەسۇلزادە تۈركىيىدىن چىقىپ كەتكەندىن كېيىن، ئەزەربەيجان مىللىي ھەرىكىتىنىڭ ئاۋازى بولغان «ئوتلۇق يۇرت» ژورنىلىدا باش ماقالىلارنى مىرزا بالا يېزىشقا



باشلىغان ئىدى. - ئا.ھ. ئىزاھاتى). ئۇلار شۇ ئارقىلىق بىر مەنىدە تۈركىيە ھۆكۈمىتىنىڭ كۈتكىنىدەك ئىش قىلغان ھېساپلاندى.

## 1929 - يىللىق ئىستانبۇل قۇرۇلتىيى

زەكى ۋەلىدى بىلەن ئابدۇقادىر سۇلايمان ئىككىسىنىڭ تەشكىلدىن ئايرىلغىنىدىن كېيىن چاقىرىش پىلانلانغان پەۋقۇلئاددە قۇرۇلتاي، 13-سىنتەبىر كۈنىسى مەخپى چاقىرىلغان بىر قېتىملىق يىغىن بىلەن ئېچىلىدۇ. ت م ب ئەزالىرى 13-سىنتەبىردىن 2-ئۆكتەبىرگىچە 11 قېتىم يىغىن ئاچىدۇ. قۇرۇلتاي جەريانىدا تۈركىستان بىلەن ئافغانىستاننىڭ ئومۇمىي ۋەزىيىتى، بۇ رايونلاردا ۋاكالىتخانىلارنى ئېچىش ئىشلىرى، باسمىچىلىق ھەرىكىتىنىڭ شۇ ۋاقىتىدىكى ئەھۋاللىرى، زەكى ۋەلىدى مەسلىسى، يېڭىدىن بىر ژورنال چىقىرىش ئىشى، نىزامنامىگە تۈزىتىش كىرگۈزۈش ئىشلىرى، بۇخارا ئەمىرى مەسلىسى، تەشكىلات تۈزۈلمىسىدىكى ئۆزگەرتىشلەر قاتارىدىكى نۇرغۇنلىغان ماۋزۇلاردا مۇزاكىرىلەر ئېلىپ بېرىلىدۇ.

يىغىن خاتىرىلىرىدىن مەلۇم بولغىچە، ت م ب ئەزالىرى ئافغانىستاندا تۇرىۋاتقان باسمىچىلار يىتەكچىسى شىر مۇھەممەتبەگنى سابىق بۇخارا ئەمىرىنىڭ ئادىمى دەپ قاراشقان ئىدى. بۇنداق قاراشقا كېلىشىگە ئېھتىمال ت م ب ئەزاسى بولغان باسمىچى يىتەكچىلىرىدىن تۇراپبەگ بىلەن ھەمراقلۇق ئەپەندىلەرنىڭ ت م ب مەركىزىگە يوللىغان دوكلاتلىرى سەۋەبىچى بولغان بولۇشى مۇمكىن. يەنە بىر تەرەپتىن بۇخارا ئەمىرىنى مۇنارخىيىچىلەرنىڭ جاسۇسى دەپ قارىماقتا ئىدى. ئەنە شۇ سەۋەپلەر تۈپەيلىدىن ئەمىر تەرىپىدىن باشلىتىلغان بارلىق ئىشلار ت م ب تەرىپىدىن رەت قىلىنىشى كېرەك دەپ بەلگىلەنگەن ئىدى. ئەسلىدە ت م ب بۇ بەلگىلىمىلىرى ئارقىلىق ئافغانىستاندىكى ئەمىر تەرەپ تۈركىستانلىقلارنىلا ئەمەس، ئۆز ۋاقتىدا يەنە كونا باسمىچى يىتەكچىلىرى بىلەن ئۇلارنىڭ ئەتراپىدىكى بارلىق تۈركىستانلىقلارنىمۇ ئۆزلىرىگە دۈشمەن قىلىۋالغان ھېساپلانغان ئىدى. قۇرۇلتاي يەنە ئافغانىستان بىلەن ئىرانغا تولۇق ھوقۇقلۇق ۋاكالىتچىلەرنى ئىشەرتىش ئارقىلىق رەسمى شۆبە قۇرۇپ چىقىش ھەققىدىمۇ قارار ئېلىنىدۇ.

قۇرۇلتاينىڭ 6-قېتىملىق يىغىنىدا، يېڭى تۈركىستان ژورنىلىغا قوشۇمچە قىلىپ ياۋرۇپادا «ياش تۈركىستان» نامىدا يېڭى بىر ژورنال چىقىرىشنىمۇ بەلگىلىشىدۇ. بۇ ژورنال ئەرەپ ئەلىپبەسى بۇيىچە ئۆزبەكچە نەشر قىلىنىدىغان بولىدۇ. شۇنداق قىلىپ ت م ب كۆز قاراشلىرىنى بىۋاسىتە ئەرەپ ئەلىپبەسىنى قوللىنىدىغان ئافغانىستان، ھىندىستان ۋە ئەرەبىستان قاتارىدىكى ئەللەردە تۇرىۋاتقان تۈركىستانلىقلارغا يەتكۈزۈش پۇرسىتىگە قايتىدىن ئېرىشكەن بولاتتى. ئېلىنغان قارار بويىچە، بۇ ژورنال ياۋرۇپادىكى تەشكىلاتتىن ئىككى نەپەر كىشى ھەمدە ئىستانبۇلدىن ئىۋەرتىلىدىغان بىر كىشىدىن تەشكىل تاپىدىغان ئۈچ كىشىلىك بىر ئورگان تەرىپىدىن نەشرى قىلىنىدىغان بولىدۇ. بۇ ۋاقىتتا، بۇرۇن مەركەزى كومىتېت تەرىپىدىن قوبۇل قىلىنغان بايراقنى تۈركىستان بايرىقى قىلىدىغانلىقىنى قايتىدىن تەستىقلىشىدۇ. شۇنىڭدەك يەنە، ئىدىل ئۇرال گۇرۇپپىسى تەرىپىدىن ئوتتۇرغا قويۇلغان مىللىي مەركەزلەرنى بىرلەشتۈرۈش ھەققىدىكى تەلىۋى، قۇرۇلتاي تەرىپىدىن تەستىقلانماي، پەقەتلا ئورتاق بىر نەشرى ئەپكارى چىقىرىش ھەققىدىلا بىر بەلگىلىمە چىقىرىشىدۇ.

ئومۇمىي كىرىم-چىقىم بىلەن سەرىپىياتلار مۇزاكىرە قىلىنغان ئومۇمىي يىغىنلاردا ئېنىق ھېساپ-كىتاپ بېرەلمىگەنلىكى ئالاھىدە تالاش تارتىشلارنىڭ ئوتتۇرىغا چىقىشىغا سەۋەب بولىدۇ. رەئىس ئوسمان غوجا ئوغلىنىڭ قۇرۇلتايدىن ئەپۇ سورىغان ھالدا ھېساپ-كىتاپ ئىشلىرىدىكى كام قالغان قىسىملىرىنى كېيىن تولۇقلاپ بېرىش ھەققىدە ۋەدە قىلىشى نەتىجىسىدەلا بۇ تالاش-تارتىشلار بېسىق ھېساپ-كىتاپلار تەستىقلىنىدۇ. ت م ب باش كاتىۋى بىلەن تۈركىستان ياشلار ئىتتىپاقىنىڭ رەئىسى مەجدىدىن دەلىل يىتەكچىلىكىدىكى ھىزىپ گۇرۇپپىسىنى تەشكىللەپ چىققان ياش ۋەكىللەر، ئۆتكەن قېتىمقى رەئىسلىك تالاش-تارتىشلىرىدىن خېلى بەك نارازى بولۇپ بەكلا خاپا بولۇشقان ئىدى. ئەنە شۇ سەۋەبتىن، ت م ب دە

رەئىسلىك تۈزۈمىنى ئەمەلدىن قالدۇرۇپ، ئۇنىڭ ئورنىغا باش سېكرېتارلىق تۈزۈمىنى ئورنىتىش مەسلىسىنى ئوتتۇرغا قويىشىدۇ. ئۇلار، رەھبەرلىك گۇرۇپپىسىنى بۇنداق بىر شەكىلگە كەلتۈرۈش ھەققىدە ئۆز ئالدىغا بىر نىزامنامىنىمۇ تەييارلاپ چىقىشقان ئىدى. رەئىس ئوسمان غوجا ئوغلى، رەئىسلىك تۈزۈمى ئەمەلدىن قالغىنىدا ئۆزىنىڭ ئىناۋىتىمۇ قالمايدىغانلىقىنى كۆرسىتىش ئارقىلىق، بۇنداق ئۆزگەرتىش قىلىش تەلۋىگە قارشى چىقىدۇ. بۇ مەسىلە تالاش-تارتىش قىلىنغان 10-قېتىملىق يىغىننى باشقۇرۇۋاتقان مۇستاپا چوقاي ئوغلى، باشقا ۋەكىللەرنىڭ قارشى تۇرغانلىقىغا قارىماي، رەئىسلىك تۈزۈمىنى داۋاملاشتۇرۇشنى، ھەمدە ئوسمان غوجا ئوغلىنىڭ رەئىسلىكتە داۋاملىق تۇرۇپىشى لازىملىقىدا چىڭ تۇرۇۋالىدۇ. نەتىجىدە، قالغان ۋەكىللەر مەجبورى بولسىمۇ چوقاي ئوغلىنىڭ پىكىرىنى ماقۇللىشىپ، رەئىسلىك تۈزۈمىنى داۋاملاشتۇرۇشقا قوشۇلىدۇ. مۇستاپا چوقاي ئوغلى، بۇرۇنقىدەكلا ياۋرۇپا ۋاكالەتچىلىك ۋەزىپىسىدە تۇرۇپىرىدىغان بولىدۇ. مەركەزى كومىتېتنىڭ بىرىنچى كاتىپلىقىغا مەجدىدىن دەلىلنى، ئورگان ئىشلار كاتىپلىقىغا ناسىر ھەكىمزاڧىنى، مۇھاسىپلىققا (بوغانلىرىق - ئوت) بولسا ئابدۇللا تەۋەككۈل بابۇرنى قويىشىدۇ. زاھىت ئۆزبۇلاق بىلەن ئىلتەر (ئىلتەر - دوكتور سالىھ ئەركىنقولىنىڭ مەخپى بەلگىسىدۇر. ئەركىنقولى بىر ھەربى دوختۇر ئىدى. شۇ سەۋەپتىن ئۆز ئىسمىنى ئاشكارە ئىشلىتەلمەيتتى. - ئا.ھ. ئىزاھاتى) بەي ئىككىسى مەركەزى كومىتېتنىڭ يېڭى ئەزاسى قىلىپ سايلىنىدۇ.

قۇرۇلتايدا قوبۇل قىلىنغان يەنە بىر قارارغا ئاساسەن، ت م ب نىڭ 7 ماددىلىق ئورتاق پروگراممىسىغا يەنە ئىككى ماددا قوشۇلىدۇ. بۇ ماددىلارنىڭ بىرىنچىسىدە "تۈركىستان مۇستەقىللىق كۈرىشى مەسلىسى پەقەت تۈركىستانلىقلارغا تەۋە بولۇشى لازىم" دەپ كۆرسىتىلگەن ئىدى. يەنە بىر ماددىدا بولسا تۈركىستاننىڭ چېگراسى غەربىي تۈركىستاندىكى جۇمھۇرىيەتلەر بىلەن شەرقىي تۈركىستاننى ئۆز ئىچىگە ئالىدۇ دېگەن بىر ئىزاھات بېرىلىش بىلەن، ئۇلۇغ تۈركىستاننىڭ چېگراسىنى باشقىدىن بەلگىلەپ بەرمەكتە ئىدى. بۇ بەلگىلىمىلەرگە ئاساسەن يېڭىدىن بىر نىزامنامە تەييارلىنىپ ماقۇللىنىدۇ. يېڭىدىن تۈزۈپ چىقىرىلغان نىزامنامىغا ئاساسەن، مەركەزى كومىتېت ئەزالىرىنىڭ تۈركىستانلىقلاردىن تەشكىل تېپىشى شەرت دەپ بەلگىلەنگەن ئىدى (2-ماددا). مەركەزى كومىتېتقا مۇناسىۋەتلىك بارلىق ھۆججەتلەر باش كاتىپ ۋاستىسىدا تەييارلىنىدىغان بولىدۇ ۋە مەركەزى كومىتېت ھەر يىلى باشقىدىن سايلىنىدۇ دەپ بەلگىلىنىدۇ (4-ماددا). شۇنىڭدەك يەنە مەركەزى كومىتېت بىلەن ئۇنىڭ ھەرقايسى شۆبىلىرىنىڭ كاتىپ ۋەكىللىرىنىڭ ھوقۇق دائىرىسى تېخىمۇ كەڭ بولىدۇ. بۇنىڭغا قوشۇمچە قىلىنىپ يەنە تولۇق ھوقۇقلۇق ھەيئەت ئەزا بولۇشىمۇ ماقۇللىنىدۇ.

1929-يىلقى پەۋقۇلئاددە قۇرۇلتايدىن كېيىن، ت م ب نىڭ تەشكىلى تۈزۈلۈشىدە تۈپتىن ئۆزگەرتىش قىلىنغانلىقى كۆرۈلمەكتە ئىدى. رەئىسلىك تۈزۈمىنى ئەمەلدىن قالدۇرۇش ئۈچۈن تىرىشچانلىق كۆرسەتكەن ياش ۋەكىللەر بۇ تەلۋىنى ئەمەلگە ئاشۇرالمىغاندىن كېيىن، باش كاتىپنىڭ ئورنىنى ئالاھىدە كۈچەيتىشنى قولغا كەلتۈرگەن ئىدى. شۇنىڭدەك يەنە، مەركەزى كومىتېت ھەيئەتلىرىنىڭ سانىنى كۈچەيتىش ئارقىلىق رەئىسنىڭ تەسىرىنى تېخىمۇ ئازايتىش ئىمكانىغا ئېرىشىدۇ. مۇستاپا چوقاي ئوغلى بىلەن ئوسمان غوجا ئوغلىغا ئوخشىغان ئىككى تارىخىي شەخس رەئىسلىك تۈزۈمىنى ساقلاپ قېلىشتا ھەرقانچە مۇۋەپپەقىيەتلىك بولالغان بولسىمۇ، ئۇلارنىڭ بۇ ئۇتۇغىنى ئۆزلىرىنىڭ ئابرويىنى ساقلاپ قېلىشتىن نېرىغا ئۆتەلمىگەن بىر ئۇتۇق دەپ قاراشقا بولاتتى. مەركەزى كومىتېتتا پەقەت تۈركىستانلىقلارلا ھوقۇق تۇتالايدۇ دېيىلگەن بەلگىلىمە بولسا، بىر مەندە زەكى ۋەلىدى مىسالغا ئوخشاش ئەھۋاللارنىڭ يۈز بېرىشىدىن ساقلىنىشنىڭ بىر چارىسى دەپلا قاراش مۇمكىن ئىدى. شۇنىڭغا ئوخشاش، تۈركىستان مۇستەقىللىقىنىڭ يالغۇز تۈركىستانلىقلارغا تەۋە بولۇشى كېرەك دېگەن ماددىسى بىلەن تۈركىستان چېگراسىنى بەلگىلەشتە، بۇرۇنقىسىغا ئوخشىمايدىغان يېرى باشقىرىدىستاننى سىرتتا قالدۇرغىنى بولۇپ، بۇلارمۇ زەكى ۋەلىدىنىڭ مۇئامىلىسىگە بېرىلگەن بىر جاۋاب ھېساپلىناتتى. ياۋرۇپادا نەشرىياتچىلىقنى باشلاش ھەققىدىكى قارار بولسا، سىياسىي پائالىيەتلەرنىڭ ياۋرۇپاغا

كۆچۈرۈلۈپ بېرىلغانلىقىنىڭ بىر ئىشارىتى ئىدى. دېگەندەك، ئىيون ئېيىدا كاپىكازىيە كومىتېتى ۋەكىللىرىگە قارىتا ئىستانبۇل ساقچىسى تەرىپىدىن ھەرىكەت قوللانغانلىقى، تۈركىيىدىكى سىرتقى تۈرك كۈرەشچىلىرى ئۈچۈن كەلگۈسىدە يۈز بېرىشى ئېھتىمال بولغان قىيىن كۈنلەرنىڭ سىگنالى بولۇپ قالغان ئىدى.

## «ياش تۈركىستان» ژورنىلى

قۇرۇلتاي يېپىلغاندىن كېيىن پارىژغا قايتىپ بارغان مۇستاپا چوقاي ئوغلى، ۋاقتىنى چىڭ تۇتۇپ چىقىرىلىدىغان يېڭى ژورنىلنىڭ تەييارلىق خىزمەتلىرىنى باشلىۋېتىدۇ. ئۆكتەبىردە گېرمانىيىدىكى ئوقۇغۇچىلار گۇرۇپپىسى بىلەن بىر قېتىملىق يىغىن ئۆتكۈزۈپ ژورنىلنىڭ ھۆلىنى سېلىۋالىدۇ. بۇ يىغىندا قوبۇل قىلىنغان قارار بويىچە ژورنىلنىڭ باش تەھرىرلىك ۋەزىپىسى مۇستاپا چوقاي ئوغلىغا تاپشۇرۇلىدۇ. ژورنىلدا ئىشلەيدىغان قالغان ئەزالار، ياش تۈركىستانچىلار گۇرۇپپىسىنىڭ باش كاتىپى ئىبراھىم ئارىفخان (يارقىن) بىلەن ئاسپىراتورىيە ئوقۇشىنى پۈتتۈرگەن ئابدۇلۋاھاپ (ئوكتاي) قاتارلىقلارغا تاپشۇرۇلىدۇ. ئىستانبۇل قۇرۇلتىيىدا قوبۇل قىلىنغان قارارغا بىنائەن، ژورنال كونا يېزىق بويىچە چاغاتاي شەۋىسىدە چىقىرىلىدىغان بولۇپ، ژورنال ئىسمىمۇ «ياش تۈركىستان» دەپ ئاتىلىدىغان بولىدۇ. ژورنىلنىڭ چىقىش ۋاقتى 1929-يىلىنىڭ ئاخىرىغا بېكىتىلىدۇ. قۇرۇلتاي خاتىرىلىرىدىن مەلۇم بولشىچە، ژورنىلنىڭ بارلىق چىقىملىرى چوقاي ئوغلىنىڭ خىزمەت ئىشلىشى نەتىجىسىدە پىرومېتې ھەرىكىتىنىڭ مەنبەلىرىدىن ئايرىلىدىغان بولىدۇ.

(رەسىم ئورنى)

ياش تۈركىستان ژورنىلىنىڭ تۇنجى سانى

(ئەسلى ئارگىنال ژورنال مۇقاۋىسىدىكى چاغاتايچە يېزىقلارنىڭ ھازىرقى ئۇيغۇر كونا يېزىقى بويىچە كۆچۈرۈلۈشى تۈۋەندىكىچە - ئۆت.)

ياش تۈركىستان

تۈركىستان مىلىي استىقلال فېكرىگە خىزمەت ايتۇچى ايلق مجموعەدر

باش مەھرى: چوقاي اوغلى مستفى

يىل: 1929 دىكابىر سان: 1

بو سانده:

سىياسى بولم:

1- بىزنىڭ يول

2- باشقارمادىن

3- تۈركىستاندە پاختە اترافندە كورەش. چوقاي اوغلى مستفى

4- چار مىنىستىرى قىرپوشەين نىك تۈركىستان پاختەچىلىگىگە نىزى. بىر تۈركىستانلى

5- ساوېت روسىيە «جىنتىدەن» اولاق. التاي نويان

ادىبى بىلم: «تۈركىستان» ماغجاندەن

«ياپراقلىر» چولپاندەن

تۈركىستان خىبرلەرى:

قازاغستاندە - تۈركمەنىستاندە - اوزبىكىستاندە

ياش تۈركىستان ژورنىلىنىڭ تۇنجى سانى، بۇرۇن تۈزۈلگەن پىلان بويىچە 1929-يىلىنىڭ دېكابىر ئېيىدا نەشىردىن چىقىدۇ. ژورنال مۇقاۋىسىغا «تۈركىستان پىكىرىگە ياردەم قىلغۇچى ئايلىق ژورنال» (ئەسلى نۇسخىسىدا «تۈركىستان مىللىي ئىستىقلال فېكرىگە خىزمەت ئەيتۇچى ئايلىق مەجمۇئەدەر» دەپ يېزىلغان. -

ئۆت) دېگەن جۈملە قوشۇلغان ئىدى. كەينى مۇقاۋىسىدا بولسا فرانسۇزچە تۈركىستان مىللىي ھەرىكىتىنىڭ نەشرى ئورگىنى ئىكەنلىكى كۆرسىتىلگەن ئىدى. ئالاقىلىش ئۈچۈن مۇستاپا چوقاي ئوغلنىڭ پارتىز-نوگېنت رايونىدىكى ئۆيىنىڭ ئادرىسى بېرىلگەن ئىدى. بۇ ژورنال بېرىلدىن بېسىلىپ تۇراتتى. ئەمما مەسئۇل مۇدىرىنىڭ كىم ئىكەنلىكى بىلەن باسماخانا ئادرىسى بېرىلمىگەن ئىدى. ئۇنىڭدىن كېيىنكى يىللاردا "مۇستاپا چوقاي ئوغلى ياش تۈركىستان مەجمۇئەسىنى تەمىن ئايرىم ئۆز ئىلكىدە تۇتۇشنى مەقسەت قىلىپ ئۆز ئادرىسىنى بېرىش چارىسىدىن پايدىلانغان" دەيدىغان گەپ-سۆزلەرگە قارىتا، چوقاي ئوغلى بېرىلدىكى ياشلارنىڭ ھېچقايسىسى ئۇ ۋاقىتتىكى شارائىتلاردا ئۆزىنى ئاشكارىلاشنى خالىمىغانلىقىنى، ھەتتا بىرەر پوچتا ئادرىسى ئۈچۈن بولسىمۇ ئىلتىماس قىلىشتىن قورققانلىقىنى، شۇ سەۋەپتىن ئۆزىنىڭ ئۆيىنىڭ ئادرىسىنى بېرىشكە مەجبۇر بولغانلىقىنى كۆرسىتىپ ئۆتدۇ.

ژورنالنىڭ نەشرى قىلىش ئىشلىرىغا ئاساسىي جەھەتتىن ئالغاندا ئابدۇلۋاھاپ ئىساق ئوغلى (ئوكتاي) بىلەن ئىبراھىم ئارىفخان ئىككىسى يەتتە كىچىلىك قىلىپ كەلمەكتە ئىدى. ئىساق ئوغلى مىدىتسىنا دوختۇرى بولۇپ، دارماتاد شەھىرىدە گېنېكولوگىيە كەسپى بويىچە ئاسپرانتلىق ئوقۇشىدا ئىدى. ياش تۈركىستان ژورنىلىدا ۋەزىپىگە تەيىنلەنگىنىدىن كېيىن، 1930-يىلىنىڭ فىۋرال ئېيىدا بېرىلگەن كۆچۈپ كېلىۋالدى. ئۇ كۆچۈپ كەلگىچە بولغان ئارىلىقتا ژورنال چىقىرىش ئىشلىرىنى تاھىر شاكىر (چاغاتاي) ئۆز ئۈستىگە ئېلىپ تۇرغان ئىدى.

ژورنالنىڭ تۇنجى سانىنىڭ كىرىش سۆز قىسمى مۇنداق باشلانغان ئىدى:

بىز تۈركىستان مۇستەقىلچىلىرى ئېلىمىزنىڭ ئەركىنلىكى ۋە ۋەتىنىمىز تۈركىستاننىڭ مۇستەقىللىقى ئۈچۈن كۈرەش قىلىمىز. ... تۈركىستانلىقلار ئۈچۈن ماڭدىغان بۇنىڭدىن باشقا يول يوق، باشقا يولمۇ بولماسلىقى كېرەك. ... بىز ھازىر موسكۋانىڭ زۇلۇمى ئاستىدا ئېزىلىۋاتقان مىليونلىغان تۈركىستانلىقلارنىڭ پەقەت بەكلا ئاز بىر قىسمىنى تەشكىل قىلماقتىمىز. ... خەلقىمىزنىڭ مىللىي مۇستەقىللىق تەلەپلىرىنى مەزمونىنى ئۆزگەرتىمەستىن ۋە كۈچىنى كامايتماستىن ياش تۈركىستان ژورنىلى ۋاستىسىدا ئۇختۇرالساق، بىز ھەممىمىز ئۈچۈن مەسئۇلىيىتىمىز ئۈستىدىكى ۋەزىپىمىزنىڭ مەلۇم قىسمىنى ئورۇندىيالىغان بولىمىز. ... ياش تۈركىستان ئۇنچىلىك چوڭ ھەجىملىك بىر مەجمۇئە ھىساپلانمايدۇ. ئەمما ئازات ۋە مۇستەقىل تۈركىستان بايرىغىنى كۆتۈرۈپ لەپىلدىتىپ ماڭغاندەك ئېغىر ۋەزىپىنى ئۆشنىشىگە ئالغان، بۇ يولدا كۈرەش قىلىش جەريانىدا چوقۇم كۈچىيىپ بارالايمىز. ... بىزنىڭ غايىمىز، تۈركىستاندا جوغراپىيىلىك ھەمدە مەنبەئىي جەھەتتە بىر مىللىي دۆلەت قۇرۇپ چىقىشتىن ئىبارەتتۇر. چۈنكى پەقەت شۇ ۋاقىتتا خەلقىمىز ئۆز ۋەتىنىدە ئۆز تەغدىرىگە ئۆزلىرى تولۇق ئىگىدارچىلىق قىلالىشى مۇمكىن. بىز يۇرتىمىزدىكى ۋە مۇھاجىردىكى ۋەتەنداشلىرىمىز بىلەن دوستلىرىمىزدىن ئازات ۋە مۇستەقىل تۈركىستان غايىسى يولىدىكى كۈرىشىمىزگە ياردەم قىلىشىنى ئۈمىت قىلىمىز.

ھەقىقەتەنمۇ ئون يىل داۋاملىشىدىغان دەۋر ئىچىدە ياش تۈركىستان ژورنىلى چەتئەلدىكى تۈركىستانلىقلارنىڭ سىياسىي مەۋجۇتلۇغىنى ساقلاشتەك ئىنتايىن ئەھمىيەتلىك بىر ۋەزىپىنى ئورۇنداپ كېلىدۇ. ھەر سانى تەخمىنەن 40 بەت ئەتراپىدا بولغان بۇ ژورنال، بىر قانچە بۆلۈمدىن تەشكىل تاپماقتا ئىدى. سىياسى بۆلۈمىدە ئاساسەن مۇستاپا چوقاي ئوغلى تەرىپىدىن يېزىلغان بىر باشماقالە بىلەن ھەرخىل ئاپتورلارنىڭ تۈركىستان، سوۋېتلەر ئىتتىپاقى ۋە خەلقئارالىق مەسىلىلەرگە مۇناسىۋەتلىك ماقالىلىرىنى ئۆز ئىچىگە ئالماقتا ئىدى. ئەدەبىي بۆلۈمىدە بولسا، ئاساسەن تۈركىستانلىق داڭلىق شائىرلارنىڭ كۈچلۈك مىللىي ھېسپاتقا ئىگە شېئىرلىرى ئېلان قىلىنىپ تۇراتتى. ئۇندىن باشقا يەنە تۈركىستاننىڭ يېقىنقى زامان تارىخى بىلەن تۈرك مەدەنىيىتىگە مۇناسىۋەتلىك تىمىلاردىن تەشكىل تاپقان ماقالىلارمۇ ئېلان قىلىنىپ تۇراتتى.

ئېلان قىلىنغان ماقالىلارنىڭ مەزمونىدىن قارىغاندا، «ياش تۈركىستان» يالغۇز تۈركىستاندىكىلا ۋەزىيەتلەرنى ئەمەس، ئۆز ۋاقتىدا يەنە پۈتۈن سوۋېتلەر ئىتتىپاقىدىكى ۋەزىيەتلەرنىمۇ ئىنتايىن دىققەت بىلەن

كۆزىتىپ بارغانلىقىنى، بولۇپمۇ تۈركىستان جۇمھۇرىيەتلىرى بىلەن مۇناسىۋەتلىك سوۋېت سىياسەتلىرىنى دەل ۋاقىتدا ھەمدە كەڭ دائىرىلىك تەنقىتلەپ كەلگەنلىكى كۆرۈلمەكتە (مۇستاپا چوقاي ئوغلنىڭ ماقالىلىرىدا كۆرسىتىپ ئۆتكەن مەنبەلەر تەتقىق قىلىنغاندا، ياش تۈركىستانچىلار «پراۋدا» بىلەن «ئىسكرا» غا ئوخشاش سوۋېتلەر ئىتتىپاقى گېزىتلىرى بىلەن بىرگە يەنە «پراۋدا ۋوستوكا»، «زا پارتىيۇ»، «سوۋېتسىكايا ستېپ»، «كازاكىستانكايا پراۋدا»، «ئاقچول»، «ئەڭبەكچى»، «قازاق»، «قازاق ئەدەبىياتى»، «قىزىل ئۆزبەكىستان»، «يېڭى فەرغانە»، «ئازات بۇخارا»، «بۇخارا پرولتارىياتى»، «شەرق ھەقىقىتى»، «كېڭەش تۈركىستانى»، «تۈركمەنىستانكايا ئىسكارا»، «تۈركمەنىستان»، «قىزىل يۇلتۇز»، «ئاۋازى تاجىك»، «رەھبەرىي دانىش» قاتارىدىكى تۈركىستان جۇمھۇرىيەتلىرىدە بېسىلىدىغان گېزىتلارنىڭ ھەممىسىنى دېگىدەك ئوقۇپ تۇرىدىغانلىقى مەلۇم. - ئا.ھ. ئىزاھاتى). 1930-يىللارنىڭ ئوتتۇرىلىرىدىن باشلاپ ياۋرۇپادا كۈنساين يېقىنلىشىپ كېلىۋاتقان ئۇرۇش خەۋپى سەۋەبىدىن، چوڭ دۆلەتلەر ئوتتۇرىسىدىكى مۇناسىۋەتلەر بىلەن خەلقئارالىق سىياسەتلەر ھەققىدىكى ماقالىلارمۇ ئېلان قىلىنىشقا باشلىنىدۇ.

خەۋەرلەر بۆلۈمىدە بولسا، تۈركىستاندىن كەلگەن خەۋەرلەر، ئافغانىستان، ھىندىستان، ئەرەپ ئەللىرى، تۈركىيە ۋە ياۋرۇپادا تۇرىۋاتقان مۇھاجىر تۈركىستانلىقلارغا مۇناسىۋەتلىك خەۋەرلەر بېسىلىپ تۇراتتى. بۇ ئالاھىدىلىكلىرى بىلەن، ياش تۈركىستان ژورنىلى تېز ۋاقىت ئىچىدىلا دۇنيانىڭ ھەر قايسى ئەللىرىگە تارقىلىپ كەتكەن تۈركىستانلىق مۇھاجىرلار ئارىسىدا ئىنتايىن مۇھىم بىر ئۇچۇر ئالماشتۇرۇش ۋاسىتىسى ھالىغا ئايلىنىدۇ. مۇستاپا چوقاي ئوغلدىن باشقا ماقالا يازىدىغان يازغۇچىلارنىڭ ھەممىسى دېگىدەك تەخەللۇس ياكى مەخپى بەلگىلەرنى ئىشلىتىپ ماقالە ئېلان قىلىپ تۇرىدىغانلىقى مەلۇم (تاھىر چاغاتاي ياش تۈركىستاندا "چاغاتاي" دەپ، تاھىر شاكىر، ھەسەن تۇرسۇن "تاشپالتا" ۋە "تۆمۈرئوغلى" دېگەندەك ناملاردا ماقالە ئېلان قىلىپ تۇرغان؛ ئابدۇلۋاھاپ ئوكتاي بولسا "ئابدۇلۋاھاپ"، "جانەي"، "توقتامىشئوغلى" دېگەندەك ئىسىملارنى ئىشلىتىپ كەلگەن. تۈركىيىدىكى ت م ب چىلاردىن دوكتور سالىھ ئەركىنقول ماقالىلىرىنى "ئىلتەر" دەپ، تەۋەككۈل ئابدۇللازادە بابۇر "تۇيغۇن" دەپ ۋە ئەخمەت نائىم ئۆكتەم بولسا "ئە.ن." دېگەندەك ئىمزا بىلەن ماقالىلىرىنى ئېلان قىلىشقان. - ئا.ھ. ئىزاھاتى). ژورنالنىڭ يىللىق مۇشتىرى ھەققى 2 دوللار، ھەر سانى 20 سېنت قىلىپ بەلگىلەنگەن.

«ياش تۈركىستان» ژورنىلى نەشر قىلىنىشى بىلەن تەڭ، بەزى يېڭى مەسىلىلەرمۇ بىرلىكتە كۆرۈلۈشكە باشلايدۇ. مۇستاپا چوقاي ئوغلى، ئابدۇلۋاھاپ ئىساق ئوغلى، تاھىر شاكىر ئۈچىسى يېڭى ژورنال ئەتىراپىدا زىچ ھەمكارلىق ئورنىتىپ ئۈچ كىشىلىك گۇرۇھ شەكىللەندۈرۈشكە باشلايدۇ. كېيىنكى ۋاقىتلاردا بۇ ئۈچ كىشىلىك گۇرۇھقا ساپىر ئىبراھىم قوشۇلىدۇ. بۇ ئەھۋال، گېرمانىيىدىكى ياش تۈركىستان گۇرۇپپىسىنىڭ قالغان ئەزالىرىنىڭ نارازىلىقىنى قوزغاشقا باشلايدۇ. ژورنالنىڭ ئىقتىسادىي مەنبەسىنى ئىلىكىدە تۇتۇپ كەلگەن چوقاي ئوغلى، تەھرىرات رەھبەرلىكى بىلەن ژورنال مەزمۇنىنى بەلگىلەشتە ئاساسەن ئۆزى خالىغانچە ھەرىكەت قىلاتتى. ياش تۈركىستان گۇرۇپپىسىدىكى باشقا ئەزالار مەيلى ئىقتىسادىي مەنبەنى باشقۇرۇشتا بولسۇن ياكى تەھرىرات يىتەكچىلىكىدىكى ژورنالنىڭ مەزمۇنىنى بەلگىلەيدىغان ئىشلاردا بولسۇن ت م ب گېرمانىيە شۆبىسىنىڭ نازارىتى ئاستىدا بولۇشى كېرەك دېگەن مەسىلىنى ئوتتۇرىغا قويۇپ، بۇ ھەقتە قارار ئېلىشىدۇ. شۇنىڭدەك يەنە، مۇستاپا چوقاي ئوغلنىڭ يازغان خەتلىرىدە تاھىر بىلەن ئابدۇلۋاھاپ ئەپەندىلەر بىلەن ئەمەس، بەلكى بىۋاسىتە شۆبە بىلەن مەسلىھەتلىشىشى لازىم دېگەن تەلەپنى ئوتتۇرىغا قويۇشقان ئىدى. ئەپسۇسكى، بۇ تۈردىكى تىرىشچانلىقلاردىن قىلچە نەتىجە چىقمايدۇ. چوقاي ئوغلنىڭ گېرمانىيە شۆبىسى رەھبەرلىكى بىلەن مەسلىھەت قىلماسلىقى سەۋەبىدىن، ياش تۈركىستان گۇرۇپپىسى ئىچىدىكى بۆلۈنۈش توختىماي ئېغىرلىشىدۇ.

## ئەزەربەيجان مىللىي ھەرىكىتى بىلەن ئىدىل - ئۇرال ھەرىكىتى ئىچىدىكى ھادىسىلەر ۋە ت م ب گە كۆرسەتكەن تەسىرلىرى

تۈركىستان مىللىي بىرلىك ھەرىكىتى ئىچىدە كۆرۈلگەن بۇ تۈر زىددىيەت ۋە تالاش-تارتىشلارغا ئوخشايدىغان ھادىسىلەر باشقا تۈركىي گۇرۇپپىلار ئىچىدىمۇ كۆرۈلمەكتە ئىدى. بۇ تەشكىلاتلار ئۆزئارا ئورتاق بىرلىكسەپ تەشكىل قىلىپ پائالىيەت قىلىپ كېلىۋاتقانلىقى ئۈچۈن، بىرسىدە ئوتتۇرىغا چىققان مەسىلە تەبىئىي ھالدا قالغان تۈرك گۇرۇپپىلىرىغىمۇ تەسىر كۆرسەتتى. شۇنداق بولغاچقا، 1929-يىلقى قۇرۇلتايدىن باشلاپ كەڭ كۆلەملىك ئۆزگىرىش قىلغان ت م ب، ئۇزۇنغا قالماي بىر سەپتىكى تەشكىلاتلار ئارىسىدا كۆرۈلگەن مەسىلىلەرنىڭ تەسىرىدىن ئۇلارمۇ ئۆزىگە چۈشلۈك نەسۋىنى ئالدى. بولۇپمۇ ئەزەربەيجان تۈركلىرى بىلەن ئىدىل ئۇرال تۈركلىرىگە مۇناسىۋەتلىك بەزى مەسىلىلەر، ت م ب ئەزالىرى ئوتتۇرىسىدا كۆز قاراش ئوخشىماسلىقلىرىنى كەلتۈرۈپ چىقىرىپ، يېڭى تالاش-تارتىشلارنىڭ پەيدا بولۇشى ئۈچۈن پۇرسەت تەييارلايدۇ.

1929-يىلىسى، ئەزەربەيجان مىللىي ھەرىكىتى نوقتىسىدىن ئالغاندىمۇ بىر بۇرۇلۇش نوقتىسى ھېساپلىناتتى. بۇ ھەرىكەتنىڭ مۇنازىرە تەلەپ قىلىنماس يەتەكچىسى بولغان سابىق باش جۇمھۇرى ۋە كاپكازىيە كومىتېتىنىڭ مۇھىم ئەزاسى بولغان مەھەممەت ئىمىن رەسۇلزادىگە قارشى تۇنجى قېتىم بىر ئۆكتىچىلەر ھەرىكىتى باشلانغان بولۇپ، ئەزەرى تۈركلىرى ئىچىدە ئېغىر پارچىلىنىشلار كېلىپ چىققاندا ئىدى. ئەسلىدە، بۇ تۈردىكى بۆلۈنۈشلەر كونا ھىساپنىڭ يېڭىدىن ئوتتۇرىغا تۆكۈلىشىدىن باشقا نەرسە ئەمەس ئىدى.

1917-يىلىدىن بۇرۇنقى ۋاقىتلاردا، ئەزەربەيجان مۇستەقىللىقى ئۈچۈن كۈرەش قىلىپ كەلگەن مۇساۋات پىرقىسىدىكىلەر بىلەن تۈرك فېدېراتسىيىچىلەر پىرقىسىدىكىلەر شۇ يىللىرى بىر قېتىملىق قۇرۇلتاي چاقىرىپ بىرلەشكەن ئىدى. مۇھاجىرەتتە «يېڭى كاپكازىيە» ژورنىلى ئەتراپىغا يىغىلىپ پائالىيەت قىلىۋاتقان گۇرۇپپىلار، «يېڭى كاپكازىيە» ژورنىلىنىڭ تۈركىيە جۇمھۇرىيىتى مىنىستىرلار كابىنتىنىڭ قارارى بويىچە پىچەتلىۋېتىلگەندىن كېيىن بۆلۈنۈشكە باشلىغان ئىدى. رۇستەبەيلى بىلەن ناقى شېخ زامانلى ئىككىسى، رەسۇلزادىغا قارشى تەشكىللەنگەن بۇ گۇرۇپپىنىڭ يەتەكچىلىرىدىن ئىدى.

(رەسىم ئورنى)

ياش تۈركىستانچىلار

سولدىن باشلاپ تاھىر چاغاتاي، مۇستاپا چوقاي ئوغلى ۋە ئابدۇلۇھاپ ئوكتاي. 1935.3.15، بېرلىن. (ئەھەت ئەنجان ئارخىۋىدىن)

رەسۇلزادە، «يېڭى كاپكازىيە» ژورنىلى پىچەتلەنگەن ۋاقتىدا، يەنى 1929-يىلىنىڭ باشلىرىدىن ئىتتىۋارەن «ئەزەرى تۈرك» بىلەن «ئوتلۇق يۇرت» دىگەن ئىككى ژورنالنى چىقىرىشقا باشلىغان ئىدى. بۇ جەرياندا كۈتۈلمىگەن بىر ۋەقە يۈز بېرىدۇ. شۇ يىلىسى ئىيون ئېيىدا ئىستانبۇل سىياسىي ساقچىلىرى، چەت دۆلەت ئۈچۈن پائالىيەت قىلىۋاتقانلىقى ھەققىدە بىر پاش قىلىش ماتېرىيالى تاپشۇرۇپ ئېلىپ، مەھەممەت ئىمىن رەسۇلزادە بىلەن سەئىد شامىلىنىڭ ئۆيىنى تۇيۇقسىز باستۇرۇپ ئاخشۇرىدۇ ھەمدە قولغا چۈشەرگەن بارلىق ھۈججەتلەرنى مۇسادىرە قىلىدۇ. مۇھاجىرلار ئىچىدە بۇ قېتىملىق پاش قىلىش ئىشى رەسۇلزادىگە ئۆكتىچىلىك قىلىۋاتقان كىشىلەرنىڭ قىلغان ئىشى دەيدىغان گەپ-سۆزلەر تارقىلىشقا باشلىغان ئىدى. دۆلەت تەرىپىدىن ئىجرا قىلىنغان بۇ قېتىملىق سىياسىي ئۆي ئاقتۇرۇش ۋەقەسى نەتىجىسىدە ھەر ئىككىلا مۇھاجىر يەتەكچى تۈركىيىدىن ئايرىلىشقا مەجبۇر بولدۇ. رەسۇلزادە چەتئەلگە چىقىپ كەتكەنلىكىگە قارىماي، كېيىنكى يىللاردا تۈركىيىدىكى شەفەبەيچىلىك دەپ نام ئالدىغان ئۆكتىچىلەر ھەرىكىتىگە قاشى پائالىيەت قىلىش ئىرادىسىدىن يانمىغان ئىدى. تۈركىستان مىللىي ئىتتىپاقىنى ئاساس قىلغان ھالدا بارلىق بىرلىكسەپ مىللىي ھەرىكەت تەشكىلاتلىرىغا بۇ ئۆكتىچىلەر گۇرۇپپىسىغا قارشى ئىپادە بىلدۈرۈشلىرى كېرەك دەيدىغان بىر تەلەپنى ئوتتۇرىغا

قويدۇ. ت م ب ئەزالىرىنىڭ بىر قىسمى بۇنداق بىر ئىپادە بىلدۈرۈشنىڭ ھاجىتى يوقلىقىنى، ئۇلار تۈركىيلىكلەرنىڭ بۇ تالاش-تارتىشلىرىغا قارىتا بىتەرەپ تۇرۇشلىرى كېرەك دەيدىغان قاراشتا چىڭ تۇرماقتا ئىدى. ئەمما رەسۇلزادە پىرومېتى سېپى ئىچىدە ئىنتايىن مۇھىم ئورۇنغا ئىگە بىرسى بولغاچقا، ئۇنىڭ بىلەن مۇناسىۋەتلىرىنى بۇزۇۋالماستىكى كېرەك ئىدى. مۇستاپا چوقاي ئوغلى ت م ب مەركىزى ھەيئىتىگە يازغان بىر پارچە خېتىدە، ت م ب نىڭ بۇ ئىككى گۇرۇپپا ئوتتۇرىسىدىكى كۈرەشكە بىۋاسىتە ئارىلىشىپ قالماسلىقى لازىملىقىنى، پىرومېتى فرونتىدىكى بارلىق گۇرۇپپىلار بىلەن بىر تەرەپتە تۇرىدىغانلىقىنى، بۇنىڭغا قارىتا سىياسىي جەھەتتە ت م ب تەركىۋىدە «ئوتلۇق يۇرت» گۇرۇپپىسىغا تەۋە كىشىلەرنىڭ، يەنى رەسۇلزادە بىلەن ئوخشاش كۆزقاراشتا ئىكەنلىكىنى ئوتتۇرغا قويدۇ.

چەتئەلدىكى تۈرك گۇرۇپپىلىرى ئارىسىدا تالاش-تارتىشقا سەۋەپ بولغان يەنە بىر مەسىلە، ئىدىل ئۇرال تۈركلىرىنىڭ «مىللىي يول» نامىدىكى نەشىر ئەپكارىدا ئىشلەتكەن «تۈرك-تاتار» ئىپادىسىنىڭ ئېنىقلىمىسى سەۋەبىدىن ئوتتۇرغا چىقىدۇ. ئاياز ئىساقى باشلامچىلىقىدىكى ئىدىل ئۇرال گۇرۇپپىسىدىكىلەر سوۋېتلەر ئىتتىپاقى تەركىۋىدە قالغان تۈركلەرگە قارىتا شۇ چاققىچە ئىشلىتىپ كېلىنگەن رۇسسىيە تۈركلىرى دېگەن سۆزنىڭ ئورنىغا تۈرك-تاتار سۆزىنى ئومۇملاشتۇرۇش مەسىلىسىدە ئىزچىل كۈچ چىقىرىپ كەلمەكتە ئىدى. بۇنىڭغا قارىتا ياش تۈركىستان گۇرۇپپىسىدىكىلەر ئارىسىدا بۇنداق ئاتىلىشقا نارازى بولىدىغانلار كۆرۈلمەكتە ئىدى. بۇ تۈركىيىلەر تۈرك-تاتار ئاتالغۇسى تۈركلەر ئوتتۇرىسىدا پارچىلىنىشىنى كەلتۈرۈپ چىقىرىدۇ دەپ قارىشىنى. بۇ مەسىلە، گېرمانىيىدىكى ياش تۈركىستان گۇرۇپپىسى بىلەن ت م ب مەركىزى ئوتتۇرىسىدا يېزىلغان ئالاقىلاردا مۇنداق ئىپادىلەنمەكتە ئىدى:

قالغان تۈرك قەۋملىرىنىڭ پىكىرىنى ئالماي تۇرۇپ ئىشلىتىلگەن بۇ ئېنىقلىما تۈركىستانلىقلارنىمۇ ئۆز ئىچىگە ئالغان بولۇپ، «مىللىي يول» بۇ ئاتالغۇنى ئومۇمىي يۈزلۈك ماقۇل كۆرۈلگەن بىر ئېنىقلىما دەپ ئوتتۇرغا قويماقتا. تۈرك-تاتار ئېنىقلىمىسى قەۋم بىلەن ئۇرۇغداشلىق مەسىلىسىنى گەۋدىلەندۈرگەن. تاتارلارنى ئايرىم بىر قەۋم دەپ قاراش ئىپادىلەنمەكتە. شۇڭا بۇنداق ئېنىقلىما بېرىشىنى قوبۇل قىلالمايمىز. ت م ب نىڭمۇ بۇ ھەقتە بىر قارارىنى ئوتتۇرغا قويۇشنى تەلەپ قىلىمىز.

پىكىر ئىختىلاپلىرى بۇنىڭ بىلەنلا چەكلىنىپ قالمايدۇ. ئىدىل-ئۇرال گۇرۇپپىسىدىكىلەر ھەر ئىككىلا ھەرىكەتنىڭ بىرلەشتۈرۈلۈشى ھەققىدە بىر تەكلىپ سۇنغان ئىدى. 1929-يىلقى ت م ب قۇرۇلتىيىدا بۇ تەكلىپنىڭ رەت قىلىۋېتىلگەنلىكىگە قارىماي، مۇستاپا چوقاي ئوغلى بىلەن ئاياز ئىسھاقى ئوتتۇرىسىدىكى مۇناسىۋەتلەرنىڭ بارغانسېرى يېقىنلىشىپ كېتىشى، تۈركىستان ھەرىكىتىنىڭ ئىدىل ئۇرال تەسىرى ئاستىدا قېلىش ئېھتىمالى ئۈستىدىكى غەم-ئەندىشىلىرىنىڭ ئوتتۇرغا چىقىشىغا سەۋەپچى بولماقتا ئىدى. يۈز بەرگەن بۇ بىر قاتار پىكىر ئىختىلاپلىرىغا قارىماي، ھەر ئىككىلا ھەرىكەتنىڭ سىياسىي پائالىيەتلىرى ئورتاق قانات يايدۇرۇلۇپ، نەشىرى ئەپكارلىرىمۇ بېرىلىدە ئوخشاش بىر مەتبەئە بېسىلىپ كەلمەكتە ئىدى (ئاياز ئىساقى يىراق شەرق سەپىرىگە مېڭىشىدا، مۇستاپا چوقاي ئوغلى ئىمزا سى بىلەن تۈركىستان مىللىي بىرلىكىگە ۋەكىللىك قىلىدۇ دەيدىغان بىر تونۇشتۇرۇش بېرىلگەن ئىدى. - ئا.ھ. ئىزاھاتى).

## «يېڭى تۈركىستان» ژورنال مەسئۇللىرىنى ئالماشتۇرۇش ۋە ئوسمان غوجا ئوغلىنىڭ تەشكىلدىن ئايرىلىشى

«ياش تۈركىستان» ژورنىلىنىڭ ياۋرۇپادا نەشىرى قىلىنىشقا باشلىشى، شۇ كۈنگىچە ت م ب نىڭ ئاۋازى بولۇپ كېلىۋاتقان يېڭى تۈركىستان ژورنىلىنىڭ تەسىرىنى بەكلا ئازايتىۋېتىدۇ. ئەسلىدىنلا لاتىنچە ھەرپلەر بىلەن بېسىلىشقا باشلىغىنىدىن بۇيان، بۇ ژورنالنىڭ تۈركىيە سىرتىدىكى تۈركىستانلىقلارغا يەتكۈزۈلۈش ئىمكانلىرىمۇ قالمىدى دېگەندەك ئىدى.

شۇنىڭغا قارىماي ئۇ يىللىرى تۈركىيىدە بېسىلىۋاتقان تاشقى تۈرك ژورناللىرىنىڭ سانى بەكلا ئاز بولغانلىقى سەۋىيىدىن («يېڭى تۈركىستان»، «ئوتلۇق يۇرت»، «بىلدۈرۈش» قاتارلىق ئاز ساندا ژورنال چىقىۋاتقانلىقى ئۈچۈن) بۇ ژورناللار تۈرك جامائەتچىلىكى ئارىسىدىكى تارقىلىش دائىرىسى كېڭىيىپ خېلى چوڭ تەسىر كۆرسىتىشكە باشلايدۇ. 1930-يىللىرى تۈرك دۇنياسىغا مۇناسىۋەتلىك نەشرى قىلىنىۋاتقان تۈركىيە مەنبەلىك بىردىن بىر ژورنال، تۈرك ئوچاقلىرىنىڭ نەشر ئەپكارى بولغان «تۈرك يۇردۇ» (تۈرك يۇرتى - ئوت) ئىدى. شۇ سەۋەبتىن، سىرتىدىكى تۈركلەرنىڭ ژورناللىرى تۈركىيىدە بۇ ساھەدىكى چوڭ بىر بوشلۇقنى تولدۇرۇپ كەلمەكتە ئىدى.

مۇستاپا چوقاي ئوغلى «ياش تۈركىستان» ژورنىلىغا مەركەزلىشىپ قالغانلىقى سەۋىيىدىن، «يېڭى تۈركىستان» ژورنىلىنىڭ باشماقلىرى ئاساسەن ئالغاندا ئوسمان غوجا ئوغلى تەرىپىدىن يېزىلماقتا ئىدى. 1930-يىلىنىڭ باشلىرىدا بۇ ژورنالدا ئېلان قىلىنغان بىر پارچە شېئىر ت م ب مەركەزى كومىتېتىدا يېڭىدىن ئىچكى سۈرگۈلۈشلەرنىڭ پەيدا بولىشىنى كەلتۈرۈپ چىقىرىدۇ. ئوسمان غوجا ئوغلى تەرىپىدىن يېزىلىپ 27-سانىدىكى باشماقلىقنىڭ ئالدىغا ئورۇنلاشتۇرۇلغان بۇ شېئىر، تۆت مىسىرادىن تۈزۈلگەن بىر كوپىلتلا شېئىر ئىدى. بۇ شېئىر، ئۇ ۋاقىتلاردا تۈركىيە مەتبۇئاتلىرىدا نەشرى قىلىنىۋاتقان ژورناللارنىڭ كۆپۈنچىسىدە ئۇچىراپ تۇرىدىغان نۇرغۇنلىغان يازغۇچىلار تەرىپىدىن يېزىلىۋاتقان بىر تېما ھەققىدە يېزىلغان بىر شېئىر ئىدى. «ئىستىقبال» دەپ ئىسىم قويۇلغان بۇ شېئىردا غازى مۇستاپا كامال مەدھىلىنىدىغان مۇنۇ مىسىرالاردىن تۈزۈلمەكتە ئىدى:

ئىلگىرلەيمىز ساڭا ئۇلۇغ ئىستىقبال،

يىتەكچىمىز غازى مۇستاپا كامال.

بايرىغىمىز جۇمھۇرىيەت، غايىمىز خەلقچىلىق،

باقى قالار مەڭگۈگە بۇ غايىمىز.

بىر قارىماققا بەكلا نورمال كۆرۈنگەن بۇ تۆت مىسىرالىق شېئىر، ت م ب مەركىزىدە قاتتىق تالاش-تارتىش ۋە تەنقىتلەرنىڭ كۆتۈرۈلىشىگە سەۋەبچى بولىدۇ. بۇ ھەقتە ياۋرۇپا ۋاكالىتچىسى مۇستاپا چوقاي ئوغلى باش كاتىپ مەجىدىدىن دەلىلگە مۇنداق دەپ خەت يازىدۇ:

ئابدۇللا تەۋەككۈلگە «يېڭى تۈركىستان» نىڭ 27 (15) نىچى سانىغا مۇناسىۋەتلىك نازارەتلىقنى ئىشەرتتىم. ئۇنى ئوسمان غوجا ئوغلىغا تاپشۇرۇپ بېرىڭ. 26-سان بىلەن 27-سانلارنى ت م ب نىڭ نەشرى ئەپكارى دېگىلى بولمايدۇ. ... ئەخمەت زەكى ۋەلىدى «ئوسمان غوجا ئوغلى ئەنقەرەگە خوشامەت قىلىپ شېئىرلار يازماقتا، شۇڭا ئۇنى رەئىسلىكتىن ئېلىپ تاشلاش كېرەك» دىسە ئىشەنمىگەن ئىكەنمەن. ... بىزنىڭ تۈركىيە بىلەن بولغان دوستلىقىمىز باشقا بىر ئىش، ... مەن پىرومېتېي ژورنىلىنىڭ 28-سانىدىكى ماقالىمىمۇ بۇ توغرىلىق توختالغان ئىدىم. ... تۈركىيىنىڭ كۈچلۈك بىر دۆلەت ھالىغا كېلىشى ھەقىقەتەنمۇ مۇھىم ئىش، ئەمما غازىنى رەسمىي داھىمىز دەپ يېزىش تۈركىستان مۇستەقىللىق ھەرىكىتىنى تۈركىيىنىڭ بايرىقى ئاستىغا كىرگۈزۈپ قويغانلىق بولىدۇ. بۇنداق قىلىش پۈتۈنلەي خاتا. مەھەممەت ئىمىن رەسۇلزادىنىڭ پىرومېتېدە ئېلان قىلىنغان ماقالىسىدىمۇ بۇنداق قاراش ئېنىق ئوتتۇرغا قويۇلغان. ... باشقىچە قىلىپ ئېيتقاندا، سىياسىي جەھەتتىن ئالغاندا تۈركىيە بىزنىڭ داۋايىمىزغا قەتئىي ئارىلاشمايدۇ. ... بىزنىڭ مىللىي مۇستەقىللىق ھەرىكىتىمىز مۇستاپا كامالنىڭ يىتەكچىلىكىدە ئەمەس، بەلكى ئۆز مىللىي كۈچلىرىمىزنىڭ تىرىشچانلىقى ئارقىلىقلا ئەمەلگە ئاشۇرىلىدۇ.

تۈركىيىنىڭ دۈشمەنلىرى مۇستاپا كامالغا پان تۈركىست كۆز قارىشى بار، بارلىق تۈركلەرنى بىر بايراق ئاستىغا يىغىشقا تىرىشماقتا دەپ بوھتان قىلىشلىرىغا قارىتا بىز بۇيەردە قارشى كۈرەش قىلىشقا تىرىشىۋاتىمىز. ئەمما ت م ب نەشرى ئەپكارى «ئىستىقبال» شېئىرىنى ئېلان قىلىپ يۈرمەكتە. ئەندى تۈركىيىنىڭ دۈشمەنلىرى بۇ دېگەنلىرىگە پاكىت قىلىپ بۇ شېئىرنى كۆرسىتىپ تۇرۇۋالسا بىز ئۇلارغا نېمە دەپ



جاۋاپ بېرىمىز؟ شۇڭا ئوسمان غوجا ئوغلنىڭ غوجايىنلىقىدىكى بۇ ژورنالنى ھەرگىزمۇ ت م ب نەشر ئەپكارى دەپ ئېيتالمايمىز.

يوقۇرىدا نەقىل كەلتۈرۈلگەن جۈملىلەر، ئۇ دەۋرلەردە مۇھاجىردىكى تۈرك يىتەكچىلىرىنىڭ تۈركىيىگە بولغان كۆز قاراشلىرىنى ئىپادىلەش جەھەتتىن ئالغاندا بەكلا قىزىق ئىدى. ئۆز تەۋەسىنىڭ مۇستەقىللىقى ئۈچۈن تۈركىيىنى ئەڭ پايدىلىق بىر كۈچ دەپ قاراپ تۇرۇلۇق، يەنە بىر تەرەپتىن تۈركىيىنى بۇنىڭ ئۈچۈن ئانچە مۇھىم ھېساپلانمايدىغان بىر ئامىل دەپ قاراشماقتا ئىدى. ئۇلار، بولۇپمۇ تاشقى دۇنيادىن ۋە سوۋېتلەر ئىتتىپاقىدىن كېلىش ئېھتىمالى بولغان پان تۈركسىزم بوھتانلىرى يالغۇز يېڭى قۇرۇلغان ياش تۈرك دۆلىتىگىلا ئەمەس، ئۆز داۋالىرىغىمۇ زىيان يەتكۈزىدىغانلىقىنى تونۇپ يىتەلگەن ئىدى. يوقۇرىدا ئىپادىلەشكەن سىياسىي مۇئامىلە، بىر ژورنال چىقىرىش قارارىغا كېلىشكەن 1927-يىلقى قۇرۇلتايدا ئالاھىدە تەكىتلەنگەن بولۇپ، نەشر قىلىنماقچى بولغان نەشرى ئەپكارى تۈركىيىنىڭ ئىچكى-تاشقى سىياسەتلىرىگە مۇناسىۋەتلىك ماقالىلارنى قەتئىي باسمايدۇ دەپ بەلگىلىگەن ئىدى. ئەخمەت زەكى ۋەلىدىنىڭ باش مۇھرىلىك قىلغان ۋاقىتلىرى بىلەن كېيىنكى 7 ئاي بويىچە بۇ بەلگىلىمىگە ئەستايىدىل رىئايە قىلىپ كەلگەنلىكىنى كۆرۈۋېلىشقا بولىدۇ. تۇنجى قېتىم 26-ساندا جۇمھۇرىيەت ھۆكۈمىتىنىڭ مۇۋەپپەقىيەتلىك ئىقتىسادىي سىياسىتى نەتىجىسىدە تۈرك لىراسى ئەنگىلىيە پۇلى ئالدىدا قىممىتىنى ئۆستۈرۈلگەنلىكى ھەققىدە بىر خەۋەر بېسىلغان ئىدى. مۇستاپا چوقاي ئوغلى 26-سانىمۇ ت م ب نەشرى ئەپكارى دەپ قوبۇل قىلىشقا بولمايدۇ دېيىشنىڭ سەۋەبى شۇ ئىدى. 27-سانغا بېسىلغان شېبەر بولسا سەۋرىنى تاشۇرغان ئەڭ ئاخىرقى سەۋەپ بولۇپ كۆرۈنمەكتە ئىدى. ئۇنىڭدىن كېيىنكى سانلىرىدا تۈركىيىگە مۇناسىۋەتلىك خەۋەرلەرگە ئورۇن بېرىلگەنلىكى، ت م ب ئىچىدىكى ئەكس تەسىرىنىڭ تۈركىيىگە مۇناسىۋەتلىك خەۋەرلەرنىڭ بېرىلگەنلىكى سەۋەبىدىن ئەمەس، بەلكى بېرىلگەن خەۋەرلەرنىڭ تەرەپ تۇتۇپ تۇتمىغانلىقى بىلەن مەدھىيىلىگۈچى بولۇپ-بولمىغانلىقىغا مۇناسىۋەتلىك ئىكەنلىكىنى كۆرسەتمەكتە ئىدى.

يۈز بەرگەن بۇ ھادىسىلەر بىلەن بىرلىكتە، 1929-يىلقى قۇرۇلتايدا سۇنۇلغان راسخوت پىلانىدىن ئارتۇق خەجلىۋېتىلگەن قىسمى ھەققىدە ھىساۋات تولۇق بېرىلەلمىگەنلىكى، ژورنال ساھىبلىقىنى ئۈستىگە ئالغان ئوسمان غوجا ئوغلى ھەققىدە ئېغىر تالاش-تارتىشلارنىڭ ئوتتۇرغا چىقىشىغا سەۋەپ بولماقتا ئىدى. ژورنالغا ئاجرىتىلغان چىقىمىنىڭ بەلگىلەنگەندىن ئارتىپ كەتكەنلىكى سەۋەبىدىن پۇل مەنبەسى يىتىشمەسلىكىنى كەلتۈرۈپ چىقىرىپ، ژورنالنىڭ نەشرى قىلىنىشى ئاقساشقا باشلايدۇ. پرومېتې تەرەپ، ژورنال چىقىرىشقا يىتەرلىك دەرىجىدە پۇل ئاجرىتىلىپ ت م ب گە ئىۋەرتىلگەنلىكىنى، ئەمما ئىۋەرتىلگەن پۇلنى ژورنال چىقىرىشتىن باشقا شەخسى خىراجەتلەر ئۈچۈن خەشلىۋەتكەنلىكى ئۈچۈن ئىقتىسادىي مەنبە قىيىنچىلىقىنى كەلتۈرۈپ چىقارغانلىقىنى تەكىتلىشىپ، ئۇنىڭدىن ئارتۇق ياردەم قىلالمايدىغانلىقىنى ئۇقتۇرىدۇ. ماددىي مەنبەلەرنى نامۇۋاپىق ئىشلارغا ئىشلىتىپ كەتكەنلىكى سەۋەبىدىن ژورنال چىقىرىش ئىشىنى ئاقسىتىپ قويغانلىقى ئوسمان غوجا ئوغلى رەھبەرلىكىگە قارشى كۈچلۈك بىر ئۆكتىچىلەر گۇرۇپپىسىنىڭ ئوتتۇرغا چىقىشىغا سەۋەپ بولىدۇ. 1929-يىلقى قۇرۇلتايدىن بۇيان ژورنال ساھىبلىقىدىن ۋاز كەچمەسلىك ئۈستىدە قاتتىق چىڭ تۇرىۋالغان غوجا ئوغلى، كۈندىن-كۈنگە ئارتىپ كىتىۋاتقان بېسىمغا بەرداشلىق بېرەلمەي، 1930-يىلى مارت ئېيىدا «يېڭى تۈركىستان» ژورنىلىنىڭ ساھىبى بولۇش ۋەزىپىسىدىن ئىستىپا بېرىشكە مەجبۇر بولىدۇ. ئۇنىڭدىن كېيىن ئېچىلغان مەركەزى كومىتېت يىغىنىدا، دەسلەپكى يىللاردىكىگە ئوخشاش ژورنال رەھبەرلىكىنى ئىككىگە بۆلۈش قارار قىلىنىدۇ. بۇ يىغىندا ئېلىنغان قارارغا ئاساسەن، ژورنال غوجايىنلىقىغا ناسىر ھەكىمزا، مەسئۇل مۇدىرلىكىگە دوكتور مەجدىدىن دەلىل تەيىنلىنىدۇ.

مەركەزى كومىتېت يىغىنىدا ئوسمان غوجا ئوغلى ژورنال ئىگىسى بولۇش ھوقۇقىنى تاپشۇرۇپ بېرىشكە ماقۇل كەلگەنلىگە قارىماي، كېيىن گېپىدىن يېنىۋېلىپ غوجايىنلىق ۋەزىپىسىنى ئۆتكۈزۈپ بېرىش رەسمىيەتلىرىنى بېجىرىشتىن باش تارتىپ تۇرىۋالىدۇ. چوقاي ئوغلنىڭ باش كاتىپ مەجدىدىن دەلىل

ئەپەندىگە ئىۋەرتكەن خەتلىرى بۇ مەسىلىگە مۇناسىۋەتلىك ئىشلار ھەققىدە بىرەر چارە تېپىشقا كىرىشكەنلىكىنى كۆرسەتمەكتە:

ئىستانبۇلدىكى دوستىمىزغا خەت يازغان ئىدىم، ئۇ ماڭا ”ئېمە ئۈچۈن ئوسمان غوجا مەسىلىسىنى بۇرۇن ماڭا دېمىڭلار؟“ دەپ يېزىپتۇ. ”بۇ بىزنىڭ ئىچكى ئىشلىرىمىز، ئۇ خاتالىقنى تۈزىتىپ كىتەلەيدۇ دەپ ئويلىغان ئىدۇق“ دېدىم. ... گاۋران ھاجىغا بىرلىشىش مەسىلىسى ھەققىدە ئېيتقان ئىكەن. مەن ”ئوسمان غوجا رەئىس ياكى ژورنال غوجايىنى بولۇشقا لايىقتى يوق. بەك بولۇپ كەتسە بەلكى مەركەزنىڭ تۈركىيىدىكى ۋەكىللىك بولالىشى مۇمكىن. بۇنىڭ شەرتىمۇ ت م ب كىرىم-چىقىملارغا مۇناسىۋەتلىك كامىيىپ كەتكەن قىسمىنى تولۇقلاپ بەرگىنىدىن كېيىنلا مۇمكىن بولىدىغان ئىش“ دەپ ئېيتتىم. ... يېڭىدىن نەشر قىلىنىدىغان ژورنال ئۈچۈن، گۆكلاپنىڭ «خەلققە يۈزلىنىش» نى چىقارغىنىغا ئوخشاش، بىزمۇ مۇستەقىللىق ئۈچۈن كۈرەش قىلماقتىمىز. شۇڭا «يۈرتىمىزغا» دەپ ئاتىشىمىز مۇۋاپىق دەپ قارايمەن.

(رەسىم ئورنى)

ئوسمان غوجا ئوغلى ت م ب نىڭ ياش ئەزالىرى بىلەن بىرگە سولدىن باشلاپ: ئوسمان غوجا ئوغلى (ئولتۇرغىنى)، تەۋەككۈل بابۇر، دوكتور سالھە ئەركىنقولى (ئوتتۇردا تۆرە تۇرغىنى)، زاھىت ئۆزبۇلاق ۋە مەجدىدىن دەلىل. ئىستانبۇل، 1931-يىلى 27-سېنتەبىر. (ئەھەت ئەنجان ئارخىۋىدىن)

(رەسىم ئورنى)

دوختور سالھە ئەركىنقولى بىلەن دوكتور مەجدىدىن دەلىل تۈركىستاندا چىققان گېزىتلارنى كۆرۈشكەن. ئىستانبۇل، 1930 (ئەھەت ئەنجان ئارخىۋىدىن)

بۇ خەتتىن قارىغاندا، ئوسمان غوجا ئوغلى ژورنال غوجايىنلىقىنى ئۆتكۈزۈپ بېرىش ئىشىدىن باش تارتىش ئېھتىمالغا قارشى يېڭى بىر ژورنال چىقىرىشقا تۇتۇش قىلغانلىقى كۆرۈلمەكتە. دىگەندەك، مەجدىدىن دەلىل 1930-يىلى 10-فېۋرال كۈنىسى ئىستانبۇل ۋالىيلىقىغا «يۈرتقا تەلپۈنۈش» دىگەن نامدا بىر ژورنال چىقىرىش تەلپۈ بىلەن ئىلتىماس سۇندۇ. قارىغاندا بۇ ژورنال ئوسمان غوجا ئوغلىنى ئۆز پىكىرىدە چىڭ تۇرۇپلىشىنىڭ پايدىسى يوقلىقىغا ئىشەندۈرۈش جەھەتتە بىر ئىشقا يارىغاندەك كۆرۈنمەكتە ئىدى. شۇنداق قىلىپ ئارىدىن ئۇزۇن ئۆتمەي ئۇلار ئۆزئارا كېلىشىپ، ژورنالنىڭ باشقۇرۇش ھوقۇقىنى ناسىر ھېكىمزا دە بىلەن مەجدىدىن دەلىلگە ئۆتكۈزۈپ بېرىلدى. يېڭى توختام بويىچە باشماقلىقلار بۇرۇنقىغا ئوخشاش يەنىلا ئوسمان ئەپەندى تەرىپىدىن تەييارلىنىدىغان بولىدۇ. شۇنداق قىلىپ، «يېڭى تۈركىستان» ژورنىلى سەككىز ئاي توختىتىلغاندىن كېيىن 1930-يىلىنىڭ ئۆكتەبىر ئېيىدا، 28-سانى بىلەن قايتىدىن نەشرى قىلىنىشقا باشلاندى. بۇ جەرياندا ژورنالنىڭ مۇقاۋىسىدىمۇ زور ئۆزگەرتىش قىلىنغان بولۇپ، «يېڭى تۈركىستان» دېگەن ئىسىم ئاستىغا «تۈركىستان مىللىي مۇستەقىللىق كۈرەش كۈزقاراشلىرى بويىچە پائالىيەت قىلىدىغان ئايلىق مەجمۇئە» دېگەن سۆز قوشۇلدى. كەينى مۇقاۋىسىدا ژورنال ئىسمىنىڭ ئاستىغا فرانسۇزچە ”ئورگانى دې دېفېنسى ناتىئونالى دۇ تۈركىستان“ (تۈركىستان مىللىي قارشىلىق كۆرسىتىش ھەرىكىتىنىڭ ئاۋازى - ئا.ھ. ئىزاھاتى) دېگەن سۆزلەر قويۇلدى. شۇ ۋاقىتقىچە مەخپى تۇتۇشقا تىرىشىپ كېلىنگەن تۈركىستان مىللىي ئىتتىپاقىنىڭ «يېڭى تۈركىستان» ژورنىلى بىلەن بولغان مۇناسىۋىتى ئەنە شۇ شەكىلدە ئاشكارە ئېلان قىلىنغان ھېساپلاندى. بۇنىڭ سەۋىبى ئۇ ۋاقىتلاردا تۈركىيىدە ئوتتۇرغا چىقمۇتقان سىياسىي ئۆزگىرىشلەرگە زىچ مۇناسىۋەتلىك ئىدى. 1930-يىلىنىڭ ئاۋغۇست ئېيىدا ئاناتۈرك كۆپ پارتىيىلىك تۈزۈمنى يولغا قويۇش قارارىنى ئالغان بولۇپ، يېقىن دوستى فەتھى ئوقيار يىتەكچىلىكىدىكى «ئەركىن جۇمھۇرىيەت پىرقىسى» نى قۇرغۇزغان ئىدى. بۇ پارتىيە تېز ئارىدا كۈچىيىپ، ئۆكتەبىر ئېيىدا ئۆتكۈزۈلگەن مەملىكەتلىك سايلامدا كۈتكىنىدىنمۇ ئارتۇق ئاۋازغا ئېرىشىدۇ. يېڭى پارتىيىنىڭ قۇرۇلىشى بىلەن تەڭ، مەملىكەت بويىچە لېبراللىشىش ۋە دېموكراتىيىلىشىش جەھەتتە ئىنتايىن ئۈمىدۋار بىر مۇھىت بارلىققا كەلمەكتە ئىدى. ت م ب رەھبەرلىرىمۇ ئەنە شۇ ئۈمىدۋارلىق مۇھىتى

ئىچىدە، «يېڭى تۈركىستان» ژورنىلىنىڭ تۈركىستان مىللىي ئىتتىپاقى ھەرىكىتىنىڭ ئاۋازى بولىدىغانلىقىنى ئاشكارە ئېلان قىلىش پۇرسىتى يېتىپ كەلدى دەپ قارار قىلىشىپ، ژورنال مۇقاۋىسىنى ئۆزگەرتىشكەن ئىدى. 1930-يىلىنىڭ ئوتتۇرىلىرىغا كەلگەندە، ھىزىپ نامى ئاستىدا ئىتتىپاقلاشقان ياش تۈركىستانلىقلار ت م ب رەھبەرلىكىنىڭ مۇتلەق ئۈستۈن ھوقۇقىنى قولغا كەلتۈرۈپ بولغان ۋەزىيەتتە ئىدى. ھىزىپ گۇرۇپپىسىنىڭ يېتەكچىسى مەجدىدىن دەلىل، ت م ب نىڭ باش كاتىپلىق ۋەزىپىسى بىلەن بىرگە تۈركىستان تۈرك ياشلار ئىتتىپاقىنىڭ رەئىسلىكىنىمۇ ئۈستىگە ئالغان ئىدى. بۇ ئىككى تەشكىلى تەڭ باشقۇرۇپ كىتەلەيدىغان ھالغا كەلگەنلىكى سەۋەبىدىن كۈچلۈك تەسىر كۆرسىتەلەيدىغان بىرسىگە ئايلانغان ئىدى. قۇرۇلتايدا رەئىسنىڭ ھوقۇق دائىرىسىنى چەكلەش قارارى ئېلىنغاندىن كېيىن، «يېڭى تۈركىستان» ژورنىلىنىڭ ساھىبى بولۇش سالاھىتىدىنمۇ ئايرىلىپ قالغان ئوسمان غوجا ئوغلى بۇ ئەھۋاللاردىن بەكلا نارازى ئىدى. شۇنداق بولغاچقا، رەھبەرلىك گۇرۇپپىسىدىكى ياشلارنىڭ تەسىر كۈچىنى تەڭشەپ تۇتۇش مەقسىتىدە زەكى ۋەلىدى توغان بىلەن قايتىدىن يارىشىش يولىغا كىرىشىدۇ. يەنە بىر تەرەپتىن، ئۆز ئالدىغا بىر باشقىرت مەركەزى تەشكىل قىلىش سىنىقىدا بىرەر نەتىجىگە ئېرىشەلمىگەن زەكى ۋەلىدى، تۈركىستان ۋە ئەزەربەيجاننى تونۇش جەمئىيىتىنىڭمۇ پائالىيىتىنى داۋاملاشتۇرالماس ھالەتكە چۈشۈپ قېلىشى سەۋەبىدىن، بۇرۇنقى ئائىلىسىگە - يەنى ت م ب قوينىغا قايتىپ كېتىشنى ئويلاپ يۈرگەن ئىدى. ئەمما ئىككى نەپەر سابىق يېتەكچى تەرىپىدىن تەييارلانغان بۇ كونا ئۇۋىسىغا قايتىپ كېلىش ھەرىكىتى مۇۋەپپەقىيەتكە ئېرىشەلمەيدۇ. يەنى، ۋەلىدىنىڭ قايتىدىن ئەزا بولۇشىغا مۇناسىۋەتلىك ئوسمان غوجا تەرىپىدىن مەركەزىي كومىتېتقا سۇنۇلغان تەكلىپ، ”ھەرقانداق بىر سەۋەپ بىلەن تەشكىلدىن چىقىرىلغان ئەزالار پەقەت ئومۇمىي قۇرۇلتاي قارارى بويىچە قايتا تەشكىل قوينىغا قايتىپ كېلەلەيدۇ“ دەيدىغان نارازىلىق پىكىرلىرى بىلەن رەت قىلىۋېتىلىدۇ. شۇنداق قىلىپ، زەكى ۋەلىدىنىڭ ت م ب قوينىغا قايتىپ كېلىشىنىڭ بارلىق يوللىرى توسۇلۇپ، تۈركىستان مىللىي ئىتتىپاقى گۇرۇپپىسى بىلەن زەكى ۋەلىدى توغاننىڭ يوللىرى قايتا بىر يەرگە كىلەلمەس ھالغا كېلىدۇ.

## ۋارشاۋا - ئىستانبۇل - تېھران يولىدىكى پائالىيەتلەر

ئىران بىلەن ئافغانىستان تەۋەلىرىگە ۋاكالىتچىلەر ئىۋەرتىش ھەمدە بۇ جايلاردا شۆبىلەرنى قۇرۇپ چىقىش مەسىلىسىنى ت م ب ئۇزۇندىن بۇيان ئوتتۇرغا قويۇپ كەلمەكتە ئىدى. بۇ دۆلەتلەرنىڭ ھەر ئىككىسىدىلا نۇرغۇن ساندا تۈركىستانلىق ياشماقتا ئىدى. ئەسلىدە ت م ب ھەرىكەتلىرىنى ئاكتىپ قانات يايدۇرۇپ كېلىۋاتقان كۈنلەردىن باشلاپلا بۇ رايونلاردا تەشكىلات نامىدا پائالىيەت قىلىپ كېلىۋاتقان ئادەملىرى بار ئىدى. ئەمما بۇ كىشىلەرنى بىر تەشكىل ئەتراپىغا يىغىش، ئۇلارنى تەشكىلاتى بىلەن زىچ مۇناسىۋەت قىلىپ تۇرىدىغان ھالغا كەلتۈرۈش لازىم بولماقتا ئىدى. بۇ مەسىلىنى مۇزاكىرە قىلغان ت م ب مەركەزىي ھەيئىتى، ئۇ جايلاردىن يېڭى كەلگەن ھەمدە بۇ دۆلەتلەرنىڭ ھەر ئىككىسىدىلا مۇناسىۋەتلىرى بولغان ئابدۇللا تەۋەككۈلى (ئابدۇللا تەۋەككۈل بابۇر، 1882-يىلى تاشكەنتتە تۇغۇلغان بولۇپ، مەدرىسە ئوقۇشىدىن كېيىن تاشكەنت يەسەۋى مەكتىۋىدە ئوقۇتقۇچىلىق قىلغان. مىللىي پائالىيەتلىرى سەۋەبىدىن ئۇرۇشلار تەرىپىدىن قولغا ئېلىنىپ تۇرمىگە قامالغان. كېيىن تۈرمىدىن قېچىپ چىقىپ ئافغانىستان ئارقىلىق تۈركىيىگە بېرىۋېلىش ئۈچۈن ھەرىكەت قىلىپ يۈرگەن كۈنلىرىدە، ئەنگىلىيىلىكلەر تەرىپىدىن ھىندىستاندا قولغا ئېلىنىدۇ. ئون ئايدەك قامىلىپ ياتقىنىدىن كېيىن ئافغانىستانغا قايتۇرۇپ بېرىلىدۇ. ئۇ يەردىن ئىران ئارقىلىق تۈركىيىگە كېلىۋالىدۇ. ت م ب مەركەزىي كومىتېت ئەزاسى ۋە ت م ب نىڭ شەرق ۋاكالىتچىلىكى قاتارلىق ۋەزىپىلەرنى ئۈستىگە ئالغان. ئىستانبۇل قەندىللى رەسەتخانىسىدا ئىشقا ئورۇنلىشىپ، نۇرغۇنلىغان كىتاپلارنى تەرجىمە قىلغان. 1976-يىلىنىڭ 14-ئافرىل كۈنىسى، 94 يېشىدا ئىستانبۇلدا ۋاپات بولغان. - ئا.ھ. ئىزاھاتى) ۋاكالىتچى قىلىپ ۋەزىپىگە تەيىنلەش بەلگىلىنىدۇ. ت م ب نىڭ بۇ ئىشى پىرومپتى ھەرىكىتىنىڭ ئىستانبۇلدىكى ۋاكالىتچىلىرى

تەرىپىدىنمۇ يېقىندىن كۈزۈتىپ كېلىنگەن ئىدى. ت م ب مەركەزى كومىتېتىنىڭ 11-ئافرىل كۈنىدىكى مۇزاكىرە يىغىن خاتىرىلىرى بۇ ئەھۋالدىن ئوچۇق مەلۇمات بەرمەكتە:

دۈپچى ئەپەندىنىڭ تەلپۈكىگە ئاساسەن شەرق ۋاكالىتچىمىز بولغان تەۋەككۈل بابۇر ئەپەندى بىلەن ئوسمان ئەپەندى ئىككىسى باش ئەلچىنى زىيارەت قىلىشقا بارغان ئىدى. ئوسمان ئەپەندى بۇ ھەقتە مۇنداق دەيدۇ: ”دۈپچى ئەپەندىنىڭ شەرق ئەللىرىگە ۋەزىپىگە تاللانغان تەۋەككۈل ئەپەندى بىلەن بىۋاسىتە كۆرۈشۈش ئارزۇسىغا بىنائەن بىرلىكتە باردۇق. ... ئافغانىستان بىلەن ئىران ھەققىدە، ئۇ جايلاردا قىلىنىدىغان ئىشلار ھەققىدە مەلۇمات سورىدى. مەيلى تەۋەككۈل ئەپەندىگە ياكى ئۇنىڭ بەرگەن مەلۇماتىغا بەكلا مەمنۇن بولغانلىقىنى ئېيتىپ مۇۋەپپەقىيەت تىلەپ، يېقىندا جاۋابىنى بېرىدىغانلىقىنى ئېيتىپ بىزنى خاتىرجەم قىلدى. كۆرۈشۈشقا بولىدىكى، بىزنىڭ دوستلىرىمىز بۇ مەسىلىگە ئالاھىدە ئەھمىيەت بەرمەكتە ئىدى. قىسقىسى، ئىنتايىن ياخشى تەسىر قالدۇرۇپ ئەلچىخانىدىن ئايرىلدىق.

بۇ كۆرۈشۈشتىن بىرەر ئايدەك ۋاقىت ئۆتكەندە ئېچىلغان يەنە بىر قېتىملىق يىغىندا، بۇ نۆۋەت دۈپچە ئەپەندى بىلەن مەجىدىدىن دەلىل ئەپەندى كۆرۈشكەنلىكىنى تىلغا ئېلىپ، ۋارشاۋادىكى مەركەز بۇ تەكلىپنى مۇۋاپىق كۆرگەنلىكىنى، ئەمما بۇ مەسىلە ئۈچۈن ئايرىم پۇل ئاجرىتىش ئىمكانىيىتى يوقلىقىنى، شۇنداق بولغاچقا بۇ پىلاننىڭ راسخوتىنى ئىمكانىيەتنىڭ بارىچە ت م ب مەنبەلىرىنىڭ ياردەم بېرىشىگە تايىنىپ ھەل قىلىنىشى لازىملىقىنى تەكىتلەشكەن. يوقۇرىدا ئىسمى تىلغا ئېلىنغان، پولشا ئەلچىلىك خادىملىرى ئارىسىدا پرومېتې تەرىپىدىن ۋەزىپىگە تەيىنلەنگەنلىكى ئېھتىمالغا بەك يېقىن بولغان دۈپچە ئەپەندىنىڭ ئەسلى ئىسمىنىڭ نىمە ئىكەنلىكى ۋە نىمە ۋەزىپىنى ئۈستىگە ئېلىپ ئەلچىخانىدا ئىشلەۋاتقانلىقىنى ئېنىقلاش ئىمكانى بولمىدى. ت م ب ئەزالىرى ئوتتۇرىسىدىكى يېزىشقان خەتلەردە، پولشالىق ئالاقە ئورنىتىلغان كىشىلەرگە مۇناسىۋەتلىك ھەرخىل ئىسىملار تىلغا ئېلىنغان. بۇلارنىڭ ئىچىدىكى بىرسى ھاجى گاۋران دىگەن كىشى ئىدى. مۇستاپا چوقاي ئوغلىنىڭ بەزى خەتلىرىدە بۇ ھەقتە تۆۋەندىكىلەر يېزىلغان ئىدى:

دوستلىرىمىز ھاجى گاۋراننىڭ خەۋىرى بولماي تۇرۇپ ھېچقانداق ئىشقا قول تىقالمايدىغانلىقىنى ئېيتىشتى. يولدا ھاجى گاۋران بىلەن كۆرۈشتۈم.

دوستىمىز ئۇدششما، بىر قېتىملىق قاتناش ۋەقەسىدە قازا تاپقان بولۇپ، ئۇنىڭ ئورنىغا ئىستانبۇلدىكى ھاجى گاۋراننىڭ ۋاكالىتچىسى دۈپچى ئەپەندى قويۇلغان ئىدى.

بۇ خەتلەردىن مەلۇم بولمىشىچە ئىستانبۇلدىكى ئەڭ يوقۇرى دەرىجىلىك مەسئۇل خادىم بولۇپ ھاجى گاۋران ئوتتۇرىغا چىقىدۇ. ت م ب بىلەن ياكى كاپكازىيە كومىتېتى بىلەن مۇناسىۋەت باغلىغان كىشى بولسا ئۇنىڭ مۇئاۋىنى دۈپچى ئەپەندى ئىدى. بۇ ئىسىملار راستىنلا ئۆز ئىسىملىرىمىدى ياكى مەخپى ئىسىملارمۇ، كېسىپ ئېيتقىلى بولمىدى (ت م ب ھەيئەتلىرى ئوتتۇرىسىدىكى يېزىشقان مەكتۇپلاردا ئۆز ئىسمى بىلەن ئاتالغان بىردىن بىر پۈلەك پرومېتې مەسئۇلى ئادەم كاۋالسىزىك ئىدى. ئۇ كىشى 1930-يىللىرى پولشانىڭ بېرلىندىكى ھەربىي مەسلىھەتچىسى ۋەزىپىسى بىلەن تۇراتتى. ئۇ، پرومېتې تەشكىلاتىنىڭ گېرمانىيەدىكىلەر بىلەن مۇناسىۋەت باغلاشقا مەسئۇل ئىدى. - ئا.ھ. ئىزاھاتى).

ت م ب تەرىپىدىن قويۇلغان قارارلىرىغا ئاساسەن، تەيىنلەنگەن شەرق ۋاكالىتچىسى ئۈچۈن ۋەزىپىسىنى بىلدۈرىدىغان تونۇشتۇرۇش قەغىزى بىلەن بىرگە، ت م ب نىڭ غايىلىرى ھەم يولغا قويۇۋاتقان سىياسەتلىرى تونۇشتۇرۇلغان بىر تونۇشتۇرۇش دوكلاتى تەييارلانغان ئىدى. شۇنىڭدەك يەنە خەت ئالاقىلاردا ئىشلىتىشنى مەقسەت قىلىپ ئىران بىلەن ئافغانىستاندىكى داڭلىق تۈركىستانلىقلار ئۈچۈن بىر مەخپى بەلگە سىستېمىسىمۇ تەييارلانغان ئىدى. شەرق ئىشلىرى ۋاكالىتچىسى ئابدۇللا تەۋەككۈلنىڭ مەخپى ئىسمى ”تۇرسۇن“ ئىدى. مۇپتى سەدىدىنگە ”تۆمۈر“، شەرىپ غوجىغا ”تويچى“، شىرمۇھەممەت ئەپەندىگە ”شاھرۇھ“ دېگەندەك مەخپى ئىسىملار قويۇلغان.

يېڭىدىن رەتكە سېلىشلار نەتىجىسىدە ت م ب ئىچىدە ھاكىم ئورۇنغا ئېرىشكەن مەجىدىدىن دەلىل، ياۋرۇپادىكى ھەرقايسى تەرەپ كىشىلەر بىلەن بىۋاسىتە مۇناسىۋەت تىكلەشنى تەلەپ قىلىدۇ. بۇ ئارزۇسىنى ئىشقا ئاشۇرۇش ھەمدە ت م ب تەرىپىدىن يولغا قويۇلۇش پىلانلانغان لايىھىگە ياردەم تەلەپ قىلىش مەقسىتىدە ئىيون ئېيىدا ياۋرۇپاغا بارىدۇ. بېرىلىندە ياش تۈركىستان گۇرۇپپىسى بىلەن سۆھبەتلەر ئۇيۇشتۇرغاندىن كېيىن، مۇستاپا چوقاي ئوغلى بىلەن كۆرۈشۈپ بولۇپ ۋارشاۋاغا بارىدۇ. تۈركىيىگە قايتىپ كەلگىنىدىن كېيىن ئۆتكۈزۈلگەن ھىزىپ گۇرۇپپىسىنىڭ 26-ئىيول كۈنىسىدىكى يىغىن خاتىرىلىرىدىن قارىغاندا، مەجىدىدىن دەلىل ۋارشاۋادىكى ئۇچۇرۇشۇشلار ھەققىدە مۇنداق خاتىرە قالدۇرغان:

ۋارشاۋادا يوقۇرى دەرىجىلىك مەسئۇل كىشىلەر بىلەن ئۆتكۈزۈلگەن سۆھبەتلەرنىڭ نەتىجىسى تۆۋەندىكىچە:  
- شەرق ۋاكالىتچىلىكىنىڭ پائالىيەتلىرى ئۈچۈن ماددىي ياردەم تەلەپلىرى مەسلىسىدە تېھراندا تۇرۇشلۇق باش ئەلچىخانسىغا خەت يازىدىغانلىقى ئۇختۇرۇلدى؛

- «يېڭى تۈركىستان» بىلەن «ياش تۈركىستان» ئۈچۈن تېخىمۇ كۆپ پۇل ئاجرىتىلىشى توغرىسىدىكى تەلەپ بىلەن «ياش تۈركىستان» نىڭ ئايلىق ژورنالغا ئۆزگەرتىلىشى ھەمدە ئۇنى تېخىمۇ كۆركەملىك بىر شەكىلدە چىقىرىلىشى مۇزاكىرە قىلىندى؛

- پائالىيەتلىرىمىز ئۈچۈن فونت تەشكىللەش مەسلىسى مۇۋاپىق كۆرۈلگەن بولسىمۇ، ھازىرچە ئەمەلگە ئاشۇرۇش ئىمكانى يوق؛

- تالىپلىرىمىزنىڭ ئۇلارنىڭ دۆلىتىدە ئوقۇشنى قىزغىن قارشى ئالىدىغانلىقىنى بىلدۈرۈشتى؛  
- ۋارشاۋادا ۋاكالىتچى تۇرغۇزۇش مەسلىسى، بىر قىسىم خەتەرلەرنى كۆز تۇتۇپ بۇ ئىشنى ئېھتىيات قىلغان ھالدا قوبۇل قىلىدىغان بولۇشتى.

بۇلاردىن مەلۇم بولدىچە، پرومېتې رەھبەرلىكى، ت م ب نىڭ ئىران بىلەن ئافغانىستان تەرەپلىرىدە قانات يايدۇرماقچى بولۇۋاتقان پائالىيەتلىرىگە سىياسىي ۋە ئىقتىسادىي ياردەم قىلىدىغان بولغان. ئەمما بۇ مەسلى ئۈچۈن ئايرىم بىر فونت تەشكىل قىلىش مەسلىھەتىگە ئۈنچە بەك قىزىقمىغان. شۇنىڭدەك يەنە ت م ب نىڭ ۋارشاۋادا رەسمى بىر ۋاكالىتخانا قورۇش تەلۋىنىمۇ مۇۋاپىق كۆرمىگەن. بۇنىڭ سەۋەبى ئېھتىمال پولشا ھۆكۈمىتىنىڭ سوۋېتلەر ئىتتىپاقىغا قارشى ھەرىكەتلەرنى رەسمى قوللاپ قۇۋەتلەۋاتقانلىقى ياكى ئۇلارغا يول كۆرسىتىۋاتقانلىقىنى بىلىندۈرۈپ قويۇشتىن ئەنسىرىگەنلىكىدىن قوشۇلمىغان بولۇشى مۇمكىن.

## شەرق ۋاكالىتچىسى پەيدا قىلغان بوھران

شەرق ۋاكالىتچىلىكىگە تەيىنلەنگەن ئابدۇللا تەۋەككۈل (تۇرسۇن) ماي ئېيىنىڭ ئاخىرلىرىدا ئەرزۇرۇم (تۈركىيەنىڭ شەرقىدىكى بىر شەھەر - ئوت) ئارقىلىق ئىرانغا كىرىدۇ. تېھران بىلەن مەشھەتتە ھەر خىل مۇناسىۋەت باغلاش ئىشلىرى بىلەن شوغۇللانغان تۇرسۇن، ئۇەرتكەن خەتلىرىدە قىلغان پائالىيەتلىرى ھەققىدە تۆۋەندىكى مەلۇماتلارنى بېرىدۇ:

1930-يىلى ئىيوننىڭ 17-كۈنىسى ھاجى ئاتانىڭ (بىر ئېھتىمالدا ئىراندىكى پرومېتې ۋاكالىتچىسى ياكى بولمىسا پولشا باش ئەلچىسى كۆزدە تۇتۇلۇۋاتقان بولۇشى مۇمكىن - ئا.ھ. ئىزاھاتى) مۇئاۋىنى دوختور بىلەن سۆزلەشكەن ئىدىم. نەتىجىدە ھاجى ئاتا دۆلىتىگە قايتىپ كەتكەنلىكى ئۈچۈن، ئۇنىڭ مۇئاۋىنى مەكتۇپلەرنى ھۇزۇرى پوچتىسىغا قوبۇل قىلغىلى ئۈنىمىدى. ئامالسىزلىقتىن باشقا ئىشەنچلىك دوست تېپىپ ئۇزۇن دوكلاتلىرىمنى تېھراندىن ئىۋەرتىۋېتىپ مەشھەتكە قايتتىم. ... مەشھەتتە تەلىم ئوڭىدىن كېلىپ، 2 ئايدا پۈتتىدىغان ئىشنى بىر ھەپتىدىلا پۈتتۈرۈۋالدۇق. ئاشخاياتتىن كەلگەن ئىككى كىشى سەرھادقا (چېگراغا) كەتكەن ئىدى. ئىچكى تەرەپتىن رۇسىيە ماللىرىدىن ئېلىپ كەلەلىشى ئۈچۈن ئۇلارنىڭ قولغا دەستۇر (رۇخسەت

قەغىزى) تۇتقۇزۇپ تىجارەت ھەيئىتى قىلىپ يولغا سالدىم. مەشھەتتە مۇفتى ماڭا ھەمرا بولۇپ يۈردى. 15- سىنتەبىرگىچە ئىچكى تەرەپكە ئۆتەرلىگەن ئادەملىرىمنى ساقلىماقتىمەن.

تۇرسۇننىڭ ئىستانبۇلغا قايتىپ كەلگەندىن كېيىن ت م ب مەركىزى ئۈچۈن تەييارلىغان دوكلاتنى، يوقۇرقى شىفىرلىق خەتنى ئاساسى جەھەتتىن يېشىپ بەرمەكتە. 1931-يىلىنىڭ 5-فېۋرال كۈنىسى يېزىلغان بۇ دوكلاتقا قارىغاندا، تۇرسۇن مەشھەتتە ئىشلەۋاتقان ت م ب ھەيئەت ئەزاسى مۇپتى سەدىردىن رەئىسلىكىدە «شەرق يۇلتۇزى» نامىدا بىر شۆبە قۇرۇپ چىققان. بۇ شۆبىنىڭ قالغان ئەزالىرى قوقانلىق ئابدۇكېرىم مىڭ بېشى بىلەن ئانا مۇھەممەت، قۇل ئەرشى بىلەن بەردى تات ئوغلى ئىسىملىق تۈركمەن مۇجاھىتلىرىدىن تەشكىل تاپماقتا. بۇ شۆبە، چېگراغا يېقىن جايدىكى تۈركمەن گۇرۇپپىلىرى بىلەن مۇناسىۋەت باغلاپ، تۈركمەنستان تەرەپلەرگە رازۋىتچىلار يوللىغان. بۇ رازۋىتچىلارنىڭ ئېلىپ چىققان مەلۇماتلىرى، يىتەرلىك دەرىجىدە قۇرال ۋە پۇل ياردىمى كاپالەتكە ئىگە قىلىنغاندا تۈركمەنستان تەۋەسىدە بىر قوزغىلاڭ پارتىلىتالايدىغانلىقى توغرىسىدا ئىدى. شۇنداق قىلىپ، ت م ب نىڭ يېڭى قۇرۇلغان مەشھەت شۆبىسى، ئىران-سوۋېت چېگرا بويىدىكى تۈركمەن قەبىلىلىرى بىلەن ئىرانغا قېچىپ كىلىشكە مەجبۇر بولغان مۇساپىرلار ئىچىدە پائالىيەتلىرىنى كۈچەيتىشكە باشلىغان ئىدى.

تۇرسۇن، بۇ مەلۇماتلار يېزىلغان دوكلاتنى ت م ب مەركىزىگە، بىر نۇسخىسىنى پرومېتې ھەرىكىتىگە يول كۆرسىتىپ كېلىۋاتقان پولشا تاشقى ئىشلار مىنىستىرلىكىنىڭ شەرق ئىشلىرى بۆلۈمى رەئىسلىكىگە ئۆۋرەتىپ بەرگەن ئىدى. ئوتتۇرلۇقتا ئۆزئارا يېزىشقان خەتلەرنىڭ مەزمۇنىدىن قارىغاندا، ئىراندىكى ئەڭ يوقۇرى دەرىجىلىك پرومېتې مەسئۇلىغىمۇ ھاجى ئاتا دىگەن مەخپى ئىسىم قۇيۇلغان ئىدى. بۇ مەسئۇل كىشىنىڭ پولشاغا كېتىپ قالغانلىقى ئۈچۈن ئۇنىڭ مۇئاۋىنى ھىساۋىدىكى ئەلچىخانا خادىمى بۇ دوكلاتلارنى ئىستانبۇلغا ئۆۋرەتىپ بېرىشكە ۋاستىچى بولۇش ئىشىغا قىزىقمىغان. بۇ ئەھۋالدا، تۇرسۇن تۈركىيە ئەلچىخانا خادىمى بولغان ئەلىزادە ئىسىملىك بىر كىشى ۋاستىچىلىقى ئارقىلىق دوكلاتلىرىنى تۈركىيەگە ئۆۋرەتەلىگەن. بۇنىڭدىن باشقا يەنە ت م ب ئەزالىرى ئوتتۇرسىدا يېزىشقان خەتلەردىن مەلۇم بولدى، ئىراندىكى تۈركىيە ئەلچىخانىسى ۋاستىسى ئارقىلىق قىلىنغان بۇ ئىشلار، ئەلچىخانىدا ۋەزىپە ئۆتەيدىغان بىر قىسىم كىشىلەرنىڭ شەخسى تەشەببۇسى بويىچە ئىشقا ئاشۇرۇلغان بولۇپ، ت م ب نىڭ ئىراندىكى پائالىيەتلىرىدىن تۈركىيە دۆلىتى رەسمى خەۋەردار ئەمەس ئىدى. ئۇ يىللىرى ت م ب نىڭ مەشھەت ۋاكالىتچىسى بولۇپ تۇرۇۋاتقان مۇپتى سەدىردىن بىلەن تېھراندىكى تۈركىيە باش ئەلچىسى مەخمۇت شەۋكەت ئەسەندال ئوتتۇرسىدا تا بۇرۇنقى ۋاقىتلارغا، ئىتتىھات تەرەققىي ۋاقىتلىرىغا ئۇزىغان بىر مۇناسىۋىتى بار ئىدى. شۇنداق بولغاچقا، ت م ب ۋاكالىتچىلىرى تۈركىيە باش ئەلچىخانىسى بىلەن ئەركىن مۇناسىۋەت باغلاپ تۇرىدىغان شارائىتقا ئىگە ئىدى.

شەرق ۋاكالىتچىسى تەرىپىدىن ئۆتەرلىگەن دوكلات ت م ب مەركەزى تەرىپىدىن تەھلىل قىلىنىپ مۇنداق قارار چىقىرىلغان ئىدى:

مەشھەتتە مۇپتى ھەزىرەتلىرىنىڭ رەئىسلىكىدە تەشكىللەنگەن شۆبىمىز بىلەن ئۇنىڭ ئەزالىرىنى ت م ب مەركەزى قوبۇل قىلىپ تەستىقلايدۇ. ئەمما شۆبىلەرنىڭ ئايرىم ئىسىم بىلەن ئاتىلىشىغا رۇخسەت قىلىنمايدىغانلىقى ئۈچۈن، ”مەشھەت شۆبىسى“ دەپلا قوبۇل قىلىنىدۇ. شۆبىنىڭ ئايلىق چىقىمى 100 دوللار قىلىپ بەلگىلەندى.

شۆبە تەرىپىدىن ئۆتەرلىگەن دوكلاتلاردىكى ”قوزغىلاڭ باشلاش“ پىلانى تار رايون خاراكتىرىدە بولىدىغانلىقى ھەمدە زامانىۋى قۇراللار بىلەن قۇراللانغان رۇسىيە ئارمىيىسىگە قارشى غەلبىلىك جەڭ قىلىش ئىمكانىيىتى بولمايدىغانلىقى ئۈچۈن، قايتىدىن نۇرغۇنلىغان ۋەتەن ئەۋلاتلىرىنىڭ قۇربان بولۇپ كىتىشىنى كەلتۈرۈپ چىقىرىشى تەبىئىي. بۇ تۈردىكى پائالىيەتلەر پەقەتلا فرونت سەبداشلىرىمىز (پرومېتې فرونتىنىڭ قالغان ئەزالىرى كۆزدە تۇتۇلماقتا. - ئا.ھ. ئىزاھاتى) بىلەن ھەمئەپەس بولغان ۋاقىتىمىزدىلا ئاندىن ئەمەلگە ئاشۇرۇشقا بولىدىغان ئىشلار دەپ قارايمىز. شۇڭا، ھازىرچە ت م ب بۇنداق بىر ھەرىكەتكە قاتنىشالمايدۇ.

پوچتا ۋاستىلىرى مەسىلىسىمۇ مۇزاكىرە قىلىنغان بولۇپ، ھازىرچە بۈگۈنگىچە پايدىلىنىۋاتقان ئەينى يولنىڭ ئەلئىزادە (تۈركىيە ئەلچىخانىسى) ۋاستىسىغا تايىنىشنى داۋام قىلدۇرۇش ماقۇللىنىدۇ. ئەگەر بۇ يولدىن پايدىلىنىش ئىمكانىيىتى بولماي قالغىنىدا، ئۇنچە بەك جىددى بولمىغان ئەھۋاللاردا دوستلىرىمىزنىڭ (پولشا ئەلچىخانىسى كۆزدە تۇتۇلماقتا. - ئا.ھ. ئىزاھاتى) ۋاستىچىلىقىدىن پايدىلىنىشىمۇ بولىدۇ. ۋاكالىتچىمىزنىڭ ئافغانىستانغا قاراپ يولغا چىقىشى ئۈچۈن پۇل تېپىلغىچە كۈتۈپ تۇرىشى لازىم.

ت م ب تەرىپىدىن باشلىتىلغان ئىران ھەرىكىتى، پرومېتې ھەرىكىتى نوقتىسىدىنمۇ مۇھىم ئەھمىيەتكە ئىگە بىر ئىش ئىدى. 1930-يىلغا كەلگىچە پرومېتې ھەرىكىتىنىڭ تېھران بىلەن ئۇنىڭ نېرىسىغا ئۇزىغان ھېچقانداق بىر ھەرىكىتى يوق ئىدى. يەنە شۇ يىل ئىچىدە، پولشانىڭ تېھراندا تۇرۇشلۇق باش ئەلچىسى ستانيسلاۋ ھېمپېل، 2-بۆلۈم باشلىقى پولكوۋنىك پېلېرىنسىكىگە تۈركىستانغا قارىتىلغان بىر ھەرىكەت پىلانىنىڭ بارلىقىنى يازغان ئىدى. پولشا-پرومېتې ھەرىكىتى مۇناسىۋىتىنى ئەكس ئەتتۈرگەن 2-بۆلۈم بىلەن مۇناسىۋەتلىك سىياسىي دوكلاتتىمۇ، ئىستانبۇلدىكى تۈركىستان مىللىي ئىتتىپاقى كاپىكازىيە مۇستەقىللىق كومىتېتى بىلەن بىرگە پائالىيەت قىلىشقانلىقىنى كۆرسىتىپ كېلىپ، ئىتتىپاقنىڭ پارىژدا تۇرۇشلۇق ۋاكالىتچىسى مۇستاپا چوقاي ئوغلىنىڭ تېھراندىكى پولشا ئەلچىخانىسى بىلەن ئالاقىلىشىپ تۇرىدىغان بىر مۇناسىۋەت شۆبىسىگە ئىگە ئىكەنلىكى كۆرسىتىلگەن ئىدى.

ئەمما ئىشلار ت م ب نىڭ كۈتكىنىدەك بولمىدى. ئەسلىدە ت م ب نىڭ شەرق ۋاكالىتچىسى تۇرسۇننىڭ ئەۋەرتكەن دوكلاتلىرى ۋارشاۋادىكىلەر ئارىسىدا كۈچلۈك ھۇلۇقۇشنى پەيدا قىلىۋەتكەن ئىدى. سوۋېت چېگراسى تەۋەسىدە قۇراللىق بىر قوزغىلاڭ چىقىرىش لايىھىسى، ھەم تاشقى ئىشلار مىنىستىرلىكىنىڭ شەرق مەسىلىلىرى بۆلۈمىنى ھەم پرومېتې مەركىزىنى قاتتىق ئەنسىرتىۋەتكەن، يەنى ئۇچۇقراق ئېيتقاندا ئۇلارنى بەكلا چۈچىتتۈرۋەتكەن ئىدى. قۇراللىق كۈرەشكە تايىنىدىغان بىر ھەرىكەتنىڭ كەينىدە پولشا ھۆكۈمىتىنىڭ تۇرۇۋاتقانلىقى ئاشكارىلىنىپ قالغىدەك بولسا، سوۋېتلەر ئىتتىپاقى بىلەن بولغان مۇناسىۋەتلىرى ئېغىر زىددىيەتلەر ئىچىگە پېتىپ قېلىشىدىن ساقلىنىش مۇمكىن ئەمەس ئىدى. شۇڭا، مۇستاپا چوقاي ئوغلى بىلەن ئالاقىلىشىپ شەرق ئىشلىرى ۋاكالىتچىسىنىڭ دەرھال قايتىپ كېلىشىنى تەلەپ قىلىشتى. چوقاي ئوغلى بىلەن ت م ب مەركىزى ئوتتۇرىسىدىكى خەت-ئالاقىلار، شۇنىڭدەك تۇرسۇننىڭ ت م ب غا يوللىغان ئەڭ ئاخىرقى دوكلاتىدىن مەلۇم بولمىشىچە، تۇرسۇننىڭ قايتۇرۇپ كېلىنىشى ھەققىدىكى پولشالىقلارنىڭ تەلپۈنگە دەسلەۋىدە ت م ب مەركەزى ئۇنچە بەك ئەھمىيەت بېرىپ كەتمەيدۇ. بۇ مەسىلە ھەققىدە يازغان بىر پارچە خېتىدە چوقاي ئوغلى مۇنداق دەيدۇ:

تۇرسۇننىڭ ھاجى گاۋراننىڭ تۇققانلىرىغا (پولشا تاشقى ئىشلار مىنىستىرلىكىنىڭ شەرق ئىشلار بۆلۈمىنى دىمەكچى - ئا.ھ. ئىزاھاتى) ئەۋەرتكەن دوكلاتىنىڭ تەرجىمىسىنى تاپشۇرۇپ ئالدىم. تۇرسۇن ئۇ خېتىدە قوزغىلاڭ كۆتۈرۈش پىلانىنى ئېنىق ئوتتۇرغا قويغانىكەن. دوستلار ئۇنى قايتۇرۇپ كېلىشىنى تەلەپ قىلىشماقتا. تۇرسۇننىڭ بىزگە ئەۋەرتكەن دوكلاتى بىلەن دوستلارغا ئەۋەرتكەن دوكلاتى بىر-بىرىگە ئوخشىمايدىكەن. ئۇنىڭ ئۈستىگە يوقۇرى ئەمەلدىكى (ۋەزىپىدىكى) كىشىنىڭ نامىغا قارىتىپ ئەۋەرتكەن ئىكەن. شۇنداق قىلىپ، تۇرسۇن بىزگە خەۋەر يوللايدىغان ئەمەس، بەلكى ئۇلارغا خەۋەر يوللايدىغان بىرىگە ئايلىنغان.

يۈز بەرگەن بۇ ئىشلارغا قارىماي، ت م ب مەركەزى ھەيئىتى ئىران بىلەن ئافغانىستان رايونىدىكى پائالىيەتلىرىنى توختاتماي قانات يايىدۇرۇش مەسىلىسى ئۈستىدە چىڭ تۇرماقتا ئىدى. ت م ب مەركىزىنىڭ بۇ تۈردىكى ئىپادىسىگە قارىتا، چوقاي ئوغلى يەنە بىر پارچە خېتىدە مۇنۇلارنى تىلغا ئالماقتا ئىدى:

دوستلىرىمىز ”تۇرسۇن قايتۇرۇپ كېلىنمىسۇن“ دەپ تۇرۇۋاتقىنىدا بىز بولمايدۇ دەپ تۇرۇۋالساق، ئۇلارنىڭ داۋاملىق ياردەم قىلىشىنى قانداق تەلەپ قىلالايمىز؟

پرومېتې مەسئۇللىرى ت م ب نىڭ تۇرسۇن مەسىلىسىگە بۇنداق سۇس قاراپ كېلىشىنى كۆرگىنىدىن كېيىن قايتىدىن ھەرىكەتكە كېلىدۇ. ئۇلار مۇستاپا چوقاي ئوغلىغا بېسىم ئىشلىتىپ تۇرسۇننى پارىژغا

چاقىرتىپ كېلىشىنى تەلەپ قىلىدۇ. خېلى ئۇزۇنغىچە تالاش-تارتىش قىلغاندىن كېيىن، ت م ب مەركىزى تۈۋەندىكىچە قارار ماقۇللاپ ئافغانىستانغا بېرىش ئۈچۈن تېھراندا ساقلانغان تۇرسۇنغا ئىشەرتىدۇ: مەركەزگە كەلگەن بىر مۇنچە خەتلەرنى تەھلىل قىلغاندىن كېيىن، شەرق ئىشلىرى ۋاكالەتچىمىز تۇرسۇن توغرىسىدا تۈۋەندىكىچە قارارغا كەلدۇق:

شەرق مۇراھاسىمىزنىڭ ئىشلەش شەكلى ئۇنىڭغا بېرىلگەن ۋەزىپىلەرگە ھەرقانچە مۇۋاپىق كەلگەندەك قىلىشىمۇ، كېيىنكى ۋاقىتلاردا ھەرقانداق شەكىلدە بولمىسۇن ئوتتۇرغا قويغان قوزغىلاڭ كۆتۈرۈش مەسلىسى ھەمدە بۇ ئىشنى بەكلا ئوچۇق ئاشكارە ئوتتۇرغا قويغانلىقى سەۋەبىدىن ۋەزىيەتنى خەۋىپكە قويغانلىقى نەتىجىسىدە، مۇراھاسىمىز ھەققىدىكى بۇرۇنقى قاراشلىرىمىز باقى قېلىشى بىلەن بىرلىكتە، بۈگۈنكى ئىشنىڭ (ھەر قانچە مۇھىم دەپ قارالغىنىدىمۇ) بىر مەزگىل ئۈچۈن تەخىر قىلىش بىلەن ئۆزىنىڭ شىفائىي مەلۇمات بېرىشى ئۈچۈن دەرھال مەركەزگە قايتىپ كېلىشى مۇۋاپىق كۆرۈلدى. مۇراھاسانىڭ قايتىپ كەلگەندىن كېيىن ۋەزىيەتكە قاراپ ھەرىكەت قىلىشى ھەمدە مەركەزنىڭ شەرق مەسلىلىرى ھەققىدىكى بۇرۇنقى قارارىنىڭ قايتىدىن مەۋقەگە قويۇلىشىغا (ئىجرا قىلىنىشىغا) مۇتەئەققەن (بىرلىكتە) قارار قىلىندى. شۇڭا بۇ قارارغا مۇناسىۋەتلىك بولغانلارغا دەرھال تەبلىخ قىلىندۇ.

تۇرسۇن بولسا، ت م ب مەركىزى بىلەن پرومېتېي مەسئۇللىرىنىڭ بۇنداق ئۇشتۇمتۇت ئۆزگىرىپ قېلىشىنى چۈشىنەلمىگەن؛ نەتىجىدە ئىككىلىنىپ قالغان ئىدى. ئىستانبۇلغا قايتىپ كەلگەندىن كېيىن يازغان دوكلاتىدا بۇ ئەھۋاللارنى مۇنداق چۈشەندۈرىدۇ:

ئىشلىرىم بىلەن شوغۇللىنىپ يۈرگەن ۋاقىتىمدا پارىژغا قايتىپ بېرىشىم تەلەپ قىلىنغان شىفائىي بىر ئەمىر بىلەن بىرلىكتە ت م ب مەركىزىدىن بىر پارچە خەت تاپشۇرۇپ ئالدىم. نىمە قىلارمىنى بىلەلمىگەنلىكىم ئۈچۈن دوستلىرىمىزدىن چۈشەندۈرۈلىشىنى تەلەپ قىلدىم ھەمدە پارىژغا چاقىرىلىشىمنىڭ سەۋەبىنىمۇ سورىدىم. ئاخىرىدا ئەرزۇرۇم يولى ئارقىلىق قايتىپ كەلدىم.

## ئاگابېكوۋ ۋەقەسى

بۇ جەرياندا، ت م ب نىڭ شەرق ئەللىرىدىكى پائالىيەتلىرىنى شەكىللەندۈرگەن باشقا بىر ئەھۋال يۈز بېرىدۇ. گېئورگى ئاگابېكوۋ ئىسىملىق بىر سوۋېت گ پ ئۇ جاسۇسى ئەنگىلىيىگە پانالىق تىلىگەن بولۇپ، بولۇپمۇ تۈركىيە، ئىران ۋە ئافغانىستاندىكى سوۋېت جاسۇسلىق پائالىيەتلىرى ھەققىدە تەپسىلى مەلۇمات بەرگەن ئىدى. ئەسلى ئەرمەن بولغان ئاگابېكوۋ، تەخمىنەن 6 يىلدىن بۇيان ئافغانىستان ۋە ئىراندىكى سوۋېتلەر ئىتتىپاقى مەخپى پائالىيەتلىرىدە ۋەزىپە ئۆتەپ كەلگەن بىر كىشى ئىدى. بۇ ئادەم، ئەنگىلىيە دائىرىلىرىنىڭ نازارەتلىق بىلدۈرگەنلىكى سەۋەبىدىن قايتۇرۇپ كېتىلگەن كابولدا تۇرۇشلۇق باش ئەلچى روسكالىنكوۋنىڭ ئورنىغا تەيىنلەنگەن لېونىد ستاركىنىڭ قول ئاستىدىكى ئادەملىرىدىن بىرسى ئىدى. فارىسچە بىلەن تۈرك لەخچىلىرىنى ئىنتايىن ياخشى سۆزلىيەلەيدىغان جاسۇس بولغانلىقى سەۋەبىدىن، ئاساسەن ئالغاندا ئافغان تۈركىستاندىكى مۇھاجىرلار بىلەن ئافغانىستاندىكى باسمىچى يىتەكچىلىرىگە مۇناسىۋەتلىك مەسلىلەر ھەققىدە پائالىيەتلەر بىلەن شوغۇللىنىش ۋەزىپىسىگە مەسئۇل قىلىنغان بىر جاسۇس ئىدى. شىمالى ئافغانىستان رايونىدىكى تۈركىستانلىق مۇھاجىرلارنىڭ سوۋېتلەر ئىتتىپاقىغا قايتىپ كېتىشىگە، بولۇپمۇ تۈركمەن گۇرۇپپىلىرى تەرىپىدىن قانات يايىدۇرۇلۇۋاتقان قاراكول (ئاستىراخان ئەلتىر كۆپىسى چىقىدىغان قوي تۈرى - ئۆت) ئەتكەسچىلىكىنى توختۇتۇش ھەمدە ئاساسلىقى كونا باسمىچى گۇرۇپپىلار ئوتتۇرىسىغا زىددىيەت سېلىپ سوۋېت تۈركىستانغا قارشى پائالىيەت قىلىشىنىڭ ئالدىنى ئېلىش ئىشى ئۇنىڭ ئالدىنقى ئورۇندىكى ۋەزىپىلىرىدىن ئىدى. ئۇنىڭ كۈندىلىك خاتىرىلىرىغا قارىغاندا، ئافغانىستاندا كەڭ دائىرىلىك بىر جاسۇسلىق تورى قۇرۇپ چىققان بولۇپ، سوۋېتلەر ئىتتىپاقى ئۈچۈن ئىنتايىن مۇۋەپپەقىيەتلىك پائالىيەتلەر بىلەن شوغۇللىنىپ كەلگەن.



مىڭلىغان تۈركىستانلىق مۇھاجىرنىڭ سوۋېتلەرگە قايتىپ كېتىشىنى ئىشقا ئاشۇرالىغان ئىكەن. تۈركىستانلىق يېتەكچىلەر ئوتتۇرىسىغا زىددىيەت سېلىش ئىشىنىمۇ ئوڭۇشلۇق ئەمەلگە ئاشۇرالىغان ئىكەن. بىر مەزگىل ئۆتكەندىن كېيىن ئۇ ئىرانغا ئىۋەرتىلىدۇ. بۇ جايلاردىكى ۋەزىپىسى كۈرت ۋە بەختىيارى قەبىلىلىرىنى كەلگۈسىدە يۈز بېرىشى ئىھتىمال بولىدىغان بىرەر ئۇرۇشتا ئۇلارنى ئەنگىلىيىلىكلەرگە قارشى تەشكىللەش ئىدى. ئۇرۇش جەريانىدا بۇ قەبىلىلەر ئەنگىلىيە قوشۇنلىرىغا ئارقىدىن زەربە بېرىش، ئەنگىلىيىلىكلەر تەرىپىدىن ئىشلىتىلىۋاتقان ئىران نېفىت ئىشلەپچىقىرىش ساھەلىرىنى ۋەيران قىلىدىغان ۋەزىپىنى ئۆستىگە ئالىدىغان بولاتتى. ئاگاپكوۋ، ئىراندا پائالىيەت قىلىپ تۇرغان ۋاقىتلىرىدا تېھران بىلەن دېھلى ئوتتۇرىسىدا يولغا قويۇلىۋاتقان ئەنگىلىيە مەخسۇس ئالاقە ئىشلىرىنى كۈزىتىش ئارقىلىق سوۋېتلەرگە ئۇچۇر يەتكۈزۈپ تۇرىدىغان بىر سىستېما قۇرۇپ چىققان ئىدى. ئەنگىلىيىگە پانالىق تىلگەندىن كېيىن دېھلىدە ئۆتكۈزۈلگەن سوراقتا شىفىرلىق مەخسۇس خەتلەرنى قانداق ئېچىپ ئوقۇغانلىقىنى ھەمدە كېيىن يەنە قانداق قىلىپ بىلىندۈرمەستىن چاپلايدىغانلىقىنى كۆرسىتىپ ئۆتۈش ئارقىلىق بۇ دىگەنلىرىنى ئىسپاتلاپ بەرگەن ئىدى.

1928-يىلىنىڭ باشلىرىدا، بىر مەزگىل ئىستالىننىڭ شەخسى كاتىبى بولغان بورىس بازانوۋ ئىسىملىك بىر سىياسىي بىيۇرۇ كاتىۋى، تۈركمەنىستان چېگراسىدىن ئۆتۈپ ئىراندىكى ئەنگىلىيە ئورگانلىرىغا تەسلىم بولىدۇ. سوۋېتلەر ئىتتىپاقى قۇرۇلغاندىن بېرى قېچىپ كەتكەن ئەڭ يوقۇرى دەرىجىلىك ئەمەلدار ھىساپلانغان بۇ كىشىنىڭ پانالىق تىلىشى، موسكۋا دائىرىلىرىنى بەكلا غەزەپلەندۈرۈۋەتكەن بولۇپ، ھەرقانداق بەدەل تۆلىنىشىدىن قەتئىي نەزەر بازانوۋ ئۆلتۈرۈلۈشى كىرەك دەپ قارار قىلىشقان ئىدى. ئۇنى ئۆلتۈرۈش ۋەزىپىسى ئاگاپكوۋغا تاپشۇرۇلغان ئىدى. ئاگاپكوۋ، بۇ ئىش ئۈستىدە ھەرىكەت قىلىپ يۈرگەن ۋاقىتتا ئەنگىلىيىنىڭ قاھىرىدە تۇرۇشلۇق باش ئەلچىخانىسىدا ئىشلەيدىغان بىر كاتىپقا ئاشق بولۇپ قېلىپ، بازانوۋ قېچىپ كېتىپ بىر يېرىم يىلدىن كېيىن ئۇمۇ غەرب دۇنياسىغا قېچىپ پانالىق تىلەيدۇ. سوراق قىلىنىش ئىشلىرى ئاخىرلاشقاندىن كېيىن ئەنگىلىيىگە بارغان ئاگاپكوۋ، جاسۇسلۇق بىلەن شوغۇللىنىپ يۈرگەن ۋاقىتتا مۇناسىۋەتلىك خاتىرىلىرىنى «OGPU The Russian Secret Terror» ئىسىملىق بىر كىتاپتا ئېلان قىلىدۇ. سابىق چېكا خادىمى بولغان ئاگاپكوۋنىڭ كۈندىلىك خاتىرىسىدە تۈركىستانلىقلارغا مۇناسىۋەتلىك بۆلۈملەرمۇ بار ئىدى. بولۇپمۇ داڭلىق باسمىچىلار يېتەكچىلىرىدىن شىر مۇھەممەت بەگ بىلەن فۇزەيل مەخدۇملارغا مۇناسىۋەتلىك بەزى گەپلەرمۇ بار ئىدى. شۇنىڭدەك يەنە بۇخارا ئەمىرى سەئىد ئالىمخانغا دائىر مەلۇماتلارمۇ بار ئىدى. ياش تۈركىستان زورنىلىدىمۇ ئېلان قىلىنغان گەپلەردىن قارىغاندا، ئاگاپكوۋ ئافغانىستاندا ۋەزىپە ئۆتەۋاتقان مەزگىللەردە يوقۇرىدا ئىسمى ئاتالغان كىشىلەر بىلەن مۇناسىۋەت باغلىغانلىقىنى ئېيتىپ كېلىپ تۆۋەندىكىدەك گەپلەرنى دەيدۇ:

قولغا چۈشۈرگەن مەلۇماتلىرىمىزغا ئاساسلانغاندا شىر مۇھەممەد ئەپەندىنىڭ قولىدا باسمىچىلىق دەۋرىلىرىدە ھىندىستان ھۆكۈمىتى بىلەن تۈزۈشكەن ياردەم ئېلىش كىلىشىمىنىڭ بىر نۇسخىسى بولۇشى لازىم ئىدى. شۇنداق بولغاچقا شىرمەت قارغۇ (شىر مۇھەممەد ئەپەندىنىڭ ھەممە كىشى بىلىدىغان لەقىمى شىرمەت قارغۇ ئىدى) بىزنى بەكلا قىزىقتۇرۇپ كەلگەن ئىدى. بۇ ھەقتە ئۇنىڭ بىلەن ئۇچرىشىپ سۆزلىشىشكە باشلىدۇق. ئەمما سۆزلىشىش جەريانىدا ئۇنىڭدا بۇنداق بىر ھۆججەتنىڭ يوقلىغىنى دەرھال سەزدۇق. شۇنداقتىمۇ ئۇلارنى (فۇزەيل مەخدۇم بىلەن شىرمەت قارغۇنى) قولىدىن چىقارماي، ئۇلار ئىككىسىنى بۇخارا ئەمىرىنىڭ كەينىگە سېلىپ قويدۇق.

كابلدا ئافغانىستان تاشقى ئىشلار نازارىتىدا ئىشلەيدىغان، سابىق تۈرك ئارمىيىسى مۇھاپىزەتچىلىرىدىن بولغان مىرئالاي ھاسان ئەپەندى گ پ ئۇ دا خىزمەت قىلىدىغانغا ماقۇل كەلتۈرۈۋالغان ئىدىم. ئۇ ئەنئەنە پاشا بىلەن بىرگە ئىشلىگەن بىرسى ئىدى. ئافغانىستانغا بېرىۋېلىپ ئۇ يەردە ۋەزىپىگە تەيىنلەنگەن ئىدى. تۈركىستان باسمىچىلىرىنىڭ كۆپۈنچىسى ئۇنى تونۇيتتى. شۇ سەۋەبتىن كابلغا كەلگەنلىرىدە ئۇنىڭ ئۆيىدە

تۇرشاتتى. باسمىچىلاردىن فۇزەيل مەخدۇمۇ ئۇنىڭ ئۆيىدە تۇرۇپ قالاتتى. ھاسان ئەپەندىنىڭ ۋاستىسى بىلەن ئاۋال فۇزەيل مەخدۇمنى، كېيىن يەنە شىرمەت قارغۇنىمۇ ئىشىمىزغا سېلىۋالدۇق.

ئاگاچىكوۋنىڭ دىگەنلىرىدىن قارىغاندا، سوۋېت دائىرىلىرى شىرمۇھەممەت ئەپەندىنىڭ قولىدا دەپ قارالغان كىلىشىمنامە ئارگىنالىنى قولغا چۈشۈرۈپ لوندوندا نەشرى قىلىنىۋاتقان زىنوۋېيېۋ خەت-چەكلىرىگە قارشى كوزۇر قىلىپ پايدىلىنىشنى پىلانلاشقان ئىدى (كومىنتېرىن ئىجرائىيە كومىتېتىنىڭ رەئىسى زىنوۋېيېۋنىڭ ئەنگىلىيە كومۇنىستلىرىغا ئۆتەرتكەن بىر پارچە خېتى 1924-يىلى لوندون گېزىتلىرىدە ئېلان قىلىندۇ. زىنوۋېيېۋ بۇ خېتىدە ئەنگىلىيە كومۇنىستلىرىغا ۋەيران قىلىش خاراكتېرىدىكى پائالىيەتلەر بىلەن شوغۇللىنىشلىرى ھەققىدە يوليورۇق بېرىلگەن ئىدى. بۇ خەتنىڭ ئېلان قىلىنغانلىقى، ئەنگىلىيىدىكى تۇنجى ئىشچىلار پارتىيىسى ھۆكۈمىتىنىڭ ئەمەلدىن قالدۇرۇلىشىغا سەۋەپ بولدى. بۇ ۋەقە سەۋەبىدىن سوۋېتلەر ئىتتىپاقى خەلقئارالىق سەھنىلەردە قاتتىق تەنقىتلىنىشلەرگە دۇچ كەلگەن ئىدى. - ئا.ھ. ئىزاھاتى). بۇخارا ئەمىرىگە مۇناسىۋەتلىك گەپلەر تېخىمۇ قورقۇنۇشلۇق ئىدى:

1925-يىلىنىڭ ئوتتۇرىلىرىغا كەلگەندە مۇنداق ئىككى تۈرلۈك تەكلىپ تاپشۇرۇپ ئالغان ئىدىم: بىرىنچى تەكلىپ بۇخارا ئەمىرىنىڭ ۋەكىلىدىن كەلگەن ئىدى. ئەمىرنىڭ بۇ تەكلىۋىدە بىز بىلەن يارىشىپ قېلىشقا تەييار ئىكەنلىكى بىلدۈرۈلگەن ئىدى. ئەمما بۇنىڭ ئۈچۈن مۇنداق ئىككى تۈرلۈك شەرت قويغان: بىرىنچى شەرت، ئۇنىڭغا تەكاۋۇت (پىنسىيە مائاشى) بېرىلىشى؛ ئىككىنچى شەرتى بولسا يالغاندىن كۆرسەتمىلىك بولسىمۇ بۇخارانىڭ كىچىك بىر پارچىسىدا ئەمىرلىك ھاكىمىيىتىنىڭ قۇرۇلۇشىغا ماقۇل بولۇش تەلۋى ئىدى. ئەمىر ئافغانىستان ھۆكۈمىتىدىن ئېيىغا 14 مىڭ رۇپىيە مائاش ئېلىپ تۇراتتى. ئەمىر ئۈچۈن ھاكىمىيەت شەرتىنى رەت قىلىپ، مائاش تەلەپ قىلىش مەسىلىسىنى مۇزاكىرە قىلىشتۇق.

ئىككىنچى تەكلىپ بولسا فۇزەيل مەخدۇمدىن كەلگەن ئىدى. ئۇنىڭ تەكلىۋىدىمۇ يا ئەمىرنى ئۆلتۈرۈۋېتىش ياكى بولمىسا سوۋېت تۇپرىقىغا ئۆتكۈزۈۋېتىش ئوتتۇرىغا قويۇلغان ئىدى. مەن بۇ ئىككى تۈرلۈك تەكلىپنى موسكۋاغا بىرگە ئۇقتۇردۇم. كەلگەن جاۋاپتا موسكۋانىڭ ھەرقانداق بىر شەكىلدە سابىق ئەمىر بىلەن سۆھبەت قىلىشقا بولمايدىغانلىقى، ئىككىنچى تەكلىپكە نىسبەتەن موسكۋانىڭ ئېنىق بىر كۆز قارىشى يوقلىقى، بۇ مەسىلىگە قارىتا كابولدىكى باش ئەلچىنىڭ رازىلىقى بويىچە ھەرىكەت قىلىشىم لازىملىقى ئۇقتۇرۇلغان ئىدى. بۇ ئىشلار ئۈستىدە باش ئەلچى ستارك بىلەن كۆرۈشتۈم. ئۇمۇ ئاساسەن ئالغاندا بۇ تۈردىكى پىكىرگە قارشى تۇرمايدىغانلىقىنى بىلدۈردى. ئەمما ئەمىرنى تازىلىۋېتىش ئۈچۈن مۇۋاپىق بىر پۇرسەت كۈتۈش لازىملىقىنى ئېيتتى. بۇ ئىشنى ئافغانىستان بىلەن باشقا دۆلەتلەر سوۋېت ئىتتىپاقى بىلەن ئەڭ ئاز زىددىيەتلىشىپ قالىدىغان پەيتىنى تاللاپ قىلىش كېرەكلىكىنى تەلەپ قىلدى.

ياش تۈركىستان ژورنىلى بۇ تۈردىكى گەپ-سۆزلەرنى ئېلان قىلىش بىلەنلا قالماي، ئاگاچىكوۋ بىلەن بىۋاستە ئالاقىلىشىپ ئۇنىڭ بۇ دىگەنلىرىنىڭ راستلىقىنى ئىسپاتلىيالايدىغان پاكىتلىرىنىڭ بار-يوقلىقىنىمۇ سورىغان. ئاگاچىكوۋ بۇنىڭ ئۈچۈن ھېچ قانداق بىر پاكىت كۆرسىتىپ بېرەلمەيدۇ. ئەمما دىگەنلىرىنى قەتئى چىڭ تۇرۇپ تەكرارلايدۇ. ژورنال، بۇ مەسىلە ھەققىدە بەرگەن مۇلاھىزىسىنى مۇنۇ جۈملىلەر بىلەن ئاخىرلاشتۇردى: بىز ھەقىقىي تۈركىستان مىللەتچىسى بولغان شىرمۇھەممەت ئەپەندىنىڭ ئۆزىنى ئاقلاش ئۈچۈن بۇ چېكىچىلار تەرىپىدىن ئۈستىگە ئارتىلغان بوھتانلارنى رەت قىلىدىغانلىقىغا ئىشىنىمىز. قول ئاستىدا زالىملارغا قارشى جەڭ قىلغان مىڭلىغان شەھىتلەرنىڭ قېنىمۇ شىرمۇھەممەت ئەپەندىدىن بۇ قارىلاشلاردىن قۇتۇلدۇرۇشنى تەلەپ قىلىدۇ. شىرمۇھەممەت ئەپەندىگە دىگەن يوقۇرىدىكى تەلۋىمىزنى ئەلۋەتتە فۇزەيل مەخدۇمغىمۇ تەكرارلايمىز.

ت م ب رەھبەرلىكى باشتىن تارتىپلا شىرمۇھەممەت ئەپەندىنى بۇخارا ئەمىرىگە ياردەم قىلىپ كەلدى دەيدىغان خاتا قاراشتا بولۇپ كەلگەن ئىدى. شۇ سەۋەپتىن غەرىپكە پانالىق تەلەپ كەتكەن ئەرمەنلەردىن بولغان ئاگاچىكوۋنىڭ چەتئەللەردىكى تۈركىستانلىقلار ئوتتۇرىسىغا زىددىيەت سېلىشقا ئۇرۇنۇشلىرىغا ئاسانلا ئىشىنىپ

قالغان ئىدى. يۈز بەرگەن بۇ ۋەقەلەرگە قارىتا ت م ب نىڭ تۇتقان يولى، بولۇپمۇ شىر مۇھەممەت ئەپەندىگە ئوخشاش مىللىي مۇستەقىللىق كۈرىشى يىتەكچىلىرى ئالاھىدە ياردىمىگە ئېرىشكەن ئافغانىستان بىلەن ھىندىستان قاتارىدىكى ئەللەردە، تۈركىستانلىقلارنىڭ ت م ب گە قارىتا كۆز قاراشلىرىنىمۇ سەلبىي تەسىرگە ئۇچرىتىدۇ. ئۇنىڭدىن كېيىنكى ۋەزىيەتنىڭ تەرەققىياتى ت م ب مەركىزىنىڭ بۇ ھەقتە خاتا پوزىتسىيىدە بولغانلىقىنى ئوچۇق ئىسپاتلاپ بېرىدۇ.

ئاگاپىكوۋ بۇ تۈر مۇناسىۋەتلەر 1925~1926-يىللىرىدا ئورنىتىلغان دەپ ئېيتىدۇ. ئافغانىستاندا بەچچەئىي ساقا ھاكىمىيەت ئۈستىدە تۇرغان 1929~1930-يىللىرى، ھەر ئىككىلا باسمىچىلار رەھبىرى سوۋېتلەر ئىتتىپاقىغا قارشى يېڭى پائالىيەتلەرنى تەشكىللىگەن ئىدى. فۇزەيل مەخدۇم، ئۇنىڭدىن كېيىنكى ۋاقىتلاردا ئۆز ئىسمىنى ھاجى ئابدۇلقادىرغا ئۆزگەرتىپ شەرقىي تۈركىستان مۇستەقىللىق كۈرىشىگە (بۇ كىتاپتىكى شەرقىي تۈركىستانغا تەۋە بارلىق سۆزلەردىكى تەكىتلەش تەرجىمانغا ئائىت - ئوت) قاتنىشىۋاتقان ۋاقىتلاردا تۇڭگانلار تەرىپىدىن ئۇرۇشلارغا تۇتۇپ بېرىلىدۇ. ئۇرۇشلار ئۇنى تاشكەنتكە ئاپىرىپ ئۆلۈم جازاسىغا ھۆكۈم قىلىپ ئېتىپ تاشلايدۇ. كېيىنكى ۋاقىتلاردا ئېلان قىلىنغان ئەنگىلىيە ھۆججەتلىرىدىمۇ شىر مۇھەممەت ئەپەندىنىڭ سوۋېتلەر ئىتتىپاقىغا قارشى ئۇرۇشنى داۋاملاشتۇرۇش مەقسىتىدە قولىدىن كېلىدىغان پۈتۈن چارىلارنى تولۇق ئىشقا سېلىپ باققانلىقىنى كۆرسىتىدۇ. يىغىپ ئېيتقاندا، ئاگاپىكوۋنىڭ دىگەنلىرى پۈتۈنلەي تۆھمەت سۆزلەر ئىكەنلىكى ئىسپاتلانغان بولسىمۇ، ئۇنىڭ بۇ تۆھمەتلىرى پەيدا قىلغان مۇجىمەللىك، چەتئەلدە مىللىي تۈركىستان ئۈچۈن كۈرەش قىلىۋاتقان كىشىلەر ئىچىدە ئېغىر بۆلۈنۈشلەرنىڭ كېلىپ چىقىشىغىمۇ سەۋەبچى بولدى دېيىشكە بولىدۇ. شۇنىسى ئېنىقكى، ئاگاپىكوۋنىڭ ئېرىشمەكچى بولغىنىمۇ دەل مۇشۇنداق بىر بۆلۈنۈشنى پەيدا قىلىۋېتىش ئىدى.

## سوۋېت جاسۇسلىرى ئىستانبۇلدا

1930-يىلى دىكابىر ئېيىدا ت م ب ئومۇمىي ۋەزىيەت مۇھاكىمە قىلىش يىغىنى ئۆتكۈزۈلدى. بۇ يىغىندا شۇ كۈنگىچە ئىجرا قىلىنغان پائالىيەتلەر بىلەن كەلگۈسىدە قىلىشقا تىگىشلىك ۋەزىپىلەر مۇزاكىرە قىلىندى:

ت م ب 1927-يىلىدىن باشلاپ نەشىر قىلىۋاتقان ئىككى مەتبۇئات ئەپكارىغا تايىنىپ چەت دۆلەتلەردە ياشاۋاتقان تۈركىستانلىقلارنى ئاساسىي جەھەتتىن ھەرىكەتكە كەلتۈرۈلدى دېيەلەيمىز. شۇنداق قىلىپ، مەيلى چەتئەلدە بولسۇن ياكى ۋەتەن ئىچىدە بولسۇن مىللىي غايىلارنى ئاكتىپ يولغا قويۇپ كېلەلدى. ... شۇنداقتىمۇ ت م ب نىڭ قولغا كەلتۈرگەن بۇ نەتىجىلىرى ئاساسلىقى نەزەرىيە جەھەتتىنلا قولغا كەلتۈرۈلگەن نەتىجىلەر بولۇپ، ئەمەلىي ئىجرائەت جەھەتتىكى پائالىيەتلەر بەكلا ئاز بولۇپ قالدى. بولۇپمۇ مەشھەد بىلەن بېرلىن شۆبىلىرىمىز ۋاسىتىسىدە مۇھىم ئىجرائەتلەرنى ئىشقا ئاشۇرىلدۇق. ... ئەمەلىي ئىجرائەتلىرىمىز ئاساسەن ئالغاندا ئىقتىسادىي ئىمكانىيەتلەردىن پايدىلىنىش ئاساسىدا ئەمەلگە ئاشۇرۇلدىغان ۋەزىپىلەردىن ئىدى. ... ئەگەر ماددىي ئىمكانىيەتلەر يېتەرسىز دەرىجىدە تەمىن قىلىنغاندا، ت م ب تۈركىستانلىقلار ياشاۋاتقان بارلىق دۆلەتلەردە كەڭ كۆلەملىك تەشكىللىنىش پائالىيىتىنى ئىشقا ئاشۇرىلغان بولاتتى. بولۇپمۇ ئافغانىستاندا بۇ تۈر تەشكىللىنىش ئىشلىرى بەكلا مۇھىم ئەھمىيەتكە ئىگە. فەيزاباد، خاناباد، مازارى شەرىف ۋە كابۇل قاتارلىق شەھەرلەردە شۆبىلىرىمىزنىڭ بولۇشى پائالىيەتلىرىمىزنى كۈچلۈك تەسىر كۆرسىتەلەيدىغان ھالغا كەلتۈرۈلۈشى مۇمكىن.

يىغىن مۇزاكىرىسى ئارقىلىق ت م ب ئورگىنى بۇندىن كېيىنكى پائالىيەتلىرى ئۈچۈن شەرق ۋە غەرب ئەللىرىدىن ئىبارەت ئىككى پائالىيەت ساھەسىنىڭ مەۋجۇتلۇقىنى بەلگىلەپ چىقىدۇ. غەربتىكى پائالىيەتلەر ئاساسلىقى سىياسىي ۋە نەزەرىيەلىك پائالىيەتلەرنى ئاساس قىلىشى، شەرقتىكى پائالىيەتلەر بولسا ئەمەلىي ھەرىكەتلەرنى ئاساس قىلىشى لازىملىقى قوبۇل قىلىندۇ. ئەمما ھېسابلاش نەتىجىسىدە بۇنىڭ ئۈچۈن

لازىملىق پۇل بەكلا كۆپ بولۇپ، ئۇ كۈنكى ئىقتىسادىي ئىمكانىيەتلەردىن قارىغاندا بۇنچە كۆپ پۇلغا كاپالەتلىك قىلىش خېلى تەسكە توختايدىغان ئىش ئىدى. دېمىسىمۇ كېيىن يۈز بېرىدىغان ھادىسىلەر بۇ پىلانلارنىڭ ئىجرا قىلىنىشىنى ئاساسىي جەھەتتىن مۇمكىن بولمايدىغان ھالغا كەلتۈرۈپ قويدۇ.

ئۇ يىللىرى ياۋرۇپا ۋاكالەتچىسى بولۇپ تۇرۇۋاتقان، «ياش تۈركىستان» ژۇرنىلىنىڭ باش تەھرىرى مۇستاپا چوقاي ئوغلى يازغان ماقالىلار پولىشا (ۋىچود)، ئەنگىلىيە (ژورنال ئوف دې رويال ئاسىئان سوسىيېتى) ۋە ھەر تۈرلۈك فرانسىيە ژورناللىرىدا ئېلان قىلىنماقتا ئىدى. چوقاي ئوغلىنىڭ ئۆزىمۇ لوندون، پارىژ، بېرلىن ۋە ۋارشاۋا قاتارىدىكى شەھەرلەرنى ئايلىنىپ ئىلمىي دوكلاتلار بەرمەكتە ئىدى. بولۇپمۇ جەنۇبىدىكى بىرلەشكەن مىللەتلەر مەركىزىدە بەرگەن «تۈركىستاندىكى مىللىي مەسىلىلەر» ماۋزۇلۇق دوكلاتى ئالاھىدە داغ-دۇغا پەيدا قىلغان بولۇپ، «لا قۇبىشىون ناتسىيونال دۇ تۈركىستان» دېگەن تېما بىلەن «لا تىربۇن دې جەنۇب» ژورنىلىدا بېسىلىدۇ. شۇنىڭدەك يەنە قۇددۇستا چاقىرىلماقچى بولغان ئىسلام قۇرۇلتىيىغا تۈركىستان ۋەكىلى سۈپىتىدە قاتنىشىشى ئۈچۈن تەكلىپ قىلىنغان ئىدى.

ت م ب نىڭ بۇ تۈردىكى پائالىيەتلىرى سوۋېتلەر ئىتتىپاقى دائىرىلىرىنى قاتتىق ساراسىمىگە سېلىپ قويماقتا ئىدى. 1930-يىلىنىڭ ئاخىرلىرىدا، موسكۋا دائىرىلىرى ئىستانبۇلدىكى ت م ب مەركىزىگە جاسۇس كىرگۈزۈش پىلانىنى تۈزۈشكە كىرىشىدۇ. بۇنىڭ ئۈچۈن خوجەنت تاجىكلىرىدىن بولغان ئەلجان سادىق ئوغلى ئىسىملىك بىر جاسۇسنى تۈركىيىگە كىرگۈزىدۇ. ئەلجان تۈركىيىگە كېلىپ تۈركىستان تۈرك ياشلار ئىتتىپاقى (ت ت گ ب، تۈركىستان تۈرك ياشلار بىرلىكى) بىلەن مۇناسىۋەت باغلاپ ئۆزىنى سوۋېتلەرگە قارشى پائالىيەتلەر بىلەن شوغۇللانغان بىر مۇجاھىت دەپ تونۇشتۇرۇپ ئۇلارنى ئىشەندۈرىدۇ. بۇ ئادەم ئوقۇغان بىلىملىك بىرسى ئىدى. ياش تۈركىستان ژورنىلىغا بىر قانچە پارچە ماقالە يېزىپ بېرىدۇ. بۇ ماقالىلىرىدىن «ئۆزبېكىستاندا كولىخوچىلىق» ماۋزۇلۇق بىر پارچىسى «ياش تۈركىستان ژورنىلى» نىڭ 5~6-سانلىرىدا ئېلان قىلىنغان ئىدى. ئۇ تۈركىيىگە كېلىپ بىر مەزگىل ئۆتكەندىن كېيىن، ئىستانبۇلدىكى تۈركىستانلىقلار ئارىسىدا خېلى ئىشەنچ تۇرغۇزۇم دەپ قاراپ ئىككىنچى باسقۇچلۇق ھەرىكەتكە ئۆتىدۇ. يەنى پۈتۈن خىيالى ھەربىي مەكتەپتە ئوقۇش ئىكەنلىكىنى ئېيتىپ، ت ت گ ب رەھبەرلىرىدىن بۇنىڭ ئۈچۈن كېپىللىك قىلىپ بېرىشىنى تەلەپ قىلىدۇ. دەل شۇ پەيتلەردە ئىراندىكى تۈركىستانلىقلاردىن كەلگەن بىر قىسىم خەۋەرلەر ئەلجان ئۈستىدە بەكلا ئېغىر گۇمانلارنى پەيدا قىلىۋېتىدۇ. ئۇنىڭ باتۇمدىن بىرگە تۈركىيىگە كەلگەن بىر دوستىنىڭ ئەلى ئەكبەر دېگەن يالغان ئىسىم قولىنىپ يۈرگەنلىكى پاش بولۇپ قېلىپ ئەلجان ئۈستىدىكى گۇمانلار تېخىمۇ كۈچىيىدۇ. ئىستانبۇلدىكى تۈركىستانلىقلارنىڭ پاش قىلىشى نەتىجىسىدە 1931-يىلى مارتتا ئەلجان سادىق ئوغلى ئىستانبۇل ساقچىلىرى تەرىپىدىن قولغا ئېلىنىدۇ. ساقچىلارنىڭ سوراق قىلىشى نەتىجىسىدە، سوۋېت دائىرىلىرى چەتئەلدىكى تۈركىستانلىقلارغا قارىتا ئاخبارات توپلاش پائالىيەتلىرى بىلەن شوغۇللىنىپ يۈرگەنلىكىنى، ئۆزىمۇ بۇ ئىش بىلەن بۇ يەرگە ئىۋەرتىلگەنلىكىنى ئىخرا قىلىدۇ. بۇ، ھەقىقەتەنمۇ كىشىنى چۈچىتىدىغان بىر ۋەقە ئىدى.

ئەسلىدە سوۋېت گ پ ئۇ خادىمى بولغان 27 ياشلىق ئەلجان سادىق ئوغلى، 1929-يىلى سوۋېتلەر ئىتتىپاقىدىن ئىرانغا ئۆتۈپ ئۆزىنى سوۋېت تۈزۈمىگە قارشى چىققان مۇجاھىتمەن دەپ تونۇشتۇرۇپ، ئىراندىكى خېلى ئىناۋەتلىك بىر تۈركىستانلىقنىڭ ھىمايىسى ئاستىغا كىرىۋالغان ئىكەن. بىر مەزگىل ئۆتكەندىن كېيىن ئىران ھۆكۈمىتى باشلاتقان «چىكەتكە ئاپىتىگە قارشى ھەرىكەت» گە مۇتەخەسسسىلىك سۈپىتى بىلەن كىرىۋالىدۇ. بۇ ۋەزىپە، ئۇنى ئىراننىڭ بارلىق چېگرا بويلىرىغا، ئىران خۇراسانى رايونلىرىدا ئەركىن ئايلىنىش ھەمدە مەشھەت تەرەپلەردە ياشايدىغان تۈركىستانلىقلارغا مۇناسىۋەتلىك جاسۇسلۇق پائالىيەتلىرى بىلەن شوغۇللىنىش ئۈچۈن ئاسانلىق تۇغدۇرۇپ بەرگەن ئىدى. ئەلجاننىڭ ئەسلى ۋەزىپىسى، پات-پات سوۋېت چېگراسىدىن بۆسۈپ ئۆتۈپ سوۋېت ئورگانلىرىغا ھۇجۇم قىلىپ تۇرۇۋاتقان باسمىچىلار يىتەكچىسى ئاناقولنى يوقۇتۇش ئىدى. ئەلجان بۇ ۋەزىپىنى ئەمەلگە ئاشۇرالمىغىنىدىن كېيىن تېھرانغا كىرىپ، ئۇ يەردە پائالىيەت

قىلىپ يۈرگەن يەنە بىر گ پ ئۇ ئىشپىيىنى مەھمۇت ئېزىخانۇ بىلەن بىرلىشىپ پائالىيەت قىلىشقا كىرىشىدۇ.

1929-يىلىسى، ئىراندىكى سوۋېت جاسۇسلۇق تورىنىڭ مۇھىم يىتەكچىلىرىدىن بىرسى بولغان گېورگى ئاغابېكوۋ ئەنگىلىيىلىكلەر تەرەپكە ئۆتۈپ ئۇلاردىن پانالىق تىلەيدۇ. بۇ ۋەقە سەۋىيىدىن، سوۋېتلەر ئىتتىپاقى ئاغابېكوۋ بىلەن بىرگە ئىشلىگەن بارلىق جاسۇسلارنى دەرھال قايتۇرۇپ كېتىشكەن ئىدى. بۇ قايتۇرۇلغانلاردىن بىرسى دەل ئەلجاننىڭ باشلىقى مەھمۇت ئېزىخانۇ ئىدى. ئەلجان سادىق ئوغلى گەرچە ئاغابېكوۋ تونمايدىغان بىرسى بولسىمۇ سوۋېت دائىرىلىرى ئۇنى ئاۋال تەبىرىگە يۆتكىۋېتىدۇ. ئارىدىن ئۇزۇن ئۆتمەي ئۇنى يەنە تىبلىسىنى ئايلاندۇرۇپ تاشكەنتكە ئۆتەرتىشىدۇ.

بۇ جەرياندا سوۋېت گ پ ئۇ ئورگىنى ئەلجاننى ئىرانغا ئۆتەرتىشتىن ۋاز كېچىپ تۈركىيىگە ئۆتەرتىش قارارىغا كېلىدۇ. شۇنداق قىلىپ، ئەلجان بىرمەزگىل تۈركىستان تەۋەسىدە پائالىيەت قىلغىنىدىن كېيىن باتۇم ئارقىلىق تۈركىيىگە كىرگۈزىلىدۇ. ئۇنىڭ تاپشۇرۇشىدىن قارىغاندا، ئۇ تۈركىيىدە ت م ب تەشكىلاتىدا ئىشلەيدىغانلارنىڭ ئەھۋالى، ئۇلارنىڭ تۈركىستاندىكى ئالاقىلىشىش پونكىتلىرىغا مۇناسىۋەتلىك ئاخباراتلارنى يىغىش، ت م ب تەشكىلاتى ئىچىدە پىتنە-پاسات چىقىرىش قاتارلىق ۋەزىپىلەرنى ئۈستىگە ئالغانىكەن. ئەگەر بۇ جەرياندا تۈركىيىنىڭ ھەربىي مەكتەپلىرىدىن بىرەرسىگە ئوقۇغۇچى بولۇپ كىرىپ ئالالىغىدەك بولسا، مەخسۇس سوۋېت جاسۇسى بولۇپ تۈركىيىدە داۋاملىق ئىشپىيىنلۇق قىلىپ تۇرۇپ قېلىشى مۇمكىن ئىكەندۇق. بۇنىمۇ قاملاشتۇرالمىغىنىدا بېرىلگەن بېرىپ ئۇ يەردىكى تۈركىستانلىقلارنىڭ مەلۇماتىنى توپلاش ۋە ئۇلارنىڭ ئىچىگە زىدىيەت تېرىش ئىشى بىلەن شوغۇللانماقچى بولغانىكەن. تۈركىيىنىڭ «جۇمھۇرىيەت» گېزىتىدە بېسىلغان خەۋەرلەردىن قارىغاندا، ئەلجان سادىق ئوغلى بىر مەزگىل تۈرمىگە قامالغىنىدىن كېيىن «مەنئىي مۇھاكىمە» قارارى بويىچە چىگرىدىن قوغلاپ چىقىرىلغانىكەن. شۇنداق قىلىپ ئەلجان سادىق ئوغلى پاش بولۇپ قولغا ئېلىنغان ئىدى. شۇنىڭغا قارىماي، سوۋېت دائىرىلىرى تۈركىيىدىكى تۈركىستانلىقلار ئىچىگە ئىشپىيىن كىرگۈزۈپ ئىچكى زىدىيەت پەيدا قىلىش پائالىيەتلىرىنى ھەرگىزمۇ توختاتمىغان ئىدى. غەلىتى بىر توغرا كېلىپ قالغانلىقىمۇ قانداق، ئىشپىيىنلىقى خېلى كېيىنكى ۋاقىتلاردا پاش بولىدىغان مەھمۇت ئايغاللىمۇ ئاساسەن شۇ ۋاقىتلاردا ئەلجاننىڭ ماڭغان يولىغا ئوخشايدىغان يوللارنى بېسىپ مەشھەتكە كىلىپ، ئۇ يەردە سەددىدىنخان مۇپتىنىڭ ئىشەنچىسىگە ئىرىشىۋېلىپ ئۇنىڭ يېنىغا كېلىۋالغان ئىدى.

## ت م ب پائالىيەتلىرىنىڭ سوۋېتلەر ئىتتىپاقىدا كۆرسەتكەن تەسىرى

ت م ب نىڭ داڭلىق ئۈچ ئەپەندىسى ئۆكتەبىر ئىنقىلاۋى پارتلىغان دەۋىرلەردە سوۋېتلەرگە قارشى ھۆكۈمەتلەر تەشكىل قىلغان كىشىلەر ئىدى. شۇنداق بولغاچقا، ئۇلار چەتئەلگە قېچىپ كەتكەندىن كېيىن سوۋېت رەھبەرلىرى بىلەن ئۇلارنىڭ گېزىت-ژورناللىرى بۇ ئۈچ ئەپەندىنى بۇرچۇئا مىللەتچىلىرى، خەلق دۈشمىنى دەپ تەشۋىق قىلىشقا كىرىشكەن ئىدى. ستالىن، 1923-يىلى 10-ئىيول رۇسسىيە كومۇنىستىك پارتىيىسى مەركىزى كومىتېتىنىڭ 4-سانلىق يىغىنىدا سۆزلىگەن «مىللىي رايون ۋە جۇمھۇرىيەتلەردە ئوڭچىلىق ۋە سولچىلىق» تېمىلىق نۇتقىدا زەكى ۋەلىدىنى شىددەت بىلەن تەنقىتلىگەن ئىدى. يەنە شۇ يىغىندا سۇلتان غالىبېۋغىمۇ ھۇجۇم قىلغان ستالىن، يىغىن ئاخىرىدا تەييارلانغان خۇلاسە دوكلاتىدا غالىبېۋغا ئەكسىل ئىنقىلاپچى، ۋەتەن خائىنى دېگەن جىنايەتنى ئارتىدۇ. ستالىننىڭ كۆرسىتىشىدىن قارىغاندا غالىبېۋ، ۋەلىدىنىڭ ۋاستىسى ئارقىلىق خەلقارا جاھانگىر كۈچلىرىنىڭ ياردىمى بىلەن پائالىيەت قىلىپ كېلىۋاتقان باسمىچىلىق ھەرىكەتلىرى بىلەن مۇناسىۋەت باغلىغانمىش. ۋەلىدى چەتئەلگە قېچىپ كەتكەندىن كېيىن سوۋېتلەر تەرىپىدىن قولغا ئېلىنىپ ئۆلتۈرۈلگەن باشقىرىدىن ساقابى دۆلەت مۇداپىئە مىنىستىرى مىرالاى

(پولكوۋونىك دەرىجىسىدىكى بۇرۇنقى ھەربى ئۇنۋان - ئوت) ئەۋھادى ئىشمۇرۇنغىمۇ "ۋەلىدوچى" دېگەن جىنايەت ئارتىلغان ئىدى. بۇنىڭغا ئوخشىغان جىنايەت ئارتىش ھادىسىلىرى ئۇ دەۋرلەردە خېلى كۆپ كۆرۈلىدۇ.

ت م ب چىلار «يېڭى تۈركىستان» ژورنىلىنى چىقارغىنىدىن كېيىن، يەنە «ياش تۈركىستان» ژورنىلىنىمۇ چىقارغانلىقى سوۋېت دائىرىلىرىنى بەكلا پاراكەندە قىلىۋەتكەن ئىدى. بۇ ژورنالنىڭ باش تەھرىرى مۇستاپا چوقاي ئوغلى قوقان مۇختارىيىتىنىڭ رەئىسى بولغانلىقى ئۈچۈن ئۇنى سوۋېت تارىخچىلىرى ئاللا بۇرۇنلا ئەكسىل ئىنقىلاپچى، سوۋېت دۈشمىنى دەپ ئېلان قىلىپ بولغان ئىدى. «ياش تۈركىستان» ژورنىلى نەشر قىلىنىشقا باشلىغاندىن كېيىن سوۋېت مەتبۇئاتلىرى بۇنىڭغا قارشى شىددەتلىك ھۇجۇم قوزغاپ، سوۋېتلەر تەۋەسىدىكى ئۆكتىچىلەر بىلەن سوۋېتلەرگە نارازى كىشىلەرنى "چوقايچىلىق" بىلەن قارىلاپ يوقۇتۇشنى ئادەت قىلىۋېلىشقان ئىدى. ئۆزبەكىستان كومۇنىستىك پارتىيىسىنىڭ رەھبىرى ئەكمەل ئىكراموۋ، سەمەرقەنتتە چاقىرىلغان ئۆزبەكىستان مائارىپ ئىشچى-خىزمەتچىلەر قۇرۇلتىيىدا چەتئەلدە نەشرى قىلىنىۋاتقان سوۋېتلەرگە قارشى ژورناللارنى ئېغىزغا ئالغىنىدا "چوقايچىلار" دېگەن بۇ ئاتالغۇنى تۇنجى قېتىم ئوتتۇرغا قويغان ئىدى. شۇنىڭدىن ئىتىۋارەن، سوۋېتلەر ئىتتىپاقىنىڭ ھەرقانداق سىياسىتىگە نارازى بولغان كىشىلەرنى تەنقىتلەش ياكى بېسىقتۇرۇشلاردا ئۇلارنى چوقايچىلار دەپ ئەيىبلەيدىغان بولۇپلىشتى. مۇستاپا چوقاي ئوغلى بىر ماقالىسىدا بۇ ھەقتە بىر مۇنچە مىساللارنى كەلتۈرگەن ئىدى:

رەھىم ئىنام ئوغلى قىزىل مۇستەملىكىچىلەرنىڭ ھەقىقىي ئەپتى بەشىرىسىنى كۆرۈپ، ئۇلارنىڭ تۈركىستاندىكى مىللىي سىياسەتلىرىنىڭ مۇستەملىكىچىلىككە تايىنىدىغانلىقىنى تونۇپ يېتىپ "ئۆزبەكىستاندا ئۇرۇشلارنىڭ رەھبەرلىك قىلىشىغا ئېھتىياجى يوق" دەپ ئوتتۇرىغا قويغان ئىدى. ئۇنى دەرھال چوقايچىلار سېپىگە قوشۇپ قارىلاشتى. ...

سوۋېت ھاكىمىيىتىنىڭ مۇساپىر، مۇھاجىر بولۇشقا مەجبۇرلاش ۋە مۇستەملىكىلەشتۈرۈش سىياسىتىگە قارشى چىققان بەزى قازاق كومۇنىستلىرى قازاق گېزىتلىرىدە "پارتىيە ۋە سوۋېت ئورگانلىرىدا يوشۇرۇن چوقايچىلار ئورۇنلىشىۋالغان" دەپ يازىدۇ. ...

سەمەرقەنت تەلىم تەربىيە ئىنىستىتۇتى بىلەن بايرامئەلى تېخنىكومىدا ئوقۇيدىغان ئۆزبەك ۋە تۈركمەن تالىپلىرى تۈركىستاننىڭ سوۋېت رۇسىيە مۇستەملىكىسىگە ئايلاندۇرۇلىشىغا قارشى نارازىلىق بىلدۈرۈش نامايىشى ئۆتكۈزۈشنى قارار قىلىشقاندى. سوۋېت گېزىتلىرى بۇ ياش تۈركىستانلىقلارغىمۇ چوقايچىلار دېگەن قالپاقنى كەيگۈزۈشتى. ...

تۈركىستاندا تومايىلوۋ ئىسىملىك بىر كومۇنىست يىتەكچىلىكىدە تروتسكىچىلار مەيدانغا كېلىدۇ. ئۇلار ستالىننىڭ ئاخماقەنە سىياسەتلىرىگە قارشى كۈرەش قىلماقتا ئىدى. سوۋېت گېزىتلىرى ئۇلارنىڭ نامىنىمۇ دەرھال چوقايچىلار دەپ ئالماشتۇرۇشتى. ...

1939-يىللاردا سوتقا تارتىلغان باسمىچىلار بىلەن مىللەتچىلەرگە ياردەم قىلغان دېگەن بوھتان بىلەن قولغا ئېلىنغان ئۆزبەكىستان ئالىي سوت مەھكىمىسىنىڭ باشلىقى سادۇللا قاسموۋ بىلەن ئۇنىڭ يېقىنلىرىنىڭ دېلولىرىنى سوتلىغاندىمۇ يەنە شۇنداق قالپاق كەيگۈزۈشلەر بولدى. بولۇپمۇ قاسموۋچىلارنى سوتلاشتا ئارتقان جىنايەتلىرىدىن بىرسى چوقاي ئوغلى گۇرۇھىدىكىلەر بىلەن ھەمكارلاشقان، يەنى چوقايچىلىق قىلغان دەپ قارىلانغان ئىدى. ئۇنىڭدىن كېيىنكى يىللاردا كومۇنىست رەھبەرلىكى مائارىپ ۋە سانائەت ساھەلىرىدىكى ئوڭۇشسىزلىقلارنىڭ ھەممىسىنى دېگىدەك چەتئەلدە پائالىيەت قىلىۋاتقان ت م ب چىلارغا ئارتىپ قويىدىغان، بولۇپمۇ چوقاي ئوغلىنى بۇنىڭ باش جىنايەتچىسى دەپ قارىلايدىغان بولۇپلىشتى. شۇنداق قىلىپ، سوۋېت رەھبەرلىرى 1940-يىللارغا كەلگىچە تۈركىستان جۇمھۇرىيەتلىرىدە تازىلىۋەتمەكچى بولغان كومۇنىست مىللىي كادىرلارغا چوقايچىلار ياكى ۋەلىدوچىلار دېگەن قالپاقلارنى كەيگۈزۈپ يوقۇتۇپ كېلىدۇ.

يەنە بىر تەرەپتىن، سوۋېتلەر ئىتتىپاقى ت م ب ھەرىكەتلىرىگە بۇزغۇنچىلىق قىلىش، رەھبەرلىك گۇرۇپپىسى ئىچىگە زىددىيەت سېلىش ھەمدە مۇھاجىرەتتىكى تۈركىستانلىقلارنىڭ ئارىسىغا ئىتتىپاقسىزلىق تېرىش

مەقسەتلىرىدە مەخسۇس تەربىيەلەنگەن گ پ ئۇ جاسۇسلىرىنى ئىشقا سالغان ئىدى. بۇ جاسۇسلاردىن بەزىلىرى پاش بولۇپ تۇتۇلغان بولسا، مەھمۇت ئايقارلىغا ئوخشىغان يەنە نۇرغۇنلىغان قابىلىيەتلىك جاسۇسلار تۈركىستانلىقلار ئىچىدە ئاغدۇرمىچىلىق پائالىيەتلىرىنى ئۇزۇن يىللاپ داۋاملاشتۇرغان بولۇپ، تۈركىستان مىللىي مۇستەقىللىق ھەرىكەتلىرى ئۈچۈن ئېغىر زىيانلارنى پەيدا قىلغان ئىدى.

## تۈركىيە ئىچكى سىياسىتىدىكى ئۆزگىرىشلەر ۋە «يېڭى تۈركىستان» ژورنىلىنىڭ پىچەتلىنىشى

1931-يىلىنىڭ ئۆكتەبىرىدە تۈركىيىدە كۈتۈلمىگەن بىر ۋەقە يۈز بېرىدۇ. ت م ب نىڭ نەشرى ئەپكارى بولغان «يېڭى تۈركىستان» ژورنىلى بىلەن ئەزەربەيجان مىللىي ھەرىكىتىنىڭ نەشرى ئورگانلىرىدىن «ئودلۇ يۇرت» ۋە «بىلدىرىش» ژورناللىرى تۈركىيە جۇمھۇرىيىتى مىنىستىرلار كابىنىتىنىڭ قارارىغا ئاساسەن پىچەتلىنىدۇ. بۇ ۋەقە تۈركىستانلىق مۇھاجىرلار ئارىسىدا پارتىلاش خاراكتىرلىق تەسىر پەيدا قىلىۋېتىدۇ. ئەسلىنى سۈرۈشتە قىلغاندا، تۈركىيە جۇمھۇرىيىتى ھۆكۈمىتى خېلىدىن بېرى بۇ تۈردىكى تاشقى تۈرك ژورناللىرىنىڭ تۈركىيە تەۋەسىدە چىقىرىلىۋاتقانلىقىغا نارازى بولۇپ كەلمەكتە ئىدى. شۇنداقتىمۇ بۇنداق قاتتىق تەدبىر قوللىنىدۇ دەپ ھېچكىم ئويلىمىغان ئىدى. بۇ ۋەقە تۈركىستانلىق مۇھاجىرلارنى قاتتىق چۈچىتىۋەتكەنلىكىگە قارىماي ياۋرۇپادا چىقىۋاتقان سىرتقى تۈرك ژورناللىرىدا ھېچقانداق بىر باھا بېرىلمەي قۇرۇق خەۋەر پېتىچە ئېلان قىلىنىدۇ. شۇنداق بولسىمۇ، چەتئەلدە پائالىيەت قىلىپ كېلىۋاتقان تۈركىستانلىق يىتەكچىلەر تۈركىيە بىلەن بولغان مۇناسىۋەتلىرىنى قايتا ئويلىنىشقا مەجبۇر بولىدۇ.

ئەسلىدە، تۈركىستانلىق مۇھاجىرلار تۈركىيىنى ئىككىنچى ئاناۋەتەن دەپ تونۇپ كېلىۋاتقان بولسىمۇ، قارىماي، بارلىق تۈركىستان تەشكىلاتلىرى تۈركىيىنى سىياسىي مەركەز قىلىپ تاللاش جەھەتتە ھەممىلا كىشى ئۈنچە قىزغىنلىق كۆرسىتىپ كەتكەنلىكى يوق ئىدى. شۇنداق بولغاچقا ئەزەربەيجانلىقلار بىلەن تۈركىستانلىقلار سىياسىي مەركەزلىرىنى ئىستانبۇلدا قۇرۇپ چىققان بولۇپ، ئىدىل ئۇرال تۈركلىرىنىڭ ژورنىلى بولغان «مىللىي يول» بىلەن تۈركىستانلىقلارنىڭ «ياش تۈركىستان» ژورنىلى بېرىلىدە، قىرىم تۈركلىرىنىڭ «ئەمەل» ۋە «دوناي» دېگەن ژورناللىرى رومىنىيىدە چىقىرىلماقتا ئىدى.

تاشقى تۈرك پائالىيەتچىلىرىنىڭ تۈركىيىدە قانات يايدۇرۇۋاتقان پائالىيەتلىرى سوۋېت دائىرىلىرىنى ئەنسىرتىشكە باشلىغان ئىدى. شۇنداق بولغاچقا، موسكۋا دائىرىلىرى بۇ ئىشلارغا نارازىلىق بىلدۈرۈپ تۈركىيە ھۆكۈمىتىگە بات-پات بېسىم ئىشلىتىپ تۇراتتى. 1925-يىلىنىڭ بېشىدا باكۇدا چاقىرىلغان تۆتىنچى نۆۋەتلىك سوۋېت قۇرۇلتىيىدا تاشقى ئىشلار كومىسسارى چىچېرىن «يېقىنقى ۋاقىتلاردا مۇساۋاتچىلارنىڭ تۈركىيىدىكى پائالىيەتلىرى كۈچىيىپ كېتىۋاتقانلىقىنى كۆرمەكتىمىز. بىز تۈركىيە ھۆكۈمىتىگە نۇرغۇن قېتىم ئىلتىماس قىلدۇق، سوۋېت ھۆكۈمىتىگە قارشى قانات يايدۇرۇۋاتقان چىداس مۇمكىن بولمايدىغان بۇ تۈر ئاغدۇرمىچىلىق ھەرىكەتلىرىنى دەرھال توختاتسۇن دەپ تەلەپ قىلدۇق.» دەپ سۆزلەيدۇ. ئۆكتەبىر ئىنقىلابىنىڭ 10 يىللىقىنى خاتىرلەش مۇناسىۋىتى بىلەن 1927-يىلى بىر تۈركىيە ھۆكۈمەت ۋەكىللىرى ئۆمىكى موسكۋاغا قاراپ زىيارەتكە ئاتلانغاندا تۈركىيە ھۆكۈمىتىمۇ شۇ كۈنلەردە نەشرى قىلىنىۋاتقان بىردىن-بىر تاشقى تۈرك ژورنىلى بولغان «يېڭى كاپكازىيە» ژورنىلىنى پىچەتلەيدۇ. شۇ ۋاقىتتا، تۈرك ئۇچاقلىرىنىڭ 1927-يىلقى قۇرۇلتىيىدا تۈرك ئۇچاقلىرىنىڭ پائالىيەت ساھەسى تۈركىيە بىلەن چەكلىنىدۇ دېگەن مەزمۇندا تۈزىتىش كىرگۈزۈلگەن نىزامنامە بىلەن ھەرىكەت پروگراممىسىنى قوبۇل قىلىشىدۇ. شۇنداق قىلىپ تۈرك ئۇچاقلىرىنىڭ تۈركىيە سىرتىدا شۆبە قۇرۇش ۋە پائالىيەت قىلىشلىرى چەكلەنگەن ئىدى. شۇنىڭدەك يەنە تۈرك ئۇچاقلىرىغا ئەزا بولۇش ئۈچۈن تۈركىيە گراژدانى بولۇشى شەرت قىلىنغان ئىدى. بۇ قارار بويىچە تۈركىيە ئىچى ۋە سىرتىدا ياشايدىغان تۈركىيە نوپۇسىنى ئالالمىغان تاشقى تۈرك پائالىيەتچىلىرىنىڭ تۈرك ئۇچاقلىرىغا ئەزا بولۇشىمۇ چەكلەنگەن ئىدى. بۇ خىل ۋەزىيەت

ئاستىدا 1920-يىلىنىڭ بېشىدا زور ئۈمىدلەر بىلەن تۈركىيىگە كەلگەن تاشقى تۈرك رەھبەرلىرىدىن بەكلا ئاز قىسمى سىياسىي پائالىيەتلىرىنى قانات يايدۇرۇش ئىمكانىغا ئېرىشەلەيدۇ. سادىر مەقسۇدى ئارسال بىلەن فۇئات توقتاردەك رەھبەرلەر تۈركىيە سىرتىغا قارىتىلغان پائالىيەتلەردىن ئاساسەن ئۆزىنى چەتكە ئېلىشقان ئىدى. ئاياز ئىسھاقى 1927-يىلىسىلا پولشا ھۆكۈمىتىنىڭ تەكلىۋى بويىچە تۈركىيىدىن ئايرىلىپ ۋارشاۋاغا يۆتكىلىپ بېرىپ، ئىدىل ئۇرال مىللىي مەركىزىنىڭ بارلىق پائالىيەتلىرىنى ۋارشاۋادا تۇرۇپ باشقۇرماقتا ئىدى. پائالىيەتلىرىنى تۈركىيىدە داۋام قىلىۋاتقان مەھەممەت ئىمىن رەسۇلزادە بىلەن سەئىد شامىلدەك رەھبەرلەرمۇ دائىم دېڭىدەك سىياسىي بېسىملارغا دۈچ كېلىپ تۇراتتى. مەسىلەن 1929-يىلىنىڭ ياز ئايلىرىدا كاپكازىيە كومىتېتىنىڭ بۇ داڭلىق ئىككى رەھبىرىنىڭ ئۆيلىرى سىياسىي ساقچىلارنىڭ باستۇرۇپ تەكشۈرۈشىگە ئۇچراپ بارلىق ماتېرىياللىرى مۇسادىرە قىلىنغان ئىدى. بۇ ۋەقەدىن كېيىن بۇ ئىككى رەھبەرمۇ ئاياز ئىسھاقىنىڭ تۇتقان يولى بويىچە كۆپ ئۆتمەي تۈركىيىدىن چىقىپ كېتىدۇ. يۈز بەرگەن بۇ ۋەقەلەر تۈركىيىدە تۇرىۋاتقان مەركەزلەرنى ياۋرۇپاغا كۆچۈرۈپ كېتىش مەسىلىسىنى ئوتتۇرغا چىقارغان ئىدى. دېگەندەك، تۈركىستانلىق رەھبەرلەرنىڭ ئۆزئارا يېزىشقان مەكتۈپلىرىدە مەركەزنى ياۋرۇپاغا كۆچۈرۈش ھەققىدە پات-پات مۇنازىرە قىلىشقانلىقى كۆرۈلمەكتە ئىدى.

1931-يىلقى تاشقى تۈرك زورناللىرىنى پىچەتلەش قارارى ئېلىنىشىنىڭ تىگىدە ئاساسەن ئالغاندا سوۋېتلەر ئىتتىپاقى بىلەن بولغان مۇناسىۋەتلەرنى يىرىكلەشتۈرۈۋالماستىن مەسىلىسى ياتماقتا ئىدى. شۇنداقتىمۇ تۈرك ئۇچاقلىرىنى پىچەتلەش قارارى ئېلىنىش بىلەن تەڭ ئوتتۇرغا چىققان تۈركىيە ئىچكى سىياسىتىدىكى ئۆزگىرىشلەرمۇ، بۇ خىل چەكلىمىلەرگە پۈرسەت تۇغدۇرۇپ بەرگەن دېيىش مۇمكىن. ت م ب نىڭ مەتبۇئات ئورگىنى بولغان «يېڭى تۈركىستان» ژورنىلى تۈركىيىنىڭ ئىچكى-تاشقى سىياسەتلىرى ھەققىدە قەتئىي تۈردە بىتەرەپ پوزىتسىيەدە تۇرۇپ، بۇ جەھەتلەردە ئۇن چىقارماسلىق پىرىنسىپىغا قەتئىي رىئايە قىلىپ كېلىۋاتقانلىقى ھەققىدە يوقىرىدا توختىلىپ ئۆتكەن ئىدۇق. بۇ ھەقتە كۆرۈلىدىغان كىچىككىنە بولسىمۇ بىرەر بوشاڭلىق قىلىش ت م ب ئىچىدە قاتتىق تالاش-تارتىشلارنىڭ ئوتتۇرغا چىقىشىغا سەۋەبچى بولاتتى. بۇلارغا سېلىشتۇرغاندا ئەزەرى مەتبۇئاتلىرى تۈركىيە جۇمھۇرىيىتىنىڭ ئىچكى سىياسىتىگە مۇناسىۋەتلىك خەۋەرلەر بىلەن مۇلاھىزىلىرىنى پات-پات ئېلان قىلىپ تۇراتتى. مەسىلەن ئالايلى، ئۇلار 1930-يىلى ئاۋغۇستتا ئاناتۈركنىڭ تەلىماتى بىلەن باشلانغان كۆپ پارتىيىلىك تۈزۈمگە ئۆتۈش سىنىقى مەسىلىسى ھەققىدە خېلى ئاكتىپ پوزىتسىيە بىلەن ماقالىلار ئېلان قىلماقتا ئىدى. «ئودلۇ يۇرت» ژورنىلىنىڭ باش تەھرىرى مەھەممەت ئىمىن رەسۇلزادە 1930-يىلى سىنتەبىر سانىدا بۇ ھەقتە تۆۋەندىكىلەرنى يازىدۇ:

رەئىس جۇمھۇر غازى پاشا ھەزىرەتلىرىنىڭ مۇۋاپاقكاتلىرى (ماقۇللىشى) ئىلە فەتھى بەيئەفەندى تەرىپىدىن تەسسىس قىلىنغان «ئەركىن جۇمھۇرىيەت فىرقاسى» نىڭ پائالىيەت ساھەسىگە ئاتلىنىشى ئىلە تۈركىيە جۇمھۇرىيىتىدە يېڭى بىر دەۋر ئېچىلدى. يەنى پارلامېنتارىزم دەۋرى باشلاندى. ... ئىنقىلاپ - يەنە بىر تۈرلۈك ئاتىلىشى بىلەن - داخلى ھەرىپ (ئىچكى كۈرەش - ت) دېمەكتۇر. ئۇرۇش دەۋرىنىڭ ئۆزىگە خاس مەخسۇس ئۇسۇل ۋە قانۇنلىرى بولغىنىدەك، ئىچكى كۈرەشلەرنىڭمۇ ئۆزىگە خاس ئىستىسنايى (مەخسۇس) قائىدە ۋە قانۇنلىرى بولىدۇ. بىر پارتىيىلىك تۈزۈم ئەنە شۇ ئىچكى كۈرەش دەۋرىگە مەخسۇس بىر زۆرۈرىيەت.

يېڭىدىن تۇغۇلغان ئىككىنچى فىرقانىڭ زۇھۇرۇ (ئورتىغا چىقىشى، كۆرۈنۈشى، تۇغۇلىشى) بولسا بىزگە تۈركىيەدە بۇندىن كېيىن ئىنقىلابنىڭ، "داخلى ھەرىپ" نىڭ تولۇق غالىبىيەت بىلەن تاماملانغانلىقىنى ئېلان قىلماقتا. شۇنداق، بۈگۈندىن ئىتىبارەن تۈركىيىدە جۇمھۇرىيەت ئۈچۈن جىدەل (تالاش-تارتىش) دەۋرى ئاخىرلىشىپ، جۇمھۇرىيەت ئەنئەنىلىرىنى تەسسىس ۋە تەربىيە (پەروىش) دەۋرى باشلاندى.

بۇلاردىن مەلۇم بولغىنىدەك، رەسۇلزادە بىر پارتىيە تۈزۈمى ۋاقتىدىكى مەجبۇرىيلىكلەر ئۈستىدە توختىلىپ كېلىپ، ھەقىقىي دېموكراتىيە پەقەت كۆپ پارتىيىلىك تۈزۈم ئارقىلىقلا ئەمەلگە ئاشىدىغان بىر ئىش دەپ يېزىش بىلەن بىرگە، ماقالىسىنىڭ قۇر ئارىلىرىدا تۈركىيىدە تېخى ھەقىقىي دېموكراتىيە يولغا قويۇلۇپ باقمىدى دەپ



پۇرۇتۇپ ئۆتدۇ. بۈگۈنكى كۈندە ئادەتتىكى بىر گەپتەك بىلىنگەن بۇ سۆزلەر، 1930-يىللارنىڭ تۈركىيىسىدە ئىنتايىن ئېغىر تەنقىت ئىكەنلىكىدە گەپ يوق. ئۇلار ئەركىنلىك پىرقىسىنىڭ قۇرۇلۇشىنى قوللاپ قۇۋەتلەيدىغان بۇنداق كۆز قاراشتا بۇ پارتىيە پىچەتلەنگەندىن كېيىنمۇ داۋاملىق چىڭ تۇرىدۇ. «جۇمھۇرىيەت» گېزىتىنىڭ بەزى يازغۇچىلىرى تەرىپىدىن ئەركىنلىك پارتىيىسىنىڭ قۇرغۇچىلىرىدىن ئەخمەت ئاغائوغلغا قارشى يېزىلغان ماقالىلارغا رەددىيە بېرىپ يېزىلغان ماقالە «ئودلو يۇرت» ژورنىلىغىمۇ تولۇق كۆچۈرۈپ بېسىلغان ئىدى.

بۇنىڭغا ئوخشايدىغان بەزى ئىشلار تۈركىيىدە بېسىلىۋاتقان تاشقى تۈرك ژورناللىرىنىڭ پىچەتلىنىش قارارىنىڭ چىقىرىلىشىغا قوشۇمچە باھانە بولۇپ بەرگەندەك قىلغىنى بىلەن، پىچەتلىنىشنىڭ ئەسلى سەۋەبى باشقا ئىدى. بۇ تۈردىكى ژورناللارنىڭ پىچەتلىنىش سەۋەبىنى ئۇ يىللاردىكى تۈركىيە تاشقى سىياسىتىدىكى ئۆزگىرىش ئارىسىدىن ئىزدەشكە توغرا كېلىدۇ.

غازى مۇستاپا كامال پاشا (تۈركىيە جۇمھۇرىيەتى ئالىي خەلق قۇرۇلتىيى - تۈركىيە بۈيۈك مىللەت مەجلىسى، پارلامېنت - مۇستاپا كامالغا ئاتاتۈرك دېگەن يېڭى فامىلە بېرىشتىن بۇرۇن ئەنە شۇنداق ئاتىلاتتى - ئۆت) جۇمھۇرىيەت قۇرۇلغان دەسلەپكى يىللاردا مىللەتلەر بىلەن دىنلار ئارىلاشمىسى سەھنىسىگە ئايلانغان ئوسمانلار ئىمپېرىيىسىنىڭ كۈللىرى ئارىسىدىن ئورتاق بىر مىللەت پەيدا قىلىشقا تىرىشماقتا ئىدى. بۇ مەقسەتنى ئەمەلگە ئاشۇرۇش ئۈچۈن پايدىلانغان ئەڭ مۇھىم ۋاستە مىللەت ئوقۇمى ئىدى. بۇ مەقسەتكە يېتىش ئۈچۈن ئوسمانلاردىن ئۆتكۈزۈلۈپ بارلىق ئورگان ۋە تەشكىلاتلارنى ئۆزگەرتىشكە كىرىشكەن ۋاقىتلاردا 1912-يىلىدىن بېرى ئوسمانلاردىكى مىللەتچىلىك ئېقىملىرىغا يول كۆرسىتىپ كەلگەن تۈرك ئۇچاقلىرى (تۈركچىدە ئۇچاق سۆزى ئۆي، ئائىلە، تۇغۇلغان يۇرت، مەنبە، مەنىۋى بۇلاق ... دېگەندەك مەنىلەرنىمۇ ئىپادىلەيدۇ. - ئۆت) تەشكىلاتقا تېگىش تۇرماق، ئۇنى ھىمايە قىلىپ كۈچەيتىشكە ياردەمچى بولغان ئىدى. بۇ تەشكىلات ئەتىراپىدا پائالىيەت قىلىپ كېلىۋاتقان كىشىلەر جۇمھۇرىيەت قۇرۇلغان دەسلەپكى يىللاردا يولغا قويۇلغان مىللەت شەكىللەندۈرۈش جەريانى ئۈچۈن كۈچلۈك ياردەمچى بولغان ئىدى. ئاتاتۈركنىڭمۇ ياردىمىگە ئېرىشىپ كۈچىيىپ بارغان بۇ ئۇچاق (يۇرت - ئۆت)، پۈتۈن مەملىكەتكە كېڭىيىپ، ياش تۈركىيە جۇمھۇرىيىتىنىڭ ئەڭ جانلىق ئاممىۋى تەشكىلاتلىرىدىن بىرسىگە ئايلانغان ئىدى. ئەمما 30-يىللارغا كەلگەندە تۈركىيىدىكى مىللەت شەكىللەندۈرۈش جەريانى ئاساسەن ئاخىرلاشقان دېيىشكە بولاتتى. شۇندىن باشلاپ تۈركىيە، سىياسىي ۋە ئىقتىسادىي پائالىيەتلىرىنى سىرتقا ئېچىۋېتىشقا يۈزلەنگەن بىر دەۋرگە كىرگەن ئىدى. شۇنداق بولغاچقا ئۇ ۋاقىتتىكى تۈركىيە تاشقى مۇناسىۋەتلەرگە تېخىمۇ ئۇچۇق ھالەتنى شەكىللەندۈرمەكتە ئىدى. بولۇپمۇ شىمالى خوشنىسى بولغان سوۋېت رۇسىيىسى بىلەن بولغان مۇناسىۋەتلەردە كۆرۈنەرلىك ئۆزگىرىشلەر ئوتتۇرغا چىقىشقا باشلىغان بولۇپ، بۇنداق بىر ئۆزگىرىشلەر تۈركىيە ئىچكى سىياسەتلىرىگە تەسىر كۆرسىتىشىدىن ساقلىنىش مۇمكىن ئەمەس ئىدى.

ھەر ئىككىلا دۆلەت غەرب ئىمپېرىيالىزىمىغا قارشى كۈرەشلەر بىلەن شوغۇللىنىۋاتقان دەسلەپكى يىللاردىكى ئۆزئارا ھەمكارلىشىش ۋەزىيىتى تۈركىيە كومۇنىستىك پارتىيىسىنىڭ پىچەتلىنىشىدىن باشلاپ تەتۈرسىگە ئۆزگىرىپ، 1928~1929-يىللىرىغا كەلگەندە، سوۋېت مەتبۇئاتلىرى مۇستاپا كامالنى قالاق مۇستەبىت دەپ تونۇشتۇرۇشقا كىرىشكەن ئىدى. يەنە شۇ ۋاقىتلاردا تۈركىيىدە «يېڭى تۈركىستان»، «ئودلو يۇرت» ۋە «ئەزەرى-تۈرك» قاتارىدىكى تاشقى تۈرك ژورناللىرىنىڭ بېسىلىشىغا يول قويۇلغانلىقى كۆرۈلمەكتە. بۇ ژورناللارنىڭ ئورتاق يۈزلىنىشى سوۋېتلەر ئىتتىپاقى بىلەن كومۇنىزم ئىدىيىسىگە قارشى كۈرەش قىلىش يولىنى تۇتقانلىقى ئىدى. شۇنىڭدەك، ئەينى ۋاقىتلاردا تۈركىيە مەتبۇئاتلىرىدىمۇ شۇنىڭغا ئوخشايدىغان سىياسەت ئەكس ئەتتۈرۈلمەكتە ئىدى.

1929-يىلىنىڭ ئوتتۇرىلىرىدىن باشلاپ تۈركىيە-رۇسىيە مۇناسىۋەتلىرى يېڭىدىن تېزلىكتە ياخشىلىنىشقا باشلايدۇ. ئىستانبۇلدا تۇرىۋاتقان تاشقى تۈرك رەھبەرلىرىگە قارشى باشلىتىلغان سىياسىي بېسىملارمۇ ئەنە شۇ

دەۋرلەرگە توغرا كەلمەكتە ئىدى. سوۋېت ئىتتىپاقى تاشقى سودا ئىشلىرى مۇئاۋىن كومىسسارى قاراخاننىڭ 1929-يىلى دېكابىردا تۈركىيەگە قىلغان زىيارىتىدىن كېيىن، 1925-يىلىدىكى تۈركىيە-سوۋېت شەرتنامىسىنى يەنە ئىككى يىل ئۇزارتىش ئۈچۈن كىلىشىم تۈزۈشۈدۇ. كېيىنكى يىلى تۈركىيە تاشقى ئىشلار مىنىستىرلىكىنىڭ باقانى (مىنىستىرى - ئوت) تەۋپىق رۇشى ئاراسىنىڭ مۇسكۇغا قىلغان زىيارىتى نەتىجىسىدە ئىككى دۆلەت ئوتتۇرىسىدىكى مۇناسىۋەتلەر يەنىمۇ بىر بالداق ئۆرلەپ ياخشىلىنىش دەۋرىگە كىرىدۇ. سوۋېت ئىتتىپاقى بىلەن بولغان مۇناسىۋەتلەر قۇيۇقلىشىۋاتقان بۇنداق بىر دەۋردە، تۈركىيەدە پائالىيەت قىلىپ كېلىۋاتقان سوۋېتلەرگە قارشى گۇرۇھلار بەك كۆزگە چېلىقىدىغان ھالغا كېلىشىمۇ تەبىئىي بىر ئەھۋال ئىدى. شۇنداق بولغاچقا ئۇ ۋاقىتلاردىكى سوۋېت مەتبۇئاتلىرىنى كۆزەتكىنىمىزدە بۇ تۈردىكى گۇرۇھلارنىڭ پائالىيەتلىرىگە قاتتىق ھۇجۇم قىلىشلار ئوتتۇرغا چىققانلىقى كۆرۈلىدۇ. نەتىجىدە 1931-يىلى لىتۋىنىڭ زىيارىتىدىن كېيىن بۇ تۈردىكى پائالىيەتلەرگە قارشى ئەڭ ئاخىرقى نوقتىدا قويۇلغان ھېساپلاندى.

ئەركىنلىك پارتىيىسىنى قۇرۇش سىنىقى جەريانىدا جۇمھۇرىيەت پارتىيىسى بىلەن ھۆكۈمەت سىياسەتلىرىگە قارشى كۆرىنەرلىك ئۆكتىچىلىك ئوتتۇرغا چىقىشقا باشلىغان ئىدى. بۇنداق بىر ئۆكتىچىلىكنى تېزگىنلەپ تۇتۇشقا ئۇرۇنغان ھۆكۈمەت، 1931-يىلى ئىيۇندىكى قۇرۇلتايدا ماقۇللانغان مەتبۇئات قانۇنىغا ئاساسەن، يولغا قويۇلغان سىياسەتلەرنى تەنقىتلەيدىغان گېزىت-ژورناللارنى پۈتۈنلەي ياكى ۋاقىتلىق پىچەتلەش ھوقۇقىنى قولغا كەلتۈرۈۋالدى. ھۆكۈمەت، بۇ قانۇننى تۇنجى بولۇپ مۇساپىر تۈركلەرنىڭ مەتبۇئات ۋاسىتىلىرىنى چەكلەش ئۈچۈن ئىشقا سېلىپ، تۈركىيە بىلەن سوۋېت ئىتتىپاقى ئوتتۇرىسىدىكى مۇناسىۋەتلەرگە دەخلى يەتكۈزمەكتە دېگەن باھانە بىلەن «يېڭى تۈركىستان»، «ئودلۇ يۇرت» ۋە «بىلدۈرۈش» قاتارىدىكى ژورناللارنى پىچەتلەيدۇ. بۇ تۈردىكى پىچەتلىنىشلەر سوۋېت ئىتتىپاقى تەرىپىدىن كەلگەن تەلەپلەرنىڭ نەتىجىسىمۇ ياكى بولمىسا تۈركىيە ھۆكۈمىتىنىڭ سوۋېتلەر ئىتتىپاقىنى خاتىرجەم قىلىش ئۈچۈن كۆرسەتكەن بىر مەرتىلىكىنىڭ نەتىجىسى ئىكەنلىكى ھەققىدە ھېچقانداق بىر مەلۇمات يوق. ئەمما سەۋەبى نىمە بولشىدىن قەتئىي نەزەر، بۇ تۈردىكى ئىجرائەت ئارقىلىق، تۈركىيە جۇمھۇرىيىتى مەدەنىيەت جەھەتتە مىراسچىلىرىمىز دەپ تونىغان تۈرك دۇنياسىدىن كەلگەنلەرنىڭ سىياسىي پائالىيەتلەر بىلەن شوغۇللىنىشىغا يول قويمايدىغانلىقىنى ئاشكارە ئېلان قىلغان ھېساپلاندى. باشقىچە قىلىپ ئېيتقاندا، تۈركىيە، سىياسىي مەنىدە تۈرك مىللەتچىلىك كۆزقارىشى پۈتۈنلەي ئانادولۇ بىلەنلا چەكلىنىدىغانلىقىنى ئېلان قىلغانلىقى ھېساپلاندى.

«يېڭى تۈركىستان» ژورنىلىنىڭ پىچەتلەنگەنلىك خەۋىرى «ياش تۈركىستان» ژورنىلىدا قىلچە باھا بېرىلمەستىن تۈۋەندىكىدەك ئاددى خەۋەر شەكلىدە ئېلان قىلىندۇ:

«يېڭى تۈركىستان» ژورنىلى پىچەتلىۋېتىلدى. ... «يېڭى تۈركىستان» ژورنىلى، تۈركىستان مىللىي مۇستەقىللىق ئىدىيىسى، زامانىۋىي تۈرك كۆزقاراشلىرى تەشۋىقاتى بىلەن بىرگە، تۈركىستان-ئانادولۇ تۈركلىرى ئوتتۇرىسىدىكى تىل ۋە مەدەنىيەت ئورتاقلىقىغا مۇناسىۋەتلىك نۇرغۇنلىغان خىزمەتلەرنى ئىشلىگەن ئىدى.

بۇ خەۋەرنىڭ كەينىگە قىستۇرۇلغان «ياشسۇن تۈركىستان مىللىي مۇستەقىللىقى، ياشسۇن بارلىق تۈركلەرنىڭ مەدەنىيەتلەر ئىتتىپاقى» دېگەن شۇئارلار، تەھرىرلەرنىڭ بۇ پىچەتلىنىشكە بولغان كۆزقارىشىنىڭ قىسقىچە خۇلاسسىسى مەنىسىنىمۇ بېرەتتى. ت م ب ر ھەبەرلىرى ئۇزۇن ئارىلىقتا خەتلەردە مىللىي داۋالارنى داۋاملاشتۇرۇش نوقتىسىدىن ئېغىر زەربە دەپ قارىغان بۇ پىچەتلىنىش قارارىغا قارىماي، تۈركىيەگە قارىتا ھېچقانداق نارازىلىق ئىپادىسىدە بولمىغانلىقى كىشىنى ھەيران قالدۇرىدۇ:

مانا بىزنىڭ بېشىمىزغىمۇ دەرت كەلدى. «يېڭى تۈركىستان» ژورنىلىمىز پىچەتلەندى. بۇنىڭدىن دۈشمەنلىرىمىز يايىراپ كەتكەن بولسا، دوستلىرىمىزنىڭ كۆڭلى بەكلا يېرىم بولدى، ... بىز ئەزەلى دوستىمىز دەپ تونۇپ كېلىۋاتقان، مەڭگۈ دوستىمىز بولۇپ قالدىغان تۈركىيە ھۆكۈمىتى «يېڭى تۈركىستان» ژورنىلىمىزنى پىچەتلىۋەتكەن بولسىمۇ، بىز بۇنىڭغا نارازىلىقىمۇ بىلدۈرەلمىدۇق. ... مەجىدىدىن ئەپەندى، ژورنىلىمىز پىچەتلەندى دەپ تۈركىيە ھۆكۈمىتىگە يامان كۆزدە قارىماسلىقىمىز لازىم. شۇنداقلىقىمۇ بۇ خەۋەر

مۇشتېرلىرىمىزگە بەكلا يامان تەسىر قىلىدىغانلىقى ئېنىق (مۇستاپا چوقاي ئوغلنىڭ مەجىدىدىن دەلىلگە 1931-يىلى 24-ئۆكتەبىردە يازغان خېتى. ئاپتونىڭ ئارخىۋىدىن - ئا.ھ. ئىزاھاتى). يەنە بىر خەتتە تۈركىيىدىن كۈتكەن ئۈمىدلەر بىلەن تۈركىيىنىڭ مۇئامىلىسىگە قارىتا قۇرساق كۆپۈكلىرى تۈۋەندىكىچە تىلغا ئېلىنغان:

تۈركلۈكنىڭ سىياسىي مەركىزى يوق ئىكەن. بۇنىڭغا ئىمكانىيىتى بارلىرى بۇنداق بىر مەركەزنىڭ بولۇشىنى خالىمايدىكەن. تۈركىيىنىڭ سىياسىي ئۇقۇمدىكى پاجىئەلىك ئاجىزلىقى مانا شۇنىڭدىن ئىبارەت (مۇستاپا چوقاي ئوغلنىڭ مەجىدىدىن دەلىلگە يازغان 1933-يىلى 13-ئىيولدىكى خېتى. ئەھەت ئەنجان ئارخىۋىدىن - ئا.ھ. ئىزاھاتى)

تۈركىستان بىلەن ئەزەربەيجان مۇھاجىرلىرى چىقىرىۋاتقان ژورناللارنىڭ پىچەتلىۋېتىلگەنلىكى، سوۋېت دائىرىلىرىنى بەكلا خوش قىلىۋېتىدۇ. شۇ يىلى ئەزەربەيجان كومۇنىستىك پارتىيىسى تەرىپىدىن چاقىرىلغان 20-نۆۋەتلىك باكۇ قۇرۇلتىيىدا كومۇنىست رەھبەر ئاغا سۇلتانوۋ بۇ خوشخەۋەرنى قۇرۇلتايغا مۇنداق سۇنماقتا ئىدى:

مۇساۋاتچىلار چەتئەلدە بىزگە قارشى كۈچلۈك پائالىيەت قىلىپ كەلمەكتە ئىدى. ئەمما ئۇلارغا يېڭىدىن بىر زەربە بېرىلدى. ئىستانبۇلدا چىقىرىۋاتقان مەتبۇئاتلىرىدىن «ئەزەر تۈركلىرى»، «ئودلۇ يۇرت» ۋە «بىلدىرش» قاتارلىق ژورناللىرى بىلەن بىرگە تۈركىستان مۇھاجىرلىرىنىڭ نەشرى ئەپكارى بولغان «يېڭى تۈركىستان» ژورنىلى پىچەتلىۋېتىلدى.

ئاقسۆت، ت م ب نىڭ تۈركىيىدىكى ئاۋازى ئۆچۈرۈلۈپ، كىشىلەرگە تەسىر كۆرسىتىپ كېلىۋاتقان ژورنىلى پىچەتلىۋېتىلگەن ئىدى. بۇ خىل ۋەزىيەت ئاستىدا ت م ب رەھبەرلىك گۇرۇپپىسىدىكىلەر ت م ب نىڭ ياردەمچى تەشكىلاتى بولغان تۈركىستان تۈرك ياشلار ئىتتىپاقى باشقۇرۇشىدا يېڭىدىن بىر ژورنال چىقىرىش ئۈچۈن ھەرىكەت قىلىشقا كىرىشىدۇ. ئەمما ت م ب باش سېكرىتارى، ت ت ي ئى رەئىسى دوكتور مەجىدىدىن دەلىلنىڭ سۇنغان بارلىق ئىلتىماسلىرى بىرەر نەتىجە بەرمەيلا قالماي، ئۇنىڭ سۇنغان ئىلتىماسلىرىغا دۆلەت ئورگانلىرى بىرەر ئېغىز بولسىمۇ جاۋاب بەرمەيدۇ.

يوقۇرقى ئۈچ پارچە ژورنال پىچەتلەنگەندىن كېيىن، تۈركىيىدە تاشقى تۈركلەرگە تەۋە بىرمۇ ژورنال قالمايدۇ. دەل شۇ پەيتتە، زەكى ۋەلىدى توغان دوستلىرى بىلەن بىرگە 1928-يىلى قۇرۇپ چىققان تۈركىستان ۋە ئەزەربەيجاننى ئۆگۈنۈش جەمئىيىتىنىڭ ئەزالىرى بۇ ئىش ئۈچۈن ئوتتۇرغا چىقىدۇ. 1932-يىلى يانۋاردىن باشلاپ ئەخمەت جاپپار ئوغلى مەسئۇل مۇدىرلىقىدا «ئەزەربەيجان يۇرت بىلگىسى» (ئەزەربەيجان يۇرتىدىن خەۋەرلەر - ئۆت) نامىدا يېڭىدىن بىر ژورنال چىقىشقا باشلايدۇ. بۇ ژورنالنىڭ تۇنجى سانىدا، سىياسەت بىلەن قىلچە مۇناسىۋىتى يوقلىقى، پۈتۈنلەي ئىلمىي خاراكتېردىكى ماقالىلارغا ئورۇن بېرىلىدىغانلىقىنى كۆرسىتىدىغان ژورنال خادىملىرىمۇ بۇ ئەسكەرتىشنىڭ ئىسپاتى قىلىنغاندەك كۆرسىتىلگەن ئىدى. يەنى بۇ ژورنالنىڭ تەھرىر ھەيئەتلىرى پروفىسسور دوكتور پۇئاد كۆپرۈلۈ، پروفىسسور دوكتور زەكى ۋەلىدى توغان، دوكتور ئەخمەت ئاغا ئوغلى، دوكتور ئابدۇقادىر ئىنان ۋە ئەخمەت جاپپار ئوغلى قاتارلىق داڭلىق كىشىلەردىن تەشكىل تاپماقتا ئىدى. «ئەزەربەيجان يۇرتىدىن خەۋەرلەر» ژورنىلى 1934-يىلى دىكابىرغىچە نەشرى قىلىنىپ، جەمئىي 36 سان چىقىرىلىدۇ.

## «ياش تۈركىستان» - «ئاتسىز مەجمۇئە» زىددىيىتى

1932-يىلى، «ياش تۈركىستان» بىلەن «ئاتسىز مەجمۇئە» (نامسىز ژورنال، ئاتسىز دېگەن فامىلىلىك بىرسى تەرىپىدىن تۈركىيىدە چىقىرىلغان ژورنال. - ئۆت) ژورناللىرىدا بىر-بىرىسى بىلەن زىددىلىشىدىغان ماقالىلار بېسىلىشقا باشلايدۇ. سىرتتىن قارىماققا بۇ ۋەقە خۇددى مۇستاپا چوقاي ئوغلى - نىھال ئاتسىز سۈركىلىشىدەك

كۆرۈنۈشمۇ، زىددىيەت ئەسلىدە چوقاي ئوغلى بىلەن زەكى ۋەلىدى ئوتتۇرىسىدىكى زىددىيەت ئىدى. ئۈچ يىل بۇرۇن ۋەلىدىنىڭ ت م ب دىن چىقىپ كېتىشى بىلەن نەتىجىلەنگەندەك كۆرۈنگەن بۇ جىدەل، بۇ نۆۋەت زورنالار ۋاستىسى بىلەن قايتا باشلانغان ئىدى. بۇ مۇنازىرىنىڭ ئوتتۇرىغا چىقىشىغا زەكى ۋەلىدى يازغان «بۈگۈنكى تۈرك ئېلى: تۈركىستان» دېگەن كىتابنى سەۋەبچى بولماقتا ئىدى. مىسىردا بېسىلىۋاتقان بۇ كىتاب تېخى بازارغا سېلىنماي تۇرۇپلا ئۇنىڭ بىرقىسىم پارچىلىرى چوقاي ئوغلىنىڭ قولىغا چۈشىدۇ. زەكى ۋەلىدى بۇ كىتابنىڭ 1917-يىلى قۇرۇلغان قوقان ئاپتونومىيىسىنىڭ قۇرۇلۇش جەريانىنى تونۇشتۇرۇپ كېلىپ، بۇ ئاپتونومىيە ھۆكۈمىتىنىڭ مۇۋەپپىقىيەتكە ئېرىشەلمەسلىكىنىڭ سەۋەبلىرىنى تۈۋەندىكىچە بايان قىلىدۇ:

بۇ ۋەقەگە قاتناشقان ۋېنگرىيىلىك بىر ئەسىر، بۇداپېشتىدە ماڭا مۇنداق بىر ۋەقەنى سۆزلەپ بەرگەن ئىدى: ”مۇسۇلمانلار قوقان قەلئەسىدىكى 45 نەپەر بولشېۋىك گارنىزونىنى قورشاش ئاستىغا ئالغان ۋاقىتتا قەلئە بىلەن تۆمۈريول ئىستانسىسىنى باغلاپ تۇرىدىغان تېلېپون سىمىنى كېسىۋەتمىگەن ئىدى. ئەگەر ئۇ سىم يولى كېسىۋېتىلگەن بولسا ئىدى، بۇ گارنىزوننى قولغا چۈشۈرەلشى مۇمكىن بولاتتى.“ چوقاي ئوغلى مۇستاپامۇ ”قوقان كرىپۇستىنى (قەلئەنى) 40-50 سولدا (ئەسكەر) نىڭ قولىدىن تارتىپ ئالالمىدۇق“ دەپ ئېتىراپ قىلىدۇ. ھۆكۈمەتنىڭ يەنە بىر ئاجىزلىقى شۇكى، ئۇلار مالىيە ئىشلىرىدا قوقان مۈلۈكدارلىرىنىڭ قولىغا قاراپ قالغانلىقى ئىدى. مالىيە نازارىتىنىڭ باشقۇرۇش ھوقۇقى ھۆكۈمەت نازىرى بولغان كېسەلمەن ئادۋوكات ئىسلام شاھىئەھمەدوۋنىڭ قولىدا بولماي ئۇنىڭ مۇئاۋىنى بولغان ھېيىرىچ سېيىگېل ئىسىملىك ئاۋۇستىرىيىلىك بىر يەھۇدىنىڭ قولىغا تاپشۇرۇلغان ئىدى. بۇرۇن قوقان سودا-سانائەتچىلەر بىرلەشمىسىنىڭ رەئىسى بولغان بۇ زات، ھۆكۈمەت ئەزالىقى ئورنىغا ئېرىشىپ بەكلا چوڭ نوپۇزغا ئېرىشىۋالغان بىرسى ئىدى. ئەمما بۇ كىشى مالىيە ئىشلىرىدا ھۆكۈمەتنىڭ ھۆكۈمەت ئىش قىلمايدۇ. ھۆكۈمەت ئەزالىرى، بولۇپمۇ مۇنەۋۋەرلەر (ئۇقۇمۇشلۇق، زىيالى كىشىلەر - ئوت) بانكىدىكى پوللارنى مۇسادىرە قىلىشقا جاسارەت قىلالمىغانلىقى ئۈچۈن تەبەررۇلۇق (بېغىشلانغان پۇل - ئوت) بىلەن كۈن ئۆتكۈزۈشكە مەجبۇر بولغان ئىدى. تەبەررۇ ئىشلىرىدىمۇ يەرلىك تىجارەتچىلەردىن بولغان سەيىت ناسىر مىر جېلىلدىن باشقىلىرى قىممىرمۇ قىلماي جىم تۇرىۋالغان ئىدى. قوقان ھۆكۈمىتىنىڭ ئۈچىنچى چوڭ ئاجىزلىقى بولسا، تەكارۇر (قارارلاشتۇرۇلغان - ئوت) قىلىنغان بىرەر كۆزقاراش بىلەن بىرەر پروگراممىسىنىڭ يوقلىقى ئىدى. ئۇرۇس مەكتەپلىرىدە بىلىم ئالغان مۇنەۋۋەرلەرنىڭ مۇتلەق كۆپ قىسمى بۇ ھۆكۈمەتنىڭ مىللى مۇختارىيەت غايىسىگە ئىشىنىشىدىن كۆرە بولشېۋىكلاردىن نازارى بولۇپ، كرىپىسكى ھۆكۈمىتىگە سادىق بولۇش ئىرادىسى بويىچە بۇ ھۆكۈمەتكە قاتناشقان كىشىلەر ئىدى. چوقاي ئوغلى مۇستاپا ئېلان قىلغان ئەسلىمىلىرىدە، ھۆكۈمەت ئەزالىقىغا سايلانغان كۈنىسىمۇ مۇختارىيەتنىڭ ئېلان قىلىنىشىغا قوشۇلمىغانلىقىنى، كرىپىسكى ھۆكۈمىتى ئاغدۇرۇلغاندىن كېيىنمۇ بۇ ھۆكۈمەتنىڭ ۋاكالىتچىسى سۈپىتىدە ئىش قىلغانلىقىنى، ئەمما بۇ ھەقتە ھېچكىمگە دەردىنى ئېيتالمىغانلىقىنى ئېيتىدۇ. ھالبۇكى ئۇرۇس مەكتەپلىرىدە بىلىم ئالمىغان قوقانلىق كامال قازى، ئابىتجان ۋە مىر ئادىل ھەر قانداق بىر ئۇرۇسنى ئوتتۇرىغا قىستۇرىۋالماستىن كېرەكلىكىنى، ئۇرۇسلارنى قەتئىي تۈردە ۋەتەندىن قوغلاپ چىقىرىش لازىملىقىنى ھەمدە خانلىق تۈزۈمىنى ئېلان قىلىش پىكرىنى ئوتتۇرىغا قويۇشماقتا ئىدى.

ئۆزى رەئىسلىك قىلغان بىر ئاپتونومىيە ھۆكۈمىتىگە بۇ تۈردە باھا بېرىلىشى چوقاي ئوغلىنى بەكلا رەنجىتكەن ئىدى. چوقاي ئوغلى قۇرساق كۆپۈكىنى تۆكۈپ مەجىدىدىن دەلىلگە يازغان بىر پارچە خېتىدە تۈۋەندىكىدەك بايان قىلماقتا ئىدى:

زەكى ۋەلىدى ئۆزىنى قالىتس چاغلان بەكلا مەنمەنچىلىك (ئېگويستلىق، مەن مەركەزچىلىك) قىلىپ كېتىۋاتىدۇ. تۈركىستان ھەرىكىتىنى ئۆزىنى چۆرىدىگەن ئاساستا شەكىللەندۈرۈشكە ئۇرۇنماقتا. قوقان مۇختارىيىتىنىمۇ ئۇرۇسلارنىڭ قارىشى بويىچە تونۇشتۇرىۋاتىدۇ. ”قوقان ھۆكۈمىتى پۈتۈنلەي مۈلۈكدارلارنىڭ تىزگىنى ئاستىدا قالغان“ دەيدىغان ئىنتايىن ناھەق باھا بەرمەكتە. ئۇ، بۇ جۈملىلەرنى 1929-يىلى تاشكەنتتە

بېسىلغان «ئورتا ئاسىيادىكى ئىنقىلابلار» دېگەن كىتاپنىڭ «قوقان ھۆكۈمىتى مۈلۈكدارلارنىڭ تېزگىنى ئاستىدىكى بىر ھۆكۈمەت ئىدى» دېگەن قۇرلاردىن كۆچۈرۈپ ئالغان. ... ياش تۈركىستان ژورنىلىنىڭ دېكابىر سانىدا بۇنداق خاتا تەرەپلىرىگە ۋە بۇنىڭدەك خاتالىقلارغا رەددىيە بېرىمەن.

مۇستاپا چوقاي ئوغلىنىڭ بۇ كىتاپقا بەرگەن جاۋابى «بىر ئىلمىي توقۇلمىغا رەددىيە» دېگەن تېما بىلەن «ياش تۈركىستان» ژورنىلىنىڭ 25-سانىدىن باشلاپ ئۇدا ئۈچ ساندا ئېلان قىلىندۇ. چوقاي ئوغلى بۇ رەددىيە جاۋابىدا قوقان مۇختارىيەت ھۆكۈمىتىنىڭ قايسى خىل شارائىتلاردا قۇرۇلغانلىقىنى تونۇشتۇرۇپ كېلىپ، بۇ ھۆكۈمەتنىڭ زەكى ۋەلىدى ئىيتقىنىدەك ئۇنداق مۈلۈكدارلارنىڭ بويۇنتۇرقى ئاستىدىكى بىر ھۆكۈمەت بولماستىن، پۈتۈنلەي مىللىي كۈچلەر تەرىپىدىن قۇرۇلغان بىر ھۆكۈمەت ئىكەنلىكىنى كۆرسىتىپ ئۆتىدۇ. بۇ ماقالىلارغا قارىتا 1932-يىلى بېشىدا «ئاتسىز مەجمۇئەسى» ژورنىلىدىن جاۋاب كېلىدۇ. جاۋاب خاراكتېرىدە يېزىلغان بۇ ماقالىلاردا «ياش تۈركىستان» ژورنىلىنىڭ زەكى ۋەلىدىنى تەنقىتلىشىنىڭ توغرا ئەمەسلىكىنى كۆرسىتىپ ئۆتۈش بىلەن بىرگە، ژورنالدا ساپ چاغاتاي تىلى ئىشلىتىلمىگەنلىكىمۇ تەنقىتلەنگەن ئىدى. بۇلارغا رەددىيە سۈپىتىدە مۇستاپا چوقاي ئوغلى «ياش تۈركىستان» ژورنىلىدا زەكى ۋەلىدى مەسلىسىگە يېقىن كەلمەي تۇرۇپ پەقەتلا تىل مەسلىسى ئۈستىدە ئىزاھات بېرىلگەن ئۇزۇن بىر ماقالە ئېلان قىلىدۇ. ئاتسىزنىڭ 12-سانىدا بۇنىڭغا قارىتا بەرگەن رەددىيە ماقالىسىدا ئاساسەن ئالغاندا زەكى ۋەلىدىنىڭ كىتاپىدىكى تەنقىتلەشلەرنىڭ تەكرارلىنىشى ئىدى. ئەمما بۇ ماقالىنىڭ بىر يېرىدە بۇ تۈردىكى مۇنازىرىلەرنى تېخىمۇ كۈچەيتىۋېتىدىغان مۇنداق بىر باھامۇ بار ئىدى:

ئاغىنىمىزنىڭ بىزگە بەرگەن جاۋابىدا مەدەنىي بىر ژورنالنىڭ كۆچمەن ئۆزبەك تىلى بويىچە چىقىرىشقا بولمايدىغانلىقىنى ئىيتقان. ئەلبەتتە، بىزمۇ بۇنداق بىر تەلەپتە بولمىغان ئىدۇق. ھەرھالدا تۈركىستان مىللىي مۇستەقىللىقىنى تەشۋىق قىلىدىغان بىر ژورنالنىڭ تىلى سارتچە (سارت: تۈركىستان تەۋەسىدە شەھەرلەردە ئولتۇراقلىشىپ سودىگەرلىك بىلەن شوغۇللىنىدىغان كىشىلەرنى چارۋۇچىلىق بىلەن شوغۇللىنىدىغان قەۋىملەر سارت دەپ ئاتىشىدۇ. بۇ كىشىلەرنى خەلقنىڭ ئەنئەنىۋىي ئادەتلىرىگە تولۇق ئەھمىيەت بەرمەيدىغانلار دەپ قارىشى نەتىجىسىدە بۇ ئاتالغۇ قىسمەنلىكتە كەمسىتىش مەنىسىنىمۇ ئىپادىلەمەكتە. - ئا.ھ. ئىزاھاتى) بولماسلىقى كېرەك ئىدى. ... شۇنىڭدەك يەنە ئاغىنىمىز شۇنىڭغىمۇ قايىل بولۇشى كېرەككى، تۈرك ئىرقىنىڭ ئىستىقبالىنى تىكلەيدىغان، ئۇنى قوغدايدىغانلار تۈركىيە شەھەرلىكلىرى بىلەن تۈركىستان سارتلىرى ئەمەس بەلكى تۈركىيە شەھەرلىكلىرى بىلەن تۈركىستان چارۋۇچىلىرىدۇر.

بۇ ماقالىغا ئاپتور ئىسمى قويۇلمىغان بولۇپ، ئۇنىڭ ئورنىغا «ك. ئا» دېگەن ئىككىلا ھەرپ يېزىلغان ئىدى. «ياش تۈركىستان» ژورنىلىدىكىلەر ك بىلەن ئا ھەرپلىرى ئابدۇقادىر سۇلايماننى كۆرسىتىدۇ دەپ قاراشقان ئىدى. راس دېگەندەك مەيلى زەكى ۋەلىدى توغرا بولسۇن ياكى ئابدۇقادىر سۇلايمان (ئىنان) بولسۇن، ئۇلارنىڭ ھەر ئىككىسىلا «ئاتسىز مەجمۇئەسى» ژورنىلىنىڭ تەھرىر ھەيئەتلىرىگە تەۋە كىشىلەر بولۇپ، ژورنالنىڭ تۇنجى سانىدىن باشلاپلا تۈرك مەدەنىيىتى، تۈرك تىلى ۋە تۈرك تارىخىغا مۇناسىۋەتلىك ماقالىلارنى يېزىپ كېلىۋاتقان كىشىلەر ئىدى. بۇ پەرەزلەرگە ئاساسلانغان «ياش تۈركىستان» ژورنىلىنىڭ كېيىنكى سانىدا بەرگەن جاۋاب ماقالىسىغا «ئاتسىز مەجمۇئەسى ژورنىلىدا ك. ئا ھەرپلىرىنىڭ كەينىگە يوشۇرۇنغان ئەپەندىگە» دېگەن تېما قويۇلغان بولۇپ، ماقالە بەكلا ئېغىر تىللار بىلەن يېزىلغان ئىدى:

12-ساندا نارازىلىق بىلدۈرۈپ يازغان ماقالىمىزنى ئوقۇدۇم. ماقالىدىكى ئۇسلۇبىڭىز بىلەن تەنقىت ئۇسلۇبىڭىز توغرا بولماپتۇ. بۇنداق ماقالا ئەخمەت زەكىگە ياكى ژورنالغا ياخشى تەسىر كۆرسىتەلمەيدۇ. سىزنىڭ يالغانچىلىققا تايىنىپ ئوتتۇرغا قويغانلىرىڭىز ھەققىدە كېيىنكى ساندا جاۋاب بېرىمەن. زەكى ۋەلىدى ئەپەندىنىڭ ئىلمىي ئۆيۈملىرىغا رەددىيە بېرىپ يازغان ماقالىلىرىمنى قىلچە تەپ تارتماي ئۆيۈدۈرۈپ چىقارغان يالغانلىرىڭىز بىلەن كۆمۈشەلمەيسىز. سىز بىزنىڭ كۈرەش پائالىيەتلىرىمىز ئارقىلىق تۈركىيە مەتبۇئاتلىرىنى ئاۋارە قىلىپ يۈرىشىڭىز ھاجەتسىز. مېنىڭ فرانسۇزچە بىلەن تۈركىستانچە تىللاردا ئېلان قىلغان ماقالىلىرىمنى

تۈركىيە جامائىتىگە قايسى دەرىجىدە بۇرۇپ تونۇشتۇرغانلىقىڭز ھەققىدە كېيىنكى سانلاردا تەپسىلى توختىلىمەن.

شۆبھىسىزكى، «ئاتسىز مەجمۇئەسى» ژورنىلى ئۇزۇنغا قالمايلا بۇ ماقالىغا رەددىيە بېرىدۇ. ژورنالنىڭ 17- ساندا «چوقاي ئوغلى مۇستاپا ئەپەندىگە بېرىلگەن ئاخىرقى جاۋابىمىز» دېگەن تېمىدا ئېلان قىلىنغان ماقالىسىدا جاۋاب بېرىۋاتقان ئادەم، ئۇلار ئويلىغاندەك ئابدۇقادىر ئەپەندى ئەمەس بەلكى پات يېقىندا سابىق ئورۇنغا ئۆتىدىغان تۈركىيات ئىنىستىتۇتىنىڭ ئاسستانتلىرىدىن تۈركىيىلىك ھۈسەيىن نىھال ئاتسىز ئىكەنلىكى كۆرسىتىلمەكتە ئىدى. شۇنىڭدەك، چوقاي ئوغلىنىڭ ئۇرۇسچە تىلدا يېزىلغان خەتلىرى بىلەن ئۇنىڭ بەزى مۇھىم ماتېرىياللىرىنىڭ ئېلان قىلىنىشى ئابدۇقادىر ئەپەندى تەرىپىدىن توساپ قويۇلغانلىقىمۇ تەكىتلەنگەن ئىدى.

مەتبۇئات ۋاستىلىرى بىلەن داۋاملاشقان بۇ تۈردىكى مۇنازىرىلەر بارغانسېرى كېڭىيىپ كېتىۋاتاتتى. ئاتسىزنىڭ «ياش تۈركىستان» ژورنىلى ئىشلىتىۋاتقان يېزىق تىلىنى تەنقىتلىگەندە ئۇلارنى كۆزگە ئىلماي مەسخىرە قىلغانلىقى تۈركىستانلىقلار ئارىسىدا كۈچلۈك نارازىلىقلارنى كەلتۈرۈپ چىقىرىدۇ. ئىستانبۇلدىكى تۈركىستانلىق تۈرك ياشلار ئىتتىپاقى بۇ ھەقتە بىر يىغىن ئېچىپ نىھال ئاتسىزغا قاتتىق نارازىلىق بىلدۈرۈشتى. شۇنىڭدەك يەنە، «ياش تۈركىستان» ژورنىلىنىڭ 36- ساندا ياشلارنىڭ نارازىلىق بىلدۈرگەنلىك خەۋىرى بىلەن بىرلىكتە، ت ت گ ب (ت ت ي ئى، يەنى ئۇيغۇرچىدا «تۈركىستان تۈرك ياشلار ئىتتىپاقى» - ئوت) نىڭ يېڭى سايلانغان رەئىسى دوكتور سالىھ ئىسمائىل (ئەركىنقول) نىڭ ئاپتورلىقىدا «ھەر قوي ئۆز ئايىغى بىلەن» دېگەن تېمىدا بىر پارچە ئوبزور ماقالىسى ئېلان قىلىندۇ. يەنە شۇ ساندا دوكتور تاھىر شاكىرنىڭ «نىھال ئەپەندىگە گېنېرال كۇروپاتكىندىن جاۋاب» دېگەن ماۋزۇلۇق بىر ماقالىمۇ بېسىلغان ئىدى. شۇنىڭدەك يەنە گېرمانىيىدىكى ت م ب شۆبىسىدە يىغىنغا قاتناشقان ياشلارنىڭمۇ نىھال ئاتسىز يازغان ماقالىلىرىغا لەنەتلەر ئوقۇغانلىقى كۆرسىتىپ ئۆتۈلگەن ئىدى. بۇ جەرياندا «ئاتسىز مەجمۇئە» ژورنىلىنىڭ نەشرى توختىتىلغان بولغاچقا، «ياش تۈركىستان» ژورنىلىنىڭ كېيىنكى بىر ساندا مۇستاپا چوقاي ئوغلىنىڭ «مەرھۇم ئاتسىز مەجمۇئەسىنىڭ مۇدىرى نىھال ئەپەندىنىڭ ئەدەپسىز سۆزلىرىگە جاۋابىم» دېگەن تېمىدا بىر پارچە ماقالىسى ئېلان قىلىندى.

ئۇ ۋاقىتلاردا، ياش تۈركىستانچىلار بۇ تۈردىكى ئىشلاردا نىھال ئاتسىزنىڭ زەكى ۋەلىدى تەرىپىدىن تېزگىنلىنىپ كېلىنگەن بىرسى ئىكەنلىكىگە ئىشىنەتتى. ئۇلارنىڭ ئۆزئارا يېزىشقان خەتلىرىدىن بۇنداق قارايدىغانلىقى ئوچۇق كۆرۈنەتتى. مىسال ئالساق، ئابدۇلۋاھاپ ئىساق ئوغلى يازغان بىر پارچە خېتىدە «نىھال تەرىپىدىن ئەدەپسىزلىرىگە يېزىلغان ماقالىسىنى تاپشۇرۇپ ئالدىم. بۇ ئىشلارنىڭ كەينىدە چوقۇم زەكى ۋەلىدى بار. بۇ تۈردىكى ھۇجۇم قىلىشلار تۈركىيە مەتبۇئاتلىرىدا ئېلان قىلىنماي «ئاتسىز مەجمۇئە» دىلا بېسىلماقتا. ... بىز نىھالغا رەددىيە بېرىشىمىز كېرەك. ... ئەسلىدە نىھالنىڭ كارنىيىدىن پايدىلىنىپ زەھىرىنى پۈركۈپ يۈرگەن زەكى ۋەلىدىنى ئاشكارىلىشىمىز كېرەك.» دەپ يازغان ئىدى (ئابدۇۋاھاپ ئوكتايىنىڭ مۇستاپا چوقاي ئوغلىغا 1933- يىلى 21- يانۋاردا يازغان خېتى. ئەھەت ئەنجان ئارخىۋىدىن - ئا.ھ. ئىزاھاتى). بىر يىلدەك داۋام قىلغان بۇ تالاش-تارتىشلار جەريانىدا زەكى ۋەلىدى ئەپەندى بۇ جەدەلگە بىۋاسىتە ئارلاشمىغان بولسىمۇ، ئۇنىڭ نىھال ئاتسىزنى رەددىيە ماقالىلىرىدا پايدىلىنىشى ئۈچۈن ماتېرىيال بىلەن تەمىنلەپ تۇرغانلىقى ئېنىق ئىدى (ۋەلىدىنىڭ بۇ تالاش-تارتىشلار جەريانىدا چوقاي ئوغلىنىڭ تەنقىتلىرىگە بەرگەن بىردىن-بىر رەددىيە ماقالىسى، ئابدۇقادىر ئىنان تەرىپىدىن «ئەزەربەيجان يۇرت بىرلىكى» ژورنىلىدا ئېلان قىلىنغان. بۇ ماقالە قىپچاق قەۋملىرىغا مۇناسىۋەتلىك بىر ماقالە ئىدى. - ئا.ھ. ئىزاھاتى).

شۇ كۈنلەردە، يەنى 1932- يىلىنىڭ ئىيول ئېيىدا چاقىرىلغان تۇنجى نۆۋەتلىك تۈرك تارىخ قۇرۇلتىيىدا مۇزاكىرىگە قويۇلغان رەسمىي تۈرك تارىخ كۆزقارىشىغا قارشى چىققان پروفىسسور زەكى ۋەلىدى توغرىدا قارىتا ئىلمىي ساھەلەر بىلەن سىياسىي ساھەلەر بويىچە كەسكىن تەنقىتلەش دولقۇنى قوزغىتىلغان ئىدى. بۇ

مۇناسىۋەت بىلەن، ئاتسىز تۈرك تارىخ تەتقىقات جەمئىيىتىنىڭ باش كاتىۋىغا بىر پارچە تېلېگرامما يوللاپ زەكى ۋەلىدىنى ئاقلايدۇ. بۇنىڭدىن باشقا يەنە «ئاتسىز مەجمۇئە» نىڭ 17-سانىدا بىر پارچە ماقالە ئېلان قىلىپ بۇ ھەقتە توختىلىپ ئۆتىدۇ. نىھال ئاتسىز بۇ ماقالىسىدا دارىلفونۇندىكى مۇتلەق كۆپ سانلىق ئوقۇتقۇچىلارنىڭ بىلىم جەھەتتە زەكى ۋەلىدىنىڭ قولىغا سۇمۇ قويۇپ بېرەلمەيدىغانلىقىنى كۆرسىتىپ ئۆتۈش بىلەن بىرگە، ئۇلارنىڭ تەنقىتلىرىدە يىتەرلىك ئىلمىيلىك يوق دەپ قارىلايدۇ. بۇ تۈردىكى تالاش-تارتىشلار يۈز بېرىۋاتقان كۈنلەردە رەشىت غالىپ ئەپەندى مىللىي مائارىپ مىنىستىرلىكىدە ۋەزىپىگە تەيىنلىنىدۇ. بۇ خىل ۋەزىيەت شەكىللەنگەندىن كېيىن نىھال ئاتسىز تۈركىيات ئىنىستىتۇتىدىن چىقىرىلىپ، «ئاتسىز مەجمۇئە» مۇپچەتلىنىدۇ. شۇنداق قىلىپ نىھال ئاتسىزنىڭ قولىدا رەددىيە يازغۇدەك ھېچقانداق بىر ئىمكانىيەت قالمايدۇ. ئەمما جاھىل مەجەزلىك ئاتسىز، پۈتۈن كۈچى بىلەن بۇ تالاش-تارتىشنى داۋاملاشتۇرۇش نىيىتىدىن قەتئىي ۋاز كەچمىگەن ئىدى. ئۇ، «ياش تۈركىستان» ژورنىلى ۋاسىتىلىقىدا ئۆزىگە قارىتىلغان ئاخىرقى ھۇجۇمغا رەددىيە بېرىش ئۈچۈن «سارت سەككىسگە جاۋاپ» دېگەن ئىسىملىك بىر كىتاپچە بېسىپ تارقىتىدۇ.

ئاتسىز-چوقايىئوغلى سۈركىلىشىگە تۈركىيىدىكى تۈركچىلەر ئالاھىدە قىزىققان ئىدى. ئەمما ئەڭ قىزىق بولغىنى، بۇ مۇنازىرە تەمبەك بەكەرەك تەسىر قىلغانلىقى ئىدى. بۇ تالاش-تارتىشلار گېرمانىيىدىكى تەمبەك ئەزالىرى ئوتتۇرسىدا ئۇزۇندىن بېرى ساقلىنىپ كېلىۋاتقان بەزى مەسىلىلەرنىڭ ئاشكارىلىنىشىغا سەۋەپ بولۇپ بېرىدۇ. يوقۇرىدا توختىلىپ ئۆتكىنىمىزدەك، «ياش تۈركىستان» ژورنىلى مۇستاپا چوقاي ئوغلى باشچىلىقىدا ئابدۇۋاھاپ ئۆكتاي بىلەن تاھىر چاغاتاي قاتارلىق تارىخىي كىشىلەر مەسئۇللىقىدا چىقىرىلماقتا ئىدى. گېرمانىيىدىكى ياش تۈركىستانچىلارنىڭ قالغان ئەزالىرى ئۆزلىرىنى بۇ ئىشتا چەتتە قالدۇرۇلغان دەپ ھېس قىلىشماقتا ئىدى. چەتتە قېقىلغان بۇ ئەزالار تەمبەك بەكەرنىمۇ ھەرىكەتكە كەلتۈرۈپ بۇ ساھەگە كىرىش ئۈچۈن ئۇرۇنۇپ باققان بولسىمۇ نەتىجىگە ئېرىشەلمىگەن ئىدى. مۇستاپا چوقاي ئوغلى تاھىر چاغاتاينىڭ ئىلمىي تەتقىقات ئالاھىدىلىكىگە، ئابدۇۋاھاپ ئۆكتاينىڭ ژورنال چىقىرىش ماھارىتىگە بەكلا قايىل ئىدى. شۇنداق بولغاچقا، قالغانلارنىڭ ژورنال ئىشىغا ئارىلاشماي پەقەت ماقالە ئىۋەرتىپ تۇرۇشىنىلا تەلەپ قىلماقتا ئىدى. ژورنال مەسئۇلىدىكى بۇ نارازىلىقلار ئەۋجىگە چىققان پەيتتە ئاتسىز-چوقاي ئوغلى ماجىراسى ئوتتۇرغا چىقىدۇ.

«ياش تۈركىستان» ژورنىلىنىڭ 36-سانىدا گېرمانىيىدىكى ياش تۈركىستانچىلار «ئاتسىز مەجمۇئەسى» دە ئېلان قىلىنغان ماقالىلار ھەققىدە نارازىلىق بىلدۈرگەنلىكى، يېزىلغان ماقالىلارنى قارىلىغانلىقى ھەققىدە نارازىلىق بىلدۈرۈش خەۋىرى بېسىلىدۇ. بۇ خەۋەر «ياش تۈركىستان» ژورنىلىنى چىقىرىۋاتقان خادىملاردىن باشقا ئوقۇغۇچىلار ئوتتۇرسىدا غۇلغۇلا پەيدا قىلىۋېتىدۇ. بۇ ياشلار خەۋەرنىڭ بۇ شەكىلدە ئېلان قىلىنىشى توغرا ئەمەس دەپ قارىشقا تىرىشەتتى. نەتىجىدە ئەفدال ئەبۇسائىت بىلەن سەئىد ئەلى غوجا نامىدا «ياش تۈركىستان» نىڭ باش تەھرىرى چوقاي ئوغلىغا قارىتىپ بىر پارچە نارازىلىق بىلدۈرۈش خېتى ئىۋەرتىدۇ. بۇ خەتتە، ئېچىلغان يىغىننىڭ قانۇنلۇق ئەمەسلىكىنى، شۇڭا تەمبەك بەكەرنىمۇ كۆز قارىشى دەپ قاراشقا بولمايدىغانلىقىنى، نىھال ئاتسىزغا نارازىلىق بىلدۈرۈش بىلەن بىرگە، ئۇنىڭغا قاتتىق نارازىلىق بىلدۈرۈشتى دەپ ئېلان قىلىشقا قەتئىي قوشۇلمايدىغانلىقى ئۇختۇرۇلغان ئىدى. نەتىجىدە گېرمانىيىدىكى ياشلار ئوتتۇرسىدىكى بۆلۈنۈش ئاشكارە ئوتتۇرغا چىققان ھېساپلاندى. شۇنداق قىلىپ بىر تەرەپتە «ياش تۈركىستان» ژورنىلىدىكىلەر بىلەن ئۇلارنى ھىمايە قىلىدىغانلار، يەنە بىر تەرەپتە بولسا تەمبەك بەكەرنىمۇ گۇرۇپپىسىدىكىلەر بىلەن ئۇلارنى ھىمايە قىلىۋاتقان ئوقۇغۇچىلاردىن تەشكىل تاپقان ئىككى گۇرۇھ ئوتتۇرغا چىققان ئىدى.

تەمبەك بەكەرنىمۇ كومىتېتى گېرمانىيە شۆبىسى تەۋەسىدىكى بۇ غۇلغۇلانى تىنچىتىش ئۈچۈن شۇنچە تىرىشچانلىق كۆرسىتىپ باققان بولسىمۇ بىرەر نەتىجىسى بولمايدۇ. ئاخىرى، 1933-يىلى مارتتا قوبۇل قىلىنغان تەمبەك بەكەرنىمۇ كومىتېت قارارى ئارقىلىق گېرمانىيە شۆبىسىنىڭ پائالىيەتلىرى بىر ۋاقىتلىق توختىتىلدى.

ئەسلىدە بۇ قارارنىڭ ئېلىنىشى، «ياش تۈركىستان» ژورنىلىنى ھىمايە قىلىدىغان گۇرۇھتىكىلەردىن باشقا ئوقۇغۇچىلارنىڭ گېرمانىيىدىكى پائالىيەتلىرىگە خاتىمە بېرىش دېگەن مەنىگە ئىگە ئىدى. چۈنكى بۇ ئوقۇغۇچىلارنىڭ كۆپ قىسمى ئالى مەكتەپ ئوقۇشىنى پۈتتۈرگەن، گېرمانىيىدە قېلىپ ئىش تېپىپ ئىشلەشكە كۆزى يەتمەي تۇرۇۋاتقان بىر ئەھۋالدا ئىدى. شۇڭا بۇ ئوقۇغۇچىلار ئۈچۈن تۈركىيىگە بېرىپ ئورۇنلىشىپ شۇ يەرلەردە ئىشقا ئورۇنلىشىش ئەڭ مۇۋاپىق چارە بولۇپ قالغان ئىدى. ئۇلار ھەقىقەتەنمۇ بۇ چارىدىن پايدىلىنىپ تۈركىيىگە كېلىپ ئۇنىۋېرسىتېت قاتارىدىكى ھەر تۈرلۈك ئورۇنلارغا ئىشقا كىرىپ خىزمەت قىلىدۇ. 1933- يىلىدىن كېيىن گېرمانىيىدە پەقەت ئابدۇۋاھاپ ئوكتاي بىلەن تاھىر شاكىر، ئۇلارنىڭ ئاياللىرى سائىدە ئوكتاي (شېرىخەمەت قىزى) بىلەن سائادەت چاغاتاي (ئىسھاقى) لا قالىدۇ.

ئىدىل ئورال تۈركلىرىنىڭ رەھبىرى ئاياز ئىسھاقنىڭ قىزى بولغان سائادەت ئىسھاقى قىزى تاھىر چاغاتاي بىلەن توي قىلىپ، ئىدىل ئوراللىقلارنىڭ نەشرى ئەپكارى بولغان «مىللى يول» ژورنىلىنى بېسىش ۋە تارقىتىش بىلەن مەشغۇل بولىدۇ. ت م ب نىڭ پرومېتى ژورنىلى ۋاكالەتچىسى ۋەزىپىسىگە تەيىنلەنگەن سابىر ئىبراھىم (تۈركىستانلى) بولسا پارىژدا مۇستاپا چوقاي ئوغلى بىلەن بىرگە ئىدى.

ئوقۇغۇچى بولۇپ گېرمانىيىگە بارغىنىدىن كېيىن قالغان ئوقۇغۇچىلار بىلەن ئاساسەن ئارىلاشماي يالغۇز ئوقۇش بىلەنلا بولۇپ كەتكەن ۋەلى قىيۇمخانىمۇ، گېرمانىيەدىن كەتمەي تۇرۇپ قالغان تۈركىستانلىقلاردىن بىرى ئىدى. مىللى تۈركىستان ھەرىكىتى ئەزالىرى تەرىپىدىن بەك تونۇلمىغان بۇ ئوقۇغۇچى سىياسىي سەھنىدە پەيدا بولىدىغان 1940-يىللارغا كەلگىچە بولغان ئارىلىقتا ئۇنى چىقارماي يۈرۈپىدۇ. شۇنداق قىلىپ، 30- يىللارنىڭ ئوتتۇرىلىرىدىن باشلاپ تۈركىستان مىللىي ئىتتىپاقىنىڭ ياۋرۇپادىكى پائالىيەتلىرى ئاساسى جەھەتتىن ياش تۈركىستان گۇرۇھىدىكىلەر تەرىپىدىنلا قانات يايدۇرۇلماقتا دېيىشكە بولىدۇ.

### بىرىنچى نۆۋەتلىك تۈرك تارىخ قۇرۇلتىيى ۋە زەكى ۋەلىدى توغاننىڭ تۈركىيىدىن ئايرىلىشى

1932-يىلى ئىيولدا چاقىرىلغان بىرىنچى نۆۋەتلىك تۈرك تارىخ قۇرۇلتىيىدا ئوتتۇرغا قويۇلغان كۆزقاراشلار بىلەن بۇ ھەقتىكى مۇنازىرىلەر، تۈركىستان مەسلىسىنىڭ يىتەكچى كىشىلىرىدىن بىرى بولغان زەكى ۋەلىدى توغاننىڭ ئىلمىي تەتقىقات پائالىيەتلىرى بىلەن سىياسىي ئورنىنى ئاستىن-ئۈستۈن قىلىۋېتىدۇ. شۇنىڭدەك، بۇ قۇرۇلتاي ئاتاتۈركنىڭ يىتەكچىلىكىدە تۈركىيە تۈركلىرى بىلەن تۈرك دۇنياسى ۋە ياۋرۇپا ئوتتۇرىسىدىكى مۇناسىۋەتلەرنى مۇقىم بىر قېلىپقا ئولتارغۇزۇش ئۈستىدە ئىزدىنىش نوقتىسىدىن ئالغاندىمۇ ئىنتايىن مۇھىم ئەھمىيەتكە ئىگە ئىدى.

ئوسمانلار خارابىلىرى ئىچىدىن زامانىۋىي بىر جۇمھۇرىيەت قۇرۇپ چىقىش قابىلىيىتىنى كۆرسەتكەن ئاتاتۈرك، بىر مىللەتنىڭ شەكىللىنىشىدە تارىخنىڭ، دىننىڭ ۋە مەدەنىيەتنىڭ ئەھمىيىتىنى ئىنتايىن ياخشى بىلەتتى. تۈركىيە جۇمھۇرىيىتىنىڭ مەڭگۈ ياشاپ قېلىشى ئۈچۈن ئوسمانلار تەرىپىدىن ئاساسى جەھەتتىن سەل قارىلىپ كېلىنگەن تۈرك مىللىتىنىڭ كېلىش مەنبەسى ئورتا ئاسىيا مەدەنىيەتلىرى بىلەن ئانادولۇ قەدىمقى مەدەنىيىتى ئوتتۇرىسىدىكى مۇناسىۋەتلەرگە ئوخشاش ئالاھىدىلىكلەرنىڭ ئوتتۇرغا قويۇلىشى، تۈرك تىلى بىلەن تۈرك مەدەنىيىتى تەتقىق قىلىنىشى، شۇ ئارقىلىق خەلقنىڭ مىللىي تارىخ كۆزقارىشىنى شەكىللەندۈرۈشى زۆرۈر ئىدى. ئاتاتۈرك ئەنە شۇ مەقسەتتە تۈرك تارىخ ۋە تۈرك تىل تەتقىقات جەمئىيەتلىرىنى قۇرغۇزىدۇ. داڭلىق تۈرك مىللەتچىلىكلەر يىتەكچىسى بولغان يۈسۈف ئاچچۇرا رەئىس قىلىپ تەيىنلەنگەن تۈرك تارىخ جەمئىيىتى، قىسقا ۋاقىت ئىچىدىلا مەكتەپلەردە دەرسلىك قىلىپ ئوقۇتۇلىدىغان تۆت قىسىملىق تارىخ دەرسلىك كىتابىنى تەييارلاپ چىقىدۇ. كەينىدىنلا بۇ كىتابلاردا بايان قىلىنغان رەسمىي تارىخ قاراشلىرىنى تونۇشتۇرۇش ۋە ئۇنى كېڭەيتىش مەقسىتىدە ئۇنىۋېرسىتېت ئوقۇتقۇچىلىرى بىلەن تارىخ ئوقۇتقۇچىلىرى قاتناشقان بىر قۇرۇلتاي چاقىرىدۇ. 1932-يىلىنىڭ 2~11-ئىيول كۈنلىرىدە ئەنقەرە خەلق سارىيىنىڭ زالىدا چاقىرىلغان بۇ قۇرۇلتاينىڭ ئېچىلىش نۇقتىنى سۆزلىگەن مائارىپ ۋەكىلى ئەسەت ئەپەندى، ئوتتۇرغا قويۇلغان رەسمىي تارىخ قاراشلىرىنىڭ مۇھىم نوقتىلىرىنى يىغىنچاقلاپ تۈۋەندىكىچە ئوتتۇرغا قويىدۇ:



تۈركلەر، ئانا يۇرتى ئورتا ئاسىيادا يىرىك تاش قۇراللار دەۋرىنى مىلادىدىن بۇرۇنقى 12000 يىلىسى تاماملىغان بولسا، ياۋرۇپالىقلار بۇ دەۋردىن 5000 يىل كېيىن ئاران قۇتۇلۇپ چىقالغان. ... سىلىق تاش قۇراللار دەۋرىگە توغرا كەلگەن جۇمۇدىيە (مۇز) دەۋرىنىڭ ئاخىرلىرىدا مۇزلارنىڭ ئېرىشىدىن كېيىن بارلىققا كەلگەن مۇھىم تەبىئىي تاھاۋۋۇللەر (ئۆزگىرىشلەر) سەۋەبىدىن نۇرغۇنلىغان تۈرك قەبىلىلىرى مۇھاجىرەت يولىغا ئاتلىنىدۇ. بۇ جەرياندا ئۇلار مىلادىدىن بۇرۇنقى 7000 يىللار ئاۋال دېھقانچىلىق بىلەن چارۋىچىلىقنى تەرەققىي قىلدۇرغان؛ ئالتۇن، مىس، قەلەي ۋە تۆمۈرنى كەشىپ قىلغان تۈركلەر، ئورتا ئاسىيادىن يولغا چىقىپ، بارغان يەرلىرىدە دەسلەپكى مەدەنىيەتنى نەشرەتمەش (تارقىتىش). شۇنداق قىلىپ ئاسىيادا خىتاي، ھىندىستان ۋە مۇقەددەس ئانادولۇدا ئەتى، مېزوپوتامىيەدە سۈمەر، ئەلام ۋە ئاخىرىدا مىسىر، ئاقدېڭىز (ئوتتۇرا يەر دېڭىزى - ئوت. ۋە رىم مەدەنىيەتلىرىنىڭ ھۆلىنى سېلىپ، بۈگۈنكى كۈندە ھەممىمىز يۈكسەك مەدەنىيەتلىرىگە قايىل بولۇپ كەينىدىن ئەگىشىپ مېڭىۋاتقان ياۋرۇپالىقلارنى ئۇ دەۋرلەردە ئۆڭكۈر ھاياتىدىن قۇتقۇزۇپ چىققان ئىدى.

قۇرۇلتاي قاتناشقۇچىلىرى تەرىپىدىن ھەر جەھەتتە قوللاپ قۇۋەتلەنگەن بۇ مۇبالىغىلەشتۈرۈلگەن تارىخ كۆزقارىشىدا، مىلادىدىن بۇرۇنقى 7~8 مىڭىنچى يىللاردا تۈركلەر نىمە ئۈچۈن ئورتا ئاسىيادىن كۆچۈشكە مەجبۇر بولدى دېگەن سۇئالغا، تارىختا ئورتا ئاسىيانىڭ مەركىزىگە جايلاشقان بىر ئىچكى دېڭىزنىڭ ئۇششاق كۆللىرىگە ئۆزگىرىشىنى كەلتۈرۈپ چىقىرىدىغان ئۇزۇنغا سوزۇلغان ئېغىر قۇرغاقچىلىق ئاپىتىنىڭ يۈز بېرىشى سەۋەپ بولغان دەپ جاۋاب بېرىلگەن ئىدى. بۇ ئىچكى دېڭىز مۇزلارنىڭ ئېرىشىدىن بارلىققا كەلگەن دېڭىز بولۇپ، بۇ دېڭىزنىڭ كۆلىمى ھەزەر (كاسپى) دېڭىزى بىلەن ئارال دېڭىزىنى ئۆز ئىچىگە ئالدىغان دەرىجىدە چوڭ بىر دېڭىز ئىدى دېيىلگەن. بۇ ئىچكى دېڭىزنى قۇرتىۋېتىلگەندەك دەرىجىدە دەھشەتلىك بولغان ئۇ قۇرغاقلىق ئاپىتى، تۈرك تارىخ جەمىيىتىنىڭ باش كاتىۋى رەشىت غالىپنىڭ دېيىشى بويىچە، دۇنياغا تۇنجى مەدەنىيەتنىڭ تارقىلىشىنى تېزلىتىشكە سەۋەپ بولغانلىقى ئۈچۈن پايدىلىق بولغان، ئەمما ئورتا ئاسىيا ئۈچۈن ئېغىر ئاپەت كەلتۈرۈپ بەرگەن بىر تەبىئەت ھادىسە ئىكەن. رېشىت غالىپ دوكلات جەريانىدا زەكى ۋەلىدى توغاننىڭ بۇ كۆزقاراشقا قوشۇلمايدىغانلىقىنى تىلغا ئېلىپ، ئۇنىمۇ ئۆز قاراشلىرىنى ئوتتۇرغا قويسۇن دەپ سۆزگە تەكلىپ قىلىدۇ.

زەكى ۋەلىدى توغان، ئۇ كۈنكى تۈركىيىدە ئوتتۇرغا قويۇلغان ئىنسانىيەت مەدەنىيىتى ئاساسەن دېڭىدەك قېدىمقى دەۋرلەردە ئورتا ئاسىيادىن كۆچۈپ چىققان تۈركلەر تەرىپىدىن بەرپا قىلىنغان، ئانادولۇ بىلەن ئۇنىڭ ئەتراپىدا قۇرۇلغان ئەتى، سۈمەر، ئەلام قاتارلىق مەدەنىيەتلەرنىڭ قۇرغۇچىلىرىمۇ ياش تۈركىيە جۇمھۇرىيىتىنىڭ تارىخىي ئەجداتلىرى ئىدى دەيدىغان بۇنداق مۇبالىغىلەشتۈرۈلگەن تارىخ كۆزقارىشىغا قارشى چىققان بىردىن بىر ئالىم ئىدى. ئەسلىدە ۋەلىدىنىڭ نارازىلىقى بەكلا ئاددى كۆرۈنگەن بىر نوقتىنى چىقىش نوقتىسى قىلماقتا ئىدى. توغاننىڭ قارىشى بويىچە، يازما تارىخ دەۋرلىرىدە ئورتا ئاسىيا تەۋەسىدە ئۇنداق ئېغىر قۇرغاقلىق ھادىسىسى كۆرۈلگەن ئەمەس، ئەگەر شۇنداق بىر قۇرغاقچىلىق بولغان دەپ قارىغىنىمىزدىمۇ خاتىرلەنمىگەن قېدىمقى دەۋرلەردىلا كۆرۈلگەن بولشى مۇمكىن. تارىخىي دەۋرلەردىن بۇيان تۈركىستاننىڭ نوپۇسى كامىيىش تۇرماق ئىنتايىن تېز سۈرئەتتە ئارتقانلىقى مەلۇم. يېزىق تارىخى باشلانغان دەۋرلەردىن بېرى كېلىمات ئۆزگىرىشى بىلەن بىر ۋاقىتتا ئىقتىسادى ۋە سىياسىي سەۋەپلەر تۈپەيلىدىن زور كۆچ-كۆچلەر مەيدانغا كەلگەن، شۇنداقتىمۇ بۇ تۈردىكى كۆچۈش ۋەقەلىرى بۇ تارىخ قارىشىدا كۆرسىتىلگەندەك ئۇنداق ئېغىر دەرىجىدە روي بەرگەن ئەمەس. ئانادولۇغا قاراپ تۈركلەرنىڭ كۆچىشىمۇ ئاساسەن ئالغاندا ئورتا ئاسىيادا موڭغۇل ھاكىمىيىتى ئوتتۇرغا چىقىشقا باشلىغان دەۋرلەردە، يەنى ئون بىرىنچى ئەسىرلەردە ئوتتۇرغا چىققان بولشى كېرەك ئىكەن.

زەكى ۋەلىدىنىڭ قورقماستىن ئوتتۇرغا قويغان بۇ قاراشلىرى، رەسمى تارىخ دەپ ئېلىنغان قاراشلارنىڭ ئاساسلىرىنى پۈتۈنلەي ئاستىن-ئۈستۈن قىلىۋەتمەكتە ئىدى. ئەگەر ۋەلىدىنىڭ كۆزقارىشىنى قوبۇل قىلىشقا توغرا كەلگەندە، دۇنيانىڭ ئىلغار مەدەنىيىتى تۈركلەر تەرىپىدىن يارىتىلغان، سۈمەر، ئەتى قاتارىدىكى قەۋملەر ئانادولۇ تۈركلىرىنىڭ ئەجداتلىرى دەيدىغان قاراشنى ھەرگىزمۇ تىلغا ئالغىلى بولماي قالاتتى. ئىككى كۈنگە

يېقىن داۋام قىلغان بۇ مۇنازىرىلەردىن كېيىن، دوكتور رەشىت غالىپ ئەپەندى زەكى ۋەلىدىنى ئېغىر تەنقىتلەر ئىچىگە كۆمۈپتەندۇ. ئۇنىڭ ئارقىدىن زەكى ۋەلىدىنىڭ كونا رەقىپلىرىدىن بولغان سادىر مەخسۇدى ئارسال سۆزگە چىقىپ قۇرغاقلىق ئاپىتى سەۋىبىدىن قۇم ئاستىغا كۆمۈلۈپ قالغان بەزى شەھەرلەرنى تىلغا ئېلىپ كۆرسىتىپ تەنقىتلەشنى داۋام قىلىدۇ. ئەمما زەكى ۋەلىدى گېپىدىن يانماي ئۆزىنىڭ كۆزقارىشىدا چىڭ تۇرۇپ تىرىشىدۇ. بۇنداق ۋەزىيەت ئاستىدا ھۆكۈمەت تەرەپ رەسمى تارىخ قارىشى تەرىپىنى ئالغان، پۈتكۈل قۇرۇلتاي ھەيئىتىنىڭ بىردەك قوللىشىغا ئېرىشكەن دوكتور رەشىت غالىپ، تەنقىتنى تېخىمۇ ئېغىرلاشتۇردى: زەكى ۋەلىدى توغاننىڭ دارۇلفونۇندا داۋاملىق ئوقۇتقۇچىلىق قىلىشىنىڭ مۇۋاپىق بولۇش-بولماسلىق مەسىلىسىنى ئوتتۇرغا قويۇپ ئۆز پىكىرىنى بايان قىلىدۇ. ئۇ سۆزىنى مۇنۇ سۆزلەر بىلەن ئاخىرلاشتۇردى:

ئارقاداشلار (دوستلار)، شۇنى ئەپسۇس بىلەن تىلغا كەلتۈرۈشكە مەجبۇرمەنكى، زەكى ۋەلىدى ئەپەندىنىڭ دارۇلفونۇندىكى سىنىپىدا ئوقۇغۇچى بولۇپ قالمىغىنىغا بەكلا خوشالمەن. بىز ئەۋلادلىرىمىزنى كىلچەك ئۈچۈن بۈيۈك دۆلەت ئىشلىرىغا تەييارلاۋاتقان، كۆڭۈل بۆلۈۋاتقان پەرزەنتلىرىمىزنىڭ بۇ تۈردىكى ئەسلىدىن، يىلتىزىدىن خەۋەرسىز قالدۇرىلىدىغان، ئەڭ ئىپتىدائىي ھېساپ-كىتاپ ۋە مەنتىق بىلىملىرىدىن مەھرۇم قالدۇرىلىدىغان ئۇسۇللار بىلەن مېڭىلىرىنىڭ بۇلغۇنىشىغا، مۇھاكىمە قىلىش قابىلىيەتلىرىنىڭ بۇزۇلىشىغا ھەرگىزمۇ سۈكۈت قىلىپ تۇرالمايمىز. تۈركىيە جۇمھۇرىيىتى دارۇلفونۇنىنىڭ دەرس سەھنىسىنىڭ بۇنچە مەلۇماتى تۈۋەن، بۇنچە ناچار مەنتىقچىلار تەرىپىدىن ئىشغال قىلىنىۋېلىشى مۇمكىن بولىدىغان ئۇنداق قىممىتى يوق ئورۇن ئەمەس (گۈلداس ئالقش سادالىرى ئۇزۇنغىچە داۋاپ قىلدى).

زەكى ۋەلىدى توغانغا قارىتىلغان تەنقىتلەرنى كۈچەيتىپ بەرگەن بۇ نوتۇقتىن كېيىن سۆزگە چىققان سادىر مەخسۇدى ئارسالمۇ، ئۆز نۇتقىنى يوقۇرىقىغا ئوخشايدىغان سۆزلەر بىلەن ئاخىرلاشتۇردى:

زەكى ۋەلىدى ئەپەندى تىلغا ئالغان شەھەرلەردىن ھېچقايسىسىنىڭ ئۇ يەرلەردە بارلىقى ئىسپاتلانمىغان. زەكى ۋەلىدى ئەپەندىنىڭ بۇ ھەقتىكى سۆزلىرىنىڭ ھېچقايسىسى قىلچىمۇ ئاساسى يوق سۆزلەردۇر. ... ئۇنىڭ بۇ تەنقىتلىرى ئىلمىي بىر مەسىلىنى ئايدىڭلاشتۇرۇپ بېرىشنى مەقسەت قىلىشتىن كۆرە، پۈتۈنلەي باشقا بىر غەرەزنى مەقسەت قىلىپ ئوتتۇرغا قويغانلىقى ئاشكارە ئوتتۇردا.

ئەڭ ئاخىرقى تەنقىت تۈرك تارىخ تەتقىقات جەمئىيىتى ئەزاسى شەمسەددىن گۈنئالتايدىن كېلىدۇ. شەمسەددىن ئەپەندى، زەكى ۋەلىدى توغان بىلەن سادىر مەخسۇدى ئارسال ئوتتۇرىسىدىكى مۇنازىرىلىشىشنى ئاڭلاپ ئولتۇرۇپ رۇسىيىدىكى ئىنقىلاپ پارتىلاشتىن ئاۋال چاقىرىلغان پۈتۈن رۇسىيە مۇسۇلمانلىرى قۇرۇلتىيى ئېسىگە كەلگەنلىكىنى، بۇ ئىككى كىشى شۇ ۋاقىتلاردا تۈركلۈك مەسىلىسى ئۈستىدە تالاش-تارتىش قىلىپ ئۇرۇشۇپ قالغانلىقىنى ئوتتۇرغا قويىدۇ. دېگەندەك، شۇ قېتىمقى قۇرۇلتايدا سادىر مەخسۇدى قاتارلىق ئىدىل ئۇرال تاتارلىرى تېرىتورىيىسىز مەدەنىيەت مۇختارىيىتى تەلەپ قىلىش تەرىپىدە تۇرغان ۋاقىتتا، زەكى ۋەلىدى يېقىنلىرى بىلەن بىرگە تېرىتورىيىلىك ئاپتونومىيە ھوقۇقىنى تەلەپ قىلىش تەرىپىدە چىڭ تۇرغان ئىدى. ئەسلىدە تېرىتورىيىسى ئېنىق بولمىغان مەدەنىيەت جەھەتتىكى ئاپتونومىيىنى تەلەپ قىلىشقا قارىغاندا تېرىتورىيىسى ئېنىق بولغان ئاپتونومىيىلىك ھوقۇقىنى تەلەپ قىلغان زەكى ۋەلىدىنىڭ ئورنى، شۇ ۋاقىتتىكى ۋەزىيەتتە ھەقىقەتەنمۇ ئەمەلىيەتكە ئۇيغۇن ھېساپلىناتتى. ئەمما شەمسەددىن گۈنئالتاي ۋەكىللىكىدىكى قۇرۇلتاي قاتناشقۇچىلىرى ئۇ كۈنلەردە بۇ تۈردىكى تەپسىلى ئىشلارغىچە تالاش-تارتىش قىلغىدەك ۋاقىتلىرىمۇ يوق ئىدى. گۈنئالتاينىڭ تىلغا ئالغان بۇ ئاخىرقى گېپى ئۇزۇن يىل بۇرۇن سادىر مەخسۇدى قاتارلىق ئىدىل-ئۇرال زىيالىلىرىنىڭ تېرىتورىيىلىك ئاپتونومىيە تەلۈشۈدە بولغىنى ئۈچۈن زەكى ۋەلىدى ئۈستىدە قىلغان تەنقىتلەرگە پۈتۈنلەي ئوخشايتتى:

ئەمما زەكى ۋەلىدى ئەپەندى ئۇفا قۇرۇلتىيىدا تۈرك نامى ئاستىدىكى تۈرك ئىتتىپاقىنىڭ قۇرۇلۇشىغا بىرىنچى بولۇپ ماقۇل بولمىغان بولۇپ، باشقىرتلارنى تۈرك ئائىلىسىدىن ئايرىم تۇتماقچى بولغان ئىدى (يىغىن زالىدا ئەپسۇس، مىڭلەرچە ئەپسۇس! دېگەن سادالار ياڭرايدۇ). ... ئەجىبا، زەكى ۋەلىدى ئەپەندى شۇ ۋاقىتتىكى

ئوينغان ئويۇننى بۇ قۇرۇلتايدىمۇ ئوينماقچى بولۇۋاتامدۇ قانداق؟ خاتىرجەم بولسۇن، بۇ قۇرۇلتاي ئەتراپىغا يىغىلغانلار، قەلبىدە مىللەت دېگەن يالقۇن يالنىچاپ تۇرغان كىشىلەردۇر. بۇ يالقۇن ئالدىدا باشقا ھەرقانداق تەكلىپ ۋە تىرىشچانلىقلار بەرداشلىق بىرەلمەي كۈل بولۇپ تۈزۈپ كېتىشكە مەھكۇمدۇر (ئۇزۇنغا سوزۇلغان گۈلداس ئالقىشلار ياڭرايدۇ).

بۇنداق ۋەقەلەر يۈز بەرگەن بىر ۋەزىيەت ئاستىدا، زەكى ۋەلىدى توغاننىڭ دارۇلفونۇندىكى خىزمىتىنى داۋاملاشتۇرۇش ئىمكانى قالمىغان دېيىشكە بولاتتى. تۈركىيە دۆلىتى ئوتتۇرغا قويغان رەسمىي تارىخ نەزىرىيىسىگە قارشى تۇرىشى ئۇنى ئىلمى تەتقىقات ساھەسىدىكىلەر ئارىسىدىلا ئەمەس بەلكى سىياسىي ساھەلەردىمۇ قارشى ئېلىنمايدىغان ئادەمگە ئايلاندۇرغان ئىدى. تەتقىقات ساھەسىدىكىلەر ئارىسىدا قۇرۇلتايغا كىرىپ سۆزگە چىققانلارنىڭ دوكلاتلىرىنى بىۋاسىتە ئاڭلاپ تۇرغان ئاتاتۈركمۇ زەكى ۋەلىدىنى خالىماپتۇ، دېگەن گەپ-سۆزلەر تارقىلىشقا باشلايدۇ. شۇنداق بولغاچقا، 8-ئىيول كۈنىسى زەكى ۋەلىدى قۇرۇلتاي ئاخىرلاشماي تۇرۇپلا بىر پارچە تېلگراممىنى ئىشەپ ئېلىپ بارىۋاتقان ئىدى ۋەزىپىسىدىن ئىستىپا بەرگەنلىكىنى بىلدۈرىدۇ. ئارىدىن ئۇزۇن ئۆتمەي، دوكتورلۇق ئوقۇشى ئۈچۈن ۋېنا ئۇنىۋېرسىتېتىغا كېتىپ قالىدۇ. ۋەلىدى، ۋېنادا دوكتورلۇق ئوقۇشىنى پۈتتۈرۈپ ئاۋال بونن ئۇنىۋېرسىتېتىدا، ئاندىن گوتتىنگېن ئۇنىۋېرسىتېتىدا بىر مەزگىل ئىشلەيدۇ. تۈركىيىگە بولسا، ئاتاتۈرك ۋاپات بولغاندىن كېيىن، يەنى 1939-يىلى قايتىپ كېلىدۇ.

بۇ جەرياندا، تۈرك تارىخ جەمئىيىتى تەرىپىدىن ئوتتۇرىغا قويۇلغان رەسمىي تۈرك تارىخ كۆزقاراشى ھەقىقەتەنمۇ ھەددىدىن زىيادە مۇبالىغىلەشتۈرۈۋېتىلگەن، زورلاپ كىرگۈزۈلگەن ھۆكۈملەر بىلەن تولۇپ تاشقانلىقى زىيالىلارنىڭ مۇتلەق كۆپ قىسمى تەرىپىدىن قوبۇل كۆرۈلۈپ، ئارىدىن ئۇزۇن ئۆتمەي بۇ تۈردىكى مۇبالىغىلەشتۈرۈلگەن تارىخ كۆزقاراشلىرى ئۆزلىكىدىنلا ئۇن-تۈنسىز ئۇنتۇلۇپ كېتىدۇ. نەتىجىدە كېچىكىپ بولسىمۇ زەكى ۋەلىدىنىڭ دېگەنلىرىنىڭ توغرا ئىكەنلىكى تەستىقلانغان بولدى. ئەپسۇسكى، بەزى مۇتەخەسسسلەر باشتىن تارتىپلا بۇ تۈردىكى تارىخ قارىشىنىڭ توغرا ئەمەسلىكىنى ئېنىق بىلىپ تۇرىشىمۇ، ئۇ كۈنلەردىكى سىياسىي ۋەزىيەتكە ماسلىشىپ ئۇنى چىقارماي جىم تۇرۇۋالغان، يەنە بەزىلىرى زەكى ۋەلىدىنىڭ تەنقىتلىرىنىڭ توغرا ئىكەنلىكىگە ئىشىنىپ تۇرۇقلۇقمۇ تارىخ جەمئىيىتىنىڭ خاتا كۆز قاراشلىرىنى قوللاپ قۇۋۋەتلەشكەن ئىدى. شۇنداق كىشىلەردىن بىرسى، ھەتتا قۇرۇلتاي جەريانىدا بۇ تۈردىكى مۇبالىغىلەشتۈرۈلگەن تارىخ كۆز قارىشىغا ھەرگىز قوشۇلمايدۇ دەپ پەرەز قىلىنغان كىشىلەردىن بىرسى دەل فۇئات كۆپرۈلۈ ئىدى. كۆپرۈلۈ قۇرۇلتايدىن كېيىن ئىستانبۇلغا قايتىپ كەلگەندە ئۇنىڭدىن بەزى كىشىلەر، سەن نېمە ئۈچۈن ئۇنداق بىمەنە تارىخ كۆزقارىشىغا قارشى چىقماي جىم تۇرىۋالدىڭ دەپ سورىغىنىدا، ”قانداق قىلاي، ئولتۇرغان ئۆيۈم ماڭا تەۋە ئەمەس تۇرسا“ دەپ جاۋاب بەرگەن! ئۇنداق بولماي، ۋەلىدىنىڭ ئوقۇغۇچىسى بولغان تۇنجى بايقارا ئېيتقىنىدەك، ئەگەر شۇ ۋاقىتتىكى تارىخچىلار ئاتاتۈركنى خوش قىلىمىز دەپ ئەمەس، بەلكى ھەقىقىي تارىخنى ئوتتۇرغا قويغان بولسا ئىدى، ئۇلۇغ ئاتاتۈركمۇ ئارىدىن ئۇزۇن ئۆتمەيلا تاشلىۋېتىلىدىغان بىر تارىخ كۆز قارىشىنى ھەرگىز ماقۇل كۆرمىگەن بولاتتى.

## ت ب م نىڭ شەرقىي تۈركىستان سىياسىتى ۋە ياپونىيە بىلەن بولغان مۇناسىۋەتلىرى

1930-يىللارنىڭ دەسلەپكى يىللىرى دۇنيا كۈچ تەڭپۇڭلۇقىدا تۈپكى ئۆزگىرىش بولۇشىنىڭ دەسلەپكى ئالامەتلەر ئېنىق كۆرۈلۈشكە باشلىغان دەۋرلەر ئىدى. بولۇپمۇ 1931-يىلى سېنتەبىردە پارتلىغان خىتاي-ياپون ئۇرۇشى، ئۇنىڭ كەينىدىنلا خىتاينىڭ شىمالىدا ياپونىيەنىڭ ياردىمى بىلەن بىر مانچۇكونىڭ (يەنى مانجۇرىيە دېمەكچى - ئۇت) قۇرۇلۇشى ئاسىيادىكى كۈچ تەڭپۇڭلۇقىنى زور دەرىجىدە ئۆزگەرتىۋېتىدۇ. بۇ ۋەقەلەر يۈز بېرىۋاتقان 1931-يىلىنىڭ فېۋرال ئېيىدا، شەرقىي تۈركىستاننىڭ قۇمۇل ۋىلايىتىدە خىتاي ھاكىمىيىتىگە قارشى غوجا نىياز ھاجى بىلەن سالىھ دورغا يېتەكچىلىكىدىكى بىر قوزغىلاڭ پارتلايدۇ. بۇ قوزغىلاڭ قىسقا

ۋاقت ئىچىدىلا كېڭىيىپ ئۆلكە باشلىقى چىن شۇ جېن (جىڭ شۇرېننى دېمەكچى - ئوت) ھاكىمىيىتىنى تەۋرىتىۋېتىدۇ. نەتىجىدە شەرقىي تۈركىستاننىڭ مۇستەقىل بولۇش ئىمكانىيىتى ئوتتۇرغا چىقىدۇ. شەرقىي تۈركىستانلىقلار باشلاتقان بۇ كۈرەش، بۇ رايونلارغا قىزىقىپ كېلىۋاتقان ياپونىيە قاتارىدىكى كۈچلەرنىڭ دىققىتىنى ئۆزىگە جەلىپ قىلىشقا باشلايدۇ.

ياپونىيە، 1900-يىللارنىڭ بېشىدىلا ئاسىيادىكى كۈچ تەڭپۇڭلىقىغا زور تەسىر كۆرسىتىدىغان دۆلەت سۈپىتىدە ئوتتۇرىغا چىققان ئىدى. رۇسىيەنىڭ مەغلۇبىيىتى بىلەن نەتىجىلەنگەن 1904-يىلقى ياپون-رۇسىيە ئۇرۇشى چارۋىسىدە مەشرۇتىيەت سىستېمىسىغا (خانلىق-پارلامېنت ھاكىمىيەت سىستېمىسى - ئوت) ئۆتۈش پۇرسىتىنى بارلىققا كەلتۈرگەن بولسا، ياپونىيىنىمۇ بىر دۇنياۋى كۈچكە ئايلاندۇرۇش ئىمكانىيىتىنى ياراتقان ئىدى. ياپونىيەنىڭ بۇ غەلبىسى، ياپونىيەدە بىر شەرق دۆلىتىمۇ ئاساسەن سانائەتلىشىپ بولغان بىر غەرب دۆلىتى ئۈستىدىن غەلبە قىلالايدىغانلىقىنى ئىسپاتلاش نۇقتىسىدىن ئېيتقاندا ئىنتايىن مۇھىم ئەھمىيەتكە ئىگە بىر ۋەقە ئىدى. رۇسىيە ئىنقىلابى دەۋرلىرىدە، ياپونىيە سىبىرىيىگە ئەسكەر چىقىرىپ ئاقلار بىلەن قىزىلار ئوتتۇرىسىدىكى كۈرەشتە ئاقلار گېنېراللىرىغا ياردەم قىلىشقا باشلايدۇ. بۇ ھادىسىلەر رۇسىيىگە قارام بولغان تۈركىي خەلقلەر ئارىسىدا ياپونىيىگە قارىتا ئالاھىدە يېقىنلىق تۇيغۇسى پەيدا قىلىشقا باشلايدۇ. نەتىجىدە بىر قىسىم ئورتا ئاسىيا مۇستەقىللىق ھەرىكەت يېتەكچىلىرىنى ياپونىيە مۇستەقىللىق كۈرەشلىرىگە ياردەم قىلالايدىغان ئەڭ ئىشەنچلىك دۆلەت دېگەن تونۇشقا كەلتۈرگەن ئىدى.

ئارىدىن 14 يىل ئۆتۈپ يەنە شۇنىڭغا ئوخشاش بىر ۋەزىيەت قايتا يۈز بېرىدۇ. بۇ قېتىم ياپونىيە مانجۇرىيىنى بېسىۋېلىپ، كۈچ سېلىشتۇرمىسىدا خىتايدىن كۆپ ئۈستۈن ھالغا كەلگەن ئىدى. خىتايدا يۈز بەرگەن بۇ قالايماقان ۋەزىيەت، شەرقىي تۈركىستانلىقلارنىڭ مۇستەقىللىق ئىشەنچىسىنى كۈچەيتىۋېتىشى تۇرغان گەپ. يەنە بىر تەرەپتىن مۇستەقىل بىر شەرقىي تۈركىستان، سوۋېتلەر تەرىپىدىن بېسىۋېلىنغان غەربىي تۈركىستان جۇمھۇرىيەتلىرى ئۈچۈنمۇ كۈچلۈك ياردەمچى بولىدىغانلىقى مۇقەررەر ئىدى. ياپونىيە بىلەن رۇسىيە ئوتتۇرىسىدا پارتلاش ئېھتىمالى بولغان يېڭى ئۇرۇش، تۈركىستان ئۈچۈنمۇ يېڭى بىر دەۋرنىڭ باشلىنىشى بولۇپ قېلىشى مۇمكىن ئىدى.

بۇ خىل قاراشلار ت م ب رەھبەرلىرىنىمۇ قىزىقتۇرماقتا ئىدى. ت م ب رەئىسى ئوسمان غوجا ئوغلى يازغان بىر پارچە خەتتە مانجۇرىيەدە يۈز بەرگەن ۋەقەنى كىشىگە ئۈمىد بېغىشلايدىغان ۋەقە دەپ كۆرسىتىش بىلەن بىرگە، ئەگەر قايتا بىر قېتىملىق رۇس-ياپون ئۇرۇشى پارتلىغىدەك بولسا قانداق ھەرىكەت قىلىش كېرەكلىكى تەھلىل قىلىنغان ئىدى. بۇ تەھلىلگە قارىتا مۇستاپا چوقاي ئوغلى مۇنداق جاۋاب بېرىدۇ:

سىز ئوتتۇرىغا قويغان بۇ مەسىلە ھەقىقەتەنمۇ مۇھىم ئەھمىيەتكە ئىگە. ... ”ئۇرۇشلار بىلەن ياپونلار راستىنلا ئۆزئارا تۇتۇشۇپ قالارمۇ؟“ دەپ سوراپسىز. ... مېنىڭچە بولغاندا، ياپونلارنىڭ ئالدىدىكى مەسىلە ئاق ش بىلەن تۇتۇشۇپ قېلىش مەسىلىسىدۇر. ... ئەگەر بۇنداق بىر ئۇرۇش يۈز بېرىپ قالغۇدەك بولسا، ئۇرۇشلار قايسى تەرەپكە يان باسسا شۇ تەرەپ ئۇرۇشتا يېڭىپ چىقىشى مۇمكىن دەپ قارايمەن. مېنىڭچە، رۇس-ياپون ئۇرۇشىنىڭ پارتلاش ئېھتىمالى يوق دېيەرلىك. ... ئەگەر بۇنداق بىر ئۇرۇش پارتلاپ قالسا بىز قانداق قىلىشىمىز كېرەك؟ بىزنىڭ تۇتىدىغان بىردىن-بىر يولمىز، مۇستەقىللىق بىرلىكىسىپىنى تەشكىللەپ رۇسىيىگە قارشى جەڭ قىلىشتىن باشقىچە بولماسلىقى كېرەك.

قىسقىسى، ت م ب ئەزالىرى، شەرقىي تۈركىستانغا مۇناسىۋەتلىك كۈرەشتە چوقۇم ياپونىيەنىڭ ياردىمىنى قولغا كەلتۈرۈش لازىم دېگەن ئورتاق پىكىرگە كەلگەن ئىدى. شۇڭا، ت م ب ئورگىنى بۇ ھەقتە مۇزاكىرە قىلغاندىن كېيىن، 1932-يىلى ئۆكتەبىردە تۈركىستانغا مۇناسىۋەتلىك مەسىلىلەر تولۇق بايان قىلىنغان بىر پارچە دوكلات تەييارلاپ ياپونىيە ھۆكۈمىتىگە ئۈرۈتىدۇ. بۇ دوكلاتتا ئاۋال ياپونىيە خەلقىنىڭ قولغا كەلتۈرگەن مۇۋەپپەقىيەتلىرىنى بىر قۇر تىلغا ئېلىپ ئۆتۈپ، تۈرك-ياپون خەلقلىرى ئوتتۇرىسىدىكى يېقىن مۇناسىۋەتلەر ئالاھىدە كۆرسىتىپ ئۆتۈلگەن. ئاندىن 1905-يىلقى رۇسىيە-ياپون ئۇرۇشىنىڭ تۈركىستانغا كۆرسەتكەن

تەسىرلىرىنى تونۇشتۇرۇپ كېلىپ، 1917-يىلقى ئىنقىلابتىن كېيىن تۈركىستاندا ئوتتۇرغا چىققان سىياسىي ۋەزىيەت قىسقىچە خۇلاسەلەنگەن. بۇ ئارىدا 1920-يىلى ئەتىيازدا تۈركىستاندا قۇرۇلغان مىللىي تەشكىلات سەدىدىن ئاندىن بىلەن كېرەم ئوغلى ئارىپ ئەپەندىدىن تەشكىل تاپقان بىر ۋەكىللەر ئۇمىگىنى ياپونىيە ھۆكۈمىتىدىن ياردەم تەلەپ قىلىش ئۈچۈن توكيوغا ئەۋەتكەنلىكىنى، ئەمما بۇ ھەيئەت چېگرادىن چىقماي تۇرۇپلا ئۇرۇشلار تەرىپىدىن قولغا ئېلىنغانلىقى بايان قىلىنغان. تۈركىستاندىكى مىللىي كۈرەشلەر مەغلۇپ بولغىنىدىن كېيىن، مىللىي بىرلىك ھەرىكىتىنى چەتئەلدە قانات يايدۇرۇشقا مەجبۇر بولغانلىقى تونۇشتۇرۇلغان. ئاندىن چەتئەلدە قانات يايدۇرۇلغان بۇ پائالىيەتلەرنىڭ نىمە مەزمۇنلارنى ئۆز ئىچىگە ئالغانلىقى تونۇشتۇرۇلغان. ئاخىرىدا ت م ب ئورگىنى باشتىن تارتىپ شەرقىي تۈركىستان مەسىلىسىگە كۆڭۈل بۆلۈپ كېلىۋاتقانلىقى كۆرسىتىلگەن. تۈركىستان دوكلاتىنىڭ ئاخىرقى قىسمىدا ت م ب نىڭ پىلان ۋە تەلەپلىرى تونۇشتۇرۇلغان.

تۈركىستان مىللىي بىرلىك مەركىزى، شەرقىي تۈركىستان مەسىلىلىرى بىلەن شۇغۇللىنىۋاتقان ۋاقىتلاردا، ئۇ جايلارنىڭ ھەقىقىي تۈردە تەنەۋۋۇرلىشىشى (مەدەنىيلىشىشى) بىلەن مىللىي مائارىپ جەھەتلەردە تەرەققىي قىلدۇرۇلۇشى جەھەتلەردە كۈچ چىقىرىپ كەلگەن ئىدى. خىتايلارغا قارشى سىياسىي پائالىيەتلىرىمىز نەزەرىيىۋىي جەھەتتەلا چەكلىنىپ قېلىپ بەكلا پاسسىپ ئەھۋالدا ئىدۇق. ئەمما 1931-يىلى سېنتەبىر ئېيىغا كەلگەندە مانجۇرىيەدە باشلانغان ياپون-خىتاي ئۇرۇشى، نەتىجىدە بۇ يىل مانجۇرىيەنىڭ مۇستەقىل مانجۇكو نامى بىلەن دۆلەت بولۇپ مەيدانغا كېلىشىشى ت م ب نىڭ شەرقىي تۈركىستان پائالىيىتىگە بولغان بۇرۇنقى قاراشلىرىنى ئۆزگەرتىۋەتتى. ت م ب مەركىزى، خىتايلار دۇچ كەلگەن بۈگۈنكى ئۇرۇش ۋەزىيىتى ئاستىدا شەرقىي تۈركىستاندا مۇستەقىللىقنى قولغا كەلتۈرۈش مەسىلىسى بىلەن پايدىلىق شارائىتلار ئۈستىدە تەھلىل قىلىش ئارقىلىق، شەرقىي تۈركىستاننىڭ مۇستەقىل دۆلەت بولۇپ قۇرۇلۇشى ئېھتىمالى بارلىقىنى كۆرۈپ يەتتۇق. ئەمما ئەمەلىي تەجرىبىلىرىمىز شۇنى كۆرسەتمەكتىكى، قۇرۇلغۇسى بۇ دۆلەتنى ياشاتقۇزۇش ئۈچۈن دوست دۆلەتلەرنىڭ ياردىمى شەرت. ئەنە شۇ سەۋەبلەر تۈپەيلىدىن ت م ب مەركىزى، ئىرق جەھەتتە بىر تۇغقان بولغان پەزىلەتلىك ياپون مىللىتى بىلەن شەۋكەتلىك ياپونىيە دۆلىتى، شەرقىي تۈركىستان مەسىلىسىگە يېقىندىن كۆڭۈل بۆلۈپ ئۇلارغا ياردەم قولىنى ئۇزارتشتىن چېكىنمەسلىكىنى ئۈمىد قىلىدۇ. ت م ب مەركىزىنىڭ بۇ ھەقتە قانات يايدۇرماقچى بولغان ۋەزىپىلىرى تۆۋەندىكىلەردىن ئىبارەتتۇر:

1. شەرقىي تۈركىستاندا يۇمران ھالدا تۇرغان مىللىي ۋە سىياسىي مۇستەقىللىققا مۇناسىۋەتلىك كۆزقاراشلارنى بەلگىلىك سەۋىيىگە كۆتۈرۈش مەقسىتىدە شەرقىي تۈركىستانغا يېقىنراق بىر يەردە سىياسىي گېزىت ۋە كىتابچىلار چىقىرىپ تارقىتىش؛

2. شەرقىي تۈركىستاننىڭ ھەرقايسى شەھەر ۋە ناھىيىلىرىگە تەشۋىقات ۋە تەشكىلاتچى ئۈمەكلەرنى ئەۋەرتىپ تەشكىلاتلارنى بارلىققا كەلتۈرۈش.

بۇ مەقسەت ئۈچۈن دۆلىتىڭىزلاغا مۇشۇ دوكلاتقا قوشۇپ شەرقىي تۈركىستانغا مۇناسىۋەتلىك جۇغراپىيىلىك، تارىخىي، ئىقتىسادىي ۋە بۈگۈنكى سىياسىي ۋەزىيىتى ئومۇمىي يۈزلۈك تونۇشتۇرۇلغان قىسقىچە ماتېرىيالنىمۇ بىرگە قوشۇپ تۈركىستان مىللىي مەركىزى نامىدا سىزىلەرگە سۇنۇشتىن ئۆزىمىزنى شەرەپلىك ھېس قىلىمىز. بۇ ۋەجىدىن ھۆرمەت بىلەن سالام يوللايمەن ئەپەندىم. 1932-يىلى تەشرىن ئايى (نويابىر)، ئىستانبۇل.

تۈركىستان مىللىي ئىتتىپاق مەركىزىنىڭ رەئىسى ئوسمان (غوجا ئوغلى)  
ۋە كاتىپى مەجىدىدىن (دەلىل)

ياپونىيە ھۆكۈمىتى، دەسلەپتە بۇ دوكلاتقا مەيلى پايدىلىق ياكى پايدىسىز ھېچقانداق ئىپادە بىلدۈرمىگەن بولسىمۇ، 1935-يىلىنىڭ ئاخىرلىرىدا بۇ ئىشقا پولىشانىڭمۇ ئارىلىشىشى بىلەن ياپونىيە تەرەپ پىرومېتى ھەرىكىتى ۋە ت م ب تەشكىلى بىلەن مۇناسىۋەت ئورنىتىشقا باشلايدۇ.

## ئەنگىلىيە بىلەن مۇناسىۋەت باغلاش ئۈستىدە ئىزدىنىشلەر

ت م ب، شەرقىي تۈركىستان مەسلىسىنى «ياش تۈركىستان» ژورنىلىغا بېرىلدىغان ماقالىلار، تۈركىستان تۈرك ياشلار ئىتتىپاقى تەشكىللىگەن دوكلات يىغىنلىرى ۋە مۇستاپا چوقاي ئوغللىنىڭ لوندون، پارىژ، ۋارشاۋا قاتارلىق جايلاردا سۆزلەيدىغان ئىلمىي دوكلاتلىرى ۋاستىسى ئارقىلىق ئوتتۇرىغا قويۇش ئۈچۈن تىرىشچانلىق كۆرسىتىدۇ. ياپونىيە ھۆكۈمىتىدىن ياردەم تەلەپ قىلىش ھەرىكىتىدە بىرەر جاۋابقا ئېرىشەلمىگەن ت م ب، ئەنگىلىيىلىكلەردىن ياردەم تەلەپ قىلىشقا يۈزلىنىدۇ. ت م ب رەھبەرلىرى ئۆز ئارا يېزىشقان خەتلەردە، ئۇ ۋاقىتلاردىكى ۋەزىيەتكە نىسبەتەن ت م ب نىڭ قانداق كۆز قاراشتا ئىكەنلىكىنى چۈشەندۈرۈپ بېرىدىغان ئىنتايىن مۇھىم يىپ ئۇچلىرى بىلەن تەمىنلەپ بەرمەكتە. ت م ب رەئىسى ئوسمان غوجا ئوغلى بۇ ھەقتە مۇستاپا چوقاي ئوغللىغا يازغان خېتىدە مۇنداق دەپ كۆرسەتمەكتە:

ئىككى-ئۈچ يىلدىن بۇيان داۋام قىلىپ كېلىۋاتقان ياپون-خىتاي ئۇرۇشى خىتاي جاھانگىرلىكىنىڭ چاڭگىلى ئاستىدا قالغان ئەللەرنى ھەرىكەتلەندۈرۈۋەتتى. مانجۇرىيىدىكى مانجۇلار، موڭغۇللار ۋە تۈركىستانلىقلارنىڭ ياپونىيىلىكلەر بىلەن بىرلىكتە ھەرىكەتكە ئاتلانغانلىقى مەلۇم. شەرقىي تۈركىستانمۇ ھەرىكەتلىنىشلەر كۆرۈلمەكتە. ... شۇ سەۋەپتىن ت م ب ئىككى-ئۈچ يىلدىن بۇيان شەرقىي تۈركىستان مەسلىسى بىلەن ئىلمىي شەكىلدە شوغۇللىنىش جەريانىدا مۇنداق خۇلاسگە كەلدى: شەرقىي تۈركىستاندا بىر دۆلەت قۇرۇپ چىقىش ئىمكانىيەتلىرى كۈندىن-كۈنگە روشەنلەشمەكتە. شەرقىي تۈركىستانلىقلار غەربىي تۈركىستانلىقلارنىڭ ئىلغار كۈچلىرىدىن پايدىلىنىشنى بىردىن-بىر چىقىش يولى دەپ قاراشماقتا. غەربىي تۈركىستان مۇنەۋۋەر كۈچلىرى دېگەنلىك، ت م ب دېگەنلىكتىن ئىبارەتتۇر. شۇنداق ئىكەن، ت م ب بۈگۈنكى كۈندە تۈركىستاننىڭ بىردىن-بىر مۇھىم ئۈمىد مەنبەسى ھەمدە سىياسىي ھەرىكەتلەرنىڭ باشلامچىلىرىدىن بولۇشى كېرەك. ...

مۇستاپا ئەپەندىم،

بۈگۈن شەرقىي تۈركىستاننىڭ تۆت دانە قوشنىسى بار. ... خىتاي، شەرقىي تۈركىستان سىياسىي مۇستەقىللىقى جەھەتتە غۇلاپ چۈشۈش ئالدىدا تۇرغان بىر تۇرغا ئوخشاپ قالدى. ... رۇسىيىدىكى ۋەزىيەت بىزگە مەلۇم. ... ئەپسۇسكى ئافغانىستاندا بولسا شەرقىي تۈركىستان مەسلىسىگە ياردەم قىلالىغۇدەك بىرەر قۇراللىق كۈچ ياكى ھۆكۈمەت يوق ھالەتتە تۇرماقتا. پەقەت ھىندىستان-ئەنگىلىيە ئۈمىد كۈتۈشكە بولىدىغان قوشنا دۆلەت ھالىتىدە تۇرماقتا. ئۇلاردا بۇ ئىشقا يېقىندىن قىزىقىدىغان كۈچ-قۇدرەت بار. ھىندىستان يولىنى ئېچىش ۋەزىيىتىنى، قېرىندىشىم مۇستاپا ئەپەندىم، ت م ب سىزگە ۋەزىيە قىلىپ يۈكلەمەكتە. ... قېرىندىشىمىز مەجىدىدىن ئەپەندى ۋارشاۋادا سىز بىلەن مۇشۇ ھەقتە بىۋاسىتە سۆزلىشىش ھەمدە ت م ب نىڭ بۇ ھەقتىكى ئالغان قارارلىرىنى سىزگە يەتكۈزۈش ئۈچۈن ئالدىڭىزغا كەتتى.

شۇنداق قىلىپ، ت م ب يېتەكچىلىرى بۇ ئىشتا ئەنگىلىيىلىكلەرنىڭ ئالدىغا بېرىپ يەنە بىر قېتىم تەلەپ سىناپ بېقىش قارارىغا كەلگەن ئىدى. دېمىسىمۇ ئىنگىلىزلار خېلى ئۇزۇن ۋاقىتتىن بۇيان شەرقىي تۈركىستاندىكى ۋەقەلەرنى يېقىندىن كۆزىتىپ كېلىۋاتقان ئىدى. تا 1860-يىللىرىدا بەدۋلەت ياقۇپبەگ قۇرۇپ چىققان مۇستەقىل شەرقىي تۈركىستان دۆلىتى بىلەن ئەنگىلىيە ئوتتۇرىسىدا سۆھبەت باشلىۋەتكەن ئىدى. بۇ جەرياندا ئوسمانلار دۆلىتى بىلەنمۇ مۇناسىۋەت تىكلەشنى ئويلىغان ياقۇپبەگ، 1873-يىلى سېيىت ياقۇپخان تۆرە ئىسىملىك بىر ئادىمنى ئىستانبۇلغا ئەۋەتكەن ئىدى. سېيىتخان تۆرە ھىندىستاندىن ئۆتۈپ كېتىۋاتقىنىدا ئەنگىلىيە ئىمپېرىيىسى بىلەن شەرقىي تۈركىستان دۆلىتى ئوتتۇرىسىدىكى مۇناسىۋەتلەرنى كۈچەيتىش ھەققىدە ھەر تۈرلۈك سۆھبەتلەرنى ئۆتكۈزگەن ئىدى. ئۇنىڭدىن كېيىن ئىستانبۇلغا يېتىپ بارغان سېيىت ياقۇپ، 1873-يىلىنىڭ 16-ئىيۇن كۈنى سۇلتان ئابدۇلئەزىز تەرىپىدىن قوبۇل قىلىندى. سۇلتان ئابدۇلئەزىز، شۇ قېتىمقى كۆرۈشۈشتە بەدۋلەتكە «ئەمىر» ئۇنۋانى بىلەن بىرگە بىرىنچى دەرىجىلىك ئۇنۋانغا

خاس بولغان قىممەتلىك تاشلار بىلەن بىزەلگەن نىشانى ئوسمان مىدالىنىمۇ قوشۇپ ئەۋەتىپ بېرىدۇ. پادىشا يەنە شەرقىي تۈركىستان ئارمىيىسىگە ھەربىي تەلىم-تەربىيە بېرىش ئۈچۈن تۆت نەپەر ھەربىي ئوقۇتقۇچىنى ۋەزىپىگە تەيىنلەيدۇ. بۇ ئەسكەرلەرنىڭ بارلىق راسخوتلىرى بىلەن بىرگە يەنە ئالتە دانە زەمبىرەك، 1200 تال مىلتىق ئىۋەرتىشىنىمۇ بۇيرۇق قىلىدۇ. سېپىتخان تۆرە، قايتىش يولىدا ھىندىستاندىن ئىنگىلىز دېپلوماتلىرىنى بىرگە ئېلىپ قەشقەرگە بارىدۇ. پادىشاھنىڭ نامىي ھۇمايۇننى تاپشۇرۇپ ئالغان بەدۋەلەت ياقۇپبەگ، ئۆزىنى خەلىپىگە تەۋە ئەمىر دەپ ئېلان قىلىپ، خەلىپە نامىغا خۇتبە ئوقۇتۇپ، خەلىپە نامىدا يۇل چىقىرىدۇ.

كېيىنكى يىلىسى ياقۇپخان ھۆكۈمىتى بىلەن ئەنگىلىيە ئىمپېرىيىسى ئوتتۇرىسىدا سودا شەرتنامىسى ئىمزالاندى. 1876-يىلىسى خىتاي ياقۇپبەگ دۆلىتىگە قارىتا بېسىمنى كۈچەيتىشكە باشلىشى بىلەن، بېرتانىيە ھۆكۈمىتىنىڭ بېيجىڭدا تۇرۇشلۇق باشئەلچىسى سىر توماس ۋايد ئوتتۇرىغا چىقىپ 1877-يىلىسى 24-يانۋاردا ئەنگىلىيە ھۆكۈمىتىنىڭ شەرقىي تۈركىستان بىلەن خىتاي ئوتتۇرىسىدا كېلىشتۈرمىچى بولۇش تەكلىپىنى ئوتتۇرىغا قويدۇ. ئەپسۇسكى ئۇنىڭ بۇ تەكلىپىنى ھىندىستان گوبىرناتورى قوبۇل قىلىشقا ئۇنىماي رەت قىلىۋېتىدۇ. بەدۋەلەت ياقۇپبەگ قۇرۇپ چىققان بۇ دۆلەتنى ساقلاپ قېلىشتا ئۇلۇغ بېرتانىيەنىڭ رولىنىڭ بەكلا مۇھىم ئىكەنلىكىنى ياخشى بىلەتتى. شۇنداق بولغاچقا ھىندىستان گوبىرناتورىنىڭ ماقۇل كۆرمىگەنلىكىگە قارىماي لوندونغا بىر ئەلچىلىك ئۆمىكى ئەۋەتىش قارارىنى ئالىدۇ. بۇنىڭ ئۈچۈن يەنە شۇ سېپىت ياقۇپخان تۆرەنى تاللايدۇ. سېپىت ياقۇپخان 1877-يىلىنىڭ بېشىدا لوندونغا يېتىپ بېرىپ بەدەۋەلەتنىڭ بېرتانىيە خانىشىغا يازغان خېتىنى تاپشۇرۇش بىلەن بىرگە، يەنە ئەنگىلىيە ھۆكۈمىتىنىڭ شەرقىي تۈركىستانغا ياردەم قىلىشىنى قولغا كەلتۈرۈش ئۈچۈن پائالىيەتلەرگە كىرىشىدۇ. ئەمما شۇ يىلىسى ماي ئېيىدا بەدۋەلەت ۋاپات بولىدۇ. بۇ ھادىسە يۈز بېرىپ بىر قانچە ئاي ئۆتكەندە، قەشقەرنى مەركەز قىلىپ قۇرۇلغان بۇ مۇستەقىل دۆلەتنى خىتاي تاجاۋۇزچىلىرى ئاغدۇرۇپ تاشلاپ، شەرقىي تۈركىستاننى پۈتۈنلەي بېسىۋالىدۇ. بۇنىڭدىن خەۋەر تاپقان سېپىت ياقۇپخان تۆرە ئىلاجىسىز شەرقىي تۈركىستانغا قايتىپ كېتىشكە مەجبۇر بولىدۇ. ياقۇپخان تۆرە ئۇ يەردىكى ئىچكى قالايمىقانچىلىقلاردىن ساقلىنىش ئۈچۈن ئائىلىسىنى تۈركىيىگە يولغا سېلىۋېتىدۇ. ئۇنىڭ ئوغلى ياقۇپخانزادە ئىزمىر تەۋەسىگە كېلىپ ئورۇنلىشىدۇ. ياقۇپخان تۆرەنىڭ ئۆزى 1900-يىلىسى شەرقىي تۈركىستاندا ۋاپات بولىدۇ.

ت م ب يېتەكچىلىرى سېپىت ياقۇپخان تۆرىنىڭ ئوغلى ياقۇپخانزادىنى تېپىپ، شەرقىي تۈركىستان ھەققىدىكى پىلاننى ئېيتىپ ئۇنى ماقۇل قىلىدۇ. بۇ ھەقتە مۇزاكىرىلەردىن كېيىن ياپونىيە ھۆكۈمىتىگە بەرگەن دوكلاتقا ئوخشاپ كېتىدىغان بىر دوكلات تەييارلاپ چىقىشىدۇ. ئاندىن يەنە ياقۇپخانزادىنىڭ نامىدا ئەنگىلىيە پادىشاھىغا ئەۋەتىش ئۈچۈن بىر پارچە خەتنىمۇ تەييارلىشىدۇ. بۇ خەتنە ياقۇپخانزادە دادىسى سەيىد ياقۇپخاننىڭ ئەنگىلىيە مەلىكىسى ھەمدە ھىندىستان ئىمپېراتورچىسى ۋىكتورىيە دەۋرىدە ھىندىستان گوبىرناتورى بىلەن شەرقىي تۈركىستان ھۆكۈمدارى بەدۋەلەت ياقۇپبەگ ئوتتۇرىسىدا سىياسىي مۇناسىۋەتلەر تىكلەنىشى ئۈچۈن ئەلچىلىك قىلغانلىقىنى، شۇ چاغدا ۋېكتورىيەنىڭ قوبۇل قىلىشىغا ئېرىشىپ يوقىرى دەرىجىلىك مېدال بىلەن تارتۇقلانغانلىقىنى بايان قىلىنغان ئىدى. ئۇنىڭدىن كېيىن، شەرقىي تۈركىستان ۋەزىيىتى ھەققىدە توختىلىپ ئۆتكەن ياقۇپخانزادە تۈۋەندىكىلەرنىمۇ بايان قىلىپ ئۆتىدۇ:

شەرقىي تۈركىستاندا سۇلھ بىلەن تىنچلىق ئىشقا ئاشۇرۇلۇشى ئۈچۈن ئۇ يەردە كۈچلۈك بىر مەركىزىي ھۆكۈمەت تەشكىل قىلىشىنى ئالدىنقى شەرت قىلىدۇ دەپ قارايمەن. خۇداغا شۈكۈر، يېنىمدا سىننىي رۇشت ۋە كامالەتكە يەتكەن نىزامدىن ئىسىملىك بىر ئوغلۇم بار. بۇ ئوغلۇم دۆلەت تەشكىلى ئاپپاراتلىرى ھەققىدە يېتەرلىك بىلىمگە ئىگە. بىزنىڭ يەنە چەتئەللەردە يېتىشتۈرۈلگەن ياشلىرىمىزمۇ يېتەرلىك دەرىجىدە بار.

زاتى شەۋكەتمائابلىرىدىن ئىنسانىي ۋە خوشىندارچىلىق مۇناسىۋەتلىرى سەۋەبىدىن شۇنى ئۈمىد قىلىمەنكى، زاتى دەۋەتلەرى كونا سىياسىي يېقىن دوستلاردىن بولغانلىقىمىزنى كۆزدە تۇتقان ھالدا، شەرقىي

تۈركىستان خەلقىگە ئىنگىلىز مىللىتىنىڭ ياردەم قولىنى سۇنۇشلىرىنى دالالەت ۋە ھىدايەت ئەيلىگەي. يەنە بىر ئىش، مەن بىلەن ئوغلۇم نىزامىدىن ئىككىمىزنىڭ بىردىن-بىر ئارزۇيىمىز ۋە ئەمەلگە ئاشۇرماقچى بولغىنىمىز دەرھال شەرقىي تۈركىستانغا قايتىپ بېرىپ، ئۇ يەردە خەلقىمىزگە خىزمەت قىلماقتۇر. سىزلىرىنىڭ بۇ جەھەتتىمۇ بىزگە ياردەم قىلىشىڭىزنى خۇسۇسەن تەلەپ ۋە ئىستىراھام قىلىمەن ئەپەندىم.

ت م ب مەركىزى كومىتېتىدا ئوقۇلغاندىن كېيىن تەستىقلانغان بۇ مەكتۇپ، بۇرۇن تەييار قىلىنغان دوكلات بىلەن بىرگە پادىشا ئالىيلىرى ھۆكۈمىتىگە ئەۋەتىلدى. ئەمما ھىندىستان چېگرا بويلىرىدا ئېغىر مەسىلىلەر يۈز بېرىپ باش ئاغرىقىدىن قۇتۇلالمايۋاتقان ئەنگلىيە، ئۇ تەۋەدە بىرەر خەۋپ كېلىپ چىقىشى ئېھتىمال بولىدىغان ھەر قانداق بىر ئىشقا قول تىقىشىنى ھەرگىز خالىمايدىغان بىر ئەھۋالدا ئىدى. شۇنداق بولغاچقا، مەيلى سۇنۇلغان دوكلاتقا بولسۇن ياكى يېزىلغان خەتكە بولسۇن ھېچقانداق بىر جاۋاب كەلمەيدۇ.

## مەجىدىدىن دەلىل شەرقىي تۈركىستاندا

شەرقىي تۈركىستان مۇستەقىللىق ھەرىكەتلىرىنى تەشكىللەش مەقسىتىدە ياپونىيە بىلەن ئەنگلىيە ھۆكۈمەتلىرىدىن ياردەم تەلەپ قىلىش جەھەتتە ھېچقانداق بىر نەتىجىگە ئېرىشەلمىگەن ت م ب، قايتىدىن پولشادىن ئۈمىدلىنىپ ھەرىكەت قىلىدۇ. ۋارشاۋادا تۇرىۋاتقان مەجىدىدىن دەلىل ۋە مۇستاپا چوقاي ئوغلى ئىككىسى پولشا تاشقى ئىشلار مىنىستىرلىكىنىڭ شەرق ئىشلىرىغا مەسئۇل كىشىلىرى بىلەن، شۇنىڭدەك يەنە پرومېتې مەركىزى ئىجرائىيە ئورگىنى بىلەنمۇ كۆرۈشۈپ ت م ب مەركىزى كومىتېتىنىڭ شەرقىي تۈركىستانغا مۇناسىۋەتلىك پىلانلىرىنى تونۇشتۇرىدۇ. ئەمما پولشا بىلەن پرومېتې ھەرىكىتىنىڭ ئاساسلىق قارشى تۇرۇش نىشانى سۈپىتىدە ئىتتىپاقى ئىدى. شۇنداق بولغاچقا، سوۋېت ئىتتىپاقى بىلەن بىۋاسىتە مۇناسىۋەتلىك بولمىغان شەرقىي تۈركىستان مەسلىسىگە بەك قىزىقمايدۇ. شۇ سەۋەپتىن، ت م ب رەھبەرلىكىنىڭ شۇنچە تىرىشچانلىق كۆرسەتكىنىگە قارىماي پولشا رەھبەرلىرى شەرقىي تۈركىستان لايىھىسىگە ياردەم قىلمايدۇ، ئەندى پەقەت بىرلا يول قالغان ئىدى: ت م ب رەھبەرلىرى شەرقىي تۈركىستان مەسلىسىنى بىر تەرەپ قىلىش ئۈچۈن ئۆز ئىمكانلىرىغا تايىنىش قارارىنى ئالىدۇ. بۇ ئىشقا مۇناسىۋەتلىك ت م ب مەركىزى كومىتېتى يىغىنىدا باش سېكرىتار مەجىدىدىن دەلىل بىۋاسىتە شەرقىي تۈركىستانغا بېرىپ، شۇ يەردە شەرقىي تۈركىستان مۇستەقىللىقى ئۈچۈن پائالىيەت قىلىش قارارىنى ئېلىشىدۇ. ئۇنىڭدىن كېيىنكى ئەھۋاللاردىن قارىغاندا، ئەگەر لازىم بولغىنىدا قالغان ئەزالارنىڭمۇ شەرقىي تۈركىستان تەۋەسىگە بېرىپ پائالىيەت قىلىشىنى قارار قىلىشقان ئىدى.

مەجىدىدىن دەلىل، 1933-يىلى سېنتەبىردە ئىستانبۇلدىن ھىندىستانغا قاراپ يولغا چىقىدۇ. بۇ قېتىمقى ساياھىتىنىڭ مەقسىتىنى مەخپى تۇتۇش، ئۇ يەرلەردىكى مۇناسىۋەتلەرنى ئاسانلاشتۇرۇش ئۈچۈن ئىستانبۇلدا چىقىۋاتقان «ئاخشام» (كەچلىك گېزىتى - ئۆت) گېزىتىنىڭ مۇخبىرلىق ۋەزىپىسىگە تەيىنلىنىپ، مۇخبىرلىق كىنىشكىسى ئېلىۋالىدۇ. مەجىدىدىن دەلىل 1934-يىلى پېشاۋۇر ئارقىلىق شەرقىي تۈركىستانغا كىرىدۇ. ئەمما قەشقەرگە يېتىپ بېرىپ ئۇزۇن ئۆتمەيلا تۇڭگانلار تەرىپىدىن قولغا ئېلىنىدۇ. شەرقىي تۈركىستانلىق گېنېرال مەھمۇد مۇھىتى قەشقەر شەھىرىنى تارتىپ ئالغان ۋاقىتقا كەلگىچە تۈرمىدە قامىلىپ ياتقان مەجىدىدىن دەلىل، مەھمۇت مۇھىتى تەرىپىدىن تۈرمىدىن ئازات قىلىنغاندىن كېيىن ئۈچ يىلغا يېقىن ۋاقىت بويىچە ئۇنىڭ بىلەن بىرگە پائالىيەت قىلىدۇ. يەنە بىر تەرەپتىن قەشقەردىكى بىرقىسىم مەكتەپلەردە ئوقۇش-ئوقۇتۇش ئىشلىرىغىمۇ قاتنىشىدۇ.

رەسىم ئورنى

مەجىدىدىن دەلىل شەرقىي تۈركىستاندا، قەشقەر، 1937



بۇ جەرياندا شەرقىي تۈركىستان تۈركلىرى مۇستەقىللىق يولىدا زور دەرىجىدە ئىلگىرىلەشلەرنى قولغا كەلتۈرگەن ئىدى. غوجا نىياز ھاجى باشچىلىقىدا قۇرۇلغان ئىنقىلابىي كومىتېت بىلەن ۋاقىتلىق ھۆكۈمەت نەتىجىلىك پائالىيەتلەر بىلەن شوغۇللىنىپ، دۆلەتنىڭ بىر قىسمىدا ئۆز ھاكىمىيىتىنى تىكلەنگەن ئىدى. 1933-يىلى ئىچىدە شەرقىي تۈركىستان تۈرك-ئىسلام جۇمھۇرىيىتىنى ئېلان قىلىندى. غوجا نىياز ھاجى دۆلەت پىرىزدېنتى، سابىت داموللا باش مىنىستىر ۋە مۇھەممەت قاسىم ھاجى تاشقى ئىشلار مىنىستىرى بولۇپ ۋەزىپە ئۆتەيدۇ. ئەپسۇسكى بۇ ھۆكۈمەت تۇڭگان قۇراللىق كۈچلىرى، خىتاي ھۆكۈمىتى ۋە رۇسىيە قاتارىدىكى ئۈچ چوڭ دۈشمەن كۈچلىرىگە قارشى ئۇرۇش قىلىشقا مەجبۇر بولىدۇ. ئاقسۇ ۋەتەن، بىر مەزگىل ۋاقىت ئۆتكەندىن كېيىن تۇڭگانلار قەشقەرنى بېسىۋالىدۇ. كەينىدىنلا سوۋېت رۇسىيىسىنىڭ ياردىمىگە تايانغان خىتاي ئۆلكە باشلىقى كوممۇنىست شېڭ شىسەي تۇڭگانلارنى يېڭىپ شەرقىي تۈركىستان ھۆكۈمىتىگە بىسىم قىلىشقا كىرىشىدۇ. بۇ جەرياندا ھۆكۈمەت رەئىسى بىلەن ھۆكۈمەت ئەزالىرى ئوتتۇرىسىدا رۇسىيەگە تايىنىش كېرەكمۇ ياكى خىتايغا تايىنىش كېرەك دېگەن مەسىلە ئۈستىدە پىكىر ئىختىلاپى تۇغۇلىدۇ. ئاقسۇ ۋەتەن ھۆكۈمەت ئەزالىرىنى خىتاي ئۆلكە باشلىقى شېڭ شىسەي قولغا ئېلىپ ئۆلتۈرۈپ تاشلايدۇ. شۇنداق قىلىپ شەرقىي تۈركىستان تۈرك-ئىسلام جۇمھۇرىيىتى ئاغدۇرۇلغان ھېسابلىنىدۇ. ئەمما شەرقىي تۈركىستانلىقلار بۇنىڭ بىلەن باش ئەگمەيدۇ. 1937-يىلى ئابدۇ نىياز يېتەكچىلىكىدە قايتىدىن قوزغىلاڭ پارتلايدۇ. بۇ قېتىمقى قوزغىلاڭدا قەشقەر شەھىرى قايتىدىن شەرقىي تۈركىستانلىقلار تەرىپىدىن تارتىپ ئېلىنغان ۋاقىتلاردا گەنسۇ تەرەپتىمۇ بىر قوزغىلاڭ پارتلايدۇ. شۇنداق قىلىپ بۇ ئىككى قوزغىلاڭ بىرلىشىپ كېتىدۇ. بۇ ئەھۋالدىن ئۈرۈكۈپ كەتكەن سوۋېتلەر ئىتتىپاقى بۇ دۆلەتكە يەنە بىر قېتىم قۇراللىق مۇداخىلە قىلىشقا كىرىشىپ، قوزغىلاڭچىلارنى تانكا-بروۋىنىڭ قىسىملىرى بىلەن كېلىپ باستۇرۇپ تاشلايدۇ. 1938-يىلىنىڭ ئاخىرلىرىغا كەلگەندە قوزغىلاڭچىلار ئاساسەن باستۇرۇۋېتىلگەن بولۇپ، ئون مىڭلىغان تۈركىستانلىق قىرىپ تاشلىنىدۇ، يەنە ئون مىڭلىغان تۈركىستانلىق قولغا ئېلىنىدۇ (شەرقىي تۈركىستاندا قۇرۇلغان ھۆكۈمەتلەر ھەققىدە ئەيسا يۈسۈپ ئالىپتىكىنىڭ «شەرقىي تۈركىستان داۋاسى» دېگەن كىتابى بىلەن مۇھەممەت ئېمىن بۇغرانىڭ «شەرقىي تۈركىستاننىڭ ئەركىنلىك داۋاسى ۋە خىتاي سىياسىتى» دېگەن كىتابىغا، شۇنىڭدەك يەنە ئەنۋەر جان تەرجىمە قىلغان ئاندرېۋ فوربېسنىڭ «شەرقىي تۈركىستان گېنېراللىرى» دېگەن كىتابى بىلەن بايمىرزا ھېيتىنىڭ «تۈركىستان دۆلەتلىرىنىڭ مىللىي مۇستەقىللىق كۈرەش تارىخى» دېگەن كىتابلىرىغا قارالسۇن - ئا.ھ. ئىزاھاتى).

شەرقىي تۈركىستان مۇستەقىللىق كۈرىشىنىڭ ئوڭۇشسىزلىققا ئۇچرايدىغانلىقىنى مۆلچەرلىگەن مەجدىدىن دەلىل، 1937-يىلى ئاپرىل ئېيىدا ھىندىستان ئارقىلىق تۈركىيىگە قايتىپ كېلىۋالىدۇ.

## تۈركىيىدە تاشقى تۈرك ژۇرنالىرىنىڭ چەكلىنىشى

1934-يىلى سوۋېت ئىتتىپاقىدىن قاچقان مۇساپىرلارغا زۇلمەتلىك بىر يىل بولىدۇ. بۇ ۋاقىتتا سوۋېتلەر ئىتتىپاقى جەمئىيەتتىكى ئاققۇم (بىرلەشكەن دۆلەتلەر جەمئىيىتى، مىللەتلەر جەمئىيىتى، - ئوت) غا رەسمىي ئەزا قىلىپ قوبۇل قىلىنغان ئىدى. شۇنىڭدىن بىر ئاي ۋاقىت ئۆتكەندە تاشقى تۈرك خادىملىرىنى چۈچۈتۈۋەتكەندەك يەنە بىر ۋەقە يۈز بېرىدۇ. تۈركىيە جۇمھۇرىيىتى ھۆكۈمىتى قارار چىقىرىپ ت م ب نىڭ نەشرىيات ئەپكار بولغان «ياش تۈركىستان» ژۇرنىلى بىلەن ئەزەربەيجان تۈركلىرىنىڭ نەشرىيات ئەپكارى «ئىستىقلال» ژۇرنىلىنىڭ تۈركىيىگە كىرىشىنى چەكلىۋېتىدۇ. «مىللەت» گېزىتىنىڭ 1934-يىلى 7-ئۆكتەبىر سانىدا بۇ خەۋەر "ھۆكۈمىتىمىز بىلەن سوۋېت رۇسىيە ھۆكۈمىتىگە قارشى ماقالىلار بېسىلغان ياش تۈركىستان مەجمۇئەسىنىڭ چېگرادىن كىرگۈزۈلۈشى باقانىلار (مىنىستىرلار) مەھكىمىسىنىڭ قارارى بويىچە چەكلەندى" دەپ بېسىلىدۇ. دۆلەتنىڭ ئورگان گېزىتى ھېسابىدىكى «جۇمھۇرىيەت» گېزىتىدە بولسا يەنە شۇ

خەۋەر «ياش تۈركىستان دەرگىسىنىڭ تۈركىيە-رۇسىيە مۇناسىۋەتلىرىگە دەخلى يەتكۈزۈۋاتقانلىقى مەلۇم بولغاچقا، ئۇ دەرگىنىڭ دۆلىتىمىزگە كىرگۈزۈلىشى مەنئىي قىلىندى» دېگەن سەرلەۋھە بىلەن خەۋەر قىلىندۇ.

تاشقى تۈرك خادىملىرىنىڭ تۈركىيەگە ۋە شەرق ئەللىرىگە قاراتقان پائالىيەتلىرىنى ئاساسى جەھەتتىن توختىتىپ قويۇشقا سەۋەبچى بولىدىغان بۇ چەكلەش قارارىنىڭ سەۋەپلىرىدىن ئەڭ مۇھىمى، سوۋېتلەر ئىتتىپاقىنىڭ بىرلەشكەن مىللەتلەر (دۆلەتلەر) جەمئىيىتىگە ئەزا بولۇپ كىرىشى، شۇنىڭدەك سوۋېتلەر ئىتتىپاقىنىڭ تۈركىيە سىياسىتىدە بىر ئۆزگىرىش ياسايدىغانلىقى كۆرۈلۈشكە باشلىشى ئىدى. مۇھاجىرلار ژورناللىرىنىڭ نەشرىياتچىلىق پىرىنسىپلىرى بۇنىڭغا تەسىر كۆرسەتكەن يەنە بىر ئامىل ئىدى.

رۇسىيە، 1934-يىلىنىڭ باشلىرىدا بالقان كېلىشىمى ئىمزالاش سۆھبىتى جەريانىدا ئورۇنسىز توسالغۇ پەيدا قىلىشقا كىرىشكەن بولۇپ، كېيىن يەنە ھەر تۈرلۈك يوللاردىن پايدىلىنىپ تۈركىيەگە بېسىم ئىشلىتىش سىياسىتى يۈرگۈزۈشكە كىرىشكەن ئىدى. بۇ كىلىشىم بىلەن تۈركىيەنىڭ ئۈستىگە ئالغان مەجبۇرىيەتلەر ھەتتا ئاناتۇرگىنىڭمۇ بېشىنى قاتۇرغان ئىدى. شۇ ۋاقىتقىچە مۇستەقىل سىياسەت يۈرگۈزۈپ كېلىۋاتقان تۈركىيە، تۇنجى قېتىم خەلقئارالىق سىياسەتلەردە كۆپ تەرەپلىك بىر كىلىشىمنىڭ تەرىپىدە تۇرماقتا ئىدى. رۇسىيە بولسا تۈركىيە رەھبەرلىك گۇرۇپپىسى بىلەن يېقىن مۇناسىۋىتى بار بەزى كىشىلەرنىڭ ۋاستىسى ئارقىلىق تۈركىيەنىڭ بېشىنى ئاغرىتىدىغان خەۋەرلەرنى يوللاشقا باشلىغان ئىدى. سوۋېت ئىتتىپاقى يېتەكچىلىرىدىن بىرى بولغان قاراخان، بىر قېتىم يازغۇچى فالخ رېفكىغا ئېنىق قىلىپ مۇنداق بىر خەۋەرنى يوللايدۇ:

تۈركىيە، يۈز بېرىشى ئېھتىمال بولغان بىر نۆۋەتلىك جاھانگىرلىك ئۇرۇشىدا بىزگە مۇداپىيە سېپىلىمىز بولۇپ ۋەزىپە ئۈتەيدۇ يا بولمىسا بىزنىڭ ھۇجۇمغا ئۆتۈش نوقتىمىز بولۇپ خىزمەت قىلىدۇ. ئۇنىڭ بىلەنمۇ كۆرۈشۈپ تۇرىمىز، بۇنىڭ بىلەنمۇ دەيدىغان گەپلەر، بەزى كىشىلەر ياكى كېلىشىمنامىلار بىزنى قىلچە قايىل قىلالمايدۇ. تۈركىيە بىز بىلەن ئوخشاش تۈزۈمگە ئۆتكىنىدىلا ئاندىن خاتىرجەم قىلالىغان بولىدۇ.

فاھرەتتىن پاشاغا ئاناتۇرگ بىۋاسىتە ھالدا "ئالتاي" دېگەن فامىلىنى بەرگەنلىكىنى پانتۇر كېچىلىك تەرغىباتىنىڭ بىشارىتى دەپ ھىساپلاشقان رۇسىيىلىكلەر، مۇساپىر تۈرك خادىملىرىغا قىلىنىدىغان ھەرقانداق بىر ياردەمنى نېمە دەپ باھالايدىغانلىقى ئېنىقلا ئىش ئىدى. يەنە بىر تەرەپتىن ياۋرۇپادا نەشر قىلىنىپ بېسىلغان تاشقى تۈركلەرنىڭ ژورناللىرىمۇ تۈركىيە، سوۋېتلەر ئىتتىپاقىنىڭ ئىجتىمائىي تۈزۈمىدىن يېتەرلىك دەرىجىدە ئۆزىنى قوغدىيالىمايۋاتىدۇ، كوممۇنىزم خەۋىپىنى تولۇق ھېس قىلالمايۋاتىدۇ دەپ قارىشى تى. بۇ ژورناللاردا بېسىلىۋاتقان ماقالىلاردا، رۇسىيىلىكلەرنىڭ دوسلۇق دىگەنلىرى ئالدامچىلىقتىن باشقا نەرسە ئەمەس دەپ ئىسپاتلاشقا تىرىشىپ كەلمەكتە ئىدى. شۇنداق بولغاچقا «ياش تۈركىستان» ژۇرنىلى سوۋېتلەر ئىتتىپاقىنىڭ گېزىت-ژورناللىرىدا بېسىلىۋاتقان تۈركىيەگە، كامالزىمغا قارشى ماقالىلىرىنى مىسال قىلىپ كۆرسىتىشىپ، رۇسىيىلىكلەرنىڭ تۈركىيەگە بولغان قاراشلىرىنىڭ قىلچىمۇ ئۆزگەرمىگەنلىكىنى كۆرسىتىدىغان ماقالىلارنى ئېلان قىلىپ كەلمەكتە ئىدى. رۇسىيە-تۈركىيە مۇناسىۋەتلىرى ياخشى كىتىۋاتقان ۋاقىتلاردا چوقاي ئوغلنىڭ بىر پارچە خېتىدىكى بەزى قۇرلار بۇنداق پىسخولوگىيىلىك ھالەتنى ئاشكارە ئىپادىلەمەكتە ئىدى:

سىز ئېۋەتكەن «جۇمھۇرىيەت» گېزىتلىرىنى تاپشۇرۇپ ئالدىم. سوۋېتلەر ئىتتىپاقىنىڭ 15 يىللىقىغا ئاتالغان يۇنۇس نادىنىڭ ماقالىلىرىنى ئوقۇدۇم. تۈركىيىلىك قېرىنداشلىرىمىز بولۇپ ئۆزىمىزنى رۇسىيە تەۋەسى ئىچىدىلا چەكلەنىپ قالغان مىللىي ھەرىكەت دەپ قارايدىغاندەك قىلىدۇ. ... ئەجەب بىزنىڭ تۈركىيىلىك قېرىنداشلىرىمىز بولۇپ ئۆزىمىز نەشر قىلغان گېزىت-ژورناللاردىن خەۋىرى يوقمۇ قانداق؟ ئۇلار كومىنىستىك ئىنتېرناتسىيۇنالدىن خەۋىرى يوق ئوخشىمامدۇ؟ كومۇنىستىك ئىنتېرناتسىيۇنال بىلەن سوۋېت ھۆكۈمىتى ئوتتۇرىسىدىكى مۇناسىۋەتتىن خەۋىرى يوقمۇ؟

سوۋېتلەر ئىتتىپاقى گېزىت-ژورناللىرىدا تۈركىيەگە قارشى بېسىلىۋاتقان ماقالىلارنى كۆچۈرۈپ بېسىۋاتقان مۇساپىر تۈرك ژورناللىرى، تۈركىيە رەھبەرلىك گۇرۇپپىسى تەرىپىدىن ياخشى ھىساپلانمايدىغان يەنە بىر ۋەقەنىڭ يۈز بېرىشىگىمۇ سەۋەب بولغان ئىدى. بۇ ماقالىلاردا يالغۇز ئىدىيولوگىيىنى ئاساس قىلىدىغان تەنقىتلەرلا بولۇپ

قالماستىن، ئۆز ۋاقتىدا يەنە تۈركىيە ھۆكۈمىتىنىڭ ئىجرا قىلىۋاتقان سىياسىي ۋە ئىقتىسادىي سىياسەتلىرىنىمۇ تەنقىت قىلىشى، ھەتتا پات-پاتلا كامال ئاتاتۈرككە، كامالىزمغا قارىتىلغان تەنقىتلەرمۇ كۆرۈلۈپ تۇراتتى. مەسىلەن ئالايلىق، فرانسۇزچە بىر گېزىتتا ياۋرۇپا ئەللىرىدىكى گېزىت-ژورناللاردا تۈركىيىنى سوۋېتلەر ئىتتىپاقىنىڭ گۇماشتىسى، تاشقى سىياسەتلىرىنى سوۋېتلەر ئىتتىپاقىنىڭ كۆز قاراشلىرى بويىچە تۈزۈپ كېلىۋاتقانلىقىنى كۆرسىتىدىغان ماقالىلار بېسىلىۋاتقانلىقىنى كۆرسىتىپ ئۆتكەن «ياش تۈركىستان»، بۇنداق دېيىش تۈركىيىگە تۆھمەت بولىدىغانلىقىنى، تۈركىيە ئۆز مەنپەئەتىگە ماس كېلىدىغان سىياسەت تۈزۈپ كېلىۋاتقانلىقىنى بايان قىلماقتا ئىدى. سوۋېتلەر ئىتتىپاقىدا تۈركىيە توغرىسىدا يېزىلغان ئىككى پارچە كىتاپ ئۈستىدە ئېلىپ بېرىلغان مۇنازىرىلەر بايان قىلىنغان يەنە بىر ماقالىدا بولسا، سوۋېت يازغۇچىلىرىنىڭ تۈركىيە دېھقانلىرى پومىشچىكلار بىلەن دۆلەتنىڭ ئېغىر باج-سىلىقلىرى ئاستىدا ئىزىلىۋاتماقتا دەپ تونۇشتۇرغانلىقىنى كۆرسىتىپ كېلىپ، بۇ ماقالىلارنىڭ ئەمەلىيەتكە ئۇيغۇن ئەمەسلىكى ئوتتۇرىغا قويماقتا ئىدى. 1943-يىلىسىلا «ياش تۈركىستان» ژۇرنىلى شۇنىڭغا ئوخشاپ كېتىدىغان 5 پارچە ماقالە ئېلان قىلغان ئىدى. بۇ تۈردىكى ماقالىلار، بۇ تۈردىكى مىسالغا ئېلىنىشلار سىرتقى تۈركلەرنىڭ ژورناللىرى ۋاسىتىسى ئارقىلىق تۈركىيىدە تارقىتىلىشى، 1930-يىللار تۈركىيىسى ئۈچۈن ھەرگىزمۇ قوبۇل قىلغىلى بولىدىغان بىر ئەھۋال ھىساپلانمايتتى.

ئەنە شۇنداق ئامىللارنىڭ تەسىرىگە يولۇققان تۈركىيە ھۆكۈمىتى، بۇ تۈردىكى ژورناللارنىڭ چېگرىدىن كىرىشىنى چەكلەيدۇ. شۇنداق قىلىپ تۈركىيە چېگراسى سىرتىدىكى تۈركلەرنىمۇ ئۆز ئىچىگە ئالغان مىللەتچىلىك قاراشلىرى بىلەن بولغان مۇناسىۋىتىنى ئۆزگەرتىشنى ئىنتايىن ئېنىق ئىپادىلەمەكتە ئىدى. مۇستاپا چوقاي ئوغلى، «يېقىلغاننىڭ ئۈستىگە بىر مۇش» (ئۆلگەننىڭ ئۈستىگە تەپمەك مەنىسىدە - ئوت) دېگەن ماۋزۇلۇق ماقالىسىدا بۇ جەھەتتىكى كۆزقاراشلىرىنى تۈۋەندىكىچە ئوتتۇرىغا قويۇپ ئۆتمەكتە ئىدى:

زادىلا كۈتمىگەن بىر ۋاقىتتا، پەقەتلا ئويلىمىغان بىر دەۋردە قاتتىق بىر زەربە يىگەن بولدۇق. تۈركىيە ھۆكۈمىتىنىڭ 1934-يىلى 6-ئۆكتەبىر كۈنىسى ئېلان قىلغان قارارى بىلەن «ياش تۈركىستان» ژۇرنىلىنىڭ تۈركىيىگە كىرىشى چەكلەۋىتىلدى. ... تۈركىيە ھۆكۈمىتىنىڭ بۇ قارارى ئۆزلىرىنى ئانا ۋەتىنىگە باغلاپ تۇرۇۋاتقان بىردىن-بىر ۋاسىتە بولۇپ كېلىۋاتقان «ياش تۈركىستان» ژۇرنىلىنى ئوقۇشتىن مەھرۇم قالدۇرۇلغان تۈركىيىدىكى تۈركىستانلىقلارلا ئەمەس، بەلكى تۈركىيىنىڭ سىرتىدا تۇرۇۋېتىپمۇ تۈركىيىنى ئىككىنچى ئانا ۋەتىنىمىز دەپ قاراپ كېلىۋاتقان تۈركىستانلىقلارنىڭ كۆڭلىنىمۇ قاتتىق يېرىم قىلىدىغان ئاچچىق بىر ۋەقە بولىدىغانلىقى مۇقەررەردۇر. بىز تۈركىيە-رۇسىيە مۇناسىۋىتىگە بۇزغۇنچىلىق سالغىدەك ھېچ قانداق نەرسە يازمىغان ئىدۇق. ئەمما ۋەتىنىمىزنى ئىشغال قىلىۋالغان مۇستەملىكىچى بىلەن قېرىندىشىمىز بولغان تۈركىيىنىڭ دوستلۇق مۇناسىۋەت ئورناتقانلىقىغا رازى بولماي كېلىۋاتقانلىقىمىزنىمۇ ھېچقاچان يوشۇرۇپ يۈرمىدۇق. ... بىز رۇسىيە بولشېۋىكىلىرىنىڭ مىللىي ئىنقىلاپ بىلەن كامالىزمغا قارشى يۈرگۈزۈپ كېلىۋاتقان ھەرىكەتلىرىنىلا پاش قىلغان ئىدۇق. بۇ ماقالىلىرىمىزدا ناتوغرا بولغان بىر مۇ ئېغىز گەپ يوق ئىدى. يازغان ماقالىلىرىمىزنىڭ ھەممىسىدە بولشېۋىك مەتبۇئات مەنبەلىرىنى ئېنىق ئەسكەرتىپ ئۆتكەن ئىدۇق. بىز، تۈركىيە-رۇسىيە دوستلۇق مۇناسىۋەتلىرىگە قىلچە يېقىن يولماي، تۈركىيە ئىنقىلاۋىنى بولشېۋىك تەشۋىقاتىنىڭ زىيانكەشلىكىدىن ساقلاشقا تىرىشتۇق. ... بىزگە ھېچكىم ”بۇ سىلەرنىڭ ئىشىڭلار ئەمەس“ دەپ ئېيتالمايدۇ. ياق، بۇ ئىشلار بىزنىڭمۇ ئىشىمىز، شۇنىڭدەك يەنە بىزنىڭ مىللىي مەنپەئەتىمىزدۇر. چۈنكى تۈركىيە مىللىي ئىنقىلاۋى ئوتتۇرىغا قويغان «مىللىي ئىستىقلال» غايىسى بىزنىڭمۇ غايىمىز. ... ئامال قانچە، بۇ ئېغىر زەربىگىمۇ ماقۇل دەپ، بۇ زەربىنىڭ بىزنىڭ روھىيىتىمىزگە كەلتۈرگەن يارىلىرىغا بەرداشلىق بېرىپ، ئۆز يولىمىزغا داۋام قىلىشقا مەجبۇرمىز.

تۈركىيە قوبۇل قىلغان بۇ ئېغىر قارارىغا قارىماي، ت م ب تەۋەسىدە تۈركىيىگە قارىتا ئۈنچە بەك كۈچلۈك نارازىلىقلار يۈز بەرمىگەنلىكىنى كۆرۈۋېلىش مۇمكىن. ھەتتا يوقۇرىدا تىلغا ئېلىنغان «يېقىلغاننىڭ ئۈستىگە

بىر مۇش» ماۋزۇلۇق ماقالىنىڭ ئېلان قىلىنىشىمۇ بىر مۇنچە تۈركىستانلىق نارازى بولۇشىدۇ. يەنى ت م ب ئەزالىرىنىڭ كۆپ قىسمى «يېڭى تۈركىستان» ژۇرنىلى پىچەتلەنگەن ۋاقتىدا ئىپادىلىگەندەك يەنىلا گەپ قىلماي جىم تۇرۇۋېلىش تەرەپتارى ئىدى. بۇ ماقالىنى يازغان مۇستاپا چوقاي ئوغلۇمۇ بىر مەزگىل ئۆتكەندىن كېيىن بۇ ماقالىنى ئېلان قىلغانلىقىغا پۇشمان قىلغانلىقىنى تۈۋەندىكى قۇرلاردىن كۆرۈۋېلىش مۇمكىن:

«يېقىلغاننىڭ ئۈستىگە بىر مۇش» دېگەن ماقالىنى ئېلان قىلمىغان بولساق ياخشى بولاتتى دېگەن پىكىرلەرگە مەنمۇ قوشۇلمەن. ... بىزنىڭ دۈشمىنىمىز بىلەن دوست بولۇۋالدى دەپلا تۈركىيىگە ئالايىپ قاراشقا ھەقىقىمىز يوق. ... ئەمما ئۇرۇسلارنىڭ ئەمەلىي سىياسەتلىرىنى ئۇلارغا بىلدۈرۈپ تۇرۇش ئىشىنىمۇ توختاتماسلىقىمىز كېرەك.

«يېڭى تۈركىستان» ژۇرنىلى پىچەتلىۋېتىلگەندىن كېيىن، «ياش تۈركىستان» ژۇرنىلىنىڭ تۈركىيىگە كىرگۈزۈلۈشىنىڭ چەكلىنىشى، ت م ب نىڭ تۈركىيىدە قانات يايدۇرۇۋاتقان پائالىيەتلىرىنى ئېغىر توسالغۇغا ئۇچراتقان بولۇپ، ئاساسەن پائالىيەت قىلىشقا بولمايدىغان ۋەزىيەت شەكىللەندى دېيىشكە بولاتتى. ت م ب مەركىزى كومىتېتىنىڭ گېپى ئۆتىدىغان ئەزالىرىدىن بىرى بولغان مەجدىدىن دەلىل ئۇ چاغلاردا شەرقىي تۈركىستاندا ئىدى. 1929-يىلىدىن بېرى ت م ب نىڭ تاشقى مۇناسىۋەتلىرىنى تىكلەپ، ت م ب گە مۇناسىۋەتلىك پائالىيەتلەرگە يېتەكچىلىك قىلىپ كەلگەن بۇ كىشىنىڭ ئورنىنى تېخى ھېچكىم توشقۇزالمىغان ئىدى. بۇ ۋاقىتلاردا بىر قېتىملىق قۇرۇلتاي چاقىرىش ئېھتىياجى تۇغۇلغان بولسىمۇ، بۇنىڭ ئۈچۈن بارلىق ئەزالارنى بىر يەرگە كەلتۈرۈش جەھەتتە نۇرغۇن قىيىنچىلىقلار مەۋجۇت ئىدى. ت م ب نىڭ يەنە بىر كۈچلۈك تەسىرگە ئىگە ئەزاسى بولغان مۇستاپا چوقاي ئوغلى بولسا سوۋېتلەر ئىتتىپاقى تەۋەسىدىن چىقىپ كەتكەندىن بېرى باشقا بىرەر دۆلەتنىڭ ۋەتەنداشلىقىغا ئۆتمۈشلىمەي، فرانسىيىدە ۋەتەنسىز سۈپىتىدە تۇرۇۋاتقان ئىدى. ئۇنىڭ ئۈستىگە يەنە چېگرادىن كىرگۈزۈلۈشى چەكلەنگەن بىر ژورنالنىڭ باش تەھرىرى سۈپىتىدە تۈركىيىدە چاقىرىلىدىغان بىر قۇرۇلتايغا كېلىپ قاتنىشىش ئىمكانىيىتىمۇ يوق ئىدى. ت م ب رەئىسى ئوسمان غوجا ئوغلى بىلەن مەركىزى كومىتېت ئوتتۇرىسىدا داۋاملىشىپ كېلىۋاتقان سۈركىلىشلەر سەۋەبىدىن، تەشكىلات ئەزالىرى مۇستاپا چوقاي ئوغلى قاتنىشالمىدىغان بىر قۇرۇلتاي چاقىرىشىمۇ خالمايتتى.

تۈركىيە ھۆكۈمىتىنىڭ «ياش تۈركىستان» ژورنىلىغا مۇناسىۋەتلىك چەكلەش قارارى تۈركىيە جامائەتچىلىكىنىڭ تۈركىستان ئاممىسى تەرىپىدىن قانات يايدۇرۇلۇپ كېلىۋاتقان پائالىيەتلىرىگە بولغان كۆز قاراشلىرى بىلەن ئۇلارنى قوللاپ قۇۋەتلەش جەھەتلىرىدىكى پائالىيەتلىرىگە يامان تەسىر كۆرسىتىدۇ. بۇنداق بىر قارار قوبۇل قىلىنغاندىن كېيىن، تۈركىستان تۈرك ياشلار ئىتتىپاقىنىڭ قۇرۇلغان يىلىنى خاتىرىلەش مۇراسىمى بىلەن، تەشكىللىگەن يىغىنلىرىغا قاتنىشىدىغان تۈركىيىلىكلەرنىڭ سانىمۇ زور دەرىجىدە ئازىيىپ كەتكەن ئىدى. ساقچىلار تەرىپىدىن نازارەت قىلىنىۋاتقانلىقىدىن گۇمان قىلىشىپ ت م ب مۇ كامدىن-كام يىغىن ئاچالايدىغان ئەھۋالغا چۈشۈپ قالغان ئىدى. يۈز بېرىۋاتقان بۇ ھادىسىلەر نەتىجىسىدە، ت م ب ئۆزىنىڭ پائالىيەتلىرىنى تۈركىيە تەۋەسىدە تۇرۇپ قانات يايدۇرۇش ئىمكانىيىتى يوقلىقىنى بارغانسېرى ئېنىق تونۇپ يېتىشكە باشلايدۇ.

يەنە بىر جەھەتتىن، ئەزەربەيجان مىللىي ھەرىكىتىنىڭ خادىملىرى تۈركىيە تەۋەسىدە تۇرۇۋاتقان ئەزەرى تۈركلىرى بىلەن بولغان مۇناسىۋەتلىرىنى ئۇزۇپ قويماسلىق ئۈچۈن قولىدىن كېلىدىغان پۈتۈن چارىلەردىن پايدىلىنىشقا تەييارلىق كۆرۈپ قويغان ئىدى. ئۇلار چېگرادىن كىرگۈزۈش چەكلەنگەن «ئىستىقلال» ژورنىلىنىڭ ئورنىغا «قۇرتۇلۇش» (قۇتۇلۇش، ئازاتلىق - ئوت) نامىدا بىر ژورنال چىقىرىشقا باشلايدۇ. بۇ ژورنالنىڭ مۇقاۋىسى مەخسۇس تۈركىيە ئۈچۈن ھەر ساندا بىر خىل ئىسىمغا ئۆزگەرتىلىپ بېسىلاتتى. شۇنىڭغا قارىماي ئۇنىڭ ھەر بىر سانى تارقىتىلغاندا رۇسىيىلىكلەر بىر قېتىم نازارەتلىق بىلدۈرۈپ تۇرماقتا ئىدى. شۇنداق قىلىپ، ئۇلار 1935~1939-يىللار ئىچىدە نۇرغۇن ئىسىملىك ژورنال تارقىتىشقا ھىساپلاندى (بۇ تۈردىكى ژورناللار ئوچۇق سۆز، قۇتۇلۇق ئوت، ئايدىڭ يول، توغرا سۆز، ھەقىقەت، ۋەتەن ساداسى، ۋەتەن تىلىكى، مىللىي ئاتەش، مىللىي ئاند،

قانۇنلىرىمىز، ئىلھام بۇلىقى، مۇقەددەس ئوتلار ئېلى، ھەقىقەت ساداسى، تىلەك، خەلق ۋە ھەرىكەت دىگەندەك ئىسىملارغا ئۆزگەرتىپ بېسىلىپ تۇرغان ئىدى. - ئا. ھ. ئىزاھاتى). نەتىجىدە مۇساۋاتچىلار تۈركىيىگە ژورنال كىرگۈزۈش جەھەتتە چىقىرىلغان چەكلىمىلەردىن قۇتۇلۇپ، ژورناللىرىنى ھەر تۈرلۈك ناملاردا تۈركىيىدىكى مۇشتىرىلىرىگە تارقىتىپ تۇرىدۇ. بۇنىڭغا ئوخشايدىغان چارە كاپىكازىيىلىكلەر تەرىپىدىنمۇ ئىشقا كىرىشتۈرىلىدۇ. «سېۋېرنى كاۋكاز» نامىدىكى ژورنالنىڭ تۈركىيىگە كىرگۈزۈلۈشى چەكلىۋېتىلگەندىن كېيىن، ھەر بىر ساننى دېگىدەك ئايرىم ئىسىم قويۇپ بېسىپ، يېڭى-يېڭى ئادرسلار، بىر-بىرىگە ئوخشىمايدىغان ئاپتور ئىسىملىرىنى ئىشلىتىپ نەشرى قىلغاچقا، گويا كىرگۈزۈلۈۋاتقان بۇ ژورناللار بىر-بىرىگە ئوخشىمايدىغان باشقا-باشقا ژورنال ئىكەن دېگەن تۇيغۇنى پەيدا قىلىپ تۈركىيىگە چەكلىمىسىز كىرگۈزۈلمەكتە ئىدى (ژورناللار تۈۋەندىكى ئىسىملار بىلەن بېسىلغان ئىدى: پۇت سۋېودا، باربا، زىنميا نارودا، ناشا تىسېل، دۇدۇشچىيې، ناتسىۋونالنايا مىسل، ۋېپىرود، ناش كراي، گولوس رودنى ۋە پىرىزىۋ. - ئا. ھ. ئىزاھاتى).

1936-يىلىسىنى ت م ب تەشكىلاتىنىڭ تارقىتىۋېتىلگەن يىلى دەپ قوبۇل قىلىش مۇمكىن. شۇ يىلىنىڭ ئاخىرلىرىدا تەشكىلاتنىڭ رەئىسى ئوسمان غوجا ئوغلى تۇيۇقسىزلا ئافغانىستانغا بېرىش قارارىنى ئالدى. ئۇنىڭ بۇ ھەقتە ھېچقانداق بىر چۈشەندۈرۈش بېرىپ ئۆتمىگەنلىكى، ت م ب مەركىزى كومىتېتىنىڭ ھەرقانداق بىر قارارىغا ئاساسلانمىغانلىقىدەك سەۋەبلەر تۈپەيلىدىن ت م ب تەۋەسىدە يېڭىدىن مۇنازىرىلەر ئوتتۇرىغا چىقىدۇ. غوجا ئوغلىنىڭ بۇ قېتىمقى ساياھىتى بىلەن ئۇنىڭدىن كېيىن بارلىققا كەلگەن تەسىرلەر ھەققىدە كېيىنكى بايلاردا توختىلىمىز.

## تۈركىستان تۈرك ياشلار ئىتتىپاقىدىن تۈرك مەدەنىيەتلىرى ئىتتىپاقىغا

تۈركىستان تۈرك گەنچلەر بىرلىكى (تۈركىستان تۈركىي ياشلار ئىتتىپاقى، ت ت گ ب ياكى ئۇيغۇرچە قىسقارتىلمىسى: ت ت ي ئى - ئوت) قۇرۇلغان 1927-يىلىدىن ئېتىبارەن تۈركىيىدىكى تۈركىستانلىقلارنىڭ ئىجتىمائىي ۋە مەدەنىي ھەمكارلىقلىرىنىڭ داۋاملاشتۇرۇلىشى، ئوقۇغۇچىلارغا ياردەم ۋە تاشقى تۈركلەر مەسىلىسىنى تۈركىيە جامائەتچىلىكىگە بىلدۈرۈش قاتارلىق ماۋزۇلار بويىچە نۇرغۇن خىزمەتلەرنى ئىشلىگەن بىر تەشكىلاتقا ئايلانغان ئىدى.

بولۇپمۇ، «يېڭى تۈركىستان» ژورنىلىنىڭ پىچەتلىنىشى ۋە «ياش تۈركىستان» ژورنىلىنىڭ تۈركىيىگە كىرگۈزۈلۈشىنىڭ چەكلىۋېتىلىشىدىن كېيىن بۇ تەشكىلات تېخىمۇ مۇھىم ئورۇنغا ئۆتكەن ئىدى. ت م ب ئاشكارە پائالىيەت قىلالمايدىغان بىر تەشكىلات بولغىنى ئۈچۈن، بارلىق سىياسىي ۋە ئىجتىمائىي پائالىيەتلىرىنى ت ت ي ئى تەشكىلاتى ۋاستىسى ئارقىلىق قانات يايدۇرۇپ كەلمەكتە ئىدى. ئىتتىپاقنىڭ تۇنجى قېتىملىق رەئىسى دوكتور مەجدىدىن دەلىل، كېيىنچە يەنە ت م ب نىڭ باش كاتىپلىق ۋەزىپىسىنى ئۈستىگە ئالغان ئىدى. بۇ ئىتتىپاقنىڭ ئىككىنچى نۆۋەتلىك رەئىسى دوكتور سالھ ئىسمائىل (ئەركىنقول) (سالھ ئەركىنقول، 1906-يىلى قوقان شەھىرىدە تۇغۇلغان. 1926-يىلىسى تۈركىيەگە كېلىپ ھەربىي دوختۇرلۇق كەسپىگە كىرىپ ئوقۇيدۇ. بۇ جەرياندا ت م ب غا ئەزا بولىدۇ. يېڭى تۈركىستان ژورنىلىغا ماقالىلار يېزىپ تۇرىدۇ. شۇنىڭدەك يەنە ت ت ي ئى ھەيئىتى بولۇپمۇ سايلىنىدۇ. 1955-يىلىسى ھەربىيلىكتىن پىنسىيىگە چىقىپ تۈركىستانلىقلار ھەمكارلىق جەمئىيىتى رەئىسلىكىگە سايلىنىدۇ. ئۇنىڭدىن كېيىنكى يىللاردىمۇ يەنە شۇنداق ۋەزىپىلەرنى ئۈستىگە ئېلىپ تۇرىدۇ. 1974-يىلى 13-دىكابىردا ۋاپات بولىدۇ. ۋاپات بولغان كۈنلەرگىچە بۇ جەمئىيەتنىڭ رەئىسلىك ۋەزىپىسىنى ئۆتەپ كەلگەن. - ئا. ھ. ئىزاھاتى) ھەمدە 1935-يىلىسى رەئىسلىككە سايلىنغان دوكتور ئەخمەتجان ئىبراھىم (ئوكتاي) (ئەخمەتجان ئىبراھىم ئوكتاي 1900-يىلى تاشكەنتتە تۇغۇلغان. 1922-يىلى گېرمانىيىگە ئىۋەرتىلگەن ئوقۇغۇچىلار بىلەن بىرگە ئوقۇشقا چىقىپ، بېرلىن ئالىي ئىنجنېرلىق مەكتىۋىنى پۈتتۈرگەن. ئوقۇغۇچىلىق ۋاقىتلىرىدا ياش تۈركىستان گۇرۇپپىسىنىڭ پائالىيەتلىرىگە

قاتنىشىدۇ. 1934-يىلى تۈركىيەگە كېلىۋېلىپ، تەبىئىي پەنلەر پاكۇلتىتىنىڭ گېئولوگىيە كابدراستىغا ئاسستانت، يەنى ياردەمچى ئوقۇتقۇچىلىققا قوبۇل قىلىندۇ. شۇ يىلى تى تى ئى رەئىسلىكىگە سايلىنىپ، 1940-يىلىسىغىچە بۇ ۋەزىپىنى ئۈستىگە ئالدى. ئۇ يەنە تۈرك كۈلتۈر بىرلىكىنىڭ رەئىسلىكىنىمۇ ئۈستىگە ئالغان ئىدى. كېيىن تەبىئىي پەنلەر پاكۇلتىتىنىڭ پروفېسسورلىقىدىن پىنسىيىگە چىقىدۇ. 1981-يىلى 8-نويابىر كۈنى ۋاپات بولىدۇ. - ئاھ. ئىزاھاتى) قاتارلىقلارمۇ ت م ب مەركىزى كومىتېتىنىڭ ھەيئەت ئەزالىرى ئىدى. شۇڭا، ت م ب رەھبەرلىك گۇرۇپپىسىدىكىلەر، تەشكىلات بىلەن ئىتتىپاق بەكلا ئارىلىشىپ كېتىۋاتقانلىقىنى، بۇنىڭ نەتىجىسىدە بىر مۇنچە مەسىلىلەرنىڭ ئوتتۇرىغا چىقىشىغا سەۋەپ بولۇۋاتقانلىقىنى ھېسابقا ئېلىپ، تى تى ئى تەشكىلىنى «تۈركىستان ئىجتىمائىي مىللىي ئۇچاق» قا ئۆزگەرتىش جەھەتتە تەييارلىق ئىشلىرىغا كىرىشىدۇ. ئەمما قانۇنلارنىڭ توسالغۇسىغا دۇچ كەلگەنلىكى سەۋەبىدىن بۇ پىلاننى ئىشقا ئاشۇرالمىدۇ. «تۈركىستان مىللىي ھەرىكەتلىرى» دېگەن كىتاپنىڭ ئاپتورى ئابدۇللا رەجەپ بايسۇن، بۇ ئىتتىپاقنىڭ پائالىيەتلىرى ھەققىدە توختىلىپ كېلىپ مۇنداق دەپ بايان قىلىدۇ:

رۇسىيە ئىستىلاسىغا چىداپ تۇرالماي ۋەتىنىدىن ئايرىلىپ تاشقى ئەللەردە مۇساپىر بولۇپ ياشاشقا مەجبۇر بولغان تۈركىستانلىقلاردىن تۈركىيەگە پانالىق تىلەپ كەلگەنلەرگە ئاز بولسىمۇ ماددىي ۋە مەنئىي ياردەمدە بولۇپ كەلگەن بىرلىك، تۈركىستانلىق ياشلارنىڭ بىلىم ئېلىش-تەربىيىلىنىش جەھەتتىكى ئىشلىرى بىلەن مەخسۇس شوغۇللىنىپ كەلگەن ئىدى. ئۇلار تەشكىللىگەن ھەپتىلىك، ئايلىق ئىلمىي دوكلاتلار ۋە ئاچقان كەچكۈرۈشلەر ۋاستىسىدا مەدەنىيەت ساھەسىدە زور تىرىشچانلىق كۆرسىتىپ كېلىدۇ. ... ئۇلار يىغقان كىتاپلار بىلەن ئىككى مىڭدىن ئارتۇق كىتابى بار كۈتۈپخانىدىن بىرنىمۇ بارلىققا كەلتۈرەلمىگەن ئىدى.

1933-يىلى پائالىيەت دەۋرىدە دوكتور سالھ ئەركىنقولىنىڭ تىرىشچانلىقى نەتىجىسىدە، بىرىنچى دۇنيا ئۇرۇشى ۋاقتىدا چۇقۇرئوۋا تەۋەسىدە دۈشمەنگە قارشى جەڭگە قاتناشقان تۈركىستانلىقلار خاتىرىسى ئۈچۈن تارسۇستا (تۈركىيەنىڭ شەرقى جەنۇب دېڭىز بويى تەۋەسىگە يېقىن بىر يەر - ئۆت) بىر شېھىتلەر ئابىدىسى ياسىتىدۇ. بۇ ئىشنىڭ تۈركىستانلىقلار بىلەن تۈركىيە تۈكلەرى ئوتتۇرىسىدىكى مۇناسىۋەت نۇقتىسىدا مۇھىم ئەھمىيەتكە ئىگە قىزىق بىر ھىكايىسىمۇ بار.

مەككىگە بېرىپ ھەج قىلىپ كېلىۋاتقان تۈركىستانلىق 40 تەك ھاجى تۈركىيە ئارقىلىق تۈركىستانغا قايتىش يولىدا چۇقۇرئوۋاغا كەلگەندە بىرىنچى دۇنيا ئۇرۇشى پارتلاپ كېتىدۇ. بۇ ھاجىلار يۇرتىغا قايتىشتىن ۋاز كېچىپ خەلىپىلىك ئۈچۈن جەڭگە قاتناشماقچى بولۇپ بۇ يەرلەردە قېلىپ قالىدۇ. ئوسمانلار دۆلىتى بۇ ئۇرۇشتا يېڭىلىگەندىن كېيىن چۇقۇرئوۋا تەۋەسى فرانسىيە تەرىپىدىن ئىشغال قىلىندۇ. يەرلىك خەلىق بۇ تاجاۋۇزچىلارغا قارشى جەڭگە ئاتلىنىدۇ. بۇ يەردە قالغان تۈركىستانلىقلارمۇ فرانسىيەلىكلەرگە قارشى باشلانغان بۇ ئۇرۇشقا قاتنىشىدۇ. ئاندىن كېيىن كاۋاكلىخان ئالدىنقى سېپىنىڭ قۇماندانى زەكى پالتىغا ئىلتىماس قىلغان بۇ بىر گۇرۇپ تۈركىستانلىقلار رەسمىي تۈرك ئەسكىرى بولۇپ جەڭگە قاتنىشىدۇ. بۇ گۇرۇپ كوماندىرى ھۈسنى سۈللۈنىڭ ئەمرىدە جەڭ قىلىدۇ. ئۇرۇش جەريانىدا بۇ تۈركىستانلىق جەڭچىلەرنىڭ يىتەكچىلىرىدىن ھاجى يولداشنىمۇ ئۆز ئىچىگە ئالغان 16 نەپەر تۈركىستانلىق جەڭچى شېھىت بولىدۇ. غازىلارنىڭ بىر قىسمى تۈركىستانغا قايتىپ كەتكەن بولۇپ، يەنە بىر قىسمى تۈركىيەدە تۇرۇپ قالىدۇ. ئەنە شۇ شېھىت بولغان تۈركىستانلىقلار ئۈچۈن ياسىتىلغان شېھىتلەر ئابىدىسى ھۆكۈمەت تەرەپ ئادەملىرىنىڭمۇ قاتنىشىشى بىلەن ئېچىلىش مۇراسىمى ئۆتكۈزۈلدى.

شۇ دەۋردە قىلىنغان يەنە بىر ئىش، ئادانا، تارسۇس، جەيھان ۋە مەرسىن (تۈركىيەنىڭ شەرقى جەنۇب ئاق دېڭىز بويى يېقىنلىرىدىكى شەھەرلەر. - ئۆت) قاتارلىق يەرلەردە تۇرىۋاتقان تۈركىستانلىقلارنىڭ تى تى گ ب گە ئەزا قىلىنىش ئىشىدۇر. چۇقۇرئوۋا، ئوسمانلار دەۋرىدىن باشلاپ تۈركىيەگە كۆچۈپ كەلگەن تۈركىستانلىقلارنىڭ تۇرۇپ قېلىش ئۈچۈن تاللىۋالغان يەرلىرىدىن بىرى ئىدى. بۇ يەرنىڭ تاللىنىشىدىكى بىر سەۋەب، تۈركىستاندا ئومۇملاشقان كۆمۈرچىلىكنىڭ چۇقۇرئوۋادىمۇ تېرىلىدىغانلىقىدىن بولۇشى مۇمكىن. شۇنداق بولغاچقا، پەقەت

تارۇسۇنىڭ ئۆزىدىلا ئىككى يەردە تۈركىستان ۋە قىپسى بار ئىدى. بۇلاردىن ئابدۇللا مەنجەك زاۋىيەسى، ھىجرىيە 781-يىلى تارۇسۇستا قۇرۇلغان بولۇپ، يەرلىك ئاھالە ئىچىدە بۇ يەر تۈركىستان زاۋىيەسى دەپ تونۇلاتتى. بۇ ئۆتەڭ، ئورتا ئاسىيادىن كېلىدىغان تۈركىستانلىقلارنىڭ بىر نەچچە كۈن دەم ئېلىپ تۇرىشىنى مەقسەت قىلىپ قۇرۇلغان بىر يەر ئىدى. ۋەقپە ھۈججىتىدە ئورتا ئاسىيادىكى 84 شەھەرنىڭ ئىسمى يېزىلغان بولۇپ، ئەنە شۇ شەھەرلەردىن كېلىدىغان يولوۋچىلار بۇ يەردە قونۇپ ئۆتەلەيدىغانلىقى كۆرسىتىلگەن.

يەنە بىر ۋەقپىمۇ تارۇسۇنىڭ ئۇلاش ناھىيىسىنىڭ ئىنجىر پىنارى (ئەنجىر بۇلاق - ئوت) ئېتىزلىقىدا بولۇپ، بەيجە شەيخ ۋەقپىيەسى دەپ تونۇلماقتا. بۇ ئۆتەڭمۇ ھىجرىيە 782-يىللىرى بۇ يەرگە كېلىپ يەرلىشىپ قالغان شەيخ ئەسسەيىت ئابدۇلغافۇر ئىسىملىك بىر تۈركىستانلىق تەرىپىدىن سېلىنغان ئىكەن. بۇ ئۆتەڭمۇ بۇ جايغا كەلگەن تۈركىستانلىق سەيياھلار بىلەن دەرۋىشلەرگە 3 كۈن مۇددەت بىلەن قونۇپ ئۆتۈش پۇرسىتىنى يارىتىپ بېرىش مەقسىتىدە سېلىنغان. قىسقىسى، ت ت ي ئى تەشكىلى بۇ جايلاردا تۇرىدىغان تۈركىستانلىقلار بىلەن قويۇق مۇناسىۋەت باغلىغان بولۇپ، تۈركىيىدە قانات يايدۇرىلىۋاتقان تۈركىستان مىللىي كۈرىشى ئۈچۈن ھەسسە قوشۇشلىرىغا پۇرسەت تۇغدۇرۇپ بەرگەن.

ئەپسۇسكى، بۇ تۈردىكى پائالىيەتلەر ئىقتىسادىي مەنبە بولمىغان قىيىن شارائىتلار ئاستىدا بەكلا قىسسىچىلىق ئىچىدە قانات يايدۇرۇلغان ئىدى. ت م ب نىڭ مەخپى ھىساۋات ھۈججەتلىرىدىن قارىغاندا، ھەر يىلىسى ت ت گ ب پائالىيەتلىرى ئۈچۈن ئىشلىتىشكە بەلگىلىك مىقتاردا پۇل ئايرىپ تۇرىلاتتى. ئەمما بۇ پۇل ت ت گ ب نىڭ ئىقتىسادى ئۈچۈن پەقەتلا يېتىشمەيتتى. «ياش تۈركىستان» ژورنىلىدا جەمئىيەتنىڭ پائالىيەتلىرىگە مۇناسىۋەتلىك بىر ماقالىدا ماددىي قىيىنچىلىقلار ئۈستىدە توختىلىپ كېلىپ، تۈركىيىدىكى ھۆكۈمەت خادىملىرى يېتەرلىك دەرىجىدە ياردەم بەرمەيۋاتقانلىقىنى تەكىتلەپ كۆرسەتكەن:

ھەر قايسى ئەللەردە ھەر تۈرلۈك تەشكىلاتلار مەۋجۇت. بۇ تەشكىلاتلار دۆلەتنىڭ ھەر دەرىجىلىك مەسئۇل كىشىلىرىدىن ماددىي ۋە مەنئىي ياردەم ئېلىپ تۇرالايدۇ. ئەمما تۈركىستان تۈرك ياشلار ئىتتىپاقى تاھازىرغىچە باشقا ئەللەردە بولغىنىدەك دۆلەت ھىمايىسىغا ئېرىشەلمەي كەلمەكتە. شۇنداق بولغاچقا پۈتۈن ئىقتىسادىي ياردەملەر بۇ ئىتتىپاقنىڭ ئەزالىرى تەرىپىدىن تەمىنلىنىپ كېلىنمەكتە. بۇ تەشكىلاتنىڭ بارلىق پائالىيەتلىرى تۈركىستانلىق ياشلارنىڭ ئۆز كۈچىگە تايىنىشى ئارقىلىقلا ۋۇجۇتقا چىقماقتا.

ئىتتىپاق رەھبەرلىرى بۇ قىيىنچىلىقنى ھەل قىلىش مەقسىتىدە 1937-يىلى 28-ئاۋغۇست كۈنىسى جۇمھۇرباشقانى (باش جۇمھۇر، پىرىزدېنت - ئوت) ئىسمىمە ئىننۇنگە بىر پارچە ئىلتىماس سۈنۈپ، تەشكىلاتقا ماددىي ياردەم بېرىشىنى تەلەپ قىلىدۇ. بۇ ئىلتىماس بىلەن بىرگە تەشكىلاتنىڭ ئالدىنقى يىلقى كىرىم-چىقىم ھىساۋاتلىرىمۇ قوشۇمچە قىلىنغان ئىدى. ئەپسۇسكى، بۇ ئىلتىماسقا قارىتا ھېچقانداق بىر جاۋاب كەلمەيدۇ.

(رەسىم ئورنى)

تارۇس شېھىتلىكىدىكى تۈركىستان شېھىتلىرى خاتىرە مۇنارىسىنىڭ يۇپۇق ئېچىش مۇراسىمى. تارۇس، 1933. (ئەھەت ئەنجان ئارخۇندىن)

1937-يىلقى قۇرۇلتايدا باش سېكرىتار ياقۇپ ئەلبەك (ياقۇپ ئەلبەك، 1899-يىلى تاشكەنتتە تۇغۇلغان. مۇنەۋەر قارىنىڭ ئوقۇغۇچىلىرىدىن. 1914-يىلى تۈركىيىگە كېلىپ ئوقۇتقۇچىلار مەكتىۋىگە ئوقۇشقا كىرىپ ئوقۇيدۇ. 1920-يىلى ئوقۇش پۈتتۈرۈپ تۈركىستانغا قايتىپ بارىدۇ. ئۇنىڭدىن كېيىن، يەنى 1923-يىلى ئالىي بىلىم تەھسىل قىلىش ئۈچۈن قايتىدىن تۈركىيىگە كېلىدۇ. پىداگوگىكا ئۇنىۋېرسىتىتىنىڭ فىزىمات كەسپىنى پۈتتۈرگىنىدىن كېيىن تۈركىستانغا قايتىپ كىتەلمەي تۈركىيىدە قېلىپ قەندىللى تولۇق ئوتتۇرا مەكتىۋىدە ئوقۇتقۇچىلىق قىلىدۇ. ئۇنىڭدىن كېيىن قەندىللى رەسەتخانىسىدا - ئىستانبۇلدىكى ئىلمى تەتقىقات ئورنى - ئوت - خىزمەت قىلىدۇ. 1927-يىلىسى قۇرۇلغان ت ت گ ب نىڭ قۇرغۇچىلىرىدىن بىرسى. ئەينى ۋاقىتتا ت م

ب مەركىزى ھەيئەت ئەزاسىمۇ بولغان. مەجدىدىن دەلىل شەرقىي تۈركىستانغا كەتكەن 5 يىل جەريانىدا ت م ب نىڭ باش سېكرىتارلىق ۋەزىپىسىنى ئۈستىگە ئالدى. 1964-يىلى قەندىلى قىزىل لىسەسىدە پىنسىيىگە چىقىدۇ. 1974-يىلى 10-يانۋاردا ۋاپات بولىدۇ. - ئا.ھ. ئىزاھاتى) تەرىپىدىن بېرىلگەن دوكلاتتا ئىتتىپاق پائالىيەتلىرى مۇنداق بايان قىلىنغان:

ئىتتىپاق، قۇرۇلغان كۈنىدىن تارتىپ مەخسۇس ئوقۇغۇچىلار مەسلىسىگە ئالاھىدە كۆڭۈل بۆلۈپ كېلىدۇ. مەكتەپلەردە يېتىپ ئوقۇيدىغان تالىپلارنىڭ ئىمتىھان ئارقىلىق تاللىنىدىغانلىقى ھەققىدىكى قانۇن چىقىشتىن بۇرۇن تەشكىلاتىمىزغا تەلەپ قىلىپ كەلگەن ئوقۇغۇچىلارنى مەكتەپكە ئورۇنلاشتۇرۇپ كېلىدۇ. دەسلەپتە ئورۇنلاشتۇرۇلغان 5 نەپەر تۈركىستانلىق ئوقۇغۇچىدىن تۆتى بۈگۈن ئانادولۇنىڭ ھەرقايسى جايلىرىدا باشلانغۇچ مەكتەپ ئوقۇتقۇچىلىق خىزمىتى بىلەن شوغۇللىنىپ كەلمەكتە. يەنە بىرسى بۇ يىل تەنتەربىيە ئىنىستىتۇتىنى پۈتتۈردى. ئۇنىڭدىن كېيىن ئورۇنلاشتۇرۇلغان تالىپلىرىمىز ھازىرغىچە ئوقۇشنى داۋاملاشتۇرۇپ كەلمەكتە. ...

يېتىپ ئوقۇيدىغان مەكتەپلەرگە جايلاشتۇرۇلغان بۇ ئوقۇغۇچىلارغا ئىقتىسادىي ياردەم بېرىش داۋام قىلماقتا. ھازىر ئالىي مەكتەپلەردە 2 نەپەر، لىسە ۋە ئوقۇتقۇچى يېتىشتۈرۈش مەكتەپلىرىدە 6 نەپەر، ھەربىي مەكتەپلەردە 7 نەپەر ۋە باشقا مەكتەپلەردە 4 نەپەر تالىپىمىزغا ئىقتىسادىي تەمىنات بېرىپ كېلىنمەكتە. كۈندۈزى ئوقۇيدىغان ئوتتۇرا ۋە لىسە (تولۇق ئورتا) دەرىجىلىك مەكتەپلەردە 5 نەپەر، باشلانغۇچ مەكتەپتە بىر نەپەر تالىپىمىزغا ياردەم تەمىناتى بېرىلمەكتە. مەكتەپكە قوبۇل قىلىنىش ئۈچۈن تەييارلىق قىلىۋاتقان، ئىتتىپاق بىناسىدا يېتىپ قوپىدىغانلىقى ئۈچۈن تامىقىنى بېرىشكە توغرا كەلگەن 4 نەپەر ئوقۇغۇچىنىمۇ بىرگە قوشۇپ ھىساپلىغىنىمىزدا، ئىتتىپاقنىڭ تالىپلار ئىشىغا قانچىلىك ئەھمىيەت بېرىپ كېلىۋاتقانلىقى ئېنىق ئوتتۇرىغا چىقىدۇ. ... ئىتتىپاق، تالىپلارغا تەمىنات بېرىپلا قالماي، نامرات ۋە مۇھتاجلىقتا قالغان يۇرتداشلىرىمىزغىمۇ ياردەم قىلىشقا تىرىشىپ كەلمەكتە.

ئىتتىپاق قۇرۇلغان كۈنىدىن بۇيان، تۈركىستان مەسلىسىنى تەشۋىق قىلىش ھەمدە تۈركىستاننى تونۇشتۇرۇش ئۈچۈن ھەر تۈرلۈك يىغىنلارنى تەشكىللەپ، كەچلىك سورۇنلار، ساياھەتلەرنى ئۇيۇشتۇرۇپ كەلمەكتە. ھازىر بىزنىڭ ئىككى مىڭ پارچە كىتابى بولغان بىر كۈتۈپخانىمىزمۇ بار بولدى. ئۇيۇشتۇرۇلغان ئىلمىي دوكلات يىغىنلىرى قاتناشقۇچىلارنىڭ قىزغىن قارشى ئېلىشىغا ئېرىشىپ كەلمەكتە. 1935~36-يىلىنىڭ قىش ئايلىرىدا 7 قېتىم، 1936~37-يىلىنىڭ قىش ئايلىرىدا 12 قېتىم ئىلمىي دوكلات ئۇيۇشتۇرۇلدى. بۇ ئىلمىي دوكلات يىغىنلىرىنىڭ ماتېرىياللىرىدىن بەزىلىرىنى بىرۈشۈر قىلىپ بېسىپ يۇرتداشلىرىمىزغا تارقىتىلدى. ھەر يىلى تۈركىستان نامىدا كالىندار، تۈركىستان رەسىملىرى بىلەن خەرىتىسى بېسىلغان ئاتىرىتىكىلارنى بېسىپ تارقىتىمىز. شۇنىڭدەك يەنە تۈركىستان ئەسلىملىرى نامىدا بىر ئالبوم چىقىرىلدى.

يوقۇرىدىكى خىزمەت دوكلاتىدا تىلغا ئېلىنغاندىن مەلۇمكى، ت ت گ ب تەشكىلاتى تۈركىيىدە بىلىم ئېلىۋاتقان تۈركىستانلىق ياشلارغا ئىنتايىن مۇھىم ياردەملەرنى بېرىپ كەلگەن. ئىتتىپاق تەشكىلى 1935- ۋە 36-يىللىق ھىساۋات ھۆججەتلىرىدە خاتىرىلىنىشىدىن قارىغاندا، يىغىلغان پۇلنىڭ مۇتلەق كۆپ قىسمىنى ئوقۇغۇچىلارغا تەمىنات، تاماق راسخوتى ۋە يول كىراسى قىلىپ تارقىتىپ بەرگەنلىكى مەلۇم. بۇ تۈردىكى ئىشلاردا 1935-يىلى سەرپ قىلىنغان 440 تۈرك لىرانىڭ 288 لىراسى، 1936-يىلى سەرپ قىلىنغان 682 تۈرك لىرانىڭ 394 لىراسى تۈركىستانلىق ئوقۇغۇچىلار ئۈچۈن سەرپ قىلىنغان.

ئىتتىپاق تەرىپىدىن ئۇيۇشتۇرۇلغان يىغىنلار بىلەن ئىلمىي دوكلات يىغىنلىرى مۇناسىۋەتلىك ساھەلەردە ئالاھىدە ئالاقىلارغا ئېرىشىپ كەلگەن. 1940-يىلىغىچە ئوسمان غوجا ئوغلى، مۇھەررەم فەيزى توغاي، جاپپار سېيىت ئەخمەت قىرىمئەر، ئابدۇللا زەھنى سويىسال، دوكتور ئىبراھىم يارقىن قاتارلىق تاشقى تۈرك يېتەكچىلىرى بىلەن مۇتەخەسسسلەر تەرىپىدىن نۇرغۇن قېتىم ئىلمىي دوكلاتلار ئۇيۇشتۇرۇلغان.



1936~1940-يىللىرى ئىچىدە بېرىلگەن ئىلمىي دوكلاتلاردىن 7 قېتىملىقى ئىتتىپاق تەرىپىدىن بىرۆشور قىلىپ بېسىپ تارقىتىلغان (ت ت گ ب تەرىپىدىن بىرۆشور ھالىغا كەلتۈرۈپ بېسىپ تارقىتىلغان ئىلمىي دوكلاتلارنىڭ تىزىملىكى تۆۋەندىكىچە: 1. «تۈركىستان»، «ئوسمان غوجا ئوغلى»؛ 2. «بۈيۈك تەمىر»، «دوكتور ئەخمەتجان ئىبراھىم»؛ 3. «تۈركىستاننىڭ دۇنيا سىياسىتىدىكى مەۋقەسى» «مۇھەررەم فەيزى توغاي»؛ 4. «مەفكۇرە ۋە ئۇنىڭ كىشى ۋە جەمئىيەتكە كۆرسىتىدىغان تەسىرى» «جاپپار سېيىت ئەخمەت قىرىمئەر»؛ 5. «تۈركىستاندا مال-چارۋۇچىلىق» «دوكتور ئىبراھىم يارقىن»؛ 6. «تۇرانى قەۋملىرىنىڭ سىياسىي تارىخ ئاساسلىرى» «مۇھەررەم فەيزى توغاي»؛ 7. «تۈرك مەدەنىيەت تارىخىنىڭ يۈزلىنىشى» «مۇھەررەم فەيزى توغاي»؛ 8. «خانلىق دەۋرىدە قىرىم تۈركلىرى مەدەنىيىتى» «دوكتور ئابدۇللا زېھنى سويىسال». ئادەتتە 16 بەتلەك بېسىلغان بۇ بىرۆشورلارنىڭ بەزىلىرىدە خەرىتىلەرمۇ قىستۇرۇلغان ئىدى. تۈركىستان تۈرك ياشلار بىرلىكىنىڭ تۈرك مەدەنىيەت بىرلىكىگە ئۆزگەرتىلىشىدىن كېيىن، بۇ تۈردىكى بىرۆشورلار تۈرك كۈلتۈر بىرلىكى نەشرى دېگەن نامدا تارقىتىلغان. - ئا.ھ. ئىزاھاتى).

تاشقى تۈركلەرگە مۇناسىۋەتلىك پائالىيەتلەر قاتتىق چەكلىنىۋاتقان 1930-يىللىرىنىڭ تۈركىيىسىدە، بۇنچىلىك پائالىيەتلەرمۇ تۈركىيىدە بۇ جەھەتتىكى ئىنتايىن زور بىر بوشلۇقنى تولدۇرغانلىق ھىساپلىناتتى. ئۇ دەۋرلەردە تۈركىيىنىڭ سىرتىدىن كەلگەن تۈركلەر تەرىپىدىن قۇرۇلۇپ ئىزچىل پائالىيەت ئېلىپ بارالغان بىردىن-بىر تەشكىلات ت ت گ ب ھىساپلىناتتى. شۇ سەۋەبتىن ئۇلارنىڭ پائالىيىتى ئالاقىدار ساھەلەرنىڭلا قىزىقىشىنى قوزغاپ قالغان بولماي، بەلكى دۆلەت ئورگانلىرىنىڭمۇ دىققىتىنى قوزغاپ تۇرغان. دۇنيا ئۇرۇشىنىڭ شەپىلىرى كېلىپ تۇرغان، دۇنيا كۈچ تەڭپۇڭلىقى زور دەرىجىدە ئۆزگىرىش ياساۋاتقان بىر مۇھىتتە، 13 يىللىق بۇ تەشكىلاتنىڭمۇ بۇ مۇھىتتىن ئۆز نەسۋىنى ئالماسلىقىنى تەسەۋۋۇر قىلىش تەس، ئەلبەتتە. 1938-يىلى چىققان جەمئىيەت قۇرۇش قانۇنىغا ئاساسەن، تۈرك دۇنياسىدىكى ھەر قايسى جايلارنىڭ نامىنى قوللىنىپ قۇرۇلغان جەمئىيەتلەر ئىسىملىرىنى ئۆزگەرتىشكە مەجبۇر قىلىنغان ئىدى. بۇ يېڭى ۋەزىيەتتە، پىلاكاتدا تۈركىستان دېگەن سۆز بولغان بىر تەشكىلات، بېشىغا ئىش تېپىۋالغان بىر تەشكىلات ھىساپلىناتتى. شۇنداق بولغاچقا، تۈركىستان تۈركلىرى ياشلار ئىتتىپاقى مۇ ئىسمىنى ئۆزگەرتىشكە مەجبۇر بولىدۇ.

بۇنداق ئۆزگىرىشنىڭ يالغۇز ئىسىم ئۆزگەرتىلىش بىلەنلا چەكلىنىپ قالمايدىغانلىقىنى مۆلچەرلەشكەن ت م ب رەھبەرلىرى، يۈز بېرىش ئېھتىمالى بولىدىغان پەۋقۇلئاددە ۋەقەلەرنىڭ ئالدىنى ئېلىش ئۈچۈن باش قاتۇرۇشقا كىرىشىدۇ. مۇ مەسىلىگە قارىتا مۇستاپا چوقاي ئوغلى تۈركىيىدىكى ت م ب ھەيئەت ئەزاسى ياقۇپ ئەلبەككە مۇنداق دەپ يازىدۇ:

جەمئىيەت (ت ت گ ب) نىڭ ئۆزگەرتىلىشى بىر مەجبورىيەتتۇر. چۈنكى دۆلەت ئۆزگەرتىلىشى تەلەپ قىلغان ئىكەن، ئۆزگەرتىشكە مەجبورمىز. شۇنداقتىمۇ يالغۇز ئىسىم ئۆزگەرتىش ئارقىلىق جىسمىنى ساقلاپ قالالساق يەنىلا مەسىلە يوق.

دۆلەت ئورگانلىرىنىڭ تەلۋىگە ئاساسەن 1940-يىلىنىڭ ئىيۇن ئېيىدا ت ت گ ب قۇرۇلتاي چاقىرىدۇ. بۇ قۇرۇلتايدا ئېلىنغان قارارغا ئاساسەن، تۈرك كۈلتۈر بىرلىكى دېگەن يېڭى بىر تەشكىلات قۇرۇلىدۇ. بۇ تەشكىلاتنىڭ پائالىيەتلىرى ھەققىدىكى ئىشلار ئىككىنچى دۇنيا ئۇرۇشىغا مۇناسىۋەتلىك باپلاردا تونۇشتۇرىلىدۇ.

## شەرق ئەللىرىدىكى پائالىيەتلەر

- نەگە ماڭدىڭ؟

- تۈركىستانغا.

- مۆلچەرگىچە ئۇ يەرگە قاچانلاردا يېتىپ بارالايسىن؟

- خۇدا ئۆزى بىلىدۇ. نەگىچە بارالسام شۇ يەرگىچە مېڭىپ باقمادىم. ئەنگىلىيەلىك بىر دىپلومات فىزىسېر-تېتىلېر بىلەن ئافغانىستاننىڭ جەنۇبى بىلەن شىمالىنى تۇتاشتۇرىدىغان سالانچ ئۆتۈشمە قۇرۇلۇشىدا ئىشلەۋاتقان بىر ئىشچى ئوتتۇرىسىدىكى سۆھبەتتىن. (1932)

1910-يىللارنىڭ كېيىنكى يېرىمىدىن باشلاپ تۈركىستاندا يۈز بەرگەن ۋەقەلەر سەۋەبىدىن تۈركىستاندىن قوشنىلىرى ئافغانىستان، ئىران ۋە شەرقىي تۈركىستانغا قاراپ زور كۆلەملىك بىر كۆچ-كۆچ يۈز بېرىدۇ. بۇ مۇساپىرلار جەنۇبىي تۈركىستان دەپمۇ ئاتىلىدىغان شىمالىي ئافغانىستان بىلەن تۈركمەن نوپۇسى زىچ جايلاشقان ئىراننىڭ خوراسان تەۋەلىرىنى ئاساسلىق كۆچ نوقتىسى قىلىپ تاللىۋېلىشقان ئىدى. بۇ جايلاردا يەرلىكلىكلەر ياكى ئۇ يەرلەردە تۇرۇشنى خالىمىغانلار بولسا ھىندىستانغا، ئەرەبىستانغا ئاساس قىلغان ئەرەپ ئەللىرىگە ياكى بولمىسا تۈركىيىگە قاراپ كۆچكەن ئىدى. بۇ مۇھاجىرلار بارغان ھەر قايسى ئەللەرنىڭ ئۆزىگە خاس شارائىتلىرىغا قاراپ بىر قىسىم پائالىيەتلەر بىلەن شوغۇللىنىشقا تىرىشىدۇ.

### بولشېۋىكلار ئىنقىلابىدىن كېيىن ئىران ۋەزىيىتى

ئىران، ئافغانىستانغا ئوخشاش سوۋېتلەر ئىتتىپاقى بىلەن بىۋاسىتە چېگراداش بىر دۆلەت بولغانلىقى، چېگرا بويلىرىدىكى ئاھالىنىڭ ھەممىسىلا دېگىدەك تۈركلەردىن تەشكىل تاپقانلىقى قاتارلىق سەۋەبلەر تۈپەيلىدىن، تۈركىستان مىللىي ئازاتلىق كۈرەشلىرى جەريانىدا ئىنتايىن مۇھىم ئورۇنغا ئىگە بىر دۆلەت ھېساپلىناتتى. ئافغانىستاندىكى ئىككى چوڭ كېۋىچ ئارىسىدا تەڭپوڭلۇق رايون بولۇپ بېرىش رولىغا ئوخشايدىغان ھالەت ئىران ئۈچۈنمۇ ئۇيغۇن كېلەتتى. تۈركمەنىستان تېرىتورىيىسى رۇسىيە قوشۇنلىرى تەرىپىدىن ئىشغال قىلىۋېلىنغاندىن كېيىن، يەنى 1881-يىلى رۇسىيە بىلەن ئىران ئوتتۇرىسىدا بىر شەرتنامە ئىمزالانغان بولۇپ، بۇ شەرتنامىغا ئاساسەن جەنۇبىي تۈركمەنىستان رايونى ئىران چېگراسى ئىچىدە قالغان ئىدى. جەنۇبىي تۈركمەنىستان رايونى سالخۇئابد-دامغان-بەخشەھەر يولى بويىچە تا ھەزەر دېڭىزى بويلىرىغىچە سوزۇلغان بىر سىزىقنىڭ شىمالىدا قالغان 200 مىڭ كىلومېتىرچاسىغا يېقىن كېلىدىغان زېمىننى ئۆز ئىچىگە ئالماقتا ئىدى. بۇ بۆلۈش نەتىجىسىدە كۆكلەن ۋە يۇمۇت گۇرۇپپىلىرىنى ئاساس قىلغان ھالدا مەھىلى، گەۋارسى، ئەلىلى، مەدۋانلى ۋە ئىنايلى قاتارىدىكى تۈركمەن ئەشەرەتلىرىنىڭ بىر قىسمى ئىران چېگراسى ئىچىدە قالغان ئىدى. بەندەر تۈركمەن، گۈنەبەدى كاۋۇس، كۈمۈشتۆپە، ھاجەنەپەس ۋە ئاقگال ئاھالە يەرلىرىدە جەنۇبىي تۈركمەنىستان ئاھالىسىنىڭ ئاساسىي قىسمىنى تەشكىل قىلىدىغان يۇمۇت ئەشەرتى ماكانلاشقان ئىدى. كۆكلەن ئەشەرەتلىرى بولسا دەشتى گۈرگان، گۈرگان، بوجنۇرد ۋە كۆكلەن قاتارلىق ئاھالە نوقتىلىرىغا تارقالغان ئىدى.

ئىران تەۋەسى، 1907-يىلى تۈزۈلگەن پېتېرېۋرگ كىلىشىمىگە ئاساسەن ئەنگىلىيە بىلەن رۇسىيە ئوتتۇرىسىدا تەسىر دائىرىلەرگە بۆلۈندى. چار رۇسىيە ئاغدۇرۇلغان ۋاقىتتا، رۇسىيە تەسىرى ئاجىزلىشىپ كەتكەن پۇرسەتنى غەنىمەت بىلگەن ئەنگىلىيە، كىلىشىمنى كۈچىدىن قالدى دەپ ھىساپلاپ ئىرانغا قارىتا كۈچلۈك بېسىم ئىشلىتىشكە كىرىشكەن ئىدى. بۇ جەرياندا ئەنگىلىيە دائىرىلىرى ئىراننىڭ مەمورى ۋە ھەربىي ئىشلار تۈزۈلۈشىنى رەتكە سېلىش، ئۇلارنى تېزگىنلەش ھوقۇقىنى قولغا كىرگۈزۈۋالدى. ئەمما بۇ كېلىشىم ئىران قۇرۇلتىيى تەرىپىدىن تەستىقلانمايدۇ.

رۇسىيە تەرەپ، بولشېۋىكلار ئىنقىلابىدىن كېيىن بارلىققا كەلگەن سىياسەتلىرىگە ئاساسەن قايتىدىن جانلىنىشقا باشلاپ، خوشنا ئەللەردىكى كومۇنىزمغا مائىل كۈچلەرنىڭ پائالىيەتلىرىگە ياردەم قىلىشقا كىرىشىدۇ. شۇ ئاساستا ئىراننىڭ ئەزەربەيجان رايونىدىمۇ بەزى پائالىيەتلەر يۈز بېرىپ، تەبىرىدە شەيخ مۇھەممەت ھىيابانى تېھران ھۆكۈمىتىگە قارشى ئىسىيان كۆتۈرىدۇ. بۇ تۈردىكى قالايماقان ۋەزىيەتنى غەنىمەت بىلگەن رۇسىيەلىكلەر ھەزەر دېڭىز پلوتىنى ئەنزەلى شەھىرىگە ئىۋەرتىشىدۇ. ئۇ يەردە تېھرانغا قارشى قوزغىلاڭ كۆتۈرگەن

كىچىكخان بىلەن بىرلىشىپ، بۇ شەھەرنى مەركەز قىلغان ھالدا گىلان جۇمھۇرىيىتىنى قۇرۇپ چىقىدۇ. ئەنئەنىدىكى بۇ ھادىسە، چار رۇسىيە تەۋەسىنىڭ سىرتىدىكى بىر مۇسۇلمان ئېلىدە سوۋېتلەر ئىتتىپاقى پەيدا قىلغان بىرىنچى قېتىملىق ئىش بولۇش جەھەتتىن ئالغاندا ئۆزگىچە بىر مەنىگە ئىگە ئىدى. ئىران ھۆكۈمىتىنىڭ نارازىلىق بىلدۈرۈشلىرىگە پىسەنت قىلمىغان سوۋېت دائىرىلىرى ”ئەنئەنىدىكى قۇراللىق كۈچلەر بىزگە تەۋە كۈچلەردىن ئەمەس، ئۇلار ئەركىن ئەزەربەيجان ئارمىيىسىنىڭ قوشۇنلىرىدۇر“ دەپ تۇرۇپلىشىدۇ.

1921-يىلىنىڭ فېۋرال ئېيىدا ئىران بىلەن رۇسىيە ئۆزئارا بىر كىلىشىمنامە ئىمزالىشىدۇ. بۇ كىلىشىمنامىغا ئاساسەن، رۇسىيە 1881-يىلقى كىلىشىمنامىگە ئاساسلىنىپ سىزىلغان ئىران چېگراسىنى قوبۇل قىلغان بولىدۇ. شۇنىڭغا قارىماي، شۇ يىلى ئىيولدا رۇسىيە قۇراللىق كۈچلىرى قايتىدىن ئەنئەنىگە باستۇرۇپ كىرىدۇ. ئەسلىدە سوۋېت رۇسىيەسىنىڭ بۇنداق زىت ھەرىكەت قىلىشىنىڭ تىگىدە موسكۋادا داۋاملىشىۋاتقان ھوقۇق تالىشىش كۈرىشى سەۋەپ بولماقتا ئىدى. يەنى ستالىن، ئىراندا ئېلىپ بېرىلىۋاتقان بۇ ھەرىكەتنى قوللاپ قۇۋەتلىگەن بولۇپ، تاشقى ئىشلار كومىسسارى چېچىرىن بىلەن سوۋېت ئىتتىپاقىنىڭ تېھراندا تۇرۇشلۇق باش ئەلچىسى رۇدىستېنلار ئىراندا بۇنداق بىر ئىنقىلاپ قوزغاش ئۈچۈن تېخى شەرت-شارائىت پىشپى يېتىلمىگەنلىكىنى كۆرسىتىپ قارشى تۇرماقتا ئىدى. نەتىجىدە، بۇ تالاش-تارتىشتا لېنىن، چېچىرىن بىلەن رۇدىستېن تەرەپنى قوللاپ چىقىدۇ. شۇنداق قىلىپ، چېچىرىننىڭ دېيىشى بۇيىچە ”ستالىننىڭ گىلان جۇمھۇرىيىتى“ دەپ نام بېرىلگەن ھەرىكەتنى ئەمەلدىن قالدۇرۇلغان بولدى.

1923-يىلىسى، ئىراننىڭ دۆلەت مۇداپىيە نازىرى رىزاخان سىياسىي ئۆزگىرىش قوزغاپ باش مىنىستىرلىكىنى تارتىپ ئالىدۇ. ئىككى يىل ئۆتكەندىن كېيىن، ئەخمەت شاھ چەتئەلدە زىيارەت قىلىۋاتقان پۇرسەتتىن پايدىلىنىپ ئىران تەختىگە چىقىۋالىدۇ. شۇنداق قىلىپ ئۇزۇندىن بۇيان ئىراننى سوراپ كېلىۋاتقان تۈركى قېنىدىن بولغان قاچار خاندانلىقى ئاخىرلىشىدۇ. رىزا شاھ دۆلەت مۇداپىيە نازىرى بولۇپ تۇرغان مەزگىللەردە سوۋېتلەر ئىتتىپاقىنىڭ پىلانلىغان گىلان تەۋەككۈلچىلىك ھەرىكەتىنى كۈزىتىپ كېلىۋاتقان بولۇپ، كومۇنىزم خەۋىپىنىڭ بوسوغىسىغا كېلىپ قالغانلىقىنى سەزگەن ئىدى. شۇ سەۋەپتىن، ھوقۇقنى قولغا ئالغان ھامان دەرھال كومۇنىزم تۈزۈلمىلىرىگە دائىر پائالىيەتلەرنى بېسىقتۇرۇشقا كىرىشىدۇ. ئاۋال ئىشچىلار ئۇيۇشمىلىرىنى پىچەتلەيدۇ، سوتسىيالىزمچى تەشكىلاتلارنى تارقىتىۋېتىدۇ ھەمدە مەتبۇئاتنى جىمىقتۇرىدۇ. شۇنداق قىلىپ كومۇنىستلار پائالىيىتىنى يەر ئاستىغا كۆچۈرۈشكە مەجبۇر بولىدۇ. بۇ جەرياندا ئىراننىڭ خۇراسان تەۋەسىدە بىر يۈز بېشىنىڭ يېتەكچىلىكىدە تۈركمەنلەر قوزغىلىڭى پارتلايدۇ. خوراساننىڭ بوجنۇرد بىلەن ئاستارايات شەھەرلىرىنى ئاساس قىلغان بۇ قېتىملىق قوزغىلاڭنىڭ مەقسىدى، جەنۇبى تۈركمەننىستان تەۋەسى ئۈچۈن ئاپتونومىيە تەلەپ قىلىش ئىدى. ئوسمان ئاخۇند يېتەكچىلىكىدە بىرلەشكەن تۈركمەن ئەشەرەتلىرى بىر جۇمھۇرىيەت قۇرۇلتىيى تەشكىللىپ چىققان ئىدى. ئەگەر سوۋېتلەر دائىرىلىرى تەرىپىدىن قوللاپ قۇۋەتلىنىۋاتقان بۇ قوزغىلاڭ غەلبە قىلىپ قالغۇدەك بولسا، ئوتتۇرىغا چىقىدىغان خۇراسان ئاپتونوم رايونىنى بىر مەزگىلدىن كېيىن تۈركمەننىستان س س ر غا قوشۇۋېتىش پىلانلانغان ئىدى. سوۋېت دائىرىلىرى ئىران ھۆكۈمىتىنىڭ نارازىلىق كۆرسىتىشلىرىگە قارىتا ئۇ يەردىكى ھەرىكەتنى سوۋېتلەر تەرەپكە ئۆتۈپ كېتىشنى ئويلايدىغان تۈركمەن قەبىلىلىرى پەيدا قىلغان، شۇڭا بۇ ھەرىكەت بىلەن بىزنىڭ قىلچە ئالاقىمىز يوق دەپ چىڭ تۇرىۋالىدۇ. ئەنگىلىيىلىكلەرنىڭ كۆرسەتكەن مەنبەلەرگە قارىغاندا، مەشھەتتىكى گ پ ئۇ رەئىسى بىلەن سوۋېت كونسۇلى بۇ قېتىملىق ئىسيانغا ياردەمچى بولالمايمىز دەپ ئىپادە بىلدۈرگەنلىكى مەلۇم. شۇنداق قىلىپ بۇ قېتىمقى قوزغىلاڭ باستۇرۇۋېتىلىپ، سالارى جەڭ دەپمۇ تونۇلغان ئوسمان ئاخۇند بىلەن ھۆكۈمەت ئەزالىرى سوۋېت تەرەپكە قېچىپ كېتىدۇ.

1927-يىلىسى، سوۋېت ئىتتىپاقى بىلەن ئەنگىلىيە ئوتتۇرىسىدىكى زىددىيەت كۈچىيىشكە باشلايدۇ. رۇسىيىلىكلەر ئەنگىلىيىنىڭ خىتايدىكى مەنپەئەتلىرىگە زىيان كەلتۈردى دەپ قارىغان ئەنگىلىيلەر رۇسىيىگە ئىقتىسادى قامال (ئېمبارگو) يۈرگۈزۈشكە باشلاپ، 1927-يىلى ماي ئېيىغا كەلگەندە رۇسىيە بىلەن بولغان

دېپلوماتىك مۇناسىۋەتلىرىنى ئۈزىدۇ. رۇسىيە، ئەنگىلىيە بىلەن بولغان بۇ زىددىيەتنىڭ ئاخىرىدا بىرەر ئۇرۇشقا سەۋەپ بولۇپ قېلىشىدىن ئېھتىيات قىلىپ، ئۆزىنىڭ جەنۇبى چېگراسىنىڭ بىخەتەرلىكىنى كاپالەتكە ئىگە قىلىش سىياسىتىنى يۈرگۈزۈشكە تەييارلىنىدۇ. بۇ مەقسەت بويىچە 1925-يىلىنىڭ دىكابىرىدا تۈركىيە بىلەن، 1926-يىلى ئاۋغۇستتا ئافغانىستان بىلەن تۈزۈشكەن ئۆزئارا تاجاۋۇز قىلىش ماسلىق كىلىشىمنامىسى ئىچىگە ئىراننىمۇ قوشۇۋېلىشنى ئويلايدۇ. نەتىجىدە، 1927-يىلىنىڭ ئۆكتەبىرىدە سوۋېتلەر بۇ ئارزۇسىنى ئەمەلگە ئاشۇرۇپ، ئىران بىلەنمۇ ئۆزئارا تاجاۋۇز قىلىش ماسلىق كىلىشىمنى ئىمزالىشىدۇ. شۇنداق قىلىپ سوۋېتلەر ئىتتىپاقى جەنۇبى چېگراسىنىڭ بىخەتەرلىكىنى كاپالەتكە ئىگە قىلىۋالىدۇ. بۇ ئىشلارنىڭ نەتىجىسىدە، رۇسىيەنىڭ كومۇنىزمنى كېڭەيتىش نىشانىسى خىتاي بىلەن ئىسپانىيە تەرەپلەرگە بۇرۇلىدۇ.

## ت م ب نىڭ ئىراندىكى پائالىيەتلىرى

1923-يىلىنىڭ ئوتتۇرىلىرىدا ھاجى سەمى بىلەن بىرگە ئافغانىستانغا ئۆتۈپ كېتىپ كابلغا كىرىشلىرى چەكلىنىپ ئافغانىستاندىن چىقىپ كېتىشى تەلەپ قىلىنغان گۇرۇپپىدىكىلەرنىڭ سانى 49 كىشى ئىدى. بۇ گۇرۇپ تەركىبىدە تۈركىستاندىكى باسمىچىلىق ھەرىكەتلىرىگە قاتناشقان تۈركىيلىك ئۇففىسىيەرلار بىلەن تۈركىستانلىق مۇجاھىتلارمۇ بار ئىدى. ئۇلار ئافغانىستاننىڭ ھېرات شەھىرىگە كەلگەندە ئۇلارنىڭ بىر قىسمى مەخپى شەكىلدە كابلغا كىرىۋېلىشنى مەقسەت قىلىپ گۇرۇپپىدىن ئايرىلىدۇ. ئىران ۋىزىسى ئاللىغانلار چېگرا شەھەر بولغان مەشھەتكە قاراپ يولغا چىقىدۇ. ئۇلار ئىرانغا كىرگەندىن كېيىن ھاجى سەمى بىلەن بىرگە بىر نەچچە كىشى تېھران ئارقىلىق سۈرىيەگە مېڭىش ئۈچۈن گۇرۇپپىدىن ئايرىلىدۇ. ئون ئىككى كىشىلىك بىر گۇرۇپ كىشىلەر بولسا تۈركىيەگە قاراپ يولغا چىقىدۇ. تۈركىستان مىللىي ھەرىكىتىنىڭ ئاكتىپ ئەزالىرىدىن سەدىردىن مۇپتى بىلەن باسمىچىلار يىتەكچىلىرىدىن تۇراپەگ ئىككىسى مەشھەتتە قالىدۇ. كېيىن بۇلارغا شۇ ۋاقىتتا ھىندىستاندا تۇرۇۋاتقان سابىق بۇخارا جۇمھۇرىيىتىنىڭ دۆلەت مۇداپىيە نازىرى ئابدۇلخەمەت ئارىپمۇ قوشۇلىدۇ.

مۇپتى سەدىردىن خان جەدىتچىلىك ھەرىكىتىگە ياردەم قىلغان ئىلغار دىنىي زاتلاردىن بىرى بولۇپ، كۈچلۈك پائالىيەتچان بىرسى ئىدى. بۇ كىشى قوقان ئاپتونومىيىسىنىڭ پائالىيەتلىرىگە قاتناشقان، كېيىن مۇنەۋۋەر قارىنىڭ تەكلىۋى بويىچە تاشكەنتكە كېلىپ ئۇ يەردىكى پائالىيەتلەرگە قاتناشقان ئىدى. سابىق تۈركىيە بايۇرت ھاكىمى يۈسۈپ زىيا ئەپەندى بىلەن بىرگە ئىتتىھات ۋە تەرەققىي جەمئىيىتىنىڭ تاشكەنت شۆبىسىنى قۇرۇپ چىققان ئىدى. ئۇنىڭدىن باشقا يەنە ئورتا ئاسىيا مىللىي ئاۋام جەمئىيەتلەر ئىتتىھادىنىڭ تاشكەنت شۆبىسىنىڭمۇ رەئىسلىكىنى ئۈستىگە ئالغان ئىدى. تۈركىيە ئارمىيىسى باكۇنى قايتۇرۇۋالغان كۈنلەردە تۈركىستاننىڭ ئومۇمىي ئەھۋالىنى ئوسمانلار يىتەكچىلىرىگە تونۇشتۇرۇش ۋە بۇنىڭ ئۈچۈن ياردەم تەلەپ قىلىش ئۈچۈن ئىستانبۇلغا بارغان ئۈمەك ئەزالىرىدىن بىرسىمۇ يەنە شۇ مۇپتى سەدىردىنخان ئىدى. بۇ ئۈمەك ئەزالىرى ئىستانبۇلدا تەلەت بىلەن ئەنۋەر پاشا، تاشقى ئىشلار نازىرى نەسىم ئەپەندى ھەمدە مەركىزى ئومۇمىي ئەزالىرى قاتارلىق كىشىلەر بىلەن كۆرۈشۈپ سۆبەتلەشكەن ئىدى. بۇ ئۇچۇرۇشۇشلاردىن كېيىن، ئىتتىھات ۋە تەرەققىي رەھبەرلىرى تۈركىستان ۋەزىيىتىنى تونۇشتۇرۇش ئۈچۈن ياۋرۇپاغا بىر ئۈمەك ئىۋەرتىش قارارىنى ئېلىشىدۇ. كۆپرەك ئۇ ئۇمۇمىي ئەپەندى، ئابدۇرىشىت قازى ۋە سەدىردىنخان مۇپتى قاتارلىق كىشىلەرنى بۇ ئۈمەككە ئەزا قىلىپ بېكىتىشكەن ئىدى. بۇ ۋاقىتتا سەدىردىنخان مۇپتىگىمۇ ئوسمانلار پاسپورتى چىقىرىلغان ئىدى. ئۈمەك ئەزالىرى شىۋىتسارىيەگە قاراپ يولغا چىققان بولسىمۇ، ئۇرۇش سەۋىيىدىن يېرىم يولدا تۈركىيەگە قايتىپ كېلىشكە مەجبۇر بولىدۇ. بۇ ئىشتىن كېيىن، سەدىردىن مۇپتى تۈركىستانغا قايتىپ كېتىپ مىللىي پائالىيەتلىرىنى داۋاملاشتۇرىدۇ. 1920-يىلى، بۇخارادا تۇرۇشلۇق كومىتېت مەركىزىنىڭ بويىرىقىغا ئاساسەن، ئارىپ كەرىمى ۋە يۈسۈپ ئەپەندىلەر بىلەن بىرگە ئەنگىلىيە بىلەن ياپونىيە ھۆكۈمەتلىرىگە تۈركىستاننىڭ

ئەھۋالدىن مەلۇمات بېرىش ۋەزىپىسىگە تەيىنلىنىدۇ. ئەمما ئۇلار شەرقىي تۈركىستان تەۋەسىگە ئۆتمەكچى بولۇپ يۈرگىنىدە چېكىنچىلەر تەرىپىدىن قولغا ئېلىنىپ ئۆلۈم جازاسىغا ھۆكۈم قىلىنىدۇ. بۇ چاغدا تۈركىستاندا تۇرىۋاتقان جامال پاشا قاتارلىقلارنىڭ كۈچ چىقىرىشى نەتىجىسىدە سەددىدىن مۇپتىگە بېرىلگەن ئۆلۈم جازاسى قاماق جازاسىغا يەڭگىللىتىلدى. تۈرمىگە قامالغان سەددىدىن مۇپتى بىر مەزگىل قاماقتا ياتقاندىن كېيىن بىر ئامالنى قىلىپ تۈرمىدىن قېچىپ چىقىپ باسمىچىلار تەرەپكە ئۆتۈپ كېتىدۇ.

كونا چېكا خىزمەتچىسى بولغان تۇراپ بەگ رۇسىيە ئىستىخبارات ئىدارىسىدا ۋەزىپە ئۆتەپ يۈرگەن يىللاردا، ت م ب بىلەن باسمىچىلارغا ئاخبارات يەتكۈزۈپ تۇراتتى. ئۇمۇ 1922-يىلىنىڭ ماي ئېيىدا مامۇر نىيازى بىلەن بىرگە باسمىچىلار تەرەپكە ئۆتۈپ كەتكەن بولۇپ، ئۇ يەردە ئۇزۇنغا قالماي قۇربېشىلىققا كۆتۈرۈلۈپ ئەنۋەر پاشا ۋە ھاجى سەمىيەلەر بىلەن بىرگە ئۇرۇشقا قاتنىشىدۇ. بۇخارا خەلق جۇمھۇرىيىتىنىڭ دۆلەت مۇداپىيە نازىرلىقىنى قىلغان ئابدۇلخەمەت ئارىپ بولسا، تۈركىستان مىللىي ھەرىكىتىنىڭ ئەڭ ئاكتىپ يېتەكچىلىرىدىن بىرى ئىدى. ئارىپ ھۆكۈمەت ۋەزىپىسىگە تەيىنلەنگەن پەيتلەردە ئوسمانلار ئوفىسىسىرى ئەلى رىزا ئەپەندىنى مۇستەشارى (ئورۇنباسارى) قىلىپ تاللىۋېلىپ، مىللىي ئارمىيە قۇرۇپ چىقىش ئۈچۈن نۇرغۇنلىغان ئىشلارنى قىلغان ئىدى. شۇ سەۋەپتىن بۇ كىشى ئۇرۇشلار ھەممىدىن يامان كۆرىدىغان بىر ئادەمگە ئايلىنىپ قالىدۇ. ئۇرۇشلار بىر ئاماللارنى قىلىپ ھۆكۈمەت ئەزاسى بولۇپ ئىشلەۋاتقان ئارىپنى ئورنىدىن يۆتكىۋېتىشىنىڭلا پىيىدا يۈرگەن ئىدى. شۇڭا، ئارىپ بۇخارا جۇمھۇرىيىتى ھۆكۈمىتى پۈتۈنلەي ئۇرۇشلارنىڭ قولىغا ئۆتۈپ كەتكىنىدىن كېيىن دەرھال بىر بايانات ئېلان قىلىپ، قول ئاستىدىكى ئەسكەرلىرىنى ئېلىپ باسمىچىلارغا بېرىپ قوشۇلۇپ ئۇرۇشلارغا قارشى قۇراللىق كۈرەش قىلىدۇ.

(رەسىم ئورنى)

سەددىدىنخان مۇپتى، مەشھەد، 1932-يىلى دىكابىر - ئەھەت ئەنجان ئارخۇندىن

تۈركىستان مىللىي ئازاتلىق كۈرىشىنىڭ پۈتۈن سەپلىرى بويىچە كۈرەشكە قاتناشقان بۇ كىشىلەر، چەتئەلگە چىقىپ كەتكەندىن كېيىنمۇ ئىمكان بار ۋەتىنىگە ئەڭ يېقىن بولغان دۆلەتلەرگە بېرىپ ئورۇنلىشىش، شارائىت پىشىپ يېتىلگەن ھامان قايتىدىن ۋەتىنىگە قايتىپ كۈرەشنى داۋاملاشتۇرۇشنى مەقسەت قىلىپ يۈرۈشەتتى. ت م ب ھەرىكىتى ياۋرۇپا بىلەن تۈركىيىدە تەشكىل قۇرۇپ پائالىيەت باشلىغان ۋاقىتلاردا، مەشھەدتىكى بۇ گۇرۇپپىنىڭ پائالىيەتلىرىگە دائىر ئېنىق بىرەر مەلۇمات تېپىلمىدى. ئەمما تۈركمەن دالالىرىنى مەركەز قىلغان ھەمدە تۈركىستاننىڭ ئىچكى قىسىملىرىغا قارىتىلغان چېگرادىن ئۆتۈپ باسمىچىلىق ھەرىكەتلىرى بىلەن شوغۇللىنىشلاردا ئۇلارنىڭمۇ سىرتتا قالمىغانلىقى ئېنىق. مەشھەدتىكى ئەنگىلىيە ھەربىي ۋەكىلى ۋەزىپىسىنى ئۈستىگە ئالغان تومپسون، ئەلى رىزا نامىدىكى بىر تۈرك يېتەكچىلىك قىلىۋاتقان 5 كىشىلىك بىر گۇرۇپپىنىڭ تۈركمەنلەر زىچ ئولتۇراقلاشقان كۈمۈشتۆپە تەۋەسىدە پائالىيەت قىلىپ يۈرگەنلىكى، بۇ گۇرۇپپا يەنە چېگرادىن ئۆتۈپ زەربە بېرىش ھەرىكەتلىرىگە قاتناشقانلىقى ھەققىدىمۇ مەلۇمات بېرىدۇ.

ئەينى ۋاقىتلاردا، مۇستاپا كامال تۈركىيىسىنىڭ ئىران بىلەن ئىنتايىن قۇيۇق مۇناسىۋەت قىلىپ تۇرغانلىقى، بولۇپمۇ تۈركمەنلەر ياشايدىغان يەرلەردە بىر مۇنچە كونسۇلخانلارنى ئاچقانلىقى مەلۇم. ئىران ئەزەربەيجاننىڭ مەركىزى بولغان تەبىرىدە، شۇنىڭدەك ئىراننىڭ تۈركمەنلەر رايونىدىكى خۇراساندا بىردىن ئەلچىخانا ئېچىلغان. شۇنىڭدەك يەنە كاسپى دېڭىزى قىرغىقىدىكى رەشت شەھىرىدە بىر، ئىران-ئافغانىستان-تۈركمەنىستان ئۈچ بۇلۇڭىنىڭ كېسىشكەن يېرىدىكى شەھەر مەشھەد تەرىپىدىن كونسۇلخانا قۇرۇلغان. بۇ ئەھۋاللارنى، تۈركىيە جۇمھۇرىيىتى خوشنا ئەللەردىكى تۈرك قېرىنداشلىرى بىلەن ئالاھىدە يېقىن مۇناسىۋەت تىكلەشنى ئارزۇ قىلىپ يۈرگەنلىكىنىڭ بىر پاكىتى دەپ قاراشقا بولىدۇ (ئەپسۇسكى، خۇراسان ئەلچىخانىسى رەسمى ئىشقا كىرىشتۈرۈلمەي قالىدۇ، بۇ يەرگە تەيىنلەنگەن سامىي چۆلگەچەن ئەپەندىمۇ ۋەزىپىسىنى ئۈستىگە ئېلىش پۇرسىتىگە ئىشەلمەيدۇ؛ مەشھەتتىكى كونسۇلخانمۇ 1925-يىلىدىن 1932-يىلىغىچەلا

ئېچىلىپ، ئۇندىن كېيىن ئۇمۇ تاقىۋېتىلىدۇ. - ئا. ھ. ئىزاھاتى). ئىران تەرەپكە ئۆتۈپ كەتكەن تۈركىستانلىق مىللىي ھەرىكەت خادىملىرى، بولۇپمۇ مەشھەد شەھىرىدىكىلەر ئاۋال مەھەممەد نائىل بەي بىلەن، كېيىن ئۇنىڭ ئورنىغا كونسۇل بولۇپ تەيىنلەنگەن ھەققى بەي (كەنتلى) بىلەن يېقىن ئالاقە ئورنىتىپ كېلىدۇ.

ئۇ ۋاقىتلاردا سوۋېتلەر ئىتتىپاقىنىڭ مەشھەد كونسۇلخانىسى تۈركمەنىستاندىن باشلىنىپ خوراسان بىلەن ئافغانىستانلاردىن ئۆتۈپ تا ھىندىستانغىچە سوزۇلغان ساھەلەر بويىچە مۇناسىۋەت قۇرىدىغان، بەلكىم ئەڭ مۇھىم ئالاقىلىشىش ھالقىلىرىدىن بىرى دېيىشكە بولاتتى. ئۇنىڭدىن باشقا يەنە تەبرىز، رىزائىيە، ئەنزەلى ۋە مەشھەت قاتارلىق شەھەرلەردىكى سوۋېت كونسۇلخانىلىرى تېھران باشئەلچىسىنىڭ بىر تۇتاش باشقۇرۇشىدا بىر پۈتۈن تور شەكلىدە پائالىيەت قىلماقتا ئىدى. سوۋېتلەر ئىتتىپاقىغا قارشى پائالىيەتلەر بىلەن شوغۇللىنىدىغان كىشىلەر ئىراندىكى تۈركىستانلىق مۇھاجىرلار بىلەن سوۋېت ئىتتىپاقى بىلەن تىجارەت قىلىشنى خالايدىغان بايۋەتچىلەر رۇسىيە مەخپى ئىستىخبارات تەشكىلاتى بەكلا دىققەت قىلىدىغان ئادەملەر ھېساپلىناتتى. ئەنگىلىيىنىڭ ئۇ دەۋردىكى مەشھەد كونسۇلى گ. ۋېيلېر، سوۋېتلەر ئىتتىپاقىنىڭ مەخپى ئىستىخبارات پونكىتلىرى تۈركىستانلىق مۇھاجىرلارغا قارىتىلغان پائالىيەتلىرىنى بەكلا ئاكتىپ قانات يايدۇرۇپ كېلىۋاتقانلىقىنى ئالاھىدە تەكىتلەپ كۆرسىتىدۇ. 1927-يىلى ئىرانغا گ پ ئۇ جاسۇسلۇق ئۈچۈن ئۆۋەرتكەن، كېيىنكى ۋاقىتلاردا غەرىپكە قېچىپ كېتىپ پانالىق تىلىگەن ئاگاپىكوۋنىڭ ئەسلىمىلىرىدە ئىراندا قانات يايدۇرۇلغان پائالىيەتلەر تەپسىلىي بايان قىلىنماقتا.

ئۇ ۋاقىتلاردا سوۋېت رازىۋېتكا پونكىتلىرى ترۇراپىيەگىنىڭ پېيىغا چۈشىۋالغان بولۇپ، ئۇنىڭ بارلىق ئىشلىرىنى كۆزىتىپ يۈرگەن ئىدى. 1927-يىللىرىدا تۇراپىيەگ تۇبۇقسىز غايىپ بولىدۇ. دەسلەپتە تۇراپىيەگ ئۆز ئىختىيارى بىلەن سوۋېتلەر تەۋەسىگە قايتىپ كەتكەن بولۇشى مۇمكىن دەپ پەرەز قىلىنغان ئىدى. ئەمما كېيىن مەلۇم بولدىكى، ئۇنى ئۇرۇس جاسۇسلىرى يۇشۇرۇن بۇلاپ كېتىپ تاشكەنتكە ئاپىرىۋالغانلىقى، ئۇ يەردە سوتلاپ ئۆلۈم جازاسىغا ھۆكۈم قىلغانلىقى مەلۇم بولىدۇ. ئابدۇلخېمىت ئارىفمۇ تۈركىستانغا قايتىپ بېرىپ مىللىي ئازاتلىق كۈرىشىنى ئانا ۋەتەندە تۇرۇپ قانات يايدۇرۇشنى ئارزۇ قىلىپ يۈرەتتى. كېيىن چېگرادا تۈركمەنىستان تەرەپكە ئۆتمەن دەپ يۈرگىنىدە، سوۋېت چېگرا مۇداپىيە ئەسكەرلىرى بىلەن يۈز بەرگەن بىر قېتىملىق توقۇنۇشتا ئوق تىگىپ شېھىت بولىدۇ. 1930-يىللارنىڭ باشلىرىدا، مەشھەد تەت م ب جەمئىيەت ئەزالىرىدىن يالغۇز سەدىردىن مۇپتىلا قالغان ئىدى.

شەرقىي ئەللەردە ت م ب شۆبىلىرىنى ئېچىش ئۈچۈن ئۆۋەرتىلگەن ئابدۇللا تەۋەككۈل (ئۇنىڭ مەخپى نامى تۇرسۇن) ئىرانغا بارغىنىدىن كېيىن، شەرق يۇلتۇزى دېگەن نامدا ت م ب نىڭ مەشھەد شۆبىسى قۇرۇلىدۇ. بۇ شۆبىنىڭ قۇرغۇچىلىرى سەدىردىن مۇپتى، جىزاقلىق ئابدۇلكېرىم مىڭبېشى، ئانا مۇھەممەد، بەردى تاتۇغلى ۋە ئارىش قۇل قاتارلىق كىشىلەردىن تەشكىل تاپماقتا ئىدى. تۇرسۇننىڭ ت م ب مەركىزىگە يازغان خەت-چەكلىرىدىن قارىغاندا، بۇ شۆبە قۇرۇلا-قۇرۇلمايلا ئىككى ئەزاسى چېگرادىن ئۆتۈپ تۈركىستانغا (تۈركمەنىستان تەۋەسىگە) كىرىپ، ئۇ يەردە بەشنىچى قول پائالىيەتلىرى بىلەن شوغۇللانغانلىقى مەلۇم. بولۇپمۇ ئابدۇل كېرىم مىڭبېشى چېگرا بويىغا جايلاشقان لاتىفاباد شەھىرىگە جايلىشىۋېلىپ چېگرادىن ئۆتۈپ ھەرىكەت قىلىش پائالىيەتلىرىنى باشلاتقان.

تۇرسۇن تۈركىيىگە قايتىپ كەتكىنىدىن كېيىن سەدىردىن مۇپتى ئۇ يەرلەردە بىرمۇنچە پائالىيەتلەر بىلەن شوغۇللانغانلىقى مەلۇم. سەدىردىن مۇپتى ھۆرمەتكە سازاۋەر بىر دىنىي ئەرباب بولغانلىقى ئۈچۈن، خەلق ئاممىسى بىلەن بەكلا ئاسان چىقىشىپ مۇناسىۋەت باغلاپ كېتەلەيتتى. شۇڭا ئۇ ۋەتەندىن كەلگەن مۇھاجىرلار بىلەن مۇناسىۋەت باغلاپ، ئۇلارنىڭ ئىران تەۋەسىدە جايلىشىشى ئۈچۈن قولدىن كېلىشىچە ياردەم قىلىپ كەلگەن ئىدى. تۈركمەن تەۋەلىرىدە شەكىللەندۈرگەن تورلىرىدىن پايدىلىنىپ «ياش تۈركىستان» ژورنىلىنى تارقىتىش ئىشلىرىنىمۇ ئەمەلگە ئاشۇرۇپ كەلمەكتە ئىدى. سەدىردىن مۇپتىنىڭ ئۆۋەرتكەن خەتلىرىدىن قارىغاندا، ژورنالنى تۈركىستاننىڭ ئىچكى قىسىملىرىغىمۇ ئۆۋەرتىپ تۇرغانلىقى، ۋەتەن ئىچىدە بۇ ژورنالنىڭ تارقىلىشىنى ئىشقا

ئاشۇرالمغانلىقى كۆرسىتىپ ئۆتدۇ. ئۇنىڭ يەنە ئافغانىستاندىن كېلىپ ئوقۇش مەقسىتىدە تۈركىيىگە بېرىشنى ئارزۇ قىلغان نۇرغۇنلىغان ئوقۇغۇچىنى تۈركىيىگە يولغا سېلىشقا ياردەملەشكەنلىكى مەلۇم. (رەسىم ئورنى)

ت م ب مەشھەد شۆبىسىنىڭ قۇرغۇچىلىرى

1. سەدرىدىنخان مۇپتى؛ 2. تەۋەككۈل بابۇر؛ 3. ئارىش قۇل؛ 4. ئابدۇلكېرىم مىڭ بېشى؛ 5. ئانا مۇھەممەت؛ 6. بەردى تاتئوغلۇ. مەشھەد، 1930-يىلى 6-ئىيول (ئەھەت ئەنجان ئارخىۋىدىن)

ئىران ھۆكۈمىتى، سوۋېت ئىتتىپاقى بىلەن تۈزۈشكەن شەرتنامىلىرىغا ئاساسەن، 1931-يىلىدىن باشلاپ ئىران تەۋەسىگە ئۆتكەن مۇساپىرلارغا قارىتا قاتتىق تەكشۈرۈش تۈزۈمىنى يولغا قويۇشقا باشلايدۇ. شۇ يىلىنىڭ ئوتتۇرىلىرىدا شەرقى رايونلارغا مەسئۇل كىشىلىرىگە ئىشەنچلىك بىر يوليورۇق بىلەن ئىران تەۋەسىدە پاسپورتى يوق، پاسپورتى تولۇق بولمىغان، ياكى بولمىسا پاسپورتى بولغان تەغدىردىمۇ ئىراندا تۇرۇش ۋىزىسى بولمىغان كىشىلەرنى دەرھال قولغا ئېلىپ چېگرادىن چىقىرىۋېتىش لازىملىقى ھەققىدە بويۇق چىقىرىلىدۇ. بەلگىلىمىگە بوي سۇنمىغان مۇساپىرلار نەدىن كەلگەن بولسا شۇ دۆلەتكە قايتۇرۇۋېتىش بەلگىلەنگەن. چېگرادىن كىرگەنلەرنىڭ قۇراللىرىلا مۇسادىرە قىلىنىپ قالماي، ئۇلارنىڭ پۈتۈن مۈلۈكلىرى مۇسادىرە قىلىنىپ، ھەربى لاگېرلارغا قاماشقا باشلىغان ئىدى. ئۇنىڭدىن باشقا يەنە ئىران دائىرىلىرى، ئىران-سوۋېت ئىتتىپاقى چېگرىسىنى بويلاپ سوزۇلغان تۈركمەن قەبىلىلىرىگە تەۋە ئولتۇراقلىق يەرلىرىدىن چېگرادىن 30 كىلومېتىر يىراق ئىچكى يەرلەرگە كۆچۈرۈلۈشى لازىم دەيدىغان بىر بەلگىلىمىنى يولغا قويۇشقا كىرىشىدۇ. شۇ ئارقىلىق چېگرادىن ئۆتۈشنى تېزگىنلەپ تۇتماقچى بولىدۇ. شۇنىڭدەك يەنە تۈركمەنىستان تەۋەسىدە باسمىچلىق پائالىيەتلىرى بىلەن شوغۇللىنىپ كەلگەن يىتەكچىلەر ئىرانغا كىرىشى ھامان ئۇلارنى دەرھال ئافغانىستان تەرەپكە ماڭغۇزۇۋېتىش قارارىنىمۇ ئېلىشىدۇ.

سەدرىدىنخاننىڭ يازغان خەتلىرىدىن مەلۇم بولدى، ئىران ھۆكۈمىتى يولغا قويۇپ كېلىۋاتقان بېسىملار شۇنچىلىك ئېغىرلىشىپ كەتكەنكى، چېگرادىن قېچىپ ئۆتكەن بەزى سىياسىي قاچقۇنلار نىمە قىلارنى بىلەلمەي گاڭگىراپ قېلىپ، ئاخىرى مەشھەدتىكى سوۋېتلەر كونسۇلىغا كىرىپ، قايتىپ كېتىشىمىزگە يول قويساڭلار دەپ ئىلتىماس قىلىشقا مەجبۇر بولۇشقان. ئىران ھۆكۈمىتىنىڭ بۇ تۈردىكى قاتتىق قوللۇق سىياسىتىنى يۇمشۇتۇشنى مەقسەت قىلغان سەدرىدىن مۇپتى، تۈرك دائىرىلىرىنى بۇ ئىشقا ۋاستىچى بولۇپ بېرىشنى ئۈمىد قىلىپ ھەرىكەت قىلىپ باققان بولسىمۇ قىلچە پايدىسى بولمىغان. سەدرىدىن مۇپتىنىڭ يېقىن دوستى بولغان تېھراندا تۇرۇشلۇق تۈركىيە باشئەلچىسى مەھمۇت شەۋكەت ئەسەندال 1930-يىلى سىنتەبىردە ئورنىنى تۈركىيىدىن يېڭىدىن باشئەلچىلىككە تەيىنلەنگەن خۇسراۋ گەرەدەگە ئۆتكۈزۈپ بېرىپ تۈركىيىگە قايتىپ كەتكەن ئىدى. مۇپتىنىڭ يازغان خەتلىرىدىن قارىغاندا، بۇ يېڭى تەيىنلەنگەن باشئەلچى بىلەن بىۋاستە كۆرۈشۈپ دەردىنى ئۇقتۇرۇشنى مەقسەت قىلىپ شۇنچە تىرىشىپ باققان بولسىمۇ كۆرۈشەلمىگەنلىكى مەلۇم. ئۆزى بىلەن بىۋاستە كۆرۈشۈش ئىمكانىغا ئېرىشەلمىگەن مۇپتى، ھۇسراۋ گەرەدەگە تۈركىستان مۇھاجىرلىرىنىڭ ئەھۋالى تونۇشتۇرۇلغان خەتلەرنى ئىشەنچ بىلەن ئۇلارنى قايتا تەكشۈرۈپ چىقىش ئۈچۈن بىرەر مەسئۇل كىشىنى ئىشەنچ بىلەن تەكشۈرۈپ بېقىشىنى تەلەپ قىلىپ نۇرغۇن قېتىم خەت يازغان بولسىمۇ بىرەر نەتىجە چىقمايدۇ.

سەدرىدىن مۇپتى يوقۇرى مەلۇماتلىق زىيالىي بىر دىنىيات ئىدى. ت م ب مەركىزى بىلەن ئەزالىرىغا قارىتىپ يازغان مەكتۇپلىرىدە ئۇنى ئەڭ بەك ئۈمىتسىزلەندۈرۈپ كېلىۋاتقان بىر ئىش - ئىرانغا كېلىۋاتقان مۇھاجىرلار ئىچىدە قولدا قەلەم توختىغىدەك بىرەر سىنىڭمۇ يوق بولۇشىنى تەكىتلەپ كۆرسەتكەن ئىدى. 1932-يىلى ئاۋغۇست ئېيىدا مۇپتىنى بەكلا خوشال قىلىدىغان بىر ئىش يۈز بېرىدۇ: بەھرەم ئىبراھىموۋ ئاتلىق ئوقۇغان، يەنى مۇپتىنىڭ دېيىشى بويىچە ئالغاندا "قولدا قەلەم توختايدىغان" بىر ياش، تۈركىستاندىن قېچىپ چىققان

سەردىنخان مۇپتىنىڭ يېنىغا كەلگەن. سەمەرقەنتلىك بۇ ياش "يوقسۇل" دېگەن تەخەللۇسنى ئىشلىتىپ كەلگەن. سەردىن مۇپتى بۇ ياشنىڭ تاپشۇرغان تەرجىمەھال ماتېرىيالىنى ت م ب مەركىزىدىكىلەرگە ئىشەرتىپ بېرىدۇ. بەھرەم ئىبراھىمۇۋۇ ئۆز قول يازمىسى بىلەن يېزىپ بەرگەن بۇ ماتېرىيالدا ئۆزىنى بىر يازغۇچى دەپ تونۇشتۇرغان ئىدى. 1930-يىلىسى تۈركىستان تەۋەسىدىكى بىر قىسىم يازغۇچىلار قۇرۇپ چىققان «مىللىي مۇستەقىللىق» دېگەن بىر تەشكىلاتقا ئەزا بولغانىكەن. 1931-يىلى سىنتەبىردە يېزىپ چىققان بىر كىتابىنى نەشرى قىلدۇرۇش ئۈچۈن تاشكەنتكە كەلگىنىدە، ئاغىنىلىرىنىڭ قولغا ئېلىنغانلىق خەۋىرىنى ئالغان. شۇ سەۋەبتىن ئۆيىگە قايتماستىن دەرھال ئاشخاباتقا بارغان. بۇ ئەتىراپتا ئەتكەسچىلىك ئىشلىرى بىلەن شوغۇللىنىپ يۈرگەن بەزى تۈركمەنلەرنىڭ ياردىمى بىلەن چېگرادىن ئوڭۇشلۇق قېچىپ ئۆتۈۋالغان. ئۇنىڭ تاپشۇرغان بۇ ماتېرىيالدا كىشى ئىسىملىرى، يەر ناملىرى ۋە ئاي-كۈنلىرىگە مۇناسىۋەتلىك يەرلەرنى ئاق تاشلاپ ئۆتكەن بولۇپ، ئۇلارنى سەردىن مۇپتىگە ئېغىزچە ئېيتىپ بەرگەن.

سەردىنخان، تۈركىستان تەۋەسى بىلەن مۇناسىۋەت قىلىۋاتقان كىشىلىرىنىڭ ۋاسىتىسىغا تايىنىپ بەھرەم ئىبراھىمۇۋنىڭ قانداق بىرسى ئىكەنلىكىنى، ئۇنىڭ ئېيتىپ بەرگەن ھىكايىسىنىڭ راست-يالغانلىقىنى سۈرۈشتە قىلغۇزدى. ئاخىرى ئۇنىڭ دېگەنلىرىنىڭ يالغان ئەمەسلىكىگە ئىشىنىدۇ. ئەمەلىيەتتە بۇنداق بىر ئىسىملىك بىر يازغۇچى راستىنلا بار ئىدى. ئۇمۇ يوقسۇل دېگەن شائىرلىق تەخەللۇسى بىلەن ئىجادىي پائالىيەت قىلاتتى. ئۇنىڭ بىر شىئېرلار كىتابى نەشرى قىلىنغان بولۇپ، تۈركىستاندىكى بىر قىسىم مەخپى تەشكىلاتلار بىلەنمۇ مۇناسىۋەت قىلغان ئىدى. شۇنداق قىلىپ، يوقسۇل، سەردىنخان مۇپتىنىڭ يېنىدا تۇرۇپ ئىشقا كىرىشىپ كېتىدۇ. ئۇزۇنغا قالمايلا بۇ كىشى مۇپتىنىڭ بارلىق ئىشلىرىغا ياردەمچىلىك قىلىدىغان ئىنتايىن ئىشەنچلىك بىرسىگە ئايلىنىدۇ. بۇ كىشى كېيىنچە مۇپتىنىڭ ماقۇللىقى بىلەن ئىسمىنى مەھمۇد ئەلىزادە دېگەنگە ئۆزگەرتىۋالىدۇ. يەنە بىر مەزگىل ئۆتكەندىن كېيىن تۇغۇلغان يېرىنىڭ نامىنى ئۆزىگە فامىلە قىلىپ قويۇپ قىلىپ كىشىلەر ئارىسىدا مەھمۇت ئايىقارلى دەپ تونۇلۇشقا باشلايدۇ. ئەسلىدە بەھرەم ئىبراھىمۇۋ، ياكى كېيىن ئىشلەتكەن ئىسمى بويىچە مەھمۇت ئايىقارلى دېگەن بۇ ئادەم ئالاھىدە تەربىيەلەنگەن گ پ ئو جاسۇسى ئىدى. سوۋېت گ پ ئو ئورگىنى بۇ ئەتىراپقا ئىشەرتكەن جاسۇسلىرىدىن ئەزىزخانوپ ئىراندا، سادىق ئەلىي ئوغلى ئىستانبۇلدا قولغا چۈشكەندىن كېيىن، بەھرەم ئىبراھىمۇۋ ئۈچۈن تېخىمۇ تولۇق تەرجىمەھال ياساپ چىقىرىلىپ پۇختا ئاساسلار يارىتىلغاندىن كېيىن ئۇنى مەشھەدكە يولغا سېلىشقان. گ پ ئو دىكىلەر مەشھەدنى تۈركىيە ياكى ئافغانىستانلاردىنمۇ ئەپلىك يەر دەپ قارىغاچقا ئۇنى ئىرانغا ئىشەرتىشنى قارار قىلىشقان. ئۇنىڭ ئۈستىگە بۇ يەردە سەردىنخان يالغۇز بېشىغا پائالىيەت قىلىپ يۈرگەن ئۈچۈن، ئۇنىڭغا يېقىنلىشىشۇمۇ بەكلا ئاسان ئىدى. بۇنىڭغا قارىغاندا ت م ب مەركىزى جايلاشقان ئىستانبۇل ياكى تۈركىستانلىقلار مىللىي مۇستەقىللىق ھەرىكەتلىرىگە قوشۇلغان مىڭلىغان تۈركىستانلىق تۇرۇۋاتقان ئافغانىستاندا مىللىي تەشكىلاتلارغا سۇقۇنۇپ كىرىش ئىشى بەكلا تەس بىر ئىش ئىدى. ئۇنىڭ ئۈستىگە ئافغانىستاندىمۇ تەشكىلات مەركىزىگە بىۋاسىتە قارايدىغان بىرەر رەسمى شۆبىسىمۇ يوق بولۇپ، ئۇ تەشكىلگە باغلانغان بەزى كىشىلەرلا بىر قىسىم پائالىيەتلەر بىلەن شوغۇللىنىپ كەلمەكتە ئىدى. قىسقىسى، مەھمۇت ئايىقارلى مەشھەتتە يىتەرلىك بىخەتەر ھالغا كېلىۋالغان بولۇپ، تۈركىستان مۇھاجىرلىرى ئارىسىدا 30 يىلدىن ئارتۇق داۋاملاشتۇرىدىغان جاسۇسلۇق پائالىيىتىنى ئەنە شۇ يول بىلەن ئوڭۇشلۇق باشلىۋالىدۇ.

سەردىنخان مۇپتى، ئۆزگەرگەن سىياسىي ۋەزىيەت تۈپەيلىدىن ئىراندىن چىقىپ كېتىشنى، مۇمكىن بولسا يېڭىدىن مىللىي مۇستەقىللىق ھەرىكىتىگە ئاتلىنىۋاتقان شەرقىي تۈركىستان تەرەپلەرگە بېرىشنى پىلانلىماقتا ئىدى. مەشھەتتىكى تۈركىيە كونسۇلى ھەققىي بەيدىن پاسپورتىنى ئېلىپ، كەشىمى ئارقىلىق قەشقەرگە ئۆتۈش پىلانى بويىچە ئەنگىلىيە كونسۇلىخانىسىدىنمۇ ۋىزا چىقارتقۇزۇۋالىدۇ. ئەمما مۇستاپا چوقاي ئوغلى ئىراندىكى، بولۇپمۇ مەشھەد شەھىرىدىكى تۈركىستان مىللىي مۇستەقىللىق ئۈچۈن قانات يايدۇرىلىۋاتقان كۈرەش نوقتىسىدىن ئالغاندا مەشھەد ئىنتايىن مۇھىم مەركەزلەردىن بىرى بولۇپ



قالدىغانلىقىنى مۆلچەرلىمەكتە ئىدى. شۇ سەۋەبتىن مۇپتىنىڭ يەنە بىر نەچچە يىل ئىراندا تۇرۇپ بېرىشىنى تەلەپ قىلىدۇ. بۇ تەلەپكە ئاساسەن، مۇپتىمۇ قەشقەرگە بېرىش پىلانىدىن ۋاز كېچىدۇ. ئەمما 1932-يىلىنىڭ ئوتتۇرىلىرىدىن باشلاپ بۇ يەردىكى سىياسى ۋەزىيەت تېزلىكتە ئۆزگىرىشكە باشلايدۇ. مەشھەد شەھىرىدىكى تۈركىيە كونسۇلخانىسىنى تاقىۋېتىش قارارى ئېلىنىش بىلەن بىرگە (تۈركىيىنىڭ مەشھەت كونسۇلخانىسى 1932-يىلى 11-ئىيۇن كۈنىسى تاقىۋېتىلگەن ئىدى - ئا.ھ. ئىزاھاتى)، كونسول ھەققىي بەيمۇ تۈركىيىگە قايتىپ كېتىدۇ. نەتىجىدە سەدرىدىنخان ئىنتايىن كۈچلۈك بىر سىياسىي ھىمايىچىسىدىن ئايرىلىپ قالىدۇ. ئۆكتەبىر ئايلىرىغا كەلگەندە ئىران دائىرىلىرى سەدرىدىنخانغا بېسىم ئىشلىتىپ ئۇنىڭ پائالىيەتلىرىنى چەكلەشكە كىرىشىدۇ. ئىران تەرەپ مۇپتىنىڭ تۈركىستان مۇھاجىرلىرى ئۈچۈن ئېلىپ بارغان پائالىيەتلىرى بىلەن بۇ ھەقتە ھەر تۈرلۈك يەرلەرگە قىلغان مۇراجەتلىرىدىن بەكلا خاتىرجەم بولالماي قالغان ئىدى. شۇڭا ئۇنىڭغا ئىراندا تۇرۇش ۋىزىسىنىڭ مۇددىتى توشقاندىن كېيىن قايتا ئۇزارتىپ بەرمەيدىغانلىقىنى ئۇختۇرىدۇ. مۇپتى تۈركىيە پاسپورتى بىلەن يۈرگەچكە، ئىران دائىرىلىرى ئۇنى تۈركىيىلىك دەپ قارىشاتتى. شۇڭا ئۇنىڭ دەرھال تۈركىيىگە قايتىپ كېتىشىنى تەلەپ قىلماقتا ئىدى. ئەمما مۇپتىنىڭ تۈركىيە پاسپورتىنىڭ مۇددىتىمۇ توشۇپ قېلىۋاتقان بولغاچقا، بېرىپ تېھران ئەلچىخانىسىدىكىلەردىن پاسپورت مۇددىتىنى ئۇزارتىپ بېرىشىنى تەلەپ قىلىدۇ. ئەمما تېھراندا تۇرۇشلۇق تۈركىيە ئەلچىخانىسىدىكىلەر ئۇنىڭ ھۈججەتلىرىدە بەزى مۇجىمەللىكلەرنىڭ بارلىقىنى باھانە قىلىپ ئۇنىڭغا ئۇزارتىش ھەققىدە ئېنىق بىر نىمە دېيىشكە ئۇنىمايدۇ. بۇ جەرياندا مۇپتىنىڭ تۈركىيەنىڭ ئىراندا تۇرۇشلۇق باشئەلچىسى خۇسرەۋ گەرەدەگە قارىتىپ يازغان مەكتۇپلىرىگىمۇ جاۋاب كەلمەيدۇ.

1933-يىلىمۇ ئىشلىرى ئەنە شۇنداق ئېنىق ئايىغى چىقماس ئىشلار بىلەن ئۆتتى. مۇپتىنىڭ تۈركىيە باش ئەلچىسى بىلەن بىۋاسىتە كۆرۈشۈش تەلەپلىرىمۇ بىرەر نەتىجە بەرمەيدۇ. يەنە بىر تەرەپتىن ئىران دائىرىلىرىنىڭ ئۇنىڭغا بېسىم قىلىشلىرىمۇ كۈنساين كۈچىيىپ بارماقتا ئىدى. ئاخىرى ھېچ ئامالى قالمىغان سەدرىدىنخان يىل ئاخىرىغىچە ئىراندىن چىقىپ كېتىش ئۈچۈن قەتئىي ئىرادىگە كېلىدۇ. خۇراساننىڭ ھەرقايسى جايلىرىدىكى مۇناسىۋەتلىك كىشىلىرىنى ت م ب بىلەن ياش تۈركىستان گۇرۇپپىسى ئوتتۇرىسىدا بىۋاسىتە مۇناسىۋەت قىلالايدىغان ھالغا كەلتۈرۈش ئۈچۈن بىر مۇنچە تىرىشچانلىق كۆرسىتىدۇ. شۇنداق قىلىپ، ئۆزى ئىراندىن چىقىپ كەتكەندىمۇ بۇ يەردىكى تۈركىستانلىقلار بىلەن ت م ب نىڭ مۇناسىۋەتلىرىنى ئۈزۈلمەي داۋاملاشتۇرغىلى بولىدىغان ۋەزىيەت شەكىللىنىشىنى ئارزۇ قىلغان ئىدى. بۇ ۋاقىتلاردا تۈركىستاننىڭ ئەڭ ئاخىرقى باسمىچىلىرىدىن ئانا قۇل ئۆز قوشۇندىكىلەر بىلەن بىرگە ئىران چېگرىسىدىن ئۆتۈپ چېگرا بويىدىكى بىر يەرلەردە كۈزىتىشكە ئېلىنغان ئىدى. ئىران دائىرىلىرى ئاناقۇلدىن قۇرال تاپشۇرۇشىنى تەلەپ قىلىشىدۇ. ئىران بىلەن سوۋېتلەر ئىتتىپاقى ئوتتۇرىسىدىكى شەرتنامىغا ئاساسەن قۇرال تاپشۇرغىنىدىن كېيىن ئىرانلىقلارنىڭ ئۆزىنى تۇتۇپ سوۋېت تەرەپكە ئۆتكۈزۈپ بېرىلىشىدىن ئەنسىرىگەن ئانا قۇل، ئىراننىڭ قۇرال تاپشۇرۇش تەلۋىنى قوبۇل قىلمايدۇ. سەدرىدىنخان مۇپتى بۇنداق قىيىن ئەھۋالدا قالغان ئاناقۇلغا ياردەم قىلىپ، ئۇنى ئافغانىستاندىكى تونۇشلىرىنىڭ ۋاستىچىلىقىدا ئافغان ھۆكۈمىتىنى ماقۇل كەلتۈرۈپ ئۇ تەرەپكە ئۆتكۈزۈۋېتىدۇ. ئۇنىڭ بۇ ئىشلىرىمۇ ئىران دائىرىلىرىنى غەزەپلەندۈرۈپ، ئۇنىڭغا بېسىم قىلىشىنى تېخىمۇ كۈچەيتىشكە باھانە بولۇپ بېرىدۇ.

(رەسىم ئورنى)

سوۋېت ئىتتىپاقى تەرەپتىن ئىران تەرەپكە قېچىپ كەلگەن تۈركمەنلەردىن بىر گۇرۇپ. 1932-يىلىنىڭ باشلىرى (ئەھەت ئەنجان ئارخىۋىدىن)

1934-يىلى ماي ئايلىرىغا كەلگەندە، سەدرىدىنخان مۇپتى بۇندىن كېيىن مەشھەدتە داۋاملىق تۇرىۋېرىمەن دەيدىكەن ئىران ھۆكۈمىتى تەرىپىدىن قولغا ئېلىنىشى مۇمكىن دېگەن بىر ئاخباراتنى تاپشۇرۇپ ئالىدۇ. ئۇ

كۈنلەردە ئۇنىڭ ھىندىستان ئارقىلىق شەرقىي تۈركىستان تەرەپلەرگە ئۆتۈپ كېتىش پۇرسىتىمۇ قالمىغان ئىدى. شۇڭا ئۇ، 1934-يىلى 8-ئىيۇن كۈنى كېچىدە كاتتۇ مەھمۇد ئايىقارلىنىمۇ بىرگە ئېلىپ يۇشۇرۇن تۈردە مەشھەتتىن چىقىپ كېتىدۇ. مۇپتى مەخپى پائالىيەتچىلىك تەجرىبىسى مول پىشقەدەم پارتىزان يىتەكچىسى بولغانلىقى ئۈچۈن، ئۆزىنىڭ ھەرىكەتكە ئۆتۈش ۋاقتى بىلەن نەگە بارىدىغانلىقى ھەققىدە ھېچكىمگە تىنمايدۇ، ھەتتا پىلاننى ئۆزىنىڭ كاتتۇغىمۇ ئېيتماي، پۈتۈن پىلاننى ئىچىدە ساقلايدۇ. نۇرغۇنلىغان تۈركىستانلىق يىتەكچىلەرنىڭ سۆۋىت جاسۇسلىرى تەرىپىدىن بۇلاپ كېتىلىپ سۆۋىتلەر ئىتتىپاقىغا تاپشۇرۇلغاندىن بىر ۋەزىيەت ئاستىدا، مۇپتىنىڭ ساق-سالامەت قېچىپ قۇتۇلالىشىنى ئۇنىڭ بۇ سەزگۈرلىكىدىن ئايرىپ قاراشقا بولمايدۇ. مۇپتى ئىككى كۈنلۈك سەپەردىن كېيىن چېگرادىن بىخەتەر ئۆتۈپ ئافغانىستان تەۋەسىگە كىرىۋالىدۇ. ئافغانىستانغا يېتىپ بارغىنىدا ھېرات ۋالىسى تەرىپىدىن ئالدىغا چىقىپ كۈتۈۋېلىنىش ھەمدە ئالاھىدە مېھمان قىلىپ كۈتۈۋېلىنىشقا سازاۋەر بولىدۇ. مۇپتى كاتتۇ بىلەن بىرگە ھېراتتا يىگىرمە كۈندەك تۇرغاندىن كېيىن، يولدا بىرگە ھەمرا بولىدىغان بىر ھەربىي ئەمەلدارنىڭ يول باشلىشى بىلەن كابولغا قاراپ يولغا چىقىدۇ.

### 30 - يىللاردىكى ئافغانىستان ۋەزىيىتى

چەت دۆلەتلەردە قانات يايدۇرىلىۋاتقان تۈركىستان مىللىي مۇستەقىللىق كۈرەشلىرى ئۈچۈن ئېيتقاندا، ئافغانىستان مەيلى چېگراداشلىق نوقتىسىدىن ياكى ئۇنىڭ شىمالى رايونلىرىنىڭ تۈركىيلەردىن تەشكىل تاپقانلىقى نوقتىسىدىن بولسۇن، تۈركىستانلىقلار ئۈچۈن ھەقىقەتەنمۇ مۇھىم ئەھمىيەتكە ئىگە بىر ئەل ھېساپلىناتتى. شۇنداق بولغاچقا، تۈركىستان تەۋەسىدە مۇستەقىللىق كۈرەشلىرى كۈچلۈك قانات يايدۇرۇلغان دەۋرلەردە تۈركىستانلىق يىتەكچىلەر، باسمىچىلار ھەمدە مۇساپىرلار ئۈچۈن ئافغانىستان ئىنتايىن مۇھىم ئارقا سەپ بولۇپ پايدىلىنىلغان ئىدى. قىسقا مۇددەت ھۆكۈم سۈرگەن بولۇشىغا قارىماي بەچچەئى ساقا دەۋرى، بۇخارانىڭ سابىق ئەمىرى سېيىت ئالىمخاندىن تارتىپ باشقا تۈركىستانلىق كۈرەشچىلەر بىلەن ئافغانىستاندىكى باسمىچى يىتەكچىلەر ئارىسىدا يېڭىدىن ئۈمىدلەرنىڭ تۇغۇلۇشىغا سەۋەپ بولغاندەك قىلىشىمۇ، ئۇنىڭ ئاقىۋىتى بەكلا پاجىئەلىك بولىدۇ.

بەچچەئى ساقانى ئاغدۇرۇپ تاشلاپ ھوقۇقىنى قولغا ئالغان نادىرشاھ ئافغانىستان ھاكىمىيىتىنى تولۇق تېزگىنىگە ئېلىش يولىدا ھەرىكەتكە ئاتلىنىدۇ. ئۇ، ئىنلىرىدىن سەردار ھاشىمخاننى باش مىنىستىر، سەردار شاھ مەھمۇتنى دۆلەت مۇداپىئە مىنىستىرى ۋە ئافغانىستان ئارمىيىسىنىڭ باش قوماندان قىلىپ تەيىنلەيدۇ. ئەڭ كىچىك ئىنىسى سەردار مۇھەممەت ئەزىزى بولسا موسكۋادا تۇرۇشلۇق ئەلچى قىلىپ ئىۋەرتىدۇ. ھۆكۈمەت مەھكىمىسىنىڭ قالغان ئون نازارتى ئۈچۈنمۇ ئۆزىنىڭ يېقىن تۇققانلىرى ئارىسىدىن تاللاپ نازىرلىق ۋەزىپىسىگە تەيىنلەيدۇ. ئۇنىڭ ھۆكۈمىتى ھەر ئىككى كۈچلۈك تاشقى كۈچتىن ئېھتىيات قىلىدىغان تاشقى سىياسەت يولىنى تۇتقان ئىدى. يەنى ئەنگىلىيە بىلەن رۇسىيەنىڭ دىن تەرغىباتچىلىرىنىڭ پائالىيەتلىرىنى چەكلەپ، ھاۋا ئارمىيىسىدە ۋەزىپە ئۆتەيدىغان ياكى تەلىم-تەربىيە بېرىدىغان ئۇرۇس ئەسكەرلىرىنىڭ ھەممىسىنى قايتۇرۇۋېتىدۇ. ئۇ يەنە ئېنگىلىز ۋە ئۇرۇس مەكتەپلىرىنى تاقىتقۇزۇش قارارىنى ئېلىش بىلەن بىرگە، نېمىس، فرانسوز ۋە تۈرك مەكتەپلىرىنىڭ ئېچىلىشىغا بىر نەمە دېمەيدۇ.

بۇ ئارىدا، يەنى 1929-يىلى سۆۋىت ئىتتىپاقىنىڭ ياردىمىغا تايىنىپ بەچچەئى ساقا ھۆكۈمىتىگە قارشى قۇراللىق كۈرەش باشلانغان موسكۋادا تۇرۇشلۇق سابىق باش ئەلچى غۇلام نەبىمۇ ئافغانىستانغا قايتىپ كېلىدۇ. غۇلام نەبى، ھۆكۈمەتنىڭ ئۆزىنى شۇنچە قاتتىق تەپتىش قىلىپ نۇرغىنىغا قارىماي، نادىرشاھنى ئاغدۇرۇۋېتىش پىلانى بۇيىچە مەخپى ھەرىكەت قىلىشقا كىرىشىدۇ. ئەمما ئۇزۇنغا قالماي ئۇنىڭ پىلانى پاش بولۇپ قولغا ئېلىنىپ ئۆلتۈرىلىدۇ. غۇلام نەبىنىڭ بۇ سىياسىي ئۆزگىرىش پىلانىنى نادىرشاھنىڭ سۆۋىتلەرگە قارشى سىياسەتلىرىدىن نازارى بولۇپ يۈرگەن موسكۋا دائىرىلىرى پەردە ئارقىسىدا تۇرۇپ قوللاپ قۇۋەتلەپ

بەرگەنلىكىدىن گۇمان قىلغان ئىدى. غۇلام نەبىنىڭ ئۆلتۈرۈلۈش ۋەقەسى نادىرشاھنىڭمۇ تەغدىرىنى بەلگىلەيدىغان بىر ۋەقە بولۇپ قالدۇ. نەبى ئۆلتۈرۈلۈپ بىر يىلغا قالماي، غۇلام نەبىنىڭ بىر يېقىن تۇققىنى بىر قېتىملىق مۇراسىمدا نادىرشاھقا سۈيىقەست قىلىپ ئۇنى ئېتىپ تاشلايدۇ. نادىرشاھ ئۆلتۈرۈلگەندىن كېيىن ئۇنىڭ ئورنىغا 19 ياشلىق ئوغلى زاھىرشاھ تەختكە ئولتۇرىدۇ. بۇ يېڭى پادىشاھنىڭ يېشى كىچىك بولغاچقا، ھۆكۈمەتنىڭ بارلىق كۈچى پادىشاھنىڭ تاغىسى باش مىنىستىر سەردار ھاشىمخاننىڭ قولىغا ئۆتكەن ھېساپلىدۇ. شۇنداق قىلىپ سەردار ھاشىمخان تا ۋاپات بولغان 1946-يىلغىچە ئافغانىستاننىڭ ئەمەلىيەتتىكى ھۆكۈمدارى بولۇپ ھۆكۈم سۈرىدۇ.

ئۇزۇن داۋاملىشالمىغان بەچچەئىي ساقا ھۆكۈمىتى جەريانىدا ۋە ئۇنىڭدىن كېيىنكى ئىبراھىم لاقاينىڭ باستۇرۇلۇشى جەريانىدا يۈز بەرگەن ھادىسىلار نادىرشاھ دائىرىلىرىنى قاتتىق قورقۇتقان ئىدى. ھەقىقەتەنمۇ شىمالدىكى خەلقلەر بەچچەئىي ساقا ھاكىمىيىتىنى قىزغىن ھىمايە قىلىپ ئۇنىڭغا پۈتۈن كۈچى بىلەن ياردەم بەرگەن ئىدى. ئەمما ساقا ھۆكۈمرانلىقى ئاغدۇرۇلۇپ، كەينىدىنلا باشلانغان باسمىچىلار يىتەكچىسى ئىبراھىم لاقاينى باستۇرۇش ھەرىكىتى جەريانىدا شىمالدىكى خەلق بۇ ھەرىكەتكە بىنەرەپ پوزىتسىيە تۇتۇپ، ھۆكۈمەتنىڭ باستۇرۇش پائالىيەتلىرىگە ياردەم قىلماي جىم تۇرۇپلىشقان ئىدى. ھەتتا بەدەخشان بىلەن قاتاغان ۋىلايەت خەلقلرى لاقايغا يېقىندىن ياردەمدەمدە بولىدۇ.

بۇنداق ئىشلارنىڭ قايتا تەكرارلىنىپ قېلىشىنىڭ ئالدىنى ئېلىش ئۈچۈن، نادىرشاھ دائىرىلىرى شىمالى ئافغانىستانغا قارىتا ئايرىم سىياسەت تۈزۈپ ئىجرا قىلىشنى پىلانلىشىدۇ.

يېڭى ھۆكۈمەت، بۇنىڭ ئۈچۈن ئالدى بىلەن كابول بىلەن شىمالى ئافغانىستان ئوتتۇرىسىدىكى قاتناش راۋانلىقىغا كاپالەتلىك قىلىشنىڭ بەكلا مۇھىم ئىكەنلىكىنى تونۇپ يەتكەندى. ئافغانىستاننىڭ شىمالى بىلەن جەنۇبىنى ئىگىز ھىندىقۇش تاغلىرى ئىككىگە ئايرىپ توشۇپ تۇرغانلىقى ئۈچۈن، كابولدىن شىمالدىكى جايلارغا قاتناش ۋاستىلىرىغا تايىنىپ بېرىپ كېلىش ئۈچۈن قەندىھار بىلەن ھېراتلارنى ئايلىنىپ ئۆتۈشكە، يەنى بىر ھېساپتا پۈتۈن ئافغانىستاننىڭ يېرىمىنى دېگىدەك ئايلىنىپ چىقىشقا توغرا كېلەتتى. ھىندىقۇش تاغلىرى ئارىسىدا بىر قانچە تەبىئىي ئۆتەك ئېغىزلىرى باردەك قىلغىنى بىلەن، ئىنتايىن تىك ۋە قار شىۋىرىغانلىق بۇ ئۆتەكلەردىن زامانىۋى قاتناش ۋاستىلىرىغا تايىنىپ ئۆتۈش پەقەتلا مۇمكىن ئەمەس ئىدى. بۇ يولدىن ئات-ئۇلاقلىق ياكى پىيادە مېڭىپ ئۆتۈش ئۈچۈنمۇ نۇرغۇنلىغان جاپالىق يوللارنى بېسىپ ئۆتۈشكە توغرا كېلەتتى. ئۇنىڭ ئۈستىگە، بۇ تاغ يوللىرى قىشتا پۈتۈنلەي قارغا كۆمۈلۈپ قالىدىغان بولغاچقا، ھەرگىزمۇ يول تاپقىلى بولمايتتى. شۇڭا بۇ تاغلار يىلنىڭ ئاساسەن يېرىمىدا دېگىدەك شىمال بىلەن مەركەز ئوتتۇرىسىدىكى قاتناش ئالاقىسىنى ئۇزۇپ تاشلىماقتا ئىدى. شىمالدىكى بۇنداق ئېغىر جوغراپىيىلىك شارائىت كابول دائىرىلىرىنىڭ شىمالدا يۈز بەرگەن ۋەقەلەرنى دەرھال بېرىپ باستۇرۇش ئىمكانىيەتلىرىنى چەكلەپ، ئۇ جايلاردىكى مەركىزى ھۆكۈمەت تەسىرىنى بەكلا ئاجىزلاشتۇرۇۋەتمەكتە ئىدى. شۇڭا، نادىرشاھ بۇ تەبىئىي توسالغۇنى ئېلىپ تاشلاش ئۈچۈن ئامانۇللاخان دەۋرىلىرىدىلا قۇرۇلۇش باشلىغان، ئەمما ساقا ۋەقەسى سەۋىبىدىن قۇرۇلۇش يېرىم يولدا توختاپ قالغان سالانك ئۆتكىلىنى ياساش لايىھىسىنى قايتىدىن ئىشقا كىرىشتۈرۈشكە كىرىشىدۇ. شۇنداق قىلىپ، بۇ ئۆتەك يولى رۇسىيىلىكلەرنىڭ ياردەم قىلىشى نەتىجىسىدە 1933-يىلى ئاران پۈتۈپ چىقىدۇ. ئاخىرىدا، ئۇلۇغ ئىسكەندەردىن بېرى ھەر تۈرلۈك ھەربىي يۈرۈش ۋە ھەر خىل سودا كارۋانلىرىنىڭ نەچچە مىڭ يىلدىن بېرى مىڭ-بىر مۈشكۈلاتلار بىلەن مېڭىپ كېلىۋاتقان بۇ قىيىن ئۆتكەل، بىر ھېساپتا قاتناش ۋاستىلىرى بىلەن ماڭغىلى بولىدىغان ھالغا كەلتۈرۈلگەن ئىدى. بۇ يېڭى قۇرۇلۇش نەتىجىسىدە، ئافغانىستاننىڭ تۈركىلەر يۇرتى بىلەن جەنۇبىي ئافغانىستان بىۋاسىتە تۇتاشتۇرۇلغان ھېساپلاندى.

شىمالى ئافغانىستاندا ئىجرا قىلىنغان يەنە بىر سىياسەت، ئەمىر ئابدۇراخماننىڭ 1890-يىللىرى باشلاتقان پەشتۇلاشتۇرۇش ھەرىكىتىنى قايتىدىن باشلىتىش ئىدى. جەنۇبىي ئافغانىستاندىكى پەشتۇ قەبىلىلىرى سىستېمىلىق تۈردە شىمالغا كۆچۈرۈلۈشكە باشلاندى. شىمالىي ئافغانىستاننىڭ يەرلىك ئاھالىسى بولغان

ئۆزبەك، تاجىك ۋە تۈركمەن خەلقلىرىنىڭ قولىدىكى مۇنبەت يەرلەر مۇسادىرە قىلىنىپ “ناكىلىن” دەپ ئاتالغان پەشتۇ كۆچمەنلىرىگە تارقىتىلىشقا كىرىشلىدى. قۇندۇز رايونىدا يولغا قويۇلغان بۇ تۈردىكى قايتا تەقسىم قىلىش سىياسىتى بۇنىڭ تىپىك بىر مىسالى ئىدى. تۈركىستاننىڭ پەرغانە رايونى كىۋەز تېرىش ئاساس قىلىنغان جايلارنىڭ بىرى ھېساپلىناتتى. بۇنىڭغا ئوخشاش ھاۋا كېلىماتى ۋە يەر تۈزۈلىشىگە ئىگە بولغان شىمالىي ئافغانىستاننىڭ كاتاغان ۋىلايىتىمۇ كىۋەز تېرىشقا بەكلا ئۇيغۇن يەر ھېساپلىناتتى. شۇڭا، 1920-يىللارنىڭ ئالدىنقى يېرىمىدا بۇ رايونغا كەلگەن تۈركىستانلىق مۇھاجىرلار بۇ يەرلەردىمۇ كىۋەز تېرىش ئىشىنى باشلىۋەتكەن بولۇپ، ئۇزۇنغا قالماي قۇندۇز شەھىرىنى پاختا ئىشلەپچىقىرىش بازىلىرىدىن بىرى ھالىغا ئايلاندۇرغان ئىدى. ئەينى ۋاقىتتا سوۋېت ئىتتىپاقى ئىچكى ئۇرۇش قاينىمى ئىچىگە پىتىپ قالغان، ئۇنىڭدىن كېيىن يەنە كوپراتسىيەلەشتۈرۈش دولقۇنىغا دۈچ كەلگەن ئۈچۈن ئۇ تەرەپلەردىكى كىۋەزچىلىك ئېغىر ئاقساشقا ئۇچراپ، پاختا مەھسۇلاتى بەكلا تۆۋەنلەپ كەتكەن ئىدى. بۇ ئەھۋال، ئافغان تۈركىستانى ئۈچۈن بىر پۇرسەت بولۇپ، تېرىغان كىۋەزلىرىنىڭ پاختا مەھسۇلاتلىرىنى سوۋېتلەر ئىتتىپاقىغا ئىكسپورت قىلىش ئىمكانى يارىتىلغان ئىدى. بۇنىڭ ئۈچۈن ئافغانىستان دائىرىلىرى ئافغانىستان مىللىي بانكىسىنىڭ يۆلىشى بىلەن پاختا ئىشلەپچىقىرىش ساھەلىرى بويىچە پائالىيەت قىلىدىغان “سپىنزار” ناملىق بىر شىركەت قۇرۇپ پائالىيەت قىلىشقا كىرىشىدۇ. نەتىجىدە، بۇ رايونغا كېلىپ يەرلەشكەن تۈركىستانلىق مۇھاجىرلار بىلەن يەرلىك خەلق، بۇ شىركەت تەمىنلىگەن ياردەمگە تايىنىپ سازلىقلارنى قۇرۇتۇپ بوزيەر ئېچىپ كىۋەزلىككە ئايلاندۇرغانىدى. 1930-يىللارغا كەلگەندە، قۇندۇزنى ئاساس قىلغان كاتاغان ۋىلايىتى ئافغانىستان ئىگىلىكىگە زور ئىقتىسادى ھەسسە قوشىدىغان پاختىچىلىق رايونىغا ئايلانغان ئىدى. نادىر شاھنىڭ پەشتۇلاشتۇرۇش سىياسىتى يولغا قويۇلغان مەزگىللەردە، بۇ رايوننىڭ بارلىق ئېتىزلىقلىرى يەرلىك خەلقنىڭ قولىدىن ھەر ھېكتارغا (ئون مىڭ مېتىر چاسا، 10 دۈنۈم ياكى تەخمىنەن 15 مو - ئوت) 250 تىيىن باھا قويۇشتەك بىكارنىڭ ئورنىدا مەجبۇرى سېتىۋېلىپ پەشتۇ پومىشچىلىرىنىڭ قولىغا ئۆتكۈزۈپ بېرىلمەكتە ئىدى.

پەشتۇلاشتۇرۇش سىياسىتىنىڭ يەنە بىر مەقسىدى، شىمالىي ئافغانىستاننىڭ تارىختىن بۇيانقى جوغلىنىپ كەلگەن مىللىي ۋە مەدەنىيەت ئامىللىرىنى يوق قىلىش، شۇ ئارقىلىق بۇ جايلاردىكى خەلقلەرنى ئۆزىنىڭ ئەجداتلىرىنى تونمايدىغان، ئۆزىنىڭ كىلىپ چىقىشىنى بىلمەيدىغان ھالغا كەلتۈرۈۋېتىش تۈپكى مەقسەت ئىدى. ئەسەبىي پەشتۇ مىللەتچىسى بولغان بۇ يەرنىڭ ۋالىسى گېنېرال ۋەزىر مۇھەممەد گۈلخان مۇھەممەندە بۇ سىياسەتنى جان-جەھلى بىلەن ئىجرا قىلىدىغان بىر تەلۋە ئىدى. بۇ ۋالى ھۆكۈم سۈرگەن مەزگىللەردە بۇ تەۋەنىڭ تارىخى سىماسى بولغان بارلىق تارىخى ۋە ئارخىلوگىيىلىك ئاسارە-ئەتىقىلەرنىڭ ھەممىسىنى ۋەيران قىلىپ، تاجىكچە ياكى تۈركى-چاغاتايچە يېزىلغان پۈتۈن قوليازما ئەسەرلەرنى كۆيدۈرۈۋېتىدۇ. بولۇپمۇ بۇ يەرنىڭ تارىخى نامى بولغان ئافغان تۈركىستانى دېگەن ئىسمىنىمۇ ئۇنتۇلدۇرۇش ئۈچۈن ھەرىكەتكە كىرىشىدۇ. ئۆزبەكچە ياكى تاجىكچە يەر ناملىرىنى پەشتۇچە ناملارغا ئۆزگەرتىدۇ. ئۆزبەك قەبىلىلىرىدىن بىرسىنىڭ نامى بويىچە ئاتالغان قاتاغان ۋىلايىتىنىڭ ئىسمىنىمۇ پەشتۇچىغا ئالماشتۇرۇۋېتىدۇ. بۇ جايلاردىكى تۈركى قېنىدىن بولغان قەبىلىلەرنىڭ نوپۇسىنى ئازايتىشنى مەقسەت قىلىپ، ئۇلارنىڭ ئىچىدە يۈز بەرگەن ئۇششاق-چۈششەك زىدىيەتلەرنىڭ ھەممىسىنى مۇبالغىلەشتۈرۈپ كۆرسىتىپ، ئۇ زىدىيەتنىڭ ھەل قىلىش چارىسى سۈپىتىدە جىدەللەشكەن تۈركىي قەۋملەرنى مەھەللە-مەھەللە كۆچۈرۈپ ئافغانىستاننىڭ جەنۇبتىكى چاقناسۇر، دەھنەئىي گۇرۇ دېگەندەك يەرلەرگە سۈرگۈن قىلىشقا كىرىشىدۇ.

بۇنچە ئېغىر بېسىم ئاستىدا قالغان ئافغان تۈركىستانىدىكى باسمىچىلار قوشۇنلىرىمۇ تارقىلىپ كېتىشكە باشلايدۇ، ئۇلار تۇرمۇشنى قامداشنىڭ غېمىدا تۇرمۇش ھەلەكچىلىكى ئىچىگە پىتىپ قالىدۇ. تۈركىستانلىق مۇھاجىرلارمۇ چېگرا بويىدىن تارتىپ ئىمامساھىپ (قىزىل قەلئە)، قۇندۇز، خاناباد، باغلان، شىبىرغان، مەيمەنە، ئەندىخوي، مازارى شەرىپ قاتارىدىكى شەھەرلەرنى ئاساس قىلىپ تارقالغان ئىدى. قۇندۇز، باغلان، خاناباد قاتارلىق شەھەرلەردىكى مۇھاجىرلارنىڭ مۇتلەق كۆپ قىسمى دېھقانچىلىق كەسىپلىرى بىلەن شوغۇللىنىپ كېلىۋاتقان

ئىدى. نېمىسار كېلىپ سېلىپ بەرگەن شېكەر زاۋۇدىغا قىزىلچا تېرىش رايونى قىلىپ باغلان شەھىرى تاللىۋېلىنغان ئىدى. قۇندۇز شەھىرى بولسا كۆمۈز تېرىش مەركىزى ھېساپلىناتتى. شۇڭا، بۇ جايلار تۈركىستانلىق مۇھاجىرلارنى ئۆزىگە جەلىپ قىلىدىغان جايلارغا ئايلانغان ئىدى.

قوشلىرى بىلەن بىرگە ئافغانىستانغا ئۆتكەن تۈركمەن ئاممىسى ئاساسەن چارۋىچىلىق پائالىيەتلىرى بىلەن شوغۇللىنىپ كەلمەكتە ئىدى. بولۇپمۇ قاراقۇل ئەللىرى تېرىسى تىجارىتى (بۇخارانىڭ قاراقۇل تەۋەسىدە يېتىشتۈرۈلگەنلىكى ئۈچۈن بۇ نام بېرىلگەن ئۇزۇن بۇدەرە يۇڭلۇق بىر قوي تۈرى. غەرىپتە ئاستراغان دەپ داڭ چىقارغان، - ئا.ھ. ئىزاھاتى) نى بۇلار مونوپول قىلىۋالغان ئىدى. ئەندخوي، مەيمەنە ۋە شىبىرغان قاتارلىق شەھەرلەرگە ئورۇنلاشقان تۈركمەن مۇھاجىرلىرى گىلەم توقۇش قاتارىدىكى قول ھۈنەرۋەنچىلىكىنى ئاساس قىلىپ تۇرمۇشىنى قامدىماقتا ئىدى. كابول، مازارى شەرىپ قاتارىدىكى چوڭ-چوڭ شەھەرلەردە ئولتۇراقلاشقان تۈركىستانلىق مۇھاجىرلار ئاساسلىقى سودا-سېتىق ئىشلىرى ياكى قول ھۈنەرۋەنچىلىك ئىشلىرىنى ئاساس قىلىپ پائالىيەت قىلماقتا ئىدى.

نادىرخان دائىرىلىرى تەرىپىدىن يولغا قويۇلۇۋاتقان بۇ تۈردىكى ئېغىر بېسىم ۋە زوراۋانلىق سىياسەتلىرى تۈركىستانلىق مۇھاجىرلارغا قارىتىلغان بولماستىن، بەلكى شىمالىي ئافغانىستانغا يەرلىك ھېساپلىنىدىغان ئۆزبەك، تاجىك، تۈركمەنلەرنىمۇ باش كۆتۈرەلمەس ھالغا كەلتۈرۈپ قويغان ئىدى.

ئىبراھىم لاقايغا قارىتىلغان قۇراللىق باستۇرۇش ھەرىكىتى جەريانىدا پەيدا بولغان سىياسىي ۋەزىيەت، تۈركىستانلىق مۇھاجىرلارنىڭ داڭلىق ئەربابلىرىنىمۇ باش كۆتۈرەلمەس ھالغا كەلتۈرۈپ قويغان ئىدى. سابىق بۇخارا ئەمىرىگە قارىتىلغان نازارەتلەر كۈچەيتىلىپ، ئۇنى ئەتراپىدىكى ئادەملىرىدىن ئايرىۋېتىشكەن ئىدى. سابىق ئەمىرنىڭ بۇخارالىق مۇھاجىرلار بىلەن بولغان مۇناسىۋەتلىرى ئەڭ تۈۋەن دەرىجىگىچە چەكلىمە ئاستىدا تۇتۇلغان. ئۇنىڭ ھىندىستانغا كېتىش ياكى مەككىگە ھەج قىلىش تەلەپلىرى رەت قىلىنغاندىن كېيىن، ئۆزىگە ئايرىلغان قىشلىق سارىيى بىلەن يازلىق داچىسى ئىچىدىن سىرتقا چىقالماي سۇنئىي تۈرمە ھاياتى ئىچىدە ياشىماقتا ئىدى. ئالىمخاننىڭ بۇخارالىق ئۆزبەكلەر بىلەن بولغان مۇناسىۋەتلىرىنى تاغىسى سىيىتبەك ئىناق قالان (تاغابەگ) ئۈستىگە ئالغان ئىدى. ئالىمخان، يەنى سابىق بۇخارا ئەمىرى بۇنچە ئېغىر بېسىم ۋە زىرىكىشلىك كۈنلەرگە بەرداشلىق بېرەلمىدى بولغاچقا، ئاخىرى 1934-يىلى بۇ دەرتلەردىن بىراقلا ئۆلۈپ قۇتۇلدى. ئۇنىڭ نامىزى ھەرىبى مۇراسىم بىلەن چۈشۈرۈلۈپ يەرلىككە قويۇلدى.

سابىق باسمىچىلار يېتەكچىلىرىدىن بىرى بولغان شىر مۇھەممەتبەگمۇ، دۆلەت تەرىپىدىن تەقسىم قىلىپ بېرىلگەن قارەئىي چار رايونىدىكى يېرىدە دېھقانچىلىق ئىشلىرى بىلەن شوغۇللىنىپ، ھۆكۈمەت بېرىدىغان 500 روپپىلىك مائاشقا تايىنىپ تۇرمۇشىنى قامداپ يۈرەتتى. ئۇنىڭ ئۈچۈن ھۆكۈمەت دائىرىلىرىنىڭ رۇخسىتى بولماي تۇرۇپ قورۇقىدىن 6 كىلومىتىر نېرىسىغا ئۆتۈشمۇ چەكلەنگەن ئىدى. قالغان باسمىچىلار يېتەكچىلىرىمۇ دېھقانچىلىق ياكى تىجارەت ئىشلىرى قاتارىدىكى قولىدىن كېلىدىغان بىرەر ئىشقا تايىنىپ كۈنىنى ئۆتكۈزۈش ئۈچۈن ھەلەك بولۇپ يۈرمەكتە ئىدى. دۆلەت مەمورلۇقى ياكى ئەمەلدارلار ئارىسىدا ۋەزىپىگە تەيىنلىنەلمىگەنلەر بەكلا ئاز ساندا ئىدى. بۇنداقلاردىن بىرسى باشۋەزىرلىكتە مەسلىھەتچى ۋە تەرجىمانلىق قىلىۋاتقان مۇبەششىرخان تارازى ئىدى. تارازى، تۈركىستانلىق مۇھاجىرلار بىلەن مەركىزى ھۆكۈمەت ئوتتۇرىسىدىكى مۇناسىۋەتلەردە ياردەمچىلىك قىلىپ يۈرمەكتە ئىدى. ئۇ، ئوغلى نەسرۇللانى سابىق بۇخارا ئەمىرىنىڭ قىزى بىلەن ئۆيلىگەنلىكى ئۈچۈن، تارازىنىڭ ئەمىر يېقىنلىرى بىلەن بولغان مۇناسىۋەتلىرىمۇ يامان ئەمەس ھېساپلىناتتى. ئۇندىن باشقا، بۇخارا خەلق جۇمھۇرىيىتى ھۆكۈمىتى دەۋرىدە ھۆكۈمەت مىنىستىرلىرىدىن بىرى بولغان، كېيىن ئافغانىستاندا تۇرۇشلۇق ئەلچى قىلىپ ئىۋەرتىلگەن ھاشىم سايىقمۇ ئافغانىستاندىن كەتمىگەن بولۇپ، ھۆكۈمەتنىڭ مائارىپ نازارىتىدە ياردەمچىلىك ۋەزىپىسىگە تەيىنلەنگەن ئىدى. ئافغانىستان ھۆكۈمىتى مەملىكەت دائىرىسىدە سىياسىي تەشكىلاتلارغا ئۇيۇشۇش، نەشرىيات-تەشۋىقات پائالىيەتلىرى بىلەن

شوغۇللىنىشقا رۇخسەت قىلمىغانلىقى ئۈچۈن، تۈركىستانلىق مۇجاھىتلار بۇ ساھەلەردىمۇ ھەرقانداق بىر پائالىيەت بىلەن شوغۇللىنىمەن دېيىشىنىڭمۇ قىلچە ئىمكانىيەتلىرى قالمىغان ئىدى.

(رەسىم ئورنى)

ئافغانىستاندىكى تۈركىستانلىقلاردىن بىر قىسىم كىشىلەر. ئوتتۇرا پاپاخلىق ئۆرە تۇرغىنى باسىچىلار يىتەكچىسى نۇرمۇھەمبەت بەگ. كابل، 1926 (ئەھەت ئەنجان ئارخىۋىدىن)

1935-يىلىغا كەلگەندە، تۈركىستانلىق مۇھاجىرلار ئىچىدە بۇرۇندىن بار بولغان سىياسىي تەرەپپازلىقلارغا ئايرىلىۋېلىش ئىشلىرىمۇ ئاساسەن ئۆزىنى ساقلىنىپ داۋاملىشىپ كەلمەكتە ئىدى. تۈركىمەن مۇھاجىرلار ئىچىدە سىياسىي تۈسكە ئىگە بىرەر گۇرۇپپىلىشىش ئەھۋاللىرى يوق ئىدى. ئاز ساندىكى قىرغىز مۇھاجىرلىرى پامىر رايونىغا جايلاشقانلىقى ئۈچۈن، ئۇلار باشقىلار بىلەن ئارىلاشماي ئايرىم ياشىماقتا ئىدى. ئۇلار تۇرۇۋاتقان يەرلەر ئىگىز تاغلىق يەرلەر بولغاچقا، ئۇلار ھەر يىلى ئاران ئۈچ ئايلا سىرت بىلەن بېرىش كىلىش قىلىش پۇرسىتىگە ئىگە ئىدى. شۇڭا، ئۇلارنى مەركىزى ھۆكۈمەت باشقۇرۇپ كىتەلمىگەن دېيىشكە بولاتتى. ئۆزبەك مۇھاجىرلار بولسا ئاساسەن ئالغاندا ئەسلى يۇرتلىرى بويىچە ”بۇخارىيى“، ”فەرغانىچىلار“ ياكى ”پانىي دەريايى“ (ئېقىننىڭ نېرىسىدىن كەلگەنلەر - ئاھ. ئىزاھاتى) دېگەندەك ناملار بىلەن ئاتالماقتا ئىدى. سىياسىي نوقتىدا بولسا، ئەمىرگە مايىل بولغانلار، كونا قۇربىشچىلار، تارازنىڭ ئەتىراپىدىكىلەر ۋە ت م ب تەرەپتارلىرى قاتارلىق تۆت تەرەپ كىشىلەرگە بۆلۈنگەن ئىدى. سابىق بۇخارا ئەمىرى تەرىپىدىكىلەر ئەمىرنىڭ ئوغلى شاھزادە ئۆمەر ئەتىراپىغا توپلانغان ئىدى. تۈركىمەن گۇرۇپپىلىرى ئىچىدىكى ئەڭ كۈچلۈك تەرەپپاز توپلانغان كىشى نەقىش بەندى تەرىقىتىدىن ئىشان خەلىفە ئىسىملىك بىرسى ئىدى.

1930-يىللارنىڭ كېيىنكى يېرىمىدىن باشلاپ، دۇنيا مىقياسىدا ئۇرۇش پۇراقلىرى كۈچىيىۋاتقان ۋەزىيەت شەكىللەنمەكتە ئىدى. بۇ ۋاقىتلاردا ئافغانىستاندا گېرمانىيە بىلەن ياپونىيەنىڭ تەسىرى كۈنسايىن كۈچىيىپ بېرىۋاتقانلىقىنى كۆرۈۋېلىشقا بولىدۇ. بۇ ئىككى گۇرۇپ كۈچلىرىنىڭ سوۋېت ئىتتىپاقى بىلەن ئەنگىلىيىگە قارشى قانات يايدۇرىدىغان پائالىيەتلىرى، ئافغانىستاندىكى مۇھاجىر گۇرۇپپىلار ئوتتۇرىسىدا قايتىدىن ھەرىكەتلەرنىڭ ئوتتۇرغا چىقىشىغا سەۋەب بولۇپ بېرىدۇ.

## سەددىدىنخان مۇپتىنىڭ يوقۇتۇلۇشى

سەددىدىنخان مۇپتى، مەھمۇت ئايىقارلى بىلەن بىرگە 1934-يىلى ئىيوننىڭ ئاخىرلىرى كابولغا يېتىپ كېلىدۇ. مۇپتىنىڭ مۇستاپا چوقاي ئوغلى بىلەن ئابدۇلۋاھاپ ئىسھاق ئوغلى ئىككىسىگە يازغان خېتى شۇ چاغدىكى ئافغانىستان ۋەزىيىتى ھەققىدە مۇھىم مەلۇماتلارنى بەرمەكتە:

31- ئىيون كابولغا كېلىپ كونا-يېڭى مۇھاجىرلار بىلەن، 11 يىللىق مۇساپىرچىلىق تارتقان دوستلىرىمىز ۋە كەسىپداشلىرىمىز بىلەن كۆرۈشتۈق. ئۇلارنىڭ بەزىلىرىنىڭ تۇرمۇش سەۋىيىسى خېلى ياخشى ئىكەن. ئۇلار ئاساسەن ئالغاندا تەرىپىڭىزلىرىنىڭ خىزمىتىگە تەييار كىشىلەر ئىكەن. شۇڭا مەن بۇ يەرگە كەلگەنم ئۈچۈن خوشالەن، خېلى ئۈمىدلىنىپ قالدىم. ...

مەمدۇ شاۋكەت (ئەسەندال) بەي بىلەن كۆرۈشتۈم. ئۇ بۇ يەردە تۇرۇشلۇق تۈركىيە ئەلچىسى ئىكەن. ئۇنىڭ بىلەن پاراڭلاشتىم ... تۈركىيىدىكى ئەھۋالار بىزنىڭ مەقسەتلىرىمىزگە ئۇنچە بەك مۇۋاپىق كېلىدىغاندەك كۆرۈنمەيدۇ. ئەمما بىزگە پايدىلىق بولغان بىرلا يېرى، ئۇ يەرگە بېرىپ بىلىم ئاشۇرۇشنى ئارزۇ قىلىدىغان ئوقۇغۇچىلىرىمىز ئۈچۈن پۇرسەت تۇغدۇرۇپ بېرىش ئىمكانىيىتى باردەك قىلىدۇ. شۇڭا مەنمۇ ئۇ ئەپەندىلەر بىلەن بولغان مۇناسىۋىتىمنى پەقەت شۇ نوقتتا بىلەنلا چەكلەپ تۇردۇم.

بۇ جۈملىلەردىن كېيىن دەيدىغىنىم، بۈگۈن يوقسۇلغىمۇ تۈركىيىگە بېرىش ئۈچۈن تۈركىيە پاسپورتى چىقارتقۇزدۇم. ئەگەر يول خىراجىتى ئۈچۈن ماددى شارائىت ھازىرلىيالساق ئۇنى مەشھەد تەرەپلەرگە ئىشەرتىش ئۈمۈدىنى قىلماقتىمەن. شۇڭا سىزدىن تەلۈم، ماددى ئىنئانلارنى تېزىرەك ئىشەرتىپ بەرگەن بولسىڭىز. ئۇ مەشھەدكە بارغىنىدا سىزنىڭ مەشۋەرەتىڭىز بويىچە ئۇ يەرلەردە ھەرىكەت قىلالايدۇ. ... بۇ يەردىكىلەرنىڭ مۇتلەق كۆپ قىسمى بۇرۇن باغۋەنچىلىك، دېھقانچىلىق ۋە قول ھۈنەرۋەنلىك كەسىپلىرى بىلەن شوغۇللىنىپ كەلگەن كىشىلەر بولغاچقا، بۇ يەرگە كەلگەندىن كېيىنمۇ يەنە شۇ ئىشلىرى بىلەن شوغۇللانماقتا ئىكەن. ئۇلارنىڭ بەزىلىرى ئوقۇش بىلەنمۇ مەشغۇل بولماقتا ئىكەن. ...

قەشقەرگە قاراپ تېز سۈرئەت بىلەن يولغا چىقىشنىڭ ۋاقتى ئۆتۈپ كەتكەندەك قىلىدۇ، شۇڭا، ماقۇل كۆرسىتىلەر مەن بۇ يىل قىشنى كابلدا ئۆتكۈزۈشنى نىيەت قىلدىم. بۇ ھەپتە ئىچىدە بۇ ئىشلار ھەققىدە ئېنىق بىرەر جاۋاب ئاللىشىم مۇمكىن. ... غوجا نىياز قەشقەردە مۇستەقىللىق خىيالىدىن ۋاز كېچىپ مۇختارىيەت قۇرۇش يولىغا كىرىشىپتۇدەك. خىتاي ھۆكۈمەت قۇماندانى قەشقەرگە كىرىپ بولغانىكەن. ... مۇستەقىللىق كۈرەش جەڭچىلىرىنىڭ بىر قىسمى پامىر تاغلىرىدا تۇرۇپتۇ، تاشقورغان تەرەپتە بىرەر مىڭدىن ئارتۇق ئەسكىرى بار ئىكەن. ئۇنىڭغا مەسئۇل بولغان كىشىنىڭ ئىسمى مەھمۇت يۈسۈپ ئىكەن. بۇ كىشى بۇرۇن شىرۋەن مەھەممەتنىڭ قۇربىشلىرىدىن بىرى ئىكەندۇق، ئۇ ھازىرغىچە ئۇنىڭغا ئىخلاس قىلغىدەكمىش. ... بۇ تەرەپلەرگە ئىشەرتىلدىغان ژورنال سانىنى كۆپەيتىپ بېرىشىڭىزلارنىڭ پايدىسى كۆپ. ئىشەرتىلدىغان ئىقتىسادى كاپول ناتسىيونال بانكىسى، تۈركىستان ئەسھامى (تۈركىستان چەكلىرى - ئاھ. ئىزاھاتى) يولى بىلەن بىزگە ئىشەرتىشىڭىز تاپشۇرۇپ ئالالايمەن.

بۇ جەرياندا، يوقسۇل، يەنى مەھمۇت ئايقارلى، مۇپتىنىڭ كىشىلەر بىلەن كۆرۈشۈش ئىشلىرىنى ئورۇنلاشتۇرىدىغان، ژورنال تارقىتىشقا مەسئۇل بولىدىغان ۋە ئالاقىلىشىش ئىشلىرىنى بەلگىلەيدىغان بىرسىگە ئايلانغان ئىدى. 1934~1935-يىللىرى بويىچە ت م ب ئارىسىدا يېزىلغان خەتلەردىن قارىغاندا، بارلىق ئىشلار ئاساسەن يوقسۇل ۋاستىسى ئارقىلىق بىجىرىپ كېلىنىۋاتقانلىقى كۆرۈلمەكتە. ئۇنىڭ ئىشەتكەن خەتلىرىدىن بىرسىدە تۈركىيىدە فامىلە قانۇنى چىققانلىقى سەۋەپلىك سەددىدىن مۇپتىغا "رئەۋجى" دېگەن فامىلە، ئۆزىگە "ئايكارلى" دېگەن فامىلىنى قويۇۋالغانلىقى يېزىلغان. يەنە بىر پارچە خېتىدە بولسا "تۈركىيە باش ئەلچىسى يېقىندا تۈركىيىگە قايتىپ كېتىدىغان بولغانلىقى ئۈچۈن، بۇندىن كېيىن مۇپتى ئەپەندىگە ئىشەرتىلدىغان پۇلنىمۇ ئايقارلى نامىغا ئىشەرتىلىشى لازىم" دەپ يېزىلغان. بۇ قۇرلاردىن مەلۇمكى، كونا ئىككى ئىتتىھاتچىلاردىن بولغان مەمدۇ شاۋكەت بەي بىلەن سەددىدىنخان مۇپتى قايتىدىن بىر يەرگە كەلگەن بولۇپ، ئەسەندالمۇ مۇپتىنىڭ پائالىيەتلىرىنى ئىقتىسادىي ياردەم بىلەن تەمىنلەپ تۇرغان. مۇپتى بىلەن ئۇنىڭ كاتىبى، ئەسەندال باش ئەلچىنىڭ ياردىمى بىلەن يېڭى فامىلە ئېلىپ تۈركىيە پاسپورتىنىمۇ يېڭىسىغا ئالماشتۇرۇۋېلىشقان. شۇنىڭدەك يەنە تۈركىيە ئەلچىخانىسىدىكىلەر مۇپتىنىڭ چەتئەلدىكىلەر بىلەن بولغان مۇناسىۋەت باغلىشىغىمۇ ياردەم قىلىپ تۇرغان. ت م ب نىڭ ياۋرۇپادا تۇرۇشلۇق ۋاكالىتچىسى ئىشەرتىپ بەرگەن پۇل بىلەن خەت-چەكلەرمۇ تۈركىيە ئەلچىخانىسى ۋاستىچىلىقى ئارقىلىق مۇپتىگە تېگىپ تۇرغان.

بۇ جەرياندا، مۇپتى بىر تەرەپتىن ئەندخوي، ئاقچا، مازارى شەرىپ ۋە خانئابد قاتارىدىكى شەھەرلەردە ت م ب نامىدا پائالىيەتلەر بىلەن شوغۇللىنىدىغان ۋاكالىتچىلەر تېپىشقا، يەنە بىر تەرەپتىن سابىق باسمىچىلار يىتەكچىلىرى بىلەن ئالاقە ئورنىتىشقا كىرىشىدۇ. شۇنىڭدەك يەنە شەرقىي تۈركىستانغا مۇناسىۋەتلىك پىلاننىمۇ تاشلاپ قويىمىغان بولۇپ، ئۇ تەرەپلەرگە بېرىپ مۇستەقىللىق كۈرەشلىرىگە قاتنىشىشنى ھەر دائىم ئارزۇ قىلىپ كەلمەكتە ئىدى. بۇ مەقسەتتە ياپون ئەلچىخانىسىنىڭ مەسئۇللىرى بىلەن مۇناسىۋەت تىكلەپ ئۇ يەردىكى پائالىيەتلىرى ئۈچۈن ئاساس تىكلەشنىڭ تەييارلىق ئىشلىرىنىمۇ باشلىۋەتكەن ئىدى.

يەنە بىر تەرەپتە، مۇپتى ئىراندىن ئايرىلىشى بىلەن تەڭ ئۇ يەردىكى ت م ب پائالىيەتلىرىمۇ توختاپ قېلىش گىرداۋىغا كېلىپ قالغان ئىدى. مەشھەدتىن تارتىپ باشقا ئىران چېگرا بويلىرىدىكى شەھەرلەردە ۋەزىپىگە

قويۇلغان ۋاكالىتچىلىرى ئۆزئارا بىر تۇتاش ھەمكارلىق ئورنىتىپ كىتەلمىگەنلىكى ئۈچۈن ئاكتىپ پائالىيەت قىلىپ كېتەلمىگەن ئىدى. بۇ ئەھۋاللاردىن خاتىرجەم بولالمىغان سەدرىدىنخان، بۇ تۈردىكى بىر تۇتاش باشقۇرۇش ئىشلىرىغا ئايىقارلىنى مەسئۇل قىلغىنىدا قايتىدىن ئىشلارنىڭ يۈرۈشۈپ كېتەلەيدىغانلىقىنى ئويلاپ ئۇنى مەشھەتكە قايتۇرۇش قارارىغا كېلىدۇ. ئەمما ئايىقارلى مۇپتىنىڭ بۇنداق بىر قارارغا كېلىشىدىن پەقەتلا رازى ئەمەس ئىدى. چۈنكى ئايىقارلى سوۋېتلىكلەرنىڭ ئويلىغىنى بويىچە تۈركىستانلىق مۇھاجىرلار زىچ ئولتۇراقلاشقان جايدا كېلىپ ئورۇنلىشىلغان بولۇپ، بۇ يەردە ئۆزىنىڭ سىياسىي مۇناسىۋەتلىرىنىمۇ يېتەرلىك دەرىجىدە تىكلەپ ئالغانلىقىنى ئويلىماقتا ئىدى. شۇنداق بولغاچقا، ئايىقارلى مەشھەتكە قايتىپ كەتسە كۈچلۈك پائالىيەت قىلىدىغان بىر پۇرسەتنى قولدىن چىقىرىپ قويغان ھېساپلىناتتى. ئەگەر مۇپتىنىڭ تەلۋىگە ماقۇل دېمىگىنىدە ت م ب دىكىلەرنىڭ ئۇنىڭغا بولغان ئىشەنچىسىدىنمۇ ئايرىلىپ قېلىشى مۇمكىن ئىدى. شۇنداق بولغاچقا، ئايىقارلى ئاۋال مۇپتىنى بۇ قارارىدىن ياندۇرۇشقا ئۇرۇنۇپ كۆرىدۇ. ئايىقارلى، ئابدۇۋاھاپ ئوكتاي بىلەن تاھىر چاغاتاي قاتارىدىكى ياش تۈركىستانچىلارغا خەت يېزىپ مەشھەتكە قارىغاندا كابلدا تۇرۇپ پائالىيەت قىلىشنىڭ تېخىمۇ پايدىلىق بولىدىغانلىقىنى چۈشەندۈرىدۇ. بۇنىڭ ئۈچۈن مۇپتىنى ماقۇل كەلتۈرۈش ئۈچۈن ياردەم قىلىشلىرىنى تەلەپ قىلىدۇ. ئەمما مۇپتىمۇ ئايىقارلىنى مەشھەتكە ئىۋەتمەسە ئۇ يەردىكى پائالىيەتلەرنى قايتىدىن جانلاندۇرۇشقا بولمايدۇ دەپ چىڭ تۇرۇۋالىدۇ.

ئايىقارلى بىلەن سوۋېت تەرەپتىكىلەر ئۈچۈن بۇ جەھەتتە قولدىن كېلىدىغان بىرلا چارە قالغان ئىدى: بىر ئامال قىلىپ سەدرىدىنخان مۇپتىنى قاتاردىن چىقىرىپ تاشلاپ، ئۇنىڭ ئورنىغا ئايىقارلىنى تىكلەش. بۇ پىلاننى 1935-يىلى ئىيوندا ئەمەلگە ئاشۇرۇشقا كىرىشىلدى. شۇ كۈنلەردىكى ۋەزىيەتنى سەدرىدىنخان خەت ئارقىلىق مۇستاپا چوقاي ئوغلىغا تۈۋەندىكىچە تونۇشتۇرىدۇ:

كابلدا تۇرۇپ سىرتتىن خەۋەر ئېلىش بەكلا قىيىنلىشىپ كەتكەنلىكى ئۈچۈن شەرقىي تۈركىستانغا بېرىۋېلىش مەقسىتىدە 6-ئىيون كۈنى تاشقى ئىشلار ۋازارىتىدىن دوستانە بېرىپ كېلىش ئۈچۈن ۋىزا تەلەپ قىلغان ئىدىم. ئەمما تاشقى ئىشلار ۋەزىرى ماڭا سوۋېتلەر ھۆكۈمىتى بىزگە قاتتىق بېسىم قىلىشقا كىرىشتى دېگەننى باھانە قىلىپ، ئەنگىلىيە دائىرىلىرىگە تەۋە ھىندىستان تەرەپ بىلەن يولغا چىقىشىنى ئويلىشىپ كۆرسەڭ دېگەن مەسلىھەتنى بەردى. شۇنداق قىلىپ ئەتىسى ئەنگىلىيە ئەلچىخانىسىغا كىرىپ ھىندىستانغا كىرىش ۋىزىسىنى بەرسەڭلار دەپ ئىلتىماس قىلدىم. ئەلچىخانىدىكىلەر بىز ئاۋال يۇقۇرىدىن سوراپ باقايلى، ئاندىن سەن كۈتۈپ تۇرغىن دېيىشتى. بۇ چاغدا، يەنى 17-ئىيون كۈنىسى مېنى تۇيۇقسىزلا شەھەر قۇماندانلىقىغا چاقىرتىپتۇ. ئۇلار بىۋاسىتە ئىچكى ئىشلار نازارىتىدىن كەلگەن بويۇققا بىنائەن ئىككى كۈن ئىچىدە قوغدىغۇچى جاندارمىلارنىڭ مۇھاپىزىتى ئاستىدا چېگرىدىن ئۆتكۈزۈلۈپ مەشھەتكە قايتۇرۇلىدىغانلىقىمنى ئۇقتۇرۇشتى. تۈركىيە ئەلچىخانىسىنىڭ مۇستەشارىنىڭ ئارىغا كىرىشى بىلەن ھىندىستان ئارقىلىق قايتىپ كېتىش تەلۋىمىنىڭ نەتىجىسىنى كۈتۈشۈمگە رۇخسەت قىلىشتى. مانا بۈگۈن ئەنگىلىيە ئەلچىخانىسىنىڭ جاۋابىنى كۈتۈپ ئولتۇرماقتىمەن. خۇدا كۆرسەتمىسۇن، ئىرانغا قايتىپ كەتسەم ئىرانلىقلارنىڭ ئالدىدا ئىناۋىتىم چۈشۈپلا كېتىشى مۇمكىن. بۇ يەردىكىلەرنىڭ دېيىشىدىن قارىغاندا مەن تەشكىلات قۇرۇپ سوۋېت رۇسىيىسىگە قارشى ھەرىكەت قىلىپ يۈرگىدەكمىشمەن. بۇ ئەھۋاللارنى ماڭا ۋە تۈركىيە ئەلچىخانىسىنىڭ مۇستەشارىغا تاشقى ئىشلار نازىرىلىقىدىن بىۋاسىتە ئۇقتۇردى. ... يىراقبايلارنىڭ (ياپونلار كۆزدە تۇتۇلماقتا - ئاپتور) كۈتۈپلىشىغا ئېرىشەلمىگەن بولساممۇ يامان ئىش ھېساپلانمايتتى. ئەمما بۇنىڭ ئۈچۈن پۇرسەتنى قولغا كەلتۈرۈپ بۇ ئىشنى ئەمەلگە ئاشۇرۇشىمىزغا توغرا كېلىدۇ. ...

خۇداغا شۈكرى، ھازىرچە ماخمۇت ئايىقارلى ئۈچۈن مېنىڭكىدەك ئۇنداق ئەنسىرىگىدەك جىددى بىر ئەھۋال يوق. شۇنداق بولغاچقا ئۇنى بۇ يەردە قالدۇرۇپ بىر ياردەمچى قوشۇپ سىزلىرىنىڭ خىزمىتىڭىزلارنى قىلىشقا سۇندۇم. ... ھۆرمەتلىك مۇستاپا ئەپەندىم، بۇندىن كېيىن ماخمۇت بىلەن ئالاقە قىلىپ تۇرىشىڭىزنى قاتتىق تەلەپ قىلىمەن. ... شۇنىسى ئېنىقكى، بۇندىن كېيىن سوۋېتلەر ئىتتىپاقىغا قارشى ھەرىكەت قىلىش



پۇرسىتىمىز قولىدىن چىقىپ كەتكەندەك تۇرىدۇ. بىردىن-بىر ئۈمىدىمىز، ئالدىمىزدىكى دەۋرلەردە بىرەر ئىنقىلاپ ياكى بىرەر ئۇرۇش پارتلاپ قېلىشىنى كۈتۈشتىن باشقا چارىمىز قالمىدى. ... بۇ كۆزقاراشقا كېلىپ قالغىنىم ئۈچۈن، مىللىتىمىزگە "تەييارلىنىپ تۇرۇڭلار" دېيىش ئۈچۈن ئامال قىلىشىمىزغا توغرا كېلىدۇ. ... شۇنىڭغا قارىماي پۈتۈمغا پۈت، قولۇمغا قول بولۇپ بېرىۋاتقان بۇ يىگىتنى (ئايىقارلىنى) تاشلاپ كېتىشكە مەجبۇرمەن. ئەگەر سىز تەرەپلەردە ئىمكانىيىتىڭىز بار بولسا مېنى ھىندىستانغا كىرگۈزۈپ قويۇشنىڭ بىرەر يولىنى قىلىپ باققان بولسىڭىز بەكلا ياخشى بولاتتى.

ت م ب مەسئۇللىرى بىلەن سەددىدىن مۇپتى ئوتتۇرىسىدا يېزىشقان خەتلەردىن مەلۇم بولماقتىكى، ئۇ كۈنگىچە مۇپتىنىڭ پائالىيەتلىرىدىن قىلچىمۇ ئەندىشە قىلمىغان ئافغانىستان ھۆكۈمىتى، ئۈشتۈمۇتلا ئۇنىڭ چېگرادىن چىقىپ كېتىشىنى تەلەپ قىلىدىغان بولۇپ ئۆزگىرىۋالغان. مۇپتىنى سوۋېتلەرگە قارشى پائالىيەتلەر بىلەن شوغۇللاندىڭ دەپ قارىلاپ تۇرۇلۇقۇمۇ، ئۇنىڭ كاتىبى ۋە مۇھىم ياردەمچىسى بولغان مەھمۇت ئايىقارلىغا ھېچ نېمە دېمىگەن. ئايىقارلى كېيىن سوۋېت ئىتتىپاقىغا قايتىپ كەتكەندە ئېلان قىلغان كۈندىلىك خاتىرىسىدە بۇ ھەقتە توختىلىپ ئۆتكەن بولۇپ، سەددىدىنخان مۇپتىنى ھەرىكەتنىڭ سىرتىدا قالدۇرۇش ئۈچۈن ئافغانىستان ھۆكۈمىتى ئىچىدىكى سوۋېتلىك دوستلىرىنىڭ ياردىمىدە قۇناق ئاندىن قىل تارتقانداك ئېھتىيات بىلەن ھەرىكەت قىلىشقانلىقىنى يازىدۇ.

سەددىدىن مۇپتىنىڭ ھىندىستان ئارقىلىق شەرقىي تۈركىستان تەرەپكە كىرىۋېلىش ئۈچۈن قىلغان تىرىشچانلىقلىرىدىن بىرەر نەتىجە چىقمايدۇ. مۇپتى ئەنگىلىيە ئەلچىخانىسىنىڭ جاۋابىنى ئالماي تۇرۇپلا ئافغانىستان دائىرىلىرىنىڭ ئالغان يېڭى بىر قارارىغا دۈچ كېلىدۇ. يەنى ئۇنى ئىرانغا يولغا سېلىۋېتىش قارارىدىن يېنىپ، ھېرات تەرەپلەرگە سۈرگۈن قىلىۋېتىش قارارىنى ئېلىشقان ئىدى. مۇپتى ھېراتتا نەزەربەنت ئاستىغا ئېلىنىدىغان بولىدۇ. شۇنداق قىلىپ، سوۋېت مەخپى رازۋىتچىلار پونكىتىنىڭ ئوينىغان ئۇيۇنى ئوڭۇشلۇق ئاخىرلاشقان ھېساپلاندى. سوۋېت جاسۇسى ئايىقارلىمۇ كابلدا ت م ب نىڭ ئەڭ مۇھىم ئادىمى بولۇۋېلىپ، سەددىدىنخاندىنمۇ پۈتۈنلەي قۇتۇلۇپ قالغان ھېساپلاندى. ئايىقارلى بۇ ئىشلار ھەققىدە چوقاي ئوغلغا تۈۋەندىكىچە خەۋەر بېرىدۇ:

مۇپتى ھەزرىتىم ئەڭ ئاخىرقى قېتىم ئىۋەتكەن خېتىدە بۇندىن كېيىنكى خەتنى پىشاۋۇردىن يازمىز دەپ ئېيتقان ئىدى. ئەمما بۇنىڭغا ئىمكانىيەت يار بەرمەي قالدى. چۈنكى كەينى-كەينىدىن كەلگەن بويرۇق ۋە ئەمىرلەر ئۇنى كابلدىن ئايرىلىشقا مەجبورلىدى. ... بولۇپمۇ ئورگانلىرى مۇپتىنىڭ كابلدىن قوغلىنىشى ئۈچۈن قولىدىن كېلىدىغان پۈتۈن چارىلارنى ئىشقا سالغان ئىدى. ھىندىستان بىلەن ئىران ئەلچىخانىلىرىمۇ ئۇنىڭ ئىلتىماسىغا جاۋاب بەرمەي جىم بولۇۋېلىشتى. شۇنداق قىلىپ مۇپتى ھەزىرەتلىرىنى ھېراتقا سۈرگۈن قىلىش قارارى چىقتى. ئاخىرى 6-ئاۋغۇستتا ساقچىلارنىڭ نازارتى ئاستىدا ھېراتقا سۈرگۈن قىلىنىپ يولغا سېلىندى. ... شۇنداق بولغاچقا، بۇندىن كېيىن مۇپتى نامىغا ئىۋەرتىلىدىغان خەت-چەك، ژورنال ۋە پۇللارنى مېنىڭ نامىغا ئىۋەرتكەيسىزلىر.

(رەسىم ئورنى)

سوۋېت جاسۇسى مەھمۇت ئايىقارلى (سولدا ئۆرە تۇرغىنى) باسمىچىلار يىتەكچىسى ھەمراۋلۇ قۇربېشى (ئالدىدا ئولتۇرغىنى) بىلەن بىرگە، كابل، 1936-يىلىنىڭ باشلىرىدا (ئەھەت ئەنجان ئارخىۋىدىن)

شۇنداق قىلىپ، بۇ كۈرەش سەھنىسىدە يالغۇز ئايىقارلىلا قالغان ئىدى. يەنى تۈركىستان مىللىي ئىتتىپاق ھەرىكەتىنىڭ ئافغانىستان، ئىران ۋە شەرقىي تۈركىستان ھەرىكەتلىرىگە يىتەكچىلىك قىلىش ۋەزىپىسى ئايىقارلىنىڭ قولىغا قالغان ئىدى. ت م ب نىڭ ۋاكالىتچىسى بولۇۋالغان مەھمۇت ئايىقارلى، مۇپتى سەددىدىنخان بىلەن ت م ب رەئىسى مۇستاپا چوقاي ئوغللىنىڭ كاپالەت بېرىشى نەتىجىسىدە تۈركىيە باش ئەلچىسى مەھمۇت شاۋكەت ئەسەندال بىلەن ئىنتايىن يېقىن مۇناسىۋەت تىكلەۋالغان ئىدى. كەسپى جاسۇس ھېساپلىنىدىغان

ئايقارلى ئۈچۈن ئېيتقاندا، بۇ تۈردىكى مۇناسىۋەتلەردىن پايدىلىنىپ باشقا دىپلوماتىيەلىك گۇرۇپپىلار بىلەن مۇناسىۋەت باغلاش ئۇنىڭغا قېيىن كەلمەيتتى. دېگەندەك، 1936-يىلىدىن باشلاپ ياپونىيە دىپلوماتىيە ساھەلىرى ئىچىگىمۇ سىڭىپ كىرىشكە باشلايدۇ. بۇ جەرياندا كونا باسمىچىلار يىتەكچىلىرىدىن بىرى بولغان ھەمراۋل قۇربىشىنىڭ قىزى بىلەن ئۆيلىنىۋېلىپ ئورنىنى تېخىمۇ چىڭتىۋالىدۇ. بۇنىڭدىن كېيىن ئۇنىڭ ئۈچۈن تۈركىستانلىق مۇھاجىر يىتەكچىلىرىنىڭ ئىشەنچىسىنى قولغا كەلتۈرۈش ئۈچۈن تىرىشىش ۋەزىپىسىلا قالغان ئىدى. ئەسلىدىلا ئۇ ۋاقىتلاردا ئافغانىستاندىكى بىر قىسىم تۈركىستانلىق گۇرۇپپىلار ت م ب يولغا قويىۋاتقان كۈرەش پىلانىغا قايىل بولماي يۈرمەكتە ئىدى. بولۇپمۇ مۇبەششىرخان تارازى يىتەكچىلىك قىلىپ كېلىۋاتقان گۇرۇپپىلىكلەر ت م ب نىڭ سىياسىتى بىلەن ئۇلارنىڭ نەشرىيات ئەپكارى بولغان «ياش تۈركىستان» ژورنىلىنى ھەددىدىن تاشقىرى لىبىرال دەپ قاراپ، «بىسىمىلا دەپ باشلىمىغان بىر ژورنال» دەپ ھېساپلاشماقتا ئىدى. يەنە بىر تەرەپتىن ئاغابېكوۋنىڭ ئەسلىمىلىرىگە مۇناسىۋەتلىك «ياش تۈركىستان» ژورنىلىنىڭ بۇرۇنقى سانلىرىدا ئېلان قىلىنغان ماقالىلار سەۋىيىدىن، شىرمۇھەممەت بەي قاتارىدىكى سابىق قۇربىشىلىرىمۇ ت م ب غا دىگەندەك قىزىقماي كەلمەكتە ئىدى. ئەنە شۇنداق سەۋەپلەر تۈپەيلىدىن ت م ب نىڭ ئادىمى بولۇپ كۆرۈنگەن ئايقارلى ئۈچۈن بۇ ئىككى تەرەپتىكىلەرنىڭ ھەر ئىككىسى بىلەن بىرلا ۋاقىتتا يېقىن مۇناسىۋەت تىكلەپ كىتىشى ئۈچۈن ئاسانغا توختايدىغان ئىشلاردىن ئەمەس ئىدى. بۇ تۈردىكى ئەھۋاللارنى ياخشى بىلىدىغان ئايقارلى، بىرىنچى قەدەمدە ھەر ئىككى تەرەپكە قوشۇلماي يۈرگەن يىتەكچىلەر بىلەن يېقىنلىشىش يولىنى تاللىۋالىدۇ. بۇ مەقسەتتە شەرقىي تۈركىستاندىن ئافغانىستانغا كەلگەن قۇدرىتىللاخان تۆرە، قاسىمجان تۆرە قاتارلىق يىتەكچىلەر بىلەن مۇناسىۋەت تىكلەشنىڭ يولىنى ئاڭتۇرۇشقا كىرىشىدۇ.

### «ھۆكۈمەتتىكى ئىلاھىيە» ئۇرۇنۇشلىرى

بۇ جەرياندا كۈتۈلمىگەن بىر ۋەقە ئوتتۇرغا چىقىپ، ئافغانىستان ھۆكۈمىتىنىڭ مۇھاجىرلار سىياسىتىدە بىر تۈرلۈك ئۆزگىرىش ياسىشىغا سەۋەپچى بولىدۇ. بۇ ئىش مۇنداق ئوتتۇرغا چىقىدۇ: ھىندىستانلىق مەۋلانا مەنسۇر دېگەن بىر دىنى زات يىتەكچىلىكىدە ئافغانىستاندا تۇرىۋاتقان تۈركىستانلىق مۇھاجىرلار تەشكىللىنىپ مەخپى سىياسىي ھەرىكەت باشلىتىلىدۇ. ھىندىستانلىق بىر دىنى زاتنىڭ ئافغانىستانغا كېلىپ سوۋېتلەر ئىتتىپاقىغا قارشى ھەرىكەت تەشكىل قىلىشقا ئۇرۇنىشى ھەقىقەتەنمۇ غەلىتى بىر ئەھۋال ئىدى. ئەمما بۇ ئىشنى سوۋېت ئىتتىپاقى-ئەنگىلىيە زىددىيىتى نوقتىسىدا تۇرۇپ ئىزاھلىغىنىمىزدا، بۇنى چۈشىنىش ئۈچۈنلا تەسمۇ ئەمەس.

1930-يىللارنىڭ باشلىرىدىن تارتىپ سوۋېتلەر ئىتتىپاقى ھىندىستان-ئافغانىستان چېگرا بويلىرىدا تۇرىدىغان پەشتۇ قەبىلىلىرى ئارىسىدا كومۇنىزم تەشۋىقاتىنى زور كۈچ بىلەن قانات يايدۇرۇشقا كىرىشكەن ئىدى. شۇ ئارقىلىق بۇ تەۋەلەردە ئەنگىلىيىلىكلەرگە قارشى قوزغالغان ھەرقانداق بىر ھەرىكەتتىمۇ پۈتۈن كۈچى بىلەن قوللاپ كەلمەكتە ئىدى. بۇ ئەھۋال، ئەنگىلىيە مۇستەملىكىچى دائىرىلىرىنى قاتتىق ئەنسىرىتىپ كەلمەكتە ئىدى. «مەجنۇن پەقىر» ئىسىملىك بىر كىشىنىڭ يىتەكچىلىكىدە قوزغالغان قوزغىلاڭ كۈنسىيىن كېڭىيىپ كېتىۋاتاتتى. ئەنگىلىيە دائىرىلىرى ھىندىستان چېگرا بويلىرىدا بۇ قوزغىلاڭغا تاقابىل تۇرۇش ئۈچۈن دەرھال ئېشقا كىرىشىدۇ. ئافغانىستان تەۋەسىدىكى سوۋېتلەرگە قارشى گۇرۇپپىلارنى تەشكىللەش پىلانىمۇ ئەنە شۇ تەدبىرلەرنىڭ بىر تەركىۋى قىسمى ھېساپلىناتتى.

مەۋلانا مەنسۇر، 1933-يىلى ئافغانىستانغا كېلىپ بۇ يەردىكى تۈركىستانلىق گۇرۇپپىلار بىلەن زىچ ئالاقە ئورنىتىشقا كىرىشىدۇ. بۇ كىشى بىلىملىك بىرسى بولغانلىقى ئۈچۈن، بارلىق گۇرۇپپىلار ئۇنىڭ دېگىنىگە قايىل ئىدى. 1934-يىلىدىن باشلاپ پائالىيەتلىرىنى باشقىچە بىر يولغا يىتەكلىپ مېڭىشقا باشلايدۇ. تۈركىستانلىق مۇھاجىرلار ئىچىدىكى ئابرويۇق كىشىلەرنى يېنىغا يىغىپ كومۇنىزمغا قارشى ھەمدە تۈركىستاننىڭ مۇستەقىللىقىنى مەخسەت قىلىدىغان مەخپى سىياسى تەشكىل قۇرۇشقا تۇتۇش قىلىدۇ.

قۇرۇلغان بۇ تەشكىلاتقا “ھۆكۈمەتتى ئىلاھىيە” دېگەن نام بېرىدۇ (بۇ ھەرىكەتكە قاتناشقان كىشىلەر شىر مۇھەممەتتەگىنىڭ ئىسمى نۇر مۇھەممەتتەگ، ئوسمان قارى، مەۋلانا ئەخمەتئەلى، ئابدۇلئەزىز قارى قاتارلىق كىشىلەردىن تەشكىل تاپىدۇ - ئا.ھ. ئىزاھاتى). مەركىزى كاپولدا بولغان بۇ تەشكىلات باشقا شەھەرلەردىمۇ ئەزالىرىنى كېڭەيتىش پائالىيىتى بىلەن پۈتۈن بىر يىل مەخپى شوغۇللىنىدۇ. 1935-يىلى ئىچىدە سوۋېتلەرگە قارشى تەشۋىقات ھەرىكىتىنى باشلاشقا قارار قىلىشىدۇ. ئەمما بۇ جەرياندا ئافغانىستان ساقچىلىرى بۇ ئەھۋالنى تۇيۇپ قېلىپ، مەۋلانا مەنسۇرنى يېقىندىن مەخپى كۈزۈتۈشكە باشلىغان ئىدى. نەتىجىدە، ھىندىستاندا باستۇرۇلۇپ ئافغانىستاندا مەخپى تارقىتىش پىلانلانغان كىتاپچىلار ساقچىلار تەرىپىدىن قولغا چۈشۈرۈلگەندىن كېيىن بۇ تەشكىلات تارقىتىۋېتىلىدۇ. مەۋلانا مەنسۇر بىلەن بىر قاتاردا بۇ تەشكىلاتنىڭ مۇھىم ئەزالىرى قولغا ئېلىنىدۇ. كېيىنچە ئافغانىستان دائىرىلىرى مەۋلانا مەنسۇرنى ھىندىستانغا قوغلاپ چىقىرىدۇ. ئافغانىستان ھۆكۈمىتىنىڭ مەۋلانا مەنسۇرنى قىلچە سوتلىماي چېگرىدىن قوغلاپ چىقارغانلىقى، بۇ كىشىنىڭ ئەنگىلىيە دائىرىلىرى تەرىپىدىن ئىشقا قويۇلغانلىقىنىڭ ئېنىق ئىسپاتى ئىدى. ئەمما مەۋلانا مەنسۇر بىلەن بىرگە قولغا ئېلىنغان تۈركىستانلىقلارنى بولسا، بەلگىلىك مۇددەتلەر بۇيىچە قاماق جازاسىغا ھۆكۈم قىلىپ تۈرمىگە سولۇپتىشىدۇ. ھۆكۈمەتتى ئىلاھىيە ۋەقەسىدىن كېيىن، مۇھاجىرلار ئارىسىدىكى ئىشلارنى تولۇق كۈزۈتۈپ كىتەلمىگەنلىكىنى ئويلىغان ئافغانىستان دائىرىلىرى، ھەر بىر يەردىن بىرەردىن مۇھاجىرلار ۋەكىلى تاللاپ چىقىش چارىسىنى ئىشقا سالماقچى بولىشىدۇ. شۇنداق قىلىپ، ئافغانىستان دائىرىلىرى بۇ ۋاكالىتچىلەر ۋاستىسىدا تۈركىستانلىق مۇھاجىرلار ئىچىدە يۈز بەرگەن ۋەقەلەردىن تېخىمۇ تولۇق خەۋەر تاپالايدىغان بولۇشنى مەقسەت قىلىشىدۇ. شۇنىڭدەك بۇ ۋاكالىتچىلەر ھۆكۈمەت دائىرىلىرى بىلەن مۇھاجىرلار ئوتتۇرىسىدا ۋاستىچىلىق رول ئويناپ كەلمەكتە ئىدى. بۇ ئىش ئۈچۈن كاپولدىكىلەر ئۈچۈن مۇبەششەرخان تارازى تاللىنىدۇ. ئەمما بۇ تەدبىر پەقەت كاپول بىلەنلا چەكلىنىپ قېلىپ، باشقا شەھەرلەردە بۇنداق بىر ۋەزىپىگە تەيىنلەنگەنلەر بولمايدۇ.

## ت م ب نىڭ ياپونىيە دائىرىلىرى بىلەن مۇناسىۋەت ئورنىتىش تىرىشچانلىقلىرى

ت م ب مەركىزى، 1932-يىلى شەرقىي تۈركىستاندا مىللىي مۇستەقىللىق ھەرىكەتلىرىنىڭ باشلىنىشى بىلەن تەڭ، ياپونىيە ھۆكۈمىتىگە بىر پارچە مەلۇمات بېرىش دوكلاتى سۇنغان بولسىمۇ، ياپونىيە تەرەپتىن بۇ دوكلاتقا ھېچ قانداق بىر جاۋاب ئالالمىغان ئىدى. سەردىنخان مۇپتى كاپولغا كېلىپ ياپونلار بىلەن مۇناسىۋەت تىكلەش ئۈچۈن ھەرىكەت قىلىشقا كىرىشكەن ئىدى. كېيىن بۇ مۇناسىۋەتنى ئايقارلى داۋاملاشتۇرغان بولۇپ، بۇ جەرياندا شەرقىي تۈركىستانغا مۇناسىۋەتلىك پائالىيەتلەرگە ياردەم قىلىدىغانلىقى ھەققىدە ئورتاق كىلىشىمگە كېلىشىدۇ.

بۇ جەرياندا مۇستاپا چوقاي ئوغلىمۇ پارىژدىكى ياپونىيەلىك مەسئۇل كىشىلەر بىلەن ئۇچۇرۇشۇشنىڭ يوللىرىنى ئاڭتۇرۇپ يۈرەتتى. ئايقارلى بىلەن چوقاي ئوغلىنىڭ بۇ ھەقتە يېزىشقان خەتلىرى بۇ ئۇچۇرۇشۇشلارنىڭ قايسى دەرىجىگە يەتكەنلىكى ھەققىدە خېلى تەپسىلى مەلۇماتلارنى بەرمەكتە:

خېتىڭىزنى تاپشۇرۇپ ئالغىنىمدىن كېيىن، يىراقبايلار (ت م ب نىڭ ئىچكى قىسمىدىكى ئۆزئارا يېزىشىدىغان خەت-ئالاقىلاردا ياپونلارغا ئەنە شۇنداق شىفر ئىسمى قويۇلغان ئىدى - ئا.ھ. ئىزاھاتى) بىلەن كۆرۈشۈپ، يازغان خېتىڭىزنىڭ مۇناسىۋەتلىك قىسىملىرى ھەققىدە ئۇلار بىلەن سۆزلەشتىم. بۇ ھەقتە ئۇلار مۇنداق دېدى: “بىز فرانسىيىدىكى قېرىنداشلىرىمىزنىڭمۇ بىزگە ئوخشاش ھەرىكەت قىلىشىنى چىن قەلبىمىزدىن ئۈمىد قىلىمىز. ئۇلارنىڭ بۇ ئىشقا بەك قىزغىن مۇئامىلە قىلماسلىقىدا بىرەر سەۋەپ بولۇشى مۇمكىن دەپ پەرەز قىلىمەن. بەلكىم فرانسىيە ھۆكۈمىتىنىڭ سوۋېت ھۆكۈمىتى بىلەن كۈندىن كۈنگە يېقىنلىشىپ كېتىۋاتقانلىقى بىزنىڭ ئەھۋالىمىزنى قىيىن ئەھۋالغا چۈشۈرۈپ قويىشى مۇمكىن دەپ ئويلاۋاتقان بولسا كېرەك. ئۇنىڭ ئۈستىگە قىشلاق ئەپەندىم (فرانسىيىدە ۋەزىپىگە تەيىنلەنگەن ياپونىيە باش

ئەلچىخانسىدىكى مەسلىھەتچى ياكى ھەربى ۋاكالەتچىنى كۆزدە تۇتقان بولسا كېرەك - ئاھ. ئىزاھاتى) روسىيەدە تۇرۇپ باقمىغان، روسىيە توغرىلىق ھېچقانداق مەلۇماتى يوق بىرسى بولۇپ، ئۇ كىشى فرانسىيە ئۈستىدىلا مەلۇماتقا ئىگە بىرسى ئىدى. شۇ سەۋەپتىن بۇ تۈردىكى ئىشلارغا قىزىقمىغان بولمىشى مۇمكىن. بۇ مەسلىھەتچى تېخىمۇ تېز ئوتتۇرغا قويۇپ تېخىمۇ كەڭرى خەۋەردار قىلىش ئۈچۈن مۇستاپا ئەپەندىنى سەفىرى كەبىر (باشئەلچى) مۇسىۋ سانو بىلەن كۆرۈشۈپ بېقىشىنى تەۋسىيە قىلىمەن. چۈنكى سانو ئەپەندى موسكۋا بىلەن پېتېربورگدا 15 يىلدەك تۇرغان. مەنمۇ ئۇ كىشى بىلەن موسكۋادا ئىككى يىلدەك بىرگە خىزمەت قىلىپ باققانمەن. مەن ئەتىدىن باشلاپ ئۇنىڭغا بۇ ئىشلارنى تونۇشتۇرۇپ خەت يازمەن.

مۇستاپا ئەپەندى تۈركىستان مەسلىھەتچىسىگە مۇناسىۋەتلىك فرانسۇزچە ۋە ئەنگىلىزچە ئېلان قىلغان ئەسەرلىرىنى بىزگە (يەنى كابولغا) ئىشەرتىپ بەرسە، ئۇنىڭ ئەسەرلىرىنى دۆلىتىمىزنىڭ نەشرىيات ۋە مەتبۇئاتلىرىدا باستۇرۇشقا تىرىشىپ كۆرىمەن. بۇ ئىش ئۈچۈن مەن سىزگە كېسىپ ۋەدە بىرەلەيمەن. ئەگەر مۇستاپا ئەپەندىم مانجۇرىيە، پولشا ياكى بولمىسا فىنلاندىيەدەك بىرەر دۆلەتتە تۇرىۋاتقان بولسا ئىدى، بىز ئۇنىڭ بىلەن پۈتۈنلەي باشقىچە بىر تۈردە ھەمكارلاشقان بولاتتۇق. مەن پارىژدىكى ئەلچىمىزگە يازماقچى بولغان خېتىمگە بۇندىن كېيىن مۇستاپا ئەپەندىم خەت-چەكلىرىنى بىزنىڭ ئەلچىخانغا بەرسە قايتۇرۇۋەتمەي قوبۇل قىلساڭلار دېگەن گەپنىمۇ قىستۇرۇپ قويىمەن.“

سەفىرى مۇختەر كىتادا ھەزىرەتلىرى گېپىنىڭ ئارىسىدا سىنكىياڭ (شەرقىي تۈركىستاننى دېمەكچى - ئۇت) ئىشلىرىغىمۇ ئالاھىدە قىزىقىدىغانلىقىنى قىستۇرۇپ ئۆتتى. ... بۇ جەھەتتىكى ئىشلىرىمىزغا قوللىنىدىن كېلىشىچە ياردەم قىلىشىڭىز دەپ تەلەپ قىلىۋىدىم، بۇنىڭ ئۈچۈنمۇ ۋەدە قىلدى. ... بۇندىن ئاۋال كېسەللىك سەۋىيىدىن دۆلىتىگە قايتىپ كەتكەن باش كاتىپ ھەزىرەتلىرىمۇ ”مەن سىلەرنىڭ ئىشىڭلارنىڭ ئەمەلگە ئېشىشى ئۈچۈن ھۆكۈمۈمىزگە چوقۇم خەت يېزىپ ئۇقتۇرىمەن، خاتىرجەم بولۇڭ، ياپونىيە خەلقى سىلەرنى ھەرگىز ئۇنتۇمايدۇ“ دېگەن ئىدى. قېنى، بۇنىمۇ كۆرۈپ باقارمىز. ...

ئايقارلى، بىر تەرەپتىن ئاتاققا تۈركىستان ۋە شەرقىي تۈركىستانغا مۇناسىۋەتلىك چېگرا ھالقىغان پائالىيەتلەرنى قانات يايدۇرۇپ تەشكىلاتتىن بىرنى قۇرۇپ چىقىشقا تىرىشماقتا ئىدى. شۇ ئارقىلىق بىر تەرەپتىن بۇ ھەقتىكى پائالىيەتلەرنى ئۆز تېزىگىنىدە تۇتۇپ تۇرماقچى، يەنە بىر تەرەپتىن سوۋېت ئىتتىپاقى ئۈچۈن خەۋىپلىك، مۇھىم ئادەم دەپ تونۇلغان كىشىلەرنى جىمىقتۇرۇۋېتىش پۇرسىتىنى يارىتالىشى مۇمكىن بولاتتى. ت م ب ئوتتۇرىسىدا يېزىشقان خەتلىرىدە بۇ تۈر پائالىيەتلەر تۈۋەندىكىچە تونۇشتۇرۇلماقتا ئىدى:

شەيخ ئابدۇكېرىم، تەكىنەل ۋە ... يىغىنىدا يىراقبايلار بىلەن مۇناسىۋەت باغلاش مەسلىھىتىدە قارار قۇبۇل قىلىندى. مەن بۇ ئىشنى كېچىكۈرەك بولسىمۇ ئىشقا ئاشۇرالىغان بولدۇم. ... ئۇ يىغىندا (ئولتۇرۇشتا دەپ ئېلىنغان - ئۇت) ”نۇرتاي“ ... تەيىنلەندى. يوقۇرىدا ئىسىملىرى تىلغا ئېلىنغان كىشىلەر ھەر قايسى جايلارغا تارقالغىنىدىن كېيىن تەشكىلاتلار ئارا مۇناسىۋەتلەر، شەرقىي تۈركىستان ۋە ئىچكى قىسىمدىكى (غەربىي تۈركىستان) خەلقىمىز بىلەن باغلانغان ئىشلىرىنى بىزنى ماددى قىيىنچىلىق ئىچىگە پاتۇرۇپ قويغان ئىدى. ئۇ ۋاقىتتا يىراقبايلار بىزگە ياردەم قولىنى سۇنۇشقا تەييار ئىكەنلىكىنى ئۇقتۇردى.

ئايقارلىنىڭ ئابدۇلۋاھاپ ئوكتايغا يازغان يەنە بىر پارچە خېتىدە مۇنداق گەپلەر بار ئىدى:

تۈركىستانغا كەتكەن ئۈچ كىشىدىن ھازىرغىچە بىرەر خەۋەر ئالالمىدۇق. بۇ يەردىن يولغا سېلىنغان ئىككى ئادىمىمىزنىڭ قەشقەرگە يېتىپ بېرىپ ئىش باشلىۋەتكەنلىكى ھەققىدە خەۋەر كەلدى. مەن ھازىر ھىندىستانغا ئورۇنلىشىۋېلىپ ئۇلار بىلەن مۇناسىۋەت باغلاپ تۇرالايدىغان بىر ”يونكىت“ قۇرۇپ چىقىش ئۈچۈن تىرىشماقتىمەن.

ئايقارلىنىڭ ئىشەرتكەن خەتلىرىدە كۆرسىتىپ ئۆتكەن شەيخ ئابدۇكېرىم دېگەن مەخپى ئىسىملىق كىشى چوقۇم سوۋېتلەر ئىتتىپاقىغا قارشى ئۇزۇن يىل جەڭ قىلغان داڭلىق باسمىچىلار يىتەكچىسى فۇزەيل مەخدۇم بولمىشى كېرەك. بۇ ئېتىقاتلىق مۇجاھىت يىتەكچى، ئۆزىنى ت م ب نىڭ ۋاكالەتچىسى دەپ تونۇتقان مەھمۇت

ئايقارلى قۇرۇپ چىققان ئاتالمىش بولشۋىزمغا قارشى تەشكىلاتقا قىلچە ئىككىلەنمەيلا ئەزا بولۇپ كىرگەن ئىدى. ئۇ خىتايلاغا قارشى جەڭ قىلىش ئۈچۈن قەشقەرگە ئىشەنچلىك نەزەردىن بىرسى ئىدى. ئۇنىڭ ئەسلى كىم ئىكەنلىكىنى ئايقارلى تۇڭگانلار بىلەن قەشقەردە تۇرۇشلۇق روسىيە كونسۇلىغا ئاللىمۇقچان خەۋەر بېرىۋەتكەن. شۇڭا مەختۇم شەرقىي تۈركىستانغا بازار-بارماي تۇڭگانلار بۇلاپ ئاپىرىپ قەشقەردىكى روسىيە كونسۇلىدىكىلەرگە تاپشۇرۇپ بەرگەن. فۇزەيىل مەخدۇم، قەشقەردىن سوۋېتلەر ئىتتىپاقىغا ئېلىپ كېتىلىپ ئۇ يەردە سوراق قىلىنغاندىن كېيىن ئېتىپ تاشلانغان (تۈركىستانى، «يوقالغان ۋەتەن»، 168-بەت. بۇ ۋەقە سوۋېت جاسۇسى مۇھەممەت ئايقارلىنىڭ ئەسلىمىلىرىدىن تۈزۈلگەن «مەخسۇس تاپشۇرۇق» نامىدىكى كىتاپتىمۇ ئىسپاتلاپ كۆرسىتىلگەن - ئا.ھ. ئىزاھاتى).

ئايقارلى يازغان خەتلەردە مەخپىي ئىسىملار بىلەن يېزىلغان قالغان كىشىلەرنىڭ ئەسلى كىم ئىكەنلىكى ھەققىدە ھېچقانداق مەلۇمات يوق. شۇنىڭدەك يەنە ئايقارلىنىڭ بۇ تۈر ۋاستىلاردىن پايدىلىنىپ يەنە قانچىلىغان ئادەملەرنى سوۋېتلەر ئىتتىپاقىغا تۇتۇپ بەرگەنلىكىنى ك گ ب ئارخىپلىرىدىن باشقا ھېچقانداق يەردىن بىلىش ئىمكانىيىتى بولمىسا كېرەك.

## ئوسمانغوجا ئوغلى ئافغانىستاندا

1937-يىلىنىڭ باشلىرىدا، ت م ب رەئىسى ئوسمان غوجا ئوغلى، شەرقىي تۈركىستاندا قۇرۇلغان ھۆكۈمەتنىڭ دۆلەت مۇداپىئە مىنىستىرى بولغان سۇلتانبەگ بەختيار بىلەن بىرگە ھىندىستان ئارقىلىق ئافغانىستانغا يېتىپ كېلىدۇ. ئۇنىڭ بۇ قېتىملىق ساياھىتىدىن ت م ب دىكىلەرنىڭ ھېچقانداق خەۋىرى بولمىغاچقا، بۇ ھەقتە ت م ب مەركىزىدە بەكلا كۆپ تالاش-تارتىشلار يۈز بېرىدۇ. ئەمما، بۇ ساياھەتتىن پرومېتېدىكىلەرنىڭ خەۋىرى بارلىقى كېيىن ئوتتۇرغا چىقىدۇ. چوقاي ئوغلى بۇ ساياھەت ئىشى توغرىلىق پارىژدىكى ياپونىيە مەسئۇللىرى سۈرۈشتە قىلغانلىقىنى، ۋارشاۋادىكى پرومېتې مەركىزىنىڭمۇ بۇ ساياھەت ئۆزلىرىگە مۇناسىۋەتلىك بىر ساياھەت دەپ ئېيتقانلىقىنى يازىدۇ.

ئوسمان غوجا ئوغلى بىلەن سۇلتانبەگ ئىككىسى ئاۋال ئۇ ۋاقىتلاردا قەندىخاراغا يۆتكىۋېتىلگەن سەدىدىنخان مۇپتىنى زىيارەت قىلىدۇ. مۇپتى، ت م ب ئىچىدىكى تەرەپپازلىقتا چوقاي ئوغلى تەرىپىدە تۇرغان بىرسى ئىدى. شۇنداق بولغاچقا، ئۇلارنىڭ كېلىشىگە بەك خوشال بولۇپمۇ كەتمەي خېلىلا سوغۇق مۇئامىلىدە بولىدۇ. كابولغا كەلگەن غوجا ئوغلى بىلەن بەختيار، شەھەرگە كېلىپ ئۇ يەردىكى ت م ب ۋاكالەتچىسى ماھمۇت ئايقارلى بىلەن ئۇچۇرىشىدۇ. ئوسمان غوجا ئوغلى بۇ قېتىمقى ئافغانىستان ساياھىتىدە بىر قانچە ئىشنى بىراقلا پۈتتۈرۈۋالماقچى بولغان ئىدى. بۇ ئىشلار ئارىسىدىكى ئەڭ مۇھىم ئىش شەرقىي تۈركىستان مۇستەقىللىق ھەرىكىتى ئۈچۈن ياپونىيەنىڭ ياردىمىنى قولغا كەلتۈرۈش ھېساپلىناتتى. يەنە بىر قىلماقچى بولغان ئىشى ئافغانىستاندىكى تۈركىستانلىق مۇھاجىر يېتەكچىلىرىنى بىر يەرگە يىغىش ئۈچۈن ھەرىكەت قىلىش ئىدى. ئوسمان غوجا ئوغلى ئەگەر بۇ ئىككى ئىشنى ئوقۇشلۇق پۈتكۈزۈۋالغىنىدا، ئۇنىڭ ت م ب ئىچىدىكى ئورنى زور دەرىجىدە كۈچەيگەن بولاتتى.

غوجا ئوغلى بىلەن بەختيار ئىككىسى ماھمۇت ئايقارلى ۋاستىچىلىقىدىن پايدىلىنىپ كابولدىكى ياپونىيەلىك مەسئۇل كىشىلەر بىلەن كۆرۈشۈپ، ئۇلاردىن شەرقىي تۈركىستان مەسئۇلىدە ياردەم قىلىشىلىرىنى تەلەپ قىلىدۇ. ئەگەر بۇ ئىشتا ياپونىيەنىڭ ياردىمى بولغان تەغدىردە، شەرقىي تۈركىستاندا كۈچلۈك قۇراللىق ھەرىكەت باشلاشقا بولىدۇ دەپ ئىشەنچ قىلاتتى. سۇلتانبەگ بەختيار بۇ ئىشەنچلىرى ھەققىدە بىر خېتىدا مۇنداق دەيدۇ:

قوللىمىزدا كۆرسەتكىدەك يېتەرلىك ھۆججەت (پاكتلار) بارلىقىغا ئىشەنچ قىلغانلىقىمىز ئۈچۈن، يىراقبايلار بىلەن كۆرۈشۈپ بېقىش قارارىغا كەلگەن ئىدۇق. ... خەلقىمىزنىڭ ئورتاق مەنپەئىتى يىراقبايلارنىڭ مەنپەئىتىگەمۇ

ئۇيغۇن كېلىدىغانلىقىنى كۆرۈپ يەتكەن ئىدۇق. بۇلارنىڭ ياردىمىگە تايىنىپ سۈيۈملۈك ۋەتىنىمىزنىڭ مۇستەقىللىقى چوقۇم ئەمەلگە ئاشدۇ دېگەن قاراش بويىچە باشقا تەرەپلەرنىڭ تەكلىپلىرىنى رەت قىلىپ يىراقبايلار بىلەن كېلىشتۇق.

ئەسلىدە، ياپونلار شەرقىي تۈركىستان مەسلىسىگىمۇ، سوۋېتلەر ئىتتىپاقىنىڭ كەلگۈسى تەغدېرىگە مۇناسىۋەتلىك مەسلىلەرگىمۇ قىزىقىپ كەلمەكتە ئىدى. شۇنىڭغا قارىماي ئوسمان غوجا ئوغلى-سۇلتان بەك بەختىيار ئىككىسىنىڭ بۇ ھەقتىكى تىرىشچانلىقلىرى نەتىجىسىز بولۇپ چىقىدۇ. ياپونىيەلىك مەسئۇل كىشىلەر شەرقىي تۈركىستاندا قوزغىتىلىدىغان مىللىي مۇستەقىللىق كۈرىشىگە بىۋاسىتە ياردەم بېرىش ئىشىغا بەك قىزىقىپ كەتمەيدۇ.

ت م ب رەئىسى ئوسمان غوجا ئوغلىنىڭ كاپولغا قىلغان زىيارىتى جەريانىدا ئۇنىڭ بىلەن بىرگە بولۇپ بەرگەن ئايىقارلى، بۇ پۇرسەتتىن پايدىلىنىپ چوقاي ئوغلى بىلەن ئوسمان غوجا ئوغلى ئىككى گۇرۇھ ئوتتۇرىسىدىكى زىددىيەتنى تېخىمۇ كۈچەيتىۋېتىش ئۈچۈن غوجا ئوغلىغا پۈتۈن كۈچى بىلەن قۇتراتقۇلۇق قىلىشقا كىرىشكەن ئىدى. ئايىقارلى چوقاي ئوغلى بىلەن ئابدۇلۋاھاپ ئوكتايلىغا ئىۋەرتكەن خەتلىرىدە، غوجا ئوغلى سىلەر ئۈستۈڭلاردا بەكلا ناچار گەپلەرنى قىلىپ كەتتى دەپ، ئۇلارنى ت م ب رەئىسىگە قارشى ئاتاڭغا ئاتلىنىشى ئۈچۈن كۈشكۈرتمەكتە ئىدى. مۇستاپا چوقاي ئوغلىغا يازغان خېتىدە، غوجا ئوغلىنى تىزگىنلەپ يۈرۈش ئۈچۈن ئۇنىڭ كاپولدىكى بارلىق پائالىيەتلىرىدە بىرلىكتە ھەرىكەت قىلىپ كېلىۋاتقانلىقىنى ئېيتقان. ئىشىنىشكە بولىدىكى، ئايىقارلى كاپولدا غوجا ئوغلىغىمۇ چوقاي ئوغلى ۋە ئۇنىڭ يېقىنلىرى ئۈستىدە كۈشكۈرتكۈچى سۆزلەرنى قىلىپ يۈرگەن بولمىشى ئېنىق. يەنە بىر تەرەپتە، ئوسمان غوجا ئوغلىنىڭ ت م ب غا ئەزا بولمىغان سۇلتان بەك بەختىيارغا تەشكىلاتقا مۇناسىۋەتلىك مەلۇماتلاردىن خەۋەر بېرىپ تۇرىشى، ت م ب مەركىزىنىڭ ماقۇللىقىدىن ئۆتكەزمەيلا ئۆز بېشىمچىلىق بىلەن رەسمى كۆرۈشۈش-سۆھبەتلەر بىلەن شوغۇللىنىپ يۈرگەنلىكى قاتارلىق سەۋەپلەر تۈپەيلىدىن تەشكىلات ئەزالىرى ئارىسىدا غوجا ئوغلىغا نارازىلىق بىلدۈرىدىغان، ئۇنى تەنقىتلىشىدىغان ئىشلارمۇ باش كۆتەرگەن ئىدى.

1937-يىلى ياز ئايلىرىدا، مەھمۇت ئايىقارلى سوۋېتلەر ئىتتىپاقى ئۈچۈن جاسۇسلىق قىلغان دېگەن جىنايەت بىلەن قولغا ئېلىندۇ. شىر مۇھەممەت بەينىڭ ئىستانبۇلدا بىلىم ئاشۇرۇۋاتقان ئۆگەي ئوغلى غۇلام ھەيدەر كاپولغا بارغان ۋاقتىدا ئايىقارلىنى كۆرۈپ ئۇنىڭ بىر سوۋېت ئىشپىيىنى ئىكەنلىكىنى ئوتتۇرغا قويۇپ ئۆتكەن ئىدى. ئايىقارلىمۇ غۇلام ھەيدەر ئافغانىستانغا كەلمەي تۇرۇپلا چوقاي ئوغلىغا خەت يېزىپ، ”غۇلامنىڭ بۇ تەرەپلەرگە كېلىدىغانلىقى ھەققىدىكى گەپلەرنى ئاڭلاۋاتىمەن. مېنىڭچە سىزىلەر ئۇنىڭ بۇ تەرەپلەرگە كېلىشىنى ئىمكان بار چەكلىگەن بولسىڭىزلا، ئەڭ ياخشىسى ئۇنىڭ بۇ تەرەپلەرگە كەلمىگىنى تۈزۈك“ دەپ تەلەپ قىلغان. ئايىقارلى ئۆزىنىڭ سەرگۈزەشتىلىرىنى تونۇشتۇرۇپ يازغان «مەخسۇس تاپشۇرۇقلار» دېگەن كىتابىدا كۆرسىتىشىچە، غۇلام ھەيدەر ئۇنى ماھمۇت ئايىقارلى دەپ تونىماي، ئۇنى ماھمۇت سادىقوۋ دەپ بىلىدىغانلىقىنى، ئۇ يەنە شۇ ئىسمى بىلەن كومىسسوللار مەكتىۋىگە ئوقۇش ئۈچۈن كەتكەنلىكىنى بىلەتتىكەندۇق. ئافغانىستاندا تۇرۇشلۇق باش ئەلچى گېنېرال فەخرى پاشانىڭ كۆرسىتىشى بىلەن ھەربىي مەكتەپتە ئوقۇش ئۈچۈن تۈركىيىگە بارغان غۇلام ھەيدەر، شاھادەت بارمىغى (بىگىز قولى - ئۆت) بولمىغانلىقى ئۈچۈن ھەربىي مەكتەپنى پۈتكۈزەلمەي ئافغانىستانغا قايتىپ كەتكەن ئىدى. ئەمما ئۇ تۈركىيىدە تۇرغان مەزگىللىرىدە مەھمۇت ئايىقارلىنىڭ كومىسسول مەكتىۋىدە ئوقىغانلىقىدىن خەۋەر تاپقان ئىدى. ئۇ ئافغانىستانغا كېلىپلا بۇ ئىشنى تۈركىستانلىق مۇھىم كىشىلەر ۋاسىتىسى ئارقىلىق ئافغانىستاننىڭ ھۆكۈمەت دائىرىلىرىگە ئۇقتۇرغان.

مەھمۇت ئايىقارلى قولغا ئېلىنىشى بىلەن تەڭ، ئافغانىستاندىكى سوۋېت جاسۇسلىق تەشكىلاتلىرى دەرھال جىددى ھالەتكە ئۆتۈپ، سوۋېتلەر ئىتتىپاقى بىلەن يېقىن ئۆتىدىغان ئافغانىستان ھۆكۈمەت خادىملىرى ۋاسىتىچىلىقىدا ئايىقارلىنى دەرھال تۈرمىدىن چىقارتقۇزغان. شۇنىڭ بىلەن بىرگە، ئافغانىستان مەسئۇللىرىنىڭ بىر ئۇختۇرۇشى بىلەن، ئايىقارلىنىڭ ھېچقانداق گۇناھى يوق ناھەق قولغا ئېلىنغان دەپ ئېلان قىلىندۇ.

شۇنداق قىلىپ مۇھاجىرلار ئالدىدىلا ئەمەس بەلكى دىپلوماتىك يوللاردىمۇ ئايىقارلى ئاقلانغان ھېساپلىناتتى. ئۇنىڭدىن باشقا يەنە تۈركىستانلىق مۇھاجىرلار ئىچىدە ئايىقارلى تۈركلەرنىڭ ئادىمى ئىكەن، ئۇ ياپونىيىلىكلەر بىلەن مۇناسىۋەت باغلىغانلىقى سەۋەبىدىن قولغا ئېلىنغان دەيدىغان گەپ تارقىلىشقا باشلايدۇ. ئاقسۆڭەك ئايىقارلى قويۇپ بېرىلگەندىن كېيىنمۇ پائالىيەتلىرىنى توسالغۇسىز داۋاملاشتۇرالايدىغان شارائىتقا ئىگە بولىۋالغان.

شۇنچە كۈچلۈك تەشۋىقاتلار بولۇپ تۇرىۋاتقان بولسىمۇ، ئەمىرنى ھىمايە قىلىدىغان تەرەپتىكى كىشىلەر، كونا باسمىچىلار يىتەكچىلىرى بىلەن تارازنىڭ ئەتىراپىدىكى تۈركىستانلىق گۇرۇپپىلار ئايىقارلىغا بولغان گۇمانلىرىدىن زادىلا ۋاز كېچىشمەي، ئۇنىڭ بىلەن بولغان مۇناسىۋەتلەرنى بارغانسېرى ئازايتىشقا تىرىشىدۇ. ھېراتقا سۈرگۈن قىلىنىپ ھەرىكەتتەن چەتتە قالدۇرۇلغان سەدىردىن مۇپتى بولسا، بۇ ۋەقەلەرنى مەھمۇتقا زىيانكەشلىك قىلىش ھەرىكىتى دەپ قاراپ، ئۇنىڭغا بولغان ئىشەنچىسىنى زادىلا يوقاتمايدۇ. ئۇنىڭ ئۈستىگە پارىژ بىلەن بېرلىن كاپولىدىن بەكلا يىراق بولغاچقا، مۇستاپا چوقاي ئوغلى قاتارلىق ت م ب گۇرۇپپىسىدىكى كىشىلەرمۇ سەدىردىن مۇپتىنىڭ تەسىرىگە ئۇچىراپ ئايىقارلىنى ئاخىرغىچە ھىمايە قىلىشتا چىڭ تۇرىدۇ. بۇ ئوتتۇرلۇقتا سەدىردىن مۇپتى قەندىھار شەھىرىگە يۆتكىلىۋالغان ئىدى. ئۇ يەردە ساقچىلارنىڭ نازارىتىدىن قۇتۇلۇپ قالغانلىقىغا قارىماي، ئۇنىڭ بۇ شەھەردىن سىرتقا چىقىشى يەنىلا چەكلەنگەن ئىدى. مۇپتى شۇنچە قاتتىق بېسىملارغا ھەمدە ياشىنىپ قالغانلىقىغا قارىماي ئۆزىنى تۈركىستان پائالىيەتلىرىگە پۈتۈنلەي ئاتىۋەتكەن ئىدى. مۇپتى 1939-يىلى چوقاي ئوغلىغا يازغان بىر پارچە خېتىدە مۇنداق دەپ يازىدۇ:

ئىراندىكى دوستلىرىم بىلەن ئالاقەم ئۈزۈلۈپ قالدى. شۇڭا ئۇ تەرەپلەر بىلەن سىز ئالاقە ئورنىتىپ تۇرغان بولسىڭىز دەپ تىلەيمەن. شۇنچە كەڭ دائىرىدە تەشكىللەپ چىققان گۇرۇپپىلىرىمىز تارقىلىپ كەتمەسە بولاتتى. 1930-يىللارنىڭ ئاخىرلىرىغا كەلگىچە دۇنيا ئۇرۇشىنىڭ پۇراقلىرى كۈچىيىشكە باشلىغان ئىدى. كۈچلۈك دۆلەتلەر ئوتتۇرىسىدىكى گۇرۇھلىشىشمۇ ئېنىق كۆرۈلۈشكە باشلىغان ئىدى. ئۇرۇش توغرىسىدىكى گەپ-سۆزلەر كۆپەيگەنسېرى، مۇستەملىكە بولۇپ قالغان مىللەتلەرنىڭ ۋاكالىتچىلىرى ئارىسىدا مۇستەقىللىق ئۈچۈن ئۈمىدلىنىشلەرمۇ قايتىدىن جانلىنىشقا باشلايدۇ. ئۇرۇش بىلەن تەڭ يۈز بەرگەن ئەھۋاللار ئىككىنچى دۇنيا ئۇرۇشى قىسمىدا تونۇشتۇرىلىدۇ.

## ھىندىستاندىكى تۈركىستانلىقلار ۋە پائالىيەتلىرى

ئەنگىلىيىلىكلەرنىڭ مۇستەملىكىسى بولغان ھىندىستان، شەرقىي تۈركىستان بىلەن بىۋاسىتە چېگرىداش بولۇشى ھەمدە ئافغانىستاننىڭ سىرت بىلەن ئالاقىلىشىشىدىكى بىر ئېغىز بولۇش ئالاھىدىلىكى بىلەن، تۈركىستانلىق مۇھاجىرلار تەرىپىدىن ئەڭ ئالدىدا تاللىنىدىغان دۆلەتلەردىن بىرى ھېساپلىناتتى. ئافغانىستاندىن ھىندىستان تەرەپكە ئۆتكەنلەر ئۈچۈن پىشاۋۇر، شەرقىي تۈركىستاندىن ئۆتكەنلەر ئۈچۈن بولسا سىرىناگار بىلەن ئامرىتسار شەھەرلىرى مۇھاجىر ئەترىتى تەشكىللەنگەن شەھەرلەر ھېساپلىناتتى. دېھلى، بومباي ۋە كاراچى قاتارلىق شەھەرلەر بولسا ئاساسلىقى تىجارەت بىلەن شوغۇللانماقچى بولغانلار ئورۇنلىشىدىغان شەھەرلەر ھېساپلىناتتى.

(رەسىم ئورنى)

تۈركىستان مۇھاجىرلار ئىتتىپاقى قۇرۇلتىيىغا قاتناشقان تۈركىستانلىقلاردىن بىر قىسىم كىشىلەر. ھىندىستان-پىشاۋۇر. 1934-يىلى 20-يانۋار (ئەھەت ئەنجان ئارخىۋى)

ھىندىستاندا قۇرۇلغان تۇنجى تۈركىستانلىقلار تەشكىلاتى 1929-يىلى پىشاۋۇردا قۇرۇلغان «ئەنجۈمەنى سائادەت بۇخارا ۋە تۈركىستان» ئىدى. مەۋلەۋى ئابدۇلقادىر ئەپەندى بىلەن مەۋلانا ئۆمەرخان تەرىپىدىن قۇرۇلغان بۇ

جەمىيەت دەسلەپتە پائالىيەتلىرىنى غەيرى رەسمى بىر شەكىلدە قانات يايدۇرغان بولغاچقا، ئۇنچە بەك تەسىر كۆرسىتىپ كەلمىگەن ئىدى. شۇنداقسىمۇ بۇ جەمىيەتنىڭ پائال ھەرىكەتكە كىلەلمەسلىكىنىڭ ئەڭ مۇھىم سەۋەبى يەنىلا ئۇ يەردىكىلەرنىڭ ئەمىرچىلەر ۋە تۈركىستانچىلار دەپ بىر-بىرسى بىلەن چىقىشالمايدىغان ئىككى گۇرۇھقا بۆلىنىۋېلىشى ئىدى. سابىق بۇخارا ئەمىرى تەرەپتارلىرىنىڭ يىتەكچىلىكىنى ياۋرۇپاغا بېرىپ مىللەتلەر جەمىيىتىگە بۇخارا ئەمىرلىكىگە مۇناسىۋەتلىك دوكلات سۇنغان يۈسۈپباي مۇقىمباي ئۈستىگە ئېلىپ پىشاۋۇردا كۈچلۈك تەسىرگە ئىگە بولغان، ئەمىر تەرەپتارلىرى ئۇنىڭ ئەتراپىغا مەركەزلەشكەن ئىدى. ت م ب نىڭ ئافغانىستان بىلەن ھىندىستاندىكى ئاساسلىق ۋەزىپىلىرىدىن بىرسى دەل بۇ تۈردىكى تۈركىستانلىقلار ئارىسىدىكى گۇرۇھۋازلىقلارغا خاتىمە بېرىش ئۈچۈن تۇتۇش قىلىشتىن ئىبارەت ئىدى. «ياش تۈركىستان» ژورنىلىدا چوقاي ئوغلى نامدا ئېلان قىلىنغان بىر پارچە باشماقلىدا «تۈركىستان ۋە بۇخارامۇ ياكى بىۋاستە تۈركىستانمۇ» دېگەن سۇئال مۇنازىرىگە قويۇلدى. ماقالىدا، تۈركىستاننىڭ بىر پۈتۈن ئىكەنلىكى، بۇخارا، خىۋە، ... دېگەندەك بۆلۈپ-پارچىلاپ قاراشقا بولمايدىغانلىقى تەكىتلەنگەن ئىدى.

(رەسىم ئورنى)

ئەنجۈمەنى ئىتتىھادى مۇھاجىرىنى بۇخارا ۋە تۈركىستان جەمىيىتى ئەزالىرى. دېھلى، 1934-يىلى 31-دىكابىر (ئەھەت ئەنجان ئارخىۋىدىن)

1933-يىلى بۇ جەمىيەت ئۈچۈن بىر بۇرۇلۇش نوقتىسى بولغان يىل ئىدى. ھىندىستان-ئافغانىستان چېگرا بويلىرىدا تۇرىدىغان قەبىلىلەر ئارىسىدا كەڭ كۆلەملىك كومۇنىزم تەشۋىقاتى قانات يېيىش بىلەن بىرگە، ئۇ يەرلەردە ئەنگىلىيە مۇستەملىكىچىلىرىنىڭ باشقۇرۇشىغا قارشى ھەرىكەت قوزغىلىدۇ. بىر قىسىم جايلاردا ياۋرۇپا گېزىتلىرىدىمۇ خەۋەر بولالىغىدەك دەرىجىدە قوزغىلاڭلار يۈز بەرگەن ئىدى. بولۇپمۇ «مەجنۇن پېقىر» ئىسمىدىكى بىر يىتەكچى ئەتراپىغا يىغىلغان بىر ھەرىكەت كۈنساين كېڭىيىپ تەرەققىي قىلىشقا باشلىغان ئىدى. ئاۋغانىستان بىلەن ئەنگىلىيە تەرەپ بۇ قوزغىلاڭنى باستۇرۇش ئۈچۈن ھەمكارلىشىپ ھەرىكەت قىلىش قارارىغا كېلىدۇ. ھىندى-ئەنگىلىز دائىرىلىرى ھەربى كۈچلەردىن پايدىلىنىپ قوزغىلاڭنى باستۇرۇشقا ئاتلىنىش بىلەن بىر قاتاردا ئىجتىمائىي خاراكتىرلىق ئالدىنى ئېلىش تەدبىرلىرىنىمۇ ئىشقا كىرىشتۈرمەكتە بولۇپ، كومۇنىزم مەسىلىسىنى ئەڭ ياخشى بىلىدىغان تەرەپ ھېساۋىدا تۈركىستان مۇھاجىرلىرىنىڭ بۇ ئىشقا كىرىشتۈرۈلىشىنى تەلەپ قىلىشقان ئىدى. بۇ ئىشقا مۇناسىۋەتلىك يولغا قويۇلغان ئىشلار جەمىيەت يىتەكچىلىرىدىن سېپىد ئابدۇللا تاشكەندىنىڭ ماقالىسىدا تۆۋەندىكىچە بايان قىلىنىدۇ:

بۇ يىلنىڭ نوپابىر ئېيىدا 8 كىشىلىك بىر ھەيئەت تەشكىل قىلىندى. ھىندىستان-ئافغانىستان چېگرا بويلىرىدا ئەنگىلىيە ھاكىمىيىتى ئاستىدىكى 2 مىليون 750 مىڭ نوپۇسلۇق چېگرا بويى قەبىلىلىرى بىلەن مۇستەقىل 850 مىڭ ئەتراپىدىكى قالغان قەبىلىلەر ياشىماقتا ئىدى. بۇ قاباتلىنىڭ (قەبىلىلەرنىڭ) بەزىلىرى بولشېۋىكلارنىڭ تەشۋىقاتىغا ئىشىنىپ «بولشېۋىكلار ئىسلامنى قوللايدۇ، پۈتۈن دۇنيادىكى مۇسۇلمانلارنى قۇتقۇزۇش ئىشى بولشېۋىكلارنىڭ قولىدا» دەيدىغان خاتا قاراشلارغا ئىشىنىپ قالغان ئىدى. قۇرۇلغان بۇ ھەيئەت بۇ قەبىلىلەر ئىچىدىكى خاتا كۆزقاراشلارنى مۇئەسسەسە نەشرىيات ۋە پاكىتلار ئارقىلىق چۈشەندۈرۈشكە كىرىشتى.

ئەنگىلىيە ھاكىمىيىتى تەۋەسىدىكى قەبىلىلەر ئىچىدە 4 ئاي، مۇستەقىل قەبىلىلەر ئىچىدە بولسا 2 ئاي بولۇپ جەمئىي 6 ئاي داۋاملاشقان پائالىيەتلەر جەريانىدا كومۇنىزم توغرىسىدا دوكلاتلار بېرىلدى؛ فارس، ئۇردۇ ۋە پەشتۇ تىللىرى بويىچە نەشرى قىلىنغان كىتاپ ۋە بروسۇرلار تارقىتىلدى. بۇ پائالىيەتلەردىن كېيىن بۇ تەۋەدىكى قەبىلە يىتەكچىلىرىنى توپلاپ يىغىنلار ئۇيۇشتۇرۇلدى. ئۇنىڭدىن كېيىنكى ۋاقىتلاردا، بولۇپمۇ ھەبىبۇراخمان ئەل باغەرى ئەپەندىنىڭ تىرىشچانلىقلىرى نەتىجىسىدە تۈركىستان مەسىلىلىرىمۇ يەرلىك گېزىتلاردا ئېلان قىلىنىپ، «ياش تۈركىستان» دا ئېلان قىلىنغان بەزى ماقالىلار ئۇردۇ تىلىغا تەرجىمە قىلىنىپ ھىندىستان جامائەتچىلىكى ئارىسىدا تونۇشتۇرۇلدى.

(رەسىم ئورنى)



مىسىردىكى تۈركىستان جەمىيىتى ئەزالىرىدىن بىر قىسىم كىشىلەر. قاھىرە، 1936-يىلى نوپاىر (ئەھەت ئەنجان ئارخۇدىن)

1934-يىلقى قۇرۇلتايدا جەمىيەتنىڭ نامى «تۈركىستان مۇھاجىرلىرى ئىتتىپاقى» دېگەنگە ئۆزگەرتىلىپ، بۇخارلىق بايلاردىن تۆرەقۇلباي سالدۇرغان بىناغا كۆچۈپ كىرىدۇ. بۇ قۇرۇلتايغا، يېڭى قۇرۇلغان شەرقىي تۈركىستان جۇمھۇرىيىتىنىڭ ۋەكىلى دوكتور مۇستاپا ئەلى ئەپەندىمۇ قاتناشقان ئىدى. شۇڭا ئۇمۇ سۆز ئېلىپ قۇرۇلغان شەرقىي تۈركىستان ھۆكۈمىتى ھەققىدە مەلۇمات بېرىپ ئۆتدۇ. جەمىيەتنىڭ نامىنى ئۆزگەرتىش بىلەن بىرگە ئۇنىڭ نىزامنامىسىغىمۇ تۈزىتىش كىرگۈزۈلگەن ئىدى. تۈزۈتۈلگەن بۇ يېڭى جەمىيەت نىزامنامىسىدا تۈركىستانلىقلار ئوتتۇرىسىدىكى ئىتتىپاقلىق ۋە تەڭ بارابەرلىكنى ساقلاش، كەمبەغەل، ئىگىچاقسىز ۋە يىتىملارغا ياردەم قىلىش دېگەندەك غايىلار بىلەن بىرگە شەرىئەت بەلگىلىمىنى چۈشەندۈرۈش ئارقىلىق دىنى تەربىيىنى كۈچەيتىش، كومۇنىزم دۇنيا قارىشىغا قارشى ھەمدە بۇ ئىدىيىنىڭ پەيدا قىلغان مەزھەپلىرىگە قارشى كۈرەش قىلىش دېگەندەك ماددىلارمۇ مەخسۇس تەكىتلەنگەن ئىدى. بۇ جەمىيەتكە ئەزا بولۇشنىڭ ئەڭ مۇھىم شەرتلىرىدىن دىندار بولۇش، مىللەتچى بولۇش ھەمدە مۇھاجىر بولۇشى كۆرسىتىپ ئۆتۈلگەن. بۇ نىزامنامىنىڭ ئەڭ ئاخىرقى ماددىسىدا جەمىيەتنىڭ رەسمى تىلى تۈركىستان تۈركچىسىدۇر دەپ تەكىتلەنگەن بولۇپ، بارلىق خەت-ئالاقىلار ۋە نۇتۇقلار بۇ تىل بويىچە بولۇشى كېرەك دەپ كۆرسىتىلگەن ئىدى. جەمىيەت رەئىسلىكىگە قوقان تەۋەسىدىن كەلگەن مۇجاھىتلاردىن ناربەتجان تۆرە سايلانغان ئىدى.

(رەسىم ئورنى)

مىسىردىكى تۈركىستان جەمىيىتى ئەزالىرىدىن بىر گۇرۇپ. قاھىرە، 1936-يىلى نوپاىر (ئەھەت ئەنجان ئارخۇدىن)

جەمىيەت، بىنادىن بىرنى ئىجارىگە ئېلىپ، مۇھاجىرلار مەدرىسىسى دېگەن نامدا بىر مەكتەپ ئېچىپ ئوقۇش باشلىتىدۇ. بۇ مەكتەپنىڭ مەسئۇللىقىغا ھەبىبۇراخمان ئەلى باغەرى ئەپەندى تەيىنلىنىدۇ. بولۇپمۇ ئىشلەپ يۈرگەن تۈركىستانلىقلارغا بىلىم بېرىشنى ئاساسى مەقسەت قىلىپ ئېچىلغان بۇ مەكتەپتە جەمئىي 3 سىنىپ بار ئىدى. بىرىنچى سىنىپتا ساۋاد چىقىرىش ئاساس قىلىنغان بولۇپ، قالغان سىنىپلاردا تۈركچە، فارسچە، ئوردۇچە ۋە ئېنگىلىزچە تىللار ئوقۇتلاتتى. جەمىيەت ئاكتىپ پائالىيەت قىلىپ كېلىشى ھەمدە جەمىيەت ئىسمىدىكى «بۇخارا» سۆزىنىڭ ئېلىپ تاشلانغانلىقى ئەمىر تەرەپتارلىرىنىڭ نارازىلىق قىلىشىغا سەۋەپ بولىدۇ. جەمىيەتنىڭ ئەڭ ئاكتىپ باشقۇرغۇچىلىرىدىن ئابدۇراخمان ئەپەندىگە يۈسۈپباي مۇقىمباينىڭ بىر ھۇجۇم قىلىش ۋەقەسى كۆرۈلگەن بولسىمۇ، قالغان ئەزالارنىڭ قاتتىق قارشىلىق كۆرسىتىشى نەتىجىسىدە بۇ تۈردىكى زەربە بېرىشلەر توختاپ قالىدۇ. پىشاۋۇر شەھىرى ئافغانىستان بىلەن ھىندىستان ئوتتۇرىسىدىكى ئەڭ مۇھىم ئېغىز ھېساپلىناتتى. شۇنداق بولغاچقا، پىشاۋۇردىكى جەمىيەت ئافغانىستاندىكى مۇھاجىرلار ئۈچۈنمۇ باياناچچى بولۇپ خىزمەت قىلماقتا ئىدى. بۇ جەمىيەت ئۆزىنىڭ ئاكتىپ پائالىيەتلىرىنى تا 1940-يىللارغىچە داۋاملاشتۇرىدۇ.

1930-يىللاردىن كېيىن دېھلى بىلەن بومباي شەھىرىدىمۇ تۈركىستانلىق مۇھاجىرلار جەمىيەتلىرى قۇرۇلغان ئىدى. دېھلىدىكى «ئەنجۇمەنى ئىتتىھادى مۇھاجىرىن بۇخارا ۋە تۈركىستان» نىڭ 500 دەك ئەزاسى بار ئىدى. ھىندى ئالىملىرى بىلەن زىچ مۇناسىۋەت باغلاپ كەلگەن بۇ تەشكىلات، تۈركىستان مەسىلىلىرى بىلەن بولۇشۇنچىلىق مەسىلىلىرى ھەققىدە نۇرغۇن قېتىم دوكلات ۋە يىغىنلار ئۇيۇشتۇرغان ئىدى. ھىندى ئۆلىمالار جەمىيىتىنىڭ رەئىسى مەۋلانا مۇپتى مۇھەممەت غايىتۇللا ئەپەندى جەمىيەت پائالىيەتلىرىگە يول كۆرسىتىش ئىشلىرىغا ئاكتىپلىق بىلەن ياردەم قىلىپ كەلگەن ئىدى. بۇ چاغلاردا، جەمىيەت پىشاۋۇردىكىگە ئوخشاش مۇھاجىرلار مەكتىۋىدىن بىرنى ئاچقان ئىدى. بۇ مەكتەپ 1930-يىللىرىدىن باشلاپ «سادائى مۇھاجىرىن» (مۇھاجىرلار ئاۋازى - ئا.ھ. ئىزاھاتى) نامىدا بىر ژورنال چىقىرىشقا كىرىشىدۇ. بۇ ژورنال، ئايرىم-ئايرىم قىلىپ ھەممە بەتلىرىنى فارسچە، ئوردۇچە ۋە تۈركىيچە تىللاردا بولۇپ 3 خىل نۇسخىدا بېسىپ تارقىتىلماقتا ئىدى. بۇ

مەجمۇئەنىڭ چىقىرىلىشى ئىككى يىلدەك داۋاملىشىدۇ. ئەپسۇسكى بۇ ژورنالنىڭ قايسى مەسىلىلەرنى ئاساس قىلىپ ۋە قانچە سان نەشرى قىلىنغانلىقى ھەققىدە ھېچقانداق مەلۇماتقا ئېرىشكىلى بولمىدى. بۇ ژورنال نەشرىدىن توختىغاندىن كېيىن، يەنى 1938-يىلى، دېھلى جەمئىيىتىنىڭ رەئىسى ئازام ھاشىمىيىنىڭ تىرىشچانلىقى بىلەن «تەرجىمان» نامىدا يېڭىدىن بىر ژورنال چىقىرىشقا باشلىغان ئىدى. بۇ قېتىمقىسىدا، ئوخشاش بىر ژورنالنى ئۈچ خىل تىلدا ئايرىم-ئايرىم چىقىرىشقا باشلىغان ئورنىغا ئوخشاش ماقالىلارنى بىرلا ژورنال ئىچىدە ھەرخىل تىللار بويىچە بېسىش ئۇسۇلى تاللىۋېلىنغان ئىدى. 1939-يىلىنىڭ مارت ئېيىغىچە 11 سان چىقىرىلغان بۇ ژورنال ئىككىنچى دۇنيا ئۇرۇشىنىڭ پارتىلىشى سەۋەبىدىن نەشرىدىن توختىتىلدى. بومبايدىكى جەمئىيەت بولسا، دېھلىدىكى تەشكىلاتنىڭ بىر ئۇزانتىسى بولۇپ قۇرۇلغان بىر جەمئىيەت ئىدى. 1934-يىلىسى «دەلىل ئەل مۇھاجىرىن» نامىدا بىر بروشۇر بېسىپ تارقاتقان بولۇپ، ئۇلارمۇ «تۈركىستان قاينۇسى» نامىدا بىر ژورنال نەشرى قىلىشنى پىلانلاشقان بولسىمۇ، بۇنى ئەمەلگە ئاشۇرالمىدى.

### ئورۇش يېقىنلاشماقتا

... بىز تۈركى ئەللەر مىللەتچىلىرىنىڭ 10-12 يىل بۇ دوست ئەللەردە قۇرۇپ چىققان يېڭىچە مىللىي ھۇجرىلىرىمىز، مىللىي مۇستەقىللىق ئۈچۈن كۈرەش قىلىش مەركەزلىرىمىز لېخىستان بىلەن بىرگە يېنىپ كۈل بولماقتا ئىدى. بىزمۇ لېخ سولدا تلىرى، لېخ مۇنەۋۋەر كىشىلىرىگە ئوخشاش ئىككىنچى قېتىم قۇرۇپ چىققان ھاياتلىق ۋە پائالىيەت مەركىزىمىزنى تاشلاپ چىقىپ، يەنە بىر قېتىم مۇھاجىر بولۇپ مۇساپىرچىلىقنىڭ قاراڭغۇلۇقلىرىدا يىراقتا پىلدىرلاپ تۇرغان بىر مەشئەلنى كۆزلەپ سەپەرگە ئاتلاندىق. - پرومېتېي يىتەكچىلىرىدىن ئاياز ئىساقنىڭ «لېخىستاندىن ئايرىلىش» دېگەن ماقالىسىدىن

### ئەرمەن مەسىلىسى ۋە ئۇنىڭ پرومېتېي تەشكىلاتىغا كۆرسەتكەن تەسىرى

«پرومېتېي تەشكىلاتىنىڭ قۇرۇلمىسى» دېگەن پاراگرافتا كۆرسىتىلگىنىدەك، ئەرمەنىيە مۇھاجىرلار گۇرۇپپىلىرى مۇستەقىللىق كۈرەشلىرىنىڭ روسىيىگە ئەمەس بەلكى تۈركىيىگە قارشى قانات يايدۇرۇلغانلىقىنى، بۇ جەھەتتە بىر پىكىرگە كىلەلگىنىدىلا ئاندىن قالغان مۇھاجىر گۇرۇپپىسىدىكىلەر بىلەن بىرگە ھەرىكەت قىلالايدىغانلىقىنى ئوتتۇرغا قويۇشۇپ، «كاپكازىيە ئازاتلىق كومىتېتى» غا ئەزا بولۇشتىن باش تارتقان، بۇنىڭ نەتىجىسىدە پرومېتېي تەشكىلاتىغىمۇ رەسمى ئەزا بولۇپ قاتناشمىغان ئىدى. شۇنىڭغا قارىماي، پرومېتېي ئىچىدىكىلەر ئەرمەنلەرنىڭ كەلگۈسىدە قۇرۇلۇشى مۇمكىن بولغان كاپكازىيە كونفېدېراتسىيىسى قۇرۇلۇشىغا قاتنىشىش ئېھتىمالىنى كۆزدە تۇتۇپ ئۇلار بىلەن بولغان مۇناسىۋەتنى پۈتۈنلەي ئۈزۈۋەتمەي ساقلاپ قېلىشقا تىرىشماقتا ئىدى. بولۇپمۇ گروزىيىلىكلەر ئەرمەن مۇھاجىرلىرى بىلەن پرومېتېي مۇناسىۋىتىنى تىكلەش ئۈچۈن ئاكتىپ قوللىغۇچىلىق رولىنى ئويناپ كەلمەكتە ئىدى. دېگەندەك، پرومېتېي ژورنىلىنىڭ رەھبەرلىكى تەرىپىدىن پارىژدا ئېچىلغان بارلىق يىغىنلىرىغا ئەرمەنىيە ۋەكىللىرىنىمۇ تەكلىپ قىلىپ قاتناشتۇرماقتا، ئۇلارنىڭ ئۇيۇشتۇرغان پائالىيەتلىرى پرومېتېي ژورنىلىدا بېسىلماقتا ئىدى. تۈركىي گۇرۇپپىدىكىلەر بولسا كاپكازىيە كونفېدېراتسىيىسى نوقتىسىدا ئەرمەنلەرنى پرومېتېيگە قاتناشتۇرۇشنىڭ مۇھىم ئەمىيىتى بارلىقىنى قوبۇل قىلىش بىلەن بىرگە، ئەرمەنىيە مۇھاجىرلىرىنىڭ تۈركىيىگە قارشى بۈيۈك ئەرمەنىيە قۇرۇش خامخىيالىغا بېرىلىپ كېتىشىدىنمۇ قاتتىق نازارەتلىقنى بىلدۈرۈپ كەلمەكتە ئىدى.

دەل شۇ پەيتلەردە، زارپۇئاننىڭ (ز ۋە ئا. ئالباندىيان ئىسمىنىڭ ئالدىنقى قىسمىنى بىرلەشتۈرۈپ زارپۇئان دېگەن تەخەللۇسنى ئوتتۇرغا چىقىرىشقان - ئا.ھ. ئىزاھاتى) روسچە نەشرى قىلىنغان «تۈركىيە ۋە پانتۇرانىزم» ناملىق كىتابى، پرومېتېي ژورنال باشقۇرغۇچىلىرى تەركىۋىدىكى گوزىيلىكلەر بىلەن تۈركىي گۇرۇپپىلىرى

ئوتتۇرسىدا ئېغىر بوھران يۈز بېرىشىگە سەۋەبچى بولىدۇ. ئەسلىدە بۇ كىتاب، 1926-يىلى پارتىدا ئەرمەن تىلىدا بېسىلغان بولۇپ، ئۇنچە كۈچلۈك ئەكس سادا پەيدا قىلالمىغان ئىدى. ئەسلىدە، 1929-يىلىغا كەلگەندە سوۋېتلەر ئىتتىپاقىدا ستالىن قوزغىغان تازىلاش ھەرىكەتلىرى تۇرانچىلىق مەسىلىسىنى ئوتتۇرغا چىقارغان ئىدى. ستالىن دائىرىلىرى كومپارتىيە ئىچىدىكى رىقابەتچىلىرىنى ئەكسىلىتىش ئارقىلىق، جاھانگىرلارنىڭ قول چۇماقلىرى دېگەندەك جىنايەتلەرنى ئارتىپ تازىلاشقا كىرىشكەندە، تۈركىي گۇرۇپپىسى كىشىلەرگە مۇناسىۋەتلىك تازىلاشلاردا پانتۇرانچىلىق، پانتۇركىسىزمچىلىق، تۈركىيە جاسۇسى دېگەندەكلەردىن پايدىلانغان ئىدى.

داڭلىق تاتار كومۇنىستى سۇلتان غالىيېۋنىڭ 1928-يىلىدا تازىلىۋېتىش ھەمدە تۈركىستانلىق مىللەتچى خادىملارنى تازىلاش مەقسەت قىلىنغان قاسىمويچىلار دېلوسىدىكى قارىلاشلاردىمۇ يوقۇرقىدەك ئۇقۇملار بويىچە قارىلاشلاردىن پايدىلانغان ئىدى. پانتۇرانىزم بىلەن پانتۇركىسىزم ئۇقۇملىرى سوۋېتلەر ئىتتىپاقى تەرىپىدىن ئەنە شۇنداق داۋراڭ قىلىنىش ھالىغا كەلتۈرۈلۋاتقان بىر دەۋر بولغان 1930-يىلىنىڭ باشلىرىدا، روسىيە مۇھاجىرلىرىنىڭ يېتەكچىلىرىدىن بىرى بولغان كېرىنسىكى چىقىرىۋاتقان «دىنى» ژورنىلى، زارېۋاننىڭ يوقۇرىدا تىلغا ئېلىنغان كىتاۋىنى روس تىلىغا تەرجىمە قىلىپ «تۇرتسىيا ئى پانتۇرانىسىم» دېگەن ماۋزۇ بىلەن ئېلان قىلىدۇ. بۇ كىتاب، ئەرمەنلەر نوقتىسىدا پانتۇرانىزم كۆزقاراشلىرى تەھلىل قىلىنغان بولۇپ، تۈركىيىنىڭ تاشقى سىياسىتىنى تەشكىل قىلغان ئاساس – پانتۇرانىزم دەپ ئوتتۇرغا قويماقتا ئىدى.

زارېۋاننىڭ قارىشى بويىچە، تۈركىيە، دۇنيا خەلقى ئۈچۈن ئىنتايىن خەۋپلىك بىر كۆزقاراش ھېساپلىنىدىغان پانتۇرانىزم قارىشىنى راۋاجلاندۇرۇپ، كاپىكازىيىدىن تارتىپ كاسپى دېڭىزىنىڭ نېرقى قىرغىقىدىكى تۈركىستاننىمۇ ئۆز ئىچىگە ئالغان بارلىق تۈركىي رايونلارنى ئىشغال قىلىپ، چېگراسىنى تا موڭغۇلىيىگىچە كېڭەيتىشنى پىلانلىغانىمىش. بۇنداق بىر ئەھۋال يۈز بېرىپ قالغىدەك بولسا، كاپىكازىيە ئەللىرى كۈچەپ مۇبالىغىلەشتۈرۈلگەن بۇ مىللەتچىلىكنىڭ تۇنجى قۇربانىغا ئايلىنىشى بىر مۇقەررەلىك بولارمىش. شۇڭا، دۇنيا خەلقى بۇ خەۋپنى تونۇپ يېتىشى، بۇ خەۋپتىن ساقلىنىش تەدبىرلىرىنى ھازىردىن باشلاپ ئېلىپ، تۈركىيىنىڭ پانتۇرانىزم ئىدىيىسىگە ئاساسلىنىپ سىياسەت تۈزۈپ چىقىشىغا يول قويماسلىق كېرەكمىش.

مەسىلىنىڭ بۇ شەكىلگە كەلتۈرۈلۈپ ياۋرۇپالىقلارغا تونىتىلىشى، سوۋېت ئىتتىپاقىدا يۈز بەرگەن تازىلاشلارنى ياۋرۇپا جامائەتچىلىكىگە تونۇتۇش ئۈچۈن پۈتۈن كۈچىنى سەرپ قىلىپ كېلىۋاتقان تۈركىي گۇرۇپپىلىرىنىڭ قاتتىق غەزەۋىنى قوزغىغان ئىدى. شۇڭا ئۇلار بۇ ئىشقا دەرھال رەددىيە بېرىشكە باشلايدۇ. مەھەممەت ئىمىن رەسۇلزادە بىلەن مۇستاپا چوقاي ئوغلى ئىككىسى پرومېتېي ژورنىلىدا زارېۋاننىڭ كىتاۋىنى تەنقىت قىلغان بىرەر پارچىدىن ماقالە ئېلان قىلىدۇ. چوقاي ئوغلى يازغان «تۇران دۆلىتى مەسىلىسى» دېگەن ماۋزۇلۇق ئۇزۇن ماقالىسىدا مۇستاپا كامال تۈركىيىسىنىڭ تۇرانچىلىق بىلەن قىلچە مۇناسىۋىتى يوقلىقىنى، كاپىكازىيىدىن تارتىپ تۈركىستانغىچە سوزۇلغان تۈركىي رايونلارنى تۈركىيە ئىشغال قىلىۋالماقچى دەيدىغان قاراشنىڭ ئۇچىغا چىققان ئاخماقانە قاراش ئىكەنلىكىنى، پان تۇرانىزم بىلەن پانتۇركىسىزم دېگەندەك ئۇقۇملارنى روسىيە دائىرىلىرى ئىچكى سىياسەتلىرىدە ئۆز مەنپەئىتىنى كۆزلەپ ئۇيدۇرۇپ چىققان بىر ئۇقۇم ئىكەنلىكىنى، بۇ تۈردىكى ئۇقۇملار سوۋېت تەۋەسىدىكى تۈركىي مىللەتلىرىدىن بولغان مۇھىم كىشىلەرنى تازىلاشنىڭ بىر باھانىسى قىلىنىۋاتقانلىقىنى ئەمىلىي مىساللار ئارقىلىق كۆرسىتىپ، مۇستاپا كامال تۈركىيىسىنىڭ ئاساسى دۆلەت سىياسىتىنى مۇنۇ سۆزلەر بىلەن يىغىنچالاپ كۆرسىتىدۇ: «ئى پانتۇرانىسىم، نى پانتۇركىسىزم، مايس سىمپلىمېنت تۈركىيۇسىزم، ۋويلا لى موت دئوردې دې لا تۈركىيې كونتېپوراين» (تەرجىمىسى: تۈركىيە نە پانتۇرانىزم نە تۈركىسىزم يولىدا ماقتا. ئۇلارنىڭ تاللىۋالغان يولى – پەقەتلا تۈركچىلىك يولىدۇر. مانا بۇ، ھازىرقى زامان تۈركىيىسىنىڭ تاللىۋالغان ئىجتىمائىي تۈزۈمىنى ئەڭ ئىخچام چۈشەندۈرۈپ بېرىدىغان جۈملىدۇر. – ئا.ھ. ئىزاھاتى). چوقاي ئوغلى يەنە «دىنى» ژورنىلىغا قارىتىپ بىر پارچە خەت يېزىپ، زارېۋاننى يالغانچى، قالايماقانچىلىق چىقارغۇچى دەپ ئەيىپلەيدۇ.

مەھەممەت ئىمىن رەسۇلزادە بولسا، ئىستانبۇلدىن ئىۋەرتكەن ماقالىسىدا بىر تەرەپتىن زارېۋاندىن كىتابىنى تەنقىتلىگەن بولسا، يەنە بىر تەرەپتىن «دىنى» ژورنىلىدا ئەرمەنلەرگە يان بېسىپ ماقالە يازغان كېرىنسىكى بىلەن كوندكار ياننىڭ نەزەرىيىسىگە رەددىيە بېرىدۇ.

ماقالىسىدا ئەرمەنلەرنىڭ خاتا يولدا كېتىۋاتقانلىقىنى تەكىتلىگەن رەسۇلزادە، ئەگەر ئەرمەنلەر ھۇشىنى تېپىۋالمايدىكەن، ئۇلارنىڭ بېشىغا يېڭى-يېڭى بالايى ئاپەتلەر ياغدىغانلىقىنىمۇ كۆرسىتىپ ئۆتكەن ئىدى. رەسۇلزادە «پرومېتېي» دە ئېلان قىلغان بۇ رەددىيە ماقالىسى بىلەنلا بولدى قىلىپ قالماي، روس تىلىدا بىر پارچە رېسالنىمۇ ئېلان قىلىدۇ.

شۇنداق قىلىپ، ئەرمەن سەپسەتچىلىرى بىلەن پرومېتېدىكى تۈركىي گۇرۇپپىلار ئوتتۇرىسىدا بىر قېتىملىق قەلەم كۈرۈشى مەيدانغا كەلگەن ئىدى. مۇھاجىردىكى ئۇرۇس مەتبۇئاتىنىڭ ئالدىنقى قاتاردىكى ژورناللىرىدىن بولغان كېرىنسىكىنىڭ «دىنى» دېگەن ژورنىلى بىلەن مىليۇكوۋنىڭ «پوسلېدىنيا نوۋوستى» دېگەن ژورنىلى ئەرمەن ئاپتورلىرىنىڭ ئۆز كۆزقاراشلىرىنى بايان قىلىۋېلىشى ئۈچۈن ياردەم قىلماقتا ئىدى. دېگەندەك، «پوسلېدىنيا نوۋوستى» نىڭ 19-يانۋار ساندا خاتىسوپ ئىسمىلىق بىر ئاپتور ئۇلۇغ ئەرمەنىيە دېگەن بىر تېمىنى ئوتتۇرغا چىقىرىپ، ئەرمەنلەرنىڭ تۈركىيىدىن زېمىن تەلەپ قىلىش مەسىلىسىنى قايتا ئوتتۇرغا چىقىرىدۇ. كوندكار يان دېگەن يەنە بىر ئاپتورمۇ زارېۋاندىن كىتابىدىن نەقىل كەلتۈرۈپ پرومېتېچىلەرنى تۈركىيە بىلەن بىرلىشىۋېلىش خىيالى بار دەپ تەنقىت قىلىدۇ. بۇ جەرياندا ئەرمەن ئاپتورلار يەنە شۇ «دىنى» ژورنىلىغا ماقالە يېزىش پۇرسىتىدىن پايدىلىنىپ پرومېتې تەركىۋىدىكى تۈركىي گۇرۇپپىلىرىغا قارشى باشقا بىر تەرەپتىن ھۇجۇمغا ئۆتدۇ. پرومېتېدىكى تۈركىي يېتەكچىلىرىنىڭ تۈركىيىنىڭ كۇردلارغا تۇتقان سىياسىتىنى تەنقىت قىلماسلىقىنى باھانە قىلىشىپ مەھەممەد ئىمىن رەسۇلزادىنى، مۇستاپا چوقاي ئوغلىنى ۋە ئاياز ئىساقىنى تۈركىيە ھۆكۈمىتىگە سېتىلغان ئىشپىيونلار دەپ ئېلان قىلىدۇ.

چوقاي ئوغلى بىلەن رەسۇلزادە ئىككىسى بۇ تۈردىكى ماقالە ۋە قارىلاشلارغا پرومېتې ژورنىلىدىن پايدىلىنىپ رەددىيە بېرىشنى تەلەپ قىلغان بولسىمۇ، باش تەھرىر گۇزاراۋا قاتارلىق بىر قىسىم گروزىنلار بۇ تۈردىكى ماقالىلار كەلگۈسىدە قۇرۇلماقچى بولغان كاپكازىيە كونپېدىراتسىيىسى كۆزقاراشلىرىغا زىيانلىق دەيدىغان قاراشتا ئىدى. شۇڭا، گۇزاراۋا پرومېتې ئەزالىرى قاتناشقان مەخسۇس بىر قېتىملىق يىغىندا بۇ مەسىلە ئۈستىدە قاتتىق تەنقىتلەپ كېلىپ، ئەرمەنلەرگە قارشى يېزىلىدىغان ماقالىلارغا قەتئىي يول قويالمايدىغانلىقىنى ئوچۇق ئىپادىلەيدۇ (مۇستاپا چوقاي ئوغلى، بۇ مەسىلىنى گۇزاراۋانىڭ ئىسمىنى ئاتىماي تۇرۇپ تەنقىتلەپ يۈزغان بىر پارچە ماقالىسىنى «ياش تۈركىستان» ژورنىلىدىمۇ ئېلان قىلدى. چوقاي ئوغلى ئەرمەن مەسىلىسى ئۈستىدە توختالغان ماقالىسىدا مۇنداق دەپ يازىدۇ: «بىزگە ئەرمەنىيەلىك پائالىيەتچىلەر ئىنتايىن سەمىمىي ئىكەنلىكىنى، ئۇلار تۇتقان سىياسەتلەردە روسىيىگە قارىتا مەنپىي، تۈركىيىگە قارىتا مۇسپەت ئۆزگىرىش قىلغانلىقىغا ئىشىنىدىغانلىقىنى ئېيتقان گروزىنلار بىلەن شىمالىي كاپكازىيەلىك كىشىلەر ئىدى. بۇ كىشىلەر، بىزنى ئەرمەنلەرنىڭ مىللىي سىياسەتلىرىدىكى بۇ تۈرلۈك ئۆزگىرىش قىلغانلىقىنى بۈگۈنگىچە بىلىنمەي كېلىۋاتقانلىقىغا ئەزەربەيجان مۇساۋەتچىلىرى يولغا قويۇۋاتقان سىياسەتلەر سەۋەبچى بولۇۋاتقانلىقىمۇ بىزنى ئىشەندۈرمەكچى بولۇشتى.» ... ت م ب يېتەكچىلىرى ئارىسىدىكى بىر قىسىم كىشىلەرنىڭ بۇ ھەقتىكى مەسىلىلەر ئۈستىدە يېزىشقان خەت-ئالاقىلىرىدا بۇ مەسىلە ئۈستىدە ئىنتايىن تەپسىلى توختالغان. ... - ئا.ھ. ئىزاھاتى) رەسۇلزادە بىلەن چوقاي ئوغلى ئىككىسى بۇ تۈردىكى قاراشلارغا نارازىلىقىنى ئىپادىلىگەن بولسىمۇ، ئۇلارنىڭ بۇ ھەققىدىكى نارازىلىقلىرى گروزىن ژورنال باشقۇرغۇچىلىرىغا قىلچە تەسىر كۆرسىتەلمەيدۇ. شۇنداق قىلىپ، كېيىنكى يىللاردا پرومېتې ژورنىلىدا ئەرمەنىيە مەسىلىسىگە مۇناسىۋەتلىك بۇ ئاپتورلارنىڭ يازغان ھەرقانداق بىر ماقالىسى كۆرۈلمەيدۇ. پەقەت 1933-يىلى (76-ساننىڭ 4-7-بەتلەرگە قارالسۇن. - ئا.ھ. ئىزاھاتى) مىر ياقۇپ يازغان «ئەرمەنلەر مەسىلىسى» دېگەن ماۋزۇلۇق ماقالىسىنىڭ بىر بۆلۈمى بېسىلغان بولۇپ، داۋامى كېيىنكى سانلاردا بېرىلىدىغانلىقى ئەسكەرتىلگەن

بولشىغا قارماي، بۇ ماقالىنىڭ ئاخىرى نىمە ئۈچۈندۇر بېسىلمىغان. يەنە بىر جەھەتتە پرومېتې ژورنىلىدا ئەرمەنلەر مەسىلىسى ھەققىدە ماقالە يازالمىغان چوقاي ئوغلى «ياش تۈركىستان» نىڭ كېيىنكى ئۈچ ساندا بۇ ھەقتىكى كۆزقاراشلىرىنى ئۇدا ئېلان قىلىۋالدى.

## تۈركىستان - كاپكازىيە - ئۇكرائىنا دوستلۇق جەمئىيىتىنىڭ قۇرۇلۇشى

«پرومېتې» ژورنىلى بىلەن پرومېتې ھەرىكىتىنىڭ پارىژ تەشكىلاتى ئىچىدىكى گېرۇزىيىلىكلەرنىڭ ئۈستۈنلۈكى، تۈركىستانلىقلارنى ئۆز ئىچىگە ئالغان بارلىق تۈركىي گۇرۇپپىلىرى، ھەتتا ئۇكرائىنالىقلارمۇ قاتتىق نارازى بولماقتا ئىدى. گېرۇزىيىلىك مۇساپىرلار فرانسىيە بىلەن شىۋىتسارىيىدىكى كۈچلۈك ئورنىغا تايىنىپ ژورنال باشقۇرۇش ھوقۇقىغا ئۆز تەسىرىنى كۆرسىتىشىپ، پرومېتې ھەرىكىتىنىڭ پارىژدىكى پائالىيەتلىرىگە يىتەكچىلىك قىلىدىغان بىردىن-بىر كۈچكە ئايلىنىۋالغان ئىدى.

ئەسلىدە، ژورنال باشقۇرغۇچىلىرى بىلەن تۈركىستان مىللىي ئىتتىپاقى تەشكىلاتى ئوتتۇرىسىدىكى بۇ زىددىيەت بۇ ژورنال نەشرى قىلىنىشقا باشلىغان دەسلەپكى كۈنلەردىلا باشلانغان ئىدى. 1927-يىلىسىدىلا ژورنال رەھبىرى قىلىپ بەلگىلەنگەن گېرۇزىيىلىك گۇزاراۋا بىلەن، بۇ ژورنالنىڭ لاھىيىسىگە مەسئۇل بولغان جوسېف كاستاگىنىڭ سابىق بۇخارا ئەمىرى ئوتتۇرىسىدىكى مۇناسىۋەتلىرى، ھەمدە ت م ب ئەزالىرىنىڭ يازغان بىر قىسىم ماقالىلىرىنى بېسىشنى خالىماي كەلگەنلىكى مۇستاپا چوقاي ئوغلى قاتارلىق ت م ب رەھبەرلىكىنىڭ بارلىق ئەزالىرىنىڭ كۈچلۈك نارازى بولشىغا سەۋەپ بولغان ئىدى. بۇ ئىختىلاپلار كېيىنكى يىللاردا ھەل قىلىنمىغان، ھەتتا بۇ تۈردىكى ئىختىلاپلار تېخىمۇ كۈچىيىپ كەتكەن ئىدى. 1931-يىلى مۇستاپا چوقاي ئوغلى ت م ب باش سېكرىتارى مەجدىدىن دەلىلگە بۇ ھەقتە مۇنداق دەپ يازغان ئىدى:

«پرومېتې» ژورنىلى كاپكاز گۇرۇپپىسىدىكىلەرنىڭ باشقۇرۇشى ئاستىدا بولغاچقا، شۇلارنىڭ نەشرى ئەپكارى ھېساپلىنىدۇ. ئۇكرائىنا بىلەن تۈركىستان بۇ يەردە دەستىخاننىڭ قوشۇمچە يىمەكلىرى ئورنىغا چۈشۈپ قالماقتا. ئەگەر بىز بۇ ئورگاندا ئاكتىپ ئورۇنغا ئېرىشتۈرۈلمەيدىغان بولساق، مەن سىزنىڭ ماقۇللىغىڭىزنى ئالسام بۇ پرومېتې دەيدىغان تەشكىلاتتىن چىقىپ كېتىمەن.

مۇستاپا چوقاي ئوغلىنىڭ خېتىدا يازغان بۇ جۈملىلىرىدىن مەلۇم بولشىچە، ژورنال باشقۇرغۇچىلىرىدىن يالغۇز تۈركىستانلىقلارلا نارازى بولۇپ قالماستىن بەلكى ئۇكرائىنالىقلارمۇ ئۆزلىرىگە يىتەرلىك دەرىجىدە ۋەكىللىك قىلالىمىدى دەپ نارازى بولۇپ كەلگەنلىكىنى كۆرۈۋېلىش مۇمكىن. يەنە بىرەر يىل ئۆتكەندىن كېيىن يازغان بىر پارچە خېتىدە چوقاي ئوغلى بۇ ژورنالنى يەنە مۇنداق تەرىپلىمەكتە ئىدى:

ئەپسۇسكى، «پرومېتې» ژورنىلى بىز ئويلىغىنىمىزدەك پرومېتې سېپىنى ئىپادىلىيەلمەي كەلمەكتە. ئەسلىدە بۇ كۈرەش سېپى رۇسىيىدىن قۇتۇلۇشنى تەلەپ قىلىپ كېلىۋاتقان ئۇكرائىنا، قىرىم، تۈركىستان، كاپكازىيە ئەللىرى، ئىدىل-ئۇرال قاتارىدىكىلەرنى ئۆز ئىچىگە ئالغان بىر تەشكىل ھېساپلىناتتى. ئەمما بۇ ژورنال رەسمى بىر كاپكازىيە كومىتېتىنىڭ ژورنىلى ھالىغا كەلتۈرۈلۈپ نەشرى قىلىنماقتا.

ۋاقىتنىڭ ئۆتىشىگە ئەگىشىپ بۇنداق ئەھۋاللار تۈزۈلۈش ئۇيىقتا تۇرسۇن، ئەكسىچە يىلدىن-يىلغا ناچارلىشىپ كېتىۋاتاتتى. ئەرمەنلەر مەسىلىسى ئوتتۇرىغا قۇيۇلغان كۈنلەردىن ئىتتۇۋارەن گېرۇزىيىلىك باشقۇرغۇچىلارنىڭ بۇ مەسىلىدىكى ئىپادىسى ھەرقايسى تەرەپلەر ئوتتۇرىسىدىكى ئىختىلاپنى تېخىمۇ كۈچەيتىۋەتكەن بولغاچقا، بۇ ئىشنى ھەل قىلىشنىڭ باشقا يوللىرى ئۈستىدە ئىزدىنىش مەسىلىسى ئوتتۇرىغا چىقىدۇ. نەتىجىدە، 1933-يىلىنىڭ ئوتتۇرىلىرىغا كەلگەندە بۇنىڭ ئۈچۈنمۇ بىر چارە تېپىلىدۇ. يەنى، گېرۇزىيىلىكلەرنىڭ تەسىرىنى ئەڭ تۈۋەن دەرىجىگە چۈشۈرىشكە بولىدىغان تارماق تەشكىلدىن بىرنى قۇرۇپ چىقىش پىلانى ئوتتۇرىغا قويۇلىدۇ. پرومېتې مەركىزىنىڭمۇ تەستىقىدىن ئۆتكۈزۈلگەن بۇ تەدبىر، 1934-يىلىنىڭ باشلىرىدا ئىشقا كىرىشتۈرۈلۈشكە باشلىنىپ تۈركىستان، كاپكازىيە ۋە ئۇكرائىنا دوستلۇق جەمئىيىتى قۇرۇلىدۇ.

مەركىزى پارىژدا تۇرىدىغان بۇ تەشكىلاتنىڭ رەئىسلىكىگە ئۇكرائىنلىق ئالىپساندر شۇلگىن، ياردەمچىلىكىگە تۈركىستانلىق مۇستاپا چوقاي ئوغلى، كاتىپلىقىغا ئەزەربەيجانلىق ئابباس ئەلبەيلى تەيىنلىنىدۇ. بۇ كومىتەت، ئۇكرائىنا، ئەزەربەيجان، شىمالىي كاپكازىيە ۋە تۈركىستان ھەرىكەتلىرىنىڭ رەئىسلىرى پەخرى ئەزا بولۇپ قاتناشتۇرۇلغان 11 كىشىلىك رەھبەرلىك گۇرۇپپىسىدىن تەشكىل تاپىدۇ. ئۇنىڭدىن باشقا، بىرسى پرومېتې رەھبەرلىرىدىن بولۇش شەرتى بىلەن مەركەزدىن تەيىنلەنگەن ئىككى ئەزامۇ بۇ تەشكىلگە قاتنىشىدۇ (ئەزەربەيجان مىللىي كومىتەتتىن ئىككى نەپەر، شىمالىي كاپكازىيىلىكلەردىن ئىككى نەپەر، گروزىيىلىكلەردىن ئىككى نەپەر، ئۇكرائىنالىقلاردىن ئىككى نەپەر بولۇپ جەمئىي 11 نەپەر ئەزاسى بار ئىدى - ئا.ھ. ئىزاھاتى).

بۇ دوستلۇق گۇرۇپپىسى قۇرۇلغان كۈنىدىن ئىتىۋارەن «ل.خوتېل ساۋانتېس» سالونلىرىدا پرومېتې ژورنىلى باشقۇرغۇچىلىرىنىڭ ئۇيۇشتۇرغىنىدەك يىغىن ۋە ئىلمىي دوكلات يىغىنلىرىنى ئۇيۇشتۇرۇشقا باشلايدۇ. مىللىي ھەرىكەتلەرنىڭ مۇستەقىللىق خاتىرە كۈنلىرى ياكى ئۆزىنىڭ يىللىق خاتىرە كۈنلىرىمۇ بۇ جەمئىيەت تەۋەسىدە خاتىرىلىنىپ تۇرىلاتتى.

1935-يىلى 20-ماي كۈنى «مۇتۇئالىتە» سالونىدا ئۇيۇشتۇرۇلغان پولشا داھىسى مارېشال پىلسۇدسكىنى ئەسلىش يىغىنى بۇ دوستلۇق جەمئىيىتىنىڭ ئەنە شۇ تۈردىكى پائالىيەتلىرىنىڭ بىر مىسالى ئىدى.

بىر ھېسابتا كىچىك بىر پرومېتې تەشكىلاتى دەپ قاراشقا بولىدىغان بۇ دوستلۇق جەمئىيىتىگە ئىدىل-ئۇرال ۋە قىرىم مىللىي ھەرىكەتلىرىنىڭ كىرگۈزۈلمىگەنلىكى ھەيران قالارلىق بىر ئىش ئىدى. چوقاي ئوغلىنىڭ «ياش تۈركىستان» دا ئېلان قىلغان بىر پارچە ماقالىسىدىن مەلۇم بولىشىچە، ئىدىل-ئۇرال ھەرىكەتلىرىنىڭ يىتەكچىسى ئاياز ئىساقى بىلەن قىرىم مىللىي ھەرىكەتلىرىنىڭ يىتەكچىسى جاپپار سېيىت ئەخمەت قىرىمئەر بۇ دوستلۇق جەمئىيىتىگە ئەزا بولۇش ئۈچۈن ئىلتىماس قىلغان بولسىمۇ، كومىتەتتىكى بىر قىسىم ئەزالار قوشۇلماسلىقى سەۋەبىدىن بۇ ئىلتىماسلار تاختىغا ئېلىپ قويۇلغان. بۇ ئەھۋالدىن ئىساق قاتتىق نارازى بولىدۇ، مەلۇم ۋاقىت ئۆتكەندىن كېيىن ئىدىل-ئۇرال ھەرىكەتلىرىنىڭ بۇ يىتەكچىسى «يېڭى مىللىي يول» ژورنىلىدا بۇ دوستلۇق جەمئىيىتىنى پرومېتې تەشكىلاتىغا قارشى قۇرۇلغان بىر تەشكىلات دەپ باھالايدۇ.

## سوۋېت ئىتتىپاقىنىڭ مىللەتلەر جەمئىيىتىگە ئەزا بولۇشى

1934-يىلى، سوۋېتلەر ئىتتىپاقى ئىشغالىيىتى ئاستىدىكى مىللەتلەرنىڭ خەلقئارا پائالىيەتلىرىگە قاتتىق تەسىر كۆرسىتىدىغان بىر ئىش يۈز بېرىدۇ. 18-سىنتەبىر كۈنىسى سوۋېتلەر ئىتتىپاقى «جەمئىيەتتىكى ئاقۇم» (مىللەتلەر جەمئىيىتى - ئا.ھ. ئىزاھاتى) غا ئەزا دۆلەت قىلىپ قوبۇل قىلىنىدۇ. بۇ ھادىسە، 1917-يىلى بولشېۋىكلار ئىنقىلاۋىدىن بېرى خەلقئارا سەھنىلەردە قارشى تۇرۇپ كېلىنگەن سوۋېت تۈزۈمىنى قانۇنلۇق دەپ تونىغانلىق ھەمدە بۇ تۈزۈمنىڭ مەڭگۈلۈكلىكىنى تەستىقلىغانلىق ھېساپلىناتتى. سوۋېتلەرگە قۇل بولۇپ قالغان مىللەتلەرنىڭ تاشقى دۇنيادىكى مىللىي پائالىيەتچىلىرى نوقتىسىدىن ئالغاندا بۇ ئەھۋال مۇنداقمۇ مەنىلەرگە ئىگە ئىدى: بىرىنچىسى، سوۋېت تۈزۈمىنىڭ ۋاقىتلىق بىر ھادىسە ئىكەنلىكى، بۇ سىستېمىنىڭ پات يېقىندا چوقۇم يىمىرىلىپ كېتىدىغانلىقىغا بولغان ئىشەنچ ئاساسەن يوقالغان ھېساپلىناتتى. بۇ ئىشنىڭ تېخىمۇ مۇھىم تەرەپلىرىدىن بىرى شۇكى، بۇندىن كېيىن مىللىي ھەرىكەت پائالىيەتلىرىنىڭ پائالىيەت سورۇنلىرى كۆرۈنەرلىك ئازىيىپ كېتىشىدىن بىشارەت بېرەتتى. دەرۋەقە، ھېچقانداق بىر دۆلەت پەۋقۇلئاددە سەۋەب كۆرسەتمەي تۇرۇپ مىللەتلەر جەمئىيىتىگە ئەزا يەنە بىر دۆلەتكە قارشى قانات يايدۇرىلىدىغان بىرەر پائالىيەتكە ئاشكارە ئوتتۇرغا چىقىپ ياردەم قىلالمايتتى. مۇنداق ئېيتقاندا، سوۋېت ئىتتىپاقىنىڭ مىللەتلەر جەمئىيىتىگە ئەزا قىلىپ قوبۇل قىلىنىشى بىلەن تەڭ، مۇساپىرلار ھەرىكىتى بىلەن ئۇلارنىڭ خادىملىرى بۇ جەمئىيەتكە ئەزا بولغان بىر دۆلەتنىڭ بىر پۈتۈنلىكىگە قارشى كۈرەش قىلىدىغان بۆلگۈنچىلىك ھەرىكەت ۋە بۆلگۈنچى داھى ھالىغا چۈشۈپ قالغان ھېساپلىناتتى.

يوقۇرىدا تىلغا ئېلىنغان بۇ پىرىنسىپلار، بولۇپمۇ پرومېتې ھەرىكىتىنى ئۇيۇشتۇرۇپ كېلىۋاتقان مىللىي خادىملارغا قارىتىلغان ھېساپلىناتتى. بۇ ئىشتىن كېيىن، پرومېتې ساھەسى بويىچە باشلىتىلغان بىر قىسىم پائالىيەتلەر بۇرۇنقىدەك ئاكتىپ تەسىر كۆرسىتىش رولىنى يوقىتىدۇ. بۇلاردىن بىرى، بەلكى ئەڭ تىپىك مىسال بولالايدىنى 1928-يىلى پارىژدا قۇرۇلغان كاپىكازىيە مۇستەقىللىق جەمئىيىتىنى بىر كونفىدېراتسىيە ھەرىكىتىگە ئايلاندۇرۇش لايىھىسى ئىدى. 1933-يىلى بويىچە پولىشالىق پروفېسسور جۇلىيان ماكوۋسكى ئاساسىنى لايىھىلەپ چىققان بۇ پىلان، 1934-يىلى 14-ئىيول كۈنىسى بىرۋەختلىك ئېلان قىلىنغان بىر خۇلاسە دوكلاتىغا ئاساسەن كاپىكازىيە كونفىدېراتسىيىسى دېگەن نام بىلەن ئىشقا كىرىشتۈرۈلمەكتە ئىدى (بۇ كونفىدېراتسىيىنى قۇرۇپ چىقىش ھۆججىتىنى ئەزەربەيجانغا ۋاكالىتەن مەھەممەت ئىمىن رەسۇلزادە بىلەن ئەلى مەردان توپچىبېشى، شىمالىي كاپىكازىيەگە ۋاكالىتەن م. گىرېي سۇنچ، ل. چۆلىك، ت. چاقماق، گىروزىيىگە ۋاكالىتەن بولسا نوي جوردانىيا بىلەن ئاكاكى چەنكەلى قاتارلىق كىشىلەر قول قويۇشقان ئىدى. - ئا.ھ. ئىزاھاتى). سىياسىي جەھەتتە ئەزەربەيجان، گىروزىيە ۋە شىمالىي كاپىكازىيە قاتارلىق جايلارنى ئۆز ئىچىگە ئالغان بۇ كونفىدېراتسىيە بىر كومىسسارلىق تەرىپىدىن باشقۇرۇلۇپ، ئەزا بولغان دۆلەتلەرنىڭ ئەسكەر چىقىرىشى بىلەن بىرلا مەركەزگە قارايدىغان كونفىدېراتسىيە ئارمىيىسى قۇرۇلۇشى پىلانلانغان ئىدى. مەلۇم مۇددەتتىن كېيىن ئەرمەنىيە ۋاكالىتەنچىلىرىمۇ بۇ لايىھىگە كىرگۈزۈلۈشى پىلانلانغان ئىدى. بۇ ئورگان 1935-يىلى تەشكىل قىلىنغان بىر قېتىملىق يىغىندا كاپىكازىيە مۇستەقىللىق كومىتېتى ئورنىنى يېڭى قۇرۇلغان كاپىكازىيە كونفىدېراتسىيىسى شۇراسىغا ئۆتكۈزۈپ بەرگەندەك قىلىسىمۇ، سوۋېت ئىتتىپاقىنىڭ مىللەتلەر جەمئىيىتىگە ئەزا قىلىپ قوبۇل قىلىنىشى بىلەن تەڭ، بۇ لايىھىنىڭ خەلقئارالىق ياردەملەر بىلەن ئۇنىڭ ئىشقا كىرىشتۈرۈلۈشى ئىمكانىيىتىنى ئاساسەن يوق دېيەرلىك ھالەتكە چۈشۈرۈپ قويغان ئىدى (مەھەممەت ئىمىن رەسۇلزادە، ئىككىنچى دۇنيا ئۇرۇشى ئارىسىدا، يەنى 1940-يىلى، ئەرمەن ۋەكىللىرىنىڭمۇ بۇ تەشكىلاتقا كىرگەنلىكىنى كۆرسىتىپ ئۆتىدۇ. - ئا.ھ. ئىزاھاتى).

سوۋېتلەرگە قارشى ھەرىكەتنىڭ مىللىي خادىملىرى مىللەتلەر جەمئىيىتىنىڭ قارارلىرىغا قارىتا ھېچقانداق ئىش قولىدىن كەلمەيتتى. شۇنداقتىمۇ قولىدىن كېلىدىغان بىردىن-بىر ھۆججىتىنى ئوتتۇرغا قويۇۋېلىشتى: جەنۇبىدىكى مىللەتلەر جەمئىيىتىنىڭ مەركىزى ئورگىنىغا بىر پارچە نارازىلىق بىلدۈرۈش خېتىنى تاپشۇرۇشتى. بۇ خەتتە سوۋېتلەر تەرىپىدىن يولغا قويۇلۇۋاتقان بېسىملار بىلەن زۇلۇملار تونۇشتۇرۇلغان بولۇپ، سوۋېت تۈزۈمىنىڭ بىر دېموكراتىيە دۈشمىنى ئىكەنلىكى كۆرسىتىپ ئۆتۈلگەن ئىدى. بۇ خەتتە يەنە سوۋېتلەر ئىتتىپاقىنىڭ، قول ئاستىدىكى قۇل قىلىنغان مىللەتلەر نامىدا سۆز قىلىش ھوقۇقىنىڭ يوقلىقى ئالاھىدە تەكىتلەپ كۆرسىتىلگەن. بۇ نارازىلىق خېتى، سىلەر ئەزا قىلىپ قوبۇل قىلغان دۆلەت ئەنە شۇنداق بىر دۆلەتتۇر دەپ تاماملىنىدۇ (1934-يىلى 18-سېنتەبىر كۈنى، جەمئىيەتنىڭ 15-ئاسامبىلى رەئىسى مۇسىۋ ساندىپېرگە تاپشۇرۇلغان بۇ نارازىلىق خېتىگە ئەزەربەيجانلىق مىر ياقۇپ مەھتىپېۋ، ئۇكرائىنالىق ئا. شۇلىگىن، تۈركىستانلىق م. چوقاي ئوغلى قاتارلىقلار قول قويغان ئىدى. - ئا.ھ. ئىزاھاتى).

## مارشال پىلسۇدسكىنىڭ ۋاپاتى

پرومېتې ھەرىكىتىنىڭ ئىدىيىۋىي ئاساسچىسى ۋە ئەڭ چوڭ سىياسىي، مالىيە ياردەمچىسى مارشال پىلسۇدسكى 1935-يىلى 12-ماي كۈنىسى ۋاپات بولىدۇ. پىلسۇدسكى ئۆمىرىنىڭ ئاخىرقى يىللىرىدا ياۋرۇپادا باش كۆتۈرۈپ چىققان ناتسىستىزمنىڭ پولىشاغا كەلتۈرىدىغان بالايى-ئاپەتلەرنى ئالدىنلا مۆلچەرلەيدۇ ھەمدە بۇنىڭ ئۈچۈن تېگىشلىك تەدبىرلەرنى ئېلىش ئۈچۈن تىرىشچانلىق كۆرسىتىپ كەلگەن ئىدى. گېرمانىيىدە ناتسىستلار پارتىيىسى ھاكىمىيەت ئۈستىگە چىققاندىن كېيىن، ھىتلېر ۋېرساي شەرتنامىلىرىنى چۆرۈپ تاشلاپ قۇراللىنىش مۇسابىقىسىنى باشلىغان ۋاقتىدا، پىلسۇدسكى فرانسىيىگە گېرمانىيىگە بىرلىكتە قارشى تۇرۇش

ئۈچۈن ئىتتىپاقداش بولۇش ھەققىدە بىر تەكلىپ سۇندۇ. فرانسىيە بۇ تەكلىپنى قوبۇل قىلمىغاندىن كېيىن، ھىتلىر بىلەن 10 يىللىق ئۆزئارا تاجاۋۇز قىلىشماسلىق كىلىشىمنى تۈزۈشكە مەجبۇر بولدى. بۇ ۋاقىتتا پىلسۇدسكى يەنە بىر دۈشمىننىمۇ ئېسىدىن چىقارمىغان بولۇپ، بۇ دۈشمىنى سوۋېتلەر ئىتتىپاقى ئىدى. بۇ دۈشمىنى بىلەنمۇ بىر كىلىشىم تۈزۈشۈپ، پولشا بىلەن سوۋېتلەر ئىتتىپاقى ئوتتۇرىسىدا ئۆزئارا تاجاۋۇز قىلىشماسلىق كىلىشىمنىڭ مۇددىتىنى 1945-يىلغىچە ئۇزارتىۋالغان ئىدى.

مۇساپىر ۋەكىللەر ئۈمەكلىرى بېلۇدېر سارىيىدا پىلسۇدسكىنىڭ مېيىتىنى زىيارەت قىلىشتى. كاپىكازىيە مۇساپىرلىرى 1935-يىلى 14-ماي كۈنى ۋارشاۋادىكى بىر قېتىملىق يىغىنىدا "كاپىكازىيە ئۈمكى نامىدا ماربىشالنىڭ تاۋۇتىغا مىللىي بايرىقىغا سىموۋۇل قىلىنغان كۈمۈش رەڭلىك بىر گۈلچەمبىرەك قويۇلدى" دەپ بېكىتىشكەن ئىدى. ماربىشالنىڭ تاۋۇتى 17-ماي كۈنى كراكوۋغا ئېلىپ مېڭىلغاندا تەشكىللەنگەن دەپنە مۇراسىمىدا پرومېتې گۇرۇپپىلىرىنىڭ ۋەكىللىرى ئۆزلىرىنىڭ مىللىي بايراقلىرىنى كۆتۈرۈشۈپ مۇراسىم سېپىغا قوشۇلغان ئىدى. 20-ماي كۈنى، كاپىكازىيە، تۈركىستان ۋە ئۇكرائىنا دوستلۇق جەمئىيىتىنىڭ تەشەببۇسى بىلەن پارىژدا كەڭ كۆلەملىك پىلسۇدسكىنى ئەسلىش مۇراسىمى ئۆتكۈزۈلدى. بۇنىڭدىن ئۈچ كۈن ئۆتكەندىن كېيىن شۇنىڭغا ئوخشاش بىر مۇراسىم ۋارشاۋادىكى شەرق ئىنىستىتۇتىنىڭ يىغىن زالىرىدىمۇ ئۆتكۈزۈلدى.

بۇ ۋاقىتتا پرومېتې گۇرۇپپىلىرىنىڭ زورنالىرىدىمۇ پىلسۇدسكىغا مۇناسىۋەتلىك نۇرغۇنلىغان ماقالىلار ئېلان قىلىندى. شۇنىڭدەك يەنە «پرومېتې» ژورنىلىنىڭ 1935-يىلى ماي ئېيىدا چىقىرىلغان 102-سانىمۇ پۈتۈنلەي پىلسۇدسكىگە ئاتىلىدۇ («پرومېتې» ژورنىلىنىڭ پىلسۇدسكىغا ئاتالغان سانىدا ئۇنىڭ ھاياتى ۋە دەپنە قىلىش مۇراسىمى تونۇشتۇرۇلغاندىن كېيىن، گىرۇزىيە، ئەزەربەيجان، شىمالىي كاپىكازىيە ۋە ئۇكرائىنا مىللىي ھەرىكەتلىرى نامىدا گۇزاراۋا، مىر ياقۇپ، ج. چۈلىك ۋە ئا. شۇلىگىنلارنىڭ بىرەردىن ماقالىسى بېسىلدى. - ئا.ھ. ئىزاھاتى). تۈركىستان مىللىي ئىتتىپاقىنىڭ ۋاكالىتچىسى چوقاي ئوغلىنىڭ پىلسۇدسكى ئۈچۈن «ياش تۈركىستان» ژورنىلىدا ئېلان قىلغان ماقالىسىدىكى تۆۋەندە ستاتا كەلتۈرۈلگەن بىر ئابزاس، سوۋېتلەرگە قارشى بارلىق مۇساپىرلار ھەرىكىتىنىڭ ھېسسىياتى بىلەن كۆزقاراشلىرىنى ئىپادىلەپ بەرمەكتە ئىدى:

چۈنكى، پىلسۇدسكى ئۆز خەلقىنىڭ ئازاتلىقى ئۈچۈن كۈرەش قىلغان جەڭچىلەر ئارىسىدا ئەڭ داڭلىق نەمۇنىسى بولۇپلا قالماستىن، پۈتۈن دۇنيا مىقياسىدا روسىيە جاھانگىرلىكىنىڭ بويۇنتۇرقى ئاستىدىن قۇتۇلۇش ئۈچۈن كۈرەش قىلىۋاتقان مىللەتلەرنىڭ تىرىشچانلىقلىرىغا كۆرسەتكەن چوڭقۇر ھۆرمىتىنى قىلچە يۈشۈرماي ئاشكارە ئىپادىلىيەلگەن بىردىن-بىر دۆلەت رەھبىرى ئىدى. پىلسۇدسكى، سوۋېت روسىيىسى بىلەن شەرتنامە تۈزگەن ۋاقىتتا سوۋېت روسىيىسىنىڭ چېگراسى ئىچىدە قالغان تۇپراقلارغا قارىتا ھۆكۈمەت ياكى تەشكىلات نامىدا ھەق تەلەپ داۋاسى قىلىۋاتقان گۇرۇپپىلارنى ۋەتەنگە كىرگۈزمەسلىك ھەققىدىكى ماددىسىنىڭ شەرتنامە ئارگىنالىغا كىرگۈزۈلۈشىگە ئۇچۇق-ئاشكارە قارشى چىققان بىر دۆلەت رەھبىرى ئىدى.

1935-يىلىنىڭ ياز ئايلىرىدا، پىلسۇدسكىنىڭ جەسىدىنى خاتىرە سارىيىغا كۆچۈرۈش يۈزىسىدىن يەنە بىر قېتىملىق دۆلەت مۇراسىمى ئۆتكۈزۈلدى. كاپىكازىيە مۇساپىرلار ساھەسىدىكىلەر پولشالىقلارنىڭ ئۇلۇغ داھىسى ماربىشال پىلسۇدسكىغا بولغان ھۆرمەت بىلدۈرۈش بۇرچىنى ئۆتەش مەقسىتىدە بارلىق گۇرۇپپىلارنىڭمۇ كراكوۋغا بېرىشى لازىم دەيدىغان بىر قارار ماقۇللىشىدۇ. ئەزەربەيجان، شىمالىي كاپىكازىيە ۋە گىرۇزىيە گۇرۇپپىلىرىنىڭ ۋەكىللىرىگە ۋەكىل بولۇپ ئەزەرتېكىن، بايتۇغان ۋە ئىمنازە، كاپىكازىيە كونفىدېراتسىيىسى شۇراسى تەرىپىدىن ئىۋەرتىلگەن كاپىكازىيە تۇپىسىنى ئېلىپ خاتىرە سارىيى قەبرىسى ئۈچۈن ياسالغان دۆڭگە تۈكشىدۇ. ئاندىن قۇتۇننىڭ ئۈستىگە تۆۋەندىكى جۈملىنى يازىدۇ:

«ئۆز ئازاتلىقى يولىدا كۈرەش قىلىۋاتقان كاپىكازىيە (ئەزەربەيجان، گىرۇزىيە ۋە شىمالىي كاپىكازىيە) ئەۋلاتلىرىدىن لېخىستاننىڭ ئۇلۇغ قۇرغۇچىسى ھەم رەئىسىگە...»

پرومېتې ۋاكالىتچىلىرىنىڭ پىلسۇدسكىغا مۇناسىۋەتلىك يىل خاتىرە كۈنى ئۈچۈن ئۇيۇشتۇرۇلىدىغان مۇراسىملار گېرمانىيە پولشانى ئىشغال قىلىۋالغان يىللارغىچە داۋاملىشىدۇ. يەنە بىر جەھەتتە، پىلسۇدسكىنىڭ



ۋاپاتىدىن كېيىن ئۇنىڭ ۋەزىپىسىنى تاپشۇرۇۋالغان رەئىس ئىگناتى موسسىسكى بىلەن تاشقى ئىشلار مىنىستىرى پولكوۋنىك بېك، پولشانىڭ پرومېتى تەشكىلاتىغا بېرىپ كەلگەن ياردىمىنى بۇرۇنقىدەك داۋاملاشتۇرىدۇ.

## كومىنتېرىن قارارلىرى ۋە ياۋرۇپا سوتسىيالىزىمىدىكى ئۆزگىرىشلەر

سوۋېتلەر ئىتتىپاقىنىڭ مىللەتلەر جەمئىيىتىگە ئەزا بولغانلىقىغا قارشى سادالار تېخى بېسىقماي تۇرۇپ، 1935-يىلى كومىنتېرىن (كومىنىستىك ئىنتېرناتسىيۇنال - ئا.ھ. ئىزاھاتى) 7-نۆۋەتلىك قۇرۇلتىيىنى چاقىرىپ، كومۇنىستىك ئىنتېرناتسىيۇنالنىڭ بىرىنچى ئورۇندىكى ۋەزىپىسى قىلىپ فاشىزىمنى مەغلۇب قىلىش دەپ ئېلان قىلىدۇ. شۇنداق قىلىپ، كومىنىستلار بۇندىن كېيىن موتېدىل سوتسىيالىستلار ۋە لىبرال ساھەسىدىكى كۈچلەر بىلەن بىرلىشىپ فاشىزىمغا قارشى خەلق سەپلىرىنى تەشكىل قىلالايدىغان ھالغا كېلىدىغان بولىدۇ. بۇ ئۆزگىرىش سوۋېتلەر ئىتتىپاقىنىڭ تاشقى سىياسىتىدە تۈپكى بىر ئۆزگىرىش ياسىلىدىغانلىقىنىڭ بىر ئىشارىتى ئىدى.

كومىنىستىك ئىنتېرناتسىيۇنال قۇرۇلغان كۈنلەردىن بېرى موتېدىل سوتسىيالىستلار كومۇنىزىمغا قارشى ئۇنسۇرلار دەپ قوبۇل قىلىپ كېلىنگەن بولۇپ، ئۇنداقلارنى پارتىيە تەشكىلاتلىرىدىن تازىلىۋېتىش تەلەپ قىلىناتتى. ھەتتا كومىنتېرىننىڭ 1928-يىلى چاقىرىلغان 6-نۆۋەتلىك قۇرۇلتىيىدا ستالنى ئوتتۇرغا چىقىپ تېخىمۇ سولچىل بىر يولنى ئوتتۇرغا قويۇپ، موتېدىل سوتسىيالىستلارنى ئىشچىلار سىنىپىنىڭ بىرىنچى نومۇرلۇق دۈشمىنى دەپ ئېلان قىلغان ئىدى.

كومىنتېرىننىڭ 7-نۆۋەتلىك قۇرۇلتىيىدا قوبۇل قىلىنغان قارارلار بويىچە ياۋرۇپادىكى كومۇنىستىك پارتىيىلەر سوتسىيالىست پارتىيىلەرگە قارىتا بىر سەپتە تۇرۇپ ھەمكارلىشىش پوزىتسىيىسىدە بولىدۇ. ھەتتا گېرمانىيىدە ۋېيمار جۇمھۇرىيىتىنى ئاغدۇرۇپ تاشلاش ھەرىكىتى جەريانىدا ناتسىتلار بىلەن ھەمكارلىشىپ ھەرىكەت قىلىشقان ئىدى. ئەمما ناتسىتلار ھۆكۈمەتنى ئۆتكۈزۈۋېلىپلا كومپارتىيىنى تارقىتىۋېتىپ، كومۇنىزىمنى بىرىنچى نومۇرلۇق دۈشمەن دەپ ئېلان قىلىدۇ.

كومىنتېرىننىڭ 7-نۆۋەتلىك قۇرۇلتىيى ئالغان قارار بىلەن بىرگە، سوۋېت تاشقى سىياسىتى جەھەتتە يولغا قويۇلغان ئۆزگىرىشلەر دەرھال ئەمەلىيلەشتۈرۈشكە باشلىنىدۇ. فرانسىيىدە كومۇنىستلار پارتىيىسى موتېدىل سوتسىيالىستلار بىلەن ھەمكارلىق ئورنىتىپ خەلق فرونتى ھۆكۈمىتىنى تەشكىللەشكە قېتىلىدۇ. شۇنداق قىلىپ، ياۋرۇپادىكى دېموكراتىك ئەللەردە شۇ ۋاقىتقا كەلگىچە ھەممىنىڭ ئالدىدا تۇرىدىغان كومۇنىزىم دۈشمەنلىكى بىلەن سوۋېتلەر ئىتتىپاقىدىن قورقۇش تۇيغۇلىرى ئورنىغا فاشىزىمغا قارشى تۇرۇش قاراشلىرى ئالماشتۇرىلىدۇ، كومۇنىزىمچىلار فاشىزىمغا قارشى بىرلىكسەپنىڭ ئەڭ مۇھىم ئامىلى ھالغا ئايلىنىدۇ. بۇ تۈردىكى ئۆزگىرىشلەر ئاساسى جەھەتتىن سوتسىيالىستىك دېموكراتىك خۇسۇسىيەتكە ئىگە بولغان پرومېتى گۇرۇپپىسىغا ئەزا تەشكىلاتلارنىڭ ياۋرۇپادىكى تۇتقان ئورنىغا قاتتىق تەسىر كۆرسىتىدۇ. سوۋېتلەر ئىتتىپاقىنىڭ مىللەتلەر جەمئىيىتىگە ئەزا بولغىنىدىن كېيىن ياۋرۇپا ئەللىرىنىڭ رەسمى ياردەملىرىدىن مەھرۇم قالغان پرومېتى تەشكىلاتى، كومىنتېرىن قارارلىرىدىن كېيىن بولسا، موتېدىل سوتسىيالىستىكلار مۇھىتىدىمۇ چەتكە قېقىلىشقا باشلانغان ئىدى. كومىنتېرىن قارارلىرى بىلەن سوۋېتلەر ئىتتىپاقىنىڭ تاشقى سىياسىتىدىكى ئۆزگىرىشلەر بىلەن تەڭ، پرومېتىچىلەر ياۋرۇپادىكى ئەڭ مۇھىم ئىتتىپاقداشلىرى بولۇپ كېلىۋاتقان سوتسىيالىستىك دېموكراتىك تەشكىلاتلارنىڭ قوللاپ قۇۋەتلىشىدىنمۇ ئايرىلىپ قالىدۇ.

بۇ ھادىسىلاردىن كېيىن، ياۋرۇپا ئەللىرىدىكى كومۇنىزىمغا قارشى ھەرىكەتلەر چېكىدىن ئاشقان ئوڭچىل ئۇنسۇرلارنىڭ قولغا قالىدۇ. شۇنداق قىلىپ، ئۆزىنىڭ مەۋجۇت بولۇپ تۇرۇش سەۋەبى بىلەن بىردىن-بىر ئورتاق نوقتىسى سوۋېتلەر ئىتتىپاقىغا ھەمدە كومۇنىزىمغا قارشى تۇرۇش بولغان پرومېتىچىلەر تەشكىلاتلىرى بىلەن

ياۋرۇپادىكى رادىكال ئوڭچى ئۇنسۇرلار ئوتتۇرسىدا ھەر ئىككى تەرەپ چىن قەلبىدىن تازا خالاپ كەتمەيدىغان بىر سەپتە تۇرۇش ۋەزىيىتى شەكىللىنىشكە باشلايدۇ. دېگەندەك، ئۇ يىللاردىكى «پرومېتې» ژورناللىرى ئىنچىكىلىك بىلەن تەھلىل قىلىنغاندا، ژورنالغا بېسىلغان چۈشەندۈرۈشلەردە فرانسىيە ئوڭچىلىرىنىڭ ژورناللىرىدىن ئېلىنغان نۇرغۇنلىغان ستاتىستىكىلىق ئۇچراتقىلى بولىدىغان ۋەزىيەتنى كۆرۈنۈپ كېلىشى مۇمكىن. تېخىمۇ مۇھىم بولغىنى، پرومېتې ژورنىلىدا فرانسىيە ئوڭچىلىرىغا ۋەكىللىك قىلىدىغان بىر قىسىم ماقالىلار ئېلان قىلىنىشقا باشلايدۇ. بۇ ۋاقىتتا بىر قىسىم مۇساپىرلارمۇ «ژې سىس پارتوۋت» قا ئوخشاش ئوڭچىلارغا تەۋە ژورناللاردا ماقالە ئېلان قىلىشقا باشلىغانلىقىمۇ كۆرۈلىدۇ.

## روسىيىگە قۇل قىلىنغان تۈركىي ئەللەر بىرلىكىسىنىڭ قۇرۇلىشى

پرومېتې تەشكىلاتى تەركىۋىدە يىتەرلىك دەرىجىدە ئاكتىپ رول ئالمايۋاتقانلىقىدىن رەنجىپ يۈرگەن تاشقى تۈركىي يىتەكچىلىرى، ئۇزۇندىن بېرى تۈركىي قېنىدىن بولغان تەشكىلاتلارنىلا يىغىپ بىر فرونت تەشكىل قىلىش مەسىلىسى ئۈستىدە تالاش-تارتىش قىلىشقا باشلايدۇ. بۇنداق بىر سەپ تەشكىللەش پانتۇركسىزم بوھتانلىرىغا قېلىشى مۇمكىنلىكىنى، بۇنداق بىر تەنقىتكە قېلىش يەنە كېلىپ تۈركىيە ئۈچۈن قىيىنچىلىق پەيدا قىلىشى مۇمكىنلىكىنى ئويلايدىغان بەزى يىتەكچىلەر دەسلەۋىدە بۇنداق بىر تەشكىللىنىشتىن ئۆزىنى چەتكە ئېلىش پوزىتسىيىسىدە بولغان ئىدى. ئەمما سوۋېتلەر ئىتتىپاقىنىڭ «جەمىيەتتى ئاقۇم» غا قوبۇل قىلىنىشى، تۈركىيىنىڭ ياۋرۇپادا بېسىلۋاتقان مۇساپىرلار ژورناللىرىنى تۈركىيە تەۋەسىگە كىرىشىنى چەكلىشى قاتارىدىكى بەزى ھەرىكەتلەر، بارلىق تۈركىي قېنىغا مەنسۇپ مۇساپىر تەشكىلاتلىرىنى ئورتاق مەنپەئەت ئەتراپىغا بىرلەشتۈرۈشنىڭ بەكلا مۇھىم بىر ئىش ئىكەنلىكىنى تونۇتۇشقا باشلىغان ئىدى.

ۋەكىللەر، 1936-يىلى ئاپىرىل ئېيىدا پارىژغا كېلىپ يىغىن ئاچىدۇ. بۇ يىغىنغا ئىدىل-ئۇرالغا ۋاكالىتەن ئاياز ئىساقى، شىمالىي كاپكازىيىگە ۋاكالىتەن مەھمەت گىراي بىلەن مىر ياقۇپ مەختىيېۋ، ئەزەربەيجانغا ۋاكالىتەن مەھمەت ئىمىن رەسۇلزادە بىلەن مۇستاپا ۋەكىلى، قىرىمغا ۋاكالىتەن جاپپار سىيىت ئەخمەت قىرىمئەر، تۈركىستانغا ۋاكالىتەن چوقاي ئوغلى قاتنىشىدۇ.

17-ئاپرىلدا باشلانغان بۇ يىغىن، مەخسۇس مۇزاكىرە يىغىنلىرى بىلەن 26-ئاپرىلغىچە داۋاملىشىدۇ. يىغىن ئاخىرىدا «روسىيىگە قارام قىلىنغان تۈركىي ئەللەر بىرلىكىسى» نامىدا ئورتاق بىر تەشكىلات قۇرۇپ چىقىش قارارى ئېلىنىدۇ. بۇ بىرلىكسەپنىڭ رەئىسلىكىگە جاپپار سىيىت ئەخمەت قىرىمئەر، باش سېكرىتارىلىقىغا مۇستاپا چوقاي ئوغلى تەيىنلىنىدۇ. بۇ كىشىلەر ئۆز ۋاقتىدا يەنە قىرىم بىلەن تۈركىستاننىڭمۇ ۋاكالىتچىلىرىدىن ئىدى. ئەزەربەيجانغا مەھمەت ئىمىن رەسۇلزادە، شىمالىي كاپكازىيىگە مەھمەت گىراي ۋە ئىدىل-ئۇرالغا بولسا ئاياز ئىساقى ۋاكالىتلىك قىلىدىغان بولىدۇ.

يىغىن ئاخىرىدا 6 ماددىلىق بىر ئورتاق قارار تەييارلىشىپ ھەممە بىرلىكتە قول قويىشىدۇ. بۇ قارارغا ئاساسەن، بارلىق گۇرۇپپىلار بىر-بىرىنىڭ مۇستەقىللىقىنى ئېتىراپ قىلىشىپ، بۇ جەھەتتە بىر-بىرىسىگە ياردەملىشىدىغانلىقى كۆرسىتىپ ئۆتۈلگەن (1-ماددا)؛ بىرلىكسەپكە مۇناسىۋەتلىك مەسىلىلەر سايلانغان ھەرقايسى گۇرۇپپى يىتەكچىلىرىنىڭ نوۋەت بويىچە چاقىرىدىغان يىغىنلىرىدا مۇزاكىرە قىلىنىدىغان بولىدۇ. بىرلىكسەپنىڭ ھەمكارلىقلىرى مەركىزى ئورگاندىلا ئەمەس، بەلكى بارلىق ئاساسى قاتلام تەشكىلاتلىرىغىچە كېڭەيتىلىدىغان بولىدۇ. ھەرقايسى تەشكىلاتلارنىڭ نەشرى ئەپكارلىرى باشقا تەشكىلاتلار بىلەن ئۇلارنىڭ قانات يايدۇرىدىغان پائالىيەتلىرى ھەققىدە ئۆزئارا خەۋەرلەندۈرۈپ تۇرۇلىدۇ. شۇنىڭدەك يەنە بىرلىكسەپ پرومېتې تەشكىلاتىنى كۈچەيتىش ئۈچۈن تىرىشچانلىق كۆرسىتىدۇ (4-ماددا)؛ كاپكازىيە كونفېدېراتسىيىسى مۇۋاپىق كۆرۈلگەن بولۇپ، ھەرقايسى گۇرۇپپىلىرىنىڭ نەشرى ئەپكارلىرى بۇ ئورگاننىڭ خىزمەتلىرىنى قوللايدۇ (5-ماددا).

(رەسىم ئورنى)

رۇسىيەگە قۇل قىلىنغان تۈركىي ئەللەر بىرلىكىسى يىغىنغا قاتناشقان يىتەكچىلەر ئالدىنقى رەت سول تەرەپتىن: مەر ياقۇپ مەختىيېۋ، جاپار سىيىت ئەخىيەت قىرىمىيەر، ئاياز ئىساقى، مەھەمەت ئىمىن روسۇلزادە؛ كەينىدە ئۆرە تۇرغانلار سولدىن: مۇستاپا چوقاي ئوغلى، مەھەمەت گىراي، مۇستاپا ۋەكىلى. پارىژ، 1936. (ئەھەت ئەنجان ئارخىۋىدىن)

بۇ بىرلىكسەپنىڭ تەشكىل قىلىنىشى، سوۋېتلەر ئىتتىپاقى قۇرۇلغاندىن بۇيان بۇ دۆلەتكە ۋە كومۇنىزم ئىدىيىسىگە قارشى كۈرەش قىلىپ كېلىۋاتقان تۈركىي ئېرقىدىن بولغان تەشكىلاتلارنىڭ تۇنجى قېتىم بىر ئېتىنىڭ ئاساسقا تايىنىپ تەشكىلاتلىنىش يولىغا كىرگەنلىكى نوقتىسىدىن ئېلىپ ئېيتقاندا ھەقىقەتەنمۇ مۇھىم بىر ئىش ئىدى. ئۇلار بۇ قىلغانلىرىدىن سوۋېتلەر دائىرىسىنىڭ داۋرائى قىلىشىدىغانلىقىمۇ ئۇلارغا مەلۇم ئىدى. شۇنىڭدەك يەنە بۇنداق بىر تەشكىلاتقا ئۇيۇشۇش ياۋرۇپا ئەللىرىنىڭمۇ سوغۇق مۇئامىلە قىلىشىغا دۇچ كېلىدىغانلىقى ئېنىق ئىدى. شۇڭا، بۇ يىغىن ۋە ئۇنىڭ قارارلىرى مەخپى ساقلانغان، ھەتتا پرومېتې ھەرىكىتىنىڭ يىتەكچىلىرىدىنمۇ سىر تۇتۇلغان ئىدى.

### «پرومېتې» ژورنىلىنىڭ قايتىدىن تەرتىپكە سېلىنىشى

1937-يىلىنىڭ كىرىشى بىلەن، «پرومېتې» ژورنىلىغا مۇناسىۋەتلىك كۆرۈلگەن مەسىلىلەر ھەرقايسى ئەزالارنى بەكلا نارازى قىلىدىغان بىر ئىشقا ئايلانغان ئىدى. يوقۇرىدا تونۇشتۇرۇلغىنىدەك، روسىيەگە قارام قىلىنغان تۈركىي ئەللەر بىرلىكىسىنىڭ قۇرۇلۇش يىغىنىدا بۇ ھەقتىكى مەسىلىلەر ئوتتۇرغا قويۇپ ئۆتۈلگەن بولۇپ، «پرومېتې» ژورنىلىنى قايتىدىن تەرتىپكە سېلىش لازىم دەيدىغان ئورتاق خۇلاسغا كېلىنگەن ئىدى. ئەسلىدە، تۈركىستانلىقلار بىلەن «پرومېتې» ژورنىلىنىڭ تەھرىراتى ئوتتۇرىسىدىكى زىددىيەتلەر بۇ ژورنال نەشرى قىلىنىشقا باشلىغان دەسلەپكى يىللاردا باشلانغان دېيىشكە بولاتتى.

1935-يىلىغا كەلگەندە، مۇستاپا چوقاي ئوغلىنى بۇ ژورنالنىڭ مۇقاۋىسىدىكى «تۈركىستان» دېگەن سۆزنى چىقىرىپ تاشلاڭلار دەپ تەلەپ قىلغىدەك دەرىجىگەمۇ كەلتۈرگەن ئىدى. بۇ ئىشتا مۇستاپا چوقاي ئوغلىنىڭ بۇ جەھەتتىكى تىرىشچانلىقلىرىغا قوشۇلماي كەلگەن ت م ب مەركىزمۇ بۇ ئىشقا ئارىلىشىشقا باشلايدۇ. ت م ب رەئىسى ئوسمان غوجا ئوغلى يازغان بىر پارچە خېتىدە ياۋرۇپا ۋاكالىتچىسى مۇستاپا چوقاي ئوغلىنىڭ بۇ پىكىرى قاتتىق تەنقىت قىلىندۇ:

1935. 6. 24 كۈنى يازغان خېتىڭىزنى تاپشۇرۇپ ئالدىم. ئەمما سىزدىن زادىلا كۈتمىگەن بىر سۆزنى قىلغانلىقىڭىزنى يېزىپسىز: «تۈنۈگۈن پرومېتېگە خەت يېزىپ، مەجمۇئەنىڭ مۇقاۋىسىدىكى تۈركىستان دېگەن سۆزنى ئېلىپ تاشلاڭلار دەپ تەلەپ قىلدىم» دەپسىز. بۇ ئىشىڭىزغا قارىتا سەبداشلىرىمىز ھەقلىق رەۋىشتە «بىر ۋاكالىتچىمىزنىڭ ۋەزىپىسى پەۋقۇلئاددە بىر ئىشلاردا قانداقلا چىسىغا مەركەزدىن بىرەر بويۇق ياكى يوليورۇق ئالماي تۇرۇپ بۇنداق بىر قارار ئېلىشقا يول قويالشى مۇمكىن» دېيىشىپ كەتتى.

تەخمىنەن ئىككى يىلدەك ۋاقىتتىن بېرى سىز پرومېتېگە بىر مۇ ماقالە يېزىپ باقمىدىڭىز. بۇ ھەقتە سىز كۆرسەتكەن باھانىلارغا ئاساسلىنىپ بىز مۇ گەپ قىلماي جىم يۈرۈۋەرگەن ئىدۇق. ھەتتا بەزى ساقلانغان مەسىلىلەردە سىز تەرەپ بولۇپ سىزنى قوغداپ كەلگەن ئىدۇق. بىزگە مەلۇم بولماقتىكى، بۇ ئوتتۇرلۇقتا چوقۇم بىر گۇناھكار تەرەپنىڭ بارلىقى ئېنىق. ئەمما گۇناھكار تەرەپ ھەرگىزمۇ مەجمۇئە بولالمايدۇ. بۇ ئىشتىكى خاتالىق سادىر قىلىۋاتقان كىشى ئۇ ژورنالدا خىزمەت قىلىدىغان بىرەر كىشىلا بولشى مۇمكىن (گۇناھكارنى دېمەكچى. - ئا.ھ. ئىزاھاتى). شۇنىسى ئايانكى، پىتنىڭ ئاچچىقىدا چاپاننى ئوتقا تاشلىغىلى بولمايدۇ (ئەسلى ئارگىنالدا: بۈرگىنىڭ ئاچچىقىدا يوتقاننى ياققىلى بولماس، دەپ ئېلىنغان. - ئ.ت). بۇنداق بويۇقۇزلىق قىلىش توغرا ئەمەس. كېرەكلىك يەرلەرگە مەزكۇر مەجمۇئەنىڭ مۇقاۋىسىدىكى تۈركىستان سۆزىنى چىقىرىپ تاشلىماسلىقى

ھەققىدە خەۋەر بېرىلدى. سىزمۇ ھازىرچە بۇ ھەقتە بىر نىمە دېمەي جىم بولۇڭ. بۇ ئىشنى چوڭايتىپ چىڭ تۇرۇۋېلىش توغرا ئەمەس.

بۇ ژورنال تەھرىراتى ھەققىدە يالغۇز تۈركىستان گۇرۇپپىسىدىكىلارلا دەرت تۆكۈۋاتقان ئەمەس ئىدى. يالغۇز گوروزىيىلىكلەرنىڭلا بۇ ژورنالنى باشقۇرۇش ئىشىدا بەكلا مۇھىم ئورۇندا تۇرۇۋېلىشىدىن قالغان تۈركىي تەشكىلاتلىرىمۇ نازارلىق بىلدۈرۈپ كەلمەكتە ئىدى. شۇڭا، پرومېتېي ژورنىلى ھەققىدىكى بۇ مەسىلە روسىيىگە قۇل قىلىنغان تۈركىي ئەللەر بىرلىكسىيى يىغىنىدا ئوتتۇرغا قويۇلۇپ مۇنازىرە قىلىندۇ. چوقاي ئوغلى يىغىندىن كېيىن ت م ب مەركىزىگە يوللىغان خەتتە، پرومېتېي ژورنىلىنى قايتىدىن تەرتىپكە سالغاندىن كېيىن ئاندىن نەشرى قىلىنىشى ھەققىدە ۋارشاۋاغا بېسىم ئىشلىتىشىنى بىلدۈردى. ئەمما پرومېتېي ژورنىلى تەھرىراتىنىڭ قايتا رەتكە سېلىنىشى ئىشى بۇنىڭدىن نازارى بولۇۋاتقان تۈركىي تەشكىلاتلىرىنىڭ تىرىشچانلىقىدىن ئەمەس، بەلكى 1937-يىلى فىئورالدا بۇ ژورنالدا بېسىلغان بىر ماقالە سەۋەبىدىن يۈز بېرىدۇ.

پرومېتېي ژورنىلىنىڭ 133-سانىدا ئېلان قىلىنغان بىر ماقالەدا تۈركىيە بىلەن گوروزىيە ئوتتۇرىسىدىكى چېگرالارنى بېكىتكەن قارس شەرتنامىسى بىلەن بۇ شەرتنامىغا ئاساسەن قايتا سىزىلغان تۈركىيە-گوروزىيە چېگرىسى مۇنازىرە قىلىنغان بولۇپ، تۈركىيە چېگرالىرى ئىچىدە قالغان ئارداخان بىلەن ئۇنىڭ ئەتراپىدىكى بەزى جايلارنىڭ گوروزىيىگە تەۋە يەرلەر ئىكەنلىكى ئوتتۇرغا قويۇلغان ئىدى. پرومېتېي تەۋەسىدىكى تۈركىي گۇرۇپپىسىدىكىلەر بۇ ماقالىغا قاتتىق نازارلىق بىلدۈرۈشۈدۇ. «ياش تۈركىستان» ژورنىلى بۇ مەسىلىگە ئالاھىدە سەزگۈر پوزىتسىيە تۇتقان بولۇپ، ت م ب نىڭ پرومېتېي ژورنىلى بىلەن بولغان مۇناسىۋەتلىرىنى رەت قىلىش دەرىجىسىگە بېرىپ يەتكەن ئىدى:

پرومېتېينىڭ 133- (ئايلىق) سانىدا تۈركىيە بىلەن كاپكازىيە چېگرالىرى ھەققىدە ئېلان قىلىنغان بىر قارار سەۋەبىدىن، تۈركىستانلىق كىتابخانلىرىمىز تەرىپىدىن ”مۇقاۋىسىدا تۈركىستان ئىسمى يېزىلغان پرومېتېي مەجمۇئەسى ئۈچۈن ت م ب (يەنى تۈركىستان مىللىي ئىتتىپاقى) ياكى بولمىسا بىر قىسىم تۈركىستانلىقلار بۇ ئىشتا مەسئۇلىيەتنى ئۈستىگە ئالامدۇ؟“ دىگەندەك سۆزلىكلەرنى بېرىشمەكتە. بىز بۇنىڭغا تۆۋەندىكىچە جاۋاب بېرىمىز:

پرومېتېي مەجمۇئەسى ئۈچۈن مەيلى ت م ب بولسۇن، ياكى ھەرقانداق بىر تۈركىستانلىق مەسئۇلىيەتنى ھەرگىزمۇ ئۈستىگە ئالمايدۇ. ئەسلىدە كاپكازىيىلىكلەرنىڭ نەشر ئەپكارى بولغان پرومېتېي مەجمۇئەسىگە تۈركىستانلىقلار 1934-يىلى يانىۋار ئېيىدىن بۇيان قوشۇلماي كەلمەكتە.

راس دېگەندەك، پرومېتېي ژورنىلىدا تۈركىستان ۋاكالىتچىلىرى تەرىپىدىن يېزىلغان ئەڭ ئاخىرقى ماقالە، شەرقىي تۈركىستاندىكى ۋەقەلەرگە مۇناسىۋەتلىك يېزىلغان بىر پارچە ماقالە بىلەن ئاخىرلاشقان ئىدى. جانئاي تەخەللۇسى بىلەن ئېلان قىلىنغان بۇ ماقالىدىن كېيىن تا 133-سانغا كەلگىچە تۈركىستان مىللىي ئىتتىپاقى نامىدا بىر مۇ ماقالە يوق ئىدى. مارپىشال پىلسۇدسكى ئۈچۈن چىقىرىلغان 102- ۋە ئەزەربەيجاننىڭ سابىق قۇرۇلتاي مۇدىرى ئەلى مەردان توپچىبېشى ئۈچۈن چىقىرىلغان نېكرولوگىيە سانى (96-سانى) دىمۇ ت م ب نامىدا يېزىلغان بىر مۇ ماقالە يوق ئىدى. شۇنىڭدەك يەنە پرومېتېي ژورنىلىنىڭ ئاخىرقى قىسمىدا ئېلان قىلىنىپ، شۇ ئايىقى ۋەقەلەر بېرىلگەن «كرونىچىۋ» بۆلۈمىدە 1932-يىلىدىن باشلاپ تۈركىستان ئۈچۈن ئورۇن بېرىلمىگەنلىكىمۇ دىققەت قىلىشقا تىگىشلىك ئىشلاردىن بىرى ئىدى.

گوروزىيىنىڭ تۈركىيىدىن زېمىن تەلەپ قىلىشقا مۇناسىۋەتلىك چىققان ماقالە ۋارشاۋادىكى پرومېتېي تەۋەسىدىكىلەر ئارىسىدىمۇ پارتىلاش خاراكتىرلىق تەسىر ياراتقان ئىدى. پرومېتېدەك سوۋېتتە قارشى بىر ئەپكاردا سوۋېتلەر ئىتتىپاقىغا تەۋە بىر دۆلەتنىڭ مەنپەئەتىنى قوللايدىغان بىر ماقالىنىڭ ئېلان قىلىنىشى ھەقىقەتەنمۇ نومۇس قىلغىدەك بىر ئىش ئىدى.

شۇنىڭدەك يەنە، پرومېتېي تەشكىلاتى پولىشا تەرىپىدىن قوللاپ قۇۋەتلىنىپ كېلىنگەنلىكى ھەممىگە مەلۇم بىر ئىش بولغاچقا، بۇ تەشكىلاتنىڭ ئورگان ئەپكارى بولغان بىر ژورنالدا تۈركىيە چېگرالىرىنى مۇنازىرىگە قويۇش

ئىشى تۈركىيە بىلەن پولشانى ئۆزئارا زىددىيەتكە سېلىپ قويۇش ھېساپلىناتتى. بۇنداق بىر ئىش پولىشا ھۆكۈمىتى ئەڭ كېيىن ئوتتۇرغا قويۇشى مۇمكىن بولىدىغان ئىشلارنىڭ بىرىلا بولالشى مۇمكىن ئىدى.

بۇ جەرياندا، تۈركىستان، ئەزەربەيجان ۋە شىمالىي كاپكازىيە تەشكىلاتلىرى پرومېتې مەركىزىگە خەت يېزىپ ژورنال تەھرىراتى بىلەن گۇزاۋاغا نازارلىق بىلدۈرىشىدۇ؛ شۇنىڭدەك يەنە، ئەگەر رەھبەرلىك ئورنىدا ئۆزگىرىش قىلىنمايدىكەن پرومېتې ھەركىتى بىلەن بولغان مۇناسىۋەتلەرنى قايتىدىن كۆزدىن كۆچۈرىشكە مەجبۇر ئىكەنلىكىنى ئۇقتۇرىدۇ. يۈز بەرگەن بۇ ھادىسىلەر سەۋەبىدىن پرومېتې ژورنىلىنىڭ نەشرى قىلىنىشى ۋاقىتلىق توختىتىلىپ، بۇ ژورنال نەشرى قىلىنىۋاتقان كۈندىن بۇيان ژورنال تەھرىرلىكىنى ئۈستىگە ئېلىپ كېلىۋاتقان گروزىن گۇزاۋا ۋەزىپىسىدىن قالدۇرىلىدۇ.

ئۇنىڭدىن كېيىن، يەنى 1938-يىلى دىكابىردىن باشلاپ ئۇكرائىنانىڭ سابىق تاشقى ئىشلار مىنىستىرى بولغان ۋىتالى شۇلىگىن تەھرىرلىكىدە «لا رېۋۇ دې پرومېتې» نامى بىلەن بۇ ژورنال قايتىدىن نەشرى قىلىنىشقا باشلىنىدۇ. بۇ چاغدا ژورنال تەھرىراتى قايتىدىن رەتكە سېلىنغان بولۇپ، گروزىنلارنى ئاساس قىلغان ژورنال رەھبەرلىك گۇرۇپپىسى ئۆزگەرتىلىدۇ. ت م ب يېڭىدىن چىققان ژورنال بىلەن ئۇنىڭ تەھرىرات گۇرۇپپىسىنىڭ قايتا تەشكىللىنىشىدىن رازى ئىدى. بۇ يېڭى ژورنالنىڭ نەشرى قىلىنغانلىقىنى «ياش تۈركىستان» دا تۈۋەندىكىچە ئېلان قىلىنىدۇ:

روسىيە ئاسارىتىدىن ئازات بولۇش ئۈچۈن مىللىي مۇجادىلە بېرىۋاتقان روسلاردىن باشقا مىللەت خەلقلەرنىڭ مىللىي داۋاسى بىلەن مىللىي ھوقۇقلىرىنى قوغداش، بۇ جەھەتتىكى تەشۋىقاتلار بىلەن شوغۇللىنىشنى مەقسەت قىلىپ نەشرى قىلىنىشقا باشلىغان بۇ فرانسۇزچە مەجمۇئەنىڭ سىرتقى كۆرۈنىشى بىلەن ئۇنىڭ مەزمۇنلىرى ھەر تۈردىكى كىتابخانلارنى رازى قىلالىغىدەك سۈپەتكە ئىگە. ... مەجمۇئەدە تۈركىستان، ئەزەربەيجان ۋە ئۇكرائىناغا مۇناسىۋەتلىك مەلۇماتلار ئاسى ئورۇننى ئىگەللىمەكتە. ... «لا رېۋۇ دې پرومېتې» قوش ئايلىق ژورنال بولۇپ نەشرى قىلىنىدۇ.

بۇ يېڭى ژورنالدا ھەقىقەتەنمۇ تۈركىستان بىلەن ئەزەربەيجاننىڭ ئورنى كۈچەيتىلگەنلىكى مەلۇم بولماقتا ئىدى. ژورنالنىڭ بىرىنچى سانىدا تۈركىستانغا مۇناسىۋەتلىك ئۈچ پارچە ماقالە ۋە ئىككى پارچە خەۋەر بېرىلگەن ئىدى. ژورنالنىڭ ئۇنىڭدىن كېيىنكى سانلىرىدىمۇ تۈركىستانغا مۇناسىۋەتلىك ماقالىلارنىڭ ئېلان قىلىنىپ تۇرۇشى ت م ب بىلەن بۇ يېڭى ژورنال ئوتتۇرىسىدىكى مۇناسىۋەتلەرنىڭ خوشاللىنارلىق دەرىجىدە داۋام قىلغانلىقىنى ئىپادىلىمەكتە ئىدى. ئەسلىدە، تاھىر شاكىرنىڭ «ياش تۈركىستان» ژورنىلىدا ئېلان قىلىنغاندا، پرومېتې فرونتى ھەقىقەتەنمۇ بىر مەجبۇرىيەتنىڭ مەھسۇلى ئىدى. پرومېتېنى تەشكىل قىلغان تەشكىلاتلار ئۆز ئالدىغا سوۋېتلەر ئىتتىپاقىغا قارشى كۈرەشنى قانات يايدۇرۇپ كېتەلگىدەك كۈچكە ئىگە ئەمەس ئىدى. شۇ سەۋەپتىن بۇ فرونت ئەسلىدە شارائىتنىڭ تەققەزاسىدىن باشقا بىر ئىش ئەمەس ئىدى.

## ت م ب دىكى ئۆزگىرىشلەر

1938-يىلىنىڭ باشلىرىدا شەرقىي تۈركىستاندىن تۈركىيىگە قايتىپ كەلگەن دوكتور مەجدىدىن دەلىل قايتىدىن ت م ب باش سېكرىتارلىق ۋەزىپىسىنى ئۈستىگە ئالغان بولۇپ، بۇ تەشكىلاتنى قايتا جانلاندۇرۇش ئۈچۈن ھەرىكەتكە ئاتلانغان ئىدى. كېيىنكى يىللاردا ئوتتۇرغا چىققان پايدىسىز ۋەزىيەت تۈپەيلىدىن ت م ب تەشكىلاتى زور دەرىجىدە ئاجىزلاپ كەتكەن ئىدى. تەشكىلات ئىچكى قىسىمدا ئىككى گۇرۇھقا بۆلۈنۈپ كەتكەن، بۇ گۇرۇھلار ئوتتۇرىسىدىكى كۆزقاراش ئوخشىماسلىقى ئىنتايىن ئېغىر دەرىجىدە ئىختىلاپلارنى پەيدا قىلماقتا ئىدى. تەشكىلات رەئىسى ئوسمان غوجا ئوغلى بىلەن تۈركىستان تۈرك ياشلار ئىتتىپاقىنىڭ رەئىسى بولغان ئەخمەتجان ئوكاي (ئىبراھىم) ئىككىسى بىرىنچى گۇرۇھتەنكىلەرگە يېتەكچىلىك قىلماقتا ئىدى. ت م ب

مەركىزى كومىتەت ئەزالىرىنىڭ كۆپ قىسمىنىڭ ھىمايىسىگە ئېرىشكەن ئىككىنچى گۇرۇھنىڭ بېشىدا بولسا ياۋرۇپا ۋاكالىتچىسى مۇستاپا چوقاي ئوغلى بىلەن ت م ب باش سېكرىتارى مەجىدىدىن دەلىل ئىككىسى تۇراتتى. بۇ خىل ئىختىلاپلار ت م ب پائالىيەتلىرى بىلەن ئۇلارنىڭ باشقا ئورگانلار بىلەن بولغان رەسمىي مۇناسىۋەتلىرىگىمۇ تەسىر كۆرسەتمەكتە ئىدى. ئوسمان غوجا ئوغلى ت م ب نىڭ خەۋىرى بولماي تۇرۇپ ۋە تەستىقنى ئالماي تۇرۇپ ئۆز ئالدىغا پائالىيەت قىلىۋاتىدۇ دەيدىغان قاراشلار، قالغان ئەزالارنى يېڭىدىن رەھبەرلىك گۇرۇپپىسى تەشكىللەش خىيالغا كەلتۈرگەن ئىدى. بۇ ئەھۋاللار ئۆزئارا يېزىشقان خەت-چەكلەردە تۆۋەندىكىچە ئەكىس ئەتمەكتە ئىدى:

مەن بۇندىن ئىككى يىلدەك ۋاقىت ئاۋال ئۇزاقبايلار بىلەن (ياپونلار كۆزدە تۇتۇلماقتا. - ئاھ. ئىزاھاتى) كۆرۈشۈپ ئەنە شۇ مەسىلە ھەققىدە سۆزلىشىۋاتقان ئىدىم. كابولدىكى كىشىلەر بىلەنمۇ مۇناسىۋەت قۇرۇشقا كىرىشكەن ئىدىم. ئەمما دەل شۇ پەيتتە ئالدىمغا رەئىس بىلەن سۇلتانباي چىقىپ كەلگەن ئىدى. بىرسىنىڭ ت م ب رەئىسى بولۇشى، يەنە بىرسىنىڭ شەرقىي تۈركىستان ۋاكالىتچى دېگەن ناملاردا ئوتتۇرغا چىقىشى ئىشنى باشقا تەرەپلەرگە بۇرۇۋەتكەن ئىدى. مېنىڭ ھەقىقىيەتتە دىگەن گەپلىرى (بۇنى ئۇزاقبايلاردىن ئاڭلىدىم) سەۋەبىدىن بۇ ئىشنى بىر چەتكە قويۇپ تۇرۇشقا مەجبۇر بولغان ئىدىم. ...

شەرقىي تۈركىستان ئۆز كۈچىگە تايىنىپ غەلبە قازىنالمىدىغانلىقى ئېنىق. بۇنىڭ ئۈچۈن چوقۇم تاشقى ياردەم بولۇشى كېرەك. مۇھىدى ئەپەندى (شەرقىي تۈركىستان مۇستەقىللىق كۈرىشىنىڭ يىتەكچىلىرىدىن گېنېرال مەھمۇت مۇھىدى. - ئاھ. ئىزاھاتى) بىلەن بۇ ھەقتە سۆزلىشىپ باقساق دېمەكچىمەن. ... ئەمما مېنى تۈركىيە تەۋەسىگە كىرىشىمگە رۇخسەت قىلمايدىغانلىقى ئۈچۈن، تۈركىيىدىن باشقا بىر يەردە كۆرىشىشىمىزگە توغرا كەلمەكتە. ...

رەئىس قارار قىلماستىنلا قايتىپ كەتكەچكە، دوستلىرىمىز شۇنچە مۇھىم بىر ئىشنى نېمىشكە بىزگە ئۇختۇرمىدىڭلار دېيىشتى. مەن ئۇلارغا بۇنداق بىر قارار ئېلىنغان ئىش يوق دىگەن بولسام، ئۇلار ت م ب نىڭ ئىچكى قىسمىدا ئىختىلاپ بار ئىكەن دەپ بۇ تەشكىلىمىزگە ئانچە بەك ئەھمىيەت بېرىپ كەتمەسلىكى مۇمكىن ئىدى. ئەگەر بۇنداق بىر قارار ئېلىنغان دېسەم، ئۇنىڭدىن خەۋىرى يوق ئىكەن دېيىشى مۇمكىن (مۇستاپا چوقاي ئوغلىنىڭ مەجىدىدىن دەلىلگە قارىتىپ يازغان خېتى. 1938. 5. 13. - ئاپتونىڭ ئىزاھاتى).

قۇرۇلتاي چاقىرىش مەسىلىسى ئالدىمىزدا تۇرماقتا. سىزگە ئىستانبۇلدىن قاتنىشىدىغانلار بىلەن كۆرۈشۈپ باقسىڭىز دەپ مەسلىھەت بەرمەكچىمەن. ... قاتناشمايدىغانلار بولسا، ئۆزىگە ۋاكالىتچى قىلىپ بىرسىنى ئىۋەرتىشىسۇن. ... مېنىڭچە بولغاندا شەرقىي تۈركىستانلىقلاردىنمۇ 2-3 كىشىنى بۇ قۇرۇلتايغا قاتناشتۇرغان بولساق ياخشى بولاتتى دەپ قارايمەن. شۇنداق بولغاندا شەرقىي تۈركىستان مەسلىسىگە مۇناسىۋەتلىك بىرەر ھەرىكەت قىلىش مەيدانىنى ئوتتۇرغا قويالىشىمىز مۇمكىن. بۇ كىشىلەر ئۈچۈن مەھمۇت مۇھىتى بىلەن ئۇنىڭ يېقىنى بولغان خوتەن ئەمىرى قاتارىدىكى دېپلوماتىيىگە يېقىن كىشىلەردىن بولغىنى مۇۋاپىقراق دەپ قارايمەن (مۇستاپا چوقاي ئوغلى مەجىدىدىن دەلىلگە ئىۋەرتكەن خەت، 1938. 7. 4. - ئاھ. ئىزاھاتى).

مەن ۋارشاۋادا بىز بىلەن بىرگە شەرقىي تۈركىستانلىق يىتەكچىلەر قاتنىشىدىغان بىر قۇرۇلتاي چاقىرىش ئويۇمىنى ئوتتۇرغا قويدۇم. ... ئەگەر بۇ پىكىرىم قوبۇل قىلىنسا (بۇ ياز ئاخىرلىرىدا ياكى كىلەر يىلى ئەتىيازدا چاقىرىلىدىغان بولسا) سىزگە خەۋەر قىلىمەن (مۇستاپا چوقاي ئوغلىنىڭ مەجىدىدىن دەلىلگە يازغان خېتى، 1938. 10. 27. - ئاھ. ئىزاھاتى).

## مۇھاجىر يىتەكچىلىرىنىڭ تۈركىيىدىن قوغلىنىشى

1938-يىلىنىڭ ئوتتۇرىلىرىغا كەلگەندە، تۈركىيە ھۆكۈمىتى تۈركىيىدە تۇرىۋاتقان تاشقى تۈركىي يىتەكچىلىرىگە تۇتقان سىياسىتىنى قايتىدىن چىڭتىشقا كىرىشكەن ئىدى. دەسلەپتە، بۇ يىتەكچىلەردىن سىياسىي پائالىيەتلەرگە قەتئىي ئارىلاشماسلىق ھەققىدە بىر پارچە ۋەدەنامە يېزىپ بېرىشنى تەلەپ قىلىشقان ئىدى. ئەزەربەيجان مىللىي ھەرىكىتىنىڭ يىتەكچىسى بولغان مەھمەت ئىمىن روسۇلزادە، مىرزا بالا ۋە كاپكازىيلىك يىتەكچى سەئىت شامىلار تۈركىيىدىن خېلى بۇرۇنلا چىقىپ كېتىشكەن بولۇپ، ئۇلار پائالىيەتلىرىنى پولىشادا داۋاملاشتۇرماقتا ئىدى. تۈركىيىدە تۇرىۋاتقان تاشقى تۈركىي يىتەكچىلىرىگە قارىتا يۈرگۈزۈلگەن بېسىملار پۈتۈن ياز ئايلىرى بويىچە كۈندىن-كۈنگە كۈچىيىپ داۋام قىلىدۇ. ئاخىرى، سىنتەبىر ئايلىرىدا تۈركىيە جۇمھۇرىيىتى قۇرۇلغىنىدىن بۇيان كۆرۈلۈپ باقمىغان مۇساپىر گۇرۇپپىلىرىغا مۇناسىۋەتلىك ئەڭ قاتتىق سىياسەتنى يولغا قۇيۇشقا كىرىشىدۇ: تۈركىيە ھۆكۈمىتى بىر قىسىم مۇساپىر يىتەكچىلىرىنى تۈركىيە ۋەتەنداشلىقىدىن چىقىرىپ چىگرىدىن قوغلاپ چىقىرىش قارارىنى ئالىدۇ. 1938-يىلىنىڭ 24-سىنتەبىر كۈنىدىكى ھۆكۈمەتنىڭ «مەخسۇس گېزىت» دە (تۈركىيە ھۆكۈمىتىنىڭ قانۇن-قارار ۋە باشقا بەلگىلىمىلىرىنى ئېلان قىلىدىغان بىرۈشۈر شەكلىدىكى ھۆكۈمەتنىڭ مەخسۇس گېزىتى. -ئۇ. ت) ھۆكۈمەت تۆۋەندىكىچە قارار ئېلان قىلىدۇ:

ۋەتەنمىز تەۋەسىدە باشقا بىر دۆلەت نامى ئۈچۈن، دوستىمىز بولغان بىر دۆلەتكە قارشى تەشۋىقاتلار بىلەن شوغۇللىنىش، ئىنقىلاۋىي تەشكىلات قۇرۇش، باشقا بىر دۆلەت ئۈچۈن ئىستىخبارات پائالىيىتى بىلەن شوغۇللىنىش مەقسىتىدە ۋەتەنمىزنى بىر بازار قىلىپ پايدىلانماقچى بولىۋاتقانلىقى مەلۇم بولغان ئۆمەر ئوغلى ئەلىخان قانتەمىر، مەھمەت ئوغلى خەلىل گۈنگۆرەن، شىمەندىفەر (پويىز) ئىشلىرىدا گۇرۇپپا باشلىقى بولغان مىرئەلى، ئابباس ئوغلى سەپەر قۇلى، مىرئەلى تالىپ ئوغلى مەھمەت تۇغاي، تۈركىستان سابىق رەئىس جۇمھۇرى ئوسمان غوجا ئوغلى، كازىم ئوغلى ئابباس ۋە ئوسمان كۇپالار تۈركىيە ۋەتەنداشلىقىدىن چىقىرىلدى؛ داھىلىيە (ئىچكى ئىشلار) ۋەكىللىكىنىڭ 1938.9.5. كۈنى ۋە 7746-نومۇرلۇق تەكلىۋىگە ئاساسەن 1312-نومۇرلۇق قانۇننىڭ 11-ماددىسىغا بىنائەن ئىجرا ۋەكىللىرى ھەيئىتى تەرىپىدىن 1938.9.6. كۈنى تەستىقلاندى (تۆمۈر غوجا ئوغلى تەرىپىدىن ئېلان قىلىنغان «يېڭىلىق ھەرىكەتلىرى ۋە ئىنقىلاپ جەريانىدا ئوسمان غوجا» ماۋزۇلۇق ماقالىسىدا ئوسمان غوجا ئوغلىنىڭ تۈركىيىدىن قوغلانغانلىقىغا مۇناسىۋەتلىك تۆۋەندىكىچە مۇلاھىزە يېزىلغان: ئوسمان غوجىنىڭ تۈركىيىدىن چىقىرىۋېتىلىشى ھەققىدىكى موسكۋانىڭ بېسىملىرىغا تۈركىيە جۇمھۇرىيىتى مۇستاپا كامال ئاتاتۈرك ئىرەن قىلىپ كەتمەس ئىدى. ئەمما ئاتاتۈركنىڭ ۋاپاتىدىن كېيىن، يېڭى جۇمھۇرىيىتى ئىسمىمەت ئىنكۆنۈ دەۋرىدە موسكۋانىڭ سىياسىي بېسىملىرى ئاقىۋىتىدە ئوسمان غوجىدىن تۈركىيىدىن چىقىپ كېتىشى تەلەپ قىلىندى. ئوسمان غوجا 1939-يىلىنىڭ باشلىرىدا ئاۋال پولىشاغا باردى. ئاندىن ئىرانغا كېتىدۇ. «تۈركىستاندا يېڭىلىق ھەرىكەتلىرى ۋە ئىنقىلاپلار، 1900-1924» 29-بەت.

مەيلى رەسمى ھۆججەتلەرگە ياكى ت م ب يىتەكچىلىرى ئوتتۇرىسىدىكى يېزىشقان خەت-چەكلەرگە ئاساسلانمايلى، تۆمۈر غوجا ئوغلىنىڭ بۇ ھەقتە قىلغان بۇ تۈردىكى مۇلاھىزىسىنىڭ توغرا بولمىغانلىقى مەلۇم بولىدۇ. چۈنكى ئوسمان غوجا ئوغلى بىلەن بىر قاتاردا نۇرغۇنلىغان مۇساپىر يىتەكچىلەر تۈركىيە ۋەتەنداشلىقىدىن چىقىرىلىشقا مۇناسىۋەتلىك قارار، ئاتاتۈرك دەۋرىدە ئىچكى ئىشلار ۋەكىلى شۈكىرى قاينانىڭ ئوتتۇرىغا قويغان تەكلىۋىگە ئاساسەن جالال بايار ھۆكۈمىتى تەرىپىدىن ئېلىنغان بىر قارار ئىدى. قارار ئېلىنغان كۈن 1938-يىلى 6-سىنتەبىر كۈنى ئىدى. ئوسمان غوجا ئوغلى بېرىلىدىن مۇستاپا چوقاي ئوغلىغا ئىۋەرتكەن تۈركىيىدىن باشقا بىر دۆلەتكە چىقىپ كېتىشكە مەجبۇر بولغانلىقى ھەققىدە يازغان خېتىدە 1938.9.21 دېگەن چىسىلا يېزىقلىق ئىدى. باشقىچە ئېيتقاندا، ھۆكۈمەت قارار قىلمايلا يوقۇرىدا تىلغا ئېلىنغان كىشىلەر چېگرادىن چىقىرىۋېتىلگەن دېيىشكە بولىدۇ. ھۆكۈمەت قارارنامىسى بۇ قارار ئېلىنىشتىن 18 كۈن كېيىن، يەنى 24-سىنتەبىر كۈنى «رەسمى گېزىت» تا ئېلان قىلىنغان دېمەكتۇر. شۇبھە يوقكى، بۇ قارار ئېلىنغان كۈنلەردە ئاتاتۈرك كېسەل بولۇپ ئاخىرقى كۈنلىرىنى ياشىماقتا ئىدى. شۇڭا بۇ يەتتەردە ئاتاتۈركنىڭ بۇ تۈردىكى ھۆكۈمەت

قارارلىرىدىن قانچىلىكىدىن خەۋىرى بارلىقى ھەققىدە بىرىنمە دېمەك تەس. ئەمما، بۇ قارار ئاتاتۈرك جۇمھۇرىيەتى بولۇپ تۇرۇۋاتقان دەۋردە ئېلىنغان قارار بولۇپ، بۇ قارارنىڭ ئېلىنىشى بىلەن ئىسمەت ئىنئۇنۇنىڭ قىلچە مۇناسىۋىتى يوق. ئوسمان غوجا ئوغلىنىڭ تۈركىيە تەۋەلىكىدىن چىقىرىلىش كۈنلىرىمۇ 1939-يىلىنىڭ كىرىشلىرىدا بولماستىن، بەلكى 1938-يىلى سىنتەبىر ئېيىنىڭ ئوتتۇرىلىرىغا توغرا كېلىدۇ. - ئاھ. ئىزاھاتى).

جالال بايار ھۆكۈمىتى، باشقا بىر دۆلەت پايدىسىغا پائالىيەت قىلغان دەپ قارىلىغان بۇ مۇساپىر يىتەكچىلىرىنى قولغا ئېلىش، سوتقا بېرىش قاتارىدىكى ھەرىكەتلەردە بولماستىن، ئۇلارنى ئۇدۇل ۋەتەنداشلىقتىن چىقىرىپ چېگرىدىن چىقىرىۋېتىش بىلەن كۇپايە قىلىدۇ. مىنىستىرلار مەھكىمىسىنىڭ ئالغان قارارىدا ئىسمى ئاتالمىغان ئەمما شۇلارنىڭ پايدىسى ئۈچۈن پائالىيەتلەر بىلەن شوغۇللانغان دېيىلگەندىكى دۆلەت، پولشا بىلەن ئۇنىڭ ئىتتىپاقىداش بولۇپ ھېساپلىنىۋاتقان ئەنگىلىيە بولۇپ، زىيىنىغا پائالىيەت قىلىندى دېيىلگەندىكى دۆلەت بولسا سوۋېتلەر ئىتتىپاقى ئىدى. ۋەتەنداشلىقتىن چىقىرىلغان كىشىلەرنىڭ تەشكىلات قۇرۇش بىلەن شوغۇللاندى دېگىنى بولسا پۈتۈنلەي ئۇيدۇرما گەپ ئىدى. بۇ كىشىلەرنىڭ ئوتتۇرىسىدىكى بىردىن بىر ئالاھىدىلىك، ئۇلارنىڭ ھەممىسىلا مۇساپىر تۈركلەردىن بولۇشى ھەمدە ئۆزلىرىنىڭ مىللىي مۇستەقىللىق ھەرىكىتى دائىرىسىدە سىياسىي پائالىيەتلەر بىلەن شوغۇللىنىپ كىلىۋاتقانلىقى ئىدى. ئۇلار ھەرقانداق بىر دۆلەت پايدىسى ئۈچۈن ئاخبارات توپلاش پائالىيىتى بىلەن شوغۇللانغان دېيىشتىن قەتئىي ئېغىز ئاچقىلى بولمايتتى. ئەگەر بۇنداق بىرەر پائالىيەت بىلەن شوغۇللانغانلىقى ھەققىدە كىچىككىنە بىر پاكىت بولسا ئىدى، بۇ كىشىلەرنى قولغا ئېلىپ سوتقا بېرىشكە توغرا كېلەتتى. ئەمما بۇنىڭ ئورنىغا ئۇلارنى مىنىستىرلار قارارى بويىچە ۋەتەنداشلىقتىن چىقىرىپ چېگرادىن قوغلاپ چىقىرىش يولى تاللىۋېلىنغان. ھۆكۈمەتنىڭ بۇ قىلغىنىنىڭ ئۆزىلا ئۇلارنىڭ ئارتقان گۇناھلىرىنىڭ ھېچقانداق ئىسپاتقا تايانمىغانلىقىنى، بۇ ھەقتە قوبۇل قىلىنغان قارار پۈتۈنلەي سىياسىي غەرىزىلىك بىر قارار ئىكەنلىكىنى كۆرسىتىپ بېرىدۇ. ئەگەر مەھەممەت ئىمىن روسۇلزادە، زەكى ۋەلىدى توغان، ئاياز ئىساقى، جاپپار سىيىت ئەخمەت قىرىمئەر، سىيىت شامىل، مىرزا بالا قاتارىدىكى قالغان مۇساپىر يىتەكچىلىرى ھەر تۈرلۈك سەۋەپلەر تۈپەيلىدىن خېلى بۇرۇنلا تۈركىيىدىن چىقىپ كەتمىگەن بولسا ئىدى، ئۇلارمۇ چوقۇم بۇ تىزىملىكتە بولۇشى مۇمكىن، ئۇلارمۇ ۋەتەنداشلىقتىن چىقىرىلغان، چېگرىدىن قوغلاپ چىقىرىلغان ئاقسۆڭەككە دۇچار بولغان بولاتتى.

خۇلاسلىغىنىمىزدا، بۇ قارارلار نەتىجىسىدە ت م ب رەئىسى ئوسمان غوجا ئوغلىنىمۇ ئۆز ئىچىگە ئالغان مۇساپىر يىتەكچىلەر يەنە بىر قېتىم تۈركىيىدىن ئايرىلىشقا مەجبۇر بولغان ئىدى. بۇ جەرياندا، ئوسمان غوجا ئوغلى بىلەن بىرگە ئافغانىستانغا بېرىپ پائالىيەت قىلغان سۇلتان بەك بەختىيارمۇ تۈركىيىدىن قوغلاپ چىقىرىلىپ ئەرەبىستانغا يولغا سېلىنغان ئىدى. بۇ ئەھۋاللاردىن كېيىن، بېرلىنگە قاراپ يولغا چىققان ئوسمان غوجا ئوغلى كونا دوستى ۋە رەقىبى بولغان چوقاي ئوغلىغا خەت ئارقىلىق مۇنداق دەيدۇ:

مېنى تۈركىستان مۇستەقىللىق كۈرىشىنىڭ دولقۇنلىرى ئېقىتىپ-ئېقىتىپ ئاخىرى بېرلىنگا ئەكىلىپ تاشلىدى. مەن ئەسلىدە خېلى ۋاقىتتىن بېرى ”ياۋرۇپا مەركەزلىرىنى زىيارەت قىلغاچ سىز بىلەن بىۋاسىتە كۆرۈشۈپ ئۇزۇن يىلدىن بېرى ئارىمىزدا ساقلىنىپ كېلىۋاتقان خاپچىلىقلىرىمىزغا خاتىمە بەرگەن بولسام“ دەپ ئويلاپ يۈرەتتىم. مانا بۈگۈن، بۇ ئۇرۇش دولقۇنلىرى مېنى بۇ ئارزۇيمغا يەتكۈزدى ئەتىمالىم، مانا سىزگىمۇ بارغانسىرى يېقىنلاپ كەلمەكتەمەن. خۇدا بويىرىغان بولسا پات ئارىدا كۆرۈشۈش ئۈمىدى بىلەن.

چوقاي ئوغلىنىڭ بەرگەن جاۋابى سەل تىكەنلىككە بولغىنى بىلەن، يەنىلا يارىشىپ قېلىش ئۈچۈن قىزغىن پوزىتسىيە بىلدۈرمەكتە ئىدى:

سىزنىڭ بېرلىنگا قاراپ مەجبورى ساياھەتكە چىققانلىقىڭىز توغرىلىق مەجىدىدىن ئەپەندى ماڭا خەۋەر قىلىپ خەت يازغان ئىكەن. ئۇ يەرگە يېتىپ بارغانلىقىڭىزنىمۇ ماڭا تاھىر ئۇقتۇرغان ئىدى. ... تۇرۇۋاتقان دۆلەت (تۈركىيىنى كۆزدە تۇتماقتا. - ئاپتوردىن) تىن ئايرىلىشىڭىزغا سەۋەپ بولغان سىياسىي سەۋەپلەر تۈپەيلىدىن ئىككىمىز تولۇق ئالاقىلىشىپ كېتەلمەي قالغان ئىدۇق. ... ئوتتۇرىمىزدىكى جوغراپىيىلىك ئارىلىقنىڭ



يىراقلىقى سەۋەبىدىن ئوتتۇرىمىزدىكى زىددىيەتنى تېخىمۇ كۈچەيتىشنى ئارزۇ قىلىپ يۈرىدىغانلارمۇ ئاز ئەمەس ئىدى. ... بۇ قېتىمقى ساياھەتتىڭىزدا ياخشى نەتىجىلەرگە ئېرىشىشىڭىز ئۈچۈن خۇدا ئاسانلىق بەرگەي. بۇنداق سىياسىي مۇھىت بارلىققا كەلگەنلىكى ئۈچۈن سىزنى زىيارەت قىلىش ئۈچۈن بېرىلگەن بېرىشىم مېنىڭ شەرەپلىك ۋەزىپەم ھېساپلىنىدۇ. ... سىزگە ھەر قانداق بىر ياردەم بېرىش ئۈچۈن ھەر دائىم تەييارمەن.

تەغدىرنىڭ ئاجايىپ كارامىتى زەكى ۋەلىدى توغاننىمۇ 1932-يىلى ئىيول ئېيىدا چاقىرىلغان تۈرك تارىخ قۇرۇلتىيىدا دۆلەتنىڭ ئۇ كۈنلەردىكى رەسمى تارىخ ئىلمىي قارىشىغا قارشى تۇردۇڭ دېگەن باھانە بىلەن، دارىلفونۇن (ئىستانبۇل ئۇنىۋېرسىتېتىنىڭ بۇرۇنقى شەكلى - ئوت) دىكى ۋەزىپىسىدىن ئايرىلىپ تۈركىيىدىن چىقىپ كېتىشكە مەجبۇرلاتقان ئىدى («سىياسىي مەركەز - تۈركىيە» دېگەن بايقا قارالسۇن. - ئا.ھ. ئىزاھاتى). شۇنداق قىلىپ، 1930-يىللار ئاخىرلىشىۋاتقان كۈنلەردە ت م ب نىڭ بۇ داڭلىق ئۈچ نەپەر تارىخى ئادىمى، ئوخشاش بىر تەغدىرنى باشتىن كەچۈرمەكتە ئىدى.

يۈز بەرگەن بۇ ھادىسىلەر شۇنى كۆرسەتمەكتىكى، بۇندىن كېيىن تۈركىيىنى مەركەز قىلغان بىر سىياسىي پائالىيەتنى قانات يايدۇرۇش ئىمكانىيىتى ئەندى قالمىغان ئىدى. شۇ سەۋەپتەن، ت م ب مەركىزى كومىتېتى ئىستانبۇلدا ئەڭ ئاخىرقى بىر قېتىملىق يىغىنىنى ئېچىپ، تەشكىلات مەركىزىنى ئىمكانىيەتنىڭ بارىچە قىسقا ۋاقىت ئىچىدە ياۋرۇپادا مۇۋاپىق كېلىدىغان بىرەر مەركەزگە كۆچۈرۈپ كېتىش قارا قىلىنىدۇ. ت م ب نىڭ ئاچقۇچلۇق ئادىمى بولغان مەجدىدىن دەلىل 1938-يىلىنىڭ دىكابىرىدا بېرىلگەن يېتىپ بارىدۇ. مەجدىدىن دەلىل، شارائىتلار يار بەرگىنىچە بېرىلدى تۇرۇپ قېلىشنى پىلانلىماقتا ئىدى. شۇنداق قىلىپ، بېرىلدى بۇندىن كېيىنكى ت م ب نىڭ يېڭى مەركىزى قىلىپ تاللىۋېلىنغان ئىدى.

### 1939 - يىلقى بېرىلدى قۇرۇلتىيى ۋە چوقايى ئوغلى رەئىسلىك دەۋرى

بۇ ۋاقىتلاردا، ياۋرۇپا قىتئەسى ئىككىنچى دۇنيا ئۇرۇشىغا قاراپ تېز سۈرئەتتە ئىلگىرلىمەكتە ئىدى. ناتسىستلارنىڭ ئاۋۇستىرىيىدىن باشلىغان، كەينىدىنلا چېخسلوۋاكىيىنى بېسىۋېلىش بىلەن داۋاملاشقان ئىشغالىيەت ھەرىكەتلىرى ياۋرۇپانى قاتتىق ساراسمە سېلىۋەتكەن ئىدى. ئەنە شۇنداق جىددى ئەھۋال ئاستىدا ت م ب رەھبەرلىرى بېرىلدى بىر قۇرۇلتاي چاقىرىش ئۈچۈن جىددى تەييارلىق قىلىشقا كىرىشىدۇ. بۇ قۇرۇلتايغا شۇ ۋاقىتلاردا ئىستانبۇلدا تۇرىۋاتقان شەرقىي تۈركىستانلىق رەھبەرلەردىن بىرى بولغان گېنېرال مەخمۇت مۇھىدىنىمۇ تەكلىپ قىلىشقا ئىدى (مەخمۇت مۇھىدى بۇ يىغىنغا "مەن شەرقىي تۈركىستان خەلقىنىڭ بىر خىزمەتكارىمەن، شۇڭا ئۇلاردىن بىر رۇخسەت بۇنداق بىر يىغىنغا قاتنىشالمايمەن" دەپ قاتنىشىشنى رەت قىلغانلىقى ھەققىدە مەلۇماتلار بار. - ئوت). ۋارشاۋادا تۇرىۋاتقان ئوسمان غوجا ئوغلى بولسا مەركىزى كومىتېتنىڭ ھىمايىسىدىن پۈتۈنلەي مەھرۇم بولۇپ قالغانلىقى ئۈچۈن، ھەرقانداق بىر قۇرۇلتاي چاقىرىشنىڭ ھاجىتى قالمىغانلىقىنى، ئەگەر قۇرۇلتاي چاقىرىشقا توغرا كەلگىنىدىمۇ بۇ ئىشنى پەقەت ئۆزىنىڭلا قارار قىلىش ھوقۇقىغا ئىگە ئىكەنلىكىنى سۆزلەپ يۈرەتتى. ئۇ يەنە چوقاي ئوغلى بىلەن مەجدىدىن دەلىلنى ۋارشاۋاغا كەلسۇن دەپ تەلەپ قىلىپ، ت م ب تۇغى ئاستىدا بىرلىكتە پائالىيەت قىلىمىز، بۇنىڭدىن باشقا يول تۇتۇشىڭلارغا يول قويمايمەن دەپ، ئۆزىدىن باشقا كىشىلەر تەرىپىدىن تەشكىل قىلىنىدىغان پائالىيەتلەرنى توغرا كۆرمەيدىغانلىقىدا چىڭ تۇرۇپ كەلمەكتە ئىدى. ئەمما چوقاي ئوغلى بىلەن مەجدىدىن دەلىل ئىككىسى بۇ قۇرۇلتاينى ئېچىشتا چىڭ تۇرۇش بىلەن بىر ۋاقىتتا، قۇرۇلتايدا ئوسمان غوجا ئوغلىنى تەشكىلدىن چىقىرىپ تاشلاش پىكىرىدىمۇ چىڭ تۇرماقتا ئىدى. شۇنىڭ ئۈچۈن غوجا ئوغلىنىڭ تەلۋىگە قارىماي ئۇنىڭ بىلەن كۆرۈشۈش ئۈچۈن ۋارشاۋا بارمايدۇ. ئەكسىچە قۇرۇلتاينى 1939-يىلى ئەتىيازدا چاقىرىش ئۈچۈن دەسلەپكى تەييارلىق ئىشلىرىنى پۈتتۈرۈپ بولۇپ غوجا ئوغلىنى بېرىلگەن تەكلىپ قىلىشىدۇ. غوجا ئوغلى بولسا، ئۆزى قاتناشمايدىغان بىر قۇرۇلتاينىڭ قانۇنلۇق ھېساپلانمايدىغانلىقىنى، چوقاي-دەلىل

ئىككىسى ئۇنىڭ رۇخسىتىنى ئالماي تۇرۇپ بىر قېتىملىق قۇرۇلتاي چاقىرىشقا ئۇرۇنۇپ يۈرگەنلىكىنى، شۇ سەۋەبتىن بۇنداق بىر قۇرۇلتايغا قاتناشمايدىغانلىقىنى ئېيتىدۇ.

رەئىس ئوسمان غوجا ئوغلى قاتناشمىغانلىقىغا قارىماي، ت م ب نىڭ ئەڭ ئاخىرقى نۆۋەتلىك قۇرۇلتىيى 1939-يىلى 24-مارت كۈنىسى بېرىلىدە چاقىرىلىدۇ. زامانىسىنىڭ قىيىن شارائىتى توسالغۇلۇق قىلىشى تۈپەيلىدىن، بۇ قۇرۇلتايغا بەكلا ئاز ئەزا قاتنىشالغان بولۇپ، ياۋرۇپا سىرتىدا تۇرىدىغان ئەزالار ۋاكالىتچىلىرىنىلا ئۈۋەتەلگەن ئىدى (1939-يىللىق بېرىلن قۇرۇلتىيىغا قاتنىشالغان ئەزالار تۆۋەندىكىلەر ئىدى: مۇستاپا چوقاي ئوغلى، تاھىر چاغاتاي، مەجىدىدىن دەلىل، سابىر تۈركىستانلىق ۋە ئابدۇۋاھاپ ئوكتاي. تۈركىيە بىلەن ئافغانىستاندىكى ئەزالار ۋاكالىتچى ئۈۋەرتىدۇ. - ئاھ. ئىزاھاتى). بىرىنچى قېتىملىق يىغىندا ت م ب نىڭ ئومۇمى ئەھۋالى كۆزدىن كۆچۈرىلگەندىن كېيىن، تەشكىلاتنى قايتىدىن رەتلەپ چىقىش، رەئىس سايلىمى ئۆتكۈزۈش، تۈركىستان تۈركى ياشلار ئىتتىپاقى، يېڭى بايراق مەسىلىسى ۋە شەرقىي تۈركىستان مەسىلىسى قاتارىدىكى مەزمونلارنى قۇرۇلتاي كۈنتەرتىۋىگە قويۇش بەلگىلىنىدۇ. 10-ئافرىلىغىچە داۋاملاشقان قۇرۇلتاي جەريانىدا 5 قېتىملىق يىغىن ئېچىلغان بولۇپ، بۇ جەرياندا تۆۋەندىكىچە قارارلار قوبۇل قىلىنىدۇ:

تۈركىيىدىكى سىياسى شارائىت مۇۋاپىق كەلمىگەنلىكى سەۋەبىدىن، بۇندىن كېيىن ئىستانبۇلنى مەركەز قىلىش ئىمكانىيىتى قالمىدى. شۇنداق بولغاچقا، ئەھۋالغا قاراپ تەشكىلات مەركىزى يا بېرىلىدە يا بولمىسا پارىژدا تۇرسۇن دەپ بەلگىلەندى.

سابىق رەئىسنى، تەشكىلات تۈزۈملىرىگە بوي سۇنمايدىغان ئىش-ھەرىكەتلەر بىلەن شوغۇللىنىپ كەلگەنلىكى سەۋەبىدىن ت م ب غا بەكلا كۆپ زىيانلارنى كەلتۈردى دەپ تەنقىت قىلىپ، ئۇنى مەركىزى كومىتېتتىن چىقىرىۋېتىشنى ئاۋازغا قويۇپ بىردەك ماقۇللايدۇ. قۇرۇلتاي قارارغا ئاساسەن، ئوسمان ئەپەندىم ھوقۇق دائىرىسىدىن ھالقىپ تەشكىلات نامىدا مۇناسىۋەت باغلاپ، تەشكىلاتىمىز تونمايدىغان كىشىلەرنى مەركىزى كومىتېت ئەزاسى دەپ تونۇشتۇرۇپ يۈرگەن، سىياسىي خاراكتېرلىق ساياھەتچىلەرگە چىققان ھەمدە ئەڭ مۇھىمى كاپىكازىيە تەشكىلاتلىرى بىلەن بىرلىكتە باشقا بىر دۆلەت پايدىسى ئۈچۈن پائالىيەتلەر بىلەن شوغۇللانغان دەپ قارىلىنىدۇ (تۈركىيە جۇمھۇرىيىتى مىنىستىرلار كابىنېتىنىڭ 1938. 9. 6 كۈنىدىكى قارارىنى كۆزدە تۇتماقتا. - ئاھ. ئىزاھاتى). ئوسمان ئەپەندى بىلەن بىرگە تۈركىيىدىن قوغلاپ چىقىرىلغان باشقا كىشىلەر تۈركىيىنىڭ بۇ تۈر قارىلىشىغا نارازىلىق بىلدۈرگەن بولسىمۇ، ئوسمان ئەپەندى بۇ قارىلىنىشلارغا ھېچقانداق ئىپادە بىلدۈرمەيدۇ. شۇنداق قىلىپ، ت م ب نىڭ ئادەتتىكى بىر ئەزاسى بولۇش سۈپىتىنى ساقلاپ قالالىشى ئۈچۈنمۇ تۈركىيە ھۆكۈمىتىنىڭ قارىلاشلىرىغا جاۋاب بەرگەندىن كېيىن ئاندىن مۇمكىن بولىدىغان بولىدۇ. بۇ قارارلاردىن كېيىن، ئوسمان ئەپەندىنىڭ قىلغان ئەتكەنلىرىدىن ت م ب مەسئۇل ئەمەس دېگەن قارار قوبۇل قىلىنىدۇ.

يەنە بىر قېتىملىق يىغىندا، ت م ب تەشكىلات ئەزالىرىنى قايتىدىن كۆزدىن كۆچۈرۈپ چىقىش قارار قىلىنىدۇ. رەھبەرلىك گۇرۇپپىسى ھەمكارلىق ئاساسىدا پائالىيەت قىلىشى كېرەك دېگەن پىرىنسىپنى بېكىتىشىپ، رەئىسكە پەۋقۇلئاددە ئەھۋاللاردا ئالاھىدە ھوقۇق بېرىلىدىغانلىقى بەلگىلىنىدۇ. ت م ب رەئىسلىكىگە مۇستاپا چوقاي ئوغلى تەيىنلىنىدۇ.

شەرقىي تۈركىستان مەسىلىسى كۆزدىن كۆچۈرۈلگەن يەنە بىر قېتىملىق يىغىندا، ھەر ئىككى تۈركىستان تەۋەسى ئورتاق پائالىيەت قىلىشى كېرەك دېگەن بەلگىلىمىنى چىقىرىشىپ، شەرقىي ۋە غەربىي تۈركىستان يىتەكچىلىرىدىن تەشكىل تاپىدىغان بىر ئومۇمىي تۈركىستان مەركىزى قۇرۇپ چىقىش قارارى ئېلىنىدۇ.

ئىستانبۇلدىكى تۈركىستان تۈركىي ياشلار ئىتتىپاقىنىڭ پائالىيەتلىرىنى پەقەت ئىلمىي ۋە ئىجتىمائىي خاراكتېرىدىكى پائالىيەتلەر بىلەنلا چەكلەش لازىملىقى، سىياسىي پائالىيەتلەرگە قەتئىي ئارىلىشىپ

قالماسلىقى ھەمدە ت م ب بىلەن بولغان مۇناسىۋىتىمۇ بىر تۈرلۈك ھىمايە ئاستىدا تۇرۇش مۇناسىۋىتى بىلەنلا چەكلىنىشى قوبۇل قىلىنىدۇ.

قۇرۇلتاي يىغىنلىرىدا، ھەر تۈرلۈك مەنبەلەردە تىلغا ئېلىنغان مۇستاپا چوقاي ئوغللىنىڭ ماسون (يەھۇدىي تىرىلىش تەشكىلات ئەزاسى - ئۇ.ت) بولغانلىقى ھەققىدىكى گەپ-سۆزلەر مۇستاپا چوقاي ئوغللىنىڭ شەخسىيىتىگىلا ئەمەس، بەلكى ت م ب گە قارىتىلغان بىر تۈرلۈك تەتۈر تەشۋىقات دەپ قوبۇل قىلىنىدۇ. قۇرۇلتاي، تۈركىستان مىللىي بايرىقىنى بۈگۈنكى شارائىتقا ئاساسەن قايتىدىن لايىھىلىنىشى لازىم دەپ قارار قىلىدۇ. قوبۇل قىلىنغان بايراق بويىنىڭ تەڭ يېرىمى تۆمۈرنىڭ بايرىقىدا بولغان توق قىزىل رەڭلىك، قالغان يېرىمى شەرقىي تۈركىستان بايرىقىنىڭ رەڭگىگە ئوخشاش ئۇچۇق ھاۋارەڭدە بولۇشى لازىم دەپ بەلگىلىنىدۇ. بايراق ئوتتۇرىسىدا تۈركىيلەرنىڭ سىمۋولى بولغان ئاي-يۇلتۇز قويۇلغان.

1939-يىلقى قۇرۇلتاينىڭ ئەڭ ئاخىرقى قېتىملىق يىغىنىدا مۇستاپا چوقاي ئوغلى، مەجىدىدىن دەلىل ۋە تاھىر چاغاتاي قاتارلىق ئۈچ كىشىلىك بىر ۋاقىتلىق ئىجرائىيە كومىتېتى سايلىنىپ، بۇ ئورگان شەرقىي ۋە غەربىي تۈركىستان يىتەكچىلىرى بىلەن مۇناسىۋەت تىكلەپ، ئەڭ قىسقا ۋاقىت ئىچىدە بىر قېتىملىق قۇرۇلتاي چاقىرىش ھەققىدە قارار قوبۇل قىلىنىدۇ.

يېرىل قۇرۇلتىيى بىر تەرەپتىن ت م ب دا تۈپلۈك ئۆزگىرىش بارلىققا كەلتۈرگەن بولسا، يەنە بىر تەرەپتىن نۇرغۇن چۈشەنكىسىزلىكلەرنىڭ پەيدا بولۇشىمۇ سەۋەپ بولىدۇ. ئوسمان غوجىغا ئوخشاش تارىخىي شەخسنىڭ چەتكە قېقىلىشى ھەمدە مەركەزنىڭ ياۋرۇپاغا يۆتكۈلۈشى، كېيىنچە تۈركىستانلىقلار زىچ ئولتۇراقلاشقان رايونلار بىلەن بولغان ئالاقىلارنىڭ ئازىيىپ كېتىشىگە سەۋەپ بولىدۇ. شەرقىي تۈركىستان مەسلىسىنىمۇ ئۆز ئىچىگە ئالغان بىر قىسىم قارارلار قوبۇل قىلىنغانلىقىغا قارىماي، شەرقىي تۈركىستاندا كۈرەش قىلىۋاتقان يىتەكچىلەر بىلەن يىتەكچىلىك مۇناسىۋەت تىكلەپ كىتەلمىگەنلىكىمۇ مەلۇم. ت م ب ئەزالىرى يېڭىدىن قوبۇل قىلغان بايراق ئارقىلىق شەرقىي ۋە غەربىي تۈركىستاننى بىرلەشتۈرىدىغان ئورتاق سىمۋول بارلىققا كەلتۈرۈشنى ئويلىغان ئىدى. ئەمما، ت م ب 1939-يىلقى قۇرۇلتىيىدىن كېيىن خەلق ئاممىسىدىن بارغانسېرى ئايرىلىپ، كۈندىن كۈنگە كىچىكلەپ كەتكەن ئاز سانلىق كادىرلار تەشكىلاتى ھالىغا ئۆزگىرىشكە باشلايدۇ.

## گېرمانىيە - ياپونىيە ساھەسىدە سوۋېت مۇساپىرلىرى ۋە پرومېتى

بىرىنچى دۇنيا ئۇرۇشىدىن باشلانغان يىللار بەلكى گېرمانىيە ئۈچۈن تارىختىكى ئەڭ داۋالغۇشلۇق ئۆتكەن يىللار ھېساپلانسا كېرەك، بۇ جەرياندا ئوتتۇرغا چىققان ئىقتىسادىي ۋە سىياسىي بوھرانلار 1933-يىللىرىدا ناتسىتلار پارتىيىسى (ن س د ئ پ - مىللىي سوتسىيالىزم نېمىس ئىشچىلار پارتىيىسى - ئا.ھ. ئىزاھاتى) نى ھاكىمىيەت ئۈستىگە چىقارغان ئىدى. بۇ تۈردىكى بىر ۋەزىيەت سوۋېتكە قارشى كۈرەشلىرىنى بېرىلدىغان قانات يايىدۇرۇپ كېلىۋاتقان مۇساپىرلار ھەرىكىتى ئۈچۈن ئىنتايىن مۇھىم ئەھمىيەتكە ئىگە ئىدى. بۇرۇنقى باپلاردا بايان قىلىنغاندەك، تۈركىستانلىقلارنىڭ «ياش تۈركىستان» مەجمۇئەسى، ئىدىل-ئۇرال تۈركلىرىنىڭ «يېڭى مىللى يول» ژورنىلى، ئەزەربەيجانلىقلارنىڭ «قۇرتۇلۇش» (ئازاتلىق) ژورنىلى ھەمدە ھەيدەر باممات گۇرۇپپىسىنىڭ «كاۋكاز» ژورنىلى قاتارلىق ژورناللار بېرىلدىنە نەشرى قىلىنماقتا ئىدى. ناتسىتلار ھاكىمىيەت بېشىغا چىققان ۋاقىتلاردا، سوۋېتكە قارشى خاراكتېردىكى بۇ تۈر نەشرى ئەپكارلىرى بىلەن مۇساپىر گۇرۇپپىلىرىغا قارىتا نىسبەتەن بىتەرەپ پوزىتسىيە تۇتۇپ، ئۇلارنىڭ نەشرىيات پىرىنسىپلىرىغا قارىتا ھەرقانداق بىر تەسىر كۆرسىتىش ياكى بېسىم قىلىش ھەرىكىتى بىلەن شوغۇللانمىغان ئىدى.

ناتسىتلار ھاكىمىيەت ئۈستىگە چىقىپ ئۇرۇنغا قالماي، سوۋېتلەر ئىتتىپاقىغا مۇناسىۋاتلىك پائالىيەتلەر بىلەن شوغۇللىنىدىغان ئورگانلارنى تەسىس قىلىشقا كىرىشىدۇ. دەسلەپتە، بېرىل ئۇنىۋېرسىتېتىغا قارايدىغان، 1887-يىلى قۇرۇلغان شەرق تىللىرى دەرسلىرى ئۆتۈلىدىغان «سېمىنار فۇر ئوربىنتالىسچ

سپراچېن» نامىدىكى مەكتەپنىڭ ئىسمىنى «ئاۋسلاند-ھوشكول» دېگەن ئىسمىغا، يەنى چەت دۆلەتلەرنى ئۆگۈنۈش ئالى مەكتىۋى دېگەن مەكتەپكە ئۆزگەرتىشىدۇ. بۇ مەكتەپكە قارايدىغان يەنە بىر «رۇسسلاند ئىنىستىتۇت» (روسىيىنى تەتقىق قىلىش ئىنىستىتۇتى - ئا.ھ. ئىزاھاتى) قۇرۇلىدۇ. بۇ ئىنىستىتۇتقا سوۋېتلەر ئىتتىپاقى ھەققىدە، شۇ قاتاردا بۇ ئىتتىپاق تەۋەسىدىكى بارلىق مىللەتلەرگە مۇناسىۋەتلىك ئىلمىي ۋە سىياسىي خاراكتىردىكى پائالىيەتلەر بىلەن شوغۇللىنىش ۋەزىپىسى تاپشۇرۇلىدۇ. بۇ ئىنىستىتۇتقا داڭلىق شەرق ئىشلار ئالىمى پروفىسسور فون مەندېنى باشلىق قىلىپ تەيىنلەيدۇ. بۇ ئىنىستىتۇتتا، سوۋېتلەر ئىتتىپاقىدىكى ئومۇمىي ۋە يەرلىك مەتبۇئاتلارنىڭ ھەممىسى كۈندىلىك كۆزىتىلىپ، مىللەتلەر بىلەن مۇناسىۋەتلىك ئىجتىمائىي، سىياسىي ۋە دېموگرافىك (مىللى تەركىپ، ئىنسان توپلىملىرىنىڭ ئومۇمىي ئەھۋالى ياكى تەرەققىياتىنى سانلىق مەلۇماتلار ئاساسىدا تەتقىق قىلىنىدىغان بىر ستاتىستىكىلىق تەتقىقات - ئۆت) مەلۇماتلار توپلىنىپ ئارخىپلاشتۇرۇلۇپ ھەپتىلىك دوكلاتلار تەييارلىنىپ تۇرىلاتتى (ئەخمەت تۆمۈر، 1936-يىلى بۇ ئىنىستىتۇتتا خىزمەت قىلىۋاتقىنىدا سوۋېتلەر ئىتتىپاقىنىڭ تۈركى خەلقلەر ساھەلىرىدىن كەلگەن «باشقىردىستان» «ئۇفا»، «كومۇنىست» «باكۇ»، «ئۆزبەكىستان» «تاشكەنت»، «سوتسىيالىستىك تاتارىستان» «قازان» قاتارىدىكى گېزىت-ژورناللار تەتقىق قىلىنىپ ھەپتىلىك دوكلاتلارنى تەييارلىغانلىقىنى ئېيتىدۇ. - ئا.ھ. ئىزاھاتى).

ئاتىستلارنىڭ سوۋېتلەر ئىتتىپاقى ۋە ئۇنىڭ تەۋەلىكىدىكى مىللەتلەرگە مۇناسىۋەتلىك پائالىيەتلەر بىلەن شوغۇللىنىدىغان يەنە بىر مۇھىم ئورگان - ئاتىستلار پارتىيىسىگە بىۋاسىتە قارايدىغان تاشقى سىياسەت كابىنىتى، يەنى ئا پ ئا (ئاۋسسىپولتسىچىس ئامت - ئا.ھ. ئىزاھاتى) ئىدى. روسىيىبېرگ رەھبەرلىكىدىكى بۇ بۆلۈمدە سوۋېتلەر ئىتتىپاقىدىكى خەلقلەر بىلەن مۇناسىۋەتلىك پائالىيەتلەر، روسىيىبېرگنىڭ يېقىن دوستى لېبېراندت مەسئۇللىقىدا پائالىيەت قىلماقتا ئىدى.

ئۇ ۋاقىتلاردا گېرمانىيىدىكى مۇساپىرلارغا بىۋاسىتە مۇناسىۋەتلىك يەنە بىر تەشكىلات بار بولۇپ، ئۇنىڭ ئىسمى گېرمانىيە بىخەتەرلىك تەشكىلاتى ئىدى. بۇ ئورگاندا، گېرمانىيىدىكى مۇساپىر گۇرۇپپىلىرىنى تېزگىنلەپ تۇرۇش، لازىم بولغىنىدا ئۇلاردىن پايدىلىنىش ئۈچۈن ئالاقىلىشىش بۆلۈملىرى تەسىس قىلىنغان ئىدى.

مۇساپىرلار سانىنىڭ كۆپ بولغانلىقى سەۋەبىدىن ئۇرۇس، ئوكرائىن، گېرۇزىن ۋە ئەرمەن مۇساپىرلىرىغا مۇناسىۋەتلىك ئايرىم ئىشخانىلارمۇ تەسىس قىلىنغان بولۇپ، شۇ دۆلەتلەردىن كەلگەن بەزى مۇساپىرلار بۇ ئىشخانىلاردا ئىشقا ئېلىنغان ئىدى. بۇلارغا سېلىشتۇرغاندا، بەلكىم سانى بەكلا ئاز بولغانلىقىدىن بولسا كېرەك، تۈركىستانلىقلار، تاتارلار ياكى بولمىسا ئەزەربەيجانلارغا مۇناسىۋەتلىك ھېچبىر ئىشخانا تەسىس قىلىنمىغان ئىدى.

بۇ ئىشخانىلارنىڭ تەسىس قىلىنىشى بىلەن بىرگە، سوۋېتلەر ئىتتىپاقىنى بىلىدىغان، سوۋېت مىللەتلىرىگە مۇناسىۋەتلىك تېمىلاردا مۇتەخەسسسلەشكەن ھەمدە بۇ ھەقتە تىل بىلىدىغان كىشىلەرگىمۇ ئېھتىياجلىق بولماقتا ئىدى. بۇ تەلەپنى پەقەتلا گېرمانىيىدە تۇرىۋاتقان مۇساپىرلار ئارىسىدىنلا ھەل قىلالشى مۇمكىن ئىدى. شۇ سەۋەبتىن ئاتىستلار پارتىيىسىگە ئەزا بولغان بەزى گېرۇزىن مۇساپىرلار بۇ ئورگاندا ئىنتايىن مۇھىم ۋەزىپىلەرگە قويۇلغان ئىدى. مەسىلەن 1938-يىلى پروفىسسور فون مەندېنى ن س د ئا پ نىڭ تاشقى سىياسەت بۆلۈمىگە مەسئۇل قىلىپ تەيىنلىگەندىن كېيىن، ئۇنىڭ ئورنىغا گېرۇزىن مۇساپىرى بولغان پروفىسسور مىخائىل ئەخمەتەلى دېگەن كىشى قويۇلغان. ئۇنىڭ تۇققىنى بولغان سابىق گېرۇزىيە جۇمھۇرىيىتىنىڭ گېرمانىيىدە تۇرۇشلۇق ئەلچىسى لادو ئەخمەتەلىمۇ كاپىكازىيە ئالاقىلىشىش ئىشخانىسىغا مەسئۇللىقىنى ئۈستىگە ئالغان ئىدى. يەنە بىر گېرۇزىن مۇساپىر بولغان ئالكساندر نىكوراڧى دېگەن كىشى روسىيىبېرگنىڭ ئا پ ئا سىدا ئىنتايىن مۇھىم بىر ۋەزىپىگە تەيىنلەنگەن ئىدى.

يوقۇرىدا تونۇشتۇرۇلغان ئورۇنلار ھەر تۈرلۈك تېمىلاردا دوكلاتلار تەييارلاش، تەرجىمانلىق قىلىش قاتارىدىكى ئىشلار ئۈچۈن نۇرغۇن كەسىپى خادىمغا ئېھتىياجلىق ئىدى. بۇ مەقسەتتە سىياسى ئالاھىدىلىكى يوق نۇرغۇن مۇساپىر، بولۇپمۇ فون مەندې، لېبېراندت بىلەن مۇناسىۋەتلىك بولغان بۇ ئورۇنلاردا ۋەزىپىگە قويۇلغان ئىدى. بۇ تۈر كىشىلەر ئارىسىدا ئەڭ كۆزگە كۆرۈنگەن ئالمىجان ئىدرىس دېگەن بىرسى بار ئىدى. تۈركىستاندا تۇغۇلۇپ ئۆسكەن ئىدىل-ئۇرال تۈركلىرىدىن بولغان ئىدرىس ئوقۇشنىڭ بىر قىسمىنى گېرمانىيىدە تاماملىغان بولۇپ، بىرىنچى دۇنيا ئۇرۇشى جەريانىدا بېرلىن ئەتراپىدىكى ئۇرۇش ئەسىرلىرى ئۈچۈن قۇرۇلغان ۋۇنستورف مۇسۇلمانلار لاگېرىدا دىنى ۋە ئىجتىمائىي ئىشلار مەسئۇلى بولۇپ خىزمەت قىلغان. سوۋېتلەر ئىتتىپاقىغا قايتىپ بارغىنىدىن كېيىن، بۇخارا خەلق جۇمھۇرىيىتى تەرىپىدىن گېرمانىيىگە ئەۋەتىلگەن ئوقۇغۇچىلارغا مەسئۇل قىلىپ قايتا بېرلىنگە ئەۋەتىلگەندىن كېيىن قايتىپ كەتمەي گېرمانىيىدە قېلىپ قالغان. بۇ كىشى ئورتا ئاسىيا تۈركى شۆبىلىرى، تۈركىيە تۈركچىسى بىلەن بىر قاتاردا نېمىسچە، فرانسۇزچە، رۇسچە، فارسچە ۋە ئەرەپ تىللىرىنىمۇ بىلەتتى. شۇڭا ئۇ، شەرق خەلقلىرىگە مۇناسىۋەتلىك نېمىس ئورگانلىرى ئۈچۈن ئېيتقاندا كام ئۇچرايدىغان مۇھىم ئادەم ھېساپلىناتتى (ئىدرىس، ھىتلېرنىڭ «كۈرەش يولۇم» دېگەن كىتابىنىڭ فارىس تىلىغا تەرجىمە قىلغان. ئۇرۇش يىللىرىدا م ت ب ك ئۈچۈن ئىشلەش ئارزۇسى بولغان بولسىمۇ ۋەلى قېيۇمخان رۇخسەت قىلمىغان. ئۇرۇش ئاخىرلاشقاندا گېرمانىيىدىن قېچىپ چىقىپ سەئۇدى ئەرەبىستانغا بېرىۋالغاندىن كېيىن، ئۇ يەردە پادىشاھنىڭ خىزمىتىدە بولغان. بىر مەزگىل ۋاقىت ئۆتكەندىن كېيىن گېرمانىيىگە قايتىپ بېرىپ، ئامېرىكىلىقلار قۇرغان بولشېۋىزمغا قارشى مۇئەسسەلەردە ئىشلەيدۇ. ئۆمۈرىنىڭ كېيىنكى يىللىرىنى ۋېنگرىيىدە ئۆتكۈزۈپ، ئاخىرى شۇ يەردە ۋاپات بولىدۇ. - ئا.ھ. ئىزاھاتى). ئىدىل-ئۇراللىق تۈركىيە گراژدانى ئەخمەت تۆمۈر بىلەن تۈركىستانلىق ۋەلى قېيۇمخانغا ئوخشاش بىر قىسىم كىشىلەرمۇ بىرەر ئورگاندا خىزمەت قىلمىغىنى بىلەن، فون مەندې ياكى لېبېراندتقا ئوخشاش مەسئۇل كىشىلەرنىڭ تەلۋى بۇيىچە ئۆز كەسىپى ساھەلىرىگە ئالاقىدار ئىشلاردىن دوكلاتلارنى تەييارلاپ بېرىش ئىشلىرى بىلەن شوغۇللىنىپ تۇراتتى (مۇھلېن: لېبېراندت بىلەن ئۆتكۈزۈلگەن سۆھبىتىدە، ئۇنىڭ ۋەلى قېيۇمخان ماڭا ئاساسلىقى ئورتا ئاسىيادىكى سوۋېتلەرنىڭ دېھقانچىلىق ئىشلىرىغا مۇناسىۋەتلىك دوكلاتلارنى تەييارلاپ بېرەتتى دەپ ئېيتقىنى ھەققىدە توختالغان. - ئا.ھ. ئىزاھاتى).

ئاتىستلار ھاكىمىيەت بېشىغا چىققان يىللاردىن باشلاپ ياۋرۇپادا پائالىيەت قىلىپ كەلگەن سوۋېت ئىتتىپاقىغا قارشى مۇساپىرلارنى سىياسىي تەرەپپازلىقى ۋە مۇناسىۋەت قىلىش شەكىللىرى بويىچە مۇنداق ئىككى گۇرۇپقا ئايرىش مۇمكىن: بىرىنچى تۈردىكىلەر يەنى شۆبھىسىز ئەڭ كۈچلۈك ئورۇنغا ئىگىلىرى پرومېتې گۇرۇپپىسىغا تەۋە كىشىلەر ھېساپلىناتتى. بۇ گۇرۇپپىنى تەشكىل قىلغان مۇساپىرلار ئاساسەن ئالغاندا لېبرال دېموكراتىچى ياكى بولمىسا سوتسىيالى دېموكراتىچى كىشىلەر ئىكەنلىكى مەلۇم. بۇ ھەرىكەت پولىشانىڭ ياردىمى بىلەن تەشكىللىنىپ ئېلىپ بېرىلىۋاتقانلىقى سەۋەپلىك، ئادەتتە فرانسىيە-ئەنگىلىيە سېپىغا يېقىن كېلىدىغان مەيداننى ئىپادىلەشمەكتە ئىدى. بولۇپمۇ فرانسىيە، قىسمەنلىكتە ئەنگىلىيە 1920-يىللىرى سوۋېتلەردىن كەلگەن بۇ مۇساپىرلارنىڭ قۇرۇپ چىققان مۇساپىردىكى ھۆكۈمەتلىرىگە ياردەم قىلىپ كەلمەكتە ئىدى (گروزىيىلىك سوتسىيالىستلار قۇرۇپ چىققان نوبېي جوردانىيا رەئىسلىكىدىكى مۇساپىر ھۆكۈمىتى 1930-يىللارغىچە فرانسىيە، ئەنگىلىيە ۋە بېلگىيىلىكلەر تەرىپىدىن رەسمىي ئېتىراپ قىلىنغان ئىدى. - ئا.ھ. ئىزاھاتى). 1935-يىلى سوۋېتلەر ئىتتىپاقى جەمئىيەتنى ئاكاۋماغا قوبۇل قىلىنىشى بىلەن، بۇ گۇرۇپپىلار قاتتىق زەربىگە ئۇچرىغان بولۇپلا قالماي، سىياسىي جەھەتلەردىمۇ تۈپكى بۇرۇلۇشلارنىڭ كۆرۈلىشىنىمۇ كەلتۈرۈپ چىقارغان ئىدى.

يەنە بىر تەرەپتىن، سوۋېت مۇساپىرلىرى ياۋرۇپادا پائالىيەت قىلىشقا كىرىشكەندىن كېيىن، پرومېتېنى تەشكىل قىلغان گۇرۇپپىلارغا قارشى تۇرۇدىغان رەقىپ گۇرۇپپىلارمۇ ئوتتۇرغا چىقىشقا باشلايدۇ. بۇلار بىر بولسا سوۋېت ئىتتىپاقى ئوتتۇرغا چىقىشتىن بۇرۇنلا ئۆز ۋەتەنلىرىدە ئەسلىدىنلا بار رەقىپلەرنىڭ بۈگۈنكى ئۇزانتىسى

ئىدى، ياكى بولمىسا ياۋرۇپاغا كەلگەندىن كېيىنكى پائالىيەتلەر جەريانىدا ئوتتۇرغا چىققان ئىختىلاپلار سەۋەبىدىن پەيدا بولغان رەقپىلەر ھېساپلىناتتى. بۇنداق پارچىلىنىش كاپىكازىيىلىكلەر ئارىسىدا بەكلا ئېنىق كۆزگە چېلىقاتتى. نيو جوردانىيان گۇروھىغا قارشى بىر قىسىم گروزىنلار مىللەتچى سېرىدون كېدىئا ئەتراپىغا يىغىلىپ گۇروھ تەشكىل قىلىشقان ئىدى. يەنە بىر رەقپى يىتەكچى بولسا، گروزىيىنىڭ سابىق بېرلىن ئەلچىسى لادو ئەخمەتەلى گۇروھى ئىدى. بۇلارغا ئوخشاش يەنە پرومېتېي تەركىۋىدىكى شامىل گۇروھىغا قارشى تۇرىدىغان شىمالىي كاپىكازىيىلىكلەر سابىق شىمالىي كاپىكازىيىلىك مىنىستىر ھەيدەر باماتنىڭ ئەتراپىغا يىغىلىشقان ئىدى. مۇساۋاتچىلار ئارىسىدىكى پارچىلىنىشمۇ رەقپى يىتەكچى قىلىپ يەنە سابىق مىنىستىر بولغان خاس مەھەممەتنى تاللىۋېلىشقان ئىدى.

گېرمانىيىدە ھاكىمىيەت ئۈستىگە چىققان ناتسىت دائىرىلىرى پرومېتېي تەشكىلاتى تەركىۋىدە بولغان گۇرۇپپىلارنىڭ سىياسى تەۋەلىكى بويىچە بۇلار بىلەن ھېچ قانداق مۇناسىۋەت قۇرمايلا قالماي، ئۇلارنىڭ رەقپىلىرىگە ياردەم قىلىشتەك بىر سىياسى يولنى تاللىۋېلىشقان ئىدى. شۇڭا، ھەيدەر بامات باشچىلىقىدىكى بارلىق رەقپىلەرنىڭ پائالىيەتلىرىگە ياردەمدە بولىدۇ. ئەسلىدىنلا ئۆز ۋەتىنىدىكى چاغلاردا سوۋېتلەر ئىتتىپاقى جاھانگىرلىكىگە قارشى جەڭ قىلىپ يۈرۈپ ياۋرۇپاغا چىقىۋالغان پرومېتېچى يىتەكچىلەرمۇ، كومۇنىزمغا بەكلا ئوخشاپ كىتىۋاتقان يەنە بىر ئىدىئولوگىيە ھېساپلانغان فاشىزمغا، ئۇنىڭغا ۋاكالىتلىك قىلىۋاتقان ناتسىتلار بىلەن مۇناسىۋەت تىكلەشكە پەقەتلا قىزىقمىغان ئىدى. ھەتتا پۇرسەت تاپسلا ناتسىسىزمنى تەنقىتلەپ كېلىۋاتقان ئىدى.

بامات، 1934-يىلىدىن باشلاپ گېرمانىيە، ئىتالىيە ۋە ياپونىيە ئىتتىپاق سېپىدىن ئالغان ياردەمگە تايىنىپ «كاۋكاز» دەيدىغان بىر ژورنال چىقىرىشقا باشلايدۇ. «كاۋكاز»، پىرىنسىپ جەھەتتە پرومېتېچى، لىبرالىزمغا ھەمدە دېموكراتىيىگە قارشى ئىدى. «كاپىكاز» گۇرۇپپىسىدىكىلەر دۇنيانى ئانارخىزم بىلەن قالايماقانچىلىقتىن قۇتقۇزۇپ چىقالايدىغان بىردىن-بىر تۈزۈم - مىللىي سوتسىيالىزم يولى، يەنى فاشىزم يولى دەيدىغان قاراشتا چىڭ تۇراتتى. ئۇلارنىڭ پرومېتېچىلەر بىلەن بولغان بىردىن-بىر ئورتاق نوقتىسى - سوۋېت ئىتتىپاقىغا بولغان ئۆچمەنلىكى ئىدى.

ناتسىت گېرمانىيىسى بىلەن پرومېتېچىلەر گۇرۇپپىسى ئوتتۇرىسىدىكى زىددىيەتلەرنىڭ بارلىقىغا قارىماي، نېمىسلار بۇ گۇرۇپپىنى بەزى ئەزالارنى گېرمانىيىدە تۇرۇپ قېلىشىغا، ژورنال نەشرى قىلىش ئىشلىرىغا بىر نېمە دېمەيدۇ. گېرمانىيە دائىرىلىرىنىڭ بۇنداق پوزىتسىيىدە بولۇشىغا ئۇلارنىڭ سوۋېت دۈشمەنلىكى سەۋەپ بولماقتا ئىدى. ئەمما ئۇلارغا بۇنداق يۇمشاق مۇئامىلە قىلىش بەك ئۇزۇن داۋام قىلالمايدۇ. گېرمانىيە-سوۋېت ئىتتىپاقى دوستلۇق شەرتنامىسىنىڭ ئىمزالىنىشى بىلەن بۇ تۈردىكى مۇناسىۋەتلەر پۈتۈنلەي ئاستىن-ئۈستۈن بولۇپ كېتىدۇ.

يەنە بىر جەھەتتىن پرومېتېي مەركىزى ئورگىنىنىڭ ياۋرۇپادا پائالىيەت قىلىپ كېلىۋاتقان دېموكراتىيىگە يېقىن، ئەمما فاشىزمگە ئۆچ ئىپادىلىرى ئاسيادا ئۆزگەرگەنلىكى، ئەمما بۇ يەردە بولسا سوۋېتلەر ئىتتىپاقىغا دۈشمەنلىك قىلىش سېپىدىلا تۇرىۋاتقانلىقى كۆرۈلىدۇ.

يىراق شەرقنىڭ كۈچلۈك دۆلىتى بولغان ياپونىيە، 1905-يىلقى روس-ياپون ئۇرۇشىدا غەلبە قىلغاندىن كېيىن ساخالىن ئارىلىنىڭ جەنۇبىنى تارتىۋالغان بولۇپ، نەتىجىدە چارروسىيە بىلەن بىۋاسىتە چېگرىداش بولۇپ قالغان ئىدى. 1915-يىلى قۇراللىق تەھدىت سېلىپ يۈرۈپ مانجۇرىيىدە ئىمتىيازلىق ئورۇنغا ئېرىشىۋالغاندىن كېيىن، ياپونىيىنىڭ روسىيە بىلەن بولغان چېگرىداشلىقى تېخىمۇ كېڭەيگەن ئىدى. بولشېۋىكلار ئىنقىلاۋدا يۈز بەرگەن ئىچكى ئۇرۇش جەريانىدا، ياپونلار چار پادىشانى ھىمايە قىلىدىغان ئاقلار گېنېراللىرىغا يان بېسىپ، ئۇلارنى ئەسكەر ۋە قۇرال-ياراق جەھەتتىن يۆلەپ تۇرىدۇ. بۇ جەرياندا بولشېۋىكلارغا قارشى كۈرەش قىلىپ، كېيىن سوۋېتلەر ئىتتىپاقىدىن قېچىپ چىققان بىرمۇنچە مۇساپىر مانجۇرىيىگە كىرىۋالىدۇ. بۇلاردىن خېلى كۆپ كىشى ياپونىيىگە بېرىۋالىدۇ. توكيو سۈۋېتتىن قېچىپ چىققان خېلى كۆپ ئىدىل-ئۇراللىق تۈركىيلەر تۇراتتى. ئۇلار،

مۇساپىرلار رايونىنى شەكىللەندۈرگەن ئىدى. ياپونىيە دائىرىسىمۇ بۇ كىشىلەرگە بەكلا قىزغىن مۇئامىلە قىلىپ كەلمەكتە ئىدى.

1927-يىلى ۋارشاۋاغا ئۆتۈپ، ئىدىل-ئۇرال مۇستەقىللىق كومىتېتىنى تەشكىللەپ چىققان ئاياز ئىساقى، 1933-يىلىنىڭ ئاخىرلىرىدا توكيوغا بارىدۇ. 1934-يىلىنىڭ فېۋرال ئېيىدا ياپونىيەدە تۇرۇۋاتقان تاتارلارنىڭ بىرىنچى نۆۋەتلىك كىچىك قۇرۇلتىيىنى چاقىرىدۇ. بۇ جەرياندا پادىشاھ خىروشتوننىڭ ئىنىلىرىدىن شاھزادە چىچىبۇ بىلەن كۆرۈشۈپ، ئىدىل-ئۇرال مەسىلىسىنى تونۇشتۇرىدۇ. كېيىن يەنە ياپونىيە تېزگىنلەپ تۇرغان مانجۇرىيىگە بارغان ئىساقى، 1935-يىلىنىڭ فېۋرال ئېيىدا ياپونىيە، خىتاي، كورىيە ۋە مانجۇرىيە قاتارلىق جايلاردا ياشايدىغان 17 تاتار جەمئىيىتىنىڭ ۋەكىللەر ئۆمىكىدىكىلەر بىلەن يىراق شەرق پۈتۈن تاتارلار قۇرۇلتىيىنى چاقىرىدۇ. قۇرۇلتايدىن كېيىن مۇكەدەن (مودەنجاڭنى دېسە كېرەك -ئۆت) شەھىرىدە مىللىي مەدەنىيەت مەركىزىدىن بىرنى قۇرىدۇ. ئۇ يەردە يەنە «مىللىي بايراق» نامىدا ھەپتىلىك گېزىتمۇ چىقىرىشقا باشلايدۇ. ياپونىيە ھۆكۈمىتى ئاياز ئىساقى تەرىپىدىن ئەمەلگە ئاشۇرۇلغان بۇ پائالىيەتلەرگە باشتىن تارتىپ قىزغىن مۇئامىلە قىلىپ ياردەم قىلىدۇ. ئىدىل-ئۇرال تۈركلىرىنىڭ ياپونىيىدىكى يەنە بىر پائالىيىتى بولسا، «ياپونىيە مۇخبىرى» دېگەن ژورنال چىقىرىشى ئىدى. ئابدۇلھەي قۇربانەلى ئىسىملىق ئىدىل-ئۇراللىق بىرسى تەرىپىدىن ئەرەپ ھەرىپلىرى بىلەن تۈركچە چىقىرىلغان بۇ مەجمۇئە، 1931-يىلى ئاڧرىلدىن باشلاپ نەشرى قىلىنىشقا باشلىغان بولۇپ، نەشرى جەريانىدا ياپونىيە ھۆكۈمىتىنىڭ ياردىمىگە ئېرىشىپ كېلىدۇ.

ياپونىيە، 1931-يىلى مانجۇرىيە تەۋەسىدىن خىتايغا ھۇجۇم قىلىدۇ، مانجۇرىيىدىمۇ مانجۇكو (مانجۇرىيە دۆلىتى - ئۆت) دېگەن بىر قورچاق ھۆكۈمەت تەشكىللەپ چىقىدۇ. ياپونىيە، خەلقئارالىق بېسىمنىڭ كۈچىيىپ كېتىشى سەۋەبىدىن 1933-يىلى مىللەتلەر جەمئىيىتى تەشكىلاتىدىن چىقىپ كېتىدۇ. 1937-يىلىغا كەلگەندە خىتاينىڭ خېلى چوڭ بىر پارچىسىنى بېسىۋالغان ئىدى. بۇ جەرياندا 30-يىللارنىڭ بېشىدىن تارتىپ شەرقىي تۈركىستاندا خىتاي ھاكىمىيىتىگە قارشى قوزغىلاڭلار پارتلاشقا باشلايدۇ. تۈركىستان مىللىي ئىتتىپاق ھەرىكىتى شەرقىي تۈركىستان مۇستەقىللىق ھەرىكىتىنىڭ ياپونىيە بىلەن ئورتاق دۈشمىنى خىتايغا قارشى تۇرۇشىغا ياردەم تەلەپ قىلىش ئۈچۈن ياپونىيىگە ئۈمىد باغلاشقا باشلايدۇ. ئۆتكەن بايلاردا تونۇشتۇرۇلغىنىدەك، ياپونىيە ھۆكۈمىتىگە بىر تونۇشتۇرۇش دوكلاتى (مېمورانوم) سۈندۈ. پارىژ بىلەن كابولدىكى ياپونىيە باش ئەلچىلىرى ۋاستىسى ئارقىلىق ياپونىيە ھۆكۈمىتى بىلەن بىۋاسىتە ئالاقىلىشىش يوللىرى ئۈستىدە ئىزدىنىپ كۆرىدۇ.

ئەپسۇسكى، مۇستاپا چوقاي ئوغلىنىڭ پارىژدا، غوجا ئوغلى-بەختيار ئىككىسىنىڭ كابولدا كۆرسەتكەن تىرىشچانلىقلىرى كۈتكەن نەتىجىنى بەرمەي، ياپونىيە تەرەپ شەرقىي تۈركىستاندا قوزغىماقچى بولغان مىللىي مۇستەقىللىق كۈرىشىگە بىۋاسىتە ياردەم قىلىش ئىشىغا بەك قىزىقىپ كەتمەيدۇ.

1937-يىلى ياپونلارنىڭ پرومېتې تەشكىلاتى بىلەن بىۋاسىتە رەسمى مۇناسىۋەت تىكلەنگەن يىل ئىدى. پولشانىڭ تاشقى ئىشلار مىنىستىرلىكىنىڭ ئارخىپ ماتېرىياللىرىدىن قارىغاندا، پولشا تەرەپ بۇ مەسىلە ھەققىدە مۇنداق باھالاشقان:

1937-يىلى، ياپونلار ئەنئەنىۋى ئېھتىياتكارلىقىنى بىر تەرەپكە چۆرۈپ تاشلاپ، تۇنجى قېتىم، ”ھەرىكەت“ بىلەن مۇناسىۋەت تىكلەنگەن ئىدى. ھازىرغا كەلگىچە تاتار (ئىدىل-ئۇرال) ۋە تۈركىستان مىللىي ھەرىكەتلىرىگە بىر قىسىم ياردەملەرنى بەرگەن بولسىمۇ، كاپىكازىيلىكلەر بىلەن ھېچقانداق مۇناسىۋەت قىلماي كەلدى.

يەنە شۇ پولشا ھۆججەتلىرىگە ئاساسلانغاندا، ياپونلار پرومېتې گۇرۇپپىسىغا تەۋە ئەللەردە قىلىشقا تىگىشلىك پائالىيەتلەرگە ياردەم قىلىش تەكلىۋىنى ئوتتۇرغا قويغان بولسىمۇ، پولشالىق مەسئۇل رىدز سىمىگلى بۇ تەكلىپنى رەت قىلغان. ئەمما خاربىندا تۇرۇشلۇق پولشا ۋاكالىتچىسى ستىئىنسىلاۋ پېلېگە، ياپونىيە دائىرىلىرىنى رەنجىتىدىغان ئىش قىلماسلىقىنى، مۇناسىۋەتلەرنى مۇستەھكەملەش ئۈچۈن تىرىشچانلىق كۆرسىتىشى

لازىملىقى ھەققىدە بۇيرۇق قىلىدۇ. ئۇنىڭدىن كېيىن، ئىككى دۆلەت ئوتتۇرسىدا ئۆتكۈزۈلگەن سۆھبەتلەر نەتىجىسىدە، توكيو بىلەن ۋاشىنگتوندىكى ئەلچىخانلاردا پرومېتې ھەرىكىتىگە مەسئۇل بولىدىغان ۋە ھەرىكەتلەرنى ماسلىشىپ ھەرىكەتكە ئاتلاندىرۇشقا مەسئۇل ھەربى مەسلىھەتچىلىكلەر قۇرۇلشى قارار قىلىندۇ. پولشانىڭ ھۆججەتلىرىدىن قارىغاندا، ياپونلار سوۋېت ئىتتىپاقىنى 5 جۇمھۇرىيەتكە پارچىلاشقا دائىر بىر لايىھە تۈزۈپ چىققان. بۇ پىلانغا ئاساسەن ئۇكرائىنا جۇمھۇرىيىتى، ئۇلۇغ موڭغۇلىيە (ئىچكى ۋە تاشقى موڭغۇلىيە، بۇريات رايونى ۋە بايقالنىڭ سىرتىدىكى رايونلار)، ياقۇتسىتان، ئۇلۇغ تۈركىستان (شەرقى ۋە غەربىي تۈركىستان، ۋولگا تاتار رايونلىرى) ۋە سىبىرىيە ئىتتىپاق جۇمھۇرىيەتلىرىنى شەكىللەندۈرۈش پىلانلانغان ئىدى. خىتايىنى تولۇق ئىشغال قىلىپ بولغاندىن كېيىن ئىشقا ئاشۇرۇش ئېھتىمالى بولغان بۇ پىلاندىن قارىغاندا، ياپونلار سوۋېتلەردىن بۆلۈنۈپ چىقىدىغان مىللەتلەر مەسلىسىگە قىزغىن مۇئامىلە قىلىپ كەلگەنلىكىنى كۆرسەتمەكتە. ئەمما ئۇرۇشتىن كېيىن ياپونىيە پىلاننى ئاستا-ئاستا ئۆزگەرتىشكە باشلاپ، سوۋېتلەر ئىتتىپاقىنى پارچىلاشنىڭ ئورنىغا شەرقى جەنوبى ئاسىياغا كېڭىيىش يولىنى تاللاپ ئالدى.

## پولشانىڭ ئىشغال قىلىنىشى ۋە پرومېتې ھەرىكىتىنىڭ ئاقىۋىتى

1939-يىلىنىڭ 24-ئاۋغۇست كۈنىسى، نازىستلار بىلەن بولشېۋىكلار ئوتتۇرسىدا بىر شەرتنامە تۈزۈلگەنلىكى ھەققىدىكى خەۋەر دۇنيانىڭ ئۈستىگە چاقماق چۈشكەندەك پۈتۈن دۇنيانى زىل-زىلىگە سېلىۋىتىدۇ. بۇ خەۋەر، پولشانىڭ يوقۇلۇش كۈنلىرىنىڭ باشلانغانلىقىدىن دېرەك بەرمەكتە ئىدى. چۈنكى، گېرمانىيە-سوۋېت ئىتتىپاقى ئۆزئارا تاجاۋۇز قىلىش ماسلىقى شەرتنامىسىنىڭ بىر تارمىقى ھېساۋىدا ئىمزالانغان مەخپى كىلىشىم بويىچە پولشا، فىنلاندىيە ۋە بالتىق ئەللىرى سوۋېت ئىتتىپاقى بىلەن گېرمانىيە ئوتتۇرسىدىكى تەسىردائىرىلىرىگە ئاساسەن بۆلۈشۈپلىنىدىغان بولغان ئىدى. نەتىجىسىدە، پىلسۇدسكىنىڭ ئالدىن پەرزى يەنە بىر قېتىم ئىسپاتلىنىپ پولشا ئىككى كۈچلۈك خوشنىلىرى تەرىپىدىن قايتىدىن بۆلۈشۈپلىنىشنىڭ سىياسى ئاساسى تىكلەنگەن ھېساپلاندى. گېرمانىيە-سوۋېت دوستلۇق شەرتنامىسىنىڭ ئىمزالىنىشى بىلەن تەڭ، گېرمانىيە پائالىيەت قىلىۋاتقان سوۋېتلەرگە قارشى بارلىق ھەرىكەت ۋە مەتبۇئات پائالىيەتلىرى چەكلىۋېتىلدى. شۇنداق قىلىپ، 10 يىلدىن بۇيان بېرىلدىغان بېسىلىۋاتقان «ياش تۈركىستان» ژورنىلى ئەڭ ئاخىرقى 116-117-سانلىق ئاۋغۇست نۇسخىسى بىلەن ھاياتىنى ئاخىرلاشتۇرىدۇ. بۇ چەكلىمە پرومېتې ساھەسىدىكىلەر ئۈچۈنلا چىقىرىلغان بىر چەكلىمە بولۇپ قالماي، قۇرۇلغان كۈندىن بۇيان گېرمانىيىنى تەرەپ تۇتۇش نەشرىيات پىرىنسىپىدا چىڭ تۇرۇپ كېلىۋاتقان «كاۋكاز» قاتارلىق ژورناللارمۇ بۇ چەكلىمىدىن ئۆز نېسىۋىسىنى ئالغان ئىدى.

1939-يىلى سىنتەبىرنىڭ بېشىدا گېرمانىيە قوشۇنلىرى پولشاغا كىرىدۇ. بۇ ۋەقەدىن ئىككى كۈن كېيىن ئەنگىلىيە بىلەن فرانسىيە ئىككىسى گېرمانىيىگە قارشى ئۇرۇش ئېلان قىلىدۇ. شۇنداق قىلىپ، ئىككىنچى دۇنيا ئۇرۇشى رەسمى باشلانغان ھېساپلاندى. ئارىدىن ئۇزۇن ئۆتمەي سوۋېت ئىتتىپاقىمۇ پولشانى ئىشغال قىلىش ھەرىكىتىگە ئاتلىنىدۇ. پرومېتې ھەرىكىتىنىڭ ئىدىيىسىنى تىكلەنگەن ۋە بۇ ھەرىكەتنى قوللاپ قۇۋەتلەپ كەلگەن پىلسۇدسكىنىڭ ئالدىن پەرز قىلغىنىدەك، ۋەتنى گېرمانىيە بىلەن روسىيە تەرىپىدىن يەنە بىر قېتىم بېسىۋېلىنىپ بۆلۈشۈپلىنىدۇ. نازىستلار گېرمانىيىسى، بېسىۋالغان باشقا جايلاردا ئىجرا قىلغىنىدەك پولشادىمۇ سوۋېتلەر ئىتتىپاقىغا قارشى خاراكتىردىكى ھەر قانداق بىر ھەرىكەت ياكى نەشرىياتچىلىق پائالىيەتلىرىنى چەكلەش قارارىنى ئىجرا قىلىشقا كىرىشىدۇ.

يۈز بەرگەن بۇ تۈر خەتەرلىك ۋەزىيەت ئاستىدا، پولشا ھۆكۈمىتى پرومېتې يىتەكچىلىرىنى قىلچە كېچىكتۈرمەي چەتكە چىقىرىۋېتىش قارارىنى ئالدى. 6-سىنتەبىر كۈنى بىر يەرگە توپلانغان پرومېتې ئەزالىرىنى مايور دومبروۋسكى ھەمراھلىقىدا بىرىست لىتۋوسكى تەرەپكە يولغا سالدى. ئۇلارنىڭ پىلانى رومىنىيىگە بېرىۋېلىش



ئىدى. يولغا چىققان بۇ بىر تۈركۈم كىشىلەر ئىچىدە پرومېتېي ئىتتىپاقى رەئىسى ئوكراينالىق پروفىسسور رومان سىمال ستوتتسكى، ئەزەربەيجان مىللى مەركەز رەئىسى مەھمەت ئىمىن روسۇلزادە، ئەزالاردىن مىرزا بابا بىلەن ئەلى ئەزەرتېكىن، ئىدىل-ئۇرال مىللى مەركەز رەھبىرى ئاياز ئىسھاقى، شىمالى كاپكازىيە ھەرىكىتىنىڭ يىتەكچىلىرىدىن سەئىت شامىل بىلەن ئەزا بىلاتتى، قىرىم مىللى مەركەز رەئىسى ئەدىگە قىرىمال بىلەن گروزىيە مىللى ھەرىكىتىدىن ئىمنايدىسىزى قاتارلىق كىشىلەر بار ئىدى. تۈركىستان مىللى ئىتتىپاقىنىڭ رەئىسى ئوسمان غوجا ئوغلى بولسا، ئۇنىڭدىن ئىككى ھەپتىدەك بۇرۇن ئىرانغا يولغا سېلىنغان ئىدى.

بۇ بىر تۈركۈم كىشىلەر رومىنىيە چېگرىسىغا قاراپ يولغا چىققاندىن كېيىن، سىمال ستوتتسكى بىرپىست لىتوۋىسكىدىكى نۇققانلىرىنىڭ قېشىغا بېرىۋېلىش ئۈچۈن توپتىن ئايرىلىپ يولدا قېلىپ قالدۇ. قالغان كىشىلەر نۇرغۇنلىغان خەتلەرنى باشتىن كەچۈرۈپ ئاخىرى رومىنىيەگە بېرىۋالدى. مەھمەت ئىمىن روسۇلزادە بۇخارىستا قالدۇ. ئاياز ئىسھاقى، سەئىت شامىل، مىرزا بابا ۋە ئەدىگە قىرىمال قاتارلىق كىشىلەر تۈركىيە تەرەپكە قاراپ سەپەر قىلىدۇ. شەرق ئىنىستىتۇتىنىڭ مۇدىرى ۋ. بونىركوۋسكى بولسا ئىسرائىلغا كېتىۋالدى. پولشادا قالغان سىمال ستوتتسكىمۇ بىر مەزگىل ئۆتكەندىن كېيىن ئاق شىغا كېتىۋالدى. شۇنداق قىلىپ، پرومېتېي ھەرىكىتىنىڭ بارلىق يوقۇرى دەرىجىلىك يىتەكچىلىرى پولشادىن ئايرىلىپ بولدى. ئاياز ئىسھاقى پولشادىن ئايرىلىشنىڭ شۇ پەيتىدىكى ھېسسىياتلىرىنى تۆۋەندىكىچە بايان قىلىدۇ:

سىلەر بىلەن بىزنىڭ ئەركىنلىكىمىز ئۈچۈن، شۇئارىمىز بىلەن بايرىغىمىز ئەتراپىدا ۋەتىنىمىزدىن ۋە قېرىنداش ئەللەردىن قوغلاندى قىلىنغان بىز تۈركى مىللەتچىلەرنى توپلاپ بىر يەرگە يىغقان لېخىستان، ئوت يالقۇن ئىچىدە يانماقتا، ۋەيران بولماقتا، قانلار ئىچىدە بۇغۇلماقتا، كۆز يېشى ئىچىدە ئىغرىماقتا ۋە قان يىغلىماقتا. ... بىز تۈركى ئەللەرنىڭ مىللەتچىلىرى 10-12 يىلدەك بۇ دوستىمىز بولغان دۆلەتتە تىكلەنگەن يېڭى مىللى مەشئەللىرىمىز، قۇرغان مىللى مۇجادىلە مەركەزلىرىمىز لېخىستان بىلەن بىرگە كۈيۈپ كۈل بولماقتا ئىدى. بىزمۇ لېخ ئەسكەرلىرىدەك، لېخ ئاۋانگارتلىرىدەك ئىككىنچى قېتىم قۇرۇپ چىققان ھاياتلىق ۋە پائالىيەت مەركەزلىرىمىزنى تاشلاپ، يەنە بىر قېتىملىق مۇساپىرلىق يولغا، قاراغۇلۇق ئىچىدىكى نامەلۇم بىر يەرگە قاراپ سەپەر قىلغان ئىدۇق.

پولشا ھۆكۈمەت ئەزالىرى ۋەتىنى ئىشغال قىلىنغاندىن كېيىن پارىژغا بېرىۋېلىپ، ۋلادىسلاۋ سىكورسكى رەئىسلىكىدە بىر سۈرگۈندىكى ھۆكۈمەت قۇرۇپ چىقىدۇ. گېرمانىيە قوشۇنلىرى پولشا ئىشغالدىن كېيىن فرانسىيەگە ھۇجۇم باشلىغاندا، بۇ ھۆكۈمەت 1940-يىلى ئىيوندا ئەنگىلىيەگە بېرىۋالدى. پولشا غەزىنىسى بىلەن ئارخىپ ماتېرىياللىرىمۇ بۇ ھۆكۈمەتنىڭ نازارىتى ئاستىدا ئەنگىلىيەگە توشۇپ كېتىلدى. شۇنداق قىلىپ، ئەمەلىيەتتە پرومېتېي مەركىزى لوندونغا كۆچۈرۈلگەن ھېساپلاندى (ئىدىل-ئۇراللىق ئەلى ئېقىش، 2002-يىلىسى ئېلان قىلغان «ئىسىمدە قالغانلار - ئەسلىمىلەر» ئىسىملىق كىتابتا «91-بەت» ئاياز ئىسھاقى ۋارشاۋادىن ئايرىلغاندىن كېيىن پولشا ھۆكۈمەت خادىملىرى بىلەن بىرگە رومىنىيە ئارقىلىق ئاۋال پارىژغا، ئۇ يەردىن يەنە لوندونغا بېرىۋالغانلىقىنى، 1940-يىلى تۈركىيەگە قايتىپ كەلگەنلىكىنى بايان قىلغان. ئەمما بۇ مەلۇماتلار ئاياز ئىسھاقىنىڭ «لېخىستاندىن ئايرىلىش» ماۋزۇلۇق ماقالىسىدا «ئەمەل مەجمۇئەسى، 1984. 140-سان» بايان قىلغانلىرىغا ئوخشىماي قالغان. ئاياز ئىسھاقى بۇ ماقالىسىدا پولشادىن ئايرىلغاندىن كېيىن رومىنىيە ئارقىلىق تۈركىيەگە كېلىۋالغانلىقىنى بايان قىلغان ئىدى. تۈركىيەگە كەلگەندىن كېيىن ئەنگىلىيەگە بارغان-بارمىغانلىقى ھەققىدە ھېچقانداق مەلۇمات يوق. - ئاھ. ئىزاھاتى).

يەنە بىر تەرەپتىن، پرومېتېيچىلەر پارىژدا بېسىلغان «لا رېۋۇ دې پرومېتېي» ژورنىلىدا پولشانىڭ ئىشغال قىلىنغانلىقىغا نازارەت بىلدۈرۈش ئارقىلىق فرانسىيە بىلەن ئەنگىلىيە تەرەپىدە تۇرغانلىقىنى ئىپادىلەشكەن ئىدى. بۇ ژورنالدا ماقالا ئېلان قىلغان بارلىق مۇساپىر يىتەكچىلىرى ھەر قايسى ئۆز ۋەتەنداشلىرىنى گېرمانىيە-سوۋېتلەر ئىتتىپاقى ھەمكارلىقىغا قارشى ئىتتىپاقلىشىشقا چاقىرغان ئىدى (نېمس-ئۇرۇس ئىتتىپاقىغا قارشى بىرلىكسەپ تۈزۈش ھەققىدە چاقىرىق چىقارغان يىتەكچىلەر مۇنۇ كىشىلەر ئىدى: نۆۋ جوردانىيا، مۇستاپا

چوقاي ئوغلى، مىر ياقۇپ مەختىبېۋ ۋە ئالبېكساندر شۇلگىن. - ئا.ھ. ئىزاھاتى). چەتئەلدىكى گىروزيە ھۆكۈمەت رەئىسى نۆۋ جوردانىيا، 1940-يىلى فىۋرالدا سابىق گىروزيە پارلامىنت ئەزالىرىغا قىلغان بىر نۇتقىدا گېرمانىيىگە بولغان ھېس-تۇيغىلىرىنى مۇنداق ئوتتۇرغا قويدۇ:

مىللەتلەرنىڭ ئەركىنلىكىنى خالىغانچە يوق قىلىۋاتقان بىر نېمىس دۆلىتى، گىروزيينىڭ ئەركىنلىكىنى قايتىدىن ئەسلىگە كەلتۈرۈش ئىشىغىمۇ ھەرگىز ياردەمچى بولالمايدۇ. بىزنىڭ تەغدىرىمىز، مەيلى بۇرۇن ياكى بۈگۈن بولسۇن، باشقىلارنىڭ ئەركىنلىكىگە ھۆرمەت قىلىشتا چىڭ تۇرالايدىغان دېموكراتىك كۈچلەرگىلا باغلىق.

جوردانىيانىڭ بۇ سۆزى، گىروزيە دېگەن ئىسىمنىڭ ئورنىغا سوۋېتلەرنىڭ ئاسارتى ئاستىدا قالغان خالىغان بىر مىللەتنىڭ ئىسمىنى قويۇپ ئىشلىتىشكە بولىدىغان، سوۋېت مۇساپىرلىرىغا ئورتاق ھېسسىياتلار ئىپادىلەنگەن بىر سۆز ئىدى. يوقۇرىدا ئىسمى ئاتالغان ژورنالنىڭ ئەڭ ئاخىرقى ساندا فاشىزىم بىلەن كومۇنىزىمنىڭ ھەر ئىككىسىنىلا بىر تۈرلۈك كولىپرا ۋاباسى دەپ تونۇشتۇرۇپ كېلىپ، ياۋرۇپالىقلارنى ھەر ئىككىلا ئەقىدىگە قارشى تۇرۇشقا چاقىرغان ئىدى. 1940-يىلىنىڭ ماي ئېيىدا فرانسىيىنىڭمۇ ئىشغال قىلىنىشى نەتىجىسىدە بۇ ژورنال ئۆز ھاياتىنى ئاخىرلاشتۇردى (بۇ ژورنال، 1940-يىلىنىڭ ئاۋرېل ئېيىدا ئەڭ ئاخىرقى سانى 8-9 سانلىرىنى چىقىرىپ توختايدۇ. - ئا.ھ. ئىزاھاتى).

پرومېتېي تەشكىلاتىنىڭ بارلىق يېتەكچىلىرى پولشادىن ئايرىلغىنىدىن كېيىن، نېمىس دائىرىلى ئاجايىپ قىزىق بىر ئىش قىلىدۇ. ناتسىستلار پارتىيىسىنىڭ تاشقى مۇناسىۋەتلەر بۆلۈمىكى پولشادا ئىشغال قىلىنغان رايونلارنىڭ ئومۇمى ۋالىيلىقىغا تەيىنلەنگەن فرانكتىن، پرومېتېي تەشكىلاتىنى تارقىتىۋەتمەسلىكىنى، ئۇنى سىياسى ئىشلارغا ئارىلاشمايدىغان ھالغا كەلتۈرگەندىن كېيىن بىرەر جەمئىيەت قاتارىدا قوغداپ قېلىشنى تەلەپ قىلىدۇ. دىگەندەك، نېمىس بىخەتەرلىك تەشكىلاتى بولغان س د 1939-يىلى 25-ئۆكتەبىردە چىقارغان بىر ئۇقتۇرۇشىدا، بۇ تەشكىلات يەرلىك شۆبىلىرىنىڭ پائالىيەتلىرىنى داۋاملاشتۇرۇشىغا رۇخسەت قىلىدىغانلىقىنى ئۇقتۇرىدۇ.

ئۇلارنىڭ بۇنداق قىلىشتىكى مەقسىدى، ئېھتىمال گېرمانىيە ئىشغالىيەتچىلەر ھاكىمىيىتى بىلەن پولشا زىيالىلىرى ھەمدە پرومېتېي تەشكىلاتىنىڭ تۆۋەندىكى خادىملىرى بىلەن بولغان مۇناسىۋەتلەرنى ساقلاپ قېلىپ، بۇ تەشكىلاتنى نېمىس غايىلىرى ئۈچۈن خىزمەت قىلىدىغان بىر تەشكىلاتقا ئايلاندۇرۇشنى ئويلىغان بولىشى مۇمكىن.

ئۇرۇش دەۋرىدە تۈركىيىدىكىلەرنىمۇ ئۆز ئىچىگە ئالغان ھالدا ھەر قايسى ئەللەرگە تارقىلىپ كەتكەن پرومېتېي ھەرىكىتىنىڭ بىر قىسىم يېتەكچىلىرى لوندوندىكى پولشا ھۆكۈمىتى بىلەن بولغان مۇناسىۋەتلىرىنى داۋاملاشتۇرۇپ كەلگەنلىكى مەلۇم. مەھەممەت ئىمىن روسۇلزادە پولشادىن ئايرىلغىنىدىن كېيىن بۇخارىس ئارقىلىق پارىژغا بېرىۋېلىپ، ئۇ يەردىكى سۈرگۈندىكى ھۆكۈمەت خادىملىرى بىلەن بىرگە فرانسىيە ئىشغال قىلىنغان كۈنلەرگىچە شۇ يەردە تۇرۇپ پائالىيەت قىلىدۇ. فرانسىيە ئىشغال قىلىنغاندىن كېيىن بۇخارىسقا قايتىپ كېلىدۇ (روسۇلزادە، تا ئۇرۇشنىڭ ئاخىرقى دەۋرلىرىگىچە تۈركىيىنىڭ رومىنىيەدە تۇرۇشلۇق باش ئەلچىسى ھەمدۇللا سۇپى تەڭرىئۆۋەرنىڭ قېشىدا، يەنى بۇخارىستا تۇرىدۇ. ئۇرۇشنىڭ ئاخىرقى ۋاقىتلىرىدا بولشېۋىك قوشۇنلىرى رومىنىيىگە يېقىنلاپ كېلىشى بىلەن ئۇ يەردىن گېرمانىيىگە ئۆتۈپ، ئۇ يەردە ئامېرىكا ئىشغالىيەتچى قوشۇنلىرىدىن پانالىق تەلەيدۇ. 1947-يىلىسى تۈركىيىگە قايتىپ كېلىدۇ. - ئا.ھ. ئىزاھاتى).

ياۋرۇپادا ياكى تۈركىيىدە قېلىپ قالغان مۇساپىر يېتەكچىلىرى شۇنچە قىيىن شارائىتلارغا قارىماي لوندوندىكى سۈرگۈندىكى ھۆكۈمەت بىلەن مۇناسىۋەت قىلىپ تۇرغانلىقى مەلۇم. مەسىلەن، ئىدىل-ئۇرال ھەرىكىتى يېتەكچىلىرىدىن ئەلى ئېقىش، ئاياز ئىسھاقى بىلەن بىرلىكتە پولشا ھۆكۈمىتى بىلەن بولغان مۇناسىۋەتلىرىنى تا 1944-يىللارغىچە داۋاملاشتۇرۇپ كەلگەنلىكىنى بايان قىلماقتا. يەنە بىر تەرەپتە، قىرىملىق يېتەكچى جاپپار سېيىد ئەخمەت قىرىمەر گېرمانىيىنىڭ پولشانى ئىشغال قىلىشىغا ئوچۇق نارازىلىق

بىلدۈرگەنلىكى ئۈچۈن، تۈركىيىدىكى گېرمانىيە باش ئەلچىسى فون پاپپن ئۇنى سىكورسكى (چەتئەلدە قۇرۇلغان پولشا ھۆكۈمىتىنىڭ رەئىسى. - ئا.ھ. ئىزاھاتى) ئۈچۈن جاسۇسلۇق قىلماقتا دەپ قارىلايدۇ.

## پولشا ئىشغالىدىن كېيىن تۈركىستان مىللىي ئىتتىپاقى

ئاۋغۇست ئېيىدا ئىمزالانغان مولوتوف-رىببىنتروپ شەرتنامىسى پرومېتېننىڭ بارلىق ئەزالىرىنى چۈچىتىۋەتكىنىدەك، تۈركىستان مىللىي ئىتتىپاقى خادىملىرىنىمۇ قاتتىق چۈچىتىۋەتكەن ئىدى. چۈنكى، شۇنىڭدىن تېخى يېرىم يىل ئاۋالقى مارت ئېيىدا چاقىرىلغان ت م ب قۇرۇلتىيىدا تەشكىلات مەركىزىنى بېرىلغا يۆتكەش ھەققىدە قارار قوبۇل قىلىنغان، مەجىدىدىن دەلىلنىمۇ ئۆز ئىچىگە ئالغان بىر مۇنچە يىتەكچىلەر گېرمانىيىگە بېرىۋالغان ئىدى. ئەمما 1939-يىلىنىڭ ئاخىرلىرىغا كەلگىچە تارىخ چاقى تېخىمۇ تېز ئايلىنىشقا باشلاپ، ياۋرۇپادا يۈز بەرگەن بۇ جىددىچىلىكلەر تۈپەيلىدىن، ت م ب قۇرۇلتىيىدا قوبۇل قىلىنغان قارارلارنىڭ ھېچقايسىسىنى ئىجرا قىلىش ئىمكانىيىتى بولمايدىغان بىر سىياسى ۋەزىيەت شەكىللەنمەكتە ئىدى.

(رەسىم ئورنى)

ت م ب چىلار ئۇرۇش پارتلاشنىڭ ئالدىدا گېرمانىيىدە. بېرىن، 1939. (ئەھەت ئەنجان ئارخۇدىن) چوقاي ئوغلى، 1939-يىلىنىڭ ئوتتۇرىلىرىدا ياۋروپادىكى بۇ ئۇرۇش ئاقىۋىتىدە قىزىل شەيتانلار (ئۇرۇشلار كۆزدە تۇتۇلماقتا. - ئاپتور) كۈچىيىپ كېتىدىغاندەك قىلىدۇ، دېگەن پەرىزىنى ئوتتۇرغا قويغان ئىدى. ئەندىكى ئىش، ت م ب مەركىزىنى كۆچۈرۈپ بارغىدەك باشقا بىر دۆلەت تېپىشقا توغرا كەلمەكتە ئىدى. شۇ سەۋەپتىن، چوقاي ئوغلى شۇ يىلى ئىيون ئېيىنىڭ ئوتتۇرىلىرىدا مەجىدىدىن دەلىلگە قارىتىپ يازغان خېتىدا مۇنۇلارنى دەيدۇ: سىياسى ۋەزىيەت ئالدىمىزغا يەنە ”كۆچۈش“ مەسىلىسىنى تەرەپ قۇيىدىغانلىقى ھەققىدە تاھىر بىلەن ئۆكتاي ئىككىسىگە ئېيتقان ئىدىم. ... بىزنى قوبۇل قىلىدىغان بىرەر ياۋرۇپا دۆلىتى تېپىلارمۇ؟ نىمە بولسا بولسۇن، بۇ ئىش كۈندىن-كۈنگە مۇھىم مەسىلە بولۇپ ئالدىمىزدا تۇرماقتا.

ئاۋغۇستنىڭ ئوتتۇرىلىرىدا، ئوسمان غوجا ئوغلى باغداتقا قاراپ يولغا چىقىدىغانلىقىنى بىلدۈرىدۇ. چوقاي ئوغلىغا يازغان خېتىدە، ئۇ يەرلەردە بەزى ھەرىكەتلەرنى پىلانلاۋاتقانلىقىنى ئىما قىلىپ كۆرسىتىدۇ: بۇ كېچە تەييارە بىلەن (ئايروپىلان بىلەن دېمەكچى - ئ.ت.ت) باغداتقا قاراپ ئۇچماقچى بولۇۋاتىمەن. ... قونۇپ ئۆتىدىغان بىرىنچى بىكەت گىرتسىيىنىڭ يېرى دېگەن يېرى بولۇپ، ئىككىنچى بىكەت پەلەستىننىڭ سىدا دېگەن يېرى. ئۇ يەردە لېخىستان تەييارىسىدىن ئەنگىلىيە تەييارىسىغا ئالمىشىدىكەنمىز. ئەندى باغداتقا قاراپ ئۇچىمىز. ... باغداتقا بارغىنىمدا سىزگە خەت يازارمەن. ...

دوستلىرىمىدىن ئاڭلىغىنىمغا قارىغاندا نېمىسلىرى سىزگە ۋىزا بېرىش ئىشىدا مۇشكۈلات چىقارغانىكەن. فرانسۇزلار ۋىزا ئۈچۈن ماڭمۇ قىيىنچىلىق تۇغدۇرغان ئىدى. شۇنداق قىلىپ بىزنىڭ ياۋرۇپادا ئۇچرىشىشىمىزغا قىسمەت بولمىدى. ئۈمىدۋارمەنكى، پات يېقىندا مۇبارەك ۋەتىنىمىزدە ياكى بولمىسا ۋەتىنىمىزنىڭ چېگرالىرىغا يېقىنراق بىرەر يەردە كۆرۈشۈپ قالارمىز.

بارغانسىرى كۈچىيىپ كېتىۋاتقان نېمىس خەۋپى ھەمدە سوۋېتلەرنىڭ گېرمانىيە بىلەن يېقىنلىشىپ كېتىۋاتقانلىقى، ئەنگىلىيىلىكلەر بىلەن پولشالىقلارنى زىچ ھەمكارلىشىپ بىر سەپتە تۇرۇش ھالىتىگە كەلتۈرگەن ئىدى. يېقىندا پارتلاش ئالدىدا تۇرىۋاتقان دۇنيا ئۇرۇشى مەزگىلىدە ئوتتۇرا شەرق، ئىران ۋە ئافغانىستان قاتارىدىكى ئەللەر قۇدرەتلىك دۇنيا كۈچلىرىنىڭ تۇتۇشۇپ قالىدىغان سەھنىسىگە ئايلىنىپ قالىدىغاندەك كۆرۈنەتتى. شۇڭا ئۇلار، پرومېتې ھەرىكىتىنىڭ مەنسۇپلىرىنى بۇ رايونغا ئورۇنلاشتۇرۇش ئۈچۈن ھەرىكەت قىلىشماقتا ئىدى. غوجا ئوغلىنىڭ ئىرانغا يولغا سېلىنىشىمۇ شۇ مەقسەت ئۈچۈن ئىدى.

ياۋرۇپادا ئوتتۇرغا چىققان بۇ خىل ۋەزىيەت بىلەن بىر قاتاردا، ت م ب يىتەكچىلىرىنىڭ ئەھۋالىمۇ كۈندىن-كۈنگە قىيىنلاشماقتا ئىدى. مۇستاپا چوقاي ئوغلىنىڭ تۈركىيىگە ئىشۋەرتكەن خەتلىرىدە بۇ ئەھۋال ئېنىق ئوتتۇرغا قويۇلغان:

گېرمانىيە چېگرا ئېغىزلىرىنى تاقاشقا كىرىشتى. يا بىر خەت، يا بىر ئامانەت ئىشۋەرتەلمەس ھالغا چۈشۈپ قالدىم ... تاھىر، مەجىدىدىن، باتۇ ۋە ئەخمەتجانلار بىلەن بولغان ئالاقەم ئۈزۈلۈپ قالدى. ... ئوسمان غوجا ئوغلى ۋارشاۋادىن باغداتقا، ئۇ يەردىن يەنە ئىرانغا كېتىپتۇ. بۇ ھەقتە ماڭا خەت يازغان ئىكەن. ... پات يېقىندا ۋەتەندە ياكى ۋەتەنگە يېقىن بىر يەرلەردە كۆرىشەرمىز دەپ يېزىپتۇ. ... ئاياز ئەپەندىنىڭ توكيودىن يازغان خېتىنى تاپشۇرۇپ ئالدىم. مۇسا جارۇللا توكيوغا بېرىۋاپتۇ. ... ژورنالنى پارىژغا كۆچۈرۈپ بېرىشنى ئويلىشىۋاتىمەن. ئەمما پارىژدا ئەرەپ ھەرىپلىرى بىلەن ژورنال باستۇرغىلى بولىدىغان بىرەر مەتبە يوق. ... تۈركىيە بىز ئۈچۈن ئەڭ مۇۋاپىق جاي بولغىنى بىلەن، ئۇلار بىزنىڭ ئۇ يەردە پائالىيەت قىلىشىمىزنى چەكلەۋەتتى. ... مىسىرنى ئويلاپ باقتىم، ئەمما ئۇ يەر بىز زادىلا بىلمەيدىغان يات بىر يەر ھېساپلىنىدۇ. دوستلىرىم بىلەن سۆزلىشىپ باقتىم. تېخىچە بىرەر جاۋاپقا ئېرىشەلمىدىم.

ياۋرۇپادا بۇنداق ۋەزىيەت شەكىللىنىۋاتقان بىر مەزگىلدە، ت م ب نىڭ سابىق رەئىسى زەكى ۋەلىدى توغاننىڭ ئەھۋالىدىمۇ ئۆزگىرىش كۆرۈلىشىگە باشلايدۇ. ئاتاتۈركنىڭ ۋاپاتىدىن كېيىن، ئۇنىڭ ھايات ۋاقتىلىرىدا چەتكە قېقىلغان بىر قىسىم سىياسەتچىلەر بىلەن بەزى رەھبەرلەر قايتىدىن ۋەزىيەت ئۆتەشكە تەكلىپ قىلىنغان ئىدى. ئۇزۇنغىچە چەتئەلدە تۇرۇپ قالغان رەھبەرلەردىن دوكتور رىزا نۇر تۈركىيىگە قايتىپ بارغان ئىدى. بۇنداق ۋەزىيەتتىن خەۋەر تاپقان زەكى ۋەلىدى، 1939-يىلى 1-ماي كۈنى جۇمھۇرباشقانى (پىرىزدېنت) ئىسمەت ئىنئونۇ، دۆلەت مۇداپىيە باشقۇماندانى فەۋزى چاقماق ۋە مائارىپ ۋەكىلى ھاسان ئەلى يۈجەلەرگە ئايرىم-ئايرىم خەت يېزىپ، تۈركىيىگە قايتىپ كېتىش نىيىتىنىڭ بارلىقىنى، تۈركىيە ئۇنىۋېرسىتېتلىرىنىڭ بىرەرسىدە ئىشلەپ قېلىش ئارزۇسى بارلىقىنى ئېيتقان. ۋەلىدىنىڭ بۇ تەلۋى ئۇزۇنغا قالماي تەستىقلىنىپ، ئىستانبۇل ئۇنىۋېرسىتېتىنىڭ ئەدەبىيات پاكۇلتىتى تۈرك تارىخ دەرسىگە مەسئۇل قىلىپ تەيىنلىنىدۇ. شۇنداق قىلىپ، زەكى ۋەلىدى توغان نەق ئىككىنچى دۇنيا ئۇرۇشى پارتلىغان 1939-يىلىنىڭ 1-سېنتەبىر كۈنىسى گېرمانىيىدىن چىقىۋالىدۇ.

ت م ب نىڭ قالغان ئەزالىرىنىڭ ئەھۋالىمۇ بۇلاردىن تۇلا بەك پەرق قىلمايتتى. ئابدۇۋاھاپ ئوكتاي، ئايالى سەئىدە خانىم، ئەخمەتجان ئوكتاي ۋە باتۇ قاراباي قاتارلىقلار گېرمانىيە پولشاغا ھۇجۇم قىلىشتىن سەل ئاۋال تۈركىيىگە كېلىۋالغان ئىدى. ئۆز پائالىيەتلىرىنى داۋاملاشتۇرۇشقا بولىدىغان مۇۋاپىق بىرەر دۆلەت پايتەختى تاپالماستىن ئۈمىدىنى ئۈزگەن ت م ب چىلارنىڭ گېرمانىيىدىن چىقىشتا ئەڭ ئارقىدا قالغان ئەزالىرىدىن مەجىدىدىن دەلىل بىلەن تاھىر چاغاتايلارمۇ شۇ يول بىلەن 1940-يىلىنىڭ باشلىرىدا تۈركىيىگە بېرىۋالىدۇ. شۇنداق قىلىپ، خۇددى 1920-يىللاردىكىگە ئوخشاش، مۇستاپا چوقاي ئوغلى ياۋرۇپادا يەنە تىكەندەك يالغۇز قالدى. چوقاي ئوغلىنىڭ تۈركىيىدە تۇرۇۋاتقان ت م ب ئەزالىرىغا يازغان ئەڭ ئاخىرقى خەتلىرىنىڭ بىرىدە يېزىلغان مۇنۇ قۇرلار ئۇنىڭ ئىنتايىن پەرىشان روھى ھالەتتىكى ئوچۇق كۆرسىتىپ بەرمەكتە:

بۇ دەۋرلەردە بىز تۈركىستانلىقلارنىڭ قولىدا قىلچىمۇ بىر دېپلوماتىك پۇرسەت يوقلىقىنى كۆرىۋېلىشقا بولىدۇ. ... ئۇزۇندىن بېرى ئىچىمدە ساقلاپ كېلىۋاتقان بەزى سىرلىرىمنى سىزىلەرگە ئاشكارىلىماقچىمەن. ئۇزۇندىن بېرى قانات يايىدۇرۇپ كېلىۋاتقان بۇ ھەرىكىتىمىزنىڭ بىر قىسمى تاماملاندى دېيىشكە بولار. ئەتە كۈنگە 13. يەنى خۇراپى كىشىلەر قەتئىي ياخشى كۆرمەيدىغان بىر كۈن. ... بىزگە ياردەم قىلىدىغانلارنى پەقەتلا يوق دەپمۇ ئېيتالمىساممۇ، ... سەۋىر قىلىپ ئۈمىت ئىچىدە كۈتمەكتەمەن. خۇدا بويىرىسا، بىرەر يايىدىلىق ئەھۋال كۆرۈلگەندەك قىلسا، كۆرۈشۈش ئۈچۈن سىزىلەرنى بۇ يەرگە چاقىرىمەن. ... شۇ چاغدا ۋەزىيەتنى باشتىن ئاخىرى بىر قۇر مۇھاكىمە قىلىپ چىقىشىمىز ئۈچۈن پۇرسەت بولۇپ قالار. ... ھازىرچە سىزىلەرگە دەيدىغان گەپلىرىم

شۈنچىلىك. ... بەش ۋاقىت نامزىڭلاردا دۇئا قىلغايىسىلەر. ... بۇنىڭلىق بىلەنلا شۇنچە ئۇزۇن يىلدىن بېرى شوغۇللىنىپ كېلىۋاتقان ھەرىكىتىمىزنىڭ چىقىش يولى قالمىدى دەپ ئېيتالمايمىز. چوقاي ئوغلى، پارىژدا بىر تەرەپتىن ئۆزىنىڭ كىلەچىكى ھەققىدە قاراڭغۇ كۈنلەرگە تەييارلىق قىلىپ تۇرغانلىقىنى ئىپادىلىسە، يەنە بىر تەرەپتىن فرانسىيىلىكلەر بىلەن ياپونىيىلىكلەردىن ئۈمىت كۈتۈپ مۇناسىۋەت باغلاشنىڭ يوللىرىنى ئاخشۇرۇپمۇ يۈرگەن ئىدى. بۇ جەرياندا، پولشانى ئىشغال قىلغاندىن كېيىن نورۋىگىيە، دانىيە قاتارلىق ئەللەرنى ئىشغال قىلىشقا ئاتلانغان گېرمانىيە، ماي ئېيىنىڭ بېشىدا يۆلۈنۈشنى جەنۇب تەرەپكە بۇراپ گوللاندىيە بىلەن بېلىگىيىنى قىينالمايلا بېسىپ ئۆتۈپ فرانسىيە تەۋەسىگە ئاياق باسقان ئىدى. 16 ئىيون كۈنىسى فرانسىيە تەرەپ ئۇرۇش توختىتىش تەلۋىنى قويۇپ گېرمانىيىگە تەسلىم بولىدۇ. شۇندىن ئېتىبارەن، چوقاي ئوغلى ئۈچۈن بۇ ۋەزىيەتنى كۈزۈتۈپ بىكار ئولتۇرۇشتىن باشقا قىلىدىغان ئىش قالمىغاندەك كۆرۈنەتتى. رادىئوغا مىقتەك قادىلىپ ئولتۇرۇپ لوندون رادىيوسىدىن قۇلغىنى ئۈزۈپ تاشقى دۇنيا خەۋەرلىرىنى بىلىشكە تىرىشاتتى. يەنە بەزى دوستلىرىنىڭ ۋاستىچىلىقىغا تايىنىپ ت م ب ئەزالىرى بىلەن ئالاقە باغلاشقىمۇ ئۇرۇنماقتا ئىدى.

(رەسىم ئورنى)

مۇستاپا چوقاي ئوغلىنىڭ مىللىي كۈتۈپخانا كارتۇچكىسى (ئەھەت ئەنجان ئارخىۋىدىن)

(رەسىم ئورنى)

ئىككىنچى دۇنيا ئۇرۇشى پارتلىغان كۈنلەردە چوقاي ئوغلىنىڭ ئائىلىسىگە بېرىلگەن ئاشلىق كىنىشكىسى، 1941-يىلى 30-مارت (ئەھەت ئەنجان ئارخىۋىدىن)

مۇستاپا چوقاي ئوغلى، 1941-يىلىنىڭ ئاۋرېل ئېيىدا پروفىسسور مەندېنىڭ تەكلىۋىگە بىنائەن گېرمانىيىگە بېرىپ ئاپ ئانىنىڭ بەزى مەسئۇل كىشىلىرى بىلەن كۆرۈشىدۇ. گېرمانىيە سەپىرىدىن قايتىپ ئايالىغا ئېيتقانلىرىدىن قارىغاندا، نېمىس مەسئۇل خادىملىرى ئۇنىڭدىن سوۋېتلەر ئىتتىپاقى ھەققىدە ئۇچۇر تەلەپ قىلغانىكەن. يەنى ئەگەر بىر ئۇرۇش چىقىپ قالغىدەك بولسا، قىزىل ئارمىيە تەركىۋىدىكى تۈركىستانلىق ئەسكەرلەر قايسى مەيداندا تۇرىشى مۇمكىنلىكى ھەققىدە چوقاي ئوغلىنىڭ پىكىرىنى سورىغانىمىش. چوقاي ئوغلى ئۇلار بىلەن كۆرۈشۈپ بولۇپ پارىژغا قايتىپ كەتكەن. ئەمما ئارىدىن ئۇزۇن ئۆتمەي، قايتا گېرمانىيىگە چاقىرتىلىدۇ. ئۇنىڭ شۇ كىلىشى قايتا پارىژغا مەڭگۈ قايتالماس بولۇپ كېلىشى بولۇپ قالىدۇ. پۈتۈن جاھاننى قاپلىغان ئۇرۇش بورانلىرى ئۇنى ئەسىرلەر لاگېرلىرىغا، چىن قەلبىدىن سۆيۈدىغان ئانا ۋەتىنىدىن كەلگەن يۇرتداشلىرىدىن تەشكىل تاپقان ئەسىرلەر لاگېرىغا سۆرەپ ماڭماقتا ئىدى.

## ئۈچىنچى باپ

### ئىككىنچى دۇنيا ئۇرۇشى يىللىرىدا

ئۇلارنىڭ ۋەزىيىتى ئىككى ئىمپېرىيە ئوتتۇرىسىدا ئوينىلىۋاتقان شاخمات ئويۇنىدا پېچكا بولۇپ يەم بولۇش ئىدى. مانا بۇ، ئۇلارنى كۈتمۈۋاتقان پاجىئەلىك ئاقىۋەت.

– سىر ئولاف كاروېننىڭ «سوۋېت ئىمپېرىيىسى» دېگەن كىتابىدىن

### كۈچلۈك دۆلەتلەر ئۇرۇشىدىكى پېچكىلەر

## بارباروسا ھەرىكىتىنىڭ باشلىنىشى

1941-يىلى 6-ئاينىڭ 22-كۈنى ئەتىگەن سائەت 3 تىن 15 مىنۇت ئۆتكەندە، ھىتلېر دۇنيا تارىخىدىكى ئەڭ چوڭ قۇراللىق ئۇرۇشلاردىن بىرسى بولغان بارباروسا ھەرىكىتىنى باشلاش بويۇقىنى چۈشۈردى. دوناي دەرياسىنىڭ قارا دېڭىزغا قۇيۇلىدىغان ئېغىزىدىن باشلاپ تا بالتىق دېڭىز قىرغاقلىرىغىچە سوزۇلغان 1600 كىلومېتىرلىق ئۇزۇن سەپ بويىچە، 600 مىڭ دانە ماتورلۇق ۋاستە بىلەن 3 مىليون 200 مىڭغا يېقىن ئەسكەردىن تەشكىل تاپقان 146 دىۋىزىيەلىك گېرمانىيە ئارمىيىسى تۇيۇقسىز ھۇجۇم قىلىپ سوۋېتلەر ئىتتىپاقى چىگراسىدىن بۆسۈپ ئۆتتۇ. فېلد مارشال (گېرمانىيەنىڭ ئەڭ يوقۇرى ھەربىي ئۈنۋانى - ئوت) رېتېر فون لېپ قۇماندانلىقىدىكى شىمالىي ئۇرۇش سېپى توپكورپۇس ئارمىيىسى بالتىق رايونىدىكى سوۋېت ئارمىيىسىنى تارماق قىلىپ لېنىنگرادنى ئىشغال قىلىش ۋەزىپىسىنى ئۈستىگە ئالدى. 400 كىلومېتىر ئۇزۇنلۇقتىكى ئۇرۇش سېپىگە يېيىلغان مەركىزى ئۇرۇش سېپى توپكورپۇس ئارمىيىسىگە فېلد مارشال فون بوك قۇماندانلىق قىلىدۇ. گۇدېرماننىڭ ماشىنىلاشقان قىسىملىرى بىلەن كېسىپىلىنغان ھاۋا ئارمىيە كۈچى ئارقىلىق كۈچەيتىلگەن مەركىزى ئۇرۇش سېپى توپكورپۇس قىسىملىرى بېرىت-ۋېلنا-سمولېنسك ئۈچبۇلۇڭىدىكى سوۋېت ئارمىيىسىنى يوقۇتۇپ سمولېنسكىنى ئىشغال قىلىش ۋەزىپىسىنى ئۈستىگە ئالدى. فېلد مارشال فون رۇندستېت قۇماندانلىقىدىكى جەنۇبىي ئۇرۇش سېپى توپكورپۇس ئارمىيىسى بولسا دىنىپېر دەرياسىدىن كىچىپ ئۆتۈپ كىيپونى ئىشغال قىلىش ۋەزىپىسىنى ئۈستىگە ئالغان ئىدى. بۇ ئۈچ توپكورپۇس قىسىملىرى بۇ ۋەزىپىنى ئورۇندىغاندىن كېيىنكى پىلان بويىچە قىسقىچ شەكىللىك ھۇجۇم بىلەن ئىلگىرلەپ، سوۋېتلەر ئىتتىپاقىنىڭ يۈرگى بولغان موسكۋانى ئىگەللىمەكچى بولىدۇ. بارباروسا ھەرىكىتىنىڭ ئاخىرقى نىشانى سوۋېتلەر ئىتتىپاقىنى شىمالدىن جەنۇبقا قاراپ ئوتتۇردىن ئىككىگە بۆلۈپ تۇرىدىغان شىمالىي مۇز ئوكياننىڭ ئاق دېڭىز قىرغىقىدىكى ئارخانگېلسكى شەھىرىدىن تا ۋولگا دەرياسىنىڭ ھەزەر دېڭىزى (كاسپى) غا قۇيۇلۇش ئېغىزىغا جايلاشقان ئاستراخان شەھىرىگىچە سوزۇلغان بىر تۈز سىزىقنىڭ غەربىي قىسمىنى ئىگەللەش ئىدى.

سوۋېت چىگراسىدىن چاقماق تىزلىگىدە بۆسۈپ ئۆتكەن گېرمانىيە كورپۇسلىرى ئالدىدا رۇسىيە قوشۇنلىرى پۈت تىرەپ تۇرالماي ئېغىر چىقىم تارتىپ تىرە-پىرەڭ بولۇپ تارماق بولىدۇ. ئاۋغۇست بىلەن سېنتەبىر ئايلىرىدا ئىگەللىنىش پىلانلانغان ستالىنگراد بىلەن لېنىنگرادتىن باشقا بارلىق يەرلەر ئاساسى جەھەتتىن بېسىۋېلىنىدۇ. دەل شۇ پەيتتە، گېرمانىيە ئارمىيىسى ئۇشۇمۇتۇت پىلانىنى ئۆزگەرتىپ ھۇجۇم قىلىش نىشانىنى موسكۋاغا قارىتىپ، موسكۋانىڭ بوسوغىسىغىچە يېتىپ بارىدۇ. ئەمما نويابىر ئېيىدىن باشلاپ ”مارشال زىمىستان قىش” بىلەن ”گېنېرال پاتقاقلىق” ئوتتۇرىغا چىققاچقا، گېرمانىيە ئارمىيىسى شىمالىي ئۇرۇش سېپىدە لېنىنگراد، مەركىزىي ئۇرۇش سېپىدا موسكۋا ۋە جەنۇبىي ئۇرۇش سېپىدا بولسا ستالىنگراد ئوتتۇرىسىدا سوزۇلغان ئۇزۇن سەپ بويىچە توسۇلۇپ قىمىر قىلالماي تۇرۇپ قالىدۇ. 1942-يىلىغا كىرگەندە، ئۇرۇش سېپى ئاساسەن كاپىكازىيە تەرەپلىرىدىكى قىسمەن ئىلگىرلەشلەر بىلەن چەكلىنىپ، گروزىيەنىڭ شىمالىي چىگىرىغىچە بولغان جايلار بېسىپ ئېلىنىدۇ.

## نېمىس ئىرقچىلىق قارىشى ۋە شەرق ئىشلىرى مىنىستىرلىگىنىڭ قۇرۇلۇشى

بارباروسا ھەرىكىتىنىڭ باشلىنىشىدىن سەل ئاۋال، يەنى 17-ئىيول كۈنىسى، ئىشغال قىلىش پىلانلانغان يەرلەرنىڭ پۇخرالىرىنى باشقۇرۇش تۈزۈمىنىڭ لايىھىسىنى تەييارلاش مەقسىتىدە شەرق ئىشلىرى مىنىستىرلىگى (ئوستمىنىستېرىيۇم - ئاھ. ئىزاھاتى) قۇرۇلۇپ، بۇ مىنىستىرلىككە ئالفېرد روزېنپېرگ مەسئۇل قىلىپ تەيىنلەنگەن ئىدى. بۇ مىنىستىرلىك سىياسىي، مەمورىي ۋە ئىقتىسادىي بۆلۈمدىن ئىبارەت ئۈچ

قىسىمىدىن تەشكىل تاپقان ئىدى. روزىپېرگىنىڭ كونا دوستلىرىدىن لېبېرانت مەسئۇللىقىدىكى سىياسىي بۆلۈم، ئۆز ئىچىدە يەنە ئۈچ شۆبە بۆلۈمگە ئايرىلغان ئىدى. ئومۇمىي سىياسىي ئىشلار بۆلۈمى بىۋاسىتە براۋۇتىگامغا، ئۇكرائىنا بۆلۈمى ۋىلخېلم كىنكېلنىڭ، كاپكازىيە بۆلۈمى بولسا پروفىسسور فون مەندېگە تاپشۇرۇلغان ئىدى. تۈركلەرگە مۇناسىۋەتلىك ئەڭ مۇھىم بۆلۈم مەندې مەسئۇل بولغان بۇ بۆلۈم ئىدى. قۇراللىق پائالىيەتلەرگە ئاساسەن گېرمانىيە دۆلەت مۇداپىيە ئورگىنى مەسئۇللىقىدا پائالىيەت قىلاتتى. ئىشغال قىلىنغان يەرلەردىكى تازىلاشقا تىگىشلىك ئۇنسۇرلارنى تازىلاش ھەمدە بىخەتەرلىككە مۇناسىۋەتلىك ئىشلار ھىملىرنىڭ قول ئاستىدىكى جاسۇسلۇققا قارشى ئاخبارات بۆلۈمىگە، يەنى س س چىلار بىلەن س د چىلار قوشونىغا بېرىلگەن ئىدى.

نېمىسلارنىڭ، سوۋېتلەر ئىتتىپاقىدا ئىسلاۋىيانلار بىلەن ئۇرۇشلاردىن باشقا مىللەتلەرنى باشقۇرۇشقا مۇناسىۋەتلىك سىياسەتلىرىنى ئېنىق چۈشىنىش ئۈچۈن، ناتىستلار بىلەن نېمىس ھاكىمىيىتىنىڭ مىللىي مەسىلىلەر ھەققىدىكى ئىدىيىۋى كۆزقاراشلىرىدىن خەۋەردار بولۇش زۆرۈر.

ناتىستىزىم ئىدىيىسى بويىچە ئالغاندا، شەرق مەسىلىلىرى مۇنداق ئىككى ئاساسقا تايىنىدۇ: بۇلاردىن بىرىنچىسى، بۇ ئەڭ مۇھىم ئاساس بولۇپ، ھىتلىرنىڭ داڭلىق كۆزقاراشلىرىدىن بىرى بولغان ”ھاياتلىق ماكانى“ كۆز قارىشى، يەنى ”لېبېنسراۋم“ كۆز قارىشىنى ئاساسىي ئۆلچەم قىلىدۇ. گېرمانىيىنىڭ شەرقىدە ياشايدىغان ئۇرۇسلارنىمۇ ئۆز ئىچىگە ئالغان بارلىق مىللەتلەرنىڭ ئالىي نېمىس ئىرقى (!) غا نىسبەتەن تۇتقان ئورنى بۇ كۆز قارىشىنىڭ ئىككىنچى مۇھىم ئاساسىنى شەكىللەندۈرىدۇ.

ئادولف ھىتلىر، ئۆزىنىڭ «كۈرەش يولۇم» دېگەن كىتابىدا گېرمانىيىنىڭ نوپۇس سانىغا ماس كەلمەيدىغان يەر زېمىنى ئۈستىدە توختىلىپ كېلىپ، بىر مىللەتنىڭ مۇستەقىل مەۋجۇت بولۇپ تۇرالىشىدىكى ئەڭ مۇھىم شەرت، يېتەرلىك مىقتاردا ھاياتلىق ماكانغا ئىگە بولۇش-بولماسلىقىغا باغلىق، دەپ تەكىتلەنگەن. بۇنداق ھاياتلىق ماكان شەرتىنى، پەقەت سوۋېتلەر ئىتتىپاقى پارچىلىنىشتىن ئوتتۇرىغا چىقىدىغان ئۇرۇسلار ئىگەللىۋالغان يەرلەرنىڭ مۇتلەق كۆپ قىسمىنى نېمىسلار تېزگىنلەش ئارقىلىقلا كاپالەتكە ئىگە قىلىنىشى مۇمكىن دەپ قارايدۇ.

ناتىستىزىمنىڭ ئىرقچىلىق نەزەرىيىسى بويىچە ئالغاندا، بالتىق مىللەتلىرى (ئىستونىيىلىك، لىتۋىيىلىك ۋە لىتۋانىيىلىكلەر) ئالىي نېمىس ئىرقىغا مەنسۇپ بولمىغىنى بىلەن، ”نېمىسلاشتۇرۇلۇش ئىمكانىغا ئىگە“ مىللەتلەر كاتىگورىيىسىگە مەنسۇپ خەلق ھېساپلىنىدىكەن؛ ئۇكرائىنا، بىلرۇسىيە ۋە رۇسىيە قاتارلىق ئەللەردە ياشايدىغان ئىسلاۋىيانلار بولسا پەس ئىرققا مەنسۇپ مىللەتلەر دەپ قارالغان. كاپكازىيە مىللەتلىرىگە باھا بېرىشتە بىر-بىرىگە تۈپتىن ئوخشىمايدىغان باھالار ئوتتۇرىغا قويۇلغان. ئەرمەنلەر يەھۇدىيلارغا يېقىن مىللەت دەپ باھالانغان. ئۇلارغا سېلىشتۇرغاندا گېرۇنلار ئالىي ئىرققا مەنسۇپ ئادەملەر قاتارىدا قارىلىپ، نېمىس ھاكىمىيىتى ئاستىغا ئۆتكۈزۈشكە بولىدىغان كاپكازىيىلىكلەر ئىچىدىكى ئەڭ ئەتىۋارلىق مىللەت ھېساپلىنىدىكەن.

ناتىستلارنىڭ ئىرق دەرىجىسىگە ئاساسلانغاندا، ئاسىيالىقلار قاتارىدا تۈركلەرمۇ پەس ئىرققا مەنسۇپ، يەنى ”ئۆنتېرمېنىش“ دەپ ھېساپلىناتتى. ناتىستىزىم نەزەرىيىچىلىرى، سوۋېتلەر ئىتتىپاقى تەۋەسىدە ياشايدىغان ئىسلاۋىيانلاردىن باشقا بارلىق مىللەتلەرنى ئوتتۇرىسىدىكى پەرقلىرىگە بەك ئەھمىيەت بەرمەي، ئۇلارنىڭ ھەممىسىنى يىغىپ يۆگەپ ”موڭغۇل“ دەپلا قاراۋەرگەن. نېمىسلارنىڭ، تۈركى قەۋملەرگە ئوخشايدىغان سوۋېت سىستېمىسى ئىچىدە ياشايدىغان ئاسىيالىق قەۋملەرگە بولغان قاراشلىرىغا ئەڭ چوڭ تەسىر كۆرسەتكەن ئامىل، ھىتلىرنىڭ بولشېۋىزىمنىڭ بارلىققا كىلىشى بىلەن، سوۋېتلەر ئىتتىپاقى تۈزۈمىنىڭ تىكلنىشى ھەققىدىكى مەسىلىلەر ئۈستىدە يۈرگۈزگەن مۇلاھىزىلىرى ئىدى. ھىتلىرنىڭ قارىشىچە، سوۋېتلەر ئىتتىپاقى ئاساسى گەۋدەسىنى ئىسلاۋىيانلار بىلەن موڭغۇللار تەشكىل قىلغان، مېڭىسى يەھۇدىيلار تەشكىل قىلغان بىر ئورگان ھېساپلىنىدىكەن. شۇنداق قارالغاندا، سوۋېتلەر ئىتتىپاقى تەۋەسىدىكى يوقۇتۇلۇشقا تىگىشلىك

ئاساسلىق دۈشمەن ئۇرۇس مىللىتى بولماستىن، بەلكى بولشېۋىك ئىدىيىسى بولشى كېرەك ئىكەن. بولشېۋىكچىلىك بولسا سوۋېتلەر ئىتتىپاقىغا ئۇرۇسلار، يەنى ئىسلاۋىيانلار تەرىپىدىن سۆرەپ كىرىلگەن نەرسە بولماستىن بەلكى يەھۇدىيلار ياردىمى ئاساسىدا ئاسىيالىقلار تەرىپىدىن كەلتۈرۈلگەن بىر ئەقىدە ھېساپلىنىدىكەن. كېيىن ئۇرۇسلار ئاسىياغا قىستىلىش جەريانىدا پەس ئىرق ھېساپلىنىدىغان ئاسىيالىقلار سوۋېتلەر ئىتتىپاقىنىڭ ياۋرۇپا قىسمىغا كىلىپ ماكانلاشقانمىش.

نەتىجىدە، ھىتلېر بولشېۋىزمنى ئاسىيالىق ئىرقلار پەيدا قىلغان ۋە تارقىتىپ كەلگەن بىر بالايى-ئاپەت دەپ قارايتتى. ھىتلېر، 1941-يىلىنىڭ دىكابىر ئېيىدا رېچىستاگ (گېرمانىيە پارلامېنتى) دا سۆزلىگەن بىر نۇتقىدا "ئەگەر بولشېۋىكلار بۇ ئۇرۇشتا غەلبە قىلىپ قالغۇدەك بولسا، تىنچلىق شەرتلىرىنى ئۇرۇسلار ئەمەس، بەلكى موڭغۇللار بىلەن تاتارلار تۈزۈپ ئوتتۇرىغا قويىدىغانلىقى مۇقەررەر. ئەگەر بۇنداق بىر ئەھۋال يۈز بەرگىنىدە، پۈتكۈل ياۋرۇپالىق بىلەن ياۋرۇپا مەدەنىيىتى ئىنتايىن ئېغىر بالايى ئاپەتكە دۇچار بولىدۇ" دەپ ھۆكۈم چىقارغىدەك دەرىجىدە بۇ خىل كۆزقاراشقا ئىشىنىتتى. ئۇنىڭچە بولغاندا، ئىسلاۋىيان ئىرقى ئالدىنقى بىر ئىرقمىش. مۇنداق ئېيتقاندا كۆرۈنۈشتە نېمىسلارغا ئوخشايدىغان ئاق سېرىق تەنلىك، كۆك كۆزلۈك ئىسلاۋىيان ئىرقى، قارا چاچلىق ۋە بۇغداي ئۆڭلۈك موڭغۇل ئالۋاستىلىرى تەرىپىدىن قايمۇقتۇرۇۋېتىلگەن ھەمدە ئۇلارنىڭ قېنىنى بۇلغىۋەتكەنمىش.

شۇنداق قىلىپ، ھىتلېر ئۆزىنىڭ بىمەنە ئىرق كۆزقاراشلىرىغا تىروتسكى، كامېنېۋ ۋە زىنوۋېۋ قاتارىدىكى يەھۇدىي قېنىدىن بولغان ئىنقىلاپ رەھبەرلىرىگە شۇ دەۋرلەردە كومۇنىزم ئىدىيىسى بىلەن مەنىداش ھالغا كەلتۈرۈلگەن گېرۇزىن قېنىدىن بولغان ستالىننى، شۇنىڭدەك يەنە ئۆتمۈش يىللاردا ھىتلېر ئارزۇلىغاندىنمۇ كۈچلۈك ئىمپېرىيەلەرنى قۇرۇپ چىقالغان ئىقتىدارلىق ئاتىللا، چىڭگىزخان قاتارىدىكى ئاسىيالىق داھىلارنىمۇ قوشۇۋالغان. ئەنە شۇ سەۋەپلەر تۈپەيلىدىن، ئۇرۇش يېڭى باشلانغان ۋاقىتلاردا مەخپى بويۇق چۈشۈرۈپ كومپارتىيە كومىسسارلىرىنى، يەھۇدىيلارنى ۋە ئاسىيالىقلارنى تازىلاش ھەرىكىتى باشلانغان ئىدى. بۇ ھەرىكىتكە بىرلەشتۈرگەن ئاساستا، يۈز مىڭلىغان تاتار تۈركلىرى بىلەن تۈركىستانلىقلارنى پەس ئاسىيالىقلار قاتارىدا قىرىپ تاشلايدۇ. بۇ بويۇقنىڭ ئاسىيالىقلارغا مۇناسىۋەتلىك قىسمى، ئۇرۇشنىڭ ئىككىنچى يىلى بولغان 1942-يىلىنىڭ 12-سېنتەبىرىدە، زور قىيىنچىلىقلارغا دۇچ كەلگەن ھەر تۈرلۈك مەنبەلەر ئاساسىدا ئىسپاتلىنىدۇ. 1942-يىلى ئېس-ئېس تەربىيەلەش بۆلۈمى تەرىپىدىن تۈزۈلۈپ تارقىتىلغان «دېر ئۇنتىمېنىش» دېگەن كىتاپچىدا، ئاتىللا بىلەن چىڭگىزخان دەك داھىلار يىتەكچىلىگىدىكى پەس ئىنسان ئىرقلىرىنىڭ ياۋرۇپا مىللەتلىرىگە قىلغان ۋەھشىلىكلىرى (!) تونۇشتۇرۇلۇپ، بۇ ئىرقلارغا مۇناسىۋەتلىك بىر مۇنچە ساۋاتلارمۇ قوشۇمچە قىلىنغان ئىدى. نېمىس تەشۋىقات ئورگانلىرى تا ئۇرۇش ئاخىرلاشقان كۈنلەرگىچە بولشېۋىكچىلىكنىڭ ئاساسى نەزەرىيە مەنبەسىنى ئاسىيالىقلاردىن كەلگەن، يەنى موڭغۇللاردىن كەلگەن دەيدىغان قارىشىدىن ۋاز كەچمەيدۇ.

ناتىستلار ھاكىمىيىتى تەرىپىدىن شەرق مىنىستىرلىكىگە مەسئۇل قىلىنغان ئالفېرد رۇزېنېرگ ئەسلىدە ئىستونىيەدە تۇغۇلغان بىر نېمىس ئىدى. ئۇ، ھىتلېر ۋە باشقا ناتىستلارغا بەك ئوخشاپ كەتمەيدىغان مىللەت كۆزقاراشقا ئىگە بىرسى ئىدى. ئۇنىڭ قارىشىچە، گېرمانىيىنىڭ ئەڭ خەتەرلىك دۈشمىنى رۇسىيە ئىدى. ئۇنىڭچە بولغاندا، مىللەتلەر ئادەتتە مۇنداق ئۈچ خىل تىپقا بۆلۈنىدىكەن: بىرىنچى تىپتىكىلەر باشقىلارغا يىتەكچىلىك قىلىش ۋە يېڭىلىقلارنى كەشىپ قىلىش ئىقتىدارىغا ئىگە يىتەكچى مىللەتلەردىن تەشكىل تاپىدىكەن. بۇنىڭ ئەڭ ئالدىنقى ئورۇندىكىلىرىدىن نېمىس ئىرقىنى كۆرسىتىش كېرەك ئىكەن؛ ئىجادىيەت بىلەن كەشىپ قىلىش ئىقتىدارى بولمىغان، ئەمما بار نەرسىلەرنى ساقلاپ داۋاملاشتۇرۇپ كەلگۈسى نەسىللەرگە مېراس قىلىپ قالدۇرالايدىغان مىللەتلەر بولسا ئىككىنچى تەبىقىدىكى مىللەتلەرگە كىرىدىكەن. تۈركلەرنى ئەنە شۇ تىپقا مەنسۇپ ئىرق دەپ قاراش مۇمكىن ئىكەن؛ بار نەرسىلەرنى بۇزۇپ ۋەيران قىلىۋېتىدىغان مىللەتلەر بولسا



ئۈچىنچى تىپقا مەنسۇپ ئىرق بولۇپ، بۇنداق ئىرقلارغا ئورۇس، يەھۇدىي، سىگان قاتارىدىكى مىللەتلەر كىرىدىكەن.

شۇنداق بولغاچقا، نېمىسلىرى سوۋېتلەر ئىتتىپاقى تەۋەسىدىكى ئۇرۇشتىن باشقا مىللەتلەرنىڭ ھەممىنى بىرلا تۈرگە ئايرىۋەتمەي، ئۇلارنى ئۆز ئالاھىدىلىكلىرىگە قاراپ قايتىدىن تۈرلەرگە ئايرىش، شۇنىڭدەك يەنە بۇ مىللەتلەرنىڭ بۇ تۈرلەر ئىچىدىكى مەۋقەسىنى تونۇتۇشقا ياردەم قىلىش كېرەك ئىكەن. شۇ ئارقىلىق رۇسىيە بىلەن گېرمانىيە ئوتتۇرىسىدا مەمورىي جەھەتتە گېرمانىيەگە ئىتائەت قىلىدىغان بىر چېگرا سىزىپ چىقىش ئىمكانىنى يارىتىشقا بولىدىكەن. سىزىق تەغدىر، روزېنېرگىنىڭ گېرمانىيە ئۈچۈن ئۈمىد قىلغان بۇنداق بىر مۇداپىيە قورغىنى قۇرۇش پۇرسىتىنى ئىككىنچى دۇنيا ئۇرۇشى ئاخىرلاشقاندا سوۋېتلەر ئىتتىپاقىغا ئاتا قىلغان ئىدى.

مىللىي ئىشلار مىنىستىرلىكى يېڭىدىن قۇرۇلۇۋاتقان ۋاقىتلاردا، كەلگۈسى پىلانلارنى تەييارلاپ يۈتكۈزگەن روزېنېرگ، سوۋېتلەر ئىتتىپاقىنى خەرىتە ئۈستىدە ئۇكرائىنا، بىلرۇسىيە، بالتىق تەۋەسى، قىرىم، كاپكازىيە، دون ۋادىسى ۋە تۈركىستان قاتارلىق 7 پارچىغا بۆلۈش لايىھىسىنى ئوتتۇرغا قويۇپ، قالغان يەرلەردە بۈيۈك رۇسىيە قۇرۇش پىلاننى ئوتتۇرغا قويغان. شۆبھىسىزكى، بۇ لايىھىدە گېرمانىيەنىڭ بۇ جايلارنىڭ ھەممىسىنىلا ئىشغال قىلىۋېلىشى شەرت دەيدىغان بىر پىلانمۇ يوق ئىدى. روزېنېرگ، گېرمانىيەنىڭ بىۋاسىتە ئىشغال قىلىۋېلىشىغا تىگىشلىك يەرلەرنىڭ پىلاننى تۈزۈپ چىقىش ئۈچۈن رېيچ كومىسسارىياتى دېگەن ئورگاندا 4 تارماق بۆلۈم قۇرۇپ چىققان ئىدى. بۇ بۆلۈملەر بالتىق ئەللىرى بىلەن بىلرۇسىيەنىمۇ ئۆز ئىچىگە ئالغان ھالدا ئۇستىلاندى بۆلۈمى بىلەن ئۇكرائىنا، موسكۋا ۋە كاپكازىيە بۆلۈملىرىدىن تەشكىل تاپماقتا ئىدى. ئەمما ناتىستلار پارتىيىسى ئىچىدە ئۈنچە بەك تەسىرى بولمىغان روزېنېرگىنىڭ ئۇرۇشلاردىن باشقا مىللەتلەرگە ئايرىم-ئايرىم مۇئامىلە قىلىش كېرەك دەيدىغان بۇ پىلاننى، باشقا ناتىستلارنى بەك قىزىقتۇرۇپ كەتەلمەيدۇ. شۇنداق بولغاچقا، 1941-يىلى ئىچىدە ئىشغال قىلىنغان يەرلەردە بەزىبىر ھىتلېرنىڭ كۆزقاراشلىرى ئاساسىدا سىياسەت بەلگىلىنىپ ئىجرا قىلىندۇ.

ناتىستلار پارتىيىسى رەھبەرلىك گۇرۇپپىسىنىڭ سىرتىدا قالدۇرۇلۇپ ئادەتتىكى مەمورىي كادىر بولۇپ ئىشلەپ يۈرگەن يەنە بىر گۇرۇھ كىشىلەر، بۇ مەسىلىگە پۈتۈنلەي باشقا تۈردە قارايتتى. مىللىي ئىشلار مىنىستىرلىكىنىڭ تۈۋەن دەرىجىلىك مەمورىي خىزمەتچىلىرىدىن تەشكىل تاپقان مەمورىي خادىملار، تاشقى ئىشلار مىنىستىرلىكى تەۋەسىدە خىزمەت قىلىدىغان دىپلوماتلار، ئاكادېمىكلار ۋە بىر قىسىم ھەربىيلەردىن تەشكىل تاپقان بۇ گۇرۇھ كىشىلەر مىللەت مەسىلىسىدە خىيالىي ئالىي ئىرق سەپسەتلىرى بويىچە مۇئامىلە قىلماستىن ئەمەلىيەتنى چىقىش قىلغان ھالدا مۇئامىلە قىلىنىشى كېرەك دەپ قارىشاتتى. بۇ كىشىلەرنىڭ بىر قىسمى بولشېۋىكلار ھاكىمىيىتى ئاغدۇرۇلسۇن، ئۇنىڭ ئورنىغا دېموكراتىك بىر رۇسىيە قۇرۇلسۇن، بۇنداق بىر رۇسىيە بىلەن گېرمانىيەمۇ ئىناق خوشىندارچىلىق مۇناسىۋەت تىكلەش كېرەك دەپ قارىشاتتى. يەنە بىر قىسىم كىشىلەر بولسا گېرمانىيە، ئۇرۇشلاردىن باشقا مىللەتلەرگە ياردەم بېرىش ئارقىلىق ئۇلارنى ئۆز مىللىي مەنلىكىگە ئىرىشتۈرۈش لازىم؛ بۇ شەكىلدە يېڭىدىن قۇرۇلىدىغان دۆلەتلەر بىز ئۈچۈن بىخەتەرلىك قورغان بولۇش رولىنى ئوينايدىغان، رۇسىيەنىڭ كىنگەيمچىلىك قىلىشىنى چەكلەيدىغان، رۇسىيەنىڭ گېرمانىيە تەرەپكە قاراپ كىنگىيىشىگە توسالغۇ بولالايدىغان ۋەزىيەتنى بارلىققا كەلتۈرەلەيدۇ دەپ قارىشاتتى.

شۆبھىسىزكى، گېرمانىيە ئارمىيىسى كەينى-كەينىدىن غەلبە قىلىپ چاقماق تېزلىگەندە ئالغا ئىلگىرلەۋاتقان بىر پەيتتە، بۇ تۈر قاراشتىكى كىشىلەر ئۆز پىكىرلىرىنى ئوتتۇرىغا قويۇش پۇرسىتى قەتئىي يوق ئىدى. ئەمما ئۇرۇش بىر ئىزدا توختاپ قالغان ۋەزىيەت شەكىللىنىشكە باشلاپ، گېرمانىيە ئۇرۇش ماشىنىسى تەسىر كۈچىنى يوقۇتۇشقا باشلىغان كۈنلەردە، يوقۇرقىدەك قاراشلار رەسمىي ئوتتۇرىغا قويۇلۇپ، بۇ تۈر ئىشلار ئىجرا قىلىنىشقا باشلىنىدۇ. گېرمانىيە ئۇرۇش سەپلىرىدە چېكىنىش ۋەزىيىتىنىڭ شەكىللىنىشىگە ئەگىشىپ ئۇرۇشلاردىن باشقا مىللەتلەرگە ياردەم بېرىش كېرەك دەيدىغان قاراشلارنى ھىمايە قىلىدىغان پىكىرلەرمۇ

كۈچىيىشكە باشلايدۇ. پروفىسسور گېرھاردت فون مەندې، پروفىسسور ھانس كوچ، پروفىسسور تيو دور ئوبېرلاندىر، دىپلومات ئوتتو براۋتنگام ۋە گېنېرال ئوسكار فون نىيېدېرمايېر قاتارىدىكى كىشىلەر ئۇنىڭ شۇ خىل پىكىردىكى كىشىلەرنىڭ تىپىك ۋەكىللىرىدىن ئىدى.

## رۇسىيە ئالدىنقى سېپىدىن گېرمانىيە ئەسەرلەر لاگېرىغىچە

سوۋېتلەر ئىتتىپاقى قىلچە تەييارلىقسىز بىر پەيتتە ئومۇمىي يۈزلۈك ھۇجۇمغا ئۇچۇرغان كۈنلەردە، ئالدىنقى سەپكە ئالدىراپ-تىنەپ نەچچە مىليون كىشىلىك ئەسكەر يۆتكەشكە كىرىشكەن ئىدى. بۇ ئەسكەرلەرنىڭ مۇتلەق كۆپ قىسمى يىتەرلىك ھەربىي تەلىم-تەربىيە كۆرمىگەن، شۇنىڭدەك قۇرال-ياراق، ئوق-دورا جەھەتتىمۇ بەكلا يىتەرسىز ئەھۋالدا ئىدى. بۇنداق چېچىلاڭغۇ بىر ئارمىيەگە تايىنىپ گېرمانىيە ئارمىيىسى ئۈستىدىن غەلبە كىلىش ئۇياقتا تۇرسۇن، ھەتتا دۈشمەن ھۇجۇمىنى ئاستىلىتىشتىنمۇ ئۈمىد كۈتكىلى بولمايتتى. دىگەندەك، ئۇرۇشنىڭ دەسلەپكى ئايلىرىدا رۇسىيە ئۇرۇش سەپلىرى شۇنداق تېز تارمار بولۇپ كەتكەن ئىدىكى، قىسقىغىنە بىر نەچچە ئاي ئىچىدىلا شۇنچە كۆپ دۈشمەن ئەسكەرنى ئەسەرگە ئالدىغانلىقىنى نېمىس گېنېراللىرى زادىلا پەرەز قىلىشىمىغان ئىدى. يالغۇز كىيىۋگە قىلىنغان ھۇجۇمدىلا 5 سوۋېت توپكورپۇسى تارمار قىلىنىپ 665 مىڭدىن ئارتۇق ئەسكەر ئەسەرگە ئېلىنغان ئىدى. ھۇجۇم شىددەت بىلەن داۋام قىلىۋاتقان دەسلەپكى 4~5 ئاي ئىچىدە ئەل بولغان ئۇرۇش ئەسەرلىرىنىڭ سانى 3 مىليوندىن ئېشىپ كەتكەن بولۇپ، بۇ سان شەرق ئۇرۇش سېپىدىكى نېمىس ئەسكەر سانىنىڭ يىغىندىسىغا تەڭ دېگىدەك ئىدى.

ئۇرۇش ئەسەرلىرىنىڭ خېلى كۆپ قىسمى ئۇرۇش بولمىغان باشقا مىللەتلەرگە مەنسۇپ سوۋېت ھەربىلىرىدىن تەشكىل تاپماقتا ئىدى. بۇ ئەسەرلەر پولىشا بىلەن گېرمانىيىدىكى ئەسەرلەر لاگېرىغا ھايداپ كەلتۈرۈلۈپ قامىلىدۇ. بۇ جەرياندا يۈز مىڭلىغان ئەسەر يوللاردا ئۆلۈپ-قىرىلىپ تۈگەيدۇ. ئەسەرلەر لاگېرىغا ساق يېتىپ كىلەلگەنلەر بولسا ئىنتايىن ئېغىر قىيىن-قىستاقلارغا ئېلىنىدۇ. ئالىي ئىرق (!) ۋەكىللىرى ئۇرۇشنىڭ دەسلەپكى دەسلەپكى قولىغا كەلتۈرگەن بۇنچە زور غالبىيەتنىڭ مەستلىكىدە پەس ئىرق دەپ قارالغان ئەسەرلەرگە قارىتا ئادەم قېلىپىدىن چىققان ۋەھشىلىكلەر بىلەن مۇئامىلە قىلىدۇ. قىسقا ۋاقىت ئىچىدىلا شۇنچە كۆپ دۈشمەن ئەسكەرى ئەسەرگە چۈشكەن، شۇنىڭدەك بۇنچە كۆپ ئەسەرنى بىر تەرەپ قىلىشقا قىلچىمۇ تەييارلىقى بولمىغانلىقى ئۈچۈن، ئەسەرلەرنى ئورۇنلاشتۇرۇشتا بەكلا كۆپ قىيىنچىلىقلارغا دۇچ كېلىپ، ئەسەرلەرنىڭ ئەھۋالى تېخىمۇ بەتەرلىشىپ كېتىدۇ. ئاقۋەتتە، نېمىسلار ئۈچۈن، ئۇرۇش ئەسەرلىرىگە مۇناسىۋەتلىك جەنۇب شەرتنامىسىنى بىر چەتكە قايرىپ قويۇپ، ئەسەرلەرنى قىلچە كارى بولماي ئاچ-يالىڭاچلىقتا لاگېرلاردا ئۆلۈپ تۈگەشكە تاشلىۋېتىش - بۇ قىيىنچىلىقلاردىن قۇتۇلۇشنىڭ بىردىن-بىر چارىسى ئىدى.

رەسمىي نېمىس ھۇجۇمچىلىرىدىن قارىغاندا، پۈتۈن ئۇرۇش جەريانىدا شەرقىي ئۇرۇش سېپىدا ئەسەرگە ئېلىنغان سوۋېت ئەسەرلىرىنىڭ سانى جەمئىي 5 مىليون 162 مىڭ نەپەرگە يەتكەن بولۇپ، بۇ ئەسەرلەرنىڭ 1 مىليون 981 مىڭ نەپىرى ئەسەرلەر لاگېرىدا قىرىلىپ تۈگىگەن؛ ئەسەرلەرنى يۆتكەش جەريانىدا ئۆلگەنلەر بىلەن يوقاپ كەتكەن ئەسكەر سانىنىمۇ قوشۇپ ھىساپلىغاندا، ئۆلگەن ئەسەرلەرنىڭ ئومۇمىي سانى 3 مىليوندىن ئارتۇق ئىدى. ئۆلمەي ساق قالغان ئەسەرلەرنىڭ 818 مىڭغا يېقىن قىسمى ھەرخىل ياللانما ئەسكەر پولىكلېرىدا لېجىئونېر سۈپىتىدە ئالدىنقى سەپلەرگە ئىشەرتىلگەن ياكى ئارقا سەپلەردە سوۋېتلەر ئىتتىپاقىغا قارشى ئىشلار ئۈچۈن ئىشلىتىلگەن. ئۇنىڭدىنمۇ ئېشىپ قالغانلار شەرق ئىشچىلىرى قاتارىدا ئەمگەك لاگېرلىرىدا ئېغىر ئىشلاردا ئىشلىتىلىدۇ.

1941-يىلى 9-ئاۋغۇست كۈنىسى چۈشكە يېقىن ئەسەرگە چۈشتۈم. ... ئىككى كۈن ئۆتكەندە تەخمىنەن ئىككى يۈزدەك ئۇرۇش ئەسەرى بىلەن بىرگە كروۋگراد لاگېرىغا ئىشەرتىلدىم. ... ئۆكتەبىرنىڭ بىرىنچى ھەپتىسىدە مىڭلىغان ئۇرۇش ئەسەرى قاتارىدا كروۋگرادتىن ئۇمان لاگېرىغا كۆچۈرۈلدى. ئۇ يەردىكى ئەسەر

سانىنى ئېنىق بىلەلمىسەممۇ، پەرزىمچە نەچچە مىڭ ئارتۇق ئىكەنلىكى ئېنىق ئىدى. ... ھەممىمىز ئاچ قۇرساق بولۇپلا قالماي، يېرىمىدىن كۆپىرەكىمىزنىڭ ئۇچىسىدا تۈزۈڭرەك كىيىم-كېچەكمۇ يوق يالاڭ كىيىملەردە ئىدۇق. تۆت ئەتىراپىمىز نېمىس قۇراللىق ئەسكەرلىرى تەرىپىدىن قورشالغان، يامغۇر ئارىلاش قار-شۇرىغان ئىچىدە يەرلەردە ئۆمىلەپ-تىرىشىپ دېگىدەك سۆزىلۈپ ئاران ماڭاتتۇق. ... ئون مىڭ ئەسىردىن ئاران ئۈچ مىڭمىز ئۇمان ئەسىرلەر لاگېرىغا تىرىك بارالدىق. ماڭغىدەك ماجالى قالماي قوشۇننىڭ كەينىدە سۆزىلىپ قالغانلارنى كەينىدىن يالاپ كىلىۋاتقان ئاپتوماتلىق نېمىس ئەسكەرلىرى شۇ يەردىلا دۈمبىسىنى نىشانلاپ تۇرۇپ ئېتىپ تاشلايتتى. ئۆلگەنلەرنىڭ جەسەتلىرى ھۇشۇقتىن ئاشقان پاتقاقلىقلاردا، يەنە بەزى يەرلەردە تىزدىن ئاشقان پاتقاقلىق يوللاردا تاشلىنىپ قالغان ئىدى. ...

ئۆكتەبىر ئېيىنىڭ ئاخىرىغىچە تىنماي ياققان قار بارلىق كەپىلىرىمىزنى، چېگرا توساقلىرىنى ۋە ئۆتمە-تۆشۈك بولۇپ كەتكەن لاپاسلىرىمىزنى ئاپپاق قار ئاستىغا پۈركۈشۈپ كەتكەن ئىدى. ... ئۈمىدلىرىنى تېخى تولۇق يوقاتمىغان ئەسىرلەر ئۆلگەن سەبداشلىرىنىڭ جەسەتلىرىنى كەپىلىرىدىن چىقىرىپ ئويۇلۇپ كەتكەن چىغىر يولىنىڭ نېرىسىغا ئاپىرىپ خۇددى كۆتەك تىزغاندەك ئۈستى-ئۈستىلەپ تىزىپ چىقاتتى. ئۆلگەنلەر كۈنساينى كۆپەيمەكتە ئىدى. كېچىلىرى يېنىمدا ياتقان ئەسكەرنىڭ ئۆلۈكى ياكى تىرىك ئىكەنلىكىنى بىلەلمەيتتىم. ھەر كۈنى سەھەردە ھېلىقى چىغىر يول بويىدىكى جەسەتتىن كۆتۈرۈلگەن تام يېڭى قوشۇلغان جەسەتلەر بىلەن بارغانسېرى ئىگىزلىمەكتە ئىدى.

ئۇرۇقلاپ كېتىشىمگە ئاچلىق قوشۇلۇپ مېنىمۇ ئۆلۈم ۋەھىمىسى قورقۇتماقتا ئىدى. لاگېردىكى ئەسىرلەر ئارىسىدا پەرق قىلىنغان يەھۇدىيلارنى نېمىس ئەسكەرلىرى سەل نېرىسىدىكى دۆڭنىڭ كەينىگە ئاپىرىپلا ئېتىپ تاشلىشىنى ئاڭلاپ تۇراتتۇق. قۇرال تۇتقان نېمىس ئەسكەرلىرىنى كۆرسەم شۇ ھامان كۆزلىرىم قاراڭغۇلىشىپ كىتەتتى. ... ئىچىمدىن ”مەن يەھۇدىي ئەمەس“ دەپ ۋارقىرىم كىلىپ كىتەتتى. ئەمما ئۈنۈمنى چىقىرالغىدەك كۈچۈم قالمىغاچقا، ئاۋازىم بوغۇزۇمدىلا غىڭىلداپ يوقاپ كىتەتتى.

بۇ ئابزاسلار، ئەسىرلەر لاگېرىغا قامىلىپ ئۇ يەردە بىۋاسىتە ياشىغان داڭلىق شائىر چىڭگىز تاغچىنىڭ كۈندىلىك خاتىرىسىدىن ئېلىندى. تۈۋەندىكى ئابزاس بولسا بۇ ئەسىرلەر لاگېرىدا ئەسىرلەرنى تاللاپ ئايرىش ئىشى بىلەن شوغۇللانغان مۇستاپا چوقاي ئوغلىنىڭ، پارىژدا تۇرىۋاتقان ئايالىغا يېزىپ يوشۇرۇن ئىۋەرتكەن بىر باغاقچىدا يېزىلغانلار ئىدى:

مېنىڭدىن ياردەم تىلەۋاتقان، مەندىن ئۈمىد كۈتۈپ تۇرغان بۇ تەلەپسىز بىچارىلارغا قىلچىمۇ ياردەم قىلالمايۋاتقانلىقىمىدىن ئىچىم زەرداپ بولماقتا ئىدى. مەن ئۇلارغا: سىلەرگە چوقۇم ياردەم قىلىمەن، دەپ ۋەدە قىلاتتىم. ئەمما ئۇلارغا تەسەللى بېرىش ئۈچۈنلا شۇنداق يالغان سۆزلىمەكتە ئىدىم. ئەندى ئۇلارنىڭ كۆرۈۋاتقان بۇ ئازاپلىرىغا بەرداشلىق بەرگىدەك كۈچۈمۈمۇ قالمىدى. تۈنىگۈن 35 ئادەمنى ئۆلۈم جازاسىدىن قۇتقۇزۇپ قالغان ئىدىم. ئەمما ئۇلارنى بىر ئازگال ئىچىگە سولاپ قويۇشتى. بۇ كۈنلەر ئۆكتەبىر كىرگەن كۈنلەر بولۇپ، سۈڭەكتىن ئۆتىدىغان قاتتىق سوغۇق، ئۇلارنىڭ ئۇچىسىدا يازلىق كىيىمدىن باشقا ھېچنەمىسى يوقلا ئەمەس، ھەتتا ھەممىسى دېگىدەك يېرىم يالىڭاچ. ئۇلار ۋۇجۇدىنى قار-يامغۇردىن ساقلىغىدەك كىچىك بىر دالدا ياساش ئۈچۈن تىرىقلىرى بىلەن توپىنى قىزىپ ئورەك كولاشقا تىرىشاتتى. ئۇلارغا خۇددى ئىتقا تاشلىغاندەك نان تاشلاپ بېرەتتى، ئىچىدىغانغا سۇمۇ بەرمەيدۇ. ... بۇ خەق (نېمىسلارنى دېمەكچى - ئاپتور) ھايۋاندىنمۇ بەتەر ياۋۇز نىمىلەر ئىكەن. ... تېخى ئۆزلىرىنى مەدەنىي مىللەت دېيىشىدۇ ... بۇ كۈنلەردە روھى جەھەتتە قانچىلىك تۈگىشىپ كىتىۋاتقانلىغىمنى پەرەز قىلغانسەن بەلكىم، ... بۇ كۈنلەردە، بۇ ئىشلارنى كۆرۈم كۆرمىسۇن دەپ ئۆزۈمنى ئۆلتۈرۈۋېلىپ بىراقلا قۇتۇلۇپ كىتەيچۇ دىگەندىن باشقىنى ئەقلىمگە كەلتۈرەلمەي قېلىۋاتمەن. ...

چوقاي ئوغلى، تەكشۈرۈشتىن ئۆتىدىغان ئاشكارە خەتلىرىدە بولسا، لاگېردىكى ئەھۋاللار بىلەن نېمىسلارنىڭ ئەسىرلەرگە تۇتقان مۇئامىلىلىرى ھەققىدە توختىلىشتىن ئۆزىنى قاچۇرغان ھالدا تۈركىستانلىق ئەسىرلەرگە مۇناسىۋەتلىك مەلۇماتلار ئۈستىدىلا توختالغان:

ئاۋغۇست ئېيىنىڭ ئاخىرلىرىدىن باشلاپ ئەسىرلەر لاگېرنى زىيارەت قىلىش ئىشى باشلاندى. بىز نوپابىرنىڭ باشلىرىغىچە بىر مۇنچە لاگېرنى زىيارەت قىلدۇق. بۇ جەرياندا ئون مىڭلىغان يۇرتدېشىمىز بىلەن ئۇچىرىشىش پۇرسىتىگە ئېرىشتۇق.

ئەسىرگە چۈشكەن تۈركىستانلىقلار مۇنداق ئىككى تۈرگە ئايرىلاتتى: ئۇلارنىڭ بىر قىسمى ئۇرۇش ئەسىرى بولغان قىزىل ئارمىيە ئەسكەرلىرى، يەنى ھەقىقىي مەنىسى بىلەن ئۇرۇش ئەسىرلىرى ئىدى؛ يەنە بىر قىسمى بولسا سوۋېتلەرگە قارشى ھەرىكەت قىلغان دېيىلىپ، بۇ ئىشلارغا مۇناسىۋەتلىك ئەمەلىي ھەرىكەتلىرى ئۈچۈن سوۋېت سوتچىلىرى تەرىپىدىن مۇستەلزىم (تىگىشلىك) يىلدىن قاماق جازالىرىغا ھۆكۈم قىلىنىپ، سوۋېت ھۆكۈمىتى تەرىپىدىن ئالدىنقى سەپلەردىكى مەجبورى ئەمگەك لاگېرلىرىغا ئۆتۈۋېتىلگەن تۈركىستانلىقلار، يەنى پۇخرا ئەسىرلەر ئىدى. ... بارلىق ئەسىرلەر لاگېردا، بولۇپمۇ پروستېكىن، سۇۋالكا، دېبا، دېبىكا، پوپېگىن قاتارلىق تۈركىستانلىق ئەسىرلەر يىغىلغان لاگېرلاردىكى تۈركىستانلىقلار مېنى بىر كۆرۈپلا تونىۋالدى. ... بۇ ئەسىرلەر مەيلى مېنىڭ سەخسى ئەھۋالىم ھەققىدە بولسۇن، مەيلى مەن ۋەكىللىك قىلىۋاتقان ھەمدە ئۇنىڭ مەسئۇلى بولۇش شەرىپىگە ئايىل بولغان مىللىي ھەرىكەت (ت ب م) پائالىيىتىم بىلەن بۇ تەشكىلاتىمىزغا قارشى تۇرۇش ئۈچۈن سوۋېتلەر ئىتتىپاقىنىڭ يۈرگۈزگەن رەھىمسىز قارشى تەشۋىقات ھەرىكەت پائالىيەتلىرىنى ئەسلىرىگە ئېلىشتى. ...

تۈركىستانلىق ئۇرۇش ئەسىرلىرى ئۇرۇش باشلىنىشتىن سەل ئاۋال قىزىل ئارمىيە قوشۇنلىرىغا ئەسكەرلىككە ئېلىنغان ياشلار ئىكەن. بۇلارنىڭ ئارىسىدا ئەسىرگە چۈشۈشتىن بىر نەچچە ھەپتە ئاۋاللا بۇ سەپكە ئېلىنغانلار بولغىنىغا ئوخشاش، ئىككى يىل بۇرۇن بۇ سەپكە ئېلىنغانلارمۇ بار ئىكەن. ئۇلارنىڭ مۇتلەق كۆپ قىسمى ئومۇمىي يۈزلۈك سەپەرۋەرلىك ئېلاندىن كېيىن ئەسكەرلىككە ئېلىنغانلار ئىكەن. ... بۇلارنىڭ ئوندا توققۇزى مىلتىق تۇتۇشنىمۇ بىلمەيدىغانلار ئىكەن. تۈركىستانلىق قىزىل ئەسكەرلەرنىڭ مۇتلەق كۆپ قىسمى ھەربىي ۋەزىپىلىرىنى ھارۋۇنكەشلىك، يۈگەر-يىتىمچىلىك، ئاشپەزلىك، ئىسكىلاتلاردا خىزمەتچىلىك قىلىش قاتارىدىكى ئىشلار بىلەن ئۆتكۈزگەن ئىكەن. ئۇلارنىڭ ئىچىدىكى خېلى كۆپ كىشىلەر: ”بىزلەر بىر يېرىم يىللىق ۋاقىت ئىچىدە بىر قېتىم بولسىمۇ قولىمىزغا قۇرال ئېلىپ باقمىغان تۇرساق، بىزنى قانداقمۇ ئەسكەر دىگىلى بولسۇن“ دېيىشەتتى. ... ئۇرۇش باشلىنىشى بىلەن ئومۇمىي سەپەرۋەرلىك ئېلانى بويىچە ھەربىلىككە ئېلىنغان بۇ ئەسكەرلەر ئورتا ۋە ئالىي مەكتەپ ئوقۇغۇچىلىرى، باشلانغۇچ ۋە ئورتا مەكتەپ ئوقۇتقۇچىلىرىدىن تەركىپ تاپقان ئىكەن. ...

بىر قىسىم تۈركىستانلىق ئەسىر ئەسكەرلەر ئۆزلىرىنىڭ بېشىدىن ئۆتكەنلەرنى سۆزلەپ كېلىپ مۇنداق دېيىشتى: ”پىداگوگىكا ئىنىستىتۇتىدا ئوقۇغۇچى بولغان بىر سىنىپ ساۋاغداشلاردىن 15 ئاغىنە بار ئىدۇق. 6-ئاينىڭ 26-كۈنىسى (ئۇرۇش باشلىنىپ 4 كۈن ئۆتكەندە) سىنىپ مەسئۇلىمىز سىنىپقا كىرىپ كەلدى. ئۇ بىزگە، رەتتە تىزىلىپ ھەربىي ئىدارىنىڭ بويرۇقىنى كۈتىشىمىز كىرەكلىكىنى ئۇقتۇردى. بىر سائەت ئۆتكەندىن كېيىن بىزنى ئۇدۇل پويىز ئىستانسىسىغا ئېلىپ بېرىپ دەرھال ۋاگونلارغا چىقىرىپ ھەربىي تەلىم-تەربىيە بېرىش ئۈچۈن نامەلۇم بىر تەرەپكە قاراپ ئېلىپ مېڭىشتى. بىزنى نەگە ئېلىپ كىتىۋاتقانلىقىنى بىلمەيدۇق. سامارا شەھىرىگە كەلگىنىمىزدە بىزگە ھەربىي كىيىم ۋە قۇرال تارقىتىپ بەردى. خاركوۋغا يېتىپ كەلگىنىمىزدە قولىمىزدىكى قۇراللارنى يىغىۋېلىشتى. ... بىر نەچچە كۈن ئۆتكەندىن كېيىن بىزنى قايتىدىن پويىز بىلەن ئورمانلىق بىر يەرگە ئېلىپ بېرىشتى. بۇ يەردە بىزگە 3 كۈنلۈك ھەربىي تەلىم-تەربىيە بېرىشتى. تۆتىنچى كۈنىسى كوماندىرىمىزنىڭ قېچىپ كەتكەنلىكىنى، بىزمۇ نېمىس قىسىملىرىنىڭ قورشاۋىغا چۈشۈپ قالغانلىقىمىزنى بىلدۈردى. شۇ يەردە، يولدا بىزگە قوشۇلۇۋالغان ئەسكەرلەر قوشۇلۇپ بىر قانچە يۈز تۈركىستانلىق بىر يەرگە يىغىلىشىپ، ھەممىمىز بىرلىكتە ئەل بولۇش قارارىغا كىلىشتۇق.“ ... نېمىس ئايرۇپىلانلىرى تارقاتقان ئۇختۇرۇشلاردا تۈركىستانلىقلارنىڭ تەسلىم بولۇشى توغرىلىق ئىشەندۈرۈش بەلگىسى بەكلا كۆپ ئىدى.

ئاسىيالىق ئۇرۇش ئەسىرلىرىنىڭ شارائىتى ھەقىقەتەنمۇ ناچار ئىدى. ئىرق دەرىجىسى رېتىدە ئىسلاۋىيانلاردىنمۇ تۆۋەنگە تىزىلغانلىقى ھەمدە بولشېۋىزم ئاپتىنىڭ ئاسىيالىقلار تەرىپىدىن پەيدا قىلىنغانلىقى ھەققىدىكى ناتىست ئېتىقادى سەۋەبىدىن، مۇسۇلمان-تۈرك ئەسىرلەرگە مۇناسىۋەتلىك بۇ خىل كۆز قاراش ئومۇمىي يۈزلۈك قىرغىن قىلىنىش مەنىسىگە ئايلانغان ئىدى. بۇنىڭغا قوشۇلۇپ، بولۇپمۇ ئۇرۇشنىڭ دەسلەپكى ۋاقىتلىرىدا نۇرغۇن ساندىكى مۇسۇلمان ئەسىرلەرنىڭ سۈننەت قىلىنغانلىقىغا قاراپ، ئۇلارنى يەھۇدىي دەپ ئايرىپ قولغا چۈشكەن ھامان دەرھال ئېتىپ ئۆلتۈرمەكتە ئىدى. كېيىنكى ئۇرۇش جەريانى بويىچە مىللىي تۈركىستان بىرلىك كومىتېتىنىڭ ئاكتىپ ئەزاسى بولۇپ پائالىيەت قىلغان دوكتور بايمىرزا ھېيتىنىڭ ئەسىرگە چۈشكەن ۋاقىتتا بېشىغا كەلگەنلەر، بۇ تۈردىكى ئىشلارنىڭ جەريانىنى ئىنتايىن ئېنىق كۆرسىتىدىغان ئۆلگىلەردىن بىرى ھېساپلىنىدۇ:

ئۇرۇش باشلىنىپ ئون كۈندەك ۋاقىت ئۆتكەندە، بېلىرۇسىيەدە ياردانلىنىپ نېمىسلارغا ئەسىرگە چۈشتۈم. بىزنى ناھايىتى چوڭ بىر لاگېرغا ئاپىرىپ قاماشتى. بىر قانچە كۈن ئۆتكەندە، كېيىن س س مەسئۇللىرى ئىكەنلىكى مەلۇم بولغان بەزى ئوفىتسېرلار ئەسىرلەرنى تەكشۈرۈش ئىشىنى باشلاپ بىزنى تۈزلەشكە ئايرىشقا كىرىشتى. ئۇلارنىڭ بىزنى نېمىشكە ئايرىۋاتقانلىغىنى چۈشىنىلمىگەن ئىدۇق. ئەمما بىزنى كۈنى ئايرىغان 150~160 تەك ئەدەمنىڭ مۇتلەق كۆپ قىسمى تۈرك قەۋملىرىدىن بولغان مۇسۇلمان ئەسىرلەر ئىدى. ئۇلار بۇ ئەسىرلەرنى دەرھال لاگېرنىڭ سىرتىغا ئاپىرىپ ئۆزلىرىگە ئورا كولاتقۇزۇپ، شۇ يەردىلا ئېتىپ ئۆلتۈرۈپ ئۆزى قازغان ئورىلارغا كۆمۈپتشتى. ئەتىسى نۆۋەت بىزگە كەلگەن ئىدى. مېنىمۇ شۇ قاتاردىكىلەرگە ئايرىغانلىرىدا ئۆلتۈرۈلىدىغانلىقىمنى ھېس قىلدىم. ئۇرۇسچە بىلىدىغان بىر تەرجىمان ۋاستىسى ئارقىلىق ئوفىتسېرلەردىن ئىككى رەكەت ناماز ئۆتۈپلىشنى تەلەپ قىلدىم. ئۇلار دەسلەۋىدە مېنىڭ نېمە تەلەپ قىلىۋاتقىنىمنى ئۇقالمدى. مەن بۇنىڭ بىر دىنى ئىبادەت ئىكەنلىكىنى چۈشەندۈرگىنىدىن كېيىن ئۇلار ماڭا رۇخسەت قىلىشتى. مەن ناماز ئوقۇۋاتقىنىمدا ئۇلار ماڭا قاراپ دىققەت بىلەن كۈزۈتىشكە باشلىدى. مەن نامىزمنى ئۆتەپ بولغىنىمدا ئوفىتسېر يېنىمغا كېلىپ مېنىڭ قايسى دىنغا ئېتىقات قىلىدىغانلىقىمنى سورىدى. مەن ئۇنىڭغا مۇسۇلمان تۈركلىرىدىن دەپ جاۋاب بەردىم. ”يەنى سەن يەھۇدىي ئەمەسمىدىڭ؟“ دەپ سورىۋىدى، ”ياق، بىز يەھۇدىي ئەمەس“ دەپ جاۋاب بەردىم. ئۇ مەندىن ”سىلەر مۇسۇلمان تۇرۇپ يەنە نېمە ئۈچۈن سۈننەت قىلدۇرىسىلەر“ دەپ سورىۋىدى، مەن ئۇنىڭغا، ”سۈننەت قىلىنىش مۇسۇلمانلىقنىڭ ئاساسلىق شەرتلىرىدىن بىرسى، شۇ سەۋەپتىن قايسى مىللەتتىن بولشىدىن قەتئىي نەزەر، بارلىق مۇسۇلمانلار سۈننەت قىلدۇرىدۇ“ دەپ چۈشەندۈردۈم. ئۇ ئوفىتسېر يېنىدىكى يەنە بىر نېمىس ۋە ھېلىقى تەرجىمان بىلەن بىر ھازا بىر نىمىلەر دەپ سۆزلەشكەندىن كېيىن ماڭا بىر نېمە دېمەيلا قامچىسى بىلەن دۈمبەمگە ئۇرۇپ قويۇپ ئالدىدا تۇرغان ئەسىرلەرنىڭ يېنىغا بېرىپ تۇرىشىمنى ئىشارەت قىلدى. شۇ ئىشتىن كېيىن ئۇلار ئەسىرلەرنى ئايرىش ئىشىنى توختاتتى. بىزمۇ بۇ جەرياندا نېمىسلارنىڭ يەھۇدىلارنى يوقىتىش سىياسىتىنى يولغا قويىۋاتقانلىقىنى، يەھۇدىلارنى ئايرىش ئۈچۈن ئەسىرلەرنىڭ سۈننەت قىلىپ قىلىنمىغانلىقىغا قاراپ ئايرىدىغانلىقىنى بىلىۋالغان بولدۇق. ئەگەر بۇ ئىشنى دەسلەۋىدىلا بىلىۋالغان بولساق، بەلكىم يەھۇدىي دەپ قارىلىپ ئۆلتۈرۈۋېتىلگەن شۇنچە ئادىمىمىز ساق قالارمىدۇق. شۇ كۈنلەردىن بۇنچە ئۇزۇن ۋاقىت ئۆتكەن بولسىمۇ، ئۇ ئىشنى ئەسلىسىم ھازىرغىچە كۆڭلۈم بۇزۇلىدۇ. ئىككى رەكەت ناماز قىلىمەن دەپ تەلەپ قىلىشىم ئۆزۈمنىڭ ھاياتىنى ساقلاپ قېلىشقا سەۋەپ بولماي، شۇنىڭدىن كېيىن يەھۇدىي دەپ ئۆلتۈرۈلىدىغان نۇرغۇنلىغان ئەسىر يۇرتداشلىرىمنىڭ ھاياتىنى ساقلاپ قېلىشقىمۇ سەۋەپ بولغانىدى (دوكتور بايمىرزا ھېيتى بىلەن ئۆتكۈزگەن شەخسى سۆھبەت - ئا.ھ. ئىزاھاتى).

پۈتۈن ئالدىنقى سەپ بويىچە نۇرغۇن قېتىم تەكرارلانغان بۇ تۈردىكى ۋەقەلەر، گېرمانىيە ئارمىيە قۇماندانلىقى تەرىپىدىن پەرق قىلىنىدۇ، شۇندىن كېيىن شەرق مىستىرلىكى بىلەن بىرگە مۇزاكىرە قىلىنغاندىن كېيىن، يەھۇدىيلاردىن باشقا مۇسۇلمانلارنىڭمۇ سۈننەت قىلىنىدىغانلىقى ھەققىدە نورمال رازىۋىتچىلىرى بىلەن

ھەربى ئىستىخبارات بۆلۈملىرى (س د ۋە س س) گە رەسمى ئۇختۇرۇش قىلىندۇ. شۇنچە تىرىشچانلىق كۆرسىتىلىشلەرگە قارىماي، ئەسەرلەرنىڭ توپ-توپ ئۆلتۈرۈلۈش ۋەقەلىرى يەنىلا توختىماي داۋام قىلىپ تۇرىدۇ. بارباروسسا ھەرىكىتىنىڭ دەسلەپكى ئايلىرىدا ئەسەرگە چۈشۈپ پولشانىڭ چېنىستوخاۋ لاگېرىغا يوللىنىپ، قىش مەۋسۈملىرى بويىچە ئۇ لاگېردا تۇتۇپ تۇرىلىۋاتقان 30 مىڭ ئەتىراپىدىكى تۈركىستانلىق ئۇرۇش ئەسىرىدىن ئاران ئىككى مىڭدەكلا ئادەم ساق قالغانلىقى، بۇنداق ۋەقەلەرنىڭ داۋام قىلىپ تۇرغانلىقىنىڭ تىپىك بىر مىسالى ئىدى. بۇ لاگېردا ئەسەرلەرنى ئايرىشقا قاتناشقان ۋەلى قېيۇمخان بىلەن، ئۇ ۋاقىتلاردا بۇ لاگېردا ئەسەر قىلىپ تۇتۇلغان دوكتور بايمىرزا ھېيتىمۇ بۇ سانلىق مەلۇماتلارنىڭ راستلىقىنى تەستىقلىماقتا:

بىز يېڭى كەلگەن ۋاقىتلاردا بۇ لاگېردا 32 مىڭ نەپەر يۇرتدېشىمىز بار ئىدى. بىزنىڭكىلەرنى تاللاپ ئايرىپ بولغىچە بولغان ئارىلىقتا (دىكابىر ئېيى بويىچە)، بۇ ساننىڭ ئاران يېرىمىلا ساق قالغان ئىدى. 1942-يىلىنىڭ يانۋار ئېيىدا بۇ ئادەملەرىمىزدىن ئارانلا ئىككى مىڭدەك كىشى تىرىك قالدۇ (قېيۇمخان، «مۇستاپا چوقاي ئوغلنى ئەسلەيمەن»، «مىللىي تۈركىستان» ژورنىلى <1951> 70-71-سان، 22-بەت. دوكتور بايمىرزا ھېيتى، 1941-يىلىنىڭ ئاخىرلىرى چېنىستوخاۋ لاگېرىدا 36 مىڭدەك تۈركىستانلىق ئەسەر يىغىلغانلىقىنى، بۇنىڭ 33 مىڭدەكى 1942-يىلىنىڭ كىرىشى قىش بويى ئاچلىق، كېسەللىك ۋە سوغۇقتىن ئۆلۈپ كەتكەنلىكىنى بايان قىلىدۇ. تىرىك قالغانلار ئارىسىدىن 265 تەك تۈركىستانلىق پىدائىلىققا تاللانغان. قالغانلىرى بەكلا ئېغىر كېسەل ياكى ياردار بولغانلىقى ئۈچۈن لاگېردا قالدۇرۇلغان. - ئا.ھ. ئىزاھاتى).

شەرق ئىشلار مىنىستىرلىكىنىڭ مىنىستىرى روسېنېرگ بىر قېتىملىق سۆزىدە بەزى لاگېرلاردا تۇتۇپ تۇرىلىۋاتقان تۈركىستانلىق ئىكەنلىكى ئېنىقلانغان يۈز مىڭدەك ئۇرۇش ئەسىرىدىن ئاران ئالتە مىڭدەك كىشىنىڭلا تىرىك قالغانلىقىنى تىلغا ئالغان. دېمەك، ئۇرۇش جەريانىدا ئەسەرگە چۈشكەن ھەر يۈز تۈركىستانلىق ئەسەردىن ئاران بەش نەپەرلا تىرىك قالغان بولۇپ، بۇ سانلىق مەلۇماتلار ئۈچۈن قىرغىنچىلىق يۈرگۈزۈلگەنلىكىنى تولۇق ئىسپاتلاپ بەرمەكتە ئىدى. ئەمما بۇ نىسبەت ئىسلاۋيانلار بىلەن خرىستىيان كاپىكازىيلىك ئەسەرلەردە يېرىمىدىنمۇ ئاز ئىدى.

## ئۇرۇش ئەسەرلەر كومىسسېيلىرىنىڭ قۇرۇلۇشى

1941-يىلىنىڭ ئىيول ئايلىرىدا ئۇرۇش ئەسەرلىرىنى مىللىتىگە قاراپ ئايرىش ھەققىدە قارار قىلىندۇ. شەرق ئىشلىرى مىنىستىرلىكى بۇ ئىشنىڭ ھۆددىسىدىن چىقالايدىغان كىشىلەرنى سۈرۈشتە قىلىپ تېپىپ بىر يەرگە يىغىشقا كىرىشىدۇ. بۇ كىشىلەردىن ئارىلاشما كومىسسېيە تەشكىللەپ چىقىپ ئەسەرلەر لاگېرىنى تەكشۈرۈش، ئەسەرلەرنى ئايرىش ۋە تېخىمۇ مۇۋاپىق لاگېرلارغا يۆتكەش دېگەندەك ئىشلارنى تاپشۇرىدىغان بولىدۇ. ئەسەرلەر ئىچىدىكى تۈركى ئىرقىدىن بولغان ئەسەرلەر ئاساسەن تۈركىستانلىق ئۇرۇش ئەسەرلىرىدىن تەركىپ تاپماقتا ئىدى. تۈركىستانلىقلارنىڭ ئىشلىرىغا مەسئۇل قىلىپ ۋەلى قېيۇمخان چاقىرتىلغان ئىدى. شۇ كۈنلەردە يەنە مۇستاپا چوقاي ئوغلنى پارىژدىن چاقىرتىپ كېلىش ئۈچۈنمۇ يول مېڭىلىۋاتقان ئىدى. سان جەھەتتە ئىككىنچى ئورۇندا تۇرىدىغان ئىدىل-ئۇرال تۈركلىرىنى ئايرىش ئۈچۈن تۈركىيە جۇمھۇرىيىتى تەرىپىدىن گېرمانىيىگە ئىۋەرتىلىپ تۈركۈلۈگىيە ۋە پەلسەپە كەسپىدە مۇتەخەسسسىلىك ئۈچۈن بىلىم ئاشۇرۇۋاتقان ئەخمەت تۆمۈر تەكلىپ قىلىندۇ. ئەسلىدە ئۆزىمۇ بىر ئىدىل-ئۇرال تۈركلىرىدىن بولغان تۆمۈر، بۇ ئىشنىڭ ئۆز مىللىتىدىن بولغان كىشىلەر بىلەن مۇناسىۋەت قىلىشنىڭ بىر ياخشى پۇرسىتىكەن دەپ تونۇپ بۇ ۋەزىپىنى قوبۇل قىلىدۇ.

ئەزەربەيجانلىق ئۇرۇش ئەسەرلىرىنى ئايرىش ئىشىغا مەھمەت توغاي، ئەرمەنلەرنى ئايرىش ئىشىغا خارۇتىنيان ئاكا-ئۇكىلار، گروزىيىلىكلەر ئۈچۈن توگونىدزى، ھەمدە شىمالى كاپىكازىيلىكلەر ئۈچۈن ئەلىخان قانتۆمۈر چاقىرتىلغان ئىدى. بۇ كومىسسېيىنىڭ مەسئۇللىقىنى ن س د ئا پ دىن، يەنى ناتىستلار پارتىيىسى

س ئا باتالىيونىدىن گەيىپل دېگەن بىر نېمىسقا تاپشۇرىدۇ. شۇڭا، بۇ ئارىلاشما كومىسسسىيە يېڭى قۇرۇلغان ۋاقىتلىرىدا ئۈستىمىنىستىرىيۇمنىڭ گەيىپل كومىسسسىيەسى دېگەن نامدا ئاتالغان ئىدى.

بۇ ئارىلاشما كومىسسسىيە (تەكشۈرۈش ئۆمىگى - ئۆت) ئەزالىرى 1941-يىلى ئاۋغۇست ئېيىدىن ئىتىبارەن ئەسەرلەر لاگىرلىرىنى ئايلىنىپ تەكشۈرۈپ تىزىملاش ئىشىغا كىرىشىدۇ. دەسلەپتە 27- ۋە 28-ئاۋغۇست كۈنلىرى خاننوۋېر ئەتراپىدىكى بېرگېن-بېلسېن دېگەن لاگىر بىلەن ئويپېرىكې لاگىرلىرى تەكشۈرۈلىدۇ. تەكشۈرۈش ئۆمىگىنىڭ ئەزالىرى ھەر قايسى ئۆز مىللىتىدىن بولغان ئەسەرلەرنىڭ تىزىملىكىنى چىقىرىپ رەتكە تىزىپ چىقىدۇ. مۇستاپا چوقاي ئوغلى بىلەن ۋەلى قېيۇمخان ئىككىسى بارلىق تۈركىستانلىق گۇرۇپپىدىكى ئەسەرلەرنى (ئۆزبەك، قازاق، قىرغىز، تۈركمەن، تاجىك، ئۇيغۇر ۋە قازاقلىق) ئايرىپ چىقىش ئىشىغا مەسئۇل قىلىنغان ئىدى. ئىدىل-ئۇرال تۈركلىرىنى ئايرىشقا مەسئۇل بولغان ئەخمەت تۆمۈر بولسا سانى تېخىمۇ ئاز بولغان باشقىرت، چۇۋاش ۋە فىن گۇرۇپپىلىرىدىكىلەرنىمۇ قوشۇمچە قىلىپ جەدۋەل تۈزۈپ تىزىملاشقا كىرىشكەن ئىدى. تەكشۈرۈش ئۆمىگى ئىككىنچى قېتىمدا 6-سېنتەبىردىن تارتىپ 25-سېنتەبىرگىچە شەرقى پىرۇسىيە رايونىدىكى 7 لاگىرنى تەكشۈرۈپ چىقىدۇ (بۇلار تورن، پروستېكېن، سۋۋالىكى، شىرۋىند، مېتزنكېن، پوگگېن ۋە ئېبېنرودې قاتارلىق لاگىرلارنى ئۆز ئىچىگە ئالماقتا. - ئا.ھ. ئىزاھاتى). ئۈچىنچى قېتىمدا تېخىمۇ يىراققا بولغان پولشا بىلەن ئۇكرائىندىكى لاگىرلار تەكشۈرۈلگەن بولۇپ، بۇ قېتىمقى تەكشۈرۈش ئىشى 38 كۈن داۋاملىشىدۇ.

بۇ تەكشۈرۈش ئىشى نويابىرنىڭ ئاخىرلىرىغا كەلگەندە جەمئى 15 لاگىردىكى ئەسەرلەر مىللىتى، يېشى، بىلىم سەۋىيىسى، كەسپى ۋە ئۇنۋانلىرى بويىچە مەخسۇس تەكشۈرۈلۈپ جەدۋەللەشتۈرۈلگەن ئىدى. ئۈچىنچى قېتىمقى تەكشۈرۈشتىن كېيىن، ئىدىل-ئۇرال تۈركلىرىنى ئايرىش ۋەزىپىسىگە ئەخمەت تۆمۈرنىڭ ئورنىغا ئابدۇراخمان شافى ئالماس تەيىنلىنىدۇ. ئەخمەت تۆمۈر، تۈركىيىدە ھەربىلىككە چاقىرىلغانلىقىنى بۇ ئالمىشىشقا سەۋەپ قىلىپ كۆرسەتكەن بولسىمۇ، ئەخمەت تۆمۈرنىڭ بۇ ئىشتىن كېيىن خېلى ئۇزۇنغىچە گېرمانىيىدىن كەتمىگەنلىكى، ئەسلى سەۋەپنىڭ ئۇنداق ئەمەسلىكىنى كۆرسەتمەكتە.

بۇ ئارىلاشما تەكشۈرۈش ئۆمىگىنىڭ ئەزالىرىنى تەپسىلى كۆزەتكىنىمىزدە، تۆمۈردىن باشقا بارلىق ئەزالار مۇساپىرلاردىن تەشكىل تاپقانلىقىنى كۆرۈۋېلىشقا بولىدۇ. تۆمۈر، ئىدىل-ئۇراللىق بىرسى بولغىنى بىلەن، ئۇ ئەسلىدە تۈركىيە جۇمھۇرىيىتىنىڭ ۋەتەندىشى ھېساپلىناتتى. شۇنداق بولغاچقا، بۇ ئالمىشتۇرۇش ئىشىنىڭ ئەسلى سەۋەبى، شەرق ئىشلىرى مىنىستىرلىكىنىڭ تۈركىيە ۋەتەندىشى بولغان بىر كىشىنىڭ بۇ تەكشۈرۈش ھەيئىتىنىڭ ئەزاسى بولىشىدىن ئەنسىرىگەنلىكى ئاساسى سەۋەپ بولۇشى مۇمكىن دەپ پەرەز قىلىشقا بولىدۇ.

ئۇرۇش ئەسەرلەر كومىسسسىيەسى 1941-يىلى سېنتەبىردە، ئۇرۇش ئەسەرلىرىنى زاۋۇت ياكى دېھقانچىلىق مەيدانلىرىدا ئىشچى كۈچى قىلىپ ئىشلىتىش تەكلىۋىنى بېرىدۇ. ئەمما گېرمانىيە دائىرىلىرى بۇنچە كۆپ ئۇرۇش ئەسەرلىرىنى مۇھىم ئىشلەپچىقىرىش ئورۇنلىرىدا ئىشلىتىشتە بىخەتەر باشقۇرۇش قىيىن بولىدىغانلىقىنى باھانە قىلىشىپ بۇ تەكلىپنى رەت قىلىدۇ. يەنە بىر تەرەپتىن ئۇرۇش ئەسەرلىرى كومىسسسىيەلىرىنىڭ مۇۋەپپەقىيەتلىك پائالىيەت قىلالىشى بىلەن، تۈركىستانلىقلارنىمۇ ئۆز ئىچىگە ئالغان بارلىق ئۇرۇش ئەسەرلىرىنىڭ تەغدېرى بۇ ئۇرۇشنىڭ تەرەققىياتىغا باغلىق دېيىش مۇمكىن ئىدى. دېگەندەك، ئارىدىن ئۇزۇن ئۆتمەيلا ئۇرۇش ئەسەرلىرىنى ئارقا سەپلەردىلا ئەمەس ھەتتا ئالدىنقى سەپلەردىمۇ پايدىلىنىش قارار قىلىنىدۇ. بۇ قاراردىن كېيىن، ئەسەرلەرنى بىرلا تەكشۈرۈش ئۆمىكىگە تايىنىپ تۈرلەرگە ئايرىپ تۈگەتكىلى بولمايدىغانلىقى ئېنىق ئىدى. ئارىدىن ئۇزۇن ئۆتمەي ئۇرۇش ئەسەرلەر تەكشۈرۈش ئۆمىگىنىڭ سانىنى 30 غا، بۇ ئۆمەكلەردە ئىشلەيدىغان ئادەم سانىنىمۇ 600 گە كۆپەيتىپ بېرىدۇ.

## مۇستاپا چوقاي ئوغلىنىڭ ۋاپاتى

ت م ب رەئىسى مۇستاپا چوقاي ئوغلى، بارباروسسا ھەرىكىتى باشلىتىلغان كۈنىسى فرانسىيەدە قولغا ئېلىنىپ پارىژ ئەتراپىدىكى كومپېيىگن نامىدىكى بىر لاگېرغا قامالغان ئىدى (كومپېيىگن دېگەن جاي، پارىژنىڭ شىمالىغا جايلاشقان بىر مەھەلە. بۇرۇن ھەربىي دوختۇرخانا قىلىپ ئىشلىتىلگەن بۇ يەرنى، نېمىسلار چېگرا سىملىرى بىلەن قورشاپ سىياسىي مەھبۇسلارنى قامايدىغان تۈرمە قىلىۋېلىشقان. - ئا.ھ. ئىزاھاتى). بۇ لاگېردا بىر ھەپتىدەك قامىلىپ ياتقان چوقاي ئوغلى، پروفىسسور مەندېنىڭ يول مېڭىشى ئارقىلىق، بېرلىنغا كېلىپ ئۇرۇش ئەسىرلەر مەسىلىسى بىلەن شوغۇللىنىش شەرتى بىلەن قويۇپ بېرىلگەن ئىدى. چوقاي ئوغلىنىڭ ئۆزى دېگەن ئەھۋاللارغا ئاساسلانغاندا، دەسلەپتە ئۇنىڭدىن ئەسىرلەرگە قارىتىلىدىغان رادىئو نۇتقى سۆزلەش تەلەپ قىلىنغان. ئەمما ئۇ ئۇرۇش ئەسىرلىرى بىلەن يۈزتۈرانە كۆرۈشۈش، ئۇلارنىڭ ئەھۋالىنى بىۋاسىتە ئىگەللەش لازىملىقىنى ئويلاپ، رادىئودا نوتۇق سۆزلەش تەكلىۋىنى قوبۇل قىلمىغان ئىدى. چوقاي ئوغلى ئاخىرقى خەتلەرنىڭ بىرىدە مۇنۇلارنى يازىدۇ:

ۋەتىنىمىزنىڭ بۈگۈنكى ئەمىلى ئەھۋالى بىلەن خەلقىمىزنىڭ روھى ئەھۋالىنى بىلىشىمىز ئۈچۈن ئۇرۇش ئەسىرلىرى بىلەن بىۋاسىتە مۇناسىۋەت باغلاش بىردىن-بىر چارە ھېساپلىناتتى. بىزنى غەمگە قويىۋاتقان، ۋەجدانىمىز چىدىماي بىزنى ھاياجانلاندىرۇپ كېتىۋاتقان ئالدىنقى سەپ بايانلىرىدا تونۇشتۇرۇلغان يوقۇردىكىدەك ئىشلاردىن تولۇق مەلۇماتقا ئېرىشىشىمىز ئۈچۈنمۇ ئەسىر قېرىنداشلىرىمىز بىلەن بىۋاسىتە يۈز كۆرۈشىشىمىزگە توغرا كېلەتتى.

پارىژدىن ئايرىلىش ئالدىدا نېمىس باشقۇرماندالىق شىتابىنىڭ رۇخسىتىنى ئېلىپ ئۇرۇش ئەسىرى بولۇپ قالغان يۇرتداشلىرىمىز بىلەن كۆرۈشۈپ سۆزلىشىش زۆرۈر دەپ ئېيتقان ئىدىم. بۇ ھەقتىكى تىلگىمنى كۆزدە تۇتۇپ بىزگە بۇنداق بىر پۇرسەت يارىتىپ بەرگەنلىكى ئۈچۈن ئۇلارغا مىننەتدار ئىكەنلىكىمنى بىلدۈرمەكچىمەن. مۇستاپا چوقاي ئوغلى بۇ ئىش بىرەر ئايدەك ۋاقىت ئىچىدىلا تۈگەيدىغان ئىش بولسا كېرەك دەپ پەرەز قىلىپ بېرلىنغا كېلىدۇ. ئاۋغۇستتىن باشلاپ ۋەلى قېيۇمخان بىلەن بىرگە ئەسىرلەر تەكشۈرۈش ئۆمىگىدە ئىشلەشكە كىرىشىدۇ. ۋەلى قېيۇمخان ئۇ ۋاقىتلاردا چوقاي ئوغلىنىڭ ياردەمچىسى سۈپىتىدە تەرجىمانلىق قىلىپ يۈرمەكتە ئىدى. ئەپسۇسكى، ئىنتايىن قىيىن شارائىتلار ئاستىدا داۋام قىلىۋاتقان ئەسىر ئايرىش ئىشى مۇستاپا چوقاي ئوغلىنىڭ تەغدىرىنى بەلگىلەيدىغان بىر ئىشقا ئايلىنىپ قالىدۇ.

چوقاي ئوغلى، ئەسىرلەر لاگېرىنى تەكشۈرۈش ئىشىغا ئاتلىنىش ئالدىدا ئەسىرلەر نورمال لاگېرلارغا ئورۇنلاشتۇرۇلۇپ، مۇۋاپىق مۇئامىلە قىلىنىۋاتسا كېرەك دەپ ئويلىغان ئىدى. شۇڭا تۈركىستانلىق ئۇرۇش ئەسىر لاگېرلىرىدىكى ئەھۋاللارغا قىزىقىش ئورنىغا سوۋېتلەر ئىتتىپاقىنىڭ تۈزۈملىرى ئۇلارنى مىللەتچىلىك ئېڭىدىن قانچىلىك يىراقلاشتۇرغانلىقى، چەت دۆلەتلەردە قانات يايدۇرىلىۋاتقان تۈركىستان مىللى مۇجادىلىلەر ھەققىدە خەۋىرنىڭ بار-يوقلىقى، ئەگەر خەۋىرى بولسا بۇ ھەرىكەتلەرگە قانداق قارايدىغانلىقى قاتاردىكى سۇئاللارغا جاۋاب ئېلىشقا ئالدىراپ كېتىۋاتقان ئىدى. ئەمما چوقاي ئوغلى لاگېرلاردا ئىنتايىن قورقۇنۇشلۇق مەنزىرىلەرگە دۇچ كېلىدۇ. لاگېرلاردىكى ئەسىرلەر ئادەم قېلىپىدىن چىققان ۋەھشى ئۇسۇللار بىلەن ئىنتايىن پاجىئەلىك ھالەتتە باشقۇرۇلىۋاتقانلىقىنى كۆرىدۇ. ئەسىرلەرنىڭ مۇتلەق كۆپ قىسمى سوغوقتا، ئاچارچىلىقتا ۋە يۇقۇملۇق كېسەللىكلەردىن قىرىلماقتا ئىدى. تىرىك قالغانلىرىمۇ كىچىككىنە بىر ئىشنى باھانە قىلىپ ئۆلتۈرۈلمەكتە ئىدى. چوقاي ئوغلى، ئەسىرلەر لاگېرى تەكشۈرۈشىدىن كېيىن قېيۇمخان ۋاسىتىسى بىلەن نېمىس مەسئۇللىرىغا يېزىپ تاپشۇرغان دوكلاتىدا بۇ مەنزىرىلەردىن قاتتىق چۈچىگەنلىكىنى، بۇ ئىشلارنى تۈزىتىش ئۈچۈن بېشىغا ھەرقانداق ئېغىر بالا كېلىشىدىن قەتئىي نەزەر جىددى ھەرىكەتكە كىرىشىدىغان غەزەپ نەپەرتكە تولغانلىقىنى كۆرۈۋېلىشقا بولاتتى. ئۇ قاتتىق غەزەپلەنگەن ھالدا مۇنداق بايان قىلىدۇ:

سىلەر نېمىسلار، ئۆزەڭلارنى ياۋرۇپانىڭ ئەڭ مەدەنىيەتلىك ۋە ئەڭ ئىنسانىي پەزىلەتلىك مىللىتى دەپ تونۇشتۇرۇپ يۈرەتتىڭلار. ئەگەر سىلەرنىڭ پەزىلىتىڭلار مەن ئۆز كۆزۈم بىلەن كۆرگەن ئەشۇ پاجىئەلىك مەنزىرە بىلەن ئىپادىلىنىدىغان بولسا، مەنمۇ ئەنە شۇ ئەسىرلەرنىڭ بېشىغا كەلگەن پاجىئە، ئاپەت ۋە رەھىمسىزلىرىچە



يوقۇتۇلۇشلارنىڭ سىلەرگىمۇ نېسىپ بولۇشىنى چىن دىلىمدىن تىلەيمەن. سىلەر نېمىسلىرى 20-ئەسىردە ياشاپ تۇرۇشلۇق، 13-ئەسىردە چىڭگىزخاننىڭ قىلغانلىرىدىنمۇ ۋەھشى ئەسكىلىكلەرنى قىلىۋاتىسىلەر. سىلەر نېمىسلىرى ئۆزەڭلارنى مەدەنىيەتلىك، پەزىلەتلىك بىر مىللەت دېيىشكە قىلچىمۇ ھەقىقەتچىلار يوق!

چوقاي ئوغلى يەنە، بۇ يازغان دوكلاتىنى ئىنتايىن جەسۇرلۇق بىلەن يازغانلىقىنى ئېيتقان س س ئوفتسىرىغىمۇ ئىنتايىن كەسكىن قىلىپ: ئەگەر ئۆلۈم جازاسىغا ھۆكۈم قىلىپ ئاتماقچى بولساڭلار ياكى دارغا ئاسماقچى بولساڭلار مانا مەن تەييار، بۇ تۈردىكى مەدەنىيەتلىك (!) دەپ قارالغان بىر مىللەت ئارىسىدا ياشىغاندىن ئۆلگىنىم ياخشى، دەپ جاۋاب بېرىدۇ.

مۇستاپا چوقاي ئوغلى، بۇ 3 ئاي جەريانىدا 15 ئەسىرلەر لاگېرنى تۈكشۈرۈپ چىقىپ ئونمىڭلىغان تۈركىستانلىقنىڭ قىسقىچە ئەھۋالىنى رەتلەپ چىققان ئىدى. چوقاي ئوغلىنىڭ روھى ھالىتى لاگېرلاردا كۆرگەن پاجىئەلىك مەنزىرىلەردىن ئېغىر زەربە يىگەن بولۇپ، بەكلا ئېغىر ئەسەبلىك ئىچىگە پېتىپ قالىدۇ. شۇندىن كېيىن ئۇنىڭ مەجەزمۇ ئۆزگىرىپ كۈندىن-كۈنگە تىرىككەك بولۇپ كېتىدۇ. ئۇ ئىنتايىن ھارغىن، بەكلا كۆڭلى يېرىم ئىدى. يەنە بىر تەرەپتىن ئەزرائىلمۇ ئۇنىڭغا يېقىنلىشىپ كەلمەكتە ئىدى. شۇ ۋاقىتلارنى چوقاي ئوغلى بىلەن بىرگە بېشىدىن ئۆتكۈزگەن شىمالى كاپىكازىيلىك ئەلىخان جانتۆمۈر، مۇستاپا چوقاي ئوغلىنى ئۆلۈمگە قىستاپ كەلگەن ئىشلارنى تۆۋەندىكىچە بايان قىلىدۇ:

1941-يىلىنىڭ نوپابىر ئېيىنىڭ ئاخىرلىرىدا مۇستاپا ئەپەندى بىلەن بىرگە ئوست-مىنىستېرىيۇمغا كىرگىنىمىزدە، چېنىستوخاۋدىكى لاگېرلارغا نۇرغۇنلىغان تۈركىستانلىق، كاپىكازىيلىك قاتارلىق ئەسىرلەر كەلتۈرۈلگەنلىكىنى، شۇڭا مىللىي تەكشۈرۈش ئۆمەكلىرىنىڭ ئۇ جايلارغا دەرھال ئاتلىنىشى لازىملىقىنى بىزگە ھەر ۋاقىت ئاسانلىق تۇغدۇرۇپ بېرىۋاتقان فون مەندې خەۋەردار قىلدى. بۇ گەپنى ئاڭلىغان مۇستاپا ئەپەندىم ماڭا بۇرۇلۇپ "قېنى ئەمىسە، دەرھال يولغا چىقايلى، ئۇ لاگېر مېنى بەكلا قىزىقتۇرۇۋاتىدۇ، ئۇ يەرنىمۇ كۆرۈپ باقمىدۇق، كۆرۈپ كەلگەندىن كېيىن يولىمىزغا راۋان بولارمىز. بىز راستىنلا بەكلا چارچىدۇق" دېدى-دە، مېنىمۇ بىرگە بېرىشىمنى چىڭ تۇرۇپ تەلەپ قىلدى. ئەتىسى پويىزغا ئولتۇرۇپ چېنىستوخاۋغا قاراپ يۈرۈپ كەتتۇق (تەكشۈرۈش ئۆمەكلىرى ئۆمەك باشلىقى ھ. گەبېل بىلەن ۋ. زەتتېر؛ تۈركىستانلىقلاردىن مۇستاپا ئەپەندى چوقاي ئوغلى، ۋەلى قېيۇمخان؛ ئەزەربەيجانلىقلاردىن م. توغاي، تەلەت ئالپامتى؛ ئەرمەنلەردىن خارۇتنىيان؛ ئىدىل-ئۇراللىقلاردىن شافى ئالماس؛ گېرۇزىنلاردىن توگوندىزى بىلەن شىمالى كاپىكازىيلىكلەردىن ئا. قانتۆمۈر، باتۇربەك غازى قاتارلىق ئەزالاردىن تەشكىل تاپماقتا ئىدى. - ئا.ھ. ئىزاھاتى).

ئەتىسى، چېنىستوخاۋ لاگېرىغا كەلگەن تەكشۈرۈش ئۆمەكلىرىگە دوختۇرلار ئەسىرلەر بەدىنىدىن موچىن بىلەن تىرىپ ئەپەندىك پىروپىرلىك ئىچىگە قاچىلانغان پىتلارنى كۆرسىتىپ تۇرۇپ ئەسىرلەر ئىچىدە تېلىس بىلەن دىزىنتىرىيە قاتارلىق يۇقۇملۇق كېسەللىكلەرنى يۇقتۇرۇۋالغان بەكلا كۆپ ئادەم بارلىقىنى، شۇڭا ئېھتىيات قىلىشلىرى لازىملىقىنى ئېيتىدۇ. تەكشۈرۈش ئۆمەكلىرىگە دەرھال ئىشقا كىرىشىپ كېتىدۇ. بۇ ھەقتە يەنە شۇ قانتۆمۈرنىڭ بايانلىرىغا مۇراجەت قىلىمىز:

مۇستاپا ئەپەندى چوقاي يېنىدىكى بىر ئۈستەلدە ئولتۇرغان ئىدى. تىزىملاش ئىشىنى باشلىشىمىز بىلەن تەڭ، نېمىسلىرى يۈزلەرچە ئەسىرنى زالغا يالاپ ئېلىپ كىرىشتى. مۇستاپا ئەپەندى بېرىلگەن ئاگاھلاندىرۇش، كېسەللىك يۇقۇپ قېلىشلارغا قىلچە پەرۋا قىلماي تۈركىستانلىق ئەسىر يۇرتداشلىرىنى قوبۇل قىلىشقا كىرىشىپ كەتتى. بۇ ئارىدا دىۋەيلىشىپ تۇرغان، پىتلاپ كەتكەن بىرمۇنچە ئەسىر بەدەنلىرىنى گارتىلدىتىپ تاتلاشقىنچە قىزغىن نۇتۇق سۆزلەۋاتقان مۇستاپا ئەپەندىنىڭ ئەتىراپىغا ئولتۇرۇلغان ئىدى. بۇ ئەھۋالغا قاراپ مەنمۇ نەچچە قېتىم بېرىپ مۇستاپا ئەپەندىگە ئۆزىڭزىڭمۇ دىققەت قىلىڭ، كېسەل يۇقۇپ قالمىسۇن دەپ جىكىلىگەن بولساممۇ پەرۋا قىلمىدى.

شۇ كۈنى ئىش تۈگىگەندىن كېيىن، كېسەللىك يۇقۇپ قالغان-قالمىغانلىقىنى بېلىش ئۈچۈن تەكشۈرۈش ئۆمەكلىرىنىڭ ھەممىسىنى كارانتىن قىلىپ ئايرىم بىر بىنادا 12 كۈن كۈزىتىپ تۇتتى. ئاخىرقى دياگنوزدا

ھېچ بىرىدە كېسەل يۇقتۇرغانلىق ئالامىتى چىقمىغانلىقى ئۈچۈن بېرىلگەن قايتىشقا رۇخسەت قىلىندى. قانئۆمۈر شۇ قېتىملىق بېرىلگەن قايتىش سەپىرىنى بايان قىلىپ كېلىپ مۇنداق دەيدۇ:

ئەگەر سەۋەبى راس شۇ بولسا، مۇستاپا ئەپەندىم بۇ ئىشلاردىن ئىككى كۈن بۇرۇن بېشىم ئاغرىم بولالمايۋاتىمەن دەپ قاقشاشقا باشلايدۇ. بۇ ۋاقىتتا مەنمۇ بىئارام بولۇپ يۈرەتتىم. شۇنىڭغا قارىماستىن بىز يەنىلا پويىزغا ئولتۇرۇپ بېرىلگەن قاراپ يولغا چىقتۇق. يولوۋچىلار ۋاگوننىڭ بىر بۆلۈمىدە مۇستاپا ئەپەندىم ئولتۇردا، مەن قېيۇمخان ئىككىمىز ئىككى يېنىدا ئولتۇردۇق. پويىز قوزغالغاندىن كېيىن ئۇزۇن ئۆتمەي مۇستاپا ئەپەندىم باش ئاغرىقى بىلەن قىزىتمىسى ئۆرلەپ كىتىۋاتقانلىقىنى ئېيتىپ، سۇ ئىچمەكچى بولىدۇ ... 1941-يىلى 22-دىكابىر كۈنى سەھەردە بېرىلگەن سىپانداۋ پويىز ئىستانسىغا يېتىپ كەلدى. مۇستاپا ئەپەندىم كېسىلى كۈچىيىپ بەكلا ئېغىرلىشىپ كېتىۋاتاتتى. شۇڭا ۋەلى قېيۇمخان ئۇنى دەرھال دوختۇرخانىغا ئاپىرىپ بالىنىسقا ياتقۇزدى. مەنمۇ ئۆيۈمگە بېرىپلا ئورۇن تۇتۇپ يېتىپ قالدىم. دىزىنتىرىيە كېسىلىنى يۇقتۇرۇۋالغان ئىكەنمەن. بۇ ۋەقە 1941-يىلى 22-دىكابىردا يۈز بەرگەن ئىدى. شۇنىڭدىن بەش كۈن كېيىن، يەنى 1941-يىلى 27-دىكابىردا مۇستاپا ئەپەندىم ۋاپات بولدى. بۇ خەۋەرنى ماڭا قېيۇمخان تېلېپوندا ھۆڭگىرەپ يىغلاپ تۇرۇپ يەتكۈزدى. ۋەلى قېيۇمخان، چوقاي ئوغلىنىڭ ۋاپات بولغانلىقى خەۋىرىنى ت م ب نىڭ قالغان ئەزالىرىغا يەتكۈزۈش ئۈچۈن يازغان خېتىدە، مۇسبەت خەۋىرىنى تۈۋەندىكىدەك بايان قىلغان ئىدى:

مۇستاپا ئەپەندىم 1941-يىلى 27-دىكابىر كۈنى سائەت 18 دىن 20 مىنوت ئۆتكەندە ۋاپات بولدى. مۇستاپا ئەپەندىم كۈتۈلمىگەندە ئۇشتۇمتۇت ۋاپات بولۇشى مېنى ۋە بارلىق دوستلىرىمىزنى ئېغىر مۇسبەت ئىچىدە قالدۇردى. بىز بۇ چاقىچە قوللىرىمىزدىن كېلىدىغان ئىشلارنىڭ ھەممىسىنى قىلىپ كەلگەن ئىدۇق. كېچە-كۈندۈز تىنماي ئىشلەپ ئەمەلگە ئاشۇرغىلى بولىدىغان بارلىق پىلانلىرىمىزنى تەييارلاپ چىققان ئىدۇق. مەن بۇرۇن ئىشەرتكەن خەتلىرىمدىمۇ سىزلىرىگە بىلدۈرگەنمىدەك قىلىدىغان ئىشلىرىمىز تېخى بەكلا كۆپ ئىدى. باشقا ئىشلارغا قارىغاندا تۈركىستانلىق ئۇرۇش ئەسەرلەر لاگېرلىرىنى ئايلىنىپ يۈرۈپ ئۇلارنىڭ كىملىكلىرىنى ئېنىقلاپ چىقىپ جەدۋەللەشتۈرۈش، ئۇلار ئۈچۈن ئىمكانىيەتنىڭ بېرىچە ئىشلىرىنى ئاسانلاشتۇرۇپ بېرىش ئىشلىرى بەكلا جاپالىق ئىشلار بولۇپ، بۇ ھەقتە خەت ئارقىلىق تەپسىلىي توختىلىشىم مۇۋاپىق كەلمەيدۇ. ... يالغۇز مەن ئۆزۈملا 70 مىڭدىن ئارتۇق تۈركىستانلىق ئۇرۇش ئەسەرلىرى بىلەن كۆرۈشۈپ ئۇلارنى تىزىملاپ چىقتىم. بۇ ئەسەرلەرنىڭ يېرىمىدىن كۆپىرەكى ئوقۇتقۇچى، ئىنجنېر، دوختۇر ۋە تەتقىقاتچى قاتارىدىكى ئىلغار زىيالىي ئادەملەر ئىدى. مۇستاپا ئەپەندى شۇنچە كۆپ مىللىي غۇرۇرلۇق ياشلىرىمىزنىڭ بارلىقىنى كۆرۈپ بەكلا خوشال بولغان ئىدى. ...

1941-يىلى 27-نويابىر كۈنى، چېنىستوخاۋغا بېرىپ ئۇ يەردىكى تۈركىستانلىق ئۇرۇش ئەسەرلىرى بىلەن كۆرۈشكەن ئىدۇق. ئۇ يەردىكىلەردە تىنچ خەۋىپى كۆرۈلگەنلىكى ئۈچۈن ھەممىمىز كارانتىن قىلىنىش ئۈچۈن شۇ يەردە 15 كۈن كۈزىتىش ئاستىغا ئېلىندۇق. 21-دىكابىر كۈنى بېرىلگەن قايتىشقا رۇخسەت بۇ يەرگە كەلگەنمىزدە مۇستاپا ئەپەندىم قىزىتمىسى ئۆرلەشكە باشلىدى. شۇڭا دەرھال دوختۇرخانىغا ئاپاردىم. دوختۇرخانىدا شۇنچە ئەستايىدىل داۋالغانلىقىغا قارىماي قىزىتمىسى 40 گرادۇستىن چۈشمەي تۇرۇۋالغان ئىدى. پۈتۈن ئىشلىرىمنى بىر چەتكە تاشلاپ قويۇپ ھەر كۈنى ئۇنىڭ يېنىغا بېرىپ ئولتۇراتتىم. سۆھبەتلىشەتتۇق. مۇستاپا ئەپەندىم ماڭا بۇندىن كېيىن تۈركىستانغا دائىر ئىشلارنى قانداق قانات يايدۇرۇش كېرەكلىكى ھەققىدە ئېغىزچە ۋە يازما شەكىلدە ۋەسىيەت قالدۇرۇپ تۇردى. 25-دىكابىر كۈنى ئۇنى يوقلاپ بارغىنىمدا كۆرۈنۈشىدە قىلچە بىر خەۋىپ يوقتەكلا قىلغان ئىدى. 27-دىكابىر سەھەردىمۇ ئەھۋالى ياخشى كۆرۈنگەن بولسىمۇ قىزىتمىسى يەنە ئۆرلەپ قالغان ئىدى. نېمىس دوستلىرىمىز ۋاستىسى بىلەن ئايالىنى بېرىلگەن چاقىرتىپ كەلگەن ئىدىم. چۈشتىن كېيىن ئەھۋالى ئېغىرلىشىپ، سائەت 18 دىن 20 مىنوت ئۆتكەندە تېخى ھۇشنى يوقاتماي تۇرۇپلا مەڭگۈلۈك ئۇيغۇرغا غەرق بولدى. ...

شۇنداق ئويلايمەنكى، بىزنىڭ تەغدىرىمىز قۇربان بېرىش بىلەنلا ئۆتىدىغان ئوخشايدۇ. مۇشۇ تاپتا ئەڭ مۇھىم بىر ئادىمىمىزدىن ئايرىلىپ قالغانلىقىمىز بىز ئۈچۈن ئەڭ ئېغىر پاجىئە ئىدى. ... يەرلىككە قويۇشقا ئائىت تىگىشلىك ئىشلار بىجىرىلىپ، 1942-يىلى 2-يانۋار كۈنىسى مۇستاپا ئەپەندىم لايىق بولغان داغ-دۇغلار بىلەن مەڭگۈلۈك يېرىگە يولغا سېلىندى.

مۇستاپا چوقاي ئوغلىنىڭ ۋاپاتى تۈپەيلىدىن چەتئەللەردە تۈركىستان ئۈچۈن كۈرەش قىلىۋاتقان مۇساپىرلار ھەرىكىتى ئىنتايىن مۇھىم بىر يىتەكچىسىدىن ئايرىلىپ قالغان ئىدى. شۇنداق قىلىپ، شەرق ئۇرۇش سېپىدا ئەسەرگە چۈشكەن تۈركىستانلىقلارغا مۇناسىۋەتلىك ئىشلارنى بىجىرىش ئىشلىرى پۈتۈنلەي ۋەلى قېيۇمخانغا قالغان ئىدى.

(رەسىم ئورنى)

مۇستاپا چوقاي ئوغلى ۋاپاتىنىڭ ئېلانى. جىنازا نامىزى 1942-يىلى 2-يانۋار كۈنى ئۆتكۈزۈلدىغانلىقى ئۇختۇرۇش قىلىنغان. (ئەھەت ئەنجان ئارخىۋى)

مۇستاپا چوقاي ئوغلىنىڭ ئۆلۈم سەۋەبى كېيىنكى يىللارغا كەلگەندە، بولۇپمۇ سوۋېت تەشۋىقات ساھەلىرىدە تۆھمەت قىلىشتا پايدىلىنىدىغان پاكىت سۈپىتىدە ئىشلىتىلىدىغان رىۋايەتكە ئايلىنىپ قالدۇ. يەنى مۇستاپا چوقاي ئوغلى كېسەللىك سەۋەبىدىن ئەمەس بەلكى زەھەرلەپ ئۆلتۈرۈلگەن دېگەن گەپلەر تارقىلىپ يۈرۈشكە باشلايدۇ. سوۋېتلەر ئىتتىپاقى پارچىلانغاندىن كېيىنمۇ بۇ مەسىلە تۈركىستان جۇمھۇرىيەتلىرىدىكى ياكى تۈركىيىدىكى بىر قىسىم ئاپتورلار تەرىپىدىن قايتىدىن ئوتتۇرغا قويۇلغان ئىدى. شۇنداق بولغاچقا، بەزى پاكىتلارنى قايتىدىن مۇھاكىمە قىلىپ چىقىشنىڭ زىيىنى يوق.

ئاۋال، مۇستاپا چوقاي ئوغلىنىڭ قايسى كېسەللىكنى يۇقتۇرۇۋالغانلىقى ئۈستىدە توختىلىش كېرەك. نېمىس تىلى بىلەن تۈرك تىلىدا تىفو بىلەن تىفوس (بۇلارنىڭ بىرسى قىزىل، يەنە بىرسى كىزىك بولسا كېرەك؟ - ئ.ت) كېسەللىكنىڭ ئاتىلىشىدا بىر قالايماقانچىلىق ساقلانماقتا (چوقاي ئوغلىنىڭ تەرجىمەھالىغا مۇناسىۋەتلىك بىر كىتاپتا، چوقاي ئوغلىنىڭ تىفو كېسەللىكىدىن ۋاپات بولغانلىقىنى پەرەز قىلىش ئارقىلىق توغرا بولمىغان مۇھاكىمىلەر يۈرگۈزۈلگەن. ئۇ كىتاپتا، چوقاي ئوغلىدا كۆرۈلگەن كېسەللىك ئالامەتلىرىنىڭ تىفو كېسەللىكىدە كۆرۈلىدىغان ئالامەتلەرگە ماس كەلمەيدىغانلىقىنى، شۇ سەۋەبتىن زەھەرلەپ ئۆلتۈرۈلگەن بولۇشى مۇمكىن دېگەن خۇلاسەنى چىقىرىشقا ئۇرۇنغانلىقى كۆرۈلمەكتە «ئابدۇلۋاھاپ قارا، «تۈركىستان يالقۇنى»، 278-279-بەتلەر». ئەمما مۇستاپا چوقاي ئوغلى تىفوس سەۋەبىدىن ۋاپات بولغان. بۇ ئىككى تۈرلۈك كېسەللىكنىڭ كىلىنكىلىق ئالامەتلىرى بىر-بىرىگە پەقەتلا ئوخشىمايدۇ دېگەندەك. - ئ.ھ. ئىزاھاتى). تۈركىيەدە تىفو دەپ ئاتىلىۋاتقان، سۇ ياكى ئېغىز ئارقىلىق يېيىلىدىغان پاكىتتا يىمەكلىكلەردىن يۇقتۇرىلغان كېسەللىك نېمىس تىلىدا «تىپخۇس» دەپ ئاتىلىدۇ. بۇنىڭ تەتۈرسىچە پىت ۋاستىسى بىلەن يۇقىدىغان، تۈركچىدە تىفوس دەپ ئاتىلىدىغان داغ شەكىللەندۈرىدىغان كېسەللىكنى نېمىسلار «فېلىكتىپخۇس» ياكى «فېلىكفېبېر» دەپ ئاتىشىدۇ (تىفوس يەنى داغ پەيدا قىلىدىغان كېسەللىكنىڭ ئېنگىلىزچە يەنە بىر خىل ئاتىلىشى «جايىل فېۋېر»، يەنى تۈرمە قىزىتمىسى بولۇپ، بۇ كېسەلگە گىرىپتار بولغۇچى قاتتىق باش ئاغرىقى، ئىستىمىسى بەكلا ئۆرلەپ كىتىش، ئۇششاق قاناشلار كۆرۈلىدىغان ئالاھىدىلىككە ئىگە. بۇ كېسەللىكنىڭ يۇقۇملاندۇرغۇچىسى ۋىرۇسقا ئوخشايدىغان، پىتتىن يۇقىدىغان رىكېتسىا پروۋازېكىدۇر. ئادەتتە 10-14 كۈنلۈك يىتىلىش دەۋرىدىن كېيىن كېسەللىك كۆرۈلۈشكە باشلايدىغانلىقى ئۈچۈن، بۇنداق كېسەلدىن گۇمان قىلىنغاندا 15 كۈنلۈك كارانتىن قىلىپ كۈزىتىشكە ياتقۇزۇلىدۇ. داۋالاش ئۈچۈن بالدۇر پەرق قىلىنغاندا يوقۇرۇ قۇيۇقلۇقتا تېتراسىكلن ۋە كلورامفېنىكول قاتارىدىكى ئانتىبىيوتىكلارنى بېرىشكە بولىدۇ. ئەپسۇسكى، مىدىتسىنادا تۇنجى قېتىم كەشىپ بولغان پېنىسىلن دېگەن ئانتى بىيوتېكىمۇ خېلى بۇرۇنلا فلېمىڭ تەرىپىدىن بايان قىلىنغان بولۇشىغا قارىماي، 1941-

يىلىنىڭ ئاخىرلىرىغا كەلگەندەلا ئاندىن ئى. ب. چاين بىلەن سەبداشلىرى ئايرىپ چىقالغان. ئاندىن 1944- يىلىغا كەلگەندەلا ئومۇمىي يۈزلۈك ئىشلىتىشكە باشلانغان. مۇستاپا چوقاي ئوغلى ۋاپات بولغان كۈنلەردە مىدىتسىنا ساھەسىدە تېخى ئانتى بىيوتلاردىن پايدىلىنىش يولغا قويۇلمىغانلىقى ئۈچۈن، خۇددى باشقا يۇقۇملۇق كېسەللىكلەردە كۆرۈلگەندەك تىفوس يۇقۇملۇق كېسەللىكىدەمۇ ئۆلۈم نىسبىتى بەكلا يوقۇرى بولۇپ كەلگەن ئىدى. مىدىتسىنادا شۇنچە زور تەرەققىياتلارنىڭ بولىشىغا قارىماي، 1977- يىللاردىمۇ تىفوس كېسەلى يۇقتۇرغان كېسەللەر ئارىسىدا يېشى 50 تىن ئاشقانلارنىڭ ئۆلۈش نىسبىتى 60 پىرسەنتلەرگە يەتكەن. - ئا.ھ. ئىزاھاتى). بېرىلىدىكى شۆنپېرگ-ۋىكتورىيە دوختۇرخانىسىنىڭ بەرگەن مەلۇماتىدىن قارىغاندا مۇستاپا چوقاي ئوغلىنىڭ ئۆلۈم سەۋەبى فلېكفىبېر (داغلىق خۇمما، كىزىك)، يەنى تىفوس ئىدى. مەيلى مۇستاپا چوقاي ئوغلىنىڭ ئايالىغا ئىۋەرتىلگەن خەتتە بولسۇن ياكى ئارىلاشما تەكشۈرۈش ئۆمىگىنىڭ ئەزاسى ئەلىخان قانتۇمۇرنىڭ يوقۇرىدا نەقىل قىلىنغان ئەسلىمىلىرىدە بولسۇن چەنستوخاۋ لاگېرىدا تىفوس ۋاباسى تارقىلىپ كەتكەنلىكى ئېنىق كۆرسىتىلمەكتە. ئۇ لاگېرلاردىن ساق قۇتۇلۇپ چىقالغان ئۇرۇش ئەسىرلىرى يازغان ئەسلىمىلەرگە قارىغاندا، ئەڭ كۆپ كۆرۈلىدىغان، كارانتىن ئاستىدا تۇتۇلىدىغان كېسەللەرنىڭ تىفوس ئىكەنلىكى مەلۇم بولماقتا (مۇستاپا چوقاي ئوغلى ئايالىغا چىنستوخاۋدىن ئىۋەرتكەن ئەڭ ئاخىرقى ئارتىكتىكىسىدا لاگېردا داغلىق خۇمما ۋاباسى پەيدا بولغانلىقىنى يازغان. - ئا.ھ. ئىزاھاتى).

(رەسىم ئورنى)

مۇستاپا چوقاي ئوغلى ئۈچۈن بېرىل-شۆنپېرگتىكى ۋىكتورىيە دوختۇرخانىسى تەرىپىدىن چىقىرىلغان ئۆلۈم سەۋەبى ھەققىدىكى دوكلات. چوقاي ئوغلىنىڭ تىفوس «داغلىق خۇمما» سەۋەبىدىن 1941- يىلى 27- دىكابىردا جان ئۆزگەنلىكىنى كۆرسەتمەكتە.

شۇ ۋاقىتلاردا ۋەقە ئۈستىدە بولغان، چوقاي ئوغلىنىڭ ۋاپاتىغا مۇناسىۋەتلىك مەلۇماتلارنى كۆرەلىشى مۇمكىن بولغان ئەلىخان قانتۇمۇر، ئابدۇراخمان شافى ئالماس ۋە مەھمەت ئىمىن روسۇلزادە قاتارلىقلار ئەسلىمىلىرىدە ياكى يازغان ماقالىلىرىدا مۇستاپا چوقاي ئوغلىنىڭ تىفوس كېسەلى سەۋەبىدىن ۋاپات بولغانلىقىنى كۆرسەتمەكتە (مۇستاپا چوقاي ئوغلىنىڭ تەرجىمەھالى ھەققىدە يېزىلغان «تۈركىستان يالقۇنى» دېگەن كىتاپتا «چوقاي ئوغلى بىلەن يېقىن يۈرگەن كىشىلەر ئۇنىڭ زەھەرلەپ ئۆلتۈرۈلگەنلىكى ھەققىدىكى قاراشلارغا بىردەك قوشۇلۇش بىلەن بىر ۋاقىتتا، ئۇنى كىم ئۆلتۈرگەنلىكى مەسىلىسىدە بىر پىكىرگە كېلەلمىگەن.» دەپ ئېنىق باھا بېرىلگەن -281-بەت. بۇنىڭ ئۈچۈن ئۇرۇش ئەسىرى ھەمزە ئابدۇللىن بىلەن ئەلىخان قانتۇمۇرنىڭ ئېيتقانلىرىنى مەنبە قىلىپ كۆرسىتىپ ئۆتكەن -290-بەت. ئەمما ئەلىخان قانتۇمۇر قاتىرىدىكى ئەينى ۋاقىتتا نەق مەيداندا بولغان بارلىق شاھىتلار چوقاي ئوغلىنىڭ تىفوس سەۋەبىدىن ۋاپات بولغانلىقىنى تىلغا ئېلىشقان ئىدى -بۇ ھەقتە ئەلىخان قانتۇمۇر يازغان «مىللى تۈركىستان» نىڭ 99-سانىدىكى ماقالىسىنىڭ 25-26-بەتلەرگە؛ ئابدۇراخمان شافى ئالماس يازغان ئەخمەت تۆمۈردىن ستانىكا كەلتۈرگەن «گېرمانىيەدە 60 يىل» دېگەن كىتابىنىڭ 160-بەتلەرگە؛ مەھمەت ئىمىن روسۇلزادىنىڭ «مەرھۇم چوقاي ئوغلىغا» «تۈركىستان مىللى ھەرىكىتى ۋە مۇستاپا چوقاي» 52-بەتلەرگە قارالسۇن. ھەمزە ئابدۇللىن قاتارىدىكى سوۋېتلەر ئىتتىپاقىغا قايتىپ كەتكەن ئۇرۇش ئەسىرلىرى بولسا ئەينى ۋاقىتتا چوقاي ئوغلىنىڭ يېنىدا بولمىغىنىدەك، سوغۇق ئۇرۇش دەۋرلىرىدە چەتئەلدىكى تۈركىستان ئۈچۈن قانات يايدۇرۇلغان كۈرەشلەرگە قارىتا قارىلاش خاراكتېرىدىكى تەشۋىقاتلار بىلەن مەشغۇل بولۇشقا مەجبۇر بولغانلار ھېساپلىناتتى. سوۋېتلەر ئىتتىپاقىدا بۇ مەسىلىگە مۇناسىۋەتلىك يېزىلغان بارلىق ماقالىلاردا سوۋېت جاسۇسى مەخمۇت ئايقارلىنىڭ تارقىتىپ يۈرگىنىگە ئوخشاش ك گ ب تەرىپىدىن تارقىتىلغان يالغان ماتېرىياللاردىن پايدىلىنىلاتتى. - ئا.ھ. ئىزاھاتى) ت م ب نىڭ ئەڭ ئاخىرقى باشلىقى تاھىر چاغاتاينىڭ 1950-يىللاردا ئېلان قىلغان ماقالىلىرىدا مۇستاپا چوقاي ئوغلىنىڭ تىفوس كېسەلىدىن ۋاپات بولغانلىقىنى ئېيتقان (ئا. ئۆكتاي، «تۈركىستان مىللى ھەرىكىتى ۋە مۇستاپا چوقاي» 40-بەت. (ي. ت. ئىمزاسى تاھىر چاغاتاي ئىشلىتىپ كەلگەن بىر مۇنچە

تەخەللۇسلىرىدىن بىرى» مۇ يۇقۇرقىلارنىڭ دېگىنىدەك 1951-1953-يىللىرىدا ۋەلى قېيۇمخان رەئىسلىكىدىكى مىللى تۈركىستان ئىتتىپاق كومىتېتىغا قارشى كۈرەش قىلغان تۈرك ئېلى كومىتېتىنىڭ نەشرى ئەپكارى «تۈرك ئېلى» ژورنىلىدا چوقاي ئوغلى ھەققىدە ھەر تۈرلۈك ماقالىلار ئېلان قىلىنغان بولۇپ، چوقاي ئوغلىغا ئاتاپ مەخسۇس بىر سانمۇ چىقارغان. ئۇ ماقالىلارنىڭ ھېچ قايسىسىدا چوقاي ئوغلىنىڭ زەرەرلەپ ئۆلتۈرۈلگەنلىكى ھەققىدە بىرەر گەپ يوق. - ئا.ھ. ئىزاھاتى). شۇنىڭغا ئوخشاش، مۇستاپا چوقاي ئوغلىنىڭ رەپىقىسى ماريە ياكوۋلېۋنا چوقاي ئوغلى خانىم تەرىپىدىن تەييارلانغان تۇنجى ئەسلىمىلەر كىتابىدا مۇستاپا چوقاي ئوغلىنىڭ ۋايا كېسىلىدىن ۋاپات بولغانلىقى كۆرسىتىلگەن ئىدى (ماریا چوقاي ئوغلى خانىم: «چوقاي ئوغلى ھەققىدە رەپىقىسىنىڭ ئېيتقانلىرى»، 115-بەت. ماریا چوقاي ئوغلىنىڭ يەنە ئوخشىمىغان ۋاقىتلاردا يېزىپ چىققان ئىككى پارچە ئەسلىمىلەر كىتابىمۇ ئېلان قىلىنغان. بۇ كىتاپلارنىڭ بىرىنچىسى 1958-يىلى، يەنە بىرى بولسا 1963-يىلى يېزىلغان. كېيىنچە، يەنى 1970-يىلى بۇ ئىككى كىتاب بىرلەشتۈرۈلۈپ «چوقاي ئوغلى ھەققىدە رەپىقىسىنىڭ ئېيتقانلىرى» دېگەن نامدا بىرلا ئەسلىمە كىتابى قىلىپ نەشرى قىلىنغان. ئەستايىدىل ئوقۇيدىغان كىتاپخان بۇ كىتاپنىڭ 115-بېتىدە «ئەسلىمىلەرنىڭ ئاخىرى» دېگەن تىما بىلەن 120-بەتكىچە بولغان ئارىلىقتا ئۇرۇشتىن كېيىنكى ئەسلىمىلەرنىڭ يېزىلغانلىقىنى، شۇنداق قىلىپ، بىرىنچى كىتابنىڭ تاماملانغانلىقىنى، ئۇنىڭدىن كېيىن «1939-يىلى دۇنيا ئۇرۇشى دەۋرلىرىدە» دېگەن ماۋزۇ بىلەن قايتىدىن كەينىگە يېنىپ ئەسلىدىغانلىقىنى پەرق قىلالشى مۇمكىن. شۇنىڭدەك 1963-يىلى ئېلان قىلىنغان ئىككىنچى ئەسلىمە كىتابىنىڭ نامى «1939~1944 دۇنيا ئۇرۇشى يىللىرىدىكى پارىژ ئەسلىمىلەرىم» بولۇپ، كىتابنىڭ باش تەرەپلىرىدە «مېنىڭ يولدىشىم قانداق بىرسى ئىدى» دېگەن ماۋزۇ بىلەن مۇستاپا چوقاي ئوغلىنىڭ قىسقىچە تەرجىمە ھالى، سىياسەتچى مۇستاپا چوقاي ئوغلى دېگەندەك بىر باپ يېزىلغان. بىرىنچى ئەسلىمىسىدىن بەش يىل ۋاقىت ئۆتكەندىن كېيىن يېزىلغان ئىككىنچى ئەسلىمىسىنى قوشۇپ ئېلان قىلغان بۇ ئىككى ئەسلىمە كىتابى، بىرلەشتۈرۈلۈپ ئېلان قىلىنىش ۋاقتىدا يوقۇردىكى مەزمۇنلار چىقىرىپ تاشلانغان بولۇپ، 1939-يىلىدىن كېيىنكى ئەسلىمە قىسمى بىرىنچى قىسىمغا قوشۇۋېتىلگەن. بىرىنچى كىتابىدا يولدىشىنىڭ ۋايا كېسىلى سەۋەبىدىن ۋاپات بولغانلىقىنى «115-بەت» يازغان ماریا چوقاي ئوغلى خانىمى، ئىككىنچى كىتابىدا مۇستاپا چوقاي ئوغلىنىڭ زەرەرلەپ ئۆلتۈرۈلگەنلىكى ھەققىدىكى خەۋەرنى 1960-يىلى ئىسمىنى ئەسلىيەلمىگەن بىر تۈركىستانلىق خەت ئارقىلىق بىلدۈرۈلگەنلىكىنى، بۇ خەۋەرنى تاھىر چاغاتايمۇ بۇ ھەقتە توختالغان كىتاپچىسىدا ئوتتۇرغا قويۇپ ئۆتكەنلىكىنى كۆرسىتىپ ئۆتكەن «163-بەت». باشقىچە ئېيتقاندا، ماریا چوقاي ئوغلى خانىم 1958-يىلى يازغان تۇنجى كىتابىدا مەيلى يولدىشىنىڭ ئۆلۈمىگە مۇناسىۋەتلىك گەپلەرگە، مەيلى ۋەلى قېيۇمخان ھەققىدىكى ھېچ قانداق بىر گەپكە ئورۇن بەرمەي يازغان بولسا، ئايىقارلى باشلاپ بەرگەن سوۋېت تەشۋىقاتلىرى بولۇۋاتقان يىللاردا، يەنى 1963-يىلى يازغان ئىككىنچى كىتابىدا بۇ تەشۋىقات مۇھىتىغا ماس كېلىدىغان بىر ۋەزىيەتنى تەسۋىرلىگەن. ئەپسۇسكى، ئابدۇلۋاھاپ ئوكتاي بىلەن تاھىر چاغاتاي ئىككىسى بۇ ئىككى كىتابنى بىر كىتاب قىلىپ بېسىلغان نۇسخىسىنى ماریا چوقاي ئوغلى خانىمى ۋاپات بولغاندىن ئىككى يىل كېيىن گویا بىرلا ئەسلىمە كىتاب يېزىپ قالدۇرۇلغاندەك ئېلان قىلىشقان ئىدى. بىر مەنەدە بۇ ئەسلىمىلەر ۋەلى قېيۇمخان گۇرۇھى ئوتتۇرىسىدا ئېلىپ بېرىلغان مۇنازىرىلەر ئۈچۈن پايدىلىنىلغاندەك كۆرۈنمەكتە. مەنەدە ھەر ئىككى كىتابنىڭ ئابدۇلۋاھاپ ئوكتاي تەرىپىدىن تەييارلانغان ئەسلى ئارگىنال نۇسخىلىرى ساقلانماقتا - «ئەھەت ئەنجان ئارخىۋى» - ئا.ھ. ئىزاھاتى).

1957-يىلى، سوۋېت تەشۋىقات ۋاستىلىرى ئوتتۇرغا چىقىپ مۇستاپا چوقاي ئوغلى زەرەرلەپ ئۆلتۈرۈلگەن دەيدىغان گەپلەرنى پەيدا قىلىشقان ئىدى. يىگىرمە ئىككى يىلدەك ئىران، ئافغانىستان ۋە پاكىستان قاتارىدىكى ئەللەردە تۇرۇۋاتقان تۈركىستانلىقلار ئارىسىدا سوۋېت جاسۇسى بولۇپ ئىشلىگەن مەخمۇت ئايىقارلى، 1954-يىلى سوۋېتلەر ئىتتىپاقىغا قايتىپ كەتكىنىدىن كېيىن «مۇراجەت» (1957)، «خائىنلارنىڭ دەسسەلىرى» (1960)،

«ۋەتەن ساتقۇچىلارنىڭ تۇتقان يوللىرى» (پىرگىسكى پىرداتېلېپى) (1960) دېگەندەك ناملاردا كىتاپچىلار ۋە نۇرغۇنلىغان ماقالىلارنى ئېلان قىلغان ئىدى. ئايقارلى يازغان بۇ كىتاپلىرىدا مۇستاپا چوقاي ئوغلىنىڭ ۋەلى قېيۇمخان تەلپۇنگە ئاساسەن نېمىسلىر تەرىپىدىن زەھەرلەپ ئۆلتۈرۈلگەنلىكى ھەققىدىكى ئۇيغۇرلارنى ئوتتۇرغا چىقارغان ئىدى. مەخمۇت ئايقارلى ئۆزىنىڭ بۇ يالغان گەپلىرىنى يەنە بىر يالغان گەپ بىلەن ئىسپاتلاشقا ئۇرۇنغان بولۇپ، بۇ ۋەقەنى ئۇنىڭغا 1953-يىلى پاكىستانغا زىيارەتكە كەلگەن دوكتور بايمىرزا ھېيتى ئېيتىپ بەرگەنلىكىنى ئوتتۇرغا قويدۇ (دوكتور بايمىرزا ھېيتى، ئايقارلى دېگەن گەپلەرنىڭ بىرىسىمۇ راس گەپ ئەمەسلىكىنى، مۇستاپا چوقاي ئوغلى تىغوس كېسىلى تۈپەيلىدىن ۋاپات بولغانلىقىنى، ئايقارلى ئوتتۇرغا چىقارغان زەھەرلەپ ئۆلتۈرۈلگەن دېگەن گەپلەرنىڭ قىلچە ئاساسى بولمىغان پۈتۈنلەي قۇرۇق گەپ ئىكەنلىكىنى، ئۇ ئايقارلى بىلەن بۇ ھەقتە بىرەر ئېغىزىمۇ پاراڭلاشمىغانلىقىنى ئېيتىدۇ «بايمىرزا ھېيتى بىلەن سۆھبەتلەر».) بۇنىڭدىن باشقا، ئايقارلى كىتابىدا تۈركىستان مىللى ئىتتىپاق كومىتېتىنىڭ مۇستاپا چوقاي ئوغلى بىلەن ۋەلى قېيۇمخان بىرلىشىپ قۇرۇپ چىققان تەشكىلات دېگەنلىرىمۇ، چوقاي ئوغلىنىڭ 1942-يىلقى ۋاپاتىغا مۇناسىۋەتلىك توقۇلمىلىرىغا ئوخشاش يالغان گەپلەر ئىدى. «چاغاتاي، «تۈركىستان ئازاتلىق ھەرىكىتىگە مۇناسىۋەتلىك ۋەقەلەردىن سەھنىلەر» 18-بەت. - ئا.ھ. ئىزاھاتى).

كىشىنى ئەپسۇسلاندۇرىدىغىنى، چەتئەللەردىكى تۈركىستان مىللى كۈرەش ھەرىكەتلىرىنى پارچىلاش مەقسەت قىلىنغان بۇ تۈردىكى كىتاب تەشۋىقاتلىرى ھەققەتەنمۇ مەقسىدىگە يەتكەن بولۇپ، تەبىئەت ئىكەنلىكى ئاخىرقى رەئىسى تاھىر چاغاتاي، ۋەلى قېيۇمخان گۈروھىنىڭ پائالىيەتلىرىنى تەنقىتلەش مەقسىتىدە 1959-يىلى يازغان «تۈركىستان ئازاتلىق ھەرىكىتىگە مۇناسىۋەتلىك ھادىسىلەردىن سەھنىلەر» ناملىق كىتابىدا ئەمەلىيەت بىلەن قىلچە مۇناسىۋىتى بولمىغان بۇ قۇرۇق گەپلەرنى قىلچە تەھلىل قىلماي ئۆز پىتى ئىزاھات قىلىپ بېرىدۇ. ئارىدىن بىر مەزگىل ئۆتكەندە، ئۇرۇش جەريانىدا تەبىئەت ئىكەنلىكى بىلەن يەنە شۇ ھەقتە توختىلىپ قايتا تەكرارلىغان نۇتۇقىنىڭ بىر قىسمىنى خەت شەكلىگە ئۆزگەرتىپ چەتئەلدە تۇرىۋاتقان تۈركىستانلىقلارغا ئىشەرتىپ بېرىدۇ. بۇ قۇرۇق گەپلەر كېيىنچە ماربيا چوقاي ئوغلى خانىم 1963-يىلى يېزىپ چىققان ئىككىنچى ئەسلىمىلەر كىتابىغا كىرگۈزۈلدى (ماربيا چوقاي ئوغلى خانىمۇ يازغان كىتابىدا بۇ ھەقتىكى گەپلەرنى ئىسمىنى ئېسىگە كەلتۈرەلمىگەن بىر تۈركىستانلىق تەرىپىدىن يېزىلغان خەتتە كۆرگەنلىكىنى يازىدۇ. «163-بەت» - ئا.ھ. ئىزاھاتى). سوۋېت جاسۇسى مەخمۇت ئايقارلى ۋاسىتىسىدا باشلىتىلغان كىتاب بۇ تۈر پائالىيەتلىرى 1960-يىللار بويىچە ئۇرۇشتىن كېيىنكى ۋاقىتلاردا سوۋېتلەر ئىتتىپاقىغا قايتىپ كەتكەن نۇرغۇنلىغان ئۇرۇش ئەسىرلى ۋاسىتىسى ئارقىلىق داۋاملاشتۇرىلىدۇ (بۇ ھەقتە زىيا سەئىدىنىڭ «تارىخ تىلغا كەلدى»، سەئىد كەرىمىۋىنىڭ «ئۆمچۈك»، سۇلتان قارىنىڭ «قەدىرلىك تۈركىستانلىق بۇرادەرلىرىمىز ۋە ياشلىرىمىز»، جۇمبەك ئاقتارغانوۋنىڭ «خائىنلارغا ئىشەنمەڭلار»، ھەمزە ئابدۇللىنىڭ «مۇستاپا بىلەن ماغجان تۇران ئەلىنىڭ دانا سۆزلىرى»، جېرىق شاكىبايېۋنىڭ «بۈيۈك تۈركىستان چۈشى»، رەھىم ھەسەنوۋنىڭ «بۈيۈك تۇران» دېگەندەك نۇرغۇنلىغان ئەسەرلەر، رومانلار يېزىلدى. مۇستاپا چوقاي ئوغلى ۋاپات بولغاندا ئەسىرلەر لاگېرىدا تۇرىۋاتقان، ھەتتا گېرمانىيىنىمۇ كۆرۈپ باقمىغان بۇ كىشىلەر گويىا بۇ ئىشنىڭ نەق ئۈستىدە تۇرغان ئادەمدەك ۋەقەلىكلەرنى، ئادەم ئىسىملىرىنى ۋە ۋەقە يۈز بەرگەن كۈنلەرنى ئۆزى خالىغانچە توقۇپ چىقىشىپ، چەتئەلدە داۋام قىلغان تۈركىستان ئۈچۈن قانات يايدۇرىلىۋاتقان كۈرەشلەرنى پارچىلاش مەقسەت قىلىنغان سوۋېت تەشۋىقاتىغا ھەمىيەت بولۇپ بېرىشمەكتە ئىدى. ئەپسۇسكى، بۇ تۈردىكى تەشۋىق قىلىش مەقسىتىدە ئېلان قىلىنغان يالغان-ياۋداق نەرسىلەر چەتئەلدىكى تۈركىستان ئۈچۈن كۈرەش قىلىۋاتقان كىشىلەر تەرىپىدىنمۇ نەقىل قىلىپ ئىشلىتىلگەن، ھەتتا پاكىت ماتېرىيالى سۈپىدە پايدىلىنىلغان، شۇ ئاساستا ھادىسىلەرنى مۇھاكىمە قىلىش ۋە باھالاشلارمۇ ئوتتۇرغا چىققان ئىدى. - ئا.ھ. ئىزاھاتى).

## مىللىي لېژيونلارنىڭ قۇرۇلۇشى

ئۇرۇش تېز ئارىدا تاماملىنىدۇ دەپ ئىشەنگەن ھىتلىر، سوۋېتلەرگە ھۇجۇم قىلىش ھەرىكىتى جەريانىدا ئىشغال قىلىنىدىغان يەرلەردىكى يەرلىك خەلق بىلەن قولغا چۈشۈرىدىغان ئەسىرلەرگە قارىتا مۇنداق بىر بۇيرۇق چۈشۈرىدۇ:

ئىشغال قىلىنغان يەرلەردە نېمىسلاردىن باشقا ھېچقانداق ئادەمگە قۇرال تۇتقۇزماسلىقىمىز كېرەك. بۇ، بەكلا مۇھىم بىر ئىش. بۇ تۈردىكى كىشىلەرنىڭ قۇراللىق كۈچلىرىدىن پايدىلىنىشىمىز دەسلەپتە بىزگە بەكلا ياردىمى تېگىدىغان ياخشى ئىشتەك بىلىنىشى مۇمكىن. ئەمما بۇنداق قاراش پۈتۈنلەي خاتا. بۇ كۈچلەر كۈنلەرنىڭ بىرىدە چوقۇم بىزگە قارشى جەڭ قىلىشى مۇمكىن. شۇڭا، بىز نېمىسلاردىن باشقا ھېچقانداق بىرسىنىڭ قۇرال تۇتىشىغا رۇخسەت قىلماسلىقىمىز لازىم. سلاۋيانلار، چېخلار، ئۇرۇس كازاكلرى ۋە ياكى ئۆكرائىنلارنى ھەرگىزمۇ قۇراللاندىرۇماسلىقىمىز كېرەك.

شۆبھىسىزكى، بۇلار ھەرگىز ئالى ئىرق قاراشىغا ئاساسەن ئوتتۇرغا قويۇلغان بىر قارار بولماستىن، بەلكى ئىشغال قىلىنىدىغان يەرلەرنىڭ بىر بۆلۈمى كەلگۈسىدە يەرلىكلەردىن بوشتىلىپ نېمىسلارنى يەرلەشتۈرۈش رايونىغا ئايلاندۇرۇشنى پىلانلىغانلىقى، شۇنىڭدەك ئۇرۇش جەريانىدا نېمىسلار بىلەن بىر سەپتە تۇرۇپ جەڭ قىلىدىغان مىللەتلەر ئاخىرقى غەلبىنى قولغا كەلتۈرگىنىدىن كېيىن ئۇلارمۇ كېلىپ دەستىرخانىنىڭ بىر بۇرجىكىگە قىستىلىۋېلىشنى تەلەپ قىلىش ئېھتىمالىنىڭ تۇغۇلىشىدىن ئەنسىرىگەنلىكىدىن باشقا مەقسىدى يوق ئىدى. بۇ تۈردىكى قاراشتىن باشقا يەنە، گېرمانىيە ئارمىيىسىنىڭ قۇماندانلىرىمۇ ئۇرۇش ئەسىرلىرىنى ئالدىنقى سەپلەردە جەڭ قىلىدىغان قىسىملارغا ئۆزگەرتىپ پايدىلىنىش مەسلىسىگە قاتتىق قارشى تۇرۇپ كەلگەن ئىدى.

1941-يىلىنىڭ كۈز ئايلىرىدىن كېيىن، روسىيىگە قارشى قوزغىتىلغان بۇ ئۇرۇش مۆلچەرلەنگىنىدەك ئۈنچە پات تۈگىمەيدىغان بىر ئۇرۇش بولىدىغانلىقى ئوتتۇرغا چىقىدۇ. گېرمانىيە بۇنىڭدىن باشقا سەپلەردىمۇ ئۇرۇش قىلىۋاتقانلىقى ئۈچۈن، كامايغان ئەسكەرلىرىنى تولۇقلايدىغان مەنبە مەسلىسىدە ھەقىقەتەنمۇ قىيىن ئەھۋالغا دۇچ كەلمەكتە ئىدى. بۇ جەرياندا شەرق ئىشلار مىنىستىرلىكى تەۋەسىدىكى بىر قىسىم رەھبەرلەر بىلەن پۇخرا ئاخبارات تەشكىلاتى (س د، يەنى سىچېرخېيتسىدىنىست - ئاھ. ئىزاھاتى) ئۇرۇش ئەسىرلىرىدىن پايدىلىنىش مەسلىسىنىمۇ ئوتتۇرغا قويماقتا ئىدى. 1941-يىلىنىڭ ئۆكتەبىرىدە، گېنېرال كەيتېل قىش ئايلىرىدا سوۋېت ئەسىرلىرىدىن يول ياساش ئىشلىرىدا پايدىلىنىش ھەققىدە ھىتلىرنى ماقۇل كەلتۈرىدۇ.

ئەسلىدە، بىرىنچى دۇنيا ئۇرۇشى دەۋرلىرىدە بۇنىڭغا ئوخشايدىغان ئىش بولغان ئىدى. روسىيە ئالدىنقى سېپىدا ئەسىرگە ئېلىنغان مۇسۇلمان تۈركلەرنى بېرىلەن ئەتراپىدىكى ۋۇنىستورف لاگېرىغا يىغقان. بىر مەزگىل ئۆتكەندىن كېيىن، بۇ ئەسىرلەرنى گېرمانىيە بىلەن بىر سەپتە ئۇرۇش قىلىۋاتقان تۈركىيە ئارمىيىسى ئىچىدە جەڭگە سېلىش لايىھىسى ئوتتۇرغا قويۇلدى. بۇ لايىھە تۈركىيە دائىرىلىرى تەرىپىدىن ماقۇللانغاندىن كېيىن، روسىيە تۈركىلىرى ئارىسىدىكى داڭلىق كىشىلەردىن بىرى بولغان قازى ئابدۇرېشىت ئىبراھىمنى گېرمانىيىگە ئىۋەرتىدۇ. قازى نەشرى قىلغان «ئەل جىھاد» گېزىتى ۋاستىسى بىلەن پىدائىلارنى تىزىمغا ئېلىپ ئاسىيا باتالىيونى نامىدا بىر ھەربى قىسىم تەشكىل قىلغان ئىدى. بىرەر مىڭدەك ئەسكەردىن تەشكىل تاپقان بۇ قىسىم، 1916-يىلىنىڭ ماي ئايلىرىدا ئىستانبۇلغا ئىۋەرتىلدى. ئۇ يەردىن ئىراق ئۇرۇش سېپىغا ئىۋەرتىلگەن بۇ ئاسىيا باتالىيونى ئۇرۇش تۈگىگەن كۈنلەرگىچە ئوسمانلار ئارمىيىسى تەركىۋىدە ۋەزىپە ئۆتەپ كەلگەن ئىدى.

ئاسىيا باتولىيونى ئىشىدىن تولۇق خەۋىرى بار فون مەندې، مۇسۇلمان تۈرك دۇنياسى بىلەن سوۋېتلەر ئىتتىپاقىنىلا ياخشى بىلىدىغان بىرسى بولۇپ قالماي، بۇخىل ئۇرۇش ئەسىرلىرىدىن تەشكىل قىلىنىدىغان ھەربى قىسىملارنى ئوڭۇشلۇق تۈردە پايدىلىنىشقا بولىدىغانلىقىغا ئىشىنىدىغان بىرسى ئىدى. ئۇنىڭ ئۈستىگە، تۈركى ئۇرۇش ئەسىرلىرىدىن سوۋېتلەرگە قارشى ئۇرۇش سەپلىرىدە پايدىلىنىش ئىشىنى تۈركىيە

مەسئۇللىرىمۇ پات-پاتلا تىلغا ئېلىپ كەلمەكتە ئىدى. باش ئەلچى خۇسراۋ گەرەدە، يېڭىدىن ۋەزىپىگە تەيىنلەنگەن مۇستەشار كامال نىجات ئەپەندىنى تونۇشتۇرۇش ئۈچۈن 1941-يىلى 20-ئاۋغۇست كۈنى شەرقى پىرۇسىيىدىكى باش قۇماندانلىق شىتابىغا بېرىپ گېرمانىيە تاشقى ئىشلار مىنىستىرى رېينتروپ بىلەن كۆرۈشكەندە، تۈركى ئىرقىدىن بولغان رۇسىيە ئەسەرلىرىدىن پايدىلىنىش مەسلىسىنى ئوتتۇرغا قويغانلىقىنى تۈۋەندىكىچە بايان قىلىدۇ:

رۇسىيىدىكى بىز بىلەن بىر قاندىن بولغان قېرىنداشلىرىمىزنىڭ سوۋېت ئىستىباتىدىن ئازات قىلىنىشى بىز ئۈچۈن روھى مەدەت بولىدىغانلىقىنى دەپ كېلىپ، گېرمانىيە باشلىغان بۇ ئۇلۇغ ئۇرۇشتا گېرمانىيىدىن ئىبارەت بۇ دوستىمىز قولغا چۈشۈرگەن ئەسەرلەر ئارىسىدىكى تۈركىيەلەرنى روسلاردىن ئايرىپ چىقىش لازىملىقىنى ئالاھىدە مەسلىھەت قىلدىم، بۇ قېرىنداشلىرىمىزدىن خەۋەرچىلىك ۋە يول باشلىغۇچى قاتاردىكى ئىشلاردا ئىشلىتەلىشىڭلار مۇمكىن دەپ ئەسكەرتىپ ئۆتتۈم، ياۋرۇپاغا پانالىق تىلەپ كەلگەن رۇسىيە تۈركىيلىرىنىڭ سىياسى ساھىبىدىكى بىلىملىك كىشىلىرىنى چاقىرتىپ كېلىپ بۇ ئەسەرلەر بىلەن ئۇچراشتۇرۇشنىڭ پايدىسى بولىدىغانلىقىنى چۈشەندۈرگەن ئىدىم.

ئىراندا ئۇزۇن يىللار ۋەزىپە ئۆتكەن باش ئەلچى گەرەدە كاپكازىيە بىلەن ئوتتۇرا ئاسىيا تۈركىيلىرىگە دائىر مەلۇماتى بار بىرسى بولۇپ، بىرقىسىم مۇھاجىر تۈركى يىتەكچىلىرى بىلەنمۇ تونۇشاتتى. خۇسراۋ گەرەدە تاشقى ئىشلار مۇستەشارى ۋېيزساكېر بىلەن ئۆتكەزگەن سۆھبەتتىمۇ بۇ ھەقتىكى مەسلىلەرنى ئوتتۇرغا قويۇپ ئۆتتۇ: مەن بۇ قان قېرىنداشلىرىمىزنى ئەسەرلەر لاگېرىدىن ئازات قىلىپ، ئۇلاردىن پايدىلىنىش ئىشىنى مەخسۇس ۋە غەيرى رەسمى شەكىلدە قولغا ئېلىپ ئىشلەشنى مىللى ۋە ۋىجدانى بىر قەرزىم دەپ تونىغان ئىدىم. ... گېرمانىيىنىڭ، سىياسى جۇغراپىيە نوقتىسىدا ئاساسلىق دۈشمىنىمىز ھېساپلىنىدىغان رۇسىيىگە قارشى ئۇرۇشتا غەلبە قازانغانلىقى ۋە تىنىمىزدە ئىنتايىن كۈچلۈك ھاياجان پەيدا قىلىۋەتكەنلىكىنى بىلدۈردۈم. روسىيىدىكى مۇسۇلمانلار جايلاشقان رايونلارنى خەرىتىدە كۆرسىتىپ تۇرۇپ ئىزاھات بەرگەن ئىدىم. ... بۇ ئەسەرلەردىن پايدىلىنىشلىرى كېرەكلىكىنى شەخسى نامىدا ۋە مەخسۇس يۇسۇندا تەۋسىيە قىلغان ئىدىم. ئامېرىكىلىقلار چىقارغان مەخپى ھۆججەتلەر توپلىمىدىكى ماتېرىياللاردىن باش كاتىپنىڭ بۇ سۆھبىتىمىزنى تەپسىلى تۈردە رېيىنتروپقا يەتكۈزگەنلىكىدىن خەۋەر تاپتىم. ئۇ ۋاقىتلاردا كاپكازىيە خەلقلىرىنى تەڭپۇڭلۇق ساقلايدىغان دۆلەت شەكىلدە بىرلەشتۈرۈش مۇمكىنلىكىنى، ھەزەر دېڭىزىنىڭ شەرقىدە مۇستەقىل تۈركىستان بىلەن موڭغۇلىيە دۆلىتى قۇرۇش مۇمكىنلىكىنى كۆرسىتىپ ئۆتكەنلىكىمنى بۇ ئەسەرنى ئوقۇغىنىمىدىن كېيىن ئەسكە ئالدىم.

باش ئەلچى گەرەدەنىڭ ئۆز ئالدىغا غەيرى رەسمى يول بىلەن يەتكۈزدۈم دەپ ئېيتقان بۇ قاراشلارنى گېرمانىيە دائىرىلىرى ئەستايىدىل مۇئامىلە قىلىپ مۇزاكىرە قىلىشقان. بەلكىم بۇ قاراشلارنى تۈركىيە ھۆكۈمىتىنىڭ تۈركى ئىرقىدىن بولغان ئۇرۇش ئەسەرلىرىنى قانداق بىر تەرەپ قىلىش كېرەكلىكى توغرىسىدىكى ئۈمىدلىرى دەپ مەخسۇس مۇزاكىرە قىلىشقان. گەرەدە يەنە، گېرمانىيە تاشقى ئىشلار مىنىستىرلىكى كاتىپىغا پايدىلىنىشقا بولىدىغان مۇھىم ئادەملەر قاتارىدا ياۋرۇپادا مۇساپىر بولۇپ تۇرۇپ قالغان تۈركىستانلىق مۇستاپا چوقاي ئوغلى بىلەن گىروزىيىلىك چەنكېلى قاتارىدىكى يىتەكچىلەرنىڭ تىزىمىنىمۇ بېرىپ قويغان (ئەسلىدە ئۇ ۋاقىتتا مۇستاپا چوقاي ئوغلى گېرمانىيىگە كەلتۈرۈلگەن ۋاقىتلار بولۇپ، ئۇرۇش ئەسەرلىرىنى ئايرىش ئۆمىكىدە ئىشلەۋاتاتتى. - ئا.ھ. ئىزاھاتى).

بۇ ئىشلار بولىۋاتقان سىنتەبىر ئايلىرىغا كەلگەندە، گېرمانىيىگە كەلگەن نۇرى قىللىغىل پاشامۇ تاشقى ئىشلار مىنىستىرلىكى سىياسى باشقارما باشلىقى ۋىيرمان بىلەن كۆرۈشۈپ سۆھبەتلىشىپ تۇرغان. بۇ كۆرۈشۈشلەردە نۇرى پاشا ئۇنىڭغا گېرمانىيىنىڭ تۈركلەر ياشايدىغان جايلار سىياسىتى بىلەن تۈركى ئىرقىدىن بولغان ئۇرۇش ئەسەرلىرىگە مۇناسىۋەتلىك يۈرگۈزۈلىدىغان سىياسەتلىرى ھەققىدە بىر قىسىم مەسلىھەتلەرنى



بېرىپ ئۆتكەن. ۋىيرماننىڭ تاشقى ئىشلار مىنىستىرلىكى مۇستەشارىغا سۇنغان دوكلاتىدىن قارىغاندا، قىللىغىل پاشانىڭ ئارزۇلىرى بىلەن ۋىيرماننىڭ بۇ ھەقتىكى باھاسى تۈۋەندىكىچە يېزىلغان:

تۈركى ئىرقىدىكىلەر، بولۇپمۇ بارلىق مۇسۇلمان ئۇرۇش ئەسىرلىرىنى ئايرىپ چىقىپ، ئۇلارنى بىرىنچى دۇنيا ئۇرۇشى جەريانىدا ۋۇنىستورق ئەتراپىدا قۇرۇلغان لاگېرغا ئوخشاپ كېتىدىغان مەخسۇس لاگېرغا يىغىش لازىم. ئاندىن بۇ ئەسىرلەر ئارىسىدىن پان تۇرانچىلىق ھەرىكىتى ئۈچۈن مەخسۇس بىر جەڭگىۋار قوشۇن قۇرۇپ چىقىشقا بولامدۇ-بولمامدۇ، تەتقىق قىلىنىشى لازىم.

ئوك ۋ (گېرمانىيە قۇراللىق كۈچلەر باش قۇماندانلىق شىتاۋى. - ئا.ھ. ئىزاھاتى) ئۇرۇش ئەسىرلىرىنى باشقۇرۇش باشقارما مۇدىرلىكىدىن ئېلىنغان مەلۇماتلاردىن قارىغاندا، ئىچكى ئىشلار مىنىستىرى روسېنېپرگ بۇ تۈردىكى بىر تەلەپنى ئوك ۋ غا يوللاپ بولغانىكەن. ھازىرقى ئەھۋالدا ئوك ۋ بۇنداق بىر ئايرىش ئىشىغا يىتىشەلمەيدىغانلىقى ئېنىق. شۇنىڭدەك قولى سەل بوشىغاندىن كېيىن رۇسىيە ئۇرۇش ئەسىرلىرىنى مىللى ۋە ئىرقى تەۋەلىكىگە قاراپ ئايرىش ئىشىنى باشلىماقچى بولغان. ئوك ۋ دائىرلىرى تاشقى ئىشلار مىنىستىرلىكىنىڭ تەلۋىگە ئىمكان قەدەر ئەمەل قىلىشقا تىرىشىپ، ئېتنىك تۈرك ۋە مۇسۇلمان روسىيە ئۇرۇش ئەسىرلىرىنى ئايرىپ چىقىش ئىشىنى باشلىيالىشىنى مۆلچەرلەشكە بولىدۇ. بۇ ئىشنى ئوك ۋ دىكىلەر بىلەن رەسمى مۇزاكىرە قىلىش ئۈچۈن بويرۇق كۈتمەكتە. بۇ ئىشنى ئەمەلگە ئاشۇرۇش ئۈچۈن بىر قانچە ئاي ۋاقىت كۈتۈشكە توغرا كېلىدىغانلىقى ئېنىق. ...

نۇرى پاشا، پان تۇرانچىلىك ھەرىكىتىدە بىۋاسىتە رول ئويناشنى تەلەپ قىلماقتا. نۇرى پاشا، مۇسۇلمان ۋە تۈرك ئىرقىلىرىدىن بولغان ئۇرۇش ئەسىرلىرى ئۈچۈن قۇرۇلىدىغان لاگېرلار قۇرۇلغىنىدىن كېيىن، بۇ تەرەپتىكى ئادەم كۈچىنى تاللاش ۋە تەشكىللەش ئىشلىرىغا بىر ئامالنى قىلىپ قاتنىشىشقا تىرىشىدىغانلىقىنى ئويلىغان. بۇ ئىشلارنى تۈركىيە ھۆكۈمىتىنىڭ يۇشۇرۇنچە بىر شەكىلدە قوللاپ قۇۋۋەتلىشى ئاساسىدا ئىشقا ئاشۇرۇپ كېتىدىغانلىقىنى پەرەز قىلىدىكەن. بۇ ئىشتىمۇ ئاۋال ئوك ۋ بىلەن بىۋاسىتە مۇناسىۋىتى بولمىغان بىر تۈر پىكىر ئالماشتۇرۇشقا تۇتۇش قىلىش ئارقىلىق رۇخسەت بېرىلىشىنى كۈتمەكتە. ... شۇنىڭدەك يەنە، نۇرى پاشا بېرىلىدىغان پان تۇرانچىلىق تەشۋىقاتىنى قانات يايدۇرۇش ئۈچۈن مەركەزدىن بىرنى قۇرۇپ چىقىش تەكلىۋىنى ئوتتۇرغا قويماقتا. بۇ مەركەزدە ئۆزى ۋە باشقا سەبداشلىرى بىرلىكتە پائالىيەت قىلىدىغانلىقىنى ئېيتىدۇ. بۇ ئىش، ھازىرچە قويۇپ تۇرۇلدى.

نۇرى پاشا تاشقى ئىشلار مىنىستىرلىكىنىڭ مۇستەشارى بارون ئېرنست ۋېيزشاكېر بىلەنمۇ كۆرۈشكەن بولۇپ، كاپىكازىيلىكلەرگە مۇناسىۋەتلىك مەسىلىلەردە ئۇلارغا مەسلىھەتچىلىك قىلىپ بېرەلەيدىغانلىقىنى بىلدۈرگەن.

دەل شۇ پەيتتە، تۈركىيە ھۆكۈمىتى تەرىپىدىن ئىۋەرتىلگەن ئىككى تۈرك گېنېرال، يەنى تۈركىيە ھەربى ئاكادېمىيىسى قۇماندانى گېنېرال ئەلى فۇئات ئەردەن بىلەن پىنسىيىگە چىققان گېنېرال ھۈسنۈ ئەركىلەت ئىككىسى شەرق ئۇرۇش سەپلىرىنى زىيارەت قىلىش مەقسىدى بىلەن گېرمانىيەگە يېتىپ كېلىدۇ (ۋەلى قېيۇمخان، بۇ ئىككى گېنېرالنىڭ نېمىسلار تەرىپىدىن زىيارەتكە تەكلىپ قىلىنىش ئىشىدا نۇرى قىللىغىل پاشا ۋاستىچىلىق رول ئوينىغان دەپ ئېيتىدۇ. ئەمما فون پاپېننىڭ خەت-ئالاقىلىرىدىن قارىغاندا، زىيارەت قىلىش تەلۋى تۈركىيە ھۆكۈمىتى تەرىپىدىن ئوتتۇرغا قويۇلغانلىقى، زىيارەت قىلىشقا ئىۋەرتىلىدىغان كىشىلەرنىمۇ يەنە تۈركىيە ھۆكۈمىتى بېكىتكەنلىكى ئېنىق ئوتتۇرغا قويۇلغان. - ئا.ھ. ئىزاھاتى). ئەركىلەت پاشا، «جۇمھۇرىيەت» گېزىتىدە ئۇرۇش ئىستراتېگىيىسى ۋە تېخنىكىلىق جەھەتلەرگە مۇناسىۋەتلىك ماقالىلارنى ئېلان قىلىپ كېلىۋاتقان بىرسى بولۇش بىلەن بىرگە، يەنە تىپىك نېمىسپەرەس بىرسى دەپ تونۇلماقتا ئىدى. بۇ ئىككى گېنېرال سۆھبەت جەريانىدا، تۈركى ئەسىرلەردىن ھەربى قوشۇن تەشكىل قىلىپ، سوۋېتلەر قولىدىن تارتىپ ئېلىنغان يەرلەردە پايدىلىنىش ھەققىدىكى ئويىنى نېمىس رەھبەرلىرىگە بىلدۈرىدۇ. ئۇلار شەرقى ئۇرۇش سەپلىرىنى زىيارەت قىلىپ قايتاشىدا، بېرىلىنغا كېلىپ ھىتلېر بىلەنمۇ كۆرۈشىدۇ. ۋەلى قېيۇمخان، بۇ

گېنېرالار ئوتتۇرغا قويغان تەۋسىيەلەر نېمىس دائىرىلىرىنى قىزىقتۇرغانلىقىنى، شۇڭا بۇ ھەقتە قارار قويۇل قىلىش ئىشىنىڭ تېزلەشتۈرۈلۈشىگە تۈرتكە بولۇپ بەرگەنلىكىنى ئېيتىدۇ.

نەتىجىدە، 1941-يىلىنىڭ ئۆكتەبىر ئېيىغا كەلگەندە قىزىل ئارمىيىدىن ئەسەرگە چۈشكەن ئەسكەرلەرنى ئالدىنقى سەپلەر بىلەن ئارقا سەپلەردە ئىشلىتىشكە مۇناسىۋەتلىك تەييارلىق ئىشلىرى باشلىنىدۇ. بۇ پىكىرنى قايسى دەرىجىدە ئەمەلگە ئاشۇرۇش ئىمكانىيىتىگە ئىگە ئىكەنلىكىنى تەجرىبە قىلىش مەقسىتىدە، 1941-يىلى ئۆكتەبىردە "ئاسىيالىقلار" نامىدا 30~40 تەك تۈركىستانلىقتىن تەشكىل تاپقان كىچىك بىر قوشۇن تەشكىل قىلىنىدۇ. بۇ بىر گۇرۇپ ئەسەردىن پايدىلىنىش سىنىقى نەتىجىلىك بولغىنىدىن كېيىن بۇ لايىھىنى ھىمايە قىلىدىغانلار تىخىمۇ جاسارەتلىنىدۇ. فون مەندې باشچىلىقىدىكى شەرق ئىشلىرى مىنىستىرلىكىدىكى مەسئۇل خادىملار ئەسەرلەرنى مىللەتلەر بويىچە ئايرىم-ئايرىم لېجىيون ھالىغا كەلتۈرۈپ تەشكىللەپ چىقىپ، نېمىسلار بىلەن بىرلىكتە سوۋېت ئىتتىپاقى قوشۇنلىرىغا قارشى ئۇرۇشقا سېلىش لازىم دېگەن تەلەپنى ئوتتۇرغا قويىدۇ. شۇنداق قىلىپ پروفىسسور فون مەندېنىڭ بۇ ھەقتىكى تىرىشچانلىقلىرى نەتىجە بېرىپ، شەرق ئىشلىرى مىنىستىرى روسېبېرگنىڭمۇ بۇ ئىشنى قوللاپ قۇۋەتلىشى قولغا كەلتۈرىلىدۇ.

روسېبېرگ، ئۇرۇش ئەسەرلىرىدىن ھەربى قىسىم تەشكىللەش پىلانىنى 1941-يىلى 22-دېكابىر كۈنىسى ھىتلىرىغا سۇنىدۇ. بۇ تەكلىپ لايىھىسى كۈتمىگەن بىر ئەھۋالدا، شۇ كۈنىسىلا ھىتلىرىنىڭ تەستىقلىشى بىلەن كۈچكە ئىگە قىلىنىدۇ. گېرمانىيە ئارمىيىسى قۇماندانلىقى 1941-يىلى 30-دېكابىر كۈنى ئېلان قىلغان بويۇقىغا بىنائەن، سوۋېت ئەسەرلىرىدىن ھەربى قىسىم تەشكىل قىلىش ئىشىنى باشلايدۇ. دەسلەۋىدە ئۆكرائىنالىقلار، بالتىق ئەللىرى، بىلروسىيە ۋە ئۇرۇسلاردىن تەشكىل قىلىنغان قىسىملارغا "شەرق باتالىيونى" دەپ، قالغان قىسىملارغا بولسا "ئاسىيا باتالىيونلىرى" دەپ نام بېرىلىدۇ. ئارىدىن ئۇزۇن ئۆتمەيلا، بۇ تۈر قىسىملار تەشكىل قىلغان مىللىتىگە قاراپ ئاتىلىشقا باشلىنىدۇ.

30-دېكابىر بويۇقى بويىچە ئەرمەنلەر بىلەن گروزىيىلىكلەر ئۈچۈن ئايرىم-ئايرىم لېجىيون، تۈركىستانلىق ئەسەرلەر بىلەن كاپىكازىيلىك ئىسىرلەرگە بىرلا لېجىيون قۇرۇلىدۇ دەپ بەلگىلەنگەن ئىدى (تۈركىستانلىق-كاۋكازىش-مۇھەممەدىنىش لېجىيون. - ئا.ھ. ئىزاھاتى). ئەمما ئارىدىن بىرەر ئاي ئۆتكەندىن كېيىن ئالغان يەنە بىر قارار بويىچە تۈركىستان-كاپىكازىيە-مۇسۇلمان لېجىيونى دېگەن بۇ قىسىم تۈركىستان لېجىيونى، كاپىكازىيە مۇسۇلمان لېجىيونى ۋە تۈركىستانلىق ئۇرۇش ئەسەرلىرىدىن تەشكىل قىلىنغان 450-باتالىيون قاتارىدىكى ئۈچ لېجىيون قىسىمغا ئايرىلىدۇ.

450-باتالىيونى ئىستىخبارات مەقسىتىدى ئۈچۈنلا قۇرۇلغان بىر قوشۇن ئىدى. يەرلىك ئىستىخبارات تەشكىلاتىدا ئىشغال قىلىنغان جايلاردا ۋە سوۋېت ئارقا سەپلىرىدە يەرلىك كىشىلەردىن پايدىلىنىش ئېھتىياجى تۇغۇلغان ئىدى. بۇ ئىش ئۈچۈن ئىقتىدارلىق ۋە بىلىملىك ئۇرۇش ئەسەرلىرىنى تاللاپ مەخسۇس لاگېرلاردا يېتىشتۈرگەندىن كېيىن، ھەر تۈرلۈك مەقسەتلەر ئۈچۈن پايدىلىنىشنى پىلانلاشقان ئىدى. شۇڭا، س د تەشكىلاتى ئۆكتەبىر ئايلىرىدىن باشلاپلا بۇ پىلانىنى ئىشقا كىرىشتۈرۈش ئۈچۈن بالتىق ئەللىرى ئەسەرلىرىدىن مەخسۇس رازىۋېتىكا ئەترەتلىرىنى تەشكىللەپ چىققان ئىدى. بۇنىڭدەك ئىشنى تۈركى ئەسەرلەر ئارىسىدىمۇ يولغا قويۇش مەقسىتىدە، پولاتاۋا رايونىدىكى ئەسەرلەر لاگېرىدىن بۇ ئىش ئۈچۈن شەرتى توشىدىغان 700 دەك ئەسەر تاللىنىپ، يېتىشتۈرۈش ئۈچۈن سىلېزىياغا ئۆۋەرتىدۇ. ئۇ يەردە مەخسۇس تەربىيە كۆرگەن بۇ ئەسەرلەردىن ئىككى باتالىيون تەشكىل قىلىشىدۇ. تۈرك-تاتارلاردىن تەشكىللەنگەن 450-تۈركىلەر باتالىيونى تۈرك دۇنياسىنى پۇختا بىلىدىغان ئاندېرىياس مايبىر-مادېرنىڭ قۇماندانلىقىغا، كاپىكازىيىلىكلەردىن تەشكىل قىلىنغان بېرگمان باتالىيونىمۇ تىودور ئۆبېرلاندىرنىڭ قۇماندانلىقىغا تاپشۇرىلىدۇ.

بۇ ۋاقىتلاردا يەنە ئىدىل ئۇراللىق ئۇرۇش ئەسەرلىرىدىن "ۋولگا تاتار لېجىيونى" تەشكىل قىلىنغان بولۇپ، بۇ لېجىيوندا فن ئۇرۇش ئەسەرلىرىمۇ بار ئىدى. 1942-يىلىنىڭ ياز ئايلىرىدا ئېلىنغان يېڭى بىر قارار بويىچە كاپىكازىيە مۇسۇلمان لېجىيونىنى ئەزەربەيجان لېجىيونى ۋە شىمالى كاپىكازىيىلىكلەر لېجىيونى دەپ ئىككى قىسىمغا

ئايىرىدۇ. شۇنداق قىلىپ، بارلىق مىللى گۇرۇپپىلار ئايرىم-ئايرىم تەشكىللەنگەن ھېساپلاندى. بۇ ۋاقىتتا بۇ لېجىيونلارغا پىدائى بولىدىغان ئەسىرلەرنى تاللاپ چىقىش ھەيئەتلىرىنىڭ سانىمۇ 30 غا كۆپەيتىلگەندى. نېمىسلارنىڭ بۇ ھەقتىكى قاراشلىرىنى خوستلېر مۇنداق باھالايدۇ:

تۈركى ئۇرۇش ئەسىرلىرىدىن سوۋېتلەرگە قارشى پايدىلىنىش ھەققىدىكى پىكىر نېمىس ئارمىيە قۇماندانلىق شىتابىدىكىلەر تەرىپىدىن بەكلا ئاسان قوبۇل قىلىندى. ... بۇ ئىشنىڭ نېمىس ئارمىيىسىگە پايدىسى بولىدىغانلىقى ئېنىق ئىدى. ئۇلارنىڭ بۇنداق قاراشتا بولىشىغا ناتىستلارمۇ قارشى تۇرمىدى. دېمىسمۇ سوۋېت ئىتتىپاقى تەۋەسىدىكى تۈركىلەر ياشايدىغان جايلار گېرمانىيە ئۈچىنچى ئىمپېرىيىسىنىڭ ئىشغال قىلىش پىلانىغا كىرمەيتتى. ... ئارمىيىدىكىلەر بولسا بۇ قىسىملار سوۋېت ئۇرۇش سېپىدا جەڭ قىلىۋاتقان تۈركى قىسىملارغا كۈچلۈك تەشۋىقات قىلىش رولىنى ئوينايدۇ دەپ قارىشاتتى. شۇنىڭدەك يەنە ئىشغال قىلىنغان يەرلەردىكى خەلق بىلەن ھەمكارلىق ئورنىتىش ئۈچۈنمۇ ئاسانلىق تۇغدۇرۇپ بېرەلەيدۇ دەپ قارىشاتتى.

ئۇرۇشقا قاتناشتۇرۇلمايدىغان ياردەمچى قىسىملارنى تەشكىللەش مەسىلىسى بەك كۆپ تالاش تارتىش قىلىنمايلا ماقۇل كۆرۈلىدۇ. ”ھىلفشۋىلىگ” دەپ نام بېرىلگەن ياردەمچى قىسىملار بىۋاسىتە جەڭگە قاتناشمايدىغان، ئارقا سەپ ئىشلىرىدا ئىشلىتىلىدىغان پىدائىلاردىن تەشكىل تاپاتتى. بۇ تۈردىكى كىشىلەر ئادەتتە ئىشغال قىلىنغان جايلاردىكى خەلق ئارىسىدىن ياكى ئۇرۇش ئەسىرلىرى ئارىسىدىن پىدائى بولغانلاردىن تاللىنىپ تەشكىل قىلىناتتى. بۇ قارار دەرھال ئىشقا كىرىشتۈرىلىدۇ. ياردەمچى قىسىملارنى تەشكىل قىلىدىغان بۇ تۈردىكى گۇرۇپپىغا قاتناشقانلارنىڭ سانى ئېنىق مەلۇم بولمىسىمۇ، بۇنداقلارنىڭ سانى ئۇرۇشنىڭ ئوتتۇرىلىرىغا كەلگىنىدە بىرەر مىليون ئەتراپىغا يەتكەنلىكى مۆلچەرلەنمەكتە.

ھەربى قىسىملاردا مىللىتىگە قاراپ لېجىيونلار تەشكىل قىلىنىشى، بۇ لېجىيونلار بىلەن نېمىس قىسىملىرى ئوتتۇرىسىدىكى مۇناسىۋەتلەرنى تەرتىپكە سالالايدىغان مىللى ئورگانلارنى تەشكىللەش زۆرۈرىيىتىنىمۇ ئوتتۇرغا چىقىرىدۇ. ئۇ ۋاقىتقا كەلگىچە ئۇرۇش ئەسىرلىرىنى ئايرىش ئىشىغا مەسئۇل بولۇۋاتقان ئۇرۇش ئەسىرلىرىنى ئايرىش ئارىلاشما ھەيئەتلىرى بۇنداق بىر ئىشقا ئۇيغۇن كەلمەيتتى. شۇ سەۋەبتىن، سوۋېت خەلق كىشىلىرى ۋە پىدائى لېجىيونلارغا مەسئۇل بولىدىغان ئالاقىلىشىش باشقارمىلىرى (مىنتېلىستېلېلەر - ئا.ھ. ئىزاھاتى) نى قۇرۇپ چىقىش قارارى ئېلىنىدۇ. بىرىنچى بولۇپ تۈركىستان ئالاقىلىشىش باشقارمىسى قۇرۇلىدۇ. نېمىسلار بۇ ئىشنى تۈركىستانلىقلاردىن باشلىغانلىقى تەسادىپ ئوتتۇرغا چىققان بىر ئىش ئەمەس ئىدى. بۇنىڭ ئالدىنقى سەۋەپلىرىدىن بىرسى، ئۇرۇش ئەسىرلەر ئارىسىدىكى ئەڭ چوڭ گۇرۇپپىنى تۈركىستانلىقلار تەشكىل قىلاتتى. ئەمما تۈركىستان رايونىنىڭ نېمىسلارنىڭ ئىشغال قىلىدىغان پىلانى تەۋەسىگە كىرمەيدىغانلىقى، بۇنىڭ ئەڭ مۇھىم سەۋەپلەردىن بىرى ھېساپلىناتتى. يەنە بىر تەرەپتىن نېمىس دائىرىلىرى ئۇرۇش يېڭى باشلانغان ۋاقىتلاردا ئىشغال قىلىۋالغان قىرىم تەۋەسى ئۈچۈن بۇنىڭدەك بىر باشقارما قۇرۇپ چىقىشقا پەقەتلا قىزىقمىغان ئىدى.

دەسلەپكى ۋاقىتلاردا ۋاستىچى رول ئويناش ۋە ئالاقە ئورنىتىش ۋەزىپىسىنىلا ئۆتەپ كەلگەن بۇ تۈردىكى باشقارمىلار، 1943-يىللىرىدا ئاۋال ترانسىپورتقا مەسئۇل باشقارمىلارغا، ئۇنىڭدىن كېيىن يەنە مىللى ۋەكىللىك دائىرىسى سەۋىيىسىگە كۆتۈرىلىدۇ. تۈركىستان ئالاقىلىشىش باشقارمىسىنىڭ مەسئۇللىقىغا ۋەلى قېيۇمخان تەيىنلىنىدۇ. ئەزەربەيجان باشقارمىسىغا فەتخالى ئەپەندى، ئىدىل ئۇرال باشقارمىسىغا ئابدۇراخمان شافى ئالماس، شىمالى كاپكازىيە باشقارمىسىغا ئەلخان قانتۇمۇر ۋە گروزىيە باشقارمىسىغا سىپىرىدىون كېدىا تەيىنلىنىدۇ. بۇلاردىن باشقا يەنە بالتىق ئەللىرى بىلەن ئۇكرائىنلار ئۈچۈنمۇ بىرەردىن ئالاقىلىشىش باشقارمىلىرى قۇرۇلىدۇ.

1942-يىلىنىڭ قىش ئايلىرىدىكى روسىيىگە ھۇجۇم قىلىش ھەرىكىتى ئەمىلىيىتى، سوۋېتلەر ئىتتىپاقىغا قارشى ئۇرۇشتا غەلبە قازىنىش ئۈچۈن بارلىق ئىمكانىيەتلەردىن تولۇق پايدىلانماي بولمايدىغانلىقى ئېنىق ئوتتۇرغا چىققان ئىدى. بولۇپمۇ تاشقى ئىشلار مىنىستىرلىكىگە قارايدىغان خادىملار بىلەن پروفىسسور مەندې

قاتارىدىكى شەرق ئىشلىرى مىنىستىرلىكىنىڭ مۇتەخەسسسلرى سوۋېت دۇشمىنى بولغان مىللەتلەرنىڭ ئۇرۇش ئەسىرلىرىدىنلا پايدىلىنىپ قالماي، مۇساپىردىكى سىياسى خادىملاردىنمۇ پايدىلانماي بولمايدىغانلىقىنى ئويلىماقتا ئىدى. بۇ تۈردىكى سىياسى خادىملار سوۋېت ئىتتىپاقى تەۋەسىدىكى ئۆز تەۋەلىكلىرىدە موسكۋاغا قارشى پائالىيەتلەرنى تەشكىللىيەلىشى مۇمكىن دەپ قارالماقتا ئىدى. بۇنىڭ ئۈچۈن، ئۇرۇشتىن بۇرۇنقى دەۋرلەردە پرومپتې ھەرىكىتى ئىچىدە ئاكتىپ رول ئوينىغان بولشېۋىكچىلىككە قارشى خادىملار ۋە ئۇلارنىڭ يىتەكچىلىرى بىلەن سۆزلىشىش چارىسىنى تېپىش كېرەكلىكىنىمۇ ھېس قىلىشماقتا ئىدى. مىللى لېجىيونلارنىڭ تەشكىل قىلىنىشىدىن كېيىنكى پەيتلەردە گېرمانىيە تاشقى ئىشلار مىنىستىرلىكى بىلەن ئۈستىمىنىستېرىيۇم زالىرىدا بۇ تۈردىكى پىكىرلەر كۈنساين كۈچىيىپ بارماقتا ئىدى.

## تاشقى تۈركى يىتەكچىلىرى بىلەن ئالاقىلىشىش

ئىشغال قىلىنغان يەرلەرنىڭ پۇخرالىرىنى باشقۇرۇش ئىشلىرىغا مەسئۇل بولغان مىنىستىر روسپېنېرگ، ئۇرۇش ئەسىرلىرىنى سوۋېتلەر ئىتتىپاقىغا قارشى جەڭلەردە پايدىلىنىش لازىم دەپ قاراپ، بۇ جەھەتتە قۇراللىق قىسىملارنى تەشكىللەش لايىھىسىنى باشتىن تارتىپلا قوللاپ كەلمەكتە ئىدى. ئەمما ئۇ، بېسىۋالغان يەرلەردە سىياسى مۇئەسسەلەرنىڭ قۇرۇلىشىغا، شۇنىڭدەك ئۇ يەرلەرنىڭ مۇساپىر يىتەكچىلىرى بىلەن سىياسى مەقسەتلەردە مۇناسىۋەت ئورنىتىشقا قارشى تۇرغان ئىدى. ھەتتا ئۇ، مىللى لىژيونلار (چەتلىك پىدايى ھەربى قىسىملىرى - ئوت) بىلەن نېمىس ئارمىيىسى ئوتتۇرىسىدا مۇناسىۋەت تىكلەشنى مەقسەت قىلىپ قۇرۇلغان ئالاقىلىشىش بۆلۈملىرىنىڭمۇ ئالدىنقى سەپكە ئالاقىدار تەشكىلى ئىشلىرىغا بىۋاسىتە ئارىلىشىۋالماستىن كېرەكلىكىنى ئويلايتتى. ئۇنىڭ قارشى بويىچە ئالغاندا، بۇ بۆلۈملەر پەقەت ۋەتەنلىرى نېمىسلار تەرىپىدىن ئىشغال قىلىنغاندىن كېيىنلا ئاندىن ۋەتەندە پالىيەتكە كىرىشىشى كېرەكلىكىنى، ئۇلار ئۆز پالىيەتلىرىنى ۋەتەندە قۇرۇلىدىغان نېمىس باشقۇرۇش ئورگانلىرى بىلەن ھەمكارلىشىش بىلەنلا چەكلىنىشى كېرەك ئىدى. چۈنكى ئۇ، ئىشغال قىلىنغان سوۋېت تۇپراقلىرىنىڭ تولۇق مۇستەملىكە قىلىنىدىغانلىقىغا ئىشەنچى كامىل ئىدى. 1917-يىلىدىن بۇيان سوۋېتلەر ئىتتىپاقىغا قارشى كۈرەش قىلىپ كېلىۋاتقان سىياسى يىتەكچىلەردىن بۇنداق بىر مەقسەت ئۈچۈن خىزمەت قىلىشقا رازى بولىشىدىن ئۈمىد كۈتۈش ئەسلا مۇمكىن بولمايدىغان بىر ئىش ئىدى. ھەتتا بۇنىڭ دەل ئەكسىچە، مۇھاجىرەتتىكىلەر ۋەتەندە بۇنداق بىر تۈزۈم قۇرۇلۇشقا توسالغۇلۇق قىلىش ئۈچۈن ھەرىكەتكە ئاتلىنىشى مۇمكىن ئىدى. ئەنە شۇ سەۋەبلەر تۈپەيلىدىن، روسپېنېرگ بۇ تۈردىكى مۇساپىر يىتەكچىلىرى بىلەن مۇناسىۋەت باغلاشقا قارشى تۇرۇپ كەلمەكتە ئىدى. روسپېنېرگنىڭ ئەكسىچە، گېرمانىيە بىلەن شەرق ئۇرۇش سېپى شارايىتلىرىنى، سوۋېتلەر ئىتتىپاقىنىڭ يۇشۇرۇن كۈچلىرىنى ئەمەلىي بىر شەكىلدە باھالايدىغان ئۈستىمىنىستېرىيۇم مۇتەخەسسسلرى، شۇنىڭدەك بۇ مەسىلىلەرگە مۇناسىۋەتلىك تاشقى ئىشلار مىنىستىرلىكىنىڭ دېپلۇماتلىرى چەتئەلدىكى مۇساپىر يىتەكچىلەر بىلەن ئالاقە ئورنىتىشقا مەجبۇر ئىكەنلىكىنى تونۇپ يەتكەن ئىدى. بۇنداق قاراشتىكىلەرنىڭ پىكىرى بويىچە ئالغاندا، سوۋېتلەر ئىتتىپاقى ئىشغال قىلىنىپ بولغاندىن كېيىن، ئۇرۇشلاردىن باشقا مىللەتلەرگە ئۆز يۇرتلىرىدا ئاپتونومىيىلىك ھوقۇق بېرىلىشى كېرەكلىكى، شۇنداق قىلىپ سوۋېتلەر ئىتتىپاقى بۆلۈنگەن ھالدا گېرمانىيەنىڭ مۇستەملىكىلەر گەۋدسى ھالىتىگە كەلتۈرۈلىشى مۇمكىنلىكىنى ئويلايتتى.

بۇ جەھەتتە، شەرق ئىشلىرى مىنىستىرلىكىنىڭ تەشكىل قىلىنىشىدا ئەڭ مۇھىم رول ئالغان پروفىسسور فون مەندې ھالقىلىق بىر كىشى ھېساپلىناتتى. مەندې ناتىستلار پارتىيىسىگە ئەزا بولمىغىنى بىلەن، سوۋېتلەر ئىتتىپاقى تەۋەسىدىكى مىللى ئىشلار مەسىلىلىرىدە ھېچكىم رەت قىلالمايدىغان مۇتەخەسسس ھېساپلىناتتى. پروفىسسور مەندې، شۇ كۈنلەرگىچە چەت دۆلەتلەردە پائالىيەت قىلىپ كېلىۋاتقان سوۋېتكە قارشى يىتەكچىلەر بىلەن يېقىن مۇناسىۋەت باغلاپ كېلىۋاتقان بىرسى ئىدى. ئۇنى دەسلىۋىدە ئۈستىمىنىستېرىيۇمنىڭ

كاپكازىيە-تۈركىستان بۆلۈمىنىڭ بۆلۈم باشلىقلىقىغا تەيىنلەشكەن بولۇپ، كېيىنكى ۋاقىتلاردا، 1943-يىلى قۇرۇلغان چەتئەللىك قەۋملەر باشقارمىسىنىڭ مەسئۇللىقىغا تەيىنلىنىدۇ. شۇنداق قىلىپ، گېرمانىيىنىڭ سوۋېتلەر ئىتتىپاقىدىكى مىللى ئىشلارغا مۇناسىۋەتلىك ئېلىنىدىغان قارارلارغا كۈچلۈك تەسىر كۆرسىتىلگەندەك، يىتەكچىلىك قىلالىغىدەك سالاھىيەتكە ئېرىشىدۇ.

يەنە بىر تەرەپتىن، نېمىس تاشقى ئىشلار مىنىستىرلىكىگە مەنسۇپ كىشىلەرمۇ مۇساپىر يىتەكچىلىرى بىلەن ھەمكارلىق ئورنىتىلىشى لازىم دەپ قارىشاتتى. مىنىستىرلىق، سوۋېت روسىيىسىدىن تارتىپ ئېلىنىدىغان جايلار بىلەن بولغان مۇناسىۋەتلەرنى تەرتىپكە سېلىشنى مەقسەت قىلىپ كېرەكلىك تەييارلىقلارنى قىلىپ قويغان ئىدى. بارباروسسا ھەرىكىتى باشلىنىپ بىر ھەپتە ۋاقىت ئۆتكەن 1941-يىلىنىڭ 28-ئىيۇن كۈنى، مىنىستىرلىك تەۋەسىدە روسىيە كومىتېتى دەيدىغان بىر ئورگان قۇرۇلغان بولۇپ، بۇ كومىتېتقا گيورگ گروسكوپف مەسئۇل قىلىپ تەيىنلىنىدۇ. بۇرۇن موسكۋادا تۇرۇشلۇق باش ئەلچى بولغان كونت شۇلېنبورگمۇ بۇ كومىتېتنىڭ ئەزالىرىدىن بىرى ئىدى. يېقىنغىچە سوۋېتلەر ئىتتىپاقىنىڭ ھەرقايسى جايلىرىدا (موسكۋا، تىبلىس قاتارلىق جايلاردا) ئۇزۇن يىل ۋەزىپە ئۆتەش جەريانىدا سوۋېتلەر ئىتتىپاقىنى ياخشى بىلىدىغان باش ئەلچى شۇلېنبورگ، تاشقى ئىشلار مىنىستىرلىكى تەۋەسىدە روسىيەگە مۇناسىۋەتلىك پائالىيەتلەرنى تەشكىللەش ئىشلىرىغا مەسئۇل قىلىنغان ئىدى. ئوتتۇرا ۋىتتو براۋىنگام دەيدىغان يەنە تەجرىبىلىك دىپلومات بولسا، 1923-يىلىدىن كېيىن باكۇ ۋە تىبلىسلاردا كونسۇل بولۇپ تۇرغان، كاپكازىيە خەلقلىرىنى بىۋاسىتە تونۇيدىغان بىرى ئىدى. ۋېرنېر ئوتتو فون ھېنتىگ دېگەن كىشى كوممىسسىيىنىڭ كاپكازىيە خەلقلىرىگە ۋە تۈركىستان تەۋەسىگە مەسئۇل ئەزاسى ئىدى. ھېنتىگ، دىپلوماتلىق ھاياتىنى ئىستانبۇل، تېھران ۋە پېكىن (بېيجىڭ - ئوت) قاتارلىق جايلاردا ۋەزىپە ئۆتەش ئارقىلىق باشلىغان، پارس تىلىنى بىلىدىغان بىرى ئىدى. ئۇ، بىرىنچى دۇنيا ئۇرۇشى پارتلىغان ۋاقىتلاردا پىدا ئىدى بولۇپ شەرقى ئۇرۇش سېپىدىكى جەڭلەرگە قاتناشقان ئىدى. ئۇندىن كېيىن، ھېنتىگ ئافغانىستاننى گېرمانىيە تەرەپ بولۇپ ئۇرۇشقا قاتنىشىشىنى قولغا كەلتۈرۈش ئۈچۈن قۇرۇلغان ھەيئەتكە دىپلوماتىك خادىم سۈپىتىدە قاتنىشىپ، مۇشەققەتلىك بىر سەپەردىن كېيىن تۈركىيە بىلەن ئىران ئارقىلىق ئافغانىستانغا بېرىۋالغان ئىدى. شۇڭا ئۇ، بۇ جايلار بىلەن بۇ يەرلەرنىڭ خەلقىنى ياخشى بىلىدىغان بىرى ھېساپلىناتتى. ئىككىنچى دۇنيا ئۇرۇشى پارتلىغاندىن كېيىن ئۇنىڭغا تاتارلار، كاپكازىيىلىكلەر ۋە تۈركىستانلىقلار مەسلىسىنى تەتقىق قىلىش ۋەزىپىسى تاپشۇرۇلدى. ھېنتىگ، ئالىمجان ئىدرىسقا قىزىل ئارمىيىدىكى تۈركى قېنىدىن بولغان ھەربىلەرگە خىتاپ قىلىش مەقسەت قىلىنغان بىرۈشۈرلارنى يېزىپ چىقىش ۋەزىپىسىنى تاپشۇردى. شۇنداق قىلىپ ئاۋال شەرقى تۈركلەرگە، ئاندىن كاپكازىيىلىكلەرگە قارىتىلغان بىرۈشۈرلارنى تەييارلاپ چىقىدۇ. ھېنتىگ يەنە تاشقى تۈركى يىتەكچىلىرى بىلەن، نۇرى قىللىغىل پاشادەك تۈركىيىدىكى تۈركچىلىك بىلەن شوغۇللىنىدىغان ساھەلەرگە كۈچلۈك تەسىر كۆرسىتىپ كېلىۋاتقان كىشىلەر بىلەنمۇ ئالاقىسى بار ئىدى.

پروفىسسور فون مەندې باشچىلىقىدىكى يۇقۇرىدا تىلغا ئېلىنغان مۇتەخەسسس ۋە دىپلومات گۇرۇپپىسى تۈرك-مۇسۇلمان ئاممىسى بىلەن مۇناسىۋەتنى كۈچەيتىش ئارقىلىق سوۋېتلەر ئىتتىپاقىنى ئاسىيا تەۋەسىدە قىيىن ئەھۋالغا چۈشۈرۈپ قويۇشقا بولىدۇ دەپ قارىشاتتى. بۇ مەقسەتنى كۆزدە تۇتۇپ مۇساپىر يىتەكچىلەرنىلا ئەمەس بەلكى تۈركىيىنىمۇ بۇ ئىشقا ئارىلاشتۇرۇش لازىم دەپ قارىشاتتى. گېنېرال ئەلى فۇئات ئەردەن بىلەن ھۈسنى ئەركىلەت ئىككىسىنى گېرمانىيەگە تەكلىپ قىلىشمۇ بۇ پىلاننىڭ بىر تەركىۋى قىسمى ھېساپلىناتتى. ئوتتو فون ھېنتىگ، بۇ ئىككى تۈرك گېنېرالغا زىيارەت بويىچە ھەمرا بولۇپ بىرلىكتە ئايلىنىپ ئۇلارنى مېھمان قىلغان ئىدى.

## ئادىلون يىغىنى

روسېنېپرگ بىلەن ئېس-ئېسچىلارنىڭ شۇنچە خالىمغانلىقىغا قارىماي گېرمانىيە تاشقى ئىشلار مىنىستىرلىكى فرانسىيە، رومىنىيە ۋە تۈركىيە قاتارلىق ئەللەردە تۇرۇۋاتقان مۇساپىر يىتەكچىلىرى بىلەن مۇناسىۋەت تەكلىپ مەسلىسىدە يەنىلا ئورتاق پىكىر بىرلىكىگە كېلىدۇ. 1942-يىلىنىڭ باھارىدا، شۇ يىلىنىڭ ماي ئېيى ئوتتۇرىلىرىدا بېرلىندا بىر قېتىملىق يىغىن چاقىرىش قارارىغا كېلىشىدۇ. بۇ يىغىننىڭ تەشكىلەش ئىشلىرىنى باش ئەلچى شۇلېنبۇرگ مەسئۇل بولۇپ باشقۇرماقتا ئىدى. بۇ يىغىن، بېرلىندىكى ئادىلون مېھمانخانىسىدا چاقىرىلىدىغان بولغاچقا، ئادىلون يىغىنى دەپ نام ئالدى. بۇ يىغىنغا ئەزەربەيجان ھەرىكىتىدىن مۇساۋات يىتەكچىسى مەھمەت ئىمىن روسۇلزادە، پرومېتى ژورنىلىدا ئۇزۇن يىل شىمالى كاپىكازىيە ۋاكالىتچىلىكىنى قىلىپ كەلگەن مىر ياقۇپ مەختىيېۋ، رەسۇلزادىنىڭ رەقپىلىرىدىن سابىق مىنىستىر ھىلال خاس مەھمەت ۋە سەبداشلىرىدىن فۇئات ئەمىرجان قاتارلىق كىشىلەر تەكلىپ قىلىنغان ئىدى (مۇخلىپ كىتابىدا "شۇلېنبۇرگ پرومېتىگە تەۋە مۇساۋاتچىلارنى بۇ يىغىنغا نېمىشكە تەكلىپ قىلىمغانلىقىنى چۈشەنەلمىدىم" دەپ يازغان. ئەمما، رەسۇلزادە مۇساۋات يىتەكچىسى ئىدى شۇنىڭدەك يەنە پرومېتىنىڭ قۇرغۇچىلىرىدىن بىرسى ئىدى. مىر ياقۇپ مەختىيېۋمۇ داڭلىق پرومېتىچىلەردىن بىرسى ئىدى. - ئا.ھ. ئىزاھاتى). شىمالى كاپىكازىيەلىكلەردىن سېپىت شامىل (ئۆلكۇسال، سېپىت شامىلىنىڭ 11-مايدا ئىستانبۇلدىن بېرلىنغا يېتىپ بارغانلىقىنى بايان قىلىدۇ. - ئا.ھ. ئىزاھاتى)، كاۋكاز گۇرۇھىدىن ئىككى نەپەر داڭلىق كىشى ھەيدەر باممات بىلەن ئەلىخان قانتۇمۇر ۋەكىل بولۇپ كەلگەن ئىدى. گروزىيەلىك يىتەكچىلەردىن مىللەتچى دېموكراتلار يىتەكچىسى سېپىندىيون كېدىيا، تېترى گيورگى ھەرىكىتىنىڭ قۇرغۇچىلىرىدىن پروفىسسور مىخايىل تېرېتېلى بىلەن زۇراب ئاۋالاشۋىلى قاتارلىق كىشىلەرمۇ يىغىندا بار ئىدى (ئادىلون يىغىنغا چاقىرىلغان باشقا گروزىيەلىك يىتەكچىلەردىن ۋاجنادزې، شاھزادە باگراتىيون، پولىكوۋنىك شالۋا ماگلاكېلىدزې قاتارلىق كىشىلەرمۇ بار ئىدى. - ئا.ھ. ئىزاھاتى). بۇ يىغىنغا تۈركىستانلىقلارغا ۋاكالىتەن ۋەلى قېيۇمخان قاتناشقان ئىدى. نېمىسلار ئىشغال قىلىۋالغان قىرىم تەۋەسىنىڭ يىتەكچىلىرىنى بۇ يىغىنغا رەسمى تۈردە تەكلىپ قىلمايدۇ. شۇنىڭغا قارىماي، قىرىملىق يىتەكچى جاپپار سېپىت ئەخمەت قىرىمەر يېقىن سەبداشلىرىدىن ئەدىگە قىرىمال بىلەن مۇستەجىپ ئۆلكۇسال ئىككىسىنى بېرلىنغا ئىۋەرتىدۇ (نېمىسلارنىڭ بۇ يىغىنغا جاپپار سېپىت ئەخمەت قىرىمەرنى تەكلىپ قىلىمغانلىقىنىڭ سەۋەبى، فون پاپېننىڭ قىرىمەرنى "سكورسكىچى" دەپ تونۇيدىغانلىقىدىن بولغان. يەنى، قىرىمەرنى فون پاپېن خالىمىغاچقا بۇ يىغىنغا تەكلىپ قىلىمىغان. ئەدىگە قىرىمال بىلەن مۇستەجىپ ئۆلكۇسال 1941-يىلى دىكابىردا بېرلىنغا يېتىپ كەلگەن بولۇپ، ئۇلار ئىككىسى شۇ كىلىشى بىلەن گېرمانىيەدە 7 ئايدەك تۇرۇپ قالىدۇ. ئۇلار ئادىلون يىغىنى مەزگىلىدە بېرلىندە تۇرۇۋاتقان بولسىمۇ، گېرمانىيە دائىرىلىرى ئۇلارنى يىغىنغا تەكلىپ قىلمايدۇ، ئەمما ئۇلار بىلەن بىۋاسىتە كۆرۈشۈپ تۇرغان. - ئا.ھ. ئىزاھاتى). ئىستانبۇلدىن ئادىلون يىغىنغا تەكلىپ قىلىنغانلار ئارىسىدا زەكى ۋەلىدى توغانمۇ بار ئىدى. ئەمما، زەكى ۋەلىدى توغان دۆلەت مۇداپىيە مىنىستىرى فەۋزى چاقماق بىلەن تاشقى ئىشلار مۇستەشارى (ياردەمچىسى - ئوت) نۇمان مەنەمەنچىئوغلى ئىككىسىگە بىۋاسىتە ئىلتىماس قىلغان بولۇشىغا قارىماي تۈركىيىدىن سىرتقا چىقىش ۋىزىسى ئالالمىغاچقا، ئادىلون يىغىنغا قاتنىشالمايدۇ. ئىدىل-ئۇرال ھەرىكىتى يىتەكچىسى ئاياز ئىساقى بولسا گېرمانىيەنىڭ تۈركىيىدە تۇرۇشلۇق باش ئەلچىخانىسى تەرىپىدىن ئادىلون يىغىنغا تەكلىپ قىلىنغانلىقىغا قارىماي، ئىدىل-ئۇرال مۇستەقىللىقى مەسلىسى رەسمى ئېلان قىلىنمىغىچە بۇنداق بىر يىغىنغا قاتنىشالمايدىغانلىقى ئۇقتۇرۇلغان. يىغىن مەزگىللىرىدە بېرلىندا يۈرگەن نۇرى كىللىگىل پاشانىڭ بۇ يىغىنغا رەسمى يۇسۇندا قاتناشقان. قاتناشمىغانلىقى ئېنىق ئەمەس (ئاپىرىل ئېيىنىڭ ئوتتۇرىلىرىدا فون مەندېننىڭ مۇستەجىپ ئۆلكۇسالغا "نۇرى پاشا بىلەن بولغان بارلىق مۇناسىۋەتلىرىمىزنى توختاتتۇق. شۇڭا سىزنىمۇ بۈگۈندىن باشلاپ ئۇنىڭ بىلەن كۆرۈشمەسلىكىڭىزنى تەكلىپ قىلىمەن" دەپ ئېيتقانلىقى مەلۇم. شۇ سەۋەبتىن نۇرى پاشا بۇ يىغىنغا قاتناشمىغان بولۇشى مۇمكىن. - ئا.ھ. ئىزاھاتى). شۇنداقتىمۇ يىغىن ئۈچۈن بېرلىنگە كەلگەن يىتەكچىلەر

بىلەن ھەر تۈرلۈك ئۇچرىشىشلاردا ئىجرا قىلىنماقچى بولغان ستراتېگىيەلەر ئۈستىدە تەكلىپ پىكىرلىرىنى بەرگەنلىكى مەلۇم. ئادىلون يىغىنىغا قانچە نەپەر مۇساپىر يىتەكچىسى تەكلىپ قىلىنغانلىقى، يىغىنغا تەكلىپ قىلىنغانلاردىن قانچە كىشىنىڭ كېلىپ يىغىنغا قاتناشقانلىقى ھەققىدە ئېنىق مەلۇمات بولمىسىمۇ، بۇ يىغىنغا 50 ئەتراپىدا ئادەم قاتناشقانلىقى ھەققىدە مەلۇماتلار بار. گېرمانىيە تاشقى ئىشلار مىنىستىرلىكىدە ئىشلەۋاتقان ئالىمجان ئىدرىسى، شىمالى كاپىكازىيىلىك ئەخمەت تۆمۈر ۋە ئەزەربەيجانلىق ھىلال مۇنىشمۇ ئادىلون يىغىنىنىڭ تەييارلىق ئىشلىرىغا قاتناشقان (ئالىمجان ئىدرىسى، 1922-يىلى بۇخارا ھۆكۈمىتى تەرىپىدىن ئىشەرتىلگەن ئوقۇغۇچىلارغا مەسئۇل بولۇپ گېرمانىيىگە كېلىپ تۇرۇپ قالغان بىرسى ئىدى. بۇ ھەقتىكى مەلۇماتلار ئالدىنقى بايلاردا بايان قىلىندى. ... ئەخمەت تۆمۈر ئۇ ۋاقىتلاردا گېرمانىيىدە پەلسەپە ۋە تۈركلۈگىيە جەھەتتە بىلىم ئېلىۋاتقان تۈركىيە گىراجدانلىقىغا ئۆتكەن ئىدىل-ئۇراللىق ئىدى. ئۇ، 1941-يىلىنىڭ ئاخىرقى كۈنلىرىگىچە ئەسىر ئايرىش ئۆمىكىدە ئىشلەيدۇ. ھىلال مۇنىشى بولسا، بىرىنچى دۇنيا ئۇرۇشىدىن كېيىن گېرمانىيىگە بېرىۋېلىپ ئولتۇراقلىشىپ قالغان بولۇپ، ئۇ يەردە بىر نېمىس ئايال بىلەن توي قىلىپ شۇ يەردە تۇرۇپ قالغان ئەزەربەيجان تۈركلىرىدىن ئىدى. ئۇ، ئىككىنچى دۇنيا ئۇرۇشىدىن كېيىنكى يىللاردا ئەنگىلىيىلىكلەر بىلەن بىرگە پائالىيەت قىلىپ كەلگەن ئەزەربەيجان گۇرۇپپىسىنىڭ باشلىقى بولۇپ ئىشلىگەن. يەنە بىر مۇددەت ۋاقىت ئۆتكەندىن كېيىن گېرمانىيىنىڭ ئەنقەرەدە تۇرۇشلۇق باشقۇرۇلغانلىقىدا خىزمەت قىلىدۇ. - ئا.ھ. ئىزاھاتى).

ئادىلون يىغىنى نېمىسلار ئالدىنقى سەپتىكى ئۇرۇشتا ئۈستۈنلۈككە ئىگە بولۇپ تۇرۇۋاتقان مەزگىللەردە چاقىرىلغان بىر يىغىن بولۇپ، يىغىنغا قاتناشقان سابىق پرومېنتى يىتەكچىلىرىنىڭ سىياسى تەلپىلىرى بىلەن گېرمانىيە شەرق سىياسىتىنىڭ تۈپكى پىرىنسىپلىرى ئوتتۇرسىدا ئىنتايىن زور ئىختىلاپلار مەۋجۇت ئىدى. شۇ سەۋەبتىن، بۇ يىغىن ھېچ بىر ئەمەلىي نەتىجىنى قولغا كەلتۈرەلمەي يېپىلىدۇ. گېرمانىيە تاشقى ئىشلار ساھەسىدىكى سۆزلىشىپ مەسئەلە ھەل قىلىشقا مايىل كىشىلەرنىڭ تىرىشچانلىقلىرى ناتىستلار يىتەكچىلىرىنىڭ قاتتىق قوللۇق قاراشلىرىنى ئۆزگەرتىشكە قۇرۇبى يەتمەيدۇ. روسېنبۇرگ بىلەن ھىملىر باشچىلىقىدىكى ناتىستلار رەھبەرلىكى مۇساپىر يىتەكچىلىرى بىلەن سۆھبەت ئۆتكۈزۈمەكچى بولساق، ئۇلارنى ئۆزلىرى بىلەن تەڭ ئورۇنغا قويغانلىق بولۇپ قالدۇ دەپ ئويلايتتى. ئۇ كۈنلەردە ئىنتايىن كۈچىيىپ كەتكەن گېرمانىيە بۇ تۈر سىياسى تەشكىلاتلارغا ئەمەس بەلكى بويۇققا ئىتائەت قىلىدىغان كىشىلەرگە ئېھتىياجلىق ئىدى. روسىيە كومىتېتىنىڭ مەسئەلە تېخىسى دىتماننىڭ تاشقى ئىشلار مىنىستىرلىكى سىياسى بۆلۈم كادىرى تىپىلىسكىچە يازغان بىر پارچە خېتىدە، گېرمانىيە تەرەپنىڭ بۇ مەسئەلگە بولغان كۆزقاراشلىرىنى ئىنتايىن ئېنىق ئىپادىلەپ بەرمەكتە، ئۇ خەتنىڭ ئاساسلىق روھى تۆۋەندىكىچە:

1. ئىشغال قىلىنغان شەرق رايون مەسئەللىرى مىنىستىرلىكىدە سۆزلىگەن نۇتۇقلىرىدىن مىنىستىر روسېنبۇرگنىڭ گېرمانىيە ھامىلىقى ئاستىدا مۇستەقىل كافكاز دۆلەتلىرى قۇرۇش پىلانىغا قوشۇلمايدىغانلىقىنى ھېس قىلدىم. ... ئەمما ئۆتكەن كۈنلەردە مىنىستىر روسېنبۇرگ فۇھرېر (ھىتلىر) گە سۇنۇلماقچى بولغان كاپىكاز رايونىنىڭ كەلگۈسىدىكى سىياسى تۈزۈلىشىگە مۇناسىۋەتلىك كەڭ دائىرىلىك بىر تونۇشتۇرۇش دوكلاتى تەييارلاپ چىققان، ... بۇ دوكلاتنىڭ كاپىكازلاردا نېمىس ھاكىمىيىتىنى قۇرۇپ چىقىش تەرەپتارى ئىكەنلىكىدىن خەۋەردار بولدۇم. ئەمما كاپىكازلاردىكى نېمىسلارغا مەنسۇپ ھاكىمىيەت تۈزۈمىنىڭ ئەڭ يۇقۇرى ۋاكالىتچىسى، بۇرۇنمۇ مۇھاكىمە قىلىنغاندەك، ئىمپىرىيە ھەيئىتى (رەيچ كومىسسسىسى، يەنى گېرمانىيە ھۆكۈمىتى كومىسسسىسى - ئا.ھ. ئىزاھاتى) نىڭ نامى ئورنىغا ئائىپلىق (ستاتدالتېر - ئا.ھ. ئىزاھاتى)، ئۇنىڭ قول ئاستىدا (گىروزىيە، ئەزەربەيجان، ئەرمەنىستان ۋە شىمالى كاپىكازىيىلەر) ۋاكالىتچىلىرى ئۈچۈن ئومۇمىي ئۈمەك (گېنېرال بېۋوللىماچتىگى - ئا.ھ. ئىزاھاتى) نامىنى قوللىنىش پىلانلانغان ئىكەن.

2. قىرىم تاتارلىرى مەسئەلىسىگە كەلسەك، بىلىشىمچە ئۇلارغا ئەسلىدىنلا مۇستەقىللىق بېرىش نىيەتلىرى يوق ئىكەن. ھەتتا بۇندىن ئۈچ ھەپتە ئاۋالغىچەلا قىرىم تاتارلىرىنى قىرىم تەۋەسىدىن تولۇق ھايداپ چىقىرىپ

بۇ يەرنى پۈتۈنلەي نېمىس يېرىگە ئايلاندۇرۇش پىلانى بار ئىدى. ئەمما بۇ ئىشنى ئىجرا قىلىش جەھەتتە بىر مۇنچە تېخنىكىلىق قىيىنچىلارنى ھەل قىلىپ كېتىشكە كۆزى يەتمىگەچكە، بۇ پىلان ھازىرچە تاشلاپ قويۇلغان. يېرىكوپىنىڭ شىمالىدا ئۇكرائىنانىڭ بىر قىسىم يەرلىرى بىلەن بىر قاتاردا قىرىمنى گاۋلىپتىيېر فراۋېنپېلدىكە قارايدىغان بىر باش سېكرىتار باشقۇرىدىغان بولغان.

3. ... بېرىلىدىكى كاپىكاز كۆچمەنلىرىنىڭ داڭلىق ۋەكىللىرىنىڭ رەنجىشلىرى يېقىن كۈنلەردىن بۇيان خېلىلا كۈچىيىپ كېتىۋاتىدۇ. بۇ رەنجىشنىڭ سەۋەبى، باشئەلچى فون شۇلېنبۇرگنىڭ گاۋلىپتىيېر مېيېرگە ئىۋەرتكەن، تاشقى ئىشلار ئىشخانىسىنىڭ ھۆججەتلىرىدىكى كۆچمەنلەردىن تۇرغان يەرلىرىنى مۇۋاپىق پايدىلىنىش كېرەك دېگەن تەلەپلىرى مىنىستىر روسېنېرگىنىڭ رەت قىلىۋېتىشىدىن كۆرۈش كېرەك. ئوفىسىپىرلارنىڭ قىلغان تەكلىپلىرىنىڭ ئەكسىچە، مىنىستىر روسېنېرگ كۆچمەنلەر ئارىسىدىن بىر نەچچىلا كىشىنى ئىشغال قىلىنغان شەرق رايونلار مەسلىسى مىنىستىرلىكىدىكى مەسلىھەتچىلىك ۋەزىپىلىرىگە تەيىن قىلىش قارارىنى ئالغان. كۆچمەنلەر، بۇ مەسلىھەتنىڭ ئەمىلى نەتىجىسى قاتارىدا ئىشغال قىلىنغان شەرق رايونلار مەسلىسى مىنىستىرلىكىنىڭ مەمورى كادىرلىق دەرىجىسىگە ئايلانىپ قالىدىغانلىقىنى كۆزدە تۇتۇپ بۇ ئىشنى رەت قىلىشىدۇ. ... بولۇپمۇ ئەزەلەر بەكلا خاپا. ئۇلار، بۇندىن كېيىن گېرمانىيىدە ئۆزلىرىگە مۇۋاپىق كېلىدىغان بىرەر پائالىيەت سورۇنى تاپالمايدىغانلىقى ئۈچۈن دەرھال تۈركىيىگە قايتىپ كېتىشنى تەلەپ قىلىشتى. ئۇلارنىڭ بۇ تەلۋىنى نۇرغۇن خىزمەت ئىشلەپ يۈرۈپ ئاران ياندۇرالىدىم. بۇ كۆچمەنلەر بۇنداق جىددى بىر پەيتتە تۈركىيىگە قايتىپ كېتىشى تۈركىيە خەلقى ئارىسىدا ئېغىر نارازىلىقلارنى پەيدا قىلىۋېتىدىغانلىقى ئېنىق ئىدى.

بۇلاردىن مەلۇم بولغىنىدەك، كاپىكازىدىكى يەرلەر مەمورى جەھەتتىنلا بېكىتىپ بولۇش بىلەنلا قالماي ھەتتا باشقۇرغۇچىلىرىنىمۇ ئالمۇقاپان تەيىنلەپ بولغان روسېنېرگ قارشى بويىچە ئالغاندا، يەرلىك خەلقلەرگە نىسبەتەن سىياسى تەسىرى بارلىقى ئېنىق بولغان مۇساپىر يىتەكچىلىرىنىڭ ھېچقانداق بىر پايدىسى بولمايدۇ، ھەتتا بىرەر پايدىسى بولۇش ئۇياقتا تۇرسۇن، ئەكسىچە ئاۋارچىلىق پەيدا قىلىشى مۇمكىن دەپ قارىلاتتى. يەنە بىر تەرەپتىن ئۆز مىللىتىنىڭ بىر دەۋرىنى ياراتقان مەھەممەت ئىمىن روسۇلزادە، سېپىت شامىل قاتارىدىكى يىتەكچىلەر ئۈچۈن ئېيتقاندا نېمىس رەھبەرلىكى بىلەن كېلىشىشنىڭ ئالدىنقى شەرتى ”ۋەتەننىڭ مۇستەقىللىقىنى ئېتىراپ قىلىش” بولۇشى كېرەك ئىدى. ئەمما ئالفېرد روسېنېرگ ئۇلارغا ئۈستىمىنىستىرىيۇمدا مەسلىھەتچىلىك قىلىپ بەرسەڭلار دېگەن تەكلىپنى قىلىدۇ. تەبىئىكى، ئۇلار بۇنداق بىر تەكلىپنى دەرھال رەت قىلىشىدۇ. روسۇلزادە، بۇ تۈر ۋەقەلەرگە قارىتا ۋە مۇساپىر يىتەكچىلىرىنىڭ بۇ مەسلىگە بولغان قاراشلىرىنى تۈۋەندىكىچە بايان قىلىدۇ:

نېمىسلار سوۋېتلەر ئىتتىپاقىدىكى مىللى مەسلىلەرنىڭ سەل قاراشقا بولمايدىغان، تالەھى ھەرىپ (ئۇرۇش تەلپى) كە تەسىر كۆرسىتەلەيدىغان بىر كۈچ ئىكەنلىكىنى تونۇپ يېتىشىدۇ. شۇڭا، گېرمانىيە خارجىيىسى (تاشقى ئىشلار) گە مەنسۇپ بولغان بىر قىسىم يوقۇرى دەرىجىلىك كادىرلارنىڭ (گراف فون شۇلېنبۇرگ) تەشەببۇسى بويىچە كاپىكازىيە مۇساپىرلىرىنىڭ سىياسى سىمالىرىدىن بىر قىسىمنى بېرىلىگە تەكلىپ قىلىشىدۇ. بۇ كىشىلەرنىڭ كاپىكازىيە ھەققىدىكى پىكىرلىرىگە مۇراجەت قىلىندى.

ئەزەربەيجان، ئىرمەنىيە، گېرۇزىيە ۋە شىمالى كاپىكازىيە جۇمھۇرىيەتلىرىگە مەنسۇپ بولغان بۇ ھەيئەتلەر ۋاكالىتلىك قىلىۋاتقان تەشكىلاتى بىلەن خەلقنىڭ پىكىر ۋە تەلەپلىرىنى، تاپشۇرغان دوكلاتلىرىدا بايان قىلىپ ئۆتۈشتى. بۇ دوكلاتلاردا مىللى مۇستەقىللىق قاراشلىرىدا قەتئى چىڭ تۇرۇلغان. شۇنىڭ بىلەن بىرگە يەنە، كاپىكازىيە ئىتتىپاقى قارىشىدىمۇ چىڭ تۇرۇشقان ئىدى. ... يۇقۇرىدا ئىسمى ئاتالغان گراف فون شۇلېنبۇرگ ۋاستىسى بىلەن تاشقى ئىشلار مىنىستىرلىكىگە تاپشۇرۇلغان بۇ ۋەسىقىدە كاپىكازىيە مىللەتلىرىنىڭ چارىزمغا قارشى تۇرغىنىدەك بولشۋىزىمغىمۇ قارشى ئېلىپ بېرىلغان مىللى مۇستەقىللىق كۈرىشىنىڭ پۈتۈن



جەريانىلىرى تەسۋىرلىنىپ، كاپكازىيلىكلەر پىرىنسىپ قىلغان مىللى غايىلەر تولۇق تەپسىلاتلىرى بويىچە بايان قىلىنغاندىن كېيىن مۇنداق دېيىلگەن:

”بۇ غايىلەرنىڭ ئىشقا ئاشۇرۇلۇشى، كاپكازىيە ۋەكىللىرىنىڭ ھېس قىلىشىچە، سىياسى جوغراپىيىلىك ئالاھىدىلىكلىرىنى كۆزدە تۇتقان ھالدا تۆت جۇمھۇرىيەتنىڭ ئىتتىپاقداشلىقى شەكلىدە بىرلىشىشىگە باغلىق. شۇ سەۋەبتىن كاپكازىيىلىك مىللەتلەرنى ئىنتايىن جىددى ھەرىكەت قىلىشقا مەجبۇر بولماقتا.“

كاپكازىيىلىك ۋەكىللىرىنىڭ بۇ تەلەپ ۋە ئارزۇلىرى فۇھرىر (بىردىن-بىر داھى، ھىتلىرنى دېمەكچى - ئۇ.ت) قارارگاھى تەرىپىدىن رەت قىلىندۇ. نەتىجىدە بۇ مەسىلە تاشقى ئىشلار مىنىستىرلىكىدىن ”ئوستمىنىستېرىيۇم“ دەپ ئاتىلىدىغان شەرقىي ئىشغال قىلىنغان دۆلەتلەر مىنىستىرلىكىگە ئۆتكۈزۈپ بېرىلدى. روسېنېرگ مەسئۇل بولۇۋاتقان بۇ مىنىستىرلىك بۇ ئىشنى قانداق توغرا كەلمەيدىغان ئۇسۇللارغا تايىنىپ ھەل قىلىشقا ئۇرۇنغان ئىدى. مۇستەقىللىق ۋە مىللى ھوقۇق دېگەنلەر بۇ مىنىستىرلىكنىڭ پەرۋامۇ قىلمايدىغان ئىشلار ئىدى. ئۇلارنىڭ ۋەزىپىسى ئېنىق بىرەر ۋەدە بەرمەي تۇرۇپ ئەسەرگە چۈشكەن قىزىل ئارمىيە ئەسكەرلىرىدىن مىللى لېجىيون تەشكىللەپ، بۇ قىسىملارنى ۋېرماچت ئۈچۈن تەبىئى ياردەمچى كۈچ قىلىپ پايدىلىنىشنىلا مەقسەت قىلىشتى. بۇ مەقسەتتە لېجىيونلار ئارىسىدىن بىۋاسىتە تاللاپ چىقىلغان بىرسى تەشكىل قىلىنغان لېجىيونلار بىلەن ۋېرماچت ئوتتۇرسىدا رابىتا (مۇناسىۋەتلىشىش) ۋەزىپىسىنى ئۆتىشىلا لازىم ئىدى. شۇڭا بۇ مۇناسىۋەت باغلىغۇچىلار مىللى مۇستەقىللىق ۋە دېموكراتىيە ئىللەتلەردىن تازىلانغان بولۇشى كېرەك دەپ قاراشماقتا ئىدى.

ئادىلون يىغىنى مۇۋەپپىقىيەتكە ئېرىشەلمىگەنلىكىگە قارىماي، گېرمانىيە تاشقى ئىشلار مىنىستىرلىكى روسۇلزادە بىلەن شامىغا ئوخشاش يىتەكچىلەرنى بېرىلىدە يەنە بىر مەزگىل تۇرۇپ بېرىشىگە ماقۇل كەلتۈرۈپ، كۆرۈشۈشلەر يەنە بىر مەزگىل داۋاملىشىدۇ. ئەسلىدە ئۇ ۋاقىتلاردا نېمىس دائىرلىرى ئادىلون يىغىنىغا قاتناشمىغان مۇساپىر يىتەكچىلەر بىلەنمۇ مۇناسىۋەت قىلىشنى توختاتمىغان ئىدى. بولۇپمۇ تۈركىيىدە تۇرۇۋاتقان تاشقى تۈركلەر يىتەكچىلىرىگە قارىتا ئالاھىدە يېقىنلىق كۆرسىتىپ كەلمەكتە ئىدى. ئىدىل-ئۇرال ھەرىكىتى باشلامچىلىرىدىن ئەلى ئاقىش بۇ مەسىلىگە مۇناسىۋەتلىك تۆۋەندىكىلەرنى بايان قىلىدۇ:

1942-يىلىنىڭ ئىيول ئېيىدا، قايسى كۈنى ئىكەنلىكى ئېنىق ئىسمىدە قالماپتۇ، بىر كۈنى ئاياز ئەپەندىم مېنى ئۆيىگە تەكلىپ قىلدى. ئۆيىدە گېرمانىيىنىڭ ئەنقەرەدە تۇرۇشلۇق باش ئەلچىخانىسىنىڭ ئىككى نەپەر يوقۇرى دەرىجىلىك مەسئۇلمۇ بار ئىكەندۇق. ئاياز ئەپەندىم ئۇلارنىڭ دەيدىغان گەپلىرىنى مېنىمۇ ئاڭلاپ باقسۇن دېمەكچى دېدى. بۇ مەسئۇل كىشىلەر گېرمانىيە ئارمىيىسى بىلەن بىرگە پائالىيەت قىلىدىغان ”ئىدىل-ئۇرال لېجىيونى“ تەشكىللىمەكچى بولۇۋاتقانلىقىنى ئېيتتى. ئىدىل-ئۇرال مۇستەقىللىق كومىتېتىنىڭ رەئىسى بولغان ئاياز ئەپەندىگە بىرلىكتە ئىشلىسەك دەپ تەكلىپ قىلدى. ئاياز ئەپەندى بۇ تەكلىپ ئۈچۈن مۇنداق ئۈچ شەرتنى ئوتتۇرغا قويدى: بىرىنچى شەرت، ئىدىل-ئۇرال دۆلىتى ئۈچۈن ھۇقۇقى كاپالەت بېرىلسۇن؛ ئىككىنچى شەرت تەشكىل قىلىنماقچى بولغان لېجىيوننىڭ ھېچكىمگە بېقىنمايدىغان مۇستەقىل ھەربى شتابى بولسۇن؛ ئۈچىنچى شەرت، ئىدىل-ئۇرال دۆلىتى ئۈچۈن ئۆز ئالدىغا مۇستەقىل بىر ئالى سوت مەھكىمىسى قۇرۇلسۇن.

نېمىسلار بۇ ئۈچ شەرتنى قوبۇل قىلىشقا ئۇنىمىدى. شۇنداق قىلىپ بۇنداق بىر كىلىشىم بولمىدى. نەچچە ئاي داۋاملاشقان سۆزلىشىشكە قارىماي، گېرمانىيە ھۆكۈمىتى كاپكازىيىنىڭ، ياكى بولمىسا ئەزەربەيجاننىڭ مۇستەقىللىقىنى ئېتىراپ قىلىشقا دائىر بىرەر ھۆججەت ئىمزالاشقا يېقىن كەلمىگەنلىكى ئۈچۈن، پرومېتېي يىتەكچىلىرى ئۈچۈن گېرمانىيىدىن چىقىپ كېتىشتىن باشقا يول قالمايدۇ. شۇنداق قىلىپ مەھەممەت ئىمىن روسۇلزادە بۇخارىستقا (مۇخلىپ كىتاۋىدا مەھەممەت ئىمىن روسۇلزادىنىڭ ئىستانبۇلغا قايتىپ كەتكەنلىكىنى يازغان. ئەمما روسۇلزادە پۈتۈن ئۇرۇش جەريانىدا تۇرۇپ قالماقچى بولغان بۇخارىستقا قايتىپ كەتكەن ئىدى. ئۇرۇش ئاخىرلىشىپ دېگەن ۋاقىتلاردا گېرمانىيىگە كىرىدۇ، ئاندىن 1947-يىلى تۈركىيىگە

قايتىپ بارىدۇ. - ئا.ھ. ئىزاھاتى)، سېيىت شامىل ئىستانبۇلغا، ھەيدەر بامات شىۋىتسارىيىگە، سېرىدون كېدىيا بولسا پارىژغا قايتىدۇ. بۇ جەرياندا قىرىملىق مۇستەجىپ ئۆلكۈسالامۇ نېمىسلارنىڭ قىرىمغا بېرىشىغا يول قويىمىغانلىقى ئۈچۈن تۈركىيىگە قايتىپ كېتىدۇ. ئەمما، ئەدىگە قىرىمال، گېرمانىيىدە قېلىپ قىرىملىق ئۇرۇش ئەسىرلىرىگە مۇناسىۋەتلىك پائالىيەتلىرىنى داۋاملاشتۇرىدۇ.

ئاقىۋەتتە، نېمىسلار ئۈچۈن خۇددى روسلاردىن كۆرسىتىپ ئۆتكىنىدەك ئۆزلىرى تۈزگەن شەرتلەر بۇيىچە مۇستەقىللىق تەلۋىنى ئوتتۇرغا قويمايدىغان يېڭى بىر يىتەكچى يارىتىشتىن باشقا چارىسى قالمىغان ئىدى. شۇنداق قىلىپ، ئارىدىن ئۇزۇن ئۆتمەي كۆپ قىسمى ئەسىرگە چۈشكەن ئەسكەرلەردىن تەشكىل تاپقان جامائەتچىلىك ئارىسىدا ھېچكىم بىلمەيدىغان يېڭى خادىملارنى تاللاپ چىقىشىپ، نېمىسلارنىڭ تەلۋىگە ماس كېلىدىغان مىللى تەشكىلات قۇرۇش ھەرىكىتىنى باشلىۋېتىدۇ.

يەنە بىر جەھەتتىن ئالغاندا، ئادىلون يىغىنى سوۋېتلەر ئىتتىپاقىدىن تارتىپ ئېلىنىدىغان جايلارغا مۇناسىۋەتلىك سىياسى ئىجرائەت جەھەتلەردە تاشقى ئىشلار مىنىستىرلىكىنى پۈتۈنلەي سەپتىن چىقىرىپ تاشلاشنىڭ بۇرۇلۇش نوقتىسى بولۇپ قالغان ئىدى. ئادىلون يىغىنىدىن كېيىن، روسىيىنىڭ ئۆزىنىڭ ھوقۇق دائىرىسىگە مەنسۇپ بولغان ئىشلارغا ئارىلىشىۋالدى دېگەننى باھانە قىلىپ تاشقى ئىشلار مىنىستىرلىكى ئۈستىدىن ھەتلىرىغا ئەرز قىلىدۇ. بۇ ئەرزدە تاشقى ئىشلار تەۋەلىكىدە قۇرۇلغان روسىيە كومىتېتىنى ئەمەلدىن قالدۇرۇش كېرەكلىكى تەلەپ قىلىنغان ئىدى. ھەتلىرى بۇ تەلەپنى قوبۇل قىلمايلا قالماستىن، ئىشغال قىلىنغان سوۋېت يەرلىرىدىكى بارلىق ھەربىي ئىشلارنى گېرمانىيە ئارمىيىسى بىلەن شەرق ئىشلىرى مىنىستىرلىكى ھەمكارلىشىپ باشقۇرىدىغانلىقىنى، پۇخرالار ئىشلىرىنىڭ مەسئۇلىيىتى بىلەن ھوقۇقىنىڭ پۈتۈنلەي شەرق ئىشلىرى مىنىستىرلىقىغا مەنسۇپ بولىدىغانلىقىنى بېكىتىدۇ. بۇ قارار بىلەن بىرگە يەنە ئىشغال قىلىنغان يەرلەرنىڭ تاشقى ۋاكالەتچىلىكىنى ئۈستىگە ئېلىش ۋەزىپىسىدىن باشقا ھوقۇقى قالمىغان تاشقى ئىشلار مىنىستىرلىكى، بىر ھېسابتا ھېچقانداق ئىشقا ئارىلاشتۇرۇلماي چەتتە قالدۇرۇلغان ھېساپلاندى.

## ۋەلى قېيۇمخاننىڭ ئوتتۇرغا چىقىشى

ئىككىنچى دۇنيا ئۇرۇشى جەريانىدا تۈركىستان مەسىلىلىرى ئەتىراپىدا يۈز بەرگەن ھادىسىلەر گېرمانىيىگە ئوقۇغۇچى بولۇپ كېلىپ كېيىن گېرمانىيىدە تۇرۇپ قالغان ۋەلى قېيۇمخان دېگەن بىر تۈركىستانلىقنى يىتەكچى سۈپىتىدە ئوتتۇرغا چىقىرىدۇ. 1942-يىلىدىن باشلاپ گېرمانىيە ئۇرۇش سەپلىرىدە جەڭ قىلغان تۈركىستان لېجىيونى بىلەن تۈركىستان مەسىلىلىرىنىڭ سىياسى تەرىپىگە يىتەكچىلىك قىلىپ كەلگەن تۈركىستان مىللى ئىتتىپاق كومىتېتى (ت م ب ك)، يەنى تۈركىستان مىللى بىرلىك كومىتېتىنىڭ قىسقارتىلمىسى - ئ.ت) نى ۋەلى قېيۇمخان قۇرۇپ ئۆزى رەھبەرلىك قىلىپ كەلمەكتە ئىدى. مۇنداق ئېيتقاندا، ئىككىنچى دۇنيا ئۇرۇشى بويىچە تۈركىستان نامىدا قانات يايدۇرۇلغان پائالىيەتلەر بىر مەنىدە ۋەلى قېيۇمخاننىڭ نامى بىلەن ئاتالدى دېيىشكەمۇ بولىدۇ. شۇ سەۋەپتىن، بۇ سىياسى شەخسكە مۇناسىۋەتلىك ئىشلارنى تەپسىلى تونۇشتۇرۇپ ئۆتۈشكە توغرا كېلىدۇ.

قېيۇمخاننىڭ، گېرمانىيىگە كېلىشتىن بۇرۇن ۋە گېرمانىيىگە كەلگەندىن كېيىنكى دەۋرلىرىنىڭ قىسقىچە بايانىنى ئۆز ئاغزىدىن ئاڭلاپ باقايلى:

مەن تاشكەنتنىڭ پىچاقچى مەھەللىسىدە دۇنياغا كەلگەن ئىدىم. بالىلىق چاغلىرىمۇ ئەنە شۇ مەھەللىدە ئۆتكەن ئىدى. كونا تۈزۈمىدىكى مەكتەپنى پۈتتۈرگىنىمدىن كېيىن، ناۋايى نامىدىكى مەكتەپكە كىرىپ ئوقىدىم. ئۇ يەردە مېنى يېتىشتۈرگەن ئوقۇتقۇچىلاردىن بىرسى پىترات ئەپەندىم ئىدى. بىلىم ئېلىش ئۈچۈن مېنىڭ بىلەن بىرگە گېرمانىيىگە كېلىپ ئوقۇشنى پۈتتۈرۈپ تاشكەنتكە قايتىپ كېتىپ پروفىسسورلۇق قىلغان، كېيىن ئۆلتۈرۈۋېتىلگەن سەتتار جاپپار بىلەن بىر مەكتەپتە ئوقۇغان ئىدىم. كېيىن، ئابدۇراۋوپ

پىتراتنىڭ تەلۋىگە بىنائەن تاشكەنتتىن بۇخاراغا باردىم. ئۇنىڭ ئىشخانىسىدا غۇلام ئايۇپ ۋە ئەخمەت شۈكۈر ئىككىسى بىلەن تونۇشتۇم. پىترات بىزگە ھەر تۈرلۈك ۋەزىپىلەرنى تاپشۇردى. بۇخارا پاسپورتى چىقارتىپ 1921-يىلى سەئىدئەلى مۇئالىم بىلەن بىرگە يولغا چىقتۇق. ئۇرۇشلار مېنى موسكۋادا تۇتۇپ قالدى. كېيىن پەيزۇللا مۇئالىم گېرمانىيىگە مېڭىشىدا مېنىمۇ بىرگە ئېلىپ ماڭدى. گېرمانىيىگە بارغاندىن كېيىن پەيزۇللا مۇئالىم مېنى دېھقانچىلىق ئوتتۇرا تېخنىكومغا ئوقۇشقا كىرگۈزۈپ قويدى. 1925-يىلى يېزا ئىگىلىك ئالى مەكتىۋىگە كىرىپ ئوقىدىم. ئۇ چاغدىكى مەدەنىيەت مىنىستىرى باتۇدىن بىر تېلېگرامما تاپشۇرۇپ ئالدىم. ئۇ چاغدا سەمەرقەنتتە بىر سوت مەھكىمىسى بىزنى ئۆلۈم جازاسىغا ھۆكۈم قىلىشقان ئىكەن. تېلېگراممىدا ”ۋەتەنگە قايتماڭلار“ دېگەن بىرلا ئېغىز گەپ يېزىغان ئىدى. شۇنداق قىلىپ تۈركىستانغا قايتىپ كەتمەسلىك قارارىغا كەلگەن ئىدىم. بۇ ئارىدا گېرمانىيە دۆلىتىنىڭ قانۇنىغا ئاساسەن ئىككى يىلدەك دېھقانچىلىق مەيدانىدا ئىشلىدىم. 1928-يىلى ئالى مەكتەپنى پۈتتۈردۈم. 1930-يىلى سىياسەت ئۇنىۋېرسىتېتىغا كىرىپ ئوقىدىم. ئەلاچى بىر ئوقۇغۇچى ھېساپلىناتتىم. مەكتەپنى پۈتتۈرگەندىن كېيىن دوكتورلۇق دېسپورتاتسىيىسى ياقلىدىم. مەن دېسپورتاتسىيە ماقالەم ئۈچۈن ”14-ئەسىردىن بۈگۈنگىچە تۈركىستان مەدەنىيىتى“ دېگەن تېمىنى تاللىۋالغان ئىدىم. مەن دېسپورتاتسىيە ماقالەمدە ”ئۇ چاغلاردا تۈركىستان مەدەنىيىتىگە ئەرەپ ۋە پارس مەدەنىيىتى تەسىر كۆرسەتمەگەن ئىكەن، بۈگۈنكى كۈندىكى ئۇرۇس مەدەنىيىتىمۇ ئۆز تەسىرىنى يۇقتۇرالمىدۇ“ دەيدىغان ئاساسى قاراشنى ئوتتۇرغا قويغان ئىدىم. بۇ جەرياندا فون مەندېنىڭ ئالاھىدە ياردىمىگە ئېرىشكەندىم. 1936-يىلى دوكتورلۇق دېسپورتاتسىيە ماقۇللاندى. ئۇنىڭدىن كېيىن كېيىن ۋىلھېلم (خانلىق - ئۆت) ئىنىستىتۇتىنىڭ تاپشۇرۇقى بويىچە تۈركىستان كەۋەزچىلىكى ھەققىدە ئىلمى تەتقىقات بىلەن شوغۇللاندىم. بۇ ئىشىم ئىككى يىل داۋام قىلدى. نەتىجىدە، يازغانلىرىم ئىككى قىسىملىق كىتاپ بولۇپ نەشرىدىن چىقتى.

بۇ جەرياندا خەلقئارالىق مۇخبىرلار جەمئىيىتىگە ئەزا بولغان ئىدىم، ھەمدە ئادىمىرال ترونتى مەسئۇللىقىدا نەشرى قىلىنىۋاتقان «يېقىن شەرق» (دېر ناپى ئۈستېن) دېگەن ژورنالدا ”ئارسلانباي“ دېگەن تەخەللۇستا مەسئۇل تەھرىر بولۇپ ئىشلىدىم. تەھرىراتتا ھەر قايسى ئەللەردىن كەلگەن خادىملار بار بولۇپ، ئۇلار بىلەن يۇمۇلاق جوزا مۇنازىرىلىرىنى ئۇيۇشتۇرۇپ تۇراتتۇق. بۇ يىغىلىش، مەدەنىيەت مىنىستىرلىكىنىڭ رۇخسىتى ۋە ياردىمىگە تايىنىپ ئۇيۇشتۇرۇلدىغان يىغىلىش ئىدى. ئەسلىدە ژورنىلىمىزمۇ ئەنە شۇ يىغىلىشلاردا ئوتتۇرغا قويۇلغان نۇتۇقلارنى ئېلان قىلىشنى مەقسەت قىلىپ قۇرۇلغان بىر ژورنال ھېساپلىناتتى. ئۇنىڭدىن باشقا يەنە يازغان ماقالىلىرىم نېمىسچە گېزىتلاردا ئېلان قىلىنىپ تۇراتتى (1991-يىلى 17-23 يانۋار كۈنلىرىدە دۈسېلدورفتا ۋەلى قېيۇمخان بىلەن ئۆتكۈزگەن شەخسى سۆھبەت خاتىرەم. - ئا.ھ. ئىزاھاتى).

1922~1933-يىللىرىدا گېرمانىيىدىكى تۈركىستانلىق ئوقۇغۇچىلار تەرىپىدىن قانات يايدۇرۇلغان ئىجتىمائىي، مەدەنى ۋە قىسمەن سىياسى خاراكتىردىكى پائالىيەتلەردە ۋەلى قېيۇمخان ئىسمىنىڭ پەقەتلا كۆرۈلمەسلىكى ھەققىدە نەمۇ ھەيران قالارلىق بىر ئىش. بۇ كىتاپ ئاپتورى، بۇنىڭ سەۋەبىنى قېيۇمخاننىڭ ئۆزىدىن سورىغىنىدا، ئۇ بۇنىڭغا مۇنداق دەپ جاۋاب بەردى:

مەن ئۇ ۋاقىتلاردا تۈركىستانلىقلار تاللىۋالغان ئۇ تۈردىكى سىياسى يولغا قوشۇلمايتتىم. ... چەت دۆلەتلەر بىلەن بولغان مۇناسىۋەتلەردە مەدەنىيەت پائالىيەتلىرىنى ئاساس قىلغان ھالدا پائالىيەت قىلىش لازىم دەپ قارايتتىم. ... ئەخمەتجان ئىبراھىم (ئوكاي)، بىز بىلەن بىرگە ئىشلىگەن دېگەندە ”مەن ئاۋال مەكتەپنى پۈتكۈزۋالاي، ئاندىن يەنە سىياسەتنىمۇ ئۆگىنىشىم كېرەك، شۇ چاغدىلا بۇ ئىشلارغا ئارىلىشالشىم مۇمكىن“ دەپ جاۋاب بەرگەن ئىدىم.

ت م ب نىڭ گېرمانىيە شۆبىسى «ياش تۈركىستان» نىڭ باش كاتىپلىقىنى ئۈستىگە ئالغان ئىبراھىم يارقىن بۇ ھەقتە مۇنداق دەيدۇ:

ۋەلى قېيۇم، بۇخارادىن كەلگەن ياش ئوقۇغۇچىلار ئارىسىدىكى بىرى ئىدى. ئۇنىڭ بىلەن سەتتار جاپپار ئىككىسى ئاتاغلىق پىتراتنىڭ ئوقۇغۇچىلىرىدىن ئىدى. پىترات، بۇخارا خەلق جۇمھۇرىيىتىدە تاشقى ئىشلار نازىرى ۋەزىپىسىگە تەيىنلەنگىنىدىن كېيىن، ئۇلار ئىككىسىنى بۇخاراغا چاقىرتىپ كېلىپ گېرمانىيىگە ئۆتەتلىدىغان ئوقۇغۇچىلار تىزىمىغا كىرگۈزۈپ قويغانىكەن. گېرمانىيىدە تۇرىۋاتقان ۋاقىتلىرىمىزدا قېيۇمخان بىلەن بەك ئارىلىشىپ كەتمەيتتۇق. ئۇنىڭ ئەڭ يېقىن دوستى سەتتار جاپپار ئىدى. سەتتار جاپپارنى سوۋېتلەر پايدىلىنىپ يۈرىدۇ دەپ گۇمان قىلىشاتتۇق. شۇڭا بىز سەتتار بىلەن مۇناسىۋەت قىلىشتىن ئۆزىمىزنى چەتكە ئېلىپ يۈرەتتۇق. شۇنىڭغا قارىماي، سەتتار جاپپار بىز بىلەن ئارىلىشىپ ئۆتۈش ئۈچۈن ئۇرۇنۇپ يۈرەتتى. ئەمما ۋەلى قېيۇمدا بۇنداق بىر غەم يوق ئىدى. قېيۇم ھېچ بىر ئوقۇغۇچى بىلەن ئارىلاشمايدۇ دېگەندەك يالغۇز يۈرەتتى. ئۇ سەتتار جاپپار بىلەن داۋاملىق ئارىلىشىپ ئۆتتۈمۇ قانداق، خەۋىرىم يوق. ۋەلى قېيۇم تۈركىستان مىللى ھەرىكەت پائالىيەتلىرىگە قاتنىشىپ يۈرىدىغانلار بىلەن، يەنى بىزدەكلەر بىلەن زادىلا مۇناسىۋەت قىلمىغان ئىدى. سىزگە مەلۇم، ت م ب دېگەن بىر مەخپى تەشكىلات، شۇڭا، ت م ب غا ئەزا بولماقچى بولغان بىرسى ئىنتايىن ئىنچىكە تەكشۈرۈلۈشلەردىن ئۆتكۈزۈلەتتى. ۋەلى قېيۇم بۇ قاتاردىكى بىرسى ھېساپلانمايتتى. مەن تۈركىيىگە قايتىپ كەتكىنىمدە، تاھىر بىلەن ئابدۇلۋاھاپ ئىككىسى گېرمانىيىدە قېلىپ زورنال چىقىرىش ئىشلىرىنى داۋام قىلدى. ئۇ يىللاردا ۋەلى قېيۇمنىڭ ئۇ دوستلىرىمىز بىلەن بىرەر مۇناسىۋەتتە بولغانلىقى ھەققىدىمۇ ھېچقانداق گەپ ئاڭلىمىدىم. مەن ۋەلى قېيۇمنى كۆرگەن ۋاقىتم ئارىدىن خېلى ئۇزۇن ۋاقىت ئۆتكەندىكى بىر ئىش، يەنى ئىككىنچى دۇنيا ئۇرۇشى يىللىرىدا تۈركىيىگە كەلگىنىدە كۆرۈشكەن ئىدۇق.

ئۇ يىللىرىدىكى ت م ب دوكلاتلىرى بىلەن ئەزالار ئارا يېزىشقان خەت-چەكلەرنى تەھلىل قىلىش ئارقىلىقىمۇ ئۇنىڭ ھېچكىم بىلەن ئارىلاشماي يالغۇز ئۆتكەنلىكىنى ئىسپاتلاش مۇمكىن. «ياش تۈركىستان» ژورنىلىنىڭ بېرىلىدىكى مەسئۇلى ھابدۇلۋاھاپ ئوكتاي پارىژدا تۇرىۋاتقان مۇستاپا چوقاي ئوغلىغا گېرمانىيىدە ئالى مەكتەپ پۈتتۈرگەن تۈركىستانلىق ئوقۇغۇچىلار بىلەن ھازىرمۇ ئوقۇشىنى داۋاملاشتۇرىۋاتقان ئوقۇغۇچىلارنىڭ تىزىملىكىنى ئۆتەرتىپ بەرگەن بولۇپ، بۇ تىزىملىكتىمۇ ۋەلى قېيۇم دېگەن ئىسىم كۆزگە چېلىنمايتتى. بۇ ھەققەتەنمۇ غەلبە بىر ئىش. بۇنىڭغا ئوخشايدىغان يەنە بىر ئەھۋال، 1933-يىلى 15-ماي كۈنىسى گېرمانىيە شۆبىسى تەرىپىدىن ت م ب مەركىزى كومىتېتىغا ئۆتەرتىلگەن گېرمانىيىدىكى ئوقۇغۇچىلارغا بېرىلگەن قەرز ياكى بېرىلگەن ياردەم پۇل تىزىملىكىنى كۆرسىتىدىغان تىزىملىكتىمۇ پۈتۈن ئوقۇغۇچىلارنىڭ دېگەندەك ئىسمى يېزىلغان بولمىغا قارىماي، بۇ تىزىملىكتە يالغۇز ۋەلى قېيۇمنىڭ ئىسمى يوق ئىدى. بۇ مەلۇماتلارغا ئاساسلانغاندا، ۋەلى قېيۇم گېرمانىيىگە كەلگىنىدىن كېيىن باشقا تۈركىستانلىق ئوقۇغۇچىلار بىلەن پەقەتلا مۇناسىۋەت قىلىشىمىغانلىقىنى كۆرۈۋېلىش مۇمكىن. ئۇنىڭ يېقىن دوستى بولغان سەتتار جاپپارنىڭ ساۋاغداشلىرى ئارىسىدا گۇمانغا قالغانلىقىمۇ، ئەسلىدىنلا بەك كۆپ ئارىلاشماي يۈرگەن قېيۇمنى باشقا تۈركىستانلىق ئوقۇغۇچىلاردىن تېخىمۇ يىراقلاشتۇرۇۋەتكەن بولمىشى مۇمكىن.

1933-يىلىنىڭ ئاخىرلىرىدا «ياش تۈركىستان» ژورنىلىنى چىقىرىۋاتقان گۇرۇپپىدىكى ئوقۇغۇچىلاردىن باشقىلارنىڭ ھەممىسى گېرمانىيىدىن كېتىپ قالغان بولۇپ، يالغۇز ۋەلى قېيۇمخانلا گېرمانىيىدە قالغان ئوقۇغۇچى ھېساپلانماتتى. قېيۇمخان، ئۆزى مەسئۇل بولغان «يېقىن شەرق» ژورنىلى تەۋەسىدە ئۇيۇشتۇرىلىدىغان يىغىلىشلارغا ئابدۇلۋاھاپ ئوكتاي بىلەن تاھىر چاغاتاي ئىككىسىنىڭمۇ بىر قېتىمىدىن قاتنىشىپ سۆزگە چىققانلىقىنى ئېيتىدۇ. ئەمما ئىسمى ئاتالغان ت م ب ئەزاسى بولغان بۇ ئىككىيلەن ھەر تۈرلۈك خەت-چەكلىرىدە ياكى بولمىسا كېيىنكى ۋاقىتلاردا ئېلان قىلىشقان ماقالىلىرىدىمۇ بۇنداق بىر گەپنى قىلغانلىقىنى پەقەتلا ئۇچراتقىلى بولمايدۇ. شۇنىڭدەك يەنە، ۋەلى قېيۇمخان بىلەن مۇستاپا چوقاي ئوغلى ئىككىسىنىڭمۇ 1939-يىلىغا كەلگىنىدىنلا ئاندىن تونۇشقانلىقى مەلۇم. ھابدۇلۋاھاپ ئوكتاي بىلەن تاھىر چاغاتاي قاتارىدىكى يېقىن سەبداشلىرى تەرىپىدىن ياخشى تونۇلغان بىر ئادەمنى ئۇلار بىلەن يېقىن ئۆتىدىغان

مۇستاپا چوقاي ئوغلىنىڭ شۇ چاققىچە تونماسلىقى ھەقىقەتەنمۇ ئىشەنگىلى بولمايدىغان ھىران قالارلىق بىر ئىش.

ۋەلى قېيۇمخان، ئۆزىنى مىللى سوتسىيالىزم پارتىيىسىگە ئەزا بولغانلىقى ئۈچۈن تۈركىستان مىللى ئىتتىپاقى ياكى ياش تۈركىستان گۇرۇپپىسى قانات يايدۇرۇپ كېلىۋاتقان سىياسى پائالىيەتلەرگە قاتناشماي كەلگەن، دەيدىغان گەپلەرنى قەتئى تۈردە رەت قىلىدۇ. شۇنىڭغا قارىماي، مەيلى ئۇنىڭ بىلەن ئۆتكەن شەخسى سۆھبەتلىرىم جەريانىدا بولۇپ ئۆتكەن گەپلەردىن ياكى ئۇنىڭ كېيىنكى ۋاقتلاردا تۇتقان يولىدىن قارىغاندىمۇ، ”خوشكۈلى فۇر پولىتىكا“ ئۇنىۋېرسىتېتىدە سىياسەت كەسپىنى ئوقۇپ يۈرگەن ۋاقتلىرىدا گېرمانىيىدە تەسىرى كۈنساين ئېشىپ بېرىۋاتقان ناتسىيونال سوتسىيالىزم ئىدىيىسىدىن خەۋەر تاپقانلىقى ئېنىق. ئىبراھىم يارقىنمۇ ئۇ دەۋرلەردە ۋەلى قېيۇمخان ناتسىيونال تەرەپتارى بولغان بەزى ژورناللارغا ماقالە ئىۋرەتتەپ تۇرغانلىقىنى، ھەتتا شۇنداق ژورناللاردىن بىر-ئىككى پارچىنى ساقلاپ يۈرگەنلىكىنى، ئەمما كېيىن ئۇ ژورناللارنى يوقۇتۇپ قويغانلىقىنى ئېيتىدۇ. شۇنىڭغا قارىماستىن ۋەلى قېيۇمخاننى ناتسىيونال سوتسىيالىزم پارتىيىسىگە ئەزا بولغان، بۇ پارتىيە ئىچىدە بىۋاسىتە خىزمەت قىلغان دەيدىغان گەپلەرنىڭ ھېچ بىرسى ئىسپاتلانمىدى. بۇخارا خەلق جۇمھۇرىيىتى ئاغدۇرۇۋېتىلگىنىگە قارىماي يەنىلا بۇ جۇمھۇرىيەتنىڭ پاسپورتى بىلەن يۈرگەن ۋەلى قېيۇمخان، دۇنيا گىراجدانلىقىغا ئۆتۈلگەن. ئىككىنچى دۇنيا ئۇرۇشى جەريانىدا ئۇنىڭغا دېپلومات دېگەن سالاھىيەت بېرىلىپ مەخسۇس پاسپورتىمۇ بېرىلگەن. تا ۋاپات بولغان كۈنىگىچە گېرمانىيە گىراجدانلىقىغا ئۆتمىگەن بىر ئادەمنى مىللى سوتسىيالىزم پارتىيىسىنىڭ ئەزاسى ئىدى دېيىش ئۈچۈن بەك مەنتىقىغا ئۇيغۇن بولمىسا كېرەك. شۇنداقتىمۇ بۇ پارتىيە ئىچىدە تەسىرگە ئىگە بولغان فون مەندې بىلەن لېبېراندت قاتارىدىكى كىشىلەر بىلەنمۇ يېقىن ئارىلىشىپ ئۆتكەنلىكى راس. بولۇپمۇ لېبېراندت، ۋەلى قېيۇمخانغا تۈركىستاننىڭ سىياسى، ئىقتىسادى ۋە يېزا ئىگىلىكىگە ئائىت مەسىلىلەردە ماتېرىيال توپلاش ۋە بۇ ھەقتە دوكلات تەييارلاش ۋەزىپىلىرىنىمۇ تاپشۇرۇپ تۇراتتىكەن.

(رەسىم ئورنى)

ۋەلى قېيۇمخان، 1942-يىلى

ھىتلىرىنىڭ بويۇقى بۇيىچە سوۋېتلەر ئىتتىپاقىغا قارشى قوزغىتىلغان ھەرىكەت، پارىژ مەھەللىلىرىنىڭ نوگېنت دېگەن بىر بۇلۇڭىدا ياشاۋاتقان ت م ب رەئىسى مۇستاپا چوقاي ئوغلى ئۈچۈن ھاياتىدىكى يېڭى بىر دەۋىرگە ئايلىنىپ قالغىنىغا ئوخشاش، بېرىلىندە ياشاۋاتقان ۋەلى قېيۇمخاننىڭ ھاياتى ئۈچۈنمۇ بىر بۇرۇلۇش نوقتىسى بولۇپ قالغان ئىدى. ئۇرۇش پارتىلاش بىلەن تەڭ شەكىللەنگەن ۋەزىيەت بۇ ئىككى ئادەمنىڭ بىر يەردە ئۇچرىشىپ قېلىشىغا، يېقىن ئارىلىشىپ ئۆتىشىگە سەۋەبچى بولىدۇ. ۋەلى قېيۇمخان شۇ ۋاقتلارنى ئەسلەپ كېلىپ مۇنداق دەيدۇ:

لېخىستان (پولشا) ئۇرۇشى پارتىلىغان ۋاقىتتا مۇستاپا چوقاي ئوغلىنىڭ ئەھۋالى بەكلا ناچار ئىدى. مەن 1939-يىلى بېرىپ ئۇنىڭ بىلەن كۆرۈشتۈم. شۇ چاغدا مەن ئۇنى بېرىلىندىكى شەرق ئىنىستىتۇتىغا ئىشقا كىرىشىگە ياردەم قىلغان ئىدىم. چوقاي ئوغلى بۇ ئىنىستىتۇتتا پات-پات ئىلمى دوكلات سۆزلەپ تۇراتتى ياكى ئىلمى تەتقىقات ئىشلىرىغا قاتنىشىپ تۇراتتى. شۇ ئارقىلىق ئۇنىڭغا بەلگىلىك مىقتاردا ئايلىق مائاش بېكىتىلگەن ئىدى. بەزىدە بىر قىسىم نەرسىلەرنى يېزىپ ئىۋەرتىپمۇ تۇرغانىدى. پروفىسسور فون مەندې ئۇنىڭغا بەكلا قايىل بولاتتى. ئۇرۇش پارتىلاپ ئەتىسى گېستاپوچىلار مېنى تۇتۇپ تۈرمىگە قاماشتى. گېرمانىيە تاشقى ئىشلار مىنىستىرلىكىنىڭ مەسئۇللىرى مېنى تۈرمىدىن چىقىرىۋالدى. بۇ ۋاقتلاردا مۇستاپا چوقاي ئوغلىنىڭمۇ پارىژدا قولغا ئېلىنغانلىقىدىن خەۋەر تاپتىم. پروفىسسور مەندې بىلەن لېبېراندت ئىككىسىنىڭ ياردىمى بىلەن پارىژغا بېرىپ چوقاي ئوغلىنى تۈرمىدىن چىقىرىۋالدىم. ئۇكرائىنانىڭ سابىق تاشقى ئىشلار مىنىستىرى شۇلگىنمۇ تۈرمىدە ئىكەندۇق. ئۇنىڭغىمۇ ياردەم قىلدىم.

مۇستاپا چوقاي ئوغلنىڭ رەپىقىسى يازغان ئەسلىمىلەر كىتابىدىنمۇ ۋەلى قىيۇمخان دېگەنلىرىنىڭ راسلىقىنى كۆرۈۋېلىشقا بولىدۇ. ماريە چوقاي ئوغلنىڭ دېيىشىچە، 1939-يىلىنىڭ كۈز ئايلىرىدا گېرمانىيىدىكى مەلۇم بىر ژورنالدا ئىشلەيدىغان بۇخارالىق بىر ئۆزبەك بالا فرانسىيىدىكى ئۇلارنىڭ ئۆيىگە كېلىپ مۇستاپا چوقاي ئوغلغا پروفىسسور مەندېنىڭ بىر تەكلىپىنى تاپشۇرغان. شۇندىن كېيىن مۇستاپا چوقاي ئوغلى پات-پات بېرىلغا بېرىپ تۇرىدىغان بولغان. روسىيىگە قارشى ئۇرۇش باشلانغاندىن كېيىن چوقاي ئوغلنى گېرمانىيىگە ئېلىپ كەتكەن ۋاقىتتا ئايالىغا يازغان بىر پارچە باغاچچە خېتىدە مۇنداق جۈملىلەر يېزىلغان:

قىيۇمخان ھەر دائىم مېنىڭ بىلەن بىرگە يۈرمەكتە. قىيۇمخان، بۇ يىل ئەتىيازدا نوگېنتىكى ئۆيىمىزگە بارغان بالا شۇ. مەن ئۇنىڭ ۋاستىسى بىلەن تۈركىستانلىق ئەسىرلەرگە بېرىلىۋاتقان جازالارنى يۇمشىتىشنى تەلەپ قىلىپ نېمىسلىرىغا مۇراجەت قىلدىم.

1941-يىلى ئاۋغۇست ئېيىدىن باشلاپ چوقاي ئوغلى بىلەن قىيۇمخان ئىككىسى، لاگېرلاردىكى ئۇرۇش ئەسىرلىرىنى مىللىتى بويىچە ئايرىشنى مەقسەت قىلىپ قۇرۇلغان ئارىلاشما ئەسىر تەكشۈرۈش ئۆمەكلىرىدە ئىشلەشكە كىرىشىدۇ. بۇ لاگېرلاردا ۋابا بىلەن ئۆلۈم يامىراپ كەتكەن ئىدى. مۇستاپا چوقاي ئوغلى 1941-يىلىنىڭ دېكابىر ئېيىدا تىفوس كېسىلىنى يۇقتۇرۇۋېلىپ ئۇرۇنغا قالماي ۋاپات بولىدۇ. بۇ ھادىسە ۋەلى قىيۇمخاننىڭ سالاھىتىنىمۇ ئۆزگەرتىۋېتىدۇ. ئۇندىن بۇرۇنقى ۋەلى قىيۇمخان، ھەممە ئېتىراپ قىلىدىغان سىياسى نوپۇزغا ئىگە چوقاي ئوغلنىڭ يېنىدا ئادەتتىكى بىر تەرجىمان بولۇپ ئىشلەۋاتقان ھەمدە چوقاي ئوغلى بىلەن نېمىس مەسئۇل كىشىلىرى ئوتتۇرىسىدا ۋاستىچىلىق قىلىپ يۈرگەن بىرسى دەپلا تونىلاتتى. تۇنجى كۆرۈشۈشتە پروفىسسور فون مەندېنىڭ قىرملق يىتەكچىلەردىن مۇستەجىپ ئۆلكۈسالغا دېگەنلىرى نېمىس مەسئۇل كىشىلىرىنىڭ چوقاي ئوغلغا ۋە تۈركىستان مەسئۇلىرىگە بولغان قاراشلىرىنى ئوچۇق ئىپادىلىمەكتە ئىدى:

تۈركىستان زېمىنى كەڭ، بايلىقى مول ۋە نوپۇسىمۇ مىليونلارغا بارغان ئادىمى كۆپ بىر ئەل. سىزلىرىنىڭ قىرلىقىڭىز ئۇنىڭغا قارىغاندا يېرى كىچىك، نوپۇسىمۇ ئاز بىر يەر. بىز تۈركىستانغا ئەنە شۇ سەۋەپتىن ئەھمىيەت بېرىپ كەلمەكتىمىز. شۇ سەۋەپتىن سىزنىڭ ئەھۋالىڭىز چوقاي ئوغلنىڭ ئەھۋالىدىن پەرقلىق بولۇشى كېرەك. بىزلىرى سىزلىرىنى پەقەت ھۆرمەتلا قىلىمىز، خالاس.

بۇ سۆھبەتتە ۋەلى قىيۇمخان ئىسمىنىڭ پەقەتلا تىلغا ئېلىنمىغانلىقى، نېمىس رەھبەرلىرى بىلەن فون مەندېنىڭ تۈركىستان مەسئۇلىسىدە مۇستاپا چوقاي ئوغلىنى مۇناسىۋەت قىلىشقا بولىدىغان بىردىن-بىر ھوقۇقلۇق ئادەم دەپ قوبۇل قىلىدىغانلىقىنى كۆرسەتمەكتە ئىدى. چوقاي ئوغلنىڭ ۋاپاتىدىن كېيىن بولسا، تۈركىستانلىق ئۇرۇش ئەسىرلىرىگە مۇناسىۋەتلىك ئىشلارنى باشقۇرۇش ۋەزىپىسى پۈتۈنلەي قىيۇمخاننىڭ قولىغا قالغان ئىدى. نەتىجىدە، بۇ مۇسبەت قىيۇمخاننىڭ يولىنى پۈتۈنلەي ئۆزگەرتىۋەتكەن بولۇپ، شۇنىڭدىن باشلاپ ئۇ بىر سىياسى سالاھىيەتكە ئېرىشكەن ئىدى.

ۋەلى قىيۇمخان، ئۆزىنىڭ سىياسى جەھەتتىكى كۆتۈرۈلىشىنى ئەنە شۇ ۋاقىتلاردا باشلىغان دېيىشكە بولىدۇ. سۇۋاللى، ئەبەنرودې ۋە شىۋېرېيىن ئەسىرلەر لاگېرىغا بارغان قىيۇمخان، بۇ يەرلەردىكى تۈركىستانلىق ئەسىرلەرنىڭ ناچار ئەھۋالىنى كۆرسىتىپ ئۆتۈپ، ئۇلارنىڭ شارائىتلىرىنى ياخشىلاش مەقسىتىدە گېرمانىيە دائىرىلىرىگە نارازىلىق تۈسىنى ئالغان دوكلات سۇنۇشقا جاسارەت قىلالىغان تۇنجى كىشى ھېساپلىناتتى. بۇرۇندىن تارتىپ تونۇشىدىغان لېبېرانتىنىڭ شەرق ئىشلىرى مىنىستىرلىكى سىياسى باشقارما باشلىقىغا تەيىنلەنگەنلىكى، يەنە شۇ مىنىستىرلىكنىڭ كاپىكارىيە ۋە تۈركىستان باشقارمىسىنىڭ باشقارما باشلىقى بولغان پروفىسسور مەندې بىلەن ئوتتۇرىسىدىكى دوستانە مۇناسىۋەتلەر ۋەلى قىيۇمخاننى باشقا مىللەت ۋاكالىتچىلىرىگە قارىغاندا تېخىمۇ ئۈستۈن بىر ئورۇنغا ئىگە قىلغان ئىدى. شۇنىڭدەك يەنە، گېرمانىيىنىڭ ئىشغال قىلىش سىياسى پىلانى تەركىۋىدە تۈركىستان تەۋەسى بولمىغانلىقى، تۈركىستان لېجىيونىنىڭ قۇرۇلىشى، تۈركىستانغا

مۇناسىۋەتلىك مىللى ھەيئەت تەشكىل قىلىنىشىنى زور دەرىجىدە ئاسانلاشتۇرۇپ بېرىدىغان يەنە بىر ئامىل بولۇپ قالغان ئىدى.

ۋەلى قېيۇمخاننىڭ ئايروپىنى ئۆستۈرگەن يەنە بىر ئەھۋال، 1942-يىلى ماي ئېيىدا سوۋېت دۇشمىنى بولغان مىللەتلەر يىتەكچىلىرى بىلەن ئۆتكۈزۈلگەن ئادولون يىغىنىدا ئوتتۇرغا چىقىدۇ. بۇ يىغىنغا تەييارلىق قىلىش پەيتلىرىدە ۋەلى قېيۇمخان تاشقى ئىشلار مىنىستىرلىكى مەسئۇلى بولغان باش ئەلچى شۇلېنبۇرگنىڭ تەلپىگە بىنائەن، سابىق مۇساپىر يىتەكچىلىرى بىلەن مۇناسىۋەت باغلاش ئىشلىرىغا مەسئۇل قىلىپ تەيىنلىنىدۇ. بۇ ئىش ئۈچۈن پارىژغا بارغان ۋەلى قېيۇمخان، پارىژدىكى سابىق پىرومېتېچىلار يىتەكچىلىرى بىلەن بىر-بىرلەپ كۆرۈشۈپ ئۇلارنىڭ بىر قىسمىنى بېرىلگەن بېرىشقا قايىل قىلغان ئىدى. ئادولون يىغىنى مەيلى گېرمانىيە دائىرىلىرىنىڭ ياكى بېرىلگەن چاقىرىلغان مۇساپىر يىتەكچىلىرى كۈتكەندەك نەتىجە بىرەلمىگەن بولسىمۇ، سابىق مۇساپىر يىتەكچىلەرنىڭ نېمىسلار بىلەن بىرلىكتە پائالىيەت قىلىشنى خالىماسلىقى، ئوتتۇرغا چىقىدىغان يېڭى سىياسى كىشىلەرنىڭ ھەرىكەت قىلىش ساھەسىنى زور دەرىجىدە كىڭەيتىپ بەرگەن ئىدى. يىغىندىن بۇرۇنقى تەييارلىق ئىشلىرىدا زور نەتىجە ياراتقان ۋەلى قېيۇمخانغا ئادولون يىغىنى يېڭى بىر يول ئېچىپ بەرگەن ئىدى. ئەندى ئۇ، نېمىس مەسئۇللىرىمۇ ئېتىراپ قىلىدىغان سىياسى سالاھىيەتكە ئىگە بىرسى ھېساپلىناتتى. ئۇنىڭغا دېپلومات دېگەن سالاھىيەت بېرىلگەن، مەخسۇس بىر تۇرالغۇ بىنا تەقسىم قىلىنغان.

## تۈركىستان مىللى ھەيئىتىنىڭ قۇرۇلۇشى

قېيۇمخان، 1942-يىلىنىڭ كىرىشىدىن تارتىپ ئارىلاشما ئەسىر ئايرىش ھەيئىتى ئورنىغا، ھەر قايسى مىللەتلەر ئۈچۈن ئايرىم-ئايرىم مىللى ھەيئەتلەرنىڭ قۇرۇلۇشى ئۈچۈن يول مېڭىپ يۈرگەن ئىدى. ئۇنىڭ تىرىشچانلىقلىرى دەسلەپكى بىر نەچچە ئاي ئىچىدىلا ئۆز مەۋجىتىنى بېرىشكە باشلاپ، ماي ئايلىرىدا تۈركىستان ھەيئىتىنى قۇرۇش تەلپى تەستىقلىنىدۇ. شۇنداق قىلىپ، تۈركىستان لېجىيونى بىلەن، گېرمانىيە ئارمىيىسى ۋە ھۆكۈمەت دائىرىلىرى ئوتتۇرىسىدىكى مۇناسىۋەتلەرگە يىتەكچىلىك قىلىدىغان سىياسى تەشكىلدىن بىرسى ئوتتۇرغا چىقىدۇ. تۈركىستان مىللى ھەيئىتى كېيىنكى ۋاقىتلاردا قۇرۇلىدىغان تۈركىستان مىللى كومىتېتىنىڭمۇ دەسلەپكى باسقۇچى بولۇپ، ئەگەر مۇۋەپپىقىيەتلىك ئىش ئېلىپ بارالسا بۇ ئىككىنچى باسقۇچلۇق ئىشمۇ ئەمەلگە ئاشۇرۇلۇش پۇرسىتىنى قولغا كەلتۈرەلگەن بولاتتى.

تۈركىستان ھەيئىتى، 1942-يىلى 15-ئىيۇندىن باشلاپ لېجىيوندىكى ئەسكەرلەر ئۈچۈن «مىللى تۈركىستان» نامىدا بىر ژورنال چىقىرىشقا باشلايدۇ. چوقاي ئوغلىنىڭ «ياش تۈركىستان» نىغا ئوخشىتىپ باش ماقالىسىغا «بىزنىڭ يولمىز» دېگەن ئات قويۇلغان بولۇپ، ژورنالنىڭ باش بېتىگە «تۈركىستان مىللى ئازاتلىقى ئۈچۈن كۈرەش قىلىدىغان ژورنال» دېگەن سۆز يېزىلغان ئىدى. ماقالىدا «ماڭىدىغان يولمىز ئەجداتلارنىڭ يولى، غايىمىز تۈركىستان مۇستەقىللىقى» دەپ تەرىپ بېرىلمەكتە ئىدى.

«مىللى تۈركىستان» ژورنىلىنىڭ غوجايىنى بىلەن باش تەھرىرى ۋەلى قېيۇمخان ئىدى. تۈركىستاندىكى ھەر بىر تۈرك قەۋمىدىن ئىككىدىن كىشى تاللىنىپ تەھرىرات گۇرۇپپىسى تەشكىل قىلىنىدۇ. ژورنال تىلى ئۈچۈن بارلىق قەۋملار چۈشىنىلەيدىغان بىر تىل سۈپىتىدە چاغاتاي تىلى تاللىنىدۇ. تىل تاللاش ھەققىدە بىر پارچە ماقالە يازغان ھۆكۈمەت ۋاكالەتچىسى، تۈركلوگ جوهاننېس بېنىزىڭ، «ئەركىن تۈركىستاننىڭ يېزىق تىلى بىرلا خىل بولۇشى كېرەك، بۇ تىل مىللى تۈركىستاننىڭ يېزىق تىلى بولۇپ كەلگەن چاغاتايچىدور» دەپ يازىدۇ. شۇ ئارقىلىق قەۋملەر ئوتتۇرىسىدىكى شىۋە پەرقى سەۋەبىدىن ئىختىلاپ چىقىشىنىڭ ئالدىنى ئېلىشقا تىرىشىلغان ئىدى. شۇنىڭغا قارىماي، ژورنالدا پات-پات قازاق شىۋىسى بىلەن تاجىك تىلىدا ماقالىلار ئېلان قىلىنىپ تۇرغانلىقى، ئوتتۇر يول دەپ تاللىۋېلىنغان بۇ چارنى ھەممە كىشى قوبۇل قىلىپ كىتەلمىگەنلىكىنى كۆرۈۋېلىش مۇمكىن. 1942-يىلى بويىچە داۋام قىلغان تەشكىللىنىش جەريانىدا ۋەلى

قېيۇمخاننىڭ بىردىن-بىر مەسئۇل كىشى بولغانلىقى كۆرۈلمەكتە. ئۇنىڭدىن باشقا بارلىق ھەيئەت ئەزالىرى ئەسىرگە چۈشكەن تۈركىستانلىقلاردىن تەشكىل تاپقان ئىدى.

قېيۇمخان، بىر تەرەپتىن نېمىس مەسئۇللىرىنى سىياسى ئورگاندىن بىرنى قۇرۇپ چىقىش ئۈچۈن قايىل قىلىشقا تىرىشچانلىق كۆرسىتىپ كەلگەن بولسا، يەنە بىر تەرەپتىن ئۆزى ئۈچۈن تەبىئى بىر لىدېر سىماسى يارىتىش ئۈچۈنمۇ تىرىشىدۇ. ئەسىرگە چۈشكەن تۈركىستانلىقلار ئۇنى، نېمىسلار تەرىپىدىن بىر يەرگە يىغىۋېلىنغان كىشىلەر توپىنىڭ يىتەكچىسىلا ئەمەس بەلكى چەتئەلدە تۈركىستان ئۈچۈن كۈرەش قىلىۋاتقان كۈچلەرنىڭ ئاكتىپ يىتەكچىسى دەپ تونىشى ئىنتايىن مۇھىم ئەھمىيەتكە ئىگە بىر ئىش ھېساپلىناتتى. قىسقا مۇددەتلىك بولسىمۇ چوقاي ئوغلىدەك سوۋېتلەر ئىتتىپاقىنىڭ ئىچى-سىرتىدا ياشايدىغان تۈركىستانلىقلار ياخشى تونۇيدىغان داھىسى بىلەن بىرگە خىزمەت قىلغان بىرسى بولغانلىقى، ئۇنى بۇ جەھەتتە ھەممە ئېتىراپ قىلىدىغان بىر ئورۇنغا ئىگە قىلغان ئىدى. ئەمما ۋەلى قەيۇمخانغا بۇنىچىلىك ئابروي يىتەرلىك ھېساپلانمايتتى. ئۇ، بۇنىڭدىنمۇ ئارتۇق ئابروي تەلەپ قىلماقتا ئىدى. «مىللىي تۈركىستان» ژورنىلىدا ئۆزى بىۋاسىتە قەلەمگە ئالغان بىر ماقالىدا مۇنداق دەپ بايان قىلىدۇ:

ئەگەر بۈگۈن تۈركىستانلىقلار شۇنچە ياخشى ئەھۋالغا كىلەلگەن بولسا، شۇنىڭدەك ئۇلارنى گېرمانىيە ھۆكۈمىتى ھۆرمەت قىلىپ كېلىۋاتقان بولسا، بۇ ئەھۋال ئۆزىچىلا پەيدا بولغان ياكى تۇيۇقسىزلا ئوتتۇرغا چىقىپ قالغان ئەھۋال بولماستىن، بىزنىڭ بۇ يەردە 20 يىللىق كۈرەش قىلغانلىقىمىزنىڭ نەتىجىسىدۇر. «مىللىي تۈركىستان» ژورنىلىدا ئېلان قىلىنغان يەنە بىر ماقالىدا، بۇنداق سالاھىيىتىنى تېخىمۇ پۇختىلاش ئۈچۈن تىرىشقانلىقى كۆرۈلمەكتە:

مۇستاپا چوقاي ئوغلى فرانسىيىدە پائالىيەت قىلىپ يۈرگەن ۋاقىتلاردا ۋەلى قەيۇمخانمۇ تۈركىستان مەسىلىلىرىگە مۇناسىۋەتلىك ئىشلار ئۈستىدە گېرمانىيىدە پائالىيەت قىلماقتا ئىدى. ئۇلارنىڭ ھەر ئىككىسى بىرلا غايىنى مەقسەت قىلىدۇ: تۈركىستاندا مۇستەقىللىق. سوۋېت-گېرمانىيە ئۇرۇشى پارتلىغاندىن كېيىن ۋەلى قەيۇمخان پارىژغا بېرىپ مۇستاپا چوقاي ئوغلىنى بېرىلىنغا ئېلىپ كېلىپ ئۆز يېنىغا ئېلىۋالدى. ئۇلار بىر-بىرسى بىلەن قول تۇتۇشۇپ ئىشلىدى. ... مۇستاپا چوقاي ئوغلى ساكىراتتا ياتقان ۋاقتىدا، ۋەلى قەيۇمخانغا: "ئالدىڭىزدا سىزنى ئىنتايىن ئېغىر كۈنلەر كۈتمەكتە، يالغۇز قالدىڭىز. تۈركىستاننىڭ بارلىق ئىشلىرىنى سىزگە ئامانەت قىلدىم. ئەسىرلەر لاگېرىدا تۈركىستانلىق ياشلار مەۋجۇتلا بولىدىكەن، تۈركىستان چوقۇم مۇستەقىل بولالايدۇ" دەپ ۋەسىيەت قالدۇرغان ئىدى.

يوقۇردىكى قۇرلاردىن شۇنى ئوچۇق كۆرۈۋېلىشقا بولىدۇكى، ۋەلى قەيۇمخان باشلىغان بۇ ھەرىكەتنى 1920-يىللىرىدىن بېرى چەتئەلدە قانات يايدۇرۇپ كېلىنگەن تۈركىستان مىللىي ھەرىكىتىنىڭ داۋامى دەپ تونۇلۇشقا ئالاھىدە تىرىشچانلىق كۆرسەتكەن. بارلىق ئەزالىرى تۈركىيىدە تۇرۇۋاتقان ت م ب نىڭ ھوقۇقلۇق ئورگىنى تەرىپىدىن ئېتىراپ قىلىنماسلىقى ۋە ئۇلارنىڭ قوللاپ قۇۋەتلىشىگە ئېرىشەلمىگەنلىكى ئۈچۈن، بۇ ھەرىكىتىنى ئۇلار يۈرگۈزگەن ھەرىكىتىنىڭ داۋامى دەپ تونۇتۇشتا مۇستاپا چوقاي ئوغلىنىڭ ئىناۋىتىدىن پايدىلىنىشنى مەقسەت قىلماقتا ئىدى. ئەگەر ۋەلى قەيۇمخان چوقاي ئوغلىنىڭ مىراسچىسى دەپ قوبۇل قىلىنغاندا، تەبىئىي ھالدا لىدېر دەپ تونۇلىدىغانلىقى بىر مۇقەررەرلىك ئىدى. بۇنداق بىر دەرىجىگە ئېرىشەلمىگەندە، يالغۇز ئۇرۇش ئەسىرلىرىنىڭلا ئەمەس ئەينى ۋاقىتتا يەنە چەتئەلدىكى بارلىق تۈركىستانلىقلارنىڭ قوللاپ قۇۋەتلىشىگە ئېرىشەلىشىمۇ ئانچە تەسكە توختىمىغان بولاتتى.

## تۈركىستان لېژىيونى



ئەسرلەر تېخى تۈنۈگۈن، بەلكىم بۈگۈن سەھەردە ئەسرلەر لاگىرىدىن چىقىرىلىپ بۇ يەرگە ئېلىپ كېلىنگەنلىكى كۆرۈنۈپلا تۇراتتى. ئۇلارنىڭ بەزىلىرى يېرىم يالىڭاچ، يالىڭايىق بولۇپ، ئورنىدىمۇ ئارانلا تۇرالايدىغان ھەلەتتە ئىدى. ھېچقايسىدىن سەس-سادا چىقمايتتى. ... سىر ئۇزۇنغا قالماي ئاشكارىلاندى.

”تۈركىستان ئارمىيىسى“ دېگەندەك گەپلەر قۇلقىغا كىرگەندەك قىلدى. شۇ پەيتتە، ھەتتا ئۆزەممۇ سەزمەستىن قەلبىمدە ياتقان تۇيغۇلىرىمنى ھېس قىلماقتا ئىدىم، ئەنە شۇ پەيتلەردە، قاراڭغۇلۇقنى يېرىپ چاقناپ كۆرۈنۈشكە باشلىغان ئاجايىپ بىر مەنزىرە كۆز ئالدىمدا نامايەن بولماقتا ئىدى: تۈركىستان ئارمىيىسى ... ياشلىق ئۆمرۈمدە ھېچقاچان تىلغا ئالالماي كەلگەن بۇ ئىككى ئېغىز سۆز، ئۇسسۇزلۇقتىن چاڭقاپ يېرىلىپ كەتكەن لەۋلىرىمدىن گويا ئەتتىر گۈلدەك پۈرەكلەپ ئېچىلماقتا ئىدى ... دەم ئېلىشقا توختىغان يەرلەردە ئاچلىق، ھارغىنلىق ئىچىدە ياتقان باشقا تۈركىستانلىقلارمۇ ئورۇنلىرىدىن ئىرغىپ تۇرۇپ يۈك ماشىنىمىزغا ئاتلاپ چىقماقتا ئىدى. ...

ئېسىمدە قېلىشىچە، كۈن پارلىغان ئافرىل سەھەرلىرىدىن بىرى ئىدى. بىزنى ئېلىپ ماڭغان كامىيونلار (قارا ماشىنا، يۈك ماشىنىلىرى - ئۇ. ت) ۋارشاۋانىڭ ئوتتۇز كىلومېتىردەك شەرقىي جەنۇبىدىكى لېژيونوۋو بازىرىغا يېتىپ كەلدى. بىز ۋە كەينىمىزدىن يېتىپ كەلگەن قارا ماشىنىدىكى ئەسرلەر قاتار كەتكەن ئاكاتسىيە دەرەخلىرى ئىچىدىن كېسىپ ئۆتكەن توپىلىق يولغا چۈشۈپ يېيىلدۇق. ئوتتۇردا ئىككى قەۋەتلىك قۇماندانلىق شىتاپ بىناسى، ئۇنىڭ ئەتراپىدا تاختايدىن قۇرۇلغان ياتاق ئۆيلەر بار ئىدى. بۇ يەر، ئۆز ۋاقتىدا پولشا ئارمىيىسىگە تەۋە قارارگاھلاردىن بىرسى ئىكەندۇق. مانا ئەمدى بۇ يەر تۈركىستان لېژيونىنىڭ قارارگاھى ئىدى. ... بۇ بىر بۇرۇلۇش نوقتىسى ئىدى. بۇ يەردە مېنىڭ ئۈچۈن ھاياتىمدىكى يېڭى بىر يول باشلانغان ئىدى. بۇ يولدا مېنى نېمىلەرنىڭ كۈتۈۋاتقانلىقىنى بىلمەيتتىم. ... شۇنىڭغا قارىماي بۇ يەردە بولالغىنىم ئۈچۈن بەكلا رازى ئىدىم. ھېچ بولمىغاندا بۇندىن كېيىن يالغۇز بېشىمغا يول ئاخشۇرۇپ يۈرۈشتىن قۇتۇلغان ئىدىم. ... ئەندى مەن ئۆلۈمدىن قۇتۇلۇپ قالغان ئىدىم. بۇندىن كېيىن مېنىڭ ھاياتىم ھەقىقى مەنىگە ئېرىشەلەيتتى. ...

بىز ھەممىمىز كىيىملىرىمىزنى سېلىپ پاكىز يۇيۇندۇق، كونا سوۋېت ھەربى كىيىملىرىمىزنى ئوتقا تاشلاپ، ئۈچىمىزغا يېڭى نېمىس ھەربى كىيىملىرىنى كىيىشتۇق. ... ھەممىمىز كېلىپ سەپ بولۇپ تىزىلدۇق. ياش بىر قازاق ساپ روس تىلى بىلەن بۇندىن كېيىن ئەسرلىكتىن قۇتۇلغانلىقىمىزنى، تۈركىستان لېژيونىر سېپىدا ئىكەنلىكىمىزنى، بۇندىن كېيىن تۈركىستاننىڭ ئازاتلىقى ئۈچۈن جەڭ قىلىدىغانلىقىمىزنى ئېلان قىلدى. ...

مەن ئۆزەمنى يەنىلا بىر ئەسر دەپ ھېس قىلاتتىم.

ئۇمان ئەسرلەر لاگىرىنىڭ سىرتىدا ئىدىم، قۇرسىقىمۇ توق، شۇنىڭغا قارىماي يەنىلا بىر ئەسر ئىدىم. پەقەت قەلبىملا ھۆر ئىدى.

ھۆر روھىمنى شات قىلىشنىڭ يولىنى ئاخشۇرۇپ تېپىشتىن باشقا مېنىڭ ئۈچۈن ھېچقانداق بىر ئىشنىڭ قىممىتى يوق ئىدى.

چېڭگىز تاغچىنىڭ يوقۇردا نەقىل قىلىنغان ئەسلىملىرىدە ئېيتىلغىنىدەك، ئون مىڭلىغان ئۇرۇش ئەسرلىرىنىڭ ئۈمىت نۇرى ھېساپلىنىدىغان تۈركىستان لېژيونى 1942-يىلى يانۋار ئېيىدا قۇرۇلدى. بۇ قوشۇن ئاساسلىقى ئۆزبەك، تۈركمەن، قازاق، قىرغىز، قازاقلىق ۋە تاجىك قاتارلىق قەۋملەرگە مەنسۇپ ئۇرۇش ئەسرلىرىدىن تەشكىل تاپقان ئىدى. شۇنىڭدەك يەنە ئۆز مىللىتىگە تەۋە مىللى لېژيون تەشكىل قىلىنىدىغان قىرىم ۋە ئىدىل-ئۇراللىق ئۇرۇش ئەسرلىرىمۇ تۈركىستان لېژيونىغا ئىۋەتىلمەكتە ئىدى. بۇ قىسىملار، يەنى يوقۇردا تىلغا ئېلىنغان بۇ مىللى لېژيون دەسلەپتە گېنېرال ئوسكار فون نېپېدېرمايېر قۇماندانلىقى ئاستىدىكى 162-دېۋىزىيىنىڭ قارمىقىدا قۇرۇلدى.

نېپېدېرمايېر، بىرىنچى دۇنيا ئۇرۇشى مەزگىللىرىدە تۈركىيە بىلەن ئېراندا تۇرغان، ئاندىن ئافغانىستانغا ئىۋەرتىلگەن نېمىس ھەيئىتىنىڭ ھەربى مەسئۇللىقىنى ئۈستىگە ئالغان بىرسى ئىدى. نېپېدېرمايېر، شۇ

ۋاقتلاردا ئەنگىلىيىلىكلەرگە ئەسىر چۈشۈپ ھەزەر دېڭىزىدىكى نارگىن ئارىلىغا قامالغان، بولشېۋىكلار ئىنقىلاۋى دەۋرىدە ئۇ يەردىن قويۇۋېتىلىپ يۇرتىغا قايتۇرۇلغان تەجرىبىلىك بىر ئەسكەر ئىدى. ئۇنىڭ شەرق ئەللىرىدىكى تۆھپىلىرى ئۈچۈن كايىزېر (پادىشاھ - ئۇ. ت) ۋېلخېلم قەھرىمانلىق ئوردىنى بىلەن تارتۇقلىغان، تۈركى قەۋملىرىنى بىۋاسىتە تونۇيدىغان بىرى ئىدى.

ھەرقايسى لاگېرلاردىكى ئۇرۇش ئەسىرلىرىگە، ئەگەر خالساڭلار تۈركىستان لېڭيونىغا قاتنىشىڭلار دەپ تەرغىپ قىلىنغانچقا، پىدائى بولىدىغانلار بۇ يەرگە يوللانماقتا ئىدى. لېڭيونېرلاردىن ئابدراخمان كاسانلى (ئابدراخمان كاسانلى، 1942-يىلى نېمىسلارغا ئەسىر چۈشكەن. كېيىن تۈركىستان لېڭيونىغا قاتنىشىپ پولشا، يوگوسلاۋىيە، ۋېنگرىيە ۋە ئاۋۇستىرىيە قاتارلىق ئەللەردە ئۇرۇشقا قاتنىشىدۇ. ئۇرۇش ئاخىرلىشىۋاتقان كۈنلەردە ئىتالىيەدە ئەنگىلىيىلىكلەرگە ئەسىر چۈشىدۇ. ئۇرۇش ئاخىرلاشقاندىن كېيىن، بىر مۇددەت گېرمانىيەدە تۇرۇپ قالىدۇ. 1949-يىلى تۈركىيىگە كېلىۋېلىپ نازىللىغا ئورۇنلىشىدۇ. 1975-يىلى نازىللى كىۋەزچىلىك تەتقىقات ئورگىنىدا پىنسىيىگە چىقىدۇ. بۇ كىتاپ يېزىلىۋاتقان ۋاقتلاردىمۇ يەنىلا شۇ نازىللىدا تۇراتتى. - ئا.ھ. ئىزاھاتى) ئەسلىمىسىدە لېڭيونېرلىككە قوشۇلۇش جەريانى مۇنداق بايان قىلىنىدۇ:

بىزدىن 120 مىڭ ئەسكەر ئەسىرگە چۈشكەن ئىدى. بىزنى بىر يەرگە يىغدى. سەككىز سوتكا تىزىلىپ يول يۈردۈق. ئىچىدىغانغا سۇ، يەيدىغانغا نان يوق، يامغۇر تىنماي قۇيۇلۇۋاتقان، يامغۇر ئاستىدا يېتىپ، يامغۇردا يول يۈرەتتۇق. ئۇكرائىنا دېگەن بەكلا كەڭرى، پايانسىز كەتكەن بىر يەر ئىكەن. يول بويىدا مال-چارۋىلارنىڭ تىزىكى بىلەن بۇلغىنىپ كەتكەن كۆلچەكلەر ئۇچراپ قالاتتى. بىز ئۇسسۇسغاندا شۇ سۇلاردىن ئىچەتتۇق. ... ئاخىرى تىكەنلىك سىم تورلىرى بىلەن قورشالغان چوڭ بىر لاگېرغا يېتىپ كەلدۇق. ئۇ يەردە ھەممە مىللەت ئادەملىرى بار ئىدى. ... لاگېردا ئارىمىزدىن يەھۇدىلارنى ئاخشۇرۇشتى. ... بىزنىڭ بالىلارنىڭ كۆپ قىسمىنى يەھۇدىي ئىكەنسىن دەپ ئۆلتۈرۈۋېتىشتى. ئىچىمىزدە روسىيىدە ئۇنىۋېرسىتېتتا ئوقۇغان ئۆزبەك بالىلارمۇ بار ئىدى. ئۇلار بېرىپ كوماندىرلارغا بىزنىڭ يەھۇدىي ئەمەسلىكىمىزنى ئېيتتى. شۇنداق قىلىپ ئۆلۈمدىن قۇتۇلۇپ قالدۇق. ... لاگېرلارنىڭ ئەھۋالى بەكلا ناچار ئىدى. ئاچ-يالىڭچىلىقتا بىر-بىرلەپ ئۆلۈپ تۈگىمەكتە ئىدۇق. 1920-يىللاردا گېرمانىيىگە ئوقۇش ئۈچۈن كەلگەن ئۆزبەكلەر بار ئىكەن. شۇلاردىن بىرسى بولغان ۋەلى قېيۇمخان دەيدىغان بىرسى كېلىپ: ”مەن سىلەرنى بۇ لاگېردىن قۇتقازغىلى كەلدىم، قايسىڭلار بۇ ئەسىرلەر لاگېردىن قۇتۇلۇپ چىقىشنى خالايسىلەر؟“ دەپ سورىدى. بىز ئۇنىڭغا، ھەممىمىز خالايمىز دەپ جاۋاب بەردۇق. ئەندى بىزنىڭ ئالدىمىزدا ئىككىلا يول قالغان ئىدى: يا ئۆلۈپ تۈگىشىش، يا بولمىسا قۇتۇلۇش. ھەممىمىز جېنىمىزنى ساقلاپ قېلىش يولىنى تاللاشتۇق ئەلۋەتتە. ... ئۇلار بىزنى باشقا بىر لاگېرغا ئېلىپ باردى. بىز ئۇ يەردە ئۈچ ئايدەك ۋاقىت تۇرۇپ قالدۇق. نېمىس ئارمىيىسى تەۋەسىدە تۈركىستان قىسمى قۇرۇلغانىكەن. يېڭىمىزغا ”ئاللا بىز بىلەن“ دېگەن بەلگە تاقاشتى.

بۇنىڭدىن مەلۇمكى، تۈركىستانلىق ئەسىرگە چۈشكەن ئەسكەرلەرگە نىسبەتەن ئۆلۈمدىن قۇتۇلۇشنىڭ بىردىن-بىر يولى تۈركىستان لېڭيونىغا پىدائى بولۇپ قېتىلىش ئىدى. ئەسىر ھەيئەتلىرى لاگېرلارنى ئايلىنىپ يۈرۈپ ئەسىرلەر بىلەن سۆزلىشىپ، ئۇلارنىڭ ئارىسىدىن ئىختىيار قىلغان پىدائىلارنى تاللاشقا كىرىشكەن ئىدى. ئەمما مىليونلىغان ئەسىر يىغىلغان بىر مۇھىتتا ئەسىرلەر بىلەن بىردىن-بىردىن كۆرۈشۈپ پىدائىلارنى تاللاپ چىقىش ئاسان ئەمەس ئىدى. شۇندىن كېيىن گېرمانىيە ھەربى قۇماندانلىقىنىڭ ئەسىر ھەربىلەرنى ئالدىنقى سەپلەردە ئۇرۇشقا سېلىش ئىشىنىڭ ئومۇملىشىشىغا ئەگىشىپ پىدائى بولۇشنىڭ شەرتلەر پۈتۈنلەي ئەمەلدىن قالدۇرىلىدۇ. كىيىۋدىكى بىر ئەسىرلەر لاگېردا تۇرغان تۈركىستان لېڭيونېرى بولغان ئالىم راباتلىقنىڭ ئەسلىمىلىرى مەجبۇرى ئەسكەرلىككە ئېلىشنىڭ تىپىك ئۆلگىسىنى كۆرسىتىپ بەرمەكتە (تۈركىستان لېڭيونېرى بولغان راباتلىق، روسىيە، رومىنىيە ۋە نورماندىيە ئالدىنقى سەپلىرىدە ئۇرۇشقا قاتناشقان. 1949-يىلى تۈركىيىگە كېلىپ ئايدىنغا ئولتۇراقلاشقان. - ئا.ھ. ئىزاھاتى):

كېيىۋدىكى بىر ئەسىرلەر لاگېرىدا تۇرىۋاتقىنىدا ئۇ يەردە 20 مىڭدەك ئەسىر بار ئىدى. ... كۈندە 20-30 كىشى ئاچلىقتىن ئۆلۈپ تۇراتتى. يېتىم بەكلا كۆپ ئىدى. خۇدا ساقلىدى، بىزمۇ ئامان قالدۇق. ...

1942-يىلى 25-فېۋرال كۈنىسى بىر نېمىس ئوفېسىرى بىلەن بىر پۇخرا تەرجىمان كەلدى. "قايسىڭلار مۇھەممەدى، مۇسۇلمان بولساڭلار قولۇڭلارنى كۆرۈۋىڭلار" دېدى. قورققانلار قولىنى كۆتەرمىدى. مېنىڭدەك قورمايدىغانلار قولىنى كۆتەردى. ... بۇ لاگېردىكى 20-25 مىڭدەك ئەسىر ئارىسىدىن ئۈچ مىڭدەك مۇسۇلمان ئايرىلىپ چىقتۇق. بىزنى تۆمۈريول ئىستانسىغا ئاپىرىپ قىزىل رەڭلىك بىر پويىزغا ئولتارغۇزۇپ 400 كىلومېتىر يىراقتىكى راۋلى دەيدىغان بىر شەھەرگە ئېلىپ كېلىشتى. ئۇ يەردە كونا بىر ئۇرۇس قارارگاھىنى تەييارلاشقانكەن. روسىيە ھەربى كىيىملىرىمىزنى سېلىپ تاشلىدۇق. مونچىغا چۈشۈپ يۇيۇندۇق، نېمىس ھەربى فورمىلىرىنى، ئۆتۈكلىرىنى كىيىشتۇق. شۇنداق قىلىپ لاگېردىن نېمىس ئەسكەرگە ئايلىنىپ چىقتۇق. ... بىزنى تۈركىستان پىدائىلىرى دەپ ئاتاشتى. ئوڭ يېڭىمىزغا يۇمۇلاق قىلىپ تىكىلگەن "ئاللا بىز بىلەن" دېگەن يەك بەلگىسىنى تاقىدۇق. شۇ يەردە ھەربى تەلىم-تەربىيە كۆردۇق. ئاندىن كېيىن بىزنى روسىيىنىڭ بىر شەھەرگە ئاپىرىپ تاشلاشتى. ... شۇنداق قىلىپ ئۇ يەردە جەڭگە كىرىپ كەتتۇق.

تۈركىستان لېزىيونى دەسلەپتە ھەر بىرسىدە تۆتتىن ۋەزىۋەت بولغان بەش روتىدىن تەشكىل تاپماقتا ئىدى. بۇ يەرگە كەلتۈرۈلگەن ئەسىرلەر ئىككى ھەپتىگىچە توغىغىچە تاماق يەپ ئەسلىگە كەلگەندىن كېيىن تەلىم تەربىيە باشلىناتتى. بۇنداق ھەربى تەلىم تەربىيە مۇددىتى ئادەتتە ئىككى ئايدەك داۋام قىلاتتى. تەلىم تەربىيىسىنى پۈتتۈرگەن ئەسكەرلەر ئايرىم-ئايرىم گۇرۇپپىلارغا بۆلۈنۈپ گېرمانىيە ئالدىنقى سەپلىرىدىكى ھەر قايسى قۇماندانلىق شىتاپلىرىغا ئۆتكۈزۈپ بېرىلەتتى. ئاندىن ئۇلارنىڭ ئورنىغا يەنە يېڭىدىن تاللانغان ئەسىرلەر ھەربى تەلىم تەربىيىگە كەلتۈرۈلەتتى. دەسلەپكى ۋاقىتلاردا تەلىم-تەربىيە كۆرگەن ئەسكەرلەر كۆپۈنچە ھاللاردا تۆمۈر يوللارنى ياكى قۇرال ئىسكىلاتلىرىنى قوغداشقا ئوخشاش ئامانلىقنى ساقلاشقا دائىر ئىشلىرىغا قويۇلاتتى.

1942-يىلىنىڭ ياز ئايلىرىغا كەلگەندە ئۇكرائىنا بىلەن پولشادەك ئىشغال قىلىنغان جايلاردا پارتىزانلىق ھەرىكەتلىرى كۆپىيىپ كېتىپ ئامانلىق ساقلاش كۈچلىرى يېتىشمەي قالغاچقا، تۈركىستان لېزىيونىلىرىنى بۇ جايلارغا يۆتكەپ كېلىپ ئىشلىتىلىشكە باشلايدۇ. تۇنجى قېتىملىق بىۋاسىتە جەڭگە سېلىنغان تۈركىستان لېزىيونىنىڭ بىرىنچى باتالىيونى 1942-يىلى 3-ماي كۈنىسى قىزىل پارتىزانلار بىلەن ئۇرۇشۇش ئۈچۈن پولشانىڭ بىرېانسك ئورمانلىقلىرىغا ئۆتۈرۈلگەن ئىدى. تاپشۇرۇلغان ۋەزىپىنى مۇۋەپپەقىيەتلىك ئورۇندىغانلىقى ئۈچۈن، شۇ يىلىنىڭ ئوتتۇرىلىرىدىن باشلاپ تۈركىستان لېزىيونىلىرى پۈتۈن ئۇرۇش سەپلىرىگە ئۆتۈرۈلگەن.

## مىللى تۈركىستان ئىتتىپاق كومىتېتىنىڭ قۇرۇلۇشى ۋە تۈركىستان لېزىيونىنىڭ تەرەققىياتى

ۋەلى قېيۇمخان، ئۇزۇنغا سوزۇلغان تىرىشچانلىقنىڭ نەتىجىسىدە، ئاخىرى تۈركىستان نامىدا پائالىيەت قىلىش ھوقۇقىغا ئىگە سىياسى كومىتېتىنى بىرنى قۇرۇپ چىقىش ئۈچۈن نېمىس دائىرىلىرىنى ماقۇلغا كەلتۈردى. قېيۇمخان، بۇ كومىتېتنى قۇرۇش جەريانىدا شەرق ئىشلىرى مىنىستىرلىكى بىلەن مۇنداق ئۈچ ئاساسى پىرىنسىپ ئۈستىدە كېلىشكەنلىكىنى ئېيتىدۇ: بىرىنچىدىن، تۈركىستانغا قارىتىلغان بارلىق سىياسى پائالىيەتلەر كومىتېتنىڭ تىزگىنىدە بولۇشى كېرەك؛ ئىككىنچىدىن، قۇرۇلۇۋاتقان تۈركىستان لېزىيونىمۇ كومىتېتنىڭ نازارىتىنى قوبۇل قىلىشى، لېزىيونېرلار نېمىس ئەسكەرلىرى بىلەن تەڭ ھوقۇقلاردىن بەھرىمەن بولۇشى كېرەك؛ ئاخىرقى بىر ئىش، ئىقتىسادى جەھەتتە كومىتېت بىلەن لېزىيونلارنىڭ بارلىق ئېھتىياجلىرى گېرمانىيە ھۆكۈمىتى تەرىپىدىن تەمىنلىنىشى، تۈركىستان مۇستەقىللىقىنى قولغا كەلتۈرگەندىن كېيىن بۇ قەرزلەر تۆلىنىدىغان بولۇشى كېرەك.

«مىللى تۈركىستان» ژورنىلىنىڭ 1942-يىلى نوپابىر سانىدا مىللى تۈركىستان ئىتتىپاق كومىتېتى (م ت ب ك، مىللى تۈركىستان بىرلىكى كومىتېتى - ئۇ. ت) قۇرۇلغانلىقى ئېلان قىلىندۇ. تەشكىلى ئىشلىرىغا بۇ

كومىتت مەسئۇل بولىدىغان تۈركىستان لېژيونىمۇ «تۈركىستان مىللى كۈرەش ئىتتىپاقى» دەپ ئاتىلىدۇ. ۋەلى قېيۇمخان، ھەملىرىگە يازغان بىر پارچە خېتىدە بۇ كومىتتنىڭ رەسمى قۇرۇلۇش كۈنىنى 1942-يىلى 14-نويابىر دەپ كۆرسەتكەن. 21 كىشىلىك بۇ كومىتتتا رەئىستىن باشقا يەنە بىر باش كاتىپ، ھەربىلىك، تەلىم-تەربىيە، بىلىم، ئەدەبىيات، نەشرىيات، ئاخبارات، سەھىيە، دىن قاتارلىق ساھەلەر بويىچە بۆلۈم باشلىقلىرى بىلەن مۇئاۋىن بۆلۈم باشلىقى قاتارلىق كىشىلەرمۇ بار ئىدى. كومىتتنىڭ قۇرۇلغانلىقىنى ئېلان قىلىش بىلەن بىرگە، تۆۋەندىكىچە بىر ئۇختۇرۇشمۇ بىرلىكتە ئېلان قىلىنغان ئىدى. بۇ ئۇقتۇرۇش تەپسىلى كۆزدىن كۆچۈرۈلگەندە، رەھبەرلىك قىلىش بىلەن لىدىرلىك (يىتەكچى، داھى - ئۇ. ت) ئورنى جەھەتتە ئىنتايىن ئېنىق بەلگىمىلەر قويۇلغانلىقىنى كۆرۈۋېلىشقا بولىدۇ:

بۇ كومىتت تۈركىستانغا مۇناسىۋەتلىك (بۈگۈنكى ۋە كىلەچەكتىكى) بارلىق سىياسى ئىشلارغا رەھبەرلىك قىلىدۇ ۋە تۈركىستان مىللى كۈرەش ئىتتىپاقىغا يىتەكچىلىك قىلىدۇ. تۈركىستان مىللى ئىتتىپاق كومىتتى، تۈركىستان مىللى ھۆكۈمىتىنىڭ ئاساسىنى تەشكىل قىلىدۇ. كومىتتنىڭ قۇرۇلۇشى بىردىن-بىر رەھبەر پىرىنسىپىگە ئاساسلانغان بولۇپ، بۇ رەھبەر، كومىتت رەئىسى ۋە پۈتۈن تۈركىستانلىقلارنىڭ لىدىرى بولغان ۋەلى قېيۇمخانمۇ. تۈركىستانغا مۇناسىۋەتلىك (بۈگۈن ۋە كەلگۈسىدىكى) بارلىق ئىشلار ۋەلى قېيۇمخاننىڭ باشقۇرۇشىدا بولىدۇ.

ئۇختۇرۇشنىڭ ئاخىرىدا بۇ بەلگىلىمىلەر گېرمانىيە ھۆكۈمىتى تەرىپىدىن تەستىقلانغانلىقى كۆرسىتىلگەن. كېيىنكى يىللاردا ئېغىر زىددىيەتلەر ۋە تالاش-تارتىشلارغا سەۋەپ بولىدىغان بىردىن-بىر رەھبەر - فىۋرېر پىرىنسىپى، قېيۇمخاننىڭ دىيىشىدىن قارىغاندا يالغۇز گېرمانىيىدىكى پائالىيەتلەر بىلەنلا چەكلىنىپ قالمايتتى. «مىللى تۈركىستان» مەجمۇئەسىدىكى سۇئال-جاۋاب شەكلىدىكى بىر ماقالىدا بىر لېژيونېرنىڭ «كىلەچەكتە تۈركىستاننىڭ تۈزۈمى قانداق بولىدۇ؟» دېگەن سۇئالىغا «تۈركىستانمۇ بىردىن-بىر رەھبەر پىرىنسىپى بويىچە باشقۇرۇلىدۇ. بەلكىم رەھبەرنىڭ ئەتراپىدا مەسلىھەتچىلەر بولۇشى مۇمكىن» دېگەن جاۋاب بېرىلگەن بولۇپ، بىردىن-بىر رەھبەر پىرىنسىپىغا قارشى چىققانلارغا قەتئىي يول قويۇلمايدۇ دەپ بايان قىلىنغان.

بۇ كومىتت بىلەن بىرگە يەنە تۈركىستان مىللى ئىنئانە توپلاش ساندۇقىمۇ قۇرۇلغان. تۈركىستان لېژيونىغا قاتناشقان ھەر بىر ئەسكەرنىڭ ئايلىق مائاشىدىن 1 مارك، تۆۋەن دەرىجىلىك ئوفىسسىپىرلاردىن 2 مارك، يۇقىرى دەرىجىلىك ئوفىسسىپىرلاردىن بولسا 5-15 مارك (بېچىسمارك - ئا. ھ. ئىزاھاتى) ئەتراپىدا ياردەم پۇلى بۇ ساندۇق ئۈچۈن تۇتۇپ قېلىناتتى. كومىتت قۇرۇلغانلىقى ئېلان قىلىنغان «مىللى تۈركىستان» نۇسخىسىدا لېژيون قۇماندانى مىڭ بېشى (مايور، شياۋشاۋ - ئۇ. ت) ئېرنېكنىڭ بۇ ساندۇقنى قوللاپ قۇۋەتلەپ يازغان بىر پارچە ماقالىسىمۇ ئېلان قىلىنغان ئىدى. ھەر ئايدا بۇ ئۇسۇل بىلەن يىغىلغان پۇل م ت ب ك نىڭ پائالىيەتلىرى ئۈچۈن ئىشلىتىلەتتى. شۇنداق قىلىپ، گېرمانىيە ھۆكۈمىتىنىڭ بىۋاسىتە ياردىمى بولماي تۇرۇپمۇ كومىتتنىڭ مەۋجۇتلۇقى كاپالەتكە ئىگە قىلىنىدىغان بولغان.

1942-يىلى دىكابىر ئېيىدا، ۋەلى قېيۇمخان 4 ھەپتىلىك تۈركىيە زىيارىتىغا ئاتلىنىدۇ. ئۇنىڭ بۇ زىيارىتى گېرمانىيىنىڭ تۈركىيىدە تۇرۇشلۇق باش ئەلچىسى فون پاپېننىڭ تەلۋىگە ئاساسەن ئورۇنلاشتۇرۇلغان ئىدى. پاپېن، باش ئەلچى شۇلېنبۇرگقا قېيۇمخاننىڭ تۈركىيىگە كېلىپ تۈركىيە رەھبەرلىرى بىلەن كۆرۈشۈپ لېژيون توغرىلىق ئۇلارغا مەلۇمات بېرىشنىڭ پايدىلىق بولىدىغانلىقىنى ئېيتقان. ئېھتىمال، تۈركىيە سىياسى ساھەسىگە گېرمانىيىنىڭ شەرق ئىشلار سىياسەتلىرىدە تۈركى قەۋمىدىكىلەرگە ئالاھىدە كۆڭۈل بۆلۈۋاتقانلىقىنى ئىسپاتلاشنىڭ ئەمىلى پاكىتى قاتارىدا كۆرسىتىشنى مەقسەت قىلغان بولۇشى مۇمكىن. نېمىسلار بۇ ۋاقىتلاردا تۈركىيە يولغا قويۇپ كېلىۋاتقان بىتەرەپلىك سىياسىتىنى ئۆزلىرىنىڭ پايدىسىغا ئۆزگەرتىش ئۈچۈن پۈتۈن چارىلارنى ئىشقا سېلىشقا كىرىشكەن ئىدى. تۈركىيە تەۋەسىدە پايدىلىق ۋەزىيەت يارىتىش ئۈچۈن ۋەلى قېيۇمخاننىڭ قولغا لېيبراندتنىڭ ئىمزاىسى بار تۈركىستاننىڭ مۇستەقىللىقىنى ئېتراپ قىلغانلىقىنى

كۆرسىتىدىغان بىر پارچە ماتېرىيالنىمۇ تۇتقازغان ئىدى. قېيۇمخان، بۇ زىيارەت جەريانىدا تۈركىيە باش قۇماندانلىق شىتابى ۋە خەۋپسىزلىك ئورگىنى مەسئۇللىرى بىلەن كۆرۈشۈپ چىقىدۇ. ئۇنىڭدىن باشقا يەنە مۇستاپا چوقاي ئوغلنىڭ يېقىن دوستلىرىدىن كونا ت م ب چىلار بىلەنمۇ بىرگە سۆھبەت ئۆتكۈزىدۇ. ۋەلى قېيۇمخان تۈركىيىدىن قايتاشدا گېرمانىيە رەھبەرلىكى تەرىپىدىن دىپلومات دېگەن سالاھىيەت بېرىلىپ، مۇددەتسىز دىپلومات پاسپورتى بېرىلىدۇ (ۋەلى قېيۇمخان، 1991-يىلقى شەخسى كۆرۈشۈشتە، ئادىلون يىغىنىغا تەييارلىق قىلىش ۋاقتلىرىدا ۋەلى قېيۇمخانغا دىپلومات پاسپورتى بېرىلگەنلىكىنى، ھەر تۈرلۈك ئۇچۇر شۇشلارنىڭ ھەممىسىلا دىپلوماتىيە دەرىجىسىدە بولغانلىقىنى ئېيتىدۇ. تۈركىيە زىيارىتىدىن كېيىن، ئۇنىڭ مەيلى پاسپورتى بولسۇن، مەيلى دىپلومات ئورنى بولسۇن مۇددەتسىز قىلىپ ئۆزگەرتىلگەنلىكىنى تەكىتلەيدۇ. - ئا.ھ. ئىزاھاتى).

## تۈركىستان لېژيونى ئالدىنقى سەپلەردە

مىللى تۈركىستان ئىتتىپاق كومىتېتى (م ت ب ك) قۇرۇلشى بىلەن بىرگە، تۈركىستان لېژيونىمۇ بۇ كومىتېتنىڭ ھەربى تارمىقى ھالىغا كېلىدۇ. شۇ سەۋەپتىن، لېژيوندا يولغا قويۇلغان ئۇسۇللار بىلەن ئىشلىتىلگەن بەلگىلەر بۇ قاراشنى گەۋدىلەندۈرگىدەك ھالغا كەلتۈرۈپ قايتا تۈزۈپ چىقىلىدۇ. لېژيون قۇماندانلىقىغا مەسئۇل مېڭېشى خوپىتمان ئېرنېك، ئۇنىڭدىن كېيىن ئۇنىڭ ئورنىغا تەيىنلەنگەن مېڭېشى ئوبېرست موللېرمۇ مىللى كومىتېتنىڭ پائالىيەتلىرىگە كۈچلۈك ياردەمچى بولۇپ، م ت ب ك نىڭ لېژيونلارغا كۆرسىتىدىغان تەسىرىنى كۈچەيتىش مەقسەت قىلىنغان تەدبىرلەرنى ئىجرا قىلىش جەھەتتە تىرىشچانلىق كۆرسىتىدۇ.

لېژيونلارغا ئىۋەرتىلىدىغان ئەسكەرلەرنى تاللاش ئىشى م ت ب ك غا باغلىق بولۇپ، پۈتۈنلەي تۈركىستانلىقلاردىن تەشكىل تاپقان بىر مۇنچە ئۈمەكلەر تەرىپىدىن تاللىنىشقا باشلىنىدۇ. ھەربى تەلىم-تەربىيەسىنى پۈتتۈرگەن ئۇرۇش ئەسەرلىرى، ئۆز مىللى بايراقلىرى ئاستىدا، قۇرئان ئالدىدا، قېلىچلىرىنى كىرىشتۈرگەن ھالدا ئىككىدىن قاتار بولۇپ قەسەم قىلىش ئىشلىتىش؛ شۇنداق قىلىپ رەسمى جەڭچى بولغان ھېساپلىناتتى. كومىتېت تەرىپىدىن لېژيون ئۈچۈن لايىھىلەنگەن بايراق مۇستاپا چوقاي ئوغلى تەرىپىدىن ئوتتۇرغا قويۇلۇپ، م ت ب نىڭ 1939-يىلقى قۇرۇلتىيىدا تەستىقلانغان بايراقنىڭ دەل ئۆزى ئىدى. يەنى يېرىمى قىزىل، يېرىمى ھاۋارەڭ بولۇپ، ئوتتۇرسىدا ئاي-يۇلتۇزى بار ئىدى. ئەمما گېرۇزىيىلىكلەر بىلەن ئەرمەن مىللى كومىتېتلىرى ئاي-يۇلتۇزنى پان تۈركىسىزم سىموۋولى دەپ نارازىلىق بىلدۈرۈپ تۇرىۋېلىشىدۇ. بۇ تۈردىكى نارازىلىقلارنى نېمىس دائىرىلىرىمۇ قوللاپ بەرگەنلىكى سەۋەپلىك ئاي-يۇلتۇز ئورنىغا ياي بىلەن ئوق رەسمى ئالماشتۇرۇلىدۇ.

(رەسىم ئورنى)

تۈركىستان لېژيون جەڭچىلىرى ئىشلەتكەن يەڭ بەلگىسى، ھەربى بايراق ۋە گېپلەر ئۆزبەك ۋە تۈركمەن ئەسكەرلىرىنىڭ "ئاللا بىز بىلەن" دېگەن سۆزلەر يېزىلغان يەڭلىك قازاق ۋە قىرغىز ئەسكەرلىرىنىڭ "تەڭرى بىز مېنىڭ" دېگەن سۆزلەر يېزىلغان يەڭلىك قولغا ئاقىلىدىغان تۈركىستان لېژيون گىربى تۈركىستان لېژيون ھەربى بايرىقى

تۈركىستانلىق داڭلىق شائىر ئابدۇلخەمىت سۇلايمان چولپاننىڭ "گۈزەل پەرغانە" دېگەن شېئىرى "گۈزەل تۈركىستان" دەپ ئۆزگەرتىلىپ مىللى مارش قىلىپ قوبۇل قىلىنغان (بۇ شېئىرنىڭ مىللى مارش قىلىپ ئىشلىتىلگەن نۇسخىسى تۆۋەندىكىچە ئىدى):

گۈزەل تۈركىستان سەنگە نە بولدى،  
سەبەپ ۋاقتىسىز گۈللەرنىڭ سولدى،  
ئادەتتە گۈللەرنىڭ سولدى.  
چىمەنلەر بەرباد، قۇشلار ھەم پەريات،  
ھەممەسى ماخزۇن بولمەسمىدىر شاد،  
ئادەتتە بولمەسمىدىر شاد.  
بىلمەم نە ئۈچۈن قۇشلار ئۇچماز باغچەلەرنىڭدە،  
ئادەتتە باغچەلەرنىڭدە.  
بىرلىگىمىزنىڭ تەپەزىمەز تاغى،  
ئۆمىدلەرمىزنىڭ سۆنمەز چىراغى،  
ئادەتتە تۈركىستان باغى.  
قوزغال خەلقىم يېتەر شۇنچە جەۋرى جەپالار،  
ئادەتتە جەۋرى جەپالار.  
ئادەتتە بايراغىڭنى قەلبىم ئويغانسىن،  
قۇللىغ، ئەسارەت بارچەسى يانسىن.  
قۇر يەڭى دەۋلەت، ياۋلار ئۇتانسىن،  
ئۆسۈپ تۈركىستان قەدىرنىڭ كۆتەرسىن،  
ئادەتتە قەدىرنىڭ كۆتەرسىن.  
بايراپ ياشناپ ئۆز ۋەتەننىڭ گۈل باغلارنىدە،  
ئادەتتە گۈل باغلارنىدە.  
- ئادەتتە ئىزاھاتى).

تۈركىستانلىق جەڭچىلەرنىڭ ھەربى فورمىلىرىغا مەخسۇس بەلگىلەرمۇ قانداغان ئىدى. سول يېڭى ئۈستىدە بىر مەسچىت رەسمى ئەتراپىنى "ئاللا بىز بىلەن" دېگەن سۆزلەر چۆرىدەپ يېزىلغان. قازاق ۋە قىرغىز ئەسكەرلەرنىڭ ھەربى كىيىملىرىدە بولسا "تەڭرى بىز مېنىڭ" دەپ يېزىلغان ئىدى. ياقسىدىكى رەڭلىك سىزنىڭ ئۈستىدىكى ئاي-يۇلتۇز، بۇ ئەسكەرلەرنىڭ تۈركىستان لېژيونىغا تەۋە جەڭچى ئىكەنلىكىنى كۆرسىتەتتى.  
«ئۇلۇغ گېرمانىيە رادىئوسى» (گروس دېۋتس رۇندفۇنك - ئادەتتە ئىزاھاتى) تەۋەسىدىمۇ مىللى لېژيونلار ئۈچۈن مەخسۇس بۆلۈملەر قۇرۇلغان ئىدى. بۇ بۆلۈملەردىن بىرسى تۈركىستانغا تەۋە بولۇپ، تۈركىستانلىق لېژيونېرلەرگە قارىتىپ ئاڭلىتىش بېرەتتى. رادىيو ئاڭلىتىش تۈركىستان مارشى چېلىنىپ باشلىناتتى، ئاندىن ھەربىلەرگە مۇناسىۋەتلىك، دىنغا مۇناسىۋەتلىك ۋە مەدەنىيەتكە مۇناسىۋەتلىك تېمىلار بويىچە سۆھبەتلەر ئويۇشتۇرۇلاتتى. شۇنىڭدەك يەنە ناخشا-مۇزىكىلار بېرىلەتتى، خەۋەرلەر بېرىلەتتى. ئەڭ چوڭ لېژيون قىسمى تۈركىستان لېژيونى بولغانلىقى ئۈچۈن ئەڭ ئۇزۇن ئاڭلىتىشمۇ بۇ بۆلۈمنىڭ ئىشى ئىدى. شۇنىڭدەك يەنە، گېرمانىيەنىڭ سوۋېتلەر ئىتتىپاقىغا قارىتىلغان خەلقئارالىق سەۋىيىدە تەشۋىقات پروگراممىلىرىمۇ بار بولۇپ، تۈركىستان كومىتېتىنىڭ بەزى ئەزالىرى بۇ بۆلۈمدە ۋەزىپىگە ئورۇنلاشتۇرۇلغان ئىدى. بۇ ئاڭلىتىشلارنىڭ مەزمونلىرىنى گويىبېلىشنىڭ يېتەكچىلىكىدىكى تەشۋىقات تەشكىلاتى بەلگىلەپ بېرەتتى.

(رەسىم ئورنى)

تۈركىستان لېژيون قىسىملىرىدىن بىرىگە بايراق تاپشۇرۇش مۇراسىمىدىن بىر كۆرۈنۈش. 1943

(رەسىم ئورنى)

تۈركىستانلىق لېژيونېرلار ھەربى پاراتتا

لېژيوندىكى تەلىم-تەربىيە جەريانىدا ئەسكەرلەرگە نېمىس تىلى ئۆگۈتىشمۇ چىڭ تۇتۇلغان ئىدى. نېمىس خەلقىنى تېخىمۇ تولۇق تونۇش، شۇ ئارقىلىق غەيرەتلەندۈرۈشنى مەقسەت قىلىپ ئەسكەرلەرنى گۇرۇپپىلار بويىچە پات-پات بېرىلدىن قاتارىدىكى مەركەزى چوڭ شەھەرلەرگە ئاپىرىپ ساياھەت قىلدۇرۇپ كېلەتتى. يەنە بىر تەرەپتىن مىللى كومىتېتلارنىڭ پائالىيەتلىرىنى پۈتۈنلەي مىللى لېژيونلار دائىرىسىدە چەكلەپ تۇتۇشقىمۇ ئالاھىدە تىرىشىلغان بولۇپ، گېرمانىيە جامائەتچىلىكىگە قارىتا خەۋەر بېرىش ئىشلىرىغا قەتئى يول قويۇلمايتتى. شۇنىڭغا قارىماي لېژيونلارغا قارىتىلغان سىياسى تەشۋىقات پائالىيەتلىرىگە كۈچلۈك ياردەم قىلىناتتى. شۇڭا، مىللى تۈركىستان كومىتېتى لېژيون قىسىملىرى ئىچىدە ياكى قىسىمدىن ئايرىلىپ ئالدىنقى سەپكە كەتكەن مۇستەقىل مىللى قىسىملار ئارىسىدا تەشۋىقات پائالىيەتلىرىنى كەڭ كۆلەمدە قانات يايدۇرۇپ كەلمەكتە ئىدى. بۇ تۈر تەشۋىقاتلاردا مىللى مۇستەقىللىققا مۇناسىۋەتلىك مەسىلىلەر ئاساسى تېما قىلىناتتى. يەنى تولۇق مۇستەقىللىققا ئېرىشىش ئىشى سوۋېتلەر ئىتتىپاقىنىڭ ئۇرۇشتا يېڭىلىشى، بولشېۋىكىچىلىك بىلەن ئۇرۇش شوۋېننىزمنىڭ گۇمران قىلىنىشى ئارقىلىقلا قولغا كەلتۈرۈشكە بولىدىغان بىر ئىش دەيدىغان كۆزقاراش ئالاھىدە تەكىتلىنىپ تەشۋىق قىلىناتتى. جەڭچىلەرگە سىڭدۈرۈلىدىغان يەنە بىر ئاساسى ئىدىيە، تۈركىستاننىڭ بۆلۈنمەس پۈتۈنلۈك قارشى بولۇپ، ھەرقانداق بىر شارائىت ئاستىدا قەۋمچىلىك تەرەپپازلىققا قەتئى يول قويمايلىق ھەققىدە كۈچلۈك تەشۋىقات قانات يايدۇرۇلغان ئىدى. ئاڭلىتىشلاردىمۇ بولشېۋىكىچىلىك بىلەن ئۇرۇش شوۋېننىزىمغا قارشى كۈرەش قىلىش ھەرىكىتى كۈچلۈك تەشۋىق قىلىنىپ، نېمىسلار بىلەن بىرگە قاتنىشىۋاتقان بۇ ئۇرۇشنىڭ ئەسلى غايىسىنىڭمۇ تۈركىستان مۇستەقىللىقى ئۈچۈن دەيدىغان قاراش گەۋدىلىك تەشۋىق قىلىنماقتا ئىدى:

تۈركىستانلىق يىگىتلىرىمىزنىڭ مىللى ھېسسىيات كۈچى نېمىس دوستلىرىمىزنىمۇ ھەيران قالدۇرماقتا. بىز تۈركىستان جەڭچىلىرى ئۆزىمىزنىڭ مىللى ھەرىكىتى ئارقىلىق سوۋېتلەر ئىتتىپاقى ھۆكۈمىتىنى تۈپ يىلتىزىدىن قۇمۇرۇپ تاشلاش ئۈچۈن قۇراللاندىق. نېمىس ئاكىلىرىمىز بىلەن بىرگە سوۋېتكە قارشى جەڭ قىلىمىز، تۈركىستاندا مىللى مۇستەقىللىق بايرىقىمىزنى قاداش غايىسى ئۈچۈن جەڭگە ئاتلاندىق.

تۈركىستاندىن مىڭلارچە كىلومېتر يىراقتىكى گېرمانىيە ئۇرۇش سەپلىرىدە ئېلىپ بېرىلىۋاتقان بۇ ئۇرۇشنىڭ مەقسىتىنى مەنتىقىلىق بىر ئاساسقا ئورنىتىش شەرت ئىدى. جەڭچىلەر ئارىسىدا ”بۇ ئۇرۇشنىڭ تۈركىستان بىلەن نىمە مۇناسىۋىتى بار؟“ ياكى ”مېنىڭ بۇ يەرلەردە نىمە ئىشىم بار؟“ دېگەندەك سۇئاللارنىڭ ئىمكان قەدەر ئوتتۇرغا چىقمايلىقى ئۈچۈن تىرىشچانلىق كۆرسىتىلەتتى. شۇنىڭ ئۈچۈن، يوقۇرقىدەك قاراشلارنىڭ ئۇرۇش جەريانى بويىچە بارلىق ئاڭلىتىشلاردا قايتا-قايتا تەكرارلىنىپ كەلگەنلىكى مەلۇم.

مىللى كومىتېت قۇرۇلغاندىن كېيىن تۈركىستان لېژيونىنىڭ دائىرىسى بىلەن، بۇ يەردە تەلىم ئالغاندىن كېيىن ئالدىنقى سەپلەرگە يولغا سېلىنغان قىسىملارنىڭ سانىمۇ زور دەرىجىدە ئارتماقتا ئىدى. 1942-يىلىنىڭ ماي ئېيىدىن ئاۋال كەلتۈرۈلگەن ئەسكەرلەر ئۇششاق ئەترەتلەرنى ئاساس قىلغان، شۇنىڭدەك ئادەتتە ئارقا سەپ ئامانلىق ساقلاش دېگەندەك ئىشلىرىغا قويۇپ كېلىنكەن بولسا، ئۇنىڭدىن كېيىنكى دەۋرلەردە كەلتۈرۈلگەن ئەسكەرلەر چوڭ-چوڭ قىسىم ھالدا بىۋاسىتە ئالدىنقى سەپلەرگە ئۇرۇش قىلىش ئۈچۈن يولغا سېلىنغان. بۇ ئەترەتلەرنىڭ ھەر بىرىدە 130~150 تىن ئەسكەر 4 تىن كىچىك ئەترەتلەرگە ئايرىلىپ ئۇرۇشقا سېلىنغان بولۇپ، ئوفىسسىپىلىرى بىلەن قوشۇلۇپ مەخسۇس خىزمەتلەرگە تەيىنلەنگەنلەر بىلەن بىرلىكتە 750 كىشىلىك قىسىملار ھالىتىدە يولغا سېلىنماقتا ئىدى. ھەر بىر ئەترەتنىڭ يوقۇرى دەرىجىلىك ئوفىسسىپىر شىتاتلىرى، ئەسكەر سانىنىڭ 15 پىرسەنت قىسمى نېمىسلاردىن تەشكىل قىلاتتى.

ئۇرۇش جەريانىدا ئالدىنقى سەپلەردە ئۇرۇشقا قاتناشقان تۈركىستان قىسىملىرىنىڭ سانى بىلەن ئۇلارنىڭ قايسى ئۇرۇش سەپلىرىدە جەڭ قىلغانلىقىنى ئېنىق بىلگىلى بولمىدى. فېلد مارشال مانستېيننىڭ قۇماندانلىقى ئاستىدىكى جەنوبى يۇلۇنۇش ئارمىيىسىگە مۇناسىۋەتلىك ئېلان قىلىنغان بىر بويرۇقتىكى ئارمىيىگە مەنسۇپ شەرق لېژيونلار تىزىملىكىگە قارىغىنىمىزدا، مەركىزى شىتاپ گۇرۇپپىسىدا 1- ۋە 4-

نومۇرلۇق پروۋىنسىيە قىسىملىرىدا، بۇ ئۇرۇش سېپىگە قاراشلىق 6-كورپۇس تەركىبىدە نۇرغۇن ساندا تۈركىستان قىسىملىرى ۋەزىپە ئۆتىگەنلىكى مەلۇم.

دوكتور بايمىرزا ھېيتنىڭ بەرگەن مەلۇماتلىرىغا ئاساسەن، 1944-يىلىغا كەلگەندە گېرمانىيە سېپىگە ئۆتەرلىك تۈركىستانلىق ئەسكەر سانى 180 مىڭ كىشى ئەتراپىدا دەپ مۆلچەرلەش مۇمكىن (181 مىڭ 402 نەپەر). ئۇندىن باشقا يەنە، نېمىس ھەربى كىيىمىدە يۈرىدىغان ئەمما ئىشچى قاتارىدا ئىشلىتىلگەن 85 مىڭ ئەتراپىدا تۈركىستانلىقنىڭمۇ بارلىقى مەلۇم. 180 مىڭ كىشىلىك ئۇرۇشقا قاتناشتۇرۇلغان ئەسكەر ئىچىدە تۈركىستانلىق ئوفىسسىر سانى ئاران 87 نەپەر ئىكەن. بۇلارنىڭ 13 نەپىرى مىللى كومىتېتقا، 51 نەپىرى گېرمانىيە باش قۇماندانلىقىغا ۋە 23 نەپىرى بولسا ئېس-ئېسچىلار (س س) تەشكىلاتىغا مەنسۇپ كىشىلەر ئىكەن (كاروي): «مۇستەملىكە قىلىنغان زېمىنلار» 346-بەت. ئەمما دوكتور بايمىرزا ھېيتى تۈركىستانلىق ئوفىسسىر سانىنىڭ بۇنىڭدىن خېلى كۆپ ئىكەنلىكىنى ئېيتقان بولسىمۇ، بۇ ھەقتە ئېنىق بىر سانلىق مەلۇمات بېرەلمىدى - ئا.ھ. ئىزاھاتى).

تۈركىستان لېزىيونىغا كەلتۈرۈلۈپ تەلىم-تەربىيە بېرىلگەندىن كېيىن ئالدىنقى سەپكە ئۆتەرلىك قىسىملار، پۈتكۈل ئۇرۇش جەريانىدا سوۋېتلەر ئىتتىپاقى كۈچلىرىگە قارشى ئىنتايىن قاتتىق جەڭلەرنى قىلغان. ستالىننىڭ ئۇرۇشىدا ئۈچ تۈركىستان باتالىيونى ئەڭ ئاخىرقى بىر ئادىمى قالغىچى جەڭ قىلىپ ئاخىرى ھەممىسى قىرىلىپ تۈگىگەنلىكى مەلۇم. لېزىيونىنىڭ 450-باتالىيونى 1942-يىلىنىڭ ماي ئايلىرىدا ئۇكرائىنانىڭ جامپول رايونىدىكى ئۇرۇشلاردا ئۆزىدىن نەچچە ھەسسە كۈچلۈك دۈشمەن قىسىملىرىنى تارمار كەلتۈرۈۋەتكەن ئىدى. بۇ ئۇرۇشتا، بۇ باتالىيوندا ئارانلا 2 نەپەر نېمىس ئوفىسسىرى بار بولۇپ، جەمئىي ئەسكەر چىقىمىمۇ پەقەت 28 نەپەر بىلەنلا چەكلەنگەن ئىكەن. خاركوۋ ئەتراپىدىكى يەنە بىر تۈركىستان باتالىيونىمۇ ئۇرۇش قىسىملىرىنىڭ قورشاۋى ئىچىدە قالغىنىدا دۈشمەن سېپىنى يېرىپ قورشاۋدىن قۇتۇلۇپ چىقىپ تۇرۇشلۇق، قورشاۋ يېرىدە قالغان ئىنتايىن ياخشى كۆرىدىغان نېمىس قۇماندانىنىڭ جەسىدىنى قايتۇرۇپ چىقىمىز دەپ قايتا دۈشمەن ئارىسىغا بېرىشقا جاسارەت قىلالىغىدەك قەھرىمانلىقنىڭ تىپىك ئۈلگىسىنى كۆرسەتكەنلىكى مەلۇم. ئالدىنقى سەپ دوكلاتلىرىنى كۆرگەن ھىتلىرىمۇ، مۇسۇلمان تۈركلەرنىڭ جەڭ قىلىش ماھارىتىگە قول قويۇشقا مەجبۇر بولغانىكەن.

(رەسىم ئورنى)

ت م ب ك رەئىسى ۋەلى قېيۇمخان تۈركىستان لېزىيونىدا ۋەزىپە ئۆتەۋاتقان تۈركىستانلىق ئوفىسسىرلار بىلەن بىرگە. 1943-يىلى ئۆكتەبىر

نېمىسلار، ئۇرۇش جەريانىدا سوۋېت ئارقا سەپلىرىگە قارىتا بۇزغۇنچىلىق پائالىيەتلىرى بىلەنمۇ شوغۇللىناتتى. بۇ پائالىيەتلەرنىڭ مەقسىدى، تۈركىستان لېزىيونىدىن تاللىنىپ جاسۇسلۇققا قارشى رازۋىتچىلىق قىلىپ يېتىشتۈرۈلگەن ئىشپيونىلىرىنى دۈشمەن ئارقا سەپلىرىگە پاراشوت ئارقىلىق تاشلاپ پايدىلىنىش ئىدى. بۇ مەقسەتتە، 1941-يىلىنىڭ ماي ئېيىدا، يەنى بارباروسسا ھەرىكىتى باشلانماي تۇرۇپ، «ۋالى-1» نامىدا مەخسۇس ئاخبارات بۆلۈمى تەشكىل قىلىنغان ئىدى. بۇ بۆلۈمدە يېتىشتۈرۈلگەن مەخسۇس تەربىيەلەنگەن ئىشپيونىلار سوۋېتلەر ئىتتىپاقىنى ئىچكى قىسىمدا تۇرۇپ يىمىرىپ تاشلاش مەقسىتىدە ئارقا سەپلەردە پائالىيەت قىلىشى، بۇزغۇنچىلىق ئىشلىرى بىلەن شوغۇللىنىشى ۋە مىللەتلەر ئوتتۇرىسىدا ئۆچمەنلىك قوزغاش ئۈچۈن كۈشكۈرتكۈچىلىك بىلەن شوغۇللىنىشى پىلانلانغان ئىدى.

1942-يىلىنىڭ ياز ئايلىرىدا كاپكازىيە رايونى نېمىسلار قولغا ئۆتۈشى نەتىجىسىدە، بۇ يەردىكى ئايرودروملاردىن بۇ مەقسەتلەر ئۈچۈن پايدىلىنىش شارائىتىنى يارىتىلغان ئىدى. شۇڭا قىرىملىق مۇستەجىپ ئۇلكۇسال، ئىككىنچى دۇنيا ئۇرۇشى دەۋرىگە مۇناسىۋەتلىك كۈندىلىك خاتىرىلىرىدە، بېرىلىندە تونۇشۇپ قالغان بىر تۈركىستانلىقنىڭ ئېيتىپ بەرگەنلىرىنى تۆۋەندىكىچە نەقىل كەلتۈرىدۇ:



مەن بىر ئۆزبەك. تاشكەنتتىنمەن. ئىسىم ئوسمانبەگ، 28 ياشقا كىردىم. تۈركىستاننىڭ داڭلىق كىشىلىرىدىن مۇنەۋۋەر قارىنىڭ ئىنىسى رۇستەم قارىنىڭ ئوغلى بولمەن. بولشېۋىكلار 1933-يىلى ئاتامنى ئۆلتۈرۈۋەتتى. قىزىل ئارمىيەدە زاپاس تەغمەن (جۇنۇبى ياكى جۇڭجۇيغا تەڭ كەلسە كېرەك؟ ئەڭ تۆۋەن ئوفىسىيەر تۈرى. - ئۇ. ت) دەرىجىسى بىلەن ئۇرۇشقا ئۆۋەرتىلگەن ئىدىم. بىر ھەپتىدىن كېيىن ۋىيازادا ئاپتوموبىل بىلەن ئىككى نەپەر تۈرك، ئۈچ نەپەر ئۇرۇشنى بىرگە ئېلىپ قېچىپ نېمىسلارغا ئەل بولدۇق. مانا بۈگۈن رەئىسىمىز ۋەلى قېيۇمخاننىڭ لېژيوندىكى بىر جەڭچىمەن. بۇ كۈنلەردە، مېنى دۈمبەمگە پاراشوت ۋە تېلېگراف رادىيوسىنى باغلاپ ئايروپىلان بىلەن روسىيە ھاۋا تەۋەسىگە ئاپىرىپ تاشلىماقچى. مەن بۇ تەرەپكە ئۇ يەردىكى ئەھۋاللاردىن مەلۇمات يوللايمەن، پۇرسەت تاپالسام ئۆزبەكىستانغا بېرىۋېلىپ بۇزغۇنچىلىق تەشۋىقاتى بىلەن شوغۇللىنىشقا تىرىشىمەن.

يەنە شۇ يىللاردا زادى قانچە كىشى ئىكەنلىكىنى ئېنىقلاشقا پەقەتلا مۇمكىن بولمىغان، ئەمما 12 دىن ئارتۇق كىشىدىن تەشكىل تاپقانلىقى مۆلچەرلەنگەن بىر ئەترەت، يالغان ھۆججەتلەر بىلەن تۈركىستاننىڭ ھەر قايسى يەرلىرىگە مەخپى كىرگۈزۈلگەن ئىكەن. بۇ كىشىلەر تۈركىستاندىكى يەرئاستى تەشكىلاتلار ئىچىگە كىرىپ، تاشكەنت، ئالمۇتا، دۈشەنبە قاتارلىق شەھەرلەردە پائالىيەت قىلغان. بۇ جاسۇسلار كاپىكازىيىدىكى نېمىس مەسئۇل خادىملىرى بىلەن سىمىز تېلېگراف ئالاقىسى ئورنۇتۇپ، قىلغان ئىشلىرىدىن ئۇلارنى خەۋەردار قىلىپ يېڭى تاپشۇرۇقلارنى ئېلىپ تۇرغان. بېلبۇرۇسىيە تۇرۇناتقا تۈركىستانلىق گېنېرال مىر قاسىم بۇ گۇرۇپپىنىڭ پائالىيەتلىرىنى پاش قىلىنىشىنىڭ ئالدىنى ئېلىپ تۇرۇۋاتقان ئەڭ مۇھىم بىرسى ئىدى. ئۇرۇشتا سوۋېت تەرەپنىڭ ئۈستۈنلۈكىگە ئېرىشكەنلىكى مۇقىملىشىپ قالغان 1944-يىللىرى، ئارقا سەپتە پائالىيەت قىلىۋاتقان بۇ گۇرۇپپىلار ئوتتۇرلۇقتىن غايىپ بولىشىدۇ. ئەلخان ئاغائۇغلى يىتەكچىلىكىدىكى بىر گۇرۇپپا قازاقىستان تەۋەسىگە ئۆتەرلىگەنلىكى، قىزىل ئارمىيە قىسىملىرىنىڭ قولغا چۈشۈپ ئۆلتۈرۈلگەنلىكى ھەققىدىكى بەزى خەۋەرلەر 1960-يىللاردىكى كومۇنىست مەتبۇئاتلىرىدىمۇ ئېلان قىلىنغان ئىدى.

ۋەلى قېيۇمخان، بۇ ھەقتە ئېنىق بىرەر سان ۋە ئىسىم بېرەلمىگەن بولسىمۇ، تۈركىستاندا پائالىيەت قىلىش ئۈچۈن نۇرغۇن ساندا گۇرۇپپىلار يېتىشتۈرۈلگەنلىكىنى، كېيىن بۇ گۇرۇپپىلار كاپىكازىيىدىكى مەيدانلاردىن ئۆتۈۋاتقان ئايروپىلانلار بىلەن ئارقا سەپلەرگە پاراشوت بىلەن تاشلانغانلىقىنىڭ راس ئىش ئىكەنلىكىنى ئېيتىدۇ. ۋەلى قېيۇمخان يەنە ئۇرۇش ئاخىرلىشىش ۋاقتلىرىغا كەلگەندە بۇ گۇرۇپپىدىكىلەرنىڭ ھەممىسىگە تۇرغان يېرىڭلاردا ئىزىڭلارنى يوقۇتۇۋېتىڭلار دېگەن بويۇق بېرىلگەنلىكىنى ئېيتىدۇ.

ئەنە شۇ تۈردىكى داستان خاراكتېرىدىكى ئۇتۇقلىرىغا قارىماي، نېمىسلار مۇسۇلمان تۈركى گۇرۇپپىلارغا نىسبەتەن ئىزچىل ئىشەنمەي كەلگەن. تۈركىستان لېژيونىدا ياكى ئالدىنقى سەپلەردىكى قىسىملاردا ۋەزىپە ئۆتەۋاتقان نېمىس ئەسكەرلىرى تۈركىستانلىق ئوفىسىيەرلارنىڭ بويۇقلىرىنى ئاڭلىمايتتى. ئۇلارنى كۆزگە ئىلمايتتى ۋە تەڭ دەرىجىلىك ئۈنۈندىكىلەر ئىچىدىكى تۈركىستانلىقلارغا قارىتا ئوخشاش مۇئامىلە قىلىشمايتتى. تۈركى قىسىملىرىغا تارقىتىلغان قۇراللار ئاساسەن ئالغاندا سوۋېتلەردىن ئولجا ئېلىنغان قۇراللار بولۇپ، گېرمانىيەدە ئىشلەنگەن قۇراللارغا سېلىشتۇرغاندا سۈپىتى تۆۋەن ئىدى. بۇلاردىنمۇ يامىنى كومۇنىزمنىڭ ئەسلى مەنبەسى ئاسىيالىقلار دەپ قارايدىغان ناتىستلار نەزەرىيىسى ھېلىغىچە ئەمەلدىن قالمىغان بولۇپ، ئېس-ئېس گۇرۇپپىلىرى بۇ نەزەرىيە بويىچە ئىش قىلىشمايتتى. بۇ تۈردىكى كەمسىتىلىشلەر، ئۇرۇشنىڭ كېيىنكى يىللىرىدا شەرق ئۇرۇش سېپىدىكى ئۇرۇشلاردىن باشقا مىللەتلەرنىڭ ئەسكەرلىرى ئارىسىدا ھەربىلىكتىن قېچىشلارنىڭ ئارتىشىغا سەۋەب بولغان ئىدى.

بۇ جەرياندا ئۇرۇشنىڭ غالىپلىرى ئورۇن ئالماشتۇرۇپ، بىرقىسىم ئۇرۇش سەپلىرىدە نېمىسلار چېكىنىشكە باشلايدۇ. نېمىس قۇماندانلىرى، سوۋېت سەپلىرىگە ئۆتۈپ كېتىشىدىن قورقۇپ باشقا مىللەتلەردىن تەشكىل تاپقان لېژيونلارنى غەرب ئۇرۇش سەپلىرىگە يۆتكەپ ئىشلىتىشنىڭ تېخىمۇ بىخەتەر بولىدىغانلىقىنى ئويلاشقا باشلايدۇ. دېگەندەك، 1943-يىلىنىڭ ئەتىياز ئايلىرىدا مىللى لېژيونلارنى فرانسىيە بىلەن ئىتالىيە تەرەپلەرگە

يۆتكەش قارارى چىقىرىلدى. شۇ ئارقىلىق سوۋېت تەشۋىقاتىنىڭ لېزىيونلارغا تەسىر كۆرسىتىشىدىن ساقلىنىشقا بولغان. ھەربى تەلىم-تەربىيە ئالغان لېزىيونلارنىڭ غەرب ئۇرۇش سېپىگە يۆتكىۋېتىلىشى، بولشېۋىزم بىلەن سوۋېتلەرنى ئاغدۇرۇپ تاشلاش ئارزۇسىدا شەرق ئۇرۇش سەپلىرىدە جەڭ قىلىۋاتقان ئەسكەرلەر ئارىسىدا ئىدىيىۋى قالايماقانچىلىقلار ئوتتۇرغا چىقىشىغا باشلايدۇ. بۇ ئىدىيىۋى قالايماقانچىلىقتىن ساقلىنىش ئۈچۈن، گېزىت-ژورناللاردا بۇ ھەقتە كۈچلۈك تەشۋىقات قانات يايدۇرۇلدى. مىللى تۈركىستان ژورنىلىنىڭ 1943-يىلى فېۋرال سانىدا قىيۇمخان يازغان بىر باش ماقالىسىدا ئەسكەرلەرگە قارىتا مۇنداق دەپ خىتاپ قىلىدۇ:

ئۇرۇشلارنىڭ دوستى ھېساپلانغان جاھانگىر دۆلەتلەر بىزنى يوقۇتۇش ئۈچۈن ئۇرۇش قىلماقتا. بىز بۇنى ياخشى بىلىمىز. شۇڭا ئۇلار تۈركىستان دۈشمەنلىرى ھېساپلىنىدۇ. تۈركىستان دۈشمەنلىرىگە قارىتا ئۆچمەنلىكىمىز زەھەردىنمۇ كۈچلۈك، قېلىچتىنمۇ ئۆتكۈر.

بۇ ژورنالنىڭ يەنە بىر سانىدا، بۇ مەسىلە تېخىمۇ ئاشكارە ئوتتۇرغا قويۇلغان:

بىز نەدە بولساق بولايلى، كىم بىلەن ئۇرۇشساق ئۇرشايلى، بۇلارنىڭ ھەممىسى تۈركىستان مۇستەقىللىقى ئۈچۈندۇر. قەدىرلىك تۈركىستانلىق ئەسكەرلەر، مەيلى فرانسىيىدە، مەيلى ئىتالىيىدە، مەيلى شەرق ئۇرۇش سېپىدا بولغىن، قولۇڭدىكى قۇرالڭىنى مەھكەم تۇت. تۈركىستاننى مۇستەقىل قىلىش ئۈچۈن ھەرىكەتكە ئاتلان. نېمىس دۈشمەنلىرى بىزنىڭمۇ دۈشمىنىمىز، تارىخى دۈشمىنىمىزنى يوقۇتايلى!

كېيىنكى يىللاردا، ۋەلى قىيۇمخان تۈركىستان لېزىيونى بىلەن بەزى قىسىملارنى غەرب ئۇرۇش سېپىغا يۆتكەش ئىشى ئۇنىڭ تەلىمىگە ئاساسەن ئىشقا ئاشۇرغانلىقىنى ئېيتىدۇ. بۇنىڭ سەۋەبى ئۇرۇش سەپلىرىدە ئەسىرگە چۈشىدىغان تۈركىستانلىقلار ئۇرۇشلارنىڭ قولغا ئەمەس ئىتتىپاقداش دۆلەتلەر قولغا ئەسىرگە چۈشسە تېخىمۇ ياخشىراق بولىدۇ دەپ ئويلىغانلىدىن بولغانلىقىنى ئېيتىدۇ. راس دېمىسىمۇ، نېمىس سەپلىرىدە جەڭگە قاتناشقان سوۋېت گىراجدانلىرى ئۇرۇشلار تەرىپىدىن قارا فاشىستلار دەپ قارىلىپ، قولغا چۈشكەن يېرىدە دەرھال ئېتىپ تاشلانماقتا ئىدى. ۋەلى قىيۇمخاننىڭ بۇنداق ئىزاھلىرىغا قارىماي، مىللى لېزىيونلارنىڭ ئۇرۇش سېپىنى ئالماشتۇرۇشىغا ئوخشاش بۇنداق ستراتېگىيىلىك ۋە يوقۇرى دەرىجىلىك ئورۇندىن كېلىدىغان بىر قارار، ھەر قانداق بىر مىللى كومىتېت رەئىسىنىڭ تەسىرى نەتىجىسىدە ئېلىنغانلىقىغا ئىشىنىش ھەقىقەتەنمۇ تەس. بۇنداق سەپ ئالماشتۇرۇش ئىشىنىڭ گېرمانىيە ئارمىيىسى رەھبەرلىرىنىڭ ستراتېگىيىلىك ئەندىشىلىرى سەۋەبىدىن ئوتتۇرغا چىققانلىقىغا ئىشىنىش تېخىمۇ مەنتىقىلىقتەك بىلىنمەكتە. بۇنىڭ سەۋەبى نېمە بولىشىدىن قەتئى نەزەر، بۇنداق بىر قارار ئېلىنىشىدىن كېيىن، تۈركىستان قىسىملىرى ھەر ئىككىلا ئۇرۇش سېپىدا جەڭ قىلىشقا باشلايدۇ.

(رەسىم ئورنى)

م ت ب ك رەئىسى ۋەلى قىيۇمخان شەرق لېزىيونلىرى باشقۇماندانى گېنېرال ۋ. ھېگېندورف بىلەن بىللە

(رەسىم ئورنى)

ۋەلى قىيۇمخان تۆمۈر باتالىيون كوماندىرى مايور خاۋپتىمان ئەرنەك بىلەن بىللە

## 1943 - يىلىدىكى ۋەزىيەت

1943-يىلى، م ت ب ك ئۈچۈن ئىنتايىن نەتىجىلىك ئۆتكەن، ئەمما ئۇز ۋاقتىدا يەنە ھەر تۈرلۈك مەسىلىلەرمۇ ئوتتۇرغا چىقىشقا باشلىغان بىر يىل ئىدى. بۇ يىلدا شەرق ئالدىنقى ئۇرۇش سېپى بۇندىن كېيىن داۋاملىق ئالغا ئىلگىرلەش ئىمكانىيىتى قالمىغانلىقى ئېنىق ئوتتۇرغا چىقىپلا قالماي، ھەتتا نۇرغۇن سەپلەردە كەينىگە چېكىنىش ۋەزىيىتىمۇ بارلىققا كەلگەن ئىدى. شۇ سەۋەبتىن، ئىشغال قىلىش پىلانلانغان رايونلاردا يولغا قويۇلىدىغان ھاكىمىيەت تۈزۈمىنىڭ قايسى شەكىلدە بولىشى لازىملىقى ھەققىدىكى مۇنازىرىلەر گېرمانىيە

دائىرىلىرىنىڭ كۈندىلىك مۇزاكىرىلىرىدا ئاساسى جەھەتتىن ئۇنتۇلۇپ قېلىۋاتاتتى. بۇنداق بىر ۋەزىيەت، ئۈستىمىنىستىرىيۇم بىلەن مىنىستىر روزىنېرگىنىڭ تەسىرىنىڭ كۈندىن-كۈنگە تۈۋەنلەپ كېتىۋاتقانلىقىدىنمۇ دىرەك بېرەتتى. دەسلەپتە مىللى كومىتېتلارنىڭ سىياسىلىشىشىگە قەتئى قارشى چىقىپ كەلگەن روزىنېرگىمۇ ئەندىلىكتە فون مەندېنىڭ ئۇلارغا تېخىمۇ كۆپ ئەركىنلىك بېرىش دېگەن پىكىرلىرىگە قوشۇلىدىغان بىرسىگە ئايلانغان ئىدى.

ئۇ ۋاقتقىچە مىللى كومىتېتلارنىڭ پائالىيەتلىرى ئۆز لېژيونلىرى دائىرىسى بىلەنلا چەكلىنىپ قالغان ئىدى. كومىتېتلار ئۆزلىرىگە قارايدىغان ھەيئەتلەر ۋاستىسىغا تايىنىپ ئۇرۇش ئەسەرلىرىنى شەرق ئىشچىلىرى ياكى لېژيون جەڭچىسى دەپ ئايرىپ، كېيىن ئۆز لېژيونلىرى دائىرىسى ئىچىدە ئۇلارغا تەلىم-تەربىيە بېرىپ جەڭگە تەييارلاش ئىشلىرىغا مەسئۇل قىلىنغان ئىدى. ھەربى تەلىم ئېلىپ بولۇپ ئالدىنقى سەپلەرگە يولغا سېلىنغاندىن كېيىن، بۇ قىسىملار بىلەن مىللى كومىتېتلار ئوتتۇرىسىدا ھېچقانداق مۇناسىۋەت قالمايتتى. جەڭچىلەر نېمىس قىسىملىرىغا ئۆتكۈزۈپ بېرىلگەن كۈندىن باشلاپ مىللى كومىتېتلار بۇ لېژيون قىسىملىرى بىلەن ھەرقانداق مۇناسىۋەتتە بولۇشىغا قەتئى يول قويۇلمايتتى. شۇ يىلى ياز ئايلىرىدا قوبۇل قىلىنغان بىر قارار بويىچە، مىللى كومىتېتلارغا قارايدىغان تەشۋىقاتچىلارغا ئالدىنقى سەپلەردىكى قىسىملار ئارىسىغا بېرىپ ئۆز مىللى قىسىملىرىدا پائالىيەت قىلىشىغىمۇ يول قويۇشۇدۇ. شۇنداق قىلىپ، جەڭچىلەرنى روھى جەھەتتىن رىغبەتلەندۈرۈش ئارقىلىق ئۇرۇشتا تېخىمۇ كۆپ نەتىجە يارىتىشىنى تەلەپ قىلىشىدۇ. بۇ قارار بىلەن بىرگە، مىللى كومىتېتلار نېمىس ئارمىيىسى ئۇرۇش قىلىۋاتقان بارلىق ئالدىنقى سەپلەردە ئۆز ۋەتەنداشلىرىغا قارىتىلغان پائالىيەتلەر بىلەن شوغۇللىنىش ھوقۇقىنى قولغا كەلتۈرگەن ھېساپلاندى.

بۇ قارار ئىجرا قىلىنىشى بىلەن تەڭ، م ت ب ك بۇنىڭ ئۈچۈن لازىملىق بەكلا كۆپ ئادەم كۈچىگە ئېھتىياجى تۇغۇلىدۇ. ئالدىنقى سەپلەردە تارقاق جايلاشقان ئون مىڭلىغان تۈركىستانلىق ئەسكەرلەرگە قارىتىلغان سىياسى تەشۋىقات پائالىيەتلەرنى قانات يايدۇرۇش ئۈچۈن بەكلا كۆپ تەشۋىقات خادىمىغا ئېھتىياجلىق بولماقتا ئىدى. م ت ب ك بۇنچە كۆپ تەشۋىقات خادىم ئورنىنى تولۇقلاش ئۈچۈن پوتسىدام شەھىرىدە بىر كورۇس ئېچىپ نۇرغۇن مىقتاردا تۈركىستانلىق ئەسكەرنى بۇ ئىش ئۈچۈن تەربىيەلەشكە باشلايدۇ. بۇ كورۇس جەرياندا كورساتلارغا ”گېرمانىيە بىلەن بىز، ئەركىنلىك دېگەن نېمە، تۈركىستان تارىخى، بۈگۈنكى ئۇرۇشنىڭ كېلىپ چىقىش سەۋەبلىرى، تۈركىستان خەلقى ۋە يەھۇدىيلار، گېرمانىيىنىڭ ئىجتىمائى سىياسەتلىرى، گېرمانىيىنىڭ زېمىن يېتىشمەسلىك مەسىلىلىرى، خەلقىمىزنىڭ ئۆتمۈشتە ۋە بۈگۈن قانات يايدۇرۇپ كېلىۋاتقان كۈرەشلىرىنىڭ سەۋەپلىرى، لېژيونلاردىكى تەشۋىقاتچىلارنىڭ ۋەزىپىلىرى“ دېگەندەك تېمىلار بويىچە ھەر تۈرلۈك لىكسىيەلەر سۆزلەنەتتى. تەشۋىقات تەربىيىسىنىڭ مۇھىم نوقتىسىنى نېمىسلار يولغا قويۇپ كېلىۋاتقان سىياسەتلەرنىڭ توغرا ئىكەنلىكى، ئۇرۇش قوزغىغان تەرەپ گېرمانىيە ئەمەسلىكى، يەھۇدىيلارنىڭ بۇ ئۇرۇشنىڭ پارتىلىشىدا ئوينىغان رولى، گېرمانىيە-تۈركىستان مۇناسىۋەتلىرى دېگەندەك مەسىلىلەرگە قاراتقان ئىدى. شۇنىڭدەك يەنە تەشۋىقاتچى نامزاتلىرىغا: تۈركىستان لېژيونى ئۈچۈن ئېيتقاندا تۈپكى مەقسەت تۈركىستان مۇستەقىللىقى ئىكەنلىكى چۈشەندۈرۈلمەكتە ئىدى. بۇ لېژيونلار كەلگۈسىدە تۈركىستان مىللى ئارمىيىسىنىڭ يادروسىنى تەشكىل قىلىدۇ دەيدىغان قاراش تەشۋىق قىلىناتتى.

بۇ جەرياندا، مىللى كومىتېت ئۈستىمىنىستىرىيۇمنىڭ ياردىمىگە تايىنىپ نەشرى قىلىۋاتقان «مىللى تۈركىستان» ژورنىلىغا قوشۇمچە قىلىپ، ئارمىيە ئالى قۇماندانلىقى (ئوك ۋ) بىلەن بىرلىكتە ھەپتىلىك بىر گېزىت چىقىرىشقىمۇ كىرىشكەندى. بۇ گېزىتقا «يېڭى تۈركىستان» دەپ ئات قويۇلغانىدى. قىيۇمخان، تۈركىستان مىللى ئىتتىپاق تەشكىلاتىنىڭ چەتئەلدە (تۈركىيىدە - ئا.ھ. ئىزاھاتى) چىقارغان تۇنجى ژورنىلىنىڭ ئىسمىنى بۇ گېزىتكە قويۇش ئارقىلىق، ئۆيىتەكچىلىك قىلىۋاتقان بۇ ھەرىكەتنى م ت ب ھەرىكىتىنىڭ داۋامى ھېساپلىنىدۇ، دەيدىغان تەسىراتنى پەيدا قىلىش ئويىدا بولغان بولمىشى مۇمكىن. بۇ گېزىت جەمئى تۆت بەتلىك

بولۇپ، ئاساسەن ئالغاندا ئۇرۇش خەۋەرلىرى مەزمۇن قىلىنغان ئىدى. بۇ گېزىتنىڭ تۇنجى سانى 1943-يىلى 3-مارت كۈنى چىققان بولۇپ، تا ئۇرۇش تۈگىگەن كۈنگىچە نەشرىدىن توختىمايدۇ.

ۋەلى قېيۇمخان، ئەتراپىدىكى 30 دەك ياردەمچىلىرىدىن تەشكىل تاپقان م ت ب ك گە تايىنىپ باشقا مىللى كومىتېتلارغا قارىغاندا كۆرۈنەرلىك پائالىيەتلەر بىلەن شوغۇللىنىپ كەلگەن ئىدى. كومىتېت يەنە ئەدەبىيات بۆلۈمى تەرىپىدىن «مىللى ئەدەبىيات» دەيدىغان، ئاساسلىقى مەدەنىيەت ئىشلىرىغا مۇناسىۋەتلىك يەنە بىر نەشرى ئەپكارىنىمۇ قۇرۇپ چىققان بولۇپ، بۇ ژورنال يىلىدا 5 سان چىقىرىدۇ. بۇلاردىن باشقا يەنە، ھەرخىل تېمىلاردا كىتاپ ۋە بروشۇرلارنىمۇ بېسىپ تارقىتىدۇ (ۋەلى قېيۇمخان بىلەن م ت ب ك تەرىپىدىن ئۇرۇش مەزگىلىدە بىر گېزىت، ئىككى ژورنال ۋە 28 كىتاپ چىقارغان. «مىللى تۈركىستان» ژورنىلىدا: 1942-يىلى 15-ئىيۇندىن باشلاپ ھەر ئايدا ئىككى سان چىقىرىپ تۇرغان. ھەر سان 80 مىڭ نۇسخىدىن بېسىلغان. بۇ ژورنال ئۇرۇش تۈگىگەندىن كېيىنكى بىر مەزگىللەرگىچە داۋاملىق چىقىرىلغان بولۇپ، ئۇنىڭ ئەڭ ئاخىرقى سانى 1975-يىلى 134-ئا دەپكەن سان بىلەن چىققان. «مىللى ئەدەبىيات» ژورنىلى بولسا 1943-يىلى يىل بېشىدىن تارتىپ ئايلىق ژورنال بولۇپ چىقىرىلغان. «يېڭى تۈركىستان» گېزىتى 1942-1945-يىللىرى ئىچىدە تۈركىستان لېژىۋىنى تەرىپىدىن ھەپتىلىك چىقىپ تۇرغان. «تۈركىستان مەسلىلىرى» (ۋەلى قېيۇمخان، «تۈركىستان تارىخى» «بايمىرزا ھېيتى»، «ھىندىستان ئىنقىلاپچىلىرى» «ئابدۇراۋوپ پىتىرات»، «ئاباي»، «ئۇلۇغ تىمۇرى»، «ئابدۇلھەي»، «ماناس»، «جاۋىنگېردىڭ كۈندىلىك دەپتىرى»، «مەختۇم قۇلى»، «يېرىم قالدى» «بەت نېمىس»، «مېنىڭ ئۇيغۇلارم» «م. روشەن»، «يۈرەك تولقۇنلار» «خوشنۇد، شېبەر كىتاۋى»، «ئۆلگەنلەر» «ق. قورقىت»، «تولقۇن جىرى»، «تۇھپە» «ماسرۇر، شېبەرلەر كىتاۋى»، «قېيۇمخان» «كوللىكتىپ يازغان»، «قۇربان» «م. روشەن، رومان»، «كۆك تەپە» «كۇرئان»، «قېيۇمخان كىم؟» «ئاھ جان»، «ۋەلى قېيۇمخان ماقالىلار توپلىمى» 2 توم، «ئۆزبەكىستان گرامماتىكىسى» «ئا. فون گابائىن»، «قان» «ئابدۇللا، تارىخى رومان»، «بېلىقچى قىزى» «م. روشەن، سەھنە ئەسىرى»، «سايران» «نېمىس بەد، رومان» قاتارلىق كىتاپلار چىقىرىلغان. بۇ كىتاپلار مىللى بىرلىك كومىتېتىنىڭ ئىلمى-ئەدەبى بۆلۈمى تەرىپىدىن تەييارلانغان. - ئاھ. ئىزاھاتى). ئۇلار بۇ تەشۋىقات قۇرالىرىنىڭ ھەممىسىنى بىۋاسىتە تۈركىستانغا مۇناسىۋەتلىك مەسلىلەرگە بېغىشلىغان بولۇپ، ئۇرۇشتىن قالسا، خەلقئارالىق سىياسەتلەرگە مۇناسىۋەتلىك تېمىلار ئۈستىدە بەكلا ئاز توختالغان. ئۇرۇش جەريانىدا بېسىلغان «مىللى تۈركىستان» ژورنىلىدا ھەمدە «يېڭى تۈركىستان» گېزىتىدا تۈركىيىگە مۇناسىۋەتلىك پەقەت بىرلا پارچە ماقالە بېسىلغانلىقى مەلۇم. بۇ ماقالىدە تۈركىيىنىڭ ئۇرۇش جەريانىدىكى بىتەرەپلىك سىياسىتى ھىمايە قىلىنغان بولۇپ، ئۇلارنى ئاق ش بىلەن ئەنگىلىيىگە ئوخشاش جاھانگەر كۈچلەرنىڭ ئالدام خالتىسىغا چۈشۈپ كەتمەسلىكى تەكىتلەنگەن.

(رەسىم ئورنى)

نېمىس ئۇرۇش سەپلىرىدە جەڭ قىلغان تۈركىستانلىق جەڭچىلەر ئۈچۈن نەشرى قىلىنغان «يېڭى تۈركىستان» گېزىتى، 1944-يىلى

5-يانۋار

ۋەلى قېيۇمخان، بۇ بۇ پائالىيەتلىرىنىڭ ھەممىسىدىلا پروفىسور فون مەندېننىڭ كۈچلۈك ياردىمىگە ئېرىشكەنلىكىنى ئېيتىدۇ. ئەينى دەۋردىكى شارائىتلار كۆزدە تۇتۇلغاندا، قېيۇمخان بىلەن ئۇنىڭ گۇرۇپپىسىدىكى كىشىلەر ھەقىقەتەنمۇ ئاكتىپ پائالىيەت قىلىپ كەلگەنلىكىنى كۆرۈۋېلىشقا بولىدۇ. 1943-يىلىدىكى شارائىتلار ئاستىدا ئىككى ژورنال ۋە بىر گېزىت چىقىرىلغانلىقى، ئىشلەتكەن ئادەملىرىنىڭ ھەممىسىنى ئۆزى تاللىيىلغانلىقى م ت ب ك دىن باشقا ھېچبىر كومىتېتتا كۆرۈلمىگەن بىر ئەھۋال ئىدى. كومىتېت يولغا قويغان ھەمكارلىق ساندۇقى لايىھىسىگە تايىنىپ خېلى مۇھىم ماددى ئىرىشىشكە ئېرىشىۋالغان ئىدى. پروفىسور فون مەندېننىڭمۇ ياردەم قىلىشى بىلەن، ئون بەش ئەتراپىدا تۈركىستانلىق ھەر تۈرلۈك گېرمانىيە ئالى مەكتەپلىرىگە ئوقۇشقا كىرگۈزۈلگەن. م ت ب ك ئەزاسى بولغان ھۈسەيىن ئىكرامخان ئۆز

ئەسلىملىرىدە 1944-يىلى كومىتېتقا ئەزا بولۇپ كىرگەن ۋاقتىدا 4 نەپەر ھەر تۈرلۈك كەسىپلەر بويىچە دوئىسېنت، 3 نەپەر مىدىتسېنا دوكتور، 3 نەپەر شائىر ۋە يەنە بىر قانچە كىشى مۇخپىرلىق كەسىپى بىلەن شوغۇللىنىدىغان 34 كىشىنىڭ كومىتېتتا خىزمەت قىلىۋاتقانلىقىنى كۆرسىتىپ ئۆتتۇ. ۋەلى قېيۇمخاننىڭ شەخسى تەسىرى بىلەن نېمىسلىرىنىڭ باشقا يەرلىكلەرگە قارىغاندا تۈركىستانلىقلارغا تېخىمۇ كۆپرەك بىتەرەپ پوزىتسىيە تۇتقانلىقى تۈپەيلىدىن مىللى تۈركىستان ئىتتىپاق كومىتېتىنى پۈتكۈل ئۇرۇش دەۋرى بويىچە گېرمانىيىدە پائالىيەت قىلىپ كېلىۋاتقان مۇساپىرلار ھەرىكىتى ئىچىدىكى ئەڭ كۈچلۈك ۋە ئەڭ تەشكىلچان ئورگان ھالىغا كەلتۈرگەن دېيىشكە بولىدۇ.

## مىللى تۈركىستان ئىتتىپاق كومىتېتى ئىچىدە ئۆكتىچىلىك

بۇ ئورگاننىڭ كېڭىيىپ كۈچىيىشىگە ئەگىشىپ بەزى مەسلىھەتمۇ ئوتتۇرغا چىقىشقا باشلايدۇ. كومىتېت پائالىيەتلىرى بىر-بىرىدىن يىراق، ئوخشىمىغان ئۇرۇش سەپلىرىگە تارقالغان تۈركىستان قوشۇنلىرى ساھەسى بويىچە قانات يايدۇرۇلۇۋاتقانلىقى، شۇ سەۋەپتىن ئۆزئارا ئالاقىلىشىش جەھەتلەردە ھەر تۈرلۈك قىيىنچىلىقلارنى كەلتۈرۈپ چىقىرىشتەك بىر قاتار سەۋەبلەر تۈپەيلىدىن، بۇ قىسىملارنى بىر قوللۇق تېزگىنلەپ تۇتۇشمۇ تەسكە توختىماقتا ئىدى. ئەزەربەيجاندىن باشقا تۈركى قەۋملىرىدىن كەلگەن بارلىق ئەسكەرلەرنىڭ ھەممىسى تۈركىستان لېيچونلىرىغا يوللىنىپ تۇرغانلىقىمۇ يوقۇرقى قىيىنچىلىقلارغا يېڭى قىيىنچىلىقلارنىڭ قوشۇلۇشىنى كەلتۈرۈپ چىقارماقتا ئىدى. بولۇپمۇ ئىدىل ئۇرال تۈركلىرى، قىرىملىقلار ۋە قازاق تۈركلىرى ئۆز مىللى كومىتېتلىرىنى قۇرۇپ چىقىشنى تەلەپ قىلىشماقتا ئىدى. شۇنداق قىلىپ، 1943-يىلىنىڭ بېشىدا قازاق تۈركلىرىدىن كارىس قاناتباي ۋە ئىدىل ئۇرال تۈركلىرىدىن ئەخمەت تۆمۈر قاتارلىق كىشىلەر گېرمانىيە تاشقى ئىشلار مىنىستىرى رېينتروپقا، شەرق ئىشلىرى مىنىستىرى روسېنپېرگكە ۋە ئېس-ئېسچىلار لىدېرى ھىمملېرگە ئىلتىماس سۇنۇپ، قازاقىستان بىلەن ئىدىل ئۇرال رايونلىرىدىن كەلگەنلەرنى بىر يەرگە يىغىپ ئۆز ئالدىغا مۇستەقىل بىر كومىتېت قۇرۇپ چىقىش كېرەك دەيدىغان تەلەپنى ئوتتۇرغا قويۇشۇدۇ (مۇھلېن، «كىرىست بىلەن قىزىل يۇلتۇز ئوتتۇرسىدا» 95-بەت ۋە يەنە «مىللى تۈركىستان» نىڭ 79-سان 16-بەتلەردە ئەخمەت تۆمۈرنىڭ ئەسلىملىرىدە بۇ ھەقتە ھېچقانداق گەپ يوق. - ئاھ. ئىزاھاتى). ئۇلار بۇ جەھەتتىكى تەلەپلىرى بىلەن بىرگە، ۋەلى قېيۇمخان توغرىلىقىمۇ نۇرغۇنلىغان قارىلاش پىكىرلىرىنى تەڭ ئوتتۇرغا قويۇشۇدۇ. شۇنىڭدەك يەنە مىللى كومىتېتنىڭ تۈركىستانغا ۋەكىللىك قىلالمايدىغانلىقىمۇ ئوتتۇرغا قويۇشقان ئىدى. ئۇلار، كومىتېت بىلەن لېيچونلارنى بىردىن-بىر رەھبەر پىرىنسىپى بويىچە باشقۇرۇپ كېلىۋاتقان ۋەلى قېيۇمخاننىڭ ئۆزبەك بولغانلىقى سەۋەبىدىن بۇ كومىتېت ئۆزبەكلەرنىڭ باشقۇرۇشىغا چۈشۈپ قېلىۋاتقانلىقى، ئۆزبەكلەرگە ئالاھىدە ئىمتىيازلارنى بېرىۋاتقانلىقىدەك بىر قاتار گۇناھلارنى ئارتىشقان ئىدى. ھۆكۈمرانلىق قىلىش بىلەن رەھبەرلىك ئىشلىرىنى بىرلا كىشى قولغا كىرگۈزۈۋالدىغان ھەر قانداق بىر سىستېمىدا كۆرۈلگىنىدەك، م ت ب ك تەركىۋىدىمۇ ئۆكتىچىلىك باش كۆتۈرۈپ چىقىپ، بۇ ئۆكتىچىلەر كۈندىن كۈنگە كۈچىيىپ بارماقتا ئىدى.

ئۇلارنىڭ بۇ تۈردىكى ئۆكتىچىلىك پائالىيەتلىرى ئېس-ئېسچىلارنىڭ قوللاپ قۇۋەتلىنىشىگە ئېرىشكەنلىكى ئېنىق. ئەمما ئۇ ۋاقىتلاردا كۈچ-قۇدرىتى پەللىگە يەتكەن قېيۇمخاندىك بىرسىگە قارىتىلىدىغان بىرەر ھەرىكەت چوقۇم نېمىس ئورگانلىرىدىكى بىرەر كىشىنىڭ ياكى بىر قانچە كىشىنىڭ كۈچلۈك ھىمايىسى بولماي تۇرۇپ ئۇنى يېڭىپ چىقىش ھەرگىزمۇ مۇمكىن ئەمەس ئىدى. شەرق ئىشلىرى مىنىستىرلىكى بۇ تۈر ئىشلارنىڭ بار-يوقلىقىنى تەكشۈرۈپ كۆرۈش، شۇ ئارقىلىق بىرەر قارار چىقىرىش مەقسىتىدە پروفىسسور فون مەندې يىتەكچىلىكىدە بىر تەكشۈرۈش گۇرۇپپىسى تەشكىل قىلىدۇ. بۇ ئارىدا ئۆكتىچىلەر ھەرىكىتىگە

مۇناسىۋەتلىك پائالىيەتلەر «مىللى تۈركىستان» ژورنىلىدىمۇ ئەكس ئېتىشكە باشلىغان ئىدى. «تۈركىستان خەلقى ۋە كومۇنىزم» تېمىلىق بىر ماقالىسىدا قېيۇمخان مۇنداق دەپ يازىدۇ:

بىزلەر بۇ يەردە تۈركىستان ئەركىنلىكى ئۈچۈن قولغا قۇرال ئالغان جەڭچىلەر ھېساپلىنىمىز. شۇنداق ئىكەن، ئىچىمىزدىكى پىتنە-پاسات تېرىيدىغان كىشىلەرگە ھەرگىزمۇ يوقۇق قالدۇرماستىمىز كېرەك. ئەگەر بۇنداق پىتنە-پاسات تېرىيدىغان ھەرىكەتلەر كۆرۈلگەندە كىلا بولىدىكەن، بۇزغۇنچىلار، گەپ تاپچىلار، تۆھمەتخورلار ۋە ئىنساپسىزلار ئارىمىزدا پەيدا بولىدىغانلا بولىدىكەن، ئىستىقبالىمىز ئېغىر كۈنلەرگە مۇپتالا بولىدۇ دېگەن گەپ. شۇڭا، ھەممە ئادەم ئۆزىگە تاپشۇرۇلغان ۋەزىپىنى ئورۇنداشتىن باشقا ئىشلارغا ئارىلاشماستىمىز كېرەك. شۇ چاغدىلا خەلقىمىز ئالدىدا يۈزىمىز يەرگە قاراپ قالمىغان بولىدۇ.

بۇ سۆز بىلەن بۆلگۈنچىلىك قىلغۇچىلار ھەققىدە لېيچوندىكى ئەسكەرلەر بىلەن سىياسى كادىرلارغا ئاگاھلاندۇرۇش بەرگەن ۋەلى قېيۇمخان، ئۆزىنى بۇرۇن جاھانگىر دۆلەتلەر بىلەن مۇناسىۋەت باغلاپ كەلگەن دەيدىغان بوھتانلارغا قارشى تۆۋەندىكىچە جاۋاب بېرىدۇ:

مەن دېموكراتىچى، لىبرالىست ۋە كاپىتالىزم يولىدا ماڭغان ئۇنداق ئەللەر بىلەن ھېچقاچان مۇناسىۋەت قىلغان ئەمەسمەن. ئۇنداق دۆلەتلەرگە ئىزچىل قارشى ئىكەنلىكىمنى بىلدۈرۈپ كەلدىم، شۇنىڭدەك ئۇ تۈردىكى دۆلەتلەر بىلەن مۇناسىۋەت قىلىپ كېلىۋاتقان بىرەرسى بىلەنمۇ ئارىلاشمىدىم. بۇ دېگەنلىرىمنىڭ راستلىقىنى بۈگۈنكى كۈندە ھەممە ئادەم ئېنىق بىلىدۇ دەپ قارايمەن.

يەنە بىر تەرەپتە، تۈركىستان لىجىيونىنىڭ كوماندىرى مايور ھوپتىمان ئېرنېكمۇ بۇ مۇنازىرىغا قېتىلغان بولۇپ، ئۇ، تۈركىستان كومىتېتىغا قارشى پائالىيەت قىلىۋاتقانلارنى مۇنداق دەپ ئاگاھلاندۇرىدۇ:

مەن سىزنىڭ كىملىكىڭىزنى سۈرۈشتە قىلىپ ئولتۇرمايمەن. مەن پەقەت ”سەن تۈركىستان ئۈچۈن نېمە ئىشلارنى قىلىدىكەن؟“ دەپلا سورايەن. قازاق، قىرغىز، ئۆزبەك ۋاھاككازامۇسەن؟ دەپ سوراپ يۈرمەيمەن. مەن پەقەت ”تۈركىستانلىقمۇسەن؟“ دەپلا سورايەن. تۈركىستانلىقلار مېنىڭمۇ دوستۇم ھېساپلىنىدۇ.

بۇلاردىن شۇنى كۆرۈۋېلىشقا بولىدۇكى، گېرمانىيە ئارمىيىسىدە تۈركىستاننى بىر پۈتۈن ئەل دەپ قوبۇل قىلىدىغانلىقى، قەۋملەر بويىچە پائالىيەت قىلىشقا يول قويمايدىغانلىقى ئېنىق ئىدى. تېخىمۇ مۇھىم بولغىنى، ئۆزىنى تۈركىستانلىق دېمەيدىغانلارنى دوستىمىز ئەمەس دەپ قارايدىغانلىقى، قەۋملەر بويىچە سىياسەت بىلەن شوغۇللىنىشنى ئويلايدىغانلار دۈشمەن دەپ قارىلىدىغانلىقى ئېنىق تەكىتلەنگەن. 1943-يىلىنىڭ باشلىرىدا، بېرلىندە ئۇيۇشتۇرۇلغان تۈركىستان كەچلىكى مەركىسىدە گېرمانىيە ئارمىيىسىگە ۋاكالىتەن ھوپتىمان ئېرنېك، تاشقى ئىشلار مىنىستىرلىكى نامىدا باش ئەلچى شۇلېنبۇرگ ھەمدە شەرق ئىشلار مىنىستىرلىكى نامىدا ئىجتىمائى ئىشلار بۆلۈم باشلىقى لېيبراندت قاتارلىق كىشىلەرنىڭ بولۇشى، بۇ ئورگانلارنىڭ ھەممىسىلا دېگىدەك ۋەلى قېيۇمخان بىلەن تۈركىستان كومىتېتىنى تولۇق يۈلەپ كېلىۋاتقانلىقىنى بىلدۈرەتتى.

بۇنداق ئۈچ ئورۇننىڭ ھىمايىسىنى ئارقا تىرەك قىلغان ۋەلى قېيۇمخاندىكى بىرسىگە قارشى ئۆكتىچىلىك قىلىدىغانلار مەيلى ئېس-ئېسچىلارنى ئارقا تىرەك قىلىشقان بولمىدىن قەتئىي نەزەر، ئۇلارنىڭ قېيۇمخاننى يېڭەلىشىنى پەرەز قىلىش ھەرگىز مۇمكىن ئەمەس ئىدى. دېگەندەك، فون مەندې مەسئۇللىقىدا قۇرۇلغان تەكشۈرۈش گۇرۇپپىسى ۋەلى قېيۇمخانغا ئارتىلغان بارلىق قارىلاشلارنى ئاساسسىز دەپ قاراپ، مەخسۇس ”قازاق-ئىدىل ئۇرال كومىتېتى“ دەيدىغان بىر ئورگاننىڭ قۇرۇلۇشىغا ھاجەت يوق دېگەن خۇلاسەنى چىقىرىدۇ.

1943-يىلى ئۆكتەبىر ئېيىدا ئۈستىمىنىستىرىيۇم، گېرمانىيە ئارمىيە باش قۇماندانلىقى (ئو ك ۋ)، ئېس-ئېسچىلار، ئېس-د قاتارلىق ئورگانلارنىڭ ئورتاق ماقۇللىقى بىلەن مىللى كومىتېتلارنى مىللى ۋاكالىتچىلىكلەر دەرىجىسىگە كۆتۈرۈش قارارى قوبۇل قىلىنىدۇ. بۇنداق بىر قارارنىڭ قوبۇل قىلىنىشى سىياسى جەھەتتە بەكلا مۇھىم ئەھمىيەتكە ئىگە بىر ئىش بولۇپ، بۇندىن كېيىن گېرمانىيە ھۆكۈمىتى بارلىق مىللى كومىتېتلارنى ئۆز ۋەتىنىنىڭ سىياسى ۋەكىللىرى دەپ قوبۇل قىلىدىغانلىقىنى كۆرسەتمەكتە ئىدى. بۇ ئىشلار ئەسلىدە

پروفېسسور فون مەندېنېنك ئوتتۇرغا قويغان ”ھەر بىر مىللەت ئۆزىنىڭ ئاپتونومىيىلىك قۇرۇمىغا ئىگە بولۇشى لازىم“ دەيدىغان قارىشىغا ئاساسلانغانلىقىنى كۆرسەتمەكتە ئىدى. بۇنداق بىر قارار قوبۇل قىلىنغاندىن كېيىن، تۈركىستان مىللىي ۋاكالەتچىلىكىگە ۋەلى قېيۇمخانى رەئىس، دوكتور باي مىرزا ھېيتىنى مۇئاۋىن رەئىس دەپ رەسمى تەستىقلىغان ھېساپلاندى.

## ئېس - ئېسچىلارنىڭ تۇرانچىلىق مەيدانى ۋە شەرقى تۈرك قەۋىملەر قوشونى

1943-يىلى ئەتىياز ئايلىرىنىڭ ئاخىرلىرى بۇيىچە نېمىسلارنىڭ شەرق سىياسەتلىرىدە روزېنېرگىنىڭ تەسىرى بارغانسېرى ئاجىزلاشقا باشلىغانلىقىنى كۆرۈۋېلىش مۇمكىن. كۈچلۈك بېسىملار نەتىجىسىدە، يېقىن دوستى لېيبراندتنى شەرق ئىشلار مىنىستىرلىكىنىڭ سىياسى بۆلۈم مەسئۇللىقىدىن قالدۇرۇپ، ئۇنىڭ ئورنىغا ئېس-ئېسچىلار گېنېرالى بەرگېرنى تەيىنلەشكە مەجبۇر بولىدۇ. مىللى سىياسەت جەھەتتە گېرمانىيە ئورگانلىرى ئىچىدە ئېغىر پىكىر ئىختىلاپلىرى ئوتتۇرغا چىقىشقا باشلىغان بولۇپ، ئالدىنقى سەپلەردىكى چېكىنىش ۋەقەلىرىنىڭ كۆرۈلىشىگە ئەگىشىپ ئېس-ئېسچىلار تەشكىلىنىڭ تەسىرىمۇ كۆرۈنەرلىك دەرىجىدە كۈچىيىشكە باشلايدۇ.

ئۇزۇنغا قالماي، ئېس-ئېسچىلار تەشكىلاتى ئۆز تەۋەسىدە تۈركىي قەۋىملەر بىرلەشمە كۈچى تەشكىللەش لايىھىسىنى تۈزۈپ ئىشقا كىرىشتۈرىدۇ. بۇ لايىھە، داڭلىق تۈركۈلوگ كلىپىنوۋنىڭ ئاسستانتى دوكتور رېينېر ئۆلشادا دېگەن بىرسىنىڭ ئەسىرى ئىدى. ئۆلشادا، مىللەت مەسلىسىگە ناتىستىزم ئىدىيىسىگە تۈپتىن زىت بىر ئۇسلۇپ بىلەن قارايدىغان بىرسى بولۇپ، بولشېۋىكچىلىكنى ئاجىزلىتىشنىڭ بىردىن-بىر كۈچى - تۈركىي قەۋىملەر ئىتتىپاقىدۇر، دېگەنگە قەتئى ئىشىنەتتى. ئۆلشادا، رىم ئىمپېرىيىسىنىڭ يىمىرىلىشىدىن بۇيان دۆلەت قۇرالىغان ۋە بۇ قۇرۇلغان دۆلەتنى ساقلاپ قالالغان قۇدرەتكە ئىگە ئىككلا ئىرق بار بولۇپ، بۇنىڭ بىرسى ”نېمس ئىرقى“، يەنە بىرسى ”تۇرانلار“ دەپ قارايتتى. ئۆلشادا، بولشېۋىكچىلىكنى پەقەت بۇ ئىككى ئىرق بىرلىشىپ ھەرىكەت قىلغىنىدىلا ئاندىن مەغلۇپ قىلغىلى بولىدۇ دەپ ھېساپلايتتى. ئۇ، ئېس-ئېسچىلار رەھبەرلىرىنى، بولۇپمۇ ھىملىرنى بۇ تۈردىكى قاراشلىرىغا قايىل قىلغان ئىدى. ئۆلشادا، بۇ تۈر سىياسى قارىشىغا مۇۋاپىق كېلىدىغان ئورگاندىن بىرنى قۇرۇپ چىقىش ئۈچۈن لازىم بولىدىغان بارلىق تەستىقلارنى قولغا كەلتۈرۈپ، بۇ ئىشلارغا مۇناسىۋەتلىك ئېس-ئېسچىلارنى درېسېندىكى مەركىزىگە يىغىپ پائالىيەتنى باشلىۋېتىدۇ.

نېمس دائىلىرى، تۈرك ئىتتىپاقى دېگەن بۇنداق قاراشنى ئۆزلىرى ئۈچۈن ھەر ۋاقىت ئېغىر تەھدىت پەيدا قىلىدۇ دەپ قاراپ كېلىۋاتقان بىر ئەھۋالدا، بۇنداق زور بىر ئۆزگىرىش قىلغانلىقى ھەقىقەتەنمۇ ھەيران قارالماق ئەھۋال ئىدى. ناتىستلار، ئەسلىدە سوۋېت ئىتتىپاقى پارچىلانغاندىن كېيىنكى ھۇجۇم قىلىش نىشان قىلىپ تۈركىيىنى تاللاپ ئېلىشقان ئىدى. مۇنداق ئېيتقاندا، ئەگەر پىلانلانغان نىشانلارنى قولغا كىرگۈزۈش ئىشلىرى ئەمەلگە ئېشىپ بولغاندا، كەلگۈسىدە تۈرك دۇنياسىنىڭ بىردىن-بىر مۇستەقىل دۆلىتى بولغان تۈركىيە بىلەن توقۇنۇشۇپ قېلىشتىن ساقلىنىش مۇمكىن ئەمەس دېگەنلىك ئىدى. بۇنداق بىر ئەھۋالدا، ئەگەر توقۇنۇش يۈز بەرمىدى دېگەندىمۇ، بىتەرەپ تاشقى سىياسەت يۈرگۈزۈپ كېلىۋاتقان تۈركىيىنىڭ ئىتتىپاقداشلار سېپىگە قېتىلىپ ئۇرۇشقا قاتنىشىش ئېھتىمالى يەنىلا كۈچلۈك ئىدى. بۇنداق بىر ئەھۋالدا، نېمىسلار ئۈچۈن ئۇرۇش قىلىۋاتقان تۈركىي ئەسكەرلەرنىڭ قايسى تەرەپتە تۇرۇپ ئۇرۇش قىلىش مەسلىسىدە گېرمانىيە بەكلا كۆپ ئەنسىرەيتتى. 1941-1943-يىللار ئىچىدە بۇ گۇرۇپلارنىڭ بىر يەرگە يىغىلىشىغا ياكى بىرلەشكەن سىياسى پائالىيەتلەر بىلەن شوغۇللىنىشىغا رۇخسەت قىلماي كەلگەنلىكىنىمۇ، بۇ تۈردىكى ئەنسىرەشلىرىنىڭ نەتىجىسى دېيىش مۇمكىن ئىدى. ئەمما، 1943-يىلىدا تۈركىيە بىلەن بىۋاسىتە توقۇنۇشۇپ قېلىش ئېھتىمالى يوقالغان دېيىش مۇمكىن. ھەقىقەتەنمۇ بۇ كۈنلەردە نېمىسلار پۈتۈن سەپ بويىچە چېكىنىش ۋەزىيىتى ئاستىدا

تۇرماقتا ئىدى. شۇنداق بولغاچقا، نېمىسلىرى ئۈچۈن ئۇرۇش سېپىدىكى تۈركى قەۋىملەر ئارىسىدا تۇرانچىلىق ھېلىسىنى ئىشقا سېلىشنىڭ قورققىدەك يېرى قالمىغان دېيىشكە بولاتتى.

ئۆزلىشى، بۇنىڭ ئۈچۈن ئاۋال بىر يادرولۇق ھەربى قوشۇن قۇرۇپ چىقىش لازىم، دەپ قارايدۇ. بۇ ئىشقا ئەڭ مۇۋاپىق كىشى 450-باتالىيون كوماندىرى مايېر مادېر ئىدى. بۇ پەيتلەردە تۈركىستان لېجىيونىدا تەسىرى كۈچلۈك كوماندىرلاردىن بىرى بولغان مادېر بىلەن ۋەلى قېيۇمخان ئۇزۇندىن بېرى كىلىشەلمەي كەلمەكتە ئىدى. مايېر، تۈركىستان كومىتېتىغا قارشى ئىكەنلىكىنى ھەر پۇرسەتتە تىلغا ئېلىپ كېلىۋاتقان بىرسى ئىدى. ئاقسۆڭەكتە، تۈركىستان لېجىيونىنىڭ ئەڭ كۈچلۈك قوشۇنلىرىدىن بىرسى ھېساپلىنىدىغان 450-باتالىيون، كوماندىرى كاپىتان مايېر مادېر بىلەن بىرگە ۋافىيېن ئېس-ئېس (ئېس-ئېسچىلارنىڭ ئەسكىرى قانىتى - ئا.ھ. ئىزاھاتى) قا ئۆتكۈزۈپ بېرىلدى. بۇ تابۇر (باتالىيون - ئۇ. ت) قايتا رەتلەنىپ ۋە ئەسكەر سانى كۆپەيتىلىپ ئالاي (پولك - ئۇ. ت) دەرىجىسىگە كۆتۈرۈلدى. بۇنداق ئۆزگەرتىلىش قالغان تۈركى قەۋم قوشۇنلىرىدىمۇ يولغا قويۇلدى. يەنى ھەر مىللى قىسىملار ئۈچۈن ئىككى باتالىيونلۇق پولكلار تەشكىل قىلىندى. ئاندىن تۈركىستان، ئەزەربەيجان، قىرىم ۋە ئىدىل ئۇرال پولكىلىرى بىر يەرگە كەلتۈرۈلۈپ نېمىس باش قۇماندانلىقىغا بېقىنماي بىۋاسىتە ئېس-ئېسچىلارغا قارايدىغان شەرق تۈرك قەۋىملەر قوشۇنى تەشكىللىنىدى. بۇ قىسىمنىڭ ئەسكەر سانى يىتەرلىك بولمىغاچقا، شەرق تۈرك قەۋىملەر قىسىملىرى بىلەن ئۇنىڭغا تەۋە پولكلار، 1944-يىلىغىچە ئۇرۇش قىلىش قىسمى ئورنىدا ئىشلىتىلمەستىن سىياسى تەشۋىقات قوشۇنى سۈپىتىدە پايدىلىنىلغان ئىدى. بۇ ھەربى قىسىمغا ياردەمچىلىك قىلىش مەقسىتىدە سىياسى خاراكتېرلىق بىر تەشكىلى ئورگان قۇرۇش زۆرۈرىيىتىمۇ ئوتتۇرغا چىققانىدى. بۇ مەقسەتتە يەنە بىر تۈركىستان پائالىيەت گۇرۇپپىسى تەشكىل قىلىندى. ۋەلى قېيۇمخان بىلەن چىقىشالمىغانلىقى سەۋەبىدىن تۈركىستان كومىتېتىدىن چىقىرىۋېتىلگەن ئەزالار بۇ ئورگاننىڭ ئاساسىنى شەكىللەندۈرمەكتە ئىدى.

ئېس-ئېسچىلارنىڭ بۇ تۈر پائالىيەتلىرى ۋەلى قېيۇمخان بىلەن م ت ب ك نىڭ قاتتىق نازارلىقىنى قوزغايىدۇ. قېيۇمخان، نېمىس رەھبەرلىرى ئارىسىدا ۋە «مىللى تۈركىستان» ژورنىلىدا بۇنىڭغا قارشى ھەرىكەت باشلايدۇ:

م ت ب ك، قەبىلىۋازلىققا ھەرگىز يول قويايمايدۇ. ... كىمكى بۇنداق بىر سىياسى يولدا مېڭىپ قەبىلىۋازلىقنى تەرغىپ قىلىشقا ئۇرۇنىدىكەن، ئۇ كىشى تا بۈگۈنگىچە بولمىغانچە بولمىغانچە بولمىغانچە تەسىرىدىن قۇتۇلالمىغان بىرسى ھېساپلىنىدۇ. بۇ تۈردىكى كىشىلەرنى ئارىمىزدىن تازىلاپ چىقىرىۋېتىشىمىز كېرەك. ئۇنداق كىشىلەر بىزنىڭ مىللى مەۋجۇدىيىتىمىزنى يىمىرىش، يوقۇتۇشنى ئۆزلىرىگە مەقسەت قىلىشقان كىشىلەر ھېساپلىنىدۇ. ... ئۇنداق كىشىلەرنى تۈركىستانلىقلارغا زىيان كەلتۈرىدىغان مىكروپلار دەپ قارايمىز. ۋەلى قېيۇمخاننىڭ بۇ ئىشقا قارشى ئېلىپ بارغان بارلىق ھەرىكەتلىرىگە قارىماي، ئۆزلىشى بىلەن مادېر ئىككىسى بۇ ئىشقا كىرىشىپ خېلى كۆرىنەرلىك ئىلگىرلەشلەرنى قولغا كەلتۈرىدۇ. نەتىجىدە، ئېس-ئېسچىلار تەۋەسىدە مۇستەقىل بىر سىياسى ۋە ئەسكىرى تەشكىلاتلىنىش بارلىققا كەلتۈرىلدى. شۇنداقتىمۇ، ئۇلار بۇ خىل ئارزۇسىنى ئىشقا ئاشۇرالىشى ئۈچۈن تۈركىستان لېجىيونىدە 180 مىڭ ئەسكەرگە تەسىر كۆرسىتەلەيدىغان كۈچلۈك تەشكىلات ھالىغا كېلىش لازىملىقىنى ياخشى بىلەتتى. ھازىرچە ئۇلار تەشكىل قىلغان شەرق قۇۋۋىتىدىكى ئەسكەر سانى ئاران ئالتە مىڭ نەپەرگە يەتكەن بولۇپ، تەلەپتىن بەكلا يىراق ئىدى. قالغان مىللەتلەرنىڭ كومىتېتلىرى بەكلا ئاجىز، ئۇلارنىڭ لېجىيونغا قارايدىغان ئەسكەر سانىمۇ بەكلا ئاز ئىدى. شۇنداق بولغاچقا، بۇ ئىككى رىقابەتچى كۈچلەردىن بىرى بولغان ۋەلى قېيۇمخان ئۇلارنىڭ ئالدىدىكى ئەڭ چوڭ توسالغۇ ھېساپلىناتتى. ئۇلار، ئەگەر بۇ كىشىدىن قۇتۇلالغىنىدا ئارزۇ قىلىشقان نوقتىغا يېتىش تەس ئەمەس دەپ قارىشاتتى. بۇ مەقسەتتە، تۈركىستان مەسلىسىدە گېپى ئۆتىدىغان بىردىن-بىر ئورگاننىڭ م ت ب ك لا بولۇشى توغرا ئەمەس، بۇ ئىشتا شەرق قۇۋۋىتىگىمۇ ئورۇن قالدۇرۇش كېرەكلىكىنى تىلغا ئېلىپ نېمىس مەسئۇللىرى ئارىسىدا بۇ ھەقتە سىياسى پائالىيەت قىلىشقا كىرىشىدۇ. شۇنىڭغا قارىماي، لېيبراندتنىڭ ئورنىغا شەرق



ئىشلىرى مىنىستىرلىكى سىياسى بۆلۈم مەسئۇللىقىغا تەيىنلەنگەن بەرگېر، بىر ئېس-ئېسچىلار گېنېرالى بولۇشىغا قارىماي يەنىلا ۋەلى قېيۇمخان تەرەپتە تۇرۇپ تۈركىستان مەسلىسىدە بىردىن-بىر مۇراجەت قىلىنىدىغان ئورۇن، بۇ ئىشلارغا مەسئۇل بولۇپ كېلىۋاتقان ۋەلى قېيۇمخانلا بولۇشى كېرەك دەيدىغان بىر ھۆججەت چىقىرىدۇ. شۆبەسىزكى، بۇنداق بىر قارارنىڭ چىقىرىلىشىدا فون مەندې ئالاھىدە رول ئوينىغانلىقى ئېنىق. رەسمى قارار قىلىنغان بۇ بەلگىلىمە بارلىق ئۆكتىچىلىك ھەرىكەتلىرىنى جىمىتىپلا قويىدۇ. شۇنىڭدەك، بۇ قارار، ۋەلى قېيۇمخان ۋە ئۇنىڭ تەشكىلى ئۈچۈن تا ئۇرۇش تۈگىگەن كۈنلەرگىچە ئورنىنى ساقلىيالىشىدا كۈچلۈك ئاساس بولۇپ بېرىدۇ.

بۇ ئىشلاردىن كېيىن، ئولزىشامۇ ۋاقىتنىچە كەينىگە چېكىنىپ تۇرۇش كېرەكلىكىنى ھېس قىلىدۇ. نەتىجىدە، ئۇمۇ قېيۇمخان بىلەن يارىشىشقا مەجبۇرى بولىدۇ. شۇنداق قىلىپ، ئولزىشا گۇروھى ۋەلى قېيۇمخاننىڭ تۈركىستان مەسلىسىدە بىردىن-بىر مەسئۇل كىشى ھېساپلىنىدىغانلىقىنى قوبۇل قىلىشىدۇ. بۇنىڭغا جاۋابەن ۋەلى قېيۇمخانمۇ ئېس-ئېسچىلار تەركىۋىدە قۇرۇلغان تۈركىستان پولىكلېرىغا ياردەم قىلىش ۋەدىسىنى بېرىدۇ. ئېس-ئېس تۈركىستان پولىكىنىڭ پولىك كوماندىرلىقىغا تۈركىستان لېيجونىنىڭ ئەڭ داڭلىق كوماندىرلىرىدىن بىرى بولغان غۇلام ئالىم تەيىنلىنىدۇ. سابىق قىزىل ئارمىيە چاۋۇشى (ئون بېشىدىن كېيىن ئوتلىدىيە كوماندىرى بولالايدىغان ئەسكەرلىك دەرىجىسى، سېرژانت - ئۇ. ت) بولغان غۇلام ئالىم، تۈركىستان لېيجونىغا قېتىلغاندىن كېيىن تۆمۈر كىرىست مېدالىدىن تارتىپ نېمىس ئارمىيىسى تەۋەسىدە بېرىلىدىغان بارلىق مېداللارغا ئېرىشكەن بىرسى بولۇپ، پولىكوۋنىڭ ئۇنۋانىغا ئېرىشكەن قابىلىيەتلىك بىر ھەربى ئىدى.

مەيلى ئولزىشا ياكى مادېر بولسۇن، بىرىنچى مەيدان ئېلىشىشتا يېڭىلىپ قالغىنىغا قارىماي ئاسانلىقچە بولدى قىلىدىغان كىشىلەردىن ئەمەس ئىدى. قېيۇمخانمۇ م ت ب ك دە ۋە لېيجوندا پۈتۈن تىزگىنلەرنى ئۆز قولىدا تۇتۇپ كەلمەكتە ئىدى. شۇنداقتىمۇ ئالدىنقى سەپلەردە كۆپلىگەن قۇماندانلارنىڭ قولىغا چېچىلىپ كەتكەن يۈزلىگەن تۈركىستان ھەربى قىسىملىرىنى تېزگىنلەپ تۇرالىشىمۇ ئاسان ئىش ئەمەس ئىدى. دېگەندەك، بىر مەزگىل ئۆتكەندىن كېيىن بۇ ھەربى قىسىملار ئىچىدە تۈركىستان مىللى ھۆكۈمىتى دېگەن ئىمزا بىلەن م ت ب ك ۋە قېيۇمخانغا قارشى ئۇختۇرۇشلار تارقىلىشقا باشلايدۇ. ئەزەربەيجان تۈركلىرىدىن سۇلايمانوۋ بىلەن قىرغىز تۈركلىرىدىن ھاسان ئابدۇللايېۋ يەتتە كىچىلىكىدىكى بىر قىسىم كىشىلەر تەرىپىدىن يەتتە كىلىنىۋاتقان بۇ تۈردىكى پائالىيەتلەرنى مايېر مادېرمۇ قوللاپ قۇۋۋەتلەپ بەرمەكتە ئىدى. ئابدۇللايېۋ-سۇلايمانوۋ گۇرۇھىدىكىلەر 1944-يىلىنىڭ مارت ئېيىدا بۇ تۈر پائالىيەتلەرنى يەنىمۇ بىر بالداق يوقۇرى كۆتۈرۈپ، قېيۇمخاننى ئۇچۇقتۇرۇۋېتىش ئۈچۈن بېرىلغان سۈيىقەستچىدىن بىرنى يولغا سېلىشىدۇ. ئەمما ئۇ ۋاقىتلاردا ۋەلى قېيۇمخان بېرىلن سىرتىدا بولغاچقا، بۇ سۈيىقەست ئىشقا ئاشمايدۇ. قېيۇمخان، بۇ سۈيىقەست پىلانىدىن خەۋەر تاپىدۇ. «مىللى تۈركىستان» ژورنىلىدا بۇ ۋەقە تۈۋەندىكىدەك بايان قىلىنغان:

مايېر مادېر، 1942-يىللىرىدا ئادەتتىكى بىر باتالىيون كوماندىرى ئىدى. ئۇ، خامخىيالىچى بىرسى بولغاچقا، تۈركىستان مەسلىسىگە دائىر ئىشلار بىلەن شوغۇللىنىش ئويىغا كەلگەن ئىدى. ئەمما بىز ئۇنى ئۇنىڭ ھەمراھلىرى بىلەن قوشۇپ دەرھال بۇ ئىشتىن يىراقلاشتۇردۇق. شۇنداق قىلىپ، مادېرمۇ جىم تۇرماي ئېس-ئېسچىلار بىلەن كىلىشىپ مىللى ھەرىكەتلەر بىلەن قىلچە مۇناسىۋىتى بولمىغان كىشىلەرنى يېنىغا تارتىپ، ئۆزىنىڭ خام خىيالىنى ئەمەلگە ئاشۇرۇش يولىغا كىرىشتى. ... مايېر مادېرچىلار ۋەلى قېيۇمخاننى ئۆلتۈرۈش ئۈچۈن نەچچە قېتىملاپ سۈيىقەست پىلانلاشقان ئىدى. 1943-يىلى جىزاقلىق جورا ياپۇنى ۋەلى قېيۇمخانغا سۈيىقەست قىلىش ئۈچۈن يولغا سالدى. ئەمما بۇ كىشى ۋەلى قېيۇمخاننى كۆرىشى بىلەن ھەممىگە ئىقرار بولۇپ تەسلىم بولىدۇ.

بۇ ۋەقە پاش بولغاندىن كېيىن، ئابدۇللايېۋ بىلەن سۇلايمانوۋلارنى ئۆز ئىچىگە ئالغان 6 نەپەر سۈيىقەستچى ئۇ ك ۋ تەرىپىدىن دەرھال قولغا ئېلىنىپ ئېتىپ تاشلىنىدۇ. شۇنداق قىلىپ، بۇ ئىشتا مادېرنىڭ خام خىيالىغا ئىشىنىپ قالغانلار بۇنىڭ بەدىلىنى جانلىرى بىلەن تۆلەيدۇ. ئۇنىڭدىن كېيىن مايېر مادېرنىڭمۇ ئۆلۈم جازاسىغا

ھۆكۈم قىلىنغانلىقى ھەققىدە گەپلەر تارقىلىپ يۈرگەن بولسىمۇ، ئۇنىڭ ئۆلتۈرۈلگەنلىكى ھېچقاچان ئىسپاتلانمايدۇ (مۇھلىپ، «كىرىست بىلەن قىزىل يۇلتۇز ئوتتۇرسىدا»، 97-بەت. ئۇندىن باشقا يەنە، قىيۇمخان بىلەن ئۆتكۈزۈلگەن سۆبەتتە قىيۇمخانمۇ مايبىر مادىر قولغا ئېلىنىپ ئۆلۈم جازاسىغا ھۆكۈم قىلىنغانلىقىنى ئېيتىدۇ. - ئاھ. ئىزاھاتى). بۇ ئىككى ئادەمدىن بىرى بولغان رېيىنېر ئولزىشامۇ ئاجايىپ بىر تەغدىرگە دۈچ كەلگەنلىكى مەلۇم: ئولزىشا، تا ئۇرۇش تۈگىگەن كۈنلەرگىچە درېستېندىكى ئېس-ئېسچىلار مەركىزىدە ئىشلىگەن بولۇپ، كېيىن سوۋېتلەر ئىتتىپاقىدىن پانالىق تىلەيدۇ. ئۇنىڭ بۇ قىلغىنى، ئۇ ئەسلىدە بىر سوۋېت جاسۇسىمىدى دەيدىغان گۇماننى پەيدا قىلىدۇ. ۋەلى قىيۇمخان بۇ ھەقتە مۇنداق دەيدۇ:

1943-يىلىسى كومىتېتىمىزغا بۇرھانوپ دېگەن بىر ئەسىر كېلىدۇ. بۇ كىشى ئۆزىنى 1923-يىلى گېرمانىيىگە ئىئەرتىلىپ، 3 يىل ئوقۇپ قايتۇرۇپ كېتىلگەن بالا ئوقۇغۇچىلاردىن بىرىمەن دەپ تونۇشتۇرىدۇ. مەن ئۇنى بىر كۆرۈشتىلا دېگەندەك ئىشەنچ قىلىپ كېتىلدىم. شۇڭا ئۇنىڭغا ھېچقانداق بىر ۋەزىپە بەرمىدىم. ئەمما ئۇ كىشى دېرسدېنگە بېرىپ ئولزىشانىڭ قېشىدا ئىشلەشكە باشلىغان. كېيىن ئۇ يەنە ئولزىشانىمۇ ئالداپ يۈرۈپ روسىيىگە ئېلىپ كەتكەنكەن. شۇڭا، ئەسلىدە ئولزىشا ئۇرۇش جاسۇسى ئەمەس، ئەمما بەكلا خىيالىپەرەس بىر ئادەم ئىدى. شۇڭا ئۇ، بورھانوپقا ئالدىنىپ سوۋېت تەرەپكە ئېلىپ كېتىلگەن بولشى مۇمكىن.

## گېنېرال ۋلاسوۋ ۋە رۇسىيە ئازاتلىق ئارمىيە پىلانى

ھىملىپ، شۇ يىللىرى ئېس-ئېسچىلار قول ئاستىدا پائالىيەت قىلىدىغان ئىنتايىن كەڭ دائىرىلىك بىر ھەرىكەت پىلانىنى ئەمەلگە ئاشۇرۇش ئۈچۈن تۇتۇش قىلىدۇ. ھىملىپنىڭ بۇ پىلانى، ئاساسى جەھەتتىن بولشېۋىكچىلىككە قارشى كۆزقاراشلار ئاساسىغا قۇرۇلغان بىر ھەرىكەت پىلانى ئىدى. ئۇنىڭ بۇ پىلاندا پان ئىسلامچىلىق بىلەن تۈرك ئىتتىپاقى دەيدىغان نەزەرىيەلەرمۇ قوشۇمچە خىزمەت قىلىدىغان ئۆگىلەر قاتارىدا ئىشقا كىرىشتۈرۈلەتتى. ئۇنىڭ بۇ پىلاننى ئىشقا ئاشۇرۇشقا كېرەكلىك بولغان رولچىلارنىمۇ ئاساسى جەھەتتىن تەييار دېيىشكە بولاتتى. بۇ رولچىلاردىن بىرىنچى ئورۇندا تۇرىدىغان، ئەڭ مۇھىم كىشى ھېساپلىنىدىغان ئادەم سابىق قىزىل ئارمىيە گېنېرالى ۋلاسوۋ دەيدىغان بىرسى ئىدى. ئۇلار بۇ كىشىنى نېمىسلىرى بىلەن بىرلىشىپ بولشېۋىك رۇسىيىسىگە قارشى جەڭ قىلىشقا ماقۇل كەلتۈرىشىدۇ. ۋلاسوۋ، ئەسلىدە كونا چار رۇسىيە ئارمىيىسىدە ئوفىسىيە بولۇپ ۋەزىپە ئۆتىگەن بىر ھەربى بولغانلىقى ئۈچۈن، ئۇنى بولشېۋىكلارغا قارشى ئۇرۇش قىلىش مەسلىسىدە قايىل قىلىشۇمۇ ئۈنچە بەك قىيىنغا چۈشمەيدۇ. شۇنداقتمۇ، بۇنداق بىر ئىشتا ھەر قايسى مىللەتلەردىن بولغان بارلىق سوۋېت ئۇرۇش ئەسىرلىرى مېنىڭ قۇماندانلىقىم ئاستىدا بولشى كېرەك دېگەن تەلەپنى ئالدىنقى شەرت قىلىپ تۇرىۋالىدۇ. بۇنىڭ ئۈچۈن، ئاۋال ۋلاسوۋ ئۆزى بىۋاسىتە قۇماندانلىق قىلىدىغان بىر سىياسى كومىتېت قۇرۇلۇشى، شۇ ئاساستا رۇسىيە ئۇرۇش ئەسىرلىرىدىن تەشكىل تاپقان رۇسىيە ئازاتلىق ئارمىيىسىنى قۇرۇپ چىقىشقا توغرا كېلەتتى. ئاندىن ھەر قايسى مىللەتلەرگە تەۋە لېجىيونلار بىلەن مىللى كومىتېتلار، بولشېۋىكلەرگە قارشى كۆزقاراشى ئاساسىدا قۇرۇلغان ۋلاسوۋ رەئىسلىكىدىكى كومىتېتقا قارايدىغان بولشى لازىم ئىدى. بۇ ۋاقىتتا، ئەنگىلىيىگە قارشى مەيدانى بىلەن داڭ چىقارغان قۇددۇس مۇپتىسى ئەل ھاج ئىمىن ھۈسەيىننىمۇ گېرمانىيىگە ئېلىپ كېلىشكەن بولۇپ، ئۇنىڭغا درېسدېندا بىر ئىمام يىتىشتۈرۈش مەكتىۋى قۇرۇپ بەرگەن بولۇپ، بولشېۋىك رۇسىيىسىگە قارشى ئۇرۇش قىلىدىغان مۇسۇلمان قىسىملار بىلەنمۇ ھەمكارلىق ئورنىتىش مەقسەت قىلىناتتى.

بۇ پىلان ئوتتۇرغا قويۇلشى بىلەن تەڭ، مىللى كومىتېت يىتەكچىلىرى ئارىسىدا قاتتىق نارازىلىق پەيدا بولىدۇ (تاشقى ئىشلار مىنىستىرلىكى شەرق ئىشلار بۆلۈمىنىڭ مۇدىرى ئوتتو براۋتسگام، 1968-يىلىسى ئېلان قىلغان بىر ئەسلىمىسىدە، ئېس-ئېسچىلار بىلەن ۋلاسوۋ ئوتتۇرسىدا كىلىشىم تۈزۈلشى بىلەن تەڭ، ئۇكرائىنا

مىللى ھەرىكىتىنىڭ يىتەكچىسى خېتىمان سىكورۇپاتسكى، ئۇرۇس كازاكىلىرىنىڭ گېنېرالى كراسنوۋ بىلەن م ت ب ك رەئىسى ۋەلى قىيۇمخان باشچىلىقىدىكى بارلىق مىللى تەشكىلاتلار بۇ لايىھىگە قەتئى قارشى ئىكەنلىكىنى بىلدۈردى دەپ يازىدۇ. بۇ ئاپتور يەنە تاشقى ئىشلار مىنىستىرلىكىنىڭ بۇنداق بىر لايىھىنى قوللىمايدىغانلىقىنىمۇ ئالاھىدە تەكىتلەپ كۆرسىتىدۇ. ... - ئاھ. ئىزاھاتى). ھەرقايسى مىللى يىتەكچىلەر بىر ئۇرۇس گېنېرالىنىڭ يىتەكچىلىكى ئاستىدا تەشكىل قىلىنىدىغان بىر ئورگانغا قاتناشمايدىغانلىقىنى بىلدۈرۈشىدۇ. ۋاسوۋ پىلانى يېڭىدىن مۇزاكىرە قىلىنىۋاتقان پەيتلەردىلا «مىللى تۈركىستان» ژورنىلى بۇنىڭغا قارشى بىر جامائەت پىكىرى پەيدا قىلىشقا كىرىشكەن ئىدى:

بىز رۇسىيە-بولشېۋىك جاھانگىرلىكى ۋە بۇ دۆلەتنىڭ دوستلىرى بىلەن بىرلىكتە پائالىيەت قىلىش دېگەندەك گەپلەرنى قەتئى قوبۇل قىلالمايمىز. ... ياش تۈركىستانلىقلار ئارىسىدا بۇنداق بىر ھەمكارلىققا ماقۇل دەيدىغان ھېچكىم يوق.

ئوتتۇرغا چىققان بۇ تۈر نازارلىقلارغا قارىماي، بۇ پىلانى ئوتتۇرغا قويىۋاتقانلار بۇ پىلانىنى ئەمەلگە ئاشۇرۇشتا قەتئى چىڭ تۇرماقتا ئىدى. ئارىدىن ئۇزۇن ئۆتمەي ئۇرۇس بولمىغان مىللەتلەرنىڭ لېيچونلىرى ئىچىدە رۇسىيە ئازاتلىق ئارمىيىسى تەركىۋىگە قوشۇلۇپ كېتىشلىرى ھەققىدە كەڭ كۆلەملىك تەشۋىقات قانات يايدۇرۇلدى. بۇنداق بىر ۋەزىيەتكە قارىتا م ت ب ك دىكىلەرمۇ ئۆز پوزىتسىيىسىنى ئىپادىلەشكەن بولۇپ، ئۇلار ئۆزلىرىنىڭ نەشرىيات ئەپكارىغا تايىنىپ بۇنىڭغا قارشى ھۇجۇمغا ئۆتۈدۇ:

ياۋرۇپادا ياشايدىغان ياكى ئەسىرگە چۈشكەن ئۇرۇسلار، ئۆز ۋەكىللىرىنى تۈركىستانلىق ياشلار تۇرغان چېدىرلارغا ئۆۋرەتىپ مىللى مۇستەقىللىق سىياسىتىمىز بىلەن مىللى ئىتتىپاقىمىزغا قارشى تۇرىدىغان گەپلەرنى تارقىتىپ يۈرمەكتە. بىزنىڭ ئۇلارغا بېرىدىغان جاۋابىمىز: بىز تۈركىستان مۇستەقىللىقى ئۈچۈن جەڭ قىلماقتىمىز. بىزنىڭ گېرمانىيە تەرىپىدە تۇرۇپ ئۇرۇشقا قاتنىشىۋاتقانلىقىمىزنىڭ سەۋەبى ئەنە شۇ مۇستەقىللىق ئۈچۈندۇر.

بىزدە ئىنتېرناتسىيوناللىق دەيدىغان ئالاھىدىلىك يوق. شۇ سەۋەپتىن بىزدە ئىنتېرناتسىيوناللىق جاھانگىرلىك كۆزقارشى بولمىغانلىقى ئۈچۈن ر ئو ئا نىڭ ئۇرۇس تۇپرىقى ئۈچۈن ئېلىپ بېرىۋاتقان كۈرىشىگىمۇ قارشى ئەمەسمىز. ئەگەر ۋاسوۋ ئۆز كۈچىگە، ئۆزىنىڭ ئۇرۇسلىرىغا تايىنىپ ئۆز خەلقىنى ۋە تۇپرىقىنى بولشېۋىكلاردىن ئازات قىلالىغىنىدا، بۇنى ئەمەلگە ئاشۇرالىسا، بۇ ئۇلارنىڭ ئۆز خەلقى ئۈچۈن ياخشى بىر ئىش قىلىپ بەرگىنى ھېساپلىنىدۇ. ... ر ئو ئا نىقاۋى ئارقىسىغا يۇشۇرۇنۇپ يۈرگەن كىشىلەر بار بولغىنىدا ۋە بۇ كىشىلەر تۈركىستان ئەسكەرلىرىنى ئازدۇرۇشقا ئۇرۇنغىنىدا، ھەتتا تۈركىستانلىقلارنىڭ بىلىكىگە تاقالغان «ئاللاھ بىز بىلەن» دېگەن يەڭ بەلگىسىنى چىقارتقۇزۇپ ئۇنىڭ ئورنىغا ر ئو ئا بەلگىسىنى تاقاڭلار دەيدىكەن، ... بۇنداق دېگۈچىلەر بولشېۋىك جاسۇسلىرى ھېساپلىنىدۇ.

«مىللى تۈركىستان» باش ماقالىلىرىدا ئەكىس ئەتكەن بۇ تۈر قاراشلار بىلەن م ت ب ك، يالغۇز بولشېۋىكلەرگىلا قارشى تۇرۇپ كەلگەن بولماي، رۇسىيە جاھانگىرلىكىگىمۇ قارشى تۇرۇپ كەلگەنلىكىنى ئوچۇق ئوتتۇرغا قويىۋاتقانلىقىنى كۆرۈۋېلىشقا بولىدۇ. شۇنىڭدەك يەنە بۇ باش ماقالىلارنىڭ قۇرلىرىدا بۇنداق بىر سىياسەتنى ھىمايە قىلىدىغان تۈركىستانلىقلارغىمۇ ئەسكەرتىش بېرىلگەن. پروفىسسور مەندېنىڭ كېيىنكى يىللاردا ئىپادىلىگىنىدەك، كومىتىتلارنىڭ ئورتاق ئارزۇلىرى پەقەت بولشېۋىكلاردىنلا قۇتۇلۇش ئەمەس بەلكى ئۇرۇس ھاكىمىيىتىدىنمۇ قۇتۇلۇشنى تەلەپ قىلىش ئىدى. ئۆز مىللىتىنىڭ تولۇق مۇستەقىللىقى ئۈچۈن ئۇرۇش قىلىۋاتقان بۇ كىشىلەر بىر ئۇرۇس گېنېرالىنىڭ بويىرىقى ئاستىغا كىرىپ قېلىشنى ئەقىلغا كەلتۈرۈش ھەرگىزمۇ مۇمكىن بولىدىغان ئەھۋال ئەمەس ئىدى. ئەسلىدە بۇ مەسىلىدە نېمىس گېنېراللىرى ئوتتۇرىسىدىمۇ بىرەر ئورتاق كۆزقاراشنىڭ يوقلىقى مەلۇم. جەنۇبى سەپ كورپۇسلار قۇماندانى فېلدمارشال ماننىستېيننىڭ دېيىلومات درېكسىپىگە يازغان بىر پارچە خېتىدە بۇ ھەقتىكى ئوخشىمىغان قاراشلىرىنى ئېنىق ئوتتۇرغا قويۇپ ئۆتكەن ئىدى:

ئۇرۇسلار بىلەن باشقا مىللەت خەلقلىرى بولشېۋىكلارغا قارشى كەڭ كۆلەملىك ھەرىكەتكە ئاتىلىنسا نېمە دېگەن ياخشى بولاتتى. ئەمما ئۇلارغا ئورتاق بىر نىشاننى كۆرسىتىپ بېرىش ئۇنداق ئاسان ئىش ئەمەس. ئۇلارنىڭ مەنپەئەت توقۇنۇشى ئۆز ئىچىدىمۇ چىڭشىلىشىپ كەتكەن بولۇپ، خېلى ۋاقىتتىن بېرى بىزنىڭ مەنپەئەتلىرىمىزگىمۇ زىت بولۇپ كەلمەكتە. پارچىلىۋېتىش ئۈچۈن كۈچ چىقىرىش ئىشىنى بۇرۇنلا ئوتتۇرغا قويۇش، ئەڭ مۇھىمى ئىشغال قىلىنغان يەرلەردە مۇۋاپىق بىر شەكىلدە ئۆز غايىلىرىنى ئىشقا ئاشۇرۇش ئۈچۈن تەييارلىق قىلىش، ئەڭ توغرا يول تۇتقانلىقىمىز بولىدۇ.

بۇ ھادىسىلەرنىڭ كۆرۈلىشىگە قارىماي، ئېس-ئېسچىلار رەھبەرلىكى بۇ ھەقتىكى قارىشىدا چىڭ تۇرىدۇ ۋە بۇ ھەقتە ئۇرۇنۇشلىرىنى توختاتماي داۋام قىلىپ بارىدۇ. ۋەلى قېيۇمخان بۇ لايىھىگە ئەڭ كۈچلۈك قارشى تۇرۇپ كېلىۋاتقانلىقى ئۈچۈن، ئۇنىڭغا بولغان سىياسى بېسىمۇ كۈندىن كۈنگە كۈچىيىپ بارىدۇ.

## تۈركىستان مىللى ھۆكۈمىتىنىڭ قۇرۇلۇشى

1944-يىلى گېرمانىيە ئۈچۈن ئېيتقاندا يىمىرىلىش يولىغا قاراپ تېزلىكتە ئىلگىرلەۋاتقانلىقى، ئۇرۇشتا پۈتۈن سەپلەر بويىچە يېڭىلىۋاتقانلىقى ئېنىق ئوتتۇرغا چىقىشقا باشلىغان بىر يىل ئىدى. شۇندىن باشلاپ نېمىس رەھبەرلىرىنىڭ غالىپلارچە كۆرەڭلىك قىلىشلىرى بىلەن سۆزلىشىپ مەسىلە ھەل قىلىشقا قەتئىي يېقىن يولماسلىقتەك ئىرادىلىرى يوقۇلۇشقا باشلىغان بولۇپ، ئۇنىڭ ئورنىنى ئالدىغا كەلگەن پۈتۈن پۇرسەتلەردىن پايدىلىنىشنى، يارىشىپ قېلىشنى ئارزۇ قىلىدىغان كۆزقاراشلار دەسسىمەكتە ئىدى. شۇنداق بولغاچقا، مىللى كومىتېتلار تېخىمۇ ئەركىن پائالىيەت قىلالايدىغان ھالغا كەلگەن ئىدى. بۇنداق بىر مۇھىت ئىچىدە ئۆزىنىڭ سىياسى ئاساسىنى پۇختىلىۋېلىشنى ئويلىغان م ت ب ك، 8~10-ئىيول كۈنلىرى ئۈچ كۈنلۈك بىر قۇرۇلتاي چاقىرىش قارارىنى ئالدى.

قۇرۇلتاي يېرى ئۈچۈن ۋىيېنا تاللىنىدۇ. بۇ قۇرۇلتايغا ئالدىنقى سەپتىكى قىسىملاردىن، تۈركىستان لىجولىرىدىن ھەمدە م ت ب ك دىن سايلانغان 537 نەپەر ھەيئەت ئەزا قاتناشقان بولۇپ، قۇرۇلتايغا جەمئىي 36 پارچە دوكلات سۇنۇلدى. ۋەلى قېيۇمخان ئېچىلىش نۇتقىدا قۇرۇلتاينى «مىللى مەجلىس» («مىللى قۇرۇلتاي» - ئوت) دەپ تەرىپلەيدۇ. قۇرۇلتاي بويىچە ۋلاسوۋ كومىتېتىنى ئېتراپ قىلماسلىق، ئۇنىڭغا قاتناشقانلارنى ۋەتەن خائىنى دەپ ھېسايلاش ھەمدە رۇسىيە جاھانگىرلىكىنىڭ ھەرقانداق بىر تۈرىگە قارشى تۇرىدىغانلىقىنى كۆرسىتىدىغان قارارلار قويۇل قىلىنىدۇ. شۇنىڭدەك يەنە ئۇرۇسلارنىڭ تۈركىستاننى بىر قانچە جۇمھۇرىيەتلەرگە پارچىلىۋېتىش سىياسىتى رەت قىلىنىپ، پەقەت بىرلا ۋە ئەركىن تۈركىستان بولۇشى قوبۇل قىلىنغان، يېڭىدىن قۇرۇلغان تۈركىستان جۇمھۇرىيەتلىرى ئېتراپ قىلىنمايدىغانلىقى تەكىتلەنگەن ئىدى. تۈركىستاندا يېڭىدىن قۇرۇلدىغان دۆلەت - ئەركىن ئىقتىسادى تۈزۈمنى يولغا قويغان مەدەنىيەتلىك تۈزۈم بىلەن باشقۇرۇلدىغان ۋە دىنى ئەركىنلىك قاتارىدىكى ئاساسلىق پىرىنسىپلارغا ئاساسلىنىدىغان بىر تۈزۈم قوبۇل قىلىنىدۇ دەپ قارار قىلىنىدۇ. ھاكىمىيەت تارتىپ ئېلىنغاندىن كېيىن تۈركىستاندا كومپارتىيە چەكلىنىدىغان بولىدۇ. قۇرۇلتاي ئۆزىنى قوقان ۋە ئالاش ئوردا ھۆكۈمەتلىرى بىلەن 1922-يىلقى تۈركىستان تۈرك مۇسۇلمانلىرى قۇرۇلتىيىدىن كېيىنكى تۆتىنچى قېتىملىق قۇرۇلتاي دەپ قوبۇل قىلىشىدۇ.

بىردىن-بىر نامزات كۆرسىتىش پىرىنسىپى بويىچە ئېلىپ بېرىلغان سايلامدىن كېيىن، ۋەلى قېيۇمخان قايتىدىن رەئىسلىككە سايلانىدۇ. رەئىس تەرىپىدىن كۆرسىتىلگەن 13 كىشى كومىتېت ئەزالىقىغا سايلانىپ، ئۇلاردىن 7 نەپىرى باشقارما باشلىقى قىلىپ تەيىنلىنىدۇ. بۇ كىشىلەر دوكتور باي مىرزى ھېيتى، دوكتور سەئىت كېرىمى، ئەرگەش شىرمەت، سەتتار ئالمانبەك، ئا. زاۋكېيى، روشەنبەك ۋە ئايتىباي قاتارلىقلار ئىدى. بۇنىڭدىن باشقا يەنە 70 كىشىلىك بىر مىللى قۇرۇلتاي تەشكىل قىلىنىدۇ. شۇنداق قىلىپ، چەتئەلدە تۇنجى قېتىم بىر تۈركىستان ھۆكۈمىتى ۋە تۈركىستان قۇرۇلتىيى تەشكىللەنگەن ھېساپلاندى. ئادولف ھىتلېرنىڭ قۇرۇلتاينى

تېلېگراف يوللاپ تەبىرىكلىگەنلىكى ۋە ۋەلى قېيۇمخانغا بىر مېدالىيون تەغدىم قىلغانلىقى گېرمانىيە رەھبەرلىكىنىڭ ئېتراپ قىلىنىشىغا ئېرىشكەنلىكىنى كۆرسىتىش جەھەتتە مۇھىم ئەھمىيەتكە ئىگە ئىدى.

1945-يىلىنىڭ 24-مارت كۈنىسى ئوستمىنىستىرىيۇم، مىللى تۈركىستان ئىتتىپاق كومىتېتىنى «ۋاقىتلىق تۈركىستان مىللى ھۆكۈمىتى» دەپ ئېتراپ قىلغانلىقىنى ئېلان قىلىدۇ. تۈركىستان لېيجونىمۇ رەسمى تۈردە «تۈركىستان مىللى ئارمىيىسى» دەپ قوبۇل قىلىنىدۇ. بۇ ئارىدا، قالغان مىللەتلەرنىڭ ۋاكالىتچىلىرىمۇ مىللى كومىتېت سەۋىيىسىگە كۆتۈرۈلگەن ئىدى. مىللى ھۆكۈمەت سالاھىتىگە ئېرىشكەن م ت ب ك گە يەنە گېرمانىيە ۋە ئىتتىپاقداشلىرى بىلەن دىپلوماتىك مۇناسىۋەت قۇرۇش ھوقۇقىمۇ بېرىلگەن ئىدى. ئىككىنچى دۇنيا ئۇرۇشى بويىچە نېمىسار بىلەن بىرگە جەڭ قىلغان مىللەتلەردىن پەقەت مىللى تۈركىستان ئىتتىپاقى كومىتېتىغا مىللى ھۆكۈمەت دەرىجىسى بېرىلگەنلىكى، بۇ قارارنىڭ بەكلا كېچىكىپ قوبۇل قىلىنغانلىقى سەۋەبىدىن بىرەر ئەمەلى قىممىتىنىڭ يوقلىقىنى ھېسابقا ئالمىغاندا، چەتئەلدە رەسمى ئېتراپ قىلىنغان بىردىن-بىر تۈركىستان ھۆكۈمىتى بولۇش نوقتىسىدىن ئالغاندا، بۇ ھۆكۈمەت ھەقىقەتەنمۇ مۇھىم تارىخى ئەھمىيەتكە ئىگە بىر ھۆكۈمەت ھېساپلىنىدۇ.

## مۇقەررەر ئاقىۋەت

1944-يىلىنىڭ 14-نويابىر كۈنىسى، ۋلاسوۋنىڭ رۇسىيە خەلق ئازاتلىق كومىتېتى (ك ئون ر، كومىتېت ئوسيوۋوژېنيا نارودو روسىيە - ئا.ھ. ئىزاھاتى) قۇرۇلغانلىقى ئېلان قىلىنىدۇ. شۇنىڭدەك يەنە بۇ كومىتېتقا قاراشلىق رۇسىيە ئۇرۇش ئەسەرلىرى ۋە شەرق ئىشچىلىرىدىن تەشكىل تاپقان «روسىيە ئازاتلىق ئارمىيىسى» (ر ئو ئا، رۇسكايا ئوسوۋوبدېتېل نېپا ئارمىيا - ئا.ھ. ئىزاھاتى) مۇ قۇرۇلغان ئىدى. ئېس-ئېسچىلار لىدېرى ھىملىپ، شەرق ئىشلىرى مىنىستىرى روسېنېرگىنى قىستاپ يۈرۈپ ئۆزىنىڭ لايىھىسىنى قوبۇل قىلغۇزۇپ، پىلاننى ئەمەلگە ئاشۇرۇشقا كىرىشىدۇ. شۇنداق قىلىپ، ھىملىپ بىلەن روسېنېرگ ئىككىسى ۋلاسوۋ بىلەن كېلىشىپ، بۇ ئىشنى رەسمى ھۆججەت شەكلىدە كەلتۈرۈۋالىدۇ. ئېلان قىلىنغان بۇ توختامنىڭ ئاساسلىق پىرىنسىپلىرى تۆۋەندىكىچە ئىدى:

روسىيە بولشېۋىكلاردىن ئازات قىلىنغاندىن كېيىن روسىيە بىر مۇستەقىل دۆلەت ھالىغا كەلتۈرۈلىدۇ، دۆلەت تۈزۈمىنى خەلق ئۆزى بەلگىلەيدۇ. 1939-يىلىدىن بۇرۇنقى روسىيە چېگرىسى كۈچكە ئىگە قىلىنىدۇ، ... قىرىم ئۆز ئالدىغا مۇستەقىل بىر رايون ھالىغا كەلتۈرۈلىدۇ، ئۇرۇس كازاكلېرىغىمۇ ئەڭ يوقۇرى دەرىجىدە سىياسى مۇستەقىللىق بېرىلىدۇ؛ ئۇرۇسلاردىن باشقا خەلقلەرگە ئەڭ ئالىي مەدەنىي ئاپتونومىيە بېرىلىدۇ. ھىملىپنىڭ بۇ پىلاندا تۈركىستان، ئىدىل ئۇرال ۋە قىرىم كومىتېتلىرى شەرقى تۈرك شۇراسىنى، ئەزەربەيجان، شىمالى كاپكازىيە، گروزىيە ۋە ئەرمەنىيە قاتارىدىكى كومىتېتلار بولسا كاپكاز شۇراسىنى تەشكىل قىلىدىغان، كېيىنچە بۇ ئىككى شۇرا بىرلەشتۈرۈلۈپ بىر پۈتۈن فىدراتىپ دۆلەت شەكلىدە ك ئون ر غا قارايدىغان قىلىنغان.

ئەمما، بۇنداق بىر قارارغا ۋەلى قېيۇمخان باشچىلىقىدىكى بارلىق مىللىي كومىتېت يىتەكچىلىرى قەتئى قارشى چىقىدۇ. ۋەلى قېيۇمخان، ۋلاسوۋ كومىتېتى بىلەن بولغان مۇناسىۋەتلىرىنى، ئۇلار ئوتتۇرىسىدا يۈز بەرگەن سۈركىلىشلەرنى تونۇشتۇرۇپ كېلىپ مۇنداق دەيدۇ:

ئېس-ئېسچىلار يىتەكچىلىرى بىزنى ۋلاسوۋ بىلەن بۇ ھەقتە كۆرۈشۈشىمىز لازىملىقىنى، بۇ ھەقتە سۆزلىشىشىمىز لازىملىقىنى ئېيتتى. مەن، گروزىيە ۋاكالىتچىسى كېدىيا ۋە يەنە بىر گېستاپو ئەمەلدارى بىلەن بىرگە ۋلاسوۋلارنىڭ مەركىزىگە باردىم. ئۇ يەردىكى زال ئىچى ئۇرۇسلار بىلەن لىق تولغان ئىكەن. بىز ئىچىگە كىردۇق. كېدىيا بېرىپ ۋلاسوۋ بىلەن قول ئېلىشىپ كۆرۈشتى. مەن ئۇنىڭ بىلەن قول ئېلىشىمدىم. ۋلاسوۋ بىزگە ئۆزىنىڭ پىلاننى تونۇشتۇرۇپ نۇرغۇن گەپلەرنى قىلدى. ۋلاسوۋغا تەۋە ئەسكەر سانى بەكلا ئاز ئىدى. شۇڭا ئۇ

بىزنىڭ ئەسكەرلىرىمىزدىنمۇ پايدىلانماقچى بولۇۋاتقانكەن. مەن ئۇنىڭ گېپى تۈگىگەندىن كېيىن سۆز ئېلىپ دېدىم: ”بىز سىزنىڭ بۇ كومىتېتىڭىزنى ئېتراپ قىلمايمىز. شۇنداق ئىكەن، بىزنىڭ سىزىلەر بىلەن ھەمكارلىشىپ بىرلىكتە پائالىيەت قىلىشىمىز مۇمكىن ئەمەس.“ گرووزىن كېيىنمۇ مەن دېگەندەك گەپلەرنى قىلغاندىن كېيىن، ئۇ يەردىن قايتىپ چىقتۇق. ... ئەتىسى، مەن ياردارلار تۇرۇۋاتقان بىر مەركەزى لاگېرنى زىيارەت قىلىپ كېلىشكە كېتىۋاتقىنىمدا، ئۇدۇلىمىزدىن كېلىۋاتقان بىر قاراماشنا كېلىپ مەن ئولتۇرغان پىكاپنى پەستىكى يارغا ئۇرۇپ چۈشۈرۋەتتى. مەن بۇ سۈيىقەستتىن ياردارلىنىپ بىر ئاي بالنىستا داۋالاندىم. پەرىزىمچە بۇ ۋەقەنى گېستاپو پىلانلىغان بولۇشى مۇمكىن ئىدى. ئۇلار، مېنىڭدىن قۇتۇلسىلا ئۆزلىرىنىڭ پىلاننى توسالغۇسىز ئىشقا ئاشۇرالايمىز دەپ ئويلاشسا كېرەك. لېجىوندىكى جەڭچىلىرىمىز نېمىسلىرىغا: ”ئەگەر بىزنى ۋلاسوۋغا قوشۇلۇپ كېتىڭلار دەپ زورلايدىغان بولساڭلار، ئۇ چاغدا بىزمۇ سىلەرگە قارشى جەڭ قىلىمىز“ دەپ چىڭ تۇرغاچقا، نېمىسلىرىمۇ بۇ نىيەتتىن ياندى. نېمىسلىرى، ئوتتۇرلۇقتا ۋلاسوۋ پىلانى يولغا قۇيۇلۇۋاتقان بۇ جەرياندا بىزنى ئۆز ئىختىيارىمىزغا قويۇپ بەردى. ئەمما ئېس-ئېسچىلار تەۋەسىدىكى غۇلام ئالىم كوماندىرلىقىدىكى تۈركىستان پولىكىنى ۋلاسوۋنىڭ تەشكىلاتىغا قارايدىغان قىلىشقان ئىدى. بۇ ئەھۋال ئەسكەرلەر ئارىسىدا بەكلا قاتتىق غۇل-غۇلا پەيدا قىلىۋەتتى. شۇڭا نۇرغۇن ئەسكەرلەر غۇلام ئالىمنىڭ ئەسكەرلىرى غۇلام بىلەن بىرلىكتە باندىتلار سېپىگە قوشۇلۇپ كېتىشنى كەلتۈرۈپ چىقاردى.

راس دېگەندەك، بىر ئۇرۇش گېنېرالنىڭ قۇماندانلىقى ئاستىدا تۇرۇپ جەڭ قىلىش، ئۇرۇشتىن باشقا مىللەتلەرگە تەۋە ئەسكەرلەر ئۈچۈن بەكلا ئېغىر كېلەتتى. ئېس-ئېسچىلار رەھبەرلىكى بۇ تۈردىكى ئاخماقانە بەلگىلىمىدە چىڭ تۇرۇۋېلىشى سەۋەبىدىن، ئېس-ئېسچىلار تەشكىلاتى تەۋەسىدىكى تۈركىستانلىق ئەسكەرلەردىن 900 دەك ئەسكەر سوۋېتلەر تەرەپكە ئۆتۈپ كېتىدۇ. بۇ تۈردىكى ئۆتۈپ كېتىشلەر ئىچىدىكى ئەڭ مۇھىملىرىدىن بىرى ۋافېن ئېس-ئېستىكى تۈرك پولىكى كوماندىرى، ئۇرۇش قەھرىمانى بولغان غۇلام ئالىمنىڭ 200 دەك ئەسكەرى بىلەن چېخسلوۋاكىيىدىكى كومۇنىستلار پارتىزانلىرىغا قوشۇلۇپ كېتىش ۋەقەسى ھېساپلىنىدۇ (كاروي، «ئىشغال قىلىنغان زېمىنلار»، 346-بەت. پاترىك فون مۇھلېن، «كىرىست بىلەن قىزىل يۇلتۇز ئوتتۇرىسىدا» دېگەن ئەسىرىدە بۇ رەقەمنى 400-500 ئەتراپىدا دەپ كۆرسىتىدۇ. - ئا.ھ. ئىزاھاتى). م ت ب ك رەئىس مۇئاۋىنى دوكتور بايمىرز ھېيتى بىلەن ئۆتكۈزۈلگەن خۇسۇسىي سۆھبەت جەريانىدا بۇ ۋەقەنى تۈۋەندىكىچە بايان قىلىدۇ:

ۋلاسوۋنىڭ رۇسىيە خەلق ئازاتلىق كومىتېتى رەسمى قۇرۇلىشى بىلەن تەڭ، ئېس-ئېسچىلار تەۋەسىدىكى قىسىملىرىمۇ ۋلاسوۋ كومىتېتىغا قارايدىغان قىلىشقان ئىدى. بۇ ئەھۋال، روس بولمىغان مىللەتلەرنىڭ، بولۇپمۇ تۈركىستانلىق ئەسكەرلەرنىڭ كۈچلۈك نارازىلىقىنى قوزغىغان ئىدى. ئۇ ۋاقىتلاردا چېخسلوۋاكىيىدە كومۇنىستلار پارتىزانلىرىغا قارشى جەڭ قىلىۋاتقان پولىكوۋنىڭ غۇلام ئالىم مېنى يېنىغا چاقىرتتى. دىكابىرنىڭ ئوتتۇرىسىدا، يەنى ك ئون ر نىڭ قۇرۇلىشىدىن بىرەر ئايدەك ۋاقىت ئۆتكەن بىر ۋاقىتلاردا غۇلام ئالىم تۇرغان مياۋا شەھىرىگە باردىم. سۆزلىشىش جەريانىدا غۇلام، ئەگەر ۋلاسوۋنىڭ قوماندانلىقىغا ئۆتۈش ھەققىدىكى بويۇق ئەمەلدىن قالدۇرۇلمايدىكەن، قوزغىلاڭ كۆتۈرۈمىز دەپ كېسىپ ئېيتتى. ئاخىرىدا مېنىڭ بېرىپ مەسئۇل كىشىلەر بىلەن ئەڭ ئاخىرقى بىر قېتىم ئۇلارنىڭ تەلىۋىنى يەتكۈزۈپ بېقىشىمنى قارار قىلىشتى. بۇنىڭغا ئوخشايدىغان قىيىنچىلىق ئەزەربەيجانلىق ئەسكەرلەردىمۇ بار ئىدى. ئەزەربەيجان كومىتېتىنىڭ رەئىسى فەتخالى ئەپەندى بىلەن بىرگە شەرق ئىشلىرى مىنىستىرلىكىنىڭ مەسئۇلى، ئېس-ئېسچىلار گېنېرالى بەرگېرنىڭ قېشىغا بېرىپ ئەھۋالنى ئېيتتۇق. ئەمما بەرگېر بۇ قاراردىن يانغىلى بولمايدىغانلىقىنى ئېيتتى. بەرگەن پىكىرلىرىنىڭ ھېچقانداق پايدىسى بولمىغانلىقى ئۈچۈن، غۇلام ئالىم نېمىسلىرى بىلەن توقۇنۇشتا بىر مۇنچە نېمىس ئەسكەرنى ئۆلتۈرۈپ قولىدىكى بىر قىسىم ئەسكەرلىرىنى ئېلىپ باندىتلار سېپىغا ئۆتۈپ كېتىدۇ.

بۇ ۋەقە، ئېس-ئېسچىلارنىڭ بارلىق پىلانلىرىنى ئاستىن-ئۈستۈن قىلىۋېتىدۇ. شۇنداق قىلىپ ۋلاسوۋ يىتەكچىلىكىدە بولۇپ، ئۇلارغا قارشى بىر بىرلەشمە ئارمىيە تەشكىل قىلىش لايىھىسى ئېغىر زەربىگە ئۇچرايدۇ (غۇلام ئالىم ئۇرۇش ئاخىرلاشقاندا سوۋېت ئىتتىپاقىغا قايتىپ كەتكەن بولۇپ، ئەنجان شەھىرىدە نېفىت تېخنىكومىنىڭ مەكتەپ مۇدىرى بولۇپ خىزمەت قىلىدۇ. سوغۇق ئۇرۇش يىللىرىدا رادىئولاردا تەشۋىقات نۇتۇقلىرى سۆزلەپ يۈرىدۇ. بايمىرزا ھېيتى غۇلام ئالىمنى 1961-يىلى لوندوندا ئۇچراتقانلىقىنى ئېيتىدۇ. گېنېرال ۋلاسوۋ بولسا ئۇرۇشلار تەرىپىدىن قولغا ئېلىنىپ موسكۋاغا ئېلىپ كېتىلىپ، ۋەتەن خائىنى دېگەن جىنايەت بىلەن سوتلاپ ئۆلۈم جازاسى بېرىپ ئېتىپ تاشلايدۇ. - ئا.ھ. ئىزاھاتى).

1945-يىلىنىڭ ئاۋرېل كۈنلىرى، ئۇرۇش ئاياغلىشىشقا ئاز قالغان كۈنلەردە م ت ب ك ئۈچۈن كۈتۈلمىگەن بىر ۋەقە يۈز بېرىدۇ. قارىس قانات باي (قارىس قانات باي 1911-يىلى قازاقىستاندا تۇغۇلغان. مېنىرالوگىيە ئىنجىنېرى بولۇپ قازاقىستان ۋە تاتارىستانلاردا ئىشلىگەن. ئىككىنچى دۇنيا ئۇرۇشى مەزگىللىرىدە نېمىسلارغا ئەسەرگە چۈشۈپ تۈركىستان لېيچونىغا قېتىلغان. م ت ب ك نىڭ سېكرىتارى بولغان. كېيىنچە كومىتېتتىن چىقىپ كېتىپ تۈرك ئېلى گۇروھىنى تەشكىل قىلىدۇ. - ئا.ھ. ئىزاھاتى) باشچىلىقىدا ئۆكتىچى بىر گۇرۇپ م ت ب ك دىن چىقىپ كېتىپ تۈركىستان شۇراسىنى قۇرۇپ چىقىدۇ. بۇ شۇرانىڭ رەئىسلىكىگە قارىس قانات باي، مۇئاۋىنىغا ئەخمەت ئۆمەرجان تەيىنلىنىدۇ. بۇ گۇرۇپنىڭ قالغان ھەيئەتلىرى ھەسەن قايغىن، ئەسەمبات غەيرەتى ۋە رەھىم بۇرھانزادە قاتارلىقلاردىن تەشكىل تاپىدۇ. بۇ شۇرا قۇرۇلۇپ ئۇزۇن ئۆتمەي ۋلاسوۋ يىتەكچىلىكىدىكى رۇسىيە خەلقلىرىنى ئازات قىلىش تەشكىلاتىغا قوشۇلۇپ كېتىدۇ. ئەمما بۇ كۈنلەردە ئۇرۇش ئاخىرلىشىۋاتقان كۈنلەر بولۇپ، نېمىس ھاكىمىيىتى پۈتۈنلەي يىمىرىلىۋاتقان بىر ۋاقىتلار ئىدى. شۇڭا، ئۇلارنىڭ ۋلاسوۋچىلارغا قوشۇلۇپ كېتىش قارارى پۈتۈنلەي ئاتاققا قوشۇلۇشتىن ئارتۇق بىرەر مەنىگە ئىگە ئەمەس ئىدى.

ئۇرۇش ئاخىرقى كۈنلەرگە كېلىپ قالغانىدى. مىللى كومىتېتلارنىڭ يىتەكچىلىرى باشقا دۆلەتلەرگە قېچىپ كېتىشنىڭ كويىدا ئىدى. نېمىس دائىرىلىرىمۇ ئۇلارغا قىلچە توسالغۇلۇق قىلىشمايدۇ، ھەتتا ئۇلارنىڭ چەتكە چىقىشلىرى ئۈچۈن لازىم بولغان بارلىق تونۇشتۇرۇشلارنى تەل قىلىپ ياردەمدە بولىدۇ. ئەزەربەيجان كومىتېتىنىڭ رەئىسى فەتخالى ئەپەندى مىسىرا، شىمالى كاپكاز كومىتېتى يىتەكچىسى ئەلىخان قانتۆمۈر بىلەن گروزىيە كومىتېتىنىڭ رەئىسى كېدىيا شىۋېتسارىيىگە يولغا سېلىۋېتىلگەنىدى. ۋەلى قېيۇمخان بولسا، كومىتېت ھەيئىتىدىكى دوستلىرى بىلەن بىرگە نىمە كۈنى كۆرسە بىرلىكتە كۆرۈش ئىرادىسىغا كەلگەنلىكى ئۈچۈن، گېرمانىيىدىن ھېچ يەرگە كەتمەيدىغانلىقىنى ئېيتىپ، گېرمانىيىدىن چىقىپ كېتىشى ھەققىدىكى بارلىق تەكلىپلەرنى رەت قىلىدۇ.

## ئۇرۇشنىڭ ئاخىرلىشىشى ۋە نيۇنبرگ سوتى

گېرمانىيە تەسلىم بولۇشتىن بىر ئاي ئاۋال، يەنى ئۇرۇش بېرىلدىن كۈچلىرىدا داۋاملىشىۋاتقان كۈنلەردە، بىر قىسىم م ت ب ك ئەزالىرى تۈركىستانلىق لېيچونلار تەرىپىدىن مۇھاپىزەت قىلىنىۋاتقان ماريېنباد بازىرىدا (ئۇ يەر بۈگۈن چىخ چىگراسى ئىچىدە قالغان بولۇپ، ئۇ يەرگە ماريېنسكا لازنا دەپ نام بېرىلگەن. - ئا.ھ. ئىزاھاتى) ئۇچرىشىش ئۈچۈن بېرىلدىن ئايرىلىدۇ. يەنە بىر گۇرۇپ كىشىلەر ئىتالىيىگە، 162-تۈركىستان تۈمەنى تۇرۇۋاتقان جايلارغا ئۆتەتلىدۇ (ھۈسەيىن ئىكرام، سەئىد كېرىمى، روزى نەزەرلەر بۇ گۇرۇپتا ئىدى. - ئا.ھ. ئىزاھاتى). بۇنىڭدىن سەل ئاۋال م ت ب ك غا قارشى ئۆكتىچىلىك بايرىقىنى كۆتۈرۈپ تەشكىلدىن چىقىپ كەتكەن، كېيىن تۈركىستان شۇراسىنى قۇرغان ئۆكتىچى گۇرۇپ ئەزالىرى بولسا شتۇتگارت تەرەپكە قاراپ يولغا چىققانىدى (قارمىس قانات باي، ئۆمەر ئەخمەتجان، ئەھمەت سەلىمى قاتارلىقلار - ئا.ھ. ئىزاھاتى). ماريېنباد بازىرىنى مەركەز قىلىپ تاللىۋېلىشتىكى ئاساسلىق سەۋەب، بۇ يەردىكى نېمىس قوشونلىرىنىڭ قوماندانى گېنېرال ۋېرنېر بىلەن شەھەر قوماندانى مايور ھېيپېلنىڭ م ت ب ك بىلەن يېقىن مۇناسىۋىتى بولغان ھەربىلەردىن

بولغانلىقى ئىدى. ۋەلى قىيۇمخان، مۇئاۋىنى دوكتور بايمىرزا ھېيتى بىلەن بىرگە بۇ شەھەرگە بېرىۋالدى. بۇ شەھەر بازىرى ئامېرىكا بىلەن روسىيە ئارمىيىسى ئىشغال قىلغان يەرلەرنىڭ كېسىشكەن نوقتىسىغا جايلاشقان بىر يەرگە ئايلىنىپ قالغان ئىدى. ماي ئېيىنىڭ دەسلەپكى كۈنلىرىدە روسىيە قوشۇنلىرى بۇ يەرگە 14 كىلومېتىردەك يېقىنلاپ كەلگەن بولۇپ، چېخ قىزىلار پارتىزانلىرى ھەر تەرەپتىن ھۇجۇم قىلىپ تۇرماقتا ئىدى. 5-ماي كۈنى ئامېرىكا قوشۇنلىرى بۇ جايىنى ئىشغال قىلدى. ۋەلى قىيۇمخان ئامېرىكا قوشۇنلىرىنىڭ قۇماندانىغا ۋە س ئى س (كونتېر ئىنتېللىگېنس كورپۇس، جاسۇسلىققا قارشى ئاخبارات قىسمى - ئا.ھ. ئىزاھاتى) مەسئۇلىنىڭ ئالدىغا بېرىپ م ت ب ك تەشكىلاتى بىلەن ئۇنىڭ سىياسى ئورنى ھەققىدە مەلۇمات بېرىدۇ. س ئى س مەسئۇلى بولغان كىشىنىڭ كونا كاپىكارىيلىك كۆچمەن بولغان بىر ئامېرىكىلىقنىڭ ئوغلى بولۇشى قىيۇمخاننىڭ دوكلاتىغا قۇلاق سېلىشى ئۈچۈن ھەقىقەتەنمۇ بىر تەلەپ ھېساپلىناتتى. بۇ جەرياندا ئۆتەرلىگەن كومىتېتقا مۇناسىۋەتلىك مەلۇماتلار ئامېرىكا ئارمىيىسى قۇماندانلىق شىتابى تەرىپىدىن مۇھاكىمە قىلىنىپ ئېيىزىنخاۋېرنىڭ ئىمزا سى بىلەن قىيۇمخاننىڭ قولغا ئېلىنىشى ھەققىدىكى بويۇق كېلىدۇ. شۇنداق قىلىپ، 22-ماي كۈنى ۋەلى قىيۇمخان م ت ب ك ئەزالىرى ۋە يەنە بىر قىسىم ھەربى مەسئۇل كىشىلەر (تەخمىنەن 120 دەك كىشى) بىلەن بىرگە قولغا ئېلىندۇ. ماريېنباد شەھەر ئەتراپىدىكى تۈركىستانلىق ئەسكەرلەر بولسا يۈك پويىزلىرىغا ئولتۇرۇلۇپ رۇسىيىلىك مەسئۇل كىشىلەرگە تاپشۇرۇپ بېرىلىش ئۈچۈن سوۋېتلەرنىڭ ئىشغال قىلىۋالغان پراگاغا يولغا سېلىنماقتا ئىدى. قولغا ئېلىنغان م ت ب ك ئەزالىرىنىڭ قولىدا گېرمانىيە تەستىقلىغان مۇھاجىرلىق تونۇشتۇرۇشلىرى بار بولۇپ، ئۇلار پۇخرا خىزمەتچىلەر دەپ كۆرسىتىلگەن ئىدى. شۇڭا ئۇلار ھەققىدە بىۋاسىتە قولغا ئېلىش بويىچىمۇ يوق ئىدى. ۋەلى قىيۇمخان قولغا ئېلىنىش ۋاقتىدا ئېھتىيات ئۈچۈن نازارەت ئاستىدا تۇتۇپ تۇرۇلماقتا ئىدى. ۋەلى قىيۇمخاننىڭ تەلۋى، شۇنىڭدەك س ئى س مەسئۇلىنىڭ ئىجابى تىرىشچانلىق كۆرسىتىشى نەتىجىسىدە كومىتېت ئەزالىرى گېرمانىيىگە قايتىشى ئۈچۈن رۇخسەت قىلىنىپ قويۇپ بېرىلدى.

كومىتېت ئەزالىرى كېتىشى بىلەن تەڭ، گېنېرال ئەيىزىنخاۋېر تەرىپىدىن قول قويۇلغان يەنە بىر بويۇق كېلىپ، ۋەلى قىيۇمخاننى روسىيىلىكلەرگە ئۆتكۈزۈپ بېرىش تەلەپ قىلىنغان ئىدى. دەل شۇ پەيتتە، چېخ پارتىزانلىرى ۋەلى قىيۇمخان نازارەت ئاستىدا تۇتۇپ تۇرۇلغان جايغا بىر قېتىملىق سۈيىقەستلىك ھۇجۇم قوزغىدى. مەغلۇبىيەت بىلەن ئاخىرلاشقان بۇ سۈيىقەستلىك ھۇجۇم ئەسلىدە قىيۇمخاننىڭ ئۆلۈمىدىن قۇتۇلۇپ قېلىشىغا سەۋەپ بولغان بىر ۋەقە ئىدى. شۇ ۋەقەدىن كېيىن، ئامېرىكىلىقلار قىيۇمخاننى ئۇرۇشلارغا ئۆتكۈزۈپ بېرىش نىيىتىدىن ۋاز كېچىپ، ئۇلارنى ئاۋال پىلسەن شەھىرىگە، كېيىن يەنە نيۇبېنپېرگ شەھىرىگە ئېلىپ كېتىدۇ. شۇنداق قىلىپ، ۋەلى قىيۇمخاننىڭ ئىككى يىلدەك داۋاملىشىدىغان سوراققا تارتىلىش، سوتلىنىش ۋە تۈرمىدە يېتىش دەۋرى باشلىنىدۇ.

ئىتتىپاقداشلار ئوتتۇرىسىدا تۈزۈلگەن يالتا كىلىشىمىگە ئاساسەن، ئۇرۇش تۈگىگەندىن كېيىن ھەر بىر دۆلەت ئۆزىنىڭ ۋەتەنداشلىرىنى قايتۇرۇپ ئالدىغان بولۇشى كېرەك ئىدى. شۇ سەۋەبتىن، فرانسىيە، ئىتالىيە قاتارلىق دۆلەتلەردە ئىتتىپاقداش دۆلەتلەر ئارمىيىسىگە ئەل بولغان بارلىق سوۋېت ۋەتەنداشلىرى تۈركۈم-تۈركۈملەپ سوۋېت ئىتتىپاقىغا قايتۇرۇلماقتا ئىدى. بۇ قايتۇرۇلغان سوۋېت يۇرتداشلىرى سوۋېت تەرەپكە تاپشۇرۇلۇشى ھامان ئۇچۇقتۇرۇۋېتىلىدۇ. جېننى ساقلاپ قالالغان ئىنتايىن ئاز بىر قىسىملىرى 20-25 يىلدىن كېسىلىپ سىبىرىيىگە سۈرگۈنگە ھەيدەلدى. بۇنداق جازالاش بىلەن ئون مىڭلىغان تۈركىستانلىق ئۆلتۈرۈۋېتىلدى. داچياۋ ئەتراپىدا قايتۇرۇلۇش ئۈچۈن بىر ئۆيگە قامالغان 30 دەك تۈركىستانلىق ئوفىسسىر رۇسىيىلىكلەرنىڭ قولغا تىرىك چۈشۈپ قالماسلىق ئۈچۈن ئۆزلىرىنى بىنا بىلەن قوشۇپ كۆيدۈرۈپ ئۆلتۈرۈۋېتىشكە ۋەقەلەر بۇ تۈر تراگىدىيىلەرنىڭ پاجىئەلىك ئۆلگىلىرىنى نامايەن قىلماقتا ئىدى. 1943-يىلى شەرقى فرونتتىن ئىتالىيە ئۇرۇش سېپىگە يۆتكەلگەن 162-تۈركىستان دىۋىزىيىسى ئامېرىكا قوشۇنلىرىغا ئەل بولغان ئىدى. تەسلىم بولغان بۇ دىۋىزىيىنىڭ مۇتلەق كۆپ قىسمى پاراخوتلار بىلەن دېڭىز يولى ئارقىلىق توشۇلۇپ سوۋېتلەر



ئىتتىپاقىغا قايتۇرۇلدى (بۇ ئۇرۇش ئەسىرلىرىنى توشۇپ ماڭغان پاراخوتلار تۈركىيىنىڭ چاناق قەلئە ۋە ئىستانبۇل بوغازلىرىدىن ئۆتۈپ كېتىۋاتقانلىرىدا بىر قىسىم ئەسىرلەر پاراخوتتىن ئاتلاپ قېچىشقا ئۇرۇنغان بولسىمۇ، تۈركىيە دائىرىلىرى تەرىپىدىن قايتا تۇتۇلۇپ ئۇرۇسلارغا ئۆتكۈزۈپ بېرىلدى. - ئا.ھ. ئىزاھاتى).

چارە ئىشلىتىپ گېرمانىيىدە قويۇپ بېرىلىش پۇرسىتىگە ئېرىشەلگەنلەرنىڭمۇ بېشىدا ھەر دائىم ئوۋلىنىش پاجىئەسى بار ئىدى. بارلىق نېمىس شەھەرلىرىدە ئامېرىكا، ئەنگىلىيە، فرانسىيە ۋە رۇسىيە ھەربىلىرىدىن تەشكىل تاپقان تۆتتىن-تۆتتىن تەشكىل قىلىنغان گۇرۇپپىلار ھەربى ماشىنىلىق شەھەر ئىچىنى قېزىپ يۈرىشەتتى. ئۇلار قارا چاشلىق، شەرقلىق ئىكەنلىكى بىلىنىپ تۇرغان ئادەملىرىنى كۆرگەنلا يېرىدە ئوۋلىشاتتى. بۇ ئۇسۇل بىلەن قولغا چۈشكەن كونا سوۋېت ۋە تەنداشلىرى دەرھال ئۇرۇس ھەربىلىرىگە تاپشۇرۇپ بېرىلەتتى. ئەنە شۇ يولدا تۇتۇلۇپ قالغان ئەخمەتجان ئۆمەرخان بىلەن سۇلتان مۇراتتىن ئىبارەت ئىككى نەپەر م ت ب ك ئەزاسى ئۆزلىرىنى تۈركىيە تۈركلىرىدىن ئىكەنلىكىگە ئىشەندۈرۈپ يۈرۈپ ئاران جېنىنى ساقلاپ قالالغانلاردىن ئىدى.

م ت ب ك مۇئاۋىن رەئىسى بايمىرزا ھېيتى بىلەن بىر قىسىم ئەزالار نيۇرېنېرگ ئارقىلىق مېيۇنخېنغا كېلىۋالغان ئىدى. ئۇلار مېيۇنخېندىكى ھەربى قاچقۇنلىرىغا ياردەم قىلىش لاگېرلىرىدا بىر مەزگىل ياشايدۇ. رازاق باقى، بۇرھانىدىن قاسىم ۋە قادىربەك قاتارىدىكى كومىتېت ئەزالىرى ئۇلاردەك تەلەپلىك ئەمەس ئىدى. ئۇلار سوۋېت ئەسكەرلىرىنىڭ قولغا چۈشۈپ ئۆلتۈرۈلدى. بۇ ئارىدا م ت ب ك ئەزالىرى تۈركىيە باش قۇماندانلىق شىتاتىنىڭ 8-ئامېرىكا ئارمىيىسى تەۋەسىدە تۇرىۋاتقان ۋاكالىتچى يۈزبېشى (كاپىتان، شاڭ ۋېي - ئوت) ئىخسان ئۇنېسان بىلەن ئالاقىلىشىپ تۈركىستان لېيجونى ئوفسىسىپ-ئەسكەرلىرىنىڭ تۈركىيە تەرىپىدىن ئۆتكۈزۈۋېلىنىشى ئۈچۈن ئىلتىماس سۇنىدۇ. ئۇنېسان بۇ ئىلتىماسنى م ت ب ك تەرىپىدىن بېرىلگەن تىزىملىك بىلەن بىرگە قوشۇپ ئەنقەرەگە ئىۋەرتكەن بولسىمۇ، ئەنقەرە ھۆكۈمىتى تەرەپتىن ھېچقانداق بىر تىۋىش چىقمايدۇ. ئۇرۇش ئاخىرلىشىپ بىر مەزگىل ۋاقىت ئۆتكەندىن كېيىن، سوۋېتلەر ئىتتىپاقى ئىشغال قىلىۋالغان ئەللەردە ئۇلارغا بېقىنىدىغان قورچاق ھۆكۈمەتلەر تىكلەيدىغانلىقى ئاشكارە ئوتتۇرغا چىقىشقا باشلايدۇ. دېمەك ئۇرۇسلار كومۇنىزمنى ياۋرۇپاغا كېڭەيتىش نىيىتىدە ئىدى.

بۇ ۋاقىتتا ئەيزىنخاۋېر ئېلان قىلغان يەنە بىر بويرۇق بىلەن تۇتۇلغان سوۋېت ۋە تەنداشلىرىنىڭ سوۋېتلەرگە قايتۇرۇلۇشىغا مۇناسىۋەتلىك بەلگىلىمىنىڭ ئىجرا قىلىنىشى ئەمەلدىن قالدۇرۇلدى. ئەمما بۇ بويرۇق ئېلان قىلىنىشتىن بۇرۇن يۈزمىڭلىغان ئەسىر سوۋېتلەر تەرەپكە قايتۇرۇپ بولۇنغان ئىدى. بۇ ۋەقەلەردىن كېيىن، گېرمانىيىنىڭ غەربلىكلەر تەرىپىدىن ئىشغال قىلىنغان قىسىملىرىدا 6-7 مىڭدەك تۈركى ئىرقىدىن بولغان ئۇرۇش ئەسىرلىرى ساقلىنىپ قالغان. بۇلاردىن بىرەر مىڭدەكى تۈركىستانلىق بولۇپ، ئۇلارنىڭ ئارىسىدا م ت ب ك ئەزالىرىمۇ بار ئىدى.

1941-يىلىدىن باشلاپ قولغا چۈشكەن 400000 مىڭ ئەتراپىدىكى تۈركىستانلىق ئۇرۇش ئەسىرلىرىنىڭ تەغدىرىنى، مىللى تۈركىستان ئىتتىپاقى كومىتېت ئەزاسى ئېرگەش شىرمەت رەسمى تۈردە مۇنداق خۇلاسەلەيدۇ: ئۇرۇش جەريانىدا نېمىسلار تەرىپىگە ئۆتۈپ كەتكەن ياكى ئۇلارغا ئەسىرگە چۈشكەنلەرنىڭ ئىچىدە بىزنىڭ يۇرتداشلىرىمىزدىن 400 مىڭ ئەتراپىدا ئادەم بار ئىدى. ئەسىرلەر لاگېرلىرىدا نېمىسلار تەرىپىدىن ئاچ قالدۇرۇلۇپ ئۆلتۈرۈلگەنلەر، يەھۇدىكەنەنسەن، موڭغۇلكەنەنسەن ياكى كومۇنىستىكەنسەن دەپ ئۆلتۈرۈلگەنلەر بىلەن ھەر تۈرلۈك كېسەللىكلەر بىلەن ئۆلگەنلەرنى قوشۇپ ھېساپلىغىنىمىزدا 90~100 مىڭدەك قېرىندىشىمىز ئۆلۈپ كەتتى. بۇ لاگېرلاردىن چىقىرىلغان بىرەر يۈز مىڭدەك قېرىندىشىمىزنىڭ قولىغا قۇرال تۇتقۇزۇلۇپ ئەسكەر قىلىندى. قالغان 200 مىڭدەكى ئۇرۇش سەپلىرىدە شەرق ئىشچىسى نامىدا ئىشلىتىلدى. غەرب ئۇرۇش سېپى ئېچىلىشىغا كەلگەچە بىزنىڭ قېرىنداشلىرىمىز شەرق ئۇرۇش سەپلىرىدە سوۋېت ئىتتىپاقىغا قارشى جەڭگە قاتناشتى. غەرب فرونتىنىڭ ئېچىلىشى بىلەن تەڭ، مىللى كومىتېت ھەر تۈرلۈك باھانىلارنى كۆرسىتىپ يۈرۈپ ئەسكەرلىرىمىزدىن 70-75 مىڭدەكىنى غەربى سەپلەرگە يۆتكەۋالدى. غەربكە يۆتكۈۋېلىشىمىزدىكى مەقسەت، ئۇرۇشتا ئەسىرگە چۈشىدىغان قېرىنداشلىرىمىز سوۋېتلەر قولىغا ئەمەس غەرب ئىتتىپاقداشلىرىنىڭ قولىغا

ئەسر چۈششىنى مەقسەت قىلىش ئىدى. ... بۇ ئەسكەرلىرىمىزنىڭ كۆپ قىسمى ئىتالىيە ۋە فرانسىيىگە ئورۇنلاشتۇرۇلغانىدى. ... ئۇرۇش ئاخىرلاشقاندا ئۇ قېرىنداشلىرىمىزنى ئۇرۇشلارغا ئۆتكۈزۈپ بېرىشكە باشلىدى. ... بىز بۇنى توساپ قالالمىدۇق. شۇنداق قىلىپ غەرب سەپلەردىن 70 مىڭدەك قېرىنداشلىرىمىز مەجبۇرى تۈردە رۇسىيىگە ئۆتكۈزۈپ بېرىلدى. ئۇرۇش تۈگىگەندىن كېيىن، بىز گېرمانىيىنىڭ بولۇڭ-پۇچقاقلرىدا يوشۇرۇنۇپ يۈرگەن قېرىنداشلىرىمىزنى قايتىدىن تېپىپ يىغىشقا كىرىشتۇق. نەتىجىدە، پۈتكۈل ياۋرۇپادا ئارانلا بىرەر مىڭدەك قېرىنداشلىرىمىزنىڭ ساق قالغانلىقى ئوتتۇرغا چىقتى.

خۇلاسە قىلغىنىمىزدا، ئۇرۇش بويىچە 300 مىڭ ئەتراپىدا تۈركىستانلىق لېيچونېر ياكى شەرق ئىشچىسى سۈپىتىدە نېمىسلىرى ئۈچۈن ئالدىنقى سەپلەردە ئۇرۇشقا سېلىنغانلىقى ياكى ئىشقا سېلىنغانلىقى مەلۇم. بۇلارنىڭ مۇتلەق كۆپ قىسمى شەرق ۋە غەرب ئۇرۇش سەپلىرىدە جېنىدىن ئايرىلدى. ئۇلاردىن قالغانلار بىرەر مىڭ كىشىنى ھېساپقا ئالمىغاندا ھەممىسى دېگىدەك سوۋېتلەر ئىتتىپاقىغا ئۆتكۈزۈپ بېرىلگەن. 4 يىل داۋاملاشقان گېرمانىيە-رۇسىيە ئۇرۇشى تۈركىستانلىقلارغا يالغۇز نېمىس تەرەپتىلا 400000 جانغا توختايدۇ. رۇسىيە تەرىپىدە قانچىلىك قېرىنداشلىرىمىزنىڭ چىقىم بولغانلىقى ھەققىدە ئېنىق مەلۇمات بولمىسىمۇ، بۇ چىقىمنىڭ يوقۇرقى ساندىن كۆپ ئۈستۈن ئىكەنلىكى مۇقەررەر. تارىختىن بېرى، بۇ تۈركلەر بەلكىم ئۆزىنىڭ غوجايىنى بولمىغان باشقا بىر غوجايىنلار ئۈچۈن تۇنجى قېتىم جان تىكىپ خىزمەت قىلىشتى. شۇنىڭدەك ئۆزلىرى بىلەن قىلچە مۇناسىۋىتى بولمىغان بىر ئۇرۇشنىڭ ھەر ئىككىسىدە قىرىلىپ تۈگىدى. يازغۇچى ئۇلاق كارىيونىڭ ئېيتقىنىدەك: ئۇلارنىڭ ۋەزىپىلىرى ئىككى ئىمپېرىيە ئوتتۇرىسىدا ئوينالغان شاخمات تاختىسى ئۈستىدە پېچكا بولۇپ بېرىش ئىدى. مانا بۇ - ئۇرۇش سەپلىرىدىكى تۈركىستانلىقلارنىڭ پاجىئەلىك تىرادىگىيىسى.

\*\*\*

## ئۇرۇش دەۋرىدە تۈركىيە

بۇنداق گەپلەر ئۈچۈن مەسئۇلىيەتنى ئۈستۈمگە ئېلىشتىن مەن ھەرگىزمۇ قورقمايمەن. مېنىڭ ئۆز ئۈستۈمگە چۈشكەن مەسئۇلىيەتنى بىجا كەلتۈرۈشۈمگە ھېچكىم توسالغۇلۇق قىلالمايدۇ. مېنىڭ مۇقەددەس ئېتىقاتلىرىمىدىن بىرسىمۇ دەل شۇ تۈرك ئىتتىپاقلىقىنى قۇرۇپ چىقىشتۇر. مېنىڭ بىردىن-بىر قورقىدىغىنىم - خەلقىمنىڭ ئەپكارىدۇر.

-زەكى ۋەلىدى توغان

1944-يىلى 7-سېنتەبىر، تۈركچىلىك-تۇرانچىلىقنى سوتلاش مەھكىمىسىدىكى ئۆزىنى ئاقلاش نۇتقىدىن تۈركىيە، ئۇرۇشتىن بۇرۇنقى ۋاقىتلاردىن تارتىپ ئىتتىپاقداش دۆلەتلەر ياكى مەھۇر (ئوق مەركىزى - ئۇ. ت) دۆلەتلەرنىڭ ئۆز سېپىدە تۇرۇپ ئۇرۇشقا قاتنىشىشىنى تەلەپ قىلىپ كەلگەن، بۇ مەقسەتتە كۈچلۈك سىياسى بېسىم ئاستىدا قالغان دۆلەتلەردىن بىرى ئىدى. 1939-يىلى 19- ئۆتەبىر كۈنىسى، فرانسىيە، تۈركىيە ۋە ئەنگىلىيە ئوتتۇرىسىدا ئۈچ تەرەپلىك بىر كىلىشىم ئىمزالاندى. ئۇرۇش باشلىنىپ بىر يىلغا قالمايلا نېمىسلىرى بالقانلارنى ئىشغال قىلىشى، كەينىدىنلا بۇلغارىيىنىڭ 1941-يىلى مارت ئېيىدا ئوق مەركىزى دۆلەتلەر سېپىغا قوشۇلۇشى بىلەن نېمىس قوشۇنلىرى تۈركىيە بوسۇغۇسىغا كېلىپ قالغان ئىدى. بۇ ۋاقىتتا ئىران، سوۋېتلەر ئىتتىپاقى بىلەن ئەنگىلىيە تەرىپىدىن ئىشغال قىلىندۇ. سۈرىيىدىمۇ نېمىسلىرى بىلەن بىرلىكتە پائالىيەت قىلىۋاتقان فرانسىيە ۋىچى ھاكىمىيىتى مەۋجۇت ئىدى. ئىراققا بولسا، نېمىسلىرىغا مايىل رېشىت ئەلى رەئىسلىكىدىكى بىر ئوفىسىيېرلار گۇرۇھى ھاكىمىيەتنى تارتىپ ئالغان ئىدى. نەتىجىدە، تۈركىيىنىڭ يېرىمى

سوۋېتلەر ئىتتىپاقى بىلەن ئەنگىلىيە ئىگەللىۋالغان يەرلەرنىڭ قورشاۋىدا، قالغان يېرىمى بولسا نېمىس تەسىرى ئاستىدا قالغان بىر ئوت چەمبىرىكى ئېچىگە قاپسىلىپ قالغان ئەھۋالدا ئىدى.

1941-يىلىنىڭ ئىيون ئايلىرى تۈركىيە ئۈچۈن ئېيتقاندا، ئۇرۇشنىڭ كىلچەك تەغدىرى بەلگىلىنىپ بولغان بىر دەۋر ھېساپلىناتتى. نېمىس تاشقى ئىشلار مىنىستىرى رېينتروپ تۈركىيىنى ئەسكەر ۋە ئۇرۇش ماتېرىياللىرىنى ئۆتكۈزىدىغان كۆۋرۈك سۈپىتىدە پايدىلىنىش نىيىتىدە تۈركىيىگە بېسىم ئىشلىتىشكە كىرىشكەن ئىدى. بۇ كۈنلەردە گېرمانىيە مۇنداق ئىككى يول ئېغىزىدا تۇراتتى: يا تۈركىيىنى بېسىۋېلىپ ياۋرۇپا-ئاسىيا بوغۇزىنى قولغا كىرگۈزۈشى كېرەك يا بولمىسا خېلىدىن بېرى تەييارلىق قىلىپ كېلىۋاتقان بارباروسسا ھەرىكىتىنى باشلاپ سوۋېتلەر ئىتتىپاقى بىلەن كۈچ سىنىشىش كېرەك. ئەگەر ئىككىنچى خىل يول تاللىۋېلىنغاندا، تۈركىيىگە قارشى ئۇرۇشنى سوۋېتلەر ئىتتىپاقىنى مەغلۇپ قىلغاندىن كېيىنگە قالدۇرۇشقا توغرى كىلەتتى. بۇ ھەقتە گېرمانىيە باش قۇماندانلىق شىتاۋى قۇماندانى ھالدىر 1940-يىلى 24-نويابىر كۈنىسى يازغان كۈندىلىك خاتىرىسىگە، ئەگەر تۈركىيە تەرەپكە قاراپ ئىلگىرلەش قارارى ئېلىنغاندا، روسىيىگە قارىتىلىدىغان ھەرىكەت پىلانىنى ھازىرچە قويۇپ تۇرۇشقا توغرا كېلىدۇ دەپ يازىدۇ.

ھىتلىر بولسا، بۇ مەسىلە ھەققىدىكى قارارىنى خېلى بۇرۇنلا بېكىتىپ بولغاندەك كۆرۈنەتتى. سوۋېت تاشقى ئىشلار مىنىستىرى مولوتوف بىلەن ئۆتكۈزگەن سۆھبىتىدە، سوۋېت تەرەپ ھىتلىرغا ئىستائىبۇل بوغۇزى (بوسبورۇس بوغۇزى، مەرمەر دېڭىزى بىلەن قارا دېڭىزنى تۇتاشتۇرىدىغان بوغاز - ئۇ. ت) بىلەن چاناققەلئە بوغۇزى (داردانېل بوغۇزى، مەرمەر دېڭىزى بىلەن ئېگە دېڭىزى ھەم ئاق دېڭىز - ئوتتۇر دېڭىزنى تۇتاشتۇرىدىغان بوغاز - ئۇ. ت) دا سوۋېت ھەربى بازىسىنى قۇرۇش، ئوتتۇراشەرقنى سوۋېت تەسىر دائىرىسى قىلىپ بېكىتىش دېگەندەك تەلەپلەرنى ئوتتۇرغا قويىدۇ.

ئەمما ھىتلىر بولسا لېيىنستراۋۇم نامىدىكى ھاياتلىق ساھەسى دەپ قارىغان رايونلارنى، ياكى بولمىسا ستىراتىگىيىلىك مۇھىم ئەھمىيەتكە ئىگە تۈركىيە بوغازلىرىنى ۋە ياكى نېفىت بايلىقى كۆمۈلگەن ئوتتۇرا شەرقنى ھەرگىزمۇ سوۋېتلەر ئىتتىپاقىغا تاشلاپ بېرىش نىيىتى يوق ئىدى. بۇنداق بىر خەۋپ ئاستىدا، دەسلەپكى ھۇجۇم نىشانىسى قىلىپ سوۋېتلەر ئىتتىپاقىنى تاللىۋالدى. بۇ جەرياندا تۈركىيە نىشانىنى بىر چەتكە قويۇپ تۇرۇشقا توغرا كېلەتتى. ھىتلىر بولسا، مولوتوف بېرلىندىن ئايرىلىپ 3 ھەپتە ئۆتكەندىن كېيىن، يەنى 1941-يىلى يانۋاردا بارباروسسا ھەرىكىتىنىڭ تەييارلىقلىرىنى باشلاش بويۇقىنى چۈشۈرىدۇ.

بۇ ئىشلاردىن كېيىن، گېرمانىيىنىڭ تۈركىيىدە تۇرۇشلۇق باش ئەلچىسى فون پاپېن قاتارىدىكى نېمىس دائىرىلىرى تۈركىيىگە مۇناسىۋەتلىك سىياسەتلىرىنى ئىمكانىيەتنىڭ بارچە ئىتتىپاقداشلاردىن يىراق تۇتۇش ئارقىلىق تۈركىيىنى ئۇرۇشنىڭ سىرتىدا قالدۇرۇشتىن ئىبارەت پىلان ئاساسىدا ھەرىكەت قىلىشقا باشلايدۇ. پاپېن، تۈركىيىنىڭ 50 دىۋىزىيىلىك ھەربى كۈچىنى بىتەرەپ ھالەتتە تۇتۇپ تۇرۇش زۆرۈر، بۇنى دېپلوماتىيىلىك يوللار بىلەن ھەل قىلىشىمىز كېرەك دەپ قارايتتى. بۇنداق قاراشقا ئاساسەن، تۈركىيە بىلەن ئېلىپ بېرىلغان سۆھبەتلەر 1941-يىلىنىڭ 18-ئىيونغىچە داۋام قىلىپ، شۇ كۈنى تۈركىيە-گېرمانىيە دوستلۇق ۋە ئۆزئارا تاجاۋۇز قىلىشماسلىق شەرتنامىسىنىڭ ئىمزالىنىشى بىلەن نەتىجىلىنىدۇ. بۇ شەرتنامىغا تايىنىپ ئۇرۇش سېپىنىڭ جەنۇبىي قانىتىنىڭ بىخەتەرلىكىنى كاپالەتكە ئىگە قىلىۋالغان ھىتلىر، پۈتۈن دىققىتىنى ھاياتلىق ساھەسى دەپ قارىغان رايوندىكى سوۋېتلەر ئىتتىپاقىغا مەركەزلەشتۈرىدۇ. شۇنداق قىلىپ، تۈركىيە بىلەن شەرتنامە ئىمزالىنىپ بىرەر ھەپتىمۇ ئۆتمەي، يەنە 22-ئىيون سەھەردە بارباروسسا ھەرىكىتىنى باشلاش بويۇقىنى بېرىدۇ.

تۈركىيە، ئۆزىگە ئىنتايىن ئېغىر تەھدىت بولۇۋاتقان بۇ ئىككى چوڭ كۈچنىڭ بىر-بىرىسى بىلەن تۇتۇشۇپ قېلىشى نەتىجىسىدە خاتىرجەم بولۇپ چوڭقۇر بىر نەپەس ئېلىۋالىدۇ. شۇ ۋاقىتلاردا ئەنگىلىيە باش ئەلچىسى تەييارلىغان بىر دوكلاتتا، تۈركىيە تاشقى ئىشلار مىنىستىرى ساراجىۋغلىنىڭ بۇنىڭدىن بەكلا خوشال بولغانلىقى بايان قىلىنغان ئىدى. خۇددى شۇنىڭدەك، ماريپال فەۋزى چاقماقۇ ئەنگىلىيە ئەلچىخانىسىنىڭ ھەربى ۋەكىلىگە گېرمانىيە، سوۋېتلەر ئىتتىپاقىغا قارشى ئۇرۇشتا ئۆز كۈچىنى خورىتىپ بولۇشنى ئارزۇ

قىلىدىغانلىقىنى، ئەگەر گېرمانىيە تەرەپ روسسىيىنى تېز ئارىدا مەغلۇپ قىلىۋېتىپ قالسا، گېرمانىيىنىڭ كېيىنكى ھۇجۇم قىلىش نىشانىسى چوقۇم تۈركىيە بولىدۇ دەپ ئوچۇق كۆرسىتىپ ئۆتكەن.

## ئۇرۇش دەۋرلىرىدە تۈركچۈلۈك ئېقىملىرى ۋە تۈركىيە - گېرمانىيە مۇناسىۋەتلىرى

گېرمانىيە ئارمىيىسىنىڭ سوۋېتلەر ئىتتىپاقى تۇپراقلىرىدىكى ھۇجۇملىرىنىڭ تېز سۈرئەتتە ئىلگىرلەپ مېڭىشى مۇھاجىرەتتىكى تۈركىي يىتەكچىلىرى ئارىسىدىلا قاتتىق ھاياجان پەيدا قىلىۋەتكەن بولماي، بەلكى تۈركىيىدىكى تۈركچى ساھەلىرىدىكىلەرنىمۇ كۈچلۈك ھاياجانغا سېلىۋېتىدۇ. ئۇلار بۇ ۋەزىيەتتىن بەكلا خوشال ئىدى. سوۋېت ئىتتىپاقى پارچىلىنىپ كەتكەندە كىلا بولىدىكەن، ئۇ يەردىكى روسىيە مۇستەملىكىسى ئاستىدا قالغان تۈركىي رايونلاردا مۇستەقىل دۆلەتلەر قۇرۇلۇشى مۇمكىن دەيدىغان بىر ئۈمىد ھەممىنى ھاياجانلاندىرماقتا ئىدى. نېمىسلار بىرىنچى يىلىدا قىرغىنى بۆسۈپ ئۆتۈپ كاپكازىيىگە يېتىپ بارىدۇ. نېمىسلار ئىشغال قىلغان رايونلاردا قانداقراق بىر سىياسەت يۈرگۈزۈپ ھاكىمىيەت تىكلەيدىغانلىقى، بۇ رايونلارنىڭ كەلگۈسى ئىستىقبالىنىڭ قانداق بولىدىغانلىقى تۈركىيە دائىرىلىرىنىمۇ قىزىقتۇرماقتا ئىدى. گېرمانىيىدىكى تۈركىيە ئىلچىسى ھۈسەيىن گەرەدە، نېمىس مەسئۇللىرى بىلەن كۆرۈشكەندە ئۇرۇش ئەسەرلىرى بىلەن ئىشغال قىلىنغان تۈركلەر يۇرتلىرىغا قارىتا قانداق مۇئامىلە قىلىشلىرى كېرەكلىكى ھەققىدە ئۆز پىكىرلىرىنى ئېنىق ئوتتۇرغا قويغانىدى. گەرەدەنىڭ ۋېيزشاكېر ۋە رېننېرۇپ بىلەن ئۆتكۈزگەن سۆھبەتلىرى نېمىس ھۇججەتلىرىدىن ناھايىتى ئېنىق كۆرۈنۈپ تۇراتتى:

باش ئەلچى، كاپكازىيە خەلقلەرنى بىرەر تەڭپوڭلۇق رولىنى ئوينايدىغان دۆلەت شەكلىگە كەلتۈرۈلۈپ بىر يەرگە يىغىش كېرەكلىكىنى ئىيتتى. شۇنىڭدەك ھەزەر دېڭىزنىڭ شەرقىدىكى يەرلەردىمۇ مۇستەقىل بىر تۇران دۆلىتى قۇرۇشقا بولىدىغانلىقىنى ئىما قىلدى.

باش ئەلچى گەرەدە، 20 كۈن ئۆتكەندىن كېيىن رېننېرۇپ بىلەن ئۆتكۈزگەن بىر قېتىملىق سۆھبەتتە بۇرۇنقىسىدەك ئۇنداق ئېنىق گەپ قىلمىغانلىقى بىلىنمەكتە:

تۈركىيىنىڭ كاپكازىيە چېگراسىغا يېقىن يەرلەردە ھەمدە ھەزەر دېڭىزنىڭ شەرقىدە ياشايدىغان تۈركلەر ھەققىدە سورىغان سۇئالغا گەرەدەنىڭ بەرگەن جاۋابىدا، تۈركىيە ھۆكۈمىتى ئۆز چېگرالىرى سىرتىدىكى يەرلەردىن ھېچقانداق بىر تاماسىنىڭ يوقلىقىنى، ھېچ بولمىغاندا بۇنى بىر ھۆكۈمەت سىياسىتى قىلغانلىقىنى ئېيتىدۇ. ئۇنىڭ دېيىشىچە، تۇرانچىلىق كۆزقارىشى بۈگۈن تۈركىيىدە مەۋجۇت بىر ئېقىم ھېساپلانمايدىكەن. ... ئەنگىلىيە ئەگەر بىر كاپكاز ئۇرۇش سېپى ئېچىش ئارزۇسىدا بولغىنىدا، تۈركىيە ھۆكۈمىتى بۇنىڭغا قانداق پوزىتسىيىدە بولىدۇ دەپ سورىغىنىدا، تۈركىيە بۇنداق بىر ھەرىكەتنى قوللاپ قۇۋەتلىشى مۇمكىن ئىكەنلىكى ھەققىدە ئايلاندۇرۇپ جاۋاپلارنى بېردى. ... بىرلىنگە قايتاشدا ھېر ۋېيزشاكېر بىلەن ئۆتكەزگەن ئىككىنچى قېتىملىق سۆھبەتتىمۇ تۈركىيە بۇ يەرلەردىن ھېچقانداق بىر تەلۋى يوقلىقىنى قايتىلاپ ئېيتتى.

بۇ ۋاقىتلاردا باش ئەلچى فون پاپپېن، نېمىس تاشقى ئىشلار مىنىستىرلىكىگە يوللىغان بىر پارچە دوكلاتىدا، تۈركىيىدىكى تاشقى تۈركلەر مەسلىسىگە مۇناسىۋەتلىك كىشىلەر ۋە بۇ ساھەدىكىلەر ھەققىدە كەڭ دائىرىلىك مەلۇماتلارنى بەرگەن ئىدى. بۇ ھەقتە ئىستانبۇل خەلق ۋەكىلى شۈكرى يېڭىباغچە، ئەنۋەر پاشانىڭ ئىنىسى نۇرى قىللىغىل پاشا، پروفىسسور زەكى ۋەلىدى توغان، ئەخمەت سەئىد غاپپار (قىرغىز)، كابولدا تۇرۇشلۇق باش ئەلچى مەخمۇت شەۋكەت ئەسەندال، مۇساۋاتچىلار لىدىرى مەھمەت ئىمىن رېسۇلزادە ۋە ئۇنىڭ مۇئاۋىنى مىرزا بالا قاتارىدىكى كىشىلەرنى تىلغا ئالغان. ماتېرىيالنىڭ ئاخىرىدا پاپپېن ئىشەنچلىك ئادەم دەپ كۆرسەتكەن بىر كىشى (ھۈسنى ئەمىر ئەركىلەت - ئا.ھ. ئىزاھاتى) تەرىپىدىن ئوتتۇرغا قويۇلغان بىر تەكلىپنىمۇ قوشۇمچە قىلغان:

گېرمانىيە شەرقى جەنۇبتا ئىمكانىيەتنىڭ بارىچە كۈچلۈك بىر دۆلەت قۇرۇپ چىقىشى، ۋاستىلىق يوللار بىلەن ئۇرۇشلارنى ئىزچىل تۈردە نازارەت قىلىپ تۇرۇشقا ئالاھىدە ئەھمىيەت بېرىشى كېرەك. ئۇكرائىنا بۇ ئىشقا ئۇيغۇن كەلمەيدۇ. ئۇكرائىنلار سىلاۋىيان بولۇپ، ھەرقانداق بىر شارائىتتا بۇلغار ياكى سىرىپلارغا ئوخشاش رۇسىيە بىلەن ئورتاق بولغان تارىخىنى ئېسىگە كەلتۈرۈپ قېلىشلىرى مۇمكىن. ئەمما تۈركىيە ئۈچۈن ئېيتقاندا بۇنداق بىر ئەھۋالنىڭ كۆرۈلۈشى ئېھتىمالنى ھەرگىزمۇ پەرەز قىلماسلىق كېرەك.

بۇلاردىن مەلۇم بولغىنىدەك، تۈركىيە، مەيلى ھەربى مەسئۇللىرى ۋاستىسى ياكى باش ئەلچىسى ۋاستىسىغا تايىنىپ بولسۇن، چېگرا سىرتىدىكى ۋەزىيەتتىن ھېچقانداق تەلۋى بولمايدىغانلىقىنى رەسمى دۆلەت سىياسىتى قىلىپ كېلىۋاتقانلىقىنى ئىزچىل تەكىتلەپ كەلگىنى بىلەن، غەيرى رەسمى شەكىلدە كاپىكازىيە بىلەن تۈركىستان رايونلىرىدا نېمىسلىك قانداق قىلىشلىرى كېرەكلىكى توغرىلىق مەسلىھەتلەرنى بېرىپ كەلمەكتە ئىدى. نېمىسلىك، تۈركىيەنىڭ بۇ تۈردىكى ئىپادىلىرىنى بىلىپ تۇرۇلۇش ئۇلارنىڭ كاپىكازىيە بىلەن تۈركىستاندا تۈركى دۆلەتلىرىنىڭ قۇرۇلۇشىغا دائىر ئىشلارغا قىزىقمايدىكەن دەپ ئويلىشىنى تەسەۋۋۇر قىلىش ئەسلا مۇمكىن ئەمەس ئىدى. دېگەندەك بۇ ھادىسىلارنى ئومۇمىي يۈزلۈك مۇھاكىمە قىلىپ چىققان رېبىنتروپ، پاپىنغا يوللىغان بىر پارچە تېلېگراممىسىدا تۈركلەرنىڭ خېلىدىن بېرى بېسىقپ قالغاندەك كۆرۈنگەن جاھانگىرلىك ئارزۇلىرىنى قايتىدىن قوزغاشقا تىرىشىشىمىز لازىم دەپ بويرۇق قىلىدۇ.

نېمىس ئارمىيىسى ئەسەرگە ئالغان تۈركىي ئىرقىدىن بولغان ئەسكەرلەرنىڭ ئەھۋالى ئۈستىدە ياۋرۇپادا تۇرىۋاتقان مۇساپىر تۈركىي يىتەكچىلەر ئىكەنلىكىنى كۆڭۈل بۆلۈپ كېلىۋاتقان بولماي، تۈركىيەدە تۇرىۋاتقانلارمۇ بۇ ئىشقا كۆڭۈل بۆلمەكتە ئىدى. تۈركىستان مەسلىرى بويىچە ئالدىنقى ئورۇندا تۇرىدىغان زەكى ۋەلىدى توغان بۇ مەسلىگە مۇناسىۋەتلىك مۇنتىزىم تەشكىلى پائالىيەت ھالىنى بەرپا قىلىش كېرەكلىكىنى ئوتتۇرغا قويماقتا ئىدى. بۇ مەقسەتتە ئىستانبۇل ۋالىيلىقىغا مۇراجەت قىلىپ بىرەر ياردەم تەشكىلاتى قۇرۇپ چىقىش ھەققىدىكى تەلۋىنى ئۇقتۇرىدۇ. ئىستانبۇل ۋالىسى (تۈركىيەدە، ۋالىيلىقىنى ھەرگىزمۇ ۋىلايەتلىك ھۆكۈمەت ئورنىغا ئوخشىتىش مۇمكىن ئەمەس. ئادەتتە يەرلىك ھۆكۈمەت ئورگانلىرى شۇ يەرلىك ئومۇمى سايلام ئارقىلىق تەشكىللەنگەن يەرلىك قۇرۇلتاينىڭ ئىجرائىي ئورگانلىرى بولۇپ، ئادەتتە مەركەزى ھۆكۈمەتتىن مۇستەقىل دېگەندەك ھەرىكەت قىلىدۇ. ئەمما يەرلىك ھۆكۈمەت ئورگانلىرىدىن مۇستەقىل ھالدا يەرلىك ھۆكۈمەتلەرنى تەپتىش قىلىدىغان، ئامانلىققا مەسئۇل بولىدىغان ۋالىيلىق مەھكىمىسى دېگىنى بولسا، مەركەزى ھۆكۈمەت تەيىنلەيدىغان بىر ئورگان. - ئۇ. ت) لۇتپى قىردار، بۇ ئىشنى كېيىنچە تۈركچىلىك-تۇرانچىلىق جىنايىتى بىلەن ۋەلىدىنى سوتقا تارتقان مەزگىللەردە تۈۋەندىكىچە بايان قىلىپ ئۆتدۇ:

گېرمانىيە-رۇسىيە ئۇرۇشى داۋاملىشىۋاتقان، رۇسىيە كەينىگە چېكىنىپ، نېمىسلىك ئۇلارنىڭ قوشۇنلىرىدىكى تۈركىستانلىق تۈركلەردىن بىر قىسمىنى ئەسەرگە چۈشەرگەن 1941-يىلىدىكى بىر ۋاقىتلار ئىدى. بىر كۈنىسى دوكتور ھاسان فەرىت جانسۇيەر مېنىڭ بىلەن كۆرۈشكىلى كىرىپتۇ. ئۇ، زەكى ۋەلىدى توغان ئىككى نەپەر دوستى بىلەن كېلىپ ياردەملىشىش جەمئىيىتىدىن بىرنى قۇرۇش توغرىلىق مېنىڭ بىلەن كۆرۈشمەكچى ئىكەنلىكىنى ئېيتتى. ئۇلار بىلەن كۆرۈشۈش ئۈچۈن ۋاقىت بەلگىلەپ بەردىم. بەلگىلەنگەن كۈن كەلگەندە زەكى ۋەلىدى بىلەن ئەخمەت قاراتاغلىق ئىككىسى يېنىغا بىر ئايال كىشىنىمۇ بىرگە ئېلىپ قېشىمغا كىردى. ... ئۇلار ماڭا سۇنغان ئىلتىماسىدا، نېمىسلىرنىڭ قولىغا ئەسەرگە چۈشكەن تۈركىستانلىق ئىرقداشلىرىنىڭ گېرمانىيەدە بەكلا قىيىن ئەھۋالدا تۇرىۋاتقانلىقى ھەققىدە توختىلىپ كېلىپ، ئۇلارغا ياردەم قىلماقچى بولىۋاتقانلىقىنى؛ بۇنىڭ ئۈچۈن بۇ يەردە تۇرىدىغان يېقىن تونۇشلىرى ئارىسىدا ياردەم يۇلى توپلاش ئۈچۈن جەمئىيەتتىن بىرنى قۇرۇپ چىقىش نىيىتىگە كەلگەنلىكىنى ئوتتۇرغا قويۇشتى. ئۇلار بىزدىن ئەنە شۇنداق بىر ياردەملىشىش جەمئىيىتىدىن بىرنى قۇرۇپ چىقىشلىرىغا رۇخسەت بېرىشىمىزنى تەلەپ قىلىشتى. مەن ئۇلارنىڭ قۇرماقچى بولىۋاتقان بۇ جەمئىيەتنىڭ سىياسەت بىلەن ئاز-تۇلا چېتىشلىقى بارلىقىنى ھېس قىلغانلىقىم ئۈچۈن، ئۇلارغا بۇ ھەقتە ھۆكۈمىتىمىز بىلەن كۆرۈشۈپ ئاندىن جاۋاب بەرسەم دەپ ئېيتتىم. دېگىنىم بويىچە،

ئۇلارنىڭ بۇ تۈر تەلۋىنى ھۆكۈمەتكە ئېيتتىم. ھۆكۈمەت ماڭا، ئۇلارنىڭ بۇنداق بىر تەلەپتە بولۇشى ھەقىقەتەن ئەسەرلەر ئۈچۈن پايدىلىق بولدىغانلىقى ئېنىق، شۇنداقتمۇ بىزنىڭ يەنە بىر تەرەپتىكى ئىرقداشلىرىمىزغا خەۋپ كەلتۈرۈپ چىقىرىش ئېھتىمالىنىڭ بارلىقىنىمۇ كۆزدە تۇتقىنىمىزدا، بۇنداق بىر ياردەم جەمئىيىتىنىڭ قۇرۇلۇشىغا يول قويماسلىق كېرەك دېگەن جاۋاپنى بېرىشتى.

تىگى قىرىملىق، پىنسىيىگە چىققان گېنېرال ھەم يازغۇچى ھۈسنۈ ئەركىلەت بىلەن ھەربى مەكتەپلەر قۇماندانى ئەلى پۇئات ئەردەن ئىككىسىنىڭ شەرق ئۇرۇش سېپىگە قىلغان زىيارىتىنى ئەنە شۇ نۇقتىدىن مۇھاكىمە قىلىشقا توغرا كېلىدۇ. 1941-يىلىنىڭ 30-سېنتەبىر كۈنىدىكى فون گروتې ئىمزا سىدىكى بىر مەخپى دوكلاتتا، بۇ ئىككى گېنېرالنىڭ زىيارەتلىرىنىڭ قانداق پىلانلىنىپ ئورۇنلاشتۇرۇلغانلىقى ھەققىدە ئېنىق مەلۇماتلار بېرىلگەن. بۇ زىيارەت تەكلىۋى تۈركىيە تەرەپتىن ئوتتۇرغا قويۇلغانىدى:

تۈركلەر خېلى ۋاقىت بۇرۇن ئەلچىخانى ھەربىي مەسلىھەت ۋاكالەتچىمىز ۋاستىسى ئارقىلىق رېيچ باش قۇماندانلىق شىتاتىدىن ئىككى نەپەر ھەربىي يازغۇچىنىڭ شەرق ئۇرۇش سېپىنى زىيارەت قىلىپ كېلىشىنى تەلەپ قىلغان ئىدى. ... باشقۇماندانلىق شىتات قۇماندانىنىڭ ماقۇللىقى بىلەن ھازىرغىچە گېزىت مۇخپىرلىقىنى قىلىپ كېلىۋاتقان، نېمىسلارنى ھىمايە قىلىدىغان خەۋەر ۋە ماقالىلىرى بىلەن تونۇلغان ئىككى نەپەر تۈركىيە گېنېرالى، يەنى ھۈسنۈ ئەركىلەت بىلەن ئەلى ئىخسان سابىس ئىككىسى 1-سېنتەبىردىن ئىتبارەن شەرق فرونتىنى زىيارەت قىلىپ كېلىشكە تەكلىپ قىلىندى. بۇ قېتىمقى كۆزدىن كۆچۈرۈش پائالىيىتى شۇ كۈنگە كەلگىچە باشقۇماندانلىق شىتابى تەشۋىقات بۆلۈمى بىلەن تاشقى ئىشلار مىنىستىرلىكى نەشرىياتچىلىق بىرۋىسى ھەمكارلىقىدا پۈتۈنلەي نەشرىياتچىلىق ۋە تەشۋىقات تېمىسى سۈپىتىدە ئەمەلگە ئاشۇرۇلغان.

ئەمما تۈركىيە ھۆكۈمىتى ئاخىرقى كۈنلەردە گېنېرال ئەلى ئىخسان سابىسنىڭ ئورنىغا شۇ كۈنلەردە ھەربى ئاكادېمىيە قۇماندانى ۋەزىپىسىنى ئۈستىگە ئالغان ئەلى فۇئات (ئەردەن) نى كۆرسەتتى. گېنېرال فۇئات، ستراتېگىيە ۋە تاختىكا جەھەتتە تۈركىيىنىڭ ئەڭ مۇھىم گېنېرالى دەپ تونۇلغان بىرسى. بۇنداق ئادەم ئالماشتۇرۇش نەتىجىسىدە بۇ زىيارەت، بەكلا چوڭ ۋە ئەڭ مۇھىمى سىياسىي مەنىگە ئىگە بىر زىيارەتكە ئۆزگەردى. 253-قېتىملىق ۋە 29-سېنتەبىر كۈنىدە ئىۋەرتىلگەن تېلېگرامما ئارقىلىق باش ئەلچىمىز فون پاپېنمۇ بۇ ھەقتە توختالغان ئىدى. شۇ سەۋەبتىن دۆلەت مۇداپىيە رەئىسى بىلەن ئارمىيە باش قۇماندانلىق شىتابى يولى بىلەن فۇھېرگە بىر تونۇشتۇرۇش دوكلاتى بېرىلىش بىلەن بىرگە، فۇئاتنىڭ زىيارىتى پايدىلىق بىر زىيارەت بولىدۇ دەپ قارىشىنى ئوتتۇرغا قويغان.

زىيارەت ۋاقتى ھەربى ئىشلار سەۋەبىدىن بىر ھەپتە ئالدىغا سۈرۈلدى. باش ئەلچى فون پاپېن بۇ تۈركلەرنى باش قۇماندانلىق شىتابتا قوبۇل قىلىش ۋە فرانسىيە ئۇرۇش مەيدانلىرىنى كۆزدىن كۆچۈرۈش دەيدىغان مەسلى مەۋجۇت ئەمەسلىكىنى ئېيتقان. بۇ ئىشتىن ئەلچىمىز رىتتېرنى بۇنىڭدىن خەۋەردار قىلىمىز.

ئەلى ئىخسان سابىس بۇرۇن گېرمانىيىدە ئوقۇغان بولۇپ، بىرىنچى ئارمىيە قۇماندانى ۋەزىپىسىنى ئۆتىگەن، كېيىنكى ۋاقىتلاردا ئىسمەت ئىنۋىتۇ بىلەن كىلىشەلمىگەنلىكى ئۈچۈن پىنسىيىگە چىقىرىلغان بىر گېنېرال ئىدى. ئۇ، «تەسۋىرى ئەفكار» گېزىتىدە ماقالىلار يېزىپ تۇرىۋاتقان، شۇنىڭدەك يەنە نېمىس تىلىدا چىقىدىغان «تۈركىش پوست» گېزىتىنىڭ باش تەھرىرى بولۇپ ئىشلىمەكتە ئىدى. دەسلەۋىدە ئەركىلەت پاشا بىلەن بىرلىكتە گېرمانىيە ئۇرۇش فرونتىنى كۆزدىن كۆچۈرۈش ساياھىتىگە چىقىش تەكلىپ قىلىنغان بولسىمۇ، كېيىن ئورنىغا ئەردەن پاشانى ئالماشتۇرۇش تەلەپ قىلىنغان. ئەردەن پاشا، ھەربى مەكتەپلەر قۇماندانى ۋەزىپىسىدىكى بىرسى بولۇپ، ئەمەلى ۋەزىپە ئۆتەپ كېلىۋاتقان ۋەزىپە ئۈستىدىكى بىر گېنېرال ئىدى. بۇ كىشىنىڭ سابىس ئورنىغا ئالماشتۇرۇلغانلىقى، گېرمانىيە-روسىيە فرونتى زىيارىتىنى گېزىتلاردا ئىختىيارى مۇخبىرلىق قىلىپ كېلىۋاتقان ئىككى نەپەر پىنسىيىگە چىقىۋالغان ھەربىنىڭ ساياھىتى بولۇشتىن ھالقىپ، تۈركىيە ئارمىيىسى بىلەن گېرمانىيە ئارمىيىسى ئوتتۇرىسىدىكى رەسمى مۇناسىۋەت سەۋىيىسىگە كۆتۈرۈلگەن

ئىدى. گېنېرال ئەردەن، 1941-يىلى ئۆكتەبىر ئېيىدىكى گېرمانىيە زىيارىتىدىن خېلى ۋاقىت بۇرۇن، يەنى بارباروسسا ھەرىكىتىنىڭ دەسلەپكى كۈنلىرىدە گېرمانىيە باش ئەلچىسى فون پاپېنغا كاپكازىيىدە تۈركى خەلقلەرنى ياشايدىغان يەرلەردە تەڭپوڭلۇق رولىنى ئوينايدىغان بىر مۇنچە تۈركى دۆلەتلەرنى قۇرۇپ چىقىشنى ھىمايە قىلىدىغانلىقىنى ئوتتۇرغا قويغان بىر كىشى ئىدى.

گېنېرال ئەردەن، شەرق ئۇرۇش فرونتى زىيارىتىدىن كېيىن بېرلىننىڭ گېرمانىيە رەھبەرلىرى بىلەن ئېلىپ بارغان كۆرۈشۈش جەريانىدا بۇ پىكىرنى قايتا تەكرارلايدۇ. گېرمانىيە تاشقى ئىشلار مۇستەشارى (ياردەمچىسى - ئۇ. ت) ۋېيزشاكېرنىڭ رېبىنتروپقا سۇنغان دوكلاتىدا بۇ كۆرۈشۈشكە مۇناسىۋەتلىك مەلۇماتلار تەپسىلىي بايان قىلىنغان. بۇ مەلۇماتلارغا قارىغاندا بۇ گېنېراللارنىڭ زىيارەتلىرىنى، نېمىس مەسئۇللىرى بىلەن ئۇچۇرۇش جەريانىدا تۈركى ئىرقىدىكى ئۇرۇش ئەسەرلىرىدىن پايدىلىنىش ھەققىدىكى پىكىرلەرنىڭ ئوتتۇرغا چىقىشى بىلەن كاپكازىيەنىڭ كەلگۈسى تەغدىرىگە مۇناسىۋەتلىك مەسلىھەتلەرنىڭ، تۈركىيە ھۆكۈمىتىنىڭ خەۋىرى بولماي ۋە ئۇنىڭ ماقۇللىقى بولماي تۇرۇپ شەكىللەنگەن دەپ قاراش توغرا ئەمەس. دېگەندەك ئۇلار تۈركىيىگە قايتىپ كەلگەندىن كېيىن گېنېرال ئەردەن، تاشقى ئىشلار مىنىستىرى ساراجئوۋى ۋە باشقۇماندان فەۋزى چاقماقمۇ قاتناشقان بىر قېتىملىق يىغىندا، جۇمھۇر رەئىس ئىسمەت ئىنۆنۈگە تەپسىلىي مەلۇمات بېرىپ ئۆتتۇ. گېرمانىيە باش ئەلچىسى پاپېن بەرگەن مەلۇماتلاردىن قارىغاندا، بۇ يىغىن جەمئىي 6 سائەت داۋام قىلغان بولۇپ، شۇنىڭدىن قارىغاندا ئىسمەت ئىنۆنۇ بۇ قېتىمقى زىيارەتكە ھەقىقەتەنمۇ ئالاھىدە ئەھمىيەت بەرگەنلىكىنى كۆرسەتمەكتە.

گېنېرال ئەركىلەت تۈركىيىگە قايتىپ كەلگەندىن كېيىن قىرغىلىق لىدېر جاپپار سىيىت ئەخمەت قىرغىلىق ماقۇللىقىنى ئېلىپ، قىرغىلىق ھەرىكىتىنىڭ داخلىق كىشىلىرىدىن ئەدىگەر قىرغىلىق بىلەن مۇستەجىپ ئۆلكۈسال ئىككىسىنى گېرمانىيىگە يولغا سېلىشنىڭ يولىنى قىلىشقا كىرىشىدۇ. بۇ ئىككى داخلىق قىرغىلىق تۈركىي گېرمانىيىگە ئىۋەرتىش ئىشىغا تۈركچى ساھەدىكىلەرلا كۆڭۈل بۆلۈپ قالماستىن، ھەتتا تاشقى ئىشلار مىنىستىرى ساراجئوۋىمۇ بىۋاسىتە كۆڭۈل بۆلۈشكە باشلىغان. 1941-يىلى سىنتەبىر ئېيىنىڭ بېشىدا ئەنقەرەگە كەلگەن قىرغىلىق لىدېر جاپپار سىيىت ئەخمەتنىڭ بۇ ھەقتىكى تىرىشچانلىق كۆرسىتىشىنى ۋە ئۇنىڭدىن كېيىنكى يۈز بەرگەن ئىشلارنى مۇستەجىپ ئۆلكۈسال تۈۋەندىكىچە بايان قىلىدۇ:

جاپپار قىرغىلىق سىنتەبىرنىڭ باشلىرىدا ئەنقەرەگە كېلىدۇ. قىرغىلىق، تاشقى ئىشلار مىنىستىرى شۆكۈر ساراجئوۋى ۋە گېرمانىيە باش ئەلچىسى فون پاپېن ئىككىسى بىلەن كۆرۈشۈپ بىزنىڭ بېرلىنغا بېرىشىمىز ھەققىدە سۆزلىشىپ ئاساسىي جەھەتتىن ئورتاق پىكىرگە كېلىشىدۇ. ... گېرمانىيە كونسۇلخانىسىغا بېرىپ كېلىشىمىز ئۈچۈن 25 كۈندەك ۋاقىت كەتتى. بۇ جەرياندا جاپپار قىرغىلىق ئەپەندى ۋە ئۇنىڭ سەبداشلىرى بىلەن ئۇچۇرۇشۇپ تۇرغان ئىدۇق. ئەنۋەر پاشانىڭ ئىنىسى نۇرى پاشا ۋە ھ. ھۈسنى ئەركىلەت پاشا بىلەنمۇ ئارىلاپ كۆرۈشۈپ تۇراتتۇق. سۆھبەتلىرىمىز ئاساسلىقى بېرلىندىكى ھەرىكەت ساھىبلىرىمىز، پائالىيەتلىرىمىز ئۈستىدە بولغان ئىدى. شۇنىڭدەك يەنە، ئەگەر قىرغىلىق بارلىغىنىمىزدا ئۇ يەردىكى قېرىنداشلىرىمىز بىلەن بىرگە قىلىدىغان ئىشلار بىلەن پروگراممىلىرىمىز ھەققىدەمۇ كۆپ توختالغان ئىدۇق.

بۇ ۋاقىتتا، ئەركىلەت پاشا، گېرمانىيىدىكى زىيارىتى جەريانىدا ئۇلارنى قىزغىن كۈتمۈۋالغان باش ئەلچى فون خېنتىگ بىلەن سۆزلەشكىنىدە بۇ ئىككى كىشىدىن قىرغىلىق پايدىلىنىشقا بولىدىغانلىقى ھەققىدە مەلۇمات بەرگەن:

يېقىندا ۋىزا ئالغان مۇستەجىپ فازىل بىلەن ئەدىگەر كامال (قىرغىلىق) دىن ئىبارەت ئىككى ئەپەندى سىزنىڭ بىلەن كۆرۈشكىلى كېلىدۇ. ئۇلار قىرغىلىق نېمىسلارغا ياردەملىشىپ ئىشلىمەكتە. شۇنىڭدەك يەنە ئۇلار قىرغىلىق تۈركىلىرىگە ياردەملىشىش ئىشلىرىغىمۇ مەسئۇل قىلىنغان. پروفىسور ئىدرىس (ئالىمجان ئىدرىس - ئا.ھ. ئىزاھاتى) قا بۇ ھەقتە خەت يازدىم، شۇنىڭدەك ئۇنىڭغا يازغانلىرىمنىڭ ھەممىسىنى سىزگە تەرجىمە قىلىپ بېرىشنى ئىلتىماس قىلدىم. مۇستەجىپ دېگەن كىشى ئادۋوكات ھەم يازغۇچى بىرسى. بۇرۇن بىر سوتچى

ئىدى. ئەدىگەمۇ يوقۇرى مەلۇماتلىق ياش بىرسى. ئۇلارنىڭ ھەر ئىككىسىلا قىرىمدا (ئەسلى قىرىملىق دېمەكچى بولسا كېرەك - ئاپتوردىن). ئۇلارنىڭ ھەر ئىككىسىلا ئىشەنچلىك كىشىلەر. مەن سىزدىن ئۇلارنىڭ ھەر ئىككىسىنىلا قىرىمغا ئىۋەرتىشىڭىزنى، ئۇلاردىن قىرىمدا تۈرك-نېمىس ئورتاق مەنپەئەتلىرى ئۈچۈن پايدىلىنىشىڭىزنى تەلەپ قىلىمەن. ئۇلار نېمىسچە بىلمىگەن بىلەن، رۇسچىنى ياخشى سۆزلىشەلەيدۇ. ئۇلارمۇ ئۆزىغا قالمايلا نېمىسچىنى ئۆگۈنۈۋېلىشى مۇمكىن.

بۇ تىرىشچانلىقلار نەتىجىسىدە، ئەدىگە قىرىمال بىلەن مۇستەجىپ ئۆلكۈسال ئىككىسى 1941-يىلى نويابىردا گېرمانىيىگە بېرىپ قىرىمغا مۇناسىۋەتلىك ئۇچۇرۇشۇش ۋە پائالىيەتلەر بىلەن شوغۇللىنىشقا باشلايدۇ. بۇ جەرياندا فون پاپېن گېرمانىيىگە يوللىغان مەلۇماتلاردىن قارىغاندا، تۈركىيە رەھبەرلىكى بىلەن گېرمانىيە باش ئەلچىخانىسى ئوتتۇرىسىدا تاشقى تۈركلەر لىدېرلىرىگە مۇناسىۋەتلىك ئۇچۇرۇشۇشلارنىڭ داۋام قىلىپ كەلگەنلىكىنى كۆرۈۋېلىشقا بولىدۇ.

بۈگۈن مۇرسەل باكۇ پاشا مېنىڭ يېنىمغا زىيارەتكە كېلىپ ماريشال چاقماق بىلەن كەڭ دائىرىلىك بىر سۆھبەت ئۆتكۈزگەنلىكىنى ئېيتتى. ماريشال، ئۇنىڭغا بۇ مەسىلىگە چېتىلىدىغان پۇخرالارغا مۇناسىۋەتلىك كىشىلەرنى ۋاقىتنى ئۆزاتماستىن گېرمانىيىگە ساياھەت قىلىش ئۈچۈن رۇخسەت بېرىلىدىغانلىقىنى ئېيتقان. ئوفىسىيېرلار مەسىلىسىدە ھازىرچە تۇرۇپ تۇرساق دەيدىغان قاراشتا ئىكەن. تۈركىيە ئارمىيىسىدە ئۇ يەرنى ياخشى بىلىدىغان نۇرغۇنلىغان كونا كاپىكازىيلىك، بولۇپمۇ ئەزەرى ئوفىسىيېرلار مەۋجۇت. ئەگەر ئىشلار ئوڭۇشلۇق بولغىنىدا، زۆرۈر تەلەپ قىلساق ئۇلارنىمۇ يۇرتىغا بېرىپ كېلىشىگە رۇخسەت قىلىغىدەك.

بۇ خەتتە تىلغا ئېلىنغان پۇخرا كىشىلەر دېگەن گېرمانىيە تاشقى ئىشلار مىنىستىرلىكى رۇسىيە كومىسسېيىسىنىڭ تىرىشچانلىقى بىلەن بېرىلىدە مۇساپىر لىدېرلىرىنى بىر يەرگە كەلتۈرۈش مەقسىتىدە چاقىرىلغان ئادىلون يىغىنى ئۈچۈن چاقىرتىلغان كىشىلەر كۆزدە تۇتۇلغان بولۇشى مۇمكىن. چۈنكى، باش ئەلچى شۇلېنېۋرگ مۇساپىر يىتەكچىلىرىنىڭ تەكلىپنامىلىرىنى 1942-يىلىنىڭ ئاپرېل ئايلىرىدا ئىۋەرتكەن بولۇپ، ئۇ يىغىن ماي ئېيىدا ئېچىلغان ئىدى. ئەمما تەكلىپ قىلىنىدىغان ھەربى كىشىلەرنىڭ كىملىرى ئىكەنلىكى ھەققىدە ئېنىق بىر ئىزاھات يوق.

## ساراجئوغلى ۋە دۆلەت تۈركچۈلۈك

تۈركىيە باش مىنىستىرى رەپىق سايىدام ۋاپات بولغاندىن كېيىن، 1942-يىلى ئىيۇل ئېيىدا شۈكرۈ ساراجئوغلى ھۆكۈمەت تەشكىل قىلىپ، 5-ئاۋغۇست كۈنىسى تۈركىيە بۈيۈك مىللەت مەجلىسى (تۈركىيە ئالى خەلق قۇرۇلتىيى، پارلامېنت، - ئۆت) دا يېڭى ھۆكۈمەتنى ماقۇللاش ئۈچۈن ئاۋازغا قويۇلدى. باش مىنىستىر ساراجئوغلى سۇنغان ھۆكۈمەت پروگراممىسىدا شۇ كۈنگىچە پەقەتلا كۆرۈلمىگەن كىشىنى جەلىپ قىلارلىق يېڭىچە چۈشەندۈرۈشلەر ئىدى. ساراجئوغلى قۇرۇلتاي سەھنىسىدىن تۈركچۈلۈك ھەققىدە ئىزاھات بېرىپ، تۈركىيە جۇمھۇرىيىتى ھۆكۈمىتى بۇ ئۇقۇمنى قانداق چۈشىنىدىغانلىقىنى، يىغىن خاتىرىسىگە خاتىرىلىنىش شەكلى بويىچە تۈۋەندىكىدەك بايان قىلىدۇ:

دوستلار،

نۆۋەتتە دۇچ كېلىۋاتقان ئۆتكۈنچى قىيىنچىلىقلار ئۈستىدە توختالغىنىمىزدىن كېيىن، ئەندى ھەر دائىم كۈچلىنىۋاتقان ۋە ھېچقاچان ئۆزگەرمەيدىغان ئىمانىمىز، مەۋجۇتلۇقىمىز ئۈستىدىمۇ ئازىراق توختىلىپ ئۆتىشىمىز كېرەك دەپ قارايمەن.

دوستلار،

بىزنىڭ ئىرقىمىز تۈرك. بىز تۈركچۈلەرمىز، بىز مەڭگۈ تۈركچىلەردىن بولۇپ قالغىمىز (قۇرۇلتاي زالىدا ئاپىرىن ساڭا! دېگەن سادالار بىلەن تەڭ گۈلدۈراس ئالقىشلار ياڭرايدۇ). بىزنىڭ ئۈچۈن تۈرۈكچۈلۈك ئۇقۇمى قېنىمىزغا



مۇناسىۋەتلىك ئىش بولۇپ قالماي، ئەڭ كامدا شۇنچىلىك ۋىجدانى ۋە مەدەنىيەت مەسىلىسى بولمىشى كېرەك دەپ قارايمەن (ئاپىرىن دېگەن سادالار بىلەن تەڭ گۈلدۈراس ئالغىشلار ياغرىدى). بىز ئازىيىپ بارىدىغان ياكى ئازايتىدىغان تۈركچۈلەردىن ئەمەسمىز. بىز كۆپىيىدىغان ۋە كۆپەيتىدىغان تۈركچۈلەردىمىز. بىز ھەر زامان مانا بۇ يولدا كۈرەش قىلىمىز.

ئۇرۇش ھېلىغىچە نېمىسلارنىڭ غالبىيىتى بىلەن ئىلگىرلەۋاتقان، سوۋېتلەر تېزگىنى ئاستىدىكى بىر قىسىم تۈركلەر رايونى نېمىسلارنىڭ قولىغا ئۆتۈۋاتقان بىر دەۋردە، بۇنداق بىر نوتۇقنىڭ ئىچكى-تاشقى جامائەتچىلىك ئارىسىدا قايسى خىل ئىنكاسلارنى قوزغىدىغانلىقىنى چۈشۈنۈش تەس ئەمەس ئىدى. بۇ ۋاقىتتا تۈركىيە ھۆكۈمەت دائىرىلىرى 1930-يىللاردا تۈركچۈلۈك زورناللىرىنى تاقىۋەتكەنلىكى ھەققىدىكى سەلبىي مۇئامىلىلىرىنىمۇ بىر چەتكە قايرىپ قويۇپ، داڭلىق تۈركچۈلەر تەرىپىدىن قوزغىتىلغان زورنالنى ئەسلىگە كەلتۈرۈش جەھەتتىكى ھەرىكەتلەرگىمۇ يول قويماقتا ئىدى.

بۇنداق بىر سىياسەتنىڭ تەبىئىي نەتىجىسى سۈپىتىدە 1940~1942-يىللىرى ئارىسىدا «چىنار تۈۋىدە»، «كۆك بۆرى»، «تەڭرى تاغ»، «بوزقۇرت»، «ئەرگەنەقون»، «تۈرك يۇرتى»، «ئورخۇن»، «قوپۇز»، «تۈرك سازى» ۋە «تۈرك غايىسى» دېگەندەك تۈركچۈلۈك زورناللار چىقىشقا باشلايدۇ. بۇ دەۋر بويىچە بۇ زورناللاردىن پەقەت بىرسىلا، يەنى «بوزقۇرت» زورنىلىنىڭ بىرلا سانى چەكلىنىپ يىغىۋېلىندى. بۇ زورنالنىڭ 11-سانىنى يىغىۋېلىشتا، تۈركىيە بىلەن بىر قاتاردا سوۋېتلەر ئىتتىپاقى، خىتاي، ئافغانىستان، ئىران ۋە ئىراقتىكى تۈركىيلەر ياشايدىغان يەرلەرنى تولۇق كۆرسىتىپ بېرىدىغان خەرىتىدىن بىرسىنىڭ مۇقاۋا رەسمى قىلىپ بېسىلغانلىقى باھانە قىلىپ كۆرسىتىلگەندى.

بۇلاردىنمۇ مۇھىم بولغىنى، ھاكىمىيەت ئۈستىدە تۇرىۋاتقان جۇمھۇرىيەت خەلق پارتىيىسىنىڭ داڭلىق كىشىلىرىدىن سابىق ئادالەت مىنىستىرى مەخمۇت ئەسەت بوزقۇرت بىلەن كېيىنكى ۋاقىتلاردا يېزائىگىلىك مىنىستىرلىكىگە تەيىنلىنىدىغان شەۋكەت رېشىت خاتىپئوغلى قاتارىدىكى سىياسەتچىلەر «بوزقۇرت»، «چىنار تۈۋىدە» ۋە «كۆك بۆرى» قاتارىدىكى زورناللاردا ماقالىلار ئېلان قىلغانلىقىمۇ، بۇنىڭ مۇھىم سەۋەپلەردىن بىرى ئىدى. تۈرك مەتبۇئاتلىرى ئارىسىدا تەسىرى كۈچلۈك، ھەمدە تىراجىمۇ يوقۇرى بولغان «جۇمھۇرىيەت» گېزىتىنىڭ باش تەھرىرى نادىر نادى دېگەن كىشى نېمىسپەرەس كىشى دەپ تونۇلاتتى. يەنە تىراجى يوقۇرى گېزىت «تەسۋىرى ئەفكار» مۇ نېمىسپەرەس ماقالىلارنى ئېلان قىلىپ كەلمەكتە ئىدى. ھۈسنى ئېمىر ئەركىلەت بىلەن ئەلى ئىمھان سابىسقا ئوخشاش بىر قىسىم پىنسىيىگە چىققان گېنېراللار، كۈندىلىك مەتبۇئاتلاردا گېرمانىيىنىڭ ئۇرۇش ستراتېگىيىلىرىنى ماختايدىغان ماقالىلارنى ئېلان قىلىپ كەلمەكتە ئىدى. سابىس يەنە گېرمانىيە ھۆكۈمىتىنىڭ ياردىمىگە تايىنىپ چىقىرىلىۋاتقان «تۈركىش پوست» گېزىتىنىڭمۇ باش تەھرىرلىكىنى قىلماقتا ئىدى. بىرلا پارتىيە ھاكىمىيەت سوراپ كېلىۋاتقان بىر دۆلەتتە يوقۇرىقىدەك ئەھۋاللارغا يول قويۇپ كېلىۋاتقانلىقى، ھۆكۈمەتنىڭ ۋاستىلىق شەكىلدە بۇ تۈردىكى ئىشلارنى قوللاپ كېلىۋاتقانلىقىدىن دېرەك بېرەتتى. بۇنداق بىر ۋەزىيەت ئاستىدا تۈركىيە باش مىنىستىرنىڭ قۇرۇلتاي ئېچىلىش نۇتقىدا يوقۇرىدا ئۈزۈندە قىلىپ كۆرسىتىلگەن سۆزلەرنى سۆزلىشى، بولۇپمۇ تۈركچۈلۈك ساھەلەردە قەلبىدىكى ئارزۇ-ئۈمىتلىرىنى ھىمايە قىلىدىغان بىر ھۆكۈمەت سىياسىتى يولغا قويۇلماقتا دېگەن تەسىراتنى پەيدا قىلغان ئىدى.

فون پاپېن، شۇنىڭدىن 20 كۈندەك ۋاقىت ئۆتكەندىن كېيىن، يېڭى تۈركىيە باش مىنىستىرىنى تۇنجى قېتىم زىيارەت قىلىدۇ. ساراجئوغلى بۇندىن ئاۋال تاشقى ئىشلار مىنىستىرى بولۇپ ۋەزىپە ئۆتكەن بىرسى بولغانلىقى ئۈچۈن، پاپېن بۇ باش مىنىستىرنى ياخشى تونۇيتتى. پاپېن، يېڭى باش مىنىستىر بىلەن كۆرۈشۈشتىن كېيىن، گېرمانىيە تاشقى ئىشلار مىنىستىرلىكىگە «تۈركىيە يېڭى باش مىنىستىرنىڭ تۈركىيە ئازسانلىق مىللەتلىرى بىلەن رۇسىيىنىڭ كەلگۈسى تەغدىرى ھەققىدىكى قاراشلىرى» دېگەن تېمىلىق بىر دوكلات يوللايدۇ. بۇ دوكلاتتا، ھەقىقەتەنمۇ قىزىقارلىق مەسىلىلەر تىلغا ئېلىنغان ئىدى:

يېڭىدىن باش مىنىستىرلىققا تەيىنلەنگەن ساراجىئوغلى ئەپەندىنى بۈگۈن تۇنجى قېتىم زىيارەت قىلدىم. تۈركىيىدىكى ئومۇمىي ئەھۋالى ھەققىدە ھۆكۈمەتنىڭ قاراشلىرىنى بىلىپ بېقىش ئۈچۈن، كۆرۈشۈشتە مەن ئۇنىڭدىن تۈنۈگۈن نۇماندىن تەلەپ قىلغىنىمىدەك رۇسىيە مەسلىسى ھەققىدىكى قاراشلىرىنى سورىدىم. باش مىنىستىر ماڭا بۇ مەسىلىدە بىر تۈرك بولۇش ۋە بىر باش مىنىستىر بولۇش سۈپىتى بىلەن ئايرىم-ئايرىم جاۋاب بېرىدىغانلىقىنى ئېيتتى.

بىر تۈرك بولۇش سۈپىتى بىلەن رۇسىيەنىڭ يېمىرىلىشىنى بەكلا ئارزۇ قىلىدىغانلىقىنى، بۇ ئارزۇ تۈركلەر نەچچە ئەسىردىن بېرى خىيال قىلىپ كەلگەن بىر ئارزۇ ئىكەنلىكىنى، ئەگەر بۇ ئىشنى فۇھرېر ئىشقا ئاشۇرالمىسا ئىنتايىن چوڭ بىر دەۋر ياراتقانلىقى بولىدىغانلىقىنى ئېيتتى. ھېچقانداق بىر تۈركىيىلىك، ھەتتا ئەنگىلىيەپەرەس بولغان يالچىن (تاشقى ئىشلار مىنىستىرى نۇمان مەنەنچىئوغلىنى دېمەكچى. - ئا.ھ. ئىزاھاتى) مۇ بۇ ھەقتە ئۇنىڭدىن باشقىچە ئويلىمايدىغانلىقى ئېنىق. تۈركىيىنىڭ ئىرقى كۈرىشىگە سادىق ئىكەنلىكىنى بىلدۈرۈپ قەسەم قىلغان ۋاقتىدىمۇ بۇ ئارزۇسىنى ۋاستىلىق ئوتتۇرغا قويغانىدى. ...

بۇ يېڭى باش مىنىستىر، فۇھرېرنىڭ ئازسانلىق مىللەت رايونلىرىنىڭ كەلگۈسىدىكى ئورنى ھەققىدىكى پىلاندىن خەۋىرى يوق ئىدى. بۇ رايونلارنىڭ نوپۇسىنىڭ مۇتلەق كۆپ قىسمى تۈركىي ئىرقىغا مەنسۇپ كىشىلەردىن تەشكىل تاپقانلىقى ئۈچۈن، تۈركىيىنىڭ بۇ رايوندىكى مەسلىلەرنىڭ ھەل قىلىنىش ئەھۋالىغا ئالاھىدە قىزىقىپ كېلىۋاتقانلىقى ھەققىدە بىر قىزىقىش دەپ قارىلىشى كېرەك. باش مىنىستىر، سۆھبەت ئارىسىدا مېنىڭ بۇرۇن ئېيتقان فۇھرېرىمىزنىڭ يوليورۇقىغا ئاساسەن باش جۇمھۇر (پىرىزدېنت) غا يېڭى ياۋرۇپادا تۈركىيىنىڭ شەرقى جەنۇپتا قۇدرەتلىك قورغانلىق رول ئوينايدىغانلىقىنى، بۇنىڭغا ئاساسەن رۇسلاشتۇرۇلغان يەرلەردىكى تۈركىي ئىرقى ئامىللىرىنىڭ ئىتبارغا ئېلىنىشى كېرەكلىكى ھەققىدە ئېيتقانلىرىمنى ئەسكەرتىپ ئۆتتى. ئۇ جايلاردىكى زىيالىلار - ئەگەر ئۇ يەرلەردە شۇنداق زىيالىلار ھېلىمۇ بار دەپ قارالغىنىدا - ئۇلار بىر بولسا بولۇشىۋېكەرگە باش ئېگىپ بولغانلىقى ياكى بولمىسا بولۇشىۋېكەرلەر تەرىپىدىن يوقۇتۇلغانلىقى مۇقەررەر ئىدى. شۇنداق بولغانلىقى ئۈچۈن، بۇ ئەللەردىكى ياش ئەۋلاتلارنىڭ بىر قىسمىنى گېرمانىيە ئۇنىۋېرسىتېتلىرىغا، يەنە بىر قىسمىنى بولسا تۈركىيىدىكى ئۇنىۋېرسىتېتلارغا ئىۋەرتىش كېرەك؛ شۇنداق قىلغاندا بۇ ياش ئەۋلاتلار كىلەچەكتە بۇ ئىككى ئامىل ئارىسىدا كۈچلۈك تەسىرگە ئىگە ھەمكارلىق ئورنىتىشقا كاپالەتلىك قىلىدىغان كۈچكە ئايلىنالايدۇ.

گېرمانىيە، بۇ ئەللەردىن بەلگىلىك مىقتاردا كۆچمەنلەرنى ئۇلارنىڭ پىكىرلىرىنى قوبۇل قىلدۇرۇش ۋە خىزمەتلىرىدىن پايدىلىنىش ئۈچۈن ئىمپىرىيىگە چاقىرتىلغان ئىدى (مۇساپىر لىدىرلىرى بىلەن ئۆتكۈزۈلگەن ئادولون يىغىنىنى كۆزدە تۇتماقتا. - ئا.ھ. ئىزاھاتى). بۇ كىشىلەرنىڭ بەزىلىرى تۈركىي ئازسانلىق مىللەتلىرى تۈرىدىغان ئەللەرگە مۇستەقىللىق بېرىلمەيدىغانلىقى، بۇ يەرلەر نېمىس دائىرىلىرى بىلەن نېمىس ساقچىلىرىنىڭ باشقۇرۇشىدىكى دۆلەتلەرگە ئۆزگەرتىلىدىغان بولدى دەپ قارىشىپ قايتىپ كېتىشكەن ئىدى. تۈركىيە باش مىنىستىرى، بۇ ھەقتە فۇھرېرنىڭ ئەنە شۇنداق بىر پىلانى بارلىقىغا ئىشىنەتتى. ئەگەر رۇسىيە پات يېقىندا پۈتۈنلەي مەغلۇپ قىلىنغىدەك بولسا، ئۇرۇس بولمىغان ئازسانلىقلار جايلاشقان بۇ ئەللەر بىزدىن ئەركىنلىك ۋە قايتىدىن قۇرۇشقا ياردەم بېرىشىمىزنى ئۈمىد قىلىدىغانلىقىنى كۆرەلگەن بولاتتۇق. بىز ئۇلارنىڭ بۇنداق بىر ئۈمىد تە بولۇشىنى ھەقىقەتەنمۇ قۇرۇق قالدۇرماملىقىمىز كېرەك ئىدى. ئۇنداق بولمىغاندا، بۇ ئازسانلىق مىللەتلەر بىزنى ئارماندا قويۇشى مۇمكىن. بۇ يەرگە كەلگىچە باش مىنىستىر بىر تۈرك بولۇش سۈپىتى بىلەن سۆزلىدى. ئۇ بىر باش مىنىستىر سۈپىتىدە رۇسىيىدىكى ئازسانلىق مىللەتلىرىگە قارىتىلىدىغان قىرغىنچىلىق ئۈچۈن كىچىككىنە بولسىمۇ پۇرسەت بەرمەسلىك ئۈچۈن تىرىشچانلىق كۆرسىتىش، ئۆزىنىڭ بىر ۋەزىپىسى ئىكەنلىكىنى ئوتتۇرغا قويدى. ...

سۆھبەت جەريانىدا باش مىنىستىرنىڭ يوقۇقىدەك پىكىرلىرىنى ئوچۇق ئوتتۇرغا قويغانلىقى ئۈچۈن مەن ئۇنىڭغا رەخمىتىمنى بىلدۈرۈش بىلەن بىرگە، قولغا كەلتۈرگەن جايلارنى تەرەققى قىلدۇرۇش بىلەن ئۇ يەرلەرنى

باشقۇرۇش ئىشلىرىدا تۈركىيە بىلەن بولغان ھەمكارلىقلارنى قانداق يولغا قويۇشىمىز كېرەكلىكىنى، ياكى بولمىسا تۈركىيە مەنپەئەتلىرىگە قايسى دەرىجىدە ئەھمىيەت بېرىشىمىز كېرەكلىكى ھەققىدە سۇئال قويدۇم. خۇددى تۈنۈگۈن نۇماننىڭ كۆرسىتىپ ئۆتكىنىدەك، ساراجئوغلۇمۇ زۆرۈر تېپىلغىنىدا ئەمەلى مەسىلىلەرنى مەخپى شەكىلدە مېنىڭ بىلەن كۆرۈشۈپ تۇرۇش ياكى بولمىسا بۇ ھەقتىكى مەسىلىلەر ئۈستىدە كۆرۈشىدىغان ئۈچىنچى بىر ئادەمنى بەلگىلەشكە بولىدىغانلىقىنىمۇ ئوتتۇرغا قويۇپ ئۆتتى. باش مىنىستىرنىڭ بۇ دېگەنلىرىدىن شۇنى چۈشەندىمكى، ئۇ، رۇسىيىدىكى، بولۇپمۇ كاپكازىيىدىكى ۋەزىيەتنى بىر-بىر كۆزىتىپ كېلىۋاتقانلىقىنى، بۇ جەھەتلەردە مېنىڭ بىلەن يېقىن مۇناسىۋەتنى ساقلاشنى ئارزۇ قىلىدىغانلىقىنى ئارزۇ قىلىدىكەن.

پاين بۇ ئۇچۇرۇشۇشتا ئوتتۇرغا قويۇلغان مەسىلىلەرنى شۇ ۋاقىتلاردا تۈركىيىدە زىيارەت قىلىۋاتقان پروفىسسور مەندې ۋە كۆچمەنلەر گۇرۇپپىسىدىكىلەرگە مۇناسىۋەتلىك يەنە بىر نېمىس مەسئۇلى بولغان زىمىن بىلەن بىرگە ئولتۇرۇپ تەھلىل قىلىشقان. ئاندىن مۇنداق خۇلاسغا كېلىشكەن:

تۈركلەر، ئەگەر نېمىس دۆلىتىنىڭ ھەر قايسى ساھەلىرىدىكى ئاز سانلىق مىللەتلەرنىڭ ئاكتىپ ھەمكارلىقى كاپالەتكە ئىگە قىلىنغىنىدا ۋە بۇ جەھەتتە يېتىشتۈرۈلگىنىدە، - تەبىئىكى بۇنداق نېمىس روھى، ئىقتىسادى ۋە ھەربى جەھەتتىكى ئاۋانگارتلىق تەۋەسى ئىچىدە بولۇشى كېرەك - ئۇرۇس مەسىلىلىرى ئۈچۈن ھەل قىلغۇچ تەدبىر بولالايدىغانلىقىغا ئىشىنەتتى، مەنمۇ شۇنداق بولىدىغانلىقىغا پۈتۈنلەي قوشۇلمەن. بۇ ھەقتە ئالدىمىزدىكى ئۆلگىلەرگە ئاساسلىنىپ (يەنى، ياپونىيە ئۆلگىسى) كاپكازىيە ۋە كاسپى دېڭىزىنىڭ نېرىسىدىكى ئەللەرنىڭ ھەرقايسىسىدا كۆرۈنۈشتە يەرلىككە ۋەكىللىك قىلىدىغان كىشىلەرنى تېپىشقا تىرىشچانلىق كۆرسىتىشىمىز كېرەك. تاللانغان بۇ ئاۋانگارت كىشىلەر بىلەن بىرلىكتە مەسئۇلىيەتنى ئۈستىگە ئالالايدىغان نېمىس رەھبەرلىكىمۇ بولغىنى ياخشى. نېمىس رەھبەر كەينىدە تۇرۇپ مەسئۇلىيەتچىلەردەك كۆرۈنۈش بىلەن بىرگە، ئەمەلىيەتتە باشلامچىلىق قىلىدىغان، قارار قىلىدىغان مەسئۇلىيەتنى ئۈستىگە ئالىدىغان ئادەم ئورنىدا ۋەزىپە ئۆتىشى كېرەك. بۇ بۆلۈمنىڭ قول ئاستىدا يەرلىك كىشىلەرنىڭمۇ يېتەرلىك دەرىجىدە يوقۇرى دەرىجىلىك رەھبەرلىك ئورۇنغا ئىگە قىلىنىشى لازىم. ھازىرمۇ مەۋجۇت بولۇپ تۇرغان ئاز سانلىق مىللەتلەردىن تەشكىل تاپقان لېجىيونلار، بۇ ئەتراپتىكى ھەرخىل جايلاردىكى قۇراللىق كۈچلەرنى تەشكىل قىلىدىغان قابىلىيەتلىك يادرو كۈچ بولالايدۇ. تاشقى كۆرۈنۈشتە قۇراللىق كۈچلەر بىلەن ساقچى تەشكىلاتلىرى مۇمكىن بولغان جايلاردا يەرلىكلەر تەرىپىدىن تەشكىل قىلىنىشى كېرەك.

ھەر يەر ئۈچۈن باشلامچى بولالايدىغان يەرلىك كىشىلەرنى تاللاش مەسىلىسىدە نۇمان ۋە ساراجئوغلۇ ھەققىدە دېگەنلىرىمىدىن كېيىن ئېيتقىنىمىدەك، ھەر دائىم تەسىر قىلالايدىغان تۈرك تەۋەسىدىكى كىشىلەرنىڭ كۆزقاراشلىرىنى قولغا كەلتۈرەلەيمەن. بۇ ئۇسۇل بىلەن يېڭى سىياسى ئورگانلار ھەققىدە ئورتاق مەنپەئەتدارلىق نوقتىلىرىنى تېپىپ چىقالشىمىز مۇمكىن.

بۇ تەكلىپ لايىھىسى، ئۇ يەرلەردە رۇسىيىنىڭ ئۇكرائىنا ۋە ئىشغال قىلىنغان باشقا رايونلىرىدا تەشكىل قىلىنىدىغان نېمىس ھۆكۈمەت ۋە ھاكىمىيەت شەكلىدىن تۈپتىن پەرق قىلىدۇ. شۇنداقتىمۇ كاپكازىيىنىڭ نېرىسىدىكى يەرلەر بىلەن ھەزەر دېڭىزى نېرىسىدىكى ئەللەرگە مۇناسىۋەتلىك تەكلىپىمگە قوشۇمچە قىلىپ، بۇ جايلاردا دىققەت قىلىشىمىزغا تىگىشلىك بىرىنچى دەرىجىلىك مۇھىم ئورۇندا تۇرىدىغان تاشقى سىياسەت مەسىلىسىمۇ بارلىقىنى تەكىتلەپ ئۆتمەكچىمەن. تۈركىيىنىڭ ياردىمى بولماي، ئۇلارغا ئورتاق بولغان مۇھەممەد دىنىغا ئېتىقات قىلىدىغان ئامىللارنىڭ ھەممىسىنى بىر يەرگە كەلتۈرۈپ ھەمكارلاشماي تۇرۇپ، بۇ دۆلەتلەرنى نېمىس ساقچىلىرىنىڭ كۈچىگىلا تايىنىپ قولدا تۇتۇپ تۇرالىشىمىز ۋە ئۇ يەرلەرنى باشقۇرالىشىمىزمۇ مۇمكىن. ئۇنداق بولغىنىدا، تۈركىيە يېڭى ياۋرۇپا ئىتتىپاقىنىڭ سىرتىدا قالدۇرۇلغان ھېساپلىنىدۇ. بۇنداق بىر كەمتۈك تۈزۈلمە، ئۆزىنىڭ يېتەرسىزلىكىنى دەرھال ئوتتۇرغا چىقىرىدىغانلىقى ئېنىق. غالىپ نېمىس قوشۇنلىرى كاپكازىيىدىن پەسكە قاراپ يۈرۈش قىلىشى بىلەن تەڭ، بۇ ئەللەردە يېڭى ھاكىمىيەت ئامىللىرى دەرھال ئىشقا

كىرىشتۈرۈلۈشى شەرت بولغانلىقى ئۈچۈن، فۇھرىرىمىز بۇ مەسىلىدە بۇرۇن بەلگىلىگەن سىياسى قاراشلىرى دائىرىسىدە بىر قارارغا كېلىشى لازىم بولماقتا.

پاينىنىڭ بۇ يازغانلىرىدىن قارىغاندا، ئۇ ئۆزىنى ھىتلىرىنىڭ بۇ ھەقتىكى قاراش ۋە پىلانلىرىغا تەسىر كۆرسىتەلمەي دەپ ئىشىنىدىغانلىقىنى كۆرۈپلىشىغا بولىدۇ. ئەمما ناتىستلار ھۆكۈمىتى بولسا، ئىشغال قىلغان رايونلارنى مۇستەملىكىسى قىلىۋېلىش ئىرادىسىگە ئاللىمۇ قاچان كېلىپ بولغان ئىدى. ئۇ كۈنلەردە، نېمىسلىر سوۋېتلەرگە قۇل بولغان مىللەتلەرگە ئەركىنلىك ئاتا قىلىش ياكى تۈركىيىنى بۇ تۈر ئىشلارغا بىرلىكتە ئارىلاشتۇرۇش دەيدىغان گەپلەرنى خىيالغىمۇ كەلتۈرۈپ قويىمىغان ئىدى. شۇنداق بولغاچقا، رۇسىيە فرونتى يېڭى باشلانغىنىدىلا نېمىس مەسئۇل كىشىلىرى ئىچىدە ئۆزئارا يېزىشقان خەت-چەكلىرىدە بۇ ھالەتنى بەكلا ئېنىق ئوتتۇرغا قويۇشقان ئىدى.

ئەنۋەر پاشانىڭ ئىنىسى، كارخانىچى نۇرى قىللىغىل پاشا 1941-يىلى سىنتەبىر ئايلىرىدا لېيپزىگ سودا يەرمەنكىسىگە قاتنىشىشنى باھانە قىلىپ گېرمانىيىگە بارغىنىدا، تاشقى ئىشلار مىنىستىرلىكى مەسلىھەتچىسى ۋېيزشاكېر بىلەن، ھەمدە سىياسى بۆلۈم مۇدىرى ۋېيېرمانلار بىلەن كۆرۈشىدۇ. نۇرى پاشا ئۆزىنىڭ بۇ قېتىمقى كۆرۈشۈشنىڭ تۈركىيە ھۆكۈمىتىنىڭ خەۋىرى بار بىر كۆرۈشۈش ئىكەنلىكىنى ئېيتىپ كېلىپ، گېرمانىيىگە كېلىشتىن بۇرۇن باش مىنىستىر رەفق سايدام بىلەن كۆرۈشۈپ ئۇنىڭغا مەلۇمات بەرگەنلىكىنى ئېيتقان. بۇ كۆرۈشۈشتىن كېيىن ۋېيېرمان تاشقى ئىشلار مىنىستىرى رېبىنتىرېۋىقا بىر دوكلات سۈنۈپ، بۇ كۆرۈشۈش ھەققىدە تەپسىلى مەلۇمات بېرىدۇ. بۇ دوكلاتتا گېرمانىيە ئىشغال قىلغان رايونلار، تۈركىيە ھۆكۈمىتىنىڭ بىرقىسىم تەلەپلىرى ۋە تۈركى ئىرقىدىن بولغان ئەسىرلەرگە مۇناسىۋەتلىك كۆزقاراش-ئارزۇلىرى ئۇچۇق ئوتتۇرغا قويۇلماقتا ئىدى.

ۋېيېرماننىڭ دېيىشىچە، نۇرى پاشا تۈركى ئىرقىدىكى ئەسىرلەرنى ئايرىم لاگېرلارغا توپلاپ تەشكىللەپ چىقىش لازىملىقى، ئۇلارغا تەلىم-تەربىيە بېرىپ سوۋېتلەرگە قارشى پايدىلىنىش لازىملىقى، تۈركىي خەلقلەر ياشايدىغان رايونلاردىكى ھاكىمىيەت (قىرىم، كاپكازىيە قاتارىدىكى جايلارنى دېمەكچى) يەرلىك تۈركىي خەلقلەرگە ياكى مۇسۇلمانلارغا تاپشۇرۇپ بېرىلىشى، بېرلىندە ئۆزىنىڭمۇ ياردەمدە بولۇش خىيالىدا بولغان بىر تەشۋىقات مەركىزى قۇرۇپ چىقماقچى بولۇۋاتقانلىقى دېگەندەك بىر قاتار تەكلىپ-تەلەپلەرنى ئوتتۇرغا قويغان ئىكەن. ۋېيېرمان يەنە تۈركىيىدىكى تۈركچىلەر تۈركىيە چېگراسى سىرتىدا ياشايدىغان تۈركىي خەلقلەرنى ئۈچۈن مۇستەقىل دۆلەتلەر قۇرۇپ چىقىلسا دەيدىغان تەلەپلىرى بارلىقىنى ئېيتىپ كېلىپ، بولۇپمۇ ئاغدۇرۇپ تاشلىنىدىغان سوۋېتلەر ئىتتىپاقى ئۈستىگە قۇرۇلىدىغان بۇ دۆلەتلەر تۈركىيە تەرىپىدىن دەخلى-تەرەۋزغا ئۇچرىمايدىغانلىقىنى، ئەمما تۈركىيىدىن سىياسى يوليورۇق ئېلىشى لازىملىقى تەلۋىنىڭ بارلىقى ئۈستىدە مۇھاكىمىلەر يۈرگۈزگەن. بۇ دېيىلگەن جايلار ئەزەربەيجان، داغىستان، تاتارىستان، تۈركىستان، ئەينى ۋاقىتتا خىتاي ئىشغالىيىتى ئاستىدا تۇرۇپ سوۋېتلەرنىڭ تەسىرى ئاستىدا تۇرۇۋاتقان شەرقى تۈركىستان قاتارلىق يەرلەرنى كۆزدە تۇتماقتا ئىدى. شۇنىڭدەك يەنە ئىراندىكى، مۇسۇل بىلەن كەركۈك قاتارلىق جايلاردىكى تۈركىلەر ياشايدىغان جايلارمۇ تەسىر دائىرىسى تەۋەسىگە كىرىش ئېھتىماللىقى تونۇشتۇرۇلغان. ئاتاتۈركنىڭ بىر قىسىم چېگىرالارنى قايتا رەتكە سېلىنىش ئارزۇسىدا بولغىنىدىن تاشقىرى، تۈركىيىنىڭ بۈگۈنكى چېگىرالىرى ئىچىدە قېلىشى كېرەك دەپ قارالغان تاشقى سىياسەتلىرىگە مۇناسىۋەتلىك مەسىلىلەردە ۋېيېرمان ئوتتۇرغا قويغان نارازىلىققا قارىتا، نۇرى پاشا ئاتاتۈركنىڭ بۇنداق بىر سىياسەتنى سوۋېت ئىتتىپاقى دەۋرىدە ئوتتۇرغا چىققان ئەمەلى ئەھۋالغا قاراپ ئەنسىرەپ ئوتتۇرغا قويغانلىقىنى بايان قىلغان. سوۋېتلەر ئىتتىپاقىنىڭ يىمىرىلىش ۋەزىيىتى شەكىللەنگەندە بۇنداق بىر ئەنسىرەشنىڭمۇ ئەمەلدىن قالدىدىغانلىقى كۆرسىتىلگەن. شۇنىڭدەك يەنە تۈركىيە ئەسلىدىنلا يېڭى زېمىن قولغا كەلتۈرۈش ئۈچۈن ئەمەس، بەلكى يېڭى تۈركىي دۆلەتلىرىنىڭ قۇرۇلۇشىنى ئارزۇ قىلىدىغانلىقىنى كۆرسىتىپ ئۆتكەن. ۋېيېرمان تىلغا ئالغان بۇ جايلار بىلەن رۇسىيىنىڭ 19-ئەسىرلەردە تۈركىستان ۋە كاپكازىيە ئىشغالىيىتىنى كۆرسىتىدىغان ئىككى پارچە خەرىتىمۇ تەييارلانغان بولۇپ، بۇ خەرىتىلەر

دوكلاتقا قوشۇمچە قىلىنغان. بۇ دوكلاتتا، مۇھىم بولغان نوقتا سىياسى بۆلۈم مۇدىرىنىڭ بۇ مەسىلىلەرگە مۇناسىۋەتلىك يۈرگۈزگەن تەھلىللىرى ئىدى. دوكلاتتا ۋەيران مۇنداق دەيدۇ:

تۈركىيىنىڭ بېقىندىسى بولۇپ قالدىغان يېڭى تۈركى ئىرقىدىن تەشكىل قىلىدىغان دۆلەتلەرنىڭ قۇرۇلىشىنى باشقا تۈردە باھالاش كېرەك. ... تۈركىيىنىڭ مۇسۇل رايونىنى قولغا كەلتۈرۈش پىلانىنى توغرا چۈشەنسەكمۇ، ئۆزىمىزنىڭ نېفىت مەنپەئەتىمىزنى كۆزدە تۇتىشىمىزدا، ئۇلارنىڭ بۇ خىيالىنى ھەرگىزمۇ غەيرەتلەندۈرۈپ قويماستىن شەرت. شۇنىڭدەك، بۇنىڭ ئورنىغا باتۇم بىلەن باكۇنى تۈركلەرگە تۇتقۇزۇپ قويۇشنى ھەرگىزمۇ خىيال قىلىشقا بولمايدۇ.

قالغان نوقتىلارغا كەلسەك، پەرز قىلىشىمچە كاپكازىيە تەۋەسى ۋە تۈركى خەلقلىرى ئارلاش ياشايدىغان ۋولگا-ئۇرال ئوتتۇرىسىدىكى يەرلەر بىلەن ھەزەر دېڭىزىنىڭ شەرقىدە ياشايدىغان تۈركىستان تەۋەسى ئوتتۇرىسىدا ھەل قىلغۇچ پەرقلەر بار. سوۋېتلەر ئىتتىپاقى ئۇرۇشتا يېڭىلغاندىن كېيىن، كونا روسىيە ئىمپېرىيىسىنىڭ بىپايان زېمىنلىرى چەتئەل تەسىر دائىرىسى ئاستىدا قالماستىن نېمىس تەسىر دائىرىسى ئىچىگە كىرىدىغان بولۇشى كېرەك. كاپكازىيە سىرتىدىكى ھەمدە ۋولگا بىلەن ئۇراللار ئوتتۇرىسىدىكى جايلاردا تۈركىيە بىلەن سىياسى ئىتتىپاق قۇرۇشقا، نەتىجىدە ئۇلارنىڭ مۇناسىۋەتلىرى شۆبھىسىزكى پۈتكۈل كۈچى بىلەن ئۇ ئەللەرنى ئۆز يېنىغا تارتىشقا ئۇرۇنىدىغان تۈركىيە سىياسىتىدىكى ئۆزگىرىشلەرگە بېقىندىغان دۆلەتلەرنى شەكىللەندۈرۈش بىزنىڭ مەنپەئەتلىرىمىزگە پۈتۈنلەي زىيانلىق. ئەمما تۈركىستاننىڭ ئەھۋالى بۇلارغا پەقەتلا ئوخشىمايدۇ.

ئەگەر رۇسىيە تولۇق ئاجزلاشتۇرۇلغان كۈنلەردە ئەنگىلىيىلىكلەر يەنىلا ھىندىستاندا تۇرۇۋەلگەندەك بولغىنىدا، ئەنگىلىيە جاھانگىرلىكى تۈركىستان-سىبىرىيە تۆمۈرىيولى ئارقىلىق سىرتقا قىسمەن بولسىمۇ ئېچىۋېتىلگەن، ئىقتىسادى جەھەتتە ئىستىقبالى پارلاق (كىۋەزچىلىك) بۇ رايونلارنى چوقۇم قولغا كەلتۈرۈشكە ئۇرۇنىدۇ. بۇ رايونلار جوغراپىيىلىك ئورۇن جەھەتتىدىكى سەۋەپلەر تۈپەيلىدىندىمۇ كەلگۈسىدە گېرمانىيىنىڭ تەسىر دائىرىسىگە كىرەلمەي قېلىشى مۇمكىن. شۇ سەۋەپتىن، پەرزىمچە بۇ جايلاردا تۈركىيە بىلەن ئىتتىپاق تۈزۈشىدىغان ئېتنىك تۈركىي دۆلەتلەر قۇرۇشنى تەشۋىق قىلماسلىقىمىز توغرا يول تۇتقانلىقىمىز بولۇشى كېرەك.

بۇ مۇلاھىزىلەردىن مەلۇمكى، گېرمانىيە، ئىشغال قىلىدىغان بۇ جايلارغا مۇستەقىللىق ياكى بولمىسا ئاپتونومىيە بېرىشنى پەقەتلا خىيالغا كەلتۈرۈشمىگەن ئىدى. ئەسلىدىنلا سوۋېتلەر ئىتتىپاقىنىڭ ئىشغال قىلىنىشى ئاخىرلاشقاندا بولسا، ئىشغال قىلىنىش نۆۋىتى تۈركىيىگە كېلەتتى. ئەنە شۇ سەۋەپلەر تۈپەيلىدىن پاپىنىڭ بۇ مەسىلىگە تۇتقان پوزىتسىيىسى بېرلىن دائىرىلىرى ئارىسىدا قاتتىق ئەكس تەسىر پەيدا قىلىۋاتىدۇ. بىر مەزگىل ئۆتكەندىن كېيىن، تاشقى ئىشلار مىنىستىرى رېبىنتروپ، پاپىنىڭ مۇنداق بىر بويۇقنى ئىۋەرتىدۇ:

26-ۋە 28-ئاۋغۇست كۈنلىرى ئىۋەرتكەن دوكلاتىمىزدىن مەلۇم بولۇشىچە، تۈركىيە دۆلەت رەھبەرلىرى بىلەن ئۆتكۈزگەن ئەڭ ئاخىرقى قېتىملىق سۆھبىتىمىزدە كاپكازىيە بىلەن سابىق سوۋېت روسىيىسى تەۋەلىكىدە ياشايدىغان تۈركىي قەۋملاردىن بولغان خەلقلەر ھەققىدىكى تۈركىيە مەنپەئەتلىرىگە مۇناسىۋەتلىك مەسىلىلەر قايتا-قايتا مۇزاكىرە قىلىنغان، تۈركىيىنىڭ بۇ مەسىلىلەرنى ھەل قىلىش جەھەتتە قانچىلىك تۆھپىسى بولىدىغانلىقى مەسىلىلىرى تالاش-تارتىش قىلىنغانىكەن. مەيلى نۇمان ئەپەندى ياكى ساراجىئوغلى بولمىسۇن، بۇ ئىش سەۋەبىدىن بۇ ھەقتە تۈركىيىنىڭ مەنپەئەتلىرىنى ئوتتۇرغا قويۇپ، مەيلى يۇشۇرۇن بولسۇن ياكى ئۈچۈنچى بىر كىشىنى ۋاستە قىلىش يولى بىلەن بولسۇن بىزگە بۇ جەھەتتە ياردەم قىلالايدىغانلىقى ھەققىدىكى تەكلىپلىرىدىن بىشارەت بەرگەن ئىكەن، تۈركىيە ئاشكارە بىتەرەپلىكىنى داۋاملاشتۇرۇشقا تىرىشچانلىق كۆرسىتىشى بىلەن بىرگە، ئۆزلىرىنىڭ تەلەپلىرىنىمۇ ئوتتۇرغا قويۇشقان ئىكەن.

ھازىرچە تۈركىيە ھۆكۈمىتى بىلەن بۇ مەسىلىلەر ئۈستىدە سۆزلىشىشنىڭ قىلچە پايدىسى يوق. دەل ئەكسىچە، بۇ تۈردىكى كۆرۈشۈشلەر بۇنداق مەسىلىلەرنىڭ بىر تەرەپ قىلىنىشىغا يامان تەسىر كۆرسىتىپ قويىشى مۇمكىن. شۇنىڭدەك يەنە، تۈركىيىگە بۇ ھەقتىكى ئارزۇ ۋە تەلەپلىرىنى بىزگە يەتكۈزۈش پۇرسىتىنى يارىتىپ بېرىشىڭىزغىمۇ ئېھتىياجلىق ئەمەسمىز. شۇنىسى ئېنىقكى، بۇ جەھەتتىكى تۈركىيىنىڭ بۇ مەنپەئەتلىرىنى دەپ ئۇرۇشۇۋاتقان دۆلەتلەرگە مۇناسىۋەتلىك ئاساسىي پوزىتسىيىلىرىنى بىزنىڭ پايدىمىزغا ئۆزگەرتەلگىدەك كۈچكە ئىگە ئەمەسلىكى ھەممىگە ئايان.

شۇنداق بولغاچقا، بۇ مەسىلىلەر ھەققىدە ئۇلار بىلەن كۆرۈشۈپ يۈرمەسلىكىڭىزنى، ئەگەر تۈركلەر ئۆزلىرى بۇ ھەقتىكى مەسىلىلەرنى ئوتتۇرغا قويغىدەك بولسا ئىمكانىيەتنىڭ بارىچە ئېھتىياتچانلىق بىلەن جاۋاب بېرىشكە تىرىشىشىڭىزنى ئۈتۈنمەن.

بۇ بويرۇق، پاپىنىڭ سوۋېتلەردىكى تۈركىي رايونلىرىغا مۇناسىۋەتلىك پائالىيەتلىرىنى توختىتىشقا مەجبۇرلايدىغان ئەڭ ئاخىرقى بويرۇق ئىدى. ئەسلىدە، رېبىنتروپنىڭ بۇ مەسىلىلەرنىڭ تۈركىيە تاشقى سىياسىتىگە كۆرسىتىدىغان تەسىرى ئۈستىدە قىلغان تەھلىللىرى ھەقىقەتەنمۇ ئۇرۇنلۇق تەھلىل ئىدى. تۈركىيە ھۆكۈمىتى نېمىسلارنىڭ تۈرك رايونلىرىدا يولغا قويماقچى بولۇۋاتقان سىياسەتلىرىگە قاراپ ئۆزىنىڭ سىياسىي پوزىتسىيىسىنى ئۆزگەرتىپمۇ كەتمەيتتى. تۈركىيە ھۆكۈمىتىنىڭ ئاساسلىق سىياسىتى، نېمىس بولسا بولسۇن ئۆزلىرىنىڭ بىتەرەپلىك سىياسىتىدە چىڭ تۇرۇش ھەمدە بۇ ئۇرۇشقا قاتناشماسلىق پىرىنسىپى ئاساسىغا قۇرۇلغان ئىدى. تۈركىيىدە تۇرۇۋاتقان ئەنگىلىيە باش ئەلچىخانىسى تەرىپىدىن تەييارلانغان، فورېيگن ئوفىسىنىڭ جەنۇبى ئىشخانا مەسئۇلى گ. ل. كلۇتتۇن تەھلىل قىلىپ چىققان 1942-يىلى 22-ئىيۇن كۈنىدىكى «تۈركىيىنىڭ زېمىن تەلەپلىرى» ماۋزۇلۇق دوكلاتىدا، تۈركىيە ھۆكۈمىتىنىڭ بۇ ھەقتىكى سىياسەتلىرىنى ناھايىتى ئىخچام خۇلاسلاپ بەرمەكتە ئىدى:

تۈركىيىدە تۇرانچىلىق بەكلا ئومۇملاشقان بولۇپ، بۇ ئىدىيىگە ئەڭ يېقىن كىشىلەر ئىران بىلەن سوۋېتلەر ئىتتىپاقىدا بۇ قاراشنى كېڭەيتىشنى ئارزۇ قىلىپ يۈرمەكتە. ئەمما بۇ ھەرىكەت ئاساسى جەھەتتىن يەرئاستى پائالىيەت تۈسىنى ئالغان بولۇپ، مەخسۇس دائىرىلەرنىڭ ياردەمىگە ئېرىشەلمىگەندەك كۆرۈنىدۇ. شۇنىڭغا قارىماي يەنىلا ھۆكۈمەت بۇ ھەرىكەتنى بېسىقتۇرۇش ئۈچۈن تولۇق تىرىشچانلىق كۆرسەتمەيۋاتقانلىقى ئېنىق.

تۈركىيە ھۆكۈمەت دائىرىلىرى، تاشقى سىياسەتتە بولغىنىدەك ئىچكى سىياسەتلىرىدىمۇ مۆتىدىل سىياسەت يۈرگۈزۈشكە تىرىشقان بولۇپ، چېكىدىن ئاشۇرۇۋېتىشلەرگە يول قويماي كەلمەكتە ئىدى. مەسىلەن، نېمىسپەرەسلىكى بىلەن تونۇلغان تۈركىيىنىڭ گېرمانىيىدە تۇرۇشلۇق باش ئەلچىسى خۇسراۋ گەرەدە، 1942-يىلىنىڭ 23-ئافرىل كۈنىسى تۈركلەر كلوبىدا ئۆتكۈزۈلگەن بىر قېتىملىق يىغىلىشتا سوۋېتلەر ئىتتىپاقىنى كۆزدە تۇتقان ھالدا تۈركلەرنىڭ ۋەھشى تارىخى دۈشمىنىنىڭ ئاقجۈەتتە مەغلۇبىيەتكە يۈز تۇتۇۋاتقانلىقىنى ئىپادىلەيدىغان بىر نۇتۇق سۆزلەيدۇ. ئۇنىڭ بۇ باھاسىغا ھۆكۈمەت تەرەپ قاتتىق نارازى بولىدۇ. تۈركىيە-گېرمانىيە مۇناسىۋەتلىرىدە شۇنچە مۇۋەپپەقىيەتلىك دىپلوماتىيىلىك مۇناسىۋەت قىلىپ كېلىۋاتقان گەرەدەنى ۋەزىپىسىدىن ئېلىپ تاشلاپ، ئۇنىڭ ئورنىغا سافەت ئارقانى باش ئەلچى قىلىپ تەيىنلەيدۇ. ئەسلىدە تۈركىيە دائىرىلىرى سوۋېتلەر ئىتتىپاقىنىڭ مەغلۇبىيىتىدىن ئىچىدىن خوشال بولۇپ يۈرگەن بولسىمۇ، بۇنىڭدەك ھېسسىياتلىرىنى يوشۇرۇن تۇتۇپ كەلمەكتە ئىدى. يەنە بىر تەرەپتىن تۈركىيىنى ئۇرۇشقا سۆرەپ كېلىش جەھەتتىكى نېمىسلارنىڭ بېسىمىنى يەڭگىلەتتىش، سوۋېتلەردىن كېيىن ھۇجۇم قىلىش نۆۋىتىنىڭ تۈركىيىگە كېلىشى ئېھتىمالىنى ئەڭ تۆۋەن دەرىجىگە چۈشۈرۈش ئۈچۈنمۇ نېمىسلارنى رەنجىتىپ قويماسلىققا تىرىشىدىغان بىر سىياسەت يۈرگۈزۈشكە ئەھمىيەت بېرىپ كەلمەكتە ئىدى. تۈركىيە تاشقى سىياسەتلىرىدىلا ئەمەس، بەلكى ئىچكى سىياسەتلىرىدىمۇ ئۇرۇشنىڭ تەرەققىياتىغا چىڭ باغلىنىپ ھەرىكەت قېلىۋاتقان ئىدى.

## ۋەلى قېيۇمخانىنىڭ تۈركىيە زىيارىتى

ۋەلى قېيۇمخان، 1942-يىلىنىڭ دېكابىر ئېيىدا گېرمانىيىنىڭ تۈركىيىدە تۇرۇشلۇق باش ئەلچىسى فون پاپېننىڭ تەلپۈكىگە بىنائەن تۈركىيىگە كېلىدۇ. ئۇ يىللاردا نېمىس قوشۇنلىرى دون ۋادىسى بىلەن شىمالى كاپكازىيىنى ئىشغال قىلىپ، گروزىيە بىلەن ئەزەربەيجان چېگرىسىغا كېلىپ تاقاشقان ئىدى. نېمىسلار نۆۋەتتە، ئەزەربەيجان نېفىت مەنبەلىرىنى قولغا كەلتۈرۈشنى مەقسەت قىلماقتا ئىدى. فون پاپېن، ۋەلى قېيۇمخاندىن تۈركىيە مەسئۇللىرى بىلەن كۆرۈشۈپ چىقىشنى ھەمدە ئۇلارغا م ت ب ك بىلەن لېيژيون ھەققىدە مەلۇمات بېرىشنى تەلپ قىلىدۇ. ئەمما ۋەلى قېيۇمخان بولسا، تۈركىيە يىتەكچىلىرى بىلەن بولغان مۇناسىۋەتلەرنى ئۆز مەقسىدى ئۈچۈن پايدىلىنىش نىيىتىدە ئىدى. ئۇ يەنە تۈركىيىدىكى م ت ب ئەزالىرى ۋە باشقا تاشقى تۈرك قەۋملىرى بىلەن مۇناسىۋەت تىكلەشنىمۇ مەقسەت قىلماقتا ئىدى. ۋەلى قېيۇمخان، شۇ ۋاقىتتىكى تۈركىيە زىيارىتى ئۈستىدە توختىلىپ كېلىپ مۇنداق دەيدۇ:

ئىستانبۇلغا كېلىپ ئاۋال مىللى بىخەتەرلىك تەشكىلات مەسئۇللىرى بىلەن كۆرۈشتۈم. نېمىسلار پۇخرالار كېيىنگەن مىللى لېجىيون ئەسكەرلىرىنى تۈركىيە ئارقىلىق كاپكازىيە تەرەپلەرگە كىرگۈزۈۋېتىشنى نىيەت قىلىشىمۇ ئاتقانلىقىنى ئېيتتىم. ئەمما بۇنداق بىر ئىشقا تۈركىيە مەسئۇللىرى بەك قىزىقمايدىغاندەك قىلاتتى. ئۇلارنىڭ دېيىشىچە، بۇ ئىش ئاشكارىلىنىپ قالسا تۈركىيە ئۇرۇشقا قاتنىشىش خەۋپى تۇغۇلىدىغانلىقىدىن ئەنسىرەيدىكەن. ئەمما مەن نېمىس قوشۇنلىرىنىڭ شەرق ئۇرۇش سېپىدە، بولۇپمۇ ستالىنگراد ئالدىدا توختاپ قالغانلىقىغا قاراپ نېمىسلار بۇ ئۇرۇشتا يېڭىلىپ قالارمۇ قانداق دەپ گۇمانلىنىشقا باشلىغان ئىدىم. ئۇ ۋاقىتلاردا لېجىيوندا 100 مىڭدىن ئارتۇق تۈركىستانلىق ئەسكەر، 70 مىڭدەك ئىشچى بار ئىدى. مەن ئەسلىدە، نېمىسلار بۇ ئۇرۇشتا يېڭىلىپ قالغىدەك بولسام بۇ ئەسكەر ۋە ئىشچىلارنىڭ مۇتلەق كۆپ قىسمىنى تۈركىيىگە كەلتۈرۈۋېلىش ئىمكانىيىتىنىڭ بار-يوقلىقىنى بىلمەكچى ئىدىم. مەن ئۇلار بىلەن كۆرۈشۈش جەريانىدا تۈركىيە دائىرىلىرىنىڭ بۇنداق بىر ئىشقا قانداق قارايدىغانلىقىنى بىلىشكە تىرىشتىم. بۇ ئىشقا تۈركىيە دائىرىلىرى ئېنىق بىر نىمە دەمەي گەپ يورغىلىتىپ تۇرىۋېلىشتى. يەنە بىر ئىشنىمۇ ئۇلارغا ئۇچۇق ئېيتتىم: ئەگەر نېمىسلار تۈركىيىگە قارشى بىۋاسىتە ئۇرۇش قىلماقچى بولىدىكەن، تۈركىستانلىق ئەسكەرلەر ھەرگىز گېرمانىيە تەرىپىدە تۇرۇپ ئۇرۇش قىلمايدۇ.

تۈركىيە مەسئۇللىرى نىمە ئۈچۈندۇ ئۇكرائىنا تەشكىلاتلىرى بىلەن ئالاقىلىشىش تەلپۈكىنى ئوتتۇرغا قويۇشتى. بۇ تەلپەك بىنائەن مەنمۇ دەرھال گېرمانىيىگە تېلېپون قىلىپ ستېچكونى تۈركىيىگە ئۈمۋەرتىڭلار دەپ تەلپ قىلدىم. ستېچكون بىلەن گېنېرال بېندېرې چەتئەلدە ئۇكرائىنا مىللى ھۆكۈمىتىنى قۇرۇپ چىقىشقان ئىدى. ستېچكون ئىستانبۇلغا يېتىپ كېلىشى بىلەن تەڭ، دەرھال ئۇنى ئەنقەرەگە ئېلىپ باردىم. ئەنقەرەگە بېرىپلا ستېچكونى مىللى بىخەتەرلىك تەشكىلاتىغا ئاپىرىپ مۇدىر ئىشانسىغا كىرگۈزۈپ قويۇپ چىقىپ كەتتىم. ئۇلار نىمىلەر دېيىشكەنلىكىنى بىلمىدىم. كېيىن ستېچكوندىن نىمە ھەققىدە سۆزلەشكەنلىكىنىمۇ سورىدىم. تۈركىيە، بىرىنچى دۇنيا ئۇرۇشىدىن كېيىن قۇرۇلغان ئۇكرائىنا ھۆكۈمىتىنى بىرىنچى بولۇپ ئېتراپ قىلغان دۆلەت بولغاچقا، ئۇلار بەكلا ئاسان دوستانە شەكىلدە سۆھبەتكە كىرىشىپ كەتكەنىدى. فون پاپېن بىزنىڭ بۇ تۈردىكى مۇناسىۋەتلىرىمىز ھەققىدە بەك زىغىرلاپ سوراپ يۈرمىدى. بىزنىڭ دېگەنلىرىمىزنى تولۇق قوبۇل قىلىپ، بەك چۇقچىلاپ يۈرمىدى. پەرىزىمچە، پاپېن تۈركىيىنىڭ ئۇرۇشقا قاتنىشىشىنى بەك خالاپ كەتمەيدىغاندەك قىلاتتى. ...

ئىستانبۇلدا تۈركىستانلىق زىيالىيلار بىلەنمۇ كۆرۈشتۈم. ئۇلار بىلەن نۇرى پاشانىڭ ئۆيىدە كۆرۈشكەندىم. ئۇ يەردە زەكى ۋەلىدى، ئوسمان غوجا ئوغلى، ھەيدەربەگ، ئەخمەتجان ئوكاي، تاھىر چاغاتاي، ئابدۇلۋاھاب ئوكتاي قاتارلىق كىشىلەر بار ئىدى. ئۇلار، سابىق م ت ب چىلار سىياسى مەركىزىمىز تۈركىيىدە تۇرىۋەرسۇن، بۇ ھەرىكەتنىڭ يادرۇسىنى بىز تەشكىل قىلالى دەپ تەلپ قىلىشتى. مەن ئۇلارغا بۇنداق بىر ئىمكانىيەتنىڭ يوقلىقىنى ئېيتتىم. ... بىر-ئىككى كۈن ئۆتكەندىن كېيىن «تۈركى مەدەنىيەتلەر ئىتتىپاقى» دېگەن بىر يەردە

يىغىن ئېچىلىدىغان بولۇپ، يىغىندا مەندىن بىر نوتۇق سۆزلەپ بېرىشنى تەلەپ قىلىشتى. نۇرى پاشاغا "مەن پان تۈركىسىزم دېگەندەك قاراشلارنى قوللىمايمەن" دېۋىدىم، "ئۇنداق بولسا ئۇ يىغىنغا سەن قاتناشما" دېدى.

ۋەلى قېيۇمخان، تۈركىيىدىكى رەسمى ياكى غەيرى رەسمى كۆرۈشۈشلەردە كۈتكەن مەقسىدىگە يىتەلمەي گېرمانىيىگە قايتىپ كېتىدۇ. قېيۇمخان، تۈركىيىدىكى كۆرۈشۈشلەردە ت م ب گۇرۇپپىسىدىكىلەر بىلەن يولغا قۇيۇلىدىغان ستىراتېگىيىلەر مەسلىسىدە بىر پىكىرگە كىلەلمىگەن بولسىمۇ، ئۇلار بىلەن داۋاملىق مۇناسىۋەت قىلىپ تۇرۇشنى نىيەت قىلغان ئىدى. دېگەندەك، كېيىنكى ۋاقىتلاردا «مىللى تۈركىستان» ژورنىلىدا ئېلان قىلغان بەزى ماقالىلىرى ۋە ئۆزىنىڭ بىۋاسىتە ئېيتىپ بەرگەنلىرىدىن قارىغاندا، كونا ت م ب چىلار بىلەن بولغان ئالاقىسىنى تا ئۇرۇش تۈگىگىچە ئۈزۈلمىگەن. ئۇنىڭ ئۈچۈن ت م ب ك باسقۇرغان گېزىت-ژورناللارنىڭ تۈركىيىدىكى تۈركىستانلىقلار ئوتتۇرىسىدا تونۇشتۇرۇلۇشى، تارقىتىلىشى بەك مۇھىم ئەھمىيەتكە ئىگە ھېساپلىناتتى. ۋەلى قېيۇمخان بۇ جەھەتتە ت م ب چىلارنىڭ كۆرسەتكەن ياردەملىرى بىلەن مۇناسىۋەتلەرنى توختىتىپ قويماي داۋاملاشتۇرغانلىقىنى تونۇشتۇرۇپ كېلىپ مۇنداق دەيدۇ:

ت م ب ك تەرىپىدىن نەشرى قىلدۇرىلىۋاتقان «مىللى تۈركىستان» بىلەن قالغان ژورناللار گېرمانىيە دىپلوماتىيىلىك پاسولىكىلىرى بىلەن بىرگە تۈركىيىگە ئىۋەرتىلەتتى. بۇ ژورناللارنى ئابدۇۋاھاپ ئوكتاي تاپشۇرۇۋېلىپ تارقىتاتتى.

ۋەلى قېيۇمخان، ت م ب ئەزالىرىدىن ئابدۇۋاھاپ ئوكتاي ۋاپات بولغىنىدا «مىللى تۈركىستان» ژورنىلىدا ئېلان قىلغان بىر ماقالىدا مۇنداق دەپ يازدۇ:

ئۇرۇش مەزگىللىرىدىمۇ مۇناسىۋەتلىرىمىز ئىنتايىن سەمىمى ئىدى ۋە زىچ ئالاقە قىلىپ تۇراتتۇق. ... رەھمەتلىك ئۇرۇش دەۋرلىرىدە بېرىلگەن كېلىپ مۇستەقىللىق يولىدا بىرگە پائالىيەت قىلىشنى بەكلا ئارزۇ قىلغان ئىدى. ھەتتا ئۇنىڭ بىلەن تاھىر چاغاتاي ئىككىسىنىڭ رەسمىيەتلىرىنى ئۆتەپ بۇ ئىشنى ئەمەلگە ئاشۇرۇشنى پىلانلاشقاندىمۇ. نىمىشقىندۇ ئۇلار بېرىلگەن كېلىپ پائالىيەت قىلىشقا پۇرسەت چىقىرالمىدى.

سابىق ت م ب چىلاردىن ئىبراھىم يارقىن بولسا، بۇ ئىشلارنى پۈتۈنلەي باشقىچە بىر شەكىلدە بايان قىلىدۇ. ۋەلى قېيۇمخان بىلەن ئوتتۇرىسىدىكى كىلىشەلمەسلىكلەر پىرىنسىپال مەسلىلەر ئۈستىدە روي بەرگەن بولۇپ، ئۇرۇش ئاخىرلاشقان كۈنلەرگىچە بۇنداق كىلىشەلمەسلىكلەر داۋام قىلىپ كەلگەنلىكىنى ئېيتىدۇ:

ۋەلى قېيۇمخان تۈركىيىگە كەلگەندە بىز بىلەن كۆرۈشۈپ، بىزنىمۇ مىللى ھەرىكەتلەرگە قاتنىشىشىمىزنى تەلەپ قىلدى. ئەمما بىز ۋە تاھىر چاغاتاي قاتارىدىكى ت م ب ئەزالىرى، گېرمانىيىنىڭ سوۋېت تەسىر دائىرىسى ئاستىدا تۇرغان تۈركى قەۋملار ياشايدىغان جايلار ھەققىدىكى سىياسەتلىرىنى توغرا كۆرمىگەن ئىدۇق. ئۇ ۋاقىتلاردا گېرمانىيە قىزىمىنى تارتىپ ئالغىنى بىلەن ئۇ يەردىكى تۈركلەرگە مۇستەقىللىقنى بەرمىگەن ئىدى. ئۇكرائىنانى، بالتىق ئەللىرىنىمۇ تارتىپ ئېلىپ ئۇ يەرلەرنىمۇ ئۆزىنىڭ مۇستەملىكىسىگە ئايلاندۇرۇۋېلىشقاندى. تاھىر بۇلارنى ئوتتۇرغا قويىۋىدى قېيۇمخان نېمىسلارنىڭ تۈركىستانغا ئازاتلىق (ئەركىنلىك) بېرىدىغانلىقىنى، بۇنىڭ ئۈچۈن نېمىسلار ۋەدە بېرىشكەنلىكىنى ئېيتتى. دېمىسىمۇ ئۇنىڭ قولىدا نېمىسلار تۈركىستاننى مۇستەقىل دۆلەت دەپ تونغانلىقى ھەققىدە، بىلىمىم قايسى بىرىسى تەرىپىدىن ئىمزالانغان بىر قەغەزىمۇ باردەك قىلاتتى. شۇنداقتىمۇ بىز يەنىلا قايىل بولىمىدۇق. قېيۇمخاننىڭ بۇ تەلۋىنى قوبۇل قىلىشىمىدۇق. زەكى ۋەلىدى بۇ ئىشلارغا بەكلا ھەۋەس قىلغان ئىدى. ئەمما سەۋىيىنى بىلىمىم، ئۇنىڭ بۇ ئارزۇسى ئىشقا ئاشمىدى (ئىبراھىم يارقىن بىلەن ئۆتكۈزۈلگەن شەخسى سۆھبەتتىن. - ئا.ھ. ئىزاھاتى).

ۋەلى قېيۇمخانمۇ، زەكى ۋەلىدى توغرىسىدا بۇ ئىشقا راستىنلا بەك قىزىققانلىقىنى ئېيتىدۇ:  
زەكى ۋەلىدى ت م ب ك بىلەن لېجىيون مەسلىسىگە بەكلا قىزىققاندى. تۈركىستان مەسلىسىدە بىز بىلەن بىرلىكتە پائالىيەت قىلىشنى ئارزۇ قىلاتتى. مەن گېرمانىيىگە قايتقىنىمىدىن كېيىن، يەنى 1943-يىلىسى، ۋەلىدىمۇ نۇرى پاشانىڭ ياردىمى بىلەن بېرىلگەن كەلدى. بۇ ئارىدا ئىتتىپاقداش كۈچلىرىنىڭ



بومباردىمانى باشلىنىپ كەتكەندى. بېرىلىمۇ بومباردىمان قىلىنماقتا ئىدى. ۋەزىيەت بەكلا خەتەرلىك ئىدى. شۇڭا ئۇزۇن تۇرمايلا قايتىپ كېتىشكە مەجبۇر بولىدۇ. ئۇرۇش تۈگىگەندە مېنىڭ بىلەن بىرگە ھەرىكەت قىلىشنى تەكلىپ قىلغانىدى. ئەمما مەن ئۇنىمىدىم. مېنىڭ بىلەن ھەمكارلىشىش ئىشى پۈتمىگەچكە، ئاخىرى بىزدىن ئايرىلىپ كېتىپ تۈرك ئېلى دېگەن گۇرۇپپىنى ئوقۇتۇپ چىققان قاناتباي بىلەن قايغۇنلارنىڭ پائالىيەتلىرىگە ياردەمچى بولدى.

ئەسلىدە، زەكى ۋەلىدى توغان ئەسىرلەرگە ياردەم قىلىش جەمئىيىتىنى قۇرۇش ئىشىغا رۇخسەت قىلىنمىغان پەيتلەردە، يەنى 1941-يىلىسى، گېرمانىيىگە بېرىۋېلىش ئۈچۈن تىرىشىپ كۆرگەن بولسىمۇ مۇناسىۋەتلىك ئورۇنلارنىڭ رۇخسەتلىنى ئالالمىغان ئىدى. ئۇنىڭدىن كېيىن، يەنى 1943-يىلىسى، گېرمانىيىگە بېرىش پۇرسىتىگە ئىرىشىدۇ. گېرمانىيە باش ئەلچىسى فون پاپپىن بىلەن نۇرى قىللىغىل پاشا ئىككىسىنىڭ ياردىمىگە تايىنىپ قولغا كەلتۈرگەن زىيارەت پۇرسىتى بىلەن ساھىبخانلىقنى تاشقى ئىشلار مىنىستىرلىكى رۇسىيە شۆبىسى ئۈستىگە ئالغان ئىدى. مېھمان كۈتۈۋالغۇچىسى يەنىلا شۇ فون خېننىڭ دېگەن كىشى ئىدى. بۇ ھەقتە توغان ئۆزىنىڭ ئەسلىمىلىرىدە، پۈتۈنلەي باشقا بىر سەۋەپتىن ناتىستلارنىڭ مېھمىنى بولۇپ بېرىلىشىگە بارغانلىقىنى ئېيتىدۇ:

ئۇرۇش ۋاقتىدا، بېرىلىدە ئادىلون مېھمانخانىسىدا ناتىستلارنىڭ مېھمىنى بولۇپ تۇرىۋاتقىنىدا نەرسە- كېرەكلىرىم بىلەن يازغان نەرسىلىرىمنىڭ ياتاقتىن چىقىپ كەتكەن ۋاقىتلىرىدا ئاخشۇرۇلغانلىقىنى سەزدىم. شۇڭا بارلىق ھۆججەتلىرىمنى شۇ ۋاقىتلاردا بېرىلىدە تۇرۇشلۇق باش ئەلچىمىز بولغان سافەت ئارىقان ئەپەندىگە تاپشۇرۇپ، ”بۇ نەرسىلەرنى ئىستانبۇلغا ئۆزەڭ يولغا سېلىۋەتەرسەن“ دەپ تاشلاپ كەتكەن ئىدىم. ۋەلىدى يەنە ئۆزىنىڭ ئەسلىمىلىرىدە بۇ دۆلەت ھەققىدە ھەمدە گېرمانىيىدىكى ئۇچۇرۇشلارغا مۇناسىۋەتلىك ئىشلار ھەققىدە باشقا ھېچقانداق مەلۇمات بەرمەيدۇ. ۋەلىدى بۇ قېتىمقى زىيارىتى جەريانىدا، ۋەلى قېيۇمخان بىلەن قايتىدىن ئۇچراشقان بولسىمۇ، ئۇلار يەنىلا بىرەر پىكىر بىرلىكىگە كىلەلمىگەچكە تۈركىيىگە قايتىپ كېتىشكە مەجبۇر بولغان.

قېيۇمخان تۈركىيىگە كەلگەن ۋاقىتلاردا تۈركىستان مىللى ئىتتىپاقى (ت م ب) ئەزالىرى 10-دىكابىر كۈنىدە ئىستانبۇلدا يىغىلىپ، مۇستاپا چوقاي ئوغلىنىڭ ۋاپاتىدىن كېيىنكى رەھبەرلىك گۇرۇپپىسىنى قايتىدىن رەتە سېلىپ چىقىشقان. ئابدۇۋاھاب ئوكتاي، چوقاي ئوغلىنىڭ ۋاپاتى ۋە ئۇنىڭدىن كېيىنكى ۋەزىيەتنى چوقاي ئوغلىنىڭ رەپىقىسىگە يازغان بىر پارچە خېتىدە تۈۋەندىكىدەك بايان قىلىدۇ:

مۇستاپا ئەپەندىنىڭ ۋاپاتى رەسمى يوللاردىن سەل كېچىكىپ بولسىمۇ بىزگە يېتىپ كەلدى. بۇ شۇم خەۋەرنى ئاڭلىغاندىن كېيىن بارلىق ت م ب ئەزالىرىنى چاقىردىم. شۇ ۋاقىتلارنىڭ تۈركىيىسىدىكى نازۇك ۋەزىيەتكە قارىماي 3 كۈن ئىچىدە ئىستانبۇلغا يىغىلىپ بولدۇق. ھەممىمىزنى قاتتىق چۈچىتىۋەتكەن ۋە ئېغىر قايغۇغا چۆمدۈرگەن بۇ شۇم خەۋەر، شۇ كۈنلەردە ئىنتايىن مۇھىم بىر ئاپاراتسىيە ئۈستىدە ياتقان مەجىدىدىن ئەپەندىنىلا سىرت تۇتۇلغانىدى. بۇ تەزىيە خەۋىرى بىر مەزگىل بۇ يەردىكى تۈركىستانلىقلارغىمۇ ئۇختۇرۇلمىغانىدەك، مەتبۇئاتقىمۇ ئېلان بېرىلمىدى. ...

1942-يىلىنىڭ 10-دىكابىر كۈنىسى ئېچىلغان ئومۇمىي يىغىندا مۇستاپا چوقاينىڭ ۋاپاتى سەۋىيىدىن ئوتتۇرغا چىققان بوشلۇق مۇزاكىرە قىلىنىپ، ئاخىرىدا مەرھۇمنىڭ ئوڭ قولى ھېساپلىنىدىغان دوكتور تاھىر چاغاتاينىڭ رىياسەتچىلىكىدە بەش كىشىلىك مەركىزى ھەيئەت سايلاندى. شۇنىڭدەك، بۇندىن كېيىن ئىشلار بۇرۇنقى يولى بويىچە داۋاملاشتۇرۇلىدىغانلىقى قارار قىلىندى.

1943-يىلىنىڭ يانۋار ئېيىدا، ئۇزۇن يىل ت م ب باش سېكرىتارلىق ۋەزىپىسىنى ئۆتەپ كېلىۋاتقان مەجىدىدىن دەلىل، داۋالىنىۋاتقان ھەيئەتلى ئارىلى ساناتورىيىسىدە ۋاپات بولىدۇ. مۇستاپا چوقاي ئوغلىنىڭ ۋاپاتىدىن كېيىن ئىرادىلىك، كۈرەش شىجائىتى ئۇرغۇپ تۇرغان بۇ كىشىدىنمۇ ئايرىلىپ قېلىش نەتىجىسىدە، ت م ب پائالىيەتلىرى زور دەرىجىدە ئاقساقلاپ باشلاپ، تەشكىلاتمۇ جىم-جىتلىق ئىچىگە چۆكۈپ قالىدۇ.

## تۈرك مەدەنىيەتلەر ئىتتىپاقىدىن ئېمىنىۋۇ خەلق ھۇجرىسىغىچە

تۈركىستان تۈرك ياشلار ئىتتىپاقىنىڭ تۈرك مەدەنىيەت جەمئىيىتىگە ئۆزگەرتىلىش ئىشلىرى، ھۆكۈمەتنىڭ يېڭى چىقارغان جەمئىيەت قۇرۇش قانۇنىغا مۇۋاپىقلاشتۇرۇلۇپ 1940-يىلىنىڭ ياز ئايلىرىدا پۈتتۈرۈلگەن. 7-ئىيولدا چاقىرىلغان قۇرۇلتايدا ت ت ي ئى نىڭ ئەڭ ئاخىرقى باشلىقى ئەخمەتجان ئوقاي، گېرمانىيىدىن تۈركىيىگە قايتىپ كەلگەن ت م ب گۇرۇپپىسىدىكىلەر بىلەن قاتتىق زىتلىشىپ قالدۇ. بۇ يەردە، ئاناتۈركنىڭ ۋاپاتىدىن كېيىن تۈركىيىگە قايتىپ كەلگەن زەكى ۋەلىدى توغان بۇ قۇرۇلتاي ئەسناسىدا ئۇزۇندىن بۇيان ئۆزى قارشى تۇرۇپ كېلىۋاتقان ت م ب گۇرۇپپىسىدىكىلەر بىلەن بىرلىكتە ھەرىكەت قىلغىنى قىزىق ئىش ئىدى. ئىككى تەرەپ ئوتتۇرىسىدا يۈز بەرگەن قاتتىق تالاش-تارتىشلار نەتىجىسىدە، سايلام ئېلىپ بېرىش توختۇتۇلۇپ، قۇرۇلتايمۇ كېيىنگە قالدۇرۇلدى.

21-ئىيۇل كۈنىسى ئۆتكۈزۈلگەن ئىككىنچى قېتىملىق يىغىندا، تاھىر چاغاتاي بىلەن زەكى ۋەلىدى توغان ئىككىسى ھىمايە قىلغان گۇرۇپپىسىغا، ت ت ي ئى نىڭ سابىق باشلىقى ئەخمەتجان ئوقاي تۈرك مەدەنىيەت جەمئىيىتىگە باشلىق بولۇپ سايلىنىدۇ. ئىجرائىيە كومىتېتى ئىلھام ئالغۇ، مۇھىددىن سارت، ئەخمەت پاختا ۋە ئەخمەت ئىچمەكلى قاتارىدىكى كىشىلەردىن تەشكىل تاپىدۇ. قۇرۇلتايدىن 5 ئاي ۋاقىت ئۆتكەندىن كېيىن ئەخمەت ئىچمەكلىنىڭ ئىستىپا بېرىشى سەۋەبىدىن بوشىغان ئورۇنغا تولۇقلاپ سايلىنىدىغان نامزاتلاردىن مەجىدىدىن دەلىل بىلەن ياقۇپ ئەلبېك ئىككىسى بۇ ۋەزىپىنى قوبۇل قىلىشتىن باش تارتىدۇ. بۇ ئەھۋال، ت م ب چىلار بىلەن تۈركىستان تۈرك ياشلار ئىتتىپاقى ئىچىدىكى مۇناسىۋەتلەرنىڭ كېيىنكى ۋاقىتلاردا ئېغىر دەرىجىدە بۇزۇلغانلىقىنى كۆرسەتمەكتە ئىدى. بۇ قۇرۇلتاي بىلەن بىر قاتاردا 1927-يىلىدىن بۇيان مەۋجۇتلۇقنى ساقلاپ كېلىۋاتقان ت ت ي ئى نىڭ قانۇنى مەۋجۇتلۇقىمۇ خاتىمە بېرىلگەن ھېساپلاندى.

يېڭىدىن قۇرۇلغان تۈرك مەدەنىيەت ئىتتىپاقىنىڭ 43 ماددىلىق نىزامنامىسىدا جەمئىيەتنىڭ مەقسەتلىرى تۆۋەندىكىچە بەلگىلەنگەن ئىدى:

(رەسىم ئورنى)

تۈرك مەدەنىيەت ئىتتىپاقىنىڭ 1940-يىلى قۇرۇلتىيىدىن كېيىن تارتىلغان رەسىم. سولدىن بىرىنچى كىشى مەجىدىدىن دەلىل، تۆتىنچى كىشى زەكى ۋەلىدى توغان ۋە ئۇنىڭ يېنىدىكىسى ئەخمەتجان ئوقاي.

ئىستانبۇل 07.07.1940

تۈركى ئىرقىدىن بولغان، يىراق ۋىلايەتلىرىدىن كەلگەن، ياردەمگە مۇھتاج بولغان بەكلا نامرات، يېتىم ۋە كېسەلچان كىشىلەرگە، ئوقۇغۇچى ۋە شۇنىڭغا ئوخشىغانلارغا ماددى ۋە مەنەۋى ياردەم قىلىشنى كاپالەتكە ئىگە قىلىش بىلەن بىرگە، بۈيۈك تۈرك مەدەنىيىتىنىڭ كېڭەيتىلىشى ۋە تەرەققىياتى ئۈچۈن پائالىيەت كۆرسىتىدۇ. (2-ماددا) ... ئىتتىپاق ئىچىدە مىللى ھەمكارلىق ۋە خەيرخاھلىق ئاساس قىلىنىدۇ. (3-ماددا) ... ئىتتىپاق قەتئى تۈردە سىياسى ئىشلارغا ئارىلاشمايدۇ ۋە سىياسەتكە ۋاستە بولمايدۇ. (4-ماددا). 5-ماددىدا، تۈرك ئىرقىدىن بولغان، ئائىلە ئەزالىرىنىڭ بىرەرسى ھېچقانداق بىر رەۋىشتە يات ئىرقىدىكىلەر بىلەن باغلانمىغان 18 يېشىنى تولدۇرغان ھەرقايسى تۈرك قەۋمىدىن بولغان كىشى بۇ ئىتتىپاققا ئەزا بولالايدۇ دەپ كۆرسىتىلگەن. دۆلەتنىڭ قاتتىق تەكشۈرۈشىدىن ئۆتكەن نىزامنامىنىڭ بۇ ماددىسى شۇ كۈنلەردىكى دۆلەت ھاكىمىيىتىنىڭ ئىرقى مەسىلىسىدىكى ئىنچىكىلىكىنى ئەكس ئەتتۈرگەن دېيىشكەمۇ بولاتتى. ئۇ ۋاقىتلاردا، ئىتتىپاق خۇددى بۇرۇنقىدەك مەدەنى خاراكتېردىكى پائالىيەتلىرىنى قانات يايدۇرۇپ كېلىدۇ. بۇ ئىتتىپاقنىڭ بۇ تۈردىكى ئىشلىگەن پائالىيەتلەردىن قولدا قالغان پەقەت بىرلا ھۆججەت بار بولۇپ، دوكتور ئابدۇللا زىھنى سويسال تەرىپىدىن «خانلىق دەۋرىدە قىرىم تۈرك مەدەنىيىتى» دېگەن تېمىدىكى ئىلمىي دوكلات يىغىنىدا تارقىتىلغان بىرۈشۈرلە ساقلىنىپ قالغان ئىدى. بۇرۇن، ت ت ي ئى مەركىزى بولغان سۇلتان ئەخمەت بۇخارا تەككە بىناسىدا

پائالىيەت قىلىپ كەلگەن ئىتتىپاق، 1941-يىلى 30-نويابىر كۈنى ئىككىنچى نۆۋەتلىك قۇرۇلتىيىنى چاقىرىغان بولۇپ، ئەخمەتجان ئوقاي قايتىدىن رەئىسلىككە سايلىنىدۇ.

1942-يىلى تۈرك مەدەنىيەتلەر ئىتتىپاقى تەشكىلىدە يېڭىدىن ئۆزگەرتىلىش بولىدۇ. تۈرك دۇنياسىغا مۇناسىۋەتلىك بارلىق كىشىلەر بىلەن ئورگانلار تۈرك مەدەنىيەتلەر ئىتتىپاقى ئەتراپىغا توپلاندى. بۇ ئىتتىپاق بىر مەنىدە بىر پۈتۈن مەركەزى ئورگان ھالىغا ئۆزگەرگەن ئىدى. شۇنداقتمۇ بۇنداق بىرلىشىش راستىنلا چىن يۈرەكتىن تەشكىل قىلىنغان بىر بىرلىشىش ئىكەنلىكىگە بىر نىمە دېمەك قىيىن. ئىدىل-ئۇرال ھەرىكىتى يىتەكچىلىرىدىن بولغان ئەلى ئېقىم، تۈرك مەدەنىيەتلەر ئىتتىپاقى ھەققىدە تۈۋەندىكىدەك مەلۇماتلارنى بەرمەكتە:

1927-يىلى ئىستانبۇلدا قۇرۇلغان تۈركىستان تۈرك ياشلار ئىتتىپاقى تەشكىلاتى، ھۆكۈمەتنىڭ ئاگاھلاندىرۇشىغا ئاساسەن 1940-يىلى چاقىرىغان قۇرۇلتىيىدا ئىسمىنى «تۈرك مەدەنىيەتلەر ئىتتىپاقى» دېگەنگە ئۆزگەرتىدۇ. جەمئىيەتنىڭ تۈزۈلمىسى ئىتتىپاقداش تەشكىلات شەكلىدە بولۇپ، ئىدىل-ئۇرال، تۈركىستان، كاپكازىيە ئىتتىپاقى، ئەزەربەيجان ۋە قىرىم جەمئىيەتلىرىنىڭ بىرلەشتۈرۈلىشىدىن شەكىللەنگەن بۇ مەركەز، بىز ياشلارنىڭ مىللى روھ بىلەن يىتىشتۈرۈلۈشىمىزگە ئالاھىدە زور توھپىسى بولغانىدى. بۇ مەركەزدە ھەر يىلى 3 قېتىم چوڭ كەچلىك پائالىيەتنى ئۇيۇشتۇرۇلۇپ، ھەر تۈرلۈك ئىلمى دوكلات ۋە يىغىنلار ئۆتكۈزۈلۈپ تۇراتتى. ئاياز ئىساقى بۇ مەركەز قۇرۇلمىسى ئاستىدا ئۈچ ئاي مۇددەت ئىچىدە ھەر قېتىم 75 مىنوتتىن 9 قېتىم ئىلمى دوكلات بېرىدۇ.

تۈرك دۇنياسىدىن كەلگەن كىشىلەر بىلەن ئۇلاردىن تەشكىللەنگەن ئورگانلارنىڭ بىرلا مەركەزگە قارايدىغان ھالدا باشقۇرۇلۇشى، ھۆكۈمەت تەرەپىنىڭ ھەرقايسى گۇرۇپپىدىكى كىشىلەرنى تېزگىنلىشىنى بەكلا ئاسانلاشتۇرۇپ بەرمەكتە ئىدى. ئەنۋەر پاشانىڭ ئىنىسى نۇرى پاشا (قىلىغىل) نىڭ تىرىشچانلىق كۆرسىتىشى نەتىجىسىدە، چاغاتۇغلى (ئىستانبۇل ۋالىقى ئالدىدىكى نەشرىياتچىلار كوچىسى. - ئۆت) دېگەن يەردىكى كونا بىر مېھمانساراي تۈرك مەدەنىيەتلەر ئىتتىپاقىغا بېرىلگەن بولۇپ، ئۇنىڭ ھەر بىر ھۇجرىسىغا بىردىن جەمئىيەتنى ئورۇنلاشتۇرۇشقا بولىدىغان شەكلىدە جايلاشتۇرۇلغان ئىدى. ئۇنىڭدىن كېيىنكى يىلى، ئىتتىپاق مەركىزى ت ت ي ئى نىڭ بۇرۇنقى بىناسىغا، يەنى سۇلتان ئەخمەت جامىسى يېنىدىكى بۇخارا تەككەسىگە كۆچۈرۈلدى.

تۈرك مەدەنىيەتلەر ئىتتىپاقى، 1942-يىلىنىڭ ئىيۇل ئېيىدىن باشلاپ «تۈرك مەقسىدى» نامىدا بىر ئايلىق ژورنال چىقىرىشقا باشلايدۇ. مەسئۇل مۇھەررىرلىكىگە داڭلىق ئالىم ئەخمەت جاپپار ئوغلى تەيىنلەنگەن بۇ ژورنالنىڭ كىرىش سۆزىدە «تۈرك مەقسىدى» نىڭ ئەڭ چوڭ ۋەزىپىلىرىدىن بىرىسى، ھەر تۈرلۈك رايونلارغا بۆلۈنگەن بارلىق ئىرقداشلارنى تونۇشتۇرۇش ۋە ئۆز ئارا تونۇشۇشتىن ئىبارەت بولۇشى كېرەك دەپ يېزىلغان ئىدى. پروفىسسور فۇئات كۆپرۈلۈ، ئەخمەت جافەر ئوغلى، مۇھەررەر فەيزى توغاي، قادىرجان قافلى قاتارىدىكى تۈرك دۇنياسىنىڭ داڭلىق كىشىلىرى بۇ ژورنالدا ماقالىلار ئېلان قىلماقتا ئىدى. كۈندىلىك سىياسى ۋەزىيەتكە قىلچە يېقىن يولماي، پۈتۈنلەي ئىلمى خاراكتېرىدىكى ماقالىلار بېسىلىپ تۇراتتى. ھەر سانغا تۈرك دۇنياسىنىڭ ھەرقايسى رايونلىرىغا مۇناسىۋەتلىك بىر پارچە ماقالە بېسىلىدىغان شەكلىدە رەتكە سېلىنغان ئىدى. شۇنداق قىلىپ تۈرك دۇنياسىنىڭ مەدەنىيەتلەر ئىتتىپاقى كۆزقارىشىغا تايانغان نەشرىياتچىلىق قائىدىسى ئوتتۇرغا قۇيۇلغانىدى. يەنى بىر مەنىدە ئىسمائىل گاسپىرالىنىڭ «تىلدا، پىكىردە، ئىشتا بىرلىك» دېگەن داڭلىق شۇئارىنىڭ پىكىر بىرلىكى ساھەسى ئەمەلگە ئاشۇرۇلغان ھېساپلىناتتى.

ئەپسۇسكى، تۈرك مەدەنىيەتلەر ئىتتىپاقىنىڭ بۇ تۈر پائالىيەتلىرىنىڭ ئۈمرى ئۇزۇنغا بارالمايدۇ. ئۇرۇشتا سوۋېتلەر ئىتتىپاقىنىڭ كۈچىيىپ بېرىشىغا ئەگىشىپ، تۈركىيە ھۆكۈمىتىنىڭ تۈركچىلىك گېزىتى-ژورناللىرىغا، تۈركچىلىك تەشكىلاتلىرىغا ۋە بۇ تۈردىكى ئېقىملارغا بولغان كۆزقارىشىمۇ ئۆزگىرىشكە، بۇ تۈردىكى پائالىيەتلەرگە بولغان قىزغىنلىقىمۇ ئازىيىشقا باشلايدۇ. بىر مەزگىل ۋاقىت ئۆتكەندىن كېيىن، ھۆكۈمەت

تەرەپتىن بىۋاسىتە پەيدا قىلىنغان تۈركچىلىك-تۇرانچىلىق دېلولىرىنىڭ ئوتتۇرغا چىقىشى بىلەن بىر قاتاردا تۈرك مەدەنىيەتلىرى ئىتتىپاقى پىچەتلىنىدۇ. ئىتتىپاقنىڭ پىچەتلىنىشى ھەققىدە ئەلى ئاقش كۈندىلىك خاتىرىسىدە مۇنداق دەپ يازىدۇ:

ئۇ ۋاقىتلاردا، بىزنىڭ تۈرك مەدەنىيەتلىرى ئىتتىپاقى مەركىزىمىزدە تۈركىستان ۋە ئىدىل-ئۇرال شۆبىلىرىنىڭ بەكلا ئاكتىپ پائالىيەت قىلىپ كەتكەنلىكى سەۋەبلىك، ئەنقەرەدىكى سوۋېت باش ئەلچىخانىسىدىكىلەرنىڭ دىققىتىنى ئۆزىگە جەلپ قىلىۋالىدۇ. نەتىجىدە ماي ئېيىدا دەۋرنىڭ جۇمھۇر رەئىسى ئىسمەت ئىنۋىزگە قارىتىلغان بېسىملارنىڭ كۈچىيىشى نەتىجىسىدە پىچەتلىۋېتىلدى. شۇنداق قىلىپ، 3 يىل جەريانىدا ئاكتىپ پائالىيەت كۆرسىتىپ كېلىۋاتقان ئىتتىپاقداشلىق تۈسىنى ئالغان مەركىزىمىزدىن مەھرۇم بولۇپ قالدۇق. ئۇ دەۋرلەردە زەكى ۋەلىدىنىمۇ ئۆز ئىچىگە ئالغان تۇرانچىلار قولغا ئېلىندى.

پىچەتلەنگەن تۈرك مەدەنىيەتلىرى ئىتتىپاقىنىڭ بارلىق مال-مۈلكى ئېمىننۇ خەلق ھۇجرىسىغا ئۆتكۈزۈپ بېرىلدى. شۇنداق قىلىپ، تۈرك مەدەنىيەتلىرى ئىتتىپاقى گەۋدىسىنى تەشكىل قىلغان تۈركىيىدىكى تۈركىستانلىقلارنىڭ مىللى پائالىيەتلىرىدە ئىنتايىن مۇھىم رول ئويناپ كېلىۋاتقان تۈركىستان تۈرك ياشلار ئىتتىپاقىمۇ مەۋجۇتلۇقىغا رەسمى خاتىمە بېرىدۇ.

## تۈركىيە ئىچكى سىياسىتىدىكى ئۆزگىرىشلەر ۋە تۈركچىلىك ژورناللىرىنىڭ پىچەتلىنىشى

1942-يىلىنىڭ ئاخىرلىرىدىن ئىتىبارەن گېرمانىيە قوشۇنلىرىنىڭ سوۋېت ئىتتىپاقى تەۋەسىدىكى ھەرىكەتلىرى ئاساسەن بىر ئىزدا توختاپ قالغان ۋەزىيەت شەكىللىنىپ، نېمىس قوشۇنلىرى ستالىنگراد ئالدىدا ئىنتايىن ئېغىر مەغلۇبىيەتكە ئۇچرايدۇ. ئۇرۇشنىڭ سوۋېتلەر ئىتتىپاقىغا پايدىلىق بولۇپ ئۆزگىرىش ئىشارەتلىرى كۆرۈلۈشكە باشلىشى بىلەن تەڭ، شۇ كۈنلەرگىچە مىللەتچى ئېقىمىدىكىلەرگە قارىتا نىسبەتەن ياخشى پوزىتسىيىسىدە بولۇپ كېلىۋاتقان تۈركىيە ھۆكۈمىتى بۇ پوزىتسىيىسىنى ئاستا-ئاستا ئۆزگەرتىشكە باشلايدۇ. 1943-يىلىنىڭ يانۋار ئېيىدا، بۇنىڭدىن سەل بۇرۇن ھاسان فەرت جانسۇبەر مەسئۇللىقىدا قايتىدىن بېسىلىشقا باشلانغان «تۈرك يۇرتى» دېگەن ژورنال پىچەتلىنىدۇ. ئۇنىڭ كەينىدىنلا پىچەتلىنىش نۆۋىتى تۈرك مەدەنىيەتلىرى ئىتتىپاقىنىڭ ئورگان ژورنىلى بولغان «تۈرك مەقسىدى» ژورنىلىغا كېلىدۇ. تۈركچىلىك ئېقىمىنىڭ داڭلىق يېتەكچىلىرىدىن بىرى بولغان نىھال ئاتسىزنىڭ «تۈرك سائىلىرى» دېگەن سىناق ژورنىلى تېخى ئەندىلا تۇنجى سانىنى چىقىرىشى بىلەن تەڭ پىچەتلىنىشكە دۇچ كېلىدۇ. يەنە بىر تۈركچى ژورنال «كۆك بۆرى» مۇ پىچەتلىنىش ئاقىۋىتىگە مۇپتالا بولىدۇ. رىزا نۇر تەرىپىدىن 1942-يىلىنىڭ ماي ئېيىدا نەشرى قىلىنىشقا باشلانغان «تەڭرى تاغ» ژورنىلى بولسا، نۇرنىڭ سىنتەبىر ئېيىدا ۋاپات بولۇشى بىلەن تەڭ ئۆزلىكىدىن مەتبۇئات ساھەسىدىن چېكىنگەن ھېساپلاندى. شۇنداق قىلىپ، 1941-يىلىنىڭ ئاۋغۇست ئېيىدىن بېرى ئورخان سەيفى ئورخۇن تەرىپىدىن ھەپتىلىك نەشرى قىلىنىۋاتقان «چىنار تۈۋىدە» دېگەن ژورنىلىدىن باشقا بارلىق تۈركچىلىك ژورناللىرى پىچەتلەنگەن ھېساپلاندى.

يۈز بەرگەن بۇ ۋەقەلەرگە قارىماي، سوۋېتلەر ئىتتىپاقى تۈركىيە ھۆكۈمىتىنىڭ تۈركچىلىك مەتبۇئاتلىرى بىلەن تۈركچىلىك ئېقىملىرىغا قارشى بۇ تۈردىكى پوزىتسىيىسىنى بەكلا سىلىق مۇئامىلە قىلىپ كېلىۋاتىدۇ دېيىشىپ، بۇ جەھەتتىكى ھەر بىر ۋەقەنى رەسمى ۋە غەيرى رەسمى يوللاردىن پايدىلىنىپ نازارەتلىق بىلدۈرۈشنىمۇ ھەرگىز توختاتمايدۇ. سوۋېتلەر ئىتتىپاقىنىڭ قارشىچە، پان تۇرانچىلىق خاراكتېرىنى ئالغان بۇ تۈردىكى بارلىق پائالىيەتلەر ئۇلارغا قارشى پائالىيەت ھېساپلىنىدىكەن، بۇ تۈردىكى ھەرىكەتلەرگە نېمىس ھۆكۈمىتى بىۋاسىتە ياكى ۋاسىتىلىق شەكىلدە ياردەم قىلىپ كەلمەكتەمىشكەن. سوۋېتلەر ئىتتىپاقىنىڭ كۈچلىنىپ بېرىشىغا ئەگىشىپ بۇ تۈردىكى ئاگاھلاندىرۇشلار تۈركىيە دائىرىلىرىغىمۇ تەسىر قىلىشقا باشلىغان ئىدى. ئىدىل-ئۇرال مىللى مەركىزىنىڭ يېتەكچىلىرىدىن ئەلى ئاقشنىڭ ئەسلىمىلىرىدە خاتىرلەنگەن

تۈۋەندىكى سۆزلەر سوۋېتلەر ئىتتىپاقىدىن كېلىۋاتقان نارازىلىق ۋە بۇ نارازىلىقلارغا مۇناسىۋەتلىك تۈركىيە دائىرىلىرىنىڭ ئىپادىلىرى ھەققىدە كۆرسىتىشكە بولىدىغان تىپىك مىسال بولۇپ ھېساپلىنىدۇ:

تۈرك مەدەنىيەتلەر ئىتتىپاقى پىچەتلىنىشتىن بىر قانچە ئاي ئاۋال، بىر قېتىملىق تانسا كېچىلىكى ئورۇنلاشتۇرماقچى بولغان ئىدۇق. بىر پارتىيە ھاكىمىيەت ئۈستىدە بولۇپ تۇرغانلىقى ئۈچۈن، ساقچى ئىدارىسىدىن رۇخسەت ئېلىش ئورنىغا پارتىيە مۇپەتتىشلىرىدىن رۇخسەت ئېلىشقا مەجبۇر ئىدۇق. بىر دوستۇم بىلەن بىرگە خەلق پارتىيىسى مۇپەتتىشى سۇئات خەيرى ئۈرگۈپلۈنىڭ يېنىغا كىردۇق. ئۇمۇ بۇ تانسا كېچىلىكىگە رۇخسەت قىلىندى. بۇ كىشى ”رۇسىيە باش ئەلچىسى بىزنى چاقىرىپ ئازارلايدىكەن، بۇنداق بىر خەۋىپكە كۆز يۇمالمىمەن، بىز ئۇلاردىن ئېھتىيات قىلىشىمىز كېرەك“ دەپ باھانە كۆرسەتتى.

ئۇرۇشنىڭ ئاقىۋىتى سوۋېتلەرنىڭ پايدىسىغا بولۇپ نەتىجىلىنىدىغانلىقى كۆرۈلۈشكە باشلىشى بىلەن، تۈركىيىدىكى سولچىلار جانلىنىشقا باشلايدۇ. ئىيۇل ئايلىرىدا ئىستانبۇل ئۇنىۋېرسىتېتىنىڭ ئوقۇغۇچىلىرى ئوتتۇرىسىدا «ئەڭ چوڭ خەتەر» ماۋزۇلۇق بىر بىرۈشۈر تارقىلىشقا باشلايدۇ. بۇ بىرۈشۈردا پان تۈركچىلىك ئېقىملىرى تەنقىت قىلىنغان بولۇپ، بۇ ئېقىمدىكىلەرنىڭ كەينىدە چەتئەل كۈچلىرى بارلىقى يېزىلغان ئىدى. بۇ بىرۈشۈردا يېزىلىشىچە، پان تۈركچىلىك ئېقىمىنىڭ ۋەكىللىرى تۈركىيىنى ئىشغال قىلىشقا تەييارلانغان نېمىس فاشىستلىرى بىلەن ھەمكارلىق ئورناتقانمىش؛ ئەنگىلىيە-سوۋېت رۇسىيىسىگە قارشى سىياسەت يۈرگۈزمەكتىمىش؛ ئۇلارنىڭ غەربى تۈركىيىنىڭ بىتەرەپلىكىگە بۇرغۇنچىلىق قىلىش، تۈركىيىنى گېرمانىيە تەرىپىدە تۇرۇپ ئۇرۇش قىلىشقا سۆرەپ كىرىش ئىكەنمىش. بىرۈشۈردا يەنە، بۇ تۈر ھەرىكەتلەرنىڭ باشلامچىلىرى دەپ قارالغان زەكى ۋەلىدى توغان، ئاياز ئىساقى، مەمتىمىن رەسۇلزادە، مۇھەررەم فەيزى توغاي ۋە ئەخمەت جاپپار ئوغلى قاتارلىق تاشقى تۈرك لىدېرلىرى باشلىغان پائالىيەتلەر نەتىجىسىدە تۈركىيە تاشقى سىياسىتىنى زىيانغا ئۇچرىتىپ كېلىۋاتىدۇ دەپ بارماقتا ئىدى. بىرۈشۈردا، بۇ تۈر ھەرىكەتلەرنى قوللاپ قۇۋۋەتلەپ كەلگەن ئەلى ئىھسان سابىس بىلەن ھۈسەيىن ھۈسنۈ ئەركىلەت قاتارىدىكى گېنېراللار، پەيمى سافا، نىھال ئاتسىز، يۈسۈف زىيا ئورتاج ۋە ئورخان سەيفى ئورخۇن قاتارىدىكى تۈركچىلىك يازغۇچىلىرىمۇ تەنقىتلەنگەن ئىدى. بۇ يازغۇچىلار تەرىپىدىن چىقىرىلىۋاتقان «بوزقۇرت»، «كۆك بۆرى»، «چىنار تۈۋىدە» قاتارىدىكى ژورناللار زىيانلىق مەتبۇئاتلار دەپ تونۇشتۇرۇلغان ئىدى.

سىياسى ساقچىلار، ئۇزۇنغا قالماي «ئەڭ چوڭ خەتەر» ماۋزۇلۇق بۇ بىرۈشۈرنىڭ ئاپتورىنى تېپىپ چىققان. بۇ بىرۈشۈرنى ئىستانبۇل شەھەرلىك ھۆكۈمىتىنىڭ كادىرلىرىدىن فارىس ئەركمەن يېزىپ تارقاتقانلىقىغا ھۆكۈم قىلىشىدۇ. بۇ ۋەقە خېلىلا كۈچلۈك داۋراڭ پەيدا قىلىۋېتىدۇ. بولۇپمۇ بۇ بىرۈشۈرنىڭ ئۇرۇشىغا تەرجىمە قىلىنىپ سوۋېتلەر ئىتتىپاقىنىڭ رەسمى ئورگان گېزىتى «پىراۋدا» گېزىتىدا بېسىلىشى، بۇ ۋەقەنىڭ خاراكتېرىنى خېلى زور دەرىجىدە ئۆزگەرتىۋېتىدۇ. نەتىجىدە كۈچلۈك مۇنازىرىلەرنىڭ قوزغۇلىشىغا سەۋەبچى بولىدۇ. بۇ بىرۈشۈرنىڭ مەزمونلىرى ت ب م م (تۈركىيە بۈيۈك مىللەت مەجلىسى، يەنى تۈركىيە ئالى خەلق قۇرۇلتىيى - ئ.ت.ت) دىكى مۇزاكىرىلەردىمۇ ئوتتۇرغا چۈشىدۇ. ج خ پ (جۇمھۇرىيەت خەلق پارتىيىسى، جۇمھۇرىيەت قۇرغۇچى ۋە ئۆتكەن ئەسىرنىڭ 40-يىللىرى ئاخىرىغىچە بىر پارتىيىلىك تۈزۈم بىلەن يالغۇز ھاكىمىيەت تۇتۇپ كەلگەن پارتىيە - ئ.ت.ت) باش سېكرىتارى جەۋات كېرىم ئىنجەدايى، قۇرۇلتاي سەھنىسىدە بۇ بىرۈشۈردا تىلغا ئېلىنغان قاراشلارنى قاتتىق تەنقىتلەپ كېلىپ، ھۆكۈمەت ئازالىرىدىن بۇ دېيىلگەن خەتەر ئەمەلىيەتتە بارمۇ-يوق دەپ سورىيدۇ.

ھۆكۈمەتكە ۋاكالىتەن بۇ سۇئالغا جاۋاب بېرىش ئۈچۈن سەھنىگە چىققان تاشقى ئىشلار مىنىستىرى نۇمان مەنەمەنچى ئوغلى، تۈركچىلىكنىڭ تۈركىيە جۇمھۇرىيىتىنىڭ ھازىرقى چېگرالىرى بىلەنلا چەكلەنگەن بىر ئۇقۇم ئىكەنلىكىنى بايان قىلىپ كېلىپ، تۈركىيە سىرتىدا ياشايدىغان تۈركلەرگە پەقەت بەخت ۋە پاراۋانلىق تىلەش بىلەنلا چەكلىنىدىغانلىقىنى تەكىتلەپ كۆرسىتىدۇ. تۈركىيەدە پان تۈركىست دەيدىغان بىر ئېقىم مەۋجۇت

ئەمەسلىكىنىمۇ تىلغا ئالغان مەنەنچى ئوغلى، باش مىنىستىر ساراج ئوغلىنىڭ ئېيتقىنىدەك، بىز تۈركلەردىنمىز، تۈركچىلەردىنمىز دېگەن سۆزلەر بىلەن نۇتقىنى تاماملايدۇ.

شۆبەسىزكى، بۇ تۈر ھادىسىلەر تۈركىيىدىكى چەتئەللىك دېپلوماتلارنىڭمۇ ئالاھىدە دىققىتىنى جەلپ قىلغان ئىدى. تۈركچىلىك ئېقىملار ۋە فارس ئەركىمەن تەرىپىدىن بېسىپ تارقىتىلغان بىر قارمىغا قارىتا ئەينى ۋاقىتتىكى ئاق شىن ئىكەنلىكىدە تۇرۇشلۇق باش ئەلچىسى لاۋېرنس ستېنخارد ۋەزىيەتنى خېلى ئېنىق ئەكس ئەتتۈرگەن باھانى ئوتتۇرغا قويدۇ:

پان تۈركسىزم بىلەن چېكىدىن ئاشقان ناتىستىزم ھەرىكەتلىرىنىڭ يىتەكچىلىرى زوراۋانچىلىق كۆزقاراشلىرىغا جاھىللىق بىلەن چىڭ تۇرۇپ ئىشىنىدىغان ئوق مەركىزى كۈچلىرىنىڭ ھىمايىچىلىرى ھېساپلىنىدۇ. ئەمما ئۇلارنىڭ تەسىرىنىمۇ ئۇنچۇلا بەك مۇبالىغە قىلىۋېتىشىنىڭمۇ ھاجىتى يوق. چۈنكى تۈركىيە جامائەتچىلىكى ئارىسىدا باشقا ئەللەردە ياشاۋاتقان تۈركىي ئىرقىدىن بولغانلارغا قارىتا نورمال بىر ھەۋەس باردەك قىلغىنى بىلەن، مەيلى ھۆكۈمەت تەۋەسىدە بولسۇن ياكى جامائەتچىلىك ئارىسىدا بولسۇن، كىڭەيمىچىلىك قاراشلىرىنى ھىمايە قىلىدىغان ئەھۋاللارنى ئۇچراتقىلى بولمايدۇ. سىرتتا ياشايدىغان تۈركلەرنىڭ خالىسا تۈركىيگە كېلىۋېلىپ تۈركىيە ۋەتەنداشلىقىغا ئۆتۈۋېلىشىنى قوللاپ كەلگەن بولسىمۇ، ئۇلار چېگرالىرىنى كىڭەيتىش تۈرىدىكى بىر ئارزۇدا بولۇپ باققان ئەمەس.

ئەنقەرەدە ھۆكۈمەت بىلەن تەشۋىقات ساھەلىرىدە شۇنچۇلا كۈچلۈك داۋالغۇشلارنى قوزغىغان، ھەتتا تاشقى ئىشلار مىنىستىرىنىڭ قۇرۇلتاي سەھنىسىگە چىقىپ چۈشەندۈرۈشىگە سەۋەب بولغان بۇ بىر بىر بىر سولچى تەرەپلەردىن، بولۇپمۇ ئۇلار تەرىپىدىن ئىقتىسادى ياردەم قىلىنمىغان دەپ قارالغاندۇمۇ، بۇ تۈر بىر بىر بىر سولچى سوۋېت دائىرىلىرى تەرىپىدىن يازغۇغانلىقى ھەققىدىكى گەپلەر ئوتتۇرلۇقتا تارقىلىپ يۈرمەكتە. بۇنىڭ ئىسپاتى قىلىپ بۇ كىتاپچىنىڭ راۋان بىر تىلدا ئۇرۇسچىغا تەرجىمە قىلىنىپ پراۋدا گېزىتىگە كۆچۈرۈپ بېسىلغانلىقىنى دەلىل قىلىپ كۆرسىتىشمەكتە. مەتبۇئات تەھرىراتىدىكى بىر مەسئۇل كىشىنىڭ پىكىرىگە ئاساسلانغانىمىزدا، بۇ بىر بىر بىر ئاپتورى باھالاشلاردا كۆرسىتىلگىنىدەك زەكېرىيا سەرتئەل بولماستىن، بەلكى، يەنە شۇ كىشىنىڭ قابىلىيەتلىك ۋە سولچىلارغا تېخىمۇ يېقىن بولغان خانىمى سەبىخە سەرتئەل ئىكەنلىكى مەلۇم. شۇنى ئەسلىتىپ ئۆتۈش زۆرۈركى، بۇ بىر بىر بىر كەڭ دائىرىدە تارقىتىپ جامائەتچىلىكنىڭ دىققىتىنى قوزغىغان ئورۇن، ئەسلىدە سەرتئەل خانىم نەشرى قىلىپ كېلىۋاتقان «تاك» گېزىتىدۇر.

بۇ ۋەقەلەرنىڭ ئاقىۋىتىدە فارس ئەركىمەن قولىغا ئېلىنىدۇ، تۈركچىلەر بىلەن كومۇنىزم تەرەپدارلىرى ئوتتۇرىسىدا كەلگۈسىدە باشلىنىدىغان كەڭ كۆلەملىك كۈرەشنىڭ دەسلەپكى ئىشارەتلىرىدىن بىرى بولۇپ قالدىغان بۇ ھادىسە، شۇنىڭدىن كېيىن بىر بۇلۇڭغا تاشلاپ قويۇلدى (فارس ئەركىمەن، 1946-يىلى ت ك پ باش سېكرىتارى دوكتور شەفىق ھۈسنۇ دەغمەر بىلەن بىرگە قايتىدىن قولىغا ئېلىنىپ 3 يىللىق قاماق جازاسىغا ھۆكۈم قىلىندۇ. - ئا.ھ. ئىزاھاتى).

1944-يىلىغا كەلگىنىدە، نېمىسلارنىڭ ئۇرۇشتا مەغلۇپ بولىدىغانلىقى ئېنىقلىشىپ قالغان، تېخىمۇ مۇھىمى ئۇرۇشتىن كېيىنكى كۈچ سېلىشتۇرمىسىدا سوۋېتلەرنىڭ ئەڭ مۇھىم ھەل قىلغۇچ كۈچ بولۇپ قالدىغانلىقى كۆرۈلۈشكە باشلىغان ئىدى. شۇنداق بولغاچقا، ئۇرۇش جەريانىدا تاشقى كۈچ تەڭپوڭلۇق ۋەزىيىتىگە مۇۋاپىق يول تاللاپ كەلگەن، شۇنىڭغا ماس ئىچكى سىياسەت بەلگىلەپ كېلىۋاتقان تۈركىيە ھۆكۈمىتى ئۈچۈن، مۇناسىۋەت جەھەتتە يېڭىچە يول تۇتىشىغا مەجبۇر بولىشىدىن ساقلىنالىشى مۇمكىن ئەمەس ئىدى. شۇڭا، ھۆكۈمەت، ئۇرۇش قايسى يۈزلىنىشىگە قاراپ كېتىۋاتقانلىقى ئېنىق كۆرۈلۈشكە باشلىغان 1943-يىلىنىڭ ئاخىرلىرىدىن باشلاپ تاشقى تۈركلەرگە مۇناسىۋەتلىك تەشكىلاتلار پائالىيەتلىرىنى چەكلەش ۋە تۈركچىلىك زورنالىرىنى پىچەتلەشكە تۇتۇش قىلىدۇ. شۇنداقتمۇ، ئۇرۇش يېڭى باشلانغان ۋاقىتلاردىكى گېرمانىيىگە يېقىنچىلىق قىلغانلىق سىياسەتلىرىنىڭ ئىزلىرىنى تولۇق سۈپۈرۈپ تاشلىيالىشى ئۈچۈن كەسكىن بۇرۇلۇش ياساپ، نۇرغۇن خىزمەت ئىشلىشىگە توغرا كىلەتتى.

### 3- ماي ۋە قەسى ۋە زەكى ۋەلىدى توغاننىڭ قولغا ئېلىنىشى

1944-يىلىنىڭ مارت ئېيىدا، نىھال ئاتسىز «ئورخۇن» ژورنىلىدا باش مىنىستىر ساراج ئوغلىغا قارىتىپ يازغان بىر پارچە خېتى سەۋەبىدىن باشلانغان بىر قاتار ھادىسىلەر، ئاتسىز بىلەن ساباھىدىن ئەلى ئوتتۇرىسىدىكى مىللەتچى-كومۇنىست جىدىلگە ئايلىنىدۇ. ساباھىدىن ئەلى، ئاتسىزنى سوتقا ئەرز قىلىدۇ، 3-ماي كۈنى سوت كۈنى قىلىپ بېكىتىلگەن بولسىمۇ، سوتتىن بۇرۇن كومۇنىزمغا قارشى نامايىشلار يۈز بېرىپ كەينىدىنلا قولغا ئېلىنىشلار باشلىنىدۇ. قولغا ئېلىنغانلار ئىچىدە زەكى ۋەلىدى توغانمۇ بار ئىدى. 14-ماي كۈنىسى زەكى ۋەلىدىنىڭ ئۆيىگە كەلگەن 1-شۆبە مۇدىرى زەكى ئەپەندى بىلەن ئامانلىق ئىشلار مەسئۇلى خەمەت ئوزان، زەكى ۋەلىدىدىن بىر كىلىشىمنامىنىڭ ئورگىنالىنى تاپشۇرۇشنى تەلەپ قىلىپ تۇرىۋالدى. بۇنداق بىر كىلىشىمنامىدىن خەۋىرى يوقلىقىنى بىلدۈرگەن زەكى ۋەلىدىنىڭ ئۆيى ئاڭتۇرۇلدى. ساقچىلار ئۇنىڭ ئۆيىدىن ھېچنەرسە تاپالمىغانلىقىغا قارىماي، ۋەلىدىنى يەنىلا قولغا ئېلىشىدۇ. ئۇلارنىڭ دېيىشىچە، تۈركچىلەرنىڭ داڭلىق كىشىلىرى ئۆز ئىچىدە بىر كىلىشىم تۈزۈشكەنىمىش.

بۇ قېتىمقى قولغا ئېلىنىشنىڭ دائىرىسى بىلەن بۇ قولغا ئېلىنىشنىڭ خاراكتېرىنى ھاسان ئەلى يۈجەل رەئىسلىكىدىكى بىر كومىسسىيە بېكىتىشكەن ئىدى. 3-ماي ھادىسىلىرىدىن كېيىن تەشكىل قىلىنغان بۇ كومىسسىيە، جامائەت تەرتىۋىگە بۇزغۇنچىلىق قىلىش مەقسەت قىلىنغان بۇ ۋەقەلەر پان تۈركچى ئىدىيىسىنى ھىمايە قىلىدىغان بەزى كىشىلەر تەرىپىدىن كۈشكۈرتۈپ پەيدا قىلىنغان دەپ قارالماقتا ئىدى. بۇ كومىسسىيە تەرىپىدىن تەييارلانغان مەخسۇس دوكلاتلاردا، بۇ كىشىلەر تەرىپىدىن چىقىرىلغان ھەر تۈرلۈك گېزىت-ژورناللارنى پىچەتلەش، ئۇلارنىمۇ قولغا ئېلىش كېرەك دەپ قارالغان ئىدى. شۇنىڭدەك يەنە، قولغا ئېلىنىشى لازىم دەپ قارالغان 47 كىشىلىك بىر تىزىملىك تۈزۈپ چىقىرىلغان ئىدى. بۇ تىزىملىكتە زەكى ۋەلىدى توغان، جاپپار سىيىت ئەخمەت قىرىمئەر، ئابدۇقادىر ئىنان، ئەخمەت جاپپار ئوغلى قاتارىدىكى تاشقى تۈركلەردىن بولغان ئالىملار، نىھال ئاتسىز، پەيىمى سافا، قادىرجان كاپلىق، ئورخان شايىق كۆكياي، رەمىزى ئوغۇز ئەرق، رەخا ئوغۇز تۈركقان، ھۈسەيىن نامىق ئورقۇن، ھاسان فەرىت جانسۇيەر، نۇرۇللا بارمەن، مۇزەپپەر ئەرىش، سەيىت بىلگىچ قاتارىدىكى داڭلىق تۈركچىلەر، ھۈسنى ئەركىلەت، ئالپارسلان تۈركەش، فەتھى تەۋەت ئوغلى قاتارىدىكى پىنسىيىگە چىققان ياكى ۋەزىپە ئۈستىدىكى ئەسكەرلەرمۇ بار ئىدى. بۇ دوكلات ئىچكى ئىشلار مىنىستىرلىكى تەرىپىدىن ئىستانبۇل ھەربى ھالەت قۇماندانلىقىغا ئىۋەرتىلگەن بولۇپ، بۇ تىزىملىكتە ئىسمى يېزىلغانلاردىن 23 نەپىرى قولغا ئېلىنىدۇ. ئۇنىڭدىن كېيىنكى يىللاردا ھاسان ئەلى يۈجەل رەئىسلىكىدە ئەنقەرە ۋالىسى نەۋزات تاڭدوغان، فاتىخ رىقى ئاتاي ۋە يەنە بەزى دۆلەت كادىرلىرى تەرىپىدىن تەييارلانغان تىزىملىكتىكى 47 نەپەر كىشىنىڭ ھەممىسىنىڭلا قولغا ئېلىنمىسىلىقىدا، جۇمھۇرىيەت خەلق پارتىيىسىنىڭ باش سېكرىتارى مەخمۇت شەۋكەت ئەسەندىنىڭ كۆرسەتكەن تىرىشچانلىقلىرى رول ئوينىغانلىقى مەلۇم بولىدۇ. بۇ مەسىلىدە سەمەت ئاغا ئوغلى مۇنۇلارنى يازىدۇ:

نىھال ئاتسىزنىڭ ماقالىلىرى بىلەن باشلانغان 19-ماي قولغا ئېلىنىش ۋەقەلىرى ھەقىقەتەنمۇ تېررورلۇق تۈسىنى ياراتقان ئىدى. شۇ دەۋرنىڭ سودىيىلىرى ”بۇ كىشىلەرنىڭ ئەسلى ۋەزىپىلىرى بىزنى ئاغدۇرۇپ تاشلاش“ دەپ قارىشىپ، ئاز-تۇلا مىللەتچى دەپ تونۇلغان ھەممە ئادەمنى تۈرمىگە قاماشنى تەلەپ قىلىپ تۇرغىنىدا بۇ ھادىسە يۈز بېرىدۇ. ئەسەندال بۇنىڭغا قارشى سەكرەپ ئوتتۇرغا چىقىدۇ. ”مەنمۇ بىر مىللەتچىمەن، قولغا ئېلىشنى قارار قىلىشقان بولساڭلار ئاۋال مېنى قولغا ئېلىڭلار“ دەيدۇ. ئۇنىڭ دەرۋىشلەرچە مەجەزىدىن، روھانى مىڭسىدىن، تەجربىلىك بولۇپ پىشىپ كەتكەن تەمتىرىمەسلىكىدىن بۇنداق سەكرەپ چىقىدىغانلىقىنى كۈتمىگەنلەر دەسلۇدە ھەيران قېلىشقان، ئاندىن ئاقىۋىتى ۋەتەن مەنپەئەتى ئۈچۈنلا ئەمەس بەلكى ئۆزلىرى ئۈچۈنمۇ زىيانلىق بولىدىغان بۇ تۈردىكى قارارلىرىدىن يېنىۋېلىشقان ئىدى.

شۇنداق قىلىپ، بىردىن بىر ئورتاق ئالاھىدىلىكى، تۈركچى ژورناللارغا ماقالە يازغانلىق، تۈرك تارىخى بىلەن تۈرك مەدەنىيىتى ساھەسىدە ئىلمى دوكلاتلار بەرگەنلىك ۋە بۇ ھەقتە كىتاپلار يازغانلىقى ئۈچۈنلا قولغا ئېلىنماقچى بولغان ئابدۇقادىر ئىنان، پەيمى سافا، سەمەت ئاغا ئوغلى، ئەخمەت جاپپار ئوغلى، مۇھەررەم فەيزى توغاي، نىغمەت ئاقدەس قۇرئەت، زىيائىدىن فەخرى فىنىدىك ئوغلى، نىھات سەمى بانارلى، ئوسمان تۇران، مۇكرىمىن خېلىل يىنانچ قاتارلىق ئالىم ۋە ئەدەبىياتچىلار ئەسەندالنىڭ قارشىلىق كۆرسىتىشى نەتىجىسىدە قولغا ئېلىنىشتىن قۇتۇلۇپ قالدۇ. تىزىملىكتە ئىسمى يوقلىقىغا قارىماي قولغا ئېلىنغانلارمۇ بار ئىدى. مەسىلەن، پىنسىيىگە چىققان گېنېرال ئەلى ئىھسان سابىنى ھۆكۈمەتنىڭ تاشقى سىياسىتىنى تەنقىت قىلىش خاراكتېرىدىكى ئىمزاسىز خەتلەرنى ئىشەرتكەن بىر گۇرۇپ ئۇنىۋېرسالنىڭ ۋاكالىتچىسى دەپ كۆرسىتىشىپ، ھۆكۈمەتنى تەنقىتلىگىچىلەر قاتارىدا قولغا ئېلىشقان ئىدى.

(رەسىم ئورنى)

ئىرقچىلىق ۋە تۇرانچىلىق قىلدى دېگەن جىنايەتلەر بىلەن قولغا ئېلىنغانلىق خەۋىرى بېسىلغان 1944-يىلى 19-ماي كۈنى «جۇمھۇرىيەت» گېزىتىدىن بىر بەت

«ھۆرىيەت» 1944-يىلى 19-ماي، جۇما كۈنىدىكى سانىنىڭ باش بەت پادۋال ئۈستى سەرلەۋەھ:

«شەھىرىمىزدە ئوتتۇرغا چىقىرىلغان مەخپى جەمىيەت»

«ئىرقچىلىق ۋە تۇرانچىلىق غايىسى ئۈچۈن تۈزۈمگە خىلاپ ھەرىكەتلەر بىلەن شوغۇللانغانلار: نىھال ئاتسىز، زەكى ۋەلىدى، دوكتور ھاسان فەرىد جانسەۋەرلەر بىلەن رەخا ئوغۇزنىڭ ئىستانبۇلدىكى ئۆيلىرىدە تېپىلغان ھۆججەتلەر، بۇ ۋەتەنگە زىيان كەلتۈرىدىغان پائالىيەتلەرنىڭ ئەسلى ماھىيىتىنى ئوتتۇرغا چىقاردى»  
بۇ بەتتە زەكى ۋەلىدى، نىھال ئاتسىز ۋە دوكتور فەرىد جانسەۋەرنىڭ كىشىلىك رەسىملىرىمۇ ئايرىم-ئايرىم بېسىلغان - ئۆت.)

18-ماي كۈنى نەشرى قىلىنغان ھۆكۈمەت ئۇقتۇرۇشىدا، ھۆكۈمەت، ھاسان ئەلى يۈجەل رەئىسلىكىدە تەييارلانغان دوكلاتقا پۈتۈنلەي قوشۇلدىغانلىقىنى، 3-ماي ۋەقەلىرىنى ئادەتتىكى بىر نامايىش دەپ ھېساپلاشقا بولمايدىغانلىقىنى، بۇنىڭ دەل ئەكسىچە بۇ نامايىشلارنىڭ دۆلەتنى ئاغدۇرۇپ تاشلاشنى مەقسەت قىلغان بىر بۇزغۇنچىلىق خاراكتېرىدىكى ھەرىكەت دەپ باھالاشنى تەلەپ قىلىدىغانلىقىنى ئوتتۇرغا قويغان:

نىھال ئاتسىزنى ھىمايە قىلىپ ئوتتۇرغا چىققان قالايماقانچىلىقلار سەۋەبىدىن نازارەت ئاستىغا ئېلىنىشى زۆرۈر بەزى كىشىلەر ئۈستىدە چىقىرىلغان ماتېرىياللار پەيدا قىلغان گۇمانلار سەۋەبىدىن، نىھال ئاتسىز، رەخا ئوغۇز تۈركقان ۋە زەكى ۋەلىدى بىلەن دوكتور ھاسان فەرىد جانسەۋەرنىڭ ئىستانبۇلدىكى ئۆيى، ھەمدە بىر قىسىم يېقىن دوستلىرىنىڭمۇ ئۆيلىرى ئىستانبۇل ئۆزى ئىدارە قۇماندانلىقى (جىددى ھالەت قۇماندانلىق شىتاۋى - ئۆت) تەرىپىدىن ئاقتۇرۇلغان بولۇپ، قولغا چۈشكەن ھۆججەتلەر تەكشۈرۈشتىن ئۆتكۈزۈلدى.

بۇ ھۆججەتلەرنىڭ تەكشۈرۈلىشى نەتىجىسى ۋە پاكىتلاردىن قارىغاندا تەشكىلاتى ئاساسىيە (ئاساسى قانۇن - ئۆت) قانۇنىمىزدا بەلگىلەنگەن ئاساسلارغا خىلاپ ھالدا، ئىرقچىلىق ۋە تۇرانچىلىق غايىلىرىنى ئۈمىد قىلىشقانلىقى؛ كېيىنكى ۋاقىتلاردا بۇ جەھەتتىكى پائالىيەتلىرىنى جىددىلەشتۈرگەنلىكى، بۇ يولدا تەشكىلاتلانغانلىقى، شەرتنامىلار ئىمزالاشقانلىقى ئىسپاتلانغان بۇ كىشىلەرنىڭ تەشكىلاتى ئاساسىيە قانۇنى بىلەن مۇئەسسەس (قۇرۇلغان - ئۆت) بۈگۈنكى تۈزۈمىمىزگە ۋە يۇرتداشلىرىمىزنىڭ ھەقىقىي مىللەتچىلىك تۇيغۇلىرىغا خىلاپ ئۈمىدلەرى (پىرىنسىپ، ئاساس - ئۆت) ۋە بۇ ئۈمىدلەرگە ئېرىشىش ئۈچۈن مەخپى جەمىيەتلەر، پائالىيەت پروگراممىلىرى، تەشكىلات ۋە تەشۋىقات ئورگانلىرى، ھەتتا ھەرىكەتلىرىنى مەخپى تۇتۇشقا مەخسۇس شىفىر ۋە پاروللىرىمۇ چىققان.

ئەمما ھەقىقىي زەربە، ئەتىسى كۈنى ئىجرا قىلىندۇ. مىللى غوجايىن (تۈركىيە مىللىتىنىڭ مۇستەبىتى، بىردىن-بىر غوجايىنى دېگەنگە يېقىن مەنىلەردە - ئۆت) ئىنۇنۇ بۇ مەسىلىنى ئۆزى بىۋاسىتە قولغا ئېلىپ



خۇلاسەسىنى چىقارماقچى بولىدۇ. ئىنۋى، 19-ماي بايرىمى مۇناسىۋىتى بىلەن سۆزلىگەن نۇتقىنى ئاساسەن دېگىدەك تۇرانچىلىق مەسىلىسى ئۈستىگە مەركەزلەشتۈرگەندى. ئۇ نۇتقىنى ”بىز بىر تۈرك مىللەتچىسى بولساقمۇ، ۋەتەننىمىز تەۋەسىدە ئىرقچىلىق پىرىنسىپلىرىغا دۈشمەن ھېساپلىنىمىز“ دېگەن سۆزلەر بىلەن باشلايدۇ. ئاندىن، بۇرۇن زىيان كەلتۈرگەن بىر قانچە ۋەقەلەرنى مىسال قىلىپ كېلىپ، جۇمھۇرىيەتكە ۋەتەنپەرۋەر گىراجدان يېتىشتۈرۈپ چىقىش پىرىنسىپلىرى ئۈستىدە توختىلىدۇ. نۇتقىنىڭ ئوتتۇرىدا يەنە تۇرانچىلىق مەسىلىسىگە قايتىپ، ئۇنى سوۋېتلەر ئىتتىپاقى بىلەن بولغان مۇناسىۋەتلەرگە باغلاپ بەكلا قىزىق بىر مۇناسىۋەت قۇرۇپ چىقىدۇ:

تۇرانچىلىق قاراشلارمۇ كېيىنكى ۋاقىتلاردا ئوتتۇرغا چىققان زىيانلىق ۋە كېسەللىك ئالامەتلىرىنىڭ بىر ئىپادىسى ھېساپلىنىدۇ. بۇ جەھەتتىن جۇمھۇرىيەت دېگەننى ياخشى چۈشىنىشىمىزگە توغرا كەلمەكتە. مىللى ئازاتلىق ھەرىكىتىمىز ئاخىرلاشقان كۈنلەردە، بىز پەقەت سوۋېتلەر ئىتتىپاقى بىلەنلا دوست ئىدۇق. ئۇ كۈنلەردە بارلىق قوشنىلىرىمىز بۇرۇنقى دۈشمەنلىك خاتىرىلىرىنىڭ ھېچقايسىسىنى پەقەتلا ئېسىدىن چىقىرىشىمىغان ئىدى. قوشنىلىرىمىزنىڭ ھەممىسى دېگىدەك، ئەگەر تۈركىيە ئازىراقلا كۈچلىنىۋالغىدەك بولسا جاھانكەزدى، ئۇرۇش-ماجرىچى سىياسەت ئىچىگە پېتىپ قالىدۇ دېگەن قاراشنى ئەقلىدىن زادىلا چىقارمىغان ئىدى. ... ئىمپىرىيىدىن ئاخىرقى دەۋرلەردە بۆلۈنۈپ چىققان قوشنىلىرىمىز بىلەن دوستانە ۋە سەمىمى قوشنىدارچىلىق شەرتلىرىگە كاپالەتلىك قىلىشىمىز، خەلقىمىزنىڭ بەخت-سائادىتىنىڭ زۆرۈرى شەرتى دېيىشكە بولىدۇ.

شۇنىسى ئېنىقكى، مىللى سىياسىتىمىز ۋەتەن سىرتىدا تەۋەككۈلچىلىك سەرگۈزەشتى ئۈچۈن يول ئاچتۇرۇش خىيالىدىن پۈتۈنلەي يىراققا. ئەسلى مۇھىم بولغىنىمۇ بۇنداق بىر سىياسەت مەجبۇرىيەت ئاساسىدا بارلىققا كەلگەن بىر سىياسەت بولماستىن، بەلكى بۇ بىر چۈشەنچە، بىر ئىتتىقات سىياسىتى دەپ تونۇلىشى لازىم. ... تۇرانچىلار، تۈركىيە خەلقىنى بارلىق قوشنىلىرى بىلەن قۇتۇلغۇسىز دۈشمەنلەشتۈرۈشنىڭ بىر تىلىسىمىنى تېپىۋېلىشان. شۇڭا، بۇنچە ئەقىلسىز، بۇنچە ۋىجدانسىز بۇرغۇنچىلارنىڭ نەزۋىرلىرىگە (پىتىنخورلۇق - ئۆت) تۈركىيە خەلقىنىڭ مۇقەددىراتىنى (تەغدىر - ئۆت) تارتقۇزۇپ قويماسلىق ئۈچۈن ئەلۋەتتىكى جۇمھۇرىيەتنىڭ بارلىق تەدبىرلىرىنى ئىشقا سالغۇمىز.

شۇنداق قىلىپ، ئىسمەت ئىنۋى تۈركىيە چېگرالىرى سىرتىدىكى تۈركىلەرنىڭ مەۋجۇتلۇقىغا قىزىقمايدىغانلىقىنى، بۇ جايلارغا مۇناسىۋەتلىك ئىزدىنىشلەرنىڭ تۇرانچىلار پەيدا قىلىۋاتقان ئىشلار ئىكەنلىكىنى كۆرسىتىپ ئۆتۈش بىلەن بىرگە، تۈركىيە-سوۋېت ئىتتىپاقى مۇناسىۋىتىگە بۇرغۇنچىلىق قىلىشنى مەقسەت قىلىشقان تۈركچى-تۇرانچىلارنى قەتئى تازىلاش ئىرادىسىغا كەلگەنلىكىنى تەكىتلىمەكتە ئىدى. نۇتقىنىڭ كېيىنكى قىسىملىرى بولسا، تۈركىيە جامائەتچىلىكىگە قارىتىلغانىدى. تۇرانچىلار، تۈركىيە جۇمھۇرىيىتىنى ئاغدۇرۇپ تاشلاش ئۈچۈن تەشكىللەنگەنلىكى ۋە بۇنىڭ ئۈچۈن سۈيىقەست پىلانلىغانلىقلىرى ھەققىدىكى پەرەزلەرنى ئوتتۇرغا قويۇپ ئۆتىدۇ:

ئەندى مەن ۋەتەنداشلىرىمدىن مۇنداق ئىككى مەسىلە ئۈستىدە ئەقىللىرىدە جاۋاپ تەييارلىشىنى تەلەپ قىلىمەن: ئىرقچىلار بىلەن تۇرانچىلار مەخپى پىلان ۋە مەخپى تەشكىلاتلىرىغا تايىنىپ ھەرىكەت قىلماقچى بولغان. نىمە ئۈچۈن؟ قان قېرىنداشلىرى ئوتتۇرىسىدا ھىلىمىكىر پىلانلاش خىيالىلىرى ۋەتەننىمىز تەۋەسىدە ئىشقا ئاشارمۇ؟ يەنە كېلىپ شەرق ۋە غەربتىكى دۆلەتلەرنى يۇشۇرۇن تۇران جەمىيەتلىرىنىڭ كۈچىگە تايىنىپ تارمار كەلتۈرۈلىشى مۇمكىنمۇ؟ بۇنداق ئىشلار پەقەت دۆلەتنىڭ قانۇنلىرى، ئاساسى ئورگانلىرى دەپسەندە قىلىنغاندىن كېيىنلا ئاندىن باشلىنىدىغان ئىشلاردۇر. مانا ھازىر، بىز شىرىن سۆزلەر بىلەن نىقايلىغان قاراشلار ئاستىدا بىۋاسىتە جۇمھۇرىيىتىمىز، ئالى خەلق قۇرۇلتىيىمىزنىڭ مەۋجۇتلۇقىغا قارشى تەشەببۇسلارنى ئوتتۇرغا قويىۋاتقان ۋەزىيەتكە دۇچ كەلمەكتىمىز.

ۋەتەنداشلاردىن سورىغان ئىككىنچى سۇئالغا بېرىلگەن جاۋابتا، تۇرانچىلار بىلەن تاشقى كۈچ مەركەزلىرى ئارىسىدا مۇناسىۋەت بارلىقىنى كۆرسىتىپ ئۆتكەن بولۇپ، تۇرانچىلار بىلەن بىر قاتاردا پۈتۈن سەپلەر بويىچە يىمىرىلىۋاتقان گېرمانىيىنى ۋاستىلىق بىر شەكىلدە بۇ ئىشنىڭ جاۋابكارى دەپ كۆرسەتمەكتە ئىدى:

ۋەتەنداشلىرىمىدىن ئىككىنچى سۇئالنى سورايەن: دۇنيادىكى ھادىسىلەرنىڭ بۈگۈنكى ئەھۋالىدىن قارىغىنىمىزدا، تۈركىيىنىڭ ئىرقى ۋە تۇرانچى بولۇشى كېرەك دەپ داۋا قىلىدىغانلار قايسى مىللەتكە پايدا كەلتۈرمەكچى، كىملىرىنىڭ مەقسىدىگە پايدىلىق؟ تۈركىيە خەلقىگە بالا-قازا ۋە ئاپەت تېرىيدىغان بۇ تۈردىكى قاراشلارنىڭ ئەمەلگە ئاشۇرۇلىشىنى ئۈمىد قىلغانلار تۈركىيە خەلقىگە قىلچە پايدا كەلتۈرمەيدىغانلىقى ئېنىق. بۇنداق ھەرىكەتلەر پەقەت چەتئەللىكلەرگىلا پايدا كەلتۈرەلىشى مۇمكىن. بۇ بۇزغۇنچىلار چەتئەللىكلەرگە بىلىپ تۇرۇپ خىزمەت قىلىپ بېرىۋاتامدۇ-قانداق؟ چەتئەللىكلەر بۇلارنى تىزگىنلەش ئۈچۈن ئۇلار بىلەن يېقىن مۇناسىۋەت تىكلەنمۇ قانداق؟ بۇ سۇئاللارغا بۈگۈنچە ئېنىق ھۆكۈم قىلىپ جاۋاب بېرەلمەيمىز.

مىللى غوجايىن، نۇتقىنى سوت مەھكىمىلىرىنى باشقۇرىدىغان سودىيە ۋە پىركراتورلارغا بەرگەن ئىشارەت ھېساۋىدىكى سۆزلەر بىلەن ئاخىرلاشتۇرىدۇ. چەت دۆلەتلەر بىلەن مۇناسىۋىتى بارلىقىنى ئىسپاتلاش ئىمكانىيىتى بولمىغاندىمۇ، بۇ كىشىلەر بەربىر زىيانلىق كىشىلەر، سوتلىنىپ جازاغا تارتىلىشقا تىگىشلىك كىشىلەر دەپ جىنايەتچى قاتارىدا ئالدىن ھۆكۈم چىقىرىلغان ئىدى:

ئەمما چەتئەللىك ئۈچۈن خىزمەت كۆرسىتىش غەربى ۋە بۇ ھەقتىكى چەتئەللىكلەرگە يېقىنلىقىنى ھەرگىز پاش قىلالمىغىنىمىزدىمۇ، ئۇلارنىڭ قىلماقچى بولغان ھەرىكەتلىرىنىڭ تۈركىيە خەلقىگە، تۈركىيە دۆلىتىگە زىيان كەلتۈرىدىغانلىقى، بۇنىڭدىن پەقەت چەتئەللىكلەرلا پايدىلىنالايدىغانلىقىنىڭ ئۆزىلا قىلچە پاكىت تەلەپ قىلمايدىغان بىر ھەقىقەتتۇر. ... شۇنىڭغا قەتئى ئىشىنىڭلارنى، ۋەتەننىمىز بۇنداق يېڭى بۇزغۇنچىلارغا قارشى ئۆزىنى تولۇق مۇداپىيە قىلالايدىغان كۈچكە ئىگە.

مىللى غوجايىن پەيدا قىلغان بۇ تۈردىكى سىياسى كېلىمات تۈپەيلىدىن، قولغا ئېلىنغانلار خېلى ئۇزۇن مەزگىلگىچە سوراققا تارتىلىپ، نەچچە ئايلاپ قىيىن-قىستاققا ئېلىندى. ساقچىلار ئېلىپ بارغان سوراقلاردا ”ئاۋۇتلۇق“ جازا ئۇسۇلىدىن پايدىلانغانلىقى بۇدەۋردىكى جازالاشلارنىڭ تىپىك بىر مىسالى بولۇپ تارىخقا يېزىلغان ئىدى. بۇ جەرياندا ئىنۋىزىيە نۇتقىدا ئىپادىلەنگەن قاراشلار بارلىق دۆلەت ئورگانلىرىغا رەسمى ماتېرىيال سۈپىتىدە تارقىتىلىدۇ. بۇ ماتېرىياللارنى 1944~1945-يىلىدىن ئىتتىۋارەن مەكتەپلەرنىڭ دەرس پروگراممىلىرىغىمۇ كىرگۈزۈلۈش تەلەپ قىلىنغان ئىدى. بۇ ھادىسىلەر يۈز بەرگەندىن كېيىن، گۇماندارلار پۈتۈن جەمىيەت ئالدىدا سوتقا بېرىلمەي تۇرۇپلا جىنايەتچىلەر قاتارىدا مۇئامىلىگە ئۇچرايدۇ.

## تۈركچىلىك - تۇرانچىلىق دېپولىرى

سوراق ئىشلىرى سىنتەبىر ئېيىغىچە داۋاملىشىپ، گۇماندارلار 7-سىنتەبىر كۈنىسى تۇنجى قېتىملىق سوتقا چىقىرىلىدۇ. تەييارلانغان دېلو، زەكى ۋەلىدى توغاننى گۇماندارلار ئارىسىدا بىرىنچى نومۇرلۇق جىنايەت بىلەن سوتلىنىدىغان بۇ دېلونىڭ ئاچقۇچلۇق ئۇنسۇرى قىلىپ كۆرسىتىلگەندى. گۇماندارلاردىن زەكى ۋەلىدى توغان بىلەن رەخا ئوغۇز تۈركقان ئىككىسىلا ھۆكۈمەتنى ئاغدۇرۇش ئۈچۈن سۈيىقەست پىلانلىغۇچىلار قاتارىدا ئەيىپلىنىدۇ. قارىلىغۇچىنىڭ دېيىشىچە ۋەلىدى تۈركىيە قانۇنىدا تەرىپ بېرىلگەن، چېگرالىرى بىلەنلا بەلگىلەنگەن مىللەت ئۇقۇمى بىلەن مىللەتچىلىك ئېنىقلىمىسىنى رەت قىلماقتا ئىكەن. 1941-يىلى باشلانغان رۇسىيە-گېرمانىيە ئۇرۇشى جەريانىدا چېكىدىن ئاشقان قىزغىنلىقتىن ئەقلىنى يوقاتقان ۋە ئۆز مەۋقەسىنىمۇ ئېسىدىن چىقىرىپ گېرمانىيەگە بېرىپ پائالىيەتلىرىنى باشلاش ئۈچۈن كېرەكلىك رۇخسەتنى قولغا كەلتۈرۈش مەقسىتىدە ئەنقەرەگە بارغان بولسىمۇ، ئۇنىڭ بۇ پائالىيەتنى مەنى قىلىنغان. بۇنداق بىر

ئەھۋالغا دۇچ كەلگەندىن كېيىن ئەخمەت قاراتاغلىق ۋە ئايالى نۇرمان قاراتاغلىقلار بىلەن ئۇچراشقان، بۇ شىكايەتنامىدا ئۇلار شۇ چاغدا مۇنداق ئىشلارنى قىلغان دەپ يېزىلغان:

گېرمانىيە بىلەن بىرلىكتە رۇسىيىگە قارشى دەرھال ھۇجۇمغا ئاتلانماي، ئۇلۇغ تۈرك ئىتتىپاقىنىڭ قۇرۇلۇشى ئۈچۈن خىزمەت قىلىدىغان تارىخى پۇرسەتنى قولدىن بېرىپ قويدى دەپ تەنقىتلەشكەن ھۆكۈمىتىمىزنى ئاغدۇرۇپ تاشلاش مەقسىتىدە مەخپى جەمئىيەتتىن بىرنى قۇرۇش قارارى ئېلىشقان. نۇرمان قاراتاغلىقنىڭ تەقسىم (تاكسىم، ئىستانبۇلدىكى بىر ئاۋات مەيدان، تارىختا شەھەر ئىچىگە سۇ تەخسىملەش نوقتىسى بولغاچقا شۇ ئىسىم بېرىلگەن بىر يەر - ئۆت) دىكى ئائىلىلىك بىناسىدا رەئىس پروفىسسور زەكى ۋەلىدى توغان، ئەخمەت قاراتاغلىق، نۇرمان قاراتاغلىق، رەخا ئوغۇز تۈركقان، جىھات ساۋاشۇر، نۇرۇللا بارمەن ۋە ھەيۋىتۇللا بىلەن يىغىن ئېچىپ، يامان غەزەللىك غايىلىرىنى يوقۇرىقىدا ئوتتۇرغا قويۇلغان تۈرك ئىتتىپاقىغا توسالغۇلۇق قىلدى، تارىخى پۇرسەتنى قولدىن بېرىپ قويدى دەپ باھالاشقان ھۆكۈمىتىمىزنى ئاغدۇرۇپ تاشلاش ئۈچۈن بىرلەشكەنلىكى، ئەڭ ئاخىرقى بىر ئادىمى قالغىچە بۇ غايىسى ئۈچۈن كۈرەش قىلىشقا دائىر زەكى ۋەلىدى توغان ئالدىدا تۈركىستان بايرىقى، تۈركىيە بايرىقى، قۇرئان ۋە تاپانچا تۇتۇپ قەسەم بېرىشكەنلىكى، ... مەلۇم بولدى. مەخپى جەمئىيەتنىڭ تۇنجى پائالىيەت ئەسىرى سۈپىتىدە ئەمەلىيەتتە گېرمانىيىدىكى تۈركىستانلىق ئۇرۇش ئەسىرلىرىنى تەشكىللەش، پائالىيەتكە ئاتلاندىرۇش ئىشلىرىدىن ئۇلارغا خەۋەر يەتكۈزۈش مەقسىتىدە، زاھىرەن ئىستانبۇلدا تۈركىستانلىقلارغا ياردەم جەمئىيىتى نامىدا بىر جەمئىيەت قۇرۇشنى قارار قىلىشقان، بۇ مەقسەتلەر ئۈچۈن مۇئەئەتادىت نۇرغۇن قېتىم يىغىن ئاچقانلىقى ئىسپاتلاندى.

قارىلىغۇچى قازىم ئالۇچ، بۇ شىكايەتلەر بىلەن بولدى قىلىپلا قالماي، سوت مەھكىمىسىنىڭ بىرىنچى سوت كۈنىدىلا بىز بۇلارنى سوتقا خائىنلار ۋە قاتىللار دەپ سۇنماقتىمىز دىيەلگىدەك ئالدىن ھۆكۈم چىقىرىش دەرىجىسىگىچە بارغان. دۆلەت رەئىسى بىۋاسىتە باشلاپ بەرگەن بۇ ئېغىر بېسىم قىلىش سىياسەتلىرىنىڭ يولغا قويۇلىشىغا قارىماي زەكى ۋەلىدى توغانمۇ ھېچقانداق بىر بېسىم ئۇنى باش ئەگدۈرەلمەيدۇ دەپ ئوچۇق ئوتتۇرغا قويغىدەك جاسارىتىنى نامايەن قىلماقتا ئىدى. قارىلىغۇچى تەرىپىدىن ئوتتۇرغا قويۇلىۋاتقان بارلىق ئەيىبلەش ۋە سۇراقلارغا قارىتا تارىخى كىشىلىكى ۋە سالاھىتىگە ئۇيغۇن جاۋاپلارنى بېرىدۇ:

مەن، سوۋېت ئىتتىپاقى بىلەن خىتاي جاھانگىرلىكىنىڭ چاڭگىلىدىن قۇتۇلۇپ چىقىپ تۈركىيىگە پانالىق تىلەپ كەلگەن تاشقى تۈرك قەۋمى كىشىلىرى ئارىسىدا ئورتاق بىر پىكىر بىرلىكى تىكلەنمىگەنلىكىنى ئۇزۇندىن بېرى كۈزىتىپ كەلگەندىم. بەزىلەر ھەزەر دېڭىزىنىڭ نېرىسىدىن تارتىپ سەددىچىن سېپىلىگىچە بولغان جايلاردىكى تۈركى قېرىنداشلىرىمىزنى قەبىلە پەرقىگە قارىماستىن قوغداپ كەلمەكتىمىز دېيىشىش، يەنە بەزىلەر ئۇراللاردا، كاپكازلاردا ۋە ئەزەربەيجاندا ياشايدىغان ئىرقداشلىرىمىزغا ئېتىۋار بىلەن قارىشىمىز كېرەك دەپ قارىماقتا ئىدى. ئۇنىڭ ئۈستىگە ئۇ جايلارغا مۇناسىۋەتلىك يۇرتتۇراللىقتەك بىر بۆلگۈنچىلىكمۇ ئېنىق باش كۆتۈرۈپ چىقماقتا ئىدى. مەن بۇ تۈردىكى كۆزقاراشلارنىڭ زىيانلىق ئىكەنلىكىنى چۈشەندۈرۈشكە تىرىشچانلىق كۆرسىتىپ كەلگەن ئىدىم.

يەنە بىر كۈنى شۇ نۇرمان خانىمنىڭ يولدىشى ۋە بالىلىرى تۇرۇۋاتقان ساراي ئۆيلىرىدىن بىرىدە تۇيۇقسىز ئۇ يەرگە كېلىپ قالغان رەخا ئوغۇز تۈركقان، نۇرۇللا بارمەن ۋە دوستلىرىنىڭ قېشىدا يەنە بۇ گەپلەر تىشىلدى. بۇ ھېچقاچان مەخپى جەمئىيەت يىغىنى ئەمەس ئىدى. ھەردائىم نارازى بولۇپ كېلىۋاتقان پىكىرلىرىمىزنى تىلغا ئېلىپ ئولتۇراتتۇق. بىز ھەممىمىز سوۋېتلەر بىلەن خىتايلارنىڭ چاڭگىلىدا قالغان ئىرقداشلىرىمىز ئوتتۇرىسىدا بىرلىك ئەقىدىسى پەيدا بولسەن دەپ ئارزۇ قىلىشاتتۇق.

بۇ ئارزۇيۇمنى ھەممىلا يەردە سۆزلەپ يۈردۈم. ئەگەر خالىسىڭىز ھۇزۇرىڭىزدا سىزگىمۇ بۇ ھەقتىكى ئارزۇلىرىمنى قايتا سۆزلەپ بېرىي. بۇنداق گەپلەر ئۈچۈن مەسئۇلىيەتنى ئۈستۈمگە ئېلىشتىن مەن ھەرگىزمۇ قورقمايمەن. ئۈستۈمگە چۈشكەن بۇ مەسئۇلىيەتنى بىجا كەلتۈرۈشۈمگە ھېچكىم توسالغۇلۇق قىلالمايدۇ. مېنىڭ مۇقەددەس ئېتىقاتلىرىمىدىن بىرسىمۇ دەل شۇ تۈرك ئىتتىپاقىلىقىنى قۇرۇپ چىقىشتۇر. بۇ مەسىلىلەردە مەن

پەقەت خەلقىمنىڭ ئەپكارىدىنلا قورقمەن. مەن قارىلىغۇچى ئېيتقان ئۇنداق مەخپى پائالىيەتلەرگە ھېچقاچان يېقىن يولمىدىم. ... گېرمانىيىدىكى تۈركىستانلىقلارغا ياردەم قىلىش غايىمىزدىنمۇ ۋالى خەۋەردار. بۇ ئىشتىمۇ ھېچقانداق يامان نىيەت ياكى باشقىچە ھېچ بىر مەقسىدىمىز يوق.

بىز تۈركىستانلىق ئەسىر تۈرك قېرىنداشلىرىمىزغا ياردەم بېرىش ۋەدىسىنى بەرگەندۇق. ھۆكۈمىتىمىزنى قىيىن ئەھۋالغا چۈشۈرۈپ قويماسلىق ئۈچۈن مەقسىتىمىزنى يوقۇرى دەرىجىلىك ئورۇن مەسئۇللىرىغا ئوچۇق ئېيتقاندىق. بۇ قىلغانلىرىمىزنىڭ نەرى مەخپى ھەرىكەت قىلغانلىق بولىدىكەن؟ دۆلەت بىلەن ھۆكۈمەتنى ئاغدۇرۇپ تاشلاشقا نىيەت قىلغان دىيىلدى. بۇ تۈر بوھتانلارنىڭ ھەممىسىنى قەتئى رەت قىلىمەن.

سوت، 1945-يىلى 29-مارتقىچە داۋام قىلدى. نەتىجىدە پروفىسسور زەكى ۋەلىدى توغان بىلەن يازغۇچى نىھال ئاتسىز ئىككىسىنى 10 يىلدىن قاماق جازاسىغا ھۆكۈم قىلىشتى. قالغان قولغا ئېلىنغان كىشىلەرمۇ ھەر خىل يىللار بويىچە قاماق جازاسىغا ھۆكۈم قىلىندى. جاۋاپكارلار ئىچىدىن پەقەت زەكى ۋەلىدى توغانغىلا ھۆكۈمەتنى ئاغدۇرۇش سۈپىتى بىلەن شوغۇللانغان دېگەن جىنايەت ئارتىلغانىدى. قالغان جاۋاپكارلار بولسا مەخپى تەشكىلات قۇرغان (رەخا ئوغۇز تۈركقان بىلەن يېقىنلىرى)، ۋەيرانچىلىق پەيدا قىلغان تەشۋىقاتلار بىلەن شوغۇللانغان (نىھال ئاتسىز ۋە يېقىنلىرى) ھەمدە 3-ماي ۋەقەسىگە قاتناشقان دېگەندەك جىنايەتلەر ئارتىلدى. بۇ گۇرۇپپىدىكىلەردىن باشقىلارغا، يەنى شۇنىڭغا ئوخشاش جىنايەتتىن قارىلىنىپ قولغا ئېلىنغان پىنسىيونېر گېنېرال ئەلى ئىھسان سابىقىمۇ ئىككى يىل سەككىز ئايلىق قاماق جازاسى بېرىلدى. سوتقا تارتىلغان جاۋاپكارلار ھۆكۈم نامىغا نارازىلىق بىلدۈرگەنلىكى ئۈچۈن، دېلو ھەربى سوتقا ئۆتكۈزۈپ بېرىلدى.

ئورگېنېرال (تۈركىيە يوقۇرى دەرىجىلىك ھەربى ئونۋانلاردا دېڭىز-ھاۋا ئارمىيىسىدە بىر يۇلتۇزلۇق گېنېرالنى تۇغ گېنېرال، بىزدىكى گېنېرال مايور، شاۋجاڭ؛ ئىككى يۇلتۇزلۇق گېنېرالنى توم گېنېرال، يەنى تۈمەن گېنېرال، ياكى دۈزىيە گېنېرال، گېنېرال لىتىنانت، جوڭجاڭ؛ ئۈچ يۇلتۇزلۇقنى كورگېنېرال، يەنى كولتوردۇ گېنېرال، ياكى كورپۇس گېنېرال، گېنېرال پولكوۋنىك، شاڭجاڭ؛ تۆت يۇلتۇزلۇقنى ئورگېنېرال، يەنى ئوردۇ ياكى ئارمىيە گېنېرال، داجاڭ دەپ ئاتايدۇ. دېڭىز ئارمىيىسىدە بارلىق گېنېرال ئىسمى ئادىمىرغا ئۆزگەرىدۇ. ئۇنىڭدىن كېيىنكىلەردە، ئورتا دەرىجىلىك ھەربى ئونۋانلاردا ئالباي - ئالاي كوماندىرلىق دەرىجىسى، يەنى پولكوۋنىك، شاڭشاۋ؛ يارباي - ياردەمچى پولكوۋنىك مەنىسىدە، پودپولكوۋنىك، جوڭشاۋ؛ مىڭباشى - مىڭبېشى، مايور، شاۋشاۋ؛ تۈۋەن دەرىجىلىك ھەربى ئونۋانلاردا يۈز بېشى، كاپىتان، شاڭئۆي؛ ئۈست تەغمەن، جوڭئۆي؛ تەغمەن، شياۋئۆي؛ ئاست تەغمەن، جۈنئۆي دېگەندەك ئونۋانلارغا ئايرىلدى. بۇندىن تۈۋەنكىلەر ئەسكەر دەرىجىلىرى ھېساپلىنىدۇ. - ئۆت) ئەلى فۇئات ئەردەن رەئىسلىكىدىكى ھەربى سوت مەھكىمىسى، 1-نومۇرلۇق ھەربى ھالەت سوت مەھكىمىسى بىتەرەپ بولمىدى دەپ قاراپ ھۆكۈمنى رەت قىلىپ، 2-ھەربى ھالەت سوت مەھكىمىسى بۇ دېلونى قايتىدىن كۆرۈپ چىقىسۇن دەپ قارار چىقىرىدۇ. بۇ جەرياندا ئىككىنچى دۇنيا ئۇرۇشى تۈگىگەن بولۇپ، شۇ كۈنگىچە قاماقتا تۇرىۋاتقان جاۋاپكارلار 1945-يىلى 26-نويابىردا، يەنى تەخمىنەن 15 ئايدىن كېيىن قويۇپ بېرىلدى.

1946-يىلى قايتىدىن باشلىغان سوت، 8 ئايدىن كېيىن قارىلاشلار ئاساسىدا دەپ ھۆكۈم چىقىرىدۇ. سوت مەھكىمىلىرى مەيلى ۋەلىدىنىڭ ياكى تۈركىستان زىيىنىغا ئىشلەنگەن قارىلاشلارنى ئىسپاتلايدىغان ھېچقانداق بىر دەلىل يوقلىقى، ۋەلىدىنىڭ پائالىيەتلىرى سوۋېتلەرنىڭ يىمىرىلىشى ۋە تۈركى خەلقلىرىنىڭ مۇستەقىل بولغىنىدا ئۇلارغا قايسى جەھەتلەردە ياردەم بېرىلىشى كېرەكلىكىنى تەتقىق قىلىش بىلەن چەكلەنگەن دەپ ھۆكۈم چىقىرىلغانىدى. ئىرىقچىلىق بىلەن شوغۇللاندى دەپ قارىلانغان قالغان جاۋاپكارلارغا بولسا ئۇلارنىڭ بۇ ھەقتىكى ئىپادىلىرى ئاساسى قانۇندا بەلگىلەنگەن ۋە تەنداشلىق ئۇقۇملىرىغا زىت كەلمەيدۇ دېگەن ھۆكۈم چىقىرىلدى. مۇنداقسىغا ئېيتقاندا، سوت مەھكىمىسى قارىلانغۇچىلار سوتلىنىش جەريانىدا چىڭ تۇرۇپ ئۆزىنى ئاقلاشلىرى، تۈركچىلىك بىلەن شوغۇللىنىشنىڭ ئاساسى قانۇنغا زىت كەلمەيدىغانلىقى، تۈركچىلىك ئۈچۈن تىرىشچانلىق كۆرسىتىشلىرى كۈنساين كۈچىيىپ كېتىۋاتقان كومۇنىزم خەۋىپىگە قارشى

بىر ئىپادە دەپ ئۆزىنى ئاقلاشلىرى ھىمايە قىلىنغان ھېساپلاندى. سوت مەھكىمىسىنىڭ ھۆكۈمىدىكى تۈۋەندىكى جۈملىلەر ھەقىقەتەنمۇ كىشىنى قىزىقتۇراتتى:

ئۇزۇنغا سوزۇلغان تەھلىللەردىن كېيىن، ئۆزىنى ئاقلاشتا دېيىلگىنىدەك ھۆكۈمەتنى ئاغدۇرۇپ تاشلاش نىيەتلىرىنىڭ يوقلىقى، مەنتىقى جەھەتتىنمۇ بۇنداق بىر ئىمكانىيەتنىڭ يوقلىقى ھەققىدىكى پاكىتلار، ۋالى دوكتور لۇتپى قىردارىمۇ ئۆز ئىچىگە ئالغان شاھىتلارنىڭ ئىسپات سۆزلىرىدىن ۋە مەكتۇپلاردىن مەلۇم بولىدۇ. شۇنداق قىلىپ، مىللى غايە ئۈچۈن كۈرەش قىلىنغان دېگەندەك مۇجمەل سەۋەپلەر كۆرسىتىلگەن زەكى ۋەلىدى بىلەن ئۇنىڭ دوستلىرىنى قويۇپ بېرىش ھۆكۈمى چىقىرىلدى.

شۇنداق قىلىپ، بىۋاسىتە ھۆكۈمەت تەرەپ مەخسۇس سەھنىگە ئېلىپ چىققان بۇ ئويۇن مەغلۇبىيەت بىلەن ئاخىرلاشقان ھېساپلاندى.

سىياسى تارىخىمىزدا تۈركچىلىك-تۇرانچىلىق دېلوسى دەپ نام بېرىلگەن بۇ ۋەقەدە، تارىختا تۇنجى قېتىم بىر دۆلەت ئۆز مىللىتى ھەققىدىكى بىر كۆزقاراشنى سوتقا بېرىپ جازالاشقا ئۇرۇنغان ئىدى. ”تۈركچىلىك“ دېگەن بۇ ئۇقۇمنى بىر ماتېرىيال ئورنىدا پايدىلىنىشقا ئۇرۇنمىغان بولسا ئىدى، بەلكى بۇ دېلو ئادەتتىكى بىر ۋەقە قاتارىدىن ئورۇن ئالغان، بەلكى ھېچقانداق بىر ئىز قالدۇرماستىن تېزلا ئۇنتۇلۇپ كېتىشى مۇمكىن ئىدى. ئەمما مىللى غوجايىن رەھبەرلىكى، سوۋېتلەرنىڭ كۆڭلىگە يېقىشنى مەقسەت قىلىپ ئىچكى جەھەتتە يالغان گۇناھكار پەيدا قىلىش ئويۇنى ۋاسىتىسىدا تۈركچىلىك ئۇقۇمىدىن پايدىلانغان، شۇنىڭدەك بۇ تۈر دېلولار خەلقئارالىق تۈسكە كەلتۈرۈلگەن، تېخىمۇ مۇھىمى، جاۋاپكارلار بىلەن بىرگە تۈركچىلىك ئۇقۇملىرىنىمۇ قوشۇپ سوتلاپ جازالمىچى بولۇشقان ئىدى. تۈركچىلىكنى سوتلاشتىن كېلىپ چىققان بۇ دېلو سەۋەبىدىن، تۈركىيىدىكى ئىجتىمائى ئۇقۇم ۋە ئېنىقلىمىلارمۇ ئېغىر تەسىرگە ئۇچرايدۇ. بۇ تۈر سىياسى ۋە ئىدىيىۋى كېسەللىكنىڭ تەسىرىدە تۈركىيە زىيالىلىرى، تۈركىيە دۆلەت كادىرلىرى ۋە يېڭىدىن يىتىلىۋاتقان ئەۋلاتلار بۇ كېسەللىكتىن ئۇزۇنغىچە قۇتۇلالمايدۇ. ھەتتا (كومۇنىزمنىڭ - ئۇت) شەرقى لاگىرى تارقىلىپ كەتكەن كۈنلەرگىچىمۇ تۈرك مىللەتچىلىكى بىلەن تۈرك ئىرقچىلىقى تەڭ مەنىدىكى ئۇقۇم دەپ قارالدى.

يەنە بىر تەرەپتىن، بۇ ئىشنىڭ ئەڭ ئېچىنىشلىق تەرىپى، بەلكىم سوۋېتتىن ئۇرۇش تەسىرلىرىنى ئازايتىش مەقسىتىدە مىللى غوجايىن تەرىپىدىن سىياسىيەشتۈرۈلگەن بۇ دېلو نەتىجىسىدە، سوۋېتلەر، تۈركىيىگە بولغان مۇئامىلىسىدە ئازىراق بولسىمۇ يۇمشاق مۇئامىلىدە بولمىغانلىقى بولسا كېرەك. ئەسلىدىنلا سوۋېت تەشۋىقات ئورۇنلىرى تا باشتىن تارتىپلا تۈركچىلىك-تۇرانچىلىق داۋالىرىنى پۈتۈنلەي كۆز بويامچىلىق دەپ باھالاشقانىدى. تاشقى ئىشلار مىنىستىرى مولوتوف، 1945-يىلى 19-مارت كۈنىسى 1925-يىلقى تۈركىيە-سوۋېت شەرتنامىسىنىڭ ئىجرا قىلىنىش ۋاقتىنى قايتا ئۇزارتمايدىغانلىقىنى ئۇقتۇرىدۇ. 3 ئايدەك ۋاقىت ئۆتكەندىن كېيىن، يەنى 1945-يىلى 7-ئىيۇن كۈنىسى سېلىم سارپەر بىلەن كۆرۈشكەن مولوتوف، ئېغىزچە بىر نوتا تاپشۇرىدۇ. بۇ نوتا بىلەن سوۋېت ئىتتىپاقى قارشى بىلەن ئارداخاننى (تۈركىيىنىڭ شەرقى شىمالىدىكى ئىككى ۋىلايىتى - ئۇت) ئۆزلىرىگە تاشلاپ بېرىلىشىنى تەلەپ قىلغان بولۇپ، تۈركىيە بوغازلىرىنى تۈركىيە ئۆز ئالدىغا مۇداپىيە قىلىپ كېتەلمەيدىغانلىقىنى باھانە قىلىپ، بوغازلاردا ئورتاق ھەربى بازار قۇرۇشنىمۇ تەلەپ قىلىدۇ. مىللى غوجايىن بىۋاسىتە رول ئالغان تۈركچىلەرگە زەربە بېرىش جەھەتتە ئويناغان بۇ ئويۇن، ئەپسۇسكى، سوۋېتلەرگە قىلچىمۇ كار قىلمىغان ئىدى. نەتىجىدە، تۈركلۈك-تۇرانچىلىق دېلوسى ئارقىلىق تۈركچىلەر بىلەن ئۇلارنىڭ تەرەپتارلىرى ھەمدە تۈركچىلىك قاراشلار، تۈركىيە جۇمھۇرىيىتى بىلەن چوڭ كۈچلەر ئوتتۇرىسىدىكى كۈچ تەڭپۇڭلۇق ئويۇنىدا بوزەك ئورنىدا ئويىنىتىلغان ھېساپلاندى. بىر مەنىدە، ئۇلار قىلچە بەدەلسىز روسىيىلىكلەرگە قۇربانلىق قىلىپ تۇتۇپ بېرىلگەن ئىدى.

## سوۋېتلەرگە تاپشۇرۇلغان سىياسى مۇساپىرلار

ئىنۇنۇ ھاكىمىيەتنىڭ تاشقى تۈركلەر سىياسىتىدىكى ئۆزگىرىشلەر تېخى ئاخىرلاشمىغان بىر ۋاقىتلار ئىدى. 1945-يىلىنىڭ ئىيون ئېيىدا ھۆكۈمەت قوبۇل قىلغان بىر قارارغا ئاساسەن، ئۇرۇش جەريانىدا ھەر تۈرلۈك يوللار بىلەن تۈركىيىگە پانالىق تىلەپ كەلگەن 195 نەپەر ئورتا ئاسىيالىق مۇساپىر تۈرك سوۋېتلەر ئىتتىپاقىغا تاپشۇرۇپ بېرىلدى. بۇ پاجىئەنىڭ ھېساۋىنى سوراڭ مەقسىتىدە تېكىرتاڭ خەلق ۋەكىلى شاۋكەت موجان 1951-يىلى ئىينى ۋاقتىدىكى باش مىنىستېردىن ئېغىزچە تەپسىلى چۈشەندۈرۈشنى تەلەپ قىلىپ يىغىنغا سۇنغان تەكلىپ لايىھىسى، تۈركىيە ئالى خەلق قۇرۇلتىيىدا ئوتتۇرا ئوقۇپ ئۆتۈلۈشى بىلەن ئوتتۇرغا چىقىدۇ ھەمدە رەسمى يىغىن خاتىرىسىدەمۇ خاتىرىلىنىدۇ. شاۋكەت ئەپەندىنىڭ باش مىنىستېرگە قارىتىپ سورىغان ”تۈركىيىگە پانالىق تىلەپ كىرگەن تۈرك ئىرقىدىن بولغان مۇساپىرلار سوۋېتلەرگە تاپشۇرۇپ بېرىلگەنمۇ-بېرىلمىگەن؟ ئەگەر تاپشۇرۇپ بېرىلگەن بولسا بۇ ۋەقە قانداق شارائىت ئاستىدا يۈز بەرگەن؟“ دەپ سورىغان سۇئالىغا، ئۆز ۋاقتىدىكى ئادالەت مىنىستېرى رۇقنەددىن ناسۇ ئوغلى مۇنداق دەپ جاۋاب بەرگەن:

ئىككىنچى دۇنيا ئۇرۇشىنىڭ باشلىنىشىدىن تارتىپ ۋەتىنىمىزگە ھەر قايسى دۆلەت مۇھاجىرلىرىدىن تەشكىل تاپقان ھەربىلەر پانالىق تىلەپ كەلگەن، بىنەپە دۆلەت بولغانلىقىمىز ئۈچۈن بۇ ئەسكەرلەر ئۇرۇش ئاخىرلاشقانغا قەدەر يوزغاتتا قۇرۇلغان لاگېردا تۇتۇپ تۇرۇلغانىدى.

1945-يىلى 23-فېۋرال كۈنى گېرمانىيە بىلەن ياپونىيىگە قارشى ئۇرۇش ئېلان قىلىشىمىز سەۋەبىدىن، ئىتتىپاقداشلىرىمىزدىن بىرى بولغان سوۋېت روسىيىسى ئۆز تەۋەلىكىدىن بولغان بۇ ئەسكەر مۇساپىرلارنى قايتۇرۇپ بېرىشىمىزنى تەلەپ قىلدى. شۇ سەۋەپتىن تاشقى ئىشلار مىنىستېرلىكى باش مىنىستېرلىككە يازغان 1945.05.22 كۈنى تەزكىرىسىدە گېرمانىيە بىلەن ياپونىيىگە قارشى ئۇرۇش ئېلان قىلغانلىقىمىزدىن كېيىن ۋەتىنىمىزگە پانالىق تىلەپ كەلگەن ئىتتىپاقداشلىرىمىز تەۋەلىكىدىكى ئەسكەرلەر نازارەت ئاستىدا قايتۇرۇلۇشى مۇۋاپىق بولىدىغانلىقىنى تەكلىپ قىلدى. بۇ ئەھۋال مىنىستېرلىكىمىز تەرىپىدىن تەكشۈرۈلۈپ، ئىتتىخاز بولغان 1945-يىلى ماي ۋە 3-2563 نومۇرلۇق قارارى بويىچە ”گېرمانىيە ياكى ياپونىيە ۋە ياكى ھەر ئىككىسى بىلەن ئۇرۇش قىلىۋاتقان دۆلەتلەر گىراجدانى بولغان، ۋەتىنىمىزدە تۇرىۋاتقان مۇساپىرلاردىن پەقەت ھەربى بولغان كىشىلەر كۈزىتىش ئاستىدا قايتۇرۇپ بېرىلىشى كېرەك“ لىكى قارار قىلىندى. بۇ قارار بويىچە، ئەنقەرەدىكى سوۋېت باش ئەلچىخانىسى بىلەن بىرگە كۆزدىن كەچۈرۈلگەندىن كېيىن تاپشۇرۇلغان بىر نوتا بويىچە، 237 سوۋېت ھەربى مۇساپىرى ئىچىدىن 195 نەپىرى تۇنجى قېتىمدا 1945.08.06 كۈنىسى تىخىمىس ئېغىزىدىن سۆپىتلەرگە قايتۇرۇپ بېرىلگەن ئىدى. ئەمما سوۋېت ئىتتىپاقى تەرەپ، رۇسىيىگە پانالىق تىلەپ بارغان بىر ئوفىسىيىمىز بىلەن ئىككى نەپەر ئەسكىرىمىزنى، نەدىلىكىنى تاپالمىدۇق دېگەن باھانە بىلەن قايتۇرۇپ بەرمىگەنلىكى، شۇ سەۋەپتىن شەرتنامىغا خىلاپلىق قىلغانلىقى سەۋەبىدىن يولغا سېلىنغان بىرىنچى تۈركۈم ئەسكەرلەرنىڭ يولدا قېچىپ كەتكەنلىرىنىمۇ قوشۇپ قايتۇرۇپ بېرىش پىلانىدىن ۋاز كەچكەن ئىدۇق.

شۇندىن كېيىن باش مىنىستېرلىكنىڭ تەنسىبى بىلەن تاشقى ئىشلار مىنىستېرى، ئىچكى ئىشلار ۋە مىللى مۇداپىيە مىنىستېرلىكىنىڭ ۋەكىللىرىدىن تەشكىل قىلىنغان كومىسسسىيە تەييارلانغان دوكلات، مىنىستېرلار مەھكىمىسىنىڭ 1947.09.01 كۈنى يىغىنىدا مۇزاكىرە قىلىنىپ، كومىسسسىيە دوكلاتىغا ئاساسەن ئىش قىلىش مۇۋاپىق دەپ كۆرۈلدى. شۇنداق قىلىپ يوزغات لاگېرنى تارقىتىۋېتىپ، پانالىق تىلىگۈچىلەرنىڭ ۋەتىنىمىزدە تۇرۇپ قېلىشىنى تەلەپ قىلغانلاردىن تۈركى ئىرقىدىن بولغانلارنى ۋەتەنداشلىققا ئۆتكۈزۈش پىرىنسىپى ماقۇل كۆرۈلدى.

كېيىن، ئەنئۈەر ئانار (ئەنئۈەر قازىيېۋ) بىلەن قادىر باشارغان (ئادەم قېرىنداشبەيلى) نامىدىكى قىزىل ئارمىيە سابىق ئوفىستىرلىرىدىن ئىككىسىنىڭمۇ سوۋېت روسىيىسىگە قايتۇرۇپ بېرىلگەن يوقۇرىدا دېيىلگەن 195 كىشىلىك تىزىملىكتە بارلىقى مەلۇم بولىدۇ.

ئادالەت مىنىستىرى بەرگەن بۇ ھۆكۈمەت تەرەپ جاۋابى، سۇئال سورۇغۇچى خەلق ۋەكىلىنى تولۇق قايىل قىلالمايدۇ. تېكىرتاغ خەلق ۋەكىلى موجان قۇرۇلتايدا سۆز ئېلىپ قىلغان سۆزىدە، بۇ ۋەقەنى باشقىچە ئوتتۇرىغا قويىدۇ:

ھۆرمەتلىك دوستلار، مەن ھۇزۇرۇڭىزدا ئوتتۇرىغا قويغان بۇ ۋەقەلەر ۋاقتى ئۆتكەن ئادەتتىكى ئىشلاردىن ئەمەس. زىيىنى بۈگۈنگىچە داۋام قىلىپ كېلىۋاتقان تارىخىي مەسئۇلىيەتلىرىمىزدىن بىرى بولغان بۇ ئىشنى 9- نۆۋەتلىك خەلق قۇرۇلتىيى ھۇزۇرىدا ئوتتۇرىغا قويۇشقا بەكلا ئېغىر جىنايەت ئىشلىگەن ھېساپلىنىمىز. شۇڭا بۇ مەسىلىنى بۇ يەردە ئوتتۇرىغا قويماقتىمەن. ئەپسۇسكى، ئۇ قېتىمقى ۋەقە ھېچقاچان ئادالەت مىنىستىرى يوقۇرىدا بايان قىلغىنىدەك ئۇنداق يۈز بەرگەن ئەمەس. مېنى بەكلا ئەپسۇسلاندۇرغان نوقتىمۇ دەل شۇ ئىدى. ... ئۇلار ھەرگىزمۇ يوقۇرىدا بايان قىلغىنىدەك ئۇنداق نازارەت ئاستىدا تۇتۇلۇۋاتقان ئەسكەرلەردىن ئەمەس ئىدى. بىز بۇ نوقتىغا يەنە بىر قېتىم كۆز يۈگۈرتۈپ چىقىشىمىز زۆرۈر دەپ تەلەپ قىلىمەن: ئۇ كىشىلەر ھەربىي مۇساپىر نازارەت ئاستىدا تۇتۇلۇۋاتقان كىشىلەرمۇ ياكى سىياسىي مۇساپىرمۇ؟ بىزنىڭ بىلىشىمىزچە ھەربىي مۇساپىر دېگەنگە ئايرۇپىلانلىرى بۇزۇلۇپ قېلىپ دۆلىتىمىز تەۋەسىگە قونغان ياكى بىرەر مۇسادەمەدە چېگرالىرىمىز ئىچىگە كىرىشكە مەجبۇر بولغان، ھەربىي ئورۇنلىرىمىز تەرىپىدىن نازارەت ئاستىغا ئېلىنغان كىشىلەرنىلا ھەربىي مۇساپىر دەپ قارايمىز. ئەمما بىرەر ئەقىدە سەۋەبىدىن جېنىنى ئېلىپ قېچىپ چېگرايىمىزغا كېلىپ پانالىق تىلىگەن كىشىلەرنى بولسا سىياسىي مۇساپىر دەپ قارايمىز.

بۇ كىشىلەر ئارىسىدا دۆلىتىمىز بىلەن قىلچە مۇناسىۋىتى بولمىغان، فرانسىيىدىكى لاگىرلاردىن پاراخوتقا قاچىلىنىپ ئېلىپ مېڭىلغان، ئارناۋۇت كۆيى (ئىستانبۇل بوغىزى بويىدىكى ھەشەمەتلىك بىر مەھەلە، ئالبان كەنتى دېگەن مەنىدە - ئۇت) ئۇدۇلىدىن ئۆتۈپ كېتىۋاتقىنىدا جېنىنى تىكىپ پاراخوتتىن سەكرىگەندىن كېيىن بېلىقچىلىرىمىز تەرىپىدىن قۇتقۇزۇۋېلىنغان، ئاندىن بىزدىن پانالىق تىلىگەن كىشىلەرمۇ بار ئىدى. بۇ كىشىلەر سىياسىي مۇساپىر بولماي نىمە؟

ھۆرمەتلىك دوستۇم سۆزىدە، ئەنۋەر بىلەن ئادەم دېگەن ئىككى نەپەر ئەزەرى زىيالىسىنى تىلغا ئېلىپ ئۆتتى. ئۇ ئىككىسى ئەسلىدە بىزگە ياخشى تونۇش بولغان كونييا (تۈركىيىنىڭ كىچىك ئاسيا قىتئەسىنىڭ ئوتتۇرىلىرىغا جايلاشقان بىر شەھەر - ئۇت) خەلق ۋەكىلى زىيات ئەپەندىنىڭ قېنىنى ئىنىلىرى ئىدى. خېلى بۇرۇنقى ۋاقىتلاردا رۇسىيە ئارمىيىسىدە ئۇفسىسېر بولۇپ خىزمەت قىلغان بولسىمۇ، ئەمما ئۇ ئىككىسى ئۆز خەلقىنى ئېسىدىن چىقارمىغان، كومۇنىزم ئەقىدىسىنى قوبۇل قىلىشماي گېرمانىيىگە قېچىپ كەتكەن، گېرمانىيىگە بېرىپ ئۇ يەردە ئۇزۇن يىل تۇرۇپ قېلىشقان. كېيىن دۆلىتىمىزگە كېلىپ يۇرتلۇقلىرىنىڭ يېنىغا، يەنى زىيات ئەپەندىنىڭ ئۆيى ئەتراپىغا بېرىپ پانالانغان كىشىلەر ئىدى. ئەمما نومۇس قىلىنغىدەك بىر ۋەقە، ئۇلار بىر كۈنى تۇرۇۋاتقان ئۆيلىرىدىن قولغا ئېلىنىپ، سىلەرنى ئەنقەرەگە ئاپىرىمىز دەپ ئالداپ ساقچى مەسئۇلى ئەلى رىزا چېگرا بويىغا يالاپ ئاپىرىپ، روسلارغا قۇربانلىق قىلىپ تۇتۇپ بەرگەن.

بۇ خەلقنىڭ تارىخىدا، پەقەت بىرلا مۇساپىر ئۈچۈن، شىۋىتسىيە پادىشاھى شارل ئۈچۈن جەڭ قىلغان شەرەپلىك، قەھرىمانلىق كۆرسەتكەن ۋەقەسىدەك ھادىسىلەر بەكلا كۆپ. ئەمما سىياسىي مۇساپىرلارنى بىر قۇشخانغا يوللىغاندەك تاپشۇرۇپ بېرىدىغان نومۇس قىلىنارلىق، كۆڭۈل يېرىم قىلىدىغان نۇمۇسلىق ھادىسە زادىلا كۆرۈلۈپ باقمىغان ئىدى (بارىكالا! دېگەن سادالار ياڭرىدى).

ئىبنى سەئۇد بويى ئەگمىگەن، مۇساپىرلارنى بەرمىگەن ئىدى. ئەمما بىزدىكى بىر دەۋر كىشىلەر تارىخىمىزغا بۇ داغنى قالدۇردى. بىزنىڭكىلەر مۇساپىرلارنى تاپشۇرۇپ بېرىشتىكى دوسلار (توغرا دېدىڭ! دېگەن سادالار ياڭرىدى). مىللى غوجايىن ھۆكۈمىتى سوۋېتلەر تەرەپكە تاپشۇرۇپ بەرگەن تۈركى ئىرقىدىكى مۇساپىرلارنىڭ ئاقىۋەتلىرى، گېرمانىيىدە ئىتتىپاقداش كۈچلەر تەرىپىدىن سوۋېتلەرگە تاپشۇرۇپ بەرگەن كىشىلەرنىڭ تەغدىرىدىن قىلچە پەرقسىز ئىدى.

\*\*\*\*\*

## يەنە ئافغانىستاندا

### ئافغانىستاندىكى سوۋېتتە قارشى پائالىيەتلەر

گېرمانىيە-رۇسىيە ئۇرۇشى باشلانغان بارباروسسا ھەرىكىتىنىڭ دەسلەپكى باسقۇچلىرىدا، روسلارنىڭ كەينى-كەينىدىن مەغلۇب بولۇپ كەينىگە چېكىنىۋاتقانلىقى ئافغانىستاندىكى تۈركىستانلىقلارنى قاتتىق خوشال قىلىۋەتكەن ئىدى. ئۇلاردىكى كۆمۈلۈپ قالغان ئۈمىدلەر قايتىدىن جانلىنىپ، سوۋېتلەر چوقۇم يىمىرىلىدىغان بولدى، تۈركىستان مۇستەقىللىقىنىڭ ئېھتىمالى قايتىدىن تۇغۇلىدىغان بولدى دەپ ئويلىماقتا ئىدى. دەسلەپتە شىزمۇھەممەدبەگ قارتارىدىكى باسمىچىلار يىتەكچىلىرى شىمالى ئافغانىستاننىڭ ھەرقايسى شەھەرلىرىدە قىشلىق ئۇيغۇنغا كىرىپ قالغان تەشكىلاتلارنى قايتىدىن ئۇيغۇتۇشقا كىرىشىدۇ. ئۇ يىللىرى ئۆزبەك مۇھاجىرلىرى ئافغانىستاننىڭ ھەر قايسى شەھەرلىرىگە چېچىلىپ كەتكەن ئىدى.

تۈركمەنلەر بولسا كۆپۈنچە چوڭ-چوڭ گۇرۇپپىلار بويىچە بىرگە تۇراتتى. كابولدا تۇرۇشلۇق گېرمانىيە ئوتتۇرا دەرىجىلىك ئەلچىسى پىلگېرنىڭ مەلۇماتلىرىدىن قارىغاندا، شىمالى ئافغانىستاننىڭ تۈركمەنلەر تۇرغان يەرلىرىدە 11 مىڭدەك قۇراللىق تۈركمەن بارلىقى مەلۇم. ھېچ بىر ھۆكۈمەت تېزگىنلىمەي كېلىۋاتقان پامىر رايونىدا قانچىلىك تۈركىستانلىق ياشاۋاتقانلىقىنى ئېنىقلاش ئىمكانىيىتى يوق ئىدى.

بارباروسسا ھەرىكىتى باشلىنىپ 6 ھەپتەدەك ۋاقىت ئۆتكەندىن كېيىن، بېرلىن دائىرىلىرى كابولدىكى گېرمانىيەنىڭ ئوتتۇرا دەرىجىلىك ئەلچىسى پىلگېرگە سوۋېتتە قارشى گۇرۇپپىلار بىلەن مۇناسىۋەت باغلاش ۋەزىپىسىنى تاپشۇرىدۇ. ئەسلىدە كابولدا تۇرۇشلۇق گېرمانىيە دېپلوماتىك ئەمەلدارى، ئەلچىخانا ھەربى مۇتەخەسسسى مايور (مىڭ بېشى) شىچېنك، 1936-يىلىدىن بۇيان شىمالى ئافغانىستاندىكى گۇرۇپپىلار بىلەن مۇناسىۋەتنى ساقلاپ كېلىۋاتقان ئىدى. بولۇپمۇ سوۋېت-ئافغانىستان چېگراسىغا يېقىن جايلاردا تۇرۇۋاتقان تۈركمەنلەر، ئۆزبەكلەر ۋە بىر قىسىم ئاقلار ئارىسىدا پائالىيەت قىلىپ كېلىۋاتقان ئىدى. ئۇ يىللىرى، ئافغانىستاندا سوۋېتتە قارشى گۇرۇپ دەپ ئاساسلىقى تۈركىستانلىق گۇرۇپپىلار كۆزدە تۇتۇلاتتى.

تۈركىيە بىلەن ياپونىيەنىڭ دېپلوماتىك ئەمەلدارلىرى تۈركىستانلىق گۇرۇپپىلار بىلەن بەكلا قويۇق مۇناسىۋەت ئورنىتىشقان ئىدى. پىلگېر، 1941-يىلىنىڭ ئاۋغۇست ئېيىدا بېرلىنغا يوللىغان بىر دوكلاتىدا، ئەمىر تەرەپپازلىرى، باسمىچىلار يىتەكچىلىرى ھەمدە بىر قىسىم سودىگەرلەر يۇشۇرۇن تەشكىللىنىۋاتقانلىقى، بۇ تۈردىكى گۇرۇپپىلار سوۋېتلەر ئىتتىپاقى تەۋەسىدە يۈز بەرگەن قالايماقانچىلىقلاردىن پايدىلىنىپ تۈركىستان تەۋەسىنىڭ مۇستەقىللىقى ئۈچۈن كۈرەش قىلىۋاتقانلىقى بايان قىلىنغان بولۇپ، گېرمانىيەنىڭ بەشىنچى قول پائالىيەتلىرى ئۈچۈن بۇ تۈردىكى گۇرۇپپىلار بىلەن مۇناسىۋەت باغلاش پايدىلىق بولىدىغانلىقى ئۈستىدە توختالغان ئىدى. پىلگېر تەكىتلەپ ئۆتكەن يەنە بىر ئىش، بۇ جايلاردا پائالىيەت قىلىۋاتقان گۇرۇپپىلارنىڭ تۈركىيەدىكى سوۋېتتە قارشى ساھەلەرگە بېقىنماستىن پائالىيەت قىلىپ كېلىۋاتقانلىقى ھەققىدىكى مەلۇماتلىرى ئىدى. شۇنداق قىلىپ، ئۇلار كابولدىكى تۈركىستانلىقلار بىلەن مۇناسىۋەت ئورنىتىش يوللىرىنى ئاكتۇرۇشقا كىرىشكەندى.

ئەسلىدە، گېرمانىيەنىڭ ياپونىيە بىلەن ئىتالىيە ئوتتۇرىسىدا ئىمزالاشقان 1940-يىلى 27-سېنتەبىر كۈنى بېرلىن شەرتنامىسىغا ئاساسەن، گېرمانىيە بىلەن ئىتالىيە ئىككىسى شەرقى ئاسىيادىكى ئىشلاردا ھەر تۈرلۈك پائالىيەتلەرگە ياپونىيە مەسئۇل بولىدۇ دەپ بېكىتىشكەندى. بۇنىڭ ئۈچۈن ياپونىيەمۇ ياۋرۇپادىكى ئىشلارنى بۇ ئىككى دۆلەت ئۆز ئۈستىگە ئالىدىغانلىقىغا ماقۇل كەلگەن ئىدى. بۇ شەرتنامىغا ئاساسەن بارلىق ئاسىيا ئەللىرى تەۋەسىدە 3 ئوق مەركىزى دۆلەتلىرى ئوتتۇرىسىدا بىر ئاخبارات ھەمكارلىقى ئىشقا ئاشۇرۇلىدىغان بولغانىدى. شۇنىڭغا قارىماي، شەرتنامە ئىمزالىنىپ ئارىدىن بىر يىلمۇ ۋاقىت ئۆتمەستىن، يەنى 1941-يىلىنىڭ ئاپرىل ئېيىدا ياپونىيە تەرەپ سوۋېتلەر ئىتتىپاقى بىلەن بىتەرەپلىك شەرتنامىسىنى ئىمزالىغانلىقى بېرلىن



دائىرىلىرىنى قاتتىق رەنجىتكەندى. ئەندى ياپونىيىنى ئالاقىزادە قىلىش نۆۋىتى ھىتلىرىغا كەلگەن ئىدى. بارباروسسا ھەرىكىتىنى ياپونلار زادىلا كۈتمىگەن بىر ۋەقە بولۇپ، بۇندىن كېيىن سوۋېتلەر ئىتتىپاقى بىلەن تۈزۈشكەن شەرتنامىغا سادىق قېلىش-قالماسلىق مەسىلىدە ياپونلار ئۇزۇنغىچە ئىككىلىنىپ قالىدۇ. ھۆكۈمەت تەشكىل قىلغان كۈنۈپى كابينىتى سىبىرىيە پىلاننى بىر چەتكە قايىرىپ قويۇپ، جەنۇبى ئاسىياغا يۈرۈش قىلىش قارارىنى ئالىدۇ. نەتىجىدە، ئوق مەركىزى دۆلەتلەر ئوتتۇرىسىدىكى ئىتتىپاقلىقمۇ ئاستا-ئاستا ئاجىزلىشىشقا باشلايدۇ.

شۇنداق بولغاچقا، ئافغانىستاندىكى گېرمانىيە دېپلوماتىيە ئەمەلدارلىرىنىڭ ياپونىيىلىكلەر ئاچقان ئاخبارات ئېلىش يولىدىن مېڭىشنى خالىماسلىقىنىمۇ چۈشىنىش قىيىن ئەمەس ئىدى. ئۇنىڭدىن باشقا يەنە، بۇ ئىككى دۆلەتنىڭ بۇ ئەتراپتا پىلانلىغان پىلانلىرىمۇ بىر-بىرىدىن پەرقلىنىشقا باشلىغان ئىدى. ياپونىيىلىكلەر شەرقى تۈركىستان ۋەزىيىتىگە بەك بەك قىزىقماقتا ئىدى. مانجۇرىيەدە قۇرغان قورچاق مانجۇ كۇ دۆلىتى (مانجۇرىيە دۆلىتىنى دېمەكچى - ئوت) نى مۇداپىيە قىلىش ئارقىلىق خىتايغا يۈرگۈزۈۋاتقان بېسىملارنى كۈچەيتىش نىيىتىدە ئىدى. بۇنىڭ ئەكسىچە، گېرمانىيە ھۆكۈمىتىنىڭ قىزىقىدىغىنى مۇنداق ئىككى يۈنۈلۈشكە قارىتىلغان ئىدى: جەنۇبىي ئافغانىستان چېگرا بويلىرىدىكى قەبىلىلەرنى تەشكىللەپ ئەنگىلىيە-ھىندىستان ھاكىمىيىتىگە قارشى توپىلاڭ قوزغاشنى مەقسەت قىلغان ئىدى؛ شىمالىي ئافغانىستان تەۋەسىدە بولسا ئاساسلىق نىشان ئامۇ دەرياسىنىڭ ئېرىسىدا، يەنى تۈركىستاندا قالماقچىلىق پەيدا قىلىپ سوۋېتلەر كۈچىنىڭ بىر قىسمىنى بۇ تەرەپلەرگە قايدۇرۇشنى مەقسەت قىلىش ئىدى. گېرمانىيىنىڭ ئىشغالىيەت پىلانغا ئاساسلانغاندا، كاپىكارىيە بىلەن قىرىمغا ئوخشايدىغان تۈركى ئىرقىغا تەۋە رايونلارنى تولۇق تۈردە گېرمانىيىنىڭ باشقۇرۇشى ئاستىغا ئېلىپ، ئۇ جايلارنى گېرمانىيە مۇستەملىكىسىگە ئايلاندۇرۇشنى مەقسەت قىلماقتا ئىدى.

شۇ سەۋەبتىن، گېرمانىيە ئۈچۈن تۈركىستان تەۋەسى ئالدىنقى ئورۇندا تۇرغىدەك ئۈنچە بەك مۇھىم ھېساپلانماقتى. شۇنداق بولغاچقا، گېرمانىيە ھۆكۈمىتىنىڭ مەيلى تۈركىستان تەۋەسىدە ياكى ئەتراپتىكى جايلاردا تۈركىستان مۇستەقىللىقى ئۈچۈن پائالىيەت قىلىۋاتقان گۇرۇپپىلارغا ياردەم قىلىش مەسىلىسىدە ئەنسىرەيدىغان ھېچقانداق قىيىنچىلىقى يوق ئىدى. ئۇندىن باشقا يەنە گېرمانىيە دائىرىلىرى كەلگۈسىدە سوۋېتلەر ئىتتىپاقىنىڭ ئىچكى قىسىملىرىدا بۇزغۇنچىلىق ھەرىكەت تەشكىللەشنى مەقسەت قىلىۋاتقانلىقى ئۈچۈن، بۇنداق ئىشلار ئۈچۈن بۇ تۈر گۇرۇپپىلار بىلەن مۇناسىۋەت قىلىشتا تۈركىيە ياكى ياپونىيە قاتارلىقلارنىڭ تەييار ئىمكانىيەتلىرىدىن پايدىلىنىشىنىمۇ خالىماي كەلگەن بولۇپ، ئۆز ئالدىغا ئايرىم يول تۇتۇشنى ئەڭ بىخەتەر يول دەپ قارىماقتا ئىدى.

پىلگېرنىڭ دوكلاتىدىن قارىغاندا، شىمالىي ئافغانىستاننى ئاساس قىلىدىغان پائالىيەتلەردە مۇنداق ئاساسلىق ئىككى قىيىنچىلىق بار ئىدى: ئۇنىڭ بىرىسى، 1930-يىللىرىدىن بۇيانقى ئون يىل مابەينىدە چېگرا ئىچىدىكى سوۋېت تەرىپى قاتتىق تېزگىنلىنىلگەنلىكى ئىدى. بۇ ئەھۋال، سوۋېتلەر تەرەپكە سىڭىپ كىرىش ئىشىنى بەكلا قىيىنلاشتۇرۇۋەتتى. يەنە بىر قىيىن مەسىلە، ئافغانىستان ھۆكۈمىتى پەيدا قىلغان مۇشكۈلچىلىكلەر ئىدى. ئافغانىستان دائىرىلىرى چېگرا بويلىرىدىن تارتىپ بارلىق شەھەرلەردىكى سوۋېتكە قارشى پائالىيەتلەرنى ئىزچىل نازارەت ئاستىغا ئېلىپ كەلمەكتە ئىدى. ئەسلىدە بۇنىڭغا ئوخشاپ كېتىدىغان ئىشلار جەنۇب تەرەپلەردە ئەنگىلىيىگە قارشى كۈچلەرنى تېزگىنلەش جەھەتتىمۇ كۆرۈلمەكتە ئىدى. ئافغانىستان ھۆكۈمىتى ئۆزىنى مەيلى سوۋېت ئىتتىپاقى بىلەن بولسۇن ياكى ئەنگىلىيە بىلەن بولسۇن زىتلاشتۇرۇپ قويۇشقا سەۋەب بولىدىغان ھەرقانداق بىر ھەرىكەتنىڭ پەيدا بولۇشىغا يول قويماسلىق ئۈچۈن قولىدىن كېلىدىغان پۈتۈن چارىلارنى ئىشقا سېلىشتا چىڭ تۇرماقتا ئىدى. پىلگېر، شىمالىي ئافغانىستان تەۋەسىدىكى ۋەزىيەتنىڭ تېخىمۇ نازۇك ئىكەنلىكىنى، بۇ جايلاردىكى تۈركىلەر ئوتتۇرىسىدا ئافغانىستاندىن چىقىپ يۇرتىغا قايتىش ئارزۇلىرىنى كۈشكۈرتۈشكە يارايدىغان ئېقىملار ئوتتۇرغا چىققىنىدىلا ئاندىن ئۇلاردىن ئۈمىت كۈتۈشكە بولىدىغانلىقىنى ئوتتۇرغا قويغان. شۇڭا ئۇ، 18-ئىيۇل كۈنىسى يوللىغان دوكلاتىدا ئافغانىستاندا ياشايدىغان تۈركىلەر (ئۆزبەك ۋە

تۈركمەنلەر) نىڭ ئافغانىستان ساقچىلىرى تەرىپىدىن قاتتىق نازارەت ئاستىغا ئېلىنغانلىقىنى ئالاھىدە تەكىتلەپ ئۆتكەن.

## سوۋېت ئىشپىيىنى ئايقارلى يەنە سەھنىدە

ئافغانىستاندا گېرمانىيە ئەلچىخانا مەسئۇللىرى بىرىنچى بولۇپ مۇناسىۋەت باغلىغان كىشىسى يەنە شۇ مەخمۇت ئايقارلى ئىدى. ئايقارلى ئەسلىملىرىدە، ئۇنىڭ بىلەن گېرمانىيە ئەلچىخانىسى نامىدىن تۇنجى قېتىم مۇناسىۋەت باغلىغان كىشى ئىنگىز بەركە دېگەن بىرسى ئىدى دەپ يازىدۇ. ئىنگىز بەركەنىڭ يولدىشى كابول ئۇنىۋېرسىتېتىدە باكتېرىيولوگىيە مۇتەخەسسسى بولغان زۇھتۇ بەركى ئىسىملىك بىر پروفېسسور تۈرك دوختۇرى ئىدى؛ بۇ ۋاستىچى ئارقىلىق تۇنجى قېتىملىق مۇناسىۋەت باغلانغانىدىن كېيىن، رەسمى ئالاقىلىشىش ئۈچۈن ھىندىستاندا تۇرۇشلۇق گېرمانىيە ئەلچىخانىسىدا 20 يىلدەك دىپلوماتىيە ئەمەلدارى بولۇپ ئىشلىگەن ستېرن ئىسىملىك بىر ھەربى دىپلومات بىلەن يۈز بېشى (كاپىتان، شاگۋىي) دىيىتىز دېگەن يەنە بىر مەسئۇل كىشىمۇ ئوتتۇرغا چىقىدۇ. گېرمانىيە ئوتتۇرا دەرىجىلىك ئەلچى پىلگېرنىڭ دوكلاتى بىلەن مەخمۇت ئايقارلىنىڭ ئەسلىملىرىنى ئۆزئارا سېلىشتۇرغىنىمىزدا، مىڭ بېشى (مايور، شاۋشاۋ) شىچېنك بىلەن ستېرن نامىدىكى ئوفىسسىپىرلارنىڭ ئەسلىدە بىر كىشى ئىكەنلىكى ئوتتۇرغا چىقىدۇ. شىچېنك، ۋەزىپىسىنىڭ مەخپىيەتلىكى ئۈچۈن ئۆزىگە ستېرن دەپ ئات قويىۋالغانلىقى مەلۇم.

1941-يىلى سىنتەبىردە ئايقارلى بىلەن گېرمانىيە ئەلچىخانىسى ئوتتۇرىسىدىكى مۇناسىۋەتلەر رەسمى باشلىنىدۇ. ئايقارلىنىڭ ھەرقايسى شەھەرلەردە تۇرىدىغان مۇناسىۋەت باغلىغۇچى كىشىلىرىدىن تەشكىل تاپقان بىر تەشكىلاتى بار بولۇپ، گېرمانىيە ئەلچىخانىسىغا سوۋېت ئىتتىپاقى، شىمالى ئافغانىستان ۋە شەرقى تۈركىستان ھەققىدە مەلۇماتلار بىلەن تەمىنلەشنى ئۈستىگە ئالغان ئىدى. بۇنىڭ ھېساپىغا گېرمانىيە ئەلچىخانىسى ئايقارلىنى ئافغانىستان ساقچىلىرىدىن قوغداش ۋە ماددى ياردەم قىلىدىغانغا كېلىشىدۇ. شۇنداق قىلىپ، سوۋېت ئىشپىيىنى بولغان ئايقارلى ھىتلىر گېرمانىيىسىنىڭ ئافغانىستاندىكى ئەڭ كۈچلۈك ۋە ئەڭ ئىشەنچلىك ئىشپىيىنى بولىۋالىدۇ. ئەمما، ئارىدىن بىرەر ئايدەك ۋاقىت ئۆتكەندىن كېيىن بەزى ئىشلاردا گېرمانىيە ئەلچىخانىسىنىڭ پائالىيەتلىرى ئېغىر قىيىنچىلىقلارغا دۇچ كېلىشكە باشلايدۇ.

1941-يىلىنىڭ كۈز ۋاقتىلىرىدا ئەنگىلىيە بىلەن سوۋېتلەر ئىتتىپاقى ئىراننى ئىككى تەرەپتىن بېسىپ كىرىپ ئىشغال قىلىۋالىدۇ. نەتىجىدە، ئىتتىپاقداش كۈچلەر بىۋاستە خوشنا ھالغا كېلىۋالىدۇ. بۇ ئىككى ئىتتىپاقداش دۆلەت، ئافغانىستاندا گېرمانىيە بىلەن ئىتالىيەنىڭ تەسىرىنى تولۇق سۈيۈرۈپ تاشلاشقا بەل باغلايدۇ. چۈنكى ئۇ ۋاقىتلاردا ئۇلارنىڭ ھەر ئىككىسىلا باشقا-باشقا فرونتلاردا نېمىسلار بىلەن ئۇرۇشۇۋاتقان دۆلەتلەر بولغاچقا، سوۋېت ئىتتىپاقى تۈركىستاندا، ئەنگىلىيىلىكلەر بولسا ھىندىستاندا بىرەر مەسىلە پەيدا بولۇشنى ھەرگىزمۇ خالىمايتتى. شۇنداق بولغاچقا، ئۇلار 1941-يىلى 11-ئۆكتەبىر كۈنى ئورتاق بىر قارار قوبۇل قىلىپ ئافغانلاردىن ئوق مەركىزى دۆلەتلىرىنىڭ ئافغانىستاندا تۇرىۋاتقان دىپلوماتىك ئەمەلدارلاردىن باشقا بارلىق گىراجدانلىرىنى ئافغانىستاندىن دەرھال چىقىپ كېتىشىنى، بولمىسا تېگىشلىك تەدبىر قوللىنىدىغانلىقىنى ئېلان قىلىشنى تەلەپ قىلىدۇ. ئافغانىستان ھۆكۈمىتى بولسا، ئەنئەنىۋى بىتەرەپلىكىدە قەتئى چىڭ تۇرۇش نىيىتىدە ئىدى. شۇنداق بولغاچقا، ئەتىسى ئافغانىستان مىنىستىرلار كابىنتى يىغىن ئېچىپ بۇ ھەقتىكى مەسىلىلەرنى مۇزاكىرە قىلىشىدۇ. يىغىندا ئېلىنغان ھۆكۈمەت قارارى 18-ئۆكتەبىر كۈنى ئېلان قىلىنىدۇ. نەتىجىدە، ئافغانىستان ھۆكۈمىتى گېرمانىيە بىلەن ئىتالىيەدەك يىراقتىكى دوسلىرىنى خوش قىلىش ئورنىغا، ئەنگىلىيە بىلەن سوۋېت ئىتتىپاقىدەك كۈچلۈك تامخوشلىرىنى رازى قىلىشنىڭ ئافغانىستان مەنپەئەتلىرىگە تېخىمۇ ئۇيغۇن بولىدىغانلىقىنى توغرا تېپىشىدۇ. شۇنداق قىلىپ، ئەلچىخانا خادىملىرىدىن باشقا بارلىق نېمىس ۋە ئىتالىيان مەسلىھەتچىلىرى، تېخنىك خادىملىرى ۋە

ئوقۇتقۇچىلار ئىككى ھەپتە ئىچىدە ئافغانىستاندىن چىقىپ كەتسۇن دەپ ئۇقتۇرۇش قىلىدۇ. بۇنداق بىر قارار ئېلىنغاندىن كېيىن، ئافغانىستان تەۋەسىدە ئەلچىخانىدا ئىشلەيدىغان 10 نەپەر ئادەمدىن باشقا بىرمۇ گېرمانىيىلىك قالمايدۇ. شۇنىڭغا قارىماي، گېرمانىيە بىلەن ئىتالىيە دېپلوماتىك ئەمەلدارلىرى ئۇرۇش ۋەزىيىتى ئوق مەركىزى دۆلەتلەرگە پايدىسىز بولۇپ ئۆزگىرىۋاتقانلىقى مۇقىملىشىپ قالغان ۋاقىتلارغىچە ئافغانىستاندىكى سوۋېت بىلەن ئەنگىلىيىگە قارشى پائالىيەتلىرىنى بىر كۈنمۇ توختاتماي داۋاملاشتۇرىدۇ.

مەخمۇت ئايقارلى، 1942-يىلىنىڭ ئەتىياز ئايلىرىغىچە گېرمانىيە ئەلچىخانىسىدىكىلەرگە سوۋېتلەر ئىتتىپاقى بىلەن شەرقى تۈركىستانغا مۇناسىۋەتلىك مەلۇماتلارنى بېرىپ تۇرىدۇ. ئەمما بۇ ۋاقىتقا كەلگەندە، گېرمانىيە ئەلچىخانىسىدىكىلەر ئايقارلىنىڭ ئۆزلىرى ئۈچۈنلا ئىشلەيدىغان بىرسى ئەمەس، بەلكى يەنە تۈركىيە بىلەن سوۋېتلەرگىمۇ خىزمەت قىلىپ يۈرىدىغان بىرسى ئىكەنلىكىدىن گۇمان قىلىشقا باشلىغان ئىدى. شۇڭا، 1942-يىلىنىڭ ماي ئېيىدىن باشلاپ باشقا مۇناسىۋەت باغلاش يوللىرى ئۈستىدە ئىزدىنىشكە كىرىشىدۇ. دەل شۇ پەيتلەردە، يەنى شۇ يىلىنىڭ ئىيۇن ئېيىدا مەخمۇت ئايقارلى ئافغانىستان دائىرىلىرى تەرىپىدىن يەنە بىر قېتىم قولغا ئېلىنىدۇ. ئافغان ھۆكۈمىتى، ئايقارلىنى تۈركىيە بىلەن گېرمانىيە ئۈچۈن جاسۇسلىق پائالىيەتلىرى بىلەن شوغۇللانغان دېگەن جىنايەت بىلەن قولغا ئالىدۇ. ئەمما سوۋېت ئىتتىپاقى تەرەپنىڭ ئايقارلىنى قولغا ئېلىنىشتىن قۇتقۇزۇپ قېلىش ھەققىدە ھېچقانداق ھەرىكەت قىلماي جىم تۇرىۋالغانلىقى قىزىق ئىدى. بولمىسا ئەينى شۇ ئايقارلى 1936-يىلى تۇنجى قېتىم قولغا ئېلىنغاندا، بولشېۋىكلار ئافغانىستان ھۆكۈمىتى تەركىۋىدىكى سوۋېتپەرەس كىشىلەرنى ھەرىكەتكە كەلتۈرۈپ، ئايقارلى خاتا قولغا ئېلىنىپ قالغان دېگەن بىر ھۆكۈمەت باياناتى ئېلان قىلىپ قويۇپ بېرىلىشىگە كاپالەتلىك قىلىشقاندى. ئەمما بۇ قېتىمقىسىدا سوۋېتلەر ئىتتىپاقى قىزىق بىر تاكتىك ئىشلىتىپ، ئۆزىنىڭ جاسۇسى بولغان ئايقارلىنى باشقا دۆلەتلەر ئۈچۈن جاسۇسلىق پائالىيەتلىرى بىلەن شوغۇللانغان دەپ قولغا ئېلىنىشىغا ۋە سوتلىنىپ قاماق جازاسىغا مەھكۇم قىلىنىشىغا قارىتا قىلچە ھەرىكەت قىلماي جىم يېتىۋالىدۇ. شۇنداق قىلىپ، ئايقارلى ئۇرۇش ئاخىرلاشقان كۈنگىچە ئافغانىستان تۈرمىسىدە ئۇرۇش تۈگىگەندە قايتىدىن سوۋېت ھۆكۈمىتى ئۈچۈن جاسۇسلىق قىلىش پۇرسىتىنى كۈتۈپ يۇشۇرۇپ ياتىدۇ.

## مەخپى ھەرىكەت پارولى — خانسا

بارباروسسا ھەرىكىتى باشلانغان دەسلەپكى ۋاقىتلاردا گېرمانىيە ئارمىيىسىنىڭ كەينى-كەينىدىن غەلبە قىلىپ ئالغا ئىلگىرلىشى، بارلىق سوۋېت فرونتلىرىنىڭ تېز سۈرئەت بىلەن يىمىرىلىشى ئافغانىستاندىكى تۈركىستانلىق يىتەكچىلەر ئارىسىدا سوۋېت ئىتتىپاقىنىڭ پارچىلىنىپ كېتىدىغانلىقىغا بولغان ئىشەنچلىرىنى كۈچەيتىۋەتكەنىدى. بۇنداق ۋەزىيەت، تۈركىستاننىڭ پات يېقىندا مۇستەقىللىقىنى قولغا كەلتۈرەلەيدۇ دەيدىغان ئۈمىدىنى پەيدا قىلغانىدى. بولۇپمۇ مۇبەششىرخان تارازى، تېزلىكتە بىر سىياسى تەشكىلاتقا ئۇيۇشۇپ دەرھال پائالىيەت باشلاشنى تەلەپ قىلىدۇ. 1941-يىلىنىڭ ئاخىرلىرىغا يېقىن، مۇبەششىرخان يىتەكچىلىكىدە باسمىچىلار يىتەكچىلىرى بىلەن ئەمىر تەرەپتارلىرى بىر يەرگە كېلىپ مەخپى بىر سىياسى تەشكىلات قۇرۇپ چىقىش قارارىنى ئېلىشىدۇ. بۇ تەشكىلاتقا «لا مەركەزىيەتتى ھۆكۈمەتتى تۈركىستان» دېگەن نام بېرىلىدۇ. بىر ھۆكۈمەت تەشكىل قىلىشنى مەقسەت قىلغان بۇ تەشكىلاتقا ئاخىرقى بۇخارا ئەمىرى بولغان سەئىد ئالىمخاننىڭ ئوغلى شاھزادە ئۆمەرخان رەئىس قىلىپ تەيىنلىنىدۇ. ۋەزىرلىك ئورنى مۇبەششىرخان تارازىنىڭ ئوغلى، سابىق بۇخارا ئەمىرىنىڭ كۈيۈغلى نەسرۇللاخانغا بېرىلىدۇ. سابىق باسمىچىلار يىتەكچىسى بولغان شىر مۇھەممەتبەگ بولسا، ھەربى ئىشلارغا مەسئۇل قىلىپ بېكىتىلىدۇ. مالىيە ۋەزىرلىك ۋەزىپىسى ئەكرەم قارىغا، مائارىپ نازارىتى بولسا ھەبىبۇللاخان تۆرەگە تاپشۇرىلىدۇ. بۇ تەشكىلاتنىڭ ئەسلى قۇرغۇچىسى بولغان مۇبەششىرخان تارازى ئافغانىستان ھۆكۈمىتى تەۋەسىدە ئىشلەۋاتقان بىرسى بولغانلىقى

ئۈچۈن، ھېچقانداق بىر ۋەزىپىگە تەيىنلەنمەي پەردە ئارقىسىدا تۇرۇپ يىتەكچىلىك قىلىش يولىنى تۇتۇدۇ. ھۆكۈمەت تەركىۋىدە تاغاخان، قۇدرىتۇللاخان قاتارىدىكى تونۇلغان كىشىلەرمۇ بار ئىدى. داڭلىق باسمىچىلار يىتەكچىسى ئىبراھىم لاقاينىڭ ئورۇنباسارى شەمشىدىن ۋەكىلمۇ رەھبەرلىك گۇرۇپپىسى تەركىۋىدىن ئورۇن ئالغان ئىدى. پامىردىكى قىرغىز تۈركلىرىنىڭ يىتەكچىسى قامچابەگ، پامىر تەۋەسىنىڭ مەسئۇلى قىلىپ تەيىنلەنگەنىدى. شىمالى ئافغانىستان تۈركمەنلىرىنىڭ رەئىسى قىزىلئايىق خەلىپىمۇ بۇ تەشكىلات تەركىۋىدە ۋەزىپە ئالغانىدى. مازارى شەرىپ باشچىلىقىدىكى ئەندىخوي، خانابات، قۇندۇز ۋە باغلان قاتارىدىكى شىمالى ئافغانىستان شەھەرلىرىدە تېزلىكتە تەشكىللىنىشكە باشلىغان بۇ تەشكىلات، كونا باسمىچىلارنىڭ قايتىدىن باش كۆتۈرۈپ چىقىشىنى ئىشقا ئاشۇرىدۇ. شۇنداق قىلىپ، ئافغانىستاندا ت م ب دىن باشقا بارلىق تۈركىستانلىق گۇرۇپتىكىلەر بىر يەرگە جەم بولۇپ، بىر سىياسى تەشكىلات ئاستىدا بىرلىككە كېلىدۇ.

ئايقارلى قولغا ئېلىنغاندىن كېيىن، نېمىسلىر ئافغانىستان باش ۋەزىرلىكتە ئىشلەيدىغان سەئىت مۇبەششىرخان تارازى بىلەن مۇناسىۋەت باغلايدۇ. كۆرۈشۈش جەريانىدا شىمالى ئافغانىستاننىڭ ھەرقايسى شەھەرلىرىدە قايتىدىن جانلانغان تەشكىلاتلارغا ياردەم مەسلىسىدە ئۆزئارا كېلىشىدۇ. مۇبەششىرخان تارازى يىتەكچىلىكىدىكى بۇ ھەرىكەت، «خانسا» دېگەن پارول بىلەن باشلىتىلماقچى بولىدۇ. نېمىسلىر تۈركىستانغا مۇناسىۋەتلىك ئىككى تەرەپلىمە پىلان ئىجرا قىلىشنى مەقسەت قىلماقتا ئىدى. بۇنىڭ بىرىنچىسى گېرمانىيىنى ئاساس قىلىدىغان ھەرىكەت بولۇپ، تۈركىستان لېجىيونلىرى ئارىسىدىن تاللىنىپ جاسۇسلۇققا قارشى تەشكىلاتتا يېتىشتۈرۈلگەن جاسۇسلار پاراشوت بىلەن تۈركىستاننىڭ ئىچكى قىسىملىرىغا تاشلىنىش مەقسىتىدە تەييارلىق قىلىناتتى. نېمىسلىر پىلانىنىڭ يەنە بىر قىسمى بولسا ئافغانىستاندىكى تۈركىستانلىقلارنى تەشكىللەپ تۈركىستان ئىچكى قىسمىدىكى گۇرۇپپىلار بىلەن بولغان مۇناسىۋەتلەرنى ساقلاش ئارقىلىق، ئارقا سەپلەردە ھەر تۈرلۈك قوزغىلاڭلارنى چىقىرىپ سۈپەتلەرنىڭ ئارقا سېپىنى قالايماقان قىلىش ئىدى. گېرمانىيە ئوتتۇرا دەرىجىلىك ئەلچىسى خانس پىلگېر، بۇ مەقسەتلەر ئۈچۈن مۇبەششىرخان تارازى رەئىسلىكىدىكى تەشكىلاتنىڭ ھەقىقىي دائىرىسىنى بىلىۋېلىش ئۈچۈن ئالاھىدە تىرىشىپ كۆرىدۇ. بۇ ئوتتۇرا دەرىجىلىك ئەلچىنىڭ دوكلاتىدىن قارىغاندا، بۇ تەشكىلاتنىڭ يالغۇز باغلاندىكى شۆبىسىدىلا 800 ئاتلىق ۋە يېرىمى قوراللانغان 1000 دەك جەڭچىسى بارلىقى مەلۇم. قالغان شەھەرلەردىكى تەشكىلات تېزگىنلەپ تۇرۇۋاتقان ئادەم سانى ھەققىدە ئېنىق بىر مەلۇمات بولمىسىمۇ، ئۇ يەرلەردىكى ئادەم سانىنىڭمۇ 15~10 مىڭدىن كام ئەمەسلىكى ئېنىق. چېگرا تەكشۈرۈش ئىشلىرى بەكلا قىيىن بولغان پامىر رايونىدىمۇ دۇنيا ئۇرۇشى سەۋەبىدىن قايتا جانلىنىشقا باشلىغان نۇرغۇنلىغان قۇراللىق گۇرۇپپىلار مەۋجۇت ئىدى.

بىرلىنىدىكىلەر، تۈركىستان تەشكىلاتى قول ئاستىدا نۇرغۇن ساندا قۇراللىق قوشۇنلىرىنىڭ بارلىقىنى گېرمانىيە ئەلچىخانىسىدىكىلەر تەرىپىدىن بىۋاسىتە تەكشۈرۈپ ئىسپاتلاپ چىققىنىدىن كېيىن، پىلگېرگە لازىملىق ماددى ياردەملەرنى بېرىپ، ئۇ يەردە كەڭ دائىرىدە بىر پائالىيەت باشلىتىش ئۈچۈن رۇخسەت بېرىدۇ. تارازى بىلەن ئۇنىڭ تەشكىلاتى نېمىسلىردىن كىچىك رادىيولار بىلەن قۇرال تەلەپ قىلىدۇ. پۇللا بولىدىكەن، ئافغانىستاندا قۇرال سېتىۋېلىشتا بىرەر قىيىنچىلىق بولمايتتى. شۇنداق قىلىپ، «لا مەركەزىيە تۈركىستان» تەشكىلاتى دەسلەۋىدە چېگرا بويلىرىدا ئۆزئارا ئالاقە باغلىۋېلىش، ئاندىن ئۇششاق قوشۇنلار بويىچە قۇراللىق كۈچلەرنى سوۋېتلەر ئىتتىپاقى تەرەپكە يوشۇرۇن ماڭدۇرۇش ئۈچۈن پائالىيەتلەرگە كىرىشىدۇ. مەركەزنىڭ ھەربى مەسئۇلى شىر مۇھەممەت بەگ بىر تەرەپتىن ياپونلار بىلەن مۇناسىۋەت قىلىشقا كىرىشىپ ئۇلارنىڭمۇ ياردىمىدىن پايدىلىنىشنى ئارزۇ قىلماقتا ئىدى. بۇ پائالىيەتلەردىن تۈركىيە باش ئەلچىسىنىڭ خەۋەرسىز قېلىشى مۇمكىن ئەمەس ئىدى. دېگەندەك، تۈركىيە باش ئەلچىسى كامال كۆپرۇلۇ تەشكىلاتنىڭ بېشىدا تۇرغان يىتەكچىلەر بىلەن كۆرۈشۈپ، گېرمانىيىنىڭ ياردىمىگە تايىنىپ قانات يايدۇرىلىۋاتقان پائالىيەتلەرنى مۇۋاپىق دەپ قارمايدىغانلىقىنى، بۇ تۈردىكى ئۇرۇشلارغا تايىنىپ يىتەرلىك نەتىجىگە ئېرىشىش مۇمكىن ئەمەسلىكىنى، بۇ ئۇرۇشتا گېرمانىيىنىڭ تەسىرى كۈنساين ئاجىزلاپ كېتىۋاتقانلىقىنى چۈشەندۈرۈش ئارقىلىق ئۇلارنى

ئاگاھلاندۇرۇپ كەلمەكتە ئىدى (ئابدۇخەمەت كۇچا، تۈركىيە باش ئەلچىخانىسىدا مۇئاۋىن بولغانلىقىنى پەرەز قىلىدىغان ئەمما ئىسمى ئېسىدىن كۆتۈرۈلۈپ كەتكەن بىر كىشىنىڭ تۈركىستانلىق يېتەكچىلەر بىلەن مۇناسىۋەت قىلىپ تۇرغانلىقىنى كۆرسىتىپ ئۆتكەن. - ئا.ھ. ئىزاھاتى). بۇ جەرياندا، گېرمانىيەلىك مەسئۇل خادىملار گېرمانىيە ئۇرۇش ئايروپىلانلىرىنىڭ ئۇزۇنغا قالماي ئافغانىستانغا يېتىپ كېلىدىغانلىقىنى، كەڭ كۆلەملىك پاراشوتچىلار قىسىمىنىڭ ھەرىكىتى ئارقىلىق تۈركىستان تەۋەسىگە نۇرغۇنلىغان پاراشوتچىلار تاشلىنىدىغانلىقى ھەققىدە تەشۋىقاتلارنى كەڭ كۆلەمدە تارقىتىشقا كىرىشىدۇ. بۇ تۈر ئىشلاردىن كېيىن، 1941~1942-يىللىرى ئىچىدە نۇرغۇنلىغان ئادەم تۈركىستان تەۋەسىگە كىرگۈزۈۋېتىلگەنىدى. ئەپسۇسكى، سوۋېتلەر تەۋەسىگە كىرگۈزۈۋېتىلگەن بۇ تۈر كىشىلەرنىڭ سانى، نىمە ئىشلارنى قىلغانلىقى ۋە قانداق ئاقىۋەتلەرگە دۇچار بولغانلىقى ھەققىدە كۆپىنچە ھەر تۈرلۈك قۇرۇق گەپلەردىن باشقا ھېچقانداق بىر مەلۇمات تېپىلمىدى.

ستالىننىڭ ئالدىدىكى جەڭدە گېرمانىيە ئارمىيىسىنىڭ يېڭىلىشى، ئافغانىستاندىكى تۈركىستانلىقلار تەشكىلاتلىرى ئۈچۈنمۇ زاۋاللىققا يۈزلىنىشىنىڭ سېگىنالى بولۇپ قالىدۇ. يوقۇرىدا كۆرسىتىلگەندەك، شىمالى ئافغانىستان تەۋەسىدىكى تۈركلەر زىچ (ئۆزبەكلەر بىلەن تۈركمەنلەر) ئولتۇراقلاشقانلىقى سەۋەبىدىن، بۇ يەردىكى پائالىيەتلەرنى ئافغان دائىرىلىرى قاتتىق نازارەت ئاستىغا ئېلىپ تىزگىنلەپ تۇرماقتا ئىدى. بولۇپمۇ ئامۇ دەرياسىنىڭ نېرىقى قىرغىقىدىن كەلگەن مۇھاجىر تۈركىستانلىقلار مەسىلىسى ئۈستىدە ھۆكۈمەت دائىرىلىرى بەكلا سەزگۈر بولۇپ، ئۇلارنىڭ يېتەكچىلىرىنى ھەر دائىم نازارەت ئاستىدا تۇتۇپ كۆزىتىپ كەلمەكتە ئىدى. گېرمانىيەنىڭ ستالىننىڭ مەغلۇبىيىتى ئافغانىستان ھۆكۈمىتىنىڭ كەسكىن بىر قارارغا كېلىشى ئۈچۈن تۈرتكە بولىدۇ. ھۆكۈمەت تەرەپ ئاۋال مۇبەششىرخان تارازى، شىرمۇھەممەتبەگ ۋە قۇدرىتۇللاخان تۆرە قاتارىدىكى بارلىق تەشكىلات يېتەكچىلىرىنى بىرلا كۈندە قولغا ئالىدۇ. ئافغان تۈركىستانىنىڭ قالغان شەھەرلىرىدە تۇرىۋاتقان تەشكىلات رەھبەرلىرى چەمبەرچەس زىنجىرلىنىپ ئۈستى ئوچۇق قاراماشىنىلاردا سازايى قىلىنىپ ئېلىپ كېلىنىدۇ. كەڭ كۆلەملىك بۇ قولغا ئېلىش ھەرىكىتى جەرياندا 700 دىن ئارتۇق تۈركىستانلىق قولغا ئېلىنىپ، كابولنىڭ داڭلىق دەمازالىك تۈرمىسىنىڭ كامىرلىرىغا قامۇۋېتىلىدۇ. تۈركىستان نامى ئاستىدا قانات يايدۇرۇلغان بىر ھەرىكەت، يەنە بىر قېتىم نۇرغۇنلىغان تۈركىستانلىقنىڭ ھاياتىدىن ئايرىلىشىغا، سۈرگۈن قىلىنىشىغا ۋە تۈرمىلەرگە قامىلىشىغا سەۋەپ بولۇپ ئاخىرلىشىدۇ. سوراق قىلىپ سوتقا تارتىلغاندىن كېيىن، قولغا ئېلىنغانلارنىڭ مۇتلەق كۆپ قىسمىغا ھۆكۈم ئېلان قىلىنىپ، تا ئۇرۇش تۈگىگەن يىللارغىچە تۈرمىلەرگە قامۇۋېتىلىدۇ.

\*\*\*\*\*

## تۆتىنچى باب

### ئىدىيولوگىيەلىك سوغۇق ئۇرۇش يىللىرىدا

كومۇنىزم چاڭگىلى ئاستىدىكى بىچارە مىللەتلەر ئازات قىلىنمىغىچە، روسلارمۇ كونا چېگرالىرىغا چېكىنىپ ئۆزىنىڭ بۇرۇنقى ئىنىگە كىرىپ خەۋىپ كەلتۈرىدىغان ھالى ئۆزگەرمىگىچە، ئامېرىكا بىلەن دۇنيا ھەرگىز خاتىرجەم بولالمايدۇ.

- ئاق ش پىرىزدېنتى ئەيزىنخاۋېر

### سوغۇق ئۇرۇش يىللىرى

ۋەلى قىيۇمخان، ئۇرۇش تۈگىگەندىن كېيىنكى ئىككى يىل بويىچە قاماقتا قېلىپ، ئىتتىپاقداش دۆلەتلەر تەرىپىدىن نيۇرېنېرگ شەھىرىدە قۇرۇلغان خەلقارا ئۇرۇش جىنايەتچىلىرى سوت مەھكىمىسىدە سوتلىنىدۇ. قارىلىغۇچىلار ۋەلى قىيۇمخان ئۈستىدە ناتىستلار پارتىيىسى بىلەن ناتسىيونال سوتسىيالىزم قاراشلىرى ئوتتۇرىسىدا بىرەر مۇناسىۋەتنىڭ بار-يوقلىقىنى نوقتىلىق ھالدا تەكشۈرىدۇ. شۇنىڭدەك يەنە م ت ب ك نىڭ ۋە تۈركىستان لېجىيونىنىڭ يەھۇدى ئىرقى قىرغىنچىلىقىغا قارىتا تۇتقان پوزىتسىيىسىنىڭ قانداقلىقى، بۇ ئورگاننىڭ ئۇرۇش جەريانىدىكى ئىشلىرىنىڭ ماھىيىتى قانداق ئىدى دېگەندەك مەسىلىلەر تەكشۈرۈلمەكتە ئىدى. سوۋېتلەر ئىتتىپاقىغا ۋاكالىتەن سوتقا قاتناشقان قارىلىغۇچى رودېنكو، بىرىنچى كۈنىسىدىلا ۋەلى قىيۇمخان بىر ئۇرۇش جىنايەتچىسى، شۇڭا ئۇنى سوۋېتلەر ئىتتىپاقىغا قايتۇرۇپ بېرىش كېرەك دەپ تەلەپ قىلىدۇ. رودېنكونىڭ دىيىشىچە، ۋەلى قىيۇمخان ”ئۆزبەك، تاجىك، قازاق ۋە تۈركمەن دەيدىغان مىللەتلەر يوق، ئۇلارنىڭ ھەممىسى تۈركىستان خەلقىدۇر“ دەپ كىشىلەرنى ئالداپ كەلگەنمىش. ئۇ ئۆزىنىڭ رەزىل مەپكۈرىسى ئۈچۈن م ت ب ك بىلەن تۈركىستان لېجىيونىنى قۇرۇپ چىقىپ، ئىتتىپاقداش كۈچلەرگە قارشى ھەرىكەت قىلىپ كەلگەنمىش. ۋەلى قىيۇمخان سوت ئۈستىدىكى بارلىق سوراقلارغا جاۋاب بەرگەندە، م ت ب ك بىلەن تۈركىستان لېجىيونى ئۇرۇش قائىدىسىگە قاتتىق ئەمەل قىلغان ئاساستا تۈركىستان مۇستەقىللىقى ئۈچۈن بولشېۋىكلارغا قارشى جەڭ قىلغانلىقىنى؛ بۇ ئىككى ئورگاننىڭ ھېچ بىرسى ئۇرۇش جىنايىتى بىلەن مۇناسىۋەتلىك ھېچقانداق ئىشقا ئارىلاشمىغانلىقىنى، ھەتتا پات-پات نېمىسلارنىڭ بۇنداق ھەرىكەتلىرىگە قارشى تۇرۇپ كەلگەنلىكىنى ئىيتىدۇ. تەكشۈرۈپ تەتقىق قىلىش ئارقىلىق، ئۇنىڭ ناتىستلار پارتىيىسى ئەزاسى ئەمەسلىكى ئىسپاتلىنىدۇ. ئەسەرلەر لاگېرنىڭ شارائىتلىرىنى ياخشىلاش توغرىلىق يازغان دوكلاتمۇ تېپىلغان، پۇخرالارغا قارىتا تېررورلۇق ھەرىكەتلەر بىلەن شوغۇللانغان ئېس-ئېسچىلار يىتەكچىلىرىگە قارشى قانات يايدۇرغان كۈرەشلەر بىلەن ئېس-ئېسچىلار تەرىپىدىن ئۇنىڭغا سۇيىقەست پىلانلاپ ئىشلەنگەنلىكى ھەققىدىكى ماتېرىياللارمۇ ئوتتۇرغا چىقىدۇ. بۇخارا يەھۇدىلىرىدىن بولغان ئىككى ئادەمنىڭ پۈتۈن ئۇرۇش جەريانىدا م ت ب ك تەۋەسىدە ئاشپەز ۋە شوپۇر قىلىپ ئىشلىتىپ كېلىنگەنلىكى مەلۇم بولغىنىدىن كېيىن، ۋەلى قىيۇمخانغا مۇناسىۋەتلىك قارىلىنىشلار ئاساسى جەھەتتىن قالىدۇ. ۋەلى قىيۇمخان، غەرىپلىك رەھبەرلەرنى قاتتىق تەسەرلەندۈرگەن بىر قېتىملىق سوت جەريانىنى مۇنداق بايان قىلىدۇ:

ئامېرىكىلىق ھەربى سوتچىلاردىن بىرسى: ”ئۇرۇش جەريانىدا گېنېرال ۋلاسوۋ بىلەن بىرگە پائالىيەت قىلىشنى رەت قىلغانىكەنسىز. بۇنىڭ سەۋەبىنى ئېيتىپ بىرەلەمسىز؟“ دەپ سورىدى. مەھكىمە زالىدا ھەر تۈرلۈك مىللەت ۋەكىللىرىدىن بولۇپ نۇرغۇن كىشىلەر بار ئىدى.

”ۋلاسوۋ دېگەن بىر مىللى خائىن. چۈنكى ئۇ ئۆز مىللىتىگە، يەنى ئۇرۇش خەلقىگە قارشى ئۇرۇش قىلدى. ئەمما مەن ئۆز خەلقىمگە ھەرگىز قارشى چىقىمدىم، دەل ئەكسىچە ئۆز خەلقىمنىڭ، تۈركىستاننىڭ ئازاتلىقى ئۈچۈن، ۋەتەننىمۇ مۇستەملىكە قىلىۋالغان سوۋېتلەر ئىتتىپاقىغا ۋە بولشېۋىكلەرگە قارشى جەڭ قىلدىم“ دەپ جاۋاب بەردىم. شۇ كۈنى ئاخشىمى ئامېرىكىلىقلار كېلىپ مېنى تۈرمىدىن چىقىرىپ، شارائىتى تېخىمۇ ياخشى باشقا بىر يەرگە يۆتكەپ قويۇشتى. بىر ھەپتىدىن كېيىن سوت مەھكىمىسىنىڭ قارارى بىلەن گۇناھسىز دەپ قويۇپ بېرىلدىم.

كومىتېتنىڭ قالغان ئەزالىرى گېرمانىيە ئىچىگە تارقىلىپ كېتىپ ئىزىنى يوقۇتۇپ يوشۇرۇنۇپ يۈرىدۇ. ئۇلار، ئۇرۇشتىن كېيىنكى قالايماقچىلىق ۋەزىيەت قىسمەن تىنچىغان بىر ۋاقىتلاردا، يەنى 1945-يىلىنىڭ ئاخىرلىرىدا مىللى كومىتېتنىڭ تەغدىرىنى بەلگىلەش مەقسىتىدە قايتا يىغىلىشىدۇ. 26-دېكابىر كۈنى 16 ئەزا قاتناشقان يىغىلىشتا پائالىيەت گۇرۇپپىلىرى قايتىدىن رەتتە سېلىنىپ، ۋاقىتلىق رەھبەرلىك گۇرۇپپىسى سايلىنىدۇ. ۋەلى قىيۇمخان قويۇپ بېرىلگەندىن كېيىن، يەنى 1947-يىلىنىڭ ئاۋغۇست ئېيىدا كومىتېت ئەزالىرى ئۈچ كۈن داۋاملاشقان ئومۇمى يىغىن چاقىرىشىدۇ. بۇ يىغىننىڭ تەييارلىق ئىشلىرى كېتىۋاتقان كۈنلەردە بۇرۇنقى كۆڭۈلسىزلىكلەرنى تولۇق ئۇنۇتۇپ، بارلىق ئەزالار مىللى كومىتېت ئاستىدا قايتىدىن

بىرلىشىپ ھەرىكەت قىلىشى كېرەكلىكى مۇزاكىرە قىلىنىدۇ. شۇ سەۋەبتىن، ئۇرۇش تۈگەيدىغانغا بىر ئاي قالغان ۋاقىتتا م ت ب ك دىن ئايرىلىپ تۈركىستان شۇراسىنى قۇرۇپ چىققان، ئاندىن ۋلاسوۋ كومىتېتىغا قوشۇلۇپ كەتكەن قارەس قاناتبايېۋ بىلەن ئۇنىڭ ھەمراھلىرىمۇ بۇ يىغىنغا قاتنىشىدۇ. شۇنداقتىمۇ بۇ تۈر يارىشىش مۇھىتى ئاران بىرەر ئايدەكلا داۋام قىلالىغان بولۇپ، ئۇندىن كېيىن قاناتبايېۋ مىللى تۈركىستان ئىتتىپاقىدا بىرلىكتە پائالىيەت قىلالمايدىغانلىقىنى بىلدۈرۈپ ئىتتىپاقىتىن يەنە چىقىپ كېتىدۇ.

1948-يىلىسى تۈركىيە جۇمھۇرىيىتى ھۆكۈمىتى گېرمانىيە قاتارىدىكى ياۋرۇپا ئەللىرىدە مۇساپىر بولۇپ تۇرىۋاتقان مۇسۇلمان تۈركى قەۋمىدىكىلەر خالىسا تۈركىيىگە كېلىپ ئولتۇراقلاشسا بولىدۇ دەيدىغان بىر قارار قوبۇل قىلىدۇ. بۇنداق بىر ۋەزىيەتتە، ئىيۇل ئېيىدا مېيۇنخېن شەھىرىدە ۋەلى قېيۇمخان رەئىسلىكىدە 300 كىشىلىك بىر يىغىن چاقىرىلىدۇ. قېيۇمخان، تۈركىستانلىقلار بۇ پۇرسەتنى قولدىن بەرمەسلىكى كېرەك دەپ ئۆز پىكىرىنى ئوتتۇرغا قويىدۇ. نەتىجىدە 1948-يىلى ئىچىدە يۈزلىگەن سابىق ئۇرۇش ئەسىر تۈركىستانلىق تۈركىيىگە كېتىۋالىدۇ.

### ئامېرىكىنىڭ سەھنىگە چىقىشى

ئۇرۇشتىن كېيىنكى دەۋرلەردە دۇنيا خەرىتىسى قايتىدىن سىزىلماقتا ئىدى. ياۋرۇپا بىلەن ئاسىيادا ئىنتايىن ئېغىر كۈچ تەڭپۇڭسىزلىقلىرى ئوتتۇرغا چىققان ئىدى. ئۇرۇشتىن كۈچلىنىپ چىققان سوۋېتلەر ئىتتىپاقىنىڭ ئالدىدا، مەنبەلىرىنى ئۇرۇشتا خورىتىپ تۈگەتكەن ئەنگىلىيە بىلەن فرانسىيىدەك دۆلەتلەر كۈچ تەڭپۇڭلۇقىنى ساقلىيالىغىدەك ھالى يوق ئىدى. ئىككى قېتىملىق دۇنيا ئۇرۇشى جەريانىدا ئۆز قىتئەسىدىن سىرتقا چىقماسلىققا تىرىشىپ باققان ئاق ش، ئەنئەنىۋى بىتەرەپلىك سىياسىتىنى بىر چەتكە چۆرۈپ تاشلاش - تاشلىماسلىقى تېخى ئېنىق ئەمەس ئىدى. بۇنداق بىر كۈچ بوشلۇقىنىڭ ئوتتۇرغا چىقىشىنى ئالدىن پەرەز قىلغان سوۋېتلەر ئىتتىپاقى يالتا يىغىنىدا زۆرۈر بولغان ئاساسلارنى سېلىۋالغان بولغاچقا، تارىخ بەرگەن بۇ پۇرسەتنى چىڭ تۇتۇپ ئۈچ تەرەپتىن ھۇجۇمغا ئۆتۈشكە كىرىشىدۇ.

سوۋېتلەر ئىتتىپاقى ياۋرۇپادا ئىشغال قىلىۋالغان پولشا، چېخسلوۋاكىيە، ماجارىستان (ۋىنگىرىيە - ئۇت)، رومىنىيە ۋە بولغارىيە قاتارىدىكى ئەللەردە كومۇنىستىك پارتىيىلەرنى تېزلىكتە قۇرۇپ چىقىپ، ۋاقىتلىق ھۆكۈمەتلەرنىڭ پائال ھەرىكەت قىلىش شارائىتىنى يارىتىۋالىدۇ. شۇنىڭدەك يەنە گىرتسىيىدە باشلانغان ئىچكى ئۇرۇشتا كومۇنىست پارتىزانلىرىغىمۇ سوۋېتلەر ئىتتىپاقى ياردەم قىلىپ كەلمەكتە ئىدى. سوۋېتلەرنىڭ كېيىنكى نىشانى ئوتتۇرا شەرق ئىدى. بۇنداق بىر سىياسەتنى ئۇرۇشنىڭ دەسلەپكى يىللىرىدا ئەنگىلىيە بىلەن بىرلىكتە ئىشغال قىلىۋالغان ئىراندا يولغا قويۇشقا كىرىشىدۇ. ئىشغال قىلىۋالغان جەنۇبى ئەزەربەيجان تەۋەسىدە (شىمالى ئىراندا) ئۆزلىرىنىڭ سىزىقىدىن چىقمايدىغان قورچاق ھۆكۈمەتتىن بىرنى قۇرۇپ چىقىش ئۈچۈن ھەرىكەت قىلىشقا كىرىشىدۇ. بۇ جەرياندا تۈركىيىگە مۇسۇلمان بىسىم ئىشلىتىپ يۈرۈپ تۈركىيە بوغۇزلىرىدا ھەربى بازار قۇرۇش ھوقۇقى بىلەن بىرگە يەنە قارس، ئارداخان ۋىلايەتلىرىنىمۇ ئۆزلىرىگە بېرىۋېتىلىشىنى تەلەپ قىلماقتا ئىدى. سوۋېتلەرنىڭ ئاسىيادىكى نىشانى خىتاي بولۇپ، ماۋ تسى تۇڭ (ماۋ زەيدوڭنى دېمەكچى - ئۇت) رەھبەرلىكىدىكى كومۇنىستلارنى خىتايدا ھاكىمىيەت ئۈستىگە چىقىرىش ئۈچۈن ھەربىي ۋە سىياسىي جەھەتلەردە ياردەم قىلىپ كەلمەكتە ئىدى.

سوۋېتلەر ئىتتىپاقى شەرقى ياۋرۇپا، ئوتتۇرا شەرق ۋە ئاسىيا تەۋەلىرىدە يولغا قويۇۋاتقان بۇنچە كەڭ دائىرىلىك ھەرىكەتلىرى ئامېرىكىنى ئارىلاشماي جىم تۇرىۋېلىش سىياسىتى يۈرگۈزۈشتىن ۋاز كەچتۈرۈپ، سوۋېتلەر ئىتتىپاقىغا قارىتا كۈچ تەڭپۇڭلۇقى سىياسىتى يۈرگۈزۈلمەسە بولمايدىغانلىقىنى ھېس قىلدۇرىدۇ. ئاق ش دائىرىلىرى 1947-يىلىنىڭ مارت ئېيىدا، سوۋېتلەر ئىتتىپاقىنىڭ تەھدىتىگە دۇچ كېلىۋاتقان دۆلەتلەرگە قارىتا «ترۇمان نەزەرىيىسى» نى ئوتتۇرغا قويىدۇ. شۇ يىل ئىيولدا ياۋرۇپا ئەللىرىنى ئىقتىسادى جەھەتتە تەرەققى

قىلدۇرۇشنى مەقسەت قىلغان «مارشال پىلانى» نى باشلىتىدۇ. بۇنىڭغا تاقابىل تۇرۇش ئۈچۈن سوۋېتلەر ئىتتىپاقىمۇ يۇگسلاۋىيە، بولغارىيە، رومىنىيە، چېخسلوۋاكىيە، فرانسىيە ۋە ئىتالىيە كومپارتىيە داھىلىرىنى پولشانىڭ سىزىكلارنىڭ پورېيا شەھىرىگە جەم قىلىپ، 1947-يىلى 5-ئۆكتەبىردە «كومىنفورم» (كوممۇنىستىك ئاخبارات بىيرۇسى، كوممۇنىست ئىنفورماتسىون بېرۇ - ئا.ھ. ئىزاھاتى) نى قۇرۇپ چىقىدۇ. ئۇرۇشتىن بۇرۇن قۇرۇلغان كوممۇنىستىك ئىنتېرناتسىيونال (كومىنتېرن - ئا.ھ. ئىزاھاتى) نىڭ داۋامى ھېساۋىدىكى بۇ تەشكىلات ئالغان قارارلاردا، ئىشچىلار سىنىپىنىڭ بىردىن-بىر ۋەتىنى سوۋېتلەر ئىتتىپاقىدۇر؛ ئامېرىكا قوشما شتاتلىرى ۋەكىللىكىدىكى جاھانگىرلىككە قارشى ئەڭ ئاخىرغىچە كۈرەش قىلىپ، كەلگۈسىدە پۈتۈن دۇنيانى بىر پۈتۈن سوۋېتلەر دۆلىتى قىلىپ قۇرۇپ چىقىشنى ئۆزىنىڭ غايىسى قىلىدۇ دەپ بەلگىلىگەن ئىدى.

يەنە بىر تەرەپتىن، ئاق ش ھۆكۈمىتى سوۋېتلەر ئىتتىپاقىنىڭ كىڭەيمىچىلىك سىياسىتىنى چەكلەشتە قەتئىي ئىرادىگە كەلگەن ئىدى. ئاق ش، 1947-يىلى 22-ئۆكتەبىردە ئېلان قىلغان بىر باياناتى ئارقىلىق ئىراننىڭ زېمىن پۈتۈنلىكىگە كاپالەتلىك قىلىدىغانلىقىنى ئېلان قىلىدۇ. شۇنداق قىلىپ، سوۋېتلەر ئىتتىپاقىنىڭ ئېرانغا قارىتا ھەرقانداق بىر مۇداخىلە قىلىشىنى ئۇرۇش ئېلان قىلغانلىق دەپ قارايدىغانلىقىنى ئوچۇق ئېلان قىلغان ھېساپلاندى. بۇ جەرياندا پارتىلىغان بېرلىن كرىزى بۇ ئىككى چوڭ كۈچنىڭ بىر-بىرىدىن كەسكىن ئايرىلغانلىقىنى ئېنىق ئوتتۇرغا قويغان بولۇپ، بۇ ئىككى كۈچ ئەتراپىدا سىياسى ۋە ئىقتىسادى قۇتۇپلىنىش مەيدانىغا كەلگەنلىكىنى كۆرسەتمەكتە ئىدى. شۇنداق قىلىپ ئىككى قۇتۇپ ئېنىق بىر-بىرىدىن ئايرىلغان ھالەت شەكىللەنگەن بولۇپ، ئىككى لاگېر ئوتتۇرىسىدىكى سوغۇق ئۇرۇش تېز سۈرئەت بىلەن باشلىنىپ كېتىدۇ. پىرىزدېنت ئېزىخاۋېر ئېيتقاندا، كوممۇنىزم چاڭگىلى ئاستىدىكى ئىزلىگەن مىللەت خەلقلىرى ئازاتلىققا ئېرىشتۈرۈلمىگىچە، روسلار بۇرۇنقى چېگرالىرى ئىچىگە چېكىندۈرۈلۈپ ئۆز ئىنىگە قايتۇرۇلۇپ ئاپەت مەنبەسى بولۇشتىن قالدۇرۇلمىغىچە ئامېرىكا بىلەن دۇنيا خەلقىگە ئامانلىق بولمايتتى. شۇنداق بولغاچقا، ئامېرىكا ھۆكۈمىتى، رۇسىيىلىكلەرنى ئىشغال قىلىۋالغان ھەمدە تىزگىنلەپ تۇرۇۋاتقان ئەللەردىن قوغلاپ چىقىرىشنى مەقسەت قىلىپ بوزەك قىلىنىۋاتقان ئەللەرگە ھەر تۈرلۈك ياردەم قىلىشنى پىلانلايدۇ. شۇنداق قىلىپ، ئېلان قىلىنمىغان، قانۇنلىرى يېزىلمىغان ھەمدە چېگرالىرى ئېنىق بەلگىلەنمىگەن بىر ئۇرۇش باشلانغان ھېساپلىنىدۇ. بۇ ئۇرۇشنىڭ تەرەپلىرى ھەممە ساھەدە دېگىدەك قولىدىن كېلىدىغان پۈتۈن ئىمكانىيەتلەرنى تولۇق ئىشقا سېلىپ دۈشمىنى ئالدىدا ئۈستۈنلۈككە ئېرىشىشكە جان-جەھلى بىلەن ئۇرۇنىشىدۇ. ئىككى لاگېر ئوتتۇرىسىدىكى بۇ ئۇرۇش - سوغۇق ئۇرۇش دەپ ئاتالدى.

ئامېرىكىلىقلار كۇنساين كۈچىيىپ كېتىۋاتقان كوممۇنىزم تەھدىتىگە قارىتا ئەستايىدىللىق بىلەن ئومۇمىي يۈزلۈك تەدبىر ئېلىش پىلانلىرىنى ئىشقا كىرىشتۈرۈش نىيىتىگە كېلىدۇ. سوۋېتلەر ئىتتىپاقى لاگېرى ئىچىدە قالغان مىللەتلەرنىڭ تاشقى ئالەمدىكى ئۆكتىچى كۈچلىرىنى تەشكىللەپ بىر سەپ ھالىغا كەلتۈرۈش پىكىرى، بۇ تۈردىكى پىلانلاردىن بىرى ھېساپلىناتتى. تارىخ يەنە بىر قېتىم تەكرارلانماقتا ئىدى. 1920-يىللاردا مارشال پىلسۇدسكى سوۋېتلەر ئىتتىپاقىغا قارشى سوۋېتلەرگە قول بولۇپ قالغان مىللەتلەرنىڭ خادىملىرىنى بىر يەرگە جەم قىلىپ پرومېتېي سېپىنى تەشكىل قىلغانىدى. گېرمانىيە-سوۋېت ئىتتىپاقداشلىقىدىن كېيىن پرومېتېي سېپىنى يوقاتقان گېرمانىيە، ئىككىنچى دۇنيا ئۇرۇشى جەريانىدا ئۇلارمۇ شۇنىڭغا ئوخشايدىغان بىر سەپ تەشكىل قىلىپ، سوۋېتلەرگە قارشى مىللى لېجىۋنلارنى قۇرۇپ چىقىشقانىدى. سوغۇق ئۇرۇشنىڭ دەسلەپكى يىللىرىدا بولسا، بۇ ئىشلارنى قىلىش نۆۋىتى ئامېرىكىغا كېلىدۇ. بۇ قېتىمقىسىدا، ئاق ش سوۋېت ئىتتىپاقىغا قارشى ئورتاق سەپ تەشكىل قىلىش ئۈچۈن تىرىشچانلىق كۆرسىتىدۇ. ئامېرىكىلىقلار مىللەت، مەدەنىيەت ۋە جوغراپىيە ئالاھىدىلىكلىرىگە قارىماستىن سوۋېتكە قارشى بارلىق كۈچلەرنى بىر نوقتىغا توپلاشنى نىيەت قىلماقتا ئىدى. بۇ ۋاقىتلاردا ۋاشىنگتوندىن ئاڭلىتىش بېرىۋاتقان «ئامېرىكا ئاۋازى» رادىئوسى سوۋېتلەر قۇلىدا قالغان مىللەتلەرنىڭ تىلىدا ئاڭلىتىشنى باشلىۋېتىدۇ. ئامېرىكىلىقلار 1948-يىلىنىڭ ئوتتۇرىلىرىدا بۇ



مىللەتلەرنىڭ چەتئەللەردىكى يىتەكچىلىرى بىلەن كۆرۈشۈشكە كىرىشىدۇ. م ت ب ك گە ۋاكالىتەن ۋەلى قىيۇمخان بىلەن مۇناسىۋەت باغلايدۇ. ۋەلى قىيۇمخان، ئۇ كۈنلەرنى مۇنداق بايان قىلىدۇ:

1947-يىلىنىڭ ئوتتۇرلىرىدا كومىتېت پائالىيىتىنى قايتا ئەسلىگە كەلتۈرۈۋالغاندۇق. بۇ چاغدا ئامېرىكىلىقلار بىزنىڭ بىلەن كۆرۈشكىلى كەلدى. دېمىسىمۇ، نيۇرېنېبېرگ سوتىدىن كېيىن ئۇلار بىلەن يېقىن ئالاقىلىشىپ تۇراتتۇق. ئامېرىكىلىقلار كوممۇنىزمگە قارشى بىر سەپ تەشكىل قىلىشنى پىلانلىماقتا ئىدى. ئۇلار، بۇ تۈردىكى بىر سەپتە تۇرۇپ پائالىيەت قىلالايدىغان ئىرادىسى مۇستەھكەم مۇھىم تەشكىلاتلارغا ياردەم قىلىدىغانلىقىنى ئېيتىشتى. مەن ئۇلارغا، تۈركىستان مۇستەقىللىقىنى ئېتراپ قىلىش، م ت ب ك نى ئۇنىڭ بىردىن بىر ۋاكالىتچىسى دەپ قوبۇل قىلىشقا ماقۇل بولغىنىڭلاردىلا سىلەر بىلەن بىرلىكتە پائالىيەت قىلىشىمىز مۇمكىن دەپ ئېيتتىم. ئۇلار، بۇ پىكىرىمىزنى ئاۋال بىر مۇزاكىرە قىلىپ چىقىدىغانلىقىنى، ئەمما بۇنىڭغا ۋاقىت جىق كېتىدىغانلىقىنى قوشۇپ قويدى. شۇنداق قىلىپ، ئۇلار بىلەن بىرەر يىلدەك بىرگە پائالىيەت قىلىشتۇق. ئامېرىكىلىقلار ياۋرۇپادىكى كۈچ تەڭپوڭلۇقى بىلەن سوۋېت ئىتتىپاقىنىڭ ئىچكى تۈزۈلمىسىنى ياخشى بىلىپ كەتمەيتتى. كېيىن ئۇلار ماڭا بەرگەن جاۋابىدا شۇ ۋاقىتتىكى خەلقئارالىق كۈچ تەڭپوڭلۇقى نوقتىسىدىن تەلۋىمنى قوبۇل قىلالايدىغانلىقىنى ئېيتىشتى. نەتىجىدە، ئۇلار بىلەن بولغان ھەمكارلىقىمىزغا خاتىمە بەردۇق.

يەنە شۇ يىللاردا ئەنگىلىيىمۇ شۇنىڭغا ئوخشايدىغان بىر پىلان تۈزۈپ ھەرىكەت قىلماقچى بولىشىدۇ. بۇ ئىشلاردا ئەنگىلىيىلىكلەر ئامېرىكىلىقلارغا قارىغاندا تېخىمۇ تەجرىبىلىك ئىدى. ئۇلار ياۋرۇپا بىلەن ئاسىيادىكى سىياسى كۈچ تەڭپوڭلۇقىنى ئامېرىكىلىقلاردىن ياخشى بىلەتتى. ئەنگىلىيىلىكلەر ھەر بىر خەلقنى ئۆز ئەھۋالىغا قاراپ باھالىيالايدىغان تارىخىي تەجرىبىگە ئىگە ئالاھىدىلىكىدىن پايدىلىنىپ تېخىمۇ ئاسان يارىشىش مۇھىتى يارتىپ كەلمەكتە ئىدى. بۇ جەھەتتىكى پائالىيەتلىرى ئاسىيادا ئۇزۇن مۇددەت ۋەزىپە ئۆتەپ كەلگەن دېپلوماتلاردىن ئولاف كاروۋىنىڭ رەئىسلىكىدە ئىشقا كىرىشتۈرۈلمەكتە ئىدى. كاروۋى بىلەن قىيۇمخاننىڭ كۆرۈشۈشلىرى نەتىجىسىدە ئەنگىلىيە ھۆكۈمىتىنىڭ شەرق ئىشلار بۆلۈم مەسئۇللىرى بىلەن بىرگە مۇزاكىرە قىلىشقان بولۇپ، بەزى مەسىلىلەردە ئورتاق پىكىر بىرلىكىنى شەكىللەندۈرگەن ئىدى. ئەنگىلىيە، تۈركىستاننى بىر پۈتۈن ساقلىنىشى ۋە مۇستەقىللىقىنى ئېتراپ قىلىدىغان، م ت ب ك گە ماددى ياردەم بېرىدىغان، تۈركىستانلىق ياشلارنىڭ يېتىشتۈرۈلىشى ئۈچۈن كۈچ قوشىدىغان بولىدۇ. بۇنىڭ ئۈچۈن م ت ب ك مۇ شەرق ئەللىرىدە قانات يايدۇرۇلىدىغان كومىنىزمغا قارشى تەشۋىقاتلارغا ياردەم قىلىدىغان، سوۋېتلەرگە قارشى قانات يايدۇرۇلىدىغان پائالىيەتلەرگە ياردەم قىلىدىغان بولىدۇ. بۇ تۈر كىلىشكەندىن كېيىن، قىيۇمخان رەئىسلىكىدىكى م ت ب ك ئۈچۈن، گېرمانىيىنىڭ ۋېستفالېن شتاتىنىڭ مىندېن شەھىرىدە بىر مەركەز تەشكىل قىلىپ چىقىدۇ. مىللىي كومىتېت ئەزالىرى بۇ مەركەزدە بىر تەرەپتىن تۈركىستانغا مۇناسىۋەتلىك پائالىيەتلەرنى قانات يايدۇرغان بولسا، يەنە بىر تەرەپتىن گېرمانىيىنىڭ ئۇرۇشتىن بۇرۇنقى دەۋرلەردە يولغا قويغان شەرق سىياسەتلىرىگە مۇناسىۋەتلىك رەتلىنىشى ئىشلىرى بىلەن شوغۇللىنىدۇ. ئۇرۇسچە، نېمىسچە ۋە تۈركى شۋىللىرىنى ياخشى بىلىدىغان بولۇشى بۇ تۈر ئارخىپ ئىشلىرىدا بەكلا ياردىمى بولىدۇ (تەشكىل قىلىنغان بۇ مەركەزدە ۋەلى قىيۇمخان بىلەن بىرگە يەنە بايمىرزا ھېيتى، ئەركەش شىرمەت، ھۈسەيىن ئىكرام، مالىك ئۆمەرى، ئىسمائىل تاجىباي، مۆمىن تېشىباي، مەخمۇت مەقسۇتبەك، داملا قاسىم، ئىنايەت ھەقسۇيەر، مەھكەم ئۆمەرى، ئامان بەردىمۇرات، ئابدۇللا تۆلەگەن ۋە ئىكرام ئازام قاتارىدىكى كىشىلەر قاتناشقان ئىدى - ئا. ھ. ئىزاھاتى). ۋەلى قىيۇمخان ئۇ كۈنلەر ھەققىدە توختىلىپ مۇنداق دەيدۇ:

ئەنگىلىيە تاشقى ئىشلار مىنىستىرى بىلەن ھەمدە شەرق ئىشلار مەسئۇللىرى بىلەن كۆرۈشتىم. ئۇلار ئوتتۇرغا قويغان شەرتلىرىمنى توغرا تېپىشتى. بىزنى قانۇنى كىشىلەر دەپ ئېتراپ قىلىشتى. بۇ جەرياندا بايمىرزا ھېيتى بىلەن ئىسمائىل تېشىباي قاتارىدىكى دوستلىرىمىزغا ئوقۇش پۇلى بېرىپ تۈردى. ژورنالنى قايتىدىن چىقىرىشقا كىرىشتۇق. ... بولۇپمۇ كونسېرۋاتىپ پارتىيىنىڭ شەرق مەسئۇللىرى بۆلۈم مەسئۇلى بىز بىلەن

بەكلا يېقىن مۇناسىۋەت ئورنىتىپ كەلدى. ھەتتا ئۆزبەكچە ئۆگۈنۈش تەلۋىدىمۇ بولغان ئىدى. ئۇنىڭغا ئۆزبەكچە ئۆگۈنۈشى ئۈچۈن دوكتور ئىسمايىلنى يېنىغا ئىۋەتكەندىم.

1949-يىلىنىڭ سىنتەبىرىدىن باشلاپ «مىللى تۈركىستان» ژورنىلى قايتىدىن نەشرى قىلىنىشقا باشلىنىدۇ. دەسلەۋىدە بىرلا خىل تىل بىلەن بېسىلغان بۇ ژورنال، 1950-يىلىدىن باشلاپ ئېنگىلىزچە بىلەن ئۆزبەك تۈركچىسى بولۇپ ئىككى خىل تىلدا بېسىلىشقا باشلايدۇ. يەنە بىر يىل ئۆتكەندىن كېيىن ئەرەب ئەللىرىدە ياشاۋاتقان تۈركىستانلىقلارغا قارىتىلغان ئەرەبچە بىلەن ئەرەب ھەرپلىرىدىكى تۈركچە بولۇپ ئۈچىنچى خىل يېزىقتىكىسىمۇ قوشۇپ بېسىلىشقا باشلايدۇ.

## رۇسىيە خەلقلىرىنى ئازات قىلىش كومىتېتىنىڭ قۇرۇلۇشى

ئامېرىكا ھۆكۈمىتى، سوۋېتكە قارشى كۈچلەرنى بىر نوقتىغا توپلاش پىلانىنى ئىشقا ئاشۇرۇش مەقسىتىدە «رۇسىيە خەلقلىرىنى ئازات قىلىش ئۈچۈن ئامېرىكا كومىتېتى» نامىدا بىر تەشكىلات قۇرۇپ چىقىدۇ. بۇ كومىتېت، سوۋېتلەر ئىتتىپاقى تەركىۋىدىكى بارلىق مىللەتلەرنىڭ مۇساپىرلىرىنى بىر نوقتىغا يىغىپ كەڭ دائىرىلىق بىرلىكسەپ تەشكىللەش ئىشىدا ئاچقۇچلۇق رول ئېلىش پىلانلانغان ئىدى. تەشكىل قىلىنىدىغان بۇ لاگىرغا مەسئۇل قىلىپ تەيىنلەش ئۈچۈن 1917-يىلى ئۆكتەبىر ئىنقىلابى دەۋرىدە رۇسىيىگە رەھبەر بولغان سوتسىيالىستىك دېموكراتلار داھىسى كرېنسىكى ئەڭ مۇۋاپىق نامزات قىلىپ تاللاپ ئېلىنىدۇ. نېمىسلىر ئۇرۇش شارائىتى ئاستىدا گېنېرال ۋلاسوۋ ۋاستىسىغا تايىنىپ ئەمەلگە ئاشۇرماقچى بولغان پائالىيەتلەرنى بۇ نۆۋەت ئامېرىكىلىقلار، شۇنىڭدەك تېنچ شارائىت ئاستىدا كرېنسىكى بىلەن قانات يايىدۇرۇشنى پىلانلىماقتا ئىدى.

كرېنسىكى، بىرىنچى قەدەمدە ياۋرۇپادا كومۇنىزمغا قارشى پائالىيەت قىلىپ كېلىۋاتقان روس تەشكىلاتلىرىنى رۇس خەلقىنى ئازات قىلىش كومىتېتى نامىدىكى بىر تەشكىلات يىتەكچىلىكىدە بىر نوقتىغا يىغىشقا كىرىشىدۇ. بۇ تەشكىلات، مېلگۇنوۋ گۇروھى (رۇسىيە ئەركىنلىكى ئۈچۈن كۈرەش ئىتتىپاقى)، بايدالاکوۋ گۇروھى (مىللى ئەمگەكچىلەر ئىتتىپاقى)، كرېنسىكى گۇروھى (خەلق ئەركىنلىكى ئۈچۈن كۈرەش جەمئىيىتى)، ياكوۋلوۋ گۇروھى (رۇسىيە خەلق ئازاتلىقى ئۈچۈن كۈرەش ئىتتىپاقى) ۋە ۋلاسوۋنىڭ ئىككىنچى دۇنيا ئۇرۇشى جەريانىدا قانات يايىدۇرغان كۈرىشىنىڭ داۋامى بولغان ۋلاسوۋچىلار قاتارلىق 5 گۇروھتىن تەشكىل تاپماقتا ئىدى. بۇ كومىتېت، بىرىنچى قېتىملىق يىغىندا قانات يايىدۇرۇلىدىغان ھەرىكەتنىڭ پىرىنسىپلىرىغا مۇناسىۋەتلىك بىر قىسىم قارارلارنىمۇ قوبۇل قىلىدۇ. ئېلىنغان بۇ قارارلار بىلەن بۇنىڭ كەينىدىن بارلىققا كەلگەن ۋەزىيەت مۇساپىر تۈركى قەۋم مەتبۇئاتلىرىدا تۈۋەندىكىچە ئەكىس ئەتتۈرۈلدى:

بەش خىل ئۇرۇس تەشكىلاتى بىرلىشىپ قوبۇل قىلىشقان قارارلارغا ئاساسەن، مىللەتلەرنىڭ ئۆز تەغدىرىنى ئۆزلىرى بەلگىلەش ھوقۇقىنى ئېتىراپ قىلىش بىلەن بىرگە، ”رۇسىيىنىڭ بۆلۈنىشى بۇ مىللەتلەرنىڭ مەنپەئەتلىرىگە مۇۋاپىق ئەمەس دەپ قارالغانلىقى ئۈچۈن، فىدراتسىيە ۋە مىللى مەدەنىي ئاپتونومىيىنى ئاساس قىلىپ قۇرۇلىدىغان رۇسىيە مىللەتلىرى ئىتتىپاقىنى ساقلاپ قېلىشتا چىڭ تۇرغانلىقى“ ئوتتۇرغا قويۇلغان. شتۇتگارت لايىھىسىگە ئاساسەن، بىر تۈرلۈك ئوچۇق پارلامېنت ماھىيىتىدىكى «رۇسىيە خەلقلىرىنى قۇتۇلدۇرۇش شۇراسى» ئاتىش نەپەر ۋەكىلدىن تەشكىل تاپىدىكەن. ئۇرۇسلار بىلەن ئۇرۇستىن باشقا مىللەتلەر 20 دىن ۋەكىل چىقىرىشىدىكەن، قالغان 20 نەپەر ۋەكىلنى مىللەت ئايرىماستىن ئىلمى ۋە سەنئەت خادىملىرى تەشكىل قىلىدىكەن. ...

گويا ئۆتكەن 35 يىل مابەينىدە ھېچقانداق بىر ۋەقە يۈز بەرمىگەندەك، ئۇرۇس سىياسى تەشكىلاتلىرىنىڭ ئورتاق پائالىيەتلىرىگە ”رۇسىيىدە 1917-يىلقى فىژرال ئىنقىلابى ئېلان قىلغان خەلق ھاكىمىيىتىنىڭ تەشكىللىنىش پىرىنسىپلىرىدىن - يەنى كرېنسىكىچىلىكتىن - ئىش باشلاشنى تەكلىپ قىلىشقانلىقى ئىنتايىن مۇھىم ئەھمىيەتكە ئىگە“ ئىكەنمىش. ئۇلار، ئىنقىلاب جەريانىدا سابىق چاررۇسىيە تېررىتورىيىسى

ئۈستىدە قۇرۇلغان بىر قاتار دۆلەتلەرنى، بۇ جەرياندا 1918-يىلىنىڭ ماي ئېيىدا مۇستەقىللىقنى ئېلان قىلغان، ئىككى يىلدىن كېيىن سوۋېت ھۆكۈمىتى تەرىپىدىن بېسىۋېلىنغان ئەزەربەيجان، ئەرمەنىيە، گېرۇزىيە ۋە شىمالى كاپكازىيىنى قىلچە كۆزگە ئىلىشىمىغان. ئۇلار يەنە كاپكازىيىدە مۇستەقىللىق ئۈچۈن قوزغالغان قوزغىلاڭلاردا ئاقتان دەريا-دەريا قانلارنىمۇ قىلچە كۈزدە تۇتمىغان.

دېگەندەك، بۇ ئۇرۇس گۇرۇپپىلىرىنىڭ يىغىندا قوبۇل قىلىنغان قارارلاردىن بىرسىدە پىلان قىلىنغان بىرلەشمە سەپ ئاساسەن تەشكىللەنمەس ھالغا كەلتۈرۈلگەن:

روسىيىدىكى 1917-يىلقى فىۋرال ئىنقىلاۋى (كېرىنسىكى يىتەكچىلىكىدە بارلىققا كەلگەن سوتسىيالى دېموكراتىچىلار ئىنقىلاۋى كۆزدە تۇتۇلماقتا. يەنە شۇ يىلىنىڭ ئۆكتەبىر ئېيىدا بولشېۋىكلار ئىنقىلاۋىمۇ يۈز بەرگەن ئىدى. - ئاھ. ئىزاھاتى) تەرىپىدىن ئېلان قىلىنغان ئوخشاش، بۇ قېتىمىمۇ خەلق ھاكىمىيىتى تىكلنىپ روسىيىنىڭ بارلىق خەلقلەرگە تەڭ-باراۋەرلىك ھوقۇق بېرىلدى، بۇ ھوقۇقلاردىن پايدىلىنىپ بارلىق مىللەت خەلقى ئەركىن ئاۋاز بېرىش ئاساسىدا ئۆز تەغدىرلىرىنى ئۆزلىرى بەلگىلەيدۇ. ئەمما روسىيىنىڭ بۆلۈنىشى، يەنى "بالكانىزاتسىيە" روسىيىنى ئاپەت دېڭىزىگە پاتۇرپۇتىدىغانلىقى مۇقەررەر.

كومىتېت، ئالغان بۇ قارارغا ئاساسەن سوۋېتلەر ئىتتىپاقىنى تەشكىل قىلغان ئۇرۇشتىن باشقا مىللەتلەرنىڭ بۇ ئىتتىپاقىدىن بۆلۈنۈپ چىقىشىنى بىر ئاپەت دەپ باھالىغان. بۇنداق بىر بۆلۈنۈپ چىقىش قارارى پەقەت ئومۇمى قۇرۇلتاي تەستىقى ئارقىلىقلا مۇمكىن بولىدىغانلىقى كۆرسىتىپ ئۆتىلگەن. نەتىجىدە، ھەرقايسى مىللەتلەرنىڭ ئۆز تەغدىرىنى ئۆزلىرى بەلگىلەش ھوقۇقى بولشېۋىكلارنىڭ يولغا قويۇپ كەلگىنىگە ئوخشاش قەغەز ئۈستىدە قېلىشقا مەھكۇم قىلىنغان ئىدى. بۇ تۈردىكى بىر كومىتېت، ئۆز مۇستەقىللىقى ئۈچۈن كۈرەش قىلىۋاتقان ئۇرۇس بولمىغان مىللەتلەرنىڭ ۋەكىللىرى تەرىپىدىن قوبۇل قىلىنىشىنى قىياس قىلىش ئەسلا مۇمكىن ئەمەس ئىدى. دېگەندەك، كومىتېت قارارلىرىنىڭ ئېلان قىلىنىشىدىن كېيىن م ت ب ك تەرىپىدىن ئېلان قىلىنغان باياناتتا تۈۋەندىكىدەك قاراشلار ئوتتۇرىغا قويۇلدى:

كېرىنسىكىنىڭ 1951-يىلى 20-ئاۋغۇست كۈنىسى قۇرۇپ چىققان «ئۇرۇس خەلقلەرنى ئازاتلىق شۇراسى» تەشكىلاتى بىلەن «مىللى تۈركىستان ئىتتىپاق كومىتېتى» نىڭ (م ت ب ك) ھېچقانداق مۇناسىۋىتى يوق. كومىتېتىمىز بۇنداق بىر تەشكىلاتنى ئېتىراپ قىلمايدۇ. بۇ تەشكىلات پەقەت ئۇرۇسلارغا مۇناسىۋەتلىك بىر تەشكىلات بولۇپ، ئۇلارنىڭ تۈركىستانلىقلار ھەققىدە پىكىر بايان قىلىش ھوقۇقى يوق. تۈركىستان خەلقى ئۇرۇس ئەمەس. كېرىنسىكىنىڭ غايىسى ئۇرۇس جاھانگىرلىكىنى قۇرۇپ چىقىشىنى مەقسەت قىلماقتا. بىزنىڭ مەقسىدىمىز بولسا، بىر مىللى تۈركىستان دۆلىتىنى قۇرۇپ چىقىشتۇر.

قارشى ئىنكاس بىلدۈرگەنلەر يالغۇز مىللى تۈركىستان ئىتتىپاق كومىتېتى بىلەنلا چەكلىنىپ قالمايدۇ. ئۇرۇش ئاخىرلاشقاندىن كېيىن ئۇكرائىنالىق مىللەتچىلەر تەرىپىدىن قۇرۇلغان ئا ب ن (ئانتى بولشېۋىك ناتسىيونىس - ئاھ. ئىزاھاتى) تەشكىلاتىمۇ بۇنىڭغا ئوخشاپ كېتىدىغان بىر نارازىلىق باياناتىنى ئېلان قىلدى. ئەمما ئامېرىكىلىقلار سوۋېتكە قارشى مىللەتلەرنىڭ بۇ تۈردىكى ئالاھىدىلىكلىرىنى بىلمەيلا قالماستىن، ئۇلارنىڭ بۇ تۈردىكى ئالاھىدىلىكلىرىگە پەقەت ئەھمىيەت بېرىشمەيدۇ. ئامېرىكىلىقلارغا نىسبەتەن رۇسىيىدىكى ئاساسلىق مەسىلە تۈزۈم مەسىلىسى بولۇپ، يوقۇتۇلۇشقا تىگىشلىك بولغان دۈشمەن بولشېۋىكلارلا بولۇشى كېرەكمىش؛ ئامېرىكىلىقلارنىڭ نەزىرىدە، روسىيە بىلەن ئۇرۇسلارنىڭ چاڭگىلى ئاستىدىكى مىللەتلەر ئوتتۇرىسىدىكى زىدىيەتلەرنى بولشېۋىكلار ئاغدۇرۇلغاندىن كېيىن ھەل قىلىشقا بولىدىغان مەسىلىلەر ھېساپلىناتتى. ئامېرىكا كومىتېتى، ئۇ ۋاقىتلاردا ئېلان قىلغان ئانالىزلىرىدا بۇ تۈر قاراشلىرىنى ئوچۇق ئىپادىلەشكەندى:

ئامېرىكا كومىتېتى بۈگۈنكى كۈندە سوۋېتلەر ئىتتىپاقىنى تەشكىل قىلىۋاتقان زېمىنلەردىكى دۆلەت شەكلى بىلەن مۇستەقىل دۆلەت تۈزۈلۈش مەسىلىلىرىنى ئەركىن سايلاپ ئۆتكۈزۈش ئىمكانىيىتىنى قولغا كەلتۈرگىنىدىن كېيىنلا ئاندىن بۇ زېمىنلارنىڭ پۇخرالىرى تەرىپىدىن ھەل قىلالايدىغانلىقىغا ئىشىنىدۇ؛

شۇنداق بولغاچقا، ھەر قايسى گۇرۇپ ياكى بىر قىسىم مۇھاجىرلار تەكلىپ قىلىشقان ھەل قىلىش ئۇسۇللىرىنى قوللاپ قۇۋەتلەش مەيدانىدا تۇرۇشنى رەت قىلىدۇ.

## «تۈركلەر ئېلى كومىتېتى» نىڭ قۇرۇلۇشى

ئاق ش دائىرىلىرى ئوتتۇرلۇقتىكى شۇنچە نارازىلىقلارغا قارىماي، مەسىلىلەرنى ئۆز خاھىشى بويىچە ھەل قىلىشتا چىڭ تۇرماقتا ئىدى. ئوتتۇرلۇقتا مەۋجۇت تەشكىلاتلار ئامېرىكا پىلانغا قارشى تۇرىۋاتقان ئىكەن، ئۇنداقتا كىرىنسىكى يېتەكچىلىكىدە قۇرۇلغان بۇ تەشكىلاتقا قوشۇلدىغان يېڭى تەشكىلاتلارنى قۇرۇپ چىقىشتىن باشقا چارە يوق ئىدى. شۇنداق قىلىپ، ئۇروسلاردىن باشقا مىللەتلەرنىڭ يېتەكچىلىرى ئارىسىدىكى ئۆكتىچى كىشىلىرى بىلەن مۇناسىۋەت تىكلىنىپ، ئۇلارغا ياردەم قىلىش كاپالىتى بىلەن ئايرىم تەشكىل قۇرۇشىغا قىزىقتۇرۇلدى.

ئاق ش نىڭ بۇ تۈر تەشۋىقاتى نەتىجىسىدە، بارلىق مىللى تەشكىلاتلاردا كۆرۈلگىنىدەك م ت ب ك ئىچىدىمۇ بۆلۈنۈشلەر كېلىپ چىقىشقا باشلايدۇ. ئامېرىكا ياردىمىگە تايانغان قارەس قاناتباي رەئىسلىكىدىكى بىر گۇرۇپ سابىق م ت ب ك ئەزالىرى باشقا بىر تەشكىلات قۇرۇشقا كىرىشىدۇ. ئا. بەردىمۇرات، تاجمۇرات ۋە ۋەلى زۇنۇن قاتارىدىكى بىر قىسىم كومىتېت ئەزالىرىمۇ بۇ گۇرۇپقا قوشۇلۇپ كېتىدۇ. نەتىجىدە، 1951-يىلىسى «تۈرك ئېلى كومىتېتى» نامىدا بىر تەشكىلات قۇرۇلدى. بۇ يېڭى تەشكىلاتنىڭ قۇرغۇچىلىرى بۇ ھەرىكەتنىڭ ئوتتۇرغا چىقىشىنى مۇنداق تونۇشتۇردى:

بۇ يەردە بىز شۇنى كۆرسىتىپ ئۆتىمىزكى، تۈركىستان مىللى ئازادلىق كومىتېتى - تۈرك ئېلى - تەشكىلاتىنىڭ بارلىققا كېلىشى، ئامېرىكان كومىتېتى ۋاستىسىدا ۋە يۇرتداشلىرىمىزدىن بەكلا ئاز قىسىمنىڭ تەشەببۇسىدا ئوتتۇرىغا چىققان.

بۇ گۇرۇپپىنىڭ شەكىللىنىشىدە ئامېرىكان كومىتېتى بىلەن بىر قاتاردا زەكى ۋەلىدى توغانمۇ كۈچلۈك تەسىر كۆرسەتكەندى. ۋەلىدى، تۈرك ئېلى قۇرغۇچىلىرىنىڭ 1950-يىلى 18-سېنتەبىر كۈنىسى گېرمانىيىنىڭ ميۇنخېن شەھىرىدە چاقىرغان تەييارلىق يىغىنىغا قاتنىشىپ ئۇلارنى قوللاپ قۇۋەتلەيدىغانلىقىنى بىلدۈردى. زەكى ۋەلىدى توغان، شۇ چاغدا يازغان «تۈركىستانلىقلارنىڭ بىرلەشمە داۋالىرى» ماۋزۇلۇق بىر پارچە ماقالىسىدا تۈرك ئېلى بىلەن م ت ب ك ھەققىدىكى قاراشلىرى، شۇنىڭدەك شۇ قېتىمقى بۆلۈنۈشنىڭ ئەسلى سەۋەپلىرى ئۈستىدە توختالغىنىدا تۆۋەندىكىچە يىپ ئۇچىلىرىنى بېرىپ ئۆتىدۇ:

بۈگۈنكى كۈندە بىرلا بۈيۈك تۈركىستان شەكلىدە بىرلىشىشنى ئارزۇ قىلىدىغان شەرقى تۈرك قەۋملىرى ئوتتۇرىسىدا بىر تەرەپتە ئۆزبەكلەر، يەنە بىر تەرەپتە قازان تۈركىي قەۋملىرى (ئىدىل-ئۇرال تۈركى قەۋملىرىنى كۆزدە تۇتىدۇ - ئاپتونوم ئىزاھاتى) ئۆزئارا قازاق-قىرغىز تەۋەلىرىنى ئۆز تەسىر دائىرىسىگە تەۋە يەرلەر دەپ ئىككىگە ئايرىش ئارزۇسى ياتماقتا. ...

ئۆزى بىر قازاق بولغان مۇستاپا چوقاي ئوغلى ھايات بولسا ئىدى، روسىيە-گېرمانىيە ئۇرۇشى جەريانىدا تۈركىستانلىقلار بەك ئىناق ئىتتىپاقلىق ئىچىدە ياشىغان بولار ئىدى. ئەمما روسىيە مەھكۇمى مۇسۇلمانلارنىڭ ئىچكى ئەھۋالىدىن تولۇق خەۋىرى بولمىغان نېمىسلار ئەسىرگە چۈشكەن تۈركى ئۇرۇغلىرى (قەۋمى) ئوتتۇرىسىدا ئۆزبەكلەر بىلەن قازانلىقلارنى رەھبەرلىك ئورنىغا چىقىرىش، يەنى قەبىلىلەر ئوتتۇرىسىدىن بۇ ئىككىسىنى مەخسۇس تاللىۋېلىشتەك خاتا سىياسەت يۈرگۈزگەندى. شۇنداق قىلىپ بۇلار ئوتتۇرىسىدا رىقابەت پەيدا بولدى. ئۆزبەك رەھبەرلىكىگە رازى بولمىغان قازاقلار ياكى بولمىسا تاتار رەھبەرلىكىنى خالىمىغان باشقىرتلار قارشى تەرەپتىكىلەر تەرىپىدىن بولۇپ بولۇپ دېيىلىشى نەتىجىسىدە، ھىتلىر ھۆكۈمىتىنىڭ ئۇلارنىڭ يېپىغا چۈشۈپلىشىنى كەلتۈرۈپ چىقارغانىدى. ...

بۈگۈنكى كۈندە مېۋىنخېندىكى قازاق، قىرغىز، ئۆزبېك ۋە تۈركمەن شىۋىلىرىدە تۈرك ئېلى مەجمۇئەسىنى چىقىرىۋاتقان قارەس قاناتبايغا قارشى مىللى تۈركىستان ژورنىلىنى چىقىرىۋاتقان ۋەلى قېيۇم، قارشى تەرەپنى «ئاقار» دەپ قارىلاپ ماقالىلار ئېلان قىلماقتىكى، بۇلارنىڭ ھەممىسى ئەسلىدە كونا ئاداۋەتلىرىنىڭ داۋامىدىن باشقا نەرسە ئەمەس.

شۇنداق قىلىپ، زەكى ۋەلىدى توغان «تۈرك ئېلى كومىتېتى» ۋاستىسى ئارقىلىق قايتىدىن سىياسى سەھنىدە كۆرۈلىشكە باشلايدۇ. بۇ قېتىم ئۇنىڭ توقۇنۇش سەھنىسى گېرمانىيە بولۇپ، دۇچ كەلگەن سىياسى رەقىبى م ت ب ك بىلەن ئۇنىڭ رەئىسى بولغان ۋەلى قېيۇمخان ئىدى. ھەرقانداق بىر سەۋەپ كۆرسىتىلىشىدىن قەتئى نەزەر، تۈرك ئېلى تەشكىلاتىنىڭ قۇرۇلۇشى نەتىجىسىدە، 1920-يىللاردىن بېرى ياۋرۇپادا قانات يايىدۇرۇلغان تۈركىستان مىللى ھەرىكىتى تۇنجى قېتىم ئېغىر بۆلۈنۈش ھالىتىگە دۇچ كەلمەكتە ئىدى.

قاناتباي يەتتەكچىلىكىدىكى بۇ گۇرۇپ 1951-يىلىنىڭ سىنتەبىر ئېيىدىن باشلاپ «تۈركىستان ئازاتلىق كومىتېتى» نامى بىلەن قۇرۇلۇپ، «تۈرك ئېلى» دېگەن بىر نەشرىيات ئەپكارىنىمۇ چىقىرىشقا كىرىشىدۇ. ئىككى فورمات چوڭلىقىدىكى بۇ ژورنال، تۈركچە ۋە ئۇرۇسچە ئىككى خىل تىلدا بېسىلماقتا ئىدى. بۇ ژورنالدا، تۈركىستان جۇمھۇرىيەتلىرىدە ئىشلىتىلىدىغان بارلىق تۈركى شىۋىلەردە ماقالىلار ئېلان قىلىنىشىغا ئالاھىدە تىرىشچانلىق كۆرسىتىلگەن ئىدى. ژورنالدا، سىياسى ۋە ئىلمى خاراكتىردىكى ماقالىلارغا قوشۇمچە قىلىنىپ يەنە بىر ئەدەبى بۆلۈم بىلەن خەۋەر بۆلۈمىمۇ بار ئىدى.

يەنە بىر تەرەپتىن تۈرك ئېلى كومىتېتىنىڭ كىرىنسىكى رەئىسلىكىدىكى ئۇرۇس مۇھاجىر تەشكىلاتلىرى بىلەن بىرلىكتە پائالىيەت قىلىش ھەققىدىكى تىرىشچانلىقلىرى، م ت ب ك باشچىلىقىدىكى تۈركىستان سېپى تەرىپىدىن قاتتىق تەنقىتلەنمەكتە ئىدى. تەنقىتتە ئۇلارغا خائىنلىق ۋە بۆلگۈنچىلىك قىلدى دېگەن گۇنا ئارتىلغان ئىدى. بۇ تەنقىتلەرگە قارىتا تۈرك ئېلى كومىتېتى ئۆزىنى مۇنۇ گەپلەر بىلەن ئاقلىماقتا ئىدى:

بۈگۈنكى كۈندە، بارلىق مۇھاجىرلار ئارىسىدىكى دېموكراتىك كۈچلەر بولۇپ، بولۇپمۇ كىچىكلىككە قارشى كۈرەشتە بىر مەركەزگە يىغىلىشى، سىياسى مۇھاجىرلارنىڭ ئەڭ مۇھىم ۋەزىپىلىرىدىن بىرى ھېساپلىنىدۇ. ... تۈركىستاندا بولۇپمۇ بولمىغان مۇستەقىل بىر مىللى ھۆكۈمەت قۇرۇپ چىقىش ئۈچۈن چاقىرىق چىقارغان تۈرك ئېلى كومىتېتى، ئامېرىكان كومىتېتى رەئىسى دون لېۋىننىڭ سىياسى مۇھاجىرلار ئىچىدىكى بارلىق دېموكراتىك كۈچلەرنى بىر نوقتىغا يىغىش جەھەتتىكى تىرىشچانلىقىنى قوللاپ قۇۋەتلەيدۇ. ...

شۇنىڭدەك يەنە، شتۇتگارت شەھىرىدە چاقىرىلغان قۇرۇلتايدا بىرلىككە كەلگەن 5 ئۇرۇس تەشكىلاتىنىڭ مىللى مەسلىگە مۇناسىۋەتلىك قارارلىرىنى تۈركىستان كومىتېتى تولۇق قوبۇل قىلىپ كېتەلمەيدىغان بولسىمۇ، بولۇپمۇ كىچىكلىككە قارشى بىرلەشكەن كۈچ تەشكىل قىلغانلىقى ئۈچۈن تۈرك ئېلى كومىتېتى ئۇلارنى قوللايدۇ.

كىرىنسىكى رەھبەرلىكىدە قۇرۇلغان روسىيە مىللەتلىرىنى ئازات قىلىش شۇراسى، تۇنجى قېتىملىق ئومۇمىي يىغىنىنى 1951-يىلىنىڭ 3~7-نويابىر كۈنلىرى ۋېيىسبادېندە چاقىرىدۇ. بۇ يىغىندا بەشى ئۇرۇس، جەمئىي 11 بولۇپمۇ كىچىكلىككە قارشى مۇھاجىر گۇرۇپپىلىرى بار ئىدى. بۇ يىغىندا تۈركىستانغا ۋاكالىتەن تۈرك ئېلى - ئازاتلىق كومىتېتىنىڭ رەئىسى قارەس قاناتباي بىلەن دۆلەت تاغىبەرلى قاتناشقاندى. يىغىن جەريانىدا ئۇرۇس گۇرۇپپىسىدىكىلەر ئۆز كۆزقاراشلىرىنى ئۇرۇس بولمىغان مۇھاجىر گۇرۇپپىسىدىكىلەرگە قوبۇل قىلدۇرۇش ئۈچۈن ئالاھىدە تىرىشچانلىق كۆرسىتىدۇ. ئۇلارنىڭ بۇ تۈردىكى كۈچلۈك بېسىملىرى دېموكراتىك تەشكىلاتلار بىلەن بىرلىكتە پائالىيەت قىلىشقا رازى ئىكەنلىكىنى ھەر نوقتىدا ئىپادىلەپ كېلىۋاتقان تۈرك ئېلى ۋەكىللىرىنىمۇ قاتتىق رەنجىتكەندى:

ۋېيىسبادېن قۇرۇلتىيىدا ئۇرۇس تەشكىلاتلىرى (ن ت س، ناتسىۋالنى تروڧوۋوي، سويۇز، مېلگۇنوۋ بىلەن كىرىنسىكى گۇرۇپپىسىدىكىلەر) ئۆز پىرىنسىپلىرىنى قوبۇل قىلدۇرۇش ئۈچۈن پۈتۈن چارىلارنى ئىشقا سالغاندى. ... تۈرك ئېلى كومىتېتى ھېچقاچان باشقا بىرسىنىڭ ياكى باشقا بىرەر تەشكىلاتنىڭ قوپۇرۇقى

بولۇشنى خالمايدۇ ھەمدە خالشمۇ مۇمكىن ئەمەس. ... تۈرك ئېلى كومىتېتى ھېچ بىر ۋاقىت كىرىنسىكى ئەپەندىنىڭ، مېلىگۇنوۋنىڭ ياكى بولمىسا سولدارىتېچى ن ت س ئەپەندىلىرىنىڭ يول كۆرسىتىشى ئاستىدا ھەرىكەت قىلىشنى خالماي كەلمەكتە. ... بىز بولشېۋىكىچىلىككە قارشى ئىتتىپاقداشلىق تەشكىل قىلىش قارشىنى قوللاش بىلەن بىرگە، روسىيە نامىنى بىزگىمۇ تېڭىشقا ئۇرۇنغان ئۇرۇس جاھانگىرلىكىنى قوبۇل قىلالمايمىز. ... تۈركىستان، ھېچقاچان روسىيەنىڭ بىر پارچىسى بولمايدۇ، ھېچقاچان بولۇپ باققان ئەمەس. ... بىزنىڭ كومىتېتىمىز كەلگۈسىدە قۇرۇلىدىغان ئورتاق ھەمكارلىق مەركەزىگە قاتنىشىشقا تەييار بولسۇمۇ، ئەمما بىزنىڭ ئىشلىرىمىزغا ئۇرۇسلارنىڭ ئارىلىشىۋالمايلىقىنى تەلەپ قىلىمىز.

قۇرۇلتاي داۋام قىلىۋاتقان كۈنلەردە، كىرىنسىكىنىڭ ھەمكارلىق مەركىزىگە قاتناشمىغان، ئامېرىكىلىقلارنىڭ بۇ جەھەتتىكى تىرىشچانلىقلىرىنى مۇۋاپىق كۆرمىگەن باشقا گۇرۇپپىلىكلەر بىرلىكتە بىر پارچە بايانات ئېلان قىلىپ، ئامېرىكان رەھبەرلىكى بىلەن كىرىنسىكىگە بولغان نارازىلىقىنى ئىپادىلەشتى. خېلى كۆپ مىللەتلەرنىڭ ۋەكىللىرى بىرلىشىپ قول قويغان بۇ نارازىلىق باياناتىغا م ت ب ك نامىدا ۋەلى قېيۇمخان، ئەزەربەيجان مىللى تەشكىلاتلىرى نامىدا بولسا مەھەممەت ئىمىن روسۇلزادە قول قويغانىدى.

## م ت ب ك بىلەن تۈرك ئېلىنىڭ ئايرىمى

بۇ تۈردىكى مۇنازىرىلەر داۋام قىلىۋاتقان بىر ۋاقىتلاردا، تۈرك ئېلى كومىتېتى 1952-يىلىنىڭ 29~30-ئاۋغۇست كۈنلىرى مېيۇنخېن شەھىرىدە ”تۈركىستان مۇھاجىرلىرى بىرىنچى قۇرۇلتىيى“ دېگەن نامدا بىر يىغىن چاقىرىدۇ. 70 تەك تۈركىستانلىق قاتناشقان بۇ يىغىندا تۈركىستان مىللى ئازاتلىق كومىتېتى - تۈرك ئېلىنىڭ نىزامنامىسى قوبۇل قىلىنىپ، كەلگۈسى ۋەزىپىلىرى توغرىلىق بىر مۇنچە قارارلار قوبۇل قىلىنىدۇ ۋە رەھبەرلىك ھەيئەتلىرى سايلىنىدۇ.

نىزامنامىنىڭ بىرىنچى ماددىسىدا كومىتېتنىڭ نامى ”تۈركىستان مىللى ئازاتلىق كومىتېتى - تۈرك ئېلى“ دەپ ئاتىلىدىغانلىقى، بۇ تەشكىلاتنىڭ مەقسىدى تۈركىستاننى بولشېۋىك-كومۇنىستلار زۇلۇمىدىن ئازات قىلىش، تۈركىستاندا مىللى ئىتتىپاقلىق ئاساسىدا مۇستەقىل بىر دۆلەت قۇرۇپ چىقىش دەپ كۆرسىتىلگەن. شۇنىڭدەك يەنە بۇ تەشكىلات تۈركىستاندا ياشايدىغان ھەر قەۋەتتىن 3 نەپەردىن ۋەكىل قاتناشتۇرۇلغان بىر كومىتېت تەرىپىدىن باشقۇرۇلىدىغانلىقىمۇ بەلگىلەنگەن. بۇ كومىتېت بىر نەپەر رەئىس ۋە 6 نەپەر بۆلۈم باشلىقى تەيىنلەپ ۋەزىپىگە تەيىنلەيدىغانلىقىنى بەلگىلىگەن. سايلام نەتىجىسىدە رەئىسلىككە قارىس قانات باي، مۇئاۋىنلىققا ئو. ئەخمەتجان، بۆلۈم باشلىقلىرىغا بولسا ئا. كو (سىياسى ئىشلار مەسئۇلى)، ك. قوشوي (مەتبۇئاتچىلىق ئىشلىرى مەسئۇلى)، ئاقبەرگەن (ھەربى ئىشلار مەسئۇلى)، م. ئەركىن (مالىيە ئىشلىرى مەسئۇلى) ۋە دوكتور ئا. كەسكىن (ئىلمى ئىشلار مەسئۇلى) قاتارلىق كىشىلەر تەيىنلىنىدۇ. قۇرۇلتاي جەريانىدا تۈركىستانلىق مۇھاجىرلارنىڭ تۈرك ئېلى كومىتېتى ئەتراپىدا ئىتتىپاقلىشىشقا كاپالەتلىك قىلىش، بولشېۋىكىچىلىككە قارشى كۈرەشنى دېموكراتىك كۈچلەر بىلەن بىرلىكتە قانات يايىدۇرۇش، ئۇرۇشتىن كېيىن گېرمانىيىدە تۇرۇپ قالغان تۈركىستانلىقلار ئارىسىدا تەشكىللىنىشنى ئىشقا ئاشۇرۇش ۋە بىر مەزگىل لاتىن ۋە ئىسلاۋىيان ھەرىپلىرى بىلەن چىقىرىلىۋاتقان «تۈرك ئېلى» ژورنىلىنى ئەرەپ ھەرىپلىرى بىلەنمۇ چىقىرىش قاتارىدىكى قارارلار قوبۇل قىلىنغان ئىدى. قۇرۇلتاي جەريانىدا سۆزلەنگەن نۇتۇقلاردا تاشقى دۇنيادىكى سىياسى كۈرەشلەرنىڭ ئاساسى سىموۋۇلى قىلىپ مۇستاپا چوقاي ئوغلى تەرىپلەپ كۆرسىتىلگەنىدى. كومىتېت ئەزاسى دوكتور كەسكىننىڭ نۇتۇقىدىكى بەزى نۇقتىلار بۇنى ئېنىق كۆرسەتمەكتە ئىدى:

تۈركىستاننىڭ تەغدىرى مەيلى قېيۇمخان ياكى قانات باي بولسۇن ھېچ بىرسىنىڭ قولىدا ئەمەس. تۈركىستان تەغدىرىنى بەلگىلەيدىغان كىشىلەر بۇ قۇرۇلتايدا ئولتۇرغانلاردۇر. ئەگەر بىز بۈگۈن تۈركىستاننىڭ سىياسى داھىسىنى تىلغا ئالماقچى بولىدىكەنمىز، ئۇنىڭ ئۈچۈن پەقەت بىرلا تۈركىستانلىقنى داھىمىز قاتارىدا

خاتىرلىشىمىز مۇمكىن: ئۇ كىشى - مەرھۇم مۇستاپا چوقاي ئوغلىدىن باشقا بىرسى ئەمەس. بىزنىڭ تۇتقان يولىمىز چوقاي يولىدۇر. ئۇ يول - بۆلۈنمەس، پارچىلانماس بىرلا تۈركىستان قۇرۇش يولىدۇر. ئەگەر بۇ يولدا مېڭىشنى خالىمايدىغان بىرسى ئارىمىزدا بار بولسا، ۋەتەن-خەلق نامىدا ئۇنداق ئادەمنى ئارىمىزدىن قوغلاپ چىقىرىشىمىز كېرەك. تۈرك ئېلى كومىتېتى چوقاي بىزگە قالدۇرۇپ كەتكەن مىللىي يولدا مېڭىۋاتقان، تۈركىستاننى جاھانگىرلاردىن قۇتقۇزۇشنىڭ مۇستەقىللىق كۈرىشىنى قانات يايدۇرىدىغان بىر كومىتېتتۇر. شۇڭا بۇ كومىتېتنى چوقاي كومىتېتى دەپ ئاتايمىز. شۇنداق بولغاچقا، چوقايىنىڭ كونا دۈشمەنلىرى بىزگە قارشى ھەر تۈرلۈك قارىلاش تەشۋىقاتلىرى بىلەن شوغۇللىنىپ كەلمەكتە. بىز ئۇنداقلارنى ئارىمىزدىن تازىلاپ چىقاردۇق. شۇنداق قىلىپ، قېيۇمخان باشچىلىقىدىكى ۋە م ت ب ك نىمۇ ئۆز ئىچىگە ئالغان تۈرك ئېلى كومىتېتىغا قارشى ھەرىكەت قىلىدىغان باشقا گۇروھتىكى كىشىلەر بۇزغۇنچىلىق سالغۇچىلار دەپ قارىلدى.

قۇرۇلتايدىن كېيىن قارەس قاناتباي تۈركىيىگە بېرىپ ئۇ يەردىكى تۈركىستانلىق مۇھاجىرلار بىلەن ئۇچۇرۇشۇدۇ. تۈركىيىدىكى تۈركىستانلىق زىيالىلار ئىچىدىن تۈرك ئېلى كومىتېتىغا ئەڭ مۇھىم ياردەم زەكى ۋەلىدى توغان بىلەن ئۇنىڭ يېقىنلىرىدىن كېلىدۇ. بۇنىڭ ئەكسىچە تاھىر چاغاتاي باشچىلىقىدىكى سابىق م ت ب ئەزالىرى گېرمانىيىدە پائالىيەت قىلىۋاتقان ھەر ئىككىلا كومىتېتقا قارشى چىقماقتا ئىدى. شۇ سەۋەبتىن ئۇلار تۈرك ئېلى كومىتېتىنى ھىمايە قىلىش دەيدىغان بىر خىيالىمۇ يوق ئىدى. بۇ ۋاقىتتا تۈرك ئېلى كومىتېتى بىلەن ۋەلى قېيۇمخان ئوتتۇرىسىدىكى كۈرەش شىددەت بىلەن دەۋام قىلىدۇ. تۈرك ئېلى رەھبەرلىكى ۋەلى قېيۇمخاننى تۈركىستان مەسلىھەتلىرىنى ئۆز قولىدا تۇتۇش، ئۆزى ئوتتۇرىغا قويغان قاراشلاردىن باشقا ئوتتۇرىغا چىققان ئىدىيىۋى ھەرىكەتلەرنى بۇزغۇنچىلىق ھەرىكەتلىرى دەپ باھالىماقتا دەپ قارىلىنىدۇ. تۈرك ئېلىچىلارنىڭ قارشى بويىچە ئۇرۇش جەريانىدا قانات يايدۇرۇلغان كۈرەشلەر ئەسلىدە تۈركىستان ئۈچۈن قانات يايدۇرۇلغان كۈرەش ھېساپلانمايدىكەن. چۈنكى، مۇستەقىللىقنى ئاساس قىلىدىغان بىر كۈرەشكە ھەتلىرىنىڭ پەسكەش ئىرق دەيدىغان سىياسىتى ھەرگىز يول قويمايتتى. م ت ب ك تەرىپىدىن قوبۇل قىلىنغان بىردىن-بىر رەھبەر پىرىنسىپى دېموكراتىك دۇنيا شارائىتى ئاستىدا توغرا يول تۇتقانلىق ھېساپلانمايدىغانلىقىنى تەكىتلەپ كۆرسەتكەن تۈرك ئېلى گۇروھىدىكىلەر، بۇنداق بىر پىرىنسىپنىڭ تۈركىستان مەسلىھەتلىرىنى تۇيۇق يولغا باشلاپ كېتىدۇ دەپ ھېساپلىشاتتى.

بۇ ئىككى تەشكىلات ئارىسىدىكى بۇ تۈر سۈركىلىشلەر تەبىئىي ھالدا سىرتتىكى تۈركىستانلىقلارغىمۇ تەسىر كۆرسىتىشكە باشلىغان بولۇپ، سەپ ئىچىدە بىر قاتار بۆلۈنۈشلەرنىڭ كېلىپ چىقىشىغا سەۋەپ بولماقتا ئىدى. يەنى سەئۇدى ئەرەبىستان، ھىندىستان ۋە پاكىستان قاتارىدىكى ئەللەردە ياشايدىغان بىر قىسىم تۈركىستانلىقلارنىڭ كىرىنسىكى كومىتېتىگە، ئۇنىڭ بىلەن ھەمكارلىشىپ پائالىيەت قىلىپ كېلىۋاتقان تۈرك ئېلى كومىتېتىغا «مىللىي تۈركىستان» ژورنىلىدا ئېلان قىلغان قارشى تۇرۇش نازارلىق باياناتلىرى، بۇ تۈردىكى بۆلۈنۈشلەرنىڭ ئېنىق ئىشارەتلىرى دېيىشكە بولىدۇ.

بۇنىڭغا ئوخشايدىغان ئەمما تېخىمۇ كۈچلۈك كۈرەشلەر كاپىكازىيلىك گۇرۇپپىلار ئىچىدىمۇ روي بەرمەكتە ئىدى. ئەلخان قانتۇمۇرنىڭ «كاپىكازىيە» ژورنىلىدا، كىرىنسىكى گۇروھى بىلەن بىرلىكتە پائالىيەت قىلغانلار، كىيۇسلىڭلار (كىيۇسلىڭ - ئىككىنچى دۇنيا ئۇرۇشى جەريانىدا ۋەتەننى ئىشغال قىلىۋالغان نېمىس ئارمىيىسى بىلەن ھەمكارلىق ئورناتقان نورۋىگىيە باش مىنىستىرىنىڭ ئىسمى. شۇندىن كېيىن، كىيۇسلىڭ دېگەن بۇ ئاتالغۇ ئىشالىيەتچى كۈچلەر بىلەن ھەمكارلىق ئورنىتىدىغان سىياسەتچىلەرگە بېرىلىدىغان ئومۇمىي سىياسىي لەقەمگە ئايلىنىپ قالدى. - ئۇيغۇرچە كىتاپلاردا ۋەتەن خائىنلىقىنى ئىپادىلەيدىغان بۇ ئىسىم «كىسلىڭ» دەپ ئاتىلىپ كېلىنكەنلىكى مەلۇم - ئۇت - ئاھ. ئىزاھاتى) دەپ ئاتىلىپ، ئۇلارغا قارشى كەسكىن ھۇجۇم قىلىنماقتا ئىدى:

دۆنەك (مەيدانى يوق، تۇراقسىز - ئۇت) «سۆۋبۇدنىي كاۋكاز» بىلەن «ئەزەربەيجان» ژورناللىرى ئاساسىدا بىرلەشكەن كاپىكازىيە كىيۇسلىڭلىرى ھامىيلىرىغا - كىرىنسىكىلەرگە، مەلگۇنوۋلارغا، نىكولايۋىسكىلارغا ۋە

باشقىلىرىغا - پۈتۈن ئىشلاردا غالجىلىق قىلىشقا ئۇرۇنماقتا. بۇلار بىلەن ھەمكارلىق ئورناتقان، شىمالى كاپىكازىيلىكلىكىنى ئۇرۇس بۇگدانوۋ نامى بىلەن نىقاپلىۋالغان بىر قورقۇنچاقمۇ، نيو-يوركتا چىقىدىغان «نوۋوبى رۇسكويى سلوۋو» گېزىتىنىڭ سەھىپىلىرىدە ئۇرۇسلارغا يالاقچىلىق قىلىپ يۈرمەكتە.

بۇ ئەپەندىلەرنىڭ ھەممىسى غوجايىنلىرىنىڭ ئارزۇسىغا ماسلىشىپ، كاپىكازىيلىكلەرنى ئۇرۇسلار تەرىپىگە ئۆتۈشكە ماقۇل كەلتۈرۈش ئۈچۈن ھەرىكەت قىلىشماقتا. بۇنداقلا بۇ تۈردىكى ئۇرۇشلاردا ئالدى بىلەن مازىمىزنى (ئۆتمۈشمىزنى - ئوت) ۋە غەيرى ئۇرۇس مىللەتلىرىنىڭ زۇلۇم ئاستىدا ياشاۋاتقانلىرىنى، بۈگۈنكى كۈندىكى سوۋېتلەر ئىتتىپاقىنىڭ ھەقىقى ئەھۋالىنى بۇرمىلاپ كۆرسىتىشتەك ھەر تۈرلۈك يىرگىنىشلىك چارىلارنى ئىشقا سېلىشتىنمۇ باش تارتماي كەلمەكتە. بۇ تۈردىكىلەرنىڭ رۇسىيە جاھانگىرلىكىگە قارشى پوزىتسىيىلىرى بەكلا بىر تەرەپلىمە بولۇپ كەلمەكتە. روسىيىنىڭ ئىمپىرىيىسىنىڭ پۈتۈنلۈكىنى ساقلاپ قېلىشقا ئۇرۇنغان ئەپەندىلەرنىڭ نەزەرىيىلىرىنى بىۋاسىتە ھەم تولۇق تەكرارلاشتا چىڭ تۇرۇشماقتا.

## بولشېۋىكلارغا قارشى ھەمكارلىق مەركىزى

سوۋېتلەر ئىتتىپاقى ئىچىدىكى مىللەتلەرنىڭ مىللى ھېسسىياتلىرىغا بەك ئېتىۋار قىلىپ كەتمەيدىغان ئامېرىكا قوشما شىتاتلىرى دائىرىلىرى، تۇنجى تەشكىللەشنى باشلاتقان ۋاقىتتا ”روسىيە مىللەتلىرىنى ئازات قىلىش ئامېرىكان كومىتېتى“ دېگەن نامنى ئىشلەتكەن ئىدى. يەنى بىر مەنىدە ئامېرىكىلىقلار رۇسىيىگە قۇل قىلىنغان بارلىق مىللەتلەرنى روسىيە مىللەتلىرى دەپ قوبۇل قىلغان ھېساپلىناتتى. سوۋېتلەر ئىتتىپاقىنى روسىيە بىلەن ”تەڭ كۈچلۈك“ مەنىدە كۆرۈش، سوۋېت تەۋەسىدىكى ئوخشىمىغان مىللەتلەرنى ”روسىيە خەلقى“ دەپ قوبۇل قىلىش، پەقەتلا ئامېرىكىلىقلارلا سادىر قىلالايدىغان خاتالىقلاردىن بىرى ھېساپلىناتتى. بۇ مىللەتلەرنىڭ مۇستەقىللىق تەلەپلىرىنىمۇ كۆزدە تۇتمايدىغان ئاق ش ھۆكۈمىتى، سوۋېتلەر ئىتتىپاقى يىمىرىلگەندىن كېيىن بۇ تۈردىكى تەلەپلەرنى قايتىدىن ئويلىشىدىغانلىقىنى، ۋاقتى كەلگەندە خەلقلەرنىڭ ئۆز تەقدىرى ھەققىدىكى قارارىنى ئۆزلىرى بېرىدىغانلىقىنى ئېيتىپ، بىر مەنىدە مۇجمەل، ئۆزگىرىشچان سىياسەتنى ئوتتۇرغا قويۇشقاندى. بۇ كومىتېت قۇرۇلۇشى بىلەن بىر ۋاقىتتا ئوتتۇرغا چىققان تەنقىتلەر بىلەن نارازىلىقلار، ئاق ش دائىرىلىرىنى بۇ مەسىلىنى قايتىدىن مۇھاكىمە قىلىشقا مەجبۇرلايدۇ. مۇھاكىمە ئارقىلىق ئوتتۇرغا قويۇلغان ھەل قىلىش چارىسى، چارروسىيە دەۋرىنى ئەسلىتىدىغان روسىيە مىللەتلىرى ئۇقۇمىنىڭ ئورنىغا بولشېۋىكچىلىك ئاتالغۇسىنىڭ دەستىلىشى، مىللى مۇستەقىللىق كۈرىشىنى ئىدىيولوگىيىلىك ئاساس ئۈستىگە تىكلەپ كۆرسىتىشتىن باشقا نەرسە ئەمەس ئىدى. يەنى، بولشېۋىزمگە قارشى ئىدىيىنى بىر قالپاق قىلىپ پايدىلىنىشنى مەقسەت قىلىشتىن باشقا نەرسە ئەمەس ئىدى. شۇنداق قىلىپ، ئامېرىكا كومىتېتىنىڭ نامىمۇ ”بولشېۋىكچىلىكتىن قۇتۇلۇش ئۈچۈن ئامېرىكان كومىتېتى“ دەپ ئۆزگەرتىلدى.

1952-يىلى ئۆتەبىرنىڭ 16-كۈنىسى ئۇرۇس پارتىيىلىرىنىڭ دەسلەپكى يىغىنىنى ۋېسبادېندا چاقىرغانلىقى سەۋەبىدىن ۋېسبادېنچىلار دەپ قارالغان 5 ئۇرۇس ۋە غەيرى ئۇرۇس گۇرۇپپىسى يىغىلىپ بىر قېتىملىق يىغىن چاقىرىشقا ئۇكرائىنا بىلەن بېلروسىيەلىك گۇرۇپپىلار بۇ يىغىنغا قاتناشمايدىغانلىقىنى ئۇقتۇرغان ئىدى. يىغىندىن كېيىن قايتىدىن بىر كېلىشىم ئىمزالىنىپ، ”بولشېۋىكلارغا قارشى ھەمكارلىق مەركىزى“ قۇرۇلغانلىقى ئېلان قىلىندى. ھەمكارلىق مەركىزىنىڭ پائالىيەتلىرىنى باشقۇرۇش مەقسىتىدە پروفىسسور مېلگۇنوۋ رەئىسلىكىدىكى 10 كىشىلىك بىر مەركىزى بىيرو تەشكىل قىلىندى (بۇ مەركىزى بىيرو تۆۋەندىكى كىشىلەردىن تەشكىل تاپىدۇ: سېرگېي پېتروۋىچ مېلگۇنوۋ، ۋاسىلى فىودوروۋىچ بۇتېنكوۋ، ئىۋان ئالبېكسېيۋىچ كۇرگانوۋ، گيورگى ئىلىچ ئانتونوۋ، نوي كونستانتىنووۋىچ سىسادز - گروزىيە مىللى شۇراسىدىن، جىيھۇن ھاجبەيلى - ئەزەربەيجان مىللى ئىتتىپاق



كومىتتىدىن، ئېلىپىرت ئىسمايىلوۋىچ خۇداروۋ - شىمالى كاپكازىيە مىللى ئىتتىپاقىدىن، گىرگورى ساخارۇنى - ئەرمەنىيە ئىتتىپاقىدىن ۋە قارەس قاناتباي - تۈرك ئېلى كومىتتىدىن. - ئا.ھ. ئىزاھاتى).

بۇنىڭدىن باشقا 20 نەپەر ئۇرۇس، 20 نەپەر غەيرى ئۇرۇس ۋە 20 نەپەر ئالىم بولۇپ جەمئى 60 كىشىلىك بىر ھەمكارلىق شۇراسىمۇ تەشكىل قىلىنىدىغان بولىدۇ. ئەمما روسىيە خەلقلىرى كومىتتىنىڭ رەت قىلىنىشىغا سەۋەبچى بولغان مەسىلىلەر ئۆز پىتىچە ساقلىنىپ كەلمەكتە ئىدى. سوۋېت تەۋەسىدىكى مىللەتلەرنىڭ تەغدىرى مەسىلىسى كەلگۈسىدە قۇرۇلىدىغان خەلق قۇرۇلتىيىنىڭ ھەل قىلىشىغا قالدۇرۇلغانىدى. يەنە بىر ئىش، بولشېۋىكلار تۈزۈمى ئاغدۇرۇلۇش جەريانىدا كۆرۈلۈش ئېھتىمالى بولغان قالايماقان ۋەزىيەتتىن پايدىلىنىپ ھېچقانداق بىر مىللەت مۇستەقىللىق ئېلان قىلالمايدۇ دەپ بەلگىلەنگەنىدى. مۇستەقىللىق ئېلان قىلىش ھوقۇقى پەقەتلا بالتىق ئەللىرى ئۈچۈنلا تونۇلىدۇ دەپ بېكىتىلگەنىدى.

مىللەتلەر مەسىلىسى ئۈستىدىكى بۇ تۈر مۇجمەللىكلەر يېڭىدىن قۇرۇلغان بۇ ھەمكارلىق كومىتتىنىمۇ قاتتىق تەنقىت ئوبىكتىمۇغا ئايلاندۇرۇپ قويدۇ. بۇ ئورگاننىڭ سىرتىدا قالغان مىللى تەشكىلاتلار بۇ يېڭى تەشكىلاتنىڭ روسىيە پۈتۈنلىكىنى قوغداپ قالىدىغان بىر ئورگانغا ئايلانغانلىقىنى، ئىنقىلاپ دەۋرلىرىدە قۇرۇلغان مۇستەقىل دۆلەتلەرنىڭ ھەقىقىتى تارتىپ ئېلىشقانلىقىنى، ئۇرۇسلاردىن باشقا مىللەتلەرنىڭ مۇستەقىللىقىنىڭ ئومۇمى روسىيە قۇرغۇچىلار قۇرۇلتىيى بىلەن يەرلىك قۇرغۇچىلار قۇرۇلتاي قارارلىرىغا قالدۇرۇلغانلىقىنىڭ قوبۇل قىلىش مۇمكىن بولمايدىغان بىر ئىش ئىكەنلىكىنى ئىپادىلىشىپ، بۇ ھەقتە كۈچلۈك نارازىلىق پائالىيەتلىرىنى باشلىۋېتىدۇ.

بولشېۋىكلارغا قارشى مەركەز پائالىيەتلىرى ئۇرۇس مىللەتلىرىنى ئازات قىلىش ئامبىرىكان كومىتتىغا ئوخشاشلا ئارىدىن ئۇزۇن ئۆتمەي يار لىۋىگە كېلىپ توختاپ قالىدۇ. ئىككى يىلدىن بېرى داۋام قىلىپ كەلگەن زىددىيەتلەر ئامبىرىكان كومىتتىنىڭ ئۈمىدلىرىنى يوققا چىقارغان بولۇپ، ھەرقايسى گۇرۇپپىلارغا بېرىلىدىغان ياردەملەرمۇ ئازىيىشقا باشلايدۇ. ئامبىرىكا ياردىمىنىڭ كامىيىشىغا ئەگىشىپ، بۇ ياردەملەرگە تايىنىپ قۇرۇلغان تەشكىلاتلاردا كەينى كەينىدىن يېڭى مەسىلىلەر كۆرۈلۈشكە باشلايدۇ. دېگەندەك، 1952-يىلىنىڭ ئاخىرلىرىغا كەلگەندە تۈرك ئېلى كومىتتىنىڭ ئەسلىدىلا سانى ئاز بولغان خادىملىرى ئارىسىدىمۇ زىددىيەت ۋە شەخسى سۈرۈلۈشلەر باش كۆتۈرۈشكە باشلايدۇ. يىل ئاخىرغا كەلگەندە قارەس قاناتباي رەئىسلىكتىن ۋە ھەيئەتلىكتىن ئىستىپا بېرىدۇ، ئۇنىڭ ئورنىغا دۆلەت تاغىبەرلى سايلىنىدۇ. ئەمما ئارىدىن بىر مەزگىل ئۆتكەندىن كېيىن، ئۇمۇ ئورنىنى ك. قۇدايىبەرگەنگە ئۆتكۈزۈپ بېرىدۇ. 1953-يىلىنىڭ ئوتتۇرىلىرىدا ئاق ش دائىرىلىرى بولشېۋىكچىلىككە قارشى كۈرەش سىياسىتىدە زور ئۆزگىرىش ياساش قارارىغا كېلىدۇ. بۇ تۈر سىياسى ئۆزگەرتىلىش، قالغان ۋېسپادىنچىلار كومىتتىلىرىگە ئوخشاش، تۈرك ئېلى كومىتتىنىڭمۇ تارقىلىپ كېتىش ئاقىۋىتىنى كەلتۈرۈپ چىقىرىدۇ.

## ئامبىرىكان كومىتتىنىڭ ئاقىۋىتى ۋە يېڭى ئىزدىنىشلەر

سوۋېتلەر ئىتتىپاقى ئورگانلىرىنىڭ ئىچكى پائالىيەتچانلىقى بىلەن ئۇرۇسلارغا قۇل قىلىنغان مىللەتلەرنىڭ سوتسىيالىستىك سىياسى تۈزۈلۈشلىرى تولۇق كۆزدە تۇتۇلماي ئوتتۇرغا قويۇلغان بولشېۋىكچىلىككە قارشى ھەمكارلىق مەركىزى دەيدىغان بۇ لايىھە، ئاخىرىدا ئوڭۇشسىزلىق بىلەن نەتىجىلىنىدۇ. بۇ مەركەز ئوخشىمايدىغان ھەر تۈردىكى مىللەتلەرنى بىر يەرگە يىغىپ پائالىيەت قىلىشنى مەقسەت قىلغان بىر مەركەز بولغانلىقى ئۈچۈن، نۇرغۇنلىغان ساھەلەر بويىچە كۈتكەن ئۈمىدلىرىنى، يەتمەكچى بولغان نىشانلىرىغا ماس كەلمىگەن ھەر تۈردىكى گۇرۇپپىلارنى بىر سەپتە تۇتۇش، ئۇلارنى پائالىيەتكە يىتەكلەش بەكلا مۇشكۈل ئىدى. دېگەندەك، بۇ ئورگان قۇرۇلغان دەسلەپكى يىلىسىدىلا ھەمكارلىق مەركىزىنىڭ ئىچىدە بۆلۈنۈشلەر كۆرۈلۈشكە باشلىغان ئىدى. بۇ جەرياندا ئامبىرىكان لايىھىسىگە قارشى چىققان سابىق پرومېتېچى گۇرۇپپىلار يەنە شۇ مىيونخېندا يىغىلىپ ”پارىژ

بىلۈكى“ نامدا بىر سىياسى تەشكىلات قۇرۇشقا تۇتۇش قىلىدۇ (پارنىز بىلۈكى 1953-يىلىسى مېونخېندا ئۇكرائىنا، ئەزەربەيجان، تۈركىستان، قىرىم، شىمالى كاپكازىيە، ئىدىل-ئۇرال، ئەرمەنىيە، بىلوروسىيە، گروزىيە ۋە ئۇرۇس كازاكلرى مىللى تەشكىلاتلىرىنىڭ قاتنىشىشى نەتىجىسىدە قۇرۇلغانىدى. - ئا.ھ. ئىزاھاتى). خۇددى پىرومپىتى ھەرىكىتىدە بولغىنىدەك، بۇ بىلۈكتىمۇ ئۇكرائىنالىق مىللەتچىلەر يىتەكچى ئورۇندا ئىدى. گروزىيىلىكلەر، ئەزەربەيجان مىللى ھەرىكىتى، شىمالى كاپكازىيىلىكلەر، ئىدىل-ئۇرال مىللى مەركىزى، قىرىم مىللى مەركىزى، تاھىر چاغاتاي باشچىلىقىدىكى تۈركىستان مىللى ئىتتىپاق ھەرىكىتى قاتارىدىكىلەر بۇ سەپنىڭ قالغان ھەيئەتلىرىنى تەشكىل قىلماقتا ئىدى. پارنىز بىلۈكى يېڭى قۇرۇلغان ۋاقىتلاردا ئاق ش تەرىپىدىن قىسمەنلىكتە بولسىمۇ ھىمايىسىگە ئېرىشەلمىگەندەك كۆرۈنىشىمۇ، بولمىشىمۇ ئىككىلىككە قارشى ھەمكارلىق مەركىزى دائىرىسى ئىچىدىكى ئۇرۇس گۇرۇپپىلىرىغا قارشى تەرەپتە تۇرۇپ پائالىيەت قىلىشى سەۋەبىدىن، بۇنداق ياردەممۇ بەكلا چەكلىك ھالەتتە قالدۇ.

1953-يىلىنىڭ ئوتتۇرىلىرىغا كەلگەندە، ئاق ش دائىرىلىرى بولمىشىمۇ ئىككىلىككە قارشى ھەمكارلىق مەركىزى جەھەتتىكى ئوڭۇشسىزلىقلىرىنى رەسمى تۈردە ئېتىراپ قىلىشىپ، بۇ لايىھە ئۈچۈن ئىقتىسادى جەھەتتىكى ياردىمىنى توختىتىدىغانلىقىنى ئېلان قىلىشقا مەجبۇر بولىدۇ:

ئىنتايىن مۇھىم بىر دەۋر ئىچىدە ئامېرىكان كومىتېتىنىڭ بۇ جەھەتتىكى تەشەببۇسلىرى ئىزچىل تۈردە مەغلۇبىيەتكە دۇچ كېلىپ تۇرغانلىقى ئۈچۈن، ئامېرىكان كومىتېتى يېقىن كەلگۈسىدە بىرلا مۇھاجىر سېپىنىڭ قۇرۇلۇشىدىن ئۈمىد يوقلىقىنى ئېتىراپ قىلىشتىن باشقا ئامال يوقلىقىنى قوبۇل قىلىشقا مەجبۇر بولدى. ... بۈگۈنگىچە بولغان ئارىلىقتا دېموكراتىك كۈچلەرنىڭ ھەمكارلىقىنى ئاسانلاشتۇرۇپ بېرىش مەقسىدىدە ئامېرىكان كومىتېتى تەرىپىدىن بېرىلگەن ياردەملەر 1953-يىلى 31-ئاۋغۇستتىن باشلاپ پۈتۈنلەي توختىتىلدى.

بۇ قارار بىلەن تەڭ، مېونخېن شەھىرىدە ھەمكارلىق مەركىزى ئۈچۈن ئايرىلغان بىنانىڭ بىكار قىلىنىشى تەلەپ قىلىندى. شۇنداق قىلىپ، پۈتۈنلەي ئامېرىكا ياردىمى ئاساسىغا قۇرۇلغان تۈرك ئېلى كومىتېتىنىمۇ ئۆز ئىچىگە ئالغان بارلىق سۇنئى مىللى مەركەزلەرنىڭ ھەممىسى دېگەندەك پائالىيەتلىرىنى توختىتىشقا مەجبۇر بولىدۇ. بولمىشىمۇ ئىككىلىككە قارشى كۈرەشنى مۇھاجىردىكى گۇرۇپپىلار ۋاستىسىغا تايىنىپ قانات يايدۇرۇش جەھەتتە ئوڭۇشسىزلىققا ئۇچرىغان ئامېرىكا دائىرىلىرى، قايتىدىن بىر سىياسەت بەلگىلەش يولىنى ئاڭتۇرۇشقا كىرىشىدۇ. بۇندىن كېيىن كۈرەشنى بىۋاسىتە ئاق ش دائىرىلىرى باشقۇرىدىغان قىلىپ تەشكىللىنىدىغان تەشكىلاتلار ۋاستىسى ئارقىلىق قانات يايدۇرۇشنى پىلانلىشىدۇ. بۇنداق بىر ئۆزگىرىش جەريانىدا، مېونخېن مەركەز قىلىنغان ھالدا «ئەركىنلىك رادىئوسى» ۋە «سوۋېتلەر ئىتتىپاقىنى ئۆگىنىش تەتقىقات يۇرتى» قۇرۇلدى. «رادىئو لىبېرتى» (ئەركىنلىك رادىئوسى) سوۋېت ئىشغالى ئاستىدىكى مىللەتلەر تىلىدا ئاڭلىتىش بېرىدىغان، تەتقىقات يۇرتى بولسا سوۋېتلەر ئىتتىپاقىغا مۇناسىۋەتلىك ئىلمى خاراكتېردىكى پائالىيەتلەر بىلەن شوغۇللىنىپ مەتبۇئاتچىلىق بىلەن شوغۇللىنىدىغان ئورۇن بولىدۇ (سوۋېتلەر ئىتتىپاقىنى ئۆگىنىش تەتقىقات يۇرتى - ئىنىستىتۇت فور دې ستۇدى ئوف دې ئۇ س س ر - 1950-يىلىنىڭ 8-ئىيول كۈنىسى مېونخېندا قۇرۇلغان بولمىشىغا قارىماي، ئاكتىپ پائالىيەت قىلىشقا باشلىغان ۋاقتى بىر قانچە يىل كەينىگە سۆرۈلۈپ كېتىدۇ. بۇ تەتقىقات يۇرتى قارمىقىدا ئامېرىكىلىقلار بىلەن بىرگە 50 نەپەردەك سوۋېت مۇساپىرىمۇ خىزمەت قىلاتتى. بۇ تەتقىقات يۇرتى 1955-يىلىدىن باشلاپ ھەر ئۈچ ئايدا بىر تۈركىيە تۈركچىسىدە ژورنال، ئېنگىلىز تىلىدا ئايلىق بىر خەۋەرلەر توپلىمى چىقىرىشقا باشلايدۇ. ژورنال تەھرىرلىكىنى ئەدىگە مۇستاپا قىرىمال، خەۋەرلەر توپلىمىنىڭ تەھرىرلىكىنى بولسا نىكولاي گالاي ئۈستىگە ئېلىپ كەلمەكتە ئىدى. ژورنال، سوۋېتلەر ئىتتىپاقى تەۋەسىدىكى بارلىق مىللەتلەرگە مۇناسىۋەتلىك تەتقىقاتلارنى ئېلان قىلىپ تۇراتتى. 1958-يىلىدىن باشلاپ تۆمۈربەك دەۋلەتتىن رىياسەتچىلىكىدە پەقەت تۈركى قەۋىملەر رايونىغا مۇناسىۋەتلىك ئېنگىلىز تىلىدا «دې ئەست تۈركىس رېۋىيېۋ» ئىسىملىك بىر يىللىق ژورنال نەشرى قىلىنىشقا باشلايدۇ. ئۇنىڭدىن باشقا يەنە

تەتقىقات يۇرتى تەۋەسىدە نۇرغۇن ساندا كىتاپلار بېسىلغان بولۇپ، نۇرغۇن قېتىم ئىلمىي يىغىنلار ئۇيۇشتۇرۇلدى. - ئا.ھ. ئىزاھاتى). بۇ پائالىيەتلەرگە قوشۇمچە قىلىپ يەنە 1942-يىلىدىن بېرى ئاق ش پايەختىدە ئاڭلىتىش بېرىۋاتقان «ئامېرىكا ئاۋازى» رادىئوسىمۇ كۈچەيتىلگەن بولۇپ، ئۇرۇسچە، ئۇكرائىنچە، پۈلەكچە، ۋېنگرىچە قاتارىدىكى تىللارغا قوشۇمچە قىلىپ گېرمانچە، تاتارچە، ئەزەربەيجانچە ۋە تۈركىستان شۆسىدە ئاڭلىتىشلارنى بېرىشكە باشلايدۇ.

بۇ جەرياندا گېرمانىيە دائىرىلىرىمۇ مۇھاجىر گۇرۇپپىلىرىغا قارىتىلغان مۇناسىۋەتلەرنى تەدرىجى تۈردە باشلىماقتا ئىدى. ئاق ش تېزىگىنى ئاستىدا قانات يايدۇرۇلۇۋاتقانلىقى ئېھتىمال بولغان بۇ پائالىيەتلەر، ئۇرۇشتىن كېيىنكى گېرمانىيەدە قالغان لېجىيونلارنى مەقسەت قىلىپ ئۇيۇشتۇرۇلغان يىغىنلار ۋاستىسىدا باشلانغان ئىدى. بۇ يىغىنلاردا، ئۇرۇش دەۋرىدە لېجىيونلارغا قۇماندانلىق قىلغان گېنېرال خېيگىندورف بىلەن يەنە شۇ ۋاقىتلاردا بۇ لېجىيونلارغا مۇناسىۋەتلىك پائالىيەتلەر بىلەن شوغۇللىنىپ كەلگەن تاشقى ئىشلار مىنىستىرلىكى مەسئۇللىرىدىن بىرى، دېپلومات براۋتسگامۇ قاتنىشىپ كەلگەن ئىدى. ھەر تۈرلۈك مىللەتلەرگە ئائىت سابىق لېجىيونچىلارنىڭ ئۇرۇش مەزگىلىدە ئىجرا قىلىنغان ئىشلار سەۋەبىدىن گېرمانىيە رەھبەرلىكىنى نۇرغۇن قېتىم قاتتىق تەنقىتلەپ كەلگەنلىكى سەۋەبىدىن گېرمانىيە ھۆكۈمىتىنىڭ ياردىمى بىلەن يولغا قويۇلۇۋاتقان بۇ پائالىيەتلەر ئۇزۇن داۋام قىلالمايدۇ.

تۈرك ئېلى كومىتېتىنىڭ تارقىلىپ كېتىشى، «تۈرك ئېلى» ژورنىلىنىڭ مەتبۇئات ساھەسىدىن چېكىنىپ چىققىنىدىن كېيىن ئەزالىرىنىڭ بىر قىسمى م ت ب ك غا قايتا كىرىۋالغان بولسا، يەنە بەزى ئەزالار ئامېرىكىلىقلار قۇرۇپ چىققان ئورگانلاردا ۋەزىپە ئۆتەيدۇ.

## م ت ب ك نىڭ شەرق ئەللىرىگە ئېچىلىشى

مىللى تۈركىستان بىرلىك كومىتېتى، 1952-يىلىنىڭ 9-ئافرىل كۈنىسى بىر قېتىملىق يەۋقۇلئاددە قۇرۇلتاي چاقىرىدۇ. سىياسى ئىشلار بىلەن تەشكىلات ئىشلىرىغا مەسئۇل رەئىسى بايمىرزا ھېيتى، ئىلمى ئىشلار بۆلۈم باشلىقى ئەرگەش بۇلاقبېشى ۋە مەتبۇئات ئىشلىرى بۆلۈمىنىڭ باشلىقى ۋەلى زۇنۇن قاتارلىق كىشىلەر مەلۇمات بەرگەن بۇ قۇرۇلتايدا كومىتېتنىڭ سىياسى يولى ماقۇللىنىپ، كەلگۈسى مېڭىشقا تىگىشلىك بىر نىشان كۆرسىتىلگەن:

تۈركىستانلىق مۇھاجىرلارنىڭ بىر بايراق ئاستىغا جەم بولۇشى زۆرۈر. ... بۇ كومىتېت ھەرگىزمۇ بىر سىياسى پارتىيە ئەمەس، بەلكى مۇستەقىللىق ئۈچۈن كۈرەش قىلىدىغان بىر ئورگاندۇر. شۇنداق بولغاچقا، تۈركىستانلىقلار ئىچىدە ئۇششاق-ئۇششاق تەشكىلاتلارغا بۆلۈنۈپلىشى مىللى ھەرىكىتىمىزگە پايدا ئەمەس زىيان كەلتۈرىدۇ. ... بۇ كومىتېت ھېچقانداق بىر دۆلەتنىڭ ئىچكى-تاشقى سىياسى ئىشلىرىغا ئارىلاشمىغىنىغا ئوخشاش، ھېچقانداق بىر دۆلەتمۇ تۈركىستان مىللى ھەرىكىتىنىڭ ئىچكى ئىشلىرىغا ئارىلىشىشىنى خالىمايدۇ.

(رەسىم ئورنى)

بايمىرزا ھېيتى، ئەرەبىستان زىيارىتى جەريانىدا تايىق ۋالىسى بىلەن بىرگە، سول تەرەپ باشتىكىسى م ت ب ك نىڭ ئەرەبىستاندىكى ۋاكالىتچىسى زۇھرىدىن تۈركىستانى. تايىق، 1953.

م ت ب ك، يوقۇرقى قارارىغا ئاساسەن تۈركىستانلىقلار ئەتراپىغا جەم بولىدىغان بىردىن بىر مەركەز ئىكەنلىكىنى، بۇنىڭدىن باشقا قۇرۇلىدىغان تەشكىلاتلار رەت قىلىنىدىغانلىقىنى، ئاق ش قاتارىدىكى ئەللەرنىڭ مىللى ھەرىكەتلەرگە ئارىلىشىۋېلىشىنى قوبۇل قىلىشقا بولمايدىغانلىقىنى تەكىتلەپ كۆرسەتكەن

ھېساپلاندى. دوكتور بايمىرزا ھېيتى، كومىتت قارارىغا ئاساسەن شەرق ئەللىرىدە تەشكىلاتلىنىشلارغا مەسئۇل قىلىپ بەلگىلىنىدۇ.

دوكتور ھېيتى، 1953-يىلى ماي ئېيىدىن باشلاپ 5 ئاي داۋام قىلىدىغان بىر ساياھەتكە چىقىدۇ؛ ئۇ نوۋەت بىلەن تۈركىيە، سۈرىيە، ئوردانىيە، مىسىر، ئەرەبىستان ۋە پاكىستان قاتارىدىكى ئەللەرنى زىيارەت قىلىپ، بۇ رايونلاردا تارقىلىپ ياشاۋاتقان تۈركىستانلىقلار بىلەن كۆرۈشۈپ چىقىدۇ؛ ئۇ يەرلەردە ئۇيۇشتۇرۇلغان يىغىنلاردا تۈركىستان جەمئىيەتلىرى قۇرۇلمىغان ئەللەردە م ت ب ك شۆبىلىرىنى ئاچىدۇ؛ شۆبە ئېچىشقا ئىمكانىيەت بولمىغان يەرلەردە بولسا ۋاكالىتچىلەرنى تەيىن قىلىپ چىقىدۇ. شۇنىڭدەك يەنە م ت ب ك بىلەن تۈركىستان مۇھاجىرلىرى ئوتتۇرىسىدىكى مۇناسىۋەتلەرنى تەرتىپكە سېلىش ئۈچۈن شۇ ئەللەردە ۋاكالىتچىلەرنىمۇ تاللاپ چىقىدۇ. 1953-يىلىدىن باشلاپ ئىتالىيەدە م. سەئىت كېرىمى، تۈركىيەدە دوكتور سالىھ ئەركىنقولى، ئوردانىيەدە مەھمەت مۇراتخان، ئىراقتا مۇھەممەت ئەلى، ئەرەبىستاندا زۇھرىدىن تۈركىستانى ۋە پاكىستاندا بولسا مەخمۇت ئايقارلى شۇ دەۋلەتلەردىكى ۋاكالىتچىلەر قىلىپ تاللىنىپ ۋەزىپىگە قويۇلىدۇ.

دوكتور ھېيتىنىڭ يەنە بىر ۋەزىپىسى، چوقاي ئوغلى ۋاپاتىدىن كېيىن ئەزالىرىنىڭ ھەممىسىلا دېگەندەك تۈركىيەدە تۇرىۋاتقان تۈركىستان مىللى ئىتتىپاقى (ت م ب) بىلەن كېلىشىشنى ئىشقا ئاشۇرۇش، شۇ ئارقىلىق بۇ ئەزالارنى م ت ب ك غا قوشۇلۇشىنى ئىشقا ئاشۇرۇش ئىدى. ئەسلىدە ئامېرىكان كومىتېتى پائالىيىتىنى باشلىغان ۋاقىتلاردا چوقاي ئوغلىنىڭ ئورنىغا ت م ب رەئىسى بولۇپ سايلىغان پروفىسسور تاھىر چاغاتاي گېرمانىيىگە تەكلىپ قىلىنغان بولسىمۇ، بۇ جەھەتتە سۆزلىشىشلەر جەريانىدا كىلىشەلمىگەندەك ئورتاق بىرەر ئاساس تېپىشالمىغان ئىدى. يەنە بىر مەزگىل ۋاقىت ئۆتكەندىن كېيىن يەنە بىر ت م ب ئەزاسى بولغان پروفىسسور ئىبراھىم يارقىن، م ت ب ك تەرىپىدىن گېرمانىيىگە تەكلىپ قىلىنىپ بىرەر ئايدەك مېھمان بولۇپ تۇرىدۇ. ئەسلىدە ئۇنىڭدىن تۈركىيىدىكى ت م ب ئەزالىرىنىڭ م ت ب ك غا ئەزا بولۇش ياكى ياردىمىنى تەلەپ قىلىشىنى ئۈمىد قىلىشقان ئىدى. ئەمما تۈركىيىدىن كەلگەنلەر ئۆزلىرىنى مۇستاپا چوقاي ئوغلىنىڭ مىراسچىلىرى، بۇ ھەرىكەتنىڭ بىردىن-بىر ۋەكىللىرى دەپ قارايدىغان بۇنداق بىر گۇروھنىڭ ئادەملىرى بىلەن ھېچ بىر پىكىر بىرلىكىگە كېلىشەلمەيدۇ. ت م ب رەئىسى تاھىر چاغاتاي، ئۇلار بىلەن يارىشىشنى رەت قىلىپلا قالماي، 1952-يىلى ئىچىدە باستۇرغان «تۈركىستانغا دائىر بەزى جەريانلار ھەققىدە كۆزقاراشلىرىمىز» دېگەن كىتابنى ئارقىلىق ئۇلاردىن بىر قېتىملىق ھېساپ ئېلىش ھەرىكىتىنى باشلىتىدۇ.

يەنە بىر تەرەپتە، 1953-يىلىسى ئامېرىكىلىقلار تەرىپىدىن قانات يايدۇرىلىۋاتقان بولشېۋىكچىلىككە قارشى ھەمكارلىق مەركىزىنىڭ پائالىيەتلىرى ئوڭۇشسىزلىق بىلەن ئاخىرلىشىپ بۇ مەركەز تەرىپىدىن بېرىلىۋاتقان ياردەم توختىغانلىقى سەۋەبىدىن تۈرك ئېلى كومىتېتىنىڭ تارقىلىپ كېتىشى نەتىجىسىدە، م ت ب ك مۇ ئەڭ مۇھىم رەقەبىلىرىنىڭ بىرسىدىن قۇتۇلۇپ قالغانىدى. شۇنداق قىلىپ، تاشقى دۇنيادا تۈركىستانغا ۋاكالىتلىك قىلىدىغان بىردىن بىر سىياسى مەركەزگە ئايلىنىش ئىشەنچەنچى تېخىمۇ ئارتىدۇ.

1953-يىلى، م ت ب ك ئۈچۈن بىر بۇرۇلۇش نوقتىسى بولۇپ قالىدۇ. شۇ كۈنلەرگە كەلگەچە نەشرىيات ۋە مەتبۇئاتچىلىق ئىشلىرىغا مۇھىم ياردەملەردە بولۇپ كېلىۋاتقان ئەنگىلىيە، بۇ ياردىمىنى توختىتىش نىيىتىگە كېلىدۇ. ۋەلى قېيۇمخان بۇ ئەھۋالنى ئامېرىكان كومىتېتىنىڭ تەشكىل قىلىنىۋاتقان دەۋرلىرىدە ھەمكارلىشىپ پائالىيەت قىلىش جەھەتتە ئۇلارغا يېقىن يوللىمىغانلىقىمىز ئۈچۈن، ئامېرىكا دائىرىلىرى ئەنگىلىيىگە بېسىم ئىشلىتىپ ياردەمنى توختۇتۇشقا سەۋەپ بولدى دەپ چۈشەندۈرىدۇ (ھۈسەيىن ئىكرام، ئۆز ئەسلىملىرىدە بۇ مەسىلىنى «ئەنگىلىيىلىكلەر مۇستەملىكە ئورگانلىرىدىن بىر قىسمىدىن چېكىنىپ چىقىش سەۋەبىدىن بىزگە ياردەم قىلالمايدىغانلىقىنى ئېيتتى» دەپ بايان قىلىدۇ. - ئا.ھ. ئىزاھاتى).

دېمەك، بۇندىن كېيىن م ت ب ك تەشكىلاتى ئۆز ئىمكانلىرىغا تايىنىپ پائالىيەتلىرىنى قانات يايدۇرۇشقا مەجبۇر ئىدى. بۇنداق ئەھۋال ئاستىدا، 3 خىل تىلدا ئايرىم-ئايرىم ژورنال چىقىرىش ئىمكانىيىتى يوق ئىدى. شۇ كۈنلەردە مىندېندىكى مەركەز، دۈسېلدورف يېنىدىكى ئېركرات دەيدىغان كىچىك بىر شەھەرگە كۆچۈرۈلگەن

ئىدى. م ت ب ك مەركىزىدىكى ئەزالاردىن بىر قىسمى مېونخېندىكى ئەركىنلىك رادىئوسىدىكى ئىشقا كىرىۋالدى. يەنە بىر قىسىملار بولسا باشقا ھەر تۈرلۈك ساھەلەردە ئىشلەش مەقسىتىدە مەركەزدىن ئايرىلغانىدى. شۇ ۋاقىتتىن باشلاپ، م ت ب ك تەرىپىدىن چىقىرىلىۋاتقان «مىللى تۈركىستان» ژورنىلى قەرەلسىز نەشرى قىلىشىنى داۋاملاشتۇرۇلۇپ، ئاخىرى 1957-يىلىسى، 134-سانى بىلەن نەشرى ھاياتىنى توختىتىدۇ.

1955-يىلى ئاۋرېل ئېيىدا باندوڭدا چاقىرىلغان ئاسىيا-ئافرىقا كونفرانسىسىغا ۋەلى قېيۇمخان تەرىپىدىن تۈركىستاننىڭ ئورنى، تارىخى تەرەققىيات جەريانى ۋە سىياسى ۋەزىيىتى تونۇشتۇرۇلغان بىر دوكلات يوللانغان ئىدى. ئۇنىڭدىن باشقا يەنە تۈركىستان لېجىيون ئوفىسىبىرلىرىدىن سابىق م ت ب ك ئەزاسى روزى نەزەر دېگەن كىشى بۇ كۈنگەرگە قاتنىشىپ، تۈركىستان توغرىسىدا بىر دوكلات سۇندۇ. ئاسىيا-ئافرىقا كونفرانسىنىڭ خۇلاسە دوكلاتىدا مۇستەملىكىچىلىكنىڭ ھەرقاندىقى ئەيىپلىنىشى كېرەكلىكى توغرىلىق قارار چىقىرىلىپ، قۇل قىلىنغان ئەللەرگە مۇستەقىللىق بېرىلىش تەلۋى ئوتتۇرغا قويۇلغان. بۇ يىغىندىن كېيىن، يەنى 1957-يىلىنىڭ ئەتىياز ئايلىرىدا ھىندىنوزىيىدە ”تۈركىستاننى قۇتقۇزۇش“ دېگەن بىر جەمئىيەت قۇرۇلدى. شۇنىسى قىزىقى، رەئىسلىكىنى سابىق باش مىنىستىرلاردىن بىرى بولغان مۇھەممەت ناتسىر باشقۇرىۋاتقان بۇ جەمئىيەتنىڭ مەيلى قۇرغۇچىلىرى ئارىسىدا بولسۇن ياكى ئەزالىرى ئارىسىدا بولسۇن بىرمۇ تۈركىستانلىق يوق ئىدى. بۇ جەمئىيەتنىڭ پائالىيەت مەقسىدى ھىندىنوزىيە بىلەن مالايادا تەھدىت ھالىغا كەلگەن كومۇنىزمگە قارشى كۈرەش قىلىش، تۈركىستاننى سوۋېت چاڭگىلىدىن قۇتقۇزۇش دەپ بايان قىلىنغان (بۇ جەمئىيەتنىڭ قۇرغۇچىلىرى: مۇھەممەت ناتسىر - سابىق باش مىنىستىر، مەسجۇمى پارتىيىسىنىڭ رەئىسى، ئەنئۈەر جاكرو - پ س ئى پارتىيىسىنىڭ يىتەكچىسى، خەلق قۇرۇلتاي ۋەكىلى، ئىسا ئەنسەرى - خەلق قۇرۇلتاي ۋەكىلى، كومۇنىستلارغا قارشى فرونت رەئىسى، نەسىردىن لاتىف - ئالىم، راخمان ساھىپ - سۇلاۋېسى خەلق ۋەكىلى؛ بۇ جەمئىيەتنىڭ دەسلەپتە تاللانغان قۇرغۇچىلىرى: غارىيىپ راۋوف - مالايلا ياشلار ھەرىكىتى رەئىسى، ئىسمائىل ھاسان، ھاجى فەردەۋس - مۇخپىر، ھاجى ئەسەت، م. ھاتالاھ، ئاناسىباي. - ئا.ھ. ئىزاھاتى).

تاشقى ياردەمنىڭ ئۈزۈلۈشى، م ت ب ك نىڭ ئاكتىپ پائالىيەت بىلەن شوغۇللىنىش ئىمكانلىرىنى زور دەرىجىدە چەكلەپ قويدۇ. شۇڭا، كومىتېت تاشقى دۇنيادىكى تۈركىستان كۈچلىرىدىن ياردەم ئېلىش ئۈچۈن دەرھال پائالىيەت باشلاشقا مەجبۇر بولماقتا ئىدى. بۇ مەقسەتتە ۋەلى قېيۇمخان تۈركىستانلىقلار ياشايدىغان ئەللەرنى زىيارەت قىلىپ چىقىش قارارىغا كېلىدۇ. 1956-يىلىسى تۈركىيىگە كېلىپ تۈركىستانلىقلار ئولتۇراقلاشقان شەھەرلەرنى زىيارەت قىلىدۇ.

(رەسىم ئورنى)

ۋەلى قېيۇمخان (سولدىن ئىككىنچىسى) سەئۇدى ئەرەبىستان زىيارىتى جەريانىدا پادىشا سەئۇدى بىن ئابدۇلئەزىز بىلەن بىرگە - مىنا-مەككە. 1957

قېيۇمخان، تۈركىستان جەمئىيەتلىرى ۋە ئامما تەرىپىدىن قىزغىن قارشى ئېلىنغان بولسىمۇ، تۈركىيە ھۆكۈمەت دائىرىلىرىدىن ياردەم تەلەپ قىلىپ ئېلىپ بارغان كۆرۈشۈشلىرىدە كۈتكەن نەتىجىگە ئېرىشەلمەيدۇ. ئارىدىن بىرەر يىل ۋاقىت ئۆتكەندىن كېيىن ئەرەبىستانغا قىلغان زىيارىتى بولسا، تۈركىستانلىقلار ئارىسىدا تەسىرى نەچچە يىلغىچە يوقالمايدىغان بەزى ۋەقەلەرنىڭ يۈز بېرىشىگە سەۋەپ بولىدۇ. ئەسلىدە، ئەرەبىستان دائىرىلىرى قېيۇمخانغا زىيارىتى جەريانىدا ئىنتايىن چىرايلىق مۇئامىلە قىلغان بولسىمۇ، زىيارىتىنى تۈگىتىپ قايتىپ كېتىپ بىر مەزگىل ئۆتكەندىن كېيىن م ت ب ك غا مۇناسىۋەتلىك ئۈندەك تۈركىستانلىق، ئەرەبىستان دائىرىلىرى تەرىپىدىن قولغا ئېلىنىدۇ. مەدىنە، تايىق ۋە جەددە شەھەرلىرىدە قولغا ئېلىنغان تۈركىستانلىقلار ئىككى ئايدەك تۈرمىدە ياتىدۇ. م ت ب ك نىڭ ئەرەبىستان ۋاكالىتچىسى بولغانلىقى ئۈچۈن قولغا ئېلىنغان زۇھرىدىن تۈركىستانى، بۇ ۋەقە ۋەلى قېيۇمخان ئەنگىلىيە بىلەن يەھۇدىيلار ئوتتۇرىسىدا مۇناسىۋەت باغلاپ يۈرگەن دېدىغان بىر ئەرز سەۋەبىدىن يۈز بەرگەنلىكىنى ئېيتىدۇ. تۈركىستاننىڭ دېيىشىچە، بۇ ۋەقە بىر

قېتىملىق سوۋېت ئاغدۇرمىچىلىق ھەرىكىتىنىڭ نەتىجىسى بولۇش ئېھتىمال ئىكەن. سەئۇدى ھۆكۈمىتى ئېلىپ بارغان تەكشۈرۈشلەر نەتىجىسىدە، بۇ ئەرنىڭ ئەمەلىيەتكە ئۇيغۇن ئەمەسلىكى ئىسپاتلانغان، قولغا ئېلىنغان ئون نەپەر تۈركىستانلىقنىمۇ قويۇپ بەرگەن (زۇھرىدىن تۈركىستانى بىلەن ئۆتكۈزۈلگەن شەخسى سۆھبەت خاتىرىسىدىن). قولغا ئېلىنغان تۈركىستانلىقلار زۇھرىدىن مىرزا تۈركىستانى، شاھ ئىلھام تاشكەندى، زىياۋۇدۇن قارى ئەنجانى، ھاجى سابىر ئەنجانى، سېيىت مۇزەپپەرخان مەرغۇلانى، مۇبارەك غوجا قاسانى، ئەخمەت ئەلى دولقۇن تۈركىستانى، ئابدۇقادىربەگ، مەۋلىۋى سېيىت قاسىم داملا ۋە نائىم مەخدۇم تۈركىستانى قاتارلىقلار. - ئا.ھ. ئىزاھاتى).

مەسىلىنىڭ بۇ تۈردە نەتىجىلەنگەنلىكىگە قارىماي، قولغا ئېلىنىشقا نىمە سەۋەبچى بولغانلىقى ھەققىدە ئېنىق بىر جاۋاب ئوتتۇرغا چىقمايدۇ. سوغۇق ئۇرۇش شىددەتلىك قانات يېيىۋاتقان ئۇ يىللىرى، سەئۇدى ئەرەبىستان دائىرىلىرى ئۆز زېمىنىدە سوۋېتلەرگە قارشى بىر تەشكىلات بولغان م ت ب ك نىڭ تەشكىلات قۇرۇش ئېھتىمالىنىڭ ئالدىنى ئېلىش مەقسىتىدە بۇنداق بىر ئويۇن ئويناپ چىققانلىقى ئېھتىمالغا بەكلا يېقىن. سەۋەبى نىمە بولسا بولسۇن، سەئۇدى دائىرىلىرىنىڭ بۇ تۈردىكى ھەرىكىتى ھەقىقەتەنمۇ ئۆز تەسىرىنى كۆرسەتكەن ئىدى. بولۇپمۇ سەئۇدى ئەرەبىستاندا ياشايدىغان تۈركىستانلىقلارنى سىياسى خاراكتىردىكى پائالىيەتلەر سىرتىدا تۇتۇش جەھەتتە ھەقىقەتەنمۇ كۈچلۈك رولى بولدى دېيىش مۇمكىن.

گېرمانىيىگە قايتىپ كەتكەن ۋەلى قىيۇمخان، ماددى قىيىنچىلىقلار ئۈستىدىن غالىپ كېلىش، شۇ ئارقىلىق م ت ب ك نى داۋاملىق ساقلاپ قېلىش ئۈچۈن تىرىشچانلىقىنى زادىلا توختاتمايدۇ. تۈرك ئېلى ۋەقەسى جەريانىدا كومىتېتتىن چىقىپ كەتكەن ۋەلى زۇنۇن، بەردى مۇرات تاجمۇرات قاتارىدىكى كىشىلەرنىڭ م ت ب ك غا قايتىپ كېلىشىمۇ ئاكتىپلىقنى قوزغاشقا تۈزۈك پايدىسى بولمايدۇ. بۇ جەرياندا ئامېرىكىلىقلار م ت ب ك بىلەن قايتىدىن مۇناسىۋەت تىكلەشكە كىرىشىدۇ. بايمىرزا ھېيتى بۇ ھەقتىكى ئىشلار ئۈستىدە توختىلىپ كېلىپ مۇنداق دەيدۇ:

1956-يىلىدا ۋەلىم قىيۇمخان بىلەن ئىككىمىز ھەيدەلبېرگىدىكى ئاق ش ھەربى قۇماندانلىق شىتابىغا چاقىرتىلدىق. ئۇ يەردە ئاق ش دىن كەلگەن بىر قىسىم يوقۇرى دەرىجىلىك مەسئۇل كىشىلەر بىلەن ھەربى ئەمەلدارلار چىقىپ بىزنى كۈتۈۋالدى. ئۇلار بىزدىن م ت ب ك ھەققىدە مەلۇمات بېرىشىمىزنى تەلەپ قىلىشتى. مەقسىتىمىزنى سورىدى. خېلى ئۇزۇن سۆھبەتلەشتۇق. ۋەلى قىيۇمخان ئۇلارغا پروگراممىمىزنى تونۇشتۇردى. شۇنىڭدەك، ئەگەر ئامېرىكىلىقلار بۇ پروگراممىمىزغا قوشۇلمايدىكەن، ئۇ ھالدا ئۇلار بىلەن ھەمكارلىق ئورنىتالمايمىز دەپ تەكىتلەپ كۆرسەتتى. ۋەلى قىيۇمخان مىللى مەسىلىلەرگە بېرىپ تاقىشىدىغان مەسىلىلەردە ھەرگىزمۇ مۇرەسسەچىلىككە يول قويمايدىغان بىر كىشى ئىدى. پەرەز قىلىشىمچە، ئۇلار بىزنىڭ مەقسەتىمىزگە قوشۇلمىدى بولغاي. ئۇلار گېرمانىيىدىن سوۋېتلەرگە قارشى «رىئاس» دەيدىغان بىر ژورنال چىقىرىپ تارقىتىشقا ئىدى. ئۇلار بىزدىن بۇ ئىشقا ياردەملەشسەنلار دەپ تەلەپ قىلىشتى. بىزمۇ ئۇلارغا ھۈسەيىن ئىكرام، ئەلجان ۋە قادىر ئوسمان قاتارلىق بەزى دوستلارنى تەۋسىيە قىلدۇق. پائالىيەتلەر 1959-يىللىرىغىچە داۋام قىلدى.

يەنە بىر جەھەتتە، ئاق ش كىشىلىرى 1959-يىلى 17-ئىيۇلدا ئاق ش پىرىزدېنتىغا سوۋېتلەر قۇل قىلغان مىللەتلەرنىڭ كەلگۈسى تەغدىرىگە مۇناسىۋەتلىك بىر دوكلات ئېلان قىلىش ھوقۇقىنى بېرىدۇ. پىرىزدېنت ئېيىنخاۋېيىر بۇ كىشىگە قارارغا ئاساسەن، 19-ئىيۇل كۈنى بىر ھۆججەت ئېلان قىلىدۇ. بۇ ھۆججەتنىڭ روھىغا ئاساسەن، ئامېرىكا قوشما شىتاتلىرى خەلقى بىلەن ئامېرىكا دۆلىتى سوۋېتلەر بېسىۋالغان مىللەتلەرنىڭ ئازاتلىق ھەرىكەتلىرىگە بولغان قىزىقىش ۋە ئۇنىڭغا ھەيرانلىق تونۇشتۇرۇلۇپ كېلىپ، ئىيۇن ئېيىنىڭ 3-ھەپتىسىنى «قۇل قىلىنغان مىللەتلەر ھەپتىسى» قىلىپ بېكىتىپ، بۇ ھەپتىدە ئۆتكۈزۈلىدىغان ئەسلىمە مۇراسىملىرى سوۋېتكە قۇل بولۇپ قالغان مىللەتلەر ئۆز تەغدىرىنى ئۆزلىرى بەلگىلىيەلەيدىغان كۈنلەر كەلگىچە داۋام قىلىپ بارىدىغانلىقى ئۇختۇرۇلدى.

1960-يىللارنىڭ ئاخىرلىرى م ت ب ك تەشكىلاتى ئۇزۇندىن بېرى ئەزا بولۇپ كېلىۋاتقان، ئاساسلىقى ئۇكرائىنا مىللەتچى خادىملىرى تەرىپىدىن يىتەكلىنىپ كېلىنگەن ئا ب ن (بولشېۋىكچىلىككە قارشى مىللەتلەر - ئا.ھ. ئىزاھاتى) تەشكىلاتىدىنمۇ چېكىنىپ چىقىدۇ. م ت ب ك نىڭ بۇ تەشكىلاتتىن نىمە سەۋەپتىن چېكىنىپ چىققانلىقى ئېنىق ئەمەس. 1970-يىللارغا كەلگەندە، م ت ب ك نىڭ ئەزالىرى ئاساسەن تارقىلىپ كەتكەن، كۆپۈنچە ۋاقىتلاردا ژورنال چىقىرىشتىن باشقا تۈزۈكەرەك بىرەر پائالىيەت بىلەن شوغۇللىنالمىغىدەك ھالغا چۈشۈپ قالىدۇ. يېڭى ئەزا مەنبەلىرىنىڭ يوقلىقى تەشكىلات خادىملىرىنى بەكلا ئاجىزلاشتۇرۇۋەتكەنىدى. خەلق بىلەن بىر پۈتۈنلۈكنى ساقلىيالماسلىق، ماددى مەنبەلەردىن مەھرۇم بولۇش قاتارىدىكى سەۋەپلەر بۇ تەشكىلاتنىڭ تارقىلىپ كېتىشىنى كەلتۈرۈپ چىقارغان ئامىللار ئىدى. تۈركىستان مىللى ھەرىكىتىدە ئىنتايىن مۇھىم ئورۇنغا ئىگە «مىللى تۈركىستان» ژورنىلىمۇ 1975-يىلقى ئەڭ ئاخىرقى ساندىن كېيىن تاقىلىپ قالىدۇ. شۇنداق قىلىپ، م ت ب ك مۇ ئۆزىنىڭ تارىخى ۋەزىپىسىنى ئاخىرلاشتۇرۇپ، ۋەلى قېيۇمخانىنىڭ نامىدىكى بىر شەخسى تەشكىلات ھالىتىگە ئايلىنىپ قالىدۇ.

### سوغۇق ئۇرۇش دەۋرىدە تۈركىستانلىقلارغا قارىتىلغان سوۋېت تەشۋىقاتلىرى

سوغۇق ئۇرۇش يىللىرى ئىچىدە، سوۋېت ئىتتىپاقى چەتئەللەردە تۇرىۋاتقان تۈركىستانلىقلارغا قارىتا ئاخبارات توپلاش ۋە تەشۋىقات پائالىيەتلىرىنى خېلىلا كۈچەيتكەن ئىدى. ئەندىلىكتە، ئۇرۇشتىن بۇرۇنقى ۋاقىتلاردىكىدەك ئۇنداق جاسۇس ئىشەرتىپ ئاخبارات توپلاش، تۈركىستانلىقلار ئارىسىغا زىدىيەت سېلىش سىياسىتىدىن پايدىلىنىشنىلا مەقسەت قىلىدىغان سىياسىتىنى يىتەرلىك ئەمەس دەپ قاراشماقتا ئىدى. تاشكەنت بىلەن موسكۋا رادىئولىرى 1947-يىلىدىن تارتىپ تاشقى ئەللەردە ياشايدىغان تۈركىستانلىقلارغا قارىتا ئۇرۇسچە ۋە تۈركىستان شوۋبىلىرىدە ئاڭلىتىش بېرىشكە كىرىشىدۇ. چەت دۆلەتلەردە مىللى تۈركىستان كۈرىشى بىلەن شوغۇللىنىۋاتقان خادىملارغا قارشى قانات يايدۇرۇلغان ئاڭلىتىشلاردا، ئۇرۇشتىن كېيىنكى دەۋردە سوۋېتلەر ئىتتىپاقىغا قايتىپ كەتكەن كىشىلەر سۆزلىتىلەتتى. ئۇرۇش جەريانىدا مىللى تۈركىستان ئىتتىپاق كومىتېتى تەۋەسىدە پائالىيەت قىلغان، كېيىن سوۋېتلەر ئىتتىپاقىغا ئۆتۈپ كەتكەن ساتتار ئالمانبېتوۋ، سۇلتان قارى، نازىر سەپەر، سىت كەرىموۋ، غۇلام ئابباس قاتارىدىكى كىشىلەر، مەخمۇت ئايقارلىغا ئوخشاش ئۇزۇن يىل تۈركىستانلىقلار ئىچىدە جاسۇسلىق پائالىيەتلىرى بىلەن شوغۇللىنىپ كەلگەن كىشىلەر بىلەن ھەر تۈردىكى كومىنىست يازغۇچىلار تاشكەنت رادىئوسىنىڭ دائىملىق ناتىقلىرى قاتارىدىن ئورۇن ئالماقتا ئىدى. بۇ كىشىلەر، پات-پاتلا موسكۋادىن ئاڭلىتىش بېرىدىغان «گولوس رودنى» ۋاستىچىلىقىدا قانات يايدۇرۇلغان تەشۋىقات پائالىيەتلىرىگىمۇ قاتنىشىپ تۇراتتى.

مىللى تۈركىستان ئىتتىپاق كومىتېتىنىڭ پۈتۈن ئۇرۇش جەريانىدا سوۋېتلەر ئىتتىپاقىغا قارشى قۇراللىق كۈرەش بىلەن شوغۇللىنىپ كەلگەنلىكى، ئۇرۇش تۈگىگەندىن كېيىنمۇ سىياسى پائالىيەت ئۇسۇلىدىن پايدىلىنىپ كۈرىشىنى توختاتماي داۋام قىلىپ كېلىشى سوۋېتلەر ئىتتىپاقى دائىرىلىرىگە نىسبەتەن بەكلا ئېغىر مەسىلە ھېساپلانماقتا ئىدى. چۈنكى بۇ تۈردىكى پائالىيەتلەر يالغۇز تۈركىستان جۇمھۇرىيەتلىرى تەۋەسىدىلا سوۋېتلەرگە قارشى ھېسسىياتلارنىڭ ئۇلغۇيۇپ كېتىشىگە سەۋەپ بولۇپ قالماستىن، تاشقى دۇنيادا سوۋېتلەر تەرىپىدىن قانات يايدۇرىلىۋاتقان كومۇنىستىك تەشۋىقات پائالىيەتلىرىنى خۇنۇكلەشتۈرۈش رولىنىمۇ ئوينىماقتا ئىدى. شۇ سەۋەپتىن، سوۋېتلەر ئىتتىپاقى سوغۇق ئۇرۇش دەۋرى بويىچە بارلىق ئاماللارنى ئىشقا سېلىپ م ت ب ك نىڭ پائالىيەتلىرىگە توسالغۇلۇق قىلىشقا، تەسىر كۆرسىتەلمەس قىلىۋېتىشكە، كومىتېت ئىچىگە زىدىيەت تېرىۋېتىپ پارچىلاپ تاشلاشقا، تۈركىستان جامائەتچىلىكى ئالدىدا ئىناۋىتىنى چۈشۈرىشكە تىرىشىپ كەلمەكتە ئىدى.

سوۋېتلەرنىڭ بۇ تۈر قارشى تۇرۇش تەشۋىقاتلىرى ئاساسەن ئالغاندا رادىئو ئاڭلىتىشلىرى، تەشۋىقات ئەپكارلىرىدا ئېلان قىلىنغان ماقالىلەر، ئاتالمىش ئىلمى كىتاپلار، سەھنە ئەسەرلىرى ۋە شۇنىڭدەك يالغان خەت ئۈرەتمەش دېگەندەك چارىلارنى ئىشقا سېلىش ۋاستىلىرى بىلەن ئېلىپ بېرىلماقتا ئىدى. ۋەلى قېيۇمخاننىڭ تۈرمىدىن قويۇپ بېرىلىشى بىلەن تەڭ، سوۋېت موسكۋا رادىئوسى «خائىن ۋەلى قېيۇمخان تۈرمىدىن چىقتى» تېمىلىق بىر مۇلاھىزە خەۋىرى ئاڭلىتىدۇ. شۇنىڭدىن كېيىن بۇ تۈردىكى ئاڭلىتىشلار تاشكەنت رادىئوسى باشچىلىقىدا موسكۋادىن ئاڭلىتىش بېرىدىغان ھەر تۈردىكى رادىئولار ۋاستىچىلىقىدا يىللار بويىچە داۋام قىلىدۇ. «قىزىل ئۆزبېكىستان»، «ئۆزبېكىستان مەدەنىيىتى»، «ئۆزبېكىستان كوممۇنىستلىرى»، «ياش لېنىنچىلار»، «پراۋدا ۋوستوۋكا»، «سوۋېت تۈركمەنىستانى»، «قىرغىزىستان كوممۇنىستلىرى»، «تۈركمەنىستان كوممۇنىستلىرى» قاتارلىق تۈركىستان جۇمھۇرىيەتلىرىدە چىقىدىغان گېزىتلاردا پات-پات ئېلان قىلىنىپ تۇرىدىغان ماقالىلار ۋاستىسىدا چەتئەلدىكى مىللى ھەرىكەتلەر قارىلىناتتى ۋە مىللەتچى خادىملارغا مۇناسىۋەتلىك ھاقارەتلەر بىلەن تولغان تەشۋىقاتلار قانات يايدۇرۇلماقتا ئىدى.

سوۋېتلەر ئىتتىپاقى دائىرىلىرى، چەتئەللەردە تۈركىستان مىللى مۇستەقىللىقى ئۈچۈن قانات يايدۇرىلىۋاتقان كۈرەشلەرنى تۈركىستان جۇمھۇرىيەتلىرىدە ياشايدىغان خەلق ئاممىسى ئالدىدا پەس كۆرسىتىش ۋە تەسىر كۆرسىتىلمەس ھالغا كەلتۈرۈۋېتىش مەقسىتىدە، 1950-يىللاردىن ئىتىبارەن تەشۋىقات خاراكتىردا نۇرغۇنلىغان كىتاپ نەشرى قىلدۇرغانىدى. مەسىلەن، «تۈركىستان مىللى ھەرىكەتلىرى توغرىسىدا»، «مۇراجەت»، «خىتاپنامە»، «مىللى ئىناقلىق ۋە سوتسىيالىزم»، «كوممۇنىستىك ئىنتېرناتسىيونالىزم قۇرۇشتىكى تەڭداشسىز كۈچ»، «سوۋېت ئورتا ئاسىياسى ۋە قازاقىستان يالغان تارىخىنى ئۆيدۈرگۈچىلارغا جاۋاب»، «ئورتا ئاسىيا تارىخىنى بۇرچۇنئازىيە ئىدىيىسى بىلەن ئۆيدۈرۈپ چىققانلارغا قارشى»، «تۈركىستاننى ئازات قىلىمىز دېگۈچىلەرنىڭ ئەسلى قىياپىتى»، «ئورتا ئاسىيادا مىللى مەسىلىلەر قانداق ھەل قىلىندى - يالغانچىلارغا جاۋاپلار» دېگەندەك كىتاپلار سوۋېت تەشۋىقات ماشىنىلىرى ئىشلەپ چىقارغان ئاتالمىش ئىلمى كىتاپ تىزىملىكىدىكى بىر قىسىم كىتاپلاردۇر (بۇ كىتاپلارنىڭ ئەسلى ناملىرى، ئاپتورلىرى ۋە نەشرى قىلىنغان جايلىرى بىلەن بېسىلغان ئاي-كۈنلىرى تۆۋەندىكىچە: «تۈركىستان مىللى ھەرىكىتى توغرىسىدا»، ئاپتور ئىسمى كۆرسىتىلمىگەن، تاشكەنت، 1957؛ «مۇراجەت»، مەخمۇت ئايقارلى، تاشكەنت، 1957؛ «خىتاپنامىلار»، ئاپتور ئىسمى كۆرسىتىلمىگەن، تاشكەنت، 1957؛ «خەلقلەر دوستلۇقى بىلەن سوتسىيالىستىك ئىنتېرناتسىيونالىزم - كوممۇنىزم قۇرۇشنىڭ بۈيۈك كۈچى»، ئاپتورى يوق، تاشكەنت، 1961؛ «سوۋېت ئورتا ئاسىياسى ۋە قازاقىستان تارىخىنى ئۆيدۈرگۈچىلارغا قارشى»، ك. ئا. نوۋوسېلوۋ، ئاشخابات، 1962؛ «تۈركىستاننى ئازات قىلماقچى بولغانلارنىڭ ھەقىقى قىياپىتى»، ئاپتورى كۆرسىتىلمىگەن، تاشكەنت، 1963؛ ... - ئا.ھ. ئىزاھاتى).

1955-يىلىنىڭ ئاخىرلىرىدا، ئىستانبۇلدا تۇرىدىغان تۈركىستانلىقلارنىڭ بىر قىسمىغا تۈركىستان جۇمھۇرىيەتلىرىدە بېسىلغان سوۋېت گېزىتلىرى ئىۋەرتىلىشكە باشلىنىدۇ. بۇ گېزىتلار بېرىلىدىن، يەنى شەرقى گېرمانىيىدىن پوچتا ئارقىلىق ئىۋەرتىلمەكتە بولۇپ، كىم ئىۋەرتكەنلىكىنىمۇ بىلگىلى بولمايتتى. بۇ گېزىتلارنى تاپشۇرۇۋالغۇچىلار بەكلا ئالاقىزادە بولۇپ كېتىشىدۇ. چۈنكى، ئۇ يىللار سوۋېتلەر ئىتتىپاقى بىلەن غەرب لاگىرى ئوتتۇرىسىدىكى سوغۇق ئۇرۇش ئەڭ كەسكىن داۋاملىشىۋاتقان بىر يىللار بولۇپ، ئىسلاۋيان ھەرىپلىرى بىلەن بېسىلغان بۇ گېزىتلار تۈركىيە دائىرىلىرى تەرىپىدىن بىلىنىپلا قالدىكەن، نازارەت ئاستىغا ئېلىنىشتىن ھەرگىز قۇتۇلغىلى بولمايتتى. تۈركىستانلىقلار ھەمكارلىق جەمئىيىتىنىڭ قۇرغۇچىلىرىدىن بىرى ۋە تۇنجى رەئىسى بولغان كامىل چوقاي بۇ ئەھۋاللارنى خەۋىپسىزلىك تەشكىلاتلىرىغا مەلۇم قىلغاندىن كېيىن، بۇ ھەقتە جەمئىيەت مەسئۇللىرىنىمۇ ئاگاھلاندۇرىدۇ.

پوچتىدىن كەلگەن سوۋېت گېزىتلىرى، ئادىسى جەمئىيەت تىزىمىدا يېزىلغان كىشىلەرگىلا ئىۋەرتىلگەن بولغاچقا، جەمئىيەت ئىچىدە سوۋېتلەر بىلەن مۇناسىۋىتى بار كىشىلەرنىڭ بارلىقىدىن گۇمانلىنىشنى كەلتۈرۈپ



چىقىرىدۇ. جەمئىيەت تەرىپىدىن شۇنچە كۆپ تەدبىر ئېلىنغانلىقىغا قارىماي، سوۋېتلەر ئىتتىپاقىدا بېسىلغان گېزىت-ژورنال ۋە تەشۋىقات ماتېرىياللىرىنىڭ ئۈزۈلۈشى توختىماي داۋاملىشىدۇ.

1950-يىللارنىڭ ئاخىرلىرىدا چەتئەللەردە قانات يايدۇرىلىۋاتقان تۈركىستان ھەرىكەتلىرى بىلەن بۇ ھەرىكەتلەرنى قوزغاۋاتقان خادىملىرىغا قارىتىلغان سوۋېت تەشۋىقاتلىرى ئەڭ يوقۇرى دەرىجىلىك سوۋېت مەسئۇل ئورگانلىرىغا ۋەزىپە قىلىنغان بولۇپ، ئۆزبېكىستان كومپارتىيىسى باش سېكرىتارى شەرەپ رەشىدوۋغا ئوخشىغان رەھبەرلەرنىڭ نۇتۇقلىرىدىمۇ بۇ تۈر مەسىلىلەر ئورۇن ئېلىشقا باشلىغان ئىدى (شەرەپ رەشىدوۋنىڭ م ت ب ك رەئىسى ۋەلى قىيۇمخانى ۋە ئۇنىڭ مۇئاۋىنى بايمىرزا ھېيتىنى بوھتانچى، خائىن، سوۋېت دۈشمىنى ۋە جاھانگىرلارنىڭ يالاقچىسى دېگەندەك تىللاردا ھاقارەت قىلىپ سۆزلىگەن تۇنجى نۇتقى 1958-يىلى 27-سېنتەبىر كۈنى سۆزلەنگەن ئىدى. ئۇنىڭدىن كېيىنكى يىللاردا بۇنىڭدەك ھۇجۇم قىلىنىشلار قالغان سوۋېت رەھبەرلىرىنىڭ ئېغىزىدىن داۋاملىق چىقىپ تۇرىدىغان بولىدۇ. دوكتور بايمىرزا ھېيتى بىلەن شەخسى سۆھبەت خاتىرىسىدىن. - ئا.ھ. ئىزاھاتى). بىر مەزگىل ۋاقىت ئۆتكەندىن كېيىن، سوۋېت دائىرىلىرى بۇ تۈردىكى كۈرەشلەرنى تېخىمۇ مۇنتىزىم قانات يايدۇرۇش توغرىسىدا قارار ئېلىپ، 1958-يىلى تاشكەنتتە چەت دۆلەتلەر ئوتتۇرىسىدا دوستلۇق ۋە مەدەنىي مۇناسىۋەتلەرنى تىكلەش جەمئىيىتىنى، يەنى قىسقارتىلغان ئىسمى بىلەن «دوستلۇق جەمئىيىتى» نى قۇرۇپ چىقىشىدۇ. بۇ جەمئىيەت تەركىۋىدە چەتئەلدە ياشايدىغان مۇھاجىرلار بىلەن ئالاقىلىشىش بۆلۈمى نامىدا بىر بۆلۈم قۇرۇلىدۇ. شۇنداق قىلىپ، سوۋېتلەر ئىتتىپاقى تۇنجى قېتىم تاشقى دۇنيادا ياشايدىغان تۈركىستانلىقلار بىلەن ئاشكارە تۈردە مۇناسىۋەت قۇرۇشنى مەقسەت قىلىدىغان رەسمىي بىر دۆلەت سىياسىتىنى باشلىتىدۇ.

1960-يىلىدىن باشلاپ، بۇ ئورگان بىلەن ھەمكارلىق ئاساسىدا پائالىيەت قىلىدىغان «ۋەتەنداشلار رادىئوسى» نامىدا يېڭىدىن بىر پروگرامما باشلىتىدۇ. تۈركىيىنى ئاساس قىلغان تۈركىستانلىقلار كۆپ جايلاشقان ئەللەرگە قارىتىپ ئاڭلىتىش بېرىدىغان بۇ رادىئو ئىستانسىسى، ھەرقايسى تۈرك تىل شىۋىلىرىدا سوۋېتلەر ئىتتىپاقى بىلەن سوۋېت ئىدىيىسىنى ماختايدىغان، تاشقى دۇنيادىكى مىللىي پائالىيەتلەرنى قارىلايدىغان ئاڭلىتىشلارنى بېرىشكە باشلايدۇ.

سوۋېت دائىرىلىرى، چەتئەللەردە قانات يايدۇرىلىۋاتقان مىللىي تۈركىستان ھەرىكەتلىرىنىڭ تۈركىستان جۇمھۇرىيەتلىرىدە ياشايدىغان خەلق ئاممىسىغا كۆرسىتىش ئېھتىمالى بولغان تەسىرلىرىنى ئەڭ تۆۋەن دەرىجىگە چۈشۈرۈشنى مەقسەت قىلىپ قولىدىن كېلىدىغان پۈتۈن چارىلارنى ئىشقا سېلىشقا كىرىشىدۇ. كومۇنىستىك يازغۇچىلارغا تۈركىستان مىللىي ھەرىكەتلىرىنى قارىلاپ، سوۋېت تۈزۈمىنى ۋە سوۋېت ئىدىئولوگىيىسىنى مۇبالىغىلەشتۈرىدىغان تىياتىر ئەسەرلىرىنى يازغۇرۇپ، تۈركىستان جۇمھۇرىيەتلىرىدە ۋە موسكۋادا سەھنىلەشتۈرۈپ كەڭ كۆلەمدە قويۇشقا باشلايدۇ. ئۇنىڭدىن كېيىن بۇ تىياتىرلار ھەققىدە ھەر تۈرلۈك ماقالىلار يازغۇرۇپ كۈچلۈك تەشۋىقات مۇھىتى يارىتىشقا تىرىشىدۇ. مىللىي تۈركىستان ھەرىكىتىگە قارشى سەھنىلەشتۈرۈلگەن بۇ ئەسەرلەردىن ئەڭ داڭلىقلىرى زىيا سەئىد بىلەن نازىر سەفەر بىرلىكتە يېزىپ چىققان «تارىخقا تىل كىردى» (بۇ ئويۇن 1957-يىلىدىن باشلاپ سەھنىلەشتۈرۈلىدۇ - ئا.ھ. ئىزاھاتى) بىلەن سەرۋەر ئەزىمىۋىنىڭ «قانلىق سەراپ» (بۇ ئويۇن تۇنجى قېتىم 1964-يىلى سەھنىگە چىقىرىلغان. - ئا.ھ. ئىزاھاتى) دېگەن ئويۇنلار ئىدى. ئەزىمىۋىنىڭ «قانلىق سەراپ» دېگەن تىياتىرى بارلىق تۈركىستان جۇمھۇرىيەتلىرىنىڭ پايتەختلىرىدە قويۇلغاندىن كېيىن، 1964.4.3 كۈنىدىن باشلاپ كرىمىل سارىيىدىكى كرىمىل تىياتىرخانىسىدا موسكۋالىقلارغا كۆرسىتىلىدۇ. ئاخىرى، 1965-يىلى ئاخبارات تەشكىلاتى گ پ ئۇ نىڭ بىۋاسىتە تاپشۇرۇقى بىلەن، ئې. ئارېنوۋ بىلەن ل. نېكولايبۇ دېگەن ئىككى ئۇرۇس بۇ تىياتىرنى سىنارىيەلەشتۈرۈپ «فىنىكس» نامىدا بىر كىنو فىلىمى ئىشلەپ چىقىدۇ.

سوۋېت ئىستىخباراتى بىر تەرەپتىن تاشقى دۇنيادىكى تۈركىستانلىقلارغا قارىتا بۇزغۇنچىلىق پائالىيەتلىرىنى جىددىلەشتۈرىدۇ. تۈركىستانلىقلارنىڭ ئۆيلىرىگە ۋە ئىش ئورنىلىرىغا سوۋېتكە قارشى مىللىي مۇستەقىللىق

كۈرۈشى بىلەن شوغۇللىنىپ كەلگەن يىتەكچىلەر بىلەن ھەرىكەت قاتناشقۇچىلىرى ئۈستىدە توقۇلغان قىلچە ئاساسى بولمىغان يالغان ياۋداق تۆھمەت-بوھتانلار بىلەن تولغان نامسىز خەتلەرنى تىنماي ئۈزۈشكە كىرىشىدۇ؛ يەنە بىر تەرەپتىن بۇ تۈردىكى يىتەكچىلەر ئۈستىدە يالغان جىنايەتلەرنى توقۇپ چىقىپ ئۇلار تۇرۇۋاتقان دۆلەتنىڭ ھۆكۈمەت دائىرىلىرىغا ئۈزۈلۈپ، ئۇلارنى ھۆكۈمەتكە نىسبەتەن گۇمانلىق كىشىلەر دەيدىغان تەسىر پەيدا قىلىشقىمۇ كۈچەپ ئۇرۇنماقتا ئىدى.

1968-يىلى كىرىشى بىلەن، سوۋېت دائىرىلىرى چەتئەلدىكى تۈركىستانلىقلارغا قارشى مەتبۇئاتتىن بىرنى قۇرۇش قارارىنى ئېلىشىدۇ. بۇرۇن قۇرۇلغان دوستلۇق جەمئىيىتى تەۋەسىدە لاتىنچە ۋە ئەرەپ ھەرپلىرىدە ئايلىق گېزىت چىقىرىشقا كىرىشىدۇ. «زىيالىلار» (ئايدىڭ) ناملىق بۇ گېزىت، تۈركىيە، گېرمانىيە، سۈرىيە، ئاق ش، مىسىر، ئەرەبىستان، ئىئوردانىيە، ئافغانىستان، پاكىستان ۋە ھىندىستان قاتارىدىكى تۈركىستانلىقلار تۇرۇۋاتقان ئەللەرنىڭ ھەممىسىگە ئۈزۈلۈپ تېلىدۇ. بۇ گېزىت 1970-يىللاردا 15 مىڭ نۇسخا تىراج بىلەن تارقىتىلماقتا ئىدى. 1975-يىلىغا كەلگەندە، چەتئەللىرىدىكى يۇرتداشلار بىلەن ئالاقە تىكلەش ئۈچۈن جۇمھۇرىيەت مەركىزى كومىتېتلىرىنىڭ ئالغان قارارى بويىچە «ۋەتەن» جەمئىيەتلىرى قۇرۇلۇپ، سوۋېت ئىتتىپاقى پارچىلانغان كۈنلەرگىچە پائالىيەتلىرىنى توختاتماي داۋام قىلىپ بارىدۇ.

## تۈركىستان ئىسمىنى ياشاتقان كىشى - دوكتور بايمىرزا ھېيتى

ئۇرۇش ئاخىرلاشقاندىن كېيىنكى دەۋرلەردە، دوكتور بايمىرزا ھېيتى چەتئەلدىكى تۈركىستان ئۈچۈن قانات يايدۇرۇلغان كۈرەشلەرنىڭ ئەڭ داڭلىق ئادىمىگە ئايلانغان ئىدى. مەيلى م ت ب ك تەۋەسىدىكى پائالىيەتلىرى بىلەن بولسۇن، ياكى تۈركىستان ھەققىدە يازغان ئەسەرلىرى بىلەن بولسۇن، ئومۇمىي يۈزلۈك خەلقئارالىق شۆھرەتكە ئېرىشكەن بولۇپ، بىر مەنىدە تۈركىستان ئۇقۇمىنى ياشاتقان، بۇ ئۇقۇمنى يېڭى ئەۋلاتلارغا يەتكۈزگەن بىرسى ھېساپلىناتتى.

دوكتور ھېيتى، بولشېۋىكلار ئىنقىلاۋىدىن كېيىن، يەنى 1917-يىلى 17-دىكابىردا نەمەنگاندا تۇغۇلىدۇ. باشلانغۇچ ۋە ئوتتۇرا مەكتەپلەرنى تۇغۇلغان شەھىرى نەمەنگاندا پۈتتۈرگەن ھېيتى، 1937-يىلى تاشكەنت ئۇنىۋېرسىتېتى ئومۇمىي تارىخ كەسپىنى پۈتتۈرۈپ ئوقۇتقۇچىلىق ھاتاتىنى باشلايدۇ؛ ئىككىنچى دۇنيا ئۇرۇشى باشلىنىشى بىلەن ئەسكەرلىككە ئېلىنىدۇ؛ گېرمانىيە-سوۋېت ئۇرۇشىنىڭ دەسلەپكى كۈنلىرىدىلا ياردار بولۇپ نېمىسلارغا ئەسىرگە چۈشىدۇ؛ بىر مەزگىل ئەسىرلەر لاگېرلىرىدا ياتقاندىن كېيىن، گېرمانىيە ئارمىيىسى تەۋەسىدە تەشكىللەنگەن تۈركىستان لېجىيونىغا قاتنىشىدۇ. 1942-يىلىدا م ت ب ك رەئىسى ۋەلى قېيۇمخان تەرىپىدىن بېرىلگەن ئېلىپ بېرىلىپ مىللى كومىتېت ئەزاسى قىلىنىدۇ. ئۇزۇن ئۆتمەي كاپىتان ئۇنۋانى بېرىلىپ كومىتېتنىڭ ھەربى بۆلۈم مۇدىرلىقىغا تەيىنلىنىدۇ. ئۇرۇش جەريانى بويىچە م ت ب ك تەرىپىدىن قانات يايدۇرۇلغان بارلىق مەتبۇئات-نەشرىياتچىلىق پائالىيەتلىرىدە ئاكتىپ رول ئويناپ كەلگەن بايمىرزا ھېيتى، 1944-يىلى چاقىرىلغان پراگا قۇرۇلتىيىدا مىللى تۈركىستان ئىتتىپاقىنىڭ مۇئاۋىن باشلىقىغا سايلاندى. ئۇرۇشتىن كېيىنكى دەۋرلەردە بىر تەرەپتىن م ت ب ك نى قايتىدىن جانلاندۇرۇش پائالىيەتلىرىگە قاتناشقان بولسا، يەنە بىر تەرەپتىن مۇستەبىت ئۇنىۋېرسىتېتتە پەلسەپە كەسپىنى ئوقۇيدۇ. داڭلىق تۈركولوگلاردىن فون مەندې بىلەن چېشىكىنىڭ ياردەملىرى بىلەن «قوقان ۋە ئالاش ئوردا مىللى ھۆكۈمەتلىرى» دېگەن ئىلمى ماقالىسىنى پۈتتۈرگەن ھېيتى، 1950-يىلى پەلسەپە كەسپى بويىچە دوكتورلۇق ئۇنۋانىغا ئېرىشىدۇ.

دوكتور ھېيتىنىڭ تۇنجى ئىلمى ئىشى گېرمانىيە تەتقىقات جەمئىيىتىنىڭ ئوقۇش پۇلىغا تايىنىپ يېزىپ چىققان نېمىسچە «20-ئەسىردىكى تۈركىستان» دېگەن ئەسەردۇر. دوكتور ھېيتى، بۇ ئەسىرى ئېلان قىلىنغاندىن كېيىن يالغۇز كىشىلىك تۈركىستان تەتقىقات يۇرتىغا ئوخشاش پائالىيەت قىلىپ كەلگەن بولۇپ، 30 يىلغا يېقىن ۋاقىت جەريانىدا نېمىسچە، تۈركچە ۋە ئېنگىلىزچە بولۇپ جەمئىي 8 ئاساسى بىلىم كىتابى ۋە 13

پارچە رسالە، يۈزلەرچە ماقالە ئېلان قىلىدۇ. بۇ پائالىيەتلىرى نەتىجىسىدە دۇنياۋى شوھرەتكە ئېرىشكەن باي مىرزا ھېيتى، ئاق شىنڭ خارۋاد (1966)، تۈركىيىنىڭ ھاجىتۆپە (1974) ۋە مەرمەر (1986) ئۇنىۋېرسىتېتلىرىدە تەكلىپ قىلىنغان پروفېسسور سۈپىتىدە دەرس بېرىدۇ ھەمدە نۇرغۇنلىغان خەلقئارالىق يىغىنلاردا دوكلاتلارنى بېرىپ، ھەر تۈرلۈك ساھەلەرگە تەۋە تۈركىستان مەسىلىلىرىنى، تۈركىستان ئەھۋاللىرىنى تونۇشتۇرۇپ چىقىدۇ. (رەسىم ئورنى)

دوكتور بايمىرزا ھېيتى (1990-يىللىرى)

م ت ب ك تەشكىلاتى ئاكتىپ پائالىيەت قىلىپ كېلىۋاتقان يىللاردا، دوكتور ھېيتى ئىلمى پائالىيەتلىرى بىلەن بىر قاتاردا سىياسى پائالىيەتلەر بىلەنمۇ شوغۇللانغان ئىدى. 1953- ۋە 1960-يىللار ئىچىدە تۈركىيە، مىسىر، ئەرەبىستان، ئىئوردانىيە، سۈرىيە ۋە پاكىستان قاتارىدىكى ئەللەردە ياشايدىغان تۈركىستانلىق مۇھاجىرلارنى م ت ب ك تەۋەسىدە تەشكىللەش پائالىيەتلىرى بىلەن شوغۇللىنىدۇ. م ت ب ك نىڭ سىياسى تەسىرى ئاجىزلاشقان يىللاردا بولسا، مۇھاجىرلارغا قارىتىلغان پائالىيەتلىرىنى شەخسى ھەرىكەت قاتارىدا داۋاملاشتۇرىدۇ. دوكتور ھېيتىنىڭ سىياسى ۋە ئىلمى پائالىيەتلىرى باشتىن تارتىپ سوۋېت دائىرىلىرىنى ۋە سوۋېت ئىلمى خادىملىرىنى بەكلا ئۈرۈكتىپ كەلگەن بولۇپ، ئۇنىڭ شەخسىيىتى ۋە پائالىيەتلىرىگە قارشى بەكلا كۆپ ھۇجۇملار ئوتتۇرغا چىقىدۇ.

### سوغۇق ئۇرۇش دەۋرىلىرىدە تۈركىيە

ئۇرۇشتىن كېيىنكى دەۋرلەردە تۈركىيىدىكى تۈركىستانلىقلار، تۈركىيىدە كۆپ پارتىيىلىك تۈزۈم يولغا قويۇلغاندىن كېيىنلا ئاندىن پائالىيەت قىلىش پۇرسىتىگە ئېرىشەلەيدۇ. شۇڭا، 1950-يىللارغا كەلگەچە تۈركىيىدە ئاشكارە پائالىيەت قىلالايدىغان بىر مۇ تەشكىلات يوق ئىدى. تاھىر چاغاتاي رەئىسلىكىدىكى م ت ب ئەزالىرى ئىستانبۇل بىلەن ئەنقەرەدىكى ئۇنىۋېرسىتېتلارغا تارقىلىپ كەتكەن ئىدى. م ت ب، 1953-يىلى مىيونخېندا قۇرۇلغان پارىژ گۇروھىغا ئەزا بولغانىدى. ئەمما بۇ گۇروھ پىرومېتى ھەرىكىتىچىلىك كۈچلۈك تەسىر كۆرسىتەلەيدىغان تەشكىلات ھالىغا كېلەلمەيدۇ. ئۇرۇشتىن كېيىنكى دەۋرلەردە م ت ب نى ۋەلى قېيۇمخان بىلەن ئۇنىڭ سەبداشلىرى قايتىدىن ئاكتىپ ھالغا كەلتۈرۈشى ھەمدە مىللى تۈركىستان مەجمۇئەسىنى نەشرى قىلىش نەتىجىسىدە، تۈركىستانغا مۇناسىۋەتلىك پائالىيەتلەرنىڭ مەركىزى ئاساسەن ئالغاندا گېرمانىيىگە كۆچكەن ھېساپلىناتتى. بۇ جەرياندا م ت ب ك بىلەن تۈرك ئېلى كومىتېتى ئوتتۇرىسىدا كېتىۋاتقان كۈرەشنىڭ تەسىرى تۈركىيىدىكىلەرگە ئۆز تەسىرىنى يۇقتۇرۇشى نەتىجىسىدە، ئۇلارنى تەرەپ تۇتۇپ ھىمايە قىلىدىغان گۇرۇپپىلارمۇ ئوتتۇرغا چىقىشقا باشلايدۇ.

م ت ب نى قايتىدىن ئاكتىپ پائالىيەت قىلىدىغان بىر ئورگان ھالىغا كەلتۈرۈشنى ئويلىغان تاھىر چاغاتاي ۋە ئۇنىڭ ھەمراھلىرى، تۈركىستانلىقلارنىڭ گېرمانىيىدىكى تەشكىلاتلارغا ئەگىشىپ كېتىۋاتقانلىقىدىن بەكلا ئىچى پۇشاتتى. پروفېسسور چاغاتاي، 1952-يىلى ئېلان قىلغان بىر كىتابتا ئارقىلىق گېرمانىيىدىكى ھەر ئىككى تەشكىلاتقا قارشى پائالىيەت قوزغايدۇ. «تۈركىستانغا دائىر بەزى ۋەقەلەر ھەققىدە قاراشلىرىمىز» نامى بىلەن ئېلان قىلىنغان بۇ كىتاب، قايتىدىن مۇنازىرە ۋە زىددىيەتلەرنىڭ كېلىپ چىقىشىغا سەۋەپ بولىدۇ. «تۈركىستان ياشلىرى» نەشرىياتى نامىدا چىقىرىلغان بۇ كىتابتا تاھىر چاغاتاي ئۆز ئىسمىنى ئىشلەتمىگەن بولۇپ، «ئىستىقلالچى» دېگەن تەخەللۇسنى تاللىۋالغان.

م ت ب رەئىسى تاھىر چاغاتاينىڭ قارىشىچە، ئىككىنچى دۇنيا ئۇرۇشى جەريانىدا قانات يايدۇرۇلغان پائالىيەتلەر، تۈركىستان مىللى كۈرەشلىرىدە بۇرۇندىن ئاكتىپ رول ئويناپ كەلگەن تەشكىلاتلار (م ت ب نى كۆزدە تۇتماقتا. - ئاپتوردىن) نىڭ قاتنىشىشى بولماي تۇرۇپ ئەينى ۋاقىتنىڭ سىياسى مۇھىت تەسىرى ئاستىدا ئوتتۇرغا چىققان ھادىسە ھېساپلىنىدىكەن؛ پۈتۈن ئۇ دەۋر جەريانىدا م ت ب ئەزالىرى تۈركىيىگە

يىغىلىپ ۋەزىيەت كۈزىتىش بىلەن شوغۇللانغان. پروفىسسور چاغاتاي، بىر قىسىم كىشىلەرنىڭ گېرمانىيىدىكى تەشكىلاتلاردىن بىرسى بىلەن مۇناسىۋىتى بار ئىدى دېمەكچى بولغانلىقى سەۋەبىدىن بۇ تۈردىكى ئىزاھات بېرىش زۆرۈرىيىتىنى ھېس قىلغانلىقىنى ئېيتىدۇ. ئۇ كىتاۋىدا، ۋەلى قېيۇمخان چىقىرىۋاتقان ژورناللاردا ئۆزبەك شىۋىسىدىن پايدىلانغانلىقىنى تەنقىتلەپ كېلىپ مۇنداق دەيدۇ:

ھەقىقەتەنمۇ بارلىق تۈركىستانلىقلار چۈشەنەلمەيدىغان بىر يېزىق تىلى تۈزۈپ چىقىش ئىشى ئىستىقبالىمىزنى ئويلايدىغان ھەربىر بىلىم ئەھلىلىرىنىڭ مۇقەددەس غايىسى ئىكەنلىكى ئېنىق. ... بارلىق تۈركىستانلىقلار ئۈچۈن ئورتاق بولغان بىر يېزىق تەييارلاپ چىقماي تۇرۇپ، ئوتتۇرا بار بىر تىلنى تۈركىستاننىڭ ئورتاق تىلى دەپ، ئۇ تىلنى خەلقىمىزگە تېڭىشقا ئۇرۇنۇشنىڭ مىللى ھەرىكىتىمىزگە قىلچە پايدىسى يوق. ... ئەسلىدە، مۇھاجىرەتتىكىلەرنىڭ ئايرىم شىۋىلەر بويىچە ماقالە يېزىشى ئازاتلىق ھەرىكىتىمىزگە تەسىر كۆرسىتىش نوقتىسىدىن ئېيتقاندا پايدىلىق بىر ئىش دەپ قاراشقا بولىدۇ.

ۋەلى قېيۇمخان ئوتتۇرغا قويغان تۈركىستاندا رەئىسلىك تۈزۈمىنى ئورنىتىش مەسىلىسى بىلەن، تۈرك ئېلى كومىتېتىنىڭ غەربى تۈركىستاننى رايونلارغا بۆلۈپ فېدېراتسىيە تۈزۈمىگە ئۆزگەرتىش پىلانلىرىنىمۇ تەنقىتلەپ كېلىپ مۇنداق دەيدۇ:

تۈركىستاندا مۇستەقىللىقنى قولغا كەلتۈرۈپ بولغاندىن كېيىن دۆلىتىمىزنىڭ قۇرۇلۇشى، ھۆكۈمەت تەشكىلى ۋە مەمورى ئورگانلار جەھەتتە قايسى شەكىل تاللاپ ئېلىنىدىغانلىقىنى ھازىردىن تارتىپ كېسىپ ئېيتىش تەس. ... بۇ جەھەتتىكى ئىشلاردا خەلق نېمىنى ئارزۇ قىلىدىغان بولسا شۇنى قوبۇل قىلىشقا مەجبۇر بولىدىغانلىقىمىز ئېنىق. ... غەربى تۈركىستاننى ئورتا، غەربى ۋە جەنۇبى تۈركىستان دەپ قىسىملارغا پارچىلاش پىكىرى قىلچە ئاساسى بولمىغان سۈنئىي، مەنسى يوق پىكىر ئىكەنلىكى ئۈستىدە توختالماي تۇرالمايمىز.

ھەر ئىككى تەرەپنىڭ بىر بولسا ت م ب نىڭ مەۋجۇتلۇقىنى ئېتىراپ قىلماسلىق، ياكى ئېتىراپ قىلىشقا مەجبۇر قالغانلىرىدا مۇستاپا چوقاي ئوغلنى كۈنلۈك قىلمۇۋېلىشىنى، تاھىر چاغاتاي بىر-بىرىنى ئىنكار قىلىدىغان پۈتۈنلەي زىت قاراش دەپ باھالايدۇ:

ئۇلار قىلغاندەك، ت م ب تەشكىلاتىنى يوق ھېساپلاپ باشقىدىن تەشكىلات قۇرۇپ چىققانلىقى، گويا بۇ ئىشلار ئەندىلا باشلانغان ئىشلاردەك ھەرىكەتكە ئاتلانغانلىقى، ياتلارغا، تۈركىستاندا يۈز بېرىۋاتقان مۇستەقىللىق ھەرىكەتلىرىنى ياخشى بىلمەيدىغان يۇرتداشلىرىمىزغا، مىللى ئازاتلىق كۈرىشىمىز غايىسى بولمىغان، يۇرت تەۋەسىدە ئاساسى بولمىغان بىر ھەرىكەت قىلىپ كۆرۈنىشىگە سەۋەبچى بولۇپ قېلىشى مۇمكىن.

كىتاپنىڭ ئاخىرقى قىسمىدا، تۈركىستانلىقلارغا قارىتا مۇنداق بىر ئومۇمىي چاقىرىقنى ئوتتۇرغا قويدۇ: مۇساپىر ۋە مۇھاجىر يۇرتداشلار ئارىسىدا بۈگۈنكى كۈندە قولدا بار شارائىتلار بىلەن دۇنيا ۋەزىيىتىنىڭ كەسكىنلىشىپ كېتىشى بىزنى باشقىدىن رەتتە سېلىنىپ قايتا كۈچىيىشىمىزنى، پائالىيەتلىرىمىزنى مۇقەددەس بىر كۈرەش ئەتراپىغا توپلاش، بىر تۇتاش ھەرىكەت قىلىدىغان ۋەزىيەتنى شەكىللەندۈرۈش زورۇرىيىتى بارلىقىنى كۆرسەتمەكتە. بۇ تۈردىكى بىرلىشىش ۋەتەن ئىچىدە (تۈركىستان كۆزدە تۇتۇلماقتا. - ئاپتور) مۇستەقىللىق كۈرىشىمىزنىڭ ھۇلىنى سالغان ت م ب نامى ئاستىدا بولۇشى، بىزنىڭچە ئەڭ مۇۋاپىق ھەرىكەت قىلغانلىق ھېساپلىنىدۇ.

تاھىر چاغاتاي بىلەن ئۇنىڭ سەبداشلىرى بىر تەرەپتىن تۈركىيىدىكى قالغان تۈركى گۇرۇپپىلارنىڭ مىللى تەشكىلاتلىرى بىلەن ئۇلارنىڭ يىتەكچىلىرىنى بىر نوقتىغا كەلتۈرۈش ئۈچۈن تىرىشچانلىق كۆرسىتىشكە كىرىشىدۇ. 1952-يىلى ئافرىل ئېيىدا ئەزەربەيجان، ئىدىل-ئۇرال، قىرىم، شىمالى كاپكازىيە ۋە تۈركىستان تەشكىلاتلىرىنىڭ يىتەكچىلىرى بىر يەرگە كېلىپ، «رۇسىيىگە قۇل قىلىنغان مۇستەقىلچى تۈركلەر سېپى» نامىدا مەخپى تەشكىلاتتىن بىرنى قۇرۇپ چىقىش قارارىنى ئېلىشىدۇ. ئىمزالانغان كىلىشىمنىڭ كىرىش سۆزىدە تۆۋەندىكىلەر تىلغا ئېلىنغان:

ئەزەربەيجان، ئىدىل-ئۇرال، قىرىم، شىمالى كاپكازىيە ۋە تۈركىستان مىللى مەركەزلىرىنىڭ ۋەكىللىرىنىڭ ئورتاق يىغىنىدا، ئىمزالانغان بىرلەشكەن مىللەتلەر كىلىشىمنامىسىنىڭ مەزمۇنى ۋە مەفادىغا ئاساسلانغان ھالدا ۋەكىللىك قىلىۋاتقان مىللەتلەرنىڭ مەدەنىيەت ۋە ئىنسانىيەت جەمئىيىتىدە بىرەر مۇقىم ۋە پاراۋانلىق ئاساسىدا ياشىشى ئۈچۈن تەبىئى چىگرالار ئىچىدە تولۇق مۇستەقىللىققا ئېرىشتۈرۈلۈشى مۇتلەق ئېھتىياج بولىدىغانلىقىغا ئورتاق پىكىر بىرلىكىگە كېلىشتى. بۇ غايىنى ئىشقا ئاشۇرۇش ئۈچۈن ئومۇمى ۋە تارىخىي دۈشمەنلىرى بولغان رۇسىيە جاھانگىرلىكىگە قارشى كۈرەشلەردە ھەممىدىن بۇرۇن ئۆزلىرى تەۋە بولغان خەلقلەر ئارىسىدا تىل، دىن، تارىخ ۋە مىللى مەدەنىيەت جەھەتلەردە مەۋجۇت بولغان ئورتاقلىق ۋە يېقىنلىق ئالاھىدىلىكلىرىنى، بۇلاردىن كېلىپ چىققان سىياسى مەنپەئەت ئورتاقلىقىنى ئېنىق ئوتتۇرغا قويۇپ، 1936-يىلى 26-ئافرىل پارىژ قۇرۇلتىيىدا كۆرسىتىلگەن تۈۋەندىكى ئاساسلار بويىچە ئورتاق پائالىيەت كۆرسىتىشنى باش تارتىپ بولمايدىغان بىر قەرزىمىز دەپ تونۇيدۇ.

بۇ تەشكىلاتنىڭ شەكىللىنىش ۋە پائالىيەت پىرىنسىپلىرى 1936-يىلى پارىژدا شەكىللەندۈرۈلگەن تۈركىلەر سېپى پىرىنسىپلىرىغا ئوخشاپ كېتەتتى. مىللى مەركەزلەر تەرىپىدىن سايلانغان ۋەكىللەر پىلانلىق بىر شەكىلدە يىغىنلار ئېچىپ، قارارلار قويۇل قىلىپ تۇرىدىغان بولىدۇ. بۇ سىستېمىنىڭ پائالىيەتلىرى بىر باش كاتىپ ۋاستىسىغا تايىنىپ قانات يايدۇرۇلىدىغان بولىدۇ. بۇ فرونت، دەسلەۋدە ئايلىق ژورنالدىن بىرنى چىقىرىدىغان بولىدۇ. ئاندىن كېيىن يەنە قۇل قىلىنغان تۈرك ئەللەر تەتقىقات ئىنىستىتۇتىدىن بىرنى قۇرۇپ چىقىدۇ. كېيىنكى ئەھۋالدىن قارىغىنىمىزدا، بۇ فرونتنىڭ قۇرۇلۇشى قەغەز يۈزىدىلا قالغان بىر ئىش ئىكەنلىكى مەلۇم بولىدۇ. يەنى بەلگىلىمىدە بىكىتىلگەن ژورنال چىقىرىش ئىشىمۇ ئىشقا ئاشماي قالغان. بۇ فرونتنىڭ قايسى تۈردىكى پائالىيەتلەر بىلەن شوغۇللانغانلىقىنى كۆرسىتىدىغان ھېچقانداق بىر ھۆججەت تېپىلمىدى.

1952-يىلى ئوتتۇرىلىرىدا ت م ب ئەزالىرى شەرقى تۈركىستان يىتەكچىلىرىدىن مەتتىمىن بۇغرا (م. بۇغرا 1901-يىلى خوتەندە تۇغۇلغان. 1924~31-يىللىرىدا مەدرىسىنىڭ باش مۇدەرىسى بولغان. 1933-يىلى خوتەن ۋە يەركەنت ۋىلايەتلىرىدە قۇرۇلغان ۋاقىتلىق مۇستەقىل ھۆكۈمەتنىڭ رەئىسى ۋە باش قۇماندانى بولغان. بىر يىلدىن كېيىن ھىندىستان ئارقىلىق ئافغانىستانغا پانالىق تىلەپ چىقىپ كەتكەن. 1943-يىلى قايتىدىن شەرقى تۈركىستانغا قايتىپ بېرىپ [ئاپتور بۇ يەردە ھەزرىتىنىڭ خىتايغا بارغانلىقىنى كۆزدە تۇتسا كېرەك. - ئۇت.] مۇستەقىللىق كۈرىشىگە قاتنىشىدۇ. شەرقى تۈركىستاندا قۇرۇلغان ھۆكۈمەتتە دەسلەۋدە نافيە ۋەكىلى بولىدۇ، كېيىن يەنە ئۆلكىلىك ھۆكۈمەت مۇئاۋىن باشلىقى بولىدۇ. 1949-يىلى كومۇنىستلار ھاكىمىيەتنى تارتىپ ئالغاندىن كېيىن ھىندىستانغا پانالىق تىلەپ چىقىپ كەتكەن. كېيىن ئۇ يەردىن تۈركىيىگە كېلىۋالغان. تۈركىيىدە «تۈركىستان»، «تۈركىستان ئاۋازى» ژورناللىرىنى چىقىرىدۇ. شەرقى تۈركىستانغا مۇناسىۋەتلىك نۇرغۇنلىغان ئەسەرلەرنى يېزىپ ئېلان قىلىدۇ. 1965-يىلى 14-ئىيۇن كۈنىسى ئەنقەرەدە ۋاپات بولىدۇ. - ئا.ھ. ئىزاھاتى) بىلەن بىرلىشىپ بىر ژورنال چىقىرىشنى سىناق قىلىدۇ. بۇ جەرياندا يەنە بىر جەمئىيەت قۇرۇش لايىھىسىنىمۇ ئوتتۇرغا قويىشىدۇ.

تاھىر چاغاتاي بىلەن سەبداشلىرى شۇنچە تىرىشچانلىق كۆرسەتكەن بولسىمۇ، تۈركىيىدە ئەڭ پائال ھەرىكەت قىلغان ۋاقىتلاردىكى مەخپى پائالىيەت قىلىشقا مەجبۇر بولغان ت م ب تەشكىلاتى، مۇستاپا چوقاي ئوغلى بىلەن مەجدىدىن دەلىل قاتارىدىكى كۈچلۈك يىتەكچىلەردىن ئايرىلىپ قالغانلىقى، ئىككىنچى دۇنيا ئۇرۇشى ئىچىدە شەكىللەنگەن ۋەزىيەت قاتارلىقلار سەۋەبىدىن، ئاساسەن جانلىق پائالىيەت قىلىش ۋەزىيىتىنى يارىتىش كۈچىدىن مەھرۇم قالغانلىقىنى كۆرسىتىدۇ. نەتىجىدە، 1950-يىللىرىنىڭ ئوتتۇرىلىرىغا كەلگەندە، ت م ب، سابىق تۈركىستان ياشلىرى گۇرۇپپىسى ۋە ئۇلارنىڭ ئەتراپىدىكى ئاز بىر قىسىم كىشىلەر بىلەنلا چەكلىنىپ قالغان بىر تەشكىلات ھالىغا كېلىپ قالىدۇ. شۇ سەۋەبتىن، ت م ب نىڭ يوقۇرىدا تىلغا ئېلىنغان چاقىرغىلىرى تۈركىيىدىكى تۈركىستانلىقلار ئارىسىدا ئاساسەن بىرەر قىزىقىش قوزغىيالمىدۇ. ت م ب ئەزالىرىدىن تەشكىل تاپقان پارىژ گۇرۇھىدىكىلەرمۇ ئەنە شۇنداق بىر چېكىنىش جەريانىنى باشتىن كەچۈرمەكتە ئىدى. 1966-يىلىدىن

باشلاپ بۇ تەشكىلاتلار ئاساسەن ئالغاندا پەقەت ئاتاقتا بار بىر تەشكىلات ھالىغا كېلىپ قالدۇ. 1986-يىلىنىڭ ئاخىرلىرىغا كەلگەندە تارقىلىپ كەتكەنلىكىنى ئېلان قىلىشقا مەجبۇر بولىدۇ (پارىژ گۇرۇھىدىكىلەردە 1969-يىلى مېيونخېن قۇرۇلتىيىدا ئۇكرائىنا ۋاكالىتچىسى لىۋىكى رەئىس، بىلروسىيە ۋاكالىتچىسى بورتىنك مۇئاۋىن رەئىس ۋە ئىدىل-ئۇراللىق ئەلى ئېقىش باش كاتىپ بولۇپ سايلىنىدۇ. 1973-يىلقى قۇرۇلتايدا يەنە بۇ رەھبەرلىك گۇرۇپپىسى داۋاملىق ئورنىدا قالدۇ. 1986-يىلى سوۋېتلەر ئىتتىپاقىدا باشلانغان گلاستىنوست ۋە پېرېسترويكىا سىياسىتى بىلەن تەڭ پارىژ گۇرۇھى تارقىلىپ كەتكەنلىكىنى ئېلان قىلىدۇ. - ئا.ھ. ئىزاھاتى). ژورنال چىقىرىش ۋە جەمئىيەت قۇرۇشقا تۇتۇش قىلىپ باققان بولسىمۇ، ئۇزۇنغىچە بەرداشلىق بىرەلمىگەنلىكى ئۈچۈن، 50-يىللارنىڭ ئوتتۇرىلىرىدىن باشلاپ ت م ب تەشكىلاتى تاھىر چاغاتاي بىلەن ئابدۇۋاھاپ ئوقتايىنىڭ شەخسى تىرىشچانلىقلىرى بىلەنلا چەكلەنگەن بىر تەشكىلاتقا ئايلىنىپ قالدۇ. بۇ ئىككى كىشى، ئۆمۈرنىڭ ئاخىرىغىچە «تۈركىستان ياشلىرى نەشرىياتى» نامىدا نۇرغۇنلىغان كىتاپ، بىرۈشۈر ۋە ماقالىلارغا ئاپتورلۇق قىلىدۇ.

## تۈركىستان جەمئىيەتلىرى ۋە قايتا تەشكىللىنىش جەريانى

ئۇرۇشتىن كېيىنكى دەۋرلەردە تۈركىيىدىكى رەسمى تۈردە تەشكىلاتلىنىش ئۈچۈن كۆرسىتىلگەن تىرىشچانلىقلار، يەنە شۇ كونا يىتەكچىلەر باشچىلىقىدا باشلىتىلىدۇ. تەڭ باشلانغان بۇ تۈردىكى پائالىيەتلەردىن بىرسىنى پروفېسسور زەكى ۋەلىدى توغان باشلاتقان بولۇپ، يەنە بىرسىنى سابىق ياش تۈركىستانچىلاردىن بولغان پروفېسسور ئىبراھىم يارقىن باشلاپ بېرىدۇ.

زەكى ۋەلىدى توغان، گېرمانىيىدىكى تۈرك ئېلى كومىتېتى قۇرۇلۇشىغا ۋە ئۇنىڭ پائالىيەتلىرىگە كۈچلۈك ياردەم قىلىپ باققان بولسىمۇ، بۇ ئورگان بەك ئۇزۇن مەۋجۇت بولۇپ تۇرالمايدۇ. گېرمانىيىدە تۇرۇۋاتقان تۈركىستانلىقلار سانىنىڭ بەكلا ئازلىقى، ئۇ يەردە پائالىيەت قىلىۋاتقان سىياسى تەشكىلاتلارنىڭ تۈركىستان جامائەتچىلىكى بىلەن مۇناسىۋەت تىكلەشنى بەكلا تەسلىشىۋېتەتەنلىدى. يەنە بىر تەرەپتىن تۈركىيىدە دېموكرات پارتىيىسىنىڭ ھاكىمىيەت ئۈستىگە چىقىشى بىلەن بىرگە سىياسى ۋەزىيەت كۆرۈنەرلىك دەرىجىدە ياخشىلانغان، تاشقى تۈركىلەرنىڭ بىرەر تەشكىلات قۇرۇپ چىقىشى جەھەتتىكى قىيىنچىلىقلار خېلىلا ئازايغان بىر ۋەزىيەت شەكىللەنمەكتە ئىدى. بۇ تۈردىكى ۋەزىيەتنى مۇھاكىمە قىلغان زەكى ۋەلىدى توغان، جەمئىيەتتىن بىرنى قۇرۇپ چىقىش ئۈچۈن لازىملىق بولغان تەييارلىقلارنى باشلىتىپ، 1952.3.28 كۈنىسى تۈركىستان مەدەنىيەت جەمئىيىتىنى قۇرۇپ چىقىدۇ. بۇ جەمئىيەتنىڭ قۇرغۇچىلىرى ئىچىدە 1920-يىللاردا تۈركىستاندىكى سىياسى تەشكىلات قۇرۇش ئىشلىرىغا ياردەملەشكەن سابىق خەلق ۋەكىلى ئىسمايىل ھەققى سويساللىئوغلۇمۇ بار ئىدى (بۇ جەمئىيەتنىڭ قالغان قۇرغۇچى ئەزالىرى تۈۋەندىكى كىشىلەردىن تەركىپ تاپماقتا ئىدى: مۇرات خېلىل ئوغلى، ئەرنەلى سۇندىباي، ئادنان ئۆزبەك، ئەھمەت بەكقۇل ۋە سابىرجان ئۆزتۈرك. - ئا.ھ. ئىزاھاتى). بۇ جەمئىيەتنىڭ ھەرىكەت پىلانىدىكى مۇنۇ نوقتىلار ھەققىدە تەنمۇ كىشىنى قىزىقتۇراتتى:

ۋەتەندىن ئايرىلغان تۈركىستانلىقلار مەركەزلەشكەن خەلق توپى ھالىدا ھەر قايسى ئەللەردە ياشىماقتا. بۇلاردىن شەرقى تۈركىستانلىقلارنىڭ مىللى كۈرەشلىرى ھازىرمۇ بار بولغان ھۆكۈمەت ئەزالىرىنىڭ يىتەكچىلىكىدە قانات يايدۇرۇلماقتا. جەمئىيەتمىزنىڭ كۈرىشى بولسا ۋولگىغا قەدەر سوزۇلغان تۈرك ئېلى دەپ نام بېرىلگەن ئۇلۇغ تۈركىستاننىڭ مەدەنىيەت كۈرىشىدۇر. ...

ئومۇمى تۈركىستانلىقلارنىڭ يەنە بىر چوڭ مەسىلىسى ئەدەبى تىل مەسىلىسى ئىدى. بۈگۈنكى كۈندە ئۇلۇغ تۈركىستان ساھەسىدە ئۇرۇسلار تەرىپىدىن قازاق، ئۆزبەك، قىرغىز، تۈركمەن، قازاقلىق، ئۇيغۇر، باشقىرت ۋە تاتار شۆبىلىرىدە بولۇپ جەمئى 8 مۇستەقىل ئەدەبى تىل يارىتىلغان. ...

مۇھاجىردىكى تۈركىستانلىقلارغا ياردەم قىلىش مەسلىسىگە كەلسەك، ... بىلىم ئېلىش ياكى مۇھاجىر سۈپىتى بىلەن كەلگەن تۈركىستانلىقلارغا ياردەم قىلىش ئىشلىرى تۈركىيىنىڭ مەدەنىيەت ۋە ياردەملىشىش مۇئەسسەلىرىدىن پايدىلىنىشنى ئاساس قىلغان ھالدا پىلانلانغانىدى. يەنى، جەمئىيىتىمىز بىۋاسىتە ھالدا بىر ياردەم بېرىش جەمئىيىتى ھېساپلانمايدۇ. ... جەمئىيىتىمىز سىياسەت ئىشلىرى بىلەن شوغۇللىنالمىدىغان بىر جەمئىيەت بولغانلىقى ئۈچۈن، ۋەتەننى، ياكى بولمىسا ھەر بىر قەۋمىلەر، ۋە ياكى ئۇلارنىڭ بىرلىكىگە ۋاكالىتەن كۈرەش قىلىش پائالىيەتلىرى بىلەن شوغۇللىنالمىدى. ... جەمئىيىتىمىز ئەزا كۆپەيتىمىز دەپمۇ ئۇرۇنمايدۇ. جەمئىيەت نىزامنامىسىدا يەنە، تۈركىستانلىقلارنىڭ تىللىرىنى، مەدەنىي ئالاھىدىلىكلىرىنى يوقۇتۇپ قويماسلىقى ئۈچۈن پائالىيەتلەر بىلەن شوغۇللىنىدىغانلىقى، بۇ مەقسەتتە مەتبۇئاتچىلىق پائالىيەتلىرى بىلەن يىغىن-دوكلاتلارنى ئۇيۇشتۇرۇپ تۇرىدىغانلىقى بەلگىلەنگەن.

زەكى ۋەلىدى توغان، شەرق تۈركلىرى يىتىشتۈرگەن نادىر ئالىم ۋە سىياسەتچىلىرىدىن بىرى ھېساپلىناتتى. ئەمما ئۇ چەت دۆلەتلەردە يىتەرلىك دەرىجىدە خەلق ھىمايىسىگە ئېرىشەلمىگەنلىكى ئۈچۈن، ئارزۇ قىلغىنىدەك ئاكتىپ تەسىر كۆرسىتەلمىگەن سىياسى پائالىيەت بىلەن شوغۇللىنىش پۇرسىتىگە پەقەتلا ئېرىشەلمەي كەلدى. تاشقى تۈرك مۇھىتى ئىچىدە ئورۇن ئېلىنىشى پىلانلىغان "باشقىردىستان" ئەمەلىيەتتە تاتارستاندىن ئايرىم بىر جاي بولۇش بىلەن بىرگە، تۈركىستاننىڭ بىر تەركىۋى قىسمى ھېساپلىناتتى. شۇنداق بولغاچقا، بۇ ئىككى جاي بىرلىكتە تۈرك ئېلى تەۋەسىنىڭ بىر پۈتۈنلىكىنى تەشكىل قىلىشى كېرەك دەيدىغان كۆزقاراشنى تۈركىستانلىقلار ئارىسىدا قايىل قىلغىدەك قوبۇل قىلدۇرالمى، بۇ جەھەتتە چەتكەلدە مۇساپىر بولۇپ يۈرگەن تۈركىستانلىقلارنىڭ ھىمايىسىنىمۇ قولغا كەلتۈرەلمەيدۇ. يەنە بىر تەرەپتىن چارروسىيە دەۋرىدە روسىيىگە قۇل قىلىنغان تۈركلەرنىڭ مىللى ھېسسىياتقا ئېرىشتۈرۈلۈشى جەھەتتە مۇھىم رول ئوينىغان ئىدىل-ئۇرال تۈركلىرى بۇنداق بىر قاراشنى بۆلگۈنچىلىك قىلغانلىق دەپ ھېساپلىشىپ، زەكى ۋەلىدىنى باشقىرتچىلىق بىلەن شوغۇللىنىپ تۈركى قەۋمىلەرنى پارچىلاشقا ئۇرۇندى دەپ ئەيىپلەپ كېلىشتى.

زەكى ۋەلىدى توغان بۇ قېتىمقى ئەڭ ئاخىرقى تىرىشچانلىقىرىدىمۇ بارلىق شەرق تۈركلىرىنى بىرلەشتۈرىدىغان «ئۇلۇغ تۈركىستان» ياكى «بۈيۈك تۈرك ئېلى» دەيدىغان قاراش بويىچە ھەرىكەت باشلىغان ئىدى. ئەمما 1928-يىللىرى «تۈركىستان ۋە ئەزەربەيجاننى ئۆگىنىش تەتقىقات يۇرتى» نى قۇرۇشقا تىرىشقان ۋاقىتلىرىدىكىگە ئوخشاش خەلق ئاممىسىنىڭ ھىمايىسىنى قولغا كەلتۈرەلمەيدىغانلىقىنى مۆلچەرلىگەنلىكى ئۈچۈن، قۇرماقچى بولغان جەمئىيەتنىڭ دائىرىسىنى كېڭەيتىش مەقسىتىدە ئەزا سانىنى كۆپەيتىش دەيدىغان بىر ئەندىشىمىز يوق دەيدىغان قارشىنى جەمئىيەتنىڭ نىزامنامىسىغا مەخسۇس قىستۇرۇپ قويغانىدى. ۋەلىدى ئۆزى بىر ئۇنىۋېرسىتېت پروفېسسورى بولغانلىقى ئۈچۈن، جەمئىيەت رەئىسلىكىنى مۇرات خېلىل ئوغلغا بېرىدۇ. تۈركىستان مەدەنىيەتلىرى جەمئىيىتىنىڭ پائالىيەت قىلغانلىقى توغرىلىق بىردىن-بىر ئىسپاتى ئورنىدا بىر قېتىملىق ئىلمى دوكلات باغقىلا ساقلىنىپ قالغان ئىدى. زەكى ۋەلىدى توغان دوكلاتچى بولۇپ ئۇيۇشتۇرۇلدىغان بۇ ئىلمى دوكلاتنىڭ تېمىسى «تۈركىستان بىلەن روسىيە مۇسۇلمانلىرىغا دائىر كېيىنكى يىللاردىكى غەپ نەشرىيات پائالىيەتلىرى» بولۇپ، جەمئىيەت ئىشخانىسى بەكلا تار بولغاچقا، بۇ تىمغا مۇناسىۋەتلىك ئىنتايىن ئاز كىشىلەرنى بۇ دوكلاتقا تەكلىپ قىلىشقا مەجبۇر بولغانلىقى ئەسكەرتىلگەن. ئەپسۇسكى، بۇ جەمئىيەت پائالىيەتلىرىنى داۋاملاشتۇرالمى ئۇزۇنغا قالماي تاقىلىپ قالىدۇ. بۇ ئىشلار زەكى ۋەلىدى توغاننىڭ تاشقى تۈركلەرگە مۇناسىۋەتلىك سىياسى سەھنىلەردە ئېلىپ بارغان ئەڭ ئاخىرقى پائالىيەت ئۇرۇنۇشلىرىدىن بىرى بولۇپ قالىدۇ.

زەكى ۋەلىدى توغاننىڭ بۇ تۈردىكى پائالىيەتلىرىگە ئوخشاپ كېتىدىغان پائالىيەتلەردىن بىرىنى، يەنە شۇ دەۋىردە سابىق ت م ب ئەزالىرىمۇ قانات يايدۇرۇشقا تىرىشىپ كۆرىدۇ. پروفېسسور تاھىر چاغاتاي، پروفېسسور ئىبراھىم يارقىن، ئەخمەت نايم ئۆكتەم، تىمور ئۆزبەك ۋە ئىبراھىم مۇتلۇ قاتارىدىكى ت م ب ئەزالىرى مەركىزى ئورگىنىنى ئەنقەرەدە قۇرۇش ئارقىلىق «تۈركىستانلىقلار ھەمكارلىق جەمئىيىتى» نامىدا بىر جەمئىيەت قۇرۇپ

چىققاندى. 1952-يىلى 24-مارىدا چاقىرىلغان قۇرۇلتىيىدا رەئىسلىككە ئىبراھىم يارقىن تەيىنلەنگەن ئىدى. بۇ جەمئىيەتنىڭ ئىستانبۇلدىكى شۆبىسىگە ئابدۇۋاھاپ ئوكتاي يىتەكچىلىك قىلىدىغان قىلىپ پىلانلاشقاندى. نىزامنامىغا ئاساسەن، بۇ جەمئىيەتنىڭ غايىسى تۈركىستاننى تونۇشتۇرۇش، تۈركىستان تارىخى بىلەن تۈركىستان مەدەنىيىتىگە مۇناسىۋەتلىك نەشرىياتچىلىق ئىشلىرى بىلەن شوغۇللىنىش، تۈركىستانلىقلار ئارىسىدا ھەمكارلىقنى كۈچەيتىش مەقسەت قىلىنىدۇ دەپ بەلگىلەنگەن ئىدى. جەمئىيەت قۇرۇلۇپ ئۇزۇنغا قالماي تۈركىستانلىق زىيالىلار ئوتتۇرسىدا ئۇيۇشتۇرۇلغان بىر قاتار يىغىنلار نەتىجىسىدە، بىر نەشرىيات ئەپكارى چىقىرىش زۆرۈرلىكى ماقۇل كۆرىلدى. ۋەلى قېيۇمخان يىتەكچىلىكىدىكى م ت ب ك نىڭ ئەپكار ئورگىنى بولغان «مىللى تۈركىستان» غا تاقابىل تۇرالايدىغان بىر ژورنال دەپ قارالغان بۇ ژورنالغا دائىر پائالىيەتلەرگە، «ياش تۈركىستان» دەۋرىدە مول تەجرىبىگە ئېرىشكەن ئابدۇۋاھاپ ئوكتاي بىلەن شەرقى تۈركىستانلىق يىتەكچىلەردىن مەمتىمىن بۇغرا ئىككىسى مەسئۇل بولىدىغان بولدى.

چىقارماقچى بولغان بۇ ژورنال كەڭ دائىرىلىك جامائەتچىلىكنىڭ قوللاپ قۇۋەتلىشىگە ئېرىشىشنى كۆزدە تۇتۇپ، تۈركىيىدىكى زىيالىلارغا تايىنىش بىلەن چەكلىنىپ قالماي، مىسىر، پاكىستان، ئەرەبىستان، ئىئوردانىيە، ئافغانىستان قاتارلىق ئەللەردە تۇرۇۋاتقان نۇرغۇنلىغان تۈركىستانلىق كىشىلەر بىلەن مۇناسىۋەت تىكلەيدۇ (ژورنال مەسلىسىدە مۇناسىۋەت تىكلەنگەن كىشىلەر ئۇ دەۋرلەردە تۈركىيىدە ۋە شەرق ئەللىرىدە تۇرىدىغان، م ت ب بىلەن ئالاقىسى بولغان تۈركىستانلىق زىيالىلارنىڭ ئىسمى ئوتتۇرغا چىققانلىقى كىشىنى ئۆزىگە جەلىپ قىلىدۇ. بۇ پائالىيەتكە تۈركىيىدىن ئەنقەرە گۇرۇپپىسى تەۋەسىدىن بولۇپ پروفىسسور دوكتور تاھىر چاغاتاي، پروفىسسور دوكتور ئىبراھىم يارقىن، دوكتور سالىھ ئەركىنقولى، پروفىسسور دوكتور مېجىت ئوكتاي، ئىبراھىم مۇتلۇ، تۆمۈر ئۆزبەك، پروفىسسور دوكتور سەئىد ئەلى ئەنقەرە، ئىستانبۇل گۇرۇپپىسىدىكىلەردىن بولۇپ دوكتور ئەخمەت نائىم ئۆكتەم، ئەفدال ۋېنسۇرەل، ياقۇپ ئېلبەك، پروفىسسور دوكتور ئەخمەتجان ئوكاي، ئىلھام مۇساباي، ئابدۇللا رەجەپ بايسۇن، دوكتور مەقسۇت تارىم؛ تۈركىيىنىڭ قالغان شەھەرلىكلىرىدىن ساپىر تۈركىستانلى «ئالپۇلدىن»، دوكتور راسىھ ئۆزگەن «ئاداندىن»، پودپولىكوۋنىڭ دوكتور ۋاسى مىرزىتاش «سارقامىشتىن»، نادىر رىجال ئوغلى «بۇرسادىن»، دوكتور زاھىت ئۆزبۇلاق «سلىفكەدىن»، ئەخمەت شۇكۇرى ئاتامان «ئاقسەكىدىن» قاتارلىقلار تىزىملىنىغان. چەت دۆلەتلەردىن قاتناشتۇرۇلغانلار ئەيسا يۈسۈپ ئالپتېكىن «كەشمىردىن»، سەتتار چولپان «كەشمىردىن»، پۇلات قادىرى «كەشمىردىن»، ئىبراھىم ۋاسىلى «مىسىردىن»، مەمتىمىن ئىسلامى «مىسىردىن»، ئەزەم ھاشىمى «كاراچىدىن»، سەيىت قاسىم ئەنجىلىق «كاراچىدىن»، مەخمۇت ئايقارلى «پىشاۋۇردىن»، ھەمدۇللا مەھمەدى «مەكىدىن». تۈركىيىدىن بۇ تىزىملىكتە بار بولغانلارنىڭ ھەممىسى دېگەندەك سابىق م ت ب گۇرۇپپىسىنىڭ ئەزالىرىغا مەنسۇپ كىشىلەردىن تەركىپ تېپىشى دىققەت قىلىشقا ئەرزىيدىغان بىر نوقتا. شۇنىڭدەك يەنە پىشاۋۇردىن مەخمۇت ئايقارلىنىڭ بۇ تىزىملىككە ئېلىنغانلىقى، ئۇنىڭ ئۈستىدىكى گۇمانلارنىڭ خېلىلا ئازايغانلىقىنى، تۈركىستانلىق زىيالىلار ئارىسىدا قايتىدىن ئىشەنچكە ئېرىشكەنلىكىنى كۆرسەتمەكتە. باشقىچە قىلىپ ئېيتقاندا، سوۋېت ئاخبارات ئورۇنلىرىنىڭ «مەخمۇت ئايقارلى تۈركىيە جاسۇسى بولغانلىقى ئۈچۈن ئافغانىستان ھۆكۈمىتى تەرىپىدىن قاماققا ئېلىنغان. سوۋېت جاسۇسى بولغان بولسا ئىدى، سوۋېتلەر ئۇنى دەرھال تۈرمىدىن چىقىرىۋالغان بولاتتى» دېگەندەك تەشۋىق قىلىشلىرى تۈركىستانلىقلار ئىچىدە ماقۇل كۆرۈلگەنلىكىدىن دېرەك بېرىدۇ. - ئاھ. ئىزاھاتى). 5-6 ئاي داۋام قىلغان تەييارلىق باسقۇچىدىن كېيىن، 1953-يىلىنىڭ ئاۋرېل ئېيىدا «تۈركىستان» دېگەن نامدا ئايلىق بىر ژورنال چىقىرىلىش باشلاندى. ژورنالنىڭ باش تەھرىرلىكىنى شەرقى تۈركىستان مۇستەقىللىق ھەرىكىتىنىڭ داڭلىق يىتەكچىسى مەمتىمىن بۇغرا ئۈستىگە ئالدى. شۇنىڭ بىلەن بىرگە، بۇ ژورنالنىڭ تەھرىر ھەيئىتى ئاساسەن تۈركىستان مىللى ئىتتىپاق ئەزالىرى تەرىپىدىن تەشكىل تاپماقتا ئىدى. 30-يىللاردا «ياش تۈركىستان» ژورنىلى، ئۇنىڭدىن كېيىنكى دەۋرلەردە بولسا «ياش تۈركىستان» مەتبۇئاتلىرىنىڭ تېخنىك مەسئۇللىقىنى ئۈستىگە ئېلىپ كەلگەن ئابدۇۋاھاپ ئوكتاي، بۇ ژورنالنى سىناق



قىلىپ چىقىرىشتا مەتتىن بۇغرا بىلەن بىرگە ئىشلەيدۇ. بۇندىن باشقا يەنە ژورنالنىڭ تەھرىر بۆلۈمىدە تاھىر چاغاتاي بىلەن ئىبراھىم يارقىنغا ئوخشاش سابىق ت م ب چىلارمۇ بار ئىدى. بۇ تۈردىكى تەركىپكە ئاساسەن ژورنالنىڭ ئومۇمەن ئالغاندا ت م ب نىڭ مەتبۇئات ئورگىنى ھالدا ئىشلەيدىغانلىقىنى كۆرسەتمەكتە ئىدى.

ژورنالنىڭ باش بېتىدىكى «تۈركىستان ژورنىلىنىڭ چىقىرىلىشى» ماۋزۇلۇق ماقالىدا تۈركىستانلىق ئاكتىپلارنىڭ 30-يىللاردىن بۇيان ھەر قايسى ئەللەردە نۇرغۇنلىغان ژورناللارنى چىقىرىپ كەلگەن بولسىمۇ، بۇ ژورناللار ئاساسەن سىياسى خاراكتىردا چىقىرىلغانلىقىنى، ئەمما بۇ قېتىمقىسى بولسا مەدەنىي خاراكتىرلىق بىر ژورنال بولىدىغانلىقى كۆرسىتىپ ئۆتۈلگەن. ئۇلارنىڭ بۇ تۈردىكى مەزمۇن ئۆزگىرىش قىلىشىغا تۈركىيىدىكى ھۆكۈمەت دائىرىلىرىنىڭ باشقۇرۇش نۇزۇمىدە ئۆزگەرتىش قىلغانلىقىنى كۆزدە تۇتۇپ بۇ تۈر ئۆزگىرىش قىلغان بولىشى مۇمكىن. دېگەندەك، ژورنال غايىسى بايان قىلىنغان ئابزاسلاردا مىللى ئازاتلىق ھەرىكەتلىرىگە مۇناسىۋەتلىك بېشىمىزدىن ئۆتكەن ئىشلار بىلەن كۆرگەن-ئاڭلىغانلىرىمىزنى ئېلان قىلىپ تۇرىمىز دەپ كۆرسەتكەن. بۇ سۆزلەر، ژورنالنىڭ سىياسى خاراكتىردىكى مەسىلىلەرنى كەڭ دائىرىدە مۇھاكىمە قىلىپ تۇرىدىغانلىقىنى كۆرسەتمەكتە ئىدى.

«تۈركىستان» ژورنىلى، مەزمۇن جەھەتتىن ئالغاندا خېلىلا سەۋىيىلىك چىقىرىلغان ئىدى. كېيىنكى سانلىرىدا بېسىلغان «تۈركىستاندا جەدىتچىلىك» (ئەخمەتجان ئوقاي)، «تۈركىستان قانداق بېسىۋېلىندى؟» (تاھىر چاغاتاي) دېگەندەك چاتما ماقالىلار، مەتتىن بۇغرا نىڭ باشماقلىرى ۋە ئىبراھىم يارقىننىڭ «تۈركىستاندىكى سۇغاقچىلىق ۋە دېھقانچىلىق پائالىيەتلىرى» دېگەن ماقالىلار بۇ جەھەتتە كۆزگە چېلىقىدىغان ماقالىلار ھېساپلىناتتى. شۇنىڭغا قارىماي، بۇ ژورنال مۇددى قىيىنچىلىقلار سەۋەبىدىن ئۇزۇن داۋاملىشالماي، 1953-يىلىنىڭ سىنتەبىر ئېيىدا چىقىرىلغان 6-سانى بىلەن نەشرىيات ساھەسىدىن چېكىنىپ چىقىشقا مەجبۇر بولىدۇ. «تۈركىستان» ژورنىلى شۇنچە قىسقا ئۆمۈرلۈك بولۇشىغا قارىماي، شەرقىي ۋە غەربىي تۈركىستانلىق زىيالىلارنىڭ ئورتاق تىرىشچانلىق كۆرسىتىپ تەڭ ھەمىنەپەس بولۇپ بىرلىشىپ چىقارغان تۇنجى ۋە ئاخىرقى ژورنال بولۇش جەھەتتىن ئالغاندا ئىنتايىن مۇھىم تارىخىي ئەھمىيەتكە ئىگە بىر پائالىيەت ھېساپلىناتتى. ئۇنىڭدىن كېيىنكى يىللاردا شەرقىي تۈركىستانلىقلار ئۆز تەشكىللىرىنى قۇرۇپ چىقىشقا باشلاپ، نۇرغۇن ساندا كىتاپ-ژورنال بېسىپ تارقىتىدۇ.

ت م ب چىلار قۇرۇپ چىققان تۈركىستانلىقلار ھەمكارلىق جەمئىيىتى مەركىزىنىڭ ئەنقەرەدە بولۇپ قېلىشى بەكلا ئەپسىز ئەھۋال ئىدى. چۈنكى، تۈركىيىدە ئولتۇراقلاشقان تۈركىستانلىقلار ئاساسەن ئالغاندا ئىستانبۇل بىلەن ئادانادەك شەھەرلەرگە مەركەزلەشكەن ئىدى. شۇنىڭدەك يەنە جەمئىيەت رەھبەرلىرىدىن بولغان ت م ب چىلارمۇ ئادەتتىكى يۇرتداشلارغا سېلىشتۇرغاندا بەكرەك زىيالىي كىشىلەردىن بولغاچقا، ئادەتتىكى پۇخرالار بىلەن بەك ئىچقويۇن-تاشقويۇن بولۇپمۇ كىتەلمەيتتى. بۇنىڭ نەتىجىسىدە، بۇ جەمئىيەتمۇ خۇددى زەكى ۋەلىدى توغان قۇرۇپ چىققان تۈركىستان مەدەنىيەتلەر جەمئىيىتىدىكىگە ئوخشاش كەڭ يۇرتداشلارنىڭ ھىمايىسىغا ئېرىشەلمىگەچكە، ئۇزۇنغا قالماي تاقىلىپ قالىدۇ.

تۈركىيىدە، دېموكراتلار پارتىيىسىنىڭ ھاكىمىيەت ئۈستىگە چىقىشى بىلەن تەڭ، تۈركىيىنىڭ تاشقى تۈركىلەر سىياسىتىدە ئالاھىدە زور ئۆزگىرىشلەر بارلىققا كېلىپ، تۈركىيىگە كۆچمەن قوبۇل قىلىش مەسىلىلىرىدىكى چەكلىمىلەر زور دەرىجىدە ئەمەلدىن قالدۇرۇلغان بىر ۋەزىيەت شەكىللەنمەكتە ئىدى. بۇ تۈر ئۆزگىرىشلەرگە ئاساسەن، ئافغانىستاندىن تۈركىيىگە مۇھاجىر بولۇپ كېلىشنى تەلەپ قىلىدىغان تۈركىستانلىقلارنىڭ مەيلى ئۇرۇش ۋەزىيىتى دەۋرىلىرىدىكى شارائىتلار سەۋەبىدىن بولسۇن ياكى بولمىسا ئىنۋېنۇ دەۋرىدىكى ھۆكۈمەتلەرنىڭ تۈركىستانلىق مۇھاجىرلارغا قىزغىن مۇئامىلىدە بولماي كەلگەنلىكى سەۋەبىدىن كىلەلمەي يۈرگەن تۈركىستانلىق مۇھاجىرلار ئەركىن كۆچمەن ھېساۋىدا تۈركىيىگە كېلىشىگە رۇخسەت قىلىنغانىدى. بۇ قارار چىققاندىن كېيىن، 1952-يىلىدىن 1954-يىلىغا كەلگىچە بولغان ئارىلىقتا بىر قانچە تۈركىستانلىق مۇساپىرلار گۇرۇپپىسى تۈركىيىگە كۆچۈپ كېلىپ، ئادانا (تۈركىيىنىڭ شەرقىي جەنۇب دېڭىز

بويغا يېقىن بىر شەھەر - ئۆت) نى ئاساس قىلغان ھالدا جەيلانىپنار (جەرەنبۇلاق، تۈركىيىنىڭ شەرقىي جەنۇب سۈرىيە چېگرا بويىدىكى شانلىق ئۇرۇغا تەۋە بىر يايلاق شەھىرى. - ئۆت)، نازىللى، ئاقشەھەر قاتارىدىكى جايلارغا كېلىپ ئورۇنلىشىشقا باشلايدۇ. بۇ كۆچمەنلەرنىڭ بىر قىسمى يەنە ئىستانبۇلغا كۆچۈپ كەلگەندى. 1952- يىلىنىڭ 14- ماي كۈنىدىكى «جۇمھۇرىيەت» گېزىتىنىڭ خەۋىرىگە ئاساسلانغاندا 1805 نەپەر تۈركىستانلىق مۇھاجىرنى تۈركىيىگە كەلتۈرۈش ھەققىدە مىنىستىرلار مەھكىمىسى قارار قوبۇل قىلىنغان. ئەمما بۇ تۈركۈمدىكى كۆچمەنلەر ھۆكۈمەت تەرىپىدىن يەر تەقسىم قىلىنىپ ئولتۇراق جاي بېرىلگەن كۆچمەنلەردىن ئىدى. بۇندىن باشقا ئۆز ئالدىغا ئېقىپ كەلگەن كۆچمەنلەر سانى توغرىلىق ھېچ بىر مەلۇمات يوق. بۇ تۈر كۆپلەپ كۆچمەن ئېقىنى تۈركىيىدىكى تۈركىستانلىقلار ئارىسىدا يېڭىدىن بىر جانلىنىش ۋەزىيىتىنى شەكىللەندۈرۈپ بېرىدۇ.

1952- يىلى باشلىتىلغان ئىككى قېتىملىق جەمئىيەت تەشكىل قىلىش سىناقلىرى مۇۋەپپەقىيەتلىك بولمىغاندىن كېيىن، ھېچقانداق ئىلمى ياكى سىياسى ئورنى بولمىغان 20 نەپەردەك تۈركىستانلىق يىغىلىپ 1954- يىلى 27- يانۋار كۈنى ئىستانبۇلدا «تۈركىستانلىقلار ھەمكارلىق جەمئىيىتى» نامىدا يېڭى بىر جەمئىيەت قۇرۇپ چىقىشىدۇ. قۇرۇلغان بۇ جەمئىيەتنىڭ نىزامنامىلىرىدا كۆرسىتىلگەن مەقسەت ۋە پائالىيەت شەكىللىرىمۇ خۇددى بۇرۇن قۇرۇلغان جەمئىيەتلەرنىڭ نىزامنامىلىرىدا كۆرسىتىلگەن مەزمۇنلارغا ئوخشاپ كەتتە. 21- فېۋرال كۈنى چاقىرىلغان قۇرۇلتىيىدا رەئىسلىككە كامىلجان ئوكاي تەيىنلىنىدۇ. بۇ جەمئىيەت، ئىستانبۇلدىكى تۈركىستانلىقلارنىڭ ئومۇمى تىزىملىكىنى تۇرغۇزۇش، ئىستانبۇلدىن باشقا شەھەرلەردە ياشايدىغان تۈركىستانلىقلار بىلەن مۇناسىۋەت تىكلەش قاتارىدىكى مەقسەتلەر بويىچە پائالىيەتلىرىنى باشلىۋېتىدۇ. ئۇندىن باشقا يەنە بۇرۇن پىچەتلىۋېتىلگەن تۈركىستان تۈرك ياشلار ئىتتىپاقىنىڭ مىراسلىرىغا ئىگىدارچىلىق قىلىش ئۈچۈنمۇ بىر قاتار تىرىشچانلىق كۆرسىتىلدى. جەمئىيەت رەئىسى سالھ ئەركىنقول، 1955- يىلى ئىيۇندا تۈركىيە جۇمھۇرىيىتى باش مىنىستىرىگە مۇراجەت قىلىپ، 1943- يىلى پىچەتلىۋېتىلگەن تۈرك مەدەنىيەتلەر ئىتتىپاقىنىڭ ئېمىننۇ خەلق ھۇجرىسىغا ئۆتكۈزۈپ بېرىلگەن بارلىق نەرسىلىرى بىلەن كۈتۈپخانىسىنى جەمئىيەتكە بېرىلىشىنى تەلەپ قىلىدۇ. بۇ تەلەپكە ئەينى ۋاقىتتىكى مالىيە مىنىستىرى 1955.6.25 كۈنىسى، تۆۋەندىكىدەك جاۋاب بېرىلىدۇ:

1928- يىلى ئىستانبۇلدا قۇرۇلغان تۈركىستان تۈرك ياشلار ئىتتىپاقىنىڭ 1938- يىلىسى تۈرك مەدەنىيەتلەر جەمئىيىتى نامىغا ئۆزگەرتىلىپ 1943- يىلى پىچەتلەنگەنلىكىنى، جەمئىيەت نەرسە- كېرەكلىرىنىڭ ئېمىننۇ خەلق ھۇجرىسىغا ئۆتكۈزۈپ بېرىلگەنلىكىنى، يېڭىدىن قۇرۇلغان جەمئىيەتلەرنىڭ پىچەتلەنگەن بۇ جەمئىيەتنىڭ ۋارىسى ھېساپلىنىدىغانلىقى ئۈچۈن، 1943- يىلى پىچەتلەنگەن جەمئىيەتكە تەۋە نەرسە- كېرەكلەرنى قايتۇرۇلۇشى تەلەپ قىلىنماقتا.

ئېمىننۇ خەلق ھۇجرىسىدىكى نەرسە- كېرەكلەر 5830- نومۇرلۇق قانۇنغا ئاساسەن دۆلەت غەزىنىسىگە ئۆتكۈزۈپ بېرىلگەن بولۇپ، غەزىنە مال- مۈلۈكلىرىنى ھەرقانداق بىر جەمئىيەتكە بېرىلىشىنى قانۇنسىز توغرا كۆرمەيدىغانلىقى سەۋەبىدىن تەكلىۋىتىشنى ئەمەلگە ئاشۇرۇشقا ئىمكان بولمىدى.

تۈركىيىگە يېڭىدىن كەلگەن مۇھاجىر تۈركىستانلىقلارنىڭ ھەر جەھەتتە نۇرغۇنلىغان قىيىنچىلىقلىرى بار ئىدى. جەمئىيەت بۇ قىيىنچىلىقلارغا قارىتا بىرەر چارە تېپىش مەقسىتىدە جىددى پائالىيەت كۆرسەتمەكتە ئىدى. 1955- يىلى قۇرۇلتىيىدا جەمئىيەت رەئىسلىكىگە سايلانغان دوكتور سالھ ئەركىنقول، جەرەنبۇلاق رايونىغا ئورۇنلاشتۇرۇلغان تۈركىستانلىقلارنىڭ يەر- زېمىن مەسىلىلىرىگە مۇناسىۋەتلىك جىددى پائالىيەتكە كىرىشىدۇ. جەرەنبۇلاق رايونىغا ئورۇنلاشتۇرۇلغان 92 ئائىلىلىك تۈركىستانلىق يىغىلىشىپ جەمئىيەتنىڭمۇ ياردىمى بىلەن ئابلىي تۈركىستانلى يىتەكچىلىكىدىكى «جەرەنبۇلاق تۈركىستانلىقلار ئىشلەپچىقىرىش ۋە تىجارەت بىرلەشمىسى» نامىدا بىر شىركەت قۇرۇپ چىقىشىدۇ. بۇنىڭغا ئوخشايدىغان شىركەتلىشىش پائالىيىتى ئاقشەھەردىكى تۈركىستانلىقلاردىمۇ ئىشقا ئاشۇرىلىدۇ. ئەپسۇسكى، تۈركىيىدىكى بازار شارائىتلىرىغا

ماسلىشالمىغان بۇ شىركەتلەر ئۇزۇنغا قالماي ئىقتىسادى قىيىنچىلىقلار ئىچىگە پىتىپ قىلىپ، تارقىلىپ كېتىدۇ.

(رەسىم ئورنى)

1952-يىلى تۈركىيىگە كەلگەن تۈركىستانلىق كۆچمەنلەردىن بىر قىسمى ئادانا، 1953 (ئەھەت ئەنجان ئارخۇدىن)

بۇ جەرياندا، خىتاي كومۇنىستىلار ھاكىمىيىتىگە قارشى كۈرەش قىلىپ يۇرتىدىن ئايرىلىشقا مەجبۇر بولغان شەرقى تۈركىستانلىقلاردىن بىر قىسمى ئەيسا يۈسۈپ ئالپتېكىن بىلەن مەمتىمىن بۇغرا قاتارىدىكى يىتەكچىلەرنىڭ تىرىشچانلىقىدا، 1955-يىلى تۈركىيىگە كۆچۈپ كەلگەن ئىدى. بۇ كۆچمەنلەر ئىستانبۇل قاتارىدىكى بىر قانچە شەھەرلەرگە ئورۇنلاشتۇرۇلغان ئىدى. تۈركىستانلىقلار ھەمكارلىق جەمىيىتى بىلەن بۇ گۇرۇپپىنىڭ يىتەكچىلىرى 1955-يىلى 7-ئاۋغۇست كۈنى يىغىلىشىپ، ئومۇمىي يۈزلۈك ۋەزىيەت مۇھاكىمىسى قىلىشىدۇ. بۇ يىغىندا جەمىيەت رەئىسى سالھ ئەركىنقۇل، بارلىق تۈركىستانلىقلارنىڭ ھازىرقى بار جەمىيەتكە ياردەم قىلىشلىرى كېرەكلىكىنى، يۇرتتۇزلىق قىلىش ماسلىقىنى، تۈركىستانلىقلار جامائىتى ئارىسىدا بۆلگۈنچىلىك قىلىدىغان قاراشلارغا قارشى تۇرۇلۇشى كېرەكلىكى قاتارىدىكى بىر قاتار مەسلىھەتلىرىنى ئوتتۇرغا قويىدۇ. شۇنىڭدەك شەرقى تۈركىستان مەسلىھەتچىسى تۈركىستان ھەمكارلىق جەمىيىتى تەۋەسىدە تۇرۇپ ئوتتۇرغا قويۇش مۇمكىنلىكىنى ئوتتۇرغا قويىدۇ. ئەمما بۇ ئىشتا شەرقى تۈركىستان مەسلىھەتچىسى ئۇزۇندىن بېرى خەلقئارا سەھنىگە چىقىرىش ئۈچۈن تىرىشچانلىق كۆرسىتىپ كېلىۋاتقان جەڭچى ئەيسا يۈسۈپ ئالپتېكىن، شەرقى تۈركىستان كۈرىشى ئۆزىگە خاس ئالاھىدىلىكلەرگە ئىگە ئىكەنلىكىنى كۆرسىتىپ، بۇ ئىشنى ئايرىم بىر تەشكىلاتقا تايىنىپ قانات يايدۇرۇش لازىملىقىنى كۆڭلىگە پۈكۈپ كەلمەكتە ئىدى. شۇ سەۋەپتىن، سالھ ئەركىنقۇلنىڭ يوقۇرقىدەك تەكلىۋى قوبۇل قىلىنمايدۇ. شۇنداق قىلىپ، ئۇزۇنغا قالماي ئالپتېكىن بىلەن سەبداشلىرى شەرقى تۈركىستان كۆچمەنلەر جەمىيىتى نامىدا تەشكىلات قۇرۇپ پائالىيەتكە كىرىشىدۇ.

1956-يىلى قۇرۇلتايدا ئۇ يىللار ئۈچۈن بەكلا يېڭىلىق بولغان بىر ئىش كۆرۈلىدۇ. تۈركىستانلىقلار ھەمكارلىق جەمىيىتى رەئىسلىكىگە تۇنجى قېتىم بىر ئايال كىشى - خالىدە ئاخسكا سايلىنىدۇ. ئۇنىڭدىن كېيىنكى سايلاملاردا نۆۋەت بىلەن نەشەت تاهىرئوغلى، باھادىر ئوتۇ سايلانغان بولسا، 1960-يىلى يەنە قايتىدىن دوكتور سالھ ئەركىنقۇل، 1964-يىلىدا بولسا زىياۋۇدىن باباقۇربان رەئىس بولىدۇ. بۇ يىللاردا جەمىيەت پائالىيەتلىرى ئاساسلىقى كەچلىك پائالىيەتلىرىنى ئۇيۇشتۇرۇش، ساياھەتچىلەرگە تەشكىللەش ۋە سەنئەت پائالىيەتلىرى بىلەن شوغۇللىنىش دېگەندەك باشقا ساھەلەردىكى پائالىيەتلەر بىلەن چەكلەنگەنلىكى مەلۇم. يېڭىدىن بىر مەجمۇئە نەشرى قىلىش جەھەتتە قارار قوبۇل قىلىنغان بولسىمۇ، ئىشقا ئاشۇرۇش ئىمكانى بولماي قالغان.

## ئىستانبۇلدىن باشقا يەرلەردىكى پائالىيەتلەر

ئافغانىستاندىن كۆچۈشلەر نەتىجىسىدە، ئادانا شەھىرى تۈركىستانلىقلار مەركەزلىشىپ ئولتۇراقلاشقان شەھەرلەردىن بىرسىگە ئايلاندى. ئادانا، تۈركىيىگە كۆچۈپ كەلگەن تۈركىستانلىقلار ئۈچۈن تۇنجى بىكەتلىك ۋەزىپىسىنى ئوينىماقتا ئىدى. يېڭىدىن كەلگەن مۇھاجىرلار ئۆزئارا ھەمكارلىقلارنى داۋاملاشتۇرۇش تەلەپلىرى بىلەن ئۆي تېپىش، ئىش تېپىش قاتارىدىكى قىيىنچىلىقلىرىنى ھەل قىلىش ئۈچۈن چارە تېپىش قاتارلىق ئېھتىياجىغا جەمىيەتتىن بىرنى قۇرۇپ چىقىش تەلۋىنى تەقەززار قىلىدۇ. شۇ سەۋەپتىن، 1952-يىلى ئادانا تۈركىستانلىقلار ھەمكارلىق جەمىيىتى قۇرۇلىدۇ. بۇ جەمىيەت، مۇھاجىردىكى تۈركىستانلىقلارنىڭ تۈركىيىگە كۆنمۇبلىشىغا ئاسانلىق يارىتىپ بەرگەن بولۇپ، كېيىن كەلگەن مۇساپىرلار ئۈچۈنمۇ مۇۋاپىق

كېلىدىغان مۇھىت يارىتىپ بېرىلدى. بىر قانچە يىل جەرياندا يىغىن سالونى ۋە كۈتۈپخانىسى بىلەن ئۆزلىرىگە تەۋە بىر بىناسمۇ بولغان بۇ جەمئىيەت، 1955~1970-يىللار ئارىسىدا تۈركىيىدىكى تۈركىستانلىقلارنىڭ ئەڭ ئاكتىپ پائالىيەت كۆرسىتىدىغان ئىجتىمائىي تەشكىلاتلىرىنىڭ بىرىگە ئايلاندى ۋە زىيە ئۆتەپ كېلىدۇ.

ئادانا جەمئىيىتى، 1959-يىلىدىن باشلاپ «بۇلاق» نامىدا بىر زورنال چىقىرىشقا باشلىغان ئىدى. بەدىرى خوجەنت بىلەن ئەخمەت تۈركئەلى تەرىپىدىن چىقىرىلغان بۇ زورنالنىڭ مەقسىدى تۆمۈر قورغان ئارقىسىدا قالغان ئورتا ئاسىيادا ئۇرۇس زوراۋانلىق ھاكىمىيىتى، كومۇنىزم دەپ ئاتالغان دىنسىز، ئەخلاقسىز ئىجتىمائىي تۈزۈمنىڭ زۇلۇمدىن قېچىپ ھەر تۈرلۈك دۆلەتلەرگە پانالىق تىلەپ قېچىپ چىققان تۈركىستانلىق تۈركىلەرنىڭ ھېسسىياتلىرىغا تەرجىمانلىق قىلىش دەپ تونۇشتۇرۇلغان ئىدى. بۇ زورنال سەۋىيىلىك تەھرىرات گۇرۇپپىسىغا ئىگە بولمىغانلىقى ئۈچۈن، زورنال مەزمونلىرى بىلەن ماقالىلار يېڭىدىن قىزىققۇچىلار سەۋىيىسىدە ئىدى. بۇ زورنال ئاران 7 سانلا چىقىرىلغان بولۇپ، شۇ يىلىنىڭ ئۆزىدىلا تاقىلىپ قالدۇ. 1960-يىللارنىڭ ئوتتۇرىلىرىدىن باشلاپ ئىقتىسادىي قىيىنچىلىق ۋە ئىشسىزلىق قاتارىدىكى سەۋەپلەر تۈپەيلىدىن، بۇ يەردىكى تۈركىستانلىقلار ئىستانبۇل شەھىرى ۋە ئاق ش قاتارىدىكى ھەر قايسى ئەللەرگە كۆچۈشكە باشلايدۇ. بۇلارنىڭ نەتىجىسىدە ياردەم قىلىدىغانلار ئازىيىپ كەتكەنلىكى ئۈچۈن ئادانا جەمئىيىتى بارغانسېرى كۈچسىزلىشىپ، 1970-يىلىنىڭ ئاخىرلىرىغا كەلگەندە كۈچىيىپ كېتىۋاتقان ئىناخىست ۋە تېررورچىلىق مۇھىتى ئىچىدە جەمئىيەت بىناسى سولچىل ئېقىمغا مەنسۇپ خۇلگەرلەر تەرىپىدىن ئوت قويۇپ كۆيدۈرۈۋېتىلدى. بۇ ۋەقەدىن كېيىن، جەمئىيەتمۇ ھۆكۈمەت دائىرىلىرى تەرىپىدىن پىچەتلىنىپ پائالىيەتلىرىمۇ توختايدۇ (1980-يىلىنىڭ ئاخىرلىرىدا جەمئىيەتنى قايتىدىن يەنە شۇ نامدا ئېچىش تەلۋى سۇنۇلغىنىدا، ھۆكۈمەت دائىرىلىرى رۇخسەت قىلمايدۇ. ئۇ جەمئىيەت ھازىر «ئەلىشىر ناۋايى جەمئىيىتى» نامىدا پائالىيەت كۆرسىتىپ كەلمەكتە. - ئا.ھ. ئىزاھاتى).

تۈركىستانلىقلار زىچراق ئولتۇراقلاشقان يەنە بىر يەر سالھىلىدىمۇ بۇنىڭغا ئوخشاپ كېتىدىغان پائالىيەتلەر قانات يايدۇرۇلغانىدى. شەرقى تۈركىستانلىق يىتەكچىلەردىن ئەلبەگ ھاكىم (ئەلبەگ ھاكىم ۋە ئۇنىڭ شەرقى تۈركىستان مىللى كۈرىشىدىكى رولى ھەققىدە مەلۇمات ئېلىش ئۈچۈن گودفېرى لىيانىنىڭ «كازاك ئېكسودۇس»، ھاسان ئورئالتاينىڭ «ئەركىنلىك ئۈچۈن شەرقى تۈركىستان قازاق تۈركلىرى ۋە بۈيۈك تۈرك ئېلى 1985~1986» دېگەن كىتاپلارغا قارالسۇن. - ئا.ھ. ئىزاھاتى) نىڭ مەنۋى يىتەكچىلىكى، ھەمىزە ئۇچار رەئىسلىكىدە قۇرۇلغان تۈركىستانلىقلار مەدەنىيەت ۋە ھەمكارلىق جەمئىيىتى، بۇ جايدىكى تۈركىستانلىقلار ئارىسىدىكى مۇناسىۋەتلەرنى كۈچەيتىش ۋە مەدەنىي ئالاھىدىلىكلىرىنى ساقلاپ قېلىش بىلەنلا چەكلىنىپ قالغان بولماستىن، ئۇ نەشرى قىلغان «كومۇنىزمگە قارشى جەڭ ۋە تۈركئېلى» دېگەن زورنىلىغا تايىنىپ سوۋېتلەر بىلەن كومۇنىزمغا قارشى قانات يېپىۋاتقان كۈرەشكۈمۈ كۈچلۈك تۆھپە قوشىدۇ. 1962-يىلىدىن باشلاپ ئەلبەگ ھاكىمنىڭ ئوغلى ھاسان ئورئالتاينىڭ تىرىشچانلىقى بىلەن چىقىرىلغان «بۈيۈك تۈركئېلى» زورنىلى 10-سانغىچە نەشرى قىلىنالايدۇ. 1965-يىلىسى چىقىرىشقا باشلانغان «كومۇنىزمگە قارشى جەڭ» دېگەن گېزىت، ئايلىق بولۇپ 10 سان چىقىرىلغاندىن كېيىن زورنالغا ئۆزگەرتىلىپ 4 سان نەشرى قىلىنغان. بۇ زورنال تاقىلىپ كەتكەندىن كېيىن، ھاسان ئورئالتاي ئاساسلىقى شەرقى تۈركىستان بىلەن قازاق تۈركلىرىگە مۇناسىۋەتلىك ھەر خىل يازغۇچىلار يېزىپ چىققان كىتاپلارنى مۇددەت بويىچە «بۈيۈك تۈركئېلى نەشرىياتى» نامىدا نەشرى قىلىشنى داۋام قىلىدۇ (1990-يىللارغا كەلگەچە بۇ چاتما ئەسەرلەردىن بېسىلغان كىتاپلار مۇنۇلار ئىدى: 1. «ئەركىنلىك ئۈچۈن شەرقى تۈركىستان قازاق تۈركلىرى»؛ 2. «ئۇلۇغ تۈركچى ماغجان جۇمابايئوغلى»؛ 3. «ئابلايخان داستانى»؛ 4. «ئالاش - تۈركىستان تۈركلىرىنىڭ مىللى پارولى»؛ 5. «قازاق تۈركلىرىنىڭ ئىستانبۇلدىكى يېڭى شەھىرى ۋە بىر قىسىم سەرگۈزەشتىلىرى»؛ 6. «شەرقى تۈركىستان تارىخىدىكى بەزى مەسىلىلەر ۋە تۆھمەتلەرگە رەددىيە»؛ 7. «كۆچۈشتىن كېيىن»... - ئا.ھ. ئىزاھاتى).

## ت م ب نىڭ ئاقىۋىتى

1959-يىلى ئىچىدە، ت م ب بىلەن م ت ب ك ئوتتۇرسىدا تاشقى دۇنيادىكى تۈركىستانلىقلار ئارىسىدا بۆلۈنۈشلەرنىڭ كىلىپ چىقىشىغا سەۋەب بولىدىغان يېڭى سۈركىلىشلەر ئوتتۇرغا چىقىشقا باشلايدۇ. ت م ب رەئىسى تاھىر چاغاتاي يازغان «تۈركىستان مىللى ئازاتلىق ھەرىكىتىگە دائىر ۋەقەلەر سەھنىسى» ئىسىملىك كىتابىدا، ئىككىنچى دۇنيا ئۇرۇشى دەۋرىدە يۈز بەرگەن ۋەقەلەر ئۈستىدە مۇلاھىزە قىلىنغان بولۇپ، بۇ كىتابتىكى مۇلاھىزىسىدە ۋەلى قىيۇمخان بىلەن م ت ب ك قاتتىق تەنقىت قىلىنغان ئىدى:

سوۋېت روسىيىسى ئۆز تەۋەسىدىكى تۈركىستانلىقلارنى ھەربى تەلىم-تەربىيە بەرمەستىنلا تۈركۈم-تۈركۈملەپ ئۇرۇش مەيدانلىرىغا ھايدىدۇ. بۇ ئەھۋالنى ئۆز مىللى مەنپەئەتلىرىگە زىت دەپ قاراشقان ياشلار تۈركۈم-تۈركۈملەپ دۈشمەن سېپىگە ئۆتۈپ كېتىش يولىنى تاللىۋېلىشقانىدى. شۇنداق قىلىپ بۇ تۈركىستانلىق ياشلار بۇنىڭ بەدىلىگە يەنە جەڭگە قاتنىشىشقا مەجبۇرلىنىدۇ. بىر تەرەپتە ئۇلارنى ئۇرۇش مەيدانلىرىغا مەجبۇرى ھەيدەپ ئاپارغان بولسا، ئۆز ئىختىيارلىقى بىلەن قوشۇلغان قارشى تەرەپتىكىلەر مۇ ئۇلارنىڭ ئىدىيىسىنى يامان نىيەت بىلەن پايدىلىنىپ كېتىدۇ. ... بۇ ۋەقەلەر تۈركىستان ياشلىرىنىڭ مىللى غايىلىرىگە نەقەدەر سادىق ئىكەنلىكىنى، بۇنىڭ ئۈچۈن جېنىنى پىدا قىلىشقا ھەردائىم تەييار ئىكەنلىكىنى كۆرسەتمەكتە ئىدى. بەزىلەر بولسا، بۇ ياشلىرىمىزنىڭ ئاق نىيەتلىكلىكىدىن پايدىلىنىپ كەتكەن، ئۇلاردىن يامان غەرەزلىرى ئۈچۈن پايدىلىنىشقا كىرىشكەن بولسا، ئۇ ھالدا بۇ يەردىكى مەسئۇلىيەت ئەنە شۇ ئالدامچىلار ئۈستىگە ئارتىلىشى كېرەك.

... ئۇرۇشنىڭ تەغدىرى، ئۈمىدلىرىگە خىلاپ كىلىۋاتقانلىقىنى ھېس قىلغىنىدىن كېيىن، ھېچ بولمىغاندا دۈشمەنلىرىنىڭ قولىغا چۈشۈپ قالماسلىق ئۈچۈن بولسىمۇ يول ئاڭتۇرۇشقا كىرىشكەن تۈركىستانلىق جەڭچىلەر، كۈچىنىڭ زور بىر قىسمىنى غەرب سېپىگە يۆتكىۋېلىش ئىمكانىيىتىنى قولغا كەلتۈرگەن، مەدەنىيەتلىك ھېساپلانغان غەرىپلىكلەرنىڭ ئىنسانپەرۋەر، ئەخلاقلىق ھېسسىياتلىرى ۋە ئىدىيىلىرى سايبىسىدە قوغدىلىنىشىنى خىيال قىلىشقان بولسىمۇ، بۇ ئۈمىدلىرىمۇ يوققا چىققان. چۈنكى، ئۇلار توپ-توپى بىلەن سوۋېتلەر روسىيىسى جاللاتلىرىنىڭ قولىغا ئۆتكۈزۈپ بېرىلگەن. ...

تۈركىستانلىقلار چوڭ ئۈمىدلەر بىلەن قاتناشقان ئىككىنچى جاھان ئۇرۇشىدا يىگەن ئەڭ ئېغىر زەربە، شۆبھىسىزكى، مۇستاپا چوقاي ئوغلىنىڭ ۋاپاتى بىلەن ئوتتۇرغا چىققان ھادىسىلەر ھېساپلىنىدۇ. ... بۇنداق ۋاقىتسىز كەلگەن ئۆلۈم، بىرمۇنچە غايىلىرىنىڭمۇ گۇمران بولىشىنى، بىر مۇنچە خۇسۇسى ھەۋەسلىرىنىڭمۇ ئوتتۇرغا چىقىشىغا سەۋەبچى بولىشى مۇمكىن ئىدى ...

يوقۇرقىدەك خاتىرىلەردىنمۇ مەلۇم بولغىنىدەك، تۈركىستانلىقلار ئۈچۈن پەقەتلا قىممىتى بولمىغان ئاقىۋەتلەرنى كەلتۈرۈپ چىقارغان ئىككىنچى جاھان ئۇرۇشى ۋەقەلىرىدىكى زىياننىڭ ھېساۋىنى قىلىش بەكلا مۇھىم ئەھمىيەتكە ئىگە بىر ئىش ھېساپلىنىدۇ. ئەپسۇسكى، ئارىدىن شۇنچە ئۇزۇن ۋاقىت ئۆتكەن بولسىمۇ قارىماي، بۈگۈن بىز بۇ ھېساپ-كىتابنى قىسمەن بولسىمۇ قايىل بولغىدەك ئوتتۇرغا قويۇش ئىمكانىغا ئىگە بولالماي كەلدۇق. بەلكىم بۇ ھېساپ-كىتابنى تولۇق قىلالىشىمىز ئۈچۈن تۈركىستانلىقلارغا مەڭگۈ پۇرسەت كەلمەسلىكىمۇ مۇمكىن. چۈنكى، مەسىلىنىڭ ئىچىگە ئالدامچىلىق، نومۇسسىزلىق، كىرەكسىز ئابروي ۋە باشقۇرۇش جەھەتتىكى قابىلىيەتسىزلىك قاتارىدىكى بىر مۇنچە توسالغۇلار ئارىلىشىپ كەتكەن ئەھۋالدا تۇرماقتا.

تاھىر چاغاتاي، بۇ مۇلاھىزىلىرىدىن كېيىن مۇستاپا چوقاي ئوغلىنىڭ ۋاپاتىغا مۇناسىۋەتلىك سوۋېت تەشۋىقاتچىلىرى تەرىپىدىن پەيدا قىلىنغان بىر قاراشنى ئوتتۇرغا قويۇپ كېلىپ، ئۇنى ھاشىيىدە بايان قىلىپ ئۆتىدۇ. ئۇزۇن يىللار ئىران، ئافغانىستان ۋە پاكىستانلاردا تۈركىستانلىقلار ئىچىگە كىرىۋېلىپ جاسۇسلىق قىلىپ كەلگەن مەخمۇت ئايقارلى، سوۋېتلەر ئىتتىپاقىغا قايتىپ كەتكىنىدىن كېيىن مۇستاپا چوقاي ئوغلى كىزىكتىن ئۆلگەن بولماي، بەلكى زەھەرلىنىپ ئۆلتۈرۈلگەن دېگەن قارىشىنى ئوتتۇرغا قويغان ئىدى. سوۋېت تەشۋىقات ماشىنىلىرى بۇ يالغان خەۋەرنى ۋەلى قىيۇمخان بىلەن م ت ب ك گە قارشى پايدىلىنىپ كەلگەنىدى. تاھىر چاغاتاينىڭ بۇ تەشۋىقات ماتېرىيالىنى خۇددى توغرا خەۋەر مەنبەسى سۈپىتىدە ھاشىيىدە بەرگەنلىكى

تۈركىيە بىلەن گېرمانىيەدە تۇرىدىغان تۈركىستانلىقلار ئارىسىدا كۈچلۈك نارازىلىقلارنىڭ كېلىپ چىقىشىنى كەلتۈرۈپ چىقىرىدۇ. تۈركىستان ياشلىرى نامدا زىياۋۇدىن باباقۇربان ئېلان قىلغان بىر نارازىلىق ماقالىسىدا مۇنۇلارنى يازىدۇ:

سوۋېتلەرنىڭ جاھانگىرلىك تاكتىكىلىرىنىڭ مەقسىدى تۈركىستان مىللى مۇستەقىللىقى ئۈچۈن جان تىكىپ كۈرەش قىلىۋاتقان كىشىلەرنى قايسلا ئۇسۇلدىن پايدىلىنىشىدىن قەتئى نەزەر پۈتۈن سەپلەر بويىچە ۋەيران قىلىش، قارىلاش ۋە بوھتان چاپلاشتۇر. تاھىر چاغاتاي بۇنى ئىنتايىن ياخشى بىلىپ تۇرۇلۇق ... ئىككىنچى دۇنيا ئۇرۇشى ۋاقتىدا گېرمانىيە ئارمىيىسى سېپىدە تۇرۇپ مىللى بايراقلىرى ئاستىدا روسىيە ئىمپېرىيالىزمىگە قارشى جەڭ قىلغان تۈركىستان قوشۇنلىرى بىلەن ئۇنى ۋۇجۇتقا كەلتۈرگەن مىللى تۈركىستان ئىتتىپاق كومىتېتىنىڭ شەرەپلىك كۈرەش تارىخىدا ئىسمىنىڭ يوقلىغى سەۋەبىدىن پەيدا بولغان ئۆچمەنلىك ۋە يامان نىيىتى بىلەن،

تۈركىستان مىللى ئىتتىپاق كومىتېتى يىتەكچىسى ۋەلى قېيۇمخاننىڭ نۇرېنبېرگ تۈرمىسىدە قامىلىپ تۇرغان بىر ۋاقىتتا، قەھرىمان ۋە مۇجاھىت تۈركىستان ئەۋلادلىرىنى قۇتقۇزۇش جەھەتتە ھېچقانداق پائالىيەتكە كىرىشمىگەنلىكتىن ئىبارەت مىللى مەسئۇلىيىتىدىن قېچىش مەقسىتىدە، مەرھۇم مۇستاپا چوقاي ئوغلى ئەپەندىنىڭ ۋاپاتى ھەققىدە ... تىببى ۋە ھۆكۈمەت ھۆججەتلىرىگە ئەھمىيەت بېرىلمىگەن بىر بوھتاننى يېزىش ئارقىلىق، دۈشمەننىڭ بۆلۈش تاكتىكىسىغا ئەگىشىپ كەتكەن ... تۈركىستان ياشلىرى نامدا بۇ كىتاپچىغا نارازىلىقىمىزنى بىلدۈرمىز.

بۇنداق قالماقچىلىق ۋەزىيەتتىن پايدىلىنىش غەرىزىدە يۈرگەن سوۋېت تەشۋىقاتچىلىرى بۇ تۈر مۇنازىرىلەرنى كۈزىتىپ يۈرگەن كۈنلەرنىڭ بىرىدە، «مىيونخېندا تۇرۇشلۇق ۋەلى قېيۇمخاننىڭ سابىق قوغدىغۇچىسى سۇلتان قارىنىڭ خېتى» تېمىلىق يەنە بىر پارچە تەشۋىقات ماتېرىيالىنى تۈركىستانلىقلار ئوتتۇرىسىدا تارقىتىشقا كىرىشىدۇ. بۇ خەتتە چوقاي ئوغلىنىڭ ۋاپاتىغا مۇناسىۋەتلىك پەرەزلەر قايتا تىلغا ئېلىنىپلا قالماي، ۋەلى قېيۇمخاننىڭ ئىناۋىتىنى تۈكۈش مەقسەت قىلغان ھەر تۈرلۈك قوشۇمچە پەرەزلەرمۇ ئوتتۇرغا قويۇلغان ئىدى. بۇ تۈردىكى ئاساسسىز پەرەزلەرنىڭ تاھىر چاغاتايدەك مۇھىم بىر ئالىم تەرىپىدىن پايدىلىنىشى، بۇ ئاتالمىش جىنايەتنىڭ ئۇزۇن يىلغىچە م ت ب ك بىلەن قېيۇمخان رەقىپلىرى تەرىپىدىن پايدىلىنىپ كېتىشىگە سەۋەبچى بولۇپ بېرىدۇ. بۇ تۈردىكى پەرەزلەرنى رەت قىلىدىغان ھۆججەتلەر بىلەن ۋەقەنىڭ گۇۋاھچىلىرى يازغان ئەسلىمىلەر كومىتېت تەرىپىدىن مىللى تۈركىستان ژورنىلىدا ئېلان قىلىنغانلىقىغا قارىماستىن، بۇ مەسىلىدىن تولۇق خەۋىرى بولمىغان خەلق ئاممىسىغا كۆرسىتىدىغان ئەكسى تەسىرلەر تولۇق تازىلانمىغان ئىدى. بۇ ھادىسىلار تۈپەيلىدىن، تاھىر چاغاتاينىڭ شەخسى تەسىرىگە ئۇچرىغان ت م ب، خەلق ئاممىسى ئارىسىدا ئەسلىدىنلا ئاجىزلىشىپ كەتكەن ھىمايىسىدىن تولۇق مەرھۇم بولۇپ، تەشكىلات ئەزالىرىنىڭ مۇھاجىرلار ئاممىسى بىلەن ئەسلىدىنلا زەئىپ بولغان مۇناسىۋىتىدىن پۈتۈنلەي ئايرىلىپ قېلىش دەرىجىسىگە كېلىدۇ.

بۇ تۈردىكى مۇنازىرە مۇھىتىنىڭ يۈز بېرىشىگە قارىماي، ئىستانبۇلنى مەركەز قىلغان تۈركىستانلىقلار ھەمكارلىق جەمىيىتى پائالىيەتلىرىنى قەتئى داۋاملاشتۇرۇش ئۈچۈن پۈتۈن تىرىشچانلىقلارنى كۆرسەتمەكتە ئىدى. 1966-يىلى 20-دېكابىر كۈنى روسىيە باش مىنىستىرى كوسىگىن تۈركىيىنى زىيارەت قىلىشقا كېلىدۇ. كوسىگىن بىلەن سوۋېتلەر ئىتتىپاقىغا نارازىلىق بىلدۈرۈش مەقسىتىدە ئىستانبۇل بىلەن ئاداندىكى جەمىيەتلەر يۈزلىگەن تۈركىستانلىقنى ئەنقەرەگە يىغىدۇ. ئەمما تۈركىيە، سوۋېتلەر بىلەن بولغان مۇناسىۋەتلىرىگە ئالاھىدە ئەھمىيەت بېرىپ كەلمەكتە ئىدى. شۇنداق بولغاچقا، نارازىلىق بىلدۈرمەكچى بولغان ئاممىنىڭ نارازىلىق تەلەپلىرىنى روسىيە زىيارەت ئۆمىكىدىكىلەرنىڭ ئاڭلاپ قېلىشىغا پەقەتلا يول قويمايدۇ.

(رەسىم ئورنى)

ت م ب نىڭ ئەڭ ئاخىرقى مەسئۇللىرى

ناھىر چاغاتاي، ئابدۇۋاھاپ ئوكتاي، رەپىقىلىرى سائادەت چاغاتاي ۋە سائىدە ئوكتايلا بىلەن بىرگە. ئىستانبۇل، 1967-يىلى فۇرال (ئەھەت ئەنجان ئارخىۋىدىن)

1967-يىلقى سايلامدا جەمىيەت رەئىسلىكىگە دوكتور ئەخمەت نائىم ئۆكتەم سايلاندى. ئۆكتەم، سابىق ت م ب ئەزالىرىدىن بىرسى بولۇش بىلەن بىرگە يەنە، «تۈركى كۆچمەنلەر ۋە مۇساپىرلار ئىتتىپاقى» نىڭ رەئىسلىك ۋەزىپىسىنىمۇ ئۈستىگە ئالغان بىرسى ئىدى. بۇ ئىتتىپاق، دېموكراتلار پارتىيىسى ھۆكۈمىتىدىن كېيىن تۈركىيىدە قۇرۇلغان بارلىق تاشقى تۈركىلەر جەمىيەتلىرىنى بىر مەركەزگە يىغىش نەتىجىسىدە شەكىللەنگەن بىر ئورگان ئىدى. تۈركىيە ھۆكۈمىتىنىڭمۇ قوللاپ قۇۋەتلىشىگە ئېرىشكەن بۇ تەشكىلات، تاشقى تۈركىلەرگە مۇناسىۋەتلىك قىلىشقا تىگىشلىك ئىشلارنىڭ ھەممىسىنى بۇ مەركەز ئەتراپىدا بىر تۇتاش رىياسەتچىلىكىدە ئەمەلگە ئاشۇرۇشنى كاپالەتكە ئىگە قىلماقتا ئىدى. بۇ تەشكىلات 1954-يىلى قۇرۇلغان بولۇپ، چاغاتايلىق تەۋەسىدە ئۇلارغا ئايرىلغان بىر بىنا پائالىيەت قىلىپ كەلمەكتە ئىدى. بۇ ئىتتىپاق قۇرۇلۇپ تۇنجى قېتىملىق قۇرۇلتىيىدا رەئىسلىككە تەيىنلەنگەن دوكتور ئەخمەت نائىم ئۆكتەم، 1970-يىللارغىچە بۇ ۋەزىپىسىنى مۇۋەپپەقىيەتلىك بىلەن ئۆتەپ كېلىدۇ. بۇ ئىتتىپاق، 1966-يىلىدىن باشلاپ بۇرۇن بېسىلغان بىر ژورنالنىڭ ئىسمىنى ئېلىپ تەستىقلىنىۋالغان بولۇپ، «تۈرك دۇنياسى» نامىدا ژورنال چىقىرىشقا باشلايدۇ. ئەخمەت نائىم ئۆكتەم بۇ ئىككى تەشكىلاتقا بىرلا ۋاقىتتا رەئىس بولۇپ ۋەزىپە ئۆتەپ كېلىۋاتقان دەۋرلەردە، تۈركىستانلىقلار ھەمكارلىق جەمىيىتىمۇ بۇ ئىتتىپاق تەركىۋىگە كىرگەن بولۇپ، بۇ جەمىيەتمۇ بۇ ئىتتىپاق تەركىۋىدە تۇرۇپ پائالىيەت قىلماقتا ئىدى.

1971-يىلىنىڭ 7-دىكابىر كۈنىسى ئۆتكۈزۈلگەن سايلامدا دوكتور سالىھ ئەركىنقىل يەنە بىر قېتىم رەئىسلىككە سايلاندى. ئەمما بۇ مەزگىلدە ئىتتىپاق بىلەن جەمىيەت ئوتتۇرىسىدا سۈركىلىش يۈز بېرىپ تۇرغانلىقى ئۈچۈن، مەركىزى ئىتتىپاققا تەۋە بىنا تۇرۇۋاتقان جەمىيەت بۇ بىنادىن كۆچۈپ چىقىپ، تۈركىستانلىق ئوقۇغۇچىلار ئۈچۈن ياتاق قىلىپ ئىشلىتىلىۋاتقان كونا بۇخارا تەككە بىناسىغا يۆتكىلىشكە مەجبۇر بولىدۇ. تۈركىستان تۈركى ياشلار ئىتتىپاقى قۇرۇلۇپ تۇرۇن يىل پائالىيەت قىلىپ كېلىنكەن بۇ بىنا، ئەينى ۋاقىتتا ئاتاتۈركنىڭ تەستىقى بىلەن سىرتتىن كەلگەن ئوقۇغۇچىلارنىڭ پايدىلىنىشى ئۈچۈن ئايرىپ بېرىلگەن بىر بىنا ئىدى. بۇ بىنانىڭ مۈلكى ئىگىسى تۈرك ھۆججىتىگە تەۋە ۋاقىتتا تۈرك ھۆججىتى تەشكىلاتى پىچەتلەنگەن مەزگىللەردە بىنانىڭ ئىگىدارچىلىق ھوقۇقى ۋەقپىلەر بۆلۈمىگە ئۆتكۈزۈپ بېرىلگەن ئىكەن. 1960-يىللىرى بىر قېتىملىق ئوت ئاپىتىدىن كېيىن ئۈستىكى قەۋەتلىرى كۆيۈپ ۋەيران بولۇپ كەتكەن بولۇپ، ئاستىنقى قەۋەتلىرى ئوقۇش ئۈچۈن ئىستانبۇلغا كەلگەن تۈركىستانلىق ئوقۇغۇچىلار ئۈچۈن قايتىدىن رېمونت قىلىنىپ ئېچىپ بېرىلگەن. سالىھ ئەركىنقىل تەشكىللىگەن بىر قېتىملىق ياردەم يىغىش ھەرىكىتى نەتىجىسىدە، بۇ تارىخى بىنا قايتىدىن رېمونت قىلىنىپ ئاساسەن ئىشلەتكىلى بولىدىغان ھالغا كەلتۈرۈلگەن ئىدى. 1974-يىلى ئەركىنقىل ۋاپات بولغىنىدىن كېيىن جەمىيەت رەئىسلىكىگە دوكتور ھېكىمجان قاينار سايلاندى. بۇ مەزگىللەردە ئۇسۇل-سەنئەت پائالىيەتلىرى قانات يايدۇرۇلغان بولۇپ، ئۆزىمۇ بىر سەنئەت ئوقۇتقۇچىسى بولغان ھېكىمجان قاينارنىڭ يىتەكچىلىكىدە ئاكتىپ پائالىيەت گۇرۇپپىسى تەشكىل قىلىنغان ئىدى. قاينارنىڭ كېسەل كۆرۈش ئىشخانىسىمۇ جەمىيەتنىڭ مەركىزى جايلاشقان ئىشخانا بولۇپ خىزمەت قىلاتتى.

بۇ دەۋردە تىلغا ئالغىدەك پائالىيەتلەردىن بىرسى قاتارىدا جەمىيەت يىتەكچىلىرىنىڭمۇ ياردىمى بىلەن زىياۋۇدىن باباقۇربان باشلىغان «ئەركىن تۈركىستان ئۈچۈن» ناملىق ئايلىق گېزىت چىقىرىش بىلەن شوغۇللىنىشنى كۆرسىتىپ ئۆتۈش مۇمكىن. 1975-يىلى بېسىلىشقا باشلىغان بۇ گېزىت، تۇنجى ساندا «نېمىشكە نەشرى قىلدۇق» دېگەن باشماقلىسىدا مۇنداق دېيىلىدۇ:

ئۇزۇن يىل كۈتۈپ باقتۇق. تۈركىيىدە تۈركىستان مەسلىسىنى ئوتتۇرغا قويۇشىمىز ئۈچۈن بىر ئەپكارغا ئېھتىياجىمىز بارمۇ-يوق دەپ ئويلاپ يۈردۈق. نەتىجىدە، كېيىنكى مەزگىللەردە بۇنداق بىر ئېھتىياجىمىزنىڭ تېخىمۇ كۈچىيىپ بارغانلىقىنى ھېس قىلدۇق. ... بۇ گېزىت، تۈركىستان ئازاتلىق يولىدا چىقىرىلغان تۇنجى گېزىت ھېساپلانمىغىنىدەك، ئاخىرقىسىمۇ ئەمەس. ... بىز بۆلۈنمەس بىر پۈتۈن تۈركىستان ئۈچۈن كۈرەش قىلىشقا خىزمەت قىلىش ئۈچۈن بۇ گېزىتنى چىقارماقتىمىز.

چوڭ فورمات بىلەن تۆت بەتلىك چىقىرىلغان بۇ گېزىت خەۋەرلەر، ئەسلىمىلەر ۋە ئىلمى خاراكتىردىكى ماقالىلار بېسىلىپ تۇراتتى. ئەپسۇسكى، بۇ گېزىتمۇ ئىزچىل چىقىرىلىشىغا كاپالەتلىك قىلىنماي، ئاران 12 سان چىقىرىلىپلا تاقىلىپ قالغان. گېزىتنىڭ ئەڭ ئاخىرقى ساندىكى ۋىدالىشىش ماقالىسىدا مۇنۇلار دېيىلگەن:

بۈگۈنگىچە شارائىتىمىزنىڭ يار بېرىشىچە گېزىت چىقىرىشقا تىرىشىپ كەلگەندۇق. ئەمما بۈگۈنكى شارائىتلاردا گېزىتىمىزنىڭ داۋاملىق چىقىرىلىشىنى توختىتىپ تۇرۇشقا مەجبۇر ئىكەنلىكىمىزنى ئەپسۇس ئىچىدە ئامالسىز ئۇختۇرۇشقا مەجبۇر بولماقتىمىز. ... كەلگۈسىدە تېخىمۇ كۈچىيىدىغانلىقىمىزغا ۋە بىر-بىرىمىزنى تېخىمۇ تولۇق تونۇپ تېخىمۇ زىچ ئىتتىپاق بولۇپ ئويۇۋىشىنى ئۈمىد قىلىمىز.

1970-يىللىرى تۈركىيە ئاناخىزم بىلەن تېررورلۇق پاتقىقىغا پىتىپ قېلىۋاتقان بىر يىللار ئىدى. بۇنداق قالايماقان ۋەزىيەت ئاستىدا ئاكتىپ ئىجتىمائى پائالىيەتلەر بىلەن شوغۇللىنىش ئىمكانىيىتى يوق دىيەرلىك ئىدى. شۇڭا، 1975-يىلىدىن باشلاپ جەمىيەت پائالىيەتلىرىنى ئاساسەن توختىغان دېيىشكىمۇ بولاتتى. 1980-يىلى 12-سېنتەبىردىكى ھەربىلەرنىڭ سىياسى ئۆزگىرىش قىلىشى نەتىجىسىدە، تۈركىيىدىكى باشقا جەمىيەتلەر بىلەن بىر قاتاردا تۈركىستانلىقلار ھەمكارلىق جەمىيىتىمۇ پىچەتلەندى. شۇنداق قىلىپ، 1954-يىلىدىن بېرى تۈركىيىدىكى تۈركىستانلىقلارنىڭ مىللى كىملىكلىرىنى ۋە مەدەنىيەتلىرىنى داۋاملاشتۇرۇش ئۈچۈن ۋاستىچىلىق قىلىپ كېلىۋاتقان بىردىن بىر تەشكىلاتمۇ ئەمەلدىن قالدۇرۇلغان ھېساپلاندى.

## شەرق ئەللىرىدىكى پائالىيەتلەر

ئىككىنچى دۇنيا ئۇرۇشىدىن كېيىنكى ئاسىيادىكى سىياسى تەڭپوڭلۇقلار زور دەرىجىدە ئۆزگىرىش ياسايدۇ. ئەنگىلىيە ئۇرۇش داۋام قىلىۋاتقان پەيتلەردىلا، يەنى 1942-يىلىدا ھىندىستانغا مۇستەقىللىق بېرىدىغانلىقىنى ئېلان قىلغانىدى. ئۇرۇشتىن كېيىن ئەنگىلىيىنىڭ ھىندىستاننى بوشتىپ چىقىپ كېتىشى بىلەن تەڭ، چېگرالار قايتىدىن بېكىتىلىشكە باشلاندى. 1947-يىلىسى بۇرۇنقى ھىندىستان تەۋەسىدە ھىندىستان بىلەن پاكىستان دېگەن ئىككى دۆلەت قۇرۇلدى. يەنە بىر تەرەپتىن ياپونىيە تەسلىم بولۇپ ئۇزۇن ئۆتمەي خىتايدا ماۋ تسى تۇڭ (ماۋ زەيدوڭنى دېمەكچى - ئ.ت) يىتەكچىلىكىدىكى كومۇنىستلار بىلەن جاك كاي شەك (جاك كەيشىنى دېمەكچى - ئ.ت) يىتەكچىلىكىدىكى مىللەتچى خىتايلار ئوتتۇرىسىدا ئىچكى ئۇرۇش باشلىنىدۇ. بىر قانچە يىللىق ئۇرۇش جەريانىدا ئۈستۈنلۈككە ئېرىشكەن خىتاي كومۇنىستلىرى 1949-يىلىنىڭ 1-ئۆكتەبىر كۈنىسى خىتاي خەلق جۇمھۇرىيىتى قۇرۇلغانلىقىنى ئېلان قىلىدۇ. بۇ ۋاقىتلاردا شەرقى تۈركىستاندا قايتىدىن باشلانغان مۇستەقىللىق ھەرىكەتلىرىمۇ كومۇنىستلار تەرىپىدىن باستۇرۇۋېتىلىپ، قۇرۇلغان شەرقى تۈركىستان ھۆكۈمىتى تارقىتىۋېتىلىدۇ. بۇنداق بىر ۋەزىيەت ئاستىدا، پاكىستان بىلەن ھىندىستاندىن، شۇنىڭدەك شەرقى تۈركىستاندىن زور كۆلەملىك مۇساپىرلار ئېقىنى ئوتتۇرغا چىقىدۇ. پاكىستان مۇستەقىل دۆلەت بولۇپ قۇرۇلغاندىن كېيىن، بۇرۇن ئەنگىلىيە ھۆكۈمرانلىقىدىكى ھىندىستانغا ئۆتۈپ كېتىشىگە يول قويۇلمىغان سابىق باسمىچىلار يىتەكچىسىمۇ ئافغانىستاندىن چىقىش پۇرسىتىگە ئېرىشەلەيدۇ. ئۇرۇش ئاخىرلاشقان يىللاردا، ئافغانىستان دائىرىلىرى 1942-يىلى جازالىغان تۈركىستانلىقلاردىن تىرىك قالغانلارنى قويۇپ بېرىدۇ. شۇنداق قىلىپ، شىر مۇھەممەدبەي بىلەن مۇبەششىرخان تارازى قاتارىدىكى «لا مەركەزىيەئى



ھۆكۈمەتنى تۈركىستان» تەشكىلاتىنىڭ سابىق رەھبەرلىرىمۇ 1950-يىللىرى ئافغانىستاندىن باشقا دۆلەتلەرگە قاراپ كۆچۈشكە باشلىغان كۆچمەنلەر كارۋىنىغا قوشۇلدى.

ئۇرۇشتىن كېيىنكى دەۋرلەردە ئافغانىستاندىكى تۈركىستانلىقلار ئىچىدىمۇ كۈچلۈك ھەرىكەتلىنىشلەر بارلىققا كېلىشكە باشلىغان ئىدى. 1950-يىللىرى تۈركىيىدە ھاكىمىيەت ئۈستىگە چىققان دېموكراتلار پارتىيىسى، تۈركىيە سىرتىدىكى ئۇرۇقداشلىرىنىڭ ئەركىن كۆچمەن ھېساۋىدا تۈركىيىگە كېلىشىگە يول قويدىغان بىر سىياسەت ئوتتۇرغا قويدى. ئافغانىستاندىكى ئېغىر بېسىمدىن زېرىككەن تۈركىستانلىقلارنىڭ بىر قىسمى تۈركىيىگە كۆچۈپ بېرىۋېلىش ئۈچۈن مۇراجەت قىلىشىدۇ. ئىككى يىلدەك داۋاملاشقان رەسمىيەت بېجىرىش ئىشلىرىدىن كېيىن، ئىككى چوڭ گۇرۇپ بولۇپ پاكىستان ئارقىلىق تۈركىيىگە كۆچۈپ كېلىۋالدى. شۇنىڭغا ئوخشاش، بىر قىسىم تۈركىستانلىقلار سەئۇدى ئەرەبىستان قاتارىدىكى بىر قىسىم ئەرەپ ئەللىرىگە چىقىپ كېتىشكەندى. 1955-يىللىرىغا كەلگەندە شەرقى تۈركىستاندىن پاكىستان ياكى ھىندىستان تەرەپلەرگە ئۆتۈپ كەتكەن گۇرۇپپىلارنىڭ بىر قىسمى داۋاملىق كۆچۈپ تۈركىيىگە قاراپ يولغا چىقىشقا باشلايدۇ. كاراچىدىكى تۈركىستانلىقلار 1948-يىلىنىڭ ئوتتۇرىلىرىدا يىغىلىشىپ، مەۋلانە سىيىت قاسىم ئەنجانى رەئىسلىكىدە تۈركىستانلىقلار ئىتتىپاقى تەشكىلاتىنى قۇرۇپ چىقىشىدۇ. بۇ تەشكىلاتنىڭ نامى «تۈركىستان تۈركى مۇھاجىرلىرى ئىتتىپاقى» بولۇپ، بۇ ئىتتىپاق نەشرى قىلغان بىر بروشۇردىن مەلۇم بولىشىچە، كاراچىدىن باشقا ئەللەرگە قاراپ كۆچۈپ چىقىپ كەتكەن تۈركىستانلىقلارغا ياردەم قىلىش، نامراتلارنى يەرلەشتۈرۈش قاتارىدىكى پائالىيەتلەر بىلەن بىر قاتاردا يالغانچى سوۋېت نەشرىياتىغا قارشى تۇرۇش، تۈركىستان مەسىلىلىرىگە مۇناسىۋەتلىك يىغىلىش، ئىلمى دوكلات تەشكىللەش قاتارىدىكى پائالىيەتلەر بىلەن شوغۇللىنىپ كەلگەنلىكى مەلۇم. بۇ جەمىيەت يەنە، «تۈركىستان تۈركى قەۋم مۇھاجىرلىرى ئىلىم ئوتاغى» نامىدا بىر مەركەزنىمۇ قۇرۇپ چىقىشقان. بۇ مەركەز يەنە مەخسۇس تۈركىستانلىقلارغا قارىتىلغان ھەرخىل سەۋىيەلەردىكى ئوقۇتۇش پائالىيەتلىرى بىلەنمۇ شوغۇللىنىپ كەلگەن.

1949-يىلى بۇ جەمىيەتنىڭ رەئىسلىكىگە تۈركىستان باسمىچلىق ھەرىكىتىنىڭ ئالدىنقى قاتارىدىكى كىشىلىرىدىن بىرى بولغان ھاجى پارىي (ئۆزگەن) سايلىنىدۇ. جەمىيەت يىتەكچىلىرىدىن بىرى بولغان ئەزىم ھاشىمنىڭ باشچىلىقىدا، 1951-يىلىنىڭ يانۋار ئېيىدىن باشلاپ «تەرجىمانى ئەفكار» ناملىق بىر ژورنال چىقىرىشقا باشلايدۇ. بۇ ژورنال، ئۆزىنى دېھلىدىكى «ئەنجۇمەننى ئىتتىھادى مۇھاجىرىن» نامىدىكى تۈركىستان تەشكىلاتى تەرىپىدىن 1938-يىلىدىن باشلاپ چىقىرىلغان، جاھان ئۇرۇشى سەۋەبىدىن 11-سانغا كەلگەندە تاقىلىپ قالغان «تەرجىمان» ژورنىلىنىڭ داۋامى دەپ تونۇشتۇرىدۇ. بۇ ژورنالنى نەشرى قىلدۇرغان كىشىمۇ ئەزىم ھاشىمى ئىدى. بۇ ژورنالنىڭ تىلى ئوردۇچە بىلەن تۈركچە ئىدى. ژورنالدا تۈركىستان ۋە تۈركىستانلىقلارغا مۇناسىۋەتلىك خەۋەرلەر، كوممۇنىزمغا قارشى ماقالىلار ھەمدە ئىسلام دىنىغا مۇناسىۋەتلىك ماقالىلارنىڭ كۆپلىكى كىشىنى جەلىپ قىلىدۇ. دەسلەۋىدە ئايلىق بولۇپ چىقىرىلغان بۇ ژورنال، كېيىنكى يىللاردا پەسىللىك ژورنال قىلىپ چىقىرىلغان. 1960-يىللارغا كەلگىچە ئۈزۈلۈپ-ئۈزۈلۈپ چىقىپ تۇرغان بۇ ژورنالنىڭ جەمئى قانچە سان چىقىرىلغانلىقىنى ئېنىق بىلگىلى بولمىدى. بۇ ژورنال ۋاقتىنىڭ ئۆتۈشىگە ئەگىشىپ ئەزىم ھاشىمنىڭ ئىسمى بىلەن پۈتۈنلىشىپ كەتكەن بولۇپ، ژورنالنىڭ نەشرى تا ھاشىمى ۋاپاتىغىچە داۋاملىشىپ تۇرغان.

(رەسىم ئورنى)

ئەزىم ھاشىمى چىقارغان «تەرجىمانى ئەفكار» ژورنىلىنىڭ مۇقاۋىسى

(مۇقاۋىدىكى يېزىقلار: اىلىق مجمۇئە

ترجمان افكار

كراچى

مسئول مرتب: ائزم ھاشىمى - ئۆت)

ئافغانىستاندىن كېلىدىغان تۈركىستانلىقلارنىڭ ئازىيىپ كېتىشى، پاكىستاندا تۇرۇۋاتقانلارنىڭمۇ باشقا دۆلەتلەرگە قاراپ كۆچۈشلىرى قاتارىدىكى سەۋەپلەر تۈپەيلىدىن، ۋاقىت ئۆتكەنسە پاكىستاندىكى تۈركىستانلىقلار سانى ئازىيىپ، بۇ يەردە پائالىيەتلەرنى ئاكتىپلىق بىلەن داۋاملاشتۇرۇش ئىمكانى بارغانسېرى قىيىنلىشىپ كېتىدۇ. كاراچى شەھىرىدىكى بۇ جەمئىيەت، ھەيۋىتۇللا ئىشان رەئىسلىكىدە 1964-يىلىغا كەلگىچە پائالىيەتلىرىنى داۋام قىلدۇرۇپ كېلىدۇ. پىشاۋوردىكى جەمئىيەت بولسا، ئۇنىڭدىنمۇ ئۇزۇنراق پائالىيەت قىلالىغان بولسىمۇ، ئۇنىڭ پائالىيەتلىرى شۇ ئەتراپتىكى تۈركىستانلىقلار دائىرىسى بىلەنلا چەكلىنىپ قالغان.

### سوۋېت ئىشپىيونىنىڭ ئاقىۋىتى

1948-يىلى ئافغانىستاننىڭ ھەرقايسى تۈرمىلىرىدىن قويۇپ بېرىلگەن كىشىلەر ئارىسىدا مەخمۇت ئايقارلىمۇ بار ئىدى. سوۋېت ك گ ب سى ئايقارلىنى تۈرمىدىن شۇنچە ئاسان قۇتقۇزۇپ چىقالايدىغان كۈچكە ئىگە بولۇپ تۇرۇقلۇق، ئۇنى قۇتقۇزۇشقا ئۇرۇنمايدۇ، نەتىجىدە سوۋېت تەرەپ ئايقارلىنىڭ يەتتە يىل داۋاملىشىدىغان قاماق جازاسىغا قىلچە پىسەنت قىلماي تاشلىۋېتىشىدۇ. شۇ ئارقىلىق، كىشىلەرنىڭ گۇمان قىلىشىقىدەك مەخمۇت ئايقارلى ئەگەر راستىنلا سوۋېت جاسۇسى بولسا ئىدى، سوۋېت تەرەپ ئۇنى چوقۇم دەرھال تۈرمىدىن بوشىتىپ چىقىرىۋالالغان بولاتتى، ئۇنى تۈرمىدىن قۇتقۇزۇۋالالمىغىنىغا قارىغاندا، ئايقارلى راستىنلا سوۋېت جاسۇسى ئەمەس ئىكەن دەيدىغان قاراشلارنىڭ تارقىلىشى، ئۇنىڭدىن ئۈستىدىكى جاسۇس دەيدىغان گۇمانلارنىڭ يوقۇلىشىغا شارائىت يارىتىلغان ئىدى. سوۋېتلەرنىڭ بۇ تەۋەدە ئەڭ ئۇزۇن مۇددەت يۇشۇرۇنۇپ مۇۋەپپەقىيەتلىك ھالدا جاسۇسلىق قىلىپ كەلگەن بۇ قارغۇ چاشقىنى بۇ پۇرسەتتىن ئۈستىلىق بىلەن پايدىلىنىپ، تۈرمىدىن بوشىتىلغان كۈن كەلگىنىدە قايتىدىن كونا مۇناسىۋەتلىرىنى ئورنىتىشقا كىرىشىپ كېتىدۇ:

مەن بۇ 7 يىللىق تۈرمە ھاياتىمنىڭ 5 يىلىنى كامىردا قامىلىپ ئۆتكەزدىم. بۇ جەرياندا سالامەتلىكىم بەكلا ناچارلىشىپ كەتكەندى. مانا ھازىر دوكتور خەلىل گۈرۈن مېنى داۋالاش بىلەن مەشغۇل بولماقتا. ... مەن تۈركىيىگە كەتسەم ياخشى بولارمۇ ياكى بۇ يەرلەردە تۇرۇۋەرگىنىم ياخشىمىدۇ؟ بۇنىڭغا سىزىلەر قارار قىلغايسىزىلەر. ئەمما بۇ يەردىكى سىياسى پائالىيەتلەر كۈنساين كۆپىيىپ كېتىۋاتقانلىقىنىمۇ ئۇنۇتمىغايسىزىلەر. شۇ سەۋەپتىن بۇ تەرەپلەردىمۇ بىر ئادىمىمىز بولغىنى تۈزۈك.  
(رەسىم ئورنى)

تۈركىستانلىق تۈركى مۇھاجىرلار ئىتتىپاقىنىڭ كاراچىدا مۇستاپا چوقاي ئوغلىنى خاتىرىلەش ئۈچۈن ئېچىلغان يىغىنغا قاتناشقان تۈركىستانلىقلاردىن بىر گۇرۇپ. ئىككىنچى قاتارنىڭ (سولدىن) بېشىدا ئولتۇرغان قالپاقلىق ساقال قويۇۋالغان كىشى ئەزىم ھاشىمى. بۇ كىشىلەرنىڭ كەينىدىكى تامدا تۈركىيە، تۈركىستان ۋە پاكىستان بايراقلىرىنىڭ ئېسىلغانلىقىغا دىققەت قىلىڭ. 1949-يىلى 27-دىكابىر (ئەھەت ئەنجان ئارخىۋىدىن) ئايقارلى تۈرمىدىن چىققاندىن كېيىن «ياش تۈركىستان» گۇرۇپپىسىنىڭ يىتەكچىلىرىدىن بىرى بولغان دوكتور ئابدۇلۋاھاپ ئوكتايغا يازغان بۇ تۇنجى خېتىدىن قارىغاندا، سوۋېت جاسۇسلىق ئورگانلىرى ئايقارلىنى بۇ تەۋەدە تۇرۇپ قېلىشىنى تەلەپ قىلىۋاتقانلىقىنى پەرەز قىلىشقا بولىدۇ. دوكتور خەلىل گۈرۈن، تۈركىيىگە كۆچۈپ كېتىشىنى تەلەپ قىلىۋاتقان تۈركىستانلىقلار بىلەن بىرگە ئافغانىستاندىكى تۈركىيە باش ئەلچىخانىسى ئوتتۇرىسىدا مۇناسىۋەت تىكلەش يولىنى باشلىتىپ بەرگەن، ئۇلارغا ھەر تەرەپتىن ياردەم قىلىپ كەلگەن تۈركىيىلىك بىر دوختۇر ئىدى. ئۇنىڭ بىلەن مۇناسىۋەت باغلىۋالغان ئايقارلى، تۈركىيە باش ئەلچىخانىسىدىكىلەر بىلەن قايتىدىن مۇناسىۋەتلىرىنى يولغا سېلىۋېلىش ئۈچۈن ھەرىكەت قىلماقتا ئىدى. ئايقارلى تۈركىيە ئەلچىخانىسىغا ئىلتىماس قىلىپ تۈركىيە گىراجدانلىق تۇنۇشتۇرۇشىنى يېڭىلىۋېلىش تەلپۈندە بولغانىدى.

ئەمما تۈركىيە تاشقى ئىشلار مىنىستىرلىكىدىكىلەر بۇ مەسىلىدە بەكلا سەگەك مۇئامىلە قىلىشىدۇ. ئايقارلىنىڭ ئىككىنچى قېتىملىق خېتىدە يازغانلىرىدىن ئەلچىخانىدىكىلەر بۇ جەھەتتە ئۇنىڭغا رەت قىلىش جاۋابى بەرگەنلىكىنى بىلىشكە بولىدۇ:

مېنىڭ بۇ ئىشلىرىمنىڭ قانداق پۈتىدىغانلىقى، مېنىڭ بۇ يەردە تۇرۇپ قېلىش-قالالماسلىقىم تۈركىيە باش ئەلچىخانىسىنىڭ پوزىتسىيىسىگە باغلىق بولۇپ قالدى. كىچىككەنە بولسىمۇ بىرەر تايانچىم بولسىلا بۇ جايدا تۇرۇپ قالالىشىم مۇمكىن. ... تۈركىيە تاشقى ئىشلار مىنىستىرلىكىدىن كەلگەن خەت بىلەن ئەلچىخانىنىڭ بۇ ئىشقا تۇتقان پوزىتسىيىسىنى ئايرىم خەت ئارقىلىق سىزگە يوللىۋەتتىم. ... ئەگەر مېنى تونۇيدىغان 2~3 ئىناۋەتلىك ئادەم ماڭا كاپالەتلىك قىلالىسىلا تۈركىيە ئىچكى ئىشلار مىنىستىرلىكى ماڭا نوپۇس كىنىشكىسى ئىۋەرتىپ بېرىشى مۇمكىن.

ئەمما ئىشلار ئۇنىڭ كۈتكىنىدەك بولمايدۇ. ئافغانىستاندا تۇرالمايدىغانلىقىنى سەزگەن ئايقارلى، 1950-يىلىنىڭ نوپانر ئېيىدا تۈركىستانلىقلارنىڭ پاكىستاندىكى ئەڭ مۇھىم مەركىزىگە ئايلىنىۋاتقان پىشاۋۇر شەھىرىگە بېرىۋېلىپ، شۇ يەردىكى تۈركىستانلىقلار ئارىسىدا ئىش باشلايدۇ. پىشاۋۇر شەھىرى ئۇرۇشتىن بۇرۇنقى ۋاقىتلاردىكىدەك تۈركىستانلىقلارغا نىسبەتەن ئاكتىپ پائالىيەتلەرنى قانات يايدۇرۇشقا بولىدىغان مەركەزى رايون خاراكتىرىنى ساقلاپ قالغانىدى. ئۇرۇشتىن كېيىنكى كۆچلەر سەۋەبىدىن دېڭىز ساھىلى بولغان كاراچى شەھىرىمۇ شۇنىڭغا ئوخشاش ئالاھىدىلىككە ئىگە بىر شەھەرگە ئايلانماقتا ئىدى. پىشاۋۇردىكى تۈركىستان مۇھاجىرلار ئىتتىپاقى ئۇرۇش ئاخىرلىشىشى بىلەن تەڭ قايتىدىن پائالىيەتلىرىنى باشلىۋەتكەنىدى. ت م ب نىڭ سابىق رەئىسى ئوسمان غوجا، ئۇرۇشتىن كېيىن پاكىستانغا كېلىپ پىشاۋۇردا ئولتۇراقلىشىپ قالغانىدى. تۈركىستان باسمىچىلىق ھەرىكىتىنىڭ ئەڭ داڭلىق كىشىلىرىدىن بىرى بولغان شىر مۇھەممەتبەگ بىلەن ئۇنىڭ ئىنىسى تۈمىدىن قويۇۋېتىلىشى بىلەن تەڭ ئافغانىستاندىن ئايرىلىپ پىشاۋۇرغا كېلىۋالغانىدى. شۇنىڭدەك يەنە سابىق بۇخارا ئەمىرىنىڭ بالا-چاقىلىرى، ئۇرۇشتىن بۇرۇنقى دەۋرلەردە ئافغانىستاندا قانات يايدۇرۇلغان پائالىيەتلەرنىڭ يىتەكچىلىرى بىلەن شەرقى تۈركىستان مۇستەقىللىق كۈرىشىنىڭ بىر قىسىم رەھبەرلىرىمۇ بۇ شەھەرگە كېلىۋالغانىدى. شۇنداق بولغاچقا، پىشاۋۇر شەھىرى ئايقارلى ئۈچۈن ئېيتقاندا ئىنتايىن مۇۋاپىق پائالىيەت سورۇنى بولۇش شارائىتىغا ئىگە بىر يەر ھېساپلىناتتى. بۇ ۋاقىتلاردا چەت دۆلەتلەردە تۇرىۋاتقان تۈركىستانلىق يىتەكچىلەر بىلەن، بولۇپمۇ گېرمانىيىدىكى مىللى تۈركىستان ئىتتىپاق ھەرىكىتى بىلەن تۈركىيەلى ھەرىكىتى ئەزالىرى بىلەنمۇ مۇناسىۋەت باغلاش ئۈچۈن يول ئاڭتۇرۇپ يۈرمەكتە ئىدى.

تۈركىيىدىكى ت م ب ئەزالىرى تاھىر چاغاتاي بىلەن ئابدۇۋاھاپ ئوكتاي ئوتتۇرىسىدا يېزىشقان خەت-ئالاقىلاردىن قارىغاندا، 1952-يىلىسى ت م ب چىلار باشلانغان زورنال چىقىرىش پائالىيەتلىرىگىمۇ قاتناشقانلىقى مەلۇم. شۇ يىلىنىڭ دىكابىرىدا ”ئاۋاز“ تەخەللۇسىنى ئىشلىتىپ ”چەتئەلدىكى تۈركىستان ئۈچۈن كۈرەشلەرنى قانداق قىلغاندا ئوڭۇشلۇق قانات يايدۇرۇشقا بولىدىغانلىقى ھەققىدە“ ئۇزۇن بىر ماقالە يېزىپ چىققان بولۇپ، ھەر قايسى ئەللەردە تۇرىۋاتقان تۈركىستانلىقلارنىڭ داڭلىق كىشىلىرىگە بىرەر نۇسخىدىن ئىۋەرتىپ بەرگەن. 1953-يىلىسى ت م ب نىڭ ۋاكالىتچىسى بولۇپ پاكىستانغا كەلگەن دوكتور بايمىرزا ھېيتى بىلەنمۇ تونۇشۇۋالغان بولۇپ، ت م ب نىڭ پاكىستاندىكى ۋاكالىتچىسى بولۇپ بېرىشى ئۈچۈن ئۇنى قايىل قىلىدۇ. شۇنداق قىلىپ بۇ كەسىپى سوۋېت جاسۇسى يەنە بىر قېتىم بۇ تەۋەدىكى سىياسى پائالىيەتلەرنىڭ مەركىزىگە سۇقۇنۇپ كىرىۋېلىش پۇرسىتىگە ئېرىشىدۇ.

دوكتور ھېيتى، ئۇ يىللاردا چىقىرىۋاتقان «مىللى تۈركىستان» زورنىلىغا ئايقارلىنىڭمۇ ماقالە يېزىپ ئىۋەرتىپ تۇرغانلىقىنى، ئۇ جايلاردىكى ۋەقەلەرگە مۇناسىۋەتلىك مەلۇماتلار بىلەن خەۋەرلەندۈرۈپ تۇرغانلىقىنى ئېيتىدۇ. كېيىنكى يىللاردا، ئايقارلى ئاۋال تۈركىيىگە بېرىۋېلىشنى، ئۇنىڭدىن كېيىن يەنە گېرمانىيىگە كېلىۋېلىشنىڭ يوللىرىنى ئاڭتۇرۇشقا باشلايدۇ. دوكتور ھېيتىنىڭ دېيىشىدىن قارىغاندا، 1955-يىلىنىڭ ئوتتۇرىلىرىدا ئائىلىسى بىلەن بىرگە تۈركىيىگە كېتىش ئۈچۈن يولغا چىققان بولۇپ، ئىرانغا كەلگىنىدە

تۇيۇقسىزلا بۇ نىيەتتىن يېنىپ سوۋېتلەر ئىتتىپاقىغا ئۆتۈپ كەتكەن. ئۇنىڭ نىمە ئۈچۈن پىلاننى ئۆزگەرتكەنلىكى ھەققىدە ھېچقانداق بىر مەلۇمات يوق. شۇنداق قىلىپ، 1931-يىلى سوۋېتلەر تەرىپىدىن ئىراندا باشلانغان بۇ جاسۇسلىق ھەرىكىتى يەنە شۇ ئىراندا ئاخىرلىشىدۇ. ئايقارلى، سوۋېتلەر ئىتتىپاقىغا قايتىپ بارغىنىدىن كېيىن، ئۆزى ھەققىدە يازغان «مەخسۇس تاپشۇرۇق» (ئالاھىدە ۋەزىپە) دېگەن كىتابنى تۈۋەندىكى سۆزلەر بىلەن باشلايدۇ:

مېنىڭ ۋەزىپەم سەدرىدىنخاننىڭ يېنىدا تۇرۇپ پائالىيەت قىلىش، تۈركىستانلىق يىتەكچىلەر ئارىسىغا زىددىيەت سېلىشتىن ئىبارەت ئىدى. سەزگۈر دۈشمەن مېنى ئۇ يەردە ئوتتۇرغا چىقىدۇ دەپ ھەرگىز خىيالغا كەلتۈرۈشمىگەن ئىدى. مەنمۇ ئۇ ۋاقىتلاردا ئەندىلا 24 ياشقا كىرگەن ياشلىق باھىرىم ئۇرغۇپ تۇرغان بىر يىگىت ئىدىم.

ئايقارلى ھەقىقەتەنمۇ ۋەزىپىسىنى مۇۋەپپەقىيەت بىلەن ئورۇندىغان، نەق 24 يىل بويىچە زىددىيەت ئۇرۇغلىرىنى تېرىپ يۈرگەن، يۈزلىگەن تۈركىستانلىقنىڭ ئۆلۈمىگە سەۋەبچى بولغان بىر جاسۇس ئىدى. سوۋېتلەرگە قايتىپ كەتكىنىدىن كېيىن مەخمۇتجان سادىقوۋ دېگەن ئىسىم بىلەن ك گ ب نىڭ ئورتا ئاسىيا بۆلۈمىدە مۇھىم ۋەزىپىگە تەيىنلىنىدۇ. ئۇلۇغ ۋەتەن ئۇرۇشىنىڭ 20 يىللىق خاتىرە كۈنىدە لېنىن ئوردىنى بىلەن مۇكاپاتلانغان ئايقارلى، چەت دۆلەتلەردىكى تۈركىستانلىقلارغا قارىتىلغان پائالىيەتلىرىنى رادىئو ئاڭلىتىشلىرى ۋە يالغان تەشۋىقات قىلىش ئۈچۈن يالغان خەۋەر ئۇيدۇرۇپ چىقىش ئىشلىرى بىلەن داۋام قىلىدۇ.

## ئوتتۇر شەرق ئەللىرىدىكى پائالىيەتلەر

ئىككى قۇتۇپلۇق سوغۇق ئۇرۇش باشلىنىشى بىلەن تەڭ، ئەرەپ ئەللىرىدە ياشاۋاتقان تۈركىستانلىقلارنىڭ پائالىيەتلىرىدىمۇ كۆرۈنەرلىك يۈكسىلىش كۆرۈلۈشكە باشلىغانلىقى كۆرۈلمەكتە ئىدى. 1950-يىلىسى، تايپىتا تۈركىستانلىق بالىلارنىڭ مىللى ئالاھىدىلىكىنى يوقۇتۇپ قويماسلىقى ئۈچۈن ئېچىلغان مەكتەپ، تۈركىستانلىقلار مۇھاجىرەتتە ئاچقان ئەڭ مۇكەممەل ئوقۇتۇش نوقتىلىرىنىڭ بىرسى ھېساپلىناتتى. ئېتىقاتلىق بىر مىللەتچى بولغان پارسى ھاجىنىڭ تىرىشچانلىقى بىلەن سېلىنغان مەكتەپ بىناسىنىڭ ئاستىنقى قەۋەتتە 6~14 ياش ئارىسىدىكى 60 تەڭ ئوغۇل، ئۈستىنكى قەۋەتتە بولسا 30 دەك قىز ئوقۇغۇچى ئوقۇيتتى. بۇ بالىلارغا تۈركىستان بىلەن تۈركلەر تارىخى ھەققىدە دەرسلەر بېرىلگەن، ئانا تىللىرى ئوقۇتۇلغان بۇ مەكتەپكە 1952-يىلىسى «مىللى تۈركىستان مەكتىۋى» دېگەن نام بېرىلدى.

ئۇ يىللىرى ئىئوردانىيىنىڭ ئوممان شەھىرىدە «تۈركىستان جەمئىيەتى خەيرىيە» تەشكىلاتى، سۈرىيىنىڭ پايتەختى دەمەشق (شام) تىكى «تۈركىستان ياردەم جەمئىيىتى» ۋە شۇنىڭدەك مىسىرنىڭ پايتەختى قاھىرەدىكى «تۈركىستان خەيرىيە جەمئىيىتى» قاتارلىق تۈركىستانلىقلار تەرىپىدىن تەشكىل قىلىنغان ئورۇنلار پائالىيەت قىلماقتا ئىدى. مىسىردا قۇرۇلغان «ئىسلام خەلقلىرىنى ئازات قىلىش جەمئىيىتى»، كومۇنىستلار ئىشغال قىلىۋالغان مۇسۇلمان ئەللىرىنى ئازات قىلىشقا مۇناسىۋەتلىك پائالىيەتلەر بىلەن شوغۇللىنىپ كەلمەكتە ئىدى. بۇ جەمئىيەتنىڭ رەئىسىمۇ مۇبەششەرخان تارازى ئىدى. مۇبەششەرخان، ئافغانىستاندىكى قاماق جازاسىنى تۈگەتكەندىن كېيىن پاكىستان ئارقىلىق مىسىرغا كېلىپ ئولتۇراقلاشقانىدى. سەئۇدى ئەرەبىستان دائىرىلىرى ھەرقانداق بىر جەمئىيەت ياكى تەشكىلات قۇرۇشلارغا رۇخسەت بەرمەيتتى. شۇ سەۋەبتىن سەئۇدىدىكى تۈركىستانلىقلار پائالىيەتلىرىنى غەيرى-رەسمى يوللار بىلەن قانات يايدۇرۇپ كەلمەكتە ئىدى.

1949-يىلىدىن باشلاپ يېڭىدىن نەشرى قىلىنىشقا باشلىغان «مىللى تۈركىستان» ژورنىلى بىلەن بۇ ژورنالنى نەشرى قىلىپ كېلىۋاتقان «مىللى تۈركىستان ئىتتىپاق كومىتېتى» نىڭ پائالىيەتلىرى ئەرەپ ئەللىرىدە ياشايدىغان تۈركىستانلىقلارغا كۈچلۈك تەسىر پەيدا قىلغان بولۇپ، مىللى خاراكتېرىدىكى ھەرىكەتلىرىنىڭ كۈچلىنىشىگە سەۋەپ بولماقتا ئىدى. بۇ كومىتېتنىڭ مۇئاۋىن رەئىسى دوكتور بايمىرزا

ھېيتىنىڭ بۇ ئەللەرنىڭ پايتەختلىرىگە قىلغان زىيارەتلىرى جەريانىدا، م ت ب ك نىڭ دەمەشىق ۋە ئامان شۆبىلىرى ئېچىلغان بولۇپ، شۆبە قۇرۇشقا بولمىغان يەرلەردە بولسا ۋاكالىتچىلەر بەلگىلەنگەنىدى. ھەتتا رەسمى تەشكىلاتلارغا ئۇيۇشۇشقا يول قويۇلمايدىغان سەئۇدى ئەرەبىستاندىمۇ دوكتور ھېيتى ئۇيۇشتۇرغان يىغىنلارغا نۇرغۇنلىغان تۈركىستانلىقلار ئاكتىپلىق بىلەن قاتناشقانىدى.

(رەسىم ئورنى)

«ساۋت ئەل تۈركىستان» ژورنىلىنىڭ مۇقاۋىسى. مۇقاۋىنىڭ يوقۇرى تەرىپىگە شەرقىي تۈركىستان بىلەن غەربىي تۈركىستاننى بىر پۈتۈن قىلىپ كۆرسەتكەن بىر خەرىتە ئورۇنلاشتۇرۇلغان.

ئۇ يىللاردا، مىسىر سىياسى ۋە مەدەنىي پائالىيەتلەر بىلەن شوغۇللىنىشقا بولىدىغان مەركەز بولالايدىغان بىر يەر ھېساپلىناتتى. 1953-يىلى قەشقەرلىك ئىبراھىم ۋاسىل رەھبەرلىكىدە «تۈركىستان ئاۋازى» (ساۋت ئەل تۈركىستان) نامىدىكى بىر ئايلىق ژورنال نەشرى قىلىنىشقا باشلايدۇ. بۇ ژورنال ئەرەپ تىلىدا چىقىرىلغان بولۇپ، تەھرىرات بۆلۈم مۇدىرلىكىنى سەدرىدىن ئەل ۋەكىلى ئۈستىگە ئالغانىدى. بۇ ژورنالنىڭ مۇقاۋىسىنىڭ ئۈستى تەرىپىگە چېگىراللىرى بىر تۇتاش ھالغا كەلتۈرۈلگەن، خىتايىدىن ھەزەر (كاسپى) دېڭىزىغىچە سوزۇلغان ئۇلۇغ تۈركىستان خەرىتىسى ئورۇنلاشتۇرۇلغان بولۇپ، ئۇنىڭ ئاستىغا قوللىرى زىنجىرلىنىپ قۇرئان ئوقۇشى چەكلىۋېتىلگەن بىر تۈركىستانلىقنىڭ رەسمى سىزىلغانىدى. تۇنجى سانىنىڭ كەينى مۇقاۋىسىدا مۇستاپا چوقاي ئوغلىنىڭ رەسمى بېسىلغانىدى. بۇ ژورنالدا شەرقىي تۈركىستان جۇمھۇرىيىتى، شەرقىي تۈركىستاندىكى ئازاتلىق كۈرەشلىرى ۋە غەربىي تۈركىستانغا مۇناسىۋەتلىك ماقالىلار بىلەن خەۋەرلەر بېرىلگەنىدى. ئەپسۇسكى، بۇ ژورنال مۇ ئۇزۇن داۋاملىشالمى، 10-سانىدىن كېيىن توختاپ كېتىدۇ.

1954-يىلىسى، مىسىر ھۆكۈمىتى ئەرەپ ھەرىپلىرى بىلەن تۈركىستان تۈركچىسىدە نەشرىياتچىلىق بىلەن شوغۇللىنىشقا رۇخسەت قىلىشى نەتىجىسىدە، «ئازاد تۈركىستان» ناملىق يەنە بىر ژورنال چىقىشقا باشلىنىدۇ. مەتتىمىن ئىسلامى تەرىپىدىن چىقىرىلغان بۇ ژورنالدا، تۈركىستان تەككىسىنىڭ شەيخى يۇنۇس ئەپەندى بىلەن مۇبەششىرخان تارازى قاتارىدىكى دىنىي يەتتەكچىلەرمۇ ماقالە يېزىپ تۇرماقتا ئىدى. سىياسىي، دىنىي، ئەدەبىي تېمىلار بىلەن خەۋەرلەردىن تەشكىل تاپقان 4 بۆلۈمگە ئايرىلغان بۇ ژورنال، ئۈزۈلۈپ-ئۈزۈلۈپ دېگەندەك 3 يىلدەك نەشرى قىلىنىدۇ. 1950-يىللىرىدا مىسىردا تۇرىۋاتقان تۈركىستانلىقلارنىڭ سانى مىڭ كىشى ئەتراپىدا ئىدى. بۇنىڭغا سېلىشتۇرغاندا سەئۇدى ئەرەبىستاندا نەچچە يۈز مىڭ تۈركىستانلىق بار ئىدى. مىسىردىكى تۈركىستانلىقلارنىڭ بىر قىسمى سودا ئىشلىرى بىلەن شوغۇللانغان بولسا، يەنە بىر قىسمى ئەل ئەزھەرگە ئوخشاش ئۇنىۋېرسىتېتلاردا بىلىم ئالماقتا ئىدى. ئۇلارنىڭ سانى شۇنچە ئازلىقىغا قارىماي ئىجتىمائىي-مەدەنىي جەھەتلەردە كۈچلۈك پائالىيەتلەر بىلەن شوغۇللىنىپ كېلەلگەنلىكى ھەقىقەتەنمۇ ھەيران قالدۇرۇشقا سەۋەب بولدى.

(رەسىم ئورنى)

«ئازاد تۈركىستان» ژورنىلىنىڭ مۇقاۋىسى

(مۇقاۋىدا،

ازاد تۈركىستان

(ئەرەبچە نامى)

ئىلمى، دىنى، ادبى، تارىخىي، اجتمائى، تۇجىيە، ايللىق مجلە دور.

ساھىبى و ناشرى: مھمىد امين اسلامى. و رئيس تھرىرى: مھمىد سادق افندى ئاشوردور

اھل فزل تۈركىستانلىق لردىن بر نچە زات لر ھيئت تھرىر ائزا لردور

يىل (1) مھرم و سفر 1364 ھخرى. سېتىمىر و اوكتوبر 1954 بىرنجى سان

- 1 آزاد توركىستان چىقىشى مناسىتى بىلەن 1  
 2 توركىستان تارىخى (باش سوز) مەھمۇد امىن اسلامى 3  
 3 جىلالتاو مىللىك سۇد ھىزىرلىرىنە تەھىيە « 5 »  
 4 اسلام نىزىرىدە استقلال سماھتاو سىد مېشەر تىرازى 6  
 5 ئائىلە دە خاتون فوزىيە خانىم نىفز 7  
 6 دىنى تارىخىمىز نە اوچون ھىرى؟ م. ا. اسلامى 9  
 7 ھەدىس شىرىق قىسمى (دىنى بولوم) فىتىلتاو شىخ مەھمۇد يونس 13  
 8 قوتاتقو بىلىك و مۇلغى يوسىف خاس ھاجىب. م. ا. اسلامى 14  
 9 قورچاق ھاجى لىر. « 16 »  
 10 مىلى شىپىر و اتال سوزى و قىسقى ھىكايە لىر ادبىيات بولومى « 21 »  
 11 اخبار بولومى – اسلام دىنىسى و توركىستان خىبر لىرى دىن ادارە 24  
 12 مىسرىدە كى تارىخىي اسىر لىرى دىن ئەمىرو بن ئاس جامىئى م. ا. اسلامى 30  
 13 قاينغولوق خىبر (غىياس بىگ اسھاقى وفاتى) ادارە 32  
 14 مىسرىدە توركىستان مەھلىسى ھالىدىن ادارە 33

1957-يىلىسى ۋەلى قىيۇمخاننىڭ سەئۇدى ئەرەبىستان زىيارىتىدىن كېيىن 10 دەك تۈركىستانلىقنىڭ قولغا ئېلىنغانلىقى، بۇ يەرلەردىكى سىياسى خاراكتىرلىق پائالىيەتلەرگە ئېغىر بىر زەربە بولۇپ تەككەندى. رازۇتكا قىلىش نەتىجىسىدە قولغا ئېلىنغانلار ئىجتىمائى تۈزۈمگە قارشى ھېچقانداق بىر پائالىيەتكە قاتناشمىغانلىقى مەلۇم بولۇپ، ئۇلارنىڭ ھەممىسى قويۇپ بېرىلدى. ئەمما بۇ ۋەقە سەئۇدى ئەرەبىستاندا تۇرۇۋاتقان تۈركىستانلىقلارغا بەكلا قاتتىق تەسىر قىلدى. نەتىجىدە، شۇ يىللاردىن كېيىن چەتئەلدىكى مىللى تۈركىستان ھەرىكەتلىرىگە بىۋاسىتە قاتنىشىش مەسىلىسىدە كىشىلەردە قىزغىنلىق ئازىيىپ، پەقەت ماددىي جەھەتلەردىلا ياردەم قىلىش بىلەن چەكلىنىپ قالدۇ.

\*\*\*\*\*

## بەشىنچى باب

### مۇستەقىللىق يولىدا

بايمىرزا ھىيتى بىلەن ئەھەت ئەنجان، تۈركىستان مىللىتىنىڭ پەرىياتلىرى تېخى موسكىۋادىن نېرسىغا ئاڭلانمايۋاتقان بىر دەۋردە، بۇ خەلقنىڭ دەردىنى قىتئەدىن قىتئەگە يەتكۈزۈپ، ئەجداتلىرىمىزنىڭ روھىنى شاد قىلغانىدى ...

چولپان مۇكاپاتى مۇراسىمىدىكى سۆز. ئۆزبەكىستان «ئەدەبىيات ۋە سەنئەت» ژورنىلى 1992-يىلى 20-مارت

### مۇستەقىللىق يولىدا

## تۈركىيە، ئىران ۋە ئافغانىستان سېپىدىكى سىياسى ئۆزگىرىشلەر ۋە ئىنقىلاپلار

20-ئەسىرنىڭ كېيىنكى يېرىمى، ئىككىنچى دۇنيا ئۇرۇشىدىن كېيىن شەكىللەنگەن دۇنيا كۈچ تەڭپۇڭلۇقى زور دەرىجىدە ئۆزگىرىش ياسىغان بىر دەۋر بولغانىدى. 1970-يىللاردىن كېيىن شەرق بىلەن غەرب

لاگىرلىرى ئوتتۇرىسىدىكى مۇناسىۋەتلەر كۈنساين يىرىكلىشىپ داۋام قىلىۋاتقان، سوۋېتلەرنىڭ ئۈچىنچى دۇنيا ئەللىرىدە تەسىر دائىرىسىنى كىڭەيتىشكە ئۇرۇنۇشلىرى بارغانسېرى كۈچىيىۋاتقان بىر ئەھۋالدا، ئاق شىننىڭ كومۇنىزمغا چەكلىمە قويۇش جەھەتتىكى سىياسەتلىرىمۇ رەسمى كۈچەيتىلمەكتە ئىدى. سوۋېتلەر ئىتتىپاقىنىڭ جەنۇبى قانتىغا جايلاشقان ئۈچ دۆلەت - تۈركىيە، ئىران ۋە ئافغانىستان قاتارلىق دۆلەتلەر بۇ رىقابەتنىڭ ئەڭ كۈچلۈك تەسىرگە ئۇچراپ كېلىۋاتقان ئەللەر ھېساپلىناتتى. بۇ ئۈچ دۆلەتنىڭ ھەر قايسى ئىجتىمائىي تۈزۈم ۋە كۆرسىتىلگەن سەۋەپلىرىنىڭ قانداق بولىشىدىن قەتئىي نەزەر، ئۇلارنىڭ ھەممىسىلا ئېغىر سىياسى ۋەھمە ئىچىگە پېتىپ قالغان ئىدى.

تۈركىيەدە 1968-يىللىرىدىن باشلاپ ئوتتۇرغا چىققان ئوڭچىل-سولچىللىق توقۇنۇشلىرى بىلەن سىياسى ۋەزىيەتتىكى مۇقىمسىزلىقلار 70-يىللار بۇيىچە بارغانسېرى ئېغىرلىشىپ داۋام قىلىپ، دۆلەت ئىچى ئاساسەن "ئىچكى ئۇرۇش" قاينىمىغا پېتىپ قالدى دېگەندەك سىياسى توقۇنۇشلار ئىچىگە پېتىپ قېلىۋاتاتتى. ئىراندا خەلق ئاممىسىنىڭ نارازىلىقى خانلىق تۈزۈمگە قارشى يۈزلەنگەن بولۇپ، 1925-يىلىدىن بېرى ھاكىمىيەت ئۈستىدە تۇرغان پەھلىۋى خاندانلىقىغا قارشى كۈچلۈك ئۆكتىچىلىك ھەرىكىتى ئوتتۇرغا چىققانىدى. كومپارتىيە، لىبارلىستلار ۋە ئايتۇللاھچىلار پادىشاھلىق تۈزۈمىگە قارشى ئىتتىپاق تۈزۈپ بىرلا سەپ بولۇپ شەكىللەنمەكتە ئىدى. ئافغانىستاندا بولسا كومۇنىستلارنىڭمۇ ھەمكارلىشىشى نەتىجىسىدە 1973-يىلى ھاكىمىيەتنى تارتىپ ئالغان گېنېرال داۋۇتخاننىڭ ئاخىرقى كۈنلىرى بارغانسېرى يېقىنلىشىپ كەلمەكتە ئىدى. 1960-يىللاردىن باشلاپ ئافغانىستاندا كۈنساين كۈچىيىپ بېرىۋاتقان كومۇنىست گۇرۇپپىسىدىكىلەر ئۈچۈن بىر ئۆتكۈنچى دەۋر ھاكىمىيەتتە، يەنى مۇنداق ئېيتقاندا بىر قېتىملىق "كېرىنسىكى دەۋرى" گە ئېھتىياجلىق بولۇپ قالغاندەك قىلاتتى. شۇ سەۋەپتىن گېنېرال داۋۇتقا كومۇنىستلار ياردەمچى بولغان دېيىش مۇمكىن ئىدى. 80-يىللارغا يېقىنلاشقاندا، بۇ گۇرۇھلار دۆلەتنى ئۆزىمىز يالغۇز باشقۇرۇپ كىتەلەيمىز دەيدىغان قاراشتا ئىدى.

1970-يىللارنىڭ ئاخىرىدىن باشلاپ زور ئۆزگىرىشلەر يۈز بېرىپ، سوۋېتلەر ئىتتىپاقىنىڭ جەنۇبىي قانتىدىكى ئەللەردە سىياسى داۋالغۇشلار كۆرۈلۈشكە باشلايدۇ. ئالدى بىلەن ئافغانىستاندا بۇنداق بىر داۋالغۇش ئوتتۇرغا چىقىدۇ. يەنى، 1978-يىلىنىڭ ئاۋرۇل ئېيىدا گېنېرال ئابدۇقادىر ھىمايىسىدىكى كومۇنىستلار گۇرۇھى ئافغانىستاندا ھاكىمىيەتنى تارتىپ ئېلىپ، نۇرۇمۇھەممەت تەرەققى رەئىسلىكىدە دېموكراتىك ئافغانىستان جۇمھۇرىيىتى ئېلان قىلىنىدۇ. بۇ يېڭى ھۆكۈمەتنى ئەڭ ئاۋال ئېتراپ قىلغان دۆلەت شۆبھىسىزكى سوۋېتلەر ئىتتىپاقى ئىدى. ئارىدىن بىرەر يىلمۇ ۋاقىت ئۆتمەي، ئىران شاھى ۋەتىنىنى تاشلاپ چىقىپ كېتىشكە مەجبۇر بولىدۇ. بۇ ئىنقىلاپنىڭ دىنى داھىسى بولغان ئايتۇللاھ ھۈمەينى ئىران زېمىنىگە ئاياق باسقۇنىدا ئىران ئىسلام ئىنقىلاۋىنى پەيدا قىلغان گۇرۇھلار ئوتتۇرىسىدىكى توقۇنۇشلار ئاللىمۇقاچان باشلانغان ئىدى. قىسقا داۋام قىلغان بۇ توقۇنۇشلاردىن كېيىن كومپارتىيە، يەنى «تۆدەھ»، ئافغانىستاننىڭ پايتەختى كابولغا، لىبارالىس گۇرۇھتىكىلەرنىڭ داھىلىرى بولسا فرانسىيىنى ئاساس قىلغان ھەر قايسى ياۋرۇپا ئەللىرىگە قېچىپ كېتىشكە مەجبۇر بولىدۇ. بۇ زىنجىرلەنمە رىئاكسىيىسىنىڭ ئەڭ ئاخىرقى ھالقىسى تۈركىيە ئىدى. ئەمما تۈركىيىدىكى ئۆزگىرىشلەر بۇ ئىككى دۆلەتتىكىدەك ئۇنچە داغ-دۇغلىق بولمىدى. 1980-يىلىنىڭ 12-سېنتەبىر كۈنىسى، دۆلەت مۇداپىيە مىنىستىرى كەنان ئەۋرەن رەھبەرلىكىدىكى 5 نەپەر گېنېرال ھاكىمىيەتنى تارتىپ ئېلىشى نەتىجىسىدە، تۈركىيىدىكى ئوڭچىل-سولچىل توقۇنۇشى ئاساسى جەھەتتىن تىنچىغان ھېساپلاندى. بۇ سىياسى ئۆزگىرىشتىن كېيىنكى دەۋردە ھەربى ھالەت ھاكىمىيىتى كونا سىياسى خادىملاردىن ھېساپ ئېلىش ھەرىكىتىنى باشلىتىپ، پۇخرالار سىياسىي پائالىيەتلىرىنى ھەربىلەر ئۆز ئارزۇسىغا لايىق شەكىللەندۈرۈشكە تىرىشىدۇ.

ئافغانىستاندا تەرەققى ھۆكۈمەت دائىرىلىرى دۆلەتنى تىزگىنلەشتە مۇۋەپپەقىيەتكە ئېرىشەلمىگەنلىكى سەۋەبىدىن، سوۋېتلەر ئىتتىپاقى بۇ دۆلەتكە بىۋاسىتە مۇداخىلە قىلىش قارارىغا كېلىدۇ. ئەمما ئارىدىن ئۇزۇن

ئۆتمەي، بىرىنچى بىلەن ئۇنىڭ سەبەبلىرى سوۋېتلەر ئىتتىپاقى تارىخىدىن بۇيانقى ئەڭ خاتا تاشقى سىياسەت قارارلىرىدىن بىرىنى قوبۇل قىلغانلىقىنى ھېس قىلىشقا باشلايدۇ. يەنى، ئافغانىستان، سوۋېت ئىتتىپاقىنى پاتقاققا پاتۇرۇپ قويغان يەنە بىر ۋېتنامغا ئايلىنىپ قالدۇ. بۇ پاتقاقلىق، ئەسلىدىنلا قىيىن ئەھۋالغا چۈشۈپ قالغان سوۋېتلەر ئىتتىپاقىنىڭ ئىقتىسادى ئەھۋالىنى كۈنساين قىيىنلاشتۇرۇۋېتىدۇ. بۇ ئارىدا بىرىنچى ئۆلۈپ، ئۇنىڭ ئورنىغا چىققان چېرىنكوۋ بىلەن ئاندروپوۋغا ئوخشىغان قېرى ۋە كېسەلچان داھىلارنىڭ ھاكىمىيىتى بەك ئۇزۇن داۋام قىلىپ كېتەلمەيدۇ. ئۇلاردىن كېيىن ھاكىمىيەت ئۈستىگە چىقىرىلغان گورباچوۋ، سوۋېتلەر ئىتتىپاقىنىڭ ئۈچىنچى دۇنيا ئەللىرى، شەرقى ياۋرۇپا ۋە ئافغانىستاندىكى كومۇنىستىك ھاكىمىيەتلىرىگە ياردەم قىلىشقا ئۇرۇنۇشلار داۋاملاشتۇرۇلغىنىدا، قۇتۇلغۇسىز بىر بوھران ئىچىگە پېتىپ قالىدىغانلىقىنى سېزىشكە باشلايدۇ. سوۋېتلەر ئىتتىپاقى باش قۇماندانى ماركشال ئورگاكوۋنىڭ "ئەگەر سوۋېتلەر ئىتتىپاقى قايتىدىن تەرتىپكە سېلىنمىغىنىدا 2000-يىلىغا بارغىچە بەكلا كەينىدە سۆرۈلۈپ يۈرىدىغان دۆلەت ھالىغا چۈشۈپ قالىدۇ، ئالدىمىزدىكى يېڭى ئەسىردە سوۋېتلەر ئىتتىپاقى تەرەققى قىلمىغان ئەللەرنىڭ ئەڭ تەرەققى قىلغانلىرىدىن بىرى ئورنىغا چۈشۈپ قالىدۇ" دېگەن سۆزلىرى، سوۋېتلەر ئىتتىپاقىنىڭ نۆۋەتتىكى بوھرانلىق ۋەزىيىتىنى ئىنتايىن مۇكەممەل ئىپادىلىشى ھېساپلىناتتى.

گورباچېۋ تەختكە چىقىپ ئۇزۇنغا قالماي «گلاستنىست ۋە پېرىسترويكىكا» لايىھىسىنى، يەنى ئېچىۋېتىش، يېڭىدىن قۇرۇش دېگەن سۆزلەر بىلەن ئىزاھلانغان بۈيۈك بۇرۇلۇش لايىھىسىنى ئېلان قىلىدۇ. ئىنتايىن كەڭ مەزمۇنلارنى ئۆز ئىچىگە ئالغان بۇ لايىھە، كومۇنىزم ئىدىيىسىدىن تارتىپ سىياسى، ئىقتىسادى ۋە ئىجتىمائى ساھەلەردىكى سوۋېتلەرنى قايتا قۇرۇپ چىقىش پىلانلىرىنىڭ مۇنازىرىسىنى باشلىتىدۇ. بۇنداق بىر ھەرىكەت قىلىشتىكى مەقسەت، سوۋېتلەر تۈزۈمىدىكى يىتەرسىزلىكلەرنى تۈزىتىش ئىدى. يولغا قويماقچى بولغان ئىسلاھاتلار ئارقىلىق سوۋېتلەر ئىتتىپاقىنى قايتىدىن دۇنيادىكى ئەڭ كۈچلۈك چوڭ دۆلەت ھالىتىگە كەلتۈرۈشكە بولىدىغانلىقى، غەرب دۇنياسىغا قارىتا قولدىن بېرىپ قويۇۋاتقان بىلىم ۋە تېخنىكا كۈچ مۇسابىقىسىدا قايتىدىن يېڭىپ چىقىش پۇرسىتىنى قولغا كەلتۈرۈشكە بولىدىغانلىقى مۆلچەرلەنگەنىدى.

يىللارنىڭ ئۆتۈشىگە ئەگىشىپ، گورباچېۋنىڭ ئارزۇلىرى بارغانسېرى يوققا چىقىشقا باشلايدۇ. ئۇنىڭ ئوتتۇرغا قويغان ئېچىۋېتىش قارىشىنىڭ تەسىرى ئالاھىدە زور رول ئويناپ بىلەن تەڭ، ئۇنىڭ يەنە بىر قارشى بولغان قايتا قۇرۇش پىرىنسىپى پۈتۈنلەي مەغلۇبىيەت بىلەن نەتىجىلىنىدۇ. 1990-يىللار كىرىۋاتقان كۈنلەردە، سوۋېتلەر ئىتتىپاقىنىڭ 70 يىللىق مەركەزلەشكەن ھاكىمىيەت سىستېمىسى پۈتۈنلەي تۇراقسىز بىر لاگىر ھالىغا كېلىپ بولغانىدى. شەرقى ياۋرۇپا ئەللىرى بىر-بىرلەپ بېقىندىلىقتىن قۇتۇلۇپ مۇستەقىللىقىنى ئېلان قىلىشقا باشلايدۇ. سوۋېتلەر ئىتتىپاقىنى تەشكىل قىلغان ئەتراپتىكى رېسپوبلىكىلارنىڭ ھەممىسىدىلا دېگىدەك مۇستەقىللىق ئارزۇسىدىكى خەلق ھەرىكەتلىرى بارلىققا كەلمەكتە ئىدى. 1989-يىلىدىن باشلىغان پارچىلىنىش جەريانى ئالدى بىلەن ۋارشاۋا شەرتنامىسىغا قول قويغان ئەللەرنىڭ ئايرىلىشى، ئۇنىڭ كەينىدىن سوۋېتلەر ئىتتىپاقىنىڭ پارچىلىنىشى بىلەن نەتىجىلىنىدۇ.

كالىندار 1991-يىلى 18-دىكابىرنى كۆرسىتىۋاتقان كۈنى سوۋېتلەر ئىتتىپاقى يىتەكچىلىرى ماقۇللىغان ئالمۇتا خىتاپنامىسى ئارقىلىق، كىلەچەكنى باھانە قىلىپ بۈگۈننى قۇربان قىلىۋەتكەن بىر خىيالى غايە - ئوتتۇرىچە، 70 يىلدىن بۇيان مىليونلىغان ئادەمنىڭ جېنىغا زامان بولغان يىرتقۇچ بىر تۈزۈمنىڭ ئۆلگەنلىكى رەسمى ئېلان قىلىنغان ھېساپلاندى. بۇ كۈن، ئۆز ۋاقتىدا يەنە تۈركى قەۋملەرنىمۇ ئۆز ئىچىگە ئالغان يۈز يىلدىن ئارتۇق ۋاقىتتىن بېرى قوللارغا ئايلىندۇرۇلغان، مۇستەملىكە قىلىنغان 15 تەك جۇمھۇرىيەتنىڭ قايتىدىن دۇنياغا كەلگەنلىكىنىڭ سىمۋولى ئىدى. سوۋېتلەر ئىتتىپاقىنىڭ پارچىلانغانلىقى، تۈركىستان جۇمھۇرىيەتلىرى مۇستەقىللىقلىرىنى قولغا كەلتۈرگەنلىكى، چەت دۆلەتلەردىكى تۈركىستان ھەرىكىتىنىڭ يېپ-يېڭى بىر دەۋرگە كىرگەنلىكىدىن بىشارەت بەرمەكتە ئىدى.



مۇستەقىللىق يولىغا قەدەم قويۇۋاتقان 1980-يىللار بويىچە چەتئەللەردىكى مىللى تۈركىستان كۈرىشى بۇرۇن بولغىنىدەك، يەنە 3 مەركەزدە، يەنى تۈركىيە، ئافغانىستان ۋە گېرمانىيەگە مەركەزلەشكەندى. شۇنىڭدەك يەنە، ئاق شىغا كۆچۈپ چىقىپ كەتكەن تۈركىستانلىقلارنىڭ قاتنىشىدا بۇ دۆلەتتىمۇ يېڭى پائالىيەتلەر باشلىغان ئىدى. 90-يىللارنىڭ يېقىنلىشىشىغا ئەگىشىپ سوۋېتلەر ئىتتىپاقىدا بارلىققا كەلگەن سىياسى مۇھىتنىڭ يۇمشىشى نەتىجىسىدە، تۈركىستان جۇمھۇرىيەتلىرىدىكى زىيالىلار بىلەن چەتئەللەردىكى مىللى ھەرىكەتلەر ئوتتۇرسىدا ئۆزئارا تەسىر كۆرسىتىدىغان مۇناسىۋەتلەرنىڭ باشلانغانلىقى، بۇ دەۋرنىڭ يەنە بىر ئالاھىدىلىكى ئىدى.

## تۈركىستانلىقلار قايتا سەھنىدە

يوقۇرقىدەك پائالىيەت قىلىش كۆزقارىشى بويىچە قايتا تەشكىللىنىشنىڭ دەسلەپكى باسقۇچلىرىنى تېزلىكتە بېسىپ ئۆتكەن بۇ جەمئىيەت، 1986-يىلىنىڭ باشلىرىدا، قۇرۇلغىنىدىن بۇيان تۇنجى قېتىم ئۆز بىناسىغا ئېرىشىدۇ. يەنى بۇ جەمئىيەت، ئاقساراي (ئىستانبۇلنىڭ ياۋرۇپا تەرەپىدىكى مەركىزى مەھەللىلەردىن بىرىسى. - ئۆت) ئەتراپىدىكى بىر يەردە 3 قەۋەتلىك بىر بىنانى رەسمى سېتىۋالىدۇ. بۇ دەۋردە، بىر تەرەپتىن تۈركىستانلىقلار ئوتتۇرسىدىكى سىياسى مۇناسىۋەتلەر كۈچەيتىلىشكە باشلانغان بولسا، يەنە بىر تەرەپتىن تۈركىيىدىكى ئىلمىي ۋە سىياسى ساھەلەر بىلەن يېقىن مۇناسىۋەت تىكلەش ئىشنى باشلىۋېتىدۇ. بۇ يىللاردا ئەمەلگە ئاشۇرۇلغان ئەڭ مۇھىم ئىشلاردىن بىرىسى، خەلق مائارىپ مىنىستىرلىكى خادىملىرىغا دوكلات سۇنۇش ئارقىلىق ئوتتۇرا مەكتەپ مائارىپىدا دەرسلىك قىلىنغان مىللى تارىخ ۋە مىللى جۇغراپىيە دېگەن دەرسلىك كىتاپلىرىغا «غەربىي تۈركىستان» دېگەن ماۋزۇدا بىر قانچە دەرسلىكنىڭ كىرگۈزۈلۈشى ئىدى. تۈركىيىدىكى تېلېۋىزىيە قاناللىرىدا 1986-يىلىسى تۇنجى بولۇپ تۈركىستان مۇھاجىرلىرى ھەققىدىكى بىر پروگرامما تەييارلانغانىدى. بۇ تېلېۋىزىيە پروگراممىسىدا تۈركىيىدە تۇرۇۋاتقان تۈركىستانلىقلارنىڭ ئىجتىمائىي، مەدەنىي تۈزۈلۈشى، ئۇلارنىڭ تۈركىيە ئىگىلىكىگە قوشقان تۆھپىلىرى، تۈركىستان جۇمھۇرىيەتلىرىدىكى تەرەققىياتلار توغرىلىق تۈركىيە جامائەتچىلىكىگە مەلۇماتلار بېرىلدى (بۇ پروگرامما، 1986-يىلى 12-ماي كۈنىسى «ت ر ت 1» قانالىدا بېرىلدى. - ئا.ھ. ئىزاھاتى).

(رەسىم ئورنى)

ئەھەت ئەنجان نۇتۇق سۆزلىمەكتە. 1997-يىلىنىڭ باشلىرى

سوۋېتلەر ئىتتىپاقىدىكى ئۆزگىرىشلەر بىلەن بىر قاتاردا تۈركىستان جۇمھۇرىيەتلىرىگە بولغان قىزىقىشلارمۇ ئارتىۋاتقان بىر مۇھىتتا، جەمئىيەت تەشكىلى بۇ جەھەتتە ئىلمى خادىملار قاتناشقان نۇرغۇن قېتىم ئىلمى دوكلات يىغىنلىرى ئۇيۇشتۇرۇلدى. شۇنىڭدەك يەنە جەمئىيەت رەئىسى ئەھەت ئەنجان ئۇنىۋېرسىتېتلاردا، ۋەقەلەردە ياكى باشقا جەمئىيەتلەردە ئۇيۇشتۇرۇلغان ئىلمى دوكلات يىغىنلىرىغا قاتنىشىپ سوۋېتلەر ئىتتىپاقىدىكى ۋەقەلەر، تۈركىستان جۇمھۇرىيەتلىرىدىكى ۋەزىيەت قاتارلىق تېمىلاردا ئىلمىي دوكلاتلار بېرىدۇ. خۇددى شۇنىڭدەك، تۈركىيىدە نەشرى قىلىنىۋاتقان ھەر تۈرلۈك مەتبۇئات ئورۇنلىرىدىمۇ توختىماي ماقالىلىرى ئېلان قىلىدۇ، ب ب س، ھۆرىيەت رادىيوسى (ئەركىنلىك رادىيوسى، رادىئو لىبېرتى) ۋە ئامېرىكا ئاۋازى (ۋويس ئوف ئامېرىكا) قاتارىدىكى خەلقئارالىق تەشۋىقات ئورگانلىرىدىمۇ سۆھبەتلەرگە قاتنىشىپ تۇردى.

«تۈركىستان» ژورنىلىنىڭ نەشرى قىلىنىشى ۋە «تۈركىستان تەتقىقات ۋە قېسى» نىڭ

قۇرۇلىشى

شەرق لاگىرى بىلەن تۈرك دۇنياسىدا يۈز بەرگەن ئىشلارنى تۈركىيە ۋە دۇنيا جامائەتچىلىكىگە تونۇشتۇرۇشنى مەقسەت قىلىپ، 1988-يىلىنىڭ كىرىشىدىن باشلاپ دوكتور ئەھمەت ئەنجان «تۈركىستان» ناملىق بىر ژورنال چىقىرىشقا كىرىشىدۇ. پەسىللىك چىقىرىش پىلانلانغان سىياسىي، ئىقتىسادى ۋە مەدەنىي خاراكتىردىكى بۇ ژورنالنىڭ مەقسىدى باشماقلىقىدا تۈۋەندىكىچە بايان قىلىنىدۇ:

1927-يىلىسى «يېڭى تۈركىستان» بىلەن باشلانغان مەتبۇئات جەھەتتىكى تىرىشچانلىقلار «تۈركىستان ئاۋازى» دېگەندەك ژورناللار بىلەن 1955-يىللىرىغىچە داۋام قىلىپ كەلگەن ئىدى. ... ئەپسۇسكى، تۈركىستان مەسىلىسى ئۈچۈن خىزمەت قىلىش مەقسىتىدە باشلانغان بۇ تۈر تىرىشچانلىقلارنىڭ ھېچقايسى كۈنىمىزگە يېتىپ كەلمىگەندەك ئۇزۇن ئۆمۈرلۈك بولالمىغان ئىدى. ... بۈگۈنكى كۈندىكى ۋەزىيەت پۈتۈنلەي ئۆزگەرگەن بولۇپ، ... تۈركىستانغا، چەتئەللەردە ياشاۋاتقان تۈركىستانلىقلارغا، ۋەياكى تۈرك دۇنياسىغا مۇناسىۋەتلىك ۋەزىيەت، ۋەقەلىك، مەلۇماتلار ۋە كۆزقاراشلارنى يەتكۈزۈپ تۇرىدىغان، بىر مەنىدە بۇنىڭ ئۈچۈن رۇجەكلىك ۋەزىيىتىنى ئۆتەيدىغان ژورنالدىن بىرسىگە ئېھتىياجلىق بولماقتا ئىدۇق. «تۈركىستان» ژورنىلى، ئەنە شۇنداق بىر ئېھتىياج تۈپەيلىدىن دۇنياغا كەلدى.

بۇ ژورنالنىڭ 10 كىشىلىك تەھرىرات گۇرۇپپىسىدىكى 7 نەپەر ئادەم تۈركىستانلىق ئىلمىي خادىم ۋە ئالىملاردىن تەشكىل تاپقان ئىدى (دوكتور ئەھمەت ئەنجان يىتەكچىلىكىدە چىقىرىلغان بۇ ژورنالنىڭ غوجايىنلىقىنى «تۈركىستان نەشرىياتچىلىق مەركىزى» نامىدا دوكتور ئېمىن مىندان ئۈستىگە ئالىدۇ. ژورنال تەھرىراتى بولسا دوكتور بايمىرزا ھېيتى، دوتسېنت دوكتور ئەھمەت ئەنجان، دوتسېنت دوكتور تىمۇر غوجائوغلۇ، پروفىسسور ئەخمەت بىجان ئەرجىلاسۇن، دوتسېنت دوكتور قىيامەتتىن بارلاس، دوتسېنت دوكتور ئورخان قاۋۇنجۇ ۋە رېشىت شاشى ھۈسەين ئوغلى قاتارىدىكى كىشىلەردىن تەشكىل تاپماقتا ئىدى. ژورنال 1994-يىلىغىچە 22 سان چىقىرىلىدۇ. - ئا.ھ. ئىزاھاتى). «تۈركىستان» ژورنىلى سىياسىي ۋە ئىلمىي ساھەدىكى تەرىپىدىن تېزلا سۆيۈپ ئوقۇلىدىغان ژورنالغا ئايلاندى. بېسىلغان ماقالىلار بىر مۇنچە تەتقىقاتچى تەرىپىدىن ماتېرىيال مەنبەسى سۈپىتىدە پايدىلىنىلدى. بولۇپمۇ ئافغانىستاندا سوۋېتلەرگە قارشى قانات يايدۇرۇلغان كۈرەشلەردە تۈركلەرنىڭ ئوينىغان رولى، تۈرك دۇنياسىدا بارلىققا كەلگەن خەلق ھەرىكەتلىرىنىڭ (ئەزەربەيجان خەلق فرونتى ۋە ئىتتىپاق ھەرىكىتى دېگەندەك) چەتئەللەردە تونىتىلىشى قاتارلىق مەسىلىلەرنى تۈركىيە جامائەتچىلىكىگە ئەڭ بالدۇر ۋە تەپسىلىي شەكىلدە تونۇشتۇرغان ماتېرىيال مەنبەسى «تۈركىستان» ژورنىلى بولغان ئىدى. پائالىيەتلىرىنى تېخىمۇ كۈچلۈك قانات يايدۇرۇشنى مەقسەت قىلىپ، 1990-يىلىسى دوكتور ئەھمەت ئەنجان باشچىلىقىدا «تۈركىستان تەتقىقات ۋەقەسى» قۇرۇلغان بولۇپ، ژورنالنىڭ ئىگىدارچىلىق ھوقۇقى بۇ ۋەقەگە ئۆتكۈزۈپ بېرىلدى («تۈركىستان تەتقىقات ۋەقەسى» 1990-يىلى 9-ئاۋغۇست كۈنى 20600-نومۇرلۇق ھۆكۈمەت گېزىتىدە ئېلان قىلىنىشى ۋە فاتىخ بىرىنچى ئاسلىيە ھوقۇق مەھكىمىسىنىڭ 1990-يىلى 13-سېنتەبىر كۈنىدىكى 499-نومۇرلۇق قارارىغا ئاساسەن قۇرۇلدى. بۇ ۋەقەنىڭ قۇرغۇچىلىرى تۈۋەندىكى كىشىلەردىن تەشكىل تاپىدۇ: پروفىسسور دوكتور ئەھمەت ئەنجان، دوكتور ئېمىن مىندان، دوتسېنت دوكتور تىمۇر غوجائوغلۇ، پروفىسسور دوكتور شاپان قاراتاش، پروفىسسور دوكتور ئابدۇقادىر دونۇق، پروفىسسور دوكتور مۇستاپا ئەرقال، ئەكپەر ياسسا، زاھىر غوجا، مۇھەممەت يۇلتۇز، شاۋكەت ئاينۇرال، ھۈسامىدىن سابىرى، فەتخۇللا تۆرە، شاۋكەت ئۆزۈلۈغ، قابىل جەينەك، جالالىدىن ئەلى ئوغلى، ئەكپەر دولقۇن، سابىر قارگەر، ئەرتۇل قايماق. - ئا.ھ. ئىزاھاتى).

## ئافغانىستان ئۇرۇشىغا مۇناسىۋەتلىك پائالىيەتلەر

ئىشغالىيەتچى سوۋېت ئارمىيىسىگە، سوۋېتلەر ھىمايىسىدىكى كومۇنىست كابول ھۆكۈمەت قۇراللىق كۈچلىرىگە قارشى قانات يايدۇرۇلغان ئافغانىستان جىھاتىدا، تۈركىستانلىقلارنىڭ قۇرۇپ چىققان بىرلا سىياسىي پارتىيىسى بار ئىدى. «شىمالى ئافغانىستان ۋىلايەتلىرى ئىسلامى ئىتتىھاد» نامىدىكى بۇ پارتىيىگە

پاكستاندىكى تۈركىستانلىقلاردىن ئازاتبەگ يىتەكچىلىك قىلماقتا ئىدى. ئەپسۇسكى، رەھبەرلىك مەركىزى پىشاۋۇردا بولغان بۇ پارتىيىنى چەتئەللەردە ھېچكىمنىڭ خەۋىرى يوق دېگىدەك ئىدى. بۇ تۈرك پارتىيىسى پاكستاندا سىياسى پارتىيە سانىنى 7 بىلەن چەكلەپ تۇتۇش بەلگىلىمىسى چىقىرىلغاندىن كېيىن قۇرۇلغان بىر پارتىيە بولغاچقا، ھۆكۈمەت دائىرىلىرىنىڭ ئېتىراپ قىلىشىغا ئېرىشەلمىگەن، شۇ سەۋەبتىن پاكستان ھۆكۈمىتى ۋاستىسى ئارقىلىق بېرىلىۋاتقان ئاق ش ياردەملىرىدىنمۇ مەھرۇم قالغان ئىدى. شىمالى ئافغانىستان تەۋەسىدە ئۆزبەك ۋە تۈركمەن قاتارىدىكى تۈرك ئېرقى ياشايدىغانلىقى، ئۇ يەردىكى كۈرەشلەرنى تۈرك قەۋمىدىكىلەر قانات يايدۇرۇپ كېلىۋاتقانلىقى ھەققىدىكى مەلۇماتلاردىن ھېچكىمنىڭ خەۋىرى يوق ئىدى. رادىكال دىنچى ساھەدىكىلەرنىڭ تەسىرى نەتىجىسىدە ئافغانىستاندا قانات يايدۇرىلىۋاتقان كۈرەشلەر پەقەت پەشتۇلار بىلەن تاجىكلار تەرىپىدىنلا قانات يايدۇرۇلماقتا دەيدىغان قاراشلار ئومۇمى يۈزلۈك تارقىلىپ يۈرەتتى. ئەسەبى پەشتۇ مىللەتچىسى گۈلبەددىن ھىكمتيار بىلەن تاجىك يىتەكچىسى بۇرھانىدىن رابىبانى تۈركىيىدە ئەڭ كۆپ تونۇلغان جىھاد يىتەكچىلىرى ھېساپلىناتتى.

شۇنداق بولغاچقا، ئازاتبەگنى، شىمالىي ئافغانىستان ۋىلايەتلىرى ئىسلام ئىتتىھاد ھەرىكىتىنى ھەمدە ئافغانىستان تۈركلىرىنى تونۇتۇش مەقسىتىدە تۈركىيىدە كۈچلۈك پائالىيەت ئېلىپ بېرىشقا توغرا كەلمەكتە ئىدى. دوكتور ئەھمەت ئەنجاننىڭ تەكلىۋىگە بىنائەن، ئازاتبەگ بىلەن بىرگە بىر قىسىم قۇماندانلار 1988-يىلى ئافرىقىدا تۈركىيىگە كېلىدۇ. ئىستانبۇلدا، ئىككى كۈنلۈك تەشۋىقات ساھەلىرىگە تونۇشتۇرۇش پائالىيىتى ئورۇنلاشتۇرىلىدۇ. كېيىن يەنە ئازاتبەگ بىلەن سەبداشلىرى ئەنقەرەگە ئېلىپ بېرىلىپ نۆۋەت بىلەن خەلق مائارىپ مىنىستىرى ھاسان جالال گۈزەل، تاشقى ئىشلار مىنىستىرى مەسۇت يىلماز، دۆلەت ئىشلىرى مىنىستىرى جەمىل چىچەك ۋە باش مىنىستىر تۇرغۇت ئۇزال قاتارلىقلار بىلەن كۆرۈشتۈرۈلدى. شۇنداق قىلىپ، ئافغانىستان مەسلىسى، ئافغانىستان تۈركلىرىنىڭ ئەھۋالى ۋە ئۇلارنىڭ ئافغانىستان جىھاد ھەرىكىتىدىكى ئورنى قاتارلىقلار تۈركىيە ھۆكۈمىتى مەسئۇللىرىغا تۇنجى قېتىم كەڭ كۆلەمدە تونۇشتۇرۇلدى. بۇ ئۇچرىشىشلار جەريانىدا تۈركىيە مەسئۇللىرى ئافغانىستان تۈركلىرىگە ۋە بۇ تۈركى قەۋملىرى قۇرۇپ چىققان تەشكىلاتلارغا ياردەم قىلىش ھەققىدە ھەر تۈرلۈك ۋەدىلەرنى بېرىدۇ. بۇ كۆرۈشۈش ۋە سۆھبەتلەر تۈركىيە تەشۋىقات ئورگانلىرى تەرىپىدىن تەپسىلى تونۇشتۇرۇلۇشى نەتىجىسىدە، تۈركىيە جامائەتچىلىكىنىڭ ئافغانىستان جىھادى بىلەن ئۇ يەردىكى تۈركى قەۋملىرى ھەققىدە تەپسىلى خەۋەردار بولۇشى كاپالەتكە ئىگە قىلىندى.

كېيىن يەنە، بۇ مەسلىنى ئامېرىكا قوشما شىتاتلىرى مەسئۇللىرىغا يەتكۈزۈش مەقسىتىدە ئازاتبەگ ۋە ئۇنىڭ ئىككى نەپەر ياردەمچىسى بىلەن بىرگە دوكتور ئەھمەت ئەنجان ئاق ش غا يۈرۈپ كەتتى. ۋاشىنگتونغا بېرىپ ئاق ش مەسئۇللىرى بىلەن ئۇچۇرۇشۇشلاردا، ئافغانىستان جىھادىدا تۈركى قەۋملىرىنىڭ رولى تونۇشتۇرۇلدى. بۇلاردىن باشقا يەنە بىر قىسىم خەلقئارالىق ستراتىگىيە ئورۇنلىرىغىمۇ تونۇشتۇرۇش مەقسىتىدە دوكلاتلار بېرىلدى. بۇ تۈر پائالىيەتلەرگە شۇ ۋاقىتلاردا تۈركىستان ئامېرىكا جەمئىيىتىنىڭ رەئىسى بولغان ئابدۇللا غوجىمۇ قاتنىشىپ نۇرغۇن ياردەملەردە بولىدۇ.

ئاق ش زىيارىتىدىن كېيىن، دوكتور ئەھمەت ئەنجان رەئىسلىكىدىكى تۈركىستان جەمئىيىتى ئافغانىستاندا قانات يايدۇرىلىۋاتقان كۈرەشلەرگە ياردەم قىلىش مەقسىتىدە بىر ياردەم توپلاش پائالىيىتى باشلىتىش قارارىنى ئالىدۇ. ئەمما تۈركىيە تەۋەسىدە بۇنداق بىر پائالىيەت بىلەن شوغۇللىنىش ئۈچۈن تۈركىيىنىڭ بارلىق شەھەرلىرىدە تەشكىلاتلىرى بار بىر ئورۇنغا ئىگە بولۇش زۆرۈر ئىدى. شۇ سەۋەبتىن، بۇ تەكلىپ لايىھىسى پۈتۈن تۈركىيە تەۋەسىدە تەشكىلاتلىنىپ ئاكتىپ پائالىيەت قىلىپ كېلىۋاتقان تۈرك ھۇجرىلىرى (تۈرك ئوچاقلىرى، ياكى تۈرك ئۆيلىرى) تەشكىلاتىغا بۇ ئىش ھەققىدە مەسلىھەت قىلىندى. تۈرك ھۇجرىلىرى مەسئۇللىرى بۇ تەكلىپ لايىھىسىنى قوبۇل قىلىپ، 1988-يىلى ئىيۇل ئېيىدا «مۇستەملىكە قىلىنغان مىللەتلەر ھەپتىسى» بىلەن بىر قاتاردا ياردەم يىغىش پائالىيىتىنىمۇ باشلىتىدۇ. تۈرك ھۇجرىلىرى تەشكىلاتىنىڭ رەئىسى پروفىسسور دوكتور ئورخان دۈزگۈنەش، 1988-يىلى 16-ئىيۇلدا ئۆتكۈزگەن بىر قېتىملىق مۇخپىرلارنى كۈتۈۋېلىش يىغىنىدا

بۇ پائالىيەتنى تۈركىيە جامائەتچىلىكىگە ئېلان قىلىدۇ. بۇ پائالىيەتنى قانات يايىدۇرۇش ئۈچۈن تۈركىستانلىقلار مەدەنىيەت ۋە ئىجتىمائىي ياردەم جەمئىيىتى رەئىسى ئەھمەت ئەنجان بىلەن تۈرك ھۆججەتلىرى تەشكىلاتىدىن دوتسېنت دوكتور ئورخان قوغۇنچى، جالال ئەر ۋە دوكتور مەمەت شاھىنكۆزلەردىن تەشكىللەنگەن 4 كىشىلىك بىر ھەيئەت تەشكىللىنىدۇ.

بۇ ھەيئەتتىكىلەر، 1988-يىلىنىڭ ئاۋغۇست ئېيىدىن باشلاپ ھەر ھەپتىدە كامىدا ئىككى ۋىلايەتكە بېرىپ دوكلات ئۇيۇشتۇرۇش يولى بىلەن پۈتۈن تۈركىيىنى ئايلىنىپ ئافغانىستان مەسلىسىنى تونۇتۇپ چىقىدۇ. تونۇشتۇرۇش ۋە ياردەم تەلەپ قىلىشنى مەقسەت قىلىپ قانات يايىدۇرۇلغان بۇ پائالىيەت، دىكابىرنىڭ ئاخىرلىرىغىچە 5 ئاي توختىماي داۋام قىلىپ، 50 تەك ۋىلايەتتە يىغىلىشلار ئۆتكۈزۈلىدۇ. بۇ پائالىيەتلەر جەريانىدا تۈرك دۈشمەنلىك قارشىدىكى بىر قىسىم گۇرۇھلار جىھاننى پارچىلاشقا ئۇرۇنماقتا دەپ غاۋغا چىقىرىشىپ، ئەھمەت ئەنجاننىڭ شەخسىيىتىگە قارىتا كۈچلۈك ھۇجۇم قىلىش ھەرىكىتىنى باشلايدۇ. ئەمما تۈركىيە جامائەتچىلىكى بۇ مەسلىنى توغرا چۈشەنگەنلىكى ئۈچۈن، بۇ تۈردىكى ھۇجۇم قىلىش ھەرىكەتلىرى قىلچە تەسىر كۆرسىتەلمەيدۇ. تۈركىستانلىقلار جەمئىيىتى بىلەن تۈرك ھۆججەتلىرى تەشكىلى تەرىپىدىن قانات يايىدۇرۇلغان بۇ مەلۇمات بېرىش ۋە ياردەم توپلاش پائالىيىتى قىزىلئاي ياكى دىنى ئىشلار مۇدىرىيىتى قاتارىدىكى دۆلەت ئورگانلىرىدىن قالسا، بىر ئاممىۋى تەشكىلات تەرىپىدىن رەسمى ئىشقا ئاشۇرۇلغان تۈركىيىدىكى تۇنجى قېتىملىق چېگرا ھالقىغان ياردەم توپلاش پائالىيىتى بولۇش جەھەتتىن تارىخىي ئەھمىيەتلىك بىر ھەرىكەت ھېساپلىنىدۇ.

يىغىلغان ئىقتىسادى ياردەم مەبلەغى بىلەن بىر قاتاردا ھەر تۈرلۈك سەھىيە ۋە ئوقۇتۇش ماتېرىياللىرى 1989-يىلىنىڭ كىرىشلىرىدە 7 كىشىلىك بىر ھەيئەت تەرىپىدىن پاكىستان پېشاۋۇر شەھىرىدىكى تۈرك پارتىيىسى مەركىزىگە يەتكۈزۈلۈپ تاپشۇرۇپ بېرىلدى (بۇ ھەيئەت ت ك س ي د رەئىسى دوتسېنت دوكتور ئەھمەت ئەنجان، تۈرك ھۆججەتلىرى ئەنقەرە شۆبىسى رەئىسى دوتسېنت دوكتور ئورخان قوغۇنچى، لېكتور دوكتور مەھمەت شاھىنكۆز، تىجارەتچى ئوغۇز يايان، مۇخپىر ئېمىن بازارچى ۋە مۇخپىر مۇستاپا كۆكەر قاتارلىق كىشىلەردىن تەشكىل تاپقان ئىدى. - ئا.ھ. ئىزاھاتى).

ئافغانىستان جىھات ھەرىكىتىنىڭ پاكىستان ۋە ئافغانىستاندا تۇرۇشلۇق ھەربىي لاگېرلىرى ھەيئەت تەرىپىدىن زىيارەت قىلىنىپ، مۇجاھىت يىتەكچىلىرى بىلەن سۆھبەتلەر ئۆتكۈزۈلىدۇ. شۇنىڭدەك يەنە پاكىستاندىكى تۈرك قەۋملىرىدىن تەشكىل تاپقان مۇساپىرلار لاگېرلىرىمۇ زىيارەت قىلىنىدۇ. بۇ زىيارەتلەردىن كېيىن، ئافغانىستان مەسلىسىگە مۇناسىۋەتلىك ۋەزىيەت، پاكىستاندىكى تۈركلەرگە مۇناسىۋەتلىك ئەھۋاللار، ئافغانىستان مەسلىسىدە كىلچەكتە تۈركىيىنىڭ ئوينىدىغان رولى قاتارلىق مەزمونلارنى ئۆز ئىچىگە ئالغان بىر دوكلات تەييارلىنىپ تۈركىيە ھۆكۈمەت مەسئۇللىرىغا سۇنۇلىدۇ. يەنە شۇ يىلىسى دوكتور ئەھمەت ئەنجاننىڭ تىرىشچانلىقى بىلەن ئازادبەگ تەشكىلاتى تاللاپ چىققان 7 نەپەر تۈركىستانلىق ياش تۈركىيىگە ئىۋەرتىلىپ ھەر قايسى ئۈنۈپرسىتېتلارغا ئوقۇشقا ئورۇنلاشتۇرىلىدۇ (بۇ ياشلار باھاۋۇدىن ئابدۇلئالىم ئوغلى، ئابدېرىشىت چارىقۇل ئوغلى، ئابدۇقۇددۇس سۇلتانقۇل ئوغلى، خۇدايىنەزەر ئابدۇراخمان ئوغلى، رەھمۇللا ھاجىھاسان ئوغلى قاتارلىقلاردۇر. - ئا.ھ. ئىزاھاتى).

1992-يىلى ئەتىيازدا ئارمىيىسى بىلەن بىرگە مۇجاھىتلار تەرىپىگە ئۆتكەن گېنېرال رېشىت دوستۇم، ماي ئېيىدا ئافغانىستان مىللى ئىسلامى ھەرىكىتى (ج م ئى ئا) تەشكىلاتىنى قۇرۇپ رەئىسلىككە سايلىنىدۇ. شۇنداق قىلىپ ئافغانىستان كۈرىشىدە تۈركىستانلىقلاردىن تەشكىل تاپقان ئىككىنچى بىر مەركەزمۇ بارلىققا كېلىدۇ. گېنېرال دوستۇم ھەرىكىتى، تۈركىيە بىلەن مۇناسىۋەت تىكلىشى لازىم ئىدى. دوكتور ئەھمەت ئەنجاننىڭ تىرىشچانلىقى بىلەن، مۇناسىۋەتلىك ئورۇنلار بىلەن ئالاقە ئورنىتىش نەتىجىسىدە، دوستۇم تەرىپىدىن تۈركىيىگە ئىۋەرتىلگەن ۋەكىللەر 1993-يىلى فىۋرالدا تۈركىيە پىرىزدېنتى تۇرغۇت ئۆزال تەرىپىدىن قوبۇل قىلىنىدۇ.

بۇ كۆرۈشۈش 1993-يىلى 17-فېۋرال كۈنى ئىستانبۇلدا ھۆرمەتلىك پىرىزدېنتىمىز بىلەن ئارمىيە خانىقىسىدا ئۆتكۈزۈلگەن بولۇپ، سۆھبەت ئىككى سائەتتە داۋام قىلىدۇ. بۇ سۆھبەت يىغىنىغا دوستۇمنىڭ ۋەكىللىرىدىن ھاشىم زارى، گېنېرال ئابدۇمالىكلار بىلەن بىر قاتاردا دوكتور ئەھمەت ئەنجانمۇ قاتنىشىدۇ. بۇ كۆرۈشۈش جەريانىدا پىرىزدېنتىمىزغا ئافغانىستان ۋەزىيىتى ھەققىدە كەڭ دائىرىلىك مەلۇمات بېرىلىپ، مازارى شەرىفىتىكى گېنېرال دوستۇم رەھبەرلىكى بىلەن بىۋاسىتە مۇناسىۋەت تىكلەش، مازارى شەرىفىتە بىر كونسۇلخانا ئېچىش قاتارىدىكى تەلەپلەر ئوتتۇرغا قويۇلدى. بۇ ئۇچرىشىشتىن كېيىن دوستۇم بىلەن تۈركىيە ئوتتۇرىسىدا يېقىن مۇناسىۋەت تىكلەندى. بىر مەزگىل ئۆتكەندىن كېيىن گېنېرال دوستۇم تۈركىيە ھۆكۈمىتى تەرىپىدىن رەسمى تۈردە تۈركىيىگە تەكلىپ قىلىندۇ.

## خەلقئارالىق تۈركىستان قۇرۇلتايلىرى

سوۋېتلەر ئىتتىپاقىدىكى ۋەزىيەت تەرەققىياتى، پات يېقىندا زور ئۆزگىرىشلەر يۈز بېرىدىغانلىقىدىن بىشارەت بەرمەكتە ئىدى. ئۇ كۈنلەردە موسكۋانىڭ تەسىرىمۇ كۈندىن-كۈنگە ئاجىزلىشىشقا قاراپ يۈزلەنمەكتە ئىدى. شەرقى ياۋرۇپا بىلەن سوۋېت جۇمھۇرىيەتلىرىدە نۇرغۇنلىغان خەلىق ھەرىكەتلىرى باش كۆتۈرۈشكە باشلىغان ئىدى. بۇنداق بىر ۋەزىيەت ئاستىدا چەت دۆلەتلەردە تۇرۇۋاتقان تۈركىستانلىقلارنىڭ قانداق يول تۇتۇش مەسىلىسىنىڭ ئەھمىيىتىمۇ ئارتىپ بارماقتا ئىدى. بۇ مەقسەتتە، 1989-يىلىنىڭ سىنتەبىر ئېيىدا دوكتور ئەھمەت ئەنجان رەئىسلىكىدە تۈركىيىدىكى بارلىق تۈركىستان تەشكىلاتلىرى ۋاكالىتچىلىرى قاتناشقان دۇنيا تۈركىستانلىقلار قۇرۇلتىيى چاقىرىلدى. تۈرك دۇنياسى تەتقىقات ۋەقەسىنىڭ يىغىن زالىدا ئېچىلغان ئىككى كۈنلۈك قۇرۇلتايدا، چەت دۆلەتلەردىكى تۈركىستانلىقلارنىڭ ئەھۋالى بىلەن كەلگۈسىدە يۈز بېرىش ئېھتىمال بولغان ۋەزىيەت مۇھاكىمە قىلىنىپ، كەلگۈسى پائالىيەتلەرنىڭ پىرىنسىپلىرى ئوتتۇرغا قويۇلدى.

سوۋېت مەتبۇئاتلىرى بۇ قېتىمقى قۇرۇلتاينى قاتتىق تەنقىت قىلغان بولۇپ، قۇرۇلتاي تەشكىللىگۈچىلىرىنى قارىلاش ھەرىكىتىنى باشلايدۇ. «سوۋېت ئۆزبەكىستانى» دېگەن گېزىتتا چىققان «موردىنى تىرىلدۈرۈشكە ئۇرۇنغۇچىلار» دېگەن سەرلەۋھەلىك ماقالىسىدا دوكتور بايمىرزا ھېيتى بىلەن ئەھمەت ئەنجان ئىككىسى ئۈستىدە يالغان-ياۋداق تۆھمەتلەر بىلەن تولغان قارىلاشلار ئوتتۇرغا قويۇلغانىدى. ل ك ب تەرىپىدىن يازدۇرۇلغانلىقى چىقىپ تۇرغان بۇ ماقالىدا، دوكتور ئەھمەت ئەنجان، ئەڭ ئاخىرقى قوقان خانىنىڭ نەۋرىسى ئىكەنلىكىنى تىلغا ئېلىپ كېلىپ، ئەھمەت ئەنجاننىڭ غەربى تۈركىستاننى بىرلا دۆلەت ھالىغا كەلتۈرۈش، ئاندىن بۇ دۆلەتكە خان بولۇپ تەختتە ئولتۇرۇش دەپ بوھتان قىلىنغان ئىدى.

1990-يىلى سوۋېتلەردە پارچىلىنىش شەپسىسى ئېنىق ئوتتۇرغا چىقىشقا باشلىغان بىر يىل ئىدى. شۇنداق بولغاچقا، يالغۇز چەت دۆلەتلەردە يۈرگەن مۇھاجىر تۈركىستانلىقلارنىڭ قاتنىشىشى بىلەنلا چەكلىنىپ قالماي، تۈركىستاندا ياشاۋاتقان تۈركىستانلىقلارمۇ قاتنىشىدىغان خەلقئارالىق بىر قۇرۇلتاي چاقىرىشنىڭ ۋاقتى پېشىپ يېتىلگەنىدى. دوكتور ئەھمەت ئەنجان رەئىسلىكىدە تۈركىستان تەتقىقات ۋەقەسى بىلەن تۈركىستانلىقلار مەدەنىيەت ۋە ئىجتىمائىي ياردەم جەمئىيىتى بىرلىكتە بۇ قۇرۇلتاينىڭ تەييارلىق پائالىيىتىنى باشلىۋېتىدۇ. 1990-يىلى 3~5-دېكابىر كۈنلىرى ئىستانبۇلدىكى ئاناتۈرك مەدەنىيەت مەركىزى زالىدا (تەقسىم مەيدانى بويىدىكى كلۇب - ئوت) چاقىرىلغان قۇرۇلتاي مۇنداق 3 جەھەتتە تۇنجى بولۇش ئالاھىدىلىكىگە ئىگە:

70 يىللىق مۇساپىرلىق ھايات جەريانىدا ئامېرىكا، گېرمانىيە، ئافغانىستان، پاكىستان، ئەرەپ ئەللىرى ۋە تۈركىيىگە تارقىلىپ كەتكەن تۈركىستانلىقلار ۋەكىللىرى تۇنجى قېتىم بۇنداق چوڭ بىر قۇرۇلتاي سەۋەبى بىلەن بىر يەرگە يىغىلماقتا ئىدى. ئىككىنچى ئالاھىدىلىكى بولسا، سوۋېتلەر ئىتتىپاقى قۇرۇلغىنىدىن بېرى تۇنجى قېتىم، تۈركىستان جۇمھۇرىيەتلىرىدىن كەلگەن ۋەكىللەر بىلەن چەتئەلدە تۇرۇۋاتقان تۈركىستانلىقلار بىر يەرگە يىغىلغان بىر يىغىن بولغانىدى (تۈركىستاندىن كېلىپ يىغىنغا قاتناشقانلار ئۆزبەكىستان دۆلەت

مەھكىمىسى ئەزاسى شۇكرۇلا ئىبراھىم، يازغۇچىلار ئىتتىپاقى رەئىسى ئادىل ياقۇبوۋ، يازغۇچىلاردىن جامال كامال ۋە تاھىر قاھارلار بار ئىدى. - ئا.ھ. ئىزاھاتى). ئۈچىنچى ئالاھىدىلىكى، تۈركىستانلىقلار چاقىرىغان بىر يىغىندا تۈركىيە ھۆكۈمىتى، تۇنجى قېتىم رەسمى تۈردە مىنىستىر دەرىجىسى بويىچە تۈركىيىگە ۋاكالىتەن يىغىنغا قاتناشماقتا ئىدى (دۆلەت ئىشلىرى مىنىستىرى ئەرجۈمەنت قونۇقمان، ياۋرۇپا كومىسسسىيىسى رەئىسى بۆلەنت ئاقارچالى، قەيسەرى خەلق ۋەكىلى خەلىل ئۆزسوي، پىرىزدېنت باش مەسلىھەتچىسى ئەرتاڭ يۈلەك قاتارلىق كىشىلەر قۇرۇلتايغا قاتنىشىپ، سۆزگە چىققاندى. - ئا.ھ. ئىزاھاتى).

3 كۈن داۋام قىلغان خەلقئارا تۈركىستانلىقلار بىرىنچى قۇرۇلتىيى يېپىلىشى ۋاقتىدا، يىغىنغا قاتناشقان ئۈمەكلەرنىڭ پىكىرلىرىدىن رەتلەنگەن 13 ماددىلىق بىر خۇلاسە دوكلات ئېلان قىلىندۇ. شۇنىڭدەك يەنە، دۇنياۋى خاراكتىرلىق پائالىيەتلەر بىلەن شوغۇللىنىش، بۇ جەھەتتە لازىم بولغان ھەمكارلىق مۇناسىۋىتىگە كاپالەتلىك قىلىش مەقسىتىدە، دائىملىق پائالىيەت قىلىدىغان بىر دۇنيا تۈركىستانلىقلار قۇرۇلتىيى دائىمى ئورگىنى تەشكىل قىلىش قارارى قوبۇل قىلىندى. ھەر بىر دۆلەتتىن بىر ۋەكىل قاتناشتۇرۇلۇپ تەشكىل قىلىنغان دۇنيا تۈركىستانلىقلار قۇرۇلتىيى رەئىسلىكىگە دوكتور ئەھمەت ئەنجان، پەخرى رەئىسلىكىگە دوكتور بايمىرزا ھېيتى سايلىندۇ. قۇرۇلتاي يېپىلىپ ئۇزۇن ئۆتمەي، ئۆزبېكىستان مەتبۇئات مىنىستىرى بىلەن قىرغىزىستان مەدەنىيەت مىنىستىرى قاتارىدىكى مەسئۇل كىشىلەرنى تەكلىپ قىلىپ باشلىتىلغان دۆلەتلەر ئارا سۆزلىشىش پائالىيەتلىرى 1991-يىلى ئىچىدە كۈنساين كۆپىيىپ، ئۇزۇنغا قالماي دۆلەت رەئىسلىرى دەرىجىسىدىكى سۆھبەتكە ئايلىنىدۇ.

## جەمئىيەتنىڭ جامائەتكە خىزمەت قىلىدىغان جەمئىيەتكە ئۆزگەرتىلىشى ۋە ئاۋراسىيا فېدېراتسىيىسىنىڭ قۇرۇلۇشى

تۈركىستانلىقلار مەدەنىيەت ۋە ئىجتىمائىي ياردەم جەمئىيىتىنىڭ پائالىيەتلىرىنى تېخىمۇ ئاكتىپ قانات يايدۇرۇش، لازىم بولغىنىدا دۆلەت ياردىمىگىمۇ ئېرىشىش ئۈچۈن جامائەتكە خىزمەت قىلالايدىغان جەمئىيەت سەۋىيىسىگە ئىگە بولۇشى لازىم ئىدى.

بۇ مەقسەتتە، 1984-يىلىدىن بۇيانقى پائالىيەتلەر ئارخىپ ھالىغا كەلتۈرۈلۈپ، ھۆكۈمەت ئورۇنلىرىنىڭ مۇزاكىرە قىلىشىغا سۇنۇلدى. مۇناسىۋەتلىك مىنىستىرلىكلەر تەرىپىدىن 4 ئايدەك تەتقىق قىلىنىش نەتىجىسىدە تەلەپ مۇۋاپىق كۆرۈلۈپ، ت ك س ي د نى مىنىستىرلار مەھكىمىسىنىڭ قارارى ئارقىلىق جەمئىيەتكە خىزمەت قىلىدىغان جەمئىيەت دەرىجىسىگە كۆتۈرۈپ بېرىدۇ (تۈركىيە جۇمھۇرىيىتى مىنىستىرلار مەھكىمىسىنىڭ 1995.3.2 ۋە 95-6683 نومۇرلۇق قارارى ئارقىلىق قوبۇل قىلىنغان. - ئا.ھ. ئىزاھاتى).

(رەسىم ئورنى)

دوكتور بايمىرزا ھېيتى بىلەن دوكتور ئا. ئەھمەت ئەنجان ئىككىسى، دوكتور ھېيتى تۇغۇلغانلىقىنىڭ 75 يىللىق خاتىرە كۈنى ئۈچۈن ئۆتكۈزۈلگەن تەبرىكلەش مۇراسىملىرىدىن بىر كۆرۈنۈش. ئىستانبۇل، 1993-يىلى 27-يانۋار.

كېيىن يەنە قالغان تاشقى تۈرك جەمئىيەتلىرى بىلەن سۆزلىشىش ئارقىلىق جەمئىيەتلەر فېدېراتسىيىسى تەشكىل قىلىش مەسلىسى ئوتتۇرغا قويۇلۇپ، بۇنىڭ ئۈچۈن پائالىيەتلەر باشلىتىلدى. دوكتور ئەھمەت ئەنجان باشلاپ بەرگەن تەييارلىقلار نەتىجىسىدە، شەرقى تۈركىستان جەمئىيىتى ۋە ئىراق مەدەنىيەتلەر جەمئىيىتى بىلەن كىلىشىپ ئاۋراسىيا جەمئىيەتلەر فېدېراتسىيىسى قورۇلدى. تۇنجى قېتىملىق قۇرۇلتىيىنى 1995-يىلى چاقىرىغان فېدېراتسىيە نۆۋەتلىشىپ رەئىس بولۇش سىستېمىسىنى قوبۇل قىلىشىدۇ. شۇنداق قىلىپ فېدېراتسىيە رەئىسلىك ۋەزىپىسىنى ھەر يىلى بىر جەمئىيەت ئۈستىگە ئېلىپ كېلىدۇ.

1984-يىلىسى جەمىيەت قايتىدىن قۇرۇلغىنىدىن تارتىپ مۇستەقىللىق باسقۇچىنىڭ دەسلەپكى يىللىرىغىچە بولغان ئارىلىقتا تۈركىستانلىقلار مەدەنىيەت ۋە ئىجتىمائىي ياردەم جەمىيىتى بىلەن تۈركىستان تەتقىقات ۋە قىسسى بويىچە ئۈنۈملۈك ئەمىلىي پائالىيەتلەر بىلەن شوغۇللىنىپ كېلىدۇ. ئامېرىكىلىق تەتقىقاتچى لوۋېل بىزانس، «تۈركىيە جۇمھۇرىيىتىدىكى سوۋېت مۇسۇلمان مۇھاجىرلىرى» ماۋزۇلۇق تەتقىقات ماتېرىيالىنىڭ غەربى تۈركىستانلىق مۇھاجىرلارغا دائىر بايىدا دوكتور ئەھەت ئەنجان رەئىسلىك قىلغان دەۋردە ئىشلەنگەن ئىشلار تۈۋەندىكىچە باھالانغان:

تۈركىستانلىقلار مەدەنىيەت ۋە ئىجتىمائىي ياردەم جەمىيىتىنىڭ بۈگۈنكى يىتەكچىسى، نەچچە ئون يىلدىن بېرى داۋام قىلىپ كەلگەن قاراڭغۇلۇق بىر دەۋردىن كېيىن تۈركىستانلىقلارنى تۈركىيىدە كۆزگە چېلىقىدىغان ھالغا كەلتۈرىدۇ.

ئۆزبېكىستان يازغۇچىلار ئىتتىپاقى 1991-يىلىسى، خەلقئارالىق «چولپان» مۇكاپاتىنى دوكتور بايمىرزا ھېيتى، دوكتور ئەھەت ئەنجان ۋە مەمەتئەلى مەخمۇتوۋلارغا بېرىدۇ. يازغۇچىلار ئىتتىپاقى بۇنىڭ ئۈچۈن بۇنداق بىر قارار ئالغانلىقىنىڭ سەۋەبىنى مۇنداق دەپ كۆرسىتىپ ئۆتىدۇ:

1991-يىلى تەشكىلاتىمىز تارىخىدا ئۆچمەس ئىز قالدۇرۇلغان بىر يىل بولدى. جۇمھۇرىيىتىمىز ئۆز مۇستەقىللىقىنى ئېلان قىلدى. مۇستەقىللىق كۈرىشى ئۈچۈن ۋەتىنىمىز تەۋەسىدە ھەمدە چەت دۆلەتلەردە جان پىدالىق بىلەن پائالىيەت كۆرسەتكەن سەبداشلىرىمىزنىڭ تارتقان جاپالىرىنى ئالاھىدە قەدىرلەيدۇ.

بايمىرزا ھېيتى بىلەن ئەھەت ئەنجان، تۈركىستان مىللىتىنىڭ دەرت سادالىرى موسكۋانىڭ سىرتىغا ئۆتەلمەي تۇرغان بىر ۋاقىتلاردا، بۇ خەلقنىڭ دەردىنى قىتئەمۇ-قىتئە ئاڭلىتىپ، ئەجداتلىرىمىزنىڭ روھىنى شاد قىلدى («1991-يىلى جۇمھۇرىيىتىمىز تارىخىدا ئۆچمەس ئىز قالدۇرۇلدى. جۇمھۇرىيىتىمىز مۇستەقىللىقىنى ئېلان قىلدى. مۇستەقىللىق كۈرىشى ئۈچۈن يۇرتىمىزدا ۋە چەتئەللەردە ئۆزىنى بېغىشلاۋاتقان ئەربابلىرىمىز خېلى كۆپ قەدىرلىنىدۇ. بايمىرزا ھېيتى بىلەن ئەھەت ئەنجان تۈركىستان ئەھلىنىڭ دەرت-شەكايەتلىرىنى موسكۋادىن نېرىغا ئۆتمەي تۇرغان پەيتتە بۇ خەلقنىڭ زارىنى قىتئەلەردىن قىتئەلەرگە يەتكۈزۈپ، ئەجداتلىرىمىز روھىنى شاد ئەيلەدىلەر.» «ئۆزبېكىستان ئەدەبىياتى ۋە سەنئىتى»، 1992.3.20. 7-بەت. - ئا.ھ. ئىزاھاتى).

سوۋېتلەر ئىتتىپاقىنىڭ پارچىلىنىشى ۋە تۈركىستان جۇمھۇرىيەتلىرى مۇستەقىللىقىنى قولغا كەلتۈرۈشى بىلەن بىرگە چەتئەلدىكى تۈركىستان پائالىيەتلىرى يېڭى بىر سەۋىيىگە يۈكسەلىدۇ (دوكتور ئەھەت ئەنجان، 1995-يىلى ئومۇمىي سايلامدا «ئانا ۋەتەن» پارتىيىسى ئىستانبۇل خەلق ۋەكىلى بولۇپ سايلىنىپ، جەمىيەت رەئىسلىكىدىن ئىستىپا بېرىدۇ. 1996-يىلى قۇرۇلتايدا جەمىيەت رەئىسلىكىگە تۇران ئاقىن سايلىنىدۇ. بۇ كىتاپ بېسىلىۋاتقان كۈنلەردە خاقان دېمىر جەمىيەت رەئىسلىكىنى ئۈستىگە ئېلىپ ئىشلىمەكتە ئىدى. - ئا.ھ. ئىزاھاتى).

## ئامېرىكىدىكى پائالىيەتلەر

تۈركىستانلىقلارنىڭ ئاق شىغا بېرىپ ماكانلىشىشى ئاساسەن ئالغاندا ئىككىنچى دۇنيا ئۇرۇشىدىن كېيىن باشلىنىدۇ. تۈركىستان لېجىونىدا ۋەزىپە ئۆتەپ، ئۇرۇشتىن ئۆلمەي ساق قۇتۇلغان سابىق ھەربىلەردىن بىر قىسمى ئاق شىغا كۆچۈپ بارغان ئىدى. بۇ تۈركىستانلىقلار 1959-يىلىنىڭ نوپا بېرىش ئېھتىياجىدا يىغىلىشىپ تۈركىستانلىقلار ئامېرىكا جەمىيىتى (تۈركىستان ئامېرىكان ئاسسوكىياتسىيون) قۇرۇشىنى قارار قىلىشىدۇ. 33 نەپەر تۈركىستانلىق بىۋاسىتە قاتناشقان، 22 نەپەر ۋاكالىتچىسى ئارقىلىق قاتناشقان بۇ بۇ يىغىندا 41 ماددىلىق بىر نىزامنامە قۇبۇل قىلىنىدۇ. جەمىيەت رەئىسلىكىگە ئىساقجان نازىرقۇل، ئىجرائىيە كومىتېتى ئەزالىقىغا بولسا ھۈسەيىن ئىكرام، دوكتور مەمەت گۈكلەن، نارىم ئۇراز ۋە ئەلجان ئارىپخان قاتارلىق كىشىلەر تەيىنلىنىدۇ.

بۇ جەمىيەت، ئاق شە دە ياشايدىغان تۈركىستانلىقلار ئوتتۇرىسىدىكى ئىتتىپاقلىق ۋە ھەمكارلىقنى كۈچەيتىش، تۈركىستانلىقلارنىڭ مەدەنىي ئالاھىدىلىكلىرىنى قوغداش ۋە تەرەققى قىلدۇرۇش، ئاق شەغا كۆچمەن بولۇپ كەلگەن تۈركىستانلىقلارغا ماددى ۋە مەنەۋىي ياردەم قىلىش دېگەندەكلەرنى ئاساسى مەقسەد قىلىشقان ئىدى. نەتىجىدە تۈركىستان ئامېرىكا جەمىيىتىنىڭ بۇ يىللاردا ئېلىپ بارغان پائالىيەتلىرى سايبىسىدە ياۋرۇپا ئەللىرىدە ھەمدە تۈركىيىدە ياشاۋاتقان نۇرغۇنلىغان تۈركىستانلىق ئائىلە كۆچمەن سۈپىتىدە ئاق شەغا بېرىش پۇرسىتىگە ئېرىشىدۇ. 1961-يىلى ئىساقجان نازىرقۇل رەئىسلىكتىن ئايرىلىدۇ. ئۇنىڭ ئورنىغا تەيىنلەنگەن ھۈسەيىن ئىكرام 1968-يىلىغىچە رەئىس بولىدۇ. بۇ جەمىيەت، ئامېرىكا كونگرېسى تەرىپىدىن ئېلان قىلىنغان قۇل قىلىنغان مىللەتلەر ھەپتىلىكى ئاساسىدا تۈركىستان مۇستەقىللىق مەسىلىسىنى ئاق شە سىياسەتچىلىرىنىڭ ئالدىغا قويۇش ئۈچۈن ھەرىكەت قىلىدۇ. بۇ جەمىيەتنىڭ يەنە بىر پائالىيىتى بولسا، ئاق شە كونگرېسى تەرىپىدىن پىچەتلىنىش قارارى چىقىرىلغان ئامېرىكا ئاۋازى رادىئوسىنىڭ ئۆزبەكچە ئاڭلىتىشىنى قايتا باشلاشنى ئەمەلگە ئاشۇرغان پائالىيىتى ئىدى. دەسلەپكى يىللىرى ئاكتىپ پائالىيەتلەرنى قانات يايدۇرۇپ كەلگەن بۇ جەمىيەتنىڭ كېيىنكى يىللاردا ئاكتىپچانلىقىنى جارى قىلدۇرالمىغانلىقى كۆرۈلمەكتە.

1970-يىللار، تۈركىيىدىن ئاق شەغا كەڭ كۆلەملىك كۆچمەن كۆچكەن بىر يىللار ئىدى. كومۇنىستىك ھاكىمىيەتلەر ئىشغال قىلىۋالغان ئەللەردىن كەلگەن مۇھاجىرلارغا ئېتىۋار بېرىش سىياسىتىدىن پايدىلىنىپ تۈركىيىدىكى نۇرغۇنلىغان تۈركىستانلىق ئائىلىلەر ئادانا، ئىستانبۇل قاتارىدىكى مەركەزلەردىن نيو جېرسى ۋە نيويورك قاتارلىق شەھەرلەرنى ئاساس قىلغان ھەر قايسى ئامېرىكا شەھەرلىرىگە كۆچۈپ بارىدۇ. 1979-يىلى ئافغانىستاندا باشلانغان سوۋېت ئىشغالىيەتچىلىكى ۋە ئىچكى ئۇرۇشلار سەۋەبىدىن يەنە بىر قېتىملىق ئامېرىكىغا كۆچۈش دولقۇنى بارلىققا كېلىدۇ. ئامېرىكىدا بۇ شەكىلدە تۈركىستانلىق نوپۇسنىڭ كۆپىيىشى تۈركىستان ئامېرىكا جەمىيىتىنى قايتىدىن ئاكتىپ پائالىيەت قىلىدىغان ھالغا كەلتۈرۈش ئېھتىياجىنى ئوتتۇرغا چىقىرىدۇ.

1984-يىلى ئېچىلغان ئومۇمىي يىغىن نەتىجىسىدە، تۈركىستان ئامېرىكا جەمىيىتى نىزامنامىسى قايتىدىن تۈزۈپ چىقىلىپ، ئابدۇللا غوجا رەئىسلىكىدە يېڭى رەھبەرلىك گۇرۇپپىسى سايلىنىدۇ. بۇ دەۋردىن باشلاپ، جەمىيەت ئەزالىرى ئوتتۇرىسىدىكى مۇناسىۋەتلەر بىلەن ھەمكارلىقنى كۈچەيتىش جەھەتتە نۇرغۇن خىزمەتلەر ئىشلەنگەنلىكى كۆرۈلمەكتە. تۈركىستان ئامېرىكا جەمىيىتى يەنە ئامېرىكىدىكى تۈركىي جەمىيەتلەر ئىتتىپاقىنىڭ ئاكتىپ ئەزالىرىدىن بىرى بولۇپ، تۈركىستان نامىدا ھەر تۈرلۈك خەلقئارالىق يىغىنلارغا قاتنىشىپ دوكلاتلار سۇنۇپ تۇردى.

(رەسىم ئورنى)

تۈركىستان ئامېرىكا جەمىيىتىنىڭ ئەزالىرى تۈركلەر كۈنى نامايىشىدا، نيويورك، 1991-يىلى ماي.

مۇۋەپپەقىيەتلىك پائالىيەتلەرنى قانات يايدۇرغان جەمىيەت رەئىسى ئابدۇللا غوجا، بىر مەزگىل ئۆتكەندىن كېيىن كومۇنىزمغا قۇل قىلىنغان مىللەتلەر ۋاكالەتچىلىكى تەرىپىدىن تەشكىللەنگەن «ئەسىر مىللەتلەر كومىتېتى» رەئىسلىكىگە سايلىنىپ، بۇ كومىتېت تەركىۋىدە ئاكتىپلىق بىلەن پائالىيەت كۆرسىتىدۇ. بۇ كومىتېت، 1959-يىلى پىرىزدېنت ئېزىنخاۋېرنىڭ تەستىقلىشى ئارقىلىق كۈچكە ئىگە بولغان ئەسىر مىللەتلەر خىتاپنامىسىغا ئاساسەن قۇرۇلغان بولۇپ، ھەر يىلى قۇل قىلىنغان مىللەتلەر ھەپتىسى پائالىيەتلىرىنى ئۇيۇشتۇرۇپ تۇراتتى. تۈركىستان ئامېرىكا جەمىيىتى 1985-يىلىدىن باشلاپ «تۈركىستان ئىتتىپاق ئاۋازى» ناملىق بىر خەۋەرلەر ژورنىلى چىقىرىشقا باشلايدۇ. ئۇنىڭدىن كېيىن نىمەتۇللا بېغىش رەئىس بولغان يىللارغا كەلگەندە «ئۈمىد - خوپى» ناملىق ئېنگىلىزچە بىر ژورنال چىقىرىشنى سىناق قىلىدۇ (1992-يىلىنىڭ باھار ئايلىرىدا چىقىرىلىشقا باشلانغان بۇ ژورنال ئىككى يىل جەريانىدا جەمئى 4 سان



بېسىلىدۇ. - ئا. ھ. ئىزاھاتى). بۈگۈنكى كۈندە، تۈركىستان ئامېرىكا جەمئىيىتى نۇمان ئوقۇغان رەئىسلىكىدە پائالىيىتىنى داۋاملاشتۇرۇپ كەلمەكتە.

## گېرمانىيىدىكى پائالىيەتلەر

گېرمانىيە، ئىككىنچى دۇنيا ئۇرۇشىدىن بۇرۇن ۋە ئۇنىڭدىن كېيىنكى ۋاقىتلاردا بولغىنىدەك، 1970-يىللاردىمۇ تۈركىستانلىقلارغا ۋە تۈركىستانغا مۇناسىۋەتلىك پائالىيەتلەرگە ساھىبخانلىق قىلىش ئەۋزەللىكىنى داۋاملىق ساقلاپ كەلمەكتە ئىدى. سوغۇق ئۇرۇش ستىراتېگىيىلىرىنىڭ ئۆزگىرىشى، ئاق ش باشچىلىقىدىكى كومىنىزمغا قارشى ئەللەرنىڭ ئۆز تەشكىلاتلىرىنى بەرپا قىلىپ پائالىيەت قىلىش ئارزۇلىرى 1950-يىللاردا پائالىيەت قىلىپ كەلگەن م ت ب ك بىلەن تۈرك ئېلىگە ئوخشىغان تەشكىلاتلارنىڭ تەسىرىنى تېز سۈرئەتتە ئاجىزلاشتۇرۇۋەتكەنىدى. ۋېتنام ئۇرۇشى ئاخىرلاشقاندىن كېيىن شەرق لاگېرى بىلەن غەرب لاگېرى ئوتتۇرىسىدا كۆرۈلۈشكە باشلىغان سىلىق مۇناسىۋەت جەريانى، ئۇنىڭدىن كېيىن روسىيىلىكلەرنىڭ ئافغانىستانغا بېسىپ كىرىشى ھەمدە ئاق ش نىڭ ئافغانىستاندىكى رۇسىيىگە قارشى كۈچلەرنى قوللاپ قۇۋۋەتلەپ بېرىشى نەتىجىسىدە ئاخىرلاشقان بولۇپ، ئوتتۇرلۇقتىكى جىددىچىلىك قايتىدىن باش كۆتۈرۈپ چىقىدۇ. ئاق ش دائىرىلىرى، ۋاشىنگتوندىكى «ئامېرىكا ئاۋازى» ياكى گېرمانىيىنىڭ مېونخېن شەھىرىدىكى «ئازاتلىق رادىئوسى» قاتارلىق ۋاستىلاردىن پايدىلىنىپ سوۋېتلەر ئىتتىپاقى تەۋەسىدىكى ئۇرۇس بولمىغان مىللەتلەرگە قارىتا كەڭ كۆلەملىك ئاڭلىتىش بېرىش سىياسىتىنى باشلىۋېتىدۇ. بۇ مىللەتلەر تىلىدا مەيلى ئاڭلىتىشلار بولسۇن ياكى مەتبۇئات تەشۋىقاتلىرى بولسۇن، بۇ تۈر پائالىيەتلەر ئۇ ئەللەردە باشلىغان يوشۇرۇن ئۆكتىچىلەر ھەرىكىتىگە كۈچلۈك ياردەمچى بولغان ئىدى.

ئەركىنلىك رادىئوسى سوۋېت ئىشغالىيىتى ئاستىدا تۇرۇۋاتقان جۇمھۇرىيەتلەرنىڭ ھەر بىرىسى ئۈچۈن ئايرىم-ئايرىم بۆلۈملەر تەسىس قىلىنىپ پائالىيەت قىلىدىغان شەكىلدە قۇرۇلغان ئىدى. ئۆزبەك بۆلۈمى، قازاق بۆلۈمى، تۈركمەن بۆلۈمى قاتارىدىكى بۆلۈملەر تەۋەسىدە نۇرغۇنلىغان تۈركىستانلىق ئىشلىمەكتە ئىدى. بۇ بۆلۈملەرنىڭ مەسئۇللىرى بولسا، بۇ تەشكىلات تەۋەسىدە ئىزچىل پائالىيەت قىلىپ كېلىۋاتقان كىشىلەر ئارىسىدىن تاللانغان ئىدى. 1980-يىللىرىغا كەلگەندە بۇ بۆلۈملەر ئىچىدە تەشكىلاتلارغا ئۇيۇشۇش ۋە تۈركىستان جۇمھۇرىيەتلىرىگە قارىتىلغان پائالىيەتلەرنى كۈچەيتىش ھەرىكەتلىرى باشلىنىدۇ.

1984-يىلى مارت ئېيىدا، مېونخېن شەھىرىدە قۇرۇلغان ئۇلۇغ تۈرك ئېلى جەمئىيىتى ئەنە شۇ تۈردىكى پائالىيەتلەردىن بىرى ھېساپلىناتتى. ئىسمايىل پىنار مەسئۇللىقىدا قۇرۇلغان بۇ جەمئىيەت، ئۆزلىرىنى 1950-يىلى 20-مارتتا مېونخېن شەھىرىدە قارەس قاناتباي بىلەن سەبداشلىرى بىرلىكتە قۇرۇپ چىققان تۈرك ئېلى كومىتېتىنىڭ مىراسچىلىرى دەپ تونماقتا ئىدى. يېڭىدىن قۇرۇلغان بۇ جەمئىيەتنىڭ غايىسى، تۈركىستان مەدەنىيىتىنى تونۇشتۇرۇش ۋە تۈركىستان مۇستەقىللىقى ئۈچۈن پائالىيەت قىلىش دەپ كۆرسىتىلمەكتە ئىدى. بۇ جەمئىيەت كېيىنكى يىللاردا تارىخى كۈنلەر بىلەن تارىخى كىشىلەرنى خاتىرلەش يىغىنلىرىنى ئۇيۇشتۇرۇش ئارقىلىق پائالىيىتىنى داۋاملاشتۇرىدۇ.

يەنە شۇ يىللاردا مېونخېن «تۈركىستان ئاۋازى» ناملىق بىر خەۋەرلەر ژورنىلى چىقىرىلىشقا باشلىنىدۇ. بۇ ژورنال، چاغاتاي كوچار، تىمور كوچاوغلى ۋە مەمەت ئەيسا ئارال قاتارلىق كىشىلەردىن تەشكىل تاپقان 3 كىشىلىك بىر گۇرۇپپا تەرىپىدىن نەشرى قىلىنماقتا ئىدى. بۇ ژورنال، ئۆزىنى تۈركىستانلىقلارنىڭ خەلقئارالىق خەۋەر ژورنىلى دەپ تونۇشتۇرغان بولۇپ، ھەر قايسى ئەللەردە تۇرۇۋاتقان تۈركىستانلىقلار بىلەن تۈركىستان تەشكىلاتلىرىغا مۇناسىۋەتلىك خەۋەرلەرنى بېسىپ تۇراتتى. شۇنىڭدەك يەنە، مەتبۇئاتلاردا تۈركىستانغا مۇناسىۋەتلىك ئېلان قىلىنغان خەۋەر ۋە مۇلاھىزىلەرنىمۇ كۆچۈرۈپ بېسىپ تۇراتتى. ئەپسۇسكى، پەسىللىك ياكى مەۋسۈملۈك بولۇپ بېسىلىدىغان بۇ ژورنال، ئاران 6 سانغىچە داۋاملىشالايدۇ.

1990-يىللاردا، سوۋېتلەر ئىتتىپاقىنىڭ پارچىلىنىشى نەتىجىسىدە، ئەركىنلىك رادىئوسىنىڭ ھەر قايسى بۆلۈملىرىدە ئىشلەيدىغان كىشىلەر بىر قىسىم خەۋەر بىرۈشۈرلىرىنى بېسىپ تارقىتىدۇ. تىمور كوجا ئوغلى تەييارلاپ باسمىغا بەرگەن «بۈگۈنكى تۈركىستان» بىلەن ھارۋن ئۆزگەن چىقارغان «بارلىق تۈرك ۋىلايەتلىرىدىن» دېگەن خەۋەرلەر ژورنىلى ئەنە شۇ دەۋرنىڭ مەھسۇلىلىرى ئىدى. تۈركىستان جۇمھۇرىيەتلىرى مۇستەقىللىقىنى قولغا ئالغان دەۋرلەردە چىقىرىلغان بۇ ژورناللارنىڭ بۇرۇنقى ژورناللارغا ئوخشىمايدىغان يېرى، بۇ ژورناللاردا تۈركىستان جۇمھۇرىيەتلىرى بىلەن روسىيە فېدېراتسىيىسى تەۋەسىدىكى تۈركى قەۋىملارغا مۇناسىۋەتلىك ئەھۋاللار كۆپرەك تونۇشتۇرۇلماقتا ئىدى.

1992-يىلىدىن باشلاپ تۈركىستان جۇمھۇرىيەتلىرىگە مۇناسىۋەتلىك خەۋەرلەر پەۋقۇلئاددە كۆپىيىپ كەتكەن بولۇپ، دۇنياۋى خاراكتېردىكى نۇرغۇنلىغان ئاخبارات ماتېرىياللىرى تارقىتىلىشقا باشلانغان ئىدى. شۇنداق بولغاچقا، يوقۇرىدا يىلغا كەلتۈرۈلگەن خەۋەر ژورناللىرىنىڭ بۇنچە كۆپ تەشۋىقات ۋاسىتىلىرى ئىچىدە ئۆزىنى كۆرسىتىپ كېتەلىشى مۇمكىن ئەمەس ئىدى. دېگەندەك، يوقۇرىدىكى ئىككىلا ژورنال قاتارىدىن سىقىپ چىقىرىلىپ تاقىلىپ كېتىدۇ. شەرق لاگېرنىڭ يىمىرىلىشى ۋە سوۋېتلەر ئىتتىپاقىنىڭ تارقىلىپ كېتىشى سەۋەبىدىن، ئاق ش ھۆكۈمىتى كومۇنىزمغا قارشى تەشۋىقات سىياسىتىنى قايتىدىن كۆزدىن كۆچۈرۈپ چىقىپ قايتىدىن تەشكىللەش يولىغا كىرىدۇ. بۇ تۈر پائالىيەتلەر سەۋەبىدىن ئەركىنلىك رادىئو ئىستانسىسىمۇ مەيۋىنىدىن پىراگاغا كۆچۈرۈلىدۇ، بەزى بۆلۈملىرى ئەمەلدىن قالدۇرىلىدۇ، ساقلىنىپ قالغان بۆلۈملەرنىڭ ئىش پىرىنسىپلىرى جەھەتتە قايتىدىن رەتكە سېلىنىپ، بىر مۇنچە خىزمەتچىسى ئىشتىن توختىتىلىدۇ. بۇ ۋەزىيەت، مەيۋىنىنى مەركەز قىلغان ئەركىنلىك رادىئوسىنىڭ ئەتراپىدا شەكىللەنگەن ئىجتىمائىي-مەدەنىي خاراكتېردىكى پائالىيەتلەرگە خاتىمە بېرىلگەنلىكىنى كۆرسىتىدۇ.

\*\*\*\*\*

## ئافغان تۈركىستاندىكى ئۇرۇشلار

ئافغانىستاندا 1979-يىلىدىكى نۇر مۇھەممەت تەرەققى قوزغىغان كومىنىستلار سىياسى ئۆزگىرىشىدىن كېيىن ھەر قايسى جايلاردا قارشىلىق كۆرسىتىش قوشونلىرى ئوتتۇرغا چىقىشقا باشلاپ، ئافغانىستان تەۋەسى ئىچكى ئۇرۇش قاينىمىغا پېتىپ قالغان ئىدى. كومىنىستلار ئافغانىستاننى تېزگىنلىمەسلىكى، شۇنىڭدەك يەنە رەھبەرلىك ئارىسىدىكى ئەمەل تالىشىش كۈرەشلىرىنىڭ ئوتتۇرغا چىقىشى سەۋەبىدىن، سوۋېتلەر ئىتتىپاقى بىۋاسىتە مۇداخىلە قىلىشقا مەجبۇر بولىدۇ. موسكۋادىكى بىرىنچى رەھبەرلىكى چاقماق تېزلىكىدىكى قۇراللىق ھەرىكەتكە تايىنىپ ئافغانىستاندىكى توقۇنۇشلارنى قىسقا ۋاقىت ئىچىدىلا باسقۇچتەلەيدىغانلىقىغا تولۇق ئىشىنەتتى. شۇ ئارقىلىق ئافغانىستاننىمۇ موسكۋانىڭ گېپىدىن چىقمايدىغان سوۋېت ھامىلىقىدىكى بىر دۆلەتكە ئايلاندۇرۇپ، چار بىرىنچى پېترودىن بېرى رۇسىيەنىڭ ئەڭ چوڭ ئارزۇسى بولۇپ كېلىۋاتقان ئىسسىق دېڭىزلارغا ئېچىلىش غايىسىغا يەنە بىر قەدەم يېقىنلاشقان بولاتتى.

ئەسلىدە، ئاق ش نىمۇ ئۆز ئىچىگە ئالغان بارلىق ئەللەر بۇ ئىشقا ئەنە شۇ نوقتتا بويىچە قاراپ كېلىۋاتقانلىقى ئۈچۈن، بۇ يەردىكى كومۇنىست ئافغانىستان ۋەزىيىتىگە قاراپ ھەرىكەت پىلانلاشماقتا ئىدى. ئەمما ۋەزىيەت تەرەققىياتى ئۇلارنىڭ كۈتكىنىدەك بولماي قالدى. قىلچىمۇ قاتناش-ترانسپورت ئاساسى يوق دېيىشكە بولىدىغان بۇ تاغلىق دۆلەتتىكى مۇرەككەپ ئىتنىك تەركىپلەر ھەر قايسى ئۆزىگە تەۋە يەرلىرىنى بىر غېرىچىنىمۇ قولدىن بەرمەي جان تىكىپ تالىشىشتەك ئۇرۇش مۇھىتىنى پەيدا قىلىۋەتكەندى. مۇجاھىت گۇرۇپپىلىرى پۈتۈن كۈچى بىلەن تىرىشىش نەتىجىسىدە، 150 مىڭ كىشىلىكتىن ئارتۇق سوۋېت قۇراللىق قىسىملىرى چوڭ شەھەرلەر بىلەن بىر قىسىم مۇھىم قاتناش تۈگۈنلىرىنىلا تېزگىنلىمەلەيدىغان ئەھۋالغا چۈشۈپ قالدى. ئۇرۇش ئىككىنچى يىلىغا قەدەم قويمىشى بىلەن، ئافغانىستان ۋەزىيىتى سوۋېتنىڭ ۋېتىنامغا ئايلىنىپ قالىدىغانلىقى كۆزگە

كۆرۈنۈپلا تۇراتتى. بۇ ئەھۋالنى سەزگەن ئامېرىكا قوشما شتاتلىرى پاكىستاننى ۋاستىسىدىن پايدىلىنىپ ھەرىكەتكە ئاتلىنىپ، مۇجاھىت گۇرۇپپىلارغا ياردەم قىلىشقا كىرىشكەن. ئاق ش تەرىپىدىن تەمىنلەنگەن ستىنگىر راکىتا بومبىلىرى سوۋېت ھاۋا ئارمىيىسىنىڭ چۈشىدە كۆرسىمۇ قورقىدىغان ئاپەتكە ئايلىنىپ، سوۋېت ھاۋا ئارمىيىسىنى ئافغانىستان ھاۋا ساھەسىنى تېزگىنلىيەلمەس ھالغا چۈشۈرۈپ قويدۇ.

بۇ جەرياندا پاكىستان بىلەن ئىراندا قارشىلىق كۆرسەتكۈچى كۈچلەرنىڭ سىياسى مەركەزلىرى شەكىللىنىشكە باشلايدۇ. پەشتۇلار، تاجىكلار ۋە تۈركلەر ئاساسلىقى پاكىستانغا مەركەزلەشكەن بولسا، شىبە مەزھىبىدىكى ھازارلار بولسا ئاساسەن ئىرانغا يۈزلەنمەكتە ئىدى. 1980-يىلى پاكىستاننىڭ پىشاۋور شەھىرىدە پاكىستان ھۆكۈمىتى تەرىپىدىن رەسمى ئىتراپ قىلىنغان 7 پارتىيە قۇرۇلغان ۋەزىيەت شەكىللەنگەن ئىدى. بۇ پارتىيىلەرنىڭ 6 سى پەشتۇ داھىلىرىنىڭ يىتەكچىلىكىدىكى پەشتۇ پارتىيىسى ئىدى (بۇ پارتىيىلەر تۆۋەندىكىلەردىن ئىبارەت: ھىزىبى ئىسلام پارتىيىسىنىڭ يۇنۇس خالىس گۇرۇپپىسى؛ ھىزىبى ئىسلامنىڭ گۈلبەتتىن ھىكمەتپار گۇرۇپپىسىدىكىلەر؛ ئابدۇروسول سەيپانىڭ ئىتتىھادى ئىسلامى پارتىيىسى؛ سېپىت ئەخمەت جەيلانى باشچىلىقىدىكى مەھازى مىللى پارتىيىسى؛ سىبگېتۇللا مۇجەددىدى باشچىلىقىدىكى جەپھەئى مىللىيەئى نىجاتى ئافغانىستان پارتىيىسى؛ مەۋلەۋى مۇھەممەد نەبىنىڭ ھەرەكەتى ئىنقىلابى ئىسلام پارتىيىسى. - ئا.ھ. ئىزاھاتى). تاجىك يىتەكچىسى بۇرھاندىن راياننىڭ جەمىيەتى ئىسلام پارتىيىسى بولسا كۆپ قىسىمنى تاجىكلار بىلەن تۈركلەر تەشكىل قىلغان بىر پارتىيە ئىدى. يەنە بىر تەرەپتە ھازارلار ئىراندا سەككىز مۇستەقىل پارتىيە قۇرۇپ چىققانىدى. ئىراننىڭ ياردىمىگە ئېرىشكەن بۇ پارتىيىلەر ئورتاق ھەمكارلىق ئۈچۈن ھىزىبى ۋاھدەت نامىدا بىر باش ئورگان تەسىس قىلغانىدى.

بۇ پارتىيىلەر ئافغانىستان تەۋەسىدە كۈرەشنى داۋام قىلىۋاتقان مۇجاھىت گۇرۇپپىلارغا قۇرال-ياراق، ماددى ئەشيا ۋە پۇل جەھەتتە ياردەم قىلىپ تۇرىۋاتقان بولۇپ، بىر مەنەدە ئۇلارنىڭ سىياسى ۋاكالەتچىلىكىنى ئۈستىگە ئېلىپ كەلمەكتە ئىدى. باشقىچە قىلىپ ئېيتقاندا، بىر پارتىيە، ئۆزىگە قانچىكى كۆپ كوماندىرنى قارىتىۋالالغان بولسا ئۇ پارتىيىنىڭ سىياسى ساھەدىكى تەسىرىمۇ شۇنچە كۈچلەنگەن ھېساپلىناتتى. پاكىستان ھۆكۈمىتى تەرىپىدىن رەسمى ئىتراپ قىلىنىش، بىرەر پارتىيە ئۈچۈن ھەل قىلغۇچ ئەھمىيەتكە ئىگە بىر ئىش ھېساپلىناتتى. يەنى، ئاق ش نى ئاساس قىلغان دۇنيانىڭ ھەر قايسى ئەللىرىدىن كېلىدىغان ياردەملەر ئاساسەن پاكىستان ھۆكۈمىتى ۋاستىسى ئارقىلىق تەقسىم قىلىنىدىغان بولغاچقا، بىۋاسىتە ياردەمگە ئېرىشەلشنىڭ ئالدىنقى شەرتىمۇ پاكىستان ھۆكۈمىتى تەرىپىدىن تونۇلغان پارتىيە بولۇشى كېرەك ئىدى.

ئافغان تۈركىستانى، سوۋېت چېگرىسى بويىغا جايلاشقانلىقى سەۋەبىدىن، ئۇرۇش تەسىرىگە ئەڭ ئېغىر ئۇچرايدىغان رايون ھېساپلىناتتى. بۇ تەۋەدىكى سوۋېت قوشۇنلىرى ئارقا سەپ تەمىناتىغا بەكلا ئاسان ئېرىشەلەيدىغان ۋەزىيەتتە تۇرىۋاتقانلىقى ئۈچۈن، ئۇلارنىڭ بۇ جايلارغا كۆرسىتىدىغان تەسىرىمۇ ئىنتايىن كۈچلۈك، ئايرۇپىلان بومباردىمانغا دۇچ كېلىش خەۋپىمۇ ئىنتايىن ئېچىنىشلىق بولۇپ تۇرماقتا ئىدى. شۇنداق بولغاچقا، بۇ جايلاردىكى مۇجاھىتلار ئامالسىز قالغان ۋاقىتلىرىدا پانالىق تىلەپ قېچىپ بارالىغىدەك بىردىن-بىر دۆلەت بولغان پاكىستانغا يېتىپ بارالىشى ئۈچۈن ئافغانىستاننى ئۇ باشتىن بۇ باشقا بېسىپ ئۆتۈشكە مەجبۇر ئىدى. بۇ دېمەك، ئەمەلىيەتتە “قېچىپ قۇتۇلۇش مۇمكىن ئەمەس” دېگەنلىك ئىدى.

خۇددى شۇنىڭدەك، بۇ جايلارغا پاكىستاندىن كېلىدىغان ياردەملەرنىڭ يېتىپ كېلەلشسىمۇ ئۇرۇش مۇھىتى ئاستىدا، بولۇپمۇ قىش مەۋسۈملىرىدە بىر-ئىككى ئاي ۋاقىت سەرپ بولىدىغان قىيىن ئىش ھېساپلىناتتى. بۇ تۈردىكى قىيىن شارائىتلار سەۋەبىدىن ئۇرۇشتا ئەڭ زور چىقىمدار بولغان رايون ئافغان تۈركىستانى دەپ نام بېرىلگەن شىمالى ئافغانىستان ھېساپلىناتتى. دېگەندەك 1988-يىلى جەنۇب ئۇنىۋېرسىتېتى تەرىپىدىن ئىشلەنگەن مىللى تەركىپلەر ھەققىدىكى بىر تەتقىقاتتا بۇ ئەھۋال ئېنىق ئوتتۇرغا قويۇلغان.

«ئافغانىستان 1978~87: ئۇرۇش، مىللى تەركىپ ۋە خەلق ئاممىسى» تېمىلىق بۇ تەكشۈرۈش دوكلاتىغا ئاساسلانغاندا، بۇ 10 يىللىق ئۇرۇش جەريانىدا سەمەنگان، فەرياپ، قۇندۇز، بەلخ، جۇزجان قاتارلىق تۈركلەر

ۋىلايەتلىرىدە ھەر مىڭ كىشىدىن 130 ئادەم ئۇرۇشتا ئۆلگەن؛ بۇنىڭغا سېلىشتۇرغاندا جەنۇبتىكى پەشتۇ رايونلىرىدا بۇ نىسبەت مىڭدە ئوتتۇزلاغىچە تۈۋەن بولغان. يەنە شۇ تەكشۈرۈش دوكلاتىدا ئافغانىستاندىن چەت دۆلەتلەرگە قاراپ مۇساپىر بولۇپ چىقىپ كەتكەنلەر سانىمۇ تەكشۈرۈلگەن بولۇپ، بۇ تەكشۈرۈشتىمۇ تۈركى قەۋملارغا نىسبەتەن يەنە بىر قىزىق خۇلاسە ئوتتۇرغا چىقىدۇ: ئافغانىستان نوپۇسىنىڭ بەشتىن بىرىنى دېگىدەك تەشكىل قىلىۋاتقان بولمىغا قارىماي، پاكىستانغا كۆچۈپ چىققان مۇساپىرلار ئارىسىدىكى تۈركىلەر (ئۆزبەك، تۈركمەن قاتارلىقلار) نىڭ نىسبىتى بەكلا ئاز ئىكەنلىكى مەلۇم بولماقتا. بۇ تەكشۈرۈش ماتېرىيالىنىڭ سانلىق مەلۇماتلىرىدىن قارىغاندا پاكىستانغا 4 مىليون ئەتراپىدا مۇساپىر قېچىپ چىققان بولۇپ، بۇ ساننىڭ 85 پىرسەنت قىسمىنى پەشتۇلار، 6 پىرسەنت قىسمىنى تاجىكلار، 3.6 پىرسەنت قىسمىنى بەلۇجىلار ۋە 1.5 پىرسەنتدەك قىسمىنى نۇرىستانلار تەشكىل قىلغان. بۇلارغا سېلىشتۇرغاندا پاكىستانغا قېچىپ بېرىۋالغان مۇساپىرلار ئارىسىدىكى تۈركمەنلەرنىڭ نىسبىتى 1 پىرسەنت، ئۆزبەكلەرنىڭ نىسبىتى ئاران 0.5 پىرسەنتلا بولغان.

بۇ سانلىق مەلۇماتلار ئافغانىستاندىكى كۈرەشكە تۈركىلەرنىڭ قانچىلىك كۆپ قاتناشقانلىقىنى ئېنىق كۆرسىتىپ بەرمەكتە. دېگەندەك شىمالدا قانات يايىدۇرۇلغان كۈرەشلەر ئافغانىستان مەنبەلىرىنىڭ ئۆزىدىمۇ ھەر تۈرلۈك مەلۇماتلار ئارقىلىق بۇ ئەھۋال ئىسپاتلاپ بېرىلمەكتە، جەمئىيەتنى ئىسلام يىتەكچىسى راياننىڭ ھەربى مەسلىھەتچىسى مەسۇت خەلىلىنىڭ 1986-يىلىسى بىر ژورنالغا يېزىپ بەرگەن ماقالىسىدىكى مۇنۇ جۈملىلەر ھەقىقەتەنمۇ دىققەت قىلىشقا ئەرزىيدۇ:

شىمال تەرەپ ھەقىقەتەنمۇ مۇھىم ئەھمىيەتكە ئىگە بىر رايون. نوپۇسىنىڭ 90 پىرسەنت قىسمى تا بۈگۈنگىچە يۇرتىدىن ئايرىلمىغان. ئۇ يەردىكى كىشىلەر سوۋېتلەر ئىتتىپاقىنىڭ ئورتا ئاسىيا جۇمھۇرىيەتلىرى بىلەن ئوخشاش تىلدا سۆزلىشىدۇ؛ مەدەنىيەتلىرى بىلەن دىنى ئېتىقاتلىرىمۇ ئوخشاش (ئۆزبەك، تۈركمەن، تاجىك قاتارلىقلارنى دېمەكچى). شۇڭا، سوۋېتلەردە پەنەتراسىيون ئەندىشىسى باش كۆتەرمەكتە. بۇ جايلاردا نۇرغۇن ساندا مۇجاھىت بار بولۇپ، ئۇلار ھېچ بولمىغاندا 6 يىللىق جىھاد قىلىش تەجرىبىسىگە ئىگە.

ئەپسۇسكى، شىمالدىكى 8 ۋىلايەتتە قانات يايىدۇرۇلغان كۈرەشنىڭ ئاساسلىق كۈچىنى تەشكىل قىلىۋاتقان تۈركى گۇرۇپپىلار ئۇرۇشنىڭ دەسلەپكى كۈنلىرىدە ئۆزلىرىنىڭ سىياسى تەشكىلاتلىرىنى قۇرۇپ چىقالمىغان بولغاچقا، تۈركى گۇرۇپپىلىرىنىڭ ئاۋازىنى ئاڭلىتالايدىغان بىرەر پارتىيىمۇ يوق ئىدى. تۈرك قۇماندانلىرىنىڭ كۆپى راياننىڭ جەمئىيەتنى ئىسلامغا، ئاز بىر قىسمى ھىزبى ئىسلامنى ئاساس قىلغان باشقا پارتىيىلەرگە باغلىنىپ كۈرەشنى قانات يايىدۇرماقتا ئىدى. ئەمما ئارىدىن ئۇزۇن ئۆتمەي، مەيلى ياردەملەرنى تەقسىم قىلىش ئىشىدا بولسۇن ياكى رەھبەرلىك ئورۇنلىرىدا ۋەزىپىگە تەيىن قىلىنىشلاردا بولسۇن تۈركىي گۇرۇپپىدىكىلەرگە قارىتا ئېغىر ئايرىمچىلىق قىلىنىۋاتقانلىقى مەلۇم بولۇشقا باشلايدۇ. مانا بۇ مەسىلىدە بىر تۈركى پارتىيىسىنىڭ تەشكىل قىلىنىشىنىڭ نەقەدەر مۇھىم ئەھمىيەتكە ئىگە ئىكەنلىكى ئوتتۇرغا قويۇلۇشقا باشلاندى.

## شىمالى ئافغانىستان ۋىلايەتلىرى ئىسلام ئىتتىپاقى ۋە ئازادىگەر ھەرىكىتى

1981-يىلىنىڭ باشلىرىدا پاكىستاننىڭ پېشاۋر شەھىرىدە تۈركىستان مۇجاھىتلىرى قۇرۇلتىيى چاقىرىلىدۇ. بۇ قۇرۇلتاي چاقىرىشقا يىتەكچىلىك قىلغان كىشىلەر تاھىر مۇتاھھار، ئابدۇل مەننەن، ئابدۇلكېرىم مەخدۇم (ئابدۇكېرىم مەخدۇم 1942-يىلىسى شىبىرغان ئۆلكىسىنىڭ قىزىلئايىق كەنتىدە دۇنياغا كەلگەن. بوۋىسى ئافغانىستان تۈركمەنلىرىنىڭ يىتەكچىلىرىدىن بىرى ئىدى. 13-نۆۋەتلىك ئافغان پارلامېنتىدا جۇزجان ئۆلكىسىدىن خەلق ۋەكىلى بولۇپ سايلانغان. مۇھەممەت داۋۇتخان ھاكىمىيىتى دەۋرىدە سىياسى سەۋەپلەر تۈپەيلىدىن قاماق جازاسىغا ھۆكۈم قىلىنىپ 14 ئاي تۈرمىدە ياتقان. بابراك قارمال ئېلان قىلغان كەچۈرۈم

ئېلانى تۈپەيلىدىن تۈرمىدىن ئازات بولىدۇ. كېيىن پاكىستانغا بېرىۋالغان مەخدۇم، پىشاۋۇردا تۈركىلەر پارتىيىسىنى قۇرۇش پائالىيىتى بىلەن شوغۇللىنىدۇ. 1981-يىلى تۈركىيىگە كۆچۈپ كېلىپ، توكتاقتا ئورۇنلاشقان. - ئا.ھ. ئىزاھاتى) ۋە نۇرىددىن تالقانى قاتارلىق كىشىلەر ئىدى. يانۋار ئېيىدا چاقىرىلغان بۇ يىغىنغا پاكىستانغا كۆچۈپ كەلگەن تۈركى ئىرقىدىكى سىياسى كىشىلەر بىلەن ئافغانىستان تەۋەسىدە كۈرەش قىلىپ كېلىۋاتقان قۇماندانلارنىڭ ۋاكالىتچىلىرى قاتناشقاندى. بۇ قۇرۇلتايدا مۇزاكىرە قىلىنغان ئەڭ مۇھىم مەسىلە تۈركىلەرگە تەۋە ئايرىم بىر پارتىيە قۇرۇش زۆرۈرىيىتىنىڭ بار-يوقلىقىنى بەلگىلەش ئىدى. چۈنكى، بۇ مەسىلىدە يىغىن قاتناشقۇچىلىرى ئارىسىدا ئىككىلىنىشلەر ساقلانماقتا ئىدى. ۋەكىللەر ئۆمىكىنىڭ بىر قىسمى ئايرىم بىر تۈركىلەر پارتىيىسى قۇرۇپ چىقىش تەرىپىدە تۇرغان بولسا، يەنە بىر قىسمى بۇنداق بىر تەشكىلات بارلىق ئېتنىك قەۋملەرنى ئۆز ئىچىگە ئالىدىغان بولۇشى كېرەك دەپ قارىشاتتى. ئازسانلىق بولۇپ قالغان يەنە بىر قىسىملار بولسا ئايرىم بىر تۈركىلەر پارتىيىسىنىڭ قۇرۇلۇشى ھاجەتسىز دەپ قارىشاتتى. ئۇلار كۈرەشنى بۈگۈنگىچە داۋاملىشىپ كېلىۋاتقان شەكلى بويىچە باشقا پارتىيىلەر ئىچىدە تۇرۇپ داۋاملاشتۇرۇشنىڭ تېخىمۇ ئاسان بولىدىغانلىقى تەرىپىدە ئىدى. ئازسانلىقنى تەشكىل قىلىۋاتقان بۇ گۇرۇپپىدىكى پاكىستان ھۆكۈمىتىنىڭ يېڭىدىن قۇرۇلىدىغان بىر پارتىيىنى ئېتىراپ قىلماي تۇرۇپلىشى سەۋەبىدىن ئۇرۇش ئۈچۈن ياردەمدىن مەھرۇم بولۇپ قالدىغان بىر پارتىيە مەۋجۇتلۇقىنى داۋام قىلدۇرالمىي قېلىشى مۇمكىن دەپ ئەنسىرىشەتتى. ئەسلىنى سۈرۈشتە قىلغاندا، بۇ قۇرۇلتايدا قاتناشقان بارلىق ۋەكىللەر بۇنداق ياردەمگە ئېرىشەلمەي قېلىشىدىن بەكلا ئەنسىرىشەتتى. شۇنداق قىلىپ بۇ قېتىمقى قۇرۇلتاي ئېنىق بىر نەتىجىگە كەلمەي، بۇ ئىشنى يەنە بىر قېتىملىق قۇرۇلتايدا ھەل قىلىش قارارىنى ئېلىپ تارقىلىشىدۇ.

ئارىدىن بىر مەزگىل ئۆتكەندىن كېيىن يەنە بىر قېتىملىق قۇرۇلتاي چاقىرىلىدۇ. بۇ قېتىملىق قۇرۇلتاي يىغىنىدا شىمالى ئافغانىستان ۋىلايەتلىرى ئىسلام ئىتتىھادى نامىدا بىر تۈركىلەر پارتىيىسى قۇرۇپ چىقىش قارارى ئېلىنىدۇ. قۇرۇلىدىغان پارتىيىنىڭ ۋاقىتلىق رەئىسلىكىگە ئابدۇلكەرىم مەختۇم، مۇئاۋىن رەئىسلىكىگە ئازابەگ (ئازابەگ كېرىمى 1952-يىلى ئىستانبۇلدا تۇغۇلغان. ئاتىسى دوكتور ۋارس كېرىمى، ئاپىسى بولسا ئاخىرقى قوقان خانلىقىنىڭ پادىشاھى خۇدايارخاننىڭ نەۋرىسى ئىدى. ئازادبەگ قانۇن پاكولتېتىنى پۈتتۈرگەن بولۇپ، ئافغانىستان ۋەقەسى ئوتتۇرا چىققىنىدىن كېيىن شىمالى ئافغانىستاندىكى تۈركىلەرنىڭ سىياسى ۋە قۇراللىق قوشۇن تەشكىللەش پائالىيەتلىرى بىلەن شوغۇللاندى. - ئا.ھ. ئىزاھاتى) سايلىنىدۇ. ئەينى ۋاقىتتىكى ئەھۋاللارنى ئازادبەگ مۇنداق بايان قىلىدۇ:

1981-يىلىنىڭ دەسلەپكى كۈنلىرىدە ئىبراھىم پاختا ئاق ش دىن ماڭا تېلپون قىلىپ، ئەتىسى پىشاۋۇردا بىر "تۈركىستان مۇجاھىتلىرى يىغىنى" ئېچىلىدىغانلىقىدىن خەۋەر بېرىپ بۇ يىغىنغا مېنىمۇ قاتناشساڭ دەپ مەسلىھەت قىلىدۇ. مەن ئۇنىڭغا، يىغىن تەشكىل قىلغۇچىلىرىدىن ماڭا ھېلىغىچە بىرەر تەكلىپ كەلمىگەنلىكىنى ئېيتتىم. مەن ئۇ كۈنلەردە ئافغانىستان گىراجدانى بولغانلارغا تەكلىپ كەلگەنلىكىنى ئاڭلىغان ئىدىم. شۇنداق قىلىپ تۇنجى قۇرۇلتايدا قاتناشمىغان ئىدىم. ئەمما ئۇ قېتىملىق قۇرۇلتاي ھېچقانداق بىر نەتىجىسى بولمايلا تارقالغانىكەن. پاكىستان ھۆكۈمىتى بۇنداق بىر پارتىيىنى ئېتىراپ قىلمايدۇ، دەيدىغان قاراش ھەممىگە ھاكىم ئىكەندۇق. شۇنداق بولغاچقا، پارتىيە قۇرۇش ھەققىدە قارار قوبۇل قىلىشنى قىيىنلاشتۇرۇپ قويغانىدى.

ئەسلىدە، پىشاۋۇردا ئافغان پارتىيىلىرى قۇرۇلۇۋاتقان دەسلەپكى كۈنلەردە رايىنى مېنىڭ بىلەن يېقىن مۇناسىۋەت قىلىپ كېلىۋاتقانىدى. ئۇ، مېنىمۇ پارتىيىسىدە ۋەزىپە ئېلىشىمنى تەلەپ قىلغانىدى. رايىنى، پاكىستان ئارمىيىسىدە پولكوۋنىك بولغان دائىم شاھزادە كامال ئەپەندىنىڭ يېقىن دوستى ئىدى. دائىم دېگەن بۇ كىشى يەنە كېلىپ ئۆز ۋاقتىدا ھەربى مەكتەپ مۇئالىمى، پاكىستان ئارمىيە باش قۇماندانلىقى بىلەن ئارمىيە ئىستىخبارات تەشكىلاتىدا مۇھىم ئورۇندىكى بىرسى ئىدى. شۇنداق بولغاچقا، رايىنىنىڭ پارتىيىسىگە ياردەم

قىلىنىشى مەسىلىسىدە بۇ پولىكوۋنىك ياردەم قىلغانىدى. رايانى بۇ ئەھۋاللارنى بىلگىنى ئۈچۈن مېنىمۇ يېنىغا تارماقچى بولغانىدى. ئەمما مەن ئۇ ۋاقىتلاردا ئۇنىڭ بۇ مەسىلىھەتتىگە قىزىقمىغان ئىدىم.

تۈركىستان مۇجاھىتلىرى قۇرۇلتىيى مۇۋەپپىقىيەتكە ئېرىشەلمىگەندىن كېيىن دائىمىنىڭ يېنىغا بېرىپ ئەھۋالنى چۈشەندۈرۈپ، ئايرىم بىر پارتىيە قۇرساق ياردەم قىلالارمۇ دەپ سورىدىم. دائىم ماڭا بۇ جەھەتتە قولدىن كېلىشىچە ياردەم قىلىدىغانلىقىنى، تىگىشلىك ئورۇنلار بىلەن مۇناسىۋەت باغلىنىشىغا ياردەمدە بولىدىغانلىقىنى ئېيتقاندىن كېيىن، تۇنجى قېتىملىق مۇجاھىتلار قۇرۇلتىيىنى چاقىرىغان كىشىلەر بىلەن ئالاقىلاشتىم. 20 كۈندەك ۋاقىت ئۆتكەندىن كېيىن ئىككىنچى قېتىملىق قۇرۇلتاي چاقىرىلدى. بۇ قۇرۇلتايدا "شىمالى ئافغانىستان ۋىلايەتلىرى ئىسلامى ئىتتىھاتى" نامىدا بىر پارتىيە قۇرۇپ چىقتۇق. ئابدۇكېرىم مەخدۇم بۇ پارتىيىنىڭ رەئىسى بولدى. تاھىر مۇتاھھار باش سېكرىتار، قارى ھۈسەيىن مالىيە ئىشلىرى مەسئۇلى بولۇپ تەيىنلەندى. دوكتور ئەزەم دادفەرمۇ رەھبەرلىك گۇرۇپپىسى ئىچىدە ئىدى. مەن سىياسى بۆلۈم باشلىقى بولغانىدىم. قۇراللىق قوشۇن تەشكىلاتىنى رەتكە سېلىش، قۇرال ۋە پۇل ھەل قىلىش قاتارىدىكى ئىشلار ماڭا يۈكلەنگەنىدى. تۇنجى قېتىملىق ماددى ياردەمنى راۋالپىندىدە زاۋۇتى بولغان ئەكبەر ئەپەندىدىن ئالدىم. ئۇ بىزگە 3 مىڭ روپىيە ئەتراپىدا پۇل بەرگەنىدى. بۇ پۇل، قۇراللىق ئۇرۇش قىلماقچى بولىۋاتقان بىر مۇجاھىتلار ھەرىكىتى ئۈچۈن تۆگىنىڭ قۇلقىچىلىكىمۇ كەلمەيدىغان بەكلا ئاز پۇل ھېساپلىناتتى. ...

بىرەر ھەپتىدە ۋاقىت ئۆتكەندىن كېيىن، يەنى فۇرال ئېيىنىڭ باشلىرىدا ئابدۇكېرىم مەخدۇمنى بىرگە ئېلىپ ئىسلاماۋاتقا باردىم. دايىمنىڭ ياردىمىگە تايىنىپ مۇناسىۋەتلىك ئورۇنلار بىلەن مۇناسىۋەت تىكلىگەن ئىدۇق. ئى س ئى (پاكىستان مەخپى ئاخبارات تەشكىلاتى - ئاھ. ئىزاھاتى) تەۋەسىدە ئافغانىستان جىھاد ھەرىكىتىگە ياردەم قىلىش كومىتېتى قۇرۇلغانىدى. كېرەكلىك بارلىق قۇرال-ياراغ، ماددى ئەشيالار ۋە يىمەك-ئىچمەكلەر تەقسىماتى بۇ كومىتېت ۋاستىسى بىلەن بېجىرىلمەكتە ئىدى. 8-فۇرال كۈنىسى 350 تال كالاڭشىكوف ۋە ماددى ئەشيالاردىن تەشكىل تاپقان تۇنجى قۇرال ياردىمىنى تاپشۇرۇپ ئالغانىدۇق. ئافغانىستاندىكى تۈركىي قۇماندانلار بىلەن ئالاقىلاشتۇق. ئۇندىن باشقا يەنە پاكىستاندىكى مۇجاھىتلار ئىچىدىن ئۇرۇشقا بارالايدىغان مۇجاھىت گۇرۇپپىلارنى تەشكىللەپ چىقىش ئۈچۈن ئىشقا كىرىشتۇق.

ئەپسۇسكى، ياردەملەر كېلىشكە باشلىغاندىن كېيىن، پارتىيە رەھبەرلىك گۇرۇپپىسى ئىچىدىمۇ مەسىلىلەر ئوتتۇرغا چىقىشقا باشلىغان ئىدى. 3 ئايدەك ۋاقىت ئۆتكەندە دوكتور كېرىم زارنىڭ ئۇكىسى نەبىجان ۋە ئۇنىڭ سەبداشلىرى تەرىپىدىن پارتىيە سېكرىتارى تاھىر مۇتاھھار سۈيىقەست بىلەن ئۆلتۈرۈلدى. بىز بۇ ۋەقەدىن كېيىن ھەرىكىتىمىزنى ئىمكان بار زىيانغا ئۇچراتماسلىق ئۈچۈن قوللىمىزدىن كېلىشىچە تىرىشچانلىق كۆرسەتكەن بولساقمۇ، ئىشەنچسىزلىك ئۇرۇقلىرى تېرىلىپ بولغانىدى. ئەسلىدىنلا بىزنىڭ پارتىيە قۇرۇشىمىزدىن رازى بولمىغان باشقا ئاساسلىق پەشتۇ پارتىيىلىرى بىزگە قارشى كەڭ كۆلەملىك تەشۋىقاتقا كىرىشكەندى. ئۇلار، بۇ پارتىيىدىكىلەر مىللەتچىلىك بىلەن شوغۇللانماقتا، ئىسلام دىنىغا زىت ھەرىكەت قىلىشماقتا دېگەندەك بوھتانلار بىلەن بىزگە قارايدىغان بىر قىسىم مۇجاھىتلارنىڭ بېشىنى قايدۇرۇشقا، ئارىمىزدا زىددىيەت ئۇرۇغلىرىنى تېرىشقا كىرىشكەندى.

بۇ گۇرۇپپىنى كىشىلەرنىڭ كۈشكۈرتىشى نەتىجىسىدە، تاھىرنىڭ بېشىغا كەلگەننى ماڭمۇ راۋا كۆرىشى مۇمكىن دەپ پەرەز قىلدىم. سىياسى ۋە قۇراللىق قوشۇن بۆلۈمىنىڭ رەھبىرى بولغانلىقىم، پاكىستان ھۆكۈمەت دائىرىلىرى بىلەن مېنىڭ ۋاستىچىلىقىمدا پارتىيىمىزنىڭ مۇناسىۋەت قۇرغانلىقى سەۋەپلىك، رەئىس مەخدۇمنىمۇ ئۆز ئىچىگە ئالغان بارلىق رەھبەرلەر ئارىسىدا غۇدۇراشلار كۆرۈلىشىگە سەۋەپ بولىۋاتقاندىكى قىلاتتى. پاكىستان گىراجدانى بولغان بىر تۈركىستانلىق بولغانلىقىم سەۋەبىدىن، ئافغان جىھاد سىستېمىسى تەۋەسىدە مېنىڭدەك بىرسىنىڭ بۇنچە تەسىرگە ئىگە ئورۇندا بولىشىنى ھەرگىز خالىمايتتى.

بۇ يەردە، تۈركىلەر پارتىيىسى رەئىسى ئابدۇكېرىم مەخدۇم بىلەن ئۇنىڭ مۇئاۋىنى بولغان ئازاتبەگ ئوتتۇرسىدا بىر كۈرەش كېتىۋاتقانلىقى مەلۇم. مەخدۇمنىڭ تۈركىلەر پارتىيىسىنى پىر سىيىت ئەخمەت جەرەننىڭ

(جەيلاننىڭ) پارتىيىسى بىلەن باغلاشتۇرۇش ئىشى بۇ سۈركىلىشنى ئېنىق ئوتتۇرغا چىقىرىدۇ. مەخدۇم، ئازاتبەگ بولماي تۇرۇپ بۇ پارتىيىنى باشقۇرۇپ كىتەلمەيدىغانلىقىنى تونۇپ يەتكەندى. شۇڭا ئۇ، باشقا بىر پارتىيە قۇرۇش ئۈچۈن ھەرىكەت قىلىپ كۆرگەن بولسىمۇ بىرەر نەتىجە چىقىرالمايدۇ. بۇ ۋاقىتتا تۈركىيە دۆلەت باشلىقى كەنان ئەۋرەن (1982-يىلى 12-سېنتەبىردە تۈركىيىدە ھەربى سىياسىي ئۆزگىرىشى قوزغاپ باش مىنىستىر بولغان ئارمىيە گېنېرالى. - ئ.ت) نىڭ پاكىستانغا قىلغان زىيارىتىدىن كېيىن تۈركىيىگە 4500 دەك تۈركى ئىرقىدىن بولغان كۆچمەن قوبۇل قىلىش ئىشى ئوتتۇرغا چىقىدۇ. مەخدۇم، تۈركىيىگە كۆچمەن بولۇپ كېتىش نىيىتىگە كېلىپ، 1982-يىلىنىڭ ئوتتۇرىلىرىدا ئۆزىگە تەۋە بىر گۇرۇپ كىشىلەر بىلەن بىرگە تۈركىيىگە كىتىۋالىدۇ.

شۇنداق قىلىپ، ئازاتبەگ شىمالى ئافغانىستان ۋىلايەتلىرى ئىسلام ئىتتىھادى پارتىيىسىنىڭ بىردىن-بىر مەسئۇلىغا ئايلىنىدۇ. ئۇنىڭدىن كېيىنكى ئەھۋاللارنى ئازاتبەگ مۇنداق بايان قىلىدۇ:

ئۇرۇش، بەكلا قىممەت بىر ھەرىكەت. گەرچە پاكىستان ھۆكۈمىتىدىن بەلگىلىك مىقتاردا قۇرال-ياراغ بىلەن باشقا نەرسىلەرنى ئېلىپ تۇرىۋاتقان بولساقمۇ، بىزگە قارايدىغان كوماندىر ۋە جەڭچىلەرنىڭ چىقىملىرىنىمۇ ئۈستىمىزگە ئېلىشقا مەجبۇر ئىدۇق. بۇ جەھەتتە بەكلا كۆپ قىيىنچىلىقلارغا دۇچ كەلدىم. قولىمىزدا پۇل بولمىغاچقا، ئافغانىستاندا ئابرويغا ئىگە كىشىلەرنىڭ كۆپى بىزگە يېقىن يولاشمىدى. شۇنچە زور قىيىنچىلىقلارغا قارىماي، پىشاۋۇردا كۈچلۈك بىر مەركەز قۇرۇپ چىقىۋالغاندۇق. شۇنىڭدەك يەنە قالغان پارتىيىلەرنىڭ ئۇرۇش ماتېرىياللىرى ساقلىنىۋاتقان ئىسكىلاتلار جايلاشقان مىرانشاھ شەھىرىدە بىزمۇ بىر ئىسكىلات بىلەن بىر قارارگاھ قۇرىۋالغاندۇق. پاكىستاندىكى لاگېرلاردا تۇرىۋاتقان مۇساپىرلار ئىچىدىن جىھاتقا قاتنىشىشنى تەلەپ قىلغان كىشىلەرنى بۇ لاگېرلاردا تەربىيىلەپ ئافغانىستاندىكى تۈركىلەر رايونلىرىغا، بىزگە تەۋە كوماندىرلارنىڭ يېنىغا يوللاشقا باشلىدۇق. ئۇرۇشتا ياردام بولغان تۈركىلەر بۇ مەركەزلەرگە ئىۋەرتىلىپ، ئۇ يەردىكى سەھىيە خادىملىرىمىز تەرىپىدىن داۋالىناتتى. پاكىستان ھۆكۈمىتىدىن ياكى بولمىسا پۇل تاپالسا بىتەرەپ قۇرال ئەتكەسچىلىرىدىن سېتىۋالغان قۇرال ۋە ئۇرۇش ماتېرىياللىرىنىمۇ شىمالى ئافغانىستانغا ئىۋەرتىپ تۇراتتۇق. ئاشىر پالۋان قاتارىدىكى نۇرغۇنلىغان قىممەتلىك تۈركى كوماندىر پارتىيىمىز قول ئاستىدا تۇرۇپ كۈرەشنى داۋاملاشتۇرماقتا ئىدى. شۇنداق قىلىپ، شىمالى ئافغانىستان ۋىلايەتلىرى ئىسلام ئىتتىھادى پارتىيىسى، 80-يىللارنىڭ ئوتتۇرىلىرىدىن باشلاپ شىمالى ئافغانىستاندىكى جەڭلەردە ئەڭ كۈچلۈك تەشكىلات ھالىغا كېلەلگەن ئىدى.

تۈركىلەر پارتىيىسى، دەسلەپتە سەمەنگان رايونىنىڭ تاتار مەھەلىسىدە بىر قارارگاھ قۇرۇپ چىقىدۇ. ئۇنىڭدىن كېيىن باميان رايونىنىڭ يېقىنلىرىدىكى كۇھى مەردتتە ئىككىنچى قارارگاھنى، ئايبەك رايونىدا ئۈچۈنچى قارارگاھنى قۇرۇپ چىقىدۇ. قارىبا، جۇزجان، بەلخ ۋە سەمەنگان قاتارىدىكى تۈركىلەر مەركەزلەشكەن رايونلاردا قانات يايدۇرۇلغان جەڭلەر بۇ مەركەزلەرنىڭ بىر تۇتاش يىتەكچىلىكىدە قانات يايدۇرۇلماقتا ئىدى. «ئىمام بۇخارى» ۋە «تىرمىزى» نامىدا ئىككى كورپۇس قۇرۇلغانىدى. سەمەنگان رايونىدا مەۋلەۋى ئابدۇلقۇددۇس بىلەن تاتار مەۋلەۋى ئىسلام، قۇندۇزدا ئەپسانە ھالىغا كەلگەن باسمىچىلار يىتەكچىسى ئىبراھىم لاقاينىڭ ئىنىسىنىڭ نەۋرىسى بولغان خالىددىن، باغلان رايونىدا ئايىت مۇرات، جۇزجان رايونىدا بولسا ھاشىر پالۋان قاتارلىقلار تۈركىلەر پارتىيىسىگە تەۋە جەڭ قىلىۋاتقان كوماندىرلار ئىدى. بولۇپمۇ ھاشىر پالۋان (ئاشۇر پەھلىۋان) بىلەن مەۋلەۋى ئابدۇلقۇددۇس ئىنتايىن مۇۋەپپەقىيەتلىك جەڭلەرنى قىلغانىدى. بۇ كۈرەشلەر، ئەزەلى تۈرك دۈشمىنى بولغان پەشتۇ مىللەتچىسى ھىكمەتبارنىڭمۇ ئېتىراپ قىلىشىغا ئېرىشكەندەك مۇۋەپپەقىيەتلىك قانات يايدۇرۇلغانىدى. 1988-يىللاردا بىر تۈركىيە تېلېۋىزىيە ئىستانسىسىنىڭ مۇخپىرلار ئۆمىكى زىيارەت قىلىش ۋاقتىدا ھىزىبى ئىسلام يىتەكچىسى ھىكمەتبار، «تۈركىلەرنىڭ جىھاتتىكى ئورنى قانچىلىك؟» دېگەن سۇئالغا مۇنداق جاۋاب بەرگەندى:

تۈركىلەر شىمالى ۋىلايەتلەردە ئىنتايىن كۈچلۈك تەشكىلاتلارنى قۇرۇپ ئىنتايىن مۇھىم قارشىلىق كۆرسىتىش پائالىيەتلەر بىلەن شوغۇللانماقتا. مەن سىلەرگە بىردىن-بىردىن ئىسمىنى ئاتاپ كۆرسىتىپ بىرلەيدىغان بىر مۇنچە تۈركى كوماندىرلارنىڭ يىتەكچىلىكىدە جەڭ قىلماقتا.

يەنە بىر يىتەكچى جەيلىنىشنىڭ يەنە شۇ سۇئالغا بەرگەن جاۋابى تۆۋەندىكىدەك ئىدى:  
ئازاتبەگ، تۈركمەن ۋە ئۆزبەك قېرىنداشلىرىمىزنىڭ يىتەكچىسى ھېساپلىنىدۇ. بىز ئۇنىڭ بىلەن مۇرىنى مۇرىگە تىرەپ بىرلىكتە جەڭ قىلماقتىمىز.

(رەسىم ئورنى)

شىمالى ۋىلايەتلەر ئىسلام ئىتتىھادى پارتىيىسىنىڭ يىتەكچىسى ئازاتبەگ بىلەن دوكتور ئەھمەت ئەنجان ئافغانىستان-پاكىستان چېگرا بويىدىكى بىر قاراڭغۇتا. مىرانشاھ، 1989-يىلى يانۋار

ئازاتبەگنىڭ پارتىيىسىگە ئەزا بولماقچى بولغان كىشى چوقۇم تۈرك قەۋمىلەردىن كەلگەن بىرسى بولشى شەرت ئىدى. شۇ سەۋەپتىن ئازاتبەگ بىلەن شىمالى ۋىلايەتلەر ئىسلام ئىتتىھادى پارتىيىسى مىللەتچى، جىھادقا بۆلگۈنچىلىك قىلغۇچى دېگەن قارىلىنىشلارغا دۇچ كېلىدۇ. يەنە بىر تەرەپتىن ئازاتبەگنىڭ شىمالى ئافغانىستان تۈركىلىرىنى بىر نوقتىغا كەلتۈرۈش جەھەتتىكى تىرىشچانلىقلىرى بۇ تەۋەدىكى تەسىر كۈچىدىن ئايرىلىپ قېلىشتىن قورققان پەشتۇ مىللەتچى پارتىيىلەرنى قاتتىق بىئارام قىلماقتا ئىدى. ئازاتبەگ پات-پات ئوتتۇرغا قويۇپ كېلىۋاتقان ئافغانىستان ئازات قىلىنغاندىن كېيىن ئازات قىلىنىش نۆۋىتى تۈركىستانغا كېلىدۇ دېگەن چاقىرىقلىرى، سوۋېتلەر ئىتتىپاقىنىمۇ قاتتىق ئۈزگىتىپ كەلمەكتە ئىدى. شۇڭا، سوۋېت تەشۋىقاتچىلىرى ئازاتبەگنى پانتۈركىست دەپ تونۇتۇپ، ئۇنىڭ پارتىيىسىنى چەكلەش ئۈچۈن ئازاتبەگنى غەرب كۈچلىرى بىلەن پاكىستاننىڭ ئىشپىيىنى دەپ تەشۋىق قىلىشقا كىرىشكەندى (فرانسۇز تەتقىقاتچى ئولۋېر روي، «شىمالى ئافغانىستاندا ئېتنىك كىملىك ۋە سىياسى قۇرۇلما» دېگەن تەتقىقات ماقالىسىدا، تۈركى پارتىيىسىگە قارىتىلغان پاكىتى بولمىغان بارلىق بوھتانلارنى قاتارغا تىزىپ كېلىپ، "ئازاتبەگنىڭ پارتىيىسى كاپولدىكى نەجىۋىلا ھاكىمىيەتنىڭ قارشىلىق كۆرسىتىش ھەرىكەتلەرنى پارچىلاش ئۈچۈن پايدىلىنىپ كېلىۋاتقان بىر تروۋا ياغاچ ئىتى (يونان ئەپسانىلىرىدىكى شەھەرنى ئىچىدىن قولغا كىرگۈزۈش ئۈچۈن بىر مۇراسىم كۈنىسى ياغاچتىن بالادەك بىر ئات ياساپ، ئۇنىڭ ئىچىگە نەچچە يۈز ئەسكەرنى يوشۇرۇپ شەھەر سېپىلىدى كىرىۋالغاندىن كېيىن، ئىچكى-تاشقى ھەمكارلىق بىلەن شەھەرنى قولغا چۈشۈرگەنلىك ھەققىدىكى بىر رىۋايەتتىكى ياغاچ ئاتنى كۆرسىتىدۇ. بۇ شەھەر تۈركىيىنىڭ ئېگى دېڭىزى بويىدا دەپ پەرەز قىلىنىدۇ. - ئۇت) دىن باشقا نەرسە ئەمەس" دەيدىغان پۈتۈنلەي نامەرتلىك بىلەن ئوتتۇرغا قويۇلغان باھانى سۇنىدۇ. يەنە شۇ ئاپتور، كېيىنكى ۋاقىتلاردا ئېلان قىلغان «ئافغانىستاندىكى قارشىلىق كۆرسىتىش ھەرىكىتى ۋە ئىسلام» دېگەن كىتابىدا كىتابىدا ئىران ياردەم قىلىپ كېلىۋاتقان ئەڭ كۈچلۈك شىيە پارتىيىلىرىگىچە بولغان بارلىق سىياسى ھەرىكەتلەر ئۈستىدە توختالغان بولۇپ، بۇلارغا نىسبەتەن ئازاتبەگ بىلەن ئۇنىڭ تۈركىلەر پارتىيىسى توغرىلىق بىر ئېغىزمۇ گەپ قىلماي ئۆتۈپ كەتكەن. بۇ رايونغا مۇناسىۋەتلىك مەسىلىلەر مۇتەخەسسسى بولغان رويىنىڭ ئافغانىستان جىھادىدا پەشتۇ پارتىيىلىرى بىلەن ئەخمەت شاھ مەسۇدىنى ئالاھىدە كۆككە كۆتۈرۈپ تونۇشتۇرۇش بىلەن، شىمالى ئافغانىستان تۈركىلىرىنىڭ بۇ جىھادتىكى تۆھپىلىرى ھەققىدە بىر ئېغىزمۇ گەپ قىلماي ئۆتۈپ كېتىشكە ئۇرۇنغانلىقى، ئىلىملىككە پۈتۈنلەي زىت، قارغۇلارچە ھۆكۈم قىلىشتەك بىر ئۇسلۇپ بىلەن ھەرىكەت قىلىدىغان بىرسى ئىكەنلىكىنى كۆرسىتىپ بەرمەكتە. - ئا.ھ. ئىزاھاتى).

1987-يىلىسى، ئافغانىستان ئۇرۇشى نوقتىسىدىن تۈپكى بۇرۇلۇش بولغان بىر يىل ھېساپلىنىدۇ. موسكۋا دائىرىلىرى ئافغانىستاندىكى ھەرىكىتىدە مۇۋەپپەقىيەت قازىنالمىغانلىقىنى ئېتىراپ قىلىشقا مەجبۇر بولۇپ، بۇ يەردىكى پاتقاقلىقتىن دەرھال چىقىپ قۇتۇلۇش نىيىتىگە كەلگەندى. نەتىجىدە، موسكۋا دائىرىلىرى سوۋېت ئارمىيىسىنى باسقۇچلار بويىچە چېكىندۈرۈپ چىقىدىغانلىقىنى، ئەمما نەجىۋىلا ھۆكۈمىتىگە ئىقتىسادىي



جەھەتتە ۋە ئارقا سەپ تەمىناتى جەھەتتە ياردەم بېرىپ تۇرىدىغانلىقىنى ئېلان قىلىدۇ. شۇ يىلنىڭ يانۋارىدا موسكۋا بىلەن كابول ئوتتۇرىسىدا دوستلۇق ۋە ھەمكارلىق شەرتنامىسى ئىمزالاندى. شۇنىڭغا قارىماي نەجىۋىلا ھۆكۈمىتى 150 مىڭدىن ئارتۇق سوۋېت قوشۇنلىرىنىڭ ئافغانىستاندا تۇرۇۋاتقانلىقىغا قارىماي يالغۇز ئىقتىسادى ۋە تېخنىكىلىق ياردەملەرگىلا تايىنىپ ھاكىمىيىتىنى ساقلاپ قالالمايدىغانلىقى ئېنىق ئىدى. بۇنداق بىر قۇورچاق ھۆكۈمەت چوقۇم بىر كۈنىسى ئاغدۇرىلىدىغانلىقى ئېنىق، بۇنىڭدىن كېيىن ئافغانىستاندا قانداق بىر ھاكىمىيەت تۈزۈمى يولغا قويۇلشى لازىملىقى مۇھاكىمە تېمىسىغا ئايلانغان ئىدى.

ئۇنىڭدىن كېيىنكى بىر يىل، ئۇرۇش-توقۇنۇشلار ۋە مۇناسىۋەتلىك دۆلەتلەردە بولغان دىپلوماتىك چارە ئاقتۇرۇشلار بىلەن ئۆتتى. بۇ ۋاقىتتا بۇش ھۆكۈمىتى ئافغان جىھاتچىلىرىغا 500 مىليون دوللارلىق ياردەم ئاجرىتىدىغانلىقىنى ئېلان قىلىدۇ. مۇجاھىتلارنىڭ سېپىدىن ئايرىلغان پارتىيىلەر بۇ ياردەم سوممىسىدىن بەھرىلەنمەيتتى. ئامېرىكا ياردىمى پاكىستان ۋاستىچىلىقى بىلەن تارقىتىلماقتا بولۇپ، پاكىستان ھۆكۈمىتى تەرىپىدىن ئېتىراپ قىلىنغان مۇجاھىت پارتىيىلىرىگىلا ياردەم تەمىنلىنىۋاتتى. ياردەمنىڭ يەنە بىر قىسمىنى سەئۇدى ئەرەبىستان ھۆكۈمىتى ئۈستىگە ئالغان ئىدى. 1989-يىلى 15-فېۋرال كۈنىدىن باشلاپ سوۋېت ھەربى قىسىملىرى قولىدىكى قۇرال-ياراغ، ئۇرۇش ماتېرىياللىرى ۋە ھەربى قاتناش ۋاستىلىرىنىڭ مۇتلەق كۆپ قىسمىنى ئافغانىستان ئارمىيىسىگە تاشلاپ بېرىپ، چېكىنىش ئىشلىرىنى ئاخىرلاشتۇردى.

ئۇرۇشلار چېكىنىپ كەتكەندىن كېيىن، ئافغانىستاندىكى ئۇرۇش كومىنىست نەجىۋىلا ھۆكۈمىتى بىلەن قارشىلىق كۆرسەتكۈچى پارتىيىلەر ئوتتۇرىسىدىكى ھاكىمىيەت تالاشىش ئۇرۇشىغا ئايلاندى. پاكىستاندا تۇرۇۋاتقان پارتىيىلەر سوۋېت قوشۇنلىرى چېكىنىپ تۆتىنچى كۈنىسى راۋالپىندى شەھىرىدە 437 ۋەكىل قاتناشقان بىر قۇرۇلتاي چاقىردى. ئەمما بۇنىڭ ئۈچۈن ۋەكىل تاللىنىشتا ئافغانىستاندىكى مىللەتلەرنىڭ نوپۇس نىسبىتى كۆزدە تۇتۇلماستىن، تۈركلەر بىلەن ھازارالارغا بەكلا ئاز ۋەكىل سايلاش تەكلىۋى بېرىلدى. شۇ سەۋەپتىن ئازاتبەگنىڭ تۈركلەر پارتىيىسى بىلەن ھازارا پارتىيىلىرى بۇنىڭغا نارازىلىق بىلدۈرۈپ يىغىنغا قاتناشمايدۇ.

پەشتۇلارنىڭ مۇتلەق ئۈستۈنلىكى ئاساسىدا ئېچىلغان بۇ قۇرۇلتايدا دۆلەت رەئىسلىكىگە مۇجەددىدى، باش مىنىستىرلىككە سايىق سايلىنىدۇ. ھېكىماتىيار تاشقى ئىشلار مىنىستىرى، يۇنۇس خالىس دۆلەت مۇداپىيە مىنىستىرى ۋە رايانى بولسا ئىچكى ئىشلار مىنىستىرلىكىگە تەيىنلىنىدۇ. بۇ ھۆكۈمەتتە يالغۇز رايانلا پەشتۇ بولمىغان باشقا مىللەتتىن ئىدى.

ۋەزىيەت بۇ ھالغا كەلگەندىن كېيىن، 1989-يىلىنىڭ يانۋارىدا ئازاتبەگ، كوماندىر ۋە ئىككى مىڭدەك ئەسكىرى بىلەن بىرگە ئافغانىستانغا قاراپ يولغا چىقىپ، سەمەنگان رايونىدىكى قارارگاھىغا بېرىپ ئورۇنلىشىدۇ. ئازاتبەگ، بۇندىن كېيىن كۈرەشنى ئافغانىستان ئىچىدە تۇرۇپ قۇماندانلىق قىلماقچى بولىدۇ.

سوۋېتلەر چېكىنىپ چىقىپ كەتكەندىن كېيىن قۇرۇلغان ۋاقىتلىق ھۆكۈمەتكە قارايدىغان ھەربى قىسىملار پاكىستان چېگراسىغا يېقىن بولغان، كابۇل يولى ئۈستىدىكى ئىنتايىن مۇھىم ستراتېگىيىلىك بىر شەھەر ھېساپلىنىدىغان جالالئابۇتقا ھۇجۇم قىلىشقا ئاتلىنىدۇ. ئۇزۇنغا سوزۇلغان مۇھاسىرە قىلىنىشلارغا قارىماي، مەركىزى ھۆكۈمەتكە تەۋە ھەربى قىسىملار كابولدىن كېلىۋاتقان زور كۆلەملىك ھاۋا ئارمىيە ياردىمىگە تايىنىپ شەھەرنى مۇداپىيە قىلىشنى داۋاملاشتۇرىدۇ. بۇ مەغلۇبىيەت، مۇجاھىتلارغا ياردەم قىلىپ كېلىۋاتقان ئەللەر ئىچىدىمۇ كۈچلۈك ئۈمىتسىزلىكلەرنىڭ توغۇلىشىغا سەۋەپ بولىدۇ. مۇجاھىتلارغا ئەڭ كۈچلۈك ياردەم قىلىپ كېلىۋاتقان پاكىستان بىلەن ئامېرىكا قوشما شتاتلىرى ھۆكۈمەتلىرى ۋاقىتلىق مۇجاھىتلار ھۆكۈمىتىنى رەسمى ئېتىراپ قىلىشىمىغان ئىدى. يەنە بىر تەرەپتىن سوۋېتلەر ئىتتىپاقى ھەر كۈنىسى لىق 25 ئىلىۋىشىن قۇرال-ياراغ، ئۇرۇش ماتېرىياللىرى، يىمەك-ئىچمەك ۋە يېقىلغۇ يەتكۈزۈپ تۇرۇش ئارقىلىق نەجىۋىلا ھاكىمىيىتىگە بېرىۋاتقان ئارقا سەپ تەمىناتىنى ئۈزۈپ تەمىنلەپ كەلمەكتە ئىدى.

سوۋېتلەر ئىتتىپاقىنىڭ چېكىنىپ چىقىپ كېتىشىدىن كېيىن كابول ھۆكۈمىتىنىڭ تېزلىكتە يىمىرىلىپ كېتىدىغانلىقىنى ئويلىغان مۇجاھىتلار بىرلەشمە ھۆكۈمىتى بۇنداق بىر ئارزۇسىنىڭ ئەمەلگە ئاشمىغانلىقىنى كۆرگەندىن كېيىن، بىرلەشمە ھۆكۈمەت تەشكىل قىلغان كۈچلەر ئوتتۇرىسىدا سۈركىلىشلەر باش كۆتۈرۈشكە باشلايدۇ. بولۇپمۇ ئەخمەت شاھمەسئۇد قوشۇنلىرى بىلەن ھېكىمەتیارغا قارايدىغان قىسىملار ئوتتۇرىسىدا كۈچلۈك توقۇنۇشلار يۈز بەرمەكتە ئىدى. 1989-يىلىنىڭ ئىيۇل ئېيىدا، تەركىۋىدە تۈركى ئىرقىدىن بولغان كومانىرلارنىمۇ ئۆز ئىچىگە ئالغان 30 نەپەردەك يوقۇرى دەرىجىلىك ھەربى ئەمەلدارنى ھېكىمەتیارغا قاراشلىق قۇراللىق كۈچلەر قاپقانغا چۈشۈرۈپ قىرىپ تاشلايدۇ. بۇ ۋەقە، مۇجاھىتلار بىرلەشمە ھۆكۈمىتى ئىچىدىكى بۆلۈنۈشنى ئاشكارە ئوتتۇرىغا چىقىرىدۇ. بۇ ۋەقەلەردىن كېيىن، ئەخمەت شاھمەسئۇد پەشتۇ تەۋەسىنىڭ سىرتىدىكى كومانىرلارنى ئاساس قىلغان ھالدا مۇجاھىت قۇماندانلىرىنى بىر نوقتىغا توپلاپ ئىسلامى جىھات ھەيئىتى نامىدا بىر تەشكىلات قۇرۇپ چىقىدۇ. شاھمەسئۇد بۇ ھەرىكىتى ئارقىلىق ئاق ش بىلەن پاكىستانغا ئوخشىغان جىھاتقا ئارقا سەپ تەمىنات ياردىمى بېرىپ كېلىۋاتقان ئەللەر بىلەن بىۋاسىتە سۆزلىشىش شارائىتىنى يارىتىپ، پەشتۇلارنى ئاساس قىلغان ۋاقىتلىق بىرلەشمە ھۆكۈمەتنى چەتتە قالدۇرۇش پىلانىنى تۈزمەكتە ئىدى. بۇنداق بىر تەشكىلات قۇرۇلۇش جەريانىدا شاھمەسئۇد بىلەن ئازاتبەگ ھەر تۈرلۈك سۆھبەتلەرنى ئۆتكۈزۈپ تۇرغانىدى. شۇنىڭغا قارىماي، ئازاتبەگ بۇ تەشكىلاتقا قاتنىشىشنى قوبۇل قىلمايدۇ. مۇجاھىتلار سېپىدا بۇ تۈردىكى ۋەقەلەر يۈز بېرىۋاتقان مەزگىللەردە، كابولدىكى نەجىۋىلا ھۆكۈمىتى مۇجاھىتلار بىلەن يارىشىش يولىنى ئاخشۇرۇشقا كىرىشىدۇ. سوۋېت لاگېرىدا يۈز بەرگەن ئۆزگىرىشلەر سەۋەبىدىن، نەجىۋىلامۇ ئافغانىستان خەلق دېموكراتىك پارتىيىسىنىڭ نامىنى ۋەتەن پارتىيىسى دەپ ئۆزگەرتىدۇ. شۇنداق قىلىپ، پائالىيەتلىرىنى مىللەتچى كۆرۈنىشىگە كەلتۈرۈپ، موسكۋانىڭ قورچىقى ئەمەسلىكىنى ئىسپاتلىماقچى بولغانىدى.

پەشتۇلاردىن باشقا مىللەتلەرنىڭ كابول ھۆكۈمىتىنى ھىمايە قىلىشىنى قولغا كەلتۈرۈش مەقسىتىدە تۈركىلەر بىلەن ھازارلارغا تۇرغان يەرلىرىگە ئاپتونومىيە بەرگەنلىكىنى ئېلان قىلىدۇ. شۇنىڭدەك يەنە، سابىق پادىشاھ زاھىر شاھ ۋە موتىدىل مۇجاھىت گۇرۇھتىكىلەر بىلەن جەننۇدە بىر قېتىملىق يىغىن چاقىرىپ، ئۆزىنىڭ پارتىيىسىنىمۇ ئۆز ئىچىگە ئالدىغان كەڭ دائىرىلىك ۋاقىتلىق ھۆكۈمەت قۇرۇش ھەرىكىتىنى باشلايدۇ.

1991-يىلىسى، ئافغانىستاندا چارە ئىزدىنىشلەر بىلەن ئۆتىدۇ. يىل ئاخىرىغا كەلگەندە، مۇجاھىتلارنىڭ شۇنچە تىرىشچانلىق كۆرسەتكەنلىكىگە قارىماي، نەجىۋىلا ھۆكۈمىتى كابولنى ئاساس قىلغان ھالدا مازارى شەرىپ، جالالئاۋات، قەندىبەر ۋە ھېرات قاتارىدىكى چوڭ شەھەرلەر بىلەن ئۇلارنى بىر-بىرىسى بىلەن تۇتاشتۇرۇپ تۇرغان ئاساسلىق يوللارنى قولدىن چىقارماي چىڭ ئىگەللەپ تۇرماقتا ئىدى. شۇنىڭغا قارىماي، 1991-يىلىنىڭ 18-يانۋار كۈنىسى سوۋېتلەر ئىتتىپاقىنىڭ رەسمى پارچىلانغانلىقى نەجىۋىلا ھۆكۈمىتىنىڭ تەغدىرىنىمۇ بەلگىلەپ بېرىدۇ.

## نەجىۋىلا ھۆكۈمىتىنىڭ ئاقىۋىتى ۋە گېنېرال دوستۇمنىڭ سەھنىگە چىقىشى

سوۋېتلەر ئىتتىپاقىنىڭ پارچىلىنىشى، تۈركىستان جۇمھۇرىيەتلىرىنىڭ مۇستەقىل دۆلەت ھالىغا كېلىشى قاتارلىق ۋەقەلەر بۇ رايوندىكى كۈچ تەڭپوڭلۇقىنى زور دەرىجىدە ئۆزگەرتىۋېتىدۇ. ئافغانىستان بىلەن جەمئىي 1500 كىلومېتىرلىق چېگراسى بولغان تۈركمەنىستان، ئۆزبېكىستان ۋە تاجىكىستان قاتارىدىكى ئۈچ جۇمھۇرىيەت، ئافغانىستاندا يۈز بېرىۋاتقان ئىچكى ئۇرۇش تەسىرىدىن ئۆزىنى چەتكە ئېلىشىنى بەكلا ئارزۇ قىلىشاتتى. بولۇپمۇ ھېكىمەتیارغا ئوخشىغان رادىكال (چېكىدىن ئاشقان ئەقىدىدىكىلەر - ئوت) لارنىڭ ئىسلامى جىھات قاراشلىرىنى يېيىش ئېھتىماللىقلىرىدىن بەكلا ئەنسىرەشمەكتە ئىدى. سوۋېتلەرنىڭ پارچىلىنىشى، ئاق ش

باشچىلىقىدا پاكىستان ۋە ئىرانغا ئوخشىغان ئەللەرنىڭ بۇ رايونغا مۇناسىۋەتلىك پىلانلىرىنىمۇ زور دەرىجىدە ئۆزگەرتىۋېتىدۇ. ئىران بىلەن پاكىستان ئىككىسى ئورتا ئاسىياغا قارىتا تەسىر دائىرىسىنى كۈچەيتىش سىياسىتىنى ئەمەلگە ئاشۇرۇش ھەرىكىتىنى باشلايدۇ. ئاق ش ئۈچۈن ئېيتقاندا، بۇندىن كېيىن سوۋېتلەر ئىتتىپاقىنى ئافغانىستان پاتىقلىقىدا ھالىدىن كەتكۈزۈۋېتىش سىياسىتىنى داۋاملىق يۈرگۈزۈشنىڭ ھاجىتى قالمىغانىدى. ئەندىكى مەقسەت، ئاساسەن ئالغاندا بۇ رايوننىڭ ئىقتىسادى مەنبەلىرىنى ئاق ش نىڭ مىللى مەنپەئەتىگە مۇۋاپىق قايتىدىن رەتكە سېلىشكە يۈزلەندۈرۈش ئۈچۈن تىرىشىش ئىدى.

1992-يىلىنىڭ باشلىرىدا (ئافغانىستاندا - ئوت) بىرلەشكەن دۆلەتلەر تەشكىلاتىنىڭ تەشەببۇسى بىلەن، ھەرقايسى تەرەپلەرنى ئۆز ئىچىگە ئالدىغان بىر ئورتاق ھۆكۈمەت قۇرۇپ چىقىش پائالىيىتى باشلىنىدۇ. نەجىۋىلا بولسا، تۈركىي جۇمھۇرىيەتلىرىدىن ئارقا سەپ تەمىناتىغا ئېرىشىش ئۈچۈن ھەرىكەت قىلماقتا ئىدى. ئەمما تېخى ئەندىلا يېڭىدىن دۆلەت شەكىللەندۈرۈش باسقۇچىدا تۇرىۋاتقان بۇ دۆلەتلەر سوۋېتلەر ئىتتىپاقى دەۋرىدىكىگە ئوخشايدىغان ئۇنداق بىر ياردەمنى ئۈستىگە ئالالشى ھەرگىز مۇمكىن ئەمەس ئىدى. ئۇنىڭ ئۈستىگە ئۇلاردا بۇنداق ياردەم قىلىش دەيدىغان خىيالىمۇ يوق ئىدى. بۇ ۋاقىتتا، كابول ھۆكۈمىتىنىڭ سىياسى ئاساسىنى تەشكىل قىلغان ۋەتەن پارتىيىسى تەركىۋىدە كەلگۈسى ئىستىقبالىغا مۇناسىۋەتلىك يۈرگۈزۈلىدىغان سىياسەت ھەققىدە پىكىر ئىختىلاپلىرىمۇ ئېغىر ئىدى. مەركىزى ھۆكۈمەتكە قارايدىغان قۇراللىق قىسىملار بىلەن مۇجاھىتلار ئوتتۇرىسىدىكى سۆزلىشىشلەرمۇ كۆپىيىپ، توپ-توپ مۇجاھىتلار تەرىپىگە ئۆتۈپ كېتىشلەر كۆرۈلمەكتە ئىدى. بۇنداق بىر ۋەزىيەت ئاستىدا، ئەڭ ئالدى بىلەن ئۇرۇش توختىتىش ۋەزىيىتىنى شەكىللەندۈرۈش ئۈچۈن كۈچ چىقىرىپ كېلىۋاتقان بىرلەشكەن دۆلەتلەر تەشكىلاتىنىڭ ۋاكالىتچىسى بېنون سېۋان، نەجىۋىلا بىلەن كۆرۈشىدۇ. بۇ كۆرۈشۈشتە، نەجىۋىلا كەڭ ساھەلەرنىڭ قاتنىشىشى بىلەن قۇرۇلىدىغان ۋاقىتلىق ھۆكۈمەت لايىھىسىگە ماقۇل كېلىپ، بۇنداق بىر ھۆكۈمەت قۇرۇلۇشى ھامان بارلىق ھوقۇقلارنى ۋاقىتلىق ھۆكۈمەتكە ئۆتكۈزۈپ بېرىدىغانلىقىنى ئېلان قىلىدۇ.

18-مارت كۈنىسى ئېلىنغان بۇ قارار، كابول ھۆكۈمىتى بىلەن مۇناسىۋىتى بولغان بارلىق تەرەپلەر ئۈچۈن ئالغاندا، ئۆزلىرىنىڭ مەۋقەسىنى قايتىدىن بەلگىلىنىدىغانلىقىنىڭ بىر ئېلانى ھېساپلىناتتى. بۇ ئەھۋاللاردىن كېيىن، مەركىزى ھۆكۈمەتنىڭ كۈچلۈك ھەربىي قۇماندانلىرىدىن ئۆزبەك گېنېرال رېشىت دوستۇم، تاجىك گېنېرال ئابدۇمۆمۈن ۋە ئىسمائىلچىلار گۇروھىدىن گېنېرال سىيىت مەنسۇر نادىرلار بىر يەرگە كېلىپ نەجىۋىلا ھۆكۈمىتىگە قارشى كۈرەشكە ئاتلىنىش قارارى ئېلىشىدۇ. گېنېرال دوستۇم يىتەكچىلىكىدە تەشكىللەنگەن بۇ يېڭى ھەربىي بىرلەشمىنىڭ بىرىنچى نىشانىسى 18-ئافغانىستان كورپۇسى تەرىپىدىن مۇداپىيە قىلىنىۋاتقان مازارى شەرىپ شەھىرىگە ھۇجۇم قىلىش ئىدى. مارت ئېيىنىڭ ئاخىرلىرى شەھەرنى تارتىپ ئالغان بىرلەشمە ئارمىيە تېزلىكتە جەنوپقا قاراپ يۈرۈش قىلىپ، ئافرىل ئېيىنىڭ بېشىدا كابولغا يېتىپ بارىدۇ. 15-ئافرىل كۈنىسى كابول ئايرودرولىمى دوستۇمنىڭ قىسىملىرى تەرىپىدىن تارتىپ ئېلىنىدۇ. نەجىۋىلا، كابولدىكى بىرلەشكەن دۆلەتلەر تەشكىلاتى ئورگىنىغا كىرىپ پانالىنىدۇ. بۇ ئەھۋاللار روي بېرىۋاتقان بۇ بىر ھەپتەدە، نەجىۋىلاننىڭ مۇئاۋىنى بولغان خاتىپ، كابول شەھىرىنى ئەخمەت شاھمەخسۇد بىلەن گېنېرال دوستۇم ئارمىيىسىگە شەرتسىز ئۆتكۈزۈپ بېرىدۇ.

## مۇجاھىتلار ھۆكۈمىتى ۋە كابولدىكى ھوقۇق تالىشىش كۈرىشى

پايتەختنىڭ دوستۇم قۇماندانلىقىدىكى بىرلەشمە ئارمىيە كۈچلىرىگە تاپشۇرۇپ بېرىلگەنلىكى، ئۆز قوشۇنى كابول سىرتىدا قالغان ھېكمەتپارنىڭ قاتتىق نارازىلىقىنى قوزغايدۇ. ئۇزۇنغا قالماي، پىشاۋۇردىكى ۋاقىتلىق ھۆكۈمەت رەئىسى بولغان مۇجەددىدى كابولغا كىرىپ دۆلەت رەئىسلىكىنى ئۆتكۈزۈپ ئالىدۇ ۋە 51 ئەزالىق

مەركىزى ھۆكۈمەت كابىنېتىنى تەشكىللەيدۇ. شۇنداق قىلىپ، ئافغانىستاندا يېڭى بىر دەۋر باشلانغان ھېساپلاندى.

يېڭى ھۆكۈمەتنىڭ بىرىنچى بولۇپ قوبۇل قىلغان قارارى، دۆلەت نامىنى «ئافغانىستان ئىسلام دۆلىتى» دېگەنگە ئۆزگەرتىلىش ھەققىدىكى قارار ئىدى. ھاكىمىيەت شەرىئەت قانۇنلىرى بويىچە باشقۇرۇلىدۇ دەپ بەلگىلىنىدۇ. ئاياللارغا لىجەك كىيىش مەجبۇر قىلىنىدۇ. قىزلار-ئوغۇل ئارىلاش ئوقۇيدىغان مەكتەپلەر چەكلىنىدۇ. ھاراق-شاراپ بىلەن قىمار قاتارىدىكى دىندا گۇناھ دەپ بەلگىلەنگەن ئىشلار پۈتۈنلەي چەكلىنىدۇ. ئافغانىستاندا بارلىققا كەلگەن بۇ يېڭى سىياسى ۋەزىيەت بىلەن ئوتتۇرغا چىققان كۈچ تەڭپوڭلىقى رادىكال قاراشتىكى ھېكمەتپارنىڭ رەت قىلىشىغا ئۇچرايدۇ. كابولنىڭ ئۆزبەك، تاجىك ۋە ھازار كۈچلىرى تەرىپىدىن تارتىپ ئېلىنغانلىقى پەشتۇ تەسىرىنىڭ ئاجىزلاشتۇرۇلىشىنى كۆرسەتمەكتە ئىدى. بۇنداق بىر ۋەزىيەتنى قوبۇل قىلالىغان ھېكمەتپار، قوشۇنلىرىنى كابول ئەتراپىغا توپلاپ شەھەر ئىچىنى توپقا تۇتۇشقا كىرىشىدۇ. ھېكمەتپار، گېنېرال دوستۇمنى «نەجىۋىلا ھۆكۈمەتكە ياردەم قىلغان، كومىنىستلار بىلەن ھەمكارلاشقان بىرسى» دەپ قارىلاپ، دوستۇمنىڭ قۇراللىق قىسىملىرىنى كابولدىن چىقىپ كەتسۇن دەپ تەلەپ قىلىدۇ. ماي ئېيىنىڭ ئاخىرلىرىدا دوستۇم، قىسىملىرىنى كابول سىرتىغا چېكىندۈرۈش، 6 ئاي ئىچىدە دۆلەت رەئىسى سايلىمى ئۆتكۈزۈش ۋە ھېكمەتپار نامزات قىلىپ كۆرسەتكەن بىرسى رەئىسلىككە سايلىنىش دېگەندەك مەزمونلار بويىچە كېلىشىمگە كېلىپ شەرتنامە تۈزۈلگەنلىكىگە قارىماي، بۇنداق بىر شەرتنامىنى ئىجرا قىلىش ئىمكانىيىتى پەقەتلا يوق دېيەرلىك ئىدى. بۇ ۋاقىتتا دوستۇمنى رەئىس مۇجەددىدى تۆت يۇلتۇزلۇق گېنېراللىققا (ئورگېنېرال، داچياڭ - ئوت) ئۆستۈرگەن بولغاچقا، دوستۇمنىڭ ئورنى تېخىمۇ مۇستەھكەملەنگەن ئەھۋالدا ئىدى. مۇجەددىدىدىن ۋەزىيەت ئۆتكۈزۈپ ئالغان رايانمۇ دوستۇمنى كۈچلۈك ھىمايە قىلماقتا ئىدى. دۆلەت رەئىسى بىلەن دۆلەت مۇداپىئە مىنىستىرى (شاھ مەسۇت) نىڭ بىرلا مىللەت كىشىلىرىدىن بولۇشى، ئافغانىستان ھۆكۈمىتىدە تاجىك تەسىرىنى كۆرىنەرلىك دەرىجىدە كۈچەيتىۋېتىدۇ. نەتىجىدە ئىيۇننىڭ ئوتتۇرىلىرىدىن باشلاپ ھېكمەتپارنىڭ پەشتۇ قۇراللىق قىسىملىرى بىلەن كابولدىكى ئۆزبەك، تۈركمەن، تاجىك ۋە ھازارا قۇراللىق بىرلەشمە ئارمىيىسى ئوتتۇرسىدا قايتىدىن ئۇرۇش پارتلايدۇ.

## ئافغانىستان مىللىي ئىسلامى ھەرىكىتىنىڭ قۇرۇلۇشى

گېنېرال دوستۇم «شىمالى ئافغانىستان ھەربىي شۇرا باش قۇماندانى» دەرىجىسىدىكى بىرسى ھېساپلانسىمۇ، ئافغانىستاندىكى قۇراللىق قىسىملارنىڭ ھەممىسى دېگىدەك ئايرىم-ئايرىم بىرەر سىياسى تەۋەلىكى بولغان كۈچلەر ھېساپلىناتتى. ئۆزىنىڭ بۇ جەھەتتىكى بوشلۇقنى تولدۇرۇش زۆرۈرلىكىنى ھېس قىلغان دوستۇم، 1992 - يىلى ماي ئېيىنىڭ ئاخىرلىرىدا مازارى شەرىپ شەھىرىدە شىمالى ئافغانىستاندا ھاكىمىيەت بېشىدا تۇرۇۋاتقان ھەربىي كوماندىرلىرى بىلەن داڭلىق ئۆلبىمالار قاتناشقان بىر قېتىملىق سىياسىي پارتىيە تەشكىلەش قۇرۇلتىيى چاقىرىدۇ. بۇ سىياسى ھەرىكەت پارتىيىسىگە «ئافغانىستان مىللىي ئىسلامى ھەرىكىتى» (جۇمبۇشى مىللىي) دەپ ئىسىم قويىدۇ. گېنېرال دوستۇم، يىغىننىڭ ئېچىلىش نۇتقىدا بۇ سىياسى تەشكىلاتنى قۇرۇپ چىقىشنىڭ سەۋەپلىرىنى، پارتىيىنىڭ سىياسىي غايىلىرىنى تۈۋەندىكىچە تونۇشتۇرۇپ ئۆتىدۇ:

بەلخ ۋىلايىتىمىزدە قۇراللىق قىسىملىرىمىزغا قارايدىغان قەھرىمان جەڭچىلىرىمىز بىلەن قەھرىمان مۇجاھىتلىرىمىز كومىنىست نەجىۋىلا بىلەن ئۇنىڭ غالىپلىرىنىڭ ھاكىمىيىتىنى ئاغدۇرۇپ تاشلاش ئۈچۈن باشلاتقان قۇراللىق كۈرەشنى غەلبىلىك تاماملىدى. بۇ غەلبە، ئىسلامى بىر قۇۋۋەتنىڭ شەكىللىنىشى بىلەن ئىسلام ئىنقىلابىنى ئەمەلگە ئاشۇرۇشتا بۈيۈك رول ئوينىدى. ... مىللىي قۇراللىق كۈچلىرىمىز بىلەن مۇجاھىتلار ۋەتەننىمىزنىڭ شىمالى قىسمىدىكى مەزلۇم خەلقىمىزنىڭ تەلەپلىرى ھەققىدە ئورتاق نوقتىغا كېلىشتى ۋە ... كابۇلنى قولغا كەلتۈرگەنگە قەدەر ئىزچىل ئالغا ئىلگىرىلىدى. ... بىزنىڭ بۇ ھەرىكىتىمىز

قۇراللىق كۈچلەر بىلەن ھەقىقى مۇجاھىتلارنىڭ ھىمايىسىغا ئېرىشتى. خەلقىمىزنىڭ بۇ ھەرىكىتى بۈگۈن "ئافغانىستان مىللى ئىسلامى ھەرىكەت" كە ئايلاندى دېيىشكە ھەقلىقمىز. ... مىللى ئىسلامى ھەرىكىتىمىز قۇراللىق كۈچلەر، پارتىيىلەر، مۇجاھىت تەشكىلاتلىرى ۋە مىللى ۋە مەزھەبلەرنىڭ تونۇلغان كىشىلىرى قاتارلىقلاردىن تەشكىل تاپماقتا. بۇ ھەرىكەت قىسقا مۇددەت ئىچىدە ۋەتىنىمىزنىڭ شىمالى قىسمىدىكى ئۇرۇشلارغا خاتىمە بېرىپ تېنچلىق ۋەزىيەت يارىتىپ، قېرىنداش قېرىنداشنى ئۆلتۈرىدىغان ۋەقەلەرگە يول قويمىدى، كىشىلەرنىڭ شەخسىيىتىگە ۋە ئابرويغا ھۆرمەت قىلىشنى ئىشقا ئاشۇردى، كىشىلىك ھەق-ھوقۇقلىرىغا رىئايە قىلىش ۋە جەمئىيەتتە ئادالەتنىڭ يولغا قويۇلۇشىغا كاپالەتلىك قىلدى. شۇنىڭدەك يەنە «شۇرائى نازاي» ۋە «ھىزبى ۋاھىدەت» بىلەن ئىتتىپاقلىشىپ كابولنى تارتىپ ئېلىش ۋە ئىسلامى بىر ھۆكۈمەت قۇرۇشتا زور رول ئوينىدى. ...

ئافغانىستان كۆپ مىللەتلىك بىر دۆلەت بولۇپ، بۇ ئەلدە ياشايدىغان خەلقلەر مىللەت ۋە مەزھەپ جەھەتلەردە ئوخشىمىغان ئالاھىدىلىكلەرگە ئىگە. ئەمما يېقىنقى دەۋرلەرگىچە بۇ تۈر ھوقۇقلىرى ئىرىقچى بىر قەبىلىنىڭ ھۆكۈمرانلىقى ئاستىدا دەپسەندە قىلىنغانىدى. شۇنىڭدەك بۇ ئىرىقچى قەبىلە، ھۆكۈمرانلىقنى داۋام قىلدۇرۇشنى مەقسەت قىلىپ چەتئەل كۈچلىرىنىڭ ياردىمىگە تايىنىپ مۇسۇلمان خەلقىمىزنى ئۆزئارا قىرغىن قىلىش يولىغا باشلىغان بولۇپ، بۇ قىرغىنچىلىقنى ھازىرغىچە داۋاملاشتۇرۇپ كەلمەكتە. ... خەلقىمىزنىڭ قارشىلىق كۆرسىتىش ھەرىكەتلىرى ۋە قانات يايدۇرغان كۈرەشلىرى نەتىجىسىدە ئىشغالىيەتچى ئۇرۇس قوشۇنلىرى چېكىنىپ چىقىپ كېتىشكە مەجبۇر بولدى. ئەمما، بۇ ئەھۋال ئۇرۇشنى ئاخىرلاشتۇرۇشقا يەتمىدى. چۈنكى، ھاكىمىيەتنى چاڭگىلىغا كىرگۈزۈۋالغان ئىرىقچى كۈچلەر تۈزۈپ چىققان ئاساسى قانۇن، سىياسى پارتىيە قانۇنلىرى بىلەن سىياسى پارتىيە سانىنى قەغەز يۈزىدىلا ئېتراپ قىلماقتا. چەتئەلدە قۇرۇلغان ۋاقىتلىق ھۆكۈمەتنىڭمۇ قىلچە رولى بولمىغانلىقى ئاشكارە ئوتتۇرغا چىقتى. ... ئافغانىستان مىللى ئىسلامى ھەرىكىتىنىڭ ئاساسى غايىسى، ۋەتىنىمىزدە ئىجتىمائى ھەققانىيەتنى كاپالەتكە ئىگە قىلىش، ۋەتىنىمىزدە ياشايدىغان بارلىق مىللەتلەرنىڭ ھوقۇقتا باراۋەرلىكىنى كاپالەتكە ئىگە قىلىش. بۇنىڭ بىردىن بىر يولى، ئىتتىپاقداش (فېدېراتسىيەلىك) دۆلەت تۈزۈمىنى قوبۇل قىلىش ئارقىلىقلا مۇمكىن بولىدۇ. ...

مىللى ئىسلامى ھەرىكەت، ۋەتەنداشلىرىمىزغا مۇنداق ۋەدە قىلىدۇ: ئافغانىستاننىڭ دىنى، مۇقەددەس ئىسلام دىنىدۇر. ۋەتىنىمىز شەرىئەت قانۇنلىرى بويىچە باشقۇرۇلىدۇ. شەرىئەت ھۆكۈملىرى سۇننى ۋە شىيە مەزھەپلىرى ئاساسىدا يولغا قويۇلىدۇ. ئىسلام دىنىدىن باشقا دىنغا ئېتىقات قىلىدىغانلار دىنى ئېتىقادى بىلەن دىنى ئىبادەت جەھەتتە ئەركىن پائالىيەت قىلالايدۇ. ... خەلق ئىختىيارى بىلەن سايلىغان ھەمدە شەرىئەت قانۇنلىرى ئاساسىغا تايىنىپ باشقۇرۇلىدىغان ئىتتىپاقداش دۆلەت تۈزۈمى تەشكىل قىلىنىدۇ. دۆلەت باشقۇرۇشتا ھەرقايسى مىللەتلەرنىڭ نوپۇس سانىغا قاراپ ۋەكىل قاتناشتۇرۇشى كاپالەتلەندۈرۈلىدۇ. ھەممە كىشى ئەركىن قاتنىشالايدىغان تېنچ ئومۇمخەلق سايلام مۇھىتى بارلىققا كەلتۈرىلىدۇ. ... تەرتىپلىك مىللىي-ئىسلامىي ئارمىيە تەشكىل قىلىنىدۇ. ... ئىسلامى ۋە مىللى ئىتتىپاقلىققا كاپالەتلىك قىلىش ئۈچۈن ھەرقايسى مىللەت ۋە قەبىلىلەرگە باراۋەر سىياسى، ئىقتىسادى ۋە مەدەنى ھوقۇقلار بېرىلىدۇ. ئىسلام ھۆكۈملىرى ئاساسىدا ئاياللارغا ھەق-ھوقۇق بېرىلىدۇ. كىشىلىك ھوقۇق باياناتى بىلەن بىرلەشكەن دۆلەتلەر تەشكىلاتلىرىنىڭ بەلگىلىمىلىرى ئىسلام دىنى ئاساسلىرىغا تايانغان ھالدا ھىمايە قىلىنىدۇ.

دوستۇم بۇ نۇقتىدا مىللى ئىسلامى ھەرىكىتىنى شەكىللەندۈرىدىغان ئاساسى نوقتىلارنى كۆرسىتىپ كېلىپ، ئۆزىنى ھەمدە ئۇنىڭ بىلەن بىرگە ھەرىكەت قىلىپ كەلگەن باشقا كۈچلەرنى، قۇراللىق كۈچلەر دەپ تونۇشتۇرىدۇ. شۇ ئارقىلىق ھېكمەتپارنىڭ "بۇلار نەجىۋىللا بىلەن بىرگە ھەرىكەت قىلغان كىشىلەر بولغاچقا، ئۇلار جىھادقا قاتناشقانلار قاتارىغا كىرمەيدۇ. شۇنداق بولغاچقا ئۇلارنى ھەقىقى جىھادچى دەپ تونۇشقا بولمايدۇ. شۇ سەۋەبتىن ئۇلار بۇ يېڭى رەھبەرلىك گۇرۇپپىسى تەركىۋىدىمۇ ئورۇنغا ئېرىشەلمەيدۇ" دەيدىغان قارىلىشىغا رەددىيە بەرگەن ھېساپلاندى. كابولنىڭ تارتىپ ئېلىنىشى بىلەن نەجىۋىللا ھاكىمىيەتكە خاتىمە

بەرگۈزگەنلىكىنى ئالاھىدە تەكىتلەپ كۆرسىتىش ئارقىلىق، مۇجاھىتلارنىڭ ئۇزۇندىن بېرى ئەمەلگە ئاشۇرالمىي كەلگەن بىر ئىشنى ئىشقا ئاشۇرغانلىقىنى تەكىتلەپ كۆرسىتىدۇ. شۇنىڭدەك يەنە ئافغانىستاندا تېنچلىقنى ئىشقا ئاشۇرۇش ئۈچۈن لازىم بولغان ئالدىنقى شەرت - مىللەتلەر نوپۇس سانىغا ئاساسەن ۋەكىل قاتناشتۇرۇش ئارقىلىق قۇرۇلدىغان ھاكىمىيەت بولىدىغانلىقىنى، بۇندىن كېيىن ئافغانىستاندا بۇرۇنقىدەك ئۇنداق بىرلا مىللەت، يەنى پەشتۇلارنىڭ ھاكىم بولىدىغان بىر ھاكىمىيەت تۈزۈمىگە يول قويۇلمايدىغانلىقى ئالاھىدە تەكىتلەنگەن.

31-ماي كۈنىدىن 1-ئىيۇن كۈنىگىچە داۋام قىلغان ئافغانىستان مىللى ئىسلامى ھەرىكىتى قۇرۇلتاي يىغىنى، ئەڭ ئاخىرقى قېتىملىق يىغىندا ئالغان قارار بويىچە گېنېرال دوستۇم ئېچىلىش نۇتقىدا كۆرسىتىپ ئۆتكەن پىرىنسىپلار بىلەن ۋەزىپىلەرنى ھىمايە قىلىدىغانلىقىنى ئېلان قىلىدۇ. شۇنىڭدەك يەنە بۇ ھەرىكەتنىڭ غايىسىنى، تەشكىلات ئاساسلىرىنى ۋە ئىجرائىتىنى رەتكە سالدىغان نىزامنامىدىن بىرسى قوبۇل قىلىندى. بۇ نىزامنامىدا كۆرسىتىلگەن پىرىنسىپلار مۇنۇلاردىن ئىبارەت ئىدى:

ئافغانىستان مىللى ئىسلامى ھەرىكىتى، مۇستەقىل بىر سىياسى تەشكىلات. ئالى شۇرا (مەركىزى ئورگان) پارتىيىنىڭ ھەرىكىتىگە رىياسەتچىلىك قىلىدىغان قارارلارنى چىقىرىدىغان ئەڭ يوقۇرى ئورگان بولۇپ، 313 نەپەر كىشىدىن تەشكىل تاپىدۇ. ھەر 3 ئايدا بىر قېتىم يىغىلىدىغان بۇ ئورگاننىڭ تۆتتە ئۈچ قىسمى قۇراللىق كۈچلەر بىلەن مۇجاھىت گۇرۇپپىلىرىنىڭ ۋاكالىتچىلىرىدىن، قالغان تۆتتە بىر قىسمى بولسا بىتەرەپ مىللى ۋە دىنى ۋاكالىتچىلەردىن تەشكىل تاپىدىغان بولىدۇ. رەئىس بۇ ئورگاندا سايلىنىدۇ. بۇ شۇرا يەنە ئۆز ھەيئەتلىرى ئارىسىدىن دائىملىق ئىشلەيدىغان 32 كىشىلىك ئىجرائىيە ھەيئىتىدىن بىرنى سايلاپ چىقىدۇ. بۇ ئىجرائىيە ھەيئىتى مەملىكەتنىڭ شىمالى قىسىملىرىنى باشقۇرىدىغان ھەر تۈرلۈك ساھەلەر بويىچە ئىككىلەمچى ھەيئەتلەرنى قۇرۇپ چىقىدۇ. بۇ ئىككى ئورگان قارار ئېلىشتا ئاۋاز سانىنىڭ كۆپسانلىقىغا بوي سۇنۇش پىرىنسىپىگە ئەمەل قىلىدۇ.

بۇ ھەيئەتلەردە قوبۇل قىلىنغان قارارلار تەپسىلى تەھلىل قىلىنغىنىدا، گېنېرال دوستۇمنىڭ ئافغانىستان مىللى ئىسلامى ھەرىكىتى پارتىيىسى شىمالى ئافغانىستاندىكى بىردىن-بىر ھوقۇقلۇق ئورگان دەپ قوبۇل قىلىنغانلىقىنى كۆرۈۋېلىش مۇمكىن. بۇ مەسىلە مەركەزى ئورگان قارارلىرىدا ئېنىق ئوتتۇرغا قويۇلغان بولۇپ، قالغان پارتىيىلەرگە ھەر تۈردە چاقىرىقلار چىقىرىلغان:

مەملىكەت بويىچە ئىسلام ئىنقىلاۋىنىڭ غەلبە قىلالىشى ۋە قورچاق ھۆكۈمەتنىڭ ئەمەلدىن قالدۇرۇلىشىدا "ئافغانىستان مىللى ئىسلامى ھەرىكىتى" نىڭ ئوينىغان رولىنى ھېچ كىم ئىنكار قىلالمايدۇ. شۇنداق ئىكەن، مەركەزى ھۆكۈمەت ۋە شۇنىڭدەك باشقا ھۆكۈمەت ئورگانلىرىدا بۇ پارتىيىمۇ ئۆز كۈچىگە ماس ھالدا ئورۇنغا ئىگە قىلىنىشى لازىم. ... پارتىيىمىز ئىسلام ھۆكۈمىتىنىڭ، ۋەتىنىمىزدە ياشاۋاتقان بارلىق مىللەتلەرنىڭ ۋە قەبىلىلەرنىڭ ھوقۇقلىرىنى قوغدايدىغانلىقىغا، شۇنىڭدەك ۋەتىنىمىزنىڭ شىمالى رايونلىرىدا ياشايدىغان خەلقلەرنىڭ ۋەتىنىمىزنىڭ باشقا يەرلىرىدىكى خەلقلەر بىلەن ھوقۇقتا باراۋەر قىلىنىشىغا ئىشىنىدۇ. ... ئۆتكەن زامانلاردا ھۆكۈمەت باشقۇرۇش ئىشلىرىدا بۇ قانۇنلارغا ئەمەل قىلىنماي كېلىنگەنىدى. شۇ سەۋەپتىن بۇ ھەقتىكى مەسىلىلەر قايتىدىن كۆزدىن كەچۈرۈلۈشى زۆرۈر بولماقتا. ... ئافغانىستان بولسا كۆپ مىللەتلىك بىر دۆلەت. شۇ سەۋەپتىن بۇ مىللەتلەرگە تەڭ ھوقۇقلار بېرىلىشى ئۈچۈن ۋەتىنىمىزنىڭ فىدىراتسىيىلىك بىر تۈزۈم بويىچە باشقۇرۇلۇشى زۆرۈر بولماقتا. ... مىللى ئىسلام ھەرىكىتى، تولۇق مۇستەقىللىقنى ۋە ئافغانىستاننىڭ بىر پۈتۈنلۈكىنى ھىمايە قىلىدۇ.

ئەمەلىيەتتە شىمالى ئافغانىستاندا تەشكىل قىلىنغان بۇ ھەربىي بىرلەشمە ھۆكۈمىتى، شۇ ۋاقىتلاردا دۆلەت ئىچىدىكى ئەڭ قۇدرەتلىك ئورگان ھېساپلىناتتى. ئافغانىستان مىللى ئىسلامى ھەرىكىتى ئۇزۇنغا قالمايلا بۇ رايوننى تېزىكىگە ئېلىپ، شىمالى ئافغانىستانغا تېنچلىق ۋە مۇقىملىقنى ئېلىپ كەلگەنىدى. بۇ

رايونى ياخشى بىلىدىغان بىر يازغۇچى مۇخبىر، يەنى دىلىپ ھىرو دېگەن ئادەم بىتەرەپ كۈزەتكۈچى سۈپىتىدە شىمالى ئىتتىپاقى بىلەن ئەينى ۋاقىتتىكى ۋەزىيەتكە مۇناسىۋەتلىك ماقالىسىدا تۆۋەندىكىلەرنى يازدۇ:

كابولدىكى ھاكىمىيەت ئۈستىدىكى گۇرۇپپىلارنىڭ كېلىشەلمەيدىغان مۇناسىۋەتلىرى ئۆزىنى مىللى ئىسلام ھەرىكەت پارتىيىسىنىڭ رەئىسى ھەمدە شىمالى ئىتتىپاق كۈچىنىڭ قۇماندانى دەپ قارايدىغان گېنېرال دوستۇمنىڭ ئىناۋىتىگە ئاساسەن تەسىر كۆرسەتمىگەن. مىللى ئىسلامى ھەرىكەت پارتىيىسى مەملىكەتنىڭ جەمئى 29 ۋىلايىتىنىڭ ئورتا ئاسىيا جۇمھۇرىيەت بويلىرىدىن تارتىپ كابول بويلىرىغا قەدەر سوزۇلغان رايوندىكى 9 ۋىلايەتتە ھاكىمىيەت تېزگىنىنى قولغا ئېلىپ بولغان ئىدى. بۇ رايوندا باج يىغىش، تاموجنا ئىشلىرى قاتارىدىكى پائالىيەتلەرگە مەسئۇل كۈچلۈك كادىرلىرىغا تايىنىپ ئافغانىستان تەۋەسىدە ئۆز ئالدىغا بىر دۆلەتتەك پائالىيەت قىلىپ كەلمەكتە ئىدى. شىمالى ئىتتىپاق، پايتەخت قىلغان مازارى شەرىپتە توك، ۋودپىروۋوت سۈيى ۋە قاتناش-ترانسپورت قاتارىدىكى جامائەت خىزمەتلىرىنى پۇختا ئورۇنلاشتۇرۇپ باشقۇرۇپ كەلگەن. بۇنىڭغا سېلىشتۇرغاندا، پايتەخت كابولدا ھەممىلا يەرنى قاپلىغان قالايماقانچىلىق، نوپۇس سانى يېرىم مىليوندىنمۇ كەمىيىپ كېتىشىگە سەۋەبچى بولغان ئېغىر يوقسۇزلۇق ھۆكۈم سۈرمەكتە ئىدى. ئافغانىستاندىكى ئەڭ كۈچلۈك ھەربى كۈچ بۇ ئىتتىپاققا قارايدىغان ئارمىيە ھېساپلىناتتى. 1993-يىلىنىڭ باھار ئايلىرىدىن باشلاپ شىمالى ئىتتىپاق، 120 مىڭ نەپەردەك ئەسكەر، بىر-ئىككى مىڭدەك تانكا، يۈزدىن ئارتۇق ئۇرۇش ئايروپىلانى، تىك ئۇچار ۋە ترانسپورت ئايروپىلانى قاتارلىقلاردىن تەشكىل تاپقان بىر ھاۋا ئارمىيە كۈچىگىمۇ ئىگە ئىدى.

شىمالى ئىتتىپاقنىڭ ئارمىيىسى ئاساسلىقى ئۆزبەك، تۈركمەن ۋە تاجىكلاردىن تەشكىل تېپىش بىلەن بىرگە، يەنە سابىق كومىنىست پەشتۇ ئۇفسىسپىرلىرىمۇ ۋەزىپىگە قويۇلغاندى (گېنېرال دوستۇم بىلەن ئۆتكۈزۈلگەن شەخسى سۆھبەت جەريانىدا، بۇ سانلىق مەلۇماتلارنىڭ توغرا رەقەملەر ئىكەنلىكىنى، ئەمما كۈچ جەھەتتە ئەمەلىيەتكە ئۇيغۇن گەپ قىلمىغانلىقىنى ئېيتىدۇ. قۇراللىق ساقچى قوشۇنلىرى بىلەن ھەر تۈردىكى مۇجاھىت قۇماندانلارغا قارايدىغان قوشۇنلارنىڭ مازارى شەرىپتىكى ھۆكۈمەتكە بولغان ساداقىتىنىڭ بەكلا ئاجىز ئىكەنلىكىنى، ئۇلارنىڭ پۇرسەت كەلگەن ھامان سەپ ئۆزگەرتىشكە تەييار كىشىلەر ئىكەنلىكىنى تەكىتلەيدۇ. ھەر قانداق بىر شارائىتتا دوستۇمنىڭ باشقۇرالايدىغان ئەسكەر سانىنىڭ 55~60 مىڭ ئەتراپىدا ئىكەنلىكىنى كۆرسىتىپ ئۆتىدۇ. شۇنىڭدەك يەنە سانى كۆپ كۆرۈنگەن تانكا، ئايروپىلان ۋە تىك ئۇچارلارنىڭ مۇتلەق كۆپ قىسمى زاپچاس بولمىغانلىقى سەۋەبىدىن ئىشلەتكىلى بولمايدىغان ئەھۋالدا ئىكەنلىكىنىمۇ كۆرسىتىپ ئۆتىدۇ. - ئا.ھ. ئىزاھاتى).

ئىسلام جۇمھۇرىيىتى شەكىلگە كىرگەن ۋاقىتلاردىكى ئافغانىستاندا ھەر بىر مىللەت ئۆزى تۇرۇۋاتقان جايلاردا ئۆز ھاكىمىيىتىنى ئېلان قىلىۋالغان سىياسى ۋەزىيەتنى شەكىللەندۈرگەن ئىدى. پەنشىر ۋادىسىنى مەركەز قىلغان ھالدا بەدەخشان بىلەن تاھار قاتارىدىكى ۋىلايەتلەر جايلاشقان شەرقى شىمال ئافغانىستان تەۋەسى تاجىك گېنېرال ئەخمەت شاھمەسۇدنىڭ تېزگىنى ئاستىدا ئىدى. ئۇلارنىڭ تەسىر دائىرىسى كابولغا 40 كىلومېتر كېلىدىغان شەرقى شىمالدىكى چارىقار رايونىغىچە سوزۇلغان ئىدى. مەسۇد، سىياسى جەھەتتە بۇرھانىدىن رابانىنىڭ جەمىيەتى ئىسلامغا قارايدىغان بىرسى ئىدى. شۇنىڭدەك يەنە ھېرات رايونىنىڭ ھاكىمى بولغان ئىسمائىلخانمۇ بۇ جەمىيەتكە تەۋە بىرسى ئىدى. ئافغانىستاننىڭ ئوتتۇرىسىدىكى تاغلىق رايون بولغان ھازاراجات تەۋەسى ھازارا پارتىيىسى بولغان ھىزبى ۋادەتنىڭ مۇتلەق تېزگىنى ئاستىدا ئىدى. بىر مۇنچە شىيەلىكلەر پارتىيىلىرىدىن تەشكىل تاپقان بۇ گۇروھنىڭ يىتەكچىلىكىنى مازارى ئۈستىگە ئالغان ئىدى. جەنۇبتىكى پەشتۇ رايونلىرىدا بولسا، مۇتىدىل پەشتۇ پارتىيىلىرى ئاساسى جەھەتتىن كۈچىدىن ئايرىلىپ قالغان بولۇپ، ھېكمەتيارنىڭ ھىزبى ئىسلاھاتى پارتىيىسى بۇ تەۋەلەرنى تېزگىنلىۋالغان ئىدى. شۇنداق قىلىپ پايتەخت كابول بۇ ئۈچ خىل كۈچلەرنىڭ تەسىر دائىرىسى ئوتتۇرىسىغا قىسىلىپ قالغان بولۇپ، شەھەرنىڭ ھەر بىر تەرىپى ھەر تۈردىكى گۇروھلار تەرىپىدىن تېزگىنلەنگەن ۋەزىيەتتە ئىدى. تېخىمۇ كىچىك گۇرۇپپىلىكلەردىن بولغان نۇرستانلار، ئىسمائىللىلار ۋە باشقىلار ئۆز رايونلىرىغا ھۆكۈمرانلىق قىلىدىغان ۋەزىيەتنى

شەكىللەندۈرۈلگەن ئىدى. شىمالى ئىتتىپاققا قارايدىغان كۈچلەر ئايرورومىنىمۇ ئۆز ئىچىگە ئالغان ھالدا كابولنىڭ بەزى يەرلىرىنى قولدا تۇتۇپ تۇرىۋاتقان بولسىمۇ، شىمالدىكى تۈركلەر رايونى بىلەن كابول ئوتتۇرىسىدىكى ئارىلىق بەكلا يىراق قالغانىدى. بۇ ئارىلىقتا يەنە ئۆتۈش تەس ھىندىقۇش تاغلىرى قەد كۆتۈرۈپ سوزۇلغانىدى. گېنېرال دوستۇم تەشكىللەپ چىققان بۇ ئىتتىپاقنىڭ باشقا گۇرۇھتىكىلەرگە ئوخشىمايدىغان تەرىپى، بارلىق ئېتنىك تەركىپلەرنى ئۆز ئىچىگە ئالغان تۈزۈلۈشكە ئىگە ئىكەنلىكى ئىدى. دەسلەپكى ۋاقىتلاردا دوستۇمغا كۈچلۈك پۇرسەت تۇغدۇرۇپ بەرگەن بۇ ۋەزىيەت، بىر مەزگىل ۋاقىت ئۆتكەندىن كېيىن ئېغىر دەرىجىدە ئاجىزلىشىشقا سەۋەبچى بولۇپ قالدۇ.

ئافغانىستاندىكى كۈرەش، بۇندىن كېيىن مىللەتلەر ئوتتۇرىسىدىكى كۈرەش سەۋىيىسىگە چۈشۈپ قالغان بولۇپ، ھەر خىل مىللەتلەر ئوتتۇرىسىدا ۋاقىتلىق ھەمكارلىقلارلا بولالماستىن مۇمكىن ئىدى. بارلىق مىللەتلەرنى ئۆز ئىچىگە ئالدىغان ئورگاندىن بىرنى قۇرۇپ چىققان، بۇ ئورگاننى داۋاملاشتۇرۇش ئۈچۈن بارلىق تەدبىرلەرنى ئىشقا سېلىپ باققان گېنېرال دوستۇم، مىللىي زىددىيەت كۈرىشى قاينىمى ئىچىگە پېتىپ قالغانلىقى كەلتۈرۈپ چىقارغان بۇنداق بىر ئورگاننىڭ ئاجىزلىقىدىن ئىبارەت بۇ رىيالىقنى بەكلا پاجىئەلىك بەدەل تۆلەش ئەمەلىيىتى ئارقىلىقلا تونۇپ يېتىدۇ.

1993-يىلى ئىچىدە گېنېرال دوستۇم، تۈركىيە باشچىلىقىدىكى ھەر قايسى ئەللەر بىلەن مۇناسىۋەت قۇرۇشقا كىرىشىپ، خەلقئارالىق سىياسىي ياردەم ئاقتۇرۇش پائالىيىتىنى باشلايدۇ. شىمالى ئافغانىستاننىڭ مەركىزى بولغان مازارى شەرىپتە ئىراننىڭ، ئۇنىڭ كەينىدىنلا تۈركىيەنىڭ كونسۇلخانا ئاچقانلىقى، دوستۇم ھۆكۈمىتىنى ئالاھىدە ئابرويغا ئېرىشتۈرگەندەك قىلغانىدى. دوستۇم ھۆكۈمىتى، خوشنا تۈركىستان جۇمھۇرىيەتلىرى تەرىپىدىن، ئافغانىستاندىكى قالاق ئىسلام پارتىيەلىرىنى چەكلەپ تۇرىدىغان بىر ئامىل دەپ قارالماقتا ئىدى. دېگەندەك بۇ ۋاقىتلاردا تاجىكىستاندا ھۆكۈمەت بىلەن دىنىي ئۆكتىچى كۈچلەر ئوتتۇرىسىدا توقۇنۇشلار كۆرۈلۈشكە باشلىغانىدى. ئافغانىستاندىن قالاق دىنچى ئىنقىلاپ تەسىرى يامىراپ كىرىپ كېلىش خەۋىپى ئۆزبەكىستان دائىرىلىرىنىمۇ ئەنسىرتىپ كەلمەكتە ئىدى.

نۆۋەتلىشىپ دۆلەت رەئىسى بولۇش نۆۋىتى 1993-يىلى ئوتتۇرىلىرىدا توشقاندىن كېيىن ئورنىنى ئۆتكۈزۈپ بېرىشكە توغرا كەلگەن بۇرھانىدىن رابىانى، ئافغانىستاندا ھۆكۈم سۈرۈۋاتقان قالايماقانچىلىقلارنى باھانە قىلىپ، ۋەزىيەت ئوڭشالغان كۈنگىچە دۆلەت رەئىسلىكىنى داۋاملىق ئۈستىگە ئېلىش تەلپۈنى ئوتتۇرغا قويدۇ. نەتىجىدە ئافغانىستاندىكى سىياسىي كۈچ تەڭپوڭلۇقى قايتىدىن ئۆزگەرتىلىدۇ. قالغان گۇرۇھتىكىلەر بۇ ئەھۋاللارغا ئامالسىز بوپتۇلا دەپ قاراپ تۇرىشىدۇ. شۇ ۋاقىتلاردا، يەنى مارت ئېيىنىڭ ئاخىرىدا پاكىستان پىرىزدېنتى ناۋاز شەرىپنىڭ تىرىشچانلىقى بىلەن ئىسلامئاۋاتتا بىر قېتىملىق يىغىن چاقىرىلىدۇ. بۇ يىغىنغا 6 پەشتۇ پارتىيىسى، رابىانى يىتەكچىلىكىدىكى تاجىك پارتىيىسى ۋە شىيەلەرنىڭ ھىزىبى ۋادەت پارتىيىسى قاتارلىق پارتىيەلەر چاقىرىلىپ، ھېكمەت يار باشچىلىقىدىكى قالغان رادىكال پەشتۇ پارتىيىلىرىنىڭ قاتتىق نارازىلىق كۆرسىتىشى سەۋەبىدىن، شىمالى ئافغانىستان تەۋەسىدە ۋەزىيەتنى تېزگىنلەپ كېلىۋاتقان دوستۇمنىڭ مىللىي ئىسلام ھەرىكىتى پارتىيىسى بۇ يىغىنغا چاقىرىلمىغانىدى. 6 كۈنلۈك مۇزاكىرىدىن كېيىن، پاكىستان، ئىران ۋە سەئۇدى ئەرەبىستان مەسئۇل كىشىلىرى ئالدىدا بىر شەرتنامە ئىمزالىنىدۇ.

بۇ شەرتنامىغا ئاساسەن، گۈلبەددىن ھېكمەت يارغا رەئىسلىك ۋەزىپىسى بىلەن ھۆكۈمەت تەشكىل قىلىش ھوقۇقى بېرىلىدۇ. ھۆكۈمەتتە 8 پارتىيىگە تەڭ دەرىجىدە ئورۇن بېرىلىدىغان بولىدۇ. يەنە بىر يىلنىڭ ئوتتۇرىلىرىغىچە چوقۇم ئومۇمىي سايلام ئۆتكۈزۈلۈشى شەرت قىلىنىدۇ. ھېكمەت يارنىڭ قاتتىق نارازىلىق قىلىشى سەۋەبىدىن گېنېرال دوستۇمغا ھۆكۈمەت كابىنىتىدا ۋە ئىجرائىيە كومىتېتىدا ھېچقانداق بىر ۋەزىپە بېرىلمەيدۇ. شۆبھىسىزكى، ئافغانىستان ئەمەلىيىتىگە پەقەتلا ماس كەلمەيدىغان بۇ شەرتنامىنىڭ ئەمەلىيلەشتۈرۈلۈشى ئەسلا مۇمكىن ئەمەس ئىدى.



ئەخمەت شاھ مەسۇد، ھېكمەت تيارنىڭ بۇنچە مۇھىم ئورۇنغا تەيىنلەنگەنلىكىدىن پەقەتلا رازى ئەمەس ئىدى. گېنېرال دوستۇم بولسا، ھەممە ئىشتىن چەتتە قالدۇرۇلغانلىقى ئۈچۈن، ئۇلارغا تېخىمۇ قوپال مۇئامىلىدە بولىدۇ. يەنە بىر تەرەپتە ھازارالار ھۆكۈمەتنىڭ تەسىر كۈچىگە ئاساسلانماستىن پارتىيىلەر ئاساسىدا تەشكىل قىلىنغانلىقىغا رازى ئەمەس ئىدى. چۈنكى، پارتىيىنى ئاساس قىلىپ ھۆكۈمەت قۇرۇلغانلىقى ئۈچۈن 6 پارتىيىسى بولغان پەشتۇلار ھۆكۈمەت ئىچىدە ئىنتايىن كۈچلۈك ئورۇنغا ئېرىشىۋالغانىدى. شۇنىڭدەك يەنە، بىر قىسىم پەشتۇ پارتىيىلىرى ئاساسى قانۇنغا شىيە مەزھىبىنى ئېتىراپ قىلىدىغان ماددىلارنىڭ كىرگۈزۈلۈشىگە قارشى چىققانىدى. نەتىجىدە، كابولىدىكى ھىزىبى ۋاھدەت قۇراللىق كۈچلىرى ئۇلاردىن ئايرىلىش قارارىنى ئېلىپ، دۆلەت باشلىقى رابىبانى تۇرىدىغان يەرلەرگە قارىتا ھۇجۇم باشلاشقا كىرىشىدۇ. بۇ خىل ۋەزىيەت شەكىللەنگەندىن كېيىن، ئەخمەت شاھ مەسۇد بىر تەرەپتىن ھازارالار كۈچلىرى بىلەن يەنە بىر تەرەپتىن ھېكمەت تيار كۈچلىرى بىلەن ئۇرۇشقا مەجبۇر بولىدۇ. دوستۇم بولسا، ئايرودرومنى ساقلاپ قالالغىدەك ئەسكەر قالدۇرۇپ قوشۇنلىرىنى كابول سىرتىغا چېكىندۈرۈپ چىقىپ، ۋەزىيەت كۈزىتىش بىلەن جىم ئولتۇرىدۇ.

1993-يىلى دىكابرنىڭ ئاخىرلىرىدا بارلىققا كەلگەن بىر ۋەقە، ئافغانىستان ئىچكى ئۇرۇشىدىكى كۈچ تەڭپوڭلۇقىنى پۈتۈنلەي ئۆزگەرتىۋېتىدۇ. دوستۇمنىڭ مازارى شەرىپتىكى ياردەمچىلىرىدىن بىرسى بولغان تاجىك گېنېرال ئۇستات ئاتا، بىر قىسىم تۈركى قۇماندانلىرى بىلەن بىرلىشىپ دوستۇم ھاكىمىيەت كۈچلىرىگە قارشى قوزغىلاڭ كۆتۈرۈپ چىقىدۇ. بىرەر ھەپتىدە داۋاملاشقان قۇراللىق توقۇنۇشتىن كېيىن ئىسيان كۆتەرگەن قۇماندانلار ئەل بولىدۇ. بۇ قېتىمقى ۋەقەدىكى مۇھىم بىر ئىش شۇكى، بۇ قېتىملىق دوستۇمنى يوقۇتۇش ئىسياندىن ئەخمەت شاھ مەسۇدنىڭ خەۋىرى بارلىقىنىڭ ئوتتۇرغا چىقىشى ئىدى. بۇ ۋەقە يېڭى بىر بوھراننىڭ ئوتتۇرغا چىقىشىغا سەۋەب بولىدۇ. نەتىجىدە، 1994-يىلى يانۋار ئېيىدا كابولدا كەڭ كۆلەملىك بىر توقۇنۇش يۈز بېرىدۇ. شۇنداق قىلىپ، ئىككى يىلدىن بۇيان داۋام قىلىپ كەلگەن دوستۇم-مەسۇد ئىتتىپاقىغا خاتىمە بېرىلىپ، ئافغانىستاندىكى ئېتنىك گۇرۇھلار بىر-بىرىسى بىلەن قۇراللىق جەڭ قىلىشقا كىرىشىپ كېتىدۇ.

## تالىبانلار ھەرىكىتىنىڭ پەيدا بولۇشى

ئافغانىستاندىكى ئىچكى ئۇرۇشلار بۇ ئەتراپتىكى دۆلەتلەر تەرىپىدىن يېقىندىن كۈزىتىلمەكتە ئىدى. پاكىستان، پەشتۇ كۈچلىرى ھۆكۈمرانلىق قىلىدىغان بىر ئافغانىستان مەيدانغا كېلىشى ئۈچۈن باش قاتۇرماقتا ئىدى. ئافغانىستاندا بارلىققا كېلىدىغان بىر ھاكىمىيەت پاكىستاننىڭ ئاسان سىڭدۈرۈۋېتىلەيدىغان پەشتۇنىستان مەسلىسىنى ئوتتۇرغا قويمايدىغان بىر ھاكىمىيەت بولۇشى، پاكىستان بىلەن ئوخشاش سىياسەت يۈرگۈزىدىغان بىر ھاكىمىيەت ئوتتۇرغا چىقىشى كېرەك ئىدى. ئەڭ مۇھىمى، ئورتا ئاسىيا تۈركى جۇمھۇرىيەتلىرى بىلەن پاكىستان ئوتتۇرىسىدا ئالاقە ئورنىتىشقا توسالغۇلۇق قىلمايدىغان، راۋان قاتناش تۈگۈنى بولالايدىغان بىر ئافغانىستان بارلىققا كېلىشى لازىم ئىدى. يەنە بىر تەرەپتىكى ئىران بولسا، ھازارالار كۈچلۈك ئورۇنغا ئېرىشتۈرۈلگەن بىر ئافغانىستاننىڭ ئوتتۇرغا چىقىشىنى ئارزۇ قىلاتتى. پەشتۇ ياكى تۈركلەرنى ئاساس قىلىپ قۇرۇلىدىغان ئافغانىستان ھاكىمىيىتىنى ئىران قەتئى خالىمايتتى. فارس مەدەنىيەت تەۋەسىگە مەنسۇپ تاجىكلارنىمۇ ئۆز ئىچىگە ئالىدىغان بىر ھاكىمىيەت قۇرۇلغىنىدا، ئوخشاش تىلدا سۆزلىشىدىغان، بىر-بىرىسىگە يېقىن سىياسى قاراشتىكى ئىران، ئافغانىستان ۋە تاجىكىستان چەمبىرىنى شەكىللەندۈرۈش پۇرسىتى بارلىققا كەلگەن بولاتتى. تۈركمەنىستان بىلەن ئۆزبېكىستان بولسا، چېگرالىرىنىڭ نېرىقى تەرىپىدە ياشايدىغان ئوخشاش قاندىكى قېرىنداشلىرىنىڭ ئافغانىستان ھاكىمىيىتى تەركىۋىدە گېپى ئۆتىدىغان كۈچلۈك ئورۇنغا ئىگە بولىشىنى، شۇنداقتىمۇ ئافغان ئۇرۇشىدا ئىنتايىن مۇھىم رول ئوينىغان ئىسلامى جەھات قاراشلىرىنىڭ ئۆز تەۋەلىرىگە يۇقۇپ قېلىشىنىمۇ ھەرگىز خالىمايتتى. بولۇپمۇ ئۆزبېكىستان دائىرىلىرى پەرغانە ۋادىسىدا باشلانغان

دىنى خاراكتىردىكى ئىجتىمائىي ھەرىكەتلەردىن زادىلا خاتىرجەم ئەمەس ئىدى. شۇنىڭدەك، ئۆزبەكىستاننىڭ ئىككى تام خوشنىسى بولغان تاجىكىستان بىلەن ئافغانىستاندا داۋاملىشىۋاتقان ئىچكى ئۇرۇشلارنىڭ ئۆزبەكىستاندىمۇ ئېغىر داۋالغۇشلارنى پەيدا قىلىۋېتىشىدىن بەكلا قورقاتتى. ئۆزبەكىستاندا ئىسلامى ھاكىمىيەت تىكلەنىشىنى ئارزۇ قىلىدىغان رادىكال دىنچىلارغا مەنسۇپ ئۆكتىچىلەر ئافغانىستانغا جايلىشىۋالغان بولۇپ، سىياسى پائالىيەتلىرىنى ئافغانىستان تەۋەسىدە تۇرۇپ قانات يايدۇرۇپ كەلمەكتە ئىدى. گەرچە ئۆزبەكىستان ئۆزىنىڭ ئافغانىستان بىلەن بولغان چېگرالىرىنى قاتتىق تېزگىنلەپ كېلىۋاتقان بولسىمۇ، تاجىكىستان تەرەپتىن كېلىدىغانلارنى يىتەرلىك دەرىجىدە تەكشۈرۈپ كىتەلمەيۋاتاتتى. ئافغانىستاننىڭ يەنە بىر تام خوشنىسى بولغان تاجىكىستان بولسا، مۇستەقىللىقىنى ئېلان قىلار-قىلمايلا ئىچكى ئۇرۇش قاينىمى ئىچىگە پىتىپ قالغانىدى. ئۇ يەردە مەركىزى ھۆكۈمەتكە قارشى ئۇرۇش قىلىۋاتقان ئۆكتىچىلىك ھەرىكىتى ئىسلامى خاراكتىردىكى كۈچلەردىن تەشكىل تاپقان بولۇپ، ئەزالىرىنى ئاساسى جەھەتتىن چەت دۆلەتلەردە، يەنى ئافغانىستاننىڭ تاجىكلار زىچ ئولتۇراقلاشقان جايلارىدا تەربىيەلەپ يىتىشتۈرمەكتە ئىدى. بۇ كۈچلەر، ئافغانىستاندا جەڭ قىلىۋاتقان مۇجاھىت گۇرۇھلارنىڭ ياردىمىگە ئېرىشىپ كەلمەكتە ئىدى.

بۇ رايوننىڭ سوۋېتلەر ئىتتىپاقى دەۋرىدىكى غوجايىنى بولغان روسىيە بولسا، بۇ ماجرالارنىڭ ئۆزىگە زىيان كەلتۈرۈپ قويىشىدىن ساقلىنىش بىلەن بىرگە، بۇ قالايماقانچىلىق ۋەزىيەتتىن تۇغۇلىدىغان روسىيەگە پايدىلىق پۇرسەتلىرىدىن پايدىلىنىشىمۇ ھەرگىز ئۇنۇتمىغان ئىدى. تۈركى جۇمھۇرىيەتلىرىدە ئىسلامچى خاراكتىردىكى رادىكال تۈزۈملەرنىڭ بارلىققا كېلىشىنى روسىيەلىكلەر ئەلۋەتتە خالىمايتتى. ئەمما، مۇستەقىللىقىنى تېخى يېڭىدىن قولغا كەلتۈرگەن بۇ دۆلەتلەر ئۆز چېگرالىرىنى تەكشۈرۈپ تېزگىنلىيەلمىگەندەك، ياكى بولمىسا يۈز بېرىش ئېھتىمالى بولغان بىرەر توقۇنۇشنى يېڭىلىگەندەك مۇداپىيە ئاساسلىرىنىڭ يوقلىقى، روسىيەنى بۇ جايلارغا جاندارما كۈچلىرىنى ئورۇنلاشتۇرۇپ ساقچىلىق قىلىش پۇرسىتىگە ئىگە قىلىپ كەلمەكتە ئىدى. شۇنداق بولغاچقا، تاجىكىستان ھۆكۈمىتى چېگرا مۇداپىيە ئىشلىرى بىلەن دۆلەت ئامانلىق ئىشلىرىنى ئاساسى جەھەتتىن روسىيەگە تاشلاپ بەرگەن ئىدى. قالغان دۆلەتلەرمۇ مۇداپىيە ۋە ئامانلىق ساھەلىرىدە روسىيە بىلەن ھەمكارلىق ئورنىتىش شەرتنامىلىرىنى تۈزۈش زۆرۈرىيىتىنى ھېس قىلىشماقتا ئىدى.

ئافغانىستاندىكى بۇ تور قالايماقان ۋەزىيەت، روسىيەگە يەنە باشقا بىر ئەۋزەللىكىنىمۇ ئوتتۇرغا چىقىرىپ بەرمەكتە ئىدى. تۈركىستان جۇمھۇرىيەتلىرىنىڭ نېفىت ۋە تەبىئى گاز قاتارىدىكى بايلىقلىرىنى ئافغانىستان ئارقىلىق ھىندى ئوكيانغا يەتكۈزۈش ئارزۇلىرى ئافغانىستاندا تېنچلىق تۇرغۇزۇلمىغىچە ئەمەلگە ئېشىشى مۇمكىن ئەمەس ئىدى. بۇنداق ئەھۋال ئاستىدا، بۇ تۈردىكى بايلىقلارنى دۇنيا بازىرىغا چىقىرىشتا روسىيەنى ۋاستە قىلغان ۋەزىيەت داۋام قىلىشى مۇمكىن ئىدى. بۇ تۈردىكى مەسىلىلەر ئاق شىمۇ ئافغانىستانغا قىزىقتۇرىدىغان ئامىللارنى شەكىللەندۈرگەنىدى. ئۇنوسالنى ئاساس قىلغان نۇرغۇنلىغان ئامېرىكا ئېنېرگىيە شىركەتلىرى ئورتا ئاسىيا نېفىتىنى ئافغانىستان بىلەن پاكىستاندىن ئۆتكۈزۈپ ھىندى ئوكيانغا يەتكۈزۈش، ئۇ يەردىن يەنە يىراق شەرققە توشۇشقا مۇناسىۋەتلىك لايىھىلەرنى ئەمەلگە ئاشۇرۇشنىڭ پىيىغا چۈشكەنىدى. يەنە شۇ شىركەتلەر تۈركمەنىستان تەبىئى گازىنىمۇ يەنە شۇ يول بىلەن پاكىستان ۋە ھىندىستان بازارلىرىغا يەتكۈزۈشنى ئارزۇ قىلىشماقتا ئىدى. شۇنداق قىلىپ، ئامېرىكىلىقلار ئۈچۈن ئېيتقاندا، قانداقلا بىر ھۆكۈمەت تىكلەنگەن بولمىدىن قەتئى نەزەر، ئافغانىستاندا مۇقىملىققا كاپالەتلىك قىلالىغىدەك بىر كۈچكە ئېھتىياج تۇغۇلىۋاتقان بولۇپ، بۇنداق بىر كۈچ ئوتتۇرغا چىقىشى ھامان ئۇنىڭغا ئىككىلەنمەي قەتئى ياردەم قىلىشقا تەييار ئىدى.

ئافغانىستان ئۇرۇشى، يوقۇرىدىكى دۆلەتلەردىن باشقا ئەللەرنىمۇ ئۆزىگە جەلىپ قىلماقتا ئىدى. بۇ يەردىكى ئۇرۇش دەسلەۋىدە سوۋېتلەر ئىتتىپاقىغا قارشى بىر جىھات ئۇرۇش بولۇپ باشلانغانلىقى ئۈچۈن، سەئۇدى ئەرەبىستان باشچىلىقىدىكى بىر قىسىم ئەرەپ ئەللىرى بۇ يەردىكى ۋەقەلەرگە بىۋاستە ئارىلاشقان ئىدى. شىمالى ئافغانىستاندا ياشايدىغان تۈركلەر سەۋەبىدىن تۈركىيىمۇ بۇ يەردىكى ۋەقەلەرگە يېقىندىن دىققەت قىلىۋاتقان

دۆلەتلەرنىڭ بىرسىگە ئايلانغانىدى. يەنە بىر چوڭ خوشنىسى بولغان خىتاي بولسا، جىھات ھادىسىلىرى شەرقى تۈركىستانغا تەسىر كۆرسەتمەيدىغانلا بولىدىكەن، بۇ يەردىكى ۋەزىيەتتىن بەك ئەنسىرەپمۇ كەتمەيتتى. ھەتتا ئۇرۇشمۇ ئاتقان ھەرقايسى گۇروھلارغا قۇرال سېتىپ ئوتتۇرلۇقتىن پايدا ئۈندۈرۈپ يۈرمەكتە ئىدى. بىر-بىرسى بىلەن ئۇرۇش قىلىۋاتقان گۇروھلارمۇ ئۈن-تىۋىشىسىز ئىمزالانغان شەرتنامىغا ماقۇل دېيىشكەن بولۇپ، خىتايىنى بىئارام قىلىدىغان ھەرقانداق بىر ھەرىكەت قىلىشتىن ئۆزىنى چەتكە ئېلىپ يۈرمەكتە ئىدى.

1994-يىلىنىڭ ئاخىرىغا كەلگەندە ھېچ بىر گۇروھ بىر-بىرسىدىن ئۈستۈن كىلەلمەيدىغان تۇرغۇنلۇق ھالەت شەكىللىنىپ قالغاندەك كۆرۈنەتتى. شۇ كۈنگىچە پاكىستاننىڭ ياردىمىگە ئېرىشىپ كېلىۋاتقان بىرمۇ پەشتۇ پارتىيىسى ئافغانىستاندا ھاكىمىيەتنى قولغا كىرگۈزەلمىگەننى ئاز دەپ، ئۇلارنىڭ ئارىسىدىكى سۈركىلىشلەرمۇ كۈچىيىشكە باشلايدۇ. بولۇپمۇ ھېكىمەتتار بۇ ساھەدە بەكلا باش ئاغرىقى تېپىپ بېرىۋاتقان بىر كۈچكە ئايلانماقتا ئىدى. بۇنداق ئەھۋال كۆرۈلگەندىن كېيىن، پاكىستان ھۆكۈمىتى ئافغانىستاندا ئۆز خاھىشىغا ئۇيغۇن كېلىدىغان بىر كۈچ يارىتىشقا تۇتۇش قىلىدۇ. پاكىستان ھۆكۈمىتى ئالدى بىلەن دۆلىتى ئىچىدە دىنى بىلىم ئالغان ئافغان تالىپلىرىنى ئاساس قىلىدىغان يېڭىچە بىر ھەرىكەت قوزغىتىدۇ. تالىبان دەپ ئاتالغان بۇ بىر تۈركۈم كىشىلەر پاكىستان ئارمىيىسى، پاكىستان ئىستىخبارات تەشكىلاتى (ئى س ئى) ۋە س ئى ئا (ئاق ش) تەرىپىدىن تەربىيىلىنىپ يۈلەپ چىقىرىلىدۇ. بۇ ھەرىكەتنىڭ يىتەكچىلىرىنى ئافغانىستاندا تېخى ھېچكىم تونمايتتى.

ئاق ش نىڭ ياردىمى ۋە پاكىستان ئارمىيىسىنىڭ ئۇفۇسسىپىلىرى تەرىپىدىن يىتەكلەنگەن بۇ ھەرىكەت، تېز ئارىدا ئافغانىستاننىڭ پەشتۇلار مەركەزلەشكەن يەرلىرىنى تارتىپ ئېلىشقا باشلايدۇ. بۇ جايلارنى ئىگەللەپ ياتقان پەشتۇ پارتىيىلىرى، پاكىستاننىڭ ياردىمى بولماي تۇرۇپ ھېچقانداق بىر ئىشنى باشقا ئېلىپ چىقالمايدىغانلىقىنى بىلگەننى ئۈچۈن تالىبان كۈچلىرى بىلەن تىرىشىشتىن ۋاز كېچىدۇ. ھېكىمەتتار گۇروھىدىكىلەر ئاز-تۇلا قارشىلىق كۆرسىتىپ باققاندا كىلىسىمۇ، بىرەر نەتىجىگە ئېرىشەلمەيدۇ. ئەسلىدىنلا ھېكىمەتتارنىڭ ھىزىبى ئىسلام پارتىيىسىمۇ قۇرال-ياراق ۋە پۇل جەھەتلەردە پاكىستاننىڭ ياردىمىگە تايىنىپ كەلمەكتە ئىدى. بۇرۇن بۇ گۇروھلارغا ياردەم قىلىپ كەلگەن ئەرەپ ئەللىرى پاكىستاندىن ئايرىم بۇ تۈردىكى ياردەملىرىنى داۋاملاشتۇرالىشى مۇمكىن ئەمەس ئىدى. تالىبانلار 1996-يىلىنىڭ ئاخىرىغا كەلگەندە پايتەخت كابولنىمۇ ئۆز ئىچىگە ئالغان ھالدا ئافغانىستاننىڭ يېرىمىدىن كۆپرەك قىسمىنى ئىگەللىۋالىدۇ. كابولنى تارتىپ ئالغان ۋاقىتتا، شەھەر مۇداپىيىسىدە تۇرغان تۈرك قەۋملىرىنى (ئۆزبەك-تۈركمەن)، ھازارلار ۋە تاجىك قۇراللىق كۈچلىرىنى قىرىپ تاشلىغان بولۇپ، بۇ جەرياندا سابىق دۆلەت رەئىسى نەجىبۇلانىمۇ ئۆلتۈرۈۋەتكەنىدى. نۆۋەتتىكى نىشانىنى تاجىك، تۈركلەر ۋە ھازارلار ئىگەللەپ تۇرغان يەرلەرگە، يەنى شىمالى ئافغانىستان بىلەن پەنشىر ۋادىسىنى تارتىپ ئېلىشقا قاراتقانىدى.

ئافغانىستاننى جەنۇب ۋە شىمال دەپ ئىككى قىسىمغا ئايرىپ تۇرغان ھىندىقۇش تاغلىرىنىڭ پەقەت ئىككىلا يېرىدا چىقىش ئېغىزى بار ئىدى. بۇ ئېغىزلاردىن بىرسى، سۇنئى چىقىش ئېغىزى بولغان سالالڭ ئېغىزى ئىدى. بۇ ئېغىزنىڭ كابول تەرىپىنى تالىبانلار ئىگەللىۋالغان بولۇپ، نېرقى تەرىپى شىمالى ئىتتىپاقداش كۈچلەر تەرىپىدىن تېزگىنلەنگەن ئىدى. شۇنداق بولغاچقا، تالىبان كۈچلىرى تارىختىن بۇيان شىمالى ئافغانىستانغا ئۆتۈش ئېغىزى بولۇپ كېلىۋاتقان ھېرات-باغدس تەرىپىگە قاراپ يولغا چىقىدۇ. ئەگەر باغدس تەرىپىنى ساقلاۋاتقان شىمالى ئىتتىپاقداش كۈچلىرىنى يېڭىۋالسا شىمالى ئافغانىستانغا ئۆتۈش يولى ئېچىۋالالغان بولاتتى.

## ئازاتبەگنىڭ ۋاپاتى

1989-يىلىسى ئافغانىستانغا بېرىۋالغان ئازاتبەگ، دەسلەۋدە تاتار رايونىدىكى قارارگاھغا، كېيىن يەنە سەمەنگاننىڭ ئايىبەك تەۋەسىدىكى قارارگاھغا جايلىشىۋېلىپ ئۇرۇسلارغا قارشى قانات يايدۇرىۋاتقان كۈرەشكە بىۋاسىتە قۇماندانلىق قىلىپ كەلمەكتە ئىدى. نەجىۋىلا ھاكىمىيەتنىڭ ئاخىرقى دەۋرلىرىدە گېنېرال دوستۇم بىلەن مۇناسىۋەت تىكلەپ، ئۇنىڭ مۇجاھىدىنلار سېپىگە ئۆتۈش جەھەتتە يول كۆرسىتىپ تۇرىۋاتقان ئىدى. ئازاتبەگ بىلەن دوستۇم ئوتتۇرىسىدىكى بۇ تۈر يېقىنلىشىشنىڭ بارغانسېرى كۈچىيىپ كېتىۋاتقانلىقىدىن نەجىۋىلا دائىرىلىرى پەقەتلا خاتىرجەم بولالمايدۇ. شىمالى رايون خەۋەپسىزلىك ئىشلىرىغا مەسئۇل گېنېرال تاج مۇھەممەت، گېنېرال دوستۇمنى ئازاتبەگنىڭ ئادىمى دەپ ماتېرىيال تەييارلاپ، دوستۇمنى قولغا ئېلىش كېرەكلىكى ھەققىدە قارار چىقىرىشى ئۈچۈن ئاساس تەييارلايدۇ.

ئازاتبەگ، شىمالى ئىتتىپاقىنىڭ قۇرۇلۇش پەيتلىرىدە گېنېرال دوستۇم تەرىپىدىن مازارى شەرىپكە تەكلىپ قىلىنىدۇ. ئازاتبەگ ئافغانىستان گىراجدانى بولمىغانلىقى سەۋەبىدىن ج م ئى ئا نىڭ قۇرغۇچىلىرى كومىتېتىغا رەسمى ئەزا بولالمىغان بولسىمۇ، قول ئاستىدىكى بىر قىسىم قۇماندانلىرى بىلەن بىرگە ئۇزۇندىن بېرى ياردەمچىسى بولۇپ كەلگەن دوكتور ئەلمۇرات ئارگۇنغا مەركىزى كومىتېتتا ۋەزىپە بېرىلىدۇ (م ئى خ نىزامنامىسىنىڭ ئەزالىققا دائىر بايىنىڭ 1-ماددىسىغا ئاساسەن، بۇ تەشكىلاتقا ئەزا بولۇش ئۈچۈن ئافغانىستان گىراجدانى بولۇشى شەرت دەيدىغان بەلگىلىمە قويۇلغان ئىدى. - ئا.ھ. ئىزاھاتى). ئۇنىڭ ئۈستىگە، گېنېرال دوستۇم جۇمۇشى مىللىيەتكە قاتناشقان ھەربىر گۇرۇپپىنىڭ يېتەكچىسىنى ئۆزىگە ياردەمچى (مۇئاۋىنى) قىلىپ تەيىنلىمەكتە ئىدى. بۇ بەلگىلىمىگە ئاساسەن شىمالى ۋىلايەتلەر ئىسلام ئىتتىھادىنىڭ رەئىسى بولغان ئازاتبەگنىمۇ مۇئاۋىن رەئىس قىلىپ ۋەزىپىگە تەيىنلىگەن ئىدى. ئەپسۇسكى، گېنېرال دوستۇم بىلەن ئازاتبەگ ئوتتۇرىسىدىكى بۇ ھەمكارلىق ئۇزۇن داۋام قىلالماي، ئاخىرى ئازاتبەگ مازارى شەرىپتىن چىقىپ كېتىشكە مەجبۇر بولىدۇ. ئازاتبەگ، بۇ ئايرىلىشنىڭ سەۋەپلىرى ھەققىدە توختىلىپ كېلىپ مۇنداق دەيدۇ:

ج م ئى ئا تەشكىلاتىنىڭ رەھبەرلىك ئورۇنلىرىدا ھەرقايسى ئېتنىك گۇرۇپپىلارنىڭ كىشىلىرىگە، ھەتتا سابىق كومىنىستلارغىمۇ ئۇرۇرۇن بېرىلگەندى. رەقىپ پارتىيىلەر بىلەن زىچ مۇناسىۋىتى بولغان كوماندىرلارمۇ بار بولۇپ، بۇنداق ھالەت، بۇ تەشكىلاتنىڭ ئىستىقبالىغا ئېغىر يوشۇرۇن تەھدىت بولۇپ قالغان ئىدى. مەن بۇ مەسىلىنى گېنېرال دوستۇمغا ئېيتىپ، ئورگان كادىرلىرى ئارىسىدىكى تۈركىلەرنىڭ سالمىقىنى كۈچەيتىش كېرەكلىكىنى، بولمىسا ئېغىر قىيىنچىلىقلارغا دۇچ كېلىشى مۇمكىنلىكىنى ئېيتتىم. نىمە ئىش بولغىنىنى بىلمەيلا قالدىم: بۇ ھەقتىكى پىكىرىم تۈركىلەردىن باشقا ئىرقىتىكى گۇرۇھلار بىلەن ئۇلارنىڭ كوماندىرلىرىنىڭ قۇلبىغا يېتىپ بارغانىكەن. شۇندىن باشلاپ ماڭا قارشى كۈچلۈك ھەرىكەتلەر باشلىنىپ كەتتى. بۇ جەرياندا ماڭا قارشى بۇ تۈردىكى ھەرىكەتلەرنىڭ ھاياتىمغا تەھدىت يەتكىدەك دۈشمەنلىكلەرگە بېرىپ يېتىۋاتقانلىقىنى سېزىپ، ئۇ يەرنى تاشلاپ چىقىپ كېتىشكە مەجبۇر بولدۇم (1994-يىلىسى تۈركىيە زىيارىتى جەريانىدا ئازاتبەگ بىلەن ئۆتكۈزۈلگەن خۇسۇسى سۆھبەت خاتىرىسىدىن. ئۇنىڭدىن بۇرۇنقى يىللاردا تۈركىيە تەشۋىقات ئوگانلىرىغا بەرگەن مەلۇماتلىرىدا مىللى ئىسلامى ھەرىكەت تەشكىلاتى تەركىۋىدە ھەر تۈرلۈك گۇرۇھلارنىڭ بارلىقىنى ئوتتۇرغا قويۇپ ئۆتكەن بولۇپ، بۇ گېپىمۇ ئۇلارنىڭ نارازىلىقىنى قوزغىغانلىقىنى ئېيتىدۇ. - ئا.ھ. ئىزاھاتى).

گېنېرال دوستۇم مازارى شەرىپتە كۈچلۈك ھاكىمىيەت تىكلەپ ئالغىنىدىن كېيىن، ئازاتبەگكە قارايدىغان كوماندىرلارنىڭ ھەممىسىلا دېگىدەك دوستۇم تەرەپكە ئۆتۈپ كېتىشكەندى. ئافغانىستان شارائىتى ئاستىدا، ھەربى ياردەمگە ئىرىشەلمەيدىغان بىر يېتەكچىنىڭ سىياسى ساھىدە مەۋجۇت بولۇپ تۇرۇشى مۇمكىن ئەمەس ئىدى. بۇ تۈردىكى ھادىسىلەر سەۋەبىدىن، ئازاتبەگ ئۆز تەسىر كۈچىدىن ئاستا-ئاستا ئايرىلىپ ئۆزىنىڭ چەتكە قېقىلغانلىقىنى ھېس قىلىدۇ. دوستۇم سېپىدىكىلەر بولسا، بۇ مەسىلىنى باشقىچە بىر تۈردە چۈشەندۈرمەكتە ئىدى:

دوستۇم تۈركىيە زىيارىتىگە بارغىنىدا ئۇنىڭغا ھەمرا بولغان ئازاتبەگ، بۇ زىيارەتنى ئۆز تەشكىلاتىنىڭ (شىمالى ئاغانىستان ۋىلايەتلىرى ئىسلامى ئىتتىھادىنىڭ) پايدىسىغا بۇرۇش ئۈچۈن جۇمبۇشى ھەرىكەت تەشكىلاتىنى تېزگىنلىمەكچى بولغان، ئەمما بۇ ئەھۋالنى شۇ ھامان سېزىپ قالغان دوستۇم دەرھال ئالدىغا ئۆتۈپ ئازاتبەگنىڭ بۇ ئۇرۇشىنىڭ ئالدىنى ئالغان.

ئۇلارنىڭ ئوتتۇرىسىدا نىمە ئىش يۈز بەرگەن بولشىدىن قەتئى نەزەر، ئىككى يىتەكچى ئوتتۇرىسىغا سوغۇقچىلىق چۈشۈشكە باشلىغان ئىدى. ئاخىردا، ئازاتبەگ كۆڭلى يېرىم ھالدا مازارى شەرىپتىن ئايرىلىپ پاكىستانغا قايتىپ كېتىدۇ. رابىئانى پىرىزىدېنت بولغان دەۋرلەردە كابول ھۆكۈمىتى بىلەن ھازارالار ئارىسىدا باشلانغان توقۇنۇشلاردا ياراشتۇرغۇچىلىق قىلىش ئۈچۈن قايتا ئافغانىستانغا كىرىپ، رابىئانى بىلەن بىرگە بىر مەزگىل ئىشلەيدۇ. كېيىن يەنە ئافغانىستان ئىچكى ئۇرۇشى جەريانىدا بېھۇدە قان تۈكۈلۈشىنىڭ ئالدىنى ئېلىش ئۈچۈن بىرەر سىياسىي ئىش قىلىشنى مەقسەت قىلىپ ھازارالار رايونىنىڭ مەركىزى باميانغا بارىدۇ. 1997-يىلىدا گېنېرال دوستۇم ئافغانىستاندىن ئايرىلغان ۋاقتىدا ئۇنىڭ ئورنىغا چىققان گېنېرال مالىكىنىڭ تەكلىۋىگە ئاساسەن يېڭى تەشكىللەنگەن بۇ ھۆكۈمەت بىلەن ھەمكارلىشىشنى ئويلىغان ئازاتبەگ، بامياندىن ئايرىلىپ مازارى شەرىپكە بارماقچى بولىدۇ. ئەپسۇسكى، ئازاتبەگ بۇ ئارزۇسىنى ئەمەلگە ئاشۇرالمىدۇ: ئۇ ئولتۇرغان تىك ئۇچار مازارى شەرىپكە قاراپ كېتىۋاتقىنىدا شولگارى ناھىيىسى ئەتراپىدا چۈشۈپ كېتىپ، مۇستەقىللىقى ئۈچۈن كۈرەش قىلغان ئافغانىستان تۇپراقلىرىدا شېھىت بولىدۇ. بۇ ھادىسىدە ئۇنىڭ مۇھاپىزەتچىسى زەينىدىن بىلەن مەسلىھەتچىسى خالىدىمۇ بىرگە ۋاپات بولىدۇ. بۇ تىك ئۇچاردا بىرگە ئۇچقان قالغان 12 نەپەر كىشىنىڭ ئۆلمەي ساق قالغانلىقى، كېيىنكى يىللاردا بۇ ھادىسە توغرىلىق بەزى كىشىلەرنىڭ بەرگەن شاھىتلىقى، بۇ ۋەقەنىڭ ھادىسىگە ئۇچراش ۋەقەسى بولماستىن، بەلكى ئىران ئىستىخبارات تەشكىلاتى تەرىپىدىن ئورۇنلاشتۇرۇلغان بىر قېتىملىق سۇيىقەست ۋەقەسى ئىكەنلىكىنى دەلىللەيدىغان قاراشلارمۇ ئوتتۇرىغا قويۇلىدۇ. دېمىسىمۇ، ئازاتبەگنىڭ بۇ يەرلەردە بىر تۈركىلەر دۆلىتى قۇرۇپ چىقىش ئارزۇسىدا بولغانلىقى بۇ جايلارغا قىزىقىدىغان ئىران قاتارىدىكى بارلىق ئەللەرنىڭ قاتتىق نارازىلىقىنى پەيدا قىلغانىدى (راۋوپبەگنىڭ ئەسلىملىرىدە <322~323> بەتلەر، ئازاتبەگنىڭ دوستۇمدىن ئايرىلغىنىدىن كېيىن پاكىستانغا قايتىپ كېتىپ دوستۇمغا قارشى ئۆكتىچىلىك ھەرىكىتىنى باشلىغانلىقى، مالىك ھاكىمىيەت ئۈستىگە چىققىنىدىن كېيىن پاكىستاننىڭ ئازاتبەگنى ئۇنىڭ يېنىغا مۇشاۋەرلىق قىلىش ئۈچۈن يولغا سالماقچى بولغانلىقىنى بايان قىلىپ ئۆتىدۇ. نەتىجىدە تالىبانلارغا يول ئېچىش، شىمالى رايونلاردىكى ھاكىمىيەتنى كۈچەيتىش مەقسىتىدە مازارى شەرىپكە قاراپ كېتىۋاتقىنىدا، ئۇ ئولتۇرغان تىك ئۇچار يەرگە چۈشۈپ كەتكەنلىكىنى ئېيتىدۇ. ئازاتبەگنىڭ سىياسى كۈرەش قاراشلىرىدىكى تۈركلۈك ۋە تۈركىستان مۇستەقىللىقى مەسلىسىگە بەكلا ئەھمىيەت بېرىدىغان بىرسى ئىكەنلىكىنى بىلىدىغانلار ئۈچۈن ئېيتقاندا، بۇنداق باھالاش، ئۇنىڭ مەقسىتىنى بۇرمىلىغانلىق ھېساپلىنىدۇ. بۇنداق باھا بېرىلىشى، بىر مەنىدە ئۇنىڭغا رەقىپ بىرسى بولغانلىقى، بۇرۇنقى توقۇنۇشلار تەسىرى ئاستىدا قالغانلىقى سەۋەبىدىن قىلىنغان بىر مۇلاھىزە بولۇشى مۇمكىن. - ئا.ھ. ئىزاھاتى).

## ئىتتىپاقىنىڭ تارقىلىشى ۋە شىمالى ئافغانىستاندىكى قارشىلىق كۆرسىتىشلەرنىڭ ئاقىۋىتى

1997-يىلىسى يۈز بەرگەن ۋەقەلەر، ئىسلامى ھۆكۈمەت قۇرۇلغاندىن بۇيان شىمالى ئافغانىستاننى تېزگىنىدە تۇتۇپ كېلىۋاتقان رېشىت دوستۇم ھاكىمىيىتى ئۈچۈن بەكلا مۇھىم تەسىر كۆرسىتىدىغان ۋەقەلەرنى پەيدا قىلىدۇ. 1992-يىلىدىن كېيىنكى ۋاقىتلار بويىچە، گېنېرال دوستۇم مازارى شەرىپ شەھىرىنى مەركەز قىلغان ھالدا ئافغانىستان تەۋەسىدە ئايرىم بىر دۆلەت قۇرۇپ چىققاندا بىر تۈزۈم ئورناتقان ھېساۋىدا ئىدى. مازارى شەرىپتە تۈركىيە، ئىران، روسىيە ۋە ياپونىيىگە ئوخشاش دۆلەتلەرنىڭ كونسۇلخانىلىرى ئېچىلغانىدى. شۇنىڭدەك، دوستۇم ھاكىمىيىتىمۇ ھەرقايسى ئەللەرگە ئۆزىنىڭ ۋاكالىتچىلىرىنى ئەۋەرتكەن ئىدى. بۇ ھۆكۈمەت ئۆزىنىڭ

پۇلىنى چىقارغان، باج يىغىش تۈزۈمىنى يولغا قويغان ۋە شەھەرلەردە ھۆكۈمەتنىڭ جامائەت ئىشلىرىنى يولغا قويغان ئىدى.

تالىبانلار كابولنى بېسىۋالغاندىن كېيىن، قانۇنى ھۆكۈمەتنىڭ رەئىسى بولغان بۇرھاندىن راببانىمۇ شىمالى ئافغانىستان تەرەپكە كېتىۋالغان ئىدى. بۇ ھادىسىلەر مازارى شەرىپ ھاكىمىيىتىنى خەلقئارالىق سەھنىلەردە تېخىمۇ كۈچلۈك ئورۇنغا ئىگە قىلغان ئىدى. بۇ تۈردىكى ئىجابى ۋەزىيەتكە قارىماي، يوقۇرىدا تەكىتلەنگىنىدەك، شىمالى ئىتتىپاقداشلار، ھەر خىل ئېتنىك گۇرۇھلاردىن تەشكىل تاپقان، بۇرۇنقى ۋاقىتلاردا ھەر دائىم ئۆزئارا توقۇنۇشۇپ تۇرغان كۈچلەردىن تەشكىل تاپماقتا ئىدى. تۈركىيلەر، تاجىكلار ۋە ھازارلار ئوتتۇرىسىدىكى بۇ تۈر ئىتتىپاقداشلىق ئاساسەن ئالغاندا ئەينى ۋاقىتتىكى شارائىتنىڭ تەقەززاسى نەتىجىسىدە بارلىققا كەلگەن بىر ئىتتىپاقداشلىق ھېساپلىناتتى. يەنە بىر جەھەتتە، بۇ ئىتتىپاقداشلىقنىڭ ئاساسلىق ئامىلى ھېساپلىنىدىغان رېشىت دوستۇمنىڭ ج م ئى ئا تەشكىلاتى تۈركىيلەرنى ئاساس قىلىش بىلەن بىرگە، ھەرقايسى مىللەتلەرنىمۇ ئۆز ئىچىگە ئالماقتا ئىدى. يەنى، مەيلى پارتىيە رەھبەرلىكى بولسۇن ياكى ھەربى ئورگانلار بولسۇن، بۇلارنىڭ ھەممىسىدە ھەرقايسى جايلار ئۆز يېرىدىكىلەرنى ئاساس قىلغان ھالدا تەشكىللەنگەن ئىدى. بۇ ھالەت ئۆزئارا سۈركىلىشلەردىنمۇ ساقلانغىلى بولمايتتى، ھەتتا پات-پات توقۇنۇشلارنىمۇ كەلتۈرۈپ چىقارغىدەك ئېغىر كىلىشەلمەسلىكلەرنىمۇ پەيدا قىلىپ تۇراتتى. بۇ تۈردىكى پەرقلەر قالغان پارتىيىلەرنىڭ، تالىبان ۋە پاكىستان ئىشپونلۇق تەشكىلاتى بولغان ئى س ئى (پاكىستان ئىستىخپارات تەشكىلاتى) قاتارىدىكىلەرنىڭ پايدىلىنىپ كېتىشى ئۈچۈن بەكلا مۇۋاپىق شارائىت يارىتىپ بەرمەكتە ئىدى. رېشىت دوستۇم، يېنىدىكى دۈشمەنلىكلەرگە پەرۋا قىلمايدىغان ئىنتايىن جاسرەتلىك ۋە ماھىر بىر ھەربى ئادەم ئىدى. ئەمما لازىم بولغىنىدا ۋەزىيەتنىڭ تەلۋىگە ماسلىشالايدىغان بەلگىلىك سىياسى تەجرىبىگە ئىگە كادىرلار قوشۇنى يوق بىر رەھبەر ئىدى. رەھبەرلىك گۇرۇپپىسى ئىچىدە ئىختىلاپلار ساقلانماقتا، بىر قىسىم گېنېراللىرى دوستۇمنىڭ رەھبەرلىكىدىن ئايرىلىشنىڭ غېمىدا يۈرەتتى.

1997-يىلىنىڭ ماي ئېيىدا كۈتۈلمىگەن بىر ۋەقە يۈز بەردى. ج م ئى ئا قۇماندانلىرىدىن بولغان گېنېرال ئابدۇلمالىك، تالىبانلار بىلەن مەخپى كىلىشىپ باغدش ئالدىنقى سېپىدا رېشىت دوستۇمغا قارايدىغان كوماندىرلارنى بىر باھانە بىلەن يىغىپ دەرھال قولغا ئالدى. ئارقىدىنلا تالىبان قوشۇنلىرىنى ئارقا سەپكە ئۆتۈۋېلىش ئۈچۈن يول ئېچىپ بەردى. تالىبان قۇراللىق كۈچلىرى مازارى شەرىپكە قاراپ تېزلىكتە ئىلگىرلەيدۇ. بۇنداق بىر ۋەزىيەت ئاستىدا، گېنېرال دوستۇم مازارى شەرىپنى تاشلاپ چىقىپ تاشكەنت ئارقىلىق تۈركىيىگە كېلىۋېلىشقا مەجبۇر بولىدۇ (گېنېرال دوستۇم، تۈركىيە دۆلەت ئىشلىرى مىنىستىرى ئەھمەت ئەنجان بىلەن ئەنقەرەدە ئۆتكۈزگەن سۆھبىتىدە، يەنە بىر تۈركى قەۋمىدىن بولغان گېنېرالنىڭ قوزغىغان سىياسى ئۆزگىرىش قىلىشىغا قارشى ئۇرۇش قوزغىسام بەكلا كۆپ قېرىنداشلىرىمىزنىڭ قىرىلىپ كېتىشىگە سەۋەپچى بولىدىكەنمەن؛ شۇ سەۋەپتىن ئۇلارغا قارشى ئۇرۇش قىلماي ۋەتەندىن ئايرىلىشنى توغرا تاپتىم، دەپ ئېيتىدۇ. - ئا.ھ. ئىزاھاتى).

(رەسىم ئورنى)

گېنېرال دوستۇم بىلەن تۈركىيە دۆلەت ئىشلىرى مىنىستىرى ئەھمەت ئەنجان بىرلىكتە. 1998-يىلى 4-نويابىر، ئەنقەرە.

تالىبان كۈچلىرى مازارى شەرىپكە كىرە-كىرمەي، بۇ تەۋەدىكى ئىتتىپاققا قارايدىغان بارلىق قۇراللىق كۈچلەرنى قۇرالسىزلاندۇرۇشقا كىرىشىدۇ. بۇ جەرياندا گېنېرال مۇھەققىق يىتەكچىلىكىدىكى ھىزبى ۋاھدەت كوماندىرلىرى تالىبان قۇراللىق كۈچلىرىگە قارشى تىرىكشىشنى داۋام قىلماقتا ئىدى. گېنېرال ئابدۇلمالىك، تالىبانلارنىڭ بۇ رايوننى تېزگىنىگە ئېلىپ بولغان ھامان ئۇنىمۇ قوشۇپ يوقۇتىدىغانلىقىدىن خەۋەر تاپقىنىدىن كېيىن، بىرگە ھەرىكەت قىلىۋاتقان تالىبانلارغا قارشى ئۇرۇش قوزغاپ، كوماندىرلىرى بىلەن قوشۇپ نۇرغۇن ساندا تالىبان ئەسكىرىنى ئەسىرگە چۈشۈرىدۇ (گېنېرال ئابدۇلمالىك كېيىنكى ۋاقىتلاردا ئۇنىڭ خائىنلىق

قىلغانلىقى ھەققىدىكى قارىلاشلارغا رەددىيە بېرىش ئۈچۈن، ئۆزىنىڭ تالىبانلار بىلەن ھەمكارلىشىپ ھەرىكەت قىلغانلىقىنى "تالىبانلارنى قاپقانغا چۈشۈرۈشنى مەقسەت قىلغان بىر تاختىكام ئىدى" دەپ ئۆزىنى ئاقلماقچى بولغان. گېنېرال ئابدۇلمالىك، ئافغانىستاننى تاشلاپ چىقىپ كېتىشكە مەجبۇر بولغان ۋاقىتلاردا بىرلەشكەن دۆلەتلەر تەشكىلاتىنىڭ باش كاتىبىغا يازغان بىر پارچە خېتىدە 1997-يىلىدىكى ماي ۋەقەسىنى تۈۋەندىكىدەك بايان قىلىدۇ:

1997-يىلى ماي ئېيىنىڭ باشلىرىدا ئۇرۇشنى توختىتىش ۋە بارلىق ئافغانىستان خەلقىنى ئۆز ئىچىگە ئالغان ئومۇمىي يۈزلۈك بىر ھۆكۈمەت قۇرۇشنى مەقسەت قىلىپ تالىبان ۋەكىللىرىگە مازارى شەرىپكە كىرىش ئۈچۈن رۇخسەت قىلغان. ئەمما تالىبانلار بۇ شەرتنامىغا بوي سۇنماي مەنئىي قۇراللىق كۈچى ۋە پاكىستانلىق ئەسكەرلەر بىلەن بىرگە قۇرۇقلۇقتىن ۋە ئايروپىلان بىلەن ھۇجۇم قىلغان. ... خەلق تالىبانلارغا قارشى ئىسيان كۈتەرگەن بولۇپ، ۋەقە قانلىق ئۇرۇشقا ئايلىنىپ كەتكەن. ... بىر مۇنچە تالىبان يىتەكچىلىرى بىلەن پاكىستانلىق ئۇففىسىيەرلەر يەرلىك خەلققە ئەسەرگە چۈشكەن.

گېنېرال مالىكىنىڭ بۇ باياناتى س م ئى ئا رەئىسى گېنېرال رېشىت دوستۇمنىڭ، تاجىك يىتەكچىسى ئەخمەتشاھ مەسۇدنىڭ، ھازارا گۇرۇپپىسىنىڭ يىتەكچىسى كېرىم خېلىلىنىڭ ۋە ئەڭ مۇھىمى ئافغانىستان ھۆكۈمىتىنىڭ قانۇنىي رەئىس جۇمھۇرى رايونىنىڭ تالىبانلار بىلەن كەڭ دائىرىلىك ھۆكۈمەت تەشكىل قىلماقچى ئىدى دېيىلگەن بۇ ھەرىكەتكە نىمىشقا قېتىلمىغانلىقىغا بىرەر جاۋاب تاپالمايدۇ. - ئا.ھ. ئىزاھاتى).

ماي ئېيىنىڭ ئاخىرلىرىغا كەلگەندە ج م ئى ئا نىڭ رەئىسلىكىگە گېنېرال ئابدۇلمالىك تەيىنلىنىدۇ، ئاندىن مازارى شەرىپنى ئاساس قىلغان ئاھالە زىچ جايلاردىكى تالىبان كۈچلىرىنى توسۇپ قالغان ئىدى. شۇنىڭغا قارىماي، قۇندۇز شەھىرىدە ۋە مازارى شەرىپنىڭ سەھرايىدىكى تالىبان كۈچلىرى قايتىدىن بازار تەشكىل قىلىۋالغانىدى. نەتىجىدە، تالىبانلار، ئۇزۇندىن بېرى ئارزۇ قىلىپ كېلىۋاتقان شىمالى ئافغانىستانغا كىرىۋېلىش مەقسىدىگە يەتكەن ئىدى. يەنە بىر تەرەپتىن گېنېرال مالىكىنىڭ بۇ ھەرىكىتى شىمالى ئافغانىستاندىكى ئىتتىپاقداشلار ئىچىدىكى تۈركلەرنى ئاساس قىلىدىغان كۈچلەرنىڭ ئاجىزلاپ كېتىشىنى كەلتۈرۈپ چىقىرىدۇ. خۇددى شۇنىڭدەك، مالىكى بۇ يەردىكى خەلق ئارىسىدا كۈچلۈك تەسىرى بولمىغان بىرسىلا بولۇپ قالماي، ئەخمەتشاھ مەسۇد بىلەن ئۇستات مۇھەققىتتەك باشقا ئىتتىپاقداشلار قۇراللىق كۈچ يىتەكچىلىرىنىڭ نەزىرىدىمۇ دوستۇمچىلىك ھۆرمەتكە سازاۋەر بىرسى ئەمەس ئىدى. شۇنداق بولغاچقا، بۇ ۋەقەلەردىن كېيىن مازارى شەرىپتە ھازارا گۇرۇپپىسىدىكىلەرنىڭ تەسىر كۈچى كۆرىنەرلىك ئارتىپ، شەھەرنىڭ تىزگىنى ئاساسەن ئۇستات مۇھەققىتنىڭ قولىغا ئۆتۈپ بولغان ئىدى.

گېنېرال دوستۇم 1997-يىلى سىنتەبىردە ئۆز يۇرتىغا قايتىپ كېتىدۇ. ئاندىن ئۆز قول ئاستىدىكى كوماندېرلىرى بىلەن بىرلىكتە شىبىرغان شەھىرىنى مەركەز قىلغان ھالدا قايتىدىن كۈرەشكە ئاتلىنىدۇ. ئۆكتەبىر ئېيىدا پۇلى قۇمىرى شەھىرىدە ئىتتىپاقداش يىتەكچىلىرى دۆلەت رەئىسى بۇرھانىدىن راببىنى باشچىلىقىدا بىر قېتىملىق يىغىن چاقىرىدۇ. بۇ يىغىندا گېنېرال دوستۇم بىلەن گېنېرال مالىك بىر-بىرسى بىلەن قايتىدىن يارىشىپ دوستۇم مۇئاۋىن جۇمھۇر باشلىقى، ئابدۇلمالىك بولسا تاشقى ئىشلار مىنىستىرلىكىگە تەيىنلىنىدۇ. دوستۇم يەنە شىمالى ئافغانىستان رايونىنىڭ باش قۇماندانلىقىغا تەيىنلىنىدۇ. ئابدۇلمالىك ۋاقىتنىچە ج م ئى ئا رەئىسلىكىدە تۇرۇۋېرىدىغان، تالىبان مەسلىسىنى ھەل قىلىپ بولغاندىن كېيىن رەئىسنى خەلق قايتىدىن سايلايدىغان قىلىپ بېكىتىشىدۇ.

يەنە بىر جەھەتتە، تالىبان قۇراللىق كۈچلىرى پاكىستان ھۆكۈمىتى بىلەن پاكىستان ئارمىيىسىنىڭ ياردىمىگە تايىنىپ شىمالى ئافغانىستاندا قولغا كەلتۈرگەن يەرلەرنىڭ مۇداپىيىسىنى كۈچەيتىش ئىشنى داۋاملاشتۇرىدۇ. ئىتتىپاقداشلار ئىچىدىكى قالايماقانچىلىقلار بىر قىسىم يەردىكى رەھبەرلەرنىڭ تالىبانلار سېپىگە ئۆتۈپ كېتىشىگە سەۋەپ بولىدۇ. شۇڭا، ئىتتىپاقداشلار قۇراللىق كۈچلىرى باغداز ئالدىنقى سېپىدىلا ئەمەس، شىمالى ئافغانىستاننىڭ ھەر بىر يېرىدە ئۇرۇش قىلىشقا مەجبۇر بولىدۇ. پەقەت 1997-يىلىنىڭ كۈز

ئايلىرىدىلا مازارى شەرىپ ئىككى قېتىم قولدىن قولغا ئۆتۈپ تۇردى. گېنېرال ئابدۇلمالىك، نويابىر ئېيىدا بىرگە جەڭ قىلىۋاتقان كوماندىرلىرىنىڭ گېنېرال دوستۇم تەرىپىگە ئۆتۈپ كېتىشى ھەمدە تۇرۇۋاتقان يېرىدىكى خەلق ئاممىسىنىڭ ئۇنىڭغا ئۆچ بولۇپ قېلىشى سەۋەبىدىن، ئىنىسى گېنېرال لېنتىنات گۈلمۇھەممەت پالۋان ۋە فارياب تەۋەسىنىڭ ۋالىسى بىلەن بىرگە تۈركمەنىستان ئارقىلىق ئىران تەرەپكە ئۆتۈپ كېتىشكە مەجبۇر بولىدۇ. بۇ جەرياندا ئافغانىستاندا سىياسى مۇقىملىقنى شەكىللەندۈرۈش، ھەممە تەرەپلەرنى ئۆز ئىچىگە ئالغان بىرلەشمە ھۆكۈمەت قۇرۇپ چىقىش مەقسىتىدە، سىنتەبىر ئېيىدا گېرمانىيىدە، دىكابىر ئېيىدا ئىستانبۇلدا يىغىنلار چاقىرىلغانىدى. سابىق پادىشا زاھىر شاھنىڭ ۋەكىللىرىنىمۇ ئۆز ئىچىگە ئالغان ھالدا بارلىق تەرەپلەردىن ۋەكىل قاتناشتۇرۇلغان بۇ يىغىنلارغا تالىبانلار ۋەكىل ئىۋەرتىمگەنلىكى ئۈچۈن، بۇ يىغىنلار نەتىجىسىز تارقىلىدۇ.

1998-يىلىنىڭ ئوتتۇرىلىرىغا كەلگىچە شىمالى ئافغانىستاندا تالىبانلارنىڭ تەسىر كۈچى خېلىلا كۈچەيگەن ئىدى. قۇندۇز ۋالىسىنىڭ تالىبانلار سېپىغا ئۆتۈپ كېتىشى نەتىجىسىدە ئىنتايىن مۇھىم بىر ئايرودرومغا ئېرىشكەن تالىبانلار، بۇ يەرنى مۇھىم ئارقا سەپ تەمىنات مەركەزى ھالىغا ئايلاندۇرىۋالغانىدى. ئىيۇل ئايلىرىدا بەلخ شەھىرىنى تېزگىنلەپ تۇرىۋاتقان پەشتۇ گېنېرال لېنتىنات جۇماخان بىلەن ئەرەپ گېنېرال لېنتىنات شىئەرەپنىڭ ئەمىرىدىكى قۇراللىق كۈچلەر بىلەن بىرلىكتە تالىبانلار تەرىپىگە ئۆتۈپ كېتىشى، شىمالدىكى كۈچ تەڭپوڭلۇقىنى يەنە بىر قېتىم ئاستىن-ئۈستۈن قىلىۋېتىدۇ. تالىبانلار ئاۋغۇست ئېيىنىڭ ئالدىنقى يېرىمىدا مازارى شەرىپنى تارتىپ ئالىدۇ. ئۇنىڭ كەينىدىنلا باغلان، سەمەنگان ۋە بەدەخشان رايونلىرىنىمۇ ئىگەللەۋالدى. سىنتەبىر ئېيىدا ھازاراجاتنىڭ مەركىزى بولغان باميان قولدىن كېتىپ، ھازارالارنىڭ قارشىلىق كۆرسىتىشىمۇ تىنچىتىلغان ھېساپلاندى. بۇ تۈردىكى ۋەزىيەت ئاستىدا، ئىرانلىقلار ئافغانىستان چېگراسىغا يېقىن جايلاردا ”زۇلۇيقار“ دەپ نام بېرىلگەن ھەربى مانئۇبىر ئۆتكۈزۈپ باققان بولسىمۇ ۋەزىيەتنى قىلچە ئۆزگەرتەلمەيدۇ. 1998-يىلىنىڭ ئاخىرلىرىغا كەلگەندە ئافغانىستاننىڭ ئەخمەتشاھ مەسۇد تېزگىنلەپ تۇرىۋاتقان پەنشىر ۋادىسىدىن باشقا جايلارنىڭ ھەممىسى تالىبانلارنىڭ قولىغا ئۆتۈپ بولىدۇ.

شۇنىڭدىن كېيىنكى ئىككى يىل جەرياندا بۇ خىل ۋەزىيەتتە قىلچە ئۆزگىرىش كۆرۈلمەيدۇ. مەسۇد رەھبەرلىكىدىكى قارشىلىق كۆرسىتىش ھەرىكىتى پەنشىر ۋادىسىدا داۋاملاشماقتا ئىدى. گېنېرال رېشىت دوستۇم، ئۇستات خەلىلى ۋە ئۇستات مۇھەققىق قاتارىدىكى يىتەكچىلەر تاغلىق رايونلاردا تىرىكشىپ يۈرمەكتە ئىدى. يەنە بىر تەرەپتىن خەلقئارالىق سەھنىلەردە ئافغانىستان مەسلىسىنى ھەل قىلىش چارىسى ئۈچۈن تەشكىل قىلىنغان 6 لىقلار بىلەن 2 لىك گۇرۇپپىنىڭ دۆلەتلەرمۇ بۇ ھەقتە ھەرىكەت قىلىپ كەلمەكتە ئىدى (بۇ يەردە پاكىستان، ئىران، تاجىكىستان، ئۆزبەكىستان ۋە تۈركمەنىستان قاتارىدىكى ئافغانىستان بىلەن بىۋاسىتە چېگراداش ئەللەر ئالتىلىقلارنى، ئاق ش بىلەن روسىيە ئىككىسىدىن تەشكىل قىلغان گۇرۇپپىنى ئىككىلىكلەرنى كۆرسىتىدۇ. - ئا.ھ. ئىزاھاتى). بۇ ۋاقىتتىكى تالىبانلارنىڭ باشقۇرۇشى ئاستىدىكى ئافغانىستان، خەلقئارالىق زەھەرلىك چېكىملىكلەر سودىسىنىڭ مەركىزىگە، ھەمدە ئۇسامە بىن لادىننىڭ ئەلقائىدە گۇرۇپپىسىنى ئاساس قىلغان نۇرغۇنلىغان رادىكال دىنچى تېررورچىلار تەشكىلاتلىرىنىڭ مەركىزىگە ئايلاندى.

## ”11-سىنتەبىر“ ۋە ئاق ش نىڭ ئافغانىستان مۇداخىلىسى

2001-يىلى سىنتەبىر ئېيىدا ئەلقائىدەنىڭ دۇنيا سودا مەركىزىنىڭ قوشكىزەك بىناسىغا ھەمدە دۆلەت مۇداپىيە مىنىستىرلىك بىناسى بولغان بەش بۇرجەك بىنا (پېنناگون بىناسى - ئۆت) غا قىلغان ھۇجۇملىرى، ئاق ش باشچىلىقىدىكى پۈتۈن دۇنيا ئەللىرىنىڭ بىخەتەرلىك ۋە تېررور قاراشلىرىنى تۈپتىن ئۆزگەرتىۋەتكىنىگە ئوخشاش، ئەلقائىدە تەشكىلاتىنى باغرىغا ئالغان تالىبانلار ھەرىكىتىنىڭ تەغدىرىنى، بۇنىڭ نەتىجىسىدە ئافغانىستاننىڭ تەغدىرىنى بەلگىلىگەن بىر ۋەقەگە ئايلاندى. تېررورلۇق ھۇجۇمى يۈز بېرىپ مەلۇم ۋاقىت ئۆتكەندىن كېيىن ئاق ش باشچىلىقىدا باشلىتىلغان قۇراللىق ھەرىكەت، شىمالى ئافغانىستاندا قۇرۇلغان



شمالى ئىتتىپاقداشلىق ھەرىكىتىنىڭمۇ ياردىمى بىلەن قىسقا ۋاقىت ئىچىدىلا نەتىجىلىك تاماملىنىپ تالىبانلار ھاكىمىيىتى ئاغدۇرۇپ تاشلىنىدۇ. قۇراللىق ھەرىكەت مۇۋەپپەقىيەتلىك بولغىنىدىن كېيىن، ئەنئەنىۋى يېتەكچىلەر بىلەن ھەرقايسى گۇرۇھلار تالىبان دەۋرىدىن بۇرۇن كۆرۈلگىنىدەك ئۆز تەۋەسىنىڭ غوجايىنلىرىغا ئايلىنىدۇ. گېنېرال دوستۇم يېتەكچىلىكىدىكى ئۆزبەك-تۈركمەن گۇرۇپپىسى مازارى شەرىپنى مەركەز قىلغان تۈركلەر ياشايدىغان جايلارنى، گېنېرال ئۇستات ئاتا بىلەن گېنېرال فەھىم رەھبەرلىكىدىكى تاجىك قۇراللىق كۈچلىرى بەدەخشاننى ئاساس قىلغان تاجىك رايونلىرىنى، كېرىم خېلىل يېتەكچىلىكىدىكى ھازارا قۇراللىق كۈچلىرى بامياننى مەركەز قىلغان ئاساستا ئۆز يەرلىرىنى تېزگىنلەپ تۇتۇشقا باشلايدۇ. ئافغانىستاننىڭ پەشتۇ رايونلىرىدىمۇ ئەنئەنىۋى يېتەكچىلەر يەرلىرىنى تېزگىنلەپ تۇرماقتا ئىدى. كابولدا بولسا، دەسلەپتە ئاق شىننىڭ ياردىمى بىلەن خەمەت كارزائى يېتەكچىلىكىدە قۇرۇلغان ۋاقىتلىق ھۆكۈمەت 2002-يىلى ئىيۇلدا چاقىرىلغان "لويىا جىرغا" تەرىپىدىن قايتىدىن تەستىقلىنىپ، كارزائى يەنە بىر قېتىم ھۆكۈمەت باشلىقلىقىغا سايلىنىدۇ. بۇ ھۆكۈمەت، ئافغانىستاندا كىشىلىك ھوقۇقلارغا ھۆرمەت قىلىدىغان، دېموكراتىك تۈزۈمدىكى سىياسى سىستېمىنى بەرپا قىلىش مەقسەت قىلىنغان، ئەڭ كېچىكىدىن 2004-يىلى ئۆتكۈزۈلىدىغان ئومۇمى سايلام تەييارلىقىنى پۈتتۈرۈش ۋەزىپىسىنى ئۈستىگە ئالىدۇ.

\*\*\*\*\*

## خاتىمە

ئۇلۇغ بېرىتانىيە ئىمپېرىيىسى دەۋرىنىڭ داڭلىق سىياسەتچىلىرىدىن بىرى بولغان لورد كۇرزون، دۇنيا سىياسىتىگە دائىر كىتابىنىڭ كىرىش سۆزىدە مۇنداق دەيدۇ:

تۈركىستان، ئافغانىستان، كاپكازلار ۋە ئىران قاتارلىق ئەللەر نۇرغۇن كىشىلەرگە بەكلا يىراقلاردا قالغان ياكى بەكلا كونا ئۆتمۈشلەردىكى داستانلارنىڭ خاتىرىسى بولۇپ بىلىنىشى مۇمكىن. شۇنى ئېتىراپ قىلىمەنكى، بۇ يەرلەر شاخمات تاختىسىدىكى دۇنياغا ھۆكۈمرانلىق قىلىش ئۈچۈن ئوينىلىۋاتقان بىر مەيدان شاخمات ئۇيۇندا چەتتە تۇرغان ئۇرۇغلاردىن باشقا نەرسە ئەمەس.

راس دېمىسىمۇ، تۈركىستان 19-ئەسىر بويىچە ئەينى ۋاقىتتىكى دەرىجىدىن تاشقىرى ئىككى چوڭ كۈچنىڭ ئوينىۋاتقان شاخمات ئۇيۇنىدىكى "پېچكا" قىلىنغان يەرلەردىن بىرسى ئىدى. 20-ئەسىرنىڭ باشلىرىغا كەلگەندە بۇ يەرلەر شاخمات ئۇيۇنىدا بىر چەتتە قالدۇرۇلغان رايونلار بولۇپ، چارروسىيىنىڭ تەركىۋىدىكى مۇستەملىكە ھالىغا ئايلىنىپ قالغانىدى.

بولشېۋىك ئىنقىلاۋى، تۈركىستان خەلقىنىڭ قايتا سەھنىگە چىقىشى ئۈچۈن بىر پۇرسەت بولۇپ بەرگەن ئىدى. تۈركىستاننى مۇستەقىل قىلىشنى ئارزۇ قىلىپ يولغا چىققان خادىملار، بولشېۋىكلارغا قارشى كەڭ كۆلەملىك كۈرەشنى قانات يايدۇرغان ئىدى. باسمىچىلىق ھەرىكىتى دېگەن نام بىلەن تارىخقا يېزىلغان بۇ كۈرەش، سىر ئۇلاق كاروینىڭ ئېيتقىنىدەك، ئورتا ئاسىيا تۈركلىرى ئۆلگەن بىر مىللەت ھېساپلانمايدىغانلىقىنى كۆرسىتىپ بەرگەن ئىدى. ئەمما ئۇلار دۈچ كەلگەن دۈشمەن، دۇنيا تارىخىدا كامدىن-كام كۆرۈلىدىغان ۋەھشىلىك ئەقىدىسىنى رەھىمسىزلەرچە ئىجرا قىلغان بىر كۈچ ئىدى. شۇ سەۋەبتىن، ئۇلار بۇ كۈرەشتە غەلبە قازىنالمىدۇ.

تۈركىستان تەۋەسى تولۇق سوۋېتلەشتۈرۈلگەن 1920-يىللارغا كەلگەندە، تۈركىستانلىق رەھبىرى خادىملارنىڭ مۇتلەق كۆپ قىسمى تازىلىۋېتىلگەن بولۇپ، قالغان قىسمىمۇ سوۋېتلەر بىلەن كىلىشىپ ياشاشقا مەجبۇر بولغان ئىدى. شۇنداقتىمۇ، رىملىقلار ھەققىدە ئېيتىلغانلاردەك، سوۋېتلەر ئورتىغا قويۇۋاتقان تېنچلىق، ئۇلار قوزغىغان ئۇرۇشتىنمۇ بەتتەر پاجىئەلىك ئىدى. يەنى، بولشېۋىكلار تۈزۈمى بىلەن ياراشقان كادىرلارمۇ كېيىنچە رەھىمسىزلەرچە تازىلىۋېتىلگەنىدى.

چەتكە قېچىپ كىتەلگەن خادىملار بولسا، ئافغانىستاندىن تارتىپ تا ياۋرۇپاغىچە سوزۇلغان بىپايان جوغراپىيىلەرگە چېچىلىپ كەتكەندى. مۇساپىردىكى خادىملارنىڭ قولىدىن كېلىدىغان بىردىن-بىر ئىشى، چەتئەللەردە تۈركىستان ئۈچۈن كۈرەشنى قانات يايدۇرۇشلا بولاتتى. دېگەندەك، ئۇلار تۇرىۋاتقان ئەللەردە قولغا كەلتۈرەلمىگەندەك بارلىق ئامىللاردىن تولۇق پايدىلىنىپ ھەرىكەت قىلىشقا كىرىشىدۇ. دەسلەپكى ۋاقىتلاردا، چەتئەلدە تۈركىستان ئۈچۈن كۈرەش قىلىۋاتقان خادىملار ئاساسلىقى مۇنداق تۆت گۇرۇپپا كىشىلەردىن تەشكىل تاپماقتا ئىدى:

بۇلارنىڭ بىرىنچىسىگە، يەنە كېلىپ ئەڭ مۇھىم دېيىشكە بولىدىغان قىسىمغا تۈركىستان تەۋەسىدە قوقان مۇختارىيىتى، ئالاش ئوردا ئاپتونومىيىسى، تۈركىستان ئاپتونومىيىسى، بۇخارا خەلق جۇمھۇرىيىتى ۋە خىۋە خەلق جۇمھۇرىيىتى قاتارىدىكى سىياسى تۈزۈملەرنى قۇرۇپ چىققان سىياسى داھىلار بىلەن ئۇلارنىڭ سەبداشلىرى كىرىدۇ. ئۇلار چەتئەلگە چىقىپ كەتكەندىن كېيىن ياۋرۇپا ئەللىرى بىلەن تۈركىيىگە يۈزلىنىپ، پارىژ، بېرلىن ۋە ئىستانبۇل قاتارلىق مەركەزلەردە تۈركىستان مىللى ئىتتىپاق تەشكىلاتى تەۋەسىدە پائالىيەت ئېلىپ بارىدۇ.

1920-يىللاردا يوقۇرىدا تىلغا ئېلىنغان كىشىلەر تەرىپىدىن گېرمانىيە بىلەن تۈركىيىنى ئاساس قىلغان ھالدا ھەرقايسى ئەللەرگە بىلىم ئېلىش ئۈچۈن ئىۋەرتىلگەن ئوقۇغۇچىلار بولسا، بۇ تۈردىكى كىشىلەرنىڭ ئىككىنچى تۈردىكى گۇرۇپپىسىنى تەشكىل قىلغان ئىدى. بۇ تۈر ياشلار ئارىسىدىكى سوۋېتلەر ئىتتىپاقىغا قايتماي چەتئەلدە تۇرۇپ قالغانلىرى، سىياسى يىتەكچىلەر بىلەن ھەمكارلىشىپ تۈركىستان مىللى ئىتتىپاقى ھەرىكىتىنىڭ ئىزچىل داۋاملاشتۇرۇلىشىدا رول ئوينايدۇ.

تۈركىستان تەۋەسىدە ئۇرۇشتا مەغلوم بولغاندىن كېيىن بىر قىسىم جەڭچىلەر بىلەن بىرگە ئافغانىستان بىلەن شەرقى تۈركىستان تەرەپلەرگە كېتىپ قالغان باسمىچىلار يىتەكچىلىرى، چەتئەلدە تۈركىستان مىللى كۈرىشىنى شەكىللەندۈرگەن ئۈچىنچى تۈرگە مەنسۇپ كىشىلەرنى شەكىللەندۈرگەن ئىدى.

بۇ تۈردىكى مۇجاھىتلار ئافغانىستاندىكى شارائىتلار يول قويغان دەرىجىدە ئامۇ دەرياسىنىڭ نېرىقى قىرغىقىغا، يەنى تۈركىستانغا كىرىپ قۇراللىق كۈرىشىنى داۋاملاشتۇرۇشقا تىرىشقان. ئەمما 30-يىللارنىڭ باشلىرىدىن تارتىپ سىياسى شارائىت ئۇلارنى يەرئاستى پائالىيەت قىلىشقا مەجبورلايدۇ. بۇنىڭ نەتىجىسىدە، ئىلاجىسىز بىر جىمجىتلىق ئىچىگە چۆكۈپ قالىدۇ.

تۈركىستان مىللى كۈرىشىدە بەلكىم ئەڭ ئېغىر ناھەقچىلىكلەرگە ئۇچرىغان دېيىشكە بولىدىغان، باشقىلار تەرىپىدىن ئىزچىل چەتكە قېقىلىپ كەلگەن تۆتىنچى گۇرۇپپىنى بولسا سابىق بۇخارا ئەمىرى سەئىت ئالىمخان بىلەن ئۇنىڭ يېنىدىكى كىشىلەر تەشكىل قىلماقتا ئىدى. بۇ تۈردىكى كىشىلەر ئافغانىستاندىكى سۈرگۈن يىللىرى بويىچە تۈركىستاننىڭ بىر پۈتۈنلىكى ئۈچۈن دېمىسىمۇ، ئۆز يۇرتىنىڭ مۇستەقىللىقى ئۈچۈن دەپ خەلقئارا خاراكتېرىدىكى تىرىشچانلىقلارنى كۆرسەتكەن ئىدى.

1920-يىللىرىنىڭ ئوتتۇرىلىرىدىن باشلاپ سىياسى پائالىيەتلىرىنى پارىژ، بېرلىن، ۋارشاۋا ۋە ئىستانبۇل قاتارلىق شەھەرلەرگە مەركەزلەشتۈرگەن تۈركىستان مىللى ئىتتىپاق ھەرىكىتى، داھىلىرى ئوتتۇرىسىدا كۆرۈلۈپ تۇرىدىغان بۆلۈنۈشلەرگە قارىماي، كۈچلۈك تەسىر قوزغىيالىغىدەك پائالىيەتلەر بىلەن شوغۇللىنىپ كەلگەن ئىدى. ئۇلار، سوۋېتلەرنىڭ قولىغا چۈشۈپ قالغان باشقا مىللەتلەرنىڭ سىياسى خادىملىرى بىلەن ۋە شۇنىڭدەك پولشا ھۆكۈمىتىنىڭ ياردىمىگە تايىنىپ پرومېتې سېپىنى تەشكىللەيدۇ. ئۇ ۋاقىتلاردا دېموكراتىيە دۇنياسىغا تەۋە ئەللەر سوۋېتلەر ئىتتىپاقىدىكى ئىجتىمائىي تۈزۈمنى تېخى ئېتىراپ قىلىشىمىغان، بارلىق مۇساپىردىكى پائالىيەتچىلەر كۈنلەرنىڭ بىرىدە بۇ تۈزۈم ئاغدۇرۇلۇپ كېتىدۇ دەپ ئىشىنەتتى.

پرومېتې ھەرىكىتى، مەجبورىيەتلەرنىڭ تەقەززاسى ئوتتۇرغا چىقارغان بىر ھەرىكەت، مۇستەقىللىق يولىدىكى بىر ئۈمىد نۇرى ئىدى. «يېڭى تۈركىستان» بىلەن «ياش تۈركىستان» ژورناللىرى ئەتىراپىدا شەكىللەنگەن تۈركىستان مىللى ئىتتىپاق ھەرىكىتى ياۋرۇپادىن يىراق شەرىققىچە سوزۇلغان ئىنتايىن كەڭ بىر دائىرە ئىچىدە

ئۆز تەسىرىنى كۆرسىتىلگەن ئىدى. بىر قىسىم ياۋرۇپا پايتەختلىرى تەرىپىدىنمۇ ھىمايە قىلىنغان بۇ سىياسى ھەرىكەت، سوۋېتلەر ئىتتىپاقى تەرىپىدىن بىرىنچى نومۇرلۇق دۈشمەن دەپ ئېلان قىلىنغان ئىدى. يەنە بىر تەرەپتىن، چەتئەللەردە تۈركىستان مىللى كۈرىشىنى قانات يايدۇرۇپ كەلگەن گۇرۇپپىلار ئوتتۇرىسىدا كۆرۈلگەن زىددىيەتلەر بىلەن سۈركىلىشلەر بۇ ھەرىكەتلەرنىڭ ئەڭ پاسسىپ تەرەپلىرىنى شەكىللەندۈرگەنىدى. تۈركىستان مىللى گۇرۇپپىسىدىكىلەر ئۈچۈن ئېيتقاندا، ئەمىر سەئىت ئالىم، ئۆزىنىڭ تەختىدىن باشقىنى خىيالغا كەلتۈرمەيدىغان تىپىك ۋەتەن خائىنى ھېساپلىناتتى. باسمىچى يىتەكچىلەرمۇ ئۇنىڭ بىلەن بىر قاتاردا كۆرۈنۈپ تۇرغانلىقى ئۈچۈن، ئۇلار بىلەنمۇ كىلىشىش ئىمكانى يوق كىشىلەر قاتارىدا مۇئامىلە قىلىشقانىدى. خۇددى شۇنىڭدەك، ئەمىر ئۈچۈن ئېيتقاندىمۇ تۈركىستان مىللى گۇرۇپپىسىدىكىلەر ئۇنى تەختتىن چۈشەرگەن جەدىتچىلىك ھەرىكىتىنىڭ ۋەكىللىرىدىن تەشكىل تاپقانلار ھېساپلىناتتى. شۇڭا، ئەمىر تەرەپتارلىرىمۇ مىللى تۈركىستان گۇرۇپپىسىغا مەنسۇپ كىشىلەرنى دۈشمەن ھېساپلىناتتى. باسمىچىلار يىتەكچىلىرىنىڭ كۆزىدە تۈركىستان مىللى ئىتتىپاق تەشكىلاتى بىسىمىلا بىلەن باشلىمىغان ژورنالنىڭ ئەتراپىغا يىغىلىۋالغان، دىنى ھېسسىياتلىرى بەكلا تۈۋەن كىشىلەر گۇرۇھى ھېساپلىناتتى. شۇنداق قىلىپ، ئۇلارنىڭ ھەممىسى سوۋېتلەر ئىتتىپاقىغا قارشى كۈرەشلىرىنى ئۆز ئالدىغا ئايرىم-ئايرىم گۇرۇھلار بويىچە قانات يايدۇرۇپ كەلگەن ئىدى.

تۈركىستان مىللى ئىتتىپاق گۇرۇھىدىكىلەر دېموكراتىيە دۇنياسى ئەتراپىدا مەتبۇئات پائالىيەتلىرىنى ئاساس قىلغان سىياسى كۈرەش يولى بىلەن شوغۇللىنىشنى تاللىۋېلىشقان ئىدى. ئەمىر، ئۆزى ئوتتۇرغا قويغان مەسىلىلەرنى جەمئىيەتى ئاقۇمغا سۇندى ۋە تۈركىستان تەۋەسىدە بۇنى ھىمايە قىلىدىغان كۈچلەرنى تەشكىل قىلىشقا تىرىشتى. باسمىچىلار يىتەكچىلىرى بولسا، ئەڭ كۈچلۈك تەسىر كۆرسىتىدىغان يول دەپ تاللىۋالغان ئۆزلىرى بىلىدىغان يولنى، يەنى قۇراللىق كۈرەش يولىنى تاللىۋېلىشقان ئىدى. ئافغانىستاندا يۈز بەرگەن ئىچكى ئۇرۇشتا تەرەپ تۇتۇپ كېلىشتى، شۇنىڭدەك پۇرسەت تۇغۇلغان ھامان ئامۇ دەرياسىدىن ئۆتۈپ تۈركىستاننىڭ ئىچكى قىسىملىرىغا قۇراللىق ھۇجۇملارنى پەيدا قىلىپ تۇردى.

1930-يىللار، دۇنيا كۈچ تەڭپوڭلۇقى ئاستىن-ئۈستۈن بولۇپ كەتكەن يىللار ئىدى. ئوتتۇرلۇقتا يېڭى بىر دۇنيا ئۇرۇشىنىڭ خەۋەرچىسى بولغان شامالار ئۇچۇپ يۈرەتتى. سوۋېتلەر ئىتتىپاقى يۈرگۈزۈۋاتقان ئىجتىمائى تۈزۈم مىللەتلەر جەمئىيىتى تەرىپىدىن ئېتىراپ قىلىنغانلىقى، سوۋېتكە قارشى بارلىق مۇساپىرلار ھەرىكىتىگە، شۇ قاتاردا تۈركىستان مىللى ئىتتىپاقىغا ئېغىر زەربە بولۇپ تەسىر كۆرسىتىدۇ. بۇ دەۋىر، ت ب م ئەزاسى بولغان بىر ئوقۇغۇچىنىڭ ئوتتۇرغا قويغان ”قايسى ئۈمىت، قايسى غايىلار بىلەن بۇ يەرلەرگە كەلگەن ئىدۇق. بۇلارنىڭ ھەممىسى بىر خامخىيال، ياكى بىر ئوتتۇپىيەمدى؟ بىز تۈركىستان ئىنقىلاپچىلىرى نەدە قالدۇق، نىمە قىلىپ يۈرمىز؟“ دەپ ئېيتقىنىدەك سۇئاللار دائىم ئوتتۇرغا چىقىپ تۇرىدىغان بىر يىللار بولغان ئىدى.

تۈركىيىدە قانات يايدۇرۇلغان پائالىيەتلەرنىڭ چەكلىنىشى، ئۇنىڭدىن كېيىن ياۋرۇپادا چىقارغان گېزىت-ژورناللىرىنىڭ تۈركىيىگە كىرىشىنىڭ چەكلىۋېتىلىشى ئۇلارنىڭ ئۈمىدىسىزلىكىنى تېخىمۇ كۈچەيتىۋەتكەنىدى. پولشانىڭ ئىشغال قىلىنغانلىقى، نەتىجىدە پرومېتې سېپىنىڭ ئاخىرلىشىشى، بولشېۋىكلار ئىنقىلاۋىدىن بۇيان داۋام قىلىپ كېلىۋاتقان سىياسى كۈرەشلەرنىڭ بىرىنچى باسقۇچىنىڭ ئاخىرلاشقانلىقىدىن دىرەك بەرمەكتە ئىدى.

ئىككىنچى دۇنيا ئۇرۇشى، سەھنىگە يېڭى باش قەھرىمانلارنى ئېلىپ چىقىدۇ. بۇ كىشىلەر 20 يىلدىن ئارتۇق ۋاقىتتىن بۇيان سوۋېت تۈزۈمى ئاستىدا ياشاپ كەلگەن تۈركىستانلىق ھەربىلەر ئىدى. ئۇلار قىلچە تەلىم-تەربىيە كۆرمەستىن، تۈزۈك قۇراللىق يوق نېمىس ئارمىيىسىگە قارشى جەڭلەرگە ھايدالغان، بۇ ئۇرۇشتا يۈز مىڭلىغان تۈركىستانلىق ئەسكەر قىرىلىپ كەتكەن، يەنە يۈز مىڭلىغان ئەسكەر نېمىسلارغا ئەسىرگە چۈشكەن ئىدى. ئەزائىل كېزىپ يۈرگەن ئەسىرلەر لاگېرىغا يوللانغانلىرىدا، ئۇلارنىڭ ئالدىدا ماڭىدىغانغا پەقەت ئىككىلا

يول قالغان ئىدى. يا ئاچلىق، ۋابادىن ئۆلۈپ تۈگىشىش، يا بولمىسا گېرمانىيە ئارمىيىسى تەركىۋىدە تەشكىل قىلىنغان تۈركىستان ھەربى قىسىملىرىغا قېتىلىپ ھاياتىنى ساقلاپ قېلىش.

تەشكىل قىلىنغان تۈركىستان قوشۇنلىرىنىڭ سىياسى قاننىغا مىللى تۈركىستان ئىتتىپاق كومۇنتى ۋەكىللىك قىلماقتا ئىدى. بىردىن-بىر داھى پىرىنسىپىگە ئاساسەن تەشكىل قىلىنغان بۇ سىياسى خادىملارنىڭ تۈركىستان قوشۇنلىرىغا تاپشۇرغان ۋەزىپىسى بەكلا ئېنىق ۋە كەسكىن ئىدى. بۇ ۋەزىپە سوۋېتلەر ئىتتىپاقىنى مەغلۇپ قىلىش ۋە تۈركىستان مۇستەقىللىقىنى قولغا كەلتۈرۈشكە كاپالەتلىك قىلىش ئىدى. ئەجەب، بۇ ۋەزىپە ئەمەلگە ئاشۇرغىلى بولىدىغان بىر ۋەزىپىمىدى؟ دېموكراتىيە دۈشمىنى بولغان بىر گېرمانىيە بىلەن ھەمكارلىشىپ بۇ ۋەزىپىنى ئورۇندىغىلى بولامىدى؟ گېرمانىيە ئارمىيىسى پۈتۈن ئالدىنقى سەپلەردە زەپەر بىلەن ئىلگىرلەۋاتقان بىر دەۋردە، بۇ سۇئاللارغا بېرىلىدىغان جاۋاپلار ھېچ بولمىغاندا "بەلكى مۇمكىن بولۇپ قالار" ياكى بولمىسا "نىمىشكە مۇمكىن بولمايدىكەن" دېگەندەك بولۇشى تەبىئى ئىدى.

نەتىجىدە، تۈركىستان لېژيونلىرى سوۋېتلەر ئىتتىپاقىغا قارشى ئۇرۇشقا كىرىدۇ. ئۆزىگە مۇناسىۋىتى بولمىغان ھەر ئىككىلا ئۇرۇش سېپىدە قىرىلىشقا باشلايدۇ. ئۇرۇش ئاخىرلاشقاندا ئامان قالغان تۈركىستانلىق ئەسكەرلەرنىڭ مۇتلەق كۆپ قىسمى سوۋېتلەر تەرەپكە قايتۇرۇپ بېرىلىدۇ. غەرىپلىكلەرنىڭ قولىدا قالغانلىرىنىڭ سانى ئارانلا مىڭدەك ئادەم ئىدى.

ئۇنىڭدىن كېيىنكى يىللاردا مۇساپىردىكى خادىملار بىلەن ھەربىلەرنىڭ ناتىستلار سېپىدە ئۇرۇشقا قاتناشقانلىقى ھەققىدە باشقا بارلىق مىللەتلەردە كۆرۈلگىنىدەك، تۈركىستانلىقلار ئۈچۈنمۇ ھەر تۈرلۈك تەنقىتلەر ئوتتۇرغا چىقىشقا باشلايدۇ. سوۋېتلەردىكى شەرق مىللەتلىرىنىڭ مىللەتچىلىكى ئۈستىدە كەڭ دائىرىلىك تەنقىقات ئېلىپ بارغان پاترىك فون زۇر مۇھلېن ئېيتقان تۈۋەندىكى سۆزلەر بۇ تۈردىكى تەنقىتلەرگە بېرىلگەن ئەڭ مۇۋاپىق جاۋاب ھېساپلانسا كېرەك:

بۇ تۈردىكى ئېغىر تەنقىتلەر ئايرىم كىشىلەر ئۈچۈن مۇۋاپىقتەك كۆرۈنسىمۇ، ئومۇمەن ئېيتقاندا بۇنداق تەنقىتلەشلەر ئۇلارغا قىلىنغان بىر ناھەقچىلىك ھېساپلىنىشى كېرەك. بۇرۇندىن كۆرسىتىپ ئۆتۈلگىنىدەك، لېژيونېرلارنىڭ لېژيونلارغا تىزىملاشقانلىقى نومۇسسىزلارچە پۇرسەتپەرەستلىكنىڭ ئىپادىسى ئەمەس، بەلكى جېنىنى ساقلاپ قېلىش ئىچكى تۇيغۇ تۈرتكىسىنىڭ بىر ئىپادىسى دېيىش كېرەك. ... مۇساپىرلارنىڭ ناتىستلار ھاكىمىيىتى بىلەن ھەمكارلىشىشنى رەت قىلىش-قىلماسلىقى ھەققىدىكى سۇئاللار ئۇرۇش ئەسىرى بولغان يۇرتداشلىرىغا ھەر تۈرلۈك ياردەم قىلىش پۇرسەتلىرىدىن پايدىلىنىش كېرەكمۇ ياكى يۇرتداشلىرىنى قاراپ تۇرۇپ قىرىلىپ تۈگىشىگە سۈكۈت قىلىش كېرەكمۇ دېگەن بىلەن تەڭ مەنىدىكى گەپ ھېساپلىناتتى. مىللى ۋاكالەتچىلارنىڭ ئادۋوكاتلىق رولى پەقەتلا مەۋجۇت شارائىتلارغا بەلگىلىك دەرىجىدە بوي سۇنۇش ئارقىلىقلا ئەمەلگە ئاشۇرۇشقا بولىدىغان بىر رول ئىدى. ... باش قەھرىمانلىق رولىنى ئالغان رولچىلارنىڭ سىياسى ياكى شەخسى خاتالىشىشلىرىنى تەنقىت قىلىشتا، ئادەمنىڭ تەبىئى مەجەز ئىپادىلىرىنىڭ قانداق بولىشىنىمۇ ئېتىۋارغا ئالغان ئاساستا بولغىنى ئەڭ مۇۋاپىق.

بۇ دەۋردە، چەتئەللەردە قانات يايدۇرۇلغان تۈركىستان ئۈچۈن كۈرەش قىلىشقا مۇناسىۋەتلىك ئەھۋاللار يالغۇز گېرمانىيە بىلەنلا چەكلىنىپ قالماستىن، تۈركىيىدە 1944-يىلىسى ئوتتۇرغا چىققان تۈركچىلىك-تۇرانچىلىق ھەققىدىكى سوتلاردا، تۈركىستان مىللى ئىتتىپاق ھەرىكىتىنى قوزغىغان كىشىلەردىن بىرسى بولغان زەكى ۋەلىدى توغاننى بىرىنچى دەرىجىلىك گۇناھكار قىلىپ سوتقا تارتىشقان ئىدى. سوۋېتلەر ئىتتىپاقىغا ياخشىچاق بولۇش مەقسىتىدە چېكىدىن ئاشۇرۇپ سىياسىلەشتۈرۈلگەن بۇ سوتلار، مۇساپىر تۈرك خادىملىرى قانات يايدۇرۇپ كېلىۋاتقان پائالىيەتلەرنى ئېغىر دەرىجىدە پائالىيەت سورۇنىدىن مەھرۇم بولىشىنى كەلتۈرۈپ چىقارغان ئىدى. ئافغانىستاندا بولسا، ئۇرۇش پۇرسەتلىرىدىن پايدىلىنىپ تۈركىستانغا قارىتا ھەرىكەت قىلىشنى مەقسەت قىلىشقان تۈركىستانلىقلار يەنە بىر قېتىم ئېغىر ئوڭۇشسىزلىقلارغا ئۇچراپ، قولغا ئېلىنىش خەۋىپىدىن

قۇتۇلالىمىدى. ئۇرۇش ئاخىرلاشقاندىن كېيىن تۈرمىدىن تىرىك قۇتۇلۇپ چىقالغانلارنىڭ كۆپ قىسمى ئافغانىستاندىن ئايرىلىشقا مەجبۇر بولدى.

ئىككىنچى دۇنيا ئۇرۇشى تاماملىنىشى بىلەن بىرلىكتە، ئىدىيولوگىيە جەھەتتە گۇرۇھلارغا ئايرىلىش، ئىدىيەۋى لاگىرلارغا بۆلۈنۈش ئاساسى ئورۇنغا ئۆتكەن بىر دەۋر باشلانغان ئىدى. بۇ دەۋردە، سوۋېت ئىتتىپاقىغا قارشى كۈرەشنىڭ بايراقچىلىقىنى ئاق ش ئۈستىگە ئالغان ئىدى. ئۇرۇشتىن كېيىنكى دەۋرلەردە، گېرمانىيەنى مەركەز قىلىپ قايتىدىن شەكىللەنگەن تۈركىستان مىللى ھەرىكىتى ئۇزۇنغا قالماي تۈركىيە بىلەن شەرق ئەللىرىدىمۇ باشلىنىدۇ. بۇ ۋاقىتتىكى كۈرەش، ئاساسلىقى تەشۋىقات ئۇرۇشى شەكىلدە قانات يايدۇرۇلغان ئىدى. 1980-يىللاردا چەت دۆلەتلەردە تۈركىستان ئۈچۈن كۈرەشنى قانات يايدۇرۇپ كېلىۋاتقان خادىملار ئاساسەن چەتئەلدە تۇغۇلۇپ ئۆسكەن كىشىلەردىن تەشكىل تاپماقتا ئىدى. كونا يىتەكچىلەر ئاساسى جەھەتتىن سەھنىنى بوشتىپ بەرگەن دېيىشكە بولاتتى. يېڭى پائالىيەتچىلەر پەقەتلا كۆرۈپ باقمىغان يۇرتلىرىنىڭ ئەركىنلىكىنى غايە قىلىشىپ كۈرەشنى داۋاملاشتۇرىدۇ.

ئافغانىستاننىڭ سوۋېتلەر ئىتتىپاقى تەرىپىدىن ئىشغال قىلىۋېلىنىشى، باسمىچىلارنىڭ نەۋرىلىرى بىلەن سوۋېت ئىتتىپاقىنى يەنە بىر قېتىم توقۇنۇشقا سۈرەپ كىرىدۇ. شۇنىڭدەك بۇ ئۇرۇش، يەنە بىر قېتىملىق كۆچ-كۆچ دولقۇنىغىمۇ سەۋەب بولىدۇ.

گورباچېۋ باشلاتقان سوۋېتلەر ئىتتىپاقىنى يېڭى زامانغا ماسلاشتۇرۇش ۋە قايتا قۇرۇپ چىقىشنى مەقسەت قىلغان ئىسلاھات ۋە ئېچىۋېتىش سىياسىتى، سوۋېتلەر ئىتتىپاقىنى كۈتكەندىن تۈپتىن ئوخشىمايدىغان باشقا بىر يولغا باشلاپ كېتىدۇ. بۇ سىياسەتنىڭ ئىجرا قىلىنىشى بىلەن بىرگە، ۋەھشىلىك بىلەن رەھىمسىزلىكنى ئاساس قىلغان بۇ ئىمپېرىيە قۇرۇلغان كۈندىن بۇيان توغلىتىش ساندۇقىغا سولاپ قويۇلغان مىللى مەسىلىلەر تېز سۈرئەت بىلەن قايتىدىن ئوتتۇرغا چىقىدۇ. شۇنداق قىلىپ، مەركىزى ھۆكۈمەت ھاكىمىيەتنى تېزگىنلىيەلمەس ھالغا كېلىدۇ.

بۇ دەۋردە، چەتئەلدىكى تۈركىستانلىق مۇساپىر پائالىيەتچىلەر تۈركىستاندا بارلىققا كەلگەن خەلق ئاممىسىنىڭ ھەرىكەتلىرى بىلەن ئىجتىمائىي ئۆزگىرىش خەۋەرلىرىنى تاشقى دۇنياغا يەتكۈزۈش، تونۇشتۇرۇش قاتارلىق پائالىيەتلەر بىلەن شوغۇللىنىشقا تىرىشتى.

1990-يىللار كىرىشى بىلەن، سوۋېتلەر ئىتتىپاقى پارچىلىنىپ، تۈركىستان تەۋەسىدە مۇستەقىل 5 جۇمھۇرىيەت بارلىققا كەلگەن بىر ۋەزىيەت شەكىللىنىدۇ. شۇنداق قىلىپ، 70 يىلدىن بۇيان داۋام قىلىپ كەلگەن چەتئەللەردىكى تۈركىستان ئۈچۈن قانات يايدۇرۇلغان كۈرەشلەر ئاخىرلاشقان ھېساپلاندى. بۈگۈنكى كۈندە بىز دۇچ كېلىۋاتقان ئەڭ مۇھىم مەسىلە شۇكى، روسىيە فېدراتسىيىسى بىلەن خىتاي ئوتتۇرسىدا قىستىلىپ قالغان يېڭى تۈرك جۇمھۇرىيەتلىرىنىڭ كەلگۈسى تەغدىرى قانداق بولىدۇ دېگەن مەسىلىدۇر.

بۇندىن كېيىن، ئۇلار ھەرقايسى ئۆز بېشىغا ھەرىكەت قىلىپ كۈچلۈك ئىككى قوشنىسىنىڭ ئارقا ھويلىسى بولۇش ياكى ئالدى قوراسى بولۇش بىلەنلا كۈپايىلىنەمدۇ ياكى سىياسى ۋە ئىقتىسادى قۇۋەتلىرىنى بىرلەشتۈرۈپ قۇدرەتلىك تۈركىستان جۇمھۇرىيەتلەر گۇرۇھىغا ئايلىنامدۇ؟

21-ئەسىر كىرىۋاتقان بۇ كۈنلەردە ئوتتۇرغا چىققان بۇ مەسىلە، تۈركىستان تەۋەسىدە ياشاۋاتقانلارنىلا ئەمەس بەلكى تاشقى دۇنيادىكى تۈركىستان ئۈچۈن كۈرەش قىلىپ كېلىۋاتقان كىشىلەرنىمۇ ئۆزىگە جەلىپ قىلىپ كېلىۋاتقان بىر مەسىلىدۇر.

بۇ مەسىلە، ئۆز ۋاقتىدا يەنە ئىنسانىيەت مەدەنىيىتى بارلىققا كەلگەن دەۋرلەردىن تارتىپ مەۋجۇت بولۇپ كېلىۋاتقان تۈركىستان ئۇقۇمىنىڭ كەلگۈسى تەغدىرىگە زىچ مۇناسىۋەتلىك بىر مەسىلىدۇر.

تارىخنىڭ بۇ سۇئالغا بېرىدىغان جاۋابى، چەت دۆلەتلەردىكى تۈركىستان ئۈچۈن قانات يايدۇرۇلىدىغان كۈرەشلەرنىڭ داۋام قىلىش-قىلماسلىقىنىمۇ بەلگىلەپ بېرىدۇ.

## قوشۇمچىلار:

(مۇندەرىجىسىلا تەرجىمە قىلىندى)

## ھۆججەتلەر:

1. قوقان ئاپتونومىيىسى باياناتى
2. تۈركىستان مىللىي ئىتتىپاقىنىڭ نىزامنامىسى
3. زەكى ۋەلىدى توغاننىڭ مۇستاپا چوقاي ئوغلىغا يازغان خېتى
4. ئورتا ئاسىيا مىللىي ئاۋام ئىنقىلاۋى جەمئىيەتلەر قۇرۇلتىيىنىڭ ھۆججىتى
5. تۈركىستان تالىپلىرىنىڭ سوۋېت ھۆكۈمىتىگە مۇراجىئەتى
6. ھەيدىلىپىرگ يىغىنىنىڭ دوكلاتى
7. تۈركىستان مىللىي ئىتتىپاقىنىڭ پروگراممىسى
8. زەكى ۋەلىدى توغاننىڭ ئابدۇلۋاھاپ مۇرادىغا يازغان مەكتۇبى
9. ت م ب نىڭ پرومېتى ۋاكالىتچىسىغا بەرگەن يوليورۇقى
10. تۈركىستان-ئەزەربەيجان ياشلار ئىتتىپاقى فېدېراتسىيىسىنىڭ دوكلاتى
11. ت ت گ ب غا بىنا تەقسىم قىلىش ھۆججىتى
12. زەكى ۋەلىدى توغاننىڭ ئىستىپانامىسى
13. ت م ب نىڭ ئۆزگەرتىلگەن ئىچكى نىزامنامىسى
14. مۇستاپا چوقاي ئوغلىنىڭ ياۋرۇپا ۋاكالىتچىلىكى كىنىشكىسى
15. تۈركىستان-ئىدىل ئۇرال تەشكىلاتلار فرونتى ئىتتىپاقى دوكلاتى
16. ئوسمان غوجا ئوغلىنىڭ مۇستاپا چوقاي ئوغلىغا يازغان مەكتۇبى
17. ت م ب ئوتتۇرا شەرق ۋاكالىتچىسى كىنىشكىسى
18. ت م ب نىڭ ياپونىيە ھۆكۈمىتىگە سۇنغان دوكلاتى
19. ت م ب نىڭ ئەنگىلىيە پادىشاھىغا ئىۋەرگەن مەكتۇبى
20. روسىيىگە قارام تۈرك ۋىلايەتلىرى فرونتى ئىتتىپاقى يىغىن خاتىرىسى
21. مۇستاپا چوقاي ئوغلىنىڭ ت م ب رەئىسلىك تۇنۇشتۇرۇشى
22. ت ت گ ب مۈلك تەلەپ قىلىش ئىلتىماسى
23. ۋەلى قېيۇمخاننىڭ باندوڭ يىغىنىغا سۇنغان دوكلاتى
24. خەلقارا تۈركىستان قۇرۇلتىيىنىڭ خۇلاسە دوكلاتى

... ..

## 1 - ھۆججەت:

قۇقان مۇختارىيىتىنىڭ باياناتى

ياشاسون تۈركىستان مۇختارىيىتى

تركستان مسلمانلارنىڭ دورتونچى فوقلئادە قورولتايى تاركستان اولكەسىدە بولغان خىلقلارنىڭ خواشلىرى بويىچە بىۈك روسىيە انقلابى ترفىدىن بىرلىگەن اساسلىرىگە بىنائەن فېدىراتسىيە اساسىگە قورولغان روسىيە جەمھورىيىتى ايله بىرلىكىدە قالغانى ھالدا تاركستاننى يىرلىك مختارىتلى يىئى «تيرىتوبالىنى افتانومىيەلك» ائلان قىلادور. بو مختارىت نىڭ نە سورتدە وجودگە قويولماغىنى ياقن ارادە يىغىلادورغان ئوموم تاركستان خىلقى نىڭ اوچرىدىتلىنى سابىرانىيەسىگە (تاركستان مجلس مۇسسالى) گە تابشورادور. شونىڭ ايله بىر ابر تاركستان اولكەسىدە اقللىت تىشكىل قىلغان مىللىت لىرنىڭ ھوقوقلىرى نىڭ ھەر جەھتدىن ساقلىنىلماغىنى ھەم تىنتەلى سورتدە بىيان ايتەدور.

«شەر خوقند»

ھجرىيە 1336 سنە 25 سفىرالخىر

مىلادىيە 1917 27 نوبابىر

ھازىرقى زامان تىلىغا ئۆزگەرتىلىشى:

ياشسۇن تۇركىستان مۇختارىيىتى!

تۇركىستان مۇسۇلمانلىرىنىڭ تۆتىنچى پەۋقۇلئادە قۇرۇلتىيى تۇركىستان ئېلىدە ياشايدىغان خەلقلەرنىڭ تەلەپلىرىگە ئاساسەن بۈيۈك روسىيە ئىنقىلاۋى تەرىپىدىن بېرىلگەن ئاساسلارغا بىنائەن، فېدىراتسىيە ئاساسىدا قۇرۇلغان روسىيە جۇمھۇرىيىتى بىلەن بىرگە قالىدىغان بولغىنىدا، تۇركىستاننىڭ يەرلىك مۇختارىيىتى، يەنى «تېرىتورىيالى ئاپتونومىيە» (تېرىتورىيىلىك ئاپتونومىيە) نى ئېلان قىلىدۇ. بۇ مۇختارىيەتنىڭ تېزلىك بىلەن قۇرۇلۇشىنى يېقىندا چاقىرىلىدىغان ئومۇمى تۇركىستان خەلق ئۆچرەتلىنى سابىرانىيە «تۇركىستان مەجلىسى مۇئەسسەسسالى (قۇرغۇچىلار قۇرۇلتىيى) غا تاپشۇرۇلدى. شۇنىڭ بىلەن بىرگە تۇركىستان ئېلىدە ئازچىلىقنى تەشكىل قىلىدىغان مىللەتلەرنىڭ ھوقۇقلىرىنى ھەر تەرەپتىن قوغداشنىمۇ تەنتەنەلىك بىلەن ئېلان قىلىدۇ.

قوقان شەھىرى

ھجرىيە 1336-يىلى 25-سەفەرى خەير

مىلادىيە 1917-يىلى 27-نوبابىر

... ..

## 19 - ھۇججەت:

شەرقى تۇركىستانغا دائىر ت م ب بىلەن ياقۇپ خانزادە مۇستاپانىڭ ئەنگىلىيە پادىشاسىغا  
ئىۋەر تىكەن خېتى:

(كۆپىيە نۇسخىسىدىكى ئەسلى ئارگىنال قوليازما سۆرتى قىسقارتىلىپ ھازىرقى زامان تىلىغا ئۆزگەرتىلىشلا بېرىلمەكتە)  
ھاشىمەتلىك ئەنگىلىيە پادىشاسى ۋە ھىندىستان ئىمپىراتورى گىورگ ھەزرىتلىرىگە:  
... .. «قىسقارتىلدى - ت»

بايراقلار:

(رەسىم ئورنى)

بۇخارا خەلق شۇراللىرى جۇمھۇرىيىتى قۇرۇلغان 1920-يىلىدىن 1922-يىلىغىچە ئىشلىتىلگەن بايراق. قىزىل رەڭ قېدىمقى تۈرك دۆلەتلىرىنىڭ بايراقلىرىنى ئاساس قىلغان. يېشىل رەڭ بولسا ئىسلامىيەتكە ۋەكىللىك قىلىدۇ. تۈركلۈكنىڭ سىمۋولى بولغان ئاي-يۇلتۇز، بۇ ئىككى ئالاھىدىلىكنى بىرلەشتۈرگەن سېرىق رەڭ بىلەن ئىپادىلەنگەن.

(رەسىم ئورنى)

بۇخارا خەلق جۇمھۇرىيىتىدە يەرلىك جەدىتچىلار تازىلىۋېتىلگەن 1923-يىلىدىن باشلاپ دۆلەتنىڭ نامى بۇخارا خەلق سوۋېتلەر رېسپوبلىكىسى دېگەنگە ئۆزگەرتىلدى. بۇ جەرياندا بايرىقىمۇ ئۆزگەرتىلىپ، ئەرەپ ھەرپلىرىنىڭ ئورنىغا ئۇرۇسچە ھەرپ ئالماشتۇرۇلغان. يۇلتۇزنىڭ ئىچىگە قىزىل رەڭدە ئوغاق بولغا سىزىلغان.

(رەسىم ئورنى)

ئورتا ئاسىيا مىللى ئاۋام ئىختىلال جەمئىيەتلىرى ئىتتىپاقىنىڭ 1922-يىلقى سەمەرقەنت قۇرۇلتىيىدا ئاساسى شەكلى قوبۇل قىلىنغان، چەتئەلدىكى سىياسى كۈرەشلەر بويىچە ئىشلىتىلگەن مىللى تۈركىستان بايرىقى. قىزىل رەڭ قېدىمقى تۈرك دۆلەتلىرىدە ئومۇملاشقان بىر رەڭ. ئاي-يۇلتۇز، تارىختىن بېرى تۈركلۈكنىڭ سىمۋولى بولۇپ كەلگەن. ساپ چوققىسىدىكى بۆرى بېشى بولسا كۆك تۈركلەردىن قالغان بىر سىمۋول.

(رەسىم ئورنى)

ئىككىنچى دۇنيا ئۇرۇشى يىللىرىدا م ت ب ك ۋە تۈركىستان لېجىيونلىرى ئىشلەتكەن مىللى تۈركىستان بايرىقى. بايراققا ئىشلىتىلگەن رەڭلەر تۈركىستان بىرلەشمىسى بايرىقىدىكىگە ئوخشايدۇ.

## چەتئەلدىكى تۈركىستانلىقلار تەرىپىدىن تۈركىستانغا مۇناسىۋەتلىك نەشرى قىلغان مەتبۇئات تىزىملىكى

(كىتاب ۋە مۇددەتلىك مەتبۇئاتلار) (كىتابىمىزنىڭ كىرىش سۆز قىسمىدا كۆرسىتىلگىنىدەك، چەتئەلدىكى شەرقىي تۈركىستان مىللى كۈرەشلىرى بۇ كىتابنىڭ دائىرىسىگە كىرمەيدىغان بولغانلىقى ئۈچۈن، بۇ ساھەدە ئېلان قىلىنغان مەتبۇئاتلار بۇ تىزىملىككە كىرگۈزۈلمىدى. بۇ ھەقتىكى ماتېرىياللار ئۈچۈن ئەيسا يۈسۈپ ئالىپتېكىن بىلەن مەمتىمىن بۇغرانىڭ ئەسەرلىرىگە قارالسۇن. - ئا.ھ. ئىزاھاتى) ... «قىسقارتىلدى - ئۆت»

### ۋەقەلەر كالىندارى:

(1915~2001)

... «قىسقارتىلدى - ت»

كىتاپتا ئىشلىتىلگەن قىسقارتىلغان ھەرپلەر تىزىملىكى:

... «قىسقارتىلدى - ت»

خەرىتە ۋە رەسىم تىزىملىكى:

... «قىسقارتىلدى - ت»

پايدىلىنىش ماتېرىياللار تىزىملىكى:

... «قىسقارتىلدى - ت»

ئىندىكسىلەر:

... «قىسقارتىلدى - ت»

### كەينى مۇقاۋىسىدا:



چارروسىيە، ئەينى ۋاقتىدا تۈركىستاننى مۇستەملىكىسى ھالىغا كەلتۈرۈۋالغان ئىدى. كېيىن يەنە سوۋېتلەر ئىتتىپاقى تۈرك قەۋملىرىدىن مىللەت ياساپ چىقىپ، تۈركىستان دېگەن بۇ ئۇقۇمنى تارىختىن سىقىپ چىقىرىۋەتكەندى.

تۈركىستانلىق جەدىتچىلار بىلەن باسمىچىلار بۇنىڭغا قارشىلىق كۆرسەتكەن بولسىمۇ، تارىختىن بۇيان ئوتتۇرغا چىققان ئەڭ ۋەھشى بىر ئىدىيولوگىيىلەردىن بىرى ھېساپلىنىدىغان كومۇنىزم ئالدىدا مۇۋەپپەقىيەتكە ئېرىشىشنىڭ قىلچىمۇ پۇرسەتلىرىگە ئىگە ئەمەس ئىدى. نەتىجىدە، يېڭىلىپ چەت دۆلەتلەرگە تارقىلىپ كېتىشكە مەجبۇر بولىدۇ. شۇنداق قىلىپ، ئۇلارنىڭ پەقەت بىرلا غايىلىرى قالغانىدى: چەت دۆلەتلەردە يۈرۈپ مۇستەقىل تۈركىستان قۇرۇپ چىقىش ئۈچۈن قانات يايدۇرىلىدىغان كۈرىشىنى ئىزچىل داۋاملاشتۇرۇش.

ئەپسۇسكى، ئۇلار بۇنداق ئۇلۇغۋار بىر غايە ئۈچۈن ئاتلانغان يولىدا ئىنتايىن زور بەدەللەرنى تۆلەيدىغانلىقىدىن قىلچە خەۋەرلىرى يوق ئىدى. ئۇلار بۇنداق بىر تەغدىرگە قالىدىغانلىقىنى پاجىئەلىك ئەمەلى تەجربىلەر ئارقىلىقلا بىلەلگەن ئىدى. ئۇلار تۆلەشكە توغرا كەلگەن بۇ ئېغىر بەدەل، دۇنيا كۈچ تەڭپۇڭلۇقىنى بەلگىلەيدىغان كۈچلۈك دۆلەتلەر ئوينىدىغان شاخمات تاختىلىرىدا “پېچكا” بولۇپ بېرىش ئىكەندۇق.

ئامۇ دەرياسىنىڭ ۋادىلىرىدا، پامىر تاغلىرى ئېتەكلىرىدە، نېمىس ۋە ئۇرۇس ئالدىنقى سەپلىرىدە ئۆلۈپ تۈگىدى. تۇرىۋاتقان ئەللەردە سىياسى بېسىملارغا دۇچ كېلىپ تۇردى. باشقىلارنىڭ جىنايەتلىرى ئۈچۈن گۇناھكار سۈپىتىدە جازاغا تارتىلدى. بەزىدە تۈرمىلەرگە قامالدى ۋە بەزىدە سۈرگۈن قىلىندى.

ئۇلارنىڭ كۆپ قىسمى سوۋېتلەر ئىتتىپاقىنىڭ يىمىرىلىشى، تۈركىستان توپراقلىرىدا يېڭى تۈركى جۇمھۇرىيەتلەرنىڭ تۇغۇلۇشىنى كۆرەلمەي بۇ دۇنيا بىلەن خوشلاشتى. شۇنىڭغا قارىماي، 20-ئەسىر تاماملانماي تۇرۇپ ئۇلارنىڭ غايىلىرى ئەمەلگە ئاشقان، ۋەتنى قايتىدىن دۇنيا سەھنىسىدە كۆرۈلگەن ئىدى.

قوللىغۇزىدىكى بۇ كىتاب، ئۇزۇنغا سوزۇلغان جاپا-مۇشەققەتلەر بىلەن تولغان بۇ كۈرەشنى ھەممە تەرەپتىن تەسۋىرلەپ سىزىلەرگە سۇنماقتا. دوكتور ئەھمەت ئەنجان، ئەينى ۋاقىتتىكى ئەسلى قوليازما ھۈججەتلەر بىلەن ھەر تۈردىكى مەنبەلەرگە ئاساسلانغان بۇ ئومۇمىيۈزلۈك تارىخى بايانىنى، بۈگۈنكىچە سىز بولۇپ كېلىۋاتقان “چەتئەللەردە تۈركىستان ئۈچۈن قانات يايدۇرۇلغان كۈرەشلەر” جەريانىنى بىتەرەپ مۇئامىلە قىلىشتەك مۇتەخەسسسلەرچە ئالاھىدىلىكىگە تايىنىپ تارىخنىڭ باھالىشىغا سۇنۇش بىلەن بىرگە، يەنە ئىنتايىن مۇھىم بولغان يەنە بىر مەسىلىنىمۇ ئوتتۇرغا قويۇپ ئۆتىدۇ.

دوكتور ئەھمەت ئەنجاننىڭ قارىشىدا بۈگۈنكى كۈندە ئالدىمىزدا تۇرغان ئەڭ مۇھىم مەسىلە، روسىيە فېدېراتسىيىسى بىلەن خىتاي خەلق جۇمھۇرىيىتى ئوتتۇرىسىدا قىسىلىپ قالغان ئورتا ئاسىيا تۈركى جۇمھۇرىيەتلىرىنىڭ كەلگۈسى تەغدىرىنىڭ قانداق بولىدىغانلىقى مەسىلىسىدۇر.

ئۇلار ھەر بىرسى ئۆز ئالدىغا ھەرىكەت قىلىپ يۈرۈپ خوشنىسى بولغان چوڭ دۆلەتلەرنىڭ ئارقا ھويلىسى بولۇشتەك پاجىئەلىك ھالىتىنى داۋاملاشتۇرۇشى كېرەكمۇ ياكى سىياسى ۋە ئىقتىسادى كۈچلىرىنى بىر نوقتىغا يىغىپ تەسىر كۆرسەتەلگىدەك قۇدرەتلىك تۈركىستان جۇمھۇرىيەتلەر ئىتتىپاقىغا ئۇيۇشۇش كېرەكمۇ؟

21-ئەسىرنىڭ بۇرۇلۇش نوقتىسىدا ئوتتۇرغا چىققان بۇ مەسىلە يالغۇز تۈركىستان جوغراپىيىسىدە ياشاۋاتقانلارنىلا ئەمەس، بەلكى بارلىق تۈرك دۇنيا ئەللىرىنىمۇ ئالاھىدە قىزىقتۇرىدىغان مەسىلىدۇر.

بۇ مەسىلە، ئۆز ۋاقتىدا يەنە ئىنسانىيەت مەدەنىيىتى بارلىققا كەلگەندىن بېرى مەۋجۇت بولۇپ كېلىۋاتقان “تۈركىستان” ئۇقۇمىنىڭ تەغدىرىگىمۇ زىچ مۇناسىۋەتلىك بىر مەسىلىدۇر.

تارىخنىڭ بۇ مۇھىم مەسىلىگە بېرىدىغان جاۋابىنى، چەت دۆلەتلەردە تۈركىستان ئۈچۈن قانات يايدۇرىلىدىغان كۈرەشلەرنى ئىزچىل داۋاملاشتۇرۇپ-داۋام قىلدۇرالماسلىقىمىز بەلگىلەيدۇ.

تامام

(بۇ كىتاپ، 2006-يىلىنىڭ 19-ماي كۈنى ئارىلاپ تەرجىمە ئىشى باشلىنىپ، 2011-04-16 دا قايتا سېلىشتۇرۇپ تۈزىتىلىش بىلەن تاماملاندى. – ئا. بوران)

Cedidizm'den Bağımsızlığa

Hariçte

Türkistan Mücadelesi

Prof. Dr. Ahat Andican

[Aandican@e\\_kolay.net](mailto:Aandican@e_kolay.net)

Emre Yayınları 2003 İST. Birinci Baskı